

B5.















# SRIMANMAHABHARATAM

A NEW EDITION


MAINLY BASED ON

THE SOUTH INDIAN TEXTS,

With footnotes and Readings.

---

ANUS'ĀSANAPARVA XIII.



EDITED BY

T. R. KRISHNACHARYA & T. R. VYASACHARYA,

Proprietors, Madhva Vilās Book Depot, Kumbakonam.

---

*Printed by B. R. Ghanekar for the proprietors,  
at Tukaram Javaji "Nirnaya-sagar" Press,*

**BOMBAY.**

---

1909.



*(Registered according to the Act XXV of 1867.)*

---


[ All rights reserved by the publisher. ]



॥ श्रीः ॥

# श्रीमन्महाभारतम् ।

सटिप्पणम् ।



अनुशासनपर्व १३.

---

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

---

शके १८३१ सौम्यनामसंवत्सरे ।



इदं पुस्तकं १८६७ संख्याकरानियमस्य २५ संख्याकविभागाजुसारतो लेखारूढं  
कलास्य सर्वेऽधिकाराः प्रसिद्धिकर्त्रा स्वाधीना रक्षिताः ।







अनुशासन पर्व.





श्रीः ।

## श्रीमन्महाभारतम् ।

अनुशासनपर्व १३ ।

(अथ दानधर्मपर्व ॥ १ ॥)

प्रथमोऽध्यायः ॥ १ ॥

युधिष्ठिरेण भीष्मंप्रति पुनः शमादिकथनप्रार्थना ॥ १ ॥ भीष्मादिनिधने स्वस्वैव हेतुत्वबुद्ध्या स्वोपालम्भनपूर्वकं शोचन्तं युधिष्ठिरंप्रति भीष्मेण जीवस्य कर्मण्यस्वातन्त्र्यमभिधाय तन्निदर्शनतया गौतमीलुब्धकादिसंवादानुवादः ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
देवीं सरस्वतीं चैव (व्यासं) ततो जयमुदीरयेत् ॥ १ ॥  
वैशंपायन उवाच ।  
'शरतल्पे महात्मानं शयानमपराजितम् ।  
युधिष्ठिर उपागम्य प्रणिपत्येदमब्रवीत् ॥' १  
शमो बहुविधाकारः सूक्ष्म उक्तः पितामह ।  
न च मे हृदये शान्तिरस्ति श्रुत्वेदमीदृशम् ॥ २ ॥  
अस्मिन्नर्थे बहुविधा शान्तिरुक्ता पितामह ।  
स्वकृतात्का नु शान्तिः स्याच्छमाद्बहुविधादपि ॥ ३ ॥  
शराचितं शरीरं हि तीव्रव्रणमुदीक्ष्य ते ।  
शमं नोपलभे वीर दुष्कृतान्येव चिन्तयन् ॥ ४ ॥  
रुधिरेणावसिक्ताङ्गं प्रस्रवन्तं यथाचलम् ।  
त्वां दृष्ट्वा पुरुषव्याघ्र सीदे वर्षास्त्रिवाम्बुजम् ॥ ५ ॥  
अतः कष्टतरं किं नु मत्कृते यत्पितामहः ।  
इमामवस्थां गमितः प्रत्यमित्रै रणाजिरे ॥ ६ ॥  
तथा चान्ये नृपतयः सहपुत्राः सबान्धवाः ।  
मत्कृते निधनं प्राप्ताः किं नु कष्टतरं ततः ॥ ७ ॥  
वयं हि धार्तराष्ट्राश्च काममनुवृणुषं गताः ।

कृत्वेदं निन्दितं कर्म प्राप्स्यामः कां गतिं नृप ८  
इदं तु धार्तराष्ट्रस्य श्रेयो मन्ये जनाधिप ।  
इमामवस्थां संप्राप्तं यदसौ त्वां न पश्यति ॥ ९ ॥  
सोऽहमार्तिकरो राजन्मुहद्वधकरस्तथा ।  
न शान्तिमधिगच्छामि पश्यंस्त्वां दुःखितं क्षितौ ॥  
[दुर्योधनो हि समरे सहसैन्यः सहानुजः ।  
निहतः क्षत्रधर्मेऽस्मिन्दुरात्मा कुलपांसनः ॥ ११ ॥  
न स पश्यति दुष्टात्मा त्वामद्य पतितं क्षितौ ।  
अतः श्रेयो मृतं मन्ये नेह जीवितमात्मनः ॥ १२ ॥  
अहं हि समरे वीर गमितः शत्रुभिः क्षयम् ।  
अभविष्यं यदि पुरा सह भ्रातृभिरच्युत ।  
न त्वामेवं सुदुःखार्तमद्राक्षं सायकादितम् ॥ १३ ॥  
नूनं हि पापकर्माणो धात्रा सृष्टाः स हे नृप ॥ १४ ॥  
अन्यस्मिन्नपि लोके वै यथा मुच्येम किल्बिषात् ।  
तथा प्रशाधि मां राजन्मम चेदिच्छसि प्रियम् ॥ १५ ॥  
भीष्म उवाच ।  
परतन्त्रं कथं हेतुमात्मानमनु पश्यसि ।  
कर्मणां हि महाभाग सूक्ष्मं वेतदतीन्द्रियम् ॥ १६ ॥  
अत्राप्युदाहरन्तीममितिहासं पुरातनम् ।

धर्मो बहुविधाकार इति ट. पाठः ॥ २ ॥ सीदे सीदामि  
सदा वर्षमिवात्मुदम् इति थ. पाठः ॥ ५ ॥ मत्कृते मन्त्रिभिः  
अनु० १

तम् । प्रत्यमित्रैः अस्मिन्नाणां प्रतिकूलैरस्मदीयैरर्जुनशिखण्डि-  
प्रसूतिभिः ॥ ६ ॥



संवादं मृत्युगौतम्योः काललुब्धकपन्नगैः ॥ १७

गौतमी नाम काऽप्यासीत्स्थविरा शमसंयुता ।

सर्पेण दष्टं स्वं पुत्रमपश्यद्रतचेतनम् ॥ १८

अथ तं स्नायुपाशेन बद्धा सर्पममर्षितः ।

लुब्धकोऽर्जुनको नाम गौतम्याः समुपानयत् ॥ १९

तां चाब्रवीदयं ते स पुत्रहा पन्नगाधमः ।

ब्रूहि क्षिप्रं महाभागे वध्यतां केन हेतुना ॥ २०

अग्नौ प्रक्षिप्यतामेष च्छिद्यतां खण्डशोपि वा ।

न ह्ययं बालहा पापश्चिरं जीवितुमर्हति ॥ २१

गौतम्युवाच ।

विसृजैनमबुद्धिस्त्वमवध्योऽर्जुनक त्वया ।

को ह्यात्मानं गुरुं कुर्यात्प्राप्तव्ये सति चिन्तयन् ॥ २२

पुवन्ते धर्मलघवो लोकेऽम्भसि यथा पुवाः ।

मज्जन्ति पापगुरवः शस्त्रं स्कन्मिवोदके ॥ २३

नास्यामृतत्वं भवितैवं हतेऽस्मि-

ञ्जीवत्यस्मिन्कोऽत्ययः स्यादयं ते ।

अस्योत्सर्गे प्राणयुक्तस्य जन्तो-

र्मृत्युं लोके को न गच्छेदनन्ते ॥ २४

लुब्धक उवाच ।

जानाम्यहं नेह गुणागुणज्ञाः

सदायुक्ता गुरवो वै भवन्ति ।

स्वर्गस्य ते सूपदेशा भवन्ति

तस्मात्क्षुद्रं सर्पमेनं हनिष्ये ॥ २५

शममीप्सन्तः कालयोगं त्यजन्ति

सद्यः शुचं त्वर्थविदस्त्यजन्ति ।

श्रियः क्षयः शोचतां नित्यशो हि

तस्माच्छुचं मुञ्च हते भुजङ्गे ॥ २६

गौतम्युवाच ।

न चैवार्तिर्विद्यतेऽसद्विधानां

धर्मात्मानः सर्वदा सज्जना हि ।

अथ तं साधुपाशेनेति ध. पाठः ॥ १९ ॥ केन हेतुना केनो-  
पायेन ॥ २० ॥ हेतुमेवाह अग्नौविति ॥ २१ ॥ प्राप्तव्यमवि-  
चिन्तयन्निति झ. पाठः ॥ २२ ॥ पुवन्ते दुःखार्णवं तरन्ति ।  
मज्जन्ति च तत्रैव । वलं क्लिन्नमिवोदके इति ट. पाठः  
॥ २३ ॥ उत्सर्गे प्राणोत्सर्गे ॥ २४ ॥ श्रेयः परलोकहितं

नित्यायस्तो बालजनो न चाहं

धर्मोपैति प्रभवाम्यस्य नाहम् ॥ २७

न ब्राह्मणानां कोपोऽस्ति कुतः कोपाच्च यातना ।

मार्दवात्क्षम्यतां साधो मुच्यतामेष पन्नगः ॥ २८

लुब्धक उवाच ।

हत्वा लाभः श्रेय एवाव्ययः स्या-

त्सद्यो लाभः स्याद्बलिभ्यः प्रशस्तः ।

कालालाभो यस्तु सद्यो भवेत

श्रेयोलाभः कुत्सिते त्वीदृशि स्यात् ॥ २९

गौतम्युवाच ।

कार्थप्राप्तिर्गृह्य शत्रुं निहत्य

का कामाप्तिः प्राप्य शत्रुं न मुक्त्वा ।

कस्मात्सौम्याहं न क्षमे नो भुजङ्गे

मोक्षार्थं वा कस्य हेतोर्न कुर्याम् ॥ ३०

लुब्धक उवाच ।

अस्मादेकाद्वहवो रक्षितव्या

नैको बहुभ्यो गौतमि रक्षितव्यः ।

कृतागसं धर्महेतोस्त्यजन्ति

सरीसृपं पापमिमं त्यज त्वम् ॥ ३१

गौतम्युवाच ।

नास्मिन्हते पन्नगे पुत्रको मे

संप्राप्यते लुब्धक जीवितं वै ।

गुणं चान्यं नास्य वधे प्रपश्ये

तस्मात्सर्पं लुब्धक मुञ्च जीवम् ॥ ३२

लुब्धक उवाच ।

वृत्रं हत्वा देवराट् श्रेष्ठभागवै

यज्ञं हत्वा भागमवाप चैव ।

शूली देवो देववृत्तं चर त्वं

क्षिप्रं सर्पं जहि मा भूते विशङ्का ॥ ३३

तदेवाऽव्ययो लाभः सच शत्रून् हत्वैव लभ्य इत्याद्याहल्य  
योज्यम् । बलिभ्यः सर्वेभ्यः प्रशस्तः श्रेष्ठश्च स्यात् । शत्रुव-  
धाह्नोक्तत्रयेपि मान्यो भवतीत्यर्थः ॥ २९ ॥ त्यजन्ति नाश-  
यन्ति ॥ ३१ ॥ मे पुत्रको जीवितं न संप्राप्यते । गुणं  
पुण्यम् । जीवं जीवन्तम् ॥ ३२ ॥ शूली यज्ञं हत्वेति संबन्धः



भीष्म उवाच ।

असकृत्प्रोच्यमानाऽपि गौतमी भुजगं प्रति ।  
 लुब्धकेन महाभागा सा पापे नाकरोन्मतिम् ॥३४  
 ईषदुच्छ्वसमानस्तु कृच्छ्रात्संस्तभ्य पन्नगः ॥  
 उत्ससर्ज गिरं मन्दां मानुषीं पाशपीडितः ॥३५  
 सर्प उवाच ।  
 को न्वर्जुनक दोषोऽत्र विद्यते मम बालिश ।  
 अस्वतंत्रं हि मां मृत्युर्विवशं यदचूचुदत् ॥ ३६  
 तस्यायं वचनाद्दृष्टो न कोपेन न काम्यया ।  
 तस्य तत्किल्बिषं लुब्ध विद्यते यदि किंचन ॥ ३७  
 लुब्धक उवाच ।

यद्यन्यवशगेनेदं कृतं ते पन्नगाशुभम् ।  
 कारणं वै त्वमप्यत्र तस्मात्त्वमपि किल्बिषी ॥३८  
 मृत्पात्रस्य क्रियायां हि दण्डचक्रादयो यथा ।  
 कारणत्वे प्रकल्प्यन्ते तथा त्वमपि पन्नग ॥ ३९  
 किल्बिषी चापि मे वध्यः किल्बिषी चासि पन्नग ।  
 आत्मानं कारणं ह्यत्र त्वमाख्यासि भुजङ्गम् ॥४०  
 सर्प उवाच ।  
 सर्व एते ह्यस्ववशा दण्डचक्रादयो यथा ।  
 तथाहमपि तस्मान्मे नैष दोषो मतस्तव ॥ ४१  
 अथवा मतमेतत्ते तेप्यन्योऽन्यप्रयोजकाः ।  
 कार्यकारणसंदेहो भवत्यन्योन्यचोदनात् ॥ ४२  
 एवं सति न दोषो मे नास्ति वध्यो न किल्बिषी ।  
 किल्बिषं समवाये स्मन्मन्यसे यदि किल्बिषम् ॥४३  
 लुब्धक उवाच ।

कारणं यदि न स्याद्वै न कर्ता स्यास्त्वमप्युत ।  
 विनाशे कारणं त्वं च तस्माद्वध्योऽसि मे मतः ॥४४

॥ ३३ ॥ संस्तभ्य धैर्यमालम्ब्य ॥ ३५ ॥ अचूचुदत् प्रेरितवान् ॥ ३६ ॥ दृष्टो दृष्टवान् । किल्बिषं चेदस्ति तर्हि प्रयोक्तुरेव न प्रयोज्यस्य मम शरस्येवेत्यर्थः ॥ ३७ ॥ चेतनलात्किल्बिषीत्यवश्यं वध्योऽसीत्यर्थः ॥ ३९ ॥ आयुधं हि अयस्कान्तवत्प्रहृत्तरं प्रयोजयति । तेनायुधकर्तापि प्रयोजकस्तस्य चायं कारयिता प्रहर्तुकामः प्रयोजक इत्यन्योन्यप्रयोज्यत्वात् कस्यचिद्वन्तृत्वमित्यर्थः ॥ ४२ ॥ समवाये समुदाये ॥ ४३ ॥ यतः कृतेऽपि असति दुष्टे कार्ये दोषे हेतुः कर्ता न लिप्यते तव मते । तस्मात् चोरादिरत्रैव राज्ञां वध्यः प्रायश्चित्ती च

असत्यपि कृते कार्ये नेह पन्नग लिप्यते ।  
 तस्मान्नात्रैव हेतुः स्याद्वध्यः किं बहु भाषसे ॥४५  
 सर्प उवाच ।  
 कार्याभावे क्रिया न स्यात्सत्यसत्यपि कारणे ।  
 तस्मात्समेऽस्मिन्हेतौ मे वाच्यो हेतुर्विशेषतः ॥४६  
 यद्यहं कारणत्वेन मतो लुब्धक तत्त्वतः ।  
 अन्यः प्रयोक्तास्यादत्र किन्तु जन्तुविनाशने ॥४७  
 लुब्धक उवाच ।  
 वध्यस्त्वं मम दुर्बुद्धे बालघाती नृशंसकृत् ।  
 भाषसे किं बहु पुनर्वध्यः सन्पन्नगाधम ॥ ४८  
 सर्प उवाच ।  
 यथा हवींषि जुह्वाना मखे वै लुब्धकर्त्विजः ।  
 न फलं प्राप्नुवन्त्यत्र फलयोगे तथा ह्यहम् ॥ ४९  
 भीष्म उवाच ।  
 तथा ब्रुवति तस्मिन्स्तु पन्नगे मृत्युचोदिते ।  
 आजगाम ततो मृत्युः पन्नगं चाब्रवीदिदम् ॥५०  
 प्रचोदितोऽहं कालेन पन्नग त्वामचूचुदम् ।  
 विनाशहेतुर्नास्य त्वमहं न प्राणिनः शिशोः ॥५१  
 यथा वायुर्जलधरान्विकर्षति ततस्ततः ।  
 तद्वज्रलदवत्सर्प कालस्याहं वशानुगः ॥ ५२  
 सात्विका राजसाश्चैव तामसा ये च केचन ।  
 भावाः कालात्मकाः सर्वे प्रवर्तन्ते ह जन्तुषु ॥५३  
 जङ्गमाः स्थावराश्चैव दिवि वा यदि वा भुवि ।  
 सर्वे कालात्मकाः सर्प कालात्मकमिदं जगत् ॥५४  
 प्रवृत्तयश्च लोके या तथैव च निवृत्तयः ।  
 तासां विकृतयो याश्च सर्वे कालात्मकं स्मृतम् ॥५५  
 आदित्यश्चन्द्रमा विष्णुरापो वायुः शतक्रतुः ।

न स्यात् ॥ ४५ ॥ कारणे कर्तरि सति कृत्तारोद्यमनादिकार्येण छिदिक्रिया जायते असत्यपि कर्तरि तरुशाखान्तनिर्घर्षेण कार्येण तज्जेनामिना वनदाहक्रिया जायते । तस्माच्छाखाया इव ममापि कर्तृत्वं अप्रयोजकत्वान्न दोषहेतुः विशेषाभावादित्यर्थः ॥ ४६ ॥ एवमृत्विगादिवदन्यप्रेर्यत्वान्नाहं किल्बिषी किन्तु मम प्रयोजक एवेति भावः ॥ ४९ ॥ कालेन ईश्वरेण ॥ ५१ ॥ कालात्मकाः कालस्येवाऽऽत्मा स्वभावो येषां ते । कालानुसारिण इत्यर्थः ॥ ५३ ॥



अग्निः खं पृथिवी मित्रः पर्जन्यो वसवोऽदितिः ॥  
 सरितः सागराश्चैव भावाभावौ च पन्नग ।  
 सर्वे कालेन सृज्यन्ते ह्रियन्ते च पुनःपुनः ॥५७  
 एवं ज्ञात्वा कथं मां त्वं सदोषं सर्प मन्यसे ।  
 अथ चैवं गते दोषे मयि त्वमपि दोषवान् ॥५८  
 सर्प उवाच ।  
 निर्दोषं दोषवन्तं वा न त्वां मृत्यो ब्रवीम्यहम् ।  
 त्वयाऽहं चोदित इति ब्रवीम्येतावदेव तु ॥ ५९  
 यदि काले तु दोषोऽस्ति यदि तत्रापि नेष्यते ।  
 दोषो नैव परीक्ष्यो मे न ह्यत्राधिकृता वयम् ॥६०  
 निर्मोक्षस्त्वस्य दोषस्य मया कार्यो यथा तथा ।  
 मृत्योरपि न दोषः स्यादिति मेऽत्र प्रयोजनम् ॥६१  
 भीष्म उवाच ।  
 सर्पोऽथार्जुनकं प्राह श्रुतं ते मृत्युभाषितम् ।  
 नानागसं मां पाशेन संतापयितुमर्हसि ॥ ६२  
 लुब्धक उवाच ।  
 मृत्योः श्रुतं मे वचनं तव चैव भुजङ्गम ।  
 नैव तावददोषत्वं भवति त्वयि पन्नग ॥ ६३  
 मृत्युस्त्वं चैव हेतुर्हि बालस्यास्य विनाशने ।  
 उभयं कारणं मन्ये न कारणमकारणम् ॥ ६४  
 धिञ्मृत्युं च दुरात्मानं क्रूरं दुःखकरं सताम् ।  
 त्वां चैवाहं वधिष्यामि परपापस्य कारणम् ॥६५  
 मृत्युरुवाच ।  
 विवशौ कालवशावावां निर्दिष्टकारिणौ ।  
 नावां दोषेण गन्तव्यौ यदि सम्यक्प्रपश्यसि ॥६६  
 लुब्धक उवाच ।  
 युवाणुभौ कालवशौ यदि मे मृत्युपन्नगौ ।  
 हर्षक्रोधौ यथा स्यातामेतदिच्छामि वेदितुम् ॥६७

भावाभाववैश्वर्यान्वैश्वर्ये ॥ ५७ ॥ मे मया ॥६३॥ भो मृत्युपन्नगौ  
 यदि युवां कालवशौ तर्हि मे मम तदस्थस्य परोपकर्तारि हर्षः  
 अपकर्त्रोश्च युवयोरुपरि द्वेषो वा यथा स्यातां तथा ब्रूतम् ।  
 एतदहं वेदितुमिच्छामीत्याहारपूर्वकं योज्यम् । एवं सर्वस्य  
 परवशात् उपकर्त्रपकर्त्रोः क्षुतिनिन्दे न स्यातामिति भावः  
 ॥ ६७ ॥ ईश्वराधीनो जनः सदसद्वा कुर्वाणो न सुखो न वा

मृत्युरुवाच ।  
 या काचिदेव चेष्टा स्यात्सर्वा कालप्रचोदिता ।  
 पूर्वमेवैतदुक्तं हि मया लुब्धक तत्त्वतः ॥ ६८  
 तस्मादुभौ कालवशावावां निर्दिष्टकारिणौ ।  
 नावां दोषेण गन्तव्यौ त्वया लुब्धक कर्हिचित् ॥६९  
 भीष्म उवाच ।  
 अथोपगम्य कालस्तु तस्मिन्धर्मार्थसंशये ।  
 अब्रवीत्पन्नगं मृत्युं लुब्धं चार्जुनकं तथा ॥७०  
 न ह्यहं नाप्ययं मृत्युर्नायं लुब्धक पन्नगः ।  
 किल्बिषी जन्तुमरणे न वयं हि प्रयोजकाः ॥७१  
 अकरोद्यदयं कर्म तन्नोऽर्जुनक चोदकम् ।  
 विनाशहेतुर्नान्योऽस्य वध्यतेऽयं स्वकर्मणा ॥७२  
 यदनेन कृतं कर्म तेनायं निधनं गतः ।  
 विनाशहेतुः कर्मास्य सर्वे कर्मवशा वयम् ॥ ७३  
 कर्मदायादवाँल्लोकः कर्मसंबन्धलक्षणः ।  
 कर्माणि चोदयन्तीह यथान्योन्यं तथा वयम् ॥७४  
 यथा मृत्पिण्डतः कर्ता कुरुते यद्यदिच्छति ।  
 एवमात्मकृतं कर्म मानवः प्रतिपद्यते ॥ ७५  
 यथा ज्ञायातपौ नित्यं सुसंबद्धौ निरन्तरम् ।  
 तथा कर्म च कर्ता च संबद्धावात्मकर्मभिः ॥७६  
 एवं नाहं न वै मृत्युर्न सर्पो न तथा भवान् ।  
 न चेयं ब्राह्मणी वृद्धा शिशुरेवात्र कारणम् ॥७७  
 तस्मिंस्तथा ब्रुवाणे तु ब्राह्मणी गौतमी नृप ।  
 स्वकर्मप्रत्ययाँल्लोकान्मत्वाऽर्जुनकमब्रवीत् ॥ ७८  
 नैव कालो न भुजगो न मृत्युरिह कारणम् ।  
 स्वकर्मभिरयं बालः कालेन निधनं गतः ॥ ७९  
 मया च तत्कृतं कर्म येनायं मे मृतः सुतः ।  
 यातु कालस्तथा मृत्युर्मुञ्चार्जुनक पन्नगम् ॥८०

निन्द्य इति भावः ॥ ६८ ॥ दोषेण युक्ताविति शेषः । गन्त  
 व्यौ ज्ञातव्यौ ॥ ६९ ॥ धर्मस्यार्थः फलं तत्र विषये ॥ ७० ॥  
 कर्मैव दायादः पुत्रवत्तारकं तद्वान् । कर्मसंबन्धः कर्मफलयोगः  
 तदेव लक्षणं पुण्यपापवत्ताज्ञापकं यस्य तथा ॥ ७४ ॥ कर्मैव  
 प्रत्ययः कारणं येषां तान् लोकान् स्वर्गनरकादीन् ॥ ७८ ॥  
 तत्कर्म पुत्रशोकप्रदम् ॥ ८० ॥ प्रथमोऽध्यायः ॥ १ ॥



भीष्म उवाच ।

ततो यथागतं जग्मुर्मृत्युः कालोऽथ पन्नगः ।  
अभूद्विशोकोऽर्जुनको विशोका चैव गौतमी ॥८१  
एतच्छ्रुत्वा शमं गच्छ मा भूः शोकपरो नृप ।  
स्वकर्मप्रत्ययाँल्लोकांस्त्रीन्विद्धि समितिंजय ॥ ८२

॥ इति श्रीमन्महाभारते अनुशासनपर्वणि दानधर्मपर्वणि प्रथमोऽध्यायः ॥ १ ॥

### द्वितीयोऽध्यायः ॥ २ ॥

भीष्मेण युधिष्ठिरं प्रति गार्हस्थ्याश्रयणेनातिथिसत्कारस्य श्रेयःसाधनतायां दृष्टान्ततया सुदर्शनोपाख्यानकथनम् ॥ १ ॥

युधिष्ठिर उवाच ।

पितामह महाप्राज्ञ सर्वशास्त्रविशारद ।  
श्रुतं मे महदाख्यानमिदं मतिर्मतांवर ॥ १  
भूयस्तु श्रोतुमिच्छामि धर्मार्थसहितं नृप ।  
कथ्यमानं त्वया किञ्चित्तन्मे व्याख्यातुमर्हसि ॥२  
केन मृत्युर्गृहस्थेन धर्ममाश्रित्य निर्जितः ।  
इत्येतद्धर्ममाचक्ष्व तत्त्वेनापि च पार्थिव ॥ ३  
भीष्म उवाच ।  
अत्राप्युदाहरन्तीममितिहासं पुरातनम् ।  
यथा मृत्युर्गृहस्थेन धर्ममाश्रित्य निर्जितः ॥ ४  
मनोः प्रजापते राजन्निष्वाकुरभवत्सुतः ।  
तस्य पुत्रशतं जज्ञे नृपतेः सूर्यवर्चसः ॥ ५  
दशमस्तस्य पुत्रस्तु दशाश्वो नाम भारत ।  
माहिष्मत्यामभूद्राजा धर्मात्मा सत्यविक्रमः ॥६  
दशाश्वस्य सुतस्त्वासीद्राजा परमधार्मिकः ।  
सत्ये तपसि दाने च यस्य नित्यं रतं मनः ॥ ७  
मदिराश्व इति ख्यातः पृथिव्यां पृथिवीपतिः ।  
धनुर्वेदे च वेदे च निरतो योऽभवत्सदा ॥ ८  
मदिराश्वस्य पुत्रस्तु द्युतिमान्नाम पार्थिवः ।  
महाभागो महातेजा महासत्त्वो महाबलः ॥ ९  
पुत्रो द्युतिमतस्त्वासीद्राजा परमधार्मिकः ।  
सर्वलोकेषु विख्यातः सुवीरो नाम नामतः ।  
धर्मात्मा कोशवांश्चापि देवराज इवापरः ॥ १०  
सुवीरस्य तु पुत्रोऽभूत्सर्वसंग्रामदुर्जयः ।

दुर्जयो नाम विख्यातः सर्वशस्त्रभृतांवरः ॥ ११  
दुर्जयस्येन्द्रवपुषः पुत्रोऽग्निसदृशद्युतिः ।  
दुर्योधनो नाम महान्राजा राजर्षिसत्तमः ॥ १२  
तस्येन्द्रसमवीर्यस्य संग्रामेष्वनिवर्तिनः ।  
विषये व्रासवस्तस्य सम्यगेव प्रवर्षति ॥ १३  
रत्नैर्धनैश्च पशुभिः सस्यैश्चापि पृथग्विधैः ।  
नगरं विषयश्चास्य प्रतिपूर्णस्तदाऽभवत् ॥ १४  
न तस्य विषये चाभूत्कृपणो नापि दुर्गतः ।  
व्याधितो वा कृशो वाऽपि तस्मिन्नाभून्नरः कचित् ॥  
सुदक्षिणो मधुरवागनसूयुर्जितेन्द्रियः ।  
धर्मात्मा चानृशंसश्च विक्रान्तोऽथाविकत्थनः ॥ १६  
यज्वा च दान्तो मेधावी ब्रह्मण्यः सत्यसंगरः ।  
न चावमन्ता दाता च वेदवेदाङ्गपारगः ॥ १७  
तं नर्मदा देवनदी पुण्या शीतजला शिवा ।  
चकमे पुरुषव्याघ्रं स्वेन भावेन भारत ॥ १८  
तस्यां जज्ञे तदा नद्यां कन्या राजीवलोचना ।  
नाम्ना सुदर्शना राजन्रूपेण च सुदर्शना ॥ १९  
तादृग्रूपा न नारीषु भूतपूर्वा युधिष्ठिर ।  
दुर्योधनसुता यादृगभवद्वरवर्णिनी ॥ २०  
तामग्निश्चकमे साक्षाद्राजकन्यां सुदर्शनाम् ।  
'स्वरूपं दीप्तिमत्कृत्वा शरदर्कसमद्युति ॥ २१  
सा चाग्निशरणे राज्ञः शुश्रूषाकृतनिश्चया ।  
नियुक्ता पितृसंदेशादारिराधयिषुः शिखिम् ॥ २२  
दुर्गतो दरिद्रः ॥ १५ ॥ चकमे कामयामास ॥ २१ ॥



तस्या मनोहरं रूपं दृष्ट्वा देवो हुताशनः ।  
 मन्मथेन समादिष्टः पत्नीत्वे यतते मिथः ॥ २३  
 भज मामनवद्याङ्गि कामात्मकमललोचने ।  
 रम्भोरु मृगशावाक्षि पूर्णचन्द्रनिभानने ॥ २४  
 तवेदं पद्मपत्राक्षं मुखं दृष्ट्वा मनोहरम् ।  
 भ्रूलताललितं कान्तमनङ्गो बाधते हि माम् ॥ २५  
 ललाटं चन्द्ररेखाभं शिरोरुहविभूषितम् ।  
 दृष्ट्वा ते पत्रलेखान्तमनङ्गो बाधते भृशम् ॥ २६  
 बालातपेन तुलितं सखेदपुलकोद्गमम् ।  
 बिम्बाधरोष्ठवदनं विबुद्धमिव पङ्कजम् ।  
 अतीव चारुविभ्रान्तं मदमावहते मम ॥ २७  
 दन्तप्रकाशनियता वाणी तव सुरक्षिता ।  
 ताम्रपल्लवसंकाशा जिह्वयं मे मनोहरा ॥ २८  
 समाः स्निग्धाः सुजाताश्च सहिताश्च द्विजास्तव ।  
 द्विजप्रिये प्रसीदस्व भज मां सुभगा ह्यसि ॥ २९  
 मनोज्ञं सुकृतापाङ्गं मुखं तव मनोहरम् ।  
 स्तनौ ते संहतौ भीरु हाराभरणभूषितौ ॥ ३०  
 पद्मविल्वप्रतीकाशौ कर्कशौ संगमक्षमौ ।  
 गम्भीरनाभिसुभगे भज मां वरवर्णिनि ॥ ३१  
 भीष्म उवाच ।  
 सैवमुक्ता विरहिते पावकेन महात्मना ।  
 ईषदाकम्पहृदया त्रीडिता वाक्यमब्रवीत् ॥ ३२  
 ननु नाम कुलीनानां कन्यकानां विशेषतः ।  
 माता पिता प्रभवतः प्रदाने बान्धवाश्च ये ॥ ३३  
 पाणिग्रहणमन्त्रैश्च हुते चैव विभावसौ ।  
 सतां मध्ये निविष्टायाः कन्यायाः शरणं पतिः ॥ ३४  
 साऽहं नात्मवशा देव पितरं वरयस्व मे ॥ ३५  
 अथ नातिचिराद्राजा कालादुर्योधनस्तदा ।  
 यज्ञसंभारनिपुणान्मन्त्रीनाहूय चोक्तवान् ।  
 यज्ञं यक्ष्येऽहमिति वै संभारान्संभ्रियन्तु मे ॥ ३६  
 ततः समाहिते तस्य यज्ञे ब्राह्मणसत्तमैः ।  
 विप्ररूपी हुतवहो नृपं कन्यामयाचत ॥ ३७

असवर्णः अक्षत्रियः । दित्तां दातुमिच्छाम् ॥ ३८ ॥ प्रण-  
 श्यत नाददयत ॥ ३९ ॥ दर्शयामासेति शेषः ॥ ४३ ॥

न तु राजा प्रदानाय तस्मै भावमकल्पयत् ।  
 दरिद्रश्चासवर्णश्च ममायमिति पार्थिवः ।  
 इति तस्मै न वै कन्यां दित्तां चक्रे नराधिपः ॥ ३८  
 अथ दीक्षामुपेतस्य यज्ञे तस्य महात्मनः ।  
 आहितो हवनार्थाय वेद्यामग्निः प्रणश्यत ॥ ३९  
 ततः स भीतो नृपतिर्भृशं प्रव्यथितेन्द्रियः ।  
 मन्त्रिणो ब्राह्मणाश्चैव पप्रच्छ किमिदं भवेत् ।  
 यज्ञे समिद्धो भगवान्नष्टो मे हव्यवाहनः ॥ ४०  
 संमन्त्रकुशलैस्तैस्तैर्ब्राह्मणैर्वेदपारगैः ।  
 ऋत्विग्भिर्मन्त्रकुशलैर्यज्यतां वा हुताशनः ॥ ४१  
 अथ ऋक्सामयजुषां ब्राह्मणैर्वेदपारगैः ।  
 वेदतत्त्वार्थकुशलैस्ततः सोमपुरस्कैः ॥ ४२  
 गुह्यैश्च नामभिः सर्वैराहूतो हव्यवाहनः ।  
 स्वरूपं दीप्तिमत्कृत्वा शरदर्कसमद्युतिः ॥ ४३  
 ततो महात्मा तानाह दहनो ब्राह्मणर्षभान् ।  
 वरयाम्यात्मनोऽर्थाय दुर्योधनसुतामिति ॥ ४४  
 ततस्ते कल्यमुत्थाय तस्मै राज्ञे न्यवेदयन् ।  
 ब्राह्मणा विस्मिताः सर्वे यदुक्तं चित्रभानुना ॥ ४५  
 ततः स राजा तच्छ्रुत्वा वचनं ब्रह्मवादिनाम् ।  
 अवाप्य परमं हर्षं तथेति ग्राह बुद्धिमान् ॥ ४६  
 अयाचत च तं शुल्कं भगवन्तं विभावसुम् ।  
 नित्यं सान्निध्यमिह ते चित्रभानो भवेदिति ॥ ४७  
 तमाह भगवानग्निरेवमस्त्विति पार्थिवम् ।  
 ततः सान्निध्यमद्यापि माहिष्मत्यां विभावसोः ।  
 दृष्टं हि सहदेवेन दिशं विजयता च तत् ॥ ४८  
 ततस्तां समलंकृत्य कन्यामहतवाससम् ।  
 ददौ दुर्योधनो राजा पावकाय महात्मने ॥ ४९  
 प्रतिजग्राह चाग्निस्तु राजकन्यां सुदर्शनाम् ।  
 विधिना वेददृष्टेन वसोर्धारामिवाध्वरे ॥ ५०  
 तस्या रूपेण शीलेन कुलेन वपुषा श्रिया ।  
 अभवत्प्रीतिमानग्निर्गर्भं चास्यां समादधे ॥ ५१  
 तस्याः समभवत्पुत्रो नाम्नाऽग्नेयः सुदर्शनः ॥ ५२

कल्यं प्रातः ॥ ४५ ॥ अहतं नवं वासो यस्यास्ताम् ॥ ४९ ॥  
 वसोर्धारा संततां धृतधाराम् ॥ ५० ॥



सुदर्शनस्तु रूपेण पूर्णेन्दुसदृशोपमः ।  
 शिशुरेवाध्यगात्सर्वं परं ब्रह्म सनातनम् ॥ ५३  
 अथौघवानाम नृपो नृगस्यासीत्पितामहः ।  
 तस्याप्यौघवती कन्या पुत्रश्रौघरथोऽभवत् ॥ ५४  
 तामौघवानन्ददौ तस्मै स्वयमौघवतीं सुताम् ।  
 सुदर्शनाय विदुषे भार्यायै देवरूपिणीम् ॥ ५५  
 स गृहस्थाश्रमरतस्तया सह सुदर्शनः ।  
 कुरुक्षेत्रेऽवसद्राजन्नौघवत्या समन्वितः ॥ ५६  
 गृहस्थश्चावजेष्यामि मृत्युमित्येव स प्रभो ।  
 प्रतिज्ञामकरोद्धीमान्दीप्ततेजा विशांपते ॥ ५७  
 तामेवौघवतीं राजन्स पावकसुतोऽब्रवीत् ।  
 अतिथेः प्रतिकूलं ते न कर्तव्यं कथंचन ॥ ५८  
 येनयेन च तुष्येत नित्यमेव त्वयाऽतिथिः ।  
 अप्यात्मनः प्रदानेन न ते कार्या विचारणा ॥ ५९  
 एतद्व्रतं मम सदा हृदि संपरिवर्तते ।  
 गृहस्थानां च सुश्रोणि नातिथेर्विद्यते परम् ॥ ६०  
 प्रमाणं यदि वामोरु वचस्ते मम शोभने ।  
 इदं वचनमव्यग्रा हृदि त्वं धारयेः सदा ॥ ६१  
 निष्क्रान्ते मयि कल्याणि तथा संनिहितेऽनघे ।  
 नातिथिस्तेऽवमन्तव्यः प्रमाणं यद्यहं तव ॥ ६२  
 तमब्रवीदौघवती तथा मूर्ध्नि कृताञ्जलिः ।  
 न मे त्वद्वचनात्किंचिन्न कर्तव्यं कथंचन ॥ ६३  
 जिगीषमाणस्तु गृहे तदा मृत्युः सुदर्शनम् ।  
 पृष्ठतोऽन्वगमद्राजन्नन्ध्रान्वेषी तदा सदा ॥ ६४  
 इध्मार्थं तु गते तस्मिन्नग्निपुत्रे सुदर्शने ।  
 अतिथिर्ब्राह्मणः श्रीमांस्तामाहौघवतीं तदा ॥ ६५  
 आतिथ्यं कृतमिच्छामि त्वयाऽद्य वरवर्णिनि ।  
 प्रमाणं यदि धर्मस्ते गृहस्थाश्रमसंमतः ॥ ६६  
 इत्युक्ता तेन विप्रेण राजपुत्री यशस्विनी ।  
 विधिना प्रतिजग्राह वेदोक्तेन विशांपते ॥ ६७  
 आसनं चैव पाद्यं च तस्मै दत्त्वा द्विजातये ।

दशाभ्यां दृग्भ्यां सहितं सदृशं वक्रं तस्मिन् पूर्णेन्दोरुपमा  
 सादृश्यं यस्य पूर्णेन्दुसदृशोपमः ॥ ५३ ॥ गृहस्थश्च गृहस्थ एव  
 ॥ ५७ ॥ आत्मनः शरीरस्य ॥ ५९ ॥ प्रमाणं हितज्ञापकम्  
 ॥ ६२ ॥ किंचिन्न कर्तव्यमिति न अपितु कर्तव्यमेव ॥ ६३ ॥

प्रोवाचौघवती विप्रं केनार्थः किं ददामि ते ॥ ६८  
 तामब्रवीत्ततो विप्रो राजपुत्रीं सुदर्शनाम् ।  
 त्वया ममार्थः कल्याणि निर्विशङ्कैतदाचर ॥ ६९  
 यदि प्रमाणं धर्मस्ते गृहस्थाश्रमसंमतः ।  
 प्रदानेनात्मनो राज्ञि कर्तुमर्हसि मे प्रियम् ॥ ७०  
 स तया छन्दमानोऽन्यैरीप्सितैर्नृपकन्यया ।  
 नान्यमात्मप्रदानात्स तस्या वव्रे परं द्विजः ॥ ७१  
 सा तु राजसुता स्मृत्वा भर्तुर्वचनमादितः ।  
 तथेति लज्जमाना सा तमुवाच द्विजव्रभम् ॥ ७२  
 ततो विहस्य विप्रर्षिः सा चैवौपविवेश ह ।  
 संस्मृत्य भर्तुर्वचनं गृहस्थाश्रमकाङ्क्षिणः ॥ ७३  
 अथेध्मान्समुपादाय स पावकिरुपागमत् ।  
 मृत्युना रौद्रभावेन नित्यं बन्धुरिवान्वितः ॥ ७४  
 ततस्त्वाश्रममागम्य स पावकसुतस्तदा ।  
 तां व्याजहारौघवतीं कासि यातेति चासकृत् ॥ ७५  
 तस्मै प्रतिवचः सा तु भर्त्रे न प्रददौ तदा ।  
 कराभ्यां तेन विप्रेण स्पृष्टा भर्तुर्व्रता सती ॥ ७६  
 उच्छिष्टाऽस्मीति मन्वाना लज्जिता भर्तुरेव च ।  
 तूष्णींभूताऽभवत्साध्वी विप्रकोपाच्च शङ्किता ॥ ७७  
 अथ तां किञ्चित् पुनः प्रोवाच स सुदर्शनः ।  
 क सा साध्वी क सा याता गरीयः किमतो मम ७८  
 पतिव्रता सत्यशीला नित्यं चैवार्जवे रता ।  
 कथं न प्रत्युदेत्यद्य स्मयमाना यथापुरम् ॥ ७९  
 उटजस्थस्तु तं विप्रः प्रत्युवाच सुदर्शनम् ।  
 अतिथिं विद्धि संप्राप्तं ब्राह्मणं पावके च माम् ॥ ८०  
 अनया छन्दमानोऽहं भार्यया तव सत्तम ।  
 तैस्तैरतिथिसत्कारैर्ब्रह्मभेषा वृता मया ॥ ८१  
 आत्मप्रदानविधिना मामर्चति शुभानना ।  
 अनुरूपं यदत्रान्यत्तद्भवान्कर्तुमर्हति ॥ ८२  
 कूटमुद्ररहस्तस्तु मृत्युस्तं वै समन्वगात् ।  
 हीनप्रतिज्ञमत्रैवं वधिष्यामीति चिन्तयन् ॥ ८३

पृष्ठतस्तस्याप्रत्यक्षं गृहेऽन्वगमत् ॥ ६४ ॥ ब्राह्मणस्तद्रूपी मृत्युः  
 ॥ ६५ ॥ एतद्व्रतप्रदानम् ॥ ६९ ॥ राज्ञि राजकन्ये ॥ ७० ॥ छन्दमानः  
 प्रलोभ्यमानः ॥ ७१ ॥ विप्रकाराच्च शङ्कितेति थ. पाठः ॥ ७७ ॥ अनु-  
 रूपं स्त्रीदूषणानुगुणं दण्डम् ॥ ८२ ॥ कूटमुद्रो लोहदण्डः । हीन-



सुदर्शनस्तु मनसा कर्मणा चक्षुषा गिरा ।  
 त्यक्तेर्ष्यस्त्यक्तमन्युश्च स्वयमानोऽब्रवीदिदम् ॥८४  
 सुरतं तेऽस्तु विप्राय्य प्रीतिर्हि परमा मम ।  
 गृहस्थस्य हि धर्मोऽय्यः संग्राप्तातिथिपूजनम् ॥८५  
 अतिथिः पूजितो यस्य गृहस्थस्य तु गच्छति ।  
 नान्यस्तस्मात्परो धर्म इति प्राहुर्मनीषिणः ॥८६  
 प्राणाश्च मम दाराश्च यच्चान्यद्विद्यते वसु ।  
 अतिथिभ्यो मया देयमिति मे व्रतमाहितम् ॥८७  
 निःसंदिग्धं यथा वाक्यमेतन्मे समुदाहृतम् ।  
 तेनाहं विप्र सत्येन स्वयमात्मानमालभे ॥ ८८  
 पृथिवी वायुराकाशमापो ज्योतिश्च पञ्चमम् ।  
 बुद्धिरात्मा मनः कालो दिशश्चैव गुणा दश ॥८९  
 नित्यमेव हि पश्यन्ति देहिनां देहसंश्रिताः ।  
 सुकृतं दुष्कृतं चापि कर्म कर्मवतांवर ॥ ९०  
 यथैषा नानृता वाणी मयाऽद्य समुदीरिता ।  
 तेन सत्येन मां देवाः पालयन्तु दहन्तु वा ॥९१  
 ततो नादः समभवद्दिक्षु सर्वासु भारत ।  
 असकृत्सत्यमित्येवं नैतन्मिथ्येति सर्वतः ॥ ९२  
 उटजातु ततस्तस्मान्निश्चक्राम स वै द्विजः ।  
 वपुषा द्यां च भूमिं च व्याप्य वायुरिवोद्यतः ॥९३  
 स्वरेण विप्रः शैक्षेण त्रींलोकाननुनादयन् ।  
 उवाच चैनं धर्मज्ञं पूर्वमामय्य नामतः ॥ ९४  
 धर्मोऽहमस्मि भद्रं ते जिज्ञासार्थं तवानघ ।  
 प्राप्तः सत्यं च ते ज्ञात्वा प्रीतिर्मे परमा त्वयि ॥९५  
 विजितश्च त्वया मृत्युर्योऽयं त्वामनुगच्छति ।  
 रन्ध्रान्वेषी तव सदा त्वया धृत्या वशीकृतः ॥९६  
 न चास्ति शक्तिश्चैल्लोक्ये कस्य चित्पुरुषोत्तम ।  
 पतिव्रतामिमां साध्वीं तवोद्दीक्षितुमप्युत ॥ ९७  
 रक्षिता त्वद्गुणैरेषा पातिव्रत्यगुणैस्तथा ।  
 अधृष्या यदि यं ब्रूयात्तथा तन्नान्यथा भवेत् ॥९८

॥ इति श्रीमन्महाभारते अनुशासनपर्वणि

एषा हि तपसा स्वेन संयुक्ता ब्रह्मवादिनी ।  
 पावनार्थं च लोकस्य सरिच्छ्रेष्ठा भविष्यति ॥९९  
 अर्धेनौघवती नाम त्वामर्धेनानुयास्यति ।  
 शरीरेण महाभागा योगो ह्यस्या वशे स्थितः ।  
 अनया सह लोकांश्च गन्ताऽसि तपसार्जितान् ॥  
 यत्र नावृत्तिमभ्येति शाश्वतांस्ताननुत्तमान् ।  
 अनेन चैव देहेन लोकांस्त्वमभिपत्स्यसे ॥ १०१  
 निर्जितश्च त्वया मृत्युरैश्वर्यं च तवोत्तमम् ।  
 पञ्चभूतान्यतिक्रान्तः स्ववीर्याच्च मनोजवः ।  
 गृहस्थधर्मेणानेन कामक्रोधौ च ते जितौ ॥१०२  
 स्नेहो रागश्च तन्द्री च मोहो द्रोहश्च केवलः ।  
 तव शुश्रूषया राजत्राजपुत्र्या च निर्जिताः ॥१०३  
 भीष्म उवाच ।  
 शुक्लानां तु सहस्रेण वाजिनां रथमुत्तमम् ।  
 युक्तं प्रगृह्य भगवान्वासवोऽप्याजगाम तम् ॥१०४  
 मृत्युरात्मा च लोकाश्च जिता भूतानि पञ्च च ।  
 बुद्धिः कालो मदो मोहः कामक्रोधौ तथैव च ॥१०५  
 तस्माद्गृहाश्रमस्थस्य नान्यद्वैवतमस्ति वै ।  
 ऋतेऽतिथिं नरव्याघ्र मनसैतद्विचारय ॥ १०६  
 अतिथिः पूजितो यद्वि ध्यायते मनसा शुभम् ।  
 न तत्कृतुशतेनापि तुल्यमाहुर्मनीषिणः ॥ १०७  
 सुदत्तं सुकृतं वाऽपि कम्पयेदप्यनर्चितः ॥१०८  
 पात्रं त्वतिथिमासाद्य शीलाढ्यं यो न पूजयेत् ।  
 स दत्त्वा दुष्कृतं तस्मै पुण्यमादाय गच्छति ॥१०९  
 एतत्ते कथितं पुत्र मयाऽऽख्यानमनुत्तमम् ।  
 यथा हि विजितो मृत्युर्गृहस्थेन पुराऽभवत् ॥११०  
 धन्यं यशस्यमायुष्यमिदमाख्यानमुत्तमम् ।  
 बुभूषताऽभिमन्तव्यं सर्वदुश्चरितापहम् ॥ १११  
 इदं यः कथयेद्विद्वानहन्यहनि भारत ।  
 सुदर्शनस्य चरितं पुण्यांलोकानवाप्नुयात् ॥११२  
 दानधर्मपर्वणि द्वितीयोऽध्यायः ॥ २ ॥

प्रतिज्ञं त्यक्तातिथिव्रतम् ॥८३॥ गुणाः इन्द्रियाणि तदभिमानि-  
 न्यो देवता इत्यर्थः ॥ ८९ ॥ शैक्षेण उदात्तादिधर्मवता ॥९४॥  
 अर्धेन औघवती नाम नदी भविष्यतीति शेषः । योगो  
 हीति योगसिद्धेयमतः शरीरद्वयं करिष्यतीत्यर्थः ॥९०॥ राज-

मिति ऋषिराजत्वात् राजजामातृत्वाद्वा संबोधनम् ॥ १०३ ॥  
 बुद्धिरित्यादावपि जितेत्याद्यनुषङ्गः ॥ १०५ ॥ बुभूषता भूति-  
 मिच्छता ॥ १११ ॥ द्वितीयोऽध्यायः ॥ २ ॥



## तृतीयोऽध्यायः ॥ ३ ॥

भीष्मेण युधिष्ठिरं प्रति ब्राह्मणस्य क्षत्रियादिदौर्लभ्ये दृष्टान्ततया मतङ्गोपाख्यानकथनारम्भः ॥ १ ॥ तत्रेन्द्रमतङ्ग-  
संवादानुवादारम्भः ॥ २ ॥

युधिष्ठिर उवाच ।

प्रज्ञाश्रुताभ्यां वृत्तेन शीलेन च यथा भवान् ।  
गुणैश्च विविधैः सर्वैर्वयसा च समन्वितः ॥ १  
भवान्विशिष्टो बुद्ध्या च प्रज्ञया तपसा तथा ।  
'सर्वेषामेव जातानां सतामेतन्न संशयः ॥' २  
तस्माद्भवन्तं पृच्छामि धर्मं धर्मभृतांवर ।  
नान्यस्त्वदन्यो लोकेषु प्रष्टव्योऽस्ति नराधिप ॥ ३  
क्षत्रियो यदि वा वैश्यः शूद्रो वा राजसत्तम ।  
ब्राह्मण्यं प्राप्नुयाद्येन तन्मे व्याख्यातुमर्हसि ॥ ४  
'ब्राह्मण्यं यदि दुष्प्रापं त्रिभिर्वर्णैर्नराधिप ।'  
तपसा वा सुमहता कर्मणा वा श्रुतेन वा ।  
ब्राह्मण्यमथ चेदिच्छेत्कथं शक्यं पितामह ॥ ५  
भीष्म उवाच ।

ब्राह्मण्यमतिदुष्प्राप्यं वर्णैः क्षत्रादिभिस्त्रिभिः ।  
परं हि सर्वभूतानां स्थानमेतद्युधिष्ठिर ॥ ६  
वह्नीस्तु संसरन्त्योनीर्जायमानः पुनःपुनः ।  
पर्याये तात कस्मिंश्चिद्ब्राह्मणो नाम जायते ॥ ७  
अत्राप्युदाहरन्तीममितिहासं पुरातनम् ।  
मतङ्गस्य च संवादं गर्दभ्याश्च युधिष्ठिर ॥ ८  
द्विजातेः कस्यचित्तात तुल्यवर्णः सुतस्त्वभूत् ।  
मतङ्गो नाम नाम्नाऽऽसीत्सर्वैः समुदितो गुणैः ॥ ९  
स यज्ञकारः कौन्तेय पित्रोत्सृष्टः परंतप ।  
प्रायाद्गर्दभयुक्तेन रथेनाप्याशुगामिना ॥ १०  
स बालं गर्दभं राजन्वहन्तं मातुरन्तिके ।  
निरविध्यत्प्रतोदेन नासिकायां पुनःपुनः ॥ ११

वृत्तमाचारः । शीलं विनयः ॥ १ ॥ ब्राह्मण्यं चेदिच्छेत्तर्हि  
केन प्राप्नुयात्तदिति अनुषज्य व्याख्येयम् ॥ ४ ॥ पर्याये आवृत्तौ  
जन्मनाम् ॥ ७ ॥ तुल्यवर्णः अन्यवर्णजोऽपि जातकर्मादिसं-  
स्कारयोगानुल्यवर्णत्वं गतः । नाम प्रसिद्धम् ॥ ९ ॥ यज्ञकारः  
यज्ञं कारयन् आर्क्षिज्यं कुर्वन्नित्यर्थः । प्रायात् अमिचयनार्थ-  
मिष्टका आनेतुमित्यर्थाद्भ्रम्यते ॥ १० ॥ बालं अशिक्षितम्

तं दृश्य नसि निर्भिन्नं गर्दभी पुत्रगृद्धिनी ।  
उवाच मा शुचः पुत्र चण्डालस्त्वाभिविध्यति ॥ १२  
ब्राह्मणो दारुणो नास्ति मैत्रो ब्राह्मण उच्यते ।  
आचार्यः सर्वभूतानां शास्ता किं प्रहरिष्यति ॥ १३  
अयं तु पापप्रकृतिर्बाले न कुरुते दयाम् ।  
स्वयोनिं मानयत्येष भावो भावं नियच्छति ॥ १४  
एतच्छ्रुत्वा मतङ्गस्तु दारुणं रासभीवचः ।  
अवतीर्य रथात्तूर्णं रासभीं प्रत्यभाषत ॥ १५  
ब्रूहि रासभि कल्याणिं माता मे येन दूषिता ।  
केन मां वेत्सि चण्डालं ब्राह्मण्यं केन मेऽनशत् ।  
तत्त्वेनैतन्महाप्राज्ञे ब्रूहि सर्वमशेषतः ॥ १६  
गर्दभ्युवाच ।  
ब्राह्मण्यां वृषलेन त्वं मत्तायां नापितेन ह ।  
जातस्त्वमसि चण्डालो ब्राह्मण्यं तेन तेऽनशत् ॥ १७  
एवमुक्तो मतङ्गस्तु प्रतिप्रायाद्गृहं पुनः ।  
तमागतमभिप्रेक्ष्य पिता वाक्यमथाब्रवीत् ॥ १८  
यस्त्वं यज्ञार्थसंसिद्धौ नियुक्तो गुरुकर्मणि ।  
कस्मात्प्रतिनिवृत्तोऽसि कच्चिन्न कुशलं तव ॥ १९  
मतङ्ग उवाच ।  
अन्ययोनिरयोनिर्वा कथं स कुशली भवेत् ।  
कुशलं तु कुतस्तस्य यस्येयं जननी पितः ॥ २०  
ब्राह्मण्यां वृषलाज्जातं पितर्वेदयते हि माम् ।  
अमानुषी गर्दभीयं तस्मात्तप्ये तपो महत् ॥ २१  
एवमुक्त्वा स पितरं प्रतस्थे कृतनिश्चयः ।  
ततो गत्वा महारण्यमतपत्सुमहत्तपः ॥ २२

॥ ११ ॥ बाले त्वयि । भावः जातिस्वभावः । भावं बुद्धिं  
नियच्छति मार्गान्तरादपकर्षति । भावं भावोऽधिगच्छतीति  
थ. ध. पाठः ॥ १४ ॥ कर्णं रासभीवच इति ध. पाठः ॥ १५ ॥  
संसिद्धौ संसिद्धार्थम् ॥ १९ ॥ अन्ययोनिर्योनिश्चण्डालजातिः । अयो-  
निस्तदन्यः कुत्सितयोनिः । तयोर्हानिकर्मतया कुशलित्वं नास्ती-  
त्यर्थः ॥ २० ॥

\* एतदाध्यायत्रयं झ. पाठे २७-२८-२९ तमाध्यायतया वर्तन्ते ।

अनु० २



ततः स तापयामास विबुधांस्तपसाऽन्वितः ।  
 मतङ्गः सुसुखं प्रेप्सुः स्थानं सुचरितादपि ॥ २३  
 तं तथा तपसा युक्तमुवाच हरिवाहनः ।  
 मतङ्ग तपस्यसे किं त्वं भोगानुत्सृज्य मानुषान् ॥ २४  
 वरं ददामि ते हन्त वृणीष्व त्वं यदिच्छसि ।  
 यच्चाप्यवाप्यं हृदि ते सर्वं तद्ब्रूहि मा चिरम् ॥ २५  
 मतङ्ग उवाच ।  
 ब्राह्मण्यं कामयानोऽहमिदमारब्धवांस्तपः ।  
 गच्छेयं तदवाप्येह वर एष वृत्तो मया ॥ २६

भीष्म उवाच ।  
 एतच्छ्रुत्वा तु वचनं तमुवाच पुरंदरः ।  
 मतङ्ग दुर्लभमिदं विप्रत्वं प्रार्थ्यते त्वया ॥ २७  
 ब्राह्मण्यं प्रार्थयानस्त्वमप्राप्यमकृतात्मभिः ।  
 विनशिष्यसि दुर्बुद्धे तदुपारम मा चिरम् ॥ २८  
 श्रेष्ठं यत्सर्वभूतेषु तपो यदतिवर्तते ।  
 तदग्र्यं प्रार्थयानस्त्वमचिराद्विनशिष्यसि ॥ २९  
 देवतासुरमर्त्येषु यत्पवित्रं परं स्मृतम् ।  
 चण्डालयोनौ जातेन न तत्प्राप्यं कथंचन ॥ ३०

॥ इति श्रीमन्महाभारते अनुशासनपर्वणि दानधर्मपर्वणि तृतीयोऽध्यायः ॥ ३ ॥

### चतुर्थोऽध्यायः ॥ ४ ॥

मतङ्गेन ब्राह्मण्यप्राप्तये वर्षशतं तपश्चरणम् ॥ १ ॥ तंप्रतीन्द्रेण प्राणिनां कथंचिन्मानुषत्वलाभेपि नानानीचयोनिषु परिभ्रमणपूर्वकं क्रमेण त्रैवर्णिकत्वमात्रप्राप्तिकथनेन ब्राह्मण्यस्य दुर्लभत्वोक्तिः ॥ २ ॥

भीष्म उवाच ।  
 एवमुक्तो मतङ्गस्तु संशितात्मा यतव्रतः ।  
 अतिष्ठदेकपादेन वर्षाणां शतमच्युतः ॥ १  
 तमुवाच ततः शक्रः पुनरेव महायशः ।  
 ब्राह्मण्यं दुर्लभं तात प्रार्थयानो न लप्स्यसे ॥ २  
 मतङ्ग परमं स्थानं प्रार्थयन्विनशिष्यसि ।  
 मा कृथाः साहसं पुत्र नैष धर्मपथस्तव ॥ ३  
 'विमार्गतो मार्गमाणः सर्वथा नभविष्यसि ।'  
 न हि शक्यं त्वया प्राप्तुं ब्राह्मण्यमिह दुर्मते ।  
 अप्राप्यं प्रार्थयानो हि नचिराद्विनशिष्यसि ॥ ४  
 मतङ्ग परमं स्थानं वार्यमाणोऽसकृन्मया ।  
 चिकीर्षस्येव तपसा सर्वथा नभविष्यसि ॥ ५  
 तिर्यग्योनिगतः सर्वो मानुष्यं यदि गच्छति ।  
 स जायते पुलकसो वा चण्डालो वाऽप्यसंशयः ॥ ६  
 पुलकसः पापयोनिर्वा यः कश्चिदिह लक्ष्यते ।  
 स तस्यामेव सुचिरं मतङ्ग परिवर्तते ॥ ७  
 ततो दशशते काले लभते शूद्रतामपि ।

शूद्रयोनावपि ततो बहुशः परिवर्तते ॥ ८  
 ततस्त्रिंशद्वर्षे काले लभते वैश्यतामपि ।  
 वैश्यतायां चिरं कालं तत्रैव परिवर्तते ।  
 ततः षष्टिगुणे काले राजन्यो नाम जायते ॥ ९  
 ततः षष्टिगुणे काले लभते ब्रह्मबन्धुताम् ।  
 ब्रह्मबन्धुश्चिरं कालं ततस्तु परिवर्तते ॥ १०  
 ततस्तु द्विशते काले लभते काण्डपृष्ठताम् ।  
 काण्डपृष्ठश्चिरं कालं तत्रैव परिवर्तते ॥ ११  
 ततस्तु त्रिशते काले लभते जपतामपि ।  
 तं च प्राप्य चिरं कालं तत्रैव परिवर्तते ॥ १२  
 ततश्चतुःशते काले श्रोत्रियो नाम जायते ।  
 श्रोत्रियत्वे चिरं कालं तत्रैव परिवर्तते ॥ १३  
 तदेवं शोकहर्षौ तु कामद्वेषौ च पुत्रक ।  
 अतिमानातिवादौ च प्रविशेते द्विजाधमम् ॥ १४  
 तांश्चेज्जयति शत्रून्स तदा प्राप्नोति सद्गतिम् ।  
 अथ ते वै जयन्त्येनं तालं पक्वमिवापतेत् ॥ १५

सुचरितात्तपसश्च हेतोः स्थानं ब्राह्मण्यं सुखेन प्रेप्सुर्विबुधांस्तपयामासेति संबन्धः ॥ २३ ॥ हरिवाहन इन्द्रः ॥ २४ ॥ तृतीयोऽध्यायः ॥ ३ ॥

काण्डपृष्ठतां शस्त्रजीवित्वम् ॥ ११ ॥ जपतां गायत्रीमात्रं सेविनां कुले जन्मेति शेषः ॥ १२ ॥ श्रोत्रियः अधीतवेदः ॥ १३ ॥ तत् तदा श्रोत्रियत्वलाभेऽपि ॥ १४ ॥ ते शोकः



मतङ्ग संग्रधार्यैवं यदहं त्वामचूचुदम् ।

वृणीष्व काममन्यं त्वं ब्राह्मण्यं हि सुदुर्लभम् ॥१६

॥ इति श्रीमन्महाभारते अनुशासनपर्वणि दानधर्मपर्वणि चतुर्थोऽध्यायः ॥ ४ ॥

### पञ्चमोऽध्यायः ॥ ५ ॥

इन्द्रेण पुनर्ब्राह्मण्यप्राप्तये तपस्यते मतङ्गाय ब्राह्मण्यस्य दुष्प्रापत्वकथनपूर्वकमितराभीष्टवरदानम् ॥ १ ॥

भीष्म उवाच ।

एवमुक्तो मतङ्गस्तु संशितात्मा यतव्रतः ।

सहस्रमेकपादेन ततो ध्याने व्यतिष्ठत ॥ १

तं सहस्रावरे काले शक्रो द्रष्टुमुपागमत् ।

तदेव च पुनर्वाक्यमुवाच बलवृत्रहा ॥ २

मतङ्ग उवाच ।

इदं वर्षसहस्रं वै ब्रह्मचारी समाहितः ।

अतिष्ठमेकपादेन ब्राह्मण्यं नाप्नुयां कथम् ॥ ३

शक्र उवाच ।

चण्डालयोनौ जातेन नावाप्यं वै कथंचन ।

अन्यं कामं वृणीष्व त्वं मा वृथा तेऽस्त्वयं श्रमः ॥४

एवमुक्तो मतङ्गस्तु भृशं शोकपरायणः ।

अध्यतिष्ठदयां गत्वा सोऽङ्गुष्ठेन शतं समाः ॥५

सुदुर्वहं वहन्योगं कृशो धमनिसंततः ।

त्वगस्थिभूतो धर्मात्मा स ततापेति नः श्रुतम् ॥६

तं तपन्तमभिद्रुत्य पाणिं जग्राह वासवः ।

वराणामीश्वरो दाता सर्वभूतहिते रतः ॥ ७

शक्र उवाच ।

मतङ्ग ब्राह्मणत्वं ते विरुद्धमिह दृश्यते ।

ब्राह्मण्यं दुर्लभतरं संवृतं परिपन्थिभिः ॥ ८

पूजयन्सुखमाप्नोति दुःखमाप्नोत्यपूजयन् ।

ब्राह्मणे सर्वभूतानां योगक्षेमः समाहितः ॥ ९

ब्राह्मणेभ्योऽनुवृष्यन्ते पितरो देवतास्तथा ।

ब्राह्मणः सर्वभूतानां मतङ्ग पर उच्यते ॥ १०

ब्राह्मणः कुरुते तद्वि यथा यद्यच्च वाञ्छति ॥ ११

दयः । एनं श्रोत्रियम् ॥ १५ ॥ चतुर्थोऽध्यायः ॥ ४ ॥

सहस्रं वत्सरान् ॥ १ ॥ अभिद्रुत्य गत्वा ॥ ७ ॥

परिपन्थिभिः कामाद्यैश्चोरैः संवृतमतो दुःसंरक्ष्यमपीत्यर्थः

॥ ८ ॥ अपूजयन् ब्राह्मणमिति शेषः ॥ ९ ॥ ब्राह्मणेभ्यस्तद्वारा

देवादयस्तुप्यन्तीत्यर्थः ॥ १० ॥ यद्यद्वाञ्छति तत्तत्कुरुते ॥ ११ ॥

बह्वीस्तु संसरन्त्योनीर्जायमानः पुनःपुनः ।

पर्याये तात कस्मिंश्चिद्ब्राह्मण्यमिह विन्दति ॥ १२

तदुत्सृज्येह दुष्प्रापं ब्राह्मण्यमकृतात्मभिः ।

अन्यं वरं वृणीष्व त्वं दुर्लभोऽयं हि ते वरः ॥१३

किं मां तुदसि दुःखार्तं मृतं मारयसे च माम् ।

त्वां तु शोचामि यो लब्ध्वा ब्राह्मण्यं न बुभूषसे ॥१४

ब्राह्मण्यं यदि दुष्प्रापं त्रिभिर्वर्णैर्दुरासदम् ।

सुदुर्लभं सदावाप्य नानुतिष्ठन्ति मानवाः ॥ १५

ये पापेभ्यः पापतमास्तेषामधम एव सः ।

ब्राह्मण्यं योऽवजानीते धनं लब्ध्वेव दुर्लभम् ॥१६

दुष्प्रापं खलु विप्रत्वं प्राप्तं दुरनुपालनम् ।

दुरवापमवाप्येतन्नानुतिष्ठन्ति मानवाः ॥ १७

एकारामो ह्यहं शक्र निन्देद्ब्रह्मो निष्परिग्रहः ।

अहिंसादममास्थाय कथं नार्हामि विप्रताम् ॥१८

दैवं तु कथमेतद्वै यदहं मातृदोषतः ।

एतामवस्थां संप्राप्तो धर्मज्ञः सन्पुरंदर ॥ १९

नूनं दैवं न शक्यं हि पौरुषेणातिवर्तितुम् ।

यदर्थं यत्नवानेव न लभे विप्रतां विभो ॥ २०

एवंगते तु धर्मज्ञ दातुमर्हसि मे वरम् ।

यदि तेऽहमनुग्राह्यः किंचिद्वा सुकृतं मम ॥ २१

वैशंपायन उवाच ।

वृणीष्वेति तदा ग्राह ततस्तं बलवृत्रहा ।

चोदितस्तु महेन्द्रेण मतङ्गः प्रात्रवीदिदम् ॥ २२

यथा कामविहारी स्यां कामरूपी विहंगमः ।

नानुतिष्ठन्ति तदुचितान् शमदमादीन् सेवन्तेऽतः प्राप्तमपि

दुःसंरक्ष्यमिति भावः ॥ १५ ॥ अवजानीते अवज्ञां करोति । न

रक्षतीति यावत् ॥ १६ ॥ दैवं प्राक्कर्म । यत् यतः एतां

अब्राह्मणत्वरूपाम् ॥ १९ ॥ पञ्चमोऽध्यायः ॥ ५ ॥



ब्रह्मक्षत्राविरोधेन पूजां च प्राप्नुयामहम् ॥ २३  
 यथा ममाक्षया कीर्तिर्भवेच्चापि पुरंदर ।  
 कर्तुमर्हसि तदेव शिरसा त्वां प्रसादये ॥ २४  
 शक्र उवाच ।  
 'मतङ्ग गम्यतां शीघ्रमेवमेतद्भविष्यति ।  
 स्त्रियः सर्वास्त्वया लोके यक्ष्यन्ते भूतिकर्मणि ॥ २५

छन्दोदेव इति ख्यातः स्त्रीणां पूज्यो भविष्यसि ।  
 कीर्तिश्च तेऽतुला वत्स त्रिषु लोकेषु यास्यति ॥ २६  
 एवं तस्मै वरं दत्त्वा वासवोऽन्तरधीयत ।  
 प्राणांस्त्यक्त्वा मतङ्गोऽपि प्राप तत्स्थानमुत्तमम् ॥ २७  
 एवमेव परं स्थानं मर्त्यानां भरतर्षभ ।  
 ब्राह्मण्यं नाम दुष्प्रापमिन्द्रेणोक्तं महात्मना ॥ २८

॥ इति श्रीमन्महाभारते अनुशासनपर्वणि दानधर्मपर्वणि पञ्चमोऽध्यायः ॥ ५ ॥

### षष्ठोऽध्यायः ॥ ६ ॥

युधिष्ठिरेण भीष्मं प्रति सविस्तरं विश्वामित्रचरित्रानुवादपूर्वकं तस्य ब्राह्मण्यप्राप्तिहेतुप्रश्नः ॥ १ ॥

युधिष्ठिर उवाच ।  
 ब्राह्मण्यं यदि दुष्प्राप्यं त्रिभिर्वर्णैर्नराधिप ।  
 कथं प्राप्तं महाराज क्षत्रियेण महात्मना ॥ १  
 विश्वामित्रेण धर्मात्मन्ब्राह्मणत्वं नरर्षभ ।  
 श्रोतुमिच्छामि तत्त्वेन तन्मे ब्रूहि पितामह ॥ २  
 तेन ह्यमितवीर्येण वसिष्ठस्य महात्मनः ।  
 हतं पुत्रशतं सद्यस्तपसाऽपि पितामह ॥ ३  
 यातुधानाश्च बहवो राक्षसास्तिग्मतेजसः ।  
 मन्युनाऽऽविष्टदेहेन सृष्टाः कालान्तकोपमाः ॥ ४  
 महान्कुशिकवंशश्च ब्रह्मर्षिशतसंकुलः ।  
 स्थापितो नरलोकेऽस्मिन्विद्वद्ब्राह्मणसंकुलः ॥ ५  
 ऋचीकस्यात्मजश्चैव शुनःशेषो महातपाः ।  
 विमोक्षितो महासत्रात्पशुतामप्युपागतः ॥ ६  
 हरिश्चन्द्रक्रतौ देवांस्तोषयित्वाऽऽत्मतेजसा ।  
 पुत्रतामनुसंप्राप्तो विश्वामित्रस्य धीमतः ॥ ७  
 नाभिवादयते ज्येष्ठं देवरातं नराधिप ।  
 पुत्राः पञ्चशतं चापि शप्ताः श्वपचतां गताः ॥ ८  
 त्रिशङ्कुर्बन्धुभिर्मुक्त ऐक्ष्वाकः प्रीतिपूर्वकम् ।

अवाक्षिरा दिवं नीतो दक्षिणामाश्रितो दिशम् ॥ ९  
 विश्वामित्रस्य भंगिनी नदी देवर्षिसेविता ।  
 कौशिकीति कृता पुण्या ब्रह्मर्षिसुरसेविता ॥ १०  
 तपोविघ्नकरी चैव पञ्चचूडा सुसंमता ।  
 रम्भा नामापसराः शापाद्यस्य शैलत्वमागता ॥ ११  
 तथैवास्य भयाद्बद्धा वसिष्ठः सलिले पुरा ।  
 आत्मानं मज्जयञ्जरीमान्विपाशः पुनरुत्थितः ॥ १२  
 तदाप्रभृति पुण्या हि विपाशाऽभून्महानदी ।  
 विख्याता कर्मणा तेन वसिष्ठस्य महात्मनः ॥ १३  
 वश्यश्च भगवान्येन देवसेनाग्रगः प्रभुः ।  
 स्तुतः प्रीतमनाश्चासीच्छापाच्चैनममुञ्चत ॥ १४  
 ध्रुवस्यौत्तानपादस्य ब्रह्मर्षीणां तथैव च ।  
 मध्ये ज्वलति यो नित्यमुदीचीमाश्रितो दिशम् ॥ १५  
 तस्यैतानि च कर्माणि तथाऽन्यानि च कौरव ।  
 क्षत्रियस्येत्यतो जातमिदं कौहतूलं मम ॥ १६  
 किमेतदिति तत्त्वेन प्रब्रूहि भरतर्षभ ।  
 देहान्तरमनासाद्य कथं स ब्राह्मणोऽभवत् ॥ १७

शुनःशेषो देवांस्तोषयित्वा तैर्मोक्षितः सन्पुत्रतां विश्वामित्र-  
 स्यानुसंप्राप्त इत्युत्तरेण संबन्धः ॥ ७ ॥ नाभिवादयते न न-  
 मस्कुर्वन्ति । अनुस्वारलोप आर्षः । देवरातं देवैर्द्विष्यमानाय  
 दत्तं तेन च ज्येष्ठं कृतं सन्तम् । शप्ता येनेति शेषः ॥ ८ ॥  
 बन्धुभिर्मुक्तः । वसिष्ठशापेन चण्डालतां गतत्वात् । दिवं येन  
 नीतः ॥ ९ ॥ पञ्च चूडाः बलयभेदा यस्याः सा ॥ ११ ॥

त्रिशङ्कुं याजयन्विश्वामित्रो वसिष्ठपुत्रैः शप्तः श्वपचस्य याज-  
 कस्त्वं श्वपचो भविष्यसीति । तं शापमृतं कर्तुं विश्वामित्रः  
 कस्याचिदापदि श्वजाघर्णां चौर्येणार्जयित्वा पक्तुमारभे ।  
 तामिन्द्रः श्येनरूपेण हतवान् । तावतैवायं शापान्मुक्तो बवर्ष  
 चेन्द्र इति । देवसेनानामग्रगः श्रेष्ठ इन्द्रः ॥ १४ ॥ ज्वलति  
 तारारूपेण ॥ १५ ॥



एतत्तत्त्वेन मे तात सर्वमाख्यातुमर्हसि ।

मतङ्गस्य यथातत्त्वं तथैवैतद्ददस्व मे ॥

१८

स्थाने मतङ्गो ब्राह्मण्यं नालभद्भरतर्षभ ।

चण्डालयोनौ जातो हि कथं ब्राह्मण्यमाप्तवान् ॥ १९

॥ इति श्रीमन्महाभारते अनुशासनपर्वणि दानधर्मपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

भीष्मेण युधिष्ठिरं प्रति विश्वामित्रस्योत्पत्तिप्रकारकथनेनैव ब्राह्मण्यप्राप्तिप्रकारकथनम् ॥ १ ॥

भीष्म उवाच ।

श्रूयतां पार्थ तत्त्वेन विश्वामित्रो यथा पुरा ।

ब्राह्मणत्वं गतस्तात ब्रह्मर्षित्वं तथैव च ॥ १

भरतस्यान्ववाये वै मिथिलो नाम पार्थिवः ।

वभूव भरतश्रेष्ठ यज्वा धर्मभृतांवरः ॥ २

तस्य पुत्रो महानासीज्जहुर्नाम नरेश्वरः ।

दुहितृत्वमनुप्राप्ता गङ्गा यस्य महात्मनः ॥ ३

तस्यात्मजस्तुल्यगुणः सिन्धुद्वीपो महायशः ।

सिन्धुद्वीपाच्च राजर्षिर्बलाकाश्चो महाबलः ॥ ४

वल्लभस्तस्य तनयः साक्षाद्धर्म इवापरः ।

कुशिकस्तस्य तनयः सहस्राक्षसमद्युतिः ॥ ५

कुशिकस्यात्मजः श्रीमान्गाधिर्नाम जनेश्वरः ।

अपुत्रः प्रसवेनार्थी वनवासमुपावसत् ॥ ६

कन्या जज्ञे सुतात्तस्य वने निवसतः सतः ।

नाम्ना सत्यवती नाम रूपेणाप्रतिमा भुवि ॥ ७

तां वव्रे भार्गवः श्रीमांश्च्यवनस्यात्मसंभवः ।

ऋचीक इति विख्यातो विपुले तपसि स्थितः ॥ ८

स तां न प्रददौ तस्मै ऋचीकाय महात्मने ।

दरिद्र इति मत्वा वै गाधिः शत्रुनिबर्हणः ॥ ९

प्रत्याख्याय पुनर्यान्तमब्रवीद्राजसत्तमः ।

शुल्कं प्रदीयतां मह्यं ततो वत्स्यसि मे सुताम् ॥ १०

ऋचीक उवाच ।

किं प्रयच्छामि राजेन्द्र तुभ्यं शुल्कमहं नृप ।

दुहितुर्ब्रह्मसंसक्तो माऽभूत्तत्र विचारणा ॥ ११

गाधिरुवाच ।

चन्द्ररश्मिप्रकाशानां हयानां वातरंहसाम् ।

एकतः श्यामकर्णानां सहस्रं देहि भार्गव ॥ १२

भीष्म उवाच ।

ततः स भृगुशार्दूलश्च्यवनस्यात्मजः प्रभुः ।

अब्रवीद्रुणं देवमादित्यं पतिमम्भसाम् ॥ १३

एकतः श्यामकर्णानां हयानां चन्द्रवर्चसाम् ।

सहस्रं वातवेगानां भिक्षे त्वां देवसत्तम ॥ १४

तथेति वरुणो देव आदित्यो भृगुसत्तमम् ।

उवाच यत्र ते छन्दस्तत्रोत्थास्यन्ति वाजिनः ॥ १५

ध्यातमात्रे ऋचीकेन हयानां चन्द्रवर्चसाम् ।

गङ्गाजलात्समुत्तस्थौ सहस्रं विपुलौजसाम् ॥ १६

अदूरे कान्यकुब्जस्य गङ्गायास्तीरमुत्तमम् ।

अश्वतीर्थं तदद्यापि मानवाः परिचक्षते ॥ १७

ततो वै गाधये तात सहस्रं वाजिनां शुभम् ।

ऋचीकः प्रददौ प्रीतः शुल्कार्थं तपतां वरः ॥ १८

ततः स विस्मितो राजा गाधिः शापभयेन च ।

ददौ तां समलंकृत्य कन्यां भृगुसुताय वै ॥ १९

जग्राह विधिवत्पाणिं तस्या ब्रह्मर्षिसत्तमः ।

सा च तं पतिमासाद्य परं हर्षमवाप ह ॥ २०

स तुतोष च ब्रह्मर्षिस्तस्या वृत्तेन भारत ।

छन्दयामास चैवैनां वरेण वरवर्णिनीम् ॥ २१

स्थाने युक्तम् । कथं ब्राह्मण्यं प्राप्तवान्विश्वामित्र इति शेषः ॥ १९ ॥ षष्ठोऽध्यायः ॥ ६ ॥

ब्राह्मणेष्वापि ऋषित्वं मन्त्रदृष्ट्वं गोत्रप्रवर्तकत्वं वा ॥ १ ॥ भरतस्यान्वये चैवाजमीढ इति ज्ञ. पाठः ॥ २ ॥ पिप्पलस्तस्य तनय इति थ. पाठः । पल्लवस्तस्येति ट. पाठः ॥ ५ ॥ प्रसवेन

सोमाभिषवनिमित्तेन । अर्थी पुत्रार्थी ॥ ६ ॥ सुतात् सोमाभिषवोपलक्षिताद्यज्ञात् ॥ ७ ॥ भार्गवो भृगोर्गोत्रापत्यम् ॥ ८ ॥ वत्स्यसि उद्वाहेन प्राप्स्यसि ॥ १० ॥ असंसक्तो निःसंशयः ॥ ११ ॥ आदित्यमदितेः पुत्रम् ॥ १३ ॥ छन्द इच्छा ॥ १५ ॥ वरेण पुत्रं ते दास्यामीत्यनुग्रहेण ॥ २१ ॥



मात्रे तत्सर्वमाचख्यौ सा कन्या राजसत्तम ।  
 अथ तामब्रवीन्माता सुतां किञ्चिदवाञ्छुस्त्रीम् ॥२२  
 ममापि पुत्रि भर्ता ते प्रसादं कर्तुमर्हति ।  
 अपत्यस्य प्रदानेन समर्थश्च महातपाः ॥ २३  
 ततः सा त्वरितं गत्वा तत्सर्वं प्रत्यवेदयत् ।  
 मातृश्रिकीर्षितं राजन्क्रुचीकस्तामथाब्रवीत् ॥२४  
 गुणवन्तं च पुत्रं वै त्वं च साऽथ जनिष्यथ ।  
 जनन्यास्तव कल्याणि मा भूद्वै प्रणयोऽन्यथा ॥२५  
 तव चैव गुणश्लाघी पुत्र उत्पत्स्यते महान् ।  
 अस्मद्वंशकरः श्रीमांस्तव भ्राता च वंशकृत् ॥२६  
 ऋतुस्नाता च साऽथ त्वं च वृक्षमुदुम्बरम् ।  
 परिष्वजेत कल्याणि तत इष्टमवाप्स्यथः ॥ २७  
 चरुद्वयमिदं चैव मन्त्रपूतं शुचिस्मिते ।  
 त्वं च सा चोपभुञ्जीत ततः पुत्राववाप्स्यथः ॥२८  
 ततः सत्यवती हृष्टा मातरं प्रत्यभाषत ।  
 यद्वचीकेन कथितं तच्चाचख्यौ चरुद्वयम् ॥ २९  
 तामुवाच ततो माता सुतां सत्यवतीं तदा ।  
 पुत्रि पूर्वोपपन्नायाः कुरुष्व वचनं मम ॥ ३०  
 भर्ता य एष दत्तस्ते चरुर्मन्त्रपुरस्कृतः ।  
 एनं ग्रयच्छ मह्यं त्वं मदीयं त्वं गृहाण च ॥३१  
 व्यत्यासं वृक्षयोश्चापि करवाव शुचिस्मिते ।  
 यदि प्रमाणं वचनं मम मातुरनिन्दिते ॥ ३२  
 स्वमपत्यं विशिष्टं हि सर्व इच्छत्यनाविलम् ।  
 व्यक्तं भगवता चात्र कृतमेवं भविष्यति ॥ ३३  
 ततो मे त्वच्चरौ भावः पादपे च सुमध्यमे ।  
 कथं विशिष्टो भ्राता मे भवेदित्येव चिन्तय ॥३४  
 तथाच कृतवत्यौ ते माता सत्यवती च सा ।  
 अथ गर्भावनुग्राप्ते उभे ते वै युधिष्ठिर ॥ ३५  
 दृष्ट्वा गर्भमनुग्राप्तां भार्या स च महानृषिः ।  
 उवाच तां सत्यवतीं दुर्मना भृगुसत्तमः ॥ ३६  
 व्यत्यासेनोपयुक्तस्ते चरुर्व्यक्तं भविष्यति ।  
 व्यत्यासः पादपे चापि सुव्यक्तं ते कृतः शुभे ॥३७

पूर्वोपपन्नाया भर्तुः संबन्धात्पूर्वमुपपन्नायाः गुरुत्वेन प्राप्तायास्तव  
 भर्तृपेक्षयाहं गरीयसीत्यर्थः । पुत्रि पूर्वप्रपन्नाया इति टं. ध.

मया हि विश्वं यद्ब्रह्म त्वच्चरौ सन्निवेशितम् ।  
 क्षत्रवीर्यं च सकलं चरौ तस्या निवेशितम् ॥३८  
 त्रैलोक्यविख्यातगुणं त्वं विप्रं जनयिष्यसि ।  
 सा च क्षत्रं विशिष्टं वै तत एतत्कृतं मया ॥ ३९  
 व्यत्यासस्तु कृतो यस्मात्त्वया मात्रा च ते शुभे ।  
 तस्मात्सा ब्राह्मणं श्रेष्ठं माता ते जनयिष्यति ॥४०  
 क्षत्रियं तूग्रकर्माणं त्वं भद्रे जनयिष्यसि ।  
 न हि ते तत्कृतं साधु मातृस्नेहेन भामिनि ॥४१  
 सा श्रुत्वा शोकसंतप्ता पपात वरवर्णिनी ।  
 भूमौ सत्यवती राजंश्छिन्नेव रुचिरा लता ॥४२  
 प्रतिलभ्य च सा संज्ञां शिरसा प्रणिपत्य च ।  
 उवाच भार्या भर्तारं गाधेयी भार्गवर्षभम् ॥४३  
 प्रसादयन्त्यां भार्यायां मयि ब्रह्मविदांवर ।  
 प्रसादं कुरु विप्रर्षे न मे स्यात्क्षत्रियः सुतः ॥४४  
 कामं ममोग्रकर्मा वै पौत्रो भवितुमर्हति ।  
 न तु मे स्यात्सुतो ब्रह्मन्नेष मे दीयतां वरः ॥४५  
 एवमस्त्विति होवाच स्वां भार्यां सुमहातपाः ।  
 ततः सा जनयामास जमदग्निं सुतं शुभम् ॥४६  
 विश्वामित्रं चाजनयद्राधिभार्या यशस्विनी ।  
 ऋषेः प्रसादाद्राजेन्द्र ब्रह्मर्षिं ब्रह्मवादिनम् ॥ ४७  
 ततो ब्राह्मणतां यातो विश्वामित्रो महातपाः ।  
 क्षत्रियः सोऽप्यथ तथा ब्रह्मवंशस्य कारकः ॥४८  
 तस्य पुत्रा महात्मानो ब्रह्मवंशविवर्धनाः ।  
 तपस्विनो ब्रह्मविदो गोत्रकर्तार एव च ॥ ४९  
 मधुच्छन्दश्च भगवान्देवरातश्च वीर्यवान् ।  
 अक्षीणश्च शकुन्तश्च बभ्रुः कालपथस्तथा ॥ ५०  
 याज्ञवल्क्यश्च विख्यातस्तथा स्थूणो महाव्रतः ।  
 उलूको यमदूतश्च तथर्षिः सैन्धवायनः ॥ ५१  
 पर्णजङ्घश्च भगवान्गावलश्च महानृषिः ।  
 ऋषिर्वज्रस्तथा ख्यातः सालङ्कायन एव च ॥५२  
 लीलाढ्यो नारदश्चैव तथा कूर्चामुखः स्मृतः ।  
 वादुलिर्मुसलश्चैव वक्षोग्रीवस्तथैव च ॥ ५३

पाठः ॥ ३० ॥ क्षत्रियः क्षत्रियवदुग्रकर्मा ॥ ४४ ॥ ऊर्ध्वर्षिः  
 सलक्ष्येति ट. ध. पाठः ॥ ५३ ॥ सप्तमोऽध्यायः ॥ ७ ॥



आङ्घ्रिको नैकदृक्चैव शिलायूपः सितः शुचिः ।  
 चक्रको मारुतन्तव्यो वातघ्नोऽथाश्वलायनः ॥ ५४  
 श्यामायनोऽथ गार्ग्यश्च जाबालिः सुश्रुतस्तथा ।  
 कारीषिरथ संश्रुत्यः परपौरवतन्तवः ॥ ५५  
 महानृपिश्च कपिलस्तथर्षिस्ताडकायनः ।  
 तथैव चोपगहनस्तथर्षिश्चासुरायणः ॥ ५६  
 मार्दमर्षिर्हिरण्याक्षो जङ्गारिर्वाभ्रवायणिः ।  
 भूतिर्विभूतिः सूतश्च सुरकृत्तु तथैव च ॥ ५७  
 अरालिर्नाचिकश्चैव चाम्पेयोज्जनौ तथा ।  
 नवतन्तुर्वकनस्यः सेयनो यतिरेव च ॥ ५८

अम्भोरुदश्चारुमत्स्यः शिरीषी चाथ गार्दभिः ।  
 ऊर्जयोनिरुदापेक्षी नारदी च महानृपिः ।  
 विश्वामित्रात्मजाः सर्वे मुनयो ब्रह्मवादिनः ॥ ५९  
 तथैव क्षत्रियो राजन्विश्वामित्रो महातपाः ।  
 ऋचीकेनाहितं ब्रह्म परमेतद्युधिष्ठिर ॥ ६०  
 एतत्ते सर्वमाख्यातं तत्त्वेन भरतर्षभ ।  
 विश्वामित्रस्य वै जन्म सोममूर्याग्नितेजसः ॥ ६१  
 यत्रयत्र च संदेहो भूयस्ते राजसत्तम ।  
 तत्रतत्र च मां ब्रूहि ज्येष्ठाऽस्मि तव संशयान् ॥ ६२

॥ इति श्रीमन्महाभारते अनुशासनपर्वणि दानधर्मपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

भीष्मेण युधिष्ठिरं प्रति वीतहव्यस्य ब्राह्मण्यप्राप्तिप्रकारकथनम् ॥ १ ॥

युधिष्ठिर उवाच ।  
 श्रुतं मे महदाख्यानमेतत्कुरुकुलोद्बह ।  
 सुदुष्प्रापं यद्वीषि ब्राह्मण्यं वदतांवर ॥ १  
 विश्वामित्रो महाराज राजा ब्राह्मणतां गतः ।  
 कथितं भवता सर्वं विस्तरेण पितामह ॥ २  
 तच्च राजन्मया सर्वं श्रुतं बुद्धिमतांवर ।  
 आगमो हि परोऽस्माकं त्वत्तः कौरवनन्दन ॥ ३  
 वीतहव्यश्च नृपतिः श्रुतो मे विप्रतां गतः ।  
 तदेव तावद्वाङ्मेय श्रोतुमिच्छाम्यहं विभो ॥ ४  
 स केन कर्मणा प्राप्तो ब्राह्मण्यं राजसत्तमः ।  
 वरेण तपसा वाऽपि तन्मे व्याख्यातुमर्हसि ॥ ५  
 भीष्म उवाच ।  
 शृणु राजन्यथा राजा वीतहव्यो महायशः ।  
 राजर्षिर्दुर्लभं प्राप्तो ब्राह्मण्यं लोकसत्कृतम् ॥ ६  
 मनोर्महात्मनस्तात प्रजा धर्मेण शासतः ।  
 बभूव पुत्रो धर्मात्मा शर्यातिरिति विश्रुतः ॥ ७  
 तस्यान्ववाये द्वौ राजन्नाजानौ संबभूवतुः ।

हैहयस्तालजङ्घश्च वत्सेषु जयतांवर ॥ ८  
 हैहयस्य तु राजेन्द्र दशसु स्त्रीषु भारत ।  
 शतं बभूव पुत्राणां शूराणामनिवर्तिनाम् ।  
 तुल्यरूपप्रभावानां बलिनां युद्धशालिनाम् ॥ ९  
 धनुर्वेदे च वेदे च सर्वत्रैव कृतश्रमाः ॥ १०  
 काशिष्वपि नृपो राजन्दिवोदासपितामहः ।  
 हर्यश्च इति विख्यातो बभूव जयतांवरः ॥ ११  
 स वीतहव्यदायादैरागत्य पुरुषर्षभ ।  
 गङ्गायमुनयोर्मध्ये संग्रामे विनिपातितः ॥ १२  
 तं तु हत्वा नरपतिं हैहयास्ते महारथाः ।  
 प्रतिजग्मुः पुरीं रम्यां वत्सानामकुतोभयाः ॥ १३  
 हर्यश्चस्य च दायादः काशिराजोऽभ्यषिच्यत ।  
 सुदेवो देवसंकाशः साक्षाद्धर्म इवापरः ॥ १४  
 स पालयामास महीं धर्मात्मा काशिनन्दनः ।  
 तैर्वीतहव्यैरागत्य युधि सर्वैर्विनिर्जितः ॥ १५  
 तमथाजौ विनिर्जित्य प्रतिजग्मुर्यथागतम् ।  
 सौदेविस्त्वथ काशीशो दिवोदासोऽभ्यषिच्यत ॥ १६

शर्यातिरिति विश्रुत इति ट. ध. पाठः ॥ ७ ॥ ते चेति  
 शेषः ॥ १० ॥ वीतहव्यदायादैः । हैहयस्यैव नामान्तरं

वीतहव्य इति तत्पुत्रैः ॥ १२ ॥ वत्सानां वत्सवंश्यानां राज्ञाम्  
 ॥ १३ ॥

\* अयमध्यायः ब्र. पाठे ३० अध्यायतया वर्तते ।



दिवोदासस्तु विज्ञाय वीर्यं तेषां यतात्मनाम् ।  
 वाराणसीं महातेजा निर्ममे शक्रशासनात् ॥ १७  
 विग्रक्षत्रियसंवाधां वैश्यशूद्रसमाकुलाम् ।  
 नैकद्रव्योच्चयवतीं समृद्धविपणापणाम् ॥ १८  
 गङ्गाया उत्तरे कूले वप्रान्ते राजसत्तम ।  
 गोमत्या दक्षिणे कूले शक्रस्येवामरावतीम् ॥ १९  
 तत्र तं राजशार्दूलं निवसन्तं महीपतिम् ।  
 आगत्य हैहया भूयः पर्यधावन्त भारत ॥ २०  
 स निष्क्रम्य ददौ युद्धं तेभ्यो राजा महाबलः ।  
 देवासुरसमं घोरं दिवोदासो महाद्युतिः ॥ २१  
 स तु युद्धे महाराज दिनानां दशतीर्दश ।  
 हतवाहनभूयिष्ठस्ततो दैन्यमुपागमत् ॥ २२  
 हतयोधस्ततो राजन्क्षीणकोशश्च भूमिपः ।  
 दिवोदासः पुरीं त्यक्त्वा पलायनपरोऽभवत् ॥ २३  
 गत्वाऽऽश्रमपदं रम्यं भरद्वाजस्य धीमतः ।  
 जगाम शरणं राजा कृताञ्जलिरिन्दमम् ॥ २४  
 तमुवाच भरद्वाजो ज्येष्ठः पुत्रो बृहस्पतेः ।  
 पुरोधाः शीलसंपन्नो दिवोदासं महीपतिम् ॥ २५  
 किमागमनकृत्यं ते सर्वं प्रब्रूहि मे नृप ।  
 यत्ते प्रियं तत्करिष्ये न मेऽत्रास्ति विचारणा ॥ २६  
 राजोवाच ।  
 भगवन्वैतहव्यैर्मे युद्धे वंशः प्रणाशितः ।  
 अहमेकः परिद्यूनो भवन्तं शरणं गतः ॥ २७  
 शिष्यस्नेहेन भगवंस्त्वं मां रक्षितुमर्हसि ।  
 एकशेषः कृतो वंशो मम तैः पापकर्मभिः ॥ २८  
 तमुवाच महाभागो भरद्वाजः प्रतापवान् ।  
 न भेतव्यं न भेतव्यं सौदेव व्येतु ते भयम् ॥ २९  
 अहमिष्टिं करिष्यामि पुत्रार्थं ते विशांपते ।  
 वीतहव्यसहस्राणि येन त्वं प्रहरिष्यसि ॥ ३०  
 तत इष्टिं चकार्षिस्तस्य वै पुत्रकामिकीम् ।  
 अथास्य तनयो जज्ञे दैवोदासः प्रतर्दनः ॥ ३१  
 स जातमात्रो ववृधे समाः सद्यस्त्रयोदश ।

वेदं चापि जगौ कृत्स्नं धनुर्वेदं च भारत ॥ ३२  
 योगेन च समाविष्टो भरद्वाजेन धीमता ।  
 कृत्स्नं हि तेजो यल्लोके तदेतदेहमाविशत् ॥ ३३  
 ततः स कवची धन्वी स्तूयमानः सुरर्षिभिः ।  
 वन्दिभिर्वन्द्यमानश्च बभौ सूर्य इवोदितः ॥ ३४  
 स रथी बद्धनिस्त्रिंशो बभौ दीप्त इवानलः ।  
 प्रययौ स धनुर्धुन्वन्विवर्षिषुरिवाम्बुदः ॥ ३५  
 तं दृष्ट्वा परमं हर्षं सुदेवतनयो ययौ ।  
 मेने च मनसा दग्धान्वैतहव्यान्स पार्थिवः ॥ ३६  
 ततोसौ यौवराज्ये च स्थापयित्वा प्रतर्दनम् ।  
 कृतकृत्यं तदाऽऽत्मानं स राजा प्रत्यपद्यत ॥ ३७  
 ततस्तु वैतहव्यानां वधाय स महीपतिः ।  
 पुत्रं प्रस्थापयामास प्रतर्दनमरिन्दमम् ॥ ३८  
 सरथः स तु संतीर्य गङ्गामाशु पराक्रमी ।  
 प्रययौ वीतहव्यानां पुरीं परपुरंजयः ॥ ३९  
 वैतहव्यास्तु संश्रुत्य रथघोषं समुद्धतम् ।  
 निर्ययुर्नगराकारै रथैः पररथारुजैः ॥ ४०  
 निष्क्रम्य ते नरव्याघ्रा दंशिताश्चित्रयोधिनः ।  
 प्रतर्दनं समाजग्मुः शरवर्षैरुदायुधाः ॥ ४१  
 शस्त्रैश्च विविधाकारै रथौघैश्च युधिष्ठिर ।  
 अभ्यवर्षन्त राजानं हिमवन्तमिवाम्बुदाः ॥ ४२  
 अस्त्रैस्त्राणि संचार्य तेषां राजा प्रतर्दनः ।  
 जघान तान्महातेजा वज्रानलसमैः शरैः ॥ ४३  
 कृतोत्तमाङ्गास्ते राजन्भल्लैः शतसहस्रशः ।  
 अपतन्नुधिरार्द्राङ्गा निरुक्ता इव किंशुकाः ॥ ४४  
 हतेषु तेषु सर्वेषु वीतहव्यः सुतेष्वथ ।  
 प्राद्रवन्नगरं हित्वा भृगोराश्रममप्युत ॥ ४५  
 ययौ भृगुं च शरणं वीतहव्यो नराधिपः ।  
 अभयं च ददौ तस्मै वीतहव्याय भार्गवः ।  
 आसनं शिष्यमध्ये च भृगुरन्यत्समादिशत् ॥ ४६  
 अथानुपदमेवाशु तत्रागच्छत्प्रतर्दनः ।  
 स प्राप्य चाश्रमपदं दिवोदासात्मजोऽब्रवीत् ॥ ४७

वप्रान्ते तटसमीपे ॥ १९ ॥ दशतीर्दश सहस्रमित्यर्थः ॥ २२ ॥  
 परिद्यूनः सर्वतो निरस्तः ॥ २७ ॥ सद्यो ववृधे त्रयोदशवर्ष-

कोऽभूत् सद्यश्च वेदान् जगौ ॥ ३२ ॥ योगेन योगव-  
 लेन ॥ ३३ ॥



भोभो केऽत्राश्रमे सन्ति भृगोः शिष्या महात्मनः ।  
 द्रष्टुमिच्छे मुनिमहं तस्याचक्षत मामिति ॥ ४८  
 स तं विदित्वा तु भृगुर्निश्चक्रामाश्रमात्तदा ।  
 पूजयामास च ततो विधिना नृपसत्तमम् ॥ ४९  
 उवाच चैनं राजेन्द्र किं कार्यं ब्रूहि पार्थिव ।  
 स चोवाच नृपस्तस्मै यदागमनकारणम् ॥ ५०  
 राजोवाच ।  
 अयं ब्रह्मन्नितो राजा वीतहव्यो विसर्ज्यताम् ।  
 अस्य पुत्रैर्हि मे कृत्स्नो ब्रह्मन्वंशः प्रणाशितः ॥ ५१  
 उत्सादितश्च विषयः काशीनां रत्नसंचयः ।  
 एतस्य वीर्यदृप्तस्य हतं पुत्रशतं मया ।  
 अस्मेदानीं वधादद्य भविष्याम्यनृणः पितुः ॥ ५२  
 तमुवाच कृपाविष्टो भृगुर्धर्मभृतांवरः ।  
 नेहास्ति क्षत्रियः कश्चित्सर्वे हीमे द्विजातयः ॥ ५३  
 एतत्तु वचनं श्रुत्वा भृगोस्तथ्यं प्रतर्दनः ।  
 पादाबुपस्पृश्य शनैः ग्रह्यो वाक्यमब्रवीत् ॥ ५४  
 एवमप्यस्मि भगवन्कृतकृत्यो न संशयः ।  
 य एष राजा वीर्येण खजातिं त्याजितो मया ॥ ५५  
 अनुजानीहि मां ब्रह्मन्ध्यायस्व च शिवेन माम् ।  
 त्याजितो हि मया जातिमेव राजा भृगूद्वह ॥ ५६  
 ततस्तेनाभ्यनुज्ञातो ययौ राजा प्रतर्दनः ।  
 यथागतं महाराज मुक्त्वा विषमिवोरगः ॥ ५७

भृगोर्वचनमात्रेण स च ब्रह्मर्षितां गतः ।  
 वीतहव्यो महाराज ब्रह्मवादित्वमेव च ॥ ५८  
 तस्य गृत्समदः पुत्रो रूपेणेन्द्र इवापरः ।  
 शक्रस्त्वमिति यो दैत्यैर्निगृहीतः किलाभवत् ॥ ५९  
 ऋग्वेदे वर्तते चाय्या श्रुतिर्यस्य महात्मनः ।  
 यत्र गृत्समदो राजन्ब्राह्मणैः स महीयते ॥ ६०  
 स ब्रह्मचारी विप्रर्षिः श्रीमान्गृत्समदोऽभवत् ।  
 पुत्रो गृत्समदस्यापि विप्रः सावैनसोऽभवत् ॥ ६१  
 सावैनसस्य पुत्रो वै वितस्त्यस्तस्य चात्मजः ।  
 वितस्त्यस्य सुतस्तस्य शिवस्तश्चात्मजोऽभवत् ॥ ६२  
 श्रवास्तस्य सुतश्चर्षिः श्रवसश्चाभवत्तमः ।  
 तमसश्च प्रकाशोऽभूत्तनयो द्विजसत्तमः ॥ ६३  
 प्रकाशस्य च वाग्निद्रो बभूव जयतांवरः ।  
 तस्यात्मजश्च प्रमितिर्वेदेदेदाङ्गपारगः ॥ ६४  
 घृताच्यां तस्य पुत्रस्तु रुरुर्नामोदपद्यत ।  
 प्रमद्वरायां तु रुरोः पुत्रः समुदपद्यत ।  
 शुनको नाम विप्रर्षिर्यस्य पुत्रोऽथ शौनकः ॥ ६५  
 एवं विप्रत्वमगमद्वीतहव्यो नराधिपः ।  
 भृगोः प्रसादाद्राजेन्द्र क्षत्रियः क्षत्रियर्षभ ॥ ६६  
 एष ते कथितो वंशो राजन्गार्त्समदो मया ।  
 विस्तरेण महाराज किमन्यदनुपृच्छसि ॥ ६७

॥ इति श्रीमन्महाभारते अनुशासनपर्वणि दानधर्मपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

भीष्मेण युधिष्ठिरं प्रति सदृष्टान्तप्रदर्शनं देवादपि पुरुषकारस्य प्राबल्यप्रतिपादनम् ॥ १ ॥

युधिष्ठिर उवाच ।  
 पितामह महाप्राज्ञ सर्वशास्त्रविशारद ।  
 दैवे पुरुषकारे च किंस्त्रिच्छ्रेष्ठतरं भवेत् ॥ १  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 वसिष्ठस्य च संवादं ब्रह्मणश्च युधिष्ठिर ॥ २

तस्य तंप्रति मां आगतं आचक्षत कथयत ॥ ४८ ॥  
 आख्यायिकातात्पर्यमाह भृगोरिति ॥ ५८ ॥ यत्र गार्त्समदं  
 अनु० ३

दैवमानुषयोः किंस्त्रिक्र्मणोः श्रेष्ठमित्युत ।  
 पुरा वसिष्ठो भगवान्पितामहमपृच्छत ॥ ३  
 ततः पद्मोद्भवो राजन्देवदेवः पितामहः ।  
 उवाच मधुरं वाक्यमर्थवद्धेतुभूषितम् ॥ ४  
 बीजतो ह्यङ्कुरोत्पत्तिरङ्कुरात्पर्णसंभवः ।  
 पर्णाच्चांलाः प्रसूयन्ते नालात्स्कन्धः प्रवर्तते ॥ ५

ब्रह्म ब्राह्मणैः समुदाहृतम् । इति ध. पाठः ॥ ६० ॥ अष्टमो-  
 ऽध्यायः ॥ ८ ॥



स्कन्धात्प्रवर्तते पुष्पं पुष्पात्संवर्धते फलम् ।  
 फलान्निर्वर्तते बीजं बीजात्स्यात्संभवः पुनः ॥ १६  
 नाबीजं जायते किञ्चिन्न बीजेने विना फलम् ।  
 बीजाद्बीजं प्रभवति नाबीजं विद्यते फलम् ॥ ७  
 यादृशं वपते बीजं क्षेत्रमासाद्य वापकः ।  
 सुकृते दुष्कृते वाऽपि तादृशं लभते फलम् ॥ ८  
 यथा बीजं विना क्षेत्रमुप्तं भवति निष्फलम् ।  
 तथा पुरुषकारेण विना दैवं न सिध्यति ॥ ९  
 क्षेत्रं पुरुषकारस्तु दैवं बीजमुदाहृतम् ।  
 क्षेत्रबीजसमायोगात्ततः सस्यं समृद्ध्यते ॥ १०  
 कर्मणः फलनिवृत्तिं स्वयमश्नाति कारकः ।  
 प्रत्यक्षं दृश्यते लोके कृतस्याप्यकृतस्य च ॥ ११  
 शुभेन कर्मणा सौख्यं दुःखं पापेन कर्मणा ।  
 कृतं सर्वत्र लभते नाकृतं भुज्यते क्वचित् ॥ १२  
 कृती सर्वत्र लभते प्रतिष्ठां भाग्यवीक्षितः ।  
 अकृती लभते भ्रष्टः क्षते क्षारावसेचनम् ॥ १३  
 तपसा रूपसौभाग्यं रत्नानि विविधानि च ।  
 प्राप्यते कर्मणा सर्वं न दैवादकृतात्मना ॥ १४  
 तथा स्वर्गश्च भोगश्च निष्ठा या च मनीषिता ।  
 सर्वं पुरुषकारेण कृतेनेहोपलभ्यते ॥ १५  
 ज्योतीषि त्रिदशा नागा यक्षाश्चन्द्रार्कमारुताः ।  
 सर्वे पुरुषकारेण मानुष्याद्देवतां गताः ॥ १६  
 अर्थो वा मित्रवर्गो वा ऐश्वर्यं वा कुलान्वितम् ।  
 श्रीश्चापि दुर्लभा भोक्तुं तथैवाकृतकर्मभिः ॥ १७  
 शौचेन लभते विप्रः क्षत्रियो विक्रमेण तु ।  
 वैश्यः पुरुषकारेण शूद्रः शुश्रूषया श्रियम् ॥ १८  
 नादातारं भजन्त्यर्था न क्लीबं नापि निष्क्रियम् ।  
 नाकर्मशीलं नाशूरां तथा नैवातपस्विनम् ॥ १९  
 येन लोकास्त्रयः सृष्टा दैत्याः सर्वाश्च देवताः ।  
 स एष भगवान्विष्णुः समुद्रे तप्यते तपः ॥ २०

नाकृती लभतेऽभीष्टं क्षितिः क्षीरावसेचनमिति ध. पाठः ॥ १३ ॥ चन्द्रार्कतारका इति ध. पाठः । मानुष्यात् मानुष्य-  
 मुल्लङ्घ्य ॥ १६ ॥ लभते श्रियमिति सर्वत्र संबन्धः ॥ १८ ॥  
 अकृते कर्माभावे सति ॥ २४ ॥ व्यापारं पुण्यरूपं यान्ति  
 अनुमोदन्ते । उग्रं धर्मविघ्नकरम् । एवं संजनयन्त्युग्रा आत्म-

स्वं चेत्कर्मफलं न स्यात्सर्वमेवाफलं भवेत् ।  
 लोको दैवं समालक्ष्य उदासीनो भवेद्यदि ॥ २१  
 अकृत्वा मानुषं कर्म यो दैवमनुवर्तते ।  
 वृथा श्राम्यति संप्राप्य पतिं क्लीबमिवाङ्गना ॥ २२  
 न तथा मानुषे लोके फलमस्ति शुभाशुभे ।  
 यथा त्रिदशलोके हि फलमल्पेन जायते ॥ २३  
 कृतः पुरुषकारस्तु दैवमेवानुवर्तते ।  
 न दैवमकृते किञ्चित्कस्यचिदातुमर्हति ॥ २४  
 यथा स्थानान्यनित्यानि दृश्यन्ते दैवतेष्वपि ।  
 कथं कर्म विना दैवं स्थास्यति स्थापयिष्यतः ॥ २५  
 न दैवतानि लोकेऽस्मिन्व्यापारं यान्ति कस्यचित् ।  
 व्यासङ्गं जनयन्त्युग्रमात्माभिभवशङ्कया ॥ २६  
 ऋषीणां देवताणां च सदा भवति विग्रहः ।  
 कस्य वाचा ह्यदैवं स्याद्यतो दैवं प्रवर्तते ॥ २७  
 कथं तस्य समुत्पत्तिर्यतो दैवं प्रवर्तते ।  
 एवं त्रिदशलोकेऽपि प्राप्यते परमं सुखम् ॥ २८  
 आत्मैव ह्यात्मनो बन्धुरात्मैव रिपुरात्मनः ।  
 आत्मैव ह्यात्मनः साक्षी कृतस्याप्यकृतस्य च ॥ २९  
 कृतं च विकृतं किञ्चित्सिद्ध्यते गुरुकर्मणा ।  
 सुकृतं दुष्कृतं कर्म अकृतार्थं प्रपद्यते ॥ ३०  
 देवानां शरणं पुण्यं सर्वं पुण्यैरवाप्यते ।  
 पुण्यहीनं नरं प्राप्य किं दैवं प्रकरिष्यति ॥ ३१  
 पुरा ययातिर्विभ्रष्टश्चावितः पतितः क्षितौ ।  
 पुनरारोपितः स्वर्गं दौहित्रैः पुण्यकर्मभिः ॥ ३२  
 पुरुरवाश्च राजर्षिर्द्विजैरभिहितः पुरा ।  
 ऐल इत्यभिविख्यातः स्वर्गं प्राप्तो महीपतिः ॥ ३३  
 अश्वमेधादिभिर्यज्ञैः सत्कृतः कोसलाधिपः ।  
 महर्षिशापात्सौदासः पुरुषादत्वमागतः ॥ ३४  
 अश्वत्थामा च रामश्च मुनिपुत्रौ धनुर्धरौ ।  
 न गच्छतः स्वर्गलोकं वेददृष्टेन कर्मणा ॥ ३५

निर्भयशङ्कयेति ध. पाठः ॥ २६ ॥ यद्यप्येवं कर्मपरत्वं देवर्षी-  
 णामस्ति तथापि अदैवं दैवाभावो न वक्तुं शक्य इत्यर्थः  
 ॥ २७ ॥ यतो यस्मादैवं प्रवर्तते तस्य कर्मणोऽपि दैवं विना  
 कथमुत्पत्तिः स्यान्न कथमपि ॥ २८ ॥



वसुर्यज्ञशतैरिष्टा द्वितीय इव वासवः ।  
 मिथ्याभिधानेनैकेन रसातलतलं गतः ॥ ३६  
 बलिवैरोचनिर्वद्धो धर्मपाशेन दैवतैः ।  
 विष्णोः पुरुषकारेण पातालसदनः कृपः ॥ ३७  
 शक्रस्याथ रथोपस्थे विष्ठितो जनमेजयः ।  
 द्विजस्त्रीणां वधं कृत्वा किं दैवेन न वारितः ॥ ३८  
 अज्ञानाद्ब्राह्मणं हत्वा स्पृष्टो बालवधेन च ।  
 वैशंपायनविप्रर्षिः किं दैवेन न वारितः ॥ ३९  
 गोप्रदानेन मिथ्या च ब्राह्मणेभ्यो महामखे ।  
 पुरा नृगश्च राजर्षिः कृकलासत्वमागतः ॥ ४०  
 धुन्धुमारश्च राजर्षिः सत्रेष्वेव जरां गतः ।  
 प्रीतिदायं परित्यज्य सुष्वाप स गिरित्रजे ॥ ४१  
 पाण्डवानां हतं राज्यं धार्तराष्ट्रैर्महाबलैः ।  
 पुनः प्रत्याहतं चैव न दैवाद्भुजसंश्रयात् ॥ ४२  
 तपोनियमसंयुक्ता मुनयः संशितव्रताः ।  
 किं ते दैवबलाच्छापमुत्सृजन्ते न कर्मणा ॥ ४३  
 पापमुत्सृजते लोके सर्वं प्राप्य सुदुर्लभम् ।  
 लोभमोहसमापन्नं न दैवं त्रायते नरम् ॥ ४४  
 यथाऽऽग्निः पवनोद्भूतः सुसूक्ष्मोऽपि महान्भवेत् ।

तथा कर्मसमायुक्तं दैवं साधु विवर्धते ॥ ४५  
 यथा तैलक्ष्यादीपः प्रम्लानिमुपगच्छति ।  
 तथा कर्मक्षयादैवं प्रम्लानिमुपगच्छति ॥ ४६  
 विपुलमपि धनौघं प्राप्य भोगान्निष्ठो वा  
 पुरुष इह न शक्तः कर्महीनो हि भोक्तुम् ।  
 सुविहितमपि चार्थं दैवतै रक्ष्यमाणं  
 पुरुष इह महात्मा प्राप्नुते नित्ययुक्तः ॥ ४७  
 व्ययगुणमपि साधुं कर्मणा संश्रयन्ते  
 भवति मनुजलोकादैवल्लोको विशिष्टः ।  
 बहुतरसुसमृद्ध्या मानुषाणां गृहाणि  
 पितृवनभवनाभं दृश्यते चामराणाम् ॥ ४८  
 न च फलति विकर्मा जीवलोके न दैवं  
 व्यपनयति विमार्गं नास्ति दैवे प्रभुत्वम् ।  
 गुरुमिव कृतमग्न्यं कर्म संयाति दैवं  
 नयति पुरुषकारः संचितस्तत्रतत्र ॥ ४९  
 एतत्ते सर्वमाख्यातं मया वै मुनिसत्तम ।  
 फलं पुरुषकारस्य सदा संदृश्य तत्त्वतः ॥ ५०  
 अभ्युत्थानेन दैवस्य समारब्धेन केनचित् ।  
 विधिना कर्मणा चैव स्वर्गमार्गमवाप्नुयात् ॥ ५१

॥ इति श्रीमन्महाभारते अनुशासनपर्वणि दानधर्मपर्वणि नवमोऽध्यायः ॥ ९ ॥

### दशमोऽध्यायः ॥ १० ॥

भीष्मेण युधिष्ठिरं प्रति शुभाशुभकर्मफलप्रतिपादनम् ॥ १ ॥

युधिष्ठिर उवाच ।

कर्मणां च समस्तानां फलिनां भरतर्षभ ।

पापमपि तेजीयसां न दोषायेत्याह शक्येति द्वाभ्याम् ॥ ३८ ॥  
 पुण्यमपि केषांचिन्न त्राणायेत्याह गोप्रदानेनेति । कृकलासत्वं  
 सरठत्वम् ॥ ४० ॥ प्रीतिदायं देवैर्दत्तं वरम् । सुष्वाप सत्र-  
 फलं नाप्तवानित्यर्थः । प्रतिरङ्गं परित्यजेति ट. थ. ध.  
 पाठः ॥ ४१ ॥ न दैवात् प्रत्याहतमपि तु भुजसंश्रया-  
 देवेत्यर्थः ॥ ४२ ॥ अपितु कर्मणोत्सृजन्ते न तु दैवबलादि-  
 त्यर्थः ॥ ४३ ॥ पापं पापिनं प्रति सर्वमैश्वर्यादिकं गुणजातं  
 लोके प्राप्य उपेक्षापि तमुत्सृजते इति योजना । एतदेव स्पष्ट-  
 यति लोभेति । पापमुत्सृजतां नृणां धर्मं प्राहुः सुदुर्लभमिति  
 थ. ध. पाठः ॥ ४४ ॥ व्यय एव गुणः स्वभावो यस्य तं

फलानि महतां श्रेष्ठ प्रब्रूहि परिपृच्छतः ॥ १  
 भीष्म उवाच ।

रिक्तम् । साधुं कर्मणा सदाचारेण निमित्तेन श्रद्धैकप्रिया देवाः  
 संश्रयन्ते । ततश्च श्रेष्ठैः फलैरेनं योजयन्तीत्याह भवतीति ।  
 समृद्ध्या उपेतम् । गृहाणि गृहम् । बहुलमार्गम् । पितृवनभव-  
 नाभं श्मशानगृहतुल्यम् । अमराणां अमरैः ॥ ४८ ॥ विकर्मा  
 कर्महीनः । न च फलति फलं तृप्त्यादिकं न प्राप्नोति । नापि  
 केवलं दैवं विमार्गगासिनं नरं व्यपनयति विमार्गादन्यत्र नयति ।  
 अतएव दैवे प्रभुत्वं नास्ति । किंतु दैवं कर्तृकर्म संयाति पुरुष-  
 कारमनुसरति । गुरुं शिष्य इवेत्यर्थः । अतएव पुरुषकारो यत्र  
 यत्र विषये संचितः सम्यगनुष्ठितस्तत्रतत्र दैवं नयति ॥ ४९ ॥  
 संदृश्य सम्यक्योगजदृष्ट्याऽनुभूय ॥ ५० ॥ नवमोऽध्यायः ॥ ११ ॥



हन्त ते कथयिष्यामि यन्मां पृच्छसि भारत ।  
 रहस्यं यद्वीणां तु तच्छृणुष्व शुधिष्ठिर ।  
 या गतिः प्राप्यते येन प्रेत्यभावे चिरेप्सिता ॥२  
 येनयेन शरीरेण यद्यत्कर्म करोति यः ।  
 तेनतेन शरीरेण तत्तत्फलमुपाश्रुते ॥ ३  
 यस्यायस्यामवस्थायां यत्करोति शुभाशुभम् ।  
 तस्यांतस्यामवस्थायां शुद्धे जन्मनिजन्मनि ॥ ४  
 न नश्यति कृतं कर्म चित्तपञ्चेन्द्रियैरिह ।  
 ते ह्यस्य साक्षिणो नित्यं पृष्ठ आत्मा शुभाशुभे ॥ ५  
 चक्षुर्दद्यान्मनो दद्याद्वाचं दद्याच्च सूनृताम् ।  
 अनुव्रजेदुपासीत स यज्ञः पञ्चदक्षिणः ॥ ६  
 यो दद्यादपरिक्लिष्टमन्नमध्वनि वर्तते ।  
 श्रान्तायादृष्टपूर्वाय तस्य पुण्यफलं महत् ॥ ७  
 स्थण्डिलेषु शयानानां गृहाणि शयनानि च ।  
 चीरवल्कलसंवीते वासांस्याभरणानि च ॥ ८  
 वाहनानि च यानानि योगात्मनि तपोधने ।  
 अग्नीनुपशयानस्य राज्ञः पौरुषमेव च ॥ ९  
 रसानां प्रतिसंहारे सौभाग्यमनुगच्छति ।  
 आमिषप्रतिसंहारे पशून्पुत्रांश्च विन्दति ॥ १०  
 अवाक्शिरास्तु यो लम्बेदुदवासं च यो वसेत् ।  
 मण्डूकशायी च नरो लभते चेप्सितां गतिम् ॥११  
 पाद्यमासनमेवाथ दीपमन्नं प्रतिश्रयम् ।  
 दद्यादतिथिपूजार्थं स यज्ञः पञ्चदक्षिणः ॥ १२  
 वीरासनं वीरशय्यां वीरस्थानमुपासतः ।  
 अक्षयास्तस्य वै लोकाः सर्वकामगमास्तथा ॥१३  
 धनं लभेत दानेन मौनेनाज्ञां विशांपते ।  
 उपभोगांश्च तपसा ब्रह्मचर्येण जीवितम् ॥ १४  
 रूपमैश्वर्यमारोग्यमहिंसाफलमश्रुते ।

फलमूलाग्निनो राज्यं स्वर्गः पर्णाशिनां भवेत् ॥१५  
 प्रायोपवेशिनो राजन्सर्वत्र सुखमुच्यते ।  
 गवाढ्यः शाकदीक्षायां स्वर्गगामी तृणाशनः ॥१६  
 स्त्रियस्त्रिषवणं स्नात्वा वायुं पीत्वा क्रतुं लभेत् ।  
 स्वर्गं सत्येन लभते दीक्षया कुलमुत्तमम् ॥ १७  
 सलिलाशी भवेद्यस्तु सदाग्निः संस्कृतो द्विजः ।  
 मरुत्साधयतो राज्यं नाकपृष्ठमनाशिने ॥ १८  
 उपवासं च दीक्षायामभिषेकं च पार्थिव ।  
 कृत्वा द्वादशवर्षाणि वीरस्थानाद्विशिष्यते ॥१९  
 अधीत्य सर्ववेदान्वै सद्यो दुःखाद्विमुच्यते ।  
 'तत्पाठधारणात्स्वर्गमर्थज्ञानात्परां गतिम् ॥ २०  
 वितृष्णानां वेदजपात्स्वर्गमोक्षफलं स्मृतम् ।'  
 मानसं हि चरन्धर्मं स्वर्गलोकमुपाश्रुते ॥ २१  
 या दुस्त्यजा दुर्मतिभिर्या न जीर्यति जीर्यतः ।  
 योसौ प्राणान्तिको रोगस्तां तृष्णां त्यजतः सुखं २२  
 यथा धेनुसहस्रेषु वत्सो विन्दति मातरम् ।  
 एवं पूर्वकृतं कर्म कर्तारमनुगच्छति ॥ २३  
 अचोद्यमानानि यथा पुष्पाणि च फलानि च ।  
 स्वकालं नातिवर्तन्ते तथा कर्म पुराकृतम् ॥२४  
 जीर्यन्ति जीर्यतः केशा दन्ता जीर्यन्ति जीर्यतः ।  
 चक्षुः श्रोत्रे च जीर्येते तृष्णैका न तु जीर्यते ॥२५  
 येन ग्रीणन्ति पितरस्तेन प्रीतः प्रजापतिः ।  
 माता च येन ग्रीणाति पृथिवी तेन पूजिता ।  
 येन ग्रीणात्युपाध्यायस्तेन स्याद्ब्रह्म पूजितम् ॥२६  
 सर्वे तस्यादृता धर्मा यस्यैते त्रय आदृताः ।  
 अनादृतास्तु यस्यैते सर्वास्तस्याफलाः क्रियाः ॥२७  
 वैशंपायन उवाच ।  
 भीष्मस्यैतद्वचः श्रुत्वा विसिताः कुरुपुङ्गवाः ।

आज्ञामविच्छिन्नामिति शेषः । तपसा कृच्छ्रादिना जीवितमाशु ॥ १४ ॥ शाकदीक्षायां शाकमात्राशननियमे ॥ १६ ॥ कृत्यं संकल्पं सत्यसंकल्पत्वमिति यावत् । दीक्षया यज्ञेन ॥ १७ ॥ सदाग्निः अविच्छिन्नाग्निहोत्रः ॥ १८ ॥ अभिषेकं तीर्थां टनम् । वीरस्थानात्स्वर्गादपि विशिष्यते ॥ १९ ॥ मानसं धर्मं विवृणोति चेति ॥ २२ ॥

गतिः फलम् । येन कर्मणा । प्रेत्यभावे मरणोत्तरं देहान्तरप्राप्तौ ॥ २ ॥ अस्य कर्तुः ॥ ५ ॥ दद्यादभ्यागतायेति शेषः ॥ ६ ॥ वानप्रस्थधर्माणां फलान्याह स्थण्डिलेष्वित्यादिना ॥ ८ ॥ योगात्मनि योगयुक्तचित्ते ॥ ९ ॥ सततं चैकशायी यः स इति ज्ञ. पाठः । तत्र एकशायी ब्रह्मचर्यवान् ॥ ११ ॥ वीरा आसतेऽस्मिन्निति वीरासनं रणदेशं उपेत्य वीरशय्यां तत्र दीर्घनिद्रां च प्राप्य वीरस्थानं स्वर्गलोकम् ॥ १३ ॥



आसन्नप्रहृष्टमनसः प्रीतिमन्तोऽभवंस्तदा ॥ २८

यन्मन्त्रे भवति वृथोपयुज्यमाने

यत्सोमे भवति वृथाऽभिषूयमाणे ।

यच्चाग्रौ भवति वृथाऽभिहूयमाने

तत्सर्वं भवति वृथाऽभिधीयमाने ॥ २९

इत्येतद्विषया प्रोक्तमुक्तवानसि भारत ।

शुभाशुभफलप्राप्तौ किमतः श्रोतुमिच्छसि ॥ ३०

॥ इति श्रीमन्महाभारते अनुशासनपर्वणि दानधर्मपर्वणि दशमोऽध्यायः ॥ १० ॥

### एकादशोऽध्यायः ॥ ११ ॥

भीष्मेण युधिष्ठिरं प्रति शुक्रवासवसंवादानुवादेनानृशंस्यप्रशंसनम् ॥ १ ॥

युधिष्ठिर उवाच ।

आनृशंस्यस्य धर्मज्ञ गुणान्भक्तजनस्य च ।

श्रोतुमिच्छामि धर्मज्ञ तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।

वासवस्य च संवादं शुकस्य च महात्मनः ॥ २

विषये काशिराजस्य ग्रामान्निष्क्रम्य लुब्धकः ।

सविषं काण्डमादाय मृगयामास वै मृगम् ॥ ३

तत्र चामिषलुब्धेन लुब्धकेन महावने ।

अविदूरे मृगान्दृष्ट्वा बाणः प्रतिसमाहितः ॥ ४

तेन दुर्वारितास्त्रेण निमित्तचपलेषुणा ।

महान्वनतरुस्तत्र विद्धो मृगजिघांसया ॥ ५

स तीक्ष्णविषदिग्धेन शरेणातिबलात्क्षतः ।

उत्सृज्य फलपत्राणि पादपः शोषमागतः ॥ ६

तस्मिन्वृक्षे तथाभूते कोटरेषु चिरोषितः ।

न जहाति शुको वासं तस्य भक्त्या वनस्पतेः ॥ ७

निष्प्रचारो निराहारो ग्लानः शिथिलवागपि ।

कृतज्ञः सह वृक्षेण धर्मात्मा सोप्यशुष्यत ॥ ८

तमुदारं महासत्वमतिमानुषचेष्टितम् ।

समदुःखसुखं दृष्ट्वा विस्मितः पाकशासनः ॥ ९

ततश्चिन्तामुपगतः शक्रः कथमयं द्विजः ।

तिर्यग्योनावसंभाव्यमानृशंस्यमवस्थितः ॥ १०

अथवा नात्र चित्रं हीत्यभवद्वासवस्य तु ।

प्राणिनामपि सर्वेषां सर्वं सर्वत्र दृश्यते ॥ ११

ततो ब्राह्मणवेषेण मानुषं रूपमास्थितः ।

अवतीर्य महीं शक्रस्तं पक्षिणमुवाच ह ॥ १२

शुक भो पक्षिणांश्रेष्ठ दाक्षेयी सुप्रजास्त्वया ।

पृच्छे त्वां शुकमेतत्वं कस्मान्न त्यजसि द्रुमम् ॥ १३

अथ पृष्टः शुकः प्राह मूर्धा समभिवाद्य तम् ।

स्वागतं देवराज त्वं विज्ञातस्तपसा मया ॥ १४

ततो दशशताक्षेण साधुसाध्विति भाषितम् ।

अहो विज्ञानमित्येवं मनसा पूजितस्ततः ॥ १५

तमेवं शुभकर्माणं शुकं परमधार्मिकम् ।

जानन्नपि च तत्पापं पप्रच्छ बलमूदनः ॥ १६

निष्पत्रमफलं शुष्कमशरण्यं पतत्रिणाम् ।

किमर्थं सेवसे वृक्षं यदा महदिदं वनम् ॥ १७

अन्येऽपि बहवो वृक्षाः पत्रसंछन्नकोटराः ।

शुभाः पर्याप्तसंचारा विद्यन्तेऽस्मिन्महावने ॥ १८

गतायुषमसामर्थ्यं क्षीणसारं हतश्रियम् ।

विमृश्य प्रज्ञया धीर जहीमं ह्यस्थिरं द्रुमम् ॥ १९

भीष्म उवाच ।

तदुपश्रुत्य धर्मात्मा शुकः शक्रेण भाषितम् ।

एतैस्त्रिभिर्वत्पापं तत्सर्वं मिथ्यावादिनो भवतीत्यर्थः ॥ २९ ॥

दशमोऽध्यायः ॥ १० ॥

विषये देशे । काण्डं बाणम् ॥ ३ ॥ तत्र मृगयाम् ॥ ४ ॥

दुर्वारितास्त्रेण दुर्वार्यशस्त्रेण । निमित्ताल्लक्ष्याचपलश्चलित इषु-  
र्यस्य तेन । निमित्तविफलेषुनेति ध, पाठः ॥ ५ ॥ दिग्धेन

लिप्तेन ॥ ६ ॥ द्विजः पक्षी । आनृशंसं परदुःखेन दुःखित्वम्

॥ १० ॥ सर्वेषां तृतिर्यगादीनाम् । सर्वत्र जातौ । सर्व

कृपाऽनैष्ठुर्यादिकं दृश्यते इति वासवस्य बुद्धिरभवदिति संबन्धः

॥ ११ ॥ दाक्षेयी दक्षदौहित्री शुक्तीनाम् ॥ १३ ॥ तपसा

ज्ञानदृष्ट्या ॥ १४ ॥



सुदीर्घमतिनिःश्वस्य दीनो वाक्यमुवाच ह ॥ २० ॥  
 अनतिक्रमणीयानि दैवतानि शचीपते ।  
 यत्राभवंस्तत्र भवांस्तन्निबोध सुराधिप ॥ २१ ॥  
 असिन्नहं द्रुमे जातः साधुभिश्च गुणैर्युते ।  
 बालभावेन संगुप्तः शत्रुभिश्च न धर्षितः ॥ २२ ॥  
 किमनुक्रोश्य वैफल्यमुत्पादयसि मेऽनघ ।  
 'अनुरक्तस्य भक्तस्य संस्पृशे न च पावकम् ।'  
 आनृशंस्याभियुक्तस्य भक्तस्यानन्यगस्य च ॥ २३ ॥  
 अनुक्रोशो हि साधूनां महद्धर्मस्य लक्षणम् ।  
 अनुक्रोशश्च साधूनां सदा प्रीतिं प्रयच्छति ॥ २४ ॥  
 त्वमेव दैवतैः सर्वैः पृच्छ्यसे धर्मसंशयात् ।  
 अतस्त्वं देवदेवानामाधिपत्ये प्रतिष्ठितः ॥ २५ ॥  
 नार्हसे मां सहस्राक्ष द्रुमं त्याजयितुं चिरात् ।

समस्थमुपजीवनै विषमस्थं कथं त्यजेत् ॥ २६ ॥  
 तस्य वाक्येन सौम्येन हर्षितः पाकशासनः ।  
 शुकं प्रोवाच धर्मज्ञमानृशंसेन तोषितः ॥ २७ ॥  
 वरं वृणीष्वेति तदा स च वव्रे वरं शुकः ।  
 आनृशंस्वपरो नित्यं तस्य वृक्षस्य संभवम् ॥ २८ ॥  
 विदित्वा च दृढां भक्तिं तां शुके शीलसंपदम् ।  
 प्रीतः क्षिप्रमथो वृक्षममृतेनावसिक्तवान् ॥ २९ ॥  
 ततः फलानि पत्राणि शाखाश्चापि मनोहराः ।  
 शुकस्य दृढभक्तित्वाच्छ्रीमत्तां प्राप स द्रुमः ॥ ३० ॥  
 शुकश्च कर्मणा तेन आनृशंस्कृतेन वै ।  
 आयुषोन्ते महाराज प्राप शकसलोकताम् ॥ ३१ ॥  
 एवमेव मनुष्येन्द्र भक्तिमन्तं समाश्रितः ।  
 सर्वार्थसिद्धिं लभते शुकं प्राप्य यथा द्रुमः ॥ ३२ ॥

॥ इति श्रीमन्महाभारते अनुशासनपर्वणि दानधर्मपर्वणि एकादशोऽध्यायः ॥ ११ ॥

### द्वादशोऽध्यायः ॥ १२ ॥

भीष्मेण युधिष्ठिरं प्रति ब्राह्मणप्रशंसनम् ॥ १ ॥

युधिष्ठिर उवाच ।  
 यथैव ते नमस्कार्याः प्रोक्ताः शक्रेण मानद ।  
 एतन्मे सर्वमाचक्ष्व येभ्यः स्पृहयसे नृप ॥ १ ॥  
 उत्तमापद्रुतस्यापि यत्र ते वर्तते मनः ।  
 मनुष्यलोके सर्वस्मिन् यदमुत्रेह चाप्युत ॥ २ ॥  
 भीष्म उवाच ।  
 स्पृहयामि द्विजातिभ्यो येषां ब्रह्म परं धनम् ।  
 येषां संप्रत्ययः स्वर्गस्तपः स्वाध्यायसाधनम् ॥ ३ ॥  
 येषां बालाश्च वृद्धाश्च पितृपैतामहीं धुरम् ॥  
 उद्बहन्ति न सीदन्ति तेभ्यो वै स्पृहयाम्यहम् ॥ ४ ॥  
 विद्यास्त्रभिविनीतानां दान्तानां मृदुभाषिणाम् ।  
 श्रुतवृत्तोपपन्नानां सदाऽक्षरविदां सताम् ॥ ५ ॥  
 संसत्सु वदतां तात हंसानामिव सङ्घशः ।

अनुक्रोश्य कृपायित्वा । वैफल्यं जन्मन इति शेषः ॥ २३ ॥  
 संशयात् संशयं प्राप्य । अतः संशयच्छेत्तृत्वात् ॥ २५ ॥  
 संभवं सम्यगैश्वर्यं वरं वव्रे ॥ २८ ॥ एकादशोऽध्यायः ॥ ११ ॥  
 यदमुत्रेह च हितं तद्वदेति शेषः ॥ २२ ॥ अक्षरं ब्रह्म तद्विदाम्

मङ्गल्यरूपा रुचिरा दिव्यजीमूतनिःस्वनाः ॥ ६ ॥  
 सम्यगुच्चरिता वाचः श्रूयन्ते हि युधिष्ठिर ।  
 शुश्रूषमाणे नृपतौ प्रेत्य चेह सुखावहाः ॥ ७ ॥  
 ये चापि तेषां श्रोतारः सदा सदसि संमताः ।  
 विज्ञानगुणसंपन्नास्तेभ्यश्च स्पृहयाम्यहम् ॥ ८ ॥  
 सुसंस्कृतानि प्रयताः शुचीनि गुणवन्ति च ।  
 ददत्यन्नानि तृप्त्यर्थं ब्राह्मणेभ्यो युधिष्ठिर ।  
 ये चापि सततं राजस्तेभ्यश्च स्पृहयाम्यहम् ॥ ९ ॥  
 शक्यं ह्येवाहवे योद्धुं न दातुमनस्ययितुम् ॥ १० ॥  
 शूरा वीराश्च शतशः सन्ति लोके युधिष्ठिर ।  
 तेषां संख्यायमानानां दानशूरो विशिष्यते ॥ ११ ॥  
 'भद्रं तु जन्म संप्राप्य भूयो ब्राह्मणको भवेत् ।  
 बन्धुमध्ये कुले जातः सुदुरापमवाप्नुयात् ॥' १२ ॥

॥ ५ ॥ हंससादृश्यं क्षीरनीरयोरिव सारासारयोर्विवेचनात् ॥ ६ ॥  
 नृपतौ नृपतेः समीपे उच्चरिताः ॥ ७ ॥ ये चापि तेषां दातार  
 इति ध. पाठः ॥ ८ ॥



धन्यः स्यां यद्यहं भूयः सौम्यब्राह्मणकोपि वा ।  
 कुले जातो धर्मगतिस्तपोविद्यापरायणः ॥ १३  
 न मे त्वत्तः प्रियतरो लोकेऽस्मिन्पाण्डुनन्दन ।  
 त्वत्तश्चापि प्रियतरा ब्राह्मणा एव भारत ॥ १४  
 यथा मम प्रियतमास्त्वत्तो विप्राः कुरुत्तम ।  
 तेन सत्येन गच्छेयं लोकान्यत्र स शन्तनुः ॥ १५  
 न मे पिता प्रियतरो ब्रह्मणेभ्यस्तथाऽभवत् ।  
 न मे पितुः पिता वाऽपि ये चान्येऽपि सुहजनाः ॥  
 न हि मे वृजिनं किञ्चिद्विद्यते ब्राह्मणेष्विह ।  
 अणु वा यदि वा स्थूलं विद्यते साधुकर्मसु ॥ १७  
 कर्मणा मनसा वाऽपि वाचा वाऽपि परंतप ।  
 यन्मे कृतं ब्राह्मणेभ्यस्तेनाद्य न तपाम्यहम् ॥ १८  
 ब्रह्मण्य इति मामाहुस्तथा वाचाऽसि तोषितः ।  
 एतदेव पवित्रेभ्यः सर्वेभ्यः परमं स्मृतम् ॥ १९  
 पश्यामि लोकानमलाञ्छुचीन्ब्राह्मणतोषणात् ।  
 तेषु मे तात गन्तव्यमहाय च चिराय च ॥ २०  
 यथा भर्त्राश्रयो धर्मः स्त्रीणां लोके युधिष्ठिर ।  
 स देवः सा गतिर्नान्या क्षत्रियस्य तथा द्विजाः ॥ २१  
 क्षत्रियः शतवर्षी च दशवर्षी द्विजोत्तमः ।  
 पितापुत्रौ च विज्ञेयौ तयोर्हि ब्राह्मणो गुरुः ॥ २२

नारी तु पत्यभावे वै देवरं कुरुते पतिम् ।  
 पृथिवी ब्राह्मणालाभे क्षत्रियं कुरुते पतिम् ॥ २३  
 'ब्राह्मणानुज्ञया ग्राह्यं राज्यं च सपुरोहितैः ।  
 तद्रक्षणेन स्वर्गोऽस्य तत्कोपाचरकोऽक्षयः ॥' २४  
 पुत्रवच्चैव ते रक्ष्या उपास्या गुरुवच्च ते ।  
 अग्निवच्चोपचार्या वै ब्राह्मणाः कुरुसत्तम ॥ २५  
 ऋजून्सतः सत्यशीलान्सर्वभूतहिते रतान् ।  
 आशीविषानिव क्रुद्धान्द्विजान्परिचरेत्सदा ॥ २६  
 तेजसस्तपसश्चैव नित्यं विभ्येद्युधिष्ठिर ।  
 उभे चैते परित्याज्ये तेजश्चैव तपस्तथा ॥ २७  
 व्यवसायस्तयोः शीघ्रमुभयोरेव विद्यते ।  
 हन्युः क्रुद्धा महाराज ब्राह्मणा ये तपस्विनः ॥ २८  
 'दूरतो मातृवत्पूज्या विप्रदाराः सुरक्षया ।  
 अकोपनापराधेन भूयो नरकमश्नुते ॥ २९  
 भूयः स्यादुभयं दत्तं ब्राह्मणाद्यदकोपनात् ।  
 कुर्यादुभयतः शेषं दत्तशेषं न शेषयेत् ॥ ३०  
 दण्डपाणिर्यथा गोष्ठं पालो नित्यं हि रक्षयेत् ।  
 ब्राह्मणेषु स्थितं ब्रह्म क्षत्रियः परिपालयेत् ॥ ३१  
 पितेव पुत्रान्नक्षेथा ब्राह्मणान्ब्रह्मतेजसः ।  
 गृहे चैषामवेक्षेथाः किंस्विदस्तीति जीवनम् ॥ ३२

॥ इति श्रीमन्महाभारते अनुशासनपर्वणि दानधर्मपर्वणि द्वादशोऽध्यायः ॥ १२ ॥

### त्रयोदशोऽध्यायः ॥ १३ ॥

भीष्मेण युधिष्ठिरं प्रति क्रमेण क्रोधस्यातिथेश्च निन्दाप्रशंसनपरवेदचतुष्टयसंवादानुवादः ॥ १ ॥

‘भीष्म उवाच ।

अत्राप्युदाहरन्तीममितिहासं पुरातनम् ।

ब्राह्मणकः कुत्सितब्राह्मणोपि यद्यहं स्यां तर्हि धन्यः किमुत  
 कुले जातः ॥ १३ ॥ वृजिनं संकटम् । फलाशेतियावत् ।  
 पूज्यत्वादेव तान्पूजयामि नतु फलायेत्यर्थः ॥ १७ ॥ तेन  
 ब्राह्मणाराधनेन । न तपामि न व्यथां प्राप्नोमि ॥ १८ ॥  
 ब्रह्मण्यो ब्रह्मजातौ आसक्तः ॥ १९ ॥ ब्राह्मणाद्विभ्येत  
 नतु तत्र तेजस्तपसी स्त्रीये प्रकाशयेदित्यर्थः । तेजः  
 क्रोधबलम् । तपो योगबलम् ॥ २७ ॥ तयोस्तपस्तेज-  
 सोर्ब्राह्मणक्षत्रियस्थयोर्व्यवसायः फलमभिभवरूपं शीघ्रं तीव्रं

चतुर्णामपि वेदानां संवादं शृणु पुत्रक ॥ १  
 ऋग्वेद उवाच ।

तथापि तपस्विन एवेतरान् हन्युर्न तेजस्विन इत्यर्थः ॥ २८ ॥  
 ल्यब्लोपे पञ्चमी । अकोपनं ब्राह्मणं प्राप्य यद्वयः बहुतरं  
 उभयं तपस्तेजआख्यं स्यात् तद्वत् खण्डितं भवतीति शेषः ।  
 उभयत उभयं चेत् शेषं कुर्यान्न तद्वत्तशेषं शेषयेदित्यन्वयः ।  
 द्वाभ्यां अन्योन्यस्मिन्प्रयुक्तं तेजआदिद्वयं न निःशेषं नश्यति  
 किंतु शेषम् । क्षमावता खण्डितस्य तस्यावशिष्टं तु न शेषयेन्न  
 शिष्यते अपितु निःशेषमेव नश्यतीत्यर्थः ॥ ३० ॥ अभावे  
 तदेयमित्यर्थः ॥ ३२ ॥ द्वादशोऽध्यायः ॥ १२ ॥

\* एतदादिसप्तदशाऽध्याया दाक्षिणात्यकोशेष्वेव दृश्यन्ते । झ. पाठे न दृश्यन्ते ।



गृहानाश्रयमाणस्य अग्निहोत्रं च जुह्वतः ।  
 सर्वं सुकृतमादत्ते यः साये नुद्यतेऽतिथिः ॥ २  
 यजुर्वेद उवाच ।  
 न स्कन्दते न व्यथते नास्योर्ध्वं सर्पते रजः ।  
 वरिष्ठमग्निहोत्राच्च ब्राह्मणस्य मुखे हुतम् ॥ ३  
 सामवेद उवाच ।  
 न चेद्वन्ति पितरं मातरं वा  
 न ब्राह्मणं नापवादं करोति ।

यत्किंचिदन्यद्भुजिनं करोति  
 प्रीतोऽतिथिस्तदुपहन्ति पापम् ॥ ४  
 अथर्ववेद उवाच ।  
 यत्क्रोधनो यजते यद्ददाति  
 यद्वा तपस्तप्यति यज्जुहोति ।  
 वैवस्वतो हरते सर्वमस्य  
 मोघं चेष्टं भवति क्रोधनस्य ॥ ५

॥ इति श्रीमन्महाभारते अनुशासनपर्वणि दानधर्मपर्वणि त्रयोदशोऽध्यायः ॥ १३ ॥

### चतुर्दशोऽध्यायः ॥ १४ ॥

भीष्मेण युधिष्ठिरं प्रति ब्राह्मणानां पतिव्रतानां च महिमप्रतिपादकेन्द्राभ्यादिसंवादानुवादः ॥ १ ॥

‘भीष्म उवाच ।  
 भूयस्तु शृणु राजेन्द्र धर्मान्धर्मभृतांवर ॥ १  
 अत्राप्युदाहरन्तीममितिहासं पुरातनम् ।  
 इन्द्राभ्योः सूर्यश्च्योश्च तन्मे निगदतः शृणु ॥ २  
 इन्द्र उवाच ।  
 राज्ये विप्रान्प्रपश्यामि कामक्रोधविवर्जितान् ।  
 एतेन सत्यवाक्येन पादः कुम्भस्य पूर्यताम् ॥ ३  
 अग्निरुवाच ।

यथाऽहं तत्र नाश्रामि यत्र नाश्रन्ति वै द्विजाः ।  
 एतेन सत्यवाक्येन पादः कुम्भस्य पूर्यताम् ॥ ४  
 सूर्य उवाच ।  
 यथा गोब्राह्मणस्यार्थे न तपामि यथाबलम् ।  
 एतेन सत्यवाक्येन पादः कुम्भस्य पूर्यताम् ॥ ५  
 शच्युवाच ।  
 कर्मणा मनसा वाचा नावमन्ये पुरन्दरम् ।  
 एतेन सत्यवाक्येन पादः कुम्भस्य पूर्यताम् ॥ ६

॥ इति श्रीमन्महाभारते अनुशासनपर्वणि दानधर्मपर्वणि चतुर्दशोऽध्यायः ॥ १४ ॥

### पञ्चदशोऽध्यायः ॥ १५ ॥

भीष्मेण युधिष्ठिरं प्रति भगवन्महिसप्रतिपादकव्यासवासुदेवसंवादानुवादः ॥ १ ॥

‘भीष्म उवाच ।  
 अत्राप्युदाहरन्तीममितिहासं पुरातनम् ।  
 मद्राजस्य संवादं व्यासस्य च महात्मनः ॥ १  
 वैताने कर्मणि तते कुन्तीपुत्र यथा पुरा ।  
 उक्तः स भगवान्यज्ञे तथा तत्राशृणोद्भवान् ॥ २  
 मद्राज उवाच ।  
 कानि तीर्थानि भगवन्फलार्थाश्चेह केऽऽश्रमाः ।

क इज्यते कश्च यज्ञः को यूपः क्रमते च कः ॥ ३  
 कश्चाध्वरे शस्यते गीतिशब्दैः  
 कश्चाध्वरे गीयते वल्गुभाषैः ।  
 को ब्रह्मशब्दैः स्तुतिभिः स्तूयते च  
 कस्येह वै हविरध्वर्यवः कल्पयन्ति ॥ ४  
 वर्णाश्रमे गोफले कश्च सोमे  
 कश्चोकारः कश्च वेदार्थमार्गः ।

यथा राज्यं प्रपास्यामि कामक्रोधविवर्जित इति पाठान्तरम् ।  
 पास्यामि पालयिष्यामि । पा पालन इति धातोः । पादः  
 कुम्भस्य पूर्यतामिति । चतुर्भागादेको भागः पादः । कुम्भे

एकपादो न तथोदकपूरिते सति चतुर्थः पादः स्वयमेव पूर्यता-  
 मित्यर्थः । यथा सत्यवलेनाग्निरनुष्णो भवति तद्वदित्यर्थः ॥ ३ ॥  
 चतुर्दशोऽध्यायः ॥ १४ ॥



पृष्टस्तन्मे ब्रूहि सर्वं महर्षे  
लोकज्येष्ठं कस्य विज्ञानमाहुः ॥ ५  
द्वैपायन उवाच ।  
लोकज्येष्ठं यस्य विज्ञानमाहु-  
र्योनिज्येष्ठं यस्य वदन्ति जन्म ।  
पूतात्मानो ब्राह्मणा वेदमुख्या  
अस्मिन्प्रश्नो दीयतां केशवाय ॥ ६  
ब्राह्मण उवाच ।  
बालो जात्या क्षत्रधर्मार्थशीलो  
जातो देवक्यां शूरपुत्रेण वीर ।  
वेतुं वेदानर्हते क्षत्रियो वै  
दाशार्हाणामुत्तमः पुष्कराक्षः ॥ ७  
वासुदेव उवाच ।  
पाराशर्यं ब्रूहि यद्ब्राह्मणेभ्यः  
प्रीतात्मा वै ब्रह्मकल्पः सुमेधाः ।  
पृष्टो यज्ञार्थं पाण्डवस्यातितेजा  
एतच्छ्रेयस्तस्य लोकस्य चैव ॥ ८  
व्यास उवाच ।

उक्तं वाक्यं यद्भवान्मामवोच-  
त्प्रश्नं चित्रं नाहमत्रोत्सहेऽद्य ।  
छेतुं विस्पष्टं तिष्ठति त्वद्विधे वै  
लोकज्येष्ठे विश्वरूपे मुनामे ॥ ९  
वासुदेव उवाच ।  
तत्त्वं वाक्यं ब्रूहि यत्त्वं महर्षे  
यस्मिन्कृष्णः प्रोच्यते वै यथावत् ।  
प्रीतस्तेऽहं ज्ञानशक्त्या यथाव-  
त्तस्मान्निर्देशे कर्मणां ब्रूहि सिद्धिम् ॥ १०  
वैशंपायन उवाच ।  
उक्तवाक्ये सत्तमे यादवानां  
कृष्णो व्यासः प्राञ्जलिर्वासुदेवम् ।  
विप्रैः सार्धं पूजयन्देवदेवं  
कृष्णं विष्णुं वासुदेवं बभाषे ॥ ११  
व्यास उवाच ।  
आनन्त्यं ते विश्वकर्मस्तवैवं  
रूपं पौराणं शाश्वतं च ध्रुवं च ।  
कस्ते बुद्ध्येद्वेदवादेषु चैत-  
ल्लोके ह्यस्मिञ्ज्ञासकस्त्वं पितेव ॥ १२

॥ इति श्रीमन्महाभारते अनुशासनपर्वणि दानधर्मपर्वणि पञ्चदशोऽध्यायः ॥ १५ ॥

### षोडशोऽध्यायः ॥ १६ ॥

भीष्मेण युधिष्ठिरं प्रति भगवन्महिमप्रतिपादकव्यासवचनानुवादः ॥ १ ॥

‘भीष्म उवाच ।  
द्वारकायां यथा ग्राह पुराऽयं मुनिसत्तमः ।  
वेदविप्रमयत्वं तु वासुदेवस्य तच्छृणु ॥ १  
यूपं विष्णुं वासुदेवं विजान-  
न्सर्वान्विप्रान्बोधते तत्त्वदर्शी ।  
विष्णुं क्रान्तं वासुदेवं विजान-  
न्विप्रो विप्रत्वं गच्छते तत्त्वदर्शी ॥ २  
विष्णुर्यज्ञस्त्विज्यते चापि विष्णुः  
कृष्णो विष्णुर्यश्च कृत्स्नः प्रभुश्च ।  
कृष्णो वेदाङ्गं वेदवादाश्च कृष्ण  
एवं जानन्ब्राह्मणो ब्रह्म एति ॥ ३

स्थानं सर्वं वैष्णवं यज्ञमार्गे  
चातुर्होत्रं वैष्णवं तत्र कृष्णः ।  
सर्वैर्भावैरिज्यते सर्वकामैः  
पुण्याल्लोकान्ब्राह्मणाः प्राप्नुवन्ति ॥ ४  
सोमं सद्भावाद्ये च जातं पिबन्ति  
दीप्तिं कर्म ये विदानाश्चरन्ति ।  
एकान्तमिष्टं चिन्तयन्तो दिविस्था-  
स्ते वै स्थानं प्राप्नुवन्ति व्रतज्ञाः ॥ ५  
ओमित्येतद्व्यायमानो न गच्छे-  
दुर्गं पन्थानं पापकर्मापि विप्रः ।  
सर्वं कृष्णं वासुदेवं हि विप्राः  
कृत्वा ध्यानं दुर्गतिं न प्रयान्ति ॥ ६



आज्यं यज्ञः सुक्स्तुवौ यज्ञदाता  
इच्छा पत्नी पत्तिशाला हवींषि ।  
इध्माः पुरोडाशं सर्वदा होतृकर्ता  
कृत्स्नं विष्णुं संविजानंस्तमेति ॥

७

योगेयोगे कर्मणां चाभिहारे  
युक्ते वैताने कर्मणि ब्राह्मणस्य ।  
पुष्ट्यर्थेषु प्रामुयात्कर्मसिद्धिं  
शान्त्यर्थेषु प्रामुयात्सर्वशान्तिम् ॥

८

॥ इति श्रीमन्महाभारते अनुशासनपर्वणि दानधर्मपर्वणि षोडशोऽध्यायः ॥ १६ ॥

### सप्तदशोऽध्यायः ॥ १७ ॥

भीष्मेण युधिष्ठिरं प्रति भक्तिश्रद्धादीनां मुक्तिसाधनताप्रतिपादकव्यासवाक्यानुवादः ॥ १ ॥

द्वैपायन उवाच ।

श्रद्धाल्यागं निर्वृतिं चापि पूजां  
सत्यं धर्मं यः कृतं चाभ्युपैति ।  
कामद्वेषौ त्यज्य सर्वेषु तुल्यः  
श्रद्धापूतः सर्वयज्ञेषु योग्यः ॥ १  
यस्मिन् यज्ञे सर्वभूताः प्रहृष्टाः  
सर्वे चारम्भाः शास्त्रदृष्टाः प्रवृत्ताः ।  
धर्म्यैरर्थैर्ये यजन्ते ध्रुवं ते  
पूतात्मानो धर्ममेकं भजन्ते ॥ २  
एकाक्षरं द्व्यक्षरमेकमेव  
सदा यजन्ते नियताः प्रतीताः ।

१

२

दृष्ट्वा मनागर्चयित्वा स्म विप्राः  
सतां मार्गं तं ध्रुवं संभजन्ते ॥ ३  
पापात्मानः क्रोधरागाभिभूताः  
कृष्णे भक्ता नाम संकीर्तयन्तः ।  
पूतात्मानो यज्ञशीलाः सुमेधा  
यज्ञस्यान्ते कीर्तिलोकान्भजन्ते ॥ ४  
एको वेदो ब्राह्मणानां बभूव  
चतुष्पादस्त्रिगुणो ब्रह्मशीर्षः ।  
पादं पादं ब्राह्मणा वेदमाहु-  
स्त्रेताकाले तं च तं विद्धि शीर्षम् ॥ ५

३

४

५

॥ इति श्रीमन्महाभारते अनुशासनपर्वणि दानधर्मपर्वणि सप्तदशोऽध्यायः ॥ १७ ॥

### अष्टादशोऽध्यायः ॥ १८ ॥

भीष्मेण युधिष्ठिरं प्रति श्रीकृष्णमहिमप्रतिपादकव्यासमद्राजसंवादानुवादः ॥ १ ॥

द्वैपायन उवाच ।

सर्वे वेदाः सर्ववेद्याः सशास्त्राः  
सर्वे यज्ञाः सर्व इज्यश्च कृष्णः ।  
विदुः कृष्णं ब्राह्मणास्तत्त्वतो ये  
तेषां राजन्सर्वयज्ञः समाप्तः ॥ १  
ज्ञेयो योगी ब्राह्मणैर्वेदतत्त्वै-  
रारण्यकैः सैष कृष्णः प्रभुत्वात् ।  
सर्वान्यज्ञान्ब्राह्मणान्ब्रह्म चैव  
व्याप्यातिष्ठेद्वेदेवस्त्रिलोके ॥ २

१

२

स एष देवः शक्रमीशं यजानं  
प्रीत्या ग्राह क्रतुयष्टारमग्न्यम् ।  
न मा शक्रो वेदवेदार्थतत्त्वा-  
द्भक्तो भक्त्या शुद्धभावप्रधानः ॥ ३  
मा जानन्ते ब्रह्मशीर्षं वरिष्ठं  
विश्वे विश्वं ब्रह्मयोनिं ह्ययोनिम् ।  
सर्वत्राहं शाश्वतः शाश्वतेशः  
कृत्स्नो वेदोऽग्निर्निर्गुणोऽनन्ततेजाः ॥ ४  
सर्वे देवा वासुदेवं यजन्ते  
ततो बुद्ध्या मार्गमाणास्तनूनाम् ।

३

४



सर्वान्कामान्प्राप्नुवन्ते विशालां-  
 स्त्रैलोक्येऽस्मिन्कृष्णनामाभिधानात् ॥ ५  
 कृष्णो यज्ञैरिज्यते यायजूकैः  
 कृष्णो वीर्यैरिज्यते विक्रमद्भिः ।  
 कृष्णो वाक्यैरिज्यते संमृशानैः  
 कृष्णो मुक्तैरिज्यते वीतमोहैः ॥ ६  
 विद्यावन्तः सोमपा ये विपापा  
 इष्ट्वा यज्ञैर्गोचरं प्रार्थयन्ते ।  
 भगवानुवाच ।  
 सर्वे क्रान्तं देवलोकं विशाल-  
 मन्ते गत्वा मुक्तिलोकं भजन्ति ॥ ७  
 एवं सर्वे त्वाश्रमाः सुव्रता ये  
 मां जानन्तो यान्ति लोकानदीनान् ।  
 ये ध्यानदीक्षामुद्वहन्तो विपापा  
 ज्योतिर्भूत्वा देवलोकं भजन्ति ॥ ८  
 पूज्यन्ते मां पूजयन्तः प्रहृष्टा  
 मां जानन्तः श्रद्धया वासुदेवम् ।

भक्त्या तुष्टोऽहं तस्य सत्त्वं प्रयच्छे  
 सत्त्वस्पृष्टो वीतमोहोऽयमेति ॥ ९  
 द्वैपायन उवाच ।  
 ज्योतींषि शुक्लानि च यानि लोके  
 त्रयो लोका लोकपालास्त्रयश्च ।  
 त्रयोऽग्नयश्चाहुतयश्च पञ्च  
 सर्वे देवा देवकीपुत्र एव ॥ १०  
 भीष्म उवाच ।  
 व्यासस्यैतद्वचः श्रुत्वा मद्वराजः सहर्षिभिः ।  
 व्यासं कृष्णं च विधिवत्प्रीतात्मा प्रत्यपूजयत् ॥ ११  
 वैशंपायन उवाच ।  
 कविः प्रयातस्तु महर्षिपुत्रो  
 द्वैपायनस्तद्वचनं निश्म्य ।  
 जगाम पृथ्वीं शिरसा महात्मा  
 नमश्च कृष्णाय चकार भीष्मः ॥ १२

॥ इति श्रीमन्महाभारते अनुशासनपर्वणि दानधर्मपर्वणि अष्टादशोऽध्यायः ॥ १८ ॥

### एकोनविंशोऽध्यायः ॥ १९ ॥

श्रीकृष्णेन भीष्मं प्रति युधिष्ठिराय गरुडोपाख्यानकथनचोदना ॥ १ ॥

‘युधिष्ठिर उवाच ।  
 गरुडः पक्षिणां श्रेष्ठ इति पूर्वं पितामह ।  
 उक्तस्त्वया महाबाहो श्वेतवाहं प्रशंसता ॥ १  
 अत्र कौतूहल इति श्रवणे जायते मतिः ।  
 कथं गरुत्मान्पक्षीणां श्रेष्ठ्यं प्राप परन्तप ॥ २  
 सुपर्णो वैनतेयश्च केन शत्रुश्च भोगिनाम् ।  
 किंवीर्यः किंबलश्चासौ वक्तुमर्हसि भारत ॥ ३  
 भीष्म उवाच ।  
 वासुदेव महाबाहो देवकी सुप्रजास्त्वया ।  
 श्रुतं ते धर्मराजस्य मम हर्षविवर्धन ॥ ४

सुपर्णं शंस इत्येव मामाह कुरुनन्दनः ।  
 अस्य प्रवक्तुमिच्छामि त्वयाऽज्ञप्तो महाद्युते ॥ ५  
 त्वं हि शौरे महाबाहो सुपर्णः प्रोच्यसे पुरा ।  
 अनादिनिधने काले गरुडश्चासि केशव ॥ ६  
 तस्मात्पूर्वं प्रसाद्य त्वां धर्मपुत्राय धीमते ।  
 गरुडं पततांश्रेष्ठं वक्तुमिच्छामि माधव ॥ ७  
 वासुदेव उवाच ।  
 यथैव मां भवान्वेद तथा वेद युधिष्ठिरः ।  
 यथा च गरुडो जातस्तथाऽस्मै ब्रूहि तत्त्वतः ॥ ८

॥ इति श्रीमन्महाभारते अनुशासनपर्वणि दानधर्मपर्वणि एकोनविंशोऽध्यायः ॥ १९ ॥



## विंशोऽध्यायः ॥ २० ॥

कश्यपेन स्वभार्ययोः कद्रूविनतयोः क्रमेण पुत्रसहस्रतद्वयलाभरूपवरदानम् ॥ १ ॥ कद्रुः अण्डसहस्रात्सर्पसहस्रविनि-  
र्गमे उत्कण्ठितया विनतया स्त्रीयाण्डद्वये एकतराण्डविभेदनम् ॥ २ ॥ अकालेऽण्डभेदनादसमप्राङ्गतया जातेनारुणेन  
विनतायै दास्यप्राप्तिरूपशापदानम् ॥ ३ ॥

‘भीष्म उवाच ।

युधिष्ठिर महाबाहो शृणु राजन्यथातथम् ।  
गरुडं पक्षिणां श्रेष्ठं वैनतेयं महाबलम् ॥ १  
तथा च गरुडो राजन्सुपर्णश्च यथाऽभवत् ।  
यथा च भुजगान्हन्ति तथा मे भुवतः शृणु ॥ २  
पुराऽहं तात रामेण जामदग्न्येन धीमता ।  
कैलासशिखरे रम्ये मृगाभिघ्नन्सहस्रशः ॥ ३  
तमहं तात दृष्ट्वैव शस्त्राण्युत्सृज्य सर्वशः ।  
अभिवाद्य पूर्वं रामाय विनयेनोपतस्थिवान् ॥ ४  
तमहं कथान्ते वरदं सुपर्णस्य बलौजसी ।  
अपृच्छं स च मां प्रीतः प्रत्युवाच युधिष्ठिर ॥ ५  
कद्रूश्च विनता चास्तां प्रजापतिसुते उभे ।  
ते तु धर्मेणोपयेमे मारीचः कश्यपः प्रभुः ॥ ६  
प्रादात्ताभ्यां वरं प्रीतो भार्याभ्यां सुमहातपाः ॥ ७  
तत्र कद्रूर्वरं वव्रे पुत्राणां दशतः शतम् ।  
तुल्यतेजःप्रभावानां सर्वेषां तुल्यजन्मनाम् ॥ ८  
विनता तु वव्रे द्वौ पुत्रौ वीरौ भरतसत्तम ।  
कद्रूपुत्रसहस्रेण तुल्यवेगपराक्रमौ ॥ ९  
स तु ताभ्यां वरं प्रादात्तथेत्युक्त्वा महातपाः ।  
जनयामास तान्पुत्रांस्ताभ्यामासीद्यथा पुरा ॥ १०  
कद्रूः प्रजज्ञे ह्यण्डानां तथैव दशतः शतम् ।  
अण्डे द्वे विनता चैव दर्शनीयतरे शुभे ॥ ११

तानि त्वण्डानि तु तयोः कद्रूविनतयोर्द्वयोः ।  
सोपखेदेषु पात्रेषु निदधुः परिचारिणः ॥ १२  
निस्सरन्ति तदाऽण्डेभ्यः कद्रूपुत्रा भुजङ्गमाः ।  
पञ्चवर्षशते काले दृष्ट्वाऽमोघबलौजसः ॥ १३  
विनता तेषु जातेषु पन्नगेषु महात्मसु ।  
विपुत्रा पुत्रसंतापादण्डमेकं विभेद ह ॥ १४  
किमनेन करिष्येऽहमिति वाक्यमभाषत ।  
नहि पञ्चशते काले पुरा पुत्रौ ददर्श सा ॥ १५  
सापश्यदण्डानिष्क्रान्तं विनापत्रं मनस्विनम् ।  
पूर्वकायोपसंपन्नं वियुक्तमितरेण ह ॥ १६  
दृष्ट्वा तु तं तथारूपमसमग्रशरीरिणम् ।  
पुत्रदुःखान्विताऽशोचत्स च पक्षी तथा गतः ॥ १७  
अब्रवीच्च मुदा युक्तः पर्यश्रुनयनस्तदा ।  
मातरं च पलाशी ह हतोऽहमिति चासकृत् ॥ १८  
न त्वया काङ्क्षितः कालो यावानेवात्यगात्पुरा ।  
आवां भवाव पुत्रौ ते श्वसनाद्बलवत्तरौ ॥ १९  
ईर्ष्याक्रोधाभिभूतत्वाद्योहमेवं कृतस्त्वया ।  
तस्माच्चमपि मे मातर्दासीभावं गमिष्यसि ॥ २०  
पञ्चवर्षशतानि त्वं स्पर्धसे वै यया सह ।  
दासी तस्या भवित्रीति साश्रुपातमुवाच ह ॥ २१  
एष चैव महाभागे बली बलवतांवरः ।  
मोक्षयिष्यति ते मातर्दासीभावान्ममानुजः ॥ २२

॥ इति श्रीमन्महाभारते अनुशासनपर्वणि दानधर्मपर्वणि विंशोऽध्यायः ॥ २० ॥

## एकविंशोऽध्यायः ॥ २१ ॥

वर्षसहस्रान्ते परिणतादण्डाद्विनिर्गतेन गरुडेन मातृपार्श्वं विहाय चिरादेशान्तरेष्वेव संचरणम् ॥ १ ॥ कदाचन कद्रू-  
विनताभ्यां समुद्रान्ते उच्चैश्श्रवसो ह्यस्य दर्शनम् ॥ २ ॥ कद्रुः ह्यस्य वर्णं पृष्ट्वा विनतया सर्वाङ्गश्वेतत्वकथनम् ।  
कद्रुः तु नीलवालत्वकथनम् ॥ ३ ॥ तथा विवदमानाभ्यां ताभ्यां स्त्रोक्तव्यत्यासे अन्यतरयाऽन्यतरस्या दास्यवहनरूपपण-  
बन्धनम् ॥ ४ ॥

‘भीष्म उवाच ।

विनता पुत्रशोकार्ता शापाङ्गीता च भारत ।

प्रतीक्षते सा तं कालं यः पुत्रोक्तस्तदाऽभवत् ॥ १ ॥

रामेण संगत इति शेषः ॥ ३ ॥ विंशोऽध्यायः ॥ २० ॥



ततोऽप्यतीते पञ्चशते वर्षाणां कालसंयुगे ।  
 गरुडोऽथ महावीर्यो जज्ञे भुजगभृग्वली ॥ २  
 बन्धुरास्यः शिखी पत्रकोशः कूर्मनखो महान् ।  
 रक्ताक्षः संहतग्रीवो ह्रस्वपादो महाशिराः ॥ ३  
 यस्त्विण्डात्स विनिर्भिन्नो निष्क्रान्तो भरतर्षभ ।  
 विनतापूर्वजः पुत्रः सोऽरुणो दृश्यते दिवि ॥ ४  
 पूर्वा दिशामभिप्रेत्य सूर्यस्योदयनं प्रति ।  
 अरुणोऽरुणसंकाशो नाम्ना चैवारुणः स्मृतः ॥ ५  
 जातमात्रस्तु विहगो गरुडः पन्नगाशनः ।  
 विहाय मातरं क्षिप्रमगमत्सर्वतो दिशः ॥ ६  
 स तदा वदधेऽतीव सर्वकामैः सदाऽर्चितः ।  
 पितामहविसृष्टेन भोजनेन विशांपते ॥ ७  
 तस्मिंश्च विहगे तत्र यथाकामं विवर्धति ।  
 कद्रूश्च विनता चैवागच्छतां सागरं प्रति ॥ ८  
 ददृशाते तु ते यान्तमुच्चैश्श्रवसमन्तिकात् ।  
 स्वात्पोषवृत्तं त्वरितं पीतवन्तं च वाजिनम् ॥ ९

ततः कद्रूहसन्त्येव विनतामिदमब्रवीत् ।  
 हयस्य वर्णः को न्वत्र ब्रूहि यस्ते मतः शुभे ॥ १०  
 विनतोवाच ।  
 एकवर्णो हयो राज्ञि सर्वश्वेतो मतो मम ।  
 वर्णं वा कीदृशं तस्य मन्यसे त्वं मनस्विनि ॥ ११  
 कद्रूवाच ।  
 सर्वश्वेतो मतस्तुभ्यं य एष हयसत्तमः ।  
 ब्रूहि कल्याणि दीव्यावो वर्णान्यत्वेन भामिनि ॥ १२  
 विनतोवाच ।  
 यद्यर्थे दीव्यसि त्वं मे कः पणो नो भविष्यति ।  
 सा तज्ज्ञात्वा पण्यं वै ज्ञात्वा तु विपणे त्वया ॥ १३  
 कद्रूवाच ।  
 जिता दासी भवेर्मे त्वमहं चाप्यसितेक्षणे ।  
 नैकवर्णैकवर्णत्वे विनते रोचते च ते ॥ १४  
 रोचते मे पणे राज्ञि दासीत्वेन न संशयः ।  
 सत्यमातिष्ठ भद्रं ते सत्ये स्थास्यामि चाप्यहम् ॥ १५

॥ इति श्रीमन्महाभारते अनुशासनपर्वणि दानधर्मपर्वणि एकविंशोऽध्यायः ॥ २१ ॥

### द्वाविंशोऽध्यायः ॥ २२ ॥

कद्रुः स्वपुत्रान्प्रति विनतया सह स्वस्य पणवन्धननिवेदनपूर्वकमुच्चैश्श्रवसो बाले स्वाङ्गवेष्टनेन नैव्यसंपादनचोदना ॥ १॥

‘भीष्मउवाच ।  
 विनता तु तथेत्युक्त्वा कृतसंशयना पणे ।  
 कद्रूरपि तथेत्युक्त्वा पुत्रानिदमुवाच ह ॥ १  
 मया कृतः पणः पुत्रा मिथो विनतया सह ।  
 उच्चैश्श्रवसि गान्धर्वे तच्छृणुध्वं भुजङ्गमाः ॥ २  
 अब्रवं नैकवर्णं तं सैकवर्णमथाब्रवीत् ।  
 जिता दासी भवेत्पुत्राः सा वाऽहं वा न संशयः ॥ ३  
 एकवर्णश्च वाजी स चन्द्रकोकनदप्रभः ।  
 साऽहं दासी भविष्यामि जिता पुत्रा न संशयः ॥ ४  
 ते युयमश्चप्रवरमाविशध्वमतन्द्रिताः ।  
 सर्वश्वेतं बालधिषु बाला भूत्वाञ्जनप्रभाः ॥ ५  
 सर्पा ऊचुः ।  
 निकृत्या न जयः श्रेयान्मातः सत्या गिरः शृणु ।  
 आयत्सां च तदात्वे च न च धर्मोऽत्र विद्यते ॥ ६

सा त्वं धर्मादपेतं वै कुलस्यैवाहितं तव ।  
 निकृत्या विजयं मातर्मा स कार्षीः कथंचन ॥ ७  
 यद्यधर्मेण विजयं वयं काङ्क्षामहे क्वचित् ।  
 त्वया नाम निवार्याः स मा कुरुध्वमिति ध्रुवम् ॥ ८  
 सा त्वमस्मानपि सतो विपापानृजुबुद्धिनः ।  
 कल्मषेणाभिसंयोक्तुं काङ्क्षसे लोभमोहिता ॥ ९  
 ते वयं त्वां परित्यज्य द्रविष्याम दिशो दश ।  
 यत्र वाक्यं न ते मातः पुनः श्रोष्याम ईदृशम् ॥ १०  
 गुरोरप्यवलिप्तस्य कार्याकार्यमजानतः ।  
 उत्पथं प्रतिपन्नस्य परित्यागो विधीयते ॥ ११  
 कद्रूवाच ।  
 शृणोमि विविधा वाचो हेतुमत्यः समीरिताः ।  
 वक्रमार्गनिवृत्त्यर्थं तदहं वो न रोचये ॥ १२  
 न च तत्पणितं मन्दाः शक्यं जेतुमतोऽन्यथा ।



जिते निकृत्या श्रुत्वैतत्क्षेमं कुरुत पुत्रकाः ॥१३  
 श्वोऽहं प्रभातसमये जिता धर्मेण पुत्रकाः ।  
 शैल्लषिणी भविष्यामि विनताया न संशयः ॥१४  
 इह चासुत्र चार्थाय पुत्रानिच्छन्ति मातरः ।  
 सेयमीहा विपन्ना मे युष्मानासाद्य संगताम् ॥१५  
 इह वा तारयेत्पुत्रः प्रेत्य वा तारयेत्पितृन् ।  
 नात्र चित्रं भवेकिंचित्पुनातीति च पुत्रकः ॥१६  
 ते यूयं तारणार्थाय मम पुत्रा मनोजवाः ।

आविशध्वं हयश्रेष्ठं वाला भूत्वाऽञ्जनप्रभाः ॥१७  
 जानाम्यधर्मं सकलं विजिता विनता भवेत् ।  
 निकृत्या दासभावस्तु युष्मानप्यवपीडयेत् ॥१८  
 निकृत्या विजयो वेति दासत्वं वा पराभवे ।  
 उभयं निश्चयं कृत्वा जयो वै धार्मिको वरः ॥१९  
 यद्यप्यधर्मो विजयो युष्मानेव स्पृशेत्पुनः ।  
 गुरोर्वचनमास्थाय धर्मो वा संभविष्यति ॥२०

॥ इति श्रीमन्महाभारते अनुशासनपर्वणि दानधर्मपर्वणि द्वाविंशोऽध्यायः ॥ २२ ॥

### त्रयोविंशोऽध्यायः ॥ २३ ॥

कद्रुः स्ववचनतिरस्कारिणः कांश्चन पुत्रान्प्रति जनमेजयसर्पसत्रे निधनरूपश्रापदानम् ॥ १ ॥ कैश्चन सर्पैरुच्चैश्च वसो  
 वाले स्वाङ्गवेष्टनेन नैत्यसंपादनम् ॥ २ ॥ ततः कद्रूचोदनया हयवाले नैत्यदर्शिन्या विनतया तद्वास्याङ्गीकरणम् ॥ ३ ॥

‘भीष्म उवाच ।

श्रुत्वा तु वचनं मातुः क्रुद्धायास्ते भुजङ्गमाः ।  
 कृच्छ्रेणैवान्वमोदन्त केचिद्वित्वा दिशो गताः १  
 ये प्रतस्थुर्दिशस्तत्र क्रुद्धा तानशपद्भृशम् ।  
 भुजङ्गमानां माताऽसौ कद्रुवैरकरी तदा ॥ २  
 उत्पत्स्यति हि राजन्यः पाण्डवो जनमेजयः ।  
 चतुर्थो धन्विनां श्रेष्ठात्कुन्तीपुत्राद्धनञ्जयात् ॥ ३  
 स सर्पसत्रमाहर्ता क्रुद्धः कुरुकुलोद्ग्रहः ।  
 तस्मिन्सत्रेऽग्निना युष्मान्पञ्चत्वमुपनेष्यति ॥ ४  
 एवं क्रुद्धाऽशपन्माता पन्नगान्धर्मचारिणः ।  
 गुरोः परित्यागकृतं नैतदन्यद्भविष्यति ॥ ५  
 एवं शप्ता दिशः प्राप्ताः पन्नगा धर्मचारिणः ।  
 विहाय मातरं क्रुद्धा गता वैरकरीं तदा ॥ ६  
 तत्र ये वृजिनं तस्या अनापन्ना भुजङ्गमाः ।  
 ते तस्य वाजिनो वाला बभूवुरसितप्रभाः ॥ ७  
 तान्दृष्ट्वा बालधियांश्च पुत्रान्कद्रूथान्ब्रवीत् ।

विनतामथ संहृष्टा हयोसौ दृश्यतामिति ॥ ८  
 एकवर्णो न वा भद्रे पणो नौ सुव्यवस्थितः ।  
 उदकादुत्तरन्तं तं हयं चैव च भामिनि ॥ ९  
 सा त्ववक्रमतिर्देवी विनता जिह्वगामिनीम् ।  
 अब्रवीद्भगिनीं किंचिद्विहसन्तीव भारत ॥ १०  
 हन्त पश्याव गच्छावः सुकृतो नौ पणः शुभे ।  
 दासी वा ते भविष्यामि त्वं वा दासी भविष्यसि ॥  
 एवं स्थिरं पणं कृत्वा हयं ते तं ददर्शतुः ।  
 कृत्वा साक्षिणमात्मानं भगिन्यौ कुरुसत्तम ॥१२  
 सा दृष्ट्वैव हयं मन्दं विनता शोककर्षिता ।  
 श्वेतं चन्द्रांशुवालं तं कालवालं मनोजवम् ॥१३  
 तत्र सा ब्रीलिता वाक्यं विनता साश्रुबिन्दुका ।  
 उवाच कालवालोऽयं तुरगो विजितं त्वया ॥१४  
 दासी मां प्रेषय स्वार्थे यथा कामवशां शुभे ।  
 दास्यश्च कामकारा हि भर्तृणां नात्र संशयः ॥१५

॥ इति श्रीमन्महाभारते अनुशासनपर्वणि दानधर्मपर्वणि त्रयोविंशोऽध्यायः ॥ २३ ॥

हयशुद्ध्य नौ पणः सुव्यवस्थित इति शेषेणान्वयः ॥ ९ ॥ त्रयोविंशोऽध्यायः ॥ २३ ॥



## चतुर्विंशोऽध्यायः ॥ २४ ॥

नारदेन गरुडंप्रति विनतायाः कद्रूदास्यनिवेदनम् ॥ १ ॥ तच्छ्रवणस्त्रिभेन तेन कद्रूप्रति स्वमातुर्दास्यान्मोचनयाचना ॥ २ ॥ कद्रुा गरुडंप्रत्यमृतानयने मातुर्दास्यान्मोचनोक्तिः ॥ ३ ॥

‘भीष्म उवाच ।

ततः कद्रूहंसन्ती च विनतां धर्मचारिणीम् ।  
दासीवत्प्रेषयामास सा च सर्वं चकार तत् ॥ १  
न विवर्णा न संक्षुब्धा न च क्रुद्धा न दुःखिता ।  
प्रेष्यकर्म चकारास्या विनता कमलेक्षणा ॥ २  
इमा दिशश्चतस्रोऽस्याः प्रेष्यभावेन वर्तिताः ।  
अथ स्र वैनतेयं वै बलदपौ समीयतुः ॥ ३  
तं दर्पवशमापन्नं परिधावन्तमन्तिकात् ।  
ददर्श नारदो राजन्देवर्षिर्दर्पसंयुतम् ॥ ४  
तमब्रवीच्च देवर्षिर्नारदः प्रहसन्निव ।  
किं दर्पवशमापन्नो न वै पश्यसि मातरम् ॥ ५  
बलेन दृप्तः सततमहंमानकृतः सदा ।  
दासीं पन्नगराजस्य मातुरन्तर्गृहे सतीम् ॥ ६  
तमब्रवीद्वैनतेयः कर्म किं तन्महामते ।  
जनयित्री मयि सुते जाता दासी तपस्विनी ॥ ७  
अथाब्रवीद्वर्षिर्वाक्यं दीव्यती विजिता खग ।  
निकृत्या पन्नगेन्द्रस्य मात्रा पुत्रैः पुरा सह ॥ ८  
गरुड उवाच ।  
कथं जिता निकृत्या सा भगवज्जननी मम ।  
ब्रूहि तन्मे यथावृत्तं श्रुत्वा वेत्स्ये ततः परम् ॥ ९  
ततस्तस्य यथावृत्तं सर्वं तन्नारदस्तदा ।  
आचख्यौ भरतश्रेष्ठ यथावृत्तं पतत्रिणः ॥ १०  
तच्छ्रुत्वा वैनतेयस्य कोपो हृदि समाविशत् ।  
जगर्ह पन्नगान्सर्वान्मात्रा सह परंतपः ॥ ११  
ततस्तु रोषादुःखाच्च तूर्णमुत्पत्य पक्षिराद् ।

जगाम यत्र माताऽस्य कृच्छ्रे महति वर्तते ॥ १२  
तत्रापश्यत्ततो दीनां जटिलां मलिनां कृशाम् ।  
तोयदेन प्रतिच्छन्नां सूर्याभामिव मातरम् ॥ १३  
तस्य दुःखाच्च रोषाच्च नेत्राभ्यामश्रु चास्रवत् ।  
प्रवृत्तिं च निवृत्तिं च पौरुषे प्रतितस्थुषः ॥ १४  
अनुक्त्वा मातरं किंचित्पतत्रिवरपुङ्गवः ।  
कद्रूमेव स धर्मात्मा वचनं प्रत्यभाषत ॥ १५  
यदि धर्मेण मे माता जिता यद्यप्यधर्मतः ।  
ज्येष्ठा त्वमसि मे माता धर्मः सर्वः स मे मतः ॥ १६  
इयं तु मे स्यात्कृपणा मयि पुत्रेऽम्ब दुःखिता ।  
अनुजानीहि तां साधु मत्कृते धर्मदर्शिनि ॥ १७  
कद्रूः श्रुत्वास्य तद्वाक्यं वैनतेयस्य धीमतः ।  
उवाच वाक्यं दुष्प्रज्ञा परीता दुःखमूर्च्छिता ॥ १८  
नाहं तव न ते मातुर्वैनतेय कथंचन ।  
कुर्यां प्रियमनिष्टात्मा मां ब्रवीषि खग द्विज ॥ १९  
तां तदा ब्रुवतीं वाक्यमनिष्टं क्रूरभाषिणीम् ।  
दारुणां सूनृताभिस्तामनुनेतुं प्रचक्रमे ॥ २०  
गरुड रुवाच ।  
ज्येष्ठा त्वमसि कल्याणि मातुर्मे भामिनि प्रिया ।  
सोदर्या मम चासि त्वं ज्येष्ठा माता न संशयः ॥ २१  
कद्रूरुवाच ।  
विहंगम यथाकामं गच्छ कामंगम द्विज ।  
सूनृताभिस्त्वया माता नादासी शक्यमण्डज ॥ २२  
अमृतं यद्याहरेस्त्वं विहङ्ग जननीं तव ।  
अदासीं मम पश्येमां वैनतेय न संशयः ॥ २३

॥ इति श्रीमन्महाभारते अनुशासनपर्वणि दानधर्मपर्वणि चतुर्विंशोऽध्यायः ॥ २४ ॥

## पञ्चविंशोऽध्यायः ॥ २५ ॥

कद्रुाऽमृताहरणं चोदितेन गरुडेन स्वपितरि कश्यपे तन्निवेदनम् ॥ १ ॥ तेन तस्य दुष्करत्वकथने गरुडेन स्वेन तस्य सुकरवोक्तिः ॥ २ ॥ कश्यपेन गरुडंप्रति गजकच्छपवृत्तान्तकथनपूर्वकं तयोर्मक्षणाद्विलाप्यायनसंपादनेनामृताहरणचोदना ॥ ३ ॥

‘भीष्म उवाच ।

तथेत्युक्त्वा तु विहगः प्रतिज्ञाय मंहाद्युतिः ।



- अमृताहरणे वाचं ततः पितरमब्रवीत् ॥ १ गरुड उवाच ।  
 कामं वै स्रुता वाचो विसृज्य च मुहुर्मुहुः ।  
 यच्चाप्यनुज्ञां मातुर्वै न च सा ह्यनुमन्यते ॥ २ क तौ क्रूरौ महाभाग वर्तेते हस्तिकच्छपौ ।  
 सा मा बहुविधा वाचो वज्रकल्पा विसृज्य वै । कश्यप उवाच ।  
 भगवन्विनता दासी मम माता महाद्युते ॥ ३ पर्वतो वै समुद्रान्ते नमः स्तब्धेव तिष्ठति ।  
 कद्रुः प्रेषयते चैव दासीयमिति चाब्रवीत् । उरगो नाम दुष्प्रापः पुरा देवगणैरपि ॥ १६  
 आहरामृतमित्येव मोक्षयते विनता ततः ॥ ४ गोरुतानि स विस्तीर्णः पुष्पितद्रुमसानुमान् ।  
 सोहं मातृविमोक्षार्थमाहरिष्य इति ब्रुवन् । तत्र पन्थाः कृतस्तात कुञ्जरेण बलीयसा ॥ १७  
 अमृतं प्रार्थितस्तूर्णमाहर्तुं प्रतिनन्द्य वै ॥ ५ गोरुतान्युच्छ्रयस्तस्य नव सप्त च पुत्रक ।  
 पितोवाच । गच्छताऽगच्छता चैव क्षपितः स महागिरिः ॥ १८  
 अमृतं तात दुष्प्रापं देवैरपि कुतस्त्वया । तावान्भूमिसमस्तात कृतः पन्थाः समुत्थितः ।  
 रक्ष्यते हि भृशं पुत्र रक्षिभिस्तन्निबोध मे ॥ ६ तेन गत्वा स मातङ्गः पिपासुर्युद्धमिच्छति ॥ १९  
 गुप्तमद्भिर्भृशं साधु सर्वतः परिवारितम् । तमतीत्य तु शैलेन्द्रं हृदः कोकनदायुतः ।  
 अनन्तरमथो गुप्तं ज्वलता जातवेदसा ॥ ७ कनकेति च विख्यातस्तत्र कूर्मो महाबलः ॥ २०  
 ततः शतसहस्राणि अयुतान्यर्बुदानि च । गोरुतानि स विस्तीर्णः कच्छपः कुञ्जरश्च सः ।  
 रक्षन्त्यमृतमत्यन्तं किङ्करा नाम राक्षसाः ॥ ८ आयामतश्चापि समौ तेजोबलसमन्वितौ ॥ २१  
 तेषां शक्त्यृष्टिशूलाश्च शतैः पट्टसास्तथा । पुनरावृत्तिमापन्नौ तावेतौ मधुकैटभौ ।  
 आयुधा रक्षिणां तात वज्रकल्पाः शिलास्तथा ॥ ९ जन्मान्तरे विप्रमूढौ परस्परवधैषिणौ ॥ २२  
 ततो जालेन महता अवनद्धं समन्ततः । यदा स नागो व्रजति पिपासुस्तं जलाशयम् ।  
 अयस्येन वै तात वृत्रहन्तुः स शासनात् ॥ १० तदैवं कच्छपो रोषात्प्रतियाति महाबलः ॥ २३  
 तच्चमेवंविधं तात कथं प्रार्थयसेऽमृतम् । नखैश्च दशनैश्चापि निमज्ज्योन्मज्ज्य वाऽसकृत् ।  
 सुरक्षितं वज्रभृता वैनतेय विहङ्गम । विददाराग्रहस्तेन कुञ्जरं तं जलेचरः ॥ २४  
 इन्द्रेण देवैर्नागैश्च खड्गैर्गिरिजलादिभिः ॥ ११ नागराडपि तोयार्थं पिपासुश्चरणैरपि ।  
 गरुड उवाच । अग्रहस्तेन दन्ताभ्यां निवारयति वारिजम् ॥ २५  
 पुत्रगृह्या ब्रवीष्येत्तच्छृणु तात विनिश्चयम् । स तु तोयादनुत्तिष्ठन्वारिजो गजयूथपम् ।  
 बलवानुपायवानसि भूयः किं करवाणि ते ॥ १२ नखैश्च दशनैश्चैव द्विरदं प्रतिषेधति ॥ २६  
 तमब्रवीत्पिता हृष्टः प्रहसन्चै पुनः पुनः । निवारितो गजश्रेष्ठः पुनर्गच्छति स्वं वनम् ।  
 यदि तौ भक्षयेस्तात क्रूरौ कच्छपवारणौ ॥ १३ पिपासुः क्लिन्नहस्ताग्रो रुधिराण्य समुक्षितः ॥ २७  
 तथा बलममेयं ते भविता तन्न संशयः । तौ गच्छ सहितौ पुत्र यदि शक्नोषि भक्षय ।  
 अमृतस्यैव चाहर्ता भविष्यसि न संशयः ॥ १४ न तौ पृथक्तया शक्यावग्रमत्तौ बले स्थितौ ॥ २८

॥ इति श्रीमन्महाभारते अनुशासनपर्वणि दानधर्मपर्वणि पञ्चविंशोऽध्यायः ॥ २५ ॥



## षड्विंशोऽध्यायः ॥ २६ ॥

गरुडेन गजकच्छपावासमेत्य चरणाभ्यां तयोर्ग्रहणम् ॥ १ ॥ तथा तयोर्भक्षणाय नैमिषारण्यस्थमहातरुशाखायां वेगाक्षिपतनम् ॥ २ ॥ तथा स्वनिपतनमात्रेण भज्यमानशाखाया अधोभागे लम्बमानमुनिगणावलोकनात्पुण्ड्रेण तच्छाखाग्रहणपूर्वकं पुनरुपतनम् ॥ ३ ॥ तथा देवदूतवचनात्समुद्रान्ते शाखाविसर्जनेन तन्निवासिनां कुविन्दानां हननम् ॥ ४ ॥

‘गरुड उवाच ।

कथं तौ भगवञ्शक्यौ मया वारणकच्छपौ ।

युगपद्गृहीतुं तं मे त्वमुपायं वक्तुमर्हसि ॥ १

कश्यप उवाच ।

योद्धुकामे गजे तस्मिन्मुहूर्ते स जलेचरः ।

उत्तिष्ठति जलात्तूर्णं योद्धुकामः पुनःपुनः ॥ २

जलजं निर्गतं तात प्रमत्तं चैव वारणम् ।

ग्रहीष्यसि पतङ्गेश नान्यो योगोऽत्र विद्यते ॥ ३

भीष्म उवाच ।

इत्येवमुक्तो विहगस्तद्रत्वा वनमुत्तमम् ।

ददर्श वारणेन्द्रं तं मेघाचलसमप्रभम् ॥ ४

तां स नागो गिरेर्वीथिं संप्राप्त इव भारत ।

स तं दृष्ट्वा महाभागः संप्रहृष्टतनूरुहः ॥ ५

विभक्षयिषतो राजन्दारुणस्य महात्मनः ।

मातङ्गं कच्छपं चैव प्रहर्षः सुमहानभूत् ॥ ६

अथ वेगेन महता खेचरः स महाबलः ।

संकुच्य सर्वगात्राणि कृच्छ्रेणैवान्वपद्यत ॥ ७

तथा गत्वा तमध्वानं वारणप्रवरो बली ।

निश्श्वास महाश्वासः श्रमाद्विश्रमणाय च ॥ ८

तस्य निश्वासवातेन मदगन्धेन चैव ह ।

उदतिष्ठन्महाकूर्मो वारणप्रतिषेधकः ॥ ९

तयोः सुतुमुलं युद्धं ददर्श पतगेश्वरः ।

कच्छपेन्द्रद्विरदयोरिन्द्रग्रहादयोरिव ॥ १०

स्पृशन्तमग्रहस्तेन तोयं वारणयूथपम् ।

दन्तैर्नखैश्च जलजो वारयामास भारत ॥ ११

जलजं वारणोऽप्येवं चरणैः पुष्करेण च ।

प्रत्यषेधन्निमज्जन्तमुन्मज्जन्तं तथैव च ॥ १२

मुहूर्तमभवद्युद्धं तयोर्भीमप्रदर्शनम् ।

अथ तस्माज्जलाद्राजन्कच्छपः स्थलमास्थितः ॥ १३

स तु नागः प्रभग्नोऽपि पिपासुर्न न्यवर्तत ।

अनु० ५

तोयगृध्नुः शनैस्तर्षादपासर्पत पृष्ठतः ॥ १४

तं दृष्ट्वा जलजस्तूर्णमपसर्पन्तमाहवात् ।

अभिदुद्राव वेगेन वज्रयाणिरिवासुरम् ॥ १५

तं रोषात्स्थलमुत्तीर्णमसंप्राप्तं गजोत्तमम् ।

उभावेव समस्तौ तु जग्राह विनतासुतः ॥ १६

चरणेन तु सव्येन जग्राह स गजोत्तमम् ।

प्रस्पन्दमानं बलवान्दक्षिणेन तु कच्छपम् ॥ १७

उत्पपात ततस्तूर्णं पन्नगेन्द्रनिषूदनः ।

दिवं खं च समुत्पत्य पक्षाभ्यामपराजितः ॥ १८

तेन चोत्पतता तूर्णं संगृहीतौ नखैर्भृशम् ।

वज्रगर्भैः सुनिशितैः प्राणांस्तूर्णं मुमोचतुः ॥ १९

तौ गृह्य बलवांस्तूर्णं सस्तपादशिरोधरौ ।

विवल्गन्निव खे क्रीडन्खेचरोऽभिजगाम ह ॥ २०

अत्तुकामस्ततो वीरः पृथिव्यां पृथिवीपते ।

निरैक्षत न चापश्यद्भुमं पर्याप्तमासितुम् ॥ २१

नैमिषं त्वथ संप्राप्य देवारण्यं महाद्युतिः ।

अपश्यत द्रुमं कंचिच्छाखास्कन्धसमावृतम् ॥ २२

हिमवच्छिखरप्रख्यं योजनद्वयमुच्छ्रितम् ।

परिणाहेन राजेन्द्र नल्वमात्रं समन्ततः ॥ २३

तस्य शाखाऽभवत्काचिदायता पञ्चयोजनम् ।

दृढमूला दृढस्कन्धा वज्रपत्रसमाचिता ॥ २४

तत्रोपविष्टः सहसा वैनतेयो निगृह्य तौ ।

अत्तुकामस्ततः शाखा तस्य वेगादवापतत् ॥ २५

तां पतन्तीमभिप्रेक्ष्य प्रेक्ष्य चर्षिगणानधः ।

आसीनान्वसुभिः सार्धं सत्रेण जगतीपते ॥ २६

वैखानसान्नाम यतीन्वालखिल्यगणानपि ।

तत्र भीराविशत्तस्य पतगेन्द्रस्य भारत ॥ २७

तान्दृष्ट्वा स यतींस्तत्र समासीनान्सुरैः सह ।

तुण्डेन गृह्य तां शाखासुत्पपात खगेश्वरः ।



तौ च पक्षी भुजंगाशो व्योम्नि क्रीडन्निवात्रजत् २८  
 तं दृष्ट्वा गुरुसंभारं प्रगृह्योत्पतितं खगम् ।  
 क्रपयस्तेऽब्रुवन्सर्वे गरुडोऽयमिति स ह ।  
 न त्वन्यः क्षमते कश्चिद्यथाऽयं वीर्यवान्खगः ॥ २९  
 असौ गच्छति धर्मात्मा गुरुभारसमन्वितः ।  
 अयं क्रीडन्निवाकाशे तस्माद्गरुड एव सः ॥ ३०  
 एवं ते समयं सर्वे वसवश्च दिवौकसः ।  
 अकार्षुः पक्षिराजस्य गरुडेत्येव नाम ह ॥ ३१  
 स पक्षी पृथिवीं सर्वां परिधावंस्ततस्ततः ।  
 मुमुक्षुः शाखिनः शाखां न स देशमपश्यत् ॥ ३२

स वाचमशृणोदिव्यामुपर्युपरि जल्पतः ।  
 देवदूतस्य विस्पष्टमाभाष्य गरुडेति च ॥ ३३  
 वैनतेय कुविन्देषु समुद्रान्ते महाबल ।  
 पाल्यतां शाखिनः शाखा न हि ते धर्मनिश्चयाः ॥ ३४  
 तच्छ्रुत्वा गरुडस्तूर्णं जगाम लवणाम्भसः ।  
 उद्देशं यत्र ते मन्दाः कुविन्दाः पापकर्मिणः ॥ ३५  
 ततो गत्वा ततः शाखां मुमोच पततांवरः ।  
 तथा हता जनपदास्तदा षड्विंशतो नृप ॥ ३६  
 स देशो राजशार्दूल ख्यातः परमदारुणः ।  
 शाखापतग इत्येव कुविन्दानां महात्मनाम् ॥ ३७

॥ इति श्रीमन्महाभारते अनुशासनपर्वणि दानधर्मपर्वणि षड्विंशोऽध्यायः ॥ २६ ॥

### सप्तविंशोऽध्यायः ॥ २७ ॥

गरुडेन शैलाग्रे उपविश्य गजकच्छपयोर्मक्षणम् ॥ १ ॥ ततः स्वर्गोऽमृतसमीपं गतेन तेन तत्र परितो ज्वलदग्निदर्शन-  
 भयाद्ब्रह्माणं प्रति तच्छमनोपायप्रश्नः ॥ २ ॥ ब्रह्मणा तंप्रति नवनीतप्रक्षेपेणाग्निसंशामनचोदना ॥ ३ ॥

‘भीष्म उवाच ।  
 हत्वा तं पक्षिशार्दूलः कुविन्दानां जनं व्रती ।  
 उपोपविश्य शैलाग्रे भक्षयामास तावुभौ ।  
 वारणं कच्छपं चैव संहृष्टः स पतत्रिराद् ॥ १  
 तयोः स रुधिरं पीत्वा मेदसी च परन्तप ।  
 संहृष्टः पततांश्रेष्ठो लब्ध्वा बलमनुत्तमम् ।  
 जगाम देवराजस्य भवनं पन्नगाशनः ॥ २  
 तं प्रणम्य महात्मानं पावकं विस्फुलिङ्गिनम् ।  
 रात्रिदिवं प्रज्वलितं रक्षार्थममृतस्य ह ॥ ३  
 तं दृष्ट्वा विहगेन्द्रस्य भयं तीव्रमुपाविशत् ।  
 नतु तोयान्न रक्षिभ्यो भयमस्योपपद्यते ॥ ४  
 पक्षित्वमात्मनो दृष्ट्वा ज्वलन्तं च हुताशनम् ।  
 पितामहमथो गत्वा ददर्श भुजगाशनः ॥ ५  
 तं प्रणम्य महात्मानं गरुडः प्रयताञ्जलिः ।  
 प्रोवाच तदसंदिग्धं वचनं पन्नगेश्वरः ॥ ६

उद्यतं गुरुकृत्ये मां भगवन्धर्मनिश्चितम् ।  
 विमोक्षणार्थं मातुर्हि दासभावादनिन्दितम् ॥ ७  
 कद्रूसकाशममृतं मयाहर्तव्यमीश्वर ।  
 तदा मे जननी देव दासभावात्प्रमोक्ष्यते ॥ ८  
 तत्रामृतं प्रज्वलितो नित्यमीश्वर रक्षति ।  
 हिरण्यरेता भगवान्पाकशासनशासनात् ॥ ९  
 तत्र मे देवदेवेश भयं तीव्रमथाविशत् ।  
 ज्वलन्तं पावकं दृष्ट्वा पक्षित्वं चात्मनः प्रभो ॥ १०  
 समतिक्रामितुं शक्यः कथं स्यात्पावको मया ।  
 तस्याभ्युपायं वरद वक्तुमीशोऽसि मे प्रभो ॥ ११  
 तमब्रवीन्महाभाग तप्यमानं विहङ्गमम् ।  
 अग्नेः संशमनोपायमुत्सयन्त पुनःपुनः ॥ १२  
 पयसा शाम्यते वत्स सर्पिषा च हुताशनः ।  
 शरीरस्थोपि भूतानां किं पुनः प्रज्वलन्भुवि ॥ १३

॥ २६ ॥

जानीहीति शेषः ॥ ७ ॥ सप्तविंशोऽध्यायः ॥ २७ ॥

तुण्डेन शाखां गृहीत्वा कश्यपसमीपं गते गरुडे शाखाया  
 अधोभागलम्बिनामृषीणां कश्यपप्रार्थनया शाखाविसर्जनेन  
 हिमवत्तिरिगमनमादिपर्वोक्तमन्त्रानुसंधेयम् ॥ ३६ ॥ षड्विंशो-



नवनीतं पयो वाऽपि पावके त्वं समादधेः । ततो गच्छ यथाकामं न त्वा घक्ष्यति पावकः ॥ १४

॥ इति श्रीमन्महाभारते अनुशासनपर्वणि दानधर्मपर्वणि सप्तविंशोऽध्यायः ॥ २७ ॥

### अष्टाविंशोऽध्यायः ॥ २८ ॥

गरुडेन नवनीतप्रक्षेपेण मन्दीभूताभ्युल्लङ्घनपूर्वकममृततरक्षिणां पक्षग्रहारेण निराकरणम् ॥ १ ॥ तथाऽमृतमाहृत्य वियति समुत्पत्तनम् ॥ २ ॥ तथा स्वस्योपरि इन्द्रेण वज्रे विसृष्टे तत्सन्माननायैकतनूरुहविसंजनम् ॥ ३ ॥

‘भीष्म उवाच ।

पितामहवचः श्रुत्वा गरुडः पततांवरः ।  
जगाम गोकुलं किञ्चिन्नवनीतजिहीर्षया ॥ १  
नवनीतं तथाऽपश्यन्मथितं कलशे स्थितम् ।  
तदादाय ततोऽगच्छद्यतस्तद्रक्ष्यतेऽमृतम् ॥ २  
स तत्र गत्वा पतगस्तिर्यक्तोयं महांबलः ।  
हुताशनमपक्रम्य नवनीतमपातयत् ॥ ३  
सो चिष्मान्मन्दवेगोऽभूत्सर्पिषा तेन तर्पितः ।  
धूमकेतुर्न जज्वाल धूममेव ससर्ज ह ॥ ४  
तमतीत्याशु गरुडो हृष्टात्मा जातवेदसम् ।  
रक्षांसि समतिक्रामत्पक्षवातेन पातयन् ॥ ५  
ते पतन्ति शिरोभिश्च जानुभिश्चरणैस्तथा ।  
उत्सृज्य शस्त्रावरणं पक्षिपक्षसमाहताः ॥ ६  
उत्प्लुत्य चावृतान्नागान्हत्वा चक्रं व्यतीत्य च ।  
अरान्तरेण शिरसा भित्त्वा जालं समाद्रवत् ॥ ७  
स भित्त्वा शिरसा जालं वज्रवेगसमो बली ।  
उज्जहार ततः शीघ्रममृतं भुजगाशनः ॥ ८  
तदादायाद्रवच्छीघ्रं गरुडः श्वसनो यथा ।  
अथ सन्नाहमकरोद्वृत्रहा विबुधैः सह ॥ ९  
ततो मातलिसंयुक्तं हरिभिः स्वर्णमालिभिः ।  
आरूरोह रथं शीघ्रं सूर्याग्निसमतेजसम् ॥ १०  
सोऽभ्यद्रवत्पक्षिराजं वृत्रहा पाकशासनः ।  
उद्यम्य निशितं वज्रं वज्रहस्तो महाबलः ॥ ११

तथैव गरुडो राजन्वज्रहस्तं समाद्रवत् ।  
ततो वै मातलिं ग्राह शीघ्रं बाहय वाजिनः ॥ १२  
अथ दिव्यं महाघोरं गरुडाय ससर्ज ह ।  
वज्रं सहस्रनयनस्तिग्मवेगपराक्रमः ॥ १३  
उत्तिसृक्षन्तमाज्ञाय वज्रं वै त्रिदशेश्वरम् ।  
तूर्णं वेगपरो भूत्वा जगाम पततांवरः ॥ १४  
पितामहनिसर्गेण ज्ञात्वा लब्धवरः खगः ।  
आयुधानां वरं वज्रमथ शक्रमुवाच ह ॥ १५  
वृत्रहन्नेष वज्रस्ते वरो लब्धः पितामहात् ।  
अतः संमानमाकाङ्क्षन्मुञ्चाम्येकं तनूरुहम् ॥ १६  
एतेनायुधराजेन यदि शक्तोसि वृत्रहन् ।  
हन्यास्त्वं परया शक्त्या गच्छाम्यहमनामयः ॥ १७  
तत्तु तूर्णं तदा वज्रं स्वेन वेगेन भारत ।  
जघान परया शक्त्या न चैनमदहद्भुशम् ॥ १८  
ततो देवर्षयो राजन्गच्छन्तो वै विहायसा ।  
दृष्ट्वा वज्रं विषक्तं तं पक्षिपर्णेऽब्रुवन्वचः ॥ १९  
सुपर्णः पक्षिगरुडो यस्य पर्णे वरायुधम् ।  
विषक्तं देवराजस्य वृत्रहन्तुः सनातनम् ॥ २०  
एवं सुपर्णो विहगो वैनतेयः प्रतापवान् ।  
ऋषयस्तं विजानन्ति चाग्नेयं वैष्णवं पुनः ॥ २१  
वेदाभिष्टुतमत्यर्थं स्वर्गमार्गफलप्रदम् ।  
तनुपर्णं सुपर्णस्य जगद्बुर्बर्हिणस्तथा ॥ २२  
मयूरा विसिताः सर्वे आद्रवन्ति स वज्रिणम् ॥ २३

॥ इति श्रीमन्महाभारते अनुशासनपर्वणि दानधर्मपर्वणि अष्टाविंशोऽध्यायः ॥ २८ ॥



## एकोनविंशोऽध्यायः ॥ २९ ॥

गरुडेन कद्रूपं प्रत्यस्तुतामयनकथनम् ॥ १ ॥ कद्रुः विनताया दास्यान्मोचनम् ॥ २ ॥ गरुडेन पुनरिन्द्रायामृतप्रत्यर्पणम् ॥ ३ ॥

भीष्म उवाच ।

ततो वज्रं सहस्राक्षो दृष्ट्वा सक्तं वरायुधम् ।  
ऋषींश्च दृष्ट्वा सहसा सुपर्णमिदमब्रवीत् ॥ १  
न ते सुपर्ण पश्यामि प्रभावं तेन योधये ।  
इत्युक्ते न मया रक्षा शक्या कर्तुमतोऽन्यथा ।  
इदं वज्रं मया सार्धं निवृत्तं हि यथागतम् ॥ २

ततः सहस्रनयने निवृत्ते गरुडस्तथा ।  
कद्रूमभ्यगमत्तूर्णममृतं गृह्य भारत ॥ ३  
गरुड उवाच ।

तदाहृतं मया शीघ्रममृतं जननीकृते ।  
अदासी सा भवत्वद्य विनता धर्मचारिणी ॥ ४  
कद्रू उवाच ।

स्वागतं स्वाहृतं चेदममृतं विनतात्मज ।  
अदासी जननी तेऽद्य पुत्र कामवशा शुभा ।  
एवमुक्ते तदा सा च संप्राप्ता विनता गृहम् ॥ ५  
उपनीय यथान्यायं विहगो बलिनांवरः ।  
स्मृत्वा निकृत्या विजयं मातुः संप्रतिपद्य च ॥ ६

वधं च भुजगेन्द्राणां ये वालास्तस्य वाजिनः ।  
वभूवुरसितप्रख्या निकृत्या वै जितं त्वया ॥ ७  
तामुवाच ततो न्याय्यं विहगो बलिनांवरः ।  
उज्जहारामृतं तूर्णमुत्पपात च रंहसा ॥ ८

तद्वहीत्वाऽमृतं तूर्णं प्रयान्तमपराजितम् ।  
कद्रूर्भुजङ्गजननी सुपर्णमिदमब्रवीत् ॥ ९

किमर्थं वैनतेय त्वमाहृत्यामृतमुत्तमम् ।  
पुनर्हरसि दुर्बुद्धे मा जातु वृजिनं कृथाः ॥ १०  
सुपर्ण उवाच ।

अमृताहरणं मेऽद्य यत्कृतं जननीकृते ।  
भवत्या वचनादेतदाहरामृतमित्युत ॥ ११  
आहृतं तदिदं शीघ्रं मुक्ता च जननी मम ।  
हराम्येष पुनस्तत्र यत एतन्मयाऽऽहृतम् ॥ १२  
यदि मां भवती ब्रूयादमृतं मे च दीयताम् ।  
तथा कुर्यां न वा कुर्यां न हि त्वममृतक्षमा ।  
मया धर्मेण सत्येन विनता च समुद्धृता ॥ १३  
भीष्म उवाच ।

ततो गत्वाऽथ गरुडः पुरन्दरमुवाच ह ।  
इदं मया वृत्रहन्तर्हृतं तेऽमृतमुत्तमम् ।  
मात्रर्थे हि तथैवेदं गृहाणामृतमाहृतम् ॥ १४  
माता च मम देवेश दासीत्वमुपजग्मुषी ।  
भुजङ्गमानां मातुर्वै सा मुक्ताऽमृतदर्शनात् ॥ १५

एतच्छ्रुत्वा सहस्राक्षः सुपर्णमनुमन्यते ।  
उवाच च मुदा युक्तो दिष्ट्यादिष्ट्येति वासवः ॥ १६  
ऋषयो ये सहस्राक्षमुपासन्ति सुरैः सह ।  
ते सर्वे च मुदा युक्ता विश्वेदेवास्तथैव च ॥ १७  
ततस्तमृषयः सर्वे देवाश्च भरतर्षभ ।

ऊचुः पुरन्दरं हृष्टा गरुडो लभतां वरम् ॥ १८  
ततः शचीपतिर्वाक्यमुवाच ग्रहसन्निव ।  
जनिष्यति हृषीकेशः स्वयमेवैष पक्षिराट् ॥ १९  
केशवः पुण्डरीकाक्षः शूरपुत्रस्य वेश्मनि ।  
स्वयं धर्मस्य रक्षार्थं विभज्य भुजगाशनः ॥ २०

एष ते पाण्डवश्रेष्ठ गरुडोऽथ पतत्रिराट् ।  
सुपर्णो वैनतेयश्च कीर्तितो भद्रमस्तु ते ॥ २१  
तदेतन्नरतश्रेष्ठ मयाऽऽख्यानं प्रकीर्तितम् ।  
सुपर्णस्य महाबाहो किं भूयः कथयामि ते ॥ २२

॥ इति श्रीमन्महाभारते अनुशासनपर्वणि दानधर्मपर्वणि एकोनविंशोऽध्यायः ॥ २९ ॥

जितं त्वयेति तां कद्रूमुवाचेत्युत्तरेण संबन्धः ॥ ७ ॥ एकोनविंशोऽध्यायः ॥ २९ ॥



## त्रिंशोऽध्यायः ॥ ३० ॥

भीष्मेण युधिष्ठिरं प्रति ब्राह्मणाय प्रतिश्रुतार्थाप्रदानस्यानर्थहेतुतायां दृष्टान्ततया सृगालवानरसंवादानुवादः ॥ १ ॥

युधिष्ठिर उवाच ।

ब्राह्मणानां तु ये लोके प्रतिश्रुत्य पितामह ।

न प्रयच्छन्ति लोभात्ते के भवन्ति महामते ॥ १

एतन्मे तत्त्वतो ब्रूहि धर्मे धर्मभृतांवर ।

प्रतिश्रुत्य दुरात्मानो न प्रयच्छन्ति ये नराः ॥ २

भीष्म उवाच ।

यो न दद्यात्प्रतिश्रुत्य स्वल्पं वा यदि वा बहु ।

आशास्तस्य हताः सर्वाः क्लीबस्येव प्रजाफलम् ॥ ३

यां रात्रिं जायते पापो यां च रात्रिं विनश्यति ।

एतस्मिन्नन्तरे यद्यत्सुकृतं तस्य भरत ॥ ४

यच्च तस्य हुतं किञ्चिद्दत्तं वा भरतर्षभ ।

तपस्तप्तमथो वाऽपि सर्वं तस्योपहन्यते ॥ ५

अथैतद्वचनं ग्राहुर्धर्मशास्त्रविदो जनाः ।

निशाम्य भरतश्रेष्ठ बुद्ध्या परमयुक्तया ॥ ६

अपि चोदाहरन्तीमं धर्मशास्त्रविदो जनाः ।

अश्वानां श्यामकर्णानां सहस्रेण स मुच्यते ॥ ७

अत्रैवोदाहरन्तीममितिहासं पुरातनम् ।

सृगालस्य च संवादं वानरस्य च भारत ॥ ८

तौ सखायौ पुरा ह्यास्तां मानुषत्वे परंतप ।

अन्यां योनिं समापन्नौ सृगालीं वानरीं तथा ।

संभाषणात्ततः सख्यं तत्रतत्र परस्परम् ॥ ९

ततः परासन्खादन्तं सृगालं वानरोऽब्रवीत् ।

श्मशानमध्ये संप्रेक्ष्य पूर्वजातिमनुसरन् ॥ १०

किं त्वया पापकं पूर्वं कृतं कर्म सुदारुणम् ।

यस्त्वं श्मशाने मृतकान्पूतिकानत्सि कुत्सितान् ॥

एवमुक्तः प्रत्युवाच सृगालो वानरं तदा ।

ब्राह्मणस्य प्रतिश्रुत्य न मया तदुपाहृतम् ॥ १२

तत्कृते पापिकां योनिमापन्नोऽसि पुंवंगम ।

तस्मादेवंविधं भक्ष्यं भक्षयामि बुभुक्षितः ॥ १३

भीष्म उवाच ।

सृगालो वानरं ग्राह पुनरेव नरोत्तम ।

किं त्वया पातकं कर्म कृतं येनासि वानरः ॥ १४

वानर उवाच ।

स चाप्याह फलाहारो ब्राह्मणानां पुंवंगमः ।

तस्मान्न ब्राह्मणस्यं तु हर्तव्यं विदुषा सदा ।

सीमाविवादे मोक्तव्यं दातव्यं च प्रतिश्रुतम् ॥ १५

भीष्म उवाच ।

इत्येतद्ब्रुवतो राजन्ब्राह्मणस्य मया श्रुतम् ।

कथां कथयतः पुण्यां धर्मज्ञस्य पुरातनीम् ॥ १६

श्रुतं चापि मया भूयः कृष्णस्यापि विशांपते ।

कथां कथयतः पूर्वं ब्राह्मणं प्रति पाण्डव ॥ १७

न हर्तव्यं विप्रधनं क्षन्तव्यं तेषु नित्यशः ।

बालाश्च नावमन्तव्या दरिद्राः कृपणा अपि ॥ १८

एवमेव च मां नित्यं ब्राह्मणाः संदिशन्ति वै ।

प्रतिश्रुतं भवेद्देयं नाशा कार्या द्विजोत्तमे ॥ १९

ब्राह्मणो ह्याशया पूर्वं कृतया पृथिवीपते ।

सुसमिद्धो यथा दीप्तः पावकस्तद्विधः स्मृतः ॥ २०

यं निरीक्षेत संकुद्ध आशया पूर्वजातया ।

प्रदहेच्च हितं राजन्कक्षमक्षय्यशुग्यथा ॥ २१

स एव हि यदा तुष्टो वचसा प्रतिनन्दति ।

भवत्यगदसंकाशो विषये तस्य भारत ॥ २२

पुत्रान्पौत्रान्पशून्धैव बान्धवान्सचिवांस्तथा ।

पुरं जनपदं चैव शान्तिरिष्टेन पोषयेत् ॥ २३

एतद्धि परमं तेजो ब्राह्मणस्येह दृश्यते ।

सहस्रकिरणस्येव सवितुर्धरणीतले ॥ २४

निशाम्य विचार्य ॥ ६ ॥ ततः पुरा सखायं तं सृगाल-  
मिति थ. ध. पाठः ॥ १० ॥ ब्रुवतोऽध्यापकस्य कथां कथ-  
यतो मुखात् श्रुतम् ॥ १६ ॥ कृष्णस्य व्यासस्य । नृगकथां  
कथयतो वासुदेवस्य वा मुखात् ॥ १७ ॥ आशा वन्ध्याशा

॥ १९ ॥ अक्षय्यं पित्र्यमुद्दिष्टं दानं भुङ्क्ते इत्यक्षय्यशुगमिः  
॥ २१ ॥ अगदसंकाशः चिकित्सकतुल्यः ॥ २२ ॥ शान्ति-  
रिष्टेन शान्त्याहितेन क्षेमेण ॥ २३ ॥ त्रिंशोऽध्यायः ॥ ३० ॥



तस्मादातव्यमेवेह प्रतिश्रुत्य युधिष्ठिर ।  
यदीच्छेच्छोभनां जातिं प्राप्तुं भरतसत्तम ॥ २५  
ब्राह्मणस्य हि दत्तेन ध्रुवं स्वर्गो ह्यनुत्तमः ।  
शक्यः प्राप्तुं विशेषेण दानं हि महती क्रिया ॥ २६

इतो दत्तेन जीवन्ति देवताः पितरस्तथा ।  
तस्मादानानि देयानि ब्राह्मणेभ्यो विजानता ॥ २७  
महद्भि भरतश्रेष्ठ ब्राह्मणस्तीर्थमुच्यते ।  
वेलायां न तु कस्यां चिद्दृच्छेद्विप्रो ह्यपूजितः ॥ २८

॥ इति श्रीमन्महाभारते अनुशासनपर्वणि दानधर्मपर्वणि त्रिंशोऽध्यायः ॥ ३० ॥

### एकत्रिंशोऽध्यायः ॥ ३१ ॥

भीष्मेण युधिष्ठिरं प्रति शूद्रोपदेशस्यानर्थहेतुतायां दृष्टान्ततया मुनिशूद्रयोः कथाकथनम् ॥ १ ॥

युधिष्ठिर उवाच ।

मित्रसौहार्दयोगेन उपदेशं करोति यः ।  
जात्याऽधरस्य राजर्षे दोषस्तस्य भवेन्न वा । १  
एतदिच्छामि तत्त्वेन व्याख्यातुं वै पितामह ।  
सूक्ष्मा गतिर्हि धर्मस्य यत्र मुह्यन्ति मानवाः ॥ २  
भीष्म उवाच ।

अत्र ते वर्तयिष्यामि शृणु राजन्यथाक्रमम् ।  
'मदुक्तं वचनं राजन्यथान्यायं यथागमम् ।'  
ऋषीणां वदतां पूर्वं श्रुतमासीद्यथा पुरा ॥ ३  
उपदेशो न कर्तव्यो जातिहीनस्य कस्य चित् ।  
उपदेशे महान्दोष उपाध्यायस्य भाष्यते ॥ ४  
'नाध्यापयेच्छूद्रमिह तथा नैव च याजयेत् ।'  
निदर्शनमिदं राजञ्छृणु मे भरतर्षभ ॥ ५  
दुरुक्तवचने राजन्यथापूर्वं युधिष्ठिर ।

ब्रह्माश्रमपदे वृत्तं पार्श्वे हिमवतः शुभे ॥ ६  
तत्राश्रमपदं पुण्यं नानादृक्शृङ्गणायुतम् ।  
नानागुल्मलताकीर्णं मृगद्विजनिषेवितम् ।  
सिद्धचारणसंगुष्ठं रम्यं पुष्पितकाननम् ॥ ७  
व्रतिभिर्बहुभिः कीर्णं तापसैरुपशोभितम् ।  
ब्राह्मणैश्च महाभागैः सूर्यज्वलनसन्निभैः ॥ ८  
नियमव्रतसंपन्नैः समाकीर्णं तपस्विभिः ।  
दीक्षितैर्भरतश्रेष्ठ यथाहारैः कृतात्मभिः ॥ ९

मित्रमुपकारमपेक्ष्योपकर्ता । शूद्रमुपकारमनपेक्ष्योपकर्ता ।  
लोभात् कृपया वेत्यर्थः ॥ १ ॥ उपाध्यायस्योपदेशकर्तुः ॥ ४ ॥  
दुरुक्तं दुःखस्थं नीचं प्रति उक्तं वचनम् ॥ ६ ॥ व्रतिभिर्ब्र-  
ह्मचारिभिः । तापसैर्वानप्रस्थैः ॥ ८ ॥ यतिभिः संन्यासिभिः  
॥ १० ॥ दयान्वितः सर्वभूताभयदानेन प्रव्रज्यां कृतवानित्यर्थः

वेदाध्ययनघोषैश्च नादितं भरतर्षभ ।  
वालखिल्यैश्च बहुभिर्यतिभिश्च निषेवितम् ॥ १०  
तत्र कश्चित्समुत्साहं कृत्वा शूद्रो दयान्वितः ।  
आगतो ह्याश्रमपदं पूजितश्च तपस्विभिः ॥ ११  
तांस्तु दृष्ट्वा मुनिगणान्देवकल्पान्महौजसः ।  
विविधां बहतो दीक्षां संग्राह्यत भारत ॥ १२  
अथास्य बुद्धिरभवत्तापस्ये भरतर्षभ ।  
ततोऽब्रवीत्कुलपतिं पादौ संगृह्य भारत ॥ १३  
भवत्प्रसादादिच्छामि धर्मं चर्तुं द्विजर्षभ ।  
तस्मादभिगतं त्वं मां प्रव्राजयितुमर्हसि ॥ १४  
वर्णावरोऽहं भगवञ्शूद्रो जात्याऽस्मि सत्तम ।  
शुश्रूषां कर्तुमिच्छामि प्रपन्नाय प्रसीद मे ॥ १५  
कुलपतिरुवाच ।

न शक्यमिह शूद्रेण लिङ्गमाश्रित्य वर्तितुम् ।  
आस्यतां यदि ते बुद्धिः शुश्रूषानिरतो भव ॥ १६  
शुश्रूषया पराल्लोकानवाप्स्यसि न संशयः ॥ १७  
भीष्म उवाच ।

एवमुक्तस्तु मुनिना स शूद्रोऽचिन्तयन्नृप ।  
कथमत्र मया कार्यं श्रद्धा धर्मपरा च मे ॥ १८  
विज्ञातमेवं भवतु करिष्ये प्रियमात्मनः ।  
गत्वाऽऽश्रमपदादूरमुदजं कृतवांस्तु सः ॥ १९

॥ ११ ॥ दीक्षां नियमम् ॥ १२ ॥ तापस्ये तपस्वित्वे ॥ १३ ॥  
प्रव्राजयितुं विधिवत् सोचितं कर्म त्याजयितुम् ॥ १४ ॥  
लिङ्गं संन्यासिचिह्नम् ॥ १६ ॥ आत्मनः प्रियं विक्षेपकस्य शूद्र-  
पाक्ष्यस्य स्वधर्मस्य त्यागम् । लिङ्गधारणानधिकारेऽपि त्याग-  
मात्रे सर्वस्याधिकारात् । उदजं पर्णशालाम् ॥ १९ ॥



तत्र वेदीं च भूमिं च देवतायतनानि च ।  
 निवेश्य भरतश्रेष्ठ नियमस्थोऽभवन्मुनिः ॥ २०  
 अभिषेकांश्च नियमान्देवतायतनेषु च ।  
 बलिं च कृत्वा हुत्वा च देवतां चाप्यपूजयत् ॥ २१  
 संकल्पनियमोपेतः फलाहारो जितेन्द्रियः ।  
 नित्यं सन्निहिताभिस्तु ओषधीभिः फलैस्तथा ॥ २२  
 अतिथीन्पूजयामास यथावत्समुपागतान् ।  
 एवं हि सुमहान्कालो व्यत्यक्रामत तस्य वै ॥ २३  
 अथास्य मुनिरागच्छत्संगत्या वै तमाश्रमम् ।  
 संपूज्य स्वागतेनर्षिं विधिवत्समतोषयत् ॥ २४  
 अनुकूलाः कथाः कृत्वा यथागतमपृच्छत ।  
 ऋषिः परमतेजस्वी धर्मात्मा संशितव्रतः ॥ २५  
 एवं सुबहुशस्तस्य शूद्रस्य भरतर्षभ ।  
 सोऽगच्छदाश्रममृषिः शूद्रं द्रष्टुं नरर्षभ ॥ २६  
 अथ तं तापसं शूद्रः सोऽब्रवीद्भरतर्षभ ।  
 पितृकार्यं करिष्यामि तत्र मेऽनुग्रहं कुरु ॥ २७  
 बाढमित्येव तं विप्र उवाच भरतर्षभ ।  
 शुचिर्भूत्वा स शूद्रस्तु तस्यर्षेः पाद्यमानयत् ॥ २८  
 अथ दर्भांश्च वन्यांश्च ओषधीर्भरतर्षभ ।  
 पवित्रमासनं चैव वृसीं च समुपानयत् ॥ २९  
 अथ दक्षिणमावृत्य वृसीं चरमशैर्षिकीम् ।  
 कृतामन्यायतो दृष्ट्वा तं शूद्रमृषिरब्रवीत् ॥ ३०  
 कुरुष्वैतां पूर्वशीर्षां भवांश्चोदञ्जुखः शुचिः ।  
 स च तत्कृतवाञ्छशूद्रः सर्वं यदृषिरब्रवीत् ॥ ३१  
 यथोपदिष्टं मेधावी दर्भांर्घादि यथातथम् ।  
 हव्यकव्यविधिं कृत्स्नमुक्तं तेन तपस्विना ॥ ३२  
 ऋषिणा पितृकार्येषु सदा धर्मपथे स्थितः ।  
 पितृकार्ये कृते चापि विसृष्टः स जगाम ह ॥ ३३  
 अथ दीर्घस्य कालस्य स तप्यञ्छूद्रतापसः ।  
 वेने पञ्चत्वमगमत्सुकृतेन च तेन वै ।  
 अजायत महाराज वंशे स च महाद्युतिः ॥ ३४  
 तथैव स ऋषिस्तात कालधर्ममवाप ह ।

वेदीं पूजार्थम् । भूमिं शयनार्थम् ॥ २० ॥ अभिषेकान्  
 त्रिसंख्यं स्नानानि ॥ २१ ॥ संकल्पस्य नियमो निग्रहः ।  
 चित्तवृत्तिनिरोध इति यावत् । तेन उपेतः ॥ २२ ॥ वृसीं

पुरोहितकुले विप्रः स ज्ञातोऽस्य वशानुगः ॥ ३५  
 एवं तौ तत्र संभूतावुभौ शूद्रमुनी तदा ।  
 क्रमेण वर्धितौ चापि विद्यासु कुशलावुभौ ॥ ३६  
 अथर्ववेदे वेदे च बभूवर्षिः सुनिष्ठितः ।  
 कल्पप्रयोगे चोत्पन्ने ज्योतिषे च परं गतः ।  
 साङ्ख्ये चैव परा प्रीतिस्तस्य चैवं व्यवर्धत ॥ ३७  
 पितर्युपरते चापि कृतशौचस्तु पार्थिवः ।  
 अभिषिक्तः प्रकृतिमी राजपुत्रः स पार्थिवः ॥ ३८  
 अभिषिक्तेन स ऋषिरभिषिक्तः पुरोहितः ॥ ३९  
 स तं पुरोधाय सुखमवसद्भरतर्षभ ।  
 राज्यं शशास धर्मेण प्रजाश्च परिपालयन् ॥ ४०  
 पुण्याहवाचने नित्यं धर्मकार्येषु चासकृत् ।  
 उत्सयन्ग्राहसच्चापि दृष्ट्वा राजा पुरोहितम् ।  
 एवं स बहुशो राजन्पुरोधसमुपाहसत् ॥ ४१  
 लक्षयित्वा पुरोधास्तु बहुशस्तं नराधिपम् ।  
 उत्सयन्तं च सततं दृष्ट्वा तं मन्युमानभूत् ॥ ४२  
 अथ शून्ये पुरोधास्तु सह राज्ञा समागतः ।  
 कथाभिरनुकूलाभी राजानं चाभ्यरोचयत् ॥ ४३  
 ततोऽब्रवीन्नरेन्द्रं स पुरोधा भरतर्षभ ।  
 वरमिच्छाम्यहं त्वेकं त्वया दत्तं महाद्युते ॥ ४४  
 राजोवाच ।  
 वराणां ते शतं दद्यां किं वतैकं द्विजोत्तम ।  
 स्नेहाच्च बहुमानाच्च नास्त्यदेयं हि मे तव ॥ ४५  
 पुरोहित उवाच ।  
 एकं वै वरमिच्छामि यदि तुष्टोसि पार्थिव ।  
 प्रतिजानीहि तावत्त्वं सत्यं यद्वद नानृतम् ॥ ४६  
 भीष्म उवाच ।  
 बाढमित्येव तं राजा प्रत्युवाच युधिष्ठिर ।  
 यदि ज्ञास्यामि वक्ष्यामि अजानन्न तु संवदे ॥ ४७  
 पुरोहित उवाच ।  
 पुण्याहवाचने नित्यं धर्मकृत्येषु चासकृत् ।  
 शान्तिहोमेषु च सदा किं त्वं हससि वीक्ष्य मां ॥ ४८

चरमशैर्षिकीं आसनकूर्चं पश्चिमाग्रम् ॥ ३० ॥ वेदे  
 ऋग्वेदादित्रये । कल्पप्रयोगे सूत्रोक्त्यज्ञप्रयोगे ॥ ३७ ॥



सत्रीडं वै भवति हि मनो मे हसता त्वया ।  
 कामया शापितो राजन्नान्यथावक्तुमर्हसि ॥ ४९  
 भाव्यं हि कारणेनात्र न ते हास्यमकारणम् ।  
 कौतूहलं मे सुभृशं तत्त्वेन कथयस्व मे ॥ ५०  
 राजोवाच ।  
 एवमुक्ते त्वया विप्र यदवाच्यं भवेदपि ।  
 अवश्यमेव वक्तव्यं शृणुष्वैकमना द्विज ॥ ५१  
 पूर्वदेहे यथा वृत्तं तन्निबोध द्विजोत्तम ।  
 जातिं सराम्यहं ब्रह्मन्वधानेन मे शृणु ॥ ५२  
 शूद्रोऽहमभवं पूर्वं तपसे कृतनिश्चयः ।  
 ऋषिरग्रतपास्त्वं च तदाऽभूद्विजसत्तम ॥ ५३  
 प्रीयता हि तदा ब्रह्मन्ममानुग्रहबुद्धिना ।  
 पितृकार्ये त्वया पूर्वमुपदेशः कृतोऽनघ ॥ ५४  
 वृक्षां दर्भेषु हव्ये च कव्ये च मुनिसत्तम ।  
 एतेन कर्मदोषेण पुरोधास्त्वमजायथाः ॥ ५५  
 अहं राजा च विप्रेन्द्र पश्य कालस्य पर्ययम् ।  
 मत्कृतस्योपदेशस्य त्वयाऽवाप्तमिदं फलम् ॥ ५६  
 एतस्मात्कारणाद्ब्रह्मन्ग्रहसे त्वां द्विजोत्तम ।  
 न त्वां परिभवन्ब्रह्मन्ग्रहसामि गुरुर्भवान् ॥ ५७  
 विपर्ययेण मे मन्युस्तेन संतप्यते मनः ।  
 जातिं सराम्यहं तुभ्यमतस्त्वां ग्रहसामि वै ॥ ५८  
 एवं तवोग्रं हि तप उपदेशेन नाशितम् ।  
 पुरोहितत्वमुत्सृज्य यतस्व त्वं पुनर्भवे ॥ ५९  
 इतस्त्वमधमामन्यां मा योनिं प्राप्स्यसे द्विज ।  
 गृह्यतां द्रविणं विप्र पूतात्मा भव सत्तम ॥ ६०  
 भीष्म उवाच ।  
 ततो विसृष्टो राज्ञा तु विप्रो दानान्यनेकशः ।  
 ब्राह्मणेभ्यो ददौ वित्तं भूमिं ग्रामांश्च सर्वशः ॥ ६१

कृच्छ्राणि चीर्त्वा च ततो यथोक्तानि द्विजोत्तमैः ।  
 तीर्थानि चापि गत्वा वै दानानि विविधानि च ६२  
 दत्त्वा गाश्चैव विप्रेभ्यः पूतात्माऽभवदात्मवान् ।  
 तमेव चाश्रमं गत्वा चचार विपुलं तपः ॥ ६३  
 ततः सिद्धिं परां प्राप्तो ब्राह्मणो राजसत्तम ।  
 संमतश्चाभवत्तेषामाश्रमे तन्निवासिनाम् ॥ ६४  
 एवं प्राप्तो महत्कृच्छ्रमृषिः सन्नृपसत्तम ।  
 ब्राह्मणेन न वक्तव्यं तस्माद्द्वर्णावरे जने ॥ ६५  
 'वर्जयेदुपदेशं च सदैव ब्राह्मणो नृप ।  
 उपदेशं हि कुर्वाणो द्विजः कृच्छ्रमवाप्नुयात् ॥ ६६  
 नेषितव्यं सदा वाचा द्विजेन नृपसत्तम ।  
 न च प्रवक्तव्यमिह किञ्चिद्द्वर्णावरे नरे ॥ ६७  
 ब्राह्मणाः क्षत्रिया वैश्यास्त्रयो वर्णा द्विजातयः ।  
 एतेषु कथयत्राजन्ब्राह्मणो न प्रदुष्यति ॥ ६८  
 तस्मात्सद्भिर्न वक्तव्यं कस्यचित्किञ्चिदग्रतः ।  
 सूक्ष्मा गतिर्हि धर्मस्य दुर्ज्ञेया ह्यकृतात्मभिः ॥ ६९  
 तस्मान्मौनेन मुनयो दीक्षां कुर्वन्ति चाहताः ।  
 दुरुक्तस्य भयाद्राजन्नाभाषन्ते च किञ्चन ॥ ७०  
 धार्मिका गुणसंपन्नाः सत्यार्जवसमन्विताः ।  
 दुरुक्तवाचाभिहितैः प्राप्नुवन्तीह दुष्कृतम् ॥ ७१  
 उपदेशो न कर्तव्यो ह्यज्ञात्वा यस्यकस्य चित् ।  
 उपदेशाद्धि तत्पापं ब्राह्मणः समवाप्नुयात् ॥ ७२  
 विमृश्य तस्मात्प्राज्ञेन वक्तव्यं धर्ममिच्छता ।  
 सत्यानृतेन हि कृत उपदेशो हिनस्ति हि ॥ ७३  
 वक्तव्यमिह पृष्टेन विनिश्चयविपर्ययम् ।  
 स चोपदेशः कर्तव्यो येन धर्ममवाप्नुयात् ॥ ७४  
 एतत्ते सर्वमाख्यातमुपदेशकृते मया ।  
 महान्क्लेशो हि भवति तस्मान्नोपदिशेदिह ॥ ७५

॥ इति श्रीमन्महाभारते अनुशासनपर्वणि दानधर्मपर्वणि एकत्रिंशोऽध्यायः ॥ ३१ ॥

मत्कृतस्य मह्यं कृतस्य ॥ ५६ ॥ विपर्ययेण वैपरीत्येन मन्यु-  
 र्देन्यम् ॥ ५८ ॥ भवे भवविमित्तम् ॥ ५९ ॥

सत्यानृतेन वाणिज्येन धनलोभेनेत्यर्थः ॥ ७३ ॥ एकत्रिंशोऽ-  
 ध्यायः ॥ ३१ ॥



## द्वात्रिंशोऽध्यायः ॥ ३२ ॥

महालक्ष्म्या रुक्मिणीप्रति स्वावासस्थलनिर्देशः ॥ १ ॥

शुधिष्ठिर उवाच ।

कीदृशे पुरुषे तात स्त्रीषु वा भरतर्षभ ।

श्रीः पद्मा वसते नित्यं तन्मे ब्रूहि पितामह ॥ १

भीष्म उवाच ।

अत्र ते वर्णयिष्यामि यथावृत्तं यथाश्रुतम् ।

रुक्मिणी देवकीपुत्रसन्निधौ पर्यपृच्छत ॥ २

नारायणस्याङ्गतां ज्वलन्तीं

दृष्ट्वा श्रियं पद्मसमानवक्राम् ।

कौतूहलाद्विस्मितचारुनेत्रा

पमच्छ माता मकरध्वजस्य ॥ ३

कानीह भूतान्युपसेवसे त्वं

सन्तिष्ठसे कानि च सेवसे त्वम् ।

तानि त्रिलोकेश्वरभूतकान्ते

तत्त्वेन मे ब्रूहि महर्षिकन्ये ॥ ४

एवं तदा श्रीरभिभाष्यमाणा

देव्या समक्षं गरुडध्वजस्य ।

उवाच वाक्यं मधुराभिधानं

मनोहरं चन्द्रमुखी प्रसन्ना ॥ ५

श्रीरुवाच ।

वसामि नित्यं सुभगे प्रगल्भे

दक्षे नरे कर्मणि वर्तमाने ।

अक्रोधने देवपरे कृतज्ञे

जितेन्द्रिये नित्यमुदीर्णसत्त्वे ॥ ६

नाकर्मशीले पुरुषे वसामि

न नास्तिके सांकरिके कृतज्ञे ।

न भिन्नवृत्ते न नृशंसवृत्ते

न चाविनीते न गुरुष्वसूयके ॥ ७

ये चाल्पतेजोबलसत्त्वमानाः

क्लिश्यन्ति कुप्यन्ति च यत्रतत्र ।

न चैव तिष्ठामि तथाविधेषु

नरेषु संगुप्तमनोरथेषु ॥ ८

यथात्मनि प्रार्थयते न किञ्चि-

द्यश्च स्वभावोपहतान्तरात्मा ।

तेष्वल्पसंतोषपरेषु नित्यं

नरेषु नाहं निवसामि सम्यक् ॥ ९

वसामि धर्मशीलेषु धर्मज्ञेषु महात्मसु ।

वृद्धसेविषु दान्तेषु सत्त्वज्ञेषु महात्मसु ॥ १०

अवन्ध्यकालेषु सदा दानशौचरतेषु च ।

ब्रह्मचर्यतपोज्ञानगोद्विजातिप्रियेषु च ॥ ११

स्त्रीषु कान्तासु शान्तासु देवद्विजपरासु च ।

विशुद्धगृहभाण्डासु गोधान्याभिरतासु च ॥ १२

स्वधर्मशीलेषु च धर्मवित्सु

वृद्धोपसेवानिरते च दान्ते ।

कृतात्मनि क्षान्तिपरे समर्थे

क्षान्तासु दान्तासु तथाऽबलासु ।

सत्यस्वभावार्जवसंयुतासु

वसामि देवद्विजपूजिकासु ॥ १३

प्रकीर्णभाण्डामनवेक्ष्यकारिणीं

सदा च भर्तुः प्रतिकूलवादिनीम् ।

परस्य वैश्वाभिरतामलज्जा-

मेवंविधां तां परिवर्जयामि ॥ १४

लोलामदक्षामवलेपिनीं च

व्यपेतशौचां कलहप्रियां च ।

निद्राभिभूतां सततं शयाना-

मेवंविधां स्त्रीं परिवर्जयामि ॥ १५

सत्यासु नित्यं प्रियदर्शनासु

सौभाग्ययुक्तासु गुणान्वितासु ।

पर्यपृच्छत श्रियमित्यपकृत्यते ॥ २ ॥ उपसेवसे गजतुर-  
गादिरूपेण । संतिष्ठसे शौर्यादिरूपेण पुरुषे वससि ॥ ४ ॥

देव्या रुक्मिण्या ॥ ५ ॥ प्रगल्भे वारिमनि । दक्षे अनलसे ।

अनु० ६

वसामि सत्त्वे इति ट. थ. ध. पाठः ॥ ६ ॥ तेजः शौर्यं । सत्त्वं  
बुद्धिः । यत्र तत्र विशिष्टपुरुषे । संगुप्तमनोरथेषु अन्यत व्या-  
न्यन्यदर्शयन्ति तादृशेषु ॥ ८ ॥



वसामि नारीषु पतिव्रतासु  
 कल्याणशीलासु विभूषितासु ॥ १६  
 यानेषु कन्यासु विभूषणेषु  
 यज्ञेषु मेघेषु च दृष्टिमत्सु ।  
 वसामि फुल्लासु च पद्मिनीषु  
 नक्षत्रवीथीषु च शारदीषु ॥ १७  
 गजेषु गोष्ठेषु तथाऽऽसनेषु  
 सरःसु फुल्लोत्पलपङ्कजेषु ।  
 नदीषु हंसस्वननादितासु  
 क्रौञ्चावपुष्टस्वरशोभितासु ॥ १८  
 विकीर्णकूलद्रुमराजितासु  
 तपस्विसिद्धद्विजसेवितासु ।  
 वसामि नित्यं सुबहूदकासु  
 सिंहैर्गजैश्चाकुलितोदकासु ॥ १९  
 मत्ते गजे गोवृषभे नरेन्द्रे  
 सिंहासने सत्पुरुषेषु नित्यम् ॥ २०

यस्मिञ्जनो हव्यभुजं जुहोति  
 गोब्राह्मणं चार्चति देवताश्च ।  
 काले च पुष्पैर्बलयः क्रियन्ते  
 तस्मिन्गृहे नित्यमुपैमि वासम् ॥ २१  
 स्वाध्यायनित्येषु सदा द्विजेषु  
 क्षत्रे च धर्माभिरते सदैव ।  
 वैश्ये च कृष्याभिरते वसामि  
 शूद्रे च शुश्रूषणनित्ययुक्ते ॥ २२  
 नारायणे त्वेकमना वसामि  
 सर्वेण भावेन शरीरभूता ।  
 तस्मिन्नि धर्मः सुमहान्निविष्टो  
 ब्रह्मण्यता चात्र तथा प्रियत्वम् ॥ २३  
 नाहं शरीरेण वसामि देवि  
 नैवं मया शक्यमिहाभिधातुम् ।  
 भावेन यस्मिन्निवसामि पुंसि  
 स वर्धते धर्मयशोर्थकामैः ॥ २४

॥ इति श्रीमन्महामारते अनुशासनपर्वणि दानधर्मपर्वणि द्वात्रिंशोऽध्यायः ॥ ३२ ॥

### त्रयस्त्रिंशोऽध्यायः ॥ ३३ ॥

भीष्मेण युधिष्ठिरं प्रति कृतमस्य प्रायश्चित्तविषये दृष्टान्ततया वत्सनाभमुनिचरित्रकथनम् ॥ १ ॥

‘युधिष्ठिर उवाच ।  
 प्रायश्चित्तं कृतमनानां प्रतिब्रूहि पितामह ।  
 मादः पितृगुरुंश्चैव येऽवमन्यन्ति मोहिताः ॥ १  
 ये चाप्यन्ये परे तात कृतघ्ना निरपत्रपाः ।  
 तेषां गतिं महाबाहो श्रोतुमिच्छामि तत्त्वतः ॥ २  
 भीष्म उवाच ।  
 कृतघ्नानां गतिस्तात नरके शाश्वतीः समाः ।  
 मातापितृगुरुणां च ये न तिष्ठन्ति शासने ।  
 क्रिमिकीटपिपीलेषु जायन्ते स्थावरेषु च ॥ ३  
 दुर्लभो हि पुनस्तेषां मानुष्ये पुनरुद्भवः ।  
 अत्राप्युदाहरन्तीममितिहासं पुरातनम् ॥ ४

भावेन आदरेण शरीरभूता शरीरवती ॥ २३ ॥ नारायणाद-  
 न्यत्र धर्मादिदृष्टिरूपेणैव वसामि न शरीरेणेत्यर्थः ॥ २४ ॥

वत्सनाभो महाप्राज्ञो महर्षिः संशितव्रतः ।  
 वल्मीकभूतो ब्रह्मर्षिस्तप्यते सुमहत्तपः ॥ ५  
 तस्मिंश्च तप्यति तपो वासवो भरतर्षभ ।  
 ववर्ष सुमहद्वर्षं सविद्युस्तनयिबुमान् ॥ ६  
 तत्र सप्ताहवर्षं तु मुमुचे पाकशासनः ।  
 निमीलिताक्षस्तद्वर्षं प्रत्यगृह्यत वै द्विजः ॥ ७  
 तस्मिन्पतति वर्षे तु शीतवातसमन्विते ।  
 विशीर्णध्वस्तशिखरो वल्मीकोऽशनिताडितः ॥ ८  
 ताड्यमाने ततस्तस्मिन्वत्सनाभे महात्मनि ।  
 कारुण्यात्तस्य धर्मः स्वमानृशंस्यमथाकरोत् ॥ ९  
 चिन्तयानस्य ब्रह्मर्षिं तपन्तमतिधार्मिकम् ।

द्वात्रिंशोऽध्यायः ॥ ३२ ॥

\* अयमध्यायः दाक्षिणात्यक्रोशेष्वेव दृश्यन्ते ।



अनुरूपा मतिः क्षिप्रमुपजाता स्वभावजा ॥ १०  
 स्वं रूपं माहिषं कृत्वा सुमहान्तं मनोहरम् ।  
 रक्षार्थं वत्सनाभस्य चतुष्पादुपरिस्थितः ॥ ११  
 यदा त्वपगतं वर्षं दृष्टिवातसमन्वितम् ।  
 ततो महिषरूपेण धर्मो धर्मभृतांवर ।  
 शनैर्वल्मीकमुत्सृज्य प्राद्वज्ररतर्षभ ॥ १२  
 स्थितेऽस्मिन्वृष्टिसंपाते वीक्षते स्म महातपाः ।  
 दिशश्च विपुलास्तत्र गिरीणां शिखराणि च ॥ १३  
 दृष्ट्वा च पृथिवीं सर्वां सलिलेन परिप्लुताम् ।  
 जलाशयान्स तान्दृष्ट्वा विप्रः प्रमुदितोऽभवत् ॥ १४  
 अचिन्तयद्विस्मितश्च वर्षात्केनाभिरक्षितः ।  
 ततोऽपश्यत्स महिषमवस्थितमदूरतः ॥ १५  
 तिर्यग्योनावपि कथं दृश्यते धर्मवत्सलः ॥ १६  
 अतो नु भद्रमहिषः शिलापट्टमवस्थितः ।  
 पीवरश्चैव बल्यश्च बहुमांसो भवेदयम् ॥ १७  
 तस्य बुद्धिरियं जाता धर्मसंसक्तजा मुनेः ।  
 कृतघ्ना नरकं यान्ति ये च विश्वस्तघातिनः ॥ १८

निष्कृतिं नैव पश्यामि कृतघ्नानां कथंचन ।  
 ऋते प्राणपरित्यागाद्धर्मज्ञानां वचो यथा ॥ १९  
 अकृत्वा भरणं पित्रोरदत्त्वा गुरुदक्षिणाम् ।  
 कृतघ्नतां च संप्राप्य मरणान्ता च निष्कृतिः ॥ २०  
 आकाङ्क्षायामुपेक्षायां चोपपातकमुत्तमम् ।  
 तस्मात्प्राणान्परित्यक्ष्ये प्रायश्चित्तार्थमित्युत ॥ २१  
 स मेरुशिखरं गत्वा निस्सङ्गेनान्तरात्मना ।  
 प्रायश्चित्तं कर्तुकामः शरीरं त्यक्तुमुद्यतः ।  
 निगृहीतश्च धर्मात्मा हस्ते धर्मेण धर्मवित् ॥ २२  
 धर्म उवाच ।  
 वत्सनाभ महाप्राज्ञ बहुवर्षशतायुष ।  
 परितुष्टोऽसि त्यागेन निस्सङ्गेन तथाऽऽत्मनः ॥ २३  
 एवं धर्मभृतः सर्वे विमृशन्ति कृताकृतम् ।  
 न कश्चिद्वत्सनाभस्य यस्य नोपहतं मनः ॥ २४  
 यश्चानवद्यश्चरति शक्तो धर्मं च सर्वशः ।  
 निवर्तस्व महाप्राज्ञ पूतात्मा ह्यसि शाश्वतः ॥ २५

॥ इति श्रीमन्महाभारते अनुशासनपर्वणि दानधर्मपर्वणि त्रयस्त्रिंशोऽध्यायः ॥ ३३ ॥

### चतुस्त्रिंशोऽध्यायः ॥ ३४ ॥

भीष्मेण युधिष्ठिरं प्रति स्त्रीपुंसयोः समायोगे स्त्रियाएव सुखाधिक्ये सवादृतया भङ्गास्वनोपाख्यानकथनम् ॥ १ ॥

युधिष्ठिर उवाच ।  
 स्त्रीपुंसयोः संग्रयोगे स्पर्शः कस्याधिको भवेत् ।  
 एतस्मिन्संशये राजन्यथावद्वक्तुमर्हसि ॥ १  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 भङ्गास्वनेन शक्रस्य यथा वैरमभूत्पुरा ॥ २  
 पुरा भङ्गास्वनो नाम राजर्षिरतिधार्मिकः ।  
 अपुत्रः पुरुषव्याघ्र पुत्रार्थं यज्ञमाहरत् ॥ ३  
 अग्निष्टुतं स राजर्षिरिन्द्रद्विष्टं महाबलः ।  
 प्रायश्चित्तेषु मर्त्यानां पुत्रकामेषु चेष्ट्यते ॥ ४

इन्द्रो ज्ञात्वा तु तं यज्ञं महाभागः सुरेश्वरः ।  
 अन्तरं तस्य राजर्षेरन्विच्छन्नियतात्मनः ।  
 न चैवास्यान्तरं राजन्स ददर्श महात्मनः ॥ ५  
 कस्य चित्तवथ कालस्य मृगर्यां गतवान्नृपः ।  
 इदमन्तरमित्येव शक्रो नृपममोहयत् ॥ ६  
 एकाश्चेन च राजर्षिर्भ्रान्त इन्द्रेण मोहितः ।  
 न दिशोऽविन्दत नृपः क्षुत्पिपासादितस्तदा ॥ ७  
 इतश्चेतश्च धावनैव श्रमतृष्णादितो नृप ।  
 सरोऽपश्यत्सुरुचिरं पूर्णं परमवारिणा ॥ ८  
 सोऽवगाह्य सरस्तात पाययामास वाजिनम् ॥ ९

बल्यः बलिकर्मर्हः । पीवरश्चैव बध्यश्चेति पाठान्तरम् ॥ १७ ॥ त्रयस्त्रिंशोऽध्यायः ॥ ३३ ॥  
 स्पर्शः वैषयिकं सुखम् ॥ १ ॥ तत्र ह्यग्निरेव स्तूयते ।

सच पुत्रप्रदः ऋतुः सचेन्द्रद्विष्टस्तत्रेन्द्रस्य प्राधान्याभावात् ॥ ४ ॥ यज्ञं कृतमिति शेषः ॥ ५ ॥



अथ पीतोदकं सोऽश्वं दृष्ट्वा नृपोत्तमः ।  
 अवगाह्य ततः स्नातस्तत्र स्त्रीत्वमवाप्तवान् ॥ १०  
 आत्मानं स्त्रीकृतं दृष्ट्वा व्रीडितो नृपसत्तमः ।  
 चिन्तानुगतसर्वात्मा व्याकुलेन्द्रियचेतनः ॥ ११  
 आरोहिष्ये कथं त्वश्वं कथं यास्यामि वै पुरम् ।  
 इष्टेनाभिष्टुता चापि पुत्राणां शतमौरसम् ॥ १२  
 जातं महाबलानां मे तान्प्रवक्ष्यामि किंन्वहम् ।  
 दारेषु चात्मकीयेषु पौरजानपदेषु च ॥ १३  
 मृदुत्वं च तनुत्वं च पराधीनत्वमेव च ।  
 'हासभावादि लावण्यं स्त्रीगुणाद्वा कुतूहलम् ।'  
 स्त्रीगुणा ऋषिभिः प्रोक्ता धर्मतत्त्वार्थदर्शिभिः ॥ १४  
 व्यायामः कर्कशत्वं च वीर्यं च पुरुषे गुणाः ॥ १५  
 पौरुषं विप्रनष्टं वै स्त्रीत्वं केनापि मेऽभवत् ।  
 स्त्रीभावात्पुनरश्वं तं कथमारोडुमुत्सहे ॥ १६  
 महता त्वथ खेदेन आरुह्याश्वं नराधिपः ।  
 पुनरायात्पुरं तात स्त्रीभूतो नृपसत्तमः ॥ १७  
 पुत्रा दाराश्च भृत्याश्च पौरजानपदाश्च ते ।  
 किंन्विदं त्विति विज्ञाय विसयं परमं गताः ॥ १८  
 अथोवाच स राजर्षिः स्त्रीभूतो वदतांवरः ।  
 मृगयामसि निर्यातो बलैः परिवृतो दृढम् ।  
 उद्धान्तः प्राविशं घोरामटवीं दैवमोहितः ॥ १९  
 अटव्यां च सुघोरायां तृष्णार्तो नष्टचेतनः ।  
 सरः सुरचिरग्रन्थमपश्यं पक्षिभिर्वृतम् ॥ २०  
 तत्रावगाढः स्त्रीभूतो व्यक्तं दैवान्न संशयः ।  
 'अतस्त एव पुत्राणां दाराणां च धनस्य च ॥' २१  
 नामगोत्राणि चाभाष्य दाराणां मन्त्रिणां तथा ।  
 आह पुत्रांस्ततः सोऽथ स्त्रीभूतः पार्थिवोत्तमः ।  
 संप्रीत्या भुज्यतां राज्यं वनं यास्यामि पुत्रकाः २२  
 स पुत्राणां शतं राजा अभिषिच्य वनं गतः ।  
 गत्वा चैवाश्रमं सा तु तापसं प्रत्यपद्यत ॥ २३  
 तापसेनास्य पुत्राणामाश्रमेष्वभवच्छतम् ।  
 अथ साऽऽदाय तान्सर्वान्पूर्वपुत्रानभाषत ॥ २४

मृदुत्वादयः स्त्रीगुणा आगताः ॥ १४ ॥ कर्कशत्वादयः पुरुष-  
 गुणाः नष्टाः ॥ १५ ॥ प्रत्यपद्यत भर्तृत्वेन स्त्रीकृतवती  
 ॥ २३ ॥ स्त्रीलदानेन द्विगुणितपुत्रप्राप्तिरूप उपकारएव

पुरुषत्वे सुता यूयं स्त्रीत्वे चेमे शतं सुताः ।  
 एकत्र भुज्यतां राज्यं भ्रातृभावेन पुत्रकाः ॥ २५  
 सहिता भ्रातरस्तेऽथ राज्यं बुभुजिरे तदा ॥ २६  
 तान्दृष्ट्वा भ्रातृभावेन भुञ्जानान्नाज्यमुत्तमम् ।  
 चिन्तयामास देवेन्द्रो मन्थुनाऽथ परिप्लुतः ।  
 उपकारोऽस्य राजर्षेः कृतो नापकृतं मया ॥ २७  
 ततो ब्राह्मणरूपेण देवराजः शतक्रतुः ।  
 भेदयामास तान्गत्वा नगरं वै नृपात्मजान् ॥ २८  
 भ्रातृणां नास्ति सौभ्रात्रं येऽप्येकस्य पितः सुताः ।  
 कश्यपस्य सुराश्वैव असुराश्च सुतास्तथा ।  
 राज्यहेतोर्विवदिताः कश्यपस्य सुरासुराः ॥ २९  
 यूयं भङ्गास्वनापत्यास्तापसस्येतरे सुताः ।  
 युष्माकं पैतृकं राज्यं भुज्यते तापसात्मजैः ॥ ३०  
 इन्द्रेण भेदितास्ते तु युद्धेऽन्योन्यमपातयन् ।  
 तच्छ्रुत्वा तापसी चापि संतप्ता प्ररुरोद ह ॥ ३१  
 ब्राह्मणच्छन्ननाऽभ्येत्य तामिन्द्रोऽथान्वपृच्छत ।  
 केन दुःखेन संतप्ता रोदिषि त्वं वरानने ॥ ३२  
 ब्राह्मणं तं ततो दृष्ट्वा सा स्त्री करुणमब्रवीत् ।  
 पुत्राणां द्वे शते ब्रह्मन्कालेन विनिपातिते ॥ ३३  
 अहं राजाऽभवं विप्र तत्र पूर्वं शतं मम ।  
 समुत्पन्नं सुरूपाणां पुत्राणां ब्राह्मणोत्तम ॥ ३४  
 कदाचिन्मृगयां यात उद्धान्तो गहने वने ।  
 अवगाढश्च सरसि स्त्रीभूतो ब्राह्मणोत्तम ॥ ३५  
 पुत्रान्नाज्ये प्रतिष्ठाप्य वनमसि ततो गतः ॥ ३६  
 स्त्रियाश्च मे पुत्रशतं तापसेन महात्मना ।  
 आश्रमे जनितं ब्रह्मन्नीतं तन्नगरं मया ॥ ३७  
 तेषां च वैरमुत्पन्नं कालयोगेन वै द्विज ।  
 एतच्छोचाम्यहं ब्रह्मन्दैवेन समभिष्टुता ॥ ३८  
 इन्द्रस्तां दुःखितां दृष्ट्वा अब्रवीत्पुरुषं वचः ॥ ३९  
 पुरा सुदुःसहं भद्रे मम दुःखं त्वया कृतम् ।  
 इन्द्रद्विष्टेन यजता मामनाहूय धिष्ठितम् ।  
 इन्द्रोऽहमसि दुर्बुद्धे वैरं ते पातितं मया ॥ ४०

जातो न स्त्रीलकृतोऽपकार इत्यर्थः ॥ २७ ॥ इन्द्रद्विष्टेन  
 अभिष्टुता यज्ञेन । धिष्ठितमधिष्ठितम् । कतूनिति शेषः ॥ ४० ॥  
 चतुर्ल्लिशोऽध्यायः ॥ ३४ ॥



इन्द्रं दृष्ट्वा तु राजर्षिः पादयोः शिरसा गतः ।  
 प्रसीद त्रिदशश्रेष्ठ पुत्रकामेन स क्रतुः ।  
 इष्टस्त्रिदशशार्दूल तत्र मे क्षन्तुमर्हसि ॥ ४१  
 प्रणिपातेन तस्येन्द्रः परितुष्टो वरं ददौ ॥ ४२  
 पुत्रास्ते कृतमे राजञ्जीवन्त्वेतत्प्रचक्ष्व मे ।  
 स्त्रीभूतस्य हि ये जाताः पुरुषस्याथ येऽभवन् ॥ ४३  
 तापसी तु ततः शक्रमुवाच प्रयताञ्जलिः ।  
 स्त्रीभूतस्य हि ये पुत्रास्ते मे जीवन्तु वासव ॥ ४४  
 इन्द्रस्तु विस्मितो दृष्ट्वा स्त्रियं पप्रच्छ तां पुनः ।  
 पुरुषोत्पादिता ये ते कथं द्वेष्याः सुतास्तव ॥ ४५  
 स्त्रीभूतस्य हि ये जाताः स्नेहस्तेभ्योऽधिकः कथम् ।  
 कारणं श्रोतुमिच्छामि तन्मे वक्तुमिहार्हसि ॥ ४६  
 ह्युवाच ।  
 स्त्रियास्त्वभ्यधिकः स्नेहो न तथा पुरुषस्य वै ।  
 तस्मात्ते शक्र जीवन्तु ये जाताः स्त्रीकृतस्य वै ॥ ४७

भीष्म उवाच ।  
 एवमुक्तस्ततस्त्विन्द्रः प्रीतो वाक्यमुवाच ह ।  
 सर्व एवेह जीवन्तु पुत्रास्ते सत्यवादिनि ॥ ४८  
 वरं च वृणु राजेन्द्र यं त्वमिच्छसि सुव्रत ।  
 पुरुषत्वमथ स्त्रीत्वं मत्तो यदभिकाङ्क्षसे ॥ ४९  
 ह्युवाच ।  
 स्त्रीत्वमेव वृणे शक्र पुंस्त्वं नेच्छामि वासव ।  
 एवमुक्तस्तु देवेन्द्रस्तां स्त्रियं प्रत्युवाच ह ॥ ५०  
 पुरुषत्वं कथं त्यक्त्वा स्त्रीत्वं रोचयसे विभो ।  
 एवमुक्तः प्रत्युवाच स्त्रीभूतो राजसत्तमः ॥ ५१  
 स्त्रियाः पुरुषसंयोगे प्रीतिरभ्यधिका सदा ।  
 एतस्मात्कारणाञ्चक्र स्त्रीत्वमेव वृणोम्यहम् ॥ ५२  
 रमामि चाधिकं स्त्रीत्वे सत्यं वै देवसत्तम ।  
 स्त्रीभावेन हि तुष्यामि गम्यतां त्रिदशाधिप ॥ ५३  
 एवमस्त्विति चोक्त्वा तामापृच्छथ त्रिदिवं गतः ।  
 एवं स्त्रिया महाराज अधिका प्रीतिरुच्यते ॥ ५४

॥ इति श्रीमन्महाभारते अनुशासनपर्वणि दानधर्मपर्वणि चतुर्विंशोऽध्यायः ॥ ३४ ॥

### पञ्चत्रिंशोऽध्यायः ॥ ३५ ॥

भीष्मेण युधिष्ठिरं प्रति मनोवाक्कायरूपकरणैर्दुष्कर्मपरित्यागपूर्वकं शुभकर्मकरणस्य भगवत्प्रसादनहेतुत्वोक्तिः ॥ १ ॥

युधिष्ठिर उवाच ।  
 किं कर्तव्यं मनुष्येण लोकयात्राहितार्थिना ।  
 कथं वै लोकयात्रां तु किंशीलश्च समाचरेत् ॥ १  
 भीष्म उवाच ।  
 'देवे नारायणे भक्तिः शंकरे साधुपूजया ।  
 ध्यानेनाथ जपः कार्यः स्वधर्मैः शुचिचेतसा ॥' २  
 कायेन त्रिविधं कर्म वाचा चापि चतुर्विधम् ।  
 मनसा त्रिविधं चैव दश कर्मपथास्त्यजेत् ॥ ३  
 प्राणातिपातः स्तैन्यं च परदाराभिर्भर्शनम् ।

त्रीणि पापानि कायेन सर्वतः परिवर्जयेत् ॥ ४  
 असत्प्रलापं पारुष्यं पैशुन्यमनृतं तथा ।  
 चत्वारि वाचा राजेन्द्र न जल्पेन्नानुचिन्तयेत् ॥ ५  
 अनभिध्या परस्वेषु सर्वसत्त्वेषु सौहृदम् ।  
 कर्मणां फलमस्तीति त्रिविधं मनसा चरेत् ॥ ६  
 तस्माद्वाक्कायमनसा नाचरेदशुभं नरः ।  
 शुभान्येवाचरँल्लोके भक्तो नारायणस्य हि ।  
 तस्यैव तु पदं सूक्ष्मं प्रसादादश्रुयात्परम् ॥' ७

॥ इति श्रीमन्महाभारते अनुशासनपर्वणि दानधर्मपर्वणि पञ्चत्रिंशोऽध्यायः ॥ ३५ ॥

लोकयात्रां लोकद्वयश्रेयःसाधनम् ॥ १ ॥ शुभं कर्मफलं  
 चरेदिति ध. पाठः ॥ ३ ॥ प्राणातिपातो हिंसा ॥ ४ ॥  
 पारुष्यं निष्ठुरभाषणम् । पैशुन्यं राजद्वारादौ परदोषसूचनम् ।  
 अनृतं मिथ्यावादः । मनसाप्येवं वदिष्यामीति नानुचिन्तयेत् ।

॥ ५ ॥ अनभिधयेति श्लोकेन परद्रव्येष्वभिध्यानं परस्यानिष्टचि-  
 न्तनं वेदवादेषु नास्ति क्वमिति त्रीणि त्याज्यानि लक्षयेत् । दश  
 त्यजेदित्युपक्रमात् ॥ ६ ॥ पञ्चत्रिंशोऽध्यायः ॥ ३५ ॥



## षट्त्रिंशोऽध्यायः ॥ ३६ ॥

युधिष्ठिरेण भीष्मंप्रति श्रुतधर्माननूद्य प्राणिनां सांसारिकदुःखानुवर्णनपूर्वकं स्वस्य संसारनिर्वेदनिवेदनेन पुनर्विस्तरेण वैष्णवधर्मकथनप्रार्थना ॥ १ ॥

युधिष्ठिर उवाच ।

चित्तं मे दूयते तात लोके परमविन्दतः ॥ १

अशाश्वतमिदं सर्वं जगत्स्थावरजङ्गमम् ।

ऋते नारायणं पुण्यं प्रतिभाति पितामह ॥ २

नारायणो हि विश्वात्मा पुरुषः पुष्करेक्षणः ।

तस्यास्य देवकीसूनोः श्रुतं कृत्स्नं त्वयाऽनघ ॥ ३

भीष्म उवाच ।

युधिष्ठिर महाप्राज्ञ मया दृष्टं च संगरे ॥ ४

युधिष्ठिर उवाच ।

त्वत्त एव तु राजेन्द्र राजधर्माश्च पुष्कलाः ।

श्रुतं पुराणमखिलं नारदेन निवेदितम् ।

गुह्यं नारायणाख्यानं त्रिविधक्लेशनाशनम् ॥ ५

एकान्तिधर्मनियमाः समासव्यासकल्पिताः ।

कथिता वै महाभाग त्वया वै मदनुग्रहात् ॥ ६

लोकरक्षणकर्तृत्वं तस्यैव हरिमेधसः ।

आतिथेयविधिश्चैव तपांसि नियमाश्च ये ॥ ७

वेदवादप्रसिद्धाश्च वाजपेयादयो मखाः ।

यज्ञा द्रविणनिष्पाद्या अभिहोत्रानुपालिताः ॥ ८

जपयज्ञाश्च विविधा ब्राह्मणानां तपस्विनाम् ।

एकादशविधाः प्रोक्ता हविर्यज्ञा द्विजातिनाम् ॥ ९

तेषां फलविशेषाश्च उञ्छधर्मास्तथैव च ।

अहन्यहनि ये प्रोक्ता महायज्ञा द्विजातिनाम् ॥ १०

वेदश्रवणधर्माश्च ब्रह्मयज्ञफलं तथा ।

वेदव्रतविधानं च नियमाश्चैव वैदिकाः ॥ ११

स्वाहा स्वधा प्रणीते च इष्टापूर्तफलं तथा ।

उत्तरोत्तरसेवायामाश्रमाणां च यत्फलम् ॥ १२

प्रत्येकश्च निष्ठायामाश्रमाणां महामते ।

मासपक्षोपवासानां सम्यगुक्तफलं च यत् ॥ १३

अनाशितानां ये लोका ये च पञ्चतपा नराः ।

पुरुषः पुष्करो विश्रुतिरिति ट. श. घ. पाठः ॥ ३ ॥

वीराध्वानं प्रपन्नानां या गतिश्चाग्निहोत्रिणाम् ॥ १४

ग्रीष्मे पञ्चतपानां च शिशिरे जलचारिणाम् ।

वर्षे स्थण्डिलशायीनां फलं यत्परिकीर्तितम् ॥ १५

लोके चक्रचराणां च द्विजानां यत्फलं स्मृतम् ।

अन्नादीनां च दानानां यत्फलं परिकीर्तितम् ॥ १६

सर्वतीर्थाभिषिक्तानां नराणां च फलोदयः ।

राज्ञां धर्माश्च ये लोके सम्यक्पालयतां प्रजाः ॥ १७

ये च सत्यव्रता लोके ये च तीर्थे कृतश्रमाः ।

मातापितृपरा ये च गुरुवृत्तीश्च संश्रिताः ॥ १८

गोब्राह्मणपरित्राणे राष्ट्रातिक्रमणे तथा ।

त्यजन्त्यभिमुखाः प्राणान्निर्भयाः सत्त्वमाश्रिताः ॥

सहस्रदक्षिणानां च या गतिर्वेदतां वर ।

ये च संध्यामुपासन्ते सम्यगुक्ता महाव्रताः ॥ २०

तथा योगविधानं च यद्गन्धर्वभिशब्दितम् ।

वेदाद्याः श्रुतयश्चापि श्रुता मे गुरुसत्तम ॥ २१

सिद्धान्तनिर्णयाश्चापि द्वैपायनमुखोद्भवाः ।

श्रुताः पञ्च महायज्ञा येषु सर्वं प्रतिष्ठितम् ॥ २२

तत्प्रभेदेषु ये धर्मास्तेऽपि वै कृत्स्नशः श्रुताः ।

न च दूषयितुं शक्याः सद्भिर्मुक्ता हि ते तथा ॥ २३

एतेषां किल धर्माणामुत्तमो वैष्णवो विधिः ।

रक्षते भगवान्विष्णुर्भक्तमात्मशरीरवत् ॥ २४

कर्मणो हि कृतेत्येह कामितस्य द्विजोत्तम ।

फलं ह्यवश्यं भोक्तव्यमृषिद्वैपायनोऽब्रवीत् ॥ २५

भोगान्ते चापि पतनं गतिः पूर्वं प्रभाषिता ।

न मे ग्रीतिकरास्त्वेते विषोदर्का हि मे मताः ॥ २६

वधात्कष्टतरं मन्ये गर्भवासं महाद्युते ।

दिष्टान्ते यानि दुःखानि पुरुषो विन्दते विभो ।

ततः कष्टतराणीह गर्भवासे हि विन्दति ॥ २७

ततश्चाभ्याधिकां तीव्रां वेदनां लभते नरः ।

षट्त्रिंशोऽध्यायः ॥ ३६ ॥

\* एतदादिनवाध्याया दाक्षिणात्यकोशेष्वेव दृश्यन्ते ।



गर्भापक्रमणे तात कर्मणासुपसर्पणे ॥ २८  
 तस्मान्मे निश्चयो जातो धर्मेष्वेतेषु भारत ।  
 तदिच्छामि कुरुश्रेष्ठ त्वत्प्रसादान्महामते ।  
 तं धर्मं चेह वेतुं वै यो जराजन्ममृत्युहा ॥ २९  
 येनोष्णदा वैतरणी असिपत्रवनं च तत् ।  
 कुण्डानि चाग्नितप्तानि क्षुरधारापथस्तथा ।  
 शाल्मलीं च महाघोरामायसीं घोरकण्टकाम् ॥ ३०  
 मातापितृकृते चापि सुहृन्मित्रार्थकारणात् ।  
 आत्महेतोश्च पापानि कृतानीह नरैश्च यैः ।  
 तेषां फलोदयं कष्टमृषिद्वैपायनोऽब्रवीत् ॥ ३१  
 कुम्भीपाकप्रदीप्तानां शूलार्तानां च क्रन्दताम् ।  
 रौरवे क्षिप्यमाणानां ग्रहारैर्मथितात्मनाम् ॥ ३२  
 स्तनतामपक्वत्तानां पिबतामात्मशोणितम् ।  
 तेषामेव प्रवदतां कारुण्यं नास्ति यन्नतः ॥ ३३  
 तृष्णाशुष्कोष्ठकण्ठानां विह्वलानामचेतसाम् ।  
 सर्वदुःखाभिभूतानां रुजार्तानां च क्रोशताम् ॥ ३४  
 वेदनार्ता हि क्रन्दन्ति पूरयन्तो दिशो दश ॥ ३५  
 एकः करोति पापानि सहभोज्यानि बान्धवैः ।  
 तेषामेकः फलं भुङ्क्ते कष्टं वैवस्वते गृहे ॥ ३६  
 येन नैतां गतिं गच्छेन्न विष्णुमूत्रास्थिपिच्छिले ।  
 विष्णुमूत्रकृमीमध्ये बहुजन्तुनिषेविते ॥ ३७  
 को गर्भवासात्परतो नरकोऽन्यो विधीयते ।  
 यत्र वासकृतो योगः कुक्षौ वासो विधीयते ॥ ३८  
 जातो विस्तीर्णशोकः स्याद्भवेत विगतज्वरः ।  
 न चैष लभ्यते कामो जातमात्रं हि मानवम् ।  
 आविशन्तीह दुःखानि मनोवाक्कायिकानि तु ॥ ३९  
 तैरस्वतन्त्रो भवति पीड्यमानो भयानकैः ।  
 तैर्गर्भवासं गच्छति अवशो जायते तथा ॥ ४०  
 अवशश्चेहते जन्तुर्व्रजत्यवश एव हि ।  
 जरसा रूपविध्वंसं प्राप्नोत्यवश एव तु ॥ ४१  
 शरीरभेदमाप्नोति जीर्यतेऽवश एव तु ।  
 एवं ह्यनियतो मृत्युर्भवत्येव सदा नृषु ॥ ४२  
 गर्भेषु म्रियते कश्चिज्जायमानस्तथाऽपरः ।  
 जाता म्रियन्ते बहवो यौवनस्थास्तथाऽपरे ।

मध्यभावे तु नश्यन्ति स्थविरो मृत एव तु ॥ ४३  
 को जन्मनो नोद्विजते स्वयंभूरपि यो भवेत् ।  
 कुतस्त्वस्माद्विधस्तात मरणस्य वशानुगः ॥ ४४  
 नित्याविष्टो भयेनाहं मनसा कुरुसत्तम ।  
 मुहूर्तमप्यहं शर्म न विन्दामि महामते ॥ ४५  
 कालात्मनि तिरोभूतो नित्यं तद्गुणवर्जितः ।  
 अनैर्बहुविधैः पुष्टं वस्त्रैर्नानाविधैर्वृतम् ॥ ४६  
 चन्दनागरुदिग्धाङ्गं मणिमुक्ताविभूषितम् ।  
 यानैर्बहुविधैर्यातमेकान्तेनैव लालितम् ॥ ४७  
 यौवनोद्धतरूपाभिर्मन्दविह्वलगामिभिः ।  
 इष्टाभिरभिरामाभिर्वरस्त्रीभिरयन्त्रितम् ॥ ४८  
 रमितं सुचिरं कालं शरीरममितप्रभम् ।  
 अवितृप्ता गमिष्यन्ति हित्वा प्राणांस्तथाऽपरे ॥ ४९  
 स्वर्गेऽप्यनियता भूतिस्तथैवाकाशसंश्रये ।  
 देवाऽप्यधिष्ठानवशास्तस्मादेवं न कामये ॥ ५०  
 कामानां नास्त्यधिष्ठानमकामस्तु निर्वर्तते ।  
 लोकसंग्रहधर्मास्तु सर्व एव न संशयः ॥ ५१  
 डोलासधर्मा धर्मज्ञ ऋषिद्वैपायनोऽब्रवीत् ।  
 अस्मात्को विषमं दुःखमारोहेत विचक्षणः ॥ ५२  
 विद्यमाने समे मार्गे डोलाधर्मविवर्जिते ।  
 को ह्यात्मानं प्रियं लोके डोलासाधर्म्यतानयेत् ॥ ५३  
 चराचरैः सर्वभूतैर्गन्तव्यमविशङ्कया ।  
 अस्माल्लोकात्परं लोकमपाथेयमदैशिकम् ।  
 घोरं तमः प्रवेष्टव्यमत्रातारमबान्धवम् ॥ ५४  
 ये तु तं किल धर्मज्ञा धर्मं नारायणेरितम् ।  
 अनन्यमनसो दान्ताः सरन्ति नियतव्रताः ॥ ५५  
 ततस्तेनैव पश्यन्ति प्राप्नुवन्ति परं पदम् ।  
 रक्षते भगवान्विष्णुर्भक्तानात्मशरीरवत् ॥ ५६  
 कुलालचक्रप्रतिमे भ्राम्यमाणेषु जन्तुषु ।  
 मातापितृसहस्राणि संप्राप्तानि मया गुरो ॥ ५७  
 स्नेहापत्नेन पीतास्तु मातृणां विविधाः स्तनाः ॥ ५८  
 पुत्रदारसहस्राणि इष्टानिष्टशतानि च ।  
 प्राप्तान्यधिष्ठानवशादतीतानि तथैव च ।



न कचिच्च सुखं प्राप्तं न कचिच्छाश्वती स्थितिः ॥ ५९  
 स्थानैर्महद्भिर्विश्रंशो दुःखलब्धैः पुनः पुनः ।  
 धननाशश्च संग्राहो लब्ध्वा दुःखेन तद्धनम् ।  
 अध्वगानामिव पथि च्छायामाश्रित्य संगमः ॥ ६०  
 एवं कर्मवशो लोको ज्ञातीनां हितसंगमः ।  
 विश्रम्य च पुनर्याति कर्मभिर्दर्शितां गतिम् ॥ ६१  
 एतदीदृशकं दृष्ट्वा ज्ञात्वा चैव समागमम् ।  
 को न विभ्येत्कुरुश्रेष्ठ विष्टान्नस्येव भोजनात् ॥ ६२

बुद्धिश्च मे समुत्पन्ना वैष्णवे धर्मविस्तरे ।  
 तदेष शिरसा पादौ गतोऽसि भगवंस्तव ।  
 शरणं च प्रपन्नोऽसि गन्तव्ये शरणे भुवे ॥ ६३  
 जन्ममृत्युजराखिन्नस्त्रिभिर्दुःखैर्निपीडितः ।  
 इच्छामि भवता त्रातुमेभ्यस्त्वत्तो महामते ।  
 तस्याद्य युगधर्मस्य श्रवणात्कुरुपुण्यम् ॥ ६४  
 एतदाद्ययुगोद्भूतं त्रेतायां तत्तिरोहितम् ।  
 स एव धर्ममखिलमृषिर्द्वैपायनोऽब्रवीत् ॥ ६५

॥ इति श्रीमन्महाभारते अनुशासनपर्वणि दानधर्मपर्वणि षट्त्रिंशोऽध्यायः ॥ ३६ ॥

### सप्तत्रिंशोऽध्यायः ॥ ३७ ॥

भीष्मेण युधिष्ठिरं प्रति ब्रह्मादिसर्वजगतामनित्यत्वादिकथनपूर्वकं नारायणस्य नित्यत्वादिकथनेन तदुपासनविधानम् ॥

‘भीष्म उवाच ।

सदृशं राजशार्दूल वृत्तस्य च कुलस्य च ॥ १  
 को राज्यं विपुलं गृह्य स्फीताकारं पुनर्महत् ।  
 निर्जितारातिसामन्तं देवराज्योपमं सुखम् ॥ २  
 राज्ये राज्यगुणा ये च तान्व्युदस्य नराधिप ।  
 दोषं पश्यति राजेन्द्र देहेऽस्मिन्पाञ्चभौतिके ॥ ३  
 अतिक्रान्तास्त्वया राजन्वृत्तेन प्रपितामहाः ।  
 धर्मो विग्रहवान्धीरो विदुरश्च महायशः ॥ ४  
 संजयश्च महतेजा ये चान्ये दिव्यदर्शनाः ।  
 प्रवृत्तज्ञानसंपन्नास्तत्त्वज्ञानविदो नृप ॥ ५  
 तेऽतिक्रान्ता महाराज ब्रह्माद्याः ससुरासुराः ।  
 अनित्यं दुःखसंतप्तं जगदेतन्न संशयः ॥ ६  
 एवमेतान्महाबाहो ब्रह्माद्यान्ससुरासुरान् ।  
 अनित्यान्सततं पश्य मनुष्यादिषु का कथा ॥ ७  
 नित्यां तु प्रकृतीमाह याऽसौ प्रसवधर्मिणी ।  
 अरूपिणीमनिर्देश्यामकृतां पुरुषातिगाम् ॥ ८  
 तामत्यन्तसुखां सौम्यां निर्वाणमिति संज्ञिताम् ।  
 आहुर्ब्रह्मर्षयो ह्याद्यां भुवि चैव महर्षयः ॥ ९  
 तथा पुरुषरूपिण्या धर्मप्रकृतिकोऽनघ ।

स यात्येव हि निर्वाणं यत्तत्प्रकृतिसंज्ञितम् ॥ १०  
 स एष प्राकृतो धर्मो आजल्यादियुगे नृप ।  
 विकारधर्माः शेषेषु युगेषु भरतर्षभ ।  
 आजन्तेऽभ्यधिकं वीर संसारपथगोचराः ॥ ११  
 प्रकृतीनां च सर्वासामकृता प्रकृतिः स्मृता ।  
 एवं प्रकृतिधर्मा हि वरां प्रकृतिमाश्रिता ॥ १२  
 पश्यन्ति परमां लोके दृष्टादृष्टानुदर्शिनीम् ।  
 सत्त्वादियुगपर्यन्ते त्रेतायुगसमुद्भवे ॥ १३  
 कामं कामयमानेषु ब्राह्मणेषु तिरोहितः ।  
 कुपथेषु तु धर्मेषु प्रादुर्भूतेषु कौरव ।  
 जातो मन्दप्रचारो हि धर्मः कलियुगे नृप ॥ १४  
 नित्यस्तु पुरुषो ज्ञेयो विश्वरूपो निरञ्जनः ।  
 ब्रह्माद्या अपि देवाश्च यं सदा पर्युपासते ॥ १५  
 तं च नारायणं विद्धि परं ब्रह्मेति शाश्वतम् ।  
 तत्कर्म कुरु कायेन ध्यायस्व मनसा च तम् ॥ १६  
 कीर्तयस्व च तन्नाम वाचा सर्वत्र भूपते ।  
 तत्पदं प्राप्नुहि प्राप्यं शाश्वतं चापुनर्भवम् ॥ १७  
 इत्येतद्विष्णुमाश्रित्य संसारग्रहमोक्षणम् ।  
 कथितं ते महाबाहो किं भूयः श्रोतुमिच्छसि ॥ १८

॥ इति श्रीमन्महाभारते अनुशासनपर्वणि दानधर्मपर्वणि सप्तत्रिंशोऽध्यायः ॥ ३७ ॥

देहेऽस्मिन्पञ्चविंशक इति ट, थ, ध, पाठः ॥ ३ ॥

सप्तत्रिंशोऽध्यायः ॥ ३७ ॥



## अष्टत्रिंशोऽध्यायः ॥ ३८ ॥

भीष्मेण युधिष्ठिरप्रति तत्त्वसृष्ट्यादिप्रतिपादकनारदसनत्कुमारसंवादानुवादः ॥ १ ॥

युधिष्ठिर उवाच ।

क्लिश्यमानेषु भूतेषु जातीमरणसागरे ।

यत्प्राप्य क्लेशं नामोति तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।

सनत्कुमारस्य सतः संवादं नारदस्य च ॥ २

सनत्कुमारो भगवान्ब्रह्मपुत्रो महायशः ।

पूर्वजातास्त्रयस्तस्य कथ्यन्ते ब्रह्मवादिनः ॥ ३

सनकः सनन्दनश्चैव तृतीयश्च सनातनः ।

जातमात्राश्च ते सर्वे प्रतिबुद्धा इति श्रुतिः ॥ ४

चतुर्थश्चैव तेषां स भगवान्योगवित्तमः ।

सनत्कुमार इति वै कथयन्ति महर्षयः ॥ ५

हैरण्यगर्भः स मुनिर्वसिष्ठः पञ्चमः स्मृतः ।

षष्ठः स्थाणुः स भगवानमेयात्मा त्रिशूलधृत् ॥ ६

ततोऽपरे समुत्पन्नाः पावकादारुणे क्रतौ ।

मनसा स्वयंभुवो हीमे मरीचिप्रमुखास्तथा ॥ ७

भृगुर्मरीचेरनुजो भृगोरप्यङ्गिरास्तथा ।

अनुजोङ्गिरसोऽथात्रिः पुलस्त्योत्रेस्तथाऽनुजः ॥ ८

पुलस्त्यस्यानुजो विद्वान्पुलहो नु महाद्युतिः ।

पथ्यन्ते ब्रह्मजा ह्येते विद्वद्भिरमितौजसः ॥ ९

सर्वमेतन्महाराज कुर्वन्नादिगुरुर्महान् ।

प्रभुर्विभुरनन्तश्रीर्ब्रह्मा लोकपितामहः ॥ १०

मूर्तिमन्तोऽमृतीभूतास्तेजसाऽतितपोन्विताः ।

सनकप्रभृतयस्तत्र ये च प्राप्ताः परं पदम् ।

कृत्स्नं क्षयमनुप्राप्य विमुक्ता मूर्तिबन्धनात् ॥ ११

सनत्कुमारस्तु विभुर्योगमास्थाय योगवित् ।

त्रैलोक्यानचरञ्छब्दैश्वर्येण परेण हि ॥ १२

रुद्रश्चाप्यष्टगुणितं योगं प्राप्तो महायशः ।

सूक्ष्ममष्टगुणं राजभितरे नृपसत्तम ॥ १३

मरीचिप्रमुखास्तात सर्वे सृष्ट्यर्थमेव ते ।

नियुक्ता राजशार्दूल तेषां सृष्टिं शृणुष्व मे ॥ १४

सप्त ब्रह्माण इत्येते पुराणे निश्चयं गताः ।

अनु० ७

सर्वे वेदेषु चैवोक्ताः खिलेषु च न संशयः ॥ १५

इतिहासपुराणे च श्रुतिरेषा सनातनी ।

ब्राह्मणा वरदानेतान्प्राहुर्वेदान्तपारगाः ॥ १६

एतेषां पितरस्तात पुत्रा इत्यनुचक्षते ।

गणाः सप्त महाराज मूर्तयोऽमूर्तयस्तथा ॥ १७

पितॄणां चैव राजेन्द्र पुत्रा देवा इति श्रुतिः ।

देवैर्व्याप्ता इमे लोका इत्येवमनुशुश्रुम ॥ १८

कृष्णद्वैपायनाच्चैव देवस्थानात्तथैव च ।

देवलाच्च नरश्रेष्ठ काश्यपाच्च मया श्रुतम् ॥ १९

गौतमादपि कौण्डिन्याद्भारद्वाजात्तथैव च ।

मार्कण्डेयात्तथैवैतद्वेदेवमतादपि ॥ २०

पित्रा च मम राजेन्द्र श्राद्धकाले प्रभाषितम् ।

परं रहस्यं वेदान्तं प्रियं हि परमात्मनः ॥ २१

अतः परं प्रवक्ष्यामि यन्मां पृच्छसि भारत ।

तदिहैकमनोबुद्धिः शृणुष्वभावहितो नृप ।

स्वायंभुवस्य संवादं नारदस्य च धीमतः ॥ २२

सनत्कुमारो भगवान्दिव्यं जज्वाल तेजसा ।

अङ्गुष्ठमात्रो भूत्वा वै विचचार महाद्युतिः ॥ २३

स कदाचिन्महाभागो मेरुपृष्ठं समागमत् ।

नारदेन नरश्रेष्ठ मुनिना ब्रह्मवादिना ॥ २४

जिज्ञासमानावन्योन्यं सकाशे ब्रह्मणस्ततः ।

ब्रह्म भागवतौ तात परमार्थार्थचिन्तकौ ॥ २५

मतिमान्मतिमच्छ्रेष्ठं बुद्धिमान्बुद्धिमत्तरम् ।

क्षेत्रवित्क्षेत्रविच्छ्रेष्ठं ज्ञानविज्ञानमत्तमम् ॥ २६

सनत्कुमारं तत्त्वज्ञं भगवन्तमरिंदम ।

लोकविल्लोकविच्छ्रेष्ठमात्मविच्चात्मवित्तमम् ।

सर्ववेदार्थकुशलं सर्वशास्त्रविशारदम् ॥ २७

साङ्ख्ययोगं च यो वेद पाणावामलकं यथा ।

नारदोऽथ नरश्रेष्ठ तं पप्रच्छ महाद्युतिः ॥ २८

नारद उवाच ।

त्रयोविंशतितत्त्वस्य अव्यक्तस्य महामुने ।

प्रभवं चाप्ययं चैव श्रोतुमिच्छामि तत्त्वतः ॥ २९



अध्यात्ममधिभूतं च अधिदैवं तथैव च ।  
 कालसङ्ख्याश्च सर्गं च स्रष्टारं पुरुषं प्रभुम् ॥ ३०  
 यं विश्वमुपजीवन्ति येन सर्वमिदं ततम् ।  
 यं प्राप्य न निवर्तन्ते तद्भवान्वक्तुमर्हति ॥ ३१  
 सनत्कुमार उवाच ।  
 यं विश्वमुपजीवन्ति यमाहुः पुरुषं परम् ।  
 तं वै शृणु महाबुद्धे नारायणमनामयम् ॥ ३२  
 एषं नारायणो नाम यं विश्वमुपजीवति ।  
 एषं स्रष्टा विधाता च भर्ता पालयिता प्रभुः ॥ ३३  
 प्राप्यैनं न निवर्तन्ते यतयोऽध्यात्मचिन्तकाः ।  
 एतावदेव वक्तव्यं मया नारद पृच्छते ॥ ३४  
 परं न वेद्मि तत्सर्गं यावांश्चार्यं यथाप्यहम् ।  
 श्रूयतामानुपूर्व्येण न च सर्गः प्रयत्नतः ॥ ३५  
 यथा कालपरीमाणं तत्त्वानामृषिसत्तम ।  
 अध्यात्ममधिभूतं च अधिदैवं तथैव च ।  
 कालसंख्यां च सर्गं च सर्वमेव महामुने ॥ ३६  
 तमसः कुर्वतः सर्गं तामसो ह्यभिधीयते ।  
 ब्रह्मविद्भिर्द्विजैर्नित्यं नित्यमध्यात्मचिन्तकैः ॥ ३७  
 पर्यायनामान्येतस्य कथयन्ति मनीषिणः ।  
 तानि ते संप्रवक्ष्यामि तदिहैकमनाः शृणु ॥ ३८  
 महार्णवोऽर्णवश्चैव सलिलं च गुणास्तथा ।  
 वेदास्तपांसि यज्ञाश्च धर्माश्च भगवान्विभुः ।  
 प्राणः सांवर्तकोमिश्र व्योम कालस्तथैव च ॥ ३९  
 नामान्येतानि ब्रह्मर्षे शरीरस्थेश्वरस्य वै ।  
 कीर्तितानि द्विजश्रेष्ठ मया शास्त्रानुसारतः ॥ ४०  
 चतुर्युगसहस्राणि चतुर्युगमरिदम् ।  
 प्राहुः कल्पसहस्रं वै ब्राह्मणास्तत्त्वदर्शिनः ॥ ४१  
 दशकल्पसहस्राणि अव्ययस्य महानिशा ।  
 तथैव दिवसं प्राहुर्योगाः सांख्याश्च तत्त्वतः ॥ ४२  
 निशामुतोऽथ भगवान्क्षपान्ते प्रत्यबुध्यत ।  
 पश्चादुद्धा ससर्जापस्तासु वीर्यमवासृजत् ॥ ४३  
 तदण्डमभवद्भ्रमं सहस्रांशुसमप्रभम् ।  
 अहंकृत्वा ततस्तस्मिन्ससर्ज प्रभुरीश्वरः ॥ ४४  
 हिरण्यगर्भं विश्वात्मा ब्रह्माणं जलवन्मुनिम् ।

भूतमव्यभविष्यस्य कर्तारमनघं विश्वम् ।  
 मूर्तिमन्तं महात्मानं विश्वशंखं स्वयंभुवम् ॥ ४५  
 अणिमा लघिमा प्राप्तिरीशानो ज्योतिषां नरम् ।  
 चक्रे तिरोधां भगवानेतत्कृत्वा महायशाः ॥ ४६  
 एतस्यापि निशामाहुर्वेदेदाङ्गपारगाः ।  
 पञ्चकल्पसहस्राणि अहरेतावदेव च ॥ ४७  
 स सर्गं कुरुते ब्रह्मा तामसश्चानुपूर्व्यशः ।  
 सृजतेऽहं त्वहंकारं परमेष्ठिनमव्ययम् ॥ ४८  
 अहंकारेणैव लोका व्याप्ताः साहंक्रुतेन वै ।  
 येनाविष्टानि भूतानि मज्जन्यव्यक्तसागरे ॥ ४९  
 देवर्षिदानवनरा यक्षगन्धर्वकिंनराः ।  
 उन्मज्जन्ति निमज्जन्ति ऊर्ध्वाधस्तिर्यगेव च ॥ ५०  
 एतस्यापि निशामाहुस्तृतीयामथ कुर्वतः ।  
 त्रीणि कल्पसहस्राणि अहरेतावदेव तु ॥ ५१  
 अहंकारस्तु सृजति महाभूतानि पञ्च वै ।  
 पृथिवी वायुराकाशमापो ज्योतिश्च पञ्चमम् ॥ ५२  
 एतेषां गुणतत्त्वानि पञ्च प्राहुर्द्विजातयः ।  
 शब्दे स्पर्शे च रूपे च रसे गन्धे तथैव च ॥ ५३  
 गुणेष्वेतेष्वभिरताः पङ्कलग्ना इव द्विपाः ।  
 नोत्तिष्ठन्त्यवशीभूताः सक्ता अव्यक्तसागरे ॥ ५४  
 एतेषामिह वै सर्वं चतुर्थमिह कुर्वतः ।  
 चतुर्युगसहस्रे वै अहोरात्रास्तथैव च ॥ ५५  
 अनन्त इति विख्यातः पञ्चमः सर्ग उच्यते ।  
 इन्द्रियाणि दशैकं च यथाश्रुतिनिदर्शनात् ॥ ५६  
 मनः सर्वमिदं तात विश्वं सर्वमिदं जगत् ।  
 न तथान्यानि भूतानि बलवन्ति यथा मनः ॥ ५७  
 एतस्यापि ह वै सर्गं षष्ठमाहुर्द्विजातयः ।  
 अहः कल्पसहस्रं वै रात्रिरेतावती तथा ॥ ५८  
 ऊर्ध्वस्रोतस्तु वै सर्गं सप्तमं ब्रह्मणो विदुः ।  
 अष्टमं चाप्यधःस्रोतस्तिर्यक्तु नवमः स्मृतः ॥ ५९  
 एतानि नव सर्गाणि तत्त्वानि च महामुने ।  
 चतुर्विंशतितत्त्वानि तत्त्वसंख्यानि तेऽनघ ॥ ६०  
 सर्वस्य प्रभवः पूर्वमुक्तो नारायणः प्रभुः ।



अव्ययः प्रभवश्चैव अव्यक्तस्य महायुने ।  
प्रवक्ष्याम्यपरं तत्त्वं यस्य यस्येश्वरश्च यः ॥ ६१

अध्यात्ममधिभूतं च अधिदैवं तथैव च ।  
यथाश्रुतं यथादृष्टं तत्त्वतो वै निबोध मे ॥' ६२

॥ इति श्रीमन्महाभारते अनुशासनपर्वणि दानधर्मपर्वणि अष्टत्रिंशोऽध्यायः ॥ ३८ ॥

### एकोनचत्वारिंशोऽध्यायः ॥ ३९ ॥

सनत्कुमारेण नारदं प्रति प्रलयप्रकारादिकथनम् ॥ १ ॥ तथा भूतादिनिरूपणम् ॥ २ ॥

सनत्कुमार उवाच ।

अधःस्रोतसि सर्गे च तिर्यक्स्रोतसि चैव हि ।  
एताभ्यामीश्वरं विन्द्यादूर्ध्वस्रोतस्तथैव च ॥ १  
कर्मेन्द्रियाणां पञ्चानामीश्वरो बुद्धिगोचरः ।  
बुद्धीन्द्रियाणामपि तु ईश्वरो मन उच्यते ॥ २  
मनसः पञ्चभूतानि सगुणान्याहुरीश्वरम् ।  
भूतानामीश्वरं विद्याद्ब्रह्माणं परमेष्ठिनम् ॥ ३  
भवान्हि कुशलश्चैव धर्मेष्वेषु परेषु वै ।  
कालाग्निरहः कल्पान्ते जगद्ब्रह्मति चांशुभिः ॥ ४  
ततः सर्वाणि भूतानि स्थावराणि चराणि च ।  
महाभूतानि दग्धानि स्यां योनिं गमितानि वै ॥ ५  
कूर्मपृष्ठनिभा भूमिर्निर्दग्धकुशकण्टका ।  
निर्वृक्षा निस्तृणा चैव दग्धा कालाग्निना तदा ॥ ६  
जगत्प्रलीनं जगति जगच्चापि प्रलीयते ।  
नष्टगन्धा तदा सूक्ष्मा जलमेवाभवत्तदा ॥ ७  
ततो मयूखजालेन सूर्यस्त्वापीयते जलम् ।  
रसात्मा लीयते चार्कं तथा ब्राह्मणसत्तम ॥ ८  
अन्तरिक्षगतान्भूतान्प्रदहत्यनलस्तदा ।  
अग्निभूतं तदा व्योम भवतीत्यभिचक्षते ॥ ९  
तं तथा विस्फुरद्ब्रह्म वायुर्जरयते महान् ।  
महता बलवेगेन आदत्ते तं हि भानुमान् ॥ १०  
वायोरपि गुणं स्पर्शमाकाशं ग्रसते यदा ।  
प्रशाम्यति तदा वायुः खं तु तिष्ठति नानदत् ॥ ११  
तस्य तं निनदं शब्दमादत्ते वै मनस्तदा ।  
स शब्दगुणहीनात्मा तिष्ठते मूर्तिमास्तु वै ॥ १२  
भुङ्क्ते च स तदा व्योम मनस्तात दिगात्मकम् ।  
व्योमात्मनि विनष्टे तु संकल्पात्मा विवर्धते ॥ १३  
संकल्पात्मानमादत्ते चित्तं वै स्वेन तेजसा ।

चित्तं ग्रसत्यहंकारस्तदा वै मुनिसत्तम ॥ १४  
विनष्टे च तदा चित्ते अहंकारोऽभवन्महान् ।  
अहंकारं तदादत्ते महान्ब्रह्मा प्रजापतिः ॥ १५  
अभिमाने विनष्टे तु महान्ब्रह्मा विराजते ।  
तं तदा त्रिषु लोकेषु मूर्तिष्वेवाग्रमूर्तिजम् ॥ १६  
येन विश्वमिदं कृत्स्नं निर्मितं वै गुणार्थिना ।  
मूर्तं जलेचरमपि व्यवसायगुणात्मकम् ।  
ग्रसिष्णुर्भगवान्ब्रह्मा व्यक्ताव्यक्तमसंशयम् ॥ १७  
एषोऽव्ययस्य प्रलयो मया ते परिकीर्तितः ।  
अध्यात्ममधिभूतं च अधिदैवं च श्रूयताम् ॥ १८  
आकाशं प्रथमं भूतं श्रोत्रमध्यात्मं शब्दो-  
धिभूतं दिशोधिदैवतं ॥ १९  
वायुर्द्वितीयं भूतं त्वगध्यात्मं स्पर्शोधिभूतं  
विद्युदधिदैवतं स्यात् ॥ २०  
ज्योतिस्तृतीयं भूतं चक्षुरध्यात्मं रूपमधिभूतं  
सूर्योधिदैवतं स्यात् ॥ २१  
आपश्चतुर्थं भूतं जिह्वाध्यात्मं रसोधिभूतं  
वरुणोधिदैवतं स्यात् ॥ २२  
पृथिवी पञ्चमं भूतं घ्राणमध्यात्मं गन्धो-  
धिभूतं वायुरधिदैवतं स्यात् ॥ २३  
पाञ्चभौतिकमेतच्चतुष्टयं वर्णितम् । अत ऊ-  
र्ध्वमिन्द्रियमनुवर्णयिष्यामः ॥ २४  
पादावध्यात्मं गन्तव्यमधिभूतं विष्णुरधि-  
दैवतं स्यात् ॥ २५  
हस्तावध्यात्मं कर्तव्यमधिभूतमिन्द्रोऽधिदैवतं  
स्यात् ॥ २६  
पायुरध्यात्मं विसर्गोऽधिभूतं मित्रोऽधिदैवतं  
स्यात् ॥ २७



उपस्थोऽध्यात्ममानन्दोऽधिभूतं प्रजापतिर-  
धिदैवतं स्यात् ॥ २८  
वागध्यात्मं वक्तव्यमधिभूतमग्निरधिदैवतं स्यात् ॥  
मनोऽध्यात्मं मन्तव्यमधिभूतं चन्द्रमा अधि-  
दैवतं स्यात् ॥ ३०  
अहङ्कारोऽध्यात्ममभिमानीऽधिभूतं विरि-  
ञ्चोऽधिदैवतं स्यात् ॥ ३१  
बुद्धिरध्यात्मं व्यवसायोऽधिभूतं ब्रह्माधिदैवतं  
स्यात् ॥ ३२  
एवमव्यक्तो भगवान्सकृत्कृत्स्नान्कुरुते संहरते  
च । कस्मात्क्रीडार्थम् ॥ ३३  
यथाऽऽदित्योऽशुजालं क्षिपति संहरते च  
एवमव्यक्तो गुणान्सृजति संहरते च ॥ ३४  
यथाऽर्णवादूर्मिमालानि च यश्चोर्ध्वमुत्तिष्ठते  
संहरते च ।

यथा चान्तरिक्षादभ्रमाकाशमुत्तिष्ठति स्त-  
नितगर्जितोन्मिश्रं तद्वत्तत्रैव प्राणशत् ।  
एवमव्यक्तो गुणान्सृजति संहरति च ॥ ३५  
यथा कूर्मोऽङ्गानि कामात्प्रसारयते पुनश्च  
प्रवेशयति एवमव्यक्तो भगवान्लोकान्प्रकाशयति  
प्रवेशयते च ॥ ३६  
एवं चेतनश्च भगवान्पञ्चविंशः शुचिस्तेनाधि-  
ष्ठिता प्रकृतिश्चेतयति नित्यं सहधर्मा च । भग-  
वतोऽव्यक्तस्य क्रियावतोक्रियावतश्च प्रकृतिः क्रि-  
यावानजरामरः क्षेत्रज्ञो नारायणाख्यः पुरुषः ॥ ३७  
भीष्म उवाच ।  
इत्येतन्नारदायोक्तं कुमारेण च धीमता ।  
एतच्छ्रुत्वा द्विजो राजन्सर्वयज्ञफलं लभेत् ॥ ३८

॥ इति श्रीमन्महाभारते अनुशासनपर्वणि दानधर्मपर्वणि एकोनचत्वारिंशोऽध्यायः ॥ ३९ ॥

### चत्वारिंशोऽध्यायः ॥ ४० ॥

ब्रह्मणा देवान्प्रति नारायणमहिमप्रतिपादकगरुडकश्यपसंवादानुवादः ॥ १ ॥

‘युधिष्ठिर उवाच ।  
आत्मन्यग्रौ समाधाय य एते कुरुनन्दन ।  
द्विजातयो व्रतोपेता जपयज्ञपरायणाः ॥ १  
यजन्त्यारम्भयज्ञैश्च मानसं यज्ञमास्थिताः ।  
अग्निभ्यश्च परं नास्ति येषामेषोऽव्यवस्थितः ॥ २  
तेषां गतिर्महाप्राज्ञ कीदृशी किंपराश्च ते ।  
एतदिच्छामि तत्त्वेन त्वत्तः श्रोतुं पितामह ॥ ३  
भीष्म उवाच ।  
अत्र ते वर्तयिष्यामि इतिहासं पुरातनम् ।  
वैकुण्ठस्य च संवादं सुपर्णस्य च भारत ॥ ४  
अमृतस्य समुत्पत्तौ देवानामसुरैः सह ।  
षष्टिवर्षसहस्राणि दैवासुरमवर्तत ॥ ५  
तत्र देवास्तु दैतेयैर्वध्यन्ते भृशदारुणैः ।  
त्रातारं नाधिगच्छन्ति वध्यमाना महासुरैः ॥ ६

आर्तास्ते देवदेवेशं प्रपन्नाः शरणैषिणः ।  
पितामहं महाप्राज्ञं वध्यमानाः सुरेतरैः ॥ ७  
ता दृष्ट्वा देवता ब्रह्मा संभ्रान्तेन्द्रियमानसः ।  
वैकुण्ठं शरणं देवं प्रतिपेदे च तैः सह ॥ ८  
ततः स देवैः सहितः पद्मयोनिर्नरेश्वर ।  
तुष्टाव प्राञ्जलिर्भूत्वा नारायणमनामयम् ॥ ९  
त्वद्रूपचिन्तनाभ्रान्नां सरणादर्चनादपि ।  
तपोयोगादिभिश्चैव श्रेयो यान्ति मनीषिणः १०  
भक्तवत्सल पद्माक्ष परमेश्वर पापहन् ।  
परमात्माऽविकाराद्य नारायण नमोस्तु ते ॥ ११  
नमस्ते सर्वलोकादे सर्वात्मामितविक्रम ।  
सर्वभूतमविष्येश सर्वभूतमहेश्वर ॥ १२  
देवानामपि देवस्त्वं सर्वविद्यापरायणः ।  
जगद्बीजसमाहार जगतः परमो ह्यसि ॥ १३

जगद्बीजसमारम्भेति पाठान्तरम् ॥ १३ ॥

चत्वारिंशोऽध्यायः ॥ ४० ॥



त्रायस्व देवता वीर दानवाद्यैः सुपीडिताः ।  
 लोकांश्च लोकपालांश्च ऋषींश्च जयतांवर ॥ १४  
 वेदाः साङ्गोपनिषदः सरहस्याः ससंग्रहाः ।  
 सोङ्काराः सवषट्काराः प्राहुस्त्वां यज्ञमुत्तमम् ॥ १५  
 पवित्राणां पवित्रं च मङ्गलानां च मङ्गलम् ।  
 तपस्विनां तपश्चैव दैवतं देवतास्वपि ॥ १६  
 एवमादिपुरस्कारैर्ऋक्सामयजुषां गणैः ।  
 वैकुण्ठं तुष्टुर्देवाः सर्वे ब्रह्मर्षिभिः सह ॥ १७  
 ततोऽन्तरिक्षे वागासीन्मेषगम्भीरनिखना ।  
 जेष्यध्वं दानवान्यूयं मयैव सह सङ्गरे ॥ १८  
 ततो देवगणानां च दानवानां च युध्यताम् ।  
 प्रादुरासीन्महातेजाः शार्ङ्गचक्रगदाधरः ॥ १९  
 सुपर्णपृष्ठमास्थाय तेजसा प्रदहन्निव ।  
 व्यधमदानवान्सर्वान्बाहुद्रविणतेजसा ॥ २०  
 तं समासाद्य समरे दैत्यदानवपुङ्गवाः ।  
 व्यनश्यन्त महाराज पतङ्गा इव पावकम् ॥ २१  
 स विजित्यासुरान्सर्वान्दानवांश्च महामतिः ।  
 पश्यतामेव देवानां तत्रैवान्तरधीयत ॥ २२  
 तं दृष्ट्वाऽन्तर्हितं देवा विष्णुं देवामितद्युतिम् ।  
 विस्रयोत्फुल्लनयना ब्रह्माणमिदमब्रुवन् ॥ २३  
 भगवन्सर्वलोकेश सर्वलोकपितामह ।  
 इदमत्स्वद्भुतं वृत्तं तन्नः शंसितुमर्हसि ॥ २४  
 दैवासुरेऽस्मिन्संग्रामे त्राता येन वयं विभो ।  
 एतद्विज्ञातुमिच्छामः कुतोऽसौ कश्च तत्त्वतः ॥ २५  
 कोऽयमस्मान्परित्राय तूष्णीमेव यथागतम् ।  
 प्रतिप्रयातो दिव्यात्मा तं नः शंसितुमर्हसि ॥ २६  
 एवमुक्तः सुरैः सर्वैर्वचनं वचनार्थवित् ।  
 उवाच पद्मनाभस्य पूर्वरूपं प्रति प्रभो ॥ २७  
 ब्रह्मोवाच ।  
 न ह्येनं वेद तत्त्वेन भुवनं भुवनेश्वरम् ।  
 सङ्ख्यातुं नैव चात्मानं निर्गुणं गुणिनां वरम् ॥ २८  
 अत्र ते वर्तयिष्यामि इतिहासं पुरातनम् ।  
 सुपर्णस्य च संवादमृषीणां चापि देवताः ॥ २९  
 पुरा ब्रह्मर्षयश्चैव सिद्धाश्च भुवनेश्वरम् ।

आश्रित्य हिमवत्पृष्ठे चक्रिरे विविधाः कथाः ॥ ३०  
 तेषां कथयतां तत्र कथान्ते पततां वरः ।  
 प्रादुरासीन्महातेजा बाहश्चक्रगदाभृतः ॥ ३१  
 स तानृषीन्समासाद्य विनयावनताननः ।  
 अवतीर्य महावीर्यस्तानृषीन्भिजग्मिवान् ॥ ३२  
 अभ्यर्चितः स ऋषिभिः स्वागतेन महाबलः ।  
 उपाविशत तेजस्वी भूमौ वेगवतां वरः ॥ ३३  
 तमासीनं महात्मानं वैनतेयं महाद्युतिम् ।  
 ऋषयः परिप्रच्छुर्महात्मानस्तपस्विनः ॥ ३४  
 कौतूहलं वैनतेय परं नो हृदि वर्तते ।  
 तस्य नान्योस्ति वक्तेह त्वामृते पद्मगाशन ॥ ३५  
 तदाख्यातमिहेच्छामो भवता प्रश्नमुत्तमम् ।  
 एवमुक्तः प्रत्युवाच प्राञ्जलिर्विनतासुतः ॥ ३६  
 धन्योऽस्म्यनुगृहीतोऽस्मि यन्मां ब्रह्मर्षिसत्तमाः ।  
 प्रष्टव्यं प्रष्टुमिच्छन्ति प्रीतिमन्तोऽनसूयकाः ॥ ३७  
 किं मया ब्रूत वक्तव्यं कार्यं च वदतां वराः ।  
 यूयं हि मां यथायुक्तं सर्वे वै प्रष्टुमर्हथ ॥ ३८  
 नमस्कृत्वा ह्यनन्ताय ततस्त ऋषिसत्तमाः ।  
 प्रष्टुं प्रचक्रमुस्तत्र वैनतेयं महाबलम् ॥ ३९  
 देवदेवं महात्मानं नारायणमनामयम् ।  
 भवानुपास्ते वरदं कुतोऽसौ कश्च तत्त्वतः ॥ ४०  
 प्रकृतिर्विकृतिर्वाऽस्य कीदृशी कनु संस्थितिः ।  
 एतद्भवन्तं पृच्छामो देवोऽयं क कुतालयः ॥ ४१  
 एष भक्तप्रियो देवः प्रियभक्तस्तथैव च ।  
 त्वं प्रियश्चास्य भक्तश्च नान्यः काश्यप विद्यते ॥ ४२  
 मुष्णन्निव मनश्चक्षूंष्यविभाव्यतनुर्विभुः ।  
 अनादिमध्यनिधनो न विद्यैनं कुतो ह्यसौ ॥ ४३  
 वेदेष्वपि च विश्वात्मा गीयते न च विद्महे ।  
 तत्त्वतस्तत्त्वभूतात्मा विभुर्नित्यः सनातनः ॥ ४४  
 पृथिवी वायुराकाशमापो ज्योतिश्च पञ्चमम् ।  
 गुणाश्चैषां यथासङ्ख्यं भावाभावौ तथैव च ॥ ४५  
 तमः सत्त्वं रजश्चैव भावाश्चैव तदात्मकाः ।  
 मनो बुद्धिश्च तेजश्च बुद्धिगम्यानि तत्त्वतः ।  
 जायन्ते तात तस्माद्भि तिष्ठते तेष्वसौ विभुः ॥ ४६



संचिन्त्य बहुधा बुद्ध्या नाध्यवस्यामहे परम् ।  
 तस्य देवस्य तत्त्वेन तन्नः शंस यथातथम् ॥ ४७  
 एतमेव परं प्रशंसं कौतूहलसमन्विताः ।  
 एवं भवन्तं पृच्छामस्तन्नः शंसितुमर्हसि ॥ ४८  
 सुपर्ण उवाच ।  
 स्थूलतो यस्तु भगवांस्तेनैव स्वेन हेतुना ।  
 त्रैलोक्यस्य तु रक्षार्थं दृश्यते रूपमास्थितः ॥ ४९  
 मया तु महदाश्चर्यं पुरा दृष्टं सनातने ।  
 देवे श्रीवत्सनि लये तच्छृणुध्वमशेषतः ॥ ५०  
 न स शक्यो मया वेत्तुं न भवद्भिः कथंचन ।  
 यथा मां ग्राह भगवांस्तथा तच्छ्रूयतां मम ॥ ५१  
 मयाऽमृतं देवतानां मिषतामृषिसत्तमाः ।  
 हृतं विपाद्य तं यच्च विद्राव्यामृतरक्षिणः ॥ ५२  
 देवता विमुखीकृत्य सेन्द्राः समरुतो मृधे ।  
 उन्मथ्याशु गिरीश्वैव विश्वोभ्य च महोदधि ५३  
 तं दृष्ट्वा मम विक्रान्तं वागुवाचाशरीरिणी ।  
 ग्रीतोसि ते वैनतेय कर्मणाऽनेन सुव्रत ।  
 अवृथा तेऽस्तु मद्राक्यं ब्रूहि किं करवाणि ते ५४  
 तामेवंवादिनीं वाचमहं प्रत्युक्तवांस्तदा ॥  
 ज्ञातुमिच्छामि कस्त्वं हि ततो मे दास्यसे वरम् ।  
 प्रकृतिर्विकृतिर्वा त्वं देवो वा दानवोपि वा ५५  
 ततो जलदगम्भीरं ग्रहस्य वदतांवरः ।  
 उवाच वरदः ग्रीतः काले त्वं माऽभिवेत्स्यसि ॥  
 बाहनं भव मे साधो वरं दक्षि तवोत्तमम् ।  
 न ते वीर्येण सदृशः कश्चिच्छोके भविष्यति ॥ ५७  
 पतङ्ग पततांश्रेष्ठ न देवो नापि दानवः ।  
 मत्सखित्वमनुप्राप्तो दुर्धर्षश्च भविष्यसि ॥ ५८  
 तमब्रवं देवदेवं मामेवंवादिनं परम् ।  
 प्रयतः प्राञ्जलिर्भूत्वा प्रणम्य शिरसा विशुम् ५९  
 एवमेतन्महाबाहो सर्वमेतद्भविष्यति ।  
 बाहनं ते भविष्यामि यथा वदति मां भवान् ६०  
 मम चापि महाबुद्धे निश्चयं श्रूयतामिति ।  
 ध्वजस्तेऽहं भविष्यामि रथस्थस्य न संशयः ॥ ६१  
 तथास्त्विति स मामुक्त्वा भूयः ग्राह महामनाः ।

न ते गतिविधातोऽद्य भविष्यत्यमृतं विना ॥ ६२  
 एवं कृत्वा तु समयं देवदेवः सनातनः ।  
 मामुक्त्वा साधयस्वेति यथाऽभिप्रायतो गतः ६३  
 ततोऽहं कृतसंवादो येन केनापि सत्तमाः ।  
 कौतूहलसमाविष्टः पितरं कश्यपं गतः ॥ ६४  
 सोऽहं पितरमासाद्य प्रणिपत्याभिवाद्य च ।  
 सर्वमेतद्यथातथ्यमुक्तवान्पितुरन्तिके ॥ ६५  
 श्रुत्वा तु भगवान्मह्यं ध्यानमेवान्वपद्यत ।  
 स मुहूर्तमिव ध्यात्वा मामाह वदतां वरः ॥ ६६  
 धन्योऽस्यनुगृहीतश्च यत्त्वं तेन महात्मना ।  
 संवादं कृतवांस्तात गुह्येन परमात्मना ॥ ६७  
 स्थूलदृश्यः स भगवांस्तेन तेनैव हेतुना ।  
 दृश्यतेऽव्यक्तरूपस्थः प्रधानप्रभवाप्ययः ॥ ६८  
 मया हि स महातेजा नान्ययोगसमाधिना ।  
 तपसोग्रेण तेजस्वी तोषितस्तपसांनिधिः ॥ ६९  
 ततो मे दर्शयामास तोषयन्निव पुत्रक ।  
 श्वेतपीतारुणनिभः कद्रुकपिलपिङ्गलः ॥ ७०  
 रक्तनीलासितनिभः सहस्रोदरपाणिमान् ।  
 द्विसाहस्रमहावक्र एकाक्षः शतलोचनः ॥ ७१  
 अनिष्पन्दा निराहाराः समानाः सूर्यतेजसा ।  
 तमुपासन्ति परमं गुह्यमक्षरमव्ययम् ॥ ७२  
 समासाद्य तु तं विश्वमहं मूर्ध्ना प्रणम्य च ।  
 ऋग्यजुःसामभिः स्तुत्वा शरण्यं शरणं गतः ७३  
 महामेघौघधीरेण खरेण जयतांवरः ।  
 आभाष्य पुत्रपुत्रेति इदमाह धृतं वचः ॥ ७४  
 त्वयाऽभ्युदयकामेन तपश्शीर्णं महामुने ।  
 अमुक्तस्त्वं समासङ्गैरविमुक्तोऽद्य पश्यसि ॥ ७५  
 यदा सङ्गैर्विमुक्तश्च गतमोहो गतस्पृहः ।  
 भविष्यसि सदा ब्रह्म मामनुध्यास्यसे द्विज ॥ ७६  
 ऐकान्तिकीं मतिं कृत्वा मद्भक्तो मत्परायणः ।  
 ज्ञास्यसे मां ततो ब्रह्मन्वीतमोहश्च तत्त्वतः ॥ ७७  
 तेन त्वं कृतसंवादः स्वतः सर्वहितैषिणा ।  
 विश्वरूपेण देवेन पुरुषेण महात्मना ।  
 तमेवाराधय क्षिप्रं तमाराध्य न सीदसि ॥ ७८



सोहमेवं भगवता पित्रा ब्रह्मर्षिसत्तमाः ।

अनुनीतो यथान्यायं स्वमेव भवनं गतः ॥' ७९

॥ इति श्रीमन्महाभारते अनुशासनपर्वणि दानधर्मपर्वणि चत्वारिंशोऽध्यायः ॥ ४० ॥

### एकचत्वारिंशोऽध्यायः ॥ ४१ ॥

ब्रह्मणा देवान्प्रति गरुडस्य बदरीनारायणानुगमनादिप्रतिपादकगरुडमुनिगणसंवादानुवादः ॥ १ ॥

‘सुपर्ण उवाच ।

सोऽहमामन्त्र्य पितरं तद्भावगतमानसः ।  
स्वमेवालयमासाद्य तमेवार्थमचिन्तयम् ॥ १  
तद्भावगतभावात्मा तद्भूतगतमानसः ।  
गोविन्दं चिन्तयन्नासे शाश्वतं परमव्ययम् ॥ २  
धृतं बभूव हृदयं नारायणदिदृक्षया ।  
सोहं वेगं समास्थाय मनोमारुतवेगवान् ।  
रम्यां विशालां बदरीं गतो नारायणाश्रमम् ॥ ३  
ततस्तत्र हरिं दृष्ट्वा जगतः प्रभवं विशुम् ।  
गोविन्दं पुण्डरीकाक्षं प्रणतः शिरसा हरिम् ।  
ऋग्यजुस्सामभिश्चैनं तुष्टाव परया मुदा ॥ ४  
अथापश्यं सुविपुलमश्वत्थं देवसंश्रयम् ॥ ५  
चतुर्दिगुणपीनांसः शङ्खचक्रगदाधरः ।  
प्रादुर्बभूव पुरुषः पीतवासाः सनातनः ।  
मध्याह्नार्कप्रतीकाशस्तेजसा भासयन्दिशः ॥ ६  
संस्तुतः संविदं कृत्वा ब्रजेति श्रेयसे रतः ।  
प्रागुदीचीं दिशं देवः प्रतस्थे पुरुषोत्तमः ।  
दिशश्च विदिशश्चैव भासयन्त्वेन तेजसा ॥ ७  
तमहं पुरुषं दिव्यं ब्रजन्तममितौजसम् ।  
अनुवव्राज वेगेन शनैर्गच्छन्तमव्ययम् ॥ ८  
योजनानां सहस्राणि षष्टिमष्टौ तथा शतम् ।  
तथा शतसहस्रं च शतं द्विगुणमेव च ॥ ९  
स गत्वा दीर्घमध्वानमपश्यमहमद्भुतम् ।  
महान्तं पावकं दीप्तमर्चिष्मन्तमनिन्धनम् ॥ १०  
शतयोजनविस्तीर्णं तस्माद्विगुणमायतम् ।  
विवेश स महायोगी पावकं पावकद्युतिः ॥ ११  
तत्र शंशुस्तपस्तेपे महादेवः सहोमया ।  
स तेन संविदं कृत्वा पावकं समतिक्रमत् ॥ १२  
श्रमाभिभूतेन मया कथंचिदनुगम्यते ॥ १३

गत्वा स दीर्घमध्वानं भास्करेणावभासितम् ।  
अभास्करममर्यादं विवेश सुमहत्तमः ॥ १४  
अथ दृष्टिः प्रतिहता मम तत्र बभूव ह ।  
यथास्वभावं भूतात्मा विवेश स महाद्युतिः ॥ १५  
ततोऽहमभवं मूढो जडान्धबधिरोपमः ।  
दिशश्च विदिशश्चैव न विजज्ञे तमोवृतः ॥ १६  
अविजानन्नहं किञ्चित्संस्तमसि संवृते ।  
ससंभ्रान्तेन मनसा व्यथां परमिकां गतः ॥ १७  
सोऽहं प्रपन्नः शरणं देवदेवं सनातनम् ।  
प्राञ्जलिर्मनसा भूत्वा वाक्यमेतत्तदोक्तवान् ॥ १८  
भगवन्भूतभव्येश भवद्भूतकृदव्यय ।  
शरणं संप्रपन्नं मां त्रातुमर्हस्यरिन्दम ॥ १९  
अहं तु तत्त्वजिज्ञासुः कोसि कस्यासि कुत्र वा ।  
संप्राप्तः पदवीं देव स मां संत्रातुमर्हसि ॥ २०  
आविर्भूतः पुराणात्मा मामेहीति सनातनः ।  
ततोपरान्ततो देवो विश्वस्य गतिरात्मवान् ।  
मोहयामास मां तत्र दुर्विभाव्यवपुर्विभुः ॥ २१  
स्वभावमात्मनस्तत्र दर्शयन्स्वयमात्मना ।  
श्रमं मे जनयामास भयं चाभयदः प्रभुः ॥ २२  
खिन्न इत्येव मां मत्वा भगवानव्ययोऽच्युतः ।  
शब्देनाश्वासयामास जगाहे च तमो महत् ॥ २३  
अहं तमेवानुगतः श्रमालसपदश्चरन् ।  
मनसा देवदेवेशं ध्यातुं समुपचक्रमे ॥ २४  
तथागतं तु मां ज्ञात्वा भगवानमितद्युतिः ।  
तमः प्रणाशयामास ममानुग्रहकाङ्क्षया ॥ २५  
ततः प्रनष्टे तमसि तमहं दीप्ततेजसम् ।  
अपश्यं तेजसा व्याप्तं मध्याह्न इव भास्करम् ॥ २६  
स्वयंप्रभांश्च पुरुषान्स्त्रियश्च परमाद्भुताः ।  
अपश्यमहमव्यग्रस्तस्मिन्देसे सहस्रशः ॥ २७



न तत्र द्योतते सूर्यो नक्षत्राणि तथैव च ।  
 न तत्र चन्द्रमा भाति न वायुर्वाति पांसुलः २८  
 तत्र तूर्याण्यनेकानि गीतानि मधुराणि च ।  
 अदृश्यानि मनोज्ञानि श्रूयन्ते सर्वतोदिशम् २९  
 स्रवन्ति वैडूर्यलताः पद्मोत्पलझषाकुलाः ।  
 मुक्तासिकतवप्राश्च सरितो निर्मलोदकाः ॥ ३०  
 अगतिस्तत्र देवानामसुराणां तथैव च ।  
 गन्धर्वनागयक्षाणां राक्षसानां तथैव च ॥ ३१  
 स्वयंप्रभास्तत्र नरा दृश्यन्तेऽद्भुतदर्शनाः ।  
 येषां न देवतास्तुल्याः प्रभाभिर्भावितात्मनाम् ३२  
 स च तानप्यतिक्रम्य दैवतैरपि पूजितः ।  
 विवेश ज्वलनं दीप्तमनिन्धनमनौपमम् ॥ ३३  
 ज्वालाभिर्मां प्रविष्टं च ज्वलन्तं सर्वतोदिशम् ।  
 दैत्यदानवरक्षोभिर्देवतैश्चापि दुस्सहम् ॥ ३४  
 ज्वालामालिनमासाद्य तमग्निमहमव्ययम् ।  
 अविषह्यतमं मत्वा मनसेदमचिन्तयम् ॥ ३५  
 मया हि समरेष्वग्निरनेकेषु महाद्युतिः ।  
 प्रविष्टश्चापविद्धश्च न च मां दग्धवान्कचित् ॥ ३६

अयं च दुस्सहः शश्वत्तेजसाऽतिहुताशनः ।  
 अत्यादित्यप्रकाशार्चिरनलो दीप्यते महान् ॥ ३७  
 स तथा दह्यमानोपि तेजसा दीप्तवर्चसा ।  
 प्रपन्नः शरणं देवं शङ्खचक्रगदाधरम् ॥ ३८  
 भक्तश्चानुगतश्चेति त्रातुमर्हसि मां विभो ।  
 यथा मां न दहेदग्निः सद्यो देव तथा कुरु ॥ ३९  
 एवं विलपमानस्य ज्ञात्वा मे वचनं प्रभुः ।  
 मा भैरिति वचः ग्राह मेघगम्भीरनिखनः ॥ ४०  
 स मामाश्वास्य वचनं ग्राहेदं भगवान्विभुः ।  
 मम त्वं विदितः सौम्य यथावत्तत्त्वदर्शने ॥ ४१  
 ज्ञापितश्चापि यत्पित्रा तच्चापि विदितं महत् ।  
 वैनतेय ममाप्येवमहं वेद्यः कथंचन ॥ ४२  
 महदेतत्स्वरूपं मे न ते वेद्यं कथंचन ।  
 मां हि विन्दन्ति विद्वांसो ये ज्ञाने परिनिष्ठिताः ।  
 निर्ममा निरहंकारा निराशीर्बन्धनायुताः ॥ ४३  
 भवांस्तु सततं भक्तो मन्मनाः पक्षिसत्तम ।  
 स्थूलं मां वेत्स्यसे तस्माज्जगतः कारणेस्थितम् ॥ ४४

॥ इति श्रीमन्महाभारते अनुशासनपर्वणि दानधर्मपर्वणि एकचत्वारिंशोऽध्यायः ॥ ४१ ॥

### द्विचत्वारिंशोऽध्यायः ॥ ४२ ॥

ब्रह्मणा देवान्प्रति श्रीनारायणमहिमप्रतिपादकगरुडमुनिगणसंवादानुवादः ॥ १ ॥

‘सुपर्ण उवाच ।  
 एवं दत्ताभयस्तेन ततोऽहमृषिसत्तमाः ।  
 नष्टखेदश्रमभयः क्षणेन ह्यभवं तदा ॥ १  
 स शनैर्याति भगवान्गत्या लघुपराक्रमः ।  
 अहं तु सुमहावेगमास्थायानुव्रजामि तम् ॥ २  
 स गत्वा दीर्घमध्वानमाकाशममितद्युतिः ।  
 मनसाऽप्यगमं देवमाससादात्मतत्त्ववित् ॥ ३  
 अथ देवः समासाद्य मनसः सदृशं जवम् ।  
 मोहयित्वा च मां तत्र क्षणेनान्तरधीयत ॥ ४  
 तत्राम्बुधरधीरेण भोशब्देनानुनादिना ।  
 अयं भोऽहमिति ग्राह वाक्यं वाक्यविशारदः ॥ ५  
 शब्दानुसारी तु ततस्तं देशमहमाव्रजम् ।

तत्रापश्यं ततश्चाहं श्रीमद्वंसयुतं सरः ॥ ६  
 स तत्सरः समासाद्य भगवानात्मवित्तमः ।  
 भोशब्दप्रतिसृष्टेन खरेण प्रतिवादिना ॥ ७  
 विवेश देवः स्वां योनिं मामिदं चाभ्यभाषत ।  
 विशस्व सलिलं सौम्य सुखमत्र वसामहे ॥ ८  
 ततश्च प्राविशं तत्र सह तेन महात्मना ।  
 दृष्टवानद्भुततरं तस्मिन्सरसि भास्वताम् ॥ ९  
 अग्नीनामप्रणीतानामिद्धानामिन्धनैर्विना ।  
 दीप्तानामाज्यसिक्तानां स्थानेष्वर्चिष्मतां सदा १०  
 दीप्तिस्तेषामनाज्यानां प्राप्ताज्यानामिवाभवत् ।  
 अनिद्धानामिव सतामिद्धानामिव भास्वताम् ११  
 अथाहं वरदं देवं नापश्यं तत्र संगतम् ।



ततः संमोहमापन्नो विषादमगमं परम् ॥ १२  
 अपश्यं चाग्निहोत्राणि शतशोऽथ सहस्रशः ।  
 विधिना संप्रणीतानि धिष्ण्येष्वज्यवतां तदा ॥ १३  
 असंमृष्टतलाश्चैव वेदीः कुसुमसंस्तृताः ।  
 कुशपद्मोत्पलासङ्गाः कलशाश्च हिरण्मयान् ॥ १४  
 अग्निहोत्राणि चित्राणि शतशोऽथ सहस्रशः ।  
 अग्निहोत्राय योग्यानि यानि द्रव्याणि कानिचित् ।  
 तानि चात्र समृद्धानि दृष्टवानस्म्यनेकशः ॥ १५  
 मनोहृद्यतमश्चाग्निः सुरभिः पुण्यलक्षणः ।  
 आज्यगन्धो मनोग्राही घ्राणचक्षुस्सुखावहः ॥ १६  
 तेषां तत्राग्निहोत्राणामीडितानां सहस्रशः ।  
 समीपे त्वद्भुततममपश्यमहमव्ययम् ॥ १७  
 चन्द्रांशुकाशशुभ्राणां तुषारोद्भेदवर्चसाम् ।  
 विमलादित्यभासानां स्थण्डिलानि सहस्रशः ।  
 दृष्टान्यग्निममीपे तु द्युतिमन्ति महान्ति च ॥ १८  
 एषु चाग्निसमीपेषु शुश्राव सुपदाक्षराः ।  
 प्रभावान्तरितानां तु प्रस्पष्टाक्षरभाषिणाम् ।  
 ऋग्यजुःसामगानां च मधुराः सुखरा गिरः ॥ १९  
 सुसंमृष्टतलैस्तैस्तु बृहद्भिर्दीप्तितेजसैः ।  
 पावकैः पावितात्माहमभवं लघुविक्रमः ॥ २०  
 ततोऽहं तेषु धिष्ण्येषु ज्वलमानेषु यज्वनाम् ।  
 तं देशं प्रणमित्वाऽथ अन्वेष्टुमुपचक्रमे ॥ २१  
 तान्यनेकसहस्राणि पर्यटंस्तु महाजवात् ।  
 अपश्यमानस्तं देवं ततोऽहं व्यथितोऽभवम् ॥ २२  
 ततस्तेष्वग्निहोत्रेषु ज्वलत्सु विमलार्चिषु ।  
 भानुमत्सु न पश्यामि देवदेवं सनातनम् ॥ २३  
 ततोऽहं तानि दीप्तानि परीय व्यथितेन्द्रियः ।  
 नान्तं तेषां प्रपश्यामि खेदश्च सहस्राभवत् ॥ २४  
 विसृत्य सर्वतो दृष्टिं भयमोहसमन्वितः ।  
 श्रमं परममापन्नश्चिन्तयानस्त्वचेतनः ॥ २५  
 तस्मिन् खलु वर्तेऽहं लोके यत्रैतदीदृशम् ।  
 ऋग्यजुस्सामनिर्घोषः श्रूयते न च दृश्यते ॥ २६  
 न च पश्यामि तं देवं येनाहमिह चोदितः ।  
 एवं चिन्तासमापन्नः प्रध्यातुमुपचक्रमे ॥ २७

अनु० ८

ततश्चिन्तयतो मह्यं मोहेनाविष्टचेतसः ।  
 महाशब्दः प्रादुरासीत्सुभृशं मे व्यथाकरः ॥ २८  
 अथाहं सहसा तत्र शृणोमि विपुलध्वनिम् ।  
 अपश्यं च सुपर्णानां सहस्राण्ययुतानि च ॥ २९  
 अभ्यद्रवन्त मामेव विपुलद्युतिरंहसः ।  
 तेषामहं प्रभावेण सर्वथैवावरोऽभवम् ॥ ३०  
 सोऽहं समन्ततः सर्वैः सुपर्णैरतितेजसैः ।  
 दृष्ट्वाऽऽत्मानं परिगतं संभ्रमं परमं गतः ॥ ३१  
 विनयावनतो भूत्वा नमश्चक्रे महात्मने ।  
 अनादिनिधनायैभिर्नामभिः परमात्मने ॥ ३२  
 नारायणाय शुद्धाय शाश्वताय ध्रुवाय च ।  
 भूतभव्यभवेशाय शिवाय शिवमूर्तये ॥ ३३  
 शिवयोनेः शिवाद्याय शिवपूज्यतमाय च ।  
 घोररूपाय महते युगान्तकरणाय च ॥ ३४  
 विश्वाय विश्वदेवाय विश्वेशाय महात्मने ।  
 सहस्रोदरपादाय सहस्रनयनाय च ॥ ३५  
 सहस्रबाहवे चैव सहस्रवदनाय च ।  
 शुचिश्रवाय महते ऋतुसंवत्सराय च ॥ ३६  
 ऋग्यजुःसामवक्त्राय अथर्वशिरसे नमः ।  
 हृषीकेशाय कृष्णाय द्रुहिणोरुक्रमाय च ॥ ३७  
 बृहद्देवाय ताक्ष्याय वराहायैकशङ्किणे ।  
 शिपिविष्टाय सत्याय हरयेऽथ शिखण्डिने ॥ ३८  
 हुताशायोर्ध्ववक्त्राय रौद्रानीकाय साधवे ।  
 सिन्धवे सिन्धुवर्षणे देवानां सिन्धवे नमः ॥ ३९  
 गरुत्मते त्रिनेत्राय सुधर्माय वृषाकृते ।  
 संभ्राडुग्रे संक्रुतये विरजे संभवे भवे ॥ ४०  
 वृषाय वृषरूपाय विभवे भूर्ध्रुवाय च ।  
 दीप्तसृष्टाय यज्ञाय स्थिराय स्थविराय च ॥ ४१  
 अच्युताय तुषाराय वीराय च समाय च ।  
 जिष्णवे पुरुहूताय वसिष्ठाय वराय च ॥ ४२  
 सत्येशाय सुरेशाय हरयेऽथ शिखण्डिने ।  
 बर्हिषाय वरेण्याय वसवे विश्ववेधसे ॥ ४३  
 किरीटिने सुकेशाय वासुदेवाय शुष्मिणे ।  
 बृहदुक्थ्यसुषेणाय युग्ये दुन्दुभये तथा ॥ ४४



भयेसखाय विभवे भरद्वाजेऽभयाय च ।  
 भास्कराय च चन्द्राय पद्मनाभाय भूरिणे ॥ ४५  
 पुनर्वसुभृतत्वाय जीवप्रभविषाय च ।  
 वषट्काराय स्वाहाय स्वधाय निधनाय च ॥ ४६  
 ऋचे च यजुषे साम्ने त्रैलोक्यपतये नमः ।  
 श्रीपद्मायात्मसदृशे धरणीधारिणे परे ॥ ४७  
 सौम्यासौम्यस्वरूपाय सौम्ये सुमनसे नमः ।  
 विश्वाय च सुविश्वाय विश्वरूपधराय च ॥ ४८  
 केशवाय सुकेशाय रश्मिकेशाय भूरिणे ।  
 हिरण्यगर्भाय नमः सौम्याय वृषरूपिणे ॥ ४९  
 नारायणाग्र्यवपुषे पुरुहूताय वज्रिणे ।  
 वर्मिणे वृषसेनाय धर्मसेनाय रोधसे ।  
 मुनये ज्वरमुक्ताय ज्वराधिपतये नमः ॥ ५०  
 अनेत्राय त्रिनेत्राय पिङ्गलाय विद्धर्मिणे ।  
 तपोब्रह्मनिधानाय युगपर्यायिणे नमः ॥ ५१  
 शरणाय शरण्याय भक्तेष्टशरणाय च ।  
 नमः सर्वभवेशाय भूतभव्यभवाय च ॥ ५२  
 पाहि मां देवदेवेश कोप्यजोसि सनातनः ।  
 एवं गतोसि शरणं शरण्यं ब्रह्मयोनिनम् ॥ ५३  
 स्तव्यं स्तवं स्तुतवतस्तत्तमो मे प्रणश्यत ।  
 भयं च मे व्यपगतं पक्षिणोऽन्तर्हिताऽभवन् ॥ ५४  
 शृणोमि च गिरं दिव्यामन्तर्धानगतां शिवाम् ।  
 मा भैर्गरुत्मन्दान्तोसि पुनः सेन्द्रान्दिवौकसः ।  
 स्वं चैव भवनं गत्वा द्रक्ष्यसे पुत्रबान्धवान् ॥ ५५  
 ततस्तस्मिन्क्षणेनैव सहसैव महाद्युतिः ।  
 प्रत्यदृश्यत तेजस्वी पुरस्तात्स ममान्तिके ॥ ५६  
 समागम्य ततस्तेन शिवेन परमात्मना ।

अपश्यं चाहमायान्तं नरनारायणाश्रमे ।  
 चतुर्दिगुणविन्यासं तं च देवं सनातनम् ॥ ५७  
 यजतस्तानृषीन्देवान्वदतो ध्यायतो मुनीन् ।  
 युक्तान्सिद्धाभैष्टिकांश्च जपतो यजतो गृहे ॥ ५८  
 पुष्पपूरपरिक्षिप्तं धूपितं दीपितं हुतम् ।  
 वन्दितं सिक्तसंमृष्टं नरनारायणाश्रमम् ॥ ५९  
 तदद्भुतमहं दृष्ट्वा विस्मितोऽसि तदाऽनघाः ।  
 जगाम शिरसा देवं प्रयतेनान्तरात्मना ॥ ६०  
 तदत्यद्भुतसंकाशं किमेतदिति चिन्तयन् ।  
 नाध्यगच्छं परं दिव्यं तस्य सर्वभवात्मनः ॥ ६१  
 प्रणिपत्य सुदुर्धर्षं पुनः पुनरुदीक्ष्य च ।  
 शिरस्यञ्जलिमाधाय विस्मयोत्फुल्ललोचनः ।  
 अवोचं तमदीनार्थं श्रेष्ठानां श्रेष्ठमुत्तमम् ॥ ६२  
 नमस्ते भगवन्देव भूतभव्यभवत्प्रभो ।  
 यदेतदद्भुतं देव मया दृष्टं त्वदाश्रयम् ॥ ६३  
 अनादिमध्यपर्यन्तं किं तच्छंसितुमर्हसि ।  
 यदि जानासि मां भक्तं यदि वाऽनुग्रहो मयि ।  
 शंस सर्वमशेषेण श्रोतव्यं यदि चेन्मया ॥ ६४  
 स्वभावस्तव दुर्ज्ञेयः प्रादुर्भावो भवस्य च ।  
 भवद्भूतभविष्येश सर्वथा गहनं भवान् ॥ ६५  
 ब्रूहि सर्वमशेषेण तदाश्चर्यं महासुने ।  
 किं तदत्यद्भुतं वृत्तं तेष्वग्निषु समन्ततः ॥ ६६  
 कानि तान्यग्निहोत्राणि केषां शब्दः श्रुतो मया ।  
 शृण्वतां ब्रह्म सततमदृश्यानां महात्मनाम् ॥ ६७  
 एतन्मे भगवन्कृष्ण ब्रूहि सर्वमशेषतः ।  
 गृणन्त्यग्निसमीपेषु के च ते ब्रह्मराशयः ॥ ६८

॥ इति श्रीमन्महाभारते अनुशासनपर्वणि दानधर्मपर्वणि द्विचत्वारिंशोऽध्यायः ॥ ४२ ॥

### त्रिचत्वारिंशोऽध्यायः ॥ ४३ ॥

वदरीनारायणेन गरुडंप्रति स्वमहिमोक्तिः ॥ १ ॥ गरुडेन मुनिगणान्प्रति स्वानुभूतनारायणमहिमोक्तिः ॥ २ ॥

‘भगवानुवाच ।

मां न देवा न गन्धर्वा नासुरा न च राक्षसाः ।

विदुस्तत्त्वेन सत्त्वस्थं सूक्ष्मात्मानमवस्थितम् ॥ १

चतुर्धाऽहं विभक्तात्मा लोकानां हितकाम्यया ।



भूतभव्यभविष्यादिरनादिविश्वकृत्तमः ॥ २  
 पृथिवी वायुराकाशमापो ज्योतिश्च पञ्चमम् ।  
 मनो बुद्धिश्च चेतश्च तमः सत्त्वं रजस्तथा ॥ ३  
 प्रकृतिर्विकृतिश्चैव विद्याविद्ये शुभाशुभे ।  
 मत्त एतानि जायन्ते नाहमेभ्यः कथंचन ॥ ४  
 यत्किञ्चिच्छ्रेयसा युक्तं श्रेयस्करमनुत्तमम् ।  
 धर्मयुक्तं च पुण्यं च सोऽहमस्मि निरामयः ॥ ५  
 यत्स्वभावात्मतत्त्वज्ञैः कारणैरुपलक्ष्यते ।  
 अनादिमध्यनिधनः सोन्तरात्माऽस्मि शाश्वतः ६  
 यत्तु मे परमं गुह्यं रूपं सूक्ष्मार्थदर्शिभिः ।  
 गृह्यते सूक्ष्मभावज्ञैः सोऽविभाव्योस्मि शाश्वतः ७  
 तत्तु मे परमं गुह्यं येन व्याप्तमिदं जगत् ।  
 सोऽहंगतः सर्वसत्त्वः सर्वस्य प्रभवोऽव्ययः ॥ ८  
 मत्तो जायन्ति भूतानि मया धार्यन्त्यहर्निशम् ।  
 मय्येव विलयं यान्ति प्रलये पन्नगाशन ॥ ९  
 यो मां यथा वेदयति तथा तस्यास्मि काश्यप ।  
 मनोबुद्धिगतः श्रेयो विदधामि विहङ्गम ॥ १०  
 मां तु ज्ञातुं कृता बुद्धिर्भवता पक्षिसत्तम ।  
 शृणु योऽहं यतश्चाहं यदर्थश्चाहमुद्यतः ॥ ११  
 ये केचिन्नियतात्मानस्त्रेताग्निपरमार्चिताः ।  
 अग्निकार्यपरा नित्यं जपहोमपरायणाः ॥ १२  
 आत्मन्यग्नीन्समाधाय नियता नियतेन्द्रियाः ।  
 अनन्यमनसस्ते मां सर्वे वै समुपासते ॥ १३  
 यजन्तो जपयज्ञैर्मां मानसैश्च सुसंयताः ।  
 अग्नीनभ्युद्ययुः शश्वदग्निष्वेवाभिसंश्रिताः ॥ १४  
 अनन्यकार्याः शुचयो नित्यमग्निपरायणाः ।  
 य एवंबुद्धयो धीरास्ते मां गच्छन्ति तादृशाः ॥ १५  
 अकामहतसंकल्पा ज्ञाने नित्यं समाहिताः ।  
 आत्मन्यग्निं समाधाय निराहारा निराशिषः ॥ १६  
 विषयेषु निरारम्भा विमुक्ता ज्ञानचक्षुषः ।  
 अनन्यमनसो धीराः स्वभावनियमान्विताः ॥ १७  
 यत्तद्वियति दृष्टं तत्सरः पद्मोत्पलायुतम् ।  
 तत्राग्नयः संनिहिता दीप्यन्ते स निरिन्धनाः ॥ १८  
 ज्ञानामलाशयास्तस्मिन्ने च चन्द्रांशुनिर्मलाः ।

उपासीना गृणन्तोऽग्निमस्पृष्टाक्षरभाषिणः ।  
 आकाङ्क्षभाणाः शुचयस्तेष्वग्निषु विहङ्गम ॥ १९  
 ये मया भावितात्मानो मय्येवाभिरताः सदा ।  
 उपासते च मामेव ज्योतिर्भूता निरामयाः ॥ २०  
 तैर्हि तत्रैव वस्तव्यं नीरागादिभिरच्युतैः ।  
 निराहारा ह्यनिष्पन्दाश्चन्द्रांशुसदृशप्रभाः ॥ २१  
 निर्मला निरहङ्कारा निरालम्बा निराशिषः ।  
 मद्भक्ताः सततं ते वै भक्तांस्तानपि चाप्यहम् ॥ २२  
 चतुर्धाऽहं विभक्तात्मा चरामि जगतो हितः ।  
 लोकानां धारणार्थाय विधानं विदधामि च ॥ २३  
 यथावत्तदशेषेण श्रोतुमर्हति मे भवान् ॥ २४  
 एका मूर्तिर्निर्गुणाख्या योगं परममास्थिता ।  
 द्वितीया सृजते तात भूतग्रामं चराचरम् ॥ २५  
 सृष्टं संहरते चैका जगत्स्थावरजङ्गमम् ।  
 ज्ञातात्मनिष्ठा क्षपयन्मोहयन्तीव मायया ।  
 क्षपयन्ती मोहयति आत्मनिष्ठा स्वमायया ॥ २६  
 चतुर्थी मे महामूर्तिर्जगद्बुद्धिं ददाति सा ।  
 रक्षते चापि नियता सोऽहमस्मि नभश्चरः ॥ २७  
 मया सर्वमिदं व्याप्तं मयि सर्वं प्रतिष्ठितम् ।  
 अहं सर्वजगद्बीजं सर्वत्रगतिरव्ययः ॥ २८  
 यानि तान्यग्निहोत्राणि ये च चन्द्रांशुराशयः ।  
 गृणन्ति वेदं सततं तेष्वग्निषु विहङ्गम ॥ २९  
 क्रमेण मां समायान्ति सुखिनो ज्ञानसंयुताः ।  
 तेषामहं तपो दीप्तं तेजः सम्यक्समाहितम् ।  
 नित्यं ते मयि वर्तन्ते तेषु चाहमतन्द्रितः ॥ ३०  
 सर्वतो मुक्तसङ्गेन मय्यनन्यसमाधिना ।  
 शक्यः समासादयितुमहं वै ज्ञानचक्षुषा ॥ ३१  
 मां स्थूलदर्शनं विद्धि जगतः कार्यकारणम् ।  
 मत्तश्च संप्रसूतान्वै विद्धि लोकान्सदैवतान् ॥ ३२  
 मया चापि चतुर्धात्मा विभक्तः प्राणिषु स्थितः ।  
 आत्मभूतो वासुदेवो ह्यनिरुद्धो मत्तौ स्थितः ॥ ३३  
 संकर्षणोऽहंकारे च प्रद्युम्नो मनसि स्थितः ।  
 अन्यथा च चतुर्धा यत्सम्यक्त्वं श्रोतुमर्हसि ॥ ३४  
 यत्तत्पद्ममभूत्पूर्वं तत्र ब्रह्मा व्यजायत ।



ब्रह्मणश्चापि संभूतः शिव इत्यवधार्यताम् ॥ ३५  
 शिवात्स्कन्दः संबभूव एतत्सृष्टिचतुष्टयम् ।  
 दैत्यदानवदर्पघ्नमेवं मां विद्धि नित्यशः ॥ ३६  
 दैत्यदानवरक्षोभिर्यदा धर्मः प्रपीड्यते ।  
 तदाऽहं धर्मदृढ्यर्थं मूर्तिमान्मविताऽऽशुग ॥ ३७  
 वेदव्रतपरा ये तु धीरा निश्चितबुद्धयः ।  
 योगिनो योगयुक्ताश्च ते मां पश्यन्ति नान्यथा ॥ ३८  
 पञ्चभिः संप्रयुक्तोऽहं विप्रयुक्तश्च पञ्चभिः ।  
 वर्तमानश्च तेष्वेवं निवृत्तश्चैव तेष्वहम् ॥ ३९  
 ये विदुर्जातसंकल्पास्ते मां पश्यन्ति तादृशाः ॥ ४०  
 खं वायुरापो ज्योतिश्च पृथिवी चेति पञ्चमम् ।  
 तदात्मकोऽस्मि विज्ञेयो न चान्योऽस्मीति निश्चितम्  
 वर्तमानमतीतं च पञ्चवर्गेषु निश्चलम् ।  
 शब्दस्पर्शेषु रूपेषु रसगन्धेषु चाप्यहम् ॥ ४२  
 रजस्तमोभ्यामाविष्टा येषां बुद्धिरनिश्चिता ।  
 ते न पश्यन्ति मे तत्त्वं तपसा महता ह्यपि ॥ ४३  
 नोपवासैर्न नियमैर्न व्रतैर्विविधैरपि ।  
 द्रष्टुं वा वेदितुं वाऽपि न शक्या परमा गतिः ॥ ४४  
 महामोहार्थपङ्के तु निमग्नानां गतिर्हरिः ।  
 एकान्तिनो ध्यानपरा यतिभावाद्व्रजन्ति माम् ॥ ४५  
 सत्वयुक्ता मतिर्येषां केवलाऽऽत्मविनिश्चिता ।  
 ते पश्यन्ति स्वमात्मानं परमात्मानमव्ययम् ॥ ४६  
 अहिंसा सर्वभूतेषु तेष्ववस्थितमार्जवम् ।  
 तेष्वेव च समाधाय सम्यगेति स मामजम् ॥ ४७  
 यदेतत्परमं गुह्यमाख्यानं परमाद्भुतम् ।  
 यत्तेन तदशेषेण यथावच्छ्रोतुमर्हसि ॥ ४८  
 ये त्वग्निहोत्रनियता जपयज्ञपरायणाः ।  
 ते माप्नुयासते शश्वद्यांस्तांस्त्वं दृष्टवानसि ॥ ४९  
 शास्त्रदृष्टविधानज्ञा असक्ताः कचिदन्यथा ।  
 शक्योऽहं वेदितुं तैस्तु यन्मे परममव्ययम् ॥ ५०  
 ये तु सांख्यं च योगं च ज्ञात्वाऽप्यधृतनिश्चयाः ।  
 न ते गच्छन्ति कुशलाः परां गतिमनुत्तमाम् ॥ ५१  
 तस्माज्ज्ञानेन शुद्धेन प्रसन्नात्माऽऽत्मविच्छुचिः ।  
 आसादयति तद्ब्रह्म यत्र गत्वा न शोचति ॥ ५२

शुद्धाभिजनसंपन्नाः श्रद्धायुक्तेन चेतसा ।  
 मद्भक्त्या च द्विजश्रेष्ठा गच्छन्ति परमां गतिं ॥ ५३  
 यदुह्यं परमं बुद्धेरलिङ्गग्रहणं च यत् ।  
 तत्सूक्ष्मं गृह्यते विप्रैर्यतिभिस्तत्त्वदर्शिभिः ॥ ५४  
 न वायुः पवते तत्र न तस्मिञ्ज्योतिषां गतिः ।  
 न चापः पृथिवी चैव नाकाशं न मनोगतिः ॥ ५५  
 तस्माच्चैतानि सर्वाणि प्रजायन्ते विहङ्गम ।  
 सर्वेभ्यश्च स तेभ्यश्च प्रभवत्यमलो विशुः ॥ ५६  
 स्थूलदर्शनमेतन्मे यदृष्टं भवताऽनघ ।  
 एतत्सूक्ष्मस्य तद्द्वारं कार्याणां कारणं त्वहम् ॥ ५७  
 दृष्टो वै भवता तस्मात्सरस्यमितविक्रम ।  
 ब्रह्मणो यदहोरात्रसङ्ख्याभिर्ज्ञैर्विभाव्यते ॥ ५८  
 एष कालस्त्वया तत्र सरस्यहमुपागतः ।  
 मां यज्ञमाहुर्यज्ञज्ञा वेदं वेदविदो जनाः ।  
 मुनयश्चापि मामेव जपयज्ञं प्रचक्षते ॥ ५९  
 वक्ता मन्ता रसयिता घ्राता द्रष्टा प्रदर्शकः ।  
 बोद्धा बोधयिता चाहं गन्ता श्रोता चिदात्मकः ॥  
 मामिष्ट्वा स्वर्गमायान्ति तथा चाप्नुवते महत् ।  
 ज्ञात्वा मामेव चैवान्ते निःसङ्गेनान्तरात्मना ॥ ६१  
 अहं तेजो द्विजातीनां मम तेजो द्विजातयः ।  
 मम यस्तेजसो देहः सोऽग्निरित्यवगम्यताम् ॥ ६२  
 प्राणपालः शरीरेऽहं योगिनामहमीश्वरः ।  
 सांख्यानामिदमेवाग्रे मयि सर्वमिदं जगत् ॥ ६३  
 धर्ममर्थं च कामं च मोक्षं चैवार्जवं जपम् ।  
 तमः सत्त्वं रजश्चैव कर्मजं च भवाप्ययम् ॥ ६४  
 स तदाऽहं तथारूपस्त्वया दृष्टः सनातनः ।  
 ततस्त्वहं परतरः शक्यः कालेन वेदितुम् ॥ ६५  
 मम यत्परमं गुह्यं शाश्वतं ध्रुवमव्ययम् ।  
 तदेवं परमो गुह्यो देवो नारायणो हरिः ।  
 न तच्छक्यं शुजङ्गारे वेत्तुमभ्युदयान्वितैः ॥ ६६  
 निरारम्भनमस्कारा निराशीर्विन्धनास्तथा ।  
 गच्छन्ति तं महात्मानः परं ब्रह्म सनातनम् ॥ ६७  
 स्थूलोऽहमेवं विहग त्वया दृष्टस्तथाऽनघ ।  
 एतच्चापि न वेत्स्यन्यस्त्वामृते पन्नगाशन ॥ ६८



मा मतिस्तव गान्नाशमेषा गतिरनुत्तमा ।  
मद्भक्तो भव नित्यं त्वं ततो वेत्स्यसि मे पदम् ॥  
एतत्ते सर्वमाख्यातं रहस्यं दिव्यमानुषम् ।  
एतच्छ्रेयः परं चैतत्पन्थानं विद्धि मोक्षिणाम् ७०  
एवमुक्त्वा स भगवांस्तत्रैवान्तरधीयत ।

पश्यतो मे महायोगी जगामात्मगतिर्गतिम् ७१  
एतदेवंविधं तस्य महिमानं महात्मनः ।  
अच्युतस्याग्रमेयस्य दृष्टवानस्मि यत्पुरा ॥ ७२  
एतद्वः सर्वमाख्यातं चेष्टितं तस्य धीमतः ।  
मयाऽनुभूतं प्रत्यक्षं दृष्ट्वा चाद्भुतकर्मणः ॥ ७३

॥ इति श्रीमन्महाभारते अनुशासनपर्वणि दानधर्मपर्वणि त्रिचत्वारिंशोऽध्यायः ॥ ४३ ॥

### चतुश्चत्वारिंशोऽध्यायः ॥ ४४ ॥

भीष्मेण युधिष्ठिरं प्रति ब्रह्मणा देवान्प्रत्यनूदितसुपर्णोपाख्यानकथनसमापनम् ॥ १ ॥

ऋषय ऊचुः ।

अहो श्रावितमाख्यानं भवताऽत्यद्भुतं महत् ।  
पुण्यं यशस्यमायुष्यं स्वर्ग्यं स्वस्त्ययनं महत् ॥ १  
एतत्पवित्रं देवानामेतद्ब्रह्मं परंतप ।  
एतज्ज्ञानवता ज्ञेयमेषा गतिरनुत्तमा ॥ २  
य इमां श्रावयेद्विद्वान्कथां पर्वसुपर्वसु ।  
स लोकान्प्राप्नुयात्पुण्यान्देवर्षिभिरभिष्टुतान् ॥ ३  
श्राद्धकाले च विप्राणां य इमां श्रावयेच्छुचिः ।  
न तत्र रक्षसां भागो नासुराणां च विद्यते ॥ ४  
अनसूयुर्जितक्रोधः सर्वसत्त्वहिते रतः ।  
यः पठेत्सततं युक्तः स ब्रजेत्तत्सलोकताम् ॥ ५  
वेदान्पारयते विप्रो राजा विजयवान्भवेत् ।  
वैश्यस्तु धनधान्याढ्यः शूद्रः सुखमवाप्नुयात् ॥ ६

भीष्म उवाच ।

ततस्ते मुनयः सर्वे संपूज्य विनतासुतम् ।  
स्वानेव चाश्रमाञ्जग्मुर्वभूवुः शान्तितत्पराः ॥ ७  
स्थूलदर्शिभिराकृष्टो दुर्ज्ञेयो ह्यकृतात्मभिः ।  
एषा श्रुतिर्महाराज धर्म्या धर्मभृतांवर ॥ ८  
सुराणां ब्रह्मणा प्रोक्ता विस्मितानां परंतप ।  
मयाप्येषा कथा तात कथिता मातुरन्तिके ।  
वसुभिः सत्त्वसंपन्नैस्तवाप्येषा मयोच्यते ॥ ९  
तदग्निहोत्रपरमा जपयज्ञपरायणाः ।  
निराशीर्वन्धनाः सन्तः ग्रथान्त्यक्षरसात्मतां ॥ १०  
आरम्भयज्ञानुत्सृज्य जपहोमपरायणाः ।  
ध्यायन्तो मनसा विष्णुं गच्छन्ति परमां गतिम् ॥ ११  
तदेव परमो मोक्षो मोक्षद्वारं च भारत ।  
यथा विनिश्चितात्मानो गच्छन्ति परमां गतिम् ॥

॥ इति श्रीमन्महाभारते अनुशासनपर्वणि दानधर्मपर्वणि चतुश्चत्वारिंशोऽध्यायः ॥ ४४ ॥

### पञ्चचत्वारिंशोऽध्यायः ॥ ४५ ॥

भीष्मनियोगात्कृष्णेन युधिष्ठिरं प्रति महादेवमहिमकथनम् ॥ १ ॥

युधिष्ठिर उवाच ।

पितामह महेशाय नामान्याचक्ष्व शंभवे ।

विदुषे विश्वमायाय महाभाग्यं च तत्त्वतः ॥ १

भीष्म उवाच ।

\* एतदध्यायारम्भे युधिष्ठिरप्रश्ने प्रकारान्तरेण अधिकाश्च सप्तदश श्लोका इति पुस्तके दृश्यन्ते ।

युधिष्ठिर उवाच ।

ययाऽऽपगोय नामानि श्रुतानीह जगत्पतेः ।

पितामहेशाय विभो नामान्याचक्ष्व शंभवे ॥ १

बभ्रवे विश्वरूपाय महाभाग्यं च तत्त्वतः ।



सुरासुरगुरो देव विष्णो त्वं वक्तुमर्हसि ।  
 शिवाय शिवरूपाय यन्माऽपृच्छयुधिष्ठिरः ॥ २  
 नाम्नां सहस्रं देवस्य तण्डिना ब्रह्मवादिना ।  
 निवेदितं ब्रह्मलोके ब्रह्मणो यत्पुराऽभवत् ॥ ३  
 द्वैपायनप्रभृतयस्तथा चेमे तपोधनाः ।  
 ऋषयः सुव्रता दान्ताः शृण्वन्तु गदतस्तव ॥ ४  
 ध्रुवाय नन्दिने होत्रे गोप्त्रे विश्वसृजेऽग्नये ।  
 महाभाग्यं विभोर्ब्रूहि मुण्डिनेऽथ कपर्दिने ॥ ५  
 वासुदेव उवाच ।  
 न गतिः कर्मणां शक्या वेत्तुमीशस्य तत्त्वतः ।  
 हिरण्यगर्भप्रमुखा देवाः सेन्द्रा महर्षयः ॥ ६  
 न विदुर्यस्य निधनमार्दि वा सूक्ष्मदर्शिनः ।  
 सं कथं नाममात्रेण शक्यो ज्ञातुं सतां गतिः ॥ ७  
 तस्याहमसुरघ्नस्य कांश्चिद्भगवतो गुणान् ।  
 भवतां कीर्तयिष्यामि व्रतेशाय यथातथम् ॥ ८  
 वैशंपायन उवाच ।  
 एवमुक्त्वा तु भगवान्गुणांस्तस्य महात्मनः ।  
 उपस्पृश्य शुचिर्भूत्वा कथयामास धीमतः ॥ ९

वासुदेव उवाच ।  
 शुश्रूषध्वं ब्राह्मणेन्द्रास्त्वं च तात युधिष्ठिर ।  
 त्वं चापगेय नामानि निशामय जगत्पतेः ॥ १०  
 यदवाप्तं च मे पूर्वं साम्बहेतोः सुदुष्करम् ।  
 यथावद्भगवान्दृष्टो मया पूर्वं समाधिना ॥ ११  
 शम्बरे निहते पूर्वं रौक्मिणेयेन धीमता ।  
 अतीते द्वादशे वर्षे जाम्बवत्यब्रवीद्धि माम् ॥ १२  
 प्रद्युम्नचारुदेष्णादीन्रुक्मिण्या वीक्ष्य पुत्रकान् ।  
 पुत्रार्थिनी मासुपेत्य वाक्यमाह युधिष्ठिर ॥ १३  
 शूरं बलवतां श्रेष्ठं कान्तरूपमकल्मषम् ।  
 आत्मतुल्यं मम सुतं प्रयच्छाच्युत माचिरम् ॥ १४  
 न हि तेऽग्राप्यमस्तीह त्रिषु लोकेषु किञ्चन ।  
 लोकान्सृजेस्त्वमपरानिच्छन्त्यदुकुलोद्बह ॥ १५  
 त्वया द्वादशवर्षाणि व्रतीभूतेन शुष्यता ।  
 आराध्य पशुभर्तारं रुक्मिण्यां जनिताः सुताः ॥ १६  
 चारुदेष्णः सुचारुश्च चारुवेशो यशोधरः ।  
 चारुश्रवाश्चारुयशः प्रद्युम्नः शंभुरेव च ॥ १७  
 यथा ते जनिताः पुत्रा रुक्मिण्यां चारुविक्रमाः ।  
 तथा ममापि तनयं प्रयच्छ मधुसूदन ॥ १८

सुरासुरगुरौ देवे शंकरेऽव्यक्तयोनये ॥ २  
 भीष्म उवाच ।  
 अशक्तोऽहं गुणान्वक्तुं महादेवस्य धीमतः ।  
 यो हि सर्वगतो देवो न च सर्वत्र दृश्यते ॥ ३  
 ब्रह्मविष्णुसुरेशानां स्रष्टा च प्रभुरेव च ।  
 ब्रह्मादयः पिशाचान्ता यं हि देवा उपासते ॥ ४  
 प्रकृतीनां परत्वेन पुरुषस्य च यः परः ।  
 चिन्त्यते यो योगविद्भिर्ऋषिभिस्तत्त्वदर्शिभिः ।  
 अक्षरं परमं ब्रह्म असच्च सदसच्च यः ॥ ५  
 प्रकृतिं पुरुषं चैव क्षोभयित्वा स्वतेजसा ।  
 ब्रह्माणमसृजत्तस्माद्देवदेवः प्रजापतिः ॥ ६  
 को हि शक्तो गुणान्वक्तुं देवदेवस्य धीमतः ।  
 गर्भजन्मजरायुको मर्त्यो मृत्युसमन्वितः ॥ ७  
 को हि शक्तो भवं ज्ञातुं मद्भिधः परमेश्वरम् ।  
 ऋते नारायणात्पुत्र शङ्खचक्रगदाधरात् ॥ ८  
 एष विद्वान्गुणश्रेष्ठो विष्णुः परमदुर्जयः ।  
 दिव्यचक्षुर्मुहातेजा वीक्ष्यते योगचक्षुषा ॥ ९

रुद्रभक्त्या तु कृष्णेन जगद्भासं महात्मना ।  
 तं प्रसाद्य तदा देवं वदर्यो किल भारत ॥ १०  
 अर्थात्प्रियतरत्वं च सर्वलोकेषु वै तदा ।  
 प्राप्तवानेव राजेन्द्र सुवर्णाक्षान्महेश्वरात् ॥ ११  
 पूर्णं वर्षसहस्रं तु तप्तवानेष माधवः ।  
 प्रसाद्य वरदं देवं चराचरगुरुं शिवम् ॥ १२  
 युगेयुगे तु कृष्णेन तोषितो वै महेश्वरः ।  
 भक्त्या परमया चैव प्रीतश्चैव महात्मनः ॥ १३  
 ऐश्वर्यं यादृशं तस्य जगद्योनेर्महात्मनः ।  
 तदयं दृष्टवान्साक्षात्पुत्रार्थे हरिरच्युतः ॥ १४  
 यस्मात्परतरं चैव नान्यं पश्यामि भारत ।  
 व्याख्यातुं देवदेवस्य शक्तो नामान्यशेषतः ॥ १५  
 एष शक्तो महाबाहुर्वक्तुं भगवतो गुणान् ।  
 विभूतिं चैव कात्स्न्येन सत्यां माहेश्वरीं नृप ॥ १६  
 वैशंपायन उवाच ।  
 एवमुक्त्वा तदा भीष्मो वासुदेवं महायशः ।  
 भवमाहात्म्यसंयुक्तमिदमाह पितामहः ॥ १७

शिवाय विष्णुरूपायेति झ. पाठः ॥ २ ॥ तण्डिना ब्रह्मयो-

निनेति झ. पाठः ॥ ३ ॥ ते लया ॥ १८ ॥



इत्येवं चोदितो देव्या ताम्रवोचं सुमध्यमाम् ।  
 अनुजानीहि मां राज्ञि करिष्ये वचनं तव ॥ १९  
 सा च मामब्रवीद्गच्छ शिवाय विजयाय च ।  
 ब्रह्मा शिवः काश्यपश्च नद्यो देवा मनोऽनुगाः २०  
 क्षेत्रौषध्यो यज्ञवाहाश्छन्दांस्यष्टविगणाध्वराः ।  
 समुद्रा दक्षिणा स्तोभा ऋक्षाणि पितरो ग्रहाः २१  
 देवपत्न्यो देवकन्या देवमातर एव च ।  
 मन्वन्तराणि गावश्च चन्द्रमाः सविता हरिः ॥ २२  
 सावित्री ब्रह्मविद्या च ऋतवो वत्सरास्तथा ।  
 क्षणा लवा मुहूर्ताश्च निमेषा युगपर्ययाः ॥ २३  
 रक्षन्तु सर्वत्र गतं त्वां यादव सुखाय च ।  
 अरिष्टं गच्छ पन्थानमग्रमत्तो भवानघ ॥ २४  
 एवं कृतस्वस्त्ययनस्तयाऽहं  
 ततोऽभ्यनुज्ञाय नरेन्द्रपुत्रीम् ।  
 पितुः समीपं नरसत्तमस्य  
 मातुश्च राज्ञश्च तथाऽऽहुकस्य ॥ २५  
 गत्वा समावेद्य यदब्रवीन्मां  
 विद्याधरेन्द्रस्य सुता भृशार्ता ।  
 तानभ्यनुज्ञाय तदाऽतिदुःखा-  
 द्भद्रं तथैवातिबलं च रामम् ।  
 अथोचतुः प्रीतियुतौ तदानीं  
 तपःसमृद्धिर्भवतोऽस्त्वविभ्रम् ॥ २६  
 प्राप्यानुज्ञां गुरुजनादहं तार्क्ष्यमचिन्तयम् ।  
 सौवहद्विमवन्तं मां प्राप्य चैनं व्यसर्जयम् ॥ २७  
 तत्राहमद्भुतान्भावानपश्यं गिरिसत्तमे ।  
 क्षेत्रं च तपसां श्रेष्ठं पश्याम्यद्भुतमुत्तमम् ॥ २८  
 दिव्यं वैयाघ्रपद्यस्य उपमन्योर्महात्मनः ।  
 पूजितं देवगन्धर्वैर्ब्राह्म्या लक्ष्म्या समावृतम् ॥ २९  
 धवककुभकदम्बनारिकेलैः  
 कुरषककेतकजम्बुपाटलाभिः ।  
 वटवरुणकवत्सनाभबिल्वैः  
 सरलकपित्थप्रियालसालतालैः ॥ ३०

बदरीकुन्दपुष्पागैरैशोकाप्रातिमुक्तकैः ।  
 मधुकैः कोविदारैश्च चम्पकैः पनसैस्तथा ॥ ३१  
 वन्यैर्बहुविधैर्वृक्षैः फलपुष्पप्रदैर्युतम् ।  
 पुष्पगुल्मलताकीर्णं कदलीषण्डशोभितम् ॥ ३२  
 नानाशकुनिसंभोज्यैः फलैर्वृक्षैरलंकृतम् ।  
 यथास्थानविनिक्षिप्तैर्भूषितं भस्मराशिभिः ॥ ३३  
 रुरुवानरशार्दूलसिंहद्वीपिसमाकुलम् ।  
 कुरङ्गबर्हिणाकीर्णं मार्जारशृङ्गावृतम् ।  
 पूगैश्च मृगजातीनां महिषर्क्षनिषेवितम् ॥ ३४  
 सकृत्प्रभिन्नैश्च गजैर्विभूषितं  
 ग्रहृष्टनानाविधपक्षिसेवितम् ।  
 सुपुष्पितैरम्बुधरप्रकाशै-  
 र्महीरुहाणां च वनैर्विचित्रैः ॥ ३५  
 नानापुष्परजोमिश्रो गजदानाधिवासितः ।  
 दिव्यस्त्रीगीतबहुलो मारुतोऽभिमुखो बवौ ॥ ३६  
 धारानिनादैर्विहगप्रणादैः  
 शुभैस्तथा बृंहितैः कुञ्जराणाम् ।  
 गीतैस्तथा किन्नराणामुदारैः  
 शुभैः स्वनैः सामगानां च वीर ॥ ३७  
 अचिन्त्यं मनसाऽप्यन्यैः सरोभिः समलंकृतम् ।  
 विशालैश्चाग्निशरणैर्भूषितं कुसुमावृतैः ॥ ३८  
 विभूषितं पुण्यपवित्रतोयया  
 सदा च जुष्टं नृप जहुकन्यया ।  
 विभूषितं धर्मभृतां वरिष्ठै-  
 र्महात्मभिर्वह्निमानकल्पैः ॥ ३९  
 वाय्वाहारैरम्बुपैर्जप्यनित्यैः  
 संप्रक्षालैर्योगिभिर्ध्याननित्यैः ।  
 धूमप्राशैरुष्मपैः क्षीरपैश्च  
 संजुष्टं च ब्राह्मणेन्द्रैः समन्तात् ॥ ४०  
 गोचारिणोऽथाश्मकुट्टा दन्तोलूखलिकास्तथा ।  
 मरीचिपाः फेनपाश्च तथैव मृगचारिणः ॥ ४१

नुज्ञाय स्थितं मामिति शेषः । अथोचतुर्दशैः ॥ २६ ॥  
 भस्मराशिमिरिति भस्मच्छन्नैरग्निभिः ॥ ३३ ॥ संप्रक्षालैः  
 मैत्र्यादिभिश्चित्तशोधनं कुर्वद्भिः ॥ ४० ॥ गोचारिणो गोवन्तु-  
 क्षेनैव चरन्तो हस्तव्यापारकन्या इत्यर्थः । मरीचिपाश्चन्नरभि-

यज्ञवाहा इति छन्दसामेव विशेषणम् । छन्दांसि वै देवेभ्यो  
 हव्यमूवेति ब्राह्मणात् । तेषां यज्ञवाहसिद्धिः । स्तोभाः  
 सामपूरणान्यक्षराणि हुंसा इत्यादीनि ॥ २१ ॥ नरेन्द्रपुत्री  
 ऋक्षराजस्य जाम्बवतो दुहितरम् ॥ २५ ॥ अभ्य-



अश्वत्थफलमक्षाश्च तथा ह्युदकशायिनः ।  
 चीरचर्माम्बरधरास्तथा वल्कलधारिणः ॥ ४२  
 सुदुःखान्नियमांस्तांस्तान्वहतः सुतपोधनान् ।  
 पश्यन्मुनीन्बहुविधान्यवेष्टुमुपचक्रमे ॥ ४३  
 सुपूजितं देवगणैर्महात्मभिः  
 शिवादिभिर्भारतपुण्यकर्मभिः ।  
 राजा तच्चाश्रममण्डलं सदा  
 दिवीव राजञ्जशिमण्डलं यथा ॥ ४४  
 क्रीडन्ति सपैर्नकुला मृगैर्व्याघ्राश्च मित्रवत् ।  
 प्रभावादीप्ततपसां सन्निकर्षान्महात्मनाम् ॥ ४५  
 तत्राश्रमपदे श्रेष्ठे सर्वभूतमनोरमे ।  
 सेविते द्विजशार्दूलैर्वेदेवेदाङ्गपारगैः ॥ ४६  
 नानानियमविख्यातैर्ऋषिभिः सुमहात्मभिः ।  
 प्रविशन्नेव चापश्यं जटाचीरधरं प्रभुम् ॥ ४७  
 तेजसा तपसा चैव दीप्यमानं यथाऽनलम् ।  
 शिष्यैरनुगतं शान्तं युवानं ब्राह्मणर्षभम् ॥ ४८  
 शिरसा वन्दमानं मासुपमन्युरभाषत ॥ ४९  
 स्वागतं पुण्डरीकाक्ष सफलानि तपांसि नः ।  
 यः पूज्यः पूजयसि मां द्रष्टव्यो द्रष्टुमिच्छसि ॥ ५०  
 'मनुष्यतानुवृत्त्या त्वा ज्ञात्वा तिष्ठाम सर्वगम् ।'  
 तमहं प्राञ्जलिर्भूत्वा मृगपक्षिष्वथामिषु ।  
 धर्मे च शिष्यवर्गे च समपृच्छमनामयम् ॥ ५१  
 ततो मां भगवानाह सास्त्रा परमवल्गुना ।  
 लप्स्यसे तनयं कृष्ण आत्मतुल्यमसंशयम् ॥ ५२  
 तपः सुमहदास्थाय तोषयेशानमीश्वरम् ।  
 इह देवः सपत्नीकः समाक्रीडत्यधोक्षज ॥ ५३  
 इहैनं दैवतश्रेष्ठं देवाः सर्षिगणाः पुरा ।  
 तपसा ब्रह्मचर्येण सत्येन च दमेन च ॥ ५४  
 तोषयित्वा शुभान्कामान्प्राप्तवन्तो जनार्दन ।  
 तेजसां तपसां चैव निधिः स भगवानिह ॥ ५५  
 शुभाशुभान्वितान्भावान्विसृजन्स क्षिपन्नपि ।

आस्ते देव्या सहाचिन्त्यो यं प्रार्थयसि शत्रुहन् ॥ ५६  
 हिरण्यकशिपुर्योऽभूद्दानवो मेरुकम्पनः ।  
 तेन सर्वामरैश्चर्यं शर्वात्प्राप्तं समार्बुदम् ॥ ५७  
 तस्यैव पुत्रप्रवरो दमनो नाम विश्रुतः ।  
 महादेववराच्छक्रं वर्षार्बुदमयोधयत् ॥ ५८  
 विष्णोश्चक्रं च तद्धोरं वज्रमाखण्डलस्य च ।  
 शीर्णं पुराऽभवत्तात ग्रहस्याङ्गेषु केशव ॥ ५९  
 [यत्तद्भगवता पूर्वं दत्तं चक्रं तवानघ ।  
 जलान्तरचरं हत्वा दैत्यं च बलगर्वितम् ॥ ६०  
 उत्पादितं वृषाङ्गेन दीप्तज्वलनसन्निभम् ।  
 दत्तं भगवता तुभ्यं दुर्धषं तेजसाऽद्भुतम् ॥ ६१  
 न शक्यं द्रष्टुमन्येन वर्जयित्वा पिनाकिनम् ।  
 सुदर्शनं भवत्येवं भवेनोक्तं तदा तु तत् ॥ ६२  
 सुदर्शनं तदा तस्य लोके नाम प्रतिष्ठितम् ।  
 तज्जीर्णमभवत्तात ग्रहस्याङ्गेषु केशव ॥ ६३  
 ग्रहस्यातिबलस्याङ्गे वरदत्तस्य धीमतः ।  
 न शस्त्राणि वहन्त्यङ्गे चक्रवज्रशतान्यपि ॥ ६४  
 अर्घ्यमानाश्च विबुधा ग्रहेण सुबलीयसा ।  
 शिवदत्तवराञ्जघ्नुरसुरेन्द्रान्सुरा भृशम् ॥ ६५  
 तुष्टो विद्युत्प्रभस्यापि त्रिलोकेश्वरतां ददौ ।  
 शतं वर्षसहस्राणां सर्वलोकेश्वरोऽभवत् ॥ ६६  
 ममैवानुचरो नित्यं भवितासीति चाब्रवीत् ।  
 तथा पुत्रसहस्राणामयुतं च ददौ प्रभुः ॥ ६७  
 कुशद्वीपं च स ददौ राज्येन भगवानजः ।  
 [तथा शतमुखो नाम धात्रां सृष्टो महासुरः ॥ ६८  
 येन वर्षशतं साग्रमात्ममांसैर्हुतोऽनलः ।  
 तं प्राह भगवांस्तुष्टः किंकरोमीति शंकरः ॥ ६९  
 तं वै शतमुखः प्राह योगो भवतु मेऽद्भुतः ।  
 बलं च दैवतश्रेष्ठ शाश्वतं संप्रयच्छ मे ॥ ७०  
 तथेति भगवानाह तस्य तद्वचनं प्रभुः ।  
 स्वायंभुवः क्रतुश्चापि पुत्रार्थमभवत्पुरा ॥ ७१

देवेन ॥ ६० ॥ उत्पादितं तस्यैव दैत्यस्य हननार्थम् ॥ ६१ ॥  
 जीर्णं जीर्णतृणवद्यर्थमित्यर्थः ॥ ६३ ॥ वरदत्तस्य सर्वशस्त्रा-  
 ध्यस्त्वं भवेति दत्तवरस्य ॥ ६४ ॥

पानेनैव जीवन्तः ॥ ४१ ॥ नियमाः अम्बुपानादयस्त्रैरेवा-  
 म्बुपैः क्षीरपैरित्यादिनामभिः ख्यातैः । प्रविशन्नेवापश्यमुप-  
 मन्युमिति शेषः ॥ ४७ ॥ समानां सवत्सराणामर्बुदं समा-  
 र्बुदम् ॥ ५७ ॥ ग्रहस्य मन्दारनामः ॥ ५९ ॥ भगवता महा-



आविश्य योगेनात्मानं त्रीणि वर्षशतान्यपि ।  
 तस्य चोपददौ पुत्रान्सहस्रं क्रतुसंमितान् ॥ ७२  
 योगेश्वरं देवगीतं वेत्थ कृष्ण न संशयः ॥ ७२  
 याज्ञवल्क्य इति ख्यात ऋषिः परमधार्मिकः ।  
 आराध्य स महादेवं प्राप्तवानतुलं यशः ॥ ७३  
 वेदव्यासश्च योगात्मा पराशरसुतो मुनिः ।  
 सोऽपि शंकरमाराध्य प्राप्तवानतुलं यशः ॥ ७४  
 बालखिल्या मधवता ह्यवज्ञाताः पुरा किल ।  
 तैः क्रुद्धैर्भगवान् रुद्रस्तपसा तोषितो ह्यभूत् ॥ ७५  
 तांश्चापि दैवतश्रेष्ठः प्राह प्रीतो जगत्पतिः ।  
 सुपर्णं सोमहर्तारं तपसोत्पादयिष्यथ ॥ ७६  
 महादेवस्य रोषाच्च आपो नष्टाः पुराऽभवन् ।  
 ताश्च सप्तकपालेन देवैरन्याः प्रवर्तिताः ॥ ७७  
 ततः पानीयमभवत्प्रसन्ने त्र्यम्बके भुवि ।  
 अत्रिभार्या सुतं दत्तं सोमं दुर्वाससं प्रभो ॥ ७८  
 अत्रेभार्याऽपि भर्तारं संत्यज्य ब्रह्मवादिनी ।  
 नाहं तव मुने भूयो वशगा स्यां कथंचन ॥ ७९  
 इत्युक्त्वा सा महादेवमगमच्छरणं किल ।  
 निराहारा भयादत्रेस्त्रीणि वर्षशतान्यपि ॥ ८०  
 अशेत मुसलेष्वेव प्रसादार्थं भवस्य सा ।  
 तामब्रवीद्धसन्देवो भविता वै सुतस्तव ॥ ८१  
 विना भर्त्रा चरुद्रेण भविष्यति न संशयः ।  
 वंशे तवैव नाम्ना तु ख्यातिं यास्यति चेप्सिताम् ॥  
 विकर्णश्च महादेवं तथा भक्तसुखावहम् ।  
 प्रसाद्य भगवान्सिद्धिं प्राप्तवान्मधुसूदन ॥ ८३  
 शाकल्यः संशितात्मा वै नववर्षशतान्यपि ।  
 आराधयामास भवं मनोयज्ञेन केशव ॥ ८४  
 तं चाह भगवांस्तुष्टो ग्रन्थकारो भविष्यसि ।  
 वत्साक्षया च ते कीर्तिर्लौकिक्ये वै भविष्यति ८५  
 अक्षयं च कुलं तेऽस्तु महर्षिभिरलंकृतम् ।  
 भविष्यति द्विजश्रेष्ठः सूत्रकर्ता सुतस्तव ॥ ८६

सप्तकपालेन त्र्यम्बकदैवत्येन हेतुना । देवैः सप्तकपालेन रुद्र-  
 सिद्ध्या आपो निर्मिता इत्यर्थः ॥ ७७ ॥ रुद्रप्रसादाज्जनयामा-  
 सेति शेषः ॥ ७८ ॥ मुसलेष्वयोगेषु काष्ठकीलेषु ॥ ८१ ॥  
 चरुद्रः चरोर्द्रवः मण्ड इति यावत् । चरुशब्दपूर्वाद्भवतेरन्ये-  
 अनु ९

सावर्णिश्चापि विख्यात ऋषिरासीत्कृते युगे ।  
 इह तेन तपस्तप्तं षष्टिवर्षशतान्यथ ॥ ८७  
 तमाह भगवान् रुद्रः साक्षात्तुष्टोस्मि तेऽनघ ।  
 ग्रन्थकृल्लोकविख्यातो भवितास्यजरामरः ॥ ८८  
 शक्रेण तु पुरा देवो वाराणस्यां जनार्दन ।  
 आराधितोऽभूद्भक्तेन दिग्वासा भस्मगुण्ठितः ॥  
 आराध्य स महादेवं देवराज्यमवाप्तवान् ॥ ८९  
 नारदेन तु भक्त्याऽसौ भव आराधितः पुरा ।  
 तस्य तुष्टो महादेवो जगौ देवगुरुर्गुरुः ॥ ९०  
 तेजसा तपसा कीर्त्या त्वत्समो न भविष्यति ।  
 गीतेन वादितव्येन नित्यं मामनुयास्यसि ॥ ९१  
 'बाणः स्कन्दसमत्वं च कामो दर्पविमोक्षणम् ।  
 लवणोऽवध्यतामन्यैर्दशास्यश्च पुनर्बलम् ।  
 अन्तकोऽन्तमनुप्राप्तस्तस्मात्कोऽन्यः परः प्रभुः ९२  
 मयाऽपि च यथा दृष्टो देवदेवः पुरा विभो ।  
 साक्षात्पशुपतिस्तात तच्चापि शृणु माधव ॥ ९३  
 यदर्थं च मया देवः प्रयतेन तथा विभो ।  
 आराधितो महातेजास्तच्चापि शृणु विस्तरात् ॥ ९४  
 यदवाप्तं च मे पूर्वं देवदेवान्महेश्वरात् ।  
 तत्सर्वं निखिलेनाद्य कथयिष्यामि तेऽनघ ॥ ९५  
 पुरा कृतयुगे तात ऋषिरासीन्महायशः ।  
 व्याघ्रपाद इति ख्यातो वेदवेदाङ्गपारगः ।  
 तस्याहमभवं पुत्रो धौम्यश्चापि ममानुजः ॥ ९६  
 कस्यचित्त्वथ कालस्य धौम्येन सह माधव ।  
 आगच्छमाश्रमं क्रीडन्मुनीनां भावितात्मनाम् ९७  
 तत्रापि च मया दृष्टा दुह्यमाना पयस्विनी ।  
 लक्षितं च मया क्षीरं स्वादुतो ह्यमृतोपमम् ॥ ९८  
 तदाप्रभृति चैवाहमरुदं मधुसूदन ।  
 दीयतां दीयतां क्षीरं मम मातरितीरिता ॥ ९९  
 अभावाच्चैव दुग्धस्य दुःखिता जननी तदा ॥ १००  
 ततः पिष्टं समालोभ्य तोयेन सह माधव ।

भ्योपि दृश्यत इति डः । भर्तारं विनापि चरुद्रवपानमात्रेण  
 तव पुत्रो भविष्यतीत्यर्थः ॥ ८२ ॥ धूम्रश्चापि ममानुज इति  
 ट. थ. पाठः ॥ ९६ ॥



आवयोः क्षीरमित्येव पानार्थं समुपानयत् १०१  
 अथ गव्यं पयस्तात कदाचित्प्राशितं मया १०२  
 पित्राऽहं यज्ञकाले हि नीतो ज्ञातिकुलं महत् ।  
 तत्र सा क्षरते देवी दिव्या गौः सुरनन्दिनी १०३  
 यस्याहं तत्पयः पीत्वा रसेन ह्यमृतोपमम् ।  
 ज्ञात्वा क्षीरगुणांश्चैव उपलभ्य हि संभवम् ।  
 स च पिष्टरसस्तात न मे प्रीतिमुपावहत् ॥ १०४  
 ततोऽहमब्रुवं बाल्याञ्जननीमात्मनस्तदा ।  
 नेदं क्षीरोदनं मातर्यत्त्वं मे दत्तवत्यसि ॥ १०५  
 ततो मामब्रवीन्माता दुःखशोकसमन्विता ।  
 पुत्रस्तेहात्परिष्वज्य मूर्ध्नि चाग्राय माधव ॥ १०६  
 कुतः क्षीरोदनं वत्स मुनीनां भावितात्मनाम् ।  
 वने निवसतां नित्यं कन्दमूलफलाशिनाम् १०७  
 आस्थितानां नदीं दिव्यां बालखिल्यैर्निषेविताम्  
 कुतः क्षीरं वनस्थानां मुनीनां गिरिवासिनाम् १०८  
 पावनानां वनाशानां वनाश्रमनिवासिनाम् ।  
 ग्राम्याहारनिवृत्तानामारण्यफलभोजिनाम् ।  
 नास्ति पुत्र पयोऽरण्ये सुरभीगोत्रवर्जिते ॥ १०९  
 नदीगह्वरशैलेषु तीर्थेषु विविधेषु च ।  
 तपसा जप्यनित्यानां शिवो नः परमा गतिः ॥  
 अग्रसाद्य विरूपाक्षं वरदं स्थाणुमव्ययम् ।  
 कुतः क्षीरोदनं वत्स सुखानि वसनानि च १११  
 तं प्रपद्य सदा वत्स सर्वभावेन शंकरम् ।  
 तत्प्रसादाच्च कामेभ्यः फलं प्राप्स्यसि पुत्रक ११२  
 जनन्यास्तद्वचः श्रुत्वा तदाप्रभृति शत्रुहन् ।  
 [ प्राञ्जलिः प्रणतो भूत्वा इदमम्बामवोचयं ॥ ११३  
 कोऽयमम्ब महादेवः स कथं च प्रसीदति ।  
 कुत्र वा वसते देवो द्रष्टव्यो वा कथंचन ॥ ११४  
 तुष्यते वा कथं शर्वो रूपं तस्य च कीदृशम् ।  
 कथं ज्ञेयः प्रसन्नो वा दर्शयेज्जननी मम ॥ ११५  
 एवमुक्ता तदा कृष्ण माता मे सुतवत्सला ।  
 मूर्धन्याग्राय गोविन्द सबाष्पाकुललोचना ११६

प्रमार्जन्ती च गात्राणि मम वै मधुसूदन ॥  
 दैन्यमालम्ब्य जननी इदमाह सुरोत्तम ॥ ११७  
 दुर्विज्ञेयो महादेवो दुराधारो दुरन्तकः ।  
 दुराबाधश्च दुर्ग्राह्यो दुर्दृश्यो ह्यकृतात्मभिः ॥ ११८  
 यस्य रूपाण्यनेकानि प्रवदन्ति मनीषिणः ।  
 स्थानानि च विचित्राणि प्रासादाश्चाप्यनेकशः ॥  
 को हि तत्त्वेन तद्वेद ईशस्य चरितं शुभम् ।  
 कृतवान्यानि रूपाणि देवदेवः पुरा किल ।  
 क्रीडते च तथा शर्वः प्रसीदति यथाच वै १२०  
 हृदिस्थः सर्वभूतानां विश्वरूपो महेश्वरः ।  
 भक्तानामनुकम्पार्थं दर्शनं च यथाश्रुतम् ।  
 मुनीनां ब्रुवतां दिव्यमीशानचरितं शुभम् १२१  
 कृतवान्यानि रूपाणि कथितानि दिवौकसैः ।  
 अनुग्रहार्थं विप्राणां शृणु वत्स समासतः ॥ १२२  
 तानि ते कीर्तयिष्यामि यन्मां त्वं परिपृच्छसि ॥  
 ब्रह्मविष्णुसुरेन्द्राणां रुद्रादित्याश्विनामपि ।  
 विश्वेषामपि देवानां वपुर्धारयते भवः ॥ १२४  
 नराणां देवनारीणां तथा प्रेतपिशाचयोः ।  
 किरातशबराणां च जलजानामनेकशः ॥ १२५  
 करोति भगवान् रूपमाटव्यशबराण्यपि ।  
 कूर्मो मत्स्यस्तथा शङ्खः प्रवालाङ्कुरभूषणः ॥ १२६  
 यक्षराक्षससर्पाणां दैत्यदानवयोरपि ।  
 वपुर्धारयते देवो भूयश्च बिलवासिनाम् ॥ १२७  
 व्याघ्रसिंहमृगाणां च तरक्षुक्षपतत्रिणाम् ।  
 उलूकश्च शृगालानां रूपाणि कुरुतेऽपि च ॥ १२८  
 हंसकाकमयूराणां कृकलासकसारसाम् ।  
 रूपाणि च बलाकानां गृध्रचक्राङ्गयोरपि ॥ १२९  
 करोति वा स रूपाणि धारयत्यपि पर्वतम् ।  
 गोरूपं च महादेवो हस्त्यश्चोष्ट्रखराकृतिः ॥ १३०  
 छागशार्दूलरूपश्च अनेकमृगरूपधृक् ।  
 अण्डजानां च दिव्यानां वपुर्धारयते भवः ॥ १३१  
 दण्डी छत्री च कुण्डी च द्विजानां वारणस्तथा ।

॥ ११८ ॥ प्रवालाङ्कुरभूषणो वसन्तस्तेन कालोप्ययमेवैल्यर्थः  
 ॥ १२६ ॥

पावनानां पवनाशिनाम् । वनाशानां अन्मक्षाणाम् ॥ १०९ ॥  
 प्रपद्य प्रपन्नो भव ॥ ११२ ॥ दुराधारः मनसि धर्तुमशक्यः



षण्मुखो वै बहुमुखस्त्रिनेत्रो बहुशीर्षकः ॥ १३२  
 अनेककटिपादश्च अनेकोदरवक्रधृत् ।  
 अनेकपाणिपार्श्वश्च अनेकगणसंवृतः ॥ १३३  
 ऋषिगन्धर्वरूपश्च सिद्धचारणरूपधृत् ।  
 भस्मपाण्डुरगात्रश्च चन्द्रार्धकृतभूषणः ॥ १३४  
 अनेकरावसंगुष्टश्चानेकस्तुतिसंस्कृतः ।  
 सर्वभूतान्तकः सर्वः सर्वलोकप्रतिष्ठितः ॥ १३५  
 सर्वलोकान्तरात्मा च सर्वगः सर्ववाद्यपि ।  
 सर्वत्र भगवान्ज्ञेयो हृदिस्थः सर्वदेहिनाम् ॥ १३६  
 यो हि यं कामयेत्कामं यस्मिन्नर्थेऽर्च्यते पुनः ।  
 तत्सर्वं वेत्ति देवेशस्तं प्रपद्य यदीच्छसि ॥ १३७  
 नन्दते कुप्यते चापि तथा हुंकारयत्यपि ।  
 चक्री शूली गदापाणिर्मुसली खड्गपट्टसी ॥ १३८  
 भूधरो नागमौञ्जी च नागकुण्डलकुण्डली ।  
 नागयज्ञोपवीती य नागचर्मोत्तरच्छदः ॥ १३९  
 हसते गायते चैव नृत्यते च मनोहरम् ।  
 वादयत्यपि वाद्यानि विचित्राणि गणैर्युतः ॥ १४०  
 वल्गते जृम्भते चैव रुदते रोदयत्यपि ।  
 उन्मत्तमत्तरूपं च भाषते चापि सुस्वरः ॥ १४१  
 अतीव हसते रौद्रस्त्रासयन्नयनैर्जनम् ।  
 जागर्ति चैव स्वपिति जृम्भते च यथासुखम् ॥ १४२  
 जपते जप्यते चैव तपते तप्यते पुनः ।  
 ददाति प्रतिगृह्णाति युञ्जते ध्यायतेऽपि च ॥ १४३  
 वेदीमध्ये तथा यूपे गोष्ठमध्ये हुताशने ।  
 दृश्यते दृश्यते चापि बालो दृढो युवा तथा ॥ १४४  
 क्रीडते ऋषिकन्याभिर्ऋषिपत्नीभिरेव च ।  
 ऊर्ध्वकेशो महाशफो नम्रो विकृतलोचनः ॥ १४५  
 गौरः श्यामस्तथा कृष्णः पाण्डुरो धूमलोहितः ।  
 विकृताक्षो विशालाक्षो दिग्वासाः सर्ववासकः ॥  
 अरूपस्याद्यरूपस्य अतिरूपाद्यरूपिणः ।  
 अनाद्यन्तमजस्यान्तं वेत्स्यते कोस्य तत्त्वतः ॥ १४७  
 हृदि प्राणो मनो जीवो योगात्मा योगसंज्ञितः ।  
 ध्यानं तत्परमात्मा च भावग्राह्यो महेश्वरः ॥ १४८  
 भूधरः शेषनागः ॥ १३९ ॥ सर्ववासकः सर्वस्याच्छादकः

वादको गायनश्चैव सहस्रशतलोचनः ।  
 एकवक्त्रो द्विवक्त्रश्च त्रिवक्त्रोऽनेकवक्त्रकः ॥ १४९  
 तद्भक्तस्तदतो नित्यं तन्निष्ठस्तत्परायणः ।  
 भज पुत्र महादेवं ततः प्राप्स्यसि चेप्सितं ॥ १५०  
 जनन्यास्तद्वचः श्रुत्वा तदाप्रभृति शत्रुहन् ।  
 मम भक्तिर्महादेवे नैष्ठिकी समपद्यत ॥ १५१  
 ततोऽहं तप आस्थाय तोषयामास शंकरम् ।  
 दिव्यं वर्षसहस्रं तु वामाङ्गुष्ठाग्रविष्ठितः ॥ १५२  
 एकं वर्षशतं चैव फलाहारस्ततोऽभवम् ।  
 द्वितीयं शीर्णपर्णाशी तृतीयं चाम्बुभोजनः ॥ १५३  
 शतानि सप्त चैवाहं वायुभक्षस्तदाऽभवम् ।  
 एकं वर्षसहस्रं तु दिव्यमाराधितो मया ॥ १५४  
 ततस्तुष्टो महादेवः सर्वलोकेश्वरः प्रभुः ।  
 एकभक्त इति ज्ञात्वा जिज्ञासां कुरुते तदा ॥ १५५  
 शक्ररूपं स कृत्वा तु सर्वैर्देवगणैर्वृतः ।  
 सहस्राक्षस्तदा भूत्वा वज्रपाणिर्महायशः ॥ १५६  
 सुधावदातं रक्ताक्षं स्तब्धकर्णं मदोत्कटम् ।  
 आवेष्टितकरं घोरं चतुर्दंष्ट्रं महागजम् ॥ १५७  
 समास्थितः स भगवान्दीप्यमानः स्वतेजसा ।  
 आजगाम किरीटी तु हारकेयूरभूषितः ॥ १५८  
 पाण्डुरेणातपत्रेण ध्रियमाणेन मूर्धनि ।  
 सेव्यमानोप्सरोभिश्च दिव्यगन्धर्वनादितैः ॥ १५९  
 ततो मामाह देवेन्द्रस्तुष्टस्तेऽहं द्विजोत्तम ।  
 वरं वृणीष्व मत्तस्त्वं यत्ते मनसि वर्तते ॥ १६०  
 शक्रस्य तु वचः श्रुत्वा नाहं प्रीतमनाऽभवम् ।  
 अब्रवं च तदा कृष्ण देवराजमिदं वचः ॥ १६१  
 नाहं त्वत्तो वरं काङ्क्षे नान्यस्मादपि दैवतात् ।  
 महादेवादृते सौम्य सत्यमेतद्ब्रवीमि ते ॥ १६२  
 सत्यंसत्यं हि नः शक्र वाक्यमेतत्सुनिश्चितम् ।  
 न यन्महेश्वरं मुक्त्वा कथाऽन्या मम रोचते ॥ १६३  
 पशुपतिवचनाद्भवामि सद्यः  
 कुमिरथवा तरुरप्यनेकशाखः ।

॥ १४६ ॥ अभवं संधिरार्षः ॥ १६१ ॥



अपशुपतिवरप्रसादजा मे  
 त्रिभुवनराज्यविभूतिरप्यनिष्टा ॥ १६४  
 [जन्मध्वपाकमध्येऽ-  
 पि मेऽस्तु हरचरणवन्दनरतस्य ।  
 मा वाऽनीश्वरभक्तो  
 भवानि भवनेऽपि शक्रस्य ॥ १६५  
 वाय्वम्बुभुजोऽपि सतो  
 नरस्य दुःखक्षयः कुतस्तस्य ।  
 भवति हि सुरासुरगुरौ  
 यस्य न विश्वेश्वरे भक्तिः ॥ १६६  
 अलमन्याभिस्तेषां  
 कथाभिरप्यन्यधर्मयुक्ताभिः ।  
 येषां न क्षणमपि रुचितो  
 हरचरणस्मरणविच्छेदः ॥ १६७  
 हरचरणनिरतमतिना  
 भवितव्यमनार्जवं युगं प्राप्य ।  
 संसारभयं न भवति  
 हरभक्तिरसायनं पीत्वा ॥ १६८  
 दिवसं दिवसार्धं वा मुहूर्तं वा क्षणं लवम् ।  
 न ह्यलब्धप्रसादस्य भक्तिर्भवति शंकरे ॥ १६९  
 अपि कीटः पतङ्गो वा भवेयं शंकराज्ञया ।  
 न तु शक्र त्वया दत्तं त्रैलोक्यमपि कामये ॥ १७०  
 [श्वाऽपि महेश्वरवचना-  
 ऋवामि स हि नः परः कामः ।  
 त्रिदशगणराज्यमपि खलु  
 नेच्छाम्यमहेश्वराज्ञसम् ॥ १७१  
 न नाकपृष्ठं न च देवराज्यं  
 न ब्रह्मलोकं न च निष्कलत्वम् ।  
 न सर्वकामानखिलान् वृणोमि  
 हरस्य दासत्वमहं वृणोमि ॥ १७२  
 यावच्छाङ्कधवलामलबद्धमौलि-  
 र्न ग्रीयते पशुपतिर्भगवान्ममेशः ।

मावा मैव । भवानि भूयासम् ॥ १६५ ॥ अनार्जवं वक्रम् ।  
 युगं कलियुगम् ॥ १६८ ॥ असारं नास्ति सारो यस्मादन्य-

तावज्जरामरणजन्मशताभिघातै-  
 र्दुःखानि देहविहितानि समुद्रहामि ॥ १७३  
 दिवसकरशशाङ्कवह्निदीप्तं  
 त्रिभुवनसारमसारमाद्यमेकम् ।  
 अजरममरमप्रसाद्य रुद्रं  
 जगति पुमानिह को लभेत शान्तिं ॥ १७४  
 'धित्तेषां धित्तेषां  
 पुनरपि च धिगस्तु धित्तेषाम् ।  
 येषां न वसति हृदये  
 कुपथगतिविमोक्षको रुद्रः ॥' १७५  
 यदि नाम जन्म भूयो  
 भवति मदीयैः पुनर्दोषैः ।  
 तस्मिंस्तस्मिञ्जन्मनि  
 भवे भवेन्मेऽक्षया भक्तिः ॥ १७६  
 शक्र उवाच ।  
 कः पुनर्भवने हेतुरीशे कारणकारणे ।  
 येन शर्वाद्विदोऽन्यस्मात्प्रसादं नाभिकाङ्क्षसि ॥ १७७  
 [उपमन्युरुवाच ।  
 सदसव्यक्तमव्यक्तं यमाहुर्ब्रह्मवादिनः ।  
 नित्यमेकमनेकं च वरं तस्माद्दृणीमहे ॥ १७८  
 अनादिमध्यपर्यन्तं ज्ञानैश्वर्यमचिन्तितम् ।  
 आत्मानं परमं यस्माद्वरं तस्माद्दृणीमहे ॥ १७९  
 ऐश्वर्यं सकलं यस्मादनुत्पादितमव्ययम् ।  
 अवीजाद्वीजसंभूतं वरं तस्माद्दृणीमहे ॥ १८०  
 तमसः परमं ज्योतिस्तपस्तद्दृत्तिनां परम् ।  
 यं ज्ञात्वा नानुशोचन्ति वरं तस्माद्दृणीमहे ॥ १८१  
 भूतभावनभावज्ञं सर्वभूताभिभावनम् ।  
 सर्वगं सर्वदं देवं पूजयामि पुरंदर ॥ १८२  
 हेतुवादैर्विनिर्मुक्तं साङ्ख्ययोगार्थदं परम् ।  
 यमुपासन्ति तत्त्वज्ञा वरं तस्माद्दृणीमहे ॥ १८३  
 मधवन्मधवात्मानं यं वदन्ति सुरेश्वरम् ।  
 सर्वभूतगुरुं देवं वरं तस्माद्दृणीमहे ॥ १८४

स्तम् ॥ १७४ ॥ ईशे ईशस्य । भवने सत्तायाम् । को हेतुः  
 का युक्तिः । ईशसत्त्वे प्रमाणं नास्तीत्यर्थः ॥ १७७ ॥



यत्पूर्वमसृजदेवं ब्रह्माणं लोकभावनम् ।  
 अण्डमाकाशमापूर्य वरं तस्मादृणीमहे ॥ १८५  
 अग्निरापोऽनिलः पृथ्वी खं बुद्धिश्च मनो महान् ।  
 स्रष्टा चैषां भवेद्योऽन्यो ब्रूहि कः परमेश्वरात् ॥  
 मनो मतिरहंकारस्तन्मात्राणीन्द्रियाणि च ।  
 ब्रूहि चैषां भवेच्छक्र कोऽन्योऽस्ति परमं शिवात् ॥  
 स्रष्टारं भुवनस्येह वदन्तीह पितामहम् ।  
 आराध्य स तु देवेशमश्रुते महतीं श्रियम् ॥ १८८  
 भगवत्युत्तमैश्वर्यं ब्रह्मविष्णुपुरोगमम् ।  
 विद्यते वै महादेवाद्ब्रूहि कः परमेश्वरात् ॥ १८९  
 दैत्यदानवमुख्यानामाधिपत्यारिमर्दनात् ।  
 कोऽन्यः शक्नोति देवेशादितेः संपादितुं सुतान् ॥  
 दिक्कालसूर्यतेजांसि ग्रहवाय्विन्दुतारकाः ।  
 विद्धि त्वेते महादेवाद्ब्रूहि कः परमेश्वरात् ॥ १९१  
 अथोत्पत्तिविनाशे वा यज्ञस्य त्रिपुरस्य वा ।  
 दैत्यदानवमुख्यानामाधिपत्यारिमर्दनः ॥ १९२  
 किं चात्र बहुभिः सूक्तैर्हेतुवादैः पुरंदर ।  
 सहस्रनयनं दृष्ट्वा त्वामेव सुरसत्तम ॥ १९३  
 पूजितं सिद्धगन्धर्वैर्देवैश्च ऋषिभिस्तथा ।  
 देवदेवप्रसादेन तत्सर्वं कुशिकोत्तम ॥ १९४  
 अव्यक्तमुक्तकेशाय सर्वगस्येदमात्मकम् ।  
 चेतनाचेतनाद्येषु शक्र विद्धि महेश्वरात् ॥ १९५  
 भुवाद्येषु महान्तेषु लोकालोकान्तरेषु च ।  
 द्वीपस्थानेषु मेरोश्च विभवेष्वन्तरेषु च ।  
 भगवन्मघवन्देवं वदन्ते तत्त्वदर्शिनः ॥ १९६  
 यदि देवाः सुराः शक्र पश्यन्त्यन्यां भवाकृतिम् ।  
 किं न गच्छन्ति शरणं मर्दिताश्चासुरैः सुराः ॥ १९७  
 अभिघातेषु देवानां सयक्षोरगरक्षसाम् ।  
 परस्परविनाशेषु स्वस्थानैश्वर्यदो भवः ॥ १९८  
 अन्धकस्याथ शुक्रस्य दुन्दुभेर्महिषस्य च ।  
 यक्षेन्द्रबलरक्षःसु निवातकवचेषु च ।  
 वरदानावघाताय ब्रूहि कोऽन्यो महेश्वरात् ॥ १९९  
 सुरासुरगुरोर्वक्त्रे कस्य रेतः पुरा हुतम् ।  
 कस्य वाऽन्यस्य रेतस्तद्येन हैमो गिरिः कृतः ॥ २००

दिग्वासाः कीर्त्यते कोऽन्यो लोके कश्चोर्ध्वरेतसः ।  
 कस्य चार्धे स्थिता कान्ता अनङ्गः केन निर्जितः ॥  
 ब्रूहीन्द्र परमं स्थानं कस्य देवैः प्रशस्यते ।  
 श्मशाने कस्य क्रीडार्थं नृत्ते वा कोऽभिभाष्यते ॥  
 कस्यैश्वर्यं समानं च भूतैः को वाऽपि क्रीडते ।  
 कस्य तुल्यबला देवगणाश्चैश्वर्यदर्पिताः ॥ २०३  
 घुष्यते ह्यचलं स्थानं कस्य त्रैलोक्यपूजितम् ।  
 वर्षते तपते कोऽन्यो ज्वलते तेजसा च कः ॥ २०४  
 कस्मादोषधिसंपत्तिः को वा धारयते वसु ।  
 प्रकामं क्रीडते को वा त्रैलोक्ये सचराचरे २०५  
 ज्ञानसिद्धिक्रियायोगैः सेव्यमानश्च योगिभिः ।  
 ऋषिगन्धर्वसिद्धैश्च विहितं कारणं परम् ॥ २०६  
 कर्मयज्ञक्रियायोगैः सेव्यमानः सुरासुरैः ।  
 नित्यं कर्मफलैर्हीनं तमहं कारणं वदे ॥ २०७  
 स्थूलं सूक्ष्ममनौपम्यमग्राह्यं गुणगोचरम् ।  
 गुणहीनं गुणाध्यक्षं परं माहेश्वरं पदम् ॥ २०८  
 विश्वेशं कारणगुरुं लोकालोकान्तकारणम् ।  
 भूताभूतभविष्यच्च जनकं सर्वकारणम् ॥ २०९  
 अक्षराक्षरमव्यक्तं विद्याविद्ये कृताकृते ।  
 धर्माधर्मौ यतः शक्र तमहं कारणं भुवे ॥ २१०  
 प्रत्यक्षमिह देवेन्द्र पश्य लिङ्गं भगाङ्कितम् ।  
 देवदेवेन रुद्रेण सृष्टिंहारहेतुना ॥ २११  
 मात्रा पूर्वं ममाख्यातं कारणं लोकलक्षणम् ।  
 नास्ति चेशात्परं शक्र तं प्रपद्य यदीच्छसि ॥ २१२  
 प्रत्यक्षं ननु ते सुरेश विदितं संयोगलिङ्गोद्भवं  
 त्रैलोक्यं सविकारनिर्गुणगणं ब्रह्मादिरेतोद्भवम् ।  
 यद्ब्रह्मेन्द्रहुताशविष्णुसहिता देवाश्च दैत्येश्वरा  
 नान्यत्कामसहस्रकल्पितधियः शंसन्ति ईशात्परं ॥  
 तं देवं सचराचरस्य जगतो व्याख्यातवेद्योत्तमं  
 कामार्थी वरयामि संयतमना मोक्षाय सद्यः शिवम्  
 हेतुभिर्वा किमन्यैस्तैरीशः कारणकारणम् ।  
 न शुश्रुम यदन्यस्य लिङ्गमभ्यर्चितं सुरैः ॥ २१४  
 कस्यान्यस्य सुरैः सर्वैर्लिङ्गं मुक्त्वा महेश्वरम् ।  
 अर्च्यतेऽर्चितपूर्वं वा ब्रूहि यद्यस्ति ते श्रुतिः ॥ २१५



यस्य ब्रह्मा च विष्णुश्च त्वं चापि सहदैवतैः ।  
 अर्चयध्वं सदा लिङ्गं तस्माच्छ्रेष्ठतमो हि सः ॥२१६  
 न पद्माङ्का न चक्राङ्का न वज्राङ्का यतः प्रजाः ।  
 लिङ्गाङ्का च भगाङ्का च तस्मान्माहेश्वरी प्रजा २१७  
 देव्याः कारणरूपभावजनिताः सर्वाभगाङ्काः स्त्रियो  
 लिङ्गेनापि हरस्य सर्वपुरुषाः प्रत्यक्षचिद्दीकृताः ।  
 योऽन्यत्कारणमीश्वरात्प्रवदते देव्या च यन्नाङ्कितं  
 त्रैलोक्ये सचराचरे स तु पुमान्बाह्यो भवेद्बुधमतिः ॥  
 पुलिङ्गं सर्वमीशानं स्त्रीलिङ्गं विद्धि चाप्युमाम् ।  
 द्वाभ्यां तनुभ्यां व्याप्तं हि चराचरमिदं जगत् ॥ ]  
 तस्माद्वरमहं काङ्क्षे निधनं वाऽपि कौशिक ।  
 गच्छ वा तिष्ठ वा शक्र यथेष्टं बलसूदन ॥२२०  
 काममेष वरो मेस्तु शापो वाऽथ महेश्वरात् ।  
 न चान्यां देवतां काङ्क्षे सर्वकामफलमपि ॥२२१  
 एवमुक्त्वा तु देवेन्द्रं दुःखादाकुलितेन्द्रियः ।  
 न प्रसीदति मे देवः किमेतदिति चिन्तयन् ॥२२२  
 अथापश्यं क्षणेनैव तमेवैरावतं पुनः ।  
 हंसकुन्देन्दुसदृशं मृणालरजतप्रभम् ॥ २२३  
 वृषरूपधरं साक्षात्क्षीरोदमिव सागरम् ।  
 कृष्णपुच्छं महाकायं मधुपिङ्गललोचनम् ॥२२४  
 वज्रसारमयैः शृङ्गैर्निष्ठमकनकप्रभैः ।  
 सुतीक्ष्णैर्मृदुरक्ताग्रैरुत्किरन्तमिवावनिम् ॥ २२५  
 जाम्बूनदेन दाग्रा च सर्वतः समलंकृतम् ।  
 सुवक्रखुरनासं च सुकर्णं सुकटीतटम् ।  
 सुपार्श्वं विपुलस्कन्धं सुरूपं चारुदर्शनम् ॥२२६  
 ककुदं तस्य चाभाति स्कन्धमापूर्य धिष्ठितम् ।  
 तुषारगिरिकूटभं सिताभ्रशिखरोपमम् ॥ २२७  
 तमास्थितश्च भगवान्देवदेवः सहोमया ।  
 अशोभत महादेवः पौर्णमास्यामिवोडुराद् ॥२२८  
 'किरीटं च जटाभारः सर्पाद्याभरणानि च ।  
 वज्रादिशूलमातङ्गगम्भीरसितमागतम् ॥' २२९  
 तस्य तेजोभवो वह्निः समेधः स्तनयिष्ठुमान् ।  
 सहस्रमिव सूर्याणां सर्वमापूर्य धिष्ठितः ॥ २३०  
 ईश्वरः सुमहातेजाः संवर्तक इवानलः ।

युगान्ते सर्वभूतानां दिधक्षुरिव चोद्यतः ॥२३१  
 तेजसा तु तदा व्याप्तं दुर्निरीक्ष्यं समन्ततः ।  
 पुनरुद्विग्नहृदयः किमेतदिति चिन्तयन् ॥ २३२  
 मुहूर्तमिव तत्तेजो व्याप्य सर्वा दिशो दश ।  
 प्रशान्तं च क्षणेनैव देवदेवस्य मायया ॥ २३३  
 अथापश्यं स्थितं स्थाणुं भगवन्तं महेश्वरम् ।  
 'सौरभेयगतं सौम्यं विधूममिव पावकम् ॥२३४  
 प्रशान्तमनसं देवं त्रिनेत्रमपराजितम् ।  
 सहितं चारुसर्वाङ्गा पार्वत्या परमेश्वरम् ॥' २३५  
 नीलकण्ठं महात्मानमसक्तं तेजसां निधिम् ।  
 अष्टादशशृङ्गं स्थाणुं सर्वाभरणभूषितम् ॥ २३६  
 शुक्लाम्बरधरं देवं शुक्लमाल्यानुलेपनम् ।  
 शुक्लध्वजमनाधृष्यं शुक्लयज्ञोपवीतिनम् ॥ २३७  
 गायन्निर्नृत्यमानैश्च वादयन्निश्च सर्वशः ।  
 वृत्तं पार्श्वचरैर्दिव्यैरात्मतुल्यपराक्रमैः ॥ २३८  
 बालेन्दुमुकुटं पाण्डुं शरच्चन्द्रमिवोदितम् ।  
 त्रिभिर्नेत्रैः कृतोद्योतं त्रिभिः सूर्यैरिवोदितैः २३९  
 'सर्वविद्याधिपं देवं शरच्चन्द्रसमप्रभम् ।  
 नयनाह्लादसौम्योऽहमपश्यं परमेश्वरम् ॥' २४०  
 अशोभतास्य देवस्य माला गात्रे सितप्रभे ।  
 जातरूपमयैः पद्मैर्ग्रथिता रत्नभूषिता ॥ २४१  
 मूर्तिमन्ति तथाऽस्त्राणि सर्वतेजोमयानि च ।  
 मया दृष्टानि गोविन्द भवस्यामिततेजसः ॥२४२  
 इन्द्रायुधसहस्राभं धनुस्तस्य महात्मनः ।  
 पिनाकमिति विख्यातं स च वै पन्नगो महान् ॥  
 सप्तशीर्षो महाकायस्तीक्ष्णदंष्ट्रो विषोल्बणः ।  
 ज्यावेष्टितमहाग्रीवः स्थितः पुरुषविग्रहः ॥ २४४  
 शरश्च सूर्यसंकाशो दृष्टः पाशुपताह्वयः ।  
 'सहस्रशृङ्गजिह्वास्यो भीषणो नागविग्रहः ॥२४५  
 शङ्खशूलासिभिश्चैव पट्टसै रूपवान्स्थितः ।  
 येन च त्रिपुरं दग्धं सर्वदेवमयः शरः ॥' २४६  
 एतदस्त्रं महाघोरं दिव्यं पाशुपतं महत् ।  
 अद्वितीयमनिर्देश्यं सर्वभूतभयावहम् ।  
 सस्फुलिङ्गं महाकायं विसृजन्तमिवानलम् ॥२४७



एकपादं महादंष्ट्रं सहस्रशिरसोदरम् ।  
 सहस्रभुजजिह्वाक्षमुद्रिरन्तमिवानलम् ॥ २४८  
 ब्राह्मन्नारायणाच्चैन्द्रादाग्रेयादपि वारुणात् ।  
 यद्विशिष्टं महाबाहो सर्वशस्त्रविघातनम् ॥ २४९  
 येन तन्निपुरं दग्ध्वा क्षणाद्भस्मीकृतं पुरा ।  
 श्रेणैकेन गोविन्द महादेवेन लीलया ॥ २५०  
 निर्दहेत च यत्कृत्स्नं त्रैलोक्यं सचराचरम् ।  
 महेश्वरभुजोत्सृष्टं निमेषार्धान्न संशयः ॥ २५१  
 नावध्यो यस्य लोकेऽस्मिन्ब्रह्मविष्णुसुरेष्वपि ।  
 तदहं दृष्ट्वास्तत्र आश्चर्यमिदमुत्तमम् ॥ २५२  
 गुह्यमस्त्रवरं नान्यत्तत्तुल्यमधिकं हि वा ।  
 यत्तच्छूलमिति ख्यातं सर्वलोकेषु शूलिनः ॥ २५३  
 दारयेद्वा महीं कृत्स्नां शोषयेद्वा भहोदधिम् ।  
 संहरेद्वा जगत्कृत्स्नं विसृष्टं शूलपाणिना ॥ २५४  
 यौवनाश्वो हतो येन मान्धाता सबलः पुरा ।  
 चक्रवर्ती महातेजास्त्रिलोकविजयी नृपः ॥ २५५  
 महाबलो महावीर्यः शक्रतुल्यपराक्रमः ।  
 करस्थेनैव गोविन्द लवणस्येह रक्षसः ॥ २५६  
 तच्छूलमतितीक्ष्णाग्रं सुभीमं रोमहर्षणम् ।  
 त्रिशिखां भुक्नुटिं कृत्वा तर्जमानमिव स्थितम् ॥  
 विधूमं सार्चिषं कृष्णं कालसूर्यमिवोदितम् ।  
 सर्पहस्तमनिर्देश्यं पाशहस्तामिवान्तकम् ॥ २५८  
 दृष्टवानसि गोविन्द तदस्त्रं रुद्रसन्निधौ ।  
 परशुस्तीक्ष्णधारश्च दत्तो रामस्य यः पुरा ॥ २५९  
 महादेवेन तुष्टेन दत्तं भृगुसुताय च ।  
 कार्तवीर्यो हतो येन चक्रवर्ती महामृधे ॥ २६०  
 त्रिःसप्तकृत्वः पृथिवी येन निःक्षत्रिया कृता ।  
 जामदग्न्येन गोविन्द रामेणाक्लिष्टकर्मणा ॥ २६१  
 दीप्तधारः सुरौद्रास्यः सर्पकण्ठाग्रधिष्ठितः ॥  
 अभवच्छूलिनोऽभ्याशे दीप्तवह्निशतोपमः ॥ २६२  
 असङ्ख्येयानि चास्त्राणि तस्य दिव्यानि धीमतः ।  
 प्राधान्यतो मयैतानि कीर्तितानि तवानघ ॥ २६३  
 सव्यदेशे तु देवस्य ब्रह्मा लोकपितामहः ।

रथन्तरज्येष्ठे सामनी ॥ २७१ ॥

दिव्यं विमानमास्थाय हंसयुक्तं मनोजवम् ॥ २६४  
 वामपार्श्वगतश्चापि तथा नारायणः स्थितः ।  
 वैनतेयं समारुह्य शङ्खचक्रगदाधरः ॥ २६५  
 स्कन्दो मयूरमास्थाय स्थितो देव्याः समीपतः ।  
 शक्तिघण्टे समादाय द्वितीय इव पावकः ॥ २६६  
 पुरस्ताच्चैव देवस्य नन्दि पद्म्याम्यवस्थितम् ।  
 शूलं विष्टभ्य तिष्ठन्तं द्वितीयमिव शंकरम् ॥ २६७  
 स्वायंभुवाद्या मनवो भृगवाद्या ऋषयस्तथा ।  
 शक्राद्या देवताश्चैव सर्व एव समभ्ययुः ॥ २६८  
 सर्वभूतगणाश्चैव मातरो विविधाः स्थिताः ।  
 तेऽभिवाद्य महात्मानं परिवार्य समन्ततः ॥ २६९  
 अस्तुवन्निविधैः स्तोत्रैर्महादेवं सुरास्तदा ।  
 'जगन्मूर्तिमहालिङ्गं तन्मध्ये स्फीतरूपिणम् ॥ २७०  
 ब्रह्मा भवं तदाऽस्तौषीद्रथन्तरमुदीरयन् ।  
 ज्येष्ठसाम्ना च देवेशं जगौ नारायणस्तदा ॥ २७१  
 गृणन्ब्रह्म परं शक्रः शतरुद्रियमुत्तमम् ।  
 ब्रह्मा नारायणश्चैव देवराजश्च कौशिकः ।  
 अशोभन्त महात्मानस्त्रयस्त्रय इवाग्रयः ॥ २७२  
 तेषां मध्यगतो देवो रराज भगवाञ्छिवः ।  
 शरदभ्रविनिर्मुक्तः परिधिस्थ इवांशुमान् ॥ २७३  
 अयुतानि च चन्द्रार्कानपश्यं दिवि केशव ।  
 ततोऽहमस्तुवं देवं तत्वेनानेन सुव्रत ॥ २७४  
 उपमन्युरुवाच ।  
 नमो देवाधिदेवाय महादेवाय ते नमः ।  
 शक्ररूपाय शक्राय शक्रवेषधराय च ॥ २७५  
 नमस्ते वज्रहस्ताय पिङ्गलायारुणाय च ।  
 पिनाकपाणये नित्यं शङ्खशूलधराय च ॥ २७६  
 नमस्ते कृष्णवासाय कृष्णकुञ्चितमूर्धज ।  
 कृष्णाजिनोत्तरीयाय कृष्णाष्टमिरताय च ॥ २७७  
 शुक्लवर्णाय शुक्लाय शुक्लाम्बरधराय च ।  
 शुक्लभस्मावलिताय शुक्लकर्मरताय च ॥ २७८  
 नमोस्तु रक्तवर्णाय रक्ताम्बरधराय च ।  
 रक्तध्वजपताकाय रक्तस्रगनुलेपिने ॥ २७९

शुक्लं कर्म हिंसारहितो ध्यानादिधर्मः ॥ २७८ ॥



नमोस्तु पीतवर्णाय पीताम्बरधराय च ॥ २८०  
 नमोस्तुच्छित्तच्छत्राय किरीटवरधारिणे ।  
 अर्धहारार्धकेयूर अर्धकुण्डलकर्णिने ॥ २८१  
 नमः पवनवेगाय नमो देवाय वै नमः ।  
 सुरेन्द्राय मुनीन्द्राय महेन्द्राय नमोस्तु ते ॥ २८२  
 नमः पद्मार्धमालाय उत्पलैर्मिश्रिताय च ।  
 अर्धचन्दनलिप्ताय अर्धस्रगजुलेपिने ॥ २८३  
 नम आदित्यवक्त्राय आदित्यनयनाय च ।  
 नम आदित्यवर्णाय आदित्यप्रतिमाय च ॥ २८४  
 नमः सोमाय सौम्याय सौम्यवक्त्रधराय च ।  
 सौम्यरूपाय मुख्याय सौम्यदंष्ट्राविभूषिणे ॥ २८५  
 नमः श्यामाय गौराय अर्धपीतार्धपाण्डवे ।  
 नारीनरशरीराय स्त्रीपुंसाय नमोस्तु ते ॥ २८६  
 नमो वृषभवाहाय गजेन्द्रगमनाय च ।  
 दुर्गमाय नमस्तुभ्यमगम्यागमनाय च ॥ २८७  
 नमोस्तु गणगीताय गणवृन्दरताय च ।  
 गुणानुयातमार्गाय गणनित्यव्रताय च ॥ २८८  
 नमः श्वेताभ्रवर्णाय संध्यारागप्रभाय च ।  
 अनुद्दिष्टाभिधानाय स्वरूपाय नमोस्तु ते ॥ २८९  
 नमो रक्ताग्रवासाय रक्तसूत्रधराय च ।  
 रक्तमालाविचित्राय रक्ताम्बरधराय च ॥ २९०  
 मणिभूषितमूर्धाय नमश्चन्द्रार्धभूषिणे ।  
 विचित्रमणिमूर्धाय कुसुमाष्टधराय च ॥ २९१  
 नमोऽग्निमुखनेत्राय सहस्रशशिलोचने ।  
 अग्निरूपाय कान्ताय नमोस्तु गहनाय च ॥ २९२  
 खचराय नमस्तुभ्यं गोचराभिरताय च ।  
 भूचराय भुवनाय अनन्ताय शिवाय च ॥ २९३  
 नमो दिग्वाससे नित्यमधिवाससुवाससे ।  
 नमो जगन्निवासाय प्रतिपत्तिमुखाय च ॥ २९४  
 नित्यमुद्गदमुकुटे महाकेयूरधारिणे ।  
 सर्पकण्ठोपहाराय विचित्राभरणाय च ॥ २९५  
 नमस्त्रिनेत्रनेत्राय सहस्रशतलोचने ।

मिश्रिताय मिश्रितमालाय ॥ २८३ ॥ मुकुटे मुकुटाय  
 ॥ २९५ ॥ त्रीणि नेत्राणीव नेत्राणि लोकयात्रानिर्वाहकाण्य-  
 मिचन्द्रसूर्याख्यानि नेत्राणि यस्य तस्य त्रिनेत्रनेत्राय ।

स्त्रीपुंसाय नपुंसाय नमः साङ्ख्याय योगिने २९६  
 शंयोरभिस्रवन्ताय अथर्वाय नमोनमः ।  
 नमः सर्वार्तिनाशाय नमः शोकहराय च ॥ २९७  
 नमो मेघनिनादाय बहुमायाधराय च ।  
 बीजक्षेत्राभिपालाय स्रष्टाराय नमोनमः ॥ २९८  
 नमः सुरासुरेशाय विश्वेशाय नमोनमः ।  
 नमः पवनवेगाय नमः पवनरूपिणे ॥ २९९  
 नमः काञ्चनमालाय गिरिमालाय वै नमः ।  
 नमः सुरारिमालाय चण्डवेगाय वै नमः ॥ ३००  
 ब्रह्मशिरोपहर्ताय महिषघ्नाय वै नमः ।  
 नमः स्त्रीरूपधाराय यज्ञविध्वंसनाय च ॥ ३०१  
 नमस्त्रिपुरहर्ताय यज्ञविध्वंसनाय च ।  
 नमः कामाङ्गनाशाय कालदण्डधराय च ॥ ३०२  
 नमः स्कन्दविशाखाय ब्रह्मदण्डाय वै नमः ।  
 नमो भवाय शर्वाय विश्वरूपाय वै नमः ॥ ३०३  
 ईशानाय भवघ्नाय नमोस्त्वन्धकघातिने ।  
 नमो विश्वाय मायाय चिन्त्याचिन्त्याय वै नमः ॥  
 त्वं नो गतिश्च श्रेष्ठश्च त्वमेव हृदयं तथा ।]  
 त्वं ब्रह्मा सर्वदेवानां रुद्राणां नीललोहितः ३०५  
 आत्मा च सर्वभूतानां साङ्ख्ये पुरुष उच्यते ।  
 ऋषभस्त्वं पवित्राणां योगिनां निष्कलः शिवः ॥  
 गृहस्थस्त्वमाश्रमिणामीश्वराणां महेश्वरः ।  
 कुबेरः सर्वयक्षाणां ऋतूनां विष्णुरुच्यते ॥ ३०७  
 पर्वतानां भवान्मेरुर्नक्षत्राणां च चन्द्रमाः ।  
 वसिष्ठस्त्वमृषीणां च ग्रहाणां सूर्य उच्यते ॥ ३०८  
 आरण्यानां पशूनां च सिंहस्त्वं परमेश्वरः ।  
 ग्राम्याणां गोवृषश्चासि भवाँल्लोकप्रपूजितः ॥ ३०९  
 आदित्यानां भवान्विष्णुर्वसूनां चैव पावकः ।  
 पक्षिणां वैनतेयस्त्वमनन्तो भुजगेषु च ॥ ३१०  
 सामवेदश्च वेदानां यजुषां शतरुद्रियम् ।  
 सनत्कुमारो योगानां साङ्ख्यानां कपिलो ह्यसि ॥  
 शक्रोसि मरुतां देव पितॄणां हव्यवाडसि ।

लोचने लोचनाय ॥ २९६ ॥ स्रष्टाराय औणादिकः सृजेत्स-  
 रत् । स्रष्ट्रे इत्यर्थः ॥ २९८ ॥ मायाय मायाविने ॥ ३०४ ॥



ब्रह्मलोकश्च लोकानां गतीनां मोक्ष उच्यसे ॥३१२  
 क्षीरोदः सागराणां च शैलानां हिमवान्गिरिः ।  
 वर्णानां ब्राह्मणश्चासि विप्राणां दीक्षितो द्विजः ॥  
 आदिस्त्वमसि लोकानां संहर्ता काल एव च ।  
 यच्चान्यदपि लोके वै सर्वतेजोधिकं स्मृतम् ।  
 तत्सर्वं भगवानेव इति मे निश्चिता मतिः ॥३१४  
 नमस्ते भगवन्देव नमस्ते भक्तवत्सल ।  
 योगेश्वर नमस्तेऽस्तु नमस्ते विश्वसंभव ॥ ३१५  
 प्रसीद मम भक्तस्य दीनस्य कृपणस्य च ।  
 अनैश्वर्येण युक्तस्य गतिर्भव सनातन ॥ ३१६  
 यच्चापराधं कृतवानज्ञात्वा परमेश्वर ।  
 मद्भक्त इति देवेश तत्सर्वं क्षन्तुमर्हसि ॥ ३१७  
 मोहितश्चासि देवेश त्वया रूपविपर्ययात् ।  
 नार्ह्यं तेन मया दत्तं पाद्यं चापि महेश्वर ॥ ३१८  
 एवं स्तुत्वाऽहमीशानं पाद्यमर्घ्यं च भक्तितः ।  
 कृताञ्जलिपुटो भूत्वा सर्वं तस्मै न्यवेदयम् ॥३१९  
 ततः शीताम्बुसंयुक्ता दिव्यगन्धसमन्विता ।  
 पुष्पवृष्टिः शुभा तात पपात मम मूर्धनि ॥३२०  
 दुन्दुभिश्च तदा दिव्यस्ताडितो देवर्षिकरैः ।  
 ववौ च मारुतः पुण्यः शुचिगन्धः सुखावहः ॥३२१  
 ततः प्रीतो महादेवः सपत्नीको वृषध्वजः ।  
 अब्रवीन्निदशांस्तत्र हर्षयन्निव मां तदा ॥ ३२२  
 पश्यध्वं त्रिदशाः सर्वे उपमन्योर्महात्मनः ।  
 मयि भक्तिं परां नित्यमेकभावादवस्थिताम् ॥३२३  
 एवमुक्तास्तदा कृष्ण सुरास्ते शूलपाणिना ।  
 ऊचुः प्राञ्जलयः सर्वे नमस्कृत्वा वृषध्वजम् ॥३२४  
 भगवन्देवदेवेश लोकनाथ जगत्पते ।  
 लभतां सर्वकामेभ्यः फलं त्वत्तो द्विजोत्तमः ॥३२५  
 एवमुक्तस्ततः शर्वः सुरैर्ब्रह्मादिभिस्तथा ।  
 आह मां भगवानीशः प्रहसन्निव शंकरः ॥३२६  
 भगवानुवाच ।  
 वत्सोपमन्यो तुष्टोसि पश्य मां मुनिपुङ्गव ।

कामेभ्यः कामान् काम्यमानान् अर्थान् ॥ ३२५ ॥ षड्विंश-  
 कमिति ख्यातमिति ट. थ. पाठः ॥ ३३३ ॥ तं त्वां प्रणम्य  
 अनु० १०

दृढभक्तोसि विप्रर्षे मया जिज्ञासितो ह्यसि ॥३२७  
 अनया चैव भक्त्या ते अत्यर्थं प्रीतिमानहम् ।  
 तस्मात्सर्वान्ददाम्यद्य कामांस्तव यथेप्सितान् ॥  
 एवमुक्तस्य चैवाथ महादेवेन धीमता ।  
 हर्षादश्रूण्यवर्तन्त रोमहर्षस्त्वजायत ॥ ३२९  
 अब्रवं च तदा देव हर्षगद्गदया गिरा ।  
 जानुभ्यामवनीं गत्वा प्रणम्य च पुनःपुनः ॥३३०  
 अद्य जातो ह्यहं देव सफलं जन्म चाद्य मे ।  
 यन्मे साक्षान्महादेवः प्रसन्नस्तिष्ठतेऽग्रतः ॥३३१  
 यं न पश्यन्ति चैवाद्वा देवा ह्यमितविक्रमम् ।  
 तमहं दृष्टवान्देवं कोऽन्यो धन्यतरो मया ॥३३२  
 एवं ध्यायन्ति विद्वांसः परं तत्त्वं सनातनम् ।  
 तद्विशेषमतिख्यातं यदजं ज्ञानमक्षरम् ॥ ३३३  
 स एष भगवान्देवः सर्वसत्त्वादिरव्ययः ।  
 सर्वतत्त्वविधानज्ञः प्रधानपुरुषः परः ॥ ३३४  
 योऽसृजदक्षिणादङ्गाद्ब्रह्माणं लोकसंभवम् ।  
 वामपार्श्वात्तथा विष्णुं लोकरक्षार्थमीश्वरः ॥३३५  
 युगान्ते चैव संप्राप्ते रुद्रमीशोऽसृजत्प्रभुः ।  
 स रुद्रः संहरन्कृत्स्नं जगत्स्थावरजङ्गमम् ॥ ३३६  
 कालो भूत्वा परं ब्रह्म याति संवर्तकानलः ।  
 युगान्ते सर्वभूतानि ग्रसन्निव व्यवस्थितः ॥३३७  
 एष देवो महादेवो जगत्सृष्ट्या चराचरम् ।  
 कल्पान्ते चैव सर्वेषां स्मृतिमाक्षिप्य तिष्ठति ॥३३८  
 सर्वगः सर्वभूतात्मा सर्वभूतभवोद्भवः ।  
 आस्ते सर्वगतो नित्यमदृश्यः सर्वदैवतैः ॥ ३३९  
 यदि देवो वरो मह्यं यदि तुष्टोऽसि मे प्रभो ।  
 भक्तिर्भवतु मे नित्यं त्वयि देव सुरेश्वर ॥ ३४०  
 अतीतानागतं चैव वर्तमानं च यद्विभो ।  
 जानीयामिति मे बुद्धिः प्रसादात्सुरसत्तम ॥३४१  
 क्षीरोदनं च शुक्लीयामक्षयं सह बान्धवैः ।  
 आश्रमे च सदाऽस्माकं सान्निध्यं परमस्तु ते ॥३४२  
 एवमुक्तः स मां प्राह भगवाँल्लोकपूजितः ।

शिरसा प्रसाद्य प्रार्थये प्रभो इति ट. थ. पाठः ॥ ३३६ ॥



महेश्वरो महातेजाश्चराचरगुरुः शिवः ॥ ३४३  
 श्रीभगवानुवाच ।  
 अजरश्चामरश्चैव भव त्वं दुःखवर्जितः ।  
 यशस्वी तेजसा युक्तो दिव्यज्ञानसमन्वितः ॥ ३४४  
 ऋषीणामभिगम्यश्च मत्प्रसादाद्भविष्यसि ।  
 शीलवान्गुणसंपन्नः सर्वज्ञः प्रियदर्शनः ॥ ३४५  
 अक्षयं यौवनं तेऽस्तु तेजश्चैवानलोपमम् ।  
 क्षीरोदः सागरश्चैव यत्रयत्रेच्छसि प्रियम् ॥ ३४६  
 तत्र ते भविता कामं सान्निध्यं पयसोनिधेः ।  
 क्षीरोदनं च भुङ्क्ष्व त्वममृतेन समन्वितम् ॥ ३४७  
 बन्धुभिः सहितः कल्पं ततो मामुपयास्यसि ।  
 अक्षया बान्धवाश्चैव कुलं गोत्रं च ते सदा ॥ ३४८  
 भविष्यति द्विजश्रेष्ठ मयि भक्तिश्च शाश्वती ।  
 सान्निध्यं चाश्रमे नित्यं करिष्यामि द्विजोत्तम ॥  
 तिष्ठ वत्स यथाकामं नोत्कण्ठां च करिष्यसि ।  
 स्मृतस्त्वया पुनर्विप्र करिष्यामि च दर्शनम् ॥ ३५०  
 एवमुक्त्वा स भगवान्सूर्यकोटिसमप्रभः ।  
 ईशानः स वरान्दत्त्वा तत्रैवान्तरधीयत ॥ ३५१  
 एवं दृष्टो मया कृष्ण देवदेवः समाधिना ।  
 तदवाप्तं च मे सर्वं यदुक्तं तेन धीमता ॥ ३५२  
 प्रत्यक्षं चैव ते कृष्ण पश्य सिद्धान्व्यवस्थितान् ।  
 ऋषीन्विद्याधरान्यक्षान्गन्धर्वाप्सरसस्तथा ॥ ३५३  
 पश्य वृक्षलतागुल्मान्सर्वपुष्पफलप्रदान् ।  
 सर्ववर्तुकुसुमैर्युक्तान्सुखपत्रान्सुगन्धिनः ॥ ३५४  
 सर्वमेतन्महाबाहो दिव्यभावसमन्वितम् ।  
 प्रसादाद्देवदेवस्य ईश्वरस्य महात्मनः ॥ ३५५  
 वासुदेव उवाच ।  
 एतच्छ्रुत्वा वचस्तस्य प्रत्यक्षमिव दर्शनम् ।  
 विसयं परमं गत्वा अब्रवं तं महामुनिम् ॥ ३५६  
 घन्यस्त्वमसि विप्रेन्द्र कस्त्वदन्योऽस्ति पुण्यकृत् ।  
 यस्य देवाधिदेवस्ते सान्निध्यं कुरुतेऽऽश्रमे ॥ ३५७  
 अपि तावन्ममाप्येवं दद्यात्स भगवाञ्जिवः ।  
 दर्शनं मुनिशार्दूल प्रसादं चापि शंकरः ॥ ३५८  
 उपमन्युरवाच ।  
 [द्रक्ष्यसे पुण्डरीकाक्ष महादेवं न संशयः ।

अचिरेणैव कालेन यथा दृष्टो मयाऽनघ ॥ ३५९  
 चक्षुषा चैव दिव्येन पश्याम्यमितविक्रमम् ।  
 षष्ठे मासि महादेवं द्रक्ष्यसे पुरुषोत्तम ॥ ३६०  
 षोडशाष्टौ वरांश्चापि प्राप्स्यसि त्वं महेश्वरात् ।  
 सपत्नीकाद्यदुश्रेष्ठ सत्यमेतद्ब्रवीमि ते ॥ ३६१  
 अतीतानागतं चैव वर्तमानं च नित्यशः ।  
 विदितं मे महाबाहो प्रसादात्तस्य धीमतः ॥ ३६२  
 एतान्सहस्रशश्चान्यान्समनुध्यातवान्हरः ।  
 कस्मात्प्रसादं भगवान्न कुर्यात्तव माधव ॥ ३६४  
 त्वादृशेन हि देवानां श्लाघनीयः समागमः ।  
 ब्रह्मण्येनानृशंसेन श्रद्धधानेन चाप्युत ।  
 जप्यं तु ते प्रदास्यामि येन द्रक्ष्यसि शंकरम् ॥ ३६४  
 श्रीकृष्ण उवाच ।  
 अब्रवं तमहं ब्रह्मन्त्वत्प्रसादान्महामुने ।  
 द्रक्ष्ये दितिजसङ्घानां मर्दनं त्रिदशेश्वरम् ॥ ३६५  
 एवं कथयतस्तस्य महादेवाश्रितां कथाम् ।  
 दिनान्यष्टौ ततो जग्मुर्मुहूर्तमिव भारत ॥ ३६६  
 दिनेऽष्टमे तु विप्रेण दीक्षितोऽहं यथाविधि ।  
 दण्डी मुण्डी कुशी चीरी घृताक्तो मेखलीकृतः ॥  
 मासमेकं फलाहारो द्वितीयं सलिलाशनः ।  
 तृतीयं च चतुर्थं च पञ्चमं चानिलाशनः ॥ ३६८  
 एकपादेन तिष्ठंश्च ऊर्ध्वबाहुरतन्द्रितः ।  
 तेजः सूर्यसहस्रस्य अपश्यं दिवि भारत ॥ ३६९  
 तस्य मध्यगतं चापि तेजसः पाण्डुनन्दन ।  
 इन्द्रायुधपिनद्वाङ्गं विद्युन्मालागवाक्षकम् ।  
 नीलशैलचयप्रख्यं बलाकाभूषिताम्बरम् ॥ ३७०  
 तत्र स्थितश्च भगवान्देव्या सह महाद्युतिः ।  
 तपसा तेजसा कान्त्या दीप्त्या सह भार्यया ॥ ३७१  
 रराज भगवांस्तत्र देव्या सह महेश्वरः ।  
 सोमेन सहितः सूर्यो यथा मेघस्थितस्तथा ॥ ३७२  
 संहृष्टरोमा कौन्तेय विस्रयोत्फुल्ललोचनः ।  
 अपश्यं देवसङ्घानां गतिमार्तिहरं हरम् ॥ ३७३  
 किरीटिनं गदिनं शूलपाणिं  
 व्याघ्राजिनं जटिलं दण्डपाणिम् ।



पिनाकिनं वज्रिणं तीक्ष्णदंष्ट्रं  
शुभाङ्गदं व्यालयज्ञोपवीतम् ॥ ३७४  
दिव्यां मालामुरसाऽनेकवर्णां  
समुद्रहन्तं गुल्फदेशवलम्बाम् ।  
चन्द्रं यथा परिविष्टं ससन्ध्यं  
वर्षाल्यये तद्ददपश्यमेनम् ॥ ३७५

प्रमथानां गणैश्चैव समन्तात्परिवारितम् ।  
शरदीव सुदुष्प्रेक्ष्यं परिविष्टं दिवाकरम् ॥ ३७६  
एकादशशतान्येवं रुद्राणां वृषवाहनम् ।  
अस्तुवं नियतात्मानं कर्मभिः शुभकर्मिणम् ३७७  
आदित्या वसवः साध्या विश्वेदेवास्तथाऽश्विनौ ।  
विश्वाभिः स्तुतिभिर्देवं विश्वदेवं समस्तुवन् ॥ ३७८  
शतक्रतुश्च भगवान्विष्णुश्चादिति नन्दनौ ।  
ब्रह्मा रथन्तरं साम ईरयन्ति भवान्तिके ॥ ३७९  
योगीश्वराः सुबहवो योगदं पितरं गुरुम् ।  
ब्रह्मर्षयश्च ससुतास्तथा देवर्षयश्च वै ॥ ३८०  
पृथिवी चान्तरिक्षं च नक्षत्राणि ग्रहास्तथा ।  
मासार्धमासा ऋतवो रात्रिः संवत्सराः क्षणाः ॥  
मुहूर्ताश्च निमेषाश्च तथैव युगपर्ययाः ।  
दिव्या राजन्नमस्यन्ति विद्याः सत्त्वविदस्तथा ३८२  
सनत्कुमारो देवाश्च इतिहासास्तथैव च ।  
मरीचिरङ्गिरा अत्रिः पुलस्त्यः पुलहः क्रतुः ॥ ३८३  
मनवः सप्त सोमश्च अथर्वा सबृहस्पतिः ।  
भृगुर्दक्षः कश्यपश्च वसिष्ठः काश्य एव च ॥ ३८४  
छन्दांसि दीक्षा यज्ञाश्च दक्षिणाः पावको हविः ।  
यज्ञोपगानि द्रव्याणि मूर्तिमन्ति युधिष्ठिर ॥ ३८५  
प्रजानां पालकाः सर्वे सरितः पन्नगा नगाः ।  
देवानां मातरः सर्वा देवपत्न्यः सकन्यकाः ॥ ३८६  
सहस्राणि मुनीनां च अयुतान्यर्बुदानि च ।  
नमस्यन्ति प्रभुं शान्तं पर्वताः सागरा दिशः ॥ ३८७  
गन्धर्वाप्सरसश्चैव गीतवादित्रकोविदाः ।  
दिव्यतालेषु गायन्तः स्तुवन्ति भवमद्भुतम् ॥ ३८८  
विद्याधरा दानवाश्च गुह्यका राक्षसास्तथा ।

परिविष्टं परिवेषवन्तम् ॥ ३७५ ॥ पञ्चचत्वारिंशोऽध्यायः ॥ ४५ ॥

सर्वाणि चैव भूतानि स्थावराणि चराणि च ।  
नमस्यन्ति महाराज वाङ्मनःकर्मभिर्विशुम् ॥ ३८९  
पुरस्ताद्विष्ठितः शर्वो ममासीन्निदशेश्वरः ॥ ३९०  
पुरस्ताद्विष्ठितं दृष्ट्वा ममेशानं च भारत ।  
सप्रजापतिशक्रान्तं जगन्मामभ्युदैक्षत ॥ ३९१  
ईक्षितुं च महादेवं न मे शक्तिरभूत्तदा ।  
ततो मामब्रवीद्देवः पश्य कृष्ण वदस्व च ॥ ३९२  
त्वया ह्याराधितश्चाहं शतशोऽथ सहस्रशः ।  
त्वत्समो नास्ति मे कश्चिन्निषु लोकेषु वै प्रियः ३९३  
शिरसा वन्दिते देवे देवी प्रीता ह्युमा तदा ।  
ततोऽहमब्रुवं स्थाणुं स्तुतं ब्रह्मादिभिः सुरैः ॥ ३९४  
कृष्ण उवाच ।

नमोस्तु ते शाश्वत सर्वयोने  
ब्रह्माधिपं त्वामृषयो वदन्ति ।

तपश्च सत्त्वं च रजस्तमश्च

त्वामेव सत्यं च वदन्ति सन्तः ॥ ३९५

त्वं वै ब्रह्मा च रुद्रश्च वरुणोऽग्निर्मनुर्भवः ।  
धाता त्वष्टा विधाता च त्वं प्रभुः सर्वतोमुखः ३९६  
त्वत्तो जातानि भूतानि स्थावराणि चराणि च ।  
त्वया सृष्टमिदं कृत्स्नं त्रैलोक्यं सचराचरम् ॥ ३९७

यानीन्द्रियाणीह मनश्च कृत्स्नं

ये वायवः सप्त तथैव चाग्नयः ।

ये देवसंस्थास्तव देवताश्च

तस्मात्परं त्वामृषयो वदन्ति ॥ ३९८

वेदाश्च यज्ञाः सोमश्च दक्षिणा पावको हविः ।  
यज्ञोपगं च यत्किञ्चिद्भगवांस्तदसंशयम् ॥ ३९९  
इष्टं दत्तमधीतं च व्रतानि नियमाश्च ये ।  
ह्रीः कीर्तिः श्रीर्द्युतिस्तुष्टिः सिद्धिश्चैव तदर्पणी ॥  
कामः क्रोधो भयं लोभो मदः स्तम्भोऽथ मत्सरः ।  
आधयो व्याधयश्चैव भगवंस्तनवस्तव ॥ ४०१  
कृतिर्विकारः प्रणयः प्रधानं बीजमव्ययम् ।  
मनसः परमा योनिः प्रभावश्चापि शाश्वतः ॥ ४०२  
अव्यक्तः पावनोऽचिन्त्यः सहस्रांशुर्हिरण्यमयः ।  
आदिर्गणानां सर्वेषां भवान्वै जीविताश्रयः ॥ ४०३



महानात्मा मतिर्ब्रह्मा विश्वः शंभुः स्वयंभुवः ।  
 बुद्धिः प्रज्ञोपलब्धिश्च संवित्ख्यातिर्धृतिः स्मृतिः ॥  
 पर्यायवाचकैः शब्दैर्महानात्मा विभाव्यते ।  
 त्वां बुद्ध्या ब्राह्मणो वेदात्प्रमोहं विनियच्छति ॥  
 हृदयं सर्वभूतानां क्षेत्रज्ञस्त्वमृषिस्तुतः ॥ ४०६  
 सर्वतः पाणिपादस्त्वं सर्वतोऽक्षिशिरोमुखः ।  
 सर्वतः श्रुतिमाल्लोके सर्वमावृत्य तिष्ठसि ॥ ४०७  
 फलं त्वमसि तिग्मांशोर्निमेषादिषु कर्मसु ।  
 त्वं वै प्रभार्चिः पुरुषः सर्वस्य हृदि संश्रितः ।  
 अणिमा महिमा प्राप्तिरीशानो ज्योतिरव्ययः ४०८  
 त्वयि बुद्धिर्मतिलोकाः प्रपन्नाः संश्रिताश्च ये ।  
 ध्यानिनो नित्ययोगाश्च सत्यसत्त्वा जितेन्द्रियाः ॥  
 यस्त्वां ध्रुवं वेदयते गुहाशयं  
 प्रभुं पुराणं पुरुषं विश्वरूपम् ।  
 हिरण्यमयं बुद्धिमतां परां गतिं  
 स बुद्धिमान्बुद्धिमतीत्य तिष्ठति ॥ ४१०

॥ इति श्रीमन्महाभारते अनुशासनपर्वणि दानधर्मपर्वणि पञ्चचत्वारिंशोऽध्यायः ॥ ४५ ॥

### षट्चत्वारिंशोऽध्यायः ॥ ४६ ॥

कृष्णेन युधिष्ठिरं प्रति पार्वतीपरमेश्वराभ्यां स्वस्वै वरप्रदानकथनम् ॥ १ ॥

कृष्ण उवाच ।

मूर्धा निपत्य नियतस्तेजःसन्निचये ततः ।

परमं हर्षमागत्य भगवन्तमथाब्रवम् ॥ १

धर्मे दृढत्वं युधि शत्रुघातं

यशस्तथाऽयं परमं वलं च ।

योगप्रियत्वं तव सन्निकर्षं

वृणे सुतानां च शतं शतानि ॥ २

एवमस्त्विति तद्वाक्यं मयोक्तः प्राह शंकरः ॥ ३

ततो मां जगतो माता धारिणी सर्वपावनी ।

उवाचोमा प्रणिहिता शर्वाणी तपसां निधिः ।

दत्तो भगवता पुत्रः सांबो नाम तवानघ ॥ ४

मत्तोप्यष्टौ वरानिष्टान्गृहाण त्वं ददामि ते ।

प्रणम्य शिरसा सा च मयोक्ता पाण्डुनन्दन ॥ ५

सन्निचये स्थितमिति शेषः ॥ १ ॥ धारिणी पोषिका ॥ ४ ॥

विदित्वा सप्त सूक्ष्माणि षडङ्गं त्वां च मूर्तिः ।

प्रधानविधियोगस्थस्त्वामेव विशते बुधः ॥ ४११

एवमुक्ते मया पार्थ भवे चार्तिविनाशने ।

चराचरं जगत्सर्गं सिंहनादं तदाऽकरोत् ॥ ४१२

तं विप्रसङ्गाश्च सुरासुराश्च

नागाः पिशाचाः पितरो वयांसि ।

रक्षोगणा भूतगणाश्च सर्वे

महर्षयश्चैव तदा प्रणमुः ॥ ४१३

मम मूर्ध्नि च दिव्यानां कुसुमानां सुगन्धिनाम् ।

राशयो निपतन्ति स्म वायुश्च सुसुखो बभौ ॥ ४१४

निरीक्ष्य भगवान्देवीं ह्युमां मां च जगद्धितः ।

शतक्रतुं चाभिवीक्ष्य स्वयं मामाह शंकरः ॥ ४१५

विद्वः कृष्ण परां भक्तिमस्मासु तव शत्रुहन् ।

क्रियतामात्मनः श्रेयः प्रीतिर्हित्वयि मे परा ४१६

वृणीष्वष्टौ वरान्कृष्ण दाताऽस्मि तव सत्तम ।

ब्रूहि यादवशार्दूल यानिच्छसि सुदुर्लभान् ॥ ४१७

द्विजेष्वकोपं पितृतः प्रसादं

शतं सुतानां परमं च भोगम् ।

कुले प्रीतिं मातृतश्च प्रसादं

शमप्राप्तिं प्रवृणुष्व चापि दाक्ष्यम् ॥ ६

उमोवाच ।

एवं भविष्यत्यमरप्रभाव

नाहं मृषा जातु वदे कदाचित् ।

भार्यासहस्राणि च षोडशैव

तासु प्रियत्वं च तथाऽक्षयं च ॥ ७

प्रीतिं चाय्यां बान्धवानां सकाशा-

ददामि तेऽहं वपुषः काम्यतां च ।

भोक्ष्यन्ते वै सप्ततिं वै शतानि

गृहे तुभ्यमतिथीनां च नित्यम् ॥ ८

षट्चत्वारिंशोऽध्यायः ॥ ४६ ॥



वासुदेव उवाच ।

एवं दत्त्वा वरान्देवो मम देवी च भारत ।

अन्तर्हितः क्षणे तस्मिन्सगणो भीमपूर्वज ॥ ९

एतदत्यद्भुतं पूर्वं ब्राह्मणायातितेजसे ।

उपमन्यवे मया कृत्स्नं व्याख्यातं पार्थिवोत्तम ।

नमस्कृत्वा तु स ग्राह देवदेवाय सुव्रत ॥ १०

नास्ति शर्वसमो देवो नास्ति शर्वसमा गतिः ।

नास्ति शर्वसमो दाने नास्ति शर्वसमो रणे ॥ ११

॥ इति श्रीमन्महाभारते अनुशासनपर्वणि दानधर्मपर्वणि षट्चत्वारिंशोऽध्यायः ॥ ४६ ॥

### सप्तचत्वारिंशोऽध्यायः ॥ ४७ ॥

उपमन्युना कृष्णंप्रति तण्डिकृतमहादेवस्तुत्यनुवादः ॥ १ ॥

उपमन्युरुवाच ।

ऋषिरासीत्कृते तात तण्डिरित्येव विश्रुतः ।

दशवर्षसहस्राणि तेन देवः समाधिना ॥ १

आराधितोऽभूद्भक्तेन तस्योदकं निशामय ।

स दृष्ट्वान्महादेवमस्तौपीच स्तवैर्विभुम् ॥ २

[इति तण्डिस्तपोयोगात्परमात्मानमव्ययम् ।

चिन्तयित्वा महात्मानमिदमाह सुविस्मितः ॥ ३

यं पठन्ति सदा साङ्ख्याश्चिन्तयन्ति च योगिनः ।

परं प्रधानं पुरुषमधिष्ठातारमीश्वरम् ॥ ४

उत्पत्तौ च विनाशे च कारणं यं विदुर्बुधाः ।

देवासुरमुनीनां च परं यस्मान्न विद्यते ॥ ५

अजं तमहमीशानमनादिनिधनं प्रभुम् ।

अत्यन्तसुखिनं देवमनघं शरणं ब्रजे ॥ ६

एवं ध्रुवमेव तदा ददर्श तपसांनिधिम् ।

तमव्ययमनौपम्यमचिन्त्यं शाश्वतं ध्रुवम् ॥ ७

निष्कलं सकलं ब्रह्म निर्गुणं गुणगोचरम् ।

योगिनां परमानन्दमक्षरं मोक्षसंज्ञितम् ॥ ८

मनोरिन्द्राग्निमरुतां विश्वस्य ब्रह्मणो गतिम् ।

अग्राह्यमचलं शुद्धं बुद्धिग्राह्यं मनोमयम् ॥ ९

दुर्विज्ञेयमसङ्ख्येयं दुष्प्रापमकृतात्मभिः ।

योनिं विश्वस्य जगतस्तमसः परतः परम् ॥ १०

यः प्राणवन्तमात्मानं ज्योतिर्जीवस्थितं मनः ।

तं देवं दर्शनाकाङ्क्षी बहून्वर्षगणानृषिः ।

तपस्युग्रे स्थितो भूत्वा दृष्ट्वा तुष्टाव चेश्वरम् ॥ ११

उदकं फलोदयम् ॥ २ ॥

तण्डिरुवाच ।

पवित्राणां पवित्रस्त्वं गतिर्गतिमतांवर ॥ १२

अत्युग्रं तेजसां तेजस्तपसां परमं तपः ।

विश्वावसुहिरण्याक्षपुरुहूतनमस्कृत ॥ १३

भूरिकल्याणद विभो परं सत्यं नमोस्तु ते ।

जातीमरणभीरूणां यतीनां यततां विभो ॥ १४

निर्वाणद सहस्रांशो नमस्तेऽस्तु सुखाश्रय ।

ब्रह्मा शतक्रतुर्विष्णुर्विश्वेदेवा महर्षयः ॥ १५

न विदुस्त्वां तु तत्त्वेन कुतो वेत्स्यामहे वयम् ।

त्वत्तः प्रवर्तते सर्वं त्वयि सर्वं प्रतिष्ठितम् ॥ १६

कालाख्यः पुरुषाख्यश्च ब्रह्माख्यश्च त्वमेव हि ।

तनवस्ते स्मृतास्तिष्ठः पुराणज्ञैः सुरर्षिभिः ॥ १७

अधिपौरुषमध्यात्ममधिभूताधिदैवतम् ।

अधिलोकाधिविज्ञानमधियज्ञस्त्वमेव हि ॥ १८

त्वां विदित्वाऽऽत्मदेवस्थं दुर्विदं दैवतैरपि ।

विद्वांसो यान्ति निर्मुक्ताः परं भावमनामयम् ॥ १९

अनिच्छतस्तव विभो जन्ममृत्युरनेकतः ।

द्वारं तु स्वर्गमोक्षाणामाक्षेप्ता त्वं ददासि च ॥ २०

त्वं वै स्वर्गश्च मोक्षश्च कामः क्रोधस्त्वमेव च ।

सत्त्वं रजस्तमश्चैव अधश्चोर्ध्वं त्वमेव हि ॥ २१

ब्रह्मा भवश्च विष्णुश्च स्कन्देन्द्रौ सविता यमः ।

वरुणेन्द्र मनुर्धाता विधाता त्वं धनेश्वरः ॥ २२

भूर्वायुः सलिलाग्निश्च खं वाग्बुद्धिः स्थितिर्मतिः ।

कर्म सत्यानृते चोभे त्वमेवास्ति च नास्ति च ॥ २३

इन्द्रियाणीन्द्रियार्थाश्च प्रकृतिभ्यः परं ध्रुवम् ।



विश्वाविश्वपरो भावश्चिन्त्याचिन्त्यस्त्वमेव हि २४  
यच्चैतत्परमं ब्रह्म यच्च तत्परमं पदम् ।  
या गतिः साङ्ख्ययोगानां स भवान्नात्र संशयः २५  
नूनमद्य कृतार्थाः स नूनं प्राप्ताः सतां गतिम् ।  
यां गतिं प्रार्थयन्तीह ज्ञाननिर्मलबुद्धयः ॥ २६  
अहो मूढाः स सुचिरमिमं कालमचेतसा ।  
यन्न विद्मः परं देवं शाश्वतं यं विदुर्बुधाः ॥ २७  
सेयमासादिता साक्षाच्चङ्क्तिर्जन्मभिर्मया ।  
भक्तानुग्रहकृद्देवो यं ज्ञात्वाऽमृतमश्नुते ॥ २८  
देवासुरमुनीनां तु यच्च गुह्यं सनातनम् ।  
गुहायां निहितं ब्रह्म दुर्विज्ञेयं मुनेरपि ॥ २९  
स एष भगवान्देवः सर्वकृत्सर्वतोमुखः ।  
सर्वात्मा सर्वदर्शी च सर्वगः सर्ववेदिता ॥ ३०  
देहकृद्देहभृद्देही देहशुद्देहिनां गतिः ।  
प्राणकृत्प्राणभृत्प्राणी प्राणदः प्राणिनां गतिः ३१  
अध्यात्मगतिरिष्टानां ध्यायिनामात्मवेदिनाम् ।  
अपुनर्भवकामानां या गतिः सोऽयमीश्वरः ॥ ३२  
अयं च सर्वभूतानां शुभाशुभगतिप्रदः ।  
अयं च जन्ममरणे विदध्यात्सर्वजन्तुषु ।  
अयं संसिद्धिकामानां या गतिः सोऽयमीश्वरः ॥ ३३  
भूराद्यान्सर्वभुवनानुत्पाद्य सदिवौकसः ।  
दधाति देवस्तनुभिरष्टाभिर्यो विभर्ति च ॥ ३४  
अतः प्रवर्तते सर्वमस्मिन्सर्वं प्रतिष्ठितम् ।  
अस्मिंश्च प्रलयं याति अयमेकः सनातनः ॥ ३५  
अयं स सत्यकामानां सत्यलोकः परं सताम् ।  
अपवर्गश्च मुक्तानां कैवल्यं चात्मवेदिनाम् ॥ ३६  
अयं ब्रह्मादिभिः सिद्धैर्गुहायां गोपितः प्रभुः ।  
देवासुरमनुष्याणामप्रकाशो भवेदिति ॥ ३७  
तं त्वां देवासुरनरास्तत्त्वेन न विदुर्भवम् ।  
मोहिताः खल्वनेनैव हृदिस्थेनाप्रकाशिना ॥ ३८  
ये चैनं प्रतिपद्यन्ते भक्तियोगेन भाविताः ।  
तेषामेवात्मनात्मानं दर्शयत्येष हृच्छयः ॥ ३९

अचेतसा अज्ञानेन ॥ २७ ॥ सूक्ष्मं लिङ्गं ज्ञानेन तरन्त्यति-  
क्रम्य गच्छन्ति ते सूक्ष्मज्ञानतराः ॥ ४२ ॥

यं ज्ञात्वा न पुनर्जन्म मरणं चापि विद्यते ।  
यं विदित्वा परं वेद्यं वेदितव्यं न विद्यते ॥ ४०  
यं लब्ध्वा परमं लाभं नाधिकं मन्यते बुधः ।  
यां सूक्ष्मां परमां प्राप्तिं गच्छन्नव्ययमक्षयम् ॥ ४१  
यं साङ्ख्या गुणतत्त्वज्ञाः साङ्ख्यशास्त्रविशारदाः ।  
सूक्ष्मज्ञानतराः सूक्ष्मं ज्ञात्वा मुच्यन्ति बन्धनैः ॥ ४२  
यं च वेदविदो वेद्यं वेदान्ते च प्रतिष्ठितम् ।  
प्राणायामपरा नित्यं यं विशन्ति जपन्ति च ॥ ४३  
ओंकाररथमारुह्य ते विशन्ति महेश्वरम् ।  
अयं स देवयानानामादित्यो द्वारमुच्यते ॥ ४४  
अयं च पितृयानानां चन्द्रमा द्वारमुच्यते ।  
एष काष्ठा दिशश्चैव संवत्सरयुगादि च ॥ ४५  
दिव्यादिव्यः परो लाभ अयने दक्षिणोत्तरे ।  
एनं प्रजापतिः पूर्वमाराध्य बहुभिः स्तवैः ॥ ४६  
प्रजार्थं वरयामास नीललोहितसंज्ञितम् ।  
ऋग्भिर्मनुशासन्ति तत्त्वे कर्मणि बहूचाः ॥ ४७  
यजुर्भिर्यत्रिधा वेद्यं जुह्वत्यध्वर्यवोऽध्वरे ।  
सामभिर्यं च गायन्ति सामगाः शुद्धबुद्धयः ॥ ४८  
ऋतं सत्यं परं ब्रह्म स्तुवन्त्याथर्वणा द्विजाः ।  
यज्ञस्य परमा योनिः पतिश्चायं परः स्मृतः ॥ ४९  
रात्र्यहःश्रोत्रनयनः पक्षमासशिरोभुजः ।  
ऋतुवीर्यस्तपोधैर्यो ह्यब्दगुह्योरुपादवान् ॥ ५०  
मृत्युर्यमो हुताशश्च कालः संहारवेगवान् ।  
कालस्य परमा योनिः कालश्चायं सनातनः ॥ ५१  
चन्द्रादित्यौ सनक्षत्रौ ग्रहाश्च सह वायुना ।  
भुवः सप्तर्षयश्चैव भुवनाः सप्त एव च ॥ ५२  
प्रधानं महदव्यक्तं विशेषान्तं सवैकृतम् ।  
ब्रह्मादिस्तम्बपर्यन्तं भूतादि सदसच्च यत् ॥ ५३  
अष्टौ प्रकृतयश्चैव प्रकृतिभ्यश्च यः परः ।  
अस्य देवस्य यद्भागं कृत्स्नं संपरिवर्तते ॥ ५४  
एतत्परममानन्दं यत्तच्छाश्वतमेव च ।  
एषा गतिर्विरक्तानामेष भावः परः सताम् ॥ ५५

सप्तचत्वारिंशोऽध्यायः ॥ ४७ ॥



एतत्पदमनुद्विगमेतद्ब्रह्म सनातनम् ।  
 शास्त्रवेदाङ्गविदुषामेतद्ध्यानं परं पदम् ॥ ५६  
 इयं सा परमा काष्ठा इयं सा परमा कला ।  
 इयं सा परमा सिद्धिरियं सा परमा गतिः ॥ ५७  
 इयं सा परमा शान्तिरियं सा निर्वृतिः परा ।  
 यं प्राप्य कृतकृत्याः स इत्यमन्यन्त योगिनः ॥ ५८  
 इयं तुष्टिरियं सिद्धिरियं श्रुतिरियं स्मृतिः ।  
 अध्यात्मगतिरिष्टानां विदुषां प्राप्तिरव्यया ॥ ५९  
 यजतां कामयानानां मखैर्विपुलदक्षिणैः ।  
 या गतिर्यज्ञशीलानां सा गतिस्त्वं न संशयः ॥ ६०  
 सम्यग्योगजपैः शान्तिर्नियमैर्देहतापनैः ।  
 तप्यतां या गतिर्देव परमा सा गतिर्भवान् ॥ ६१  
 कर्मन्यासकृतानां च विरक्तानां ततस्ततः ।  
 या गतिर्ब्रह्मसदने सा गतिस्त्वं सनातन ॥ ६२  
 अपुनर्भवकामानां वैराग्ये वर्ततां च या ।  
 प्रकृतीनां लयानां च सा गतिस्त्वं सनातन ॥ ६३  
 ज्ञानविज्ञानयुक्तानां निरुपाख्या निरञ्जना ।  
 कैवल्या या गतिर्देव परमा सा गतिर्भवान् ॥ ६४  
 वेदशास्त्रपुराणोक्ताः पञ्च ता गतयः स्मृताः ।  
 त्वत्प्रसादाद्ब्रह्म लभ्यन्ते न लभ्यन्तेऽन्यथा विभो ॥  
 इति तण्डिस्तपोराशिस्तुष्टावेशानमात्मना ।  
 जगौ च परमं ब्रह्म यत्पुरा लोककृञ्जगौ ॥ ६६

॥ इति श्रीमन्महाभारते अनुशासनपर्वणि दानधर्मपर्वणि सप्तचत्वारिंशोऽध्यायः ॥ ४७ ॥

### अष्टचत्वारिंशोऽध्यायः ॥ ४८ ॥

कृष्णेन युधिष्ठिरं प्रत्युपमन्युना स्वात्मानं प्रत्युक्तशिवसहस्रनामानुवादः ॥ १ ॥

वासुदेव उवाच ।  
 ततः स प्रयतो भूत्वा मम तात युधिष्ठिर ।  
 प्राञ्जलिः प्राह विप्रर्षिर्नामसंग्रहमादितः ॥ १  
 उपमन्युरुवाच ।  
 ब्रह्मप्रोक्तैर्ऋषिप्रोक्तैर्वेदवेदाङ्गसंभवैः ।  
 सर्वलोकेषु विख्यातं स्तुत्यं स्तोष्यामि नामभिः २

उपमन्युरुवाच ।  
 एवं स्तुतो महादेवस्तण्डिना ब्रह्मवादिना ।  
 उवाच भगवान्देव उमया सहितः प्रभुः ॥ ६७  
 ब्रह्मा शतक्रतुर्विष्णुर्विश्वेदेवा महर्षयः ।  
 न विदुस्त्वामिति ततस्तुष्टः प्रोवाच तं शिवः ॥ ६८  
 अक्षयश्चाव्ययश्चैव भविता दुःखवर्जितः ।  
 यशस्वी तेजसा युक्तो दिव्यज्ञानसमन्वितः ॥ ६९  
 ऋषीणामभिगम्यश्च सूत्रकर्ता सुतस्तव ।  
 मत्प्रसादाद्ब्रह्मजश्रेष्ठ भविष्यति न संशयः ॥ ७०  
 कं वा कामं ददाम्यद्य ब्रूहि यद्वत्स काङ्क्षसे ।  
 प्राञ्जलिः स उवाचेदं त्वयि भक्तिर्दृढाऽस्तु मे ॥ ७१  
 उपमन्युरुवाच ।  
 एतान्दत्त्वा वरान्देवो बन्धमानः सुरर्षिभिः ।  
 स्तूयमानश्च विबुधैस्तत्रैवान्तरधीयत ॥ ७२  
 अन्तर्हिते भगवति सानुगे यादवेश्वर ।  
 ऋषिराश्रममागम्य ममैतत्प्रोक्तवानिह ॥ ७३  
 यानि च प्रथितान्यादौ तण्डिराख्यातवान्मम ।  
 मानानि मानवश्रेष्ठ तानि त्वं शृणु सिद्धये ॥ ७४  
 दश नामसहस्राणि देवेष्वह पितामहः ।  
 सर्वस्य शास्त्रेषु तथा दश नामशतानि च ॥ ७५  
 गुह्यानीमानि नामानि तण्डिर्भगवतोऽच्युत ।  
 देवप्रसादाद्देवेशः पुरा प्राह महात्मने ॥ ७६

सत्यैरन्वयैः वेदे कृतात्मना दत्तचित्तेन कृतैः वेदात्प-

यकृतैः ॥ ३ ॥



वक्ष्ये यदुक्तलश्रेष्ठ शृणुष्वभावहितो मम ॥ ५  
 वरयैनं भवं देवं भक्तस्त्वं परमेश्वरम् ।  
 तेन ते श्रावयिष्यामि यत्तद्ब्रह्म सनातनम् ॥ ६  
 न शक्यं विस्तरात्कृत्स्नं वक्तुं सर्वस्य केनचित् ।  
 युक्तेनापि विभूतीनामपि वर्षशतैरपि ॥ ७  
 यस्यादिर्मध्यमन्तं च सुरैरपि न गम्यते ।  
 कस्तस्य शक्नुयाद्वक्तुं गुणान्कात्स्न्येन माधव ॥ ८  
 किंतु देवस्य महतः संक्षिप्तार्थपदाक्षरम् ।  
 शक्तितश्चरितं वक्ष्ये प्रसादात्तस्य धीमतः ॥ ९  
 अप्राप्य तु ततोऽनुज्ञां न शक्यः स्तोतुमीश्वरः ।  
 यदा तेनाभ्यनुज्ञातः स्तुतो वै स तदा मया ॥ १०  
 अनादिनिधनस्याहं जगद्योनेर्महात्मनः ।  
 नाम्नां कंचित्समुद्देशं वक्ष्याम्यव्यक्तयोनिनः ॥ ११  
 वरदस्य वरेण्यस्य विश्वरूपस्य धीमतः ।  
 शृणु नाम्नां चयं कृष्ण यदुक्तं पद्मयोनिना ॥ १२  
 दश नामसहस्राणि यान्याह प्रपितामहः ।  
 तानि निर्मथ्य मनसा दध्मो घृतमिवोद्धृतम् ॥ १३  
 गिरेः सारं यथा हेम पुष्पसारं यथा मधु ।  
 घृतात्सारं यथा मण्डस्तथैतत्सारमुद्धृतम् ॥ १४  
 सर्वपापापहमिदं चतुर्वेदसमन्वितम् ।  
 प्रयत्नेनाधिगन्तव्यं धार्यं च प्रयतात्मना ॥ १५  
 माङ्गल्यं पौष्टिकं चैव रक्षोघ्नं पावनं महत् ॥ १६  
 इदं भक्ताय दातव्यं श्रद्धधानास्तिकाय च ।  
 नाश्रद्धधानरूपाय नास्तिकायाजितात्मने ॥ १७  
 यश्चाभ्यसूयते देवं कारणात्मानमीश्वरम् ।  
 स कृष्ण नरकं याति सहपूर्वैः सहात्मजैः ॥ १८  
 इदं ध्यानमिदं योगमिदं ध्येयमनुत्तमम् ।  
 इदं जप्यमिदं ज्ञानं रहस्यमिदमुत्तमम् ॥ १९  
 यं ज्ञात्वा अन्तकालेऽपि गच्छेत् परमां गतिम् ।  
 पवित्रं मङ्गलं मेध्यं कल्याणमिदमुत्तमम् ॥ २०  
 इदं ब्रह्मा पुरा कृत्वा सर्वलोकपितामहः ।  
 सर्वस्तवानां राजत्वे दिव्यानां समकल्पयत् ॥ २१  
 तदाप्रभृति चैवायमीश्वरस्य महात्मनः ।

वरय प्रार्थय ॥ ६ ॥ पवित्रं पापनाशकम् । मेध्यं यज्ञादिफलप्रदम् ।

स्तवराज इति ख्यातो जगत्पूजितः ॥ २२  
 ब्रह्मलोकादयं स्वर्गे स्तवराजोऽवतारितः ।  
 यतस्तण्डिः पुरा प्राप तेन तण्डिकृतोऽभवत् ॥ २३  
 स्वर्गचैवात्र भूलोकं तण्डिना हवतारितः ।  
 सर्वमङ्गलमाङ्गल्यं सर्वपापप्रणाशनम् ॥ २४  
 निगदिष्ये महाबाहो स्तवानामुत्तमं स्तवम् ।  
 ब्रह्मणामपि यद्ब्रह्म पराणामपि यत्परम् ॥ २५  
 तेजसामपि यत्तेजस्तपसामपि यत्तपः ।  
 शान्तीनामपि या शान्तिर्द्युतीनामपि या द्युतिः ॥ २६  
 दान्तानामपि यो दान्तो धीमतामपि या च धीः ।  
 देवानामपि यो देव ऋषीणामपि यस्तृषिः ॥ २७  
 यज्ञानामपि यो यज्ञः शिवानामपि यः शिवः ।  
 रुद्राणामपि यो रुद्रः प्रभा प्रभवतामपि ॥ २८  
 योगिनामपि यो योगी कारणानां च कारणम् ।  
 यतो लोकाः संभवन्ति नभवन्ति यतः पुनः ॥ २९  
 सर्वभूतात्मभूतस्य हरस्यामिततेजसः ।  
 अष्टोत्तरसहस्रं तु नाम्नां शर्वस्य मे शृणु ।  
 यच्छ्रुत्वा मनुजव्याघ्र सर्वान्कामानवाप्स्यसि ॥ ३०  
 स्थिरः स्थाणुः प्रभुर्मानुः प्रवरो वरदो वरः ।  
 सर्वात्मा सर्वविख्यातः सर्वः सर्वकरो भवः ॥ ३१  
 जटी चर्मी शिखी खड्गी सर्वाङ्गः सर्वभावनः ।  
 हरश्च हरिणाक्षश्च सर्वभूतहरः प्रभुः ॥ ३२  
 प्रवृत्तिश्च निवृत्तिश्च नियतः शाश्वतो ध्रुवः ।  
 श्मशानवासी भगवान्खचरो गोचरोऽर्दनः ॥ ३३  
 अभिवाद्यो महाकर्मा तपस्वी भूतभावनः ।  
 उन्मत्तवेषप्रच्छन्नः सर्वलोकप्रजापतिः ॥ ३४  
 महारूपो महाकायो वृषरूपो महायशः ।  
 महात्मा सर्वभूतात्मा विश्वरूपो महाहनुः ॥ ३५  
 लोकपालोऽन्तर्हितात्मा प्रसादो ह्यगर्दभिः ।  
 पवित्रं च महान्धैव नियमो नियमाश्रितः ॥ ३६  
 सर्वकर्मा स्वयंभूत आदिरादिकरो निधिः ।  
 सहस्राक्षो विशालाक्षः सोमो नक्षत्रसाधकः ॥ ३७  
 चन्द्रः सूर्यः शनिः केतुर्ग्रहो ग्रहपतिर्वरः ।

मङ्गलमभ्युदयकरम् । उत्तमं कल्याणं परमानन्दरूपम् ॥ २० ॥



अत्रिरज्या नमस्कृता मृगबाणार्पणोऽनघः ॥३८  
 महातपा घोरतपा अदीनो दीनसाधकः ।  
 संवत्सरकरो मन्त्रः प्रमाणं परमं तपः ॥ ३९  
 योगी योज्यो महाबीजो महारेता महाबलः ।  
 सुवर्णरेताः सर्वज्ञः सुबीजो बीजवाहनः ॥ ४०  
 दशबाहुस्त्वनिमिषो नीलकण्ठ उमापतिः ।  
 विश्वरूपः स्वयं श्रेष्ठो बलवीरो बलो गणः ॥४१  
 गणकर्ता गणपतिर्दिग्वासाः काम एव च ।  
 मन्त्रवित्परमो मन्त्रः सर्वभावकरो हरः ॥ ४२  
 कमण्डलुधरो धन्वी बाणहस्तः कपालवान् ।  
 अशनी शतघ्नी खड्गी पट्टिशी चायुधी महान् ४३  
 सुवहस्तः सुरुपश्च तेजस्तेजस्करो निधिः ।  
 उष्णीषी च सुवक्त्रश्च उदग्रो विनतस्तथा ॥ ४४  
 दीर्घश्च हरिकेशश्च सुतीर्थः कृष्ण एव च ।  
 शृगालरूपः सिद्धार्थो मुण्डः सर्वशुभंकरः ॥ ४५  
 अजश्च बहुरूपश्च गन्धधारी कपर्धपि ।  
 ऊर्ध्वरेता ऊर्ध्वलिङ्ग ऊर्ध्वशायी नभःस्थलः ॥४६  
 त्रिजटी चीरवासाश्च रुद्रः सेनापतिर्विभुः ।  
 अहश्चरो नक्तंचरस्तिग्ममन्युः सुवर्चसः ॥ ४७  
 गजहा दैत्यहा कालो लोकधाता गुणाकरः ।  
 सिंहशार्दूलरूपश्च आर्द्रचर्माम्बरावृतः ॥ ४८  
 कालयोगी महानादः सर्वकामश्चतुष्पथः ।  
 निशाचरः प्रेतचारी भूतचारी महेश्वरः ॥ ४९  
 बहुभूतो बहुधरः स्वर्भानुरमितो गतिः ।  
 नृत्यप्रियो नित्यनर्तो नर्तकः सर्वलालसः ॥ ५०  
 घोरो महातपाः पाशो नित्यो गिरिरुहो नभः ।  
 सहस्रहस्तो विजयो व्यवसायो ह्यतन्द्रितः ॥ ५१  
 अधर्षणो धर्षणात्मा यज्ञहा कामनाशकः ।  
 दक्षयागापहारी च सुसहो मध्यमस्तथा ॥ ५२  
 तेजोपहारी बलहा मुदितोऽर्थोऽजितो वरः ।  
 गम्भीरघोषो गम्भीरो गम्भीरबलवाहनः ॥ ५३  
 न्यग्रोधरूपो न्यग्रोधो वृक्षकर्णस्थितिर्विभुः ।  
 सुतीक्ष्णदशनश्चैव महाकायो महाननः ॥ ५४  
 विष्वक्सेनो हरिर्यज्ञः संयुगापीडवाहनः ।

तीक्ष्णतापश्च हर्यश्चः सहायः कर्मकालवित् ॥५५  
 विष्णुप्रसादितो यज्ञः समुद्रो वडवामुखः ।  
 हुताशनसहायश्च प्रशान्तात्मा हुताशनः ॥ ५६  
 उग्रतेजा महातेजा जन्यो विजयकालवित् ।  
 ज्योतिषामयनं सिद्धिः सर्वविग्रह एव च ॥ ५७  
 शिखी मुण्डी जटी ज्वाली मूर्तिजो मूर्धगो बली ।  
 वेणवी पणवी ताली खली कालकटकः ॥ ५८  
 नक्षत्रविग्रहमतिर्गुणबुद्धिर्लयो गमः ।  
 प्रजापतिर्विश्वबाहुर्विभागः सर्वगोमुखः ॥ ५९  
 विमोचनः सुसरणो हिरण्यकवचोद्भवः ।  
 मेढूजो बलचारी च महीचारी सुतस्तथा ॥ ६०  
 सर्वतूर्यनिनादी च सर्वातोद्यपरिग्रहः ।  
 व्यालरूपो गुहावासी गुहो माली तरङ्गवित् ॥ ६१  
 त्रिदशस्त्रिकालधृक्कर्मसर्वबन्धविमोचनः ।  
 बन्धनस्त्वसुरेन्द्राणां युधि शत्रुविनाशनः ॥ ६२  
 साङ्ख्यप्रसादो दुर्वासाः सर्वसाधुनिषेवितः ।  
 प्रस्कन्दनो विभागज्ञो अतुल्यो यज्ञभागवित् ॥ ६३  
 सर्ववासः सर्वचारी दुर्वासा वासवोऽमरः ।  
 हैमो हेमकरो यज्ञः सर्वधारी धरोत्तमः ॥ ६४  
 लोहिताक्षो महाक्षश्च विजयाक्षो विशारदः ।  
 संग्रहो निग्रहः कर्ता सर्पचीरनिवासनः ॥ ६५  
 मुख्योऽमुख्यश्च देहश्च काहलिः सर्वकामदः ।  
 सर्वकासप्रसादश्च सुबलो बलरूपधृत् ॥ ६६  
 सर्वकामवरश्चैव सर्वदः सर्वतोमुखः ।  
 आकाशनिर्विरूपश्च निपाती ह्यवशः खगः ॥६७  
 रौद्ररूपोऽशुरादित्यो बहुरश्मिः सुवर्चसी ।  
 वसुवेगो महावेगो मनोवेगो निशाचरः ॥ ६८  
 सर्ववासी श्रियावासी उपदेशकरोऽकरः ।  
 मुनिरात्मनिरालोकः संभग्रश्च सहस्रदः ॥ ६९  
 पक्षी च पक्षरूपश्च अतिदीप्तो विशांपतिः ।  
 उन्मादो मदनः कामो ह्यश्चत्योऽर्थकरो यशः ॥७०  
 वामदेवश्च वामश्च प्राग्दक्षिणश्च वामनः ।  
 सिद्धयोगी महर्षिश्च सिद्धार्थः सिद्धसाधकः ॥७१  
 भिक्षुश्च भिक्षुरूपश्च विषणो मृदुरव्ययः ।



महासेनो विशाखश्च षष्टिभागो गवांपतिः ॥ ७२  
 वज्रहस्तश्च विष्कम्भी चमूस्तम्भन एव च ।  
 वृत्तावृत्तकरस्तालो मधुर्मधुकलोचनः ॥ ७३  
 वाचस्पत्यो वाजसनो नित्यमाश्रमपूजितः ।  
 ब्रह्मचारी लोकचारी सर्वचारी विचारवित् ॥ ७४  
 ईशान ईश्वरः कालो निशाचारी पिनाकवान् ।  
 निमित्तस्थो निमित्तं च नन्दिर्नन्दिकरो हरिः ७५  
 नन्दीश्वरश्च नन्दी च नन्दनो नन्दिवर्धनः ।  
 भगहारी निहन्ता च कालो ब्रह्मा पितामहः ॥ ७६  
 चतुर्मुखो महालिङ्गश्चारुलिङ्गस्तथैव च ।  
 लिङ्गाध्यक्षः सुराध्यक्षो योगाध्यक्षो युगावहः ॥ ७७  
 बीजाध्यक्षो बीजकर्ता अध्यात्माऽनुगतो बलः ।  
 इतिहासः सकल्पश्च गौतमोऽथ निशाकरः ॥ ७८  
 दम्भो हृदम्भो वैदम्भो वश्यो वशकरः कलिः ।  
 लोककर्ता पशुपतिर्महाकर्ता ह्यनौषधः ॥ ७९  
 अक्षरं परमं ब्रह्म बलवच्छक्र एव च ।  
 नीतिर्ब्रह्मनीतिः शुद्धात्मा शुद्धो मान्यो गतागतः ॥  
 बहुप्रसादः सुखमो दर्पणोऽथ त्वमित्रजित् ।  
 वेदकारो मन्त्रकारो विद्वान्समरमर्दनः ॥ ८१  
 महामेघनिवासी च महाघोरो वशीकरः ।  
 अग्निज्वालो महाज्वालो अतिधूम्रो हुतो हविः ८२  
 वृषणः शंकरो नित्यं वर्चस्वी धूमकेतनः ।  
 नीलस्तथाङ्गलुब्धश्च शोभनो निरवग्रहः ॥ ८३  
 खस्तिदः खस्तिभावश्च भागी भागकरो लघुः ।  
 उत्सङ्गश्च महाङ्गश्च महागर्भपरायणः ॥ ८४  
 कृष्णवर्णः सुवर्णश्च इन्द्रियं सर्वदेहिनाम् ।  
 महापादो महाहस्तो महाकायो महायशः ॥ ८५  
 महामूर्धा महामात्रो महानेत्रो निशालयः ।  
 महान्तको महाकर्णो महोष्ठश्च महाहनुः ॥ ८६  
 महानासो महाकम्बुर्महाग्रीवः श्मशानभाक् ।  
 महावक्त्रो महोरस्को ह्यन्तरात्मा मृगालयः ॥ ८७  
 लम्बनो लम्बितोष्ठश्च महामायः पयोनिधिः ।  
 महादन्तो महादंष्ट्रो महाजिह्वो महामुखः ॥ ८८  
 महानखो महारोमा महाकेशो महाजटः ।

प्रसन्नश्च प्रसादश्च प्रत्ययो गिरिसाधनः ॥ ८९  
 स्नेहोऽस्नेहनश्चैव अजितश्च महामुनिः ।  
 वृक्षाकारो वृक्षकेतुरनलो वायुवाहनः ॥ ९०  
 गण्डली मेरुधामा च देवाधिपतिरेव च ।  
 अथर्वशीर्षः सामास्य ऋक्सहस्रामितेक्षणः ॥ ९१  
 यजुःपादयुजो गुह्यः प्रकाशो जङ्गमस्तथा ।  
 अमोघार्थः प्रसादश्च अभिगम्यः सुदर्शनः ॥ ९२  
 उपकारः प्रियः सर्वः कनकः काञ्चनच्छविः ।  
 नाभिर्नन्दिकरो भावः पुष्करस्थपतिः स्थिरः ॥ ९३  
 द्वादशस्त्रासनश्चाद्यो यज्ञो यज्ञसमाहितः ।  
 नक्तं कलिश्च कालश्च मकरः कालपूजितः ॥ ९४  
 सगणो गणकारश्च भूतवाहनसारथिः ।  
 भस्मशयो भस्मगोप्ता भस्मभूतस्तरुर्गणः ॥ ९५  
 लोकपालस्तथा लोको महात्मा सर्वपूजितः ।  
 शुक्लस्त्रिशुक्लः संपन्नः शुचिर्भूतनिषेवितः ॥ ९६  
 आश्रमस्थः क्रियावस्थो विश्वकर्ममतिर्वरः ।  
 विशालशाखस्ताम्रोष्ठो ह्यम्बुजालः सुनिश्चलः ॥ ९७  
 कपिलः कपिशः शुक्ल आयुश्चैव परोऽपरः ।  
 गन्धर्वो ह्यदितिस्ताक्षर्यः सुविज्ञेयः सुशारदः ॥ ९८  
 परश्वधायुधो देव अनुकारी सुबान्धवः ।  
 तुम्बवीणो महाक्रोध ऊर्ध्वरेता जलेशयः ॥ ९९  
 उग्रो वंशकरो वंशो वंशनादो ह्यनिन्दितः ।  
 सर्वाङ्गरूपो मायावी सुहृदो ह्यनिलोऽनलः ॥ १००  
 बन्धनो बन्धकर्ता च सुबन्धनविमोचनः ।  
 स यज्ञारिः स कामारिर्महादंष्ट्रो महायुधः ॥ १०१  
 बहुधा निन्दितः शर्वः शंकरः शंकरोऽधनः ।  
 अमरेशो महादेवो विश्वदेवः सुरारिहा ॥ १०२  
 अहिर्बुध्न्योऽनिलाभश्च चेकितानो हविस्तथा ।  
 अजैकपाच्च कापाली त्रिशङ्कुरजितः शिवः ॥ १०३  
 धन्वन्तरिर्धूमकेतुः स्कन्दो वैश्रवणस्तथा ।  
 धाता शक्रश्च विष्णुश्च मित्रस्त्वष्टा ध्रुवो धरः ॥  
 प्रभावः सर्वगो वायुरर्यमा सविता रविः ।  
 उषङ्गश्च विधाता च मांधाता भूतभावनः ॥ १०५  
 विशुर्वर्णविभावी च सर्वकामगुणावहः ।



पद्मनाभो महागर्भश्चन्द्रवक्रोऽनिलोऽनलः ॥ १०६  
 बलवांश्चोपशान्तश्च पुराणः पुण्यचञ्चुरी ।  
 कुरुकर्ता कुरुवासी कुरुभूतो गुणौषधः ॥ १०७  
 सर्वाशयो दर्भचारी सर्वेषां प्राणिनां पतिः ।  
 देवदेवः सुखासक्तः सदसत्सर्वरत्नवित् ॥ १०८  
 कैलासगिरिवासी च हिमवद्गिरिसंश्रयः ।  
 कूलहारी कूलकर्ता बहुविद्यो बहुप्रदः ॥ १०९  
 वणिजो वर्धकी वृक्षो बकुलश्चन्दनश्छदः ।  
 सारग्रीवो महाजत्रुरलोलश्च महौषधः ॥ ११०  
 सिद्धार्थकारी सिद्धार्थश्छदो व्याकरणोत्तरः ।  
 सिंहनादः सिंहदंष्ट्रः सिंहगः सिंहवाहनः ॥ १११  
 ग्रभावात्मा जगत्कालस्थालो लोकहितस्तरुः ।  
 सारङ्गो नवचक्राङ्गः केतुमाली संभावनः ॥ ११२  
 भूतालयो भूतपतिरहोरात्रमनिन्दितः ॥ ११३  
 वाहिता सर्वभूतानां निलयश्च विभुर्भवः ।  
 अमोघः संयतो ह्यश्वो भोजनः प्राणधारणः ॥ ११४  
 धृतिमान्मतिमान्दक्षः सत्कृतश्च युगाधिपः ।  
 गोपालिर्गोपतिर्ग्रामो गोचर्मवसनो हरिः ॥ ११५  
 हिरण्यबाहुश्च तथा गुहापालः प्रवेशिनाम् ।  
 प्रकृष्टारिर्महाहर्षो जितकामो जितेन्द्रियः ॥ ११६  
 गान्धारश्च सुवासश्च तपःसक्तो रतिर्नरः ।  
 महागीतो महानृत्यो ह्यप्सरोगणसेवितः ॥ ११७  
 महाकेतुर्महाधातुर्नैकसानुचरश्चलः ।  
 आवेदनीय आदेशः सर्वगन्धसुखावहः ॥ ११८  
 तोरणस्तारणो वातः परिधी पतिखेचरः ।  
 संयोगो वर्धनो वृद्धो अतिवृद्धो गुणाधिकः ॥ ११९  
 नित्य आत्मसहायश्च देवासुरपतिः पतिः ।  
 युक्तश्च युक्तबाहुश्च देवो दिवि सुपर्वणः ॥ १२०  
 आषाढश्च सुषाढश्च ध्रुवोऽथ हरिणो हरः ।  
 वपुरावर्तमानेभ्यो वसुश्रेष्ठो महापथः ॥ १२१  
 शिरोहारी विमर्शश्च सर्वलक्षणलक्षितः ।  
 अक्षश्च रथयोगी च सर्वयोगी महाबलः ॥ १२२  
 समाम्नायोऽसमाम्नायस्तीर्थदेवो महारथः ।  
 निर्जीवो जीवनो मन्त्रः शुभाक्षो बहुकर्कशः ॥ १२३

रत्नप्रभूतो रत्नाङ्गो महार्णवनिपानवित् ।  
 मूलं विशालो ह्यमृतो व्यक्ताव्यक्तस्तपोनिधिः ॥  
 आरोहणोऽधिरोहश्च शीलधारी महायशः ।  
 सेनाकल्पो महाकल्पो योगो युगकरो हरिः ॥ १२५  
 युगरूपो महारूपो महानागहनो वधः ।  
 न्यायनिर्वपणः पादः पण्डितो ह्यचलोपमः ॥ १२६  
 बहुमालो महामालः शशी हरसुलोचनः ।  
 विस्तारो लवणः कूपस्त्रियुगः सफलोदयः ॥ १२७  
 त्रिलोचनो विषण्णाङ्गो मणिविद्धो जटाधरः ।  
 बिन्दुर्विसर्गः सुमुखः शरः सर्वयुधः सहः ॥ १२८  
 निवेदनः सुखाजातः सुगन्धारो महाधनुः ।  
 गन्धपाली च भगवानुत्थानः सर्वकर्मणाम् ॥ १२९  
 मन्थानो बहुलो वायुः सकलः सर्वलोचनः ।  
 तलस्तालः करस्थाली ऊर्ध्वसंहननो महान् ॥ १३०  
 छत्रं सुच्छत्रो विख्यातो लोकः सर्वाश्रयः क्रमः ।  
 मुण्डो विरूपो विकृतो दण्डी कुण्डी विकुर्वणः ॥  
 हर्यक्षः ककुभो वज्री शतजिह्वः सहस्रपात् ।  
 सहस्रमूर्धा देवेन्द्रः सर्वदेवमयो गुरुः ॥ १३२  
 सहस्रबाहुः सर्वाङ्गः शरण्यः सर्वलोककृत् ।  
 पवित्रं त्रिककुम्भत्रः कनिष्ठः कृष्णपिङ्गलः ॥ १३३  
 ब्रह्मदण्डविनिर्माता शतघ्नीपाशशक्तिमान् ।  
 पद्मगर्भो महागर्भो ब्रह्मगर्भो जलोद्भवः ॥ १३४  
 गभस्तिर्ब्रह्मकृद्ब्रह्मी ब्रह्मविद्ब्राह्मणो गतिः ।  
 अनन्तरूपो नैकात्मा तिग्मतोजाः स्वयंभुवः ॥ १३५  
 ऊर्ध्वगात्मा पशुपतिर्वार्तरंहा मनोजवः ।  
 चन्दनी पद्मनालाग्रः सुरभ्युत्तरणो नरः ॥ १३६  
 कर्णिकारमहास्रग्वी नीलमौलिः पिनाकधृत् ।  
 उमापतिरुमाकान्तो जाह्नवीधृगुमाधवः ॥ १३७  
 वरो वराहो वरदो वरेण्यः सुमहाखनः ।  
 महाप्रसादो दमनः शत्रुहा श्वेतपिङ्गलः ॥ १३८  
 पीतात्मा परमात्मा च प्रयतात्मा प्रधानधृत् ।  
 सर्वपार्श्वमुखस्त्वक्षो धर्मसाधारणो वरः ॥ १३९  
 चराचरात्मा सूक्ष्मात्मा अमृतो गोवृषेश्वरः ।  
 साध्यर्षिर्वसुरादित्यो विवस्वान्सविताऽमृतः ॥ १४०



व्यासः सर्गः सुसंक्षेपो विस्तरः पर्ययो नरः ।  
 ऋतुः संवत्सरो मासः पक्षः सङ्ख्यासमापनः ॥ १४१  
 कला काष्ठा लवा मात्रा मुहूर्ताहः क्षपाः क्षणाः ।  
 विश्वक्षेत्रं प्रजाबीजं लिङ्गमाद्यस्तु निर्गमः ॥ १४२  
 सदसद्व्यक्तमव्यक्तं पिता माता पितामहः ।  
 स्वर्गद्वारं प्रजाद्वारं मोक्षद्वारं त्रिविष्टपम् ॥ १४३  
 निर्वाणं ह्यदनश्चैव ब्रह्मलोकः परा गतिः ।  
 देवासुरविनिर्माता देवासुरपरायणः ॥ १४४  
 देवासुरगुरुर्देवो देवासुरनमस्कृतः ।  
 देवासुरमहामात्रो देवासुरगणाश्रयः ॥ १४५  
 देवासुरगणाध्यक्षो देवासुरगणाग्रणीः ।  
 देवातिदेवो देवर्षिर्देवासुरवरप्रदः ॥ १४६  
 देवासुरेश्वरो विश्वो देवासुरमहेश्वरः ।  
 सर्वदेवमयोचिन्त्यो देवतात्माऽत्मसंभवः ॥ १४७  
 उद्भिन्निविक्रमो वैद्यो विरजो नीरजोऽमरः ।  
 ईड्यो हस्तीश्वरो व्याघ्रो देवसिंहो नरर्षभः ॥ १४८  
 विबुधोऽग्रवरः सूक्ष्मः सर्वदेवस्तपोमयः ।  
 सुयुक्तः शोभनो वज्री प्रासानां प्रभवोऽव्ययः ॥ १४९  
 गुहः कान्तो निजः सर्गः पवित्रं सर्वपावनः ।  
 शृङ्गी शृङ्गप्रियो वभ्रू राजराजो निरामयः ॥ १५०  
 अभिरामः सुरगणो विरामः सर्वसाधनः ।  
 ललाटाक्षो विश्वदेवो हरिणो ब्रह्मवर्चसः ॥ १५१  
 स्थावराणां पतिश्चैव नियमेन्द्रियवर्धनः ।  
 सिद्धार्थः सिद्धभूतार्थोऽचिन्त्यः सत्यव्रतः शुचिः ॥  
 व्रताधिपः परं ब्रह्म भक्तानां परमा गतिः ।  
 विमुक्तो मुक्ततेजाश्च श्रीमाञ्छ्रीवर्धनो जगत् ॥ १५२  
 यथा प्रधानं भगवानिति भक्त्या स्तुतो मया ।  
 यन्न ब्रह्मादयो देवा विदुस्तत्त्वेन नर्षयः ।  
 स्तोतव्यमर्च्यं वन्द्यं च कः स्तोष्यति जगत्पतिम् ॥  
 भक्तिं त्वेवं पुरस्कृत्य मया यज्ञपतिर्विभुः ।  
 ततोऽभ्यनुज्ञां संप्राप्य स्तुतो मतिमतां वरः ॥ १५५  
 शिवमेभिः स्तुवन्देवं नामभिः पुष्टिवर्धनैः ।  
 नित्ययुक्तः शुचिर्भक्तः प्राप्नोत्यात्मानमात्मना ॥  
 एतद्वि परमं ब्रह्म परं ब्रह्माधिगच्छति ॥ १५७

ऋषयश्चैव देवाश्च स्तुवन्त्येतेन तत्परम् ॥ १५८  
 स्तूयमानो महादेवस्तुष्यते नियतात्मभिः ।  
 भक्तानुकम्पी भगवानात्मसंस्थाकरो विभुः ॥ १५९  
 तथैव च मनुष्येषु ये मनुष्याः प्रधानतः ।  
 आस्तिकाः श्रद्धधानाश्च बहुभिर्जन्मभिः स्तवैः ॥  
 भक्त्या ह्यनन्यमीशानं परं देवं सनातनम् ।  
 कर्मणा मनसा वाचा भावेनामिततेजसः ॥ १६१  
 शयाना जाग्रमाणाश्च व्रजन्नुपविशंस्तथा ।  
 उन्मिषन्निमिषंश्चैव चिन्तयन्तः पुनःपुनः ॥ १६२  
 शृण्वन्तः श्रावयन्तश्च कथयन्तश्च ते भवम् ।  
 स्तुवन्तः स्तूयमानाश्च तुष्यन्ति च रमन्ति च ॥ १६३  
 जन्मकोटिसहस्रेषु नानासंसारयोनिषु ।  
 जन्तोर्विगतपार्षस्य भवे भक्तिः प्रजायते ॥ १६४  
 उत्पन्ना च भवे भक्तिरनन्या सर्वभावतः ।  
 भाविनः कारणे चास्य सर्वयुक्तस्य सर्वथा ॥ १६५  
 एतद्देवेषु दुष्प्रापं मनुष्येषु न लभ्यते ।  
 निर्विघ्ना निश्चला रुद्रे भक्तिरव्यभिचारिणी ॥ १६६  
 तस्यैव च प्रसादेन भक्तिरुत्पद्यते नृणाम् ।  
 येन यान्ति परां सिद्धिं तद्भागवतचेतसः ॥ १६७  
 ये सर्वभावानुगताः प्रपद्यन्ते महेश्वरम् ।  
 प्रपन्नवत्सलो देवः संसारात्तान्समुद्धरेत् ॥ १६८  
 एवमन्ये विकुर्वन्ति देवाः संसारमोचनम् ।  
 मनुष्याणामृते देवं नान्या शक्तिस्तपोबलम् ॥ १६९  
 इति तेनेन्द्रकल्पेन भगवान्सदसत्पतिः ।  
 कृत्तिवासाः स्तुतः कृष्ण तण्डिना शुभबुद्धिना ॥  
 स्तवमेतं भगवतो ब्रह्मा स्वयमधारयत् ।  
 गीयते च स बुद्ध्येत ब्रह्मा शंकरसन्निधौ ॥ १७१  
 इदं पुण्यं पवित्रं च सर्वदा पापनाशनम् ।  
 योगदं मोक्षदं चैव स्वर्गदं तोषदं तथा ॥ १७२  
 एवमेतत्पठन्ते य एकभक्त्या तु शंकरम् ।  
 या गतिः साङ्ख्ययोगानां व्रजन्त्येतां गतिं तदा ॥  
 स्तवमेतं प्रयत्नेन सदा रुद्रस्य सन्निधौ ।  
 अब्दमेकं चरेद्भक्तः प्राप्नुयादीप्सितं फलम् ॥ १७४  
 एतद्ब्रह्म परमं ब्रह्मणो हृदि संस्थितम् ।



ब्रह्मा प्रोवाच शक्राय शक्रः प्रोवाच मृत्यवे ॥ १७५  
मृत्युः प्रोवाच रुद्रेभ्यो रुद्रेभ्यस्तण्डिमागमत् ।  
महता तपसा प्राप्तस्तण्डिना ब्रह्मसद्गानि ॥ १७६  
तण्डिः प्रोवाच शुक्राय गौतमाय च भार्गवः ।  
वैवस्वताय मनवे गौतमः ग्राह माधव ॥ १७७  
नारायणाय साध्याय समाधिष्ठाय धीमते ।  
यमाय ग्राह भगवान्साध्यो नारायणोच्युतः १७८  
नाचिकेताय भगवानाह वैवस्वतो यमः ।

मार्कण्डेयाय वार्ष्णेय नाचिकेतोऽभ्यभाषत १७९  
मार्कण्डेयान्मय प्राप्तो नियमेन जनार्दन ।  
तवाप्यहमभिन्नं स्तवं दद्यां ह्यविश्रुतम् ॥ १८०  
स्वर्ग्यमारोग्यमायुष्यं धन्यं वेदेन संमितम् ।  
नास्य विघ्नं विकुर्वन्ति दानवायक्षराक्षसाः ॥ १८१  
पिशाचा यातुधाना वा गुह्यका भुजगा अपि ।  
यः पठेत् शुचिः पार्थ ब्रह्मचारी जितेन्द्रियः ।  
अभययोगो वर्षं तु सोऽश्वमेधफलं लभेत् ॥ १८२

॥ इति श्रीमन्महाभारते अनुशासनपर्वणि दानधर्मपर्वणि अष्टचत्वारिंशोऽध्यायः ॥ ४८ ॥

### एकोनपञ्चाशोऽध्यायः ॥ ४९ ॥

वैशंपायनेन जनमेजयप्रति द्वैपायनादिभिर्बुधिष्ठिरप्रत्युक्तमहादेवमहिमानुवादः ॥ १ ॥

वैशंपायन उवाच ।  
महायोगी तु तं ग्राह कृष्णद्वैपायनो मुनिः ।  
पठस्व पुत्र भद्रं ते ग्रीयतां ते महेश्वरः ॥ १  
पुरा पुत्र मया मेरौ तप्यता परमं तपः ।  
पुत्रहेतोर्महाराज स्तव एषोऽनुकीर्तितः ॥ २  
लब्धवानीप्सितं काममहं वै पाण्डुनन्दन ।  
तथा त्वमपि शर्वाद्वि सर्वान्कामानवाप्स्यसि ॥ ३  
कपिलश्च ततः ग्राह साङ्ख्यर्षिर्देवसंमतः ।  
मया जन्मान्यनेकानि भक्त्या चाराधितो भवः ।  
प्रीतश्च भगवाञ्ज्ञानं ददौ मम भवान्तकम् ॥ ४  
चारुशीर्षस्ततः ग्राह शक्रस्य दयितः सखा ।  
आलम्बायन इत्येवं विश्रुतः करुणात्मकः ॥ ५  
मया गोकर्णमासाद्य तपस्तप्त्वा शतं समाः ।  
अयोनिजानां दान्तानां धर्मज्ञानां सुवर्चसाम् ॥ ६  
अजराणामदुःखानां शतवर्षसहस्रिणाम् ।  
लब्धं पुत्र शतं शर्वात्पुरा पाण्डुनृपात्मज ॥ ७  
बालमीकिश्चाह भगवान्युधिष्ठिरमिदं वचः ।  
विवादे साग्निमुनिभिर्ब्रह्मघ्नो वै भवानिति ॥ ८

उक्तः क्षणेन चाविष्टस्तेनाधर्मेण भारत ।  
सोऽहमीशानमनघममोघं शरणं गतः ॥ ९  
मुक्तश्चासि ततः पापैस्ततो दुःखविनाशनः ।  
आह मां त्रिपुरघ्नो वै यशस्तेऽयं भविष्यति ॥ १०  
जामदग्न्यश्च कौन्तेयमिदं धर्मभृतांवरः ।  
ऋषिमध्ये स्थितः ग्राह ज्वलन्निव दिवाकरः ॥ ११  
पितृविप्रवधेनाहमातो वै पाण्डवाग्रज ।  
शुचिर्भूत्वा महादेवं गतोऽसि शरणं नृप ॥ १२  
नामभिश्चास्तुवं देवं ततस्तुष्टोऽभवद्भवः ।  
परशुं च ततो देवो दिव्यान्यस्त्राणि चैव मे ॥ १३  
पापं च ते न भविता अजेयश्च भविष्यसि ।  
न ते प्रभविता मृत्युरजरश्च भविष्यसि ॥ १४  
आह मां भगवानेवं शिखण्डी शिवविग्रहः ।  
तदवाप्तं च मे सर्वं प्रसादात्तस्य धीमतः ॥ १५  
विश्वामित्रस्तदोवाच क्षत्रियोऽहं तदाऽभवम् ।  
ब्राह्मणोऽहं भवानीति मया चाराधितो भवः ।  
तत्प्रसादान्मया प्राप्तं ब्राह्मण्यं दुर्लभं महत् ॥ १६  
असितो देवलश्चैव ग्राह पाण्डुसुतं नृपम् ॥ १७

पठस्व स्तवमिति शेषः । हे पुत्र युधिष्ठिर ॥ १ ॥ आलम्बा-  
यन आलम्बगोत्रः । चतुःशीर्ष इति ट. थ. पाठः ॥ ५ ॥  
हे पुत्र शतं पुत्राणामिति शेषः ॥ ७ ॥ विवादे वेदविपरीत-  
वादे । अभिसहितैर्मुनिभिरुक्त इति संबन्धः ॥ ८ ॥ तेन वेद-

विरोधजेन ॥ ९ ॥ पितृदुल्या विप्रा ज्येष्ठो भ्राता पितुः सम्  
इतिस्मृतेज्येष्ठा भ्रातरस्तेषां वधेन । स तु विप्रवधेनेति ट. थ.  
पाठः ॥ १२ ॥ शिखण्डी कपर्दी । शिवविग्रहः कल्याणशरीरः  
॥ १५ ॥



शापाच्छक्रस्य कौन्तेय विभो धर्मोऽनशत्तदा ।  
 तन्मे धर्मं यशश्चाग्र्यमायुश्चैवाददत्प्रभुः ॥ १८  
 ऋषिर्गृत्समदो नाम शक्रस्य दयितः सखा ।  
 प्राहाजमीढं भगवान्बृहस्पतिसमद्युतिः ॥ १९  
 वरिष्ठो नाम भगवांश्चाक्षुषस्य मनोः सुतः ।  
 शतक्रतोरचिन्त्यस्य सत्रे वर्षसहस्रिके ॥ २०  
 वर्तमानेऽब्रवीद्वाक्यं साम्नि ह्युच्चारिते मया ।  
 रथन्तरे द्विजश्रेष्ठ न सम्यगिति वर्तते ॥ २१  
 समीक्षस्व पुनर्बुद्ध्या पापं त्यक्त्वा द्विजोत्तम ।  
 अयज्ञवाहिनं पापमकार्षास्त्वं सुदुर्मते ॥ २२  
 एवमुक्त्वा महाक्रोधः प्राह शंभुं पुनर्वचः ।  
 प्रज्ञया रहितो दुःखी नित्यभीतो वनेचरः ॥ २३  
 दशवर्षसहस्राणि दशाष्टौ च शतानि च ।  
 नष्टपानीयपवने मृगैरन्यैश्च वर्जिते ॥ २४  
 अयज्ञीयद्रुमे देशे रुरुसिंहनिषेविते ।  
 भविता त्वं मृगः क्रूरो महादुःखसमन्वितः ॥ २५  
 तस्य वाक्यस्य निधने पार्थ जातो ह्यहं मृगः ।  
 ततो मां शरणं प्राप्तं प्राह योगी महेश्वरः ॥ २६  
 अजरश्चामरश्चैव भविता दुःखवर्जितः ।  
 साम्यं ममास्तु ते सौख्यं युवयोर्वर्धतां क्रतुः ॥ २७  
 अनुग्रहानेवमेष करोति भगवान्विभुः ।  
 अयं धाता विधाता च सुखदुःखे च सर्वदा ॥ २८  
 अचिन्त्य एष भगवान्कर्मणा मनसा गिरा ।  
 न मे तात युधिष्ठेष्ठ विद्यया पण्डितः समः ॥ २९  
 वासुदेवस्तदोवाच पुनर्मतिमतांवरः ।  
 सुवर्णाक्षो महादेवस्तपसा तोषितो मया ॥ ३०  
 ततोऽथ भगवानाह प्रीतो मा वै युधिष्ठिर ।  
 अर्थात्प्रियतरः कृष्ण मत्प्रसादाद्भविष्यसि ॥ ३१  
 अपराजितश्च युद्धेषु तेजश्चैवानलोपमम् ।  
 एवं सहस्रशश्चान्यान्महादेवो वरं ददौ ॥ ३२

प्रभुः प्रार्थितः सन्निति शेषः ॥ १८ ॥ उच्चारिते अन्य-  
 येति शेषः ॥ २१ ॥ पापं वितथाभिनिवेशं त्यक्त्वा  
 समीक्षस्व विचारय । अयज्ञवाहिनं न यज्ञं वहति तं पापम-  
 वाक्षरपाठजमपराधम् ॥ २२ ॥ निधने अन्ते सद्य एवेत्यर्थः  
 ॥ २६ ॥ साम्यमवैषम्यम् । युवयोर्गृत्समदशतक्रतोः ॥ २७ ॥

मणिमन्येऽथ शैले वै पुरा संपूजितो मया ।  
 वर्षायुतसहस्राणां सहस्रं शतमेव च ॥ ३३  
 ततो मां भगवान्प्रीत इदं वचनमब्रवीत् ।  
 वरं वृणीष्व भद्रं ते यस्ते मनसि वर्तते ॥ ३४  
 ततः प्रणम्य शिरसा इदं वचनमब्रवम् ।  
 यदि प्रीतो महादेवो भक्त्या परमया प्रभुः ॥ ३५  
 नित्यकालं तवेशान भक्तिर्भवतु मे स्थिरा ।  
 एवमस्त्विति भगवांस्तत्रोक्तवान्तरधीयत ॥ ३६  
 जैगीषव्य उवाच ।  
 ममाष्टगुणमैश्वर्यं दत्तं भगवता पुरा ।  
 यत्नेनान्येन बलिना वाराणस्यां युधिष्ठिर ॥ ३७  
 गर्ग उवाच ।  
 चतुःषष्ट्यङ्गमददत्कलाज्ञानं ममाद्भुतम् ।  
 सरस्वत्यास्तटे तुष्टो मनोयज्ञेन पाण्डव ॥ ३८  
 तुल्यं मम सहस्रं तु सुतानां ब्रह्मवादिनाम् ।  
 आयुश्चैव सपुत्रस्य संवत्सरशतायुतम् ॥ ३९  
 पराशर उवाच ।  
 प्रसाद्येह पुरा शर्वं मनसाऽचिन्तयं नृप ।  
 महातपा महातेजा महायोगी महायशाः ॥ ४०  
 वेदव्यासः श्रियावासो ब्राह्मणः करुणान्वितः ।  
 अप्यसावीप्सितः पुत्रो मम स्याद्वै महेश्वरात् ४१  
 इति मत्वा हृदि मतं प्राह मां सुरसत्तमः ।  
 मयि संभावना यास्याः फलात्कृष्णो भविष्यति ॥  
 सावर्णस्य मनोः सर्गे सप्तर्षिश्च भविष्यति ।  
 वेदानां च स वै वक्ता कुरुवंशकरस्तथा ॥ ४३  
 इतिहासस्य कर्ता च पुत्रस्ते जगतो हितः ।  
 भविष्यति महेन्द्रस्य दयितः स महामुनिः ॥ ४४  
 अजरश्चामरश्चैव पराशर सुतस्तव ।  
 एवमुक्त्वा स भगवांस्तत्रैवान्तरधीयत ।  
 युधिष्ठिर महायोगी वीर्यवानक्षयोऽव्ययः ॥ ४५

अर्थः सर्वस्मात्प्रियस्ततोऽपि प्रियोऽन्तरात्मा तत्तुल्यः सर्वेषां  
 भविष्यसीत्यर्थः ॥ ३९ ॥ पुरा पूर्वावतारे ॥ ३३ ॥  
 या तव मयि संभावना एतस्मात्फलमहं प्राप्स्ये इति अस्याः  
 फलात् पुण्यात्तव कृष्णोनाम पुत्रो भविष्यति ॥ ४२ ॥



माण्डव्य उवाच ।

अचोरश्चोरशङ्कायां शूले भिन्नो ह्यहं तदा ॥ ४६  
तत्रस्थेन स्तुतो देवः ग्राह मां वै नरेश्वर ।  
मोक्षं प्राप्स्यसि शूलाच्च जीविष्यसि समर्बुदम् ॥ ४७  
रुजा शूलकृता चैव न ते विप्र भविष्यति ।  
आधिभिर्व्याधिभिश्चैव वर्जितस्त्वं भविष्यसि ॥ ४८  
पादाच्चतुर्थात्संभूत आत्मा यस्मान्मुने तव ।  
त्वं भविष्यस्यनुपमो जन्म वै सफलं कुरु ॥ ४९  
तीर्थाभिषेकं सकलं त्वमविघ्नेन चाप्स्यसि ।  
स्वर्गं चैवाक्षयं विप्र विदधामि तवोर्जितम् ॥ ५०  
एवमुक्त्वा तु भगवान्वरेण्यो वृषवाहनः ।  
महेश्वरो महाराजः कृत्तिवासा महाद्युतिः ।  
सगणो दैवतश्रेष्ठस्तत्रैवान्तरधीयत ॥ ५१  
गालव उवाच ।  
विश्वामित्राभ्यनुज्ञातो ह्यहं पितरमागतः ।  
अब्रवीन्मां ततो माता दुःखिता रुदती भृशम् ॥ ५२  
कौशिकेनाभ्यनुज्ञातं पुत्रं देवविभूषितम् ।  
न तात तरुणं दान्तं पिता त्वां पश्यतेऽनघ ॥ ५३  
श्रुत्वा जनन्या वचनं निराशो गुरुदर्शने ।  
नियतात्मा महादेवमपश्यं सोऽब्रवीच्च माम् ॥ ५४  
पिता माता च ते त्वं च पुत्र मृत्युविवर्जिताः ।  
भविष्यथ विश क्षिप्रं द्रष्टासि पितरं क्षये ॥ ५५  
अनुज्ञातो भगवता गृहं गत्वा युधिष्ठिर ।  
अपश्यं पितरं तात इष्टिं कृत्वा विनिःसृतम् ।  
उपस्पृश्य गृहीत्वैध्मं कुशाश्च शरणाकुरुन् ॥ ५६  
तान्विसृज्य च मां ग्राह पिता सास्त्राविलेक्षणः ।  
प्रणमन्तं परिष्वज्य मूर्ध्नुपाग्राय पाण्डव ॥ ५७  
दिष्ट्या दृष्टोसि मे पुत्र कृतविद्य इहागत ॥ ५८

पादाच्चतुर्थात् । तपः शौचं दया सत्यमिति चत्वारो धर्मस्य  
पादास्तेषां चतुर्थात्सत्यादेव तवात्मा शरीरम् ॥ ४९ ॥ पितरं  
द्रक्ष्ये इति बुद्ध्या गृहमागतः । दुःखिता वैधव्यदुःखेन ॥ ५२ ॥  
क्षये गृहे । विश प्रविश ॥ ५५ ॥ शरणाकुरुन् वाय्वाघातेन  
वा स्वयं वा पक्तया फलानामधः पतनेन विशरणं शरणा त-

वैशंपायन उवाच ।

एतान्यत्यद्भुतान्येव कर्माण्यथ महात्मनः ।  
प्रोक्तानि मुनिभिः श्रुत्वा विस्मयामास पाण्डवः ॥  
ततः कृष्णोऽब्रवीद्वाक्यं पुनर्मतिमतांवरः ।  
युधिष्ठिरं धर्मनिधिं पुरुहूतमिवेश्वरः ॥ ६०  
उपमन्युर्मयि ग्राह तपन्निव दिवाकरः ।  
अशुभैः पापकर्माणो ये नराः कलुषीकृताः ॥ ६१  
ईशानं न प्रपद्यन्ते तमोराजसवृत्तयः ॥ ६२  
ईश्वरं संप्रपद्यन्ते द्विजा भावितभावनाः ॥ ६३  
सर्वथा वर्तमानोपि यो भक्तः परमेश्वरे ।  
सदृशोऽरण्यवासीनां मुनीनां भावितात्मनाम् ॥ ६४  
ब्रह्मत्वं केशवत्वं वा शक्रत्वं वा सुरैः सह ।  
त्रैलोक्यस्याधिपत्यं वा तुष्टो रुद्रः प्रयच्छति ॥ ६५  
मनसाऽपि शिवं तात ये प्रपद्यन्ति मानवाः ।  
विधूय सर्वपापानि देवैः सह वसन्ति ते ॥ ६६  
भित्त्वाभित्त्वा च कूलानि हुत्वा सर्वमिदं जगत् ।  
जयेद्देवं विरूपाक्षं न स पापेन लिप्यते ॥ ६७  
सर्वलक्षणहीनोपि युक्तो वा सर्वपातकैः ।  
सर्वं तुदति तत्पापं भावयन्निश्वमात्मना ॥ ६८  
कीटपक्षिपतङ्गानां तिरश्चामपि केशव ।  
महादेवप्रपन्नानां न भयं विद्यते क्वचित् ॥ ६९  
एवमेव महादेवं भक्ता ये मानवा भुवि ।  
न ते संसारवशगा इति मे निश्चिता मतिः ।  
ततः कृष्णोऽब्रवीद्वाक्यं धर्मपुत्रं युधिष्ठिरम् ॥ ७०  
विष्णुरुवाच ।

आदित्यचन्द्रावनिलानलौ च

द्यौर्भूमिरापो वसवोऽथ विश्वे ।

धाताऽर्यमा शुक्रबृहस्पती च

रुद्राः ससाध्या वरुणोऽथ गोपः ॥ ७१

ब्रह्मा शक्रो मारुतो ब्रह्म सत्यं

वेदा यज्ञा दक्षिणा वेदवाहाः ।

तत्प्रधानाः कुरवोऽज्ञानि शरणाकुरवस्तान् । शू विशरणेऽस्मा-  
द्भावे ल्युः ॥ ५६ ॥ सास्त्रादाविले ईक्षणे यस्य ॥ ५७ ॥  
ईश्वरो विष्णुः ॥ ६० ॥ कूलानि गृहतटाकादीनि ॥ ६७ ॥  
आत्मना चित्तेन ॥ ६८ ॥ आदित्यचन्द्रावित्यादिसर्वं सर्वा-  
ज्ञातं विद्मितीति सप्तमस्थेनान्वयः ॥ ७१ ॥



सोमो यथा यच्च हव्यं हविश्च  
 रक्षा दीक्षा संयमा ये च केचित् ॥ ७२  
 स्वाहा वौषट् ब्राह्मणाः सौरभेयी  
 धर्मं चाग्र्यं कालचक्रं बलं च ।  
 यशो दमो बुद्धिमतां स्थितिश्च  
 शुभाशुभं ये मुनयश्च सप्त ॥ ७३  
 अग्न्या बुद्धिर्मनसा दर्शने च  
 स्पर्शश्चाग्र्यः कर्मणां या च सिद्धिः ।  
 गणा देवानामूष्मपाः सोमपाश्च  
 लेखाः सुयामास्तुषिता ब्रह्मकायाः ॥ ७४  
 आभासुरा गन्धपा धूमपाश्च  
 वाचा विरुद्धाश्च मनोविरुद्धाः ।  
 शुद्धाश्च निर्माणरताश्च देवाः  
 स्पर्शाशना दर्शपा आज्यपाश्च ॥ ७५  
 चिन्त्यद्योता ये च देवेषु मुख्या  
 ये चाप्यन्ये देवताश्चाजमीढ ।  
 सुपर्णगन्धर्वपिशाचदानवा  
 यक्षास्तथा चारणपन्नगाश्च ॥ ७६  
 स्थूलं सूक्ष्मं मृदु चाप्यसूक्ष्मं  
 दुःखं सुखं दुःखमनन्तरं च ।  
 साङ्ख्यं योगं तत्पराणां परं च

शर्वाज्ञातं विद्धि यत्कीर्तितं मे ॥ ७७  
 तत्संभूता भूतकृतो वरेण्याः  
 सर्वे देवा भुवनस्यास्य गोपाः ।  
 आविश्येमां धरणीं येऽभ्यरक्षन्  
 पुरातनीं तस्य देवस्य सृष्टिम् ॥ ७८  
 विचिन्वन्तस्तपसा तत्स्थवीयः  
 किञ्चित्त्वं प्राणहेतोर्नतोस्मि ।  
 ददातु वेदः स वरानिहेष्टा-  
 नभिष्टुतो नः प्रभुरव्ययः सदा ॥ ७९  
 इमं स्तवं सन्नियतेन्द्रियश्च  
 भूत्वा शुचिर्यः पुरुषः पठेत् ।  
 अभग्नयोगो नियतो मासमेकं  
 संप्राप्त्यादश्चमेधे फलं यत् ॥ ८०  
 वेदान्कृत्स्नान्ब्राह्मणः प्राप्नुयात्तु  
 जयेन्नृपः पार्थ महीं च कृत्स्नाम् ।  
 वैश्यो लाभं प्राप्नुयान्नैपुणं च  
 शूद्रो गतिं प्रेत्य तथा सुखं च ॥ ८१  
 सत्वरजमिमं कृत्वा रुद्राय दधिरे मनः ।  
 सर्वदोषापहं पुण्यं पवित्रं च यशस्विनः ॥ ८२  
 यावन्त्यस्य शरीरेषु रोमकूपाणि भारत ।  
 तावन्त्यब्दसहस्राणि स्वर्गे वसति मानवः ॥ ८३

॥ इति श्रीमन्महाभारते अनुशासनपर्वणि दानधर्मपर्वणि एकोनपञ्चाशोऽध्यायः ॥ ४९ ॥

### पञ्चाशोऽध्यायः ॥ ५० ॥

भीष्मेण युधिष्ठिरं प्रति स्त्रीस्वभावप्रदर्शनाय दृष्टान्ततयाऽष्टावक्रोपाख्यानकथनारम्भः ॥ १ ॥ अष्टावक्रेण भार्यात्वाय वदान्यं प्रति कन्यायाचनम् ॥ २ ॥ तथा वदान्यनियोगादुत्तरदिगन्तगमनम् ॥ ३ ॥ तथोत्तरदिगभिमानिन्या जरतीरूप धारिण्या संवादः ॥ ४ ॥

युधिष्ठिर उवाच ।  
 यदिदं सहधर्मेति प्रोच्यते भरतर्षभ ।  
 पाणिग्रहणकाले तु स्त्रीणामेतत्कथं स्मृतम् ॥ १  
 आर्ष एष भवेद्धर्मः प्राजापत्योऽथवाऽसुरः ।

उपनिषत् । प्राधान्यात्पृथक्कीर्तनम् । वेदवाहा वेदपाठकाः ॥ ७२  
 वाचाविरुद्धाः वाङ्मननशीलाः । निर्माणं अनेकधाभवनं योगे-  
 नानेकशरीरधारणं तत्र रताः ॥ ७५ ॥ चिन्त्यद्योताः संक-  
 ल्पितमात्रं वस्तु येषां सद्यः पुरतः प्रकाशते तादृशाः ॥ ७७ ॥  
 एकोनपञ्चाशोऽध्यायः ॥ ४९ ॥

यदेतत्सहधर्मेति पूर्वमुक्तं महर्षिभिः ॥ २  
 संदेहः सुमहानेष विरुद्ध इति मे मतिः ।  
 इह यः सहधर्मो वै प्रेत्यायं विहितः कनु ॥ ३  
 स्वर्गो मृतानां भवति सहधर्मः पितामह ।

सहोमौ चरतां धर्मं क्षौमे वसानौ जायापती अग्निमादधी-  
 यातामिति धर्मपत्नीसाहित्यं शास्त्रे दृश्यमानमाक्षिपति यदिद-  
 मिति । पाणिग्रहणात्प्राक्साहित्याभावात्सहोभाविति वाक्यं  
 व्याकुप्येतेति भावः ॥ १ ॥ इहैव साहित्यं दंपत्योर्दृश्यते पर-  
 लोके तयोः साहित्यं कनु । न कापीत्यर्थः ॥ ३ ॥



पूर्वमेकस्तु प्रियते कचैकस्तिष्ठते वद ॥ ४  
 नानाधर्मफलोपेता नानाकर्मनिवासिताः ।  
 नानानिरयनिष्ठान्ता मानुषा बहवो यदा ॥ ५  
 अनृताः स्त्रिय इत्येवं सूत्रकारो व्यवस्यति ।  
 यदाऽनृताः स्त्रियस्तात सहधर्मः कुतः स्मृतः ॥ ६  
 अनृताः स्त्रिय इत्येवं वेदेष्वपि हि पठ्यते ।  
 धर्मो यः पूर्विको दृष्ट उपचारः क्रियाविधिः ॥ ७  
 गह्वरं प्रतिभात्येतन्मम चिन्तयतोऽनिशम् ।  
 निःसंदेहमिदं सर्वं पितामह यथाश्रुति ॥ ८  
 यदैतद्यादृशं चैतद्यथा चैतत्प्रवर्तितम् ।  
 निखिलेन महाप्राज्ञ भवानेतद्वीतु मे ॥ ९  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 अष्टावक्रस्य संवादं दिशया सह भारत ॥ १०  
 निर्वेष्टुकामस्तु पुरा अष्टावक्रो महातपाः ।  
 ऋषेरथ वदान्यस्य वत्रे कन्यां महात्मनः ॥ ११  
 सुप्रभां नाम वै नाम्ना रूपेणाप्रतिमां भुवि ।  
 गुणप्रभावशीलेन चारित्र्येण च शोभनाम् ॥ १२  
 सा तस्यर्षेर्मनो दृष्टा जहार शुभलोचना ।  
 वनराजी यथा चित्रा वसन्ते कुसुमाश्रिता ॥ १३  
 ऋषिस्तमाह देया मे सुता तुभ्यं हि तच्छृणु ॥ १४  
 'अनन्यस्त्रीजनः प्राज्ञो ह्यप्रवासी प्रियंवदः ।  
 सुरूपः संमतो वीरः शीलवान्भोगभुक्छुचिः ॥ १५  
 दारानुमतयज्ञश्च सुनक्षत्रामथोद्वेहत् ।  
 सभृत्यः स्वजनोपेत इह प्रेत्य च मोदते ॥ १६  
 गच्छ तावदिशं पुण्यामुत्तरां द्रक्ष्यसे ततः ॥ १७  
 अष्टावक्र उवाच ।  
 किं द्रष्टव्यं मया तत्र वक्तुमर्हति मे भवान् ।  
 तथेदानीं मया कार्यं यथा वक्ष्यति मां भवान् ॥ १८  
 वदान्थ उवाच ।  
 धनदं समतिक्रम्य हिमवन्तं च पर्वतम् ।

सूत्रकारो धर्मप्रवक्ता । अनृतं साहसं माया मूर्खजं मतिलोभतेति स्त्रीधर्मानाह ॥ ६ ॥ गह्वरं गहनं दुर्बोधमित्यर्थः ॥ ८ ॥ दिशया दिग्भिमनिदेवतया ॥ १० ॥ निर्वेष्टुकामः दारसं-  
 ग्रहार्थी ॥ ११ ॥ तालैः कांस्यमयैर्वाद्यमाण्डैः । शंपातालैः  
 अनु० १२

रुद्रस्यायतनं दृष्ट्वा सिद्धचारणसेवितम् ॥ १९  
 संहृष्टैः पार्षदैर्जुष्टं नृत्यद्भिर्विविधाननैः ।  
 दिव्याङ्गरागैः पैशाचैरन्यैर्नानाविधैः प्रभोः ॥ २०  
 पाणितालसुतालैश्च शंपातालैः समैस्तथा ।  
 संप्रहृष्टैः प्रनृत्यद्भिः शर्वस्तत्र निषेव्यते ॥ २१  
 इष्टं किल गिरौ स्थानं तदिव्यमिति शुश्रुम ।  
 नित्यं संनिहितो देवस्तथा ते पार्षदाः स्मृताः ॥ २२  
 तत्र देव्या तपस्तप्तं शंकरार्थं सुदुश्चरम् ।  
 अतस्तदिष्टं देवस्य तथोमाया इति श्रुतिः ॥ २३  
 पूर्वं तत्र महापार्श्वं देवस्योत्तरतस्तथा ॥  
 ऋतवः कालरात्रिश्च ये दिव्या ये च मानुषाः ॥ २४  
 देवं चोपासते सर्वे रूपिणः किल तत्र ह ।  
 तदतिक्रम्य भवनं त्वया यातव्यमेव हि ॥ २५  
 ततो नीलं वनोद्देशं द्रक्ष्यसे मेघसन्निभम् ।  
 रमणीयं मनोग्राहि तत्र वै द्रक्ष्यसे स्त्रियम् ॥ २६  
 तपस्विनीं महाभागां वृद्धां दीक्षामनुष्ठिताम् ।  
 द्रष्टव्या सा त्वया तत्र संपूज्या चैव यत्नतः ॥ २७  
 तां दृष्ट्वा विनिवृत्तस्त्वं ततः पाणिं ग्रहीष्यसि ।  
 यद्येष समयः सर्वः साध्यतां तत्र गम्यताम् ॥ २८  
 अष्टावक्र उवाच ।  
 तथाऽस्तु साधयिष्यामि तत्र यास्याम्यसंशयम् ।  
 यत्र त्वं वदसे साधो भवान्भवतु सत्यवाक् ॥ २९  
 भीष्म उवाच ।  
 ततोऽगच्छत्स भगवानुत्तरामुत्तरां दिशम् ।  
 हिमवन्तं गिरिश्रेष्ठं सिद्धचारणसेवितम् ॥ ३०  
 स गत्वा द्विजशार्दूलो हिमवन्तं महागिरिम् ।  
 अभ्यगच्छन्नदीं पुण्यां बाहुदां पुण्यदायिनीम् ॥ ३१  
 अशोके विमले तीर्थे स्नात्वा वै तर्प्य देवताः ।  
 तत्र वासाय शयने कौशे सुखमुवास ह ॥ ३२  
 ततो रात्र्यां व्यतीतायां प्रातरुत्थाय स द्विजः ।  
 स्नात्वा प्रादुश्चकाराग्निं हुत्वा चैवं विधानतः ॥ ३३

विद्युद्वादतिचपलैर्भ्रमणादिघटितैः गीतनृत्यक्रियामानविशेषैः ।  
 समैर्भ्रमणादिरहितैस्तैरेव ॥ २१ ॥ महापार्श्वं पर्वतः । ततः  
 कोपो महान्पार्श्व इति ट. थ. पाठः । ततः कालो महान्पार्श्व  
 इति ध. पाठः ॥ २४ ॥ उत्तरां श्रेष्ठाम् ॥ ३० ॥



रुद्राणीकूपमासाद्य हृदे तत्र समाश्वसत् ।  
 विश्रान्तश्च समुत्थाय कैलासमभितो ययौ ॥३४  
 सोऽपश्यत्काञ्चनद्वारं दीप्यमानमिव श्रिया ।  
 मन्दाकिनीं च नलिनीं धनदस्य महात्मनः ॥३५  
 अथ ते राक्षसाः सर्वे येऽभिरक्षन्ति पद्मिनीम् ।  
 प्रत्युत्थिता भगवन्तं माणिभद्रपुरोगमाः ॥ ३६  
 स तान्प्रत्यर्चयामास राक्षसान्भीमविक्रमान् ।  
 निवेदयत् मां क्षिप्रं धनदायेति चाब्रवीत् ॥ ३७  
 ते राक्षसास्तथा राजन्भगवन्तमथाब्रुवन् ।  
 असौ वैश्रवणो राजा स्वयमायाति तेऽन्तिकम् ३८  
 विदितो भगवानस्य कार्यमागमनस्य यत् ।  
 पश्यैनं त्वं महाभागं ज्वलन्तमिव तेजसा ॥ ३९  
 ततो वैश्रवणोऽभ्येत्य अष्टावक्रमनिन्दितम् ।  
 विधिवत्कुशलं पृष्ट्वा ततो ब्रह्मर्षिमब्रवीत् ॥ ४०  
 सुखं प्राप्तो भवान्कच्चित्किंवा मत्तश्चिकीर्षति ।  
 ब्रूहि सर्वं करिष्यामि यन्मां वक्ष्यसि वै द्विज ४१  
 भवनं प्रविश त्वं मे यथाकामं द्विजोत्तम ।  
 सत्कृतः कृतकार्यश्च भवान्यास्यत्यविघ्नतः ॥ ४२  
 प्राविशद्भवनं स्वं वै गृहीत्वा तं द्विजोत्तमम् ।  
 आसनं स्वं ददौ चैव पाद्यमर्घ्यं तथैव च ॥ ४३  
 अथोपविष्टोस्तत्र माणिभद्रपुरोगमाः ।  
 निषेदुस्तत्र कौबेरा यक्षगन्धर्वकिन्नराः ॥ ४४  
 ततस्तेषां निषण्णानां धनदो वाक्यमब्रवीत् ।  
 भवच्छन्दं समाज्ञाय नृत्येरन्नप्सरोगणाः ॥ ४५  
 आतिथ्यं परमं कार्यं शुश्रूषा भवतस्तथा ।  
 संवर्ततामित्युवाच मुनिर्मधुरया गिरा ॥ ४६  
 यथोर्वरा मिश्रकेशी रम्भा चैवोर्वशी तथा ।  
 अलम्बुसा घृताची च चित्रा चित्राङ्गदारुचिः ॥  
 मनोहरा सुकेशी च सुमुखी हासिनी प्रभा ।  
 विद्युता प्रशमी दान्ता विद्योता रतिरेव च ॥४८  
 एताश्चान्याश्च वै बह्वयः प्रनृत्ताप्सरसः शुभाः ।

भवच्छन्दं भवदिच्छाम् ॥ ४५ ॥ हार्यः हरतीति हार्यः ॥ ५२ ॥  
 भगवान् अष्टावक्रः ॥ ५४ ॥ वृद्धिरुपचयस्तद्वान् । ऋद्धिः  
 संपत् तद्वान् ॥ ५५ ॥ कैरातं किरातवेषधारिणो महादेवस्य

अवादयंश्च गन्धर्वा वाद्यानि विविधानि च ॥४९  
 अथ प्रवृत्ते गान्धर्वे दिव्ये ऋषिरूपाविशत् ।  
 दिव्यं संवत्सरं तत्रारमतैष महातपाः ॥ ५०  
 ततो वैश्रवणो राजा भगवन्तमुवाच ह ।  
 साग्रः संवत्सरो यातो विग्रह तव पश्यतः ॥ ५१  
 हार्योऽयं विषयो ब्रह्मन्गान्धर्वो नाम नामतः ।  
 छन्दतो वर्ततां विप्र यथा वदति वा भवान् ५२  
 अतिथिः पूजनीयस्त्वमिदं च भवतो गृहम् ।  
 सर्वमाज्ञाप्यतामाशु परवन्तो वयं त्वयि ॥ ५३  
 अथ वैश्रवणं प्रीतो भगवान्प्रत्यभाषत ।  
 अर्चितोऽस्मि यथान्यायं गमिष्यामि धनेश्वर ॥ ५४  
 प्रीतोऽस्मि सदृशं चैव तव सर्वं धनाधिप ।  
 तव प्रसादाद्भगवन्महर्षेश्च महात्मनः ।  
 नियोगादद्य यास्यामि वृद्धिमान्वृद्धिमान्भव ॥ ५५  
 अथ निष्क्रम्य भगवान्प्रययावुत्तरामुखः ।  
 'कैलासे शंकरावासमभिवीक्ष्य प्रणम्य च ॥ ५६  
 गौरीशं शंकरं दान्तं शरणागतवत्सलम् ।  
 गङ्गाधरं गोपतिनं गणावृतमकल्मषम् ॥' ५७  
 कैलासं मन्दरं हैमं सर्वाननुचचार ह ।  
 तानतीत्य महाशैलान्कैरातं स्थानमुत्तमम् ॥ ५८  
 प्रदक्षिणं तथा चक्रे प्रयतः शिरसा नतः ।  
 धरणीमवतीर्याथ पूतात्माऽसौ तदाऽभवत् ॥ ५९  
 स तं प्रदक्षिणं कृत्वा निर्यातश्चोत्तरामुखः ।  
 समेन भूमिभागेन ययौ प्रीतिपुरस्कृतः ॥ ६०  
 ततोऽपरं वनोद्देशं रमणीयमपश्यत् ।  
 सर्वर्तुभिर्मूलफलैः पक्षिभिश्च समन्वितैः ।  
 रमणीयैर्वनोद्देशैस्तत्र तत्र विभूषितम् ॥ ६१  
 तत्राश्रमपदं दिव्यं ददर्श भगवानथ ॥ ६२  
 शैलांश्च विविधाकारान्काञ्चनान्नभूषितान् ।  
 मणिभूमौ निविष्टाश्च पुष्करिण्यस्तथैव च ॥ ६३  
 अन्यान्यपि सुरम्याणि ददर्श सुबहून्यथ ।

संवन्धि ॥ ५८ ॥ धरणीमवतीर्येत्यनेनाकाशमार्गेणाष्टावक्रो  
 गच्छतीति गम्यते ॥ ५३ ॥



भृशं तस्य मनो रेमे महर्षेर्भावितात्मनः ॥ ६४  
 स तत्र काञ्चनं दिव्यं सर्वरत्नमयं गृहम् ।  
 ददर्शाद्भुतसंकाशं धनदस्य गृहाद्वरम् ॥ ६५  
 महान्तो यत्र विविधा मणिकाञ्चनपर्वताः ।  
 विमानानि च रम्याणि रत्नानि विविधानि च ६६  
 मन्दारपुष्पैः संकीर्णं तथा मन्दाकिनीं नदीम् ।  
 स्वयंप्रभाश्च मणयो वज्रैर्भूमिश्च भूषिता ॥ ६७  
 नानाविधैश्च भवनैर्विचित्रमणितोरणैः ।  
 मुक्ताजालविनिक्षिप्तैर्मणिरत्नविभूषितैः ॥ ६८  
 मनोदृष्टिहरै रम्यैः सर्वतः संवृतं शुभैः ।  
 ऋषिभिश्चावृतं तत्र आश्रमं तं मनोहरम् ॥ ६९  
 ततस्तस्याभवच्चिन्ता कुत्र वासो भवेदिति ।  
 अथ द्वारं समभितो गत्वा स्थित्वा ततोऽब्रवीत् ॥  
 अतिथिं समनुप्राप्तमभिजानन्तु येऽत्र वै ॥ ७१  
 अथ कन्याः परिवृता गृहात्तस्माद्विनिर्गताः ।  
 नानारूपाः सप्त विभो कन्याः सर्वा मनोहराः ७२  
 यांयामपश्यत्कन्यां वै सासा तस्य मनोऽहरत् ।  
 न च शक्तो वारयितुं मनोऽस्याथावसीदति ।  
 ततो धृतिः समुत्पन्ना तस्य विप्रस्य धीमतः ७३  
 अथ तं प्रमदाः प्राहुर्भगवान्प्रविशत्विति ।  
 स च तासां सुरूपेण तस्यैव भवनस्य च ।  
 कौतूहलं समाविष्टः प्रविवेश गृहं द्विजः ॥ ७४  
 तत्रापश्यजरायुक्तामरजोम्बरधारिणीम् ।  
 वृद्धां पर्यङ्कमासीनां सर्वाभरणभूषिताम् ॥ ७५  
 स्वस्तीति तेन चैवोक्ता सा स्त्री प्रत्यवदत्तदा ।  
 प्रत्युत्थाय च तं विप्रमास्यतामित्युवाच ह ॥ ७६  
 अष्टावक्र उवाच ।  
 सर्वाः खानालयान्यान्तु एका मामुपतिष्ठतु ।  
 प्रज्ञाता या प्रशान्ता या शेषा गच्छन्तु च्छन्दतः ॥  
 ततः प्रदक्षिणीकृत्य कन्यास्तास्तमृषिं तदा ।  
 निश्चक्रमुर्गृहात्तस्मात्सा वृद्धाऽथ व्यतिष्ठत ।

सप्त इतरदिग्देवताः ॥ ७२ ॥ उत्तराधिष्ठात्री तु देवता  
 मुख्याऽष्टमी सैव जरायुक्ता ॥ ७५ ॥ प्रज्ञाता अत्यन्तं ज्ञान-  
 वती । प्रशान्ता निर्जितचिता ॥ ७७ ॥ जुगूह आलिङ्गितवती  
 ॥ ८२ ॥ ब्रह्मन्नकामतोऽन्यास्तीति ज्ञ. पाठः । तत्र अकामतो-

‘तया संपूजितस्तत्र शयने चापि निर्मले ॥’ ७८  
 अथ तां संविशन्प्राह शयने भास्वरे तदा ।  
 त्वयाऽपि सुप्यतां भद्रे रजनी ह्यतिवर्तते ॥ ७९  
 संलापात्तेन विप्रेण तथा सा तत्र भाषिता ।  
 द्वितीये शयने दिव्ये संविवेश महाप्रभे ॥ ८०  
 अथ सा वेपमानाङ्गी निमित्तं शीतजं तदा ।  
 व्यपदिश्य महर्षेर्वै शयनं व्यवरोहत ॥ ८१  
 स्वागतेनागतां तां तु भगवानभ्यभाषत ।  
 सा जुगूह भुजाभ्यां तु ऋषिं प्रीत्या नरर्षभ ॥ ८२  
 निर्विकारमृषिं चापि काष्ठकुड्योपमं तदा ।  
 दुःखिता प्रेक्ष्य संजल्पमकार्षीद्विषिणा सह ॥ ८३  
 ब्रह्मन्नकामकरोस्ति स्त्रीणां पुरुषतो धृतिः ।  
 कामेन मोहिता चाहं त्वां भजन्तीं भजस्व माम् ८४  
 ग्रहष्टो भव विप्रर्षे समागच्छ मया सह ।  
 उपगूह च मां विप्र कामार्ताऽहं भृशं त्वयि ॥ ८५  
 एतद्धि तव धर्मात्मंस्तपसः पूज्यते फलम् ।  
 प्रार्थितं दर्शनादेव भजमानां भजस्व माम् ॥ ८६  
 सन्न चेदं धनं सर्वं यच्चान्यदपि पश्यसि ।  
 प्रशुस्त्वं भव सर्वत्र मयि चैव न संशयः ॥ ८७  
 सर्वान्कामान्विधास्यामि रमस्व सहितो मया ।  
 रमणीये वने विप्र सर्वकामफलप्रदे ॥ ८८  
 त्वद्वशाहं भविष्यामि रंस्यसे च मया सह ।  
 सर्वान्कामानुपाश्रीमो ये दिव्या ये च मानुषाः ८९  
 नातः परं हि नारीणां विद्यते च कदाचन ।  
 यथा पुरुषसंसर्गः परमेतद्धि नः फलम् ॥ ९०  
 आत्मच्छन्देन वर्तन्ते नार्यो मन्मथचोदिताः ।  
 न च दहन्ति गच्छन्त्यः सुतप्तैरपि पांसुभिः ॥ ९१  
 अष्टावक्र उवाच ।  
 परदारानहं भद्रे न गच्छेयं कथंचन ।  
 दूषितं धर्मशास्त्रज्ञैः परदाराभिर्मर्शनम् ॥ ९२  
 ‘शुद्धक्षेत्रे ब्रह्महत्याप्रायश्चित्तमथोच्यते ।

ऽनिच्छातः स्वभावत इत्यर्थः । पुरुषतः पुरुषं प्राप्य स्त्रीणां  
 धृतिर्धैर्यमन्या परकीयास्ति । पुंयोगे स्त्रीणां धृतिः स्वकीया  
 सर्वथा नास्तीत्यर्थः ॥ ८४ ॥ ग्रहष्टः कामुको भव । उपगूह  
 आलिङ्गस्व ॥ ८५ ॥



पुनश्च पातकं दृष्टं विप्रक्षेत्रे विशेषतः ॥ ९३  
 भद्रे निर्वेष्टुकामोऽहं तत्रावकिरणं मम ।  
 'प्रायश्चित्तं महदतो दारग्रहणपूर्वकम् ॥ ९४  
 बीजं न शुद्ध्यते वोढुरन्यथा कृतनिष्कृतेः ।  
 मातृतः पितृतः शुद्धो ज्ञेयः पुत्रो यथार्थतः ॥ ९५  
 विषयेष्वनभिज्ञोऽहं धर्मार्थं किल संततिः ।  
 एवं लोकान्गमिष्यामि पुत्रैरिति न संशयः ॥ ९६  
 भद्रे धर्मं विजानीहि ज्ञात्वा चोपरमस्व ह ॥ ९७  
 रुयुवाच ।  
 नानिलोऽग्निर्न वरुणो न चान्ये त्रिदशा द्विज ।  
 प्रियाः स्त्रीणां यथा कामो रतिशीला हि योषितः ॥  
 सहस्रे किल नारीणां प्राप्येतैका कदाचन ।  
 तथा शतसहस्रेषु यदि काचित्पतिव्रता ॥ ९९  
 नैतां जानन्ति पितरं न कुलं न च मातरम् ।  
 न भ्रातृन् च भर्तारं न च पुत्रान्न देवरान् ॥ १००  
 लीलायन्त्यः कुलं घ्नन्ति कूलानीव सरिद्धराः ।  
 दोषान्सर्वाश्च मत्वाऽऽशु प्रजापतिरभाषत ॥ १०१  
 भीष्म उवाच ।

ततः स ऋषिरेकाग्रस्तां स्त्रियं प्रत्यभाषत ।  
 आस्यतां रुचितश्छन्दः किंच कार्यं ब्रवीहि मे ॥ १०२  
 सा स्त्री प्रोवाच भगवन्द्रक्ष्यसे देशकालतः ।  
 वस तावन्महाभाग कृतकृत्यो भविष्यसि ॥ १०३  
 ब्रह्मर्षिस्तामथोवाच स तथेति युधिष्ठिर ।  
 वत्स्येऽहं यावदुत्साहो भवत्या नात्र संशयः ॥ १०४  
 अथर्षिरभिसंप्रेक्ष्य स्त्रियं तां जरयाऽर्दिताम् ।  
 चिन्तां परमिकां भेजे संतप्त इव चाभवत् ॥ १०५  
 यद्यदङ्गं हि सोऽपश्यत्तस्या विप्रर्षभस्तदा ।  
 नारमत्तत्रतत्रास्य दृष्टी रूपविरागिता ॥ १०६  
 देवतेयं गृहस्यास्य शापार्त्किन्तु विरूपिता ।  
 अस्याश्च कारणं वेत्तुं न युक्तं सहसा मया ॥ १०७  
 इति चिन्ताविषक्तस्य तमर्थं ज्ञातुमिच्छतः ।  
 व्यगमद्रात्रिशेषः स मनसा व्याकुलेन तु ॥ १०८  
 अथ सा स्त्री तथोवाच भगवन्पश्य वै रवेः ।  
 रूपं सन्ध्याभ्रसंरक्तं किमुपस्थाप्यतां तव ॥ १०९  
 स उवाच ततस्तां स्त्रीं स्नानोदकमिहानय ।  
 उपासिष्ये ततः सन्ध्यां वाग्यतो नियतेन्द्रियः ॥

॥ इति श्रीमन्महाभारते अनुशासनपर्वणि दानधर्मपर्वणि पञ्चाशोऽध्यायः ॥ ५० ॥

### एकपञ्चाशोऽध्यायः ॥ ५१ ॥

उत्तरदिगभिमानिदेवतया परदारत्वशङ्कया स्वभोगमनङ्गीकुर्वाणमष्टावक्रं प्रति जरतीरूपत्यागेन कन्यारूपस्वीकरणपूर्वकं स्वपाणिग्रहणप्रार्थना ॥ १ ॥

भीष्म उवाच ।  
 अथ सा स्त्री तमुवाच विप्रमेवं भवत्विति ।  
 तैलं दिव्यमुपादाय स्नानशाटीमुपानयत् ॥ १  
 अनुज्ञाता च मुनिना सा स्त्री तेन महात्मना ।  
 अथास्य तैलेनाङ्गानि सर्वाण्येवाभ्यमृक्षत् ॥ २

शनैश्चाच्छादितस्तत्र स्नानशालामुपागमत् ।  
 भद्रासनं ततश्चित्रमृषिरन्वगमन्नवम् ॥ ३  
 अथोपविष्टश्च यदा तस्मिन्भद्रासने तदा ।  
 स्नापयामास शनकैस्तमृषिं सुखहस्तवत् ।  
 दिव्यं च विधिवच्चक्रे सोपचारं मुनेस्तदा ॥ ४

अनभिज्ञोऽप्रीतिमान् ॥ ९६ ॥ लीलायन्त्यः लीलां रतिमात्मन  
 इच्छन्त्यः । दोषांश्च मन्दान्मन्दासुः प्रजापतिरभाषत इति ध.  
 पाठः ॥ १०१ ॥ एकाग्रः स्त्रीदोषाननुसंधानः स्त्रियं प्रति  
 आस्यतां तूष्णीं स्थीयताम् । रुचितः रुचिं प्राप्य छन्दः इच्छा  
 भवतीति अभाषत । त्वं रुचिज्ञा मामिच्छसि अहं त्वरुचिज्ञो न  
 त्वां स्पृष्टुमिच्छामीति भावः । एवमपि यत्कार्यं कर्तव्यं तव

तन्मे ब्रवीहि ॥ १०२ ॥ द्रक्ष्यसे स्पर्शसुखं ज्ञायसे ॥ १०३ ॥  
 रूपे विरागिता वैराग्यवती दृष्टिर्नारमत् न रेमे ॥ १०६ ॥  
 व्यगच्छत्तदहःशेष इति श्र. पाठः ॥ १०८ ॥ पञ्चाशो-  
 ऽध्यायः ॥ ५० ॥

अभ्यमृक्षत् अभ्यञ्जितवती ॥ २ ॥ शनैश्चोत्सादित इति  
 ड. श्र. पाठः । तत्र उत्सादितः चालितः ॥ ३ ॥



जलेन सुसुखोष्णेन तस्या हस्तसुखेन च ।  
 व्यतीतां रजनीं कृत्स्नां नाजानात्स महाव्रतः ॥५  
 तत उत्थाय स मुनिस्तदा परमविस्मितः ।  
 पूर्वस्यां दिशि सूर्यं च सोऽपश्यदुदितं दिवि ॥ ६  
 'सन्ध्योपासनमित्येव सर्वपापहरं न मे ।'  
 तस्य बुद्धिरियं किंतु मोहस्तत्त्वमिदं भवेत् ॥ ७  
 अथोपास्य सहस्रांशुं किं करोमीत्युवाच ताम् ।  
 सा चामृतरसप्रख्यं ऋषेरन्नमुपाहरत् ॥ ८  
 तस्य स्वादुतयाऽन्नस्य न प्रभूतं चकार सः ।  
 व्यगमच्चाप्यहःशेषं ततः सन्ध्याऽऽगमत्पुनः ॥९  
 अथ सा स्त्री भगवन्तं सुप्यतामित्यचोदयत् ।  
 तत्र वै शयने दिव्ये तस्य तस्याश्च कल्पिते ॥१०  
 [पृथक्चैव तथा सुप्तौ सा स्त्री स च मुनिस्तदा ।  
 तथाऽर्धरात्रे सा स्त्री तु शयनं तदुपागमत् ॥]११  
 अष्टावक्र उवाच ।  
 न भद्रे परदारेषु मनो मे संप्रसज्जति ।  
 उत्तिष्ठ भद्रे भद्रं ते स्वापं वै विरमस्व च ॥ १२  
 भीष्म उवाच ।  
 सा तदा तेन विप्रेण तथा धृत्या निवर्तिता ।  
 स्वतन्त्राऽस्तीत्युवाचर्षिं न धर्मच्छलमस्ति ते ॥१३  
 अष्टावक्र उवाच ।  
 नास्ति स्वतन्त्रता स्त्रीणामस्वतन्त्रा हि योषितः ।  
 प्रजापतिमतं ह्येतन्न स्त्री स्वातन्त्र्यमर्हति ॥ १४  
 रुघुवाच ।  
 बाधते मैथुनं विप्र मम भक्तिं च पश्य वै ।  
 अधर्मं प्राप्स्यसे विप्र यन्मां त्वं नाभिनन्दसि १५

नाजानात् न ज्ञातवान् ॥५॥ न प्रभूतं चकार पूर्णमिति नाभ्य-  
 वददित्यर्थः ॥ ९ ॥ स्वयं वै विरमस्व चेति ज्ञा. पाठः ॥ १२ ॥  
 स्वातन्त्र्यान्मम । न तव पारदार्यदोषोऽस्तीत्यर्थः । धर्मच्छलं  
 परपुरुषप्रलोभनम् । नाधर्मफलमस्ति ते इति ध. पाठः ॥ १३ ॥  
 नास्तीति अप्रदत्तां त्वां न कामये इत्यर्थः ॥ १४ ॥ स्पर्श-  
 यामि ददामि ॥ १८ ॥ स्वतन्त्रा मातरमप्रदाने इति शेषः ।  
 यो धर्मः पाणिग्रहणादिसंस्कारो मयि मन्निमित्तं सोऽस्तु ॥ १९ ॥

अष्टावक्र उवाच ।  
 हरन्ति दोषजातानि नरमिन्द्रियकिंकरम् ।  
 प्रभवामि सदा धृत्या भद्रे स्वशयनं व्रज ॥ १६  
 रुघुवाच ।  
 शिरसा प्रणमे विप्र प्रसादं कर्तुमर्हसि ।  
 भूमौ निपतमानायाः शरणं भव मेऽनघ ॥ १७  
 यदि वा दोषजातं त्वं परदारेषु पश्यसि ।  
 आत्मानं स्पर्शयाम्यद्य पाणिं गृहीष्व मे द्विज ॥  
 न दोषो भविता चैव सत्येनैतद्ब्रवीम्यहम् ।  
 स्वतन्त्रां मां विजानीहि यो धर्मः सोऽस्तु वै मयि ।  
 त्वय्यावेशितचित्ता च स्वतन्त्राऽस्मि भजस्व माम् ॥  
 अष्टावक्र उवाच ।  
 स्वतन्त्रा त्वं कथं भद्रे ब्रूहि कारणमत्र वै ।  
 नास्ति त्रिलोके स्त्री काचिद्या वै स्वातन्त्र्यमर्हति २०  
 पिता रक्षति कौमारे भर्ता रक्षति यौवने ।  
 पुत्रस्तु स्थाविरे भावे न स्त्री स्वातन्त्र्यमर्हति ।  
 'न वृद्धामक्षतां मन्ये न चेच्छा त्वयि मेऽनघे २१'  
 रुघुवाच ।  
 कौमारं ब्रह्मचर्यं मे कन्यैवास्मि न संशयः ।  
 पत्नीं कुरुष्व मां विप्र श्रद्धां विजहि मा मम २२  
 अष्टावक्र उवाच ।  
 यथा मम तथा तुभ्यं यथा तुभ्यं तथा मम ।  
 जिज्ञासेयमृषेस्तस्य विघ्नः सत्यं तु किं भवेत् २३  
 आश्चर्यं परमं हीदं किंतु श्रेयो हि मे भवेत् ।  
 दिव्याभरणवस्त्रा हि कन्येयं मामुपस्थिता ॥ २४  
 किं त्वस्याः परमं रूपं जीर्णमासीत्कथं पुनः ।  
 कन्यारूपमिहाद्यैवं किमिवात्रोत्तरं भवेत् ॥ २५

विजहि मा मा नाशय ॥ २२ ॥ तुभ्यं तव । संगमश्रद्धेत्यु-  
 यत्र शेषः । किं तस्य मया कन्यार्थिना प्रार्थितस्य तत्कर्तृका  
 इयं जिज्ञासा मम परीक्षा किमयं साधुरसाधुर्वेति ॥ २३ ॥  
 विघ्नमेवाह आश्चर्यमिति । पूर्वमतिजीर्णत्वेन दृष्टा पुनः  
 कन्येव दृश्यत इति मायारूपमाश्चर्यम् ॥ २४ ॥ अत्रास्मि-  
 न्विषये किमुत्तरं श्रेष्ठतरम् । पूर्वपरिग्रहीतस्यात्यागः उत  
 एतस्याः स्वीकारः कर्तव्य इति भावः ॥ २५ ॥



यथा मे परमा शक्तिर्न व्युत्थाने कथंचन ।

न रोचते हि व्युत्थानं सत्येनासादयाम्यहम् ॥ २६ ॥

॥ इति श्रीमन्महाभारते अनुशासनपर्वणि दानधर्मपर्वणि एकपञ्चाशोऽध्यायः ॥ ५१ ॥

### द्विपञ्चाशोऽध्यायः ॥ ५२ ॥

उत्तरदिगभिमानिदेवतया स्वीयप्रार्थनायाः स्त्रीचापलप्रदर्शनाद्यर्थकत्वकथनपूर्वकमष्टावक्रस्य धर्मोपदेशेन स्वगृहं प्रति प्रेषणम् ॥ १ ॥ अष्टावक्रेण वदान्यकन्यापाणिग्रहणेन स्वाश्रमे सुखनिवासः ॥ २ ॥

युधिष्ठिर उवाच ।

न विभेति कथं सा स्त्री शापाच्च परमद्युतेः ।

कथं निवृत्तो भगवांस्तद्भवान्प्रब्रवीतु मे ॥ १

भीष्म उवाच ।

अष्टावक्रोऽन्वपृच्छतां रूपं विकुरूपे कथम् ।

न चानृतं ते वक्तव्यं ब्रूहि ब्राह्मणकाम्यया ॥ २

ह्युवाच ।

द्यावापृथिव्योर्यत्रैषा काम्या ब्राह्मणसत्तम ।

शृणुष्वावहितः सर्वं यदिदं सत्यविक्रम ॥ ३

जिज्ञासेयं प्रयुक्ता मे स्थैर्यं कर्तुं तवानघ ।

अव्युत्थानेन ते लोका जिताः सत्यपराक्रम ॥ ४

उत्तरां मां दिशं विद्धि दृष्टं स्त्रीचापलं च ते ।

स्थविराणामपि स्त्रीणां बाधते मैथुनज्वरः ॥ ५

‘अविश्वासो न व्यसनी नातिसक्तोऽप्रवासकः ।

विद्वान्सुशीलः पुरुषः सदारः सुखमश्नुते ॥’ ६

तुष्टः पितामहस्तेऽद्य तथा देवाः सवासवाः ॥ ७

सत्त्वं येन च कार्येण संप्राप्तो भगवानिह ।

प्रेषितस्तेन विप्रेण कन्यापित्रा द्विजर्षभ ॥ ८

प्रेषितश्चोपदेशाय तच्च सर्वं श्रुतं त्वया ॥ ९

‘नितान्तं स्त्री भोगपरा प्रियवादाप्रवासनात् ।

रक्ष्यते चाकुचेलाद्यैरप्रसङ्गानुवर्तनैः ॥ १०

अपर्वस्वनिषिद्धासु रात्रिष्वप्यनृतौ व्रजेत् ।

रात्रौ च नातिनियमो न वै ह्यनियमो भवेत् ॥’ ११

न व्युत्थासेऽस्याः स्त्रीकारं न करिष्ये । व्युत्थानं धर्मातिक्रमो मम न रोचते किंतु सत्येनासादयाम्यहं दारानिति शेषः । धृत्यैनां साधयाम्यहमिति ध. पाठः ॥ २६ ॥ एकपञ्चाशोऽध्यायः ॥ ५१ ॥

विकुरूपेऽन्यथान्यथा करोषि । ब्राह्मणकाम्यया ब्राह्मणमान-

क्षेमैर्गमिष्यसि गृहं श्रमश्च न भविष्यति ।

कन्यां प्राप्स्यसि तां विप्र पुत्रिणी च भविष्यति ॥ १२

काम्यया पृष्टवांस्त्वं मां ततो व्याहृतमुत्तरम् ।

अनतिक्रमणीया सा कृत्स्नैर्लोकैस्त्रिभिः सदा ॥ १३

गच्छस्व कृतकृत्यस्त्वं किं वाऽन्यच्छ्रोतुमिच्छसि ।

यावद्ब्रवीमि विप्रर्षे अष्टावक्र यथातथम् ॥ १४

ऋषिणा प्रसादिता चास्मि तव हेतोर्द्विजर्षभ ।

तस्य संमाननार्थं मे त्वयि वाक्यं प्रभाषितम् ॥ १५

भीष्म उवाच ।

श्रुत्वा तु वचनं तस्याः स विप्रः प्राञ्जलिः स्थितः ।

अनुज्ञातस्तया चापि स्वगृहं पुनराव्रजत् ॥ १६

गृहमागत्य विश्रान्तः स्वजनं परिपृच्छ च ।

अभ्यगच्छच्च तं विप्रं न्यायतः कुरुनन्दन ॥ १७

पृष्टश्च तेन विप्रेण दृष्टं त्वेतन्निदर्शनम् ।

प्राह विप्रं तदा विप्रः सुप्रीतेनान्तरात्मना ॥ १८

भवताऽहमनुज्ञातः प्रास्थितो गन्धमादनम् ।

तस्य चोत्तरतो देशे दृष्टं मे दैवतं महत् ॥ १९

तया चाहमनुज्ञातो भवांश्चापि प्रकीर्तितः ।

श्रावितश्चापि तद्वाक्यं गृहं चाभ्यागतः प्रभो ॥ २०

तमुवाच तदा विप्रः सुतां प्रतिगृहाण मे ।

नक्षत्रतिथिसंयोगे पात्रं हि परमं भवान् ॥ २१

भीष्म उवाच ।

अष्टावक्रस्तथेत्युक्त्वा प्रतिगृह्य च तां प्रभो ।

कन्यां परमधर्मात्मा प्रीतिमांश्चाभवत्तदा ॥ २२

लिप्तया ॥ २ ॥ द्यावापृथिव्योः दिवि पृथिव्यां च यत्र स्थीयते तत्र एषा काम्या स्त्रीपुंसयोः अन्योन्याभिलाषरूपा इच्छास्तीत्यर्थः ॥ ३ ॥ मे मया ॥ ४ ॥ तत्कार्यं ज्ञापयामीति शेषः ॥ ८ ॥ सा काम्याऽनतिक्रमणीया ॥ १३ ॥ ऋषिणा वदान्येन ॥ १५ ॥ द्विपञ्चाशोऽध्यायः ॥ ५२ ॥



कन्यां तां प्रतिगृह्यैव भार्यां परमशोभनाम् ।

उवास मुदितस्तत्र स्वाश्रमे विगतज्वरः ॥ २३

॥ इति श्रीमन्महाभारते अनुशासनपर्वणि दानधर्मपर्वणि द्विपञ्चाशोऽध्यायः ॥ ५२ ॥

### त्रिपञ्चाशोऽध्यायः ॥ ५३ ॥

भीष्मेण युधिष्ठिरं प्रति ऋष्यादीनां वियोजितत्वेऽपि तपोविद्यादीनामेव माहात्म्यप्रयोजकत्वे निदर्शनतया तादृशानां संभवप्रकारादिकथनम् ॥ १ ॥

युधिष्ठिर उवाच ।

वैश्ययोन्यां समुत्पन्नाः शूद्रयोन्यां तथैव च ।

ब्रह्मर्षय इति प्रोक्ताः पुराणा द्विजसत्तमाः ॥ १

कथमेतन्महाराज तत्त्वं शंसितुमर्हसि ।

विरुद्धमिह पश्यामि वियोनौ ब्राह्मणो भवेत् ॥ २

भीष्म उवाच ।

अलं कौतूहलेनात्र निबोध त्वं युधिष्ठिर ।

शुभेतरं शुभं वाऽपि न चिन्तयितुमर्हसि ॥ ३

ईशन्त्यात्मन इत्येते गतिश्चैषां न सज्जते ।

ब्रह्मभूयांस इत्येव ऋषयः श्रुतिचोदिताः ॥ ४

निन्द्या न चैते राजेन्द्र प्रमाणं हि प्रमाणिनाम् ।

लोकोऽनुमन्यते चैतान्प्रमाणं ह्यत्र वै तपः ॥ ५

एवं महात्मभिस्तात तपोज्ञानसमन्वितैः ।

प्रवर्तितानि कार्याणि प्रमाणान्येव सत्तम ॥ ६

भार्याश्चतस्रो राजेन्द्र ब्राह्मणस्य स्वधर्मतः ।

ब्राह्मणी क्षत्रिया वैश्या शूद्रा च भरतर्षभ ॥ ७

राज्ञां तु क्षत्रिया वैश्या शूद्रा च भरतर्षभ ।

वैश्यस्य वैश्या विहिता शूद्रा च भरतर्षभ ॥ ८

शूद्रस्यैका स्मृता भार्या प्रतिलोमे तु संकरः ।

शूद्रायास्तु नरश्रेष्ठ चत्वारः पतयः स्मृताः ॥ ९

वर्णोत्तमायास्तु पतिः सवर्णस्त्वेक एव सः ।

द्वौ क्षत्रियाया विहितौ ब्राह्मणः क्षत्रियस्तथा १०

वैश्यायास्तु नरश्रेष्ठ विहिताः पतयस्त्रयः ।

सवर्णः क्षत्रियश्चैव ब्राह्मणश्च विशांपते ॥ ११

एवंविधमनुस्मृत्य ततस्ते ऋषिभिः पुरा ।

उत्पादिता महात्मानः पुत्रा ब्रह्मर्षयः पुरा ॥ १२

पुराणाभ्यामृषिभ्यां तु मित्रेण वरुणेन च ।

वसिष्ठोऽथ तथाऽगस्त्यो बर्हिषन्वस्तथैव च ॥ १३

कक्षीवानाष्टिषेणश्च पुरुषः कष एव च ।

मामतेयस्य वै पुत्रा गौतमश्चात्मजाः स्मृताः १४

वत्सप्रियश्च भगवान्स्थूलरश्मिस्तथाक्षणिः ।

गौतमस्यैव तनया ये दास्यां जनिता ह्युत ॥ १५

कपिञ्जलादौ ब्रह्मर्षिश्चाण्डाल्यामुदपद्यत ।

वैनतेयस्तथा पक्षी तुर्यायां च वसिष्ठतः ॥ १६

प्रसादाच्च वसिष्ठस्य शुक्लाभ्युपगमेन च ।

अदृश्यन्त्याः पिता वैश्यो नाम्ना चित्रमुखः पुरा ।

ब्राह्मणत्वमनुप्राप्तो ब्रह्मर्षित्वं च कौरव ॥ १७

वैश्यश्चित्रमुखः कन्यां वसिष्ठतनयस्य वै ।

शुभां प्रादाद्यतो जातो ब्रह्मर्षिस्तु पराशरः ॥ १८

तथैव दाशकन्यायां सत्यवत्यां महानृषिः ।

पराशरात्प्रसूतश्च व्यासो योगमयो मुनिः ॥ १९

विभण्डकस्य मृग्यां च तपोयोगात्मको मुनिः ।

ऋश्यशृङ्गः समुत्पन्नो ब्रह्मचारी महायशः ॥ २०

शङ्कर्यो च मन्दपालस्य चत्वारो ब्रह्मवादिनः ।

जाता ब्रह्मर्षयः पुण्यायैः स्तुतो हव्यवाहनः ॥ २१

द्रोणश्च स्तम्बमित्रश्च सारिप्तृकश्च बुद्धिमान् ।

जरितारिश्च विख्यातश्चत्वारः सूर्यसन्निभाः ॥ २२

महर्षेः कालवृक्षस्य शकुन्त्यामेव जज्ञिवान् ।

हिरण्यहस्तो भगवान्महर्षिः काश्चनप्रभः ॥ २३

पावकात्तात संभूता मनसा च महर्षयः ।

पितामहस्य राजेन्द्र पुलस्त्यपुलहादयः ॥ २४

सावर्ण्यश्चापि राजर्षिः सवर्णायामजायत ।

मृण्मय्यां भरतश्रेष्ठ आदित्येन विवस्वता ॥ २५

शाण्डिल्यश्चाप्रितो जातः कश्यपस्याग्रजः प्रभुः ।

\* एतदादिसप्ताध्याया दाक्षिणात्यकोशेष्वेव दृश्यन्ते ।



शरद्वतः शरस्तम्बात्कृपश्च कृपया सह ॥ २६  
 पद्माच्च जज्ञे राजेन्द्र सोमपस्य महात्मनः ।  
 रेणुश्च रेणुका चैव राममाता यशस्विनी ॥ २७  
 यमुनायाः समुद्भूतः सोमकेन महात्मना ।  
 अर्कदन्तो महानृषिः प्रथितः पृथिवीतले ॥ २८  
 अग्रेराहवनीयाच्च द्रुपदस्येन्द्रवर्चसः ।  
 धृष्टद्युम्नश्च संभूतो वेद्यां कृष्णा च भारत ॥ २९  
 व्याघ्रयोण्यां ततो जाता वसिष्ठस्य महात्मनः ।  
 एकोनविंशतिः पुत्राः ख्याता व्याघ्रपदादयः ३०  
 मन्धश्च वादलोमश्च जाबालिश्च महानृषिः ।  
 मन्युश्चैवोपमन्युश्च सेतुकर्णस्तथैव च ।  
 एते चान्ये च विख्याताः पृथिव्यां गोत्रतां गताः ॥  
 विश्वकाशस्य राजर्षेरैश्वाकोस्तु महात्मनः ।  
 बालाश्वो नाम पुत्रोऽभूच्छिखां भित्त्वा विनिस्सृतः  
 मान्धाता चैव राजर्षिर्युवनाश्वेन धीमता ।

स्वयं धृतोऽथ गर्भेण दिव्यास्त्रवलसंयुतः ॥ ३३  
 गौरिकश्चापि राजर्षिश्चक्रवर्ती महायशः ।  
 बाहुदायां समुत्पन्नो नद्यां राज्ञा सुबाहुना ॥ ३४  
 भूमेश्च पुत्रो नरकः संवर्तश्चैव पुष्कलः ।  
 अद्भिश्चैव महातेजा ऋषिर्गाग्योऽभ्यजायत ॥ ३५  
 एते चान्ये च बहवो राजन्या ब्राह्मणास्तथा ।  
 प्रभावेनाभिसंभूता महर्षीणां महात्मनाम् ।  
 नासाध्यं तपसा तेषां विद्ययाऽऽत्मगुणैः परैः ॥ ३६  
 अस्मिन्नर्थे च मनुना गीतः श्लोको नराधिप ।  
 धर्मं प्रणयता राजंस्तं निबोध युधिष्ठिर ॥ ३७  
 ऋषीणां च नदीनां च साधूनां च महात्मनाम् ।  
 प्रभवो नाधिगन्तव्यः स्त्रीणां दुश्चरितस्य च ॥ ३८  
 तन्नात्र चिन्ता कर्तव्या महर्षीणां समुद्भवे ।  
 यथा सर्वगतो ह्यग्निस्तथा तेजो महात्मसु ॥ ३९

॥ इति श्रीमन्महाभारते अनुशासनपर्वणि दानधर्मपर्वणि त्रिपञ्चाशोऽध्यायः ॥ ५३ ॥

### चतुःपञ्चाशोऽध्यायः ॥ ५४ ॥

भीष्मेण युधिष्ठिरं प्रति युगचतुष्टयधर्मादिप्रतिपादकनारदमार्कण्डेयसंवादानुवादः ॥ १ ॥

‘युधिष्ठिर उवाच ।  
 पुत्रैः कथं महाराज पुरुषस्तारितो भवेत् ।  
 यावन्न लब्धवान्पुत्रमफलः पुरुषो नृप ॥ १  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 नारदेन पुरा गीतं मार्कण्डेयाय पृच्छते ॥ २  
 पर्वतं नारदं चैव असितं देवलं च तम् ।  
 आरुणेयं च रैभ्यं च एतानत्रागतान्पुरा ॥ ३  
 गङ्गायमुनयोर्मध्ये भोगवत्याः समागमे ।  
 दृष्ट्वा पूर्वं समासीनान्मार्कण्डेयोऽभ्यगच्छत ॥ ४  
 ऋषयस्तु मुनिं दृष्ट्वा समुत्थायोन्मुखाः स्थिताः ।  
 अर्चयित्वाऽर्हतो विप्रं किं कुर्म इति चाश्रुवन् ॥ ५  
 मार्कण्डेय उवाच ।  
 अयं समागमः सद्भिर्यत्नेनासादितो मया ।  
 अत्र प्राप्स्यामि धर्माणामाचारस्य च निश्चयम् ॥ ६

ऋजुः कृतयुगे धर्मस्तस्मिन्क्षीणे विमुह्यति ।  
 युगेयुगे महर्षिभ्यो धर्ममिच्छामि वेदितुम् ॥ ७  
 ऋषिभिर्नारदः प्रोक्तो ब्रूहि यत्रास्य संशयः ।  
 धर्माधर्मेषु तत्त्वज्ञ त्वं हि ज्ञेयता हि संशयान् ॥ ८  
 ऋषिभ्योऽनुमतं वाक्यं नियोगान्नारदस्तदा ।  
 सर्वधर्मार्थतत्त्वज्ञं मार्कण्डेयं ततोऽब्रवीत् ॥ ९  
 दीर्घायो तपसा दीप्त वदेवदोक्ततत्त्ववित् ।  
 यत्र ते संशयो ब्रह्मन्समुत्पन्नः स उच्यताम् ॥ १०  
 धर्मं लोकोपकारं वा यच्चान्यच्छ्रोतुमिच्छसि ।  
 तदहं कथयिष्यामि ब्रूहि त्वं सुमहातपाः ॥ ११  
 मार्कण्डेय उवाच ।  
 युगेयुगे व्यतीतेऽस्मिन्धर्मसेतुः प्रणश्यति ।  
 कथं धर्मच्छलेनाहं प्राप्नुयामिति मे मतिः ॥ १२  
 नारद उवाच ।  
 आसीद्धर्मः पुरा विप्र चतुष्पादः कृते युगे ।



ततो ह्यधर्मः कालेन प्रसूतः किञ्चिदूनतः ॥ १३  
 ततस्त्रेतायुगं नाम प्रवृत्तं धर्मदूषणम् ॥ १४  
 तस्मिन्नतीते संप्राप्तं तृतीयं द्वापरं युगम् ।  
 तदा धर्मस्य द्वौ पादावधर्मो नाशयिष्यति ॥ १५  
 द्वापरे तु परिक्षीणे नन्दिके समुपस्थिते ।  
 लोकवृत्तं च धर्मं च उच्यमानं निबोध मे ॥ १६  
 चतुर्थं नन्दिकं नाम धर्मः पादावशेषितः ।  
 ततः प्रभृति जायन्ते क्षीणप्रज्ञायुषो नराः ।  
 क्षीणप्राणधना लोके धर्माचारवहिष्कृताः ॥ १७  
 मार्कण्डेय उवाच ।  
 एवं विलुलिते धर्मे लोके चाधर्मसंयुते ।  
 चातुर्वर्ण्यस्य नियतं हव्यं कव्यं नियच्छति ॥ १८  
 नारद उवाच ।  
 मन्त्रपूतं सदा हव्यं कव्यं चैव न नश्यति ।  
 प्रतिगृह्णन्ति तद्देवा दातुर्न्यायात्प्रयच्छतः ॥ १९  
 सत्त्वयुक्तं च दाता च सर्वान्कामानवाप्नुयात् ।  
 अवाप्तकामः स्वर्गे च महीयेत यथेप्सितम् ॥ २०

॥ इति श्रीमन्महाभारते अनुशासनपर्वणि दानधर्मपर्वणि चतुःपञ्चाशोऽध्यायः ॥ ५४ ॥

### पञ्चपञ्चाशोऽध्यायः ॥ ५५ ॥

भीष्मेण युधिष्ठिरं प्रति कन्यानां प्रदानकालादिप्रतिपादकनारदमार्कण्डेयसंवादानुवादः ॥ १ ॥

‘मार्कण्डेय उवाच ।  
 श्रुतं वर्णावरैर्दत्तं हव्यं कव्यं च नारद ।  
 संप्रयोगे च पुत्राणां कन्यानां च ब्रवीहि मे ॥ १  
 नारद उवाच ।  
 कन्याप्रदानं पुत्राणां स्त्रीणां संयोगमेव च ।  
 आनुपूर्व्यान्मया सम्यगुच्यमानं निबोध मे ॥ २  
 जातमात्रा तु दातव्या कन्यका सदृशे वरे ।  
 काले दत्तासु कन्यासु पिता धर्मेण युज्यते ॥ ३  
 यस्तु पुष्पवतीं कन्यां बान्धवो न प्रयच्छति ।  
 मासिमासि गते बन्धुस्तस्या औण्ड्यमाप्नुते ॥ ४  
 यस्तु कन्यां गृहे रुन्ध्याद्भ्राम्यैर्मौर्गैर्विवर्जिताम् ।

नन्दिक इति कलियुगे प्रवर्तमानधर्मैकपादस्य नाम ॥ १६ ॥  
 अनु० १३

मार्कण्डेय उवाच ।  
 चत्वारो ह्यथ ये वर्णा हव्यं कव्यं प्रदास्यति ।  
 मन्त्रहीनमपन्यायं तेषां दत्तं क्व गच्छति ॥ २१  
 नारद उवाच ।  
 असुरान्गच्छते दत्तं विप्रै रक्षांसि क्षत्रियैः ।  
 वैश्यैः प्रेतानि वै दत्तं शूद्रैर्भूतानि गच्छति ॥ २२  
 मार्कण्डेय उवाच ।  
 अथ वर्णावरे जाताश्चातुर्वर्ण्योपदेशिनः ।  
 दास्यन्ति हव्यकव्यानि तेषां दत्तं क्व गच्छति ॥ २३  
 नारद उवाच ।  
 वर्णावराणां भूतानां हव्यकव्यप्रदातृणाम् ।  
 नैव देवा न पितरः प्रतिगृह्णन्ति तत्स्वयम् ॥ २४  
 यातुधानाः पिशाचाश्च भूता ये चापि नैर्ऋताः ।  
 तेषां सा विहिता वृत्तिः पितृदैवतनिर्गताः ॥ २५  
 तेषां सर्वप्रदातृणां हव्यकव्यं समाहिताः ।  
 यत्प्रयच्छन्ति विधिवच्चद्वै भुञ्जन्ति देवताः ॥ २६

अवध्यातः स कन्याया बन्धुः प्राप्नोति भ्रूणहाम् ५  
 दूषिता पाणिमात्रेण मृते भर्तरि दारिका ।  
 संस्कारं लभते नारी द्वितीये सा पुनः पतौ ॥ ६  
 पुनर्भूनाम सा कन्या सपुत्रा हव्यकव्यदा ।  
 अदृष्या सा प्रसूतीषु प्रजानां दारकर्मणि ॥ ७  
 मार्कण्डेय उवाच ।  
 या तु कन्या प्रसूयेत गर्भिणी या तु वा भवेत् ।  
 कथं दारक्रियां भूयः सा भवेद्विषसत्तम ॥ ८  
 नारद उवाच ।  
 तत्त्वार्थनिश्चितं शब्दं कन्यका नयतेऽग्नये ।  
 तस्मात्कुर्वन्ति वै भावं कुमार्यस्ता न कन्यकाः ९

चतुःपञ्चाशोऽध्यायः ॥ ५४ ॥



ब्रह्महत्यात्रिभागेन गर्भाधानविशोधितः ।  
 गृहीयात्तां चतुर्भागविशुद्धां सर्जनात्पुनः ॥ १०  
 मार्कण्डेय उवाच ।  
 कथं कन्यासु ये जाता बन्धूनां दूषिताः सदा ।  
 कस्य ते हव्यकव्यानि प्रदास्यन्ति महामुने ॥ ११  
 नारद उवाच ।  
 कन्यायास्तु पितुः पुत्राः कानीना हव्यकव्यदाः ।  
 अन्तर्बल्यास्तु यः पाणिं गृहीयात्स सहोदजः ॥ १२  
 मार्कण्डेय उवाच ।  
 अथ येनाहितो गर्भः कन्यायां तत्र नारद ।  
 कथं पुत्रफलं तस्य भवेदेतत्प्रचक्ष्व मे ॥ १३  
 नारद उवाच ।  
 धर्माचारेषु ते नित्यं दूषकाः कृतशोधनाः ।  
 वीजं च नश्यते तेषां मोघचेष्टा भवन्ति ते ॥ १४  
 मार्कण्डेय उवाच ।  
 अथ काचिद्भवेत्कन्या क्रीता दत्ता हताऽपि वा ।  
 कथं पुत्रकृतं तस्यास्तद्भवेद्विषत्तम ॥ १५

नारद उवाच ।  
 क्रीता दत्ता हता चैव या कन्या पाणिवर्जिता ।  
 कौमारी नाम सा भार्या प्रसवेदौरसान्सुतान् ।  
 न पक्ष्यर्थे शुभा प्रोक्ता तत्कर्मण्यपराजिते ॥ १६  
 मार्कण्डेय उवाच ।  
 केन मङ्गलकृत्येषु विनियुज्यन्ति कन्यकाः ।  
 एतदिच्छामि विज्ञातुं तत्त्वेनेह महामुने ॥ १७  
 नारद उवाच ।  
 नित्यं निवसते लक्ष्मीः कन्यकासु प्रतिष्ठिता ।  
 शोभना शुभयोग्या च पूज्या मङ्गलकर्मसु ॥ १८  
 आकरस्थं यथा रत्नं सर्वकामफलोपगम् ।  
 तथा कन्या महालक्ष्मीः सर्वलोकस्य मङ्गलम् ॥ १९  
 एवं कन्या परां लक्ष्मीं रतिस्तोषश्च देहिनाम् ।  
 महाकुलानां चारित्रवृत्तेन निकषोपलम् ॥ २०  
 आनयित्वा स्वकाद्वर्णात्कन्यकां यो भजेन्नरः ।  
 दातारं हव्यकव्यानां पुत्रकं या प्रसूयति ॥ २१  
 साध्वी कुलं वर्धयति साध्वी पुष्टिग्रहे परा ।  
 साध्वी लक्ष्मी रतिः साक्षात्प्रतिष्ठा संततिस्तथा ॥ २२

॥ इति श्रीमन्महाभारते अनुशासनपर्वणि दानधर्मपर्वणि पञ्चपञ्चाशोऽध्यायः ॥ ५५ ॥

### षट्पञ्चाशोऽध्यायः ॥ ५६ ॥

भीष्मेण युधिष्ठिरं प्रति स्त्रीणां भार्यात्वेन परिग्रहयोग्यताप्रतिपादकनारदमार्कण्डेयसंवादानुवादः ॥ १ ॥

‘मार्कण्डेय उवाच ।  
 श्रुतं बहुविधं वृत्तं कन्यकानां महामते ।  
 इच्छामि योषितां श्रोतुं धर्माधर्मौ परिग्रहे ॥ १  
 नारद उवाच ।  
 अष्टौ भार्यागमा धर्म्या नराणां दारकर्मणि ।  
 प्रेत्येह च हिता यास्तु सपुत्रा हव्यकव्यदाः ॥ २  
 साध्वी पाणिगृहीता या कौमारी पाणिवर्जिता ।  
 भ्रातृभार्या स्वभार्येति प्रसूयेत्पुत्रमौरसम् ॥ ३

मार्कण्डेय उवाच ।  
 त्रयो भार्यागमा ज्ञेया यत्र धर्मो न नश्यति ।  
 पञ्चान्याः पश्चिमा ब्रूहि भार्यास्तासां च ये सुताः ॥ ४  
 नारद उवाच ।  
 सगोत्रभार्या क्रीता च परभार्या च कारिता ।  
 गतागता च या भार्या आश्रमादाहता च या ॥ ५  
 एता भार्यागमाः पञ्च पुनर्भार्या भवन्ति याः ।  
 एता भार्या नृणां गम्यास्तपुत्रा हव्यकव्यदाः ॥ ६

॥ इति श्रीमन्महाभारते अनुशासनपर्वणि दानधर्मपर्वणि षट्पञ्चाशोऽध्यायः ॥ ५६ ॥

चतुर्भागविशुद्धात्सजनात्पुनरिति ध. पाठः ॥ १० ॥

पञ्चपञ्चाशोऽध्यायः ॥ ५५ ॥



## सप्तपञ्चाशोऽध्यायः ॥ ५७ ॥

भीष्मेण युधिष्ठिरं प्रति सतीनामसतीनां गुणदोषप्रतिपादकनारदमार्कण्डेयसंवादानुवादः ॥ १ ॥

‘मार्कण्डेय उवाच ।

श्रुता भार्याश्च पुत्राश्च विस्तरेण महामुने ।  
आश्रमस्थाः कथं नार्यो न दुष्यन्तीति ब्रूहि भो ॥१॥  
नारद उवाच ।

आश्रमस्थासु नारीषु बान्धवत्वं प्रणश्यति ।  
नष्टवंश्या भवन्त्येता बन्धूनामथ भर्तृणाम् ॥ २ ॥  
परदारा मुक्तदोषास्ता नार्योऽऽश्रमसंस्थिताः ।

स्वयमीशाः स्वदेहानां काम्यास्तद्रतमानसाः ॥३॥  
एवं नार्यो न दुष्यन्ति नराणां तत्प्रसूतिषु ।  
धर्मपत्न्यो भवन्त्येताः सपुत्रा हव्यकव्यदाः ॥४॥

मार्कण्डेय उवाच ।

परस्य भार्या या पूर्वं मृते भर्तरि या पुनः ।  
अन्यं भजति भर्तारं ससुता असुता कथम् ॥ ५ ॥  
नारद उवाच ।

असुता वा प्रसूता वा गृहस्थानां परस्त्रियः ।  
परामृष्टेति ता वर्ज्या धर्माचारेषु दूषिताः ॥ ६ ॥  
न चासां हव्यकव्यानि प्रतिगृह्णन्ति देवताः ।

यस्तासु जनयेत्पुत्रान्न तैः पुत्रमवाप्नुयात् ॥ ७ ॥  
मार्कण्डेय उवाच ।

परक्षेत्रेषु यो बीजं चापलाद्विस्मजेन्नरः ।  
कथं पुत्रफलं तस्य भवेत्तद्विषयसत्तम ॥ ८ ॥  
नारद उवाच ।

अस्वामिके परक्षेत्रे यो नरो बीजमुत्सृजेत् ।  
स्वयंवृतोऽऽश्रमस्थायां तद्वीजं न विनश्यति ॥ ९ ॥

परक्षेत्रेषु यो बीजं नरो दर्पात्समुत्सृजेत् ।  
क्षेत्रिकस्यैव तद्वीजं न बीजी लभते फलम् ॥ १० ॥  
नातः परमधर्म्यं चाप्ययशस्यं तथोत्तरम् ।

गर्भादीनां च बहुभिस्ताश्च त्याज्याः समेष्वपि ॥११॥  
मार्कण्डेय उवाच ।

अथ ये परदारेषु पुत्रा जायन्ति नारद ।  
कस्य ते बन्धुदायादा भवन्ति परमद्युते ॥ १२ ॥  
नारद उवाच ।

परमं मुक्तदोषास्ता या नार्योऽऽश्रमसंस्थिता इति घ. पाठः

परदारेषु जायेते द्वौ पुत्रौ कुण्डगोलकौ ।

जीवत्यथ पतौ कुण्डो मृते भर्तरि गोलकः ॥१३॥

ते च जाताः परक्षेत्रे देहिनां प्रेत्य चेह च ।

दत्तानि हव्यकव्यानि नाशयन्त्यथ दातृणाम् ॥१४॥

पितुर्हि नरकायैते गोलकस्तु विशेषतः ।

चण्डालतुल्यौ तज्जौ हि परत्रेह च नश्यतः ॥ १५ ॥

मार्कण्डेय उवाच ।

कस्य ते गर्हिताः पुत्राः पितृणां हव्यकव्यदाः ।

यस्य क्षेत्रे प्रसूयन्ते यो वा ताञ्जनयेत्सुतान् ॥१६॥

नारद उवाच ।

क्षेत्रिकस्यैव बीजी च द्वावेतौ निरयं गतौ ।

न रक्षति च यो दारान्परदारांश्च गच्छति ॥ १७ ॥

गर्हितास्ते नरा नित्यं धर्माचारबहिष्कृताः ।

कुण्डो भोक्ता च भोगी च कुत्सिताः पितृदैवतैः ॥

मार्कण्डेय उवाच ।

तथैते गर्हिताः पुत्रा हव्यकव्यानि नारद ।

कस्य नित्यं प्रयच्छन्ति धर्मो वा तेषु किं फलं ॥१९॥

नारद उवाच ।

यातुधानाः पिशाचाश्च प्रतिगृह्णन्ति तैर्हुतम् ।

हव्यं कव्यं च तैर्दत्तं ये च भूता निशाचराः ॥२०॥

मार्कण्डेय उवाच ।

अथ ते राक्षसाः प्रीताः किं प्रयच्छन्ति दातृणाम् ।

किं वा धर्मफलं तेषां भवेत्तद्विषयसत्तम ॥ २१ ॥

नारद उवाच ।

न दत्तं नश्यते किञ्चित्सर्वभूतेषु दातृणाम् ।

प्रेत्य चेह च तां पुष्टिमुपाश्रन्ति प्रदायिनः ॥२२॥

मार्कण्डेय उवाच ।

अथ गोलककुण्डाभ्यां संततिर्या भविष्यति ।

तयोर्ये बान्धवाः केचित्प्रदास्यन्ति कथं नु तं ॥२३॥

नारद उवाच ।

साध्वीजाताः सुतास्तेषां तां वृत्तिमनुतिष्ठताम् ।

प्रीणन्ति पितृदैवत्यं हव्यकव्यसमाहिताः ॥ २४ ॥

॥ ३ ॥ सप्तपञ्चाशोऽध्यायः ॥ ५७ ॥



एवं गोलककुण्डाभ्यां ये च वर्णापदेशिनः ।

हव्यं कव्यं च शुद्धानां प्रतिगृह्णन्ति देवताः ॥ २५ ॥

॥ इति श्रीमन्महाभारते अनुशासनपर्वणि दानधर्मपर्वणि सप्तपञ्चाशोऽध्यायः ॥ ५७ ॥

### अष्टपञ्चाशोऽध्यायः ॥ ५८ ॥

भीष्मेण युधिष्ठिरं प्रति स्त्रीणामतिक्रमे प्रायश्चित्तादिप्रतिपादकनारदमार्कण्डेयसंवादानुवादः ॥ १ ॥

मार्कण्डेय उवाच ।

श्रुतं नराणां चापल्यं परस्त्रीषु प्रजायताम् ।  
प्रमदानां तु चापल्ये दोषमिच्छामि वेदितुम् ॥ १ ॥  
नारद उवाच ।  
एकवर्णे विदोषं तु गमनं पूर्वकालिकम् ।  
धाता च समनुज्ञातो विष्णुना तत्तथाऽकरोत् ॥ २ ॥  
भगलिङ्गे महाप्राज्ञ पूर्वमेव प्रजापतिः ।  
ससर्ज ताभ्यां संयोगमनुज्ञातश्चकार सः ॥ ३ ॥  
अथ विष्णुप्रसादेन भगो दत्तवरः किल ।  
तेन चैव प्रसादेन सर्वाल्लोकानुपाश्रुते ॥ ४ ॥  
तस्मात्तु पुरुषे दोषो ह्यधिको नात्र संशयः ।  
विना गर्भं सर्वर्षेषु न त्याज्या गमनात्स्त्रियः ॥ ५ ॥  
प्रायश्चित्तं यथान्यायं दण्डं कुर्यात्स पण्डितः ।

श्वभिर्वा दंशनं स्नानं सवनत्रितयं निशि ॥ ६ ॥  
भूमौ च भस्मशयनं दानं भोगविवर्जितम् ।  
दोषगौरवतः कालो द्रव्यगौरवमेव च ।  
मर्यादा स्थापिता पूर्वमिति तीर्थान्तरं गते ॥ ७ ॥  
तद्योषितां तु दीर्घायो नास्ति दोषो व्यतिक्रमे ।  
भगतीर्थान्तरे शुद्धो विष्णोस्तु वचनादिह ॥ ८ ॥  
रक्षयाश्चैवान्यसंवादैरन्यगेहाद्विचक्षणैः ।  
आसां शुद्धौ विशेषेण कर्मणां फलमश्रुते ॥ ९ ॥  
नैता वाच्या न वै वध्या न क्लेश्याः शुभमिच्छता ।  
विष्णुप्रसादादित्येव भगस्तीर्थान्तरं गतः ।  
मासिमासि ऋतुस्तासां दुष्कृतान्यपकर्षति ॥ १० ॥  
स्त्रियस्तोषकरा नृणां स्त्रियः पुष्टिप्रदाः सदा ।  
पुत्रसेतुप्रतिष्ठाश्च स्त्रियो लोके महाद्युते ॥ ११ ॥

॥ इति श्रीमन्महाभारते अनुशासनपर्वणि दानधर्मपर्वणि अष्टपञ्चाशोऽध्यायः ॥ ५८ ॥

### एकोनषष्टितमोऽध्यायः ॥ ५९ ॥

भीष्मेण युधिष्ठिरं प्रति स्त्रीणामपरित्यागपरित्यागप्रयोजकगुणदोषादिप्रतिपादकनारदमार्कण्डेयसंवादानुवादः ॥ १ ॥

मार्कण्डेय उवाच ।

श्रुतं बलं प्रभावश्च योषितां मुनिसत्तम ।  
एकस्य बहुभार्यस्य धर्ममिच्छामि वेदितुम् ॥ १ ॥  
नारद उवाच ।  
बहुभार्यासु सक्तस्य नारीभोगेषु गेहिनः ।  
ऋतौ विमुञ्चमानस्य सांनिध्ये भ्रूणहा स्मृतः ॥ २ ॥  
वृद्धां बन्ध्यां सुव्रतां च मृतापत्यामपुष्पिणीम् ।  
कन्यां च बहुपुत्रां च वर्जयन्मुच्यते भयात् ॥ ३ ॥  
व्याधितो बन्धनस्यो वा प्रवासेष्वथ पर्वसु ।  
ऋतुकाले तु नारीणां भ्रूणहत्यां प्रमुञ्चति ॥ ४ ॥  
मार्कण्डेय उवाच ।

वैश्यनारीषु वै जाताः परप्रेष्यासु वा सुताः ।

कस्य ते बन्धुदायादा भवन्ति हि महामुने ॥ ५ ॥  
नारद उवाच ।  
पण्यस्त्रीषु प्रसूता ये यस्य स्त्री तस्य ते सुताः ।  
क्रयाच्च कृत्रिमाः पुत्राः प्रदानाच्चैव दत्रिमाः ॥ ६ ॥  
मार्कण्डेय उवाच ।  
पण्यनारीष्वनियतः पुंसोऽर्थो वर्तते ध्रुवम् ।  
अत्र चाहितगर्भायाः कस्य पुत्रं वदन्ति तम् ॥ ७ ॥  
नारद उवाच ।  
तीर्थभूतासु नारीषु ज्ञायते योऽभिगच्छति ।  
ऋतौ तस्य भवेद्गर्भो यं वा नारी न शङ्कते ॥ ८ ॥  
मार्कण्डेय उवाच ।  
नराणां त्यजतां भार्यां कामक्रोधाद्गुणान्विताम् ।



अप्रसूतां प्रसूतां वा तेषां पृच्छामि निष्कृतिम् ॥९  
नारद उवाच ।

अपापां त्यजमानस्य साध्वीं मत्वा यमादितः ।  
आत्मवंशस्वधर्मो वा त्यजतो निष्कृतिर्न तु ॥१०  
यो नरस्त्यजते भार्यां पुष्पिणीमप्रसूतिकाम् ।  
स नष्टवंशः पितृभिर्युक्तस्त्यज्येत दैवतैः ॥ ११  
भार्यामपत्यसंजातां प्रसूतां पुत्रपौत्रिणीम् ।  
पुत्रदारपरित्यागी न स प्राप्नोति निष्कृतिम् ॥१२  
एवं हि भार्यां त्यजतां नराणां नास्ति निष्कृतिः ।  
नार्हन्ति प्रमदास्त्यक्तुं पुत्रपौत्रप्रतिष्ठिताः ॥ १३  
मार्कण्डेय उवाच ।

कीदृशीं संत्यजन्भार्यां नरो दोषैर्न लिप्यते ।  
एतदिच्छामि तत्त्वेन विज्ञातुमृषिसत्तम ॥ १४  
नारद उवाच ।

मोक्षधर्मस्थितानां तु अन्योन्यमनुजानताम् ।  
भार्यापतीनां मुक्तानामधर्मो न विधीयते ॥ १५  
अन्यसङ्गां गतापत्यां शूद्रगां परगामिनीम् ।  
परीक्ष्य त्यजमानानां नराणां नास्ति पातकम् ॥१६  
पातकेऽपि तु भर्तव्यौ द्वौ तु माता पिता तथा ॥  
मार्कण्डेय उवाच ।

भार्यायां व्यभिचारिण्यां नरस्य त्यजतो रुषा ।  
कथं धर्मोऽप्यधर्मो वा भवतीह महामते ॥ १८  
नारद उवाच ।

अनृतेऽपि हि सत्ये वा यो नारीं दूषितां त्यजेत् ।  
अरक्षमाणः स्वां भार्यां नरो भवति भ्रूणहा ॥१९  
अपत्यहेतोर्नारी भर्तारमतिलङ्घयेत् ।  
लोलेन्द्रियेति सा रक्ष्या न सन्त्याज्या कथंचन ॥२०

नद्यश्च नार्यश्च समस्वभावा

नैताः प्रमुञ्चन्ति नरावगाढाः ।

स्रोतांसि नद्यो बहते निपातं

नारी रजोभिः पुनरेति शौचम् ॥ २१

एवं नार्यो न दुष्यन्ति व्यभिचारेऽपि भर्तृणाम् ।  
मासिमासि भवेद्रागस्ततः शुद्धा भवन्त्युत ॥२२

मार्कण्डेय उवाच ।

कानि तीर्थानि भगवन्मृणां देहाश्रितानि वै ।  
तानि वै शंस भगवन्मृणां देहाश्रितानि वै ॥ २३  
सर्वतीर्थेषु सर्वज्ञ किं तीर्थं परमं नृणाम् ।  
यत्रोपस्पृश्य पूतो यो नरो भवति नित्यशः ॥२४  
नारद उवाच ।

देवर्षिपितृतीर्थानि ब्राह्मं मध्येऽथ वैष्णवम् ।  
नृणां तीर्थानि पञ्चाहुः पाणौ संनिहितानि वै ॥२५  
आद्यतीर्थं तु तीर्थानां वैष्णवो भाग उच्यते ।  
यत्रोपस्पृश्य वर्णानां चतुर्णां वर्धते कुलम् ।  
पितृदैवतकार्याणि वर्धन्ते त्रेत्य चेह च ॥ २६  
मार्कण्डेय उवाच ।

नराणां कामवृत्तानां या नार्यो निरवग्रहाः ।  
यासामभिग्रहो नास्ति ता मे कथय नारद ॥ २७  
नारद उवाच ।

पाशुवैश्या नटी गोपी तान्तुकी तुजवायिकी ।  
नारी किराती शबरी नर्तकी चानवग्रहा ॥ २८  
मार्कण्डेय उवाच ।

एतासु जाता नारीषु सर्ववर्णेषु ये सुताः ।  
केषु के बन्धुदायादा भवन्ति ऋषिसत्तम ॥ २९  
नारद उवाच ।

य एताः परिगृह्णन्ति तेषामेव हि ते सुताः ।  
सर्वत्र तु प्रवृत्तासु बीजं नश्यति देहिनाम् ॥ ३०  
मार्कण्डेय उवाच ।

सर्वस्त्रीषु प्रवृत्ताश्च साधुवेदविवर्जिताः ।  
मानवाः काण्डपृष्ठाश्च वेदमन्त्रबहिष्कृताः ।  
नियुक्ता हव्यकव्येषु तेषां दत्तं कथं भवेत् ॥ ३१  
नारद उवाच ।

नार्हन्ति हव्यकव्यानि सावित्रीवर्जिता द्विजाः ।  
ब्राह्मेष्वन्नप्रदानं तद्यथा शूद्रेषु वै तथा ॥ ३२  
मार्कण्डेय उवाच ।

धर्मेष्वधिकृतानां तु नराणां मुह्यते मनः ।  
कथं न विप्रो भवति एतदिच्छामि वेदितुम् ॥३३



नारद उवाच ।

अर्थाश्च नार्यश्च समानमेत-

च्छ्रेयांसि पुंसामिह मोहयन्ति ।

रतिप्रमोदात्प्रमदा हरन्ति

भोगैर्धनं चाप्युपहन्ति धर्मान् ॥ ३४

हव्यं कव्यं च धर्मात्मा सर्वं तच्छ्रोत्रियोऽर्हति ।

दत्तं हि श्रोत्रिये साधौ ज्वलिताग्नाविवाहुतिः ॥ ३५

मार्कण्डेय उवाच ।

श्रोत्रियाणां कुले जाता वेदार्थविदितात्मनाम् ।

हित्वा कस्मात्त्रयीं विद्यां वार्तां वृत्तिमुपाश्रिताः ॥ ३६

नारद उवाच ।

चातुर्वर्ण्यं पुरा न्यस्तं सुविद्वत्सु द्विजातिषु ।

तस्माद्वर्णैः संविभज्या वृत्तिः सङ्करवर्जिता ॥ ३७

ये चान्ये श्रोत्रिया जाताः संस्कृताः पुत्रगृध्रुभिः ।

पूर्वनिर्वाणनिर्वृत्तां जातां वृत्तिमुपाश्रिताः ॥ ३८

मार्कण्डेय उवाच ।

असंस्कृताः श्रोत्रियजाः संस्कृतां ज्ञानिजाः कथम्

नारद उवाच ।

असंस्कारो वैदिकश्च स मान्यः श्रोत्रियात्मजः ।

शुद्धान्वयः श्रोत्रियस्तु सुविद्वद्भिः समोऽन्यथा ॥ ४०

अनधीयानपुत्राश्च वेदसंस्कारवर्जिताः ।

तस्मात्ते वेदविज्ञाऽपि विप्राः श्रुतिनिकारिणः ॥ ४१

ब्रह्मराशौ पुरा सृष्टा वेदसंस्कारसंस्कृताः ।

॥ इति श्रीमन्महाभारते अनुशासनपर्वणि दानधर्मपर्वणि एकोनषष्टितमोऽध्यायः ॥ ५९ ॥

### षष्टितमोऽध्यायः ॥ ६० ॥

भीष्मेण युधिष्ठिरं प्रति दाने पात्राणां लक्षणादिकथनम् ॥ १ ॥

युधिष्ठिर उवाच ।

किमाहुर्भरतश्रेष्ठ पात्रं विप्राः सनातनम् ।

ब्राह्मणं लिङ्गिनं चैव ब्राह्मणं वाऽप्यलिङ्गिनम् ॥ १

भीष्म उवाच ।

स्ववृत्तिमभिपन्नाय लिङ्गिने चेतराय च ।

तस्मात्तेष्वेव ते जाताः साधवः कुलधारिणः ॥ ४२

मार्कण्डेय उवाच ।

स्वयं क्रीतासु प्रेष्यासु प्रसूयन्ते तु ये नराः ।

कस्य नार्यः सुताश्चैव भवन्ति ऋषिसत्तम ॥ ४३

नारद उवाच ।

स्वदास्यां यो नरो मोहात्प्रसूयेत स पापकृत् ।

इहाभिनिन्दितः प्रेत्य अपत्यं प्रेष्यतां नयेत् ॥ ४४

सा तस्य भार्या पुत्रा ये हव्यकव्यप्रदास्तु ते ।

तस्या ये बान्धवाः केचिद्विषक्ताः प्रेष्यतां गताः ।

सर्वे तस्यास्तु संबन्धा मुच्यन्ते प्रेष्यकर्मसु ॥ ४५

एतत्ते कथितं सर्वं यदभिव्याहृतं त्वया ।

अथवा संशयः कश्चिद्भूयः संप्रष्टुमर्हसि ॥ ४६

मार्कण्डेय उवाच ।

अभिध्यादर्शनालोके नारदः सर्वकोविदः ।

प्रत्यक्षदर्शी लोकानां स्वयंभुरिव सत्तमः ॥ ४७

भीष्म उवाच ।

इति संभाष्य ऋषिभिर्मार्कण्डेयो महातपाः ।

नारदं चापि सत्कृत्य तेन चैवाभिसत्कृतः ।

आमन्त्रयित्वा ऋषिभिः प्रययावाश्रमं मुनिः ॥ ४८

ऋषयश्चापि तीर्थानां परिचर्यां प्रचक्रमुः ॥ ४९

सुक्षेत्रबीजसंस्कारविशुद्धो ब्रह्मचर्यया ।

नित्यनैमित्तिकात्स्नातो मनश्शुद्ध्या च शुद्ध्यति ॥

ब्राह्मणं ब्रह्मविदम् । लिङ्गिनं ब्रह्मचारिणं संन्यासिनं च दण्डादिलिङ्गवन्तम् ॥ १ ॥ अपूतोपि परया श्रद्धया यदि

देयमाहुर्महाराज उभावेतौ तपस्विनौ ॥ २

युधिष्ठिर उवाच ।

श्रद्धया परयाऽपूतो यः प्रयच्छेद्विजातये ।

हव्यं कव्यं तथा दानं को दोषः स्यात्पितामह ॥ ३

भीष्म उवाच ।

प्रयच्छति तर्हि तस्य दातुरपूतत्वप्रयुक्तः को दोषः स्यात् वद ॥ ३ ॥



श्रद्धापूतो नरस्तात दुर्दान्तोऽपि न संशयः ।  
पूतो भवति सर्वत्र किमुत त्वं महाद्युते ॥ ४  
युधिष्ठिर उवाच ।

न ब्राह्मणं परीक्षेत दैवेषु सततं नरः ।  
कव्यप्रदाने तु बुधाः परीक्ष्यं ब्राह्मणं विदुः ॥ ५  
भीष्म उवाच ।

न ब्राह्मणः साधयते हव्यं दैवात्प्रसिद्ध्यति ।  
देवप्रसादादिज्यन्ते यजमानैर्न संशयः ॥ ६  
ब्राह्मणान्भरतश्रेष्ठ सततं ब्रह्मवादिनः ।  
मार्कण्डेयः पुरा ग्राह इति लोकेषु बुद्धिमान् ।  
'ब्राह्मणाः पात्रभूताश्च शुद्धा नैवं पितृष्विह ॥ ७  
युधिष्ठिर उवाच ।

अपूर्वोऽप्यथवा विद्वान्संबन्धी वा यथा भवेत् ।  
तपस्वी यज्ञशीलो वा कथं पात्रं भवेत्तु सः ॥ ८  
भीष्म उवाच ।

कुलीनः कर्मकृद्द्वैद्यस्तथैवाप्यनृशंसवान् ।  
ह्रीमानृजुः सत्यवादी पात्रं पूर्वं च ये त्रयः ॥ ९  
तत्रेमं शृणु मे पार्थ चतुर्णां तेजसां मतम् ।  
पृथिव्याः काश्यपस्याग्नेर्मार्कण्डेयस्य चैव हि ॥ १०  
पृथिव्युवाच ।

यथा महार्णवे क्षिप्तः क्षिप्रं नेष्टुर्विनश्यति ।  
तथा दुश्चरितं सर्वं त्रयीनित्ये निमज्जति ॥ ११  
काश्यप उवाच ।

सर्वे च वेदाः सह षड्विंशैः

साङ्ख्यं पुराणं च कुले च जन्म ।

नैतानि सर्वाणि गतिर्भवन्ति

शीलव्यपेतस्य नृप द्विजस्य ॥ १२

श्रद्धेवाय पूतलं करोतीत्यर्थः ॥ ४ ॥ श्रद्धैव पूतलकर्त्री  
चेत् कव्ये पात्रपरीक्षा न विधेया स्यादित्याशयः ॥ ५ ॥  
हव्यं दैवं कर्म सिध्यति फलदं भवति ननु ब्राह्मणगुणादिति  
भावः । इज्यन्ते देवा इति शेषः । दैवं कर्म देवानुग्रहादेव पूर्णं  
भवति । श्रद्धामात्रप्रियत्वाद्देवानामिति भावः ॥ ६ ॥ पित्र्यं तु  
कर्म ब्राह्मणानुग्रहादेव पूर्णं भवतीति तत्रानुग्रहकर्तरि तपो-  
बलमावश्यकमित्याशयेनाह ब्राह्मणानिति ॥ ७ ॥ त्रयः अपूर्व-  
संबन्धितपस्विनः कुलीनत्वादिगुणसप्तकयुक्ता एव पात्रत्वं  
भजन्ते परितोषात् ॥ ९ ॥ तेजसां तेजस्विनां सर्वज्ञानामिति

अभिरुवाच ।

अधीयानः पण्डितं मन्यमानो  
यो विद्यया हन्ति यशः परेषाम् ।

ब्रह्मन्स तेन लभते ब्रह्मवध्यां  
लोकास्तस्य ह्यन्तवन्तो भवन्ति ॥ १३

मार्कण्डेय उवाच ।

अश्वमेधसहस्रं च सत्यं च तुलया धृतम् ।  
नाभिजानामि यज्ञं तु सत्यस्यार्धमवाप्नुयात् ॥ १४  
भीष्म उवाच ।

इत्युक्त्वा ते जग्मुराशु चत्वारोऽमिततेजसः ।  
पृथिवी काश्यपोऽग्निश्च प्रकृष्टायुश्च भार्गवः ॥ १५  
युधिष्ठिर उवाच ।

यदि ते ब्राह्मणा लोके व्रतिनो भुञ्जते हविः ।  
दत्तं ब्राह्मणकामाय कथं तत्सुकृतं भवेत् ॥ १६  
भीष्म उवाच ।

आदिष्टिनो ये राजेन्द्र ब्राह्मणा वेदपारगाः ।  
भुञ्जते ब्रह्मकामाय व्रतलुप्ता भवन्ति ते ॥ १७  
युधिष्ठिर उवाच ।

अनेकान्तं बहुद्वारं धर्ममाहुर्मनीषिणः ।  
किं निमित्तं भवेदत्र तन्मे ब्रूहि पितामह ॥ १८  
भीष्म उवाच ।

अहिंसा सत्यमक्रोध आनृशंसं दमस्तथा ।  
आर्जवं चैव राजेन्द्र निश्चितं धर्मलक्षणम् ॥ १९  
ये तु धर्मं प्रशंसन्तश्चरन्ति पृथिवीमिमाम् ।

अनाचरन्तस्तद्धर्मं संकरेऽभिरताः प्रभो ॥ २०  
तेभ्यो हिरण्यं रत्नं वा गामश्वं वा ददाति यः ।  
दशवर्षाणि विष्टां स भुङ्क्ते निरयमास्थितः ॥ २१

यावत् ॥ १० ॥ नेष्टुः पाण्डुपिण्डः लोष्टो विनश्यतीति घ. पाठः  
॥ ११ ॥ भार्गवः मार्कण्डेयः ॥ १५ ॥ व्रतिनः ब्रह्मचारिणः ।  
तदीयव्रतनाशात्स्वीयं श्राद्धं दुष्यति नवेति प्रश्नः ॥ १६ ॥  
आदिष्टं द्वादशवर्षाणि ब्रह्मचर्यं चरेति गुर्वादेशस्तद्वन्तः ।  
भोजुरेव व्रतं क्षुप्यते । ननु दाता प्रत्यवैति ॥ १७ ॥  
अन्तो निष्ठा । अनेकान्तं अनेकफलाकारमित्यर्थः । पात्रगुणा-  
नामनन्तत्वात्के गुणा नियमेन पात्रताया निमित्तं तानेव संक्षे-  
पेण ब्रूहीति प्रश्नार्थः ॥ १८ ॥



धनेन पुलकसानां च तथैवान्तेवसायिनाम् ।  
 कृतं कर्माकृतं वाऽपि रागमोहेन जल्पताम् ॥२२  
 वैश्वदेवं च ये मूढा विप्राय ब्रह्मचारिणे ।  
 न ददन्तीह राजेन्द्र ते लोकान्मुञ्जतेऽशुभान् ॥२३  
 युधिष्ठिर उवाच ।  
 किं परं ब्रह्मचर्यं च किं परं धर्मलक्षणम् ।  
 किञ्च श्रेष्ठतमं शौचं तन्मे ब्रूहि पितामह ॥ २४  
 भीष्म उवाच ।  
 ब्रह्मचर्यं परं तात मधुमांसस्य वर्जनम् ।  
 मर्यादायां स्थितो धर्मः शमः शौचस्य लक्षणम् ॥ २५  
 युधिष्ठिर उवाच ।  
 कसिन्काले चरेद्धर्मं कसिन्कालेऽर्थमाचरेत् ।  
 कसिन्काले सुखी च स्यात्तन्मे ब्रूहि पितामह ॥२६  
 भीष्म उवाच ।  
 काल्यमर्थं निषेवेत ततो धर्ममनन्तरम् ।  
 पश्चात्कामं निषेवेत न च गच्छेत्प्रसङ्गिताम् ॥२७  
 ब्राह्मणांश्चैव मन्येत गुरुंश्चाप्यभिपूजयेत् ।  
 सर्वभूतानुलोमश्च मृदुशीलः प्रियंवदः ॥ २८  
 अधिकारे यदनृतं यच्च राजसु पैशुनम् ।  
 गुरोश्चालीकनिर्वन्धः समानि ब्रह्महत्यया ॥ २९  
 ग्रहरेन नरेन्द्रेषु न हन्याद्वा तथैव च ।  
 भ्रूणहत्यासमं चैतदुभयं यो निषेवते ॥ ३०  
 नाग्निं परित्यजेज्जातु न च वेदान्परित्यजेत् ।  
 न च ब्राह्मणमाक्रोशेत्समं तद्ब्रह्महत्यया ॥ ३१

॥ इति श्रीमन्महाभारते अनुशासनपर्वणि दानधर्मपर्वणि षष्ठितमोऽध्यायः ॥ ६० ॥

### एकषष्ठितमोऽध्यायः ॥ ६१ ॥

भीष्मेण युधिष्ठिरं प्रति श्राद्धे निमज्जणार्हानर्हब्राह्मणलक्षणादिकथनम् ॥ १ ॥

युधिष्ठिर उवाच ।

श्राद्धकाले च दैवे च पित्र्येऽपि च पितामह ।

मेदानां पुलकसां चेति ब्र. पाठः । तत्र मेदादीनां स विष्टां  
 मुक्ते इति संबन्धः । मेदा गोमहिष्यादीनां मृतानां मांसम-  
 श्रन्तः । पुलकसा ये ब्राह्मणादीनपि स्वभावादेव हिंसन्ति ।  
 अन्तेवसायिनश्चर्मकारादयः । कृतमकृतं वा परकीयं पापं  
 कर्म ॥ २२ ॥ परं श्रेष्ठम् ॥ २४ ॥ काल्यं पूर्वाह्णे ॥ २७ ॥

युधिष्ठिर उवाच ।

कीदृशाः साधवो विप्राः केभ्यो दत्तं महाफलम् ।  
 कीदृशानां च भोक्तव्यं तन्मे ब्रूहि पितामह ॥ ३२  
 भीष्म उवाच ।

अक्रोधना धर्मपराः सत्यनित्या दमे रताः ।  
 तादृशाः साधवो विप्रास्तेभ्यो दत्तं महाफलम् ॥ ३३  
 अमानिनः सर्वसहा दृढार्था विजितेन्द्रियाः ।  
 सर्वभूतहिता मैत्रास्तेभ्यो दत्तं महाफलम् ॥ ३४  
 अलुब्धाः शुचयो वैद्या हीमन्तः सत्यवादिनः ।  
 स्वकर्मनिरता ये च तेभ्यो दत्तं महाफलम् ॥ ३५  
 साङ्गाश्च चतुरो वेदानधीते यो द्विजर्षभः ।  
 षड्भ्यः प्रवृत्तः कर्मभ्यस्तं पात्रमृषयो विदुः ॥ ३६  
 ये त्वेवंगुणजातीयास्तेभ्यो दत्तं महाफलम् ।  
 सहस्रगुणमामोति गुणार्हाय प्रदायकः ॥ ३७  
 प्रज्ञाश्रुताभ्यां वृत्तेन शीलेन च समन्वितः ।  
 तारयेत कुलं सर्वमेकोऽपीह द्विजर्षभः ।  
 'तृप्ते तृप्ताः सर्वदेवाः पितरो मुनयोपि च ॥' ३८  
 गामश्च वित्तमन्नं वा तद्विधे प्रतिपादयेत् ।  
 द्रव्याणि चान्यानि तथा प्रेत्यभावे न शोचति ॥ ३९  
 तारयेत कुलं सर्वमेकोपि ह द्विजोत्तमः ।  
 किमङ्ग पुनरेवैते तस्मात्पात्रं समाचरेत् ॥ ४०  
 निशाम्य च गुणोपेतं ब्राह्मणं साधुसंमतम् ।  
 दूरादानाय्य सत्कृत्य सर्वतश्चापि पूजयेत् ॥ ४१

इच्छामीह त्वयाऽऽख्यातं विहितं यत्सुरर्षिभिः ॥ १  
 भीष्म उवाच ।

न शोचति प्रतिपादयन् ॥ ३९ ॥ द्विजोत्तमः निर्दोषः । एते  
 पूर्वोक्ता गुणाश्च तत्र यदि लभ्यन्ते तर्हि तारयेतेति किञ्च  
 ॥ ४० ॥ षष्ठितमोऽध्यायः ॥ ६० ॥

कालादौ विहितं विशेषमिति शेषः ॥ १ ॥



दैवं पौर्वाह्निके कुर्यादपराह्णे तु पैतृकम् ।  
 मङ्गलाचारसंपन्नः कृतशौचः प्रयत्नवान् ॥ २  
 मनुष्याणां तु मध्याह्ने प्रदद्यादुपपत्तिभिः ।  
 कालहीनं तु यद्दानं तं भागं रक्षसां विदुः ॥ ३  
 लङ्घितं चावलीढं च कालपूर्वं च यत्कृतम् ।  
 रजस्वलाभिदृष्टं च तं भागं रक्षसां विदुः ॥ ४  
 अवघुष्टं च यद्भुक्तमत्र तेन च भारत ।  
 परामृष्टं शुना चैव तं भागं रक्षसां विदुः ॥ ५  
 केशकीटावपतितं क्षुतं श्वभिरवेक्षितम् ।  
 रुदितं चावधूतं च तं भागं रक्षसां विदुः ॥ ६  
 निरोद्धारेण यद्भुक्तं सशस्त्रेण च भारत ।  
 दुरात्मना च यद्भुक्तं तं भागं रक्षसां विदुः ॥ ७  
 परोच्छिष्टं च यद्भुक्तं परिभुक्तं च यद्भवेत् ।  
 दैवे पित्र्ये च सततं तं भागं रक्षसां विदुः ॥ ८  
 मन्त्रहीनं क्रियाहीनं यच्छ्राद्धं परिविष्यते ।  
 त्रिभिर्वर्णैर्नरश्रेष्ठं तं भागं रक्षसां विदुः ॥ ९  
 आज्याहुतिं विना चैव यत्किञ्चित्परिविष्यते ।  
 दुराचारैश्च यद्भुक्तं तं भागं रक्षसां विदुः ॥ १०  
 ये भागा रक्षसां प्राप्तास्त उक्ता भरतर्षभ ।  
 अत ऊर्ध्वं विसर्गस्य परीक्षां ब्राह्मणे शृणु ॥ ११  
 यावन्तः पतिता विप्रा जडोन्मत्तास्तथैव च ।  
 दैवे वाऽप्यथ पित्र्ये वा राजन्नार्हन्ति केतनम् ॥ १२  
 श्वित्री क्लीबश्च कुष्ठी च तथा यक्षमहतश्च यः ।  
 अप्सारी च यश्चान्धो राजन्नार्हन्ति केतनम् ॥ १३  
 चिकित्सका देवलका वृथा नियमधारिणः ।  
 सोमविक्रयिणश्चैव श्राद्धे नार्हन्ति केतनम् ॥ १४

उपपत्तिभिः आदरादिभिर्युक्तः संनृ ॥ ३ ॥ कलिपूर्वं चेति ज्ञा.  
 पाठः ॥ ४ ॥ क्षुतं क्षुतेन दूषितम् ॥ ६ ॥ निरोद्धारेण अननुज्ञातेन  
 शस्त्रेण वा ॥ ७ ॥ परिभुक्तं देवातिथिपितृवालकादीन्वर्जयित्वा  
 भुक्तं स्वैनैव ॥ ८ ॥ आज्याहुतिं पात्राभिधारणं विना ॥ १० ॥  
 विसर्गस्य ब्राह्मणे दानस्य पात्रभूते ॥ ११ ॥ पतिताः महा-  
 पातकेन जातिवहिर्भूताः । केतनं निमन्त्रणम् ॥ १२ ॥ श्वित्री  
 श्वेतकुष्ठी । कुष्ठी मण्डलकुष्ठी । यक्षमहतो महारोगी । अप-  
 सारी ग्रहग्रस्तः ॥ १३ ॥ देवलका देवार्चनवृत्तिजीविनः ।  
 वृथानियमधारिणो दम्भवन्तः ॥ १४ ॥ प्लवकाः क्रीडापराः ।  
 कथका वृथालापिनः । योधका मल्लाः ॥ १५ ॥ वृषलानां  
 अनु० १४

गायना नर्तकाश्चैव प्लवका वादकास्तथा ।  
 कथका योधकाश्चैव राजन्नार्हन्ति केतनम् ॥ १५  
 होतारो वृषलानां च वृषलाध्यापकास्तथा ।  
 तथा वृषलशिष्याश्च राजन्नार्हन्ति केतनम् ॥ १६  
 अनुयोक्ता च यो विप्रो अनुयुक्तश्च भारत ।  
 नार्हत्स्तावपि श्राद्धं ब्रह्मविक्रयिणौ हि तौ ॥ १७  
 अग्रणीर्यः कृतः पूर्वं वर्णावरपरिग्रहः ।  
 ब्राह्मणः सर्वविद्योऽपि राजन्नार्हति केतनम् ॥ १८  
 अनग्रयश्च ये विप्रा मृतनिर्यातकाश्च ये ।  
 स्तेनाश्च पतिताश्चैव राजन्नार्हन्ति केतनम् ॥ १९  
 अपरिज्ञातपूर्वाश्च गणपूर्वाश्च भारत ।  
 पुत्रिकापूर्वपुत्राश्च श्राद्धे नार्हन्ति केतनम् ॥ २०  
 ऋणकर्ता च यो राजन्यश्च वार्धुषिको नरः ।  
 प्राणिविक्रयवृत्तिश्च राजन्नार्हन्ति केतनम् ॥ २१  
 स्त्रीपूर्वाः काण्डपृष्ठाश्च यावन्तो भरतर्षभ ।  
 आजपा ब्राह्मणाश्चैव श्राद्धे नार्हन्ति केतनम् ॥ २२  
 श्राद्धे दैवे च निर्दिष्टो ब्राह्मणो भरतर्षभ ।  
 दातुः प्रतिग्रहीतुश्च शृणुष्वानुग्रहं पुनः ॥ २३  
 चीर्णव्रता गुणैर्युक्ता भवेयुर्येऽपि कर्षकाः ।  
 सावित्रीज्ञाः क्रियावन्तस्ते राजन्केतनक्षमाः ॥ २४  
 क्षात्रधर्मिणमप्याजौ केतयेत्कुलजं द्विजम् ।  
 न त्वेव वणिजं तात श्राद्धे च परिकल्पयेत् ॥ २५  
 अग्निहोत्री च यो विप्रो ग्रामवासी च यो भवेत् ।  
 अस्तेनश्चातिथिज्ञश्च स राजन्केतनक्षमः ॥ २६  
 सावित्रीं जपते यस्तु त्रिकालं भरतर्षभ ।  
 भिक्षावृत्तिः क्रियावांश्च स राजन्केतनक्षमः ॥ २७

शूद्राणां होतारो याजकाः ॥ १६ ॥ अनुयोक्ता मृतकाध्यापकः ।  
 अनुयुक्तो मृतकाध्येता ॥ १७ ॥ वर्णावरपरिग्रहः शूद्रापतिः  
 ॥ १८ ॥ गणपूर्वा ग्रामण्यः । पुत्रिकापूर्वपुत्राः । अस्यामुत्पन्नः  
 पुत्रो मदीय इति नियमेन या दीयते तस्यां च यो जातः स  
 पुत्रिकापूर्वपुत्रः ॥ २० ॥ ऋणकर्ता वृद्धयर्थं धनप्रयोक्ता  
 ॥ २१ ॥ स्त्रीपूर्वाः स्त्रीजिताः स्त्रीपण्योपजीविनो वा । काण्ड-  
 पृष्ठो वेश्यापतिः । अजपाः सन्ध्यावन्दनहीनाः ॥ २२ ॥ अनु-  
 ग्रहं निषिद्धानामपि केनचिद्भुजेनाभ्यनुज्ञानम् ॥ २३ ॥ वणिजं  
 वणिग्वृत्तिम् ॥ २५ ॥



उदितास्तमितो यश्च तथैवास्तमितोदितः ।  
 अहिंसश्चाल्पदोषश्च स राजन्केतनक्षमः ॥ २८  
 अकल्कको ह्यतर्कश्च ब्राह्मणो भरतर्षभ ।  
 संसर्गे भैक्ष्यवृत्तिश्च स राजन्केतनक्षमः ॥ २९  
 अत्रती कितवः स्तेनः प्राणिविक्रयिको वणिक् ।  
 सनिष्कृतिः पुनः सोमं पीतवान्केतनक्षमः ॥ ३०  
 अर्जयित्वा धनं पूर्वं दारुणैरपि कर्मभिः ।  
 भवेत्सर्वातिथिः पश्चात्स राजन्केतनक्षमः ॥ ३१  
 ब्रह्मविक्रयनिर्दिष्टं स्त्रिया यच्चाजितं धनम् ।  
 अदेयं पितृविप्रेभ्यो यच्च क्लैब्यादुपार्जितम् ॥ ३२  
 क्रियमाणेऽपवर्गे च यो द्विजो भरतर्षभ ।  
 न व्याहरति यद्युक्तं तस्याधर्मो गवानृतम् ॥ ३३  
 श्राद्धस्य ब्राह्मणः कालः प्राप्तं दधि घृतं तथा ।  
 सोमक्षयश्च मांसं च यदारण्यं युधिष्ठिर ॥ ३४  
 'मुहूर्तानां त्रयं पूर्वमहः प्रातरिति स्मृतम् ।  
 जपध्यानादिभिस्तस्मिन्विप्रैः कार्यं शुभव्रतम् ॥ ३५  
 संगवाख्यं त्रिभागं तु मध्याह्नस्त्रिमुहूर्तकः ।  
 लौकिकं संगवेऽर्धं च स्नानादि ह्यथ मध्यमे ॥ ३६  
 चतुर्थमपराह्नं तु त्रिमुहूर्तं तु पित्र्यकम् ।  
 सायाह्नस्त्रिमुहूर्तं च मध्यमं कविभिः स्मृतम् ॥ ३७  
 चतुर्थे त्वपराह्णख्ये श्राद्धं कुर्यात्सदा नृप ॥ ३८  
 प्रागुदीचीमुखा विप्राः विश्वेदेवे च दक्षिणाः ।  
 श्रावितेषु सुतृप्तेषु पिण्डं दद्यात्सदक्षिणम् ॥ ३९  
 श्राद्धापवर्गे विप्रस्य दातारो वोस्त्वित्तीरयेत् ।  
 क्षत्रियस्यापि यो ब्रूयात्प्रीयन्तां पितरस्त्विति ॥ ४०  
 अपवर्गे तु वैश्यस्य श्राद्धकर्मणि भारत ।

उदित आद्यः । अस्तमितो दरिद्रः पूर्वं आद्यः सद्यो दरिद्रः ॥ २८ ॥ अकल्ककोऽदाम्भिकः अपापो वा । अतर्कोऽहैतुकः संसर्गे संगल्हं गृहे ज्ञाते भैक्ष्यवृत्तिः ॥ २९ ॥ कितवो धूर्तः ॥ ३० ॥ सर्वं देवतादिकं अतिथिरेव यस्य स सर्वातिथिः ॥ ३१ ॥ ब्रह्म वेदः । क्लैब्यात् दीनभाषणेन मिथ्याह्यपथादिना वा ॥ ३२ ॥ अपवर्गे श्राद्धसमाप्तौ युक्तं अस्तुखधेलादिवचनं गवानृतं अतृगोशपथस्य पापम् ॥ ३३ ॥ सोमक्षयो दर्शः । आरण्यं मृगादिमांसं च यदा प्राप्तं तदैव श्राद्धस्य कालः ॥ ३४ ॥ सखा नै मुदिता भवेदिति श्र. पाठः । खधोच्यतामिति प्रदाना उक्ते अस्तुखधेति ब्राह्मणो वदेत् ।

अक्षय्यमभिधातव्यं स्वस्ति शूद्रस्य भारत ॥ ४१  
 पुण्याहवाचनं दैवं ब्राह्मणस्य विधीयते ।  
 एतदेव निरोद्धारं क्षत्रियस्य विधीयते ॥ ४२  
 वैश्यस्य दैवे वक्तव्यं प्रीयन्तां देवता इति ।  
 'गोहिंसायां चतुर्भागं पूर्वं विप्रातिकेतिनः ॥ ४३  
 वर्णावरेषु भुञ्जानं क्रमाच्छूद्रे चतुर्गुणम् ।  
 नान्यत्र ब्राह्मणो ब्रूयात्पूर्वं विप्रेण केतितः ॥ ४४  
 अभोजने च दोषः स्याद्वर्जयेच्छूद्रकेतनम् ।  
 शूद्रान्नरसपुष्टाङ्गो द्विजो नोर्ध्वा गतिं लभेत् ॥ ४५  
 अशुचिर्नैव चाश्रीयान्नास्तिको मानवर्जितः ।  
 न पूर्वं लङ्घयेल्लोभादेकवर्णोऽपि पार्थिव ॥ ४६  
 विप्राः स्मृता भूमिदेवा उपकुर्वाणवर्जिताः ।  
 कर्मणामानुपूर्व्येण विधिपूर्वं कृतं शृणु ॥ ४७  
 जातकर्मादिकाः सर्वास्त्रिषु वर्णेषु भारत ।  
 ब्रह्मक्षत्रे हि मन्त्रोक्ता वैश्यस्य च युधिष्ठिर ॥ ४८  
 विप्रस्य रशना मौञ्जी मौर्वी राजन्यगामिनी ।  
 बाल्वजी ह्येव वैश्यस्य धर्म एष युधिष्ठिर ॥ ४९  
 'पालाशो द्विजदण्डः स्यादश्वत्थः क्षत्रियस्य तु ।  
 औदुम्बरश्च वैश्यस्य धर्म एष युधिष्ठिर ॥ ५०  
 दातुः प्रतिग्रहीतुश्च धर्माधर्माविमौ शृणु ।  
 ब्राह्मणस्यानृतेऽधर्मः प्रोक्तः पातकसंज्ञितः ।  
 चतुर्गुणः क्षत्रियस्य वैश्यस्याष्टगुणः स्मृतः ॥ ५१  
 नान्यत्र ब्राह्मणोऽश्रीयात्पूर्वं विप्रेण केतितः ।  
 [यवीयान्पशुहिंसायां तुल्यधर्मा भवेत्स हि ॥ ५२  
 तथा राजन्यवैश्याभ्यां यद्यश्रीयात्तु केतितः ।  
 यवीयान्पशुहिंसायां भागार्धं समवाप्नुयात् ॥ ५३

एवमुत्तरत्र मुदिता प्रीतिकरी पितृणामित्यर्थात् ॥ ४० ॥ पुण्याहं भवन्तो ब्रुवन्त्विति यजमानेन प्रोक्ते ओं पुण्याहमस्त्विति ब्राह्मणा ब्रूयुः । दैवं सौंकारम् ॥ ४२ ॥ दैवे ओंकारस्थाने प्रीयन्तां देवताः पुण्याहमस्त्विति प्रतिवदेदित्यर्थः ॥ ४३ ॥ रशना मेखला । मौञ्जी मुञ्जमयी । मौर्वी धनुर्ज्या । बाल्वजी बल्वजस्तृणविशेषस्तन्मयी ॥ ४९ ॥ धर्मो दातुः । अधर्मः प्रतिग्रहीतुः ॥ ५१ ॥ ब्राह्मणेन केतितः सन् यदि यवीयान् भवेत्तर्हि वृथा पशुहिंसायाः पूर्णं पापं प्राप्नुयात् । क्षत्रियादिना केतितः सन् यदि यवीयान्स्यात्तर्हि वृथापशुहिंसाया अर्थं पापं प्राप्नुयादिति श्लोकद्वयार्थः ॥ ५३ ॥



दैवं वाऽप्यथवा पित्र्यं योऽश्रीयाद्ब्राह्मणादिषु ।  
 अस्नातो ब्राह्मणो राजस्तस्याधर्मोऽनृतं स्मृतम् ५४  
 आशौचो ब्राह्मणो राजन्योऽश्रीयाद्ब्राह्मणादिषु ।  
 ज्ञानपूर्वमथो लोभात्तस्याधर्मो गवानृतम् ॥ ५५

अर्थेनान्येन यो लिप्सेत्कर्मार्थं चैव भारत ।  
 आमन्त्रयति राजेन्द्र तस्याधर्मोऽनृतं स्मृतम् ॥ ५६  
 अवेदव्रतचारित्रास्त्रिभिर्वर्णैर्युधिष्ठिर ।  
 मन्त्रवत्परिविष्यन्ते तस्याधर्मो गवानृतम् ॥ ५७

॥ इति श्रीमन्महाभारते अनुशासनपर्वणि दानधर्मपर्वणि एकषष्टितमोऽध्यायः ॥ ६१ ॥

### द्विषष्टितमोऽध्यायः ॥ ६२ ॥

भीष्मेण युधिष्ठिरं प्रति दानादिषु पात्रलक्षणानां स्वर्गनरकप्रापकपुण्यपापानां च प्रतिपादनम् ॥ १ ॥

युधिष्ठिर उवाच ।

पित्र्यं वाऽप्यथवा दैवं दीयते यत्पितामह ।  
 एतदिच्छाम्यहं ज्ञातुं दत्तं केषु महाफलम् ॥ १  
 भीष्म उवाच ।  
 येषां दाराः प्रतीक्षन्ते सुवृष्टिमिव कर्षकाः ।  
 उच्छेषपरिशेषं हि तान्भोजय युधिष्ठिर ॥ २  
 चारित्रनिरता राजन्ये कृशाः कृशवृत्तयः ।  
 अर्थिनश्चोपगच्छन्ति तेषु दत्तं महाफलम् ॥ ३  
 तद्भक्तास्तद्गृहा राजस्तद्भलास्तदपाश्रयाः ।  
 अर्थिनश्च भवन्त्यर्थे तेषु दत्तं महाफलम् ॥ ४  
 तस्करेभ्यः परेभ्यो वा हतस्वा भयदुःखिताः ।  
 अर्थिनो भोक्तुमिच्छन्ति तेषु दत्तं महाफलम् ॥ ५  
 अकल्ककस्य विप्रस्य रौक्ष्यात्करकृतात्मनः ।  
 वटवो यस्य भिक्षन्ति तेभ्यो दत्तं महाफलम् ॥ ६  
 हतस्वा हतदाराश्च ये विप्रा देशसंप्लवे ।  
 अर्थार्थमभिगच्छन्ति तेभ्यो दत्तं महाफलम् ॥ ७  
 व्रतिनो नियमस्थाश्च ये विप्राः श्रुतसंमताः ।  
 तत्समाप्त्यर्थमिच्छन्ति तेभ्यो दत्तं महाफलम् ॥ ८

अत्युत्क्रान्ताश्च धर्मेषु पाषण्डसमयेषु च ।  
 कृशप्राणाः कृशधनास्तेभ्यो दत्तं महाफलम् ॥ ९  
 कृतसर्वस्वहरणा निर्दोषाः प्रभविष्णुभिः ।  
 स्पृहयन्ति च भुक्त्वाऽन्नं तेषु दत्तं महाफलम् ॥ १०  
 तपस्विनस्तपोनिष्ठास्तेषां भैक्षचराश्च ये ।  
 अर्थिनः किञ्चिदिच्छन्ति तेषु दत्तं महाफलम् ॥ ११  
 महाफलविधिदाने श्रुतस्ते भरतर्षभ ।  
 निरयं येन गच्छन्ति स्वर्गं चैव हि तच्छृणु ॥ १२  
 'व्रतानां पारणार्थाय गुर्वर्थे यज्ञदक्षिणाम् ।  
 निवेशार्थं च विद्वांसस्तेषां दत्तं महाफलम् ॥ १३  
 पित्रोश्च रक्षणार्थाय पुत्रदारार्थमेव वा ।  
 महाव्याधिविमोक्षार्थं तेषु दत्तं महाफलम् ॥ १४  
 बालाः स्त्रियश्च वाञ्छन्ति सुभक्तं चाप्यसाधनाः ।  
 स्वर्गमायान्ति दत्तैषां निरयान्नोपयान्ति ते ॥ १५  
 गुर्वर्थमभयार्थं वा वर्जयित्वा युधिष्ठिर ।  
 येऽनृतं कथयन्ति स ते वै निरयगामिनः ॥ १६  
 परदाराभिहर्तारः परदाराभिमर्शिनः ।  
 परदारप्रयोक्तारस्ते वै निरयगामिनः ॥ १७

आशौचः जननमरणाशौचवान् ॥ ५५ ॥ अर्थेन प्रयोजनेन तीर्थयात्राव्यपदेशेन जीविकावार्थं यो धनं लिप्सेत् यो वा कर्मार्थं मे भिक्षां देहीत्यामन्त्रयति दातारमभिसुखीकरोति तस्यापि अनृतं गवानृतमेव स्मृतम् ॥ ५६ ॥ वेदव्रतं चारित्रं च येषां नास्ति ते । येन मन्त्रवत् मन्त्रयुक्तं यथा स्यात्तथा श्राद्धे परिविष्यन्ते तस्य ॥ ५७ ॥ एकषष्टितमोऽध्यायः ॥ ६१ ॥ भोजनपात्रेऽवशिष्टमुच्छेषः तेन सहितं परिशेषं स्थाल्यामवशिष्टं प्रतीक्षन्ते । येषां पाकपर्याप्तमेव धान्यादिकमस्ति न कुसूलादौ तान् भोजय ॥ २ ॥ तद्भक्ताः चारित्रमेव भक्तोऽन्नं

तद्ग्रीवन् येषां ते । तद्गृहाः तदेव गृहे रुपादौ येषां ते अर्थे प्रयोजने सत्येवार्थिनो भवन्ति न संग्रहार्थम् ॥ ४ ॥ रौक्ष्यात् दारिद्र्यात् । करे कृतः आत्मेवात्मा जीवनमन्नम् । हस्ते गृहीतान्नस्य वटवः क्षुधार्ताः मद्यं देहि मद्यं देवीति याचन्ते तेभ्योऽतिदरिद्रेभ्यः ॥ ६ ॥ पाषण्डानां समयो मर्यादा येषु धर्मेषु तत्र अत्युत्क्रान्ताः अत्यन्तं ततो दूरे स्थिताः ॥ ९ ॥ भुक्त्वा नमेव स्पृहयन्ति न स्वादु । अतएव न चतुर्थी ॥ १० ॥ अभयार्थं भयनिवृत्तिरूपं प्रयोजनम् ॥ १६ ॥ अभिमर्शिनो जाराः । प्रयोक्तारः हर्त्रभिमर्शिनोर्दूताः ॥ १७ ॥



ये परस्वापहर्तारः परस्वानां च नाशकाः ।  
 सूचकाश्च परेषां ये ते वै निरयगामिनः ॥ १८  
 प्रपाणां च सभानां च संक्रमाणां च भारत ।  
 अगाराणां च भेत्तारो नरा निरयगामिनः ॥ १९  
 अनाथां प्रमदां वालां वृद्धां भीतां तपस्विनीम् ।  
 वञ्चयन्ति नरा ये च ते वै निरयगामिनः ॥ २०  
 वृत्तिच्छेदं गृहच्छेदं दारच्छेदं च भारत ।  
 मित्रच्छेदं तथाऽऽशयास्ते वै निरयगामिनः ॥ २१  
 सूचकाः सेतुभेत्तारः परवृत्त्युपजीवकाः ।  
 अकृतज्ञाश्च मित्राणां ते वै निरयगामिनः ॥ २२  
 पाषण्डा दूषकाश्चैव समयानां च दूषकाः ।  
 ये प्रत्यवसिताश्चैव ते वै निरयगामिनः ॥ २३  
 विषमव्यवहाराश्च विषमाश्चैव वृद्धिषु ।  
 लाभेषु विषमाश्चैव ते वै निरयगामिनः ॥ २४  
 दूतसंव्यवहाराश्च निष्परीक्षाश्च मानवाः ।  
 प्राणिहिंसाप्रवृत्ताश्च ते वै निरयगामिनः ॥ २५  
 कृताशं कृतनिर्देशं कृतभक्तं कृतश्रमम् ।  
 भेदैर्ये व्यपकर्षन्ति ते वै निरयगामिनः ॥ २६  
 पर्यश्रन्ति च ये दारानभिभृत्यातिथीस्तथा ।  
 उत्सन्नपितृदेवेज्यास्ते वै निरयगामिनः ॥ २७  
 वेदविक्रयिणश्चैव वेदानां चैव दूषकाः ।  
 वेदानां लेखकाश्चैव ते वै निरयगामिनः ॥ २८  
 चातुराश्रम्यवाह्याश्च श्रुतिवाह्याश्च ये नराः ।  
 विकर्मभिश्च जीवन्ति ते वै निरयगामिनः ॥ २९  
 केशविक्रयिका राजन्विषविक्रयिकाश्च ये ।  
 क्षीरविक्रयिकाश्चैव ते वै निरयगामिनः ॥ ३०  
 ब्राह्मणानां गवां चैव कन्यानां च युधिष्ठिर ।  
 येऽन्तरायान्ति कार्येषु ते वै निरयगामिनः ॥ ३१

शस्त्रविक्रयिकाश्चैव कर्तारश्च युधिष्ठिर ।  
 शल्यानां धनुषां चैव ते वै निरयगामिनः ॥ ३२  
 शिलाभिः शङ्कुभिर्वाऽपि श्वघ्नैर्वा भरतर्षभ ।  
 ये मार्गमनुरुन्धन्ति ते वै निरयगामिनः ॥ ३३  
 उपाध्यायांश्च भृत्यांश्च भक्तांश्च भरतर्षभ ।  
 ये त्यजन्त्यविकारांस्त्रींस्ते वै निरयगामिनः ॥ ३४  
 अप्राप्तदमकाश्चैव नासानां वेधकाश्च ये ।  
 बन्धकाश्च पशूनां ये ते वै निरयगामिनः ॥ ३५  
 अगोप्ताश्च राजानो बलिषङ्गागतस्कराः ।  
 समर्थाश्चाप्यदातारस्ते वै निरयगामिनः ॥ ३६  
 क्षान्तान्दान्तान्स्तथा प्राज्ञान्दीर्घकालं सहोषितान् ।  
 त्यजन्ति कृतकृत्या ये ते वै निरयगामिनः ॥ ३७  
 बालानामथ वृद्धानां दासानां चैव ये नराः ।  
 अदत्त्वा भक्षयन्त्यग्रे ते वै निरयगामिनः ॥ ३८  
 एते पूर्वं विनिर्दिष्टाः प्रोक्ता निरयगामिनः ।  
 भागिनः स्वर्गलोकस्य वक्ष्यामि भरतर्षभ ॥ ३९  
 सर्वेष्वेव तु कार्येषु दैवपूर्वेषु भारत ।  
 हन्ति पुत्रान्पशून्कृत्स्नान्ब्राह्मणातिक्रमः कृतः ४०  
 दानेन तपसा चैव सत्येन च युधिष्ठिर ।  
 ये धर्ममनुवर्तन्ते ते नराः स्वर्गगामिनः ॥ ४१  
 शुश्रूषाभिस्तपोभिश्च विद्यामादाय भारत ।  
 ये प्रतिग्रहनिःस्नेहास्ते नराः स्वर्गगामिनः ॥ ४२  
 भयात्पापात्तथा बाधाहारिभ्यान्वाधिधर्षणात् ।  
 तत्कृते धनमीप्सन्ते ते नराः स्वर्गगामिनः ॥ ४३  
 क्षमावन्तश्च धीराश्च धर्मकार्येषु चोत्थिताः ।  
 मङ्गलाचारसंपन्नाः पुरुषाः स्वर्गगामिनः ॥ ४४  
 निवृत्ता मधुमांसेभ्यः परदारेभ्य एव च ।  
 निवृत्ताश्चैव मद्येभ्यस्ते नराः स्वर्गगामिनः ॥ ४५

परेषां दोषयेति शेषः ॥ १८ ॥ आशयाच्छेदमित्येकदेशानुषङ्गः ।  
 कुर्वन्तीति शेषः ॥ २१ ॥ सूचकाः राजगामिपैशुन्यवादिनः ।  
 सेतुः आर्यमर्यादा ॥ २२ ॥ पाषण्डाः वेदविरोधिनः शाक्या-  
 दयः दूषकाः सतां निन्दकाः । समयानां धर्मसंकेतानाम् ।  
 प्रत्यवसिताः आरूढपतिताः ॥ २३ ॥ कृताशं दासमर्थिनं वा ।  
 कृतनिर्देशं निर्देशः तुभ्यमिदं दास्यामीति प्रतिज्ञा सा कृता-  
 यस्मै तम् । भक्तं वेतनम् । व्यपकर्षन्ति पत्युः सकाशाद्वरीकु-

र्वन्ति ॥ २६ ॥ पर्यश्रन्ति । परित्यज्याश्रन्ति ॥ २७ ॥  
 विकर्मभिः स्वस्य निषिद्धैः कर्मभिः ॥ २९ ॥ केशाश्चामरकम्ब-  
 लादयः ॥ ३० ॥ कर्तारः शस्त्रशल्यादीनाम् ॥ ३२ ॥  
 अप्राप्तानामदान्तानां पशूनाम् । अण्डमर्दनेन बलवीर्ययोर्ना-  
 शका अप्राप्तदमकाः ॥ ३५ ॥ ये ब्राह्मणातिक्रमं न कुर्वन्ति  
 ते स्वर्गगामिन इत्यर्थः ॥ ४० ॥



आश्रमाणां च कर्तारः कुलानां चैव भारत ।  
 देशानां नगराणां च ते नराः स्वर्गगामिनः ॥४६॥  
 वस्त्राभरणदातारो भक्ष्यपानाभ्युदास्तथा ।  
 कुटुम्बानां च भर्तारः पुरुषाः स्वर्गगामिनः ॥४७॥  
 सर्वहिंसानिवृत्ताश्च नराः सर्वसहाश्च ये ।  
 सर्वस्याश्रयभूताश्च ते नराः स्वर्गगामिनः ॥ ४८॥  
 मातरं पितरं चैव शुश्रूषन्ति जितेन्द्रियाः ।  
 भ्रातृणां चैव सस्नेहास्ते नराः स्वर्गगामिनः ॥४९॥  
 आढ्याश्च बलवन्तश्च यौवनस्थाश्च भारत ।  
 ये वै जितेन्द्रिया धीरास्ते नराः स्वर्गगामिनः ॥५०॥  
 अपराधिषु सस्नेहा मृदवो मृदुवत्सलाः ।  
 आराधनसुखाश्चापि पुरुषाः स्वर्गगामिनः ॥ ५१॥  
 सहस्रपरिवेष्टारस्तथैव च सहस्रदाः ।  
 त्रातारश्च सहस्राणां ते नराः स्वर्गगामिनः ॥ ५२॥

सुवर्णस्य च दातारो गवां च भरतर्षभ ।  
 यानानां वाहनानां च ते नराः स्वर्गगामिनः ॥५३॥  
 वैवाहिकानां द्रव्याणां प्रेक्ष्याणां च युधिष्ठिर ।  
 दातारो वाससां चैव ते नराः स्वर्गगामिनः ॥५४॥  
 विहारावसथोद्यानकूपारामसभाप्रपाः ।  
 वप्राणां चैव कर्तारस्ते नराः स्वर्गगामिनः ॥ ५५॥  
 निवेशनानां क्षेत्राणां वसतीनां च भारत ।  
 दातारः प्रार्थितानां च ते नराः स्वर्गगामिनः ॥५६॥  
 रसानां चाथ वीजानां धान्यानां च युधिष्ठिर ।  
 स्वयमुत्पाद्य दातारः पुरुषाः स्वर्गगामिनः ॥५७॥  
 यस्मिंस्तस्मिन्कुले जाता बहुपुत्राः शतायुषः ।  
 सानुक्रोशा जितक्रोधाः पुरुषाः स्वर्गगामिनः ॥५८॥  
 एतदुक्तममुत्रार्थं दैवं पित्र्यं च भारत ।  
 दानधर्मं च दानस्य यत्पूर्वमृषिभिः कृतम् ॥५९॥

॥ इति श्रीमन्महाभारते अनुशासनपर्वणि दानधर्मपर्वणि द्विषष्टितमोऽध्यायः ॥ ६२ ॥

### त्रिषष्टितमोऽध्यायः ॥ ६३ ॥

भीष्मेण युधिष्ठिरं प्रति हिंसाभावेऽपि ब्रह्महत्याप्राप्तिप्रतिपादकव्यासवचनानुवादः ॥ १ ॥

युधिष्ठिर उवाच ।  
 इदं मे तत्त्वतो राजन्वक्तुमर्हसि भारत ।  
 अहिंसयित्वाऽपि कथं ब्रह्महत्या विधीयते ॥ १॥  
 भीष्म उवाच ।  
 व्यासमामन्त्र्य राजेन्द्र पुरा यत्पृष्टवानहम् ।  
 तत्तेऽहं संप्रवक्ष्यामि तदिहैकमनाः शृणु ॥ २॥  
 चतुर्थस्त्वं वसिष्ठस्य तत्त्वमाख्याहि मे मुने ।  
 अहिंसयित्वा केनेह ब्रह्महत्या विधीयते ॥ ३॥  
 इति पृष्टो मया राजन्पराशरशरीरजः ।  
 अब्रवीन्निपुणो धर्मे निःसंशयमनुत्तमम् ॥ ४॥  
 ब्राह्मणं स्वयमाहूय भिक्षार्थं कृशवृत्तिनम् ।  
 ब्रूयान्नास्तीति यः पश्चात्तं विद्याद्ब्रह्मघातिनम् ॥५॥  
 मध्यस्थस्येह विप्रस्य योऽनूचानस्य भारत ।

वृत्तिं हरति दुर्बुद्धिस्तं विद्याद्ब्रह्मघातिनम् ॥ ६॥  
 गोकुलस्य तृषार्तस्य जलार्थमभिधावतः ।  
 उत्पादयति यो विप्रं तं विद्याद्ब्रह्मघातिनम् ॥७॥  
 यः प्रवृत्तां श्रुतिं सम्यक् शास्त्रं वा मुनिभिः कृतम् ।  
 दूषयत्यनभिज्ञाय तं विद्याद्ब्रह्मघातिनम् ॥ ८॥  
 आत्मजां रूपसंपन्नां महतीं सदृशे वरे ।  
 न प्रयच्छति यः कन्यां तं विद्याद्ब्रह्मघातिनम् ॥९॥  
 अधर्मनिरतो मूढो मिथ्या यो वै द्विजातिषु ।  
 दद्यान्मर्मातिगं शोकं तं विद्याद्ब्रह्मघातिनम् ॥१०॥  
 चक्षुषा विप्रहीणस्य पङ्गुलस्य जडस्य वा ।  
 हरेत यो वै सर्वस्वं तं विद्याद्ब्रह्मघातिनम् ॥ ११॥  
 आश्रमे वा वने वाऽपि ग्रामे वा यदि वा पुरे ।  
 अग्निं समुत्सृजेन्मोहात्तं विद्याद्ब्रह्मघातिनम् ॥१२॥

॥ इति श्रीमन्महाभारते अनुशासनपर्वणि दानधर्मपर्वणि त्रिषष्टितमोऽध्यायः ॥ ६३ ॥

कर्तारः पालनकर्तारः ॥ ४६ ॥ आराधनेन इतरान् सुखयन्ति  
 ते तथा ॥ ५१ ॥ दानस्य प्रत्यर्पणस्य । दानं च तद्धर्मं चेति

शोधको धर्मः दैव शोधन इति धातुः अमुत्रार्थं परलोकफलम्  
 ॥ ५७ ॥ द्विषष्टितमोऽध्यायः ॥ ६२ ॥



## चतुःषष्टितमोऽध्यायः ॥ ६४ ॥

भीष्मेण युधिष्ठिरं प्रति नद्यादितीर्थानां तत्तन्नामविशेषनिर्देशेन तत्सेवनफलप्रतिपादकगौतमाङ्गिरःसंवादानुवादः ॥ १ ॥

युधिष्ठिर उवाच ।

तीर्थानां दर्शनं श्रेयः स्नानं च भरतर्षभ ।

श्रवणं च महाप्राज्ञ श्रोतुमिच्छामि तत्त्वतः ॥ १

पृथिव्यां यानि तीर्थानि पुण्यानि भरतर्षभ ।

वक्तुमर्हसि मे तानि श्रोताऽस्मि नियतं प्रभो ॥ २

भीष्म उवाच ।

इममङ्गिरसा प्रोक्तं तीर्थवंशं महाद्युते ।

श्रोतुमर्हसि भद्रं ते प्राप्स्यसे धर्ममुत्तमम् ॥ ३

तपोवनगतं विप्रमभिगम्य महाद्युनिम् ।

पप्रच्छाङ्गिरसं धीरं गौतमः संशितव्रतः ॥ ४

अस्ति मे भगवन्कश्चित्तीर्थेभ्यो धर्मसंशयः ।

तत्सर्वं श्रोतुमिच्छामि तन्मे शंस महाद्युने ॥ ५

उपस्पृश्य फलं किं स्यात्तेषु तीर्थेषु वै मुने ।

प्रेत्यभावे महाप्राज्ञ तद्यथाऽस्ति तथा वद ॥ ६

अङ्गिरा उवाच ।

सप्ताहं चन्द्रभागां वै वितस्तामूर्धिमालिनीम् ।

विगाह्य वै निराहारो निर्मलो मुनिवद्भवेत् ॥ ७

काश्मीरमण्डले नद्यो याः पतन्ति महास्ननम् ।

तानदीः सिन्धुमासाद्य शीलवान्स्वर्गमाप्नुयात् ॥ ८

पुष्करं च प्रभासं च नैमिषं सागरोदकम् ।

देविकामिन्द्रमार्गं च स्वर्गविन्दुं विगाह्य च ॥ ९

विबोध्यते विमानस्थः सोऽप्सरोगिरिभिद्युतः ।

हिरण्यविन्दुमालक्ष्य प्रयतश्चाभिवाद्य च ॥ १०

कुशेशये च देवत्वं धूयते तस्य किल्बिषम् ।

इन्द्रतोयां समासाद्य गन्धमादनसन्निधौ ॥ ११

करतोयां कुरङ्गे च त्रिरात्रोपोषितो नरः ।

अश्वमेधमवाप्नोति विगाह्य प्रयतः शुचिः ॥ १२

गङ्गाद्वारे कुशवर्ते बिल्वके नीलपर्वते ।

तथा कनखले स्नात्वा धूतपाप्मा दिवं व्रजेत् ॥ १३

तीर्थवंशं तीर्थसंघम् ॥ ३ ॥ तीर्थेभ्यः तीर्थान्युद्दिश्य ॥ ५ ॥

प्रेत्यभावे जन्मान्तरे ॥ ६ ॥ मुनिवद्भवेत् सुनीनां गतिं

लभेतेत्यर्थः ॥ ७ ॥ सिन्धुं समुद्रं पतन्तीत्यन्वयः ॥ ८ ॥

अपां हृद उपस्पृश्य वाजिमेधफलं लभेत् ।

ब्रह्मचारी जितक्रोधः सत्यसन्धस्त्वर्हिसकः ॥ १४

यत्र भागीरथी गङ्गा वहते दिशमुत्तरम् ।

महेश्वरस्य त्रिस्थाने यो नरस्त्वभिषिच्यते ॥ १५

एकमासं निराहारः स पश्यति हि देवताः ।

सप्तगङ्गे त्रिगङ्गे च इन्द्रमार्गे च तर्पयन् ॥ १६

अर्थान्वै लभते भोक्तुं यो नरो जायते पुनः ।

महाश्रम उपस्पृश्य योऽग्निहोत्रपरः शुचिः ॥ १७

एकमासं निराहारः सिद्धिं मासेन स व्रजेत् ।

महाहृद उपस्पृश्य भृगुतुङ्गे त्वलोलुपः ॥ १८

त्रिरात्रोपोषितो भूत्वा मुच्यते ब्रह्महत्यया ।

कन्याकूप उपस्पृश्य बलाकायां कृतोदकः ॥ १९

देवेषु लभते कीर्तिं यशसा च विराजते ॥ २०

देविकायामुपस्पृश्य तथा सुन्दरिकाहृदे ।

अश्विन्यां रूपवर्चस्कं प्रेत्य वै लभते नरः ॥ २१

महागङ्गामुपस्पृश्य कृत्तिकाङ्गारके तथा ।

पक्षमेकं निराहारः स्वर्गमाप्नोति निर्मलः ॥ २२

वैमानिक उपस्पृश्य किङ्किणीकाश्रमे तथा ।

निवासेऽप्सरसां दिव्ये कामचारी महीयते ॥ २३

कालिकाश्रममासाद्य विपाशायां कृतोदकः ।

ब्रह्मचारी जितक्रोधस्त्रिरात्रं मुच्यते भवात् ॥ २४

आश्रमे कृत्तिकानां तु स्नात्वा यस्तर्पयेत्पितृन् ।

तोषयित्वा महादेवं निर्मलः स्वर्गमाप्नुयात् ॥ २५

महाकूपमुपस्पृश्य त्रिरात्रोपोषितः शुचिः ।

त्रसानां स्थावराणां च द्विपदानां भयं त्यजेत् ॥ २६

देवदारुवने स्नात्वा धूतपाप्मा कृतोदकः ।

देवशब्दमवाप्नोति सप्तरात्रोषितः शुचिः ॥ २७

शरस्तम्बे कुशस्तम्बे द्रोणशर्मपदे तथा ।

अपांप्रपतनासेवी सेव्यते सोऽप्सरोगणैः ॥ २८

स्वर्गविन्दुं विगाह्येति थ. ध. पाठः ॥ ९ ॥ रूपवर्चसोः

समाहारः रूपवर्चस्कम् । वर्चस्तेजः ॥ २१ ॥ त्रसानां

जङ्गमानाम् ॥ २६ ॥



चित्रकूटे जनस्थाने तथा मन्दाकिनीजले ।  
 विगाह्य वै निराहारो राजलक्ष्म्या निषेव्यते ॥ २९  
 श्यामायास्त्वाश्रमं गत्वा उषिता चाभिविच्य च ।  
 एकपक्षं निराहारस्तन्तर्धानफलं लभेत् ॥ ३०  
 कौशिकीं तु समासाद्य वायुभक्षस्वलोलुपः ।  
 एकविंशतिरात्रेण स्वर्गमारोहते नरः ॥ ३१  
 मतङ्गवाप्यां यः स्नायादेकरात्रेण सिध्यति ।  
 विगाहति ह्यनालम्बमन्धकं वै सनातनम् ॥ ३२  
 नैमिषे स्वर्गतीर्थे च उपस्पृश्य जितेन्द्रियः ।  
 फलं पुरुषमेधस्य लभेन्मासं कृतोदकः ॥ ३३  
 गङ्गाह्रद उपस्पृश्य तथा चैवोत्पलावने ।  
 अश्वमेधमवाप्नोति तत्र मासं कृतोदकः ॥ ३४  
 गङ्गायमुनयोस्तीर्थे तथा कालञ्जरे गिरौ ।  
 दशाश्वमेधानामोति तत्र मासं कृतोदकः ॥ ३५  
 यष्टिह्रद उपस्पृश्य चान्नदानाद्विशिष्यते ॥ ३६  
 दशतीर्थसहस्राणि तिस्रः कोट्यस्तथाऽपराः ।  
 समागच्छन्ति माध्यां तु प्रयागे भरतर्षभ ॥ ३७  
 माघमासं प्रयागे तु नियतः संशितव्रतः ।  
 स्नात्वा तु भरतश्रेष्ठ निर्मलः स्वर्गमाप्नुयात् ॥ ३८  
 मरुद्गण उपस्पृश्य पितृणामाश्रमे शुचिः ।  
 वैवस्वतस्य तीर्थे च तीर्थभूतो भवेन्नरः ॥ ३९  
 तथा ब्रह्मसरो गत्वा भागीरथ्यां कृतोदकः ।  
 एकमासं निराहारः सोमलोकमवाप्नुयात् ॥ ४०  
 उत्पातके नरः स्नात्वा अष्टावक्रे कृतोदकः ।  
 द्वादशाहं निराहारो नरमेधफलं लभेत् ॥ ४१  
 अश्मपृष्ठे गयायां च निरविन्दे च पर्वते ।  
 तृतीयां क्रौञ्चपद्यां च ब्रह्महत्यां विशुध्यते ॥ ४२  
 कलविङ्क उपस्पृश्य विद्याच्च बहुशो जलम् ।  
 अग्नेः पुरे नरः स्नात्वा अग्निकन्यापुरे वसेत् ॥ ४३  
 करवीरपुरे स्नात्वा विशालायां कृतोदकः ।  
 देवह्रद उपस्पृश्य ब्रह्मभूतो विराजते ॥ ४४  
 पुनरावर्तनन्दां च महानन्दां च सेव्य वै ।

नन्दने सेव्यते दान्तस्त्वप्सरोभिरहिंसकः ॥ ४५  
 उर्वशीं कृत्तिकायोगे गत्वा चैव समाहितः ।  
 लौहित्ये विधिवत्स्नात्वा पुण्डरीकफलं लभेत् ॥ ४६  
 रामह्रद उपस्पृश्य विपाशायां कृतोदकः ।  
 द्वादशाहं निराहारः कल्मषाद्विप्रमुच्यते ॥ ४७  
 महाह्रद उपस्पृश्य शुद्धेन मनसा नरः ।  
 एकमासं निराहारो जमदग्निगतिं लभेत् ॥ ४८  
 विन्ध्ये संताप्य चात्मानं सत्यसन्धस्त्वहिंसकः ।  
 विनयात्तप आस्थाय मासेनैकेन सिध्यति ॥ ४९  
 'मुण्डे ब्रह्मगवा चैव निरिच्छिं देवपर्वतम् ।  
 देवह्रदमुपस्पृश्य ब्रह्मभूतो विराजते ।  
 कुमारपदमास्थाय मासेनैकेन शुध्यति ॥' ५०  
 नर्मदायामुपस्पृश्य तथा शूर्पारकोदके ।  
 एकपक्षं निराहारो राजपुत्रो विधीयते ॥ ५१  
 जम्बूमार्गे त्रिभिर्मासैः संयतः सुसमाहितः ।  
 अहोरात्रेण चैकेन सिद्धिं समधिगच्छति ॥ ५२  
 कोकामुखे विगाह्याथ गत्वा चाञ्जलिकाश्रमम् ।  
 शाकभक्षश्चीरवासाः कुमारीर्विन्दते दश ॥ ५३  
 वैवस्वतस्य सदनं न स गच्छेत्कदाचन ।  
 यस्य कन्याह्रदे वासो देवलोकं स गच्छति ॥ ५४  
 प्रभासे त्वेकरात्रेण अमावास्यां समाहितः ।  
 सिद्ध्यते तु महाबाहो यो नरो जायतेऽमरः ॥ ५५  
 उज्जानक उपस्पृश्य आर्ष्टिषेणस्य चाश्रमे ।  
 पिङ्गायाश्चाश्रमे स्नात्वा सर्वपापैः प्रमुच्यते ॥ ५६  
 कुल्यायां समुपस्पृश्य जप्त्वा चैवाघमर्षणम् ।  
 अश्वमेधमवाप्नोति त्रिरात्रोपोषितो नरः ॥ ५७  
 पिण्डारक उपस्पृश्य एकरात्रोषितो नरः ।  
 अग्निष्टोममवाप्नोति प्रभातां शर्वरीं शुचिः ॥ ५८  
 तथा ब्रह्मसरो गत्वा धर्मारण्योपशोभितम् ।  
 पुण्डरीकमवाप्नोति उपस्पृश्य नरः शुचिः ॥ ५९  
 मैनाके पर्वते स्नात्वा तथा सन्ध्यामुपास्य च ।  
 कामं जित्वा च वै मासं सर्वयज्ञफलं लभेत् ॥ ६०

अन्तर्धानफलं गन्धर्वादिभोगम् ॥ ३० ॥ कालाञ्जने गिराविति  
 य. ध. पाठः ॥ ३५ ॥ समागच्छन्त्यमावास्यामिति य. पाठः

॥ ३७ ॥ उर्वशीं उर्वशीतीर्थम् । कृत्तिकायोगे कार्तिकायां  
 चैर्षमास्याम् ॥ ४६ ॥



कालोदकं नन्दिकुण्डं तथा चोत्तरमानसम् ।  
 अभ्येत्य योजनशताद्रूपहा विप्रमुच्यते ॥ ६१  
 नन्दीश्वरस्य मूर्तिं तु दृष्ट्वा मुच्येत किल्बिषैः ।  
 स्वर्गमार्गे नरः स्नात्वा ब्रह्मलोकं स गच्छति ॥ ६२  
 विख्यातो हिमवान्पुण्यः शंकरश्चशुरो गिरिः ।  
 आकरः सर्वरत्नानां सिद्धचारणसेवितः ॥ ६३  
 'दर्शनाद्रमनात्पूतो भवेदनशनादपि ।'  
 शरीरमुत्सृजेत्तत्र विधिपूर्वमनाशके ॥ ६४  
 अध्रुवं जीवितं ज्ञात्वा यो वै वेदान्तगो द्विजः ।  
 अभ्यर्च्य देवतास्तत्र नमस्कृत्य मुनींस्तथा ।  
 ततः सिद्धो दिवं गच्छेद्ब्रह्मलोकं सनातनम् ॥ ६५  
 कामं क्रोधं च लोभं च यो जित्वा तीर्थमावसेत् ।  
 न तेन किञ्चिन्न प्राप्तं तीर्थाभिगमनाद्भवेत् ॥ ६६

यान्यगम्यानि तीर्थानि दुर्गाणि विषमाणि च ।  
 मनसा तानि गम्यानि सर्वतीर्थसमीक्षया ॥ ६७  
 इदं मेध्यमिदं पुण्यमिदं स्वर्ग्यमनुत्तमम् ।  
 इदं रहस्यं वेदानामाप्ताव्यं पावनं तथा ॥ ६८  
 इदं दद्याद्विजातीनां साधोरात्महितस्य च ।  
 सुहृदां च जपेत्कर्णे शिष्यस्यानुगतस्य च ॥ ६९  
 दत्तवान्गौतमस्यैतदङ्गिरा वै महातपाः ।  
 अङ्गिराः समनुज्ञातः काश्यपेन च धीमता ॥ ७०  
 महर्षीणामिदं जप्यं पावनानां तथोत्तमम् ।  
 जपंश्चाभ्युत्थितः शश्वन्निर्मलः स्वर्गमाप्नुयात् ॥ ७१  
 इदं यथापि शृणुयाद्रहस्यं त्वङ्गिरोमतम् ।  
 उत्तमे च कुले जन्म लभेज्जातीश्च संसरेत् ॥ ७२

॥ इति श्रीमन्महाभारते अनुशासनपर्वणि दानधर्मपर्वणि चतुःषष्टितमोऽध्यायः ॥ ६४ ॥

### पञ्चषष्टितमोऽध्यायः ॥ ६५ ॥

भीष्मेण युधिष्ठिरं प्रति गङ्गामहिमप्रतिपादकसिद्धशिलवृत्तिसंवादानुवादः ॥ १ ॥

वैशंपायन उवाच ।  
 बृहस्पतिसमं बुद्ध्या क्षमया ब्रह्मणः समम् ।  
 पराक्रमे शक्रसममादित्यसमतोजसम् ॥ १  
 गाङ्गेयमर्जुनेनाजौ निहतं भूरितेजसम् ।  
 भ्रातृभिः सहितोऽन्यैश्च पर्यपृच्छयुधिष्ठिरः ॥ २  
 शयानं वीरशयने कालाकाङ्क्षिणमच्युतम् ।  
 आजग्मुर्भरतश्रेष्ठं द्रष्टुकामा महर्षयः ॥ ३  
 अत्रिर्वसिष्ठोऽथ भृगुः पुलस्त्यः पुलहः क्रतुः ।  
 अङ्गिरा गौतमोऽगस्त्यः सुमतिः सुयतात्मवान् ॥ ४  
 विश्वामित्रः स्थूलगिराः संवर्तः प्रमतिर्दमः ।  
 बृहस्पत्युशनोव्यासश्चयवनः काश्यपो ध्रुवः ॥ ५  
 दुर्वासा जमदग्निश्च मार्कण्डेयोऽथ गालवः ।  
 भरद्वाजोऽथ रैभ्यश्च यवक्रीतस्त्रितस्तथा ॥ ६  
 स्थूलाक्षः शवलाक्षश्च कण्वो मेधातिथिः कृशः ।

इदं तीर्थसेवनम् । मेध्यं यज्ञफलप्रदम् । पुण्यं पापघ्नम् ॥ ६८ ॥  
 समनुज्ञातः प्रार्थितः । काश्यपेन एतद्विज्ञातुकामेनेति शेषः  
 ॥ ७० ॥ चतुःषष्टितमोऽध्यायः ॥ ६४ ॥

नारदः पर्वतश्चैव सुधन्वाऽथैकतो द्विजः ॥ ७  
 नितंभूर्ध्रुवनो धौम्यः शतानन्दोऽकृतव्रणः ।  
 जामदग्न्यस्तथा रामः कचश्चैत्येवमादयः ।  
 समागता महात्मानो भीष्मं द्रष्टुं महर्षयः ॥ ८  
 तेषां महात्मनां पूजामागतानां युधिष्ठिरः ।  
 भ्रातृभिः सहितश्चक्रे यथावदनुपूर्वशः ॥ ९  
 ते पूजिताः सुखासीनाः कथाश्चक्रुर्महर्षयः ।  
 भीष्माश्रिताः सुमधुराः सर्वेन्द्रियमनोहराः ॥ १०  
 भीष्मस्तेषां कथाः श्रुत्वा ऋषीणां भावितात्मनाम् ।  
 मेने दिविष्ठमात्मानं तुष्ट्या परमया युतः ॥ ११  
 ततस्ते भीष्ममामन्त्र्य पाण्डवांश्च महर्षयः ।  
 अन्तर्धानं गताः सर्वे सर्वेषामेव पश्यताम् ॥ १२  
 तानृषीन्सुमहाभागानन्तर्धानगतानपि ।  
 पाण्डवास्तुष्टुवुः सर्वे प्रणमुंश्च मुहुर्मुहुः ॥ १३

यदाऽपृच्छत्तदैवाजगुरिति द्वितीयेन यत्तदोरध्याहारेण  
 न्वयः ॥ २ ॥



प्रसन्नमनसः सर्वे गाङ्गेयं कुरुसत्तमम् ।  
 उपतस्थुर्यथोद्यन्तमादित्यं मन्त्रकोविदाः ॥ १४  
 प्रभावं तपसस्तेषामृषीणां वीक्ष्य पाण्डवाः ।  
 प्रकाशन्तो दिशः सर्वा विस्मयं परमं ययुः ॥ १५  
 महाभाग्यं परं तेषामृषीणामनुचिन्त्य ते ।  
 पाण्डवाः सह भीष्मेण कथाश्चक्रुस्तदाश्रयाः ॥ १६  
 कथान्ते शिरसा पादौ स्पृष्ट्वा भीष्मस्य पाण्डवः ।  
 धर्म्यं धर्मसुतः प्रश्नं पर्यपृच्छद्युधिष्ठिरः ॥ १७  
 के देशाः के जनपदा आश्रमाः के च पर्वताः ।  
 प्रकृष्टाः पुण्यतः काश्च ज्ञेया नद्यः पितामह ॥ १८  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 शिलोञ्जवृत्तेः संवादं सिद्धस्य च युधिष्ठिर ॥ १९  
 इमां कश्चित्परिक्रम्य पृथिवीं शैलभूषणाम् ।  
 असकृद्विपदां श्रेष्ठः श्रेष्ठस्य गृहमेधिनः ॥ २०  
 शिलवृत्तेर्गृहं प्राप्तः स तेन विधिनाऽर्चितः ।  
 उवास रजनीं तत्र सुमुखः सुखभागृषिः ॥ २१  
 शिलवृत्तिस्तु यत्कृत्यं प्रातस्तत्कृतवाञ्छुचिः ।  
 कृतकृत्यमुपातिष्ठत्सिद्धं तमतिथिं तदा ॥ २२  
 तौ समेत्य महात्मानौ सुखारीनौ कथाः शुभाः ।  
 चक्रतुर्वेदसंबद्धास्तच्छेषकृतलक्षणाः ॥ २३  
 शिलवृत्तिः कथान्ते तु सिद्धमामन्त्र्य यत्नतः ।  
 प्रश्नं पप्रच्छ मेधावी यन्मां त्वं परिपृच्छसि ॥ २४  
 शिलवृत्तिरुवाच ।  
 के देशाः के जनपदाः केऽऽश्रमाः के च पर्वताः ।  
 प्रकृष्टाः पुण्यतः काश्च ज्ञेया नद्यस्तदुच्यताम् ॥ २५  
 सिद्ध उवाच ।  
 ते देशास्ते जनपदास्तेऽऽश्रमास्ते च पर्वताः ।  
 येषां भागीरथी गङ्गा मध्येनैति सरिद्धरा ॥ २६  
 तपसा ब्रह्मचर्येण यज्ञैस्त्यागेन वा पुनः ।

गतिं तां न लभेज्जन्तुर्गङ्गां संसेव्य यां लभेत् ॥ २७  
 स्पृष्टानि येषां गाङ्गेयैस्तोयैर्गङ्गाणि देहिनाम् ।  
 न्यस्तानि न पुनस्तेषां त्यागः स्वर्गाद्विधीयते ॥ २८  
 सर्वाणि येषां गाङ्गेयैस्तोयैः कार्याणि देहिनाम् ।  
 गां त्यक्त्वा मानवा विप्र दिवि तिष्ठन्ति ते जनाः ॥  
 पूर्वं वयसि कर्माणि कृत्वा पापानि ये नराः ।  
 पश्चाद्गङ्गां निषेवन्ते तेऽपि यान्त्युत्तमां गतिम् ॥ ३०  
 'युक्ताश्च पातकैस्त्यक्त्वा देहं शुद्धा भवन्ति ते ।  
 मुच्यन्ते देहसंत्यागाद्गङ्गायमुनसंगमे ॥' ३१  
 स्नातानां शुचिभिस्तोयैर्गाङ्गेयैः प्रयतात्मनाम् ।  
 व्युष्टिर्भवति या पुंसां न सा क्रतुशतैरपि ॥ ३२  
 यावदस्थि मनुष्यस्य गङ्गातोयेषु तिष्ठति ।  
 तावद्वर्षसहस्राणि स्वर्गलोके महीयते ॥ ३३  
 अपहत्य तमस्तीव्रं यथा मात्युदये रविः ।  
 तथाऽपहत्य पाप्मानं भाति गङ्गाजलोक्षितः ॥ ३४  
 विसोमा इव शर्वर्यो विपुष्पास्तरवो यथा ।  
 तद्वद्देशा दिशश्चैव हीना गङ्गाजलैः शिवैः ॥ ३५  
 वर्णाश्रमा यथा सर्वे धर्मज्ञानविवर्जिताः ।  
 क्रतवश्च यथाऽसोमास्तथा गङ्गां विना जगत् ॥ ३६  
 यथा हीनं नभोऽर्केण भूः शैलैः खं च वायुना ।  
 तथा देशा दिशश्चैव गङ्गाहीना न संशयः ॥ ३७  
 त्रिषु लोकेषु ये केचित्प्राणिनः सर्व एव ते ।  
 तर्प्यमाणाः परां तृप्तिं यान्ति गङ्गाजलैः शुभैः ॥ ३८  
 'अन्ये च देवा मुनयः प्रेतानि पितृभिः सह ।  
 तर्पितास्तृप्तिमायान्ति त्रिषु लोकेषु सर्वशः ॥' ३९  
 यस्तु सूर्येण निष्टप्तं गाङ्गेयं पिबते जलम् ।  
 गवां निर्हारनिर्मुक्ताद्यावकात्तद्विशिष्यते ॥ ४०  
 इन्दुव्रतसहस्रं तु यश्चरेत्कायशोधनम् ।  
 पिवेद्यश्चापि गङ्गाम्भः समौ स्यातां न वा समौ ॥ ४१  
 तिष्ठेद्युगसहस्रं तु पदेनैकेन यः पुमान् ।

महाभाग्यं योगैश्चर्यं खेचरत्वान्तर्धानशक्त्यादिसिद्धिमत्त्वम्  
 ॥ १६ ॥ देशाः भूमिभागाः । जनपदाः महाजननिवासस्था-  
 नानि । आश्रमाः ऋषिस्थानानि ॥ १८ ॥ ते देशा इति  
 प्रकृष्टाः पुण्यत इत्यनुषङ्गः ॥ २६ ॥ गात्राप्यस्थीनि । न्यस्ता-  
 नि गङ्गायाम् । त्यक्तानि यानि वै तेषां त्यागात्स्वर्गो विधीयते  
 अनु० १५

इति ध. पाठः ॥ २८ ॥ व्युष्टिः पुण्यवृद्धिः ॥ ३२ ॥ यावद-  
 स्थि मनुष्याणामिति ध. ध. पाठः ॥ ३३ ॥ गवां निर्हार  
 आहारनिर्गमनमार्गस्ततो निर्मुक्तं यावकं यवविकारस्तस्मात् ।  
 गां यवानादयित्वा तच्छकृदन्तर्गतान् यवान् पक्वा भुञ्जानो  
 यावकव्रतीत्युच्यते ॥ ४० ॥ इन्दुव्रतं चान्द्रायणम् ॥ ४१ ॥



मासमेकं तु गङ्गायां समौ स्यातां न वा समौ ॥ ४२  
 लम्बतेऽवाक्शिरा यस्तु युगानामयुतं पुमान् ।  
 तिष्ठेद्यथेष्टं यथापि गङ्गायां स विशिष्यते ॥ ४३  
 अग्नौ प्रास्तं प्रधूयेत यथा तूलं द्विजोत्तम ।  
 तथा गङ्गावगाढस्य सर्वपापं प्रधूयते ॥ ४४  
 भूतानामिह सर्वेषां दुःखोपहतचेतसाम् ।  
 गतिमन्वेषमाणानां न गङ्गासदृशी गतिः ॥ ४५  
 भवन्ति निर्विषाः सर्पा यथा ताक्ष्यस्य दर्शनात् ।  
 गङ्गाया दर्शनातद्वत्सर्वपापैः प्रमुच्यते ॥ ४६  
 अग्रतिष्ठाश्च ये केचिदधर्मशरणाश्च ये ।  
 येषां प्रतिष्ठा गङ्गेह शरणं शर्म वर्म च ॥ ४७  
 प्रकृष्टैरशुभैर्ग्रस्ताननेकैः पुरुषाधमान् ।  
 पततो नरके गङ्गा संश्रितान्प्रेत्य तारयेत् ॥ ४८  
 ते संविभक्ता मुनिभिर्नूनं देवैः सवासवैः ।  
 येऽभिगच्छन्ति सततं गङ्गां मतिमतांवर ॥ ४९  
 विनयाचारहीनाश्च अशिवाश्च नराधमाः ।  
 ते भवन्ति शिवा विप्रये वै गङ्गामुपाश्रिताः ॥ ५०  
 यथा सुराणाममृतं पितृणां च यथा स्वधा ।  
 सुधा यथा च नागानां तथा गङ्गाजलं नृणाम् ॥ ५१  
 उपासते यथा बाला मातरं क्षुधयाऽर्दिताः ।  
 श्रेयस्कामास्तथा गङ्गामुपासन्तीह देहिनाः ॥ ५२  
 स्वायंभुवं यथा स्थानं सर्वेषां श्रेष्ठमुच्यते ।  
 स्थानानां सरितां श्रेष्ठा गङ्गा तद्वदिहोच्यते ॥ ५३  
 'उपजीव्या यथा धेनुर्लोकानां ब्राह्ममेव वा ।  
 हविषां तु यथा सोमस्तरणेषु तथा त्वियम् ॥ ५४  
 यथोपजीविनां धेनुर्देवादीनां परा स्मृता ।  
 तथोपजीविनां गङ्गा सर्वप्राणभृतामिह ॥ ५५  
 देवाः सोमार्कसंस्थानि यथा सत्रादिभिर्मखैः ।  
 अमृतान्युपजीवन्ति तथा गङ्गाजलं नराः ॥ ५६  
 जाह्नवीपुलिनोत्थाभिः सिकताभिः समुक्षितम् ।  
 आत्मानं मन्यते लोको दिविष्ठमिव शोभितम् ॥ ५७  
 जाह्नवीतीरसंभूतां मृदं मूर्ध्ना विभर्ति यः ।  
 विभर्ति रूपं सोऽर्कस्य तमोनाशाय निर्मलम् ॥ ५८

धूयते दूरे जायते भस्मीभूयापि न शिष्यते इत्यर्थः ॥ ४४ ॥

गङ्गोर्मिभिरथो दिग्धः पुरुषं पवनो यदा ।  
 स्पृशते सोऽस्य पाप्मानं सद्य एवापकर्षति ॥ ५९  
 व्यसनैरभितप्तस्य नरस्य विनशिष्यतः ।  
 गङ्गादर्शनजा प्रीतिर्व्यसनान्यपकर्षति ॥ ६०  
 हंसारावैः कोकरवै रवैरन्यैश्च पक्षिणाम् ।  
 पस्पधं गङ्गा गन्धर्वान्पुलिनैश्च शिलोच्चयान् ॥ ६१  
 हंसादिभिः सुबहुभिर्विविधैः पक्षिभिर्वृताम् ।  
 गङ्गां गोकुलसंवाधां दृष्ट्वा स्वर्गोऽपि विस्मृतः ॥ ६२  
 न सा प्रीतिर्दिविष्ठस्य सर्वकामानुपाश्रितः ।  
 संभवेद्या परा प्रीतिर्गङ्गायाः पुलिने नृणाम् ॥ ६३  
 वाङ्मनःकर्मजैर्ग्रस्तः पापैरपि पुमानिह ।  
 वीक्ष्य गङ्गां भवेत्पूतो अत्र मे नास्ति संशयः ॥ ६४  
 सप्तावरान्सप्त परान्पितृंस्तेभ्यश्च ये परे ।  
 पुमांस्तारयते गङ्गां वीक्ष्य स्पृष्ट्वाऽवगाह्य च ॥ ६५  
 श्रुताभिलषिता पीता स्पृष्टा दृष्टाऽवगाहिता ।  
 गङ्गा तारयते नृणामुभौ वंशौ विशेषतः ॥ ६६  
 'तत्तीरगानां तपसा श्राद्धपारायणादिभिः ।  
 गङ्गाद्वारप्रभृतिभिस्तत्तीर्थैर्न परं नृणाम् ॥ ६७  
 सायं प्रातः सरेद्गङ्गां नित्यं स्नाने तु कीर्तयेत् ।  
 तर्पणे पितृपूजासु मरणे चापि संस्मरेत् ॥ ६८  
 दर्शनात्स्पर्शनात्पानात्तथा गङ्गेति कीर्तनात् ।  
 पुनात्यपुण्यान्पुरुषाञ्शतशोऽथ सहस्रशः ॥ ६९  
 य इच्छेत्सफलं जन्म जीवितं श्रुतमेव च ।  
 स पितृस्तर्पयेद्गङ्गामभिगम्य सुरांस्तथा ॥ ७०  
 न श्रुतैर्न च वित्तेन कर्मणा न च तत्फलम् ।  
 प्राप्नुयात्पुरुषोऽत्यन्तं गङ्गां प्राप्य यदामुयात् ॥ ७१  
 जाल्यन्धैरिह तुल्यास्ते मृतैः पङ्क्तुभिरेव च ।  
 समर्था ये न पश्यन्ति गङ्गां पुण्यजलां शिवाम् ॥ ७२  
 भूतभव्यभविष्यज्ञैर्महर्षिभिरुपस्थिताम् ।  
 देवैः सेन्द्रैश्च को गङ्गां नोपसेवेत मानवः ॥ ७३  
 वानप्रस्थैर्गृहस्थैश्च यतिभिर्ब्रह्मचारिभिः ।  
 विद्यावद्भिः श्रितां गङ्गां पुमान्को नाम नाश्रयेत् ॥ ७४  
 उत्क्रामद्भिश्च यः प्राणैः प्रयतः शिष्टसंमतः ।

कामान् भोगान् ॥ ६३ ॥ उपस्थितां नित्यं सेविताम् ॥ ७३ ॥



चिन्तयेन्मनसा गङ्गां स गतिं परमालभेत् ॥ ७५  
 न भयेभ्यो भयं तस्य न पापेभ्यो न राजतः ।  
 आदेहपतनाद्गङ्गामुपास्ते यः पुमानिह ॥ ७६  
 गगनाद्गां पतन्तीं वै महापुण्यां महेश्वरः ।  
 दधार शिरसा गङ्गां तामेव दिवि सेवते ॥ ७७  
 अलंकृतास्त्रयो लोकाः पथिभिर्विमलैस्त्रिभिः ।  
 यस्तु तस्या जलं सेवेत्कृतकृत्यः पुमान्भवेत् ॥ ७८  
 दिवि ज्योतिर्यथाऽऽदित्यः पितृणां चैव चन्द्रमाः ।  
 देवेशश्च यथा नृणां गङ्गा च सरितां तथा ॥ ७९  
 मात्रा पित्रा सुतैर्दारैर्विमुक्तस्य धनेन वा ।  
 न भवेद्वि तथा दुःखं यथा गङ्गावियोगजम् ॥ ८०  
 नारण्यैर्नेष्टविषयैर्न सुतैर्न धनागमैः ।  
 तथा प्रसादो भवति गङ्गां वीक्ष्य यथा भवेत् ॥ ८१  
 पूर्णमिन्दुं यथा दृष्ट्वा नृणां दृष्टिः प्रसीदति ।  
 तथा त्रिपथगां दृष्ट्वा नृणां दृष्टिः प्रसीदति ॥ ८२  
 तद्भावस्तद्गतमनास्तन्निष्ठस्तत्परायणः ।  
 गङ्गां योऽनुगतो भक्त्या स तस्याः प्रियतां व्रजेत् ८३  
 भूस्थैः स्वस्थैर्दिविष्ठैश्च भूतैरुच्चावचैरपि ।  
 गङ्गा विगाह्या सततमेतत्कार्यतमं सताम् ॥ ८४  
 विश्वलोकेषु पुण्यत्नाद्गङ्गायाः प्रथितं यशः ।  
 'दुर्मृताननपत्यांश्च सा मृताननयदिवम् ।'  
 यत्पुत्रान्सगरस्येतो भस्माख्याननयदिवम् ॥ ८५  
 वाय्वीरिताभिः सुमनोहराभि-  
 र्हुताभिरत्यर्थसमुत्थिताभिः ।  
 गङ्गोर्मिभिर्मानुमतीभिरिद्धाः  
 सहस्ररश्मिप्रतिमा भवन्ति ॥ ८६  
 पयस्विनीं घृतिनीमत्युदारां  
 समृद्धिनीं वेगिनीं दुर्विगाह्याम् ।

इष्टं यागादि तत्प्राप्यैरिष्टविषयैः स्वर्गैः ॥ ८१ ॥ इद्धाः निर्दो-  
 षत्वेन दीप्ताः ॥ ८६ ॥ पयोद्युते यागीये हविषी समृद्धिर्वा-  
 गफलं तद्वतीम् । यागादिजं पुण्यं तत्फलं स्वर्गादि च गङ्गा-  
 प्राप्त्यैव लभ्यत इत्यर्थः ॥ ८७ ॥ ऊर्ज् अन्नपश्चादिः तत्प्रदा-  
 मित्यर्थः । मधु कर्मफलं ब्रह्म वा तत्प्रदां मधुमतीम् ॥ ८९ ॥  
 योगं गामिति शेषः । तथा गङ्गाया भाविताः महत्त्वं गताः  
 देवाः । स्पर्शनदर्शनेन गङ्गाया एव ॥ ९० ॥ दक्षां तारण-

गङ्गां गत्वा यैः शरीरं विमुष्टं  
 गता धीरास्ते विबुधैः समत्वम् ॥ ८७  
 अन्धाञ्जडान्द्रव्यहीनांश्च गङ्गा  
 यशस्विनी बृहती विश्वरूपा ।  
 देवैः सेन्द्रैर्धुनिभिर्मानवैश्च  
 निषेविता सर्वकामैर्युनक्ति ॥ ८८  
 ऊर्जस्वतीं मधुमतीं महापुण्यां त्रिवर्त्मगाम् ।  
 त्रिलोकगोप्त्रीं ये गङ्गां संश्रितास्ते दिवं गताः ॥ ८९  
 यो वत्स्यति द्रक्ष्यति वाऽपि मर्त्य-  
 स्तस्मै प्रयच्छन्ति सुखानि देवाः ।  
 तद्भाविताः स्पर्शनदर्शनेन  
 इष्टां गतिं तस्य सुरा दिशन्ति ॥ ९०  
 दक्षां पृश्निं बृहतीं विप्रकृष्टां  
 शिवामृद्धां भागिनीं सुप्रसन्नाम् ।  
 विभावरीं सर्वभूतप्रतिष्ठां  
 गङ्गां गता ये त्रिदिवं गतास्ते ॥ ९१  
 ख्यातिर्यस्याः खं दिवं गां च नित्या-  
 मूर्ध्वं दिशो विदिशश्चावतस्ये ।  
 तस्या जलं सेव्य सरिद्वराया  
 मर्त्याः सर्वे कृतकृत्या भवन्ति ॥ ९२  
 इयं गङ्गेति नियतं प्रतिष्ठा  
 गुह्यस्य रुक्मस्य च गर्भयोषा ।  
 प्रातस्त्रिवर्गा घृतवहा विपाप्मा  
 गङ्गाऽवतीर्णा वियतो विश्वतोया ॥ ९३  
 'नारायणादक्षयात्पूर्वजाता  
 विष्णोः पादाच्छिशुमाराद्भुवाच्च ।  
 सोमात्सूर्यान्मेरुरूपाच्च विष्णोः  
 समागता शिवमूर्धो हिमाद्रिम् ।

समर्थाम् । पृश्निं विष्णुमातरम् । बृहतीं वाचम् । वाग्वै बृहती-  
 ति श्रुतेः । भागिनीं भगानामैश्वर्यादीनां षण्णां समूहो भागं  
 तद्वतीम् । विभावरीं प्रकाशिकाम् ॥ ९१ ॥ गङ्गां दृष्ट्वा इयं  
 गङ्गेति अन्यान् गङ्गां दर्शयतः पुरुषस्य नियतं नियमेन गङ्गेव  
 प्रतिष्ठा संसारावसानहेतुर्भवति । गुह्यस्य कार्तिकेयस्य रुक्मस्य  
 स्वर्णस्य च गर्भयोषा गर्भधारिणी स्त्री । वियतः सकाशात्प्रा-  
 तरवतीर्णा त्रिवर्गा धर्मार्थकामदा । घृतवहा जलवाहिनी ।



सत्यावती द्रव्यपरस्य वर्या  
 दिवो भुवश्चापि वीक्ष्यानुरूपा ॥ ९४  
 सुताऽवनीध्रस्य हरस्य भार्या  
 दिवो भुवश्चापि कृतानुरूपा ।  
 भव्या पृथिव्यां भागिनी चापि राज-  
 न्गङ्गा लोकानां पुण्यदा वै त्रयाणाम् ॥ ९५  
 मधुस्रवा घृतधारा घृतार्चि-  
 र्महोर्मिभिः शोभिता ब्राह्मणैश्च ।  
 दिवश्च्युता शिरसाऽऽप्ता शिवेन  
 गङ्गाऽवनीध्रात्रिदिवस्य माता ॥ ९६  
 योनिर्वरिष्ठा विरजा वितन्वी  
 शय्याऽचिरा वारिवहा यशोदा ।  
 विश्वावती चाकृतिरिष्टसिद्धा  
 गङ्गोक्षितानां भुवनस्य पन्थाः ॥ ९७  
 क्षान्त्या महा गोपने धारणे च  
 दीप्त्या कृशानोस्तपनस्य चैव ।  
 तुल्या गङ्गा संमता ब्राह्मणानां  
 गुह्यस्य ब्रह्मण्यतया च नित्यम् ॥ ९८  
 ऋषिष्ठुतां विष्णुपदीं पुराणां  
 सुपुण्यतोयां मनसाऽपि लोके ।  
 सर्वात्मना जाह्नवीं ये प्रपन्ना-  
 स्ते ब्रह्मणः सदनं संप्रयाताः ॥ ९९  
 लोकानिमान्नयति या जननीव पुत्रा-  
 न्सर्वात्मना सर्वगुणोपपन्ना ।  
 तत्स्थानकं ब्राह्ममभीप्समानै-  
 र्गङ्गा सदैवात्मवशैरुपास्या ॥ १००

'न तैर्जुष्टां स्पृशतीं विश्वतोया-  
 मिरावज्ञां रवेतीं भूधराणाम् ।'  
 उक्षां पुष्टां मिषतीं विश्वभोज्या-  
 मिरावतीं धारिणीं भूधराणाम् ।  
 शिष्टाश्रयाममृतां ब्रह्मकान्तां  
 गङ्गां श्रयेदात्मवान्सिद्धिकामः ॥ १०१  
 प्रसाद्य देवान्सविभून्समस्ता-  
 न्भगीरथस्तपसोग्रेण गङ्गाम् ।  
 गामानयत्तामभिगम्य शश्व-  
 त्पुंसां भयं नेह चामुत्र विधात् ॥ १०२  
 उदाहृतः सर्वथा ते गुणानां  
 मयैकदेशः प्रसमीक्ष्य बुद्ध्या ।  
 शक्तिर्न मे काचिदिहास्ति वक्तुं  
 गुणान्सर्वान्परिमातुं तथैव ॥ १०३  
 मेरोः समुद्रस्य च सर्वयत्नैः  
 सङ्ख्योपलानामुदकस्य वाऽपि ।  
 शक्यं वक्तुं नेह गङ्गाजलानां  
 गुणारूपां परिमातुं तथैव ॥ १०४  
 तस्मादेतान्परया श्रद्धयोक्ता-  
 न्गुणान्सर्वाङ्गाह्वीयान्सदैव ।  
 भवेद्वाचा मनसा कर्मणा च  
 भक्त्या युक्तः श्रद्धया श्रद्धधानः ॥ १०५  
 लोकानिमांस्त्रीन्यशसा वितत्य  
 सिद्धिं प्राप्य महतीं तां दुरापाम् ।  
 गङ्गाकृतानचिरेणैव लोका-  
 न्यथेष्टमिष्टान्विहरिष्यसि त्वम् ॥ १०६

विश्वतोया विश्वप्रियतोया ॥ ९३ ॥ अवनीध्रस्य मेरोः हिम-  
 वतो वा पर्वतस्य । कृतं अनुरूपं अलंकारो यया सा कृतानु-  
 रूपा ॥ ९५ ॥ मधुस्रवा धर्मद्ववा । घृतधारा तेजोधारा घृता-  
 र्चिः आज्यस्येव अर्चिर्वर्चो यस्याः । सा अवनीध्रात् पृथिवीं  
 प्राप्तेति शेषः ॥ ९६ ॥ वरिष्ठा योनिः परमकारणम् । विरजा  
 निर्मला । वितन्वी विशेषेण तन्वी सूक्ष्मा । शय्या दीर्घनिद्रा  
 तल्पः । मरणं जाह्नवीतट इति वचनात् । अचिरा शीघ्रा ।  
 विश्वावती विश्वं अवन्ती पालयन्ती । नुमभाव आर्षः । इष्टसिद्धा  
 इष्टाः सिद्धा यस्याः सा, सिद्धानामिष्टा इति वा । उक्षितानां

स्नातानाम् । भुवनस्य स्वर्गस्य । पुष्पाविला परिवाहा यशोदेति  
 ध. पाठः ॥ ९७ ॥ क्षान्त्यादित्रये महा तुल्येति संबन्धः ।  
 गुह्यस्य कुमारस्य संमता । ब्रह्मण्यतया ब्राह्मणजात्यनुग्राहक-  
 तया ॥ ९८ ॥ मनसापि प्रपन्नाः किमुत साक्षात् ॥ ९९ ॥  
 उक्षां धेनुममृतदुधामिति यावत् । मिषतीं पश्यन्तीं सर्वज्ञामि-  
 त्यर्थः । इरावतीमन्नवतीम् । ब्रह्मणोपि कान्तां चेतोहराम्  
 ॥ १०१ ॥ सविभून् सेश्वरान् । गां पृथ्वीम् ॥ १०२ ॥  
 मनुक्तान् गङ्गागुणान् ज्ञात्वा वागादिभिः स्तोत्रध्यानस्नानादिषु  
 श्रद्धधानो भवेदिति संबन्धः । गङ्गाकृतान् गङ्गासेवनप्राप्तान् ।



तव मम च गुणैर्महानुभावा  
 जुषतु मतिं सततं स्वधर्मयुक्तैः ।  
 अभिमतजनवत्सला हि गङ्गा  
 जगति युनक्ति सुखैश्च भक्तिमन्तम् ॥१०७  
 भीष्म उवाच ।  
 इति परममतिर्गुणानशेषा-  
 ञ्जिलरतये त्रिपथानुयोगरूपान् ।  
 बहुविधमनुशास्य तथ्यरूपा-  
 न्गगनतलं द्युतिमान्विवेश सिद्धः ॥१०८

शिलवृत्तिस्तु सिद्धस्य वाक्यैः संबोधितस्तदा ।  
 गङ्गामुपास्य विधिवत्सिद्धिं प्राप सुदुर्लभाम् ॥१०९  
 तथा त्वमपि कौन्तेय भक्त्या परमया युतः ।  
 गङ्गामभ्येहि सततं प्राप्स्यसे सिद्धियुक्तमाम् ॥११०  
 वैशंपायन उवाच ।  
 श्रुत्वेतिहासं भीष्मोक्तं गङ्गायाः स्तवसंयुतम् ।  
 युधिष्ठिरः परां प्रीतिमगच्छद्वातुभिः सह ॥१११

॥ इति श्रीमन्महाभारते अनुशासनपर्वणि दानधर्मपर्वणि पञ्चषष्ठितमोऽध्यायः ॥ ६५ ॥

### षट्षष्ठितमोऽध्यायः ॥ ६६ ॥

भीष्मेण युधिष्ठिरं प्रति मानवेषु पूज्यताप्रयोजकगुणप्रतिपादककृष्णनारदसंवादानुवादः ॥ १ ॥

युधिष्ठिर उवाच ।  
 के पूज्या वै त्रिलोकेऽस्मिन्मानवा भरतर्षभ ।  
 विस्तरेण तदाचक्ष्व न हि तृप्यामि कथ्यतः ॥ १  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 नारदस्य च संवादं वासुदेवस्य चोभयोः ॥ २  
 नारदं प्राञ्जलिं दृष्ट्वा पूजयानं द्विजर्षभान् ।  
 केशवः परिपग्रच्छ भगवन्कान्नमस्यसि ॥ ३  
 बहुमानपरस्तेषु भगवन्कान्नमस्यसि ।  
 शक्यं चेच्छ्रोतुमस्माभिर्ब्रूहेतद्धर्मवित्तम् ॥ ४  
 नारद उवाच ।  
 शृणु गोविन्द यानेतान्पूजयाम्यरिमर्दन ।  
 त्वत्तोऽन्यः कः पुमाँल्लोके श्रोतुमेतदिहार्हति ॥ ५  
 वरुणं वायुमादित्यं पर्जन्यं जातवेदसम् ।  
 स्थाणुं स्कन्दं महालक्ष्मीं विष्णुं ब्रह्माणमेव च ॥ ६  
 वाचस्पतिं चन्द्रमसमपः पृथ्वीं सरस्वतीम् ।  
 सततं ये नमस्यन्ति तान्नमस्याम्यहं विभो ॥ ७

तपोधनान्वेदविदो नित्यं वेदपरायणान् ।  
 महार्हान्ष्टृष्णिशार्दूल सदा संपूजयाम्यहम् ॥ ८  
 अश्रुक्त्वा देवकार्याणि कुर्वते येऽविकत्थनाः ।  
 संतुष्टाश्च क्षमायुक्तास्तान्नमस्याम्यहं विभो ॥ ९  
 सम्यग्यजन्ति ये चेष्टीः क्षान्ता दान्ता जितेन्द्रियाः  
 सत्यं धर्मं क्षितिं गाश्च तान्नमस्यामि यादव ॥ १०  
 ये वै तपसि वर्तन्ते वने मूलफलाशनाः ।  
 असंचयाः क्रियावन्तस्तान्नमस्यामि यादव ॥ ११  
 ये श्रुत्यभरणे शक्ताः सततं चातिथिब्रताः ।  
 श्रुज्जते देवशेषाणि तान्नमस्यामि यादव ॥ १२  
 ये वेदं प्राप्य दुर्धर्षा वाग्मिनो ब्रह्मचारिणः ।  
 याजनाध्यापने युक्ता नित्यं तान्पूजयाम्यहम् ॥ १३  
 प्रसन्नहृदयाश्चैव सर्वसत्त्वेषु नित्यशः ।  
 आपृष्ठतापात्स्वाध्याये युक्तास्तान्पूजयाम्यहम् ॥ १४  
 गुरुप्रसादे स्वाध्याये यतन्तो ये स्थिरव्रताः ।  
 शुश्रूषवोऽनसूयन्तस्तान्नमस्यामि यादव ॥ १५

इष्टान् संकल्पसिद्धान् ॥ १०६ ॥ महानुभावा गङ्गा मतिं  
 जुषतु प्रीणानु । गङ्गादर्शनादिना मतिः प्रसीदत्वित्यर्थः । अभि-  
 मतः श्रद्धालुः ॥ १०७ ॥ पञ्चषष्ठितमोऽध्यायः ॥ ६५ ॥

मानवैर्भरतर्षमेति ज्ञ. थ. ध. पाठः ॥ १ ॥ तेषु मानवेषु  
 बहुमानपरः सन् कान्नमस्यसीति योज्यम् ॥ ४ ॥ महार्हान्

महान् अर्हः पूजा येषाम् । अतिपूज्यानित्यर्थः ॥ ८ ॥ अवि-  
 कत्थनाः श्लाघाहीनाः ॥ ९ ॥ सत्यं धर्मं च यजन्ति पूज-  
 यन्ति । क्षितिं गाश्च यजन्ति ब्राह्मणेभ्यः प्रयच्छन्ति । यज  
 देवपूजासंगतिकरणदानेषु । सत्यं धनं क्षितिसिति थ. ध. पाठः  
 ॥ १० ॥ आपृष्ठतापान् यावन्मध्याह्नम् ॥ १४ ॥ स्वाध्याये



सुव्रता मुनयो ये च ब्राह्मणाः सत्यसंगराः ।  
 वोढारो हव्यकव्यानां तान्नमस्यामि यादव ॥ १६  
 भैक्षचर्यासु निरताः कृशा गुरुकुलाश्रयाः ।  
 निःसुखा निर्धना ये तु तान्नमस्यामि यादव ॥ १७  
 निर्ममा निष्प्रतिद्वन्द्वा निष्ठिता निष्प्रयोजनाः ।  
 ये वेदं प्राप्य दुर्धर्षा वाग्मिनो ब्रह्मवादिनः ॥ १८  
 अहिंसानिरता ये च ये च सत्यव्रता नराः ।  
 दान्ताः शमपराश्चैव तान्नमस्यामि केशव ॥ १९  
 देवतातिथिपूजायां युक्ता ये गृहमेधिनः ।  
 कपोतवृत्तयो नित्यं तान्नमस्यामि यादव ॥ २०  
 येषां त्रिवर्गः कृत्येषु वर्तते नोपहीयते ।  
 शिष्टाचारप्रवृत्ताश्च तान्नमस्याम्यहं सदा ॥ २१  
 ब्राह्मणाः श्रुतसंपन्ना ये त्रिवर्गमनुष्ठिताः ।  
 अलोलुपाः पुण्यशीलास्तान्नमस्यामि केशव ॥ २२  
 'अवन्ध्यकाला येऽलुब्धास्त्रिवर्गे साधनेषु च ।  
 विशिष्टाचारयुक्ताश्च नारायण नमामि तान् ॥ २३  
 अब्रह्मक्षत्राद्युभक्षश्च सुधाभक्षश्च ये सदा ।  
 व्रतैश्च विविधैर्युक्तास्तान्नमस्यामि माधव ॥ २४  
 अयोनीनभ्रियोनींश्च ब्रह्मयोनींस्तथैव च ।  
 सर्वभूतात्मयोनींश्च तान्नमस्याम्यहं सदा ॥ २५  
 नित्यमेतान्नमस्यामि कृष्ण लोककरानृषीन् ।  
 लोकज्येष्ठान्कुलज्येष्ठांस्तमोऽर्णाल्लोकभास्करोन् ॥ २६

तस्मात्त्वमपि वार्ष्णेय द्विजान्पूजय नित्यदा ।  
 पूजिताः पूजनार्हा हि सुखं दास्यन्ति तेऽनघ ॥ २७  
 अस्मिँल्लोके सदा ह्येते परत्र च सुखप्रदाः ।  
 चरन्ते मान्यमाना वै प्रदास्यन्ति सुखं तव ॥ २८  
 ये सर्वातिथयो नित्यं गोषु च ब्राह्मणेषु च ।  
 नित्यं सत्ये चाभिरता दुर्गाण्यतितरन्ति ते ॥ २९  
 नित्यं शमपरा ये च तथा ये चानसूयकाः ।  
 नित्यस्वाध्यायिनो ये च दुर्गाण्यतितरन्ति ते ॥ ३०  
 सर्वान्देवान्नमस्यन्ति ये चैकं वेदमाश्रिताः ।  
 श्रद्धधानाश्च दान्ताश्च दुर्गाण्यतितरन्ति ते ॥ ३१  
 तथैव विप्रप्रवरान्नमस्कृत्य यतव्रताः ।  
 भवन्ति ये दानरता दुर्गाण्यतितरन्ति ते ॥ ३२  
 तपस्विनश्च ये नित्यं कौमारब्रह्मचारिणः ।  
 तपसा भावितात्मानो दुर्गाण्यतितरन्ति ते ॥ ३३  
 देवतातिथिभृत्यानां पितृणां चार्चने रताः ।  
 शिष्टान्नभोजिनो ये च दुर्गाण्यतितरन्ति ते ॥ ३४  
 अग्निमाधाय विधिवत्प्रणता धारयन्ति ये ।  
 प्राप्ताः सोमाहुतिं चैव दुर्गाण्यतितरन्ति ते ॥ ३५  
 मातापित्रोर्गुरुषु च सम्यग्वर्तन्ति ये सदा ।  
 यथा त्वं वृष्णिशार्दूलेत्युक्त्वैवं विरराम सः ॥ ३६  
 तस्मात्त्वमपि कौन्तेय पितृदेवद्विजातिथीन् ।  
 सम्यक्पूजयसे नित्यं गतिमिष्टामवाप्स्यसि ॥ ३७

॥ इति श्रीमन्महाभारते अनुशासनपर्वणि दानधर्मपर्वणि षट्षष्टितमोऽध्यायः ॥ ६६ ॥

### सप्तषष्टितमोऽध्यायः ॥ ६७ ॥

मीमेण युधिष्ठिरं प्रति शरणागतरक्षणफलप्रतिपादकश्चेनकपोतोपाख्यानकथनम् ॥ १ ॥

युधिष्ठिर उवाच ।

पितामह महाप्राज्ञ सर्वशास्त्रविशारद ।

ब्रह्मयज्ञे मन्त्रजपे वा ॥ १५ ॥ निर्होका निष्प्रयोजनाः इति  
 ज्ञा. पाठः । निर्होकाः दिगम्बराः ॥ १८ ॥ कपोतवृत्तयः  
 कणश आदाय ये संग्रहं न कुर्वन्तीत्यर्थः ॥ २० ॥ त्रिवर्गो  
 धर्मार्थकामाः । कृत्येषु कर्तुं योग्येषु कर्मसु वर्तते उत्तममध्य-  
 माधमभावेन वर्तते ननु हीयते अधममध्यमोत्तमभावेनेत्यर्थः

त्वत्तोऽहं श्रोतुमिच्छामि धर्मं भरतसत्तम ॥ १  
 शरणागतं ये रक्षन्ति भूतग्रामं चतुर्विधम् ।

॥ २१ ॥ सुधा वैश्वदेवशेषः ॥ २४ ॥ अयोनीन् अकृतदा-  
 रान् । अभ्रियोनीन् दारामिहोत्रयुतान् । ब्रह्मणो वेदस्य योनीन्  
 आश्रयभूतान् । अव्योनीनभ्रियोनींश्चेति थ. ध. पाठः ॥ २५ ॥  
 लोकज्येष्ठाञ्ज्ञाननिष्ठानिति थ. ध. पाठः ॥ २६ ॥ स्वाध्याये स-  
 र्वे यज्ञा अन्तर्भवन्तीत्यर्थः ॥ ३१ ॥ षट्षष्टितमोऽध्यायः ॥ ६६ ॥

\* अयमध्यायो ज्ञा. पाठ एव दृश्यते ।



किं तस्य भरतश्रेष्ठ फलं भवति तत्त्वतः ॥ २  
 भीष्म उवाच ।  
 इदं शृणु महाप्राज्ञ धर्मपुत्र महायशः ।  
 इतिहासं पुरावृत्तं शरणार्थं महाफलम् ॥ ३  
 प्रपात्यमानः श्येनेन कपोतः प्रियदर्शनः ।  
 वृषदर्भं महाभागं नरेन्द्रं शरणं गतः ॥ ४  
 स तं दृष्ट्वा विशुद्धात्मा त्रासादङ्गमुपागतम् ।  
 आश्वास्याश्वसिहीत्याह न तेऽस्ति भयमण्डज ॥ ५  
 भयं ते सुमहत्कस्मात्कुत्र किं वा कृतं त्वया ।  
 येन त्वमिह संप्राप्तो विसंज्ञो भ्रान्तचेतनः ॥ ६  
 नवनीलोत्पलापीड चारुवर्णं सुदर्शन ।  
 दाडिमाशोकपुष्पाक्ष मा त्रसस्वाभयं तव ॥ ७  
 मत्सकाशमनुप्राप्तं न त्वां कश्चित्संमुत्सहेत् ।  
 मनसा ग्रहणं कर्तुं रक्षाध्यक्षपुरस्कृतम् ॥ ८  
 काशिराज्यं तदद्यैव त्वदर्थं जीवितं तथा ।  
 त्यजेयं भव विस्रब्धः कपोत न भयं तव ॥ ९  
 श्येन उवाच ।  
 ममैतद्विहितं भक्ष्यं न राजंस्त्रातुमर्हसि ।  
 अतिक्रान्तं च प्राप्तं च प्रयत्नाच्चोपपादितम् ॥ १०  
 मांसं च रुधिरं चास्य मज्जा मेदश्च मे हितम् ।  
 परितोषकरो ह्येष मम माऽस्याग्रतो भव ॥ ११  
 तृष्णा मे बाधतेऽत्युग्रा क्षुधा निर्दहतीव माम् ।  
 मुञ्चैनं नहि शक्यामि राजन्मन्दयितुं क्षुधाम् ॥ १२  
 मया ह्यनुसृतो ह्येष मत्पक्षनखविक्षतः ।  
 किञ्चिदुच्छ्वासनिःश्वासं न राजन्गोमुमर्हसि ॥ १३  
 यदि स्वविषये राजन्प्रभुस्त्वं रक्षणे नृणाम् ।  
 खेचरस्य तृषार्तस्य न त्वं प्रभुरथोत्तम ॥ १४  
 यदि वैरिषु भृत्येषु खजनव्यवहारयोः ।  
 विषयेष्विन्द्रियाणां च आकाशे मा पराक्रम ॥ १५  
 प्रभुत्वं हि पराक्रम्य सम्यक् पक्षहरेषु ते ।  
 यदि त्वमिह धर्मार्थी मामपि द्रष्टुमर्हसि ॥ १६

भीष्म उवाच ।  
 श्रुत्वा श्येनस्य तद्वाक्यं राजर्षिर्विस्मयं गतः ।  
 संभाव्य चैनं तद्वाक्यं तदर्थी प्रत्यभाषत ॥ १७  
 राजोवाच ।  
 गोवृषो वा वराहो वा मृगो वा महिषोपि वा ।  
 त्वदथर्मद्य क्रियतां क्षुधाप्रशमनाय ते ॥ १८  
 शरणागतं न त्यजेयमिति मे व्रतमाहितम् ।  
 न मुञ्चति ममाङ्गानि द्विजोऽयं पश्य वै द्विज ॥ १९  
 श्येन उवाच ।  
 न वराहं न चोक्षाणं न चान्यान्विविधान्द्विजान् ।  
 भक्षयामि महाराज किमन्नाद्येन तेन मे ॥ २०  
 यस्तु मे विहितो भक्ष्यः स्वयं देवैः सनातनः ।  
 श्येनाः कपोतान्खादन्ति स्थितिरेषा सनातनी ॥ २१  
 उशीनर कपोते तु यदि स्नेहस्तवानघ ।  
 ततस्त्वं मे प्रयच्छाद्य स्वमांसं तुलया धृतम् ॥ २२  
 राजोवाच ।  
 महाननुग्रहो मेऽद्य यस्त्वमेवमिहात्थ माम् ।  
 बाढमेव करिष्यामीत्युक्त्वाऽसौ राजसत्तमः ॥ २३  
 उत्कृत्योत्कृत्य मांसानि तुलया समतोलयत् ।  
 अन्तःपुरे ततस्तस्य स्त्रियो रत्नविभूषिताः ॥ २४  
 हाहाभूता विनिष्क्रान्ताः श्रुत्वा परमदुःखिताः ।  
 तासां रुदितशब्देन मन्त्रिभृत्यजनस्य च ॥ २५  
 बभूव सुमहान्नादो मेघगम्भीरनिःस्वनः ।  
 निरुद्धं गगनं सर्वं व्यभ्रं मेघैः समन्ततः ॥ २६  
 मही प्रचलिता चासीत्तस्य सत्येन कर्मणा ॥ २७  
 स राजा पार्श्वतश्चैव बाहुभ्यामूर्तश्च यत् ।  
 तानि मांसानि संच्छिद्य तुलां पूरयतेऽशनैः ।  
 तथापि न समस्तेन कपोतेन बभूव ह ॥ २८  
 अस्थिभूतो यदा राजा निर्मासो रुधिरस्रवः ।  
 तुलां ततः समारूढः स्वं मांसक्षयमुत्सृजन् ॥ २९

प्रपात्यमान आकाशादिति शेषः । वृषदर्भमौशीनरं शिविम् ॥ ४ ॥ नवं नीलं च यदुत्पलं लस्याऽऽपीड इवालंकारभूत ॥ ७ ॥ अतिक्रान्तं गतप्रायजीवितम् ॥ १० ॥ यदि वैर्यादिषु

पराक्रमसे तद्युक्तं न लाकाशे आकाशचारिषु ॥ १५ ॥ पक्षहरेष्वाज्ञामग्निषु शत्रुषु ॥ १६ ॥ तदर्थी कपोतार्थी ॥ १७ ॥ द्विजः पक्षी ॥ १९ ॥ अशनैः शीघ्रम् ॥ २८ ॥ मांसक्षयं



ततः सेन्द्रास्त्रयो लोकास्तं नरेन्द्रमुपस्थिताः ।  
 भेर्यश्चाकाशगैस्तत्र वादिता देवदुन्दुभिः ॥ ३०  
 अमृतेनावसिक्तश्च वृषदर्भो नरेश्वरः ।  
 दिव्यैश्च सुसुखैर्माल्यैरभिवृष्टः पुनःपुनः ॥ ३१  
 देवगन्धर्वसंघातैरप्सरोग्भिश्च सर्वतः ।  
 नृत्तश्चैवोपगीतश्च पितामह इव प्रभुः ॥ ३२  
 हेमप्रासादसंवाधं मणिकाञ्चनतोरणम् ।  
 सर्वैर्हर्मण्यस्तम्भं विमानं समधिष्ठितः ॥ ३३  
 स राजर्षिर्गतः स्वर्गं कर्मणा तेन शाश्वतम् ।  
 शरणागतेषु चैवं त्वं कुरु सर्वं युधिष्ठिर ॥ ३४

भक्तानामनुरक्तानामाश्रितानां च रक्षिता ।  
 दयावान्सर्वभूतेषु परत्र सुखमेधते ॥ ३५  
 साधुवृत्तो हि यो राजा सद्बृत्तमनुतिष्ठति ।  
 किं न प्राप्तं भवेत्तेन स्वव्याजेनेह कर्मणा ॥ ३६  
 स राजर्षिर्विशुद्धात्मा धीरः सत्यपराक्रमः ।  
 काशीनामीश्वरः ख्यातस्त्रिषु लोकेषु कर्मणा ॥ ३७  
 योऽप्यन्यः कारेयदेवं शरणागतरक्षणम् ।  
 सोऽपि गच्छेत्तामेव गतिं भरतसत्तम ॥ ३८  
 इदं वृत्तं हि राजर्षे वृषदर्भस्य कीर्तयन् ।  
 पूतात्मा वै भवेद्धोके शृणुयाद्यश्च नित्यशः ॥ ३९

॥ इति श्रीमन्महाभारते अनुशासनपर्वणि दानधर्मपर्वणि सप्तषष्ठितमोऽध्यायः ॥ ६७ ॥

### अष्टषष्ठितमोऽध्यायः ॥ ६८ ॥

भीष्मेण युधिष्ठिरं प्रति ब्राह्मणमहिमकथनम् ॥ १ ॥

युधिष्ठिर उवाच ।  
 किं राज्ञः सर्वकृत्यानां गरीयः स्यात्पितामह ।  
 कुर्वन्किं कर्म नृपतिरुभौ लोकौ समश्नुते ॥ १  
 भीष्म उवाच ।  
 एतद्राज्ञः कृत्यतममभिषिक्तस्य भारत ।  
 ब्राह्मणानां रक्षणं च पूजा च सुखमिच्छतः ॥ २  
 कर्तव्यं पार्थिवेन्द्रेण तथैव भरतर्षभ ।  
 श्रोत्रियान्ब्राह्मणान्द्रव्यान्नित्यमेवामिपूजयेत् ॥ ३  
 पौरजानपदांश्चापि ब्राह्मणांश्च बहुश्रुतान् ।  
 सांत्वेन भोगदानेन नमस्कारैः सदाऽर्चयेत् ॥ ४  
 एतत्कृत्यतमं राज्ञो नित्यमेवोपलक्षयेत् ।  
 यथाऽऽत्मानं यथा पुत्रांस्तथैतान्प्रतिपालयेत् ॥ ५  
 ये चाप्येषां पूज्यतमास्तान्दृढं प्रतिपूजयेत् ।  
 तेषु शान्तेषु तद्राष्ट्रं सर्वमेव विराजते ॥ ६  
 ते पूज्यास्ते नमस्कार्या मान्यास्ते पितरो यथा ।  
 तेष्वेव यात्रा लोकानां भूतानामिव वासवे ॥ ७

मांसालयं शरीरम् ॥ २९ ॥ नृत्तः नृत्त्येन तोषितः । एवमु-  
 पगीतः ॥ ३२ ॥ साधुवृत्तः सुशीलः । सद्बृत्तं शिष्टाचारम् ।  
 स्वव्याजेन सुतरां निष्कपटेन ॥ ३६ ॥ सप्तषष्ठितमोऽध्यायः ॥ ६७ ॥  
 एषां ब्राह्मणानां मध्ये ॥ ६ ॥ वासवे पर्जन्ये ॥ ७ ॥

अभिचारैरुपायैश्च दहेयुरपि चेतसा ।  
 निःशेषं कुपिताः कुर्युर्गुणाः सत्यपराक्रमाः ॥ ८  
 नान्तमेषां प्रपश्यामि न दिशश्चाप्यपावृताः ।  
 कुपिताः समुदीक्षन्ते दावेष्वाग्निशिखा इव ॥ ९  
 'मान्यास्तेषां साधवो ये न निन्द्याश्चाप्यसाधवः ।'  
 विभ्यत्येषां साहसिका गुणास्तेषामतीव हि ।  
 कूपा इव तृणच्छन्ना विशुद्धा द्यौरिवापरे ॥ १०  
 प्रसह्यकारिणः केचित्कार्पासमृदवोऽपरे ।  
 सन्ति चैषामतिशठास्तथैवान्ये तपस्विनः ॥ ११  
 कृषिगोरक्ष्यमप्येके भैक्ष्यमन्येऽप्यनुष्ठिताः ।  
 चोराश्चान्येऽनृताश्चान्ये तथाऽन्ये नटनर्तकाः ॥ १२  
 सर्वकर्मसहाश्चान्ये पार्थिवेष्वातरेषु च ।  
 विविधाचारयुक्ताश्च ब्राह्मणा भरतर्षभ ॥ १३  
 नानाकर्मसु रक्तानां बहुकर्मोपजीविनाम् ।  
 धर्मज्ञानां सतां तेषां नित्यमेवानुकीर्तयेत् ॥ १४  
 पितृणां देवतानां च मनुष्योरगरक्षसाम् ।

अभिचारैः श्येनयागादिभिः । उपायैः कौलिकशास्त्रप्रसिद्धैः ।  
 चेतसा सङ्कल्पमात्रेण ॥ ८ ॥ एषां एभ्यः साहसिका अका-  
 र्यकारिणोऽपि विभ्यति किमुत विवेकिनः ॥ १० ॥



पुराऽप्येते महाभागा ब्राह्मणा वै जनाधिपः ॥१५  
 नैते देवैर्न पितृभिर्न गन्धर्वैर्न राक्षसैः ।  
 नासुरैर्न पिशाचैश्च शक्या जेतुं द्विजातयः ॥१६  
 अदैवं दैवतं कुर्युर्दैवतं चाप्यदैवतम् ।  
 यमिच्छेयुः स राजा स्याद्यं द्विभ्युः स पराभवेत् ॥१७  
 परिवादं च ये कुर्युर्ब्राह्मणानामचेतसः ।  
 सत्यं ब्रवीमि ते राजन्विनश्येयुर्न संशयः ॥१८  
 निन्दाप्रशंसाकुशलाः कीर्त्यकीर्तिपरायणाः ।  
 परिकुप्यन्ति ते राजन्सततं द्विषतां द्विजाः ॥१९  
 ब्राह्मणा यं प्रशंसन्ति पुरुषः स प्रवर्धते ।  
 ब्राह्मणैर्यः पराकृष्टः पराभूयात्क्षणाद्वि सः ॥२०  
 शका यवनकाम्भोजास्तास्ताः क्षत्रियजातयः ।  
 वृषलत्वं परिगता ब्राह्मणानामदर्शनात् ॥ २१

द्राविडाश्च कलिङ्गाश्च पुलिन्दाश्चाप्युशीनराः ।  
 कोलिसर्पा महिषकास्तास्ताः क्षत्रियजातयः ॥ २२  
 वृषलत्वं परिगता ब्राह्मणानामदर्शनात् ।  
 श्रेयान्पराजयस्तेभ्यो न जयो जयतांवर ॥ २३  
 यस्तु सर्वमिदं हन्याद्ब्राह्मणं च न तत्समम् ।  
 ब्रह्मवध्या महान्दोष इत्याहुः परमर्षयः ॥ २४  
 परिवादो द्विजातीनां न श्रोतव्यः कथंचन ।  
 आसीताधोमुखस्तूष्णीं समुत्थाय व्रजेत वा ॥२५  
 न स जातो जनिष्यो वा पृथिव्यामिह कश्चन ।  
 यो ब्राह्मणविरोधेन सुखं जीवितुमुत्सहेत् ॥ २६  
 दुर्ग्राह्यो मुष्टिना वायुर्दुःस्पर्शः पाणिना शशी ।  
 दुर्धरा पृथिवी मूर्ध्ना दुर्जया ब्राह्मणा भुवि ॥२७

॥ इति श्रीमन्महाभारते अनुशासनपर्वणि दानधर्मपर्वणि अष्टषष्ठितमोऽध्यायः ॥ ६८ ॥

### एकोनसप्ततितमोऽध्यायः ॥ ६९ ॥

भीष्मेण युधिष्ठिरं प्रति ब्राह्मणमाहात्म्यप्रतिपादकपृथ्वीवासुदेवसंवादानुवादः ॥ १ ॥

भीष्म उवाच ।

ब्राह्मणानेव सततं भृशं संपरिपूजयेत् ।  
 एते हि सोमराजान ईश्वराः सुखदुःखयोः ॥ १  
 एते भोगैरलंकारैरन्यैश्चैव किमिच्छकैः ।  
 सदा पूज्या नमस्कारै रक्ष्याश्च पितृवन्नृपैः ।  
 ततो राष्ट्रस्य शान्तिर्हि भूतानामिव वासवात् ॥२  
 ज्ञानवान्ब्रह्मवर्चसी राष्ट्रे वै ब्राह्मणः शुचिः ।  
 महारथश्च राजन्य एष्टव्यः शत्रुतापनः ॥ ३  
 ब्राह्मणं जातिसंपन्नं धर्मज्ञं संशितव्रतम् ।  
 भोजयीत गृहे राजन् तस्मात्परमस्ति वै ॥ ४  
 ब्राह्मणेभ्यो हविर्दत्तं प्रतिगृह्णन्ति देवताः ।  
 पितरः सर्वभूतानां नैतेभ्यो विद्यते परम् ॥ ५  
 आदित्यश्चन्द्रमा विष्णुः शंकरोऽग्निः प्रजापतिः ।

सर्वे ब्राह्मणमाविश्य सदाऽन्नमुपभुञ्जते ॥ ६  
 न तस्याश्रन्ति पितरो यस्य विप्रा नं भुञ्जते ।  
 देवाश्चाप्यस्य नाश्रन्ति पापस्य ब्राह्मणद्विषः ॥७  
 ब्राह्मणेषु तु तुष्टेषु प्रीयन्ते पितरः सदा ।  
 तथैव देवता राजन्नात्र कार्या विचारणा ॥ ८  
 तथैव तेऽपि प्रीयन्ते येषां भवति तद्भविः ।  
 न च प्रेत्य विनश्यन्ति गच्छन्ति च परां गतिम् ॥९  
 येनयेनैव हविषा ब्राह्मणांस्तर्पयेन्नरः ।  
 तेनतेनैव प्रीयन्ते पितरो देवतास्तथा ॥ १०  
 ब्राह्मणादेव तद्भूतं प्रभवन्ति यतः प्रजाः ।  
 यतश्चायं प्रभवति प्रेत्य यत्र च गच्छति ॥ ११  
 वेदैष मार्गं स्वर्गस्य तथैव नरकस्य च ।  
 आगतानागते चोभे ब्राह्मणो द्विपदांवरः ॥ १२

एते पूज्या इति शेषः । यतो महाभागाः ॥ १५ ॥ परायणाः  
 हेतवः ॥ १९ ॥ अदर्शनात् अननुग्रहात् ॥ २१ ॥ अष्टष-  
 ष्ठितमोऽध्यायः ॥ ६८ ॥

सोमो राजा येषां ते सोमराजानः ॥ १ ॥ किमिच्छसीति  
 अनु० १६

अन्नपूर्वकं यत्तदिष्टं दीयते तत्किमिच्छकम् ॥ २ ॥ चन्द्रमा  
 वायुरापो भूर्भुवः दिशः इति ज्ञा. पाठः ॥ ६ ॥ तेषां दाता-  
 रोपि । तत् प्रदेयं ब्रह्मम् ॥ ९ ॥ तद्यज्ञादिकम् । भूतमुत्प-  
 न्नम् । ब्राह्मणो वेद तद्भूतमिति थ. ध. पाठः ॥ ११ ॥



ब्राह्मणो द्विपदां श्रेष्ठः स्वधर्मं चैव वेद यः ।  
 ये चैनमनुवर्तन्ते ते न यान्ति पराभवम् ।  
 न ते प्रेत्य विनश्यन्ति गच्छन्ति न पराभवम् ॥१३॥  
 यद्ब्राह्मणमुखात्प्राप्तं प्रतिगृह्णन्ति वै वचः ।  
 कृतात्मानो महात्मानस्ते न यान्ति पराभवम् ॥१४॥  
 क्षत्रियाणां प्रतपतां तेजसा च बलेन च ।  
 ब्राह्मणेष्वेव शाम्यन्ति तेजांसि च बलानि च ॥१५॥  
 भृगवस्तालजङ्घांश्च नीपानाङ्गिरसोऽजयन् ।  
 भरद्वाजो वैतहव्यानैलांश्च भरतर्षभ ॥ १६॥  
 चित्रायुधांश्चाप्यजयन्नेते कृष्णाजिनध्वजाः ।  
 प्रक्षिप्याथ च कुम्भान्वै पारगामिनमारभेत् ॥१७॥  
 यत्किञ्चित्कथ्यते लोके श्रूयते पठ्यतेऽपि वा ।  
 सर्वं तद्ब्राह्मणेष्वेव गूढोऽग्निरिव दारुषु ॥ १८॥  
 अत्राप्युदाहरन्तीममितिहासं पुरातनम् ।  
 संवादं वासुदेवस्य पृथ्व्याश्च भरतर्षभ ॥ १९॥  
 वासुदेव उवाच ।  
 मातरं सर्वभूतानां पृच्छे त्वां संशयं शुभे ।  
 केनस्वित्कर्मणा पापं व्यपोहति नरो गृही ॥ २०॥  
 पृथिव्युवाच ।  
 ब्राह्मणानेव सेवेत पवित्रं ह्येतदुत्तमम् ।  
 ब्राह्मणान्सेवमानस्य रजः सर्वं प्रणश्यति ।

अतो भूतिरतः कीर्तिरतो बुद्धिः प्रजायते ॥ २१॥  
 महारथश्च राजन्य एष्टव्यः शत्रुतापनः ।  
 इति मां नारदः ग्राह सततं सर्वभूतये ॥ २२॥  
 ब्राह्मणं जातिसंपन्नं धर्मज्ञं संशितं शुचिम् ।  
 अपरेषां परेषां च परेभ्यश्चैव ये परे ॥ २३॥  
 ब्राह्मणा यं प्रशंसन्ति स मनुष्यः प्रवर्धते ।  
 अथ यो ब्राह्मणान्कुष्टः पराभवति सोचिरात् ॥२४॥  
 यथा महार्णवे क्षिप्त आमलोष्ठो विनश्यति ।  
 तथा दुश्चरितं विप्रे पराभावाय कल्पते ॥ २५॥  
 पश्य चन्द्रे कृतं लक्ष्म समुद्रे लवणोदकम् ।  
 तथा भगसहस्रेण महेन्द्रः परिचिह्नितः ॥ २६॥  
 तेषामेव प्रभावेन सहस्रनयनो ह्यसौ ।  
 शतक्रतुः समभवत्पश्य माधव यादृशम् ॥ २७॥  
 इच्छन्कीर्तिं च भूतिं च लोकांश्च मधुसूदन ।  
 ब्राह्मणानुमते तिष्ठेत्पुरुषः शुचिरात्मवान् ॥ २८॥  
 भीष्म उवाच ।  
 इत्येतद्वचनं श्रुत्वा मेदिन्या मधुसूदनः ।  
 साधुसाध्विति कौरव्य मेदिनीं प्रत्यपूजयत् ॥२९॥  
 एतां श्रुत्वोपमां पार्थ प्रयतो ब्राह्मणर्षभान् ।  
 सततं पूजयेथास्त्वं ततः श्रेयोऽभिपत्स्यसे ॥ ३०॥

॥ इति श्रीमन्महाभारते अनुशासनपर्वणि दानधर्मपर्वणि एकोनसप्ततितमोऽध्यायः ॥ ६९ ॥

### सप्ततितमोऽध्यायः ॥ ७० ॥

भीष्मेण युधिष्ठिरं प्रति ब्राह्मणमाहात्म्यकथनम् ॥ १ ॥

भीष्म उवाच ।  
 जन्मनैव महाभागो ब्राह्मणो नाम जायते ।  
 नमस्यः सर्वभूतानामतिथिः प्रश्रिताग्रभुक् ॥ १॥  
 सर्वेषां सुहृदस्तात ब्राह्मणाः सुमनोमुखाः ।

कुं पृथिवीं ब्राह्मणाय प्रक्षिप्य दत्त्वा पारगामिनं परलोकहितं  
 कर्म आरमेदाचरेत् । भान् दीप्तिं कुर्वन्नुभयलोके इति शेषः ।  
 पुरगामिनमाहरन्ति यः पाठः ॥ १७ ॥ अपरे ब्राह्मणं सर्व-  
 भूतये इच्छेदित्याहुरिति विपरिणामेनानुषङ्गः ॥ २३ ॥ कुष्टः  
 क्रोशति । कर्तारि क्तः ॥ २४ ॥ एकोनसप्ततितमोऽध्यायः ॥ ६९ ॥

‘सर्वानेते हनिष्यन्ति ब्राह्मणा जातमन्यवः ।’  
 गीर्भिर्मङ्गलयुक्ताभिरनुध्यायन्ति पूजिताः ॥ २॥  
 सर्वाभ्यो द्विपतस्तात ब्राह्मणा जातमन्यवः ।  
 गीर्भिर्दारुणयुक्ताभिर्हिन्युश्चैते ह्यपूजिताः ॥ ३॥

जन्मनैव संस्काराद्यभावेऽपि ब्राह्मणो नमस्य एव । प्रश्रितं  
 पक्वमन्नं तत्स्वाग्रे भोज्यमर्हः प्रश्रिताग्रभुक् ॥ १ ॥ सुमनसां  
 देवानां मुखमिव भूताः सुमनोमुखाः ॥ २ ॥ नोऽस्माकं द्विषतः  
 शत्रून् । तैरपूजिता ब्राह्मणा हिन्युरिति संबन्धः ॥ ३ ॥



अत्र गाथाः पुरा गीताः कीर्तयन्ति पुराविदः ।  
 सृष्ट्वा द्विजातीन्धाता हि यथापूर्वं समादधत् ॥४  
 न वोऽन्यदिह कर्तव्यं किञ्चिद्धर्वायनं विधि ।  
 गुप्तो गोपायते ब्रह्मा श्रेयो वस्तेन शोभनम् ॥५  
 स्वमेव कुर्वतां कर्म श्रीर्वो ब्राह्मी भविष्यति ।  
 प्रमाणं सर्वभूतानां प्रग्रहाश्च भविष्यथ ॥ ६  
 न शौद्रं कर्म कर्तव्यं ब्राह्मणेन विपश्चिता ।  
 शौद्रं हि कुर्वतः कर्म ब्राह्मी श्रीरुपरुध्यते ॥ ७  
 श्रीश्च बुद्धिश्च तेजश्च विभूतिश्च प्रतापिनी ।  
 स्वाध्यायेनैव माहात्म्यं विपुलं प्रतिपत्स्यथ ॥ ८  
 हुत्वा चाहवनीयस्थं महाभाग्ये प्रतिष्ठिताः ।  
 अग्रभोज्याः प्रसूतीनां श्रिया ब्राह्म्याऽनुकल्पिताः  
 श्रद्धया परया युक्ता ह्यनभिद्रोहलब्धया ।  
 दमस्वाध्यायनिरताः सर्वान्कामानवाप्स्यथ ॥ १०  
 यच्चैव मानुषे लोके यच्च देवेषु किञ्चन ।  
 सर्वं वस्तपसा साध्यं ज्ञानेन नियमेन च ॥ ११  
 'युष्मत्समानानां प्रीतिं पावनैः क्षत्रिया भृशम् ।  
 अमुन्नेह समायान्ति वैश्यशूद्राधिकास्तथा ॥ १२  
 अरक्षिताश्च युष्माभिर्विरुद्धा यान्ति विप्लवम् ।  
 युष्मत्तेजोधृता लोकास्तद्रक्ष्यथ जगन्नयम् ॥ १३  
 इत्येवं ब्रह्मगीतास्ते समाख्याता मयाऽनघ ।  
 विप्रानुकम्पार्थमिदं तेन प्रोक्तं हि धीमता ॥१४

भूयस्तेषां बलं मन्ये यथा राज्ञस्तपस्विनः ।  
 दुरासदाश्च चण्डाश्च तपसा क्षिप्रकारिणः ॥ १५  
 सन्त्येषां सिंहसत्त्वाश्च व्याघ्रसत्त्वास्तथाऽपरे ।  
 वराहमृगसत्त्वाश्च गजसत्त्वास्तथाऽपरे ॥ १६  
 सर्पस्पर्शसमाः केचित्तथाऽन्ये मकरस्पृशः ।  
 विभाष्य घातिनः केचित्तथा चक्षुर्हणोऽपरे ॥१७  
 सन्ति चाशीविषसमाः सन्ति मन्दास्तथाऽपरे ।  
 विविधानीह वृत्तानि ब्राह्मणानां युधिष्ठिर ॥१८  
 मेकला द्राविडा लाटाः पौण्ड्राः कान्वशिरास्तथा ।  
 शौण्डिका दरदा दार्वाश्चोराः शबरवर्चराः ॥ १९  
 किराता यवनाश्चैव तास्ताः क्षत्रियजातयः ।  
 वृषलत्वमनुप्राप्ता ब्राह्मणानामदर्शनात् ॥ २०  
 ब्राह्मणानां परिभवादसुराः सलिलेशयाः ।  
 ब्राह्मणानां प्रसादाच्च देवाः स्वर्गनिवासिनः ॥२१  
 अशक्यं स्पृष्टुमाकाशमचाल्यो हिमवान्गिरिः ।  
 अवार्या सेतुना गङ्गा दुर्जया ब्राह्मणा भुवि ॥२२  
 न ब्राह्मणविरोधेन शक्या शास्तुं वसुंधरा ।  
 ब्राह्मणा हि माहात्मानो देवानामपि देवताः ॥२३  
 तान्पूजयस्व सततं दानेन परिचर्यया ।  
 यदीच्छसि महीं भोक्तुमिमां सागरमेखलाम् ॥२४  
 प्रतिग्रहेण तेजो हि विप्राणां शाम्यतेऽनघ ।  
 प्रतिग्रहं ये नेच्छेयुस्तेऽपि रक्ष्यास्त्वया नृप ॥२५

॥ इति श्रीमन्महाभारते अनुशासनपर्वणि दानधर्मपर्वणि सप्ततितमोऽध्यायः ॥ ७० ॥

### एकसप्ततितमोऽध्यायः ॥ ७१ ॥

भीष्मेण युधिष्ठिरं प्रति ब्राह्मणमाहात्म्यप्रतिपादकशक्रशम्बरसंवादानुवादः ॥ १ ॥

भीष्म उवाच ।  
 अत्राप्युदाहरन्तीममितिहासं पुरातनम् ।  
 शक्रशम्बरसंवादं तन्निबोध युधिष्ठिर ॥ १  
 शक्रो ह्यज्ञातरूपेण जटी भूत्वा सुदारुणः ।

समादधत् समाधिं नियमं कृतवान् ॥ ४ ॥ ब्रह्मा ब्राह्मणः । वः  
 शोभनं श्रेयस्तेनैव ॥ ५ ॥ प्रग्रहाः दमनक्षमा रज्जव इव ॥ ६ ॥  
 शौद्रं कर्म सेवा ॥ ७ ॥ श्रीश्वेत्यादेः श्रियमित्यादिरर्थः ॥ ८ ॥  
 आहवनीयस्थं देवतागणं प्रसूतीनां शिशुभ्योऽप्यग्रे भोज्यं येषां

विप्ररूपं समास्थाय प्रश्नं पप्रच्छ शम्बरम् ॥ २  
 केन शम्बर वृत्तेन स्वजात्यानधितिष्ठसि ।  
 श्रेष्ठं त्वां केन मन्यन्ते तद्वै प्रब्रूहि तत्त्वतः ॥ ३  
 शम्बर उवाच ।

ते । ब्राह्म्या श्रिया विद्ययाऽनुकल्पिताः पात्रीभूताः ॥ ९ ॥  
 चण्डत्वादिदोषवन्तोऽपि पूज्या एवेत्यर्थः ॥ १५ ॥ कार्पाससू-  
 दवः केचिदिति थ. पाठः ॥ १७ ॥ अदर्शनात् अननुग्रहात्  
 ॥ २० ॥ सप्ततितमोऽध्यायः ॥ ७० ॥



नासूयामि सदा विप्रान्ब्राह्ममेव च मे मतम् ।  
 शास्त्राणि वदतो विप्रान्संमन्यामि यथासुखम् ॥४  
 श्रुत्वा च नावजानामि नापराध्यामि कर्हिचित् ।  
 अभ्यर्च्यभ्यनुपृच्छामि पादौ गृह्णामि धीमताम् ५  
 ते विस्त्रब्धाः प्रभापन्ते संयच्छन्ति च मां सदा ।  
 प्रमत्तेष्वप्रमत्तोऽस्मि सदा सुप्तेषु जागृमि ॥ ६  
 ते मां शास्त्रपथे युक्तं ब्रह्मण्यमनसूयकम् ।  
 समासिञ्चति शास्तारः क्षौद्रं मध्विव मक्षिकाः ॥७  
 यच्च भाषन्ति संतुष्टास्तच्च गृह्णाम्यमायया ।  
 समाधिमात्मनो नित्यमनुलोममचिन्तयम् ॥ ८  
 सोहं वागग्रमृष्टानां रसानामवलेहकः ।  
 खजात्यानधितिष्ठामि नक्षत्राणीव चन्द्रमाः ॥९  
 एतत्पृथिव्याममृतमेतच्चक्षुरनुत्तमम् ।  
 यद्ब्राह्मणमुखाच्छास्त्रमिह श्रुत्वा प्रवर्तते ॥ १०  
 एतत्कारणमाज्ञाय दृष्ट्वा देवासुरं पुरा ।  
 युद्धं पिता मे हृष्टात्मा विस्मितः समपद्यत ॥११  
 दृष्ट्वा च ब्राह्मणानां तु महिमानं महात्मनाम् ।  
 पर्यपृच्छत्कथममी सिद्धा इति निशाकरम् ॥१२

सोम उवाच ।  
 ब्राह्मणास्तपसा सर्वे सिध्यन्ते वाग्बलाः सदा ।  
 भुजवीर्याश्च राजानो वागस्त्राश्च द्विजातयः ॥१३  
 प्रवसन्वाप्यधीयीत ब्राह्मीर्दुर्वसतीर्वसन् ।  
 निर्मेन्युरपि निर्वाणो यतिः स्यात्समदर्शनः ॥१४  
 अपि च ज्ञानसंपन्नः सर्वान्वेदान्पितुर्गृहे ।  
 श्लाघमान इवाधीयाद्राम्य इत्येव तं विदुः ॥१५  
 भूमिरेतौ निगिरति सर्पो बिलशयानिव ।  
 राजानं चाप्ययोद्धारं ब्राह्मणं चाग्रवासिनम् ॥१६  
 अभिमानः श्रियं हन्ति पुरुषस्याल्पमेधसः ।  
 गर्भेण दुष्यते कन्या गृहवासेन च द्विजः ॥ १७  
 विद्याविदो लोकविदस्तपोदमसमन्विताः ।  
 नित्यपूज्याश्च वन्द्याश्च द्विजा लोकद्वयेच्छुभिः ॥१८  
 इत्येतन्मे पिता श्रुत्वा सोमादद्भुतदर्शनात् ।  
 ब्राह्मणान्पूजयामास तथैवाहं महाव्रतान् ॥ १९  
 भीष्म उवाच ।  
 श्रुत्वैतद्वचनं शक्रो दानवेन्द्रमुखाच्युतम् ।  
 द्विजान्संपूजयामास महेन्द्रत्वमवाप च ॥ २०

॥ इति श्रीमन्महाभारते अनुशासनपर्वणि दानधर्मपर्वणि एकसप्ततितमोऽध्यायः ॥ ७१ ॥

### द्विसप्ततितमोऽध्यायः ॥ ७२ ॥

भीष्मेण युधिष्ठिरं प्रति पात्रलक्षणादिकथनम् ॥ १ ॥

युधिष्ठिर उवाच ।  
 अपूर्वं वा भवेत्पात्रमथवाऽपि चिरोषितम् ।  
 दूरादभ्यागतं वाऽपि किं पात्रं स्यात्पितामह ॥१  
 भीष्म उवाच ।  
 क्रिया भवति केषांचिदुपांशुव्रतमुत्तमम् ।  
 यो नो याचेत यत्किंचित्सर्वं दद्याम इत्यपि ॥२

मां मयि । मधु अमृततुल्यां विद्यां समासिञ्चन्ति क्षौद्रं  
 मधुपटलम् मक्षिका मध्विवेत्स्यादृष्ट्या योज्यम् ॥ ७ ॥  
 समाधिं ब्राह्मणेषु निष्ठाम् ॥ ८ ॥ वागमे जिह्वामे मृष्टं विद्या-  
 मृतं येषां ब्राह्मणानाम् । रसानामुक्तिमुधानाम् ॥ ९ ॥  
 ब्राह्मीर्वेदार्थाः दुर्वसतीः गुरुकुलवासकेशात् । अपि अपिवा ।  
 सति वैराग्ये यतिः स्यात् ॥ १४ ॥ पितुर्गृहे वेदाध्ययनं

अपीडयन्भृत्यवर्गमित्येवमनुशुश्रुम् ।  
 पीडयन्भृत्यवर्गं हि आत्मानमपकर्षति ॥ ३  
 अपूर्वं चापि यत्पात्रं यच्चापि स्याच्चिरोषितम् ।  
 दूरादभ्यागतं चापि तत्पात्रं न विदुर्बुधाः ॥ ४  
 युधिष्ठिर उवाच ।  
 अपीडया च भूतानां धर्मस्यार्हिसया तथा ।

निन्दति अपीति ॥ १५ ॥ अग्रवासिनं वेदार्थं ग्रामान्तरे वा  
 समकुर्वाणम् ॥ १६ ॥ एकसप्ततितमोऽध्यायः ॥ ७१ ॥

कश्चिद्विद्वान् कश्चित् गुरुदक्षिणार्थं कश्चित्कुटुम्बभरणार्थमिति  
 एवंप्रकारा क्रिया केषांचित्पात्रत्वे प्रधानं भवति केषांचिदुपां-  
 शुव्रतं मौनं पारिव्राज्यमिति । दद्यामः दद्याम इत्येव वक्तव्यं  
 नत्वेतेषु कंचित्प्रत्याचक्षीतेत्यर्थः ॥ २ ॥



पात्रं विद्यामतत्त्वेन यस्यै दत्तं न संतपेत् ॥ ५  
भीष्म उवाच ।  
ऋत्विक्पुरोहिताचार्याः शिष्यसंबन्धिवान्धवाः ।  
सर्वे पूज्याश्च मान्याश्च श्रुतवन्तोऽनसूयकाः ॥ ६  
अतोऽन्यथा वर्तमानाः सर्वे नार्हन्ति सत्क्रियाम् ।  
तस्माद्गुणैः परीक्षेत पुरुषान्प्रणिधाय वै ॥ ७  
अक्रोधः सत्यवचनमहिंसा दम आर्जवम् ।  
अद्रोहोऽनभिमानश्च ह्रीस्तितिक्षा दमः शमः ॥ ८  
यस्मिन्नेतानि दृश्यन्ते न चाकार्याणि भारत ।  
स्वभावतो निविष्टानि तत्पात्रं मानमर्हति ॥ ९  
तथा चिरोषितं चापि संप्रत्यागतमेव च ।  
अपूर्वं चैव पूर्वं च तत्पात्रं मानमर्हति ॥ १०  
अप्रामाण्यं च वेदानां शास्त्राणां चाभिलङ्घनम् ।  
अव्यवस्था च सर्वत्र एतन्नाशनमात्मनः ॥ ११  
भवेत्पण्डितमानी यो ब्राह्मणो वेदनिन्दकः ।  
आन्वीक्षिकीं तर्कविद्यामनुरक्तो निरर्थिकां ॥ १२

हेतुवादान्बुवन्सत्सु विजेताऽहेतुवादकः ।  
आक्रोष्टा चातिवक्ता च ब्राह्मणानां सदैव हि ॥ १३  
सर्वाभिशङ्की मूढश्च बालः कटुकवागपि ।  
बोद्धव्यस्तादृशस्तात नरं श्वानं हि तं विदुः ॥ १४  
यथा श्वा भषितुं चैव हन्तुं चैवावसज्जते ।  
एवं संभाषणार्थाय सर्वशास्त्रवधाय च ।  
'अल्पश्रुताः कुतर्काश्च दृष्टाः सृष्टाः कुपण्डिताः १५  
श्रुतिस्मृती चेतिहासपुराणारण्यवेदिनः ।  
अनुरुन्ध्याद्बहुज्ञांश्च सारज्ञाश्चैव पण्डिताः ॥ १६  
लोकयात्रा च द्रष्टव्या धर्मश्चात्महितानि च ।  
एवं नरो वर्तमानः शाश्वतीर्वर्धते समाः ॥ १७  
ऋणमुन्मुच्य देवानामृषीणां च तथैव च ।  
पितृणामथ विप्राणामतिथीनां च पञ्चमम् ॥ १८  
पर्यायेण विमुक्तो यः सुनिर्णिक्तेन कर्मणा ।  
एवं गृहस्थः कर्माणि कुर्वन्धर्मान् हीयते ॥ १९

॥ इति श्रीमन्महामारते अनुशासनपर्वणि दानधर्मपर्वणि द्विसप्ततितमोऽध्यायः ॥ ७२ ॥

### त्रिसप्ततितमोऽध्यायः ॥ ७३ ॥

भीष्मेण युधिष्ठिरं प्रति स्त्रीस्वभावप्रतिपादकनारदपञ्चचूडासंवादानुवादः ॥ १ ॥

युधिष्ठिर उवाच ।  
स्त्रीणां स्वभावमिच्छामि श्रोतुं भरतसत्तम ।  
स्त्रियो हि मूलं दोषाणां लघुचित्ता हि ताः स्मृताः १  
भीष्म उवाच ।  
अत्राप्युदाहरन्तीममितिहासं पुरातनम् ।  
नारदस्य च संवादं पुंश्चल्या पञ्चचूडया ॥ २  
लोकाननुचरन्सर्वान्देवर्षिर्नारदः पुरा ।  
ददर्शाप्सरसं ब्राह्मीं पञ्चचूडामनिन्दिताम् ॥ ३

दत्तं प्रदेयवस्त्वभिमानिनी देवता न संतपेत् । विप्रे वेदविव-  
र्जिते । दीयमानं रुदत्यन्नमिति स्मृतेः। अतः कस्तादृश इति प्रश्नः  
॥ ५ ॥ मुख्यं पात्रं विशेषेण श्रुतवन्तोऽनसूयका इति ॥ ६ ॥  
तथा अक्रोधादिगुणविशिष्टम् ॥ १० ॥ अपात्रताबीजमाह अप्रा-  
माण्यमिति । आत्मनः पात्रताया इति शेषः ॥ ११ ॥ निरर्थिकां  
श्रुतिविरोधित्वेन मोक्षानुपयोगिनीम् ॥ १२ ॥ अहेतुवादकः  
शास्त्रोक्तहेतुवादविरोधात् ॥ १३ ॥ बोद्धव्यः अस्पृश्यत्वेनेति

तां दृष्ट्वा चारुसर्वाङ्गीं पञ्चच्छाप्सरसं मुनिः ।  
संशयो हृदि कश्चिन्मे ब्रूहि तन्मे सुमध्यमे ॥ ४  
एवमुक्ताऽथ सा विप्रं प्रत्युवाचाथ नारदम् ।  
विषये सति वक्ष्यामि समर्थी मन्यसे च माम् ५  
नारद उवाच ।  
न त्वामविषये भद्रे नियोक्ष्यामि कथंचन ।  
स्त्रीणां स्वभावमिच्छामि त्वत्तः श्रोतुं वरानने ॥ ६  
एतच्छ्रुत्वा वचस्तस्य देवर्षेर्प्सरोत्तमा ।

शेषः ॥ १४ ॥ धर्मश्चात्महिताय चेति थ. ध. पाठः ॥ १७ ॥  
देवानामृणं यज्ञेन ऋषीणां वेदाधिगमेन पितृणां प्रजोत्पादनेन  
विप्राणां दानमानेनाऽतिथीनां सम्यगातिध्वेन चोन्मुच्यऽ-  
पाकृत्य कर्माणि कुर्वन्मृत्युत्तरेणान्वयः ॥ १८ ॥ द्विसप्तति-  
तमोऽध्यायः ॥ ७२ ॥

लघुचित्ताः वायुवत् चलचित्ताः ॥ १ ॥ ब्राह्मी ब्रह्मलोक-  
स्थाम् ॥ ३ ॥ विषये वक्तुं योग्यत्वे ॥ ५ ॥



प्रत्युवाच न शक्यामि स्त्री सती निन्दितुं स्त्रियः॥  
 विदितास्ते स्त्रियो याश्च यादृशाश्च स्वभावतः ।  
 न मामर्हसि देवर्षे नियोक्तुं कार्य ईदृशे ॥ ८  
 ताम्रवाच स देवर्षिः सत्यं वद सुमध्यमे ।  
 मृषावादे भवेदोषः सत्ये दोषो न विद्यते ॥ ९  
 इत्युक्ता सा कृतमतिरभवच्चारुहासिनी ।  
 स्त्रीदोषाञ्चाश्रयतान्सत्यान्भाषितुं संग्रचक्रमे ॥ १०  
 कुलीना रूपवत्यश्च नाथवत्यश्च योषितः ।  
 मर्यादासु न तिष्ठन्ति स दोषः स्त्रीषु नारद ११  
 न स्त्रीभ्यः किञ्चिदन्यद्वै पापीयस्तरमंस्ति वै ।  
 स्त्रियो हि मूलं दोषाणां तथा त्वमपि वेत्थ ह ॥  
 समाज्ञातानृद्धिमतः प्रतिरूपान्वशे स्थितान् ।  
 पतीनन्तरमासाद्य नालं नार्यः परीक्षितुम् ॥ १२  
 असद्धर्मस्त्वयं स्त्रीणामस्माकं भवति प्रभो ।  
 पापीयसो नरान्यद्वै लज्जां त्यक्त्वा भजामहे १४  
 स्त्रियं हि यः प्रार्थयते सन्निकर्षं च गच्छति ।  
 ईषच्च कुरुते सेवां तमेवेच्छन्ति योषितः ॥ १५  
 अनर्थित्वान्मनुष्याणां भयात्परिजनस्य च ।  
 मर्यादायाममर्यादाः स्त्रियस्तिष्ठन्ति भर्तृषु ॥ १६  
 नासां कश्चिदगम्योस्ति नासां वयसि निश्चयः ।  
 विरूपं रूपवन्तं वा पुमानित्येव भुञ्जते ॥ १७  
 न भयान्नाप्यनुक्रोशान्नार्थहेतोः कथंचन ।  
 न ज्ञातिकुलसंबन्धात्स्त्रियस्तिष्ठन्ति भर्तृषु ॥ १८  
 यौवने वर्तमानानां मृष्टाभरणवाससाम् ।  
 नारीणां खैरवृत्तीनां स्पृहयन्ति कुलस्त्रियः ॥ १९  
 याश्च शश्वद्बहुमता रक्ष्यन्ते दयिताः स्त्रियः ।

अपि ताः संग्रसज्जन्ते कुब्जान्धजडवामनैः ॥ २०  
 पङ्गुष्वथ च देवर्षे ये चान्ये कुत्सिता नराः ।  
 स्त्रीणामगम्यो लोकेऽस्मिन्नास्ति कश्चिन्महामुने ॥  
 यदि पुंसां गतिर्ब्रह्मन्कथंचिन्नोपपद्यते ।  
 अप्यन्योन्यं प्रवर्तन्ते न हि तिष्ठन्ति भर्तृषु ॥ २२  
 दुष्टाचाराः पापरता असत्या मायया वृताः ।  
 अदृष्टबुद्धिबहुलाः प्रायेणेत्यवगम्यताम् ॥ २३  
 अलाभात्पुरुषाणां हि भयात्परिजनस्य च ।  
 वधबन्धभयाच्चापि स्वयं गुप्ता भवन्ति ताः ॥ २४  
 चलस्वभावा दुःसेव्या दुर्ग्राह्या भावतस्तथा ।  
 प्राज्ञस्य पुरुषस्येह यथाभावास्तथा स्त्रियः ॥ २५  
 नाग्निस्तृप्यति काष्ठानां नापगानां महोदधिः ।  
 नान्तकः सर्वभूतानां न पुंसां वामलोचनाः ॥ २६  
 इदमन्यच्च देवर्षे रहस्यं सर्वयोषिताम् ।  
 दृष्ट्वैव पुरुषं ह्यन्यं योनिः प्रक्लिद्यते स्त्रियाः ॥ २७  
 कामानामपि दातारं कर्तारं मानसान्त्वयोः ।  
 रक्षितारं न मृष्यन्ति स्वभर्तारमसत्स्त्रियः ॥ २८  
 न कामभोगान्विपुलान्नालंकारार्थसंचयान् ।  
 तथैव बहुमन्यन्ते यथा रत्यामनुग्रहम् ॥ २९  
 अन्तकः शमनो मृत्युः पातालं बडबामुखम् ।  
 क्षुरधारा विषं सर्पो वह्निरित्येकतः स्त्रियः ॥ ३०  
 यतश्च भूतानि महान्ति पञ्च  
 यतश्च लोका विहिता विधात्रा ।  
 यतः पुमांसः प्रमदाश्च निर्मिता-  
 स्ततश्च दोषाः प्रमदासु नारद ॥ ३१

॥ इति श्रीमन्महाभारते अनुशासनपर्वणि दानधर्मपर्वणि त्रिसप्ततितमोऽध्यायः ॥ ७३ ॥

### चतुःसप्ततितमोऽध्यायः ॥ ७४ ॥

भीष्मेण युधिष्ठिरं प्रति स्त्रीणां दुश्चरितकथनम् ॥ १ ॥

युधिष्ठिर उवाच ।

इमे वै मानवा लोके स्त्रीषु सज्जन्यभीक्ष्णशः ।

नियोक्तुं प्रश्न ईदृशे इति ट. थ. घ. पाठः ॥ ८ ॥ कृतमतिः  
 वक्ष्यामीति कृतनिश्चयाऽभवत् ॥ १० ॥ गतिः प्राप्तिः । अन्योन्यं  
 कृत्रिमलिङ्गधारिण्यो भूत्वा मैथुनार्थं प्रवर्तन्ते । एतच्च लोक-

मोहेन परमाविष्टा देवदृष्टेन कर्मणा ॥ १

स्त्रियश्च पुरुषेष्वेव प्रत्यक्षं लोकसाक्षिकम् ।

प्रसिद्धम् । भर्तृषु दूरस्थेषु इति शेषः । नहि तिष्ठन्ति धैर्ये इति  
 शेषः ॥ २२ ॥ भयात्परिभवस्य चेति थ. घ. पाठः ॥ २४ ॥  
 काष्ठानां काष्ठैः ॥ २६ ॥ त्रिसप्ततितमोऽध्यायः ॥ ७३ ॥



अत्र मे संशयस्तीव्रो हृदि संपरिवर्तते ॥ २  
 कथमासां नराः सङ्गं कुर्वते कुरुनन्दन ।  
 स्त्रियो वातेषु रज्यन्ते विरज्यन्ते च ताः पुनः ॥ ३  
 इति ताः पुरुषव्याघ्र कथं शक्यास्तु रक्षितुम् ।  
 प्रमदाः पुरुषेणेह तन्मे व्याख्यातुमर्हसि ॥ ४  
 भीष्म उवाच ।  
 एता हि स्त्रीयमायाभिर्वञ्चयन्तीह मानवान् ।  
 न चासां मुच्यते कश्चित्पुरुषो हस्तमागतः ॥ ५  
 गावो नवतृणानीव गृह्णन्त्येता नवनवम् ॥ ६  
 शम्बरस्य च या माया माया या नमुचेरपि ।  
 बलेः कुम्भीनसेश्चैव सर्वास्ता योषितो विदुः ॥ ७  
 हसन्तं प्रहसन्त्येता रुदन्तं प्ररुदन्ति च ।  
 अग्रियं प्रियवाक्यैश्च गृह्णते कालयोगतः ॥ ८  
 'यदि जिह्वासहस्रं स्याज्जीवेच्च शरदां शतम् ।  
 अनन्यकर्मा स्त्रीदोषाननुक्त्वा निधनं व्रजेत् ॥' ९

उशना वेद यच्छास्त्रं यच्च वेद बृहस्पतिः ।  
 स्त्री बुद्ध्या न विशिष्येत तास्तु रक्ष्याः कथं नरैः ॥  
 अनृतं सत्यमित्याहुः सत्यं चापि तथाऽनृतम् ।  
 इति यास्ताः कथं वीर संरक्ष्याः पुरुषैरिह ।  
 'दोषास्पदेऽशुचौ देहे ह्यासां सक्तास्त्वहो नराः' ॥  
 स्त्रीणां बुद्ध्यर्थनिष्कर्षादर्थशास्त्राणि शत्रुहन् ।  
 बृहस्पतिप्रभृतिभिर्मन्ये सद्भिः कृतानि वै ॥ १२  
 संपूज्यमानाः पुरुषैर्विकुर्वन्ति मनो नृषु ।  
 अपास्ताश्च तथा राजन्विकुर्वन्ति मनः स्त्रियः ॥ १३  
 इमाः प्रजा महाबाहो धार्मिक्य इति नः श्रुतम् ॥ १४  
 सत्कृतासत्कृताश्चापि विकुर्वन्ति मनः सदा ।  
 कस्ताः शक्तो रक्षितुं स्यादिति मे संशयो महान् ॥  
 तथा ब्रूहि महाभाग कुरूणां वंशवर्धन ।  
 यदि शक्या कुरुश्रेष्ठ रक्षा तासां कदाचन ।  
 कर्तुं वा कृतपूर्वं वा तन्मे व्याख्यातुमर्हसि ॥ १६

॥ इति श्रीमन्महाभारते अनुशासनपर्वणि दानधर्मपर्वणि चतुःसप्ततितमोऽध्यायः ॥ ७४ ॥

### पञ्चसप्ततितमोऽध्यायः ॥ ७५ ॥

भीष्मेण युधिष्ठिरं प्रति स्त्रीणां पुरुषचित्तप्रमथनाय शक्तिशेषदानपूर्वकं ब्रह्मणा सृष्टतया तद्रक्षणस्य दुष्करत्वं कथनम् ॥ १ ॥ स्त्रीणां रक्षणस्य दुश्शकत्वे दृष्टान्ततया विपुलोपाख्यानकथनारम्भः ॥ २ ॥ गुरुणा स्वभार्यारक्षणं नियुक्तेन विपुलनाम्ना तदर्थं योगेन तच्छरीरप्रवेशः ॥ ३ ॥

भीष्म उवाच ।  
 एवमेतन्महाबाहो नात्र मिथ्याऽस्ति किञ्चन ।  
 यथा ब्रवीषि कौरव्य नारीं प्रति जनाधिप ॥ १  
 अत्र ते वर्तयिष्यामि इतिहासं पुरातनम् ।  
 यथा रक्षा कृता पूर्वं विपुलेन महात्मना ॥ २  
 प्रमदाश्च यथा सृष्टा ब्रह्मणा भरतर्षभ ।।  
 यदर्थं तच्च ते तात प्रवक्ष्यामि नराधिप ॥ ३  
 न हि स्त्रीभ्यः परं पुत्र पापीयः किञ्चिदस्ति वै ।  
 अग्रिहिं प्रमदा दीप्तो मायाश्च मयजा विभो ।  
 क्षुरधारा विषं सर्पो मृत्युरित्येकतः स्त्रियः ॥ ४

प्रजा इमा महाबाहो धार्मिक्य इति नः श्रुतम् ।  
 स्वयं गच्छन्ति देवत्वं ततो देवानियाद्भयम् ॥ ५  
 अथाभ्यगच्छन्देवास्ते पितामहमरिंदम ।  
 निवेद्य मानसं चापि तूष्णीमासन्नघोमुखाः ॥ ६  
 तेषामन्तर्गतं ज्ञात्वा देवानां स पितामहः ।  
 मानवानां प्रमोहार्थं कृत्या नार्योऽसृजत्प्रभुः ॥ ७  
 पूर्वसर्गे तु कौन्तेय साध्व्यो नार्य इहामवन् ।  
 असाध्व्यस्तु समुत्पन्नाः कृत्याः सर्गात्प्रजापतेः ८  
 ताभ्यः कामान्यथाकामं प्रादाद्धि स पितामहः ।  
 ताः कामलुब्धाः प्रमदाः प्रामथ्यन्त नरान्सदा ९

कुहकानि च वार्ष्णेय सर्वास्ता इति ट. थ. पाठः ॥ ७ ॥  
 एताः पूजिता धिक्कृता वा तुल्यवद्विकारं जनयन्तीत्यर्थः  
 ॥ १३ ॥ इमाः स्त्रीरूपाः धार्मिक्य इति श्रुतं सावित्र्यादिषु

दृष्टं च ॥ १४ ॥ चतुः सप्ततितमोऽध्यायः ॥ ७४ ॥  
 अस्ति हि प्रमदा वीसेति ट. थ. पाठः ॥ ४ ॥



क्रोधं कामस्य देवेशः सहायं चासृजत्प्रभुः ।  
 असञ्जन्त प्रजाः सर्वाः कामक्रोधवशंगताः ॥ १०  
 'द्विजानां च गुरुणां च महागुरुनृपादिनाम् ।  
 क्षणस्त्रीसङ्गकामोत्था यातनाहो निरन्तरा ॥ ११  
 अरक्तमनसां नित्यं ब्रह्मचर्यामलात्मनाम् ।  
 तपोदमार्चनाध्यानयुक्तानां शुद्धिरुत्तमा ॥' १२  
 न च स्त्रीणां क्रियाः काश्चिदिति धर्मो व्यवस्थितः ।  
 निरिन्द्रिया ह्यशास्त्राश्च स्त्रियोऽनृतमिति श्रुतिः ॥  
 शय्यासनमलंकारमन्नपानमनार्यताम् ।  
 दुर्वाग्भावं रतिं चैव ददौ स्त्रीभ्यः प्रजापतिः ॥ १४  
 न तासां रक्षणं शक्यं कर्तुं पुंसां कथंचन ।  
 अपि विश्वकृता तात कुतस्तु पुरुषैरिह ॥ १५  
 वाचा च वधवन्धैर्वा क्लेशैर्वा विविधैस्तथा ।  
 न शक्या रक्षितुं नार्यस्ता हि नित्यमसंयताः ॥ १६  
 इदं तु पुरुषव्याघ्र पुरस्ताच्छ्रुतवानहम् ।  
 यथा रक्षा कृता पूर्वं विपुलेन गुरुस्त्रियाः ॥ १७  
 ऋषिरासीन्महाभागो देवशर्मेति विश्रुतः ।  
 तस्य भार्या रुचिर्नाम रूपेणासदृशी भुवि ॥ १८  
 तस्या रूपेण संमत्ता देवगन्धर्वदानवाः ।  
 विशेषेण तु राजेन्द्र वृत्रहा पाकशासनः ॥ १९  
 नारीणां चरितज्ञश्च देवशर्मा महामतिः ।  
 यथाशक्ति यथोत्साहं भार्या तामभ्यरक्षत ॥ २०  
 पुरंदरं च जानंश्च परस्त्रीकामचारिणम् ।  
 तस्माद्यत्नेन भार्याया रक्षणं स चकार ह ॥ २१  
 स कदाचिद्विस्तात यज्ञं कर्तुमनास्तदा ।  
 भार्यासंरक्षणं कार्यं कथं स्यादित्यचिन्तयत् ॥ २२  
 रक्षाविधानं मनसा स संचिन्त्य महातपाः ।  
 आहूय दयितं शिष्यं विपुलं ग्राह भार्गवम् ॥ २३  
 यज्ञकारो गमिष्यामि रुचिं चेमां सुरेश्वरः ।  
 यतः प्रार्थयते नित्यं तां रक्षस्व यथाबलम् ॥ २४  
 अग्रमत्तेन ते भाव्यं सदा प्रति पुरंदरम् ।  
 स हि रूपाणि कुरुते विविधानि भृगूत्तम ॥ २५  
 भीष्म उवाच ।  
 इत्युक्तो विपुलस्तेन तपस्वी नियतेन्द्रियः ।  
 दरिद्राश्च क्षमन्नाश्च स्त्रियो नित्यमिति श्रुतिरिति ध. पाठः ॥ १३ ॥

सदैवोग्रतपा राजन्नभ्यर्कसदृशद्युतिः ॥ २६  
 धर्मज्ञः सत्यवादी च तथेति प्रत्यभाषत ।  
 पुनश्चेदं महाराज पप्रच्छ प्रस्थितं गुरुम् ॥ २७  
 कानि रूपाणि शक्रस्य भवन्त्यागच्छतो मुने ।  
 वपुस्तेजश्च कीदृग्वै तन्मे व्याख्यातुमर्हसि ॥ २८  
 भीष्म उवाच ।  
 ततः स भगवांस्तस्यै विपुलाय महात्मने ।  
 आचचक्षे यथातत्त्वं मायां शक्रस्य भारत ॥ २९  
 बहुमायः स विप्रर्षे बलहा पाकशासनः ।  
 तांस्तान्विकुरुते भावान्बहूनथ मुहुर्मुहुः ॥ ३०  
 किरीटी वज्रधृग्धन्वी मुकुटी बद्धकुण्डलः ।  
 भवत्यथ मुहूर्तेन चण्डालसमदर्शनः ॥ ३१  
 शिखी जटी चीरवासाः पुनर्भवति पुत्रक ।  
 बृहच्छरीरश्च पुनश्चीरवासाः पुनः कृशः ॥ ३२  
 गौरं श्यामं च कृष्णं च वर्णं विकुरुते पुनः ।  
 विरूपो रूपवांश्चैव युवा वृद्धस्तथैव च ॥ ३३  
 'प्राज्ञो जडश्च मूकश्च ह्रस्वो दीर्घस्तथैव च ।'  
 ब्राह्मणः क्षत्रियश्चैव वैश्यः शूद्रस्तथैव च ॥ ३४  
 प्रतिलोमोऽनुलोमश्च भवत्यथ शतक्रतुः ।  
 शुक्रवायसरूपी च हंसकोकिलरूपवान् ॥ ३५  
 सिंहव्याघ्रगजानां च रूपं धारयते पुनः ।  
 दैवं दैत्यमथो राज्ञां वपुर्धारयतेऽपि च ॥ ३६  
 अकृशो वायुभग्नः शकुनिर्विकृतस्तथा ।  
 चतुष्पाद्बहुरूपश्च पुनर्भवति बालिशः ॥ ३७  
 मक्षिकामशकादीनां वपुर्धारयतेऽपि च ।  
 न शक्यमस्य ग्रहणं कर्तुं विपुल केनचित् ॥ ३८  
 अपि विश्वकृता तात येन सृष्टमिदं जगत् ।  
 पुनरन्तर्हितः शक्रो दृश्यते ज्ञानचक्षुषा ॥ ३९  
 वायुभूतश्च स पुनर्देवराजो भवत्युत ।  
 एवंप्रकाराणि सततं कुरुते पाकशासनः ।  
 तस्माद्विपुल यत्नेन रक्षेमां तनुमध्यमाम् ॥ ४०  
 यथा रुचिं नावलिहेदेवेन्द्रो भृगुसत्तम ।  
 क्रतावुपहिते न्यस्तं हविः श्वेव दुरात्मवान् ॥ ४१  
 एवमाख्याय स मुनिर्यज्ञकारोऽगमत्तदा ।



देवशर्मा महाभागस्ततो भरतसत्तम ॥ ४२  
 विपुलस्तु वचः श्रुत्वा गुरोश्चिन्तामुपेयिवान् ।  
 रक्षां च परमां चक्रे देवराजान्महाबलात् ॥ ४३  
 किन्तु शक्यं मया कर्तुं गुरुदाराभिरक्षणे ।  
 मायावी हि सुरेन्द्रोसौ दुर्धर्षश्चापि वीर्यवान् ॥ ४४  
 नापिधायाश्रमं शक्यो रक्षितुं पाकशासनः ।  
 उटर्जं वा तथा ह्यस्य नानाविधसरूपता ॥ ४५  
 वायुरूपेण वा शक्रो गुरुपत्नीं प्रधर्षयेत् ।  
 तस्मादिमां संप्रविश्य रुचिं स्थास्येहमद्य वै ॥ ४६  
 अथवा पौरुषेणेयं न शक्या रक्षितुं मया ।  
 बहुरूपो हि भगवाञ्छ्रूयते पाकशासनः ॥ ४७  
 सोहं योगबलादेनां रक्षिष्ये पाकशासनात् ।  
 गात्राणि गात्रैरस्याहं संप्रवेक्ष्ये हि रक्षितुम् ॥ ४८  
 यद्युच्छिष्टामिमां पत्नीमद्य पश्यति मे गुरुः ।  
 शप्स्यत्यसंशयं कोपादिव्यज्ञानो महातपाः ॥ ४९  
 न चेयं रक्षितुं शक्या यथाऽन्या प्रमदा नृभिः ।  
 मायावी हि सुरेन्द्रोसावहो प्राप्तोऽसि संशयम् ५०  
 अवश्यं करणीयं हि गुरोरिह हि शासनम् ।  
 यदि त्वेतदहं कुर्यामाश्चर्यं स्यात्कृतं मया ॥ ५१  
 योगेनाथ प्रविश्येदं गुरुपत्न्याः कलेवरम् ।

असक्तः पद्मपत्रस्थो जलविन्दुर्यथा चलः ॥ ५२  
 एवमेव शरीरेऽस्या निवत्स्यामि समाहितः ।  
 निर्मुक्तस्य रजोरूपान्नापराधो भवेन्मम ॥ ५३  
 यथाहि शून्यां पथिकः सभामध्यावसेत्पथि ।  
 तथाऽद्यावासयिष्यामि गुरुपत्न्याः कलेवरम् ।  
 एवमेव शरीरेऽस्या निवत्स्यामि समाहितः ॥ ५४  
 इत्येवं धर्ममालोक्य वेदवेदांश्च सर्वशः ।  
 तपश्च विपुलं दृष्ट्वा गुरोरात्मन एव च ॥ ५५  
 इति निश्चित्य मनसा रक्षां प्रति स भार्गवः ।  
 अन्वतिष्ठत्परं यत्नं यथा तच्छृणु पार्थिव ॥ ५६  
 गुरुपत्नीं समासीनो विपुलः स महातपाः ।  
 उपासीनामनिन्द्याङ्गीं कथार्थैः समलोभयत् ॥ ५७  
 नेत्राभ्यां नेत्रयोरस्या रश्मिं संयोज्य रश्मिभिः ।  
 विवेश विपुलः कायमाकाशं पवनो यथा ॥ ५८  
 लक्षणं लक्षणेनैव वदनं वदनेन च ।  
 अविचेष्टन्नतिष्ठद्वै छायेवान्तर्गतो मुनिः ॥ ५९  
 ततो विष्टभ्य विपुलो गुरुपत्न्याः कलेवरम् ।  
 उवास रक्षणे युक्तो न च सा तमबुध्यत ॥ ६०  
 यं कालं नागतो राजन्गुरुस्तस्य महात्मनः ।  
 कृतं समाप्य स्वगृहं तं कालं सोऽभ्यरक्षत ॥ ६१

॥ इति श्रीमन्महाभारते अनुशासनपर्वणि दानधर्मपर्वणि पञ्चसप्ततितमोऽध्यायः ॥ ७५ ॥

### षट्सप्ततितमोऽध्यायः ॥ ७६ ॥

इन्द्रेण देवशर्ममुन्यसंनिधाने तज्जार्थाविलोभनाय तदाश्रमाभिगमनम् ॥ १ ॥ तथा विपुलतपोऽभिभूतेन भयात्ततो निर्गमनम् ॥ २ ॥ विपुलेन शक्रवृत्तान्तनिवेदनतुष्टाद्गुरोर्वरग्रहणपूर्वकं तपश्चरणम् ॥ ३ ॥

भीष्म उवाच ।  
 ततः कदाचिद्देवेन्द्रो दिव्यरूपवपुर्धरः ।  
 इदमन्तरमित्येवमभ्यगात्तमथाश्रमम् ॥ १  
 रूपमप्रतिमं कृत्वा लोभनीयं जनाधिपः ।  
 दर्शनीयतमो भूत्वा प्रविवेश तमाश्रमम् ॥ २  
 स ददर्श तमासीनं विपुलस्य कलेवरम् ।  
 निश्चेष्टं स्तब्धनयनं यथाऽऽलेख्यगतं तथा ॥ ३

रुचिं च रुचिरापाङ्गीं पीनश्रोणिपयोधराम् ।  
 पद्मपत्रविशालाक्षीं संपूर्णेन्दुनिभाननाम् ॥ ४  
 सा तमालोक्य सहसा प्रत्युत्थातुमिषेष्ट ह ।  
 रूपेण विस्मिता कोऽसीत्यथ वक्तुमिवेच्छती ॥ ५  
 उत्थातुकामा तु सती विष्टब्धा विपुलेन सा ।  
 निगृहीता मनुष्येन्द्र न शशाक विचेष्टितुम् ॥ ६  
 तामावभाषे देवेन्द्रः साञ्जा परमवल्गुना ।

अशक्यकरणीयं हीति ध. पाठः ॥ ५१ ॥

अनु० १७

पञ्चसप्ततितमोऽध्यायः ॥ ७५ ॥



त्वदर्थमागतं विद्धि देवेन्द्रं मां शुचिसिते ॥ ७  
 क्लिश्यमानमनङ्गेन त्वत्संकल्पभवेन ह ।  
 तत्पर्यामुहि मां सुभ्रु पुरा कालोऽतिवर्तते ॥ ८  
 तमेवंवादिनं शक्रं शुश्राव विपुलो मुनिः ।  
 गुरुपत्न्याः शरीरस्थो ददर्श त्रिदशाधिपम् ॥ ९  
 न शशाक च सा राजन्प्रत्युत्थातुमनिन्दिता ।  
 वक्तुं च नाशकद्राजन्विष्टब्धा विपुलेन सा ॥ १०  
 आकारं गुरुपत्न्यास्तु स विज्ञाय भृगूद्वहः ।  
 निजग्राह महातेजा योगेन बलवत्प्रभो ।  
 वचन्ध योगवन्धैश्च तस्याः सर्वेन्द्रियाणि सः ॥ ११  
 तां निर्विकारां दृष्ट्वा तु पुनरेव शचीपतिः ।  
 उवाच व्रीडितो राजंस्तं योगबलमोहिताम् ॥ १२  
 एषेहीति ततः सा तु प्रतिवक्तुमिषेयं तम् ।  
 स तां वाचं गुरोः पत्न्या विपुलः पर्यवर्तयत् ॥ १३  
 भोः किमागमने कृत्यमिति तस्यास्तु निःसृता ।  
 वक्त्राच्छशाङ्कसदृशाद्वाणी संस्कारभूषणा ॥ १४  
 व्रीडिता सा तु तद्वाक्यमुक्त्वा परवशा तदा ।  
 पुरन्दरश्च संव्रस्तो बभूव विमना भृशम् ॥ १५  
 स तद्वैकृतमालक्ष्य देवराजो विशांपते ।  
 अवैक्षत सहस्राक्षस्तदा दिव्येन चक्षुषा ॥ १६  
 स ददर्श मुनिं तस्याः शरीरान्तरगोचरम् ।  
 प्रतिबिम्बमिवादर्थं गुरुपत्न्याः शरीरगम् ॥ १७  
 स तं घोरेण तपसा युक्तं दृष्ट्वा पुरंदरः ।  
 प्रावेपत सुसंव्रस्तो व्रीडितश्च तदा विभो ॥ १८  
 विमुच्य गुरुपत्नीं तु विपुलः सुमहातपाः ।  
 स्वकलेवरमाविश्य शक्रं भीतमथाब्रवीत् ॥ १९  
 अजितेन्द्रिय दुर्बुद्धे पापात्मक पुरंदर ।  
 नचिरं पूजयिष्यन्ति देवास्त्वां मानुषास्तथा ॥ २०  
 किंचु तद्विस्मृतं शक्रं न तन्मनसि ते स्थितम् ।  
 गौतमेनासि यन्मुक्तो भगाङ्कपरिचिह्नितः ॥ २१  
 जाने त्वां बालिशमतिमकृतात्मानमस्थिरम् ।

मयेयं रक्ष्यते मूढ गच्छ पाप यथागतम् ॥ २२  
 नाहं त्वामद्य मूढात्मन्दहेयं हि स्वतेजसा ।  
 कृपायमानस्तु न ते दग्धुमिच्छामि वासव ॥ २३  
 स च घोरतमो धीमान्गुरुर्मे पापचेतसम् ।  
 दृष्ट्वा त्वां निर्दहेदद्य क्रोधदीप्तेन चक्षुषा ॥ २४  
 नैवं तु शक्रं कर्तव्यं पुनर्मन्याश्च ते द्विजाः ।  
 मा गमः ससुतामात्यः क्षयं ब्रह्मबलार्दितः ॥ २५  
 अमरोसीति यदुद्धिं समास्थाय प्रवर्तसे ।  
 मावमंस्था न तपसा न साध्यं नाम किंचन २६  
 भीष्म उवाच ।  
 तच्छ्रुत्वा वचनं शक्रो विपुलस्य महात्मनः ।  
 न किंचिदुक्त्वा व्रीडार्तस्तत्रैवान्तरधीयत ॥ २७  
 मुहूर्तयाते तस्मिंस्तु देवशर्मा महातपाः ।  
 कृत्वा यज्ञं यथाकाममाजगाम स्वमाश्रमम् ॥ २८  
 आगतेऽथ गुरौ राजन्विपुलः प्रियकर्मकृत् ।  
 रक्षितां गुरवे भार्या न्यवेदयदनिन्दिताम् ॥ २९  
 अभिवाद्य च शान्तात्मा स गुरुं गुरुवत्सलः ।  
 विपुलः पर्युपातिष्ठद्यथापूर्वमशङ्कितः ॥ ३०  
 विश्रान्ताय ततस्तस्मै सहासीनाय भार्यया ।  
 निवेदयामास तदा विपुलः शक्रकर्म तत् ॥ ३१  
 तच्छ्रुत्वा स मुनिस्तुष्टो विपुलस्य प्रतापवान् ।  
 बभूव शीलवृत्ताभ्यां तपसा नियमेन च ॥ ३२  
 विपुलस्य गुरौ वृत्तिं भक्तिमात्मनि तत्प्रभुः ।  
 धर्मे च स्थिरतां दृष्ट्वा साधुसाध्वित्यभाषत ॥ ३३  
 प्रतिनन्द्य च धर्मात्मा शिष्यं धर्मपरायणम् ।  
 वरेण च्छन्दयामास देवशर्मा महामतिः ॥ ३४  
 स्थितिं च धर्मे जग्राह स तस्माद्गुरुवत्सलः ।  
 अनुज्ञातश्च गुरुणा चचारानुत्तमं तपः ॥ ३५  
 तथैव देवशर्मापि सभार्यः स महातपाः ।  
 निर्भयो बलवृत्रघ्नाच्चचार विजने वने ॥ ३६

॥ इति श्रीमन्महाभारते अनुशासनपर्वणि दानधर्मपर्वणि षट्सप्ततितमोऽध्यायः ॥ ७६ ॥



## सप्तसप्ततितमोऽध्यायः ॥ ७७ ॥

गुरुनियोगादिव्यपुष्पनयनार्थं गतेन विपुलेन मध्येमार्गे नरवरमिथुनात्स्वगतिनिन्दाश्रवणम् ॥ १ ॥ निन्दितगतिप्रापक-  
स्वदुश्चरितं चिन्तयता तेन चिराय तदनुसरणम् ॥ २ ॥

भीष्म उवाच ।

विपुलस्त्वकरोत्तीव्रं तपः कृत्वा गुरोर्वचः ।  
तपोयुक्तमथात्मानममन्यत स वीर्यवान् ॥ १  
स तेन कर्मणा स्वर्गं पृथिवीं पृथिवीपते ।  
चचार गतभीः प्रीतो लब्धकीर्तिवरो नृप ॥ २  
उभौ लोकौ जितौ चापि तथैवामन्यत प्रभुः ।  
कर्मणा तेन कौरव्य तपसा विपुलेन च ॥ ३  
अथ काले व्यतिक्रान्ते कस्मिंश्चित्कुरुनन्दन ।  
रुच्या भगिन्या आदानं प्रभूतधनधान्यवत् ॥ ४  
एतस्मिन्नेव काले तु दिव्या काचिद्राज्ञना ।  
विभ्रती परमं रूपं जगामाथ विहायसा ॥ ५  
तस्याः शरीरात्पुष्पाणि पतितानि महीतले ।  
तस्याश्रमस्याविदूरे दिव्यगन्धानि भारत ॥ ६  
तान्यगृह्णात्ततो राजन्श्चर्चिलितलोचना ।  
तदा निमन्त्रकस्तस्या अङ्गेभ्यः क्षिप्रमागमत् ॥ ७  
तस्या हि भगिनी तात ज्येष्ठा नाम्ना प्रभावती ।  
भार्या चित्ररथस्याथ बभूवाङ्गेश्वरस्य वै ॥ ८  
पिनह्य तानि पुष्पाणि केशेषु वरवर्णिनी ।  
आमन्त्रिता ततोऽगच्छद्बुचिरङ्गपतेर्गृहम् ॥ ९  
पुष्पाणि तानि दृष्ट्वा तु तदाङ्गेन्द्रवराज्ञना ।  
भगिनीं चोदयामास पुष्पार्थं चारुलोचना ॥ १०  
सा भर्त्रे सर्वमाचष्ट रुचिः सुरचिरानना ।  
भगिन्या भाषितं सर्वमृषिस्तच्चाभ्यनन्दत ॥ ११  
ततो विपुलमानाय्य देवशर्मा महातपाः ।  
पुष्पार्थं चोदयामास गच्छगच्छेति भारत ॥ १२  
विपुलस्तु गुरोर्वाक्यमविचार्य महातपाः ।  
स तथेत्यब्रवीद्राजंस्तं च देशं जगाम ह ॥ १३  
यस्मिन्देसे तु तान्यासन्पतितानि नभस्तलात् ।

अम्लानान्यपि तत्रासन्कुसुमान्यपराण्यपि ॥ १४  
स ततस्तानि जग्राह दिव्यानि रुचिराणि च ।  
प्राप्तानि स्वेन तपसा दिव्यगन्धानि भारत ॥ १५  
संप्राप्य तानि प्रीतात्मा गुरोर्वचनकारकः ।  
तदा जगाम तूर्णं च चम्पां चम्पकमालिनीम् ॥ १६  
स वने निर्जने तात ददर्श मिथुनं नृणाम् ।  
चक्रवत्परिवर्तन्तं गृहीत्वा पाणिना करम् ॥ १७  
तत्रैकस्तूर्णमगमत्तत्पदे च विवर्तयन् ।  
एकस्तु न तदा राजंश्चक्रतुः कलहं ततः ॥ १८  
त्वं शीघ्रं गच्छसीत्येकोऽब्रवीन्नेति तथाऽपरः ।  
पतितेति च तौ राजन्परस्परमथोचतुः ॥ १९  
तयोर्विस्पर्धतोरैवं शपथोऽयमभूत्तदा ।  
सहसोद्दिश्य विपुलं ततो वाक्यमथोचतुः ॥ २०  
आवयोरनृतं ग्राह यस्तस्याभूद्विजस्य वै ।  
विपुलस्य परे लोके या गतिः सा भवेदिति ॥ २१  
एतच्छ्रुत्वा तु विपुलो विषण्णवदनोऽभवत् ।  
एवं तीव्रतपाश्चाहं कष्टथायं परिश्रमः ॥ २२  
मिथुनस्यास्य किं मे स्यात्कृतं पापं यथा गतिः ।  
अनिष्टा सर्वभूतानां कीर्तिताऽनेन मेऽद्य वै ॥ २३  
एवं संचिन्तयन्नेव विपुलो राजसत्तम ।  
अवाञ्मुखो दीनमना दध्यौ दुष्कृतमात्मनः ॥ २४  
ततः षडन्यान्पुरुषानधैः काञ्चनराजतैः ।  
अपश्यद्दीव्यमानान्वै लोभामर्षान्वितांस्तथा ॥ २५  
कुर्वतः शपथं तेन यः कृतो मिथुनेन तु ।  
विपुलं वै समुद्दिश्य तेपि वाक्यमथाब्रुवन् ॥ २६  
लोभमास्थाय योऽस्माकं विषमं कर्तुमुत्सहेत् ।  
विपुलस्य परे लोके या गतिस्तामवाप्नुयात् ॥ २७  
एतच्छ्रुत्वा तु विपुलो नापश्यद्धर्मसंकरम् ।

आदीयतेऽस्मिन्बान्धवैर्दत्तं उपायनादिकं स आदानं विवा-  
हाद्युत्सवः । प्रभूतं बहुधनादिकं यत्र ॥ ४ ॥ निमन्त्रकः

आकारणार्थं दूतः ॥ ७ ॥ तत्पदे इतरस्य पदे पांडुषु व्यक्ते  
आकर्षणेन विवर्तयन् विषमतां नयन् ॥ १८ ॥



जन्मप्रभृति कौरव्य कृतपूर्वमथात्मनः ॥ २८  
 स प्रदध्यौ तथा राजन्नप्रावभिरिवाहितः ।  
 दह्यमानेन मनसा शार्पं श्रुत्वा तथाविधम् ॥ २९  
 तस्य चिन्तयतस्तात बह्वीर्वाचो निशम्य तु ।  
 इदमासीन्मनसि च रुच्या रक्षणकारितम् ॥ ३०  
 लक्षणं लक्षणेनैव वदनं वदनेन च ।

विधाय न मया चोक्तं सत्यमेतदुरोस्तथा ॥ ३१  
 एतदात्मनि कौरव्य दुष्कृतं विपुलस्तदा ।  
 अमन्यत महाभाग तथा तच्च न संशयः ॥ ३२  
 स चम्पां नगरीमेत्य पुष्पाणि गुरवे ददौ ।  
 पूजयामास च गुरुं विधिवत्स गुरुप्रियः ॥ ३३

॥ इति श्रीमन्महाभारते अनुशासनपर्वणि दानधर्मपर्वणि सप्तसप्ततितमोऽध्यायः ॥ ७७ ॥

### अष्टसप्ततितमोऽध्यायः ॥ ७८ ॥

देवशर्मणा स्वशिष्यं विपुलं प्रति तदृष्टानां मिथुनानां षट्पुरुषाणां च क्रमेणाहोरात्रक्रत्वभिमानिदेवतात्वकथनम् ॥ १ ॥  
 तथा स्वस्मिन्स्वदारक्षणाय योगेन तच्छरीरप्रवेशानिवेदनस्य दुर्गतिहेतुत्वकथनम् ॥ २ ॥ तथा तत्कृतस्वदारक्षणपरितो-  
 पेण तदुरितदूरीकरणपूर्वकं तेन स्वभार्यया च सह स्वर्गे सुखविहरणम् ॥ ३ ॥

भीष्म उवाच ।  
 तमागतमभिप्रेक्ष्य शिष्यं वाक्यमथाब्रवीत् ।  
 देवशर्मा महातेजा यत्तच्छृणु जनाधिप ॥ १  
 देवशर्मोवाच ।  
 किं त्वया मिथुनं दृष्टं तस्मिञ्शिष्य महावने ।  
 ते त्वां जानन्ति निपुणा आत्मा च रुचिरेव च ॥ २  
 विपुल उवाच ।  
 ब्रह्मर्षे मिथुनं किं तत्के च षट्पुरुषा विभो ।  
 ये मां जानन्ति तत्त्वेन यन्मां त्वं परिपृच्छसि ॥ ३  
 देवशर्मोवाच ।  
 यद्वै तन्मिथुनं ब्रह्मन्होरात्रं हि विद्धि तत् ।  
 चक्रवत्परिवर्तेत तत्ते जानाति दुष्कृतम् ॥ ४  
 ये च ते पुरुषा विप्र अक्षैर्दीव्यन्ति हृष्टवत् ।  
 ऋतूस्तानभिजानीहि ते ते जानन्ति दुष्कृतम् ॥ ५  
 न मां कश्चिद्विजानीत इति कृत्वा न विश्वसेत् ।  
 नरो रहसि पापात्मा पापकं कर्म वै द्विज ॥ ६  
 कुर्वाणं हि नरं कर्म पापं रहसि सर्वदा ।  
 पश्यन्ति ऋतवश्चापि तथा दिननिशेऽप्युत ॥ ७  
 तथैव हि भवेयुस्ते लोकाः पापकृतो यथा ।

कृत्वाऽनाचक्षतः कर्म मम तच्च यथा कृतम् ॥ ८  
 ते त्वां हर्षसितं दृष्ट्वा गुरोः कर्मानिवेदकम् ।  
 सारयन्तस्तथा प्राहुस्ते यथा श्रुतवान्भवान् ॥ ९  
 अहोरात्रं विजानाति ऋतवश्चापि नित्यशः ।  
 पुरुषे पापकं कर्म शुभं वाऽशुभकर्मिणः ॥ १०  
 तत्त्वया मम यत्कर्म व्यभिचाराद्भयात्मकम् ।  
 नाख्यातमिति जानन्तस्ते त्वामाहुस्तथा द्विज ॥ ११  
 तेनैव हि भवेयुस्ते लोकाः पापकृतो यथा ।  
 कृत्वा नाचक्षतः कर्म मम यच्च त्वया कृतम् ॥ १२  
 तथाऽशक्याश्च दुर्वृत्ता रक्षितुं प्रमदा द्विज ।  
 न च त्वं कृतवान्किंचिदागः प्रीतोऽसि तेन ते ॥ १३  
 'मनोदोषविहीनानां न दोषः स्यात्तथा तव ।  
 अन्यथाऽऽलिङ्ग्यते कान्ता स्नेहेन दुहिताऽन्यथा ॥  
 यतश्च कामुकानां च योषिद्रूपेऽन्यथा मतिः ।  
 अशिक्षयैव मनसः प्रायो लोकस्तु वञ्च्यते ॥ १५  
 लालेत्युद्विजते लोको वक्त्रासव इति स्पृहा ।  
 अवन्धायोग्यमनसामिति मन्त्रात्मदैवकम् ॥ १६  
 न रागस्नेहलोभान्धं कर्मिणां तन्महाफलम् ।  
 निष्कषायो विशुद्धस्त्वं रुच्यावेशान्न दूषितः ॥ १७

वचः श्रुत्वा तथाविधमिति घ. पाठः ॥ २९ ॥ रुच्याः गुरु-  
 भार्यायाः ॥ ३० ॥ लक्षणं स्त्रीपुंसयोरसाधारणं चिह्नं विधाय  
 एकीकृत्य ॥ ३१ ॥ सप्तसप्ततितमोऽध्यायः ॥ ७७ ॥

हर्षसितं हर्षेण गर्वितम् ॥ ९ ॥ तेनैव अनाख्यानेनैव  
 ॥ १२ ॥ लाला वदनात्स्वतो गलज्जलधारा ॥ १६ ॥



यदि त्वहं त्वां दुर्वृत्तमद्राक्षं द्विजसत्तम ।  
 शपेयं त्वामहं क्रोधान्न मेऽत्रास्ति विचारणा १८  
 सज्जन्ति पुरुषे नार्यः पुंसां सोऽर्थश्च पुष्कलः ।  
 अन्यथा रक्षतः शापोऽभविष्यत्ते मतिश्च मे ॥ १९  
 रक्षिता च त्वया पुत्र मम चापि निवेदिता ।  
 अहं ते प्रीतिमांस्तात स्वस्थः स्वर्गं गमिष्यसि २०  
 इत्युक्त्वा विपुलं प्रीतो देवशर्मा महानृषिः ।  
 मुमोद स्वर्गमास्थाय सहभार्यः सशिष्यकः ॥ २१  
 इदमाख्यातवांश्चापि ममाख्यानं महामुनिः ।  
 मार्कण्डेयः पुरा राजन्गङ्गाकूले कथान्तरे ॥ २२  
 तस्माद्ब्रवीमि पार्थ त्वां स्त्रियो रक्ष्याः सदैव च ।  
 उभयं दृश्यते तासु सततं साध्वसाधु च ॥ २३  
 स्त्रियः साध्व्यो महाभागाः संमता लोकमातरः ।  
 धारयन्ति महीं राजन्निमां सवनकाननाम् ॥ २४  
 असाध्व्यश्चापि दुर्वृत्ताः कुलघ्नाः पापनिश्चयाः ।

विज्ञेया लक्षणैर्दुष्टैः स्वगात्रसहजैर्नृप ॥ २५  
 एवमेतासु रक्षा वै शक्या कर्तुं महात्मभिः ।  
 अन्यथा राजशार्दूल न शक्या रक्षितुं स्त्रियः २६  
 एता हि मनुजव्याघ्र तीक्ष्णास्तीक्ष्णपराक्रमाः ।  
 नासामस्ति प्रियो नाम मैथुने संगमेति यः ॥ २७  
 एताः कृत्याश्च कष्टाश्च कृतघ्ना भरतर्षभ ।  
 न चैकस्मिन्नमन्येताः पुरुषे पाण्डुनन्दन ॥ २८  
 नासु खेहो नरैः कार्यस्तथैवेष्ट्या जनेश्वर ।  
 खेदमास्थाय भुञ्जीत धर्ममास्थाय चैव ह ।  
 'अनृताविह पर्वदिदोषवर्जं नराधिप ॥' २९  
 विहन्येतान्यथा कुर्वन्नरः कौरवनन्दन ।  
 सर्वथा राजशार्दूल युक्तः सर्वत्र युज्यते ॥ ३०  
 तेनैकेन तु रक्षा वै विपुलेन कृता स्त्रियाः ।  
 नान्यः शक्तस्त्रिलोकेऽस्मिन्नक्षितुं नृप योषितः ३१

॥ इति श्रीमन्महामारते अनुशासनपर्वणि दानधर्मपर्वणि अष्टसप्ततितमोऽध्यायः ॥ ७८ ॥

### एकोनाशीतितमोऽध्यायः ॥ ७९ ॥

भीष्मेण युधिष्ठिरं प्रति विवाहविभागकथनम् ॥ १ ॥ तथा कन्यानां भार्यात्वप्रापकविध्यादितिरूपणम् ॥ २ ॥

युधिष्ठिर उवाच ।  
 यन्मूलं सर्वधर्माणां प्रजनस्य गृहस्य च ।  
 पितृदेवातिथीनां च तन्मे ब्रूहि पितामह ॥ १  
 अयं हि सर्वधर्माणां धर्मश्चिन्त्यतमो मतः ।  
 कीदृशाय प्रदेया स्यात्कन्येति वसुधाधिप ॥ २  
 भीष्म उवाच ।  
 शीलवृत्ते समाज्ञाय विद्यां योनिं च कर्म च ।  
 अङ्घ्रिरेव प्रदातव्या कन्या गुणवते भवेत् ।  
 ब्राह्मणानां सतामेष नित्यं धर्मो युधिष्ठिर ॥ ३

आवाह्यमावहेदेवं यो दद्यादनुकूलतः ।  
 शिष्टानां क्षत्रियाणां च धर्म एष सनातनः ॥ ४  
 आत्माभिप्रेतमुत्सृज्य कन्याभिप्रेत एव यः ।  
 अभिप्रेता च या यस्य तस्मै देया युधिष्ठिर ।  
 गान्धर्वमिति तं धर्मं प्राहुर्वेदविदो जनाः ॥ ५  
 धनेन बहुधा क्रीत्वा संप्रलोभ्य च बान्धवान् ।  
 असुराणां नृपैतं वै धर्ममाहुर्मनीषिणः ॥ ६  
 हत्वा छित्त्वा च शीर्षाणि रुदतां रुदतीं गृहात् ।  
 प्रसह्य हरणं तात राक्षसो विधिरुच्यते ॥ ७

सहजैः पाणिपादरेखादिभिः ॥ २५ ॥ कृत्याः प्राणग्राहिदेवतारूपाः  
 ॥ २८ ॥ खेदमास्थायाऽप्रीत्या विष्टिगृहीतवत् भुञ्जीत ननु  
 प्रीत्या । धर्मं ऋतुकालानुरोधम् ॥ २९ ॥ अष्टसप्ततितमो-  
 ऽध्यायः ॥ ७८ ॥

योनिं मातृतः पितृतश्च शुद्धिम् । अयं ब्राह्मः प्रथमो विवाहः  
 ॥ ३ ॥ एवं उक्तगुणवन्तं आवाह्यं विवाहयोग्यं आवहेत्

आकारयेत् । ततश्च अनुकूलतो धनदानादिना अभिमुखी-  
 कृताय दद्यात् । अयं प्राजापत्यो नाम द्वितीयो विप्राणां क्षत्रि-  
 याणां च प्रशस्ततरः ॥ ४ ॥ आसुरं चतुर्थमाह धनेनेति ॥ ६ ॥  
 हत्वेति राक्षसः पञ्चमः । अत्रैव प्रमत्तानां बन्धूनां कन्याहर-  
 णात् पैशाचो हरणसामान्यादन्तर्भवति ॥ ७ ॥



‘सुप्तां मत्तां ग्रमत्तां वा रहो रात्रौ च गच्छति ।  
 स पापिष्ठो विवाहानां पैशाचः कथितोऽधमः॥८  
 पञ्चानां तु त्रयो धर्म्या द्वावधर्म्यौ युधिष्ठिर ।  
 पैशाचश्चासुरश्चैव न कर्तव्यौ कथंचन ॥ ९  
 ब्राह्मः क्षात्रोऽथ गान्धर्व एते धर्म्या नरर्षभ ।  
 पृथग्वा यदि वा मिश्राः कर्तव्या नात्र संशयः॥१०  
 तिस्रो भार्या ब्राह्मणस्य द्वे भार्ये क्षत्रियस्य तु ।  
 वैश्यः स्वजात्यां विन्देत् तास्वपत्यं हिताय हि॥११  
 द्विजस्य ब्राह्मणी श्रेष्ठा क्षत्रिया क्षत्रियस्य तु ।  
 रत्यर्थमपि शूद्रा स्यान्नेत्याहुरपरे जनाः ॥ १२  
 अपत्यजन्म शूद्रायां न प्रशंसन्ति साधवः ।  
 शूद्रायां जनयविन्म्रः प्रायश्चित्ती विधीयते ॥१३  
 ‘नातिवालां वहन्त्यन्ये अनित्यत्वात्प्रजार्थिनः ।  
 वहन्ति कर्मिणस्तस्यामन्तः शुद्धिव्यपेक्षया ॥१४  
 अपरान्वयसंभूतां संस्वप्नादिविवर्जिताम् ।  
 कामो यस्यां निषिद्धश्च केचिदिच्छन्ति चापदि १५  
 त्रिंशद्वर्षो दशवर्षो भार्या विन्देत् नम्रिकाम् ।  
 एकविंशतिवर्षो वा सप्तवर्षमवाप्नुयात् ॥ १६  
 यस्यास्तु न भवेद्भाता पिता वा भरतर्षभ ।  
 नोपयच्छेत् तां जातु पुत्रिकाधर्मिणी हि सा ॥१७  
 त्रीणि वर्षाण्युदीक्षेत् कन्या ऋतुमती सती ।  
 चतुर्थेऽथ संप्राप्ते स्वयं भर्तारमर्जयेत् ॥ १८  
 प्रजा न हीयते तस्या रतिश्च भरतर्षभ ।  
 अतोऽन्यथा वर्तमाना भवेद्वाच्या प्रजापतेः॥१९  
 असपिण्डा च या मातुरसगोत्रा च या पितुः ।  
 इत्येतामुपयच्छेत् तं धर्मं मनुरब्रवीत् ॥ २०  
 युधिष्ठिर उवाच ।  
 शुल्कमन्येन दत्तं स्याद्दानीत्याह चापरः ।

बलादन्यः प्रभाषेत धनमन्यः प्रदर्शयेत् ॥ २१  
 पाणिग्रहीता चान्यः स्यात्कस्य भार्या पितामह ।  
 तत्त्वं जिज्ञासमानानां चक्षुर्भवतु नो भवान् २२  
 भीष्म उवाच ।  
 यत्किञ्चित्कर्म मानुष्यं संस्थानाय प्रदृश्यते ।  
 मन्त्रवन्मन्त्रितं तस्य मृषावादस्तु पातकः ॥ २३  
 भार्यापत्यृत्विगाचार्याः शिष्योपाध्याय एव च ।  
 मृषोक्ते दण्डमर्हन्ति नेत्याहुरपरे जनाः ॥ २४  
 नह्यकामेन संवादं मनुरेवं प्रशंसति ।  
 अयश्चस्यमधर्म्यं च यन्मृषा धर्मगोपनम् ॥ २५  
 नैकान्तो दोष एकस्मिंस्तदा केनोपपद्यते ।  
 धर्मतो यां प्रयच्छन्ति यां च क्रीणन्ति भारत ॥२६  
 बन्धुभिः समनुज्ञाते मन्त्रहोमौ प्रयोजयेत् ।  
 तथा सिध्यन्ति ते मन्त्रा नादत्तायाः कथंचन ॥२७  
 यस्त्वत्र मन्त्रसमयो भार्यापत्योर्मिथः कृतः ।  
 तमेवाहुर्गरीयांसं यश्चासौ ज्ञातिभिः कृतः ॥२८  
 देवदत्तां पतिर्भार्या वेत्ति धर्मस्य शासनात् ।  
 स दैवीं मानुषीं वाचमनृतां पर्युदस्यति ॥ २९  
 युधिष्ठिर उवाच ।  
 कन्यायां प्राप्तशुल्कायां ज्यायांश्चेदाव्रजेद्वरः ।  
 धर्मकामार्थसंपन्नो वाच्यमन्त्रानृतं न वा ॥ ३०  
 तस्मिन्नुभयतो दोषे कुर्वञ्छ्रेयः समाचरेत् ।  
 अयं नः सर्वधर्माणां धर्मश्चिन्त्यतमो मतः ॥३१  
 तत्त्वं जिज्ञासमानानां चक्षुर्भवतु नो भवान् ।  
 तदेतत्सर्वमाचक्ष्व न हि तृप्यामि कथ्यताम् ॥३२  
 भीष्म उवाच ।  
 नैव निष्ठाकरं शुल्कं ज्ञात्वाऽऽसीत्तेन नानृतम् ।  
 न हि शुल्कपराः सन्तः कन्यां ददति कर्हिचित् ।

नम्रिकां एकवाससम् । अजातक्षीव्यज्जनामिति यावत् ॥ १६ ॥  
 पुत्रिकाधर्मिणी यस्याः पिता इयमेव दुहिता मम पुत्रस्थाने  
 इत्यभिप्रायवान्न वेति न ज्ञायते सा ॥ १७ ॥ वाच्या निन्द्या ।  
 प्रजो हीयते इति घ. पाठः ॥ १९ ॥ संस्थानाय व्यवस्थार्थं  
 मन्त्रवन्मन्त्रितं विचारवद्भिः सर्वैरेकीभूय मन्त्रितमियमस्मै  
 देयेति विचारितम् । तस्य मृषाकरणं पातकः पातयितुं भवती-

त्यर्थः । मृषावादस्त्वपातकमिति थ. घ. पाठः ॥ २३ ॥  
 तत्र नेति पक्षं निन्दति नहीति ॥ २५ ॥ यद्यपि ज्ञातिभिः कृतः  
 समयो गुरुस्तथापि मन्त्रपूर्वकः समयो गुरुतर इत्यर्थः ॥ २८ ॥  
 देवः प्राक्कर्म ईश्वरो वा । वेत्ति लभते ॥ २९ ॥ दोषे सति  
 कुर्वन् कर्ता श्रेयः प्रशस्ततरं किं समाचरेदित्यध्याहृत्य योज्यम्  
 ॥ ३१ ॥ कथ्यतामित्यादरसूचनार्था पुनरुक्तिः ॥ ३२ ॥



अन्यैर्गुणैरुपेतं तु शुल्कं याचन्ति बान्धवाः॥३३  
 अलंकृत्वा वहस्वेति यो दद्यादनुकूलतः ।  
 यच्च तां च ददत्येवं न शुल्कं विक्रयो न सः ।  
 प्रतिगृह्य भवेद्देयमेष धर्मः सनातनः ॥ ३४  
 दास्यामि भवते कन्यामिति पूर्वं नभाषितम् ।  
 ये चाहुर्ये च नाहुर्ये ये चावश्यं वदन्त्युत ॥३५  
 तस्मादाग्रहणात्पाणेर्याचयन्ति परस्परम् ।  
 कन्यावरः पुरा दत्तो मरुद्भिरिति नः श्रुतम् ॥३६  
 नानिष्टाय प्रदातव्या कन्या इत्यृषिचोदितम् ।  
 तन्मूलं काममूलस्य प्रजनस्येति मे मतिः ॥ ३७  
 समीक्ष्य च बहून्दोषान्संवासाद्विद्धि पाणयोः ।  
 यथा निष्ठाकरं शुल्कं न जात्वासीत्तथा शृणु ३८  
 अहं विचित्रवीर्यस्य द्वे कन्ये समुदावहम् ।  
 जित्वाऽङ्गमागधान्सर्वान्काशीनथ च कोसलान् ॥  
 गृहीतपाणिरेकाऽऽसीत्प्राप्तशुल्काऽपराऽभवत् ।  
 कन्याऽगृहीता तत्रैव विसर्ज्या इति मे पिता ।  
 अब्रवीदितरां कन्यामावहेति स कौरवः ॥ ४०  
 अप्यन्याननुप्रच्छ शङ्कमानः पितुर्वचः ।  
 अतीव ह्यस्य धर्मेच्छा पितुर्मेऽभ्यधिकाऽभवत् ४१  
 ततोऽहमब्रवं राजन्नाचारेप्सुरिदं वचः ।  
 आचारं तत्त्वतो वेत्तुमिच्छामि च पुनःपुनः ॥४२  
 ततो मयैवमुक्ते तु वाक्ये धर्मभृतावरः ।

पिता मम महाराज बाह्मीको वाक्यमब्रवीत् ४३  
 यदि वः शुल्कतो निष्ठा न पाणिग्रहणात्तथा ।  
 लाजान्तरमुपासीत प्राप्तशुल्क इति स्मृतिः ॥४४  
 न हि धर्मविदः प्राहुः प्रमाणं वाक्यतः स्मृतम् ।  
 येषां वै शुल्कतो निष्ठा न पाणिग्रहणात्तथा ॥४५  
 प्रसिद्धं भाषितं दाने नैषां प्रत्यायकं पुनः ।  
 ये मन्यन्ते क्रयं शुल्कं न ते धर्मविदो नराः ४६  
 न चैतेभ्यः प्रदातव्या न वोढव्या तथाविधा ।  
 न ह्येव भार्या क्रेतव्या न विक्रया कथंचन ४७  
 ये च क्रीणन्ति दासीवद्विक्रीणन्ति तथैव च ।  
 भवेत्तेषां तथा निष्ठा लुब्धानां पापचेतसाम् ४८  
 अस्मिन्नर्थे सत्यवन्तं पर्यपृच्छन्त वै जनाः ।  
 कन्यायाः प्राप्तशुल्कायाः शुल्कदः प्रशमं गतः ॥  
 पाणिग्रहीता वाऽन्यः स्यादत्र नो धर्मसंशयः ।  
 तन्नश्चिन्धि महाप्राज्ञ त्वं हि वै प्राज्ञसंमतः ५०  
 तत्त्वं जिज्ञासमानानां चक्षुर्भवतु नो भवान् ।  
 तानेवं ब्रुवतः सर्वान्सत्यवान्वाक्यमब्रवीत् ॥५१  
 यत्रेष्टं तत्र देया स्यान्नात्र कार्या विचारणा ।  
 कुर्वते जीवतोप्येवं मृते नैवास्ति संशयः ॥ ५२  
 देवरं प्रविशेत्कन्या तप्येद्वाऽपि तपः पुनः ।  
 तमेवानुगता भूत्वा पाणिग्राहस्य नाम सा ॥५३  
 लिखन्त्येव तु केषांचिदपरेषां शनैरपि ।

गुणैर्वयोधिकत्वादिभिः ॥ ३३ ॥ कन्यार्थालंकारग्रहणं न दोषो-  
 ऽस्तीत्याह अलंकृत्वेति ॥ ३४ ॥ नभाषितमित्येकपदम् । ये  
 पूर्वं दास्यामीत्याहुर्ये च न दास्यामीत्याहुर्ये च अवश्यं दास्या-  
 मीति वदन्ति तत्सर्वं नभाषितं अनुक्त्वदेवेत्यर्थः ॥ ३५ ॥  
 यस्मादेवं तस्मात् आपाणिग्रहणात्कन्या याचेतेति मरुतां  
 वरस्तेन ततः पूर्वं विशिष्टवरार्थमपहारेपि न दोष इति भावः  
 ॥ ३६ ॥ तत्कन्या कामो मूलं यस्य । तस्मादुत्तमदौहित्रा-  
 र्थिना श्रेयसे एव कन्या प्रदेयेति भावः ॥ ३७ ॥ संवासाच्चि-  
 रपरिचयात् । पाणयोः क्रयविक्रययोः संवादे विद्विषाणयोरिति  
 ध. पाठः ॥ ३८ ॥ वीर्यमपि शुल्कं भवतीत्यभिप्रायेणाह  
 अहमिति । अम्बिकाम्बालिकयोरेकलविवक्षयां द्वे इत्युक्तम्  
 ॥ ३९ ॥ प्राप्तशुल्का वीर्येण निर्जितापि कन्या अगृहीता  
 अप्राप्तपाणिग्रहेयं अम्बा विसर्ज्या उत्सृष्टुं योग्या इति पिता  
 पितृव्यो बाह्मीकोऽब्रवीत् ॥ ४० ॥ अनुप्रच्छ अनुपृष्टवा-

नहम् ॥ ४१ ॥ प्राप्तं शुल्कं येन । पाठान्तरे यस्याः सा ।  
 कन्यापिता कन्या वा लाजान्तरं वरान्तरमुपासीत इति या  
 स्मृतिस्तर्हि बाध्यतेत्यध्याहृत्य योजना । लाजा विद्यन्ते हौम्य-  
 द्रव्यमस्य स इति लाजशब्दोऽर्थायचप्रत्ययान्तः । लाजोत्तरमु-  
 पासीतेति थ. ध. पाठः ॥ ४४ ॥ येषां शुल्कतो निष्ठा तेषां  
 वाक्यतो वाक्यं प्रमाणं स्मृतमिति धर्मविदो नह्यहुरित्यन्वयः  
 ॥ ४५ ॥ लोकविरोधमप्याहार्येन । प्रसिद्धमिति कन्याया दान-  
 मित्येवोच्यते ननु क्रयो जयो वेति । एषां शुल्कवादिनां प्रत्या-  
 यकं भार्यालज्जापकं किमपि नास्ति । परिणयनादेव भार्या  
 भवति न शुल्कमात्रादिति लोकव्यवहारस्य स्पष्टत्वादित्यर्थः  
 ॥ ४६ ॥ जीवत इत्यनादरे षष्ठी । जीवन्तमपि शुल्कदमना-  
 दस्य शिष्टा एवं यथेष्टदानं कुर्वत इत्यर्थः ॥ ५२ ॥ देवरमिति  
 युगान्तरधर्मः ॥ ५३ ॥ केषांचिन्मते देवरादयः अलिखितां  
 आतृभार्या लिखन्त्येव सुरतेन योजयन्त्येव । अपरेषां मते



इति ये संवदन्त्यत्र त एतं निश्चयं विदुः ॥ ५४  
तत्पाणिग्रहणात्पूर्वमन्तरं यत्र वर्तते ।  
सर्वमङ्गलमन्त्रं वै मृषावादस्तु पातकः ॥ ५५  
पाणिग्रहणमन्त्राणां निष्ठा स्यात्सप्तमे पदे ।

पाणिग्रहस्य भार्या स्याद्यस्य चाङ्घ्रिः प्रदीयते ॥ ५६  
इति देयं वदन्त्यत्र त एतं निश्चयं विदुः ।  
अनुकूलामनुवशां आत्रा दत्तामुपागिकाम् ।  
परिक्रम्य यथान्यायं भार्यां विन्देद्विजोत्तमः ॥ ५७

॥ इति श्रीमन्महाभारते अनुशासनपर्वणि दानधर्मपर्वणि एकोनाशीतितमोऽध्यायः ॥ ७९ ॥

### अशीतितमोऽध्यायः ॥ ८० ॥

भीष्मेण युधिष्ठिरं प्रति वैवाहिकविध्यादेर्दायाहंतादेश्च कथनम् ॥ १ ॥

युधिष्ठिर उवाच

कन्यायां प्राप्तशुल्कायां पतिश्चेन्नास्ति कश्चन ।  
तत्र का प्रतिपत्तिः स्यात्तन्मे ब्रूहि पितामह ॥ १  
भीष्म उवाच ।

या पुत्रकस्य क्रद्धस्य प्रतिपाल्या तदा भवेत् ।  
अथवा सा हरेच्छुल्कं क्रीता शुल्कप्रदस्य सा ॥ २  
तस्यार्थेऽपत्यमीहेत येन न्यायेन शक्नुयात् ।  
न तस्मान्मन्त्रवत्कार्यं कश्चित्कुर्वीत किंचन ॥ ३  
स्वयंवृतेन साज्ञप्ता पित्रा वै प्रत्यपद्यत ।  
तत्तस्यान्ये प्रशंसन्ति धर्मज्ञा नेतरे जनाः ॥ ४  
एतत्तु नापरे चक्रुरपरे जातु साधवः ।  
साधूनां पुनराचारो गरीयान्धर्मलक्षणः ॥ ५  
अस्मिन्नेव प्रकारे तु सुक्रतुर्वाक्यमब्रवीत् ।  
नप्ता विदेहराजस्य जनकस्य महात्मनः ॥ ६  
असदाचरिते मार्गे कथं स्यादनुकीर्तनम् ।  
अनुमन्नः संशयो वा सतामेवमुपालभेत् ॥ ७  
असदेव हि धर्मस्य प्रदानं धर्म आसुरः ।  
नानुशुश्रुम जात्वेतामिमां पूर्वेषु कर्मसु ॥ ८  
भार्यापत्योर्हि संवन्धः स्त्रीपुंसोस्तुल्य एव तु ।  
रतिः साधारणो धर्म इति चाह स पार्थिवः ॥ ९

शनैर्मन्थरा इयं प्रवृत्तिः । ऐच्छिकी नतु वैधीत्यर्थः ॥ ५४ ॥  
संकल्पपूर्वकं दत्ताया अपि कन्याया योऽपहारस्तज्जन्यो मृषा-  
वादः पातको भवति दातुर्नतु तावन्मात्रेण तस्यां भार्यालमु-  
त्पन्नमित्यर्थः ॥ ५५ ॥ एकोनाशीतितमोऽध्यायः ॥ ७९ ॥

शुल्कदत्तेश्चोषितस्तद्भयादन्यश्च न वृणुते तदा तत्पित्रा किं  
कर्तव्यमिति प्रश्नार्थः ॥ १ ॥ या कन्या पितुः प्रतिपाल्या  
पिता च यदि तत् शुल्कं परपक्षीयेभ्यः परावृत्त्य न दद्यात्तर्हि

युधिष्ठिर उवाच ।

अथ केन प्रमाणेन पुंसामादीयते धनम् ।  
पुत्रवद्वि पितुस्तस्य कन्या भवितुमर्हति ॥ १०  
भीष्म उवाच ।

यथैवात्मा तथा पुत्रः पुत्रेण दुहिता समा ।  
तस्यामात्मनि तिष्ठन्त्यां कथमन्यो धनं हरेत् ॥ ११  
मातुश्च यौतकं यत्स्यात्कुमारीभाग एव सः ।  
दौहित्र एव तद्रिकथमपुत्रस्य पितुर्हरेत् ॥ १२  
ददाति हि स पिण्डान्वै पितुर्मातामहस्य च ।  
पुत्रदौहित्रयोरेव विशेषो नास्ति धर्मतः ॥ १३  
अन्यत्र जामया सार्धं प्रजानां पुत्र ईहते ।  
दुहिताऽन्यत्र जातेन पुत्रेणापि विशिष्यते ॥ १४  
दौहित्रकेण धर्मेण तत्र पश्यामि कारणम् ।  
विक्रीतासु हि ये पुत्रा भवन्ति पितुरेव ते ॥ १५  
असूयवस्त्वधर्मिष्ठाः परस्वादायिनः शठाः ।  
आसुरादधिसंभूता धर्माद्विषमवृत्तयः ॥ १६  
अत्र गाथा यमोद्गीताः कीर्तयन्ति पुराविदः ।  
धर्मज्ञां धर्मशास्त्रेषु निबद्धा धर्मसेतुषु ॥ १७  
यो मनुष्यः स्वकं पुत्रं विक्रीय धनमिच्छति ।  
कन्यां वा जीवितार्थाय यः शुल्केन प्रयच्छति ॥ १८

सा कन्या शुल्कप्रदस्यैव ज्ञेया ॥ २ ॥ स्वयंवृतेति सावित्रीति  
धर्मज्ञानपरा जना इति च. ध. पाठः ॥ ४ ॥ धर्मस्य स्त्रीणाम-  
स्वातन्त्र्यलक्षणस्य धर्मस्य प्रदानं खण्डनं यत्स आसुरो धर्मः  
एतां पद्धतिम् । पूर्वेषु वृद्धेषु । कर्मसु विवाहेषु । जात्वेव तदिदं  
पूर्वजन्मस्मिन्नि ध. पाठः ॥ ८ ॥ जामया कन्यायापि तामपे-  
क्षेत्यर्थः । अन्यत्र जायते सोपि प्रजया पुत्र ईयते इति द.  
थ. ध. पाठः ॥ १४ ॥



सप्तावरे महाघोरे निरये कालसाहये ।  
 खेदं मूत्रं पुरीषं च तस्मिन्मूढः समश्नुते ॥ १९  
 आर्षे गोमिथुनं शुल्कं केचिदाहुर्मृषैव तत् ।  
 अल्पो वा बहु वा राजन्विक्रयस्तावदेव सः ॥ २०  
 यद्यप्याचरितः कैश्चिन्नैष धर्मः सनातनः ।

अन्येषामपि दृश्यन्ते लोभतः संप्रवृत्तयः ॥ २१  
 वश्यां कुमारीं बलतो ये तां समुपशृञ्जते ।  
 एते पापस्य कर्तारस्तमस्यन्धे च शेरते ॥ २२  
 अन्योप्यथ न विक्रेयो मनुष्यः किं पुनः प्रजाः ।  
 अधर्ममूलैर्हि धनैस्तैर्न धर्मोऽथ कश्चन ॥ २३

॥ इति श्रीमन्महाभारते अनुशासनपर्वणि दानधर्मपर्वणि अशीतितमोऽध्यायः ॥ ८० ॥

### एकाशीतितमोऽध्यायः ॥ ८१ ॥

भीष्मेण युधिष्ठिरं प्रति स्त्रीणां प्रशंसनम् ॥ १ ॥

भीष्म उवाच ।  
 प्राचेतसस्य वचनं कीर्तयन्ति पुराविदः ।  
 यस्याः किञ्चिन्नाददते ज्ञातयो न स विक्रयः ॥ १  
 अर्हणं तत्कुमारीणामानृशंसं व्रतं च तत् ।  
 सर्वं च प्रतिदेयं स्यात्कन्यायै तदशेषतः ॥ २  
 पितृभिर्भ्रातृभिश्चापि श्वशुरैरथ देवरैः ।  
 पूज्या लालयितव्याश्च बहुकल्याणमीप्सुभिः ॥ ३  
 यदि वै स्त्री न रोचेत पुमांसं न प्रमोदयेत् ।  
 अप्रमोदात्पुनः पुंसः प्रजनो न प्रवर्धते ॥ ४  
 पूज्या लालयितव्याश्च स्त्रियो नित्यं जनाधिप ।  
 स्त्रियो यत्र च पूज्यन्ते रमन्ते तत्र देवताः ॥ ५  
 अपूजिताश्च यत्रैताः सर्वास्तत्राफलाः क्रियाः ।  
 तदा चैतत्कुलं नास्ति यदा शोचन्ति जामयः ॥ ६  
 जामीशप्तानि गेहानि निकृत्तानीव कृत्या ।  
 नैव भान्ति न वर्धन्ते श्रिया हीनानि पार्थिव ॥ ७  
 स्त्रियः पुंसां परिददौ मनुर्जिगमिषुर्दिवम् ।

अवलाः स्वल्पकौपीनाः सुहृदः सत्यजिष्णवः ॥ ८  
 ईर्षवो मानकामाश्च चण्डाश्च सुहृदोऽशुधाः ।  
 स्त्रियस्तु मानमर्हन्ति ता मानयत मानवाः ॥ ९  
 स्त्रीप्रत्ययो हि वै धर्मो रतिभोगाश्च केवलाः ।  
 परिचर्या नमस्कारास्तदायत्ता भवन्तु वः ॥ १०  
 उत्पादनमपत्यस्य जातस्य परिपालनम् ।  
 प्रीत्यर्थं लोकयात्रायाः पश्यत स्त्रीनिबन्धनम् ॥ ११  
 संमान्यमानाश्चैता हि सर्वकार्याण्यवाप्स्यथ ।  
 विदेहराजदुहिता चात्र श्लोकमगायत ॥ १२  
 नास्ति यज्ञः स्त्रियाः कश्चिन्न श्राद्धं नोपवासकम् ।  
 धर्मः स्वभर्तृशुश्रूषा तथा स्वर्गं जयन्त्युत ॥ १३  
 पिता रक्षति कौमारे भर्ता रक्षति यौवने ।  
 पुत्राश्च स्थाविरे भावे न स्त्री स्वातन्त्र्यमर्हति ॥ १४  
 श्रिय एताः स्त्रियो नाम सत्कार्या भूतिमिच्छता ।  
 लालिताऽनुगृहीता च श्रीः स्त्री भवति भारत ॥ १५

॥ इति श्रीमन्महाभारते अनुशासनपर्वणि दानधर्मपर्वणि एकाशीतितमोऽध्यायः ॥ ८१ ॥

कालसाहये कालसूत्राहये ॥ १९ ॥ बलतो वश्यां ननु स्वच्छ-  
 न्दत इत्यर्थः ॥ २२ ॥ अन्योपि पशुरपि ॥ २३ ॥ अशी-  
 तितमोऽध्यायः ॥ ८० ॥

प्राचेतसस्य दक्षस्य । ज्ञातयः कन्यापक्षीयाः । स्वयं नाद-  
 दतेऽथ च कन्यालंकारार्थमिच्छन्ति स विक्रयो न भवतीत्यर्थः  
 ॥ १ ॥ न रोचेत न कामयेत । न प्रमोदयेत्कामुकं न कुर्यात् ।

अनु० १८

प्रजनः सन्ततिः ॥ ४ ॥ स्वल्प ईषदायासेन अपनेयः कौपीनो  
 गुह्याच्छादनपटो यासाम् । सद्योहार्या इत्यर्थः । सुहृदः सौहा-  
 र्दयुक्ताः ॥ ८ ॥ न बुध्यन्त इत्यशुधाः ॥ ९ ॥ स्त्रीप्रत्ययः  
 स्त्रीहेतुकः ॥ १० ॥ अत्र स्त्रीधर्मविषये ॥ १२ ॥ एकाशीति-  
 तमोऽध्यायः ॥ ८१ ॥



## द्व्यशीतितमोऽध्यायः ॥ ८२ ॥

भीष्मेण युधिष्ठिरं प्रति ब्राह्मणादीनां दायविभजनविधिनिरूपणम् ॥ १ ॥

युधिष्ठिर उवाच ।

सर्वशास्त्रविधानज्ञ राजधर्मविदुत्तम ।

अतीव संशयच्छेत्ता भवान्वै प्रथितः क्षितौ ॥ १

कश्चित्तु संशयो मेऽस्ति तन्मे ब्रूहि पितामह ।

‘अस्यामापदि कष्टायामन्यं पृच्छाम कं वयम्’ ॥

जातेऽस्मिन्संशये राजन्नान्यं पृच्छेम कंचन ॥ २

यथा नरेण कर्तव्यं धर्ममार्गानुवर्तिना ।

एतत्सर्वं महाबाहो भवान्व्याख्यातुमर्हति ॥ ३

चतस्रो विहिता भार्या ब्राह्मणस्य पितामह ।

ब्राह्मणी क्षत्रिया वैश्या शूद्रा च रतिमिच्छतः ४

तत्र जातेषु पुत्रेषु सर्वासां कुरुसत्तम ।

आनुपूर्व्येण कस्तेषां पितृयं दायद्वयमर्हति ॥ ५

केन वा किं ततो हार्यं पितृवित्तात्पितामह ।

एतदिच्छामि कथितं विभागस्तेषु कः स्मृतः ॥ ६

भीष्म उवाच ।

ब्राह्मणः क्षत्रियो वैश्यस्तयो वर्णा द्विजातयः ।

एतेषु विहितो धर्मो ब्राह्मणस्य युधिष्ठिर ॥ ७

वैषम्यादथवा लोभात्कामाद्वाऽपि परंतप ।

ब्राह्मणस्य भवेच्छूद्रा न तु दृष्टा न तु स्मृता ॥ ८

शूद्रां शयनमारोप्य ब्राह्मणो यात्यधोगतिम् ।

प्रायश्चित्तीयते चापि विधिदृष्टेन कर्मणा ॥ ९

तत्र जातेष्वपत्येषु द्विगुणं स्याद्युधिष्ठिर ।

अतस्ते नियमं वित्ते संप्रवक्ष्यामि भारत ॥ १०

लक्षण्यं गोवृषो यानं यत्प्रधानतमं भवेत् ।

ब्राह्मण्यास्तद्वरेत्पुत्र एकांशं वै पितुर्धनात् ॥ ११

शेषं तु दशधा कार्यं ब्राह्मणस्य युधिष्ठिर ।

तत्र तेनैव हर्तव्याश्चत्वारोऽंशाः पितुर्धनात् ॥ १२

क्षत्रियायास्तु यः पुत्रो ब्राह्मणः सोऽप्यसंशयः ।

स तु मातुर्विशेषेण त्रीनंशान्दत्तुमर्हति ॥ १३

वर्णे तृतीये जातस्तु वैश्यायां ब्राह्मणादपि ।

द्विंशस्तेन हर्तव्यो ब्राह्मणस्याद्युधिष्ठिर ॥ १४

शूद्रायां ब्राह्मणाज्जातो नित्यादेयधनः स्मृतः ।

अल्पं चापि प्रदातव्यं शूद्रापुत्राय भारत ॥ १५

दशधा प्रविभक्तस्य धनस्यैव भवेत्क्रमः ।

सवर्णासु तु जातानां समानभागान्प्रकल्पयेत् ॥ १६

अब्राह्मणं तु मन्यन्ते शूद्रापुत्रमनैपुणात् ।

त्रिषु वर्णेषु जातो हि ब्राह्मणाद्ब्राह्मणो भवेत् ॥ १७

स्मृताश्च वर्णाश्चत्वारः पञ्चमो नाधिगम्यते ।

हरेच्च दशमं भागं शूद्रापुत्रः पितुर्धनात् ॥ १८

तत्तु दत्तं हरेत्पित्रा नादत्तं हर्तुमर्हति ।

अवश्यं हि धनं देयं शूद्रापुत्राय भारत ॥ १९

आनृशंस्यं परो धर्म इति तस्मै प्रदीयते ।

यत्रतत्र समुत्पन्नं गुणायैवोपपद्यते ॥ २०

यद्यप्येष सुपुत्रः स्यादपुत्रो यदि वा भवेत् ।

नाधिकं दशमादद्याच्छूद्रापुत्राय भारत ॥ २१

‘स्मृत एकश्चतुर्भागः कन्याभागस्तु धर्मतः ।

अभ्रातृका समग्राहा चार्धास्येत्यपरे विदुः ॥ २२

त्रैवार्षिकाद्यदा भक्तादधिकं स्याद्विजस्य तु ।

यजेत तेन द्रव्येण न वृथा साधयेद्धनम् ॥ २३

त्रिसहस्रपरो दायः स्त्रियै देयो धनस्य वै ।

भर्त्रा तच्च धनं दत्तं यथार्हं भोक्तुमर्हति ॥ २४

स्त्रीणां तु पतिदायाद्यमुपभोगफलं स्मृतम् ।

नापहारं स्त्रियः कुर्युः पितृवित्तात्कथंचन ॥ २५

स्त्रियास्तु यज्जवेद्वित्तं पित्रा दत्तं युधिष्ठिर ।

ब्राह्मण्यास्तद्वरेत्कन्या यथा पुत्रस्तथाऽस्य सा ॥ २६

सा हि पुत्रसमा राजन्विहिता कुरुनन्दन ।

एवमेव समुद्दिष्टो धर्मो वै भरतर्षभ ।

आनृशंस्यम् ॥ २० ॥ वृथा यज्ञादिप्रयोजनं विना न साधयेत्

॥ २१ ॥ स्त्रियोऽधिको दायो न देय इत्यर्थः । तच्चतुर्थो धनं

दत्तं नादत्तं भोक्तुमर्हतीति य. घ. पाठः ॥ २४ ॥ कुर्युः पुत्रा

इति शेषः । पतिवित्तात्कथं चनेति झ. पाठः । पतिवित्तात्पत्या

दत्ताद्वित्तात् ॥ २५ ॥ धर्मो विभागप्रकारः । वृथा अन्यायेन

एवमृत्विगात्मस्त्रीशुद्धिमुक्त्वा धनशुद्ध्यर्थं दायविभागं प्रस्तौ-  
ति ॥ ३ ॥ रतिमिच्छत एव विहिता नतु धर्मम् ॥ ४ ॥ किं  
क्रियत्प्रमाणम् ॥ ६ ॥ प्रायश्चित्तमात्मन इच्छति प्रायश्चित्ती-  
यते ॥ ९ ॥ द्विगुणं प्रायश्चित्तम् ॥ १० ॥ एकांशं सुख्या-  
यम् ॥ ११ ॥ तेनैव ब्राह्मणीपुत्रेणैव ॥ १२ ॥ समुत्पन्नं



एवं धर्ममनुस्मृत्य न वृथा साधयेद्धनम् ॥ २७  
युधिष्ठिर उवाच ।

शूद्रायां ब्राह्मणाज्जातो यद्यदेयधनः स्मृतः ।  
केन प्रतिविशेषेण दशमोऽप्यस्य दीयते ॥ २८  
ब्राह्मण्यां ब्राह्मणाज्जातो ब्राह्मणः स्यान्न संशयः ।  
क्षत्रियायां तथैव स्याद्वैश्यायामपि चैव हि ॥ २९  
कस्मात्तु विषमं भागं भजेरन्नृपसत्तम ।  
यदा सर्वे त्रयो वर्णास्त्वयोक्ता ब्राह्मणा इति ॥ ३०  
भीष्म उवाच ।

दारा इत्युच्यते लोके नाम्नैकेन परंतप ।  
प्रोक्तेन चैव नाम्नाऽयं विशेषः सुमहान्भवेत् ॥ ३१  
तिस्रः कृत्वा पुरो भार्याः पश्चाद्विन्देत् ब्राह्मणीम् ।  
सा ज्येष्ठा सा च पूज्या स्यात्सा च ताम्यो गरीयसी  
स्नानं प्रसाधनं भर्तुर्दन्तधावनमञ्जनम् ।  
हव्यं कव्यं च यच्चान्यद्धर्मयुक्तं गृहे भवेत् ॥ ३३  
न तस्यां जातु तिष्ठन्त्यामन्या तत्कर्तुमर्हति ।  
ब्राह्मणीत्वेव कुर्याद्वा ब्राह्मणस्य युधिष्ठिर ॥ ३४  
अन्नं पानं च माल्यं च वासांस्याभरणानि च ।  
ब्राह्मण्यैतानि देयानि भर्तुः सा हि गरीयसी ॥ ३५  
मनुनाऽभिहितं शास्त्रं यच्चापि कुरुनन्दन ।  
तत्राप्येष महाराज दृष्टो धर्मः सनातनः ॥ ३६  
अथ चेदन्यथा कुर्याद्यदि कामाद्युधिष्ठिर ।  
यथा ब्राह्मणचाण्डालः पूर्वदृष्टस्तथैव सः ॥ ३७  
ब्राह्मण्याः सदृशः पुत्रः क्षत्रियायाश्च यो भवेत् ।  
राजन्विशेषो यस्त्वत्र वर्णयोरुभयोरपि ॥ ३८  
न तु जात्या समा लोके ब्राह्मण्याः क्षत्रिया भवेत् ।  
ब्राह्मण्याः प्रथमः पुत्रो भूयान्स्याद्राजसत्तम ॥ ३९  
भूयोभूयोपि संहार्यः पितृवित्ताद्युधिष्ठिर ।  
यथा न सदृशी जातु ब्राह्मण्याः क्षत्रिया भवेत् ४०  
क्षत्रियायास्तथा वैश्या न जातु सदृशी भवेत् ।  
श्रीश्च राज्यं च कोशश्च क्षत्रियाणां युधिष्ठिर ॥ ४१  
विहितं दृश्यते राजन्सागरान्तां च मेदिनीम् ।

॥ २७ ॥ आद्रियन्ते त्रिवर्गार्थिभिरिति द्वारपदप्रवृत्तिनिमित्तमादरः । यतश्च भर्त्रा आदरस्तासु वर्णक्रमेण यथायोग्यं तारतम्यक्रमेण क्रियत इति तत्पुत्राणां भागवैषम्यं चास्तीत्य-

क्षत्रियो हि स्वधर्मेण श्रियं प्राप्नोति भूयसीम् ।  
राजा दण्डधरो राजत्रक्षा नान्यत्र क्षत्रियात् ॥ ४२  
ब्राह्मणा हि महाभागा देवानामपि देवताः ।  
तेषु राजा प्रवर्तेत पूजया विधिपूर्वकम् ॥ ४३  
प्रणीतमृषिभिर्ज्ञात्वा धर्मं शाश्वतमव्ययम् ।  
लुप्यमानं स्वधर्मेण क्षत्रियो रक्षति प्रजाः ॥ ४४  
दस्युभिर्हियमाणं च धनं दारांश्च सर्वशः ।  
सर्वेषामेव वर्णानां त्राता भवति पार्थिवः ॥ ४५  
भूयान्स्यात्क्षत्रियापुत्रो वैश्यापुत्रान्न संशयः ।  
भूयस्तेनापि हर्तव्यं पितृवित्ताद्युधिष्ठिर ॥ ४६  
युधिष्ठिर उवाच ।

उक्तं ते विधिवद्राजन्ब्राह्मणस्य पितामह ।  
इतरेषां तु वर्णानां कथं वै नियमो भवेत् ॥ ४७  
भीष्म उवाच ।  
क्षत्रियस्यापि भार्ये द्वे विहिते कुरुनन्दन ।  
तृतीया च भवेच्छूद्रा न तु दृष्टा न तु स्मृता ४८  
एष एव क्रमो हि स्यात्क्षत्रियाणां युधिष्ठिर ।  
अष्टधा तु भवेत्कार्यं क्षत्रियस्य जनाधिप ॥ ४९  
क्षत्रियाया हरेत्पुत्रश्चतुरोऽशां पितुर्धनात् ।  
युद्धावहारिकं यच्च पितुः स्यात्स हरेत्तु तत् ॥ ५०  
वैश्यापुत्रस्तु भागांस्त्रीशूद्रापुत्रस्तथाऽष्टमम् ।  
सोपि दत्तं हरेत्पित्रा नादत्तं हर्तुमर्हति ॥ ५१  
एकैव हि भवेद्भार्या वैश्यस्य कुरुनन्दन ।  
द्वितीया तु भवेच्छूद्रा न तु दृष्टा न तु स्मृता ॥ ५२  
वैश्यस्य वर्तमानस्य वैश्यायां भरतर्षभ ।  
शूद्रायां चापि कौन्तेय तयोर्विनियमः स्मृतः ॥ ५३  
पञ्चधा तु भवेत्कार्यं वैश्यस्य भरतर्षभ ।  
तयोरपत्ये वक्ष्यामि विभागं च जनाधिप ॥ ५४  
वैश्यापुत्रेण हर्तव्याश्चत्वारोऽशाः पितुर्धनात् ।  
पञ्चमस्तु स्मृतो भागः शूद्रापुत्राय भारत ॥ ५५  
सोपि दत्तं हरेत्पित्रा नादत्तं हर्तुमर्हति ।  
त्रिभिर्वर्णैः सदा जातः शूद्रो देयधनो भवेत् ॥ ५६

भिर्भावः ॥ ३१ ॥ भूयोभूयोपि अधिकमधिकम् ॥ ४० ॥  
उक्तं दायविभागादि ॥ ४७ ॥ युद्धेऽवन्विहते तद्व्यगजायुध-  
कवचादिकं युद्धावहारिकम् ॥ ५० ॥



शूद्रस्य स्यात्सवर्णैव भार्या नान्या कथंचन ।  
 समभागाश्च पुत्राः स्युर्यदि पुत्रशतं भवेत् ॥ ५७  
 जातानां समवर्णायाः पुत्राणामविशेषतः ।  
 सर्वेषामेव वर्णानां समभागो धनात्स्मृतः ॥ ५८  
 ज्येष्ठस्य भागो ज्येष्ठः स्यादेकांशो यः प्रधानतः ।  
 एष दायविधिः पार्थ पूर्वमुक्तः स्वयंभुवा ॥ ५९

समवर्णासु जातानां विशेषोऽस्त्यपरो नृप ।  
 विवाहवैशिष्ट्यकृतः पूर्वपूर्वो विशिष्यते ॥ ६०  
 हरेज्येष्ठः प्रधानांशमेकभार्यासुतेष्वपि ।  
 मध्यमो मध्यमं चैव कनीयास्तु कनीयसम् ॥ ६१  
 एवं जातिषु सर्वासु सवर्णः श्रेष्ठतां गतः ।  
 महर्षिरपि चैतद्वै मारीचः काश्यपोऽब्रवीत् ॥ ६२

॥ इति श्रीमन्महाभारते अनुशासनपर्वणि दानधर्मपर्वणि अशीतितमोऽध्यायः ॥ ८२ ॥

### अशीतितमोऽध्यायः ॥ ८३ ॥

भीष्मेण युधिष्ठिरं प्रति संकरजातीनां शीलविभागादितिरूपणम् ॥ १ ॥

युधिष्ठिर उवाच ।

अर्थाश्रयाद्वा कामाद्वा वर्णानां चाप्यनिश्चयात् ।  
 अज्ञानाद्वापि वर्णानां जायते वर्णसंकरः ॥ १  
 तेषामेतेन विधिना जातानां वर्णसंकरे ।  
 को धर्मः कानि कर्माणि तन्मे ब्रूहि पितामह ॥ २  
 भीष्म उवाच ।

चातुर्वर्ण्यस्य कर्माणि चातुर्वर्ण्यं च केवलम् ।  
 असृजत्स हि यज्ञार्थे पूर्वमेव प्रजापतिः ॥ ३  
 भार्याश्चतस्रो विप्रस्य द्वयोरात्मा प्रजायते ।  
 आनुपूर्व्याद्वयोर्हीनौ मातृजात्यौ प्रसूयतः ॥ ४

परं शवाद्ब्राह्मणस्यैव पुत्रः

शूद्रापुत्रं पारशवं तमाहुः ।

शुश्रूषकः स्वस्य कुलस्य स स्या-  
 त्स्वचारित्रं नित्यमथो न जह्यात् ॥ ५

सर्वानुपायानथ संग्रधार्य

समुद्धरेत्स्वस्य कुलस्य तत्रम् ।

ज्येष्ठो यवीयानपि यो द्विजस्य ।

शुश्रूषया दानपरायणः स्यात् ॥ ६

सवर्णाज्येष्ठतां गतेति थ. घ. पाठः ॥ ६२ ॥ अशीतितमो-  
 ऽध्यायः ॥ ८२ ॥

एतेन उक्तेन । विधिना प्रकारेण ॥ २ ॥ शूद्राणां सेवा-  
 द्वारा यज्ञार्थत्वं ननु साक्षात् ॥ ३ ॥ मातृजात्यौ वैश्यायां  
 वैश्योऽम्बष्ठो नाम । शूद्रायां शूद्रो निषादो नाम पारशवाख्यो  
 भवति ॥ ४ ॥ शवस्थानतुल्याच्छूद्रात्परमुत्कृष्टम् । परोऽंशमा-  
 ग्राह्यणस्यैव पुत्र इति थ. घ. पाठः ॥ ५ ॥ तन्त्रमुपकरणम् ।

तिस्रः क्षत्रियसंबन्धाद्वयोरात्माऽस्य जायते ।  
 हीनवर्णास्तृतीयायां शूद्रा उग्रा इति स्मृतिः ॥ ७  
 द्वे चापि भार्ये वैश्यस्य द्वयोरात्माऽस्य जायते ।  
 शूद्रा शूद्रस्य चाप्येका शूद्रमेव प्रजायते ॥ ८  
 अतोऽविशिष्टस्त्वधमो गुरुदारप्रधर्षकः ।  
 बाह्यं वर्णं जनयति चातुर्वर्ण्यविगर्हितम् ॥ ९  
 अयाज्यं क्षत्रियो ब्राह्मणं सूतं स्तोत्रक्रियापरम् ।  
 वैश्यो वैदेहकं चापि मौद्गल्यमपवर्जितम् ॥ १०  
 शूद्रश्चण्डालमत्युग्रं वध्यं बाह्यवासिनम् ।  
 ब्राह्मण्यां संप्रजायन्त इत्येते कुलपांसनाः ।  
 एते मतिमतांश्रेष्ठ वर्णसंकरजाः प्रभो ॥ ११  
 बन्दी तु जायते वैश्यान्मागधो वाक्यजीवनः ।  
 शूद्रान्निषादो मत्स्यघ्नः क्षत्रियायां व्यतिक्रमात् ॥  
 शूद्रादायोगवश्चापि वैश्यायां ग्राम्यधर्मिणः ।  
 ब्राह्मणैरप्रतिग्राह्यस्तक्षा स्वधनजीवनः ॥ १३  
 एतेऽपि सदृशान्वर्णाञ्जनयन्ति स्वयोनिषु ।  
 मातृजात्या प्रसूयन्ते ह्यवरा हीनयोनिषु ॥ १४  
 यथा चतुर्षु वर्णेषु द्वयोरात्माऽस्य जायते ।

वयसा ज्येष्ठोऽपि पारशवो द्विजस्य त्रिवर्णजस्य यवीयान्  
 कनीयानेवेति संबन्धः ॥ ६ ॥ अतः स्वपितुरविशिष्टो नाधिकः  
 सन्नधमः शूद्रो गुरुणां ब्राह्मणादीनां दारप्रधर्षकश्चेत् बाह्यं  
 चाण्डालादिम् ॥ ९ ॥ विप्रायां क्षत्रियो बाह्यं सूतं स्तोमक्रि-  
 यापरमिति ज्ञ. पाठः ॥ १० ॥ वध्यानां चोरादीनां शिरस्छेदा-  
 दिकार्यकारिणं वध्यम् ॥ ११ ॥



आनन्तर्यात्प्रजायन्ते यथा बाह्याप्रधानतः ॥ १५  
 ते चापि सदृशं वर्णं जनयन्ति स्वयोनिषु ।  
 परस्परस्य दारेषु जनयन्ति विगर्हितान् ॥ १६  
 यथा शूद्रोऽपि ब्राह्मण्यां जन्तुं बाह्यं प्रसूयते ।  
 एवं बाह्यतराद्बाह्यश्चातुर्वर्ण्यात्प्रजायते ॥ १७  
 प्रतिलोमं तु वर्धन्ते बाह्याद्बाह्यतरात्पुनः ।  
 हीनाद्धीनाः प्रसूयन्ते वर्णाः पञ्चदशैव तु ॥ १८  
 अगम्यागमनाच्चैव जायते वर्णसंकरः ।  
 बाह्यानामनुजायन्ते सैरन्ध्यां मागधेषु च ।  
 प्रसाधनोपचारज्ञमदासं दासजीवनम् ॥ १९  
 क्षत्रा ह्यायोगवं सूते वागुरावन्धजीवनम् ।  
 मैरेयकं च वैदेहः संप्रसूतेऽथ माधुकम् ॥ २०  
 निषादो मधुरं सूते दासं नावोपजीविनम् ।  
 मृतपं चापि चाण्डालः श्वपाकमिति विश्रुतम् २१  
 चतुरो मागधी सूते क्रूराणामावोपजीविनः ।  
 मांसं स्वादुकरं क्षौद्रं सौगन्धमिति विश्रुतम् ॥ २२  
 वैदेहकाच्च पापिष्ठा क्रूरं मावोपजीविनम् ।  
 निषादान्मद्रनाभं च खरयानप्रयायिनम् ॥ २३  
 चण्डालात्पुलकसं चापि खराश्वगजभोजिनम् ।  
 मृतचैलप्रतिच्छन्नं भिन्नभाजनभोजिनम् ॥ २४  
 आयोगवीषु जायन्ते हीनवर्णास्तु ते त्रयः ।  
 क्षुद्रो वैदेहकादन्ध्रो बहिर्ग्रामप्रतिश्रयः ॥ २५  
 कारावरो निषाद्यां तु चर्मकारः प्रसूयते ।  
 चाण्डालात्पाण्डुसौपाकस्त्वक्सारव्यवहारवान् ॥ २६  
 आहिण्डको निषादेन वैदेह्यां संप्रसूयते ।  
 चण्डालेन तु सौपाकश्चण्डालसमवृत्तिमान् ॥ २७  
 निषादी चापि चण्डालात्पुत्रमन्तेवसायिनम् ।  
 श्मशानगोचरं सूते बाह्यैरपि बहिष्कृतम् ॥ २८  
 इत्येते संकरे जाताः पितृमातृव्यतिक्रमात् ।  
 प्रच्छन्ना वा प्रकाशा वा वेदितव्याः स्वकर्मभिः ॥ २९  
 चतुर्णामेव वर्णानां धर्मो नान्यस्य विद्यते ।

चातुर्वर्ण्यस्यैव धर्माः शास्त्रे विहिताः इतरेषां तु जातिभेदानां  
 धर्मेनियम इयत्ता च नास्ति ॥ ३० ॥ निहीनाष्ट रेतःसेक  
 न कुर्यादिति भावः ॥ ३५ ॥ कलुषयोनिजं संकरयोनिजम्  
 ॥ ३८ ॥ नानाभावैर्येभ्यः पृथग्भूताभिश्चेष्टाभिः समन्वितं

वर्णानां धर्महीनेषु सङ्ख्या नास्तीह कस्यचित् ॥ ३०  
 यदृच्छयोपसंपन्नैर्यज्ञसाधुबहिष्कृतैः ।  
 बाह्या बाह्यैश्च जायन्ते यथावृत्ति यथाश्रयम् ॥ ३१  
 चतुष्पथश्मशानानि शैलांश्चान्यान्यन्वनस्पतीन् ।  
 कार्णायसमलंकारं परिगृह्य च नित्यशः ।  
 वसेयुरेते विज्ञाता वर्तयन्तः स्वकर्मभिः ॥ ३२  
 युञ्जन्तो वाऽप्यलंकारांस्तथोपकरणानि च ।  
 गोब्राह्मणाय साहचर्यं कुर्वाणा वै न संशयः ॥ ३३  
 आनृशंस्यमनुक्रोशः सत्यवाक्यं तथा क्षमा ।  
 स्वशरीरैरपि त्राणं बाह्यानां सिद्धिकारणम् ।  
 भवन्ति मनुजव्याघ्र तत्र मे नास्ति संशयः ॥ ३४  
 यथोपदेशं परिकीर्तितासु

नरः प्रजायेत विचार्य बुद्धिमान् ।

निहीनयोनिर्हि सुतोऽवसादये-

त्तितीर्षमाणं हि यथोपलो जले ॥ ३५

अविद्वांसमलं लोके विद्वांसमपि वा पुनः ।  
 नयन्ति ह्यपथं नार्यः कामक्रोधवशानुगम् ॥ ३६  
 स्वभावश्चैव नारीणां नराणामिह दूषणम् ।  
 अत्यर्थं न प्रसज्जन्ते प्रमदासु विपश्चितः ॥ ३७  
 युधिष्ठिर उवाच ।  
 वर्णापेतमविज्ञाय नरं कलुषयोनिजम् ।  
 आर्यरूपमिवानार्यं कथं विद्यामहे वयम् ॥ ३८  
 भीष्म उवाच ।

योनिःसंकलुषे जातं नानाभावसमन्वितम् ।  
 कर्मभिः सज्जनाचीर्णैर्विज्ञेयाः शुद्धयोनिकाः ॥ ३९  
 अनार्यत्वमनाचारः क्रूरत्वं निष्क्रियात्मता ।  
 पुरुषं व्यञ्जयन्तीह लोके कलुषयोनिजम् ॥ ४०  
 पित्र्यं वा भजते शीलं मातृजं वा तथोभयम् ।  
 न कथंचन संकीर्णः प्रकृतिं स्वां नियच्छति ॥ ४१  
 यथैव सदृशो रूपे मातापित्रोर्हि जायते ।  
 व्याघ्रविन्दोस्तथा योनिं पुरुषः स्वां नियच्छति ॥ ४२

नरं संकरयोनिजं जानीयात् ॥ ३९ ॥ प्रकृतिं योनिम् । निय-  
 च्छति गूहितुं न शक्नोतीत्यर्थः ॥ ४१ ॥ यथा तिर्यक्स्थावरा-  
 दिकं बीजगुणं न त्यजत्येवं मनुष्योऽपीत्यर्थः ॥ ४२ ॥



कुले स्रोतसि संच्छन्ने यस्य स्याद्योनिसंकरः ।  
 संश्रयत्येव तच्छीलं नरोऽल्पमथवा बहु ॥ ४३  
 आर्यरूपसमाचारं चरन्तं कृतके पथि ।  
 सवर्णमन्यवर्णं वा स्वशीलं शास्ति निश्चये ॥ ४४  
 नानावृत्तेषु भूतेषु नानाकर्मरतेषु च ।  
 जन्मवृत्तसमं लोके सुश्लिष्टं न विरज्यते ॥ ४५  
 शरीरमिह सत्वेन न तस्य परिकृष्यते ।  
 ज्येष्ठमध्यावरं सत्वं तुल्यसत्वं प्रमोदते ॥ ४६

ज्यायांसमपि शीलेन विहीनं नैव पूजयेत् ।  
 अपि शूद्रं च धर्मज्ञं सद्गुणमभिपूजयेत् ॥ ४७  
 आत्मानमाख्याति हि कर्मभिर्नरः  
 सुशीलचारित्रकुलैः शुभाशुभैः ।  
 प्रनष्टमप्यात्मकुलं तथा नरः  
 पुनः प्रकाशं कुरुते स्वकर्मतः ॥ ४८  
 योनिष्वेतासु सर्वासु संकीर्णास्वितरासु च ।  
 यत्रात्मानं न जनयेद्बुधस्तां परिवर्जयेत् ॥ ४९

॥ इति श्रीमन्महाभारते अनुशासनपर्वणि दानधर्मपर्वणि त्र्यशीतितमोऽध्यायः ॥ ८३ ॥

### चतुरशीतितमोऽध्यायः ॥ ८४ ॥

भीष्मेण युधिष्ठिरं प्रलौरसादिपुत्रनिरूपणम् ॥ १ ॥

युधिष्ठिर उवाच ।  
 ब्रूहि तात कुरुश्रेष्ठ वर्णानां त्वं पृथक् पृथक् ।  
 कीदृश्यां कीदृशाश्चापि पुत्राः कस्य च के च ते ॥ १  
 विप्रवादाः सुबहवः श्रूयन्ते पुत्रकारिणाम् ।  
 अत्र नो मुह्यतां राजन्संशयं छेत्तुमर्हसि ॥ २  
 भीष्म उवाच ।  
 'आत्मा पुत्रस्तु विज्ञेयः प्रथमो बहुधा परे ॥ ३  
 स्वे क्षेत्रे संस्कृते यस्तु पुत्रमुत्पादयेत्स्वयम् ।  
 तमौरसं विजानीयात्पुत्रं प्रथमकल्पितम् ॥ ४  
 अग्निं प्रजापतिं चेष्ट्वा वराय प्रतिपादिता ।  
 पुत्रिका स्यादुहितरि संकल्पे वाऽपि वा सुतः ॥ ५  
 तल्पे जातः प्रमीतस्य क्लीवस्य पतितस्य वा ।  
 स्वधर्मेण नियुक्तो यः स पुत्रः क्षेत्रजः स्मृतः ॥ ६  
 माता पिता च दद्यातां यमद्भिः पुत्रमापदि ।  
 सदृशप्रीतिसंयुक्तो विज्ञेयो दत्त्रिमः सुतः ॥ ७  
 सदृशं तु प्रकुर्याद्यं गुणदोषविचक्षणम् ।  
 पुत्रं पुत्रगुणैर्युक्तं विज्ञेयः स तु कृत्रिमः ॥ ८  
 उत्पद्यते यस्य गूढं न च ज्ञायेत कस्यचित् ।  
 स भवेद्बुद्धजो नाम तस्य स्याद्यस्य तल्पतः ॥ ९

मातापितृभ्यामुत्सृष्टस्तयोरन्यतरेण वा ।  
 यं पुत्रं प्रतिगृह्णीयादपविद्धः स उच्यते ॥ १०  
 पितृवेश्मनि कन्या तु यं पुत्रं जनयेद्रहः ।  
 तं कानीनं वदन्नाम्ना वोढुः कन्यासमुद्भवे ॥ ११  
 या गर्भिणी संस्क्रियते ज्ञाताऽज्ञातापि वा सती ।  
 वोढुः स गर्भो भवति सहोढ इति उच्यते ॥ १२  
 क्रीणीयाद्यस्त्वपत्यार्थं मातापित्रोर्यमन्तिकात् ।  
 स क्रीतकः सुतस्तस्य सदृशोऽसदृशोपि वा ॥ १३  
 या पत्या वा परित्यक्ता विधवा वा स्वकेच्छया ।  
 उत्पादयति पुनर्भूत्वा स पौनर्भव उच्यते ॥ १४  
 सा चेदक्षतयोनिः स्याद्रतप्रत्यागताऽपि वा ।  
 पौनर्भवेन भर्त्रा सा पुनः संस्कारमर्हति ॥ १५  
 मातापितृहनो यः स्यात्त्यक्तो वा स्यादकारणम् ।  
 आत्मानं स्पर्शयेद्यस्तु स्वयंदत्तस्तु स स्मृतः ॥ १६  
 यं ब्राह्मणस्तु शूद्रायां कामादुत्पादयेत्सुतम् ।  
 स पावयन्नेव श्वस्तस्मात्पारशवः स्मृतः ॥ १७  
 दास्यां वा दासदास्यां वा यः शूद्रस्य सुतो भवेत् ।  
 सोऽनुज्ञातो हरेदंशमिति धर्मो व्यवस्थितः ॥ १८  
 क्षेत्रजादीन्सुतानेतानेकादश यथोदितान् ।

प्राबल्यात् ॥ ४६ ॥ त्र्यशीतितमोऽध्यायः ॥ ८३ ॥

विप्रवादाः विविधाः प्रवादाः पूर्वोक्ता एव ॥ २ ॥  
 तल्पे कलत्रे ॥ ६ ॥

संच्छन्ने सुगुप्तेऽपि यस्य जन्मनीति शेषः । सः तच्छीलं  
 संकरकर्तुः स्वभावम् ॥ ४३ ॥ तस्य संकरजस्य शरीरं सलेन  
 शास्त्रीयबुद्ध्या न परिकृष्यते न नीचमार्गादपकृष्यते । बीजगुणस्य



पुत्रप्रतिनिधीनाहुः क्रियालोपान्मनीषिणः ॥१९  
 भ्रातृणामेकजातानामेकश्चेत्पुत्रवान्भवेत् ।  
 सर्वास्तास्तेन पुत्रेण पुत्रिणो मनुरब्रवीत् ॥ २०  
 सर्वासामेकपत्नीनामेका चेत्पुत्रिणी भवेत् ।  
 सर्वास्तास्तेन पुत्रेण ग्राह पुत्रवतीर्मनुः ॥ २१  
 आत्मा पुत्रश्च विज्ञेयस्तस्यानन्तरजश्च यः ।  
 निरुक्तजश्च विज्ञेयः सुतः प्रसृतजस्तथा ॥ २२  
 पतितस्य तु भार्याया भर्त्रा सुसमवेतया ।  
 तथा दत्तकृतौ पुत्रावध्युदश्च तथाऽपरः ॥ २३  
 षडपध्वंसजाश्चापि कानीनापसदास्तथा ।  
 इत्येते वै समाख्यातास्तान्विजानीहि भारत ॥२४  
 युधिष्ठिर उवाच ।  
 षडपध्वंसजाः के स्युः के वाऽप्यपसदास्तथा ।  
 एतत्सर्वं यथातत्त्वं व्याख्यातुं मे त्वमर्हसि ॥२५  
 भीष्म उवाच ।  
 त्रिषु वर्णेषु ये पुत्रा ब्राह्मणस्य युधिष्ठिर ।  
 वर्णयोश्च द्वयोः स्यातां यौ राजन्यस्य भारत ॥२६  
 एको द्विवर्ण एवाथ तथाऽत्रैवोपलक्षितः ।  
 षडपध्वंसजास्ते हि तथैवापसदाञ्छृणु ॥ २७  
 चाण्डालो ब्राह्मणवर्णौ तु ब्राह्मण्यां क्षत्रियासु च ।  
 वैश्यायां चैव शूद्रस्य लक्ष्यास्तेऽपसदास्त्रयः ॥२८  
 मागधो वामकश्चैव द्वौ वैश्यस्योपलक्षितौ ।  
 ब्राह्मण्यां क्षत्रियायां च क्षत्रियस्यैक एव तु ॥२९  
 ब्राह्मण्यां लक्ष्यते सुत इत्येतेऽपसदाः स्मृताः ।  
 पुत्रा ह्येते न शक्यन्ते मिथ्या कर्तुं नराधिप ॥३०  
 युधिष्ठिर उवाच ।  
 क्षेत्रजं केचिदेवाहुः सुतं केचित्तु शुक्रजम् ।  
 तुल्यावेतौ सुतौ कस्य तन्मे ब्रूहि पितामह ॥३१

भीष्म उवाच ।  
 रेतजो वा भवेत्पुत्रः पुत्रो वा क्षेत्रजो भवेत् ।  
 अध्येष्टः समयं भित्त्वेत्येतदेव निबोध मे ॥ ३२  
 युधिष्ठिर उवाच ।  
 रेतजं विद्व वै पुत्रं क्षेत्रजस्यागमः कथम् ।  
 अध्येष्टं विद्व वै पुत्रं भित्त्वा तु समयं कथम् ॥३३  
 भीष्म उवाच ।  
 आत्मजं पुत्रमुत्पाद्य यस्त्यजेत्कारणान्तरे ।  
 न तत्र कारणं रेतः स क्षेत्रस्वामिनो भवेत् ॥३४  
 पुत्रकामो हि पुत्रार्थे यां वृणीते विशांपते ।  
 तत्र क्षेत्रं प्रमाणं स्यान्न वै तत्रात्मजः सुतः ॥ ३५  
 अन्यत्र क्षेत्रजः पुत्रो लक्ष्यते भरतर्षभ ।  
 न ह्यात्मा शक्यते हन्तुं दृष्टान्तोपगतो ह्यसौ ॥३६  
 कचिच्च कृतकः पुत्रः संग्रहादेव लक्ष्यते ।  
 न तत्र रेतः क्षेत्रं वा प्रमाणं स्याद्युधिष्ठिर ॥ ३७  
 युधिष्ठिर उवाच ।  
 कीदृशः कृतकः पुत्रः संग्रहादेव लक्ष्यते ।  
 शुक्रं क्षेत्रं प्रमाणं वा यत्र लक्ष्यं न भारत ॥ ३८  
 भीष्म उवाच ।  
 मातापितृभ्यां यस्त्यक्तः पथि यस्तं प्रकल्पयेत् ।  
 न चास्य मातापितरौ ज्ञायेतां स हि कृत्रिमः ॥ ३९  
 अस्वामिकस्य स्वामित्वं यस्मिन्संप्रतिलक्ष्यते ।  
 यो वर्णः पोषयेत्तं च तद्वर्णस्तस्य जायते ॥ ४०  
 युधिष्ठिर उवाच ।  
 कथमस्य प्रयोक्तव्यः संस्कारः कस्य वा कथम् ।  
 देया कन्या कथं चेति तन्मे ब्रूहि पितामह ॥ ४१  
 भीष्म उवाच ।  
 आत्मवत्तस्य कुर्वीत संस्कारं स्वामिवत्तथा ।  
 त्यक्तो मातापितृभ्यां यः सर्वर्णं प्रतिपद्यते ॥ ४२

अनन्तरजः औरसः । निरुक्तजः स्वक्षेत्रेऽन्यो रेतःसेकार्थमुक्त-  
 स्तजः । प्रसृतोऽनिरुक्तोऽपि यो लौल्यात्परक्षेत्रे रेतः सिञ्चति  
 तजः प्रसृतजः ॥ २२ ॥ तथा पतितात्स्रभार्यायामेव जातः ।  
 भार्यायाः तृतीयार्थे षष्ठी । दत्तः पञ्चमः । कृतः क्रीतः स्वय-  
 मुपायगम्यो वा षष्ठः । अध्येष्टः यस्य माता गर्भवत्येव ऊढा  
 तादृशः सप्तमः ॥ २३ ॥ षडपध्वंसजा वक्ष्यमाणाः । कानीनः

कन्यायां विवाहात् प्रागुत्पन्नश्चतुर्दशः । अपसदा वक्ष्यमाणाः  
 षट् । एते विंशतिः । तान्सर्वान् पुत्रानिति विजानीहि ॥ २४ ॥  
 कारणान्तरे लोकापवादादिभ्ये सति ॥ ३४ ॥ यां गर्भवतीं  
 कन्यां वृणीते तत्र स पुत्रो वोढरेव क्षेत्रजो ननु सेकुरात्मजः  
 ॥ ३५ ॥ चतुरशीतितमोऽध्यायः ॥ ८४ ॥



तद्गोत्रबन्धुजं तस्य कुर्यात्संस्कारमच्युत ।  
अथ देया तु कन्या स्यात्तद्वर्णस्य युधिष्ठिर ॥ ४३  
संस्कर्तुं वर्णगोत्रं च मातृवर्णविनिश्चये ।  
कानीनाध्युदजौ वाऽपि विज्ञेयौ पुत्रकिल्बिषौ ४४  
तावपि स्वाविव सुतौ संस्कार्याविति निश्चयः ।

क्षेत्रजो वाऽप्यपसदो येऽध्युदास्तेषु चाप्युत ॥ ४५  
आत्मवद्वै प्रयुञ्जीरन्संस्कारान्ब्राह्मणादयः ।  
'स्वं जन्म मातृगोत्रेण संस्कारं ब्राह्मणादयः ॥' ४६  
धर्मशास्त्रेषु वर्णानां निश्चयोऽयं ग्रह्यते ।  
एतच्चे सर्वमाख्यातं किं भूयः श्रोतुमिच्छसि ॥ ४७

॥ इति श्रीमन्महाभारते अनुशासनपर्वणि दानधर्मपर्वणि चतुरशीतितमोऽध्यायः ॥ ८४ ॥

### पञ्चाशीतितमोऽध्यायः ॥ ८५ ॥

भीष्मेण युधिष्ठिरं प्रति महद्दर्शनसहवासयोगं वा च प्रभावबोधनाय च्यवनोपाख्यानकथनारम्भः ॥ १ ॥ गङ्गायमुना-  
संगमेऽन्तर्जले निमग्न्य तपस्यतश्च्यवनस्य दाशैर्जालेन जलचरैः सह कूलप्रापणम् ॥ २ ॥ दाशैः प्रार्थितेन तेन तान्प्रति मत्स्यैः  
सह स्वस्य प्राणजालान्यतरस्नान्मोचनचौदना ॥ ३ ॥

युधिष्ठिर उवाच ।  
दर्शने कीदृशः स्नेहः संवासे च पितामह ।  
महाभाग्यं गवां चैव तन्मे व्याख्यातुमर्हसि ॥ १  
भीष्म उवाच ।  
हन्त ते कथयिष्यामि पुरावृत्तं महाद्युते ।  
नहुषस्य च संवादं महर्षेश्च्यवनस्य च ॥ २  
पुरा महर्षिश्च्यवनो भार्गवो भरतर्षभ ।  
उदवासकृतारम्भो बभूव स महाव्रतः ॥ ३  
निहत्य मानं क्रोधं च प्रहर्षं शोकमेव च ।  
वर्षाणि द्वादश मुनिर्जलवासे धृतव्रतः ॥ ४  
आदधत्सर्वभूतेषु विस्रम्भं परमं शुभम् ।  
जलेचरेषु सर्वेषु शीतरश्मिरिव प्रभुः ॥ ५  
स्थाणुभूतः शुचिर्भूत्वा दैवतेभ्यः प्रणम्य च ।  
गङ्गायमुनयोर्मध्ये जलं संप्रविवेश ह ॥ ६  
गङ्गायमुनयोर्वेगं सुभीमं भीमनिःस्वनम् ।  
प्रतिजग्राह शिरसा वातवेगसमं जवे ॥ ७  
गङ्गा च यमुना चैव सरितश्च सरांसि च ।  
प्रदक्षिणमृषिं चक्रुर्न चैनं पर्यपीडयन् ॥ ८  
अन्तर्जलेषु सुष्वाप काष्ठभूतो महामुनिः ।  
ततश्चोर्ध्वस्थितो धीमानभवद्भरतर्षभ ॥ ९  
जलौकसां ससत्त्वानां बभूव प्रियदर्शनः ।

उपाजिघ्रन्त च तदा मत्स्यास्तं हृष्टमानसाः ।  
तत्र तस्यासतः कालः समतीतोऽभवन्महान् ॥ १०  
ततः कदाचित्समये कस्मिंश्चिन्मत्स्यजीविनः ।  
तं देशं समुपाजग्मुर्जालहस्ता महाद्युते ॥ ११  
निषादा बहवस्तत्र मत्स्योद्धरणनिश्चयाः ।  
व्याधता बलिनः शूराः सलिलेष्वनुवर्तिनः ।  
अभ्याययुश्च तं देशं निश्चिता जालकर्मणि ॥ १२  
जालं ते योजयामासुर्नवसूत्रकृतं दृढम् ।  
मत्स्योद्धरणमाकर्षुस्तदा भरतसत्तम ॥ १३  
ततस्ते बहुभिर्योगैः कैवर्ता मत्स्यकाङ्क्षिणः ।  
गङ्गायमुनयोर्वारि जालेनावकिरन्ति ते ॥ १४  
जालं सुविततं तेषां नवसूत्रकृतं तथा ।  
विस्तारायामसंपन्नं यत्तत्र सलिले क्षमम् ॥ १५  
ततस्ते सुमहच्चैव बलवच्च सुवर्तितम् ।  
अवतीर्य ततः सर्वे जालं चकृषिरे तदा ॥ १६  
अभीतरूपाः संहृष्टा अन्योन्यवशवर्तिनः ।  
बबन्धुस्तत्र मत्स्यांश्च तथाऽन्याञ्जलचारिणः ॥ १७  
तथा मत्स्यैः परिवृतं च्यवनं भृगुनन्दनम् ।  
आकर्षयन्महाराज जालेनाथ गृह्णत्या ॥ १८  
नदीशैवलदिग्धाङ्गं हरिश्मश्रुजटाधरम् ।

परपीडादर्शने परैः सह संवासे च कीदृशः स्नेह आचक्ष्यं  
च कर्तव्यम् । गवां माहात्म्यं च ब्रूहीति प्रश्नद्वयम् ॥ १ ॥

सरितश्च तथानुगा इति ट. थ. घ. पाठः ॥ ८ ॥ ऊर्ध्वस्थितः  
उपविष्टः ॥ ९ ॥ आसतः आसीनस्य ॥ १० ॥



लभैः शङ्खनखैर्गात्रे क्रोडैश्चित्रैरिवार्पितम् ॥ १९  
तं जालेनोद्धृतं दृष्ट्वा ते तदा वेदपारगम् ।  
सर्वे प्राञ्जलयो दाशाः शिरोभिः प्रापतन्धुवि ॥ २०  
परिखेदपरित्रासाञ्जालस्याकर्षणेन च ।  
मत्स्या बभूवुर्व्यापन्नाः स्थलसंस्पर्शनेन च ॥ २१  
स मुनिस्तदा दृष्ट्वा मत्स्यानां कदनं कृतम् ।  
बभूव कृपयाविष्टो निःश्वसंश्च पुनःपुनः ॥ २२  
निषादा ऊचुः ।

अज्ञानाद्यत्कृतं पापं प्रसादं तत्र नः कुरु ।  
करवाम प्रियं किं ते तन्नो ब्रूहि महामुने ॥ २३  
इत्युक्तो मत्स्यमध्यस्थश्च्यवनो वाक्यमब्रवीत् ।  
यो मेऽद्य परमः कामस्तं शृणुध्वं समाहिताः ॥ २४  
प्राणोत्सर्गं विसर्गं वा मत्स्यैर्यास्याम्यहं सह ।  
संवासान्नोत्सहे त्यक्तुं सलिलेऽध्युषितानहम् ॥ २५  
इत्युक्तास्ते निषादास्तु सुभृशं भयकम्पिताः ।  
सर्वे विवर्णवदना नहुषाय न्यवेदयन् ॥ २६

॥ इति श्रीमन्महामारते अनुशासनपर्वणि दानधर्मपर्वणि पञ्चाशीतितमोऽध्यायः ॥ ८५ ॥

### षडशीतितमोऽध्यायः ॥ ८६ ॥

दाशैश्च्यवनवृत्तान्तं निवेदितेन नहुषेण तंप्रति तदभीष्टकरणप्रतिज्ञानम् ॥ १ ॥ च्यवनेन नहुषंप्रति दाशेभ्यः स्वीकृत-  
मूल्यदानेनात्ममोचनचोदना ॥ २ ॥ नहुषेण संपूर्णराज्यस्य मूल्यतापरिकल्पनेपि मुनिता तदनङ्गीकरणे गवि जातेन  
मुनिना गोः प्रतिनिधीकरणम् ॥ ३ ॥ च्यवनेन गोप्रतिग्रहणेन स्वसहवासिभिर्मत्स्यैः सह दाशानां स्वर्गप्रापणम् ॥ ४ ॥

भीष्म उवाच ।

नहुषस्तु ततः श्रुत्वा च्यवनं तं तथाऽऽगतम् ।  
त्वरितः प्रययौ तत्र सहामात्यपुरोहितः ॥ १  
शौचं कृत्वा यथान्यायं प्राञ्जलिः प्रयतो नृपः ।  
आत्मानमाचचक्षे च च्यवनाय महात्मने ॥ २  
अर्चयामास तं चापि तस्य राज्ञः पुरोहितः ।  
सत्यव्रतं महात्मानं देवकल्पं विशंपते ॥ ३  
नहुष उवाच ।  
करवाणि प्रियं किं ते तन्मे ब्रूहि द्विजोत्तम ।  
सर्वं कर्ताऽसि भगवन्त्यद्यपि स्यात्सुदुष्करम् ॥ ४  
च्यवन उवाच ।  
श्रमेण महता युक्ताः कैवर्ता मत्स्यजीविनः ।  
मम मूल्यं प्रयच्छेभ्यो मत्स्यानां विक्रयैः सह ॥ ५  
नहुष उवाच ।  
सहस्रं दीयतां मूल्यं निषादेभ्यः पुरोहित ।  
निष्क्रयार्थं भगवतो यथाऽऽह भृगुनन्दनः ॥ ६  
च्यवन उवाच ।  
आत्ममूल्यं न वक्तव्यं न तल्लोकः प्रशंसति ।  
तस्मादहं प्रवक्ष्यामि न चात्मस्तुतिमावृतः ॥ ७

सहस्रं नाहमर्हामि किं वा त्वं मन्यसे नृप ।  
सदृशं दीयतां मूल्यं खबुद्ध्या निश्चयं कुरु ॥ ८  
नहुष उवाच ।  
सहस्राणां शतं विप्र निषादेभ्यः प्रदीयताम् ।  
स्यादिदं भगवन्मूल्यं किं वाऽन्यन्मन्यते भवान् ९  
च्यवन उवाच ।  
नाहं शतसहस्रेण निमेयः पार्थिवर्षभ ।  
दीयतां सदृशं मूल्यममात्यैः सह चिन्तय ॥ १०  
नहुष उवाच ।  
कोटिः प्रदीयतां मूल्यं निषादेभ्यः पुरोहित ।  
यदेतदपि नो मूल्यमतो भूयः प्रदीयताम् ॥ ११  
च्यवन उवाच ।  
राजन्नार्हाम्यहं कोटिं भूयो वाऽपि महाद्युते ।  
सदृशं दीयतां मूल्यं ब्राह्मणैः सह चिन्तय ॥ १२  
नहुष उवाच ।  
अर्धं राज्यं समग्रं वा निषादेभ्यः प्रदीयताम् ।  
एतत्तुल्यमहं मन्ये किं वाऽन्यन्मन्यसे द्विज ॥ १३  
च्यवन उवाच ।  
अर्धं राज्यं समग्रं च मूल्यं नार्हामि पार्थिव ।

शङ्खानां जलजन्तुविशेषाणां नखानि तैः ॥ १९ ॥

अनु० १९

पञ्चाशीतितमोऽध्यायः ॥ ८५ ॥



सदृशं दीयतां मूल्यमृषिभिः सह चिन्त्यताम् ॥ १४  
 भीष्म उवाच ।  
 महर्षेर्वचनं श्रुत्वा नहुषो दुःखकशितः ।  
 स चिन्तयामास तदा सहामात्यपुरोहितः ॥ १५  
 तत्र त्वन्यो वनचरः कश्चिन्मूलफलाशनः ।  
 नहुषस्य समीपस्थो गविजातोऽभवन्मुनिः ॥ १६  
 स तमाभाष्य राजानमब्रवीद्विजसत्तमः ।  
 तोषयिष्याम्यहं क्षिप्रं यथा तुष्टो भविष्यति ॥ १७  
 नाहं मिथ्यावचो ब्रूयां स्वैरेष्वपि कुतोऽन्यथा ।  
 भवतो यदहं ब्रूयां तत्कार्यमविशङ्कया ॥ १८  
 नहुष उवाच ।  
 ब्रवीतु भगवान्मूल्यं महर्षेः सदृशं भृगोः ।  
 परित्रायस्व मामसद्विषयं च कुलं च मे ॥ १९  
 हन्याद्वि भगवान्क्रुद्धस्त्रैलोक्यमपि केवलम् ।  
 किं पुनर्मां तपोहीनं बाहुवीर्यपरायणम् ॥ २०  
 अगाधाम्भसि मग्नस्य सामात्यस्य सक्तविजः ।  
 पुत्रो भव महर्षे त्वं कुरु मूल्यविनिश्चयम् ॥ २१  
 भीष्म उवाच ।  
 नहुषस्य वचः श्रुत्वा गविजातः प्रतापवान् ।  
 उवाच हर्षयन्सर्वानमात्यान्पार्थिवं च तम् ॥ २२  
 'ब्राह्मणानां गवां चैव कुलमेकं द्विधा कृतम् ।  
 एकत्र मन्त्रास्तिष्ठन्ति हविरन्यत्र तिष्ठति ॥' २३  
 अनर्घेया महाराज द्विजा वर्णेषु चोत्तमाः ।  
 गावश्च पुरुषव्याघ्र गौर्मूल्यं परिकल्प्यताम् ॥ २४  
 नहुषस्तु ततः श्रुत्वा महर्षेर्वचनं नृप ।  
 हर्षेण महता युक्तः सहामात्यपुरोहितः ॥ २५  
 अभिगम्य भृगोः पुत्रं च्यवनं संशितव्रतम् ।  
 इदं प्रोवाच नृपते वाचा संतर्पयन्निव ॥ २६  
 उत्तिष्ठोत्तिष्ठ विप्रर्षे गवा क्रीतोसि भार्गव ।  
 एतन्मूल्यमहं मन्ये तव धर्मभृतांवर ॥ २७  
 च्यवन उवाच ।  
 उत्तिष्ठाम्येष राजेन्द्र सम्यक् क्रीतोसि तेऽनघ ।  
 गोभिस्तुल्यं न पश्यामि धनं किञ्चिदिहाच्युत ॥ २८  
 कीर्तनं श्रवणं दानं दर्शनं चापि पार्थिव ।

गवां प्रशस्यते वीर सर्वपापहरं शिवम् ॥ २९  
 गावो लक्ष्म्याः सदा मूलं गोषु पाप्मानं विद्यते ।  
 अन्नमेव सदा गावो देवानां परमं हविः ॥ ३०  
 स्वाहाकारवषट्कारौ गोषु नित्यं प्रतिष्ठितौ ।  
 गावो यज्ञस्य नेत्र्यो वै तथा यज्ञस्य ता मुखम् ॥ ३१  
 अमृतं ह्यव्ययं दिव्यं क्षरन्ति च वहन्ति च ।  
 अमृतायतनं चैताः सर्वलोकनमस्कृताः ॥ ३२  
 तेजसा वपुषा चैव गावो वह्निसमा भुवि ।  
 गावो हि सुमहत्तेजः प्राणिनां च सुखप्रदाः ॥ ३३  
 निविष्टं गोकुलं यत्र श्वासं मुञ्चति निर्भयम् ।  
 विराजयति तं देशं पापं चास्यापकर्षति ॥ ३४  
 गावः स्वर्गस्य सोपानं गावः स्वर्गेऽपि पूजिताः ।  
 गावः कामदुहो देव्यो नान्यत्किञ्चित्परं स्मृतम् ॥ ३५  
 इत्येतद्गोषु मे प्रोक्तं माहात्म्यं भरतर्षभ ।  
 गुणैकदेशवचनं शक्यं पारायणं न तु ॥ ३६  
 निषादा ऊचुः ।  
 दर्शनं कथनं चैव सहास्राभिः कृतं मुने ।  
 सतां साप्तपदं मैत्रं प्रसादं नः कुरु प्रभो ॥ ३७  
 हवींषि सर्वाणि यथा ह्युपभुङ्क्ते हुताशनः ।  
 एवं त्वमपि धर्मात्मन्पुरुषाग्निः प्रतापवान् ॥ ३८  
 प्रसादयामहे विद्वन्भवन्तं प्रणता वयम् ।  
 अनुग्रहार्थमस्माकमियं गौः प्रतिगृह्यताम् ॥ ३९  
 'अत्यन्तापदि शक्तानां परित्राणं हि कुर्वताम् ।  
 या गतिर्विदिता त्वद्य नरके शरणं भवान् ॥ ४०  
 च्यवन उवाच ।  
 कृपणस्य च यच्चक्षुर्मुनेराशीविषस्य च ।  
 नरं समूलं दहति कक्षमग्निरिव ज्वलन् ॥ ४१  
 प्रतिगृह्णामि वो धेनुं कैवर्ता मुक्तकिल्बिषाः ।  
 दिवं गच्छत वै क्षिप्रं मत्स्यैर्जालोद्धृतैः सह ॥ ४२  
 भीष्म उवाच ।  
 ततस्तस्य प्रभावात्ते महर्षेर्भावितात्मनः ।  
 निषादास्तेन वाक्येन सह मत्स्यैर्दिवं ययुः ॥ ४३  
 ततः स राजा नहुषो विस्मितः प्रेक्ष्य धीवरान् ।  
 आरोहमाणांस्त्रिदिवं मत्स्यांश्च भरतर्षभ ॥ ४४



ततस्तौ गविजश्चैव च्यवनश्च भृगूद्वहः ।  
 वराभ्यामनुरूपाभ्यां छन्दयामासतुर्नृपम् ॥ ४५  
 ततो राजा महावीर्यो नहुषः पृथिवीपतिः ।  
 परमित्यब्रवीत्प्रीतस्तदा भरतसत्तम ॥ ४६  
 ततो जग्राह धर्मे स स्थितिमिन्द्रनिभो नृपः ।  
 तथेति चोदितः प्रीतस्तावृषी प्रत्यपूजयत् ॥ ४७  
 समाप्तदीक्षश्च्यवनस्ततोऽगच्छत्स्वमाश्रमम् ।

गविजश्च महातेजाः स्वमाश्रमपदं ययौ ॥ ४८  
 निषादाश्च दिवं जग्मुस्ते च मत्स्या जनाधिप ।  
 नहुषोपि वरं लब्ध्वा प्रविवेश स्वकं पुरम् ॥ ४९  
 एतत्ते कथितं तात यन्मां त्वं परिपृच्छसि ।  
 दर्शने यादृशः स्नेहः संवासे वा युधिष्ठिर ॥ ५०  
 महाभाग्यं गवां चैव तथा धर्मविनिश्चयम् ।  
 किं भूयः कथ्यतां वीर किं ते हृदि विवक्षितम् ॥ ५१

॥ इति श्रीमन्महाभारते अनुशासनपर्वणि दानधर्मपर्वणि षडशीतितमोऽध्यायः ॥ ८६ ॥

### सप्ताशीतितमोऽध्यायः ॥ ८७ ॥

भीष्मेण युधिष्ठिरं प्रति रामविश्वामित्रयोरुत्पत्तिप्रकारकथनारम्भः ॥ १ ॥ च्यवनेन कुशिकराजमेत्य सभार्यं तं प्रति  
 स्वशुश्रूषाविधानम् ॥ २ ॥ सभार्येण कुशिकेन एकविंशतिदिवसामनवरतमेकपाद्येन प्रमुसस्य च्यवनस्य पादसंवाहनेन  
 पर्युपासनम् ॥ ३ ॥ ततः शयनादुत्थितेन मुनिना किञ्चिद्दूरं गत्वा पुनरन्तर्धानम् ॥ ४ ॥

युधिष्ठिर उवाच ।  
 संशयो मे महाप्राज्ञ सुमहान्सागरोपम ।  
 तं मे शृणु महाबाहो श्रुत्वा व्याख्यातुमर्हसि ॥ १  
 कौतूहलं मे सुमहज्जामदस्यं प्रति प्रभो ।  
 रामं धर्मभृतां श्रेष्ठं तन्मे व्याख्यातुमर्हसि ॥ २  
 'ब्राह्मे बले सुपूर्णानामेतेषां च्यवनादिनाम् ।'  
 कथमेष समुत्पन्नो रामः सत्यपराक्रमः ।  
 कथं ब्रह्मर्षिवंशोऽयं क्षत्रधर्मा व्यजायत ॥ ३  
 तदस्य संभवं राजन्निखिलेनानुकीर्तय ।  
 कौशिकश्च कथं वंशात्क्षत्राद्वै ब्राह्मणोऽभवत् ॥ ४  
 अहो प्रभावः सुमहानासीद्वै सुमहात्मनोः ।  
 रामस्य च नरव्याघ्र विश्वामित्रस्य चैव हि ॥ ५  
 कथं पुत्रानतिक्रम्य तेषां नमृष्वथाभवत् ।  
 एष दोषो महाप्राज्ञ तत्त्वं व्याख्यातुमर्हसि ॥ ६  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 च्यवनस्य च संवादं कुशिकस्य च भारत ॥ ७  
 एतं दोषं पुरा दृष्ट्वा भार्गवश्च्यवनस्तदा ।  
 आगामिनं महाबुद्धिः स्ववंशे मुनिसत्तमः ॥ ८  
 निश्चित्य मनसा सर्वं गुणदोषबलाबलम् ।  
 दग्धुकामः कुलं सर्वं कुशिकानां तपोधनः ॥ ९

च्यवनस्तमनुप्राप्य कुशिकं वाक्यमब्रवीत् ।  
 वस्तुमिच्छा समुत्पन्ना त्वया सह ममानघ ॥ १०  
 कुशिक उवाच ।  
 भगवंन्सहधर्मोऽयं पण्डितैरिह चर्यते ।  
 प्रदानकाले कन्यानामुच्यते च सदा बुधैः ॥ ११  
 यत्तु तावदतिक्रान्तं धर्मद्वारं तपोधन ।  
 तत्कार्यं प्रकरिष्यामि तदनुज्ञातुमर्हसि ॥ १२  
 भीष्म उवाच ।  
 अथासनमुपादाय च्यवनस्य महामुनेः ।  
 कुशिको भार्यया सार्धमाजगाम यतो मुनिः ॥ १३  
 प्रगृह्य राजा भृङ्गारं पाद्यमसौ न्यवेदयत् ।  
 कारयामास सर्वाश्च क्रियास्तस्य महात्मनः ॥ १४  
 ततः स राजा च्यवनं मधुपर्कं यथाविधि ।  
 ग्राहयामास चाव्यग्रो महात्मा नियतव्रतः ॥ १५  
 सत्कृत्य तं तथा विप्रमिदं पुनरथाब्रवीत् ।  
 भगवन्परवन्तौ स्त्रो ब्रूहि किं करवावहे ॥ १६  
 यदि राज्यं यदि धनं यदि गाः संशितव्रत ।  
 यज्ञदानानि च तथा ब्रूहि सर्वं ददामि ते ॥ १७  
 इदं गृहमिदं राज्यमिदं धर्मासनं च ते ।  
 राजा त्वमसि शाङ्घुर्वी भृत्योऽहं परवान्निग्या ॥ १८

अतिथिसेवाधर्म एव सहधर्मः स्त्रीसहितधर्मः ॥ ११ ॥



एवमुक्ते ततो वाक्ये च्यवनो भार्गवस्तदा ।  
 कुशिकं प्रत्युवाचेदं मुदा परमया युतः ॥ १९  
 न राज्यं कामये राजन्न धनं न च योषितः ।  
 न च गान च वै देशान्न यज्ञं श्रूयतामिदम् ॥ २०  
 नियमं किञ्चिदारप्स्ये युवयोर्यदि रोचते ।  
 परिचर्योसि यत्ताभ्यां युवाभ्यामविशङ्कया ॥ २१  
 एवमुक्ते तदा तेन दंपती तौ जहर्षतुः ।  
 प्रत्यब्रूतां च तमृषिमेवमस्त्विति भारत ॥ २२  
 अथ तं कुशिको हृष्टः प्रावेशयदनुत्तमम् ।  
 गृहोद्देशं ततस्तस्य दर्शनीयमदर्शयत् ॥ २३  
 इयं शय्या भगवतो यथाकाममिहोष्यताम् ।  
 प्रयतिष्यावहे प्रीतिमाहर्तुं ते तपोधन ॥ २४  
 अथ सूर्योत्तिचक्राम तेषां संवदतां तथा ।  
 अथर्विश्चोदयामास पानमन्नं तथैव च ॥ २५  
 तमपृच्छत्ततो राजा कुशिकः प्रणतस्तदा ।  
 किमन्नजातमिष्टं ते किमुपस्थापयाम्यहम् ॥ २६  
 ततः स परया प्रीत्या प्रत्युवाच नराधिपम् ।  
 औपपत्तिकमाहारं प्रयच्छस्वेति भारत ॥ २७  
 तद्वचः पूजयित्वा तु तथेत्याह स पार्थिवः ।  
 यथोपपन्नमाहारं तस्मै प्रादाज्जनाधिप ॥ २८  
 ततः स भुक्त्वा भगवन्दंपती प्राह धर्मवित् ।

स्वमुमिच्छाम्यहं निद्रा बाधते मामिति प्रभो ॥ २९  
 ततः शय्यागृहं प्राप्य भगवानृषिसत्तमः ।  
 संविवेश नरेशस्तु सपत्नीकः स्थितोऽभवत् ॥ ३०  
 न प्रबोध्योसि संसृप्त इत्युवाचाथ भार्गवः ।  
 संवाहितव्यौ मे पादौ जागर्तव्यं च वां निशि ॥ ३१  
 अविशङ्कस्तु कुशिकस्तथेत्येवाह धर्मवित् ।  
 न प्राबोधयतां तौ च दंपती रजनीक्षये ॥ ३२  
 यथादेशं महर्षेस्तु शुश्रूषापरमौ तदा ।  
 बभूवतुर्महाराज प्रयतावथ दंपती ॥ ३३  
 ततः स भगवान्विप्रः समादिश्य नराधिपम् ।  
 सुष्वापैकेन पार्श्वेन दिवसानेकविंशतिम् ॥ ३४  
 स तु राजा निराहारः सभार्यः कुरुनन्दन ।  
 पर्युपासत तं हृष्टश्च्यवननाराधने रतः ॥ ३५  
 भार्गवस्तु समुत्तस्थौ स्वयमेव तपोधनः ।  
 अकिञ्चिदुक्त्वा तु गृहान्निश्चक्राम महातपाः ॥ ३६  
 तमन्वगच्छतां तौ च क्षुधितौ श्रमकश्चितौ ।  
 भार्यापती मुनिश्रेष्ठस्तावेतौ नावलोकयत् ॥ ३७  
 तयोस्तु प्रेक्षतोऽरेव भार्गवाणां कुलोद्बहः ।  
 अन्तर्हितोभूद्राजेन्द्र ततो राजाऽपतत्क्षितौ ॥ ३८  
 ततो मुहूर्तादाश्वस्य सह देव्या महामुनेः ।  
 पुनरन्वेषणे यत्नमकरोत्स महीपतिः ॥ ३९

॥ इति श्रीमन्महाभारते अनुशासनपर्वणि दानधर्मपर्वणि सप्ताशीतितमोऽध्यायः ॥ ८७ ॥

### अष्टाशीतितमोऽध्यायः ॥ ८८ ॥

पूर्वमन्तर्हितेन च्यवनेन कुशिकंप्रति पुनः शयने प्रस्वपत आत्मनः प्रदर्शनम् ॥ १ ॥ पुनरुत्थितेन मुनिना राजानंप्रति  
 आत्मनस्तैलाभ्यञ्जननियोजनेन स्नानशालायां पुनरन्तर्धानम् ॥ २ ॥ पुनराविष्कृतात्मना तेन सभार्यस्य राज्ञो रथधुरि  
 संयोजनपूर्वकं याचकेभ्यस्तदीयवित्तादिवितरणेन वीथ्यां रथेन निर्गमनम् ॥ ३ ॥ स्वीयप्रतोदताडनेऽप्यविकृतमानसे  
 सभार्ये कुशिके प्रसीदता मुनिना वरदानेन तस्य स्वगृहप्रेषणम् ॥ ४ ॥

युधिष्ठिर उवाच ।  
 तस्मिन्नन्तर्हिते विप्रे राजा किमकरोत्तदा ।  
 भार्या चास्य महाभागा तन्मे ब्रूहि पितामह ॥ १  
 भीष्म उवाच ।  
 अदृष्ट्वा स महीपालस्तमृषिं सह भार्यया ।

परिश्रान्तो निवृत्ते व्रीडितो नष्टचेतनः ॥ २  
 स प्रविश्य पुरीं दीनो नाभ्यभाषत किञ्चन ।  
 तदेव चिन्तयामास च्यवनस्य विचेष्टितम् ॥ ३  
 अथ शून्येन मनसा प्रविवेश गृहं नृपः ।  
 ददर्श शयने तस्मिञ्शयानं भृगुनन्दनम् ॥ ४

मुनिश्रेष्ठो नच तावभ्यवारयदिति ट. थ. घ. पाठः ॥ ३७ ॥

सप्ताशीतितमोऽध्यायः ॥ ८७ ॥



विस्मितौ तमृषिं दृष्ट्वा तदाश्चर्यं विचिन्त्य च ।  
 दर्शनात्तस्य तु तदा विश्रान्तौ संवभूवतुः ॥ ५  
 यथास्थानं ततो गत्वा तत्पादौ संववाहतुः ।  
 अथापरेण पार्श्वेन सुष्वाप स महामुनिः ॥ ६  
 तेनैव च स कालेन प्रत्यबुद्ध्यत वीर्यवान् ।  
 न च तौ चक्रतुः किञ्चिद्विकारं भयशङ्कितौ ॥ ७  
 प्रतिबुद्धस्तु स मुनिस्तौ प्रोवाच विशांपते ।  
 तैलाभ्यङ्गो दीयतां मे स्नात्येऽहमिति भारत ॥ ८  
 तौ तथेति प्रतिश्रुत्य क्षुधितौ श्रमकशितौ ।  
 शतपाकेन तैलेन महार्हेणोपतस्थतुः ॥ ९  
 ततः सुखासीनमृषिं वाग्यतौ संववाहतुः ।  
 न च पर्याप्तमित्याह भार्गवः सुमहातपाः ॥ १०  
 यदा तौ निर्विकारौ तु लक्षमायास भार्गवः ।  
 तत उत्थाय सहसा स्नानशालां विवेश ह ॥ ११  
 क्लृप्तमेव तु तत्रासीत्स्नानीयं पार्थिवोचितम् ।  
 असत्कृत्य च तत्सर्वं तत्रैवान्तरधीयत ॥ १२  
 स मुनिः पुनरेवाथ नृपतेः पश्यतस्तदा ।  
 नासूयां चक्रतुस्तौ च दंपती भरतर्षभ ॥ १३  
 अथ स्नातः स भगवान्सिंहासनगतः प्रभुः ।  
 दर्शयामास कुशिकं सभार्यं कुरुनन्दन ॥ १४  
 संहृष्टवदनो राजा सभार्यः कुशिको मुनिम् ।  
 सिद्धमन्नमिति प्रह्वो निर्विकारो न्यवेदयत् ॥ १५  
 आनीयतामिति मुनिस्तं चोवाच नराधिपम् ।  
 स राजा समुपाजहे तदन्नं सह भार्यया ॥ १६  
 मांसप्रकारान्विविधाञ्छाकानि विविधानि च ।  
 लेह्यपिष्टविकारांश्च पानकानि लघूनि च ॥ १७  
 रसालापूपकांश्चित्रान्मोदकानथ षड्सान् ।  
 रसान्नानाप्रकारांश्च वन्यं च मुनिभोजनम् ॥ १८  
 फलानि च विचित्राणि राजभोज्यानि भूरिशः ।  
 बदरेज्जुदकाश्मर्यभल्लातकफलानि च ॥ १९  
 गृहस्थानां च यद्भोज्यं यच्चापि वनवासिनाम् ।  
 सर्वमाहारयामास राजा शापभयान्मुनेः ॥ २०  
 अथ सर्वमुपन्यस्तमग्रतश्च्यवनस्य तत् ।

परिषेकाः परिषेचनपात्रविशेषाः ॥ २५ ॥

ततः सर्वं समानीय तच्च शय्यासनं मुनिः ॥ २१  
 वस्त्रैः शुभैरवच्छाद्य भोजनोपस्करैः सह ।  
 सर्वमादीपयामास च्यवनो भृगुनन्दनः ॥ २२  
 न च तौ चक्रतुः क्रोधं दंपती सुमहाव्रतौ ।  
 तयोः संप्रेक्षतोरेव पुनरन्तर्हितोऽभवत् ॥ २३  
 तथैव च स राजर्षिस्तथौ तां रजनीं तदा ।  
 सभार्यो वाग्यतः श्रीमान्न च कोपं समाविशत् ॥ २४  
 नित्यसंस्कृतमन्नं तु विविधं राजवेश्मनि ॥  
 शयनानि च मुख्यानि परिषेकाश्च पुष्कलाः ॥ २५  
 वस्त्रं च विविधाकारमभवत्समुपाजितम् ।  
 न शशाक ततो द्रष्टुमन्तरं च्यवनस्तदा ॥ २६  
 पुनरेव च विप्रर्षिः प्रोवाच कुशिकं नृपम् ।  
 सभार्यो मां रथेनाशु वह यत्र ब्रवीम्यहम् ॥ २७  
 तथेति च ग्राह नृपो निर्विशङ्कस्तपोधनम् ।  
 क्रीडारथोस्तु भगवन्नुत सांग्रामिको रथः ॥ २८  
 इत्युक्तः स मुनी राज्ञा तेन हृष्टेन तद्वचः ।  
 च्यवनः प्रत्युवाचेदं हृष्टः परपुरंजयम् ॥ २९  
 सज्जीकुरु रथं क्षिप्रं यस्ते सांग्रामिको मतः ।  
 सायुधः सपताकश्च शक्तीकनकयष्टिमान् ॥ ३०  
 किंकिणीखननिर्घोषो युक्तस्तोरणकल्पनैः ।  
 गदाखड्गनिबद्धश्च परमेषुशतान्वितः ॥ ३१  
 ततः स तं तथेत्युक्त्वा कल्पयित्वा महारथम् ।  
 भार्यां वामे धुरि तदा चात्मानं दक्षिणे तथा ॥ ३२  
 त्रिदण्डं वज्रसूच्यग्रं प्रतोदं तत्र चादधत् ।  
 सर्वमेतत्तथा दत्त्वा नृपो वाक्यमऽथाब्रवीत् ॥ ३३  
 भगवन्क रथो यातु ब्रवीतु भृगुनन्दन ।  
 यत्र वक्ष्यसि विप्रर्षे तत्र यास्यति ते रथः ॥ ३४  
 एवमुक्तस्तु भगवान्प्रत्युवाचाथ तं नृपम् ।  
 इतः प्रभृति यातव्यं पदकंपदकं शनैः ॥ ३५  
 श्रमो मम यथा न स्यात्तथा मच्छन्दचारिणौ ।  
 सुसुखं चैव वोढव्यो जनः सर्वश्च पश्यतु ॥ ३६  
 नोत्सार्याः पथिकाः केचित्तेभ्यो दास्ये वसु ह्यहम् ।  
 ब्राह्मणेभ्यश्च ये कामानर्थयिष्यन्ति मां पथि ॥ ३७

अष्टाशीतितमोऽध्यायः ॥ ८८ ॥



सर्वान्दास्याम्यशेषेण धनं रत्नानि चैव हि ।  
 क्रियतां निखिलेनैतन्मा विचारय पार्थिव ॥ ३८  
 तस्य तद्वचनं श्रुत्वा राजा भृत्यांस्तथाऽब्रवीत् ।  
 यद्यङ्ग्यान्मुनिस्तत्तत्सर्वं देयमशङ्कितैः ॥ ३९  
 ततो रत्नान्यनेकानि स्त्रियो युग्यमजाविकम् ।  
 कृताकृतं च कनकं गजेन्द्राश्चाचलोपमाः ॥ ४०  
 अन्वगच्छन्त तमृषिं राजामात्याश्च सर्वशः ।  
 हाहाभूतं च तत्सर्वमासीन्नगरमार्तवत् ॥ ४१  
 तौ तीक्ष्णाग्नेण सहसा प्रतोदेन प्रतोदितौ ।  
 पृष्ठे विद्धौ कटे चैव निर्विकारौ तमूहतुः ॥ ४२  
 वेपमानौ निराहारौ पञ्चाशद्रात्रकशितौ ।  
 कथंचिद्दूतुर्धैर्यादंपती तं रथोत्तमम् ॥ ४३  
 बहुशो भृशविद्धौ तौ क्षरमाणौ क्षतोद्भवम् ।  
 ददृशते महाराज पुष्पिताविव किंशुकौ ॥ ४४  
 तौ दृष्ट्वा पौरवर्गस्तु भृशं शोकसमाकुलः ।  
 अभिशपभयत्रस्तो न तं किंचिदुवाच ह ॥ ४५  
 द्रुन्द्रशश्चाब्रुवन्सर्वे पश्यध्वं तपसो बलम् ।  
 क्रुद्धा अपि मुनिश्रेष्ठं वीक्षितुं नेह शुकुमः ॥ ४६  
 अहो भगवतो वीर्यं महर्षेर्भावितात्मनः ।  
 राज्ञश्चापि सभार्यस्य धैर्यं पश्यत यादृशम् ॥ ४७  
 श्रान्तावपि हि कृच्छ्रेण रथमेनं समूहतुः ।  
 न चैतयोर्विकारं वै ददर्श भृगुनन्दनः ॥ ४८  
 भीष्म उवाच ।  
 ततः स निर्विकारौ तु दृष्ट्वा भृगुकुलोद्बहः ।  
 वसु विश्राणयामास यथा वैश्रवणस्तथा ॥ ४९  
 तत्रापि राजा ग्रीतात्मा यथादिष्टमथाकरोत् ।  
 ततोऽस्य भगवान्ग्रीतो बभूव मुनिसत्तमः ॥ ५०  
 अवतीर्य रथश्रेष्ठादंपती तौ मुमोच ह ।  
 विमोच्य चैतौ विधिवत्ततो वाक्यमुवाच ह ॥ ५१  
 स्निग्धगम्भीरया वाचा भार्गवः सुप्रसन्नया ।  
 ददामि वां वरं श्रेष्ठं तं ब्रूतामिति भारत ॥ ५२  
 सुकुमारौ च तौ विद्धौ कराभ्यां मुनिसत्तमः ।  
 पस्पृशामृतकल्पाभ्यां स्नेहाद्भरतसत्तम ॥ ५३  
 अथान्नवीचृपो वाक्यं श्रमो नास्त्यावयोरिह ।

विश्रान्तौ स्वः प्रभावात्ते ध्यानेनैवेह भार्गव ॥ ५४  
 अथ तौ भगवान्प्राह प्रहृष्टश्च्यवनस्तदा ।  
 न वृथा व्याहतं पूर्वं यन्मया तद्भविष्यति ॥ ५५  
 रमणीयः समुद्देशो गङ्गातीरमिदं शुभम् ।  
 किञ्चित्कालं व्रतपरो निवत्स्यामीह पार्थिव ॥ ५६  
 गम्यतां स्वपुरं पुत्र विश्रान्तः पुनरेष्यसि ।  
 इहस्थं मां सभार्यस्त्वं द्रष्टासि श्वो नराधिप ॥ ५७  
 न च मन्युस्त्वया कार्यः श्रेयस्त्वां समुपस्थितम् ।  
 यत्काङ्क्षितं हृदिस्थं ते तत्सर्वं हि भविष्यति ॥ ५८  
 इत्येवमुक्तः कुशिकः प्रहृष्टेनान्तरात्मना ।  
 प्रोवाच मुनिशार्दूलमिदं वचनमर्थवत् ॥ ५९  
 न मे मन्युर्महाभाग पूतौ खो भगवंस्त्वया ।  
 संवृतौ यौवनस्थौ खो वपुष्मन्तौ बलान्वितौ ॥ ६०  
 प्रतोदेन व्रणा ये मे सभार्यस्य त्वया कृताः ।  
 तान्न पश्यामि गात्रेषु स्वस्थोऽसि सह भार्यया ॥ ६१  
 इमां च देवीं पश्यामि वपुषाऽप्सरसोपमाम् ।  
 श्रिया परमया युक्ता तथा दृष्टा पुरा मया ॥ ६२  
 तव प्रसादसंवृत्तमिदं सर्वं महामुने ।  
 नैतच्चित्रं तु भगवंस्त्वयि सत्यपराक्रम ॥ ६३  
 इत्युक्तः प्रत्युवाचैनं कुशिकं च्यवनस्तदा ।  
 आगच्छेथाः सभार्यश्च त्वमिहेति नराधिप ॥ ६४  
 इत्युक्तः समनुज्ञातो राजर्षिरभिवाद्य तम् ।  
 प्रययौ वपुषा युक्तो नगरं देवराजवत् ॥ ६५  
 तत एनमुपाजग्मुरमात्याः सपुरोहिताः ।  
 बलस्था गणिकायुक्ताः सर्वाः प्रकृतयस्तथा ॥ ६६  
 तैर्वृतः कुशिको राजा श्रिया परमया ज्वलन् ।  
 प्रविवेश पुरं हृष्टः पूज्यमानोऽथ बन्दिभिः ॥ ६७  
 ततः प्रविश्य नगरं कृत्वा पौर्वाह्निकीः क्रियाः ।  
 शुक्त्वा सभार्यो रजनीमुवास स महाद्युतिः ॥ ६८  
 ततस्तु तौ नवमभिवीक्ष्य यौवनं  
 परस्परं विगतजराविवामरौ ।  
 ननन्दतुः शयनगतौ वपुर्धरौ  
 श्रिया युतौ द्विजवरदत्तया तदा ॥ ६९



अथाप्युषिर्भृगुकुलकीर्तिवर्धन-  
स्तपोधनो वनमभिराममृद्धिमत् ।

मनीषया बहुविधरत्नभूषितं  
ससर्ज यन्न पुरि शतक्रतोरपि ॥ ७०

॥ इति श्रीमन्महाभारते अनुशासनपर्वणि दानधर्मपर्वणि अष्टाशीष्टितमोऽध्यायः ॥ ८८ ॥

एकोनवतितमोऽध्यायः ॥ ८९ ॥

परंष्टुः प्रभाते सभार्येण कुशिकेन च्यवनावलोकनाय वनप्रवेशः ॥ १ ॥ च्यवनेन कुशिकंप्रति स्वयोगप्रभावसृष्टस्वर्ग-  
प्रदर्शनपूर्वकमभिमतवरवरणप्रेरणा ॥ २ ॥

भीष्म उवाच ।

ततः स राजा राज्यन्ते प्रतिबुद्धो महामनाः ।  
कृतपूर्वाह्निकः प्रायात्सभार्यस्तद्वनं प्रति ॥ १  
ततो ददर्श नृपतिः प्रासादं सर्वकाञ्चनम् ।  
मणिस्तम्भसहस्राढ्यं गन्धर्वनगरोपमम् ।  
तत्र दिव्यानभिप्रायान्ददर्श कुशिकस्तदा ॥ २  
पर्वताव्यूष्यसानूंश्च नलिनीश्च सपङ्कजाः ।  
चित्रशालाश्च विविधास्तोरणानि च भारत ।  
शाद्वलोपचितां भूमिं तथा काञ्चनकुट्टिमाम् ॥ ३  
सहकारान्प्रफुल्लान्श्च केतकोद्दालकान्वरान् ।  
अशोकान्सहकुन्दांश्च फुल्लान्श्चैवातिमुक्तकान् ॥ ४  
चम्पकांस्तिलकान्भव्यान्पनसान्वञ्जुलानपि ।  
पुष्पितान्कर्णिकारांश्च तत्रतत्र ददर्श ह ॥ ५  
श्यामान्वारणपुष्पांश्च तथाऽष्टपदिका लताः ।  
तत्रतत्र परिक्लृप्ता ददर्श स महीपतिः ॥ ६  
रम्यान्पद्मोत्पलधरान्सर्वतुङ्गसुमांस्तथा ।  
विमानप्रतिमांश्चापि प्रासादाञ्जलैस्तन्निभान् ॥ ७  
शीतलानि च तोयानि कचिदुष्णानि भारत ।  
आसनानि विचित्राणि शयनप्रवराणि च ॥ ८  
पर्यङ्कात्रलसौवर्णान्पराध्यास्तरणास्तृतान् ।  
भक्ष्यं भोज्यमनन्तं च तत्रतत्रोपकल्पितम् ॥ ९  
वाणीवादाञ्जुलान्श्चैव शारिका भृङ्गराजकान् ।  
कोकिलाञ्छतपत्रांश्च सकोयष्टिकुकुभान् ॥ १०  
मयूरान्कुक्कुटांश्चापि दात्युहाञ्जीवजीवकान् ।  
चकोरान्वानरान्हंसान्सारसांश्चक्रसाहयान् ॥ ११  
समन्ततः प्रणदतो ददर्श सुमनोहरान् ।  
कचिदप्सरसां सङ्घान्गन्धर्वाणां च पार्थिव ॥ १२

कान्ताभिरपरांस्तत्र परिष्वक्तान्ददर्श ह ।  
न ददर्श च तान्भूयो ददर्श च पुनर्नृपः ॥ १३  
गीतध्वनिं सुमधुरं तथैवाध्ययनध्वनिम् ।  
हंसान्सुमधुरांश्चापि तत्र शुश्राव पार्थिवः ॥ १४  
तं दृष्ट्वाऽत्यद्भुतं राजा मनसाऽचिन्तयत्तदा ।  
स्वमोऽयं चित्तविभ्रंश उताहो सत्यमेव तु ॥ १५  
अहो सह शरीरेण प्राप्तोऽसि परमां गतिम् ।  
उत्तरान्वा कुरुन्पुण्यानथवाऽप्यमरावतीम् ॥ १६  
किंचेदं महदाश्चर्यं संप्रश्यामीत्यचिन्तयत् ।  
एवं संचिन्तयन्नेव ददर्श मुनिपुङ्गवम् ॥ १७  
तस्मिन्निमाने सौवर्णे मणिस्तम्भसमाकुले ।  
महार्हे शयने दिव्ये शयानं भृगुनन्दनम् ॥ १८  
तमभ्ययात्प्रहर्षेण नरेन्द्रः सह भार्यया ।  
अन्तर्हितस्ततो भूयश्च्यवनः शयनं च तत् ॥ १९  
ततोऽन्यस्मिन्वनोद्देशे पुनरेव ददर्श तम् ।  
कौश्यां वृक्षां समासीनं जपमानं महाव्रतम् ॥ २०  
एवं योगबलाद्विप्रो मोहयामास पार्थिवम् ॥ २१  
क्षणेन तद्वनं चैव ते चैवाप्सरसां गणाः ।  
गन्धर्वाः पादपाश्चैव सर्वमन्तरधीयत ॥ २२  
निःशब्दमभवच्चापि गङ्गाकूलं पुनर्नृप ।  
कुशवल्मीकभूयिष्ठं बभूव च यथा पुरा ॥ २३  
ततः स राजा कुशिकः सभार्यस्तेन कर्मणा ।  
विस्मयं परमं प्राप्तस्तद्दृष्ट्वा महदद्भुतम् ॥ २४  
ततः प्रोवाच कुशिको भार्यां हर्षसमन्वितः ।  
पश्य भद्रे यथाभावाश्चित्रा दृष्टाः सुदुर्लभाः ।  
प्रसादाद्भृगुमुख्यस्य किमन्यत्र तपोबलात् ॥ २५  
तपसा तदवाप्यं हि यन्न शक्यं मनोरथैः ।



त्रैलोक्यराज्यादपि हि तप एव विशिष्यते ॥ २६  
 तपसा हि सुतप्तेन क्रीडत्येष तपोधनः ।  
 अहो प्रभावो ब्रह्मर्षेश्रयवनस्य महात्मनः ॥ २७  
 इच्छयैष तपोवीर्यादन्याँल्लोकान्मृजेदपि ।  
 ब्राह्मणा एव जायेरन्पुण्यवाग्बुद्धिकर्मणा ॥ २८  
 उत्सहेदिह कृत्वैव कोऽन्यो वै च्यवनादृते ।  
 ब्राह्मण्यं दुर्लभं लोके राज्यं हि सुलभं नरैः ॥ २९  
 ब्राह्मण्यस्य प्रभावाद्धि रथे युक्तौ स्वधुर्यवत् ।  
 इत्येवं चिन्तयानः स विदितश्च्यवनस्य वै ॥ ३०  
 संप्रेक्ष्योवाच नृपतिं क्षिप्रमागम्यतामिति ।  
 इत्युक्तः सहभार्यस्तु सोभ्यगच्छन्महाश्रुनिम् ॥ ३१  
 शिरसा वन्दनीयं तमवन्दत च पार्थिवः ।  
 तस्याशिषः प्रयुज्याथ स मुनिस्तं नराधिपम् ।  
 निषीदेत्यब्रवीद्धीमान्सान्त्वयन्पुरुषर्षभः ॥ ३२  
 ततः प्रकृतिमापन्नो भार्गवो नृपते नृपम् ।  
 उवाच श्लक्ष्णया वाचा तर्पयन्निव भारत ॥ ३३

राजन्सम्यग्जितानीह पञ्चपञ्च स्वयं त्वया ।  
 मनःषष्ठानीन्द्रियाणि कृच्छ्रान्मुक्तोसि तेन वै ॥ ३४  
 सम्यगाराधितः पुत्र त्वयाऽहं वदतांवर ।  
 न हि ते वृजिनं किञ्चित्सुसूक्ष्ममपि दृश्यते ॥ ३५  
 अनुजानीहि मां राजन्गमिष्यामि यथागतम् ।  
 प्रीतोस्मि तव राजेन्द्र वरश्च प्रतिगृह्यताम् ॥ ३६  
 कुशिक उवाच ।  
 अग्रिमध्ये गतेनेव भगवन्सन्निधौ मया ।  
 वर्तितं भृगुशार्दूल यन्न दग्धोस्मि तद्बहु ॥ ३७  
 एष एव वरो मुख्यः प्राप्तो मे भृगुनन्दन ।  
 यत्प्रीतोसि ममाचारैः कुलं त्रातं च मेऽनघ ॥ ३८  
 एष मेऽनुग्रहो विप्र जीविते च प्रयोजनम् ।  
 एतद्राज्यफलं चैव तपसश्च फलं मम ॥ ३९  
 यदि त्वं प्रीतिमान्विप्र मयि वै भृगुनन्दन ।  
 अस्ति मे संशयः कश्चित्तन्मे व्याख्यातुमर्हसि ॥ ४०

॥ इति श्रीमन्महाभारते अनुशासनपर्वणि दानधर्मपर्वणि एकोनवतितमोऽध्यायः ॥ ८९ ॥

### वनतितमोऽध्यायः ॥ ९० ॥

च्यवनेन कुशिकप्रति स्वस्य तद्गृहे निवासादेः कारणकथनम् ॥ १ ॥ तथा तस्य ब्राह्मण्यप्राप्तिच्छावगमेन तत्पौत्रादे-  
 स्तल्लभवरदानम् ॥ २ ॥

च्यवन उवाच ।  
 वरश्च गृह्यतां मत्तो यश्च ते संशयो हृदि ।  
 तं प्रब्रूहि नरश्रेष्ठ सर्वं संपादयामि ते ॥ १  
 कुशिक उवाच ।  
 यदि प्रीतोसि भगवंस्ततो मे वद भार्गव ।  
 कारणं श्रोतुमिच्छामि मद्गृहे वासकारितम् ॥ २  
 शयनं चैकपार्श्वेन दिवसानेकविंशतिम् ।  
 न किञ्चिदुक्त्वा गमनं बहिश्च मुनिपुङ्गव ॥ ३  
 अन्तर्धानमकस्माच्च पुनरेव च दर्शनम् ।  
 पुनश्च शयनं विप्र दिवसानेकविंशतिम् ॥ ४  
 तैलाभ्यक्तस्य गमनं भोजनं च गृहे मम ।

समुपानीय विविधं यद्गन्धं जातवेदसा ॥ ५  
 निर्याणं च रथेनाशु सहसा यत्कृतं त्वया ।  
 धनानां च विसर्गश्च वनस्यापि च दर्शनम् ॥ ६  
 प्रासादानां बहूनां च काश्चनानां महामुने ।  
 मणिविद्रुमपादानां पर्यङ्काणां च दर्शनम् ॥ ७  
 पुनश्चादर्शनं तस्य श्रोतुमिच्छामि कारणम् ।  
 अतीव ह्यत्र मुह्यामि चिन्तयानो भृगूद्वह ॥ ८  
 न चैवात्राधिगच्छामि सर्वस्यास्य विनिश्चयम् ।  
 एतदिच्छामि कांत्वर्येन सत्यं श्रोतुं तपोधन ॥ ९  
 च्यवन उवाच ।  
 शृणु सर्वमशेषेण यदिदं येन हेतुना ।

उत्साहमिह कृत्स्नं कोऽन्यो वै च्यवनादृते । ब्राह्मण्यं  
 दुर्लभं लोके तल्लब्ध्वा दुर्लभं तपः । सिद्धिस्तत्रापि दुष्प्राप

सिद्धेरपि परा गतिः इति ध. पाठः ॥ २९ ॥ एकोनवतित-  
 मोऽध्यायः ॥ ८९ ॥



न हि शक्यमनाख्यातुमेवं पृथेन पार्थिव ॥ १०  
 पितामहस्य वदतः पुरा देवसमागमे ।  
 श्रुतवानसि यद्राजंस्तन्मे निगदतः शृणु ॥ ११  
 ब्रह्मक्षत्रविरोधेन भविता कुलसंकरः ।  
 पौत्रस्ते भविता राजंस्तेजोवीर्यसमन्वितः ॥ १२  
 ततः स्वकुलरक्षार्थमहं त्वां समुपागतः ।  
 चिकीर्षन्कुशिकोच्छेदं संदिधक्षुः कुलं तव ॥ १३  
 ततोऽहमागम्य पुरे त्वामवोचं महीपते ।  
 नियमं कंचिदारप्स्ये शुश्रूषा क्रियतामिति ॥ १४  
 न च ते दुष्कृतं किंचिदहमासादयं गृहे ।  
 तेन जीवसि राजर्षे न भवेथास्त्वमन्यथा ॥ १५  
 एवं बुद्धिं समास्थाय दिवसानेकविंशतिम् ।  
 सुप्तोऽसि यदि मां कश्चिद्बोधयेदिति पार्थिव ॥ १६  
 यदा त्वया सभार्येण संसुप्तो न प्रबोधितः ।  
 अहं तदैव ते प्रीतो मनसा राजसत्तम ॥ १७  
 उत्थाय चासि निष्क्रान्तो यदि मां त्वं महीपते ।  
 पृच्छेः क यास्यसीत्येवं शपेयं त्वामिति प्रभो ॥ १८  
 अन्तर्हितः पुनश्चासि पुनरेव च ते गृहे ।  
 योगमास्थाय संसुप्तो दिवसानेकविंशतिम् ॥ १९  
 क्षुधितौ मामसूयेथां श्रमाद्वेति नराधिप ।  
 एतां बुद्धिं समास्थाय कश्चित्तौ वां क्षुधा मया ॥ २०  
 न च तेऽभूत्सुसूक्ष्मोऽपि मन्युर्मनसि पार्थिव ।  
 सभार्यस्य नरश्रेष्ठ तेन ते प्रीतिमानहम् ॥ २१  
 भोजनं च समानाय्य यत्तदादीपितं मया ।  
 कुध्येथा यदि मात्सर्यादिति तन्मर्षितं च मे ॥ २२  
 ततोऽहं रथमारुह्य त्वामवोचं नराधिप ।  
 सभार्यो मां वहस्वेति तच्च त्वं कृतवांस्तथा ॥ २३  
 अविशङ्को नरपते प्रीतोऽहं चापि तेन ह ।  
 धनोत्सर्गेऽपि च कृते न त्वां क्रोधोप्यधर्षयत् ॥ २४

ततः प्रीतेन ते राजन्पुनरेतत्कृतं तव ।  
 सभार्यस्य वनं भूयस्तद्विद्धि मनुजाधिप ॥ २५  
 प्रीत्यर्थं तव चैतन्मे स्वर्गसंदर्शनं कृतम् ।  
 यत्ते वनेऽसिन्नपते दृष्टं दिव्यं सुदर्शनम् ॥ २६  
 स्वर्गोद्देशस्त्वया राजन्सशरीरेण पार्थिव ।  
 मुहूर्तमनुभूतोऽसौ सभार्येण नृपोत्तम ॥ २७  
 निदर्शनार्थं तपसो धर्मस्य च नराधिप ।  
 तत्र नासीत्स्पृहा राजंस्तच्चापि विदितं मया ॥ २८  
 ब्राह्मण्यं काङ्क्षसे हि त्वं तपश्च पृथिवीपते ।  
 अवमत्य नरेन्द्रत्वं देवेन्द्रत्वं च पार्थिव ॥ २९  
 एवमेतद्यथातत्त्वं ब्राह्मण्यं तात दुर्लभम् ।  
 ब्राह्मण्ये सति चर्षित्वमृषित्वे च तपस्विता ॥ ३०  
 भविष्यत्येष ते कामः कुशिकात्कौशिको द्विजः ॥ ३१  
 तृतीयं पुरुषं प्राप्य ब्राह्मणत्वं गमिष्यति ।  
 वंशस्ते पार्थिवश्रेष्ठ भृगूणामेव तेजसा ॥ ३२  
 पौत्रस्ते भविता विप्रस्तपस्वी पावकद्युतिः ।  
 'जमदग्नौ महाभाग तपसा भावितात्मनि ॥' ३३  
 यः स देवमनुष्याणां भयमुत्पादयिष्यति ।  
 त्रयाणामेव लोकानां सत्यमेतद्भवीमि ते ॥ ३४  
 वरं गृहाण राजर्षे यस्ते मनसि वर्तते ।  
 तीर्थयात्रां गमिष्यामि पुरा कालोऽतिवर्तते ॥ ३५  
 कुशिक उवाच ।  
 एष एव वरो मेऽद्य यत्त्वं प्रीतो महाशुने ।  
 भवत्वेतद्यथार्थत्वं भवेत्पौत्रो ममानघ ॥ ३६  
 ब्राह्मण्यं मे कुलस्यास्तु भगवन्नेष मे वरः ।  
 पुनश्चाख्यातुमिच्छामि भगवन्विस्तरेण वै ॥ ३७  
 कथमेष्यति विप्रत्वं कुलं मे भृगुनन्दन ।  
 कश्चासौ भविता बन्धुर्मम कश्चापि संमतः ॥ ३८

॥ इति श्रीमन्महाभारते अनुशासनपर्वणि दानधर्मपर्वणि नवतितमोऽध्यायः ॥ ९० ॥



## एकनवतितमोऽध्यायः ॥ ९१ ॥

च्यवनेन कुशिकं प्रति स्वकुले जनियत ऋचीकस्यानुभावेन तद्भार्याश्वश्रवोः कुशिकपौत्रस्य गाधेः पुत्रीपत्न्योः क्रमेण पौत्रपुत्रभावेन परशुरामविश्वामित्रयोर्जन्मकथनम् ॥ १ ॥

च्यवन उवाच ।  
 अवश्यं कथनीयं मे तवैतन्नरपुङ्गव ।  
 यदर्थं त्वाहमुच्छेत्तुं संप्राप्तो मनुजाधिप ॥ १  
 भृगूणां क्षत्रिया याज्या नित्यमेतज्जनाधिप ।  
 ते च भेदं गमिष्यन्ति दैवयुक्तेन हेतुना ॥ २  
 क्षत्रियाश्च भृगून्सर्वान्वधिष्यन्ति नराधिप ।  
 आगर्भादनुकृन्तन्तो दैवदण्डनिपीडिताः ॥ ३  
 तत उत्पत्स्यतेऽस्माकं कुले गोत्रविवर्धनः ।  
 और्वो नाम महातेजा ज्वलितार्कसमद्युतिः ॥ ४  
 स त्रैलोक्यविनाशाय कोपाग्निं जनयिष्यति ।  
 महीं सपर्वतवनां यः करिष्यति भस्मसात् ॥ ५  
 कंचित्कालं तु वह्निं च स एव शमयिष्यति ।  
 समुद्रे वडवावक्रे प्रक्षिप्य मुनिसत्तमः ॥ ६  
 पुत्रं तस्य महाराज ऋचीकं भृगुनन्दनम् ।  
 साक्षात्कृत्त्वो धनुर्वेदः समुपस्थास्यतेऽनघ ॥ ७  
 क्षत्रियाणामभावाय दैवयुक्तेन हेतुना ।  
 स तु तं प्रतिगृह्यैव पुत्रे संक्रामयिष्यति ॥ ८  
 जमदग्नौ महाभागे तपसा भावितात्मनि ।  
 स चापि भृगुशार्दूलस्तं वेदं धारयिष्यति ॥ ९  
 कुलात्तु तव धर्मात्मन्यन्यां सोऽधिगमिष्यति ।  
 उद्भावनार्थं भवतो वंशस्य भरतर्षभ ॥ १०  
 'क्षत्रहन्ता भवेद्विद्व इति दैवं सनातनम् ।  
 नारायणमुपास्यास्य वरात्तं पुत्रमृच्छति ॥' ११

गाधेर्दुहितरं प्राप्य पौत्रीं तव महातपाः ।  
 ब्राह्मणं क्षत्रधर्माणं पुत्रमुत्पादयिष्यति ॥ १२  
 क्षत्रियं विप्रधर्माणं बृहस्पतिमिवौजसा ।  
 विश्वामित्रं तव कुले गाधेः पुत्रं सुधार्मिकम् ।  
 तपसा महता युक्तं प्रदास्यति महाद्युते ॥ १३  
 स्त्रियौ तु कारणं तत्र परिवर्ते भविष्यतः ।  
 पितामहनियोगाद्वै नान्यथैतद्विष्यति ॥ १४  
 तृतीये पुरुषे तुभ्यं ब्राह्मणत्वमुपैष्यति ।  
 भविता त्वं च संबन्धी भृगूणां भावितात्मनाम् ॥ १५  
 भीष्म उवाच ।  
 कुशिकस्तु मुनेर्वाक्यं च्यवनस्य महात्मनः ।  
 श्रुत्वा हृष्टोऽभवद्राजा वाक्यं चेदमुवाच ह ।  
 एवमस्त्विति धर्मात्मा तदा भरतसत्तम ॥ १६  
 च्यवनस्तु महातेजाः पुनरेव नराधिपम् ।  
 वरार्थं चोदयामास तमुवाच स पार्थिवः ॥ १७  
 वाढमेवं ग्रहीष्यामि कामांस्त्वत्तो महामुने ।  
 ब्रह्मभूतं कुलं मेऽस्तु धर्मे चास्य मनो भवेत् ॥ १८  
 एवमुक्तस्तथेत्येवं प्रत्युक्त्वा च्यवनो मुनिः ।  
 अभ्यनुज्ञाय नृपतिं तीर्थयात्रां ययौ तदा ॥ १९  
 एतत्ते कथितं सर्वमशेषेण मया नृप ।  
 भृगूणां कुशिकानां च अभिसंबन्धकारणम् ॥ २०  
 यथोक्तमृषिणा चापि तदा तदभवन्नृप ।  
 जन्म रामस्य च मुनेर्विश्वामित्रस्य चैव हि ॥ २१

॥ इति श्रीमन्महाभारते अनुशासनपर्वणि दानधर्मपर्वणि एकनवतितमोऽध्यायः ॥ ९१ ॥

## द्विनवतितमोऽध्यायः ॥ ९२ ॥

भीष्मेण युधिष्ठिरं प्रति तत्तद्दानानां विशिष्यफलकथनम् ॥ १ ॥

युधिष्ठिर उवाच ।  
 मुह्यामीति निशम्याद्य चिन्तयानः पुनःपुनः ।

तुभ्यं तव । ब्राह्मणत्वं कर्तुं ॥ १५ ॥

हीनां पार्थिवसिंहैस्तैः श्रीमद्भिः पृथिवीमिमाम् ॥ १  
 प्राप्य राज्यानि शतशो महीं जित्वाऽपि भारत

एकनवतितमोऽध्यायः ॥ ९१ ॥



कोटिशः पुरुषान्हत्वा परितप्ये पितामह ॥ २  
 का नु तासां वरस्त्रीणामवस्थाऽद्य भविष्यति ।  
 या हीनाः पतिभिः पुत्रैर्मातुलैर्भ्रातृभिस्तथा ॥ ३  
 वयं हि तान्कुरुन्हत्वा ज्ञातींश्च सुहृदोऽपि च ।  
 अवाक्शीर्षाः पतिष्यामो नरके नात्र संशयः ॥ ४  
 शरीरं योक्तुमिच्छामि तपसोऽग्रेण भारत ।  
 उपदिष्टमिहेच्छामि तत्त्वतोऽहं विशांपते ॥ ५  
 वैशंपायन उवाच ।  
 युधिष्ठिरस्य तद्वाक्यं श्रुत्वा भीष्मो महामनाः ।  
 परीक्ष्य निपुणं बुद्ध्या युधिष्ठिरमभाषत ॥ ६  
 रहस्यमद्भुतं चैव शृणु वक्ष्यामि भारत ।  
 या गतिः प्राप्यते येन प्रेत्यभावे विशांपते ॥ ७  
 तपसा प्राप्यते स्वर्गस्तपसा प्राप्यते यशः ।  
 आयुःप्रकर्षो भोगाश्च लभ्यन्ते तपसा विभो ॥ ८  
 ज्ञानं विज्ञानमारोग्यं रूपं संपत्तयैव च ।  
 सौभाग्यं चैव तपसा प्राप्यते भरतर्षभ ॥ ९  
 धनं प्राप्नोति तपसा मौनं ज्ञानं प्रयच्छति ।  
 उपभोगास्तु दानेन ब्रह्मचर्येण जीवितम् ॥ १०  
 अहिंसायाः फलं रूपं दीक्षाया जन्म वै कुले ।  
 फलमूलाशनाद्राज्यं स्वर्गः पर्णाशनाद्भवेत् ॥ ११  
 ययोभक्षो दिवं याति दानेन द्रविणाधिकः ।  
 गुरुशुश्रूषया विद्या नित्यश्राद्धेन संततिः ॥ १२  
 गवाढ्यः शाकदीक्षाभिः स्वर्गमाहुस्तृणाशनात् ।  
 स्त्रियस्त्रिषवणस्नानाद्रायुं पीत्वा क्रतुं लभेत् ॥ १३  
 नित्यस्नानी दीर्घजीवी सन्ध्ये तु द्वे जपन्निजः ।  
 मन्त्रं साधयतो राजन्नाकपृष्ठमनाशने ॥ १४  
 स्थण्डिलेषु शयानानां गृहाणि शयनानि च ।  
 चीरवल्कलवासोभिर्वासांस्त्याभरणानि च ॥ १५  
 शय्यासनानि यानानि योगयुक्ते तपोधने ।  
 अग्निप्रवेशे नियतं ब्रह्मलोके महीयते ॥ १६  
 रसानां प्रतिसंहारात्सौभाग्यमिह विन्दति ।  
 आमिषप्रतिसंहारात्प्रजा ह्यायुष्मती भवेत् ॥ १७

या गतिः फलं, येन साधनेन, प्रेत्यभावे मरणानन्तरम्  
 ॥ ७ ॥ जीवितं आयुः ॥ १० ॥ क्रतुं प्रजापतिम् । प्रणायामैः  
 प्रजापतिलोकं प्राप्नोतीत्यर्थः ॥ १३ ॥ अनाशनं अनाहारः ।

उदवासं वसेद्यस्तु स नराधिपतिर्भवेत् ।  
 सत्यवादी नरश्रेष्ठ दैवतैः सह मोदते ॥ १८  
 कीर्तिर्भवति दानेन तथाऽऽरोग्यमहिंसया ।  
 द्विजशुश्रूषया राज्यं द्विजत्वं चापि पुष्कलम् ॥ १९  
 पानीयस्य प्रदानेन कीर्तिर्भवति शाश्वती ।  
 अन्नस्य तु प्रदानेन तृप्यन्ते कामभोगतः ॥ २०  
 सान्त्वदः सर्वभूतानां सर्वशोकैर्विमुच्यते ।  
 देवशुश्रूषया राज्यं दिव्यं रूपं निगच्छति ॥ २१  
 दीपालोकप्रदानेन चक्षुष्मान्बुद्धिमान्भवेत् ।  
 प्रेक्षणीयप्रदानेन स्मृतिं मेधां च विन्दति ॥ २२  
 गन्धमाल्यप्रदानेन कीर्तिर्भवति पुष्कला ।  
 केशश्मश्रू धारयतामग्न्या भवति संततिः ॥ २३  
 उपवासं च दीक्षां च अभिषेकं च पार्थिव ।  
 कृत्वा द्वादशवर्षाणि वीरस्थानाद्विशिष्यते ॥ २४  
 दासीदासमलंकारान्क्षेत्राणि च गृहाणि च ।  
 ब्रह्मदेयां सुतां दत्त्वा प्राप्नोति मनुजर्षभ ॥ २५  
 क्रतुभिश्चोपवासैश्च त्रिदिवं याति भारत ।  
 लभते च शिवं ज्ञानं फलपुष्पप्रदो नरः ॥ २६  
 सुवर्णशृङ्गैस्तु विराजितानां  
 गवां सहस्रस्य नरः प्रदानात् ।  
 प्राप्नोति पुण्यं दिवि देवलोक-  
 मित्येवमाहुर्दिवि देवसङ्गाः ॥ २७  
 प्रयच्छते यः कपिलां सवत्सां  
 कांस्योपदोहां कनकाग्रशृङ्गीम् ।  
 तैस्तैर्गुणैः कामदुघाऽस्य भूत्वा  
 नरं प्रदातारमुपैति सा गौः ॥ २८  
 यावन्ति रोमाणि भवन्ति धेन्वा-  
 स्तावत्फलं प्राप्य स गोप्रदानात् ।  
 पुत्रांश्च पौत्रांश्च कुलं च सर्व-  
 मासप्तमं तारयते परत्र ॥ २९  
 सदक्षिणां काञ्चनचारुशृङ्गीं  
 कांस्योपदोहां द्रविणोत्तरीयाम् ।

नित्यस्नानी भवेद्दक्ष इति श्र. पाठः ॥ १४ ॥ प्रतिसंहारात्त्यागात्  
 ॥ १७ ॥ उपवासः सर्वभोगत्यागः । दीक्षा जपादिनियमस्त्री-  
 कारः । अभिषेकस्त्रिषवणं स्नानम् ॥ २४ ॥



धेनुं तिलानां ददतो द्विजाय  
 लोका वसूनां सुलभा भवन्ति ॥ ३०  
 स्वकर्मभिर्मानवं संनिरुद्धं  
 तीव्रान्धकारे नरके पतन्तम् ।  
 महार्णवे नौरिव वायुयुक्ता  
 दानं गवां तारयते परत्र ॥ ३१  
 यो ब्रह्मदेयां तु ददाति कन्यां  
 भूमिप्रदानं च करोति विप्रे ।  
 ददाति चान्नं विधिवच्च यश्च  
 स लोकमामोति पुरंदरस्य ॥ ३२  
 नैवेशिकं सर्वगुणोपपन्नं  
 ददाति वै यस्तु नरो द्विजाय ।  
 स्वाध्यायचारित्र्यगुणान्विताय  
 तस्यापि लोकाः कुरुषूत्तरेषु ॥ ३३  
 धुर्यप्रदानेन गवां तथा वै  
 लोकानवामोति नरो वसूनाम् ।  
 स्वर्गाय चाहुस्तु हिरण्यदानं  
 ततो विशिष्टं कनकप्रदानम् ॥ ३४  
 छत्रप्रदानेन गृहं वरिष्ठं  
 यानं तथोपानहसंप्रदाने ।  
 वस्त्रप्रदानेन फलं सुरुपं  
 गन्धप्रदानात्सुरभिर्नरः स्यात् ॥ ३५  
 पुष्पोपगं वाऽथ फलोपगं वा  
 यः पादपं स्पर्शयते द्विजाय ।  
 सश्रीकमृद्धं बहुरत्नपूर्णं  
 लभत्ययत्नोपगतं गृहं वै ॥ ३६

भक्ष्यान्नपानीयरसप्रदाता  
 सर्वान्समामोति रसान्प्रकामम् ।  
 प्रतिश्रयाच्छादनसंप्रदाता  
 प्रामोति तान्येव न संशयोऽत्र ॥ ३७  
 स्रग्धूपगन्धाननुलेपनानि  
 स्नानानि माल्यानि च मानवो यः ।  
 दद्याद्विजेभ्यः स भवेदरोग-  
 स्तथाऽभिरूपश्च नरेन्द्रलोके ॥ ३८  
 वीजैरशून्यं शयनैरुपेतं  
 दद्याद्गृहं यः पुरुषो द्विजाय ।  
 पुण्याभिरामं बहुरत्नपूर्णं  
 लभत्यधिष्ठानवरं स राजन् ॥ ३९  
 सुगन्धचित्रास्तरणोपधानं  
 दद्यान्नरो यः शयनं द्विजाय ।  
 रूपान्वितां पक्षवतीं मनोज्ञां  
 भार्यामयत्नोपगतां लभेत्सः ॥ ४०  
 पितामहस्यानवरो वीरशायी भवेन्नरः ।  
 नाधिकं विद्यते यस्मादित्याहुः परमर्षयः ॥ ४१  
 वैशंपायन उवाच ।  
 तस्य तद्वचनं श्रुत्वा प्रीतात्मा कुरुनन्दनः ।  
 नाश्रमेऽरोचयद्वासं वीरमार्गाभिकाङ्क्षया ॥ ४२  
 ततो युधिष्ठिरः प्राह पाण्डवान्पुरुषर्षभ ।  
 पितामहस्य यद्वाक्यं तद्वो रोचत्विति प्रभुः ॥ ४३  
 ततस्तु पाण्डवाः सर्वे द्रौपदी च यशस्विनी ।  
 युधिष्ठिरस्य तद्वाक्यं बाढमित्यभ्यपूजयन् ॥ ४४

॥ इति श्रीमन्महामारुते अनुशासनपर्वणि दानधर्मपर्वणि द्विनवतितमोऽध्यायः ॥ ९२ ॥

### त्रिनवतितमोऽध्यायः ॥ ९३ ॥

भीष्मेण युधिष्ठिरं प्रति तटाकादिप्रतिष्ठाया वृक्षाद्यारोपणस्य च फलनिरूपणम् ॥ १ ॥

युधिष्ठिर उवाच ।

आरामाणां तटाकानां यत्फलं कुरुपुङ्गव ।

नैवेशिकं गृहोपस्करं शय्यादि ॥ ३३ ॥ पक्षवतीं महाकुलो-  
 द्रवाम् ॥ ४० ॥ अनवरः समानः । यस्मात् पितामहात्

तदहं श्रोतुमिच्छामि त्वत्तोऽद्य भरतर्षभ ॥ १  
 भीष्म उवाच ।

॥ ४१ ॥ द्विनवतितमोऽध्यायः ॥ ९२ ॥



सुप्रदर्शा बलवती चित्रा धातुविभूषिता ।  
 उपेता सर्वभूतैश्च श्रेष्ठा भूमिरिहोच्यते ॥ २  
 तस्याः क्षेत्रविशेषाश्च तटाकानां च बन्धनम् ।  
 औदकानि च सर्वाणि प्रवक्ष्याम्यनुपूर्वशः ॥ ३  
 तटाकानां च वक्ष्यामि कृतानां चापि ये गुणाः ।  
 त्रिषु लोकेषु सर्वत्र पूजनीयस्तटाकवान् ॥ ४  
 अथवा मित्रसदनं मैत्रं मित्रविवर्धनम् ।  
 कीर्तिसंजननं श्रेष्ठं तटाकानां निवेशनम् ॥ ५  
 धर्मस्थार्थस्य कामस्य फलमाहुर्मनीषिणः ।  
 तटाकसुकृतं देशे क्षेत्रमेकं महाश्रयम् ॥ ६  
 चतुर्विधानां भूतानां तटाकमुपलक्षयेत् ।  
 तटाकानि च सर्वाणि दिशन्ति श्रियमुत्तमाम् ॥ ७  
 देवा मनुष्यगन्धर्वाः पितरोरगराक्षसाः ।  
 स्थावराणि च भूतानि संश्रयन्ति जलाशयम् ॥ ८  
 तस्मात्तांस्ते प्रवक्ष्यामि तटाके ये गुणाः स्मृताः ।  
 या च तत्र फलावाप्तिर्ऋषिभिः समुदाहृता ॥ ९  
 वर्षाकाले तटाके तु सलिलं यस्य तिष्ठति ।  
 अभिहोत्रफलं तस्य फलमाहुर्मनीषिणः ॥ १०  
 शरत्काले तु सलिलं तटाके यस्य तिष्ठति ।  
 गोसहस्रस्य स प्रेत्य लभते फलमुत्तमम् ॥ ११  
 हेमन्तकाले सलिलं तटाके यस्य तिष्ठति ।  
 स वै बहुसुवर्णस्य यज्ञस्य लभते फलम् ॥ १२  
 यस्य वै शैशिरे काले तटाके सलिलं भवेत् ।  
 तस्याग्निष्टोमयज्ञस्य फलमाहुर्मनीषिणः ॥ १३  
 तटाकं सुकृतं यस्य वसन्ते तु महाश्रयम् ।  
 अतिरात्रस्य यज्ञस्य फलं स समुपाश्रुते ॥ १४  
 निदाघकाले पानीयं तटाके यस्य तिष्ठति ।  
 वाजिमेघफलं तस्य फलं वै मुनयो विदुः ॥ १५  
 स कुलं तारयेत्सर्वं यस्य खाते जलाशये ।  
 गावः पिबन्ति सलिलं साधवश्च नराः सदा ॥ १६  
 तटाके यस्य गावस्तु पिबन्ति तृषिता जलम् ।

मृगपक्षिमनुष्याश्च सोऽश्वमेघफलं लभेत् ॥ १७  
 यत्पिबन्ति जलं तत्र स्नायन्ते विश्रमन्ति च ।  
 तटाके यस्य तत्सर्वं प्रेत्यानन्त्याय कल्पते ॥ १८  
 दुर्लभं सलिलं तात विशेषेण परत्र वै ।  
 पानीयस्य प्रदानेन प्रीतिर्भवति शाश्वती ॥ १९  
 तिलान्ददत पानीयं दीपान्ददत जागृत ।  
 ज्ञातिभिः सह मोदध्वमेतत्प्रेत्य सुदुर्लभम् ॥ २०  
 सर्वदानैर्गुरुतरं सर्वदानैर्विशिष्यते ।  
 पानीयं नरशार्दूल तस्मादातव्यमेव हि ॥ २१  
 एवमेतत्तटाकस्य कीर्तितं फलमुत्तमम् ।  
 अत ऊर्ध्वं प्रवक्ष्यामि वृक्षाणामवरोपणम् ॥ २२  
 स्थावरीणां च भूतानां जातयः षट् प्रकीर्तिताः ।  
 वृक्षगुल्मलतावह्नयस्त्वक्सारस्तृणजातयः ॥ २३  
 एता जात्यस्तु वृक्षाणां तेषां रोपे गुणास्त्वमे ।  
 कीर्तिश्च मानुषे लोके प्रेत्य चैव फलं शुभम् ॥ २४  
 लभते नाम लोके च पितृभिश्च महीयते ।  
 देवलोके गतस्यापि नाम तस्य न नश्यति ॥ २५  
 अतीतानागते चोभे पितृवंशं च भारत ।  
 तारयेद्बृक्षरोपी च तस्माद्बृक्षांश्च रोपयेत् ॥ २६  
 तस्य पुत्रा भवन्त्येते पादपा नात्र संशयः ।  
 परलोकगतः स्वर्गं लोकांश्चाप्नोति सोऽन्ययान् ॥ २७  
 पुष्पैः सुरगणान्वृक्षाः फलैश्चापि तथा पितृन् ।  
 छायाया चातिथिं तात पूजयन्ति महीरुहः ॥ २८  
 किन्नरोरगरक्षांसि देवगन्धर्वमानवाः ।  
 तथा ऋषिगणाश्चैव संश्रयन्ति महीरुहान् ॥ २९  
 पुष्पिताः फलवन्तश्च तर्पयन्तीह मानवान् ।  
 वृक्षदं पुत्रवद्बृक्षास्तारयन्ति परत्र तु ॥ ३०  
 तस्मात्तटाके सद्वृक्षा रोप्याः श्रेयोर्यिना सदा ।  
 पुत्रवत्परिपाल्याश्च पुत्रास्ते धर्मतः स्मृताः ॥ ३१  
 तटाककृद्बृक्षरोपी इष्टयज्ञश्च यो द्विजः ।  
 एते स्वर्गे महीयन्ते ये चान्ये सत्यवादिनः ॥ ३२

बलवती बहुसंख्योत्पादिका ॥ २ ॥ औदकानि खातानि  
 तटाकानि ॥ ३ ॥ तटाकवान् तटाककृत् ॥ ४ ॥ मित्राणां  
 सदनमिवोपकारकं संख्योत्पादनादिना । मैत्रं मित्रस्य सूर्यस्येदं

प्रीतिकरम् । मित्राणां देवानां विवर्धनं पोषकम् ॥ ५ ॥  
 त्रिनवस्तिमोऽध्यायः ॥ ९३ ॥



तस्मात्तटाकं कुर्वीत आरामांश्चैव रोपयेत् ।

यजेच्च विविधैर्यज्ञैः सत्यं च सततं वदेत् ॥ ३३

॥ इति श्रीमन्महाभारते अनुशासनपर्वणि दानधर्मपर्वणि त्रिनवतितमोऽध्यायः ॥ ९३ ॥

### चतुर्नवतितमोऽध्यायः ॥ ९४ ॥

भीष्मेण युधिष्ठिरं प्रति ब्राह्मणप्रशंसनपूर्वकं तदाराधनविधानम् ॥ १ ॥

युधिष्ठिर उवाच ।

यानीमानि वहिर्वेद्यां दानानि परिचक्षते ।

तेभ्यो विशिष्टं किं दानं मतं ते कुरुपुङ्गव ॥ १

कौतूहलं हि परमं तत्र मे विद्यते प्रभो ।

दातारं दत्तमन्वेति यद्दानं तत्प्रचक्ष्व मे ॥ २

भीष्म उवाच ।

अभयं सर्वभूतेभ्यो व्यसने चाप्यनुग्रहः ।

यच्चाभिलषितं दद्यात्तृपितायाभियाचते ॥ ३

भरणे पुत्रदाराणां तद्दानं श्रेष्ठमुच्यते ।

दत्तं दातारमन्वेति तद्दानं भरतर्षभ ॥ ४

हिरण्यदानं गोदानं पृथिवीदानमेव च ।

एतानि वै पवित्राणि तारयन्त्यपि दुष्कृतात् ॥ ५

एतानि पुरुषव्याघ्र साधुभ्यो देहि नित्यदा ।

दानानि हि नरं पापान्मोक्षयन्ति न संशयः ॥ ६

यद्यदिष्टतमं लोके यच्चास्य दयितं गृहे ।

तत्तद्गुणवते देयं तदेवाक्षयमिच्छता ॥ ७

प्रियाणि लभते नित्यं प्रियदः प्रियकृत्तथा ।

प्रियो भवति भूतानामिह चैव परत्र च ॥ ८

याचमानमभीमानादनासक्तमकिंचनम् ।

यो नार्चति यथाशक्ति स नृशंसो युधिष्ठिर ॥ ९

अमित्रमपि चेदीनं शरणैषिणमागतम् ।

व्यसने योऽनुगृह्णाति स वै पुरुषसत्तमः ॥ १०

कृशाय कृतविधाय वृत्तिक्षीणाय सीदते ।

अपह्न्यात्क्षुधां यस्तु न तेन पुरुषः समः ॥ ११

क्रियानियमितान्साधून्पुत्रदारैश्च कर्षितान् ।

अयाचमानान्कौन्तेय सर्वोपायैर्निमन्त्रयेत् ॥ १२

आशिषं ये न देवेषु न च मर्त्येषु कुर्वते ।

अर्हन्तो नित्यसत्त्वस्था यथालब्धोपजीविनः ॥ १३

आशीविषसमेभ्यश्च तेभ्यो रक्षस्व भारत ।

तान्युक्तैरुपजिज्ञास्य भोगैर्निर्वप रक्ष च ॥ १४

कृतैरावसथैर्नित्यं सप्रेष्यैः सपरिच्छदैः ।

निमन्त्रयेथाः कौरव्य सर्वभूतसुखावहैः ॥ १५

यदि ते प्रतिगृह्णीयुः श्रद्धापूतं युधिष्ठिर ।

कार्यमित्येव मन्वाना धार्मिकाः पुण्यकर्मिणः ॥ १६

विद्यास्नाता व्रतस्नाता धर्ममाश्रित्य जीविनः ।

गूढस्वाध्यायतपसो ब्राह्मणाः संशितव्रताः ॥ १७

तेषु शुद्धेषु दान्तेषु स्वदारनिरतेषु च ।

यत्करिष्यसि कल्याणं तत्ते लोके युधांपते ॥ १८

यथाऽग्निहोत्रं सुहुतं सायंप्रातर्द्विजातिना ।

तथा भवति दत्तं वै विद्वद्भ्यो यत्कृतात्मना ॥ १९

एष ते विततो यज्ञः श्रद्धापूतः सदक्षिणः ।

विशिष्टः सर्वयज्ञेभ्यो ददतस्तात वर्तताम् ॥ २०

निवापो दानसदृशः सदृशेषु युधिष्ठिर ।

निवेदयन्पूजयन्वै तेष्वानृण्यं निगच्छति ॥ २१

य एवं नैव कुप्यन्ते न लुभ्यन्ति तृणेष्वपि ।

त एव नः पूज्यतमा ये चापि प्रियवादिनः ॥ २२

ये नो न बहुमन्यन्ते न प्रवर्तन्ति याचने ।

पुत्रवत्परिपाल्यास्ते नमस्तेभ्यस्तथाऽभयम् ॥ २३

ऋत्विक्पुरोहिताचार्या मृदुधर्मपरा हि ये ।

क्षात्रेणापि हि संसृष्टं तेजः शाम्यति तेष्वपि ॥ २४

अभीमानादतिसमर्थोऽयमित्यभिमानं स्वमनस्येव कृत्वा याचमानम् । याचमानावमानाच्च आशावन्तमकिंचनमिति थ. ध. पाठः ॥ ९ ॥ कृशायैत्यादिचतुर्थी षष्ठ्यर्थे । कृशाय हीमते तातेति ट. थ. ध. पाठः ॥ ११ ॥ क्रियानियमितान् स्वधर्म-

यन्त्रितान् । हिया तु नियतानिति थ. ध. पाठः ॥ १२ ॥ धर्मार्थमेव धर्मं कुर्वन्ति नतु फलान्तरार्थमिति भावः ॥ १६ ॥ ददतः दातुस्तव वर्ततां सर्वदास्तु ॥ २० ॥ निवापः पितृ-पणम् । दानसदृशः इत्यत्र दानं महादानम् ॥ २१ ॥



ईश्वरो बलवानस्मि राजाऽस्मीति युधिष्ठिर ।  
 ब्राह्मणान्मास पर्यासीर्वासोभिरशनेन च ॥ २५  
 यच्छोभार्थं बलार्थं वा वित्तमस्ति तवानघ ।  
 तेन ते ब्राह्मणाः पूज्याः स्वधर्ममनुतिष्ठता ॥ २६  
 नमस्कार्यास्तथा विप्रा वर्तमाना यथातथम् ।  
 यथासुखं यथोत्साहं ललन्तु त्वयि पुत्रवत् ॥ २७  
 को ह्यक्षयप्रसादानां सुहृदामल्पतोषिणाम् ।  
 वृत्तिमर्हत्युपक्षेपं त्वदन्यः कुरुसत्तम ॥ २८  
 यथाऽपत्याश्रयो धर्मः स्त्रीणां लोके सनातनः ।  
 सदैव सा गतिर्नान्या तथाऽस्माकं द्विजातयः ॥ २९  
 यदि नो ब्राह्मणास्तात संत्यजेयुरपूजिताः ।  
 पश्यन्तो दारुणं कर्म सततं क्षत्रिये स्थितम् ॥ ३०  
 अवेदानामकीर्तिनामलोकानामयज्विनाम् ।  
 कोनु स्याज्जीवितेनार्थस्तद्वि नो ब्राह्मणाश्रयम् ॥ ३१  
 अत्र ते वर्तयिष्यामि यथा धर्मं सनातनम् ।  
 राजन्यो ब्राह्मणान्राजन्पुरा परिचचार ह ।  
 वैश्यो राजन्यमित्येव शूद्रो वैश्यमिति श्रुतिः ॥ ३२

दूराच्छूद्रेणोपचर्यो ब्राह्मणोऽग्निरिव ज्वलन् ।  
 संस्पर्शपरिचर्यस्तु वैश्येन क्षत्रियेण च ॥ ३३  
 मृदुभावान्सत्यशीलान्सत्यधर्मानुपालकान् ।  
 आशीविषानिव कुद्वांस्तानुपाचरत द्विजान् ॥ ३४  
 अपरेषां परेषां च परेभ्यश्चापि ये परे ।  
 क्षत्रियाणां व्रतपतां तेजसा च बलेन च ।  
 ब्राह्मणेष्वेव शाम्यन्ति तेजांसि च तपांसि च ॥ ३५  
 न मे पिता प्रियतरो न त्वं तात तथा प्रियः ।  
 न मे पितुः पिता राजन् चात्मा न च जीवितम् ॥ ३६  
 त्वत्तश्च मे प्रियतरः पृथिव्यां नास्ति कश्चन ।  
 त्वत्तोऽपि मे प्रियतरा ब्राह्मणा भरतर्षभ ॥ ३७  
 ब्रवीमि सत्यमेतच्च यथाऽहं पाण्डुनन्दन ।  
 तेन सत्येन गच्छेयं लोकान्यत्र स शान्तनुः ॥ ३८  
 पश्येयं च सतां लोकाञ्छुचीन्ब्रह्मपुरस्कृतान् ।  
 तत्र मे तात गन्तव्यमहाय च चिराय च ॥ ३९  
 सोहमेतादृशान्लोकान्दृष्ट्वा भरतसत्तम ।  
 यन्मे कृतं ब्राह्मणेषु न तप्ये तेन पार्थिव ॥ ४०

॥ इति श्रीमन्महाभारते अनुशासनपर्वणि दानधर्मपर्वणि चतुर्नवतितमोऽध्यायः ॥ ९४ ॥

### पञ्चनवतितमोऽध्यायः ॥ ९५ ॥

भीष्मेण युधिष्ठिरं प्रति ब्राह्मणमहिमानुवर्णनम् ॥ १ ॥

युधिष्ठिर उवाच ।

यौ च स्यातां चरणेनोपपन्नौ  
 यौ विद्यया सदृशौ जन्मना च ।  
 ताभ्यां दानं कतरस्मै विशिष्ट-  
 मयाचमानाय च याचते च ॥ १

भीष्म उवाच ।

श्रेयो वै याचतः पार्थ दानमाहुरयाचते ।  
 अर्हत्तमो वै धृतिमान्कृपणादकृतात्मनः ॥ २

क्षत्रियो रक्षणधृतिर्ब्राह्मणोऽनर्थनाधृतिः ।  
 ब्राह्मणो धृतिमान्विद्वान्देवान्प्रीणाति तुष्टिमान् ॥ ३  
 याच्यमाहुरनीशस्य अतिहारं च भारत ।  
 उद्वेजयन्ति याचन्ति यदा भूतानि दस्युवत् ॥ ४  
 म्रियते याचमानो वै तमनु म्रियतेऽददत् ।  
 ददत्संजीवयत्येनमात्मानं च युधिष्ठिर ॥ ५  
 आनृशंस्यं परो धर्मो याचते यत्प्रदीयते ।  
 अयाचतः सीदमानान्सर्वोपायैर्निमग्नयेत् ॥ ६

चतुर्नवतितमोऽध्यायः ॥ ९४ ॥

चरणेनाचरणेन ॥ १ ॥ याचतः याचकात् तद्दानादित्यर्थः  
 ॥ २ ॥ अनर्थना अयाज्या ॥ ३ ॥ याच्यं याचनारूपं कर्म ।  
 अनीशस्य दरिद्रस्यातिहारं तिरस्कारमाहुः । यदा यतः या-  
 चन्ति याचमानानि भूतानि दस्युवल्लोकानुद्वेजयन्ति ॥ ४ ॥

ते त्वया ॥ २६ ॥ ललन्तु रमन्ताम् ॥ २७ ॥ उपक्षेपं  
 समर्पितुम् ॥ २८ ॥ अवेदानामिति । तर्हि ब्राह्मणैरस्मत्प्राप्ते  
 तत एव अवेदादीनामस्माकं जीवितेन कोर्थः । तत् जीवितं  
 ॥ ३१ ॥ क्षत्रियाणां प्रभावं च तेजांसि च तपांसि च । ब्राह्मणेष्वे-  
 व मन्यन्ते श्रीरायुर्बलमेव चेति ट. थ. ध. पाठः ॥ ३५ ॥



यदि वै तादृशा राष्ट्रे वसेयुस्ते द्विजोत्तमाः ।  
 भस्मच्छन्नानिवाग्नीस्तान्बुध्येथास्त्वं प्रयत्नतः ॥ ७  
 तपसा दीप्यमानास्ते दहेयुः पृथिवीमपि ।  
 अपूज्यमानाः कौरव्य पूजार्हास्तु तथाविधाः ॥ ८  
 पूज्या हि ज्ञानविज्ञानतपोयोगसमन्विताः ।  
 तेभ्यः पूजां प्रयुञ्जीथा ब्राह्मणेभ्यः परंतप ॥ ९  
 ददद्बहुविधान्देयानुपच्छन्दयते च तान् ॥ १०  
 यदग्निहोत्रे सुहुते सायंप्रातर्भवेत्फलम् ।  
 विद्यावेदव्रतवति तद्दानफलमुच्यते ॥ ११  
 विद्यावेदव्रतस्नाता न व्यपाश्रयजीविनः ।  
 गृहस्वाध्यायतपसो ब्राह्मणान्संशितव्रतान् ॥ १२  
 कृतैरावसथैर्हृद्वैः सप्रेष्यैः सपरिच्छदैः ।  
 निमन्त्रयेथाः कौरव्य कामैश्चान्यैर्द्विजोत्तमान् ॥ १३  
 अपि ते प्रतिगृह्णीयुः श्रद्धोपेतं युधिष्ठिर ।

कार्यमित्येव मन्वाना धर्मज्ञाः सूक्ष्मदर्शिनः ॥ १४  
 अपि ते ब्राह्मणा भुक्त्वा गताः सोद्वरणान्गृहान् ।  
 येषां दाराः प्रतीक्षन्ते पर्जन्यमिव कर्षकाः ॥ १५  
 अन्नानि प्रातःसवने नियता ब्रह्मचारिणः ।  
 ब्राह्मणास्तात भुञ्जानास्त्रेताग्निं प्रीणयन्त्युत ॥ १६  
 माध्यंदिनं ते सवनं ददतस्तात वर्तताम् ।  
 गोहिरण्यानि वासांसि तेनेन्द्रः प्रीयतां तव ॥ १७  
 तृतीयं सवनं ते वै वैश्वदेवं युधिष्ठिर ।  
 यद्देवेभ्यः पितृभ्यश्च विप्रेभ्यश्च प्रयच्छसि ॥ १८  
 अहिंसा सर्वभूतेभ्यः संविभागश्च सर्वशः ।  
 दमस्त्यागो धृतिः सत्यं भवत्यवभृथाय ते ॥ १९  
 एष ते विततो यज्ञः श्रद्धापूतः सदक्षिणः ।  
 विशिष्टः सर्वयज्ञानां नित्यं तात प्रवर्तताम् ॥ २०

॥ इति श्रीमन्महाभारते अनुशासनपर्वणि दानधर्मपर्वणि पञ्चनवतितमोऽध्यायः ॥ ९५ ॥

### षण्णवतितमोऽध्यायः ॥ ९६ ॥

भीष्मेण युधिष्ठिरं प्रति ब्राह्मणप्रशंसनपूर्वकं ब्राह्मणानां प्रजानां च रक्षणस्यावश्यकत्वं व्यक्तकथनम् ॥ १ ॥

युधिष्ठिर उवाच ।  
 दानं यज्ञः क्रिया चेह किंस्वित्प्रेत्य महाफलम् ।  
 कस्य ज्यायः फलं प्रोक्तं कीदृशेभ्यः कथं कदा ॥ १  
 एतदिच्छामि विज्ञातुं याथातथ्येन भारत ।  
 विद्वज्ज्ञासमानाय दानधर्मान्प्रचक्ष्व मे ॥ २  
 अन्तर्वेद्यां च यदत्तं श्रद्धया चानृशंस्यतः ।  
 किंस्विन्नैः श्रेयसं तात तन्मे ब्रूहि पितामह ॥ ३  
 भीष्म उवाच ।  
 रौद्रं कर्म क्षत्रियस्य सततं तात वर्तते ।  
 नास्य वैतानिकफलं विना दानं सुपावनम् ॥ ४  
 न तु पापकृतां राज्ञां याजका द्विजसत्तमाः ।

उपच्छन्दयते उपच्छन्दयेत । ददद्बहुविधान्देयानुपागच्छन्न-  
 याचतामिति झ. पाठः । अयाचतां अयाचमानानाम् । उपाग-  
 च्छन्समीपमुपसर्पन् दायान्धनादीन्ददत् दाता भवेति शेषः  
 ॥ १० ॥ सोद्वरणान्नामिन्यागते दास्यामीति याचमानेभ्यो  
 बालकेभ्य आद्याप्रदर्शनमुद्वरणं तत्सहितान् ॥ १५ ॥ पञ्चन-  
 वतितमोऽध्यायः ॥ ९५ ॥

धने सत्यप्रदातृणां प्रतिगृह्णन्ति साधवः ॥ ५  
 प्रतिगृह्णन्ति न तु चेद्यद्रोषादाप्तदक्षिणैः ।  
 एतस्मात्कारणाद्यज्ञैर्यजेद्राजाऽऽप्तदक्षिणैः ॥ ६  
 अथ चेत्प्रतिगृह्णीयुर्दद्यादहरहर्नृपः ।  
 श्रद्धामास्थाय परमां पावनं ह्येतदुत्तमम् ॥ ७  
 ब्राह्मणास्तर्पयन्द्रव्यैः स वै यज्ञोऽनुपद्रवः ।  
 मैत्रान्साधून्वेदविदः शीलवृत्ततपोर्जितान् ॥ ८  
 यत्ते ते न करिष्यन्ति कृतं ते न भविष्यति ।  
 यज्ञान्साधय साधुभ्यः स्वाद्वन्नान्दक्षिणावतः ॥ ९  
 इष्टं दत्तं च मन्येथा आत्मानं दानकर्मणा ।  
 पूजयेथा यायजूकांस्तवाप्यंशो भवेद्यथा ॥ १०

यज्ञः क्रिया यज्ञरूपाक्रियेत्यर्थः । कीदृशेभ्यो दानं कथं यज्ञ-  
 क्रियेति । कदेत्युभयत्र संबन्धः ॥ १ ॥ एतद्दानम् ॥ ७ ॥  
 यद्यदि ते ब्राह्मणास्ते तव न करिष्यन्ति प्रतिग्रहमिति शेषः ।  
 तर्हि कृतं सुकृतं ते तव न भविष्यति । तदा सुकृतोत्पत्त्यर्थं  
 यज्ञान्साधय ॥ ९ ॥ दाने यज्ञादिकमन्तर्भवतीत्यर्थः ॥ १० ॥



‘विद्वद्भ्यः संप्रदानेन तत्राप्यंशोऽस्य पूजया ।  
यज्वभ्यश्चाथ विद्वद्भ्यो दत्त्वा लोकं प्रदापयेत् ।  
प्रदद्याज्ज्ञानदातृणां ज्ञानदानांशभागभवेत् ॥ ११  
प्रजावतो भरेथाश्च ब्राह्मणान्वहुभारिणः ।  
प्रजावांस्तेन भवति यथा जनयिता तथा ॥ १२  
यावतः साधुधर्मान्वै सन्तः संवर्धयन्त्युत ।  
सर्वस्वैश्चापि भर्तव्या नरा ये बहुकारिणः ॥ १३  
समृद्धः संप्रयच्छ त्वं ब्राह्मणेभ्यो युधिष्ठिर ।  
धेनूरनडुहोऽन्नानि च्छत्रं वासांस्युपानहौ ॥ १४  
आज्यानि यजमानेभ्यस्तथाऽन्नानि च भारत ।  
अश्ववन्ति च यानानि वेस्मानि शयनानि च ॥ १५  
एते देयाः पुष्टिमद्भिर्लघूपायाश्च भारत ।  
अजुगुप्साश्च विज्ञाय ब्राह्मणान्वृत्तिकर्षितान् ॥ १६  
उपच्छन्नं प्रकाशं वा वृत्त्या तान्प्रतिपालय ।  
राजसूयाश्वमेधाभ्यां श्रेयस्तत्क्षत्रियान्प्रति ॥ १७  
एवं पापैर्विनिर्मुक्तस्त्वं पूतः स्वर्गमाप्स्यसि ।  
संचयित्वा पुनः कोशं यद्राष्ट्रं पालयिष्यसि ॥ १८  
तेन त्वं ब्रह्मभूयत्वमवाप्स्यसि धनानि च ।  
आत्मनश्च परेषां च वृत्तिं संरक्ष भारत ॥ १९  
पुत्रवच्चापि भृत्यान्स्वान्प्रजाश्च परिपालय ।  
[योगः क्षेमश्च ते नित्यं ब्राह्मणेष्वस्तु भारत ॥ २०  
तदर्थं जीवितं तेऽस्तु मा तेभ्योऽप्रतिपालनम् ।  
अनर्थो ब्राह्मणस्यैष यद्वित्तनिचयो महान् ॥ २१  
श्रिया ह्यभीक्ष्णं संवासो दर्पयेत्संप्रमोहयेत् ।  
ब्राह्मणेषु प्रमूढेषु धर्मो विप्रणशेद्भवम् ।  
धर्मप्रणाशे भूतानामभावः स्यान्न संशयः ॥ २२  
यो रक्षिभ्यः संप्रदाय राजा राष्ट्रं विलुम्पति ।  
यज्ञे राष्ट्राद्धनं तस्मादानयध्वमिति ब्रुवन् ॥ २३

जनयिता प्रजापतिः ॥ १२ ॥ तस्य राजस्ते सन्तो बहुका-  
रिणोऽत्यन्तमुपकर्तारो भवन्ति । नरा ये बहुभाषिण इति त-  
थ. पाठः ॥ १३ ॥ ब्रह्मणो भूयं भावोऽस्यास्ति स ब्राह्मणो  
ब्रह्मभूयस्तस्य भावो ब्रह्मभूयत्वं ब्राह्मणत्वं ॥ १९ ॥ यो  
राजा रक्षिभ्यः संप्रहृपरेभ्यो धनं दत्त्वा यज्ञे यज्ञार्थं धनमान-  
यध्वमिति ब्रुवन् यजेत् तर्हि राष्ट्रं विलुम्पति ॥ २३ ॥  
यच्चासौ तद्वनिर्भातं भययुक्तं यथास्यात्तथा दत्तं प्रजाभ्य  
अनु० २१

यच्चादाय तदाज्ञप्तं भीतं दत्तं सुदारुणम् ।  
यजेद्राजा न तं यज्ञं प्रशंसन्त्यस्य साधवः ॥ २४  
अपीडिताः सुसंष्ट्रा ये ददत्यनुकूलतः ।  
तादृशेनाप्युपायेन यष्टव्यं नोद्यमाहृतैः ॥ २५  
यदा परिनिषिच्येत निहितो वै यथाविधि ।  
तदा राजा महायज्ञैर्यजेत बहुदक्षिणैः ॥ २६  
वृद्धबालधनं रक्षयमन्धस्य कृपणस्य च ।  
न स्वातपूर्वं कुर्वीत न रुदन्तीधनं हरेत् ॥ २७  
हृतं कृपणवित्तं हि राष्ट्रं हन्ति नृप श्रियम् ।  
दद्याच्च महतो भोगान्क्षुद्ध्यं प्रणुदेत्सताम् ॥ २८  
येषां स्वादूनि भोज्यानि समवेक्ष्यन्ति बालकाः ।  
नाश्नन्ति विधिवत्तानि किन्तु पापतरं ततः ॥ २९  
यदि ते तादृशो राष्ट्रे विद्वान्त्सीदेत्क्षुधा द्विजः ।  
भ्रूणहत्यां च गच्छेथाः कृत्वा पापमिवोत्तमम् ३०  
धित्तस्य जीवितं राज्ञो राष्ट्रे यस्यावसीदति ।  
द्विजोऽन्यो वा मनुष्योपि शिबिराह वचो यथा ॥  
यस्य स विषये राज्ञः स्वातकः सीदति क्षुधा ।  
अवृद्धिमेति तद्राष्ट्रं विन्दते सह राजकम् ॥ ३२  
क्रोशन्त्यो यस्य वै राष्ट्राद्धियन्ते तरसा स्त्रियः ।  
क्रोशतां पतिपुत्राणां मृतोऽसौ न च जीवति ॥ ३३  
अरक्षितारं हर्तारं विलोप्सारमनायकम् ।  
तं वै राजकलिं हन्युः प्रजाः सन्नह्य निर्घृणं ॥ ३४  
अहं वो रक्षितेत्युक्त्वा यो न रक्षति भूमिपः ।  
स संहत्य निहन्तव्यः श्वेव सोन्माद आतुरः ३५  
पापं कुर्वन्ति यत्किंचित्प्रजा राज्ञा ह्यरक्षिताः ।  
चतुर्थं तस्य पापस्य राजा विन्दति भारत ॥ ३६  
अथाहुः सर्वमेवैति भूयोऽर्धमिति निश्चयः ।  
चतुर्थं मतमस्माकं मनोः श्रुत्वानुशासनम् ॥ ३७

आदाय सुदारुणं यथास्यात्तथा यजेत्तं यज्ञं न प्रशंसन्ति  
॥ २४ ॥ उद्यमः प्रजापीडनात्मकोऽति यत्नः ॥ २५ ॥ निहितः  
प्रजानां नितरां हितो राजा यदा प्रजाभिर्निषिच्येत धनैरभि-  
षिच्येत ॥ २६ ॥ स्वातपूर्वं धनं न कुर्वीत स्वाधीनं न कुर्वी-  
तेत्यर्थः ॥ २७ ॥ समवेक्ष्यन्त्येव ननु लभन्ते ॥ २९ ॥ सह  
युगपत् । राजकं राजसमूहं प्रतिपक्षभूतं विन्दते ॥ ३२ ॥  
सर्वं पापं एति राजानम् ॥ ३७ ॥ षण्णवतितमोऽध्यायः ॥ ९६ ॥



शुभं वा यच्च कुर्वन्ति प्रजा राज्ञा सुरक्षिताः ।  
चतुर्थं तस्य पुण्यस्य राजा चाप्नोति भारत ॥३८॥  
जीवन्तं त्वानुजीवन्तु प्रजाः सर्वा युधिष्ठिर ।

पर्जन्यमिव भूतानि महाद्रुममिवाण्डजाः ॥ ३९ ॥  
कुबेरमिव रक्षांसि शतक्रतुमिवामराः ।  
ज्ञातयस्त्वाऽनुजीवन्तु सुहृदश्च परंतप ॥ ४० ॥

॥ इति श्रीमन्महाभारते अनुशासनपर्वणि दानधर्मपर्वणि षण्णवतितमोऽध्यायः ॥ ९६ ॥

### सप्तनवतितमोऽध्यायः ॥ ९७ ॥

भीष्मेण युधिष्ठिरं प्रति सेन्द्रबृहस्पतिसंवादानुवादं भूमिदानप्रशंसनम् ॥ १ ॥

युधिष्ठिर उवाच ।

इदं देयमिदं देयमितीयं श्रुतिचोदनात् ।  
बहुदेयाश्च राजानः किंस्विदेयमनुत्तमम् ॥ १ ॥  
भीष्म उवाच ।

अति दानानि सर्वाणि पृथिवीदानमुच्यते ।  
अचला ह्यक्षया भूमिर्दोग्ध्री कामानिहोत्तमान् २ ॥  
दोग्ध्री वासांसि रत्नानि पञ्चनद्रीह्रियवांस्तथा ।

भूमिदः सर्वभूतेषु शाश्वतीरेधते समाः ॥ ३ ॥  
यावद्भूमेरायुरिह तावद्भूमिद एधते ।  
न भूमिदानादस्तीह परं किञ्चिद्युधिष्ठिर ॥ ४ ॥

अप्यल्पं प्रददुः सर्वे पृथिव्या इति नः श्रुतम् ।  
भूमिमेव ददुः सर्वे भूमिं ते भुञ्जते जनाः ॥ ५ ॥  
स्वकर्मैवोपजीवन्ति नरा इह परत्र च ।

भूमिः पतिं महादेवी दातारं कुरुते प्रियम् ॥ ६ ॥  
य एतां दक्षिणां दद्यादक्षयां राजसत्तम ।  
पुनर्नरत्वं संग्राप्य भवेत्स पृथिवीपतिः ॥ ७ ॥

यथा दानं तथा भोग इति धर्मेषु निश्चयः ।  
संग्रामे वा तनुं जह्याद्दद्याच्च पृथिवीमिमाम् ॥ ८ ॥  
इत्येतत्क्षत्रवन्धूनां वदन्ति परमाशिषः ।

पुनाति दत्ता पृथिवी दातारमिति शुश्रुम ॥ ९ ॥  
अपि पापसमाचारं ब्रह्मघ्नमपि चानृतम् ।  
सैव पापं प्लावयति सैव पापात्प्रमोचयेत् ॥ १० ॥

अपि पापकृतां राज्ञां प्रतिगृह्णन्ति साधवः ।  
पृथिवीं नान्यदिच्छन्ति पावनं जगती यतः ॥ ११ ॥

नामास्याः प्रियदत्तेति गुह्यं देव्याः सनातनम् ।  
दानं वाऽप्यथवाऽदानं नामास्याः प्रथमप्रियम् ॥ १२ ॥  
य एतां विदुषे दद्यात्पृथिवीं पृथिवीपतिः ।

पृथिव्यामेतदिष्टं स राजा राज्यमितो व्रजेत् ॥ १३ ॥  
पुनश्चासौ जनिं प्राप्य राजवत्स्यान्न संशयः ।  
तस्मात्प्राप्यैव पृथिवीं दद्याद्विप्राय पार्थिवः ॥ १४ ॥

नाभूमिपतिना भूमिरधिष्ठेया कथंचन ।  
न च वस्त्रेण वा गृहेदन्तर्धानेन वा चरेत् ॥ १५ ॥  
ये चान्ये भूमिमिच्छेयुः कुर्युरेवं न संशयः ।

यः साधोर्भूमिमादत्ते न भूमिं विन्दते तु सः ॥ १६ ॥  
भूमिं दत्त्वा तु साधुभ्यो विन्दते भूमिमुत्तमाम् ।  
प्रेत्य चेह च धर्मात्मा संग्रामोति महद्यशः ॥ १७ ॥

‘एकाहारकरीं दत्त्वा पष्टिसाहस्रमूर्ध्वगः ।  
तावत्या हरणे पृथ्व्या नरकं द्विगुणोत्तरम् ॥ १८ ॥  
यस्य विप्रास्तु शंसन्ति साधोर्भूमिं सदैव हि ।

न तस्य शत्रवो राजन्प्रशंसन्ति वसुंधराम् ॥ १९ ॥  
यत्किञ्चित्पुरुषः पापं कुरुते वृत्तिकर्षितः ।  
अपि गोचर्ममात्रेण भूमिदानेन पूयते ॥ २० ॥

येऽपि संकीर्णकर्माणो राजानो रौद्रकर्मिणः ।  
तेभ्यः पवित्रमाख्येयं भूमिदानमनुत्तमम् ॥ २१ ॥  
अल्पान्तरमिदं शश्वत्पुराणा मेनिरे जनाः ।

यो यजेताश्चमेधेन दद्याद्वा साधवे महीम् ॥ २२ ॥  
अपि चैत्सुकृतं कृत्वा शंकेरन्नपि पण्डिताः ।  
अशंक्यमेकमेवैतद्भूमिदानमनुत्तमम् ॥ २३ ॥

प्रियं स्वपतिम् ॥ ६ ॥ प्रियेण प्रियाय वा दत्तेति योगात्तस्या  
दानमादानं वा कुर्वन् प्रियदत्ताया अस्याः प्रियो भवतीत्यर्थः ।  
दानं वाप्यथ वा ज्ञानं नामास्याः परमप्रियम् इति ट, ध, पाठः

॥ १२ ॥ शंसन्त्यमुकदत्ते गृहे तिष्ठाम इति कथयन्ति  
॥ १९ ॥ अर्पितदानान्तरवद्भूमिदाने पुण्योत्पत्तौ शङ्कैव नास्ती-  
त्यर्थः ॥ २३ ॥



सुवर्णं रजतं वस्त्रं मणिमुक्तावस्त्रानि च ।  
 सर्वमेतन्महाप्राज्ञो ददाति वसुधां ददत् ॥ २४  
 तपो यज्ञः श्रुतं शीलमलोभः सत्यसन्धता ।  
 गुरुदैवतपूजा च एता वर्तन्ति भूमिदम् ॥ २५  
 भर्तृनिःश्रेयसे युक्तास्त्यक्तात्मानो रणे हताः ।  
 ब्रह्मलोकगताः सिद्धा नातिक्रामन्ति भूमिदम् ॥ २६  
 यथा जनित्री स्वं पुत्रं क्षीरेण भरते सदा ।  
 अनुगृह्णाति दातारं तथा सर्वरसैर्मही ॥ २७  
 मृत्युर्वैकिं करो दण्डस्तापो बह्वेः सुदारुणः ।  
 घोराश्च वारुणाः पाशा नोपसर्पन्ति भूमिदम् ॥ २८  
 पितृंश्च पितृलोकस्थान् देवलोकं च देवताः ।  
 संतर्पयति शान्तात्मा यो ददाति वसुंधराम् ॥ २९  
 कृशाय म्रियमाणाय वृत्तिग्लानाय सीदते ।  
 भूमिं वृत्तिकरीं दत्त्वा सत्री भवति मानवः ॥ ३०  
 यथा धावति गौर्वत्सं स्रवन्ती वत्सला पयः ।  
 एवमेव महाभाग भूमिर्भरति भूमिदम् ॥ ३१  
 हलकृष्टां महीं दत्त्वा सबीजां सफलामपि ।  
 सोदकं वाऽपि शरणं तथा भवति कामदः ॥ ३२  
 ब्राह्मणं वृत्तसंपन्नमाहिताग्निं शुचित्रतम् ।  
 नरः प्रतिग्राह्य महीं न याति यमसादनम् ॥ ३३  
 यथा चन्द्रमसो वृद्धिरहन्यहनि जायते ।  
 तथा भूमिकृतं दानं सस्येसस्ये विवर्धते ॥ ३४  
 अत्र गाथा भूमिगीताः कीर्तयन्ति पुराविदः ।  
 याः श्रुत्वा जामदग्न्येन दत्ता भूः काश्यपाय वै ॥  
 मामेवादत्त मां दत्त मां दत्त्वा मामवाप्स्यथ ।  
 अस्मिँल्लोके परे चैव तद्वत् जायते पुनः ॥ ३६  
 य इमां व्याहृतिं वेद ब्राह्मणो वेदसंमिताम् ।  
 श्राद्धस्य हूयमानस्य ब्रह्मभूयं स गच्छति ॥ ३७  
 कृत्यानामभिशप्तानामरिष्टशमनं महत् ।

प्रायश्चित्तं महीं दत्त्वा पुनात्युभयतो दश ॥ ३८  
 पुनाति य इदं वेद वेदवादं तथैव च ।  
 प्रकृतिः सर्वभूतानां भूमिर्वै शाश्वती मता ॥ ३९  
 अभिषिच्यैव नृपतिं श्रावयेदिममागमम् ।  
 यथा श्रुत्वा महीं दद्यान्नादद्यात्साधुतश्च तां ४०  
 सोऽयं कृत्स्नो ब्राह्मणार्थो राजार्थश्चाप्यसंशयः ।  
 राजा हि धर्मकुशलः प्रथमं भूतिलक्षणम् ॥ ४१  
 अथ येषामधर्मज्ञो राजा भवति नास्तिकः ।  
 न ते सुखं प्रबुध्यन्ति न सुखं प्रखपन्ति च ४२  
 सदा भवन्ति चोद्विग्रास्तस्य दुश्चरितैर्नराः ।  
 योगक्षेमा हि बहवो राष्ट्रं नास्याविशन्ति तत् ४३  
 अथ येषां पुनः प्राज्ञो राजा भवति धार्मिकः ।  
 सुखं ते प्रतिबुध्यन्ते सुसुखं प्रखपन्ति च ॥ ४४  
 तस्य राज्ञः शुभै राज्ये कर्मभिर्निर्वृता नराः ।  
 योगक्षेमेण वृष्ट्या च विवर्धन्ते स्वकर्मभिः ॥ ४५  
 स कुलीनः स पुरुषः स बन्धुः स च पुण्यकृत् ।  
 स दाता स च विक्रान्तो यो ददाति वसुंधरां ४६  
 आदित्या इव दीप्यन्ते तेजसा भुवि मानवाः ।  
 ददन्ति वसुधां स्फीतां ये वेदविदुषि द्विजे ॥ ४७  
 यथा सस्यानि रोहन्ति प्रकीर्णानि महीतले ।  
 तथा कामाः प्ररोहन्ति भूमिदानसमार्जिताः ४८  
 आदित्यो वरुणो विष्णुर्ब्रह्मा सोमो हुताशनः ।  
 शूलपाणिश्च भगवान्प्रतिनन्दन्ति भूमिदम् ॥ ४९  
 भूमौ जायन्ति पुरुषा भूमौ निष्ठां व्रजन्ति च ।  
 चतुर्विधो हि लोकोऽयं योऽयं भूमिगुणात्मकः ५०  
 एषा माता पिता चैव जगतः पृथिवीपते ।  
 नानया सदृशं भूतं किंचिदस्ति जनाधिप ॥ ५१  
 अत्राप्युदाहरन्तीममितिहासं पुरातनम् ।  
 बृहस्पतेश्च संवादमिन्द्रस्य च युधिष्ठिर ॥ ५२

एता एतानि । सुपो ङादेशः । वर्तन्त्यनुसरन्ति । नातिक्रामन्ति भूमिदमिति थ. घ. पाठः ॥ २५ ॥ वैकिंकरः विपरीतं कुत्सितं च करोतीति विकिंकरः कालस्तत्संबन्धी कालमृत्युरित्यर्थः ॥ २८ ॥ सत्री सत्रकृत् ॥ ३० ॥ उदीर्णं इति पाठे महत् । शरणं गृहम् ॥ ३१ ॥ ततश्च जनने पुनरिति थ. पाठः ॥ ३६ ॥ ब्रह्मभूयं बृहत्त्वं फलमिति यावत् । गच्छति प्राप्नोति ।

ब्राह्मणो ब्रह्मसंश्रित इति ट. घ. पाठः ॥ ३७ ॥ कृत्यानां मन्त्रमयीनां मारणार्थशक्तीनां संबन्धि यदरिष्टं तच्छमनम् ॥ ३८ ॥ इदं भूमिदानं यो वेद । वादं भूमिवाक्यं यो वेद । सोऽपि पुनाति दशपुरुषानिति शेषः ॥ ३९ ॥ भूतिलक्षणं ऐश्वर्यसूचकम् ॥ ४१ ॥



इष्टा क्रतुशतेनाथ महता दक्षिणावता ।  
 मघवा वाग्विदांश्रेष्ठं पप्रच्छेदं बृहस्पतिम् ॥ ५३  
 भगवन्केन दानेन स्वर्गतः सुखमेधते ।  
 यदक्षयमहार्यं च तद्ब्रूहि वदतांवर ॥ ५४  
 भीष्म उवाच ।  
 इत्युक्तः स सुरेन्द्रेण ततो देवपुरोहितः ।  
 बृहस्पतिर्वृहत्तेजाः प्रत्युवाच शतक्रतुम् ॥ ५५  
 सुवर्णदानं गोदानं भूमिदानं च वृत्रहन् ।  
 'विद्यादानं च कन्यानां दानं पापहरं परम् ।'  
 दददेतान्महाप्राज्ञः सर्वपापैः प्रमुच्यते ॥ ५६  
 न भूमिदानाद्देवेन्द्र परं किञ्चिदिति प्रभो ।  
 विशिष्टमिति मन्येऽहं यथा प्राहुर्मनीषिणः ॥ ५७  
 'ब्राह्मणार्थं गवार्थं वा राष्ट्रघातेऽथ स्वामिनः ।  
 कुलस्त्रीणां परिभवे मृतास्ते भूमिपैः समाः ॥' ५८  
 ये शूरा निहता युद्धे स्वर्गता रणगृद्धिनः ।  
 सर्वे ते विबुधश्रेष्ठ नातिक्रामन्ति भूमिदम् ॥ ५९  
 भर्तुर्निःश्रेयसे युक्तास्त्यक्तात्मानो रणे हताः ।  
 ब्रह्मलोकगता युक्ता नातिक्रामन्ति भूमिदम् ॥ ६०  
 पञ्च पूर्वा हि पुरुषाः षडन्ये वसुधां गताः ।  
 एकादश ददद्भूमिं परित्रातीह मानवः ॥ ६१  
 रत्नोपकीर्णां वसुधां यो ददाति पुरंदर ।  
 स मुक्तः सर्वकलुषैः स्वर्गलोके महीयते ॥ ६२  
 महीं स्फीतां ददद्राजन्सर्वकामगुणान्विताम् ।  
 राजाधिराजो भवति तद्धि दानमनुत्तमम् ॥ ६३  
 सर्वकामसमायुक्तां काश्यपीं यः प्रयच्छति ।  
 सर्वभूतानि मन्यन्ते मां ददातीति वासव ॥ ६४  
 सर्वकामदुधां धेनुं सर्वकामगुणान्विताम् ।  
 ददाति यः सहस्राक्ष स्वर्गं याति स मानवः ॥ ६५  
 मधुसर्पिःप्रवाहिण्यः पयोदधिवहास्तथा ।  
 सरितस्तपयन्तीह सुरेन्द्र वसुधाप्रदम् ॥ ६६  
 भूमिप्रदानाच्चपतिर्मुच्यते सर्वकिल्बिषात् ।  
 न हि भूमिप्रदानेन दानमन्यद्विशिष्यते ॥ ६७  
 ददाति यः समुन्द्रान्तां पृथिवीं शस्त्रनिर्जिताम् ।

क्षिपन् हरन् ॥ ७६ ॥

तं जनाः कथयन्तीह यावद्धरति गौरियम् ॥ ६८  
 पुण्यामृद्धिरसां भूमिं यो ददाति पुरंदर ।  
 न तस्य लोकाः क्षीयन्ते भूमिदानगुणान्विताः ॥ ६९  
 सर्वदा पार्थिवेनेह सततं भूतिमिच्छता ।  
 भूदेया विधिवच्छक्र पात्रे सुखमभीप्सुनां ॥ ७०  
 अपि कृत्वा नरः पापं भूमिं दत्त्वा द्विजातये ।  
 समुत्सृजति तत्पापं जीर्णं त्वचमिवोरगः ॥ ७१  
 सागरान्सरितः शैलान्काननानि च सर्वशः ।  
 सर्वमेतन्नरः शक्र ददाति वसुधां ददत् ॥ ७२  
 तटाकान्युदपानानि स्रोतांसि च सरांसि च ।  
 स्नेहान्सर्वरसांश्चैव ददाति वसुधां ददत् ॥ ७३  
 ओषधीर्वीर्यसंपन्नानगान्पुष्पफलान्वितान् ।  
 काननोपलशैलांश्च ददाति वसुधां ददत् ॥ ७४  
 अग्निष्टोमप्रभृतिभिरिष्टा च स्वाप्तदक्षिणैः ।  
 न तत्फलमवाप्नोति भूमिदानाद्यदश्रुते ॥ ७५  
 दाता दशानुगृह्णाति दश हन्ति तथा क्षिपन् ।  
 पूर्वदत्तां हरन्भूमिं नरकायोपगच्छति ॥ ७६  
 न ददाति प्रतिश्रुत्य दत्त्वाऽपि च हरेत्तु यः ।  
 स बद्धो वारुणैः पाशैस्तप्यते मृत्युशासनात् ॥ ७७  
 आहिताग्निं सदायज्ञं कृशवृत्तिं प्रियातिथिम् ।  
 ये भरन्ति द्विजश्रेष्ठं नोपसर्पन्ति ते यमम् ॥ ७८  
 ब्राह्मणेष्वनृणीभूतः पार्थिवः स्यात्पुरंदर ।  
 इतरेषां तु वर्णानां तारयेत्कृशदुर्बलान् ॥ ७९  
 नाच्छिन्द्यात्स्पर्शितां भूमिं परेण त्रिदशधिप ।  
 ब्राह्मणस्य सुरश्रेष्ठ कृशवृत्तेः कदाचन ॥ ८०  
 यथाश्रु पतितं तेषां दीनानामथ सीदताम् ।  
 ब्राह्मणानां हृते क्षेत्रे हन्यान्निपुरुषं कुलम् ॥ ८१  
 भूमिपालं च्युतं राष्ट्राद्यस्तु संस्थापयेत्पुनः ।  
 तस्य वासः सहस्राक्ष नाकपृष्ठे महीयते ॥ ८२  
 'सुनिर्मितां सुविक्रीतां सुभृतां स्थापयेन्नृप ।'  
 इक्षुभिः संततां भूमिं यवगोधूमशालिनीम् ॥ ८३  
 गोश्ववाहनपूर्णां वा यो ददाति वसुंधराम् ।  
 विमुक्तः सर्वपापेभ्यः स्वर्गलोके महीयते ॥ ८४

स्पर्शितां दत्ताम् ॥ ८० ॥



निधिगर्भा ददद्भूमिं सर्वरत्नपरिच्छदाम् ।  
 अक्षयौल्लभते लोकान्भूमिसत्रं हि तस्य तत् ॥८५  
 विधूय कलुषं सर्वं विरजाः संमतः सताम् ।  
 लोके महीयते सद्भिर्यो ददाति वसुंधराम् ॥ ८६  
 यथाऽप्सु पतितः शक्र तैलविन्दुर्विसर्पति ।  
 तथा भूमिकृतं दानं सस्येसस्ये विवर्धते ॥ ८७  
 ये रणाग्रे महीपालाः शूराः समितिशोभनाः ।  
 वध्यन्तेऽभिमुखाः शक्र ब्रह्मलोकं व्रजन्ति ते ८८  
 नृत्तगीतपरा नार्यो दिव्यमाल्यविभूषिताः ।  
 उपतिष्ठन्ति देवेन्द्र तथा भूमिप्रदं दिवि ॥ ८९  
 मोदते च सुखं स्वर्गे देवगन्धर्वपूजितः ।  
 यो ददाति महीं सम्यग्विधिनेह द्विजातये ॥९०  
 शतमप्सरसश्चैव दिव्यमाल्यविभूषिताः ।  
 उपतिष्ठन्ति देवेन्द्र ब्रह्मलोके धराप्रदम् ॥ ९१  
 उपतिष्ठन्ति पुण्यानि सदा भूमिप्रदं नरम् ।  
 शङ्खं भद्रासनं छत्रं वराश्वा वरवाहनम् ॥ ९२

भूमिप्रदानात्पुण्यानि हिरण्यनिचयास्तथा ।  
 आज्ञा सदाऽप्रतिहता जयशब्दा वसूनि च ॥९३  
 भूमिदानस्य पुण्यानि फलं स्वर्गः पुरंदर ।  
 हिरण्यपुण्याश्चौषध्यः कुशकाञ्चनशाद्वलाः ॥ ९४  
 अमृतप्रसवां भूमिं प्राप्नोति पुरुषो ददत् ॥ ९५  
 नास्ति भूमिसमं दानं नास्ति मातृसमो गुरुः ।  
 नास्ति सत्यसमो धर्मो नास्ति दानसमो निधिः ॥  
 भीष्म उवाच ।  
 एतदाङ्गिरसाच्छ्रुत्वा वासवो वसुधामिमाम् ।  
 वसुरत्नसमाकीर्णां ददावाङ्गिरसे तदा ॥ ९७  
 य इदं श्रावयेच्छ्राद्धे भूमिदानस्य संस्तवम् ।  
 न तस्य रक्षसां भागो नासुराणां भवत्युत ॥ ९८  
 अक्षयं च भवेदत्तं पितृभ्यस्तत्र संशयः ।  
 तस्माच्छ्राद्धेष्विदं विद्वान्भुञ्जतः श्रावयेद्विजान् ॥  
 इत्येतत्सर्वदानानां श्रेष्ठमुक्तं तवानघ ।  
 मया भरतशार्दूल किं भूयः श्रोतुमिच्छसि ॥१००

॥ इति श्रीमन्महामारते अनुशासनपर्वणि दानधर्मपर्वणि सप्तनवतितमोऽध्यायः ॥ ९७ ॥

### अष्टनवतितमोऽध्यायः ॥ ९८ ॥

भीष्मेण युधिष्ठिरं प्रत्यक्षदानप्रशंसनपूर्वकं तत्फलकथनम् ॥ १ ॥

युधिष्ठिर उवाच ।  
 कानि दानानि लोकेऽस्मिन्दातुकामो महीपतिः ।  
 गुणाधिकेभ्यो विप्रेभ्यो दद्याद्भरतसत्तम ॥ १  
 केन तुष्यन्ति ते सद्यः किं तुष्टाः प्रदिशन्ति च ।  
 शंस मे तन्महाबाहो फलं पुण्यकृतं महत् ॥ २  
 दत्तं किं फलवद्राजन्निह लोके परत्र च ।  
 भवतः श्रोतुमिच्छामि तन्मे विस्तरतो वद ॥ ३  
 भीष्म उवाच ।  
 इममर्थं पुरा पृष्टो नारदो देवदर्शनः ।  
 यदुक्तवानसौ वाक्यं तन्मे निगदतः शृणु ॥ ४  
 नारद उवाच ।  
 अन्नमेव प्रशंसन्ति देवा ऋषिगणास्तथा ।

लोकतत्रं हि यज्ञाश्च सर्वमन्ने प्रतिष्ठितम् ॥ ५  
 अन्नेन सदृशं दानं न भूतं न भविष्यति ।  
 तस्मादन्नं विशेषेण दातुमिच्छन्ति मानवाः ॥ ६  
 अन्नमूर्जस्करं लोके प्राणाश्चान्ने प्रतिष्ठिताः ।  
 अन्नेन धार्यते सर्वं विश्वं जगदिदं प्रभो ॥ ७  
 अन्नाद्बृहत्या लोकेऽस्मिन्मिक्षवस्तापसास्तथा ।  
 अन्नाद्भवन्ति वै प्राणाः प्रत्यक्षं नात्र संशयः ॥८  
 कदुम्बिने सीदते च ब्राह्मणाय महात्मने ।  
 दातव्यं भिक्षवे चान्नमात्मनो भूतिमिच्छता ॥९  
 ब्राह्मणायाभिरुपाय यो दद्यादन्नमर्थिने ।  
 निदधाति निधिं श्रेष्ठं पारलौकिकमात्मनः ॥१०  
 श्रान्तमध्वनि वर्तन्तं बृद्धमर्हमुपस्थितम् ।

वराश्वा वरवारणा इति थ. पाठः ॥ ९२ ॥ सप्तनवतितमोऽध्यायः ॥ ९७ ॥

कुदुम्बं पीडयित्वापि ब्राह्मणायेति ट. ध. पाठः ॥ ९ ॥



अर्चयेद्भूतिमन्विच्छन्गृहस्थो गृहमागतम् ॥ ११  
 क्रोधमुत्पतितं हित्वा सुशीलो वीतमत्सरः ।  
 अन्नदः प्राप्तुते राजन्दिवि चेह च यत्सुखम् ॥ १२  
 नावमन्येदभिगतं न प्रणुद्यात्कदाचन ।  
 अपि श्वपाके शुनि वा नान्नदानं प्रणश्यति ॥ १३  
 यो दद्यादपरिक्लिष्टमन्नमध्वनि वर्तते ।  
 आर्तायादृष्टपूर्वाय स महद्भर्ममाप्नुयात् ॥ १४  
 पितृन्देवानृषीन्विप्रानतिथींश्च जनाधिप ।  
 यो नरः प्रीणयत्यन्नैस्तस्य पुण्यफलं महत् ॥ १५  
 कृत्वाऽतिपातकं कर्म यो दद्यादन्नमर्थिने ।  
 ब्राह्मणाय विशेषेण न स पापेन मुह्यते ॥ १६  
 ब्राह्मणेष्वक्षयं दानमन्नं शूद्रे महाफलम् ।  
 अन्नदानं हि शूद्रे च ब्राह्मणे च विशिष्यते ॥ १७  
 न पृच्छेद्दोत्रचरणं स्वाध्यायं देशमेव च ।  
 भिक्षितो ब्राह्मणेनान्नं दद्यादेवाविचारतः ॥ १८  
 अन्नदस्यान्नदा वृक्षाः सर्वकामफलप्रदाः ।  
 भवन्ति चेह चासुत्र नृपते नात्र संशयः ॥ १९  
 आशंसन्ते हि पितरः सुवृष्टिमिव कर्षकाः ।  
 अस्माकमपि पुत्रो वा पौत्रो वाऽन्नं प्रदास्यति ॥  
 ब्राह्मणो हि महद्भूतं स्वयं देहीति याचते ।  
 अकामो वा सकामो वा दत्त्वा पुण्यमवाप्नुयात् ॥  
 ब्राह्मणः सर्वभूतानामतिथिः प्रसृताग्रशुक् ।  
 विप्रा यदधिगच्छन्ति भिक्षमाणा गृहं सदा ॥ २२  
 सत्कृताश्च निवर्तन्ते तदतीव प्रवर्धते ।  
 महाभागे कुले प्रेत्य जन्म चाप्नोति भारत ॥ २३  
 दत्त्वा त्वन्नं नरो लोके तथा स्थानमनुत्तमम् ।  
 स्निष्टमृष्टान्नदायी तु स्वर्गे वसति सत्कृतः ॥ २४  
 अन्नं प्राणा नराणां हि सर्वमन्ने प्रतिष्ठिम् ।  
 अन्नदः पशुमान्पुत्री धनवान्भोगवानपि ॥ २५  
 प्राणवांश्चापि भवति रूपवांश्च तथा नृप ।  
 अन्नदः प्राणदो लोके सर्वदः प्रोच्यते तु सः ॥ २६  
 अन्नं हि दत्त्वाऽतिथये ब्राह्मणाय यथाविधि ।  
 प्रदाता सुखमाप्नोति दैवतैश्चापि पूज्यते ॥ २७  
 अन्नदस्यान्नवृक्षाद्येति श्र. पाठः ॥ १९ ॥ क्षेत्रं चरति पादवत्  
 इति थ. ध. पाठः ॥ २८ ॥ ब्रह्म वेदः ॥ ३३ ॥ मेघेषूदक-

ब्राह्मणो हि महद्भूतं क्षेत्रभूतं युधिष्ठिर ।  
 उप्यते तत्र यद्भीजं तद्धि पुण्यफलं महत् ॥ २८  
 प्रत्यक्षं प्रीतिजननं भोक्तुर्दातुर्भवत्युत ।  
 सर्वाण्यन्यानि दानानि परोक्षफलवन्त्युत ॥ २९  
 अन्नाद्धि प्रसवं यान्ति रतिरन्नाद्धि भारत ।  
 धर्मार्थावन्नतो विद्धि रोगनाशं तथाऽन्नतः ॥ ३०  
 अन्नं ह्यमृतमित्याह पुरा कल्पे प्रजापतिः ।  
 अन्नं भुवं दिवं खं च सर्वमन्ने प्रतिष्ठितम् ॥ ३१  
 अन्नप्रणाशे भिद्यन्ते शरीरे पञ्च धातवः ।  
 बलं बलवतोपीह प्रणश्यत्यन्नहानितः ॥ ३२  
 आवाहाश्च विवाहाश्च यज्ञाश्चान्नमृते तथा ।  
 निवर्तन्ते नरश्रेष्ठ ब्रह्म चात्र प्रलीयते ॥ ३३  
 अन्नतः सर्वमेतद्धि यत्किञ्चित्स्थाणु जङ्गमम् ।  
 त्रिषु लोकेषु धर्मार्थमन्नं देयमतो बुधैः ॥ ३४  
 अन्नदस्य मनुष्यस्य बलमोजो यशांसि च ।  
 कीर्तिश्च वर्धते शश्वत्त्रिषु लोकेषु पार्थिव ॥ ३५  
 मेघेषूर्ध्वं सन्निधत्ते प्राणानां पवनः पतिः ।  
 तच्च मेघगतं वारि शक्रो वर्षति भारत ॥ ३६  
 आदत्ते च रसान्भौनानादित्यः स्वर्गभस्तिभिः ।  
 वायुरादित्यतस्तांश्च रसान्देवः प्रवर्षति ॥ ३७  
 तद्यदा मेघतो वारि पतितं भवति क्षितौ ।  
 तदा वसुमती देवी स्निग्धा भवति भारत ॥ ३८  
 ततः सस्यानि रोहन्ति येन वर्तयते जगत् ।  
 मांसमेदोऽस्थिशुक्राणां प्रादुर्भावस्ततः पुनः ॥ ३९  
 संभवन्ति ततः शुक्रात्प्राणिनः पृथिवीपते ।  
 अग्नीषोमौ हि तच्छुक्रं सृजतः पुण्यतश्च ह ॥ ४०  
 एवमन्नाद्धि सूर्यश्च पवनः शुक्रमेव च ।  
 एक एव स्मृतो राशिस्ततो भूतानि जज्ञिरे ॥ ४१  
 प्राणान्ददाति भूतानां तेजश्च भरतर्षभ ।  
 गृहमभ्यागतायाथ यो दद्यादन्नमर्थिने ॥ ४२  
 भीष्म उवाच ।  
 नारदेनैवमुक्तोऽहमन्नदानं सदा नृप ।  
 अनसूयुस्त्वमप्यन्नं तस्माद्देहि गतज्वरः ॥ ४३  
 मादत्ते प्राणानां पवनः शिव इति थ. पाठः ॥ ३६ ॥ अष्टन-  
 वतितमोऽध्यायः ॥ ९८ ॥



दत्त्वाऽन्नं विधिवद्राजन्विमेभ्यस्त्वमपि प्रभो ।  
 यथावदनु रूपेभ्यस्ततः स्वर्गमवाप्स्यसि ॥ ४४  
 अन्नदानां हि ये लोकास्तांस्त्वं शृणु जनाधिप ।  
 भवनानि प्रकाशन्ते दिवि तेषां महात्मनाम् ॥ ४५  
 नानासंस्थानि रूपाणि नानास्तम्भान्वितानि च ।  
 चन्द्रमण्डलशुभ्राणि किंकिणीजालवन्ति च ॥ ४६  
 तरुणादित्यवर्णानि स्थावराणि चराणि च ।  
 अनेकशतभौमानि सान्तर्जलचराणि च ॥ ४७  
 वैदूर्यार्कप्रकाशानि रौप्यरुक्ममयानि च ।

सर्वकामफलाश्चापि वृक्षा भवनसंस्थिताः ॥ ४८  
 वाप्यो वीथ्यः सभाः कूपा दीर्घिकाश्चैव सर्वशः ।  
 घोषवन्ति च यानानि युक्तान्यथ सहस्रशः ॥ ४९  
 भक्ष्यभोज्यमयाः शैला वासांस्याभरणानि च ।  
 क्षीरं स्रवन्ति सरितस्तथा चैवान्नपर्वताः ॥ ५०  
 प्रासादाः पाण्डुराभ्राभाः शय्याश्च कनकोज्ज्वलाः ।  
 तान्यन्नदाः प्रपद्यन्ते तस्मादन्नप्रदो भव ॥ ५१  
 एते लोकाः पुण्यकृता अन्नदानां महात्मनाम् ।  
 तस्मादन्नं प्रयत्नेन दातव्यं मानवैर्भुवि ॥ ५२

॥ इति श्रीमन्महाभारते अनुशासनपर्वणि दानधर्मपर्वणि अष्टनवतितमोऽध्यायः ॥ ९८ ॥

### एकोनशततमोऽध्यायः ॥ ९९ ॥

भीष्मेण युधिष्ठिरं प्रत्यश्चिन्त्यादिनक्षत्रयोगेऽन्नदानफलप्रतिपादकनारददेवकीसंवादानुवादः ॥ १ ॥

युधिष्ठिर उवाच ।

श्रुतं मे भवतो वाक्यमन्नदानस्य यो विधिः ।  
 नक्षत्रयोगसेदानीं दानकल्पं ब्रवीहि मे ॥ १  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 देवक्याश्चैव संवादं महर्षेर्नारदस्य च ॥ २  
 द्वारकामनुसंप्राप्तं नारदं देवदर्शनम् ।  
 पप्रच्छेदं वचः प्रश्नं देवकी धर्मदर्शिनी ॥ ३  
 तस्याः संपृच्छमानाया देवर्षिर्नारदस्ततः ।  
 आचष्ट विधिवत्सर्वं तच्छृणुष्व विशांपते ॥ ४  
 नारद उवाच ।

कृत्तिकासु महाभागे पायसेन ससर्पिषा ।  
 संतर्प्य ब्राह्मणान्साधूँल्लोकानामोत्यनुत्तमान् ॥ ५  
 रोहिण्यां प्रसृतैर्मार्गैर्मसैरन्नेन सर्पिषा ।  
 पयोऽन्नपानं दातव्यमनुष्ठानार्थं द्विजातये ॥ ६  
 दोग्ध्रीं दत्त्वा सवत्सां तु नक्षत्रे सोमदैवते ।  
 गच्छन्ति मानुषाल्लोकात्स्वर्गलोकमनुत्तमम् ॥ ७  
 आर्द्रायां कृसरं दत्त्वा तिलमिश्रमुपोषितः ।  
 नरस्तरति दुर्गाणि क्षुरधारांश्च पर्वतान् ॥ ८

पूपान्पुनर्वसौ दत्त्वा तथैवान्नानि शोभने ।  
 यशस्वी रूपसंपन्नो बह्वन्नो जायते कुले ॥ ९  
 पुष्येण कनकं दत्त्वा कृतं वाऽकृतमेव च ।  
 अनालोकेषु लोकेषु सोमवत्स विराजते ॥ १०  
 आश्लेषायां तु यो रूप्यमृषभं वा प्रयच्छति ।  
 स सर्पभयनिर्मुक्तः संभवानधितिष्ठति ॥ ११  
 मघासु तिलपूर्णानि वर्धमानानि मानवः ।  
 प्रदाय पुत्रपशुमानिह प्रेत्य च मोदते ॥ १२  
 फल्गुनीपूर्वसमये ब्राह्मणानामुपोषितः ।  
 भक्ष्यान्फाणितसंयुक्तान्दत्त्वा सौभाग्यमृच्छति ॥  
 घृतक्षीरसमायुक्तं विधिवत्षष्टिकौदनम् ।  
 उत्तराविषये दत्त्वा स्वर्गलोके महीयते ॥ १४  
 यद्यत्प्रदीयते दानमुत्तराविषये नरैः ।  
 महाफलमनन्तं तद्भवतीति विनिश्चयः ॥ १५  
 हस्ते हस्तिरथं दत्त्वा चतुर्युक्तमुपोषितः ।  
 प्राप्नोति परमाँल्लोकान्पुण्यकामसमन्वितान् ॥ १६  
 चित्रायां वृषभं दत्त्वा पुण्यगन्धांश्च भारत ।  
 चरन्त्यप्सरसां लोके रमन्ते नन्दने तथा ॥ १७  
 स्वात्यामथ धनं दत्त्वा यदिष्टतममात्मनः ।

मार्गैर्मृगसंवन्धिभिः ॥ ६ ॥ सौम्यनक्षत्रे मृगशिरसि ॥ ७ ॥  
 पूषान् पिष्टमयान् घृतपाचितपिण्डान् ॥ ९ ॥ अनालोकेषु

आलोकान्तरवर्जितेषु स्वयंप्रकाशेष्वित्यर्थः ॥ १० ॥ फाणितं  
 गोरसविकारः ॥ १३ ॥



प्राप्नोति लोकान्स शुभानिह चैव महद्यशः ॥१८  
 विशाखायामनङ्गाहं धेनुं दत्त्वा च दुग्धदाम् ।  
 सप्रासङ्गं च शकटं सधान्यं वस्त्रसंयुतम् ॥ १९  
 पितृन्देवांश्च ग्रीणाति प्रेत्य चानन्त्यमश्नुते ।  
 न च दुर्गाण्यवाप्नोति स्वर्गलोकं च गच्छति २०  
 दत्त्वा यथोक्तं विप्रेभ्यो वृत्तिमिष्टां स विन्दति ।  
 नरकादींश्च संलेशान्नाप्नोतीति विनिश्चयः ॥ २१  
 अनुराधासु प्रावारं वरान्नं समुपोषितः ।  
 दत्त्वा युगशतं चापि नरः स्वर्गे महीयते ॥ २२  
 कालशाकं तु विप्रेभ्यो दत्त्वा मर्त्यः समूलकम् ।  
 ज्येष्ठायामृद्धिमिष्टां वै गतिमिष्टां स गच्छति ॥ २३  
 मूले मूलफलं दत्त्वा ब्राह्मणेभ्यः समाहितः ।  
 पितृन्ग्रीणयते चापि गतिमिष्टां च गच्छति ॥ २४  
 अथ पूर्वाखषाढासु दधिपात्राण्युपोषितः ।  
 कुलवृत्तोपसंपन्ने ब्राह्मणे वेदपारगे ॥ २५  
 प्रदाय जायते प्रेत्य कुले सुबहुगोधने ।  
 उदमन्थं ससर्पिष्कं प्रभूतमधुफाणितम् ॥ २६  
 दत्त्वोत्तराखषाढासु सर्वकामानवाप्नुयात् ।  
 दुग्धं त्वभिजिते योगे दत्त्वा मधुघृतप्लुतम् ।  
 धर्मनित्यो मनीषिभ्यः स्वर्गलोके महीयते ॥ २७

श्रवणे कम्बलं दत्त्वा वस्त्रान्तरितमेव वा ।  
 श्वेतेन याति यानेन स्वर्गलोकानसंवृतान् ॥ २८  
 गोप्रयुक्तं धनिष्ठासु यानं दत्त्वा समाहितः ।  
 वस्त्रराशिधनं सद्यः प्रेत्य राज्यं प्रपद्यते ॥ २९  
 गन्धाञ्जशतभिषग्योगे दत्त्वा सागरुचन्दनान् ।  
 प्राप्नोत्यप्सरसां सङ्घान्प्रेत्य गन्धांश्च शाश्वतान् ॥  
 पूर्वप्रोष्ठपदायोगे राजमाषान्प्रदाय तु ।  
 सर्वभक्षफलोपेतः स वै प्रेत्य सुखी भवेत् ॥ ३१  
 औरभ्रमुत्तरायोगे यस्तु मांसं प्रयच्छति ।  
 स पितृन्ग्रीणयति वै प्रेत्य चानन्त्यमश्नुते ॥ ३२  
 कांस्योपदोहनां धेनुं रेवत्यां यः प्रयच्छति ।  
 सा प्रेत्य कामानादाय दातारमुपतिष्ठति ॥ ३३  
 रथमश्वसमायुक्तं दत्त्वाऽश्विन्यां नरोत्तमः ।  
 हस्त्यश्वरथसंपन्ने वर्चस्वी जायते कुले ॥ ३४  
 भरणीषु द्विजातिभ्यस्तिलधेनुं प्रदाय वै ।  
 गाः सुप्रभूताः प्राप्नोति नरः प्रेत्य यशस्तथा ३५  
 भीष्म उवाच ।  
 इत्येष लक्षणोद्देशः प्रोक्तो नक्षत्रयोगतः ।  
 देवक्या नारदेनेह सा स्त्रुषाभ्योऽब्रवीदिदम् ३६

॥ इति श्रीमन्महाभारते अनुशासनपर्वणि दानधर्मपर्वणि एकोनशततमोऽध्यायः ॥ ९९ ॥

### शततमोऽध्यायः ॥ १०० ॥

भीष्मेण युधिष्ठिरं प्रति जलादिदानफलप्रतिपादनम् ॥ १ ॥

भीष्म उवाच ।  
 सर्वान्कामान्प्रयच्छन्ति ये प्रयच्छन्ति काञ्चनम् ।  
 इत्येवं भगवानत्रिः पितामहसुतोऽब्रवीत् ॥ १  
 पवित्रं शुच्यथायुष्यं पितृणामक्षयं च तत् ।  
 सुवर्णं मनुजेन्द्रेण हरिश्चन्द्रेण कीर्तितम् ॥ २  
 पानीयपरमं दानं दानानां मनुरब्रवीत् ।  
 तस्मात्कूपांश्च वापींश्च तटाकानि च खानयेत् ॥ ३  
 सर्वं विनाशयेत्पापं पुरुषस्येह कर्मणः ।

प्रासङ्गो धान्यादिपिधानयोग्यं चतुरश्रम् ॥ १९ ॥ उदमन्थं  
 उदकुम्भयुक्तं सक्तुविकारम् ॥ २६ ॥ पूर्वप्रोष्ठपदायोगे

कूपः प्रवृत्तपानीयः सुप्रवृत्तश्च नित्यशः ॥ ४  
 सर्वं तारयते वंशं यस्य खाते जलाशये ।  
 गावः पिबन्ति विप्राश्च साधवश्च नराः सदा ॥ ५  
 निदाघकाले पानीयं यस्य तिष्ठत्यवारितम् ।  
 स दुर्गं विषमं कृत्स्नं न कदाचिदवाप्नुते ॥ ६  
 बृहस्पतेर्भगवतः पूष्णश्चैव भगवश्च ।  
 अश्विनोश्चैव बह्वश्च प्रीतिर्भवति सर्पिषा ॥ ७  
 परमं भेषजं ह्येतद्यज्ञानामेतदुत्तमम् ।

छागमांसमिति थ. पाठः ॥ ३१ ॥ उरभ्रः पशुविशेषः  
 अजो वा ॥ ३२ ॥ एकोनशततमोऽध्यायः ॥ ९९ ॥



रसानामुत्तमं चैतत्फलानां चैतदुत्तमम् ॥ ८  
 फलकामो यशस्कामः पुष्टिकामश्च नित्यदा ।  
 घृतं दद्याद्विजातिभ्यः पुरुषः शुचिरात्मवान् ॥ ९  
 घृतं मासे आश्वयुजि विप्रेभ्यो यः प्रयच्छति ।  
 तस्मै प्रयच्छतो रूपं प्रीतौ देवाविहाश्विनौ ॥ १०  
 पायसं सर्पिषा मिश्रं द्विजेभ्यो यः प्रयच्छति ।  
 गृहं तस्य न रक्षांसि धर्षयन्ति कदाचन ॥ ११  
 पिपासया न म्रियते सोपच्छन्दश्च जायते ।  
 न प्राप्नुयाच्च व्यसनं करकान्यः प्रयच्छति ॥ १२  
 प्रयतो ब्राह्मणाग्रे यः श्रद्धया परया युतः ।  
 उपस्पर्शनपद्माङ्गं लभते पुरुषः सदा ॥ १३  
 यः साधनार्थं काष्ठानि ब्राह्मणेभ्यः प्रयच्छति ।

प्रतापनार्थं राजेन्द्र वृत्तवज्रः सदा नरः ॥ १४  
 सिद्ध्यन्त्यर्थाः सदा तस्य कार्याणि विविधानि च ।  
 उपर्युपरि शत्रूणां वपुषा दीप्यते च सः ॥ १५  
 भगवांश्चापि संग्रीतो वह्निर्भवति नित्यशः ।  
 न तं त्यजन्ति पशवः संग्रामे च जयत्यपि ॥ १६  
 पुत्राञ्जिभ्यं च लभते यश्छत्रं संप्रयच्छति ।  
 न चक्षुर्व्याधिं लभते यज्ञभागमथाश्रुते ॥ १७  
 निदाघकाले वर्षे वा यश्छत्रं संप्रयच्छति ।  
 नास्य कश्चिन्मनोदाहः कदाचिदपि जायते ।  
 कृच्छ्रात्स विपमाच्चैव क्षिप्रं मोक्षमवाप्नुते ॥ १८  
 प्रदानं सर्वदानानां शकटस्य विशांपते ।  
 एवमाह महाभागः शाण्डिल्यो भगवानृषिः १९

॥ इति श्रीमन्महाभारते अनुशासनपर्वणि दानधर्मपर्वणि शततमोऽध्यायः ॥ १०० ॥

### एकाधिकशततमोऽध्यायः ॥ १०१ ॥

भीष्मेण युधिष्ठिरं प्रति जलतिलभूम्यन्नगोदानादिफलकथनम् ॥ १ ॥

युधिष्ठिर उवाच ।  
 दह्यमानाय विप्राय यः प्रयच्छत्युपानहौ ।  
 यत्फलं तस्य भवति तन्मे ब्रूहि पितामह ॥ १  
 भीष्म उवाच ।  
 उपानहौ प्रयच्छेद्यो ब्राह्मणेभ्यः समाहितः ।  
 मर्दते कण्टकान्सर्वान्विषमान्निस्तरत्यपि ॥ २  
 स शत्रूणामुपरि च संतिष्ठति युधिष्ठिर ।  
 यानं चाश्वतरीयुक्तं तस्य शुभ्रं विशांपते ॥ ३  
 उपतिष्ठति कौन्तेय रौप्यकाश्चनभूषितम् ।  
 शकटं दम्यसंयुक्तं दत्तं भवति चैव हि ॥ ४  
 युधिष्ठिर उवाच ।  
 यत्फलं तिलदाने च भूमिदाने च कीर्तितम् ।  
 गोदाने चान्नदाने च भूयस्तद्ब्रूहि कौरव ॥ ५  
 भीष्म उवाच ।  
 शृणुष्व मम कौन्तेय तिलदानस्य यत्फलम् ।

निशम्य च यथान्यायं प्रयच्छ कुरुसत्तम ॥ ६  
 पितृणां प्रथमं भोज्यं तिलाः सृष्टाः स्वयंभुवा ।  
 तिलदानेन वै तस्मात्पितृपक्षः प्रमोदते ॥ ७  
 माघमासे तिलान्यस्तु ब्राह्मणेभ्यः प्रयच्छति ।  
 सर्वसत्त्वसमाकीर्णं नरकं स न पश्यति ॥ ८  
 सर्वसत्रैश्च यजते यस्तिलैर्यजते पितृन् ।  
 न चाकामेन दातव्यं तिलैः श्राद्धं कदाचन ॥ ९  
 महर्षेः कश्यपस्यैते गात्रेभ्यः प्रसृतास्तिलाः ।  
 ततो दिव्यं गता भावं प्रदानेषु तिलाः प्रभो १०  
 पौष्टिका रूपदाश्चैव तथा पापविनाशनाः ।  
 तस्मात्सर्वप्रदानेभ्यस्तिलदानं विशिष्यते ॥ ११  
 आपस्तम्बश्च मेधावी शङ्खश्च लिखितस्तथा ।  
 महर्षिर्गौतमश्चापि तिलदानैर्दिवं गताः ॥ १२  
 तिलहोमरता विप्राः सर्वे संयतमैथुनाः ।  
 समा गन्धेन हविषा प्रवृत्तिषु च संस्थिताः ॥ १३

सोपच्छन्दः सोपकरणः । करकान्पात्रविशेषान् ॥ १२ ॥  
 अग्रं वृत्तिक्षेत्रादि दत्तम् । उत्क्रोचं विना । उपस्पर्शनं दानम् ॥ १३ ॥ शततमोऽध्यायः ॥ १०० ॥

अनु० २२

वै पुण्यं पितृलोके महीयते इति ध. पाठः ॥ ७ ॥ सर्वकामैश्च  
 जयति यस्तिलैरिति नच कामेन दातव्यमिति च ध. पाठः ॥ ९ ॥



सर्वेषामिति दानानां तिलदानं विशिष्यते ।  
 अक्षयं सर्वदानानां तिलदानमिहोच्यते ॥ १४  
 उच्छिन्ने तु पुरा हव्ये कुशिकर्षिः परंतपः ।  
 तिलैरग्नित्रयं हुत्वा प्राप्तवान्गतिमुत्तमाम् ॥ १५  
 इति प्रोक्तं कुरुश्रेष्ठ तिलदानमनुत्तमम् ।  
 विधानं येन विधिना तिलानामिह शस्यते ॥ १६  
 अत ऊर्ध्वं निबोधेदं देवानां यष्टुमिच्छताम् ।  
 समागमे महाराज ब्रह्मणा वै स्वयंभुवा ॥ १७  
 देवाः समेत्य ब्रह्माणं भूमिभागे यियक्ष्वः ।  
 शुभं देशमयाचन्त यजेम इति पार्थिव ॥ १८  
 देवा ऊचुः ।  
 भगवंस्त्वं प्रभुर्भूमेः सर्वस्य त्रिदिवस्य च ।  
 यजेम हि महाभाग यज्ञं भवदनुज्ञया ॥ १९  
 नाननुज्ञातभूमिर्हि यज्ञस्य फलमश्नुते ।  
 त्वं हि सर्वस्य जगतः स्थावरस्य चरस्य च ।  
 प्रभुर्भवसि तस्मात्त्वं समनुज्ञातुमर्हसि ॥ २०  
 ब्रह्मोवाच ।  
 ददानि मेदिनीभागं भवज्योऽहं सुरर्षभाः ।  
 यस्मिन्देसे करिष्यध्वं यज्ञान्काश्यपनन्दनाः ॥ २१  
 देवा ऊचुः ।  
 भगवन्कृतकामाः स यक्ष्महे स्वाप्तदक्षिणैः ।  
 इमं तु देशं मुनयः पर्युपासन्ति नित्यदा ॥ २२  
 ततोऽगस्त्यश्च कण्वश्च भृगुरत्रिर्वृषाकपिः ।  
 असितो देवलश्चैव देवयज्ञमुपागमन् ॥ २३  
 ततो देवा महात्मान ईजिरे यज्ञमच्युतम् ।  
 तथा समापयामासुर्यथाकालं सुरर्षभाः ॥ २४  
 त इष्टयज्ञास्त्रिदशा हिमवत्यचलोत्तमे ।  
 पष्ठमंशं क्रतोस्तस्य भूमिदानं प्रचक्रिरे ॥ २५  
 प्रादेशमात्रं भूमेस्तु यो दद्यादनुपस्कृतम् ।  
 न सीदति स कृच्छ्रेषु न च दुर्गाण्यवाप्नुते ॥ २६  
 शीतवातातपसहां यागभूमिं सुसंस्कृताम् ।  
 प्रदाय सुरलोकस्थः पुण्यान्तेऽपि न चाल्यते ॥ २७

इमं हिमवत्सन्निहितम् ॥ २२ ॥ प्रतिश्रयो वासार्थं स्थलम्  
 ॥ २८ ॥ तद्धूमिं परकीयां भूमिं वा यो निर्वपेत् पितृभिः

मुदितो वसति प्राज्ञः शक्रेण सह पार्थिव ।  
 प्रतिश्रयप्रदानाच्च सोऽपि स्वर्गे महीयते ॥ २८  
 अध्यापककुले जातः श्रोत्रियो नियतेन्द्रियः ।  
 गृहे यस्य वसेत्तुष्टः प्रधानं लोकमश्नुते ॥ २९  
 तथा गवार्थे शरणं शीतवर्षसहं दृढम् ।  
 आसप्तमं तारयति कुलं भरतसत्तम ॥ ३०  
 क्षेत्रभूमिं ददल्लोके शुभां श्रियमवाप्नुयात् ।  
 रत्नभूमिं प्रदद्यात्तु कुलवंशं प्रवर्धयेत् ॥ ३१  
 न चोषरां न निर्दग्धां महीं दद्यात्कथंचन ।  
 न श्मशानपरीतां च न च पापनिषेविताम् ॥ ३२  
 पारक्ये भूमिदेशे तु पितृणां निर्वपेत्तु यः ।  
 तद्धूमिं वाऽपि पितृभिः श्राद्धकर्म विहन्यते ॥ ३३  
 तस्मात्क्रीत्वा महीं दद्यात्स्वल्पामपि विचक्षणः ।  
 पिण्डः पितृभ्यो दत्तो वै तस्यां भवति शाश्वतः ॥ ३४  
 अटवी पर्वताश्चैव नद्यस्तीर्थानि यानि च ।  
 सर्वाण्यस्वामिकान्याहुर्न हि तत्र परिग्रहः ॥ ३५  
 इत्येतद्धूमिदानस्य फलमुक्तं विशांपते ।  
 अतः परं तु गोदानं कीर्तयिष्यामि तेऽनघ ॥ ३६  
 गावोऽधिकास्तपस्विभ्यो यस्मात्सर्वेभ्य एव च ।  
 तस्मान्महेश्वरो देवस्तपस्ताभिः सहास्थितः ॥ ३७  
 ब्राह्मे लोके वसन्त्येताः सोमेन सह भारत ।  
 यां तां ब्रह्मर्षयः सिद्धाः प्रार्थयन्ति परां गतिम् ॥ ३८  
 पयसा हविषा दध्ना शकृता चाथ चर्मणा ।  
 अस्थिभिश्चोपकुर्वन्ति शृङ्गैर्वालैश्च भारत ॥ ३९  
 नासां शीतातपौ स्यातां सदैताः कर्म कुर्वते ।  
 न वर्षविषयं वाऽपि दुःखमासां भवत्युत ॥ ४०  
 ब्राह्मणैः सहिता यान्ति तस्मात्पारमकं पदम् ।  
 एकं गोब्राह्मणं तस्मात्प्रवदन्ति मनीषिणः ॥ ४१  
 रन्तिदेवस्य यज्ञे ताः पशुत्वेनोपकल्पिताः ।  
 अतश्चर्मण्वती राजन्नोचर्मभ्यः प्रवर्तिता ।  
 पशुत्वाच्च विनिर्मुक्ताः प्रदानायोपकल्पिताः ॥ ४२  
 ता इमा विप्रमुख्येभ्यो यो ददाति महीपते ।

पितृभ्यो दद्यात्तर्हि तच्छ्राद्धं तद्धूमिदानाख्यं कर्म चोभयं  
 विहन्यते वृथा भवति ॥ ३३ ॥ तस्यां क्रीतायाम् ॥ ३४ ॥



निस्तरेदापदं कृच्छ्रां विषमस्थोऽपि पार्थिव ॥४३  
 गवां सहस्रदः प्रेत्य नरकं न प्रपद्यते ।  
 सर्वत्र विजयं चापि लभते मनुजाधिप ॥ ४४  
 अमृतं वै गवां क्षीरमित्याह त्रिदशाधिपः ।  
 तस्माद्ददाति यो धेनुममृतं स प्रयच्छति ॥ ४५  
 अग्नीनामव्ययं ह्येतद्धौम्यं वेदविदो विदुः ।  
 तस्माद्ददाति यो धेनुं स हौम्यं संप्रयच्छति ॥४६  
 स्वर्गो वै मूर्तिमानेष वृषभं यो गवां पतिम् ।  
 विप्रे गुणयुते दद्यात्स वै स्वर्गे महीयते ॥ ४७  
 प्राणा वै प्राणिनामेते प्रोच्यन्ते भरतर्षभ ।  
 तस्माद्ददाति यो धेनुं प्राणानेष प्रयच्छति ॥ ४८  
 गावः शरण्या भूतानामिति वेदविदो विदुः ।  
 तस्माद्ददाति यो धेनुं शरणं संप्रयच्छति ॥ ४९  
 न वधार्थं प्रदातव्या न कीनाशे न नास्तिके ।  
 गोजीविने न दातव्या तथा गौर्भरतर्षभ ।  
 'गोरसानां न विक्रेतूरसं च यजनस्य च ॥' ५०  
 ददत्स तादृशानां वै नरो गां पापकर्मणाम् ।  
 अक्षयं नरकं यातीत्येवमाहुर्महर्षयः ॥ ५१  
 न कृशां नापवत्सां वा बन्ध्यां रोगान्वितां तथा ।  
 न व्यङ्गां न परिश्रान्तां दद्याद्गां ब्राह्मणाय वै ५२  
 दशगोसहस्रदः सम्यक् शक्रेण सह मोदते ।  
 अक्षयौल्लभते लोकान्नरः शतसहस्रशः ॥ ५३

॥ इति श्रीमन्महाभारते अनुशासनपर्वणि दानधर्मपर्वणि एकाधिकशततमोऽध्यायः ॥ १०१ ॥

### अधिकशततमोऽध्यायः ॥ १०२ ॥

भीष्मेण युधिष्ठिरं प्रति जलप्रभाववर्णनपूर्वकं तद्दानप्रज्ञांसनम् ॥ १ ॥

युधिष्ठिर उवाच ।  
 श्रुतं दानफलं तात यच्चया परिकीर्तितम् ।  
 अन्नदानं विशेषेण प्रशस्तमिह भारत ॥ १  
 पानीयदानमेवैतत्कथं चेह महाफलम् ।  
 इत्येतच्छ्रोतुमिच्छामि विस्तरेण पितामह ॥ २  
 भीष्म उवाच ।  
 हन्त ते वर्तयिष्यामि यथावद्भरतर्षभ ।

आकुञ्चितमपि ह्येतद्धव्यं वेदविदो विदुरिति ध. पाठः ॥ ४६ ॥  
 स्वयंभुवं महाभागं स पश्यति नराधिपेति ध. पाठः ॥ ५६ ॥

गदतस्तन्ममाद्येह शृणु सत्यपराक्रम ।  
 पानीयदानात्प्रभृति सर्वं वक्ष्यामि तेऽनघ ॥ ३  
 यदन्नं यच्च पानीयं संप्रदायाश्रुते फलम् ।  
 न ताभ्यां परमं दानं किञ्चिदस्तीति मे मनः ॥४  
 अन्नात्प्राणभृतस्तात प्रवर्तन्ते हि सर्वशः ।  
 तस्मादन्नं परं लोके सर्वदानेषु कथ्यते ॥ ५  
 अन्नाद्बलं च तेजश्च प्राणिनां वर्धते सदा ।

अन्नं वै परमं दैवमिति ध. पाठः ॥ ५८ ॥ एकोत्तरशत-  
 तमोऽध्यायः ॥ १०१ ॥



अन्नदानमतस्तस्माच्छ्रेष्ठमाह प्रजापतिः ॥ ६  
 सावित्र्या ह्यपि कौन्तेय श्रूयते वचनं शुभम् ।  
 यच्चेदं नान्यथा चैतदेव सत्रे महामखे ॥ ७  
 अन्ने दत्ते नरेणेह प्राणा दत्ता भवन्त्युत ।  
 प्राणदानाद्वि परमं न दानमिह विद्यते ॥ ८  
 श्रुतं हि ते महाबाहो लोमशस्यापि तद्वचः ।  
 प्राणान्दत्त्वा कपोताय यत्प्राप्तं शिबिना पुरा ॥ ९  
 यां गतिं लभते दत्त्वा द्विजस्यान्नं विशांपते ।  
 ततो विशिष्टां गच्छन्ति प्राणदा इति नः श्रुतं ॥ १०  
 अन्नं चापि प्रभवति पानीयात्कुरुसत्तम ।  
 नीरजातेन हि विना न किञ्चित्संप्रवर्तते ॥ ११  
 नीरजातश्च भगवान्सोमो ग्रहगणेश्वरः ।  
 अमृतं च सुधा चैव सुधा चैवामृतं तथा ॥ १२  
 अन्नौषध्यो महाराज वीरुधश्च जलोद्भवाः ।

यतः प्राणभृतां प्राणाः संभवन्ति विशांपते ॥ १३  
 देवानाममृतं ह्यन्नं नागानां च सुधा तथा ।  
 पितृणां च स्वधा प्रोक्ता पशूनां चापि वीरुधः ॥ १४  
 अन्नमेव मनुष्याणां प्राणानाहुर्मनीषिणः ।  
 तच्च सर्वं नरव्याघ्र पानीयात्संप्रवर्तते ॥ १५  
 तस्मात्पानीयदानाद्वै न परं विद्यते कश्चित् ।  
 तच्च दद्यान्नरो नित्यं यदीच्छेद्भूतिमात्मनः ॥ १६  
 धन्यं यश्चस्यमायुष्यं जलदानमिहोच्यते ।  
 शत्रूंश्चाप्यधि कौन्तेय सदा तिष्ठति तोयदः ॥ १७  
 सर्वकामानवाप्नोति कीर्तिं चैव हि शाश्वतीम् ।  
 प्रेत्य चानन्त्यमश्नाति पापेभ्यश्च प्रमुच्यते ॥ १८  
 तोयदो मनुजव्याघ्र स्वर्गं गत्वा महाद्युते ।  
 अक्षयान्समवाप्नोति लोकानित्यब्रवीन्मनुः ॥ १९

॥ इति श्रीमन्महाभारते अनुशासनपर्वणि दानधर्मपर्वणि अधिकशततमोऽध्यायः ॥ १०२ ॥

### अधिकशततमोऽध्यायः ॥ १०३ ॥

भीष्मेण युधिष्ठिरं प्रति तिलजलदीपादिदानप्रशंसापरयमब्राह्मणसंवादानुवादः ॥ १ ॥

युधिष्ठिर उवाच ।  
 तिलानां कीदृशं दानमथ दीपस्य चैव हि ।  
 अन्नानां वाससां चैव भूय एव ब्रवीहि मे ॥ १  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 ब्राह्मणस्य च संवादं यमस्य च युधिष्ठिर ॥ २  
 मध्यदेशे महान्प्राप्तो ब्राह्मणानां बभूव ह ।  
 गङ्गायमुनयोर्मध्ये यामुनस्य गिरेरधः ॥ ३  
 पर्णशालेति विख्यातो रमणीयो नराधिप ।  
 विद्वांसस्तत्र भूयिष्ठा ब्राह्मणाश्चावसंस्तथा ॥ ४  
 अथ प्राह यमः कञ्चित्पुरुषं कृष्णवाससम् ।  
 रक्ताक्षमूर्ध्वरोमाणं काकजङ्घाक्षिनासिकम् ॥ ५  
 गच्छ त्वं ब्राह्मणग्रामं ततो गत्वा तमानय ।

नीरजातेन जलोद्भवेन धान्यादिना ॥ ११ ॥ स्वधा चैव  
 सुरा तथेति ध. पाठः ॥ १२ ॥ अधिकशततमोऽध्यायः  
 ॥ १०३ ॥

अगस्त्यं गोत्रतश्चापि नामतश्चापि शर्मिणम् ॥ ६  
 शमे निविष्टं विद्वांसमध्यापकमनावृतम् ।  
 मा चान्यमानयेथास्त्वं सगोत्रं तस्य पार्श्वतः ॥ ७  
 स हि तादृग्गुणस्तेन तुल्योऽध्ययनजन्मना ।  
 अपत्येषु तथा वृत्ते समस्तेनैव धीमता ।  
 तमानय यथोद्दिष्टं पूजा कार्या हि तस्य मे ॥ ८  
 स गत्वा प्रतिकूलं तच्चकार यमशासनम् ।  
 तमाक्रम्यानयामास प्रतिषिद्धो यमेन यः ॥ ९  
 तस्मै यमः समुत्थाय पूजां कृत्वा च वीर्यवान् ।  
 प्रोवाच नीयतामेष सोऽन्य आनीयतामिति ॥ १०  
 एवमुक्ते तु वचने धर्मराजेन स द्विजः ।  
 उवाच धर्मराजानं निर्विण्णोऽध्ययनेन वै ।  
 यो मे कालो भवेच्छेषस्तं वसेयमिहाच्युत ॥ ११

अध्यापकमनावृतमिति थ. पाठः । अध्यापकमनारतमिति  
 ध. पाठः ॥ ७ ॥ चकारचयमाश्रय इति थ. ध. पाठः ॥ ९ ॥  
 इह यमलोके ॥ ११ ॥



यम उवाच ।

नाहं कालस्य विहितं प्राप्नोमीह कथंचन ।  
यो हि धर्मं चरति वै तं तु जानामि केवलम् ॥ १२  
गच्छ विप्र त्वमद्यैव आलयं स्वं महाद्युते ।  
ब्रूहि सर्वं यथा स्वैरं करवाणि किमच्युत ॥ १३  
ब्राह्मण उवाच ।

शुद्धदानं च सुमहत्पुण्यं स्यात्तद्वीहि मे ।  
सर्वस्य हि प्रमाणं त्वं त्रैलोक्यस्यापि सत्तम ॥ १४  
यम उवाच ।

शृणु तत्त्वेन विप्रर्षे प्रदानविधिमुत्तमम् ।  
तिलाः परमकं दानं पुण्यं चैवेह शाश्वतम् ॥ १५  
तिलाश्च संप्रदातव्या यथाशक्ति द्विजर्षभ ।  
नित्यदानात्सर्वकामास्तिला निर्वर्तयन्त्युत ॥ १६  
तिलाञ्छ्राद्धे प्रशंसन्ति दानमेतद्व्यनुत्तमम् ।  
तान्प्रयच्छस्व विप्रेभ्यो विधिदृष्टेन कर्मणा ॥ १७  
वैशाख्यां पौर्णमास्यां तु तिलान्दद्याद्विजातिषु ।  
तिला भक्षयितव्याश्च सदा त्वालम्भनं च तैः १८  
कार्यं सततमिच्छद्भिः श्रेयः सर्वात्मना गृहे ।  
तथाऽऽपः सर्वदा देयाः पेयाश्चैव न संशयः ॥ १९  
पुष्करिण्यस्तटाकानि कूपांश्चैवात्र खानयेत् ।  
एतत्सुदुर्लभतरमिह लोके द्विजोत्तम ॥ २०  
आपो नित्यं प्रदेयास्ते पुण्यं ह्येतदनुत्तमम् ।  
प्रपाश्व कार्या दानार्थं नित्यं ते द्विजसत्तम ।  
भुक्तेऽप्यथ प्रदेयं तु पानीयं वै विशेषतः ॥ २१  
'पानीयाभ्यर्थिनं दृष्ट्वा ग्रीत्या दत्त्वा त्वरान्वितः ।  
वस्त्रे तन्तुप्रमाणेन दीपे निमिषवत्सरम् ॥ २२  
गवां रोमप्रमाणेन स्वर्गभोगमुपाश्रुते ।

जलविन्दुप्रमाणेन तदेतान्युपवर्तय ॥' २३

भीष्म उवाच ।

इत्युक्ते स तदा तेन यमदूतेन वै गृहान् ।  
नीतश्च कारयामास सर्वं तद्यमशासनम् ॥ २४  
नीत्वा तं यमदूतोऽपि गृहीत्वा शर्मिणं तदा ।  
ययौ स धर्मराजाय न्यवेदयत चापि तम् ॥ २५  
तं धर्मराजो धर्मज्ञं पूजयित्वा प्रतापवान् ।  
कृत्वा च संविदं तेन विससर्ज यथागतम् ॥ २६  
तस्यापि च यमः सर्वमुपदेशं चकार ह ।  
प्रेत्येत्य च ततः सर्वं चकारोक्तं यमेन तत् ॥ २७  
तथा प्रशंसते दीपान्यमः पितृहितेप्सया ।  
तस्मादीपप्रदो नित्यं संतारयति वै पितृन् ॥ २८  
दातव्याः सततं दीपास्तस्माद्भरतसत्तम ।  
देवतानां पितृणां च चक्षुष्यं चात्मनां विभो ॥ २९  
रत्नदानं च सुमहत्पुण्यमुक्तं जनाधिप ।  
यस्तान्विक्रीय यजते ब्राह्मणो ह्यभयंकरम् ॥ ३०  
यद्वै ददाति विप्रेभ्यो ब्राह्मणः प्रतिगृह्य वै ।  
उभयोः स्यात्तदक्षयं दातुरादातुरेव च ॥ ३१  
यो ददाति स्थितः स्थित्यां तादृशाय प्रतिग्रहम् ।  
उभयोरक्षयं धर्मं तं मनुः प्राह धर्मवित् ॥ ३२  
वाससां संप्रदानेन स्वदारनिरतो नरः ।  
सुवस्त्रश्च सुवेषश्च भवतीत्यनुशुश्रुम ॥ ३३  
गावः सुवर्णं च तथा तिलाश्चैवानुवर्णिताः ।  
बहुशः पुरुषव्याघ्र वेदग्रामाण्यदर्शनात् ॥ ३४  
विवाहांश्चैव कुर्वीत पुत्रानुत्पादयेत् च ।  
पुत्रलामो हि कौरव्य सर्वलाभाद्विशिष्यते ॥ ३५

॥ इति श्रीमन्महामारते अनुशासनपर्वणि दानधर्मपर्वणि त्र्यधिकशततमोऽध्यायः ॥ १०३ ॥

कालस्य विहितं आयुःप्रमाणं न प्राप्नोमि न जानामि ।  
कालेनाप्रवर्तितं त्वमिह स्थापयितुं न शक्नोमीत्यर्थः । विहितं  
प्रापयामीह कंचनेति थ. पाठः ॥ १३ ॥ ब्रूहि पृच्छ ॥ १४ ॥

निर्वर्तयन्ति साधयन्ति ॥ १७ ॥ आलम्भनं सर्वतः स्पर्शनं  
उद्धर्तनमित्यर्थः ॥ १८ ॥ एतद्वि तस्याऽभयंकरं प्रतिग्रह-  
विक्रयजदोषघ्नम् ॥ ३२ ॥ त्र्यधिकशततमोऽध्यायः ॥ १०३ ॥



## चतुरधिकशततमोऽध्यायः ॥ १०४ ॥

भीष्मेण युधिष्ठिरं प्रति गोभूविद्यादानप्रशंसनम् ॥ १ ॥

युधिष्ठिर उवाच ।

भूय एव कुरुश्रेष्ठ दानानां विधिमुत्तमम् ।  
 कथयस्व महाप्राज्ञ भूमिदानं विशेषतः ॥ १  
 पृथिवीं क्षत्रियो दद्याद्ब्राह्मणायेष्टिकर्मिणे ।  
 विधिवत्प्रतिगृहीयान्न त्वन्यो दातुमर्हति ॥ २  
 सर्ववर्णैस्तु यच्छक्यं प्रदातुं फलकाङ्क्षिभिः ।  
 वेदे वा यत्समाख्यातं तन्मे व्याख्यातुमर्हसि ॥ ३  
 भीष्म उवाच ।

तुल्यनामानि देयानि त्रीणि तुल्यफलानि च ।  
 सर्वकामफलानीह गावः पृथ्वी सरस्वती ॥ ४  
 यो ब्रूयाच्चापि शिष्याय धर्म्यां ब्राह्मीं सरस्वतीम् ।  
 पृथिवीगोप्रदानाभ्यां तुल्यं स फलमश्नुते ॥ ५  
 तथैव गाः प्रशंसन्ति न तु देयं ततः परम् ।  
 सन्निकृष्टफलास्ता हि लघ्वर्थाश्च युधिष्ठिर ॥ ६  
 मातरः सर्वभूतानां गावः सर्वसुखप्रदाः ।  
 वृद्धिमाकाङ्क्षता नित्यं गावः कार्याः प्रदक्षिणाः ७  
 संताड्या न तु पादेन गवां मध्ये न च व्रजेत् ।  
 मङ्गलायतनं देव्यस्तस्मात्पूज्याः सदैव गाः ॥ ८  
 प्रचोदनं देवकृतं गवां कर्मसु वर्तताम् ।  
 पूर्वमेवाक्षरं चान्यदभिधेयं ततः परम् ॥ ९  
 प्रचारे वा निवाते वा बुधो नोद्वेजयेत् गाः ।  
 तृषिता ह्यभिवीक्षन्त्यो नरं हन्युः सवान्धवम् १०  
 पितृसन्तानि सततं देवतायतनानि च ।  
 पूयन्ते शकृता यासां पूतं किमधिकं ततः ॥ ११  
 घासप्लुष्टिं परगवे दद्यात्संवत्सरं तु यः ।  
 अकृत्वा स्वयमाहारं व्रतं तत्सार्वाकामिकम् ॥ १२  
 स हि पुत्रान्यशोऽर्थं च श्रियं चाप्यधिगच्छति ।

इष्टिकर्मिणे याज्ञिकाय ॥ २ ॥ तुल्यनामानि गोपदवाच्यानि ॥ ४ ॥ देयं दानयोग्यम् । परं श्रेष्ठम् ॥ ६ ॥ गवां वली-  
 वर्दानां कर्मसु यज्ञाद्यर्थेषु कृष्याद्यर्थेषु कर्षणादिषु वर्ततां प्रचो-  
 दनं प्रतोदेन प्रेरणं देवैः कृतमिति न तत्र दोष इति भावः ।  
 तथापि पूर्वं यज्ञार्थमेव चोदनमक्षरं श्रेयस्करम् । अन्यत्कृष्या-

नाशयत्यशुभं चैव दुःस्वप्नं चाप्यपोहति ॥ १३  
 युधिष्ठिर उवाच ।

देयाः किलक्षणा गावः काश्चापि परिवर्जयेत् ।  
 कीदृशाय प्रदातव्या न देयाः कीदृशाय च १४  
 भीष्म उवाच ।

असद्वृत्ताय पापाय लुब्धायानृतवादिने ।  
 हव्यकव्यव्यपेताय न देया गौः कथंचन ॥ १५  
 भिक्षवे बहुपुत्राय श्रोत्रियायाहिताग्रये ।

दत्त्वा दशगवां दाता लोकानामोत्पनुत्तमान् १६  
 'जुहोति यज्ञोजयति यद्दाति गवां रसैः ।  
 सर्वस्यैवांशभागदाता तन्निमित्तं प्रवर्तितः ॥' १७

यश्चैव धर्मं कुरुते तस्य धर्मफलं च यत् ।  
 सर्वस्यैवांशभागदाता तन्निमित्तं प्रवृत्तयः ॥ १८

यश्चैनमुत्पादयते यश्चैनं त्रायते भयात् ।  
 यश्चास्य कुरुते वृत्तिं सर्वे ते पितरस्त्रयः ॥ १९

कल्मषं गुरुशुश्रूषा हन्ति मानो महद्यशः ।  
 अपुत्रतां त्रयः पुत्रा अष्टा दश धेनवः ॥ २०

वेदान्तनिष्ठस्य बहुश्रुतस्य  
 प्रज्ञानतृप्तस्य जितेन्द्रियस्य ।

शिष्टस्य दान्तस्य यतस्य चैव  
 भूतेषु नित्यं प्रियवादिनश्च ॥ २१

यः क्षुद्रयाद्वै न विकर्म कुर्या-  
 न्मृदुश्च शान्तौ ह्यतिथिप्रियश्च ।

वृत्तिं द्विजायातिमृजेत तस्मै  
 यस्तुल्यशीलश्च सपुत्रदारः ॥ २२

शुभे पात्रे ये गुणा गोप्रदाने  
 तावान्दोषो ब्राह्मणस्वापहारे ।

वर्थं तु ततः परं वैदिककर्षणमनुप्रवृत्तमभिधेयं वाच्यं निन्ध-  
 मित्यर्थः ॥ ९ ॥ प्रचारे पलायने । निवाते कठिनोपवेशने ।  
 अभिवीक्षन्त्यो जलमलममानाः ॥ १० ॥ आहारं तदीयतका-  
 याहरणमकृत्वा ॥ १२ ॥ वेदान्तनिष्ठस्य वृत्तिं अतिमृजेतेत्युत्तरे-  
 णान्वयः । चतुर्थ्यर्थे षष्ठी ॥ २१ ॥ चतुरधिकशततमोऽध्यायः १०४



सर्वावस्थं ब्राह्मणस्वापहारे  
 दाराश्रैषां दूरतो वर्जनीयाः ॥ २३  
 'विप्रदारे परिहृते तद्धनेऽपहृते च तु ।  
 परित्रायन्ति शक्तास्तु नमस्तेभ्यो मृताश्च ये ॥ २४  
 ॥ इति श्रीमन्महाभारते अनुशासनपर्वणि दानधर्मपर्वणि चतुरधिकशततमोऽध्यायः ॥ १०४ ॥

न पालयन्ति निहतान्ये तान्वैवस्वतो यमः ।  
 दण्डयन्भर्सयन्नित्यं निरयेभ्यो न मुञ्चति ॥ २५  
 तथा गवां परित्राणे पीडने च शुभाशुभम् ।  
 विप्रगोषु विशेषेण रक्षितेषु गृहेषु वा ॥ २६

### पञ्चाधिकशततमोऽध्यायः ॥ १०५ ॥

भीष्मेण युधिष्ठिरं प्रति ब्राह्मणस्वापहारस्यानर्थहेतुतायां दृष्टान्ततया नृगोपाल्यानकथनम् ॥ १ ॥

भीष्म उवाच ।  
 अत्रैव कीर्त्यते सद्भिर्ब्राह्मणस्वाभिर्मर्शने ।  
 नृगेण सुमहत्कृच्छ्रं यदवाप्तं कुरुद्रह ॥ १  
 निविशन्त्यां पुरा पार्थ द्वारवत्यामिति श्रुतिः ।  
 अदृश्यत महाकूपस्तृणवीरुत्समावृतः ॥ २  
 ग्रयत्नं तत्र कुर्वाणास्तस्मात्कूपाज्जलार्थिनः ।  
 श्रमेण महता युक्तास्तस्मिंस्तोये सुसंवृते ॥ ३  
 ददृशुस्ते महाकायं कृकलासमवस्थितम् ।  
 तस्य चोद्धरणे यत्नमकुर्वस्ते सहस्रशः ॥ ४  
 ग्रग्रहैश्चर्मपटैश्च तं बद्ध्वा पर्वतोपमम् ।  
 नाशकुर्वन्समुद्धर्तुं ततो जग्मुर्जनार्दनम् ॥ ५  
 स्वमावृत्योदपानस्य कृकलासः स्थितो महान् ।  
 तस्य नास्ति समुद्धर्तयेतत्कृष्णे न्यवेदयन् ॥ ६  
 स वासुदेवेन समुद्धृतश्च  
 पृष्ठश्च कामाभिजगाद राजा ।  
 नृगस्तदाऽऽत्मानमथो न्यवेदय-  
 तपुरातनं यज्ञसहस्रयाजिनम् ॥ ७  
 तथा ब्रुवाणं तु तमाह माधवः  
 शुभं त्वया कर्म कृतं न पापकम् ।  
 कथं भवान्दुर्गतिमीदृशीं गतो  
 नरेन्द्र तद्ब्रूहि किमेतदीदृशम् ॥ ८  
 शतं सहस्राणि गवां शतं पुनः  
 पुनः शतान्यष्टशतायुतानि ।  
 त्वया पुरा दत्तमितीह शुश्रुम  
 नृप द्विजेभ्यः कं नु तद्वतं तव ॥ ९  
 नृगस्ततोऽब्रवीत्कृष्णं ब्राह्मणस्याभिहोत्रिणः ।

ग्रीवितस्य परिभ्रष्टा गौरेका मम गोधने ॥ १०  
 गवां सहस्रे संख्याता तदा सा पशुपैर्मम ।  
 सा ब्राह्मणाय मे दत्ता प्रेत्यार्थमभिकाङ्क्षता ॥ ११  
 अपश्यत्परिमार्गश्च तां गां परगृहे द्विजः ।  
 ममेयमिति चोवाच ब्राह्मणो यस्य साऽभवत् ॥ १२  
 तावुभौ समनुप्राप्तौ विवदन्तौ भृशज्वरौ ।  
 भवान्दाता भवान्हर्तेत्यथ तौ मामवोचताम् ॥ १३  
 शतेन शतसङ्ख्येन गवां विनिमयेन वै ।  
 याचे प्रतिग्रहीतारं स तु मामब्रवीदिदम् ॥ १४  
 देशकालोपसंपन्ना दोग्ध्री शान्ताऽतिवत्सला ।  
 स्वादुक्षीरप्रदा धन्या मम नित्यं निवेशने ॥ १५  
 कृशं च भरते सा गौर्मम पुत्रमपस्तनम् ।  
 न सा शक्या मया दातुमित्युक्त्वा स जगाम ह ॥ १६  
 ततस्तमपरं विप्रं याचे विनिमयेन वै ।  
 गवां शतसहस्रं हि तत्कृते गृह्यतामिति ॥ १७  
 ब्राह्मण उवाच ।  
 न राज्ञां प्रतिगृह्णामि शक्तोऽहं स्वस्य मार्गणे ।  
 सैव गौर्दीयतां शीघ्रं ममेति मधुसूदन ॥ १८  
 रुक्ममश्वांश्च ददतो रजतस्यन्दनांस्तथा ।  
 न जग्राह ययौ चापि तदा स ब्राह्मणर्षभः ॥ १९  
 एतस्मिन्नेव काले तु चोदितः कालधर्मणा ।  
 पितृलोकमहं प्राप्य धर्मराजमुपागमम् ॥ २०  
 यमस्तु पूजयित्वा मां ततो वचनमब्रवीत् ।  
 नान्तःसङ्ख्यायते राजंस्तव पुण्यस्य कर्मणः ॥ २१  
 अस्ति चैव कृतं पापमज्ञानात्तदपि त्वया ।  
 चरस्व पापं पश्चाद्वा पूर्वं वा त्वं यथेच्छसि ॥ २२



रक्षितासीति चोक्तं ते प्रतिज्ञा चानृता तव ।  
 ब्राह्मणस्वस्य चादानं द्विविधस्ते व्यतिक्रमः ॥२३  
 पूर्वं कृच्छ्रं चरिष्येऽहं पश्चाच्छुभमिति प्रभो ।  
 धर्मराजं ब्रुवन्नेवं पतितोऽसि महीतले ॥ २४  
 अश्रौषं पतितश्चाहं यमस्योच्चैः प्रभाषतः ।  
 वासुदेवः समुद्धर्ता भविता ते जनार्दनः ॥ २५  
 पूर्णे वर्षसहस्रान्ते क्षीणे कर्मणि दुष्कृते ।  
 ग्राप्स्यसे शाश्वतौलोकाञ्जितान्स्वेनैव कर्मणा ॥२६  
 कूपेऽऽत्मानमधःशीर्षमपश्यं पतितं च ह ।  
 तिर्यग्योनिमनुप्राप्तं न च मामजहात्स्मृतिः ॥२७  
 त्वया तु तारितोऽस्म्यद्य किमन्यत्र तपोबलात् ।

अनुजानीहि मां कृष्ण गच्छेयं दिवमद्य वै ॥२८  
 अनुज्ञातः स कृष्णेन नमस्कृत्य जनार्दनम् ।  
 विमानं दिव्यमास्थाय ययौ दिवमरिन्दमः ॥२९  
 ततस्तस्मिन्दिवं याते नृगे भरतसत्तम ।  
 वासुदेव इमाञ्छ्लोकाञ्जगाद कुरुनन्दन ॥ ३०  
 ब्राह्मणस्वं न हर्तव्यं पुरुषेण विजानता ।  
 ब्राह्मणस्वं हतं हन्ति नृगं ब्राह्मणगौरिव ॥ ३१  
 सतां समागमः सद्भिर्नाफलः पार्थ विद्यते ।  
 विमुक्तं नरकात्पश्य नृगं साधुसमागमात् ॥ ३२  
 प्रदानं फलवत्तत्र द्रोहस्तत्र तथाऽफलः ।  
 अपहारं गवां तस्माद्दर्जयेत युधिष्ठिर ॥ ३३

॥ इति श्रीमन्महाभारते अनुशासनपर्वणि दानधर्मपर्वणि पञ्चाधिकशततमोऽध्यायः ॥ १०५ ॥

### षडधिकशततमोऽध्यायः ॥ १०६ ॥

भीष्मेण युधिष्ठिरं प्रति गोदानप्रशंसापरनाचिकेतोपाख्यानकथनम् ॥ १ ॥

युधिष्ठिर उवाच ।  
 दत्तानां फलसंप्राप्तिं गवां प्रब्रूहि मेऽनघ ।  
 विस्तरेण महाबाहो न हि तृप्यामि कथ्यताम् ॥१  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 ऋषेरौद्दालकेर्वाक्यं नाचिकेतस्य चोभयोः ॥ २  
 ऋषिरौद्दालकिर्दीक्षामुपगम्य ततः सुतम् ।  
 त्वं मामुपचरस्वेति नाचिकेतमभाषत ॥ ३  
 समाप्ते नियमे तस्मिन्महर्षिः पुत्रमब्रवीत् ।  
 उपस्पर्शनसक्तस्य स्वाध्यायाभिरतस्य च ॥ ४  
 इध्मा दर्भाः सुमनसः कलशश्चाभितो जलम् ।  
 विस्मृतं मे तदादाय नदीतीरादिहाव्रज ॥ ५  
 गत्वानवाप्य तत्सर्वं नदीवेगसमाप्लुतम् ।  
 न पश्यामि तदित्येवं पितरं सोऽब्रवीन्मुनिः ॥ ६  
 क्षुत्पिपासाश्रमाविष्टो मुनिरौद्दालकिस्तदा ।

यमं पश्येति तं पुत्रमशपत्क्रोधमूर्च्छितः ॥ ७  
 तथा स पित्राऽभिहतो वाग्वज्रेण कृताञ्जलिः ।  
 प्रसीदेति ब्रुवन्नेव गतसत्वोऽपतद्भुवि ॥ ८  
 नाचिकेतं पिता दृष्ट्वा पतितं दुःखमूर्च्छितः ।  
 किं मया कृतमित्युक्त्वा निपपात महीतले ॥ ९  
 तस्य दुःखपरीतस्य स्वं पुत्रमनुशोचतः ।  
 व्यतीतं तदहःशेषं सा चोग्रा तत्र शर्वरी ॥ १०  
 पित्र्येणाश्रुप्रपातेन नाचिकेतः कुरुद्रह ।  
 ग्रास्यन्दच्छयने कौश्ये दृष्ट्वा सस्यमिवाप्लुतम् ॥११  
 स पर्यपृच्छत् पुत्रं श्लाघ्यं पर्यागतं पुनः ।  
 दिव्यैर्गन्धैः समादिग्धं क्षीणस्वप्नमिवोत्थितम् ॥१२  
 अपि पुत्र जिता लोकाः शुभास्ते स्वेन कर्मणा ।  
 दिष्ट्वा चासि पुनः प्राप्तो न हि ते मानुषं वपुः ॥१३  
 प्रत्यक्षदर्शी सर्वस्य पित्रा पृष्टो महात्मना ।  
 अभ्युत्थाय पितुर्मध्ये महर्षीणां न्यवेदयत् ॥१४

प्रतिज्ञा च कृता त्वयेति, त्रिविधस्ते व्यतिक्रम इति च. थ.  
 ध. पाठः ॥ २३ ॥ कृच्छ्रं चरिष्ये पापफलं भोक्ष्ये ॥ २४ ॥  
 न हर्तव्यं क्षत्रियेण विशेषत इति थ. ध. पाठः ॥ ३१ ॥  
 पञ्चाधिकशततमोऽध्यायः ॥ १०५ ॥

कलशश्चातिभोजनम् इति झ. पाठः । तत्र अतिभोजनं  
 भोजनसामग्रिकं शाकादि ॥ ५ ॥ गतसत्वो मृतः ॥ ८ ॥  
 सस्यं शुष्यमाणम् ॥ ११ ॥



कुर्वन्भवच्छासनमाशु यातो

ह्यहं विशालां रुचिरप्रभासाम् ।

वैवस्वतीं प्राप्य सभामवश्यं

सहस्रशो योजनहैमभौमाम् ॥ १५

दृष्ट्वैव मामभिमुखमापतन्तं

गृहं निवेद्यासनमादिदेश ।

वैवस्वतोऽर्घ्यादिभिरर्हणैश्च

भवत्कृते पूजयामास मां सः ॥ १६

ततस्त्वहं तं शनकैरवोचं

वृतः सदस्यैरभिपूज्यमानः ।

प्राप्तोऽस्मि ते विषयं धर्मराज

लोकानर्हो यानहं तान्विधत्स्व ॥ १७

यमोऽब्रवीन्मां न मृतोसि सौम्य

यमं पश्येत्याह स त्वां तपस्वी ।

पिता प्रदीप्ताग्निसमानतेजा

न तच्छक्यमनृतं विप्र कर्तुम् ॥ १८

दृष्टस्तेऽहं प्रतिगच्छस्व तात

शोचत्यसौ तव देहस्य कर्ता ।

ददानि किंचापि मनःप्रणीतं

प्रियातिथेस्तव कामान्वृणीष्व ॥ १९

तेनैवमुक्तस्तमहं प्रत्यवोचं

प्राप्तोसि ते विषयं दुर्निवर्त्यम् ।

इच्छाम्यहं पुण्यकृतां समृद्धां-

ल्लोकान्द्रष्टुं यदि तेऽहं वरार्हः ॥ २०

यानं समारोप्य तु मां स देवो

वाहैर्युक्तं सुप्रभं भानुमत्तत् ।

संदर्शयामास तदाऽऽत्मलोका-

न्सर्वास्तथा पुण्यकृतां द्विजेन्द्र ॥ २१

अपश्यं तत्र वेश्मानि तैजसानि महात्मनाम् ।

नानासंस्थानरूपाणि सर्वरत्नमयानि च ॥ २२

चन्द्रमण्डलशुभ्राणि किंकिणीजालवन्ति च ।

अनेकशतभौमानि सान्तर्जलवनानि च ॥ २३

वैदूर्यार्कप्रकाशानि रूप्यरुक्ममयानि च ।

तरुणादित्यवर्णानि स्थावराणि चराणि च ॥ २४

भक्ष्यभोज्यमयाञ्छैलान्वासांसि शयनानि च ।

सर्वकामफलाञ्छैव वृक्षान्भवनसंस्थितान् ॥ २५

नद्यो वीथ्यः सभा वाप्यो दीर्घिकाश्चैव सर्वशः ।

घोषवन्ति च यानानि युक्तान्धय सहस्रशः ॥ २६

क्षीरस्रवा वै सरितो गिरींश्च

सर्पिस्तथा विमलं चापि तोयम् ।

वैवस्वतस्यानुमतांश्च देशा-

नदृष्टपूर्वान्सुबहूनपश्यम् ॥ २७

सर्वान्दृष्ट्वा तदहं धर्मराज-

मवोचं वै सर्वदेवं सहिष्णुम् ।

क्षीरस्यैताः सर्पिषश्चैव नद्यः

शश्वत्स्रोताः कस्य भोज्याः प्रवृत्ताः ॥ २८

यमोऽब्रवीद्विद्वि भोज्यांस्त्वमेता-

न्ये दातारः साधवो गोरसानाम् ।

अन्ये लोकाः शाश्वता वीतशोकैः

समाकीर्णा गोप्रदाने रतानाम् ॥ २९

न त्वेतासां दानमात्रं प्रशस्तं

पात्रं कालो गोविशेषो विधिश्च ।

ज्ञात्वा देयं विप्र गवान्तरं हि

दुःखं ज्ञातुं पावकादित्यभूतम् ॥ ३०

स्वाध्यायवान्योऽतिमात्रं तपस्वी

वैतानस्यो ब्राह्मणः पात्रमासाम् ।

गोषु क्षान्तं गोशरण्यं कृतज्ञं

वृत्तिग्लानं तादृशं पात्रमाहुः ॥ ३१

कृच्छ्रोत्सृष्टाः पोषणाभ्यागताश्च

द्वारैरेतैर्गोविशेषाः प्रशस्ताः ।

अन्तर्जाताः सुक्रयज्ञानलब्धाः

प्राणक्रीताः सोदकाः सोढवाश्च ॥ ३२

तिस्रो रात्र्यस्त्वद्भिरुपोष्य भूमौ

तृप्ता गावस्तर्पितेभ्यः प्रदेयाः ।

रतम्यं । अवह् ॥ ३० ॥ कृच्छ्रोत्सृष्टाः संक्रटात् निरोधात् मुक्ताः । पोषणार्थं दरिद्रागारादागताः । तादृशीनां पालनं प्रशस्ततरमित्यर्थः ॥ ३१ ॥ त्र्यहमम्मात्राहारो भूमिशापी

योजनेति छसत्तृतीयान्तं पदम् । योजनैः सहस्रशः संमितास्मि-  
ति शेषः ॥ १५ ॥ अनेकशतानि भौमानि उपर्युपरि भूमिसमूहा-  
येषु तानि प्रासादमण्डलानि ॥ २३ ॥ गवान्तरमन्योन्यता-  
अनु० २३



वत्सैः प्रीताः सुप्रजाः सोपचारा-  
 स्त्वं हं दत्त्वा गोरसैर्वर्तितव्यम् ॥ ३३  
 दत्त्वा धेनुं सुव्रतां साधुदोहां  
 कल्याणवत्सामपलायिनीं च ।  
 यावन्ति रोमाणि भवन्ति तस्या-  
 स्तावद्दर्शयिष्यते स्वर्गलोकम् ॥ ३४  
 तथाऽनङ्गाहं ब्राह्मणेभ्यः प्रदाय  
 दान्तं धुर्यं बलवन्तं युवानम् ।  
 कुलानुजीव्यं वीर्यवन्तं बृहन्तं  
 शुक्ले लोकान्संमितान्धेनुदस्य ॥ ३५  
 बृद्धे ग्लाने संभ्रमे वा महार्थे  
 कृष्यर्थे वा हौम्यहेतोः प्रसूत्याम् ।  
 गुर्वर्थे वा यज्ञसमाप्तये वा  
 गां वै दातुं देशकालोऽविशिष्टः ॥ ३६  
 नाचिकेत उवाच ।  
 श्रुत्वा वैवस्वतवचस्तमहं पुनरब्रवम् ।  
 अगोमी गोप्रदातृणां कथं लोकान्धि गच्छति ॥ ३७  
 ततोऽब्रवीद्यमो धीमान्नोप्रदानं ततो गतिम् ।  
 गोप्रदानानुकल्पात्तु गामृते सन्तु गोप्रदाः ॥ ३८  
 अलामे यो गवां दद्याद्भृतधेनुं यतव्रतः ।  
 तस्यैता घृतवाहिन्यः क्षरन्ते वत्सला इव ॥ ३९  
 घृतालामे तु यो दद्यात्तिलधेनुं यतव्रतः ।  
 स दुर्गात्तारितो धेन्वा क्षीरनद्यां प्रमोदते ॥ ४०  
 तिलालामे तु यो दद्याज्जलधेनुं यतव्रतः ।  
 स कामप्रवहां शीतां नदीमेतामुपाश्रुते ॥ ४१  
 एवमेतानि मे तत्र धर्मराजो न्यदर्शयत् ।  
 दृष्ट्वा च परमं हर्षमवापमहमच्युत ॥ ४२  
 निवेदये चाहमिमं प्रियं ते  
 ऋतुर्महानल्पधनप्रचारः ।  
 प्राप्तो मया तात स मत्प्रसूतः  
 प्रपत्स्यते वेदविधिप्रवृत्तः ॥ ४३

भूला चतुर्थे दिनमारभ्य त्र्यहमेकैकां गां दत्त्वा गोरसैर्वर्तितं  
 कुर्यात् । एवं व्रतपूर्वकं गोत्रयं ददत उक्तं वक्ष्यमाणं च फलं  
 भवतीत्यर्थः ॥ ३३ ॥ बृद्धे ग्लाने रोगिणि पथ्याशनार्थं संभ्रमे  
 दुर्मिक्षे । महार्थे यज्ञार्थे च । प्रसूत्यां पुत्रजन्मनि ॥ ३६ ॥

शापो ह्ययं भवतोऽनुग्रहाय  
 प्राप्तो मया यत्र दृष्टो यमो वै ।  
 दानव्युष्टिं तत्र दृष्ट्वा महात्म-  
 निःसंदिग्धान्दानधर्माश्चरिष्ये ॥ ४४  
 इदं च मामब्रवीद्धर्मराजः  
 पुनः पुनः संप्रहृष्टो महर्षे ।  
 दानेन यः प्रयतोऽभूत्सदैव  
 विशेषतो गोप्रदानं च कुर्यात् ॥ ४५  
 शुद्धो ह्यर्थो नावमन्यस्व धर्मा-  
 न्पात्रे देयं देशकालोपपन्ने ।  
 तस्माद्भावस्ते नित्यमेव प्रदेया  
 माभूच्च ते संशयः कश्चिदत्र ॥ ४६  
 एताः पुरा ह्यददन्नित्यमेव  
 शान्तात्मानो दानपथे निविष्टाः ।  
 तपांस्युग्राण्यप्रतिशङ्कमाना-  
 स्ते वै दानं प्रददुश्चैव शक्त्या ॥ ४७  
 काले च शक्त्या मत्सरं वर्जयित्वा  
 शुद्धात्मानः श्रद्धिनः पुण्यशीलाः ।  
 दत्त्वा गां वै लोकममुं प्रपन्ना  
 देदीप्यन्ते पुण्यशीलास्तु नाके ॥ ४८  
 एतद्दानं न्यायलब्धं द्विजेभ्यः  
 पात्रे दत्तं प्रापणीयं परीक्ष्य ।  
 काम्याष्टम्यां वर्तितव्यं दशाहं  
 रसैर्गवां शकृता प्रस्रवैर्वा ॥ ४९  
 देवव्रती स्याद्दृषभप्रदानै-  
 र्वेदावाप्तिर्गोयुगस्य प्रदाने ।  
 तीर्थावाप्तिर्गोप्रयुक्तप्रदाने  
 पापोत्सर्गः कपिलायाः प्रदाने ॥ ५०  
 गामप्येकां कपिलां संप्रदाय  
 न्यायोपेतां कलुषाद्विप्रमुच्येत् ।  
 गवां रसात्परमं नास्ति किञ्चि-  
 द्गवां प्रदानं सुमहद्ब्रुवन्ति ॥ ५१

ऋतुः गोदानरूपः ॥ ४३ ॥ प्रापणीयं गोः आहारादि । कामे  
 इच्छापूर्णे साधुः काम्या या अष्टमी शुक्लकृष्णान्यतरा तस्यां  
 ॥ ४९ ॥ गोप्रयुक्तं रथशकटादि ॥ ५० ॥



गावो लोकांस्तारयन्ति क्षरन्त्यो  
 गावश्चान्नं संजनयन्ति लोके ।  
 यस्तं जानन्न गवां हार्दमेति  
 स वै गन्ता निरयं पापचेताः ॥ ५२  
 यैस्तद्वत्तं गोसहस्रं शतं वा  
 दशार्धं वा दश वा साधुवत्सम् ।  
 अप्येका वै साधवे ब्राह्मणाय  
 सास्यामुष्मिन्पुण्यतीर्था नदी वै ॥ ५३  
 प्राप्स्या पुष्ट्या लोकसंरक्षणेन  
 गावस्तुल्याः सूर्यपादैः पृथिव्याम् ।  
 शब्दश्चैकः संनतिश्चोपभोगा-  
 स्तस्माद्गोदः सूर्य इवावभाति ॥ ५४

गुरुं शिष्यो वरयेद्वीप्रदाने-  
 स वै गन्ता नियतं स्वर्गमेव ।  
 विधिज्ञानां सुमहान्धर्म एष  
 विधिं ह्याद्यं विधयः संविशन्ति ॥ ५५  
 इदं दानं न्यायलब्धं द्विजेभ्यः  
 पात्रे दत्त्वा प्रापयेथाः परीक्ष्य ।  
 त्वय्याशंसन्त्यमरा दानवाश्च  
 वयं चापि प्रसूते पुण्यशीले ॥ ५६  
 इत्युक्तोऽहं धर्मराजं द्विजर्वे  
 धर्मात्मानं शिरसाऽभिप्रणम्य ।  
 अनुज्ञातस्तेन वैवस्वतेन  
 प्रत्यागमं भगवत्पादमूलम् ॥ ५७

॥ इति श्रीमन्महाभारते अनुशासनपर्वणि दानधर्मपर्वणि षडधिकशततमोऽध्यायः ॥ १०६ ॥

### सप्ताधिकशततमोऽध्यायः ॥ १०७ ॥

युधिष्ठिरं प्रति भीष्मेण गोदानफलविशेषविषयकेन्द्रप्रश्नानुवादः ॥ १ ॥

युधिष्ठिर उवाच ।  
 उक्तं ते गोप्रदानं वै नाचिकेतमृषिं प्रति ।  
 माहात्म्यमपि चैवोक्तमुद्देशेन गवां प्रभो ॥ १  
 नृगेण च महद्दुःखमनुभूतं महात्मना ।  
 एकापराधादज्ञानात्पितामहं महामते ॥ २  
 द्वावत्यां यथा चासौ निविशन्त्यां समुद्धृतः ।  
 मोक्षहेतुरभूत्कृष्णस्तदप्यवधृतं मया ॥ ३  
 किं त्वस्ति मम संदेहो गवां लोकं प्रति प्रभो ।  
 तत्त्वतः श्रोतुमिच्छामि गोदा यत्र वसन्त्युत ॥ ४  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 यथाऽपृच्छत्पद्मयोनिमेतदेव शतक्रतुः ॥ ५  
 शक्र उवाच ।  
 स्वर्लोकवासिनां लक्ष्मीमभिभूय स्वयाऽर्चिषा ।

गोलोकवासिनः पश्ये वदतां संशयोऽत्र मे ॥ ६  
 कीदृशा भगवँल्लोका गवां तद्ब्रूहि मेऽनघ ।  
 यानावसन्ति दातार एतदिच्छामि वेदितुम् ॥ ७  
 कीदृशाः किंफलाः किंस्वित्परमस्तत्र को गुणः ।  
 कथं च पुरुषास्तत्र गच्छन्ति विगतज्वराः ॥ ८  
 कियत्कालं प्रदानस्य दाता च फलमश्नुते ।  
 कथं बहुविधं दानं स्यादल्पमपि वा कथम् ॥ ९  
 वहीनां कीदृशं दानमल्पानां वाऽपि कीदृशम् ।  
 अदत्त्वा गोप्रदाः सन्ति केन वा तच्च शंस मे १०  
 कथं वा बहुदाता स्यादल्पदात्रा समः प्रभो ।  
 अल्पप्रदाता बहुदः कथं स्वितादिहेश्वर ॥ ११  
 कीदृशी दक्षिणा चैव गोप्रदाने विशिष्यते ।  
 एतत्तथ्येन भगवन्मम शंसितुमर्हसि ॥ १२

॥ इति श्रीमन्महाभारते अनुशासनपर्वणि दानधर्मपर्वणि सप्ताधिकशततमोऽध्यायः ॥ १०७ ॥

हार्दं हृत्स्थम् । भक्ष्यपानकण्डूयनादिकं कर्तुं न एति नातु-  
 सरति ॥ ५२ ॥ विधिं गुर्वाराधनपरम् । विधयो गोदानविधयः  
 ॥ ५५ ॥ षडधिकशततमोऽध्यायः ॥ १०६ ॥

एकापराधादज्ञानानृगस्तां दुर्गतिं गतः । इति ट. घ. पाठः  
 ॥ २ ॥ सप्ताधिकशततमोऽध्यायः ॥ १०७ ॥



## अष्टाधिकशततमोऽध्यायः ॥ १०८ ॥

इन्द्रप्रति ब्रह्मणा गोदानफलप्रशंसनम् ॥ १ ॥

पितामह उवाच ।

योऽयं प्रश्नस्त्वया पृष्ठो गोप्रदानादिकारितः ।  
 नान्यः प्रष्टास्ति लोकेऽस्मिन्स्त्वत्तोऽन्यो हि शतक्रतो १  
 सन्ति नानाविधा लोका यांस्त्वं शक्र न पश्यसि ।  
 पश्यामि यानहं लोकानेकपत्न्यश्च याः स्त्रियः ॥२  
 कर्मभिश्चापि सुशुभैः सुव्रता ऋषयस्तथा ।  
 सशरीरा हि तान्यान्ति ब्राह्मणाः शुभवुद्भयः ॥३  
 शरीरन्यासमोक्षेण मनसा निर्मलेन च ।  
 स्वमभूतांश्च ताँल्लोकान्पश्यन्तीहापि सुव्रताः ॥४  
 ते तु लोकाः सहस्राक्षं शृणु यादृग्गुणान्विताः ।  
 न तत्र क्रमते कालो न जरा न च पावकः ॥५  
 तथा नास्त्यशुभं किञ्चिन्न व्याधिस्तत्र न क्लमः ।  
 यद्यच्च गावो मनसा तस्मिन्वाञ्छन्ति वासव ॥६  
 तत्सर्वं प्रापयन्ति स्म मम प्रत्यक्षदर्शनात् ।  
 कामगाः कामचारिण्यः कामात्कामांश्च भुञ्जते ॥७  
 बाप्यः सरांसि सरितो विविधानि वनानि च ।  
 गृहाणि पर्वताश्चैव यावद्भूयं च किञ्चन ॥ ८  
 मनोज्ञं सर्वभूतेभ्यस्तद्वनं तत्र दृश्यते ।  
 ईदृशान्विद्धि ताँल्लोकान्नास्ति लोकस्तथाविधः ॥९  
 तत्र सर्वसहाः क्षान्ता वत्सला गुरुवर्तिनः ।  
 अहंकारैर्विरहिता यान्ति शक्र नरोत्तमाः ॥ १०  
 यः सर्वमांसानि न भक्षयति  
 पुमान्सदा भावितो धर्मयुक्तः ।  
 मातापित्रोरर्चिता सत्ययुक्तः  
 शुश्रूषिता ब्राह्मणानामनिन्द्यः ॥ ११  
 अक्रोधनो गोषु तथा द्विजेषु  
 धर्मे रतो गुरुशुश्रूषकश्च ।  
 यावज्जीवं सत्यवृत्ते रतश्च  
 दाने रतो यः क्षमी चापराधे ॥ १२

शरीरस्य न्यासः समाधिकाळे । मोक्षः मरणे ॥ ४ ॥  
 नैकृतिको वधकः । शठः समर्थोऽपि दारिद्र्यभाषी ॥ १५ ॥

मृदुर्दान्तो देवपरायणश्च  
 सर्वातिथिश्चापि यथा दयावान् ।  
 ईदृग्गुणो मानवस्तं प्रयाति  
 लोकं गवां शाश्वतं चाव्ययं च ॥ १३  
 न पारदारी पश्यति लोकमेतं  
 न वै गुरुघ्नो न मृषा संग्रलापी ।  
 सदापवादी ब्राह्मणेष्वात्तवैरो  
 दोषैरन्यैर्यश्च युक्तो दुरात्मा ॥ १४  
 न मित्रभुङ्क्ते कृतिकः कृतघ्नः  
 शठोऽनृजुर्धर्मविद्वेषकश्च ।  
 न ब्रह्महा मनसाऽपि प्रपश्ये-  
 द्गवां लोकं पुण्यकृतां निवासम् ॥ १५  
 एतत्ते सर्वमाख्यातं नैपुण्येन सुरेश्वर ।  
 गोप्रदानरतानां तु फलं शृणु शतक्रतो ॥ १६  
 दायाद्यलब्धैरर्थैर्यो गाः क्रीत्वा संग्रयच्छति ।  
 धर्माजितान्धनैः क्रीतान्स लोकानामुतेऽक्षयान् ॥  
 यो वै द्यूते धनं जित्वा गाः क्रीत्वा संग्रयच्छति ।  
 स दिव्यमयुतं शक्र वर्षाणां फलमश्नुते ॥ १८  
 दायाद्याद्याः स वै गावो न्यायपूर्वैरुपाजिताः ।  
 प्रदद्यात्ताः प्रदातॄणां संभवन्त्यपि च ध्रुवाः ॥१९  
 प्रतिगृह्य तु यो दद्याद्गाः संशुद्धेन चेतसा ।  
 तस्यापीहाक्षयाँल्लोकान्भुवान्विद्धि शचीपते ॥२०  
 जन्मप्रभृति सत्यं च यो ब्रूयान्नियतेन्द्रियः ।  
 गुरुद्विजसहः क्षान्तस्तस्य गोभिः समा गतिः २१  
 न जातु ब्राह्मणो वाच्यो यदवाच्यं शचीपते ।  
 मनसा गोषु न द्रुह्येद्गोवृत्तिर्गोनुकम्पकः ॥ २२  
 सत्ये धर्मे च निरतस्तस्य शक्र फलं शृणु ।  
 गोसहस्रेण समिता तस्य धेनुर्मवत्युत ॥ २३  
 क्षत्रियस्य गुणैरेतैरन्वितस्य फलं शृणु ।  
 सप्तार्धशततुल्या गौर्मवतीति विनिश्चयः ॥ २४

गुरुणां द्विजानां वापराधं सहते इति गुरुद्विजसहः ॥ २१ ॥  
 गोवृत्तिसंग्रहपरः ॥ २२ ॥ सप्तार्धशतं पञ्चाशदधिकसप्तशतं



वैश्यस्यैते यदि गुणास्तस्य पञ्चशतं भवेत् ।  
 शूद्रस्यापि विनीतस्य चतुर्भागफलं स्मृतम् ॥ २५  
 एतच्चैनं योऽनुतिष्ठेत् युक्तः  
 सत्ये रतो गुरुशुश्रूषया च ।  
 दक्षः क्षान्तो देवतार्थी प्रशान्तः  
 शुचिर्बुद्धो धर्मशीलोऽनहंवाक् ॥ २६  
 महत्फलं प्राप्यते सद्भिजाय  
 दत्त्वा दोग्ध्रीं विधिनाऽनेन धेनुम् ।  
 नित्यं दद्यादेकभक्तः सदा च  
 सत्ये स्थितो गुरुशुश्रूषिता च ॥ २७  
 वेदाध्यायी गोषु यो भक्तिमाश्र  
 नित्यं दत्त्वा योऽभिनन्देत् गाश्च ।  
 आजातितो यश्च गवां नमेत्  
 इदं फलं शक्नोति विदुषः ॥ २८  
 यत्स्यादिष्टा राजसूये फलं तु  
 यत्स्यादिष्टा बहुना काश्चनेन ।  
 एतत्तुल्यं फलमप्याहुरग्न्यं  
 सर्वे संस्तुतृष्यो ये च सिद्धाः ॥ २९  
 योऽग्रं भक्तं किञ्चिदप्राश्य दद्या-  
 द्रोभ्यो नित्यं गोव्रती सत्यवादी ।  
 शान्तोऽलुब्धो गोसहस्रस्य पुण्यं  
 संवत्सरेणामुयात्सत्यशीलः ॥ ३०  
 यदकेभक्तमश्रीयाद्दद्यादेकं गवां च यत् ।  
 दशवर्षाण्यनन्तानि गोव्रती गोनुकम्पकः ॥ ३१  
 एकेनैव च भक्तेन यः क्रीत्वा गां प्रयच्छति ।  
 यावन्ति तस्या रोमाणि संभवन्ति शतक्रतो ॥ ३२  
 तावच्छतानां स गवां फलमाप्नोति शाश्वतम् ।  
 ब्राह्मणस्य फलं हीदं क्षत्रियस्य तु वै शृणु ॥ ३३  
 पञ्चवार्षिकमेवं तु क्षत्रियस्य फलं स्मृतम् ।  
 ततोऽर्धेन तु वैश्यस्य शूद्रो वैश्यार्धतः स्मृतः ॥ ३४  
 यश्चात्मविक्रयं कृत्वा गाः क्रीत्वा संप्रयच्छति ।  
 यावत्संदर्शयेद्गां वै स तावत्फलमश्नुते ॥ ३५

रोम्णि रोम्णि महाभाग लोकाश्चास्याक्षयाः स्मृताः  
 संग्रामेष्वर्जयित्वा तु यो वै गाः संप्रयच्छति ।  
 आत्मविक्रयतुल्यास्ताः शाश्वता विद्धि कौशिका ॥  
 अभावे यो गवां दद्यात्तिलधेनुं यतव्रतः ।  
 दुर्गात्स तारितो धेन्वा क्षीरनद्यां प्रमोदते ॥ ३७  
 न त्वेवासां दानमात्रं प्रशस्तं  
 पात्रं कालो गोविशेषो विधिश्च ।  
 कालज्ञानं विप्रगवान्तरं हि  
 दुःखं ज्ञातुं पावकादित्यभूतम् ॥ ३८  
 स्वाध्यायाढ्यं शुद्धयोनिं प्रशान्तं  
 वैतानस्थं पापभीरुं बहुज्ञम् ।  
 गोषु क्षान्तं नातितीक्ष्णं शरण्यं  
 वृत्तिग्लानं तादृशं पात्रमाहुः ॥ ३९  
 वृत्तिग्लाने सीदति चातिमात्रं  
 तुष्ट्यर्थं वा होम्यहेतोः प्रसूतेः ।  
 गुर्वर्थं वा बालसंवृद्धये वा  
 धेनुं दद्याद्देशकाले विशिष्टे ॥ ४०  
 अन्तर्ज्ञाताः सक्रयज्ञानलब्धाः  
 प्राणैः क्रीतास्तेजसा यौतकाश्च ।  
 कृच्छ्रोत्सृष्टाः पोषणाभ्यागताश्च  
 द्वारैरेतैर्गोविशेषाः प्रशस्ताः ॥ ४१  
 बलान्विताः शीलवयोपपन्नाः  
 सर्वाः प्रशंसन्ति सुगन्धवत्यः ।  
 यथा हि गङ्गा सरितां वरिष्ठा  
 तथाऽर्जुनीनां कपिला वरिष्ठा ॥ ४२  
 तिस्रो रात्रीस्त्वद्भिर्होष्य भूमौ  
 तृप्ता गावस्तर्पितेभ्यः प्रदेयाः ।  
 वत्सैः पुष्टैः क्षीरपैः सुप्रचारा-  
 रुयहं दत्त्वा गोरसैर्वर्तितव्यम् ॥ ४३  
 दत्त्वा धेनुं सुव्रतां साधुदोहां  
 कल्याणवत्सामपलायिनीं च ।

॥ २४ ॥ दशवर्षाणि च फलं वाजपेयस्य विन्दतीति  
 ध. पाठः ॥ ३१ ॥ यावन्ति तस्य प्रोक्तानि दिवसानि शत-  
 क्रतो इति ध. पाठः ॥ ३२ ॥ संदर्शयेत्पश्येत् । यावद्ब्रह्माण्डे

गोजातीयमस्ति तावत्तत्र वसेदित्यर्थः ॥ ३५ ॥ अलामे यो  
 गवासिति ध. पाठः ॥ ३७ ॥ अन्तर्ज्ञाताः सक्रयज्ञानलब्धाः  
 प्राणक्रीताः सोदकाः सोद्ग्राह्येति ध. पाठः ॥ ४१ ॥ अर्जुनीनां



यावन्ति रोमाणि भवन्ति तस्या-  
स्तावन्ति वर्षाणि भवन्त्यमुत्र ॥ ४४  
तथाऽनङ्गाहं ब्राह्मणाय प्रदाय  
धुर्यं युवानं बलिनं विनीतम् ।  
हलस्य वोढारमनन्तवीर्यं  
प्राप्नोति लोकान्दशधेनुदस्य ॥ ४५  
कान्ताराद्ब्राह्मणान्गाश्च यः परित्राति कौशिक ।  
क्षेमेण स विमुच्येत तस्य पुण्यफलं शृणु ॥ ४६  
अश्वमेधक्रतोस्तुल्यं फलं भवति शाश्वतम् ।

मृत्युकाले सहस्राक्ष यां वृत्तिमनुकाङ्क्षते ॥ ४७  
लोकान्बहुविधान्दिव्यान्यच्चास्य हृदि वर्तते ।  
तत्सर्वं समवाप्नोति कर्मणैतेन मानवः ॥ ४८  
गोभिश्च समनुज्ञातः सर्वत्र च महीयते ।  
यस्त्वेतेनैव कल्पेन गां वनेष्वनुगच्छति ॥ ४९  
तृणगोमयपर्णाशी निस्पृहो नियतः शुचिः ।  
अकामं तेन वस्तव्यं मुदितेन शतक्रतो ॥ ५०  
मम लोके वसति स लोके वा यत्र चेच्छति ॥ ५१

॥ इति श्रीमन्महाभारते अनुशासनपर्वणि दानधर्मपर्वणि अष्टाधिकशततमोऽध्यायः ॥ १०८ ॥

### नवाधिकशततमोऽध्यायः ॥ १०९ ॥

भीष्मेण युधिष्ठिरं प्रति ब्रह्मणा इन्द्रायोक्तगोविक्रयापहारफलानुवादः ॥ १ ॥ तथा सुवर्णस्य गोदाने दक्षिणात्वप्रशंसना-  
नुवादः ॥ २ ॥

इन्द्र उवाच ।  
जानन्यो गामपहरेद्विक्रीयाच्चार्यकारणात् ।  
एतद्विज्ञातुमिच्छामि कानु तस्य गतिर्भवेत् ॥ १  
पितामह उवाच ।  
भक्तार्थं विक्रयार्थं वा येऽपहारं हि कुर्वते ।  
दानार्थं ब्राह्मणार्थाय तत्रेदं श्रूयतां फलम् ॥ २  
विक्रयार्थं हि यो हिंसाद्भक्षयेद्वा निरङ्कुशः ।  
घातयानं हि पुरुषं येऽनुमन्येयुरर्थिनः ॥ ३  
घातकः खादको वाऽपि तथा यश्चानुमन्यते ।  
यावन्ति तस्या रोमाणि तावद्वर्षाणि मज्जति ॥ ४  
ये दोषा यादृशाश्चैव द्विजयज्ञोपघातके ।  
विक्रये चापहारे च ते दोषा वै स्मृता गवाम् ५  
अपहृत्य तु यो गां वै ब्राह्मणाय प्रयच्छति ।  
यावद्दाने फलं तस्यास्तावन्निरयं मृच्छति ॥ ६  
सुवर्णं दक्षिणामाहुर्गोप्रदाने महाद्युते ।  
सुवर्णं परमित्युक्तं दक्षिणार्थमसंशयम् ॥ ७  
गोप्रदानात्तारयते सप्त पूर्वास्तथाऽपरान् ।

सुवर्णं दक्षिणां कृत्वा तावद्विगुणमुच्यते ॥ ८  
सुवर्णं परमं दानं सुवर्णं दक्षिणा परा ।  
सुवर्णं पावनं शक्र पावनानां परं स्मृतम् ॥ ९  
कुलानां पावनं प्राहुर्जातरूपं शतक्रतो ।  
एषा मे दक्षिणा प्रोक्ता समासेन महाद्युते ॥ १०  
भीष्म उवाच ।  
एतत्पितामहेनोक्तमिन्द्राय भरतर्षभ ।  
इन्द्रो दशरथायाह रामायाह पिता तथा ॥ ११  
राघवोपि प्रियभ्रात्रे लक्ष्मणाय यशस्विने ।  
ऋषिभ्यो लक्ष्मणेनोक्तमरण्ये वसता प्रभो ॥ १२  
पारम्पर्यागतं चेदमृषयः संशितव्रताः ।  
दुर्धरं धारयामासु राजानश्चैव धार्मिकाः ॥ १३  
उपाध्यायेन गदितं मम चेदं युधिष्ठिर ॥ १४  
य इदं ब्राह्मणो नित्यं वदेद्ब्राह्मणसंसदि ।  
यज्ञेषु गोप्रदानेषु द्वयोरपि समागमे ॥ १५  
तस्य लोकाः किलाक्षय्या दैवतैः सह नित्यदा ।  
इति ब्रह्मा स भगवानुवाच परमेश्वरः ॥ १६

॥ इति श्रीमन्महाभारते अनुशासनपर्वणि दानधर्मपर्वणि नवाधिकशततमोऽध्यायः ॥ १०९ ॥

गवाम् ॥ ४२ ॥ कुलस्य कर्तारमनन्तवीर्यमिति ध. पाठः  
॥ ४५ ॥ अष्टोत्तरशततमोऽध्यायः ॥ १०८ ॥

विक्रयार्थं यो नियुक्ते इति शेषः ॥ ३ ॥ सुवर्णं प्राहुरित्यज्ञा-  
ज्जातरूपमिति ध. पाठः ॥ १० ॥ नवाधिकशततमोऽध्यायः १०९



## दशाधिकशततमोऽध्यायः ॥ ११० ॥

भीष्मेण युधिष्ठिरं प्रति सत्यदमादिप्रशंसनम् ॥ १ ॥

युधिष्ठिर उवाच ।

विस्रम्भितोऽहं भवता धर्मान्प्रवदता विभो ।  
 प्रवक्ष्यामि तु संदेहं तन्मे ब्रूहि पितामह ॥ १  
 व्रतानां किं फलं प्रोक्तं कीदृशं वा महाद्युते ।  
 नियमानां फलं किं च स्वधीतस्य च किं फलम् ॥ २  
 दमस्येह फलं किं च वेदानां धारणे च किम् ।  
 अध्यापने फलं किं च सर्वमिच्छामि वेदितुम् ॥ ३  
 अप्रतिग्राहके किं च फलं लोके पितामह ।  
 तस्य किंच फलं दृष्टं श्रुतं यस्तु प्रयच्छति ॥ ४  
 स्वकर्मनिरतानां च शूराणां चापि किं फलम् ।  
 सत्ये च किं फलं प्रोक्तं ब्रह्मचर्ये च किं फलम् ॥ ५  
 पितृशुश्रूषणे किंच मातृशुश्रूषणे तथा ।  
 आचार्यगुरुशुश्रूषा खलुक्रोशानुकम्पने ॥ ६  
 एतत्सर्वमशेषेण पितामह यथातथम् ।  
 वेत्तुमिच्छामि धर्मज्ञ परं कौतूहलं हि मे ॥ ७  
 भीष्म उवाच ।  
 यो व्रतं वै यथोद्दिष्टं तथा संप्रतिपद्यते ।  
 अखण्डं सम्यगारभ्य तस्य लोकाः सनातनाः ८  
 नियमानां फलं राजन्प्रत्यक्षमिह दृश्यते ।  
 नियमानां क्रतूनां च त्वयाऽवाप्तमिदं फलम् ॥ ९  
 स्वधीतस्यापि च फलं दृश्यतेऽमुत्र चेह च ।  
 इह लोकेऽर्थवान्नित्यं ब्रह्मलोके च मोदते ॥ १०  
 दमस्य तु फलं राजञ्छृणु त्वं विस्तरेण मे ।  
 दान्ताः सर्वत्र सुखिनो दान्ताः सर्वत्र निर्वृताः ।  
 यत्रेच्छागामिनो दान्ताः सर्वशत्रुनिषूदनाः ॥ ११  
 प्रार्थयन्ति च यद्दान्ता लभन्ते तन्न संशयः ।  
 युज्यन्ते सर्वकामैर्हि दान्ताः सर्वत्र पाण्डव ॥ १२  
 स्वर्गे यथा प्रमोदन्ते तपसा विक्रमेण च ।  
 दानैर्यज्ञैश्च विविधैस्तथा दान्ताः क्षमान्विताः १३  
 दानादमो विशिष्टो हि ददर्तिकचिद्विजातये ।

अनुक्रोशः परदुःखेन दुःखितत्वम् । अनुकम्पा तत्प्रतीकार-  
 करणम् ॥ ६ ॥ फलमैश्वर्यमेव प्रत्यक्षम् ॥ ९ ॥

दाता कुप्यति नो दान्तस्तस्मादानात्परंदमः ॥ १४  
 यस्तु दद्यादकुप्यन्ति तस्य लोकाः सनातनाः ।  
 क्रोधो हन्ति हि यद्दानं तस्मादानाद्दरो दमः ॥ १५  
 अदृश्यानि महाराज स्थानान्ययुतशो दिवि ।  
 ऋषीणां सर्वलोकेषु यानि ते यान्ति देवताः १६  
 दमेन यानि नृपते गच्छन्ति परमर्षयः ।  
 कामयाना महत्स्थानं तस्मादानात्परं दमः ॥ १७  
 'विद्यादानाद्वरं नास्ति वेदविद्या महाफलाः ।'  
 अध्यापकः परिक्षेप्तादक्षयं फलमश्नुते ॥ १८  
 विधिवत्पावकं हुत्वा ब्रह्मलोके नराधिप ।  
 अधीत्यापि हि यो वेदान्यायविद्ध्यः प्रयच्छति ।  
 गुंरुर्कर्मप्रशंसी तु सोपि स्वर्गे महीयते ॥ १९  
 क्षत्रियोऽध्ययने युक्तो यजने दानकर्मणि ।  
 युद्धे यश्च परित्राता सोपि स्वर्गे महीयते ॥ २०  
 वैश्यः स्वकर्मनिरतः प्रदानाल्लभते महत् ।  
 शूद्रः स्वकर्मनिरतः स्वर्गं शुश्रूषयाऽऽर्जयति ॥ २१  
 शूरा बहुविधाः प्रोक्तास्तेषामर्थोऽस्तु मे शृणु ।  
 शूरान्वयानां निर्दिष्टं फलं शूरस्य चैव हि ॥ २२  
 यज्ञशूरा दमे शूराः सत्यशूरास्तथा परे ।  
 युद्धशूरास्तथैवोक्ता दानशूराश्च मानवाः ॥ २३  
 'बुद्धिशूरास्तथैवान्ये क्षमाशूरास्तथा परे ।'  
 साङ्ख्यशूराश्च बहवो योगशूरास्तथा परे ।  
 अरण्ये गृहवासे च त्यागे शूरास्तथा परे ॥ २४  
 आर्जवे च तथा शूराः शमे वर्तन्ति मानवाः ।  
 तैस्तैश्च नियमैः शूरा बहवः सन्ति चापरे ।  
 वेदाध्ययनशूराश्च शूराश्चाध्यापने रताः ॥ २५  
 गुरुशुश्रूषया शूराः पितृशुश्रूषया परे ।  
 मातृशुश्रूषया शूरा मैक्ष्यशूरास्तथा परे ॥ २६  
 अरण्ये गृहवासे च शूराश्चातिथिपूजने ।  
 सर्वे यान्ति पराँल्लोकान्स्वकर्मफलनिर्जितान् ॥ २७

दशाधिकशततमोऽध्यायः ॥ ११० ॥



धारणं सर्ववेदानां सर्वतीर्थावगाहनम् ।  
 सत्यं च शुभवतो नित्यं समं वा स्यान्नवा समम् ॥२८॥  
 अश्वमेधसहस्रं च सत्यं च तुलया धृतम् ।  
 अश्वमेधसहस्राद्धि सत्यमेव विशिष्यते ॥ २९  
 सत्येन सूर्यस्तपति सत्येनाग्निः प्रदीप्यते ।  
 सत्येन मरुतो वान्ति सर्वं सत्ये प्रतिष्ठितम् ॥ ३०  
 सत्येन देवाः प्रीयन्ते पितरो ब्राह्मणास्तथा ।  
 सत्यमाहुः परो धर्मस्तस्मात्सत्यं न लोपयेत् ॥३१॥  
 मुनयः सत्यनिरता मुनयः सत्यविक्रमाः ।  
 मुनयः सत्यश्रपथास्तस्मात्सत्यं विशिष्यते ॥ ३२  
 सत्यवन्तः सत्यलोके मोदन्ते भरतर्षभ ।  
 दमः सत्यफलावाप्तिरुक्ता सर्वात्मना मया ॥३३॥  
 असंशयं विनीतात्मा स वै स्वर्गे महीयते ।  
 ब्रह्मचर्यस्य च गुणं शृणु त्वं वसुधाधिप ॥ ३४

आजन्ममरणाद्यस्तु ब्रह्मचारी भवेदिह ।  
 न तस्य किञ्चिदप्राप्यमिति विद्धि नराधिप ॥ ३५  
 बह्वचः कोट्यस्तृषीणां तु ब्रह्मलोके वसन्त्युत ।  
 सत्ये रतानां सततं दान्तानामूर्ध्वरेतसाम् ॥ ३६  
 ब्रह्मचर्यं दहेद्राजन्सर्वपापान्युपासितम् ।  
 ब्राह्मणेन विशेषेण ब्राह्मणो ह्यग्निरुच्यते ॥ ३७  
 प्रत्यक्षं हि तथा ह्येतद्ब्राह्मणेषु तपस्विषु ।  
 विभेति हि यथा शक्रो ब्रह्मचारिप्रधर्षितः ॥३८॥  
 तद्ब्रह्मचर्यस्य फलमृषीणामिह दृश्यते ।  
 मातापित्रोः पूजने यो धर्मस्तमपि मे शृणु ॥ ३९  
 शुश्रूषते यः पितरं न चासूयेत्कदाचन ।  
 मातरं भ्रातरं वाऽपि गुरुमाचार्यमेव च ॥ ४०  
 तस्य राजन्फलं विद्धि स्वर्लोके स्थानमर्चितम् ।  
 न च पश्येत नरकं गुरुशुश्रूषयाऽऽत्मवान् ॥४१॥

॥ इति श्रीमन्महाभारते अनुशासनपर्वणि दानधर्मपर्वणि दशाधिकशततमोऽध्यायः ॥ ११० ॥

### एकादशाधिकशततमोऽध्यायः ॥ १११ ॥

भीष्मेण युधिष्ठिरं प्रति गोदानविधिफलादिकथनम् ॥ १ ॥

युधिष्ठिर उवाच ।  
 विधिं गवां परं श्रोतुमिच्छामि नृप तत्त्वतः ।  
 येन ताञ्छाश्वताँल्लोकानर्थिनां प्राप्नुयादिह ॥ १  
 भीष्म उवाच ।  
 न गोदानात्परं किञ्चिद्विद्यते वसुधाधिप ।  
 गौहिं न्यायागता दत्ता सद्यस्तारयते कुलम् ॥२॥  
 सतामर्थे सम्यगुत्पादितो यः  
 स वै क्लृप्तः सम्यगाभ्यः प्रजाभ्यः ।  
 तस्मात्पूर्वं ह्यादिकालप्रवृत्तं  
 गोदानार्थं शृणु राजन्विधिं मे ॥ ३  
 पुरा गोष्ठे निलीनासु गोषु संदिग्धदर्शिना ।  
 मांधात्रा प्रकृतं प्रश्रं बृहस्पतिरभाषत ॥ ४  
 द्विजानामभ्य सत्कृत्य प्रोक्तं कालमुपोष्य च ।

गोदानार्थे प्रयुञ्जीत रोहिणीं नियतव्रतः ॥ ५  
 आह्वानं च प्रयुञ्जीत समङ्गे बहुलेति च ।  
 प्रविश्य च गवां मध्यमिमां श्रुतिमुदाहरेत् ॥ ६  
 गौर्मे माता वृषभः पिता मे  
 दिवं गर्भं जगती मे प्रतिष्ठा ।  
 प्रपद्येवं शर्वरीमुष्य गोषु  
 पुनर्वाणीमुत्सृजेद्गोप्रदाने ॥ ७  
 स तामेकां निशां गोभिः समसख्यः समव्रतः ।  
 ऐकात्म्यगमनात्सद्यः कलुषाद्विप्रमुच्यते ॥ ८  
 उत्सृष्टवृषवत्सा हि प्रदेया सूर्यदर्शने ।  
 त्रिदिवं प्रतिपत्तव्यमर्थवादाशिषस्तव ॥ ९  
 ऊर्जस्विन्य ऊर्जमेधाश्च यज्ञे  
 गर्भोऽमृतस्य जगतश्च प्रतिष्ठा ।

यो विधिरुत्पादितः । सम्यगिज्याः प्रजाभ्य इति थ. ध. पाठः  
 ॥ ३ ॥ द्विजातिमत्सत्कृत्य श्वः कालमभिवेद्य चेति झ. पाठः ।  
 रोहिणीं लोहितवर्णाम् ॥ ५ ॥ समसंख्यो गा अनिवारयन् ।  
 समव्रतः भूतलशायित्वदंशाधनिवारकत्वादिगुणयुक्तः ॥ ८ ॥

उत्सृष्टः वृषवत्सो यया सार्धं सा उत्सृष्टवृषवत्सा । त्वया प्रदेया  
 त्रिदिवं च प्रतिपत्तव्यं गन्तव्यम् । अर्थवादमन्त्रोक्ता आशिषश्च  
 तव भविष्यन्तीति योज्यम् ॥ ९ ॥ आशिषमेवाह ऊर्जस्विन्य  
 इति । बलवत्य उत्साहवत्यो वा ऊर्जस्विन्यः । ऊर्जमेधा उपग-



क्षिते रोहः प्रवहः शश्वदेव  
 प्राजापत्याः सर्वमित्यर्थवादाः ॥ १०  
 गावो ममैनः प्रणुदन्तु सौर्या-  
 स्तथा सौम्याः स्वर्गयानाय सन्तु ।  
 आत्मानं मे मातृवच्चाश्रयन्तु  
 तथाऽनुक्ताः सन्तु सर्वाशिषो मे ॥ ११  
 शोषोत्सर्गे कर्मभिर्देहमोक्षे  
 सरस्वत्यः श्रेयसे संप्रवृत्ताः ।  
 यूयं नित्यं सर्वपुण्योपवाह्यां  
 दिशध्वं मे गतिमिष्टां प्रसन्नाः ॥ १२  
 या वै यूयं सोऽहमद्यैव भावो  
 युष्मान्दत्त्वा चाहमात्मप्रदाता ।  
 मनश्च्युता मन एवोपपन्नाः  
 संधुक्षध्वं सौम्यरूपाग्न्यदेहाः ॥ १३  
 दानस्याग्रे पूर्वमेतद्वदेत  
 गवां दाता विधिवत्पूर्वदृष्टम् ।  
 प्रतिब्रूयाच्छेषमर्धद्विजातिः  
 प्रतिगृह्णन्वै गोप्रदाने विधिज्ञः ॥ १४  
 गां ददानीति वक्तव्यमर्घ्यमुत्सृज्य सुव्रतः ।  
 ऊढव्या भरितव्या च वैष्णवीति च चोदयेत् ॥ १५  
 नाम संकीर्तयेत्तस्या यथासंख्योत्तरं स वै ।  
 फलं षट्त्रिंशदष्टौ च सहस्राणि च विंशतिः ॥ १६  
 एवमेतान्गुणान्विद्याद्रवादीनां यथाक्रमम् ।  
 गोप्रदाता समाप्नोति समस्तानष्टमे क्रमे ॥ १७  
 गोदः शीली निर्भयश्चार्धदाता  
 न स्याद्दुःखी वसुदाता च कामम् ।

उपस्योढा भारते यश्च विद्वा-  
 न्विख्यातास्ते वैष्णवाश्चन्द्रलोकाः ॥ १८  
 गा वै दत्त्वा गोव्रती स्यान्निरात्रं  
 निशां चैकां संवसेतेह ताभिः ।  
 काम्याष्टम्यां वर्तितव्यं त्रिरात्रं  
 रसैर्वा गोः शकृता प्रस्रवैर्वा ॥ १९  
 देवव्रती स्याद्वृषभप्रदाने  
 वेदावाप्तिर्गोयुगस्य प्रदाने ।  
 तथा गवां विधिमासाद्य यज्वा  
 लोकानग्न्यान्विन्दते गोविधिज्ञः ॥ २०  
 कामान्सर्वान्पार्थिवानेकसंस्था-  
 न्यो वै दद्यात्कामदुघां च धेनुम् ।  
 सम्यक्ताः स्युर्हव्यकव्यौघवत्य-  
 स्तासामुक्ष्णां ज्यायसां संप्रदानम् ॥ २१  
 न चाशिष्यायाव्रतायोपकुर्या-  
 न्नाश्रद्धानाय न वक्रबुद्धये ।  
 गुह्यो ह्ययं सर्वलोकस्य धर्मो  
 नेमं धर्मं यत्र तत्र प्रजल्पेत् ॥ २२  
 सन्ति लोके श्रद्धाना मनुष्याः  
 सन्ति क्षुद्रा राक्षसमानुषेषु ।  
 एषामेतदीयमानं ह्यनिष्टं  
 ये नास्तिक्यं चाश्रयन्तेऽल्पपुण्याः ॥ २३  
 बार्हस्पत्यं वाक्यमेतन्निश्चयं  
 ये राजानो गोप्रदानानि दत्त्वा ।  
 लोकान्प्राप्ताः पुण्यशीलाः प्रवृत्ता-  
 स्तान्मे राजन्कीर्त्यमानान्निबोध ॥ २४

तप्रज्ञाः । यज्ञे अमृतस्य तत्साधनस्य हविषो गर्भ इव गर्भः क्षेत्र-  
 भूताः । क्षितेः ऐश्वर्यस्य रोहः । शश्वत् शश्वतः क्षितेः प्रवहः  
 प्रवाहरूपाश्च । प्राजापत्यः सर्वविद्याप्रवाद इति थ. ध. पाठः  
 ॥ १० ॥ अनुक्ताः मन्त्रद्वयेन उक्ता आशिषो मे सन्तु । आम्ना-  
 तायासनधीताः श्रयन्तु इति थ. पाठः ॥ ११ ॥ शोषोत्सर्गे  
 क्षयरोगोपतापापनये क्षयरोगादिनिवृत्तौ देहमोक्षे च कर्मभिः  
 पञ्चगव्यादिभिः सेविताः सत्यः सरस्वत्यो नद्य इव श्रेयसे  
 संप्रवृत्ताः ॥ १२ ॥ मनश्च्युताः दातुर्ममत्वाभिमानाच्च्युताः ।  
 मनएव उपपन्नाः मदीयममतास्पदीभूताः । संधुक्षध्वं दातारं  
 मां च इष्टैर्मौगैः प्रकाशयध्वम् ॥ १३ ॥ गवादीनां गोप्रति-

निधीनां एव तत्फलम् । प्रत्यक्षगोदाने गोप्रतिग्रहीतुर्यहं  
 गच्छन्त्या अष्टमे पदे भवन्ति किमु । तद्गृहगमनादिविति  
 भावः । गुणान्द्वन्द्वान्भावनीयं यथाक्रममिति थ. ध. पाठः ।  
 शीली शीलवान् अर्धदाता निर्भय इति संबन्धः । उपस्यं प्रातः-  
 ज्ञानादिकर्म ऊढं प्राप्तं यैः । भारते विद्वान् भारतवेत्ता । वै-  
 ण्णवाः विष्णुभक्ताः । चन्द्रवत् लोक आलोक्यो येषां एवं  
 विख्याताः कथिताः ॥ १८ ॥ एकसंस्थान् एकीकृतान् ।  
 तासां ताभ्योऽधिकमिति शेषः । उक्ष्णां वृषमाणाम् ॥ २१ ॥  
 उपकुर्यात् एतत्कथनेन ॥ २२ ॥ एकादशाधिकशततमोऽ-  
 ध्यायः ॥ १११ ॥



उशीनरो विश्वगन्धो नृगश्च  
भगीरथो विश्रुतो यौवनाश्वः ।  
मांधाता वै मुचुकुन्दश्च राजा  
भूरिद्युम्नो नैषधः सोमकश्च ॥ २५  
पुरुखा भरतश्चक्रवर्ती  
यस्यान्ववाये भरताः सर्व एव ।  
तथा वीरो दाशरथिश्च रामो  
ये चाप्यन्ये विश्रुताः कीर्तिमन्तः ॥ २६  
तथा राजा पृथुकर्मा दिलीपो  
दिवं प्राप्तो गोप्रदानैर्विधिज्ञः ।  
यज्ञैर्दानैस्तपसा राजधर्मै-  
र्मांधाताऽभूद्रोप्रदानैश्च युक्तः ॥ २७  
तस्मात्पार्थ त्वमपीमां मयोक्तां  
बार्हस्पतीं भारतीं धारयस्व ।

द्विजाग्र्येभ्यः संप्रयच्छस्व ग्रीतो  
गाः पुण्या वै प्राप्य राज्यं कुरूणाम् ॥ २८  
वैशंपायन उवाच ।  
तथा सर्वं कृतवान्धर्मराजो  
भीष्मेणोक्तो विधिवद्गोप्रदाने ।  
स मांधातुर्वेद देवोपदिष्टं  
सम्यग्धर्मं धारयामास राजा ॥ २९  
इति नृप सततं गवां प्रदाने  
यवशकलान्सह गोमयैः पिबानः ।  
क्षितितलशयनः शिखी यतात्मा  
वृष इव राजवृषस्तदा बभूव ॥ ३०  
नरपतिरभवत्सदैव ताभ्यः  
प्रयतमनास्त्वभिसंस्तुवंश्च गा वै ।  
नृपतिधुरि च गामयुक्त भूप-  
स्तुरगवरैरगमच्च यत्र तत्र ॥ ३१

॥ इति श्रीमन्महाभारते अनुशासनपर्वणि दानधर्मपर्वणि एकादशाधिकशततमोऽध्यायः ॥ १११ ॥

### द्वादशाधिकशततमोऽध्यायः ॥ ११२ ॥

भीष्मेण युधिष्ठिरं प्रति गोसामान्योत्पत्तिप्रकारकथनपूर्वकं कपिलोत्पत्तिप्रकारकथनम् ॥ १ ॥

वैशंपायन उवाच ।  
ततो युधिष्ठिरो राजा भूयः शान्तनवं नृपम् ।  
गोदानविस्तरं धीमान्पग्रच्छ विनयान्वितः ॥ १  
गोप्रदानगुणान्सम्यक् पुनर्मे ब्रूहि भारत ।  
न हि तृप्याम्यहं वीर शृण्वानोऽमृतमीदृशम् ॥ २  
इत्युक्तो धर्मराजेन तदा शान्तनवो नृपः ।  
सम्यग्गाह गुणांस्तस्मै गोप्रदानस्य केवलान् ॥ ३  
भीष्म उवाच ।  
वत्सलां गुणसंपन्नां तरुणीं वस्त्रसंयुताम् ।  
दत्त्वेदृशीं गां विप्राय सर्वपापैः प्रमुच्यते ॥ ४  
असुर्या नाम ते लोका गां दत्त्वा तान्न गच्छति ५  
पीतोदकां जग्धवृणां नष्टक्षीरां निरिन्द्रियाम् ।  
जरारोगोपसंपन्नां जीर्णां वापीमिवाजलाम् ।  
दत्त्वा तमः प्रविशति द्विजं क्लेशेन योजयेत् ॥ ६

रुष्टा दुष्टा व्याधिता दुर्बला वा  
नो दातव्या याश्च मूल्यैरदत्तैः ।  
क्लेशैर्विप्रं योऽफलैः संयुनक्ति  
तस्याऽवीर्याश्चाफलाश्चैव लोकाः ॥ ७  
वलान्विताः शीलवीर्योपपन्नाः  
सर्वे प्रशंसन्ति सुगन्धवत्यः ।  
यथा हि गङ्गा सरितां वरिष्ठा  
तथाऽर्जुनीनां कपिला वरिष्ठा ॥ ८  
युधिष्ठिर उवाच ।  
कस्मात्समाने बहुलाप्रदाने  
सद्भिः प्रशस्तं कपिलाप्रदानम् ।  
विशेषमिच्छामि महाप्रभावं  
श्रोतुं समर्थोऽस्मि भवान्प्रवक्तुम् ॥ ९

अनन्ता नाम ते लोका गां दत्त्वा यत्र गच्छतीति थ. ध.

पाठः ॥ ५ ॥ पीतोदकां त्यक्तवृणामिति थ. ध. पाठः ॥ ६ ॥



भीष्म उवाच ।

वृद्धानां भुवतां श्रुत्वा कपिलानामथोद्भवम् ।  
वक्ष्यामि तदशेषेण रोहिण्यो निर्मिता यथा ॥ १०  
प्रजाः सृजेति चादिष्टः पूर्वं दक्षः स्वयंभुवा ।  
नासृजद्वृत्तिमेवाग्रे प्रजानां हितकाम्यया ॥ ११  
यथा ह्यमृतमाश्रित्य वर्तयन्ति दिवौकसः ।  
तथा वृत्तिं समाश्रित्य वर्तयन्ति प्रजा विभो ॥ १२  
अचरेभ्यश्च भूतेभ्यश्चराः श्रेष्ठास्ततो नराः ।  
ब्राह्मणाश्च ततः श्रेष्ठास्तेषु यज्ञाः प्रतिष्ठिताः ॥ १३  
यज्ञैराप्यायते सोमः स च गोषु प्रतिष्ठितः ।  
ताभ्यो देवाः प्रमोदन्ते प्रजानां वृत्तिरासु च ॥ १४  
ततः प्रजासु सृष्टासु दक्षाद्यैः क्षुधिताः प्रजाः ।  
प्रजापतिमुपाधावन्निश्चित्य चतुर्मुखम् ॥ १५  
प्रजातान्येव भूतानि प्राक्रोशन्वृत्तिकाङ्क्षया ।  
वृत्तिदं चान्वपद्यन्त वृषिताः पितृमातृवत् ॥ १६  
इतीदं मनसा गत्वा प्रजासर्गार्थमात्मनः ।  
प्रजापतिर्बलाधानममृतं प्रापिवत्तदा ।  
शंसतस्तस्य वृत्तिं तु गन्धात्सुरभिरुत्थिता ॥ १७  
मुखजा साऽसृजद्वातुः सुरभिलोकमातरम् ।  
दर्शनीयरसं वृत्तिं सुरभिं मुखजां सुताम् ॥ १८  
साऽसृजत्सौरभेयीस्तु सुरभिलोकमातृकाः ।  
सुवर्णवर्णाः कपिलाः प्रजानां वृत्तिधेनवः ॥ १९  
तासाममृतवृत्तीनां क्षरन्तीनां समन्ततः ।  
बभूवामृतजः फेनः स्रवन्तीनामिवोर्मिजः ॥ २०  
स वत्समुखविभ्रष्टो भवस्य भुवि तिष्ठतः ।  
शिरस्यवापतत्क्रुद्धः स तदैक्षत च प्रभुः ।  
ललाटप्रभवेणाक्षणा रोहिणीं प्रदहन्निव ॥ २१  
तत्तेजस्तु ततो रौद्रं कपिलां गां विशांपते ।  
नानावर्णत्वमनयन्मेघानिव दिवाकरः ॥ २२  
यास्तु तस्मादपक्रम्य सोममेवाभिसंश्रिताः ।  
यथोत्पन्नाः स्ववर्णस्था न नीताश्चान्यवर्णतां ॥ २३  
अथ क्रुद्धं महादेवं प्रजापतिरभाषत ।

असृजद्वृत्तिमेवाग्र इति ब्र. पाठः ॥ ११ ॥ स्रवन्तीनां नदीनां  
॥ २० ॥ ता ह्येता नान्यवर्णगा इति ट. थ. घ. पाठः ॥ २३ ॥  
न सुवर्णं घृतं दधीति थ. पाठः ॥ २६ ॥ सुवर्णकांस्योपदुहा-

अमृतेनावसिक्तस्त्वं नोच्छिष्टं विद्यते गवाम् ॥ २४  
यथा ह्यमृतमादाय सोमो विष्यन्दते पुनः ।  
तथा क्षीरं क्षरन्त्येता रोहिण्योऽमृतसंभवाः ॥ २५  
न दुष्यत्यनिलो नाग्निर्न सुवर्णं न चोदधिः ।  
नामृतेनामृतं पीतं न वत्सैर्दुष्यते पयः ॥ २६  
इमाँल्लोकान्भरिष्यन्ति हविषा प्रस्रवेण च ।  
आसामैश्वर्यमिच्छन्ति सर्वेऽमृतमयं शुभम् ॥ २७  
वृषभं च ददौ तस्मै भगवाँल्लोकभावनः ।  
प्रसादयामास मनस्तेन रुद्रस्य भारत ॥ २८  
प्रीतश्चापि महादेवश्चकार वृषभं तदा ।  
ध्वजं च वाहनं चैव तस्मात्स वृषभध्वजः ॥ २९  
ततो देवैर्महादेवस्तदा पशुपतिः कृतः ।  
ईश्वरः स गवां मध्ये वृषभाङ्कः प्रकीर्तितः ॥ ३०  
एवमन्यग्रवर्णानां कपिलानां महौजसाम् ।  
प्रदाने प्रथमः कल्पः सर्वासामेव कीर्तितः ॥ ३१  
लोकज्येष्ठा लोकवृत्तिप्रवृत्ता  
रुद्रोद्भूताः सोमविष्यन्दभूताः ।  
सौम्याः पुण्याः कामदाः प्राणदाश्च  
गा वै दत्त्वा सर्वकामप्रदः स्यात् ॥ ३२  
इदं गवां प्रभवविधानमुत्तमं  
पठन्सदा शुचिरपि मङ्गलप्रियः ।  
विमुच्यते कलिकलुषेण मानवः  
प्रियान्सुतान्धनपशुमाप्नुयात्सदा ॥ ३३  
हव्यं कव्यं तर्पणं शान्तिकर्म  
यानं वासो वृद्धबालस्य तुष्टिः ।  
एतान्सर्वान्गोप्रदाने गुणान्वै  
दाता राजन्नाप्नुयाद्वै सदैव ॥ ३४  
वैशंपायन उवाच ।  
पितामहस्याथ निशम्य वाक्यं  
राजा सह भ्रातृभिराजमीढः ।  
सुवर्णवर्णानिदुहस्तथा गाः  
पार्थो ददौ ब्राह्मणसत्तमेभ्यः ॥ ३५

स्ततो गा इति थ. पाठः ॥ ३५ ॥ द्वादशाधिकशततमो-  
ऽध्यायः ॥ ११२ ॥



तथैव तेभ्योपि ददौ द्विजेभ्यो  
गवां सहस्राणि शतानि चैव ।

यज्ञान्समुद्दिश्य च दक्षिणार्थे  
लोकान्विजेतुं परमां च कीर्तिम् ॥ ३६

॥ इति श्रीमन्महाभारते अनुशासनपर्वणि दानधर्मपर्वणि द्वादशाधिकशततमोऽध्यायः ॥ ११२ ॥

त्रयोदशाधिकशततमोऽध्यायः ॥ ११३ ॥

भीष्मेण युधिष्ठिरं प्रति गोमहिमप्रतिपादकवसिष्ठसौदाससंवादानुवादः ॥ १ ॥

वैशंपायन उवाच ।

एवमुक्त्वा ततो भीष्मः पुनर्धर्मसुतं नृपम् ।  
जनमेजयभूपाल उवाचेदं सहेतुकम् ॥ १  
एतस्मिन्नेव काले तु वसिष्ठमुषिसत्तमम् ।  
इक्ष्वाकुवंशजो राजा सौदासो वदतां वरः ॥ २  
सर्वलोकचरं सिद्धं ब्रह्मकोशं सनातनम् ।  
पुरोहितमभिप्रष्टुमभिवाद्योपचक्रमे ॥ ३  
त्रैलोक्ये भगवन्किंस्वित्पवित्रं कथ्यतेऽनघ ।  
यत्कीर्तयन्सदा मर्त्यः प्राप्नुयात्पुण्यमुत्तमम् ॥ ४  
भीष्म उवाच ।

तस्मै प्रोवाच वचनं प्रणताय हितं तदा ।  
गवामुपनिषद्विद्यां नमस्कृत्य गवां शुचिः ॥ ५  
गावः सुरभिगन्धिन्यस्तथा गुग्गुलुगन्धयः ।  
गावः प्रतिष्ठा भूतानां गावः स्वस्त्ययनं महत् ॥ ६  
गावो भूतं च भव्यं च गावः पुष्टिः सनातनी ।  
गावो लक्ष्म्यास्तथा मूलं गोषु दत्तं न नश्यति ॥ ७  
अन्नं हि परमं गावो देवानां परमं हविः ।  
स्वाहाकारवषट्कारौ गोषु नित्यं प्रतिष्ठितौ ॥ ८  
गावो यज्ञस्य हि फलं गोषु यज्ञाः प्रतिष्ठिताः ।  
गावो भविष्यं भूतं च गोषु यज्ञाः प्रतिष्ठिताः ॥ ९  
सायं प्रातश्च सततं होमकाले महाद्युते ।  
गावो ददति वै हौम्यमृषिभ्यः पुरुषर्षभ ॥ १०  
यानि कानि च दुर्गाणि दुष्कृतानि कृतानि च ।  
तरन्ति चैव पाप्मानं धेनुं ये ददति प्रभो ॥ ११  
एकां च दशगुर्दद्याद्दश दद्याच्च गोशती ।

कीनाशः कर्षकः कृपणो वा । अर्घं पूजाम् ॥ १३ ॥  
सौम्ये चर्मणीति घ. पाठः ॥ २१ ॥ गोमौ अग्नेविमौ अश्वीति

शतं शहस्रगुर्दद्यात्सर्वे तुल्यफला हि ते ॥ १२  
अनाहिताग्निः शतगुरयज्वा च सहस्रगुः ।  
समृद्धो यश्च कीनाशो नार्धमर्हन्ति ते त्रयः ॥ १३  
कपिलां ये प्रयच्छन्ति सवत्सां कांस्यदोहनाम् ।  
सुव्रतां वस्त्रसंवीतामुभौ लोकौ जयन्ति ते ॥ १४  
युवानमिन्द्रियोपेतं शतेन सहयूथपम् ।  
गवेन्द्रं ब्राह्मणेन्द्राय भूरिशृङ्गमलंकृतम् ॥ १५  
वृषभं ये प्रयच्छन्ति श्रोत्रियाय परंतप ।  
ऐश्वर्यं तेऽधिगच्छन्ति जायमानाः पुनः पुनः ॥ १६  
नाकीर्तयित्वा गाः सुप्यात्तासां संस्मृत्य चोत्पतेत्  
सायं प्रातर्नमस्येच्च गास्ततः पुष्टिमाप्नुयात् ॥ १७  
गवां मूत्रपुरीषस्य नोद्विजेत कथंचन ।  
न चासां मांसमश्रीयाद्गवां पुष्टिं तथाऽऽप्नुयात् ॥ १८  
गाश्च संकीर्तयन्नित्यं नावमन्येत तास्तथा ।  
अनिष्टं स्वप्नमालक्ष्य गां नरः संप्रकीर्तयेत् ॥ १९  
गोमयेन सदा स्नायाद्गोकरीषे च संविशेत् ।  
श्लोष्ममूत्रपुरीषाणि प्रतिघातं च वर्जयेत् ॥ २०  
साद्रं चर्मणि भुञ्जीत निरीक्षेद्धारुणीं दिशम् ।  
वाग्यतः सर्पिषा भूमौ गवां व्युष्टिं सदाऽऽश्रुते ॥ २१  
घृतेन जुहुयादग्निं घृतेन स्वस्ति वाचयेत् ।  
घृतं दद्याद्घृतं प्राशेद्गवां व्युष्टिं सदाऽऽश्रुते ॥ २२  
गोमत्या विद्यया धेनुं तिलानामभिमन्त्र्य यः ।  
सर्वरत्नमयीं दद्यान्न स शोचेत्कृताकृते ॥ २३  
गावो मासुपतिष्ठन्तु हेमशृङ्गयः पयोमुचः ।  
सुरभ्यः सौरभ्यश्च सरितः सागरं यथा ॥ २४

मन्त्रो गोमती ॥ २३ ॥ त्रयोदशाधिकशततमोऽध्यायः  
॥ ११३ ॥



गा वै पश्याम्यहं नित्यं गावः पश्यन्तु मां सदा ।  
गावोऽस्माकं वयं तासां यतो गावस्ततो वयम् २५

एवं रात्रौ दिवा चापि समेषु विषमेषु च ।  
महाभयेषु च नरः कीर्तयन्मुच्यते भयात् ॥ २६

॥ इति श्रीमन्महाभारते अनुशासनपर्वणि दानधर्मपर्वणि त्रयोदशाधिकशततमोऽध्यायः ॥ ११३ ॥

### चतुर्दशाधिकशततमोऽध्यायः ॥ ११४ ॥

भीष्मेण युधिष्ठिरं प्रति गावां चिरचीर्णतपःप्रसादिताश्चतुर्मुखालोकश्रेष्ठयपावित्र्यादिवरलाभकथनम् ॥ १ ॥ तथा गो-  
विशेषदानस्य फलविशेषकथनम् ॥ २ ॥

वसिष्ठ उवाच ।

शतं वर्षसहस्राणां तपस्तप्तं सुदुष्करम् ।  
गोभिः पूर्वं विसृष्टाभिर्गच्छेम श्रेष्ठतामिति ॥ १  
लोकेऽस्मिन्दक्षिणानां च सर्वासां वयमुत्तमाः ।  
भवेम न च लिप्येम दोषेणेति परंतप ॥ २  
असत्पुरीषस्त्रानेन जनः पूयेत सर्वदा ।  
शकृता च पवित्रार्थं कुर्वीरन्देवमानुषाः ॥ ३  
तथा सर्वाणि भूतानि स्थावराणि चराणि च ।  
प्रदातारश्च लोकांश्चो गच्छेयुरिति मानद ॥ ४  
ताभ्यो वरं ददौ ब्रह्मा तपसोऽन्ते स्वयं प्रभुः ।  
एवं भवत्विति विश्रुर्लोकांस्तारयतेति च ॥ ५  
उत्तस्थुः सिद्धकामास्ता भूतभव्यस्य मातरः ।  
तपसोऽन्ते महाराज गावो लोकपरायणाः ॥ ६  
तस्माद्गावो महाभागाः पवित्रं परमुच्यते ।  
तथैव सर्वभूतानां समतिष्ठन्त मूर्धनि ॥ ७  
समानवत्सां कपिलां धेनुं दत्त्वा पयस्विनीम् ।  
सुव्रतां वस्त्रसंवीतां ब्रह्मलोके महीयते ॥ ८  
लोहितां तुल्यवत्सां तु धेनुं दत्त्वा पयस्विनीम् ।  
सुव्रतां वस्त्रसंवीतां सूर्यलोके महीयते ॥ ९  
समानवत्सां शबलां धेनुं दत्त्वा पयस्विनीम् ।  
सुव्रतां वस्त्रसंवीतां सोमलोके महीयते ॥ १०  
समानवत्सां श्वेतां तु धेनुं दत्त्वा पयस्विनीम् ।  
सुव्रतां वस्त्रसंवीतामिन्द्रलोके महीयते ॥ ११  
समानवत्सां कृष्णां तु धेनुं दत्त्वा पयस्विनीम् ।  
सुव्रतां वस्त्रसंवीतामग्निलोके महीयते ॥ १२

समानवत्सां धूम्रां तु धेनुं दत्त्वा पयस्विनीम् ।  
सुव्रतां वस्त्रसंवीतां याम्यलोके महीयते ॥ १३  
अपां फेनसवर्णां तु सवत्सां कांस्यदोहनाम् ।  
प्रदाय वस्त्रसंवीतां वारुणं लोकमाप्नुते ॥ १४  
वातरेणुसवर्णां तु सवत्सां कांस्यदोहनाम् ।  
प्रदाय वस्त्रसंवीतां वायुलोके महीयते ॥ १५  
हिरण्यवर्णां पिङ्गाक्षीं सवत्सां कांस्यदोहनाम् ।  
प्रदाय वस्त्रसंवीतां कौबेरं लोकमप्नुते ॥ १६  
पलालधूम्रवर्णां तु सवत्सां कांस्यदोहनाम् ।  
प्रदाय वस्त्रसंवीतां पितृलोके महीयते ॥ १७  
सवत्सां पीवरीं दत्त्वा दृतिकण्ठमलंकृताम् ।  
वैश्वदेवमसंबाधं स्थानं श्रेष्ठं प्रपद्यते ॥ १८  
समानवत्सां गौरीं तु धेनुं दत्त्वा पयस्विनीम् ।  
सुव्रतां वस्त्रसंवीतां वसूनां लोकमाप्नुयात् ॥ १९  
पाण्डुकम्बलवर्णाभां सवत्सां कांस्यदोहनाम् ।  
प्रदाय वस्त्रसंवीतां साध्यानां लोकमाप्नुते ॥ २०  
वैराटपृष्ठमुक्षाणं सर्वरत्नैरलंकृतम् ।  
प्रददन्मरुतां लोकान्स राजन्प्रतिपद्यते ॥ २१  
वत्सोपपन्नां नीलां गां सर्वरत्नसमन्विताम् ।  
गन्धर्वाप्सरसां लोकान्दत्त्वा प्राप्नोति मानवः ॥ २२  
दृतिकण्ठमनङ्गाहं सर्वरत्नैरलंकृतम् ।  
दत्त्वा प्रजापतेर्लोकान्विशोकः प्रतिपद्यते ॥ २३  
गोप्रदानरतो याति भित्त्वा जलदसंचयान् ।  
विमानेनार्कवर्णेन दिवि राजन्विराजता ॥ २४

गच्छामः शङ्कितामिति क. घ. पाठः ॥ १ ॥ दृतिकण्ठं  
प्रलम्बगलकम्बलाम् । दृतिकण्ठमलंकृतामिति क. थ. घ.

पाठः ॥ १८ ॥ वैराटं वृद्धं पृष्ठं यस्य । वैतानस्थितमुक्षाणमिति  
क. थ. पाठः ॥ २१ ॥ चतुर्दशाधिकशततमोऽध्यायः ॥ ११४ ॥



तं चोरुवेषाः सुश्रोण्यः सहस्रं वारयोषितः ।  
 रमयन्ति नरश्रेष्ठं गोप्रदानरतं नरम् ॥ २५  
 वीणानां बल्लकीनां च नूपुराणां च शिञ्जितैः ।  
 हासैश्च हरिणाक्षीणां सुप्तः सुप्रतिबोध्यते ॥ २६

यावन्ति रोमाणि भवन्ति धेन्वा-  
 स्तावन्ति वर्षाणि महीयते सः ।  
 स्वर्गच्युतश्चापि ततो नृलोके  
 कुले प्रसूतो विपुले विशोकः ॥ २७

॥ इति श्रीमन्महाभारते अनुशासनपर्वणि दानधर्मपर्वणि चतुर्दशाधिकशततमोऽध्यायः ॥ ११४ ॥

### पञ्चदशाधिकशततमोऽध्यायः ॥ ११५ ॥

भीष्मेण युधिष्ठिरं प्रति गोदानफलप्रशंसनपूर्वकं वसिष्ठवचनाद्गोमहिभावगमेन तदाहुः सौदासस्य पुण्यलोकप्राप्तिकथ-  
 नम् ॥ १ ॥

वसिष्ठ उवाच ।

घृतक्षीरप्रदा गावो घृतयोन्यो घृतोद्भवाः ।  
 घृतनद्यो घृतावर्तास्ता मे सन्तु सदा गृहे ॥ १  
 घृतं मे हृदये नित्यं घृतं नाभ्यां प्रतिष्ठितम् ।  
 घृतं सर्वेषु गात्रेषु घृतं मे मनसि स्थितम् ॥ २  
 गावो ममाग्रतो नित्यं गावः पृष्ठत एव च ।  
 गावो मे सर्वतश्चैव गवां मध्ये वसाम्यहम् ॥ ३  
 इत्याचम्य जपेत्सायं प्रातश्च पुरुषः सदा ।  
 यदह्ना कुरुते पापं तस्मात्स परिमुच्यते ॥ ४  
 प्रासादा यत्र सौवर्णा वसोर्धाराश्च कामदाः ।  
 गन्धर्वाप्सरसो यत्र तत्र यान्ति सहस्रदाः ॥ ५  
 नवनीतपङ्काः क्षीरोदा दधिशैवलसंकुलाः ।  
 वहन्ति यत्र वै नद्यस्तत्र यान्ति सहस्रदाः ॥ ६  
 गवां शतसहस्रं तु यः प्रच्छेद्यथाविधि ।  
 परां वृद्धिमवाप्स्याथ स्वर्गलोके महीयते ॥ ७  
 दश चोभयतः प्रेत्य मातापित्रोः पितामहान् ।  
 दधाति सुकृताँल्लोकान्पुनाति च कुलं नरः ॥ ८  
 धेन्वाः प्रमाणेन समप्रमाणां  
 धेनुं तिलानामपि च प्रदाय ।  
 पानीयवापीः स यमस्य लोके  
 न यातनां कांचिदुपैति तत्र ॥ ९  
 पवित्रमग्न्यं जगतः प्रतिष्ठा  
 दिवौकसां मातरोऽथाप्रमेयाः ।

अन्वालभेदक्षिणतो ब्रजेच्च  
 दद्याच्च पात्रे प्रसमीक्ष्य कालम् ॥ १०  
 धेनुं सवत्सां कपिलां भूरिशृङ्गीं  
 कांस्योपदोहां वसनोत्तरीयाम् ।  
 प्रदाय तां गाहति दुर्विगाह्यां  
 याम्यां सभां वीतभयो मनुष्यः ॥ ११  
 सुरूपा बहुरूपाश्च विश्वरूपाश्च मातरः ।  
 गावो मासुपतिष्ठन्तामिति नित्यं प्रकीर्तयेत् ॥ १२  
 नातः पुण्यतरं दानं नातः पुण्यतरं फलम् ।  
 नातो विशिष्टं लोकेषु भूतं भवितुमर्हति ॥ १३  
 त्वचा लोम्नाऽथ शृङ्गैर्वा बालैः क्षीरेण मेदसा ।  
 यज्ञं वहति संभूय किमस्त्यभ्यधिकं ततः ॥ १४  
 यया सर्वमिदं व्याप्तं जगत्स्थावरजङ्गमम् ।  
 तां धेनुं शिरसा वन्दे भूतभव्यस्य मातरम् ॥ १५  
 गुणवचनसमुच्चयैकदेशो  
 नृवर मयैष गवां प्रकीर्तितस्ते ।  
 न च परमिह दानमस्ति गोभ्यो  
 भवति न चापि परायणं ततोऽन्यत् ॥ १६  
 भीष्म उवाच ।  
 वरमिदमिति भूमिपो विचिन्त्य  
 प्रवरमृषेर्वचनं ततो महात्मा ।  
 व्यसृजत नियतात्मवान्द्विजेभ्यः  
 सुबहु च गोधनमाप्तवांश्च लोकान् ॥ १७

॥ इति श्रीमन्महाभारते अनुशासनपर्वणि दानधर्मपर्वणि पञ्चदशाधिकशततमोऽध्यायः ॥ ११५ ॥



## षोडशाधिकशततमोऽध्यायः ॥ ११६ ॥

भीष्मेण युधिष्ठिरं प्रति गवां तपःप्रसन्नाद्ब्रह्मणः शृङ्गप्राप्त्यादिकथनम् ॥ १ ॥ तथा गोदानप्राप्त्यपुण्यलोकवर्णनम् ॥ २ ॥

युधिष्ठिर उवाच ।

पवित्राणां पवित्रं यच्छ्रेष्ठं लोके च यद्भवेत् ।

पावनं परमं चैव तन्मे ब्रूहि पितामह ॥ १

भीष्म उवाच ।

गावो महार्थाः पुण्याश्च तारयन्ति च मानवान् ।

धारयन्ति प्रजाश्चेमा हविषा पयसा तथा ॥ २

न हि पुण्यतमं किञ्चिद्गोभ्यो भरतसत्तम ।

एताः पुण्याः पवित्राश्च त्रिषु लोकेषु सत्तमाः ३

देवानामुपरिष्ठाच्च गावः प्रतिवसन्ति वै ।

दत्त्वा चैतास्तारयते यान्ति स्वर्गं मनीषिणः ॥ ४

मान्धाता यौवनाश्च ययातिर्नहुषस्तथा ।

गा वै ददन्तः सततं सहस्रशतसंमिताः ॥ ५

गताः परमकं स्थानं देवैरपि सुदुर्लभम् ।

अपि चात्र पुरावृत्तं कथयिष्यामि तेऽनघ ॥ ६

ऋषीणामुत्तमं धीमान्कृष्णद्वैपायनं शुकः ।

अभिवाद्याद्विकं कृत्वा शुचिः प्रयतमानसः ॥ ७

पितरं परिप्रच्छ दृष्टलोकपरावरम् ।

को यज्ञः सर्वयज्ञानां वरिष्ठोऽभ्युपलक्ष्यते ॥ ८

किञ्च कृत्वा परं स्थानं प्राप्नुवन्ति मनीषिणः ।

केन देवाः पवित्रेण स्वर्गमश्नन्ति वा विभो ॥ ९

किञ्च यज्ञस्य यज्ञत्वं क्व च यज्ञः प्रतिष्ठितः ।

दानानामुत्तमं किञ्च किञ्च सत्रमितः परम् ।

पवित्राणां पवित्रं च यत्तद्ब्रूहि महामुने ॥ १०

एतच्छ्रुत्वा तु वचनं व्यासः परमधर्मवित् ।

पुत्रायाकथयत्सर्वं तत्त्वेन भरतर्षभ ॥ ११

गावः प्रतिष्ठा भूतानां तथा गावः परायणम् ।

गावः पुण्याः पवित्राश्च गोधनं पावनं तथा ॥ १२

पूर्वमासन्नशृङ्गा वै गाव इत्यनुशुश्रुम ।

शृङ्गार्थे समुपासन्त ताः किल प्रष्टुमव्ययम् ॥ १३

ततो ब्रह्मा तु गाः सत्रमुपविष्टाः समीक्ष्य ह ।

ईप्सितं प्रददौ ताभ्यो गोभ्यः प्रत्येकशः प्रभुः ॥

तासां शृङ्गाण्यजायन्त यस्या यादृज्जनोगतम् ।

नानावर्णाः शृङ्गवन्त्यस्ता व्यरोचन्त पुत्रक ॥ १५

ब्रह्मणा वरदत्तास्ता हव्यकव्यप्रदाः शुभाः ।

पुण्याः पवित्राः सुभगा दिव्यसंस्थानलक्षणाः १६

गावस्तेजो महदिव्यं गवां दानं प्रशस्यते ।

ये चैताः संप्रयच्छन्ति साधवो वीतमत्सराः ॥ १७

ते वै सुकृतिनः प्रोक्ताः सर्वदानप्रदाश्च ते ।

गवां लोकं तथा पुण्यमामुवन्ति च तेऽनघ ॥ १८

यत्र वृक्षा मधुफला दिव्यपुष्पफलोपगाः ।

पुष्पाणि च सुगन्धीनि दिव्यानि द्विजसत्तम १९

सर्वा मणिमयी भूमिः सर्वकाश्चनवालुकाः ।

सर्वर्तुसुखसंस्पर्शा निष्पङ्का निरजाः शुभाः ॥ २०

रक्तोत्पलवनैश्चैव मणिखण्डैर्हिरण्यैः ।

तरुणादित्यसंकाशैर्भान्ति तत्र जलाशयाः ॥ २१

महार्हमणिपत्रैश्च काश्चनप्रमकेसरैः ।

नीलोत्पलविमिश्रैश्च सरोभिर्वहुपङ्कजैः ॥ २२

करवीरवनैः फुल्लैः सहस्रावर्तसंवृतैः ।

संतानकवनैः फुल्लैर्वृक्षैश्च समलंकृताः ॥ २३

निर्मलाभिश्च मुक्ताभिर्मणिभिश्च महाप्रभैः ।

उद्धतपुलिनास्तत्र जातरूपैश्च निम्नगाः ॥ २४

सर्वरत्नमयैश्चित्रैरवगाढा द्रुमोत्तमैः ।

जातरूपमयैश्चान्यैर्हुताशनसमप्रभैः ॥ २५

सौवर्णा गिरयस्तत्र मणिरत्नशिलोच्चयाः ।

सर्वरत्नमयैर्भान्ति शृङ्गैश्चारुभिरुच्छ्रितैः ॥ २६

नित्यपुष्पफलास्तत्र नगाः पत्ररथाकुलाः ।

दिव्यगन्धरसैः पुष्पैः फलैश्च भरतर्षभ ॥ २७

रमन्ते पुण्यकर्माणस्तत्र नित्यं युधिष्ठिर ।

सर्वकामसमृद्धार्था निःशोका गतमन्यवः ॥ २८

विमानेषु विचित्रेषु रमणीयेषु भारत ।

अशृङ्गा इत्यध्वरा इत्यस्याप्युपलक्षणम् ॥ १३ ॥ गाः प्रायः  
मुपविष्टा इति ब्र. पाठः ॥ १४ ॥ गनाः वृक्षाः । पत्ररथाः

पक्षिणः ॥ २७ ॥



मोदन्ते पुण्यकर्माणो विहरन्तो यशस्विनः ॥२९॥  
 उपक्रीडन्ति तान्राजञ्शुभाश्चाप्सरसां गणाः ।  
 एतान्लोकानवाप्नोति गां दत्त्वा वै युधिष्ठिर ॥ ३० ॥  
 यासामधिपतिः पूषा मारुतो बलवान्वले ।  
 ऐश्वर्ये वरुणो राजा ता मां पान्तु युगन्धराः ॥३१॥  
 सुरूपा बहुरूपाश्च विश्वरूपाश्च मातरः ।  
 प्राजापत्या इति ब्रह्मज्जपेन्नित्यं यतव्रतः ॥ ३२ ॥  
 गाश्च शुश्रूषते यश्च समन्वेति च सर्वशः ।  
 तस्यै तुष्टाः प्रयच्छन्ति वरानपि सुदुर्लभान् ॥३३॥  
 द्रुहोन्न मनसा वाऽपि गोषु ता हि सुखप्रदाः ।  
 अर्चयेत् सदा चैव नमस्कारैश्च पूजयेत् ॥ ३४ ॥  
 दान्तः प्रीतमना नित्यं गवां व्युष्टिं तथाऽश्रुते ।  
 त्र्यहमुष्णं पिबेन्मूत्रं त्र्यहमुष्णं पिबेत्पयः ॥ ३५ ॥  
 गवामुष्णं पयः पीत्वा त्र्यहमुष्णं घृतं पिबेत् ।  
 त्र्यहमुष्णं घृतं पीत्वा वायुभक्षो भवेत्त्र्यहम् ॥ ३६ ॥  
 येन देवाः पवित्रेण भुञ्जते लोकमुत्तमम् ।  
 यत्पवित्रं पवित्राणां तद्धृतं शिरसा वहेत् ॥ ३७ ॥  
 घृतेन जुहुयादग्निं घृतेन स्वस्ति वाचयेत् ।  
 घृतं प्राशेद्धृतं दद्याद्गवां पुष्टिं तथाऽश्रुते ॥ ३८ ॥

॥ इति श्रीमन्महाभारते अनुशासनपर्वणि दानधर्मपर्वणि षोडशाधिकशततमोऽध्यायः ॥ ११६ ॥

### सप्तदशाधिकशततमोऽध्यायः ॥ ११७ ॥

भीष्मेण युधिष्ठिरं प्रति गोलोकस्य ब्रह्मलोकादप्युपरितनत्वे ब्रह्मणो वरदानस्य कारणत्वकथनम् ॥ १ ॥

युधिष्ठिर उवाच ।  
 सुराणामसुराणां च भूतानां च पितामह ।  
 प्रभुः स्रष्टा च भगवान्मुनिभिः स्तूयते भुवि ॥ १ ॥  
 तस्योपरि कथं ह्येष गोलोकः स्थानतां गतः ।  
 संशयो मे महानेष तन्मे व्याख्यातुमर्हसि ॥ २ ॥  
 भीष्म उवाच ।  
 मनोवाग्बुद्धयस्तावदेकस्थाः कुरुसत्तम ।  
 ततो मे शृणु कात्स्न्येन गोमहाभाग्यमुत्तमम् ॥ ३ ॥

निर्हृतैः गोमयनिर्हृतैः ॥ ३९ ॥ गोमतीं गोमत्या ऋचा  
 प्रकाशितमर्थं वरं लभते ॥ ४४ ॥ षोडशाधिकशततमो-

निर्हृतैश्च यवैर्गोभिर्मांसं प्रश्रितयावकः ।  
 ब्रह्महत्यासमं पापं सर्वमेतेन शुध्यते ॥ ३९ ॥  
 पराभवार्थं दैत्यानां देवैः शौचमिदं कृतम् ।  
 ते देवत्वमपि प्राप्ताः संसिद्धाश्च महाबलाः ॥ ४० ॥  
 गावः पवित्राः पुण्याश्च पावनं परमं महत् ।  
 ताश्च दत्त्वा द्विजातिभ्यो नरः स्वर्गमुपाश्रुते ॥४१॥  
 गवां मध्ये शुचिर्भूत्वा गोमतीं मनसा जपेत् ।  
 पूताभिरङ्गिराचम्य शुचिर्भवति निर्मलः ॥ ४२ ॥  
 अग्निमध्ये गवां मध्ये ब्राह्मणानां च संसदि ।  
 विद्यावेदव्रतस्नाता ब्राह्मणाः पुण्यकर्मिणः ॥ ४३ ॥  
 अध्यापयेरञ्जिष्यान्वै गोमतीं यज्ञसंमिताम् ।  
 त्रिरात्रोपोषितो भूत्वा गोमतीं लभते वरम् ॥ ४४ ॥  
 पुत्रकामश्च लभते पुत्रं धनमथापि वा ।  
 पतिकामा च भर्तारं सर्वकामांश्च मानवः ॥ ४५ ॥  
 गावस्तुष्टाः प्रयच्छन्ति सेविता वै न संशयः ।  
 एवमेतां महाभागा यज्ञियाः सर्वकामदाः ।  
 रोहिण्य इति जानीहि नैताभ्यो विद्यते परम् ॥ ४६ ॥  
 इत्युक्तः स महातेजाः शुकः पित्रा महात्मना ।  
 पूजयामास तां नित्यं तस्मात्त्वमपि पूजय ॥ ४७ ॥

पुण्यं यशस्यमायुष्यं तथा स्वस्त्ययनं महत् ।  
 कीर्तिर्विहरतां लोके गवां यो गोषु भक्तिमान् ॥४८॥  
 श्रूयते हि पुराणेषु महर्षीणां महात्मनाम् ।  
 संस्थाने सर्वलोकानां देवानां चापि संभवे ॥ ५ ॥  
 देवतार्थेऽमृतार्थे च यज्ञार्थे चैव भारत ।  
 सुरभिर्नाम विख्याता रोहिणी कामरूपिणी ॥ ६ ॥  
 संकल्प्य मनसा पूर्वं रोहिणी ह्यमृतात्मना ।  
 घोरं तपः समास्थाय निर्मिता विश्वकर्मणा ॥ ७ ॥

ऽध्यायः ॥ ११६ ॥

मनोवाग्बुद्धयः मनोवाग्बुद्धीरेकस्थाः कुरु ॥ ३ ॥

\* एतदाद्येकादशाध्याया दाक्षिणात्यकोशेष्वेव दृश्यन्ते ।



पुरुषं चासृजद्भ्यस्तेजसा तपसा च ह ।  
 देदीप्यमानं वपुषा समिद्धमिव पावकम् ॥ ८  
 सोऽपश्यदिष्टरूपां तां सुरभिं रोहिणीं तदा ।  
 दृष्ट्वैव चातिविमनाः सोऽभवत्काममोहितः ॥ ९  
 तं कामार्तमथो ज्ञात्वा स्वयंभूर्लोकभावनः ।  
 माऽऽर्तो भव तथा चैष भगवानभ्यभाषत ॥ १०  
 ततः स भगवांस्तत्र मार्ताण्ड इति विश्रुतः ।  
 चकार नाम तं दृष्ट्वा तस्यार्तीभावमुत्तमम् ॥ ११  
 सोऽददाद्भगवांस्तस्मै मार्ताण्डाय महात्मने ।  
 सुरूपां सुरभिं कन्यां तपस्तेजोमयीं शुभाम् ॥ १२  
 यथा मयैष चोद्धूतस्त्वं चैवैषा च रोहिणी ।  
 मैथुनं गतवन्तौ च तथा चोत्पत्स्यति प्रजा ॥ १३  
 प्रजा भविष्यते पुण्या पवित्रं परमं च वाम् ।  
 न चाप्यगम्यागमनादोषं प्राप्स्यसि कर्हिचित् ॥ १४  
 त्वत्प्रजासंभवं क्षीरं भविष्यति परं हविः ।  
 यज्ञेषु चाज्यभागानां त्वत्प्रजामूलजो विधिः ॥ १५  
 प्रजाशुश्रूषवश्चैव ये भविष्यन्ति रोहिणि ।  
 तव तेनैव पुण्येन गोलोकं यान्तु मानवाः ॥ १६

इदं पवित्रं परममृषमं नाम कर्हिचित् ।  
 यद्वै ज्ञात्वा द्विजा लोके मोक्ष्यन्ते योनिंसंकरात् ॥ १७  
 एतत्क्रियाः प्रवर्तन्ते मन्त्रब्राह्मणसंस्कृताः ।  
 देवतानां पितृणां च हव्यकव्यपुरोगमाः ॥ १८  
 तत एतेन पुण्येन प्रजास्तव तु रोहिणि ।  
 ऊर्ध्वं ममापि लोकस्य वत्स्यन्ते निरुपद्रवाः ॥ १९  
 भद्रं तेभ्यश्च भद्रं ते ये प्रजांसु भवन्ति वै ।  
 युगंधराश्च ते पुत्राः सन्तु लोकस्य धारणे ॥ २०  
 यान्यान्कामयसे लोकांस्ताल्लोकाननुयास्यसि ।  
 सर्वदेवगणाश्चैव तव यास्यन्ति पुत्रताम् ।  
 तव स्तनसमुद्धूतं पिबन्तोऽमृतमुत्तमम् ॥ २१  
 एवमेतान्वरान्सर्वानगृह्णात्सुरभिस्तदा ।  
 भुवतः सर्वलोकेशाभिर्द्विति चागमत्पराम् ॥ २२  
 सृष्ट्वा प्रजाश्च विपुला लोकसंधारणाय वै ।  
 ब्रह्मणा समनुज्ञाता सुरभिलोकमाविशत् ॥ २३  
 एवं वरप्रदानेन स्वयंभोरेव भारत ।  
 उपरिष्ठाद्गवां लोकः प्रोक्तस्ते सर्वमादितः ॥ २४

॥ इति श्रीमन्महाभारते अनुशासनपर्वणि दानधर्मपर्वणि सप्तदशाधिकशततमोऽध्यायः ॥ ११७ ॥

### अष्टादशाधिकशततमोऽध्यायः ॥ ११८ ॥

भीष्मेण युधिष्ठिरं प्रति विस्तरेण गवोत्पत्तिप्रकारकथनम् ॥ १ ॥

‘युधिष्ठिर उवाच ।  
 सुरभेः काः प्रजाः पूर्वं मार्ताण्डादभवन्पुरा ।  
 एतन्मे शंस तत्त्वेन गोषु मे प्रीयते मनः ॥ १  
 भीष्म उवाच ।  
 शृणु नामानि दिव्यानि गोमातृणां विशेषतः ।  
 याभिर्व्याप्तास्त्रयो लोकाः कल्याणीभिर्जनाधिप ॥ २  
 सुरभ्यः प्रथमोद्धूता याश्च स्युः प्रथमाः प्रजाः ।  
 मयोच्यमानाः शृणु ताः प्राप्स्यसे विपुलं यशः ॥ ३  
 तत्त्वा तपो धीरतपाः सुरभिर्दीप्ते तेजसः ।  
 सुषावैकादश सुतानुद्रा ये च्छन्दसि स्तुताः ॥ ४  
 अजैकपादहिर्बुध्न्यरुयम्बकश्च महायशः ।

वृषाकपिश्च शंभुश्च कपाली रैवतस्तथा ॥ ५  
 हरश्च बहुरूपश्च उग्र उग्रोऽथ वीर्यवान् ।  
 तस्य चैवात्मजः श्रीमान्विश्वरूपो महायशः ॥ ६  
 एकादशैते कथिता रुद्रास्ते नाम नामतः ।  
 महात्मानो महायोगास्तेजोयुक्ता महाबलाः ॥ ७  
 एते वरिष्ठजन्मानो देवानां ब्रह्मवादिनाम् ।  
 विप्राणां प्रकृतिलोके एत एव हि विश्रुताः ॥ ८  
 एत एकादश प्रोक्ता रुद्रास्त्रिभुवनेश्वराः ।  
 शतं त्वेतत्समाख्यातं शतरुद्रं महात्मनाम् ॥ ९  
 सुषुवे प्रथमां कन्यां सुरभिः पृथिवीं तदा ।  
 विश्वकामदुषा धेनुर्या धारयति देहिनः ॥ १०

आर्तो मा भवेत्स्वभाषत ॥ १० ॥

अनु० २५

सप्तदशाधिकशततमोऽध्यायः ॥ ११७ ॥



सुतं गोब्राह्मणं राजन्नेकमित्यभिधीयते ।  
 गोब्राह्मणस्य जननी सुरभिः परिकीर्त्यते ॥ ११  
 सृष्ट्वा तु प्रथमं रुद्रान्वरदानुद्रसंभवान् ।  
 पश्चात्प्रभुं ग्रहपतिं सुषुवे लोकसंमतम् ॥ १२  
 सोमराजानममृतं यज्ञसर्वस्वमुत्तमम् ।  
 ओषधीनां रसानां च देवानां जीवितस्य च ॥ १३  
 ततः श्रियं च मेधां च कीर्तिं देवीं सरस्वतीम् ।  
 चतस्रः सुषुवे कन्या योगेषु नियताः स्थिताः ॥ १४  
 एताः सृष्ट्वा प्रजा एषा सुरभिः कामरूपिणी ।  
 सुषुवे परमं भूयो दिव्या गोमातरः शुभाः ॥ १५  
 पुण्यां मायां मधुश्च्योतां शिवां शीघ्रां सरिद्वराम् ।  
 हिरण्यवर्णां सुभगां गव्यां पृथ्वीं कुथावतीम् ॥ १६  
 अङ्गावतीं घृतवतीं दधिक्षीरपयोवतीम् ।  
 अमोघां सुरसां सत्यां रेवतीं मारुतीं रसाम् ॥ १७  
 अजां च सिकतां चैव शुद्धधूमामधारिणीम् ।  
 जीवां प्राणवतीं धन्यां शुद्धां धेनुं धनावहाम् ॥ १८  
 इन्द्रामृद्धिं च शान्तिं च शान्तपापां सरिद्वराम् ।  
 चत्वारिंशतिमेकां च धन्यास्ता दिवि पूजिताः ॥ १९  
 भूयो जज्ञे सुरभ्याश्च श्रीमांश्चन्द्रांशुसप्रभः ।

वृषो दक्ष इति ख्यातः कण्ठे मणितलप्रभः ॥ २०  
 स्रग्वी ककुब्जान्द्युतिमान्मृणालसदृशप्रभः ।  
 सुरभ्यनुमते दत्तो ध्वजो माहेश्वरस्तु सः ॥ २१  
 सुरभ्यः कामरूपिण्यो गावः पुण्यार्थमुत्कटाः ।  
 आदित्येभ्यो वसुभ्यश्च विश्वेभ्यश्च ददौ वरान् ॥ २२  
 सुरभिस्तु तपस्तप्त्वा सुषुवे गास्ततः पुनः ।  
 या दत्ता लोकपालानामिन्द्रादीनां युधिष्ठिरा ॥ २३  
 सुष्टुतां कपिलां चैव रोहिणीं च यशस्विनीम् ।  
 सर्वकामदुघां चैव मरुतां कामरूपिणीम् ॥ २४  
 गावो मृष्टदुघा ह्येतास्ताश्चतस्रोऽत्र संस्तुताः ।  
 यासां भूत्वा पुरा वत्साः पिबन्त्यमृतमुत्तमम् ॥ २५  
 सुष्टुतां देवराजाय वासवाय महात्मने ।  
 कपिलां धर्मराजाय वरुणाय च रोहिणीम् ॥ २६  
 सर्वकामदुघां धेनुं राज्ञे वैश्रवणाय च ।  
 इत्येता लोकमहिता विश्रुताः सुरभेः प्रजाः ॥ २७  
 एतासां प्रजया पूर्णा पृथिवी मुनिपुङ्गव ।  
 गोभ्यः प्रभवते सर्वे यत्किंचिदिह शोभनम् ॥ २८  
 सुरभ्यपत्यमित्येतन्नामतस्तेऽनुपूर्वशः ।  
 कीर्तितं ब्रूहि राजेन्द्र किं भूयः कथयामि ते ॥ २९

॥ इति श्रीमन्महाभारते अनुशासनपर्वणि दानधर्मपर्वणि अष्टादशाधिकशततमोऽध्यायः ॥ ११८ ॥

### एकोनविंशत्यधिकशततमोऽध्यायः ॥ ११९ ॥

भीष्मेण युधिष्ठिरं प्रति इन्द्रस्य वत्सभावेन सुरभ्याः क्षीरपानादमरत्वादिलाभकथनम् ॥ १ ॥ तथा इन्द्रादिदेवानां वासार्थं सुरभेरनुमत्या तदीयमुखाद्यवयवसमाश्रयणकथनम् ॥ २ ॥

युधिष्ठिर उवाच ।

सुरभ्यास्तु तदा देव्याः कीर्तिर्लक्ष्मीः सरस्वती ।  
 मेधा च प्रवरा देवी याश्चतस्रोऽभिविश्रुताः ॥ १  
 पृथग्गोभ्यः किमेताः स्युरुताहो गोषु संश्रिताः ।  
 देवाः के वाऽऽश्रिता गोषु तन्मे ब्रूहि पितामह ॥ २  
 भीष्म उवाच ।  
 यं देवं संश्रिता गावस्तं देवं देवसंज्ञितम् ।  
 यद्यदेवाश्रितं दैवं तत्तद्देवं द्विजा विदुः ॥ ३  
 सर्वेषामेव देवानां पूर्वं किल समुद्भवे ।  
 अमृतार्थे सुरपतिः सुरभिं समुपस्थितः ॥ ४

इन्द्र उवाच ।

इच्छेयममृतं दत्तं त्वया देवि रसाधिकम् ।  
 त्वत्प्रसादाच्छिवं मह्यममरत्वं भवेदिति ॥ ५  
 सुरभिरुवाच ।  
 वत्सो भूत्वा सुरपते पिबस्व प्रस्रवं मम ।  
 ततोऽमरत्वमपि तत्स्थानमैन्द्रमवाप्स्यसि ॥ ६  
 न च ते वृत्रहन्पुङ्गे व्यथाऽरिभ्यो भविष्यति ।  
 बलार्थमात्मनः शक्र प्रस्रवं पिब मे विभो ॥ ७  
 भीष्म उवाच ।  
 ततोऽपिबत्स्तनं तस्याः सुरभ्याः सुरसत्तमः ।



अमरत्वं सुरूपत्वं बलं चापदनुत्तमम् ॥ ८  
 पुरंदरोऽमृतं पीत्वा ग्रहृष्टः समुपस्थितः ।  
 पुत्रोऽहं तव भद्रं ते ब्रूहि किं करवाणि ते ॥ ९  
 सुरभिर्वाच ।  
 कृतं पुत्र त्वया सर्वमुपयाहि त्रिविष्टपम् ।  
 पालयस्व सुरान्सर्वाञ्जहि ये सुरशत्रवः ॥ १०  
 न च गोब्राह्मणेऽवज्ञा कार्या ते शान्तिमिच्छता ।  
 गोब्राह्मणस्य निश्वासः शोषयेदपि देवताः ॥ ११  
 गोब्राह्मणप्रियो नित्यं स्वस्तिशब्दमुदाहरन् ।  
 पृथिव्यामन्तरिक्षे च नाकपृष्ठे च विक्रमेत् ॥ १२  
 यच्च तेऽन्यद्भवेत्कृत्यं तन्मे ब्रूयाः समासतः ।  
 तत्ते सर्वं करिष्यामि सत्येनैतद्वीमि ते ॥ १३  
 इन्द्र उवाच ।  
 इच्छेयं गोषु नियतं वस्तुं देवि ब्रवीमि ते ।  
 एभिः सुरगणैः सार्धं ममानुग्रहमाचर ॥ १४  
 सुरभिर्वाच ।  
 गवां शरीरं प्रत्यक्षमेतत्कौशिक लक्ष्ये ।  
 यो यत्रोत्सहते वस्तुं स तत्र वसतां सुरः ॥ १५  
 सर्वं पवित्रं परमं गवां गात्रं सुपूजितम् ।  
 तथा कुरुष्व भद्रं ते यथा त्वं शक्र मन्यसे ॥ १६

भीष्म उवाच ।  
 तस्यास्तद्वचनं श्रुत्वा सुरभ्याः सुरसत्तमः ।  
 सह सर्वैः सुरगणैरभजत्सौरभीं प्रजाम् ॥ १७  
 शृङ्गे वक्त्रे च जिह्वायां देवराजः समाविशत् ।  
 सर्वच्छिद्रेषु पवनः पादेषु मरुतां गणाः ॥ १८  
 ककुदं सर्वगो रुद्रः कुक्षौ चैव हुताशनः ।  
 सरस्वती स्तनेष्वग्न्या श्रीः पुरीषे जगत्प्रिया ॥ १९  
 मूत्रे कीर्तिश्च गङ्गा च मेधा पयसि शाश्वती ।  
 वक्त्रे सोमश्च वै देवो हृदये भगवान्यमः ॥ २०  
 धर्मः पुच्छे क्रिया लोम्नि भास्करश्चक्षुषी श्रितः ।  
 सिद्धाः संधिषु सिद्धिश्च तपस्तेजश्च चेष्टने ॥ २१  
 एवं सर्वे सुरगणा नियता गात्रवर्त्मसु ।  
 महती देवता गावो ब्राह्मणैः परिसंस्कृताः ॥ २२  
 गामाश्रयन्ति सहिता देवा हि प्रभविष्णवः ।  
 किमासां सर्वभावेन विदध्याद्भगवान्प्रियम् ॥ २३  
 भवांश्च परया भक्त्या पूजयस्व नरेश्वर ।  
 गावस्तु परमं लोके पवित्रं पावनं हविः ॥ २४  
 निपात्य भक्षितः स्वर्गाद्भार्गवः फेनपः किल ।  
 स च प्राणान्पुनर्लब्ध्वा ततो गोलोकमाश्रितः ॥

॥ इति श्रीमन्महाभारते अनुशासनपर्वणि दानधर्मपर्वणि एकोनविंशत्यधिकशततमोऽध्यायः ॥ ११९ ॥

### विंशत्यधिकशततमोऽध्यायः ॥ १२० ॥

भीष्मेण युधिष्ठिरं प्रति फेनपोपाख्यानकथनारम्भः ॥ १ ॥ त्रिशिखरगिर्याश्रमवासिने सुमित्रनाम्ने विप्रवराय आङ्गिर-  
 सेनैकस्या गोदानम् ॥ २ ॥ तस्या वंशेऽसङ्ख्येयानां गवां संभवः ॥ ३ ॥ सुमित्रेण वत्समुखोद्भूतक्षीरफेनपानात्फेनप इति  
 नामाधिगमः ॥ ४ ॥

‘युधिष्ठिर उवाच ।  
 कः फेनपेति नाम्नाऽसौ कथं वा भक्षितः पुरा ।  
 मृत उज्जीवितः कस्मात्कथं गोलोकमाश्रितः ॥ १  
 विरुद्धे मानुषे लोके तथा समयवर्त्मसु ।  
 ऋते दैवं हि दुष्प्रापं मानुषेषु विशेषतः ।  
 संशयो मे महानत्र तन्मे व्याख्यातुमर्हसि ॥ २  
 भीष्म उवाच ।  
 श्रूयते भार्गवे वंशे सुमित्रो नाम भारत ।

वेदाध्ययनसंपन्नो विपुले तपसि स्थितः ॥ ३  
 वानप्रस्थाश्रमे युक्तः स्वकर्मनिरतः सदा ।  
 विनयाचारतत्त्वज्ञः सर्वधर्मार्थकोविदः ॥ ४  
 यत्नात्रिषवणस्त्रायी संध्योपासनतत्परः ।  
 अग्निहोत्ररतः क्षान्तो जपञ्जुह्व च नित्यदा ॥ ५  
 पितृदेवांश्च नियतमतिथींश्च स पूजयन् ।  
 प्राणसंधारणार्थं च यत्किंचिदुपहारयन् ॥ ६  
 गिरिस्त्रिशिखरो नाम यतः प्रभवते नदी ।



कुलजेति पुराणेषु विश्रुता रुद्रनिर्मिता ॥ ७  
 तस्यास्तीरे समे देशे पुष्पमालासमाकुले ।  
 वन्यौषधिद्रुमोपेते नानापक्षिमृगायुते ॥ ८  
 व्यपेतदंशमशके ध्वाङ्गगृध्रैरसेविते ।  
 कृष्णदर्भतृणप्राये सुरम्ये ज्योतिरश्मिनि ॥ ९  
 सर्वोन्नतैः समैः श्यामैर्याज्ञीयैस्तुरभिर्वृते ।  
 तत्राश्रमपदं पुण्यं भृगूणामभवत्पुरा ॥ १०  
 उवास तत्र नियतः सुमित्रो नाम भार्गवः ।  
 यथोद्दिष्टेन पूर्वेषां भृगूणां साधुवर्त्मना ॥ ११  
 तस्मा आङ्गिरसः कश्चिद्ददौ गां शर्करां शुभाम् ।  
 वर्षासु पश्चिमे मासि पौर्णमास्यां शुचित्रतः ॥ १२  
 स तां लब्ध्वा धर्मशीलश्चिन्तयामास तत्परः ।  
 सुमित्रः परया भक्त्या जननीमिव मातरम् ॥ १३  
 तेन संधुक्ष्यमाणा सा रोहिणी कामरूपिणी ।  
 प्रवृद्धिमगमच्छ्रेष्ठा प्राणतश्च सुदर्शना ॥ १४  
 सिराविमुक्तपार्श्वान्ता विपुलां कान्तिमुद्रहत् ।  
 श्यामपार्श्वान्तपृष्ठा सा सुरभिर्मधुपिङ्गला ॥ १५  
 बृहती सूक्ष्मरोमान्ता रूपोदग्रा तनुत्वचा ।  
 कृष्णपुच्छा श्वेतवक्त्रा समवृत्तपयोधरा ॥ १६  
 पृष्ठोन्नता पूर्वनता शङ्कुकर्णां सुलोचना ।  
 दीर्घजिह्वा ह्रस्वशृङ्गी संपूर्णदशनान्तरा ॥ १७  
 मांसाधिकगलान्ता सा प्रसन्ना शुभदर्शना ।  
 नित्यं शमयुता स्निग्धा संपूर्णोदात्तनिखना ॥ १८

प्राजापत्यैर्गवां नित्यं प्रशस्तैर्लक्षणैर्युता ।  
 यौवनस्थेव वनिता शुशुभे रूपशोभया ॥ १९  
 वृषेणोपगता सा तु कल्या मधुरदर्शना ।  
 मिथुनं जनयामास तुल्यरूपमिवात्मनः ॥ २०  
 संवर्धयामास स तां सवत्सां भार्गवो मुनिः ।  
 तयोः प्रजाधिसंसर्गात्सहस्रं च गवामभूत् ॥ २१  
 गवां जातिसहस्राणि संभूतानि परस्परम् ।  
 ऋषभाणां च राजेन्द्र नैवान्तः प्रतिदृश्यते ॥ २२  
 तैराश्रमपदं रम्यमरण्यं चैव सर्वशः ।  
 समाकुलं समभवन्मेघैरिव नभस्थलम् ॥ २३  
 कानि चित्पद्मवर्णानि किंशुकाभानि कानिचित् ।  
 रुक्मवर्णानि चान्यानि चन्द्रांशुसदृशानि च ॥ २४  
 तथा राजतवर्णानि कानिचिल्लोहितानि वै ।  
 नीललोहितताम्राणि कृष्णानि कपिलानि च ।  
 नानारागविचित्राणि यूथानि कुलयूथप ॥ २५  
 न च क्षीरं सुतस्नेहाद्रत्सानामुपजीवति ।  
 भार्गवः केवलं चासीद्गवां प्राणायने रतः ॥ २६  
 तथा शुश्रूषतस्तस्य गवां हितमवेक्षतः ।  
 व्यतीयात्सुमाहान्कालो वत्सोच्छिष्टेन वर्ततः ॥ २७  
 क्षुत्पिपासापरिश्रान्तः सततं प्रस्रवं गवाम् ।  
 वत्सैरुच्छिष्टमुदितं बहुक्षीरतया बहु ॥ २८  
 पीतवांस्तेन नामास्य फेनपेत्यभिविश्रुतम् ।  
 गौतमस्याभिनिष्पन्नमेवं नाम युधिष्ठिर ॥ २९

॥ इति श्रीमन्महाभारते अनुशासनपर्वणि दानधर्मपर्वणि विंशत्यधिकशततमोऽध्यायः ॥ १२० ॥

### एकविंशत्यधिकशततमोऽध्यायः ॥ १२१ ॥

फेनपस्य गोभिः कदाचन गोलोकादेत्य गिरिहृदे स्त्रीरूपधारणेन विहरमाणानां गवामवलोकनम् ॥ १ ॥ फेनपस्य  
 गोभिः स्त्रेषां गोलोकप्राप्त्युपायं पृष्टाभिस्ताभिस्ताः प्रति रन्तिदेवस्य सन्ने आत्मनां पशुत्वोपकल्पनस्य तदुपायत्वोक्तिः ॥ २ ॥  
 फेनपस्य स्त्रेष्ववितत्सलतया यागीयपशुत्वे तदभ्यनुज्ञानस्य दुःसंपादतां चिन्तयन्तीषु तासु कपिलाभिस्ताभ्यः स्त्रेषामेव  
 गोषु श्रेष्ठ्यप्राप्तिरूपवराधिगमेन फेनपवधप्रतिज्ञानम् ॥ ३ ॥

भीष्म उवाच ।

कदाचित्कामरूपिण्यो गावः स्त्रीवेषमाश्रिताः ।  
 हृदे क्रीडन्ति संहृष्टा गायन्त्यः पुण्यलक्षणाः ॥ १

कूलहेति पुराणेष्विति ट. घ. पाठः ॥ ७ ॥ विंशत्यधिक-  
 शततमोऽध्यायः ॥ १२० ॥

ददृशुस्तस्य गावो वै विस्रयोत्फुल्ललोचनाः ।

ऊचुश्च का यूयमिति स्त्रियो मानुषया गिरा ॥ २  
 स्त्रिय ऊचुः ।

तस्य फेनपस्य स्त्रियः प्रति ॥ २ ॥



गाव एव वयं सर्वकर्मभिः शोभनैर्युताः ।  
 सर्वाः स्त्रीवेषधारिण्यो यथाकामं चरामहे ॥ ३  
 गाव ऊचुः ।  
 गवां गावः परं दैवं गवां गावः परा गतिः ।  
 कथयध्वमिहासाकं केन वः सुकृतां गतिः ॥ ४  
 स्त्रिय ऊचुः ।  
 असाकं हविषा देवा ब्राह्मणास्तर्पितास्तथा ।  
 कव्येन पितरश्चैव हव्येनाग्निश्च तर्पितः ॥ ५  
 प्रजया च तथाऽसाकं कृषिरभ्युद्धृता सदा ।  
 शकटैश्चापि संयुक्ता दशवाहशतेन वै ॥ ६  
 तदेतैः सुकृतैः स्फूर्तिर्ययं याश्चैव नः प्रजाः ।  
 गोलोकमनुसंग्रामा यः परं कामगोचरः ॥ ७  
 यूयं तु सर्वा रोहिण्यः सप्रजाः सहपुंगवाः ।  
 अधोगामिन्य इत्येव पश्यामो दिव्यचक्षुषा ॥ ८  
 गाव ऊचुः ।  
 एवं गवां परं दैवं गाव एव परायणम् ।  
 स्वपक्ष्यास्तारणीया वः शरणाय गता वयम् ॥ ९  
 किमस्माभिः करणीयं वर्तितव्यं कथंचन ।  
 ग्रामुयाम च गोलोकं भवाम न च गर्हिताः ॥ १०  
 स्त्रिय ऊचुः ।  
 वर्तते रन्तिदेवस्य सत्रं वर्षसहस्रकम् ।  
 तत्र तस्य नृपस्याशु पशुत्वमुपगच्छत ॥ ११  
 ततस्तस्योपयोगेन पशुत्वे यज्ञसंस्कृताः ।  
 गोलोकान्प्राप्यथ शुभांस्तेन पुण्येन संयुताः ॥ १२

भीष्म उवाच ।  
 एतत्तासां वचः श्रुत्वा गवां संहृष्टमानसाः ।  
 गमनाय मनश्चकुरौत्सुक्यं चागमन्परम् ॥ १३  
 न हि नो भार्गवो दाता पशुत्वेनोपयोजनम् ।  
 यज्ञस्तस्य नरेन्द्रस्य वर्तते धर्मतस्तथा ॥ १४  
 वयं न चाननुज्ञाताः शक्ता गन्तुं कथंचन ।  
 अवोचन्नथ तत्रत्या भार्गवो वध्यतामयम् ॥ १५  
 एतत्सर्वा रोचयत न हि शक्यमतोऽन्यथा ।  
 लोकान्प्राप्तुं सहासाभिर्निश्चयः क्रियतामयम् ॥ १६  
 न तु तासां समेतानां काचिद्दोरेण चक्षुषा ।  
 शक्नोति भार्गवं द्रष्टुं सत्कृतेनोपसंयुता ॥ १७  
 अथ पद्मसवर्णाभा भास्करांशुसमप्रभाः ।  
 जपालोहितताम्राक्ष्यो निर्मासकठिनाननाः ॥ १८  
 रोहिण्यः कपिलाः प्राहुः सर्वासां वै समक्षतः ।  
 मेघस्तनितनिर्घोषास्तेजोभिरभिरञ्जिताः ॥ १९  
 वयं हि तं वधिष्यामः सुमित्रं नात्र संशयः ।  
 सुकृतं पृष्ठतः कृत्वा किं नः श्रेयो विधास्यथ ॥ २०  
 गाव ऊचुः ।  
 कपिलाः सर्ववर्णेषु प्रधानत्वमवाप्स्यथ ।  
 गवां शतफला चैकां दत्त्वा फलमवाप्स्यति ॥ २१  
 भीष्म उवाच ।  
 एतद्गवां वचः श्रुत्वा कपिला हृष्टमानसाः ।  
 चक्रुः सर्वा भार्गवस्य सुमित्रस्य वधे मतिम् ॥ २२

॥ इति श्रीमन्महाभारते अनुशासनपर्वणि दानधर्मपर्वणि एकविंशत्यधिकशततमोऽध्यायः ॥ १२१ ॥

### द्वाविंशत्यधिकशततमोऽध्यायः ॥ १२२ ॥

केनपस्य गोभक्त्युद्वेकसंतुष्टाभिर्गोलोकादागतगोमातृभिः योगप्रभावेण शरीराद्वियोजनेन स्वलोकप्रापणपूर्वकं तस्मिन्क-  
 पिलानिश्चयनिवेदनम् ॥ १ ॥ ततः कपिलाभिर्यथाप्रतिज्ञं शृङ्गाघातादिना केनपस्य कुणपशरीरविभेदनम् ॥ २ ॥

‘भीष्म उवाच ।  
 यास्तु गोमातरस्तस्य कामचारिण्य आगताः ।  
 समीपं हि सुमित्रस्य कृतज्ञाः समुपस्थिताः ॥ १  
 सुकृतां पुण्यकृताम् ॥ ४ ॥ शक्ताश्चापि तथा युक्ता इति  
 थ. ध. पाठः ॥ ६ ॥ एकविंशत्यधिकशततमोऽध्यायः ॥ १२१ ॥

अभिप्रशस्य चैवाहुस्तमृषिं पुण्यदर्शनाः ।  
 गोलोकादागता वेद वृषगोमातरो वयम् ॥ २  
 सुप्रीताः स वरं गृह्ण यमिच्छसि महामुने ।  
 वेद विद्धि । ऋषे गोमातरो वयमिति थ. पाठः ॥ २ ॥



यद्धि गोषु परां बुद्धिं कृतवानसि नित्यदा ॥ ३  
 सुमित्र उवाच ।  
 प्रीतोऽस्म्यनुगृहीतोऽसि यन्मां गोमातरः शुभाः ।  
 सुप्रीतमनसः सर्वास्तिष्ठन्ते च वरप्रदाः ॥ ४  
 भवेद्गोष्वेव मे भक्तिर्यैवाद्य तथा सदा ।  
 गोघ्नाश्चैवावसीदन्तु नरा ब्रह्मद्विपश्च ये ॥ ५  
 गोमातर ऊचुः ।  
 एवमेतद्विषेष्टं हितं वदसि नः प्रियम् ।  
 एहि गच्छ सहाऽऽभिर्गोलोकमृषिसत्तम ॥ ६  
 सुमित्र उवाच ।  
 यूयमिष्टां गतिं यान्तु न ह्यहं गन्तुमुत्सहे ।  
 इमा गावः समुत्सृज्य तपस्विन्यो मम प्रियाः ॥ ७  
 भीष्म उवाच ।  
 तास्तु तस्य वचः श्रुत्वा कपिलानां सुदारुणम् ।

निन्युस्तमृषिमुत्क्षिप्य भार्गवं नम उद्वहन् ॥ ८  
 कलेवरं तु तत्रैव तस्य संन्यस्य मातरः ।  
 निष्कृष्य करणं योगादानयन्भार्गवस्य वै ॥ ९  
 सर्वं चास्य तदाचख्युः कपिलानां विचेष्टितम् ।  
 यदर्थं हरणं गोभिर्गोलोकं लोकमातरः ॥ १०  
 ततस्तु कपिलास्तत्र तस्य दृष्ट्वा कलेवरम् ।  
 तथाप्रतिज्ञं शृङ्गैश्च खुरैश्चाप्यवचूर्णयन् ॥ ११  
 ततः संछिद्य बहुधा भार्गवं नृपसत्तम ।  
 युयुर्यत्रेतरा गावस्तच्च सर्वं न्यवेदयन् ॥ १२  
 अथ गोमातृभिः शप्तास्ता गावः पृथिवीचराः ।  
 अमेध्यवदनाः क्षिप्रं भवध्वं ब्रह्मघातकाः ॥ १३  
 एवं कृतज्ञा गावो हि यथा गोमातरो नृप ।  
 ऋषिश्च प्राप्तवाँल्लोकं गावश्च परिमोक्षिताः ॥ १४

॥ इति श्रीमन्महाभारते अनुशासनपर्वणि दानधर्मपर्वणि द्वाविंशत्यधिकशततमोऽध्यायः ॥ १२२ ॥

### त्रयोविंशत्यधिकशततमोऽध्यायः ॥ १२३ ॥

केनपस्य गोभी रन्तिदेवं प्रति तत्सत्रे स्वेपां पशुत्वेन विनियोगप्रार्थना ॥ १ ॥ तेन गवां मध्ये कस्याश्चिदपि सकाम-  
 त्वज्ञाने सत्रविरामरूपसमयकरणेन सत्रारम्भः ॥ २ ॥ कदाजन कस्याश्चिद्गोर्वत्सस्त्रेहाद्विशसने दुःखावगमेन यागोपरमः ॥ ३ ॥

‘भीष्म उवाच ।  
 ता गावो रन्तिदेवस्य गत्वा यज्ञं मनीषिणः ।  
 आत्मानं ज्ञापयामासुर्महर्षीणां समक्षतः ॥ १  
 रन्तिदेवस्ततो राजा प्रयतः प्राञ्जलिः शुचिः ।  
 उवाच गावः प्रणतः किमागमनमित्यपि ॥ २  
 गाव ऊचुः ।  
 इच्छामस्तव राजेन्द्र सत्रेऽस्मिन्विनियोजनम् ।  
 पशुत्वमुपसंप्राप्तुं प्रसादं कर्तुमर्हसि ॥ ३  
 रन्तिदेव उवाच ।  
 नास्मि शक्तो गवां घातं कर्तुं शतसहस्रशः ।  
 घातयित्वा त्वहं युष्मान्कथमात्मानमुत्तरे ॥ ४  
 यः पशुत्वेन संयोज्य युष्मान्स्वर्गं नयेदिह ।  
 आत्मानं चैव तपसा गावः समुपगम्यताम् ॥ ५  
 कपिलानां सुदारुणं सुमित्रवधप्रतिज्ञानं च श्रुत्वा ॥ ८ ॥  
 द्वाविंशत्यधिकशततमोऽध्यायः ॥ १२३ ॥

गाव ऊचुः ।  
 अस्माकं तारणे युक्तो धर्मात्मा तपसि स्थितः ।  
 श्रुतोऽस्माभिर्मवान् राजस्ततस्तु स्वयमागताः ॥ ६  
 रन्तिदेव उवाच ।  
 मम सत्रे पशुत्वं वो यद्येवं हि मनीषितम् ।  
 समयेनाहमेतेन जुहुयां वो हुताशने ॥ ७  
 कदाचिद्यदि वः काचिदकामा विनियुज्यते ।  
 तदा समाप्तिः सत्रस्य गवां स्यादिति नैष्ठिकी ॥ ८  
 गाव ऊचुः ।  
 एवमस्तु महाराज यथा त्वं प्रब्रवीषि नः ।  
 अकामाः स्युर्यदा गावस्तदा सत्रं समाप्यताम् ॥ ९  
 भीष्म उवाच ।  
 ततः प्रवृत्ते गोसत्रे रन्तिदेवस्य धीमतः ।  
 कदाचित् कदापि । काचित् कापि ॥ ८ ॥



गोसहस्राण्यहरहर्नियुज्यन्ते शमीतृभिः ॥ १०  
 एवं बहूनि वर्षाणि व्यतीतानि नराधिप ।  
 गवां वै बध्यमानानां न चान्तः प्रत्यदृश्यत ११  
 गवां चर्मसहस्रैस्तु राशयः पर्वतोपमाः ।  
 बभूवुः कुरुशार्दूल बहुधा मेघसंनिभाः ॥ १२  
 मेदःक्रेदवहा चैव प्रावर्तत महानदी ।  
 अद्यापि भुवि विख्याता नदी चर्मण्वती शुभा १३  
 ततः कदाचित्स्वं वत्सं गौरुपामभ्य दुःखिता ।  
 एहि वत्स स्तनं पाहि मा त्वं पश्चात्क्षुधादितः १४  
 तप्यसे विमना दुःखं घातितायां मयि ध्रुवम् ।  
 एते ह्यायान्ति चण्डालाः सशस्त्रा मां जिघांसवः ॥  
 अथ शुश्राव तां वाणीं मानुषीं समुदाहृताम् ।  
 रन्तिदेवो महाराज ततस्तां समवारयत् ॥ १६  
 स्थापयामास गोसत्रमथ तं पार्थिववर्षभ ।

सत्रोत्सृष्टाः परित्यक्ता गावोऽन्याः समुपाश्रिताः ॥  
 यास्तस्य राज्ञो निहता गावो यज्ञे महात्मनः ।  
 ता गोलोकमुपाजग्मुः प्रेक्षिता ब्रह्मवादिभिः ॥ १८  
 रन्तिदेवोपि राजर्षिरिष्ट्वा यज्ञं यथाविधि ।  
 ततः सख्यं सुरपतेस्त्रिदिवं चाक्षयं ययौ ॥ १९  
 फेनपो दिवि गोलोके मुमुदे शाश्वतीः समाः ।  
 अवशिष्टाश्च या गावस्ता बभूवुर्वनेचराः ॥ २०  
 फेनपाख्यानमेतत्ते गवां माहात्म्यमेव च ।  
 कथितं पावनं पुण्यं कृष्णद्वैपायनेरितम् ॥ २१  
 नारायणोऽपि भगवान्दृष्ट्वा गोषु परं यशः ।  
 शुश्रूषां परमां चक्रे भक्तिं च भरतर्षभ ॥ २२  
 तस्माच्चमपि राजेन्द्र गा वै पूजय भारत ।  
 द्विजेभ्यश्चैव सततं प्रयच्छ कुरुसत्तम ॥ २३

॥ इति श्रीमन्महाभारते अनुशासनपर्वणि दानधर्मपर्वणि त्रयोविंशत्यधिकशततमोऽध्यायः ॥ १२३ ॥

### चतुर्विंशत्यधिकशततमोऽध्यायः ॥ १२४ ॥

भीष्मेण युधिष्ठिरं प्रति गोमाहात्म्यप्रतिपादकव्यासशुकसंवादानुवादः ॥ १ ॥

‘युधिष्ठिर उवाच ।  
 पवित्राणां पवित्रं यच्छ्रेष्ठं लोकेषु पूजितम् ।  
 महाव्रतं महाभाग तन्मे ब्रूहि पितामह ॥ १  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 पितुः पुत्रस्य संवादं व्यासस्य च शुकस्य च ॥ २  
 ऋषीणामुत्तमं कृष्णं भावितात्मानमच्युतम् ।  
 पारम्पर्यविशेषज्ञं सर्वशास्त्रार्थकोविदम् ॥ ३  
 कृतशौचः शुकस्तत्र कृतजप्यः कृताह्निकः ।  
 परं नियममास्थाय परं धर्ममुपाश्रितः ॥ ४  
 प्रणम्य शिरसा व्यासं सूक्ष्मतत्त्वार्थदर्शिनम् ।  
 शुकः पप्रच्छ वै प्रश्नं दानधर्मकुतूहलः ॥ ५  
 बहुचित्राणि दानानि बहुशः शंससे मुने ।  
 महार्थं पावनं पुण्यं किंस्विदानं महाफलम् ॥ ६

केन दुर्गाणि तरति केन लोकानवाप्नुते ।  
 केन वा महदामोति इह लोके परत्र च ॥ ७  
 के वा यज्ञस्य वोढारः केषु यज्ञः प्रतिष्ठितः ।  
 किंच यज्ञस्य यज्ञत्वं किंच यज्ञस्य भेषजम् ।  
 यज्ञानामुत्तमं किंच तद्भवान्प्रब्रवीतु मे ॥ ८  
 स तस्मै भजमानाय जातकौतूहलाय च ।  
 व्यासो ब्रतनिधिः प्राह गवामिदमनुत्तमम् ॥ ९  
 धन्यं यशस्यमायुष्यं लोके श्रुतिसुखावहम् ।  
 यत्पवित्रं पवित्राणां मङ्गलानां च मङ्गलम् ॥ १०  
 सर्वपापप्रशमनं तत्समासेन मे शृणु ।  
 यदिदं तिष्ठते लोके जगत्स्थावरजङ्गमम् ।  
 गावस्तत्प्राप्य तिष्ठन्ति गोलोके पुण्यदर्शनाः ११  
 मातरः सर्वभूतानां विश्वस्य जगतश्च ह ।  
 रुद्राणामिह साध्यानां गाव एव तु मातरः ॥ १२

शमीतृभिः शमितृभिः । दीर्घ आर्षः ॥ १० ॥ त्रयोविंशत्य-  
 धिक शततमोऽध्यायः ॥ १२३ ॥

देवव्रत महाभागेति क. पाठः ॥ १ ॥



रुद्राणां मातरो ह्येता ह्यादित्यानां स्वसा स्मृताः ।  
 वसूनां च दुहितृस्ता ब्रह्मसंतानमूलजाः ॥ १३  
 यासामधिपतिः पूषा मरुतो वालवन्धनाः ।  
 ऐश्वर्यं वरुणो राजा विश्वेदेवाः समाश्रिताः ॥ १४  
 य एवं वेद ता गावो मातरो देवपूजिताः ।  
 स विप्रो ब्रह्मलोकाय गवां लोकाय वा ध्रुवः १५  
 गावस्तु नावमन्येत कर्मणा मनसा गिरा ।  
 गवां स्थानं परं लोके प्रार्थयेद्यः परां गतिम् १६  
 न पद्भ्यां ताडयेद्वा वै न दण्डेन न मुष्टिना ।  
 इमां विद्यामुपाश्रित्य पावनीं ब्रह्मनिर्मिताम् १७  
 मातृणामन्ववाये च न गोमध्ये न गोव्रजे ।  
 नरो मूत्रपुरीषस्य दृष्ट्वा कुर्याद्विसर्जनम् ॥ १८  
 शुद्धाश्चन्दनशीताङ्गश्चन्द्ररश्मिसमप्रभाः ।  
 सौम्याः सुरभ्यः सुभगा गावो गुग्गुलुगन्धयः १९  
 सर्वे देवाऽविशन्ता वै समुद्रमिव सिन्धवः ।  
 दिवं चैवान्तरिक्षं च गवां व्युष्टिं समश्नुते ॥ २०  
 दधिना जुहुयादग्निं दधिना स्वस्ति वाचयेत् ।  
 दधि दद्याच्च प्राशेत गवां व्युष्टिं समश्नुते ॥ २१  
 घृतेन जुहुयादग्निं घृतेन स्वस्ति वाचयेत् ।  
 घृतमालभ्य प्राश्नीयाद्गवां व्युष्टिं समश्नुते ॥ २२  
 गावः संजीवना यास्तु गावो दानमनुत्तमम् ।  
 ताः पुण्यगोपाः सुफला भजमानं भजन्तु माम् २३  
 येन देवाः पवित्रेण स्वर्गलोकमितो गताः ।  
 तत्पवित्रं पवित्राणां मम सूर्धि प्रतिष्ठितम् ॥ २४  
 वीणामृदङ्गपणवा गवां गात्रं प्रतिष्ठिताः ।  
 क्रीडारतिविहारार्थं त्रिषु लोकेषु वर्तते ॥ २५  
 न तत्र देवा वर्तन्ते नाग्निहोत्राणि जुहति ।  
 न यज्ञैरिज्यते चात्र यत्र गौर्वैनं न दृश्यते ॥ २६  
 क्षीरं दधि घृतं यासां रसानामुत्तमो रसः ।  
 अमृतप्रभवा गावस्त्रैलोक्यं येन जीवति ॥ २७  
 इमामाहूय धेनुं च सवत्सां यज्ञमातरम् ।  
 उपाह्वयन्ति यां विप्रा गावो यज्ञहविष्कृतम् ॥ २८

॥ इति श्रीमन्महाभारते अनुशासनपर्वणि दानधर्मपर्वणि चतुर्विंशत्यधिकशततमोऽध्यायः ॥ १२४ ॥

या मेध्या प्रथमं कर्म इयं धेनुः सरस्वती ।  
 पौर्णमासेन वत्सेन कामं कामगुणान्विता ॥ २९  
 यत्र सर्वमिदं प्रोतं यत्किञ्चिज्जगत् ।  
 सा गौर्वैनं प्रथमा पुण्या सर्वभूतहिते रता ॥ ३०  
 धारणाः पावनाः पुण्या भावना भूतभावनाः ।  
 गावो मामभिरक्षन्तु इह लोके परत्र च ॥ ३१  
 एष यज्ञः सहोपाङ्ग एष यज्ञः सनातनः ।  
 वेदाः सहोपनिषदो गवां रूपाः प्रतिष्ठिताः ॥ ३२  
 एतत्तात मया प्रोक्तं गवामिह परं मतम् ।  
 सर्वतः श्रावयेन्नित्यं प्रयतो ब्रह्मसंसदि ॥ ३३  
 श्रुत्वा लभेत ताँल्लोकान्ये मया परिकीर्तिताः ।  
 श्रावयित्वापि प्रीतात्मा लोकांस्तान्प्रतिपद्यते ३४  
 धेनुमेकां समादद्यादहन्यहनि पावनीम् ।  
 तत्तथा प्राप्नुयाद्विप्रः पठन्वै गोमतीं सदा ॥ ३५  
 अथ धेनुर्न विद्येत तिलधेनुमनुत्तमाम् ।  
 दद्याद्गोमतिकल्पेन तां धेनुं सर्वपावनीम् ॥ ३६  
 आह्निकं गोमतीं नित्यं यः पठेत सदा नरः ।  
 सर्वपापात्प्रमुच्येत प्रयतात्मा य आचरेत् ॥ ३७  
 घृतं वा नित्यमालभ्य प्राश्य वा गोमतीं जपेत् ।  
 स्नात्वा वा गोकरीषेण पठन्पापात्प्रमुच्यते ॥ ३८  
 मनसा गोमतीं जप्येद्गोमत्या नित्यमाह्निकम् ।  
 न त्वेव दिवसं कुर्याद्भ्यर्थं गोमत्यपाठकः ॥ ३९  
 गोमतीं जपमाना हि देवा देवत्वमाप्नुवन् ।  
 ऋषित्वमृषयश्चापि गोमत्या सर्वमाप्नुवन् ॥ ४०  
 बद्धो बन्धात्प्रमुच्येत कृच्छ्रान्मुच्येत संकटात् ।  
 गोमतीं सेवते यस्तु लभते प्रियसंगमम् ॥ ४१  
 एतत्पवित्रं कातर्येन एतद्भूतमनुत्तमम् ।  
 एतत्तु पृथिवीपाल पावनं शृण्वतां सदा ॥ ४२  
 पुत्रकामाश्च ये केचिद्धनकामाश्च मानवाः ।  
 अध्वाने चोरवैरिभ्यो मुच्यते गोमतीं पठन् ॥ ४३  
 पूर्ववैरानुबन्धेषु रणे चाप्याततायिनः ।  
 लभेत जयमेवाशु सदा गोमतिपाठकः ॥ ४४

मातृणामनुपाते चेति य. पाठः ॥ १८ ॥ यत्र गौर्वैनं न दृश्यते इति । य. पाठः ॥ २६ ॥ चतुर्विंशत्यधिकशततमोऽध्यायः ॥ १२४ ॥



## पञ्चविंशत्यधिकशततमोऽध्यायः ॥ १२५ ॥

व्यासेन शुकंप्रति ब्राह्मणेतरवर्णानां कपिलाक्षीरोपजीवनार्हत्वादिकथनम् ॥ १ ॥

‘शुक उवाच ।

क्षत्रियाश्चैव शूद्राश्च मन्त्रहीनाश्च ये द्विजाः ।

कपिलामुपजीवन्ति कथमेतत्पितृर्भवेत् ॥ १

श्रीन्यास उवाच ।

क्षत्रियाश्चैव शूद्राश्च मन्त्रहीनाश्च ये द्विजाः ।

कपिलामुपजीवन्ति तेषां वक्ष्यामि निर्णयम् ॥ २

कपिलास्तूतमा लोके गोषु चैवोत्तमा मताः ।

तासां दाता लभेत्स्वर्गं विधिना यश्च सेवते ॥ ३

स्पृशेत् कपिलां यस्तु दण्डेन चरणेन वा ।

स तेन स्पर्शमात्रेण नरकायोपपद्यते ॥ ४

मन्त्रेण युञ्ज्यात्कपिलां मन्त्रेणैव प्रमुञ्चते ।

मन्त्रहीनं तु यो युञ्ज्यात्कृमियोनौ प्रसूयते ॥ ५

प्रहाराहतमर्माङ्गा दुःखेन च जडीकृता ।

पदानि यावद्भुञ्जेत् तावल्लोकान्कृमिर्भवेत् ॥ ६

यावन्तो बिन्दवस्तस्याः शोणितस्य क्षितिं गताः ।

तावद्वर्षसहस्राणि नरकं प्रतिपद्यते ॥ ७

मन्त्रेण युञ्ज्यात्कपिलां मन्त्रेण विनियोजयेत् ।

मन्त्रहीनैरनुयुतो मञ्जयेत्तमसि प्रभो ॥ ८

कपिलां येऽपि जीवन्ति बुद्धिमोहान्विता नराः ।

तेऽपि वर्षसहस्राणि पतन्ति नरके नृप ॥ ९

अथ न्यायेन ये विप्राः कपिलामुपयुञ्जते ।

तस्मिंल्लोके प्रमोदन्ते लोकाश्चैषामनामयाः ॥ १०

विधिना ये न कुर्वन्ति शूद्रास्तानुपधारय ॥ ११

॥ इति श्रीमन्महाभारते अनुशासनपर्वणि दानधर्मपर्वणि पञ्चविंशत्यधिकशततमोऽध्यायः ॥ १२५ ॥

## षड्विंशत्यधिकशततमोऽध्यायः ॥ १२६ ॥

व्यासेन शुकंप्रति कपिलानां गवां स्वाङ्गप्रवेशनेन देवेभ्यः प्रच्छन्नमात्मनोगोपनात्परितुष्टस्याग्नेर्वरात्सर्वश्रेष्ठ्यप्राप्तिकथनम् ॥ १

‘शुक उवाच ।

नानावर्णैरुपेतानां गवां किं मुनिसत्तम ।

कपिलाः सर्ववर्णेषु वरिष्ठत्वमवाप्नुवन् ॥ १

व्यास उवाच ।

शृणु पुत्र यथा गोषु वरिष्ठाः कपिलाः स्मृताः ।

कपिलत्वं च संप्राप्ताः पूज्याश्च सततं नृषु ॥ २

अग्निः पुरापचक्राम देवेभ्य इति नः श्रुतम् ।

देवेभ्यो मां छादयत शरण्याः शरणं गतम् ॥ ३

ऊचुस्ताः सहितास्तत्र स्वागतं तव पावक ।

इह गुप्तस्त्वमस्माभिर्न देवैरुपलप्स्यसे ॥ ४

अथ देवा विवित्सन्तः पावकं परिचक्रुः ।

गोषु गुप्तं च विज्ञाय ताः क्षिप्रमुपतस्थिरे ॥ ५

युष्मासु निवसत्यग्निरिति गाः समचूचुदन् ।

प्रकाश्यतां हुतवहो लोकान्न ज्ञेयमर्हत् ॥ ६

एवमस्त्वित्यनुज्ञाय पावकं समदर्शयन् ॥ ७

अधिगम्य पावकं तुष्टास्ते देवाः सद्य एव तु ।

अग्निं प्रचोदयामासुः क्रियतां गोष्वनुग्रहः ॥ ८

गवां तु यासां गात्रेषु पावकः समवस्थितः ।

कपिलत्वमनुप्राप्ताः सर्वश्रेष्ठत्वमेव च ॥ ९

महाफलत्वं लोके च ददौ तासां हुताशनः ।

तस्माद्धि सर्ववर्णानां कपिलां गां प्रदापय ।

श्रोत्रियाय प्रशान्ताय प्रयतायाग्निरिति ॥ १०

यावन्ति रोमाणि भवन्ति धेन्वा

युगानि तावन्ति पुनाति दादन् ।

प्रतिग्रहीदंश्च पुनाति दत्ता

शिष्टे तु गौर्वै प्रतिपादनेन ॥ ११

॥ इति श्रीमन्महाभारते अनुशासनपर्वणि दानधर्मपर्वणि षड्विंशत्यधिकशततमोऽध्यायः ॥ १२६ ॥



## सप्तविंशत्यधिकशततमोऽध्यायः ॥ १२७ ॥

न्यासेन शुक्रं प्रति कपिलालक्षणविभागादिकथनम् ॥ १ ॥

शुक उवाच ।  
 केन वर्णविभागेन विज्ञेया कपिला भवेत् ।  
 कति वा लक्षणान्यस्या दृष्टानि मुनिभिः पुरा ॥ १ ॥  
 श्रीन्यास उवाच ।  
 शृणु तात यथा गोषु विज्ञेया कपिला भवेत् ।  
 नेत्रयोः शृङ्गयोश्चैव सुरेषु वृषणेषु च ।  
 कर्णतो घ्राणतश्चापि षड्विधाः कपिलाः स्मृताः २  
 एतेषां लक्षणानां तु यद्येकमपि दृश्यते ।  
 कपिलां तां विजानीयादेवमाहुर्मनीषिणः ॥ ३ ॥  
 आग्नेयी नेत्रकपिला सुरैर्महेश्वरी भवेत् ।  
 ग्रीवायां वैष्णवी ज्ञेया पूष्णो घ्राणादजायत ॥ ४ ॥  
 कर्णतस्तु वसन्तेन स्वयोनिमभिजायते ।  
 गायत्र्याश्च वृषणयोरुत्पत्तिः षड्गुणा स्मृता ॥ ५ ॥  
 एवं गावश्च विप्राश्च गायत्री सत्यमेव च ।  
 वसन्तश्च सुवर्णश्च एकतः समजायत ॥ ६ ॥  
 नेत्रयोः कपिलां यस्तु वाहयेत दुहेत वा ।  
 स पापकर्मा नरकं प्रतिष्ठां प्रतिपद्यते ॥ ७ ॥  
 नरकाद्विप्रमुक्तस्तु तिर्यग्योनिं निषेवते ।  
 यदा लभेत मानुष्यं जालन्धो जायते नरः ॥ ८ ॥

शृङ्गयोः कपिलां यस्तु वाहयेत दुहेत वा ।  
 तिर्यग्योनिं स लभते जायमानः पुनः पुनः ॥ ९ ॥  
 सुरेषु कपिलां यस्तु वाहयेत दुहेत वा ।  
 तमस्यपारे मज्जेत धनहीनो नराधमः ॥ १० ॥  
 कपिलां बालधानेषु वाहयेत दुहेत वा ।  
 निराश्रयः सदा चैव जायते यदि चेत्कृमिः ॥ ११ ॥  
 कर्णेन कपिलां यस्तु जानन्नप्युपजीवति ।  
 सहस्रशः शुचिर्भूत्वा मानुष्यं प्राप्नुयादथ ।  
 चण्डालः पापयोनिश्च जायते स नराधमः ॥ १२ ॥  
 घ्राणेन कपिलां यस्तु प्रमादादुपजीवति ।  
 सोऽपि वर्षसहस्राणि तिर्यग्योनौ प्रजायते ॥ १३ ॥  
 व्याधिग्रस्तो जडो रोगी भवेन्मानुष्यमागतः ॥ १४ ॥  
 मधुसर्पिस्सुगन्धास्तु कपिलाः शास्त्रतः स्मृताः ।  
 एताः समुपजीवेत सोऽपि तिर्यक्षु जायते ॥ १५ ॥  
 स्थावरत्वमनुप्राप्तो यदि मानुष्यतां लभेत् ।  
 अल्पायुः स भवेज्जातो हीनवर्णकुलोद्भवः ॥ १६ ॥  
 ये तु पापा ह्यसूयन्ते कपिलां वाहयन्ति च ।  
 निरयेषु प्रतिष्ठन्ते यावदाभूतसंभवम् ॥ १७ ॥

॥ इति श्रीमन्महाभारते अनुशासनपर्वणि दानधर्मपर्वणि सप्तविंशत्यधिकशततमोऽध्यायः ॥ १२७ ॥

## अष्टाविंशत्यधिकशततमोऽध्यायः ॥ १२८ ॥

भीष्मेण युधिष्ठिरं प्रति श्रियो बलात्कारेण स्वप्रार्थनया गोमूत्रपुरीषयोर्निवासस्य कथनम् ॥ १ ॥

युधिष्ठिर उवाच ।  
 मया गवां पुरीषं वै श्रिया जुष्टमिति श्रुतम् ।  
 एतदिच्छाम्यहं श्रोतुं संशयोऽत्र हि मे महान् ॥ १ ॥  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 गोभिर्नृपेह संवादं श्रिया भारतसत्तम ॥ २ ॥

वाहयेत दमेत वेति थ. पाठः ॥ ७ ॥ सप्तविंशत्यधिकशततमोऽध्यायः ॥ १२७ ॥

श्रीः कृत्वेह वपुः कान्तं गोमध्येषु विवेश ह ।  
 गावोऽथ विसितास्तस्या दृष्ट्वा रूपस्य संपदम् ॥ ३ ॥  
 गाव ऊचुः ।  
 काऽसि देवि कुतो वा त्वं रूपेणाप्रतिमा भुवि ।  
 विसिताः सा महाभागे तव रूपस्य संपदा ॥ ४ ॥  
 इच्छामस्त्वां वयं ज्ञातुं का त्वं क्व च गमिष्यसि ।

विसिता अभवन्मिति शेषः ॥ ३ ॥



तत्त्वेन हि सुवर्णाभे सर्वमेतद्वीहि नः ॥ ५

श्रीरुवाच ।

लोकस्य कान्तिर्मद्रं वः श्रीर्नामाहं परिश्रुता ।  
मया दैत्याः परित्यक्ता विनष्टाः शाश्वतीः समाः ६  
मयाऽभिपन्ना देवाश्च मोदन्ते शाश्वतीः समाः ।  
इन्द्रो विवस्वान्सोमश्च विष्णुरापोऽग्निरेव च ॥ ७  
मयाऽभिपन्ना दीप्यन्ते ऋषयो देवतास्तथा ।  
यान्नाविशाम्यहं गावस्ते विनश्यन्ति सर्वशः ॥ ८  
धर्मश्चार्थश्च कामश्च मया जुष्टाः सुखान्विताः ।  
एवंप्रभावां मां गावो विजानीत सुखप्रदाम् ॥ ९  
इच्छामि चापि युष्मासु वस्तुं सर्वासु नित्यदा ।  
आगत्य प्रार्थये युष्माञ्श्रीजुष्टा भवताऽनघाः ॥ १०  
गाव ऊचुः ।

अध्रुवा चपला च त्वं सामान्या बहुभिः सह ।  
न त्वामिच्छाम भद्रं ते गम्यतां यत्र रोचते ॥ ११  
वपुष्मन्त्यो वयं सर्वाः किमस्माकं त्वयाऽद्य वै ।  
यथेष्टं गम्यतां तत्र कृतकार्या वयं त्वया ॥ १२  
श्रीरुवाच ।

किमेतद्वः क्षमं गावो यन्मां नेहाभिनन्दथ ।  
न मां संप्रतिगृहीध्वं कस्माद्वै दुर्लभां सतीम् ॥ १३  
सत्यश्च लोकवादोऽयं लोके चरति सुव्रताः ।  
स्वयं प्राप्ते परिभवो भवतीति विनिश्चयः ॥ १४  
महदुग्रं तपः कृत्वा मां निषेवन्ति मानवाः ।  
देवदानवगन्धर्वाः पिशाचोरगराक्षसाः ॥ १५  
क्षममेतद्वि वो गावः प्रतिगृहीत मामिह ।  
नावमन्या ह्यहं सौम्यास्त्रैलोक्ये सचराचरे ॥ १६

॥ इति श्रीमन्महाभारते अनुशासनपर्वणि दानधर्मपर्वणि अष्टाविंशत्यधिकशततमोऽध्यायः ॥ १२८ ॥

### एकोनत्रिंशदधिकशततमोऽध्यायः ॥ १२९ ॥

भीष्मेण युधिष्ठिरं प्रति गोलोकस्य देवलोकादप्युपरितनरवे निमित्तप्रतिपादकब्रह्मशक्रसंवादानुवादः ॥ १ ॥

भीष्म उवाच ।

ये च गाः संप्रयच्छन्ति हुतशिष्टांश्चिनश्च ये ।

एका अहम् । अङ्गेषु मध्ये कुत्सिते । सुप्रीताङ्गेषु वो वस्तुमिच्छामीह न कुत्सिते इति ध. पाठः ॥ २१ ॥ संमज्ज्य सहिता

गाव ऊचुः ।

नावमन्यामहे देवि न त्वां परिभवामहे ।

अध्रुवा चलचित्तासि ततस्त्वां वर्जयामहे ॥ १७  
बहुना च किमुक्तेन गम्यतां यत्र वाञ्छसि ।  
वपुष्मन्त्यो वयं सर्वाः किमस्माकं त्वयाऽनघे ॥ १८  
श्रीरुवाच ।

अवज्ञाता भविष्यामि सर्वलोकेषु मानवैः ।

प्रत्याख्यातेति युष्माभिः प्रसादः क्रियतां मम १९  
महाभागा भवत्यो वै शरण्याः शरणागताम् ।  
परित्रायन्तु मां नित्यं भजमानामनिन्दिताम् २०  
माननामहमिच्छामि भवत्यः सततं शिवाः ।

अप्येकाङ्गेष्वधो वस्तुमिच्छामि च मुकुत्सिते २१  
न वोऽस्ति कुत्सितं किंचिदङ्गेष्वालक्ष्यतेऽनघाः ।  
पुण्याः पवित्राः सुभगा अवाग्देशं प्रयच्छथ ।

वसेयं यत्र वो देहे तन्मे व्याख्यातुमर्हथ ॥ २२

एवमुक्तास्तु ता गावः शुभाः करुणवत्सलाः ।

संमान्य सहिताः सर्वाः श्रियमूचुर्नराधिप ॥ २३

अवश्यं मानना कार्या तवास्माभिर्यशस्विनि ।

शकृन्मूत्रे निवसतां पुण्यमेतद्वि नः शुभे ॥ २४

श्रीरुवाच ।

दिष्ट्या प्रसादो युष्माभिः कृतो मेऽनुग्रहात्मकः ।

एवं भवतु भद्रं वः पूजिताऽसि सुखप्रदाः ॥ २५

भीष्म उवाच ।

एवं कृत्वा तु समयं श्रीर्गोभिः सह भारत ।

पश्यन्तीनां ततस्तासां तत्रैवान्तरधीयत ॥ २६

एवं गोशकृतः पुत्र माहात्म्यं तेऽनुवर्णितम् ।

माहात्म्यं च गवां भूयः श्रूयतां गदतो मम २७

तेषां सत्राणि यज्ञाश्च नित्यमेव युधिष्ठिर ॥ १

ऋते दधिघृतेनेह न यज्ञः संप्रवर्तते ।

इति श्र. पाठः ॥ २३ ॥ अष्टाविंशत्यधिकशततमोऽध्यायः १२८



तेन यज्ञस्य यज्ञत्वमतो मूलं च लक्ष्यते ॥ २  
 दानानामपि सर्वेषां गवां दानं प्रशस्यते ।  
 गावः श्रेष्ठाः पवित्राश्च पावनं ह्येतदुत्तमम् ॥ ३  
 पुष्ट्यर्थमेताः सेवेत शान्त्यर्थमपि चैव ह ।  
 पयो दधि घृतं चासां सर्वपापप्रमोचनम् ॥ ४  
 गावस्तेजः परं प्रोक्तमिह लोके परत्र च ।  
 न गोभ्यः परमं किञ्चित्पवित्रं भरतर्षभ ॥ ५  
 अत्राप्युदाहरन्तीममितिहासं पुरातनम् ।  
 पितामहस्य संवादमिन्द्रस्य च युधिष्ठिर ॥ ६  
 पराभूतेषु दैत्येषु शक्रस्त्रिभुवनेश्वरः ।  
 प्रजाः समुदिताः सर्वाः सत्यधर्मपरायणाः ॥ ७  
 अथर्वयः सगन्धर्वाः किन्नरोगराक्षसाः ।  
 देवासुरसुपर्णाश्च प्रजानां पतयस्तथा ।  
 पर्युपासत कौन्तेय कदाचिद्वै पितामहम् ॥ ८  
 नारदः पर्वतश्चैव विश्वावसुहहाहुहूः ।  
 दिव्यतानेषु गायन्तः पर्युपासत तं प्रभुम् ॥ ९  
 तत्र दिव्यानि पुष्पाणि प्रावहत्पवनस्तदा ।  
 आजहुर्ऋतवश्चापि सुगन्धीनि पृथक्पृथक् ॥ १०  
 तस्मिन्देवसमावाये सर्वभूतसमागमे ।  
 दिव्यवादित्रसंगुष्टे दिव्यस्त्रीचारणावृते ।  
 इन्द्रः प्रपञ्च देवेशमभिवाद्य प्रणम्य च ॥ ११  
 देवानां भगवन्कसाल्लोकेशानां पितामह ।  
 उपरिष्ठाद्गवां लोक एतदिच्छामि वेदितुम् ॥ १२  
 किं तपो ब्रह्मचर्यं वा गोभिः कृतमिहेश्वर ।  
 देवानामुपरिष्ठाद्यद्वसन्त्यरजसः सुखम् ॥ १३  
 ततः प्रोवाच ब्रह्मा तं शक्रं बलनिषूदनम् ।  
 अवज्ञातास्त्वया नित्यं गावो बलनिषूदन ॥ १४  
 तेन त्वमासां माहात्म्यं न वेत्ति शृणु यत्प्रभो ।  
 गवां प्रभावं परमं माहात्म्यं च सुरर्षभ ॥ १५  
 यज्ञाङ्गं कथिता गावो यज्ञ एव च वासव ।  
 एताभिश्च विना यज्ञो न वर्तेत कथंचन ॥ १६  
 धारयन्ति प्रजाश्चैताः पयसा हविषा तथा ।  
 एतासां तनयाश्चापि कृषियोगमुपासते ॥ १७

जनयन्ति च धान्यानि बीजानि विविधानि च ।  
 ततो यज्ञाः प्रवर्तन्ते हव्यं कव्यं च सर्वशः ॥ १८  
 पयो दधि घृतं चैव पुण्याश्चैताः सुराधिप ।  
 वहन्ति विविधान्भोगान्क्षुत्तृष्णापरिपीडिताः ॥ १९  
 मुनींश्च धारयन्तीह प्रजाश्चैवापि कर्मणा ।  
 वासवाऽकूटवाहिन्यः कर्मणा सुकृतेन च ॥ २०  
 उपरिष्ठात्ततोऽस्माकं वसन्त्येताः सदैव हि ।  
 एतत्ते कारणं शक्र निवासकृतमद्य वै ।  
 गावो देवोपरिष्ठाद्धि समाख्याताः शतक्रतो ॥ २१  
 एता हि वरदत्ताश्च वरदाश्चापि वासव ।  
 सुरभ्यः पुण्यकर्मिण्यः पावनाः शुभलक्षणाः ॥ २२  
 यदर्थं गां गताश्चैव सुरभ्यः सुरसत्तम ।  
 तच्च मे शृणु कारुण्येन वदतो बलसूदन ॥ २३  
 पुरा देवयुगे तात दैत्येन्द्रेषु महात्मसु ।  
 त्रीँल्लोकाननुशासत्सु विष्णौ गर्भत्वमागते ॥ २४  
 अदित्यां तप्यमानायां तपो घोरं सुदुश्चरम् ।  
 पुत्रार्थममरश्रेष्ठ पादेनैकेन नित्यदा ॥ २५  
 तां तु दृष्ट्वा महादेवीं तप्यमानां महत्तपः ।  
 दक्षस्य दुहिता देवी सुरभिर्नाम नामतः ॥ २६  
 अतप्यत तपो घोरं हृष्टा धर्मपरायणा ।  
 कैलासशिखरे रम्ये देवगन्धर्वसेविते ॥ २७  
 व्यतिष्ठेदकपादेन परमं योगमास्थिता ।  
 दशवर्षसहस्राणि दशवर्षशतानि च ॥ २८  
 संतप्तास्तपसा तस्या देवाः सर्षिमहोरगाः ।  
 तत्र गत्वा मया सार्धं पर्युपासत तां शुभां ॥ २९  
 अथाहमब्रुवं तत्र देवीं तां तपसाऽन्विताम् ।  
 किमर्थं तप्यसे देवि तपो घोरमनिन्दिते ॥ ३०  
 प्रीतस्तेऽहं महाभागे तपसाऽग्नेन शोभने ।  
 वरयस्व वरं देवि दातासीति पुरंदर ॥ ३१  
 सुरभिरुवाच ।  
 वरेण भगवन्मह्यं कृतं लोकपितामह ।  
 एष एव वरो मेऽद्य यत्प्रीतोसि ममानव ॥ ३२  
 ब्रह्मोवाच ।  
 तामेवं भुवतीं देवीं सुरभिं त्रिदशेश्वर ।

वासव अकूटवाहिन्यः अमायाव्यवहारिण्यः ॥ २० ॥

निवासार्थं कृतं निवासकृतम् ॥ २१ ॥



प्रत्यब्रवं यदेवेन्द्र तन्निबोध शचीपते ॥ ३३  
 अलोभकाम्यया देवि तपसा शुचिना च ते ।  
 प्रसन्नोऽहं वरं तस्मादमरत्वं दादामि ते ॥ ३४  
 त्रयाणामपि लोकानामुपरिष्ठात्रिवत्स्यसि ।  
 मत्प्रसादाच्च विख्यातो गोलोकः संभविष्यति ३५  
 मानुषेषु च कुर्वाणाः प्रजाः कर्म शुभास्तव ।  
 निवत्स्यन्ति महाभागे सर्वा दुहितरश्च ते ॥ ३६  
 मनसा चिन्तिता भोगास्त्वया वै दिव्यमानुषाः ।  
 यच्च स्वर्गमुखं देवि तत्ते संपत्स्यते शुभे ॥ ३७  
 तस्या लोकाः सहस्राक्ष सर्वकामसमन्विताः ।  
 न तत्र क्रमते मृत्युर्न जरा न च पावकः ।  
 न दैन्यं नाशुभं किञ्चिद्विद्यते तत्र वासव ॥ ३८  
 तत्र दिव्यान्यरण्यानि दिव्यानि भवनानि च ।  
 विमानानि सुयुक्तानि कामगानि च वासव ॥ ३९  
 ब्रह्मचर्येण तपसा सत्येन च दमेन च ।  
 दानैश्च विविधैः पुण्यैस्तथा तीर्थानुसेवनात् ॥ ४०  
 तपसा महता चैव सुकृतेन च कर्मणा ।  
 शक्यः समासादयितुं गोलोकः पुष्करेक्षण ॥ ४१

एतत्ते सर्वमाख्यातं मया शक्रानुपृच्छते ।  
 न ते परिभवः कार्यो गवामसुरसूदन ॥ ४२  
 भीष्म उवाच ।  
 एतच्छ्रुत्वा सहस्राक्षः पूजयामास नित्यदा ।  
 गाश्चक्रे बहुमानं च तासु नित्यं युधिष्ठिर ॥ ४३  
 एतत्ते सर्वमाख्यातं पावनं च महाद्युते ।  
 पवित्रं परमं चापि गवां माहात्म्यमुत्तमम् ॥ ४४  
 कीर्तितं पुरुषव्याघ्र सर्वपापविमोचनम् ।  
 य इदं कथयेन्नित्यं ब्राह्मणेभ्यः समाहितः ॥ ४५  
 हव्यकव्येषु यज्ञेषु पितृकार्येषु चैव ह ।  
 सार्वकामिकमक्षय्यं पितृस्तस्योपतिष्ठते ॥ ४६  
 गोषु भक्तश्च लभते यद्यदिच्छति मानवः ।  
 स्त्रियोपि भक्ता या गोषु ताश्च काममवाप्नुयुः ॥ ४७  
 पुत्रार्थी लभते पुत्रं कन्यार्थी तामवाप्नुयात् ।  
 धनार्थी लभते वित्तं धर्मार्थी धर्ममाप्नुयात् ॥ ४८  
 विद्यार्थी चाप्नुयाद्विद्यां सुखार्थी प्राप्नुयात्सुखम् ।  
 न किञ्चिदुर्लभं चैव गवां भक्तस्य भारत ॥ ४९

॥ इति श्रीमन्महाभारते अनुशासनपर्वणि दानधर्मपर्वणि एकोनत्रिंशदधिकशततमोऽध्यायः ॥ १२९ ॥

### त्रिंशदधिकशततमोऽध्यायः ॥ १३० ॥

युधिष्ठिरेण सुवणोत्पत्तिप्रकारं पृष्टेन भीष्मेण तत्प्रतिपादकवसिष्ठपरशुरामसंवादानुवादारम्भः ॥ १ ॥ भवस्य भवान्या  
 सह रतियोगे तद्वीर्यमीरुभिर्देवैः प्राथितेन देवेन वीर्यस्योर्ध्वनिरोधने प्रजोच्छेदकुपितया देव्या देवानामनपत्यत्वशापदा-  
 नम् ॥ २ ॥

युधिष्ठिर उवाच ।  
 उक्तं पितामहेनेदं गवां दानमनुत्तमम् ।  
 विशेषेण नरेन्द्राणामिह धर्ममेवैक्षताम् ॥ १  
 राज्यं हि सततं दुःखमाश्रमाश्च सुदुर्विदाः ।  
 परिचारेषु वै दुःखं दुर्धरं चाकृतात्मभिः ।  
 भूयिष्ठं च नरेन्द्राणां विद्यते न शुभा गतिः ॥ २  
 पूयन्ते तत्र नियतं प्रयच्छन्तो वसुंधराम् ।  
 सर्वे च कथिता धर्मास्त्वया मे कुरुनन्दन ॥ ३

एवमेव गवामुक्तं प्रदानं ते नृगेण ह ।  
 ऋषिणा नाचिकेतेन पूर्वमेव निदर्शितम् ॥ ४  
 वेदोपनिषदे चैव सर्वकर्मसु दक्षिणाः ।  
 सर्वक्रतुषु चोद्दिष्टा भूमिर्गावोऽथ काञ्चनम् ॥ ५  
 तत्र श्रुतिस्तु परमा सुवर्णं दक्षिणेति वै ।  
 एतदिच्छाम्यहं श्रोतुं पितामह यथातथम् ॥ ६  
 किं सुवर्णं कथं जातं कसिन्काले किमात्मकम् ।  
 किंदैवं किंफलं चैव कस्माच्च परमुच्यते ॥ ७

पूयन्ते शुध्यन्ति ॥ ३ ॥

कन्या पतिमवाप्नुयादिति क. थ. घ. पाठः ॥ ४८ ॥ एकोन-  
 त्रिंशदधिकशततमोऽध्यायः ॥ १२९ ॥



कस्मादानं सुवर्णस्य पूजयन्ति मनीषिणः ।  
 कस्माच्च दक्षिणार्थं तद्यज्ञकर्मसु शस्यते ॥ ८  
 कस्माच्च पावनं श्रेष्ठं भूमेर्गोभ्यश्च काञ्चनम् ।  
 परमं दक्षिणार्थं च तद्वीहि पितामह ॥ ९  
 भीष्म उवाच ।  
 शृणु राजन्नवहितो बहुकारणविस्तरम् ।  
 जातरूपसमुत्पत्तिमनुभूतं च यन्मया ॥ १०  
 पिता मम महातेजाः शन्तनुर्निधनं गतः ।  
 तस्य दित्सुरहं श्राद्धं गङ्गाद्वारमुपागमम् ॥ ११  
 तत्रागम्य पितुः पुत्र श्राद्धकर्म समारभम् ।  
 माता मे जाह्नवी चात्र साहाय्यमकरोत्तदा ॥ १२  
 तत्रागतांस्तपस्सिद्धानुपवेश्य बहूनुषीन् ।  
 तोयप्रदानात्प्रभृति कार्याण्यहमथारभम् ॥ १३  
 तत्समाप्य यथोद्दिष्टं पूर्वकर्म समाहितः ।  
 दातुं निर्वपणं सम्यग्यथावदहमारभम् ॥ १४  
 ततस्तं दर्भविन्यासं भित्त्वा सुरुचिराङ्गदः ।  
 प्रलम्बाभरणो बाहुरुदतिष्ठद्विशांपते ॥ १५  
 मुहूर्तमपि तं दृष्ट्वा परं विस्मयमागमम् ।  
 प्रतिग्रहीता साक्षान्मे पितेति भरतर्षभ ॥ १६  
 ततो मे पुनरेवासीत्संज्ञा संचिन्त्य शास्त्रतः ।  
 नायं वेदेषु विहितो विधिर्हस्त इति प्रभो ।  
 पिण्डो देवो नरेणेह ततो मतिरभून्मम ॥ १७  
 साक्षान्नेह मनुष्यस्य पिण्डं हि पितरः क्वचित् ।  
 गृह्णन्ति विहितं चेत्थं पिण्डो देयः कुशेष्विति ॥ १८  
 ततोऽहं तदनादृत्य पितुर्हस्तनिदर्शनम् ।  
 शास्त्रप्रामाण्यसूक्ष्मं तु विधिं पिण्डस्य संस्मरन् ॥ १९  
 ततो दर्भेषु तत्सर्वमददं भरतर्षभ ।  
 शास्त्रमार्गानुसारेण तद्विद्धि मनुजर्षभ ॥ २०  
 ततः सोऽन्तर्हितो बाहुः पितुर्मम जनाधिप ।  
 ततो मां दर्शयामासुः स्वप्नान्ते पितरस्तथा ॥ २१  
 ग्रीयमाणास्तु मामृचुः प्रीताः स्म भरतर्षभ ।  
 विज्ञानेन तवानेन यन्न मुह्यसि धर्मतः ॥ २२

तृसास्ते पितरस्तथेति थ. ध. पाठः ॥ २१ ॥ नवपूर्वाधश्वा-  
 न्यामव संतारयन्ति ते इति थ. ध. पाठः ॥ २७ ॥ लघुतां

त्वया हि कुर्वता शास्त्रं प्रमाणमिह पार्थिव ।  
 आत्मा धर्मः श्रुतं वेदाः पितरश्चर्षिभिः सह ॥ २३  
 साक्षात्पितामहो ब्रह्मा गुरवोऽथ प्रजापतिः ।  
 प्रमाणमुपनीता वै स्थिताश्च न विचालिताः ॥ २४  
 तदिदं सम्यगारब्धं त्वयाऽद्य भरतर्षभ ।  
 किंतु भूमेर्गवां चार्थं सुवर्णं दीयतामिति ॥ २५  
 एवं वयं च धर्मश्च सर्वे चास्मात्पितामहाः ।  
 पाविता वै भविष्यन्ति पावनं हि परं हितम् ॥ २६  
 दश पूर्वान्दशैवान्यांस्तथा संतारयन्ति ते ।  
 सुवर्णं ये प्रयच्छन्ति एवं मत्पितरोऽब्रुवन् ॥ २७  
 ततोऽहं विस्मितो राजन्प्रतिबुद्धो विशांपते ।  
 सुवर्णदानेऽकरवं मतिं च भरतर्षभ ॥ २८  
 इतिहासमिमं चापि शृणु राजन्पुरातनम् ।  
 जामदग्न्यं प्रति विभो धन्यमायुष्यमेव च ॥ २९  
 जामदग्न्येन रामेण तीव्ररोषान्वितेन वै ।  
 त्रिःसप्तकृत्वः पृथिवी कृता निःक्षत्रिया पुरा ॥ ३०  
 ततो जित्वा महीं कृत्स्नां रामो राजीवलोचनः ।  
 आजहार क्रतुं वीरो ब्रह्मक्षत्रेण पूजितम् ॥ ३१  
 वाजिमेधं महाराज सर्वकामसमन्वितम् ।  
 पावनं सर्वभूतानां तेजोद्युतिविवर्धनम् ॥ ३२  
 विपाप्मा च स तेजस्वी तेन क्रतुफलेन च ।  
 नैवात्मनोऽथ लघुतां जामदग्न्योऽध्यगच्छत् ॥ ३३  
 स तु क्रतुवरेणेष्ट्वा महात्मा दक्षिणावता ।  
 पप्रच्छागमसंपन्नानुषीन्देवांश्च भारत ॥ ३४  
 पावनं यत्परं नृणामुग्रे कर्मणि वर्तताम् ।  
 तदुच्यतां महाभागा इति जातघृणोऽब्रवीत् ॥ ३५  
 इत्युक्त्वा वेदशास्त्रज्ञास्तमृचुस्ते महर्षयः ।  
 राम विप्राः सत्क्रियन्तां वेदप्रामाण्यदर्शनात् ॥ ३६  
 भूयश्च विप्रर्षिगणाः प्रष्टव्याः पावनं प्रति ।  
 ते यद्भूयुर्महाप्राज्ञास्तच्चैव समुदाचर ॥ ३७  
 ततो वसिष्ठं देवर्षिमगस्त्यमथ काश्यपम् ।  
 तमेवार्थं महातेजाः पप्रच्छ भृगुनन्दनः ॥ ३८

निष्पापताम् ॥ ३३ ॥ त्रिंशदधिकशततमोऽध्यायः ॥ १३० ॥



जाता मतिर्मे विप्रेन्द्राः कथं पूयेयमित्युत ।  
 केन वा कर्मयोगेन प्रदानेनेह केन वा ॥ ३९  
 यदि वोऽनुग्रहकृता बुद्धिर्मा प्रति सत्तमाः ।  
 प्रभूत पावनं किं मे भवेदिति तपोधनाः ॥ ४०  
 ऋषय ऊचुः ।  
 गाश्च भूमिं च वित्तं च दत्त्वेह भृगुनन्दन ।  
 पापकृत्पूयते मर्त्य इति भार्गव शुश्रुम ॥ ४१  
 अन्यद्दानं तु विप्रर्षे श्रूयतां पावनं महत् ।  
 दिव्यमत्यद्भुताकारमपत्यं जातवेदसः ॥ ४२  
 दग्ध्वा लोकान्पुरा वीर्यात्संभूतमिह शुश्रुम ।  
 सुवर्णमिति विख्यातं तद्दत्तिसिद्धिमेष्यसि ॥ ४३  
 ततोऽब्रवीद्वसिष्ठस्तं भगवान्संशितव्रतः ।  
 शृणु राम यथोत्पन्नं सुवर्णमनलप्रभम् ॥ ४४  
 फलं दास्यति ते यत्तु दाने परमिहोच्यते ।  
 सुवर्णं यच्च यस्माच्च यथा च गुणवत्तमम् ॥ ४५  
 तन्निबोध महाबाहो सर्वं निगदतो मम ।  
 अग्नीषोमात्मकमिदं सुवर्णं विद्धि निश्चये ॥ ४६  
 अजोऽग्निर्वरुणो मेषः सूर्योऽथ इति दर्शनम् ।  
 कुञ्जराश्च मृगा नागा महिषाश्चासुरा इति ॥ ४७  
 कुक्कुटाश्च वराहाश्च राक्षसा भृगुनन्दन ।  
 इडा गावः पयः सोमो भूमिरित्येव च स्मृतिः ॥ ४८  
 जगत्सर्वं च निर्मथ्य तेजोराशिः समुत्थितः ।  
 सुवर्णमेभ्यो विप्रर्षे रत्नं परममुत्तमम् ॥ ४९  
 एतस्मात्कारणाद्देवा गन्धर्वोरगराक्षसाः ।  
 मनुष्याश्च पिशाचाश्च प्रयता धारयन्ति तत् ॥ ५०  
 मुकुटैरङ्गदयुतैरलंकारैः पृथग्विधैः ।  
 सुवर्णविकृतैस्तत्र विराजन्ते भृगूत्तम ॥ ५१  
 तस्मात्सर्वपवित्रेभ्यः पवित्रं परमं स्मृतम् ।  
 भूमेर्गोभ्योऽथ रत्नेभ्यस्तद्विद्धि मनुजर्षभ ॥ ५२  
 पृथिवीं गाश्च दत्त्वेह यच्चान्यदपि किञ्चन ।  
 विशिष्यते सुवर्णस्य दानं परमकं विभो ॥ ५३  
 अक्षयं पावनं चैव सुवर्णममरद्युते ।  
 प्रयच्छ द्विजमुख्येभ्यः पावनं ह्येतदुत्तमम् ॥ ५४  
 सुवर्णमेव सर्वासु दक्षिणासु विधीयते ।

सुवर्णं ये प्रयच्छन्ति सर्वदास्ते भवन्त्युत ॥ ५५  
 देवतास्ते प्रयच्छन्ति ये सुवर्णं ददत्यथ ।  
 अग्निर्हि देवताः सर्वाः सुवर्णं च तदात्मकम् ॥ ५६  
 तस्मात्सुवर्णं ददता दत्ताः सर्वाः स देवताः ।  
 भवन्ति पुरुषव्याघ्र न ह्यतः परमं विदुः ॥ ५७  
 भूय एव च माहात्म्यं सुवर्णस्य निबोध मे ।  
 गदतो मम विप्रर्षे सर्वशस्त्रभृतांवर ॥ ५८  
 मया श्रुतमिदं पूर्वं पुराणे भृगुनन्दन ।  
 प्रजापतेः कथयतो मनोः स्वायंभुवस्य वै ॥ ५९  
 शूलपाणेर्भगवतो रुद्रस्य च महात्मनः ।  
 गिरौ हिमवति श्रेष्ठे तदा भृगुकुलोद्बह ॥ ६०  
 देव्या विवाहे निर्वृत्ते रुद्राण्या भृगुनन्दन ।  
 समागमे भगवतो देव्या सह महात्मनः ॥ ६१  
 ततः सर्वे समुद्विप्ता देवा रुद्रमुपागमन् ॥ ६२  
 ते महादेवमासीनं देवीं च वरदामुमाम् ।  
 प्रसाद्य शिरसा सर्वे रुद्रमूचुर्भृगूद्बह ॥ ६३  
 अयं समागमो देव देव्या सह तवानघ ।  
 तपस्विनस्तपस्विन्या तेजस्विन्याऽतितेजसः ॥ ६४  
 अमोघतेजास्त्वं देव देवी चैयमुमा तथा ।  
 अपत्यं युवयोर्देव बलवद्भविता विभो ।  
 तन्नूनं त्रिषु लोकेषु न किञ्चिच्छेषयिष्यति ॥ ६५  
 तदेभ्यः प्रणतेभ्यस्त्वं देवेभ्यः पृथुलोचन ।  
 वरं प्रयच्छ लोकेश त्रैलोक्यहितकाम्यया ॥ ६६  
 अपत्यार्थं निगृह्णीष्व तेजः परमकं विभो ।  
 [त्रैलोक्यसारौ हि युवां लोकं संतापयिष्यथ ॥ ६७  
 तदपत्यं हि युवयोर्देवानभिभवेद्भुवम् ।  
 न हि ते पृथिवी देवी न च द्यौर्न दिवं विभो ॥ ६८  
 नेदं धारयितुं शक्ताः समस्ता इति मे मतिः ।  
 तेजःप्रभावनिर्दग्धं तस्मात्सर्वमिदं जगत् ॥ ६९  
 तस्मात्प्रसादं भगवन्कर्तुमर्हसि नः प्रभो ।  
 न देव्यां संभवेत्पुत्रो भवतः सुरसत्तम ।  
 धैर्यदेव निगृह्णीष्व तेजो ज्वलितमुत्तमम् ॥ ७०  
 इति तेषां कथयतां भगवान्ष्टुषभध्वजः ] ।  
 एवमस्त्विति देवांस्तान्विप्रर्षे प्रत्यभाषत ॥ ७१



इत्युक्त्वा चोर्ध्वमनयद्रेतो वृषभवाहनः ।  
 ऊर्ध्वरेतोः समभवत्ततः प्रभृति चापि सः ॥ ७२  
 रुद्राणीति ततः क्रुद्धा प्रजोच्छेदे तदा कृते ।  
 देवानथाब्रवीत्तत्र स्त्रीभावात्पुरुषं वचः ॥ ७३  
 यस्मादपत्यकामो वै भर्ता मे विनिवर्तितः ।  
 तस्मात्सर्वे सुरा यूयमनपत्या भविष्यथ ॥ ७४  
 प्रजोच्छेदो मम कृतो यस्माद्युष्माभिरद्य वै ।  
 तस्मात्प्रजा वः खगमाः सर्वेषां न भविष्यति ॥ ७५  
 पावकस्तु न तत्रासीच्छापकाले भृगूद्वह ।  
 देवा देव्यास्तथा शापादनपत्यास्ततोऽभवन् ॥ ७६  
 रुद्रस्तु तेजोऽप्रतिमं धारयामास वै तदा ।

प्रस्कन्नं तु ततस्तस्मात्किञ्चित्त्रापतद्भुवि ॥ ७७  
 उत्पपात तदा वह्नौ ववृधे चाद्भुतोपमम् ।  
 तेजस्तेजसि संयुक्तमेकयोनित्वमागतम् ॥ ७८  
 एतस्मिन्नेव काले तु देवाः शक्रपुरोगमाः ।  
 असुरस्तारको नाम तेन संतापिता भृशम् ॥ ७९  
 आदित्या वसवो रुद्रा मरुतोऽथाश्विनावपि ।  
 साध्याश्च सर्वे संत्रस्ता दैतेयस्य पराक्रमात् ॥ ८०  
 स्थानानि देवतानां हि विमानानि पुराणि च ।  
 ऋषीणां चाश्रमाश्चैव बभूवुरसुरैर्हताः ॥ ८१  
 ते दीनमनसः सर्वे देवता ऋषयश्च ये ।  
 प्रजग्मुः शरणं देवं ब्रह्माणमजरं विश्वम् ॥ ८२

॥ इति श्रीमन्महाभारते अनुशासनपर्वणि दानधर्मपर्वणि त्रिंशदधिकशततमोऽध्यायः ॥ १३० ॥

### एकत्रिंशदधिकशततमोऽध्यायः ॥ १३१ ॥

तारकासुरबाधितैर्देवैर्ब्रह्माणं प्रति स्वेषां पार्वतीशापेनानपत्यत्वकथनपूर्वकमसुरवधोपायकथनप्रार्थना ॥ १ ॥ ब्रह्मणा  
 देवान्प्रति अग्नेरसंनिहितत्वेन देवीशापाविषयतया देवेन स्वदीर्यनिरोधकाले भुवि प्रस्कन्नकिञ्चिद्दीर्घाशस्य तस्मिन्संसृष्ट-  
 तया च तेन गङ्गायां कुमारोत्पादनकथनेनाद्वयन्वेपणचोदना ॥ २ ॥ अग्निना देवानां प्रार्थनया गङ्गायां स्वयंसृष्टरुद्रवीर्या-  
 धानम् ॥ ३ ॥ गङ्गायाऽग्निना स्वस्मिन्नाहितगर्भस्य मेरुगिरौ समुत्सर्जने तदीयतेजोव्याप्तयावद्वस्तूनां काञ्चनीभावप्राप्तिः ॥ ४ ॥  
 एवं भीष्मेण सुवर्णोत्पत्तिप्रकारकथनम् ॥ ५ ॥

देवा ऊचुः ।  
 असुरस्तारको नाम त्वया दत्तवरः प्रभो ।  
 सुरानृषींश्च क्लिश्नाति वधस्तस्य विधीयताम् ॥ १  
 तस्माद्भयं समुत्पन्नमस्माकं वै-पितामह ।  
 परित्रायस्व नो देव न ह्यन्या गतिरस्ति नः ॥ २  
 ब्रह्मोवाच ।  
 समोहं सर्वभूतानामधर्मं नेह रोचये ।  
 हन्यतां तारकः क्षिप्रं सुरर्षिगणवाधिता ॥ ३  
 वेदा धर्माश्च नोच्छेदं गच्छेयुः सुरसत्तमाः ।  
 विहितं पूर्वमेवात्र मया वै व्येतु वो ज्वरः ॥ ४  
 देवा ऊचुः ।  
 वरदानाद्भगवतो दैतेयो बलगर्वितः ।  
 देवैर्न शक्यते हन्तुं स कथं प्रशमं व्रजेत् ॥ ५  
 स हि नैव स देवानां नासुराणां न रक्षसाम् ।  
 वध्यः स्यामिति जग्राह वरं त्वत्तः पितामह ॥ ६  
 देवाश्च शप्ता रुद्राण्या प्रजोच्छेदे पुरा कृते ।

न भविष्यति वोऽपत्यमिति सर्वे जगत्पते ॥ ७  
 ब्रह्मोवाच ।  
 हुताशनो न तत्रासीच्छापकाले सुरोत्तमाः ।  
 स उत्पादयिताऽपत्यं वधाय त्रिदशद्विषाम् ॥ ८  
 तद्वै सर्वानतिक्रम्य देवदानवराक्षसान् ।  
 मानुषानथ गन्धर्वाणागानथ च पक्षिणः ॥ ९  
 अस्त्रेणामोघपातेन शक्त्या तं धातयिष्यति ।  
 यतो वो भयमुत्पन्नं ये चान्ये सुरशत्रवः ॥ १०  
 सनातनो हि संकल्पः काम इत्यभिधीयते ।  
 रुद्रस्य तेजः प्रस्कन्नमग्नौ निपतितं च यत् ॥ ११  
 तत्तेजोऽग्निर्महद्भूतं द्वितीयमिव पावकम् ।  
 वधार्थं देवशत्रूणां गङ्गायां जनयिष्यति ॥ १२  
 स तु नावाप तं शापं नष्टः स हुतभुक्तदा ।  
 तस्माद्वो भयहृदेवाः समुत्पत्स्यति पावकिः ॥ १३  
 अन्विष्यतां वै ज्वलनस्तथा चाद्य नियुज्यताम् ।

नष्टः अदर्शनं गतः ॥ १३ ॥



तारकस्य वधोपायः कथितो वै मयाऽनघाः ॥१४  
 न हि तेजस्विनां शापास्तेजःसु प्रभवन्ति वै ।  
 बलान्यतिबलं प्राप्य दुर्बलानि भवन्ति वै ॥१५  
 हन्यादवध्यान्वरदानपि चैव तपस्विनः ।  
 संकल्पाभिरुचिः कामः सनातनतमोऽभवत् ॥१६  
 जगत्पतिरनिर्देश्य सर्वगः सर्वभावनः ।  
 हृच्छयः सर्वभूतानां ज्येष्ठो रुद्रादपि प्रभुः ॥१७  
 अन्विष्यतां स तु क्षिप्रं तेजोराशिर्हुताशनः ।  
 स वो मनोगतं कामं देवः संपादयिष्यति ॥१८  
 एतद्वाक्यमुपश्रुत्य ततो देवा महात्मनः ।  
 जग्मुः संसिद्धसंकल्पाः पर्येषन्तो विभावसुम् ॥१९  
 ततश्चैलोक्यमृषयो व्यचिन्वन्त सुरैः सह ।  
 काङ्क्षन्तो दर्शनं वह्निः सर्वे तद्रतमानसाः ॥ २०  
 परेण तपसा युक्ताः श्रीमन्तो लोकविश्रुताः ।  
 लोकानन्वचरन्सिद्धाः सर्वे एव भृगूत्तम ।  
 नष्टमात्मनि संलीनं नाभिजग्मुर्हुताशनम् ॥ २१  
 ततः संजातसंत्रासानग्निदर्शनलालसान् ।  
 जलेचरः क्लान्तमनास्तेजसाऽग्नेः प्रदीपितः ।  
 उवाच देवान्मण्डूको रसातलतलोत्थितः ॥ २२  
 रसातलतले देवा वसत्यग्निरिति प्रभो ।  
 संतापादिह संप्राप्तः पावकप्रभवादहम् ॥ २३  
 स संसृप्तो जले देवा भगवान्हव्यवाहनः ।  
 अपः संसृज्य तेजोभिस्तेन संतापिता वयम् ॥ २४  
 तस्य दर्शनमिष्टं वो यदि देवा विभावसोः ।  
 तत्रैवमधिगच्छध्वं कार्यं वो यदि वह्निना ॥ २५  
 गम्यतां साधयिष्यामो वयं ह्यग्निभयात्सुराः ।  
 एतावदुक्त्वा मण्डूकस्त्वरितो जलमाविशत् ॥२६  
 हुताशनस्तु बुबुधे मण्डूकस्य च पैशुनम् ।  
 शशाप स तमासाद्य न रसान्वेत्स्यसीति वै ॥ २७  
 तं वै संयुज्य शापेन मण्डूकं त्वरितो ययौ ।  
 अन्यत्र वासाय विभुर्न चात्मानमदर्शयत् ॥ २८

देवास्तनुग्रहं चक्रुर्मण्डूकानां भृगूत्तम ।  
 यत्तच्छृणु महाबाहो गदतो मम सर्वशः ॥ २९  
 देवा ऊचुः ।  
 अग्निशापादजिह्वाऽपि रसज्ञानवहिष्कृताः ।  
 सरस्वतीं बहुविधां यूयमुच्चारयिष्यथ ॥ ३०  
 विलवासं गतांश्चैव निराहारानचेतसः ।  
 गतासूनपि वः शुष्कान्भूमिः संधारयिष्यति ॥३१  
 तमोघनायामपि वै निशायां विचरिष्यथ ।  
 इत्युक्त्वा तांस्ततो देवाः पुनरेव महीमिमाम् ॥३२  
 परीयुर्ज्वलनस्यार्थं न चाविन्दन्हुताशनम् ।  
 अथ तान्द्विरदः कश्चित्सुरेन्द्रद्विरदोपमः ॥ ३३  
 अश्वत्थस्योऽग्निरित्येवमाह देवान्भृगूद्वह ।  
 शशाप ज्वलनः सर्वान्द्विरदान्क्रोधमूर्च्छितः ॥ ३४  
 प्रतीपा भवतां जिह्वा भवित्रीति भृगूद्वह ।  
 इत्युक्त्वा निःसृतोऽश्वत्थादग्निर्वारणसूचितः ।  
 प्रविवेश शमीगर्भमथ वह्निः सुषुप्सया ॥ ३५  
 अनुग्रहं तु नागानां यं चक्रुः शृणु तं प्रभो ।  
 देवा भृगुकुलश्रेष्ठ ग्रीत्या सत्यपराक्रमाः ॥ ३६  
 देवा ऊचुः ।  
 प्रतीपया जिह्वाऽपि सर्वाहारान्हरिष्यथ ।  
 वाचं चोच्चारयिष्यध्वमुच्चैरव्यञ्जिताक्षराम् ।  
 इत्युक्त्वा पुनरेवाग्निमनुसम्बुद्धिर्वाकसः ॥ ३७  
 अश्वत्थान्निःसृतश्चाग्निः शमीगर्भमुपाविशत् ।  
 शुकेन ख्यापितो विप्र तं देवाः समुपाद्रवन् ॥ ३८  
 शशाप शुक्रमग्निस्तु वाग्विहीनो भविष्यसि ।  
 जिह्वामावर्तयामास तस्यापि हुतशुक्लदा ॥ ३९  
 दृष्ट्वा तु ज्वलनं देवाः शुक्रमूर्चुर्दयान्विताः ।  
 भविता न त्वमत्यन्तं शुक्त्वे नष्टवागिति ॥४०  
 आवृत्तजिह्वस्य सतो वाक्यं कान्तं भविष्यति ।  
 बालस्येव प्रवृद्धस्य कलमव्यक्तमद्भुतम् ॥ ४१  
 इत्युक्त्वा तं शमीगर्भे वह्निमालक्ष्य देवताः ।

कामः काम्यमानो वह्निः ॥ १६ ॥ नष्टं अदर्शनं गतम् ।  
 आत्मनि जले जलस्य तेजोजन्यत्वात् ॥ २१ ॥ मृग्यतां साध-  
 यिष्याम इति थ. ध. पाठः ॥ २६ ॥ न रसानिति । रसने-  
 न्द्रियहीनो भविष्यसीत्यर्थः ॥ २७ ॥ नच देवानदर्शयदिति  
 अनु० २७

थ. ध. पाठः ॥ २८ ॥ अजिह्वा अपीति च्छेदः ॥ ३० ॥  
 जिह्वां च कर्तयामासेति ड. पाठः ॥ ३९ ॥ बालस्येव प्रवृत्त-  
 स्येति ड. थ. ध. पाठः ॥ ४१ ॥



तदेवायतनं चक्रुः पुण्यं सर्वक्रियास्वपि ॥ ४२  
 तदाप्रभृति चाप्यग्निः शमीगर्भेषु दृश्यते ।  
 उत्पादने तथोपायमभिजग्मुश्च मानवाः ॥ ४३  
 आपो रसातले यास्तु संस्पृष्टाश्चित्रभानुना ।  
 ताः पर्वतप्रस्रवणैरूष्मां मुञ्चन्ति भार्गव ।  
 पावकेनाधिश्यता संतप्तास्तस्य तेजसा ॥ ४४  
 अथाग्निर्देवता दृष्ट्वा वभूव व्यथितस्तदा ।  
 किमागमनमित्येवं तानपृच्छत पावकः ॥ ४५  
 तमूचुर्विबुधाः सर्वे ते चैव परमर्षयः ।  
 त्वां नियोक्ष्यामहे कार्ये तद्भवान्कर्तुमर्हति ।  
 कृते च तस्मिन्भविता तवापि सुमहान्गुणः ॥ ४६  
 अग्निरुवाच ।  
 ब्रूत यद्भवतां कार्यं कर्तासि तदहं सुराः ।  
 भवतां तु नियोज्योसि मावोत्रास्तु विचारणा ४७  
 देवा ऊचुः ।  
 असुरस्तारको नाम ब्रह्मणो वरदर्पितः ।  
 अस्मान्प्रवाधते वीर्याद्वधस्तस्य विधीयताम् ॥ ४८  
 इमान्देवगणांस्तात प्रजापतिगणांस्तथा ।  
 ऋषींश्चापि महाभाग परित्रायस्व पावक ॥ ४९  
 अपत्यं तेजसा युक्तं प्रवीरं जनय प्रभो ।  
 यद्भयं नोऽसुरात्तस्मान्नाशयेद्व्यवाहन ॥ ५०  
 शप्तानां नो महादेव्या नान्यदस्ति परायणम् ।  
 अन्यत्र भवतो वीर तस्मात्त्रायस्व नः प्रभो ॥ ५१  
 इत्युक्तः स तथेत्युक्त्वा भगवान्हव्यवाहनः ।  
 जगामाथ दुराधर्षो गङ्गां भागीरथीं प्रति ॥ ५२  
 तथा चाप्यभवन्मिश्रो गर्भं चास्यां दधे तदा ।  
 वदधे स तदा गर्भः कक्षे कृष्णगतिर्यथा ॥ ५३  
 तेजसा तस्य देवस्य गङ्गा विह्वलचेतना ।  
 संतापमगमत्तीव्रं वोढुं सा न शशाक ह ॥ ५४  
 आहिते ज्वलनेनाथ गर्भं तेजःसमन्विते ।  
 गङ्गायामसुरः कश्चिद्भैरवं नादमानदत् ॥ ५५  
 अबुद्धिपतितेनाथ नादेन विपुलेन सा ।

ऊष्मां ऊष्माणम् । अधिश्यता अधिशयानेन । पावकेना-  
 धिश्यता इति ट. ध. पाठः ॥ ४४ ॥ दधे आदधे । गर्भ-  
 व्यास्याभवत्तदेति थ. पाठः ॥ ५३ ॥ सोढुं सा न शशाक हेति

वित्रस्तोद्धान्तनयना गङ्गा विप्लुतलोचना ॥ ५६  
 विसंज्ञा नाशकद्रुर्भो वोढुमात्मानमेव च ।  
 सा तु तेजःपरीताङ्गी कम्पमाना च जाह्नवी ॥ ५७  
 उवाच ज्वलनं विप्र तदा गर्भवलोद्धुता ।  
 न ते शक्ताऽसि भगवंस्तेजसोऽस्य विधारणे ॥ ५८  
 विमूढाऽसि कृताऽनेन न मे स्वास्थ्यं यथा पुरा ।  
 विह्वला चासि भगवंश्चेतो नष्टं च मेऽनघ ॥ ५९  
 धारणे नास्य शक्ताऽहं गर्भस्य तपतांवर ।  
 उत्स्रक्ष्येऽहमिमं दुःखान्न तु कामात्कथंचन ॥ ६०  
 न तेजसाऽस्ति संस्पर्शो मम देव विभावसो ।  
 आपदर्थे हि संबन्धः सुसूक्ष्मोऽपि महाद्युते ॥ ६१  
 यदत्र गुणसंपन्नमितरद्वा हुताशन ।  
 त्वय्येव तदहं मन्ये धर्माधर्मौ च केवलौ ॥ ६२  
 तामुवाच ततो वह्निर्धार्यतां धार्यतामिति ।  
 गर्भो मत्तेजसा युक्तो महागुणफलोदयः ॥ ६३  
 शक्ता ह्यसि महीं कृत्स्नां वोढुं धारयितुं तथा ।  
 न हि ते किञ्चिदप्राप्यमन्यतो धारणाद्वते ॥ ६४  
 'एवमुक्ता तु सा देवी तत्रैवान्तरधीयत ।  
 पावकश्चापि तेजस्वी कृत्वा कार्यं दिवौकसाम् ।  
 जगामेष्टं तदा देशं ततो भार्गवनन्दन ॥' ६५  
 सा वह्निना वार्यमाणा देवैरपि सरिद्धरा ।  
 समुत्ससर्ज तं गर्भं मेरौ गिरिवरे तदा ॥ ६६  
 समर्था धारणे चापि रुद्रतेजःप्रधर्षिता ।  
 नाशकत्सा तदा गर्भं संधारयितुमोजसा ।  
 समुत्ससर्ज तं दुःखादीप्तवैश्वानरप्रभम् ॥ ६७  
 दर्शयामास चाग्निस्तां तदा गङ्गां भृगूद्वह ।  
 पप्रच्छ सरितां श्रेष्ठां कच्चिद्रुर्भः सुखोदयः ॥ ६८  
 कीदृग्गुणोपि वा देवि कीदृग्यूपश्च दृश्यते ।  
 तेजसा केन वा युक्तः सर्वमेतद्ब्रवीहि मे ॥ ६९  
 गङ्गोवाच ।  
 जातरूपः स गर्भो वै तेजसा त्वमिवानघ ।  
 सुवर्णो विमलो दीप्तः पर्वतं चावभासयन् ॥ ७०

थ. पाठः ॥ ५४ ॥ अबुद्धिपतितेन अकस्माज्जातेन ॥ ५६ ॥  
 न चेतसास्ति संस्पर्श इति थ. पाठः ॥ ६१ ॥



पद्मोत्पलविमिश्राणां हृदानामिव शीतलः ।  
 गन्धोऽस्य स कदम्बानां तुल्यो वै तपतांवर ॥ ७१  
 तेजसा तस्य गर्भस्य भास्करस्येव रश्मिभिः ।  
 यद्द्रव्यं परिसंसृष्टं पृथिव्यां पर्वतेषु च ।  
 तत्सर्वं काञ्चनीभूतं समन्तात्प्रत्यदृश्यत ॥ ७२  
 पर्यधावत शैलांश्च नदीः प्रस्रवणानि च ।  
 व्यादीपयत्तेजसा च त्रैलोक्यं सचराचरम् ॥ ७३  
 एवंप्रपन्नः स भगवान्पुत्रस्ते हव्यवाहन ।  
 सूर्यवैश्वानरसमः कान्त्या सोम इवापरः ॥ ७४  
 वसिष्ठ उवाच ।  
 एवमुक्त्वा तु सा देवी तत्रैवान्तरधीयत ।  
 पावकश्चापि तेजसी कृत्वा कार्यं दिवौकसाम् ।  
 जगामेष्टं ततो देशं तदा भार्गवमन्दन ॥ ७५  
 एतैः कर्मगुणैर्लोकैः नामाग्नेः परिगीयते ।  
 हिरण्यरेता इति वै ऋषिभिर्विबुधैस्तथा ।

पृथिवी च तदा देवी ख्याता वसुमतीति वै ॥ ७६  
 स तु गर्भो महातेजा गाङ्गेयः पावकोद्भवः ।  
 दिव्यं शरवणं प्राप्य वष्टुधेऽद्भुतदर्शनः ॥ ७७  
 ददृशुः कृत्तिकास्तं तु बालार्कसदृशद्युतिम् ।  
 जातस्नेहास्तु तं बालं पुपुषुः स्तन्यविस्रवैः ॥ ७८  
 ततः स कार्तिकेयत्वमवाप परमद्युतिः ।  
 स्कन्नत्वात्स्कन्दतां चापि गुहावासाद्बुहोऽभवत् ॥  
 एवं सुवर्णमुत्पन्नमपत्यं जातवेदसः ।  
 तत्र जाम्बूनदं श्रेष्ठं देवानामपि भूषणम् ॥ ८०  
 ततः प्रभृति चाप्येतज्जातरूपमुदाहृतम् ।  
 रत्नानामुत्तमं रत्नं भूषणानां तथैव च ॥ ८१  
 पवित्रं च पवित्राणां मङ्गलानां च मङ्गलम् ।  
 यत्सुवर्णं स भगवानग्निरीशः प्रजापतिः ॥ ८२  
 पवित्राणां पवित्रं हि कनकं द्विजसत्तमाः ।  
 अग्नीषोमात्मकं चैव जातरूपमुदाहृतम् ॥ ८३

॥ इति श्रीमन्महामारते अनुशासनपर्वणि दानधर्मपर्वणि एकत्रिंशदधिकशततमोऽध्यायः ॥ १३१ ॥

### द्वात्रिंशदधिकशततमोऽध्यायः ॥ १३२ ॥

वसिष्ठेन परशुरामं प्रति सुवर्णप्रभावकथनप्रसङ्गेन रुद्रयज्ञे भृगुवज्रिः प्रभृतिप्रभावादिकथनम् ॥ १ ॥

वसिष्ठ उवाच ।  
 अपि चेदं पुरा राम श्रुतं मे ब्रह्मदर्शनम् ।  
 पितामहस्य यद्भुतं ब्रह्मणः परमात्मनः ॥ १  
 देवस्य महत्तत्तात वारुणीं विभ्रतस्तनुम् ।  
 ऐश्वर्यं वारुणेवाऽथ रुद्रस्येशस्य वै प्रभो ॥ २  
 आजगमुर्मुनयः सर्वे देवाश्चाग्निपुरोगमाः ।  
 यज्ञाङ्गानि च सर्वाणि वषट्कारश्च मूर्तिमान् ॥ ३  
 मूर्तिमन्ति च सामानि यजुंषि च सहस्रशः ।  
 ऋग्वेदश्चागमत्तत्र पदक्रमविभूषितः ॥ ४  
 लक्षणानि खरास्तोभा निरुक्ताः खरभक्तयः ।  
 ओंकारश्छन्दसां नेत्रं निग्रहप्रग्रहौ तथा ॥ ५  
 वेदाश्च सोपनिषदो विद्या सावित्र्यथापि च ।  
 भूतं भव्यं भविष्यच्च दधार भगवाञ्छिवः ॥ ६

संजुहावात्मनाऽऽत्मानं स्वयमेव तदा प्रभो ।  
 यज्ञं च शोभयामास बहुरूपं पिनाकधृत् ॥ ७  
 द्यौर्नभः पृथिवी खं च तथा चैवैष भूपतिः ।  
 सर्वविद्येश्वरः श्रीमानेष चापि विभावसुः ॥ ८  
 एष ब्रह्मा शिवो रुद्रो वरुणोऽग्निः प्रजापतिः ।  
 कीर्त्यते भगवान्देवः सर्वभूतपतिः शिवः ॥ ९  
 तस्य यज्ञः पशुपतेस्तपः क्रतव एव च ।  
 दीक्षा दीप्तव्रता देवी दिशश्च सदिगीश्वराः ॥ १०  
 देवपत्न्यश्च कन्याश्च देवानां चैव मातरः ।  
 आजगमुः सहितास्तत्र तदा भृगुकुलोद्बुध ।  
 यज्ञं पशुपतेः ग्रीता वरुणस्य महात्मनः ॥ ११  
 स्वयंभुवस्तु ता दृष्ट्वा रेतः समपतद्भुवि ॥ १२  
 तस्य शुक्रस्य निष्यन्दान्पांसून्संगृह्य भूमितः ।

कदम्बानां कदम्बपुष्पाणाम् ॥ ७१ ॥ अग्निष्टोमात्मकं चैवेति  
 थ. घ. पाठः ॥ ८३ ॥ एकत्रिंशदधिकशततमोऽध्यायः ॥ १३१ ॥

ऋग्वेदोऽथर्ववेदश्चेति क. ड. घ. पाठः ॥ ४ ॥



प्रास्यत्पूषा कराभ्यां वै तस्मिन्नेव हुताशने ॥ १३  
 ततस्तस्मिन्संप्रवृत्ते सत्रे ज्वलितपावके ।  
 ब्रह्मणो जुह्वतस्तत्र प्रादुर्भावो बभूवह ॥ १४  
 स्कन्नमात्रं च तच्छुक्रं सुवेण परिगृह्य सः ।  
 आज्यवन्मन्त्रतश्चापि सोऽजुहोद्भृगुनन्दन ॥ १५  
 ततः स जनयामास भूतग्रामं च वीर्यवान् ।  
 तस्य तत्तेजसस्तस्माज्ज्ञे लोकेषु तैजसम् ॥ १६  
 तमसस्तामसा भावा व्यापि सत्त्वं तथोभयम् ।  
 स गुणस्तेजसो नित्यं तमस्याकाशमेव च ।  
 सर्वभूतेषु च तथा सत्त्वं तेजस्तथोत्तमम् ॥ १७  
 शुक्रे हुतेऽग्नौ तस्मिंस्तु प्रादुरासंस्त्रयः प्रभो ।  
 पुरुषा वपुषा युक्ताः स्वैः स्वैः प्रसवजैर्गुणैः ॥ १८  
 भर्जनाद्भृगुरित्येवमङ्गारेभ्योऽङ्गिराऽभवत् ।  
 अङ्गारसंश्रयाच्चैव कविरित्यपरोऽभवत् ।  
 सह ज्वालाभिरुत्पन्नो भृगुस्तस्माद्भृगुः स्मृतः ॥ १९  
 मरीचिभ्यो मरीचिस्तु मारीचः कश्यपो ह्यभूत् ।  
 अङ्गारेभ्योऽङ्गिरास्तात वालखिल्याः कुशोच्चयात् ॥  
 अत्रैवात्रेति च विमो जातमग्निं वदन्त्यपि ॥ २१  
 तथा भस्मव्यपोहेभ्यो ब्रह्मर्षिगणसंमताः ।  
 वैखानसाः समुत्पन्नास्तपःश्रुतगुणोत्सवः ॥ २२  
 अश्रुतोऽस्य समुत्पन्नावश्विनौ रूपसंमतौ ।  
 शेपाः प्रजानां पतयः स्रोतोभ्यस्तस्य जज्ञिरे ।  
 ऋषयो रोमकूपेभ्यः स्वेदाच्छन्दो बलान्मनः ॥ २३  
 एतस्मात्कारणादाहुरग्निः सर्वास्तु देवताः ।  
 ऋषयः श्रुतसंपन्ना वेदग्रामाण्यदर्शनात् ॥ २४  
 यानि दारुणि निर्यासास्ते मासाः पक्षसंज्ञिताः ।  
 अहोरात्रा मूहूर्ताश्च वीतज्योतिश्च वारुणम् ॥ २५  
 रौद्रं लोहितमित्याहुर्लोहितात्कनकं स्मृतम् ।

प्रादुर्भावश्चरमधातुः ॥ १४ ॥ भूतग्रामं चतुर्विधं तत्तेजसस्तस्य  
 त्रिगुणमयस्य रेतसः संवन्धी यस्तेजोऽग्नौ रजोऽशस्तस्मात्तैजसप्र-  
 वृत्तिप्रधानं जज्ञमभूत् ॥ १६ ॥ तमसस्तमोऽशान्तमसं स्थावरम् ।  
 सत्त्वांशस्तुभयत्राजुगतः ॥ १७ ॥ प्रसवजैः कारणजैर्गुणैः ॥ १८ ॥  
 सहयज्जभिरुत्पन्न इति ध. पाठः ॥ १९ ॥ वालखिल्याः शरोच्चयादिति  
 ध. पाठः ॥ २० ॥ अत्रैव कुशोच्चये । अत्र अत्रैवेति संवन्धः ।  
 अत्रैवाग्निं च हि विमो इति ध. पाठः ॥ २१ ॥ व्यपोहेभ्यः

तन्मैत्रमिति विज्ञेयं धूमाच्च वसवः स्मृताः ॥ २६  
 अर्चिषो याश्च ते रुद्रास्तथाऽऽदित्या महाप्रभाः ।  
 उदीप्तास्ते तथाऽङ्गारा ये धिष्ण्येषु दिवि स्थिताः २७  
 अग्निर्नाथश्च लोकस्य तत्परं ब्रह्म तद्भुवम् ।  
 सर्वकामदमित्याहुस्तत्र हव्यमुपावहन् ॥ २८  
 ततोऽब्रवीन्महादेवो वरुणः पवनात्मकः ।  
 मम सन्नमिदं दिव्यमहं गृहपतिस्त्विह ॥ २९  
 त्रीणि पूर्वाण्यपत्यानि मम तानि न संशयः ।  
 इति जानीत खगमा मम यज्ञफलं हि तत् ॥ ३०  
 अग्निरुवाच ।  
 मदङ्गेभ्यः प्रसूतानि मदाश्रयकृतानि च ।  
 ममैव तान्यपत्यानि मम शुक्रं हुतं हि तत् ॥ ३१  
 अथाब्रवील्लोकगुरुर्ब्रह्मा लोकपितामहः ।  
 ममैव तान्यपत्यानि मम शुक्रं हुतं हि तत् ॥ ३२  
 अहं वक्ता च मन्त्रस्य होता शुक्रस्य चैव ह ।  
 यस्य बीजं फलं तस्य शुक्रं चेत्कारणं मतम् ॥ ३३  
 ततोऽब्रुवन्देवगणाः पितामहमुपेत्य वै ।  
 कृताञ्जलिपुटाः सर्वे शिरोभिरभिवन्द्य च ॥ ३४  
 वयं च भगवन्सर्वे जगच्च सचराचरम् ।  
 तवैव प्रसवाः सर्वे तस्मादग्निर्विभावसुः ।  
 वरुणश्चेश्वरो देवो लभतां काममीप्सितम् ॥ ३५  
 निसर्गाद्ब्रह्मणश्चापि वरुणो यादसांपतिः ।  
 जग्राह वै भृगुं पूर्वमपत्यं सूर्यवर्चसम् ॥ ३६  
 ईश्वरोऽङ्गिरसं चाग्नेरपत्यार्थमकल्पयत् ।  
 पितामहस्त्वपत्यं वै कविं जग्राह तत्त्ववित् ॥ ३७  
 तदा स वारुणिः ख्यातो भृगुः प्रसवकर्मकृत् ।  
 आग्नेयस्त्वङ्गिराः श्रीमान्कविर्ब्राह्मो महायशः ।  
 भार्गवाङ्गिरसौ लोके लोकसंतानलक्षणौ ॥ ३८

समूहेभ्यः । तथाप्नेस्तस्य भस्मभ्य इति ध. पाठः ॥ २२ ॥ अश्रुतः  
 अश्रुसकाशात् । स्रोतोभ्यः श्रोत्रादीन्द्रियेभ्यः । बलात् वीर्यात् ।  
 बलान्मन इति क. ट. ध. पाठः ॥ २३ ॥ एतस्मादभिज-  
 त्वात् ॥ २४ ॥ निर्यासा दारुगता लाक्षादयो वृक्षरसाः ॥ २५ ॥  
 दिविस्थिताः ग्रहतारादयः धिष्ण्येषु स्थानेषु ॥ २७ ॥ त्रीणि  
 भृगवङ्गिरःकविसंज्ञानि ॥ ३० ॥



एते विप्रवराः सर्वे प्रजानां पतयस्त्रयः ।  
 सर्वे संतानमेतेषामिदमित्युपधारय ॥ ३९  
 भृगोस्तु पुत्राः सप्तासन्सर्वे तुल्या भृगोर्गुणैः ।  
 च्यवनो वज्रशीर्षश्च शुचिरौर्वस्तथैव च ॥ ४०  
 शुक्रो वरेण्यश्च विश्वः सवनश्चेति सप्त ते ।  
 भार्गवा वारुणाः सर्वे येषां वंशे भवानपि ॥ ४१  
 अष्टौ चाङ्गिरसः पुत्रा वारुणास्तेऽप्यवारुणाः ।  
 बृहस्पतिरुच्यश्च वयस्यः शान्तिरेव च ॥ ४२  
 घोरो विरूपः संवर्तः सुधन्वा चाष्टमः स्मृतः ।  
 एतेऽष्टौ वह्निजाः सर्वे ज्ञाननिष्ठा निरामयाः ॥ ४३  
 ब्राह्मणाश्च कवेः पुत्रा वारुणास्तेऽप्युदाहृताः ।  
 अष्टौ प्रसवजैर्युक्ता गुणैर्ब्रह्मविदः शुभाः ॥ ४४  
 कविः काव्यश्च विष्णुश्च बुद्धिमानुशना तथा ।  
 भृगुश्च वरुणश्चैव काश्यपोऽग्निश्च धर्मवित् ॥ ४५  
 अष्टौ कविसुता ह्येते सर्वमेभिर्जगत्ततम् ।  
 प्रजापतय एते हि प्रजानां यैरिमाः प्रजाः ॥ ४६  
 एवमङ्गिरसश्चैव कवेश्च प्रसवान्वयैः ।  
 भृगोश्च भृगुशार्दूल वंशजैः सततं जगत् ॥ ४७  
 वरुणश्चादितो विप्र जग्राह प्रभुरीश्वरः ।  
 कविं तात भृगुं चापि तस्मात्तौ वारुणौ स्मृतौ ॥ ४८  
 जग्राहाङ्गिरसं देवः शिखी तस्मादुताशनः ।  
 तस्मादाङ्गिरसा ज्ञेयाः सर्वे एव तदन्वयाः ॥ ४९  
 ब्रह्मा पितामहः पूर्वं देवताभिः प्रसादितः ।  
 इमे नः संतरिष्यन्ति प्रजाभिर्जगदीश्वराः ॥ ५०  
 सर्वे प्रजानां पतयः सर्वे चातितपस्विनः ।  
 त्वत्प्रसादादिमं लोकं धारयिष्यन्ति शाश्वतं ॥ ५१  
 तथैव वंशकर्तारस्तव तेजोविवर्धनाः ।  
 भवेयुर्वेदविदुषः सर्वे च कृतिनस्तथा ॥ ५२  
 देवपक्षचराः सौम्याः प्राजापत्या महर्षयः ।  
 अनन्तं ब्रह्म सत्यं च तपश्च परमं भुवि ॥ ५३  
 सर्वे हि वयमेते च तवैव प्रसवाः प्रभो ।

देवानां ब्राह्मणानां च त्वं हि कर्ता पितामह ॥ ५४  
 मारीचमादितः कृत्वा सर्वे चैवाथ भार्गवाः ।  
 अपत्यानीति संप्रेक्ष्य क्षमयाम पितामह ॥ ५५  
 अथ स्वेनैव रूपेण प्रजनिष्यन्ति वै प्रजाः ।  
 स्थापयिष्यन्ति चात्मानं युगादिनिधने तथा ॥ ५६  
 इत्युक्तः स तदा तैस्तु ब्रह्मा लोकपितामहः ।  
 तथेत्येवान्रवीत्प्रीतस्तेऽपि जग्मुर्यथागतम् ॥ ५७  
 एवमेतत्पुरावृत्तं तस्य यज्ञे महात्मनः ।  
 देवश्रेष्ठस्य लोकादौ वारुणीं विभ्रतस्तनुम् ॥ ५८  
 अग्निर्ब्रह्मा पशुपतिः शर्वो रुद्रः प्रजापतिः ।  
 अग्नेरपत्यमेतद्वै सुवर्णमिति धारणा ॥ ५९  
 अम्यभावे च कुरुते वह्निस्थानेषु काञ्चनम् ।  
 जामदग्न्यप्रमाणज्ञो वेदश्रुतिनिदर्शनात् ॥ ६०  
 कुशस्तम्बे जुहोत्यग्निं सुवर्णं तत्र च स्थिते ।  
 बल्मीकस्य वपायां च कर्णे वाजस्य दक्षिणे ॥ ६१  
 शकटोर्व्यां परस्याप्सु ब्राह्मणस्य करे तथा ।  
 हुते प्रीतिकरीमृद्धिं भगवांस्तत्र मन्यते ॥ ६२  
 तस्मादग्निपराः सर्वे देवता इति शुश्रुम ।  
 ब्रह्मणो हि प्रभूतोऽग्निरग्नेरपि च काञ्चनम् ॥ ६३  
 तस्माद्ये वै प्रयच्छन्ति सुवर्णं धर्मदर्शिनः ।  
 देवतास्ते प्रयच्छन्ति समस्ता इति नः श्रुतम् ॥ ६४  
 तस्य वा तपसो लोकान्गच्छतः परमां गतिम् ।  
 स्वलोके राजराज्येन सोमिषिच्येत भार्गव ॥ ६५  
 आदित्योदयने प्राप्ते विधिमन्त्रपुरस्कृतम् ।  
 ददाति काञ्चनं यो वै दुःस्वप्नं प्रतिहन्ति सः ॥ ६६  
 ददात्युदितमात्रे यस्तस्य पाप्मा विधूयते ।  
 मध्यह्ने ददतो रुक्मं हन्ति पापमनागतम् ॥ ६७  
 ददाति पश्चिमां सन्ध्यां यः सुवर्णं यतव्रतः ।  
 ब्रह्मवाय्वग्निसोमानां सालोक्यमुपयाति सः ॥ ६८  
 सेन्द्रेषु चैव लोकेषु प्रतिष्ठां विन्दते शुभाम् ।  
 इह लोके यशः प्राप्य शान्तपाप्मा च मोदते ॥ ६९

कवेः पुत्रा वारुणा इत्यनेन स्त्रीभागोपि कविर्ब्रह्मणा वरुणाय  
 समर्पित इत्युच्यते ॥ ४४ ॥ नोऽस्मान् संतरिष्यन्ति संतार-  
 यिष्यन्ति ॥ ५० ॥ विदुषो विद्वांसः ॥ ५२ ॥ आदिनिधने  
 उत्पत्तिप्रलययोरन्तराले ॥ ५६ ॥ देवश्रेष्ठस्य रुद्रस्य ॥ ५८ ॥

धारणा निश्चयः ॥ ५९ ॥ ब्राह्मणपाण्यजर्णदर्मस्तम्बाप्सु काष्ठे-  
 ष्विलेतानि श्रुतौ दृश्यन्ते । वपायां रन्ध्रे ॥ ६१ ॥ शकटोर्व्यां तु  
 श्रुत्यन्तरात् ज्ञेया । परस्य तीर्थोदरिषु ॥ ६२ ॥ सुवर्णं ये  
 प्रयच्छन्ति नराः शुद्धेन चेतसेति घ. पाठः ॥ ६४ ॥



ततः संपद्यतेऽन्येषु लोकेष्वप्रतिमः सदा ।  
 अनावृतगतित्थैव कामचारो भवत्युत ॥ ७०  
 न च क्षरति तेभ्यश्च यश्चैवाप्नुते महत् ।  
 सुवर्णमक्षयं दत्त्वा लोकांश्चाप्नोति पुष्कलान् ॥ ७१  
 यस्तु संजनयित्वाऽग्निमादित्योदयनं प्रति ।  
 दद्याद्द्वै व्रतमुद्दिश्य सर्वकामान्समश्नुते ॥ ७२  
 अग्निरित्येव तत्प्राहुः प्रदानं च सुखावहम् ।  
 यथेष्टगुणसंवृत्तं प्रवर्तकमिति स्मृतम् ॥ ७३  
 एषा सुवर्णस्योत्पत्तिः कथिता ते मयाऽनघ ।  
 कार्तिकेयस्य च विभो तद्विद्धि भृगुनन्दन ॥ ७४  
 कार्तिकेयस्तु संवृद्धः कालेन महता तदा ।  
 देवैः सेनापतित्वेन वृतः सेन्द्रैर्भृगूद्वह ॥ ७५

जघान तारकं चापि दैत्यमन्यास्तथाऽसुरान् ।  
 त्रिदशेन्द्राज्ञया ब्रह्मलोकानां हितकाम्यया ॥ ७६  
 सुवर्णदाने च मया कथितास्ते गुणा विभो ।  
 तस्मात्सुवर्णं विप्रेभ्यः प्रयच्छ ददतांवर ॥ ७७  
 भीष्म उवाच ।  
 इत्युक्तः स वसिष्ठेन जामदग्न्यः प्रतापवान् ।  
 ददौ सुवर्णं विप्रेभ्यो व्यमुच्यत च किल्बिषात् ॥ ७८  
 एतत्ते सर्वमाख्यातं सुवर्णस्य महीपते ।  
 प्रदानस्य फलं चैव जन्म चास्य युधिष्ठिर ॥ ७९  
 तस्मात्त्वमपि विप्रेभ्यः प्रयच्छ कनकं बहु ।  
 ददत्सुवर्णं नृपते किल्बिषाद्विप्रमोक्ष्यसि ॥ ८०

॥ इति श्रीमन्महाभारते अनुशासनपर्वणि दानधर्मपर्वणि द्वात्रिंशदधिकशततमोऽध्यायः ॥ १३२ ॥

### त्रयस्त्रिंशदधिकशततमोऽध्यायः ॥ १३३ ॥

भीष्मेण युधिष्ठिरं प्रति कुमारोत्पत्तिप्रकारस्य देवादिभिस्तस्मै क्रीडनकादिदानस्य तारकासुरवधादेश्च कथनम् ॥ १ ॥

युधिष्ठिर उवाच ।  
 उक्ताः पितामहेनेह सुवर्णस्य विधानतः ।  
 विस्तरेण प्रदानस्य ये गुणाः श्रुतिलक्षणाः ॥ १  
 यत्तु कारणमुत्पत्तेः सुवर्णस्य प्रकीर्तितम् ।  
 स कथं तारकः प्राप्तो निधनं तद्वीहि मे ॥ २  
 उक्तं स दैवतानां हि अवध्य इति पार्थिव ।  
 कथं तस्याभवन्मृत्युर्विस्तरेण प्रकीर्तय ॥ ३  
 एतदिच्छाम्यहं श्रोतुं त्वत्तः कुरुकुलोद्वह ।  
 कात्स्न्येन तारकवधं परं कौतूहलं हि मे ॥ ४  
 भीष्म उवाच ।  
 विपन्नकृत्या राजेन्द्र देवता ऋषयस्तथा ।  
 कृत्तिकाश्चोदयामासुरपत्यभरणाय वै ॥ ५  
 न देवतानां काचिद्धि समर्था जातवेदसः ।  
 एता हि शक्तास्तं गर्भं संधारयितुमोजसा ॥ ६

षण्णां तासां ततः प्रीतः पावको गर्भधारणात् ।  
 स्वेन तेजोविसर्गेण वीर्येण परमेण च ॥ ७  
 तास्तु षट् कृत्तिका गर्भं पुपुषुर्जातवेदसः ।  
 षट्सु वर्त्मसु तेजोऽग्नेः सकलं निहितं प्रभो ॥ ८  
 ततस्ता वर्धमानस्य कुमारस्य महात्मनः ।  
 तेजसाऽभिपरीताङ्गो न कचिच्छर्म लेभिरे ॥ ९  
 ततस्तेजःपरीताङ्गः सर्वाः काल उपस्थिते ।  
 समं गर्भं सुषुविरे कृत्तिकास्ता नरर्षभ ॥ १०  
 ततस्तं षडधिष्ठानं गर्भमेकत्वमागतम् ।  
 पृथिवी प्रतिजग्राह कृत्तिकानां समीपतः ॥ ११  
 स गर्भो दिव्यसंस्थानो दीप्तिमान्पावकप्रभः ।  
 दिव्यं शरवणं प्राप्य ववृधे प्रियदर्शनः ॥ १२  
 ददृशुः कृत्तिकास्तं तु बालमर्कसमद्युतिम् ।  
 जातस्नेहाश्च सौहार्दात्पुपुषुः स्तन्यविस्रवैः ॥ १३

तेभ्यो लोकेभ्यो न च क्षरति ॥ ७१ ॥ द्वात्रिंशदधिकशततमोऽध्यायः ॥ १३२ ॥

श्रुतिर्वैदो लक्षणं ज्ञापकं येषां ते श्रुतिलक्षणाः । श्रुत्युक्ता इत्यर्थः ॥ १ ॥ विपन्नं कृत्यं येषां ते गङ्गाया गर्भं त्यक्ते सति

नष्टकार्याः ॥ ५ ॥ गर्भं संधारयितुमित्यपकृष्यते पूर्वार्धेपि ॥ ६ ॥ प्रीतस्ताभिर्गङ्गीरूपेण तत्रैतः पीत्वा षोढा गर्भं धृते सतीति शेषः ॥ ७ ॥ वर्त्मसु गर्भागमनमार्गेषु योनिज्वल्यर्थः ॥ ८ ॥



अभवत्कार्तिकेयः स त्रैलोक्ये सचराचरे ।  
 स्कन्नत्वात्स्कन्दतां प्राप्तो गुहावासाद्गुहोऽभवत् १४  
 ततो देवास्त्रयस्त्रिंशद्विंशश्च सद्विंशीश्वराः ।  
 रुद्रो धाता च विष्णुश्च यमः पूषार्थमा भगः ॥ १५  
 अंशो मित्रश्च साध्याश्च वासवो वसवोऽश्विनौ ।  
 आपो वायुर्नभश्चन्द्रो नक्षत्राणि ग्रहा रविः ॥ १६  
 पृथग्भूतानि चान्यानि यानि देवगणानि वै ।  
 आजग्मुस्तेऽद्भुतं द्रष्टुं कुमारं ज्वलनात्मजम् ॥ १७  
 ऋषयस्तुष्टुवृश्चैव गन्धर्वाश्च जगुस्तथा ।  
 षडाननं कुमारं तु द्विषडक्षं द्विजप्रियम् ॥ १८  
 पीनांसं द्वादशभुजं पावकादित्यवर्चसम् ।  
 शयानं शरगुल्मस्थं दृष्ट्वा देवाः सहर्षिभिः ।  
 लैभिरे परमं हर्षं मेनिरे चासुरं हतम् ॥ १९  
 ततो देवाः प्रियाण्यस्य सर्व एव समाहरन् ।  
 क्रीडतः क्रीडनीयानि ददुः पक्षिगणांश्च ह ॥ २०  
 सुपर्णोऽस्य ददौ पुत्रं मयूरं चित्रवर्हिणम् ।  
 राक्षसाश्च ददुस्तस्मै वराहमहिषावुभौ ॥ २१  
 कुकुटं चाभिसंकाशं प्रददावरुणः स्वयम् ।  
 चन्द्रमाः प्रददौ मेषमादित्यो रुचिरां प्रभाम् ॥ २२  
 गवां माता च गा देवी ददौ शतसहस्रशः ।  
 छागमभिर्गुणोपेतमिला पुष्पफलं बहु ॥ २३  
 सुधन्वा शकटं चैव रथं चाश्वितकूबरम् ।

वरुणो वारुणान्दिव्यान्सगजान्प्रददौ शुभान् २४  
 सिंहान्सुरेन्द्रो व्याघ्रांश्च द्विपानन्यांश्च दंष्ट्रिणः ।  
 श्वापदांश्च बहून्धोराञ्छस्त्राणि विविधानि च ॥ २५  
 राक्षसासुरसङ्घाश्च अनुजग्मुस्तमीश्वरम् ॥ २६  
 वर्धमानवधोपायं प्रार्थयामास तारकः ।  
 उपायैर्वहुभिर्हन्तुं नाशकचापि तं विभुम् ॥ २७  
 सैन्यापत्येन तं देवाः पूजयित्वा गुहालयम् ।  
 शशंसुर्विप्रकारं तं तस्मै तारककारितम् ॥ २८  
 स विवृद्धो महावीर्यो देवसेनापतिः प्रभुः ।  
 जघानामोघया शक्त्या दानवं तारकं गुहः ॥ २९  
 तेन तस्मिन्कुमारेण क्रीडता निहतेऽसुरे ।  
 सुरेन्द्रः स्थापितो राज्ये देवानां पुनरीश्वरः ॥ ३०  
 स सेनापतिरेवाथ वभौ स्कन्दः प्रतापवान् ।  
 ईशो गोप्ता च देवानां प्रियकृच्छङ्करस्य च ॥ ३१  
 हिरण्यमूर्तिर्भगवानेष एव च पावकिः ।  
 सदा कुमारो देवानां सैन्यापत्यमवाप्तवान् ॥ ३२  
 तस्मात्सुवर्णं मङ्गल्यं रत्नमक्षय्यमुत्तमम् ।  
 सहजं कार्तिकेयस्य बह्वेतेजः परं मतम् ॥ ३३  
 एवं रामाय कौरव्य वसिष्ठोऽकथयत्पुरा ।  
 तस्मात्सुवर्णदानाय प्रयतस्व नराधिप ॥ ३४  
 रामः सुवर्णं दत्त्वा हि विमुक्तः सर्वकिल्बिषैः ।  
 त्रिविष्टपे महत्स्थानमवापासुलभं नरैः ॥ ३५

॥ इति श्रीमन्महाभारते अनुशासनपर्वणि दानधर्मपर्वणि त्रयस्त्रिंशदधिकशततमोऽध्यायः ॥ १३३ ॥

### चतुस्त्रिंशदधिकशततमोऽध्यायः ॥ १३४ ॥

भीष्मेण युधिष्ठिरं प्रति प्रतिपदादितिथिषु श्राद्धकरणस्य प्रत्येकं फलकथनम् ॥ १ ॥

युधिष्ठिर उवाच ।  
 चातुर्वर्ण्यस्य धर्मात्मन्धर्माः प्रोक्ता यथा त्वया ।  
 तथैव मे श्राद्धविधिं कृत्स्नं प्रब्रूहि पार्थिव ॥ १  
 वैशंपायन उवाच ।  
 युधिष्ठिरेणैवमुक्तो भीष्मः शान्तनवस्तदा ।  
 इमं श्राद्धविधिं कृत्स्नं वक्तुं समुपचक्रमे ॥ २  
 दिव्यान्भुजङ्गानिति थ. ध. पाठः ॥ २४ ॥ त्रयस्त्रिंशदधिक-  
 शततमोऽध्यायः ॥ १३३ ॥

भीष्म उवाच ।  
 शृणुष्वावहितो राजञ्श्राद्धकर्मविधिं शुभम् ।  
 धन्यं यशस्यं पुत्रीयं पितृयज्ञं परंतप ॥ ३  
 देवासुरमनुष्याणां गन्धर्वोरगरक्षसाम् ।  
 पिशाचकिन्नराणां च पूज्या वै पितरः सदा ॥ ४  
 पितृन्पूज्यादितः पश्चाद्देवतास्तर्पयन्ति वै ।  
 आदितः अमावास्यायां । पश्चात्प्रतिपदि ॥ ५ ॥



तस्मात्तान्सर्वयत्नेन पुरुषः पूजयेत्सदा ॥ ५  
 अन्वाहार्यं महाराज पितृणां श्राद्धमुच्यते ।  
 तस्माद्विशेषविधिना विधिः प्रथमकल्पितः ॥ ६  
 सर्वेष्वहःसु प्रीयन्ते कृते श्राद्धे पितामहाः ।  
 'पिण्डान्वाहार्यकं श्राद्धं कुर्यान्मासानुमासिकम् ।  
 पितृयज्ञं तु निर्वर्त्य विप्रश्चन्द्रक्षयेऽग्निमान् ॥ ७  
 पिण्डानां मासिकश्राद्धमन्वाहार्यं विदुर्बुधाः ।  
 तदामिषेण कुर्वीत प्रयतः प्राञ्जलिः शुचिः ॥ ८  
 प्रवक्ष्यामि तु ते सर्वास्तिथ्यांतिथ्यां दिने गुणान् ।  
 येष्वाहःसु कृतैः श्राद्धैर्यत्फलं प्राप्यतेऽनघ ।  
 तत्सर्वं कीर्तयिष्यामि यथावत्तन्निबोध मे ॥ ९  
 पितृनर्च्य प्रतिपदि प्राप्नुयात्स्वगृहे स्त्रियः ।  
 अभिरूपप्रजायिन्यो दर्शनीया बहुप्रजाः ॥ १०  
 स्त्रियो द्वितीयां जायन्ते तृतीयायां तु वाजिनः ।  
 चतुर्थ्यां क्षुद्रपशवो भवन्ति बहवो गृहे ॥ ११  
 पञ्चम्यां बहवः पुत्रा जायन्ते कुर्वतां नृप ।  
 कुर्वाणास्तु नराः षष्ठ्यां भवन्ति द्युतिभागिनः ॥ १२

॥ इति श्रीमन्महाभारते अनुशासनपर्वणि दानधर्मपर्वणि चतुर्विंशदधिकशततमोऽध्यायः ॥ १३४ ॥

### पञ्चत्रिंशदधिकशततमोऽध्यायः ॥ १३५ ॥

भीष्मेण युधिष्ठिरं प्रति श्राद्धे तिलमांसविशेषदानस्य फलविशेषकथनम् ॥ १ ॥

युधिष्ठिर उवाच ।  
 किंस्निहत्तं पितृभ्यो वै भवत्यक्षयमीश्वर ।  
 किंस्निहद्बहुफलं प्रोक्तं किमानन्त्याय कल्पते ॥ १  
 भीष्म उवाच ।  
 हवींषि श्राद्धकल्पे तु यानि श्राद्धविदो विदुः ।  
 तानि मे शृणु काम्यानि फलं चैषां युधिष्ठिर ॥ २  
 तिलैर्ब्रीहियवैर्मषैरद्भिर्मूलफलैस्तथा ।  
 दत्तेन मांसं प्रीयन्ते श्राद्धेन पितरो नृप ॥ ३  
 वर्धमानतिलं श्राद्धमक्षयं मनुजब्रवीत् ।

तच्चामिषेण विधिनेति क. ट. थ. घ. पाठः ॥ ६ ॥ गृहे स्त्रियो भार्याः ॥ १० ॥ स्त्रियो दुहितरः ॥ ११ ॥ भवन्ति द्यूतभागिन इति ट. थ. घ. पाठः ॥ १२ ॥ कुप्यं वस्त्रपानादि

कृषिभागी भवेच्छ्राद्धं कुर्वाणः सप्तमीं नृप ।  
 अष्टम्यां तु प्रकुर्वाणो वाणिज्ये लाभमाप्नुयात् ॥ १३  
 नवम्यां कुर्वतः श्राद्धं भवत्येकशफं बहु ।  
 विवर्धन्ते तु दशमीं गावः श्राद्धानि कुर्वतः ॥ १४  
 कुप्यभागी भवेन्मर्त्यः कुर्वन्नेकादशीं नृप ।  
 ब्रह्मवर्चस्विनः पुत्रा जायन्ते तस्य वेश्मनि ॥ १५  
 द्वादश्यामीहमानस्य नित्यमेव ग्रह्यते ।  
 रजतं बहुवित्तं च सुवर्णं च मनोरमम् ॥ १६  
 ज्ञातीनां तु भवेच्छ्रेष्ठः कुर्वञ्श्राद्धं त्रयोदशीम् ॥ १७  
 अवश्यं तु युवानोऽस्य प्रमीयन्ते नरा गृहे ।  
 युद्धभागी भवेन्मर्त्यः कुर्वञ्श्राद्धं चतुर्दशीम् ॥ १८  
 अमावास्यां तु निवपन्सर्वकामानवाप्नुयात् ॥ १९  
 कृष्णपक्षे दशम्यादौ वर्जयित्वा चतुर्दशीम् ।  
 श्राद्धकर्मणि तिथ्यस्तु प्रशस्ता न तथेतराः ॥ २०  
 यथा चैवापरः पक्षः पूर्वपक्षाद्विशिष्यते ।  
 तथा श्राद्धस्य पूर्वाह्णादपराह्णो विशिष्यते ॥ २१

सर्वेष्वेव तु भोज्येषु तिलाः प्राधान्यतः स्मृताः ॥ ४  
 द्रौ मासौ तु भवेत्तृप्तिर्मत्स्यैः पितृगणस्य ह ।  
 त्रीन्मासानाविकेनाहुश्चतुर्मासं शशेन ह ॥ ५  
 आजेन मासान्प्रीयन्ते पञ्चैव पितरो नृप ।  
 वाराहेण तु षण्मासान्सप्त वै शाकुलेन तु ॥ ६  
 मासानष्टौ पार्षतेन रौरवेण नव प्रभो ।  
 गवयस्य तु मांसेन तृप्तिः स्याद्दशमासिकी ॥ ७  
 मांसेनेकादश प्रीतिः पितृणां माहिषेण तु ।  
 गव्येन दत्ते श्राद्धे तु संवत्सरमिहोच्यते ॥ ८

॥ १५ ॥ चतुर्विंशदधिकशततमोऽध्यायः ॥ १३४ ॥

पृषतश्चित्रमृगस्तदीयं पार्षतम् । रुद्रः कृष्णमृगस्तदीयं रौरवम् ॥ ७ ॥



यथा गव्यं तथा युक्तं पायसं सर्पिषा सह ।  
 वाध्रीणसस्य मांसेन तृप्तिर्द्वादशवार्षिकी ॥ ९  
 आनन्त्याय भवेद्दत्तं खड्गमांसं पितृक्षये ।  
 कालशाकं च लौहं चाप्यानन्त्यं छाग उच्यते ॥ १०  
 गाथाश्चाप्यत्र गायन्ति पितृगीता युधिष्ठिर ।  
 सनत्कुमारो भगवान्पुरा मय्यभ्यभाषत ॥ ११  
 अपि नः स्वकुले जायाद्यो नो दद्यान्नयोदशीम् ।

मघासु सर्पिःसंयुक्तं पायसं दक्षिणायने ॥ १२  
 आजेन वाऽपि लौहेन मघास्वेव यतव्रतः ।  
 हस्तिच्छायासु विधिवत्कर्णव्यजनवीजितम् ॥ १३  
 एष्टव्या बहवः पुत्रा यद्येकोपि गयां व्रजेत् ।  
 यत्रासौ प्रथितो लोकेष्वक्षय्यकरणो वटः ॥ १४  
 आपो मूलं फलं मांसमन्नं वाऽपि पितृक्षये ।  
 यत्किञ्चिन्मधुसंमिश्रं तदानन्त्याय कल्पते ॥ १५

॥ इति श्रीमन्महाभारते अनुशासनपर्वणि दानधर्मपर्वणि षट्त्रिंशदधिकशततमोऽध्यायः ॥ १३५ ॥

### षट्त्रिंशदधिकशततमोऽध्यायः ॥ १३६ ॥

भीष्मेण युधिष्ठिरं प्रत्य श्रिन्यादिनक्षत्रेषु श्राद्धकरणस्य फलविशेषकथनम् ॥ १ ॥

भीष्म उवाच ।  
 यमस्तु यानि श्राद्धानि प्रोवाच शशबिन्दवे ।  
 तानि मे शृणु काम्यानि नक्षत्रेषु पृथक्पृथक् ॥ १  
 श्राद्धं यः कृत्तिकायोगे कुर्वीत सततं नरः ।  
 अग्नीनाथाय सापत्यो यजेत विगतज्वरः ॥ २  
 अपत्यकामो रोहिण्यां तेजस्कामो मृगोत्तमे ।  
 क्रूरकर्मा ददच्छ्राद्धमार्द्रायां मानवो भवेत् ॥ ३  
 कृपिभागी भवेन्मर्त्यः कुर्वञ्छ्राद्धं पुनर्वसौ ।  
 पुष्टिकामोऽथ पुष्येण श्राद्धमीहेत मानवः ॥ ४  
 आश्लेषायां ददच्छ्राद्धं धीरान्पुत्रान्प्रजायते ।  
 ज्ञातीनां तु भवेच्छ्रेष्ठो मघासु श्राद्धमावपन् ॥ ५  
 फल्गुनीषु ददच्छ्राद्धं सुभगः श्राद्धदो भवेत् ।  
 अपत्यभागुत्तरासु हस्तेन फलभागभवेत् ॥ ६  
 चित्रायां तु ददच्छ्राद्धं लभेद्भूषवतः सुतान् ।  
 स्वातियोगे पितृनर्च्य वाणिज्यमुपजीवति ॥ ७  
 बहुपुत्रो विशाखासु पुत्रमीहन्भवेन्नरः ।

अनुराधासु कुर्वाणो राज्यचक्रं प्रवर्तयेत् ॥ ८  
 आधिपत्यं व्रजेन्मर्त्यो ज्येष्ठायामपवर्जयन् ।  
 नरः कुरुकुलश्रेष्ठ ऋद्धो दमपुरःसरः ॥ ९  
 मूले त्वारोग्यमृच्छेत् यशोऽषाढासु चोत्तमम् ।  
 उत्तरासु त्वषाढासु वीतशोकश्चेन्महीम् ॥ १०  
 श्राद्धं त्वभिजितौ कुर्वन्विद्यां श्रेष्ठामवाप्नुयात् ।  
 श्रवणेषु ददच्छ्राद्धं प्रेत्य गच्छेत्स तदतिम् ॥ ११  
 राज्यभागी धनिष्ठायां भवेत् नियतं नरः ।  
 नक्षत्रे वारुणे कुर्वन्मिषक्सिद्धिमवाप्नुयात् ॥ १२  
 पूर्वफोष्ठपदाः कुर्वन्बहून्विन्दत्यजाविकान् ।  
 उत्तरासु प्रकुर्वाणो विन्दते गाः सहस्रशः ॥ १३  
 बहुकुप्यकृतं वित्तं विन्दते रेवतीं श्रितः ।  
 अश्विनीष्वश्वान्विन्देत् भरणीष्वायुरुत्तमम् ॥ १४  
 इमं श्राद्धविधिं श्रुत्वा शशबिन्दुस्तथाऽकरोत् ।  
 अक्लेशेनाजयन्चापि महीं सोऽनुशशास ह ॥ १५

॥ इति श्रीमन्महाभारते अनुशासनपर्वणि दानधर्मपर्वणि षट्त्रिंशदधिकशततमोऽध्यायः ॥ १३६ ॥

वाध्रीणसः बध्या स्यूतनासिको महोक्षः । पक्षिविशेषोऽजवि-  
 शेषश्चेत्यन्ये ॥ ९ ॥ पितृक्षये स्मृतितयौ । लौहं काश्चनवृक्षजं  
 पुष्पादिशक्रम् ॥ १० ॥ वीजितं पायसादिकं दद्यादिति पूर्व-  
 णान्वयः ॥ १३ ॥ षट्त्रिंशदधिकशततमोऽध्यायः ॥ १३५ ॥

अनु० २८

आर्द्रायां मानवो भवेदिति थ. पाठः ॥ ३ ॥ फल्गुमास इष्टा-  
 र्थमासः ॥ ६ ॥ वारुणे शतमिषजि ॥ १२ ॥ अश्विनीष्वश्वयुजे  
 वेत्तीति थ. पाठः ॥ १४ ॥ षट्त्रिंशदधिकशततमोऽध्यायः  
 ॥ १३६ ॥



## सप्तत्रिंशदधिकशततमोऽध्यायः ॥ १३७ ॥

भीष्मेण युधिष्ठिरं प्रति श्राद्धे निमग्नगार्हानर्हानां लक्षणनिरूपणम् ॥ १ ॥

युधिष्ठिर उवाच ।

कीदृशेभ्यः प्रदातव्यं भवेच्छ्राद्धं पितामह ।

द्विजेभ्यः कुरुशार्दूल तन्मे व्याख्यातुमर्हसि ॥ १

भीष्म उवाच ।

ब्राह्मणान् परीक्षेत क्षत्रियो दानधर्मवित् ।

दैवे कर्मणि पित्र्ये तु न्यायमाहुः परीक्षणम् ॥ २

देवताः पावयन्तीह दैवेनैवेह तेजसा ।

उपेत्य तस्माद्देवेभ्यः सर्वेभ्यो दापयेन्नरः ॥ ३

श्राद्धे त्वथ महाराज परीक्षेद्ब्राह्मणान्बुधः ।

कुलशीलवरूपैर्विद्ययाऽभिमज्जेन च ॥ ४

तेषामन्ये पङ्क्तिदूष्यास्तथाऽन्ये पङ्क्तिपावनाः ।

अपाङ्केयास्तु ये राजन्कीर्तयिष्यामि ताञ्छृणु ॥ ५

कितवो भ्रूणहा यक्ष्मी पशुपालो निराकृतिः ।

ग्रामप्रेष्यो वार्धुषिको गायनः सर्वविक्रयी ॥ ६

अंगारदाही गरदः कुण्डाशी सोमविक्रयी ।

सामुद्रिको राजभृत्यस्तैलिकः कूटकारकः ॥ ७

पित्रा विभजमानश्च यस्य चोपपतिर्गृहे ।

अभिषक्तस्तथा स्तेनः शिल्पं यश्चोपजीवति ॥ ८

पर्वकारश्च सूची च मित्रभृक् पारदारिकः ।

अव्रतानामुपाध्यायः काण्डपृष्ठस्तथैव च ॥ ९

श्वमिश्र यः परिक्रामेद्यः शुना दष्ट एव च ।

परिवित्तिश्च यश्च स्यादुश्चर्मा गुरुतल्पगः ।

कुशीलवो देवलको नक्षत्रैर्यश्च जीवति ॥ १०

ईदृशैर्ब्राह्मणैर्भुक्तमपाङ्केयैर्युधिष्ठिर ।

रक्षांसि गच्छते हव्यमित्याहुर्ब्रह्मवादिनः ॥ ११

श्राद्धं भुक्त्वा त्वधीयीत वृषलीतल्पगश्च यः ।

पुरीषे तस्य ते मासं पितरस्तस्य शेरते ॥ १२

सोमविक्रयिणे विष्ठा भिषजे पूयशोणितम् ॥ १३

नष्टं देवलके दत्तमप्रतिष्ठं च वार्धुषे ।

यत्तु वाणिजके दत्तं नेह नामुत्र तद्भवेत् ।

भस्मनीव हुतं हव्यं तथा पौनर्भवे द्विजे ॥ १४

ये तु धर्मव्यपेतेषु चारित्रापगतेषु च ।

हव्यं कव्यं प्रयच्छन्ति येषां तत्प्रेत्य नश्यति ॥ १५

ज्ञानपूर्वं तु ये तेभ्यः प्रयच्छन्त्यल्पबुद्धयः ।

पुरीषं भुञ्जते तस्य पितरः प्रेत्य निश्चयः ॥ १६

एतानिमान्विजानीयादपाङ्केयान्द्विजाधमान् ।

शूद्राणामुपदेशं च ये कुर्वन्त्यल्पचेतसः ॥ १७

षष्टिं काणः शतं षण्डः श्वित्री यावत्प्रपश्यति ।

पङ्क्त्यां समुपविष्टायां तावद्दूषयते नृप ॥ १८

यद्वेष्टितशिरा भुङ्क्ते यद्भुङ्क्ते दक्षिणामुखः ।

सोपानत्कश्च यद्भुङ्क्ते सर्वं विद्यात्तदासुरम् ॥ १९

असूयता च यदत्तं यच्च श्रद्धाविवर्जितम् ।

सर्वं तदसुरेन्द्राय ब्रह्मा भागमकल्पयत् ॥ २०

श्वानश्च पङ्क्तिदूषाश्च नावेशेरन्कथंचन ।

तस्मात्परिसृते दद्यात्तिलांश्चान्ववकीरयेत् ॥ २१

तिलैर्विरहितं श्राद्धं कृतं क्रोधवशेन च ।

यातुधानाः पिशाचाश्च विप्रलम्पन्ति तद्विधिः ॥ २२

अपाङ्को यावतः पाङ्कान्भुञ्जानाननुपश्यति ।

तावत्फलाद्भंशयति दातारं तस्य बालिशम् ॥ २३

इमे तु भरतश्रेष्ठ विज्ञेयाः पङ्क्तिपावनाः ।

हेतुतस्तान्प्रवक्ष्यामि परीक्षस्वेह तान्द्विजान् ॥ २४

विद्यावेदव्रतस्नाता ब्राह्मणाः सर्व एव हि ।

सदाचारपराश्चैव विज्ञेयाः सर्वपावनाः ॥ २५

पाङ्केयास्तु प्रवक्ष्यामि ज्ञेयास्ते पङ्क्तिपावनाः ।

दैवेभ्यो देवानुद्दिश्य । सर्वेभ्यो विप्रेभ्यः ॥ ३ ॥ तेषामन्ये

पङ्क्तिदूषा इति श्र. पाठः ॥ ५ ॥ निराकृतिरव्ययनादिशून्यः ।

वार्धुषिको वृष्यर्थं धनप्रयोक्ता ॥ ६ ॥ कुण्डाशी भगभक्षः ।

तैलिकस्तत्कर्मकृत् । कूटसाक्षिक इति ट. पाठः ॥ ७ ॥ पित्रा

विवदमानश्चेति श्र. पाठः ॥ ८ ॥ पर्वकारो वेषान्तरधारी ।

सूची पिशुनः । अव्रतानां शूद्राणाम् । काण्डपृष्ठः शस्त्राजीवी ॥ १५ ॥

श्वमिः परिक्रामेन्मृगयां कुर्वन् ॥ १० ॥ षष्टिशतं पुरुषानिति

शेषः ॥ १८ ॥ असुरेन्द्राय बलये ॥ २० ॥ परिसृते आवृत-

देशे ॥ २१ ॥ तिलदानेप्यदायादा ये च क्रोधवशा गणाः ।

यातुधानाः पिशाचाश्च न प्रलम्पन्ति तद्विवरिति थ. ध. पाठः ॥ २२ ॥



त्रिणाचिकेतः पञ्चाग्निस्त्रिमुपर्णः षडङ्गवित् ॥ २६  
 ब्रह्मदेयानुसंतानश्छन्दोगो ज्येष्ठसामगः ।  
 मातापित्रोर्यश्च वश्यः श्रोत्रियो दशपूरुषः ॥ २७  
 ऋतुकालाभिगामी च धर्मपत्नीषु यः सदा ।  
 वेदविद्याव्रतस्नातो विप्रः पङ्क्तिं पुनात्युत ॥ २८  
 अथर्वशिरसोऽध्येता ब्रह्मचारी यतव्रतः ।  
 सत्यवादी धर्मशीलः स्वकर्मनिरतश्च सः ॥ २९  
 ये च पुण्येषु तीर्थेषु अभिषेककृतश्रमाः ।  
 मखेषु च समन्त्रेषु भवन्त्यवभृथप्लुताः ॥ ३०  
 अक्रोधना ह्यचपलाः क्षान्ता दान्ता जितेन्द्रियाः ।  
 सर्वभूतहिता ये च श्राद्धेष्वेतान्निमन्त्रयेत् ॥ ३१  
 एतेषु दत्तमक्षय्यमेते वै पङ्क्तिपावनाः ।  
 इमे परे महाभागा विज्ञेयाः पङ्क्तिपावनाः ॥ ३२  
 यतयो मोक्षधर्मज्ञा योगिनश्चरितव्रताः ।  
 'पञ्चरात्रविदो मुख्यास्तथा भागवताः परे ॥ ३३  
 वैखानसाः कुलश्रेष्ठा वैदिकाचारचारिणः ।'  
 ये चेतिहासं प्रयताः श्रावयन्ति द्विजोत्तमान् ॥ ३४  
 ये च भाष्यविदः केचिद्ये च व्याकरणे रताः ।  
 अधीयते पुराणं ये धर्मशास्त्राण्यथापि च ॥ ३५  
 अधीत्य च यथान्यायं विधिवत्तस्य कारिणः ।  
 उपपन्नो गुरुकुले सत्यवादी सहस्रशः ॥ ३६  
 अग्न्याः सर्वेषु वेदेषु सर्वप्रवचनेषु च ।  
 यावदेते प्रपश्यन्ति पङ्क्त्यास्तावत्पुनन्त्युत ॥ ३७  
 ततो हि पावनात्पङ्क्त्याः पङ्क्तिपावन उच्यते ।  
 क्रोशादर्धतृतीयाच्च पावयेदेक एव हि ।  
 ब्रह्मदेयानुसंतान इति ब्रह्मविदो विदुः ॥ ३८  
 अनृत्विगनुपाध्यायः स चेदग्रासनं व्रजेत् ।  
 ऋत्विग्भिरभ्यनुज्ञातः पङ्क्त्या हरति दुष्कृतम् ॥ ३९  
 अथ चेद्वेदवित्सर्वैः पङ्क्तिदोषैर्विवर्जितः ।  
 न च स्यात्पतितो राजन्पङ्क्तिपावन एव सः ॥ ४०

त्रिमुपर्णं चतुष्कपर्दा युवतिः सुपेशा इति बहुचानां मन्त्र-  
 त्रयं वा ब्रह्ममेतुभाम् इत्यादितैत्तिरीयप्रसिद्धं वा ।  
 षडङ्गानि शिक्षादीनि ॥ २६ ॥ ब्रह्म देवः परविद्या वा तदेव  
 देयं येषां तेषामनुसंतानः परंपरयामुत्पन्नः ब्रह्मदेयानुसंतानः  
 ॥ २७ ॥ मुखेषु च सहस्रेष्विति थ. पाठः ॥ ३० ॥ मित्रमेव

तस्मात्सर्वप्रयत्नेन परीक्ष्यामन्त्रयेद्विजान् ।  
 स्वकर्मनिरतान्दान्तान्कुले जातान्वहुश्रुतान् ॥ ४१  
 यस्य मित्रप्रधानानि श्राद्धानि च हवींषि च ।  
 न प्रीणन्ति पितृन्देवान्स्वर्गं च न स गच्छति ॥ ४२  
 यश्च श्राद्धे कुरुते संगतानि  
 न देवयानेन पथा स याति ।  
 स वै युक्तः पिप्पलं बन्धनाद्वा  
 स्वर्गाल्लोकाच्चयते श्राद्धमित्रः ॥ ४३  
 तस्मान्मित्रं श्राद्धकृत्नाद्रियेत  
 दद्यान्मित्रेभ्यः संग्रहार्थं धनानि ।  
 यन्मन्यते नैव शत्रुं न मित्रं  
 तं मध्यस्थं भोजयेद्व्यकव्ये ॥ ४४  
 यथोषरे बीजमुप्तं न रोहे-  
 न्नाचावप्ता प्राप्नुयाद्बीजभागम् ।  
 एवं श्राद्धं युक्तमनर्हमाणै-  
 र्न चेह नामुत्र फलं ददाति ॥ ४५  
 ब्राह्मणो ह्यनधीयानस्तृणाग्निरिव शाम्यति ।  
 तस्मै श्राद्धं न दातव्यं न हि भस्मानि हूयते ॥ ४६  
 संभोजनी नाम पिशाचदक्षिणा  
 सा नैव देवान् पितृनुपैति ।  
 इहैव सा भ्राम्यति हीनपुण्या  
 शालान्तरे गौरिव नष्टवत्सा ॥ ४७  
 यथाऽग्नौ शान्ते घृतमाजुहोति  
 तन्नैव देवान् पितृनुपैति ।  
 तथा दत्तं नर्तके गायके च  
 यां चानृते दक्षिणामावृणोति ॥ ४८  
 उभौ हिनस्ति न भुनक्ति चैषा  
 या चानृते दक्षिणा दीयते वै ।  
 आघातिनी गर्हितैषा पतन्ती  
 तेषां प्रेतान्पातयेद्देवयानात् ॥ ४९

प्रधानं न योग्यत्वादिकं येषु तानि ॥ ४२ ॥ श्राद्धेन निमित्तेन  
 संगतानि सख्यानि ॥ ४३ ॥ संभोजनी अन्योन्यं दीयमाना  
 ॥ ४७ ॥ यां च दक्षिणामनृते अपात्रे आवृणोति प्रयच्छति  
 ॥ ४८ ॥ न भुनक्ति न पालयति । आघातिनी ह्यग्नी ॥ ४९ ॥  
 सप्तत्रिंशदधिकशततमोऽध्यायः ॥ १३७ ॥



ऋषीणां समये नित्यं ये चरन्ति युधिष्ठिर ।  
 निश्चिताः सर्वधर्मज्ञास्तान्देवा ब्राह्मणान्विदुः ॥ ५० ॥  
 स्वाध्यायनिष्ठा ऋषयो ज्ञाननिष्ठास्तथैव च ।  
 तपोनिष्ठाश्च बौद्धव्याः कर्मनिष्ठाश्च भारत ॥ ५१ ॥  
 कव्यानि ज्ञाननिष्ठेभ्यः प्रतिष्ठाप्यानि भारत ।  
 तत्र ये ब्राह्मणान्केचिन्न सीदन्ति हि ते नराः ॥ ५२ ॥  
 ये तु निन्दन्ति जल्पेषु न ताञ्श्चाद्रेषु भोजयत् ।

ब्राह्मणा निन्दिता राजन्हन्युस्त्रैपुरुषं कुलम् ॥ ५३ ॥  
 वैखानसानां वचनमृषीणां श्रूयते नृप ।  
 दूरादेव परीक्षेत ब्राह्मणान्वेदपारगान् ॥ ५४ ॥  
 प्रियो वा यदि वा द्वेष्यस्तेषां तु श्राद्धमावपेत् ॥ ५५ ॥  
 यः सहस्रं सहस्राणां भोजयदेनृचो नरः ।  
 एकस्तान्मन्त्रवित्प्रीतः सर्वानर्हति भारत ॥ ५६ ॥

॥ इति श्रीमन्महाभारते अनुशासनपर्वणि दानधर्मपर्वणि सप्तत्रिंशदधिकशततमोऽध्यायः ॥ १३७ ॥

### अष्टत्रिंशदधिकशततमोऽध्यायः ॥ १३८ ॥

भीष्मेण युधिष्ठिरं प्रति श्राद्धे वर्जनीयधान्यशाकादिप्रतिपादकाग्निमिसंवादानुवादः ॥ १ ॥

युधिष्ठिर उवाच ।  
 केन संकल्पितं श्राद्धं कस्मिन्काले किमात्मकम् ।  
 भृग्वङ्गिरसिके काले मुनिना कतरेण वा ॥ १ ॥  
 'येन संकल्पितं चैव तन्मे ब्रूहि पितामह ।'  
 कानि श्राद्धेषु वर्ज्यानि कानि मूलफलानि च ।  
 धान्यजात्यश्च का वर्ज्यास्तन्मे ब्रूहि पितामह ॥ २ ॥  
 भीष्म उवाच ।  
 यथा श्राद्धं संप्रवृत्तं यस्मिन्काले सदात्मकम् ।  
 येन संकल्पितं चैव तन्मे शृणु जनाधिप ॥ ३ ॥  
 स्वायंभुवोऽग्निः कौरव्य परमर्षिः प्रतापवान् ।  
 तस्य वंशे महाराज दत्तात्रेय इति स्मृतः ॥ ४ ॥  
 दत्तात्रेयस्य पुत्रोऽभून्निमिर्नाम तपोधनः ।  
 निमेश्चाप्यभवत्पुत्रः श्रीमान्नाम श्रिया वृतः ॥ ५ ॥  
 पूर्णे वर्षसहस्रान्ते स कृत्वा दुष्करं तपः ।  
 कालधर्मपरीतात्मा निधनं सप्तागतः ॥ ६ ॥  
 निमिस्तु कृत्वा शौचानि विधिदृष्टेन कर्मणा ।  
 संतापमगमत्तीव्रं पुत्रशोकपरायणः ॥ ७ ॥  
 अथ कृत्वोपकार्याणि चतुर्दश्यां महामतिः ।  
 तमेव गणयञ्शोकं विरात्रे प्रत्यबुध्यत ॥ ८ ॥

तस्यासीत्प्रतिबुद्धस्य शोकेन व्यथितात्मनः ।  
 मनः संहृत्य विषये बुद्धिर्विस्तारगामिनी ॥ ९ ॥  
 ततः संचिन्तयामास श्राद्धकल्पं समाहितः ।  
 यानि तस्यैव भोज्यानि मूलानि च फलानि च १० ॥  
 उक्तानि यानि चान्यानि यानि चेष्टानि तस्य ह ।  
 तानि सर्वाणि मनसा विनिश्चित्य तपोधनः ॥ ११ ॥  
 अमावास्यां महाप्राज्ञो विप्रानानायाय पूजितान् ।  
 दक्षिणावर्तिकाः सर्वा वृषीः स्वयमथाकरोत् ॥ १२ ॥  
 सप्त विप्रांस्ततो भोज्ये युगपत्समुपानयत् ।  
 ऋते च लवणं भोज्यं श्यामाकान्नं ददौ प्रभुः ॥ १३ ॥  
 दक्षिणाग्रास्ततो दर्भा विष्टरेषु निवेशिताः ।  
 पादयोश्चैव विप्राणां ये त्वन्नमुपभुञ्जते ॥ १४ ॥  
 कृत्वा च दक्षिणाग्रान्वै दर्भान्स प्रयतः शुचिः ।  
 प्रददौ श्रीमते पिण्डान्नामगोत्रमुदाहरन् ॥ १५ ॥  
 तत्कृत्वा स मुनिश्रेष्ठो धर्मसंकरमात्मनः ।  
 पश्चात्तापेन महता तप्यमानोऽभ्यचिन्तयत् ॥ १६ ॥  
 अकृतं मुनिभिः पूर्वं किं मयेदमनुष्ठितम् ।  
 कथं नु शापेन न मां दहेयुर्ब्राह्मणा इति ॥ १७ ॥  
 ततः संचिन्तयामास वंशकर्तारमात्मनः ।

भृग्वङ्गिरसिके यदा भृगवोऽङ्गिरसश्च वर्तन्ते नान्ये ॥ १ ॥  
 श्राद्धेषु कानि कर्माणि वर्ज्यानि ॥ २ ॥ कृत्वा उपकल्प्य ।  
 उपकार्याणि मृष्टान्नकशिपूपवर्हणादीनि । विरात्रे प्रभाते ॥ ८ ॥  
 विषये मनःसंहृत्य शोकं त्यक्त्वेत्यर्थः ॥ ९ ॥ दक्षिणावर्तिकाः

प्रदक्षिणावर्तिताः । वृषीः आसनानि ॥ १२ ॥ श्रौते पित्राद्यु-  
 देशेन दृष्टे धर्मो लोके पुत्रोद्देशेनापि स्वेच्छया कल्पित इति  
 संकरः ॥ १६ ॥



‘बुद्धाऽत्रि मनसा दध्यौ भगवन्तं समाहितः ।’  
 ध्यातमात्रस्तथा चात्रिराजगाम तपोधनः ॥ १८  
 अथात्रिस्तं तथा दृष्ट्वा पुत्रशोकेन कर्षितम् ।  
 भृशमाश्वासयामास वाग्भिरिष्टाभिरव्ययः ॥ १९  
 निमे संकल्पितस्तेऽयं पितृयज्ञस्तपोधन ।  
 मतो मे पूर्वदृष्टोऽत्र धर्मोऽयं ब्रह्मणा स्वयम् ॥ २०  
 सोयं स्वयंभुविहितो धर्मः संकल्पितस्त्वया ।  
 ऋते स्वयंभुवः कोऽन्यः श्राद्धे संविधिमाहरेत् ॥ २१  
 अथाख्यास्यामि ते पुत्र श्राद्धे यं विधिमुत्तमम् ।  
 स्वयंभुविहितं पुत्र तत्कुरुष्व निबोध मे ॥ २२  
 कृत्वाऽग्निशरणं पूर्वं मन्त्रपूर्वं तपोधन ।  
 ततोऽग्नयेऽथ सोमाय वरुणाय च नित्यशः ॥ २३  
 विश्वेदेवाश्च ये नित्यं पितृभिः सह गोचराः ।  
 तेभ्यः संकल्पिता भागाः स्वयमेव स्वयंभुवा ॥ २४  
 स्तोतव्या चेह पृथिवी लोकस्यैव तु धारिणी ।  
 वैष्णवी काश्यपी चेति तथैवेहाक्षयेति च ॥ २५  
 उदकानयने चैव स्तोतव्यो वरुणो विभुः ।  
 ततोऽग्निश्चैव सोमश्च आराध्याविह तेऽनघ ॥ २६  
 देवास्तु पितरो नाम निर्मिता ये स्वयंभुवा ।  
 ऊष्मपा ये महाभागास्तेषां भागः प्रकल्पितः ॥ २७  
 ते श्राद्धेनार्च्यमाना वै विमुच्यन्ते ह किल्बिषात् ।  
 सप्तकाः पितृवंशास्तु पूर्वदृष्टाः स्वयंभुवा ॥ २८  
 विश्वे चाग्निमुखा देवाः संख्याताः पूर्वमेव ते ।  
 तेषां नामानि वक्ष्यामि भागार्हाणां महात्मनाम् ॥ २९  
 सहः कृतिर्विपाप्मा च पुण्यकृत्पावनस्तथा ।  
 ग्राम्यः क्षेम्यः समूहश्च दिव्यसानुस्तथैव च ॥ ३०  
 विवस्वान्वीर्यवाञ्छ्रीमान्कीर्तिमान्कृत एव च ।  
 जितात्मा मुनिवीर्यश्च दीप्तरोमा भयंकरः ॥ ३१  
 अनुकर्मा प्रतीतश्च प्रदाताऽप्यंशुमांस्तथा ।

शैलामः परमक्रोधी धीरोष्णी भूपतिस्तथा ॥ ३२  
 स्रजो वज्रीवरी चैव विश्वेदेवाः सनातनाः ।  
 विद्युद्वर्चाः सोमवर्चाः सूर्यश्रीश्चेति नामतः ॥ ३३  
 सोमपः सूर्यसावित्रो दत्तात्मा पुण्डरीयकः ।  
 उष्णीनाभो नभोदश्च विश्वायुर्दीप्तिरेव च ॥ ३४  
 चमूहरः सुरेशश्च व्योमारिः शंकरो भवः ।  
 ईशः कर्ता कृतिर्दक्षो भुवनो दिव्यकर्मकृत् ॥ ३५  
 गणितः पञ्चवीर्यश्च आदित्यो रश्मिवांस्तथा ।  
 सप्तकृत्सोमवर्चाश्च विश्वकृत्कविरेव च ॥ ३६  
 अनुगोप्ता सुगोप्ता च नप्ता चेश्वर एव च ।  
 कीर्तितास्ते महाभागाः कालस्य गतिगोचराः ॥ ३७  
 अश्राद्धेयानि धान्यानि कोद्रवाः पुलकास्तथा ।  
 हिङ्गुद्रवेषु शाकेषु मूलानां लशुनं तथा ॥ ३८  
 पलाण्डुः सौभाञ्जनकस्तथा गृञ्जनकादयः ।  
 कूष्माण्डजात्यलाबुं च कृष्णं लवणमेव च ॥ ३९  
 ग्राम्यवाराहमांसं च यच्चैवाप्रोक्षितं भवेत् ।  
 कृष्णाजं जीरकं चैव शीतपाकी तथैव च ।  
 अङ्गुराद्यास्तथा वर्ज्या इह शृङ्गाटकानि च ॥ ४०  
 वर्जयेल्लवणं सर्वं तथा जम्बूफलानि च ।  
 अवक्षुतावरुदितं तथा श्राद्धे च वर्जयेत् ॥ ४१  
 निवापे हव्यकव्ये वा गर्हितं च सुदर्शनम् ।  
 पितरश्च हि देवाश्च नांभिनन्दन्ति तद्विः ॥ ४२  
 चण्डालश्चपचौ वर्ज्यौ निवापे समुपस्थिते ।  
 काषायवासाः कुष्ठी वा पतितो ब्रह्महाऽपि वा ॥ ४३  
 संकीर्णयोनिर्विग्रश्च संबन्धी पतितश्च यः ।  
 वर्जनीया बुधैरेते निवापे समुपस्थिते ॥ ४४  
 इत्येवमुक्त्वा भगवान्स्ववंशं तमृषिं पुरा ।  
 पितामहसभां दिव्यां जगामात्रिस्तपोधनः ॥ ४५

॥ इति श्रीमन्महाभारते अनुशासनपर्वणि दानधर्मपर्वणि अष्टत्रिंशदधिकशततमोऽध्यायः ॥ १३८ ॥

तत्रार्थेऽप्येव च सोमायेति ट. थ. पाठः ॥ २३ ॥ ते असिद्धाः  
 पित्रादयः । विमुच्यन्ते किल्बिषात् नरकादिरूपात् ॥ २८ ॥  
 पुलकाः असंपूर्णतण्डुल्युक्तधान्यानि । हिङ्गुद्रवेषु शाकादिसं-

स्कारकद्रव्येषु ॥ ३८ ॥ सौभाञ्जनकः शिमुः ॥ ३९ ॥ शीतपाकी  
 शाकविशेषः ॥ ४० ॥ सुदर्शनं शाकविशेषः ॥ ४२ ॥ अष्टत्रिंशद-  
 धिकशततमोऽध्यायः ॥ १३८ ॥



## एकोनचत्वारिंशदधिकशततमोऽध्यायः ॥ १३९ ॥

भीष्मेण युधिष्ठिरं प्रति निमित्तकृतश्राद्धप्रकारानुवादेन श्राद्धविधिकथनम् ॥ १ ॥

भीष्म उवाच ।

तथा विधौ प्रवृत्ते तु सर्व एव महर्षयः ।

पितृयज्ञानकुर्वन्त विधिदृष्टेन कर्मणा ॥ १

ऋषयो धर्मनित्यास्तु कृत्वा निवपनान्युत ।

तर्पणं चापि कुर्वन्त तीर्थाभोर्भिर्यतव्रताः ॥ २

निवापैर्दीयमानैश्च चातुर्वर्ण्येन भारत ।

तर्पिताः पितरो देवास्तत्रान्नं जरयन्ति वै ॥ ३

अजीर्णैस्त्वमिह न्यन्ते ते देवाः पितृभिः सह ।

सोममेवाभ्यपद्यन्त तदा ह्यन्नाभिपीडिताः ॥ ४

तेऽब्रुवन्सोममासाद्य पितरोऽजीर्णपीडिताः ।

निवापान्नेन पीड्यामः श्रेयो नोत्र विधीयताम् ॥ ५

तान्सोमः प्रत्युवाचाथ श्रेयश्चेदीप्सितं सुराः ।

स्वयंभूसदनं यात स वः श्रेयोऽभिधास्यति ॥ ६

ते सोमवचनाद्देवाः पितृभिः सह भारत ।

मेरुशृङ्गे समासीनं पितामहमुपागमन् ॥ ७

पितर ऊचुः ।

निवापान्नेन भगवन्भृशं पीड्यामहे वयम् ।

प्रसादं कुरु नो देव श्रेयो नः संविधीयताम् ॥ ८

इति तेषां वचः श्रुत्वा स्वयंभूरिदमब्रवीत् ।

एष मे पार्श्वतो वह्निर्युष्मच्छ्रेयो विधास्यति ॥ ९

अभिरुवाच ।

सहितास्तस्य भोक्ष्यामो निवापे समुपस्थिते ।

जरयिष्यथ चाप्यन्नं मया सार्धं न संशयः ॥ १०

एतच्छ्रुत्वा तु पितरस्ततस्ते विज्वराऽभवन् ।

एतस्मात्कारणाच्चाग्नेः प्राग्भागो दीयते नृप ॥ ११

॥ इति श्रीमन्महामारते अनुशासनपर्वणि दानधर्मपर्वणि एकोनचत्वारिंशदधिकशततमोऽध्यायः ॥ १३९ ॥

निवापे चाग्निपूर्वं वै निवृत्ते पुरुषर्षभ ।

न ब्रह्मराक्षसास्तं वै निवापं धर्षयन्त्युत ॥ १२

रक्षांसि नाभिवर्धन्ते स्थिते देवे हुताशने ।

पूर्वं पिण्डं पितुर्दद्यात्ततो दद्यात्पितामहे ॥ १३

प्रपितामहाय च तत एष श्राद्धविधिः स्मृतः ।

ब्रूयाच्छ्राद्धे च सावित्रीं पिण्डे पिण्डे समाहितः ।

सोमायेति च वक्तव्यं तथा पितृमतेति च ॥ १४

रजस्वला च या नारी व्यङ्गिता कर्णयोश्च या ।

निवापे नोपतिष्ठेत् संग्राह्या नान्यवंशजा ॥ १५

जलं प्रतरमाणश्च कीर्तयेत् पितामहान् ।

नदीमासाद्य कुर्वीत पितृणां पितृतर्पणम् ॥ १६

पूर्वं स्ववंशजानां तु कृत्वाऽद्भिस्तर्पणं पुनः ।

सुहृत्संबन्धिवर्गाणां ततो दद्याज्जलाञ्जलिम् ॥ १७

कल्माषणोयुगेनाथ युक्तेन तरतो जलम् ।

पितरोऽभिलषन्ते वै नावं चाप्यधिरोहिताः ॥ १८

सदा नावि जलं तज्ज्ञाः प्रयच्छन्ति समाहिताः ।

मासार्धे कृष्णपक्षस्य कुर्यान्निर्वपणानि वै ॥ १९

पुष्टिरायुस्तथा वीर्यं श्रीश्चैव पितृभक्तितः ॥ २०

पितामहः पुलस्त्यश्च वसिष्ठः पुलहस्तथा ।

अङ्गिराश्च ऋतुश्चैव कश्यपश्च महानृषिः ।

एते कुरुकुलश्रेष्ठ महायोगेश्वराः स्मृताः ॥ २१

एते च पितरो राजन्नेष श्राद्धविधिः परः ।

प्रेतास्तु पिण्डसंबन्धान्मुच्यन्ते तेन कर्मणा ॥ २२

इत्येषा पुरुषश्रेष्ठ श्राद्धोत्पत्तिर्यथागमम् ।

व्याख्याता पूर्वनिर्दिष्टा किं ते वक्ष्याम्यतः परम् ॥ २३

तथानिमौ प्रवृत्ते इति श्र. पाठः । तथा पित्र्ये प्रवृत्ते इति  
 घ. पाठः ॥ १ ॥ अन्यवंशजापि पाकार्यं न संग्राह्या । न  
 प्राह्याश्चाप्यवंशजा इति ट. य. पाठः ॥ १५ ॥ युक्तेन शक-

टेन ॥ १८ ॥ मासार्धे अमावास्यायाम् । कृष्णपक्षस्येत्युक्ते-  
 नोत्र शुक्लादिमासो विवक्षितः ॥ १९ ॥ एकोनचत्वारिंशदधि-  
 कशततमोऽध्यायः ॥ १३९ ॥



## चत्वारिंशदधिकशततमोऽध्यायः ॥ १४० ॥

भीष्मेण युधिष्ठिरं प्रत्युपवासब्रह्मचर्यादीनां लक्षणकथनम् ॥ १ ॥

युधिष्ठिर उवाच ।

द्विजातयो व्रतोपेता हविस्ते यदि भुञ्जते ।

अन्नं ब्राह्मणकामाय कथमेतत्पितामह ॥ १

भीष्म उवाच ।

अवेदोक्तव्रताश्चैव भुञ्जानाः कामकारणे ।

वेदोक्तेषु तु भुञ्जाना व्रतलुप्ता युधिष्ठिर ॥ २

युधिष्ठिर उवाच ।

यदिदं तप इत्याहुरुपवासं पृथग्जनाः ।

तपः स्यादेतदेवेह तपोऽन्यद्वाऽपि किं भवेत् ॥ ३

भीष्म उवाच ।

मासार्धमासोपवासाद्यत्तपो मन्यते जनः ।

आत्मतत्त्वोपघाती यो न तपस्वी न धर्मवित् ॥ ४

त्यागस्य चापि संपत्तिः शिष्यते तप उत्तमम् ।

सदोपवासी च भवेद्ब्रह्मचारी तथैव च ॥ ५

मुनिश्च स्यात्सदा विप्रो देवांश्चैव सदा यजेत् ।

कुटुम्बिको धर्मकामः सदाऽस्वप्नश्च मानवः ॥ ६

अमृताशी सदा च स्यात्पवित्रं च सदा पठेत् ।

ऋतवादी सदा च स्यान्नियतश्च सदा भवेत् ॥ ७

विघसाशी कथं च स्यात्सदा चैवातिथिप्रियः ।

अमृताशी सदा च स्यात्पवित्री च सदा भवेत् ॥ ८

युधिष्ठिर उवाच ।

कथं सदोपवासी स्याद्ब्रह्मचारी च पार्थिव ।

विघसाशी कथं च स्यात्कथं चैवातिथिप्रियः ॥ ९

भीष्म उवाच ।

अन्तरा सायमाशं च प्रातराशं च यो नरः ।

सदोपवासी भवति यो न भुङ्केऽन्तरा पुनः ॥ १०

भार्या गच्छन्ब्रह्मचारी ऋतौ भवति चैव ह ।

ऋतवादी सदा च स्याद्दानशीलस्तु मानवः ॥ ११

अभक्ष्यन्वृथा मांसमर्मासाशी भवत्युत ।

दानं ददत्पवित्री स्यादस्वप्नश्च दिवाऽस्वप्न ॥ १२

भृत्यातिथिषु यो भुङ्के भुक्तवत्सु नरः सदा ।

अमृतं केवलं भुङ्के इति विद्धि युधिष्ठिर ॥ १३

अभुक्तवत्सु नाश्नाति ब्राह्मणेषु तु यो नरः ।

अभोजनेन तेनास्य जितः स्वर्गो भवत्युत ॥ १४

देवेभ्यश्च पितृभ्यश्च संश्रितेभ्यस्तथैव च ।

अवशिष्टानि यो भुङ्के तमाहुर्विघसाशिनम् ॥ १५

तेषां लोका ह्यपर्यन्ताः सदाने ब्रह्मणः स्मृताः ।

उपस्थिता ह्यप्सरसो गन्धर्वैश्च जनाधिप ॥ १६

देवतातिथिभिः सार्धं पितृभिश्चोपभुञ्जते ।

रमन्ते पुत्रपौत्रैश्च तेषां गतिरनुत्तमा ॥ १७

॥ इति श्रीमन्महाभारते अनुशासनपर्वणि दानधर्मपर्वणि चत्वारिंशदधिकशततमोऽध्यायः ॥ १४० ॥

## एकचत्वारिंशदधिकशततमोऽध्यायः ॥ १४१ ॥

भीष्मेण युधिष्ठिरं प्रत्युपवासधुभ्यः प्रतिग्रहस्य निन्द्यत्वे प्रमाणतया सप्तर्विंशत्पादभिर्निर्वादानुवादः ॥ १ ॥ वृषादभिर्णिणा राज्ञा कश्यपादिसप्तर्षिभिः स्वस्मात्प्रतिग्रहनिराकरणे तज्जिघांसया कृत्योत्पादनम् ॥ २ ॥ तन्नामार्थपरिज्ञानेन तद्वर्धं चोदितया कृत्यया वने तत्समीपं प्रति गमनम् ॥ ३ ॥

युधिष्ठिर उवाच ।

ब्राह्मणेभ्यः प्रयच्छन्ति दानानि विविधानि च ।

दातृप्रतिग्रहीत्रोर्वै को विशेषः पितामह ॥ १

कामकारणे इच्छया हेतुना भुञ्जाना भोजनं कुर्वन्तु नाम

॥ २ ॥ आत्मतन्त्रं शरीररूपं कुटुम्बरूपं वा तदुपघाती ॥ ४ ॥

अखप्रः स्वधर्मे जागरूकः । वेदाश्चैव सदा जपेदिति झ. पाठः ॥ ६ ॥

भीष्म उवाच ।

साधोर्यः प्रतिगृह्णीयात्तथैवासाधुतो द्विजः ।

गुणवत्यल्पदोषः स्यान्निर्गुणे तु निमज्जति ॥ २

सदा च स्यादस्वप्नश्च तथैव चेति ड. पाठः ॥ ८ ॥ वृषा यज्ञादि-

निसितं विना ॥ १२ ॥ चत्वारिंशदधिकशततमोऽध्यायः ॥ १४० ॥

गुणवति दातरि प्रतिग्रहीतुरल्पो दोषः ॥ २ ॥



अत्राप्युदाहरन्तीममितिहासं पुरातनम् ।  
 वृषादर्भेश्च संवादं सप्तर्षिणां च भारत ॥ ३  
 कश्यपोऽत्रिर्वसिष्ठश्च भरद्वाजोऽथ गौतमः ।  
 विश्वामित्रो जमदग्निः साध्वी चैवाप्यरुन्धती ॥४  
 सर्वेषामथ तेषां तु गण्डाभूत्परिचारिका ।  
 शूद्रः पशुसखश्चैव भर्ता चास्या बभूव ह ॥ ५  
 ते च सर्वे तपस्यन्तः पुरा चेर्मुहीमिमाम् ।  
 समाधिना प्रतीक्षन्तो ब्रह्मलोकं सनातनम् ॥ ६  
 अथाभवदनावृष्टिर्महीती कुरुनन्दन ।  
 कृच्छ्राणोऽभवद्यत्र लोकोऽयं वै क्षुधान्वितः ॥७  
 कस्मिंश्चित् पुरा यज्ञे याज्येन शिविसूनुना ।  
 दक्षिणार्थेऽथ ऋत्विग्भ्यो दत्तः पुत्रोऽनिलः किल  
 अस्मिन्कालेऽथ सोऽल्पायुर्दिष्टान्तमगमत्प्रभुः ।  
 ते तं क्षुधाभिसंतप्ताः परिवार्योपतस्थिरे ॥ ९  
 याज्यात्मजमथो दृष्ट्वा गतासुमृषिसत्तमाः ।  
 अपचन्त तदा स्यात्यां क्षुधार्ताः किल भारत १०  
 नाजीव्ये मर्त्यलोकेऽस्मिन्नात्मानं ते परीप्सवः ।  
 कृच्छ्रामापोदिरे वृत्तिमन्नहेतोस्तपस्विनः ॥ ११  
 अटमानोऽथ तान्मार्गे पचमानान्महीपतिः ।  
 राजा शैव्यो वृषादर्भिः क्लिश्यमानान्दर्श ह १२  
 वृषादर्भिरुवाच ।  
 प्रतिग्रहस्तारयति पुष्टिर्वै प्रतिगृह्यताम् ।  
 मयि यद्विद्यते वित्तं तद्गुणध्वं तपोधनाः ॥ १३  
 'प्रतिग्रहो ब्राह्मणानां सृष्टा वृत्तिरनिन्दिता ।  
 तस्माद्दामि वो वित्तं तद्गुणध्वं तपोधनाः ॥' १४  
 प्रियो हि मे ब्राह्मणो याचमानो  
 दद्यामहं वोऽश्वतरीसहस्रम् ।  
 धेनूनां दद्यामयुतं समग्र-  
 मेकैकशः सवृषाः संग्रसृताः ॥ १५  
 अश्वास्तथा शीघ्रगाञ्छ्वेतरूपां-  
 न्मनोजवान्प्रददाम्यर्बुदानि ।

कुलंभराननडुहः शतं शता-  
 न्धुर्याञ्छ्वेतान्सर्वशोऽहं ददामि ।  
 प्रष्टौहीनां पीवराणां च ताव-  
 दग्न्या गृष्टीर्धेनवः सुव्रताश्च ॥ १६  
 वरान्ग्रामान्त्रीहिरसं यवांश्च  
 रत्नं चान्यदुर्लभं किं ददानि ।  
 नास्मिन्नभक्ष्ये भावमेवं कुरुध्वं  
 पुष्ट्यर्थं वः किं प्रयच्छाम्यहं वै ॥ १७

ऋषय ऊचुः ।  
 राजन्प्रतिग्रहो राज्ञां मध्वास्वादो विषोपमः ।  
 तज्ज्ञानमानः कस्मात्त्वं कुरुषे नः प्रलोभनम् ॥१८  
 'दशसूनासमश्चक्री दशचक्रिसमो ध्वजी ।  
 दशध्वजिसमा वेण्या दशवेण्यासमो नृपः ॥१९  
 दशसूनासहस्राणि यो वाहयति सौनिकः ।  
 तेन तुल्यो भवेद्राजा घोरस्तस्य प्रतिग्रहः ॥' २०  
 क्षेत्रं हि दैवतमिव ब्राह्मणान्समुपाश्रितम् ।  
 अमलो ह्येष तपसा प्रीतः प्रीणाति देवताः ॥२१  
 अहायेह तपो जातु ब्राह्मणस्योपजायते ।  
 तदाव इव निर्दह्यात्प्राप्तो राजप्रतिग्रहः ॥ २२  
 कुशलं सह दानेन राजन्नस्तु सदा तव ।  
 अर्थिभ्यो दीयतां सर्वमित्युक्त्वा तेन्यतो ययुः २३  
 अपक्वमेव तन्मांसमभूत्तेषां महात्मनाम् ।  
 अथ हित्वा ययुः सर्वे वनमाहारकाङ्क्षिणः ॥ २४  
 ततः प्रचोदिता राज्ञा वनं गत्वाऽस्य मन्त्रिणः ।  
 प्रचीयोदुम्बराणि स दातुं तेषां प्रचक्रिरे ॥ २५  
 'दृष्ट्वा फलानि मुनयस्ते ग्रहीतुमुपाद्रवन् ॥' २६  
 उदुम्बराण्यथान्यानि हेमगर्माण्युपाहरन् ।  
 भृत्यास्तेषां ततस्तानि प्रग्राहितुमुपाद्रवन् ॥ २७  
 गुरुणीति विदित्वाऽथ न ग्राह्याण्यत्रिरब्रवीत् ।  
 नास्मेह मन्दविज्ञाना नास्य मानुषबुद्धयः ॥ २८  
 हैमानीमानि जानीमः प्रतिबुद्धाः स जागृम ।  
 इह ह्येतदुपावृत्तं प्रेत्य स्यात्कडुकोदयम् ।

वृषा दर्वेश्च संवादमिति थ. घ. पाठः ॥३॥ गण्डाभूत्कर्मकारिकेति  
 झ. पाठः । गण्डा नामतः ॥ ५ ॥ दिष्टान्तं मरणम् ॥ ९ ॥  
 आत्मानं शरीरं परीप्सवः रक्षितुकामाः । निरन्ने मर्त्यलोकेऽस्मि-

श्रिति झ. पाठः ॥ ११ ॥ पुष्टिः पुष्टिहेतुः । तच्छृणुध्वं तपो-  
 धना इति ट. थ. घ. पाठः ॥ १३ ॥



अप्रतिग्राह्यमेवैतत्प्रेत्येह च सुखेप्सुना ॥ २९

वसिष्ठ उवाच ।

शतेन निष्कगुणितं सहस्रेण च संमितम् ।

तथा बहु प्रतीच्छन्वै पापिष्ठां लभते गतिम् ॥ ३०

कश्यप उवाच ।

यत्पृथिव्यां व्रीहियवं हिरण्यं पशवः स्त्रियः ।

सर्वं तन्नालमेकस्य तस्माद्विद्वाञ्छमं व्रजेत् ॥ ३१

भरद्वाज उवाच ।

उत्पन्नस्य रुरोः शृङ्गं वर्धमानस्य वर्धते ।

प्रार्थना पुरुषस्येव तस्य मात्रा न विद्यते ॥ ३२

गौतम उवाच ।

न तल्लोके द्रव्यमस्ति यल्लोभं प्रतिपूरयेत् ।

समुद्रकल्पः पुरुषो न कदाचन पूर्यते ॥ ३३

विधामित्र उवाच ।

कामं कामयमानस्य यदा कामः समृध्यते ।

अथैनमपरः काम इष्टो विध्यति बाणवत् ॥ ३४

‘अत्रिरुवाच ।

न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते ॥’ ३५

जमदग्निरुवाच ।

प्रतिग्रहे संयमो वै तपो धारयते ध्रुवम् ।

तद्वनं ब्राह्मणस्येह लुभ्यमानस्य विस्रवेत् ॥ ३६

अरुन्धत्युवाच ।

धर्मार्थं संचयो यो वै द्रव्याणां पक्षसंमतः ।

तपःसंचय एवेह विशिष्टो द्रव्यसंचयात् ॥ ३७

चण्डोवाच ।

उग्रादितो भयाद्यस्माद्विभ्यतीमे ममेश्वराः ।

बलीयसो दुर्बलवद्विभेम्यहमतः परम् ॥ ३८

॥ इति श्रीमन्महाभारते अनुशासनपर्वणि दानधर्मपर्वणि एकचत्वारिंशदधिकशततमोऽध्यायः ॥ १४१ ॥

पशुसख उवाच ।

यद्वै धर्मात्परं नास्ति तादृशं ब्राह्मणा विदुः ।

विनयात्साधु विद्वांसमुपासेयं यथातथम् ॥ ३९

ऋषय ऊचुः ।

कुशलं सह दानेन तस्मै यस्य प्रजा इमाः ।

फलान्युपधियुक्तानि य एवं नः प्रयच्छति ॥ ४०

भीष्म उवाच ।

इत्युक्त्वा हेमगर्भाणि हित्वा तानि फलानि ते ।

ऋषयो जग्मुरन्यत्र सर्व एव दृढव्रताः ॥ ४१

अथ ते मन्त्रिणः सर्वे राजानमिदमब्रुवन् ।

उपधिं शङ्कमानास्ते हित्वा तानि फलानि वै ।

ततोऽन्यत्रैव गच्छन्ति विदितं तेऽस्तु पार्थिव ॥ ४२

इत्युक्तः स तु भृत्यैस्तैर्वृषादर्भिश्चुकोप ह ।

तेषां वै प्रतिकर्तुं च सर्वेषामगमद्ब्रह्म ॥ ४३

स गत्वाऽऽहवनीयेऽग्नौ तीव्रं नियममास्थितः ।

जुहाव संस्कृतैर्मन्त्रैरेकैकामाहुतिं नृपः ॥ ४४

तस्मादग्नेः समुत्तस्यौ कृत्या लोकभयंकरी ।

तस्या नाम वृषादर्भिर्यातुधानीत्यथाकरोत् ॥ ४५

सा कृत्या कालरात्रीव कृताञ्जलिरुपस्थिता ।

वृषादर्भिं नरपतिं किं करोमीति चाब्रवीत् ॥ ४६

वृषादर्भिरुवाच ।

ऋषीणां गच्छ सप्तानामरुन्धत्यास्तथैव च ।

दासीभर्तुश्च दास्याश्च मनसा नाम धारय ॥ ४७

ज्ञात्वा नामानि चैवैषां सर्वानेतान्विनाशय ।

विनष्टेषु तथा स्वैरं गच्छ यत्रेप्सितं तव ॥ ४८

सा तथेति प्रतिश्रुत्य यातुधानी स्वरूपिणी ।

जगाम तद्वनं यत्र विचेरुस्ते महर्षयः ॥ ४९

प्रतीच्छन् प्रतिगृह्णन् ॥ ३० ॥ तस्य लाभसुखस्य मात्रा इयत्ता

॥ ३२ ॥ तद्वनं तपोधनम् ॥ ३६ ॥ पक्षसंमतः पाक्षिकत्वेन

मतः ॥ ३७ ॥ यद्वै धर्मे परं नास्ति ब्राह्मणास्तद्वनं विदुरिति

ज्ञः पाठः । यत् यतो हेतोः । वैधर्मे विधर्म एव वैधर्मः

तस्मिंलोभादिदोषे सति परं उत्कृष्टं पदं नास्ति न लभ्यते-

ऽतस्तदलोभाख्यमेव धनं ब्राह्मणा विदुः ॥ ३९ ॥ उपधिरु-

अनु० २९

लम् । कश्मलाधमदानाय प्रतियत्नः प्रजाधमाः । फलान्युप-

धियुक्तानि यत्र यः संप्रयच्छतीति श्र. घ. पाठः ॥ ४० ॥

नाम नाम्नोर्थम् ॥ ४७ ॥ ज्ञात्वा नामानुरूपं तेषां सामर्थ्यं परीक्ष्यं

तान् विनाशय । अन्यथा त्वामेव ते विनाशयिष्यन्तीति भावः

॥ ४८ ॥ एकचत्वारिंशदधिकशततमोऽध्यायः ॥ १४१ ॥



## द्विचत्वारिंशदधिकशततमोऽध्यायः ॥ १४२ ॥

वने विचरतां सप्तर्षीणां परिव्राडूपधारिणेन्द्रेण समागमः ॥ १ ॥ अरुन्धत्या तस्यातिपीनाङ्गत्वे कारणं पृष्ट्वैस्तैस्तत्कथनम् ॥ २ ॥ तथा कामपि पद्मिनीमवलोकितवद्भिस्तैर्बिसग्रहणाय तत्समीपगमनम् ॥ ३ ॥ तत्र तद्वक्षिण्या वृषादभिर्निर्मितकृत्या स्वस्वनामनिर्वचनेन सरःप्रवेशं चोदितैस्तान्प्रति तद्विर्वचनम् ॥ ४ ॥ मिश्ररूपिणेन्द्रेण सकृत्स्वनामनिर्वचनेऽपि पुनः पृच्छन्त्याः कृत्याया दण्डेन मारणपूर्वकमुपीन्प्रति स्वस्वरूपप्रकटनम् ॥ ५ ॥

भीष्म उवाच ।

अथात्रिप्रमुखा राजन्वने तस्मिन्महर्षयः ।

व्यचरन्मक्ष्यन्तो वै मूलानि च फलानि च ॥ १ ॥

अथापश्यन्मुपीनांसपाणिपादमुखोदरम् ।

परिव्रजन्तं स्थूलाङ्गं परिव्राजं शुनस्सखम् ॥ २ ॥

अरुन्धती तु तं दृष्ट्वा सर्वाङ्गोपचितं शुभम् ।

भवितारो भवन्तो वै नैवमित्यब्रवीद्वीदृषीन् ॥ ३ ॥

वसिष्ठ उवाच ।

नैतस्येह यथाऽस्माकमग्निहोत्रमनिर्हुतम् ।

सायं प्रातश्च होतव्यं तेन पीवाञ्शुनस्सखः ॥ ४ ॥

अत्रिरुवाच ।

नैतस्येह यथाऽस्माकं क्षुधया वीर्यमाहतम् ।

कृच्छ्राधीतं ग्रनष्टं च तेन पीवाञ्शुनस्सखः ॥ ५ ॥

विश्वामित्र उवाच ।

नैतस्येह यथाऽस्माकं शश्वच्छास्त्रकृतो ज्वरः ।

अलसः क्षुत्परो मूर्खस्तेन पीवाञ्शुनस्सखः ॥ ६ ॥

जमदग्निरुवाच ।

नैतस्येह यथाऽस्माकं भक्तमिन्धनमेव च ।

संचित्यं वार्षिकं चित्ते तेन पीवाञ्शुनस्सखः ॥ ७ ॥

कश्यप उवाच ।

नैतस्येह यथाऽस्माकं चत्वारश्च सहोदराः ।

देहिदेहीति मिक्षन्ति तेन पीवाञ्शुनस्सखः ॥ ८ ॥

भरद्वाज उवाच ।

नैतस्येह यथाऽस्माकं ब्रह्मवन्धोरचेतसः ।

शोको भार्यापवादेन तेन पीवाञ्शुनस्सखः ॥ ९ ॥

गौतम उवाच ।

नैतस्येह यथाऽस्माकं त्रिकौशेयं च राङ्गवम् ।

एकैकं वै त्रिवर्षीयं तेन पीवाञ्शुनस्सखः ॥ १० ॥

भीष्म उवाच ।

अथ दृष्ट्वा परिव्राट् स तान्महर्षीञ्शुनस्सखः ।

अभिवाद्य यथान्यायं पाणिस्पर्शमथाचरत् ॥ ११ ॥

परिचर्यां वने तां तु क्षुत्प्रतीकारकाङ्क्षिणः ।

अन्योन्येन निवेद्याथ प्रातिष्ठन्त सहैव ते ॥ १२ ॥

एकनिश्चयकार्याश्च व्यचरन्त वनानि ते ।

आददानाः समुद्धृत्य मूलानि च फलानि च ॥ १३ ॥

कदाचिद्विचरन्तस्ते वृक्षैरविरलैर्वृताम् ।

शुचिपूर्णप्रसन्नोदां ददृशुः पद्मिनीं शुभाम् ॥ १४ ॥

बालादित्यवपुःप्रख्यैः पुष्करैरुपशोभिताम् ।

वैदूर्यवर्णसदृशैः पद्मपत्रैरथावृताम् ॥ १५ ॥

नानाविधैश्च विहगैर्जलप्रवरसेविभिः ।

एकद्वारामनादेयां सूपतीर्थामकर्दमाम् ॥ १६ ॥

वृषादभिर्प्रयुक्ता तु कृत्या विकृतदर्शना ।

यातुधानीति विख्याता पद्मिनीं तामरक्षत ॥ १७ ॥

शुनस्सखसहायास्तु विसार्थं ते महर्षयः ।

पद्मिनीमभिजग्मुस्ते सर्वे कृत्याभिरक्षिताम् ॥ १८ ॥

ततस्ते यातुधानीं तां दृष्ट्वा विकृतदर्शनाम् ।

स्थितां कमलिनीतीरे कृत्यामूचुर्महर्षयः ॥ १९ ॥

एका तिष्ठसि का च त्वं कस्यार्थं किं प्रयोजनम् ।

पद्मिनीतीरमाश्रित्य ब्रूहि त्वं किं चिकीर्षसि ॥ २० ॥

यातुधान्युवाच ।

याऽसि काऽस्म्यनुयोगो मे न कर्तव्यः कथंचन ।

चमं तदपि त्रिवर्षीयमतिजीर्णम् ॥ १० ॥ परिचर्यां करिष्यामि

कुर्विष्यन्त्योन्यमुक्त्वेल्यर्थः ॥ १२ ॥ एकरूप एव निश्चयः कार्यं

च-येषां ते ॥ १३ ॥ उपतीर्थमवतरणमार्गः ॥ १६ ॥

परिव्राजं शुना सहेति श्र. पाठः ॥ २ ॥ तेन पीवान्शुना सहेति श्र. पाठः ॥ ४ ॥ भार्यापवादः कृत्तिकास्वमिश्रापातः ॥ ९ ॥ त्रिकौशेयं कुशा रज्जुस्तया निर्दूतं कौशेयं पादितसंधानम् । त्रीणि कौशेयानि यस्मिन् । राङ्गवं रङ्गोर्म्यविशेषस्य



आरक्षिणीं मां पद्मिन्या वित्त सर्वे तपोधनाः ॥ २१ ॥  
ऋषय ऊचुः ।

सर्व एव क्षुधार्ताः स्म न चान्यत्किंचिदस्ति नः ।  
भवत्याः संमते सर्वे गृह्णीयाम विसान्युत ॥ २२ ॥  
यातुधान्युवाच ।

समयेन विसानीतो गृह्णीध्वं कामकारतः ।  
एकैको नाम मे प्रोक्त्वा ततो गृह्णीत माचिरम् ॥ २३ ॥  
भीष्म उवाच ।

विज्ञाय यातुधानीं तां कृत्यामृषिवधैषिणीम् ।  
अत्रिः क्षुधा परीतात्मा ततो वचनमब्रवीत् ॥ २४ ॥  
अत्रिरुवाच ।

अरात्रिरात्रिः सा रात्रिर्यां नाधीते त्रिरद्य वै ।  
अरात्रिरात्रिरित्येव नाम मे विद्धि शोभने ॥ २५ ॥  
यातुधान्युवाच ।

यथोदाहृतमेतत्ते त्वया नाम महाद्युते ।  
दुर्धर्यमेतन्मनसा गच्छाज्वतर पद्मिनीम् ॥ २६ ॥  
वसिष्ठ उवाच ।

वसिष्ठोऽस्मि वरिष्ठोऽस्मि वसे वासगृहेष्वपि ।  
वरिष्ठत्वाच्च वासाच्च वसिष्ठ इति विद्धि माम् ॥ २७ ॥  
यातुधान्युवाच ।

नाम नैरुक्तमेतत्ते दुःखव्याभाषिताक्षरम् ।

नामार्थद्वारा सामर्थ्यं ज्ञात्वा अस्माकं वधैषिणीयमिति विज्ञा-  
येत्यर्थः ॥ २४ ॥ अरात्रिः अरयः कामादयः सन्त्यस्मिन्नित्यरं  
पापं अशं आदिभ्योऽजित्यच् । तस्मान्नायत इत्यरात्रिः । अर-  
शब्दादुत्तपञ्चमीकात् परस्य त्रायतेरुपरि क्तिप्रत्ययः । यस्मा-  
दरात्रिस्तस्मादत्रिः । अत्तीत्यद् मृत्युस्तस्मान्नायत इत्यत्रिः ।  
मृत्युशब्दस्य पाप्मनि प्रयोगदर्शनात् ॥ २५ ॥ मयि नाम महा-  
मुने इति ज्ञ. पाठः ॥ २६ ॥ वायुश्च पृथिवी चेति ध्रुतिप्र-  
सिद्धा वाय्वादयो वसवस्ते यस्य स्वाधीना भवन्ति स वसुमा-  
न्प्राप्ताणिमावैश्वर्यं महायोगी । अतिशयेन वसुमानिति वसिष्ठ-  
स्तादृशोऽहमस्मि । वसुमच्छब्दादिष्ठन्प्रत्यये परे मतुब्जोपे टिलोपे  
च वसिष्ठः । वासगृहेषु वासयोग्येषु गृहस्थाश्रमेषु सर्वेषामुप-  
जीव्येषु वसे वसामि अतोऽहं वस्तृणां मध्ये अतिश्रेष्ठ इति  
वसिष्ठोऽस्मि ॥ २७ ॥ कशा अश्वताडनरज्जुस्तामहन्ति ते  
कश्या अश्वाः । इन्द्रियाण्येवाश्वाः कश्यास्तदाश्रयत्वाच्छरीरा-  
ण्यपि कश्यानि । कुलंकुलमिति वीप्सायां द्विवचनम् । सर्वश-  
रीरेष्वहमेवैकः कश्यपो नाम द्विजोऽस्मि । कश्यानि शरीराणि  
पाति रक्षति पिबति भुङ्के पाययति शोषयति वा कश्यप इति

नैतद्वारयितुं शक्यं गच्छाज्वतर पद्मिनीम् ॥ २८ ॥  
कश्यप उवाच ।

कुलंकुलं च कुवमः कुवमः कश्यपो द्विजः ।  
काश्यः काशनिकाशत्वादेतन्मे नाम धारय ॥ २९ ॥  
यातुधान्युवाच ।

यथोदाहृतमेतत्ते मयि नाम महाद्युते ।  
दुर्धर्यमेतन्मनसा गच्छाज्वतर पद्मिनीम् ॥ ३० ॥  
भरद्वाज उवाच ।

भरेऽसुतान्भरे पोष्यान्भरे देवान्भरे द्विजान् ।  
भरे भार्यामहं व्याजाद्भरद्वाजोऽस्मि शोभने ॥ ३१ ॥  
यातुधान्युवाच ।

नाम नैरुक्तमेतत्ते दुःखव्याभाषिताक्षरम् ।  
नैतद्वारयितुं शक्यं गच्छाज्वतर पद्मिनीम् ॥ ३२ ॥  
गौतम उवाच ।

गोदमो दमतोऽधूमोऽदमस्ते समदर्शनात् ।  
विद्धि मां गोतमं कृत्ये यातुधानि निबोध मां ॥ ३३ ॥  
यातुधान्युवाच ।

यथोदाहृतमेतत्ते मयि नाम महाद्युते ।  
नैतद्वारयितुं शक्यं गच्छाज्वतर पद्मिनीम् ॥ ३४ ॥  
विश्वामित्र उवाच ।

विश्वेदेवाश्च मे मित्रं मित्रमस्मि गवां तथा ।

योगात् । कुवमः कुवम इति । कुः पृथिवी तस्यां वमति वर्ध-  
तीति कुवम आदित्यः पूर्ववद्विवचनम् । सर्वोप्यादित्योऽहमेव ।  
मत्पुत्रत्वात्सर्वेषामादित्यानामित्यर्थः । काश्यो दीप्तिमान् । तत्र  
हेतुः । काशनिकाशत्वात् बहुकालीनत्वेन काशपुष्पसदृशः  
सर्वतः पलितश्चिरंतनस्तपसा दीप्तोऽस्मीत्यर्थः । कुलं कुलं च  
कुशलः कुपयः काश्यपो द्विजः । काश्यपः काशनीकाश एतन्मे  
नाम धारयेति क. ड. थ. पाठः ॥ २९ ॥ प्रजा वै वाजस्ता  
एष विभर्ताति श्रुत्यनुसारेण खनामाह भरे इति । असुतान्  
अपुत्रानुदासीनानपि दीनानदीनान्पालयामि । भरे सुतान्भरे  
शिष्यानि इति ज्ञ. पाठः ॥ ३१ ॥ गोपदार्यं स्वर्गं भूमिं च दम-  
यति वशीकरोतीति गोदमः । तत्र हेतुः दमत इति । दमेन  
इन्द्रियजयेन दमयतीति जितेन्द्रियत्वात् गां शां च दमितुं  
शक्तोऽस्मीत्यर्थः । अधूमः निर्धूमामित्युत्पत्तिः । अत एवादमः  
अन्येन दमितुमयोग्यः । तत्र हेतुः । ते त्वयि । समदर्शनात्स-  
मस्य ब्रह्मणो दर्शनात् ब्रह्मज्ञानिलादित्यर्थः । अत्र दकारस्थाने  
तकारः । गौतमो दमगोधूमो धूमो दुर्दर्शनश्च ते इति थ.  
घ. पाठः ॥ ३३ ॥ मित्रे चर्षौ इति विश्वपदान्तस्य दीर्घः ।



विश्वामित्र इति ख्यातं यातुधानि निबोध मां ३५  
यातुधान्युवाच ।

नाम नैरुक्तमेतत्ते दुःखव्याभाषिताक्षरम् ।  
नैतद्वारयितुं शक्यं गच्छाऽवतर पद्मिनीम् ॥ ३६  
जमदग्निरुवाच ।

जाजमदजजानेऽहं जिजाहीह जिजायिषि ।  
जमदग्निरिति ख्यातं ततो मां विद्धि शोभने ॥ ३७  
यातुधान्युवाच ।

यथोदाहृतमेतत्ते मयि नाम महामुने ।  
नैतद्वारयितुं शक्यं गच्छाऽवतर पद्मिनीम् ॥ ३८  
अरुन्धत्युवाच ।

धरान्धरित्रीं वसुधां भर्तुस्तिष्ठाम्यनन्तरम् ।  
मनोऽनुरुन्धती भर्तुरिति मां विद्ध्यरुन्धतीम् ३९  
यातुधान्युवाच ।

नामनैरुक्तमेतत्ते दुःखव्याभाषिताक्षरम् ।  
नैतद्वारयितुं शक्यं गच्छाऽवतर पद्मिनीम् ॥ ४०  
गण्डोवाच ।

वज्रैकदेशे गण्डेति धातुमेतं प्रचक्षते ।  
तेनोन्नतेन गण्डेति विद्धि माऽनलसंभवे ॥ ४१  
यातुधान्युवाच ।

नामनैरुक्तमेतत्ते दुःखव्याभाषिताक्षरम् ।  
नैतद्वारयितुं शक्यं गच्छावतर पद्मिनीम् ॥ ४२  
पशुसख उवाच ।

पशून्जामि दृष्ट्वाऽहं पशूनां च सदा सखा ।

गवां इन्द्रियाणाम् ॥ ३५ ॥ जजामाद्यं जजामाद्यं जजामाहं  
जजायुषीति क. थ. घ. पाठः । भूयोभूयोऽतिशयेन जमन्ति  
युगपदनेकेषु यद्वादिष्वनेकवारं पुनःपुनर्भक्षयन्ति हवींषि  
वे जाजमन्तो देवाः । 'जमु भक्षणे' यद्भुक्तिं शत्रन्तस्य  
रूपम् । इज्यन्ते देवता अस्मिन्निति यजोऽग्निः । तेषां जान  
आविर्भावस्तस्मिन् जिजायिषि जातोऽस्मि इहलोके अतो  
मां जिजाहि जानीहि । ततो योगात् मां जमदग्निरिति नामतो  
विद्धि । जाजमदिसत्रायपदे प्रथमाक्षरलोपे द्वितीयस्याभित्वे  
जमदग्निरिति सिद्धम् । ततो जाजमन्तोऽग्निश्चास्मिन् सन्तीति  
जमदग्निसन् । ततो मनुजलोपेन जमदग्निरिति पदम् । एतेना-  
पि स्वस्याधर्षणीयत्वमुक्तम् ॥ ३७ ॥ धरान्धरवतान् । धरित्रीं  
शुवम् । वसून्देवान्धते इति व्युत्पत्त्या वसुधां दिवं च तिष्ठामि  
प्रवितिष्ठामि । भर्तुर्वसिष्ठस्यानन्तरं अव्यवधानेन अनुरुन्धती-

गौणं पशुसखेत्येवं विद्धि मामग्निसंभवे ॥ ४३  
यातुधान्युवाच ।

नामनैरुक्तमेतत्ते दुःखव्याभाषिताक्षरम् ।  
नैतद्वारयितुं शक्यं गच्छाऽवतर पद्मिनीम् ॥ ४४  
शुनःसख उवाच ।

एभिरुक्तं यथा नाम नाहं वक्तुमिहोत्सहे ।  
शुनःसखसखायं मां यातुधान्युपधारय ॥ ४५  
यातुधान्युवाच ।

नाम न व्यक्तमुक्तं वै वाक्यं संदिग्धया गिरा ।  
तस्मात्सकृदिदानीं त्वं ब्रूहि यन्नाम ते द्विज ॥ ४६  
शुनःसख उवाच ।

सकृदुक्तं मया नाम न गृहीतं त्वया यदि ।  
तस्मात्त्रिदण्डाभिहता गच्छ भस्मेति माचिरम् ४७  
भीष्म उवाच ।

सा ब्रह्मदण्डकल्पेन तेन मूर्ध्नि हता तदा ।  
कृत्या पपात मेदिन्यां भस्म साच जगाम ह ॥ ४८  
शुनःसखश्च हत्वा तां यातुधानीं महाबलाम् ।

शुवि त्रिदण्डं विष्टभ्य शाद्वले समुपाविशत् ॥ ४९  
ततस्ते मुनयः सर्वेः पुष्कराणि विसानि च ।

यथाकाममुपादाय समुत्सृष्टुर्मुदाऽन्विताः ॥ ५०  
श्रमेण महता युक्तास्ते विसानि कलापशः ।  
तीरे निक्षिप्य पद्मिन्यास्तर्पणं चक्रुरभ्रसा ॥ ५१  
अथोत्थाय जलात्तस्मात्सर्वे ते समुपागमन् ।

नापश्यंश्चापि ते तानि विसानि पुरुषर्षभाः ॥ ५२

सत्र नुकारलोपः । सारं धरित्रीवसुधां नेच्छे भर्तुरनन्तरम् । इति  
घ. पाठः । वसुधामिच्छे भर्तुरिति क. थ. पाठः ॥ ३९ ॥  
गडि वदनैकदेश इति धातोः गण्डेति नुमा सहितस्यानुकरणम् ।  
मा माम् । वृषादर्भिणाऽग्नौ हुत्वाऽस्या उत्पादितत्वादनलसंभव-  
त्वम् । गण्डं गतवती गण्डं गण्डा गण्डेति संज्ञिता । गण्डं  
गण्डेति गण्डेतीति ध. पाठः । चण्डं गतवती चण्डा चण्डाच-  
ण्डेति संज्ञिता । चण्डाचण्डेति चण्डेतीति थ. पाठः ॥ ४१ ॥  
पशून् जीवान् रज्जामि रज्जयामि । मां मम नामेत्यर्थः । सखे  
सखायौ सख्येय इति थ. पाठः । सहोऽपराधं सख्येय इति ड.  
पाठः ॥ ४३ ॥ आ धर्मेः तत्सखायो मुनयः तेषां सखा  
शुनःसखसखः तम् । शुनां सदा सखायं मामिति ड. थ.  
पाठः ॥ ४५ ॥ भस्म भस्मताम् ॥ ४८ ॥ कलापशः  
सङ्घाः ॥ ५१ ॥



ऋषय ऊचुः ।

केन क्षुधाभिभूतानामस्माकं पापकर्मणाम् ।

नृशंसेनापनीतानि विसान्याहारकाङ्क्षिणाम् ॥५३

भीष्म उवाच ।

ते शङ्कमानास्त्वन्योन्यं पप्रच्छुर्द्विजसत्तमाः ।

त ऊचुः शपथं सर्वं कुर्म इत्यरिकर्शन ॥ ५४

त उक्त्वा बाढमित्येव सर्व एव तदा समम् ।

क्षुधार्ताः सुपरिश्रान्ताः शपथायोपचक्रमुः ॥ ५५

अत्रिरुवाच ।

स गां स्पृशतु पादेन सूर्यं च प्रतिमेहतु ।

अनध्यायेष्वधीयीत विसस्तैन्यं करोति यः ॥ ५६

वसिष्ठ उवाच ।

अनध्याये पठेद्धोके शुनः स परिकर्षतु ।

परित्राट कामवृत्तिस्तु विसस्तैन्यं करोति यः ॥ ५७

शरणागतं हन्तु मित्रं स्वसुतां चोपजीवतु ।

अर्थान्काङ्क्षतु कीनाशाद्विसस्तैन्यं करोति यः ॥ ५८

कश्यप उवाच ।

‘विष्णुं ब्रह्मण्यदेवेशं देवदेवं जगद्गुरुम् ।

आधातारं विधातारं संधातारं जगद्गुरुम् ।

विहाय स भजत्वन्त्यं विसस्तैन्यं करोति यः ॥ ५९

सर्वत्र सर्वं लपतु न्यासलोपं करोतु च ।

कूटसाक्षित्वमभ्येतु विसस्तैन्यं करोति यः ॥ ६०

वृथा मांसाशनश्चास्तु वृथा दानं करोतु च ।

यातु स्त्रियं दिवा चैव विसस्तैन्यं करोति यः ॥ ६१

भरद्वाज उवाच ।

नृशंसस्त्यक्तधर्मास्तु स्त्रीषु ज्ञातिषु गोषु च ।

ब्राह्मणं चापि जयतां विसस्तैन्यं करोति यः ॥ ६२

उपाध्यायमधः कृत्वा ऋचोऽध्येतु यजूंषि च ।

सर्व एव शुनस्सखमिति थ. थ. पाठः ॥ ५५ ॥ शुनः सारमे-  
यान्परिकर्षतु क्रीडार्थं मृगयार्थं वा । परित्राट कर्मवृत्तिस्त्विति  
थ. थ. पाठः ॥ ५७ ॥ स्वसुतां शुल्कग्रहणेन । कीनाशात्  
कर्षकात् ॥ ५८ ॥ सर्वत्र सर्वं पणतु न्यासलोपं करोतु चेति  
ठ. थ. पाठः ॥ ६० ॥ वृथा यागादिनिमित्तं विना । वृथा  
नटनर्तकादौ ॥ ६१ ॥ जयतां युद्धे वादे वा । मातरं चापि  
जहलिति क. पाठः ॥ ६२ ॥ कक्षाभौ । तत्र हि हुतां भस्मी-

जुहोतु च स कक्षाभौ विसस्तैन्यं करोति यः ॥ ६३  
जमदग्निरुवाच ।

पुरीषमुत्सृजत्वप्सु हन्तु गां चैव द्रुह्यतु ।

अनृतौ मैथुनं यातु विसस्तैन्यं करोति यः ॥ ६४

द्रेष्यो भार्योपजीवी स्यादुरबन्धुश्च वैरवान् ।

अन्योन्यस्यातिथिश्चास्तु विसस्तैन्यं करोति यः ६५

गौतम उवाच ।

अधीत्य वेदांस्त्यजतु त्रीनमीनपविध्यतु ।

विक्रीणातु तथा सोमं विसस्तैन्यं करोति यः ॥ ६६

उदपानोदके ग्रामे ब्राह्मणो वृषलीपतिः ।

तस्य सालोक्यतां यातु विसस्तैन्यं करोति यः ॥ ६७

विश्वामित्र उवाच ।

जीवतो वै गुरुन्मृत्यान्भरन्त्वस्य परे जनाः ।

दरिद्रो बहुपुत्रः स्याद्विसस्तैन्यं करोति यः ॥ ६८

अशुचिर्ब्रह्मकूटोऽस्तु मिथ्या चैवाप्यहंकृतः ।

कर्षको मत्सरी चास्तु विसस्तैन्यं करोति यः ॥ ६९

हर्षं करोतु भृतको राज्ञश्चास्तु पुरोहितः ।

अयाज्यस्य भवेद्वत्सिक विसस्तैन्यं करोति यः ७०

अरुन्धत्युवाच ।

नित्यं परिभवेच्छृश्रू भर्तुर्भवतु दुर्मनाः ।

एका स्वादु समश्नातु विसस्तैन्यं करोति या ॥ ७१

ज्ञातीनां गृहमध्यस्था सकूनतु दिनक्षये ।

अभोग्या वीरसूरस्तु विसस्तैन्यं करोति या ॥ ७२

गण्डोवाच ।

अनृतं भाषतु सदा बन्धुभिश्च विरुध्यतु ।

ददातु कन्यां शुल्केन विसस्तैन्यं करोति या ॥ ७३

साधयित्वा स्वयं प्राशेद्दास्ये जीर्यतु चैव ह ।

विकर्मणा प्रमीयेत विसस्तैन्यं करोति या ॥ ७४

भावमप्राप्य होतुर्दोषकरमित्याशयः ॥ ६३ ॥ निर्गुणान्विमृश्या-  
द्भूत्यानिति क. ठ. थ. पाठः ॥ ६८ ॥ ऋज्या चैवाप्यहंकृत इति  
झ. पाठः ॥ ६९ ॥ वर्षाचरोस्तु शतक इति झ. पाठः ॥ ७० ॥  
ज्ञातीनां अनादरे षष्ठी । ज्ञातीननादलेत्यर्थः । अभोग्या योनि-  
दूषिता ॥ ७२ ॥ साधुभिश्च विरुध्यत्विति ठ. थ. पाठः ॥ ७३ ॥  
साधयित्वा अन्नं पक्त्वा ॥ ७४ ॥



पशुसख उवाच ।

दास एव प्रजायेतामप्रसूतिरकिंचनः ।

दैवतेष्वनमस्कारो विसस्तैन्यं करोति यः ॥ ७५

शुनःसख उवाच ।

अध्वर्यवे दुहितरं वा ददातु

च्छन्दोगे वाऽऽचरितब्रह्मचर्ये ।

आथर्वणं वेदमधीत्य विप्रः

स्नायीत वा यो हरते विसानि ॥ ७६

ऋषय ऊचुः ।

इष्टमेतद्विजातीनां योज्यं ते शपथः कृतः ।

त्वया कृतं विसस्तैन्यं सर्वेषां नः शुनःसख ॥ ७७

शुनःसख उवाच ।

न्यस्तमघं न पश्यद्भिर्यदुक्तं कृतकर्मभिः ।

सत्यमेतन्न मिथ्यैतद्विसस्तैन्यं कृतं मया ॥ ७८

मया ह्यन्तर्हितानीह विसानीमानि पश्यत ।

परीक्षार्थं भगवतां कृतमेवं मयाऽनघाः ॥ ७९

रक्षणार्थं च सर्वेषां भवतामहमागतः ।

यातुधानी ह्यतिक्रूरा कृत्यैषा वो वधैषिणी ॥ ८०

॥ इति श्रीमन्महाभारते अनुशासनपर्वणि दानधर्मपर्वणि द्विचत्वारिंशदधिकशततमोऽध्यायः ॥ १४२ ॥

त्रिचत्वारिंशदधिकशततमोऽध्यायः ॥ १४३ ॥

संभूय तीर्थयात्रां कुर्वद्भिर्द्विजर्षिभी राजर्षिभिश्च क्रमेण ब्रह्मसरःप्रति गमनम् ॥ १ ॥ तत्रागस्त्येन हृदात्समुद्भूतपद्मस्य धर्मशुश्रूषणेन्द्रेण गूढमपहारे ऋषिभी राजर्षिभिश्च स्वेषु पुष्करस्तेषु शङ्कमानमगस्त्यं प्रति प्रत्येकशो नानाशपथकरणम् ॥ २ ॥ पश्चादिन्द्रेण स्वस्वरूपप्रकाशनपूर्वकं स्वेन पुष्करापहारस्य प्रयोजननिवेदनेन तत्प्रसादनम् ॥ ३ ॥

भीष्म उवाच ।

अत्रैवौदाहरन्तीममितिहासं पुरातनम् ।

यद्वृत्तं तीर्थयात्रायां शपथं प्रति तच्छृणु ॥ १

पुष्करार्थं कृतं स्तैन्यं पुरा भरतसत्तम ।

राजर्षिभिर्महाराज तथैव च द्विजर्षिभिः ॥ २

पुरा प्रभासे ऋषयः समग्राः

समेता वै मन्त्रममन्त्रयन्त ।

चराम सर्वा पृथिवीं पुण्यतीर्थी

तन्नः कामं हन्त गच्छाम सर्वे ॥ ३

शुक्रोऽङ्गिराश्चैव कविश्च विद्वां-

स्तथा ह्यगस्त्यो नारदपर्वतौ च ।

भृगुर्वसिष्ठः कश्यपो गौतमश्च

विश्वामित्रो जमदग्निश्च राजन् ॥ ४

अयं भक्ष्यम् ॥ ७८ ॥ अन्तर्हितानि अन्तर्धानं प्रापितानि ॥ ७९ ॥ राजन्प्राज्ञस्य प्रकीर्तित इति क. थ. पाठः ॥ ८५ ॥ द्विचत्वारिंशदधिकशततमोऽध्यायः ॥ १४२ ॥

अत्र शपथेनैव निषिद्धार्थप्रकाशने ॥ १ ॥ पुष्करार्थं इन्द्रेण स्तैन्यं कृतम् । मुनिभिः शपथाः कृता इत्यर्थः ॥ २ ॥



ऋषिस्तथा गालवोऽथाष्टकश्च  
 भरद्वाजोऽरुन्धती वालखिल्याः ।  
 शिबिर्दिलीपो नहुषोऽम्बरीषो  
 राजा ययातिर्धुन्धुमारोऽथ पूरुः ॥ ५  
 जग्मुः पुरस्कृत्य महानुभावं  
 शतक्रतुं वृत्रहणं नरेन्द्राः ।  
 तीर्थानि सर्वाणि परिभ्रमन्तो  
 माध्यां ययुः कौशिकीं पुण्यतीर्थाम् ॥ ६  
 सर्वेषु तीर्थेष्ववधूतपापा  
 जग्मुस्ततो ब्रह्मसरः सुपुण्यम् ।  
 देवस्य तीर्थे जलमग्निकल्पा  
 विगाह्य ते भुक्तविसप्रसूनाः ॥ ७  
 केचिद्विसान्यखनंस्तत्र राजन्-  
 न्ये मृणालान्यखनंस्तत्र विप्राः ।  
 अथापश्यन्पुष्करं ते ह्रियन्तं  
 हृदादगस्त्येन समुद्धृतं तत् ॥ ८  
 तानाह सर्वानृषिमुख्यानगस्त्यः  
 केनाहृतं पुष्करं मे सुजातम् ।  
 युष्माञ्छङ्के पुष्करं दीयतां मे  
 न वै भवन्तो हर्तुमर्हन्ति पद्मम् ॥ ९  
 शृणोमि कालो हिंसते धर्मवीर्यं  
 सेयं प्राप्ता वर्तते धर्मपीडा ।  
 पुराऽधर्मो वर्तते नेह याव-  
 तावद्भ्रजामः सुरलोकं चिराय ॥ १०  
 पुरा वेदान्ब्राह्मणा ग्राममध्ये  
 घुष्टस्वरा वृषलान्श्रावयन्ति ।  
 पुरा राजा व्यवहारानधर्मा-  
 न्पश्यत्यहं परलोकं व्रजामि ॥ ११  
 पुरा राजा प्रत्यवरान्गरीयसो  
 मंस्यत्यथैनमनुयास्यन्ति सर्वे ।

धर्मोत्तरं यावदिदं न वर्तते  
 तावद्व्रजामि परलोकं चिराय ॥ १२  
 पुरा प्रपश्यामि परेण मर्त्या-  
 न्वलीयसा दुर्वलान्भुज्यमानान् ।  
 तस्माद्यास्यामि परलोकं चिराय  
 न ह्युत्सहे द्रष्टुमीदृङ्लोके ॥ १३  
 तमाहुरार्ता ऋषयो महर्षिं  
 न ते वयं पुष्करं चोरयामः ।  
 मिथ्याभिशंसा भवता न कार्या  
 शपाम तीक्ष्णैः शपथैर्महर्षे ॥ १४  
 ते निश्चितास्तत्र महर्षयस्तु  
 संपश्यन्तो धर्ममेतं नरेन्द्राः ।  
 ततोऽशपन्त शपथान्पर्ययेण  
 सहैव ते पार्थिव पुत्रपौत्रैः ॥ १५  
 भृगुरुवाच ।  
 प्रत्याक्रोशेदिहाकुष्टस्ताडितः प्रतिताडयेत् ।  
 खादेच्च पृष्ठमांसानि यस्ते हरति पुष्करम् ॥ १६  
 वसिष्ठ उवाच ।  
 अस्वाध्यायपरो लोके श्वानं च परिकर्षेतु ।  
 पुरे च मिथुर्भवतु यस्ते हरति पुष्करम् ॥ १७  
 कश्यप उवाच ।  
 सर्वत्र सर्वं पणतु न्यासे लोभं करोतु च ।  
 कूटसाक्षित्वमभ्येतु यस्ते हरति पुष्करम् ॥ १८  
 गौतम उवाच ।  
 जीवत्वहंकृतो बुद्ध्या विषमेणासमेन सः ।  
 कर्षको मत्सरी चास्तु यस्ते हरति पुष्करम् ॥ १९  
 अङ्गिरा उवाच ।  
 अशुचिर्ब्रह्मकूटोस्तु श्वानं च परिकर्षेतु ।  
 ब्रह्महाऽनिकृतिश्चास्तु यस्ते हरति पुष्करम् ॥ २०  
 धुन्धुमार उवाच ।  
 अकृतज्ञस्तु मित्राणां शूद्रायां च प्रजायतु ।

विसमृणालयोः कमलकुमुदवदवान्तरभेदो ज्ञेयः । ह्रियन्तं ह्रियमा-  
 णम् ॥ ८ ॥ प्रत्यवरान्मध्यमान् । तमोत्तरं यावदिदं न वर्तते  
 इति झ. पाठः ॥ १२ ॥ पृष्ठमांसानि पृष्ठवाहानां हयवृषभो-  
 घ्रादीनां मांसानि । खादेच्च ब्रह्ममांसानीति झ. पाठः ॥ १६ ॥

मिथुः संन्यासी ॥ १७ ॥ पणतु क्रयविक्रयं करोतु । सर्वं  
 अपण्यमपि ॥ १८ ॥ विगतः समभावो यस्मात्तेनासमेन काम-  
 क्रोधादिना । कृपणत्वं समेतु स इति ट. ध. पाठः ॥ १९ ॥ अनिकृतिः  
 अकृतप्रायश्चित्तः । मानं च परिकर्षत्विति ट. ध. पाठः ॥ २० ॥



एकः संपन्नमश्नातु यस्ते हरति पुष्करम् ॥ २१  
पूरुष उवाच ।

चिकित्सायां प्रचरतु भार्यया चैव पुण्यतु ।  
श्वशुरात्तस्य वृत्तिः स्याद्यस्ते हरति पुष्करम् ॥ २२  
दिलीप उवाच ।

उदपानप्लवे ग्रामे ब्राह्मणो वृषलीपतिः ।  
तस्य लोकान्स व्रजतु यस्ते हरति पुष्करम् ॥ २३  
शुक उवाच ।

वृथा मांसं समश्नातु दिवा गच्छतु मैथुनम् ।  
प्रेष्यो भवतु राज्ञश्च यस्ते हरति पुष्करम् ॥ २४  
जमदग्निरुवाच ।

अनध्यायेष्वधीयीत मित्रं श्राद्धे च भोजयेत् ।  
श्राद्धे शूद्रस्य चाश्रीयाद्यस्ते हरति पुष्करम् ॥ २५  
शिविरुवाच ।

अनाहिताग्निप्रियतां यज्ञे विघ्नं करोतु च ।  
तपस्त्रिभिर्विष्वधे च यस्ते हरति पुष्करम् ॥ २६  
ययातिरुवाच ।

अनृतौ व्रतनियतायां भार्यायां स प्रजायतु ।  
निराकरोतु वेदांश्च यस्ते हरति पुष्करम् ॥ २७  
नहुष उवाच ।

अतिथिर्गृहसंस्थोऽस्तु कामवृत्तस्तु दीक्षितः ।  
विद्यां प्रयच्छतु भृतो यस्ते हरति पुष्करम् ॥ २८  
अम्बरीष उवाच ।

नृशंसस्त्यक्तधर्मोऽस्तु स्त्रीषु ज्ञातिषु गोषु च ।  
निहन्तु ब्राह्मणं चापि यस्ते हरति पुष्करम् ॥ २९  
नारद उवाच ।

गृहज्ञानी बहिःशास्त्रं पठतां विस्तरं पदम् ।  
गरीयसोऽवजानातु यस्ते हरति पुष्करम् ॥ ३०  
नाभाग उवाच ।

अनृतं भाषतु सदा सद्भिश्चैव विरुध्यतु ।  
शुल्केन ददतु कन्यां यस्ते हरति पुष्करम् ॥ ३१

कविरुवाच ।

पदा च गां संस्पृशतु सूर्यं च प्रति मेहतु ।  
शरणागतं संत्यजतु यस्ते हरति पुष्करम् ॥ ३२  
विश्वामित्र उवाच ।

करोतु भृतकोऽवर्षा राज्ञश्चास्तु पुरोहितः ।  
ऋत्विगस्तु ह्ययाज्यस्य यस्ते हरति पुष्करम् ॥ ३३  
पर्वत उवाच ।

ग्रामे चाधिकृतः सोऽस्तु खरयानेन गच्छतु ।  
शुनः कर्षतु वृत्त्यर्थं यस्ते हरति पुष्करम् ॥ ३४  
भरद्वाज उवाच ।

सर्वपापसमादानं नृशंसे चानृते च यत् ।  
तत्तस्यास्तु सदा पापं यस्ते हरति पुष्करम् ॥ ३५  
अष्टक उवाच ।

स राजास्त्वकृतप्रज्ञः कामवृत्तश्च पापकृत् ।  
अधर्मेणाभिशास्तूर्वीं यस्ते हरति पुष्करम् ॥ ३६  
गालव उवाच ।

पापिष्ठेभ्यो ह्यनर्घार्हः स नरोऽस्तु स्वपापकृत् ।  
दत्त्वा दानं कीर्तयतु यस्ते हरति पुष्करम् ॥ ३७  
अरुन्धत्युवाच ।

श्वश्चाऽपवादं वदतु भर्तुर्भवतु दुर्मनाः ।  
एका स्वादु समश्नातु या ते हरति पुष्करम् ॥ ३८  
बालखिल्या ऊचुः ।

एकपादेन वृत्त्यर्थं ग्रामद्वारे स तिष्ठतु ।  
धर्मज्ञस्त्यक्तधर्मास्तु यस्ते हरति पुष्करम् ॥ ३९  
पशुसख उवाच ।

अग्निहोत्रमनादृत्य स सुखं स्वपतु द्विजः ।  
परिव्राट् कामवृत्तोस्तु यस्ते हरति पुष्करम् ॥ ४०  
सुरभ्युवाच ।

बालजेन निदानेन कांस्यं भवतु दोहनम् ।  
दुह्येत परवत्सेन या ते हरति पुष्करम् ॥ ४१

भृतो वित्तेन क्रीतः ॥ २८ ॥ गृहो ज्ञातुं बहिरशास्त्रमिति थ.  
ध. पाठः ॥ ३० ॥ भृतको धान्यविक्रीतः सन् अवर्षा वृष्टिनि-  
र्वन्धं करोतु ॥ ३३ ॥ पापिष्ठा एव अनर्घार्हाः अपूज्याः ।  
अयं तु ततोऽप्यपूज्योऽस्तु । स्वपापकृत् स्त्रेषु ज्ञातिषु पापकृत्  
॥ ३७ ॥ निदानं दोहनकाले गवां पादबन्धनी रज्जुत्वेन ॥ ४१ ॥

चोरकार्यं प्रचरतु इति ट. ध. पाठः । भार्यां स्वां चैव  
दृष्यतु इति थ. पाठः । भार्या वाचैव तुष्यलिति ध. पाठः  
॥ २२ ॥ उदपाने प्लव आप्लवः स्नानं यस्मिन् ॥ २३ ॥  
यतिर्गच्छतु मैथुनमिति ट. ध. पाठः ॥ २४ ॥ अतिथिर्यतिः ।  
गृहसंस्थो गृहवासी । अतिथिं गृहस्थस्त्यजत्विति थ. पाठः ।



भीष्म उवाच ।

ततस्तु तैः शपथैः शप्यमानै-

र्नानाविधैर्बहुभिः कौरवेन्द्र ।

सहस्राक्षो देवराट् संप्रहृष्टः

समीक्ष्य तं कोपनं विप्रमुख्यम् ॥ ४२

अथाब्रवीन्मघवा प्रत्ययं स्वं

स्वयं समागत्य तमृषिं जातरोषम् ।

ब्रह्मर्षिदेवर्षिन्पुषिर्मध्ये

यं तं निबोधेह ममाद्य राजन् ॥ ४३

शक्र उवाच ।

अध्वर्यवे दुहितरं ददातु

छन्दोगे वाऽऽचरितब्रह्मचर्ये ।

अथर्वणं वेदमधीत्य विप्रः

स्नायीत यः पुष्करमाददाति ॥ ४४

सर्वान्वेदानधीयीत पुण्यशीलोऽस्तु धार्मिकः ।

ब्रह्मणः सदनं यातु यस्ते हरति पुष्करम् ॥ ४५

अगस्त्य उवाच ।

आशीर्वादस्त्वया प्रोक्तः शपथो बलसूदन ।

दीयतां पुष्करं महामेष धर्मः सनातनः ॥ ४६

इन्द्र उवाच ।

न मया भगवँह्योभाद्धृतं पुष्करमद्य वै ।

धर्मास्तु श्रोतुकामेन हृतं न क्रोदुमर्हसि ॥ ४७

धर्मश्रुतिसमुत्कर्षो धर्मसेतुरनामयः ।

आर्षो वै शाश्वतो नित्यमन्ययोज्यं मया श्रुतः ॥ ४८

तदिदं गृह्यतां विद्वन्पुष्करं द्विजसत्तम ।

अतिक्रमं मे भगवन्क्षन्तुमर्हस्यनिन्दित ॥ ४९

इत्युक्तः स महेन्द्रेण तपस्वी कोपनो भृशम् ।

जग्राह पुष्करं धीमान्प्रसन्नश्चाभवन्मुनिः ॥ ५०

प्रययुस्ते ततो भूयस्तीर्थानि वनगोचराः ।

पुण्येषु तीर्थेषु तथा गात्राण्याप्लावयन्त ते ॥ ५१

आख्यानं य इदं युक्तः पठेत्पर्वणिपर्वणि ।

न मूर्खं जनयेत्पुत्रं न भवेच्च निराकृतिः ॥ ५२

न तमापत्स्पृशेत्काचिद्विज्वरो न जरावहः ।

विरजाः श्रेयसा युक्तः प्रेत्य स्वर्गमवाप्नुयात् ॥ ५३

यश्च शास्त्रमधीयीत ऋषिभिः परिपालितम् ।

स गच्छेद्ब्रह्मणो लोकमन्ययं च नरोत्तम ॥ ५४

॥ इति श्रीमन्महाभारते अनुशासनपर्वणि दानधर्मपर्वणि त्रिचत्वारिंशदधिकशततमोऽध्यायः ॥ १४३ ॥

### चतुश्चत्वारिंशदधिकशततमोऽध्यायः ॥ १४४ ॥

भीष्मेण युधिष्ठिरं प्रति छत्रोपानत्प्रवृत्तिप्रदाननिदानकथनाय सूर्यजमदमिसंवादानुवादः ॥ १ ॥ जमदग्निना रेणु-  
कायाः स्वधनुर्विस्तृतशराणां पुनःपुनरादाने नियोजनेन बाणक्रीडारम्भः ॥ २ ॥ रेणुकया सूर्यतेजःप्रतसशिरःपादतया तर्क-  
च्छायाश्रयणेन शरानयनविलम्बने रुधेन मुनिना तत्कारणप्रश्नः ॥ ३ ॥ रेणुकया तन्निवेदने मुनिना कोपाच्छब्देन भूमौ सूर्य-  
निपातनोद्यमनम् ॥ ४ ॥ भयात्सूर्येण विप्ररूपधारणेन भुवमेत्य तत्प्रसादनम् ॥ ५ ॥

युधिष्ठिर उवाच ।

यदिदं श्राद्धकृत्येषु दीयते भरतर्षभ ।

छत्रं चोपानहौ चैव केनैतत्संप्रवर्तितम् ॥ १

कथं चैतत्समुत्पन्नं किमर्थं चैव दीयते ।

न केवलं श्राद्धकृत्ये पुण्यकेष्वपि दीयते ॥ २

बहुष्वपि निमित्तेषु पुण्यमाश्रित्य दीयते ।

प्रलयमभिप्रायम् ॥ ४३ ॥ धर्मश्रुतीनां सम्यगुत्कर्षः । धर्म-  
एव सेतुस्तरणोपायः ॥ ४८ ॥ त्रिचत्वारिंशदधिकशततमो-  
ऽध्यायः ॥ १४३ ॥

पुण्यकेषु क्षीणां व्रतोत्सवेषु ॥ २ ॥ ज्येष्ठामूले दक्षिणावर्ते

अनु० ३०

एतद्विस्तरतो ब्रह्मश्रोतुमिच्छामि तत्त्वतः ॥ ३

भीष्म उवाच ।

शृणु राजन्भवहितश्छत्रोपानहविस्तरम् ।

यथैतत्प्रथितं लोके यथा चैतत्प्रवर्तितम् ॥ ४

यथा चाक्षय्यतां प्राप्तं पुण्यतां च यथागतम् ।

सर्वमेतदशेषेण प्रवक्ष्यामि नराधिप ॥ ५

अममाणे भक्ते ज्येष्ठानां समसूत्रे पतितं रोहिणीनक्षत्रं तदेव  
ज्येष्ठानां मूलं । यथाश्रुतार्थग्रहणं तु न । ज्येष्ठामूलस्थेर्के हेमन्ते  
शिरःपाददाहस्यानवसरात् । लोके येन चैव प्रकीर्तितमिति ध-  
पाठः ॥ ४ ॥



‘इतिहासं पुरावृत्तमिदं शृणु नराधिप ।’  
 जमदग्नेश्च संवादं सूर्यस्य च महात्मनः ॥ ६  
 पुरा स भगवान्साक्षाद्भुषा क्रीडति प्रभो ।  
 संघायसंघाय शरांश्चिक्षेप किल भार्गवः ॥ ७  
 तान्क्षिप्तात्रेणुका सर्वास्तस्येषून्दीप्ततेजसः ।  
 आनीय सा तदा तस्यै प्रादादसकृदच्युत ॥ ८  
 अथ तेन स शब्देन ज्यायाश्चैव शरस्य च ।  
 ग्रहष्टः संप्रचिक्षेप सा च प्रत्याजहार तान् ॥ ९  
 ततो मध्याह्नमारूढे ज्येष्ठामूले दिवाकरे ।  
 स सायकान्द्विजो मुक्त्वा रेणुकामिदमब्रवीत् ॥ १०  
 गच्छानय विशालाक्षि शरानेतान्धनुश्च्युतान् ।  
 यावदेतान्पुनः सुभ्रु क्षिपामीति जनाधिप ॥ ११  
 सा गच्छन्त्यन्तरा छायां वृक्षमाश्रित्य भामिनी ।  
 तस्यौ तस्या हि संतप्तं शिरः पादौ तथैव च ॥ १२  
 स्थिता सा तु मुहूर्तं वै भर्तुः शापभयाच्छ्रुत्वा ।  
 ययावानयितुं भूयः सायकानसितेक्षणा ।  
 प्रत्याजगाम च शरांस्तानादाय यशस्विनी ॥ १३  
 सा वै प्रस्विन्नसर्वाङ्गी पञ्चां दुःखं नियच्छती ।  
 उपाजगाम भर्तारं भयाद्भर्तुः प्रवेपती ॥ १४  
 स तामृषिस्तदा क्रुद्धो वाक्यमाह शुभाननाम् ।  
 रेणुके किं चिरेण त्वमागत्येति पुनःपुनः ॥ १५  
 रेणुकोवाच ।  
 शिरस्तप्तं प्रदीप्तौ मे पादौ चैव तपोधन ।  
 सूर्यतेजोनिरुद्धाहं वृक्षच्छायां समाश्रिता ॥ १६  
 एतस्मात्कारणाद्ब्रह्मांश्चिरायैतत्कृतं मया ।

एतच्छ्रुत्वा मम विभो मा क्रुधस्त्वं पतोधन ॥ १७  
 जमदग्निरुवाच ।  
 अद्यैनं दीप्तकिरणं रेणुके तव दुःखदम् ।  
 शरैर्निपातयिष्यामि सूर्यमस्त्राग्नितेजसा ॥ १८  
 भीष्म उवाच ।  
 स विष्फार्य धनुर्दिव्यं गृहीत्वा च शरान्बहून् ।  
 अतिष्ठत्सूर्यमभितो यतो याति ततोमुखः ॥ १९  
 अथ तं प्रेक्ष्य सन्नद्धं सूर्योऽभ्येत्य वचोऽब्रवीत् ।  
 द्विजरूपेण कौन्तेय किं ते सूर्योऽपराध्यति ॥ २०  
 आदत्ते रश्मिभिः सूर्यो दिवि तिष्ठंस्ततस्ततः ।  
 रसं हृतं वै वर्षासु प्रवर्षति दिवाकरः ॥ २१  
 ततोऽन्नं जायते विप्र मनुष्याणां सुखावहम् ।  
 अन्नं प्राणा इति यथा वेदेषु परिपठ्यते ॥ २२  
 अथाऽत्रेषु निगूढश्च रश्मिभिः परिवारितः ।  
 सप्तद्वीपानिमान्ब्रह्मन्वर्षेणाभिप्रवर्षति ॥ २३  
 ततस्तदौषधीनां च वीरुधां पुष्पपत्रजम् ।  
 सर्वं वर्षाभिनिर्वृत्तमन्नं संभवति प्रभो ॥ २४  
 जातकर्माणि सर्वाणि व्रतोपनयनानि च ।  
 गोदानानि विवाहाश्च तथा यज्ञसमृद्धयः ॥ २५  
 सत्राणि दानानि तथा संयोगा वित्तसंचयाः ।  
 अन्नतः संप्रवर्तन्ते यथा त्वं वेत्थ भार्गव ॥ २६  
 रमणीयानि यावन्ति यावदारम्भिकाणि च ।  
 सर्वमन्नात्प्रभवति विदितं कीर्तयामि ते ॥ २७  
 सर्वं हि वेत्थ विप्र त्वं यदेतत्कीर्तितं मया ।  
 प्रसादये त्वां विप्रर्षे किं ते सूर्यो निपात्यते ॥ २८

॥ इति श्रीमन्महामारते अनुशासनपर्वणि दानधर्मपर्वणि चतुश्चत्वारिंशदधिकशततमोऽध्यायः ॥ १४४ ॥

### पञ्चचत्वारिंशदधिकशततमोऽध्यायः ॥ १४५ ॥

जमदग्निना सौरातपतापनिवारणोपायकल्पनं चोदितेन सूर्येण तस्यै छत्रोपानत्प्रदानम् ॥ १ ॥ एवं भीष्मेण युधिष्ठिरं प्रति तत्पुत्रवृत्तिकथनपूर्वकं तद्दानप्रशंसनम् ॥ २ ॥

युधिष्ठिर उवाच ।

एवं प्रयाचति तदा भास्करे मुनिसत्तमः ।  
 जमदग्निर्महातेजाः किं कार्यं प्रत्यपद्यत ॥ १  
 द्विजो विन्नेतिट्. अ. पाठः ॥ १० ॥ किं ते सूर्ये निपात्य वै

भीष्म उवाच ।

स तथा याचमानस्य मुनिरग्निसमप्रभः ।  
 जमदग्निः शमं नैव जगाम कुरुनन्दन ॥ २  
 इति अ. पाठः ॥ २८ ॥ चतुश्चत्वारिंशदधिकशततमोऽध्यायः ॥ १४५



ततः सूर्यो मधुरया वाचा तमिदमब्रवीत् ।  
 कृताञ्जलिर्विप्ररूपी प्रणम्यैनं विशांपते ॥ ३  
 चलं निमित्तं विप्रर्षे सदा सूर्यस्य गच्छतः ।  
 कथं चलं भेत्स्यसि त्वं सदा यान्तं दिवाकरम् ॥४  
 जमदग्निरुवाच ।  
 स्थिरं चापि चलं चापि जाने त्वां ज्ञानचक्षुषा ।  
 अवश्यं विनयाधानं कार्यमद्य मया तव ॥ ५  
 मध्याह्ने वै निमेषार्धं तिष्ठसि त्वं दिवाकर ।  
 तत्र भेत्स्यामि सूर्य त्वां न मेऽत्रास्ति विचारणा ॥६  
 सूर्य उवाच ।  
 असंशयं मां विप्रर्षे भेत्स्यसे धन्विनांवर ।  
 अपकारिणं मां विद्धि भगवञ्शरणागतम् ॥ ७  
 भीष्म उवाच ।  
 ततः प्रहस्य भगवाञ्जमदग्निरुवाच तम् ।  
 न भीः सूर्य त्वया कार्या प्रणिपातगतो ह्यसि ॥८  
 ब्राह्मणेष्वाजिवं यच्च स्थैर्यं च धरणीतले ।  
 सौम्यतां चैव सोमस्य गाम्भीर्यं वरुणस्य च ॥९  
 दीप्तिमग्रेः प्रभां मेरोः प्रतापं धनदस्य च ।  
 एतान्यतिक्रमेद्यो वै स हन्याञ्छरणागतम् ॥ १०  
 भवेत्स गुरुतल्पी च ब्रह्महा च स वै भवेत् ।  
 सुरापानं स कुर्याच्च यो हन्याञ्छरणागतम् ॥ ११  
 एतस्य त्वपनीतस्य समाधिं तात चिन्तय ।  
 यथा सुखगमः पन्था भवेत्त्वद्रश्मितापितः ॥१२

भीष्म उवाच ।  
 एतावदुक्त्वा स तदा तूष्णीमासीद्भूतमः ।  
 अथ सूर्योऽददत्तसै छत्रोपानहमाशु वै ॥ १३  
 सूर्य उवाच ।  
 महर्षे शिरसस्त्राणं छत्रं मद्रश्मिवारणम् ।  
 प्रतिगृहीष्व पद्भ्यां च त्राणार्थं चर्मपादुके ॥ १४  
 अद्यप्रभृति चैवेह लोके संप्रचरिष्यति ।  
 पुण्यकेषु च सर्वेषु परमक्षय्यमेव च ॥ १५  
 भीष्म उवाच ।  
 उपानहौ च छत्रं च सूर्येणैतत्प्रवर्तितम् ।  
 पुण्यमेतदभिख्यातं त्रिषु लोकेषु भारत ॥ १६  
 तस्मात्प्रयच्छ विप्रेषु छत्रोपानहमुत्तमम् ।  
 धर्मस्ते सुमहान्भावी न मेऽत्रास्ति विचारणा ॥१७  
 छत्रं हि भरतश्रेष्ठ यः प्रदद्याद्विजातये ।  
 शुभ्रं शतशलाकं वै स प्रेत्य सुखमेधते ॥ १८  
 स शक्रलोके वसति पूज्यमानो द्विजातिभिः ।  
 अप्सरोभिश्च सततं देवैश्च भरतर्षभ ॥ १९  
 उपानहौ च यो दद्याच्छुष्कौ स्नेहसमन्वितौ ।  
 स्नातकाय महाबाहो संशिताय द्विजातये ॥ २०  
 सोपि लोकानवाप्नोति देवतैरभिपूजितान् ।  
 गोलोके स मुदा युक्तो वसति प्रेत्य भारत ॥ २१  
 एतत्ते भरतश्रेष्ठ मया कात्स्न्येन कीर्तितम् ।  
 छत्रोपानहदानस्य फलं भरतसत्तम ॥ २२

॥ इति श्रीमन्महामारते अनुशासनपर्वणि दानधर्मपर्वणि पञ्चचत्वारिंशदधिकशततमोऽध्यायः ॥ १४५ ॥

### षट्चत्वारिंशदधिकशततमोऽध्यायः ॥ १४६ ॥

भीष्मेण युधिष्ठिरं प्रति शूद्रधर्माणां सृत्तिकाशौचादीनां च निरूपणम् ॥ १ ॥

युधिष्ठिर उवाच ।  
 शूद्राणामिह शुश्रूषा नित्यमेवानुवर्णिता ।  
 कैः कारणैः कतिविधा शुश्रूषा समुदाहृता ॥ १  
 के च शुश्रूषया लोका विहिता भरतर्षभ ।

शूद्राणां भरतश्रेष्ठ ब्रूहि मे धर्मलक्षणम् ॥ २  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 शूद्राणामनुकम्पार्थं यदुक्तं ब्रह्मवादिना ॥ ३

नित्तं लक्ष्यम् ॥ ४ ॥ ब्राह्मणेष्वापि यज्ज्ञानमिति ट. घ.  
 पाठः ॥५॥ अपनीतस्यापनयस्य संतापनरूपस्य समाधिं समा-

धानम् ॥१२॥ पञ्चचत्वारिंशदधिकशततमोऽध्यायः ॥ १४५ ॥  
 शुश्रूषां भरतश्रेष्ठेति ट. पाठः ॥ २ ॥

\* एतदाद्यष्टाध्याया दाक्षिण्यलकोशेष्वेव दृश्यन्ते ।



वृद्धः पराशरः ग्राह धर्मं शुभ्रमनामयम् ।  
 अनुग्रहार्थं वर्णानां शौचाचारसमन्वितम् ॥ ४  
 धर्मोपदेशमखिलं यथावदनुपूर्वशः ।  
 शिष्यान्ध्यापयामास शास्त्रमर्थवदर्थवित् ॥ ५  
 क्षान्तेन्द्रियेण मानेन शुचिनाऽचापलेन वै ।  
 अदुर्बलेन धीरेण शान्तेनोत्तरवादिना ॥ ६  
 अलुब्धेनानृशंसेन ऋजुना ब्रह्मवादिना ।  
 चारित्रतत्परैव सर्वभूतहितात्मना ॥ ७  
 अरयः पङ्क्तिजेतव्या नित्यं स्वं देहमाश्रिताः ।  
 कामक्रोधौ च लोभश्च मानमोहौ मदस्तथा ॥ ८  
 विधिना धृतिमास्थाय शुश्रूषुरनहंकृतः ।  
 वर्णत्रयस्यानुमतो यथाशक्ति यथाबलम् ॥ ९  
 कर्मणा मनसा वाचा चक्षुषा च चतुर्विधम् ।  
 आस्थाय नियमं धीमाञ्शान्तो दान्तो जितेन्द्रियः ॥  
 रक्षोयक्षजनद्वेषी शेषान्नकृतभोजनः ।  
 वर्णत्रयान्मधु यथा भ्रमरो धर्ममाचरेत् ॥ ११  
 यदि शूद्रस्तपः कुर्याद्वेददृष्टेन कर्मणा ।  
 इह चास्य परिक्लेशः प्रेत्य चास्याशुभा गतिः ॥ १२  
 अधर्म्यमयशस्यं च तपः शूद्रे प्रतिष्ठितम् ।  
 अमार्गेण तपस्तप्त्वा म्लेच्छेषु फलमश्नुते ॥ १३  
 अन्यथा वर्तमानो हि न शूद्रो धर्ममर्हति ।  
 अमार्गेण प्रयातानां प्रत्यक्षादुपलभ्यते ।  
 चातुर्वर्ण्यव्यपेतानां जातिमूर्तिपरिग्रहः ॥ १४  
 तथा ते हि शकाश्चीनाः काम्भोजाः पारदास्तथा ।  
 श्वराः प्लुवाश्चैव तुषारयवनास्तथा ॥ १५  
 दारवाश्च दरदाश्चैव उज्जिहानास्तथेतराः ।  
 वेणाश्च कङ्कणाश्चैव सिंहला मद्रकास्तथा ॥ १६  
 किष्किन्धकाः पुलिन्दाश्च कढाश्चान्ध्राः सनीरगाः ।  
 गन्धिका द्रमिडाश्चैव बर्वराश्चुकास्तथा ॥ १७  
 किराताः पार्वतेयाश्च कोलाश्चोलाः सखापकाः ।  
 आरूकाश्चैव दोहाश्च याश्चान्या म्लेच्छजातयः ॥ १८  
 विकृता विकृताचारा दृश्यन्ते क्रूरबुद्धयः ।  
 अमार्गेणाश्रिता धर्मं ततो जात्यन्तरं गताः ॥ १९

नित्यं रक्ष जनाद्वेपीति क. पाठः ॥ ११ ॥ विकृताकारा इति

अमार्गोपार्जितस्यैतत्तपसो विदितं फलम् ।  
 न नश्यति कृतं कर्म शुभं वा यदि वाऽशुभम् ॥ २०  
 अत्राप्येते वसु प्राप्य विकर्म तपसार्जितम् ।  
 पाषण्डानर्चयिष्यन्ति धर्मकामा वृथा श्रमाः ॥ २१  
 एवं चतुर्णां वर्णानामाश्रमाणां च पार्थिव ।  
 विपरीतं वर्तमाना म्लेच्छा जायन्त्यबुद्धयः ॥ २२  
 अध्यायधनिनो विप्राः क्षत्रियाणां बलं धनम् ।  
 वणिक्कृषिश्च वैश्यानां शूद्राणां परिचारिका ॥ २३  
 व्युच्छेदात्तस्य धर्मस्य निरयायोपपद्यते ।  
 ततो म्लेच्छा भवन्त्येते निर्घृणा धर्मवर्जिताः ।  
 पुनश्च निरयं तेषां तिर्यग्योनिश्च शाश्वती ॥ २४  
 ये तु सत्पथमास्थाय वर्णाश्रमकृतं पुरा ।  
 सर्वान्विमार्गानुत्सृज्य स्वधर्मविधिमाश्रिताः ॥ २५  
 सर्वभूतदयावन्तो दैवतद्विजपूजकाः ।  
 शास्त्रदृष्टेन विधिना श्रद्धया जितमन्यवः ॥ २६  
 तेषां विधिं प्रवक्ष्यामि यथावदनुपूर्वशः ।  
 उपादानविधिं कृत्स्नं शुश्रूषाधिगमं तथा ॥ २७  
 शिष्टोपनयनं चैव मन्त्राणि विविधानि च ।  
 तथा शिष्यपरीक्षां च शास्त्रप्रामाण्यदर्शनात् ॥ २८  
 प्रवक्ष्यामि यथातत्त्वं यथावदनुपूर्वशः ।  
 शौचकृत्यस्य शौचार्थान्सर्वानेव विशेषतः ॥ २९  
 महाशौचप्रभृतयो दृष्टास्तत्त्वार्थदर्शिभिः ।  
 तत्रापि शूद्रो भिक्षूणामिदं शेषं च कल्पयेत् ॥ ३०  
 भिक्षुभिः सुकृतप्रज्ञैः केवलं धर्ममाश्रितैः ।  
 सम्यद्दर्शनसंपन्नैर्गताध्वनि हितार्थिभिः ।  
 अवकाशमिमं मेध्यं निर्मितं कामवीरुधम् ॥ ३१  
 निर्जनं संवृतं बुद्ध्या नियतात्मा जितेन्द्रियः ।  
 सजलं भाजनं स्थाप्य मृत्तिकां च परीक्षिताम् ॥ ३२  
 परीक्ष्य भूमिं मूत्रार्थी तत आसीत वाग्यतः ।  
 उदङ्मुखो दिवा कुर्याद्रात्रौ चेदक्षिणामुखः ॥ ३३  
 अन्तर्हितायां भूमौ तु अन्तर्हितशिरास्तथा ।  
 असमाप्ते तथा शौचे न वाचं किञ्चिदीरयेत् ॥ ३४  
 कृतकृत्यस्तथाऽऽचम्य गच्छन्नोदीरयेद्ब्रह्मचः ।

थ. पाठः ॥ १९ ॥ स्वधर्मपथमाश्रिताः इति क. ट. थ. पाठः ॥ २५ ॥



शौचार्थमुपविष्टस्तु मृद्भाजनपुरस्कृतः ॥ ३५  
 स्थाप्यं कमण्डलुं गृह्य पाश्वोर्हृन्मथान्तरे ।  
 शौचं कुर्याच्छनैर्वीरो बुद्धिपूर्वमसंकरम् ॥ ३६  
 पाणिना शुद्धमुदकं संगृह्य विधिपूर्वकम् ।  
 विप्रुषश्च यथा न स्युर्यथा चोरु न संस्पृशेत् ॥ ३७  
 अपाने मृत्तिकास्तिस्रः प्रदेयास्त्वनुपूर्वशः ।  
 हस्ताभ्यां च तथा विप्रो हस्तं हस्तेन संस्पृशेत् ॥ ३८  
 अपाने नव देयाः स्युरिति वृद्धानुशासनम् ।  
 मृत्तिका दीयमाना हि शोधयेद्देशमञ्जसा ॥ ३९  
 तस्मात्पाणितले देया मृत्तिकास्तु पुनः पुनः ।  
 बुद्धिपूर्वं प्रयत्नेन यथा नैव स्पृशेत्स्फिजौ ॥ ४०  
 यथा घातो हि न भवेत्क्लेदजः परिधानके ।  
 तथा गुदं प्रमार्जेत शौचार्थं तु पुनः पुनः ॥ ४१  
 प्रतिपादं ततस्त्यक्त्वा शौचमुत्थाय कारयेत् ।  
 सव्ये द्वादश देयाः स्युस्तिस्रस्तिस्रः पुनः पुनः ।  
 देया कूर्परके हस्ते पृष्ठे वन्धे पुनः पुनः ॥ ४२  
 तथैवाददर्शके दद्याच्चतस्रस्तूमयोरपि ।  
 उभयोर्हस्तयोरेवं सप्तसप्त प्रदापयेत् ॥ ४३  
 ततोऽन्यां मृत्तिकां गृह्य कार्यं शौचं पुनस्तयोः ।  
 हस्तयोरेवमेतद्धि महाशौचं विधीयते ।  
 ततोऽन्यथा न कुर्वीत विधिरेष सनातनः ॥ ४४  
 उपस्थे मूत्रशौचं स्यादत ऊर्ध्वं विधीयते ।  
 अतोऽन्यथा तु यः कुर्यात्प्रायश्चित्तीयते तु सः ॥ ४५  
 मलोपहतचेलस्य द्विगुणं तु विधीयते ।  
 सहपादमथोरुभ्यां हस्तशौचमसंशयम् ॥ ४६  
 अवधीरयमाणस्य संदेह उपजायते ।  
 यथायथा विशुद्ध्येत तत्तथा तदुपक्रमे ॥ ४७  
 सकर्दमं तु वर्षासु गृहमाविश्य संकटम् ।  
 हस्तयोर्मृत्तिकास्तिस्रः पादयोः षट् प्रदापयेत् ॥ ४८  
 कामं दत्त्वा गुदे दद्यात्तिस्रः पद्भ्यां तथैव च ।  
 हस्तशौचं प्रकर्तव्यं मूत्रशौचविधेस्तथा ॥ ४९

॥ इति श्रीमन्महाभारते अनुशासनपर्वणि दानधर्मपर्वणि षट्चत्वारिंशदधिकशततमोऽध्यायः ॥ १४६ ॥

मूत्रशौचे तथा हस्तौ पादाभ्यां चानुपूर्वशः ।  
 नैष्ठिके स्थानशौचे तु महाशौचं विधीयते ॥ ५०  
 क्षारौषराभ्यां वस्त्रस्य कुर्याच्छौचं मृदा सह ।  
 लेपगन्धापनयनममेध्यस्य विधीयते ॥ ५१  
 स्नानशास्त्रां मृदस्तिस्रो हस्ताभ्यां चानुपूर्वशः ।  
 शौचं प्रयत्नतः कृत्वा कम्पमानः समुद्धरेत् ॥ ५२  
 देयाश्चतस्रस्तिस्रो वा द्वे वाऽप्येकां तथाऽऽपदि ।  
 कालमासाद्य देशं च शौचस्य गुरुलाघवम् ॥ ५३  
 विधिनाऽनेन शौचं तु नित्यं कुर्यादतन्द्रितः ।  
 अविप्रेक्षन्नसंभ्रान्तः पादौ प्रक्षाल्य तत्परः ॥ ५४  
 अप्रक्षालितपादस्तु पाणिमामणिबन्धनात् ।  
 अधस्तादुपरिष्ठाच्च ततः पाणिमुपस्पृशेत् ॥ ५५  
 मनोगतास्तु निश्शब्दा निश्शब्दं त्रिरपः पिबेत् ।  
 द्विर्मुखं परिमृज्याच्च खानि चोपस्पृशेद्बुधः ॥ ५६  
 ऋग्वेदं तेन ग्रीणाति प्रथमं यः पिबेदपः ।  
 द्वितीयं तु यजुर्वेदं तृतीयं साम एव च ॥ ५७  
 मृज्यते प्रथमं तेन अथर्वा ग्रीतिमाप्नुयात् ।  
 द्वितीयेनेतिहासं च पुराणस्मृतिदेवताः ॥ ५८  
 यच्चक्षुषि समाधत्ते तेनादित्यं तु ग्रीणयेत् ।  
 ग्रीणाति वायुं घ्राणं च दिशश्चाप्यथ श्रोत्रयोः ॥ ५९  
 ब्रह्माणं तेन ग्रीणाति यन्मूर्धनि समापयेत् ।  
 समुत्क्षिपति चापोर्ध्वमाकाशं तेन ग्रीणयेत् ॥ ६०  
 ग्रीणाति विष्णुः पद्भ्यां तु सलिलं वै समादधत् ॥ ६१  
 प्राञ्चुखोदञ्चुखो वाऽपि अन्तर्जानुरुपस्पृशेत् ।  
 सर्वत्र विधिरित्येष भोजनादिषु नित्यशः ॥ ६२  
 अन्नेषु दन्तलप्रेषु उच्छिष्टः पुनराचमेत् ।  
 विधिरेष समुद्दिष्टः शौचे चाभ्युक्षणं स्मृतम् ॥ ६३  
 शूद्रस्यैव विधिर्दृष्टो गृहान्निष्क्रमतस्ततः ।  
 नित्यं त्वलुप्तशौचेन वर्तितव्यं कृतात्मना ।  
 यशस्कामेन भिक्षुभ्यः शूद्रेणात्महितार्थिना ॥ ६४



## सप्तचत्वारिंशदधिकशततमोऽध्यायः ॥ १४७ ॥

भीष्मेण युधिष्ठिरं प्रति ब्राह्मणादिधर्मनिरूपणपूर्वकं शूद्रस्य यतिशुश्रूषाप्रकारनिरूपणम् ॥ १ ॥

‘पराशर उवाच ।

क्षत्रा आरम्भयज्ञास्तु वीर्ययज्ञा विशः स्मृताः ।  
 शूद्रा परिचरायज्ञा जपयज्ञास्तु ब्राह्मणाः ॥ १  
 शुश्रूषाजीविनः शूद्रा वैश्या विपणिजीविनः ।  
 अनिष्टनिग्रहः क्षत्रा विप्राः स्वाध्यायजीविनः ॥ २  
 तपसा शोभते विप्रो राजन्यः पालनादिभिः ।  
 आतिथ्येन तथा वैश्यः शूद्रो दास्येन शोभते ॥ ३  
 यतात्मना तु शूद्रेण शुश्रूषा नित्यमेव च ।  
 कर्तव्या त्रिषु वर्णेषु प्रायेणाश्रमवासिषु ॥ ४  
 अशक्तेन त्रिवर्गस्य सेव्या ह्याश्रमवासिनः ।  
 यथाशक्त्यं यथाग्रजं यथाधर्मं यथाश्रुतम् ॥ ५  
 विशेषेणैव कर्तव्या शुश्रूषा भिक्षुकाश्रमे ॥ ६  
 आश्रमाणां तु सर्वेषां चतुर्णां भिक्षुकाश्रमम् ।  
 प्रधानमिति वर्ण्यन्ते शिष्टाः शास्त्रविनिश्चये ॥ ७  
 यच्चोपदिश्यते शिष्टैः श्रुतिस्मृतिविधानतः ।  
 तथाऽऽस्येयमशक्तेन स धर्म इति निश्चितः ॥ ८  
 अतोऽन्यथा तु कुर्वाणः श्रेयो नाम्नोति मानवः ।  
 तस्माद्भिक्षुषु शूद्रेण कार्यमात्महितं सदा ॥ ९  
 इह यत्कुरुते श्रेयस्तत्पेत्य समुपाश्रुते ।  
 तच्चानसूयता कार्यं कर्तव्यं यद्धि मन्यते ॥ १०  
 असूयता तु तस्येह फलं दुःखादवाप्यते ।  
 प्रियवादी जितक्रोधो वीततन्द्रीरमत्सरः ॥ ११  
 क्षमावाञ्छीलसंपन्नः सत्यधर्मपरायणः ।  
 आपद्भावेन कुर्याद्भि शुश्रूषां भिक्षुकाश्रमे ॥ १२  
 अयं मे परमो धर्मस्त्वनेनेदं सुदुष्करम् ।  
 संसारसागरं घोरं तरिष्यामि न संशयः ॥ १३  
 विमयो देहमुत्सृज्य यास्यामि परमां गतिम् ।  
 नातः परं ममाप्यन्य एष धर्मः सनातनः ॥ १४  
 एवं संचिन्त्य मनसा शूद्रो बुद्धिसमाधिना ।  
 कुर्यादविमना नित्यं शुश्रूषाधर्ममुत्तमम् ॥ १५

शुश्रूषानियमेनेह भाव्यं शिष्टाशिना सदा ।  
 शमान्वितेन दान्तेन कार्याकार्यविदा सदा ॥ १६  
 सर्वकार्येषु कृत्यानि कृतान्येव तु दर्शयेत् ।  
 यथा प्रियो भवेद्भिक्षुस्तथा कार्यं प्रसाधयेत् ॥ १७  
 यदकल्प्यं भवेद्भिक्षोर्न तत्कार्यं समाचरेत् ।  
 यथाऽऽश्रमस्याविरुद्धं धर्ममात्राभिसंहितम् ॥ १८  
 तत्कार्यमविचारेण नित्यमेव शुभार्थिना ।  
 मनसा कर्मणा वाचा नित्यमेव प्रसादयेत् ॥ १९  
 स्थातव्यं तिष्ठमानेषु गच्छमानाननुव्रजेत् ।  
 आसीनेष्वासितव्यं च नित्यमेवानुवर्तता ॥ २०  
 धर्मलब्धेन स्नेहेन पादौ संपीडयेत्सदा ।  
 उद्धर्तनादींश्च तथा कुर्यादप्रतिचोदितः ॥ २१  
 नैजकार्याणि कृत्वा तु नित्यं चैवानुचोदितः ।  
 यथाविधिरुपस्पृश्य संन्यस्य जलभाजनम् ॥ २२  
 भिक्षूणां नित्यं गत्वा प्रणम्य विधिपूर्वकम् ।  
 ब्रह्मपूर्वाङ्गुलंस्तत्र प्रणम्य नियतेन्द्रियः ॥ २३  
 तथाऽऽचार्यपुरोगाणामनुकुर्यान्नमस्क्रियाम् ।  
 स्वधर्मचारिणां चापि सुखं पृष्ट्वाऽभिवाद्य च ॥ २४  
 यो भवेत्पूर्वसंसिद्धस्तुल्यकर्मा भवेत्सदा ।  
 तस्मै प्रणामः कर्तव्यो नेतरेषु कदाचन ॥ २५  
 अनुक्त्वा तेषु चोत्थाय नित्यमेव यतव्रतः ।  
 संमार्जनमथो गत्वा कृत्वा चाप्युपलेपनम् ॥ २६  
 ततः पुष्पवलिं दद्यापुष्पाण्यादाय धर्मतः ।  
 निष्क्रम्यावसथात्तूर्णमन्यत्कर्म समाचरेत् ॥ २७  
 यथोपघातो न भवेत्स्वाध्यायेऽऽश्रमिणां तथा ।  
 उपघातं तु कुर्वाण एनसा संप्रयुज्यते ।  
 तथाऽऽत्मा प्रणिधातव्यो यथा ते प्रीतिमाप्नुयुः ॥ २८  
 परिचारकोऽहं वर्णानां त्रयाणां धर्मतः स्मृतः ।  
 किमुताश्रमवृद्धानां यथालब्धोपजीविनाम् ॥ २९  
 भिक्षूणां गतरागाणां केवलं ज्ञानदर्शिनाम् ।

हविर्यज्ञा विशः स्मृता इति ड. थ. पाठः ॥ १ ॥

सप्तचत्वारिंशदधिकशततमोऽध्यायः ॥ १४७ ॥



विशेषेण मया कार्या शुश्रूषा नियतात्मना ॥३०॥  
तेषां प्रसादात्तपसा प्राप्स्यामीष्टां शुभां गतिम् ।

एवमेतद्विनिश्चित्य यदि सेवेत भिक्षुकान् ।  
विधिना खोपदिष्टेन प्राप्नोति परमां गतिम् ॥३१॥

॥ इति श्रीमन्महाभारते अनुशासनपर्वणि दानधर्मपर्वणि सप्तचत्वारिंशदधिकशततमोऽध्यायः ॥ १४७ ॥

### अष्टचत्वारिंशदधिकशततमोऽध्यायः ॥ १४८ ॥

भीष्मेण युधिष्ठिरं प्रति यतिशुश्रूषाप्रशंसनम् ॥ १ ॥

‘पराशर उवाच ।  
न तथा संप्रदानेन नोपवासादिभिस्तथा ।  
इष्टां गतिमवाप्नोति यथा शुश्रूषकर्मणा ॥ १ ॥  
यादृशेन तु तोयेन शुद्धिं प्रकुरुते नरः ।  
तादृग्भवति तद्भौतमुदकस्य प्रभावतः ॥ २ ॥  
शूद्रोऽप्येतेन मार्गेण यादृशं सेवते जनम् ।  
तादृग्भवति संसर्गादचिरेण न संशयः ॥ ३ ॥  
तस्मात्प्रयत्नतः सेव्या भिक्षवो नियतात्मना ।  
उदकग्रहणाद्येन स्वपनोद्वर्तनैस्तथा ॥ ४ ॥  
अध्वना कर्षितानां च व्याधितानां तथैव च ।  
शुश्रूषां नियतं कुर्यात्तेषामापदि यत्नतः ॥ ५ ॥  
दर्भाजिनान्यवेक्षेत भैक्षभाजनमेव च ।  
यथाकामं च कार्याणि सर्वाण्येवोपसाधयेत् ।  
प्रायश्चित्तं यथा न स्यात्तथा सर्वं समाचरेत् ॥ ६ ॥  
व्याधितानां तु भिक्षूणां चेलप्रक्षालनादिभिः ।  
प्रतिकर्मक्रिया कार्या भेषजानयनैस्तथा ॥ ७ ॥

पिषणालेपनं चूर्णं कषायमथ साधनम् ।  
नान्यस्य प्रतिचारेषु सुखार्थमुपपादयेत् ॥ ८ ॥  
भिक्षाटनोऽभिगच्छेत भिषजश्च विपश्चितः ।  
ततो विनिष्क्रियार्थानि द्रव्याणि समुपार्जयेत् ॥ ९ ॥  
यश्च प्रीतमना दद्यादादद्याद्भेषजं नरः ।  
अश्रद्धया हि दत्तानि तान्यभोक्ष्याणि भिक्षुभिः ॥  
श्रद्धया यदुपादत्तं श्रद्धया चोपपादितम् ।  
तस्योपभोगाद्धर्मः स्याद्ब्याधिभिश्च निवर्त्यते ॥ ११ ॥  
आदेहपतनादेवं शुश्रूषेद्विधिपूर्वकम् ।  
न त्वेवं धर्ममुत्सृज्य कुर्यात्तेषां प्रतिक्रियाम् ॥ १२ ॥  
स्वभावतो हि द्वन्द्वानि विप्रयान्त्युपयान्ति च ।  
स्वभावतः सर्वभावा भवन्ति न भवन्ति च ।  
सागरस्योर्मिसदृशा विज्ञातव्या गुणात्मकाः ॥ १३ ॥  
विद्यादेवं हि यो धीमांस्तत्त्ववित्तत्त्वदर्शनः ।  
न स लिप्येत पापेन पद्मपत्रमिवाम्भसा ॥’ १४

॥ इति श्रीमन्महाभारते अनुशासनपर्वणि दानधर्मपर्वणि अष्टचत्वारिंशदधिकशततमोऽध्यायः ॥ १४८ ॥

### एकोनपञ्चाशदधिकशततमोऽध्यायः ॥ १४९ ॥

भीष्मेण युधिष्ठिरं प्रति यतिशुश्रूषादिनानाधर्मकथनम् ॥ १ ॥

‘पराशर उवाच ।  
एवं प्रयतितव्यं हि शुश्रूषार्थमतन्द्रितैः ।  
सर्वाभिरुपसेवाभिस्तुष्यन्ति यतयो यथा ॥ १ ॥  
नापराध्येत भिक्षोस्तु न चैनमवधीरयेत् ।  
उत्तरं च न संदद्यात्कुद्धं चैव प्रसादयेत् ॥ २ ॥  
श्रेय एवाभिधातव्यं कर्तव्यं च प्रहृष्टवत् ।  
तूष्णीभावेन वै तत्र न कुद्धमभिसंवदेत् ॥ ३ ॥

नाददीत परस्वानि न गृह्णीयादयाचितम् ।  
लब्धालब्धेन जीवेत तथैव परितोषयेत् ॥ ४ ॥  
कोपिनं तु न याचेत ज्ञानविद्वेषकारितः ।  
स्थावरेषु दयां कुर्याज्जङ्गमेषु च प्राणिषु ॥ ५ ॥  
यथाऽऽत्मनि तथाऽन्येषु समां दृष्टिं निपातयेत् ।  
सर्वभूतेषु चात्मानं सर्वभूतानि चात्मनि ।  
संपश्यमानो विचरन्ब्रह्मभूयाय कल्पते ॥ ६ ॥



हिंसां वा यदि वाऽहिंसां न कुर्यादात्मकारणात् ।  
 यत्रेतरो भवेन्नित्यं दोषं तत्र न कारयेत् ॥ ७  
 एवं स मुच्यते दोषात्परानाश्रित्य वर्तयन् ।  
 आत्माश्रयेण दोषेण लिप्यते ह्यल्पबुद्धिमान् ॥ ८  
 जरायुजाण्डजाश्चैव उद्भिजाः स्वेदजाश्च ये ।  
 अवध्याः सर्व एवैते बुधैः समनुवर्णिताः ॥ ९  
 निश्चयार्थं विबुद्धानां प्रायश्चित्तं विधीयते ।  
 हिंसा यथाऽन्या विहिता तथा दोषं प्रयोजयेत् ।  
 तथोपदिष्टं गुरुणा शिष्यस्य चरतो विधिम् ॥ १०  
 न हि लोभः प्रभवति हिंसा वाऽपि तदात्मिका ।  
 शास्त्रदर्शनमेतद्धि विहितं विश्वयोनिना ॥ ११  
 यद्येतदेवं मन्येत शूद्रो ह्यपि च बुद्धिमान् ।  
 कृतं कृतवतां गच्छेत्किं पुनर्यो निषेवते ॥ १२  
 न शूद्रः पतते कश्चिन्न च संस्कारमर्हति ।  
 नास्याधिकारो धर्मेऽस्ति न धर्मात्प्रतिषेधनम् ॥ १३  
 अनुग्रहार्थं मनुना सर्ववर्णेषु वर्णितम् ॥ १४  
 यदापवादस्तु भवेत्स्त्रीकृतः परिचारके ।  
 अत्रावकाशशयनं तस्य संवत्सरं स्मृतम् ।  
 तेन तस्य भवेच्छान्तिस्ततो भूयोऽप्युपाव्रजेत् ॥ १५  
 सर्वर्णाया भवेदेतद्धीनायास्त्वर्धमर्हति ।  
 वर्षत्रयं तु वैश्यायाः क्षत्रियायास्तु षट् समाः ।

ब्राह्मण्या तु समेतस्य समा द्वादश कीर्तिताः ॥ १६  
 कटाग्रिना वा दग्धव्यस्तस्मिन्नेव क्षणे भवेत् ।  
 शिश्रावपातनाद्वाऽपि विशुद्धिं समवाप्नुयात् ॥ १७  
 अनस्थिवन्धमेकं तु यदि प्राणैर्वियोजयेत् ।  
 उपोष्यैकाहमादद्यात्प्राणायामांस्तु द्वादश ॥ १८  
 त्रिः स्नानमुदके कृत्वा तस्मात्पापात्प्रमुच्यते ।  
 अस्थिवन्धेषु द्विगुणं प्रायश्चित्तं विधीयते ॥ १९  
 अनेन विधिना वाऽपि स्थावरेषु न संशयः ।  
 कायेन पद्भ्यां हस्ताभ्यामपराधात्तु मुच्यते ॥ २०  
 अदुष्टं क्षपयेद्यस्तु सर्ववर्णेषु यश्चेत् ।  
 तस्याप्यष्टगुणं विद्यात्प्रायश्चित्तं तदेव तु ॥ २१  
 चतुर्गुणं कर्मकृते द्विगुणं वाक्प्रदूषिते ।  
 कृत्वा तु मानसं पापं तथैवैकगुणं स्मृतम् ॥ २२  
 तस्मादेतानि सर्वाणि विदित्वा न समाचरेत् ।  
 सर्वभूतहितार्थं हि कुशलानि समाचरेत् ॥ २३  
 एवं समाहितमनाः सेवते यदि सत्तमान् ।  
 तद्गतिस्तत्समाचारस्तन्मनास्तत्परायणः ॥ २४  
 नाभिनन्देत मरणं नाभिनन्देत जीवितम् ।  
 कालमेव प्रतीक्षेत निर्वेशं भूतको यथा ॥ २५  
 एवं प्रवर्तमानस्तु विनीतः प्रयतात्मवान् ।  
 निर्णयं पुण्यपापाभ्यामचिरेणोपगच्छति ॥ २६

॥ इति श्रीमन्महाभारते अनुशासनपर्वणि दानधर्मपर्वणि एकोनपञ्चाशदधिकशततमोऽध्यायः ॥ १४९ ॥

### पञ्चाशदधिकशततमोऽध्यायः ॥ १५० ॥

भीष्मेण युधिष्ठिरं प्रति पुरुषस्य मृत्तिसूचकलिङ्गैः स्वमरणनिश्चयेन भगवत्स्मरणादिपूर्वकं देहत्यागे स्वर्गभोगप्रकारस्य सुकृतशेषेण पुनर्भूलोके जननादिप्रकारादेश्च कथनम् ॥ १ ॥

‘पराशर उवाच ।  
 शुश्रूषानिरतो नित्यमरिष्टान्युपलक्षयेत् ।  
 त्रैवार्षिकं द्विवार्षिकं वा वार्षिकं वा समुत्थितम् ॥ १  
 पाण्मासिकं मासिकं वा साप्तरात्रिकमेव वा ।  
 सर्वास्तदर्थान्वा विद्यात्तेषां चिह्नानि लक्षयेत् ॥ २  
 पुरुषं हिरण्मयं यस्तु तिष्ठन्तं दक्षिणामुखम् ।  
 लक्षयेदुत्तरेणैव मृत्युस्त्रैवार्षिको भवेत् ॥ ३  
 शुद्धमण्डलमादित्यमरश्चि संप्रपश्यतः ।

संवत्सरद्वयेनैव तस्य मृत्युं समादिशेत् ॥ ४  
 ज्योत्स्नायामात्मनश्छायां सच्छिद्रां यः प्रपश्यति ।  
 मृत्युं संवत्सरेणैव जानीयात्सुविचक्षणः ॥ ५  
 विशिरस्कां यदा छायां पश्येत्पुरुष आत्मनः ।  
 जानीयादात्मनो मृत्युं पाण्मासेनेह बुद्धिमान् ॥ ६  
 कर्णौ पिधाय हस्ताभ्यां शब्दं न शृणुते यदि ।  
 जानीयादात्मनो मृत्युं मासेनैव विचक्षणः ॥ ७  
 शवगन्धमुपाघ्राति अन्यद्वा सुरभिं नरः ।



देवतायतनस्थो वै सप्तरात्रेण मृत्युभाक् ॥ ८  
 कर्णनासापनयनं दन्तदृष्टिविरागता ।  
 लुप्तसंज्ञं हि करणं सद्यो मृत्युं समादिशेत् ॥ ९  
 एवमेषामरिष्टानां पश्येदन्यतमं यदि ।  
 न तं कालं परीक्षेत यथाऽरिष्टं प्रकल्पितम् ॥ १०  
 अभ्यासेन तु कालस्य गच्छेत पुलिनं शुचि ।  
 तत्र प्राणान्प्रमुञ्चेत तमीशानमनुस्मरन् ॥ ११  
 ततोऽन्यदेहमासाद्य गान्धर्वं स्थानमाप्नुयात् ।  
 तत्रस्थो वसते विंशत्पन्नानि सुमहाद्युतिः ॥ १२  
 गन्धर्वैश्चित्रसेनाद्यैः सहितः सत्कृतस्तथा ।  
 नीलवैडूर्यवर्णेन विमानेनावभासयन् ॥ १३  
 नभस्थलमदीनात्मा सार्धमप्सरसां गणैः ।  
 छन्दकामानुसारी च तत्रतत्र महीयते ॥ १४  
 मोदतेऽमरतुल्यात्मा सदाऽमरगणैः सह ।  
 पतितश्च क्षये काले क्षणेन विमलद्युतिः ॥ १५  
 वैश्यस्य बहुवित्तस्य कुलेऽप्ये बहुगोधने ।  
 अवाप्य तत्र वै जन्म स पूतो देवकर्मणा ॥ १६  
 छन्दसा जागतेनैव प्राप्तोपनयनं ततः ।  
 क्षौमवस्त्रोपकरणं द्विजत्वं समवाप्य तु ॥ १७  
 अधीयमानो वेदार्थान्गुरुशुश्रूषणे रतः ।  
 ब्रह्मचारी जितक्रोधस्तपस्वी जायते ततः ॥ १८  
 अधीत्य दक्षिणां दत्त्वा गुरवे विधिपूर्वकम् ।  
 कृतदारः समुपैति गृहस्थव्रतमुत्तमम् ॥ १९  
 ददाति यजते चैव यज्ञैर्विपुलदक्षिणैः ।  
 अग्निहोत्रमुपासन्वै जुह्वच्चैव यथाविधि ॥ २०  
 धर्मं संचिनुते नित्यं मृदुगामी जितेन्द्रियः ।  
 स कालपरिणामात्तु मृत्युना संप्रयुज्यते ॥ २१  
 संस्कृतश्चाग्निहोत्रेण कृतपात्रोपधानवान् ।  
 संस्कृतो देहमुत्सृज्य मरुद्भिरुपपद्यते ॥ २२  
 मरुद्भिः सहितश्चापि तुल्यतेजा महाद्युतिः ।

बालार्कसमवर्णेन विमानेन विराजता ॥ २३  
 सुखं चरति तत्रस्थो गन्धर्वाप्सरसां गणैः ।  
 विरजोम्बरसंवीतस्तप्तकाञ्चनभूषणः ॥ २४  
 छन्दकामानुसारी च द्विगुणं कालमावसेत् ।  
 संनिवर्तेत कालेन स्थानादस्मात्परिच्युतः ॥ २५  
 अविद्वत्प्रविहारार्थो दिव्यभोगान्विहाय तु ।  
 संजायते नृपकुले गजाश्वरथसंकुले ॥ २६  
 पार्थिवीं श्रियमापन्नः श्रीमान्धर्मपतिर्यथा ।  
 जन्मप्रभृति संस्कारं चौलोपनयनानि च ॥ २७  
 प्राप्य राजकुले तत्र यथावद्विधिपूर्वकम् ।  
 छन्दसा त्रैष्टुभेनेह द्विजत्वमुपनीयते ॥ २८  
 अधीत्य वेदमखिलं धनुर्वेदं च मुख्यशः ।  
 समावृत्तस्ततः पित्रा यौवराज्येऽभिषिच्यते ॥ २९  
 कृतदारक्रियः श्रीमात्राज्यं संप्राप्य धर्मतः ।  
 प्रजाः पालयते सम्यक् षड्भागकृतसंविधिः ॥ ३०  
 यज्ञैर्बहुभिरीजानः सम्यगाप्तार्थदक्षिणैः ।  
 प्रशासति महीं श्रीमात्राज्यमिन्द्रसमद्युतिः ॥ ३१  
 स्वधर्मनिरतो नित्यं पुत्रपौत्रसहायवान् ।  
 कालस्य वशमापन्नः प्राणांस्त्यजति संयुगे ॥ ३२  
 देवराजस्य भवनमिन्द्रलोकमवाप्नुते ।  
 संपूज्यमानस्त्रिदिवैर्विचचार यथासुखम् ॥ ३३  
 राजर्षिभिः पुण्यकृद्भिर्यथा देवपतिस्तथा ।  
 तैः स्तूयते बन्दिभिस्तु नानावाद्यैः प्रबोध्यते ॥ ३४  
 दिव्यजाम्बूनदमयं आजमानं समन्ततः ।  
 वराप्सरोभिः संपूर्णं देवगन्धर्वसेवितम् ॥ ३५  
 यानमारुह्य विचरेद्यथा शक्रः शचीपतिः ।  
 स तत्र वसते षष्टिं पन्नानीह मुदान्वितः ॥ ३६  
 सर्वाल्लोकाननुचरन्महद्भिरवभासयन् ।  
 अथ पुण्यक्षयात्तस्मात्स्थाप्यते भुवि भारत ।  
 जायते च द्विजकुले वेदवेदाङ्गपारगे ॥ ३७

॥ इति श्रीमन्महाभारते अनुशासनपर्वणि दानधर्मपर्वणि पञ्चाशदधिकशततमोऽध्यायः ॥ १५० ॥



## एकपञ्चाशदधिकशततमोऽध्यायः ॥ १५१ ॥

भीष्मेण युधिष्ठिरं प्रति पुरुषस्य पुण्यविशेषेण पुनः पुनः स्वर्गभूम्यादिषु परिवर्तनेन जातवैराग्यस्य ब्रह्मज्ञानेनापुनरावृ-  
त्तिश्चाश्वत्पदप्राप्त्यादिप्रकारप्रतिपादनम् ॥ १ ॥

‘पराशर उवाच ।

ततः श्रुतिसमापन्नः संस्कृतश्च यथाविधि ।

चौलोपनयनं तस्य यथावत्क्रियते द्विजैः ॥ १

ततोऽष्टमे स वर्षे तु व्रतोपनयनादिभिः ।

क्रियाभिर्विधिदृष्टाभिर्ब्रह्मत्वमुपनीयते ॥ २

गायत्रेण छन्दसा तु संस्कृतश्चरितव्रतः ।

अधीयमानो मेधावी शुद्धात्मा नियतव्रतः ॥ ३

अचिरेणैव कालेन साङ्गान्वेदानवाप्नुते ।

समावृत्तः स धर्मात्मा समावृत्तक्रियस्तथा ॥ ४

याजनाध्यापनरतः कुशले कर्मणि स्थितः ।

अग्निहोत्रपरो नित्यं देवतातिथिपूजकः ॥ ५

यजते विविधैर्यज्ञैर्जपयज्ञैस्तथैव च ।

न्यायागतधनान्वेषी न्यायवृत्तस्तपोधनः ॥ ६

सर्वभूतहितश्चैव सर्वशास्त्रविशारदः ।

स्वदारपरितुष्टात्मा ऋतुगामी जितेन्द्रियः ॥ ७

परापवादविरतः सत्यव्रतपरः सदा ।

स कालपरिणामाच्च संयुतः कालधर्मणा ॥ ८

संस्कृतश्चाग्निहोत्रेण यथावद्विधिपूर्वकम् ।

सोमलोकमवाप्नोति देहत्यासान्न संशयः ॥ ९

तत्र सोमग्रभैर्देवैरग्निष्वात्तैश्च भास्वरैः ।

तथा बर्हिषदैश्चैव देवैराङ्गिरसैरपि ॥ १०

विश्वेभिश्चैव देवैश्च तथा ब्रह्मर्षिभिः पुनः ।

देवर्षिभिश्चाप्रतिमैस्तथैवाप्सरसां गणैः ।

साध्वैः सिद्धैश्च सततं सत्कृतस्तत्र मोदते ॥ ११

जातरूपमयं दिव्यमर्कतुल्यं मनोजवम् ।

देवगन्धर्वसंकीर्णं विमानमधिरोहति ॥ १२

सौम्यरूपा मनःकान्तास्तप्तकाञ्चनभूषणाः ।

सोमकन्या विमानस्थं रमयन्ति मुदान्विताः ॥ १३

स तत्र रमते प्रीतः सह देवैः सहर्षिभिः ।

लोकान्सर्वाननुचरन्दीप्ततेजा मनोजवः ॥ १४

सर्वां कामजवीं चापि नित्यमेवाभिगच्छति ।

सर्वलोकेश्वरमृषिं नमस्कृत्य पितामहम् ॥ १५

परमेष्ठिरनन्तश्रीर्लोकानां प्रभवाप्ययः ।

यतः सर्वाः प्रवर्तन्ते सर्गप्रलयविक्रियाः ।

स तत्र वर्तते श्रीमान्द्रिशतं द्विजसत्तम ॥ १६

अथ कालक्षयात्तस्मात्स्थानादावर्तते पुनः ।

जातिधर्मास्तथा सर्वान्सर्गादावर्तनानि च ॥ १७

अशाश्वतमिदं सर्वमिति चिन्त्योपलभ्य च ।

शाश्वतं दिव्यमचलमदीनमपुनर्भवम् ॥ १८

आस्थास्यत्यभयं नित्यं यत्रावृत्तिर्न विद्यते ।

यत्र गत्वा न प्रियते जन्म चापि न विद्यते ॥ १९

गर्भक्लेशामयाः प्राप्ता जायता च पुनः पुनः ।

कायक्लेशश्च विविधा द्वन्द्वानि विविधानि च ॥ २०

शीतोष्णसुखदुःखानि ईर्ष्याद्वेषकृतानि च ।

तत्रतत्रोपशुक्तानि न कचिच्छाश्वती स्थितिः ॥ २१

एवं स निश्चयं कृत्वा निर्मुच्य ग्रहबन्धनात् ।

छित्त्वा भार्यामयं पाशं तथैवापत्यसंभवम् ॥ २२

यतिधर्ममुपाश्रित्य गुरुशुश्रूषणे रतः ।

अचिरेणैव कालेन श्रेयः समभिगच्छति ॥ २३

योगशास्त्रं च साङ्ख्यं च विदित्वा सोऽर्थतत्त्वतः ।

अनुज्ञातश्च गुरुणा यथाशास्त्रमवस्थितः ॥ २४

पुण्यतीर्थानुसेवी च नदीनां पुलिनाश्रयः ।

शून्यागारनिकेतश्च वनवृक्षगुहाश्रयः ॥ २५

अरण्यानुचरो नित्यं देवारण्यनिकेतनः ।

एकरात्रं द्विरात्रं वा न कचित्सज्जते द्विजः ॥ २६

शीर्णपर्णशृगेवापि वने चरति भिक्षुकः ।

न भोगार्थमनुप्रेत्य यात्रामात्रं समश्नुते ॥ २७

धर्मलब्धं समश्नाति न कामार्तिकचिदश्नुते ।

युगमात्रदृग्ध्वानं क्रोशादूर्ध्वं न गच्छति ॥ २८

समो मानावमानाभ्यां समलोष्टाश्मकाञ्चनः ।

सर्वभूताभयकरस्तथैवाभयदक्षिणः ॥ २९

निर्द्वन्द्वो निर्नमस्कारो निरानन्दपरिग्रहः ।



निर्ममो निरहंकारः सर्वभूतनिराश्रयः ॥ ३०  
 परिसङ्ख्यानतत्त्वज्ञस्तदा सत्यरतः सदा ।  
 ऊर्ध्वं नाधो न तिर्यक् न किञ्चिदभिकामयेत् ॥ ३१  
 एवं हि रममाणस्तु यतिधर्मं यथाविधि ।  
 कालस्य परिणामात्तु यथा पक्वफलं तथा ॥ ३२  
 स विमृज्य स्वकं देहं प्रविशेद्ब्रह्म शाश्वतम् ।

॥ इति श्रीमन्महाभारते अनुशासनपर्वणि दानधर्मपर्वणि एकपञ्चाशदधिकशततमोऽध्यायः ॥ १५१ ॥

### द्विपञ्चाशदधिकशततमोऽध्यायः ॥ १५२ ॥

भीष्मेण युधिष्ठिरं प्रति चातुर्वर्ण्यस्य श्रेयस्साधनोपायप्रतिपादकपराशरवचनानुवादः ॥ १ ॥

‘पराशर उवाच ।  
 एवं स भिक्षुर्निर्वाणं प्राप्नुयाद्गन्धकिल्विषः ।  
 इहस्थो देहमुत्सृज्य नीडं शकुनिवद्यथा ॥ १  
 सत्पथालम्बनादेव शूद्रः प्राप्नोति सद्गतिम् ।  
 ब्रह्मणः स्थानमचलं स्थानात्स्थानमवाप्नुयात् ॥ २  
 यथा खनन्खनित्रेण जाङ्गले वारि विन्दति ।  
 अनिर्वेदात्ततः स्थानमीप्सितं प्रतिपद्यते ॥ ३  
 सैषा गतिरनाद्यन्ता सर्वैरप्युपधारिता ।  
 तस्माच्छूद्रैरनिर्वेदाच्छूद्राधनैस्तु नित्यदा ।  
 वर्तितव्यं यथाशक्त्या यथा प्रोक्तं मनीषिभिः ॥ ४  
 यत्करोति तदश्नाति शुभं वा यदि वाऽशुभम् ।  
 नाकृतं भुज्यते कर्म न कृतं नश्यते फलम् ॥ ५  
 तथा शुभसमाचारः शुभमेवाप्नुते फलम् ।  
 तथाऽशुभसमाचारो ह्यशुभं समवाप्नुते ।  
 शुभान्येव समादद्याद्य इच्छेद्भूतिमात्मनः ॥ ६  
 भूतिश्च नान्यतः शक्त्या शूद्राणामिति निश्चयः ।  
 ऋते यतीनां शुश्रूषामिति सन्तो व्यवस्थिताः ॥ ७  
 तस्मादागमसंपन्नो भवेत्सुनियतेन्द्रियः ।  
 शक्यते ह्यागमादेव गतिं प्राप्तुमनामयाम् ॥ ८  
 वरा चैषा गतिर्दृष्टा यामन्वेषन्ति साधवः ।  
 यत्रामृतत्वं लभते त्यक्त्वा दुःखमनन्तरम् ॥ ९  
 इमं हि धर्ममास्थाय येऽपि स्युः पापयोनयः ।  
 स्त्रियो वैश्याश्च शूद्राश्च प्राप्नुयुः परमां गतिम् ।

किं पुनर्ब्राह्मणो विद्वानक्षत्रियो वा बहुश्रुतः ॥ १०  
 न चाप्यक्षीणपापस्य ज्ञानं भवति देहिनः ।  
 ज्ञानोपलब्धिर्भवति कृतकृत्यो यदा भवेत् ॥ ११  
 उपलभ्य तु विज्ञानं ज्ञानं वाऽप्यनसूयकः ।  
 तथैव वर्तेद्गुरुषु भूयांसं वा समाहितः ॥ १२  
 अथावमन्येत गुरुं तथा तेषु प्रवर्तते ।  
 व्यर्थमस्य श्रुतं भवति ज्ञानमज्ञानतां व्रजेत् ॥ १३  
 गतिं चाप्यशुभां गच्छेन्निरयाय न संशयः ।  
 प्रक्षीयते तस्य पुण्यं ज्ञानमस्य विरुध्यते ॥ १४  
 अदृष्टपूर्वकल्याणो यथा दृष्ट्वा विधिं नरः ।  
 उत्सेकान्मोहमापद्य तत्त्वज्ञानमवाप्तवान् ॥ १५  
 एवमेव हि नोत्सेकः कर्तव्यो ज्ञानसंभवः ।  
 फलं ज्ञानस्य हि शमः प्रशामाय यत्तेसदा ॥ १६  
 उपशान्तेन दान्तेन क्षमायुक्तेन सर्वदा ।  
 शुश्रूषा प्रतिपत्तव्या नित्यमेवानसूयता ॥ १७  
 धृत्या शिश्रोदरं रक्षेत्पाणिपादं च चक्षुषा ।  
 इन्द्रियार्थाश्च मनसा मनो बुद्धौ समादधेत् ॥ १८  
 धृत्याऽऽसीत ततो गत्वा शुद्धदेशं सुसंवृतम् ।  
 लब्धासनं यथा दृष्टं विधिपूर्वं समाचरेत् ॥ १९  
 ज्ञानयुक्तस्तथा देवं हृदिस्थमुपलक्षयेत् ।  
 आदीप्यमानं वपुषा विधूममनलं यथा ॥ २०  
 रश्मिमन्तमिवादित्यं वैद्युताग्निमिवाम्बरे ।  
 संस्थितं हृदये पश्येदीशं शाश्वतमव्ययम् ॥ २१

एकपञ्चाशदधिकशततमोऽध्यायः ॥ १५१ ॥

गुणसात्म्यमचेतनमिति क. थ. पाठः ॥ ३३ ॥ निर्गुणं  
 चाप्रकृतिमिति थ. पाठः ॥ ३५ ॥



न चायुक्तेन शक्येत द्रष्टुं देहे महेश्वरः ।  
 युक्तस्तु पश्यते बुद्ध्या संनिवेश्य मनो हृदि ॥ २२  
 अथ त्वेवं न शक्नोति कर्तुं हृदयधारणम् ।  
 यथासांख्यमुपासीत यथावद्योगमास्थितः ॥ २३  
 पञ्च बुद्धीन्द्रियाणीह पञ्च कर्मेन्द्रियाणि वै ।  
 पञ्च भूतविशेषाश्च मनश्चैव तु षोडश ॥ २४  
 तन्मात्राण्यपि पञ्चैव मनोऽहंकार एव च ।  
 अष्टमं चाप्यथाव्यक्तमेताः प्रकृतिसंज्ञिताः ।  
 एताः प्रकृतयश्चाष्टौ विकाराश्चापि षोडश ॥ २५  
 एवमेतदिहस्थेन विज्ञेयं तत्त्वबुद्धिना ।  
 एवं वर्ष्म समुत्तीर्य तीर्थो भवति नान्यथा ॥ २६  
 परिसंख्यानमेवैतन्मन्तव्यं ज्ञानबुद्धिना ॥ २७  
 अहन्यहनि शान्तात्मा पावनाय हिताय च ।

एवमेव प्रसंख्याय तत्त्वबुद्धिर्विमुच्यते ।  
 निष्कलं केवलं भवति शुद्धतत्त्वार्थतत्त्ववित् ॥ २८  
 भिक्षुकाश्रममास्थाय शुश्रूषानिरतो बुधः ।  
 शूद्रो निर्मुच्यते सत्त्वसंसर्गादेव नान्यथा ॥ २९  
 सत्संनिकर्षे परिवर्तितव्यं  
 विद्याधिकाश्चापि निषेवितव्याः ।  
 सवर्णतां गच्छति संनिकर्षा-  
 नीलः खगो मेरुमिवाश्रयन्वै ॥ ३०  
 भीष्म उवाच ।  
 इत्येवमाख्याय महामुनिस्तदा  
 चतुर्षु वर्णेषु विधानमर्थवित् ।  
 शुश्रूषया वृत्तगतिं समाधिना  
 समाधियुक्तः प्रययौ स्वमाश्रमम् ॥ ३१

॥ इति श्रीमन्महामारते अनुशासनपर्वणि दानधर्मपर्वणि द्विपञ्चाशदधिकशततमोऽध्यायः ॥ १५२ ॥

### त्रिपञ्चाशदधिकशततमोऽध्यायः ॥ १५३ ॥

भीष्मेण युधिष्ठिरं प्रति सकलसेव्यताप्रयोजकगुणप्रतिपादकेन्द्रमातलिसंवादानुवादः ॥ १ ॥

‘युधिष्ठिर उवाच ।  
 कैषां देवा महांभागाः संनमन्ते महात्मनाम् ।  
 लोकेऽसिस्तानृषीन्सर्वाञ्छ्रोतुमिच्छामि सत्तम ॥ १  
 भीष्म उवाच ।  
 इतिहासमिमं विप्राः कीर्तयन्ति पुराविदः ।  
 अस्मिन्नर्थे महाप्राज्ञास्तं निबोध युधिष्ठिर ॥ २  
 वृत्रं हत्वाऽप्युपावृत्तं त्रिदशानां पुरस्कृतम् ।  
 महेन्द्रमनुसंग्राप्तं स्तूयमानं महर्षिभिः ॥ ३  
 श्रिया परमया युक्तं रथस्थं हरिवाहनम् ।  
 मातलिः प्राञ्जलिर्भूत्वा देवमिन्द्रमुवाच ह ॥ ४  
 नमस्कृतानां सर्वेषां भगवंस्त्वं पुरस्कृतः ।  
 येषां लोके नमस्कुर्यात्तान्ब्रवीतु भवान्मम ॥ ५  
 तस्य तद्वचनं श्रुत्वा देवराजः शचीपतिः ।  
 यन्तारं परिपृच्छन्तं तमिन्द्रः प्रत्युवाच सः ॥ ६  
 धर्मं चार्थं च कामं च येषां चिन्तयतां मतिः ।  
 नाधर्मे वर्तते नित्यं तान्नमस्यामि मातले ॥ ७  
 ये रूपगुणसंपन्नाः प्रमदाहृदयंगमाः ।

निवृत्ताः कामभोगेषु तान्नमस्यामि मातले ॥ ८  
 खेषु भोगेषु संतुष्टाः सुवाचो वचनक्षमाः ।  
 अमानकामाश्चार्थाहंस्तान्नमस्यामि मातले ॥ ९  
 धनं विद्यास्तथैश्वर्यं येषां न चलयेन्मतिम् ।  
 चलितां ये निगृह्णन्ति तान्नित्यं पूजयाम्यहम् १०  
 इष्टैर्दारैरुपेतानां शुचीनामग्निहोत्रिणाम् ।  
 चतुष्पादकुडुम्बानां मातले प्रणमाम्यहम् ॥ ११  
 महतस्तपसा प्राप्तौ धनस्य विपुलस्य च ।  
 त्यागस्तस्य न वै कार्यो योऽऽत्मानं नावबुध्यते ॥  
 येषामर्थस्तथा कामो धर्ममूलविवर्धितः ।  
 धर्मार्थौ तस्य नियतौ तान्नमस्यामि मातले ॥ १३  
 धर्ममूलार्थकामानां ब्राह्मणानां गवामपि ।  
 पतिव्रतानां नारीणां प्रणामं प्रकरोम्यहम् ॥ १४  
 ये भुक्त्वा मानुषान्भोगान्पूर्वे वयसि मातले ।  
 तपसा स्वर्गमायान्ति शश्वत्तान्पूजयाम्यहम् ॥ १५  
 असंभोगान्नचासक्तान्धर्मनित्याञ्जितेन्द्रियान् ।  
 संन्यस्तानचलप्रख्यान्मनसा पूजयामि तान् ॥ १६



ज्ञानप्रसन्नविधानां निरूढं धर्ममीप्सितम् ।

परैः कीर्तितशौचानां मातले तान्माम्यहम्' १७

॥ इति श्रीमन्महाभारते अनुशासनपर्वणि दानधर्मपर्वणि त्रिपञ्चाशदधिकशततमोऽध्यायः ॥ १५३ ॥

चतुःपञ्चाशदधिकशततमोऽध्यायः ॥ १५४ ॥

भीष्मेण युधिष्ठिरं प्रति गृहस्थधर्मप्रतिपादकपृथिवीवासुदेवसंवादानुवादः ॥ १ ॥

युधिष्ठिर उवाच ।

गार्हस्थ्यं धर्ममखिलं प्रब्रूहि भरतर्षभ ।

ऋद्धिमाप्नोति किं कृत्वा मनुष्य इह पार्थिव ॥ १

भीष्म उवाच ।

अत्र ते वर्तयिष्यामि पुरावृत्तं जनाधिप ।

वासुदेवस्य संवादं पृथिव्याश्चैव भारत ॥ २

संस्तुत्य पृथिवीं देवीं वासुदेवः प्रतापवान् ।

पप्रच्छ भरतश्रेष्ठ मां त्वं यत्पृच्छसेऽद्य वै ॥ ३

वासुदेव उवाच ।

गार्हस्थ्यं धर्ममाश्रित्य मया वा मद्विधेन वा ।

किमवश्यं धरे कार्यं किं वा कृत्वा सुखं भवेत् ॥ ४

पृथिव्युवाच ।

ऋषयः पितरो देवा मनुष्याश्चैव माधव ।

पूज्याश्चैवार्चनीयाश्च यथा चैव निबोध मे ॥ ५

सदा यज्ञेन देवांश्च सदाऽऽतिथ्येन मानुषान् ।

छन्दस्तर्पणेनापि पिद्व्युञ्जन्ति नित्यशः ॥ ६

तेन ह्यृषिगणाः प्रीता ब्रह्मचर्येण चानघ ।

नित्यमग्निं परिचरेदभ्युक्त्वा बलिकर्म च ॥ ७

कुर्यात्तथैव देवान् प्रियं मे मधुसूदन ।

कुर्यादहरहः श्राद्धमन्नाद्येनोदकेन च ॥ ८

पयोमूलफलैर्वाऽपि पिद्व्यां प्रीतिमावहेत् ।

सिद्धान्नाद्वैश्वदेवं वै कुर्यादग्नौ यथाविधि ॥ ९

आग्नीषोमं वैश्वदेवं धान्वन्तर्धमनन्तरम् ।

प्रजानां पतये चैव पृथग्घोमो विधीयते ॥ १०

तथैव चानुपूर्व्येण बलिकर्म प्रयोजयेत् ।

दक्षिणायां यमायेति प्रतीच्यां वरुणाय च ॥ ११

सोमाय चाप्युदीच्यां वै वास्तुमध्ये प्रजापतेः ।

धन्वन्तरेः प्रागुदीच्यां प्राच्यां शक्राय माधव १२

मनुष्येभ्य इति प्राहुर्वलिं द्वारि गृहस्य वै ।

मरुद्भ्यो दैवतेभ्यश्च बलिमन्तर्गृहे हरेत् ॥ १३

तथैव विश्वेदेवेभ्यो बलिमाकाशतो हरेत् ।

निशाचरेभ्यो भूतेभ्यो बलिं नक्तं यथा हरेत् ॥ १४

एवं कृत्वा बलिं सम्यग्दद्याद्दिक्षां द्विजाय वै ।

अलाभे ब्राह्मणस्याग्नावग्रमुद्धृत्य निक्षिपेत् ॥ १५

यदा श्राद्धं पितृभ्योऽपि दातुमिच्छेत् मानवः ।

तदा पश्चात्प्रकुर्वीत निवृत्ते श्राद्धकर्मणि ॥ १६

पितृन्संतर्पयित्वा तु बलिं कुर्याद्द्विधानतः ।

वैश्वदेवं ततः कुर्यात्पश्चाद्ब्राह्मणभोजनम् ॥ १७

ततोऽन्नेनावशेषेण भोजयेदतिथीनपि ।

अर्घ्यपूर्वं महाराज ततः प्रीणाति मानवान् ।

अनित्यं हि स्थितो यस्मात्तस्मादतिथिरुच्यते ॥ १८

आचार्यस्य पितुश्चैव सख्युराप्तस्य चातिथेः ।

इदमस्ति गृहे मह्यमिति नित्यं निवेदयेत् ॥ १९

ते यद्वदेयुस्तत्कुर्यादिति धर्मो विधीयते ।

गृहस्थः पुरुषः कृष्ण शिष्टाशी च सदा भवेत् २०

राजत्विजं स्नातकं च गुरुं श्वशुरमेव च ।

अर्चयेन्मधुपर्केण परिसंवत्सरोपितान् ॥ २१

श्वभ्यश्च श्वपचेभ्यश्च वयोभ्यश्चावपेद्भुवि ॥ २२

वैश्वदेवं हि नामैतत्सायं प्रातर्विधीयते ॥ २३

एतांस्तु धर्मान्गार्हस्थ्यान्यः कुर्यादनसूयकः ।

स इहर्द्धिं परां प्राप्य प्रेत्य लोके महीयते ॥ २४

भीष्म उवाच ।

इति भूमेर्वचः श्रुत्वा वासुदेवः प्रतापवान् ।

तथा चकार सततं त्वमप्येवं सदाऽऽचर ॥ २५

गार्हस्थ्यं गृहस्थयोग्यम् ॥ १ ॥ बलिकर्मं वैश्वदेवः । तत्र प्रागन्नमेव ग्राह्यम् ॥ ७ ॥ भिक्षाद्वयं तथेति थ. ध. पाठः

॥ १५ ॥ चतुःपञ्चाशदधिकशततमोऽध्यायः ॥ १५४ ॥



एतद्ब्रह्मस्यधर्मं त्वं चेष्टमानो जनाधिप ।

इह लोके यशः प्राप्य प्रेत्य स्वर्गमवाप्स्यसि ॥२६॥

॥ इति श्रीमन्महाभारते अनुशासनपर्वणि दानधर्मपर्वणि चतुःपञ्चाशदधिकशततमोऽध्यायः ॥ १५४ ॥

पञ्चपञ्चाशदधिकशततमोऽध्यायः ॥ १५५ ॥

भीष्मेण युधिष्ठिरं प्रति पुष्पधूपदीपदानादिप्रशंसापरबलिशुक्रसंवादानुवादः ॥ १ ॥

युधिष्ठिर उवाच ।

आलोकदानं नामैतत्कीदृशं भरतर्षभ ।

कथमेतत्समुत्पन्नं फलं वा तद्वीहि मे ॥ १

भीष्म उवाच ।

अत्राप्युदाहरन्तीममितिहासं पुरातनम् ।

मनोः प्रजापतेर्वादं सुवर्णस्य च भारत ॥ २

तपस्वी कश्चिदभवत्सुवर्णो नाम भारत ।

वर्णतो हेमवर्णः स सुवर्ण इति विश्रुतः ॥ ३

कुलशीलगुणोपेतः स्वाध्यायोपरमं गतः ।

बहून्सुवंशप्रभवान्समतीतः स्वकैर्गुणैः ॥ ४

स कदाचिन्मनुं विप्रो ददर्शोपसर्प च ।

कुशलप्रश्नमन्योन्यं तौ चोभौ तत्र चक्रतुः ॥ ५

ततस्तौ सत्यसंकल्पौ मेरौ काञ्चनपर्वते ।

देवर्षिभिः सदा जुष्टे सहितौ संन्यसीदताम् ॥ ६

तत्र तौ कथयन्तौ स्तां कथा नानाविधाश्रयाः ।

ब्रह्मर्षिदेवदैत्यानां पुराणानां महात्मनाम् ॥ ७

सुवर्णस्त्वब्रवीद्वाक्यं मनुं स्वायंभुवं प्रति ।

हितार्थं सर्वभूतानां प्रश्नं मे वक्तुमर्हसि ॥ ८

सुमनोगन्धधूपाद्यैरिज्यन्ते दैवतानि च ।

किमेतत्कथमुत्पन्नं फलं योगं च शंस मे ॥ ९

मनु उवाच ।

अत्राप्युदाहरन्तीममितिहासं पुरातनम् ।

शुक्रस्य च बलेश्चैव संवादं वै महात्मनोः ॥ १०

बलेश्चैरौचनस्येह त्रैलोक्यमनुशासतः ।

समीपमाजगामाशु शुक्रो भृगुकुलोद्ब्रह्मः ॥ ११

तमर्घ्यादिभिरभ्यर्च्य भार्गवं सोऽमुराधिपः ।

निषसादासने पञ्चाद्विधिवद्भूरिदक्षिणः ॥ १२

रमणीये शिलापृष्ठे इति श्रुत्वा पाठः ॥ ६ ॥ स्तां अभवताम्

॥ ७ ॥ तपः वर्णाश्रमधर्मैः । धर्मो दयादिः ॥ १६ ॥ वीरुधो

कथेयमभवत्तत्र त्वया या परिकीर्तिता ।

सुमनोधूपदीपानां संग्रदाने फलं प्रति ॥ १३

ततः पप्रच्छ दैत्येन्द्रः कवीन्द्रं प्रश्नमुत्तमम् ॥ १४

सुमनोधूपदीपानां किं फलं ब्रह्मवित्तम ।

प्रदानस्य द्विजश्रेष्ठ तद्भवान्वक्तुमर्हति ॥ १५

शुक्र उवाच ।

अग्नीषोमादिसृष्टौ तु विष्णोः सर्वात्मनः प्रभोः ।

तपः पूर्वं समुत्पन्नं धर्मस्तस्मादनन्तरम् ॥ १६

एतस्मिन्नन्तरे चैव वीरुदोषध्य एव च ।

सोमस्यात्मा च बहुधा संभूतः पृथिवीतले ।

अमृतं च विषं चैव याश्चान्यास्तृणजातयः ॥ १७

अमृतं मनसः प्रीतिं सद्यस्तृप्तिं ददाति च ।

मनो ग्लपयते तीव्रं विषं गन्धेन सर्वशः ॥ १८

अमृतं मङ्गलं विद्धि महद्विषममङ्गलम् ।

ओषध्यो ह्यमृतं सर्वा विषं तेजोमिसंभवम् ॥ १९

अमृतं मनो ह्लादयते श्रियं चापि ददाति च ।

तस्मात्सुमनसः प्रोक्ता नरैः सुकृतकर्मभिः ॥ २०

देवताभ्यः सुमनसो यो ददाति नरः शुचिः ।

तस्मै सुमनसो देवास्तस्मात्सुमनसः स्मृताः ॥ २१

यंयमुद्दिश्य दीयेरन्देवं सुमनसः प्रभोः ।

मङ्गलार्थं स तेनास्य प्रीतो भवति दैत्यप ॥ २२

ज्ञेयास्तूयाश्च सौम्याश्च तेजस्विन्यश्च ताः पृथक् ।

ओषध्यो बहुवीर्या हि बहुरूपास्तथैव च ॥ २३

यज्ञियानां च वृक्षाणामयज्ञीयान्निबोध मे ।

आसुराणि च माल्यानि दैवतेभ्यो हितानि च ॥ २४

रक्षसासुरगाणां च यक्षाणां च तथा प्रियाः ।

मनुष्याणां पिदृणां च कान्ता यास्त्वनुपूर्वशः ॥ २५

लताः । ओषध्यो व्रीह्यादयः ॥ १७ ॥



वन्या ग्राम्याश्चेह तथा कृष्टोसाः पर्वताश्रयाः ।  
 अकण्टकाः कण्टकिनो गन्धरूपरसान्विताः ॥२६  
 द्विविधो हि स्मृतो गन्ध इष्टोऽनिष्टश्च पुष्पजः ।  
 इष्टगन्धानि देवानां पुष्पाणीति विभावय ॥ २७  
 अकण्टकानां वृक्षाणां श्वेतप्रायाश्च वर्णतः ।  
 तेषां पुष्पाणि देवानामिष्टानि सततं प्रभो ॥ २८  
 'पञ्चं च तुलसी जातिरापः सर्वेषु पूजिता ।'  
 जलजानि च माल्यानि पद्मादीनि च यानि वै ।  
 गन्धर्वनागयक्षभ्यस्तानि दद्याद्विचक्षणः ॥ २९  
 ओषध्यो रक्तपुष्पाश्च कटुकाः कण्टकान्विताः ।  
 शत्रूणामभिचारार्थमथर्वसु निदर्शिताः ॥ ३०  
 तीक्ष्णवीर्यास्तु भूतानां दुरालम्भाः सकण्टकाः ।  
 रक्तभूयिष्ठवर्णाश्च कृष्णाश्चैवोपहारयेत् ॥ ३१  
 मनोहृदयनन्दिन्यो विमर्दे मधुराश्च याः ।  
 चारूपाः सुमनसो मानुषाणां स्मृता विभो ॥ ३२  
 न तु श्मशानसंभूता न देवायतनोद्भवाः ।  
 सन्नयेत्पुष्टियुक्तेषु विवाहेषु रहःसु च ॥ ३३  
 गिरिसानुरुहाः सौम्या देवानामुपधारयेत् ।  
 प्रोक्षिताभ्युक्षिताः सौम्या यथायोगं यथास्मृति ॥  
 गन्धेन देवास्तुष्यन्ति दर्शनाद्यक्षराक्षसाः ।  
 नागाः समुपमोगेन त्रिभिरेतैस्तु मानुषाः ॥ ३५  
 सद्यः प्रीणाति देवानै ते प्रीता भावयन्त्युत ।  
 संकल्पसिद्धा मर्त्यानामीप्सिताश्च मनोरथाः ॥ ३६  
 देवाः प्रीणन्ति सततं मानिता मानयन्ति च ।  
 अवज्ञातावधूताश्च निर्दहन्त्यधमान्नरान् ॥ ३७  
 अत ऊर्ध्वं प्रवक्ष्यामि धूपदानविधेः फलम् ।  
 धूपांश्च विविधान्साधून्साधूंश्च निबोध मे ॥ ३८  
 निर्यासाः सरलाश्चैव कृत्रिमाश्चैव ते त्रयः ।  
 इष्टोऽनिष्टो भवेद्गन्धस्तन्मे विस्तरशः शृणु ॥ ३९  
 निर्यासाः सल्लकीवर्ज्या देवानां दयितास्तु ते ।  
 गुग्गुलुः प्रवरस्तेषां सर्वेषामिति निश्चयः ॥ ४०

प्रवरस्तेषां घृतमिश्रोऽथ कुञ्जर इति थ. पाठः ॥ ४० ॥ ज्यो-  
 तिर्दीपादि । तेजः कान्तिः । प्रकाशः कीर्तिः ॥ ४६ ॥  
 तमिहं अन्धकारः । अन्धं तमो नाम नरकरूपम् । तथा  
 दक्षिणायनमप्यन्धं तम एव । अत उत्तरायणे रात्रौ तमोनाशकं

अगुरुः सारिणां श्रेष्ठो यक्षराक्षसभोगिनाम् ।  
 दैत्यानां सल्लकीजश्च काङ्क्षितो यश्च तद्विधः ॥ ४१  
 अथ सर्जरसादीनां गन्धैः पार्थिवदारवैः ।  
 फाणितासवसंयुक्तैर्मनुष्याणां विधीयते ॥ ४२  
 देवदानवभूतानां सद्यस्तुष्टिकरः स्मृतः ।  
 येऽन्ये वैहारिकास्तत्र मानुषाणामिति स्मृताः ॥ ४३  
 य एवोक्ताः सुमनसां प्रदाने गुणहेतवः ।  
 धूपेष्वपि परिज्ञेयास्त एव प्रीतिवर्धनाः ॥ ४४  
 दीपदाने प्रवक्ष्यामि फलयोगमनुत्तमम् ।  
 यथा येन यदा चैव प्रदेया यादृशाश्च ते ॥ ४५  
 ज्योतिस्तेजः प्रकाशं वाऽप्यूर्ध्वं चापि वर्धते ।  
 प्रदानं तेजसां तस्मात्तेजो वर्धयते नृणाम् ॥ ४६  
 अन्धंतमस्तमिहं च दक्षिणायनमेव च ।  
 उत्तरायणमेतस्माज्ज्योतिर्दानं प्रशस्यते ॥ ४७  
 यस्मादूर्ध्वगमे तत्तु तमसश्चैव भेषजम् ।  
 तस्मादूर्ध्वगतेर्दाता भवेदत्रेति निश्चयः ॥ ४८  
 देवास्तेजस्विनो यस्मात्प्रभावन्तः प्रकाशकाः ।  
 तामसा राक्षसाश्चैव तस्मादीपः प्रदीयते ॥ ४९  
 आलोकदानाच्चक्षुष्मान्प्रभायुक्तो भवेन्नरः ।  
 तान्दत्त्वा नोपहिंसेत न हरेन्नोपनाशयेत् ॥ ५०  
 दीपहर्ता भवेदन्धस्तमोगतिरसुप्रभः ।  
 दीपप्रदः स्वर्गलोके दीपमाली विराजते ॥ ५१  
 हविषा प्रथमः कल्पो द्वितीयश्चौषधीरसैः ।  
 वसामेदोस्थिनिर्यासैर्न कार्यः पुष्टिमिच्छता ॥ ५२  
 देवालये सभायां च गिरौ चैत्यचतुष्पथे ।  
 दीपदाता भवेन्नित्यं य इच्छेद्भूतिमात्मनः ॥ ५३  
 कुलोद्योतो विशुद्धात्मा प्रकाशत्वं च गच्छति ।  
 ज्योतिषां चैव सालोक्यं दीपदाता भवेन्नरः ॥ ५४  
 बलिकर्मसु वक्ष्यामि गुणान्कर्मफलोदयान् ।  
 देवयक्षोरगनृणां भूतानामथ रक्षसाम् ॥ ५५  
 येषां नाग्रभुजो विप्रा देवतातिथिबालकाः ।

ज्योतिर्देयं नरकनिवृत्त्यर्थं ॥ ४७ ॥ हविषा घृतेन ओषधीरसैः  
 तिलसर्षपादिहोहैः । वसामेदोस्थिनि प्राण्यवयवास्तेषां निर्यासाः  
 स्नेहाः । वसादयः पृथग्वा निर्यासात् ॥ ५२ ॥



राक्षसानेव तान्विद्धि निर्वषट्कारमङ्गलान् ॥ ५६  
 तस्मादग्रं प्रयच्छेत् देवेभ्यः प्रतिपूजितम् ।  
 शिरसा प्रणतश्चापि हरेर्द्वलितमन्द्रितः ॥ ५७  
 गृह्णन्ति देवता नित्यमाशंसन्ति सदा गृहान् ।  
 बाह्याश्चागन्तवो येऽन्ये यक्षराक्षसपन्नगाः ॥ ५८  
 इतो दत्तेन जीवन्ति देवताः पितरस्तथा ।  
 ते ग्रीताः ग्रीणयन्त्येनमायुषा यशसा धनैः ॥ ५९  
 बलयः सह पुष्पैस्तु देवानामुपहारयेत् ।  
 दधिदुग्धमयाः पुण्याः सुगन्धाः प्रियदर्शनाः ६०  
 कार्या रुधिरमांसाढ्या बलयो यक्षरक्षसाम् ।  
 सुरासवपुरस्कारा लाजोल्लापिकभूषिताः ॥ ६१

॥ इति श्रीमन्महाभारते अनुशासनपर्वणि दानधर्मपर्वणि पञ्चपञ्चाशदधिकशततमोऽध्यायः ॥ १५५ ॥

### षट्पञ्चाशदधिकशततमोऽध्यायः ॥ १५६ ॥

भीष्मेण युधिष्ठिरं प्रति बलिदीपप्रदानकथनोपयोगितया नहुषचरितकथनारम्भः ॥ १ ॥ देवैर्वरदानपूर्वकमिन्द्रपदं प्रापितेन नहुषेण दर्पात्सप्तर्ष्यादिभिः पर्यायेण स्वयानवाहनम् ॥ २ ॥ अगस्त्यस्य तद्यानवाहनपर्याये ऋगुणाऽगस्त्यं प्रति स्नेन नहुषस्याधःपातनप्रतिज्ञानम् ॥ ३ ॥

युधिष्ठिर उवाच ।

श्रुतं मे भरतश्रेष्ठ पुष्पधूपप्रदायिनाम् ।  
 फलं बलिविधाने च तद्भूयो वक्तुमर्हसि ॥ १  
 धूपप्रदानस्य फलं प्रदीपस्य तथैव च ।  
 बलयश्च किमर्थं वै क्षिप्यन्ते गृहमेधिभिः ॥ २  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 नहुषस्य च संवादमगस्त्यस्य भृगोस्तथा ॥ ३  
 नहुषो हि महाराज राजर्षिः सुमहातपाः ।  
 देवराज्यमनुग्राप्तः सुकृतेनेह कर्मणा ॥ ४  
 तत्रापि प्रयतो राजन्नहुषस्त्रिदिवे वसन् ।  
 मानुषीश्चैव दिव्याश्च कुर्वाणो विविधाः क्रियाः ५  
 मानुष्यस्तत्र सर्वाः सा क्रियास्तस्य महात्मनः ।  
 प्रवृत्तास्त्रिदिवे राजन्दिव्याश्चैव सनातनाः ॥ ६

दधिप्रप्सयुताः पुण्या इति ध. पाठः ॥ ६० ॥ लाजोल्ला-  
 पिकभूषिताः । उल्लापिक उपरिलापनम् ॥ ६१ ॥ पञ्चपञ्चाशद-  
 धिकशततमोऽध्यायः ॥ १५५ ॥

नागानां दयिता नित्यं पद्मोत्पलविमिश्रिताः ।  
 तिलान्गुडसुसंपन्नान्भूतानामुपहारयेत् ॥ ६२  
 अग्रदाताऽग्रभोगी स्याद्बलवीर्यसमन्वितः ।  
 तस्मादग्रं प्रयच्छेत् देवेभ्यः प्रतिपूजितम् ॥ ६३  
 ज्वलन्त्यहरहो वेश्म याश्चास्य गृहदेवताः ।  
 ताः पूज्या भूतिकामेन प्रसृताग्रप्रदायिना ॥ ६४  
 इत्येतदसुरेन्द्राय काव्यः प्रोवाच भार्गवः ।  
 सुवर्णाय मनुः ग्राह सुवर्णो नारदाय च ॥ ६५  
 नारदोऽपि मयि ग्राह गुणानेतान्महाद्युते ।  
 त्वमप्येतद्विदित्वेह सर्वमाचर पुत्रक ॥ ६६

अग्निकार्याणि समिधः कुशाः सुमनसस्तथा ।  
 बलयश्चान्नलाजाभिर्धूपनं दीपकर्म च ॥ ७  
 सर्वं तस्य गृहे राज्ञः प्रावर्तत महात्मनः ।  
 जपयज्ञान्मनोयज्ञांस्त्रिदिवेऽपि चकार सः ॥ ८  
 देवानभ्यर्चयन्चापि विधिवत्स सुरेश्वरः ।  
 सर्वानेव यथान्यायं यथापूर्वमरिंदम ॥ ९  
 अथेन्द्रोऽहमिति ज्ञात्वा अहंकारं समाविशत् ।  
 सर्वाश्चैव क्रियास्तस्य पर्यहीयन्त भूपतेः ॥ १०  
 सप्तर्षीन्वाहयामास वरदानदमान्वितः ।  
 परिहीनक्रियश्चैव दुर्वलत्वमुपेयिवान् ॥ ११  
 तस्य बाहयतः कालो मुनिमुख्यास्तपोधनान् ।  
 अहंकाराभिभूतस्य सुमहानत्यवर्तत ॥ १२  
 अथ पर्यायशः सर्वान्वाहनायोपचक्रमे ।  
 पर्यायश्चाप्यगस्त्यस्य समपद्यत भारत ॥ १३

लाजाभिः । आर्षं स्त्रीत्वम् ॥ ७ ॥ अथेन्द्रस्य भविष्यत्वा-  
 दहङ्कारः समाविशत् इति ध. पाठः ॥ १० ॥



अथागत्य महातेजा भृगुर्ब्रह्मविदांवरः ।  
 अगस्त्यमाश्रमस्थं वै समुपेत्येदमब्रवीत् ॥ १४  
 एवं वयमसत्कारं देवेन्द्रस्यास्य दुर्मतेः ।  
 नहुषस्य किमर्थं वै मर्षयाम महामुने ॥ १५  
 अगस्त्य उवाच ।  
 कथमेष मया शक्यः शमुं यस्य महामुने ।  
 वरदेन वरो दत्तो भवतो विदितश्च सः ॥ १६  
 यो मे दृष्टिपथं गच्छेत्स मे वश्यो भवेदिति ।  
 इत्यनेन वरं देवो याचितो गच्छता दिवम् ॥ १७  
 एवं न दग्धः स मया भवता च न संशयः ।  
 अन्येनाप्यृषिमुख्येन न दग्धो न च पातितः ॥ १८  
 अमृतं चैव पानाय दत्तमस्मै पुरा विभो ।  
 महात्मना तदर्थं च नास्माभिर्विनिपात्यते ॥ १९  
 प्रायच्छत वरं देवः प्रजानां दुःखकारणम् ।  
 द्विजेष्वधर्मयुक्तानि स करोति नराधमः ॥ २०  
 तत्र यत्प्राप्तकालं नस्तद्रूहि वदतांवर ।  
 भवांश्चापि यथा ब्रूयात्तत्कर्तासि न संशयः ॥ २१

भृगुस्वाच ।  
 पितामहनियोगेन भवन्तं सोऽहमागतः ।  
 प्रतिकर्तुं बलवति नहुषे दर्पमोहिते ॥ २२  
 अद्य हि त्वां सुदुर्बुद्धी रथे योक्ष्यति देवराट् ।  
 अद्यैनमहमुद्धृतं करिष्येऽनिन्द्रमोजसा ॥ २३  
 अद्येन्द्रं स्थापयिष्यामि पश्यतस्ते शतक्रतुम् ।  
 संचाल्य पापकर्माणमैन्द्रात्स्थानात्सुदुर्मतिम् ॥ २४  
 अद्य चासौ कुदेवेन्द्रस्त्वां पदा धर्षयिष्यति ।  
 दैवोपहतचित्तत्वादात्मनाशाय मन्दधीः ॥ २५  
 व्युत्क्रान्तधर्मं तमहं धर्षणामर्षितो भृशम् ।  
 अहिर्भवस्वेति रुषा शप्ये पापं द्विजद्रुहम् ॥ २६  
 तत एनं सुदुर्बुद्धिं धिक्शब्दाभिहतत्विषम् ।  
 धरण्यां पातयिष्यामि पश्यतस्ते महामुने ॥ २७  
 नहुषं पापकर्माणमैश्वर्यबलमोहितम् ।  
 यथा च रोचते तुभ्यं तथा कर्तास्म्यहं मुने ॥ २८  
 एवमुक्तस्तु भृगुणा मैत्रावरुणिरन्ययः ।  
 अगस्त्यः परमप्रीतो बभूव विगतज्वरः ॥ २९

॥ इति श्रीमन्महाभारते अनुशासनपर्वणि दानधर्मपर्वणि षट्पञ्चाशदधिकशततमोऽध्यायः ॥ १५६ ॥

### सप्तपञ्चाशदधिकशततमोऽध्यायः ॥ १५७ ॥

नहुषेणागस्त्यस्य स्वयाने योजनम् ॥ १ ॥ तथा तेन सह श्रुतिप्रामाण्यविवादे स्वविरुद्धभाषिणोऽगस्त्यस्य मस्रके स्वपादेन ताडनम् ॥ २ ॥ तदा तज्जटान्तर्निगूढेन भृगुणा शापदानेन तस्याधःपातनम् ॥ ३ ॥ ततो देवैरनिन्द्रस्य स्वपदेऽभिषेचनम् ॥ ४ ॥ नहुषस्य स्वकृतपूर्वबलिदीपदानादिजसुकृतमहिम्ना पुनः स्वर्गप्राप्तिः ॥ ५ ॥

युधिष्ठिर उवाच ।  
 कथं वै स विपन्नश्च कथं वै पातितो भुवि ।  
 कथं देवेन्द्रतां प्राप्तस्तद्भवान्वक्तुमर्हति ॥ १  
 भीष्म उवाच ।  
 एवं तयोः संवदतोः क्रियास्तस्य महात्मनः ।  
 सर्वा एव प्रवर्तन्ते या दिव्या याश्च मानुषाः ॥ २  
 तथैव दीपदानानि सर्वोपकरणानि वै ।  
 बलिकर्म च यच्चान्यद्वत्सकाश्च पृथग्विधाः ॥ ३  
 सर्वास्तस्य समुत्पन्ना देवेन्द्रस्य महात्मनः ।

देवल्लोके नृलोके च सदाचारपुरस्कृताः ॥ ४  
 ताश्चोद्भवन्ति राजेन्द्र समृद्धौ गृहमेधिनः ।  
 धूपप्रदानैर्दीपैश्च नमस्कारैस्तथैव च ॥ ५  
 यथा सिद्धस्य चान्नस्य गृह्य चाग्रं प्रदीयते ।  
 बलयश्च गृहोद्देशे ततः प्रीयन्ति देवताः ॥ ६  
 यथा च गृहिणस्तोषो भवेद्वै बलिकर्मणि ।  
 तथा शतगुणा प्रीतिर्देवतानां प्रजायते ॥ ७  
 एवं धूपप्रदानं च दीपदानं च साधवः ।  
 प्रयच्छति नमस्कारैर्युक्तमात्मगुणावहम् ॥ ८

न शप्तो विनिपातित इति थ. घ. पाठः ॥ १८ ॥ शपिष्ये पापमोहितमिति थ. घ. पाठः ॥ २६ ॥ षट्पञ्चाशदधिकशततमोऽध्यायः ॥ १५६ ॥

अनु० ३२

वत्सकाः पुत्रादेर्वाषिकोत्सवाः । यच्चान्यद्वत्सकाश्चेति थ. घ. पाठः ॥ ३ ॥



स्नानेनाद्भिश्च यत्कर्म क्रियते वै विपश्चिता ।  
 नमस्कारप्रयुक्तेन तेन ग्रीणन्ति देवताः ॥ ९  
 पितरश्च महाभागा ऋषयश्च तपोधनाः ।  
 गृह्याश्च देवताः सर्वाः ग्रीयन्ते विधिनाऽर्चिताः ॥  
 इत्येतां बुद्धिमास्थाय नहुषः स नरेश्वरः ।  
 सुरेन्द्रत्वं महत्प्राप्य कृतवानेतदद्भुतम् ॥ ११  
 कस्य चित्त्वथ कालस्य भाग्यक्षय उपस्थिते ।  
 सर्वमेतदवज्ञाय न चकार यथाविधि ॥ १२  
 ततः स परिहीणोऽभूत्सुरेन्द्रो बलदर्पतः ।  
 धूपदीपादिकविधिं न यथावच्चकार ह ।  
 ततोऽस्य यज्ञविषयो रक्षोभिः परिवाध्यते ॥ १३  
 अथागस्त्यमृषिश्रेष्ठं वाहनायाजुहाव ह ।  
 द्रुतं सरस्वतीकूलात्सयन्निव महाबलः ॥ १४  
 ततो भृगुर्महातेजा मैत्रावरुणिमब्रवीत् ।  
 निमीलयस्व नयने जटां यावद्विशामि ते ।  
 'सुरेन्द्रपतनायेति स च नेत्रे न्यमीलयत् ॥' १५  
 ततोऽगस्त्यस्याथ जटां दृष्ट्वा प्राविशदच्युतः ।  
 भृगुः स सुमहातेजाः पातनाय नृपस्य च ॥ १६  
 ततः स देवराट् प्राप्तस्तमृषिं वाहनाय वै ।  
 ततोऽगस्त्यः सुरपतिं वाक्यमाह विशांपते ।  
 योजयस्वेति मां क्षिप्रं कं च देशं वहामि ते ॥ १७  
 यत्र वक्ष्यसि तत्र त्वां नयिष्यामि सुराधिप ।  
 इत्युक्तो नहुषस्तेन योजयामास तं मुनिम् ॥ १८  
 भृगुस्तस्य जटान्तस्थो बभूव हृषितो भृशम् ।  
 न चापि दर्शनं तस्य चकार स भृगुस्तदा ।  
 वरदानप्रभावज्ञो नहुषस्य महात्मनः ॥ १९  
 न चुकोप तदाऽगस्त्यो युक्तोऽपि नहुषेण वै ।  
 तं तु राजा पदैकेन चोदयामास भारत ।  
 'श्रुतिः स्मृतिः प्रमाणं वा नेतिवादेन देवराट् ॥'  
 न चुकोप स धर्मात्मा ततः पादेन देवराट् ।  
 अगस्त्यस्य तदा क्रुद्धो वामेनाभ्यहनञ्छिरः ॥ २१  
 तस्मिञ्छिरस्यभिहते स जटान्तर्गतो भृगुः ।  
 शशाप बलवत्क्रुद्धो नहुषं पापचेतसम् ॥ २२

तं तु राजा प्रतोदेनेति झ. पाठः ॥ २० ॥

यस्मात्पदाऽवधीः क्रोधाञ्छिरसीमं महासुनिम् ।  
 तस्मादाशु महीं गच्छ सपो भूत्वा सुदुर्मते ॥ २३  
 शप्तोऽथ स तदा तेन सपो भूत्वा पपात ह ।  
 अदृष्टेनाथ भृगुणा भूतले भरतर्षभ ॥ २४  
 भृगुं हि यदि सोऽद्राक्षीन्नहुषः पृथिवीपते ।  
 स शक्तोनाऽभविष्यद्वै पातने तस्य तेजसा ॥ २५  
 स तु तैस्तैः प्रदानैश्च तपोभिर्नियमैस्तथा ।  
 पतितोऽपि महाराज भूतले स्मृतिमानभूत् ॥ २६  
 प्रसादयामास भृगुं शापान्तो मे भवेदिति ।  
 ततोऽगस्त्यः कृपाविष्टः प्रासादयत तं भृगुम् ।  
 शापान्तार्थं महाराज स च प्रादात्कृपान्वितः ॥ २७  
 भृगुरुवाच ।  
 राजा युधिष्ठिरो नाम भविष्यति कुरुद्वहः ।  
 स त्वां मोक्षयिता शापादित्युक्त्वाऽन्तरधीयत ॥  
 अगस्त्योऽपि महातेजाः कृत्वा कार्यं शतक्रतोः ।  
 स्वमाश्रमपदं प्रायात्पूज्यमानो द्विजातिभिः ॥ २९  
 नहुषोऽपि त्रया राजंस्तस्माच्छापात्समुद्धृतः ।  
 जगाम ब्रह्मभवनं पश्यतस्ते जनाधिप ॥ ३०  
 तदा स पातयित्वा तं नहुषं भूतले भृगुः ।  
 जगाम ब्रह्मभवनं ब्रह्मणे च न्यवेदयत् ॥ ३१  
 ततः शक्रं समानाय्य देवानाह पितामहः ।  
 वरदानान्मम सुरा नहुषो राज्यमाप्तवान् ।  
 स चागस्त्येन क्रुद्धेन अंशितो भूतलं गतः ॥ ३२  
 न च शक्यं विना राज्ञा सुखं वर्तयितुं क्वचित् ।  
 तस्मादयं पुनः शक्रो देवराज्येऽभिषिच्यताम् ॥ ३३  
 एवं संभाषमाणं तु देवाः पार्थ पितामहम् ।  
 एवमस्त्विति संहृष्टाः प्रत्यूचुस्तं नराधिप ॥ ३४  
 सोऽभिषिक्तो भगवता देवराज्ये च वासवः ।  
 ब्रह्मणा राजशार्दूल यथापूर्वं व्यरोचत ॥ ३५  
 एवमेतत्पुरावृत्तं नहुषस्य व्यतिक्रमात् ।  
 स च तैरेव संसिद्धो नहुषः कर्मभिः पुनः ॥ ३६  
 तस्माद्दीपाः प्रदातव्याः सायं वै गृहमेधिभिः ।

भवनं तेन पुण्येन कर्मणेति थ. ध. पाठः ॥ ३० ॥



दिव्यं चक्षुरवामोति प्रेत्य दीपस्य दायकः ।

पूर्णचन्द्रप्रतीकाशा दीपदाश्च भवन्त्युत ॥ ३७

यावदक्षिनिमेषाणि ज्वलन्ते तावतीः समाः ।

रूपवान्बलवांश्चापि नरो भवति दीपदः ॥ ३८

य इदं शृणुयाद्वापि पठते यो द्विजोत्तमः ।

ब्रह्मलोकमवामोति स च वै नात्र संशयः ॥ ३९

॥ इति श्रीमन्महाभारते अनुशासनपर्वणि दानधर्मपर्वणि सप्तपञ्चाशदधिकशततमोऽध्यायः ॥ १५७ ॥

### अष्टपञ्चाशदधिकशततमोऽध्यायः ॥ १५८ ॥

भीष्मेण युधिष्ठिरं प्रति ब्रह्मस्वापहारस्यानर्थहेतुताया प्रमाणतया नृपचण्डालसंवादानुवादः ॥ १ ॥

युधिष्ठिर उवाच ।

ब्राह्मणस्वानि ये मन्दा हरन्ति भरतर्षभ ।

नृशंसकारिणो योनिं कां ते गच्छन्ति मानवाः ॥ १

भीष्म उवाच ।

पातकानां परं ह्येतद्ब्रह्मस्वहरणं बलात् ।

सान्वयास्ते विनश्यन्ति चण्डालाः प्रेत्य चेह च ॥ २

अत्राप्युदाहरन्तीममितिहासं पुरातनम् ।

चण्डालस्य च संवादं क्षत्रवन्धोश्च भारत ॥ ३

राजोवाच ।

वृद्धरूपोऽसि चण्डाल बालवच्च विचेष्टसे ।

श्वखराणां रजःसेवी कस्मादुद्विजसे गवाम् ॥ ४

साधुभिर्गर्हितं कर्म चण्डालस्य विधीयते ।

कस्माद्गोरजसा ध्वस्तमङ्गं तोयेन सिञ्चसि ॥ ५

चण्डाल उवाच ।

ब्राह्मणस्य गवां राजन्प्रयान्तीनां रजः पुरा ।

सोममुद्धंसयामास तं सोममपिबन्दिजाः ॥ ६

भृत्यानामपि राज्ञस्तु रजसा ध्वंसितं मखे ।

तत्पानाच्च द्विजाः सर्वे क्षिप्रं नरकमाविशन् ॥ ७

दीक्षितश्च स राजाऽपि क्षिप्रं नरकमाविशत् ।

सह तैर्याजकैः सर्वैर्ब्रह्मस्वमुपजीव्य तत् ॥ ८

येऽपि तत्रापिबन्क्षीरं घृतं दधि च मानवाः ।

ब्राह्मणाः सहाराज्याः सर्वे नरकमाविशन् ॥ ९

रूपवान्धर्मवांश्चापीति ध. पाठः ॥ ३८ ॥ सप्तपञ्चाशदधिकशततमोऽध्यायः ॥ १५७ ॥

रजःसेवी रजोगुण्डितः ॥ ४ ॥ गोरजसा गोपरागेण प्रचलत्या धेनोरुधसः सकाशात्प्रसरन्त्यः क्षीरविप्रुषोऽत्र परागपर्यायेण रजःपदेनोच्यन्ते । ध्वस्तं व्याप्तं विप्रुष्मात्रेणापि ब्रह्मस्वेन देहक्षिगधत्वं माभूदिति भावः ॥ ५ ॥ रजः क्षीरं कर्तुं मार्ग-

जघ्नुस्ताः पयसा पुत्रांस्तथा पौत्रान्विधूय तान् ।

पशून्वेक्षमाणश्च साधुवृत्तेन दंपती ॥ १०

अहं तत्रावसं राजन्ब्रह्मचारी जितेन्द्रियः ।

तासां मे रजसा ध्वस्तं भैक्षमासीन्नराधिप ॥ ११

चण्डालोऽहं ततो राजन्भुक्त्वा तदभवं नृप ।

ब्रह्मस्वहारी च नृपः सोऽप्रतिष्ठां गतिं ययौ ॥ १२

तस्माद्धरेन्न विप्रस्वं कदाचिदपि किञ्चन ।

न पश्येन्नानुमोदेच्च न हर्तुं किञ्चिदाहरेत् ॥ १३

ब्रह्मस्वं रजसा ध्वस्तं भुक्त्वा मां पश्य यादृशम् ।

तस्मात्सोमोऽप्यविक्रेयः पुरुषेण विपश्चिता ॥ १४

एतद्वि धनमुत्कृष्टं द्विजानामविशेषतः ।

विक्रयं त्विह सोमस्य गर्हयन्ति मनीषिणः ॥ १५

ये चैनं क्रीणते तात ये च विक्रीणते जनाः ।

ते तु वैवस्वतं प्राप्य रौरवं यान्ति सर्वशः ॥ १६

सोमं तु रजसा ध्वस्तं विक्रीणन्विधिपूर्वकम् ।

श्रोत्रियो वार्धुषी भूत्वा नचिरं स विनश्यति ॥ १७

नरकं त्रिंशत् प्राप्य स्वविष्टामुपजीवति ।

ब्रह्मस्वहारी नरकान्यातनाश्चानुभूय तु ।

मलेषु च कृमिर्भूत्वा श्वविष्टामुपजीवति ॥ १८

श्वचर्यामतिमानं च सखिदोरेषु विप्लवम् ।

तुलयाधारयद्धर्मो ह्यतिमानोऽतिरिच्यते ॥ १९

म्लानं मां विकलं पश्य विवर्णं हरिणं कृशम् ।

स्थवल्लीरूपं सोममुद्धंसयामास नाशितवत् ॥ ६ ॥ ता गावः

परैः पीतेन स्वपयसा तेषां पुत्रपौत्रान् पश्यन् दम्पती च जघ्नुः

सद्योऽल्पायुषश्चक्रुः ॥ १० ॥ एनं ब्रह्मस्वसृष्टम् ॥ १६ ॥

श्वचर्यां नीचसेवाम् । अतिमानी इतरद्वयापेक्षया अत्यन्तं

पापीत्यर्थः । स्वस्वदारेषु विप्लवमिति ध. पाठः ॥ १९ ॥



अतिमानेन मां पश्य पापां गतिमुपागतम् ॥२०॥  
 अहं वै विपुले तात कुले धनसमन्विते ।  
 पौराणे जन्मनि विभो ज्ञानविज्ञानपारगः ॥ २१॥  
 अभवं तत्र जानानो ह्येतान्दोषान्मदात्सदा ।  
 संरब्ध एव भूतानां पृष्ठमांसमभक्षयम् ॥ २२॥  
 सोऽहं वै विदितः सर्वैर्दूरगो वनिनो वने ।  
 साधूनां परिभावेप्सुर्विप्राणां गर्वितो धनैः ।  
 इमामवस्थां संप्राप्तः पश्य कालस्य पर्ययम् ॥२३॥  
 आदीप्तमिव चैलान्तं भ्रमरैरिव चार्दितम् ।  
 धावमानं सुसंरब्धं पश्य मां रजसाऽन्वितम् ॥२४॥  
 स्वाध्यायैस्तु महत्पापं हरन्ति गृहमेधिनः ।  
 दानैः पृथग्विधैश्चापि विप्रजात्यां मनीषिणः २५॥  
 तथा पापकृतं विप्रमाश्रमस्थं महीपते ।  
 सर्वसङ्गविनिर्मुक्तं छन्दांस्युत्तारयन्त्युत ॥ २६॥  
 अहं हि पापयोन्यां वै प्रसूतः क्षत्रियर्षभ ।

निश्चयं नाधिगच्छामि कथं मुच्येयमित्युत ॥२७॥  
 जातिसरत्वं च मम केनचित्पूर्वकर्मणा ।  
 शुभेन येन मोक्षं वै प्राप्नुमिच्छाम्यहं नृप ॥ २८॥  
 त्वमिमं संप्रपन्नाय संशयं ब्रूहि पृच्छते ।  
 चण्डालत्वात्कथमहं मुच्येयमिति सत्तम ॥ २९॥  
 राजोवाच ।  
 चण्डाल प्रतिजानीहि येन मोक्षमवाप्स्यसि ।  
 ब्राह्मणार्थं त्यजन्प्राणान्गतिमिष्टामवाप्स्यसि ॥३०॥  
 दत्त्वा शरीरं क्रव्याद्वो रणाग्नौ द्विजहेतुकम् ।  
 हित्वा प्राणान्प्रमोक्षस्ते नान्यथा मोक्षमर्हसि ॥३१॥  
 भीष्म उवाच ।  
 इत्युक्तः स तदा तेन ब्रह्मस्वार्थं परंतप ।  
 हित्वा रणमुखे प्राणान्गतिमिष्टामवाप ह ॥ ३२॥  
 तस्माद्रक्ष्यं त्वया पुत्र ब्रह्मस्वं भरतर्षभ ।  
 यदीच्छसि महाबाहो शाश्वतीं गतिमात्मनः ३३॥

॥ इति श्रीमन्महाभारते अनुशासनपर्वणि दानधर्मपर्वणि अष्टपञ्चाशदधिकशततमोऽध्यायः ॥ १५८ ॥

### एकोनषष्ट्यधिकशततमोऽध्यायः ॥ १५९ ॥

भीष्मेण युधिष्ठिरं प्रति पुण्यपापकर्मफलभेदस्य पुण्यकर्मणां च तरतमभावस्य च बोधनाय तादृशं कर्मविशेषसाध्यफलविशेषप्रतिपादकशकगौतमसंवादानुवादः ॥ १ ॥

युधिष्ठिर उवाच ।  
 एको लोकस्तु कृतिनां स्वर्गे लोके पितामह ।  
 उत तत्रापि नानात्वं सर्वं ब्रूहि पितामह ॥ १॥  
 भीष्म उवाच ।  
 कर्मभिः पार्थ नानात्वं लोकानां यान्ति मानवाः ।  
 पुण्यान्पुण्यकृतो यान्ति पापान्पापकृतो नराः ॥२॥  
 अत्राप्युदाहरन्तीममितिहासं पुरातनम् ।  
 गौतमस्य मुनेस्तात संवादं वासवस्य च ॥ ३॥  
 ब्राह्मणो गौतमः कश्चिन्मृदुर्दान्तो जितेन्द्रियः ।  
 महावने हस्तिशिशुं परिधूनममातृकम् ॥ ४॥  
 तं दृष्ट्वा जीवयामास सानुक्रोशो धृतव्रतः ।

भूतानामुपरि सदा संरब्ध एव कुपित एवेत्यन्वयः ॥ २२ ॥  
 भ्रमरैस्तीक्ष्णतुण्डैर्यमानमिव चैलान्तवद्दह्यमानमिव क्लिश्यन्तं  
 मां पश्य । आदीप्तमिव चालातमिति थ. पाठः ॥ २४ ॥

स तु दीर्घेण कालेन बभूवातिबलो महान् ॥ ५॥  
 तं प्रपन्नं महादीर्घं प्रभूतं सर्वतोमदम् ।  
 धृतराष्ट्रस्वरूपेण शक्रो जग्राह हस्तिनम् ॥ ६॥  
 द्वियमाणं तु तं दृष्ट्वा गौतमः संशितव्रतः ।  
 अभ्यभाषत राजानं धृतराष्ट्रं महातपाः ॥ ७॥  
 मामाहर्षार्हस्तिनं पुत्रमेनं  
 दुःखात्पुष्टं धृतराष्ट्रात्कृतज्ञ ।  
 मैत्रं सतां सप्तपदं वदन्ति  
 मित्रद्रोहो नेह राजन्स्पृशेच्चाम् ॥ ८॥  
 इध्मोदकप्रदातारं शून्यपालं ममाश्रमे ।  
 विनीतमाचार्यकुले सुयुक्तं गुरुकर्मणि ॥ ९॥

रक्ष्यमेव ननु भक्षयम् ॥ ३३ ॥ अष्टपञ्चाशततमोऽध्यायः ॥ १५८ ॥  
 पुण्यापापयोरिव पुण्यानामवान्तरभेदोऽस्तीत्यर्थः ॥ २ ॥



शिष्टं दान्तं कृतज्ञं च प्रियं च सततं मम ।  
न मे विक्रोशतो राजन्हर्तुमर्हसि कुञ्जरम् ॥ १०  
धृतराष्ट्र उवाच ।

गवां सहस्रं भवते ददानि  
शतानि निष्कस्य ददानि पञ्च ।  
अन्यच्च वित्तं विविधं महर्षे  
किं ब्राह्मणस्येह गजेन कृत्यम् ॥ ११

गौतम उवाच ।  
तवैव गावो हि भवन्तु राज-  
न्दास्यः सनिष्का विविधं च रत्नम् ।  
अन्यच्च वित्तं विविधं नरेन्द्र  
किं ब्राह्मणस्येह धनेन कृत्यम् ॥ १२

धृतराष्ट्र उवाच ।  
ब्राह्मणानां हस्तिभिर्नास्ति कृत्यं  
राजन्यानां नागकुलानि विप्र ।  
स्वं वाहनं नयतो नास्त्यधर्मो  
नागश्रेष्ठं गौतमास्मान्निवर्त ॥ १३

गौतम उवाच ।  
यत्र प्रेतो नन्दति पुण्यकर्मा  
यत्र प्रेतः शोचते पापकर्मा ।  
वैवस्वतस्य सद्ने महात्मन-  
स्तत्र त्वाऽहं हस्तिनं यातयिष्ये ॥ १४

धृतराष्ट्र उवाच ।  
ये निष्क्रिया नास्तिकाः श्रद्धधानाः  
पापात्मान इन्द्रियार्थे निमृष्टाः ।  
यमस्य ते यातनां प्राप्नुवन्ति  
परं गन्ता धृतराष्ट्रो न तत्र ॥ १५

गौतम उवाच ।  
वैवस्वती संयमनी जनानां  
यत्रानृतं नोच्यते यत्र सत्यम् ।  
यत्राबलान्बलिनो घातयन्ति  
तत्र त्वाऽहं हस्तिनं यातयिष्ये ॥ १६

धृतराष्ट्र उवाच ।  
ज्येष्ठां स्वसारं पितरं मातरं च  
गुरुन्यथाऽमानयन्तश्चरन्ति ।  
तथाविधानामेष लोको महर्षे  
परं गन्ता धृतराष्ट्रो न तत्र ॥ १७

गौतम उवाच ।  
मन्दाकिनी वैश्रवणस्य राज्ञो  
महाभागा भोगिजनप्रवेश्या ।  
गन्धर्वयक्षैरप्सरोभिश्च जुष्टा  
तत्र त्वाऽहं हस्तिनं यातयिष्ये ॥ १८

धृतराष्ट्र उवाच ।  
अतिथिब्रताः सुव्रता ये जना वै  
प्रतिश्रयं ददति ब्राह्मणेभ्यः ।  
शिष्टाशिनः संविभज्याश्रितेभ्यो  
मन्दाकिनीं तेऽपि हि भूषयन्ति ॥ १९

गौतम उवाच ।  
मेरोरग्रे यद्वनं भाति रम्यं  
सुपुष्पितं किन्नरीगीतजुष्टम् ।  
सुदर्शना यत्र जम्बूविशाला  
तत्र त्वाऽहं हस्तिनं यातयिष्ये ॥ २०

धृतराष्ट्र उवाच ।  
ये ब्राह्मणा मृदवः सत्यशीला  
बहुश्रुताः सर्वभूताभिरामाः ।  
येऽधीयते सेतिहासं पुराणं  
मध्वाहुत्या जुह्वति वै द्विजेभ्यः ॥ २१

तथाविधानामेष लोको महर्षे  
परं गन्ता धृतराष्ट्रो न तत्र ।  
यदन्यत्ते विदितं स्थानमस्ति  
तद्ब्रूहि त्वं त्वरितो ह्येष यामि ॥ २२

गौतम उवाच ।  
सुपुष्पितं किन्नरराजजुष्टं  
प्रियं वनं नन्दनं नारदस्य ।

दासीशतं निष्कशतानि पञ्च । इति झ. पाठः ॥ ११ ॥ ब्राह्म-  
णस्य ब्राह्मणसंबन्धिना धनेन ॥ १२ ॥ यातयिष्ये हस्तिनम् ।  
स्वीयं फलं त्वत्तो ग्रीह्ये इत्यर्थः । हस्तिनं याचयिष्ये इति क.

ङ. थ. घ. पाठः ॥ १४ ॥ यथा शत्रुं मदमत्ताश्चरन्ति इति  
झ. पाठः ॥ १८ ॥



गन्धर्वाणामप्सरसां च सद्य  
तत्र त्वाऽहं हस्तिनं यातयिष्ये ॥ २३

धृतराष्ट्र उवाच ।

ये नृत्यगीते कुशला जनाः सदा  
देवात्मानः प्रियकामाश्चरन्ति ।  
तथाविधानामेष लोको महर्षे  
परं गन्ता धृतराष्ट्रो न तत्र ॥ २४

गौतम उवाच ।

यत्रोत्तराः कुरवो भान्ति रम्या  
देवैः सार्धं मोदमाना नरेन्द्र ।  
यत्राग्निर्यौनाश्च वसन्ति विप्रा  
अव्योनेयः पर्वतयोनेयश्च ॥ २५

यत्र शक्रो वर्षति सर्वकामा-  
न्यत्र स्त्रियः कामचारा भवन्ति ।  
यत्र चेर्ष्या नास्ति नारीनराणां  
तत्र त्वाऽहं हस्तिनं यातयिष्ये ॥ २६

धृतराष्ट्र उवाच ।

ये सर्वभूतेषु निवृत्तकामा  
अमांसादा न्यस्तदण्डाश्चरन्ति ।  
न हिंसन्ति स्थावरं जङ्गमानि  
भूतानां ये सर्वभूतात्मभूताः ॥ २७

निराशिषो निर्ममा वीतरागा  
लाभालाभे तुल्यनिन्दाप्रशंसाः ।  
तथाविधानामेष लोको महर्षे  
परं गन्ता धृतराष्ट्रो न तत्र ॥ २८

गौतम उवाच ।

ततोऽपरे भान्ति लोकाः सनातनाः  
सुपुण्यगन्धा विरजा वीतशोकाः ।  
सोमस्य राज्ञः सदने महात्मन-  
स्तत्र त्वाऽहं हस्तिनं यातयिष्ये ॥ २९

धृतराष्ट्र उवाच ।

ये दानशीला न प्रतिगृह्णते सदा  
न चाप्यर्थीश्चाददते परेभ्यः ।

अग्निर्यौना धृष्टद्युम्नवदग्निरेव यौनं योनिर्येषां ते ॥ २५ ॥

येषामदेयमर्हते नास्ति किञ्चि-

त्सर्वातिथ्याः सुप्रजना जनाश्च ॥ ३०

ये क्षन्तारो नाभिजल्पन्ति चान्या-

ञ्शक्ता भूत्वा सततं पुण्यशीलाः ।

तथाविधानामेष लोको महर्षे

परं गन्ता धृतराष्ट्रो न तत्र ॥ ३१

गौतम उवाच ।

ततोऽपरे भान्ति लोकाः सनातना

विराजसा वितमस्का विशोकाः ।

आदित्यदेवस्य पदं महात्मन-

स्तत्र त्वाऽहं हस्तिनं यातयिष्ये ॥ ३२

धृतराष्ट्र उवाच ।

स्वाध्यायशीला गुरुशुश्रूषकाश्च

तपस्विनः सुव्रताः सत्यसन्धाः ।

आचार्याणामप्रतिकूलभाषिणो

नित्योत्थिता गुरुकर्मस्वचोद्याः ॥ ३३

तथाविधानामेष लोको महर्षे

विशुद्धानां भावितो वाग्यतानाम् ।

सत्ये स्थितानां वेदविदां महात्मनां

परं गन्ता धृतराष्ट्रो न तत्र ॥ ३४

गौतम उवाच ।

ततोऽपरे भान्ति लोकाः सनातनाः

सुपुण्यगन्धा विरजा विशोकाः ।

वरुणस्य राज्ञः सदने महात्मन-

स्तत्र त्वाऽहं हस्तिनं यातयिष्ये ॥ ३५

धृतराष्ट्र उवाच ।

चातुर्मास्यैर्ये यजन्ते जनाः सदा

तथेष्टीनां दशशतं प्राप्नुवन्ति ।

ये चाग्निहोत्रं जुह्वति श्रद्धधाना

यथान्यायं त्रीणि वर्षाणि विप्राः ॥ ३६

स्वदारगाणां धर्मकृतां महात्मनां

यथोदिते वर्त्मनि सुस्थितानाम् ।

धर्मात्मनामुद्धृतां गतिं तां

परं गन्ता धृतराष्ट्रो न तत्र ॥ ३७

क्षन्तारः क्षमिणः ॥ ३१ ॥



गौतम उवाच ।

इन्द्रस्य लोका विरजा विशोका

दुरन्वयाः काङ्क्षिता मानवानाम् ।

तस्याहं ते भवने भूरितेजसो

राजन्निमं हस्तिनं यातयिष्ये ॥

३८

धृतराष्ट्र उवाच ।

शतवर्षजीवी यश्च शूरो मनुष्यो

वेदाध्यायी यश्च यज्वाऽप्रमत्तः ।

एते सर्वे शक्रलोकं व्रजन्ति

परं गन्ता धृतराष्ट्रो न तत्र ॥

३९

गौतम उवाच ।

प्राजापत्याः सन्ति लोका महान्तो

नाकस्य पृष्ठे पुष्कला वीतशोकाः ।

मनीषिणां सर्वलोकाभयानां

तत्र त्वाऽहं हस्तिनं यातयिष्ये ॥

४०

धृतराष्ट्र उवाच ।

ये राजानो राजसूयाभिषिक्ता

धर्मात्मानो रक्षितारः प्रजानाम् ।

ये चाश्वमेधावभृथे पुताङ्गा-

स्तेषां लोका धृतराष्ट्रो न तत्र ॥

४१

गौतम उवाच ।

ततः परं भान्ति लोकाः सनातनाः

सुपुण्यगन्धा विरजा वीतशोकाः ।

तस्मिन्नहं दुर्लभे चाप्यधृष्ये

गवां लोके हस्तिनं यातयिष्ये ॥

४२

धृतराष्ट्र उवाच ।

यो गोसहस्री शतदो महात्मा

यो गोशती दश दद्याच्च शक्त्या ।

तथा दशभ्यो यश्च दद्याद्वैहकां

पञ्चभ्यो वा दानशीलस्तथैकाम् ॥

४३

ये जीर्यन्ते ब्रह्मचर्येण विप्रा

ब्राह्मीं वाचं परिरक्षन्ति चैव ।

मनस्विनस्तीर्थयात्रापरा ये

ते तत्र मोदन्ति ततो विमानैः ॥

४४

हस्तिनं मे प्रदास्यसि इति श्रु. पाठः ॥ ५१ ॥

प्रभासं मानसं तीर्थं पुष्कराणि महत्सरः ।

पुण्यं च नैमिषं तीर्थं बाहुदां करतोयिनीम् ॥४५

गयां हयशिरश्चैव विपाशां स्थूलवालुकाम् ।

तूष्णीं गङ्गां शनैर्गङ्गां महाद्दमथापि च ॥ ४६

गोमतीं कौशिकीं पंपां महात्मानो धृतव्रताः ।

सरस्वतीद्वयद्वयौ यमुनां ये तु यान्ति च ॥ ४७

तत्र ते दिव्यसंस्थाना दिव्यमाल्यधराः शिवाः ।

प्रयान्ति पुण्यगन्धाढ्या धृतराष्ट्रो न तत्र वै ४८

गौतम उवाच ।

यत्र शीतभयं नास्ति न चोष्णभयमण्वपि ।

न क्षुत्पिपासे न ग्लानिर्न दुःखं न सुखं तथा ॥

न द्वेष्ट्यो न प्रियः कश्चिन्न बन्धुर्न रिपुस्तथा ।

न जरामरणे तत्र न पुण्यं न च पातकम् ॥ ५०

तस्मिन्विरजसि स्फीते प्रज्ञासत्त्वव्यवस्थिते ।

स्वयंभुवने पुण्ये हस्तिनं यातयिष्यति ॥ ५१

धृतराष्ट्र उवाच ।

निर्मुक्ताः सर्वसङ्गैर्न कृतात्मानो यतव्रताः ।

अध्यात्मयोगसंस्थानैर्युक्ताः स्वर्गगतिं गताः ॥५२

ते ब्रह्मभवनं पुण्यं प्राप्नुवन्तीह सात्त्विकाः ।

न तत्र धृतराष्ट्रस्ते शक्यो द्रष्टुं महामुने ॥ ५३

गौतम उवाच ।

रथन्तरं यत्र बृहच्च गीयते

यत्र वेदिः पुण्यजनैर्वृता च ।

यत्रोपयाति हरिभिः सोमपीथी

तत्र त्वाऽहं हस्तिनं यातयिष्ये ॥ ५४

बुध्यामि त्वां वृत्रहणं शतक्रतुं

व्यतिक्रमन्तं भुवनानि विश्वा ।

कश्चिन्न वाचा वृजिनं कदाचि-

दकार्षे ते मनसोऽभिषङ्गात् ॥ ५५

शतक्रतुरुवाच ।

मघवाऽहं लोकपथं प्रजाना-

मन्वागमं परिवादे गजस्य ।

तस्माद्भवान्प्रणतं माऽनुशास्तु

ब्रवीषि यत्तत्करवाणि सर्वम् ॥ ५६

एकोनषष्ठ्यधिकशततमोऽध्यायः ॥ १५९ ॥



गौतम उवाच ।

श्वेतं करेणुं मम पुत्रं हि नागं

प्रियं तु मे षष्टिवर्षं तु बालम् ।

यो मे वने वसतोऽभूद्वितीय-

स्तमेव मे देहि सुरेन्द्र नागम् ॥ ५७

शतक्रतुरुवाच ।

अयं सुतस्ते द्विजमुख्यनाग

आघ्रायते त्वामभिवीक्षमाणः ।

पादौ च ते नासिकयोपजिघ्रते

श्रेयो ममाध्याहि नमश्च तेऽस्तु ॥ ५८

गौतम उवाच ।

शिवं सदैवेह सुरेन्द्र तुभ्यं

ध्यायामि पूजां च सदा प्रयुञ्जे ।

॥ इति श्रीमन्महाभारते अनुशासनपर्वणि दानधर्मपर्वणि एकोनषष्ट्यधिकशततमोऽध्यायः ॥ १५९ ॥

ममापि त्वं शक्र शिवं ददस्व

त्वया दत्तं प्रतिगृह्णामि नागम् ॥ ५९

शतक्रतुरुवाच ।

येषां वेदा निहिता वै गुहायां

मनीषिणां सत्यवतां महात्मनाम् ।

तेषां त्वयैकेन महात्मनाऽस्मि

बुद्धस्तस्मात्प्रीतिमांस्तेऽहमद्य ॥ ६०

हन्तैहि ब्राह्मण क्षिप्रं सह पुत्रेण हस्तिना ।

त्वं हि प्राप्तुं शुभाँल्लोकान्नाय च चिराय च ६१

भीष्म उवाच ।

स गौतमं पुरस्कृत्य सह पुत्रेण हस्तिना ।

दिवमाचक्रमे वज्री सद्भिः सह दुरासदम् ॥ ६२

इदं यः शृणुयान्नित्यं यः पठेद्वा जितेन्द्रियः ।

स याति ब्रह्मणो लोकं ब्राह्मणो गौतमो यथा ६३

### षष्ठ्यधिकशततमोऽध्यायः ॥ १६० ॥

भीष्मेण युधिष्ठिरं प्रति विप्रवचनस्यैहिकपारत्रिकश्रेयस्साधनत्वकथनम् ॥ १ ॥ तथाऽनशनस्य महातपस्त्वकथनम् ॥ २ ॥

युधिष्ठिर उवाच ।

दानं बहुविधाकारं शान्तिः सत्यमर्हिसितम् ।

खदारतुष्टिश्चोक्ता ते फलं दानस्य वाऽपि यत् १

पितामहस्य विदितं किमन्यत्तपसो बलात् ।

तपसो यत्परं तेऽद्य तन्नो व्याख्यातुमर्हसि ॥ २

भीष्म उवाच ।

तपसः प्रक्षयो यावत्तावल्लोको युधिष्ठिर ।

मतं ममात्र कौन्तेय तपो नानशनात्परम् ॥ ३

अत्राप्युदाहरन्तीममितिहासं पुरातनम् ।

भगीरथस्य संवादं ब्रह्मणश्च महात्मनः ॥ ४

अतीत्य सुरलोकं च गवां लोकं च भारत ।

ऋषिलोकं च सोऽगच्छद्भगीरथ इति श्रुतम् ॥ ५

तं तु दृष्ट्वा वचः प्राह ब्रह्मा राजन्भगीरथम् ।

कथं भगीरथाऽऽगास्त्वमिमं लोकं दुरासदम् ॥ ६

अर्हिसितमर्हिसा ॥ १ ॥ तपसः कृच्छ्रचान्द्रायणादेर्वला-  
दन्यत्किं बलवत्तरं विदितं न किमप्यपितु तपसस्तपसां मध्ये

न हि देवा न गन्धर्वा न मनुष्या भगीरथ ।

आयान्त्यतस्तपसः कथं वै त्वमिहागतः ॥ ७

भगीरथ उवाच ।

निश्शङ्कमन्नमददां ब्राह्मणेभ्यः

शतं सहस्राणि सदैवतानाम् ।

ब्राह्मं व्रतं नित्यमास्थाय विद्व-

न्न त्वेवाहं तस्य फलादिहागाम् ॥ ८

दशैकरात्रान्दशपञ्चरात्रा-

नेकादशैकादशकान्क्रतून्श्च ।

ज्योतिष्टोमानां च शतं यदिष्टं

फलेन तेनापि च नागतोऽहम् ॥ ९

यच्चावसं जाह्नवीतीरनित्यः

शतं समास्तप्यमानस्तपोऽहम् ।

यत्परम् ॥ २ ॥ लोको भोग्यप्रदेशः ॥ ३ ॥ ब्रह्मलोकं च  
सोऽगच्छत् इति क. पाठः ॥ ५ ॥ एकरात्रादयः क्रतुविशेषाः ॥ ९ ॥



अदां च तत्राश्वतरीसहस्रं  
नारीपुरं न च तेनाहमागाम् ॥ १०  
दशायुतानि चाश्वानां गोऽयुतानि च विंशतिम् ।  
पुष्करेषु द्विजातिभ्यः प्रादां शतसहस्रशः ॥ ११  
सुवर्णचन्द्रोत्तमधारिणीनां  
कन्योत्तमानामददं सहस्रम् ।  
षष्टिं सहस्राणि विभूषितानां  
जाम्बूनदैराभरणैर्न तेन ॥ १२  
दशार्बुदान्यददं गोसवेज्या-  
स्वेकैकशो दश गा लोकनाथ ।  
समानवत्साः पयसा समन्विताः  
सुवर्णकांस्योपदुहा न तेन ॥ १३  
आप्तोर्यामेषु नियतमेकैकस्मिन्दशाददम् ।  
गृष्टीनां क्षीरदोग्ध्रीणां रोहिणीनां शतानि च ॥ १४  
दोग्ध्रीणां वै गवां चापि प्रयुतानि दशैव ह ।  
प्रादां दशगुणं ब्रह्मन्न तेनाहमिहागतः ॥ १५  
वाजिनां बाह्विजातानामयुतान्यददं दश ।  
कर्काणां हेममालानां न च तेनाहमागतः ॥ १६  
कोटीश्च काञ्चनस्याष्टौ प्रादां ब्रह्मन्दशान्वहम् ।  
एकैकस्मिन्क्रतौ तेन फलेनाहं न चागतः ॥ १७  
वाजिनां श्यामकर्णानां हरितानां पितामह ।  
प्रादां हेमस्रजां ब्रह्मन्कोटीर्दश च सप्त च ॥ १८  
ईषादन्तान्महाकायान्काञ्चनस्रग्विभूषितान् ।  
पद्मिनो वै सहस्राणि प्रादां दश च सप्त च ॥ १९  
अलंकृतानां देवेश दिव्यैः कनकभूषणैः ।  
रथानां काञ्चनाङ्गानां सहस्राण्यददं दश ॥ २०  
सप्त चान्यानि युक्तानि वाजिभिः समलंकृतैः ।  
दक्षिणावयवाः केचिद्वेदैर्यैः संप्रकीर्तिताः ॥ २१  
वाजपेयेषु दशसु प्रादां तेष्वपि चाप्यहम् ।

नारीपुरं कन्यासमूहमदाम् ॥ १० ॥ चन्द्रो भूषण-  
विशेषः । न तेनाहमागामित्यनुवर्तते ॥ १२ ॥ एकैकशो ब्राह्म-  
णाय दश गाः ॥ १३ ॥ आप्तोर्यामः सोमयागः ॥ १४ ॥  
कर्काणां शुक्लाश्वानाम् ॥ १६ ॥ पद्मिनः पद्मचिह्नान् ॥ १९ ॥  
दक्षिणारूपा यज्ञाङ्गभूता दक्षिणावयवाः ॥ २१ ॥ निष्क-  
अनु० ३३

शक्रतुल्यप्रभावाणामिज्यया विक्रमेण ह ॥ २२  
सहस्रं निष्ककण्ठानामददं दक्षिणामहम् ।  
विजित्य भूपतीन्सर्वानथैरिष्टा पितामह ।  
अष्टभ्यो राजसूयेभ्यो न च तेनाहमागतः ॥ २३  
स्रोतश्च यावद्भङ्गायाश्छन्नमासीज्जगत्पते ।  
दक्षिणाभिः प्रवृत्ताभिर्मम नागां च तत्कृते ॥ २४  
वाजिनां च सहस्रे द्वे सुवर्णशतभूषिते ।  
वरं ग्रामशतं चाहमेकैकस्यां तिथावदाम् ॥ २५  
तपस्वी नियताहारः शममास्थाय वाग्यतः ।  
दीर्घकालं हिमवति गङ्गार्थमचरं तपः ॥ २६  
सूर्ध्वा हरं महादेवं प्रणम्याभ्यर्चयन्नृपः ।  
न तेनाप्यहमागच्छं फलेनेह पितामह ॥ २७  
शम्याक्षेपैरयजं यच्च देवा-  
ञ्शतैः क्रतूनामयुतैश्चापि यच्च ।  
त्रयोदशद्वादशाहैश्च देव  
सपौण्डरीकैर्न च तेषां फलेन ॥ २८  
अष्टौ सहस्राणि ककुब्जिनामहं  
शुक्लर्षमाणामददं द्विजेभ्यः ।  
एकैकं वै काञ्चनं शृङ्गमेभ्यः  
पत्नीश्वेषामददं निष्ककण्ठीः ॥ २९  
हिरण्यरत्ननिचयानददं रत्नपर्वतान् ।  
धनधान्यैः समृद्धांश्च ग्रामाञ्शतसहस्रशः ॥ ३०  
शतं शतानां गृष्टीनामददं चाप्यतन्द्रितः ।  
इष्ट्वाऽनेकैर्महायज्ञैर्ब्राह्मणेभ्यो न तेन च ॥ ३१  
एकादशाहैरयजं सदक्षिणै-  
र्द्विद्वादशाहैरश्वमेधैश्च देव ।  
गवां धनैः षोडशभिश्च ब्रह्म-  
स्तेषां फलेनेह न चागतोऽस्मि ॥ ३२

ण्डानां युद्धे जितानां राज्ञां सहस्रं विप्रेभ्यो विप्रवचनादक्षिणा  
अददं उत्सृष्टवान् ॥ २३ ॥ शम्या पृथुबुधः काष्ठदण्डः । स  
बलेनाक्षितो यावद्हरं पतति तावदेशो यस्य वेदिकाया भवति  
स शम्याक्षेपोयागः । देवान् सायस्त्वानामयुतैश्चापि यत्तत् इति  
ज्ञः पाठः ॥ २८ ॥ आर्कायणैः षोडशभिश्च इति ज्ञः पाठः



निष्कैककण्ठमददं योजनायतं  
तद्विस्तीर्णं काञ्चनपादपानाम् ।  
वनं चूतानां रत्नविभूषितानां  
नचैव तेषामागतोऽहं फलेन ॥ ३३  
तुरायणं हि व्रतमप्यधृष्य-  
मक्रोधनोऽकरवं त्रिंशदब्दान् ।  
शतं गवामष्टशतानि चैव  
दिनेदिने ह्यददं ब्राह्मणेभ्यः ॥ ३४  
पयस्विनीनामथ रोहिणीनां  
तथैवान्याननडुहो लोकनाथ ।  
प्रादां नित्यं ब्राह्मणेभ्यः सुरेश  
नेहागतस्तेन फलेन चाहम् ॥ ३५  
'शम्याक्षेपेण पृथिवीं त्रिधा पर्यचरं यजन् ।'  
त्रिंशदग्नीनहं ब्रह्मन्नयजं यच्च नित्यदा ।  
अष्टाभिः सर्वमेधैश्च नरमेधैश्च सप्तभिः ॥ ३६  
दशभिर्विंशजिह्विश्च शतैरष्टादशोत्तरैः ।  
न चैव तेषां देवेश फलेनाहमिहागमम् ॥ ३७  
सरय्यां बाहुदायां च गङ्गायामथ नैमिषे ।  
गवां शतानामयुतमददं न च तेन वै ॥ ३८  
इन्द्रेण गुह्यं निहितं वै गुहायां  
यद्भार्गवस्तपसेहाभ्यविन्दत् ।

जाज्वल्यमानमुशनस्तेजसेह  
तत्साधयामासमहं वरेण्य ॥ ३९  
'ब्राह्मणार्थाय कर्माणि रणं चैव करोमि यत् ।'  
ततो मे ब्राह्मणास्तुष्टास्तस्मिन्कर्मणि साधिते ।  
'पूजितैर्ब्राह्मणैर्नित्यं न च तेनाहमागतः ॥' ४०  
सहस्रमृषयश्चासन्ये वै तत्र समागताः ।  
उक्तस्तैरस्मि गच्छ त्वं ब्रह्मलोकमिति प्रभो ॥ ४१  
प्रीतेनोक्तः सहस्रेण ब्राह्मणानामहं प्रभो ।  
इमं लोकमनुप्राप्तो मा भूतेऽत्र विचारणा ॥ ४२  
कामं यथावद्विहितं विधात्रा  
पृष्टेन वाच्यं तु मया यथावत् ।  
तपो हि नान्यच्चानशनान्मतं मे  
नमोस्तु ते देववर प्रसीद ॥ ४३  
भीष्म उवाच ।  
इत्युक्तवन्तं ब्रह्मा तु राजानं स भगीरथम् ।  
पूजयामास पूजार्हं विधिदृष्टेन कर्मणा ॥ ४४  
तस्मादनशनैर्युक्तो विभ्रान्पूजय नित्यदा ।  
विभ्रानां वचनात्सर्वं परब्रेह च सिध्यति ॥ ४५  
वासोभिरन्नैर्गोभिश्च शुभैर्नैवेशिकैरपि ।  
शुभैः सुरक्षणैश्चापि स्तोभ्या एव द्विजास्तथा ।  
एतदेव परं गुह्यमलोभेन समाचर ॥ ४६

॥ इति श्रीमन्महाभारते अनुशासनपर्वणि दानधर्मपर्वणि षष्ठ्यधिकशततमोऽध्यायः ॥ १६० ॥

### एकषष्ठ्यधिकशततमोऽध्यायः ॥ १६१ ॥

भीष्मेण युधिष्ठिरं प्रत्यायुष्यानायुष्यकारणशुभाशुभकर्मप्रतिपादनम् ॥ १ ॥

युधिष्ठिर उवाच ।

शतायुरुक्तः पुरुषः शतवीर्यश्च वैदिके ।  
कस्मान्मित्रयन्ते पुरुषा बाला अपि पितामह ॥ १  
आयुष्मान्केन भवति अल्पायुर्वाऽपि मानवः ।  
केन वा लभते कीर्तिं केन वा लभते श्रियम् ॥ २

॥ ३२ ॥ काञ्चनमयानां वृक्षाणां चूतानां नानावर्णैरजस्रखि-  
तानां वनमित्यर्थः ॥ ३३ ॥ अग्नीनमित्रयनानि ॥ ३६ ॥  
गुहायां निहितं गोपितं गुह्यं यदनशनं तपसा अभ्यविन्दत्  
आज्ञासीत् । उशनस्तेजसा शुक्रस्य बलेन जाज्वल्यमानम् ।

तपसा ब्रह्मचर्येण जपैर्होमैस्तथा परैः ।  
जन्मना यदि वाऽचारात्तन्मे ब्रूहि पितामह ॥ ३  
भीष्म उवाच ।  
अत्र तेऽहं प्रवक्ष्यामि यन्मां त्वमनुपृच्छसि ।  
अल्पायुर्येन भवति दीर्घायुर्येन मानवः ॥ ४

तच्च वाक्यशेषात्सर्वभोग्यागात्मकमनशनं सर्वभोगैर्ब्राह्मणानां  
संतर्पणं च । साधयामासमित्यार्षम् ॥ ३९ ॥ षष्ठ्यधिकशतत-  
मोऽध्यायः ॥ १६० ॥

जपैर्होमैस्तथौषधैरिति ब्र. पाठः ॥ ३ ॥



येन वा लभते कीर्तिं येन वा लभते श्रियम् ।  
 यथा च वर्तयन्पुरुषः श्रेयसा संप्रयुज्यते ॥ ५  
 आचाराल्लभते ह्यायुराचाराल्लभते श्रियम् ।  
 आचारात्कीर्तिमाप्नोति पुरुषः प्रेत्य चेह च ॥ ६  
 दुराचारो हि पुरुषो नेहायुर्विन्दते महत् ।  
 त्रसन्ति चास्य भूतानि तथा परिभवन्ति च ॥ ७  
 तस्मात्कुर्यादिहाचारं य इच्छेद्भूतिमात्मनः ।  
 अपि पापशरीरस्य आचारो हन्त्यलक्षणम् ॥ ८  
 आचारलक्षणो धर्मः सन्तश्चारित्रलक्षणाः ।  
 साधूनां च यथावृत्तमेतदाचारलक्षणम् ॥ ९  
 अप्यदृष्टं श्रवादेव पुरुषं धर्मचारिणम् ।  
 स्वानि कर्माणि कुर्वानं तं जनाः कुर्वते प्रियम् १०  
 ये नास्तिका निष्क्रियाश्च गुरुशास्त्रातिलङ्घिनः ।  
 अधर्मज्ञा दुराचारास्ते भवन्ति गतायुषः ॥ ११  
 विशीला भिन्नमर्यादा नित्यं संकीर्णमैथुनाः ।  
 अल्पायुषो भवन्तीह नरा निरयगामिनः ॥ १२  
 सर्वलक्षणहीनोऽपि समुदाचारवान्नरः ।  
 श्रद्धधानोऽनसूयश्च शतं वर्षाणि जीवति ॥ १३  
 अक्रोधनः सत्यवादी भूतानामविहिंसकः ।  
 अनसूयुरजिह्वाश्च शतं वर्षाणि जीवति ॥ १४  
 लोष्ठमर्दी तृणच्छेदी नखखादी च यो नरः ।  
 नित्योच्छिष्टः संकुसुको नेहायुर्विन्दते महत् ॥ १५  
 ब्राह्मे मुहूर्ते बुध्येत धर्माथौ चानुचिन्तयेत् ।  
 उत्थाय चोपतिष्ठेत् पूर्वा सन्ध्यां कृताञ्जलिः ।  
 एवमेवापरां सन्ध्यां समुपासीत वाग्यतः ॥ १६  
 नेक्षेतादित्यमुद्यन्तं नास्तं यन्तं कदाचन ।  
 नोपसृष्टं न वारिस्थं न मध्यं न भसो गतम् ॥ १७  
 ऋषयो नित्यसन्ध्यत्वाद्दीर्घमायुरवाप्नुवन् ॥ १८  
 'सदर्भपाणिस्तत्कुर्वन्वाग्यतस्तन्मनाः शुचिः ।'  
 तस्मात्तिष्ठेत्सदा पूर्वा पश्चिमां चैव वाग्यतः ॥ १९  
 ये न पूर्वामुपासन्ते द्विजाः संध्यां न पश्चिमाम् ।  
 सर्वास्तान्धार्मिको राजा शूद्रकर्माणि कारयेत् ॥ २०  
 वर्तयन् अनुतिष्ठन् ॥ ५ ॥ अलक्षणं कुष्ठापस्मारादिविरुद्धं  
 लक्षणम् ॥ ८ ॥ श्रवात् श्रवणात् । तं पुरुषम् । जनाः साधवः  
 ॥ १० ॥ संकुसुको दुर्जनः अस्थिरश्च । नित्योच्छिष्टः सूच-

परदारा न गन्तव्याः सर्ववर्णेषु कर्हिचित् ।  
 नहीदृशमनायुष्यं लोके किञ्चन विद्यते ॥ २१  
 यादृशं पुरुषस्येह परदारोपसेवनम् ।  
 तादृशं विद्यते किञ्चिदनायुष्यं नृणामिह ॥ २२  
 यावन्तो रोमकूपाः स्युः स्त्रीणां गात्रेषु निर्मिताः ।  
 तावद्दर्पसहस्राणि नरकं पर्युपासते ॥ २३  
 मैत्रं प्रसाधनं स्नानमञ्जनं दन्तधावनम् ।  
 पूर्वाह्न एव कुर्वीत देवतानां च पूजनम् ॥ २४  
 पुरीषमूत्रे नोदीक्षेन्नाधितिष्ठेत्कदाचन ।  
 नातिकल्यं नातिसायं न च मध्यंदिने स्थिते ।  
 नाज्ञातैः सह गच्छेत् नैको न वृषलैः सह ॥ २५  
 पन्था देवो ब्राह्मणाय गोभ्यो राजभ्य एव च ।  
 वृद्धाय भारतप्ताय गर्भिण्यै दुर्बलाय च ॥ २६  
 प्रदक्षिणं च कुर्वीत परिज्ञातान्वनस्पतीन् ।  
 चतुष्पदान्मङ्गलांश्च मान्यान्वृद्धान्द्विजानपि ॥ २७  
 मध्यंदिने निशाकाले अर्धरात्रे च सर्वदा ।  
 चतुष्पथं न सेवेत् उभे सन्ध्ये तथैव च ॥ २८  
 उपानहौ च वस्त्रं च धृतमन्यैर्न धारयेत् ।  
 ब्रह्मचारी च नित्यं स्यात्पादं पादेन नाक्रमेत् २९  
 अमावास्यां पौर्णमास्यां चतुर्दश्यां च जन्मनि ।  
 अष्टम्यामथ द्वादश्यां ब्रह्मचारी सदा भवेत् ॥ ३०  
 वृथा मांसं न खादेत् पृष्ठमांसं तथैव च ।  
 आक्रोशं परिवादं च पैशुन्यं च विवर्जयेत् ॥ ३१  
 नारुन्तुदः स्यान्न नृशंसवादी  
 न हीनतो वरमभ्याददीत ।  
 ययाऽस्य वाचा पर उद्विजेत्  
 न तां वदेद्दुःशतीं पापलोक्याम् ॥ ३२  
 अतिवादवाणा मुखतो निःसरन्ति  
 यैराहतः शोचति रात्र्यहानि ।  
 परस्य वा मर्मसु ये पतन्ति  
 तान्पण्डितो नावसृजेत्परेषु ॥ ३३  
 संरोहत्यग्निना दग्धं वनं परशुना हतम् ।

कश्चेति क. थ. पाठः ॥ १५ ॥ उपसृष्टं राहुप्रस्तम् ॥ १७ ॥  
 उपानहौ च छत्रं च इति थ. पाठः ॥ २९ ॥



वाचा दुरुक्तं वीभत्सं न संरोहति वाक्क्षतम् ३४  
 कर्णिनालीकनाराचाभिर्हरन्ति शरीरतः ।  
 वाक्शल्यस्तु न निर्हर्तुं शक्यो हृदिशयो हि सः ३५  
 हीनाङ्गानतिरिक्ताङ्गान्विद्याहीनान्वयोधिकान् ।  
 रूपद्रविणहीनांश्च सत्यहीनांश्च नाक्षिपेत् ॥ ३६  
 नास्तिक्यं वेदनिन्दां च परनिन्दां च कुत्सनम् ।  
 द्वेषस्तम्भाभिमानं च तैक्ष्ण्यं च परिवर्जयेत् ॥ ३७  
 परस्य दण्डं नोद्यच्छेत्कुट्टो नैनं निपातयेत् ।  
 अन्यत्र पुत्राच्छिष्याश्च शिक्षार्थं ताडनं स्मृतं ॥ ३८  
 न ब्राह्मणान्परिवदेन्नक्षत्राणि न निर्दिशेत् ।  
 तिथिं पक्षस्य न ब्रूयात्तथाऽस्यायुर्न रिष्यते ॥ ३९  
 'अमावास्यामृते नित्यं दन्तधावनमाचरेत् ।  
 इतिहासपुराणानि दानं वेदं च नित्यशः ।  
 गायत्रीमननं नित्यं कुर्यात्सन्ध्यां समाहितः ॥' ४०  
 कृत्वा मूत्रपुरीषे तु रथ्यामाक्रम्य वा पुनः ।  
 पादप्रक्षालनं कुर्यात्स्वाध्याये भोजने तथा ॥ ४१  
 त्रीणि देवाः पवित्राणि ब्राह्मणानामकरूपयन् ।  
 अदृष्टमद्भिर्निर्णिकं यच्च वाचा प्रशस्यते ॥ ४२  
 यावकं कृसरं मांसं शङ्कुलीं पायसं तथा ।  
 आत्मार्थं न प्रकर्तव्यं देवार्थं तु प्रकल्पयेत् ॥ ४३  
 नित्यमग्निं परिचरेद्भिक्षां दद्याच्च नित्यदा ।  
 दन्तकाष्ठे च सन्ध्यायां मलोत्सर्गे च मौनगः ४४  
 न चाभ्युदितशायी स्यात्प्रायश्चित्ती तथा भवेत् ।  
 मातापितरमुत्थाय पूर्वमेवाभिवादयेत् ।  
 आचार्यमथवाऽप्यन्यं तथाऽऽयुर्विदन्ते महत् ४५  
 वर्जयेदन्तकाष्ठानि वर्जनीयानि नित्यशः ।  
 भक्षयेच्छास्त्रदृष्टानि पर्वस्वपि विवर्जयेत् ।  
 उदङ्मुखश्च सततं शौचं कुर्यात्समाहितः ॥ ४६  
 अकृत्वा देवपूजां च नाचरेदन्तधावनम् ।  
 अकृत्वा देवपूजां च नान्यं गच्छेत्कदाचन ।  
 अन्यत्र तु गुरुं दृढं धार्मिकं वा विचक्षणम् ॥ ४७

न रिष्यते न हिंस्यते ॥ ३९ ॥ त्रीणि भोज्यानि । अदृष्टं शूद्रो-  
 दक्यादिभिः ॥ ४२ ॥ अज्ञातामृतमतीत्येन कायुकत्वेन वा ॥ ४८ ॥  
 अन्तर्धाने अत्यन्तमन्धकारे । संयुक्ते इतरेण क्वादिना ॥ ५२ ॥  
 स्नात्वा वासो न निर्धुनेत् इति । न चैवाग्नीणि वासांसि इति च ।

अवलोक्यो न चादर्शो मलिनो बुद्धिमत्तरैः ।  
 न चाज्ञातां स्त्रियं गच्छेद्भूमिणीं वा कदाचन ४८  
 दारसंग्रहणात्पूर्वं नाचरेन्मैथुनं बुधः ।  
 अन्यथा त्ववकीर्णः स्यात्प्रायश्चित्तं सदाऽऽचरेत् ॥  
 नोदीक्षेत्परदारांश्च रहस्येकासनो भवेत् ।  
 इन्द्रियाणि सदा यच्छेत्स्वप्ने शुद्धमना भवेत् ॥ ५०  
 उदक्शिरा न स्वपेत् तथा प्रत्यक्शिरा न च ।  
 प्राक्शिरास्तु स्वपेद्विद्वांस्तथा वै दक्षिणाशिराः ५१  
 न भग्ने नावशीर्णे च शयने प्रखपीत च ।  
 नान्तर्धानेन संयुक्ते न च तिर्यक्कदाचन ॥ ५२  
 न चापि गच्छेत्कार्येण समयाद्वाऽपि नास्तिकैः ।  
 आसनं तु पदाऽऽकृष्य न प्रसञ्जेत्तथा नरः ॥ ५३  
 न नम्रः कर्हिचित्स्त्रायाच्च निशायां कदाचन ।  
 स्नात्वा च नावमृज्येत गात्राणि सुविचक्षणः ।  
 न निशायां पुनः स्नायादापद्यग्निद्विजान्तिके ॥ ५४  
 न चानुलिम्पेदस्नात्वा वासश्चापि न निर्धुनेत् ।  
 आर्द्र एव तु वासांसि नित्यं सेवेत मानवः ॥ ५५  
 स्रजश्च नावकृष्येत न बहिर्धारयीत च ।  
 उदक्यया च संभाषां न कुर्वीत कदाचन ॥ ५६  
 नोत्सृजेत् पुरिषं च क्षेत्रे मार्गस्य चान्तिके ।  
 उभे मूत्रपुरीषे तु नाप्सु कुर्यात्कदाचन ॥ ५७  
 देवालयेऽथ गोवृन्दे चैत्ये सस्येषु विश्रमे ।  
 भोक्ष्यं भुक्त्वा क्षुतेऽध्वानं गत्वा मूत्रपुरीषयोः ।  
 द्विराचामेद्यथान्यायं हृद्रतं तु पिबन्नपः ॥ ५८  
 अन्नं बुभुक्षमाणस्तु त्रिमुखेन स्पृशेदपः ।  
 भुक्त्वा चान्नं तथैव त्रिद्विः पुनः परिमार्जयेत् ॥ ५९  
 प्राञ्जुखो नित्यमश्रीयाद्वाग्यतोऽन्नमकुत्सयन् ।  
 प्रस्कन्दयेच्च मनसा भुक्त्वा चाग्निमुपस्पृशेत् ॥ ६०  
 आयुष्यं प्राञ्जुखो भुङ्क्ते यशस्यं दक्षिणामुखः ।  
 धन्यं पश्चान्मुखो भुङ्क्ते ऋतं भुङ्क्ते उदङ्मुखः ॥ ६१  
 'अग्रासनो जितक्रोधो बालपूर्वस्त्वलङ्कृतः ।

झ. पाठः ॥ ५२ ॥ प्रस्कन्दयेदन्नशेषं किञ्चित्थजेत् । भुक्त्वा  
 च मनसाग्निमुपस्पृशेत् ॥ ६० ॥ ऋतं निःश्रेयसमिच्छन्निति  
 शेषः ॥ ६१ ॥



घृताहुतिविशुद्धानं हुताग्निश्च क्षिपन्प्रसेत् ॥ ६२  
 अग्निमालभ्य तोयेन सर्वान्प्राणानुपस्पृशेत् ।  
 गात्राणि चैव सर्वाणि नाभिं पाणितले तथा ॥ ६३  
 नाधितिष्ठेत्तुषं जातु केशभस्मकपालिकाः ।  
 अन्यस्य चाप्यवस्नातं दूरतः परिवर्जयेत् ॥ ६४  
 शान्तिहोमांश्च कुर्वीत सावित्राणि च धारयेत् ।  
 निषण्णश्चापि खादेत् न तु गच्छन्कदाचन ॥ ६५  
 मूत्रं नोत्तिष्ठता कार्यं न भस्मनि न गोम्रजे ।  
 आर्द्रपादस्तु शुञ्जीत नार्द्रपादस्तु संविशेत् ॥ ६६  
 आर्द्रपादस्तु शुञ्जानो वर्षाणां जीवते शतम् ।  
 त्रीणि तेजांसि नोच्छिष्ट आलभेत कदाचन ।  
 अग्निं गां ब्राह्मणं चैव तथा ह्यायुर्न रिष्यते ॥ ६७  
 त्रीणि ज्योतींषि नोच्छिष्ट उदीक्षेत कदाचन ।  
 सूर्याचन्द्रमसौ चैव नक्षत्राणि च सर्वशः ॥ ६८  
 ऊर्ध्वं प्राणा ह्युत्क्रमन्ति यूनः स्थविर आगते ।  
 प्रत्युत्थानाभिवादाभ्यां पुनस्तान्प्रतिपद्यते ॥ ६९  
 अभिवादयीत वृद्धांश्च दद्याच्चैवासनं स्वयम् ।  
 कृताञ्जलिरुपासीत गच्छन्तं पृष्ठतोऽन्वियात् ॥ ७०  
 न चासीतासने भिन्ने भिन्नकांसं च वर्जयेत् ।  
 नैकवस्त्रेण भोक्तव्यं न नग्नः स्नातुमर्हति ॥ ७१  
 स्वप्तव्यं नैव नग्नेन न चोच्छिष्टोपि संविशेत् ।  
 उच्छिष्टो न स्पृशेज्जीर्षं सर्वे प्राणास्तदाश्रयाः ॥ ७२  
 केशग्रहं ग्रहारांश्च शिरस्येतान्विवर्जयेत् ।  
 न संहताभ्यां पाणिभ्यां कण्डूयेदात्मनः शिरः ।  
 न चाभीक्ष्णं शिरःस्नायात्तथा स्यायुर्न रिष्यते ॥ ७३  
 शिरःस्नातस्तु तैलैश्च नाङ्गं किंचिदपि स्पृशेत् ।  
 तिलपिष्टं न चाश्रीयाद्गतसर्वरसं तथा ॥ ७४  
 नाध्यापयेत्तथोच्छिष्टो नाधीयीत कदाचन ।  
 वाते च पूतिगन्धे च मनसाऽपि न चिन्तयेत् ॥ ७५  
 अत्र गाथा यमोद्गीताः कीर्तयन्ति पुराविदः ।

आयुरस्य निकृन्तामि प्रज्ञामस्याददे तथा ॥ ७६  
 उच्छिष्टो यः प्राद्रवति स्वाध्यायं चाधिगच्छति ।  
 यश्चानध्यायकालेऽपि मोहादभ्यस्यति द्विजः ॥ ७७  
 तस्य वेदः प्रणश्येत आयुश्च परिहीयते ।  
 तस्माद्युक्तो ह्यनध्याये नाधीयीत कदाचन ॥ ७८  
 प्रत्यादित्यं प्रत्यनलं प्रतिगां च प्रतिद्विजान् ।  
 ये मेहन्ति च पन्थानं ते भवन्ति गतायुषः ॥ ७९  
 उभे मूत्रपुरीषे तु दिवा कुर्यादुदञ्मुखः ।  
 दक्षिणाभिमुखो रात्रौ तथा ह्यायुर्न रिष्यते ॥ ८०  
 त्रीन्कृशाब्जावजानीयादीर्घमायुर्जिजीविषुः ।  
 ब्राह्मणं क्षत्रियं सर्पं सर्वे ह्याशीविषास्त्रयः ॥ ८१  
 दहत्याशीविषः क्रुद्धो यावत्पश्यति चक्षुषा ।  
 क्षत्रियोपि दहेत्क्रुद्धो यावत्स्पृशति तेजसा ॥ ८२  
 ब्राह्मणस्तु कुलं हन्याद्भ्यानेनावेक्षितेन च ।  
 तस्मादेतन्नयं यत्तादुपसेवेत पण्डितः ॥ ८३  
 गुरुणा वैरनिर्वन्धो न कर्तव्यः कदाचन ।  
 अनुमान्यः प्रसाद्यश्च गुरुः क्रुद्धो युधिष्ठिर ॥ ८४  
 सम्यञ्जिह्याप्रवृत्तेऽपि वर्तितव्यं गुराविह ।  
 गुरुनिन्दा दहत्यायुर्मनुष्याणां न संशयः ॥ ८५  
 दूरादावसथान्मूत्रं दूरात्पादावसेचनम् ।  
 उच्छिष्टोत्सर्जनं चैव दूरे कार्यं हितैषिणा ॥ ८६  
 रक्तमालयं न धार्यं स्याच्छुक्लं धार्यं तु पण्डितैः ।  
 वर्जयित्वा तु कमलं तथा कुवलयं प्रभो ॥ ८७  
 रक्तं शिरसि धार्यं तु तथा वानेयमित्यपि ।  
 काञ्चनीयाऽपि माला या न सा दुष्यति कर्हिचित् ॥ ८८  
 स्नातस्य वर्णकं नित्यमार्द्रं दद्याद्विशंपते ॥ ८९  
 विपर्ययं न कुर्वीत वाससो बुद्धिमान्नरः ।  
 तथा नान्यधृतं धार्यं न चातिविकृतं तथा ॥ ९०  
 अन्यदेव भवेद्वासः शयनीये नरोत्तम ।  
 अन्यद्रध्यासु देवानामर्चयामन्यदेव हि ॥ ९१

प्राणान्नासादीन् ऊर्ध्वच्छिद्राणि ॥ ६३ ॥ अवस्नातं ह्यन-  
 जलं । अन्यस्य चाप्युपस्थानं दूरतः परिवर्जयेत् इति क.  
 थ. ध. पाठः ॥ ६४ ॥ सावित्राणि मन्त्रविशेषान् । शान्ति-  
 होमांश्च कुर्वीत पवित्राणि च कारयेत् इति क. थ. ध.  
 पाठः ॥ ६५ ॥ न रिष्यते हिंस्यते ॥ ७३ ॥ शिरोभ्यक्तैव तैले-

नेति क. थ. ध. पाठः ॥ ७४ ॥ न चिन्तयेत् वेदम् ॥ ७५ ॥  
 प्रज्ञास्तस्याददे तथा इति झ. पाठः ॥ ७६ ॥ मिथ्याप्रवृत्तेः  
 सम्यग्वर्तितव्यम् ॥ ८५ ॥ विपर्ययमोत्तराधर्यम् । अपदशं  
 दशाहीनम् । न चापदशमेव चेति झ. पाठः ॥ ९० ॥



प्रियङ्गुचन्दनाभ्यां च विल्वेन स्थगरेण च ।  
 पृथगेवानुलिम्पेत केसरेण च बुद्धिमान् ॥ ९२  
 उपवासं च कुर्वीत स्नातः शुचिरलंकृतः ।  
 'नोपवासं वृथा कुर्याद्धनं नापहरोदिह ॥' ९३  
 पर्वकालेषु सर्वेषु ब्रह्मचारी सदा भवेत् ।  
 समानमेकपात्रे तु भुञ्जेन्नानं जनेश्वर ॥ ९४  
 नावलीढमवज्ञातमाघ्रातं भक्षयेदपि ।  
 तथा नोद्धृतसाराणि प्रेक्षतामप्रदाय च ॥ ९५  
 नासंनिविष्टो मेधावी नाशुचिर्न च सत्सु च ।  
 प्रतिषिद्धान्न धर्मेषु भक्ष्यान्भुञ्जीत पृष्ठतः ॥ ९६  
 पिप्पलं च वटं चैव शणशाकं तथैव च ।  
 उदुम्बरं न खादेच्च भवार्थी पुरुषो नृप ॥ ९७  
 आजं गव्यं च यन्मांसं मायूरं चैव वर्जयेत् ।  
 वर्जयेच्छुष्कमांसं च तथा पर्युषितं च यत् ॥ ९८  
 न पाणौ लवणं विद्वान्प्राश्नीयान्न च रात्रिषु ।  
 दधिसक्नून् दोषायां पिवेन्मधु च नित्यशः ॥ ९९  
 सायं प्रातश्च भुञ्जीत नान्तराले समाहितः ।  
 बालेन तु न भुञ्जीत परश्राद्धं तथैव च ॥ १००  
 वाग्यतो नैकवस्त्रं नासंविष्टः कदाचन ।  
 भूमौ सदैव नाश्नीयान्नाशौचं न च शब्दवत् ॥ १०१  
 तोयपूर्वं प्रदायान्नमतिथिभ्यो विशांपते ।  
 पश्चाद्भुञ्जीत मेधावी न चाप्यन्यमना नरः ॥ १०२  
 समानमेकपङ्क्त्यां तु भोज्यमन्नं नरेश्वर ।  
 विषं हालाहलं भुङ्क्ते योऽप्रदाय सुहृज्जने ॥ १०३  
 पानीयं पायसं सकून्दधि सर्पिर्मधून्यपि ।  
 निरस्य शेषमन्येषां न प्रदेयं तु कस्यचित् ॥ १०४  
 भुञ्जानो मनुजव्याघ्र नैव शङ्कां समाचरेत् ।  
 दधि चाप्यनुपानं वै न कर्तव्यं भवार्थिना ॥ १०५  
 आचम्य चैव हस्तेन परिस्राव्य तथोदकम् ।  
 अङ्गुष्ठं चरणस्याथ दक्षिणस्यावसेचयेत् ॥ १०६

उपवासं ब्रह्मचर्यम् ॥ ९३ ॥ धर्मेषु श्राद्धादिषु ॥ ९६ ॥ बालेन  
 केसेन उपलक्षितम् । परश्राद्धं शत्रुश्राद्धम् ॥ १०० ॥ निरस्य  
 पानीयादीन्विहाय । अन्येषां भक्षणां शेषमन्यस्यै न देयम्  
 ॥ १०४ ॥ अधिकं तोयपानं तु न कर्तव्यं इति ड. पाठः ।

पाणिं मूर्ध्नि समाधाय स्पृष्ट्वा चाग्निं समाहितः ।  
 ज्ञातिश्रेष्ठ्यमवाप्नोति प्रयोगकुशलो नरः ॥ १०७  
 अग्निः प्राणान्समालभ्य नाभिं पाणितले तथा ।  
 स्पृशंश्चैव प्रतिष्ठेत न चाप्यार्द्रेण पाणिना ॥ १०८  
 अङ्गुष्ठमूलस्य तले ब्राह्मं तीर्थमुदाहृतम् ।  
 कनिष्ठिकायाः पश्चात्तु देवतीर्थमिहोच्यते ॥ १०९  
 अङ्गुष्ठस्य च यन्मध्यं प्रदेशिन्याश्च भारत ।  
 तेन पित्र्याणिकुर्वीत स्पृष्ट्वाऽऽपो न्यायतः सदा ॥  
 परापवादं न ब्रूयान्नाप्रियं च कदाचन ।  
 न मन्युः कश्चिदुत्पाद्यः पुरुषेण भवार्थिना ॥ १११  
 पतितैस्तु कथां नेच्छेद्दर्शनं च विवर्जयेत् ।  
 संसर्गं च न गच्छेत तथाऽऽयुर्विन्दते महत् ॥ ११२  
 न दिवा मैथुनं गच्छेन्न कन्यां न च बन्धकीम् ।  
 न चास्नातां स्त्रियं गच्छेत्तथाऽऽयुर्विन्दते महत् ॥ ११३  
 स्वेस्वे तीर्थे समाचम्य कार्ये समुपकल्पिते ।  
 त्रिः पीत्वाऽऽपो द्विः प्रमृज्य कृतशौचो भवेन्नरः ॥  
 इन्द्रियाणि सकृत्स्पृश्य त्रिरभ्युक्ष्य च मानवः ।  
 कुर्वीत पित्र्यं दैवं च वेददृष्टेन कर्मणा ॥ ११५  
 ब्राह्मणार्थं च यच्छौचं तच्च मे शृणु कौरव ।  
 प्रवृत्तं चाहितं चोक्त्वा बहुभोजनवत्तदा ॥ ११६  
 सर्वशौचेषु ब्राह्मेण तीर्थेन समुपस्पृशेत् ।  
 निष्ठीव्य तु तथा क्षुत्वा स्पृश्यापो हि शुचिर्भवेत् ॥  
 निष्ठीवने मैथुने च क्षुते अक्ष्याविमोचने ।  
 उदक्या दर्शने तद्वन्नप्रस्थाचमनं स्मृतम् ।  
 स्पृशेत्कर्णं सप्रणवं सूर्यमीक्षेत्सदा तदा ॥ ११८  
 वृद्धो ज्ञातिस्तथा मित्रमनाथा च स्वसा गुरुः ।  
 कुलीनः पण्डित इति रक्ष्या निःस्वाः स्वशक्तितः ।  
 गृहे वासयितव्यास्ते धन्यमायुष्यमेव च ॥ ११९  
 गृहे पारावता धार्याः शुकाश्च सहशारिकाः ।  
 'देवताप्रतिमाऽऽदर्शश्चन्दनाः पुष्पवल्लिकाः ॥ १२०

शङ्कां जीर्यति न वेति । दधीति तक्रं त्वनुपानं कर्तव्यमेव ।  
 यथेष्टं भुङ्क्व मामैषीस्तक्रं सलवणं पिबेति तस्य दृष्टार्थत्वोक्तः  
 ॥ १०५ ॥ प्राणान्नासादीन् ॥ १०८ ॥ नच वर्धकीम् इति  
 ड. थ. ध. पाठः । नच नर्तकीम् इति क. पाठः ॥ ११३ ॥



शुद्धं जलं सुवर्णं च रजतं गृहमङ्गलम् ।  
 गृहेष्वेते न पापाय यथा वै तैलपायिकाः ॥१२१॥  
 उद्दीपकाश्च गृधाश्च कपोता भ्रमरास्तथा ।  
 निविशेयुर्यदा तत्र शान्तिमेव तदाऽऽचरेत् ॥१२२॥  
 अमङ्गल्यः सतां शापस्तथाऽऽक्रोशो महात्मनाम् ।  
 महात्मनोतिगुह्यानि न वक्तव्यानि कर्हिचित् ॥१२३॥  
 अगम्याश्च न गच्छेत राज्ञः पत्नीं सखीस्तथा ।  
 वैद्यानां बालवृद्धानां भृत्यानां च युधिष्ठिर ॥१२४॥  
 बन्धूनां ब्राह्मणानां च तथा शारणिकस्य च ।  
 संबन्धनां च राजेन्द्र तथाऽऽयुर्विन्दते महत् ॥  
 ब्राह्मणस्थपतिभ्यां च निर्मितं यन्निवेशनम् ।  
 तदा वसेत्सदा राज्ञो भवार्थी मनुजेश्वर ॥१२६॥  
 सन्ध्यायां न स्वपेद्राजन्विद्यां न च समाचरेत् ।  
 न भुञ्जीत च मेधावी तथाऽऽयुर्विन्दते महत् ॥१२७॥  
 नक्तं न कुर्यात्पित्र्याणि नक्तं चैव प्रसाधनम् ।  
 पानीयस्य क्रिया नक्तं न कार्या भूतिमिच्छता ॥  
 वर्जनीयाश्चैव नित्यं सक्तवो निशि भारत ।  
 शेषाणि चावदातानि पानीयं चापि भोजने ॥१२९॥  
 सौहित्यं न च कर्तव्यं रात्रौ न च समाचरेत् ।  
 'न भुक्त्वा मैथुनं गच्छेन्न धावेन्नातिहासकम् ।'  
 द्विजच्छेदं न कुर्वीत भुक्त्वा न च समाचरेत् ॥१३०॥  
 महाकुले प्रसूतां च प्रशस्तां लक्षणैस्तथा ।  
 वयसाऽवरां सुनक्षत्रां कन्यामावोदुमर्हति ॥१३१॥  
 अपत्यमुत्पाद्य ततः प्रतिष्ठाप्य कुलं तथा ।  
 पुत्राः प्रदेया जातेषु कुलधर्मेषु भारत ॥ १३२॥  
 कन्या चोत्पाद्य दातव्या कुलपुत्राय धीमते ।  
 पुत्रा निवेश्याश्च कुलाद्भृत्या लभ्याश्च भारत ॥१३३॥  
 शिरःस्नातोथ कुर्वीत दैवं पित्र्यमथापि च ॥१३४॥  
 'तैलं जन्मदिनेऽष्टम्यां चतुर्दश्यां च पर्वसु ।'

नक्षत्रे न च कुर्वीत यस्मिञ्जातो भवेन्नरः ।  
 न प्रोष्ठपदयोः कार्यं तथाऽऽग्नेये च भारत ॥१३५॥  
 दारुणेषु च सर्वेषु प्रत्यरिं च विवर्जयेत् ।  
 ज्योतिषे यानि चोक्तानि तानि सर्वाणि वर्जयेत् ॥  
 ग्राह्युखः श्मश्रुकर्माणि कारयेत्सुसमाहितः ।  
 उदङ्मुखो वा राजेन्द्र तथाऽऽयुर्विन्दते महत् ॥१३७॥  
 'सामुद्रेणाम्भसा स्नानं क्षौरं श्राद्धेषु भोजनम् ।  
 अन्तर्वत्नीपतिः कुर्वन्न पुत्रफलमश्नुते ॥ १३८॥  
 सतां गुरुणां वृद्धानां कुलस्त्रीणां विशेषतः ।'  
 परिवादं न च ब्रूयात्परेषामात्मनस्तथा ।  
 परिवादो ह्यधर्माय प्रोच्यते भरतर्षभ ॥ १३९॥  
 वर्जयेच्चङ्गिनीं नारीं तथा कन्यां नरोत्तम ।  
 समार्पां व्यङ्गिकां चैव मातुः सकुलजां तथा ॥१४०॥  
 वृद्धां प्रव्रजितां चैव तथैव च पतिव्रताम् ।  
 तथा निकृष्टवर्णां च वर्णोत्कृष्टां च वर्जयेत् ॥१४१॥  
 अयोनिं च वियोनिं च न गच्छेत विचक्षणः ।  
 पिङ्गलां कुष्ठिनीं नारीं न त्वमुद्रोदुमर्हसि ॥१४२॥  
 अपस्मारिकुले जातां निहीनां चापि वर्जयेत् ।  
 श्वित्रिणां च कुले जातां क्षयिणां मनुजेश्वर ॥१४३॥  
 'सुरोमशामतिस्थूलां कन्यां मातृपितृस्थिताम् ।  
 अलज्जां भ्रातृजां तुष्टां वर्जयेद्रक्तकेशिनीम् ॥' ॥१४४॥  
 लक्षणैरन्विता या च प्रशस्ता या च लक्षणैः ।  
 मनोज्ञां दर्शनीयां च तां भवान्वोदुमर्हति ॥१४५॥  
 महाकुले निवेष्टव्यं सदृशे वा युधिष्ठिर ।  
 अवरा पतिता चैव न ग्राह्या भूतिमिच्छता ॥१४६॥  
 अग्नीनुत्पाद्य यत्नेन क्रियाः सुविहिताश्च याः ।  
 वेदे च ब्राह्मणैः प्रोक्तास्ताश्च सर्वाः समाचरेत् ॥  
 न चेर्ष्या स्त्रीषु कर्तव्या रक्षया दाराश्च सर्वशः ।  
 अनायुष्या भवेदीर्ष्या तस्मादीर्ष्यां विवर्जयेत् ॥१४८॥

एते तैलपायिकादिवन्न पापाय । अभ्युदयायेत्यर्थः । पारावता-  
 दयः सर्वे पक्षिविशेषा एव ॥ १२१ ॥ शारणिकस्य रक्षण-  
 यिनः । तथा नागरिकस्य चेति ध. पाठः ॥ १२५ ॥ प्रसाधनं  
 केशानां संस्कारादिकम् । पानीयस्य क्रिया स्नानं न नक्तं स्नाया-  
 दिति गृहे रात्रौ शिरःस्नाननिषेधः ॥ १२८ ॥ पुत्राः प्रदेया  
 ज्ञानेष्विति झ. पाठः । ज्ञानेषु बहुज्ञाननिमित्तं पुत्रा देया  
 विद्वत्सु समर्पणीयाः ॥ १३२ ॥ कुलात्सकुलसंबन्धेन ।

निवेद्या विवाह्याः । लभ्या लभनीयाः ॥ १३३ ॥ तैलाभ्य-  
 ज्ञनमष्टम्यामिति ड. थ. पाठः । आग्नेये कृत्तिकायाम् ॥ १३५ ॥  
 खनक्षत्रादिनक्षत्रं यावद्रणयित्वा नवभिर्भागे हते पञ्चमी  
 तारा प्रत्यरिः ॥ १३६ ॥ व्यङ्गिनीं न्यूनाङ्गीम् । व्यङ्गिको विरु-  
 द्धाङ्गेनाधिकेन युक्ताम् । समार्पां समानप्रवराम् ॥ १४० ॥  
 अयोनिं अज्ञातकुलाम् । वियोनिं हीनकुलाम् ॥ १४२ ॥



अनायुष्यं दिवा स्वप्नं तथाऽभ्युदितशायिता ।  
 प्रातर्निशायां च तथा ये चोच्छिष्टा भवन्ति च ॥  
 पारदार्यमनायुष्यं नापितोच्छिष्टता तथा ।  
 यत्नतो वै न कर्तव्यमत्याशश्चैव भारत ॥ १५०  
 सन्ध्यां न भुङ्क्ष्यान्न स्नायेन्न पुरीषं समुत्सृजेत् ।  
 प्रयतश्च भवेत्तस्यां न च किञ्चित्समाचरेत् ॥ १५१  
 ब्राह्मणान्पूजयेच्चापि तथा स्नात्वा नराधिप ।  
 देवांश्च प्रणमेत्स्नातो गुणंश्चाप्यभिवादयेत् ॥ १५२  
 अनिमज्जितो न गच्छेत् यज्ञं गच्छेत् दर्शकः ।  
 अनर्चिते ह्यनायुष्यं गमनं तत्र भारत ॥ १५३  
 न चैकेन परिव्रज्यं न गन्तव्यं तथा निशि ।  
 'नानापदि परस्यान्नमनिमज्जितमाहरेत् ॥ १५४  
 एकोद्दिष्टं न भुङ्जीत प्रथमं तु विशेषतः ।  
 सपिण्डीकरणं वर्ज्यं सविधानं च मासिकम् ॥ १५५  
 अनागतायां सन्ध्यायां पश्चिमायां गृहे वसेत् ॥  
 मातुः पितुर्गुण्णां च कार्यमेवानुशासनम् ।  
 हितं चाप्यहितं चापि न विचार्य न रर्षभ ॥ १५७  
 'क्षत्रियस्तु विशेषेण धनुर्वेदं समभ्यसेत् ।'  
 धनुर्वेदे च वेदे च यत्नः कार्यो नराधिप ॥ १५८  
 हस्तिपृष्ठेऽश्वपृष्ठे च रथचर्यासु चैव ह ।  
 यत्नवान्भव राजेन्द्र यत्नवान्सुखमेधते ॥ १५९  
 अप्रवृष्यश्च शत्रूणां मृत्यानां खजनस्य च ।  
 प्रजापालनयुक्तश्च नारतिं लभते कश्चित् ॥ १६०  
 युक्तिशालं च ते ज्ञेयं शब्दशालं च भारत ।  
 गान्धर्वशालं च कलाः परिज्ञेया नराधिप ॥ १६१

॥ इति श्रीमन्महाभारते अनुशासनपर्वणि दानधर्मपर्वणि एकषष्ठ्यधिकशततमोऽध्यायः ॥ १६१ ॥

### द्विषष्ठ्यधिकशततमोऽध्यायः ॥ १६२ ॥

भीष्मेण युधिष्ठिरं प्रति ज्येष्ठकनिष्ठयोः परस्परस्मिन्वर्तनप्रकारादिकथनम् ॥ १ ॥

युधिष्ठिर उवाच ।

कथं ज्येष्ठः कनिष्ठेषु वर्तेत भरतर्षभ ।  
 कनिष्ठाश्च यथा ज्येष्ठे वर्तेरस्तद्विहीहि मे ॥ १  
 नापितोच्छिष्टता इमं भ्रुकर्मोत्तरमस्मात्तता ॥ १५० ॥ दर्शको  
 द्रष्टा ॥ १५३ ॥ परिव्रज्यं देशान्तरे गन्तव्यम् ॥ १५४ ॥  
 मातुः पितुश्च पुत्राणां कार्यमिति ध. पाठः ॥ १५७ ॥

भीष्म उवाच ।

ज्येष्ठवत्तात वर्तस्व ज्येष्ठोसि हि तथा भवान् ।  
 गुरोर्गरीयसी वृत्तिर्या च शिष्यस्य भारत ॥ २  
 आयुष्याणामायुष्कराणां कर्मणाम् । उद्देशः संक्षेपः ॥ १६९ ॥  
 एकषष्ठ्यधिकशततमोऽध्यायः ॥ १६१ ॥  
 या च शिष्यस्य गुरौ वृत्तिस्तां वर्तस्व ॥ ३ ॥



न गुरावकृतप्रज्ञे शक्यं शिष्येण वर्तितुम् ।  
 गुरौ हि सदृशी वृत्तिर्यथा शिष्यस्य भारत ॥ ३  
 अन्धः स्यादन्धवेलायां जडः स्यादपि वा बुधः ।  
 परिहारेण तद्भूयाद्यस्तेषां स्याद्व्यतिक्रमः ॥ ४  
 प्रत्यक्षं भिन्नहृदया भेदयेयुर्यथाऽहिताः ।  
 'श्रियाऽभितप्तास्तद्भेदान्भिक्षाः स्युः समाहिताः'  
 श्रियाऽभितप्ताः कौन्तेय भेदकामास्तथाऽरयः ॥ ५  
 ज्येष्ठः कुलं वर्धयति विनाशयति वा पुनः ।  
 हन्ति सर्वमपि ज्येष्ठः प्रायो दुर्विनयादिह ॥ ६  
 अथ यो विनिकुर्वीत ज्येष्ठो भ्राता यवीयसः ।  
 अज्येष्ठः स्यादभागश्च नियम्यो राजभिश्च सः ॥ ७  
 निकृती हि नरो लोकान्पापान्गच्छत्यसंशयम् ।  
 विफलं तस्य पुत्रत्वं मोघं जनयितुः स्मृतम् ॥ ८  
 पित्रोरनर्थाय कुले जायते पापपूरुषः ।  
 अकीर्तिं जनयत्येव कीर्तिमन्तर्दधाति च ॥ ९  
 सर्वे चापि विकर्मस्था भागं नार्हन्ति सोदराः ।  
 ज्येष्ठोऽपि दुर्विनीतस्तु कनिष्ठस्तु विशेषतः ।  
 नाप्रदाय कनिष्ठेभ्यो ज्येष्ठः कुर्वीत चेतनम् ॥ १०  
 अनुजस्य पितुर्दायो जङ्घाश्रमफलोऽध्वगः ।

स्वयमीहेतु लब्धं तु नाकामो दातुमर्हति ॥ ११  
 भ्रातृणामविभक्तानामुत्थानमपि चेत्सह ।  
 न पुत्रभागं विषमं पिता दद्यात्कदाचन ॥ १२  
 न ज्येष्ठो वाऽवमन्येत दुष्कृतः सुकृतोऽपि वा ।  
 गुरुणामपराधो हि शक्यः क्षन्तव्य एव च ॥ १३  
 यदि स्त्री यद्यवरजः श्रेयः पश्येत्तदाचरेत् ।  
 धर्मार्थः श्रेय इत्याहुस्त्रयो ज्ञाता विधायकाः ॥ १४  
 दशाचार्यानुपाध्याय उपाध्यायान्पिता दश ।  
 दश चैव पितृन्माता सर्वा वा पृथिवीमपि ।  
 गौरवेणाभिवर्तति नास्ति मातृसमो गुरुः ॥ १५  
 माता गरीयसी यच्च तेनैतां मन्यते गुरुम् ।  
 ज्येष्ठो भ्राता पितृसमो मृते पितरि भारत ॥ १६  
 स द्वेषां वृत्तिदाता स्यात्स चैतान्प्रतिपालयेत् ।  
 कनिष्ठास्तं नमस्येरन्सर्वे छन्दानुवर्तिनः ॥ १७  
 तमेव चोपजीवेरन्यथैव पितरं तथा ।  
 शरीरमेतौ सृजतः पिता माता च भारत ॥ १८  
 आचार्यशिष्टा या जातिः सा सत्या साऽजरामरा ।  
 ज्येष्ठा मातृसमा चापि भगिनी भरतर्षभ ।  
 भ्रातुर्भार्या च तद्वत्स्याद्यस्या बाल्ये स्तनं पिबेत् ॥

॥ इति श्रीमन्महाभारते अनुशासनपर्वणि दानधर्मपर्वणि द्विषष्ट्यधिकशततमोऽध्यायः ॥ १६२ ॥

### त्रिषष्ट्यधिकशततमोऽध्यायः ॥ १६३ ॥

भीष्मेण युधिष्ठिरं प्रति पक्षमासोपवासफलप्रतिपादकाङ्गिरोवचनानुवादः ॥ १ ॥

युधिष्ठिर उवाच ।  
 सर्वेषामेव वर्णानां म्लेच्छानां च पितामह ।  
 उपवासे मतिरियं कारणं च न विब्रहे ॥ १  
 ब्रह्मक्षत्रेण नियमाः कर्तव्या इति नः श्रुतम् ।  
 उपवासे कथं तेषां कृतमस्ति पितामह ॥ २  
 नियमांश्चोपवासांश्च सर्वेषां ब्रूहि पार्थिव ।  
 आप्नोति कां गतिं तात उपवासपरायणः ॥ ३  
 उपवासः परं पुण्यं पवित्रमपि चोत्तमम् ।

तेषां गुरुणाम् ॥ ४ ॥ यवीयसः कनिष्ठान् ॥ ७ ॥ विदुलस्येव  
 तत्पुष्पं मोघमिति ज्ञः पाठः ॥ ८ ॥ ज्येष्ठः कुर्वीत यौतकमिति  
 ज्ञः पाठः ॥ १० ॥ जङ्घाश्रम एव फलं धनं यस्य । अध्वगः  
 प्रवासी । अनुपगन्निपुर्दायं इति ज्ञः पाठः ॥ ११ ॥ उत्थानं

अनु० ३४

उपोष्येह नरश्रेष्ठ किं फलं प्रतिपद्यते ॥ ४  
 अधर्मान्मुच्यते केन धर्ममामोति वा कथम् ।  
 स्वर्गं पुण्यं च लभते कथं भरतसत्तम ॥ ५  
 उपोष्य चापि किं तेन प्रयोज्यं स्यान्नराधिप ।  
 धर्मेण च सुखानर्थाल्लभेद्येन ब्रवीहि मे ॥ ६  
 वैशंपायन उवाच ।  
 एवं ब्रुवाणं कौन्तेयं धर्मज्ञं धर्मतत्त्ववित् ।  
 धर्मपुत्रमिदं वाक्यं भीष्मः शान्तनवोऽब्रवीत् ॥ ७

भोजनादौ विभागे वा ॥ १२ ॥ यदि स्त्री यदि वा कनिष्ठो  
 दुष्कृतस्तथापि तस्य श्रेय आचरेत् ॥ १४ ॥ द्विषष्ट्यधिकश-  
 ततमोऽध्यायः ॥ १६२ ॥



इदं खलु महाराज श्रुतमासीत्पुरातनम् ।  
 उपवासविधौ श्रेष्ठा गुणा ये भरतर्षभ ॥ ८  
 प्राजापत्यमाङ्गिरसं पृष्टवानस्मि भारत ।  
 यथा मां त्वं तथैवाहं पृष्टवांस्तं तपोधनम् ॥ ९  
 प्रश्नमेतं मया पृष्टो भगवानग्निर्भवः ।  
 उपवासविधिं पुण्यमाचष्ट भरतर्षभ ॥ १०  
 अङ्गिरा उवाच ।  
 ब्रह्मक्षत्रे त्रिरात्रं तु विहितं कुरुनन्दन ।  
 द्विस्त्रिरात्रमथैकाहं निर्दिष्टं पुरुषर्षभ ॥ ११  
 वैश्याः शूद्राश्च यन्मोहादुपवासं प्रकुर्वते ।  
 त्रिरात्रं वा द्विरात्रं वा तयोर्व्युष्टिर्न विद्यते ॥ १२  
 चतुर्थभक्तक्षपणं वैश्ये शूद्रे विधीयते ।  
 त्रिरात्रं न तु धर्मज्ञैर्विहितं ब्रह्मवादिभिः ॥ १३  
 पञ्चम्यां वाऽपि षष्ठ्यां च पौर्णमास्यां च भारत ।  
 उपोष्य एकभक्तेन नियतात्मा जितेन्द्रियः ॥ १४  
 क्षमावानूपसंपन्नः सुरभिश्चैव जायते ।  
 नानपत्यो भवेत्प्राज्ञो दरिद्रो वा कदाचन ॥ १५  
 यजिष्णुः पञ्चमीं षष्ठीं कुले भोजयते द्विजान् ।  
 अष्टमीमथ कौरव्यं कृष्णपक्षे चतुर्दशीम् ।  
 उपोष्य व्याधिरहितो वीर्यवानभिजायते ॥ १६  
 मार्गशीर्षे तु वै मासमेकभक्तेन यः क्षिपेत् ।  
 भोजयेच्च द्विजाञ्छक्त्या स मुच्येद्वाधिकिलिखैः ॥ १७  
 सर्वकल्याणसंपूर्णः सर्वौषधिसमन्वितः ।  
 कृषिभागी बहुधनो बहुधान्यश्च जायते ॥ १८  
 पौषमासं तु कौन्तेय भक्तेनैकेन यः क्षिपेत् ।  
 सुभगो दर्शनीयश्च यशोभागी च जायते ॥ १९  
 पितृभक्तो माघमासं यः क्षिपेदेकभोजनः ।  
 श्रीमत्कुले ज्ञातिमध्ये सुभगत्वं प्रपद्यते ॥ २०  
 भगदैवतमासं तु एकभक्तेन यः क्षिपेत् ।  
 'सुभगो दर्शनीयश्च यशोभागी च जायते ।'  
 स्त्रीषु बल्लभतां याति वश्याश्वास्य भवन्ति ताः ॥ २१  
 चैत्रं तु नियतो मासमेकभक्तेन यः क्षिपेत् ।

व्युष्टिः फलम् ॥ १२ ॥ दिनस्य द्वे भक्ते तत्र चतुर्थस्य  
 भक्तस्य क्षपणम् । द्विरात्रमभोजनमित्यर्थः ॥ १३ ॥ यजिष्णुः  
 देवतापूजनशीलः । कुले स एव महान्नदाता भवतीत्यर्थः ॥ १६ ॥

सुवर्णमणिमुक्ताढ्ये कुले महति जायते ॥ २२  
 निस्तरेदेकभक्तेन वैशाखं यो जितेन्द्रियः ।  
 नरो वा यदि वा नारी ज्ञातीनां श्रेष्ठतां व्रजेत् ॥ २३  
 ज्येष्ठामूलं तु यो मासमेकभक्तेन संक्षिपेत् ।  
 ऐश्वर्यमतुलं श्रेष्ठं पुमान्स्त्री वा प्रपद्यते ॥ २४  
 आषाढमेकभक्तेन स्थित्वा मासमतन्द्रितः ।  
 बहुधान्यो बहुधनो बहुपुत्रश्च जायते ॥ २५  
 श्रावणं नियतो मासमेकभक्तेन यः क्षिपेत् ।  
 रूपद्रविणसंपन्नः सुखी भवति नित्यशः ।  
 बहुभार्यो बहुधनो बहुपुत्रश्च जायते ॥ २६  
 श्रौष्ठपादं तु यो मासमेकाहारो भवेन्नरः ।  
 गवाढ्यं स्फीतमचलमैश्वर्यं प्रतिपद्यते ॥ २७  
 तथैवाश्वयुजं मासमेकभक्तेन यः क्षिपेत् ।  
 प्रज्ञावान्वाहनाढ्यश्च बहुपुत्रश्च जायते ॥ २८  
 कार्तिकं तु नरो मासं यः कुर्यादेकभोजनम् ।  
 शूरश्च बहुभार्यश्च कीर्तिमांश्चैव जायते ॥ २९  
 इति मासा नरव्याघ्र क्षिपतां परिकीर्तिताः ।  
 तिथीनां नियमा ये तु शृणु तानपि पार्थिव ॥ ३०  
 पक्षेपक्षे गते यस्तु भक्तमश्नाति भारत ।  
 गवाढ्यो बहुपुत्रश्च दीर्घायुश्च स जायते ॥ ३१  
 मासिमासि त्रिरात्राणि कृत्वा वर्षाणि द्वादश ।  
 गणाधिपत्यं प्राप्नोति निःसपत्नमनाविलम् ॥ ३२  
 एते तु नियमाः सर्वे कर्तव्याः शरदो दश ।  
 द्वे चान्ये भरतश्रेष्ठ प्रवृत्तिरनुकीर्तिता ॥ ३३  
 यस्तु प्रातस्तथा सायं भुञ्जानो नान्तरा पिबेत् ।  
 अहिंसानिरतो नित्यं जुह्वानो जातवेदसम् ॥ ३४  
 षड्भिः स वर्षैर्नृपते सिध्यते नात्र संशयः ।  
 अभिष्टोमस्य यज्ञस्य फलं प्राप्नोति मानवः ॥ ३५  
 अधिवासे सोप्सरसां नृत्यगीतविनादिते ।  
 रमते स्त्रीसहस्राढ्ये सुकृती विरजा नरः ॥ ३६  
 तप्तकाञ्चनवर्णामं विमानमधिरोहति ।  
 पूर्णं वर्षसहस्रं च ब्रह्मलोके महीयते ।

ज्येष्ठामूलं ज्येष्ठमासम् ॥ २४ ॥ मृजावान् वाहनाढ्यश्च इति  
 ज्ञ. पाठः ॥ २८ ॥ सर्वेषु मासेष्वेकैकस्मिन्पक्षे गते द्वितीयपक्षे  
 भक्तमेकभक्तमश्नाति ॥ ३१ ॥



तत्क्षयादिह चागम्य माहात्म्यं प्रतिपद्यते ॥ ३७  
 यस्तु संवत्सरं पूर्णमेकाहारो भवेन्नरः ।  
 अतिरात्रस्य यज्ञस्य स फलं समुपाश्रुते ॥ ३८  
 त्रिंशद्वर्षसहस्राणि स्वर्गे च स महीयते ।  
 तत्क्षयादिह चागम्य माहात्म्यं प्रतिपद्यते ॥ ३९  
 यस्तु संवत्सरं पूर्णं चतुर्थं भक्तमश्रुते ।  
 अहिंसानिरतो नित्यं सत्यवाग्विजितेन्द्रियः ॥ ४०  
 वाजपेयस्य यज्ञस्य स फलं समुपाश्रुते ।  
 त्रिंशद्वर्षसहस्राणि स्वर्गलोके महीयते ॥ ४१  
 षष्ठे काले तु कौन्तेय नरः संवत्सरं क्षिपन् ।  
 अश्वमेधस्य यज्ञस्य फलं प्राप्नोति मानवः ॥ ४२  
 चक्रवाकप्रयुक्तेन विमानेन स गच्छति ।  
 चत्वारिंशत्सहस्राणि वर्षाणि दिवि मोदते ॥ ४३  
 अष्टमेन तु भक्तेन जीवन्संवत्सरं नृप ।  
 गवामयनयज्ञस्य फलं प्राप्नोति मानवः ॥ ४४  
 हंससारसयुक्तेन विमानेन स गच्छति ।  
 पञ्चाशत् सहस्राणि वर्षाणां दिवि मोदते ॥ ४५  
 पक्षेपक्षे गते राजन्योऽश्रीयाद्वर्षमेव तु ।  
 पण्मासानशनं तस्य भगवानङ्गिराऽब्रवीत् ।  
 षष्टिं वर्षसहस्राणि दिवमावसते च सः ॥ ४६  
 वीणानां वल्लकीनां च वेणूनां च विशांपते ।  
 सुघोषैर्मधुरैः शब्दैः सुप्तः स प्रतिबोध्यते ॥ ४७  
 संवत्सरमिहैकं तु मासिमासि पिबेदपः ।  
 फलं विश्वजितस्तात प्राप्नोति स नरो नृप ॥ ४८  
 सिंहव्याघ्रप्रयुक्तेन विमानेन स गच्छति ।  
 सप्ततिं च सहस्राणि वर्षाणां दिवि मोदते ॥ ४९  
 मासादूर्ध्वं नरव्याघ्र नोपवासो विधीयते ।  
 विधिं त्वनशनस्याहुः पार्थ धर्मविदो जनाः ५०  
 अनातो व्याधिरहितो गच्छेदनशनं तु यः ।  
 पदेपदे यज्ञफलं स प्राप्नोति न संशयः ॥ ५१  
 दिवं हंसप्रयुक्तेन विमानेन स गच्छति ।  
 शतं वर्षसहस्राणां मोदते स दिवि प्रभो ॥ ५२  
 शतं चाप्सरसः कन्या रमयन्त्यपि तं नरम् ।  
 आर्तो वा व्याधितो वाऽपि गच्छेदनशनं तु यः ॥

शतं वर्षसहस्राणां मोदते स दिवि प्रभो ।  
 काञ्चीनूपुरशब्देन सुप्तश्चैव प्रबोध्यते ॥ ५४  
 सहस्रहंसयुक्तेन विमानेन तु गच्छति ।  
 स गत्वा स्त्रीशताकीर्णे रमते भरतर्षभ ॥ ५५  
 क्षीणस्याप्यायनं दृष्टं क्षतस्य क्षतरोहणम् ।  
 व्याधितस्यौषधग्रामः क्रुद्धस्य च प्रसादनम् ॥ ५६  
 दुःखितस्यार्तपूर्वस्य द्रव्याणां प्रतिपादनम् ।  
 न चैतद्रोचते तेषां ये धनैः सुखमेधिताः ॥ ५७  
 अतः स कामसंयुक्ते विमाने हेमसन्निभे ।  
 रमते स्त्रीशताकीर्णे पुरुषोऽलंकृतः शुचिः ॥ ५८  
 स्वस्थः सफलसंकल्पः सुखी विगतकल्मषः ।  
 अनश्वन्देहमुत्सृज्य फलं प्राप्नोति मानवः ॥ ५९  
 बालसूर्यप्रतीकाशे विमाने सोमवर्चसि ।  
 वैदूर्यमुक्ताखचिते वीणागुरजनादिते ॥ ६०  
 पताकादीपिकाकीर्णे दिव्यघण्टानिनादिते ।  
 स्त्रीसहस्राजुचरिते स नरः सुखमेधते ॥ ६१  
 यावन्ति रोमकूपाणि तस्य गात्रेषु पाण्डव ।  
 तावन्त्येव सहस्राणि वर्षाणां दिवि मोदते ॥ ६२  
 नास्ति वेदात्परं शास्त्रं नास्ति मातृसमो गुरुः ।  
 न धर्मात्परमो लाभस्तपो नानशनान्तरम् ॥ ६३  
 ब्राह्मणेभ्यः परं नास्ति पावनं दिवि चेह च ।  
 उपवासैस्तथा तुल्यं तपःकर्म न विद्यते ॥ ६४  
 उपोष्य विधिवद्देवास्त्रिदिवं प्रतिपेदिरे ।  
 ऋषयश्च परां सिद्धिमुपवासैरवाप्नुवन् ॥ ६५  
 दिव्यवर्षसहस्राणि विश्वामित्रेण धीमता ।  
 क्षान्तेमेकेन भक्तेन तेन विप्रत्वमागतम् ॥ ६६  
 च्यवनो जमदग्निश्च वसिष्ठो गौतमो भृगुः ।  
 सर्व एव दिवं प्राप्ताः क्षमावन्तो महर्षयः ॥ ६७  
 इदमङ्गिरसा पूर्वं महर्षिभ्यः प्रदर्शितम् ।  
 यः प्रदर्शयते नित्यं न स दुःखमवाप्नुते ॥ ६८  
 इमं तु कौन्तेय यथाक्रमं विधिं  
 प्रवर्तितं ह्यङ्गिरसा महर्षिणा ।  
 पठेच्च यो वै शृणुयाच्च नित्यदा  
 न विद्यते तस्य नरस्य किल्बिषम् ॥ ६९  
 दुःखितस्यार्थमानाभ्यां दुःखानां प्रतिषेधनम् इति श्र. पाठः ॥ ५७ ॥



विमुच्यते चापि स सर्वसंकरै-  
र्न चास्य दोषैरभिभूयते मनः ।

वियोजिजानां च विजानते रुतं  
ध्रुवां च कीर्तिं लभते नरोत्तमः ॥ ७०

॥ इति श्रीमन्महाभारते अनुशासनपर्वणि दानधर्मपर्वणि त्रिषष्ट्यधिकशततमोऽध्यायः ॥ १६३ ॥

### चतुःषष्ट्यधिकशततमोऽध्यायः ॥ १६४ ॥

युधिष्ठिरेण भीष्मप्रति दरिद्राणां यज्ञस्य बहुद्रव्यसाध्यत्वेन दुष्करतया तत्फलप्राप्त्यै तत्प्रतिनिधिकथनप्रार्थना ॥ १ ॥  
भीष्मेण युधिष्ठिरप्रति एकैकदिनवृत्त्या मासावध्युपवासस्य यज्ञप्रतिनिधित्वकथनम् ॥ २ ॥

युधिष्ठिर उवाच ।

पितामहेन विधिवद्यज्ञाः प्रोक्ता महात्मना ।  
गुणाश्चैषां यथातथ्यं प्रेत्य चेह च सर्वशः ॥ १  
न ते शक्या दरिद्रेण यज्ञाः प्राप्तुं पितामह ।  
बहुपकरणा यज्ञा नानासंभारविस्तराः ॥ २  
पार्थिवै राजपुत्रैर्वा शक्याः प्राप्तुं पितामह ।  
नार्थन्यूनैरवगुणैरेकात्मभिरसंहतैः ॥ ३  
यो दरिद्रैरपि विधिः शक्यः प्राप्तुं सदा भवेत् ।  
अर्थन्यूनैरवगुणैरेकात्मभिरसंहतैः ।  
तुल्यो यज्ञफलैरेतैस्तन्मे ब्रूहि पितामह ॥ ४  
भीष्म उवाच ।

इदमङ्गिरसा प्रोक्तमुपवासफलात्मकम् ।  
विधिं यज्ञफलैस्तुल्यं तन्निबोध युधिष्ठिर ॥ ५  
यस्तु कल्यं तथा सायं भुञ्जानो नान्तरा पिबेत् ।  
अहिंसानिरतो नित्यं जुह्वानो जातवेदसम् ।  
पङ्क्तिरेव स वर्षेस्तु सिध्यते नात्र संशयः ॥ ६  
तप्तकाञ्चनवर्णं च विमानं लभते नरः ।  
देवस्त्रीणामधीवासे नृत्तगीतनिनादिते ।  
प्राजापत्ये वसेत्पद्मं वर्षाणामग्निसंनिभे ॥ ७  
त्रीणि वर्षाणि यः प्राशेत्सततं त्वेकभोजनम् ।  
धर्मपत्नीरतो नित्यमग्निष्टोमफलं लभेत् ।  
यज्ञं बहुसुवर्णं वा वासवप्रियमाचरेत् ॥ ८  
सत्यवान्दानशीलश्च ब्रह्मण्यश्चानसूयकः ।  
क्षान्तो दान्तो जितक्रोधः स गच्छति परां गतिम् ९

वियोजिजानां पक्ष्यादीनां रुतं शब्दं विजानते विजानीते  
॥ ७० ॥ त्रिषष्ट्यधिकशततमोऽध्यायः ॥ १६३ ॥  
अवगुणैर्निर्गुणैः । एकात्मभिरैकाकिभिः । अतः एवासंहतै-

पाण्डुराभ्रप्रतीकाशे विमाने हंसलक्षणे ।  
द्वे समाप्ते ततः पद्मे सोप्सरोभिर्वसेत्सह ॥ १०  
द्वितीये दिवसे यस्तु प्राश्नीयादेकभोजनम् ।  
सदा द्वादशमासांस्तु जुह्वानो जातवेदसम् ॥ ११  
अग्निकार्यपरो नित्यं नित्यं कल्यप्रबोधनः ।  
अग्निष्टोमस्य यज्ञस्य फलं प्राप्नोति मानवः ॥ १२  
हंससारसयुक्तं च विमानं लभते नरः ।  
इन्द्रलोके च वसते वरस्त्रीभिः समावृतः ॥ १३  
तृतीये दिवसे यस्तु प्राश्नीयादेकभोजनम् ।  
सदा द्वादशमासांस्तु जुह्वानो जातवेदसम् ॥ १४  
अग्निकार्यपरो नित्यं नित्यं कल्यप्रबोधनः ।  
अतिरात्रस्य यज्ञस्य फलं प्राप्नोत्यनुत्तमम् ॥ १५  
मयूरहंसयुक्तं च विमानं लभते नरः ।  
सप्तर्षीणां सदा लोके सोप्सरोभिर्वसेत्सह ।  
निवर्तनं च तत्रास्य त्रीणि पद्मानि वै विदुः ॥ १६  
दिवसे यश्चतुर्थे तु प्राश्नीयादेकभोजनम् ।  
सदा द्वादशमासान्वै जुह्वानो जातवेदसम् ।  
वाजपेयस्य यज्ञस्य फलं प्राप्नोत्यनुत्तमम् ॥ १७  
इन्द्रकन्याभिरुद्धं च विमानं लभते नरः ।  
सागरस्य च पर्यन्ते वासवं लोकमावसेत् ।  
देवराजस्य च क्रीडां नित्यकालमवेक्षते ॥ १८  
दिवसे पञ्चमे यस्तु प्राश्नीयादेकभोजनम् ।  
सदा द्वादशमासांस्तु जुह्वानो जातवेदसम् ॥ १९  
अलुब्धः सत्यवादी च ब्रह्मण्यश्चाविर्हिसकः ।

रसहायैः ॥ ३ ॥ कल्यं प्रातः ॥ ६ ॥ समाप्ते संपूर्णे द्वे पद्मे  
वर्षाणीति शेषः । शतकोटय एकं पद्मम् ॥ १० ॥ निवर्तनं  
नियमेन वर्तनम् ॥ १६ ॥



अनस्युरपापस्थो द्वादशाहफलं लभेत् ॥ २०  
 जाम्बूनदमयं दिव्यं विमानं हंसलक्षणम् ।  
 सूर्यमालासमाभासमारोहेत्पाण्डुरं गृहम् ॥ २१  
 आवर्तनानि चत्वारि तथा पद्मानि द्वादश ।  
 शराग्निरिमाणं च तत्रासौ वसते सुखम् ॥ २२  
 दिवसे यस्तु षष्ठे वै मुनिः प्राशेत भोजनम् ।  
 सदा द्वादशमासान्वै जुह्वानो जातवेदसम् ॥ २३  
 सदा त्रिषवणस्त्रायी ब्रह्मचार्यनस्यकः ।  
 गवामयनयज्ञस्य फलं प्राप्नोत्यनुत्तमम् ॥ २४  
 अग्निज्वालासमाभासं हंसबर्हिणसेवितम् ।  
 शातकुम्भसमायुक्तं साधयेद्यानमुत्तमम् ॥ २५  
 तथैवाप्सरसामङ्गे प्रतिसुप्तः प्रबोध्यते ।  
 नूपुराणां निनादेन मेखलानां च निःस्वनैः ॥ २६  
 कोटीसहस्रं वर्षाणां त्रीणि कोटिशतानि च ।  
 पद्मान्यष्टादश तथा पताके द्वे तथैव च ॥ २७  
 अयुतानि च पञ्चाशद्वक्षश्चर्मशतस्य च ।  
 लोम्नां प्रमाणेन समं ब्रह्मलोके महीयते ॥ २८  
 दिवसे सप्तमे यस्तु प्राश्नीयादेकभोजनम् ।  
 सदा द्वादशमासान्वै जुह्वानो जातवेदसम् ॥ २९  
 सरस्वतीं गोपयानो ब्रह्मचर्यं समाचरन् ।  
 सुमनोवर्णकं चैव मधु मांसं च वर्जयन् ॥ ३०  
 पुरुषो मरुतां लोकमिन्द्रलोकं च गच्छति ।  
 तत्रतत्र हि सिद्धार्थो देवकन्याभिरुद्यते ॥ ३१  
 फलं बहुसुवर्णस्य यज्ञस्य लभते नरः ।  
 सङ्ख्यामतिगुणां चापि तेषु लोकेषु मोदते ॥ ३२  
 यस्तु संवत्सरं क्षान्तो भुङ्क्तेऽहन्यष्टमे नरः ।  
 देवकार्यपरो नित्यं जुह्वानो जातवेदसम् ॥ ३३  
 पौण्डरीकस्य यज्ञस्य फलं प्राप्नोत्यनुत्तमम् ।  
 पद्मवर्णनिभं चैव विमानमधिरोहति ॥ ३४  
 मृष्टाः कनकगौर्यैश्च नार्यः श्यामास्तथापराः ।  
 वयोरूपविलासिन्यो लभते नात्र संशयः ॥ ३५  
 यस्तु संवत्सरं भुङ्क्ते नवमेनवमेऽहनि ।

सदा द्वादशमासान्वै जुह्वानो जातवेदसम् ॥ ३६  
 अश्वमेधसहस्रस्य फलं प्राप्नोत्यनुत्तमम् ।  
 पुण्डरीकप्रकाशं च विमानं लभते नरः ॥ ३७  
 दीप्तसूर्याग्निरेजोभिर्दिव्यमालाभिरेव च ।  
 नीयते रुद्रकन्याभिः सोन्तरिक्षं सनातनम् ॥ ३८  
 अष्टादशसहस्राणि वर्षाणां कल्पमेव च ।  
 कोटीशतसहस्रं च तेषु लोकेषु मोदते ॥ ३९  
 यस्तु संवत्सरं भुङ्क्ते दशाहे वै गतेगते ।  
 सदा द्वादश मासान्वै जुह्वानो जातवेदसम् ॥ ४०  
 ब्रह्मकन्यानिवासे च सर्वभूतमनोहरे ।  
 अश्वमेधसहस्रस्य फलं प्राप्नोत्यनुत्तमम् ॥ ४१  
 रूपवत्यश्च तं कन्या रमयन्ति सदा नरम् ।  
 नीलोत्पलनिर्भैर्वर्णै रक्तोत्पलनिर्भैस्तथा ॥ ४२  
 विमानं मण्डलावर्तमावर्तगहनाकुलम् ।  
 सागरोर्मिप्रतीकाशं स लभेद्यानमुत्तमम् ॥ ४३  
 विचित्रमणिमालाभिर्नादितं शङ्खनिःस्वनैः ।  
 स्फाटिकैर्वज्रसारैश्च स्तम्भैः सुकृतवेदिकम् ।  
 आरोहति महद्यानं हंससारसवाहनम् ॥ ४४  
 एकादशे तु दिवसे यः प्राप्ते प्राशते हविः ।  
 सदा द्वादशमासांस्तु जुह्वानो जातवेदसम् ॥ ४५  
 परस्त्रियं नाभिलषेद्वाचाथ मनसाऽपि वा ।  
 अनृतं च न भाषेत मातापित्रोः कृतेऽपि वा ।  
 अभिगच्छेन्महादेवं विमानस्थं महाबलम् ॥ ४६  
 अश्वमेधसहस्रस्य फलं प्राप्नोत्यनुत्तमम् ।  
 स्वायंभुवं च पश्येत विमानं समुपस्थितम् ॥ ४७  
 कुमार्यः काञ्चनाभासा रूपवत्यो नयन्ति तम् ।  
 रुद्राणां तमधीवासं दिवि दिव्यं मनोहरम् ॥ ४८  
 वर्षाण्यपरिमेयानि युगान्तमपि चावसेत् ।  
 कोटीशतसहस्रं च दशकोटिशतानि च ॥ ४९  
 रुद्रं नित्यं प्रणमते देवदानवसंमतम् ।  
 स तस्मै दर्शनं प्राप्नोति दिवसेदिवसे भवेत् ॥ ५०  
 दिवसे द्वादशे यस्तु प्राप्ते वै प्राशते हविः ।

आवर्तनानि वर्षाणि चत्वारि द्वादशचेति षोडश पद्मानि ।  
 तथा शराग्निरिति पञ्चत्रिंशत् । एवमेकपञ्चाशत्पद्मानि ॥ २२ ॥

पताका महापद्माख्यसंख्याविशेषः ॥ २७ ॥ सुमनोवर्णकं  
 सक्चन्दनादि ॥ ३० ॥



सदा द्वादश मासान्वै जुहानो जातवेदसम् ॥५१  
 नियमेन समायुक्तः सर्वमेधफलं लभेत् ।  
 आदित्यैर्द्वादशैस्तस्य विमानं संविधीयते ॥ ५२  
 मणिमुक्ताप्रवालैश्च महाहैरुपशोभितम् ।  
 हंसमासा परिक्षिप्तं नागवीथीसमाकुलम् ॥ ५३  
 मयूरैश्चक्रवाकैश्च कूजज्झिरुपशोभितम् ।  
 अट्टैर्महद्भिः संयुक्तं ब्रह्मलोके प्रतिष्ठितम् ॥ ५४  
 नित्यमावसथं राजन्नरनारीसमावृतम् ।  
 ऋषिरेवं महाभागस्त्वङ्गिराः प्राह धर्मवित् ॥ ५५  
 त्रयोदशे तु दिवसे प्राप्ते यः प्राशते हविः ।  
 सदा द्वादश मासान्वै देवसत्रफलं लभेत् ॥ ५६  
 रक्तपद्मोदयं नाम विमानं साधयेन्नरः ।  
 जातरूपप्रयुक्तं च रत्नसंचयभूषितम् ॥ ५७  
 देवकन्याभिराकीर्णं दिव्याभरणभूषितम् ।  
 पुण्यगन्धोदयं दिव्यं वादित्रैरुपशोभितम् ॥ ५८  
 तत्र शङ्खपताके द्वे युगान्तं कल्पमेव च ।  
 अयुतायुतं तथा पद्मं समुद्रं च तथा वसेत् ॥ ५९  
 गीतगन्धर्वधोषैश्च भेरीपणवनिःस्वनैः ।  
 सदा प्रह्लादितस्ताभिर्देवकन्याभिरिड्यते ॥ ६०  
 चतुर्दशे तु दिवसे यः पूर्णं प्राशते हविः ।  
 सदा द्वादशमासांस्तु महामेधफलं लभेत् ॥ ६१  
 अनिर्देश्यवयोरूपा देवकन्याः खलंकृताः ।  
 मृष्टतप्ताङ्गदधरा विमानैरुपयान्ति तम् ॥ ६२  
 कलहंसविनिर्घोषैर्नूपुराणां च निःस्वनैः ।  
 काञ्चीनां च समुत्कर्षैस्तत्र तत्र निबोध्यते ॥ ६३  
 देवकन्यानिवासे च तस्मिन्वसति मानवः ।  
 जाह्नवीवालुकाकीर्णं पूर्णं संवत्सरं नरः ॥ ६४  
 यस्तु पक्षे गते शुक्ले एकभक्तं जितेन्द्रियः ।  
 सदा द्वादशमासांस्तु जुहानो जातवेदसम् ॥ ६५  
 राजसूयसहस्रस्य फलं प्राप्नोत्यनुत्तमम् ।  
 यानमारोहते दिव्यं हंसवर्हिणलक्षणम् ॥ ६६  
 मणिमण्डलकैश्चित्रं जातरूपसमावृतम् ।  
 दिव्याभरणशोभाभिर्वरस्त्रीभिरलंकृतम् ॥ ६७

शङ्खपताके संख्याविशेषौ ॥ ५९ ॥

एकस्तम्भं चतुर्द्वारं सप्तभौमं सुमङ्गलम् ।  
 वैजयन्तीसहस्रैश्च शोभितं गीतनिःस्वनैः ।  
 दिव्यं दिव्यगुणोपेतं विमानमधिरोहति ॥ ६८  
 मणिमुक्ताप्रवालैश्च भूषितं वैद्युतप्रभम् ।  
 वसेद्युगसहस्रं च खड्गकुञ्जरवाहनः ॥ ६९  
 षोडशे दिवसे यस्तु संप्राप्ते प्राशते हविः ।  
 सदा द्वादशमासान्वै सोमयज्ञफलं लभेत् ॥ ७०  
 सोमकन्यानिवासेषु सोऽध्यावसति नित्यशः ।  
 सौम्यगन्धानुलिप्तश्च कामचारगतिर्भवेत् ॥ ७१  
 सुदर्शनाभिर्नारीभिर्मधुराभिस्तथैव च ।  
 अर्च्यते वै विमानस्थः कामभोगैश्च सेव्यते ॥ ७२  
 फलं पद्मशतप्रख्यं महाकल्पं दशाधिकम् ।  
 आवर्तनानि चत्वारि साधयेच्चाप्यसौ नरः ॥ ७३  
 दिवसे सप्तदशमे यः प्राप्ते प्राशते हविः ।  
 सदा द्वादशमासान्वै जुहानो जातवेदसम् ॥ ७४  
 स्थानं वारुणमैन्द्रं च रौद्रं वाऽप्यधिगच्छति ॥ ७५  
 मारुतं शयनं चैव ब्रह्मलोकं स गच्छति ।  
 तत्र दैवतकन्याभिरासनेनोपचर्यते ॥ ७६  
 भूर्भुवःस्वश्च देवर्षिर्विश्वरूपमवेक्षते ।  
 तत्र देवाधिदेवस्य कुमार्यो रमयन्ति तम् ।  
 द्वात्रिंशद्रूपधारिण्यो मधुराः समलंकृताः ॥ ७७  
 चन्द्रादित्याबुभौ यावद्गगने चरतः प्रभो ।  
 तावच्चरत्यसौ धीरः सुधातुल्यरसाशनः ॥ ७८  
 अष्टादशे यो दिवसे प्राश्नीयादेकभोजनम् ।  
 सदा द्वादशमासान्वै सप्तलोकान्स पश्यति ॥ ७९  
 रथैः स नन्दिघोषैश्च पृष्ठतः सोऽनुगम्यते ।  
 देवकन्याधिरूढैस्तु भ्राजमानैः खलंकृतैः ॥ ८०  
 व्याघ्रसिंहप्रयुक्तं च मेघस्वननिनादितम् ।  
 विमानमुत्तमं दिव्यं सुसुखी ह्यधिरोहति ॥ ८१  
 तत्र कल्पसहस्रं स कन्याभिः सह मोदते ।  
 सुधारसं च भुञ्जीत अमृतोपममुत्तमम् ॥ ८२  
 एकोनविंशदिवसे यो शुक्ले एकभोजनम् ।  
 सदा द्वादशमासान्वै सप्त लोकान्स पश्यति ॥ ८३

सुधा अमृतम् । अमृतं देवभोग्यं तदुपमम् ॥ ८२ ॥



उत्तमं लभते स्थानमप्सरोगणसेवितम् ।  
 गन्धर्वैरुपगीतं च विमानं सूर्यवर्चसम् ॥ ८४  
 तत्रामरवरस्त्रीभिर्मोदते विगतज्वरः ।  
 दिव्याम्बरधरः श्रीमानयुतानां शतंशतम् ॥ ८५  
 पूर्णोऽथ विंशे दिवसे यो भुङ्क्ते ह्येकभोजनम् ।  
 सदा द्वादशमासांस्तु सत्यवादी धृतव्रतः ॥ ८६  
 अमांसाशी ब्रह्मचारी सर्वभूतहिते रतः ।  
 स लोकान्विपुलात्रम्यानादित्यानामुपाश्रुते ॥ ८७  
 गन्धर्वैरप्सरोभिश्च दिव्यमाल्यानुलेपनैः ।  
 विमानैः काञ्चनैर्हृद्यैः पृष्ठतश्चानुगम्यते ॥ ८८  
 एकविंशे तु दिवसे यो भुङ्क्ते ह्येकभोजनम् ।  
 सदा द्वादशमासान्वै जुह्वानो जातवेदसम् ।  
 लोकमौशनसं दिव्यं शक्रलोकं च गच्छति ॥ ८९  
 अश्विनोर्मरुतां चैव सुखेष्वभिरतः सदा ।  
 अनभिज्ञश्च दुःखानां विमानवरमास्थितः ।  
 सेव्यमानो वरस्त्रीभिः क्रीडत्यमरवत्प्रभुः ॥ ९०  
 द्वाविंशे दिवसे प्राप्ते यो भुङ्क्ते ह्येकभोजनम् ।  
 सदा द्वादश मासान्वै जुह्वानो जातवेदसम् ॥ ९१  
 अहिंसानिरतो धीमान्सत्यवागनसूयकः ।  
 लोकान्वसूनामाप्नोति दिवाकरसमप्रभः ॥ ९२  
 कामचारी सुधाहारो विमानवरमास्थितः ।  
 रमते देवकन्याभिर्दिव्याभरणभूषितः ॥ ९३  
 त्रयोविंशे तु दिवसे प्राशेद्यस्त्वेकभोजनम् ।  
 सदा द्वादशमासांस्तु मिताहारो जितेन्द्रियः ।  
 वायोरुशनसश्चैव रुद्रलोकं च गच्छति ॥ ९४  
 कामचारी कामगमः पूज्यमानोऽप्सरोगणैः ।  
 अनेकयुगपर्यन्तं विमानवरमास्थितः ।  
 रमते देवकन्याभिर्दिव्याभरणभूषितः ॥ ९५  
 चतुर्विंशे तु दिवसे यः प्राप्ते प्राशते हविः ।  
 सदा द्वादशमासांश्च जुह्वानो जातवेदसम् ।  
 आदित्यानामधीवासे मोदमानो वसेच्चिरम् ॥ ९६  
 दिव्यमाल्याम्बरधरो दिव्यगन्धानुलेपनः ।  
 विमाने काञ्चने दिव्ये हंसयुक्ते मनोरमे ।  
 रमते देवकन्यानां सहस्रैरयुतैस्तथा ॥ ९७

पञ्चविंशे तु दिवसे यः प्राशेदेकभोजनम् ।  
 सदा द्वादशमासांस्तु पुष्कलं यानमारुहेत् ॥ ९८  
 सिंहव्याघ्रप्रयुक्तैस्तु मेघनिःस्वननादितैः ।  
 स रथैर्नन्दिघोषैश्च पृष्ठतो ह्यनुगम्यते ।  
 देवकन्यासमारुढैः काञ्चनैर्विमलैः शुभैः ॥ ९९  
 विमानमुत्तमं दिव्यमास्थाय सुमनोहरम् ।  
 तत्र कल्पसहस्रं वै वसते स्त्रीशतावृते ।  
 सुधारसं चोपजीवन्नमृतोपममुत्तमम् ॥ १००  
 षड्विंशे दिवसे यस्तु प्रकुर्यादेकभोजनम् ।  
 सदा द्वादशमासांस्तु नियतो नियताशनः ।  
 जितेन्द्रियो वीतरागो जुह्वानो जातवेदसम् ॥ १०१  
 स प्राप्नोति महाभागः पूज्यमानोऽप्सरोगणैः ।  
 सप्तानां मरुतां लोकान्वसूनां चापि सोऽश्रुते ॥ १०२  
 विमानैः स्फाटिकैर्दिव्यैः सर्वरत्नैरलंकृतैः ।  
 गन्धर्वैरप्सरोभिश्च पूज्यमानः प्रमोदते ।  
 द्वेऽर्शुदानां सहस्रे तु दिव्ये दिव्येन तेजसा ॥ १०३  
 सप्तविंशेऽथ दिवसे यः कुर्यादेकभोजनम् ।  
 सदा द्वादशमासांस्तु जुह्वानो जातवेदसम् ॥ १०४  
 फलं प्राप्नोति विपुलं देवल्लोके च पूज्यते ।  
 अमृताशी वसंस्तत्र स वितृप्तः प्रमोदते ॥ १०५  
 देवर्षिचरितौल्लोकात्राजर्षिभिरनुष्ठितान् ।  
 अध्यावसति दिव्यात्मा विमानवरमास्थितः ॥ १०६  
 स्त्रीभिर्मनोभिरामाभी रममाणो मदोत्कटः ।  
 युगकल्पसहस्राणि त्रीण्यावसति वै सुखम् ॥ १०७  
 योऽष्टाविंशे तु दिवसे प्राश्नीयादेकभोजनम् ।  
 सदा द्वादशमासांस्तु जितात्मा विजितेन्द्रियः ॥ १०८  
 फलं देवर्षिचरितं विपुलं समुपाश्रुते ।  
 भोगवांस्तेजसा भाति सहस्रांशुरिवामलः ॥ १०९  
 सुकुमार्यश्च नार्यस्तं रममाणाः सुवर्चसः ।  
 पीनस्तनोरुजघना दिव्याभरणभूषिताः ॥ ११०  
 रमयन्ति मनःकान्ता विमाने सूर्यसभिमे ।  
 सर्वकामगमे दिव्ये कल्पायुतशतं समाः ॥ १११  
 एकोनत्रिंशदिवसे यः प्राशेदेकभोजनम् ।  
 सदा द्वादशमासान्वै सत्यव्रतपरायणः ।  
 तस्य लोकाः शुभा दिव्या देवराजर्षिपूजिताः ॥ ११२



विमानं सूर्यचन्द्राभं दिव्यं समधिगच्छति ।  
जातरूपमयं युक्तं सर्वरत्नसमन्वितम् ।  
अप्सरोगणसंकीर्णं गन्धर्वैरभिनादितम् ॥ ११३  
तत्र चैनं शुभा नार्यो दिव्याभरणभूषिताः ।  
मनोभिरामा मधुरा रमयन्ति मदोत्कटाः ॥ ११४  
भोगवांस्तेजसा युक्तो वैश्वानरसमग्रमः ।  
दिव्यो दिव्येन वपुषा आजमान इवामरः ॥ ११५  
वसूनां मरुतां चैव साध्यानामश्विनोस्तथा ।  
रुद्राणां च तथा लोकं ब्रह्मलोकं च गच्छति ॥ ११६  
यस्तु मासे गते शुक्ले एकमक्तं समाहितः ।  
सदा द्वादश मासान्वै ब्रह्मलोकमवाप्नुयात् ॥ ११७  
सुधारसकृताहारः श्रीमान्सर्वमनोहरः ।  
तेजसा वपुषा लक्ष्म्या आजते रश्मिवानिव ॥ ११८  
दिव्यमाल्याम्बरधरो दिव्यगन्धानुलेपनः ।  
सुखेष्वभिरतो भोगी दुःखानामविजानकः ॥ ११९  
स्वयंप्रभाभिर्नारीभिर्विमानस्थो महीयते ।  
रुद्रदेवर्षिकन्याभिः सततं चाभिपूज्यते ॥ १२०  
नानारमणरूपाभिर्नारारणाभिरेव च ।  
नानामधुरभाषाभिर्नारतिभिरेव च ॥ १२१  
विमाने गगनाकारे सूर्यवैदूर्यसन्निभे ।  
पृष्ठतः सोमसंकाशे उदके चाभ्रसन्निभे ॥ १२२  
दक्षिणायां तु रक्ताभे अधस्तात्नीलमण्डले ।

ऊर्ध्वं विचित्रसंकाशे नैको वसति पूजितः ॥ १२३  
यावद्वर्षसहस्रं वै जम्बूद्वीपे प्रवर्षति ।  
तावत्संवत्सराः प्रोक्ता ब्रह्मलोकेऽस्य धीमतः ॥ १२४  
विपुषश्चैव यावन्त्यो निपतन्ति नभस्तलात् ।  
वर्षासु वर्षतस्तावन्निवसत्यमरप्रभः ॥ १२५  
मासोपवासी वर्षेस्तु दशभिः स्वर्गमुत्तमम् ।  
महर्षित्वमथासाद्य सशरीरगतिर्भवेत् ॥ १२६  
मुनिर्दान्तो जितक्रोधो जितशिश्नोदरः सदा ।  
जुह्वन्मीश्वरं नियतः सन्ध्योपासनसेविता ॥ १२७  
बहुभिर्नियमैरेवं शुचिरश्नाति यो नरः ।  
अभ्रावकाशशीलश्च तस्य भानोरिव त्विषः ॥ १२८  
दिवं गत्वा शरीरेण खेन राजन्यथाऽमरः ।  
स्वर्गं पुण्यं यथाकाममुपशुक्ले तथाविधः ॥ १२९  
एष ते भरतश्रेष्ठ यज्ञानां विधिरुत्तमः ।  
व्याख्यातो ह्यानुपूर्व्येण उपवासफलात्मकः ।  
दरिद्रैर्मनुजैः पार्थ प्राप्यं यज्ञफलं यथा ॥ १३०  
उपवासानिमान्कृत्वा गच्छेच्च परमां गतिम् ।  
देवद्विजातिपूजायां रतो भरतसत्तमम् ॥ १३१  
उपवासविधिस्त्वेष विस्तरेण प्रकीर्तितः ।  
नियतेष्वग्रमत्तेषु शौचवत्सु महात्मसु ॥ १३२  
दम्भद्रोहनिवृत्तेषु कृतबुद्धिषु भारत ।  
अचलेष्वग्रकम्पेषु मा ते भूदत्र संशयः ॥ १३३

॥ इति श्रीमन्महाभारते अनुशासनपर्वणि दानधर्मपर्वणि चतुःषष्ट्यधिकशततमोऽध्यायः ॥ १६४ ॥

### पञ्चषष्ट्यधिकशततमोऽध्यायः ॥ १६५ ॥

भीष्मेण युधिष्ठिरं प्रति तत्त्वसृष्टिप्रतिपादकरुद्रसनत्कुमारसंवादानुवादः ॥ १ ॥

युधिष्ठिर उवाच ।  
पितामहेन कथिता दानधर्माश्रिताः कथाः ।  
मया श्रुता ऋषीणां तु संनिधौ केशवस्य च ॥ १  
पुनः कौतूहलमभूत्तामेवाध्यात्मिकीं प्रति ।  
कथाः कथय राजेन्द्र त्वदन्यः क उदाहरेत् ॥ २  
एष यादवदायादस्तथानुज्ञातुमर्हति ।

अत्रं मेघस्तस्यावकाश आकाशं तच्छीलस्तद्वर्णिमलः ॥ १२८ ॥

\* एतदादिपञ्चाध्याया दक्षिणात्यकोशेष्वेव दृश्यन्ते ॥

ज्ञाते तु यसिञ्ज्ञातव्यं ज्ञातं भवति भारत ॥ ३  
पञ्चाच्छ्रोष्यामहे राज्ञां श्रान्व्यान्धर्मान्पितामह ।  
कौतूहलमृषीणां तु ज्ञेयमर्हसि सांप्रतम् ॥ ४  
भीष्म उवाच ।

अत ऊर्ध्वं महाराज साङ्ख्ययोगोभयशास्त्राधि-  
गतयाथात्म्यदर्शनसंपन्नयोराचार्ययोः संवादमनु-  
चतुःषष्ट्यधिकशततमोऽध्यायः ॥ १६४ ॥



व्याख्यास्यामः ॥

५

तद्यथा भगवन्तं सनत्कुमारमासीनमद्भुष्टपर्व-  
मात्रं महति विमानवरे योजनसहस्रमण्डले तरुण-  
भास्करप्रतीकाशे शयनीये महति वद्भासनमनु-  
ध्यायन्तममृतमनावर्तकरममूर्तमक्षयजमथोपदि-  
ष्टमुपसर्प भगवन्तमाचार्यं भगवानाचार्यो रुद्रः॥

तं प्रोवाच स्वागतं महेश्वर ब्रह्मसुत एतदास-  
नमास्तां भगवान् ॥

७

इत्युक्ते चासीनो भगवाननन्तरूपो रुद्रस्तं  
प्रोवाच भगवानपि ध्यानमावर्तयति । इत्युक्ते  
चाह भगवान्सनत्कुमारस्तथेति ॥

८

तथेत्युक्तश्च प्रोवाच भगवान्शङ्करस्तदा ।  
परावरज्ञं सर्वस्य त्रैलोक्यस्य महामुनिम् ॥

९

किं वा ध्यानेन द्रष्टव्यं यद्भवाननुपश्यति ।

यच्च ध्यात्वा न शोचन्ति यतयस्तत्त्वदर्शिनः ॥१०

कथय त्वमिमं देवं देहिनां यतिसत्तम ।

यच्च तत्पुरुषं शुद्धमित्युक्तं योगसाङ्ख्ययोः ॥११

किमध्यात्माधिभूतं च तथा चाप्यधिदैवतम् ।

कालसङ्ख्या च का देव द्रष्टव्या तस्य ब्रह्मणः ॥१२

सङ्ख्या सङ्ख्यादनस्यैव या प्रोक्ता परमर्षिभिः ।

शास्त्रदृष्टेन मार्गेण यथावद्यतिसत्तम ॥ १३

यच्च तत्पुरुषं शुद्धं प्रबुद्धमजरं ध्रुवम् ।

बुध्यमानाप्रबुद्धाभ्यां विद्यावेद्यं तथैव च ॥ १४

विमोक्षं त्रिविधं चैव ब्रूहि मोक्षविदांवर ।

परिसाङ्ख्यं च साङ्ख्यानां ध्यानं योगेषु चार्थवत् ॥१५

एकत्वदर्शनं चैव तथा नानात्वदर्शनम् ।

अरिष्टानि च तत्त्वेन तथैवोत्क्रमणानि च ॥१६

दैवतानि च सर्वाणि निखिलेनानुपूर्वशः ।

यान्याश्रितानि देहेषु देहिनां यतिसत्तम ।

सर्वमेतद्यथातत्त्वमाख्याहि मुनिसत्तम ॥ १७

श्रेष्ठो भवान्हि सर्वेषां ब्रह्मज्ञानामनिन्दितः ।

चतुर्थस्त्वं त्रयाणां तु ये गताः परमां गतिम् ।

ज्ञानेन च प्राकृतेन निर्मुक्तो मृत्युबन्धनात् ॥१८

वयं तु वैकृतं मार्गमाश्रिता वै क्षरं सदा ।

परमुत्सृज्य पन्थानममृताक्षरमेव तु ॥ १९

न्यूनं पथि निमग्नास्तु ऐश्वर्येऽष्टगुणे तथा ।

महिमानं प्रगृह्येमं विचरामो यथासुखम् ॥ २०

न चैतत्सुखमत्यन्तं न्यूनमेतदनन्तरम् ।

मूर्तिमत्परमेतत्स्यादिदमेवं सुसत्तम ॥ २१

पुनः पुनश्च पतनं मूर्तिमत्युपदिश्यते ।

न पुनर्मृत्युमित्यन्यं निर्मुक्तानां तु मूर्तितः ॥ २२

मृत्युदोषास्त्वनन्ता वै उत्पद्यन्ते कृतात्मनाम् ।

मर्त्येषु नाकपृष्ठेषु निरयेषु महामुने ॥ २३

तत्र मज्जन्ति पुरुषाः सुखदुःखेन वेष्टिताः ॥ २४

सुखदुःखव्यपेतं च यदाहुरमृतं पदम् ।

तदहं श्रोतुमिच्छामि यथावच्छ्रुतिदर्शनात् ॥ २५

सनत्कुमार उवाच ।

यदुक्तं भवता वाक्यं तत्त्वसंज्ञेति देहिनाम् ।

चतुर्विंशतिमेवात्र केचिदाहुर्मनीषिणः ॥ २६

केचिदाहुस्त्रयोविंशं यथाश्रुतिनिदर्शनात् ।

वयं तु पञ्चविंशं वै तदधिष्ठानसंज्ञितम् ।

तत्त्वं समधिमन्यामः सर्वतन्त्रप्रलापनात् ॥ २७

अव्ययश्चैव वै व्यक्ताबुभावपि पिनाकधृक् ।

सह चैव विना चैव तावन्योन्यं प्रतिष्ठितौ ॥२८

हिरण्मयीं प्रविश्यैष मूर्तिं मूर्तिमतांवर ।

चकार पुरुषस्तात विकारपुरुषाबुभौ ॥ २९

अव्यक्तादेक एवैष महानात्मा प्रसूयते ।

अहंकारेण लोकांश्च व्याप्य चाहंकृतेन वै ॥ ३०

विना सर्वं तदव्यक्तादभिमन्यस्व शूलधृक् ।

भूतसर्गमहंकारात्तृतीयं विद्धि वै क्रमात् ॥ ३१

अहंकाराच्च भूतेषु चतुर्थं विद्धि वैकृतम् ।

अहंकाराच्च जातानि युगपद्विबुधेश्वर ॥ ३२

सविशेषाणि भूतानि पञ्च प्राहुर्मनीषिणः ।

चतुर्विंशान्तु वै प्रोक्तात्पञ्चविंशोऽधितिष्ठति ॥३३

एते सर्गा मया प्रोक्ताश्चत्वारः प्राकृतास्त्विह ।

अहंकाराच्च जातानि युगपद्विबुधेश्वर ॥ ३४

अहंकाराच्च भूतेषु विविधार्थं व्यजायत ।

यथावद्वद सत्तमेति ड. पाठः ॥ १३ ॥

अनु० ३५



इन्द्रियैर्युगपत्सर्वैः सो नित्यश्च समीक्षते ॥ ३५  
 मरुत्वं सत्वसर्गश्च तुष्टिः सिद्धिस्तथैव च ।  
 वैकृतानि प्रवक्ष्यामि शृणु तानि महामते ॥ ३६  
 एषा तत्त्वचतुर्विंशन्मया शास्त्रानुमानतः ।  
 वर्णिता तव देवेश पञ्चविंशत्समन्विता ॥ ३७  
 पञ्चमोऽनुग्रहश्चैव नवैते प्राकृतैः सह ।  
 ऐन्द्रेऽप्यहमधोऽप्यन्यन्ममात्मनि च भास्वरः ॥ ३८  
 यच्च देहमयं किञ्चिद्विषु लोकेषु विद्यते ।

सर्वत्रैवाभिमन्तव्यं त्वया त्रिपुरसूदन ॥ ३९  
 अन्यथा येऽनुपश्यन्ति ते न पश्यन्ति ब्रह्मज ।  
 एतदव्यक्तविषयं पञ्चविंशत्समन्वितम् ॥ ४०  
 अनेन कारणेनैव तत्त्वमाहुर्मनीषिणः ।  
 विकारमात्रमेतं तु तत्त्वमाचक्षते परम् ॥ ४१  
 निस्तत्त्वश्चैव देवेश वोद्व्यं तु न बुद्ध्यते ।  
 यदि बुद्ध्येत्परं बुद्धं बुद्ध्यमानः सुरर्षभः ।  
 प्रबुद्धो ह्यभिमन्येत योयं नाहमिति प्रभो ॥ ४२

॥ इति श्रीमन्महाभारते अनुशासनपर्वणि दानधर्मपर्वणि पञ्चषष्ठ्यधिकशततमोऽध्यायः ॥ १६५ ॥

### षट्षष्ठ्यधिकशततमोऽध्यायः ॥ १६६ ॥

रुद्रं प्रति सनत्कुमारेण तत्त्वलयक्रमाध्यात्मादिप्रतिपादनम् ॥ १ ॥

सनत्कुमार उवाच ।  
 तत्त्वसङ्ख्या श्रुता चैषा येषां ब्रह्मविदां वर ।  
 सर्गसङ्ख्या मया प्रोक्ता नवानामानुपूर्व्यशः ।  
 प्रवक्ष्यामि तु तेऽध्यात्ममधिभूताधिदैवतम् ॥ १  
 नैतद्युक्तैर्वेदविद्भिर्गृह्यै-  
 र्मान्यैरेभिस्तपसा वाभिपन्नैः ।  
 यत्नेन दृष्टं परमात्मतत्त्वं  
 तत्त्वेन प्राप्यं तु यथोक्तमेतत् ।  
 परं परेभ्यस्त्वमृतार्थतत्त्वं  
 स्वभावसत्त्वस्थमनीशमीशम् ॥ २  
 कैवल्यतां प्राप्य महासुरोत्तम  
 तवैतदाख्यामि मुनीन्द्रवृत्त्या ।  
 रहस्यमेवान्यदवाप्य दिव्यं  
 पवित्रपूतस्तव मृत्युजालम् ॥ ३  
 पृथ्वीमिमां यद्यपि रत्नपूर्णां  
 दद्यान् देयं त्वपरीक्षिताय ।  
 नाश्रद्धानाय न चान्यबुद्धे-  
 र्नाज्ञानयुक्ताय न विस्मिताय ॥ ४  
 स्वाध्याययुक्ताय गुणान्विताय  
 प्रदेयमेतन्नियतेन्द्रियाय ॥ ५

संक्षेपं चाप्यथैतेषां तत्त्वानां वृषभध्वज ।  
 अनुलोमानुजातानां प्रतिलोमप्रमीयतम् ॥ ६  
 प्रवक्ष्यामि तमध्यात्मं साधिभूताधिदैवतम् ।  
 यथांशुजालमर्कस्य तथैतत्प्रवदन्ति वै ॥ ७  
 संक्षीणे ब्रह्मदिवसे जगज्जलधिमाविशेत् ।  
 प्रलीयते जले भूमिर्जलमग्नौ प्रलीयते ॥ ८  
 लीयतेऽग्निस्तथा वायौ वायुराकाश एव तु ।  
 मनसि प्रलीयते खं तु मनोऽहंकार एव च ॥ ९  
 अहंकारस्तथा तस्मिन्महति प्रविलीयते ।  
 महानव्यक्त इत्याहुस्तदेकत्वं प्रचक्षते ॥ १०  
 अव्यक्तस्य महादेव प्रलयं विद्धि ब्रह्मणि ।  
 एवमस्यासकृत्क्रीडामाहुस्तत्त्वविदो जनाः ॥ ११  
 अध्यात्ममधिभूतं च तथैवाप्यधिदैवतम् ।  
 यथावदुदितं शास्त्रं योगे तु सुमहात्मभिः ॥ १२  
 तथैव चेह साङ्ख्ये तु परिसंख्यात्मचिन्तकैः ।  
 प्रपञ्चितार्थमेतावन्महादेव महात्मभिः ॥ १३  
 ब्रह्मेति विद्यादध्यात्मं पुरुषं चाधिदैवतम् ।  
 प्रभवं सर्वभूतानां रक्षणं तत्र कर्म च ॥ १४  
 अध्यात्मं प्राणमित्याहुः क्रतुमप्यधिदैवतम् ।  
 रथं च यज्ञवाहोऽत्र कर्माहंकारमेव च ॥ १५

सम लं सत्त्वसर्गश्चेति घ. पाठः ॥ ३६ ॥ पञ्चषष्ठ्यधिकशतत-  
 मोऽध्यायः ॥ १६५ ॥

गृह्यस्यैर्मान्यैर्ज्याभिरिति ट. थ. पाठः ॥ २ ॥ षट्षष्ठ्य-  
 धिकशततमोऽध्यायः ॥ १६६ ॥



अध्यात्मं तु मनो विद्याचन्द्रमाश्चाधिदैवतम् ।  
 दैवं च प्रभवश्चैव कर्म व्याहृतयस्तथा ॥ १६  
 विद्यातु श्रोत्रमध्यात्ममाकाशमधिदैवतम् ।  
 सर्वभावाभिधानार्थं शब्दः कर्म सदा स्मृतं ॥ १७  
 त्वगध्यात्ममथो विद्याद्यायुरत्राधिदैवतम् ।  
 संनिपातय विज्ञानं सर्वकर्म च तत्र ह ॥ १८  
 अध्यात्मं चक्षुरित्याहुर्मास्करोऽत्राधिदैवतम् ।  
 ज्ञापनं सर्ववर्णानां रूपं कर्म सदा स्मृतम् ॥ १९  
 जिह्वेति विद्यादध्यात्ममापश्चात्राधिदैवतम् ॥ २०  
 पायुरध्यात्ममित्याहुर्गन्धधातुसत्तमाः ।  
 विसर्गमधिभूतं च मित्रं चाप्यधिदैवतम् ॥ २१  
 उपस्थोऽध्यात्ममित्याहुर्देवदेव पिनाकधृक् ।  
 अनुभावोऽधिभूतं तु दैवतं च प्रजापतिः ॥ २२  
 पादावध्यात्ममित्याहुस्त्रिशूलाङ्क मनीषिणः ।  
 गन्तव्यमधिभूतं तु विष्णुस्तत्राधिदैवतम् ॥ २३  
 वागध्यात्मं तथैवाहुः पिनाकिस्तत्त्वदर्शिनः ।  
 वक्तव्यमधिभूतं तु वह्निस्तत्राधिदैवतम् ॥ २४  
 एतदध्यात्ममतुलं साधिभूताधिदैवतम् ।  
 मया तु वर्णितं सम्यग्देहिनाममरर्षभ ॥ २५  
 एतत्कीटपतङ्गे च श्वपाके शुनि हस्तिनि ।  
 पुत्रिकादंशमशके ब्राह्मणे गवि पार्थिवे ॥ २६  
 सर्वमेव हि द्रष्टव्यमन्यथा मा विचिन्तय ।  
 अतोऽन्यथा ये पश्यन्ति न सम्यक्तेषु दर्शनम् ॥ २७  
 देवदानवगन्धर्वयक्षराक्षसकिंनराः ।  
 यन्न जानन्ति को ह्येष कुतो वा भगवानिति ॥ २८  
 ओमित्येकाक्षरं ब्रह्म यत्तत्सदसतः परम् ।  
 अनादिमध्यपर्यन्तं कूटस्थमचलं ध्रुवम् ॥ २९  
 योगेश्वरं पद्मनाभं विष्णुं जिष्णुं जगत्पतिम् ।  
 अनादिनिधनं देवं देवदेवं सनातनम् ॥ ३०

॥ इति श्रीमन्महाभारते अनुशासनपर्वणि दानधर्मपर्वणि षट्षष्ट्यधिकशततमोऽध्यायः ॥ १६६ ॥

सप्तषष्ट्यधिकशततमोऽध्यायः ॥ १६७ ॥

सनत्कुमारेण रुद्रं प्रति देहिदेहावयवाश्रितदेवताकथनपूर्वकं योगनिरूपणम् ॥ १ ॥

सनत्कुमार उवाच ।  
 प्रभवश्चाप्ययस्तात वर्णितस्तेऽनुपूर्वशः ।

अप्रमेयमविज्ञेयं हरिं नारायणं प्रभुम् ।  
 कृताञ्जलिः शुचिर्भूत्वा प्रणम्य प्रयतोऽर्चयेत् ॥ ३१  
 अनाद्यन्तं परं ब्रह्म न देवा ऋषयो विदुः ।  
 एकोयं वेद भगवांस्त्राता नारायणो हरिः ॥ ३२  
 नारायणाद्विषिणास्ततः सिद्धा महोरगाः ।  
 देवा देवर्षयश्चैव यं विदुर्दुःखभेषजम् ॥ ३३  
 यमाहुर्विजितक्लेशं यस्मिंश्च विहिताः प्रजाः ।  
 यस्मिँल्लोकाः स्फुरन्तीमे जाले शकुनयो यथा ॥ ३४  
 सप्तर्षयो मनः सप्त साङ्ख्यास्तु मुनिदर्शनात् ।  
 सप्तर्षयश्चेन्द्रियाणि पञ्च बुद्धीन्द्रियाणि च ॥ ३५  
 श्रोत्रयोश्च दिशः प्राहुर्भनसि त्वथ चन्द्रमाः ॥ ३६  
 मनः पष्ठं बुद्धिः सप्तमी ह्यात्मनि स्थापितानि  
 शरीरेषु नात्मनि तस्य हि कारणानि भवन्ति सर्वा-  
 ण्यपि सर्वकर्मसु वा विषयेषु वा युञ्जन्ति यथात्म-  
 नि स्थानि कर्माणि प्रवृत्तानि सप्तस्वपि ॥ ३७  
 विषयाणां व्यापकत्वानि तान्येव स्वपतो भूत-  
 ग्रामस्याजमात्मानं देवलोकस्थानसंमितं देहान्तर-  
 गामिनं मुमुक्षुं वातुप्रविशन्ति सूक्ष्माणि प्रली-  
 यन्ते ॥ ३८

मोक्षकाले तमेकं न कश्चिद्वेत्ति स्वपरम् ।  
 एवं प्रविष्टेषु भूतेषु को जागर्तीत्युच्यते ॥ ३९  
 निद्राप्रसुप्तेषु वाऽत्र जाग्रत्स्वप्नशीलोत्रसदनौ  
 च देवद्योतनो भगवांश्चात्र क्षेत्रज्ञो बुद्धिर्वाऽभिसुप्त-  
 स्यापि स्वप्नदर्शनानि पश्यन्ति ॥ ४०  
 अप्रतिबुद्धेषु लोकेषु स एव प्रतिबुध्यते । स  
 एष प्राज्ञः । अथ तैजसः कायाग्निः स हि  
 सुप्तस्यात्मा वा ॥ ४१  
 अविदुषो वाऽप्रतिबुध्यमानस्यान्नं पचतीत्यन्ते  
 वै तिष्ठति एतदात्मानमधिकृत्यानुज्ञातमिति ॥ ४२



यान्याश्रितेषु देहेषु यानि पृच्छसि शङ्कर ॥ २  
वाच्यमिस्त्वथ जिह्वायां सोमः प्राणे तु मारुतः ।  
रूपे चाप्यथ नक्षत्रं जिह्वायां चाप एव तु ॥ ३  
नाभ्यां समुद्रश्च विष्णुर्नखरोम तथैव च ।  
वनस्पतिवनौषध्यस्त्वङ्गेषु मरुतस्तथा ॥ ४  
संवत्सराः पर्वसु च आकाशे दैवमानुषे ।  
उदाने विद्युदभवद्भ्याने पर्जन्य एव च ॥ ५  
स्तनयोरेव चाकाशं बले चेन्द्रस्तथैव च ।  
मनसोऽप्यथ चेशानस्त्वपाने रुद्र एव च ॥ ६  
गन्धर्वाप्सरसो व्याने सत्ये मित्रश्च शङ्कर ।  
प्रज्ञायां वरुणश्चैव चक्षुष्यादित्य एव च ॥ ७  
शरीरे पृथिवी चैव पादयोर्विष्णुरेव च ।  
पायौ मित्रस्तथोपस्थे प्रजापतिरिदम ॥ ८  
मूर्ध्नि चैव दिशः प्राहुर्बुद्धौ ब्रह्मा प्रतिष्ठितः ।  
बुध्यमानोऽऽत्मनिष्ठः स्यादधिष्ठाता तु शङ्कर ॥ ९  
अबुद्धश्चाभवत्तस्माद्बुध्यमानान्न संशयः ।  
आभ्यामन्यः परो बुद्धो वेदवादेषु शङ्कर ॥ १०  
यदाश्रितानि देहेषु दैवतानि पृथक्पृथक् ।  
योऽग्रे जायते नित्यमात्मयाजी समाहितः ॥ ११  
य एवमनुपश्येत् दैवतानि समाहितः ।  
सोत्र योगी भवत्येव य एवमनुपश्यति ।  
स सर्वयज्ञयाजिभ्यो ह्यात्मयाजी विशिष्यते ॥ १२  
मुखे जुहोति यो नित्यं कृत्स्नं विश्वमिदं जगत् ।  
सोऽत्मवित्प्रोच्यते तज्जैर्महादेव महात्मभिः ॥ १३  
सर्वेभ्यः परमेभ्यो वै दैवतेभ्यो ह्यात्मयाजिना ।  
गन्तव्यं परमाकाङ्क्षन्परमेव च चिन्तयन् ॥ १४  
यथा संक्रमते देहादेही त्रिपुरसूदन ।  
तथास्य स्थानमाख्यास्ये पृथक्त्वेनेह शङ्कर ॥ १५  
पादाभ्यां वैष्णवं स्थानमाप्नोति विनियोजनात् ।  
पायुना मित्रमाप्नोति उपस्थेन प्रजापतिम् ॥ १६  
नाभ्या च वारुणं स्थानं स्तनाभ्यां तु भवो लभेत्  
बाहुभ्यां वासवं स्थानं श्रोत्राभ्यामाप्नुयादिशः ।

आदित्यं चक्षुषा स्थानं मूर्ध्ना ब्रह्मण एव च ॥ १७  
अथ मूर्धसु यः प्राणान्धारयेत् समाहितः ।  
बुद्ध्या मानमवाप्नोति द्रव्यावस्थं न संशयः ॥ १८  
अन्यक्तात्परमं शुद्धमग्रमेयमनामयम् ।  
तमाहुः परमं नित्यं यद्यदाप्नोति बुद्धिमान् ॥ १९  
बुध्यमानाप्रबुद्धाभ्यां स बुद्ध इति पठ्यते ।  
बुध्यमानमबुद्धश्च नित्यमेवानुपश्यति ॥ २०  
विकारपुरुषस्त्वेष बुध्यमान इति स्मृतः ।  
पञ्चविंशतितत्त्वं तत्प्रोच्यते तत्र संशयः ॥ २१  
स एष प्रकृतिस्थत्वात्तत्स्थुरित्युपदिश्यते ।  
महानात्मा महादेव महानत्राधितिष्ठति ॥ २२  
अधिष्ठानादधिष्ठाता प्रोच्यते शास्त्रदर्शनात् ।  
एष चेतयते देव मोहजालमबुद्धिमान् ॥ २३  
अव्यक्तस्यैव साधर्म्यमेतदाहुर्मनीषिणः ।  
सोऽहं सोऽहमतो नित्यादज्ञानादिति मन्यते ॥ २४  
यदि बुध्यति चैवायं मन्येयमिति भास्वरः ।  
न प्रबुद्धो न वर्तेत पानीयं मत्स्यको यथा ॥ २५  
देवता निखिलेनैताः प्रोक्तास्त्रिभुवनेश्वर ।  
योगकृत्यं तु तावन्मे त्वं निबोधानुपूर्वशः ॥ २६  
शून्यागारेष्वरण्येषु सागरे वा गुहासु वा ।  
विष्टम्भयित्वा त्रीन्दण्डानवाप्नो ह्यद्वयो भवेत् ॥ २७  
प्राञ्छुखोदञ्छुखो वापि तथा पश्चान्मुखोपि वा ।  
दक्षिणावदनो वापि बद्धा विधिवदासनम् ॥ २८  
स्वस्तिकेनोपसंविष्टः कायमुन्नाम्य भास्वरम् ।  
यथोपदिष्टं गुरुणा तथा तद्ब्रह्म धारयेत् ॥ २९  
लघ्वाहारो यतो दान्तस्त्रिकालपरिवर्जकः ।  
मूत्रोत्सर्गपुरीषाभ्यामाहारे च समाहितः ॥ ३०  
शेषकालं तु युञ्जीत मनसा सुसमाहितः ।  
इन्द्रियाणीन्द्रियार्थेभ्यो मनसा विनिवर्तयेत् ॥ ३१  
मनस्तथैव संगृह्य बुद्ध्या बुद्धिमतां वर ।  
विधावमानं धैर्येण विस्फुरन्तमितस्ततः ॥ ३२  
निरुध्य सर्वसंकल्पांस्ततो वै स्थिरतां व्रजेत् ।

योऽभि याजयते नित्यमिति थ. पाठः ॥ ११ ॥ पञ्चविंश-  
तिकं तल्लमिति थ. पाठः ॥ २१ ॥ त्रीन्दण्डानवाप्नोति च

योगविदिति ट. थ पाठः ॥ २७ ॥ सप्तषष्ठ्यधिकशततमो-  
ऽध्यायः ॥ १६७ ॥



एकाग्रस्तद्विजानीयात्सर्वं गुह्यतमं परम् ॥ ३३  
 निवातस्थ इवालोलो यथा दीपोऽतिदीप्यते ।  
 ऊर्ध्वमेव न तिर्यक् तथैवाभ्रान्ति ते मनः ॥ ३४  
 हृदिस्थस्तिष्ठते योसौ तस्यैवाभिमुखो यदा ।  
 मनो भवति देवेश पापाणामिव निश्चलम् ॥ ३५  
 स निर्जने विनिर्घोषे सघोषे चाऽऽवसज्जने ।  
 युक्तो यो न विकम्पेत योगी योगविधिः श्रुतः ३६  
 ततः पश्यति तद्ब्रह्म ज्वलदात्मनि संस्थितम् ।  
 विद्युदम्बुधरे यद्वत्तद्देकमनाश्रयम् ॥ ३७  
 तमस्यगाधे तिष्ठन्तं निस्तमस्कमचेतनम् ।  
 चेतयानमचेतं च दीप्यमानं स्वतेजसा ॥ ३८  
 अङ्गुष्ठपर्वमात्रं तन्नैश्रेयसमनिन्दितम् ।  
 महद्भूतमनन्तं च स्वतन्त्रं विगतज्वरम् ॥ ३९  
 ज्योतिषां ज्योतिषं देवं विष्णुमत्यन्तनिर्मलम् ।  
 नारायणमणीयांसमीश्वराणामधीश्वरम् ॥ ४०  
 विश्वतः परमं नित्यं विश्वं नारायणं प्रभुम् ।  
 अविज्ञाय निमज्जन्ति लोकाः संसारसागरे ॥ ४१  
 यं दृष्ट्वा यतयस्तात न शोचन्ति गतज्वराः ।  
 जन्ममृत्युभयान्मुक्तास्तीर्णाः संसारसागरम् ॥ ४२  
 अणिमा लघिमा भूमा प्राप्तिः प्राकाम्यमेव च ।

ईशित्वं च वशित्वं च यत्र कामावसायिता ।  
 एतदष्टगुणं योगं योगानाममितं स्मृतम् ॥ ४३  
 दृष्ट्वात्मानं निरात्मानमप्रमेयं सनातनम् ।  
 ते विशन्ति शरीराणि योगेनानेन भास्वरम् ।  
 दैत्यदेवमनुष्याणां बलेन बलवत्तमाः ॥ ४४  
 एतत्तत्त्वमनाद्यन्तं यद्भवाननुपृच्छति ।  
 नित्यं वयमुपास्यामो योगधर्मं सनातनम् ॥ ४५  
 योगधर्मान्न धर्मोस्ति गरीयान्सुरसत्तम ।  
 एतद्धर्मं हि धर्माणामपुनर्भवसंस्कृतम् ॥ ४६  
 तत्त्वतः परमस्तीति केचिदाहुर्मनीषिणः ।  
 केचिदाहुः परं नास्ति ये ज्ञानफलमाश्रिताः ॥ ४७  
 ज्ञानस्थः पुरुषस्त्वेष विकृतः स्वेन वर्णितः ।  
 ये ध्यानेनानुपश्यन्ति नित्यं योगपरायणाः ॥ ४८  
 तमेव पुरुषं देवं केचिदेव महेश्वर ।  
 नित्यमन्यतमाः प्राहुर्ज्ञानं परमकं स्मृतम् ॥ ४९  
 ज्ञानमेव विनिर्मुक्ताः सांख्या गच्छन्ति केवलम् ।  
 चिन्ताध्यात्मनि चान्यत्र योगाः परमबुद्ध्यः ५०  
 उक्तमेतावदेतत्ते योगदर्शनमुत्तमम् ।  
 साङ्ख्यज्ञानं प्रवक्ष्यामि परिसंख्याविदर्शनम् ॥ ५१

॥ इति श्रीमन्महाभारते अनुशासनपर्वणि दानधर्मपर्वणि सप्तषष्ठ्यधिकशततमोऽध्यायः ॥ १६७ ॥

### अष्टषष्ठ्यधिकशततमोऽध्यायः ॥ १६८ ॥

सनत्कुमारेण रुद्रं प्रति अव्यक्तादितत्त्वानां तारतम्यकथनपूर्वकं तत्सृष्टिलयादिकथनम् ॥ १ ॥ तथा एतज्ज्ञानस्य संसार-  
 तारकत्वोक्तिः ॥ २ ॥

‘सनत्कुमार उवाच ।  
 इन्द्रियेभ्यो मनः पूर्वमहंकारस्ततः परम् ।  
 अहंकारात्परा बुद्धिर्बुद्धेः परतरं महत् ॥ १  
 महतः परमव्यक्तमव्यक्तात्पुरुषः परः ।  
 एतावदेतत्सांख्यानां दर्शनं देवसत्तम ॥ २  
 अव्यक्तं बुद्ध्यहंकारौ महाभूतानि पञ्च च ।  
 मनस्तथा विशेषाश्च दश चैवेन्द्रियाणि च ।  
 एतास्तत्त्वचतुर्विंशन्महापुरुषसंमिताः ॥ ३  
 बुद्ध्यमानेन देवेश चेतनेन महात्मना ।

संयोगमेतयोर्नित्यमाहुरव्यक्तपुंसयोः ॥ ४  
 एकत्वं च बहुत्वं च सर्गप्रलयकोटिशः ।  
 तमःसंज्ञितमेतद्वि प्रवदन्ति त्रिशूलधृक् ॥ ५  
 समुत्पाद्य यथाव्यक्ताजीवा यान्ति पुनःपुनः ।  
 आदिरेष महानात्मा गुणानामिति नः प्रभो ॥ ६  
 गुणस्थत्वाद्गुणं चैनमाहुरव्यक्तलक्षणम् ।  
 एतेनाध्युषितो व्यक्तस्त्रिगुणं चेतयत्युत ॥ ७  
 अचेतनः प्रकृत्येषु न चान्यमनुबुध्यते ।  
 बुद्ध्यमानो ह्यहंकारो नित्यं मानाप्रबोधनात् ॥ ८



विमलस्य विशुद्धस्य नीरुजस्य महात्मनः ।  
 विमलोदरशीलः स्याद्बुध्यमानाप्रबुद्धयोः ॥ ९  
 द्रष्टा भवत्यभोक्ता च सत्त्वमूर्तिश्च निर्गुणः ।  
 बुध्यमानाप्रबुद्धाभ्यामन्य एव तु निर्गुणः ॥ १०  
 उपेक्षकः शुचिस्ताभ्यामुभाभ्यामयुतस्तथा ।  
 बुध्यमानो न बुध्येत बुद्धमेवं सनातनम् ॥ ११  
 स एव बुद्धेरव्यक्तस्वभावत्वादचेतनः ।  
 सोहमेव न मेऽन्योस्ति य एवमभिमन्यते ॥ १२  
 न मन्यते ममान्योस्ति येन चेतोऽस्म्यचेतनः ।  
 एवमेवाभिमन्येत बुध्यमानोऽप्यनात्मवान् ॥ १३  
 अहमेव न मेऽन्योस्ति न प्रबुद्धवशानुगः ।  
 अव्यक्तस्यो गुणानेष नित्यमेवाभिमन्यते ॥ १४  
 तेनाधिष्ठिततत्त्वज्ञैर्महद्भिरभिधीयते ।  
 अहंकारेण संयुक्तस्तत्तदभिमन्यते ॥ १५  
 क्षेत्रं प्रविश्य दुर्बुद्धिर्बुद्ध्यामानो ह्यनात्मवान् ।  
 अहमेव सृजत्यन्यद्वितीयं लोकसारथिः ॥ १६  
 सर्वाभावैरहंकारैस्तृतीयं सर्गसंज्ञितम् ।  
 ततो भूतान्यहंकारमहंकारो मनोऽसृजत् ॥ १७  
 सर्वस्रोतस्यभिमुखं संप्रावर्तत बुद्धिमान् ।  
 तथैव यज्ञे भूतेषु विषयार्थी पुनःपुनः ।  
 इन्द्रियैः सह शूलाङ्ग पञ्च पञ्चभिरेव च ॥ १८  
 मनो वेद न चात्मानमहंकारं प्रजापतिः ।  
 न वेद वाप्यहंकारो बुद्धिं बुद्धिमतांवर ॥ १९  
 एवमेते महाभाग नेतरे नयवादिनः ।  
 अहंकारेण संयुक्तः स्रोतस्यभिमुखः सदा ॥ २०  
 एवमेष विकारात्मा महापुरुषसंज्ञकः ।  
 प्रतनोति जगत्कृत्स्नं पुनराददते सकृत् ॥ २१  
 ससंज्ञत्वाज्जगत्कृत्स्नमव्यक्तस्य हृदि स्थितम् ।  
 संविशद्रजनीं कृत्स्नां निशान्ते दिवसागमे ॥ २२  
 पुनरात्मा विजयते बहवो निर्गुणास्तथा ।  
 अज्ञानेन समायुक्तः सोऽव्यक्तेन तमोत्मना ॥ २३  
 यदि ह्येषो न मन्येत ममास्ति परतो वरः ।  
 स पुनः पुनरात्मानं न कुर्यादाक्षिपेत् च ॥ २४  
 एतमव्यक्तविषयं सूक्ष्मं मन्येत बुद्धिमान् ।

पञ्चविंशं महादेव महापुरुषवैकृतम् ॥ २५  
 प्रबुद्धौ बुद्धवानेतत्सृजमानमबुद्धवान् ।  
 गुणान्पुनश्च तानेव सोऽत्मनात्मनि निक्षिपेत् ॥ २६  
 अव्यक्तस्य वशीभूतो योऽज्ञानस्य तमोत्मनः ।  
 बुध्यमानो ह्यबुद्धस्य बुद्धस्तदनुश्रुज्यते ॥ २७  
 उपेक्षकः शुचिर्व्यग्रः सोलिङ्गः सोऽव्रणोऽमलः ।  
 षड्विंशो भगवानास्ते बुद्धः शुद्धो निरामयः ॥ २८  
 अव्यक्तादिविशेषान्तमेतद्वैद्या वदन्त्युत ।  
 एतैरेव विहीनं तु केचिदाहुर्मनीषिणः ॥ २९  
 निस्तत्त्वं बुध्यमानास्तु केचिदाहुर्महामते ।  
 केचिदाहुर्महात्मानस्तत्त्वसंज्ञितमेव तु ॥ ३०  
 तत्त्वस्य श्रवणादेनं तत्त्वमेवं वदन्ति वै ।  
 सत्त्वसंश्रयणाच्चैव सत्त्ववन्तं महेश्वर ॥ ३१  
 एवमेष विकारात्मा बुध्यमानो महाभुज ।  
 अव्यक्तो भवते व्यक्तौ सत्त्वंसत्त्वं तथा गुणौ ।  
 विद्या च भवते विद्या भवेत्तु ग्रहसंज्ञितम् ॥ ३२  
 य एवमनुबुद्ध्यन्ते योगसाङ्ग्याश्च तत्त्वतः ।  
 तेऽव्यक्तं शङ्करागाढं मुञ्चन्ते शास्त्रबुद्धयः ॥ ३३  
 तेषामेतत्तु वदतां शास्त्रार्थं सूक्ष्मदर्शिनान् ।  
 बुद्धिर्विस्तीर्यते सर्वं तैलविन्दुरिवाम्भसि ॥ ३४  
 विद्या तु सर्वविद्यानामवबोध इति स्मृतः ।  
 येन विद्यामविद्यां च विन्दन्ति यतिसत्तमाः ॥ ३५  
 सैषा त्रयी परा विद्या चतुर्थ्यान्वीक्षिकी स्मृता ।  
 यां बुद्ध्यमानो बुद्ध्येत बुद्ध्यात्मनि समं गतः ॥ ३६  
 अप्रबुद्धमथाव्यक्तमविद्यासंज्ञिकं स्मृतम् ।  
 विमोहितं तु शोकेन केवलेन समन्वितम् ।  
 एतद्बुद्ध्या भवेद्बुद्धः किमन्यद्बुद्धिलक्षणम् ॥ ३७  
 ये त्वेतन्नावबुद्ध्यन्ते ते प्रबुद्धवशानुगाः ।  
 ते पुनःपुनरव्यक्ताज्जनिष्यन्त्यबुधात्मनः ॥ ३८  
 तमेव तुल्यिष्यन्ति अबुद्धिवशवर्तिनः ।  
 ये चाप्यन्ये तन्मनसस्तेऽप्येतत्फलभागिनः ॥ ३९  
 विदित्वैनं न शोचन्ति योगोपेतार्थदर्शिनः ।  
 स्वातन्त्र्यं प्रतिलप्यन्ते केवलत्वं च भास्वरम् ४०  
 अज्ञानबन्धनान्मुक्तास्तीर्णाः संसारबन्धनात् ।



अज्ञानसागरं घोरमगाधं तमसंज्ञकम् ।  
यत्र मज्जन्ति भूतानि पुनःपुनरिदम् ॥ ४१  
एषा विद्या तथाऽविद्या कथिता ते मयाऽर्थतः ।  
यस्मिन्देयं च नो ग्राह्यं सांख्यः सांख्यं तथैव च ॥  
तथा चैकत्वनानात्वमक्षरं क्षरमेव च ।

निगदिष्यामि देवेश विमोक्षं त्रिविधं च ते ॥४३  
बुद्ध्यमानाप्रबुद्धाभ्यामबुद्धस्य प्रपञ्चनम् ।  
भूय एव निबोध त्वं देवानां देवसत्तम ॥ ४४  
यच्च किंच श्रुतं न स्यादृष्टं चैव न किंचन ।  
तच्च ते संप्रवक्ष्यामि एकाग्रः शृणु तत्परः ॥४५

॥ इति श्रीमन्महाभारते अनुशासनपर्वणि दानधर्मपर्वणि अष्टषष्ठ्यधिकशततमोऽध्यायः ॥ १६८ ॥

### एकोनसप्तत्यधिकशततमोऽध्यायः ॥ १६९ ॥

सनत्कुमारेण रुद्रं प्रति प्राणिनां मरणसूचकदुर्निमित्तकथनपूर्वकं जिजीविषोस्तत्परिहारोपायकथनम् ॥ १ ॥ तथाऽग्नि-  
च्छोर्भगवद्धानेन शरीरत्यागस्य पारत्रिकसुखसाधनत्वोक्तिः ॥ २ ॥ तथा भगवज्ज्ञानप्रशंसनपूर्वकं तदुपदेशपरंपराकथनम् ॥ ३ ॥

सनत्कुमार उवाच ।  
अरिष्टानि प्रवक्ष्यामि तत्त्वेन शृणु तद्भवान् ।  
मध्य उत्तरतस्तात दक्षिणामुखनिष्ठितम् ॥ १  
विद्युत्संस्थानपुरुषं यदि पश्येत मानवः ।  
वर्षत्रयेण जानीयाद्देहन्यासमुपस्थितम् ।  
एतत्फलमरिष्टस्य शङ्कराहुर्मनीषिणः ॥ २  
शुद्धमण्डलमादित्यमरश्मिमथ पश्यतः ।  
वर्षार्धकेन जानीयाद्देहन्यासमुपस्थितम् ॥ ३  
छिद्रां चन्द्रमसश्छायां पादावप्यनपश्यतः ।  
संवत्सरेण जानीयाद्देहन्यासमुपस्थितम् ॥ ४  
कनीनिकायामशिरःपुरुषं यदि पश्यति ।  
जानीयात्पदसु मासेषु देहन्यासमुपस्थितम् ॥ ५  
कर्णौ पिधाय हस्ताभ्यां शब्दं न शृणुयाद्यदि ।  
विजानीयात्तु मासेन देहन्यासमुपस्थितम् ॥ ६  
आमगन्धमुपाघ्राति सुरभिं प्राप्य भास्वरम् ।  
देवतायतनस्थोपि सप्तरात्रेण मृत्युमाक् ॥ ७  
सर्वाङ्गधारणावस्थां धारयेत् समाहितः ।  
यथा स मृत्युं जयति नान्यथेह महेश्वर ।  
यदि जीवितुमिच्छेत चिरकालं महामुने ॥ ८  
अथ नेच्छेच्चिरं कालं त्यजेदात्मानमात्मना ।  
केवलं चिन्तयानस्तु निष्कलं स निरामयम् ॥ ९  
अथ तं निर्विकारं तु प्रकृतेः परमं शुचिः ।  
पुरुषं देहसाधर्म्यं देहन्यासमुपाश्रुयात् ॥ १०  
जाग्रतो हि मयोक्तानि तवारिष्टानि तत्त्वतः ।

धारणाच्चैव सर्वाङ्गे मृत्युं जीयात्सुरर्षभ ॥ ११  
एकत्वदर्शनं भूयो नानात्वं च निबोध मे ।  
अक्षरं च क्षरं चैव चतुष्टयविधानतः ॥ १२  
अव्यक्तादीनि तत्त्वानि सर्वाण्येव महाद्युते ।  
आहुश्चतुर्विंशतितमं विकारपुरुषान्वितम् ॥ १३  
एकत्वदर्शनं चैव नानात्वेन वरं स्मृतम् ।  
पञ्चविंशतिवर्गः स्यादपवर्गोऽजरामरः ॥ १४  
स निर्विकारः पुरुषस्तत्त्वेनैवोपदिश्यते ।  
स एव पञ्चविंशस्तु विकारः पुरुषः स्मृतः ॥ १५  
यद्येष निर्विकारः स्यात्तत्त्वं न तु भवेद्भव ।  
विकारो विद्यमानस्तु तत्त्वसंज्ञकमुच्यते ॥ १६  
यद्येषोऽव्यक्ततां नैति व्यतिरेकान्न संशयः ।  
तथा भवति निस्तत्त्वस्तथा सत्त्वस्तथागुणः ॥ १७  
विकारगुणसंत्यागात्प्रकृत्यन्यत्वता शुचिः ।  
तदा नानात्वतामेति सर्गहीनोऽपवर्गमाक् ॥ १८  
बोध्यमानः प्रबुध्येत समो भवति बुद्धिमान् ।  
अक्षरश्च भवत्येष यथावा च्युतवान्क्षणात् ॥ १९  
अव्यक्ताव्यक्तिरुक्ता स्यान्निर्गुणस्य गुणाकरात् ।  
एतदेकत्वनानात्वमक्षरः क्षर एव च ॥ २०  
व्याख्यातं तव शूलाङ्ग तथारिष्टानि चैव हि ।  
विमोक्षलक्षणं शेषं तदपीह ब्रवीमि ते ।  
यं ज्ञात्वा यतयः प्राप्ताः केवलत्वमनामयम् ॥ २१  
साङ्ख्याश्चाप्यथ योगाश्च दग्धपङ्का गतज्वराः ।  
अमूर्तित्वमनुप्राप्ता निर्गुणा निर्भया भव ॥ २२



विषाम्पानो महादेव मुक्ताः संसारसागरात् ।  
 सरणे प्रजनादाने गुणानां प्रकृतिः सदा ।  
 परा प्रमत्ता सततमेतावत्कार्यकारणम् ॥ २३  
 असच्चैव च सच्चैव कुरुते स पुनः पुनः ।  
 चैतन्येन पुराणेन चेतनाचेतनात्परः ॥ २४  
 यस्तु चेतयते चेतो मनसा चैकबुद्धिकम् ।  
 स नैव सन्न चैवासन्नसदसन्न च संस्मृतः ॥ २५  
 व्यतिरिक्तश्च शुद्धश्च सोऽन्यश्चाप्रकृतिस्तथा ।  
 उपेक्षकश्च प्रकृतेर्विकारपुरुषः स्मृतः ॥ २६  
 विकारपुरुषेणैषा संयुक्ता सृजते जगत् ।  
 पुनराददते चैव गुणानामन्यथात्मनि ॥ २७  
 मत्स्योदकात्संज्ञातः प्रकृतेरेव कर्मणः ।  
 तद्वत्क्षेत्रसहस्राणि स एव प्रकरिष्यति ॥ २८  
 क्षेत्रप्रलयतज्ज्ञस्तु क्षेत्रज्ञ इति चोच्यते ।  
 सयोगो नित्य इत्याहुर्ध्वं जनास्तत्त्वदर्शिनः ॥ २९  
 एवमेव ह्यसत्सच्च विकारपुरुषः स्मृतः ।  
 विकारापद्यमानं तु विकृतिं प्रवदन्ति नः ॥ ३०  
 यदा त्वेष विकारस्य प्रकृतानिति मन्यते ।  
 तदा विकारतामेति विकारान्यत्वतां व्रजेत् ॥ ३१  
 प्रकृत्या च विकारैश्च व्यतिरिक्तो यदा भवेत् ।  
 शुचि यत्परमं शुद्धं प्रतिबुद्धं सनातनम् ।  
 अयुक्तं निष्कलं शुद्धमन्ययं चाजरामरम् ॥ ३२  
 समेत्य तेन शुद्धेन बुध्यमानः स भास्वरः ।  
 विमोक्षं भजते व्यक्तादप्रबुद्धादचेतनात् ॥ ३३  
 उदुम्बराद्वा मशकः प्रलयाभिर्गतो यथा ।  
 तथाऽव्यक्तस्य संत्यागाभिर्ममः पञ्च विंशकः ॥ ३४  
 यथा पुष्करपर्णस्थो जलविन्दुर्न संश्लिषेत् ।  
 तथैवाव्यक्तविषये न लिप्येत्यप्यविंशकः ॥ ३५  
 आकाश इव निःसङ्गस्तथा सङ्गस्तथा वरः ।  
 पञ्चविंशतिमो बुद्धो बुद्धेन समतां गतः ॥ ३६  
 एतद्धि प्रकृतं ज्ञानं तत्त्वतश्च समुत्थितम् ।  
 पूर्वजेभ्यस्तथोत्पन्नं ब्रह्मजेभ्यस्तथानघ ॥ ३७  
 आदिसर्गो महाबाहो तामसेनावृतं परम् ।

प्रविष्टावयवं देवमभेद्यमजरामरम् ॥ ३८  
 सनकः सनन्दनश्चैव तृतीयश्च सनातनः ।  
 ते विदुः परमं धर्ममन्ययं व्ययध्वषणम् ॥ ३९  
 अव्यक्तात्परमात्सूक्ष्मादव्रणान्मूर्तिसंज्ञकात् ।  
 क्षेत्रज्ञो भगवानास्ते नारायणपरायणः ॥ ४०  
 अस्माकं सहजातानामुत्पन्नं ज्ञानमुत्तमम् ।  
 एते हि मूर्तिमन्तो वै लोकान्प्रविचरामहे ॥ ४१  
 पुनःपुनः प्रजाता वै तत्रतत्र पिनाकधृक् ।  
 द्वन्द्वैर्विरज्यमानस्य ज्ञानमुत्पन्नमुत्तमम् ॥ ४२  
 कपिलान्मूलआचार्यात्तत्त्वबुद्धिविनिश्चयम् ।  
 योगसांख्यमवाप्तं मे कात्स्न्येन मुनिसत्तमात् ॥ ४३  
 तेन संबोधिताः शिष्या बहवस्तत्त्वदर्शिनः ।  
 तद्बुद्ध्वा बहवः शिष्या मयाप्येतन्निदर्शिताः ॥ ४४  
 जन्ममृत्युहरं तथ्यं ज्ञानं ज्ञेयं सनातनम् ।  
 यज्ज्ञात्वा नातुशोचन्ति तत्त्वज्ञाना निरिन्द्रियाः ॥  
 शुद्धबीजमलाश्चैव विपङ्का वै निरक्षराः ।  
 स्वतन्त्रास्ते स्वतन्त्रेण संमिता निष्कलाः स्मृताः ॥ ४६  
 शाश्वताश्चाव्ययाश्चैव तमोग्राह्याश्च भास्वरा ।  
 विषाम्पानस्तथा सर्वे सत्त्वस्थाश्चापि निर्वणाः ॥ ४७  
 विमुक्ताः केवलाश्चैव वीतमोहभयास्तथा ।  
 अमूर्तास्ते महाभाग सर्वे च विगतज्वराः ॥ ४८  
 हिरण्यनाभस्त्रिशिरास्तथा ब्रह्मादभास्करौ ।  
 वसुविंश्चावसुश्चैव सार्धं पञ्चशिखस्तथा ॥ ४९  
 गार्ग्योऽथासुरिरावन्त्यो गौतमो वृत् एव च ।  
 कात्यायनोऽथ नमुर्चिर्हरिश्च दमनश्च ह ॥ ५०  
 एते चान्ये च बहवस्तत्त्वमेवोपदर्शिताः ।  
 केचिन्मुक्ताः स्थिताः केचिच्छन्दतश्चापरे स्मृताः ॥  
 दर्शितास्त्रिविधं बन्धं विमोक्षं त्रिविधं तथा ।  
 अज्ञानं चैव रागश्च संयोगं प्राकृतं तथा ॥ ५२  
 एतेभ्यो बन्धनं प्रोक्तं विमोक्षमपि मे शृणु ।  
 परितस्तावता सम्यक्संबन्धो यावता कृतः ॥ ५३  
 कृत्स्नक्षयपरित्यागादिमोक्ष इति नः श्रुतिः ।



निवृत्तः सर्वसङ्गेभ्यः केवलः पुरुषोऽमलः ॥ ५४  
भीष्म उवाच ।

इत्येवमुक्त्वा भगवानीश्वराय महात्मने ।  
सनत्कुमारः प्रययावाकाशं समुपाश्रितः ॥ ५५

॥ इति श्रीमन्महाभारते अनुशासनपर्वणि दानधर्मपर्वणि एकोनसप्तत्यधिकशततमोऽध्यायः ॥ १६९ ॥

### सप्तत्यधिकशततमोऽध्यायः ॥ १७० ॥

भीष्मेण युधिष्ठिरं प्रति तीर्थशौचनिरूपणम् ॥ १ ॥

युधिष्ठिर उवाच ।

यद्वरं सर्वतीर्थानां तद्वद्वीहि पितामह ।  
यत्र चैव परं शौचं तन्मे व्याख्यातुमर्हसि ॥ १  
भीष्म उवाच ।

सर्वाणि खलु तीर्थानि गुणवन्ति मनीषिणः ।  
यत्तु तीर्थं च शौचं च तन्मे शृणु समाहितः ॥ २  
अगाधे विमले शुद्धे सत्यतीर्थे धृतिद्वदे ।

स्नातव्यं मानसे तीर्थे सत्त्वमालम्ब्य शाश्वतम् ॥ ३  
तीर्थशौचं तपो ज्ञानं मार्दवं सत्यमार्जवम् ।  
अहिंसा सर्वभूतानामानृशंसं दमः शमः ॥ ४

निर्ममा निरहंकारा निर्द्वन्द्वा निष्परिग्रहाः ।  
योगिनस्तीर्थभूतास्ते तीर्थं परममुच्यते ॥ ५  
नारायणेऽथ रुद्रे वा भक्तिस्तीर्थं परं मतम् ।

शौचलक्षणमेतत्ते सर्वत्रैवान्ववेक्षतः ॥ ६  
रजस्तमःसत्त्वमथो येषां निर्धूतमात्मना ।  
तीर्थमाचारशुद्धिश्च स्वमार्गपरिमार्गणम् ॥ ७

सर्वत्यागेष्वभिरताः सर्वज्ञाः समदर्शिनः ।  
शौचेष्वेतेष्वभिरतास्ते तीर्थशुचयोऽपि च ॥ ८  
नोदकक्लिन्नगात्रस्तु स्नात इत्यभिधीयते ।

स स्नातो यो दमस्नातः स बाह्याभ्यन्तरः शुचिः ॥  
अदृष्टेष्वनपेक्षा ये प्राप्तेष्वर्थेषु निर्ममाः ।  
शौचमेव परं तेषां येषां नोत्पद्यते स्पृहा ॥ १०

ब्रह्मानं शौचमेवेह शरीरस्य विशेषतः ।

तथा निष्किंचनत्वं च मनसश्च प्रसन्नता ॥ ११

वृत्तं शौचं महाशौचं तीर्थशौचमतः परम् ।  
ज्ञानोत्पन्नं च यच्छौचं तच्छौचं परमं स्मृतम् ॥ १२

मनसा च प्रदीप्तेन ब्रह्मज्ञानजलेन च ।  
स्नाता ये मानसे तीर्थे तज्ज्ञाः क्षेत्रज्ञदर्शनाः ॥ १३

समारोपितशौचस्तु नित्यं भावसमन्वितः ।  
केवलं गुणसंपन्नः शुचिरेव नरः सदा ॥ १४

शरीरस्थानि तीर्थानि प्रोक्तान्येतानि भारत ।  
पृथिव्यां यानि तीर्थानि पुण्यानि शृणु तान्यपि ॥

शरीरस्य यथोद्देशाः शरीरोपरि निर्मिताः ।  
तथा पृथिव्या भागाश्च पुण्यानि सलिलानि च ॥

कीर्तनाच्चैव तीर्थस्य स्नानाच्च पितृतर्पणात् ।  
शोध्यं हि पातकं तीर्थे पूता यान्ति सुखं दिवम् ॥ १७

परिग्रहाच्च साधूनां पृथिव्याश्चैव तेजसा ।  
अतीव पुण्यभागास्ते सलिलस्य च तेजसा ॥ १८

मनसश्च पृथिव्याश्च पुण्यास्तीर्थास्तथापरे ।  
उभयोरेव यः स्नायात्स सिद्धिं शीघ्रमाप्नुयात् ॥ १९

यथा फलं क्रियाहीनं क्रिया वा फलवर्जिता ।  
नेह साध्यते कार्यं समायुक्ता तु सिध्यति ॥ २०

एवं शरीरशौचेन तीर्थशौचेन चान्वितः ।  
शुचिः सिद्धिमवाप्नोति द्विविधं शौचमुत्तमम् ॥ २१

॥ इति श्रीमन्महाभारते अनुशासनपर्वणि दानधर्मपर्वणि सप्तत्यधिकशततमोऽध्यायः ॥ १७० ॥



### एकसप्तत्यधिकशततमोऽध्यायः ॥ १७१ ॥

भीष्मेण युधिष्ठिरं प्रति मार्गशीर्षादि कार्तिकान्तेषु द्वादशमासेषु द्वादशद्वादशीषु केशवादिदामोदरान्तभगवद्रूपविशेषपूजाफलविशेषकथनम् ॥ १ ॥

[युधिष्ठिर उवाच ।

सर्वेषामुपवासानां यच्छ्रेयः सुमहत्फलम् ।  
यच्चाप्यसंशयं लोके तन्मे त्वं वक्तुमर्हसि ॥ १  
भीष्म उवाच ।

शृणु राजन्यथा गीतं स्वयमेव स्वयंभुवा ।  
यत्कृत्वा निर्धृतो भूयात्पुरुषो नात्र संशयः ॥ २  
द्वादश्यां मार्गशीर्षे तु अहोरात्रेण केशवम् ।  
अर्च्यश्चमेधं प्राप्नोति दुष्कृतं चास्य नश्यति ॥ ३  
तथैव पौषमासे तु पूज्यो नारायणेति च ।  
वाजपेयमवाप्नोति सिद्धिं च परमां व्रजेत् ॥ ४  
अहोरात्रेण द्वादश्यां माघमासे तु माधवम् ।  
राजसूयमवाप्नोति कुलं चैव समुद्धरेत् ॥ ५  
तथैव फाल्गुने मासि गोविन्देति च पूजयन् ।  
अतिरात्रमवाप्नोति सोमलोकं च गच्छति ॥ ६  
अहोरात्रेण द्वादश्यां चैत्रे विष्णुरिति स्मरन् ।  
पौण्डरीकमवाप्नोति देवलोकं च गच्छति ॥ ७  
वैशाखमासे द्वादश्यां पूजयन्मधुसूदनम् ।  
अग्निष्टोममवाप्नोति सोमलोकं च गच्छति ॥ ८

अहोरात्रेण द्वादश्यां ज्येष्ठे मासि त्रिविक्रमम् ।  
गवां मेधमवाप्नोति अप्सरोभिश्च मोदते ॥ ९  
आषाढे मासि द्वादश्यां वामनेति च पूजयन् ।  
नरमेधमवाप्नोति पुण्यं च लभते महत् ॥ १०  
अहोरात्रेण द्वादश्यां श्रावणे मासि श्रीधरम् ।  
पञ्चयज्ञानवाप्नोति विमानस्थश्च मोदते ॥ ११  
तथा भाद्रपदे मासि हृषीकेशेति पूजयन् ।  
सौत्रामणिमवाप्नोति पूतात्मा भवते च हि ॥ १२  
द्वादश्यामाश्विने मासि पद्मनाभेति चार्चयन् ।  
गोसहस्रफलं पुण्यं प्राप्नुयान्नात्र संशयः ॥ १३  
द्वादश्यां कार्तिके मासि पूज्यो दामोदरेति च ।  
गवां यज्ञमवाप्नोति पुमान्स्त्री वा न संशयः ॥ १४  
अर्चयेत्पुण्डरीकाक्षमेवं संवत्सरं तु यः ।  
जातिसरत्वं प्राप्नोति विन्ध्याद्वहु सुवर्णकम् ॥ १५  
अहन्यहनि तद्भावमुपेन्द्रं योऽधिगच्छति ।  
समाप्ते भोजयेद्विभ्रानथवा दापयेद्भुतम् ॥ १६  
अतः परं नोपवासो भवतीति विनिश्चयः ।  
उवाच भगवान्विष्णुः स्वयमेव पुरातनम् ॥ १७

॥ इति श्रीमन्महामारते अनुशासनपर्वणि दानधर्मपर्वणि एकसप्तत्यधिकशततमोऽध्यायः ॥ १७१ ॥

### द्विसप्तत्यधिकशततमोऽध्यायः ॥ १७२ ॥

भीष्मेण युधिष्ठिरं प्रति शरीरसौन्दर्यादिफलकचान्द्रव्रताचरणप्रकारकथनम् ॥ १ ॥

[वैशंपायन उवाच ।

शरत्कल्पगतं भीष्मं दृढं कुरुपितामहम् ।  
उपगम्य महाप्राज्ञः पर्यपृच्छद्युधिष्ठिरः ॥ १  
अज्ञानां रूपसौभाग्यं प्रियं चैव कथं भवेत् ।

अर्च्यं अभ्यर्च्य ॥ ३ ॥ एकसप्तत्यधिकशततमोऽध्यायः ॥ १७१ ॥

इष्टकामनासिद्ध्यर्थं चान्द्रव्रतमाह मार्गेति । मार्गशीर्षशुक्ल-  
प्रतिपदि मूलनक्षत्रयोगे सतींद्रं चान्द्रं व्रतमारभेत । तत्र

धर्मार्थकामसंयुक्तः सुखभागी कथं भवेत् ॥ २  
भीष्म उवाच ।  
मार्गशीर्षस्य मासस्य चन्द्रे मूलेन संयुते ।  
पादौ मूलेन राजेन्द्र जङ्घायामथ रोहिणीम् ॥ ३

चन्द्रावयवेषु नक्षत्राणि न्यसेत् पादौ मूलेनेत्यादिना । स्वदेव-  
तासहितेन मूलेन चन्द्रस्य पादौ कल्पयेदित्यर्थः । एवं रोहि-  
ण्यादिभिः सदेवताभिर्जङ्घादयः कल्पनीयाः । सर्वत्र विभक्ति-  
व्यत्यय आर्षः ॥ ३ ॥

\* एतदाद्यध्यायद्वयं झ. पुस्तक एव दृश्यते ।



अश्विन्यां संक्थिनी चैव ऊरू चाषाढयोस्तथा ।  
 गुह्यं तु फाल्गुनी विद्यात्कृत्तिका कटिकास्तथा ॥ ४  
 नाभिं भाद्रपदे विद्याद्रेवत्यामक्षिमण्डलम् ।  
 पृष्ठमेव धनिष्ठासु अनुराधोत्तरास्तथा ॥ ५  
 बाहुभ्यां तु विशाखासु हस्तौ हस्तेन निर्दिशेत् ।  
 पुनर्वसुजुली राजन्नाश्लेषासु नखास्तथा ॥ ६  
 ग्रीवां ज्येष्ठा च राजेन्द्र श्रवणेन तु कर्णयोः ।

मुखं पुष्येण दानेन दन्तोष्ठौ स्वातिरुच्यते ॥ ७  
 हासं शतभिषां चैव मघां चैवाथ नासिकाम् ।  
 नेत्रे मृगशिरो विद्याल्ललाटे मित्रमेव तु ॥ ८  
 भरण्यां तु शिरो विद्यात्केशानाद्रीं नराधिप ।  
 समाप्ते तु घृतं दद्याद्वाहणे वेदपारगे ॥ ९  
 सुभगो दर्शनीयश्च ज्ञानभाग्यथ जानते ।  
 जायते परिपूर्णाङ्गः पौर्णमास्येव चन्द्रमाः ॥ १०

॥ इति श्रीमन्महाभारते अनुशासनपर्वणि दानधर्मपर्वणि द्विसप्तत्यधिकशततमोऽध्यायः ॥ १७२ ॥

### त्रिसप्तत्यधिकशततमोऽध्यायः ॥ १७३ ॥

बृहस्पतिना युधिष्ठिरं प्रति देहिनां जननादिप्रकारनिरूपणम् ॥ १ ॥ तथा प्राणिनां दुष्कर्मविशेषफलतया तिर्यग्योनि-  
 विशेषेषु जन्मकथनम् ॥ २ ॥

युधिष्ठिर उवाच ।

पितामह महाप्राज्ञ सर्वशास्त्रविशारद ।  
 श्रोतुमिच्छामि मर्त्यानां संसारविधिमुत्तमम् ॥ १  
 केन वृत्तेन राजेन्द्र वर्तमाना नरा भुवि ।  
 प्राप्नुवन्त्युत्तमं स्वर्गं कथं च नरकं नृप ॥ २  
 मृतं शरीरमुत्सृज्य काष्ठलोष्टसमं जनाः ।  
 प्रयान्त्यमुं लोकमितः को वै ताननुगच्छति ॥ ३  
 भीष्म उवाच ।  
 दूरादायाति भगवान्बृहस्पतिरुदारधीः ।  
 पृच्छैनं सुमहाभागमेतद्गुह्यं सनातनम् ॥ ४  
 नैतदन्येन शक्यं हि वक्तुं केनचिदद्य वै ।  
 वक्ता बृहस्पतिसमो न ह्यन्यो विद्यते क्वचित् ॥ ५  
 वैशंपायन उवाच ।  
 तयोः संवदतोरेवं पार्थगाङ्गेययोस्तदा ।  
 आजगाम विशुद्धात्मा भगवान्स बृहस्पतिः ॥ ६  
 ततो राजा समुत्थाय धृतराष्ट्रपुरोगमः ।  
 पूजामनुपमां चक्रे सर्वे ते च समासदः ॥ ७  
 ततो धर्मसुतो राजा भगवन्तं बृहस्पतिम् ।  
 उपगम्य यथान्यायं प्रश्नं पप्रच्छ तत्त्वतः ॥ ८

भगवन्सर्वधर्मज्ञ सर्वशास्त्रविशारद ।  
 मर्त्यस्य कः सहायो वै पिता माता सुतो गुरुः ।  
 ज्ञातिसंबन्धिवर्गश्च मित्रवर्गस्तथैव च ॥ ९  
 मृतं शरीरमुत्सृज्य काष्ठलोष्टसमं जनाः ।  
 गच्छन्त्यमुं च लोकं वै क एताननुगच्छति ॥ १०  
 बृहस्पतिरुवाच ।  
 एकः प्रसूयते राजभेक एव विनश्यति ।  
 एकस्तरति दुर्गाणि गच्छत्येकस्तु दुर्गतिम् ॥ ११  
 न सहायः पिता माता तथा भ्राता सुतो गुरुः ।  
 ज्ञातिसंबन्धिवर्गश्च मित्रवर्गस्तथैव च ॥ १२  
 मृतं शरीरमुत्सृज्य काष्ठलोष्टसमं जनाः ।  
 मुहूर्तमुपयुज्याथ ततो यान्ति पराञ्जुखाः ॥ १३  
 तैस्तच्छरीरमुत्सृष्टं धर्म एकोऽनुगच्छति ।  
 तस्माद्धर्मः सहायार्थं सेवितव्यः सदा नृपः ॥ १४  
 प्राणी धर्मसमायुक्तो गच्छेत्स्वर्गं गतिं पराम् ।  
 तथैवाधर्मसंयुक्तो नरकं चोपपद्यते ॥ १५  
 तस्मान्मयागतैरर्थैर्धर्मं सेवेत पण्डितः ।  
 धर्म एको मनुष्याणां सहायः पारलौकिकः ॥ १६  
 लोभान्मोहादनुक्रोशाद्भयाद्वाऽप्यबहुश्रुतः ।

आषाढाद्वयं फाल्गुनीद्वयं भाद्रपदाद्वयं च ज्ञेयम् ॥ ४ ॥ एवं  
 कुर्वन्निष्कलाङ्गोऽपि पौर्णमास्यां सकलाङ्गो भवति एतत्सदृश-  
 न्तमाह परिपूर्णाङ्ग इति ॥ १० ॥

द्विसप्तत्यधिकशततमोऽध्यायः ॥ १७२ ॥

मुहूर्तमिव रोदित्वेति झ. पाठः ॥ १३ ॥



नरः करोत्यकार्याणि परार्थे लोभमोहितः ॥ १७  
 धर्मश्चार्थश्च कामश्च त्रितयं जीविते फलम् ।  
 एतन्नयमवाप्तव्यमधर्मपरिवर्जितम् ॥ १८  
 युधिष्ठिर उवाच ।  
 श्रुतं भगवतो वाक्यं धर्मयुक्तं परं हितम् ।  
 शरीरनिश्चयं ज्ञातुं बुद्धिस्तु मम जायते ॥ १९  
 मृतं शरीरं हि नृणां सूक्ष्ममन्यक्तां गतम् ।  
 अचक्षुर्विषयं प्राप्तं कथं धर्मोऽनुगच्छति ॥ २०  
 बृहस्पतिरुवाच ।  
 पृथिवी वायुराकाशमापो ज्योतिरनन्तरम् ।  
 बुद्धिरात्मा च सहिता धर्मं पश्यन्ति नित्यदा ॥ २१  
 प्राणिनामिह सर्वेषां साक्षिभूतं दिवानिशम् ।  
 एतैश्च सह धर्मोऽपि तं जीवमनुगच्छति ॥ २२  
 त्वगस्थि मांसं शुक्रं च शोणितं च महामते ।  
 शरीरं वर्जयन्त्येते जीवितेन विवर्जितम् ॥ २३  
 ततो धर्मसमायुक्तः स जीवः सुखमेधते ।  
 इह लोके परे चैव किं भूयः कथयामि ते ॥ २४  
 युधिष्ठिर उवाच ।  
 तदर्थितं भगवता यथा धर्मोऽनुगच्छति ।  
 एतत्तु ज्ञातुमिच्छामि कथं रेतः प्रवर्तते ॥ २५  
 बृहस्पतिरुवाच ।  
 अन्नमश्नन्ति यदेवाः शरीरस्था नरेश्वर ।  
 पृथिवी वायुराकाशमापो ज्योतिर्मनस्तथा ॥ २६  
 ततस्तप्तेषु राजेन्द्र तेषु भूतेषु पञ्चसु ।  
 मनःपष्ठेषु शुद्धात्मजैः संपद्यते महत् ॥ २७  
 ततो गर्भः संभवति श्लेषात्स्त्रीपुंसयोर्नृप ।  
 एतत्ते सर्वमाख्यातं भूयः किं श्रोतुमिच्छसि ॥ २८  
 युधिष्ठिर उवाच ।  
 आख्यातं मे भगवता गर्भः संजायते यथा ।  
 यथा जातस्तु पुरुषः प्रपद्यति तदुच्यताम् ॥ २९  
 बृहस्पतिरुवाच ।  
 आसन्नमात्रः पुरुषस्तैर्भूतैरभिभूयते ।  
 विप्रयुक्तश्च तैर्भूतैः पुनर्यात्यपरां गतिम् ।  
 स च भूतसमायुक्तः प्राप्नुते जीव एव हि ॥ ३०

ततोऽस्य कर्म पश्यन्ति शुभं वा यदि वाशुभम् ।  
 देवताः पञ्चभूतस्थाः किं भूयः श्रोतुमिच्छसि ॥ ३१  
 युधिष्ठिर उवाच ।  
 त्वगस्थिमांसमुत्सृज्य तैश्च भूतैर्विवर्जितः ।  
 जीवः सह वसन्कृत्स्नं सुखदुःखसहः प्रभो ॥ ३२  
 बृहस्पतिरुवाच ।  
 'भोगवश्यं कर्मवश्यं यातनावश्यमित्यपि ।  
 एतन्नयाणामासाद्य कर्मतः सोऽश्रुते फलम् ॥ ३३  
 जीवः कर्मसमायुक्तः शीघ्रं रेतस्त्वमागतः ।  
 स्त्रीणां पुष्पं समासाद्य सूतिकाले लभेत तत् ॥ ३४  
 यमस्य पुरुषैः क्लेशं यमस्य पुरुषैर्वधम् ।  
 दुःखं संसारचक्रं च नरः क्लेशं स विन्दति ॥ ३५  
 इह लोके स च प्राणी जन्मप्रभृति पार्थिव ।  
 सुकृतं कर्म वै भुङ्क्ते धर्मस्य फलमाश्रितः ॥ ३६  
 यदि धर्मं यथाशक्ति जन्मप्रभृति सेवते ।  
 ततः स पुरुषो भूत्वा सेवते नियतं सुखम् ॥ ३७  
 अथान्तरा तु धर्मस्याप्यधर्ममुपसेवते ।  
 सुखस्यानन्तरं दुःखं स जीवोऽप्यधिगच्छति ॥ ३८  
 अधर्मेण समायुक्तो यमस्य विषयं गतः ।  
 महदुःखं समासाद्य तिर्यग्योनौ प्रजायते ॥ ३९  
 कर्मणा येन येनेह यस्यां योनौ प्रजायते ।  
 जीवो मोहसमायुक्तस्तन्मे निगदतः शृणु ॥ ४०  
 यदेतदुच्यते शास्त्रे सेतिहासे च च्छन्दसि ।  
 यमस्य विषयं घोरं मर्त्यो लोकः प्रपद्यते ॥ ४१  
 इह स्थानानि पुण्यानि देवतुल्यानि भूपते ।  
 तिर्यग्योन्यतिरिक्तानि गतिमन्ति च सर्वशः ॥ ४२  
 यमस्य भवने दिव्ये ब्रह्मलोकसमे गुणैः ।  
 कर्मभिर्नियतैर्बद्धो जन्तुर्दुःखान्युपाश्रुते ॥ ४३  
 येनयेन तु भावेन कर्मणा पुरुषो गतिम् ।  
 प्रयाति पुरुषां घोरां तत्ते वक्ष्याम्यतः परम् ॥ ४४  
 अधीत्य चतुरो वेदान्द्विजो मोहसमन्वितः ।  
 पतितात्प्रतिगृह्याथ खरयोनौ प्रजायते ॥ ४५  
 खरो जीवति वर्षाणि दश पञ्च च भारत ।

जीवः स भगवन्कस्थः सुखदुःखे समश्रुते इति झ. पाठः ॥ ३२ ॥



खरो मृतो बलीवर्दः सप्तवर्षाणि जीवति ॥ ४६  
 बलीवर्दो मृतश्चापि जायते ब्रह्मराक्षसः ।  
 ब्रह्मराक्षश्च मासांस्त्रींस्ततो जायेत ब्राह्मणः ॥ ४७  
 पतितं याजयित्वा तु कृमियोनौ प्रजायते ।  
 तत्र जीवति वर्षाणि दश पञ्च च भारत ॥ ४८  
 कृमिभावाद्भिमुक्तस्तु ततो जायेत गर्दभः ।  
 गर्दभः पञ्चवर्षाणि पञ्चवर्षाणि सूकरः ॥ ४९  
 कुक्कुटः पञ्चवर्षाणि पञ्चवर्षाणि जम्बुकः ।  
 श्वा वर्षमेकं भवति ततो जायेत मानवः ॥ ५०  
 उपाध्यायस्त्रियः पापं शिष्यः कुर्यादबुद्धिमान् ।  
 स जीव इह संसारांस्त्रीनामोति न संशयः ॥ ५१  
 वृको भवति राजेन्द्र ततः क्रव्यात्ततः खरः ।  
 ततः प्रेतः परिक्लिष्टः पश्चाज्जायेत ब्राह्मणः ॥ ५२  
 मनसाऽपि गुरोर्भार्या यः शिष्यो याति पापकृत्  
 स उग्रान्त्रैति संसारानधर्मेणेह चेतसा ॥ ५३  
 श्वयोनौ तु स संभूतस्त्रीणि वर्षाणि जीवति ।  
 तत्रापि निधनं प्राप्तः कृमियोनौ प्रजायते ॥ ५४  
 कृमिभावमनुप्राप्तो वर्षमेकं तु जीवति ।  
 ततस्तु निधनं प्राप्तो ब्रह्मयोनौ प्रजायते ॥ ५५  
 यदि पुत्रसमं शिष्यं गुरुर्हन्त्यादकारणे ।  
 आत्मनः कामकारेण सोपि हिंस्रः प्रजायते ॥ ५६  
 पितरं मातरं चैव यस्तु पुत्रोऽवमन्यते ।  
 सोऽपि राजन्मृतो जन्तुः पूर्वं जायेत गर्दभः ॥ ५७  
 गर्दभत्वं तु संप्राप्य दशवर्षाणि जीवति ।  
 संवत्सरं तु कुम्भीरस्ततो जायेत मानवः ॥ ५८  
 पुत्रस्य मातापितरौ यस्य रुष्टाबुभावपि ।  
 गुर्वपध्यानतः सोपि मृतो जायति गर्दभः ॥ ५९  
 खरो जीवति मासांस्तु दश श्वा च चतुर्दश ।  
 बिडालः सप्तमासांस्तु ततो जायेत मानवः ॥ ६०  
 मातापितरावाकुक्ष्य शारिका संप्रजायते ।  
 ताडयित्वा तु तावेव जायते कच्छपो नृप ॥ ६१  
 कच्छपो दशवर्षाणि त्रीणि वर्षाणि शल्यकः ।  
 व्यालो भूत्वा च षण्मासांस्ततो जायति मानुषः ६२

उपाध्यायस्य यः पापं इति झ. पाठः ॥ ५१ ॥ प्राक् श्वा  
 भवति इति झ. पाठः ॥ ५२ ॥ कुम्भीरो नक्रः ॥ ५८ ॥

भर्तृपिण्डमुपाश्रन्यो राजद्विष्टानि सेवते ।  
 सोपि मोहसमापन्नो मृतो जायति वानरः ॥ ६३  
 वानरो दशवर्षाणि पञ्चवर्षाणि सूकरः ।  
 श्वाऽथ भूत्वा तु षण्मासांस्ततो जायति मानुषः ॥  
 न्यासापहर्ता तु नरो यमस्य विषयं गतः ।  
 यातनानां शतं गत्वा कृमियोनौ प्रजायते ॥ ६५  
 तत्र जीवति वर्षाणि दशपञ्च च भारत ।  
 दुष्कृतस्य क्षयं कृत्वा ततो जायति मानुषः ॥ ६६  
 असूयकः कुत्सितश्च चण्डालो दुःखमश्नुते ।  
 विश्वासहर्ता तु नरो मीनो जायति दुर्मतिः ॥ ६७  
 भूत्वा मीनोऽष्टमासांस्तु मृगो जायति भारत ।  
 मृगस्तु चतुरो मासांस्ततश्छागः प्रजायते ॥ ६८  
 छागस्तु निधनं प्राप्य पूर्णं संवत्सरे ततः ।  
 गौः स संजायते जन्तुस्ततो जायति मानुषः ॥ ६९  
 धान्यान्यवांस्तिलान्माषान्कुलत्थान्सर्वपांश्चणान् ।  
 कलायानथ मुद्रांश्च गोधूमानतसीस्तथा ॥ ७०  
 यस्तु धान्यापहर्ता च मोहाज्जन्तुरचेतनः ।  
 स जायते महाराज मूषिको निरपत्रपः ॥ ७१  
 ततः प्रेत्य महाराज मृतो जायति सूकरः ।  
 सूकरो जातमात्रस्तु रोगेण म्रियते नृप ॥ ७२  
 श्वा ततो जायते मूढः कर्मणा तेन पार्थिव ।  
 भूत्वा श्वा पञ्चवर्षाणि ततो जायति मानवः ॥ ७३  
 परदाराभिमर्शं तु कृत्वा जायति वै वृकः ।  
 श्वा शृगालस्ततो गृध्रो व्यालः कङ्को वक्रस्तथा ७४  
 आतुर्भार्या तु पापात्मा यो धर्षयति मोहितः ।  
 पुंस्कोकिलत्वमाप्नोति सोऽपि संवत्सरं नृप ॥ ७५  
 सखिभार्या गुरोर्भार्या राजभार्या तथैव च ।  
 प्रधर्षयित्वा कामाद्यो मृतो जायति सूकरः ॥ ७६  
 सूकरः पञ्चवर्षाणि दशवर्षाणि श्वाविधः ।  
 बिडालः पञ्चवर्षाणि दशवर्षाणि कुक्कुटः ॥ ७७  
 पिपीलिका तु मासांस्त्रीन्वानरो मासमेव तु ।  
 एतानासाद्य संसारान्कृमियोनौ प्रजायते ॥ ७८  
 तत्र जीवति मासांस्तु कृमियोनौ चतुर्दश ।

पञ्चवर्षाणि मूषिकः इति झ. पाठः ॥ ६४ ॥ संसारानां शतं  
 इति झ. पाठः ॥ ६५ ॥



ततोऽधर्मक्षयं कृत्वा पुनर्जायति मानवः ॥ ७९  
 उपस्थिते विवाहे तु यज्ञे दानेऽपि वा विभो ।  
 मोहात्करोति यो विभं स मृतो जायते कृमिः ८०  
 कृमिर्जीवति वर्षाणि दश पञ्च च भारत ।  
 अधर्मस्य क्षयं कृत्वा ततो जायति मानवः ॥ ८१  
 पूर्वं दत्त्वा तु यः कन्यां द्वितीये दातुमिच्छति ।  
 सोऽपि राजन्मृतो जन्तुः कृमियोनौ प्रजायते ॥ ८२  
 तत्र जीवति वर्षाणि त्रयोदश युधिष्ठिर ।  
 अधर्मसंक्षये युक्तस्ततो जायति मानवः ॥ ८३  
 देवकार्यमकृत्वा तु पितृकार्यमथापि वा ।  
 अनिर्वाप्य समश्नन्वै मृतो जायति वायसः ॥ ८४  
 वायसः शतवर्षाणि ततो जायति कुकुटः ।  
 जायते व्यालकश्चापि मासं तस्मात्तु मानुषः ॥ ८५  
 ज्येष्ठं पितृसमं चापि भ्रातरं योऽवमन्यते ।  
 सोऽपि मृत्युमुपागम्य क्रौञ्चयोनौ प्रजायते ॥ ८६  
 क्रौञ्चो जीवति वर्षं तु ततो जायति चीरकः ।  
 ततो निधनमापन्नो मानुषत्वमुपाश्रुते ॥ ८७  
 वृषलो ब्राह्मणीं गत्वा कृमियोनौ प्रजायते ।  
 [ततः संग्राप्य निधनं जायते सूकरः पुनः ॥ ८८  
 सूकरो जातमात्रस्तु रोगेण म्रियते नृप ।  
 आ ततो जायते मूढः कर्मणा तेन पार्थिव ॥ ८९  
 आ भूत्वा कृतकर्मोऽसौ जायते मानुषस्ततः ।  
 तत्रापत्यं समुत्पाद्य मृतो जायति मूषिकः ॥ ९०  
 कृतघ्नस्तु मृतो राजन्यमस्य विषयं गतः ।  
 यमस्य पुरुषैः क्रुद्धैर्वधं प्राप्नोति दारुणम् ॥ ९१  
 दण्डं समुद्गरं शूलमग्निकुम्भं च दारुणम् ।  
 असिपत्रवनं घोरबालुकं कूटशाल्मलीम् ॥ ९२  
 एताश्चान्याश्च बद्धीश्च यमस्य विषयं गतः ।  
 यातनाः प्राप्य तत्रोग्रास्ततो वध्यति भारत ॥ ९३  
 ततो हतः कृतघ्नः स तत्रोग्रैर्भरतर्षभ ।  
 संसारचक्रमासाद्य कृमियोनौ प्रजायते ॥ ९४  
 कृमिर्मवति वर्षाणि दशपञ्च च भारत ।  
 ततो गर्भं समासाद्य तत्रैव म्रियते शिशुः ॥ ९५  
 निष्पावं राजमापम् । हलगोलकः दीर्घपुच्छो गोलरूपी कीट-  
 विशेषः ॥ ९९ ॥ कुम्भोलूक उलूकजातिभेदः ॥ १०० ॥

ततो गर्भशतैर्जन्तुर्वहुभिः संग्रपद्यते ।  
 संसारांश्च बहून्गत्वा ततस्तिर्यक्षु जायते ॥ ९६  
 ततो दुःखमनुग्राप्य बहुवर्षगणानिह ।  
 स पुनर्भवसंयुक्तस्ततः कूर्मः प्रजायते ॥ ९७  
 दधि हत्वा वक्त्रापि प्लवो मत्स्यानसंस्कृतान् ।  
 चोरयित्वा तु दुर्बुद्धिर्मधुदंशः प्रजायते ॥ ९८  
 फलं वा मूलकं हत्वा अपूपं वा पिपीलिकाः ।  
 चोरयित्वा च निष्पावं जायते हलगोलकः ॥ ९९  
 पायसं चोरयित्वा तु तित्तिरित्वमवाप्नुते ।  
 हत्वा पिष्टमयं पूपं कुम्भोलूकः प्रजायते ॥ १००  
 अयो हत्वा तु दुर्बुद्धिर्वायसो जायते नरः ।  
 कांस्यं हत्वा तु दुर्बुद्धिर्हारितो जायते नरः ॥ १०१  
 राजतं भाजनं हत्वा कपोतः संग्रजायते ।  
 हत्वा तु काञ्चनं भाण्डं कृमियोनौ प्रजायते ॥ १०२  
 पत्रोर्णं चोरयित्वा तु कृकलत्वं निगच्छति ।  
 कौशिकं तु ततो हत्वा नरो जायति वर्तकः ॥ १०३  
 अंशुकं चोरयित्वा तु शुको जायति मानवः ।  
 चोरयित्वा दुकूलं तु मृतो हंसः प्रजायते ॥ १०४  
 क्रौञ्चः कार्पासिकं हत्वा मृतो जायति मानवः ।  
 चोरयित्वा नरः पट्टं त्वाविकं चैव भारत ।  
 क्षौमं च वस्त्रमादाय शशो जन्तुः प्रजायते ॥ १०५  
 वर्णान् हत्वा तु पुरुषो मृतो जायति बर्हिणः ।  
 हत्वा रक्तानि वस्त्राणि जायते जीवजीवकः ॥ १०६  
 वर्णकादींस्तथा गन्धांश्चोरयित्वेह मानवः ।  
 छुच्छुन्दरित्वमाप्नोति राज्ञोभपरायणः ॥ १०७  
 तत्र जीवति वर्षाणि ततो दश च पञ्च च ।  
 अधर्मस्य क्षयं गत्वा ततो जायति मानुषः ॥ १०८  
 चोरयित्वा पयश्चापि बलाका संग्रजायते ॥ १०९  
 यस्तु चोरयते तैलं नरो मोहसमन्वितः ।  
 सोऽपि राजन्मृतो जन्तुस्तैलपायी प्रजायते ॥ ११०  
 अशस्त्रं पुरुषं हत्वा सशस्त्रः पुरुषाधमः ।  
 अर्थार्थी यदि वा वैरी स मृतो जायते खरः ॥ १११  
 खरो जीवति वर्षे द्वे ततः शस्त्रेण वध्यते ।

हारितः पक्षिविशेषः ॥ १०१ ॥ पत्रोर्णं धौतकौशेयम् ॥ १०३ ॥  
 वर्णान् हरितालादीन् ॥ १०६ ॥



स मृतो मृगयोनौ तु नित्योद्विग्नोऽभिजायते ११२  
 मृगो बध्यति शस्त्रेण गते संवत्सरे तु सः ।  
 हतो मृगस्ततो मीनः सोपि जालेन बध्यते ११३  
 मासे चतुर्थे संग्राप्ते श्वापदः संग्रजायते ।  
 श्वापदो दशवर्षाणि द्वीपी वर्षाणि पञ्च च ॥ ११४  
 ततस्तु निधनं प्राप्तः कालपर्यायचोदितः ।  
 अधर्मस्य क्षयं कृत्वा ततो जायति मानुषः ११५  
 स्त्रियं हत्वा तु दुर्बुद्धिर्मस्य विषयं गतः ।  
 बहून्केशान्समासाद्य नरकानेकविंशतिम् ॥ ११६  
 ततः पश्चान्महाराज कृमियोनौ प्रजायते ।  
 कृमिर्विंशतिवर्षाणि भूत्वा जायति मानुषः ११७  
 भोजनं चोरयित्वा तु मक्षिका जायते नरः ।  
 मक्षिकासङ्घवशगो बहून्मासान्भवत्युत ॥ ११८  
 ततः पापक्षयं कृत्वा मानुषत्वमवाप्नुते ।  
 'भक्ष्यं हत्वा तु पुरुषो जालपाशः प्रजायते ११९  
 खाद्यं हत्वा तु पुरुषश्चीरपाशः प्रजायते ।'  
 धान्यं हत्वा तु पुरुषो लोमशः संग्रजायते ॥ १२०  
 तथा पिण्याकसंमिश्रमशनं चोरयेन्नरः ।  
 स जायते भृतिधनो दारुणो मूषिको नरः ॥ १२१  
 दशनैः मानुषान्नित्यं पापात्मा स विशांपते ।  
 घृतं हत्वा तु दुर्बुद्धिः काकमद्गुः प्रजायते ॥ १२२  
 मत्स्यमांसमथो हत्वा काको जायति दुर्मतिः ।

लवणं चोरयित्वा तु चिरिकाकः प्रजायते ॥ १२३  
 विश्वासेन तु निक्षिप्तं यो विनिहोति मानवः ।  
 स गतायुर्नरस्तात मत्स्ययोनौ प्रजायते ॥ १२४  
 मत्स्ययोनिमनुग्राप्य मृतो जायति मानुषः ।  
 मानुषत्वमनुग्राप्य क्षीणायुरुपपद्यते ॥ १२५  
 पापानि तु नराः कृत्वा तिर्यग्जायन्ति भारत ।  
 न चात्मनः प्रयाणान्ते धर्मं जानन्ति कंचन १२६  
 ये पापानि नराः कृत्वा निरस्यन्ति व्रतैः सदा ।  
 सुखदुःखसमायुक्ता व्यथितास्ते भवन्त्युत ॥ १२७  
 अपुमांसः प्रजायन्ते स्लेच्छाश्चापि न संशयः ।  
 नराः पापसमाचारा लोभमोहसमन्विताः ॥ १२८  
 वर्जयन्ति च पापानि जन्मप्रभृति ये नराः ।  
 अरोगा रूपवन्तस्ते धनिनश्च भवन्त्युत ॥ १२९  
 स्त्रियोऽप्येतेन कल्पेन कृत्वा पापमवाप्नुयुः ।  
 एतेषामेव जन्तूनां भार्यात्वमुपयान्ति ताः ॥ १३०  
 परस्वहरणे दोषाः सर्व एव प्रकीर्तिताः ।  
 एतद्धि लेशमात्रेण कथितं ते मयाऽनघ ॥ १३१  
 अपरस्मिन्कथायोगे भूयः श्रोष्यसि भारत ।  
 एतन्मया महाराज ब्रह्मणो गदतः पुरा ॥ १३२  
 सुरर्षीणां श्रुतं मध्ये पृष्ट्वापि यथातथम् ।  
 मयाऽपि तच्च कात्स्न्येन यथावदनुवर्णितम् ।  
 एतच्छ्रुत्वा महाराज धर्मे कुरु मनः सदा ॥ १३३

॥ इति श्रीमन्महाभारते अनुशासनपर्वणि दानधर्मपर्वणि त्रिसप्तत्यधिकशततमोऽध्यायः ॥ १७३ ॥

### चतुःसप्तत्यधिकशततमोऽध्यायः ॥ १७४ ॥

बृहस्पतिना युधिष्ठिरं प्रति पश्चात्तापादेर्ब्राह्मणेभ्योऽन्नदानस्य च पापपरिहारोपायत्वकथनम् ॥ १ ॥

युधिष्ठिर उवाच ।  
 अधर्मस्य गतिर्ब्रह्मन्कथिता मे त्वयाऽनघ ।  
 धर्मस्य तु गतिं श्रोतुमिच्छामि वदतांवर ॥ १  
 कृत्वा कर्माणि पापानि कथं यान्ति शुभां गतिम् ।  
 कर्मणा च कृतेनेह केन यान्ति शुभां गतिम् ॥ २  
 बृहस्पतिरुवाच ।  
 कृत्वा पापानि कर्माणि अधर्मवशमागतः ।

काकमद्गुः शङ्खवान् जलपक्षी ॥ १२२ ॥ असंवासाः प्रजायन्ते

मनसा विपरीतेन निरयं प्रतिपद्यते ॥ ३  
 मोहादधर्मं यः कृत्वा पुनः समनुतप्यते ।  
 मनःसमाधिसंयुक्तो न स सेवेत दुष्कृतम् ॥ ४  
 [यथायथा मनस्तस्य दुष्कृतं कर्म गृह्यते ।  
 तथातथा शरीरं तु तेनाधर्मेण मुच्यते ॥ ५  
 यदि व्याहरते राजन्विप्राणां धर्मवादिनाम् ।  
 ततोऽधर्मकृतात्क्षिप्रमपवादात्प्रमुच्यते ॥] ६

इति ब्र. पाठः ॥ १२८ ॥ त्रिसप्तत्यधिकशततमोऽध्यायः ॥ १७३ ॥



यथायथा नरः सम्यग्धर्ममनुभाषते ।  
 समाहितेन मनसा विमुच्येत तथातथा ।  
 भुजङ्ग इव निर्मोकात्पूर्वमुक्ताञ्जरान्वितात् ॥ ७  
 दत्त्वा विप्रस्य दानानि विविधानि समाहितः ।  
 मनःसमाधिसंयुक्तः सुगतिं प्रतिपद्यते ॥ ८  
 प्रदानानि तु वक्ष्यामि यानि दत्त्वा युधिष्ठिर ।  
 नरः कृत्वाऽप्यकार्याणि ततो धर्मेण युज्यते ॥ ९  
 सर्वेषामेव दानानामन्नं श्रेष्ठमुदाहृतम् ।  
 पूर्वमन्नं प्रदातव्यमृजुना धर्ममिच्छता ॥ १०  
 प्राणा ह्यन्नं मनुष्याणां तस्माज्जन्तुश्च जायते ।  
 अन्ने प्रतिष्ठितो लोकस्तस्मादन्नं प्रशस्यते ॥ ११  
 अन्नमेव प्रशंसन्ति देवर्षिपितृमानवाः ।  
 अन्नस्य हि प्रदानेन स्वर्गमाप्नोति मानवः ॥ १२  
 न्यायलब्धं प्रदातव्यं द्विजातिभ्योऽन्नमुत्तमम् ।  
 स्वाध्यायसमुपेतेभ्यः ग्रहयेनान्तरात्मना ॥ १३  
 यस्य ह्यन्नमुपाश्रन्ति ब्राह्मणानां शतं दश ।  
 हृष्टेन मनसा दत्तं न स तिर्यग्गतिर्भवेत् ॥ १४  
 ब्राह्मणानां सहस्राणि दश भोज्य नरर्षभ ।  
 नरोऽधर्मात्प्रमुच्येत योगेष्वभिरतः सदा ॥ १५  
 भैक्ष्येणान्नं समाहृत्य दद्यादन्नं द्विजेषु वै ।  
 सुवर्णदानात्पापानि नश्यन्ति सुबहून्यपि ॥ १६  
 दत्त्वा वृत्तिकरीं भूमिं पातकेनापि मुच्यते ।  
 पारायणैश्च वेदानां मुच्यते पातकैर्द्विजः ॥ १७  
 गायत्र्याश्चैव लक्षणेन गोसहस्रस्य तर्पणात् ।  
 वेदार्थं ज्ञापयित्वा तु शुद्धान्विप्रान्यथार्थतः ॥ १८  
 सर्वत्यागादिभिश्चैव मुच्यते पातकैर्द्विजः ।  
 सर्वातिथ्यं परं ह्येषां तस्माद्दानं परं स्मृतम् ॥ १९  
 अहिंसन्ब्राह्मणस्त्वानि न्यायेन परिपाल्य च ।  
 क्षत्रियस्तरसा प्राप्तमन्नं यो वै प्रयच्छति ॥ २०  
 द्विजेभ्यो वेदवृद्धेभ्यः प्रयतः सुसमाहितः ।

तेनापोहति धर्मात्मन्दुष्कृतं कर्म पाण्डव ॥ २१  
 पद्मागपरिशुद्धं च कृषेर्भागमुपार्जितम् ।  
 वैश्योऽददद्विजातिभ्यः पापेभ्यः परिमुच्यते ॥ २२  
 अवाप्य प्राणसंदेहं कार्कश्येन समार्जितम् ।  
 अन्नं दत्त्वा द्विजातिभ्यः शूद्रः पापात्प्रमुच्यते ॥ २३  
 औरसेन बलेनान्नमर्जयित्वाऽविहिंसकः ।  
 यः प्रयच्छति विप्रेभ्यो न स दुर्गाणि पश्यति ॥ २४  
 न्यायेनैवाप्तमन्नं तु नरो हर्षसमन्वितः ।  
 द्विजेभ्यो वेदवृद्धेभ्यो दत्त्वा पापात्प्रमुच्यते ॥ २५  
 अन्नमूर्जस्करं लोके दत्त्वोर्जस्वी भवेन्नरः ।  
 सतां पन्थानमावृत्य सर्वपापैः प्रमुच्यते ॥ २६  
 'शूद्रान्नं नैव भोक्तव्यं विप्रैर्धर्मपरायणैः ।  
 आपद्येव खदासानां भोक्तव्यं स्वयमुद्यतैः ॥ २७  
 दानवद्भिः कृतः पन्था येन यान्ति मनीषिणः ।  
 ते हि प्राणस्य दातारस्तेभ्यो धर्मः सनातनः ॥ २८  
 सर्वावस्थं मनुष्येण न्यायेनान्नमुपार्जितम् ।  
 कार्यं पात्रागतं नित्यमन्नं हि परमा गतिः ॥ २९  
 अन्नस्य हि प्रदानेन नरो रौद्रं न सेवते ।  
 तस्मादन्नं प्रदातव्यमन्यायपरिवर्जितम् ॥ ३०  
 यतेद्ब्राह्मणपूर्वं हि भोक्तुमन्नं गृही सदा ।  
 अवन्ध्यं दिवसं कुर्यादन्नपानीयदानतः ॥ ३१  
 भोजयित्वा दशशतं नरो वेदविदां नृप ।  
 न्यायविद्धर्मविदुषामितिहासविदां तथा ॥ ३२  
 न याति नरकं घोरं संसारांश्च न सेवते ।  
 सर्वकामसमायुक्तः प्रेत्य चाप्यश्रुते सुखम् ॥ ३३  
 एवं सुखसमायुक्तो रमते विगतज्वरः ।  
 रूपवान्कीर्तिर्मांश्चैव धनवांश्चोपपद्यते ॥ ३४  
 एतत्ते सर्वमाख्यातमन्नदानफलं महत् ।  
 मूलमेतत्तु धर्माणां प्रदानानां च भारत ॥ ३५

॥ इति श्रीमन्महाभारते अनुशासनपर्वणि दानधर्मपर्वणि चतुःसप्तत्यधिकशततमोऽध्यायः ॥ १७४ ॥

प्रदानेन रन्तिदेवो दिवं गतः इति ब्र. पाठः ॥ १२ ॥ चतुःसप्तत्यधिकशततमोऽध्यायः ॥ १७४ ॥



## पञ्चसप्तत्यधिकशततमोऽध्यायः ॥ १७५ ॥

बृहस्पतिना युधिष्ठिरं प्रत्यर्हिसाप्रशंसनम् ॥ १ ॥

युधिष्ठिर उवाच ।

अर्हिसा वैदिकं कर्म ध्यानमिन्द्रियसंयमः ।  
 तपोऽथ गुरुशुश्रूषा किं श्रेयः पुरुषं प्रति ॥ १  
 बृहस्पतिरुवाच ।  
 सर्वाण्येतानि धर्मस्य पृथग्द्वाराणि नित्यशः ।  
 शृणु संकीर्त्यमानानि षडेव भरतर्षभ ॥ २  
 हन्त निःश्रेयसं जन्तोरहं वक्ष्याम्यनुत्तमम् ।  
 अर्हिसापाश्रयं धर्मं दान्तो विद्वान्समाचरेत् ॥ ३  
 त्रिदण्डं सर्वभूतेषु निधाय पुरुषः शुचिः ।  
 कामक्रोधौ च संयम्य ततः सिद्धिमवाप्नुते ॥ ४  
 अर्हिसकानि भूतानि दण्डेन विनिहन्ति यः ।  
 आत्मनः सुखमन्विच्छन्स ग्रेत्य न सुखी भवेत् ५  
 आत्मोपमस्तु भूतेषु यो वै भवति पूरुषः ।  
 त्यक्तदण्डो जितक्रोधः स ग्रेत्य सुखमेधते ॥ ६

सर्वभूतात्मभूतस्य सर्वभूतानि पश्यतः ।

देवाऽपि मार्गे मुह्यन्ति ह्यपदस्य पदैषिणः ॥ ७

न तत्परस्य संदध्यात्प्रतिकूलं यदात्मनः ।

एष सांग्राहिको धर्मः कामादन्यः प्रवर्तते ॥ ८

प्रख्यापने च दाने च सुखदुःखे प्रियाप्रिये ।

आत्मौपम्येन पुरुषः प्रमाणमधिगच्छति ॥ ९

यथा परः प्रक्रमते परेषु

तथा परे प्रक्रमन्ते परस्मिन् ।

निषेवते स्वसमां जीवलोके

यथा धर्मो नैपुणेनोपदिष्टः ॥ १०

वैशंपायन उवाच ।

इत्युक्त्वा तं सुरगुरुधर्मराजं युधिष्ठिरम् ।

दिवमाचक्रमे धीमान्पश्यतामेव नस्तदा ॥ ११

॥ इति श्रीमन्महाभारते अनुशासनपर्वणि दानधर्मपर्वणि पञ्चसप्तत्यधिकशततमोऽध्यायः ॥ १७५ ॥

## षट्सप्तत्यधिकशततमोऽध्यायः ॥ १७६ ॥

भीष्मेण युधिष्ठिरं प्रति हिंसाया मांसभक्षणस्य च गर्हणम् ॥ १ ॥

वैशंपायन उवाच ।

ततो युधिष्ठिरो राजा शरतल्पे पितामहम् ।  
 पुनरेव महाराज पप्रच्छ वदतांवरः ॥ १  
 युधिष्ठिर उवाच ।  
 ऋषयो ब्राह्मणा देवाः प्रशंसन्ति महामते ।  
 अर्हिसालक्षणं धर्मं वेदग्रामाण्यदर्शनात् ॥ २  
 कर्मणा न नरः कुर्वन् हिंसां पार्थिवसत्तम ।  
 वाचा च मनसा चैव ततो दुःखात्प्रमुच्यते ॥ ३

भीष्म उवाच ।

चतुर्विधेयं निर्दिष्टा ह्यर्हिसा ब्रह्मवादिभिः ।

एकैकतोऽपि विभ्रष्टा न भवत्यरिसूदन ॥ ४

यथा सर्वश्चतुष्पाद्वै त्रिभिः पादैर्न तिष्ठति ।

तथैवेयं महीपाल कारणैः प्रोच्यते त्रिभिः ॥ ५

यथा नागपदेऽन्यानि पदानि पदगामिनाम् ।

सर्वाण्येवापि धीयन्ते पदजातानि कौञ्जरे ॥ ६

एवं लोकेष्वर्हिसा तु निर्दिष्टा धर्मतः पुरा ।

सर्वेषां भूतानामात्मभूतस्याऽऽत्मदुःखेनेव परदुःखेनाप्यु-  
 द्विजतः ॥ ७ ॥ हिंसितो हिनस्ति पालितः पालयति तस्मा-  
 त्पालयेद्देव नो हिंसयेदित्यर्थः ॥ १० ॥ पञ्चसप्तत्यधिकशतत-  
 मोऽध्यायः ॥ १७५ ॥

मनसा वचसा कर्मणा भक्षणेनेति चतुर्विधा हिंसा । तत्र  
 अनु० ३७

एकेन त्यक्त्वा सर्वात्मना त्यक्त्वा न भवति ॥ ४ ॥ नागपदे  
 गजपदे क्षुद्रपदानामिव सर्वेषां धर्माणां समावेशो भवति  
 अर्हिसायाम् । कौञ्जरे पदे दत्ते सति सर्वाणि पदानि यथा  
 पिधीयन्ते एवं हिंसायां सर्वे धर्माः पिधीयन्ते ॥ ६ ॥



कर्मणा लिप्यते जन्तुर्वाचा च मनसाऽपि च ॥७  
 पूर्वं तु मनसा त्यक्त्वा त्यजेद्वाचाऽथ कर्मणा ।  
 'हिंसां तु नोपयुञ्जीत तथा हिंसा चतुर्विधा ॥८  
 काये मनसि वाक्येऽपि दोषा ह्येते प्रकीर्तिताः ।'  
 [न भक्षयति यो मांसं त्रिविधं स विमुच्यते ॥९  
 त्रिकारणं तु निर्दिष्टं श्रूयते ब्रह्मवादिभिः ।  
 मनो वाचि तथाऽऽस्वादे दोषा ह्येषु प्रतिष्ठिताः ॥]  
 न भक्षयन्त्यतो मांसं तपोयुक्ता मनीषिणः ।  
 दोषास्तु भक्षणे राजन्मांसस्येह निबोध मे ॥ ११  
 पुत्र मांसोपमं जानन्स्वादते यो विचेतनः ।  
 मांसं मोहसमायुक्तः पुरुषः सोऽधमः स्मृतः ॥ १२  
 पितृमातृसमायोगे पुत्रत्वं जायते यथा ।  
 हिंसां कृत्वाऽवशः पापो भूयिष्ठं जायते तथा ॥ १३  
 रसश्च हृदि जिह्वाया ज्ञानं प्रज्ञायते यथा ।  
 तथा शास्त्रेषु नियतं रागो ह्यास्वादिताद्भवेत् ॥ १४

संस्कृतासंस्कृताः पका लवणालवणास्तथा ।  
 प्रजायन्ते यथा भावास्तथा चित्तं निरुध्यते ॥ १५  
 भेरीमृदङ्गशब्दांश्च तन्त्रीशब्दांश्च पुष्कलान् ।  
 निषेविष्यन्ति वै मन्दा मांसभक्षाः कथं नराः ॥ १६  
 'प्रेषां धनधान्यानां हिंसकाः स्तावकास्तथा ।  
 प्रशंसकाश्च मांसस्य नित्यं स्वर्गे बहिष्कृताः ॥' १७  
 अचिन्तितमनिर्दिष्टमसंकल्पितमेव च ।  
 रसगृह्याऽभिभूता ये प्रशंसन्ति फलार्थिनः ॥ १८  
 प्रशंसा ह्येव मांसस्य दोषकल्पफलान्विता ॥ १९  
 'भस्म विष्टा कृमिर्वाऽपि निष्ठा यस्येदृशी ध्रुवा ।  
 स कायः परपीडाभिः कथं धार्यो विपश्चिता ॥' २०  
 जीवितं हि परित्यज्य बहवः साधवो जनाः ।  
 स्वमांसैः परमांसानि परिपाल्य दिवं गताः ॥ २१  
 एवमेषा महाराज चतुर्भिः कारणैः स्मृता ।  
 अहिंसा तव निर्दिष्टा सर्वधर्मानुसंहिता ॥ २२

॥ इति श्रीमन्महाभारते अनुशासनपर्वणि दानधर्मपर्वणि षट्सप्तत्यधिकशततमोऽध्यायः ॥ १७६ ॥

### सप्तसप्तत्यधिकशततमोऽध्यायः ॥ १७७ ॥

भीष्मेण युधिष्ठिरं प्रति मांसभक्षणाभक्षणयोः क्रमेण निन्दाप्रशंसने ॥ १ ॥

युधिष्ठिर उवाच ।

अहिंसा परमो धर्म इत्युक्तं बहुशस्त्वया ।  
 श्राद्धेषु च भवानाह पितृणां मांसमीप्सितम् ॥ १  
 मांसैर्बहुविधैः प्रोक्तस्त्वया श्राद्धविधिः पुरा ।  
 अहत्वा च कुतो मांसमेवमेतद्विरुध्यते ॥ २  
 जातो नः संशयो धर्मे मांसस्य परिवर्जने ।  
 दोषो भक्षयतः कः स्यात्कश्चाभक्षयतो गुणः ॥ ३  
 हत्वा भक्षयतो वाऽपि परेणोपहतस्य वा ।  
 हन्याद्वा यः परस्यार्थं क्रीत्वा वा भक्षयेन्नरः ॥ ४  
 एतदिच्छामि तत्त्वेन कथ्यमानं त्वयाऽनघ ।  
 निश्चयेन चिकीर्षामि धर्ममेतं सनातनम् ॥ ५  
 कथमायुरवाप्नोति कथं भवति सत्त्ववान् ।  
 कथमव्यङ्गतामेति लक्षण्यो जायते कथम् ॥ ६  
 यथा ब्रीपुंयोगे नान्तरीयकं पुत्रजन्म एवं हिंसकस्य भूयिष्ठं पाप-

भीष्म उवाच ।

मांसस्याभक्षणाद्राजन्यो धर्मः कुरुनन्दन ।  
 तं मे शृणु यथातत्त्वं यथास्य विधिरुक्तमः ॥ ७  
 रूपमव्यङ्गतामायुर्वुद्धिं सत्त्वं बलं स्मृतिम् ।  
 प्राप्नुकामैर्नरैर्हिंसा वर्जनीया कृतात्मभिः ॥ ८  
 ऋषीणामत्र संवादो बहुशः कुरुनन्दन ।  
 बभूव तेषां तु मतं यत्तच्छृणु युधिष्ठिर ॥ ९  
 यो यजेताश्चमेधेन मासिमासि यत्तत्रतः ।  
 वर्जयेन्मधु मांसं च सममेतद्युधिष्ठिर ॥ १०  
 सप्तर्षयो बालखिल्यास्तथैव च मरीचिपाः ।  
 मांसस्याभक्षणं राजन्प्रशंसन्ति मनीषिणः ॥ ११  
 न भक्षयति यो मांसं न च हन्यान्न घातयेत् ।  
 तन्मित्रं सर्वभूतानां मनुः स्वायंभुवोऽब्रवीत् ॥ १२  
 योनौ जन्मेत्यर्थः ॥ १३ ॥ षट्सप्तत्यधिकशततमोऽध्यायः १७६



अधृष्यः सर्वभूतानां विश्वास्थः सर्वजन्तुषु ।  
 साधूनां संमतो नित्यं भवेन्मांसं विवर्जयन् ॥ १३  
 स्वमांसं परमासेन यो वर्धयितुमिच्छति ।  
 अविश्वास्थोऽवसीदेत्स इति होवाच नारदः ॥ १४  
 ददाति यजते चापि तपस्वी च भवत्यपि ।  
 मधुमांसनिवृत्त्येति ग्राह चैवं बृहस्पतिः ॥ १५  
 मासिमास्थश्चमेधेन यो यजेत शतं समाः ।  
 न खादति च यो मांसं सममेतन्मतं मम ॥ १६  
 सदा यजति सत्रेण सदा दानं प्रयच्छति ।  
 सदा तपस्वी भवति मधमांसविवर्जनात् ॥ १७  
 सर्वे वेदा न तत्कुर्युः सर्वे यज्ञाश्च भारत ।  
 यो भक्षयित्वा मांसानि पश्चादपि निवर्तते ॥ १८  
 'भक्षयित्वा निमित्तेऽपि दुष्करं कुरुते तपः ।'  
 दुष्करं च रसज्ञेन मांसस्य परिवर्जनम् ।  
 चर्तुं व्रतमिदं श्रेष्ठं सर्वप्राण्यभयप्रदम् ॥ १९  
 सर्वभूतेषु यो विद्वान्ददात्यभयदक्षिणाम् ।  
 दाता भवति लोके स प्राणानां नात्र संशयः ।  
 एवं वै परमं धर्मं प्रशंसन्ति मनीषिणः ॥ २०  
 प्राणा यथाऽऽत्मनोऽभीष्टा भूतानामपि वै तथा ।  
 आत्मौपम्येन गन्तव्यं बुद्धिमद्भिः कृतात्मभिः ॥ २१  
 विकीर्णकर्णकेनापि तृणमस्पन्दने भयम् ।  
 किं पुनर्हन्यमानानां तरसा जीवितार्थिनाम् ।  
 अरोगाणामपापानां पापैर्मौसोपजीविभिः ॥ २२  
 मृत्युतो भयमस्तीति शङ्कायां दुःखमुत्तरम् ।  
 धर्मस्यायतनं तस्मान्मांसस्य परिवर्जनम् ॥ २३  
 अहिंसा परमो धर्मस्तथाऽहिंसा परं तपः ।  
 अहिंसा परमं सत्यं ततो धर्मः प्रवर्तते ॥ २४  
 न हि मांसं तृणात्काष्ठादुपलाद्वाऽपि जायते ।  
 हत्वा जन्तुं ततो मांसं तस्मादोषस्तु भक्षणे ॥ २५  
 स्वाहास्वधामृतभुजो देवाः सत्यार्जवप्रियाः ।  
 राक्षसेन्द्रभयान्मुक्ताः सर्वभूतपरायणाः ॥ २६  
 कान्तारेष्वथ घोरेषु दुर्गेषु गहनेषु च ।  
 रात्रावहनि सन्ध्यासु चत्वरेषु सभासु च ॥ २७  
 उद्यतेषु च शस्त्रेषु मृगव्यालहतेषु च ।

नहि कृत्स्नो वेदस्तथा तद्बोधिता यज्ञाश्च पुरुषं हिंसायां  
 प्रवर्तयन्ति । किंतु परिसंख्याविधया निवृत्तिमेव बोधयन्ती-

अमांसभक्षणाद्राजन् भयं तेषु विद्यते ॥ २८  
 शरण्यः सर्वभूतानां विश्वास्थः सर्वजन्तुषु ।  
 अनुद्वेगकरो लोके न चाप्युद्विजते सदा ॥ २९  
 यदि चेत्खादको न स्यान्न तदा घातको भवेत् ।  
 घातकः खादकार्थाय तद्घातयति वै नरः ॥ ३०  
 अभक्ष्यमेतदिति वै इति हिंसा निवर्तते ।  
 खादकक्रमतो हिंसा मृगादीनां प्रवर्तते ॥ ३१  
 यस्माद्भवति चैवायुर्हिंसकानां महाद्युते ।  
 तस्माद्विवर्जयेन्मांसं य इच्छेद्भूतिमात्मनः ॥ ३२  
 त्रातारं नाधिगच्छन्ति रौद्राः प्राणिविहिंसकाः ।  
 उद्वेजकास्तु भूतानां यथा व्यालमृगास्तथा ॥ ३३  
 लोभाद्वा बुद्धिमोहाद्वा बलवीर्यार्थमेव च ।  
 संसर्गादथ पापानामधर्मो रुचितो नृणाम् ॥ ३४  
 स्वमांसं परमासेन यो वर्धयितुमिच्छति ।  
 उद्विग्राष्ट्रे वसति यत्र यत्राभिजायते ॥ ३५  
 धन्यं यशस्यमायुष्यं स्वर्ग्यं स्वस्त्ययनं महत् ।  
 मांसस्याभक्षणं प्राहुर्नियताः परमर्षयः ॥ ३६  
 इदं तु खलु कौन्तेय श्रुतमासीत्पुरा मया ।  
 मार्कण्डेयस्य वदतो ये दोषा मांसभक्षणे ॥ ३७  
 यो हि खादति सांसानि प्राणिनां जीवितैषिणाम् ।  
 सदा भवति वै पापः प्राणिहन्ता तथैव सः ॥ ३८  
 धनेन ऋयिको हन्ति खादकश्चोपभोगतः ।  
 घातको वधवन्धाभ्यामित्येव त्रिविधो वधः ॥ ३९  
 अखादन्ननुमोदंश्च भावदोषेण मानवः ।  
 योऽनुमोदति हन्यन्तं सोऽपि दोषेण लिप्यते ॥ ४०  
 अधृष्यः सर्वभूतानामायुष्मान्निरुजः सदा ।  
 भवत्यभक्ष्यन्मांसं दयावान्प्राणिनामिह ॥ ४१  
 हिरण्यदानैर्गोदानैर्भूमिदानैश्च सर्वशः ।  
 मांसस्याभक्षणे धर्मो विशिष्ट इति नः श्रुतिः ॥ ४२  
 अप्रोक्षितं वृथामांसं विधिहीनं न भक्षयेत् ।  
 भक्ष्यन्निरयं याति नरो नास्त्यत्र संशयः ॥ ४३  
 प्रोक्षिताभ्युक्षितं मांसं तथा ब्राह्मणकाम्यया ।  
 अल्पदोषमिति ज्ञेयं त्रिपरीते तु लिप्यते ॥ ४४

त्यर्थः ॥ १८ ॥ व्यालमृगाः मांसादपशवः ॥ ३३ ॥ हन्यन्तं  
 हन्यमानम् ॥ ४० ॥



खादकस्य कृते जन्तून्यो हन्यात्पुरुषाधमः ।  
 महादोषकरस्तत्र घातको न तु खादकः ॥ ४५  
 इज्यायज्ञश्रुतिकृतैर्यो मार्गैरबुधोऽधमः ।  
 हन्याज्जन्तून्मांसगृध्रुः स वै नरकभाङ्गरः ॥ ४६  
 भक्षयित्वाऽपि यो मांसं पश्चादपि निवर्तते ।  
 तस्यापि सुमहान्धर्मो यः पापाद्विनिवर्तते ॥ ४७  
 आहर्ता चानुमन्ता च विशस्ता क्रयविक्रयी ।  
 संस्कर्ता चोपभोक्ता च घातकाः सर्वे एव ते ॥ ४८  
 इदमन्यत्तु वक्ष्यामि प्रमाणं विधिनिर्मितम् ।  
 पुराणमृषिभिर्जुष्टं वेदेषु परिनिश्चितम् ॥ ४९  
 प्रवृत्तिलक्षणे धर्मे फलार्थिभिरभिद्रुते ।  
 यथोक्तं राजशार्दूल न तु तन्मोक्षकारणम् ॥ ५०  
 हविर्यत्संस्कृतं मन्त्रैः प्रोक्षिताभ्युक्षितं शुचि ।  
 वेदोक्तेन प्रमाणेन पितृणां प्रक्रियासु च ।  
 प्रवृत्तिधर्मिणा भक्ष्यं नान्यथा मनुरब्रवीत् ॥ ५१  
 अस्वर्ग्यमयशस्यं च रक्षोवद्भरतर्षभ ।  
 विधिहीनं नरः पूर्वं मांसं राजन्न भक्षयेत् ॥ ५२  
 य इच्छेत्पुरुषोऽत्यन्तमात्मानं निरुपद्रवम् ।  
 स वर्जयेत् मांसानि प्राणिनामिह सर्वशः ॥ ५३  
 श्रूयते हि पुराकल्पे नृणां ब्रीहिमयः पशुः ।  
 येनाग्रजन्त विद्वांसः पुण्यलोकपरायणाः ॥ ५४  
 ऋषिभिः संशयं पृष्टो वसुधेदिपतिः पुरा ।  
 अभक्ष्यमपि मांसं यः प्राह भक्ष्यमिति प्रभो ॥ ५५  
 आकाशादवनिं प्राप्तस्ततः स पृथिवीपतिः ।  
 यस्तदेव पुनश्चोक्त्वा विवेश धरणीतलम् ॥ ५६  
 प्रजानां हितकामेन त्वगस्त्येन महात्मना ।  
 आरण्याः सर्वदैवत्याः प्रोक्षितास्तापसैर्मृगाः ॥ ५७  
 क्रिया ह्येवं न हीयन्ते पितृदैवतसंश्रिताः ।  
 ग्रीयन्ते पितरश्चैव न्यायतो मांसतर्पिताः ॥ ५८  
 इदं तु शृणु राजेन्द्र मांसस्याभक्षणे गुणाः ।  
 [अभक्षणे सर्वसुखं मांसस्य मनुजाधिप ॥] ५९

इज्या देवपूजा यज्ञोऽश्वमेधादिस्तदर्थं श्रुतिकृतैर्मार्गैरुपायैरबुधो  
 यज्ञोपनिषदभजानन्मांसगृध्रुः केवलं यज्ञव्याजेन मांसं भोजु-  
 कामः ॥ ४६ ॥ प्रवृत्तिलक्षणो धर्मः प्रजार्थिभिरुदाहृतः ।  
 यथोक्तं राजशार्दूल न तु तन्मोक्षकारिणाम् । इति श्र. पाठः

यस्तु वर्षशतं पूर्णं तपस्तप्येत्सुदारुणम् ।  
 यश्चैव वर्जयेन्मांसं सममेतन्मतं मम ॥ ६०  
 कौमुद्यास्तु विशेषेण शुक्लपक्षे नराधिप ।  
 वर्जयेत्सर्वमांसानि धर्मो ह्यत्र विधीयते ॥ ६१  
 [चतुरो वार्षिकान्मासान्यो मांसं परिवर्जयेत् ।  
 चत्वारि भद्राण्याभोति कीर्तिमायुर्यशो बलम् ६२  
 अथवा मासमेकं वै सर्वमांसान्यभक्षयन् ।  
 अतीत्य सर्वदुःखानि सुखं जीवेन्निरामयः ॥ ६३  
 वर्जयन्ति हि मांसानि मासशः पक्षशोपि वा ।  
 तेषां हिंसानिवृत्तानां ब्रह्मलोको विधीयते ॥] ६४  
 मांसं तु कौमुदं पक्षं वर्जितं पार्थ राजभिः ।  
 सर्वभूतात्मभूतस्यैर्विदितार्थपरावरैः ॥ ६५  
 नाभागेनाम्बरीषेण गयेन च महात्मना ।  
 आयुषाऽथानरण्येन दिलीपघुम्बुभिः ॥ ६६  
 कार्तवीर्यानिरुद्धाभ्यां नहुषेण ययातिना ।  
 नृगेण विष्वगश्चेन तथैव शशविन्दुना ॥ ६७  
 युवनाश्चेन च तथा शिविनौशीनरेण च ।  
 मुचुकुन्देन मान्धात्रा हरिश्चन्द्रेण वा विभो ॥ ६८  
 सत्यं वदत माऽसत्यं सत्यं धर्मः सनातनः ।  
 हरिश्चन्द्रश्चरति वै दिवि सत्येन चन्द्रवत् ॥ ६९  
 ज्येनचित्रेण राजेन्द्र सोमकेन वृकेण च ।  
 रैवते रन्तिदेवेन वसुना सृञ्जयेन च ॥ ७०  
 एतैश्चान्यैश्च राजेन्द्र कृपेण भरतेन च ।  
 दुष्यन्तेन करुशेन रामालर्केनलैस्तथा ।  
 विचकाश्चेन निमिना जनकेन च धीमता ॥ ७१  
 ऐलेन पृथुना चैव वीरसेनेन चैव ह ।  
 इक्ष्वाकुणा शंभुना च श्वेतेन सगरेण च ॥ ७२  
 अजेन धुन्धुना चैव तथैव च सुबाहुना ।  
 हर्यश्चेन च राजेन्द्र क्षुपेण भरतेन च ॥ ७३  
 एतैश्चान्यैश्च राजेन्द्र पुरा मांसं न भक्षितम् ।  
 शारदं कौमुदं मांसं ततस्ते स्वर्गमाप्नुवन् ॥ ७४

॥ ५० ॥ आरण्याः प्रोक्षिता इति पर्यभिक्तानारण्यानुत्स-  
 जन्तीति श्रुतेरारण्यैर्यज्ञं कृत्वापि तेषां वधो न कृत इत्यर्थः  
 ॥ ५७ ॥ सप्तसप्तत्यधिकशततमोऽध्यायः ॥ १७७ ॥



ब्रह्मलोके च तिष्ठन्ति ज्वलमानाः श्रियाऽन्विताः ।  
 उपास्यमाना गन्धर्वैः स्त्रीसहस्रसमन्विताः ॥ ७५  
 तदेतदुत्तमं धर्ममहिंसाधर्मलक्षणम् ।  
 ये चरन्ति महात्मानो नाकपृष्ठे वसन्ति ते ॥ ७६  
 मधु मांसं च ये नित्यं वर्जयन्तीह धार्मिकाः ।  
 जन्मप्रभृति मद्यं च सर्वे ते मुनयः स्मृताः ॥ ७७  
 इमं धर्मममांसादं यश्चेच्छ्रावयीत वा ।  
 अपि चेत्सुदुराचारो न जातु निरयं व्रजेत् ॥ ७८  
 पठेद्वा य इदं राजञ्छृणुयाद्वाऽप्यभीक्ष्णशः ।  
 अमांसभक्षणविधिं पवित्रमृषिपूजितम् ॥ ७९

विमुक्तः सर्वपापेभ्यः सर्वकामैर्महीयते ।  
 विशिष्टतां ज्ञातिषु च लभते नात्र संशयः ।  
 'अहिंसो दानशीलश्च मधुमांसविवर्जितः ॥' ८०  
 आपन्नश्चापदो मुच्येद्बद्धो मुच्येत बन्धनात् ।  
 मुच्येतथाऽऽतुरो रोगाहुः खान्मुच्येत दुःखितः ॥  
 तिर्यग्योनिं न गच्छेत् रूपवांश्च भवेन्नरः ।  
 ऋद्धिमान्वै कुरुश्रेष्ठ प्राप्नुयाच्च महद्यशः ॥ ८२  
 एतत्ते कथितं राजन्मांसस्य परिवर्जने ।  
 प्रवृत्तौ च निवृत्तौ च विधानमृषिनिर्मितम् ॥ ८३

॥ इति श्रीमन्महाभारते अनुशासनपर्वणि दानधर्मपर्वणि सप्तसप्तत्यधिकशततमोऽध्यायः ॥ १७७ ॥

### अष्टसप्तत्यधिकशततमोऽध्यायः ॥ १७८ ॥

भीष्मेण युधिष्ठिरं प्रति मांसगतगुणकथनपूर्वकं तन्मन्त्रगर्हणम् ॥ १ ॥ तथा दयाया अहिंसायाश्च प्रशंसनम् ॥ २ ॥

युधिष्ठिर उवाच ।  
 इमे वै मानवा लोके भृशं मांसेषु गृद्धिनः ।  
 विसृज्य विविधान्भक्ष्यान्महारक्षोगणा इव ॥ १  
 अपूपान्विविधाकाराञ्चाकानि विविधानि च ।  
 पादपात्रसंयुक्तान् चेच्छन्ति यथाऽऽमिषम् ॥ २  
 तत्र मे बुद्धिरत्रेव विषये परिमुह्यते ।  
 न मन्ये रसतः किञ्चिन्मांसतोऽस्तीति किञ्चन ॥ ३  
 तदिच्छामि गुणाञ्छ्रोतुं मांसस्याभक्षणे प्रभो ।  
 भक्षणे चैव ये दोषास्तांश्चैव पुरुषर्षभ ॥ ४  
 सर्वसत्त्वेन धर्मज्ञ यथावदिह धर्मतः ।  
 किं वा भक्ष्यमभक्ष्यं वा सर्वमेतद्वदस्व मे ॥ ५  
 यथैतद्यादृशं चैव गुणा ये चास्य वर्जने ।  
 दोषा भक्ष्यतो येऽपि तन्मे ब्रूहि पितामह ॥ ६  
 भीष्म उवाच ।  
 सर्वमेतन्महाबाहो यथा वदसि भारत ।  
 न मांसात्परमं किञ्चिद्रसतो विद्यते भुवि ॥ ७  
 क्षतक्षीणाभितप्तानां ग्राम्यधर्मरतात्मनाम् ।  
 अध्वना कर्षितानां च न मांसाद्विद्यते परम् ॥ ८  
 सद्यो वर्धयति प्राणान्पुष्टिमभ्यां दधाति च ।  
 'नाशो भक्षणदोषः स्याद्दानमेवं सदा मतम् ॥ ९

क्षुधितानां द्विजानां च सर्वेषां चापि जीवितम् ।  
 दत्त्वा भवति पूतात्मा श्रद्धया लोभवर्जितः ॥ १०  
 शिक्षयन्ति न याचन्ते दर्शयन्ति स्वमूर्तिभिः ।  
 अवस्थेयमदानस्य मा भूदेवं भवानिति ।  
 दानाद्यः सुशुचिर्मांसं पुनर्नैव च भक्षयेत् ॥ ११  
 न भक्ष्योऽभ्यधिकः कश्चिन्मांसादस्ति परंतप ।  
 विवर्जने तु बहवो गुणाः कौरवनन्दन ।  
 ये भवन्ति मनुष्याणां तान्मे निगदतः शृणु ॥ १२  
 स्वमांसं परमांसेन यो वर्धयितुमिच्छति ।  
 नास्ति क्षुद्रतरस्तस्मात्स नृशंसतरो नरः ॥ १३  
 न हि प्राणात्प्रियतरं लोके किञ्चन विद्यते ।  
 तस्मादयां नरः कुर्याद्यथाऽऽत्मनि तथा परे ॥ १४  
 शुक्राच्च तात संभूतिर्मांसस्येह न संशयः ।  
 भक्षणे तु महान्दोषो मलेन स हि कल्प्यते ॥ १५  
 'अहिंसालक्षणो धर्म इति वेदविदो विदुः ।  
 यदहिंसं भवेत्कर्म तत्कुर्यादात्मविन्नरः ॥ १६  
 पितृदैवतयज्ञेषु प्रोक्षितं हविरुच्यते ।'  
 विधिना वेददृष्टेन तद्भुक्त्वेह न दुष्यति ॥ १७  
 यज्ञार्थे पशवः सृष्टा इत्यपि श्रूयते श्रुतिः ।

दोषो निवृत्त्या पुण्यमुच्यते इति ज्ञ. पाठः ॥ १५ ॥



अतोऽन्यथा प्रवृत्तानां राक्षसो विधिरुच्यते ॥ १८  
 क्षत्रियाणां तु यो दृष्टो विधिस्तमपि मे शृणु ।  
 वीर्येणोपार्जितं मांसं यथा भुञ्जन् दुष्यति ॥ १९  
 आरण्याः सर्वदैवत्याः सर्वशः प्रोक्षिता मृगाः ।  
 अगस्त्येन पुरा राजन्मृगया येन पूज्यते ॥ २०  
 'रक्षणाथार्थं भूतानां हिंस्रान्हन्यान्मृगान्पुनः ।'  
 नात्मानमपरित्यज्य मृगया नाम विद्यते ॥ २१  
 समतामुपसंगम्य रूपं हन्यान् वा नृप ।  
 अतो राजर्षयः सर्वे मृगयां यान्ति भारत ।  
 न हि लिप्यन्ति पापेन न चैतत्पातकं भुवि ॥ २२  
 न ह्यतः सदृशं किञ्चिदिह लोके परत्र च ।  
 यत्सर्वेष्विह भूतेषु दया कौरवन्दन ॥ २३  
 न मयं विद्यते जातु नरस्येह दयावतः ।  
 दयावतामिमेलोकाः परे चापि तपस्विनाम् ॥ २४  
 अभयं सर्वभूतेभ्यो यो ददाति दयापरः ।  
 अभयं तस्य भूतानि ददतीत्यनुशुश्रुम् ॥ २५  
 क्षतं च स्वलितं चैव पतितं क्लिन्नमाहतम् ।  
 सर्वभूतानि रक्षन्ति समेषु विषमेषु च ॥ २६  
 नैनं व्यालमृगा घ्नन्ति न पिशाचा न राक्षसाः ।  
 मुच्यते भयकालेषु मोक्षयेद्यो भये परान् ॥ २७  
 प्राणदानात्परं दानं न भूतं न भविष्यति ।  
 न ह्यात्मनः प्रियतरं किञ्चिदस्तीह निश्चितम् ॥ २८  
 अनिष्टं सर्वभूतानां मरणं नाम भारत ।  
 मृत्युकाले हि भूतानां सद्यो जायति वेपथुः ॥ २९  
 व्याधिजन्मजरादुःखैर्नित्यं संसारसागरे ।  
 जन्तवः परिवर्तन्ते मरणादुद्विजन्ति च ॥ ३०  
 गर्भवासेषु पच्यन्ते क्षाराम्लकटुकै रसैः ।

॥ इति श्रीमन्महाभारते अनुशासनपर्वणि दानधर्मपर्वणि अष्टसप्तत्यधिकशततमोऽध्यायः ॥ १७८ ॥

मूत्रस्त्रेदपुरीषाणां परुषैर्मृशदारुणैः ॥ ३१  
 जाताश्चाप्यवशास्तत्र च्छिद्यमानाः पुनःपुनः ।  
 हन्यमानाश्च दृश्यन्ते विवशा मांसगृद्धिनः ॥ ३२  
 कुम्भीपाके च पच्यन्ते तां तां योनिमुपागताः ।  
 आक्रम्य मार्यमाणाश्च त्रास्यन्त्यन्ये पुनःपुनः ॥ ३३  
 नात्मनोऽस्ति प्रियतरः पृथिवीमनुसृत्य ह ।  
 तस्मात्प्राणिषु सर्वेषु दयावानात्मवान्भवेत् ॥ ३४  
 सर्वमांसानि यो राजन्यावज्जीवं न भक्षयेत् ।  
 आश्वासं विपुलं स्थानं प्राप्नुयान्नात्र संशयः ॥ ३५  
 ये भक्षयन्ति मांसानि भूतानां जीवितैषिणाम् ।  
 भक्षयन्ते तेऽपि भूतैस्तैरिति मे नास्ति संशयः ॥ ३६  
 मां स भक्षयते यस्माद्भक्षयिष्ये तमप्यहम् ।  
 एतन्मांसस्य मांसत्वमनुबुद्ध्यस्व भारत ॥ ३७  
 घातको बध्यते नित्यं तथा बध्येत बन्धकः ।  
 आक्रोष्टा क्रुध्यते राजन्द्रेष्टा द्वेष्यत्वमाप्नुते ॥ ३८  
 येनयेन शरीरेण यद्यत्कर्म करोति यः ।  
 तेनतेन शरीरेण तत्तत्फलमुपाश्रुते ॥ ३९  
 अहिंसा परमो धर्मस्तथाऽहिंसा परो दमः ।  
 अहिंसा परमं दानमहिंसा परमं तपः ॥ ४०  
 अहिंसा परमो यज्ञस्तथाऽहिंसा परं फलम् ।  
 अहिंसा परमं मित्रमहिंसा परमं सुखम् ॥ ४१  
 सर्वयज्ञेषु वा दानं सर्वतीर्थेषु वा पुतम् ।  
 सर्वदानफलं वाऽपि नैतत्तुल्यमहिंसया ॥ ४२  
 अहिंसस्य तपोऽक्षय्यमहिंसो जयते सदा ।  
 अहिंसः सर्वभूतानां यथा माता यथा पिता ४३  
 एतत्फलमहिंसायां भूयश्च कुरुपुङ्गव ।  
 न हि शक्या गुणा वक्तुमपि वर्षशतैरपि ॥ ४४

किञ्च हन्यमानात्पशोः खवधस्यापि संभवात् प्राणपणेनेयं  
 क्रियमाणा मृगया न दोषायेत्याह नात्मानमिति ॥ २९ ॥  
 मांसं पूर्वजन्मनि भक्षितवानत एव तस्य मांसमहं भक्षयि-

ष्यामीति व्यवहारान्मांसपदनिरुक्तिः ॥ ३७ ॥ अष्टसप्तत्यधि-  
 कशततमोऽध्यायः ॥ १७८ ॥



## एकोनाशीत्यधिकशततमोऽध्यायः ॥ १७९ ॥

भीष्मेण युधिष्ठिरं प्रति कीटोपाख्यानकथनम् ॥ १ ॥ कीटेन व्यासं प्रति स्वपूर्वजन्मवृत्तान्तकथनम् ॥ २ ॥

युधिष्ठिर उवाच ।

अकामाश्च सकामाश्च ये हताः स महामृधे ।

कां योनिं प्रतिपन्नास्ते तन्मे ब्रूहि पितामह ॥ १

दुःखं प्राणपरित्यागः पुरुषाणां महामृधे ।

जानामि चाहं धर्मज्ञ प्राणत्यागं सुदुष्करम् ॥ २

समृद्धे वाऽसमृद्धे वा शुभे वा यदि वाऽशुभे ।

‘संसारेऽस्मिन्सदा जाताः प्राणिनोऽभिरताः कथम्’

कारणं तत्र मे ब्रूहि सर्वज्ञो ह्यसि मे मतः ॥ ३

भीष्म उवाच ।

समृद्धे वाऽसमृद्धे वा शुभे वा यदि वाऽशुभे ।

संसारेऽस्मिन्समे जाताः प्राणिनः पृथिवीपते ॥ ४

निरता येन भावेन तत्र मे शृणु कारणम् ।

सम्यक्तायमनुप्रश्नस्त्वयोक्तस्तु युधिष्ठिर ॥ ५

अत्र ते वर्तयिष्यामि पुराट्त्वमिदं नृप ।

द्वैपायनस्य संवादं कीटस्य च युधिष्ठिर ॥ ६

ब्रह्मभूतश्चरन्विप्रः कृष्णद्वैपायनः पुरा ।

ददर्श कीटं धावन्तं शीघ्रं शकटवर्त्मनि ॥ ७

गतिज्ञः सर्वभूतानां रुतज्ञश्च शरीरिणाम् ।

सर्वज्ञस्त्वरितं दृष्ट्वा कीटं वचनमब्रवीत् ॥ ८

कीट संतस्तरूपोऽसि त्वरितश्चैव लक्ष्यसे ।

क च वासस्तदाचक्ष्व कुतस्ते भयमागतम् ॥ ९

कीट उवाच ।

शकटव्रजस्य महतो घोषं श्रुत्वा भयं मम ।

आगतं वै महाबुद्धे स्वन एष हि दारुणः ॥ १०

श्रूयते तु स मा हन्यादिति ह्यस्मादपक्रमे ।

श्वसतां च शृणोम्येनं गोवृषाणां प्रतीद्यताम् ॥ ११

वहतां सुमहाभारं सन्निकर्षे स्वनं प्रभो ।

नृणां च संवाहयतां श्रूयन्ते विविधाः खनाः ॥ १२

बोद्धुमसद्विधेनैष न शक्यः कीटयोनिना ।

तस्मादतिक्रमाम्येष भयादस्मात्सुदारुणात् ॥ १३

दुःखं हि मृत्युर्भूतानां जीवितं च सुदुर्लभम् ।

अतो भीतः पलायामि गच्छेयं नापदं यथा ॥ १४

भीष्म उवाच ।

इत्युक्तः स तु तं प्राह कुतः कीट सुखं तव ।

मरणं ते सुखं मन्ये तिर्यग्योनौ हि वर्तसे ॥ १५

शब्दं स्पर्शं रसं गन्धं भोगांश्चोच्चावचान्वहून् ।

नाभिजानासि कीट त्वं श्रेयो मरणमेव ते ॥ १६

कीट उवाच ।

सर्वत्र निरतो जीव इहापि च सुखं मम ।

चेतयामि महाप्राज्ञ तस्मादिच्छामि जीवितुम् ॥ १७

इहापि विषयः सर्वो यथादेहं प्रवर्तितः ।

मनुष्यास्तिर्यगाश्चैव पृथग्भोगा विशेषतः ॥ १८

अहमासं मनुष्यो वै शूद्रो बहुधनः प्रभो ।

अब्रह्मण्यो नृशंसश्च कदर्यो बुद्धिजीवनः ॥ १९

वाक्श्लक्ष्णो ह्यकृतप्रज्ञो द्रष्टा विश्वस्य कर्मणः ।

मिथोगुप्तनिधिर्नित्यं परस्वहरणे रतः ॥ २०

भृत्यातिथिजनश्चापि गृहेऽपर्यशितो मया ।

मात्सर्यात्स्वादुकामेन नृशंसेन बुभुक्षता ॥ २१

देवार्थं पितृयज्ञार्थं न च श्राद्धं कृतं मया ।

न दत्तमन्नकामेषु दत्तमन्नं लुनामि च ॥ २२

गुप्तं शरणमाश्रित्य भयेषु शरणागतान् ।

त्यक्त्वाऽकस्मान्निशायां च न दत्तमभयं मया ॥ २३

धनं धान्यं प्रियान्दारान्यानं वासस्तथाऽद्भुतम् ।

श्रियं दृष्ट्वा मनुष्याणामसूयामि निरर्थकम् ॥ २४

ईर्ष्युः परसुखं दृष्ट्वा अन्यस्य न बुभूषकः ।

त्रिवर्गहन्ता चान्येषामात्मकामानुवर्तकः ॥ २५

नृशंसगुणभूयिष्ठं पुरा कर्म कृतं मया ।

स्मृत्वा तदनुतप्येऽहं हित्वा प्रियमिवात्मजम् ॥ २६

शुभानां नाभिजानामि कृतानां कर्मणां फलम् ।

माता च पूजिता वृद्धा ब्राह्मणश्चार्चितो मया ॥ २७

कदर्यो बुद्धिजीवनः इति झ. पाठः ॥ १९ ॥ न बुभूषकः

अनैश्वर्यमिच्छन् ॥ २५ ॥ एकोनाशीत्यधिकशततमोऽध्यायः १७९



सकृज्जातिगुणोपेतः संगत्या गृहमागतः ।  
अतिथिः पूजितो ब्रह्मंस्तेन मां नाजहात्स्मृतिः ॥

॥ इति श्रीमन्महाभारते अनुशासनपर्वणि दानधर्मपर्वणि एकोनाशीत्यधिकशततमोऽध्यायः ॥ १७९ ॥

### अशीत्यधिकशततमोऽध्यायः ॥ १८० ॥

व्यासेन कीटाय राज्यदानम् ॥ १ ॥

व्यास उवाच ।

शुभेन कर्मणा यद्वै तिर्यग्योनौ न मुह्यसे ।  
ममैव कीट तत्कर्म येन त्वं न प्रमुह्यसे ॥ १  
अहं त्वां दर्शनादेव तारयामि तपोबलात् ।  
तपोबलाद्धि बलबद्धलमन्यन्न विद्यते ॥ २  
जानामि पापैः स्वकृतैर्गतं त्वां कीट कीटताम् ।  
अवाप्स्यसि परं धर्मं मनुष्ये यदि मन्यसे ॥ ३  
कर्मभूमिकृतं देवा भुञ्जते तिर्यगाश्च ये ।  
धन्या अपि मनुष्येषु कामार्थाश्च यथा गुणाः ॥ ४  
वाग्बुद्धिपाणिपादैश्च समुपेता विपश्चितः ।  
किमायाति मनुष्यस्य मन्दस्वार्थस्य जीवतः ॥ ५  
दैवे यः कुरुते पूजां विप्राग्निशिशिसूर्ययोः ।  
ब्रुवन्नपि कथां पुण्यां तत्र कीट त्वमेप्यसि ॥ ६  
गुणभूतानि भूतानि तत्र त्वमुपभोक्ष्यसे ।  
क्रमात्तेऽहं विनेष्यामि ब्रह्मत्वं यदि चेच्छसि ।  
भीष्म उवाच ।

स तथेति प्रतिश्रुत्य कीटः समवतिष्ठत ॥ ७  
तैमृषिं द्रष्टुमगमत्सर्वास्वन्यासु योनिषु ॥ ८  
श्वाविद्गोधावराहाणां तथैव मृगपक्षिणाम् ।  
श्वपाकशूद्रवैश्यानां क्षत्रियाणां च योनिषु ॥ ९  
स कीट एवमाख्यातमृषिणा सत्यवादिना ।  
प्रतिस्मृत्याथ जग्राह पादौ मूर्ध्नि कृताञ्जलिः ॥ १०  
कीट उवाच ।

इदं तदतुलं स्थानमीप्सितं दशभिर्गुणैः ।

तदैव कीट तत्कर्मैति क. रु. य. पाठः ॥ १ ॥ जीवन्धि  
कुरुते पूजां विप्राग्न्यः शशिसूर्ययोः इति झ. पाठः ॥ ६ ॥

कर्मणामेव चैवाहं सुखाशामिव लक्ष्ये ।  
तच्छ्रोतुमहमिच्छामि त्वत्तः श्रेयस्तपोधन ॥ २९

यदहं प्राप्य कीटत्वमागतो राजपुत्रताम् ॥ ११  
वहन्ति मामतिबलाः कुञ्जरा हेममालिनः ।  
स्यन्दनेषु च काम्भोजा युक्ताः समरवाजिनः ॥ १२  
उष्ट्राश्चतरयुक्तानि यानानि च वहन्ति माम् ।  
सबान्धवः सहामात्यश्चाश्रामि पिशिताशनम् ॥ १३  
गृहेषु खनिवासेषु सुखेषु शयनेषु च ।  
वराहेषु महाभाग स्वपामि च सुपूजितः ॥ १४  
सर्वेष्वपररात्रेषु सूतमागधवन्दिनः ।  
स्तुवन्ति मां यथा देवा महेन्द्रं प्रियवादिनः ॥ १५  
प्रसादात्सत्यसन्धस्य भवतोऽमिततेजसः ।  
यदहं कीटतां प्राप्य स्मृतिजाता जुगुप्सिताम् ।  
ननु नाशोस्ति पापस्य यन्मयोपचितं पुरा ॥ १६  
[नमस्तेऽस्तु महाप्राज्ञ किं करोमि प्रशाधि माम् ।  
त्वत्तपोबलनिर्दिष्टमिदं ह्यधिगतं मया ॥] १७  
व्यास उवाच ।

[अर्चितोऽहं त्वया राजन्वाग्भिरद्य यदृच्छया ।  
अद्य ते कीटतां प्राप्य स्मृतिर्जाता जुगुप्सिताम्] १८  
शूद्रेणार्थप्रधानेन नृशंसेनाततायिना ।  
ममैतद्दर्शनं प्राप्तं तच्च वै सुकृतं पुरा ।  
तिर्यग्योनौ स जातेन मम चाभ्यर्चनात्तथा ॥ १९  
इतस्त्वं राजपुत्रत्वाद्वाह्यं समवाप्स्यसि ।  
गोब्राह्मणकृते प्राणान्हित्वाऽऽत्मीयान्नणाजिरे २०  
भीष्म उवाच ।

राजपुत्रः सुखं प्राप्य ईजे चैवासदक्षिणैः ।  
अथ चोदीप्यत स्वर्गे प्रभूतोप्यव्ययः सुखी ॥ २१

अशीत्यधिकशततमोऽध्यायः ॥ १८० ॥

\* अत्र सप्तमश्लोकादनन्तरं सार्धश्लोको द्र. पुस्तकेऽधिको दृश्यते सच शकटो ब्रजंश्च सुमहानागतश्च यदृच्छया ।  
चक्राक्रमेण भिन्नश्च कीटः प्राणान्मुमोच ह ॥ संभूतः क्षत्रियकुले प्रसादादमितौजसः । इति ।



तिर्यग्योन्याः शूद्रतामभ्युपैति  
शूद्रो वैश्यं क्षत्रियत्वं च वैश्यः ।

वृत्तश्लाघी क्षत्रियो ब्राह्मणत्वं  
स्वर्गं पुण्याद्ब्राह्मणः साधुवृत्तः ॥ २२

॥ इति श्रीमन्महाभारते अनुशासनपर्वणि दानधर्मपर्वणि अशीत्यधिकशततमोऽध्यायः ॥ १८० ॥

### एकाशीत्यधिकशततमोऽध्यायः ॥ १८१ ॥

कीटेन व्यासचोदनया राज्यपालनपूर्वकं जन्मान्तरे ब्राह्मण्यलाभेन तपश्चर्यादिना ब्रह्मसालोक्याधिगमः ॥ १ ॥

भीष्म उवाच ।  
क्षत्रधर्ममनुप्राप्तः सरत्नेव च वीर्यवान् ।  
त्यक्त्वा हि कीटतां राजंश्चचार विपुलं तपः ॥ १  
तस्य धर्मार्थविदुषो दृष्ट्वा तद्विपुलं तपः ।  
आजगाम द्विजश्रेष्ठः कृष्णद्वैपायनस्तदा ॥ २  
व्यास उवाच ।  
क्षात्रादेव व्रतात्कीट भूतानां परिपालय ।  
क्षात्रं देवव्रतं ध्यायंस्ततो विप्रत्वमेष्यसि ॥ ३  
पाहि सर्वाः प्रजाः सम्यक् शुभाशुभविदात्मवान् ।  
शुभैः संविभजन्कामैरशुभानां च भावनैः ॥ ४  
आत्मवान्भव सुप्रीतः स्वधर्माचरणे रतः ।  
क्षात्रीं तनुं समुत्सृज्य ततो विप्रत्वमेष्यसि ॥ ५  
भीष्म उवाच ।  
सोऽप्यरण्यादभिप्रेत्य पुनरेव युधिष्ठिर ।  
महर्षेर्वचनं श्रुत्वा प्रजा धर्मेण पालयन् ॥ ६  
अचिरेणैव कालेन कीटः पार्थिवसत्तम ।  
प्रजापालनधर्मेण प्रेत्य विप्रत्वमागतः ॥ ७  
ततस्तं ब्राह्मणं द्रष्टुं पुनरेव महायशः ।

आजगाम महाप्राज्ञः कृष्णद्वैपायनस्तदा ॥ ८  
व्यास उवाच ।  
भोभो ब्रह्मर्षभ श्रीमन्मा व्यथिष्ठाः कथंचन ।  
शुभकृच्छ्रभयोनीषु पापकृत्पापयोनिषु ॥ ९  
उपपद्यति धर्मज्ञ यथाधर्मं यथाव्रतम् ।  
तस्मान्मृत्युभयात्कीट मा व्यथिष्ठाः कथंचन ।  
धर्मलाभात्परं न स्यात्तस्माद्धर्मं चरोत्तमम् ॥ १०  
कीट उवाच ।  
सुखात्सुखतरं प्राप्तो भगवंस्तत्कृते ह्यहम् ।  
धर्ममूलं शुभं प्राप्य पाप्मा नष्ट इहाद्य मे ॥ ११  
भीष्म उवाच ।  
भगवद्वचनात्कीटो ब्राह्मण्यं प्राप्य दुर्लभम् ।  
अकरोत्पृथिवीं राजन्यज्ञयूपशताङ्किताम् ।  
ततः सालोक्यमगमद्ब्रह्मणो ब्रह्मवित्तमः ॥ १२  
अथ पापहरं कीटः पार्थ ब्रह्म सनातनम् ।  
स्वकर्मफलनिर्वृत्तं व्यासस्य वचनात्तदा ॥ १३  
कुरुक्षेत्रे युद्धहताः पुण्ये क्षत्रियपुङ्गवाः ।  
संप्राप्तास्ते गतिं पुण्यां तन्मा त्वं शोच पुत्रक ॥ १४

॥ इति श्रीमन्महाभारते अनुशासनपर्वणि दानधर्मपर्वणि एकाशीत्यधिकशततमोऽध्यायः ॥ १८१ ॥

### द्व्यशीत्यधिकशततमोऽध्यायः ॥ १८२ ॥

भीष्मेण युधिष्ठिरप्रति विद्यातपोदानानां मध्ये दानप्रशंसनपरव्यासमैत्रेयसंवादानुवादः ॥ १ ॥

युधिष्ठिर उवाच ।  
विद्या तपश्च दानं च किमेतेषां विशिष्यते ।  
पृच्छामि त्वां सतां श्रेष्ठ तन्मे ब्रूहि पितामह ॥ १  
भीष्म उवाच ।

अत्राप्युदाहरन्तीममितिहासं पुरातनम् ।  
मैत्रेयस्य च संवादं कृष्णद्वैपायनस्य च ॥ २  
कृष्णद्वैपायनो राजभज्ञातचरितं चरन् ।  
वाराणस्यामुपातिष्ठन्मैत्रेयं स्वैरिणीकुले ॥ ३

मैत्रेयमपि अज्ञातचरितं चरन्तमित्यर्थः । स्वं ईरयति  
अनु० ३८

धर्माय प्रेरयति स्वैरिणी मुनिश्रेणी तस्याः कुले गृहे । स्वैरिणं



तमुपच्छन्नासीनं ज्ञात्वा स मुनिसत्तमः ।  
 अर्चित्वा भोजयामास मैत्रेयोऽशनमुत्तमम् ॥ ४  
 तदन्नमुत्तमं भुक्त्वा गुणवत्सार्वकामिकम् ।  
 उत्तिष्ठमानोऽस्मयत ग्रीतः कृष्णो महामनाः ॥ ५  
 तमुत्स्रयन्तं संप्रेक्ष्य मैत्रेयः कृष्णमब्रवीत् ।  
 कारणं ब्रूहि धर्मात्मन्यस्ययिष्ठाः कुतश्च ते ।  
 तपस्विनो धृतिमतः प्रमोदः समुपागतः ॥ ६  
 एतदिच्छामि ते विद्वन्मभिवाद्य प्रणम्य च ।  
 आत्मनश्च तपोभाग्यं सुखभाग्यं ममेह च ॥ ७  
 'तपोभाग्यान्महाभाग सुखभाग्यात्तथैव च ।'  
 पृथगाचरितं तात पृथगाचरितात्मनः ।  
 अल्पान्तरमहं मन्ये विशिष्टमपि चान्वयात् ॥ ८  
 न्यास उवाच ।  
 अतिच्छेदातिवादाभ्यां स्मयोऽयं समुपागतः ।  
 असत्यं वेदवचनं कस्माद्वेदोऽनृतं वदेत् ॥ ९  
 त्रीण्येव तु पदान्याहुः पुरुषस्योत्तमं प्रति ।  
 न द्रुष्टेचैव दद्याच्च सत्यं चैव परान्वदेत् ॥ १०  
 इति वेदोक्तमृषिभिः पुरस्तात्परिकल्पितम् ।  
 इदानीं चैव नः कृत्यं पुरस्ताच्च परिश्रुतम् ॥ ११  
 अल्पोऽपि तादृशो न्यासो भवत्युत महाफलः ।  
 तृषिताय च यद्दत्तं हृदयेनानसूयता ॥ १२  
 तोषितास्त्रिदशा यत्ते दत्त्वैतद्दर्शनं मम ।  
 अजैषीर्महतो लोकान्महायज्ञैरिव प्रभो ॥ १३  
 ततो दानपवित्रेण ग्रीतोऽस्मि तपसैव च ।  
 दूरात्पुण्यवतो गन्धः पुण्यस्यैव च दर्शनात् ॥ १४  
 पुण्यश्च वातिगन्धस्ते मन्ये कर्म विधानजम् ।  
 अथ कर्मार्जितस्तात यथाचैवानुलेपनात् ॥ १५

॥ इति श्रीमन्महाभारते अनुशासनपर्वणि दानधर्मपर्वणि द्वाशीत्यधिकशततमोऽध्यायः ॥ १८२ ॥

शुभं सर्वपवित्रेभ्यो दानमेव परं द्विज ।  
 [नोचेत्सर्वपवित्रेभ्यो दानमेव परं भवेत् ॥] १६  
 यानीमान्युत्तमानीह वेदोक्तानि प्रशंसति ।  
 तेषां श्रेष्ठतरं दानमिति मे नात्र संशयः ॥ १७  
 दानवद्भिः कृतः पन्था येन यान्ति मनीषिणः ।  
 ते हि प्राणस्य दातारस्तेषु धर्मः प्रतिष्ठितः ॥ १८  
 यथा वेदाः स्वधीताश्च यथा चेन्द्रियसंयमः ।  
 सर्वत्यागो यथा चेह तथा दानमनुत्तमम् ॥ १९  
 त्वं हि तात सुखादेव शुभमेष्यसि शोभनम् ।  
 सुखात्सुखतरप्राप्तिमाप्नुते मतिमान्नरः ॥ २०  
 तन्नः प्रत्यक्षमेवेदमुपलक्ष्यमसंशयम् ।  
 श्रीमन्तः प्राप्नुवन्त्यर्थान्दानं यज्ञं तथा सुखम् ॥  
 सुखादेव परं दुःखं दुःखादन्यत्परं सुखम् ।  
 दृश्यते हि महाप्राज्ञ नियतं वै स्वभावतः ॥ २२  
 विविधानीह वृत्तानि नरस्याहुर्मनीषिणः ।  
 पुण्यमन्यत्पापमन्यन्न पुण्यं न च पापकम् ॥ २३  
 न वृत्तं मन्यतेऽन्यस्य मन्यतेऽन्यस्य पातकम् ।  
 यथा स्वकर्मनिवृत्तं न पुण्यं न च पापकम् ॥ २४  
 यज्ञदानतपःशीला नरा वै पुण्यकर्मिणः ।  
 येऽभिद्रुह्यन्ति भूतानि ते वै पापकृतो जनाः ॥ २५  
 द्रव्याण्याददते चैव दुःखं यान्ति पतन्ति च ।  
 ततोऽन्यत्कर्म यत्किञ्चिन्न पुण्यं न च पातकम् ॥ २६  
 'नित्यं चाकृपणो भुङ्क्ते स्वजनैर्देहि याचतः ।  
 भाग्यक्षयेण क्षीयन्ते नोपभोगेन संचयाः ॥' २७  
 रमस्वैधस्य मोदस्व देहि दाने रमस्व च ।  
 न त्वामतिभविष्यन्ति वैद्या न च तपस्विनः ॥ २८

कुल इति य. पाठः ॥ ३ ॥ अस्मयत विस्मयं प्राप्तवान् ॥ ५ ॥  
 कुतश्च ते प्रमोद इति संबन्धः ॥ ६ ॥ इच्छामि ज्ञातुमिति  
 शेषः ॥ ७ ॥ अतिच्छेदोऽत्यन्तमन्तरं मशकेन समुद्रशोषण-  
 मिव अतिवादस्यैवार्थस्य कथनं लोके ताभ्यां विस्मयो मे  
 भवेत् । इदं स्थानं क्रतुशतं विना न प्राप्यत इति वेदवचनम-

सत्यम् । जलमात्रदानेन तव तत्प्राप्तिदर्शनात् । देशकालपात्र-  
 श्रद्धाविशेषादल्पमपि महत्तमत्वं जलमौक्तिकन्यायेन प्राप्नोतीति  
 दर्शनात् । कस्माद्वेदोऽनृतं वदेदिति उक्तम् ॥ ९ ॥ द्वाशीत्य-  
 धिकशततमोऽध्यायः ॥ १८२ ॥



## त्र्यशीत्यधिकशततमोऽध्यायः ॥ १८३ ॥

भीष्मेण युधिष्ठिरं प्रति दानादिप्रशंसापरव्यासमैत्रेयसंवादानुवादः ॥ १ ॥

भीष्म उवाच ।

एवमुक्तः प्रत्युवाच मैत्रेयः कर्मपूर्वकः ।

अत्यन्तं श्रीमति कुले जातः प्राज्ञो बहुश्रुतः ॥ १

असंशयं महाप्राज्ञ यथैवात्थ तथैव तत् ।

अनुज्ञातश्च भवता किञ्चिद्भूयामहं विभो ॥ २

व्यास उवाच ।

यद्यदिच्छसि मैत्रेय यावद्यावद्यथायथा ।

ब्रूहि तत्त्वं महाप्राज्ञ शुश्रूषे वचनं तव ॥ ३

मैत्रेय उवाच ।

निर्दोषं निर्मलं चैव वचनं सत्यसंहितम् ।

विद्यातपोभ्यां हि भवान्भावितात्मा न संशयः ४

भवतो भावितात्मत्वाद्ब्रह्मोऽयं सुमहान्मम ।

भूयो बुद्ध्याऽनुपश्यामि सुसमृद्धतपा इव ॥ ५

अपि मे दर्शनादेव भवतोऽभ्युदयो महान् ।

मन्ये भवत्प्रसादोऽयं बुद्धिकर्मस्वभावतः ॥ ६

तपः श्रुतं च योनिश्चाप्येतद्ब्राह्मण्यकारणम् ।

त्रिभिर्गुणैः समुदितः स्नातो भवति वै द्विजः ॥ ७

अस्मिंस्तृप्ते च तृप्यन्ति पितरो दैवतानि च ।

न हि श्रुतवतां किञ्चिदधिकं ब्राह्मणादृते ॥ ८

'असंस्कारात्क्षत्रवैश्यौ नश्येते ब्राह्मणादृते ।

शूद्रो नश्यत्यशुश्रूषुराश्रमाणां यथार्हतः ॥' ९

[अन्धं स्यात्तम एवेदं न प्रज्ञायेत किञ्चन ।

चातुर्वर्ण्यं न वर्तेत धर्माधर्मावृत्तानृते ॥] १०

यथाहि सुकृते क्षेत्रे फलं विन्दति मानवः ।

एवं दत्त्वा श्रुतवते फलं दाता समश्रुते ॥ ११

ब्राह्मणश्चेन्न विन्देत श्रुतवृत्तोपसंहितः ।

प्रतिग्रहीता दानस्य मोघं स्याद्धनिनां धनम् ॥ १२

अन्नं ह्यविद्वान्हन्येवमविद्वासं च हन्ति तत् ।

तच्चान्यं हन्ति यच्चान्यत्स श्रुत्वा हन्यतेऽबुधः ॥ १३

प्राहुर्ब्रह्ममदन्विद्वान्पुनर्जनयतीश्वरः ।

स चान्नाज्जायते तस्मात्सूक्ष्म एष व्यतिक्रमः ॥ १४

'ब्राह्मं ह्यनुपयोगी यो ददंश्चान्नमसंशयम् ।

यस्तारयति वै विद्वान्पितृन्देवान्सदाऽमृतान्' ॥ १५

यदेव ददतः पुण्यं तदेव प्रतिगृह्णतः ।

न ह्येकचक्रं वर्तेत इत्येवमृषयो विदुः ॥ १६

यत्र वै ब्राह्मणाः सन्ति श्रुतवृत्तोपसंहिताः ।

तत्र दानफलं पुण्यमिह चामुत्र चाश्रुते ॥ १७

ये योनिशुद्धाः सततं तपस्यभिरता भृशम् ।

दानाध्ययनसंपन्नास्ते वै पूज्यतमाः सदा ॥ १८

तैर्हि सद्भिः कृतः पन्था देवयानो न मुह्यते ।

ते हि स्वर्गस्य नेतारो यज्ञवाहाः सनातनाः ॥ १९

॥ इति श्रीमन्महाभारते अनुशासनपर्वणि दानधर्मपर्वणि त्र्यशीत्यधिकशततमोऽध्यायः ॥ १८३ ॥

## चतुरशीत्यधिकशततमोऽध्यायः ॥ १८४ ॥

भीष्मेण युधिष्ठिरं प्रति विद्यातपोदानप्रशंसापरव्यासमैत्रेयसंवादानुवादः ॥ १ ॥

भीष्म उवाच ।

एवमुक्तः स भगवान्मैत्रेयं प्रत्यभाषत ।

श्रुतं शास्त्रज्ञानम् ॥ ७ ॥ ब्राह्मणादृते इदमन्धन्तम एव

स्याद्यतो वर्णधर्मादिकं तेन विना न प्रज्ञायेतेति संबन्धः ॥ ८ ॥

ईश्वरत्वाच्च क्षेत्रभूतः सन् पुनर्जनयति दात्रे अनेकगुणितं प्रय-

च्छतीत्यर्थः । सच दातुरन्नाज्जायते प्रजारूपेण । गृहस्थश्चेत्तत्र

यस्यान्नं तस्य सन्ततिरिति सूक्ष्मो व्यतिक्रमोऽस्ति । तेन गृहस्थः

दिश्यैतत्त्वं विजानासि दिष्ट्या ते बुद्धिरीदृशी ॥  
लोको ह्ययं गुणानेव भूयिष्ठं संप्रशंसति ।

परपाकं नाश्रीयादिति गम्यते ॥ १४ ॥ प्रतिग्रहीत्रभावे

अन्नस्य वृद्धिर्न स्यात् । वज्रभावे दातुर्दाने प्रवृत्तिर्न स्यादिति

दातृप्रतिग्रहीतारौ चक्रवर्त्तकतन्त्रं वहत इत्यर्थः ॥ १५ ॥

त्र्यशीत्यधिकशततमोऽध्यायः ॥ १८३ ॥



रूपमानो वयोमानो धनविद्यामदस्तथा ॥ २  
 दिष्ट्या नामिभवन्ति त्वां दैवस्तेऽयमनुग्रहः ।  
 तत्ते बहुगुणं दानं वर्तयिष्यामि तच्छृणु ॥ ३  
 यानीहागमशास्त्राणि याश्च काश्चित्प्रवृत्तयः ।  
 तानि वेदं पुरस्कृत्य प्रवृत्तानि यथाक्रमम् ॥ ४  
 अहं दानं प्रशंसामि भवानपि तपःश्रुते ।  
 तपः पवित्रं वेदस्य तपः स्वर्गस्य साधनम् ॥ ५  
 तपसा महदामोति विद्यया चेति नः श्रुतम् ।  
 तपसैव चापनुदेद्यच्चान्यदपि दुष्कृतम् ॥ ६  
 यद्यद्वि किञ्चित्संधाय पुरुषस्तप्यते तपः ।  
 सर्वमेतदवामोति ब्राह्मणो वेदपारगः ॥ ७  
 दुरन्वयं दुष्प्रधर्षं दुरापं दुरतिक्रमम् ।  
 सर्वं वै तपसाऽभ्येति तपो हि बलवत्तरम् ॥ ८  
 सुरापः स्वर्णहारी च भ्रूणहा गुरुतल्पगः ।  
 तपसा तरते सर्वमेनसश्च प्रमुच्यते ॥ ९  
 सर्वो वैद्यस्तु चक्षुष्मानपि यादृशतादृशः ।  
 तपस्विनं तथैवाहुस्ताभ्यां कार्यं सतां मतम् ॥ १०  
 सर्वे पूज्याः श्रुतधनास्तथैव च तपस्विनः ।  
 दानप्रदाः सुखं प्रेत्य प्राप्नुवन्तीह च श्रियम् ॥ ११  
 इमं च ब्रह्मलोकं च लोकं च बलवत्तरम् ।  
 अन्नदानैः सुकृतिनः प्रतिपद्यन्ति लौकिकम् ॥ १२  
 पूजिताः पूजयन्त्येते मानिता मानयन्ति च ।

स दाता यत्र यत्रैति सर्वतः संप्रणूयते ॥ १३  
 अकर्ता चैव कर्ता च लभते यस्य यादृशम् ।  
 यदि चोर्ध्वं यद्यधो वा खान् लोकानभियास्यति ॥  
 प्राप्स्यसि त्वन्नपानानि यानि दास्यसि कर्हिचित् ।  
 मेधाव्यसि कुले जातः श्रुतवाननुशंसवान् ॥ १५  
 कौमारदारो व्रतवान्मैत्रेय निरतो भव ।  
 [एतद्गृहाण प्रथमं प्रशस्तं गृहमेधिनाम् ॥ १६  
 यो भर्ता वासितातुष्टो भर्तुस्तुष्टा च वासिता ।  
 यस्मिन्नेवं कुले सर्वं कल्याणं तत्र वर्तते ॥ १७  
 अद्भिर्गात्रान्मलमिव तमोऽग्निप्रभया यथा ।]  
 दानेन तपसा चैव विष्णोरभ्यर्चनेन च ।  
 'ब्राह्मणः स महाभाग तरेत्संसारसागरात् ॥ १८  
 स्वकर्मशुद्धसत्त्वानां तपोभिर्निर्मलात्मनाम् ।  
 विद्यया गतमोहानां तारणाय हरिः स्मृतः ॥ १९  
 तदर्चनपरो नित्यं तद्भक्तस्तं नमस्कुरु ।  
 तद्भक्ता न विनश्यन्ति ह्यष्टाक्षरपरायणाः ॥ २०  
 प्रणवोपासनपराः परमार्थपरास्त्वह ।  
 एतैः पावय चात्मानं सर्वपापमपोह्य च ॥' २१  
 स्वस्ति प्राप्नुहि मैत्रेय गृहान्साधु व्रजाम्यहम् ।  
 एतन्मनसि कर्तव्यं श्रेय एवं भविष्यति ॥ २२  
 तं प्रणम्याथ मैत्रेयः कृत्वा चापि प्रदक्षिणम् ।  
 स्वस्ति प्राप्नोतु भगवानित्युवाच कृताञ्जलिः ॥ २३

॥ इति श्रीमन्महाभारते अनुशासनपर्वणि दानधर्मपर्वणि चतुरशीत्यधिकशततमोऽध्यायः ॥ १८४ ॥

### पञ्चाशीत्यधिकशततमोऽध्यायः ॥ १८५ ॥

मीष्मेण युधिष्ठिरं प्रति पतिव्रताधर्मप्रतिपादकशाण्डिलीसुमनासंवादानुवादः ॥ १ ॥

युधिष्ठिर उवाच ।  
 स्त्रीणां हि समुदाचारं सर्वधर्मविदांवर ।  
 श्रोतुमिच्छाम्यहं त्वत्तस्तन्मे ब्रूहि पितामह ॥ १  
 मीष्म उवाच ।  
 सर्वज्ञां सर्वतत्त्वज्ञां देवल्लोके मनस्विनीम् ।  
 कैकेयी सुमना नाम शाण्डिलीं पर्यपृच्छत ॥ २

वर्तयिष्यामि कथयिष्यामि ॥ ३ ॥ यः सर्ववित्स चक्षु-  
 प्मान् यादृशतादृशमपि तपस्विनं तथैव चक्षुष्मान्तमेवाहुः ।

केन वृत्तेन कल्याणि समाचारेण केन वा ।  
 विधूय सर्वपापानि देवलोकं त्वमागता ॥ ३  
 हुताशनशिखेव त्वं ज्वलमाना स्वतेजसा ।  
 सुता ताराधिपस्येव प्रभया दिवमागता ॥ ४  
 अरजांसि च वस्त्राणि धारयन्ती गतकृमा ।  
 विमानस्था शुभा भासि सहस्रगुणमोजसा ॥ ५

ताभ्यां सर्ववित्तपत्निभ्याम् ॥ १० ॥ वासिता स्वस्ती ॥ १७ ॥  
 चतुरशीत्यधिकशततमोऽध्यायः ॥ १८४ ॥



न त्वमल्पेन तपसा दानेन नियमेन वा ।  
 इमं लोकमनुग्राप्ता त्वं हि तत्त्वं वदस्व मे ॥ ६  
 इति पृष्टा सुमनया मधुरं चारुहासिनी ।  
 शाण्डिली निभृतं वाक्यं सुमनामिदमब्रवीत् ॥ ७  
 नाहं काषायवसना नापि बल्कलधारिणी ।  
 न च मुण्डा च जटिला भूत्वा देवत्वमागता ॥ ८  
 अहितानि च वाक्यानि सर्वाणि परुषाणि च ।  
 अप्रमत्ता च भर्तारं कदाचिन्नाहमब्रवम् ॥ ९  
 देवतानां पितॄणां च ब्राह्मणानां च पूजने ।  
 अप्रमत्ता सदा युक्ता श्वश्रुश्चशुरवर्तिनी ॥ १०  
 पैशुन्ये न प्रवर्तामि न ममैतन्मनो गतम् ।  
 अद्वारि न च तिष्ठामि चिरं न कथयामि च ॥ ११  
 असद्वा हसितं किञ्चिदहितं वाऽपि कर्मणा ।  
 रहस्यमरहस्यं वा न प्रवर्तामि सर्वथा ॥ १२  
 कार्यार्थे निर्गतं चापि भर्तारं गृहमागतम् ।  
 आसनेनोपसंयोज्य पूजयामि समाहिता ॥ १३  
 यदन्नं नाभिजानाति यद्भोज्यं नाभिनन्दति ।  
 भक्ष्यं वा यदि वा लेह्यं तत्सर्वं वर्जयाम्यहम् ॥ १४  
 कुडुंबार्थे समानीतं यत्किञ्चित्कार्यमेव तु ।  
 पुनरुत्थाय तत्सर्वं कारयामि करोमि च ॥ १५  
 अभिसंरक्षणपरा गृहशुद्धिं च कारये ।  
 कुमारान्पालये नित्यं कुमारीं परिशिक्षये ॥ १६

आत्मप्रियाणि हित्वाऽपि गर्भसंरक्षणे रता ।  
 बालानां वर्जये नित्यं शापं कोपं प्रतापनम् ॥ १७  
 अविक्षिप्तानि धान्यानि नान्नविश्लेषणं गृहे ।  
 रक्तवत्स्पृहये गेहे गावः सयवसोदकाः ।  
 समुद्रम्य च शुद्धाऽहं भिक्षां दद्यां द्विजातिषु ॥ १८  
 प्रवासं यदि मे याति भर्ता कार्येण केनचित् ।  
 मङ्गलैर्बहुभिर्युक्ता भवामि नियता तदा ॥ १९  
 अञ्जनं रोचनां चैव स्नानं माल्यानुलेपनम् ।  
 प्रसाधनं च निष्क्रान्ते नाभिनन्दामि भर्तरि ॥ २०  
 नोत्थापयामि भर्तारं सुखं सुप्तमहं सदा ।  
 आतुरेष्वपि कार्येषु तेन तुष्यति मे मनः ।  
 नोत्थापये सुखं सुप्तं ह्यातुरं पालये पतिम् ॥ २१  
 नायासयामि भर्तारं कुडुंबार्थेऽपि सर्वदा ।  
 गुप्तगुह्या सदा चास्मि सुसंमृष्टनिवेशना ॥ २२  
 इमं धर्मपथं नारी पालयन्ती समाहिता ।  
 अरुन्धतीव नारीणीस्वर्गलोके महीयते ॥ २३  
 भीष्म उवाच ।  
 एतदाख्याय सा देवी सुमनायै तपस्विनी ।  
 पतिधर्मं महाभागा जगामादर्शनं तदा ॥ २४  
 यश्चेदं पाण्डवाख्यानं पठेत्पर्वणि पर्वणि ।  
 स देवलोकं संप्राप्य नन्दने स सुखी वसेत् ॥ २५

॥ इति श्रीमन्महाभारते अनुशासनपर्वणि दानधर्मपर्वणि पञ्चाशीत्यधिकशततमोऽध्यायः ॥ १८५ ॥

### पञ्चाशीत्यधिकशततमोऽध्यायः ॥ १८६ ॥

युधिष्ठिरेणावश्यवेद्योपास्येऽपु पुरावर्धिं पृष्टेन भीष्मेण तंप्रति श्रीनारायणमहिमप्रतिपादकनारदपुण्डरीकसंवादानुवादपू-  
 र्वकं नारायणस्य सर्वोत्कृष्टत्वेन वेद्यत्वोपास्यत्वविधानम् ॥ १ ॥

युधिष्ठिर उवाच ।  
 यज्ज्ञेयं परमं कृत्यमनुष्ठेयं महात्मभिः ।  
 सारं मे सर्वशास्त्राणां वक्तुमर्हस्यनुग्रहात् ॥ १  
 भीष्म उवाच ।

मङ्गलैर्नियतेति मङ्गलसूत्रमात्रं धारयामि ननु ताम्बूलादी-  
 नित्यर्थः ॥ १९ ॥ पाण्डवः ख्यानं पाण्डवेति च्छेदः ॥ २५ ॥

श्रूयतामिदमत्यन्तं गूढं संसारमोचनम् ।  
 श्रोतव्यं च त्वया सम्यग्ज्ञातव्यं च विशांपते ॥ २  
 पुण्डरीकः पुरा विप्रः पुण्यतीर्थे जपान्वितः ।  
 नारदं परिप्रच्छ श्रेयो योगपरं मुनिम् ॥ ३

पञ्चाशीत्यधिकशततमोऽध्यायः ॥ १८५ ॥

\* अयमध्यायो दाक्षिणात्यकोशेष्वेव दृश्यते ।



नारदश्चाब्रवीदेनं ब्रह्मणोक्तं महात्मना ॥ ४  
 शृणुष्ववहितस्तात ज्ञानयोगमनुत्तमम् ।  
 अप्रभूतं प्रभूतार्थं वेदशास्त्रार्थसंयुतम् ॥ ५  
 यः परः प्रकृतेः प्रोक्तः पुरुषः पञ्चविंशकः ।  
 स एव सर्वभूतात्मा नर इत्यभिधीयते ॥ ६  
 नराज्ञातानि तत्त्वानि नाराणीति ततो विदुः ।  
 तान्येव चायनं तस्य तेन नारायणः स्मृतः ॥ ७  
 नारायणाञ्जगत्सर्वं सर्गकाले प्रजायते ।  
 तस्मिन्नेव पुनस्तच्च प्रलये संग्रहीयते ॥ ८  
 नारायणः परं ब्रह्म तत्त्वं नारायणः परः ।  
 परादपि परश्चासौ तस्मान्नास्ति परात्परः ॥ ९  
 वासुदेवं तथा विष्णुमात्मानं च तथा विदुः ।  
 संज्ञाभेदैः स एवैकः सर्वशास्त्राभिसंस्कृतः ॥ १०  
 आलोढ्य सर्वशास्त्राणि विचार्य च पुनःपुनः ।  
 इदमेकं सुनिष्पन्नं ध्येयो नारायणः सदा ॥ ११  
 तस्माच्च गहनान्सर्वस्त्यक्त्वा शास्त्रार्थविस्तरान् ।  
 अनन्यचेता ध्यायस्व नारायणमजं विशुम् ॥ १२  
 मुहूर्तमपि यो ध्यायेन्नारायणमतन्द्रितः ।  
 सोऽपि तद्गतिमाप्नोति किं पुनस्तत्परायणः ॥ १३  
 नमो नारायणायेति यो वेद ब्रह्म शाश्वतम् ।  
 अन्त्यकाले जपन्नेति तद्विष्णोः परमं पदम् ॥ १४  
 श्रवणान्मननाच्चैव गीतिस्तुत्यर्चनादिभिः ।

आराध्यं सर्वदा ब्रह्म पुरुषेण हितैषिणा ॥ १५  
 लिप्यते न स पापेन नारायणपरायणः ।  
 पुनाति सकलं लोकं सहस्रांशुरिवोदितः ॥ १६  
 ब्रह्मचारी गृहस्थोऽपि वानप्रस्थोऽथ भिक्षुकः ।  
 केशवाराधनं हित्वा नैव याति परां गतिम् ॥ १७  
 जन्मान्तरसहस्रेषु दुर्लभा तद्गता मतिः ।  
 तद्भक्तवत्सलं देवं समाराधय सुव्रत ॥ १८  
 नारदेनैवमुक्तस्तु स विप्रोऽभ्यर्चयद्भरिम् ।  
 स्वप्नेऽपि पुण्डरीकाक्षं शङ्खचक्रगदाधरम् ॥ १९  
 किरीटकुण्डलधरं लसच्छ्रीवत्सकौस्तुभम् ।  
 तं दृष्ट्वा देवदेवेशं प्राणमत्संभ्रमान्वितः ॥ २०  
 अथ कालेन महता तथा प्रत्यक्षतां गतः ।  
 संस्तुतः स्तुतिभिर्वेदैर्देवगन्धर्वकिन्नरैः ॥ २१  
 अथ तेनैव भगवानात्मलोकमधोक्षजः ।  
 गतः संपूजितः सर्वैः स योगिनिलयो हरिः ॥ २२  
 तस्माच्चमपि राजेन्द्र तद्भक्तस्तत्परायणः ।  
 अर्चयित्वा यथायोगं भजस्व पुरुषोत्तमम् ॥ २३  
 अजरममरमेकं ध्येयमाद्यन्तशून्यं  
 सगुणमगुणमाद्यं स्थूलमत्यन्तसूक्ष्मम् ।  
 निरुपममुपमेयं योगिविज्ञानगम्यं  
 त्रिशुवनगुरुमीशं संप्रपद्यस्व विष्णुम् ॥ २४

॥ इति श्रीमन्महाभारते अनुशासनपर्वणि दानधर्मपर्वणि षडशीत्यधिकशततमोऽध्यायः ॥ १८६ ॥

### सप्ताशीत्यधिकशततमोऽध्यायः ॥ १८७ ॥

भीष्मेण युधिष्ठिरं प्रति साम्नः सकलवशीकरणोपायत्वे दृष्टान्ततया रक्षोब्राह्मणसंवादानुवादः ॥ १ ॥

युधिष्ठिर उवाच ।

साम्नि चापि प्रदाने च ज्यायः किं भवतो मतम् ।  
 प्रब्रूहि भरतश्रेष्ठ यदत्र व्यतिरिच्यते ॥ १  
 भीष्म उवाच ।

साम्ना प्रसाद्यते कश्चिदानेन च तथाऽपरः ।  
 पौरुषीं प्रकृतिं ज्ञात्वा तयोरेकतरं भजेत् ॥ २  
 गुणांस्तु शृणु वै राजन्सान्त्वस्य पुरुषर्षभ ।

दारुणान्यपि भूतानि सान्त्वेनाराधयेद्यथा ॥ ३  
 अत्राप्युदाहरन्तीममितिहासं पुरातनम् ।  
 गृहीत्वा रक्षसा मुक्तो द्विजातिः कानने यथा ॥ ४  
 कश्चित्तु बुद्धिसंपन्नो ब्राह्मणो विजने वने ।  
 गृहीतः कृच्छ्रमापन्नो रक्षसा भक्षयिष्यता ॥ ५  
 सुबुद्धिः श्रुतिसंपन्नो दृष्ट्वा तमतिभीषणम् ।  
 सामैवासौ प्रयुञ्जानो न मुमोह न विव्यधे ॥ ६



रक्षस्तु वाचा संपूज्य प्रश्नं पप्रच्छ तं द्विजम् ।  
 मोक्ष्यसे ब्रूहि मे प्रश्नं केनास्मि हरिणः कृशः ॥ ७  
 भीष्म उवाच ।  
 सुहूर्तमथ संचिन्त्य ब्राह्मणस्तं निरीक्ष्य सः ।  
 अभीतवदथान्यग्रः प्रश्नं प्रतिजगाद ह ॥ ८  
 विदेशस्थो विलोकस्थो विना नूनं सुहृजनैः ।  
 विषयानतुलान्मुञ्चे तेनासि हरिणः कृशः ॥ ९  
 नूनं मित्राणि ते रक्षः साधूपचरितान्यपि ।  
 स्वदोषास्तु परित्यज्य तेनासि हरिणः कृशः ॥ १०  
 अवृत्त्या पीड्यमानोऽपि वृत्त्युपायान्विगर्हयन् ।  
 महार्थान्ध्यायसे नूनं तेनासि हरिणः कृशः ॥ ११  
 परकार्याधिकारस्थाः सद्गुणैरधमा नराः ।  
 अवजानन्ति नूनं त्वां तेनासि हरिणः कृशः ॥ १२  
 गुणवान्निर्गुणानन्यान् नूनं पश्यसि सत्कृतान् ।  
 प्राज्ञैरपि विनीतात्मा तेनासि हरिणः कृशः ॥ १३  
 संपीड्यात्मानमार्यत्वात्त्वया कश्चिदुपस्कृतः ।  
 जितं त्वां मन्यते साधो तेनासि हरिणः कृशः ॥ १४  
 क्लिश्यमानान्विमार्गेषु कामक्रोधावृतात्मनः ।  
 मन्येऽनुध्यायसि जनांस्तेनासि हरिणः कृशः ॥ १५  
 प्राज्ञैरपूजितो नूनं प्राज्ञैरप्यभिनिन्दितः ।  
 हीमानमर्षी दुर्वृत्तस्तेनासि हरिणः कृशः ॥ १६  
 नूनं मित्रमुखः शत्रुः कश्चिदर्यवदाचरन् ।  
 वञ्चयित्वा गतस्त्वां वै तेनासि हरिणः कृशः ॥ १७  
 नूनमद्य सतां मध्ये तव वाक्यमनुत्तमम् ।  
 न भाति कालेऽभिहितं तेनासि हरिणः कृशः ॥ १८  
 दृष्टपूर्वाञ्छ्रुतपूर्वान्कुपितान्हृदयप्रियान् ।  
 अनुनेतुं न शक्नोषि तेनासि हरिणः कृशः ॥ १९  
 नूनमासञ्जयित्वा त्वा कृत्ये कस्मिंश्चिदीप्सिते ।  
 कश्चिदर्थयते नित्यं तेनासि हरिणः कृशः ॥ २०  
 परोक्षवादिभिर्मिथ्यादोषस्ते संप्रदर्शितः ।  
 तज्ज्ञैर्न पूज्यसे व्यक्तं तेनासि हरिणः कृशः ॥ २१  
 नूनं त्वां सद्गुणापेक्षं पूजयानं सुहृत्प्रजाः ।

मायावीति च जानन्ति तेनासि हरिणः कृशः ॥ २२  
 अन्तर्गतमभिप्रायं न नूनं लज्जयेच्छसि ।  
 विवक्तुं प्राप्य शैथिल्यात्तेनासि हरिणः कृशः ॥ २३  
 नानाबुद्धिरुचीं लोके मानुषाच्चूनमिच्छसि ।  
 ग्रहीतुं स्वैर्गुणैः सर्वस्तेनासि हरिणः कृशः ॥ २४  
 असत्सु विनिविष्टेषु न गुणान्वदतः स्वयम् ।  
 गुणास्ते न विराजन्ते तेनासि हरिणः कृशः ॥ २५  
 धर्मवृत्तः श्रुतैर्हीनः पदं त्वं रजसान्वितः ।  
 महत्प्रार्थयसे नूनं तेनासि हरिणः कृशः ॥ २६  
 तपःप्रणिहितात्मानं मन्ये त्वारण्यकाङ्क्षिणम् ।  
 बन्धुवर्गो निगृह्णाति तेनासि हरिणः कृशः ॥ २७  
 इष्टभार्यस्य ते नूनं प्रातिवेश्यो महाधनः ।  
 युवा सुललितः कामी तेनासि हरिणः कृशः ॥ २८  
 दुर्विनीतहतः पुत्रो जामाता वाऽप्रमार्जकः ।  
 दारा वा प्रतिकूलास्ते तेनासि हरिणः कृशः ॥ २९  
 भ्रातरोऽतीव विषमाः पिता वा क्षुत्क्षतो मृतः ।  
 माता ज्येष्ठो गुरुर्वाऽपि तेनासि हरिणः कृशः ॥ ३०  
 ब्राह्मणो वा हतो गौर्वा ब्रह्मस्वं वापहतं पुरा ।  
 देवस्वं वा हतं काले तेनासि हरिणः कृशः ॥ ३१  
 हृतदारोऽथ वृद्धो वा लोके द्विष्टोऽथवा नरैः ।  
 अविज्ञानेन वा वृद्धस्तेनासि हरिणः कृशः ॥ ३२  
 वार्धकार्थं धनं दृष्ट्वा स्वा श्रीर्वाऽपि परैर्हता ।  
 वृत्तिर्वा दुर्जनापेक्षा तेनासि हरिणः कृशः ॥ ३३  
 संपत्कालेन ते धर्मः क्षीणस्तात सुहृद्वैः ।  
 असंन्यासमतिस्तत्र तेनासि हरिणः कृशः ॥ ३४  
 अविद्वान्भीरुरल्पार्थं विद्याविक्रमदानजम् ।  
 यशः प्रार्थयसे नित्यं तेनासि हरिणः कृशः ॥ ३५  
 चिराभिलषितं किञ्चित्फलमप्राप्तमेव ते ।  
 कृतमन्यैरपहतं तेनासि हरिणः कृशः ॥ ३६  
 नूनमात्मगतं दोषमपश्यन्किञ्चिदात्मनि ।  
 अकारणेऽभिशस्तो हि तेनासि हरिणः कृशः ॥ ३७  
 सुहृदां दुःखमार्तानां न प्रमोक्ष्यसि हानिजम् ।  
 अलमर्थगुणैर्हीनं तेनासि हरिणः कृशः ॥ ३८

आभिर्गाथाभिरव्यग्र इति झ. पाठः ॥ ८ ॥ स्वदोषादपर-  
 ज्यन्ते इति झ. पाठः ॥ १० ॥ प्रज्ञासंभावितो नूनमप्रदैरुपस-

हिते इति झ. पाठः ॥ १६ ॥ सप्ताशीत्यधिकशततमोऽध्यायः  
 ॥ १८७ ॥



साधून्गृहस्थान्दृष्ट्वा च तथा साधून्वनेचरान् ।  
मुक्तांश्चावसथे सक्तांस्तेनासि हरिणः कृशः ॥३९  
धर्म्यमर्थ्यं च काम्यं च देशे च रहितं वचः ।  
न प्रसिद्ध्यति ते नूनं तेनासि हरिणः कृशः ४०  
दत्तानकुशलैरर्थान्मनीषी संजिजीविषुः ।  
प्राप्य वर्तयसे नूनं तेनासि हरिणः कृशः ॥ ४१

परस्परविरुद्धानां प्रियं नूनं चिकीर्षसि ।  
सुहृदामुपरोधेन तेनासि हरिणः कृशः ॥ ४२  
पापान्विवर्धितान्दृष्ट्वा कल्याणांश्चावसीदतः ।  
ध्रुवं गर्हयसे नूनं तेनासि हरिणः कृशः ॥ ४३  
एवं संपूजितं रक्षो विप्रं तं प्रत्यपूजयत् ।  
सहायमकरोच्चैनं संपूज्यामुं मुमोच ह ॥ ४४

॥ इति श्रीमन्महाभारते अनुशासनपर्वणि दानधर्मपर्वणि सप्ताशीत्यधिकशततमोऽध्यायः ॥ १८७ ॥

### अष्टाशीत्यधिकशततमोऽध्यायः ॥ १८८ ॥

भीष्मेण युधिष्ठिरं प्रति श्राद्धविध्यादिप्रतिपादकपितृदेवदूतादिसंवादानुवादः ॥ १ ॥

[युधिष्ठिर उवाच ।

जन्म मानुष्यकं प्राप्य कर्मक्षेत्रं सुदुर्लभम् ।  
श्रेयोर्थिना दरिद्रेण किं कर्तव्यं पितामह ॥ १  
दानानामुत्तमं यच्च देयं यच्च यथायथा ।  
मान्यान्पूज्यांश्च गात्रेय रहस्यं वक्तुमर्हसि ॥ २  
वैशंपायन उवाच ।  
एवं पृष्टो नरेन्द्रेण पाण्डवेन यशस्विना ।  
धर्माणां परमं गुह्यं भीष्मः प्रोवाच पार्थिवम् ॥ ३  
भीष्म उवाच ।  
शृणुष्वावहितो राजन्धर्मगुह्यानि भारत ।  
यथाहि भगवान्व्यासः पुरा कथितवान्मयि ॥ ४  
देवगुह्यमिदं राजन्यमेनाक्लिष्टकर्मणा ।  
नियमस्येन युक्तेन तपसो महतः फलम् ॥ ५  
येन यः प्रीयते देवः प्रीयन्ते पितरस्तथा ।  
ऋषयः प्रमथाः श्रीश्च चित्रगुप्तो दिशां गजाः ६  
ऋषिधर्मः स्मृतो यत्र सरहस्यो महाफलः ।  
महादानफलं चैव सर्वयज्ञफलं तथा ॥ ७  
यश्चैतदेवं जानीयाज्ज्ञात्वा वा कुरुतेऽनघ ।  
सदोषोऽदोषवांश्चेह तैर्गुणैः सह युज्यते ॥ ८  
दशसूनासमं चक्रं दशचक्रसमो ध्वजः ।

दशध्वजसमा वेद्या दशवेद्यासमो नृपः ॥ ९  
अर्धेनैतानि सर्वाणि नृपतिः कथ्यतेऽधिकः ।  
त्रिवर्गसहितं शास्त्रं पवित्रं पुण्यलक्षणम् ॥ १०  
धर्मव्याकरणं पुण्यं रहस्यश्रवणं महत् ।  
श्रोतव्यं धर्मसंयुक्तं विहितं त्रिदशैः स्वयम् ॥ ११  
पितॄणां यत्र गुह्यानि प्रोच्यन्ते श्राद्धकर्मणि ।  
देवतानां च सर्वेषां रहस्यं कथ्यतेऽखिलम् ॥ १२  
ऋषिधर्मः स्मृतो यत्र सरहस्यो महाफलः ।  
महायज्ञफलं चैव सर्वदानफलं तथा ॥ १३  
ये पठन्ति सदा मर्त्या येषां चैवोपतिष्ठति ।  
श्रुत्वा च फलमाचष्टे स्वयं नारायणः प्रभुः ॥ १४  
गवां फलं तीर्थफलं यज्ञानां चैव यत्फलम् ।  
एतत्फलमवाप्नोति यो नरोऽतिथिपूजकः ॥ १५  
श्रोतारः श्रद्धधानाश्च येषां शुद्धं च मानसम् ।  
तेषां व्यक्तं जिता लोकाः श्रद्धधानेन साधुना १६  
मुच्यते किल्बिषाच्चैव न स पापेन लिप्यते ।  
धर्मं च लभते नित्यं प्रेत्य लोकगतो नरः ॥ १७  
कस्यचिच्चथ कालस्य देवदूतो यदृच्छया ।  
स्थितो ह्यन्तर्हितो भूत्वा पर्यभाषत वासवम् ॥ १८  
यौ तौ कामगुणोपेतावश्विनौ भिषजां वरौ ।

यमेनप्राप्तमिति शेषः ॥ ५ ॥ दशानां पशूनां सूना बधो  
यत्र सा पशुप्राप्तिर्दशसूना । चक्रं चक्रवान् तैलिकः । ध्वजः  
सुरापायी । नृपः क्षुद्रो राजा ॥ ९ ॥ एवं दुष्प्रतिग्रहपराङ्मुखेन

\* एतदादिचतुर्दशाध्याया न. पुस्तके अधिका दृश्यन्ते ।

त्रिवर्गशास्त्रं धर्मार्थकामशास्त्राणि ज्ञेयानि ॥ १० ॥ पठन्ति  
शास्त्रम् । उपतिष्ठति सम्यक् स्फुरत्याचष्टे च यः स स्वयं  
नारायण एवेति ज्ञातव्यः ॥ १४ ॥ सनरान् सहर्षान्प्राप्तः



आज्ञयाऽहं तयोः प्राप्तः सनरान्पितृदैवतान् ॥ १९  
 कस्माद्वि मैथुनं श्राद्धे दातुर्भोक्तुश्च वर्जितम् ।  
 किमर्थं च त्रयः पिण्डाः प्रविभक्ताः पृथक्पृथक् ॥  
 प्रथमः कस्य दातव्यो मध्यमः क्व च गच्छति ।  
 उत्तरश्च स्मृतः कस्य एतदिच्छामि वेदितुम् ॥ २१  
 श्रद्धधानेन दूतेन भाषितं धर्मसंहितम् ।  
 पूर्वस्थान्निदशाः सर्वे पितरः पूज्य खेचरम् ॥ २२  
 पितर ऊचुः ।  
 स्वागतं तेऽस्तु भद्रं ते श्रूयतां खेचरोत्तम ।  
 गृढार्थः परमः प्रश्नो भवता समुदीरितः ॥ २३  
 श्राद्धं दत्त्वा च भुक्त्वा च पुरुषो यः स्त्रियं व्रजेत् ।  
 पितरस्तस्य तं मासं तस्मिन्नेतसि शेरते ॥ २४  
 प्रविभागं तु पिण्डानां प्रवक्ष्याम्यनुपूर्वशः ।  
 पिण्डो ह्यधस्ताद्गच्छंस्तु अप आविश्य भावयेत् २५  
 पिण्डं तु मध्यमं तत्र पत्नीत्वेका समश्रुते ।  
 पिण्डस्तृतीयो यस्तेषां तं दद्याज्जातवेदसि ।  
 एष श्राद्धविधिः प्रोक्तो यथा धर्मो न लुप्यते ॥ २६  
 पितरस्तस्य तुष्यन्ति ग्रहष्टमनसः सदा ।  
 प्रजा विवर्धते चास्य अक्षयं चोपतिष्ठति ॥ २७  
 देवदूत उवाच ।  
 आनुपूर्व्येण पिण्डानां प्रविभागः पृथक्पृथक् ।  
 पितॄणां त्रिषु सर्वेषां निरुक्तं कथितं त्वया ॥ २८  
 एकः समुद्धृतः पिण्डो ह्यधस्तात्कस्य गच्छति ।  
 कं वा प्रीणयते देवं कथं तारयते पितॄन् ॥ २९  
 मध्यमं तु तदा पत्नी भुङ्क्तेऽनुज्ञातमेव हि ।  
 किमर्थं पितरस्तस्य कव्यमेव च भुञ्जते ॥ ३०  
 अत्र यस्त्वन्तिमः पिण्डो गच्छते जातवेदसम् ।  
 भवते का गतिस्तस्य कं वा समनुगच्छति ॥ ३१  
 एतदिच्छाम्यहं श्रोतुं पिण्डेषु त्रिषु या गतिः ।  
 फलं वृत्तिं च मार्गं च यथैनं प्रतिपद्यते ॥ ३२  
 पितर ऊचुः ।  
 सुमहानेष प्रश्नो वै यस्त्वया समुदीरितः ।

प्रष्टुमिति शेषः ॥ १९ ॥ पूज्य संपूज्य ॥ २२ ॥ चिरजी-  
 विनं मार्कण्डेयम् ॥ ३४ ॥ यतः ऋषिक् श्राद्धभोक्ता  
 यजमानस्य पितृत्वं गच्छति तस्मादन्यात्मतां गतः स्वस्त्रियं न  
 अनु० ३९

रहस्यमद्भुतं चापि पृष्टाः स्म गगनेचर ॥ ३३  
 एतदेव प्रशंसन्ति देवाश्च मुनयस्तथा ।  
 तेऽप्येवं नाभिजानन्ति पितृकार्यविनिश्चयम् ।  
 वर्जयित्वा महात्मानं चिरजीविनमुत्तमम् ॥ ३४  
 पितृभक्तस्तु यो विप्रो वरलब्धो महायशाः ।  
 त्रयाणामपि पिण्डानां श्रुत्वा भगवतो गतिम् ३५  
 देवदूतेन यः पृष्टः श्राद्धस्य विधिनिश्चयः ।  
 गतिं त्रयाणां पिण्डानां शृणुष्वभावहितो मम ३६  
 अपो गच्छति यो ह्यत्र शशिनं ह्येष प्रीणयेत् ।  
 शशी प्रीणयते देवान्पितॄन्तथैव महामते ॥ ३७  
 भुङ्क्ते तु पत्नी यं चैषामनुज्ञाता तु मध्यमम् ।  
 पुत्रकामाय पुत्रं तु प्रयच्छन्ति पितामहाः ॥ ३८  
 हव्यवाहे तु यः पिण्डो दीयते तन्निबोध मे ।  
 पितरस्तेन तृप्यन्ति प्रीताः कामान्दिशन्ति च ।  
 एतत्ते कथितं सर्वं त्रिषु पिण्डेषु या गतिः ॥ ३९  
 ऋत्विग्यो यजमानस्य पितृत्वमनुगच्छति ।  
 तस्मिन्नहनि मन्यन्ते परिहार्यं हि मैथुनम् ॥ ४०  
 शुचिना तु सदा श्राद्धं भोक्तव्यं खेचरोत्तम ।  
 ये मया कथिता दोषास्ते तथा स्युर्न चान्यथा ॥  
 तस्मात्स्नातः शुचिः क्षान्तः श्राद्धं भुङ्जीत वै द्विजः ।  
 प्रजा विवर्धते चास्य यथैवं संप्रयच्छति ॥ ४२  
 ततो विद्युत्प्रभो नाम ऋषिराह महातपाः ।  
 आदित्यतेजसा तस्य तुल्यं रूपं प्रकाशते ॥ ४३  
 स च धर्मरहस्यानि श्रुत्वा शक्रमथाब्रवीत् ॥ ४४  
 तिर्यग्योनिगतान्सत्त्वान्मर्त्या हिंसन्ति मोहिताः ।  
 कीटान्पिपीलिकान्सर्पान्मेषान्समृगपक्षिणः ।  
 किल्बिषं सुबहुं प्राप्ताः किंस्विदेषां प्रतिक्रिया ४५  
 ततो देवगणाः सर्वे ऋषयश्च तपोधनाः ।  
 पितरश्च महाभागाः पूजयन्ति स्म तं मुनिम् ॥ ४६  
 शक्र उवाच ।  
 कुरुक्षेत्रं गयां गङ्गां प्रभासं पुष्कराणि च ।  
 एतानि मनसा ध्यात्वा अवगाहेत्ततो जलम् ।

गच्छेत् । पारदार्यदोषतुल्यं ह्येतदित्यर्थः ॥ ४० ॥ एतच्च वरण-  
 भारभ्य द्रष्टव्यमित्याशयेनाह शुचिनेति ॥ ४१ ॥



तथा मुच्यति पापेन राहुणा चन्द्रमा यथा ॥४७  
 ज्यहं स्नातः स भवति निराहारश्च वर्तते ।  
 स्पृशते यो गवां पृष्ठं वालधिं च नमस्यति ॥४८  
 ततो विद्युत्प्रभो वाक्यमभ्यभाषत वासवम् ।  
 अयं सूक्ष्मतरो धर्मस्तं निबोध शतक्रतो ॥ ४९  
 घृष्टो वटकषायेण अनुलिप्तः प्रियङ्गुणा ।  
 क्षीरेण षष्टिकान्भुक्त्वा सर्वपापैः प्रमुच्यते ॥ ५०  
 श्रूयतां चापरं गुह्यं रहस्यमृषिचिन्तितम् ।  
 श्रुतं मे भाषमाणस्य स्थाणोः स्थाने बृहस्पतेः ।  
 रुद्रेण सह देवेश तन्निबोध शचीपते ॥ ५१  
 पर्वतारोहणं कृत्वा एकपादो विभावसुम् ।  
 निरीक्षेत निराहार ऊर्ध्वबाहुः कृताञ्जलिः ।  
 तपसा महता युक्त उपवासफलं लभेत् ॥ ५२  
 रश्मिभिस्तापितोऽर्कस्य सर्वपापमपोहति ।  
 ग्रीष्मकालेऽथवा शीते एवं पापमपोहति ॥ ५३  
 ततः पापात्प्रमुक्तस्य द्युतिर्भवति शाश्वती ।  
 तेजसा सूर्यवदीप्तो भ्राजते सोमवत्पुनः ॥ ५४  
 मध्ये त्रिदशवर्गस्य देवराजः शतक्रतुः ।  
 उवाच मधुरं वाक्यं बृहस्पतिमनुत्तमम् ॥ ५५  
 धर्मगुह्यं तु भगवन्मानुषाणां सुखावहम् ।  
 सरहस्याश्च ये दोषास्तान्यथावदुदीरय ॥ ५६  
 बृहस्पतिरुवाच ।  
 प्रतिमेहन्ति ये सूर्यमनिलं द्विषते च ये ।  
 हव्यवाहे प्रदीप्ते च समिधं ये न जुहति ॥ ५७  
 बालवत्सां च ये धेतुं दुहन्ति क्षीरकारणात् ।  
 तेषां दोषान्प्रवक्ष्यामि तान्निबोध शचीपते ॥५८  
 भानुमाननिलश्चैव हव्यवाहश्च वासव ।  
 लोकानां मातरश्चैव गावः सृष्टाः स्वयंभुवा ॥ ५९  
 लोकांस्तारयितुं शक्ता मर्त्येष्वेतेषु देवताः ।  
 सर्वे भवन्तः शृण्वन्तु एकैकं धर्मनिश्चयम् ॥ ६०  
 वर्षाणि षडशीतिं तु दुर्दृष्टाः कुलपांसनाः ।  
 स्त्रियः सर्वाश्च दुर्दृष्टाः प्रतिमेहन्ति या रविम् ॥ ६१  
 वटकषायेण वटजटाकषायेण । प्रियङ्गुः राजसर्षपः । षष्टिकान्  
 षष्टिरात्रेण पक्कवान्यम् ॥ ५० ॥ विभावसुं सूर्यम् ॥ ५२ ॥

अनिलद्वेषिणः शक्र गर्भस्था च्यवते प्रजा ।  
 हव्यवाहस्य दीप्तस्य समिधं ये न जुहति ।  
 अग्निकार्येषु वै तेषां हव्यं नाश्नाति पावकः ॥६२  
 क्षीरं तु बालवत्सानां ये पिबन्तीह मानवाः ।  
 न तेषां क्षीरपाः केचिज्जायन्ते कुलवर्धनाः ॥ ६३  
 प्रजाक्षयेण युज्यन्ते कुलवंशक्षयेण च ।  
 एवमेतत्पुरा दृष्टं कुलवृद्धैर्दिजातिभिः ॥ ६४  
 तस्माद्बर्ज्यानि वर्ज्यानि कार्यं कार्यं च नित्यशः ।  
 भूतिकामेन मर्त्येन सत्यमेतद्ब्रवीमि ते ॥ ६५  
 ततः सर्वा महाभाग देवताः समरुद्रणाः ।  
 ऋषयश्च महाभागाः पृच्छन्ति स्म पितृस्ततः ॥६६  
 पितरः केन तुष्यन्ति मर्त्यानामल्पचेतसाम् ।  
 अक्षयं च कथं दानं भवेच्चैवौर्ध्वदेहिकम् ॥ ६७  
 आनृण्यं वा कथं मर्त्या गच्छेयुः केन कर्मणा ।  
 एतदिच्छामहे श्रोतुं परं कौतूहलं हि नः ॥ ६८  
 पितर ऊचुः ।  
 न्यायतो वै महाभागाः संशयः समुदाहृतः ।  
 श्रूयतां येन तुष्यामो मर्त्यानां साधुकर्मणाम् ॥ ६९  
 नीलषण्डप्रमोक्षेण अमावास्यां तिलोदकैः ।  
 वर्षासु दीपकैश्चैव पितृणामनृणो भवेत् ॥ ७०  
 अक्षयं निर्व्यलीकं च दानमेतन्महाफलम् ।  
 अस्माकं परितोषश्च अक्षयः परिकीर्त्यते ॥ ७१  
 श्रद्धधानाश्च ये मर्त्या आहरिष्यन्ति संततिम् ।  
 दुर्गात्ते तारयिष्यन्ति नरकात्प्रपितामहान् ॥ ७२  
 पितृणां भाषितं श्रुत्वा हृष्टरोमा तपोधनः ।  
 वृद्धगार्ग्यो महातेजास्तानेवं वाक्यमब्रवीत् ॥ ७३  
 के गुणा नीलषण्डस्य प्रमुक्तस्य तपोधनाः ।  
 वर्षासु दीपदानेन तथैव च तिलोदकैः ॥ ७४  
 पितर ऊचुः ।  
 नीलषण्डस्य लाङ्गूलं तोयमभ्युद्धरेद्यदि ।  
 षष्टिं वर्षसहस्राणि पितरस्तेन तर्पिताः ॥ ७५  
 यस्तु शृङ्गगतं पङ्कं कूलादुद्धृत्य तिष्ठति ।  
 पितरस्तेन गच्छन्ति सोमलोकमसंशयम् ॥ ७६  
 अष्टाशीत्यधिकशततमोऽध्यायः ॥ १८८ ॥



वर्षासु दीपदानेन शशीवच्छोभते नरः ।  
तमोरूपं न तस्यास्ति दीपकं यः प्रयच्छति ॥७७  
अमावास्यां तु ये मर्त्याः प्रयच्छन्ति तिलोदकम् ।  
पात्रमौदुम्बरं गृह्य मधुमिश्रं तपोधन ।  
कृतं भवति तैः श्राद्धं सरहस्यं यथार्थवत् ॥ ७८

हृष्टपुष्टमनास्तेषां प्रजा भवति नित्यदा ।  
कुलवंशस्य वृद्धिस्तु पिण्डदस्य फलं भवेत् ।  
श्रद्धानस्तु यः कुर्यात्पितृणामनुषो भवेत् ॥ ७९  
एवमेष समुद्दिष्टः श्राद्धकालक्रमस्तथा ।  
विधिः पात्रं फलं चैव यथावदनुकीर्तितम् ॥८०

॥ इति श्रीमन्महाभारते अनुशासनपर्वणि दानधर्मपर्वणि अष्टाशीत्यधिकशततमोऽध्यायः ॥ १८८ ॥

### एकोनवत्यधिकशततमोऽध्यायः ॥ १८९ ॥

विष्णुनेन्द्रं प्रति स्वप्रीतिकरधर्मकथनम् ॥ १ ॥ तथा बलदेवदेवाग्निविश्वामित्रादिभिः पृथक्पृथक् धर्मविशेषकथनम् ॥ २ ॥

[भीष्म उवाच ।

केन ते च भवेत्प्रीतिः कथं तुष्टिं तु गच्छसि ।  
इति पृष्टः सुरेन्द्रेण प्रोवाच हरिरीश्वरः ॥ १  
ब्राह्मणानां परीवादो मम विद्वेषणं महत् ।  
ब्राह्मणैः पूजितैर्नित्यं पूजितोऽहं न संशयः ॥ २  
नित्याभिवाद्या विप्रेन्द्रा भुक्त्वा पादौ तथाऽऽत्मनः  
तेषां तुष्यामि मर्त्यानां यश्चक्रे च बलिं हरेत् ॥ ३  
वामनं ब्राह्मणं दृष्ट्वा वराहं च जलोत्थितम् ।  
उद्धृतां धरणीं चैव मूर्ध्ना धारयते तु यः ।  
न तेषामशुभं किञ्चित्कल्मषं चोपपद्यते ॥ ४  
अश्वत्थं रोचनां गां च पूजयेद्यो नरः सदा ।  
पूजितं च जगत्तेन सदेवासुरमानुषम् ॥ ५  
तेन रूपेण तेषां च पूजां गृह्णामि तत्त्वतः ।  
पूजा ममैषा नास्त्यन्या यावल्लोकाः प्रतिष्ठिताः ६  
अन्यथा हि वृथा मर्त्याः पूजयन्त्यल्पबुद्धयः ।  
नाहं तत्प्रतिगृह्णामि न सा तुष्टिकरी मम ॥ ७  
इन्द्र उवाच ।  
चक्रं पादौ वराहं च ब्राह्मणं चापि वामनम् ।  
उद्धृतां धरणीं चैव किमर्थं त्वं प्रशंससि ॥ ८  
भवान्मृजति भूतानि भवान्संहरति प्रजाः ।  
प्रकृतिः सर्वभूतानां समर्त्यानां सनातनी ॥ ९  
भीष्म उवाच ।  
संग्रहस्य ततो विष्णुरिदं वचनमब्रवीत् ।

चक्रेण निहता दैत्याः पद्भ्यां क्रान्ता वसुंधरा १०  
वाराहं रूपमास्थाय हिरण्याक्षो निपातितः ।  
वामनं रूपमास्थाय जितो राजा मया बलिः ११  
परितुष्टो भवाम्येवं मानुषाणां महात्मनाम् ।  
तन्मां ये पूजयिष्यन्ति नास्ति तेषां पराभवः १२  
अपि वा ब्राह्मणं दृष्ट्वा ब्रह्मचारिणमागतम् ।  
ब्राह्मणाग्र्याहुतिं दत्त्वा अमृतं तस्य भोजनम् १३  
ऐन्द्रीं संध्यामुपासित्वा आदित्याभिमुखः स्थितः ।  
सर्वतीर्थेषु स स्नातो मुच्यते सर्वकिल्बिषैः ॥ १४  
एतद्वः कथितं गुह्यमखिलेन तपोधनाः ।  
संशयं पृच्छमानानां किं भूयः कथयाम्यहम् ॥ १५  
बलदेव उवाच ।  
श्रूयतां परमं गुह्यं मानुषाणां सुखावहम् ।  
अजानन्तो यदबुधाः क्लिश्यन्ते भूतपीडिताः १६  
कल्प उत्थाय यो मर्त्यः स्पृशेद्गङ्गां वै घृतं दधि ।  
सर्वपं च प्रियङ्गुं च कल्मषात्प्रतिमुच्यते ॥ १७  
भूतानि चैव सर्वाणि अग्रतः पृष्ठतोपि वा ।  
उच्छिष्टं वाऽपि छिद्रेषु वर्जयन्ति तपोधनाः १८  
देवा ऊचुः ।  
प्रगृह्यौदुम्बरं पात्रं तोयपूर्णमुदञ्चुः ।  
उपवासं तु गृह्णीयाद्यद्वा संकल्पयेद्व्रतम् ॥ १९  
देवतास्तस्य तुष्यन्ति कामिकं चापि सिध्यति ।  
अन्यथा हि वृथा मर्त्याः कुर्वते स्वल्पबुद्धयः २०  
उपवासे बलौ चापि ताम्रपात्रं विशिष्यते ।

चक्रे गोमशोपलिप्ते मण्डले सुदर्शनमन्त्रेण पूजिते ॥ ३ ॥



बलिर्भिक्षा तथाऽर्घ्यं च पिद्वणां च तिलोदकं २१  
 ताम्रपात्रेण दातव्यमन्यथाऽल्पफलं भवेत् ।  
 गुह्यमेतत्समुद्दिष्टं यथा तुष्यन्ति देवताः ॥ २२  
 धर्म उवाच ।  
 राजपौरुषिके विप्रे घाण्टिके परिचारिके ।  
 गोरक्षके वाणिजके तथा कारुकुशीलवे ॥ २३  
 मित्रदुह्यनधीयाने यश्च स्याद्दुषलीपतिः ।  
 एतेषु दैवं पित्र्यं वा न देयं स्यात्कथंचन ।  
 पिण्डदास्तस्य हीयन्ते न च प्रीणाति वै पिद्वन् ॥  
 अतिथिर्यस्य भग्नाशो गृहात्प्रतिनिवर्तते ।  
 पितरस्तस्य देवाश्च अग्रयश्च तथैव हि ।  
 निराशाः प्रतिगच्छन्ति अतिथेरप्रतिग्रहात् ॥ २५  
 स्त्रीमैर्गोमैः कृतमैश्च ब्रह्ममैर्गुरुतल्पगैः ।  
 तुल्यदोषो भवत्येभिर्यस्यातिथिरनर्चितः ॥ २६  
 अग्निरुवाच ।  
 पादमुद्यम्य यो मर्त्यः स्पृशेद्वाश्च सुदुर्मतिः ।  
 ब्राह्मणं वा महाभागं दीप्यमानं तथाऽनलम् ।  
 तस्य दोषान्प्रवक्ष्यामि तच्छृणुध्वं समाहिताः २७  
 दिवं स्पृशत्यशब्दोऽस्य त्रस्यन्ति पितरश्च वै ।  
 वैमनस्यं च देवानां कृतं भवति पुष्कलम् ।  
 पावकश्च महातेजा हव्यं न प्रतिगृह्णाति ॥ २८  
 आजन्मनां शतं चैव नरके पच्यते तु सः ।  
 निष्कृतिं च न तस्यापि अनुमन्यन्ति कर्हिचित् ॥  
 तस्माद्भावो न पादेन स्पृष्टव्या वै कदाचन ।  
 ब्राह्मणश्च महातेजा दीप्यमानस्तथाऽनलः ।  
 श्रद्धधानेन मर्त्येन आत्मनो हितमिच्छता ॥ ३०  
 एते दोषा मया प्रोक्तास्त्रिषु यः पादमुत्सृजेत् ३१  
 विश्वामित्र उवाच ।  
 श्रूयतां परमं गुह्यं रहस्यं धर्मसंहितम् ।  
 परमाग्नेन यो दद्यात्पितृणामौषहारिकम् ॥ ३२  
 गृज्ज्यायायां पूर्वस्यां कुतपे दक्षिणामुखः ।  
 यदा भाद्रपदे मासि भवते बहुले मघा ॥ ३३  
 श्रूयतां तस्य दानस्य यादृशो गुणविस्तरः ।

अशब्दः अपशब्दः निन्दारूपः ॥ २८ ॥

कृतं तेन महच्छ्राद्धं वर्षाणीह त्रयोदश ॥ ३४  
 गाव ऊचुः ।  
 बहुले समङ्गे ह्यकुतोभये च  
 क्षेमे च संख्येव हि भूयसी च ।  
 यथा पुरा ब्रह्मपुरे सवत्सा  
 शतक्रतोर्वज्रधरस्य यज्ञे ॥ ३५  
 भूयश्च या विष्णुपदे स्थिताया  
 विभावसोश्चापि पथे स्थिता या ।  
 देवाश्च सर्वे सह नारदेन  
 प्रकुर्वते सर्वसहेति नाम ॥ ३६  
 मन्त्रेणैतेनाभिवन्देत यो वै  
 विमुच्यते पापकृतेन कर्मणा ।  
 लोकानवाप्नोति पुरंदरस्य  
 गवां फलं चन्द्रमसो द्युतिं च ॥ ३७  
 एतं हि मन्त्रं त्रिदशाभिजुष्टं  
 पठेत यः पर्वसु गोष्ठमध्ये ।  
 न तस्य पापं न भयं न शोकः  
 सहस्रनेत्रस्य च याति लोकम् ॥ ३८  
 भीष्म उवाच ।  
 अथ सप्त महाभागा ऋषयो लोकविश्रुताः ।  
 वसिष्ठप्रमुखाः सर्वे ब्रह्माणं पद्मसंभवम् ।  
 प्रदक्षिणमभिक्रम्य सर्वे प्राञ्जलयः स्थिताः ॥ ३९  
 उवाच वचनं तेषां वसिष्ठो ब्रह्मवित्तमः ।  
 सर्वप्राणिहितं प्रश्नं ब्रह्मक्षत्रे विशेषतः ॥ ४०  
 द्रव्यहीनाः कथं मर्त्या दरिद्राः साधुवर्तिनः ।  
 प्राप्नुवन्तीह यज्ञस्य फलं केन च कर्मणा ॥ ४१  
 एतच्छ्रुत्वा वचस्तेषां ब्रह्मा वचनमब्रवीत् ॥ ४२  
 अहो प्रश्नो महाभाग गूढार्थः परमः शुभः ।  
 सूक्ष्मः श्रेयांश्च मर्त्यानां भवद्भिः समुदाहृतः ॥ ४३  
 श्रूयतां सर्वमाख्यास्ये निखिलेन तपोधनाः ।  
 यथा यज्ञफलं मर्त्यो लभते नात्र संशयः ॥ ४४  
 पौषमासस्य शुक्ले वै यदा युज्येत रोहिणी ।  
 तेन नक्षत्रयोगेन आकाशशयनो भवेत् ॥ ४५



एकवस्त्रः शुचिः स्नातः श्रद्धावानः समाहितः ।

सोमस्य रश्मयः पीत्वा महायज्ञफलं लभेत् ॥ ४६

॥ इति श्रीमन्महामारते अनुशासनपर्वणि दानधर्मपर्वणि एकोनवत्यधिकशततमोऽध्यायः ॥ १८९ ॥

### नवत्यधिकशततमोऽध्यायः ॥ १९० ॥

सूर्यगाथादिभिः पृथक्पृथग्धर्मरहस्यकथनम् ॥ १ ॥

[विभावसुरुवाच ।

सलिलस्याञ्जलिं पूर्णमक्षताश्च धृतोत्तराः ।

सोमस्योत्तिष्ठमानस्य तज्जलं चाक्षतांश्च तान् ॥ १

स्थितो ह्यभिमुखो मर्त्यः पौर्णमास्यां बलिं हरेत् ।

अग्निकार्यं कृतं तेन हुताश्चास्याग्रयस्त्रयः ॥ २

वनस्पतिं च यो हन्यादमावास्यामबुद्धिमान् ।

अपि ह्येकेन पत्रेण लिप्यते ब्रह्महत्याया ॥ ३

दन्तकाष्ठं तु यः खादेदमावास्यामबुद्धिमान् ।

हिंसितश्चन्द्रमास्तेन पितरश्चोद्विजन्ति च ॥ ४

हव्यं न तस्य देवाश्च प्रतिगृह्णन्ति पर्वसु ।

कुप्यन्ते पितरश्चास्य कुले वंशोऽस्य हीयते ॥ ५

श्रीरुवाच ।

प्रकीर्णं भाजनं यत्र भिन्नभाण्डमथासनम् ।

योषितश्चैव हन्यन्ते कश्मलोपहते गृहे ॥ ६

देवताः पितरश्चैव उत्सवे पर्वणीषु वा ।

निराशाः प्रतिगच्छन्ति कश्मलोपहताद्गृहात् ॥ ७

अङ्गिरा उवाच ।

यस्तु संवत्सरं पूर्णं दद्याद्दीपं करञ्जके ।

सुवर्चलामूलहस्तः प्रजा तस्य विवर्धते ॥ ८

गार्ग्य उवाच ।

आतिथ्यं सततं कुर्याद्दीपं दद्यात्प्रतिश्रये ।

वर्जयानो दिवास्त्रापं न च मांसानि भक्षयेत् ॥ ९

गोब्राह्मणं न हिंस्याच्च पुष्कराणि च कीर्तयेत् ।

एतद्वः परमं गुह्यं कथितं द्विजसत्तमाः ।

यन्मां भवन्तः पृच्छन्ति सूक्ष्मतत्त्वार्थदर्शिनः ॥ ४७

एष श्रेष्ठतमो धर्मः सरहस्यो महाफलः ॥ १०

अपि क्रतुशतैरिष्टा क्षयं गच्छति तद्विधिः ।

न तु क्षीयन्ति ते धर्माः श्रद्धावानैः प्रयोजिताः ॥

इदं च परमं गुह्यं सरहस्यं निबोधत ।

श्राद्धकल्पे च दैवे च तैर्थिके पर्वणीषु च ॥ १२

रजस्वला च या नारी श्वित्रिकाऽपुत्रिका च या ।

एताभिश्चक्षुषा दृष्टं हविर्नाश्रन्ति देवताः ।

पितरश्च न तुष्यन्ति वर्षाण्यपि त्रयोदश ॥ १३

शुक्लवासाः शुचिर्भूत्वा ब्राह्मणान्स्वस्ति वाचयेत् ।

कीर्तयेद्भारतं चैव तथा स्यादक्षयं हविः ॥ १४

धौम्य उवाच ।

भिन्नभाण्डं च खट्वां च कुक्कुटं शुनकं तथा ।

अप्रशस्तानि सर्वाणि यश्च वृक्षो गृहेरुहः ॥ १५

भिन्नभाण्डे कलिं प्राहुः खट्वायां तु धनक्षयः ।

कुक्कुटे शुनके चैव हविर्नाश्रन्ति देवताः ।

वृक्षमूले ध्रुवं सत्त्वं तस्माद्दृक्षं न रोपयेत् ॥ १६

जमदग्निरुवाच ।

यो यजेदश्वमेधेन वाजपेयशतेन ह ।

अवाक्शिरा वा लम्बेत सत्रं वा स्फीतमाहरेत् ॥ १७

न यस्य हृदयं शुद्धं नरकं स ध्रुवं व्रजेत् ।

तुल्यं यज्ञश्च सत्यं च हृदयस्य च शुद्धता ॥ १८

शुद्धेन मनसा दत्त्वा सत्कुप्रस्थं द्विजातये ।

ब्रह्मलोकमनुप्राप्तः पर्याप्तं तन्निदर्शनम् ॥ १९

॥ इति श्रीमन्महामारते अनुशासनपर्वणि दानधर्मपर्वणि नवत्यधिकशततमोऽध्यायः ॥ १९० ॥

रश्मयः रश्मीन् ॥ ४६ ॥ एकोनवत्यधिकशततमोऽध्यायः १८९

करञ्जसुवर्चले वृक्षवलिविशेषौ ॥ ८ ॥ सत्त्वं वृक्षिकसर्पादि ।

न रोपयेत् गृहे इति शेषः ॥ १६ ॥ नवत्यधिकशततमो-

ऽध्यायः ॥ १९० ॥



## एकनवत्यधिकशततमोऽध्यायः ॥ १९१ ॥

वायुना धर्मरहस्यकथनम् ॥ १ ॥

[वायुरुवाच ।

किञ्चिद्धर्मं प्रवक्ष्यामि मानुषाणां सुखावहम् ।  
 सरहस्याश्च ये दोषास्ताञ्ज्गुध्वं समाहिताः ॥ १  
 अग्निकार्यं च कर्तव्यं परमात्मेन भोजनम् ।  
 दीपकश्चापि कर्तव्यः पितॄणां सतिलोदकः ॥ २  
 एतेन विधिना मर्त्यः श्रद्धधानः समाहितः ।  
 चतुरो वार्षिकान्मासान्यो ददाति तिलोदकम् ३  
 भोजनं च यथाशक्त्या ब्राह्मणे वेदपारगे ।  
 पशुबन्धशतस्येह फलं प्राप्नोति पुष्कलम् ॥ ४  
 इदं चैवापरं गुह्यमप्रशस्तं निबोधत ।  
 अग्रेस्तु वृषलो नेता हविर्मूढाश्च योषितः ॥ ५

मन्यते धर्म एवेति स चाधर्मेण लिप्यते ।  
 अग्नयस्तस्य कुप्यन्ति शूद्रयोनिं स गच्छति ॥ ६  
 पितरश्च न तुष्यन्ति सहदेवैर्विशेषतः ।  
 प्रायश्चित्तं तु यत्तत्र ब्रुवतस्तन्निबोध मे ।  
 यत्कृत्वा तु नरः सम्यक्सुखी भवति विज्वरः ॥ ७  
 गवां मूत्रपुरीषेण पयसा च घृतेन च ।  
 अग्निकार्यं ग्रहं कुर्यान्निराहारः समाहितः ॥ ८  
 ततः संवत्सरे पूर्णं प्रतिगृह्णन्ति देवताः ।  
 हृष्यन्ति पितरश्चास्य श्राद्धकाल उपस्थिते ॥ ९  
 एष ह्यधर्मो धर्मश्च सरहस्यः प्रकीर्तितः ।  
 मर्त्यानां स्वर्गकामानां प्रेत्य स्वर्गसुखावहः ॥ १०

॥ इति श्रीमन्महाभारते अनुशासनपर्वणि दानधर्मपर्वणि एकनवत्यधिकशततमोऽध्यायः ॥ १९१ ॥

## द्विनवत्यधिकशततमोऽध्यायः ॥ १९२ ॥

लोमशेन धर्मरहस्यकथनम् ॥ १ ॥

[लोमश उवाच ।

परदारेषु ये सक्ता अकृत्वा दारसंग्रहम् ।  
 निराशाः पितरस्तेषां श्राद्धकाले भवन्ति वै ॥ १  
 परदाररतिर्यश्च यश्च बन्ध्यामुपासते ।  
 ब्रह्मसं हरते यश्च समदोषा भवन्ति ते ॥ २  
 असंभाष्या भवन्त्येते पितॄणां नात्र संशयः ।  
 देवताः पितरश्चैषां नाभिनन्दन्ति तद्विधिः ॥ ३  
 तस्मात्परस्य वै दारास्त्यजेद्वन्ध्यां च योषितम् ।  
 ब्रह्मसं हि न हर्तव्यमात्मनो हितमिच्छता ॥ ४  
 श्रूयतां चापरं गुह्यं रहस्यं धर्मसंहितम् ।  
 श्रद्धधानेन कर्तव्यं गुरुणां वचनं सदा ॥ ५  
 द्वादश्यां पौर्णमास्यां च मासिमासि घृताक्षतम् ।  
 ब्राह्मणेभ्यः प्रयच्छेत् तस्य पुण्यं निबोधत ॥ ६  
 सोमश्च वर्धते तेन समुद्रश्च महोदधिः ।

अश्वमेधचतुर्भागं फलं सृजति वासवः ॥ ७  
 दानेनैतेन तेजस्वी वीर्यवांश्च भवेन्नरः ।  
 प्रीतश्च भगवान्सोम इष्टान्कामान्प्रयच्छति ॥ ८  
 श्रूयतां चापरो धर्मः सरहस्यो महाफलः ।  
 इदं कलियुगं प्राप्य मनुष्याणां सुखावहः ॥ ९  
 कल्यमुत्थाय यो मर्त्यः स्नातः शुक्लेन वाससा ।  
 तिलपात्रं प्रयच्छेत् ब्राह्मणेभ्यः समाहितः ॥ १०  
 तिलोदकं च यो दद्यात्पितॄणां मधुना सह ।  
 दीपकं कृसरं चैव श्रूयतां तस्य यत्फलम् ॥ ११  
 तिलपात्रे फलं ग्राह्यं भगवान्पाकशासनः ।  
 गोप्रदानं च यः कुर्याद्भूमिदानं च शाश्वतम् ॥ १२  
 अग्निष्टोमं च यो यज्ञं यजेत् बहुदक्षिणम् ।  
 तिलपात्रं सहैतेन समं मन्यन्ति देवताः ॥ १३

नेता देशान्तरप्राप्तो यदि शूद्रः स्यात् तर्हि तस्य दोषः  
 ॥ ५ ॥ एकनवत्यधिकशततमोऽध्यायः ॥ १९१ ॥

महान्युदकानि धीयन्तेऽस्मिन्निति । यद्वा महानामुत्सवाना-  
 नामुदधिरिव ॥ ७ ॥ द्विनवत्यधिकशततमोऽध्यायः ॥ १९२ ॥



तिलोदकं सदा श्राद्धे मन्यन्ते पितरोऽक्षयम् ।  
दीपे च कृसरे चैव तुष्यन्तेऽस्य पितामहाः ॥ १४

स्वर्गे च पितृलोके च पितृदेवाभिपूजितम् ।  
एवमेतन्मयोद्दिष्टमृषिदृष्टं पुरातनम् ॥ १५

॥ इति श्रीमन्महाभारते अनुशासनपर्वणि दानधर्मपर्वणि द्विनवत्यधिकशततमोऽध्यायः ॥ १९२ ॥

### त्रिनवत्यधिकशततमोऽध्यायः ॥ १९३ ॥

भीष्मेण युधिष्ठिरं प्रत्यरुन्धतीचित्रगुप्तोदितधर्मरहस्यकथनम् ॥ १ ॥

[भीष्म उवाच ।

ततस्तृषिगणाः सर्वे पितरश्च सदेवताः ।  
अरुन्धतीं तपोवृद्धामपृच्छन्त समाहिताः ॥ १  
समानशीलां वीर्येण वसिष्ठस्य महात्मनः ।  
त्वत्तो धर्मरहस्यानि श्रोतुमिच्छामहे वयम् ।  
यत्ते गुह्यतमं भद्रे तत्प्रभाषितुमर्हसि ॥ २  
अरुन्धत्युवाच ।  
तपोवृद्धिर्मेया प्राप्ता भवतां स्मरणेन वै ।  
भवतां च प्रसादेन धर्मान्वक्ष्यामि शाश्वतान् ॥ ३  
सगुह्यान्सरहस्यांश्च ताञ्छृणुध्वमशेषतः ।  
श्रद्धाने प्रयोक्तव्या यस्य शुद्धं तथा मनः ॥ ४  
अश्रद्धानो मानी च ब्रह्महा गुरुतल्पगः ।  
असंभाष्या हि चत्वारो नैषां धर्मं प्रकाशयेत् ॥ ५  
अहन्यहनि यो दद्यात्कपिलां द्वादशीः समाः ।  
मासिमासि च सत्रेण यो यजेत सदा नरः ॥ ६  
गवां शतसहस्रं च यो दद्याज्येष्ठपुष्करे ।  
न तद्धर्मफलं तुल्यमतिथिर्यस्य तुष्यति ॥ ७  
श्रूयतां चापरो धर्मो मनुष्याणां सुखावहः ।  
श्रद्धानेन कर्तव्यः सरहस्यो महाफलः ॥ ८  
कल्यमुत्थाय गोमध्ये गृह्य दर्मान्सहोदकान् ।  
निषिञ्चेत गवां शृङ्गे मस्तकेन च तज्जलम् ।  
प्रतीच्छेत् निराहारस्तस्य धर्मफलं शृणु ॥ ९  
श्रूयन्ते यानि तीर्थानि त्रिषु लोकेषु कानिचित् ।  
सिद्धचारणजुष्टानि सेवितानि महर्षिभिः ।  
अभिषेकः समस्तेषां गवां शृङ्गोदकस्य च ॥ १०  
साधुसाध्विति चोद्दिष्टं दैवतैः पितृभिस्तथा ।

भूतैश्चैव सुसंहृष्टैः पूजिता साऽप्यरुन्धती ॥ ११  
पितामह उवाच ।  
अहो धर्मो महाभागे सरहस्य उदाहृतः ।  
वरं ददामि ते धन्ये तपस्ते वर्धतां सदा ॥ १२  
यम उवाच ।  
रमणीया कथा दिव्या युष्मत्तो या मया श्रुता ।  
श्रूयतां चित्रगुप्तस्य भाषितं मम च प्रियम् ॥ १३  
रहस्यं धर्मसंयुक्तं शक्यं श्रोतुं महर्षिभिः ।  
श्रद्धानेन मर्त्येन आत्मनो हितमिच्छता ॥ १४  
न हि पुण्यं तथा पापं कृतं किञ्चिद्दिनश्यति ।  
पर्वकाले च यत्किञ्चिदादित्यं चाधितिष्ठति ॥ १५  
प्रेतलोकं गते मर्त्ये तत्तत्सर्वं विभावसुः ।  
प्रतिजानाति पुण्यात्मा तच्च तत्रोपयुज्यते ॥ १६  
किञ्चिद्धर्मं प्रवक्ष्यामि चित्रगुप्तमतं शुभम् ।  
पानीयं चैव दीपं च दातव्यं सततं तथा ॥ १७  
उपानहौ च च्छत्रं च कपिला च यथातथम् ।  
पुष्करे कपिला देया ब्राह्मणे वेदपारणे ॥ १८  
अग्निहोत्रं च यत्नेन सर्वशः प्रतिपालयेत् ।  
अयं चैवापरो धर्मश्चित्रगुप्तेन भाषितः ॥ १९  
फलमस्य पृथक्त्वेन श्रोतुमर्हन्ति सत्तमाः ।  
प्रलयं सर्वभूतैस्तु गन्तव्यं कालपर्ययात् ॥ २०  
तत्र दुर्गमनुप्राप्ताः क्षुत्तृष्णापरिपीडिताः ।  
दह्यमाना विपच्यन्ते न तत्रास्ति पलायनम् ॥ २१  
अन्धकारं तमो घोरं प्रविशन्त्यल्पबुद्धयः ।  
तत्र धर्मं प्रवक्ष्यामि येन दुर्गाणि संतरेत् ॥ २२  
अल्पव्ययं महार्थं च प्रेत्य चैव सुखोदयम् ।

प्रयोक्तव्या धर्मा वाच्याः ॥ ४ ॥ प्रतिजानात्यर्पयति ।  
उपयुज्यते पुण्यपापकर्ता ॥ १६ ॥ प्रकृष्टो लयोऽदर्शनं यस्मा-

त्तत्प्रलयं मरणम् ॥ २० ॥ त्रिनवत्यधिकशततमोऽध्यायः १९३



पानीयस्य गुणा दिव्याः प्रेतलोके विशेषतः २३  
 तत्र पुण्योदका नाम नदी तेषां विधीयते ।  
 अक्षयं सलिलं तत्र शीतलं ह्यमृतोपमम् ॥ २४  
 स तत्र तोयं पिबति पानीयं यः प्रयच्छति ।  
 प्रदीपस्य प्रदानेन श्रूयतां गुणविस्तरः ॥ २५  
 तमोन्धकारं नियतं दीपदो न प्रपश्यति ।  
 प्रभां चास्य प्रयच्छन्ति सोमभास्करपावकाः ।  
 देवताश्चानुमन्यन्ते विमलाः सर्वतो दिशः ॥ २६  
 द्योतते च यथाऽऽदित्यः प्रेतलोकगतो नरः ।  
 तस्माद्दीपः प्रदातव्यः पानीयं च विशेषतः ॥ २७  
 कपिलां ये प्रयच्छन्ति ब्राह्मणे वेदपारगे ।  
 पुष्करे च विशेषेण श्रूयतां तस्य यत्फलम् ॥ २८  
 गोशतं सवृषं तेन दत्तं भवति शाश्वतम् ।  
 पापं कर्म च यत्किञ्चिद्ब्रह्महत्यासमं भवेत् ।  
 शोधयेत्कपिला ह्येका प्रदत्तं गोशतं यथा ॥ २९  
 तस्मात्तु कपिला देया कौमुद्यां ज्येष्ठपुष्करे ।  
 न तेषां विषमं किञ्चिन्न दुःखं न च कण्टकाः ३०

उपानहौ च यो दद्यात्पात्रभूते द्विजोत्तमे ।  
 छत्रदाने सुखां छायां लभते परलोकगः ॥ ३१  
 न हि दत्तस्य दानस्य नाशोऽस्तीह कदाचन ।  
 चित्रगुप्तमतं श्रुत्वा हृष्टरोमा विभावसुः ॥ ३२  
 उवाच देवताः सर्वाः पिद्वंश्चैव महाद्युतिः ।  
 श्रुतं हि चित्रगुप्तस्य धर्मगुह्यं महात्मनः ॥ ३३  
 श्रद्धधानाश्च ये मर्त्या ब्राह्मणेषु महात्मसु ।  
 दानमेतत्प्रयच्छन्ति न तेषां विद्यते भयम् ॥ ३४  
 धर्मदोषास्त्विमे पञ्च येषां नास्तीह निष्कृतिः ।  
 असंभाष्या अनाचारा वर्जनीया नराधमाः ॥ ३५  
 ब्रह्महा चैव गोघ्नश्च परदाररतश्च यः ।  
 अश्रद्धधानश्च नरः स्त्रियं यश्चोपजीवति ॥ ३६  
 प्रेतलोकगता ह्येते नरके पापकर्मिणः ।  
 पच्यन्ते वै यथा मीनाः पूयशोणितभोजनाः ३७  
 असंभाष्याः पिद्वणां च देवानां चैव पञ्च ते ।  
 स्नातकानां च विप्राणां ये चान्ये च तपोधनाः ३८

॥ इति श्रीमन्महाभारते अनुशासनपर्वणि दानधर्मपर्वणि त्रिनवत्यधिकशततमोऽध्यायः ॥ १९३ ॥

### चतुर्नवत्यधिकशततमोऽध्यायः ॥ १९४ ॥

प्रमथैर्ऋषिगणान्प्रति प्रजानां स्वर्हिंसातदभावकारणाभिधानम् ॥ १ ॥

भीष्म उवाच ।  
 ततः सर्वे महाभागा देवाश्च पितरश्च ह ।  
 ऋषयश्च महाभागाः प्रमथान्वाक्यमब्रुवन् ॥ १  
 भवन्तो वै महाभागा अपरोक्षनिशाचराः ।  
 उच्छिष्टानश्चुचीन्क्षुद्रान्कथं हिंसथ मानवान् ॥ २  
 के च स्मृताः प्रतीघाता येन मर्त्यान् हिंसथ ।  
 रक्षोघ्नानि च कानि स्युर्यैर्गृहेषु प्रणश्यथ ।  
 श्रोतुमिच्छाम युष्माकं सर्वमेतन्निशाचराः ॥ ३  
 प्रमथा ऊचुः ।  
 मैथुनेन सदोच्छिष्टाः कृते चैवाधरोत्तरे ।  
 मोहान्मांसानि खादेत वृक्षमूले च यः स्वपेत् ॥ ४

अधरोत्तरे अधर उत्तरः श्रेष्ठो यत्र श्रेष्ठस्यावमाने कृते  
 सति ॥ ४ ॥ आमिषं मांसं शिरसि दधानः । पादतः शय्यायां

आमिषं शीर्षतो यस्य पादतो यश्च संविशेत् ।  
 तत उच्छिष्टकाः सर्वे बहुच्छिद्राश्च मानवाः ॥ ५  
 उदके चाप्यमेध्यानि श्लेष्माणं च प्रमुञ्चति ।  
 एते भक्ष्याश्च वध्याश्च मानुषा नात्र संशयः ॥ ६  
 एवं शीलसमाचारान्धर्वयामो हि मानवान् ।  
 श्रूयतां च प्रतीघातान्यैर्न शक्नुम हिंसितुम् ॥ ७  
 गोरोचनासमालम्भो वचाहस्तश्च यो भवेत् ।  
 घृताक्षतं च यो दद्यान्मस्तके तत्परायणः ॥ ८  
 ये च मांसं न खादन्ति तान्न शक्नुम हिंसितुम् ।  
 यस्य चाग्निर्गृहे नित्यं दिवारान्नौ च दीप्यते ॥ ९  
 पादस्थाने शिरः कृत्वा यः संविशेत् ॥ ५ ॥



तरक्षोश्चर्मदंष्ट्राश्च तथैव गिरिकच्छपः ।  
आज्यधूमो विडालश्च छागः कृष्णोऽथ पिङ्गलः ॥  
येषामेतानि तिष्ठन्ति गृहेषु गृहमेधिनाम् ।  
तान्यधृष्याप्यगाराणि पिशिताशैः सुदारुणैः ११

लोकान्सद्विधा ये च विचरन्ति यथासुखम् ।  
तस्मादेतानि गेहेषु रक्षोघ्नानि विशांपते ।  
एतद्वः कथितं सर्वं यत्र वः संशयो महान् ॥ १२

॥ इति श्रीमन्महाभारते अनुशासनपर्वणि दानधर्मपर्वणि चतुर्नवत्यधिकशततमोऽध्यायः ॥ १९४ ॥

### पञ्चनवत्यधिकशततमोऽध्यायः ॥ १९५ ॥

रेणुकनामकेन करेणुना देवादीन्प्रति दिग्गजगदितधर्मनिवेदनम् ॥ १ ॥

[भीष्म उवाच ।

ततः पद्मप्रतीकाशः पद्मोद्भूतः पितामहः ।  
उवाच वचनं देवान्वासवं च शचीपतिम् ॥ १  
अयं महाबलो नागो रसातलचरो बली ।  
तेजस्वी रेणुको नाम महासत्वपराक्रमः ॥ २  
अतितेजस्विनः सर्वे महावीर्या महागजाः ।  
धारयन्ति महीं कृत्स्नां सशैलवनकाननाम् ॥ ३  
भवद्भिः समनुज्ञातो रेणुकस्तान्महागजान् ।  
धर्मगुह्यानि सर्वाणि गत्वा पृच्छतु तत्र वै ॥ ४  
पितामहवचः श्रुत्वा ते देवा रेणुकं तदा ।  
प्रेषयामासुरव्यग्रा यत्र ते भरणीधराः ॥ ५  
रेणुक उवाच ।  
अनुज्ञातोऽस्मि देवैश्च पितृभिश्च महाबलाः ।  
धर्मगुह्यानि युष्माकं श्रोतुमिच्छामि तत्त्वतः ।  
कथयध्वं महाभागा यद्वस्तत्त्वं मनीषितम् ॥ ६  
दिग्गजा ऊचुः ।  
कार्तिके मासि चाश्लेषा बहुलस्याष्टमी शिवा ।  
तेन नक्षत्रयोगेन यो ददाति गुडौदनम् ।  
इमं मन्त्रं जपञ्छाद्वे यताहारो ह्यकोपनः ॥ ७

बलदेवप्रभृतयो ये नागा बलवत्तराः ।  
अनन्ता ह्यक्षया नित्यं भोगिनः सुमहाबलाः ॥ ८  
तेषां कुलोद्भवा ये च महाभूता भुजङ्गमाः ।  
ते मे बलिं प्रयच्छन्तु बलतेजोभिर्वृद्धये ॥ ९  
यदा नारायणः श्रीमानुजहार वसुंधराम् ।  
तद्वलं तस्य देवस्य धरामुद्धरतस्तथा ॥ १०  
एवमुक्त्वा बलिं तत्र बलमीके तु निवेदयेत् ॥ ११  
गजेन्द्रकुसुमाकीर्णं नीलवस्त्रानुलेपनम् ।  
निर्वपेत्तं तु बलमीके अस्तं याते दिवाकरे ॥ १२  
एवं तुष्टास्ततः सर्वे अधस्ताद्भारपीडिताः ।  
श्रमं तं नावबुध्यामो धारयन्तो वसुंधराम् ॥ १३  
एवं मन्यामहे सर्वे भारार्ता निरपेक्षिणः ।  
ब्राह्मणः क्षत्रियो वैश्यः शूद्रो वा यद्युपोषितः ॥ १४  
एवं संवत्सरं कृत्वा दानं बहुफलं लभेत् ।  
बलमीके बलिमादाय तन्नो बहुफलं मतम् ॥ १५  
ये च नागा महावीर्यास्त्रिषु लोकेषु कृत्स्नशः ।  
कृतातिथ्या भवेयुस्ते शतं वर्षाणि तत्त्वतः ॥ १६  
दिग्गजानां च तच्छ्रुत्वा देवताः पितरस्तथा ।  
ऋषयश्च महाभागाः पूजयन्ति स रेणुकम् ॥ १७

॥ इति श्रीमन्महाभारते अनुशासनपर्वणि दानधर्मपर्वणि पञ्चनवत्यधिकशततमोऽध्यायः ॥ १९५ ॥

### षण्णवत्यधिकशततमोऽध्यायः ॥ १९६ ॥

महेश्वरेण देवादीन्प्रति गोप्रशंसनम् ॥ १ ॥

[महेश्वर उवाच ।

तरक्षोर्व्याघ्रस्य । गिरिकच्छपः पर्वतदरीशायी स्थलकूर्मः ॥ १० ॥  
चतुर्नवत्यधिकशततमोऽध्यायः ॥ १९४ ॥

अनु० ४०

सारमुद्धृत्य युष्माभिः साधुधर्म उदाहृतः ।

नागो गजः ॥ २ ॥ पञ्चनवत्यधिकशततमोऽध्यायः ॥ १९५ ॥



धर्मगुह्यमिदं मत्तः शृणुध्वं सर्व एव ह ॥ १  
 येषां धर्माश्रिता बुद्धिः श्रद्धाधानाश्च ये नराः ।  
 तेषां स्यादुपदेष्टव्यः सरहस्यो महाफलः ॥ २  
 निरुद्विग्नस्तु यो दद्यान्मासमेकं गवाहिकम् ।  
 एकभक्तं तथाऽश्रीयाच्छ्रयतां तस्य यत्फलम् ॥ ३  
 इमा गावो महाभागाः पवित्रं परमं स्मृताः ।  
 त्रीन्लोकान्धारयन्ति स्र सदेवासुरमानुषान् ॥ ४  
 तासु चैव महापुण्यं शुश्रूषा च महाफलम् ।

अहन्यहनि धर्मेण युज्यते वै गवाहिकः ॥ ५  
 मया ह्येता ह्यनुज्ञाताः पूर्वमासन्कृते युगे ।  
 ततोऽहमनुनीतो वै ब्रह्मणा पद्मयोनिना ॥ ६  
 तस्माद्ब्रजस्थानगतस्तिष्ठत्युपरि मे वृषः ।  
 रमेऽहं सह गोभिश्च तस्मात्पूज्याः सदैव ताः ॥ ७  
 महाप्रभावा वरदा वरं दद्युरुपासिताः ।  
 ता गावोऽस्यानुमन्यन्ते सर्वकर्मसु यत्फलम् ॥ ८  
 तस्य तत्र चतुर्भागो यो ददाति गवाहिकम् ॥ ९

॥ इति श्रीमन्महाभारते अनुशासनपर्वणि दानधर्मपर्वणि षण्णवत्यधिकशततमोऽध्यायः ॥ १९६ ॥

### ससनवत्यधिकशततमोऽध्यायः ॥ १९७ ॥

स्कन्देन देवादीन्प्रति धर्मरहस्यविशेषकथनम् ॥ १ ॥

[स्कन्द उवाच ।

ममाप्यनुमतो धर्मस्तं शृणुध्वं समाहिताः ।  
 नीलपण्डस्य शृङ्गाभ्यां गृहीत्वा मृत्तिकां तु यः ॥ १  
 अभिषेकं त्र्यहं कुर्यात्तस्य धर्मं निबोधत ।  
 शोधयेदशुभं सर्वमाधिपत्यं परत्र च ॥ २  
 यावच्च जायते मर्त्यस्तावच्छूरो भविष्यति ।  
 इदं चाप्यपरं गुह्यं सरहस्यं निबोधत ॥ ३  
 प्रगृह्यौदुम्बरं पात्रं पक्वान्नं मधुना सह ।  
 सोमस्योत्तिष्ठमानस्य पौर्णमास्यां बलिं हरेत् ॥ ४  
 तस्य धर्मफलं नित्यं श्रद्धाधाना निबोधत ।  
 साध्या रुद्रास्तथाऽऽदित्या विश्वेदेवास्तथाऽश्विनौ  
 मरुतो वसवश्चैव प्रतिगृह्णन्ति तं बलिम् ।  
 सोमश्च वर्धते तेन समुद्रश्च महोदधिः ॥ ६  
 एष धर्मो मयोद्दिष्टः सरहस्यः सुखावहः ॥ ७  
 विष्णुरुवाच ।  
 धर्मगुह्यानि सर्वाणि देवतानां महात्मनाम् ।  
 ऋषीणां चैव गुह्यानि यः पठेदाहिकं सदा ॥ ८  
 शृणुयाद्वाऽनसृगुर्यः श्रद्धाधानः समाहितः ।  
 नास्य विघ्नः प्रभवति भयं चास्य न विद्यते ॥ ९

ये च धर्माः शुभाः पुण्याः सरहस्या उदाहृताः ।  
 तेषां धर्मफलं तस्य यः पठेत् जितेन्द्रियः ॥ १०  
 नास्य पापं प्रभवति न च पापेन लिप्यते ।  
 पठेद्वा श्रावयेद्वाऽपि श्रुत्वा वा लभते फलम् ॥ ११  
 भुञ्जते पितरो देवा हव्यं कव्यमथाक्षयम् ।  
 श्रावयंश्चापि विप्रेन्द्रान्पर्वसु प्रयतो नरः ॥ १२  
 ऋषीणां देवतानां च पितॄणां चैव नित्यदा ।  
 भवत्यभिमतः श्रीमान्धर्मेण प्रयतः सदा ॥ १३  
 कृत्वाऽपि पापकं कर्म महापातकवर्जितम् ।  
 रहस्यधर्मं श्रुत्वेमं सर्वपापैः प्रमुच्यते ॥ १४  
 भीष्म उवाच ।

एतद्धर्मरहस्यं वै देवतानां नराधिप ।  
 व्यासोद्दिष्टं मया प्रोक्तं सर्वदेवनमस्कृतम् ॥ १५  
 पृथिवी रत्नसंपूर्णा ज्ञानं चेदमनुत्तमम् ।  
 इदमेव ततः श्राव्यमिति मन्येत धर्मवित् ॥ १६  
 नाश्रद्धाधानाय न नास्तिकाय  
 न नष्टधर्माय न निर्दृष्टाय ।  
 न हेतुदुष्टाय गुरुद्विषे वा  
 नानात्मभूताय निवेद्यमेतत् ॥ १७

॥ इति श्रीमन्महाभारते अनुशासनपर्वणि दानधर्मपर्वणि ससनवत्यधिकशततमोऽध्यायः ॥ १९७ ॥



## अष्टनवत्यधिकशततमोऽध्यायः ॥ १९८ ॥

भीष्मेण युधिष्ठिरं प्रति भोज्याभोज्यान्नकानां भोजनीयानां जनानां च विवेचनम् ॥ १ ॥

युधिष्ठिर उवाच ।

के भोज्या ब्राह्मणस्येह के भोज्याः क्षत्रियस्य ह ।  
तथा वैश्यस्य के भोज्याः के शूद्रस्य च भारत ॥ १ ॥  
भीष्म उवाच ।

ब्राह्मणा ब्राह्मणस्येह भोज्या ये चैव क्षत्रियाः ।  
वैश्याश्चापि तथा भोज्याः शूद्राश्च परिवर्जिताः ॥ २ ॥  
ब्राह्मणाः क्षत्रिया वैश्या भोज्या वै क्षत्रियस्य ह ।  
वर्जनीयास्तु वै शूद्राः सर्वभक्षा विकर्मिणः ॥ ३ ॥  
वैश्यास्तु भोज्या विप्राणां क्षत्रियाणां तथैव च ।  
नित्याग्रयो विविक्ताश्च चातुर्मास्यरताश्च ये ॥ ४ ॥  
शूद्राणामथ यो भुङ्क्ते स भुङ्क्ते पृथिवीमलम् ।  
मलं नृणां स पिबति मलं भुङ्क्ते जनस्य च ॥ ५ ॥  
शूद्राणां यस्तथा भुङ्क्ते स भुङ्क्ते पृथिवीमलम् ।  
पृथिवीमलमश्नन्ति ये द्विजाः शूद्रभोजिनः ॥ ६ ॥  
शूद्रस्य कर्मनिष्ठायां विकर्मस्थोपि पच्यते ।  
ब्राह्मणः क्षत्रियो वैश्यो विकर्मस्थश्च पच्यते ॥ ७ ॥  
स्वाध्यायनिरता विप्रास्तथा स्वस्त्ययने नृणाम् ।  
रक्षणे क्षत्रियं प्राहुर्वैश्यं पुष्ट्यर्थमेव च ॥ ८ ॥  
करोति कर्म यद्वैश्यस्तद्गत्वा ह्युपजीवति ।  
कृषिगोरक्ष्यवाणिज्यमकुत्सा वैश्यकर्मणि ॥ ९ ॥  
शूद्रकर्म तु यः कुर्यादवहाय स्वकर्म च ।  
स विज्ञेयो यथा शूद्रो न च भोज्यः कदाचन ॥ १० ॥

चिकित्सकः काण्डपृष्ठः पुराऽध्यक्षः पुरोहितः ।  
सांवत्सरो वृथाध्यायी सर्वे ते शूद्रसंमिताः ॥ ११ ॥  
शूद्रकर्मस्वयैतेषु यो भुङ्क्ते निरपत्रपः ।  
अभोज्यभोजनं भुक्त्वा भयं प्राप्नोति दारुणम् ॥ १२ ॥  
कुलं वीर्यं च तेजश्च तिर्यग्योनित्वमेव च ।  
स प्रयाति यथा आ वै निष्क्रियो धर्मवर्जितः ॥ १३ ॥  
भुङ्क्ते चिकित्सकस्यान्नं तदन्नं च पुरीषवत् ।  
पुंश्चल्यन्नं च मूत्रं स्यात्कारुकानं च शोणितम् ॥ १४ ॥  
विद्योपजीविनोऽन्नं च यो भुङ्क्ते साधुसंमतः ।  
तदप्यन्नं यथा शौद्रं तत्साधुः परिवर्जयेत् ॥ १५ ॥  
वचनीयस्य यो भुङ्क्ते तमाहुः शोणितं हृदम् ।  
पिशुनं भोजनं भुङ्क्ते ब्रह्महत्यासमं विदुः ॥ १६ ॥  
असत्कृतमवज्ञातं न भोक्तव्यं कदाचन ॥ १७ ॥  
व्याधिं कुलक्षयं चैव क्षिप्रं प्राप्नोति ब्राह्मणः ।  
नगरीरक्षिणो भुङ्क्ते श्वपचप्रवणो भवेत् ॥ १८ ॥  
गोमे च ब्राह्मणमे च सुरापे गुरुतल्पगे ।  
भुक्त्वाऽन्नं जायते विप्रो रक्षसां कुलवर्धनः ॥ १९ ॥  
न्यासापहारिणो भुक्त्वा कृतमे क्लीबवर्तिनि ।  
जायते शबरावासे मध्यदेशवहिष्कृते ॥ २० ॥  
अभोज्याश्चैव भोज्याश्च मया प्रोक्ता यथाविधि ।  
किमन्यदद्य कौन्तेय मत्तस्त्वं श्रोतुमिच्छसि ॥ २१ ॥

॥ इति श्रीमन्महाभारते अनुशासनपर्वणि दानधर्मपर्वणि अष्टनवत्यधिकशततमोऽध्यायः ॥ १९८ ॥

## एकोनविंशततमोऽध्यायः ॥ १९९ ॥

भीष्मेण युधिष्ठिरं प्रति अप्रतिग्राह्यप्रतिग्रहे अभोज्यभोजने च प्रायश्चित्तकथनम् ॥ १ ॥

[युधिष्ठिर उवाच ।

उक्तास्तु भवता भोज्यास्तथाऽभोज्याश्च सर्वशः ।

के भोज्या भोज्यान्नाः ॥ १ ॥ वैश्या भोज्या भोजनीयाः  
॥ ४ ॥ शूद्रस्य कर्मनिष्ठायां सेवायां वर्तमानो विकर्मस्थो  
विशिष्टकर्मस्थः संध्यावन्दनादियुक्तोऽपि पच्यते नरके इति

अत्र मे प्रश्नसंदेहस्तन्मे वद पितामह ॥ १ ॥  
ब्राह्मणानां विशेषेण हन्यकन्यप्रतिग्रहे ।

शेषः ॥ ७ ॥ काण्डपृष्ठोऽध्यायः ॥ ११ ॥ पिशुनं तत्संबन्धि  
॥ १६ ॥ नगरीं रक्षति तस्य ॥ १८ ॥ अष्टनवत्यधिकशतत-  
मोऽध्यायः ॥ १९८ ॥



नानाविधेषु भोज्येषु प्रायश्चित्तानि शंस मे ॥ २  
भीष्म उवाच ।

हन्त वक्ष्यामि ते राजन्ब्राह्मणानां महात्मनाम् ।

प्रतिग्रहेषु भोज्ये च मुच्यते येन पाप्मनः ॥ ३

घृतप्रतिग्रहे चैव सावित्री समिदाहुतिः ।

तिलप्रतिग्रहे चैव सममेतद्युधिष्ठिर ॥ ४

मांसप्रतिग्रहे चैव मधुनो लवणस्य च ।

आदित्योदयनं स्थित्वा पूतो भवति ब्राह्मणः ॥ ५

काञ्चनं प्रतिगृह्णाथ जपमानो गुरुश्रुतिम् ।

कृष्णायसं च विवृतं धारयन्मुच्यते द्विजः ॥ ६

एवं प्रतिगृहीतेऽथ धने वस्त्रे तथा स्त्रियाम् ।

एवमेव नरश्रेष्ठ सुवर्णस्य प्रतिग्रहे ॥ ७

अन्नप्रतिग्रहे चैव पायसेक्षुरसे तथा ।

इक्षुतैलपवित्राणां त्रिसन्ध्येऽप्सु निमज्जनम् ॥ ८

ब्रीहौ पुष्पे फले चैव जले पिष्टमये तथा ।

यावके दधिदुग्धे च सावित्रीं शतशोऽन्विताम् ९

उपानहौ च च्छत्रं च प्रतिगृह्णीर्ध्वदेहिके ।

जपेच्छतं समायुक्तस्तेन मुच्येत पाप्मना ॥ १०

क्षेत्रप्रतिग्रहे चैव ग्रहसूतकयोस्तथा ।

त्रीणि रात्राण्युपोषित्वा तेन पापाद्भिमुच्यते ॥ ११

कृष्णपक्षे तु यः श्राद्धं पिबृणामश्नुते द्विजः ।

अन्नमेतदहोरात्रात्पूतो भवति ब्राह्मणः ॥ १२

न च सन्ध्यामुपासीत न च जाप्यं प्रवर्तयेत् ।

न संकिरेत्तदन्नं च ततः पूयेत ब्राह्मणः ॥ १३

॥ इति श्रीमन्महामारते अनुशासनपर्वणि दानधर्मपर्वणि एकोनद्विशततमोऽध्यायः ॥ १९९ ॥

### द्विशततमोऽध्यायः ॥ २०० ॥

भीष्मेण युधिष्ठिरं प्रति दृष्टान्तप्रदर्शनपूर्वकं दानप्रशंसनम् ॥ १ ॥

युधिष्ठिर उवाच ।

आदित्योदयनं तत्पर्यन्तं स्थित्वा ॥ ५ ॥ विवृतं लोक-  
प्रत्यक्षं धारयन् ॥ ६ ॥ ग्रहसूतकयोः कारागारस्थाशौचवतोः

॥ ११ ॥ न च सन्ध्यामुपासीत तत्र अन्नात् इति शेषः । न

संकिरेदिति पुनर्मोजनं न कुर्यादित्यर्थः ॥ १३ ॥ अश्रीयुरि-

त्यर्थमिति संबन्धे अपराद्धे क्षुद्रोदात्सम्यगन्नमश्नित्वित्यर्थः ।

केतिताः निमज्जिताः ॥ १४ ॥ हविर्नम् ॥ १६ ॥ सावित्री

इत्यर्थमपराद्धे तु पिबृणां श्राद्धमुच्यते ।

यथोक्तानां यदश्रीयुर्ब्राह्मणाः पूर्वकेतिताः ॥ १४

मृतकस्य तृतीयाहे ब्राह्मणो योऽन्नमश्नुते ।

स त्रिवेलं समुन्मज्ज्य द्वादशाहेन शुध्यति ॥ १५

द्वादशाहे व्यतीते तु कृतशौचो विशेषतः ।

ब्राह्मणेभ्यो हविर्दत्त्वा मुच्यते तेन पाप्मना ॥ १६

मृतस्य दशरात्रेण प्रायश्चित्तानि दापयेत् ।

सावित्रीं रैवतीमिष्टिं कूष्माण्डमघमर्षणम् ॥ १७

मृतकस्य त्रिरात्रे यः समुद्दिष्टे समश्नुते ।

सप्तत्रिषवणं स्नात्वा पूतो भवति ब्राह्मणः ॥ १८

सिद्धिमाप्नोति विपुलामापदं चैव नाप्नुयात् ॥ १९

यस्तु शूद्रैः समश्रीयाद्ब्राह्मणोऽप्येकभोजने ।

अशौचं विधिवत्तस्य शौचमत्र विधीयते ॥ २०

यस्तु वैश्यैः सहाश्रीयाद्ब्राह्मणोऽप्येकभोजने ।

स वै त्रिरात्रं दीक्षित्वा मुच्यते तेन कर्मणा ॥ २१

क्षत्रियैः सह योऽश्रीयाद्ब्राह्मणोऽप्येकभोजने ।

आप्नुतः सह वासोभिस्तेन मुच्येत पाप्मना ॥ २२

शूद्रस्य तु कुलं हन्ति वैश्यस्य पशुबान्धवान् ।

क्षत्रियस्य श्रियं हन्ति ब्राह्मणस्य सुवर्चसम् ॥ २३

प्रायश्चित्तं च शान्तिं च जुहुयात्तेन मुच्यते ।

सावित्रीं रैवतीमिष्टिं कूष्माण्डमघमर्षणम् ॥ २४

तथोच्छिष्टमथान्योन्यं संप्राशेन्नात्र संशयः ।

रोचना विरजा रात्रिर्मङ्गलालम्भनानि च ॥ २५

दानेन वर्ततेत्याह तपसा चैव भारत ।

जपन् । रैवतीं रैवतं साम । इष्टिं पवित्रेष्टिम् । कूष्माण्डं यद्दे-

वादेवहेडनमिलयुवाकपञ्चकम् । अघमर्षणं जले निमज्ज्य दश-

प्रणवसंयुक्तगायत्र्याः ऋतंचेति तृचस्य वा त्रिर्जपः ॥ १७ ॥

अशौचं प्रायश्चित्ताभाव एव ॥ २० ॥ विरजा दूर्वा रात्रिर्हरि-

द्रेति विश्वः ॥ २५ ॥ एकोनद्विशततमोऽध्यायः ॥ १९९ ॥

दानतपसोर्मध्ये किं श्रेष्ठमिति प्रश्नः । वर्तते स्वर्गे इति शेषः ।



तदेतन्मे मनोदुःखं व्यपोह त्वं पितामह ।  
 किंस्वित्पृथिव्यां ह्येतन्मे भवाञ्शंसितुमर्हति ॥ १  
 भीष्म उवाच ।  
 शृणु यैर्धर्मनिरतैस्तपसा भावितात्मभिः ।  
 लोका ह्यसंशयं प्राप्ता दानपुण्यरतैर्नृपैः ॥ २  
 सत्कृतश्च तथाऽऽत्रेयः शिष्येभ्यो ब्रह्म निर्गुणम् ।  
 उपदिश्य तदा राजन्गतो लोकाननुत्तमान् ॥ ३  
 शिविरोशीनरः प्राणान्प्रियस्य तनयस्य च ।  
 ब्राह्मणार्थमुपाकृत्य नाकपृष्ठमिगतः ॥ ४  
 प्रतर्दनः काशिपतिः प्रदाय तनयं स्वकम् ।  
 ब्राह्मणायातुलां कीर्तिमिह चामुत्र चाश्रुते ॥ ५  
 रन्तिदेवश्च सांकृत्यो वसिष्ठाय महात्मने ।  
 अर्घ्यं प्रदाय विधिवल्लेभे लोकाननुत्तमान् ॥ ६  
 दिव्यं शतशलाकं च यज्ञार्थं काञ्चनं शुभम् ।  
 छत्रं देवावृधो दत्त्वा ब्राह्मणायास्थितो दिवम् ॥ ७  
 भगवानम्बरीषश्च ब्राह्मणायामितौजसे ।  
 प्रदाय सकलं राष्ट्रं सुरलोकमवाप्तवान् ॥ ८  
 सावित्रः कुण्डलं दिव्यं यानं च जनमेजयः ।  
 ब्राह्मणाय च गा दत्त्वा गतो लोकाननुत्तमान् ॥ ९  
 वृषादर्भिश्च राजर्षी रत्नानि विविधानि च ।  
 रम्यांश्चावसथान्दत्त्वा द्विजेभ्यो दिवमागतः १०  
 निमी राष्ट्रं च वैदर्भिः कन्यां दत्त्वा महात्मने ।  
 अगस्त्याय गतः स्वर्गं सपुत्रपशुबान्धवः ॥ ११  
 जामदग्न्यश्च विप्राय भूमिं दत्त्वा महायशः ।  
 रामोऽक्षयांस्तथा लोकाञ्जगाम मनसोऽधिकान् ॥  
 अवर्षति च पर्जन्ये सर्वभूतानि देवराट् ।  
 वसिष्ठो जीवयामास येन यातोऽक्षयां गतिम् १३  
 रामो दाशरथिश्चैव हुत्वा यज्ञेषु वै वसु ।  
 स गतो ह्यक्षयाँल्लोकान्यस्य लोके महद्यशः ॥ १४  
 कक्षसेनश्च राजर्षिर्वसिष्ठाय महात्मने ।  
 न्यासं यथावत्संन्यस्य जगाम सुमहायशः ॥ १५

करंधमस्य पौत्रस्तु मरुतोऽविक्षितः सुतः ।  
 कन्यामाञ्जिरसे दत्त्वा दिवमाशु जगाम सः ॥ १६  
 ब्रह्मदत्तश्च पाञ्चाल्यो राजा धर्मभृतांवरः ।  
 निधिं शङ्खमनुज्ञाप्य जगाम परमां गतिम् ॥ १७  
 राजा मित्रसहस्रैव वसिष्ठाय महात्मने ।  
 मदयन्तीं प्रियां भार्यां दत्त्वा च त्रिदिवं गतः ॥  
 मनोः पुत्रश्च सुद्युम्नो लिखिताय महात्मने ।  
 दण्डमुद्धृत्य धर्मेण गतो लोकाननुत्तमान् ॥ १९  
 सहस्रचित्यो राजर्षिः प्राणानिष्टान्महायशः ।  
 ब्राह्मणार्थे परित्यज्य गतो लोकाननुत्तमान् २०  
 सर्वकामैश्च संपूर्णं दत्त्वा वेङ्गम हिरण्यमम् ।  
 मौद्गल्याय गतः स्वर्गं शतद्युम्नो महीपतिः ॥ २१  
 भक्ष्यभोज्यस्य च कृतान्नाशयः पर्वतोपमान् ।  
 शाण्डिल्याय पुरा दत्त्वा सुमन्युर्दिवमास्थितः २२  
 नाम्ना च द्युतिमान्नाम सात्वराजो महाद्युतिः ।  
 दत्त्वा राज्यमृचीकाय गतो लोकाननुत्तमान् २३  
 मदिराश्च राजर्षिर्दत्त्वा कन्यां सुमध्यमाम् ।  
 हिरण्यहस्ताय गतो लोकान्देवैरधिष्ठितान् ॥ २४  
 लोमपादश्च राजर्षिः शान्तां दत्त्वा सुतां प्रभुः ।  
 ऋश्यशृङ्गाय विपुलैः सर्वैः कामैरयुज्यत ॥ २५  
 कौत्साय दत्त्वा कन्यां तु हंसीं नाम यशस्विनीम् ।  
 गतोऽक्षयानतो लोकान्राजर्षिश्च भगीरथः ॥ २६  
 दत्त्वा शतसहस्रं तु गवां राजा भगीरथः ।  
 स वत्सानां कोहलाय गतो लोकाननुत्तमान् २७  
 एते चान्ये च बहवो दानेन तपसा च ह ।  
 युधिष्ठिर गताः स्वर्गं निवर्तन्ते पुनःपुनः ॥ २८  
 तेषां प्रतिष्ठिता कीर्तिर्यावत्स्थास्यति मेदिनी ।  
 गृहस्थैर्दानतपसा यैर्लोका वै विनिर्जिताः ॥ २९  
 शिष्टानां चरितं ह्येतत्कीर्तितं मे युधिष्ठिर ।  
 दानयज्ञप्रजासंगैरेते हि दिवमास्थिताः ॥ ३०  
 दत्त्वा तु सततं तेऽस्तु कौरवाणां धुरंधर ।  
 दानयज्ञक्रियायुक्ता बुद्धिर्धर्मोपचायिनी ॥ ३१

संधिरार्षः ॥ १ ॥ सावित्रः कर्णः ॥ ९ ॥ मनसो मनःसंक-  
 ल्पादप्यधिकान् ॥ १२ ॥ देवराट् भूदेवराट् वसिष्ठः ॥ १३ ॥  
 न्यासं दामरूपेण स्थापनम् ॥ १५ ॥ अनुज्ञाप्य दत्त्वा ॥ १७ ॥

दण्डं चोरयोग्यं हस्तच्छेदरूपम् ॥ १९ ॥ राक्षसः राक्षीन्  
 ॥ २२ ॥ द्विशततमोऽध्यायः ॥ २०० ॥



यत्र ते नृपशार्दूल संदेहो वै भविष्यति ।

श्वः प्रभाते हि वक्ष्यामि सन्ध्या हि समुपस्थिता ३२

॥ इति श्रीमन्महाभारते अनुशासनपर्वणि दानधर्मपर्वणि द्विशततमोऽध्यायः ॥ २०० ॥

### एकाधिकद्विशततमोऽध्यायः ॥ २०१ ॥

भीष्मेण युधिष्ठिरं प्रति दानस्य पञ्चविधत्वकथनपूर्वकं तत्तल्लक्ष्यप्रदर्शनम् ॥ १ ॥

[युधिष्ठिर उवाच ।

श्रुतं मे भवतस्तात सत्यव्रतपराक्रम ।

दानधर्मेण महता ये प्राप्तास्त्रिदिवं नृपाः ॥ १

इमांस्तु श्रोतुमिच्छामि धर्मान्धर्मभृतांवर ।

दानं कतिविधं देयं किं तस्य च फलं लभेत् ॥ २

कथं केभ्यश्च धर्म्यं च दानं दातव्यमिष्यते ।

कैः कारणैः कतिविधं श्रोतुमिच्छामि तत्त्वतः ॥ ३

भीष्म उवाच ।

शृणु तत्त्वेन कौन्तेय दानं प्रति ममानघ ।

यथा दानं प्रदातव्यं सर्ववर्णेषु भारत ॥ ४

धर्मादर्याङ्गयात्कामात्कारुण्यादिति भारत ।

दानं पञ्चविधं ज्ञेयं कारणैर्यैर्निबोध तत् ॥ ५

इह कीर्तिमवाप्नोति प्रेत्य चानुत्तमं सुखम् ।

इति दानं प्रदातव्यं ब्राह्मणेभ्योऽनसूयता ॥ ६

ददाति वा दास्यति वा मह्यं दत्तमनेन वा ।

इत्यर्थिभ्यो निश्चम्यैव सर्वं दातव्यमर्थिने ॥ ७

नास्याहं न मदीयोऽयं पापं कुर्याद्विमानितः ।

इति दद्याद्भयादेव ददं मूढाय पण्डितः ॥ ८

प्रियो मे यं प्रियोऽस्याहमिति संप्रेक्ष्य बुद्धिमान् ।

वयस्यायैवमक्लिष्टं दानं दद्यादतन्द्रितः ॥ ९

दीनश्च याचते चायमल्पेनापि हि तुष्यति ।

इति दद्याद्दरिद्राय कारुण्यादिति सर्वथा ॥ १०

इति पञ्चविधं दानं पुण्यकीर्तिविवर्धनम् ।

यथाशक्त्या प्रदातव्यमेवमाह प्रजापतिः ॥ ११

॥ इति श्रीमन्महाभारते अनुशासनपर्वणि दानधर्मपर्वणि एकाधिकद्विशततमोऽध्यायः ॥ २०१ ॥

### द्वाधिकद्विशततमोऽध्यायः ॥ २०२ ॥

युधिष्ठिरेण भीष्मं प्रति सप्रशंसनं पुनर्धर्मकथनप्रार्थना ॥ १ ॥

वैशंपायन उवाच ।

अनुशास्य शुभैर्वाक्यैर्भीष्ममाह महामतिः ।

ग्रीत्या पुनः स शुश्रूषुर्वचनं यद्युधिष्ठिरः ॥ १

जनमेजय उवाच ।

पितामहो मे विप्रर्षे भीष्मं कालवशं गतम् ।

किमपृच्छत्तदा राजा सर्वसामाजिकं हितम् ॥ २

उमयोर्लोकयोर्युक्तं पुरुषार्थमनुत्तमम् ।

तन्मे वद महाप्राज्ञ श्रोतुं कौतूहलं हि मे ॥ ३

वैशंपायन उवाच ।

भूय एव महाराज शृणु धर्मसमुच्चयम् ।

यदपृच्छत्तदा राजा कुन्तीपुत्रो युधिष्ठिरः ॥ ४

शरतरूपगतं भीष्मं सर्वपार्थिवसन्निधौ ।

अजातशत्रुः ग्रीतात्मा पुनरेवाभ्यभाषत ॥ ५

पितामह महाप्राज्ञ सर्वशास्त्रविशारद ।

श्रूयतां मे हि वचनमर्थित्वात्प्रब्रवीम्यहम् ॥ ६

परावरज्ञो भूतानां दयावान्सर्वजन्तुषु ।

धर्मोदानं व्याचष्टे इहेति ॥ ६ ॥ अर्थादित्यस्य लक्षणमाह

ददातीति ॥ ७ ॥ एकाधिकद्विशततमोऽध्यायः ॥ २०१ ॥

\* एकोत्तरद्विशततमाध्यायात्परं एकपञ्चाशदधिकद्विशततमाध्यायात्पूर्वं मध्ये परिहृयमानैकोनपञ्चाशदध्यायप्रतिनिधितया औत्तराहकोशे अष्टावैवाध्यायाः परिहृत्यन्ते । तेचानुपूर्वीभेदेन तदर्थैकदेशप्रतिपादकाएव दृश्यन्ते ननु तदनुक्तार्थप्रतिपादकाः ॥



आगमैर्बहुभिः प्रीतो भवान्नः परमं कुले ॥ ७  
 त्वादृशो दुर्लभो लोके सांप्रतं ज्ञानसंयुतः ।  
 भवता गुरुणा चैव धन्याश्चैव वयं प्रभो ॥ ८  
 अयं स कालः संग्राहो दुर्लभैर्ज्ञातिबान्धवैः ।  
 शास्ता तु नास्ति नः कश्चित्त्वद्वते पुरुषर्षभ ॥ ९  
 तस्माद्धर्मार्थसहितमायत्यां च हितोदयम् ।  
 आश्चर्यं परमं वाक्यं श्रोतुमिच्छामि भारत ॥ १०  
 अयं नारायणः श्रीमान्सर्वपार्थिवसन्निधौ ।  
 भवन्तं बहुमानाच्च प्रणयाच्चैव सेवते ॥ ११  
 अस्यैव तु समक्षं नः पार्थिवानां तथैव च ।

इतिवृत्तं पुराणं च श्रोतॄणां परमं हितम् ॥ १२  
 यदि तेऽहमनुग्राहो भ्रातृभिः सहितोऽनघ ।  
 मत्प्रियार्थं हि कौरव्य स्नेहाद्भाषितुमर्हसि ॥ १३  
 वैशंपायन उवाच ।  
 तस्य तद्वचनं श्रुत्वा स्नेहादागतविक्रवः ।  
 प्रपिबन्निव तं दृष्ट्वा भीष्मो वचनमब्रवीत् ॥ १४  
 शृणु राजन्पुरावृत्तमितिहासं पुरातनम् ।  
 एतावदुक्त्वा गाङ्गेयः प्रणम्य शिरसा हरिम् ।  
 धर्मराजं समीक्ष्येदं पुनर्वक्तुं समारभत् ॥ १५

॥ इति श्रीमन्महाभारते अनुशासनपर्वणि दानधर्मपर्वणि अथिकद्विशततमोऽध्यायः ॥ २०२ ॥

### अथिकद्विशततमोऽध्यायः ॥ २०३ ॥

कृष्णेन पुत्रार्थं कैलासे तपश्चरणम् ॥ १ ॥ तत्र कृष्णदर्शनाय नारदादीनामागमनम् ॥ २ ॥ कृष्णेन स्वमुखनिःसृता-  
 मिना तत्पर्वतस्य भस्मीकरणम् ॥ ३ ॥ तथा पुनः प्रसन्नदृष्ट्या गिरेरुज्जीवनम् ॥ ४ ॥ तथा नारदादीन्प्रति तत्कारणकथनम् ॥ ५ ॥

भीष्म उवाच ।  
 अयं नारायणः श्रीमान्पुत्रार्थं व्रतकाङ्क्षया ।  
 दीक्षितोऽभून्महाबाहुः पुरा द्वादशवार्षिकम् ॥ १  
 दीक्षितं केशवं द्रष्टुमभिजग्मुर्महर्षयः ।  
 सेवित्वा च महात्मानः प्रीयमाणं जनार्दनम् २  
 नारदः पर्वतश्चैव कृष्णद्वैपायनस्तथा ।  
 देवलः काश्यपश्चैव हस्तिकाश्यप एव च ।  
 जमदग्निश्च राजेन्द्र धौम्यो वाल्मीकिरेव च ॥ ३  
 अपरेऽपि तपःसिद्धाः सत्यव्रतपरायणाः ।  
 शिष्यैरनुगताः सर्वे ब्रह्मविद्भिरकल्मषैः ॥ ४  
 केशवस्तानभिगतान्प्रीत्या संपरिगृह्य च ।  
 तेषामतिथिसत्कारं पूजनार्थं कुलोचितम् ।  
 देवकीतनयो हृष्टो देवतुल्यमकल्पयत् ॥ ५  
 उपविष्टेषु सर्वेषु विष्टेषु तदाऽनघ ।  
 विश्वस्तेष्वभितुष्टेषु केशवार्चनया पुनः ॥ ६  
 परस्परं कथा दिव्याः प्रावर्तन्त मनोरमाः ।  
 विष्णोर्नारायणस्यैव प्रसादात्कथयामि ताः ॥ ७  
 तस्यैव व्रतचर्यायां मुनिभिर्विस्मितं पुरा ।  
 यत्र गोवृषभाङ्गस्य प्रभावोऽभून्महात्मनः ॥ ८

यत्र देवी महादेवमपृच्छत्संशयान्पुरा ।  
 कथयामास सर्वास्तान्देव्याः प्रियचिकीर्षया ॥ ९  
 उमापत्योश्च संवादं शृणु तात मनोरमम् ।  
 वर्णाश्रमाणां धर्मश्च तत्र तात समाहितः ॥ १०  
 ऋषिधर्मश्च निखिलो राजधर्मश्च पुष्कलः ।  
 गृहस्थधर्मश्च शुभः कर्मपाकफलानि च ॥ ११  
 देवगुह्यं च विविधं दानधर्मविधिस्तथा ।  
 विधानमत्र प्रोक्तं यद्यमस्य नियमस्य च ॥ १२  
 यमलोकविधानं च स्वर्गलोकगतिस्तथा ।  
 प्राणमोक्षविधिश्चैव तीर्थचर्या च पुष्कला ॥ १३  
 मोक्षधर्मविधानं च साङ्ख्ययोगसमन्वितम् ।  
 स्त्रीधर्मश्च स्वयं देव्या देवदेवाय भाषितः ॥ १४  
 एवमादि शुभं सर्वं तत्र तात समाहितम् ।  
 रुद्राण्याः संशयग्रश्चो यत्र तात प्रवर्तते ॥ १५  
 धन्यं यश्चस्यमायुष्यं धर्म्यं च परमं हितम् ।  
 पुष्टियोगमिमं दिव्यं कथ्यमानं मया शृणु ॥ १६  
 इतिहासमिमं दिव्यं पवित्रं परमं शुभम् ।  
 सायं प्रातः सदा सम्यक् श्रोतव्यं च बुभूषता ॥



३२०

भीष्म उवाच ।  
 ततो नारायणो देवः संक्लिष्टो व्रतचर्यया ।  
 वह्निर्विनिःसृतो वक्त्रात्कृष्णस्याद्भुतदर्शनः ॥ १८  
 अग्निना तेन महता निःसृतेन मुखाद्विभोः ।  
 पश्यतामेव सर्वेषां दग्ध एव नगोत्तमः ॥ १९  
 मृगपक्षिगणाकीर्णः श्वापदैरपि संकुलः ।  
 वृक्षगुल्मलताकीर्णो मथितो दीनदर्शनः ॥ २०  
 पुनः स दृष्टमात्रेण हरिणा सौम्यचेतसा ।  
 स बभूव गिरिः क्षिप्रं प्रफुल्लद्रुमकाननः ॥ २१  
 सिद्धचारणसङ्घैश्च प्रसन्नैरुपशोभितः ।  
 मत्तवारणसंयुक्तो नानापक्षिगणैर्युतः ।  
 तदद्भुतमचिन्त्यं च सर्वेषामभवद्भृशम् ॥ २२  
 तं दृष्ट्वा हृष्टरोमाणः सर्वे मुनिगणास्तदा ।  
 विस्मिताः परमायत्ताः साध्वसाकुललोचनाः ।  
 न किञ्चिदनुवंस्तत्र शुभं वा यदि वेतरत् ॥ २३  
 ततो नारायणो देवो मुनिसङ्घे तु विस्मिते ।  
 तान्समीक्ष्यैव मधुरं वभाषे पुष्करेक्षणः ॥ २४  
 किमर्थं मुनिसङ्घेऽस्मिन्विस्मयोऽयमनुत्तमः ।  
 एतन्मे संशयं सर्वं यथातथ्येन नन्दिताः ।  
 ऋषयो वक्तुमर्हन्ति निश्चयेनार्थकोविदाः ॥ २५  
 केशवस्य वचः श्रुत्वा तुष्टुर्मुनिपुङ्गवाः ।  
 भवान्सृजति वै लोकान्भवान्संहरति प्रजाः ।  
 भवान्शीतं भवानुष्णं भवान्सत्यं भवान्क्रतुः ॥ २६  
 भवानादिर्भवानन्तो भवतोऽन्यन्न विद्यते ।  
 स्थावरं जङ्गमं सर्वं त्वमेव पुरुषोत्तम ॥ २७  
 त्वत्तः सर्वमिदं तात लोकचक्रं प्रवर्तते ।

त्वमेवार्हसि तद्वक्तुं मुखादग्निविनिर्गमम् ॥ २८  
 एतन्नो विस्मयकरं बभूव मधुसूदन ।  
 ततो विगतसंत्रासा भवाम पुरुषोत्तम ।  
 यदिच्छेत्तत्र वक्तव्यं कुतोऽस्माकं नियोगतः ॥ २९  
 श्रीभगवानुवाच ।  
 नित्यं हितार्थं लोकानां भवद्भिः क्रियते तपः ।  
 तस्माल्लोकहितं गुह्यं श्रूयतां कथयामि वः ॥ ३०  
 असुरः सांप्रतं कश्चिदहितो लोकनाशनः ।  
 मायास्त्रकुशलश्चैव बलदर्पसमन्वितः ॥ ३१  
 बभूव स मया बद्धो लोकानां हितकाम्यया ।  
 पुत्रेण मे बधो दृष्टस्तस्य वै मुनिपुङ्गवाः ॥ ३२  
 तदर्थं पुत्रमेवाहं सिसृक्षुर्वनमागतः ।  
 आत्मनः सदृशं पुत्रमहं जनयितुं व्रतैः ॥ ३३  
 एवं व्रतपरीतस्य तपस्तीव्रतया मम ।  
 अथात्मा मम देहस्यः सोऽग्निर्भूत्वा विनिःसृतः ॥ ३४  
 विनिःसृत्य गतो द्रष्टुं क्षणेन च पितामहम् ।  
 ब्रह्मणा मन्मथोऽनङ्गः पुत्रत्वेन प्रकल्पितः ।  
 अनुज्ञातश्च तेनैव पुनरायान्ममान्तिकम् ॥ ३५  
 एवं मे वैष्णवं तेजो मम वक्त्राद्विनिःसृतम् ।  
 तत्तेजसा निर्मथितः पुरतोऽयं गिरिः स्थितः ॥ ३६  
 दृष्ट्वा दाहं गिरेस्तस्य सौम्यभावतया मम ।  
 पुनः स दृष्टमात्रेण गिरिरासीद्यथा पुरा ॥ ३७  
 एतद्गुह्यं यथातथ्यं कथितं वः समासतः ।  
 भवन्तो व्यथिता येन विस्मिताश्च तपोधनाः ॥ ३८  
 ऋषीणामेवमुक्त्वा तु तान्पुनः प्रत्यभाषत ॥ ३९

॥ इति श्रीमन्महाभारते अनुशासनपर्वणि दानधर्मपर्वणि त्र्यधिकद्विशततमोऽध्यायः ॥ २०३ ॥

### चतुरधिकद्विशततमोऽध्यायः ॥ २०४ ॥

कृष्णेनाश्वर्यकथनं प्रार्थितैर्मुनिगणैर्नारदंप्रति तच्चोदना ॥ १ ॥

श्रीभगवानुवाच ।  
 भवतां दर्शनादेव प्रीतिरभ्यधिका मम ।  
 भवन्तस्तु तपःसिद्धा भवन्तो दिव्यदर्शनाः ॥ १  
 सर्वत्र गतिमन्तश्च ज्ञानविज्ञानभाविताः ।

गत्यागतिज्ञा लोकानां सर्वे निर्धूतकल्मषाः ॥ २  
 तस्माद्भवद्भिर्त्यक्तिकिद्दृष्टं वाऽप्यथवा श्रुतम् ।  
 आश्चर्यभूतं लोकेषु तद्भवन्तो ब्रुवन्तु मे ॥ ३  
 युष्माभिः कथितं यत्स्यात्तपसा भावितात्मभिः ।



तत्स्यादमृतसंकाशं वाङ्मधुश्रवणे स्पृहा ॥ ४  
 रागद्वेषवियुक्तानां सततं सत्यवादिनाम् ।  
 श्रद्धेयं श्रवणीयं च वचनं हि सतां भवेत् ॥ ५  
 तत्संयोगं हितं मेऽस्तु न वृथा कर्तुमर्हथ ।  
 भवतां दर्शनं तस्मात्सफलं तु भवेन्मम ॥ ६  
 तदहं सज्जनमुखान्निःसृतं जनसंसदि ।  
 कथयिष्याम्यहं बुद्ध्या बुद्धिदीपकरं नृणाम् ॥ ७  
 तदन्ये वर्धयिष्यन्ति पूजयिष्यन्ति चापरे ।  
 वात्सल्यविगताश्चान्ये प्रशंसन्ति पुरातनाः ॥ ८  
 एवं भ्रुवति गोविन्दे श्रवणार्थं महर्षयः ।  
 वाग्भिः साञ्जलिमालाभिरिदमूर्जुनार्दनम् ॥ ९  
 अयुक्तमस्मानेवं त्वं वाचा वरद भाषितुम् ।  
 त्वच्छासनमुखाः सर्वे त्वदधीनपरिश्रमाः ॥ १०  
 एवं पूजयितुं चास्मान्न चैवार्हसि केशव ।  
 त्वत्तत्स्वन्यं न पश्यामो यल्लोके ते न विद्यते ।  
 दिवि वा भुवि वा किञ्चित्तत्सर्वं हि त्वया ततम् ॥ ११  
 न विश्वे वयं देव कथ्यमानं तवान्तिके ।  
 एवमुक्तो हृषीकेशः सस्मितं चेदमब्रवीत् ॥ १२  
 अहं मानुषयोनिस्थः सांप्रतं मुनिपुङ्गवाः ।

तस्मान्मानुषवद्वीर्यं मम जानीत सुव्रताः ।  
 भवद्भिः कथ्यमानं च अपूर्वमिव तद्भवेत् ॥ १३  
 भीष्म उवाच ।  
 एवं संचोदिताः सर्वे केशवेन महात्मना ।  
 ऋषयश्चानुवर्तन्ते वासुदेवस्य शासनम् ॥ १४  
 ततस्तत्पुषिगणाः सर्वे नारदं देवदर्शनम् ।  
 अमन्यन्त बुधा बुद्ध्या समर्थं तन्निबोधने ॥ १५  
 ऋषिरुग्रतपाश्चायं केशवस्य प्रियोऽधिकम् ।  
 पुराणज्ञश्च वाग्मी च कारणैस्तं च मेनिरे ॥ १६  
 सर्वे तदर्हणं कृत्वा नारदं वाक्यमब्रुवन् ॥ १७  
 भवता तीर्थयात्रार्थं चरता हिमवद्भिरो ।  
 दृष्टं वै यत्तदाश्चर्यं श्रोतॄणां परमं प्रियम् ॥ १८  
 अतस्त्वमविशेषेण हितार्थं सर्वमादितः ।  
 प्रियार्थं केशवस्यास्य स भवान्वक्तुमर्हति ॥ १९  
 तदा संयोजितः सर्वैर्ऋषिभिर्नारदस्तदा ।  
 प्रणम्य शिरसा विष्णुं सर्वलोकहिते रतम् ।  
 समुद्रीक्ष्य हृषीकेशं वक्तुमेवोपचक्रमे ॥ २०  
 ततो नारायणसुहृन्नारदो वदतांवरः ।  
 शंकरस्योमया सार्धं संवादमनुभाषत ॥ २१

॥ इति श्रीमन्महाभारते अनुशासनपर्वणि दानधर्मपर्वणि चतुरधिकद्विशततमोऽध्यायः ॥ २०४ ॥

### पञ्चाधिकद्विशततमोऽध्यायः ॥ २०५ ॥

नारदेन कृष्णंप्रति उमामहेश्वरसंवादानुवादारम्भः ॥ १ ॥ नानासुनिगणाकीर्णहिमवत्तटमुपविष्टे महादेवे तत्पृष्ठभाग-  
 सुपांगतया पार्वत्या क्रीडार्थं स्वपाणिभ्यां तदीयनयनद्वयपिधानम् ॥ २ ॥ तदा जगत आन्ध्रग्रासौ देवेन खललाटे वृत्ती-  
 यनेत्रसर्जनम् ॥ ३ ॥ तत्तेजसा निर्दग्धे गिरौ देवीप्रार्थनया देवेन पुनर्गिरिरुज्जीवनम् ॥ ४ ॥

नारद उवाच ।  
 भगवंस्तीर्थयात्रार्थं तथैव चरता मया ।  
 दिव्यमद्भुतसंकाशं दृष्टं हैमवतं वनम् ॥ १  
 नानादृक्क्षसमायुक्तं नानापक्षिगणैर्वृतम् ।  
 नानारत्नगणाकीर्णं नानाभावसमन्वितम् ॥ २  
 दिव्यचन्दनसंयुक्तं दिव्यधूपेन धूपितम् ।  
 दिव्यपुष्पसमाकीर्णं दिव्यगन्धेन वासितम् ॥ ३  
 सिद्धचारणसंघातैर्भूतसङ्घैर्निषेवितम् ।  
 वरिष्ठाप्सरसाकीर्णं नागगन्धर्वसंकुलम् ॥ ४

मृदङ्गमुरजोद्भुतं शङ्खवीणाभिनादितम् ।  
 नृत्यद्भिर्भूतसङ्घैश्च सर्वतस्त्वभिशोभितम् ॥ ५  
 नानारूपैर्विरूपैश्च भीमरूपैर्भयानकैः ।  
 सिंहव्याघ्रोरगमृगैर्विडालवदनैस्तथा ॥ ६  
 खरोष्ट्रद्वीपिवदनैर्गजवक्रैस्तथैव च ।  
 उलूकश्येनवदनैः काकगृध्रमुखैस्तथा ॥ ७  
 एवं बहुविधाकारैर्भूतसङ्घैर्भृशाकुलम् ।  
 नानद्यमानं बहुधा हरपारिषदैर्भृशम् ॥ ८  
 घोररूपं सुदुर्दर्शं रक्षोगणशतैर्वृतम् ।



समाजं तद्वने दृष्टं मया भूतपतेः पुरा ॥ ९  
 प्रनृत्ताप्सरसं दिव्यं देवगन्धर्वनादितम् ।  
 प्रथमे वर्षरात्रे तु मेघसङ्घनिनादितम् ॥ १०  
 नानावर्हिणसंघुष्टं गजयूथसमाकुलम् ।  
 षट्पदैरुपगीतं च प्रथमे मासि माधवे ॥ ११  
 उत्क्रोशत्क्रौञ्चकुरैः सारसैर्जम्बीवकैः ।  
 मत्ताभिः परपुष्टाभिः कूजन्तीभिः समाकुलम् ॥ १२  
 उत्तमावाससंकाशं भीमरूपतरं ततः ।  
 द्रष्टुं भवति धर्मस्य धर्मभागिजनस्य च ॥ १३  
 ये चोर्ध्वरेतसः सिद्धास्तत्रतत्र समागताः ।  
 मार्ताण्डरश्मिसंचारा विश्वेदेवगणास्तथा ॥ १४  
 तथा नागास्तथा दिव्या लोकपाला हुताशनाः ।  
 वाताश्च सर्वे चायान्ति दिव्यपुष्पसमाकुलाः ॥ १५  
 किरन्तः सर्वपुष्पाणि किरन्तोऽद्भुतदर्शनाः ।  
 ओषध्यः प्रज्वलन्त्यश्च द्योतयन्त्यो दिशो दश ॥ १६  
 विहगाश्च मुदा युक्ता नृत्यन्ति च नदन्ति च ।  
 ततः समन्ततस्तत्र दिव्या दिव्यजनप्रियाः ॥ १७  
 तत्र देवो गिरितटे हेमधातुविभूषिते ।  
 पर्यङ्क इव बभ्राज उपविष्टो महाद्युतिः ॥ १८  
 व्याघ्रचर्मपरीधानो गजचर्मोत्तरच्छदः ।  
 व्यालयज्ञोपवीतश्च लोहिताञ्चविभूषितः ॥ १९  
 हरिश्मश्रुजटो भीमो भयकर्ताऽमरद्विषाम् ।  
 भयहेतुरभक्तानां भक्तानामभयंकरः ॥ २०  
 किन्नरैर्देवगन्धर्वैः स्तूयमानस्ततस्ततः ।  
 ऋषिभिश्चाप्सरोग्भिश्च सर्वतश्चैव शोभितः ॥ २१  
 तत्र भूतपतेः स्थानं देवदानवसंकुलम् ।  
 सर्वतेजोमयं भूम्ना लोकपालनिषेवितम् ॥ २२  
 महोरगसमाकीर्णं सर्वेषां रोमहर्षणम् ।  
 भीमरूपमनिर्देश्यमप्रघृण्यतमं विभोः ॥ २३  
 तत्र भूतपतिं देवमासीनं शिखरोत्तमे ।  
 ऋषयो भूतसङ्घाश्च प्रणम्य शिरसा हरम् ।  
 गीर्भिः परमशुद्धाभिस्तुष्टुबुध मनोहरम् ॥ २४  
 विमुक्ताश्चैव पापेभ्यो बभूवुर्विगतज्वराः ।  
 ऋषयो बालखिल्याश्च तथा विप्रर्षयश्च ये ॥ २५

अयोनिजा योनिजाश्च तपःसिद्धा महर्षयः ।  
 ततस्तं देवदेवेशं भगवन्तमुपासते ॥ २६  
 ततस्तस्मिन्क्षणे देवी भूतस्त्रीगणसंवृता ।  
 हरतुल्याम्बरधरा समानव्रतचारिणी ॥ २७  
 काञ्चनं कलशं गृह्य सर्वतीर्थाम्बुपूरितम् ।  
 पुष्पवृष्ट्याऽभिवर्षन्ती दिव्यगन्धसमावृता ॥ २८  
 सरिद्धराभिः सर्वाभिः पृष्ठतोऽनुगता वरा ।  
 सेवितुं भगवत्पार्श्वमाजगाम शुचिस्मिता ॥ २९  
 आगम्य तु गिरेः पुत्री देवदेवस्य चान्तिकम् ।  
 मनःप्रियं चिकीर्षन्ती क्रीडार्थं शंकरान्तिके ॥ ३०  
 मनोहराभ्यां पाणिभ्यां हरनेत्रे पिधाय तु ।  
 अवेक्ष्य हृष्टा स्वगणान्स्मयन्ती पृष्ठतः स्थिता ॥ ३१  
 देव्या चान्धीकृते देवे कश्मलं समपद्यत ।  
 निमीलिते भूतपतौ नष्टचन्द्रार्कतारकम् ॥ ३२  
 निःस्वाध्यायवषट्कारं तमसा चाभिसंवृतम् ।  
 विषण्णं भयवित्रस्तं जगदासीद्भयाकुलम् ॥ ३३  
 हाहाकारमृषीणां च लोकानामभवत्तदा ।  
 तमोभिभूते संभ्रान्ते लोके जीवनसंक्षये ॥ ३४  
 तृतीयं चास्य संभूतं ललाटे नेत्रमायतम् ।  
 द्वादशादित्यसंकाशं लोकान्भासाऽवभासयत् ॥ ३५  
 तत्र तेनाग्निना तेन युगान्ताग्निनिभेन वै ।  
 अदह्यत गिरिः सर्वो हिमवानग्रतः स्थितः ॥ ३६  
 दह्यमाने गिरौ तस्मिन्मृगपक्षिसमाकुले ।  
 सविद्याधरगन्धर्वे दिव्यौषधसमाकुले ॥ ३७  
 ततो गिरिसुता चापि विस्मयोत्फुल्ललोचना ।  
 बभूव च जगत्सर्वं तथा विस्मयसंयुतम् ॥ ३८  
 पश्यतामेव सर्वेषां देवदानवरक्षसाम् ।  
 नेत्रजेनाग्निना तेन दग्ध एव नगोत्तमः ॥ ३९  
 तं दृष्ट्वा मथितं शैलं शैलपुत्री सविक्रवा ।  
 पितुः संमानमिच्छन्ती पपात भुवि पादयोः ॥ ४०  
 तं दृष्ट्वा देवदेवेशो देव्या दुःखमनुत्तमम् ।  
 हैमवत्याः प्रियार्थं च गिरिं पुनरवैक्षत ॥ ४१  
 दृष्टमात्रे भगवता सौम्ययुक्तेन चेतसा ।  
 क्षणेन हिमवाञ्छैलः प्रकृतिस्थोऽभवत्पुनः ॥ ४२



हृष्टपुष्टविहङ्गैश्च प्रफुल्लद्रुमकाननः ।

सिद्धचारणसङ्घैश्च प्रीतियुक्तैः समाकुलः ॥ ४३

पितरं प्रकृतिस्थं च दृष्ट्वा हैमवती भृशम् ।

अभवत्प्रीतिसंयुक्ता मुदितात्र पिनाकिनम् ॥ ४४

देवी विषयसंयुक्ता ग्रष्टुकामा महेश्वरम् ।

हितार्थं सर्वलोकानां प्रजानां हितकाम्यया ।

देवदेवं महादेवी बभाषेदं वचोऽर्थवत् ॥ ४५

भगवन्देवदेवेश शूलपाणे महाद्युते ।

विषयो मे महाज्ञातस्तस्मिन्नेत्राग्निसंभवे ॥ ४६

किमर्थं देवदेवेश ललाटेऽस्मिन्प्रकाशते ।

अतिसूर्याग्निसंकाशं तृतीयं नेत्रमायतम् ॥ ४७

नेत्राग्निना तु महता निर्दग्धो हिमवानसौ ।

पुनः संदृष्टमात्रस्तु प्रकृतिस्थः पिता मम ॥ ४८

एष मे संशयो देव हृदि मे संप्रवर्तते ।

देवदेव नमस्तुभ्यं तन्मे शंसितुमर्हसि ॥ ४९

नारद उवाच ।

एवमुक्तस्तथा देव्या प्रीयमाणोऽब्रवीद्भवः ।

स्थाने संशयितुं देवि धर्मज्ञे प्रियभाषिणि ॥ ५०

त्वद्वृत्ते मां हि वै ग्रष्टुं न शक्यं केन चेत्प्रिये ।

प्रकाशं यदि वा गुह्यं प्रियार्थं प्रब्रवीम्यहम् ॥ ५१

शृणु तत्सर्वमखिलमस्यां संसदि भामिनि ।

सर्वेषामेव लोकानां कूटस्थं विद्धि मां प्रिये ॥ ५२

मदधीनास्त्रयो लोका यथा विष्णौ तथा मयि ।

स्रष्टा विष्णुरहं गोप्ता इत्येतद्विद्धि भामिनि ॥ ५३

तस्माद्यदा मां स्पृशति शुभं वा यदि वेतरत् ।

तथैवेदं जगत्सर्वं तत्तद्भवति शोभने ॥ ५४

एतद्ब्रह्ममजानन्त्या त्वया बाल्यादनिन्दिते ।

मन्त्रेणे पिहिते देवि क्रीडनार्थं दृढव्रते ॥ ५५

तत्कृते नष्टचन्द्रार्कं जगदासीद्भयाकुलम् ।

नष्टादित्ये तमोभूते लोके गिरिसुते प्रिये ॥ ५६

तृतीयं लोचनं सृष्टं लोकं संरक्षितुं मया ।

कथितं संशयस्थानं निर्विशङ्का भव प्रिये ॥ ५७

॥ इति श्रीमन्महाभारते अनुशासनपर्वणि दानधर्मपर्वणि पञ्चाधिकद्विशततमोऽध्यायः ॥ २०५ ॥

### षडधिकद्विशततमोऽध्यायः ॥ २०६ ॥

ईश्वरेण पार्वतीप्रति स्वस्य चतुर्मुखत्वस्य नीलकण्ठतायाः पिनाककार्मुकताया बृषभवाहनत्वस्य च कारणाभिधानम् ॥ १ ॥

नारद उवाच ।

क्षणज्ञा देवदेवस्य श्रोतुकामा प्रियं हितम् ।

उमादेवी महादेवमपृच्छत्पुनरेव तु ॥ १

भगवन्देवदेवेश सर्वदेवनमस्कृत ।

चतुर्मुखो वै भगवानभवत्केन हेतुना ॥ २

भगवन्केन ते वक्त्रमैन्द्रमद्भुतदर्शनम् ।

उत्तरं चापि भगवन्पश्चिमं शुभदर्शनम् ।

दक्षिणं च मुखं रौद्रं केनोर्ध्वं जटिलावृतम् ॥ ३

यथादृशं महाभाग श्रोतुमिच्छामि कारणम् ।

एष मे संशयो देव तन्मे शंसितुमर्हसि ॥ ४

महादेव उवाच ।

तदहं ते प्रवक्ष्यामि यत्त्वमिच्छसि भामिनि ।

पुराऽसुरौ महाघोरौ लोकोद्देगकरो भृशम् ॥ ५

सुन्दोपसुन्दनामानावासतुर्बलगर्वितौ ।

अशस्त्रवध्यौ बलिनौ परस्परहितैषिणौ ॥ ६

तयोरेव विनाशाय निर्मिता विश्वकर्मणा ।

सर्वतः सारमुद्धृत्य तिलशो लोकपूजिता ।

तिलोत्तमेति विख्याता अप्सराः सा बभूव ह ॥ ७

देवकार्यं करिष्यन्ती हासभावसमन्विता ।

सा तपस्यन्तमागम्य रूपेणाप्रतिमा भुवि ॥ ८

मया बहुमता चेयं देवकार्यं करिष्यति ।

इति मत्वा तदा चाहं कुर्वन्ती मां प्रदक्षिणम् ।

तथैव तां दिदृक्षुश्च चतुर्वक्त्रोऽभवं प्रिये ॥ ९

ऐन्द्रं मुखमिदं पूर्वं तपश्चर्यापरं सदा ।

दक्षिणं मे मुखं दिव्यं रौद्रं संहरति प्रजाः ॥ १०

लोककार्यपरं नित्यं पश्चिमं मे मुखं प्रिये ।



वेदानधीते सततमद्भुतं चोत्तरं मुखम् ।  
एतत्ते सर्वमाख्यातं किं भूयः श्रोतुमिच्छसि ॥ ११  
उमोवाच ।

भगवञ्श्रोतुमिच्छामि शूलपाणे वरप्रद ।  
किमर्थं नीलता कण्ठे भाति बर्हिनिभा तव ॥ १२  
महेश्वर उवाच ।

एतत्ते कथयिष्यामि शृणु देवि समाहिता ॥ १३  
पुरा युगान्तरे यत्नादमृतार्थं सुरासुरैः ।  
बलवद्भिर्विमथितश्चिरकालं महोदधिः ॥ १४

रञ्जुना नागराजेन मथ्यमाने महोदधौ ।  
विषं तत्र समुद्भूतं सर्वलोकविनाशनम् ॥ १५  
तद्दृष्ट्वा विबुधाः सर्वे तदा विमनसोऽभवन् ।

ग्रस्तं हि तन्मया देवि लोकानां हितकारणात् ॥ १६  
तत्कृता नीलता चासीत्कण्ठे बर्हिनिभा शुभे ।  
तदाप्रभृति चैवाहं नीलकण्ठ इति स्मृतः ।

एतत्ते सर्वमाख्यातं किं भूयः श्रोतुमिच्छसि ॥ १७  
उमोवाच ।  
नीलकण्ठ नमस्तेऽस्तु सर्वलोकसुखावह ।

बहूनामायुधानां त्वं पिनाकं धर्तुमिच्छसि ।  
किमर्थं देवदेवेश तन्मे शंसितुमर्हसि ॥ १८  
महेश्वर उवाच ।

शस्त्रागमं ते वक्ष्यामि शृणु धर्म्यं शुचिस्मिते ।  
युगान्तरे महादेवि कण्वो नाम महासुनिः ॥ १९  
स हि दिव्यां तपश्चर्यां कर्तुमेवोपचक्रमे ।

तथा तस्य तपो घोरं चरतः कालपर्ययात् ।  
बल्मीकं पुनरुद्भूतं तस्यैव शिरसि प्रिये ॥ २०  
वेणुर्वल्मीकसंयोगान्मूर्ध्नि तस्य बभूव ह ।

धरमाणश्च तत्सर्वं तपश्चर्यां तथाऽकरोत् ॥ २१  
तस्मै ब्रह्मा वरं दातुं जगाम तपसार्चितः ।  
दत्त्वा तस्मै वरं देवो वेणुं दृष्ट्वा त्वचिन्तयत् ॥ २२

लोककार्यं समुद्दिश्य वेणुनाऽनेन भामिनि ।  
चिन्तयित्वा तमादाय कार्मुकार्थं न्ययोजयत् ॥ २३  
विष्णोर्मम च सामर्थ्यं ज्ञात्वा लोकपितामहः ।

धनुषी द्वे तदा प्रादाद्विष्णवे च ममैव च ॥ २४  
पिनाकं नाम मे चापं शार्ङ्गं नाम हरेर्धनुः ।  
तृतीयमवशेषेण गाण्डीवमभवद्धनुः ॥ २५

तच्च सोमाय निर्दिश्य ब्रह्मा लोकं गतः पुनः ।  
एतत्ते सर्वमाख्यातं शस्त्रागममनिन्दिते ॥ २६  
उमोवाच ।

भगवन्देवदेवेश पिनाकपरमप्रिय ।  
वाहनेषु तथाऽन्येषु सत्सु भूतपते तव ॥ २७  
अयं तु वृषभः कस्माद्वाहनं स यथाऽभवत् ।

एष मे सशयो देव तन्मे शंसितुमर्हसि ॥ २८  
महादेव उवाच ।  
तदहं ते प्रवक्ष्यामि वाहनं स यथाऽभवत् ॥ २९

आदिसर्गे पुरा गावः श्वेतवर्णाः शुचिस्मिते ।  
बलसंहनना गावो दर्पयुक्ताश्चरन्ति ताः ॥ ३०  
अहं तु तप आतिष्ठं तस्मिन्काले शुभानने ।

एकपादश्चोर्ध्वबाहुलोकार्थं हिमवद्गिरौ ॥ ३१  
गावो मे पार्श्वमागम्य दर्पोत्सिक्ताः समन्ततः ।  
स्थानभ्रंशं तदा देवि चक्रिरे ब्रह्मशस्तदा ॥ ३२

अपचारेण वै तासां मनःक्षोभोऽभवन्मम ।  
तस्माद्गृध्रा यदा गावो रोषाविष्टेन चेतसा ॥ ३३  
तस्मिंस्तु व्यसने घोरे वर्तमाने पशून्प्रति ।

अनेन वृषभेणाहं शमितः संप्रसादनैः ॥ ३४  
तदाप्रभृति शान्ताश्च वर्णभेदत्वमागताः ।  
श्वेतोऽयं वृषभो देवि पूर्वसंस्कारसंयुतः ।

वाहनत्वे ध्वजत्वे मे तदाप्रभृति योजितः ॥ ३५  
तस्मान्मे गोपतित्वं च देवैर्गोभिश्च कल्पितम् ।  
प्रसन्नश्चाभवं देवि तदा गोपतितां गतः ॥ ३६

॥ इति श्रीमन्महाभारते अनुशासनपर्वणि दानधर्मपर्वणि षडधिकद्विशततमोऽध्यायः ॥ २०६ ॥



## सप्ताधिकद्विशततमोऽध्यायः ॥ २०७ ॥

ईश्वरेण पार्वतीप्रति स्वस्य श्मशानवासचन्द्रकलाधारणादेः कारणाभिधानम् ॥ १ ॥

उमोवाच ।

भगवन्सर्वभूतेश शूलपाणे वृषध्वज ।

आवासेषु विचित्रेषु रम्येषु च शुभेषु च ॥ १

सत्सु चान्येषु भूतेषु श्मशाने रमसे कथम् ।

केशास्थिकलिले भीमे कपालशतसंकुले ॥ २

सृगालगृध्रसंपूर्णे श्वधूमसमाकुले ।

चिताग्निविषमे घोरे गहने च भयानके ॥ ३

एवं कलेवरक्षेत्रे दुर्दर्शे रमसे कथम् ।

एष मे संशयो देव तन्मे शंसितुमर्हसि ॥ ४

महादेव उवाच ।

हन्त ते कथयिष्यामि शृणु देवि समाहिता ।

आवासार्थं पुरा देवि शुद्धान्वेषी शुचिसिते ॥ ५

नाध्यगच्छ चिरं कालं देशं शुचितमं शुभे ।

एष मेऽभिनिवेशोऽभूत्तस्मिन्काले प्रजापतिः ॥ ६

आकुलः सुमहाघोरः प्रादुरासीत्समन्ततः ।

संभूता भूतसृष्टिश्च घोरा लोकभयावहा ॥ ७

नानावर्णा विरूपाश्च तीक्ष्णदंष्ट्राः प्रहारिणः ।

पिशाचरक्षोवदनाः प्राणिनां प्राणहारिणः ।

इतश्चरन्ति निम्नन्तः प्राणिनो भृशमेव च ॥ ८

एवं लोके प्राणिहीने क्षयं याते पितामहः ।

चिन्तयंस्तत्प्रतीकारं मां च शक्तं हि निग्रहे ॥ ९

एवं ज्ञात्वा ततो ब्रह्मा तस्मिन्कर्मण्ययोजयत् ।

तच्च प्राणिहितार्थं तु मयाऽप्यनुमतं प्रिये ॥ १०

तस्मात्संरक्षिता देवि भूतेभ्यः प्राणिनो भयात् ।

अस्माच्छुशानान्मेध्यं तु नास्ति किञ्चिदनिन्दिते ।

निःसंपातान्मनुष्याणां तस्माच्छुचितमं स्मृतं ॥ ११

भूतसृष्टिं च तां चाहं श्मशाने संन्यवेशयम् ।

तत्रस्थः सर्वभूतानां विनिहन्मि प्रिये भयम् ॥ १२

न च भूतगणेनाहं विना वसितुमुत्सहे ।

तस्मान्मे सन्निवासाय श्मशाने रोचते मनः ॥ १३

मेध्यकामैर्द्विजैर्नित्यं मेध्यमित्यभिधीयते ।

आचरद्भिर्व्रतं नित्यं मोक्षकामैश्च सेव्यते ॥ १४

स्थानं मे तत्र विहितं वीरस्थानमिति प्रिये ।

कपालशतसंपूर्णमभिरूपं भयानकम् ॥ १५

मध्याह्ने सन्ध्योस्तत्र नक्षत्रे रुद्रदेवते ।

आयुष्कामैरशुर्द्वैर्वा न गन्तव्यमिति स्थितिः ॥ १६

मदन्येन न शक्यं हि निहन्तुं भूतजं भयम् ।

तत्रस्थोऽहं प्रजाः सर्वाः पालयामि दिनेदिने ॥ १७

मन्त्रियोगाद्भूतसङ्घा न च भ्रन्तीह कंचन ।

तांस्तु लोकहितार्थाय श्मशाने रमयाम्यहम् ।

एतच्चे सर्वमाख्यातं किं भूयः श्रोतुमिच्छसि ॥ १८

उमोवाच ।

भगवन्देवदेवेश त्रिनेत्र वृषभध्वज ।

पिङ्गलं विकृतं भाति रूपं ते तु भयानकम् ॥ १९

भस्मादिग्धं विरूपाक्षं तीक्ष्णदंष्ट्रं जटाकुलम् ।

व्याघ्रोदरत्वक्संवीतं कपिलश्मश्रुसंततम् ॥ २०

रौद्रं भयानकं घोरं शूलपट्टसंयुतम् ।

किमर्थं त्वीदृशं रूपं तन्मे शंसितुमर्हसि ॥ २१

महेश्वर उवाच ।

तदहं कथयिष्यामि शृणु तत्त्वं समाहिता ।

द्विविधो लौकिको भावः शीतमुष्णमिति प्रिये ॥ २२

तयोर्हि ग्रसितं सर्वं सौम्याग्नेयमिदं जगत् ॥ २३

सौम्यत्वं सततं विष्णौ मध्याग्नेयं प्रतिष्ठितम् ।

अनेन वपुषा नित्यं सर्वलोकान्विभर्म्यहम् ॥ २४

रौद्राकृतिं विरूपाक्षं शूलपट्टसंयुतम् ।

आग्नेयमिति मे रूपं देवि लोकहिते रतम् ॥ २५

यद्यहं विपरीतः स्यामेतत्त्यक्त्वा शुभानने ।

तदैव सर्वलोकानां विपरीतं प्रवर्तते ॥ २६

तस्मान्मयेदं ध्रियते रूपं लोकहितैषिणा ।

इति ते कथितं देवि किं भूयः श्रोतुमिच्छसि ॥ २७

उमोवाच ।

भगवन्देवदेवेश शूलपाणे वृषध्वज ।

सप्ताधिकद्विशततमोऽध्यायः ॥ २०७ ॥

सच भूतगणेनाहं न विनाशितुमुत्सहे इति व. पाठः ॥ १३ ॥



किमर्थं चन्द्ररेखा ते शिरोभागे विरोचते ।  
 श्रोतुमिच्छाम्यहं देव तन्मे शंसितुमर्हसि ॥ २८  
 महेश्वर उवाच ।  
 तदहं ते प्रवक्ष्यामि शृणु कल्याणि कारणम् ।  
 पुराऽहं कारणादेवि कोपयुक्तः शुचिस्मिते ।  
 दक्षयज्ञवधार्थाय भूतसङ्घैः समावृतः ॥ २९  
 तस्मिन्कृतवरे घोरे यज्ञभागनिमित्ततः ।  
 देवा विभ्रंशितास्ते वै येषां भागः क्रतौ कृतः ॥ ३०  
 सोमस्तत्र मया देवि कुपितेन भृशार्दितः ।  
 पश्यन्श्चानपराधी सन्पादाङ्गुष्ठेन ताडितः ॥ ३१  
 तथापि विकृतेनाहं सामपूर्वं प्रसादितः ।  
 तन्मे चिन्तयतश्चासीत्पश्चात्तापः पुरा प्रिये ॥ ३२  
 तदाप्रभृति सोमं वै शिरसा धारयाम्यम् ।  
 एवं मे पापहानिस्तु भवेदिति मतिर्मम ।  
 तदाप्रभृति वै सोमो मूर्ध्नि संदृश्यते सदा ॥ ३३  
 नारद उवाच ।  
 एवं ब्रुवति देवेशे विस्मिताः परमर्षयः ।  
 वाग्भिः साञ्जलिमालाभिरभितुष्टुवुरीश्वरम् ॥ ३४  
 ऋषय ऊचुः ।  
 नमः शंकर सर्वेश नमः सर्वजगद्गुरो ।

नमो देवादिदेवाय नमः शशिकलाधर ॥ ३५  
 नमो घोरतराद्घोर नमो रुद्राय शंकर ।  
 नमः शान्ततराच्छान्त नमश्चन्द्रस्य पालक ॥ ३६  
 नमः सोमाय देवाय नमस्तुभ्यं चतुर्मुख ।  
 नमो भूतपते शंभो जह्नुकन्याम्बुशेखर ॥ ३७  
 नमस्त्रिशूलहस्ताय पन्नगाभरणाय च ।  
 नमोस्तु विषमाक्षाय दक्षयज्ञप्रदाहक ॥ ३८  
 नमोस्तु बहुनेत्राय लोकरक्षणतत्पर ।  
 अहो देवस्य माहात्म्यमहो देवस्य वै कृपा ।  
 एवं धर्मपरत्वं च देवदेवस्य चार्हति ॥ ३९  
 एवं ब्रुवत्सु मुनिषु वचो देव्यब्रवीद्धरम् ।  
 संग्रीत्यर्थं मुनीनां सा क्षणज्ञा परमं हितम् ॥ ४०  
 उमोवाच ।  
 भगवन्देवदेवेश सर्वलोकनमस्कृत ।  
 अस्यैव ऋषिसङ्घस्य मम च प्रियकाम्यया ॥ ४१  
 वर्णाश्रमकृतं धर्मं वक्तुमर्हस्यशेषतः ।  
 न तृप्तिरस्ति देवेश श्रवणीयं हि ते वचः ॥ ४२  
 सधर्मचारिणी चेयं भक्ता चेयमिति प्रभो ।  
 वक्तुमर्हसि देवेश लोकानां हितकाम्यया ।  
 याथातथ्येन तत्सर्वं वक्तुमर्हसि शंकर ॥ ४३

॥ इति श्रीमन्महाभारते अनुशासनपर्वणि दानधर्मपर्वणि सप्ताधिकद्विशततमोऽध्यायः ॥ २०७ ॥

### अष्टोत्तराधिकद्विशततमोऽध्यायः ॥ २०८ ॥

ईश्वरेण पार्वतीप्रति वर्णाश्रमधर्मकथनम् ॥ १ ॥

महेश्वर उवाच ।  
 हन्त ते कथयिष्यामि यत्ते देवि मनःप्रियम् ।  
 शृणु तत्सर्वमखिलं धर्मं वर्णाश्रमाश्रितम् ॥ १  
 ब्राह्मणाः क्षत्रिया वैश्याः शूद्राश्चेति चतुर्विधम् ।  
 ब्राह्मणा विहिताः पूर्वं लोकतन्त्रमभीप्सता ।  
 कर्माणि च तदर्हाणि शास्त्रेषु विहितानि वै ॥ २  
 यदीदमेकवर्णं स्याज्जगत्सर्वं विनश्यति ।  
 सैहैव देवि वर्णानि चत्वारि विहितान्यतः ॥ ३  
 मुखतो ब्राह्मणाः सृष्टास्तस्मात्ते वाग्विशारदाः ।  
 बाहुभ्यां क्षत्रियाः सृष्टास्तस्मात्ते बाहुगर्विताः ॥ ४

ऊरुभ्यामुद्रता वैश्यास्तस्माद्वातर्पोजीविनः ।  
 शूद्राश्च पादतः सृष्टास्तस्मात्ते परिचारकाः ॥ ५  
 तेषां धर्माश्च कर्माणि शृणु देवि समाहिता ।  
 विप्राः कृता भूमिदेवा लोकानां धारणे कृताः ।  
 ते कैश्चिन्नावमन्तव्या ब्राह्मणा हितमिच्छुभिः ॥ ६  
 यदि ते ब्राह्मणा न स्युर्दानयोगवहाः सदा ।  
 उभयोर्लोकयोर्देवि स्थितिर्न स्यात्समासतः ॥ ७  
 लोकेषु दुर्लभं किंतु ब्राह्मणत्वमिति स्मृतम् ।  
 अबुधो वा दरिद्रो वा पूजनीयः सदैव सः ॥ ८  
 ब्राह्मणान्योऽवमन्येत निन्देच्च क्रोधयेच्च वा ।

ब्राह्मणोऽभिहिता शुचिः इति क. पाठः ॥ ९ ॥



ग्रहरेत हरेद्वाऽपि धनं तेषां नराधमः ॥ ९  
 कारयेद्धीनकर्माणि कामलोभविमोहनात् ।  
 स च मामवमन्येत मां क्रोधयति निन्दति ॥ १०  
 मामेव ग्रहरेन्मूढो मद्भनस्यापहारकः ।  
 मामेव प्रेषणं कृत्वा निदन्ते मूढचेतनः ॥ ११  
 स्वाध्यायो यजनं दानं तस्य धर्म इति स्थितिः ।  
 कर्मण्यध्यापनं चैव याजनं च प्रतिग्रहः ।  
 सत्यं शान्तिस्तपः शौचं तस्य धर्मः सनातनः ॥ १२  
 विक्रयो रसधान्यानां ब्राह्मणस्य विगर्हितः ।  
 अनापदि च शूद्रान्नं वृषलीसंग्रहस्तथा ॥ १३  
 तप एव सदा धर्मो ब्राह्मणस्य न संशयः ।  
 स तु धर्मार्थमुत्पन्नः पूर्वं धात्रा तपोबलात् ॥ १४  
 तस्योपनयनं धर्मो नित्यं चोदकधारणम् ।  
 शास्त्रस्य श्रवणं धर्मो वेदव्रतनिषेवणम् ॥ १५  
 अग्निकार्यं परो धर्मो नित्ययज्ञोपवीतिता ।  
 शूद्रान्नवर्जनं धर्मो धर्मः सत्पथसेवनम् ।  
 धर्मो नित्योपवासित्वं ब्रह्मचर्यं परं तथा ॥ १६  
 गृहस्थस्य परो धर्मो गृहस्थाश्रमिणस्तथा ।  
 गृहसंमार्जनं धर्म आलेपनविधिस्तथा ॥ १७  
 अतिथिप्रियता धर्मो धर्मस्त्रेताग्निधारणम् ।  
 इष्टिर्वा पशुबन्धाश्च विधिपूर्वं परंतप ॥ १८  
 दंपत्योः समशीलत्वं धर्मो वै गृहमेधिनाम् ।  
 एवं द्विजन्मनो धर्मो गार्हस्थ्ये धर्मधारणम् ॥ १९  
 यस्तु क्षत्रगतो धर्मस्त्वया देवि प्रचोदितः ।  
 तमहं ते प्रवक्ष्यामि शृणु देवि समाहिता ॥ २०  
 क्षत्रियास्तु ततो देवि द्विजानां पालने स्मृताः ।  
 यदि निःक्षत्रियो लोको जगत्स्यादधरोत्तरम् ॥ २१  
 रक्षणात्क्षत्रियैरेव जगद्भवति शाश्वतम् ।  
 तस्याप्यध्ययनं दानं यजनं धर्मतः स्मृतम् ॥ २२  
 दीनानां रक्षणं चैव पापानामनुशासनम् ।  
 सतां संपोषणं चैव कर्मषण्मार्गजीवनम् ॥ २३  
 उत्साहः शस्त्रजीवित्वं तस्य धर्मः सनातनः ।  
 भृत्यानां भरणं धर्मः कृते कर्मण्यमोघता ॥ २४  
 सम्यग्गुणयुतो धर्मो धर्मः पौरहितक्रिया ।

व्यवहारस्थितिर्नित्यं गुणयुक्तो महीपतिः ॥ २५  
 आर्तवित्तप्रदो राजा धर्मं प्राप्नोत्यनुत्तमम् ।  
 एवं तैर्विहितः पूर्वैर्धर्मः कर्मविधानतः ॥ २६  
 तथैव देवि वैश्याश्च लोकयात्राहिताः स्मृताः ।  
 अन्ये तानुपजीवन्ति प्रत्यक्षफलदा हि ते ॥ २७  
 यदि न स्युस्तथा वैश्या न भवेयुस्तथा परे ।  
 तेषामध्ययनं दानं यजनं धर्म उच्यते ॥ २८  
 वैश्यस्य सततं धर्मः पाशुपाल्यं कृषिस्तथा ।  
 अभिहोत्रपरिस्पन्दास्त्रयो वर्णा द्विजातयः ॥ २९  
 वाणिज्यं सत्पथे स्थानमातिथेयत्वमेव च ।  
 विप्राणां स्वागतन्यायो वैश्यधर्मः सनातनः ॥ ३०  
 तिलगन्धरसाश्चैव न विक्रेयाः कथंचन ।  
 वणिक्पथमुपासद्भिर्वैश्यैर्वैश्यपथि स्थितैः ॥ ३१  
 सर्वातिथ्यं त्रिवर्गस्य यथाशक्ति दिवानिशम् ।  
 एवं ते विहिता देवि लोकयात्रा स्वयंभुवा ॥ ३२  
 तथैव शूद्रा विहिताः सर्वधर्मप्रसाधकाः ।  
 शूद्राश्च यदि ते न स्युः कर्मकर्ता न विद्यते ॥ ३३  
 त्रयः पूर्वे शूद्रमूलाः सर्वे कर्मकराः स्मृताः ।  
 ब्राह्मणादिषु शुश्रूषा दासधर्म इति स्मृतः ॥ ३४  
 वार्ता च कारुकर्माणि शिल्पं नाट्यं तथैव च ।  
 अहिंसकः शुभाचारो दैवतद्विजवन्दकः ॥ ३५  
 शूद्रो धर्मफलैरिष्टैः स्वधर्मेणोपपद्यते ।  
 एवमादि तथाऽन्यच्च शूद्रधर्म इति स्मृतः ॥ ३६  
 तेऽप्येवं विहिता लोके कर्मयोग्याः शुभानने ॥ ३७  
 एवं चतुर्णां वर्णानां वर्णलोकाः परत्र च ।  
 विहिताश्च तथा दृष्टा यथावद्भ्रमचारिणि ॥ ३८  
 एष वर्णाश्रयो धर्मः कर्म चैव तदर्पणम् ।  
 कथितं श्रोतुकामायाः किं भूयः श्रोतुमिच्छसि ॥ ३९  
 उमोवाच ।  
 भगवन्देवदेवेश नमस्ते वृषभध्वज ।  
 श्रोतुमिच्छाम्यहं देव धर्ममाश्रमिणां विमो ॥ ४०  
 महेश्वर उवाच ।  
 तथाऽऽश्रमगतं धर्मं शृणु देवि समाहिता ।  
 आश्रमाणां तु यो धर्मः क्रियते ब्रह्मवादिभिः ॥ ४१



गृहस्थः प्रवरस्तेषां गार्हस्थ्यं धर्ममाश्रितः ।  
 पञ्चयज्ञक्रियाशौचं दारतुष्टिरतन्द्रिता ॥ ४२  
 ऋतुकालाभिगमनं दानयज्ञतपांसि च ।  
 अविप्रवासस्तस्येष्टः स्वाध्यायश्चाग्निपूर्वकम् ॥ ४३  
 अतिथीनामाभिमुख्यं शक्त्या चेष्टनिमग्नम् ।  
 अनुग्रहश्च सर्वेषां मनोवाक्कायकर्मभिः ॥ ४४  
 एवमादि शुभं चान्यत्कुर्यात्तद्भृत्तिमान्गृही ।  
 एवं संचरतस्तस्य पुण्यलोका न संशयः ॥ ४५  
 तथैव वानप्रस्थस्य धर्माः प्रोक्ताः सनातनाः ॥ ४६  
 गृहवासं समुत्सृज्य निश्चित्यैकमनाः शुभैः ।  
 वन्यैरेव सदाहारैः वर्तयेदिति च स्थितिः ॥ ४७  
 भूमिशय्या जटाश्मश्रुचर्मवल्कलधारणम् ।  
 देवतातिथिसत्कारो महाकृच्छ्राभिपूजनम् ॥ ४८  
 अभिहोत्रं त्रिषवणं नित्यं तस्य विधीयते ।  
 ब्रह्मचर्यं क्षमा शौचं तस्य धर्मः सनातनः ।  
 एवं स विगते प्राणे देवलोके महीयते ॥ ४९

यतिधर्मास्तथा देवि गृहांस्त्यक्त्वा यतस्ततः ।  
 आर्किचन्यमनारम्भः सर्वतः शौचमार्जवम् ॥ ५०  
 सर्वत्र भैक्षचर्या च सर्वत्रैव विवासनम् ।  
 सदा ध्यानपरत्वं च देहशुद्धिः क्षमा दया ।  
 तत्त्वानुगतबुद्धित्वं तस्य धर्मविधिर्भवेत् ॥ ५१  
 ब्रह्मचारी च यो देवि जन्मप्रभृति भिक्षितः ।  
 ब्रह्मचर्यपरो भूत्वा साधयेद्गुरुमात्मनः ।  
 सर्वकालेषु सर्वत्र गुरुपूजां समाचरेत् ॥ ५२  
 भैक्षचर्याभिकार्यं च सदा जलनिषेवणम् ।  
 स्वाध्यायः सततं तस्य एष धर्मः सनातनः ॥ ५३  
 तस्य चेष्टा तु गुर्वर्थमाप्राणान्तमिति स्थितिः ।  
 गुरोरभावे तत्पुत्रे गुरुवद्भृत्तिमाचरेत् ॥ ५४  
 एवं सोप्यमलौल्लोकान्ब्राह्मणः प्रतिपद्यते ।  
 एष ते कथितो देवि धर्मश्चाश्रमवासिनाम् ॥ ५५  
 चतुर्णामाश्रमो युक्तो लोक इत्येव विद्यते ।  
 कथितं ते समासेन किं भूयः श्रोतुमिच्छसि ॥ ५६

॥ इति श्रीमन्महाभारते अनुशासनपर्वणि दानधर्मपर्वणि अष्टोत्तरद्विशततमोऽध्यायः ॥ २०८ ॥

### नवाधिकद्विशततमोऽध्यायः ॥ २०९ ॥

ईश्वरेण पार्वतीप्रति ऋषिधर्मकथनम् ॥ १ ॥

उमोवाच ।  
 भगवन्देवदेवेश त्रिपुरान्तक शंकर ।  
 अयं त्वृषिगणो देव तपस्तप इति प्रभो ॥ १  
 तपसा कश्चितो नित्यं तपोऽर्जनपरायणः ।  
 अस्य किलक्षणो धर्मः कीदृशश्चागमस्तथा ।  
 एतदिच्छाम्यहं श्रोतुं तन्मे वद वरप्रद ॥ २  
 नारद उवाच ।  
 एवं ब्रुवन्त्यां रुद्राण्यामृषयः साधुसाध्विति ।  
 अब्रुवन्ष्टमनसः सर्वे तद्गतमानसाः ॥ ३  
 शृण्वन्तीमृषिधर्मास्तु ऋषयश्चाभ्यपूजयन् ॥ ४  
 ऋषय ऊचुः ।  
 त्वत्प्रसादादयं देवि श्रोष्यामः परमं हितम् ।

धन्याः खलु वयं सर्वे पादमूलं तवाश्रिताः ।  
 इति सर्वे तदा देवीं वाचा समभिपूजयन् ॥ ५  
 महेश्वर उवाच ।  
 न्यायतस्त्वं महाभागे श्रोतुकामा मनस्विनि ।  
 हन्त ते कथयिष्यामि मुनिधर्मं शुचिसिते ॥ ६  
 वानप्रस्थं समाश्रित्य क्रियते बहुधा नरैः ।  
 बहुशाखो बहुविधो ऋषिधर्मः सनातनः ॥ ७  
 प्रायशः सर्वभोगार्थमृषिभिः क्रियते तपः ।  
 तथा संचरतां तेषां देवि धर्मविधिं शृणु ॥ ८  
 भूत्वा पूर्वं गृहस्थस्तु पुत्रानृण्यमवाप्य च ।  
 कलत्रकार्यं संस्थाप्य कारणात्संत्यजेद्गृहम् ॥ ९  
 अवस्थाप्य मनो धृत्या व्यवसायपुरःसरः ।

आयुष्कामो द्विजो देवि धारयेद्भस्म नित्यशः । मोक्षकामी  
 च यो विप्रो भृतिकामोयवा पुनः । पुनरावृत्तिरहितं लोकं

संप्रतिपद्यते । इति थ. पाठः ॥ ५५ ॥ अष्टोत्तरद्विशततमोऽ-  
 ध्यायः ॥ २०८ ॥



निर्दारो वा सदारो वा वनवासाय संव्रजेत् ॥१०  
 देशाः परमपुण्या ये नदीवनसमन्विताः ।  
 अबोधमुक्ताः प्रायेण तीर्थायतनसंयुताः ॥ ११  
 तत्र गत्वा विधिं ज्ञात्वा दीक्षां कुर्याद्यथागमम् ।  
 दीक्षित्वैकमना भूत्वा परिचर्या समाचरेत् ॥ १२  
 काल्योत्थानं च शौचं च सर्वदेवप्रणामनम् ।  
 सकृदालेपनं काये त्यक्तदोषोऽप्रमादिता ॥ १३  
 सायंप्रातश्चाभिषेकं चाग्निहोत्रं यथाविधि ।  
 काले शौचं च कार्यं च जटावल्कलधारणम् ॥१४  
 सततं वनचर्या च समित्कुसुमकारणात् ।  
 नीवाराग्रयणं काले शाकमूलोपचायनम् ॥ १५  
 सदायतनशौचं च तस्य धर्माय चेप्यते ।  
 अतिथीनामाभिमुख्यं तत्परत्वं च सर्वदा ॥ १६  
 पाद्यासनाभ्यां संपूज्य तथाऽऽहारनिमज्जनम् ।  
 अग्राभ्यपचनं काले पितृदेवार्चनं तथा ॥ १७  
 पश्चादतिथिसत्कारस्तस्य धर्मः सनातनः ।  
 शिष्टैर्धर्मासने चैव धर्मार्थसहिताः कथाः ॥ १८  
 प्रतिश्रयविभागश्च भूमिशय्या शिलासु वा ।  
 व्रतोपवासयोगश्च क्षमा चेन्द्रियनिग्रहः ॥ १९  
 दिवारात्रं यथायोगं शौचं धर्मस्य चिन्तनम् ।  
 एवं धर्माः पुरा दृष्टाः सामान्या वनवासिनाम् ॥२०  
 एवं वै यतमानस्य कालधर्मो यथा भवेत् ।  
 तथैव सोऽभिजयति स्वर्गलोकं शुचिस्मिते ॥२१  
 तत्र संविदिता भोगाः स्वर्गस्त्रीभिरनिन्दिते ।  
 परिभ्रष्टो यथा स्वर्गाद्विशिष्टस्तु भवेन्नृषु ॥ २२  
 एवं धर्मस्तथा देवि सर्वेषां वनवासिनाम् ।  
 एतत्ते कथितं सर्वं किं भूयः श्रोतुमिच्छसि ॥ २३  
 उमोवाच ।  
 भगवन्देवदेवेश ऋषीणां चरितं शुभम् ।  
 विशेषधर्मानिच्छामि श्रोतुं कौतूहलं हि मे ॥ २४  
 महेश्वर उवाच ।  
 तदहं ते प्रवक्ष्यामि शृणु देवि समाहिता ॥ २५  
 वननित्यैर्वनरतैर्वानप्रस्थैर्महर्षिभिः ।

वनं गुरुमिवालम्ब्य वस्तव्यमिति निश्चयः ॥२६  
 वीरशय्यामुपासद्भिर्वीरस्थानोपसेविभिः ।  
 व्रतोपवासैर्बहुलैर्ग्रीष्मे पञ्चतपैस्तथा ॥ २७  
 पञ्चयज्ञपरैर्नित्यं पौर्णमास्यापरायणैः ।  
 मण्डूकशायैर्हेमन्ते शैवालाङ्कुरभोजनैः ॥ २८  
 चीरवल्कलसंवीतैर्मृगाजिनधरैस्तथा ।  
 चातुर्मास्यपरैः कैश्रिदेवधर्मपरायणैः ॥ २९  
 एवंविधैर्वनेवासैस्तप्यते सुमहत्तपः ।  
 एवं कृत्वा शुभं कर्म पश्चाद्याति त्रिविष्टपम् ॥३०  
 तत्रापि सुमहत्कालं संविहृत्य यथासुखम् ।  
 जायते मानुषे लोके दानभोगसमन्वितः ॥ ३१  
 तपोविशेषसंयुक्ताः कथितास्ते शुचिस्मिते ॥ ३२  
 उमोवाच ।  
 भगवन्देवदेवेश तेषु ये दारसंयुताः ।  
 कीदृशं चरितं तेषां तन्मे शंसितुमर्हसि ॥ ३३  
 महेश्वर उवाच ।  
 य एकपत्नीधर्माणश्चरन्ति विपुलं तपः ।  
 विध्यपादेषु ये केचिद्ये च नैमिशवासिनः ॥ ३४  
 पुष्करेषु च ये चान्ये नदीवनसमाश्रिताः ।  
 सर्वे ते विधिदृष्टेन चरन्ति विपुलं तपः ॥ ३५  
 हिंसाद्रोहविमुक्ताश्च सर्वभूतानुकम्पिनः ।  
 शान्ता दान्ता जितक्रोधाः सर्वातिथ्यपरायणाः ॥  
 प्राणिष्वात्मोपमा नित्यमृतुकालाभिगामिनः ।  
 स्वदारसहिता देवि चरन्ति व्रतशुत्तमम् ॥ ३७  
 वसन्ति सुखमव्यग्राः पुत्रदारसमन्विताः ।  
 तेषां परिच्छदारम्भाः कृतोपकरणानि च ॥ ३८  
 गृहस्थवद्वितीयं ते यथायोगं प्रमाणतः ।  
 पोषणार्थं स्वदाराणामग्निकार्यार्थमेव च ।  
 गावश्च कर्षणं चैव सर्वमेतद्विधीयते ॥ ३९  
 एवं वनगतैर्देवि कर्तव्यं दारसंग्रहैः ।  
 ते स्वदारैः समायान्ति पुण्याल्लोकान्दृढव्रताः ॥४०  
 पतिभिः सह ये दाराश्चरन्ति विपुलं तपः ।  
 अव्यग्रभावादैकात्म्यात्ताश्च गच्छन्ति वै दिवम् ।  
 एतत्ते कथितं देवि किं भूयः श्रोतुमिच्छसि ॥४१

॥ इति श्रीमन्महाभारते अनुशासनपर्वणि दानधर्मपर्वणि नवाधिकद्विशततमोऽध्यायः ॥ २०९ ॥



## दशाधिकद्विशततमोऽध्यायः ॥ २१० ॥

ईश्वरेण पार्वतीप्रति ऋषीणां कर्मफलविशेषादिकथनम् ॥ १ ॥

उमोवाच ।

भगवन्देवदेवेश तेषां कर्मफलं प्रभो ।  
 श्रोतुमिच्छाम्यहं देव प्रसादात्ते वरप्रद ॥ १  
 महेश्वर उवाच ।  
 वानप्रस्थगतं सर्वं फलपाकं शृणु प्रिये ॥ २  
 अग्नियोगं व्रजन्प्रीप्ते ततो द्वादशवार्षिकम् ।  
 रुद्रलोकेऽभिजायेत विधिदृष्टेन कर्मणा ॥ ३  
 उपवासव्रतं कुर्वन्वर्षाकाले दृढव्रतः ।  
 सोमलोकेऽभिजायेत नरो द्वादशवार्षिकम् ॥ ४  
 काष्ठवन्मौनमास्थाय नरो द्वादशवार्षिकम् ।  
 मरुतां लोकमास्थाय तत्र भोगैश्च युज्यते ॥ ५  
 कुशशर्करसंयुक्ते स्थण्डिले संविशन्मुनिः ।  
 यक्षलोकेऽभिजायेत सहस्राणि चतुर्दश ॥ ६  
 वर्षाणां भोगसंयुक्तो नरो द्वादशवार्षिकम् ।  
 वीरासनगतो यस्तु कण्टकाफलकाश्रितः ।  
 गन्धर्वेष्वभिजायेत नरो द्वादशवार्षिकम् ॥ ७  
 वीरस्थायी चोर्ध्वबाहुर्नरो द्वादशवार्षिकम् ।  
 देवलोकेऽभिजायेत दिव्यभोगसमन्वितः ॥ ८  
 पादाङ्गुष्ठेन यस्तिष्ठेदूर्ध्वबाहुर्जितेन्द्रियः ।  
 इन्द्रलोकेऽभिजायेत सहस्राणि चतुर्दश ॥ ९  
 आहारनियमं कृत्वा मुनिर्द्वादशवार्षिकम् ।  
 नागलोकेऽभिजायेत संवत्सरगणान्वहून् ॥ १०  
 एवं दृढव्रता देवि वानप्रस्थाश्च कर्मभिः ।  
 स्थानेषु तत्र तिष्ठन्ति तत्तद्भोगसमन्विताः ॥ ११  
 तेभ्यो भ्रष्टाः पुनर्देवि जायन्ते नृषु भोगिनः ।  
 वर्णोत्तमकुलेष्वेव धनधान्यसमन्विताः ॥ १२  
 एतत्ते कथितं देवि किं भूयः श्रोतुमिच्छसि ॥ १३  
 उमोवाच ।  
 एषां यथा वराणां तु धर्ममिच्छामि मानद ।  
 कृपया परयाऽऽविष्टस्तन्मे ब्रूहि महेश्वर ॥ १४  
 महेश्वर उवाच ।  
 धर्मं यथा वराणां त्वं शृणु भामिनि तत्परा ॥ १५

व्रतोपवासशुद्धाङ्गास्तीर्थस्नानपरायणाः ।

धृतिमन्तः क्षमायुक्ताः सत्यव्रतपरायणाः ॥ १६  
 पक्षमासोपवासैश्च कर्षिता धर्मदर्शिनः ।  
 वर्षैः शीतातपैश्चैव कुर्वन्तः परमं तपः ॥ १७  
 कालयोगेन गच्छन्ति शक्रलोकं शुचिस्मिते ।  
 तत्र ते भोगसंयुक्ता दिव्यगन्धसमन्विताः ॥ १८  
 दिव्यभूषणसंयुक्ता विमानवरसंयुताः ।  
 विचरन्ति यथाकामं दिव्यस्त्रीगणसंयुताः ।  
 एतत्ते कथितं देवि किं भूयः श्रोतुमिच्छसि ॥ १९  
 उमोवाच ।  
 तेषां चक्रचराणां च धर्ममिच्छामि वै प्रभो ॥ २०  
 महेश्वर उवाच ।  
 हन्त ते कथयिष्यामि शृणु शाकटिकं शुभे ॥ २१  
 संवहन्तो धुरं दानैः शकटानां तु सर्वदा ।  
 प्रार्थयन्ते यथाकालं शकटैर्भैक्षचर्याया ॥ २२  
 तपोर्जनपरा धीरास्तपसा क्षीणकल्मषाः ।  
 पर्यटन्तो दिशः सर्वाः कामक्रोधविवर्जिताः ॥ २३  
 तेनैव कालयोगेन त्रिदिवं यान्ति शोभने ।  
 तत्र प्रमुदिता भोगैर्विचरन्ति यथासुखम् ॥ २४  
 एतत्ते कथितं देवि किं भूयः श्रोतुमिच्छसि ॥ २५  
 उमोवाच ।  
 वैखानसानां वै धर्मं श्रोतुमिच्छाम्यहं प्रभो ॥ २६  
 महेश्वर उवाच ।  
 ते वै वैखानसा नाम वानप्रस्थाः शुभेक्षणे ।  
 तीव्रेण तपसा युक्ता दीप्तिमन्तः स्वतेजसा ।  
 सत्यव्रतपरा धीरास्तेषां निष्कल्मषं तपः ॥ २७  
 अश्मकुट्टास्तथाऽन्ये च दन्तोत्खलिनस्तथा ।  
 शीर्णपर्णाशिनश्चान्ये उच्छ्वृत्तास्तथा परे ॥ २८  
 कपोतवृत्तयश्चान्ये कापोती वृत्तिमाश्रिताः ।  
 पशुप्रचारनिरताः फेनपाश्च तथा परे ॥ २९  
 मृगवन्मृगचर्यायां संचरन्ति तथा परे ।  
 अब्भक्षा वायुभक्षाश्च निराहारास्तथैव च ॥ ३०



केचिच्चरन्ति सद्विष्णोः पादपूजनमुत्तमम् ।  
 संचरन्ति तपो घोरं व्याधिमृत्युविवर्जिताः ।  
 स्ववशादेव ते मृत्युं भीषयन्ति च नित्यशः ॥ ३१  
 इन्द्रलोके तथा तेषां निर्मिता भोगसंचयाः ।  
 अमरैः समतां यान्ति देववद्भोगसंयुताः ॥ ३२  
 वराप्सरोभिः संयुक्ताश्चिरकालमनिन्दिते ।  
 एतत्ते कथितं देवि भूयः श्रोतुं किमिच्छसि ॥ ३३  
 उमोवाच ।  
 भगवञ्श्रोतुमिच्छामि बालखिल्यांस्तपोधनान् ॥ ३४  
 महेश्वर उवाच ।  
 धर्मचर्यां तथा देवि बालखिल्यगतां शृणु ॥ ३५  
 मृगनिर्मोकवसना निर्द्वन्द्वास्ते तपोधनाः ।  
 अङ्गुष्ठमात्राः सुश्रोणि तेष्वेवाङ्गेषु संश्रिताः ॥ ३६  
 उद्यन्तं सततं सूर्यं स्तुवन्तो विविधैः स्तवैः ।  
 भास्करस्यैव किरणैः सहसा यान्ति नित्यदा ।  
 द्योतयन्तो दिशः सर्वा धर्मज्ञाः सत्यवादिनः ॥ ३७  
 तेष्वेव निर्मलं सत्यं लोकार्थं तु प्रतिष्ठितम् ।

लोकोऽयं धार्यते देवि तेषामेव तपोबलात् ॥ ३८  
 महात्मनां तु तपसा सत्येन च शुचिसिते ।  
 क्षमया च महाभागे भूतानां संस्थितिं विदुः ॥ ३९  
 प्रजार्थमपि लोकार्थं महद्भिः क्रियते तपः ।  
 तपसा प्राप्यते सर्वं तपसा प्राप्यते फलम् ।  
 दुष्प्रापमपि यलोके तपसा प्राप्यते हि तत् ॥ ४०  
 पञ्चभूतार्थतत्त्वे च लोकसृष्टिविवर्धनम् ।  
 एतत्सर्वं समासेन तपोयोगाद्विनिर्मितम् ॥ ४१  
 तस्मादयं त्वृषिगणस्तपस्तप इति प्रिये ।  
 धर्मान्वेषी तपः कर्तुं यतते सततं प्रिये ॥ ४२  
 अमरत्वं शिवत्वं च तपसा प्रापयेत्सदा ।  
 एतत्ते कथितं सर्वं शृण्वन्त्यास्ते श्रुतं प्रिये ।  
 प्रियार्थमृषिसङ्घस्य प्रजानां हितकाम्यया ॥ ४३  
 नारद उवाच ।  
 एवं ब्रुवन्तं देवेशमृषयश्चापि तुष्टुवुः ।  
 भूयः परतरं यत्तु तदाप्रभृति चक्रिरे ॥ ४४

॥ इति श्रीमन्महाभारते अनुशासनपर्वणि दानधर्मपर्वणि दशाधिकद्विशततमोऽध्यायः ॥ २१० ॥

### एकादशाधिकद्विशततमोऽध्यायः ॥ २११ ॥

महेश्वरेण पार्वतीप्रति निवृत्तिधर्मफलकथनम् ॥ १ ॥ तथा गार्हस्थ्यप्रशंसनपूर्वकं तद्धर्मफलादिकथनम् ॥ २ ॥

उमोवाच ।  
 उक्तस्त्वया त्रिवर्गस्य धर्मश्च परमः शुभः ।  
 सर्वव्यापी तु यो धर्मो भगवंस्तं ब्रवीतु मे । १  
 महेश्वर उवाच ।  
 ब्रह्मणा लोकसंसारे सृष्टा धात्रा गुणार्थिना ।  
 लोकांस्तारयितुं युक्ता मर्त्येषु क्षितिदेवताः ॥ २  
 तेषु तावत्प्रवक्ष्यामि धर्मं शुभफलोदयम् ।  
 ब्राह्मणेष्वाभ्यो धर्मः परमः शुभलक्षणः ॥ ३  
 इमे च धर्मा लोकानां पूर्वं सृष्टाः स्वयंभुवा ।  
 पृथिव्यां सद्विजैर्नित्यं कीर्त्यमानं निबोध मे ॥ ४  
 स्वदारनिरतिधर्मो नित्यं जप्यं तथैव च ।  
 सर्वातिथ्यं त्रिवर्गस्य यथाशक्ति दिवानिशम् ॥ ५  
 शूद्रो धर्मपरो नित्यं शुश्रूषानिरतो भवेत् ॥ ६

त्रैविद्यो ब्राह्मणो वृद्धो न चाध्ययनजीवकः ।  
 त्रिवर्गस्य व्यतिक्रान्तं तस्य धर्मः सनातनः ॥ ७  
 पदं कर्माणि च प्रोक्तानि सृष्टानि ब्रह्मणा पुरा ।  
 धर्मिष्ठानि वरिष्ठानि तानितानि शृणुत्तमे ॥ ८  
 यजनं याजनं चैव दानं पात्रे प्रतिग्रहः ।  
 अध्यापनमध्ययनं षट्कर्मा धर्मभागृजुः ॥ ९  
 नित्यः स्वाध्यायतो धर्मः नित्ययज्ञः सनातनः ।  
 दानं प्रशंसते नित्यं ब्राह्मणेषु त्रिकर्मसु ॥ १०  
 अयमेव परो धर्मः संवृतः सत्सु विद्यते ।  
 गर्भस्थाने विशुद्धानां धर्मस्य नियमो महान् ॥ ११  
 पञ्चयज्ञविशुद्धात्मा ऋतुनित्योऽनसूयकः ।  
 दान्तो ब्राह्मणसत्कर्ता सुसंमृष्टनिवेशनः ॥ १२  
 चक्षुःश्रोत्रमनोजिह्वास्निग्धवर्णप्रदः सदा ।



अतिथ्यभ्यागतरतः शेषान्नकृतभोजनः ॥ १३  
 पाद्यमर्घ्यं यथान्यायमासनं शयनं तथा ।  
 दीपं प्रतिश्रयं चैव यो ददाति स धार्मिकः ॥ १४  
 प्रातरुत्थाय वै पश्चाद्भोजने तु निमन्त्रयेत् ।  
 सत्कृत्याऽनुव्रजेद्यश्च तस्य धर्मः सनातनः ॥ १५  
 प्रवृत्तिलक्षणो धर्मो गृहस्थेषु विधीयते ।  
 तदहं कीर्तयिष्यामि त्रिवर्गेषु च यद्यथा ॥ १६  
 एकेनांशेन धर्मार्थः कर्तव्यो हितमिच्छता ।  
 एकेनांशेन कामार्थमेकमंशं विवर्धयेत् ॥ १७  
 निवृत्तिलक्षणः पुण्यो धर्मो मोक्षो विधीयते ।  
 तस्य वृत्तिं प्रवक्ष्यामि तां शृणुष्व समाहिताः ॥ १८  
 सर्वभूतदया धर्मो निवृत्तेः परमः सदा ।  
 बुभुक्षितं पिपासार्तमतिथिं श्रान्तमागतम् ।  
 अर्चयन्ति वरारोहे तेषामपि फलं महत् ॥ १९  
 पात्रमित्येव दातव्यं सर्वस्यै धर्मकाङ्क्षिभिः ।  
 आगमिष्यति यत्पात्रं तत्पात्रं तारयिष्यति ॥ २०  
 काले संप्राप्तमतिथिं भोक्तुकाममुपस्थितम् ।  
 यत्तं संभावयेत्तत्र व्यासोऽयं समुपस्थितः ॥ २१  
 तस्य पूजां यथाशक्त्या सौम्यचित्तः प्रयोजयेत् ।  
 चित्तमूलो भवेद्धर्मो धर्ममूलं भवेद्यशः ॥ २२  
 तस्मात्सौम्येन चित्तेन दातव्यं देवि सर्वथा ।  
 सौम्यचित्तस्तु यो दद्यात्तद्धि दानमनुत्तमम् ॥ २३  
 यथाम्बुविन्दुभिः सूक्ष्मैः पतद्भिर्मेदिनीतले ।  
 केदाराश्च तटाकानि सरांसि सरितस्तथा ॥ २४  
 तोयपूर्णानि दृश्यन्ते अग्रतः कुर्योऽतिशोभने ।  
 अल्पमल्पमपि ह्येकं दीयमानं विवर्धते ॥ २५  
 पीडयाऽपि च भृत्यानां दानमेव विशिष्यते ।  
 पुत्रदारधनं धान्यं न मृताननुगच्छति ॥ २६  
 श्रेयो दानं च भोगश्च धनं प्राप्य यशस्विनि ।  
 दानेन हि महाभागा भवन्ति मनुजाधिपाः ॥ २७  
 नास्ति भूमौ दानसमं नास्ति दानसमो निधिः ।  
 नास्ति सत्यात्परो धर्मो नानृतात्पातकं परम् ॥ २८  
 आश्रमे यस्तु तप्येत तपो मूलफलाशनः ।  
 आदित्याभिमुखो भूत्वा जटावल्कलसंवृतः ।

मण्डूकशायी हेमन्ते ग्रीष्मे पञ्चतपा भवेत् ॥ २९  
 सम्यक्तपश्चरन्तीह श्रद्धावाना वनाश्रमे ।  
 गृहाश्रमस्य ते देवि कलां नार्हन्ति षोडशीम् ॥ ३०  
 उमोवाच ।  
 गृहाश्रमस्य या चर्या व्रतानि नियमाश्च ये ।  
 तथा च देवताः पूज्याः सततं गृहमेधिना ॥ ३१  
 यद्यच्च परिहर्तव्यं गृहिणातिथिपर्वसु ।  
 तत्सर्वं श्रोतुमिच्छामि कथ्यमानं त्वया विभो ॥ ३२  
 महेश्वर उवाच ।  
 गृहाश्रमस्य यन्मूलं फलं धर्मोऽयमुत्तमम् ।  
 पादैश्चतुर्भिः सततं धर्मो यत्र प्रतिष्ठितः ॥ ३३  
 सारभूतं वरारोहे दध्मो घृतमिवोद्धृतम् ।  
 तदहं ते प्रवक्ष्यामि श्रूयतां धर्मचारिणि ॥ ३४  
 'दंपत्यलङ्कारिण्युश्च गृहदानरतिर्नरः ।  
 कलत्रसौख्यं विन्देत नास्ति तत्र विचारणा ॥ ३५  
 स्त्रियो वा पुरुषो वाऽपि दंपतीन्पूजयन्ति ते ।  
 मनोभिलषितान्कामान्प्राप्नुवन्ति न संशयः ॥ ३६  
 शुश्रूषन्ते ये पितरं मातरं च गृहाश्रमे ।  
 भर्तारं चैव या नारी अग्निहोत्रं च ये द्विजाः ॥ ३७  
 तेषुतेषु च ग्रीणन्ति देवा इन्द्रपुरोगमाः ।  
 पितरः पितृलोकस्थाः स्वधर्मेण स रज्यते ॥ ३८  
 उमोवाच ।  
 मातापितृवियुक्तानां का चर्या गृहमेधिनाम् ।  
 विधवानां च नारीणां भवानेव ब्रवीतु मे ॥ ३९  
 महेश्वर उवाच ।  
 देवतातिथिशुश्रूषा गुरुवृद्धाभिवादनम् ।  
 अहिंसा सर्वभूतानामलोभः सत्यसन्धता ॥ ४०  
 ब्रह्मचर्यं शरण्यत्वाशौचं पूर्वाभिभाषणम् ।  
 कृतज्ञत्वमपैशुन्यं सततं धर्मशीलता ॥ ४१  
 दिने द्विरभिषेकं च पितृदैवतपूजनम् ।  
 गवाह्निकप्रदानं च संविभागोऽतिथिष्वपि ॥ ४२  
 दीपप्रतिश्रयं चैव दद्यात्पाद्यासनं तथा ।  
 पञ्चमेऽहनि षष्ठे वा द्वादशेऽप्यष्टमेऽथवा ।  
 चतुर्दशे पञ्चदशे ब्रह्मचारी सदा भवेत् ॥ ४३



श्मश्रुकर्म शिरोभ्यङ्गमञ्जनं दन्तधावनम् ।  
 नैतेष्वहस्सु कुर्वीत तेषु लक्ष्मीः प्रतिष्ठिता ॥४४  
 व्रतोपवासनियमस्तपो दानं च शक्तितः ।  
 भरणं भृत्यवर्गस्य दीनानामनुकम्पनम् ॥ ४५  
 परदारान्निवृत्तिश्च स्वदारेषु रतिः सदा ।  
 शरीरमेकं दंपत्योर्विधात्रा पूर्वनिर्मितम् ।  
 तस्मात्स्वदारनिरतो ब्रह्मचारी विधीयते ॥ ४६  
 शीलवृत्तविनीतस्य निगृहीतेन्द्रियस्य च ।  
 आर्जवे वर्तमानस्य सर्वभूतहितैषिणः ॥ ४७  
 प्रियातिथेश्च क्षान्तस्य धर्माजितधनस्य च ।  
 गृहाश्रमपदस्थस्य किमन्यैः कृत्यमाश्रमैः ॥ ४८  
 यथा मातरमाश्रित्य सर्वे जीवन्ति जन्तवः ।  
 तथा गृहाश्रमं प्राप्य सर्वे जीवन्ति चाश्रमाः ॥४९  
 राजानः सर्वपापण्डाः सर्वे रङ्गोपजीविनः ।  
 व्यालग्रहाश्च डम्भाश्च चोरा राजभटास्तथा ॥५०  
 सविद्याः सर्वजीवज्ञाः सर्वे वै विचिकित्सकाः ।  
 दूराध्वानं प्रपन्नाश्च क्षीणपथ्योदना नराः ।  
 एते चान्ये च बहवस्तर्कयन्ति गृहाश्रमम् ॥ ५१  
 मार्जारा मूषिकाः श्वानः सूकराश्च शुकास्तथा ।

कपोतका कावटकाः सरीसृपनिषेवणाः ।  
 अरण्यवासिनश्चान्ये सङ्गा ये मृगपक्षिणाम् ॥ ५२  
 एवं बहुविधा देवि लोकेऽस्मिन्सचराचराः ।  
 गृहे क्षेत्रे विले चैव शतशोऽथ सहस्रशः ॥ ५३  
 गृहस्थेन कृतं कर्म सर्वैस्तैरिह भुज्यते ।  
 उपयुक्तं च यत्तेषां मतिमान्नानुशोचति ॥ ५४  
 धर्म इत्येव संकल्प्य यस्तु तस्य फलं शृणु ।  
 सर्वयज्ञप्रणीतस्य हयमेधेन यत्फलम् ।  
 वर्षे स द्वादशे देवि फलेनैतेन युज्यते ॥ ५५  
 आशापाशविमोक्षं च विधिधर्ममनुत्तमम् ।  
 वृक्षमूलचरो नित्यं शून्यागारनिवेशनम् ॥ ५६  
 नदीपुलिनशायी च नदीतीरमनुव्रजन् ।  
 विमुक्तः सर्वसङ्गेभ्यः स्नेहवन्धेन वै द्विजः ॥ ५७  
 आत्मन्येवात्मना भावं समायोज्येह तेन वै ।  
 आत्मभूतो यताहारो मोक्षदृष्टेन कर्मणा ॥ ५८  
 पवित्रनित्यो युक्तश्च तस्य धर्मः सनातनः ।  
 नैकत्र रमते सक्तो न चैकग्रामगोचरः ।  
 युक्तोऽप्यटति यो युक्तो न चैकपुलिनाश्रयः ॥ ५९  
 एष मोक्षविदां धर्मो वेदोक्तः सत्पथे स्थितः ६०

॥ इति श्रीमन्महाभारते अनुशासनपर्वणि दानधर्मपर्वणि एकादशाधिकद्विशततमोऽध्यायः ॥ २११ ॥

### द्वादशाधिकद्विशततमोऽध्यायः ॥ २१२ ॥

महेश्वरेण पार्वतीप्रति विस्तरेण राजधर्मकथनम् ॥ १ ॥

उमोवाच ।  
 देवदेव नमस्तुभ्यं त्र्यक्ष भो वृषभध्वज ।  
 श्रुतं मे भगवन्सर्वं त्वत्प्रसादान्महेश्वर ॥ १  
 संगृहीतं मया तच्च तव वाक्यमनुत्तमम् ।  
 इदानीमस्ति संदेहो मानुषेष्विह कश्चन ॥ २  
 तुल्यप्राणशिरःकायो राजाऽयमिति मृश्यते ।  
 केन कर्मविपाकेन सर्वप्राधान्यमर्हति ॥ ३  
 स चापि दण्डयन्मर्त्यान्भर्त्सयन्विधमन्नपि ।  
 प्रेत्यभावे कथं लोकाँल्लभते पुण्यकर्मणा ।  
 राजवृत्तमहं तस्माच्छ्रोतुमिच्छामि मानद ॥ ४  
 महेश्वर उवाच ।

तदहं ते प्रवक्ष्यामि राजधर्मं शुभानने ॥ ५  
 राजायत्तं हि यत्सर्वं लोकवृत्तं शुभाशुभम् ।  
 महतस्तपसो देवि फलं राज्यमिति स्मृतम् ॥ ६  
 तपोदानमयं राज्यं परं स्थानं विधीयते ।  
 तस्माद्वाङ्मनः सदा मर्त्याः प्रणमन्ति यतस्ततः ॥ ७  
 न्यायतस्त्वं महाभागे श्रोतुकामाऽसि भामिनि ।  
 तस्मात्तस्यैव चरितं जगत्पथ्यं शृणु प्रिये ॥ ८  
 अराजके पुरा त्वासीत्प्रजानां संकुलं महत् ।  
 तद्दृष्ट्वा संकुलं ब्रह्मा मनुं राज्ये न्यवेदयत् ।  
 तदाप्रभृति संदष्टं राज्ञां वृत्तं शुभाशुभम् ॥ ९  
 तन्मे शृणु वरारोहे तस्य पथ्यं जगद्धितम् ।



यथा प्रेत्य लभेत्स्वर्गं यथा वीर्यं यशस्तथा ॥१०  
 पित्र्यं वा भूतपूर्वं वा स्वयमुत्पाद्य वा पुनः ।  
 राज्यधर्ममनुष्ठाय विधिवद्भोक्तुमर्हति ॥ ११  
 आत्मानमेव प्रथमं विनयैरुपपादयेत् ।  
 अनु भृत्यान्प्रजाः पश्चादित्येष विनयक्रमः ॥१२  
 स्वामिनं चोपमां कृत्वा प्रजास्तद्भुत्तकाङ्क्षया ।  
 स्वयं विनयसंपन्ना भवन्तीह शुभेक्षणे ॥ १३  
 स्वस्मात्पूर्वतरा राजा विनयत्येव वै प्रजाः ।  
 अपहास्यो भवेत्तादृक्स्वदोषस्थानवेक्षणात् ॥ १४  
 विद्याभ्यासैर्वृद्धयोगैरात्मानं विनयं नयेत् ।  
 विद्या धर्मार्थफलिनी तद्विदो वृद्धसंज्ञिताः ॥ १५  
 इन्द्रियाणां जयो देवि अत ऊर्ध्वमुदाहृतः ।  
 अजये सुमहान्दोषो राजानं विनिपातयेत् ॥ १६  
 पञ्चैव स्वशे कृत्वा तदर्थान्पञ्च शोषयेत् ।  
 षडुत्सृज्य यथायोगं ज्ञानेन विनयेन च ।  
 शास्त्रचक्षुर्नयपरो भूत्वा भृत्यान्समाहरेत् ॥ १७  
 वृत्तश्रुतकुलोपेतानुपधाभिः परीक्षितान् ।  
 अमात्यानुपधातीतान्सोपसर्पाञ्जितेन्द्रियान् ।  
 योजयेत् यथायोगं यथार्हं स्वेषु कर्मसु ॥ १८  
 अमात्या बुद्धिसंपन्ना राष्ट्रं बहुजनप्रियम् ।  
 दुराधर्षं पुरश्चेष्टं कोशः कृच्छ्रसहः स्मृतः ॥ १९  
 अनुरक्तं वलं साम्नामद्वैधं मन्त्रमेव च ।  
 एताः प्रकृतयः स्वेषु स्वामी विनयतत्त्ववित् ॥२०  
 प्रजानां रक्षणार्थाय सर्वमेतद्विनिर्मितम् ।  
 आभिः करणभूताभिः कुर्याल्लोकहितं नृपः ॥२१  
 आत्मरक्षा नरेन्द्रस्य प्रजारक्षार्थमिष्यते ।  
 तस्मात्सततमात्मानं संरक्षेदप्रमादवान् ॥ २२  
 भोजनाच्छादनस्नानाद्बहिर्निष्क्रमणादपि ।  
 नित्यं स्त्रीगणसंयोगाद्रक्षेदात्मानमात्मवान् ॥२३  
 स्वेभ्यश्चैव परेभ्यश्च शस्त्रादपि विषादपि ।  
 सततं पुत्रदारभ्यो रक्षेदात्मानमात्मवान् ॥ २४  
 सर्वेभ्य एव स्थानेभ्यो रक्षेदात्मानमात्मवान् ।  
 प्रजानां रक्षणार्थाय प्रजाहितकरो भवेत् ॥ २५  
 प्रजाकार्यं तु तत्कार्यं प्रजासौख्यं तु तत्सुखम् ।

प्रजाप्रियं प्रियं तस्य स्वहितं तु प्रजाहितम् ।  
 प्रजार्थं तस्य सर्वस्वमात्मार्यं न विधीयते ॥ २६  
 प्रकृतीनां हि रक्षार्थं रागद्वेषौ व्युदस्य च ।  
 उभयोः पक्षयोर्वादं श्रुत्वा चैव यथातथम् ।  
 तमर्थं विमृशेद्बुद्ध्या स्वयमातत्त्वदर्शनात् ॥ २७  
 तत्त्वविद्भिश्च बहुभिर्वृद्धैः सह नरोत्तमैः ।  
 कर्तारमपराधं च देशकालौ नयानयौ ॥ २८  
 ज्ञात्वा सम्यग्यथाशास्त्रं ततो दण्डं नयेन्नृप ।  
 एवं कुर्वन्नुभेदं पक्षपातविवर्जनात् ॥ २९  
 प्रत्यक्षाप्तोपदेशाभ्यामनुमानेन वा पुनः ।  
 बोद्धव्यं सततं राज्ञा देशवृत्तं शुभाशुभम् ॥ ३०  
 चारैः कर्मप्रवृत्त्या च तद्विज्ञाय विचारयेत् ।  
 अशुभं निर्हरेत्सद्यो जोषयेच्छुभमात्मनः ॥ ३१  
 गह्वान्विगर्हयेदेव पूज्यान्संपूजयेत्तथा ।  
 दण्ड्यांश्च दण्डयेद्देवि नात्र कार्या विचारणा ॥ ३२  
 पञ्चावेक्षन्सदा मन्त्रं कुर्याद्बुद्धियुतैर्नरैः ।  
 कुलवृत्तश्रुतोपेतैर्नित्यं मन्त्रपरो भवेत् ॥ ३३  
 कामकारेण वै मुख्यैर्न च मन्त्रमना भवेत् ।  
 राजा राष्ट्रहितापेक्षं सत्यधर्माणि कारयेत् ॥ ३४  
 सर्वोद्योगं स्वयं कुर्याद्गुर्गादिषु सदा नृप ।  
 देशवृद्धिकरान्भृत्यान्प्रमादेन कारयेत् ॥ ३५  
 देशक्षयकरान्सर्वान्प्रियांश्च विवर्जयेत् ।  
 अहन्यहनि संपश्येदनुजीविगणं स्वयम् ॥ ३६  
 सुमुखः सुप्रियो दत्त्वा सम्यग्वृत्तं समाचरेत् ।  
 अधर्म्यं परुषं तीक्ष्णं वाक्यं वक्तुं न चाहति ॥ ३७  
 असंविश्वास्य वचनं वक्तुं सत्सु न चाहति ।  
 नरेनरे गुणान्दोषान्सम्यग्वेदितुमर्हति ॥ ३८  
 खेङ्गितं वृणुयाद्वैर्यं न कुर्यात्क्षुद्रसंविदम् ।  
 परेङ्गितज्ञो लोकेषु भूत्वा संसर्गमाचरेत् ॥ ३९  
 स्वतश्च परतश्चैव परस्परभयादपि ।  
 अमानुषभयेभ्यश्च स्वाः प्रजाः पालयेन्नृपः ॥ ४०  
 लुब्धाः कठोराश्चाप्यस्य मानवा दस्युवृत्तयः ।  
 निग्राह्या एव ते राज्ञा संगृहीत्वा यतस्ततः ॥ ४१  
 कुमारान्विनयोद्बोधैर्जन्मप्रभृति योजयेत् ।



तेषामात्मगुणोपेतं यौवराज्येन योजयेत् ॥ ४२  
 प्रकृतीनां यथा न स्याद्राज्यभ्रंशो भवेद्भयम् ।  
 एतत्संचिन्तयेन्नित्यं तद्विधानं तथार्हति ॥ ४३  
 अराजकं क्षणमपि राज्यं न स्याद्वि शोभने ।  
 आत्मनोऽनुविधानाय यौवराज्यं सदेष्यते ॥ ४४  
 कुलजानां च वैधानां श्रोत्रियाणां तपस्विनाम् ।  
 अन्येषां वृत्तियुक्तानां विशेषं कर्तुमर्हति ॥ ४५  
 आत्मार्थं राज्यतन्त्रार्थं कोशार्थं च समाचरेत् ।  
 दुर्गाद्राष्ट्रात्समुद्राच्च वणिग्भ्यः पुरुषात्ययात् ॥ ४६  
 परात्मगुणसाराभ्यां भृत्यपोषणमाचरेत् ।  
 वाहनानां प्रकुर्वीत पोषणं योधकर्मसु ॥ ४७  
 सादरः सततं भूत्वा अवैक्षाव्रतमाचरेत् ।  
 चतुर्धा विभजेत्कोशं धर्मभृत्यात्मकारणात् ॥ ४८  
 आपदर्थं च नीतिज्ञो देशकालवशेन तु ।  
 अनाथान्व्यथितान्वृद्धान्व्ये देशे पोषयेन्नृपः ॥ ४९  
 सन्धिं च विग्रहं चैव तद्विशेषांस्तथा परान् ।  
 यथावत्संविमृश्यैव बुद्धिपूर्वं समाचरेत् ॥ ५०  
 सर्वेषां संप्रियो भूत्वा मण्डलं सततं चरेत् ।  
 शुभेष्वपि च कार्येषु न चैकान्तः समाचरेत् ॥ ५१  
 स्वतश्च परतश्चैव व्यसनानि विमृश्य सः ।  
 परेण धार्मिकान्योगान्नातीयाद्वेषलोभतः ॥ ५२  
 रक्ष्यत्वं वै प्रजाधर्मः क्षत्रधर्मस्तु रक्षणम् ।  
 कुनृपैः पीडितास्तस्मात्प्रजाः सर्वत्र पालयेत् ॥ ५३  
 यात्राकालेऽनवेक्ष्यैव पश्चात्कोपफलोदयः ।  
 तद्युक्ताश्चापदश्चैव शासनादिति चिन्तयेत् ॥ ५४  
 व्यसनेभ्यो बलं रक्षेन्नयतो व्ययतोपि वा ।  
 प्रायशो वर्जयेद्युद्धं प्राणरक्षणकारणात् ॥ ५५  
 कारणादेव योद्धव्यं नात्मनः परदोषतः ।  
 सुयुद्धे प्राणमोक्षश्च तस्य धर्मार्थ इष्यते ॥ ५६  
 अभियुक्तो बलवता कुर्यादापद्विधिं नृपः ।  
 अनुनीय तथा सर्वान्प्रजानां हितकारणात् ॥ ५७

अन्यप्रकृतियुक्तानां राज्ञां वृत्तिविचारिणाम् ।  
 अन्यांश्चापत्प्रपन्नानां न तान्संयोजुमर्हति ॥ ५८  
 शुभाशुभं यदा देवि व्रतं तूभयसाधनम् ।  
 आत्मैव तच्छुभं कुर्यादशुभं योजयेत्परान् ॥ ५९  
 एवमुद्देशतः प्रोक्तमलेपत्वं यथा भवेत् ।  
 एष देवि समासेन राजधर्मः प्रकीर्तितः ॥ ६०  
 एवं संवर्तमानस्तु दण्डयन्भर्त्सयन्प्रजाः ।  
 निष्कल्मषमवामोति पद्मपत्रमिवाम्भसा ॥ ६१  
 एवं संवर्तमानस्य कालधर्मो यदा भवेत् ।  
 स्वर्गलोके तदा राजा त्रिदशैः सह तोष्यते ॥ ६२  
 द्विविधं राज्यवृत्तं च न्यायभाग्यसमन्वितम् ।  
 एवं न्यायानुगं वृत्तं कथितं ते शुभेक्षणे ॥ ६३  
 राज्यं न्यायानुगं तात बुद्धिशस्त्रानुगं भवेत् ।  
 धर्म्यं पथ्यं यशस्यं च स्वर्ग्यं चैव तथा भवेत् ॥ ६४  
 राज्यं भाग्यानुगं नाम अयथावत्प्रवृत्त्यते ।  
 तत्तु शास्त्रविनिर्मुक्तं सतां कोपकरं भवेत् ।  
 अधर्म्यमयशस्यं च दुरन्तं च भवेद्भुवम् ॥ ६५  
 यत्र स्वच्छन्दतः सर्वं क्रियते कर्म राजभिः ।  
 तत्र भाग्यवशाद्भृत्या लभन्ते न विशेषतः ॥ ६६  
 यत्र दण्ड्या न दण्ड्यन्ते पूज्यन्ते वा नराधमाः ।  
 यत्र सन्तोपि हन्यन्ते तत्र भाग्यानुगं भवेत् ॥ ६७  
 शुभाशुभं यथा यत्र विपरीतं प्रवृत्त्यते ।  
 राज्ञि चासुरपक्षे तु तत्र भाग्यानुगं भवेत् ॥ ६८  
 भाग्यानुगे तु राजानो वर्तमाना यथातथा ।  
 प्राप्याकीर्तिमनर्थं च इह लोके शुभेक्षणे ॥ ६९  
 परत्र सुमहाघोरं तमः प्राप्य दुरत्ययम् ।  
 तिष्ठन्ति नरके देवि प्रलयान्तादिति स्थितिः ७०  
 मोक्षं दुष्कृतिनां चापि विद्यते कालपर्ययात् ।  
 नास्त्येव मोक्षणं देवि राज्ञां दुष्कृतिकारिणाम् ७१  
 एतत्सर्वं समासेन राजवृत्तं शुभाशुभम् ।  
 कथितं ते महाभागे भूयः श्रोतुं किमिच्छसि ॥ ७२

॥ इति श्रीमन्महाभारते अनुशासनपर्वणि दानधर्मपर्वणि द्वादशाधिकद्विशततमोऽध्यायः ॥ २१२ ॥



## त्रयोदशाधिकद्विशततमोऽध्यायः ॥ २१३ ॥

ईश्वरेण हिंसाया दुस्त्यजत्वनिरूपणपूर्वकमहिंसाप्रशंसनम् ॥ १ ॥

उमोवाच ।

देवदेव महादेव सर्वदेवनमस्कृत ।

यानि धर्मरहस्यानि श्रोतुमिच्छामि तान्यहम् ॥१॥

महेश्वर उवाच ।

रहस्यं श्रूयतां देवि मानुषाणां सुखावहम् ।

नपुंसकेषु बन्ध्यासु वियोनौ पृथिवीतले ॥ २

उत्सर्गो रेतसस्तेषु न कार्यो धर्मकाङ्क्षिभिः ।

एतेषु बीजं प्रक्षिप्तं न च रोहति वै प्रिये ॥ ३

यत्र वा तत्र वा बीजं धर्मार्थी नोत्सृजेत्पुनः ।

नरो बीजविनाशेन लिप्यते ब्रह्महत्याया ॥ ४

अहिंसा परमो धर्मः अहिंसा परमं सुखम् ।

अहिंसा धर्मशास्त्रेषु सर्वेषु परमं पदम् ॥ ५

देवतातिथिशुश्रूषा सततं धर्मशीलता ।

वेदाध्ययनयज्ञाश्च तपो दानं दमस्तथा ॥ ६

आचार्यगुरुशुश्रूषा तीर्थाभिगमनं तथा ।

अहिंसाया वरारोहे कलां नार्हन्ति षोडशीम् ॥७॥

एतत्ते परमं गुह्यमाख्यातं परमार्चितम् ॥ ८

उमोवाच ।

यद्यधर्मस्तु हिंसायां किमर्थममरोत्तम ।

यज्ञेषु पशुबन्धेषु हन्यन्ते पशवो द्विजैः ॥ ९

कथं च भगवन्भूयो हिंसमाना नराधिपाः ।

स्वर्गं सुदुर्गमं यान्ति तदा सा रिपुसूदन ॥ १०

यस्यैव गोसहस्राणि विंशतिः स्वाधिकानि तु ।

अहन्यहनि हन्यन्ते द्विजानां मांसकारणात् ॥११॥

समांसं तु स दत्त्वाऽन्नं रन्तिदेवो नराधिपः ।

कथं स्वर्गमनुप्राप्तः परं कौतूहलं हि मे ॥ १२

किन्तु धर्मं न शृण्वन्ति न श्रद्दधति वा श्रुतम् ।

मृगयां वै विनिर्गत्य मृगान्दन्ति नराधिपाः १३

एतत्सर्वं विशेषेण विस्तरेण वृषध्वज ।

श्रोतुमिच्छामि सर्वज्ञ तत्त्वमद्य ममोच्यताम् ॥१४॥

ईश्वर उवाच ।

बहुमान्यमिदं देवि नास्ति कश्चिदहिंसकः ।

श्रूयतां कारणं चात्र यथाऽनेकविधं भवेत् ॥१५॥

दृश्यते चापि लोकेऽस्मिन्न हि कश्चिदहिंसकः ।

धरणीसंश्रिता देवि सुसूक्ष्मांश्चैव मध्यमान् ॥१६॥

संचरंश्चरणाभ्यां च हन्ति जीवाननेकशः ।

अज्ञानाज्ज्ञानतो वाऽपि यो जीवः शयनासनात्

उपाविशज्जयानश्च हन्ति जीवाननेकशः ॥ १७

शिरोवस्त्रेषु ये जीवा नरणां स्वेदसंभवाः ।

तांश्च हिंसन्ति सततं दंशांश्च मशकानपि ॥ १८

जले जीवास्तथाऽऽकाशे पृथिवी जीवमालिनी ।

एवं जीवाकुले लोके कोसौ स्याद्यस्त्वहिंसकः १९

स्थूलमध्यमसूक्ष्मैश्च स्वेदवारिमहीरुहैः ।

दृश्यरूपैरदृश्यैश्च नानारूपैश्च भामिनि ॥ २०

जीवैस्ततमिदं सर्वमाकाशं पृथिवी तथा ।

अन्योन्यं ते च हिंसन्ति दुर्बलान्बलवत्तराः ॥२१॥

मत्स्या मत्स्यान्प्रसन्तीह खगाश्चैव खगांस्तथा ।

सरीसृपैश्च जीवन्ति कपोताद्या विहंगमाः ॥ २२

भूचराः खेचराश्चान्ये ऋग्व्यादा मांसगृद्धिनः ।

समृद्धाः परमांसैस्तु भक्षेरंस्तेऽपि चापरैः ॥ २३

सत्त्वैः सत्त्वानि जीवन्ति शतशोथ सहस्रशः ।

अपीडयित्वा नैवान्यं जीवा जीवन्ति सुन्दरि २४

स्थूलकायस्य सत्वस्य खरस्य महिषस्य च ।

जीवस्यैकस्य मांसेन पयसा रुधिरेण वा ।

तृप्यन्ते बहवो जीवाः ऋग्व्यादा मांसजीविनः २५

एको जीवसहस्राणि सदा खादति मानवः ।

अन्नाद्यस्य च भोगेन धान्यसंज्ञानि यानि तु ॥२६॥

मांसधान्यैः सवीजैश्च भोजनं परिवर्जयेत् ॥ २७

त्रिरात्रं पञ्चरात्रं वा सप्तरात्रं तथाऽपि वा ।

धान्यानि यो न हिंसेताहिंसकः परिकीर्तितः २८

नाश्नाति यावतो जीवस्तावत्पुण्येन युज्यते ।

आहारस्य वियोगेन शरीरं परितप्यते ॥ २९

तप्यमाने शरीरे तु शरीरे चेन्द्रियाणि तु ।

वशे तिष्ठन्ति सुश्रोणि नृपाणामिव किंकराः ३०



निरुणद्धीन्द्रियाण्येव स सुखी स विचक्षणः ।  
 इन्द्रियाणां निरोधेन दानेन च दमेन च ।  
 नरः सर्वमवाप्नोति मनसा यद्यदिच्छति ॥ ३१  
 एवं मूलमहिंसाया उपवासः प्रकीर्तितः ॥ ३२  
 आहारं कुरुते यस्तु भूमिमाक्रमते च यः ।  
 सर्वे ते हिंसका देवि यथा धर्मेषु दृश्यते ॥ ३३  
 यथैवाहिंसको देवि तत्त्वतो ज्ञायते नरः ।  
 तथा ते संप्रवक्ष्यामि श्रूयतां धर्मचारिणि ॥ ३४  
 फलानि मूलपर्णानि भस्म वा योपि भक्षयेत् ।  
 आलेख्यमिव निश्चेष्टं तं मन्येऽहमहिंसकम् ॥ ३५  
 आरम्भा हिंसया युक्ता धूमेनाग्निरिवानृताः ।  
 तस्माद्यस्तु निराहारस्तं मन्येऽहमहिंसकम् ॥ ३६  
 यस्तु सर्वं समुत्सृज्य दीक्षित्वा नियतः शुचिः ।  
 कृत्वा मण्डलमर्यादां संकल्पं कुरुते नरः ॥ ३७  
 यावज्जीवमनाशित्वा कालकाङ्क्षी दृढव्रतः ।  
 ध्यानेन तपसा युक्तस्तं मन्येऽहमहिंसकम् ॥ ३८  
 अन्यथा हि न पश्यामि नरो यः स्यादहिंसकः ।  
 बहु चिन्त्यमिदं देवि नास्ति कश्चिदहिंसकः ३९  
 यतो यतो महाभागे हिंसा स्यान्महती ततः ।  
 निवृत्तो मधुमांसाभ्यां हिंसा त्वल्पतरा भवेत् ४०  
 निवृत्तिः परमो धर्मो निवृत्तिः परमं सुखम् ।  
 मनसा विनिवृत्तानां धर्मस्य निचयो महान् ४१  
 मनःपूर्वागमा धर्मा अधर्माश्च न संशयः ।  
 मनसा बध्यते चापि मुच्यते चापि मानवः ॥ ४२

निगृहीते भवेत्स्वर्गो विसृष्टे नरको ध्रुवः ।  
 घातकः शस्त्रमुद्यम्य मनसा चिन्तयेद्यदि ॥ ४३  
 आयुःक्षयं गतेऽन्येषां मृते तु प्रहराम्यहम् ।  
 इति यो घातको हन्यान्न स पापेन लिप्यते ॥ ४४  
 विधिना निहताः पूर्वं निमित्तं स तु घातकः ।  
 विधिर्हि बलवान्देवि दुस्त्यजं वै पुराकृतम् ॥ ४५  
 जीवाः पुराकृतेनैव तिर्यग्योनिःसरीसृपाः ।  
 नानायोनिषु जायन्ते स्वकर्मपरिवेष्टिताः ॥ ४६  
 नानाविधविचित्राङ्गा नानाशौर्यपराक्रमाः ।  
 नानाभूमिप्रदेशेषु नानाहाराश्च जन्तवः ॥ ४७  
 जायमानस्य जीवस्य मृत्युः पूर्वं प्रजायते ।  
 सुखं वा यदि वा दुःखं यथापूर्वं कृतं तु वा ॥ ४८  
 प्राप्नुवन्ति नरा मृत्युं यदा यत्र च येन च ।  
 नातिक्रान्तुं हि शक्यः स्यान्निदेशः पूर्वकर्मणः ४९  
 अप्रमत्तः प्रमत्तेषु विधिर्जागर्ति जन्तुषु ।  
 न हि तस्य प्रियः कश्चिन्न द्वेष्यो न च मध्यमः ५०  
 समः सर्वेषु भूतेषु कालः कालं निरीक्षते ।  
 गतायुषो ह्याक्षिपते जीवः सर्वस्य देहिनः ॥ ५१  
 यथा येन च मर्तव्यं नान्यथा म्रियते हि सः ।  
 दृश्यते न च लोकेऽस्मिन्भूतो भव्यो द्विधा पुनः ५२  
 विज्ञानैर्विक्रमैर्वापि नानामन्त्रौषधैरपि ।  
 यो हि वञ्चयितुं शक्तो विधेस्तु नियतां गतिम् ॥ ५३  
 एष तेऽभिहितो देवि जीवहिंसाविधिक्रमः ॥ ५४

॥ इति श्रीमन्महाभारते अनुशासनपर्वणि दानधर्मपर्वणि त्रयोदशाधिकद्विशततमोऽध्यायः ॥ २१३ ॥

### चतुर्दशाधिकद्विशततमोऽध्यायः ॥ २१४ ॥

महेश्वरेण पार्वतीप्रति सदृष्टान्तप्रदर्शनं सर्वैर्विधेर्दुरतिक्रमत्वनिरूपणम् ॥ १ ॥ तथा योधधर्मकथनपूर्वकं राज्ञां योधानां च प्राणयज्ञप्रशंसनम् ॥ २ ॥

महेश्वर उवाच ।  
 श्रूयतां कारणं देवि यथा हि दुरतिक्रमः ।  
 विधिः सर्वेषु भूतेषु मर्तव्ये समुपस्थिते ॥ १  
 आयुःक्षयेणोपहिताः समागम्य वरानने ।  
 कीटाः पतङ्गा बहवः स्थूलाः सूक्ष्माश्च मध्यमाः ।

श्रु० ४३

प्रज्वलत्सु प्रदीपेषु स्वयमेव पतन्ति ते ॥ २  
 बहूनां मृगयूयानां नानावननिषेविणाम् ।  
 यस्तु कालं गतस्तेषां स वै पाशेन बध्यते ॥ ३  
 सूनार्थं देवि बद्धानां क्षीणायुर्यो निबध्यते ।  
 अवशो घातकस्याथ हस्तं तदहरेति सः ॥ ४



यथा पक्षिगणाः क्षिप्रं विस्तीर्णाकाशगामिनः ।  
 क्षीणायुषो निबध्यन्ते शक्ता अपि पलायितुम् ॥ ५  
 यथा वारिचरा मीना बहवोऽम्बुजजातयः ।  
 जालं समधिरोहन्ति स्वयमेव विधेर्वशात् ॥ ६  
 शल्यकस्य च जिह्वाग्रं स्वयमारुह्य शोभने ।  
 आयुःक्षयेणोपहता निबध्यन्ते सरीसृपाः ॥ ७  
 कृषतां कर्षकाणां च नास्ति बुद्धिर्विहिंसने ।  
 अथैषां लाङ्गलाग्राद्यैर्हन्यन्ते जन्तवोऽक्षयाः ॥ ८  
 पादाग्रेणैव चैकेन यां हिंसां कुरुते नरः ।  
 मातङ्गोपि न तां कुर्यात्क्रूरो जन्मशतैरपि ॥ ९  
 म्रियन्ते यैर्हि मर्तव्यं न तान्नन्ति कृपीवलाः ।  
 कृषामीति मनस्तस्य नास्ति चिन्ता विहिंसने ॥ १०  
 तस्माज्जीवसहस्राणि हत्वाऽपि न स लिप्यते ।  
 विधिना स हतः पूर्वं पश्चात्प्राणी विपद्यते ।  
 एवं सर्वेषु भूतेषु विधिर्हि दुरतिक्रमः ॥ ११  
 गतायुषा मुहूर्तं तु न शक्यमुपजीवितुम् ।  
 जीवितव्ये न मर्तव्यं न भूतं न भविष्यति ॥ १२  
 शुभाशुभं कर्मफलं न शक्यमतिवर्तितुम् ।  
 तथा ताभिश्च मर्तव्यं मोक्तव्याश्चैव तास्तथा ॥ १३  
 रन्तिदेवस्य गावो वै विधेर्हि वशमागताः ।  
 स्वयमायान्ति गावो वै हन्यन्ते यत्र सुन्दरि ॥ १४  
 गवां वै हन्यमानानां रुधिरप्रभवा नदी ।  
 चर्मण्वतीति विख्याता खुरशृङ्गास्थिदुर्गमा ॥ १५  
 रुधिरं तां नदीं प्राप्य तोयं भवति शोभने ।  
 मेध्यं पुण्यं पवित्रं च गन्धवर्णरसैर्युतम् ॥ १६  
 तत्राऽभिषेकं कुर्वन्ति कृतजप्याः कृताह्निकाः ।  
 द्विजा देवगणाश्चापि लोकपाला महेश्वराः ॥ १७  
 तस्य राज्ञः सदा सत्रे स्वयमागम्य सुन्दरि ।  
 विधिना पूर्वदृष्टेन तन्मांसमुपकल्पितम् ।  
 मन्त्रवत्प्रतिगृह्णन्ति यथान्यायं यथाविधि ॥ १८  
 समांसं च सदा ह्यन्नं शतशोऽथ सहस्रशः ।  
 भुञ्जानानां द्विजातीनामस्तमेति दिवाकरः ॥ १९  
 गावो यास्तत्र हन्यन्ते राज्ञस्तस्य क्रतूत्तमे ।  
 पुष्यमानेषु मन्त्रेषु यथान्यायं यथाविधि ॥ २०

ताश्च स्वर्गं गता गावो रन्तिदेवश्च पार्थिवः ।  
 सदा सत्रविधानेन सिद्धिं प्राप्नो नरोत्तमः ॥ २१  
 अथ यस्तु सहायार्थमुक्तः स्यात्पार्थिवैर्नरैः ।  
 भोगानां संविभागेन वस्त्राभरणभूषणैः ॥ २२  
 सहभोजनसंबद्धैः सत्कारैर्विविधैरपि ।  
 सहायकाले संग्राप्ते संग्रामे शस्त्रमुद्धरेत् ॥ २३  
 व्यूढानीके यथा शास्त्रं सेनयोरुभयोरपि ।  
 हस्त्यश्वरथसंपूर्णे पदातिबलसंकुले ।  
 चामरच्छत्रशबले ध्वजचर्मायुधोऽवले ॥ २४  
 शक्तितोमरकुन्तासिशूलमुद्गरपाणिभिः ।  
 कूटमुद्गरचापेषु मुसुण्डीजुष्टमुष्टिभिः ॥ २५  
 भिण्डिपालगदाचक्रप्रासकर्पटधारिभिः ।  
 नानाग्रहरणैर्योधैः सेनयोरुभयोरपि ।  
 युद्धशौण्डैः प्रगर्जद्भिर्वृषेषु वृषभैरिव ॥ २६  
 शङ्खदुन्दुभिनादेन नानातूर्यरवेण च ।  
 हयहेषितशब्देन कुञ्जराणां तु वृंहितैः ॥ २७  
 योधानां सिंहनादैश्च घण्टानां शिञ्जितस्वनैः ।  
 दिशश्च विदिशश्चैव समन्ताद्बधिरीकृताः ॥ २८  
 ग्रीष्मान्तेष्विव गर्जद्भिर्नभसीव बलाहकैः ।  
 रथनेमिखुरोद्धूतैररुणै रणरेणुभिः ।  
 कपिलाभिरिवाकाशे छाद्यमाने समन्ततः ॥ २९  
 प्रवृत्ते शस्त्रसंपाते योधानां तत्र सेनयोः ।  
 तेषां प्रहारक्षतजं रक्तचन्दनसन्निभम् ॥ ३०  
 तेषामस्त्राणि गात्रेभ्यः स्रवन्ते रणमूर्धनि ।  
 पलाशाशोकपुष्पाणां जङ्गमा इव राशयः ॥ ३१  
 रणे समभिवर्तन्त उद्यतायुधपाणयः ।  
 शोभमाना रणे शूरा आह्वयन्तः परस्परम् ॥ ३२  
 हन्यमानेष्वभिघ्नत्सु शूरेषु रणसंकटे ।  
 पृष्ठं दत्त्वा च ये तत्र नायकस्य नराधमाः ॥ ३३  
 अनाहता निवर्तन्ते नायके चाप्यनीप्सति ।  
 ते दुष्कृतं प्रपद्यन्ते नायकस्याखिलं नराः ।  
 यच्चास्ति सुकृतं तेषां युज्यते तेन नायकः ॥ ३४  
 अहिंसा परमो धर्म इति येऽपि नरा विदुः ।  
 संग्रामेषु न युध्यन्ते भृत्याश्चैवानुरूपतः ।



नरकं यान्ति ते घोरं भर्तृपिण्डापहारिणः ॥ ३५  
 यस्तु प्राणान्परित्यज्य प्रविशेदुद्यतायुधः ।  
 संग्राममग्निप्रतिमं पतङ्ग इव निर्भयः ।  
 स्वर्गमाविशते प्रेत्य ज्ञात्वा योधस्य निश्चयम् ॥ ३६  
 आविष्टश्चैव सत्त्वेन सघृणो जायते नरः ।  
 प्रहारैर्नन्दयेद्देवि सत्त्वेनाधिष्ठितो हि सः ।  
 प्रहारव्यथितश्चैव न वैक्लव्यमुपैति सः ॥ ३७  
 यस्तु स्वं नायकं रक्षेदतिघोरे रणाङ्गणे ।  
 तापयन्नरिसैन्यानि सिंहो मृगगणानिव ।  
 आदित्य इव मध्याह्ने दुर्निरीक्ष्यो रणाजिरे ॥ ३८  
 निर्दयो यस्तु संग्रामे प्रहरन्नुद्यतायुधः ।  
 यजते स तु पूतात्मा संग्रामेण महाक्रतुम् ॥ ३९  
 चर्म कृष्णाजिनं तस्य दन्तकाष्ठं धनुः स्मृतम् ।  
 रथो वेदिर्ध्वजो यूपः कुशाश्च रथरश्मयः ॥ ४०  
 मानो दर्पस्त्वहंकारस्त्रयस्त्रेताग्रयः स्मृताः ।  
 प्रमोदश्च स्रुवस्तस्य उपाध्यायो हि सारथिः ॥ ४१  
 स्रुग्भाण्डं चापि यत्किञ्चिद्यज्ञोपकरणानि च ।  
 आयुधान्यस्य तत्सर्वं समिधः सायकाः स्मृताः ४२  
 खेदस्त्रवश्च गात्रेभ्यः क्षौद्रं तस्य यशस्विनः ।  
 पुरोडाशा नृशीर्षाणि रुधिरं चाहुतिः स्मृता ।  
 तूणाश्चैव चरुर्ज्ञेया वसोर्धारा वसाः स्मृताः ॥ ४३  
 क्रव्यादा भूतसङ्घाश्च तस्मिन् यज्ञे द्विजातयः ।  
 तेषां भक्षान्नपानानि हता नृगजवाजिनः ।  
 भुञ्जते ते यथाकामं यथा यज्ञे किमिच्छति ॥ ४४  
 निहतानां तु योधानां वस्त्राभरणभूषणम् ।  
 हिरण्यं च सुवर्णं च यद्वै यज्ञस्य दक्षिणा ॥ ४५  
 यस्तत्र हन्यते देवि गजस्कन्धगतो नरः ।  
 ब्रह्मलोकमवाप्नोति रणेष्वाभिमुखो हतः ॥ ४६  
 रथमध्यगतो वाऽपि हयपृष्ठगतोपि वा ।  
 हन्यते यस्तु संग्रामे शक्रलोके महीयते ॥ ४७  
 स्वर्गे हताः प्रपूज्यन्ते हन्ता त्वत्रैव पूज्यते ।  
 द्वावेतौ सुखमेधेते हन्ता यश्चैव हन्यते ॥ ४८  
 तस्मात्संग्राममासाद्य प्रहर्तव्यमभीतवत् ॥ ४९

निर्भयो यस्तु संग्रामे प्रहरेदुद्यतायुधः ।  
 यथा नदीसहस्राणि प्रविष्टानि महोदधिम् ॥ ५०  
 तथा सर्वे न संदेहो धर्मा धर्मभृतांवरम् ।  
 प्रविष्टा राजधर्मेण आचारविनयस्तथा ॥ ५१  
 वेदोक्ताश्चैव ये धर्माः पापण्डेषु च कीर्तिताः ।  
 तथैव मानुषा धर्मा धर्माश्चान्ये तथेतरे ॥ ५२  
 देशजातिकुलानां च ग्रामधर्मास्तथैव च ।  
 ये धर्माः पार्वतीयेषु ये धर्माः पत्तनादिषु ।  
 तेषां पूर्वप्रवृत्तानां कर्तव्यं परिरक्षणम् ॥ ५३  
 धर्म एव हतो हन्ति धर्मो रक्षति रक्षितः ।  
 तस्माद्धर्मो न हन्तव्यः पार्थिवेन विशेषतः ॥ ५४  
 प्रजाः पालयते यत्र धर्मेण वसुधाधिपः ।  
 षट्कर्मनिरता विप्राः पूज्यन्ते पितृदेवताः ॥ ५५  
 नैव तस्मिन्ननावृष्टिर्न रोगा नाप्युपद्रवाः ।  
 धर्मशीलाः प्रजाः सर्वाः स्वधर्मनिरते नृपे ॥ ५६  
 एष्टव्यः सततं देवि युक्ताचारो नराधिपः ।  
 छिद्रज्ञश्चैव शत्रूणामप्रमत्तः प्रतापवान् ॥ ५७  
 शूद्राः पृथिव्यां बहवो राज्ञां बहुविनाशकाः ।  
 तस्मात्प्रमादं सुश्रोणि न कुर्यात्पण्डितो नृपः ५८  
 तेषु मित्रेषु त्यक्तेषु तथा मर्त्येषु हस्तिषु ।  
 विस्मभ्यो नोपगन्तव्यः स्नानपानेषु नित्यशः ॥ ५९  
 राज्ञो वल्लभतामेति कुलं भावयते स्वकम् ।  
 यस्तु राष्ट्रहितार्थाय गोब्राह्मणकृते तथा ।  
 बन्दीग्रहाय मित्रार्थे प्राणांस्त्यजति दुस्त्यजान् ६०  
 सर्वकामदुघां धेनुं धरणीं लोकधारिणीम् ।  
 समुद्रान्तां वरारोहे सशैलवनकाननाम् ॥ ६१  
 दद्याद्देवि द्विजातिभ्यो वसुपूर्णां वसुंधराम् ।  
 न तत्समं वरारोहे प्राणत्यागी विशिष्यते ॥ ६२  
 सहस्रमपि यज्ञानां यजते च यतर्द्धिमान् ।  
 यज्ञैस्तस्य किमाश्चर्यं प्राणत्यागः सुदुष्करः ॥ ६३  
 तस्मात्सर्वेषु यज्ञेषु प्राणयज्ञो विशिष्यते ।  
 एवं संग्रामयज्ञास्ते यथार्थं समुदाहृताः ॥ ६४

॥ इति श्रीमन्महाभारते अनुशासनपर्वणि दानधर्मपर्वणि चतुर्दशाधिकद्विशततमोऽध्यायः ॥ २१४ ॥



## पञ्चदशाधिकद्विशततमोऽध्यायः ॥ २१५ ॥

ईश्वरेण पार्वतीप्रति राज्ञां मृगयायां मृगहिंसाया धर्मत्वप्रतिपादनम् ॥ १ ॥ तथा सदृष्टान्तप्रदर्शनं ब्राह्मणमहिमप्रशंसनपूर्वकं तेषामदण्ड्यत्वकथनम् ॥ २ ॥ तथा सामान्येन राजधर्मकथनम् ॥ ३ ॥

महेश्वर उवाच ।

मृगयात्रां तु वक्ष्यामि शृणु तां धर्मचारिणि ।  
मृगान्दत्त्वा महीपालो यथा पापैर्न लिप्यते ॥ १  
निर्मानुषामिमां सर्वे मृगा इच्छन्ति मेदिनीम् ।  
भक्षयन्ति च सस्यानि शासितव्या नृपेण ते ॥ २  
दुष्टानां शासनं धर्मः शिष्टानां परिपालनम् ।  
कर्तव्यं भूमिपालेन नित्यं कार्येषु चार्जवम् ।  
स्वर्गं मृगाश्च गच्छन्ति स्वयं नृपतिना हताः ॥ ३  
यथा गावो ह्यगोपालास्तथा राष्ट्रमनायकम् ।  
तस्मादंशास्तु देवानां गन्धर्वोरगरक्षसाम् ।  
राज्ये नियुक्ता राष्ट्रेषु प्रजापालनकारणात् ॥ ४  
अशिष्टशासने चैव शिष्टानां परिपालने ।  
तेषां चर्यां प्रवक्ष्यामि श्रूयतामनुपूर्वशः ॥ ५  
यथा प्रचरतां तेषां पार्थिवानां यशस्विनाम् ।  
राष्ट्रं धर्मो धनं चैव यशः कीर्तिश्च वर्धते ॥ ६  
नृपाणां पूर्वमेवायं धर्मो धर्मभृतांवर ।  
समाप्रपातटाकानि देवतायतनानि च ।  
ब्राह्मणावसथाश्चैव कर्तव्या नृपसत्तमैः ॥ ७  
ब्राह्मणा नावमन्तव्या भस्मच्छन्ना इवाग्रयः ।  
कुलमुत्सादयेयुस्ते क्रोधाविष्टा द्विजातयः ॥ ८  
ध्मायमानो यथा ह्यग्निर्निर्दहेत्सर्वमिन्धनम् ।  
तथा क्रोधाग्निना विप्रा दहेयुः पृथिवीमिमाम् ।  
न हि विप्रेषु क्रुद्धेषु राज्यं भुञ्जन्ति भूमिपाः ॥ ९  
परिभूय द्विजान्मोहाद्वातापिनहुपादयः ।  
सबन्धुमित्रा नष्टास्ते दग्धा ब्राह्मणमन्युभिः ।  
शरीरं चापि शक्रस्य कृतं भगनिरन्तरम् ॥ १०  
ततो देवगणाः सर्वे इन्द्रस्यार्थे महामुनिम् ।  
प्रसादं कारयामासुः प्रणामस्तुतिवन्दनैः ॥ ११  
तेन प्रीतेन सुश्रोणि गौतमेन महात्मना ।  
तच्छरीरं तु शक्रस्य सहस्रभगचिह्नितम् ।  
कृतं नेत्रसहस्रेण क्षणेनैव निरन्तरम् ॥ १२

छित्त्वा मेघस्य वृषणौ गौतमेनाभिमन्त्रितौ ।  
इन्द्रस्य वृषणौ भूत्वा क्षिप्रं वै श्लेषमागतौ ॥ १३  
एवं विप्रेषु क्रुद्धेषु देवराजः शतक्रतुः ।  
अशक्तः शासितुं राज्यं किंपुनर्मानुषा भुवि ॥ १४  
क्रोधाविष्टो दहेद्विप्रः शुष्केन्धनमिवानलः ।  
भस्मीकृत्य जगत्सर्वं सृजेदन्यजगत्पुनः ॥ १५  
अदेवानपि देवान्स कुर्याद्देवानदेवताः ।  
तस्मान्नोत्पादयेन्मन्युं मन्युप्रहरणा द्विजाः ॥ १६  
महत्स्वप्यपराधेषु शासनं नार्हति द्विजः ।  
न च शस्त्रनिपातानि न च प्राणैर्वियोजनम् ।  
दृश्यते त्रिषु लोकेषु ब्राह्मणानामनिन्दिते ॥ १७  
क्रोधाश्च विपुला घोराः प्रसादाश्चाप्यनुत्तमाः ।  
तस्मान्नोत्पादयेत्क्रोधं नित्यं पूज्या द्विजातयः ॥ १८  
दृश्यते न स लोकेऽस्मिन्भूते वाऽथ भविष्यति ।  
क्रुद्धेषु यो वै विप्रेषु राज्यं भुङ्क्ते नराधिपः ॥ १९  
न चैवापहसेद्विप्रान्न चैवोपालभेच्च तान् ।  
कालमासाद्य कुप्येच्च काले कुर्यादनुग्रहम् ॥ २०  
संग्रहासश्च मृत्युषु न कर्तव्यो नराधिपैः ।  
लघुत्वं चैव ग्रामोति आज्ञा चास्य निवर्तते ॥ २१  
मृत्यानां संग्रहासेन पार्थिवः परिभूयते ।  
अयाच्यानि च याचन्ति अवक्तव्यं ब्रुवन्ति च ॥  
पूर्वमप्यर्पितैर्लोभैः परितोषं न यान्ति ते ।  
तस्माद्भृत्येषु नृपतिः संग्रहासं विवर्जयेत् ॥ २३  
न विश्वसेदविश्वस्ते विश्वस्ते नातिविश्वसेत् ।  
सगोत्रेषु विशेषेण सर्वोपायैर्न विश्वसेत् ॥ २४  
विश्वासाद्भयमुत्पन्नं हन्याद्भुक्षमिवाशनिः ।  
प्रमादाद्भन्यते राजा लोभेन च वशीकृतः ।  
तस्मात्प्रमादं लोभं च न च कुर्यान्न विश्वसेत् ॥ २५  
भयार्तानां भयत्राता दीनानुग्रहकारणात् ।  
कार्याकार्यविशेषज्ञो नित्यं राष्ट्रहिते रतः ॥ २६

पूर्वमप्युचितैर्लोभैरिति ठ. पाठः ॥ २३ ॥



सत्यसन्धः स्थितो राज्ये प्रजापालनतत्परः ।  
 अलुब्धो न्यायवादी च पङ्गागमुपजीवति ॥ २७  
 कार्याकार्यविशेषज्ञः सर्वं धर्मेण पश्यति ।  
 स्वराष्ट्रेषु दयां कुर्यादकार्ये न प्रवर्तते ॥ २८  
 ये चैवैनं प्रशंसन्ति ये च निन्दन्ति मानवाः ।  
 शत्रुं च मित्रवत्पश्येदपराधविवर्जितम् ॥ २९  
 अपराधानुरूपेण दुष्टं दण्डेन शासयेत् ।  
 धर्मः प्रवर्तते तत्र यत्र दण्डरुचिर्नृपः ।  
 न धर्मो विद्यते तत्र यत्र राजा क्षमान्वितः ॥ ३०  
 अशिष्टशासनं धर्मः शिष्टानां परिपालनम् ।  
 बध्यांश्च घातयेद्यस्तु अवध्यान्परिरक्षति ॥ ३१  
 अवध्या ब्राह्मणा गावो दूताश्चैव पिता तथा ।  
 विद्यां ग्राहयते यश्च ये च पूर्वोपकारिणः ।  
 स्त्रियश्चैव न हन्तव्या यश्च सर्वातिथिर्नरः ॥ ३२  
 धरणीं गां हिरण्यं च सिद्धान्नं च तिलान्धृतम् ।  
 ददन्नित्यं द्विजातिभ्यो मुच्यते राजकिल्बिषात् ॥ ३३  
 एवं चरति यो नित्यं राजा राष्ट्रहिते रतः ।  
 तस्य राष्ट्रं धनं धर्मो यशः कीर्तिश्च वर्धते ।  
 न च पापैर्न चानर्थैर्युज्यते स नराधिपः ॥ ३४  
 पङ्गागमुपभुञ्जानः प्रजा राजा न रक्षति ।  
 स्वचक्रपरचक्राभ्यां धर्मैर्वा विक्रमेण वा ॥ ३५

निरुद्योगो नृपो यश्च परराष्ट्रनिघातने ।  
 स्वराष्ट्रं निष्प्रतापस्य परचक्रेण हन्यते ॥ ३६  
 यत्पापं परचक्रस्य परराष्ट्राभिघातने ।  
 तत्पापं सकलं राजा हतराष्ट्रः प्रपद्यते ॥ ३७  
 मातुलं भागिनेयं वा मातरं श्वशुरं गुरुम् ।  
 पितरं वर्जयित्वैकं हन्याद्वातकमागतम् ॥ ३८  
 स्वस्य राष्ट्रस्य रक्षार्थं युध्यमानश्च यो हतः ।  
 संग्रामे परचक्रेण श्रूयतां तस्य या गतिः ॥ ३९  
 विमानेन वरारोहे अप्सरोगणसेवितः ।  
 शक्रलोकमितो याति संग्रामे निहतो नृपः ॥ ४०  
 यावन्तो रोमकूपाः स्युस्तस्य गात्रेषु सुन्दरि ।  
 तावद्दर्षसहस्राणि शक्रलोके महीयते ॥ ४१  
 यदि वै मानुषे लोके कदाचिदुपपद्यते ।  
 राजा वा राजमात्रो वा भूयो भवति वीर्यवान् ॥ ४२  
 तस्माद्यत्नेन कर्तव्यं स्वराष्ट्रपरिपालनम् ।  
 व्यवहाराश्च चारश्च सततं सत्यसन्धता ॥ ४३  
 अप्रमादः प्रमोदश्च व्यवसायेऽप्यचण्डता ।  
 भरणं चैव भृत्यानां वाहनानां च पोषणम् ॥ ४४  
 योधानां चैव सत्कारः कृते कर्मण्यमोघता ।  
 श्रेय एव नरेन्द्राणामिह चैव परत्र च ॥ ४५

॥ इति श्रीमन्महाभारते अनुशासनपर्वणि दानधर्मपर्वणि पञ्चदशाधिकद्विशततमोऽध्यायः ॥ २१५ ॥

### षोडशाधिकद्विशततमोऽध्यायः ॥ २१६ ॥

महेश्वरेण पार्वतीप्रति त्रिवर्गनिरूपणम् ॥ १ ॥

महेश्वर उवाच ।  
 पशवः पशुबन्धेषु ये हन्यन्तेऽध्वरेषु च ।  
 यूषे निबध्य मन्त्रैश्च यथान्यायं यथाविधि ।  
 मन्त्राहुतिविपूतास्ते स्वर्गं यान्ति यशस्विनि ॥ १  
 तर्पिता यज्ञभागेषु तेषां मांसैर्वरानने ।  
 अग्नयस्त्रिदशश्चैव लोकपाला महेश्वराः ॥ २  
 तेषु तुष्टेषु जायेत यस्य यज्ञस्य यत्फलम् ।

नाधर्मो विद्यते तत्रेति थ. पाठः ॥ ३० ॥ यो घातयेत् तस्या-  
 शिष्टशासनं धर्म इत्यन्वयः ॥ ३१ ॥

तेन संयुज्यते देवि यजमानो न संशयः ॥ ३  
 सपत्नीकः सपुत्रश्च पित्रा च भ्रातृभिः सह ।  
 ये तत्र दीक्षिता देवि सर्वे स्वर्गं प्रयान्ति ते ॥ ४  
 एतत्ते सर्वमाख्यातं किं भूयः श्रोतुमिच्छसि ॥ ५  
 उमोवाच ।  
 भगवन्सर्वभूतेश शूलपाणे महाद्युते ।  
 श्रोतुमिच्छाम्यहं वृत्तं सर्वेषां गृहमेधिनाम् ॥ ६

पञ्चदशाधिकद्विशततमोऽध्यायः ॥ २१५ ॥



कीदृशं चरितं तेषां त्रिवर्गसहितं प्रभो ।  
 प्रत्यायतिः कथं तेषां जीवनार्थमुदाहृतम् ॥ ७  
 वर्तमानाः कथं सर्वे प्राप्नुवन्त्युत्तमां गतिम् ।  
 एतत्सर्वं समासेन वक्तुमर्हसि मानद ॥ ८  
 महेश्वर उवाच ।  
 न्यायतस्त्वं महाभागे श्रोतुकामाऽसि भामिनि ।  
 प्रायशो लोकसद्बुद्धमिष्यते गृहवासिनाम् ॥ ९  
 तेषां संरक्षणार्थाय राजानः संस्कृता भुवि ।  
 सर्वेषामथ मर्त्यानां वृत्तिं सामान्यतः शृणु ॥ १०  
 विद्या वार्ता च सेवा च कारुत्वं नाढ्यता तथा ।  
 इत्येते जीवनार्थाय मर्त्यानां विहिताः प्रिये ॥ ११  
 अपि जन्मफलं तावन्मानुषाणां विशेषतः ।  
 विहितं तत्स्ववृत्तेन तन्मे शृणु समाहिता ॥ १२  
 कर्मक्षेत्रं हि मानुष्यं सुखदुःखयुताः परे ।  
 सर्वेषां प्राणिनां तस्मान्मानुष्ये वृत्तिरिष्यते ॥ १३  
 विद्यायोगस्तु सर्वेषां पूर्वमेव विधीयते ।  
 कार्याकार्यं विजानन्ति विद्यया देवि नान्यथा ॥ १४  
 विद्यया स्फीयते ज्ञानं ज्ञानात्तत्त्वनिदर्शनम् ।  
 दृष्टतत्त्वो विनीतात्मा सर्वार्थस्य च भाजनम् ॥ १५  
 शक्यं विद्याविनीतेन लोके संजीवनं शुभम् ॥ १६  
 आत्मानं विद्यया तस्मात्पूर्वं वृत्त्वा तु भाजनम् ।  
 वश्येन्द्रियो जितक्रोधो भूतात्मानं तु भावयेत् ।  
 भावयित्वा तदाऽऽत्मानं पूजनीयः सतामपि ॥ १७  
 कुलानुवृत्तं वृत्तं वा पूर्वमात्मा समाश्रयेत् ।  
 इत्येतत्कुलवासाय दानकर्म यथा पुरा ॥ १८  
 यदि चेद्विद्यया चैव वृत्तिं काङ्क्षेदथात्मनः ।  
 राजविद्यानुवादेऽपि लोकविद्यामथापि वा ।  
 तीर्थतश्चापि गृहीयाच्छ्रृषादिगुणैर्युतः ॥ १९  
 ग्रन्थतश्चार्थतश्चैव ददं कुर्यात्प्रयत्नतः ।  
 एवं विद्याफलं देवि प्राप्नुयान्नान्यथा नरः ।  
 न्यायाद्विद्याफलानीच्छेदधर्मं तत्र वर्जयेत् ॥ २०  
 यदिच्छेद्वार्तया वृत्तिं काङ्क्षेत् विधिपूर्वकम् ।  
 क्षेत्रे जलोपपन्ने च तद्योग्यां कृषिमाचरेत् ॥ २१  
 वाणिज्यं वा यथाकालं कुर्यात्तद्देशयोगतः ।

मूल्यमर्थं प्रयासं च विचार्यैव न्ययोदयौ ॥ २२  
 पशुसंजीवनं चैव दश गाः पोषयेद्भुवम् ।  
 बहुप्रकारा बहवः पशवस्तस्य साधकाः ॥ २३  
 यः कश्चित्सेवया वृत्तिं काङ्क्षेत् मतिमान्नरः ।  
 यतात्मा श्रवणीयानां भवेद्वै संप्रयोजकः ॥ २४  
 बुद्ध्या वा कर्मयोगाद्वा बोधनाद्वा समाश्रयेत् ।  
 मार्गतस्तु समाश्रित्य तदा तत्संप्रयोजयेत् ॥ २५  
 यथायथा स तुष्येत तथा संतोषयेत्तु तम् ।  
 अनुजीविगुणोपेतः कुर्यादात्मार्थमाश्रितम् ॥ २६  
 विप्रियं नाचरेत्तस्य एषा सेवा समासतः ।  
 विप्रयोगात्पुरा तेन गतिमन्यां न लक्षयेत् ॥ २७  
 कारुकर्म च नाढ्यं च प्रायशो नीचयोनिषु ।  
 तयोरपि यथायोगं न्यायतः कर्मवेतनम् ॥ २८  
 आजीवेभ्योऽपि सर्वेभ्यः स्वार्जवाद्देतनं हरेत् ।  
 अनार्जवादाहरतस्तत्तु पापाय कल्पते ॥ २९  
 सर्वेषां पूर्वमारम्भांश्चिन्तयेन्नयपूर्वकम् ।  
 आत्मशक्तिमुपायांश्च देशकालौ च युक्तितः ।  
 कारणानि प्रयासं च प्रक्षेपं च फलोदयम् ॥ ३०  
 एवमादीनि संचिन्त्य दृष्ट्वा दैवानुकूलताम् ।  
 अतः परं समारम्भेद्यत्रात्महितमाहितम् ॥ ३१  
 वृत्तिमेव समासाद्य तां सदा परिपालयेत् ।  
 देवमानुषविभेभ्यो न पुनर्मन्यते यथा ॥ ३२  
 पालयन्वर्धयन्भुञ्जंस्तान् प्राप्य न विनाशयेत् ।  
 क्षीयते गिरिसंकाशमश्रतो ह्यनपेक्षया ॥ ३३  
 आजीवेभ्यो धनं प्राप्य चतुर्धा विभजेद्भुधः ।  
 धर्मायार्थाय कामाय आपत्प्रशमनाय च ॥ ३४  
 चतुर्वर्षे विभागेषु विधानं शृणु शोभने ॥ ३५  
 यज्ञार्थं चान्नदानार्थं दीनानुग्रहकारणात् ।  
 देवब्राह्मणपूजार्थं पितृपूजार्थमेव च ॥ ३६  
 मूलार्थं सन्निवासार्थं क्रियानित्यैश्च धार्मिकैः ।  
 एवमादिषु चान्येषु धर्मार्थं संत्यजेद्धनम् ॥ ३७  
 धर्मकार्ये धनं दद्यादनवेक्ष्य फलोदयम् ।  
 ऐश्वर्यस्थानलाभार्थं राजबाल्लभ्यकारणात् ॥ ३८  
 वार्तायां च समारम्भेऽमात्यमित्रपरिग्रहे ।



आवाहे च विवाहे च पुत्राणां वृत्तिकारणात् ३९  
 अर्थोदयसमावाप्तावनर्थस्य विघातने ।  
 एवमादिषु चान्येषु अर्थार्थं विसृजेद्धनम् ॥ ४०  
 अनुबन्धं हेतुयुक्तं दृष्ट्वा वित्तं परित्यजेत् ।  
 अनर्थं बाधते ह्यर्थो अर्थं चैव फलान्युत ॥ ४१  
 नाधनाः प्राप्नुवन्त्यर्थं नरा यत्नशतैरपि ।  
 तस्माद्धनं रक्षितव्यं दातव्यं च विधानतः ॥ ४२  
 शरीरपोषणार्थाय आहारस्य विशोषणे ।  
 नटगान्धर्वसंयोगे कामयात्राविहारयोः ॥ ४३  
 मनःप्रियाणां संयोगे प्रीतिदाने तथैव च ।  
 एवमादिषु चान्येषु कामार्थं विसृजेद्धनम् ॥ ४४  
 विचार्य गुणदोषांस्तु त्रयाणां तत्र संत्यजेत् ।  
 चतुर्थं सन्निदध्याच्च आपदर्थं शुचिस्मिते ॥ ४५  
 राज्यभ्रंशविनाशार्थं दुर्मिक्षार्थं च शोभने ।  
 महाव्याधिविमोक्षार्थं वार्धकस्यैव कारणात् ॥ ४६  
 शत्रूणां प्रतिकाराय साहसैश्चाप्यमर्षणात् ।  
 प्रस्थाने चान्यदेशार्थमापदां विप्रमोक्षणे ।  
 एवमादि समुद्दिश्य सन्निदध्यात्स्वकं धनम् ॥ ४७  
 सुखमर्थवतां लोके कृच्छ्राणां विप्रमोक्षणम् ।  
 यस्य नास्ति धनं किञ्चित्तस्य लोकद्वयं न च ॥ ४८  
 अशनादिन्द्रियाणीव सर्वमर्थात्प्रवर्तते ।  
 निधानमात्रं यस्तेषामन्यथा विलयं व्रजेत् ।  
 एवं देवि मनुष्याणां लोकानां जीवनं प्रति ॥ ४९  
 एवं लोकस्य वृत्तस्य लोकवृत्तं पुनः शृणु ।  
 धन्यं यशस्यमायुष्यं स्वर्ग्यं च परमं यशः ॥ ५०  
 त्रिवर्गो हि वशे युक्तः सर्वेषां संविधीयते ।  
 तथा संवर्तमानास्तु लोकयोर्हितमाप्नुयुः ॥ ५१  
 काल्योत्थानं च शौचं च देवब्राह्मणभक्तितः ।  
 गुरुणामेव शुश्रूषा ब्राह्मणेष्वभिवादनम् ॥ ५२  
 प्रत्युत्थानं च वृद्धानां देवस्थानप्रणामनम् ।

आभिमुख्यं पुरस्कृत्य अतिथीनां च पूजनम् ५३  
 वृद्धोपदेशकरणं श्रवणं हितपथ्ययोः ।  
 पोषणं भृत्यवर्गस्य सान्त्वदानपरिग्रहे ॥ ५४  
 न्यायतः कर्मकरणमन्यायाहितवर्जितम् ।  
 सम्यग्वृत्तं स्वदारेषु दोषाणां प्रतिषेधनम् ॥ ५५  
 पुत्राणां विनयं कुर्यात्तत्तत्कार्यनियोजनम् ।  
 वर्जनं चाशुभार्थानां शुभानां जोषणं तथा ॥ ५६  
 कुलोचितानां धर्माणां यथावत्परिपालनम् ।  
 कुलसंधारणं चैव पौरुषेणैव सर्वशः ।  
 एवमादि शुभं सर्वं तस्य वृत्तमिति स्थितम् ॥ ५७  
 वृद्धसेवी भवेन्नित्यं हितार्थं ज्ञानकाङ्क्षया ।  
 परार्थं नाहरेद्रव्यमनामन्य तु सर्वथा ।  
 न याचेत परान्धीरः स्वबाहुबलमाश्रयेत् ॥ ५८  
 स्वशरीरं सदा रक्षेदाहाराचारयोरपि ।  
 हितं पथ्यं सदाहारं जीर्णं भुञ्जीत मात्रया ॥ ५९  
 देवतातिथिसत्कारं कृत्वा सर्वं यथाविधि ।  
 शेषं भुञ्जेच्छुचिर्भूत्वा न च भाषेत विप्रियम् ६०  
 प्रतिश्रयं च पानीयं बलिं भिक्षां च सर्वतः ।  
 गृहस्थवासी सततं दद्याद्वाश्रयं पोषयेत् ॥ ६१  
 बहिर्निष्क्रमणं चैव कुर्यात्कारणतोपि वा ।  
 मध्याह्ने वाऽर्धरात्रे वा गमनाय न रोचयेत् ॥ ६२  
 विषयान्नावगाहेत स्वशक्त्या तु समाचरेत् ।  
 यथाऽऽयव्ययता लोके गृहस्थानां प्रपूजितम् ६३  
 अयशस्करमर्थभ्रं कर्म यत्परपीडनम् ।  
 भयाद्वा यदि लोभाद्वा न कुर्वीत कदाचन ॥ ६४  
 बुद्धिपूर्वं समालोक्य दूरतो गुणदोषतः ।  
 आरभेत तदा कर्म शुभं वा यदि वेतरत् ॥ ६५  
 आत्मसाक्षी भवेन्नित्यमात्मनस्तु शुभाशुभे ।  
 मनसा कर्मणा वाचा न च काङ्क्षेत पातकम् ॥ ६६

॥ इति श्रीमन्महाभारते अनुशासनपर्वणि दानधर्मपर्वणि षोडशाधिकद्विशततमोऽध्यायः ॥ २१६ ॥



## ससदशाधिकद्विशततमोऽध्यायः ॥ २१७ ॥

पार्वत्या ब्राह्मण्यादिकं किं स्वाभाविकं उत कर्माधीनमिति प्रश्ने ईश्वरेण तस्य कर्माधीनत्वप्रतिपादनम् ॥ १ ॥ तथा प्राणिनां भोगाभोगादेः स्वस्वकर्मायत्तत्वप्रतिपादनम् ॥ २ ॥

उमोवाच ।

भगवन्भगनेत्रघ्न कालसूदन शंकर ।  
इमे वर्णाश्च चत्वारो विहिताः स्वस्वभावतः ।  
उताहो क्रियया वर्णाः संभवन्ति महेश्वर ॥ १  
एवं मे संशयप्रशस्तं मे छेतुं त्वमर्हसि ॥ २  
महेश्वर उवाच ।  
स्वभावादेव विद्यन्ते चत्वारो ब्राह्मणादयः ।  
एकजात्या सुदुष्प्रापमन्यवर्णत्वमागतम् ॥ ३  
तच्च कर्मविशेषेण पुनर्जन्मनि जायते ।  
तस्मात्तेषां प्रवक्ष्यामि तत्सर्वं कर्मपाकजम् ॥ ४  
ब्राह्मणस्तु नरो भूत्वा स्वजातिमनुपालयन् ।  
दृढं ब्राह्मणकर्माणि वेदोक्तानि समाचरेत् ॥ ५  
सत्यार्जवपरो भूत्वा दानयज्ञपरस्तथा ।  
सत्यां जात्यां समुदितो जातिधर्मान्न हापयेत् ॥ ६  
एवं संवर्तमानस्तु कालधर्मं गतः पुनः ।  
स्वर्गलोके हि जायेत स्वर्गभोगाय भामिनि ॥ ७  
तत्क्षये ब्राह्मणो भूत्वा तथैव नृषु जायते ।  
एवं स्वकर्मणा मर्त्यः स्वजातिं लभते पुनः ॥ ८  
अपरस्तु तथा कश्चिद्ब्रह्मयोनिमुद्भवः ।  
अवमत्यैव तां जातिमज्ञानतमसा वृतः ॥ ९  
अन्यथा वर्तमानस्तु जातिकर्माणि वर्जयेत् ।  
शूद्रवद्विचरेल्लोके शूद्रकर्माभिलाषवान् ।  
शूद्रैः सह चरन्नित्यं शौचमङ्गलवर्जितः ॥ १०  
स चापि कालधर्मस्थो यमलोके मुदण्डितः ।  
यदि जायेत मर्त्येषु शूद्र एवाभिजायते ॥ ११  
शूद्र एव भवेद्देवि ब्राह्मणोऽपि स्वकर्मणा ॥ १२  
तथैव शूद्रस्त्वपरः शूद्रकर्माणि वर्जयेत् ।  
सत्यार्जवपरो भूत्वा दानधर्मपरस्तथा ।  
मन्त्रब्राह्मणसत्कर्ता मनसा ब्राह्मणप्रियः ॥ १३  
एवं युक्तसमाचारः शूद्रोऽपि मरणं गतः ।  
स्वर्गलोके हि जायेत तत्क्षये नृषु जायते ।

ब्राह्मणानां कुले मुख्ये वेदस्वाध्यायसंयुते ॥ १४  
एवमेव सदा लोके शूद्रो ब्राह्मण्यमाप्नुयात् ॥ १५  
एवं क्षत्रियवैश्याश्च जातिधर्मेण संयुताः ।  
स्वकर्मणैव जायन्ते विशिष्टेष्वधमेषु च ॥ १६  
एवं जातिविपर्यासः प्रेत्यभावे भवेन्नृणाम् ।  
अन्यथा तु न शक्यं तल्लोकसंस्थितिकारणात् ॥ १७  
तस्माज्जातिं विशिष्टां तु कथंचित्प्राप्य पण्डितः ।  
सर्वथा तां तथा रक्षेन्न पुनर्भ्रश्यते यथा ।  
इति ते कथितं देवि भूयः श्रोतुं किमिच्छसि ॥ १८  
उमोवाच ।  
जन्मप्रभृति कः शुद्धो लभेज्जन्मफलं नरः ।  
शोभनाशोभनं सर्वमधिकारवशात्स्वकम् ॥ १९  
महेश्वर उवाच ।  
कर्म कुर्वन्न लिप्येत आर्जवेन समाचरेत् ।  
आत्मैव तच्छुभं कुर्यादशुभे योजयेत्परान् ॥ २०  
शठेषु शठवत्कुर्योदार्थेष्वार्थवदाचरेत् ।  
आपत्सु नावसीदेच्च घोरान्संग्रामयेत्परान् ।  
साम्रैव सर्वकार्याणि कर्तुं पूर्वं समारमेत् ॥ २१  
अनर्थाधर्मशोकानां यथा न प्राप्नुयात्स्वयम् ।  
प्रीयते तत्तथा कर्तुमेतद्वृत्तं समासतः ॥ २२  
एवं वृत्तं समासाद्य गृहमाश्रित्य मानवाः ।  
निराहारा निरुद्वेगाः प्राप्नुवन्त्युत्तमां गतिम् ॥ २३  
एतज्जन्मफलं नित्यं सर्वेषां गृहवासिनाम् ।  
एवं गृहस्थितैर्नित्यं वर्तितव्यमिति स्थितिः ।  
एतत्सर्वं मया प्रोक्तं किं भूयः श्रोतुमिच्छसि ॥ २४  
उमोवाच ।  
सुरासुरपते देव वरद प्रीतिवर्धन ।  
मानुषेष्वेव ये के चिदाढ्याः क्लेशविवर्जिताः ।  
शुद्धानां विविधान्भोगान्दृश्यन्ते निरुपद्रवाः ॥ २५  
अपरे क्लेशसंयुक्ता दरिद्रा भोगवर्जिताः ॥ २६  
किमर्थं मानुषे लोके न समत्वेन कल्पिताः ।



एतच्छ्रोतुं महादेव कौतूहलमतीव मे ॥ २७  
महेश्वर उवाच ।

न्यायतस्त्वं महाभागे श्रोतुकामासि भामिनि ।  
शृणु तत्सर्वमखिलं मानुषाणां हितं वचः ॥ २८

आदिसर्गे पुरा ब्रह्मा समत्वेनासृजत्प्रजाः ।  
नित्यं न भवतो ह्यस्य रागद्वेषौ प्रजापतेः ।

तदा तस्मात्सुराः सर्वे बभूवुः समतो नराः ॥ २९  
एवं संवर्तमाने तु युगे कालविपर्ययात् ।

केचित्प्रपेदिरे तत्र विषमं बुद्धिमोहिताः ॥ ३०  
तेषां हानिं ततो दृष्ट्वा तुल्यानामेव भामिनि ।

ब्राह्मणास्ते समाजगुस्तत्तत्कारणवेदकाः ॥ ३१  
कर्तुं नार्हसि देवेश पक्षपातं त्वमीदृशम् ।

पुत्रभावे समे देव किमर्थं नो भवेत्कलिः ॥ ३२  
एवमेतैरुपालब्धो ब्रह्मा वचनमब्रवीत् ।

यूयं मा ब्रूत मे दोषं स्वकृतं स्मरथ प्रजाः ॥ ३३  
युष्माभिरेव युष्माकं ग्रथितं हि शुभाशुभम् ।

यादृशं कुरुते कर्म तादृशं फलमश्नुते ।  
स्वकृतस्य फलं भुङ्क्ते नान्यस्तद्भोक्तुमर्हति ॥ ३४

एवं संबोधितास्तेन कालकर्त्रा स्वयंभुवा ।  
पुनर्निवृत्य कर्माणि शुभान्येव प्रपेदिरे ॥ ३५

एवं विज्ञाततत्त्वास्ते दानधर्मपरायणाः ।  
शुभानि विधिवत्कृत्वा कालधर्मगताः पुनः ।

तानि दानफलान्येव भुञ्जते सुखभोगिनः ॥ ३६  
स्वकृतं तु नरस्तस्मात्स्वयमेव प्रपद्यते ॥ ३७

अपरे धर्मकामेभ्यो निवृत्ताश्च शुभेक्षणे ।  
॥ इति श्रीमन्महाभारते अनुशासनपर्वणि दानधर्मपर्वणि सप्तदशाधिकद्विशततमोऽध्यायः ॥ २१७ ॥

### अष्टादशाधिकद्विशततमोऽध्यायः ॥ २१८ ॥

महेश्वरेण पार्वतीप्रति प्राणिनां शुभाशुभकर्मानुसारेण शुभाशुभफलप्राप्तिकथनम् ॥ १ ॥

उमोवाच ।

भगवन्देवदेवेश त्र्यक्ष भो वृषभध्वज ।

मानुषास्त्रिविधा देव दृश्यन्ते सततं विभो ॥ १

आसीना एव भुञ्जन्ते स्थानैश्चर्यपरिग्रहैः ।

अपरे यत्नपूर्वं तु लभन्ते भोगसंग्रहम् ॥ २

अनु० ४४

कदर्या निरनुक्रोशाः प्रायेणात्मपरायणाः ॥ ३८  
तादृशा मरणं प्राप्ताः पुनर्जन्मनि शोभने ।

दरिद्राः क्लेशभूयिष्ठा भवन्त्येव न संशयः ॥ ३९  
उमोवाच ।

मानुषेष्वथ ये केचिद्धनधान्यसमन्विताः ।  
भोगहीनाः प्रदृश्यन्ते सर्वभोगेषु सत्स्वपि ।

न भुञ्जते किमर्थं ते तन्मे शंसितुमर्हसि ॥ ४०  
महेश्वर उवाच ।

परैः संचोदिता धर्मं कुर्वते न स्वकामतः ।  
स्वयं श्रद्धां बहिष्कृत्य कुर्वन्ति च रुदन्ति च ४१

तादृशा मरणं प्राप्ताः पुनर्जन्मनि शोभने ।  
फलानि तानि संप्राप्य भुञ्जते न कदाचन ।

रक्षन्तो वर्धयन्तश्च आसते निधिपालवत् ॥ ४२  
उमोवाच ।

केचिद्धनवियुक्ताश्च भोगयुक्ता महेश्वर ।  
मानुषाः संप्रदृश्यन्ते तन्मे शंसितुमर्हसि ॥ ४३

महेश्वर उवाच ।  
आनृशंस्यपरा ये तु धर्मकामाश्च दुर्गताः ।

परोपकारं कुर्वन्ति दीनानुग्रहकारणात् ॥ ४४  
प्रतिपद्युः परधनं नष्टं वाऽन्यैर्नैर्हृतम् ।

नित्यं ये दातुमनसो नरा वित्तेष्वसत्स्वपि ॥ ४५  
कालधर्मवशं प्राप्ताः पुनर्जन्मनि ते नराः ।

एते धनविहीनाश्च भोगयुक्ता भवन्त्युत ॥ ४६  
धर्मदानोपदेशं वा कर्तव्यमिति निश्चयः ।

इति ते कथितं देवि किं भूयः श्रोतुमिच्छसि ॥ ४७

अपरे यत्तमानाश्च न लभन्ते तु किंचन ।

केन कर्मविपाकेन तन्मे शंसितुमर्हसि ॥ ३

महेश्वर उवाच ।

न्यायतस्त्वं महाभागे श्रोतुकामाऽसि भामिनि ॥ ४

ये लोके मानुषा देवि दानधर्मपरायणाः ।



पात्राणि विधिवज्ज्ञात्वा दूरतोप्यनुमानतः ॥ ५  
 अभिगम्य स्वयं तत्र ग्राहयन्ति प्रसाद्य च ।  
 दानादि चेङ्गितैरेव तैरविज्ञातमेव वा ॥ ६  
 पुनर्जन्मनि ते देवि तादृशाः शोभना नराः ।  
 अयत्नतस्तु तान्येव फलानि प्राप्नुवन्त्युत ॥ ७  
 आसीना एव भुञ्जन्ते भोगान्सुकृतभोगिनः ॥ ८  
 अपरे ये च दानानि ददत्येव प्रयाचिताः ।  
 यदायदाऽर्थिने दत्त्वा पुनर्दानं च याचिताः ॥ ९  
 तावत्कालं ततो देवि पुनर्जन्मनि ते नराः ।  
 यत्नतः श्रमसंयुक्ताः पुनस्तान्प्राप्नुवन्ति च ॥ १०  
 याचिता अपि केचित्तु अदत्तैव कथंचन ।  
 अभ्यसूयापरा मर्त्या लोभोपहतचेतसः ॥ ११  
 ते पुनर्जन्मनि शुभे यतन्तो बहुधा नराः ।  
 न प्राप्नुवन्ति मनुजा मार्गन्तस्तेऽपि किंचन ॥ १२  
 नानुप्तं रोहते सस्यं तद्वद्दानफलं विदुः ।  
 यद्यहदाति पुरुषस्तत्तत्प्राप्नोति केवलम् ॥ १३  
 इति ते कथितं देवि भूयः श्रोतुं किमिच्छसि ॥ १४  
 उमोवाच ।  
 भगवन्भगनेत्रघ्न केचिद्द्वार्धकसंयुताः ।  
 अभोगयोग्यकाले तु भोगांश्चैव धनानि च ॥ १५  
 लभन्ते स्थविरा भूता भोगैश्वर्यं यतस्ततः ।  
 केन कर्मविपाकेन तन्मे शंसितुमर्हसि ॥ १६  
 महेश्वर उवाच ।  
 हन्त ते कथयिष्यामि शृणु तत्त्वं समाहिता ॥ १७  
 धर्मकार्यं चिरं कालं विस्मृत्य धनसंयुताः ।  
 प्राणान्तकाले संग्राप्ते व्याधिभिश्च निपीडिताः ॥ १८  
 आरभन्ते पुनर्धर्मं दातुं दानानि वा नराः ।  
 ते पुनर्जन्मनि शुभे भूत्वा दुःखपरिप्लुताः ॥ १९  
 अतीतयौवने काले स्थविरत्वमुपागताः ।  
 लभन्ते पूर्वदत्तानां फलानि शुभलक्षणे ॥ २०  
 एतत्कर्मफलं देवि कालयोगाद्भवत्युत ॥ २१  
 उमोवाच ।  
 भोगयुक्ता महादेव केचिद्व्याधिपरिप्लुताः ।  
 असमर्थाश्च तान्भोक्तुं भवन्ति किमु कारणम् ॥ २२

महेश्वर उवाच ।  
 व्याधियोगपरिक्लिष्टा ये निराशाः स्वजीविते ।  
 आरभन्ते तदा कर्तुं दानानि शुभलक्षणम् ॥ २३  
 ते पुनर्जन्मनि शुभे प्राप्य तानि फलान्युत ।  
 असमर्थाश्च तान्भोक्तुं व्याधितास्ते भवन्त्युत ॥ २४  
 उमोवाच ।  
 भगवन्देवदेवेश मानुषेष्वेव केचन ।  
 रूपयुक्ताः प्रदृश्यन्ते शुभाङ्गाः प्रियदर्शनाः ।  
 केन कर्मविपाकेन तन्मे शंसितुमर्हसि ॥ २५  
 महेश्वर उवाच ।  
 हन्त ते कथयिष्यामि शृणु तत्त्वं समाहिता ॥ २६  
 ये पुरा मनुजा देवि लज्जायुक्ताः प्रियंवदाः ।  
 शक्ताः सुमधुरा नित्यं भूत्वा चैव स्वभावतः ॥ २७  
 अमांसभोजिनश्चैव सदा प्राणिदयायुताः ।  
 प्रतिकर्मप्रदा वाऽपि वस्त्रदा धर्मकारणात् ।  
 भूमिशुद्धिकरा वाऽपि कारणादग्निपूजकाः ॥ २८  
 एवं युक्तसमाचाराः पुनर्जन्मनि ते नराः ।  
 रूपेण स्पृहणीयास्तु भवन्त्येव न संशयः ॥ २९  
 उमोवाच ।  
 विरूपाश्च प्रदृश्यन्ते मानुषेष्वेव केचन ।  
 केन कर्मविपाकेन तन्मे शंसितुमर्हसि ॥ ३०  
 महेश्वर उवाच ।  
 तदहं ते प्रवक्ष्यामि शृणु कल्याणि कारणम् ॥ ३१  
 रूपयोगात्पुरा मर्त्या दर्पाहंकारसंयुताः ।  
 विरूपहासकाश्चैव स्तुतिनिन्दादिभिर्भृशम् ॥ ३२  
 परोपतापनाश्चैव मांसादाश्च तथैव च ।  
 अभ्यसूयापराश्चैव अशुद्धाश्च तथा नराः ॥ ३३  
 एवं युक्तसमाचारा यमलोके सुदण्डिताः ।  
 कथंचित्प्राप्य मानुष्यं तत्र ते रूपवर्जिताः ।  
 विरूपाः संभवन्त्येव नास्ति तत्र विचारणा ॥ ३४  
 उमोवाच ।  
 भगवन्देवदेवेश केचित्सौभाग्यसंयुताः ।  
 रूपभोग्यविहीनाश्च दृश्यन्ते प्रमदाप्रियाः ।  
 केन कर्मविपाकेन तन्मे शंसितुमर्हसि ॥ ३५



महेश्वर उवाच ।

ये पुरा मनुजा देवि सौम्यशीलाः प्रियंवदाः ।  
 स्वदारैरेव संतुष्टा दारेषु समवृत्तयः ॥ ३६  
 दाक्षिण्येनैव वर्तन्ते प्रमदास्वप्रियास्वपि ।  
 न तु प्रत्यादिशन्त्येव स्त्रीदोषान्गुणसंश्रितान् ॥ ३७  
 अन्नपानीयदाः काले नृणां स्वादुप्रदाश्च ये ।  
 स्वदारवर्तिनश्चैव धृतिमन्तो निरत्ययाः ॥ ३८  
 एवं युक्तसमाचाराः पुनर्जन्मनि शोभने ।  
 मानुषास्ते भवन्त्येव सततं सुभगा भृशम् ।  
 अर्थाद्वेऽपि ते देवि भवन्ति प्रमदाप्रियाः ॥ ३९  
 उमोवाच ।

दुर्मगाः संप्रदृश्यन्ते आढ्या भोगयुता अपि ।  
 केन कर्मविपाकेन तन्मे शंसितुमर्हसि ॥ ४०  
 महेश्वर उवाच ।  
 तदहं ते प्रवक्ष्यामि शृणु सर्वं समाहिता ॥ ४१  
 ये पुरा मनुजा देवि स्वदारेष्वनपेक्षया ।  
 यथेष्टवृत्तयश्चैव निर्लज्जा वीतसंभ्रमाः ॥ ४२  
 परेषां विप्रियकरा वाङ्मनःकायकर्मभिः ।  
 निराश्रया निरानन्दाः स्त्रीणां हृदयकोपनाः ॥ ४३  
 एवं युक्तसमाचाराः पुनर्जन्मनि ते नराः ।  
 दुर्मगास्तु भवन्त्येव स्त्रीणां हृदयविप्रियाः ।  
 नास्ति तेषां रतिसुखं स्वदारेष्वपि किञ्चन ॥ ४४

॥ इति श्रीमन्महाभारते अनुशासनपर्वणि दानधर्मपर्वणि अष्टादशाधिकद्विशततमोऽध्यायः ॥ २१८ ॥

### एकोनविंशत्यधिकद्विशततमोऽध्यायः ॥ २१९ ॥

महेश्वरेण पार्वतीप्रति शुभाशुभकर्मणोः सुखदुःखहेतुत्वकथनम् ॥ १ ॥

उमोवाच ।

भगवन्देवदेवेश मानुषेष्वेव केचन ।  
 ज्ञानविज्ञानसंपन्ना बुद्धिमन्तो विचक्षणाः ॥ १  
 दुर्गतास्तु प्रदृश्यन्ते यतमाना यथाविधि ।  
 केन कर्मविपाकेन तन्मे शंसितुमर्हसि ॥ २  
 महेश्वर उवाच ।  
 तदहं ते प्रवक्ष्यामि शृणु कल्याणि कारणम् ॥ ३  
 ये पुरा मनुजा देवि श्रुतवन्तोऽपि केवलम् ।  
 निराश्रया निरन्नाद्या भृशमात्मपरायणाः ॥ ४  
 ते पुनर्जन्मनि शुभे ज्ञानबुद्धियुता अपि ।  
 निष्किञ्चना भवन्त्येव अनुत्तं हि न रोहति ॥ ५  
 उमोवाच ।  
 मूर्खा लोके प्रदृश्यन्ते वृथा मूढा विचेतसः ।  
 ज्ञानविज्ञानरहिताः समृद्धाश्च समन्ततः ।  
 केन कर्मविपाकेन तन्मे शंसितुमर्हसि ॥ ६  
 महेश्वर उवाच ।  
 ये पुरा मनुजा देवि बालिशा अपि सर्वतः ।  
 समाचरन्ति दानानि दीनानुग्रहकारणात् ॥ ७  
 अबुद्धिपूर्वं वा दानं ददत्येव यतस्ततः ।

ते पुनर्जन्मनि शुभे प्राप्नुवन्त्येव तत्तथा ॥ ८  
 पण्डितोऽपण्डितो वाऽपि शुक्ले दानफलं नरः ।  
 बुद्ध्याऽनपेक्षितं दानं सर्वथा तत्फलत्युत ॥ ९  
 उमोवाच ।  
 भगवन्देवदेवेश मानुषेष्वेव केचन ।  
 मेधाविनः श्रुतधरा भवन्ति विशदाक्षराः ।  
 केन कर्मविपाकेन तन्मे शंसितुमर्हसि ॥ १०  
 महेश्वर उवाच ।  
 ये पुरा मनुजा देवि गुरुशुश्रूषका भृशम् ।  
 ज्ञानार्थं ते तु संगृह्य तीर्थतो विधिपूर्वकम् ॥ ११  
 विधिनैव परांश्चैव ग्राहयन्ति च नान्यथा ।  
 अश्लाघमाना ज्ञानेन प्रशान्ता यतवाचकाः ।  
 विद्यास्थानानि ये लोके स्थापयन्ति च यत्नतः ॥ १२  
 तादृशा मरणं प्राप्ताः पुनर्जन्मनि शोभने ।  
 मेधाविनः श्रुतधरा भवन्ति विशदाक्षराः ॥ १३  
 उमोवाच ।  
 अपरे मानुषा देव यतन्तोऽपि यतस्ततः ।  
 बहिष्कृताः प्रदृश्यन्ते श्रुतविज्ञानबुद्धितः ।  
 केन कर्मविपाकेन तन्मे शंसितुमर्हसि ॥ १४



महेश्वर उवाच ।

ये पुरा मनुजा देवि ज्ञानदर्पसमन्विताः ।  
 श्लाघमानाश्च तत्प्राप्य ज्ञानाहंकारमोहिताः ॥ १५  
 वदन्ति ये परान्नित्यं ज्ञानाधिक्येन दर्पिताः ।  
 ज्ञानादस्रयां कुर्वन्ति न सहन्ते च चापरान् ॥ १६  
 तादृशा मरणं प्राप्ताः पुनर्जन्मनि शोभने ।  
 मानुष्यं सुचिरात्प्राप्य तत्र बोधविवर्जिताः ।  
 भवन्ति सततं देवि यतन्तो हीनमेधसः ॥ १७  
 उमोवाच ।

भगवन्मानुषाः केचित्सर्वकल्याणसंयुताः ।  
 पुत्रैर्दारैर्गुणयुतैर्दासीदासपरिच्छदैः ॥ १८  
 परमं बुद्धिसंयुक्ताः स्थानैश्चर्यपरिग्रहैः ।  
 व्याधिहीना नवाधाश्च रूपारोग्यवलैर्युताः ॥ १९  
 धनधान्येन संपन्नाः प्रासादैर्यानवाहनैः ।  
 सर्वोपभोगसंयुक्ता नानाचित्रैर्मनोहरैः ॥ २०  
 ज्ञातिभिः सह मोदन्ते अविभ्रं तु दिनेदिने ।  
 केन कर्मविपाकेन तन्मे शंसितुमर्हसि ॥ २१  
 महेश्वर उवाच ।

तदहं ते प्रवक्ष्यामि शृणु सर्वं समाहिता ॥ २२  
 ये पुरा मनुजा देवि आढ्या वा इतरेऽपि वा ।  
 श्रुतवृत्तसमायुक्ता दानकामाः श्रुतप्रियाः ॥ २३  
 परेङ्गितपरा नित्यं दातव्यमिति निश्चिताः ।  
 सत्यसन्धाः क्षमाशीला लोभमोहविवर्जिताः ॥ २४  
 दातारः पात्रतो दानं व्रतैर्नियमसंयुताः ।  
 खदुःखमिव संस्मृत्य परदुःखविवर्जिताः ।

॥ इति श्रीमन्महाभारते अनुशासनपर्वणि दानधर्मपर्वणि एकोनविंशत्यधिकद्विशततमोऽध्यायः ॥ ११९ ॥

### विंशत्यधिकद्विशततमोऽध्यायः ॥ २२० ॥

ईश्वरेणोमांप्रति अन्धत्वपङ्क्तुत्वादिनानादोषकारणीभूतानां दुष्कर्मणां विशिष्य कथनम् ॥ १ ॥

उमोवाच ।

भगवन्देवदेवेश मम प्रीतिविवर्धन ।  
 'जात्यन्धाश्चैव दृश्यन्ते जाता वा नष्टचक्षुषः ।  
 केन कर्मविपाकेन तन्मे शंसितुमर्हसि ॥ १  
 महेश्वर उवाच ।

सौम्यशीलाः शुभाचारा देवब्राह्मणपूजकाः ॥ २५  
 एवंशीलसमाचाराः पुनर्जन्मनि शोभने ।  
 दिवि वा भुवि वा देवि जायन्ते कर्मभोगिनः ॥ २६  
 मानुषेष्वपि ये जातास्तादृशाः संभवन्ति ते ।  
 यादृशास्तु तथा प्रोक्ताः सर्वे कल्याणसंयुताः ॥ २७  
 रूपं द्रव्यं बलं चायुर्भोगैश्चर्यं बलं श्रुतम् ।  
 इत्येतत्सर्वसाद्गुण्यं दानाद्भवति नान्यथा ।  
 तपोदानमयं सर्वमिति विद्धि शुभानने ॥ २८  
 उमोवाच ।

अथ केचित्प्रदृश्यन्ते मानुषेष्वेव मानुषाः ।  
 दुर्गताः क्लेशभूयिष्ठा दानभोगविवर्जिताः ॥ २९  
 भयैस्त्रिभिः समाजुष्टा व्याधिक्षुब्धसंयुताः ।  
 दुष्कलत्राभिभूताश्च सततं विघ्नदर्शकाः ।  
 केन कर्मविपाकेन तन्मे शंसितुमर्हसि ॥ ३०  
 महेश्वर उवाच ।

ये पुरा मनुजा देवि आसुरं भावमाश्रिताः ।  
 क्रोधलोभसमायुक्ता निरन्नाद्याश्च निष्क्रियाः ॥ ३१  
 नास्तिकाश्चैव धूर्तश्च मूर्खाश्चात्मपरायणाः ।  
 परोपतापिनो देवि प्रायशः प्राणिनिर्दयाः ॥ ३२  
 एवंयुक्तसमाचाराः पुनर्जन्मनि शोभने ।  
 कथंचित्प्राप्य मानुष्यं तत्र ते दुःखपीडिताः ॥ ३३  
 सर्वतः संभवन्त्येव पूर्वमात्मप्रमादतः ।  
 यथा ते पूर्वकथितास्तथा ते संभवन्त्युत ॥ ३४  
 शुभाशुभं कृतं कर्म सुखदुःखफलोदयम् ।  
 इति ते कथितं देवि भूयः श्रोतुं किमिच्छसि ॥ ३५

हन्त ते कथयिष्यामि शृणु कल्याणि कारणम् ॥ २  
 ये पुरा कामकारेण परवेश्मसु लोलुपाः ।  
 परस्त्रियोऽभिवीक्षन्ते दुष्टेनैव स्वचक्षुषा ॥ ३  
 अन्धीकुर्वन्ति यन्मर्त्यान्क्रोधलोभसमन्विताः ।  
 लक्षणज्ञाश्च रूपेषु अयथावत्प्रदर्शकाः ॥ ४



एवं युक्तसमाचाराः कालधर्मवशास्तु ते ।  
दण्डिता यमदण्डेन निरयस्थाश्चिरं प्रिये ॥ ५  
यदि चेन्मानुषं जन्म लभेरंस्ते तथापि वा ।  
स्वभावतो वा जाता वा अन्धा एव भवन्ति ते ।  
अक्षिरोगयुता वाऽपि नास्ति तत्र विचारणा ॥ ६  
उमोवाच ।  
मुखरोगयुताः केचिदृश्यन्ते सततं नराः ।  
दन्तकण्ठकपोलस्थैर्व्याधिभिर्बहुपीडिताः ॥ ७  
आदिप्रभृति वै मर्त्या जाता वाऽप्यथ कारणात् ।  
केन कर्मविपाकेन तन्मे शंसितुमर्हसि ॥ ८  
महेश्वर उवाच ।  
हन्त ते कथयिष्यामि शृणु देवि समाहिता ॥ ९  
कुवत्कारस्तु ये देवि जिह्वा कटुकं भृशम् ।  
असत्यं परुषं घोरं गुरून्प्रति परान्प्रति ॥ १०  
जिह्वावाधां तदाऽन्येषां कुर्वते कोपकारणात् ।  
प्रायशोऽनृतभूयिष्ठा नराः कार्यवशेन वा ।  
तेषां जिह्वाप्रदेशस्था व्याधयः संभवन्ति ते ॥ ११  
कुश्रोतारस्तु ये चार्थं परेषां कर्णनाशकाः ।  
कर्णरोगान्वहुविधौलुभन्ते ते पुनर्भवे ॥ १२  
दन्तरोगशिरोरोगकर्णरोगास्तथैव च ।  
अन्ये दुःखाश्रिता दोषाः सर्वे चात्मकृतं फलम् ॥ १३  
उमोवाच ।  
पीड्यन्ते सततं देव मानुषेष्वेव केचन ।  
कुक्षिपक्षाश्रितैर्दोषैर्व्याधिभिश्चोदराश्रितैः ॥ १४  
तीक्ष्णशूलैश्च पीड्यन्ते नरा दुःखपरिप्लुताः ।  
केन कर्मविपाकेन तन्मे शंसितुमर्हसि ॥ १५  
महेश्वर उवाच ।  
ये पुरा मनुजा देवि कामक्रोधवशा भृशम् ।  
आत्मार्थमेव चाहारं भुञ्जन्ते निरपेक्षकाः ॥ १६  
अभक्ष्याहारदानैश्च विश्वस्तानां विषप्रदाः ।  
अभक्ष्यभक्षदाश्चैव शौचमङ्गलवर्जिताः ॥ १७  
मांसयुक्तसमाचाराः पुनर्जन्मनि शोभने ।  
कथंचित्प्राप्य मानुष्यं तत्र ते व्याधिपीडिताः ॥ १८  
तैस्तैर्बहुविधाकारैर्व्याधिभिर्दुःखसंश्रिताः ।

भवन्त्येवं तथा देवि यथा चैवं तथा कृतम् ॥ १९  
उमोवाच ।  
दृश्यन्ते सततं देव व्याधिभिर्मेहनाश्रितैः ।  
पीड्यमानास्तथा मर्त्या अश्मरीशर्करादिभिः ।  
केन कर्मविपाकेन तन्मे शंसितुमर्हसि ॥ २०  
महेश्वर उवाच ।  
ये पुरा मनुजा देवि परदारप्रधर्षकाः ।  
तिर्यग्योनिषु धूर्ता वै मैथुनार्थं चरन्ति च ॥ २१  
कामदोषेण ये धूर्ताः कन्यासु विधवासु च ।  
बलात्कारेण गच्छन्ति रूपदर्पसमन्विताः ॥ २२  
तादृशा मरणं प्राप्ताः पुनर्जन्मनि शोभने ।  
यदि चेन्मानुषं जन्म लभेरंस्ते तथाविधाः ।  
मेहनस्थैस्तथा घोरैः पीड्यन्ते व्याधिभिः प्रिये ॥ २३  
उमोवाच ।  
भगवन्मानुषाः केचिदृश्यन्ते शोषिणः कृशाः ।  
केन कर्मविपाकेन तन्मे शंसितुमर्हसि ॥ २४  
महेश्वर उवाच ।  
ये पुरा मनुजा देवि मांसलुब्धाः सुलोलुपाः ।  
आत्मार्थं स्वादुगृह्णाश्च परभोगोपतापिनः ॥ २५  
अभ्यसूयाश्चोपतापाः परभोगेषु ये नराः ।  
एवं युक्तसमाचाराः पुनर्जन्मनि शोभने ॥ २६  
शेषव्याधियुतास्तत्र नरा धमनिसंतताः ।  
भवन्त्येव नरा देवि पापकर्मोपभोगिनः ॥ २७  
उमोवाच ।  
भगवन्मानुषाः केचित्किंश्यन्ते कण्ठरोगिणः ।  
केन कर्मविपाकेन तन्मे शंसितुमर्हसि ॥ २८  
महेश्वर उवाच ।  
ये पुरा मनुजा देवि परेषां रूपनाशनाः ।  
आघातवधवन्धैश्च वृथा दण्डेन मोहिताः ॥ २९  
इष्टनाशकरा ये तु अपथ्याहारदा नराः ।  
चिकित्सका वा दुष्टाश्च द्वेषलोभसमन्विताः ॥ ३०  
निर्दयाः प्राणिर्हिसायां मलदाश्चित्तनाशनाः ।  
एवंयुक्तसमाचाराः पुनर्जन्मनि शोभने ॥ ३१  
यदि वै मानुषं जन्म लभेरंस्तेषु दुःखिताः ।



अत्र ते क्लेशसंयुक्ताः कण्ठरोगशतैर्वृताः ॥ ३२  
केचिच्चग्दोषसंयुक्ता व्रणकुष्ठैश्च संयुताः ।  
श्चित्रकुष्ठयुता वाऽपि बहुधा कृच्छ्रसंयुताः ।  
भवन्त्येव नरा देवि यथा येन कृतं फलम् ॥ ३३  
उमोवाच ।

भगवन्मानुषाः केचिदङ्गहीनाश्च पङ्गवः ।  
केन कर्मविपाकेन तन्मे शंसितुमर्हसि ॥ ३४  
महेश्वर उवाच ।

ये पुरा मनुजा देवि लोभमोहसमावृताः ।  
प्राणिनां प्राणहिसार्थमङ्गविभ्रं प्रकुर्वते ।  
शस्त्रेणोत्कृत्य वा देवि प्राणिनां चेष्टनाशकाः ३५  
एवं युक्तसमाचाराः पुनर्जन्मनि शोभने ।  
तदङ्गहीना वै मृत्यु भवन्त्येव न संशयः ।  
स्वभावतो वा जाता वा पङ्गवश्च भवन्ति ते ॥ ३६  
उमोवाच ।

भगवन्मानुषाः केचिद्ग्रन्थिभिः पिलकैस्तथा ।  
क्लिश्यमानाः प्रदृश्यन्ते तन्मे शंसितुमर्हसि ॥ ३७  
महेश्वर उवाच ।

ये पुरा मनुजा देवि ग्रन्थिभेदकरा नृणाम् ।  
मुष्टिप्रहारपरुषा नृशंसाः पापकारिणः ।  
पाटकास्तोटकाश्चैव शूलतुन्नास्तथैव च ॥ ३८  
एवंयुक्तसमाचाराः पुनर्जन्मनि शोभने ।  
ग्रन्थिभिः पिलकैश्चैव क्लिश्यन्ते भृशदुःखिताः ३९  
उमोवाच ।

भगवन्मानुषाः केचित्पादरोगसमन्विताः ।  
दृश्यन्ते सततं देव तन्मे शंसितुमर्हसि ॥ ४०  
महेश्वर उवाच ।

ये पुरा मनुजा देवि क्रोधलोभसमन्विताः ।

मनुजा देवतास्थानं स्वपादैर्भ्रंशयन्त्युत ।  
जानुभिः पाणिभिश्चैव प्राणिहिंसां प्रकुर्वते ॥ ४१  
एवंयुक्तसमाचाराः पुनर्जन्मनि शोभने ।  
पादरोगैर्बहुविधैर्वाध्यन्ते विपदादिभिः ॥ ४२  
उमोवाच ।

भगवन्मानुषाः केचिद्दृश्यन्ते बहवो भुवि ।  
वातजैः पित्तजै रोगैर्युगपत्सान्निपातकैः ॥ ४३  
रोगैर्बहुविधैर्देव क्लिश्यमानाः सुदुःखिताः ।  
असमस्तैः समस्तैश्च आढ्या वा दुर्गतास्तथा ।  
केन कर्मविपाकेन तन्मे शंसितुमर्हसि ॥ ४४  
महेश्वर उवाच ।

तदहं ते प्रवक्ष्यामि शृणु कल्याणि कारणम् ॥ ४५  
ये पुरा मनुजा देवि त्वासुरं भावमाश्रिताः ।  
स्ववशाः कोपनपरा गुरुविद्वेषिणस्तथा ॥ ४६

परेषां दुःखजनका मनोवाक्कायकर्मभिः ।  
छिन्दन्भिन्दन्स्तुदन्नेव नित्यं प्राणिषु निर्दयाः ४७  
एवंयुक्तसमाचाराः पुनर्जन्मनि शोभने ।

यदि वै मानुषं जन्म लभेरंस्ते तथाविधाः ।  
तत्र ते बहुभिर्घोरैस्तप्यन्ते व्याधिभिः प्रिये ॥ ४८  
केचिद्वातादिसंयुक्ताः केचित्काससमन्विताः ।  
ज्वरातिसारतृष्णाभिः पीड्यमानास्तथा परे ॥ ४९

पादगुल्मैश्च बहुभिः श्लेष्मदोषसमन्विताः ।  
पादरोगैश्च विविधैर्व्रणकुष्ठभगन्दरैः ।

आढ्या वा दुर्गता वाऽपि दृश्यन्ते व्याधिपीडिताः ।  
एवमात्मकृतं कर्म भुञ्जन्ते तत्रतत्र ते ।

अभिभूतं न शक्यं हि केनचित्स्वकृतं फलम् ।  
इति ते कथितं देवि भूयः श्रोतुं किमिच्छसि ५१

॥ इति श्रीमन्महाभारते अनुशासनपर्वणि दानधर्मपर्वणि विशत्यधिकद्विशततमोऽध्यायः ॥ २२० ॥

एकविंशत्यधिकद्विशततमोऽध्यायः ॥ २२१ ॥

ईश्वरेण पार्वतीप्रति प्राणिनामङ्गविकृत्यनपत्यतादिदोषहेतुभूतदुष्कर्मप्रतिपादनम् ॥ १ ॥

उमोवाच ।

भगवन्देवदेवेश भूतपाल नमोस्तु ते ।

हस्वाङ्गाश्चैव वक्राङ्गाः कुञ्जा वामनकास्तथा ॥ १  
अपरे मानुषा देव दृश्यन्ते कुणिबाहवः ।



केन कर्मविपाकेन तन्मे शंसितुमर्हसि ॥ २  
 महेश्वर उवाच ।  
 ये पुरा मनुजा देवि लोभमोहसमन्विताः ।  
 धान्यमानान्विकुर्वन्ति क्रयविक्रयकारणात् ॥ ३  
 कुलदोषं तदा देवि धृतमानेषु नित्यशः ।  
 अर्धापकर्षणं चैव सर्वेषां क्रयविक्रये ॥ ४  
 अङ्गदोषकरा ये तु परेषां कोपकारणात् ।  
 मांसादाश्चैव ये मूर्खा अयथावत्प्रथाः सदा ॥ ५  
 एवंयुक्तसमाचाराः पुनर्जन्मनि शोभने ।  
 इत्याङ्गा वामनाश्चैव कुञ्जाश्चैव भवन्ति ते ॥ ६  
 उमोवाच ।  
 भगवन्मानुषाः केचिद्वृश्यन्ते मानुषेषु वै ।  
 उन्मत्ताश्च पिशाचाश्च पर्यटन्तो यतस्ततः ।  
 केन कर्मविपाकेन तन्मे शंसितुमर्हसि ॥ ७  
 महेश्वर उवाच ।  
 ये पुरा मनुजा देवि दर्पाहंकारसंयुताः ।  
 बहुधा प्रलपन्त्येव हसन्ति च परान्भृशम् ॥ ८  
 मोहयन्ति परान्मोगैर्मदनैर्लोभकारणात् ।  
 वृद्धान्गुरुंश्च ये मूर्खा वृथैवापहसन्ति च ।  
 शौण्डा विदग्धाः शास्त्रेषु सदैवानृतवादिनः ॥ ९  
 एवंयुक्तसमाचाराः पुनर्जन्मनि शोभने ।  
 उन्मत्ताश्च पिशाचाश्च भवन्त्येव न संशयः ॥ १०  
 उमोवाच ।  
 भगवन्मानुषाः केचिन्निरपत्याः सुदुःखिताः ।  
 यतन्तो न लभन्त्येव अपत्यानि यतस्ततः ।  
 केन कर्मविपाकेन तन्मे शंसितुमर्हसि ॥ ११  
 महेश्वर उवाच ।  
 ये पुरा मनुजा देवि सर्वप्राणिषु निर्दयाः ।  
 घ्नन्ति बालांश्च भुञ्जन्ते मृगाणां पक्षिणामपि ॥ १२  
 गुरुविद्वेषिणश्चैव परपुत्राभ्यसूयकाः ।  
 पितृपूजां न कुर्वन्ति यथोक्तां चाष्टकादिभिः ॥ १३  
 एवंयुक्तसमाचाराः पुनर्जन्मनि शोभने ।  
 मानुष्यं वा चिरात्प्राप्य निरपत्या भवन्ति ते ।  
 पुत्रशोकयुताश्चापि नास्ति तत्र विचारणा ॥ १४

उमोवाच ।  
 भगवन्मानुषाः केचित्प्रदृश्यन्ते सुदुःखिताः ।  
 उद्वेगवासनिरताः सोद्वेगाश्च यतव्रताः ॥ १५  
 नित्यं शोकसमाविष्टा दुर्गताश्च तथैव च ।  
 केन कर्मविपाकेन तन्मे शंसितुमर्हसि ॥ १६  
 महेश्वर उवाच ।  
 ये पुरा मनुजा नित्यमुत्क्रोशनपरायणाः ।  
 भीषयन्ति परान्नित्यं विकुर्वन्ति तथैव च ॥ १७  
 ऋणवृद्धिकराश्चैव दरिद्रेभ्यो यथेष्टतः ।  
 ऋणार्थमभिगच्छन्ति सततं वृद्धिरूपकाः ॥ १८  
 उद्विजन्ते हि तान्दृष्ट्वा धारकाः स्वार्थकारणात् ।  
 अतिवृद्धिर्न कर्तव्या दरिद्रेभ्यो यथेष्टतः ॥ १९  
 ये श्वभिः क्रीडमानाश्च त्रासयन्ति वने मृगान् ।  
 प्राणिर्हिंसां तथा देवि कुर्वन्ति च यतस्ततः ॥ २०  
 येषां गृहेषु वै श्वानस्त्रासयन्ति वृथा नरान् ।  
 एवंयुक्तसमाचाराः कालधर्मगताः पुनः ॥ २१  
 पीडिता यमदण्डेन निरयस्थाश्चिरं प्रिये ।  
 कथंचित्प्राप्य मानुष्यं तत्र ते दुःखसंयुताः ॥ २२  
 कुदेशे दुःखंभूयिष्ठे व्याघातशतसंकुले ।  
 जायन्ते तत्र शोचन्तः सोद्वेगाश्च यतस्ततः ॥ २३  
 उमोवाच ।  
 भगवन्मानुषाः केचिदैश्वर्यज्ञानसंयुताः ।  
 म्लेच्छभूमिषु दृश्यन्ते म्लेच्छैश्वर्यसमन्विताः ।  
 केन कर्मविपाकेन तन्मे शंसितुमर्हसि ॥ २४  
 महेश्वर उवाच ।  
 ये पुरा मनुजा देवि धनधान्यसमन्विताः ।  
 अयथावत्प्रयच्छन्ति श्रद्धावर्जितमेव वा ॥ २५  
 अपात्रेभ्यश्च ये दानं शौचमङ्गलवर्जिताः ।  
 ददत्येव च ये मूर्खाः श्लाघयाऽवज्ञयाऽपि वा ॥ २६  
 एवंयुक्तसमाचाराः पुनर्जन्मनि शोभने ।  
 कुदेशे म्लेच्छभूयिष्ठे दुर्गमे वनसंकटे ।  
 म्लेच्छाधिपत्यं संप्राप्य जायन्ते तत्रतत्र वै ॥ २७  
 उमोवाच ।  
 भगवन्भगनेत्रं मानुषेषु च केचन ।



ह्रीवा नपुंसकाश्चैव दृश्यन्ते षण्डकास्तथा ॥ २८  
नीचकर्मरता नीचा नीचसख्यास्तथा भुवि ।  
केन कर्मविपाकेन तन्मे शंसितुमर्हसि ॥ २९  
महेश्वर उवाच ।  
तदहं ते प्रवक्ष्यामि शृणु कल्याणि कारणम् ३०  
ये पुरा मनुजा भूत्वा घोरकर्मरतास्तथा ।  
पशुपुंस्त्वोपघातेन जीवन्ति च रमन्ति च ॥ ३१  
पुंस्त्वोपघातिनश्चैव नराणां कोपकारणात् ।  
ये धूर्ताः स्त्रीषु गच्छन्ति अयथावद्यथेष्टतः ॥ ३२  
कामविघ्नकरा ये तु द्वेषपैशुन्यकारणात् ।

एवंयुक्तसमाचाराः कालधर्मं गतास्तु ते ।  
दण्डिता यमदण्डेन निरयस्थाश्चिरं प्रिये ॥ ३३  
यदि चेन्मानुषं जन्म लभेरंस्ते तथाविधाः ।  
ह्रीवा वर्षवराश्चैव षण्डकाश्च भवन्ति ते ॥ ३४  
नीचकर्मपरा लोके निर्लज्जा वीतसंभ्रमाः ।  
परान्दीनान्बहिष्कृत्य ते भवन्ति स्वकर्मणा ॥ ३५  
यदि चेत्संप्रपश्येरंस्ते मुच्यन्ते हि कल्मषात् ।  
अत्रापि ते प्रमाद्येयुः पतन्ति नरकालये ॥ ३६  
स्त्रीणामपि तथा देवि यथा पुंसां तु कर्मजम् ।  
इति ते कथितं देवि भूयः श्रोतुं किमिच्छसि ॥ ३७

॥ इति श्रीमन्महाभारते अनुशासनपर्वणि दानधर्मपर्वणि एकविंशत्यधिकद्विशततमोऽध्यायः ॥ २२१ ॥

### द्वाविंशत्यधिकद्विशततमोऽध्यायः ॥ २२२ ॥

महेश्वरेणोमांप्रति स्त्रीणां पुंश्चलीत्वादिदोषहेतुभूतदुष्कर्मकथनम् ॥ १ ॥ तथा प्राणिसाधारण्येन दास्यादिप्रयोजक-  
दुष्कर्मकथनम् ॥ २ ॥

उमोवाच ।  
भगवन्देवदेवेश शूलपाणे वृषध्वज ।  
पुंश्चल्य इव या स्त्रीषु नीचवृत्तिरताः स्मृताः ।  
केन कर्मविपाकेन तन्मे शंसितुमर्हसि ॥ १  
महेश्वर उवाच ।  
याः पुरा मनुजा देवि बुद्धिमोहसमन्विताः ।  
कामरागसमायुक्ताः पतीनतिचरन्ति वै ॥ २  
प्रतिकूलपरा यास्तु पतीन्यति यथा तथा ।  
शौचं लज्जां तु विस्मृत्य यथेष्टपरिचारणाः ॥ ३  
एवंयुक्तसमाचारा यमलोके सुदण्डिताः ।  
यदि वै मानुषं जन्म लभेरंस्तास्तथाविधाः ।  
बहुसाधारणा एव पुंश्चल्यश्च भवन्ति ताः ॥ ४  
पौंश्चल्यं यत्तु तद्वृत्तं स्त्रीणां कष्टतमं स्मृतम् ।  
ततःप्रभृति ता देवि पतन्त्येव न संशयः ॥ ५  
शोचन्ति चेत्तु तद्वृत्तं मनसा हितमाप्नुयुः ॥ ६  
उमोवाच ।  
भगवन्देवदेवेश प्रमदा विधवा भृशम् ।  
दृश्यन्ते मानुषा लोके सर्वकल्याणवर्जिताः ।  
केन कर्मविपाकेन तन्मे शंसितुमर्हसि ॥ ७

महेश्वर उवाच ।  
याः पुरा मनुजा देवि बुद्धिमोहसमन्विताः ।  
कुटुम्बं तत्र वै पत्युर्नाशयन्ति वृथा तथा ॥ ८  
विषदाश्चाग्निदाश्चैव पतीन्यति सुनिर्दयाः ।  
अन्यासां हि पतीन्यान्ति स्वपतिद्वेषकारणात् ॥ ९  
एवंयुक्तसमाचारा यमलोके सुदण्डिताः ।  
निरयस्थाश्चिरं कालं कथंचित्प्राप्य मानुषम् ।  
तत्र ता भोगरहिता विधवास्तु भवन्ति वै ॥ १०  
उमोवाच ।  
भगवन्प्रमदा लोके पत्यौ ज्ञातिषु सत्सु च ।  
लिङ्गिन्यः संप्रदृश्यन्ते पाषण्डं मतमाश्रिताः ।  
केन कर्मविपाकेन तन्मे शंसितुमर्हसि ॥ ११  
महेश्वर उवाच ।  
याः पुरा भावदोषेण लोभमोहसमन्विताः ।  
परद्रव्यपरा लोभात्परेषां द्रव्यहारकाः ॥ १२  
अभ्यसूयापरा यास्तु सपत्नीनां प्रदूषकाः ।  
ईर्ष्यापराः कोपनाश्च बन्धूनां विफलाः सदा ॥ १३  
एवंयुक्तसमाचाराः पुनर्जन्मनि ताः स्त्रियः ।  
अलक्षणसमायुक्ताः पाषण्डं धर्ममाश्रिताः ।



स्त्रियः प्रव्राजशीलाश्च भवन्त्येव न संशयः ॥ १४  
उमोवाच ।

भगवन्मानुषाः केचित्कारुष्टतिसमाश्रिताः ।  
प्रदृश्यन्ते मनुष्येषु नीचकर्मरतास्तथा ।  
केन कर्मविपाकेन तन्मे शंसितुमर्हसि ॥ १५  
महेश्वर उवाच ।

ये पुरा मनुजा देवि स्तब्धमानयुता भृशम् ।  
दर्पाहंकारसंयुक्ताः केवलात्मपरायणाः ॥ १६  
तादृशा मानुषा देवि पुनर्जन्मनि शोभने ।  
कारवो नटगन्धर्वाः संभवन्ति यथा तथा ॥ १७  
नापिता वन्दिनश्चैव तथा वैतालिकाः प्रिये ।  
एवंभूतास्त्वधोवृत्तिं जीवन्त्याश्रित्य मानवाः ॥ १८  
परप्रसाधनकरास्ते परैः कृतवेतनाः ।  
परावमानस्य फलं भुञ्जते पौर्वदैहिकम् ॥ १९  
उमोवाच ।

भगवन्देवदेवेश मानुषेष्वेव केचन ।  
दासभूताः प्रदृश्यन्ते सर्वकर्मपरा भृशम् ॥ २०  
आघातभर्त्सनसहाः पीड्यमानाश्च सर्वशः ।  
केन कर्मविपाकेन तन्मे शंसितुमर्हसि ॥ २१  
महेश्वर उवाच ।

तदहं ते प्रवक्ष्यामि शृणु कल्याणि कारणम् ॥ २२  
ये पुरा मनुजा देवि परेषां वित्तहारकाः ।

ऋणवृद्धिकरं कृष्या न्यासदत्तं तथैव च ॥ २३  
निक्षेपकारणादत्तपरद्रव्यापहारिणः ।

प्रमादाद्विस्मृतं नष्टं परेषां धनहारकाः ॥ २४  
वधवन्धपरिक्लेशैर्दासत्वं कुर्वते परान् ।

तादृशा मरणं प्राप्ता दण्डिता यमशासनैः ॥ २५  
कथंचित्प्राप्य मानुष्यं तत्र ते देवि सर्वथा ।

दासभूता भविष्यन्ति जन्मप्रभृति मानवाः ॥ २६  
तेषां कर्माणि कुर्वन्ति येषां ते धनहारकाः ।

आसमाप्तेः स्वपापस्य कुर्वन्तीति विनिश्चयः ॥ २७  
पशुभूतास्तथा चान्ये भवन्ति धनहारकाः ।

तत्तथा क्षीयते कर्म तेषां पूर्वापराधजम् ।  
अतोऽन्यथा न तच्छक्यं कर्म भोक्तुं सुरासुरैः ॥ २८

किंतु मोक्षविधिस्तेषां सर्वथा तत्प्रसादनम् ।  
अथवावन्मोक्षकामः पुनर्जन्मनि चेष्ट्यते ॥ २९

मोक्षकामी यथान्यायं कुर्वन्कर्माणि सर्वशः ।  
भर्तुः प्रसादमाकाङ्क्षेदायासान्सर्वथा सहन् ॥ ३०

प्रीतिपूर्वं तु यो भर्त्रा मुक्तो मुक्तः स्वपापतः ।  
तथाभूतान्कर्मकरान्सदा संतोषयेत्पतिः ॥ ३१

यथार्हं कारयेत्कर्म दण्डकारणतः क्षिपेत् ।  
वृद्धान्बालान्स्तथा क्षीणान्पालयन्धर्ममाप्नुयात् ॥ ३२

इति ते कथितं देवि भूयः श्रोतुं किमिच्छसि ॥ ३३

॥ इति श्रीमन्महाभारते अनुशासनपर्वणि दानधर्मपर्वणि द्वाविंशत्यधिकद्विशततमोऽध्यायः ॥ २२२ ॥

### त्रयोविंशत्यधिकद्विशततमोऽध्यायः ॥ २२३ ॥

परमेश्वरेण पार्वतीप्रति प्राणिनां चण्डालत्वदरिद्रत्वादिप्रापकदुष्कर्मप्रतिपादनम् ॥ १ ॥

उमोवाच ।

भगवन्मानुषेष्वेव मानुषाः समदर्शनाः ।  
चण्डाला इव दृश्यन्ते स्पर्शमात्रविदूषिताः ॥ १  
नीचकर्मरता देव सर्वेषां मलहारकाः ।  
दुर्गताः क्लेशभूयिष्ठा विरूपा दुष्टचेतसः ।  
केन कर्मविपाकेन तन्मे शंसितुमर्हसि ॥ २  
महेश्वर उवाच ।

तदहं ते प्रवक्ष्यामि तदेकाग्रमनाः शृणु ॥ ३

अनु० ४५

ये पुरा मनुजा देवि अतिमानयुता भृशम् ।  
आत्मसंभावनायुक्ताः स्तब्धा दर्पसमन्विताः ॥ ४

प्रणामं तु न कुर्वन्ति गुरुणामपि पामराः ।  
ये स्वधर्मार्पणं कार्यमतिमानान् कुर्वते ॥ ५

परान्संनमयन्त्येव आज्ञयात्मनि ये बलात् ।  
ऋद्धियोगात्पराश्रित्यमवमन्यन्ति मानवान् ।

पानपाः सर्वभक्षश्च परुषाः कटुका नराः ॥ ६  
एवंयुक्तसमाचारा दण्डिता यमशासनैः ।



कथंचित्प्राप्य मानुष्यं चण्डालाः संभवन्ति ते ॥ ७  
नीचकर्मरताश्चैव सर्वेषां मलहारकाः ।  
परेषां वन्दनपरास्ते भवन्त्येव मानिनः ॥ ८  
विरूपाः पापयोनिस्थाः स्पर्शनादिविवर्जिताः ।  
कुट्टित्तिमुपजीवन्ति भूत्वा ते रजकादयः ।  
पुराऽतिमानदोषान्तु भुञ्जते स्वकृतं फलम् ॥ ९  
तानप्यवस्थाकृपणांश्चण्डालानपि बुद्धिमान् ।  
न च निन्देन्नापि कुप्येद्भुञ्जते स्वकृतं फलम् ।  
चण्डाला अपि तां जार्तिं शोचन्तः शुद्धिमाप्नुयुः ॥  
उमोवाच ।

भगवन्मानुषाः केचिदाशापाशशतैर्वृताः ।  
परेषां द्वारि तिष्ठन्ति प्रतिषिद्धाः प्रवेशने ॥ ११  
द्रष्टुं ज्ञापयितुं चैव न लभन्ते च यत्नतः ।  
केन कर्मविपाकेन तन्मे शंसितुमर्हसि ॥ १२  
महेश्वर उवाच ।

ये पुरा मानुषा देवि ऐश्वर्यस्थानसंयुताः ।  
संवादं तु न कुर्वन्ति परैरैश्वर्यमोहिताः ॥ १३  
द्वाराणि न ददत्येव लोभमोहादिभिर्वृताः ।  
अवस्थामोहसंयुक्ताः स्वार्थमात्रपरायणाः ॥ १४  
सर्वभोगयुता वाऽपि सर्वेषां निष्फला भृशम् ।  
अपि शक्ता न कुर्युस्ते परानुग्रहकारणात् ॥ १५  
निर्दयाश्चैव निर्द्वारा भोगैश्वर्यगतिं प्रति ।  
एवंयुक्तसमाचाराः पुनर्जन्मनि शोभने ॥ १६  
यदि चेन्मानुषं जन्म लभेरस्ते तथाविधाः ।  
दुर्गता दुरवस्थाश्च कर्मव्याक्षेपसंयुताः ॥ १७  
अभिधावन्ति ते सर्वे तमर्थमभिवेदिनः ।  
राज्ञां वा राजमात्राणां द्वारि तिष्ठन्ति वारिताः ॥ १८  
कर्म विज्ञापितुं द्रष्टुं न लभन्ते कथंचन ।  
प्रवेष्टुमपि ते द्वारं वहिस्तिष्ठन्ति काङ्क्षया ॥ १९  
उमोवाच ।

भगवन्मानुषाः केचिन्मनुष्येषु बहुष्वपि ।  
सहसा नष्टसर्वस्वा अष्टकोशपरिग्रहाः ॥ २०  
दृश्यन्ते मानुषाः केचिद्राजचोरोदकादिभिः ।  
केन कर्मविपाकेन तन्मे शंसितुमर्हसि ॥ २१

महेश्वर उवाच ।

ये पुरा मानुषा देवि आसुरं भावमाश्रिताः ।  
परेषां वृत्तिनाशं तु कुर्वते द्वेषलोभतः ॥ २२  
उत्कोचनपराश्चैव पिशुनाश्च तथाविधाः ।  
परद्रव्यहरा घोराश्चौर्याद्वाऽन्येन कर्मणा ॥ २३  
निर्दया निरनुक्रोशाः परेषां वृत्तिनाशकाः ।  
नास्तिकाऽनृतभूयिष्ठाः परद्रव्यापहारिणः ॥ २४  
एवंयुक्तसमाचारा दण्डिता यमशासनैः ।  
निरयस्थाश्चिरं कालं तत्र दुःखसमन्विताः ॥ २५  
यदि चेन्मानुषं जन्म लभेरस्ते तथाविधाः ।  
तत्रस्थाः प्राप्नुवन्त्येव सहसा द्रव्यनाशनम् ॥ २६  
कष्टं तत्प्राप्नुवन्त्येव कारणाकारणादपि ।  
नाशं विनाशं द्रव्याणामुपघातं च सर्वशः ॥ २७  
उमोवाच ।

भगवन्मानुषाः केचिद्ब्रान्धवैः सहसा पृथक् ।  
कारणादेव सहसा सर्वेषां प्राणनाशनम् ॥ २८  
शस्त्रेण वाऽन्यथा वाऽपि प्राप्नुवन्ति वधं नराः ।  
केन कर्मविपाकेन तन्मे शंसितुमर्हसि ॥ २९  
महेश्वर उवाच ।

ये पुरा मनुजा देवि घोरकर्मरतानृताः ।  
आसुराः प्रायशो मूर्खाः प्राणिर्हिसाप्रिया भृशं ३०  
निर्दयाः प्राणिर्हिसायां तथा प्राणिविघातकाः ।  
विश्वस्तघातकाश्चैव तथा सुप्तविघातकाः ।  
प्रायशोऽनृतभूयिष्ठा नास्तिका मांसभोजनाः ३१  
एवंयुक्तसमाचाराः कालधर्मं गताः पुनः ।  
दण्डिता यमदण्डेन निरयस्थाश्चिरं प्रिये ॥ ३२  
तिर्यग्योनिं पुनः प्राप्य तत्र दुःखपरिक्षयात् ।  
यदि चेन्मानुषं जन्म लभेरस्ते तथाविधाः ।  
तत्र ते प्राप्नुवन्त्येव वधवन्धान्यथा तथा ॥ ३३  
आढ्या वा दुर्गता वाऽपि भुञ्जते स्वकृतं फलम् ।  
सुप्ता मत्ताश्च विश्वस्तास्तथा ते प्राप्नुवन्त्युत ॥ ३४  
प्राणबाधकृतं दुःखं बान्धवैः सहसा पृथक् ।  
पुत्रदारविनाशं वा शस्त्रेणान्येन वा वधम् ॥ ३५  
उमोवाच ।

भगवन्मानुषाः केचिद्राजनीतिविशारदैः



दण्ड्यन्ते मानुषे लोके मानुषाः सर्वतोभयाः ।  
 केन कर्मविपाकेन तन्मे शंसितुमर्हसि ॥ ३६  
 महेश्वर उवाच ।  
 ये पुरा मनुजा देवि मानुषाश्चेतराणि वा ।  
 क्लिष्टघातेन निघ्नन्ति प्राणान्प्राणिषु निर्दयाः ।  
 आसुरा घोरकर्माणः क्रूरदण्डवधप्रियाः ॥ ३७  
 ये दण्डयन्त्यदण्ड्यांश्च राजानः कोपमोहिताः ।  
 हिंसाहंकारपरुषा मांसादा नास्तिकाशुभाः ॥ ३८  
 केचित्स्त्रीपुरुषघ्नाश्च गुरुघ्नाश्च तथा प्रिये ।  
 एवंयुक्तसमाचाराः प्राणिधर्मं गताः पुनः ॥ ३९  
 दण्डिता यमदण्डेन निरयस्थाश्चिरं प्रिये ।  
 पूर्वजन्मकृतं कर्म भुञ्जते तदिह प्रजाः ॥ ४०  
 इहैव यत्कर्म कृतं तत्परत्र फलत्युत ।  
 एषा व्यवस्थितिर्देवि मानुषेष्वेव दृश्यते ॥ ४१  
 न चर्षीणां न देवानाममृतत्वात्तपोबलात् ।  
 तैरेकेन शरीरेण भुज्यते कर्मणः फलम् ॥ ४२  
 न तथा मानुषाणां स्यादन्तर्धाय भवेद्धि तत् ॥ ४३  
 उमोवाच ।  
 किमर्थं मानुषा लोके दण्ड्यन्ते पृथिवीश्वरैः ।  
 कृतापराधमुद्दिश्य हन्ता हर्ताऽयमित्युत ॥ ४४  
 पुत्रार्थी पुत्रकामेष्ट्या इहैव लभते सुतान् ।  
 तैरेव हि शरीरेण भुज्यन्ते कर्मणां फलम् ॥ ४५  
 दृश्यन्ते मानुषे लोके तद्भवान्मानुमन्यते ।  
 एतन्मे संशयस्थानं तन्मे त्वं छेतुमर्हसि ॥ ४६  
 महेश्वर उवाच ।  
 स्थाने संशयितं देवि तत्त्वं शृणु समाहिता ।  
 कर्म कर्मफलं चेति युगपद्भुवि नेष्यते ॥ ४७  
 ये त्वयाऽभिहिता देवि हन्ता हर्ताऽयमित्यपि ।  
 तेषां तत्पूर्वकं कर्म दण्ड्यते यत्र राजभिः ॥ ४८  
 देवि कर्म कृतं तेषां हेतुर्भवति शासने ।  
 अपराधापदेशेन राजा दण्डयति प्रजाः ॥ ४९  
 इह लोके व्यवस्थार्थं राजभिर्दण्डनं स्मृतम् ।  
 उद्वेजनार्थं शेषाणामपराधं तमुद्दिशन् ॥ ५०  
 पुराकृतफलं दण्डो दण्ड्यमानस्य तद्भुवम् ।

प्रागेव च मया प्रोक्तं तत्र निःसंशया भव ॥ ५१  
 उमोवाच ।  
 भगवन्भुवि मर्त्यानां दण्डितानां नरेश्वरैः ।  
 दण्डेनैव तु तेनेह पापनाशो भवेन्न वा ।  
 एतन्मया संशयितं तद्भवांश्छेतुमर्हति ॥ ५२  
 महेश्वर उवाच ।  
 स्थाने संशयितं देवि शृणु तत्त्वं समाहिता ॥ ५३  
 ये नृपैर्दण्डिता भूमावपराधापदेशतः ।  
 यमलोके न दण्ड्यन्ते तत्र ते यमदण्डनैः ॥ ५४  
 अदण्डिता वा ये मिथ्या मिथ्या वा दण्डिता भुवि ।  
 तान्यमो दण्डयत्येव स हि वेद कृताकृतम् ।  
 नातिक्रमेद्यमं कश्चित्कर्म कृत्वेह मानुषः ॥ ५५  
 राजा यमश्च कुर्वते दण्डमात्रं तु शोभने ।  
 उभाभ्यां यमराजभ्यां दण्डितोऽदण्डितोपि वा ।  
 पश्चात्कर्मफलं भुङ्क्ते नरके मानुषेषु वा ॥ ५६  
 नास्ति कर्मफलच्छेत्ता कश्चिन्नोक्तत्रयेऽपि च ।  
 इति ते कथितं सर्वं निर्विशङ्का भव प्रिये ॥ ५७  
 उमोवाच ।  
 किमर्थं दुष्कृतं कृत्वा मानुषा भुवि नित्यशः ।  
 पुनस्तत्कर्मनाशाय प्रायश्चित्तानि कुर्वते ॥ ५८  
 सर्वपापहरं चेति हयमेधं वदन्ति च ।  
 प्रायश्चित्तानि चान्यानि पापनाशाय कुर्वते ।  
 तस्मान्मया संशयितं त्वं तच्छेतुमिहार्हसि ॥ ५९  
 महेश्वर उवाच ।  
 स्थाने संशयितं देवि शृणु तत्त्वं समाहिता ।  
 संशयो हि महानेव पूर्वेषां च मनीषिणाम् ॥ ६०  
 द्विधा तु क्रियते पापं सद्भिश्चासद्भिरेव च ।  
 अभिसन्धाय वा नित्यमन्यथा वा यदृच्छया ६१  
 केवलं चाभिसन्धाय संरम्भाच्च करोति यत् ।  
 कर्मणस्तस्य नाशस्तु न कथंचन विद्यते ॥ ६२  
 अभिसन्धिकृतस्यैव नैव नाशोस्ति कर्मणः ।  
 अश्वमेधसहस्रैश्च प्रायश्चित्तशतैरपि ॥ ६३  
 अन्यथा यत्कृतं पापं प्रमादाद्वा यदृच्छया ।  
 प्रायश्चित्ताश्वमेधाभ्यां श्रेयसा तत्प्रणश्यति ॥ ६४



लोकसंव्यवहारार्थं प्रायश्चित्तादिरिष्यते ।  
 विद्ध्येवं पापके कार्ये निर्विशङ्का भव प्रिये ॥ ६५  
 इति ते कथितं देवि भूयः श्रोतुं किमिच्छसि ६६  
 उमोवाच ।  
 भगवन्देवदेवेश मानुषाश्चेतरा अपि ।  
 प्रियन्ते मानुषा लोके कारणाकारणादपि ।  
 केन कर्मविपाकेन तन्मे शंसितुमर्हसि ॥ ६७  
 महेश्वर उवाच ।  
 ये पुरा मनुजा देवि कारणाकारणादपि ।  
 यथाऽसुभिर्वियुज्यन्ते प्राणिनः प्राणिनिर्दयैः ॥ ६८  
 तथैव ते प्राप्नुवन्ति यथैवात्मकृतं फलम् ।  
 विषदास्तु विपेणैव शस्त्रैः शस्त्रेण घातकाः ॥ ६९  
 एवमेव यथा लोके मानुषान्घ्नन्ति मानुषाः ।  
 कारणेनैव तेनाथ तथा स्वप्राणनाशनम् ।  
 प्राप्नुवन्ति पुनर्देवि नास्ति तत्र विचारणा ॥ ७०

इति ते कथितं सर्वं कर्मपाकफलं प्रिये ।  
 भूयस्तव समासेन कथयिष्यामि तच्छृणु ॥ ७१  
 सत्यप्रमाणकरणान्नित्यमव्यभिचारि च ।  
 यैः पुरा मनुजैर्देवि यस्मिन्काले यथा कृतम् ॥ ७२  
 येनैव कारणेनापि कर्म यत्तु शुभाशुभम् ।  
 तस्मिन्काले तथा देवि कारणेनैव तेन तु ॥ ७३  
 प्राप्नुवन्ति नराः प्रेत्य निःसंदेहं शुभाशुभम् ।  
 इति सत्यं प्रजानीहि लोके तत्र विधिं प्रति ॥ ७४  
 कर्मकर्ता नरो भोक्ता स नास्ति दिवि वा भुवि ।  
 न शक्यं कर्म चाभोक्तुं सदेवासुरमानुषैः ॥ ७५  
 कर्मणा ग्रथितो लोक आदिप्रभृति वर्तते ।  
 एतदुद्देशतः प्रोक्तं कर्मपाकफलं प्रति ॥ ७६  
 यदन्यच्च मया नोक्तं यस्मिन्ते कर्मसंग्रहे ।  
 बुद्धितर्केण तत्सर्वं तथा वेदितुमर्हसि ।  
 कथितं श्रोतुकामाया भूयः श्रोतुं किमिच्छसि ॥ ७७

॥ इति श्रीमन्महाभारते अनुशासनपर्वणि दानधर्मपर्वणि त्रयोविंशत्यधिकद्विशततमोऽध्यायः ॥ २२३ ॥

### चतुर्विंशत्यधिकद्विशततमोऽध्यायः ॥ २२४ ॥

परमेश्वरेण पार्वतीप्रति मर्त्यामर्त्यानां शरीरभेदाभेदेन कर्मफलभोगोक्तिः ॥ १ ॥

उमोवाच ।  
 भगवन्देवदेवेश लोकपालनमस्कृत ।  
 प्रसादात्ते महादेव श्रुता मे कर्मणां गतिः ॥ १  
 संगृहीतं च तत्सर्वं तत्त्वतोऽमृतसंनिभम् ।  
 कर्मणा ग्रथितं सर्वमिति वेद शुभाशुभम् ॥ २  
 गोवत्सवच्च जननीं निम्नं सलिलवत्तथा ।  
 कर्तारं स्वकृतं कर्म नित्यं तदनुधावति ॥ ३  
 कृतस्य कर्मणश्चेह नाशो नास्तीति निश्चयः ।  
 अशुभस्य शुभस्यापि तदप्युपगतं मया ॥ ४  
 भूय एव महादेव वरद प्रीतिवर्धन ।  
 कर्मणां गतिमाश्रित्य संशयान्मोक्षुमर्हसि ॥ ५  
 महेश्वर उवाच ।  
 यत्ते विवक्षितं देवि गुह्यमप्यसितेक्षणे ।  
 तत्सर्वं निर्विशङ्का त्वं पृच्छ मां शुभलक्षणे ॥ ६

उमोवाच ।  
 एवं व्यवस्थिते लोके कर्मणां वृषभध्वज ।  
 कृत्वा तत्पुरुषः कर्म शुभं वा यदि वेतरत् ॥ ७  
 कर्मणः सुकृतस्येह कदा भुङ्क्ते फलं पुनः ।  
 इह वा प्रेत्य वा देव तन्मे शंसितुमर्हसि ॥ ८  
 महेश्वर उवाच ।  
 स्थाने संशयितं देवि तद्धि गुह्यतमं नृषु ।  
 त्वत्प्रियार्थं प्रवक्ष्यामि देवि गुह्यं शुभानने ॥ ९  
 पूर्वदेहकृतं कर्म भुञ्जते तदिह प्रजाः ।  
 इहैव यत्कृतं पुंसां तत्परत्र फलिष्यते ।  
 एषा व्यवस्थितिर्देवि मानुषेष्वेव दृश्यते ॥ १०  
 देवानामसुराणां च अमरत्वात्तपोबलात् ।  
 एकेनैव शरीरेण भुज्यते कर्मणां फलम् ।  
 मानुषैर्न तथा देवि अन्तरं त्वेतदिरिष्यते ॥ ११

॥ इति श्रीमन्महाभारते अनुशासनपर्वणि दानधर्मपर्वणि चतुर्विंशत्यधिकद्विशततमोऽध्यायः ॥ २२४ ॥



## पञ्चविंशत्यधिकद्विशततमोऽध्यायः ॥ २२५ ॥

पार्वत्या परमेश्वरं प्रति प्राणिनां शुभाशुभफलयोर्मध्ये कस्य पूर्वोपभोग इति प्रश्नः ॥ १ ॥ परमेश्वरेण तां प्रति सदृष्टान्त-  
प्रदर्शनं तथोद्योगपद्येनोपभोगकथनम् ॥ २ ॥ तथा पूर्वकर्मणामल्पायुद्वादिकारणत्वाभिधानम् ॥ ३ ॥

उमोवाच ।

भगवन्भगनेत्रं मानुषाणां विचेष्टितम् ।  
सर्वमात्मकृतं चेति श्रुतं मे भगवन्मतम् ॥ १  
लोके ग्रहकृतं सर्वं मत्वा कर्म शुभाशुभम् ।  
तदेव ग्रहनक्षत्रं प्रायशः पर्युपासते ।  
एष मे संशयो देव तं मे त्वं छेत्तुमर्हसि ॥ २  
महेश्वर उवाच ।  
स्थाने संशयितं देवि शृणु तत्त्वविनिश्चयम् ॥ ३  
नक्षत्राणि ग्रहाश्चैव शुभाशुभनिवेदकाः ।  
मानवानां महाभारे न तु कर्मकराः स्वयम् ॥ ४  
प्रजानां तु हितार्थाय शुभाशुभविधिं प्रति ।  
अनागतमतिक्रान्तं ज्योतिश्चक्रेण बोध्यते ॥ ५  
किंतु तत्र शुभं कर्म सुग्रहैस्तु निवेद्यते ।  
दुष्कृतस्याशुभैरेव समवायो भवेदिति ॥ ६  
तस्मात्तु ग्रहवैषम्ये विषमं कुरुते जनः ।  
ग्रहसाम्ये शुभं कुर्याज्ज्ञात्वाऽऽत्मानं तथा कृतम् ७  
केवलं ग्रहनक्षत्रं न करोति शुभाशुभम् ।  
सर्वमात्मकृतं कर्म लोकवादो ग्रहा इति ॥ ८  
पृथग्रहाः पृथक्कर्ता कर्ता स्वं भुञ्जते फलम् ।  
इति ते कथितं सर्वं विशङ्कां जहि शोभने ॥ ९  
उमोवाच ।  
भगवन्विधिं कर्म कृत्वा जन्तुः शुभाशुभम् ।  
किं तयोः पूर्वकतरं भुङ्क्ते जन्मान्तरे पुनः ।  
एष मे संशयो देव तं मे त्वं छेत्तुमर्हसि ॥ १०  
महेश्वर उवाच ।  
स्थाने संशयितं देवि तत्त्वे वक्ष्यामि तत्त्वतः ॥ ११  
अशुभं पूर्वमित्याहुरपरे शुभमित्यपि ।  
मिथ्या तदुभयं प्रोक्तं केवलं तद्ब्रवीमि ते ॥ १२  
मानुषे तु पदे कर्म युगपद्भुज्यते सदा ।  
यथाकृतं यथायोगमुभयं भुज्यते क्रमात् ॥ १३  
भुञ्जानाश्चापि दृश्यन्ते क्रमशो भुवि मानवाः ।

ऋद्धिं हानिं सुखं दुःखं तत्सर्वमुभयं भयम् ॥ १४  
दुःखान्यनुभवन्त्याद्या दरिद्राश्च सुखानि च ।  
यौगपद्याद्धि भुञ्जाना दृश्यन्ते लोकसाक्षिकम् १५  
नरके स्वर्गलोके च न तथा संस्थितिः प्रिये ।  
नित्यं दुःखं हि नरके स्वर्गे नित्यं सुखं तथा ॥ १६  
शुभाशुभानामाधिक्यं कर्मणां तत्र सेव्यते ।  
निरन्तरं सुखं दुःखं स्वर्गे च नरके भवेत् ॥ १७  
तत्रापि सुमहद्भुक्त्वा पूर्वमल्पं पुनः शुभे ।  
एतत्ते सर्वमाख्यातं किं भूयः श्रोतुमिच्छसि ॥ १८  
उमोवाच ।  
भगवन्प्राणिनो लोके म्रियन्ते केन हेतुना ।  
जाताजाता न तिष्ठन्ति तन्मे शंसितुमर्हसि ॥ १९  
महेश्वर उवाच ।  
तदहं ते प्रवक्ष्यामि शृणु सत्यं समाहिता ।  
आत्मा कर्मक्षयादेहं यथा मुञ्चति तच्छृणु ॥ २०  
शरीरात्मसमाहारो जन्तुरित्यभिधीयते ।  
तत्रात्मानं नित्यमाहुरनित्यं क्षेत्रमुच्यते ॥ २१  
एवं कालेन संक्रान्तं शरीरं जर्झरीकृतम् ।  
अकर्मयोग्यं संशीर्णं त्यक्त्वा देही ततो व्रजेत् ॥ २२  
नित्यस्यानित्यसंत्यागाद्धोके तन्मरणं विदुः ।  
कालं नातिक्रमेरन्धि सदेवासुरमानवाः ॥ २३  
यथाऽऽकाशे न तिष्ठेत् द्रव्यं किंचिदचेतनम् ।  
तथा धावति कालोऽयं क्षणं किंचिन्न तिष्ठति ॥ २४  
स पुनर्जायतेऽन्यत्र शरीरं नवमाविशन् ।  
एवं लोकगतिर्नित्यमादिप्रभृति वर्तते ॥ २५  
उमोवाच ।  
भगवन्प्राणिनो बाला दृश्यन्ते मरणं गताः ।  
अतिवृद्धाश्च जीवन्तो दृश्यन्ते चिरजीविनः ॥ २६  
केवलं कालमरणं न प्रमाणं महेश्वर ।  
तस्मान्मे संशयं ब्रूहि प्राणिनां जीवकारणम् ॥ २७



महेश्वर उवाच ।

शृणु तत्कारणं देवि निर्णयस्त्वेक एव सः ।  
जीर्णत्वमात्रं कुरुते कालो देहं न पातयेत् ॥ २८  
जीर्णे कर्मणि संघातः स्वयमेव विशीर्यते ।  
पूर्वकर्मप्रमाणेन जीवितं मृत्युरेव वा ॥ २९  
यावत्पूर्वकृतं कर्म तावज्जीवति मानवः ।  
तत्र कर्मवशाद्बाला भ्रियन्ते कालसंक्षयात् ॥ ३०  
चिरं जीवन्ति वृद्धाश्च तथा कर्मप्रमाणतः ।  
इति ते कथितं देवि निर्विशङ्का भव प्रिये ॥ ३१  
उमोवाच ।

भगवन्केन वृत्तेन भवन्ति चिरजीविनः ।  
अल्पायुषो नराः केन तन्मे शंसितुमर्हसि ॥ ३२  
महेश्वर उवाच ।

शृणु तत्सर्वमखिलं गुह्यं पथ्यतरं नृणाम् ।  
येन वृत्तेन संपन्ना भवन्ति चिरजीविनः ॥ ३३  
अहिंसा सत्यवचनमक्रोधः क्षान्तिरार्जवम् ।  
गुरूणां नित्यशुश्रूषा वृद्धानामपि पूजनम् ॥ ३४

॥ इति श्रीमन्महाभारते अनुशासनपर्वणि दानधर्मपर्वणि पञ्चविंशत्यधिकद्विशततमोऽध्यायः ॥ २२५ ॥

### षड्विंशत्यधिकद्विशततमोऽध्यायः ॥ २२६ ॥

परमेश्वरेण पार्वतीप्रति प्राणिनां स्त्रीत्वपुंस्त्वयोः स्वाभाविकत्वनियेधेन कर्मायत्तरवोक्तिः ॥ १ ॥ तथा सात्त्विकादिधर्मा-  
दिप्रतिपादनम् ॥ २ ॥

उमोवाच ।

देवदेव महादेव श्रुतं मे भगवन्निदम् ।  
आत्मनो जातिसंबन्धं ब्रूहि स्त्रीपुरुषान्तरम् ॥ १  
स्त्रीप्राणाः पुरुषप्राणा एकतः पृथगेव वा ।  
एष मे संशयो देव तं मे छेतुं त्वमर्हसि ॥ २  
महेश्वर उवाच ।  
तदहं ते प्रवक्ष्यामि शृणु सर्वं समाहिता ।  
स्त्रीत्वं पुंस्त्वमिति प्राणे स्थितिर्नास्ति शुभेक्षणे ॥ ३  
निर्विकारः सदैवात्मा स्त्रीत्वं पुंस्त्वं न चात्मनि ।  
कर्मप्रकारेण तथा जात्यां जात्यां प्रजायते ॥ ४  
कृत्वा कर्म पुमान्स्त्री वा स्त्री पुमानपि जायते ।  
स्त्रीभावं यत्पुमान्कृत्वा कर्मणा प्रमदा भवेत् ॥ ५

उमोवाच ।

भगवन्सर्वलोकेश कर्मात्मा न करोति चेत् ।  
कोऽन्यः कर्मकरो देहे तन्मे त्वं वक्तुमर्हसि ॥ ६  
महेश्वर उवाच ।  
शृणु भामिनि कर्तारमात्मा हि न च कर्मकृत् ।  
प्रकृत्या गुणयुक्तेन क्रियते कर्म नित्यशः ॥ ७  
शरीरं प्राणिनां लोके यथा पित्तकफानिलैः ।  
व्याप्तमेभिस्त्रिभिर्दोषैस्तथा व्याप्तं त्रिभिर्गुणैः ॥ ८  
सत्त्वं रजस्तमश्चैव गुणास्त्वेते शरीरिणः ।  
प्रकाशात्मकमेतेषां सत्त्वं सततमिष्यते ॥ ९  
रजो दुःखात्मकं तत्र तमो मोहात्मकं स्मृतम् ।  
त्रिभिरेतैर्गुणैर्युक्तं लोके कर्म प्रवर्तते ॥ १०



सत्यं प्राणिदया शौचं श्रेयःप्रीतिः क्षमा दमः ।  
 एवमादि तथाऽन्यच्च कर्म सात्त्विकमुच्यते ॥ ११  
 दाक्ष्यं कर्मपरत्वं च लोभो मोहो विधिं प्रति ।  
 कलत्रसङ्गो माधुर्यं नित्यमैश्वर्यलुब्धता ।  
 रजसश्चोद्भवं चैतत्कर्म नानाविधं सदा ॥ १२  
 अनृतं चैव पारुष्यं धृतिर्विद्वेषिता भृशम् ।  
 हिंसाऽसत्यं च नास्तिक्यं निद्रालस्यभयानि च ।  
 तमसश्चोद्भवं चैतत्कर्म पापयुतं तथा ॥ १३  
 तस्माद्गुणमयः सर्वः कार्यारम्भः शुभाशुभः ।  
 तस्मादात्मानमव्यग्रं विद्व्यकर्तारमव्ययम् ॥ १४  
 सात्त्विकाः पुण्यलोकेषु राजसा मानुषे पदे ।  
 तिर्यग्योनौ च नरके तिष्ठेयुस्तामसा नराः ॥ १५  
 उमोवाच ।

किमर्थमात्मा भिन्नेऽस्मिन्देहे शस्त्रेण वा हते ।  
 स्वयं प्रयास्यति तदा तन्मे शंसितुमर्हसि ॥ १६  
 महेश्वर उवाच ।  
 तदहं ते प्रवक्ष्यामि शृणु कल्याणि कारणम् ।  
 एतन्निर्णायकैश्चापि मुह्यन्ते सूक्ष्मबुद्धिभिः ॥ १७  
 कर्मक्षये तु संप्राप्ते प्राणिनां जन्मधारिणाम् ।  
 उपद्रवो भवेद्देहे येन केनापि हेतुना ॥ १८  
 तन्निमित्तं शरीरी तु शरीरं प्राप्य संक्षयम् ।  
 अपयाति परित्यज्य ततः कर्मवशेन सः ॥ १९  
 देहक्षयेपि नैवात्मा वेदनाभिर्न चाल्यते ।  
 तिष्ठेत्कर्मफलं यावद्भजेत्कर्मक्षये पुनः ॥ २०  
 आदिप्रभृति लोकेऽस्मिन्नेवमात्मगतिः स्मृता ।  
 एतत्ते कथितं देवि किं भूयः श्रोतुमिच्छसि ॥ २१

॥ इति श्रीमन्महाभारते अनुशासनपर्वणि दानधर्मपर्वणि षड्विंशत्यधिकद्विशततमोऽध्यायः ॥ २२६ ॥

### सप्तविंशत्यधिकद्विशततमोऽध्यायः ॥ २२७ ॥

ईश्वरेणोमांप्रति प्राणिनामुद्भिदादिभेदेन चातुर्विध्यादिनिरूपणम् ॥ १ ॥ तथा शास्त्रजन्यज्ञानस्य श्रेयःसाधनत्वाद्युक्तिः ॥ २ ॥

उमोवाच ।

भगवन्देवदेवेश कर्मणैव शुभाशुभम् ।  
 यथायोगं फलं जन्तुः प्राप्नोतीति विनिश्चयः ॥ १  
 परेषां विप्रियं कुर्वन् यथा संप्राप्नुयाच्छुभम् ।  
 यद्येतदस्मिन्देहे तन्मे शंसितुमर्हसि ॥ २  
 महेश्वर उवाच ।  
 तदप्यस्ति महाभागे अभिसन्धिवलानृणाम् ।  
 हितार्थं दुःखमन्येषां कृत्वा सुखमवाप्नुयात् ॥ ३  
 दण्डयन्भर्त्सयन् राजा जनान्पुण्यमवाप्नुयात् ।  
 गुरुः संतर्जयन्शिष्यान्भर्ता भृत्यजनान्स्वकान् ।  
 उन्मार्गप्रतिपन्नांश्च शास्ता धर्मफलं लभेत् ॥ ४  
 चिकित्सकश्च दुःखानि जनयन्हितमाप्नुयात् ।  
 यज्ञार्थं पशुहिंसां च कुर्वन्नपि न लिप्यते ।  
 एवमन्ये सुमनसो हिंसाः स्वर्गमाप्नुयुः ॥ ५  
 एकस्मिन्निहते भद्रे बहवः सुखमाप्नुयुः ।  
 तस्मिन्हते भवेद्धर्मः कुत एव तु पातकम् ॥ ६  
 अहिंसतेति हत्वा तु शुद्धे कर्मणि गौरवात् ।

अभिसंधेरजिह्मत्वाच्छुद्धे धर्मस्य गौरवात् ।  
 एतत्कृत्वा तु पापेभ्यो न दोषं प्राप्नुयुः क्वचित् ॥ ७  
 उमोवाच ।  
 चतुर्विधानां जन्तूनां कथं ज्ञानमिह स्मृतम् ।  
 कृत्रिमं तत्स्वभावं वा तन्मे शंसितुमर्हसि ॥ ८  
 महेश्वर उवाच ।  
 स्थावरं जङ्गमं चैव जगद्विविधमुच्यते ।  
 चतस्रो योनयस्तत्र प्रजानां क्रमशो यथा ॥ ९  
 तेषामुद्भिदजा वृक्षा लतावह्नयश्च वीरुधः ।  
 दंशयूकादयश्चान्ये स्वेदजाः क्रिमिजातयः ॥ १०  
 पक्षिणश्छिद्रकर्णाश्च प्राणिनस्त्वण्डजा मताः ।  
 मृगव्यालमनुष्यांश्च विद्धि तेषां जरायुजान् ॥ ११  
 एवं चतुर्विधां जातिमात्मा संसृत्य तिष्ठति ॥ १२  
 स्पर्शेनैकेन्द्रियेणात्मा तिष्ठत्युद्भिदजेषु वै ।  
 शरीरस्पर्शरूपाभ्यां स्वेदजेष्वपि तिष्ठति ॥ १३  
 पञ्चभिश्चेन्द्रियद्वारैर्विन्त्यण्डजरायुजाः ॥ १४  
 तथा भूम्यम्बुसंयोगाद्भवन्त्युद्भिदजाः प्रिये ।



शीतोष्णयोस्तु संयोगाज्जायन्ते स्वेदजाः प्रिये ।  
 अण्डजाश्चापि जायन्ते संयोगात्क्लेदबीजयोः ॥ १५  
 शुक्रशोणितसंयोगात्संभवन्ति जरायुजाः ।  
 जरायुजानां सर्वेषां मानुषं पदमुत्तमम् ॥ १६  
 अतः परं तमोत्पत्तिं शृणु देवि समाहिता ।  
 द्विविधं हि तमो लोके शर्वरं देहजं तथा ॥ १७  
 जोतिर्मिश्रं तमो लोके नाशं गच्छति शर्वरम् ।  
 देहजं तु तमो लोके तैः समस्तैर्न शाम्यते ॥ १८  
 तमसस्तस्य नाशार्थं नोपायमधिजग्मिवान् ।  
 तपश्चचार विपुलं लोककर्ता पितामहः ॥ १९  
 चरतस्तु समुद्रूता वेदाः साक्षाः सहोत्तराः ।  
 ताँल्लब्ध्वा मुमुदे ब्रह्मा लोकानां हितकाम्यया ।  
 देहजं तु तमो घोरमभूतैरेव नाशितम् ॥ २०  
 कार्याकार्यमिदं चेति वाच्यावाच्यमिदं त्विति ।  
 यदि चेन्न भवेल्लोके श्रुतं चारित्र्यदैशिकम् ।  
 पशुभिर्निर्विशेषं तु चेष्टन्ते मानुषा अपि ॥ २१  
 यज्ञादीनां समारम्भः श्रुतेनैव विधीयते ।  
 यज्ञस्य फलयोगेन देवलोकः समृद्ध्यते ॥ २२  
 प्रीतियुक्ताः पुनर्देवा मानुषाणां भवन्त्युत ।  
 एवं नित्यं प्रवर्धेते रोदसी च परस्परम् ॥ २३  
 लोकसंधारणं तस्माच्छ्रुतमित्यवधारय ।  
 ज्ञानाद्रिशिष्टं जन्तूनां नास्ति लोकत्रयेऽपि च ॥ २४  
 सहजं तत्प्रधानं स्यादपरं कृत्रिमं स्मृतम् ।  
 उभयं यत्र संपन्नं भवेत्तत्र तु शोभनम् ॥ २५  
 संप्रगृह्य श्रुतं सर्वं कृतकृत्यो भवत्युत ।  
 उपर्युपरि मर्त्यानां देववत्संप्रकाशते ॥ २६  
 कामं क्रोधं भयं दर्पमज्ञानं चैव बुद्धिजम् ।  
 तच्छ्रुतं नुदति क्षिप्रं यथा वायुर्वलाहकान् ॥ २७  
 अल्पमात्रं कृतो धर्मो भवेज्ज्ञानवतां महान् ।  
 महानपि कृतो धर्मो ह्यज्ञानाभिष्फलो भवेत् ॥ २८  
 परावरज्ञो भूतानां ज्ञानवांस्तत्त्वविद्भवेत् ।  
 एवं श्रुतफलं सर्वं कथितं ते शुभेक्षणे ॥ २९

उमोवाच ।

भगवन्मानुषाः केचिज्जातिसरणसंयुताः ।  
 किमर्थमभिजायन्ते जानन्तः पौर्वदैहिकम् ।  
 एतन्मे तत्त्वतो देव मानुषेषु वदस्व भो ॥ ३०  
 महेश्वर उवाच ।  
 तदहं ते प्रवक्ष्यामि शृणु तत्त्वं समाहिता ॥ ३१  
 ये मृताः सहसा मर्त्या जायन्ते सहसा पुनः ।  
 तेषां पौराणिको बोधः कंचित्कालं हि तिष्ठति ॥ ३२  
 तस्माज्जातिसरा लोके जायन्ते बोधसंयुताः ।  
 तेषां विवर्धतां संज्ञा स्वप्नवत्सा प्रणश्यति ।  
 परलोकस्य चास्तित्वे मूढानां कारणं च तत् ॥ ३३  
 उमोवाच ।  
 भगवन्मानुषाः केचिन्मृता भूत्वाऽपि संप्रति ।  
 निवर्तमाना दृश्यन्ते देहेष्वेव पुनर्नराः ॥ ३४  
 महेश्वर उवाच ।  
 तदहं ते प्रवक्ष्यामि कारणं शृणु शोभने ॥ ३५  
 प्राणैर्वियुज्यमानानां बहुत्वात्प्राणिनां वधे ।  
 तथैव नामसामान्याद्यमदूता नृणां प्रति ॥ ३६  
 वहन्ति ते कचिन्मोहादन्यं मर्त्यं तु यामिकाः ।  
 निर्विकारं हि तत्सर्वं यमो वेद कृताकृतम् ॥ ३७  
 तस्मात्संयमनीं प्राप्य यमेनैकेन मोक्षिताः ।  
 पुनरेव निवर्तन्ते शेषं भोक्तुं स्वकर्मणः ।  
 स्वकर्मण्यसमाप्ते तु निवर्तन्ते हि मानवाः ॥ ३८  
 उमोवाच ।  
 भगवन्सुप्तमात्रेण प्राणिनां स्वप्नदर्शनम् ।  
 किं तत्स्वभावमन्यद्वा तन्मे शंसितुमर्हसि ॥ ३९  
 महेश्वर उवाच ।  
 सुप्तानां तु मनश्चेष्टा स्वप्न इत्यभिधीयते ।  
 अनागतमतिक्रान्तं पश्यते संचरन्मनः ॥ ४०  
 निमित्तं च भवेत्तस्मात्प्राणिनां स्वप्नदर्शनम् ।  
 एतत्ते कथितं देवि भूयः श्रोतुं किमिच्छसि ॥ ४१

॥ इति श्रीमन्महाभारते अनुशासनपर्वणि दानधर्मपर्वणि सप्तविंशत्यधिकद्विशततमोऽध्यायः ॥ २२७ ॥



## अष्टाविंशत्यधिकद्विशततमोऽध्यायः ॥ २२८ ॥

परमेश्वरेण पार्वतीप्रति प्राणिनां फलनिष्पत्तौ दैवपुरुषकारयोः परस्परसापेक्षत्वेन साधनत्वोक्तिः ॥ १ ॥ तथाऽण्डजरा-  
युजानां गर्भप्रवेशादिप्रकारकथनम् ॥ २ ॥

उमोवाच ।

भगवन्सर्वभूतेश लोके कर्मक्रियापथे ।  
दैवात्प्रवर्तते सर्वमिति केचिद्व्यवस्थिताः ॥ १  
अपरे चेष्टया चेति दृष्ट्वा प्रत्यक्षतः क्रियाम् ।  
पक्षभेदे द्विधा चास्मिन्संशयस्थं मनो मम ।  
तत्त्वं वद महादेव श्रोतुं कौतूहलं हि मे ॥ २  
महेश्वर उवाच ।  
तदहं ते प्रवक्ष्यामि शृणु तत्त्वं समाहिता ।  
तदेवं कुरुते कर्म लोके देवि शुभाशुभम् ॥ ३  
लक्ष्यते द्विविधं कर्म मानुषेष्वेव तच्छृणु ।  
पुराकृतं तयोरेकमैहिकं त्वितरस्तथा ॥ ४  
अदृष्टपूर्वं यत्कर्म तदैवमिति लक्ष्यते ।  
विहीनं दृष्टकरणं तन्मानुषमिति स्मृतम् ॥ ५  
मानुषं तु क्रियामात्रं दैवात्संभवते फलम् ।  
एवं तदुभयं कर्म मानुषं विद्धि तच्चृषु ॥ ६  
लौकिकं तु प्रवक्ष्यामि दैवमानुषनिर्मितम् ।  
कृषौ तु दृश्यते कर्म कर्षणं वपनं तथा ॥ ७  
रोपणं चैव लवनं यच्चान्यत्पौरुषं स्मृतम् ।  
दैवादसिद्धिश्च भवेदुष्कृतं चास्ति पौरुषे ॥ ८  
सुयत्नाल्लभ्यते कीर्तिर्दुर्यत्नादयश्च तथा ।  
एवं लोकगतिर्देवि आदिप्रभृति वर्तते ॥ ९  
उमोवाच ।

भगवन्सर्वलोकेश सुरासुरनमस्कृत ।  
कथमात्मा सदा गर्भं संविशेत्कर्मकारणात् ।  
तन्मे वद महादेव तद्धि गुह्यं परं मतम् ॥ १०  
महेश्वर उवाच ।  
शृणु भामिनि तत्सर्वं गुह्यानां परमं प्रिये ।  
देवगुह्यादपि परमात्मगुह्यमिति स्मृतम् ॥ ११  
देवासुरास्तत्र विदुरात्मनो हि गतागतम् ।  
अदृश्यो हि सदैवात्मा जनैः सौक्ष्म्याभिराश्रयात् ॥  
अतिमायेति मायानामात्ममाया सदेष्यते ।

अनु० ४६

सोयं चतुर्विधां जातिं संविशत्यात्ममायया ।  
मैथुनं शोणितं बीजं दैवमेवात्र कारणम् ॥ १३  
बीजशोणितसंयोगो यदा संभवते शुभे ।  
तदाऽऽत्मा विशते गर्भमेवमण्डजरायुजे ॥ १४  
एवं संयोगकाले तु आत्मा गर्भत्वमेयिवान् ॥ १५  
कलिलाज्जायते पिण्डं पिण्डात्पेक्ष्यर्बुदं भवेत् ।  
व्यक्तिभावगतं चैव कर्म त्वाश्रयते क्रमात् ॥ १६  
एवं विवर्धमानेन कर्मात्मा सह वर्धते ।  
एवमात्मगतिं विद्धि यन्मां पृच्छसि सुप्रभे ॥ १७  
रोपणं चैव लवनं यच्चान्यत्पौरुषं स्मृतम् ॥ १८  
काले वृष्टिः सुवापं च प्ररोहः पक्तिरेव च ।  
एवमादि तु यच्चान्यत्तदैवतमिति स्मृतम् ॥ १९  
पञ्चभूतस्थितिश्चैव ज्योतिषामयनं तथा ।  
अबुद्धिगम्यं यन्मर्त्यैर्हेतुभिर्वा न विद्यते ॥ २०  
तादृशं कारणं दैवं शुभं वा यदि वेतरत् ।  
यादृशं चात्मना शक्यं तत्पौरुषमिति स्मृतम् ॥ २१  
केवलं फलनिष्पत्तिरेकेन तु न शक्यते ।  
पौरुषेणैव दैवेन युगपद्व्यथितं प्रिये ।  
तयोः समाहितं कर्म शीतोष्णं युगपत्तथा ॥ २२  
पौरुषं तु तयोः पूर्वमारब्धव्यं विजानता ।  
आत्मना तु न शक्यं हि न तथा कीर्तिमाप्नुयात् ॥ २३  
खननान्मथनाल्लोके जलाग्निप्रापणं यथा ।  
तथा पुरुषकारे तु दैवसंपत्समाहिता ॥ २४  
नरस्याकुर्वतः कर्म दैवसंपन्न लभ्यते ।  
तस्मात्सर्वसमारम्भो दैवमानुषनिर्मितः ॥ २५  
असुरा राक्षसाश्चैव मन्यन्ते लोकनाशनाः ।  
पश्यन्ते न च ते पापाः केवलं मांसभक्षणाः ॥ २६  
ग्रन्थादितं हि तत्सर्वं गूढमाया हि देवताः ।  
तदहं ते प्रवक्ष्यामि देवि गुह्यं पुरस्सरम् ॥ २७  
आदिकाले नराः सर्वे कृत्वा कर्म शुभाशुभम् ।  
भुञ्जते पश्यमानास्ते वृत्तान्तं लोकयोर्द्वयोः ॥ २८



यथैवात्मकृतं विद्युर्देशान्तरगता नराः ।  
 विद्युस्तथैवान्तकाले सुकृतं पौर्वदैहिकम् ॥ २९  
 एवं व्यवस्थिते लोके सर्वे धर्मरताऽभवन् ।  
 अचिरैव कालेन स्वर्गः संपूरितस्तदा ॥ ३०  
 देवानामपि संवाधं दृष्ट्वा ब्रह्माऽप्यचिन्तयत् ।  
 संचरन्ते कथं स्वर्गं मानुषाः प्रविशन्ति हि ॥ ३१  
 इत्येवमनुचिन्त्यैव मानुषान्सममोहयत् ।  
 तदाप्रभृति ते मर्त्या न विदुस्ते पुराकृतम् ॥ ३२  
 कामक्रोधौ तु तत्काले मानुषेष्ववपातयत् ।  
 ताभ्यामभिहता मर्त्याः स्वर्गलोकं न पेदिरे ॥ ३३  
 पुराकृतस्याविज्ञानात्कामक्रोधाभिपीडिताः ।  
 नैतदस्तीति मन्वाना विकारांश्चक्रिरे पुनः ॥ ३४  
 अकार्यादिमहादोषानाहरन्त्यात्मकारणात् ।  
 विस्मृत्य धर्मकार्याणि परलोकभयं तदा ॥ ३५  
 एवं व्यवस्थिते लोके कश्मलं समपद्यत ।  
 लोकानां चैव देवानां क्षयायैव तथा प्रिये ।  
 नरकाः पूरिताश्चासन्प्राणिभिः पापकारिभिः ३६  
 पुनरेव तु तान्दृष्ट्वा लोककर्ता पितामहः ।  
 अचिन्तयत्तमेवार्थं लोकानां हितकारणात् ।  
 समत्वेन कथं लोके वर्तेतेति मुहुर्मुहुः ॥ ३७  
 चिन्तयित्वा तदा ब्रह्मा ज्ञानेन तपसा प्रिये ।  
 अकरोज्ज्ञानदृश्यं तत्परलोकं न चक्षुषा ॥ ३८  
 उमोवाच ।  
 भगवन्मृतमात्रस्तु योयं जात इति स्मृतः ।  
 तथैव दृश्यते जातस्तत्रात्मा तु कथं भवेत् ॥ ३९  
 गर्भादावेव संविष्ट आत्मा तु भगवन्मम ।  
 एष मे संशयो देव तन्मे छेतुं त्वमर्हसि ॥ ४०  
 महेश्वर उवाच ।  
 तदहं ते प्रवक्ष्यामि शृणु तत्त्वं समाहिता ॥ ४१  
 अन्यो गर्भगतो भूत्वा तत्रैव निधनं गतः ।  
 पुनरन्यच्छरीरं तत्प्रविश्य भुवि जायते ।  
 तत्त्वविज्ञैव सर्वस्तु दैवयोगस्तु संभवेत् ॥ ४२  
 सूतिकाया हितार्थं च मोहनार्थं च देहिनाम् ।  
 समकर्मविधानत्वादित्येवं विद्धि शोभने ॥ ४३

काङ्क्षमाणास्तु नरकं भुक्त्वा केचित्प्रयान्ति हि ।  
 मायासंयामिका नाम यज्जन्ममरणान्तरे ।  
 इति ते कथितं देवि भूयः श्रोतुं किमिच्छसि ॥ ४४  
 उमोवाच ।  
 भगवन्सर्वलोकेश लोकनाथ वृषध्वज ।  
 नास्त्यात्मा कर्मभोक्तेति मृतो जन्तुर्न जायते ४५  
 स्वभावाज्जायते सर्वं यथा वृक्षफलं तथा ।  
 यथोर्मयः संभवन्ति तथैव जगदाकृतिः ॥ ४६  
 तपोदानानि यत्कर्म तत्र तद्दृश्यते वृथा ।  
 नास्ति पौनर्भवं जन्म इति केचिद्व्यवस्थिताः ॥ ४७  
 परोक्षवचनं श्रुत्वा न प्रत्यक्षस्य दर्शनात् ।  
 तत्सर्वं नास्तिनास्तीति संशयस्थास्तथा परे ॥ ४८  
 पक्षभेदान्तरे चास्मिन्तत्त्वं मे वक्तुमर्हसि ।  
 उक्तं भगवता यत्तु तत्तु लोकस्य संस्थितिः ॥ ४९  
 प्रश्नमेतत्तु पृच्छत्या रुद्राण्या परिपत्तदा ।  
 कौतूहलयुता श्रोतुं समाहितमनाऽभवत् ॥ ५०  
 महेश्वर उवाच ।  
 नैतदस्ति महाभागे यद्बदन्तीह नास्तिकाः ।  
 एतदेवाभिज्ञस्तानां श्रुतविद्वेषिणां मतम् ॥ ५१  
 सर्वमर्थं श्रुतं दृष्टं यत्प्रागुक्तं मया तव ।  
 तदाप्रभृति मर्त्यानां श्रुतमाश्रित्य पण्डिताः ॥ ५२  
 कामान्संछिद्य परिधान्मृत्या वै परमासिना ।  
 अभियान्त्येव ते स्वर्गं पश्यन्तः कर्मणः फलम् ५३  
 एवं श्रद्धाफलं लोके परतः सुमहत्फलम् ।  
 बुद्धिः श्रद्धा च विनयः कारणानि हितैषिणाम् ५४  
 तस्मात्स्वर्गाभिगन्तारः कतिचित्त्वभवन्नराः ।  
 अन्ये करणहीनत्वान्नास्तिक्यं भावमाश्रिताः ॥ ५५  
 श्रुतविद्वेषिणो मूर्खा नास्तिका दृढनिश्चयाः ।  
 निष्क्रियास्तु निरन्नादाः पतन्त्येवाधमां गतिम् ५६  
 नास्त्यस्तीति पुनर्जन्म कवयोऽप्यत्र मोहिताः ।  
 नाधिगच्छन्ति तन्मित्यं हेतुवादशतैरपि ॥ ५७  
 एषा ब्रह्मकृता माया दुर्विज्ञेया सुरासुरैः ।  
 किंपुनर्मानवैर्लोके ज्ञातुकामैः कुबुद्धिभिः ॥ ५८  
 केवलं श्रद्धया देवि श्रुतमात्मनिविष्टया ।



ततोस्तीत्येव मन्तव्यं तथा हितमवाप्नुयात् ॥ ५९  
दैवगुह्येषु चान्येषु हेतुर्देवि निरर्थकः ।

वधिरान्धवदेवात्र वर्तितव्यं हितैषिणा ।  
एतत्ते कथितं देवि ऋषिगुह्यं प्रजाहितम् ॥ ६०

॥ इति श्रीमन्महामारते अनुशासनपर्वणि दानधर्मपर्वणि अष्टाविंशत्यधिकद्विशततमोऽध्यायः ॥ २२८ ॥

### एकोनत्रिंशदधिकद्विशततमोऽध्यायः ॥ २२९ ॥

महादेवेन देवीप्रति यमनगरतन्मार्गादिप्रतिपादनपूर्वकं पापिनां यातनानुभवप्रकारादिप्रतिपादनम् ॥ १ ॥

उमोवाच ।

भगवन्सर्वलोकेश त्रिपुरार्दन शंकर ।  
कीदृशा यमदण्डास्ते कीदृशाः परिचारकाः ॥ १  
कथं मृतास्ते गच्छन्ति प्राणिनो यमसादनम् ।  
कीदृशं भवनं तस्य कथं दण्डयति प्रजाः ।  
एतत्सर्वं महादेव श्रोतुमिच्छाम्यहं प्रभो ॥ २  
महेश्वर उवाच ।  
शृणु कल्याणि तत्सर्वं यत्ते देवि मनःप्रियम् ।  
दक्षिणस्यां दिशि शुभे यमस्य सदनं महत् ॥ ३  
विचित्रं रमणीयं च नानाभावसमन्वितम् ।  
पितृभिः प्रेतसङ्घैश्च यमदूतैश्च संततम् ॥ ४  
प्राणिसङ्घैश्च बहुभिः कर्मवश्यैश्च पूरितम् ।  
तत्रास्ते दण्डयन्त्रित्यं यमो लोकहिते रतः ॥ ५  
मायया सततं वेत्ति प्राणिनां यच्छुभाशुभम् ।  
मायया संहरंस्तत्र प्राणिसङ्घान्यतस्ततः ॥ ६  
तस्य मायामयाः पाशा न वेद्यन्ते सुरासुरैः ।  
को हि मानुषमात्रस्तु देवस्य चरितं महत् ॥ ७  
एवं संवसतस्तस्य यमस्य परिचारकाः ।  
गृहीत्वा सन्नयन्त्येव प्राणिनः क्षीणकर्मणः ।  
येन केनापदेशेन त्वपदेशसमुद्भवाः ॥ ८  
कर्मणा प्राणिनो लोके उत्तमाधममध्यमाः ।  
यथार्हं तान्समादाय नयन्ति यमसादनम् ॥ ९  
धार्मिकानुत्तमान्विद्धि स्वर्गिणस्ते यथाऽमराः ।  
त्रिषु जन्म लभन्ते ये कर्मणा मध्यमाः स्मृताः ।  
तिर्यङ्मनरकगन्तारो ह्यधमास्ते नराधमाः ॥ १०  
पन्थानस्त्रिविधा दृष्टाः सर्वेषां गतजीविनाम् ।  
रमणीयं निराबाधं दुर्दर्शमिति नामतः ॥ ११  
रमणीयं तु यन्मार्गं पताकाध्वजसंकुलम् ।

धूपितं सिक्तसंमृष्टं पुष्पमालाभिसंकुलम् ॥ १२  
मनोहरं सुखस्पर्शं गच्छतामेव तद्भवेत् ।  
निराबाधं यथालोकं सुप्रशस्तं कृतं भवेत् ॥ १३  
तृतीयं यत्तु दुर्दर्शं दुर्गन्धि तमसा दृतम् ।  
परुषं शर्कराकीर्णं श्वदंष्ट्राबहुलं भृशम् ।  
क्रिमिकीटसमाकीर्णं भजतामतिदुर्गमम् ॥ १४  
मार्गैरेवं त्रिभिर्नित्यमुत्तमाधममध्यमान् ।  
सन्नयन्ति यथा काले तन्मे शृणु शुचिस्मिते ॥ १५  
उत्तमानन्तकाले तु यमदूताः सुसंवृताः ।  
नयन्ति सुखमादाय रमणीयपथेन वै ॥ १६  
उमोवाच ।  
भगवंस्तत्र चात्मानं त्यक्तदेहं निराश्रयम् ।  
अदृश्यं कथमादाय संनयन्ति यमान्तिकम् ॥ १७  
महेश्वर उवाच ।  
शृणु भामिनि तत्सर्वं त्रिविधं देहकारणम् ।  
कर्मवश्यं भोगवश्यं दुःखवश्यमिति प्रिये ॥ १८  
मानुषं कर्मवश्यं स्याद्वितीयं भोगसाधनम् ।  
तृतीयं यातनावश्यं शरीरं मायया कृतम् ।  
यमलोके न चान्यत्र दृश्यते यातनायुतम् ॥ १९  
शरीरैर्यातनावश्यैर्जीवानामुच्य भामिनि ।  
नयन्ति यामिकास्तत्र प्राणिनो मायया मृतान् ॥ २०  
मध्यमान्योधवेपेण मध्यमेन पथा तथा ॥ २१  
चण्डालवेषास्त्वधमान्गृहीत्वा भर्त्सतर्जनैः ।  
आकर्षन्तस्तथा पाशैर्दुर्दर्शेन नयन्ति तान् ॥ २२  
त्रिविधानेवमादाय नयन्ति यमसादनम् ।  
धर्मासनगतं दक्षं आजमानं स्वतेजसा ॥ २३  
लोकपालं सहाध्यक्षं तथैव परिपूजितम् ।  
दर्शयन्ति महाभागे यामिकास्तं निवेद्य ते ॥ २४



पूजयन्दण्डयन्कांश्चित्तेषां शृण्वञ्शुभाशुभम् ।  
 व्याहृतो बहुसाहसैस्तत्रास्ते सततं यमः ॥ २५  
 गतानां तु यमस्तेषामुत्तमानभिपूजया ।  
 अभिसंगृह्य विधिवत्पृष्ट्वा स्वागतकौशलम् ।  
 प्रस्तुत्य तत्कृतं तेषां लोकं संदिशते यमः ॥ २६  
 यमेनैवमनुज्ञाता यान्ति पश्चात्त्रिविष्टपम् ॥ २७  
 मध्यमानां यमस्तेषां श्रुत्वा कर्म यथातथम् ।  
 जायन्तां मानुषेष्वेव इति संदिशते च तान् ॥ २८  
 अधमान्पाशसंयुक्तान्यमो नावेक्षते गतान् ।  
 यमस्य पुरुषा घोराश्चण्डालसमदर्शनाः ।  
 यातनाः प्रापयन्त्येताँल्लोकपालस्य शासनात् ॥ २९  
 भिन्दन्तश्च तुदन्तश्च प्रकर्षन्तो यतस्ततः ।  
 क्रोशन्तः पातयन्त्येतान्मिथो गर्तेष्ववाञ्छुखान् ॥  
 संयामिन्यः शिलास्तेषां पतन्ति शिरसि प्रिये ।  
 अयोमुखाः कङ्कचला भक्षयन्ति सुदारुणाः ॥ ३१  
 असिपत्रवने घोरे चारयन्ति तथा परान् ।  
 तीक्ष्णदंष्ट्रास्तथा श्वानः कांश्चित्तत्र हृदन्ति वै ॥ ३२  
 तत्र वैतरणी नाम नदी ग्राहसमाकुला ।  
 दुष्प्रवेशा च घोरा च मूत्रशोणितवाहिनी ।

तस्यां संमज्जयन्त्येते तृषितान्पाययन्ति तान् ॥ ३३  
 आरोपयन्ति वै कांश्चित्तत्र कण्टकशल्मलीम् ।  
 यन्त्रचक्रेषु तिलवत्पीड्यन्ते तत्र केचन ॥ ३४  
 अङ्गारेषु च दहन्ते तथा दुष्कृतकारिणः ।  
 कुम्भीपाकेषु पच्यन्ते पच्यन्ते सिकतासु वै ॥ ३५  
 पाट्यन्ते तरुवच्छस्त्रैः पापिनः क्रकचादिभिः ।  
 भिद्यन्ते भागशः शूलैस्तुद्यन्ते सूक्ष्मसूचिभिः ॥ ३६  
 एवं त्वया कृतं दोषं तदर्थं दण्डनं त्विति ।  
 वाचैवं घोषयन्ति स्य दण्डमानाः समन्ततः ॥ ३७  
 एवं ते यातनां प्राप्य शरीरैर्यातनाशयैः ।  
 प्रसहन्तश्च तद्दुःखं सरन्तः स्वापराधजम् ॥ ३८  
 क्रोशन्तश्च रुदन्तश्च न मुच्यन्ते कथंचन ।  
 सरन्तस्तत्र तप्यन्ते पापमात्मकृतं भृशम् ॥ ३९  
 एवं बहुविधा दण्डा भुज्यन्ते पापकारिभिः ।  
 यातनाभिश्च पच्यन्ते नरकेषु पुनः पुनः ॥ ४०  
 अपरे यातनां भुक्त्वा मुच्यन्ते तत्र किल्बिषात् ।  
 पापदोषक्षयकरा यातनाः संस्मृता नृणाम् ।  
 बहुतप्तं यथा लोहममलं तत्तथा भवेत् ॥ ४१

॥ इति श्रीमन्महाभारते अनुशासनपर्वणि दानधर्मपर्वणि एकोनत्रिंशदधिकद्विंशततमोऽध्यायः ॥ २२९ ॥

### त्रिंशदधिकद्विंशततमोऽध्यायः ॥ २३० ॥

परमेश्वरेण पार्वतीप्रति रौरवादिनरकविभजनपूर्वकं प्राणिनां दुष्कृततारतम्येन तेषु यातनानुभवप्रकारकथनम् ॥ १ ॥  
 तथा यातनानुभवानन्तरं कर्मसोपफलतया नानानीचयोनिप्राप्त्यादिकथनम् ॥ २ ॥

उमोवाच ।  
 भगवंस्ते कथं तत्र दण्ड्यन्ते नरकेषु वै ।  
 कति ते नरका घोराः कीदृशास्ते महेश्वर ॥ १  
 महेश्वर उवाच ।  
 शृणु भामिनि तत्सर्वं पञ्चैते नरकाः स्मृताः ।  
 भूमेरधस्ताद्विहिता घोरा दुष्कृतकर्मणाम् ॥ २  
 प्रथमं रौरवं नाम शतयोजनमायतम् ।  
 तावत्प्रमाणविस्तीर्णं तामसं पापपीडितम् ॥ ३  
 भृशं दुर्गन्धि परुषं क्रिमिभिर्दारुणैर्वृतम् ।  
 अतिघोरमनिर्देयं प्रतिकूलं ततस्ततः ॥ ४

ते चिरं तत्र तिष्ठन्ति न तत्र शयनासने ।  
 क्रिमिभिर्भक्ष्यमाणाश्च विष्टागन्धसमायुताः ॥ ५  
 एवंप्रमाणमुद्रिष्टा यावत्तिष्ठन्ति तत्र ते ।  
 यातनाभ्यो दशगुणं नरके दुःखमिष्यते ॥ ६  
 तत्र चात्यन्तिकं दुःखमिष्यते च शुभेक्षणे ।  
 क्रोशन्तश्च रुदन्तश्च वेदनास्तत्र भुञ्जते ॥ ७  
 भ्रमन्ति दुःखमोक्षार्थं ज्ञाता कश्चिन्न विद्यते ।  
 दुःखस्यान्तरमात्रं तु ज्ञानं वा न च लभ्यते ॥ ८  
 महारौरवसंज्ञं तु द्वितीयं नरकं प्रिये ।  
 तस्माद्विगुणितं विद्धि माने दुःखे च रौरवात् ॥ ९



तृतीयं नरकं तत्र कण्टकावनसंज्ञितम् ।  
 ततो द्विगुणितं तच्च पूर्वाभ्यां दुःखमानयोः ।  
 महापातकसंयुक्ता घोरास्तस्मिन्विशन्ति हि ॥ १०  
 अग्निकुण्डमिति ख्यातं चतुर्थं नरकं प्रिये ।  
 एतद्विगुणितं तस्माद्यथानिष्टसुखं तथा ॥ ११  
 ततो दुःखं हि सुमहदमानुषमिति स्मृतम् ।  
 भुञ्जते तत्रतत्रैव दुःखं दुष्कृतकारिणः ॥ १२  
 तत्र दुःखमनिर्देश्य बहद्वोरं यथा तथा ।  
 पञ्चेन्द्रियैरसंवाधात्पञ्चकष्टमिति स्मृतम् ।  
 भुञ्जते तत्रतत्रैव दुःखं दुष्कृतकारिणः ॥ १३  
 अमानुषार्हजं दुःखं महाभूतैश्च भुञ्जते ।  
 अतिघोरं चिरं कृत्वा महाभूतानि यान्ति तम् ॥ १४  
 पञ्च कष्टेन हि समं नास्ति दुःखं तथा परम् ।  
 दुःखस्थानमिति प्राहुः पञ्चकष्टमिति प्रिये ॥ १५  
 एवं त्वेतेषु तिष्ठन्ति प्राणिनो दुःखभागिनः ।  
 अन्ये च नरकाः सन्ति अवीचिप्रमुखाः प्रिये ॥ १६  
 क्रोशन्तश्च रुदन्तश्च वेदनार्ता भृशतुराः ।  
 केचिद्भ्रमन्तश्चेष्टन्ते केचिद्भावन्ति चातुराः ॥ १७  
 आधावन्तो निवार्यन्ते शूलहस्तैर्यतस्ततः ।  
 रुजार्दितास्तृषायुक्ताः प्राणिनः पापकारिणः ॥ १८  
 यावत्पूर्वकृतं तावन्न मुच्यन्ते कथंचन ।  
 क्रिमिभिर्मक्ष्यमाणाश्च वेदनार्तास्तृषान्विताः ॥ १९  
 संसरन्तः स्वकं पापं कृतमात्मापराधजम् ।  
 शोचन्तस्तत्र तिष्ठन्ति यावत्पापक्षयं प्रिये ।  
 एवं भुक्त्वा तु नरकं मुच्यन्ते पापसंक्षयात् ॥ २०  
 उमोवाच ।  
 भगवन्कतिकालं ते तिष्ठन्ति नरकेषु वै ॥ २१  
 महेश्वर उवाच ।  
 शतवर्षसहस्राणामार्दि कृत्वा हि जन्तवः ।  
 तिष्ठन्ति नरकावासाः प्रलयान्तमिति स्थितिः ॥ २२  
 उमोवाच ।  
 भगवंस्तेषु के तत्र तिष्ठन्तीति वद प्रभो ॥ २३  
 महेश्वर उवाच ।  
 शैरवे शतसाहस्रं वर्षाणामिति संस्थितिः ।

मानुषघ्नाः कृतघ्नाश्च तथैवानृतवादिनः ॥ २४  
 द्वितीये द्विगुणं कालं पच्यन्ते तादृशा नराः ।  
 महापातकयुक्तास्तु तृतीये दुःखमाप्नुयुः ॥ २५  
 एतावन्मानुषसहं परमन्येषु लक्ष्यते ॥ २६  
 यक्षा विद्याधराश्चैव काद्रवेयाश्च किंनराः ।  
 गन्धर्वभूतसङ्घाश्च तेषां पापयुता भृशम् ।  
 चतुर्थे परिपच्यन्ते तादृशा नरकाः स्मृताः ॥ २७  
 चतुर्थे परितप्यन्ते यावद्युगविपर्ययः ।  
 सहन्तस्तादृशं घोरं पञ्चकष्टे तु यादृशम् ।  
 तत्रास्य चिरदुःखस्य ह्यधोऽन्यान्विद्धि मानुषान् ॥  
 एवं ते नरकान्भुक्त्वा तत्र क्षपितकल्मषाः ।  
 नरकेभ्यो विमुक्ताश्च जायन्ते कृमिजातिषु ॥ २९  
 उज्ज्वेदजेषु वा केचिदत्रापि क्षीणकल्मषाः ।  
 पुनरेव प्रजायन्ते मृगपक्षिषु शोभने ।  
 मृगपक्षिषु तद्भुक्त्वा लभन्ते मानुषं पदम् ॥ ३०  
 उमोवाच ।  
 नानाजातिषु केनैव जायन्ते पापकारिणः ॥ ३१  
 महेश्वर उवाच ।  
 तदहं ते प्रवक्ष्यामि यत्त्वमिच्छसि शोभने ।  
 सर्वदाऽऽत्मा कर्मवशो नानाजातिषु जायते ॥ ३२  
 यश्च मांसप्रियो नित्यं काकगृध्रान्संस्पृशेत् ।  
 सुरापः सततं मर्त्यः सूकरत्वं व्रजेद्भुवम् ॥ ३३  
 अभक्ष्यभक्ष्णो मर्त्यः काकजातिषु जायते ।  
 आत्मघ्नो यो नरः कोपात्प्रेतजातिसु तिष्ठति ॥ ३४  
 पैशुन्यात्परिवादाच्च कुक्कुटत्वमवाप्नुयात् ।  
 नास्तिकश्चैव यो मूर्खो मृगजातिं स गच्छति ॥ ३५  
 हिंसाविहारस्तु नरः क्रिमिकीटेषु जायते ।  
 अतिमानयुतो नित्यं प्रेत्य गर्दभतां व्रजेत् ॥ ३६  
 अगम्यागमनाच्चैव परदारनिषेवणात् ।  
 मूषिकत्वं व्रजेन्मर्त्यो नास्ति तत्र विचारणा ॥ ३७  
 कृतघ्नो मित्रघाती च सृगालवृकजातिषु ।  
 कृतघ्नः पुत्रघाती च स्यावरेष्वथ तिष्ठति ॥ ३८  
 एवमाद्यशुभं कृत्वा नरा निरग्रगामिनः ।



तांस्तान्मावान्प्रपद्यन्ते स्वकृतस्यैव कारणात् ॥३९॥  
 एवंजातिषु निर्देष्ट्याः प्राणिनः पापकारिणः ।  
 कथंचित्पुनरुत्पद्य लभन्ते मानुषं पदम् ॥ ४० ॥

बहुशश्चाग्निसंक्रान्तं लोहं शुचिमयं तथा ।  
 बहुदुःखाभिसंतप्तस्तथाऽऽत्मा शोध्यते बलात् ।  
 तस्मात्सुदुर्लभं चेति विद्धि जन्मसु मानुषम् ॥४१॥

॥ इति श्रीमन्महाभारते अनुशासनपर्वणि दानधर्मपर्वणि त्रिंशदधिकद्विशततमोऽध्यायः ॥ २३० ॥

### एकत्रिंशदधिकद्विशततमोऽध्यायः ॥ २३१ ॥

परमेश्वरेण पार्वतीप्रति शुभाशुभकर्मणां मानसिकत्वादिभेदेन त्रैविध्यकथनपूर्वकं तत्तत्फलनिरूपणम् ॥ १ ॥ तथा  
 मद्योत्पत्तिकारणादिकथनपूर्वकं तत्पानजदोषादिप्रतिपादनम् ॥ २ ॥

उमोवाच ।

भगवन्देवदेवेश शूलपाणे वृषध्वज ।  
 श्रुतं मे परमं गुह्यं प्रसादात्ते वरप्रद ॥ १ ॥  
 श्रोतुं भूयोऽहमिच्छामि प्रजानां हितकारणात् ।  
 शुभाशुभमिति प्रोक्तं कर्म स्वंसं समासतः ॥ २ ॥  
 तन्मे विस्तरतो ब्रूहि शुभाशुभविधिं प्रति ।  
 अशुभं कीदृशं कर्म प्राणिनो यन्निपातयेत् ॥ ३ ॥  
 शुभं वापि कथं देव प्रजानामूर्ध्वदं भवेत् ।  
 एतन्मे वद देवेश श्रोतुकामाऽस्मि कीर्तय ॥ ४ ॥  
 महेश्वर उवाच ।  
 तदहं ते प्रवक्ष्यामि तत्सर्वं शृणु शोभने ।  
 सुकृतं दुष्कृतं चेति द्विविधं कर्मविस्तरम् ॥ ५ ॥  
 तयोर्यदुष्कृतं कर्म तच्च संजायते त्रिधा ।  
 मनसा कर्मणा वाचा बुद्धिमोहसमुद्भवात् ॥ ६ ॥  
 मनःपूर्वं तु वा कर्म वर्तते वाङ्मयं ततः ।  
 जायते वै क्रियायोगमनु चेष्टाक्रमः प्रिये ॥ ७ ॥  
 अभिद्रोहोऽभ्यसूया च परार्थेषु च वै स्पृहा ।  
 शुभाशुभानां मर्त्यानां वर्तनं परिवारितम् ॥ ८ ॥  
 धर्मकार्ये यदाऽश्रद्धा पापकर्मणि हर्षणम् ।  
 एवमाद्यशुभं कर्म मनसा पापमुच्यते ॥ ९ ॥  
 अनृतं यच्च परुषमवद्वचनं कटु ।  
 असत्यं परिवादश्च पापमेतत्तु वाङ्मयम् ॥ १० ॥  
 अगम्यागमनं चैव परदारनिषेवणम् ।  
 वधबन्धपरिक्लेशैः परप्राणोपतापनम् ॥ ११ ॥  
 चौर्यं परेषां द्रव्याणां हरणं नाशनं तथा ।  
 अभक्ष्यभक्षणं चैव व्यसनेष्वविपन्नता ॥ १२ ॥

दर्पास्तम्भाभिमानाच्च परेषामुपतापनम् ।  
 अकार्याणां च करणमशौचं पानसेवनम् ॥ १३ ॥  
 दौःशील्यं पापसंपर्कं साहाय्यं पापकर्मणि ।  
 अधर्म्यमयशस्यं च कार्यं तस्य निषेवणम् ।  
 एवमाद्यशुभं चान्यच्छारीरं पापमुच्यते ॥ १४ ॥  
 मानसाद्वाङ्मयं पापं विशिष्टमिति लक्ष्यते ।  
 वाङ्मयादपि वै पापाच्छारीरं गण्यते बहु ॥ १५ ॥  
 एवं पापयुतं कर्म त्रिविधं पातयेन्नरम् ।  
 परापकारजननमत्यन्तं पातकं स्मृतम् ॥ १६ ॥  
 त्रिविधं तत्कृतं पापं कर्तारं पापकं नयेत् ।  
 पातकं चापि यत्कर्म कर्मणा बुद्धिपूर्वकम् ॥ १७ ॥  
 सापदेशमवश्यं तत्कर्तव्यमिति तत्कृतम् ।  
 कथंचित्तत्कृतमपि कर्ता तेन स लिप्यते ॥ १८ ॥  
 अवश्यं पापदेशेन प्रतिहन्येत कारणम् ॥ १९ ॥  
 उमोवाच ।  
 भगवन्पापकं कर्म यथा कृत्वा न लिप्यते ॥ २० ॥  
 महेश्वर उवाच ।  
 यो नरोऽनपराधी च स्वात्मप्राणस्य रक्षणात् ।  
 शत्रुमुद्यतशस्त्रं वा पूर्वं तेन हतोपि वा ।  
 प्रतिहन्यान्नरो हिंस्यान्न स पापेन लिप्यते ॥ २१ ॥  
 चोरादधिकसंत्रस्तस्तत्प्रीतिकारचेष्टया ।  
 यः प्रजन्नन्नरो हन्यान्न स पापेन लिप्यते ॥ २२ ॥  
 ग्रामार्थं भर्तृपिण्डार्थं दीनानुग्रहकारणात् ।  
 वधबन्धपरिक्लेशान्कुर्वन्पापात्प्रमुच्यते ॥ २३ ॥  
 दुर्मिक्षे चात्मवृत्त्यर्थमेकायतनगस्तथा ।  
 अकार्यं वाऽप्यभक्ष्यं वा कृत्वा पापान्न लिप्यते ॥ २४ ॥



विविधेषु गृहस्थानां प्रायेणैवोपदिश्यते ।  
 अवाच्यं वाऽप्यकार्यं वा देशकालवशेन तु ॥२५  
 बुद्धिपूर्वं नरः कुर्वन्तत्प्रयोजनमात्रया ।  
 किञ्चिद्वा लिप्यते पापैरथवा न च लिप्यते ॥२६  
 एवं देवि विजानीहि नास्ति तत्र विचारणा २७  
 उमोवाच ।  
 भगवन्पानदोषांश्च पेयापेयत्वकारणम् ।  
 एतदिच्छाम्यहं श्रोतुं तन्मे वद महेश्वर ॥ २८  
 महेश्वर उवाच ।  
 हन्त ते कथयिष्यामि पानोत्पत्तिं शुचिस्मिते २९  
 पुरा सर्वेऽभवन्मर्त्या बुद्धिमन्तो नयानुगाः ।  
 शुचयश्च शुभाचाराः सर्वे चोन्मनसः प्रिये ॥३०  
 एवंभूते तदा लोके प्रेष्यकृन् परस्परम् ।  
 प्रेष्याभावान्मनुष्याणां कर्मरश्मो ननाश ह ॥३१  
 उभयोर्लोकयोर्नाशं दृष्ट्वा कर्मक्षयात्प्रभुः ।  
 यज्ञकर्म कथं लोके वर्ततेति पितामहः ॥ ३२  
 आज्ञापयत्सुरान्देवि मोहयस्वेति मानुषान् ।  
 तमसः सारमुद्धृत्य पानं बुद्धिप्रणाशनम् ।  
 न्यपातयन्मनुष्येषु पापदोषावहं प्रिये ॥ ३३  
 तदाप्रभृति तत्पानान्मुमुहुर्मानवा भुवि ।  
 कार्याकार्यमजानन्तो वाच्यावाच्यं गुणागुणम् ३४  
 केचिद्धसन्ति तत्पीत्वा प्रवदन्ति तथा परे ।  
 नृत्यन्ति मुदिताः केचिद्वायन्ति च शुभाशुभान्  
 कलिं ते कुर्वन्तेऽभीष्टं प्रहरन्ति परस्परम् ।  
 कचिद्वावन्ति सहसा प्रस्खलन्ति पतन्ति च ३६  
 अयुक्तं बहु भाषन्ते यत्र कचन शोभने ।  
 नम्रा विक्षिप्य गात्राणि नष्टज्ञाना इवासते ॥३७  
 एवं बहुविधान्भावान्कुर्वन्ति भ्रान्तचेतनाः ।  
 ये पिबन्ति महामोहं पानं पापयुता नराः ॥३८

धृतिं लज्जां च बुद्धिं च पानं पीतं प्रणाशयेत् ।  
 तस्माच्चराः संभवन्ति निर्लज्जा निरपत्रपाः ॥३९  
 बुद्धिसत्त्वैः परिक्षीणास्तेजोहीना मलान्विताः ।  
 पीत्वापीत्वा तृपायुक्ताः पानपाः संभवन्ति च ४०  
 पानकामाः पानकथाः पानकालाभिकाङ्क्षिणः ।  
 पानार्थं कर्मवश्यास्ते संभवन्ति नराधमाः ॥ ४१  
 पानकामास्तृषायोगाद्बुद्धिसत्त्वपरिक्षयात् ।  
 पानदानां प्रेष्यकाराः पानपाः सहसाऽभवन् ॥४२  
 तदाप्रभृति वै लोके दीनैः पानवशैर्नरैः ।  
 कारयन्ति च कर्माणि बुद्धिमन्तस्तु पानपाः ॥४३  
 कारुत्वमथ दासत्वं प्रेष्यतामेत्य पानपाः ।  
 सर्वकर्मकराश्चासन्पशुवद्भ्रजुर्बन्धिताः ॥ ४४  
 पानपस्तु सुरां पीत्वा तदा बुद्धिप्रणाशनात् ।  
 कार्याकार्यस्य चाज्ञानाद्यथेष्टकरणात्स्वयम् ।  
 विदुषामविधेयत्वात्पापमेवाभिपद्यते ॥ ४५  
 परिभूतो भवेद्धोके मद्यपो मित्रभेदकः ।  
 सर्वकालमशुद्धिं च सर्वभक्षस्तथा भवेत् ॥ ४६  
 विनष्टो ज्ञातिविद्वद्भ्यः सततं कलिभावगः ।  
 परुषं कटुकं घोरं वाक्यं वदति सर्वशः ॥ ४७  
 गुरुनतिवदेन्मत्तः परदारान्प्रधर्षयेत् ।  
 संविदं कुरुते शौण्डेनैर्न शृणोति हितं कचित् ॥४८  
 एवं बहुविधा दोषाः पानपे सन्ति शोभने ।  
 केवलं नरकं यान्ति नास्ति तत्र विचारणा ।  
 तस्मात्तद्वर्जितं सद्भिः पानमात्महितैषिभिः ॥४९  
 यदि पानं न वर्जेरन्सन्तश्चारित्रकारणात् ।  
 भवेदेतज्जगत्सर्वममर्यादं च निष्क्रियम् ॥ ५०  
 तस्माद्बुद्धेर्हि रक्षार्थं सद्भिः पानं विवर्जितम् ।  
 इति ते दुष्कृतं सर्वं कथितं त्रिविधं प्रिये ॥ ५१

॥ इति श्रीमन्महाभारते अनुशासनपर्वणि दानधर्मपर्वणि एकत्रिंशदधिकद्विशततमोऽध्यायः ॥ २३१ ॥



## द्वात्रिंशदधिकद्विशततमोऽध्यायः ॥ २३२ ॥

परमेश्वरेण पार्वतीप्रति सुकृतस्य त्रेधा विभजनेन तल्लक्षणादिकथनम् ॥ १ ॥

महेश्वर उवाच ।

विधानं सुकृतस्यापि भूयः शृणु शुचिस्मिते ।  
 प्रोच्यते तन्निधा देवि सुकृतं च समासतः ॥ १  
 यदौपरमिकं चैव सुकृतं निरुपद्रवम् ।  
 तथैव सोपकरणं तावता सुकृतं विदुः ॥ २  
 निवृत्तिः पापकर्मभ्यस्तदौपरमिकं प्रिये ।  
 मनोवाक्कायजा दोषाः शृणु मे वर्जनाच्छुभम् ॥ ३  
 त्रैविध्यदोषोपरमे यस्तु दोषव्यपेक्षया ।  
 स हि प्राप्नोति सकलं सर्वदुष्कृतवर्जनात् ॥ ४  
 प्रथमं वर्जयेद्दोषान्युगपत्पृथगेव वा ।  
 तथा धर्ममवाप्नोति दोषत्यागो हि दुष्करः ।  
 दोषसाकल्यसंत्यागान्मुनिर्भवति मानवः ॥ ५  
 सौकर्यं पश्य धर्मस्य कार्यारम्भादृतेऽपि च ।  
 आत्मा च लब्धोपरमो लभन्ते सुकृतं परम् ॥ ६  
 अहो नृशंसाः पच्यन्ते मानुषाः स्वल्पबुद्धयः ।  
 एतादृशं न बुध्यन्ते आत्माधीनं च निर्व्यथाः ॥ ७  
 दुष्कृतत्यागमात्रेण पदमूर्ध्वं हि लभ्यते ॥ ८  
 पापभीरुत्वमात्रेण दोषाणां परिवर्जनात् ।  
 सुशोभनो भवेद्देवि ऋजुधर्मव्यपेक्षया ।  
 इत्यौपरमिकं देवि कथितं सुकृतं तव ॥ ९  
 श्रुत्वा च वृद्धसंयोगादिन्द्रियाणां च निग्रहात् ।  
 संतोषाच्च धृतेश्चैव शक्यते दोषवर्जनम् ॥ १०  
 तदेव धर्ममित्याहुर्दोषसंयमनं प्रिये ।  
 यमधर्मेण धर्मोस्ति नान्यः शुभतरः प्रिये ।  
 यमधर्मेण यतयः प्राप्नुवन्त्युत्तमां गतिम् ॥ ११  
 ईश्वराणां प्रभवतां दरिद्राणां च वै नृणाम् ।  
 सफलो दोषसंत्यागो दानादपि शुभादपि ॥ १२  
 तपो दानं महादेवि दोषमल्पं हि निर्भरेत् ।  
 सुकृतं यामिकं चोक्तं वक्ष्ये निरुपसाधनम् ॥ १३  
 सुखाभिसन्धिर्लोकानां सत्यं शौचमथार्जवम् ।  
 व्रतोपवासः प्रीतिश्च ब्रह्मचर्यं दमः शमः ॥ १४  
 एवमादि शुभं कर्म सुकृतं नियमाश्रितम् ।

शृणु तेषां विशेषांश्च कीर्तयिष्यामि भामिनि १५  
 सत्यं स्वर्गस्य सोपानं पारावारस्य नौरिव ।  
 नास्ति सत्यात्परं दानं नास्ति सत्यात्परं तपः १६  
 यथा श्रुतं यथा दृष्टमात्मना यद्यथा कृतम् ।  
 तथा तस्याविकारेण वचनं सत्यलक्षणम् ॥ १७  
 यच्छलेनाभिसंयुक्तं सत्यरूपं मृषैव तत् ।  
 सत्यमेव प्रवक्तव्यं पारावर्यं विजानता ॥ १८  
 दीर्घायुश्च भवेत्सत्यात्कुलसंतानपालकः ।  
 लोकसंस्थितिपालश्च भवेत्सत्येन मानवः ॥ १९  
 उमोवाच ।  
 कथं संधारयन्मर्त्यो व्रतं शुभमवाप्नुयात् ॥ २०  
 महेश्वर उवाच ।  
 पूर्वमुक्तं तु यत्पापं मनोवाक्कायकर्मभिः ।  
 व्रतवत्तस्य संत्यागस्तपोव्रतमिति स्मृतम् ॥ २१  
 त्याज्यं वा यदि वा जोष्यमव्रतेन वृथा चरन् ।  
 तथा फलं न लभते तस्माद्धर्मं वृथा चरेत् ॥ २२  
 शुद्धकायो नरो भूत्वा स्नात्वा तीर्थे यथाविधि ।  
 पञ्चभूतानि चन्द्राकौ संध्ये धर्मयमौ पिबन् ॥ २३  
 आत्मनैव तथाऽऽत्मानं निवेद्य व्रतवच्चरेत् ।  
 व्रतमामरणाद्वाऽपि कालच्छेदेन वा हरेत् ॥ २४  
 शाकादिषु व्रतं कुर्यात्तथा पुष्पफलादिषु ।  
 ब्रह्मचर्यव्रतं कुर्यादुपवासव्रतं तथा ॥ २५  
 एवमन्येषु बहुषु व्रतं कार्यं हितैषिणा ।  
 व्रतभङ्गो यथा न स्याद्रक्षितव्यं तथा बुधैः ।  
 व्रतभङ्गे महत्पापमिति विद्धि शुभेक्षणे ॥ २६  
 औषधार्थं यदज्ञानाद्गुरूणां वचनादपि ।  
 अनुग्रहार्थं बन्धूनां व्रतभङ्गो न दुष्यते ॥ २७  
 व्रतापवर्गकाले तु दैवब्राह्मणपूजनम् ।  
 नरेण तु यथा विद्धि कार्यसिद्धिं यथाऽऽप्नुयात् ॥ २८  
 उमोवाच ।  
 कथं शौचविधिस्तत्र तन्मे शंसितुमर्हसि ॥ २९



महेश्वर उवाच ।

ब्राह्ममाभ्यन्तरं चेति द्विविधं शौचमिष्यते ।  
मानसं सुकृतं यत्तच्छौचमाभ्यन्तरं स्मृतम् ॥ ३०  
सदाऽऽहारविशुद्धिश्च कायप्रक्षालनं च यत् ।  
ब्राह्मशौचं भवेदेतत्तथैवाचमनादिना ॥ ३१  
मृच्चैव शुद्धदेशस्था गोशकृन्मूत्रमेव च ।  
द्रव्याणि गन्धयुक्तानि यानि पुष्टिकराणि च ।  
एतैः संमार्जयेत्कायमम्भसा च पुनः पुनः ॥ ३२  
अक्षौभ्यं यत्प्रकीर्णं च नित्यस्रोतं च यज्जलम् ।  
प्रायशस्तादृशे मजेदन्यथा च विवर्जयेत् ॥ ३३  
त्रिस्त्रिराचमनं श्रेष्ठं निष्फेनैर्निर्मलैर्जलैः ।  
तथा विष्णुत्रयोः शुद्धिरद्भिर्बहुमृदा भवेत् ।  
तथैव जलसंशुद्धिर्यत्संशुद्धं तु संस्पृशेत् ॥ ३४  
शकृता भूमिशुद्धिः स्याल्लौहानां भस्मना स्मृतम् ।  
तक्षणं घर्षणं चैव दारवाणां विशोधनम् ॥ ३५  
दहनं मृण्मयानां च मर्त्यानां कृच्छ्रधारणम् ।

शेषाणां देवि सर्वेषामातपेन जलेन च ।  
ब्राह्मणानां च वाक्येन सदा संशोधनं भवेत् ॥ ३६  
अदृष्टमद्भिर्निर्णिक्तं यच्च वाचा प्रशस्यते ।  
एवमापदि संशुद्धिरेवं शौचं विधीयते ॥ ३७  
उमोवाच ।  
आहारशुद्धिस्तु कथं देवदेव महेश्वर ॥ ३८  
महेश्वर उवाच ।  
अमांसमद्यमकेद्यमपर्युषितमेव च ।  
अतिकद्रुमल्लवणहीनं च शुभगन्धि च ॥ ३९  
क्रिमिकेशमलैर्हीनं संवृतं शुद्धदर्शनम् ।  
एवंविधं सदाहार्यं देवब्राह्मणसात्कृतम् ॥ ४०  
श्रुतमित्येव तज्ज्ञेयमन्यथा मन्यसेऽशुभम् ।  
ग्राम्यादारण्यकैः सिद्धं श्रेष्ठमित्यवधारय ॥ ४१  
अतिमात्रगृहीतान्तु अल्पदत्तं भवेच्छुचि ।  
यज्ञशेषं हविःशेषं पितृशेषं च निर्मलम् ।  
इति ते कथितं देवि भूयः किं श्रोतुमिच्छसि ॥ ४२

॥ इति श्रीमन्महाभारते अनुशासनपर्वणि दानधर्मपर्वणि द्वाविंशदधिकद्विशततमोऽध्यायः ॥ २३२ ॥

### त्रयस्त्रिंशदधिकद्विशततमोऽध्यायः ॥ २३३ ॥

महेश्वरेणोमांप्रति मांसभक्षणाभक्षणयोर्दोषगुणकथनम् ॥ १ ॥ गुरुप्रशंसनपूर्वकं तत्पूजादिफलकथनम् ॥ २ ॥ तथा तीर्थस्नानोपवासादिफलकथनम् ॥ ३ ॥

उमोवाच ।

भक्षयन्त्यपरे मांसं वर्जयन्त्यपरे विभो ।  
तन्मे वद महादेव भक्ष्याभक्ष्यविनिर्णयम् ॥ १  
महेश्वर उवाच ।  
मांसस्य भक्षणे दोषो यश्चास्याभक्षणे गुणः ।  
तदहं कीर्तयिष्यामि तन्निबोध यथातथम् ॥ २  
इष्टं दत्तमधीतं च क्रतवश्च सदक्षिणाः ।  
अमांसभक्षणस्यैव कलां नार्हन्ति षोडशीम् ॥ ३  
आत्मार्यं यः परप्राणान् हिंसात्स्वादुफलेप्सया ।  
व्यालगृध्रसृगालैश्च राक्षसैश्च समस्तु सः ॥ ४  
यो वृथा नित्यमांसाशी स पुमानधमो भवेत् ।  
ततः कष्टतरं नास्ति स्वयमाहृत्य भक्षणात् ॥ ५  
स्वमांसं परमासेन यो वर्धयितुमिच्छति ।

उद्विग्नवासं लभते यत्रयत्रोपजायते ॥ ६  
संछेदनं स्वमांसस्य यथा संजनयेद्भुजम् ।  
तथैव परमासेऽपि वेदितव्यं विजानता ॥ ७  
यस्तु सर्वाणि मांसानि यावज्जीवं न भक्षयेत् ।  
स स्वर्गे विपुलं स्थानं लभते नात्र संशयः ॥ ८  
यत्तु वर्षशतं पूर्णं तप्यते परमं तपः ।  
यच्चापि वर्जयेन्मांसं सममेतन्न वा समम् ॥ ९  
न हि प्राणैः प्रियतमं लोके किंचन विद्यते ।  
तस्मात्प्राणिदया कार्या यथात्मनि तथा परे ॥ १०  
सर्वे यज्ञा न तत्कुर्युः सर्वे देवाश्च भामिनि ।  
यो मांसरसमाखाद्य पुनर्मांसं विवर्जयेत् ॥ ११  
इत्येवं मुनयः प्राहुर्मांसस्याभक्षणे गुणाः ।  
एवं बहुगुणं देवि नृणां मांसविवर्जनम् ॥ १२



न शक्रयाद्यदास्तीव त्यक्तुं मांसं कथंचन ।  
 पुण्यं तन्मासमात्रं वा वर्जनीयं विशेषतः ॥ १३  
 न शक्रयादपि तथा कौमुदीमासमेव च ।  
 जन्मनक्षत्रतिथिषु सदा पर्वसु रात्रिषु ।  
 वर्जनीयं तथा मांसं परत्र हितमिच्छता ॥ १४  
 अशक्तः कारणान्मर्त्यो भोक्तुमिच्छेद्विधिं शृणु ।  
 अनेन खादन्विधिना कलुषेण न लिप्यते ॥ १५  
 सूनायां च गतप्राणान्क्रीत्वा न्यायेन भामिनि ।  
 ब्राह्मणातिथिपूजार्थं भोक्तव्यं हितमिच्छता ॥ १६  
 भैषज्यकारणाद्याधौ खादन्पापैर्न लिप्यते ।  
 पितृशेषं तथैवाश्रन्मांसं नाशुभमृच्छति ॥ १७  
 उभोवाच ।  
 गुरुपूजा कथं देव क्रियते धर्मचारिभिः ॥ १८  
 महेश्वर उवाच ।  
 गुरुपूजां प्रवक्ष्यामि यथावत्तव शोभने ।  
 कृतज्ञानां परो धर्म इति वेदानुशासनम् ॥ १९  
 तस्मात्स्वगुरवः पूज्यास्ते हि पूर्वोपकारिणः ।  
 गुरुणां च गरीयांसस्त्रयो लोकेषु पूजिताः ॥ २०  
 उपाध्यायः पिता माता संपूज्यास्ते विशेषतः ।  
 ये पितुर्भ्रातरो ज्येष्ठा ये च तस्यानुजास्तथा ।  
 पितुः पिता च सर्वे ते पूजनीयाः पिता तथा ॥ २१  
 मातुर्या भगिनी ज्येष्ठा मातुर्या च यवीयसी ।  
 मातामही च धात्री च सर्वास्ता मातरः स्मृताः ॥ २२  
 उपाध्यायस्य यः पुत्रो यश्च तस्य भवेद्गुरुः ।  
 ऋत्विग्गुरुः पिता चेति गुरवः संप्रकीर्तिताः ॥ २३  
 ज्येष्ठो भ्राता नरेन्द्रश्च मातुलः श्वशुरस्तथा ।  
 भयत्राता च भर्ता च गुरवस्ते प्रकीर्तिताः ॥ २४  
 इत्येष कथितः साध्वि गुरुणां सर्वसंग्रहः ।  
 अनुवृत्तिं च पूजां च तेषामपि निबोध मे ॥ २५  
 आराध्या मातापितराबुपाध्यायस्तथैव च ।  
 कथंचिन्नावमन्तव्या नरेण हितमिच्छता ॥ २६  
 येन ग्रीणन्ति पितरस्तेन प्रीतः प्रजापतिः ।  
 येन ग्रीणाति चेन्माता प्रीताः स्युर्देवमातरः ॥ २७  
 येन ग्रीणात्युपाध्यायो ब्रह्मा तेनाभिपूजितः ।

अप्रीतेषु पुनस्तेषु नरो नरकमेति हि ॥ २८  
 गुरुणां वैरनिर्वन्धो न कर्तव्यः कथंचन ।  
 नरः स्वगुरुमप्रीत्या मनसाऽपि न गच्छति ॥ २९  
 न ब्रूयाद्विप्रियं तेषामनिष्टं न प्रवर्तयेत् ।  
 विगृह्य न वदेत्तेषां समीपे स्पर्धया कचित् ॥ ३०  
 यद्यदिच्छन्ति ते कर्तुमस्वतन्त्रस्तदाचरेत् ।  
 वेदानुशासनसमं गुरुशासनमिष्यते ॥ ३१  
 कलहांश्च विवादांश्च गुरुभिः सह वर्जयेत् ।  
 कैतवं परिहासांश्च मन्युकामाश्रयाः कथाः ॥ ३२  
 गुरुणां योऽनहंवादी करोत्याज्ञामतन्द्रितः ।  
 न तस्मात्सर्वमर्त्येषु विद्यते पुण्यकृत्तमः ॥ ३३  
 असूयामपवादं च गुरुणां परिवर्जयेत् ।  
 तेषां प्रियहितान्वेषी भूत्वा परिचरेत्सदा ॥ ३४  
 न तद्यज्ञफलं कुर्यात्तपो वाऽऽचरितं महत् ।  
 यत्कुर्यात्पुरुषस्येह गुरुपूजा सदा कृता ॥ ३५  
 अनुवृत्तेर्विना धर्मो नास्ति सर्वाश्रमेष्वपि ।  
 तस्मात्क्षमादृतः क्षान्तो गुरुवृत्तिं समाचरेत् ॥ ३६  
 स्वमर्थं स्वशरीरं च गुर्वर्थे संत्यजेद्बुधः ।  
 विवादं धनहेतोर्वा मोहाद्वा तैर्न रोचयेत् ॥ ३७  
 ब्रह्मचर्यमहिंसा च दानानि विविधानि च ।  
 गुरुभिः प्रतिषिद्धस्य सर्वमेतदपार्थक्यम् ॥ ३८  
 उपाध्यायं पितरं मातरं च  
 येऽभिदुष्टुर्भनसा कर्मणा वा ।  
 तेषां पापं भ्रूणहत्याविशिष्टं  
 तेभ्यो नान्यः पापकृदस्ति लोके ॥ ३९  
 उभोवाच ।  
 उपवासविधिं तत्र तन्मे शंसितुमर्हसि ॥ ४०  
 महेश्वर उवाच ।  
 शरीरमलशान्त्यर्थमिन्द्रियोच्छोषणाय च ।  
 एकशुक्तोपवासैस्तु धारयन्ते व्रतं नराः ॥ ४१  
 लभन्ते विपुलं धर्मं तथाऽऽहारपरिक्षयात् ।  
 बहूनामुपरोधं तु न कुर्यादात्मकारणात् ॥ ४२  
 जीवोपघातं च तथा स जीवन्धन्य इष्यते ।  
 तस्मात्पुण्यं लभेन्मर्त्यः स्वयमाहारकर्शनात् ।



तद्गृहस्थैर्यथाशक्ति कर्तव्यमिति निश्चयः ॥ ४३  
 उपवासादिते काये आपदर्थं पयो जलम् ।  
 भुञ्जन्न प्रतिघाती स्याद्ब्राह्मणाननुमान्य च ॥ ४४  
 उमोवाच ।  
 ब्रह्मचर्यं कथं देव रक्षितव्यं विजानता ॥ ४५  
 महेश्वर उवाच ।  
 तदहं ते प्रवक्ष्यामि शृणु देवि समाहिता ॥ ४६  
 ब्रह्मचर्यं परं शौचं ब्रह्मचर्यं परं तपः ।  
 केवलं ब्रह्मचर्येण प्राप्यते परमं पदम् ॥ ४७  
 संकल्पादर्शनाच्चैव तद्युक्तवचनादपि ।  
 संस्पर्शादथ संयोगात्पञ्चधा रक्षितं व्रतम् ॥ ४८  
 व्रतवद्धारितं चैव ब्रह्मचर्यमकल्मषम् ।  
 नित्यं संरक्षितं तस्य नैष्ठिकानां विधीयते ।  
 तदिष्यते गृहस्थानां कालमुद्दिश्य कारणम् ॥ ४९  
 जन्मनक्षत्रयोगेषु पुण्यवासेषु पर्वसु ।  
 देवताधर्मकार्येषु ब्रह्मचर्यव्रतं चरेत् ॥ ५०  
 ब्रह्मचर्यव्रतफलं लभेद्भारव्रती सदा ।  
 शौचमायुस्तथाऽऽरोग्यं लभ्यते ब्रह्मचारिभिः ५१  
 उमोवाच ।  
 तीर्थचर्याव्रतं देव क्रियते धर्मकाङ्क्षिभिः ।  
 कानि तीर्थानि लोकेषु तन्मे शंसितुमर्हसि ॥ ५२  
 महेश्वर उवाच ।  
 हन्त ते कथयिष्यामि तीर्थस्नानविधिं प्रिये ।  
 पावनार्थं च शौचार्थं ब्रह्मणा निर्मितं पुरा ॥ ५३

यास्तु लोके महानद्यस्ताः सर्वास्तीर्थसंज्ञिताः ।  
 तासां प्राक्स्रोतसः श्रेष्ठाः संगमश्च परस्परम् ।  
 तासां सागरसंयोगो वरिष्ठश्चेति विद्यते ॥ ५४  
 तासामुभयतः कूलं तत्रतत्र मनीषिभिः ।  
 देवैर्वा सेवितं देवि तत्तीर्थं परमं स्मृतम् ॥ ५५  
 समुद्रश्च महातीर्थं पावनं परमं शुभम् ।  
 तस्य कूलगतास्तीर्था महद्भिश्च समाप्नुताः ॥ ५६  
 स्रोतसां पर्वतानां च जोषितानां महर्षिभिः ।  
 अपि कूपं तटाकं वा सेवितुं मुनिभिः प्रिये ॥ ५७  
 तत्तु तीर्थमिति ज्ञेयं प्रभावात्तु तपस्विनाम् ।  
 तदा प्रभृति तीर्थत्वं लेभे लोकहिताय वै ॥ ५८  
 एवं तीर्थं भवेद्देवि तस्य स्नानविधिं शृणु ॥ ५९  
 जन्मना व्रतभूयिष्ठो गत्वा तीर्थानि काङ्क्षया ।  
 उपवासत्रयं कुर्यादेकं वा नियमान्वितः ॥ ६०  
 पुण्यमासेवते काले पौर्णमास्यां यथाविधि ।  
 बहिरेव शुचिर्भूत्वा तत्तीर्थं मन्मना विशेत् ॥ ६१  
 त्रिराप्तुत्य जलाभ्यांश्चेदच्चा ब्राह्मणदक्षिणाम् ।  
 अभ्यर्च्य देवायतनं ततः प्रायाद्यथागतम् ॥ ६२  
 एतद्विधानं सर्वेषां तीर्थतीर्थमिति प्रिये ।  
 समीपतीर्थस्नानात्तु दूरतीर्थं सुपूजितम् ॥ ६३  
 आदिप्रभृतिशुद्धस्य तीर्थस्नानं शुभं भवेत् ।  
 तपोर्थं पापनाशार्थं शौचार्थं तीर्थगाहनम् ॥ ६४  
 एवं पुण्येषु तीर्थेषु तीर्थस्नानं शुभं भवेत् ।  
 एतन्नैयमिकं सर्वं सुकृतं कथितं तव ॥ ६५

॥ इति श्रीमन्महाभारते अनुशासनपर्वणि दानधर्मपर्वणि त्रयस्त्रिंशदधिकद्विशततमोऽध्यायः ॥ २३३ ॥

### चतुस्त्रिंशदधिकद्विशततमोऽध्यायः ॥ २३४ ॥

महेश्वरेण पार्वतीप्रति दानस्य पाङ्कज्यप्रतिपादनपूर्वकं तत्फलकथनम् ॥ १ ॥

महेश्वर उवाच ।  
 एतदर्थमवामोति नरः प्रेत्य शुभेक्षणे ॥ १  
 उमोवाच ।  
 लोकसिद्धं तु यद्व्यं सर्वसाधारणं भवेत् ।  
 तददत्सर्वसामान्यं कथं धर्मं लभेन्नरः ।  
 एवं साधारणे द्रव्ये तस्य स्वत्वं कथं भवेत् ॥ २

महेश्वर उवाच ।  
 लोके भूतमयं द्रव्यं सर्वसाधारणं तथा ।  
 तथैव तद्दन्मर्त्यो लभेत्पुण्यं स तच्छृणु ॥ ३  
 दाता प्रतिग्रहीता च देयं सोपक्रमं तथा ।  
 देशकालौ च यच्चेतदानं षड्गुणमुच्यते ।  
 तेषां संपद्दिशेषांश्च कीर्त्यमानान्निबोध मे ॥ ४



आदिप्रभृति यः शुद्धो मनोवाकायकर्मभिः ।  
 सत्यवादी जितक्रोधस्त्वलुब्धो नाभ्यसूयकः ।  
 श्रद्धावानास्तिकश्चैव एवं दाता प्रशस्यते ॥ ५  
 शुद्धो दान्तो जितक्रोधस्तथा दीनकुलोद्भवः ।  
 श्रुतचारित्रसंपन्नस्तथा बहुकलत्रवान् ॥ ६  
 पञ्चयज्ञपरो नित्यं निर्विकारशरीरवान् ।  
 एतान्पात्रगुणान्विद्धि तादृक्पात्रं प्रशस्यते ॥ ७  
 पितृदेवाधिकार्येषु तस्य दत्तं महाफलम् ।  
 यद्यदहंति यो लोके पात्रं तस्य भवेच्च सः ।  
 मुच्येदापद आपन्नो येन पात्रं तदस्य तु ॥ ८  
 अन्नस्य क्षुधितं पात्रं तृपितस्तु जलस्य वै ।  
 एवं पात्रेषु नानात्वमिष्यते पुरुषं प्रति ॥ ९  
 जारश्चोश्च षण्डश्च हिंस्रः समयभेदकः ।  
 लोकविघ्नकराश्चान्ये वर्जितव्याः सर्वशः प्रिये ॥ १०  
 परोपघाताद्यद्रव्यं चौर्याद्वा लभ्यते नृभिः ।  
 निर्दयालुभ्यते यच्च धूर्तभावेन वै तथा ॥ ११  
 अधर्मादर्थमोहाद्वा बहूनामुपरोधनात् ।  
 यल्लभ्यते धनं देवि तदत्यन्तविगर्हितम् ॥ १२  
 तादृशेन कृतं धर्मं निष्फलं विद्धि भामिनि ।  
 तस्मान्न्यायागतेनैव दातव्यं शुभमिच्छता ॥ १३  
 यद्यदात्मप्रियं नित्यं तत्तद्देयमिति स्थितिः ।  
 उपक्रममिमं विद्धि दातॄणां परमं हितम् ॥ १४  
 पात्रभूतं तु दूरस्थमभिगम्य प्रसाद्य च ।  
 दाता दानं तथा दद्याद्यथा तुष्येत तेन सः ।  
 एष दानविधिः श्रेष्ठः समाहूय तु मध्यमः ॥ १५  
 पूर्वं च पात्रतां ज्ञात्वा समाहूय निवेद्य च ।  
 शौचाचमनसंयुक्तं दातव्यं श्रद्धया प्रिये ॥ १६  
 याचितॄणां तु परममाभिमुख्यं पुरस्कृतम् ।  
 संमानपूर्वं संग्राह्यं दातव्यं देशकालयोः ॥ १७  
 अपात्रेभ्योपि चान्येभ्यो दातव्यं भूतिमिच्छता ॥  
 पात्राणि संपरीक्ष्यैव दात्रा वै नाममात्रया ।  
 अतिशक्त्या परं दानं यथाशक्ति तु मध्यमम् ।  
 तृतीयं चापरं दानं नातुरूपमिवात्मनः ॥ १९  
 यथा संभाषितं पूर्वं दातव्यं तत्तथैव च ।

पुण्यक्षेत्रेषु यद्दत्तं पुण्यकालेषु वा यथा ।  
 तच्छोभनतरं विद्धि गौरवादेशकालयोः ॥ २०  
 उमोवाच ।  
 यश्च पुण्यतमो देशस्तथा कालश्च शंस मे ॥ २१  
 महेश्वर उवाच ।  
 कुरुक्षेत्रं महानन्यो यश्च देवर्षिसेवितः ।  
 गिरिर्वरश्च तीर्थानि देशभागेषु पूजितः ।  
 ग्रहीतुमीप्सितो यत्र तत्र दत्तं महाफलम् ॥ २२  
 शरद्वसन्तकालश्च पुण्यमासस्तथैव च ।  
 शुक्लपक्षश्च पक्षाणां पौर्णमासी च पर्वसु ॥ २३  
 पितृदैवतनक्षत्रनिर्मलो दिवसस्तथा ।  
 तच्छोभनतरं विद्धि चन्द्रसूर्यग्रहे तथा ॥ २४  
 प्रतिग्रहीतुर्यः कालो मनसा कीर्तितः शुभे ।  
 एवमादिष्टकालेषु दत्तं दानं महद्भवेत् ॥ २५  
 दाता देयं च पात्रं च उपक्रमयुता क्रिया ।  
 देशकालं तथा तेषां संपच्छुद्धिः प्रकीर्तिता ॥ २६  
 यथैव युगपत्संपत्तत्र दानं महद्भवेत् ॥ २७  
 अत्यल्पमपि यद्दानमेभिः पङ्क्तिर्गुणैर्युतम् ।  
 भूत्वाऽनन्तं नयेत्स्वर्गं दातारं दोषवर्जितम् ॥ २८  
 सुमहद्वाऽपि यद्दानं गुणैरेभिर्विनाकृतम् ।  
 अत्यल्पफलनिर्योगमफलं वा फलोद्धतम् ॥ २९  
 उमोवाच ।  
 एवंगुणयुतं दानं दत्तं च फलतां व्रजेत् ।  
 तदस्ति चेन्महदेयं तन्मे शंसितुमर्हसि ॥ ३०  
 महेश्वर उवाच ।  
 तदप्यस्ति महाभागे नराणां भावदोषतः ॥ ३१  
 कृत्वा धर्मं तु विधिवत्पश्चात्तापं करोति चेत् ।  
 श्लाघया वा यदि ब्रूयाद्वाथा संसदि यत्कृतम् ॥ ३२  
 प्रकल्पयेच्च मनसा तत्फलं प्रेत्यभावतः ।  
 कर्म धर्मकृतं यच्च सततं फलकाङ्क्षया ।  
 एतत्कृतं वा दत्तं वा परत्र विफलं भवेत् ॥ ३३  
 एते दोषा विवर्ज्याश्च दातॄभिः पुण्यकाङ्क्षिभिः ।  
 सनातनमिदं वृत्तं सद्भिराचरितं तथा ॥ ३४



अनुग्रहात्परेषां तु गृहस्थानामृणं हि तत् ।

इत्येवं मन आविश्य दातव्यं सततं बुधैः ॥ ३५ ॥

॥ इति श्रीमन्महाभारते अनुशासनपर्वणि दानधर्मपर्वणि चतुस्त्रिंशदधिकद्विशततमोऽध्यायः ॥ २३४ ॥

### पञ्चत्रिंशदधिकद्विशततमोऽध्यायः ॥ २३५ ॥

परमेश्वरेण पार्वतीप्रति अन्नस्वर्णगोभूकन्याविद्यादानानां महिमप्रतिपादनम् ॥ १ ॥

उमोवाच ।

भगवन्कानि देयानि धर्ममुद्दिश्य मानवैः ।

तान्यहं श्रोतुमिच्छामि तन्मे शंसितुमर्हसि ॥ १ ॥

महेश्वर उवाच ।

अजस्रं धर्मकार्यं च तथा नैमित्तिकं प्रिये ।

अन्नं प्रतिश्रयो दीपः पानीयं तृणमिन्धनम् ॥ २ ॥

स्नेहो गन्धश्च भैषज्यं तिलाश्च लवणं तथा ।

एवमादि तथाऽन्यच्च दानमाजस्रमुच्यते ॥ ३ ॥

अजस्रदानात्सततमाजस्रमिति निश्चितम् ।

सामान्यं सर्ववर्णानां दानं शृणु समाहिता ॥ ४ ॥

अन्नं प्राणो मनुष्याणामन्नदः प्राणदो भवेत् ।

तस्मादन्नं विशेषेण दातुमिच्छति मानवः ॥ ५ ॥

ब्राह्मणायाभिरूपाय यो दद्यादन्नमीप्सितम् ।

निदधाति निधिं श्रेष्ठं सोऽनन्तं पारलौकिकम् ॥ ६ ॥

श्रान्तमध्वपरिश्रान्तमतिथिं गृहमागतम् ।

अर्चयित प्रयत्नेन स हि यज्ञो वरप्रदः ॥ ७ ॥

कृत्वा तु पातकं कर्म यो दद्यादन्नमर्थिनाम् ।

ब्राह्मणानां विशेषेण सोपहन्ति स्वकं तमः ॥ ८ ॥

पितरस्तस्य नन्दन्ति सुवृष्ट्या कर्षका इव ।

पुत्रो यस्य तु पौत्रो वा श्रोत्रियं भोजयिष्यति ॥ ९ ॥

अपि चण्डालशूद्राणामन्नदानं न गर्हते ।

तस्मात्सर्वप्रयत्नेन दद्यादन्नममत्सरः ॥ १० ॥

कलत्रं पीडयित्वाऽपि पोषयेदतिथीन्सदा ।

जन्मापि मानुषे लोके तदर्थं हि विधीयते ॥ ११ ॥

अन्नदानाच्च लोकांस्तान्संप्रवक्ष्याम्यनिन्दिते ।

भवनानि प्रकाशन्ते दिवि तेषां महात्मनाम् ॥ १२ ॥

अनेकशतभौमानि सान्तर्जलवनानि च ।

वैदूर्यार्चिःप्रकाशानि हेमरूप्यमयानि च ॥ १३ ॥

एवमेव कृतं नित्यं सुकृतं तद्भवेन्महत् ।

सर्वसाधारणं द्रव्यमेवं दत्त्वा महत्फलम् ॥ ३६ ॥

नानारूपाणि संस्थानां नानारत्नमयानि च ।

चन्द्रमण्डलशुभ्राणि किङ्किणीजालवन्ति च ॥ १४ ॥

तरुणादित्यवर्णानि स्थावराणि चराणि च ।

यथेष्टमक्षयभोज्यानि क्षयनासनवन्ति च ॥ १५ ॥

सर्वकामफलाश्चात्र वृक्षा भवनसंस्थिताः ।

वाप्यो बह्व्यश्च कूपाश्च दीर्घिकाश्च सहस्रशः ॥ १६ ॥

अरुजानि विशोकानि नित्यानि विविधानि च ।

भवनानि विचित्राणि प्राणदानां त्रिविष्टपे ॥ १७ ॥

विवस्वतश्च सोमस्य ब्रह्मणश्च प्रजापतेः ।

विशन्ति लोकांस्ते नित्यं जगत्प्रोदकप्रदाः ॥ १८ ॥

तत्र ते सुचिरं कालं विहृत्याप्सरसां गणैः ।

जायन्ते मानुषे लोके सर्वकल्याणसंयुताः ॥ १९ ॥

बलसंहननोपेता नीरोगाश्चिरजीविनः ।

कुलीना मतिमन्तश्च भवन्त्यन्नप्रदा नराः ॥ २० ॥

तस्मादन्नं विशेषेण दातव्यं भूतिमिच्छता ।

सर्वकालं च सर्वस्य सर्वत्र च सदैव च ॥ २१ ॥

सुवर्णदानं परमं स्वर्ग्यं स्वस्त्ययनं महत् ।

तस्मात्ते वर्णयिष्यामि यथावदनुपूर्वशः ॥ २२ ॥

अपि पापकृतं क्रूरं दत्तं रुक्मं प्रकाशयेत् ॥ २३ ॥

सुवर्णं ये प्रयच्छन्ति श्रोत्रियेभ्यः सुचेतसः ।

देवतास्ते तर्पयन्ति समस्ता इति वैदिकम् ॥ २४ ॥

अग्निर्हि देवताः सर्वाः सुवर्णं चाग्निरुच्यते ।

तस्मात्सुवर्णदानेन तृप्ताः स्युः सर्वदेवताः ॥ २५ ॥

अभ्यभावे तु कुर्वन्ति वह्निस्थानेषु काञ्चनम् ।

तस्मात्सुवर्णदातारः सर्वान्कामानवाप्नुयुः ॥ २६ ॥

आदित्यस्य हुताशस्य लोकान्नानाविधाञ्शुभान् ।

काञ्चनं संप्रदायाशु प्रविशन्ति न संशयः ॥ २७ ॥

अलंकारं कृतं चापि केवलान्प्रविशिष्यते ।



सौवर्णैर्ब्राह्मणं काले तैरलंकृत्य भोजयेत् ॥ २८  
 य एतत्परमं दानं दत्त्वा सौवर्णमद्भुतम् ।  
 द्युतिं मेधां वपुः कीर्तिं पुनर्जाते लभेद्भुवम् ॥ २९  
 तस्मात्स्वशक्त्या दातव्यं काञ्चनं भुवि मानवैः ।  
 न ह्येतस्मात्परं लोकेष्वन्यत्पापात्प्रमुच्यते ॥ ३०  
 अत ऊर्ध्वं प्रवक्ष्यामि गवां दानमनिन्दिते ।  
 नहि गोभ्यः परं दानं विद्यते जगति प्रिये ॥ ३१  
 लोकान्सिद्धिं पूर्वं गावः सृष्टाः स्वयंभुवा ।  
 वृत्त्यर्थं सर्वभूतानां तस्मात्ता मातरः स्मृताः ॥ ३२  
 लोकज्येष्ठा लोकवृत्त्या प्रवृत्ता  
 मय्यायत्ताः सोमनिष्यन्दभूताः ।  
 सौम्याः पुण्याः प्राणदाः कामदाश्च  
 तस्मात्पूज्याः पुण्यकामैर्मनुष्यैः ॥ ३३  
 धेनुं दत्त्वा निभृतां सुशीलां  
 कल्याणवत्सां च पयस्विनीं च ।  
 यावन्ति रोमाणि भवन्ति तस्या-  
 स्तावत्समाः स्वर्गफलानि भुङ्क्ते ॥ ३४  
 प्रयच्छते यः कपिलां सचलां  
 सकांस्यदोहां कनकाग्र्यशङ्गीम् ।  
 पुत्रांश्च पौत्रांश्च कुलं च सर्व-  
 मासप्तमं तारयते परत्र च ॥ ३५  
 अन्तर्जाताः क्रीतका द्यूतलब्धाः  
 प्राणक्रीताः सोदकाश्चौजसा वा ।  
 कृच्छ्रोत्सृष्टाः पोषणार्थागताश्च  
 द्वारैरेतैस्ताः प्रलब्धाः प्रदद्यात् ॥ ३६  
 कुशाय बहुपुत्राय श्रोत्रियायाहिताग्रये ।  
 प्रदाय नीरुजां धेनुं लोकान्प्राप्नोत्यनुत्तमान् ॥ ३७  
 नृशंसस्य कृतघ्नस्य लुब्धस्यानृतवादिनः ।  
 हव्यकव्यव्यपेतस्य न दद्याद्गाः कथंचन ॥ ३८  
 समानवत्सां यो दद्याद्धेनुं विभे पयस्विनीम् ।  
 सुवृत्तां वस्त्रसंछन्नां सोमलोके महीयते ॥ ३९  
 समानवत्सां यो दद्यात्कृष्णां धेनुं पयस्विनीम् ।  
 सुवृत्तां वस्त्रसंछन्नां लोकान्प्राप्नोत्यपापतेः ॥ ४०  
 हिरण्यवर्णां पिङ्गाक्षीं सवत्सां कांस्यदोहनाम् ।

प्रदाय वस्त्रसंपन्नां यान्ति कौबेरसन्नः ॥ ४१  
 वायुरेणुसवर्णां च सवत्सां कांस्यदोहनाम् ।  
 प्रदाय वस्त्रसंपन्नां वायुलोके महीयते ॥ ४२  
 समानवत्सां यो धेनुं दत्त्वा गौरीं पयस्विनीम् ।  
 सुवृत्तां वस्त्रसंछन्नामग्निलोके महीयते ॥ ४३  
 युवानं बलिनं श्यामं शतेन सह यूथपम् ।  
 गवेन्द्रं ब्राह्मणेन्द्राय भूरिशृङ्गमलंकृतम् ॥ ४४  
 ऋषभं ये प्रयच्छन्ति श्रोत्रियाणां महात्मनाम् ।  
 ऐश्वर्यमभिजायन्ते जायमानाः पुनःपुनः ॥ ४५  
 गवां सूत्रपुरीषाणि नोद्विजेत कदाचन ।  
 न चासां मांसमश्नीयाद्गोषु भक्तः सदा भवेत् ॥ ४६  
 ग्रासमुष्टिं परगवे दद्यात्संवत्सरं शुचि ।  
 अकृत्वा स्वयमाहारं व्रतं तत्सार्वकामिकम् ॥ ४७  
 गवामुभयतः काले नित्यं स्वस्त्ययनं वदेत् ।  
 न चासां चिन्तयेत्पापमिति धर्मविदो विदुः ॥ ४८  
 गावः पवित्रं परमं गोषु लोकाः प्रतिष्ठिताः ।  
 कथंचिन्नावमन्तव्या गावो लोकस्य मातरः ॥ ४९  
 तस्मादेव गवां दानं विशिष्टमिति कथ्यते ।  
 गोषु पूजा च भक्तिश्च नरस्यायुष्यतां वहेत् ॥ ५०  
 अतःपरं प्रवक्ष्यामि भूमिदानं महाफलम् ।  
 भूमिदानसमं दानं लोके नास्तीति निश्चयः ॥ ५१  
 गृहयुक्क्षेत्रयुग्वाऽपि भूमिभागः प्रदीयते ।  
 सुखभोगं निराक्रोशं वास्तुपूर्वं प्रकल्प्य च ॥ ५२  
 ग्रहीतारमलंकृत्य वस्त्रपुष्पानुलेपनैः ।  
 सभृत्यं सपरीवारं भोजयित्वा यथेष्टतः ।  
 यो दद्यादक्षिणां काले त्रिरद्भिर्गृह्यतामिति ॥ ५३  
 एवं भूम्यां प्रदत्तायां श्रद्धया वीतमत्सरैः ।  
 यावत्तिष्ठति सा भूमिस्तावद्वत्तफलं विदुः ॥ ५४  
 भूमिदः स्वर्गमारुह्य रमते शाश्वतीः समाः ।  
 अचला ह्यक्षया भूमिः सर्वकामान्दुधुक्षति ॥ ५५  
 यत्किंचित्कुरुते पापं पुरुषो वृत्तिकर्षितः ।  
 अपि गोकर्णमात्रेण भूमिदानेन मुच्यते ॥ ५६  
 सुवर्णं रजतं वस्त्रं मणिमुक्तावसूनि च ।  
 सर्वमेतन्महाभागे भूमिदाने प्रतिष्ठितम् ॥ ५७



भर्तुर्निःश्रेयसे युक्तास्त्यक्तात्मानो रणे हताः ।  
 ब्रह्मलोकाय संसिद्धा नातिक्रामन्ति भूमिदम् ॥ ५८  
 हलकृष्टां महीं दद्यात्सर्वबीजफलान्विताम् ।  
 सुकूपशरणां वाऽपि सा भवेत्सर्वकामदा ॥ ५९  
 निष्पन्नसस्यां पृथिवीं यो ददाति द्विजन्मनाम् ।  
 विमुक्तः कलुषैः सर्वैः शक्यलोकं स गच्छति ॥ ६०  
 यथा जनित्री क्षीरेण स्वपुत्रमभिवर्धयेत् ।  
 एवं सर्वफलैर्भूमिर्दातारमभिवर्धयेत् ॥ ६१  
 ब्राह्मणं वृत्तसंपन्नमाहिताग्निं शुचित्रतम् ।  
 ग्राहयित्वा निजां भूमिं न यान्ति यमसादनम् ॥ ६२  
 यथा चन्द्रमसो वृद्धिरहन्यहनि दृश्यते ।  
 तथा भूमेः कृतं दानं सस्येसस्ये विवर्धते ॥ ६३  
 यथा बीजानि रोहन्ति प्रकीर्णानि महीतले ।  
 तथा कामाः प्ररोहन्ति भूमिदानगुणार्जिताः ॥ ६४  
 पितरः पितृलोकस्था देवताश्च दिवि स्थिताः ।  
 संतर्पयन्ति भोगैस्तं यो ददाति वसुंधराम् ॥ ६५  
 दीर्घायुष्यं वराङ्गत्वं स्फीतां च श्रियमुत्तमाम् ।  
 परत्र लभते मर्त्यः संप्रदाय वसुंधराम् ॥ ६६  
 एतत्सर्वं मयोद्दिष्टं भूमिदानस्य यत्फलम् ।  
 श्रद्धधानैर्नरैर्नित्यं श्राव्यमेतत्सनातनम् ॥ ६७  
 अतः परं प्रवक्ष्यामि कन्यादानं यथाविधि ।

कन्या देया महादेवि परेषामात्मनोपि वा ॥ ६८  
 कन्यां शुद्धव्रताचारां कुलरूपसमन्विताम् ।  
 यस्यै दित्सति पात्राय तेनापि भृशकामिताम् ॥ ६९  
 प्रथमं तत्समाकल्प्य बन्धुभिः कृतनिश्चयः ।  
 कारयित्वा गृहं पूर्वं दासीदासपरिच्छदैः ॥ ७०  
 गृहोपकरणैश्चैव पशुधान्येन संयुताम् ।  
 तदर्थिने तदर्हाय कन्यां तां समलंकृताम् ॥ ७१  
 सविवाहं यथान्यायं प्रयच्छेदग्निसाक्षिकम् ।  
 वृत्त्यायतीं यथा कृत्वा सद्गृहे तौ निवेशयेत् ॥ ७२  
 एवं कृत्वा वधूदानं तस्य दानस्य गौरवात् ।  
 प्रेत्यभावे महीयेत स्वर्गलोके यथासुखम् ॥ ७३  
 पुनर्जातस्य सौभाग्यं कुलवृद्धिं तथाऽऽप्नुयात् ॥ ७४  
 विद्यादानं तथा देवि पात्रभूताय वै ददत् ।  
 प्रेत्यभावे लभेन्मर्त्यो मेधां वृद्धिं धृतिं स्मृतिम् ॥ ७५  
 अनुरूपाय शिष्याय यश्च विद्यां प्रयच्छति ।  
 यथोक्तस्य प्रदानस्य फलमानन्त्यमश्नुते ॥ ७६  
 दापनं त्वथ विद्यानां दरिद्रेभ्योऽर्थवेदनैः ।  
 स्वयं दत्तेन तुल्यं स्यादिति विद्धि शुभानने ॥ ७७  
 एवं ते कथितान्येव महादानानि मानिनि ।  
 त्वत्प्रियार्थं मया देवि भूयः श्रोतुं किमिच्छसि ॥ ७८

॥ इति श्रीमन्महाभारते अनुशासनपर्वणि दानधर्मपर्वणि पञ्चत्रिंशदधिकद्विंशततमोऽध्यायः ॥ २३६ ॥

### षट्त्रिंशदधिकद्विंशततमोऽध्यायः ॥ २३६ ॥

महेश्वरेणोमांप्रति तिलदानप्रकारतत्फलयोः कथनम् ॥ १ ॥ तथा जलान्नादिनानादानफलकथनम् ॥ २ ॥ तथा सेतु-  
 कूपतटाकनिर्मापणादिधर्मफलकथनम् ॥ ३ ॥

उमोवाच ।  
 भगवन्देवदेवेश कथं देयं तिलान्वितम् ।  
 तस्य तस्य फलं ब्रूहि दत्तस्य च कृतस्य च ॥ १  
 महेश्वर उवाच ।  
 तिलकल्पविधिं देवि तन्मे शृणु समाहिता ॥ २  
 समृद्धैरसमृद्धैर्वा तिला देया विशेषतः ।  
 तिलाः पवित्राः पापघ्नाः सुपुण्या इति संस्मृताः ॥ ३  
 न्यायतस्तु तिलाञ्छुद्धान्संहत्याथ स्वशक्तितः ।

तिलरार्शि पुनः कुर्यात्पर्वताभं सुरत्नकम् ।  
 महान्तं यदि वा स्तोकं नानाद्रव्यसमन्वितम् ॥ ४  
 सुवर्णरजताभ्यां च मणिमुक्ताप्रवालकैः ।  
 अलंकृत्य यथायोगं सपताकं सवेदिकम् ।  
 सभूषणं सवस्त्रं च शयनासनसंमितम् ॥ ५  
 प्रायशः कौमुदीमासे पौर्णमास्यां विशेषतः ।  
 भोजयित्वा च विधिवद्ब्राह्मणानर्हतो बहून् ॥ ६  
 स्वयं कृतोपवासश्च वृत्तशौचसमन्वितः ।



दद्यात्प्रदक्षिणीकृत्य तिलराशिं सदक्षिणम् ॥ ७  
 एकस्यापि बहूनां वा दातव्यं भूतिमिच्छता ।  
 तस्य दानफलं देवि अग्निष्टोमेन संयुतम् ॥ ८  
 केवलं वा तिलैरेव भूमौ कृत्वा गवाकृतिम् ।  
 सवस्त्रकं सरत्नं च पुंसां गोदानकाङ्क्षिणा ।  
 तदर्हाय प्रदातव्यं तस्य गोदानतः फलम् ॥ ९  
 शरावांस्तिलसंपूर्णान्सहिरण्यान्सचम्पकान् ।  
 नृपोऽददद्वाहणाय स पुण्यफलभागभवेत् ॥ १०  
 एवं तिलमयं देयं नरेण हितमिच्छता ।  
 नानादानफलं भूयः शृणु देवि समाहिता ॥ ११  
 बलमायुष्यमारोग्यमन्नदानाल्लभेन्नरः ।  
 पानीयदस्तु सौभाग्यं रसज्ञानं लभेन्नरः ॥ १२  
 वस्त्रदानाद्गुणैः शोभामलंकारं लभेन्नरः ।  
 दीपदो बुद्धिवैशद्यं द्युतिशोभां लभेन्नरः ॥ १२  
 राजपीडाविमोक्षं तु छत्रदो लभते फलम् ।  
 दासीदासप्रदानात्तु भवेत्कर्मान्तभाङ्गनरः ।  
 दासीदासं च विविधं लभेत्प्रेत्य गुणान्वितम् ॥ १४  
 यानानि वाहनं चैव तदर्हाय ददन्नरः ।  
 पादरोगपरिक्षिप्तान्मुक्तः श्वसनवाहवान् ।  
 विचित्रं रमणीयं च लभते यानवाहनम् ॥ १५  
 प्रतिश्रयप्रदानं च तदर्हाय तदिच्छते ।  
 वर्षाकाले तु रात्रौ वा लभेत्पुण्यफलं शुभम् ॥ १६  
 सेतुकूपतटाकानां कर्ता तु लभते नरः ।  
 दीर्घायुष्यं च सौभाग्यं तथा प्रेत्य गतिं शुभां ॥ १७  
 वृक्षसरोपको यस्तु छायापुष्पफलप्रदः ।  
 प्रेत्यभावे लभेत्पुण्यमभिगम्यो भवेन्नरः ॥ १८  
 यस्तु संक्रमकृद्धोके नदीषु जलहारिणाम् ।

लभेत्पुण्यफलं प्रेत्य व्यसनेभ्यो विमोक्षणम् ॥ १९  
 मार्गकृत्सततं मर्त्यो भवेत्संतानवान्नरः ।  
 कायदोषविमुक्तस्तु तीर्थकृत्सततं भवेत् ॥ २०  
 औषधानां प्रदानात्तु सततं कृपयाऽन्वितः ।  
 भवेद्वाधिबिहीनश्च दीर्घायुश्च विशेषतः ॥ २१  
 अनाथान्पोषयेद्यस्तु कृपणान्धकपङ्गुकान् ।  
 स च पुण्यफलं प्रेत्य लभते कृच्छ्रमोक्षणम् ॥ २२  
 वेदगोष्ठाः शुभाः शाला भिक्षूणां च प्रतिश्रयम् ।  
 यः कुर्याल्लभते नित्यं नरः प्रेत्य फलं शुभम् ॥ २३  
 प्रासादवासं विविधं यक्षशोभां लभेत्पुनः ।  
 विविधं विविधाकारं भक्ष्यभोज्यगुणान्वितम् ॥ २४  
 रम्यं तं दैवगोवाटं यः कुर्याल्लभते नरः ।  
 प्रेत्यभावे शुभां जातिं व्याधिमोक्षं तथैव च ॥ २५  
 एवं नानाविधं द्रव्यं दानकर्ता लभेत्फलम् ॥ २६  
 उमोवाच ।  
 कृतं दत्तं यथा यावत्तस्य तल्लभते फलम् ।  
 एतन्मे देवदेवेश तत्र कौतूहलं महत् ॥ २७  
 महेश्वर उवाच ।  
 प्रेत्यभावे शृणु फलं दत्तस्य च कृतस्य च ।  
 दानं षड्गुणयुक्तं तु तदर्हाय यथाविधि ।  
 यथाविभवतो दानं दातव्यमिति मानवैः ॥ २८  
 बुद्धिमायुष्यमारोग्यं बलं भाग्यं तथाऽऽगमम् ।  
 रूपेण सप्तधा भूत्वा मानुष्यं फलति ध्रुवम् ॥ २९  
 इदं दत्तमिदं देयमित्येवं फलकाङ्क्षया ।  
 यद्दत्तं तत्तदेव स्यान्न तु किञ्चन लभ्यते ॥ ३०  
 ध्रुवं देव्युत्तमे दानं मध्यमे त्वधमं फलम् ॥ ३१

॥ इति श्रीमन्महाभारते अनुशासनपर्वणि दानधर्मपर्वणि षट्त्रिंशदधिकद्विशततमोऽध्यायः ॥ २३६ ॥

सप्तत्रिंशदधिकद्विशततमोऽध्यायः ॥ २३७ ॥

महेश्वरेण पार्वतीप्रति यज्ञप्रशंसनम् ॥ १ ॥ तथा देवानां पूजादिफलकथनम् ॥ २ ॥ तथा देवानां मनुष्यचिन्तित-  
 विज्ञानसामर्थ्यकथनम् ॥ ३ ॥

उमोवाच ।

सहिरण्यान्सवस्त्रकानिति थ. पाठः ॥ १० ॥

भगवन्देवदेवेश विशिष्टं यज्ञमुच्यते ।

षट्त्रिंशदधिकद्विशततमोऽध्यायः ॥ २३६ ॥



लौकिकं वैदिकं चैव तन्मे शंसितुमर्हसि ॥ १  
महेश्वर उवाच ।

देवतानां तु पूजा या यज्ञेष्वेव समाहिता ।  
यज्ञा वेदेष्वधीताश्च वेदा ब्राह्मणसंयुताः ॥ २  
इदं तु सकलं दिव्यं दिवि वा भुवि वा प्रिये ।  
यज्ञार्थं विद्धि तत्सृष्टं लोकानां हितकाम्यया ॥ ३  
एवं विज्ञाय तत्कर्ता सदारः सततं द्विजः ।  
प्रेत्यभावे लभेच्छोकान्ब्रह्मकर्मसमाधिना ॥ ४  
ब्राह्मणेष्वेव तद्ब्रह्म नित्यं देवि समाहितम् ।  
तस्माद्विप्रैर्यथाशास्त्रं विधिदृष्टेन कर्मणा ॥ ५  
यज्ञकर्म कृतं सर्वं देवता अभितर्पयेत् ।  
ब्राह्मणाः क्षत्रियाश्चैव यज्ञार्थं प्रायशः स्मृताः ६  
अग्निष्टोमादिभिर्यज्ञैर्वेदेषु परिकल्पितैः ।  
सुशुद्धैर्यजमानैश्च ऋत्विग्भिश्च यथाविधि ।  
शुद्धैर्द्रव्योपकरणैर्यष्टव्यमिति निश्चयः ॥ ७  
तथा कृतेषु यज्ञेषु देवानां तोषणं भवेत् ।  
तुष्टेषु सर्वदेवेषु यज्वा यज्ञफलं लभेत् ॥ ८  
देवाः संतोषिता यज्ञैर्लोकान्संवर्धयन्त्युत ।  
उभयोर्लोकयोर्भूतिर्देवि यज्ञे प्रदृश्यते ॥ ९  
तस्माद्यज्वा दिवं गत्वा अमरैः सह मोदते ।  
नास्ति यज्ञसमं दानं नास्ति यज्ञसमो निधिः १०  
सर्वधर्मसमुद्देशो देवि यज्ञे समाहितः ।  
एषा यज्ञकृता पूजा लौकिकीमपरां शृणु ॥ ११  
देवसत्कारमुद्दिश्य क्रियते लौकिकोत्सवः ॥ १२  
देवगोष्ठेऽधिसंस्कृत्य चोत्सवं यः करोति वै ।  
यागान्देवोपहारांश्च शुचिर्भूत्वा यथाविधि ।  
देवान्संतोषयित्वा स देवि धर्ममवाप्नुयात् ॥ १३  
गन्धमाल्यैश्च विविधैः परमानेन धूपनैः ।

वह्नीभिः स्तुतिभिश्चैव स्तुवद्भिः प्रयतैर्नरैः ॥ १४  
नृत्तैर्वाद्यैश्च गान्धर्वैरन्यैर्दृष्टिविलोभनैः ।  
देवसत्कारमुद्दिश्य कुर्वते ये नरा भुवि ॥ १५  
तेषां भक्तिकृतेनैव सत्कारेणैव पूजिताः ।  
तेनैव तोषं संयान्ति देवि देवास्त्रिविष्टपे ॥ १६  
मानुषैश्चोपकारैर्वा शुचिभिः सत्परायणैः ।  
ब्रह्मचर्यपरैरेतत्कृतं धर्मफलं लभेत् ॥ १७  
केवलैः स्तुतिभिर्देवि गन्धमाल्यसमाहितैः ।  
प्रयतैः शुद्धगात्रैस्तु शुद्धदेशे सुपूजिताः ।  
संतोषं यान्ति ते देवा भक्तैः संपूजितास्तथा ॥ १८  
देवान्संतोषयित्वैव देवि धर्ममवाप्नुयात् ॥ १९  
उमोवाच ।  
त्रिविष्टपस्था वै भूमौ देवा मानुषचेष्टितम् ।  
कथं ज्ञास्यन्ति विधिवत्तन्मे शंसितुमर्हसि ॥ २०  
महेश्वर उवाच ।  
तदहं ते प्रवक्ष्यामि यथा तैर्विद्यते प्रिये ।  
प्राणिनां तु शरीरेषु अन्तरात्मा व्यवस्थितः ॥ २१  
आत्मानं परमं देवमिति विद्धि शुभेक्षणे ।  
आत्मा मनोव्यवस्थानात्सर्वं वेत्ति शुभाशुभम् २२  
आत्मैव देवास्तद्विद्युरव्यग्रमनसा कृतम् ।  
सतां मनोव्यवस्थानाच्छुभं भवति वै नृणाम् ॥ २३  
तस्माद्देवाऽभिसंपूज्या ब्राह्मणानां तथैव च ।  
यज्ञाश्च धर्मकार्याणि गुरुपूजा च शोभने ॥ २४  
शुद्धगात्रैर्व्रतयुतैस्तन्मयैस्तत्परायणैः ।  
एवं व्यवस्थितैर्नित्यं कर्तव्यमिति निश्चयः ॥ २५  
एवं कृत्वा शुभाकाङ्क्षी परत्रेह च मोदते ।  
अन्यथा मन आविश्य कृतं न फलति प्रिये ।  
ऋतेऽपि तु मनो देवि अशुभं फलति ध्रुवम् २६

॥ इति श्रीमन्महाभारते अनुशासनपर्वणि दानधर्मपर्वणि सप्तत्रिंशदधिकद्विशततमोऽध्यायः ॥ २३७ ॥

अष्टत्रिंशदधिकद्विशततमोऽध्यायः ॥ २३८ ॥

महेश्वरेण पार्वतीप्रति श्राद्धविधानादिकथनम् ॥ १ ॥

उमोवाच ।  
पितृमेधः कथं देव तन्मे शंसितुमर्हसि ।

अनु० ४८

सर्वेषां पितरः पूज्याः सर्वसंपत्प्रदायिनः ॥ १  
महेश्वर उवाच ।



पितृमेधं प्रवक्ष्यामि यथावत्तन्मना शृणु ।  
 देशकालौ विधानं च तत्क्रियायाः शुभाशुभम् २  
 लोकेषु पितरः पूज्या देवतानां च देवताः ।  
 शुचयो निर्मलाः पुण्या दक्षिणां दिशमाश्रिताः ३  
 यथा वृष्टिं प्रतीक्षन्ते भूमिष्ठाः सर्वजन्तवः ।  
 पितरश्च तथा लोके पितृमेधं शुभेक्षणे ॥ ४  
 तस्य देशाः कुरुक्षेत्रं गयां गङ्गा सरस्वती ।  
 प्रभासं पुष्करं चेति तेषु दत्तं महाफलम् ॥ ५  
 तीर्थानि सरितः पुण्या विविक्तानि वनानि च ।  
 नदीनां पुलिनानीति देशाः श्राद्धस्य पूजिताः ६  
 माघश्रोष्ठपदौ मासौ श्राद्धकर्मणि पूजितौ ।  
 पक्षयोः कृष्णपक्षश्च पूर्वपक्षात्प्रशस्यते ॥ ७  
 अमावास्यां त्रयोदश्यां नवम्यां प्रतिपत्सु च ।  
 तिथिष्वेतासु तुष्यन्ति दत्तेनेह पितामहाः ॥ ८  
 पूर्वाह्ने शुक्लपक्षे च रात्रौ जन्मदिनेषु वा ।  
 युग्मेष्वहस्सु च श्राद्धं न च कुर्वीत पण्डितः ॥ ९  
 एष कालो मया प्रोक्तः पितृमेधस्य पूजितः ।  
 यस्मिंश्च ब्राह्मणं पात्रं पश्येत्कालः स च स्मृतः ॥ १०  
 अपाङ्गेया द्विजा वर्ज्या ग्राह्यास्ते पङ्क्तिपावनाः ।  
 भोजयेद्यदि पापिष्ठाञ्छ्राद्धेषु नरकं व्रजेत् ॥ ११  
 वृत्तश्रुतकुलोपेतान्सकलत्रान्गुणान्वितान् ।  
 तदर्हाञ्छ्रोत्रियान्विद्धि ब्राह्मणानयुजः शुभे ॥ १२  
 एताभिर्मन्त्रयेद्विद्वान्पूर्वेद्युः प्रातरेव वा ।  
 तत्र श्राद्धक्रियां पश्चादारभेत यथाविधि ॥ १३  
 त्रीणि श्राद्धे पवित्राणि दौहित्रः कुतपस्तिलाः ।  
 त्रीणि चात्र प्रशंसन्ति शौचमक्रोधमत्त्वरा ॥ १४  
 कुतपः खड्गपात्रं च कुशा दर्मास्तिला मधु ।  
 कालशाकं गजच्छाया पवित्रं श्राद्धकर्मसु ॥ १५  
 तिलानवकिरेत्तत्र नानावर्णान्समन्ततः ।  
 अशुद्धं पितृयज्ञश्च तिलैः शुध्यति शोभने ॥ १६  
 नीलकाषायवस्त्रं च भिन्नवर्णं नवव्रणम् ।  
 हीनाङ्गमशुचिं वाऽपि वर्जयेत्तत्र दूरतः ॥ १७  
 कुकुटांश्च वराहांश्च नयं क्लीबं रजस्वलाम् ।

नमं क्षीबमिति क. पाठः ॥ १८ ॥

आयसं त्रपुसीसं च श्राद्धकर्मणि वर्जयेत् ॥ १८  
 मांसैः प्रीणन्ति पितरो मुद्गमाषयवैरिह ।  
 शाशरौरवमांसेन षण्मासं तृप्तिरिष्यते ॥ १९  
 संवत्सरं च गव्येन हविषा पायसेन च ।  
 वार्ध्वाणसस्य मांसेन तृप्तिर्द्वादशवार्षिकी ॥ २०  
 आनन्त्याय भवेद्दत्तं खड्गमांसं पितृक्षये ।  
 पायसं सतिलं क्षौद्रं खड्गमांसेन संमितम् ॥ २१  
 महाशकलिनो मत्स्याश्छागो वा सर्वलोहितः ।  
 कालशाकमितीत्येव तदानन्त्याय कल्पितम् ॥ २२  
 सापूपं सामिषं स्निग्धमाहारमुपकल्पयेत् ।  
 उपकल्प्य तदाहारं ब्राह्मणानर्चयेत्ततः ॥ २३  
 श्मश्रुकर्मशिरःस्नातान्समारोप्यासनं क्रमात् ।  
 सुगन्धमाल्याभरणैः स्रग्भिरेतान्विभूषयेत् ॥ २४  
 अलंकृत्योपविष्टांस्तान्पिण्डावापं निवेदयेत् ॥ २५  
 ततः प्रस्तीर्य दर्माणां प्रस्तरं दक्षिणामुखम् ।  
 तत्समीपेऽग्निमिद्धा च स्वधां च जुहुयात्ततः ।  
 समीपे त्वग्नीषोमाभ्यां पितृभ्यो जुहुयात्तदा ॥ २६  
 तथा दर्मेषु पिण्डांस्त्रीभिर्वेपदक्षिणामुखः ।  
 अपसव्यमपाङ्गुष्ठं नामधेयपुरस्कृतम् ॥ २७  
 एतेन विधिना दत्तं पितृणामक्षयं भवेत् ।  
 ततो विप्रान्यथाशक्ति पूजयेन्नियतः शुचिः ।  
 सदक्षिणं ससंभारं यथा तुष्यन्ति ते द्विजाः ॥ २८  
 यत्र तत्क्रियते तत्र न जल्पन्न जपेन्मिथः ।  
 नियम्य वाचं देहं च श्राद्धकर्म समारभेत् ॥ २९  
 ततो निर्वपने वृत्ते तान्पिण्डांस्तदनन्तरम् ।  
 ब्राह्मणोऽग्निरजो गौर्वा भक्षयेदप्सु वा क्षिपेत् ॥ ३०  
 पत्नीं वा मध्यमं पिण्डं पुत्रकामो हि प्राशयेत् ।  
 आधत्त पितरो गर्भं कुमारं पुष्करस्रजम् ॥ ३१  
 तस्मानुत्थाप्य तान्विप्रान्नशेषं निवेदयेत् ।  
 तच्छेषं बहुभिः पश्चात्सभृत्यो भक्षयेन्नरः ॥ ३२  
 एष प्रोक्तः समासेन पितृयज्ञः सनातनः ।  
 पितरस्तेन तुष्यन्ति कर्ता च फलमाप्नुयात् ॥ ३३  
 अहन्यहनि वा कुर्यान्मासेमासेऽथवा पुनः ।

अष्टत्रिंशदधिकद्विशततमोऽध्यायः ॥ २३८ ॥



संवत्सरं द्विः कुर्याच्च चतुर्वाऽपि स्वशक्तिः॥३४  
दीर्घायुश्च भवेत्स्वस्थः पितृमेधेन वा पुनः ।  
सपुत्रो बहुभृत्यश्च प्रभूतधनधान्यवान् ॥ ३५  
श्राद्धदः स्वर्गमाप्नोति निर्मलं विविधात्मकम् ।  
अप्सरोगणसंगुष्टं विरजस्कमनन्तरम् ॥ ३६  
श्राद्धानि पुष्टिकामा वै ये प्रकुर्वन्ति पण्डिताः ।  
तेषां पुष्टिं प्रजां चैव दास्यन्ति पितरः सदा॥३७  
धन्यं यशस्यमायुष्यं स्वर्ग्यं शत्रुविनाशनम् ।  
कुलसंधारकं चेति श्राद्धमाहुर्मनीषिणः ॥ ३८  
उमोवाच ।  
भगवन्देवदेवेश मृतास्ते भुवि जन्तवः ।  
नानाजातिषु जायन्ते शीघ्रं कर्मवशात्पुनः ॥ ३९  
पितरः स्वस्ति ते तत्र कथं तिष्ठन्ति देववत् ।  
पितृणां कतमो देशः पिण्डानश्नन्ति वै कथम्॥४०  
अन्ने दत्ते मृतानां तु कथमाप्यायनं भवेत् ।  
एवं मया संशयितं भगवन्वक्तुमर्हसि ॥ ४१  
नारद उवाच ।  
एतद्विरुद्धं पृच्छन्त्यां रुद्राण्यां परिषद्भृशम् ।  
बभूव सर्वा मुदिता श्रोतुं हि परमं हितम् ॥ ४२  
महेश्वर उवाच ।

स्थाने संशयितं देवि शृणु कल्याणि तत्त्वतः ।  
गुह्यानां परमं गुह्यं हितानां परमं हितम् ॥ ४३  
यथा देवगणा देवि तथा पितृगणाः प्रिये ।  
दक्षिणस्यां दिशि शुभे सर्वे पितृगणाः स्थिताः४४  
प्रेतानुद्दिश्य या पूजा क्रियते मानुषैरिह ।  
तेन तुष्यन्ति पितरो न प्रेताः पितरः स्मृताः॥४५  
उत्तरस्यां यथा देवा रमन्ते यज्ञकर्मभिः ।  
दक्षिणस्यां तथा देवि तुष्यन्ति विविधैर्मखैः॥४६  
द्विविधं क्रियते कर्म हव्यकव्यसमाश्रितम् ।  
तयोर्हव्यक्रिया देवान्कव्यमाप्यायते पितृन्॥४७  
प्रसव्यं मङ्गलैर्द्रव्यैर्हव्यकर्म विधीयते ।  
अपसव्यममङ्गल्यैः कव्यं चापि विधीयते ॥ ४८  
सदेवासुरगन्धर्वाः पितृन्भ्यर्चयन्ति च ।  
आप्यायन्ते च ते श्राद्धैः पुनराप्याययन्ति तान्४९  
अनिष्टा च पितृन्पूर्वं यः क्रियां प्रकरोति चेत् ।  
रक्षांसि च पिशाचाश्च फलं मोक्षयन्ति तस्य तत् ५०  
हव्यकव्यक्रियास्तस्मात्कर्तव्या भुवि मानुषैः ।  
कर्मक्षेत्रं हि मानुष्यं तदन्यत्र न विद्यते ॥ ५१  
कव्येन संततिर्दृष्टा हव्ये भूतिः पृथग्विधा ।  
इति ते कथितं देवि देवगुह्यं सनातनम् ॥ ५२

॥ इति श्रीमन्महाभारते अनुशासनपर्वणि दानधर्मपर्वणि अष्टत्रिंशदधिकद्विशततमोऽध्यायः ॥ २३८ ॥

### एकोनचत्वारिंशदधिकद्विशततमोऽध्यायः ॥ २३९ ॥

महेश्वरेण पार्वतीप्रति दानत्रैविध्यात्तत्फलत्रैविध्यादिकथनम् ॥ १ ॥ तथा दानफलस्य पञ्चविधत्वप्रतिपादनम् ॥ २ ॥  
तथा नानाधर्मतत्फलप्रतिपादनम् ॥ ३ ॥

उमोवाच ।  
एवं कृतस्य धर्मस्य श्रोतुमिच्छाम्यहं प्रभो ।  
प्रमाणं फलमानानां तन्मे शंसितुमर्हसि ॥ १  
महेश्वर उवाच ।  
प्रमाणकल्पनां देवि दानस्य शृणु भामिनि ॥ २  
यत्सारस्तु नरो लोके तद्दानं चोत्तमं स्मृतम् ।  
सर्वदानविधिं ग्राह्यस्तदेव भुवि शोभने ॥ ३  
प्रस्थं सारं दरिद्रस्य शतं कोटिधनस्य च ।  
प्रस्थसारस्तु तत्प्रस्थं ददन्महदवाप्नुयात् ॥ ४

कोटिसारस्तु तां कोटिं ददन्महदवाप्नुयात् ।  
उभयं तन्महत्तच्च फलेनैव समं स्मृतम् ॥ ५  
धर्मार्थकामभोगेषु शक्त्यभावस्तु मध्यमम् ।  
स्वद्रव्यादतिहीनं तु तद्दानमधमं स्मृतम् ॥ ६  
शृणु दत्तस्य वै देवि पञ्चधा फलकल्पनाम् ।  
आनन्त्यं च महच्चैव समं हीनं हि पातकम् ॥ ७  
तेषां विशेषं वक्ष्यामि शृणु देवि समाहिता ।  
दुस्त्यजस्य च वै दानं पात्र आनन्त्यमुच्यते॥ ८  
दानं षड्गुणयुक्तं तु महदित्यभिधीयते ।



यथाश्रद्धं तु वै दानं यथाहं सममुच्यते ॥ ९  
 गुणतस्तु तथा हीनं दानं हीनमिति स्मृतम् ।  
 दानं पातकमित्याहुः पञ्चुणानां विपर्यये ॥ १०  
 देवल्लोके महत्कालमानन्त्यस्य फलं विदुः ।  
 महतस्तु तथा कालं स्वर्गलोके तु पूज्यते ॥ ११  
 समस्य तु तदा दानं मानुष्यं भोगमावहेत् ।  
 दानं निष्फलमित्याहुर्विहीनं क्रियया शुभे ॥ १२  
 अथवा म्लेच्छदेशेषु तत्र तत्फलतां व्रजेत् ।  
 नरकं प्रेत्य तिर्यक्षु गच्छेदशुभदानतः ॥ १३  
 उमोवाच ।  
 अशुभस्यापि दानस्य शुभं स्याच्च फलं कथम् ॥ १४  
 महेश्वर उवाच ।  
 मनसा तत्त्वतः शुद्धमानुशंस्यपुरःसरम् ।  
 ग्रीत्या तु सर्वदानानि दत्त्वा फलमवाप्नुयात् ॥ १५  
 रहस्यं सर्वदानानामेतद्विद्धि शुभेक्षणे ।  
 अन्यानि धर्मकार्याणि शृणु सद्भिः कृतानि च ॥ १६  
 आरामदेवगोष्ठानि संक्रमाः कूप एव च ।  
 गोवाटश्च तटाकश्च सभा शाला च सर्वशः ॥ १७  
 पाषण्डावसथश्चैव पानीयं गोतृणानि च ।  
 व्याधितानां च भैषज्यमनाथानां च पोषणम् ॥ १८  
 अनाथशवसंस्कारस्तीर्थमार्गविशोधनम् ।  
 व्यसनाभ्यवपत्तिश्च सर्वेषां च स्वशक्तितः ॥ १९

एतत्सर्वं समासेन धर्मकार्यमिति स्मृतम् ।  
 तत्कर्तव्यं मनुष्येण स्वशक्त्या श्रद्धया शुभे ॥ २०  
 प्रेत्यभावे लभेत्पुण्यं नास्ति तत्र विचारणा ।  
 रूपं सौभाग्यमारोग्यं बलं सौख्यं लभेन्नरः ।  
 स्वर्गे वा मानुषे वाऽपि तैस्तैराप्यायते हि सः ॥ २१  
 उमोवाच ।  
 भगवन्लोकपालेश धर्मस्तु कतिमेदकः ।  
 दृश्यते परितः सद्भिस्तन्मे शंसितुमर्हसि ॥ २२  
 महेश्वर उवाच ।  
 शृणु देवि समुद्देशान्नानात्वं धर्मसंकटे ।  
 धर्मा बहुविधा लोके श्रुतिभेदमुखोद्भवाः ॥ २३  
 स्मृतिधर्मश्च बहुधा सद्भिराचार इष्यते ॥ २४  
 देशधर्माश्च दृश्यन्ते कुलधर्मास्तथैव च ।  
 जातिधर्माश्च वै धर्मा गणधर्माश्च शोभने ॥ २५  
 शरीरकालवैषम्यादापद्धर्मश्च दृश्यते ।  
 एतद्धर्मस्य नानात्वं क्रियते लोकवासिभिः ॥ २६  
 कारणात्तत्रतत्रैव फलं धर्मस्य चेप्यते ।  
 तत्कारणसमायोगे लभेत्कुर्वन्फलं नरः ॥ २७  
 अन्यथा न लभेत्पुण्यमतदर्हः समाविशेत् ।  
 एवं धर्मस्य नानात्वं फलं कुर्वल्लभेन्नरः ॥ २८  
 श्रौतस्मार्तस्तु धर्माणां प्राकृतो धर्म उच्यते ।  
 इति ते कथितं देवि भूयः श्रोतुं किमिच्छसि ॥ २९

॥ इति श्रीमन्महामारते अनुशासनपर्वणि दानधर्मपर्वणि एकोनचत्वारिंशदधिकद्विशततमोऽध्यायः ॥ २३९ ॥

### चत्वारिंशदधिकद्विशततमोऽध्यायः ॥ २४० ॥

महेश्वरेण पार्वतीप्रति भद्राश्वकेतुमालादिखण्डानां सुकृतिनां भोगस्थानत्वादिप्रतिपादनम् ॥ १ ॥

उमोवाच ।  
 भगवन्सर्वभूतेश पुरमर्दन शंकर ।  
 श्रुतं पापकृतां दुःखं यमलोके वरप्रद ॥ १  
 श्रोतुमिच्छाम्यहं देव नृणां सुकृतकर्मणाम् ।  
 कथं ते शृजते भोगान्स्वर्गलोके महेश्वर ॥ २  
 कथिताः कीदृशा लोका नृणां सुकृतकारिणाम् ।  
 एतन्मे वद देवेश श्रोतुं कौतूहलं हि मे ॥ ३  
 महेश्वर उवाच ।

शृणु कल्याणि तत्सर्वं यच्चमिच्छसि शोभने ।  
 विविधाः पुण्यलोकास्ते कर्मकर्मण्यतां गताः ॥ ४  
 मेरुं हि कनकात्मानं परितः सर्वतोदिशम् ।  
 भद्राश्च केतुमालश्च उत्तराः कुरवस्तथा ॥ ५  
 जम्बूवनादयः स्वर्गा इत्येते कर्मवर्जिताः ।  
 तेषु भूत्वा स्वयंभूताः प्रदृश्यन्ते यतस्ततः ॥ ६  
 योजनानां सहस्रं च एकैकं मानमात्रया ।  
 नित्यं पुष्पफलोपेतास्तत्र वृक्षाः समन्ततः ॥ ७



आसक्तवस्त्राभरणाः सर्वे कनकसन्निभाः ।  
 द्विरेफाश्चाण्डजास्तत्र प्रवालमणिसन्निभाः ।  
 विचित्राश्च मनोज्ञाश्च कूजितैः शोभयन्ति तान् ८  
 कुशेशयवनच्छन्ना नलिन्यश्च मनोरमाः ।  
 तत्र वान्त्यनिला नित्यं दिव्यगन्धसुखावहाः ॥ ९  
 सर्वे चाम्लानमाल्याश्च विरजोम्बरसंवृताः ।  
 एवं बहुविधा देवि दिव्यभोगाः सुखावहाः ॥ १०  
 स्त्रियश्च पुरुषाश्चैव सर्वे सुकृतकारिणः ।  
 रमन्ते तत्र चान्योन्यं कामरागसमन्विताः ॥ ११  
 मनोहरा महाभागाः सर्वे ललितकुण्डलाः ।  
 एवं तत्र स्थिता मर्त्याः प्रमदाः प्रियदर्शनाः ॥ १२  
 नानाभावसमायुक्ता यौवनस्थाः सदैव तु ।  
 युवत्यः कल्पितास्तत्र कामजा ललितास्तथा ॥ १३  
 मनोनुकूला मधुरा भोगिनामुपकल्पिताः ।  
 प्रमदाश्चोद्भवन्त्येव स्वर्गलोके यथा तथा ॥ १४  
 एवंविधाः स्त्रियश्चात्र पुरुषाश्च परस्परम् ।  
 रमन्ते चेन्द्रियैः स्वस्थैः शरीरैर्भोगसंस्कृतैः ॥ १५  
 कामहर्षगुणाभ्यस्ता नान्ये क्रोधादयः प्रिये ।  
 क्षुत्पिपासा न चास्त्यत्र गात्रक्लेशाश्च शोभने १६  
 सर्वतो रमणीयं च सर्वत्र कुसुमान्विम् ।  
 यावत्पुण्यफलं तावद्दृश्यन्ते बहुसंगताः ।  
 निरन्तरं भोगयुता रमन्ते स्वर्गवासिनः ॥ १७  
 तत्र भोगान्यथायोगं भुक्त्वा पुण्यक्षयात्पुनः ।  
 नश्यन्ति जायमानास्ते शरीरैः सहसा प्रिये ॥ १८  
 स्वर्गलोकात्परिभ्रष्टाः जायन्ते मानुषे पुनः ।

पूर्वपुण्यावशेषेण विशिष्टाः संभवन्ति ते ॥ १९  
 एषा स्वर्गगतिः प्रोक्ता पृच्छन्त्यास्तव भामिनि ।  
 अत ऊर्ध्वं पदान्यष्टौ सुकर्माणि शृणु प्रिये ।  
 भोगयुक्तानि पुण्यानि उच्छ्रितानि परस्परम् २०  
 विद्याधराः किंपुरुषा यक्षगन्धर्वकिंनराः ।  
 अप्सरोदानवा देवा यथाक्रममुदाहृताः ॥ २१  
 तेषु स्थानेषु जायन्ते प्राणिनः पुण्यकर्मणः ।  
 तेषामपि च ये लोकाः स्वर्गलोकोपमाः स्मृताः २२  
 स्वर्गवत्तत्र ते भोगान्भुञ्जते च रमन्ति च ।  
 रूपसत्त्वबलोपेताः सर्वे दीर्घायुषस्तथा ॥ २३  
 तेषां सर्वक्रियारम्भो मानुषेष्विव दृश्यते ।  
 अतिमानुषमैश्वर्यमत्र मायाबलात्कृतम् ॥ २४  
 जराप्रसूतिमरणं तेषु स्थानेषु दृश्यते ।  
 गुणा दोषाश्च सन्त्यत्र आकाशगमनं तथा ॥ २५  
 अन्तर्धानं बलं सत्त्वमायुश्च चिरजीवितम् ।  
 तपोविशेषाज्जायन्ते यथा कर्मणि भामिनि ॥ २६  
 देवलोके प्रवृत्तिस्तु तेषामेव विधीयते ।  
 न तथा देवलोको हि तद्विशिष्टाः सुराः स्मृताः २७  
 तत्र भोगमनिर्देश्यममृतत्वं च विद्यते ।  
 विमानगमनं नित्यमप्सरोगणसेवितम् ॥ २८  
 एवमन्यच्च तत्कर्म देवताभ्यो विशिष्यते ।  
 प्रत्यक्षं तव तत्सर्वं देवलोके प्रवर्तनम् ॥ २९  
 तस्मान्न वर्णये देवि विदितं च त्वया शुभे ।  
 तत्सर्वं सुकृतैरेव प्राप्यते चोत्तमं पदम् ॥ ३०

॥ इति श्रीमन्महाभारते अनुशासनपर्वणि दानधर्मपर्वणि चत्वारिंशदधिकद्विशततमोऽध्यायः ॥ २४० ॥

एकचत्वारिंशदधिकद्विशततमोऽध्यायः ॥ २४१ ॥

महेश्वरेण पार्वतीप्रति प्राणिनां शुभाशुभत्वनिश्चायकलिङ्गकथनम् ॥ १ ॥

उमोवाच ।  
 मानुषेष्वेव जीवत्सु गतिर्विज्ञाप्रते न वा ।  
 यथा शुभगतिर्जीवो नासौ त्वशुभभागिति ॥ १  
 एतदिच्छाम्यहं श्रोतुं तन्मे शंसितुमर्हसि ॥ २  
 महेश्वर उवाच ।

तदहं ते प्रवक्ष्यामि जीवितं विद्यते यथा ।  
 द्विविधाः प्राणिनो लोके दैवमांसुरमाश्रिताः ॥ ३  
 मनसा कर्मणा वाचा प्रतिकूला भवन्ति ये ।  
 तादृशानासुरान्विद्धि मर्त्यास्ते नरकालयाः ॥ ४  
 हिंसाश्चोराश्च धूर्ताश्च परदाराभिमर्शकाः ।



नीचकर्मरता ये च शौचमङ्गलवर्जिताः ॥ ५  
 शुचिविद्वेषिणः पापा लोकचारित्रदूषकाः ।  
 एवं युक्तसमाचारा जीवन्तो नरकालयाः ॥ ६  
 लोकोद्देशकराश्चान्ये पशवश्च सरीसृपाः ।  
 वृक्षाः कण्टकिनो रूक्षास्तादृशान्विद्धि चासुरान् ७  
 अपरान्देवपक्षांस्तु शृणु देवि समाहिता ॥ ८  
 मनोवाक्कर्मभिर्नित्यमनुकूला भवन्ति ये ।  
 तादृशानमरान्विद्धि ते नराः स्वर्गगामिनः ॥ ९  
 शौचार्जवपरा धीराः परार्थं नाहरन्ति ये ।  
 ये समाः सर्वभूतेषु ते नराः स्वर्गगामिनः ॥ १०  
 भयाद्वा वृत्तिहेतोर्वा अनृतं न वदन्ति ये ।  
 सत्यं वदन्ति सततं ते नराः स्वर्गगामिनः ॥ ११  
 धार्मिकाः शौचसंपन्नाः शुक्ला मधुरवादिनः ।  
 नाकार्यं मनसेच्छन्ति ते नराः स्वर्गगामिनः ॥ १२  
 खदुःखमिव मन्यन्ते परेषां दुःखवेदनम् ।  
 दरिद्रा अपि ये केचिद्वाचिताः प्रीतिपूर्वकम् ।  
 ददत्येव च यत्किंचित्ते नराः स्वर्गगामिनः ॥ १३

आस्तिका मङ्गलपराः सततं बृद्धसेविनः ।  
 पुण्यकर्मपरा नित्यं ते नराः स्वर्गगामिनः ॥ १४  
 व्रतिनो दानशीलाश्च धर्मशीलाश्च मानवाः ।  
 ऋजवो मृदवो नित्यं ते नराः स्वर्गगामिनः ॥ १५  
 गुरुशुश्रूषणपरा देवब्राह्मणपूजकाः ।  
 कृतज्ञाः कृतविद्याश्च ते नराः स्वर्गगामिनः ॥ १६  
 जितेन्द्रिया जितक्रोधा जितमानमदाः स्मृताः ।  
 लोभमात्सर्यहीना ये ते नराः स्वर्गगामिनः ॥ १७  
 निर्ममा निरहंकाराः सानुक्रोशाः खवन्धुषु ।  
 दीनानुकम्पिनो नित्यं ते नराः स्वर्गगामिनः ॥ १८  
 ऐहिकेन तु वृत्तेन पारत्रमनुमीयते ।  
 एवंविधा नरा लोके जीवन्तः स्वर्गगामिनः ॥ १९  
 यदन्यच्च शुभं लोके प्रजानुग्रहकारि च ।  
 पशवश्चैव वृक्षाश्च प्रजानां हितकारिणः ।  
 तादृशान्देवपक्षस्थानिति विद्धि शुभानने ॥ २०  
 शुभाशुभमयं लोके सर्वं स्थावरजङ्गमम् ।  
 दैवं शुभमिति ग्राहुरासुरं चाशुभं प्रिये ॥ २१

॥ इति श्रीमन्महाभारते अनुशासनपर्वणि दानधर्मपर्वणि एकचत्वारिंशदधिकद्विशततमोऽध्यायः ॥ २४१ ॥

### द्विचत्वारिंशदधिकद्विशततमोऽध्यायः ॥ २४२ ॥

महेश्वरेण पार्वतीप्रति प्राणिनां मरणस्य स्वाभाविकत्वयत्नसाध्यत्वमेवेन द्वैविध्यकथनपूर्वकं द्वितीयस्य योगादिना शरीरत्यागादिभेदेन चातुर्विध्यकथनेन तस्य महाफलहेतुत्वकथनम् ॥ १ ॥ कामक्रोधादिना शरीरत्यागस्य नरकभोगहेतुत्वकथनम् ॥ २ ॥

उमोवाच ।  
 भगवन्मानुषाः केचित्कालधर्ममुपस्थिताः ।  
 प्राणमोक्षं कथं कृत्वा परत्र हितमाप्नुयुः ॥ १  
 महेश्वर उवाच ।  
 हन्त ते कथयिष्यामि शृणु देवि समाहिता ।  
 द्विविधं मरणं लोके स्वभावाद्यत्नतस्तथा ॥ २  
 तयोः स्वभावं नापायं यत्नतः करणोद्भवम् ।  
 एतयोर्भयोर्देवि विधानं शृणु शोभने ॥ ३  
 कल्याकल्यशरीरस्य यत्नजं द्विविधं स्मृतम् ।  
 यत्नजं नाम मरणमात्मत्यागो मुमूर्षया ॥ ४  
 तत्राकल्यशरीरस्य जरा व्याधिश्च कारणम् ।  
 महाप्रस्थानगमनं तथा प्रायोपवेशनम् ।

जलावगाहनं चैव अग्निचित्यां प्रवेशनम् ॥ ५  
 एवं चतुर्विधः प्रोक्त आत्मत्यागो मुमूर्षताम् ।  
 एतेषां क्रमयोगेन विधानं शृणु शोभने ॥ ६  
 स्वधर्मयुक्तं गार्हस्थ्यं चिरमूढा विधानतः ।  
 तत्रानृण्यं च संप्राप्य बृद्धो वा व्याधितोऽपि वा ७  
 दर्शयित्वा स्वदौर्बल्यं सर्वानेवानुमान्य च ।  
 सर्वं विहाय बन्धूंश्च क्रमाणां भरणं तथा ॥ ८  
 दानानि विधिवत्कृत्वा धर्मकार्यार्थमात्मनः ।  
 अनुज्ञाप्य जनं सर्वं वाचा मधुरया ब्रुवन् ॥ ९  
 अहतं वस्त्रमाच्छाद्य बद्ध्वा तत्कुशरञ्जुना ।  
 उपस्पृश्य प्रतिज्ञाय व्यवसायपुरःसरम् ॥ १०  
 परित्यज्य ततो ग्राम्यं धर्मं कुर्याद्यथेप्सितम् ।



महाप्रस्थानमिच्छेत्प्रतिष्ठेतोत्तरां दिशम् ॥ ११  
 भूत्वा तावन्निराहारो यावत्प्राणविमोक्षणम् ।  
 चेष्टाहानौ शयित्वाऽपि तन्मनाः प्राणमुत्सृजेत् ।  
 एवं पुण्यकृतां लोकानमलान्प्रतिपद्यते ॥ १२  
 प्रायोपवेशनं चेच्छेत्तेनैव विधिना नरः ।  
 देशे पुण्यतमे श्रेष्ठे निराहारस्तु संविशेत् ॥ १३  
 अप्राणं तु शुचिर्भूत्वा कुर्वन्दानं स्वशक्तितः ।  
 पुण्यं परित्यजेत्प्राणानेष धर्मः सनातनः ।  
 एवं कलेवरं त्यक्त्वा स्वर्गलोके महीयते ॥ १४  
 अग्निप्रवेशनं चेच्छेत्तेनैव विधिना शुभे ।  
 कृत्वा काष्ठमयं चित्यं पुण्यक्षेत्रे नदीषु वा ॥ १५  
 दैवतेभ्यो नमस्कृत्वा कृत्वा चापि प्रदक्षिणम् ।  
 भूत्वा शुचिर्व्यवसितः प्रविशेदग्निसंस्तरम् ।  
 सोपि लोकान्यथान्यायं प्राप्नुयात्पुण्यकर्मणाम् ॥ १६  
 जलावगाहनं चेच्छेत्तेनैव विधिना शुभे ।  
 ख्याते पुण्यतमे तीर्थे निमज्जेत्सुकृतं सारम् ॥ १७  
 सोपि पुण्यतमाँल्लोकानिःसङ्गात्प्रतिपद्यते ।  
 ततः कल्यणशरीरस्य संत्यागं शृणु तत्त्वतः ॥ १८  
 रक्षार्थं क्षत्रियः श्रेष्ठः प्रजापालनकारणात् ।  
 योधानां भर्तृपिण्डार्थं गुर्वर्थं ब्रह्मचारिणाम् ॥ १९  
 गोब्राह्मणार्थं सर्वेषां प्राणत्यागो विधीयते ।  
 स्वराज्यरक्षणार्थं वा कुजनैः पीडिताः प्रजाः २०  
 मोक्तुकामस्त्यजेत्प्राणान्युद्धमार्गे यथाविधि ।  
 सुसन्नद्धो व्यवसितः संप्रविश्यापराङ्मुखः ।

एवं राजा मृतः सद्यः स्वर्गलोके महीयते ॥ २१  
 तादृशी सुगतिर्नास्ति क्षत्रियस्य विशेषतः ।  
 भृत्यो वा भर्तृपिण्डार्थं भर्तृकर्मण्युपस्थिते ॥ २२  
 कुर्वन्तत्र तु साहाय्यमात्मप्राणानपेक्षया ।  
 स्वाम्यर्थं संत्यजेत्प्राणान्पुण्याँल्लोकान्स गच्छति ॥  
 स्पृहणीयः सुरगणैस्तत्र नास्ति विचारणा ।  
 एवं गोब्राह्मणार्थं वा दीनार्थं वा त्यजेत्तनुम् ॥ २४  
 सोपि पुण्यमवाप्नोति आनुशंस्यव्यपेक्षया ।  
 इत्येते जीवितत्यागे मार्गास्ते समुदाहृताः ॥ २५  
 कामक्रोधाद्भयाद्वाऽपि यदि चेत्संत्यजेत्तनुम् ।  
 सोऽनन्तं नरकं याति आत्महन्तृत्वकारणात् ॥ २६  
 स्वभावं मरणं नाम न तु चात्मेच्छया भवेत् ।  
 यथा मृतानां यत्कार्यं तन्मे शृणु यथाविधि ॥ २७  
 तत्रापि मरणं त्यागो मूढत्यागाद्विशिष्यते ।  
 भूमौ संवेशयेद्देहं नरस्य विनशिष्यतः ॥ २८  
 निर्जीवं वृणुयात्सद्यो वाससा तु कलेवरम् ।  
 माल्यगन्धैरलंकृत्य सुवर्णेन च भामिनि ॥ २९  
 श्मशाने दक्षिणे देशे चितामौ प्रदहेन्मृतम् ।  
 अथवा निक्षिपेद्भूमौ शरीरं जीववर्जितम् ॥ ३०  
 दिवा च शुक्लपक्षश्च उत्तरायणमेव च ।  
 सुमूर्ध्णं प्रशस्तानि विपरीतं तु गर्हितम् ॥ ३१  
 औदकं चाष्टकाश्राद्धं बहुभिर्बहुभिः कृतम् ।  
 आप्यायनं मृतानां तत्परलोके भवेच्छुभम् ।  
 एतत्सर्वं मया प्रोक्तं मानुषाणां हितं वचः ॥ ३२

॥ इति श्रीमन्महाभारते अनुशासनपर्वणि दानधर्मपर्वणि द्विचत्वारिंशदधिकद्विशततमोऽध्यायः ॥ २४२ ॥

### त्रिचत्वारिंशदधिकद्विशततमोऽध्यायः ॥ २४३ ॥

महेश्वरेण पार्वतीप्रति नानाधर्माणामपि प्रत्येकं साफल्यकथनेन तेषु मोक्षधर्मस्यैव श्रेष्ठप्रतिपादनम् ॥ १ ॥ तथा ज्ञानस्य  
 मोक्षसाधनत्वकथनपूर्वकं तत्प्राप्त्युपायकथनम् ॥ २ ॥

उमोवाच ।

देवदेव नमस्तेऽस्तु कालसूदन शंकर ।  
 लोकेषु विविधा धर्मास्त्वत्प्रसादान्मया श्रुताः ॥ १  
 विशिष्टं सर्वधर्मेभ्यः शाश्वतं ध्रुवमव्ययम् ।  
 श्रोतुमिच्छाम्यहं सर्वमत्र मुह्यति मे मनः ॥ २

केचिन्मोक्षं प्रशंसन्ति केचिद्भग्नफलं द्विजाः ।  
 वानप्रस्थं पुनः केचिद्गार्हस्थ्यं केचिदाश्रमम् ॥ ३  
 राजधर्माश्रयं केचित्केचित्स्वाध्यायमेव च ।  
 ब्रह्मचर्याश्रमं केचित्केचिद्वाक्संयमाश्रयम् ॥ ४  
 मातरं पितरं केचित्सेवमाना दिवं गताः ।



अहिंसया परः स्वर्गे सत्येन च महीयते ॥ ५  
 आहवेऽभिमुखाः केचिन्निहतास्त्रिदिवं गताः ।  
 केचिदुच्छृष्टे सिद्धाः स्वर्गमार्गं समाश्रिताः ॥ ६  
 आर्जवेनापरे युक्ता महतां पूजने रताः ।  
 ऋजवो नाकपृष्ठे तु शुद्धात्मानः प्रतिष्ठिताः ॥ ७  
 एवं बहुविधैर्लोकैर्धर्मद्वारैः सुसंवृतैः ।  
 ममापि मतिराविद्धा मेघलेखे वायुना ॥ ८  
 एतस्मिन्संशयस्थाने संशयच्छेदकारि यत् ।  
 वचनं ब्रूहि देवेश निश्चयज्ञानसंज्ञितम् ॥ ९  
 नारद उवाच ।  
 एवं पृष्ठः स्वया देव्या महादेवः पिनाकधृक् ।  
 प्रोवाच मधुरं वाक्यं सूक्ष्ममध्यात्मसंश्रितम् ॥ १०  
 महेश्वर उवाच ।  
 न्यायतस्त्वं महाभागे श्रोतुकामाऽसि निश्चयम् ।  
 एतदेव विशिष्टं ते यत्त्वं पृच्छसि मां प्रिये ॥ ११  
 सर्वत्र विहितो धर्मः स्वर्गलोकफलाश्रितः ।  
 बहुद्वारस्य धर्मस्य नेहास्ति विफलाः क्रियाः ॥ १२  
 यस्मिन्मयि विषये यो यो याति विनिश्चयम् ।  
 तं तमेवाभिजानाति नान्यं धर्मं शुचिस्मिते ॥ १३  
 शृणु देवि समासेन मोक्षद्वारमनुत्तमम् ।  
 एतद्धि सर्वधर्माणां विशिष्टं शुभमव्ययम् ॥ १४  
 नास्ति मोक्षात्परं देवि मोक्ष एव परा गतिः ।  
 सुखमात्यन्तिकं श्रेष्ठमनिवृत्तं च तद्विदुः ॥ १५  
 नात्र देवि जरा मृत्युः शोको वा दुःखमेव वा ।  
 अनुत्तममचिन्त्यं च तदेवि परमं सुखम् ॥ १६  
 ज्ञानानामुत्तमं ज्ञानं मोक्षज्ञानं विदुर्बुधाः ।  
 ऋषिभिर्देवसङ्घैश्च प्रोच्यते परमं पदम् ॥ १७  
 नित्यमक्षरमक्षोभ्यमजेयं शाश्वतं शिवम् ।  
 विशन्ति तत्पदं प्राज्ञाः स्पृहणीयं सुरोत्तमैः ॥ १८  
 दुःखादिश्च दुरन्तश्च संसारोयं प्रकीर्तितः ।  
 शोकव्याधिजरादोषैर्मरणेन च संयुतः ॥ १९  
 यथा ज्योतिर्गणा ज्योस्मि विवर्तन्ते पुनः पुनः ।  
 तस्य मोक्षस्य मार्गोऽयं श्रूयतां शुभलक्षणे ॥ २०  
 ब्रह्मादिस्थावरान्तश्च संसारो यः प्रकीर्तितः ।

संसारे प्राणिनः सर्वे निवर्तन्ते यथा पुनः ॥ २१  
 तत्र संसारचक्रस्य मोक्षो ज्ञानेन दृश्यते ।  
 अध्यात्मतत्त्वविज्ञानं ज्ञानमित्यभिधीयते ॥ २२  
 ज्ञानस्य ग्रहणोपायमाचारं ज्ञानिनस्तथा ।  
 यथावत्संप्रवक्ष्यामि तत्त्वमेकमनाः शृणु ॥ २३  
 ब्राह्मणः क्षत्रियो वाऽपि भूत्वा पूर्वं गृहे स्थितः ।  
 आनृण्यं सर्वतः प्राप्य ततस्तान्संत्यजेद्ब्रह्मन् ॥ २४  
 ततः संत्यज्य गार्हस्थ्यं निश्चितो वनमाश्रयेत् ॥ २५  
 वने गुरुं समाज्ञाय दीक्षितो विधिपूर्वकम् ।  
 दीक्षां प्राप्य यथान्यायं स्ववृत्तं परिपालयेत् ॥ २६  
 गृहीयादप्युपाध्यायान्मोक्षज्ञानमनिन्दितः ।  
 द्विविधं च पुनर्मोक्षं साङ्ख्ययोगमिति स्मृतिः ॥ २७  
 पञ्चविंशतिविज्ञानं साङ्ख्यमित्यभिधीयते ।  
 ऐश्वर्यं देवसारूप्यं योगशास्त्रस्य निर्णयः ।  
 तयोरन्यतरं ज्ञानं शृणुयाच्छिष्यतां गतः ॥ २८  
 नाकालो नाप्यकापायी नाप्यसंवत्सरोषितः ।  
 नासाङ्ख्ययोगो नाश्राद्धं गुरुणा स्नेहपूर्वकम् ।  
 समः शीतोष्णहर्षादीन्विपहेतु स वै मुनिः ॥ २९  
 अमृष्यः क्षुत्पिपासाभ्यामुचितेभ्यो निवर्तयेत् ।  
 त्यजेत्संकल्पजान्ग्रन्थीन्सदा ध्यानपरो भवेत् ॥ ३०  
 कुण्डिकाचमसं शिक्यं छत्रं यष्टिमुपानहौ ।  
 चेलमित्येव नैतेषु स्थापयेत्साम्प्रमात्मनः ॥ ३१  
 गुरोः पूर्वं समुत्तिष्ठेज्जघन्यं तस्य संविशेत् ।  
 नैवाविज्ञाप्य भर्तारमावश्यकमपि व्रजेत् ॥ ३२  
 द्विरहि स्नानशटेन संध्ययोरभिषेचनम् ।  
 एककालाशनं चास्य विहितं यतिभिः पुरा ॥ ३३  
 भैक्षं सर्वत्र गृहीयाच्चिन्तयेत्सततं निशि ।  
 कारणे चापि संग्राप्ते न ज्ञाप्येत कदाचन ॥ ३४  
 ब्रह्मचर्यं वने वासं शौचमिन्द्रियसंयमः ।  
 दया च सर्वभूतेषु तस्य धर्मः सनातनः ॥ ३५  
 विमुक्तः सर्वपापेभ्यो लब्धाहारो जितेन्द्रियः ।  
 आत्मयुक्तः परां बुद्धिं लभते पापनाशिनीम् ॥ ३६  
 यदा भावं न कुरुते सर्वभूतेषु पापकम् ।  
 कर्मणा मनसा वाचा ब्रह्म संपद्यते तदा ॥ ३७



अनिष्ठुरोऽनहंकारो निर्द्वन्द्वो वीतमत्सरः ।

वीतशोकभयाबाधं पदं प्राप्नोत्यनुत्तमम् ॥ ३८

तुल्यनिन्दास्तुतिमौनी समलोष्टाश्मकाञ्चनः ।

॥ इति श्रीमन्महामारते अनुशासनपर्वणि दानधर्मपर्वणि त्रिचत्वारिंशदधिकद्विशततमोऽध्यायः ॥ २४३ ॥

### चतुश्चत्वारिंशदधिकद्विशततमोऽध्यायः ॥ २४४ ॥

महेश्वरेण पार्वतीप्रति जरामरणतारणस्य निर्वाणैकसाध्यत्वोक्त्या तस्य ज्ञानैकसाध्यत्वप्रतिपादनेनेन्द्रियनिग्रहादिना वैराग्यस्य तत्कारणत्वोक्तिः ॥ १ ॥

महेश्वर उवाच ।

अनुद्विग्नमतेर्जन्तोरसिन्संसारमण्डले ।

शोकव्याधिजरादुःखैर्निर्वाणं नोपपद्यते ॥ १

तस्मादुद्वेगजननं मनोज्वस्थापनं तथा ।

ज्ञानं ते संप्रवक्ष्यामि तन्मूलममृतं हि वै ॥ २

शोकस्थानसहस्राणि भयस्थानशतानि च ।

दिवसेदिवसे मूढमाविशन्ति न पण्डितम् ॥ ३

नष्टे धने वा दारे वा पुत्रे पितरि वा मृते ।

अहो दुःखमिति ध्यायञ्छोकस्य पदमात्रजेत् ॥ ४

द्रव्येषु समतीतेषु ये शुभास्तान् चिन्तयेत् ।

ताननाद्रियमाणस्य शोकबन्धः प्रणश्यति ॥ ५

संप्रयोगादनष्टस्य विप्रयोगात्प्रियस्य च ।

मानुषा मानसैर्दुःखैः संयुज्यन्तेऽल्पबुद्धयः ॥ ६

मृतं वा यदि वा नष्टं योऽस्तीतमनुशोचति ।

संतापेन च युज्येत तच्चास्य न निवर्तते ॥ ७

उत्पन्नमिह मानुष्ये गर्भप्रभृति मानवम् ।

विविधान्युपवर्तन्ते दुःखानि च सुखानि च ॥ ८

तयोरेकतरो मार्गो यद्येनमभिसंनमेत् ।

सुखं प्राप्य न संहृष्येन्न दुःखं प्राप्य संज्वरेत् ॥ ९

दोषदर्शी भवेत्तत्र यत्र स्नेहः प्रवर्तते ।

अनिष्टेनान्वितं पश्येद्यथा क्षिप्रं विरज्यते ॥ १०

यथा काष्ठं च काष्ठं च समेयतां महोदधौ ।

समेत्य च व्यपेयातां तद्ब्रज्जातिसमागमः ॥ ११

अदर्शनादापतिताः पुनश्चादर्शनं गताः ।

स्नेहस्तत्र न कर्तव्यो विप्रयोगो हि तैर्ध्रुवम् ॥ १२

कुटुम्बपुत्रदारांश्च शरीरं धनसंचयम् ।

ऐश्वर्यं स्वस्तिता चेति न मुह्येत्तत्र पण्डितः ॥ १३

सुखमेकान्ततो नास्ति शक्रस्यापि त्रिविष्टपे ।

तत्रापि सुमहदुःखं न नित्यं लभते सुखम् ॥ १४

सुखस्यानन्तरं दुःखं दुःखस्यानन्तरं सुखम् ।

क्षयान्ता निचयाः सर्वे पतनान्ताः समुच्छ्रयाः ॥ १५

संयोगा विप्रयोगान्ता मरणान्तं च जीवितम् ।

उच्छ्रयांश्च निपातांश्च दृष्ट्वा प्रत्यक्षतस्त्वयम् ।

अनित्यमसुखं चेति व्यवसेत्सर्वमेव च ॥ १६

अर्थानामार्जने दुःखमार्जितानां तु रक्षणे ।

नाशे दुःखं व्यये दुःखं धिगर्थं दुःखभाजनम् ॥ १७

अर्थवन्तं नरं नित्यं पञ्चाभिघ्नन्ति शत्रवः ।

राजा चोरश्च दायादा भूतानि क्षय एव च ॥ १८

अर्थमेव ह्यनर्थस्य मूलमित्यवधारय ।

न ह्यनर्थाः प्रवाधन्ते नरमर्थविवर्जितम् ॥ १९

अर्थप्राप्तिर्महदुःखमाकिञ्चिन्त्यं परं सुखम् ।

उपद्रवेषु चार्थानां दुःखं हि नियतं भवेत् ॥ २०

धनलोभेन तृणाया न तृप्तिरुपलभ्यते ।

लब्धाश्रयो विवर्धेत समिद्ध इव पावकः ॥ २१

जित्वाऽपि पृथिवीं कृत्स्नां चतुःसागरमेखलाम् ।

सागराणां पुनः पारं जेतुमिच्छत्यसंशयम् ॥ २२

अलं परिग्रहेणेह दोषवान्धि परिग्रहः ।

कोशकारः किमिदं विवर्धते हि परिग्रहात् ॥ २३

एकोऽपि पृथिवीं कृत्स्नामेकच्छत्रां प्रशस्ति च ।

एकस्मिन्नेव राष्ट्रे तु स चापि निवसेन्नृपः ॥ २४

द्वाराश्चोराश्चेति क. पाठः ॥ १८ ॥

अनु० ४९

चतुश्चत्वारिंशदधिकद्विशततमोऽध्यायः ॥ २४४ ॥



तस्मिन्नाष्ट्रेऽपि नगरमेकमेवाधितिष्ठति ।  
 नगरेऽपि गृहं चैकं भवेत्तस्य निवेशनम् ॥ २५  
 एक एव प्रतिष्ठः स्यादावासस्तद्गृहेऽपि च ।  
 आवासे शयनं चैकं निशि यत्र प्रलीयते ॥ २६  
 शयनस्यार्धमेवास्य स्त्रियाश्चार्धं विधीयते ।  
 तदनेन प्रसङ्गेन स्वल्पेनैव हि युज्यते ॥ २७  
 सर्वं ममेति समूढो बलं पश्यति बालिशः ।  
 एवं सर्वोपयोगेषु स्वल्पमस्य प्रयोजनम् ॥ २८  
 तण्डुलप्रस्थमात्रेण यात्रा स्यात्सर्वदेहिनाम् ।  
 ततो भूयस्तरो योगो दुःखाय तपनाय च ॥ २९  
 नास्ति तृष्णासमं दुःखं नास्ति त्यागसमं सुखम् ।  
 सर्वान्कामान्परित्यज्य ब्रह्मभूयाय कल्पते ॥ ३०  
 या दुस्त्यजा दुर्मतिभिर्या न जीर्यति जीर्यतः ।  
 योऽसौ प्राणान्तिको रोगस्तां तृष्णां त्यजतः सुखम्  
 न जातु कामः कामानामुपभोगेन शाम्यति ।  
 हविषा कृष्णवर्त्मैव भूय एवाभिवर्धते ॥ ३२  
 अलाभेनैव कामानां शोकं त्यजति पण्डितः ।  
 आयासविटपस्तीव्रः कामाभिः कर्षणारणिः ।  
 इन्द्रियार्थैश्च संमोह्य दहत्यकुशलं जनम् ॥ ३३  
 यत्पृथिव्यां ब्रीहियवं हिरण्यं पशवः स्त्रियः ।  
 नालमेकस्य पर्याप्तमिति पश्यन्न मुह्यति ॥ ३४  
 यच्च कामसुखं लोके यच्च दिव्यं महत्सुखम् ।  
 तृष्णाक्षयसुखस्यैते नार्हतः षोडशीं कलाम् ॥ ३५  
 इन्द्रियाणीन्द्रियार्थेषु नैव धीरो नियोजयेत् ।  
 मनःषष्ठानि संयम्य नित्यमात्मनि योजयेत् ॥ ३६  
 इन्द्रियाणां विसर्गेण दोषमृच्छत्यसंशयम् ।  
 संनियम्य नु तान्येव ततः सिद्धिमवाप्नुयात् ॥ ३७  
 षण्णामात्मनि युक्तानामैश्वर्यं योऽधिगच्छति ।  
 न च पापैर्न चानर्थैः संयुज्येत विचक्षणः ॥ ३८  
 अग्रमत्तः सदा रक्षेदिन्द्रियाणि विचक्षणः ।  
 अरक्षितेषु तेष्वशु नरो नरकमेति हि ॥ ३९  
 हृदि काममयश्चित्रो मोहसंचयसंभवः ।  
 अज्ञानरूढमूलस्तु विवित्सापरिषेचनः ॥ ४०  
 रोषलोभमहास्कन्धः पुरा दुष्कृतसारवान् ।

आयासविटपस्तीव्रशोकपुष्पो भयाङ्कुरः ॥ ४१  
 नानासंकल्पपत्राढ्यः प्रमादात्परिवर्धितः ।  
 महतीभिः पिपासाभिः समन्तात्परिवेष्टितः ॥ ४२  
 संरोहत्यकृतग्रन्थे पादपः कामसंभवः ।  
 नैव रोहति तत्त्वज्ञे रूढो वा छिद्यते पुनः ॥ ४३  
 कृच्छ्रोपायेष्वनित्येषु निःसारेषु फलेषु च ।  
 दुःखादिषु दुरन्तेषु कामयोगेषु का रतिः ॥ ४४  
 इन्द्रियेषु च जीर्यत्सु छिद्यमाने तथाऽऽयुषि ।  
 पुरस्ताच्च स्थिते मृत्यौ किं सुखं पश्यतासुखे ४५  
 व्याधिभिः पीड्यमानस्य नित्यं शारीरमानसैः ।  
 नरस्याकृतकृत्यस्य किं सुखं मरणे सति ॥ ४६  
 संचिन्वानं तमेवार्थं कामानामवितृप्तकम् ।  
 व्याघ्रः पशुमिवारण्ये मृत्युरादाय गच्छति ॥ ४७  
 जन्ममृत्युजरादुःखैः सततं समभिद्रुतः ।  
 संसारे पच्यमानस्तु पापान्नोद्विजते जनः ॥ ४८  
 उमोवाच ।  
 केनोपायेन मर्त्यानां निवर्त्येते जरान्तकौ ।  
 यद्यस्ति भगवन्मह्यमेतदाचक्ष्व माचिरम् ॥ ४९  
 तपसा वा सुमहता कर्मणा वा श्रुतेन वा ।  
 रसायनप्रयोगैर्वा केनात्येति जरान्तकौ ॥ ५०  
 महेश्वर उवाच ।  
 नैतदस्ति महाभागे जरामृत्युनिवर्तनम् ।  
 सर्वलोकेषु जानीहि मोक्षादन्यत्र भामिनि ॥ ५१  
 न धनेन न राज्येन नोग्रेण तपसाऽपि वा ।  
 मरणं नातितरते विना मुक्त्या शरीरिणः ॥ ५२  
 अश्वमेधसहस्राणि वाजपेयशतानि च ।  
 न तरन्ति जरामृत्यु निर्वाणाधिगमाद्विना ॥ ५३  
 ऐश्वर्यं धनधान्यं च विद्यालाभस्तपस्तथा ।  
 रसायनप्रयोगाद्वै न तरन्ति जरान्तकौ ॥ ५४  
 दानयज्ञतपःशीलरसायनविदोऽपि वा ।  
 स्वाध्यायनिरता वाऽपि न तरन्ति जरान्तकौ ॥ ५५  
 देवदानवगन्धर्वकिन्नरोरगराक्षसान् ।  
 स्ववशे कुरुते कालो न कालस्यास्त्यगोचरः ॥ ५६  
 न बह्वानि निवर्तन्ते न मासा न पुनः क्षपाः ।



सोयं प्रपद्यते ध्यानमजस्रं ध्रुवमव्ययम् ॥ ५७  
 स्रवन्ति न निवर्तन्ते स्रोतांसि सरितामिव ।  
 आयुरादाय मर्त्यानामहोरात्रेषु संततम् ॥ ५८  
 जीवितं सर्वभूतानामक्षयः क्षपयन्नसौ ।  
 आदित्यो ह्यस्तमभ्येति पुनः पुनरुदेति च ॥ ५९  
 यस्यां रात्र्यां व्यतीतायामायुरल्पतरं भवेत् ।  
 गाधोदके मत्स्य इव किंनु तस्य कुमारता ॥ ६०  
 मरणं हि शरीरस्य नियतं ध्रुवमेव च ।  
 तिष्ठन्नपि क्षणं सर्वः कालस्यैति वशं पुनः ॥ ६१  
 न भ्रियेरन्न जीर्येरन्यदि स्युः सर्वदेहिनः ।  
 न चानिष्टं प्रवर्तेत शोको वा प्राणिनं कचित् ॥ ६२  
 अग्रमत्तः प्रमत्तेषु कालो भूतेषु तिष्ठति ।  
 अग्रमत्तस्य कालस्य क्षयं प्राप्नो न मुच्यते ॥ ६३  
 श्वःकार्यमद्य कुर्वीत पूर्वाह्ने चापराह्निकम् ।  
 कोपि तद्वेद यत्रासौ मृत्युना नाभिवीक्षितः ॥ ६४  
 वर्षास्विदं करिष्यामि इदं ग्रीष्मवसन्तयोः ।  
 इति बालश्चिन्तयति अन्तरायं न बुध्यति ॥ ६५  
 इदं मे स्यादिदं मे स्यादित्येवं मनसा नराः ।  
 अनवाप्तेषु कामेषु द्वियन्ते मरणं प्रति ॥ ६६  
 कालपाशेन बद्धानामहन्यहनि जीर्यताम् ।

का श्रद्धा प्राणिनां मार्गे विषमे भ्रमतां सदा ६७  
 युवैव धर्मशीलः स्यादनिमित्तं हि जीवितम् ।  
 फलानामिव पक्वानां सदा हि पतनाद्भयम् ॥ ६८  
 मर्त्यस्य किं धनैर्दारैः पुत्रैर्भोगैः प्रियैरपि ।  
 एकाहा सर्वमुत्सृज्य मृत्योस्तु वशमन्वितात् ॥ ६९  
 जायमानांश्च संग्रेक्ष्य भ्रियमाणांस्तथैव च ।  
 न संवेगोस्ति चेत्पुंसः काष्ठलोष्टसमो हि सः ॥ ७०

विनाशिनो ह्यध्रुवजीवितस्य

किं बन्धुभिर्मित्रपरिग्रहैश्च ।

विहाय यद्गच्छति सर्वमेवं

क्षणेन गत्वा न निवर्तते च ॥ ७१

एवं चिन्तयतो नित्यं सर्वार्थानामनित्यताम् ।  
 उद्वेगो जायते शीघ्रं निर्वाणस्य पुरस्सरः ॥ ७२  
 तेनोद्वेगेन चाप्यस्य विमर्शो जायते पुनः ।  
 विमर्शो नाम वैराग्यं सर्वद्रव्येषु जायते ॥ ७३  
 वैराग्येण परां शान्तिं लभन्ते मानवाः शुभे ।  
 मोक्षस्योपनिषद्व्यं वैराग्यमिति निश्चितम् ॥ ७४  
 एतत्ते कथितं देवि वैराग्योत्पादनं वचः ।  
 एवं संचिन्त्य संचिन्त्य मुच्यन्ते हि मुमुक्षवः ॥ ७५

॥ इति श्रीमन्महाभारते अनुशासनपर्वणि दानधर्मपर्वणि चतुश्चत्वारिंशदधिकद्विशततमोऽध्यायः ॥ २४४ ॥

### पञ्चचत्वारिंशदधिकद्विशततमोऽध्यायः ॥ २४५ ॥

महेश्वरेण पार्वतीप्रति साङ्ख्यज्ञानप्रतिपादनपूर्वकमव्यक्तादिचतुर्विंशतितत्त्वानामुत्पत्तिप्रकारादिकथनम् ॥ १ ॥ तथा  
 सत्त्वादिगुणानां कार्यविशेषनिरूपणम् ॥ २ ॥ तथा भूतपञ्चकादिगुणप्रतिपादनम् ॥ ३ ॥

महेश्वर उवाच ।

साङ्ख्यज्ञानं प्रवक्ष्यामि यथावत्ते शुचिस्मिते ।  
 यज्ज्ञात्वा न पुनर्मर्त्यः संसारेषु प्रवर्तते ॥ १  
 ज्ञानेनैव विमुक्तास्ते साङ्ख्याः संन्यासकोविदाः ।  
 शरीरं तु तपो धोरं साङ्ख्याः प्राहुर्निरर्थकम् ॥ २  
 पञ्चविंशतिकं ज्ञानं तेषां ज्ञानमिति स्मृतम् ।  
 मूलप्रकृतिरव्यक्तमव्यक्ताज्जायते महान् ॥ ३  
 महतोऽभूदहंकारस्तस्मात्तन्मात्रपञ्चकम् ।  
 इन्द्रियाणि दशैकं च तन्मात्रेभ्यो भवन्त्युत ॥ ४

तेभ्यो भूतानि पञ्चास्य शरीरं यैः प्रवर्तते ।  
 इति क्षेत्रस्य संक्षेपं चतुर्विंशतिरिष्यते ।  
 पञ्चविंशतिरित्याहुः पुरुषेणेह सङ्ख्यया ॥ ५  
 सत्त्वं रजस्तमश्चेति गुणाः प्रकृतिसंभवाः ।  
 तैः सृजत्यखिलं लोकं प्रकृतिः स्वात्मकैर्गुणैः ॥ ६  
 इच्छा द्वेषः सुखं दुःखं संघातश्चेतना धृतिः ।  
 विकाराः प्रकृतेऽश्नैते वेदितव्या मनीषिभिः ॥ ७  
 लक्षणं चापि सर्वेषां विकल्पं चादितः पृथक् ।  
 विस्तरेणैव वक्ष्यामि तस्य व्याख्यामहं शृणु ॥ ८



नित्यमेकमणु व्यापि क्रियाहीनमहेतुकम् ।  
 अग्राह्यमिन्द्रियैः सर्वैरेतदव्यक्तलक्षणम् ॥ ९  
 अव्यक्तं प्रकृतिर्मूलं प्रधानं योनिरव्ययम् ।  
 अव्यक्तस्यैव नामानि शब्दैः पर्यायवाचकैः ॥ १०  
 तत्सूक्ष्मत्वादिर्देश्यं तत्सदित्यभिधीयते ।  
 तन्मूलं च जगत्सर्वं तन्मूला सृष्टिरिष्यते ॥ ११  
 सत्त्वादयः प्रकृतिजा गुणास्तान्प्रब्रवीम्यहम् ॥ १२  
 सुखं तुष्टिः प्रकाशश्च त्रयस्ते सात्विका गुणाः ।  
 रागद्वेषौ सुखं दुःखं सत्त्वश्च रजसो गुणाः ।  
 अप्रकाशो भयं मोहस्तन्द्री च तमसो गुणाः ॥ १३  
 श्रद्धा प्रहर्षो विज्ञानमसंमोहो दया धृतिः ।  
 सत्त्वे प्रवृत्ते वर्धन्ते विपरीते विपर्ययः ॥ १४  
 कामक्रोधौ मनस्तापो लोभो मोहस्तथामृषा ।  
 प्रवृद्धे परिवर्धन्ते रजस्येतानि सर्वशः ॥ १५  
 विषादः संशयो मोहस्तन्द्री निद्रा भयं तथा ।  
 तमस्येतानि वर्धन्ते प्रवृद्धे हेत्वहेतुकम् ॥ १६  
 एवमन्योन्यमेतानि वर्धन्ते च पुनःपुनः ।  
 हीयन्ते च तथा नित्यमभिभूतानि भूरिशः ॥ १७  
 तत्र यत्प्रीतिसंयुक्तं कायेन मनसाऽपि वा ।  
 वर्तते सात्विको भाव इत्युपेक्षेत तत्तथा ॥ १८  
 यदा संतापसंयुक्तं चित्तक्षोभकरं भवेत् ।  
 वर्तते रज इत्येव तदा तदभिचिन्तयेत् ॥ १९  
 यदा संमोहसंयुक्तं यद्विषादकरं भवेत् ।  
 अप्रतर्क्यमविज्ञेयं तमस्तदुपधारयेत् ॥ २०  
 समासात्सात्विको धर्मः समासाद्राजसं धनम् ।  
 समासात्तामसः कामस्त्रिवर्गो त्रिगुणाः क्रमात् २१  
 ब्रह्मादिदेवसृष्टिर्था सात्विकीति प्रकीर्त्यते ।  
 राजसी मानवी सृष्टिस्तिर्यग्योनिस्तु तामसी २२  
 ऊर्ध्वं गच्छन्ति सत्त्वस्था मध्ये तिष्ठन्ति राजसाः ।  
 जघन्यगुणवृत्तिस्था अधो गच्छन्ति तामसाः २३  
 देवमानुषतिर्यक्षु यद्भूतं सचराचरम् ।  
 आदिप्रभृति संयुक्तं व्याप्तमेभिस्त्रिभिर्गुणैः ॥ २४  
 अतः परं प्रवक्ष्यामि महदादीनि लिङ्गतः ।  
 विज्ञानं च विवेकश्च महतो लक्षणं भवेत् ॥ २५

महान्बुद्धिर्मतिः प्रज्ञा नामानि महतो विदुः ।  
 अहंकारः स विज्ञेयो लक्षणेन समासतः ॥ २६  
 अहंकारेण भूतानां सर्गो नानाविधो भवेत् ।  
 अहंकारनिवृत्तिर्हि निर्वाणायोपपद्यते ॥ २७  
 खं वायुरग्निः सलिलं पृथिवी चेति पञ्चमी ।  
 महाभूतानि भूतानां सर्वेषां प्रभवाप्ययौ ॥ २८  
 शब्दः श्रोत्रं तथा खानि त्रयमाकाशसंभवम् ।  
 स्पर्शवत्प्राणिनां चेष्टा पवनस्य गुणाः स्मृताः ॥ २९  
 रूपं पाकोक्षिणी ज्योतिश्चत्वारस्तेजसो गुणाः ।  
 रसः स्नेहस्तथा जिह्वा शैत्यं च जलजा गुणाः ॥ ३०  
 गन्धो घ्राणं शरीरं च पृथिव्यास्ते गुणास्त्रयः ।  
 इति सर्वगुणा देवि विख्याताः पाञ्चभौतिकाः ३१  
 गुणान्पूर्वस्य पूर्वस्य प्राप्नुवन्त्युत्तराणि तु ।  
 तस्मान्नैकगुणाश्चेह दृश्यन्ते भूतसृष्टयः ॥ ३२  
 उपलभ्याप्सु ये गन्धं केचिद्वायुरनैपुणाः ।  
 अपां गन्धगुणं प्राज्ञा नेच्छन्ति कमलेक्षणे ॥ ३३  
 तद्गन्धत्वमपां नास्ति पृथिव्या एव तद्गुणः ।  
 भूमिर्गन्धे रसे स्नेहो ज्योतिश्चक्षुषि संस्थितम् ।  
 प्राणापानाश्रयो वायुः स्नेष्वाकाशः शरीरिणां ३४  
 केशास्थिनखदन्तत्वक्पाणिपादशिरांसि च ।  
 पृष्ठोदरकटिग्रीवाः सर्वे भूम्यात्मकं स्मृतम् ॥ ३५  
 यत्किञ्चिदपि कायेऽस्मिन्धातुदोषमलाश्रितम् ।  
 तत्सर्वं भौतिकं विद्धि देहैरेवास्य स्वामिकम् ॥ ३६  
 बुद्धीन्द्रियाणि कर्णत्वक्क्षुर्जिह्वाऽथ नासिका ।  
 कर्मेन्द्रियाणि वाक्पाणिपादौ मेढ्रं गुदस्तथा ३७  
 शब्दः स्पर्शश्च रूपं च रसो गन्धश्च पञ्चमः ।  
 बुद्धीन्द्रियार्थाज्ञानीयाद्भूतेभ्यस्त्वभिनिःसृतान् ॥  
 वाक्यं क्रिया गतिः प्रीतिरुत्सर्गश्चेति पञ्चधा ।  
 कर्मेन्द्रियार्थाज्ञानीयात्ते च भूतोद्भवा मताः ३९  
 इन्द्रियाणां तु सर्वेषामीश्वरं मन उच्यते ।  
 प्रार्थनालक्षणं तच्च इन्द्रियं तु मनः स्मृतम् ॥ ४०  
 नियुक्ते च सदा तानि भूतानि मनसा सह ।  
 नियमे च विसर्गे च मनसः कारणं प्रभुः ॥ ४१  
 इन्द्रियाणीन्द्रियार्थाश्च स्वभावश्चेतना धृतिः ।



भूताभूतविकारश्च शरीरमिति संस्मृतम् ॥ ४२  
 शरीराच्च परो देही शरीरं च व्यपाश्रितः ।  
 शरीरेणः शरीरस्य सोऽन्तरं वेत्ति वै मुनिः ॥ ४३  
 रसः स्पर्शश्च गन्धश्च रूपं शब्दविवर्जितम् ।  
 अशरीरं शरीरेषु दिदृक्षेत निरिन्द्रियम् ॥ ४४  
 अव्यक्तं सर्वदेहेषु मर्त्येष्वमरमाश्रितम् ।  
 यः पश्येत्परमात्मानं बन्धनैः स विमुच्यते ॥ ४५  
 नैवायं चक्षुषा ग्राह्यो नापरैरिन्द्रियैरपि ।  
 मनसैव प्रदीप्तेन महानात्मा प्रदृश्यते ॥ ४६  
 स हि सर्वेषु भूतेषु स्थावरेषु चरेषु च ।  
 वसत्येको महावीर्यो नानाभावसमन्वितः ॥ ४७  
 नैव चोर्ध्वं न तिर्यक् नाधस्तात् कदाचन ।  
 इन्द्रियैरिव बुद्ध्या वा न दृश्येत कदाचन ॥ ४८  
 नवद्वारं पुरं गत्वा स्थितोऽसौ नियतो वशी ।  
 ईश्वरः सर्वलोकेषु स्थावरस्य चरस्य च ॥ ४९  
 तमेवाहुरणुभ्योऽणुं तं महद्भ्यो महत्तरम् ।  
 बहुधा सर्वभूतानि व्याप्य तिष्ठति शाश्वतम् ॥ ५०  
 क्षेत्रज्ञमेकतः कृत्वा सर्वं क्षेत्रमयैकतः ।  
 एवं स विमृशेज्ज्ञानी संयतः सततं हृदि ॥ ५१  
 पुरुषः प्रकृतित्यो हि श्रुक्ते प्रकृतिजान्गुणान् ।  
 अकर्ता लेपको नित्यो मध्यस्थः सर्वकर्मणाम् ॥ ५२

॥ इति श्रीमन्महाभारते अनुशासनपर्वणि दानधर्मपर्वणि पञ्चचत्वारिंशदधिकद्विशततमोऽध्यायः ॥ २४६ ॥

षट्चत्वारिंशदधिकद्विशततमोऽध्यायः ॥ २४६ ॥

महेश्वरेण पार्वतीप्रति योगनिरूपणपूर्वकं तत्फलप्रतिपादनम् ॥ १ ॥

महेश्वर उवाच ।  
 साङ्ख्यज्ञाने नियुक्तानां यथावत्कीर्तितं मया ।  
 योगधर्मं पुनः कृत्स्नं कीर्तयिष्यामि ते शृणु ॥ १  
 स च योगो द्विधा भिन्नो ब्रह्मदेवर्षिसंमतः ।  
 समानमुभयत्रापि वृत्तं शास्त्रप्रचोदितम् ॥ २  
 स चाष्टगुणमैश्वर्यमधिकृत्य विधीयते ।  
 सायुज्यं सर्वदेवानां योगधर्मं परं श्रिताः ॥ ३  
 ज्ञानं सर्वस्य योगस्य मूलमित्यवधारय ।

अस्त्यात्मा सर्वदेहेष्विति ड. पाठः ॥ ५९ ॥

कार्यकारणकर्तृत्वे हेतुः प्रकृतिरुच्यते ।  
 पुरुषः सुखदुःखानां भोक्तृत्वे हेतुरुच्यते ॥ ५३  
 अजय्योऽयमचिन्त्योऽयमव्यक्तोऽयं सनातनः ।  
 देही तेजोमयो देहे तिष्ठतीत्यपरे विदुः ॥ ५४  
 ज्ञानमूष्मा च वायुश्च शरीरे जीवसंज्ञकः ।  
 इत्येते निश्चिता बुद्ध्या तत्रैते बुद्धिचिन्तकाः ॥ ५५  
 अपरे सर्वलोकांश्च व्याप्य तिष्ठन्तमीश्वरम् ।  
 भुवते केचिदत्रैव तिलतैलवदाश्रितम् ॥ ५६  
 अपरे नास्तिका मूढा हीनत्वात्स्थूललक्षणैः ।  
 नास्त्यात्मेति विनिश्चित्याप्रज्ञास्ते निरयालयाः ॥ ५७  
 एवं नानाविधा नैव विमृशन्ति महेश्वरम् ॥ ५८  
 उमोवाच ।  
 भगवन्ब्राह्मणो लोके नित्यमक्षरमव्ययम् ।  
 अस्त्यात्मा सर्वभूतेषु हेतुस्तत्र सुदुर्गमः ॥ ५९  
 महेश्वर उवाच ।  
 ऋषिभिश्चापि देवैश्च व्यक्तमेष न दृश्यते ।  
 दृष्ट्वा तु तं महात्मानं पुनस्तु न निर्वर्तते ॥ ६०  
 तस्मात्तद्दर्शनादेव विन्दते परमां गतिम् ।  
 इति ते कथितो देवि साङ्ख्यधर्मः सनातनः ।  
 कपिलादिभिराचार्यैः सेवितः परमर्षिभिः ॥ ६१

व्रतोपवासनियमैस्तत्सर्वं चापि ब्रंहयेत् ॥ ४  
 एकात्म्यं बुद्धिमनसोरिन्द्रियाणां च सर्वशः ।  
 आत्मनो वेदितं प्राज्ञे ज्ञानमेतत्तु योगिनाम् ॥ ५  
 अर्चयेद्ब्राह्मणानग्निं देवतायतनानि च ।  
 वर्जयेदशिवं भावं सर्वसत्त्वमुपाश्रितः ॥ ६  
 दानमध्ययनं श्रद्धा व्रतानि नियमास्तथा ।  
 सत्यमाहारशुद्धिश्च शौचमिन्द्रियनिग्रहः ।  
 एतैश्च वर्धते तेजः पापं चाप्यवधूयते ॥ ७

पञ्चचत्वारिंशदधिकद्विशततमोऽध्यायः ॥ २४५ ॥



निर्धूतपापस्तेजसी लध्वाहारो जितेन्द्रियः ।  
 अमोघो निर्मलो दान्तः पश्चाद्योगं समाचरेत् ॥८  
 अवरुध्यात्मनः पूर्वं मत्स्यघात इवामिषम् ।  
 एकान्ते विजने देशे सर्वतः संवृते शुचौ ।  
 कल्पयेदासनं तत्र स्वास्तीर्णं मृदुभिः कुशैः ॥ ९  
 उपविश्यासने तस्मिन्नृजुकायशिरोधरः ।  
 अव्यग्रः सुखमासीनः स्वाङ्गानि न विकम्पयेत् ।  
 संप्रेक्ष्य नासिकाग्रं खं दिशश्चानवलोकयन् ॥१०  
 मनोऽवस्थापनं देवि योगस्योपनिषद्भवेत् ।  
 तस्मात्सर्वप्रयत्नेन मनोऽवस्थापयेत्सदा ॥ ११  
 त्वक्छ्रोत्रं च ततो जिह्वा घ्राणं चक्षुश्च संहरेत् ।  
 पञ्चेन्द्रियाणि संधाय मनसि स्थापयेद्बुधः ॥ १२  
 सर्वं चापोह्य संकल्पमात्मनि स्थापयेन्मनः ।  
 यदैतान्यवतिष्ठन्ते मनःपष्ठानि चात्मनि ॥ १३  
 प्राणापानौ तदा तस्य युगपत्तिष्ठतो वशे ।  
 प्राणे हि वशमापन्ने योगसिद्धिर्भूवा भवेत् ॥ १४  
 शरीरं चिन्तयेत्सर्वं विपाद्य च समीपतः ।  
 अन्तर्देहगतिं चापि प्राणानां परिचिन्तयेत् ॥१५  
 ततो मूर्धानमग्निं च शरीरं परिपालयेत् ।  
 प्राणो मूर्धनि च श्वासो वर्तमाने विचेष्टते ॥ १६  
 सज्जस्तु सर्वभूतात्मा पुरुषः स सनातनः ।  
 मनो बुद्धिरहंकारो भूतानि विषयाश्च सः ॥ १७  
 बस्तिर्मूलं गुदं चैव पावकं च समाश्रितः ।  
 वहन्मूत्रं पुरीषं च सदाऽपानः प्रवर्तते ॥ १८  
 अतः प्रवृत्तिर्देहेषु कर्म चापानसंयुतम् ।  
 उदीरयन्सर्वधातूनत ऊर्ध्वं प्रवर्तते ।  
 उदान इति तं विद्युरध्यात्मकुशला जनाः ॥ १९  
 सन्धौसन्धौ स निर्विष्टः सर्वचेष्टाप्रवर्तकः ।  
 शरीरेषु मनुष्याणां व्यान इत्युपदिश्यते ॥ २०  
 धातुष्वग्नौ च विततः समानोऽग्निः समीरणः ।  
 स एव सर्वचेष्टानामन्तकाले निवर्तकः ॥ २१  
 प्राणानां सन्निपातेषु संसर्गाद्यः प्रजायते ।  
 ऊष्मा सोमिरिति ज्ञेयः सोमं पचति देहिनाम् ॥ २२  
 अपानप्राणयोर्मध्ये व्यानोदानावुपाश्रितौ ।

निपात्य चेति ४. पाठः ॥ १५ ॥ षट्चत्वारिंशदधिक-

समन्वितः समानेन सम्यक्पचति पावकः ॥ २३  
 शरीरमध्ये नाभिः स्थानाभ्यामग्निः प्रतिष्ठितः ।  
 अग्नौ प्राणाश्च संयुक्ताः प्राणेष्व्वात्मा व्यवस्थितः ॥ २४  
 पक्वाशयस्त्वधो नाभेरूर्ध्वमामाशयस्तथा ।  
 नाभिर्मध्ये शरीरस्य सर्वप्राणाश्च संश्रिताः ॥ २५  
 स्थिताः प्राणादयः सर्वे तिर्यगूर्ध्वमधश्चराः ।  
 वहन्त्यन्नरसान्नाड्यो दशप्राणाग्निचोदिताः ॥ २६  
 योगिनामेष मार्गस्तु पञ्चस्वेतेषु तिष्ठति ।  
 जितश्रमः समासीनो मूर्धन्यात्मानमादधेत् ॥ २७  
 मूर्धन्यात्मानमाधाय भ्रुवोर्मध्ये मनस्तथा ।  
 सनिरुध्य ततः प्राणानात्मानं चिन्तयेत्परम् ॥ २८  
 प्राणे त्वपानं युज्जीत प्राणांश्चापानकर्मणि ।  
 प्राणापानगती रुद्ध्वा प्राणायामपरो भवेत् ॥ २९  
 एवमन्तः प्रयुज्जीत पञ्च प्राणान्परस्परम् ।  
 विजने संमिताहारो मुनिस्तूर्ण्यं निरुच्छसन् ॥ ३०  
 अश्रान्तश्चिन्तयेद्योगी उत्थाय च पुनःपुनः ।  
 तिष्ठन्गच्छन्स्वपंश्चापि युज्जीतैवमतन्द्रितः ॥ ३१  
 एवं नियुञ्जतस्तस्य योगिनो युक्तचेतसः ।  
 प्रसीदति मनः क्षिप्रं प्रसन्ने दृश्यते परम् ॥ ३२  
 विधूम इव दीप्तोऽग्निरादित्य इव रश्मिवान् ।  
 वैद्युतोऽग्निरिवाकाशे पुरुषो दृश्यतेऽव्ययः ॥ ३३  
 दृष्ट्वा तदात्मनो ज्योतिरैश्वर्याष्टगुणैर्युतः ।  
 प्राप्नोति परमं स्थानं स्पृहणीयं सुरैरपि ॥ ३४  
 इमान्योगस्य दोषाश्च दशैव परिचक्षते ।  
 दोषैर्विघ्ने वरारोहे योगिनां कविभिः स्मृताः ॥ ३५  
 कामः क्रोधो भयं स्वप्नः स्नेहमत्यशनं तथा ।  
 वैचित्यं व्याधिरालस्यं लोभं च दशमं स्मृतम् ॥ ३६  
 एतैस्तेषां भवेद्विघ्नो दशभिर्देवकारितैः ।  
 तस्मादेतानपास्यादौ युज्जीत च परं मनः ॥ ३७  
 इमानपि गुणानष्टौ योगस्य परिचक्षते ।  
 गुणैस्तैरष्टभिर्द्रव्यमैश्वर्यमधिगम्यते ॥ ३८  
 अणिमा महिमा चैव प्राप्तिः प्राकाम्यमेव हि ।  
 ईशित्वं च वशित्वं च यत्र कामावसायिता ॥ ३९  
 एतानष्टौ गुणान्प्राप्य कथंचिद्योगिनां वराः ।  
 द्विशततमोऽध्यायः ॥ २४६ ॥



ईशाः सर्वस्य लोकस्य देवानप्यतिशेरेते ॥ ४०  
 योगोस्ति नैवात्यशिनो न चैकान्तमनश्नतः ।  
 न चातिस्वप्नशीलस्य नातिजागरतस्तथा ॥ ४१  
 युक्ताहारविहारस्य युक्तचेष्टस्य कर्मसु ।  
 युक्तस्वप्नावबोधस्य योगो भवति दुःखहा ॥ ४२  
 अनेनैव विधानेन सायुज्यं तत्प्रकल्प्यते ।  
 सायुज्यं देवसात्कृत्वा प्रयुज्जीतात्मभक्तितः ॥ ४३  
 अनन्यमनसा देवि नित्यं तद्गतचेतसा ।

सायुज्यं प्राप्यते देवैर्यत्नेन महता चिरात् ॥ ४४  
 हविर्भिरर्चनैर्होमैः प्रणामैर्नित्यचिन्तया ।  
 अर्चयित्वा यथाशक्ति स्वकं देशं विशन्ति ते ॥ ४५  
 सायुज्यानां विशिष्टं च मामकं वैष्णवं तथा ।  
 मां प्राप्य न निवर्तन्ते विष्णुं वा शुभलोचने ॥ ४६  
 इति ते कथितो देवि योगधर्मः सनातनः ।  
 न शक्यः प्रष्टुमन्येन योगधर्मस्त्वया विना ॥ ४७

॥ इति श्रीमन्महाभारते अनुशासनपर्वणि दानधर्मपर्वणि षट्चत्वारिंशदधिकद्विशततमोऽध्यायः ॥ २४६ ॥

### सप्तचत्वारिंशदधिकद्विशततमोऽध्यायः ॥ २४७ ॥

महेश्वरेण पार्वतीप्रति स्वमाहात्म्यकथनपूर्वकं दीक्षया शिवलिङ्गार्चनाफलकथनम् ॥ १ ॥

उमोवाच ।  
 त्रियक्ष त्रिदशश्रेष्ठ त्र्यम्बक त्रिदशाधिप ।  
 त्रिपुरान्तक कामाङ्गहर त्रिपथगाधर ॥ १  
 दक्षयज्ञप्रशमन शूलपाणेऽरिसूदन ।  
 नमस्ते लोकपालेश लोकपालवरप्रद ॥ २  
 नैकशाखमपर्यन्तमध्यात्मज्ञानमुत्तमम् ।  
 अग्रतर्क्यमविज्ञेयं साङ्ख्ययोगसमन्वितम् ॥ ३  
 भवता परिपृष्टेन शृण्वन्त्या मम भाषितम् ।  
 इदानीं श्रोतुमिच्छामि सायुज्यं त्वद्गतं विभो ॥ ४  
 कथं परिचरन्त्येते भक्तास्त्वां परमेष्ठिनम् ।  
 आचारः कीदृशस्तेषां केन तुष्टो भवेद्भवान् ।  
 वर्ण्यमानं त्वया साक्षात्प्रीणयत्यधिकं हि मा ॥ ५  
 महेश्वर उवाच ।  
 हन्त ते कथयिष्यामि मम सायुज्यमद्भुतम् ।  
 येन ते न निवर्तन्ते युक्ताः परमयोगिनः ॥ ६  
 अव्यक्तोऽहमचिन्त्योऽहं पूर्वैरपि मुमुक्षुभिः ।  
 साङ्ख्ययोगौ मया सृष्टौ सर्वे चापि चराचरम् ॥ ७  
 अर्चनीयोऽहमीशोऽहमव्ययोऽहं सनातनः ।  
 अहं प्रसन्नो भक्तानां ददाम्यमरतामपि ॥ ८  
 न मां विदुः सुरगणा मुनयश्च तपोधनाः ।  
 त्वत्प्रियार्थमहं देवि मद्विभूतिं ब्रवीमि ते ॥ ९  
 आश्रमेभ्यश्चतुर्भ्योऽहं चतुरो ब्राह्मणाञ्जुमे ।

मद्भक्तान्निर्मलान्पुण्यान्समानीय तपस्विनः ॥ १०  
 व्याचख्येऽहं तथा देवि योगं पाशुपतं महत् ।  
 गृहीतं तच्च तैः सर्वं मुखाच्च मम दक्षिणात् ॥ ११  
 श्रुत्वा तन्निष्ठं लोकेषु स्थापितं चापि तैः पुनः ।  
 इदानीं च त्वया पृष्टो वदाम्येकमनाः शृणु ॥ १२  
 अहं पशुपतिर्नाम मद्भक्ता ये च मानवाः ।  
 सर्वे पाशुपता ज्ञेया भस्मदिग्धतनूरुहाः ॥ १३  
 रक्षार्थं मङ्गलार्थं च पवित्रार्थं च भामिनि ।  
 लिङ्गार्थं चैव भक्तानां भस्म दत्तं मया पुरा ॥ १४  
 तेन संदिग्धसर्वाङ्गा भस्मना ब्रह्मचारिणः ।  
 जटिला मुण्डिता वाऽपि नानाकारशिखण्डिनः ॥  
 विकृताः पिङ्गलाभिश्च नग्ना नानाप्रकारिणः ।  
 भैक्षं चरन्तः सर्वत्र निःस्पृहा निष्परिग्रहाः ॥ १६  
 मृत्पात्रहस्ता मद्भक्ता भविष्यन्ति बुद्धयः ।  
 चरन्तो निखिलं लोकं मम हर्षविवर्धनाः ॥ १७  
 मम पाशुपतं दिव्यं योगशास्त्रमनुत्तमम् ।  
 सूक्ष्मं सर्वेषु लोकेषु विमृशन्तश्चरन्ति ते ॥ १८  
 एवं नित्याभियुक्तानां मद्भक्तानां तपस्विनाम् ।  
 उपायं चिन्तयाम्याशु येन मामुपयान्ति ते ॥ १९  
 स्थापितं त्रिषु लोकेषु शिवलिङ्गं मया मम ।  
 नमस्कारेण वा तस्य मुच्यन्ते सर्वकिल्बिषैः ॥ २०  
 इष्टं दत्तमधीतं च यज्ञाश्च बहुदक्षिणाः ।



शिवलिङ्गप्रणामस्य कलां नार्हन्ति षोडशीम् ॥२१॥  
 अर्चया शिवलिङ्गस्य परितुष्याम्यहं प्रिये ।  
 शिवलिङ्गार्चनायां तु विधानमपि मे शृणु ॥ २२॥  
 गोक्षीरनवनीताभ्यामर्चयेद्यः शिवं मम ।  
 इष्टस्य ह्यमेधस्य यत्फलं तत्फलं भवेत् ॥ २३॥  
 घृतमण्डेन यो नित्यमर्चयेद्यः शिवं मम ।  
 स फलं प्राप्नुयान्मर्त्यो ब्राह्मणस्याग्निहोत्रिणः ॥ २४॥  
 केवलेनापि तोयेन स्नापयेद्यः शिवं मम ।  
 स चापि लभते पुण्यं प्रियं च लभते नरः ॥ २५॥  
 सघृतं गुग्गुलु सम्यग्धूपयेद्यः शिवान्तिके ।  
 गोसवस्य तु यज्ञस्य यत्फलं तस्य तद्भवेत् ॥ २६॥  
 यस्तु गुग्गुलुपिण्डेन केवलेनापि धूपयेत् ।  
 तस्य रुक्मप्रधानस्य यत्फलं तस्य तद्भवेत् ॥ २७॥  
 यस्तु नानाविधैः पुष्पैर्मम लिङ्गं समर्चयेत् ।  
 स हि धेनुसहस्रस्य दत्तस्य फलमाप्नुयात् ॥ २८॥  
 यस्तु देशान्तरं गत्वा शिवलिङ्गं समर्चयेत् ।  
 तस्मात्सर्वमनुष्येषु नास्ति मे प्रियकृत्तमः ॥ २९॥  
 एवं नानाविधैर्द्रव्यैः शिवलिङ्गं समर्चयेत् ।

मत्समानो मनुष्येषु न पुनर्जायते नरः ॥ ३०॥  
 अर्चनाभिर्नमस्कारैरुपहारैः स्तवैरपि ।  
 भक्तो मामर्चयेन्नित्यं शिवलिङ्गेष्वतन्द्रितः ॥ ३१॥  
 पलाशविल्वपत्राणि राजवृक्षस्रजं तथा ।  
 अर्कपुष्पाणि मेध्यानि मत्प्रियाणि विशेषतः ॥ ३२॥  
 फलं वा यदि वा शाकं पुष्पं वा यदि वा जलम् ।  
 दत्तं संप्रीणयेद्देवि भक्तैर्मद्गतमानसैः ॥ ३३॥  
 ममाभिपरितुष्टस्य नास्ति लोकेषु दुर्लभम् ।  
 तस्मात्ते सततं भक्ता मामेवाभ्यर्चयन्त्युत ॥ ३४॥  
 मद्भक्ता न विनश्यन्ति मद्भक्ता वीतकल्मषाः ।  
 मद्भक्ताः सर्वलोकेषु पूजनीया विशेषतः ॥ ३५॥  
 मद्द्वेषिणश्च ये मर्त्या मद्भक्तद्वेषिणश्च वा ।  
 यान्ति ते नरकं घोरमिष्ट्वा क्रतुशतैरपि ॥ ३६॥  
 एतत्ते सर्वमाख्यातं योगं पाशुपतं महत् ।  
 मद्भक्तैर्मनुजैर्देवि श्राव्यमेतद्दिनेदिने ॥ ३७॥  
 शृणुयाद्यः पठेद्वाऽपि ममेदं धर्मनिश्चयम् ।  
 स्वर्गं कीर्तिं धनं धान्यं स लभेत नरोत्तमः ॥ ३८॥

॥ इति श्रीमन्महाभारते अनुशासनपर्वणि दानधर्मपर्वणि सप्तचत्वारिंशदधिकद्विशततमोऽध्यायः ॥ २४७ ॥

### अष्टचत्वारिंशदधिकद्विशततमोऽध्यायः ॥ २४८ ॥

महेश्वरेण पार्वतीप्रति सल्लाघं स्त्रीधर्मकथनचोदना ॥ १ ॥ पार्वत्या गङ्गादिमहानदीषु तन्निवेदनम् ॥ २ ॥ गङ्गया तदनुमोदनपूर्वकं भगवति तत्कथनाभ्यनुज्ञानम् ॥ ३ ॥

नारद उवाच ।  
 एवमुक्त्वा महादेवः श्रोतुकामः स्वयं प्रभुः ।  
 अनुकूलां प्रियां भार्यां पार्श्वस्थामभ्यभाषत ॥ १॥  
 महेश्वर उवाच ।  
 परावरञ्चे धर्माणां तपोवननिवासिनाम् ।  
 दीक्षाविधिदमोपेते सततं व्रतचारिणि ।  
 पृच्छामि त्वां वरारोहे पृष्टा वद ममेप्सितम् ॥ २॥  
 सावित्री ब्रह्मणः पत्नी कौशिकस्य शची शुभा ।  
 लक्ष्मीर्विष्णोः प्रिया भार्या धृतिर्भार्या यमस्य तु ३॥  
 मार्कण्डेयस्य धूमोर्णा ऋद्धिर्वैश्रवणस्य तु ।  
 वरुणस्य प्रिया गौरी सवितुश्च सुवर्चला ॥ ४॥

रोहिणी शशिनो भार्या स्वाहा चाग्नेरनिन्दिता ।  
 काश्यपस्यादितिश्चैव वसिष्ठस्याप्यरुन्धती ॥ ५॥  
 एताश्चान्याश्च देव्यस्तु सर्वास्ताः पतिदेवताः ।  
 श्रूयन्ते लोकविख्यातास्त्वया चैव सहोषिताः ॥ ६॥  
 ताभिश्च पूजिताऽसि त्वमनुवृत्त्यनुभाषणैः ।  
 तस्मात्तु परिपृच्छामि धर्मज्ञे लोकसंमते ॥ ७॥  
 स्त्रीधर्मं श्रोतुमिच्छामि त्वयैव समुदाहृतम् ।  
 सधर्मचारिणी मे त्वं लोकसंधारिणी तथा ॥ ८॥  
 अयं हि स्त्रीगणस्त्वां तु अनुयाति न मुञ्चति ।  
 त्वत्प्रसादाद्धितं श्रोतुं स्त्रीवृत्तं शुभलक्षणम् ॥ ९॥  
 त्वया चोक्तं विशेषेण गुणभूतं हि तिष्ठति ।



स्त्रिय एव सदा लोके स्त्रीगणस्य गतिः प्रिये ॥ १०

शश्वद्गौर्गोषु गच्छेत नान्यत्र रमते नरः ।

एवं लोकगतिर्देवि आदिप्रभृति वर्तते ॥ ११

प्रमदोक्तं तु यत्किञ्चित्स्त्रीषु बहुमन्यते ।

न तथा मन्यते स्त्रीषु पुरुषोक्तमनिन्दिते ॥ १२

त्वयैष विदितो ह्यर्थः स्त्रीणां धर्मः सनातनः ।

तस्मात्त्वां प्रति पृच्छामि पृष्टा वद ममेप्सितम् ॥ १३

नारद उवाच ।

एवमुक्ता तदा देवी महादेवेन शोभना ।

सोद्वेगा च सलज्जा च नावदत्तत्र किञ्चन ।

पुनः पुनस्तदा देवी देवः किमिति चाब्रवीत् ॥ १४

उमोवाच ।

भगवन्देवदेवेश सुरासुरनमस्कृत ।

त्वदन्तिके मया वक्तुं स्त्रीणां धर्मः कथं भवेत् ॥ १५

महेश्वर उवाच ।

मन्त्रियोगादवश्यं तु वक्तव्यं तु मम प्रिये ॥ १६

उमोवाच ।

इमा नद्यो महादेव सर्वतीर्थोदकान्विताः ।

उपस्पर्शनहेतोस्त्वां न त्यजन्ति समीपतः ॥ १७

एताभिः सह संमज्ज्य प्रवक्ष्यामि तवेप्सितम् ।

अयुक्तं सत्सु तत्रेषु तानतिक्रम्य भाषितुम् ॥ १८

मया संमानिताश्चैव भविष्यन्ति सरिद्धराः ॥ १९

नारद उवाच ।

इति मत्वा महादेवी नदीर्देवीः समाह्वयत् ।

विपाशां च वितस्तां च चन्द्रभागां सरस्वतीम् ॥ २०

शतद्रुं देविकां सिन्धुं गौतमीं कौशिकीं तथा ।

यमुनां नर्मदां चैव कावेरीमथ निम्नगाम् ॥ २१

तथा देवनदीं गङ्गां श्रेष्ठां त्रिपथगां शुभाम् ।

सर्वतीर्थोदकवहां सर्वपापविनाशिनीम् ।

एता नदीः समाहूय समुद्रीक्ष्येदमब्रवीत् ॥ २२

उमोवाच ।

हे पुण्याः सरितः श्रेष्ठाः सर्वपापविनाशिकाः ।

ज्ञानविज्ञानसंपन्नाः शृणुध्वं वचनं मम ॥ २३

अयं भगवता प्रश्न उक्तः स्त्रीधर्ममाश्रितः ।

न चैकया मया साध्यं तस्माद्वस्त्वानयाम्यहम् ॥ २४

युष्माभिस्तद्विचार्यैवं वक्तुमिच्छामि शोभनाः ।

तत्कथं देवदेवाय वाच्यः स्त्रीधर्म उक्तमः ॥ २५

नारद उवाच ।

इति पृष्टास्तथा देव्या महानद्यश्चकम्पिरे ।

तासां श्रेष्ठतमा गङ्गा वचनं त्वेवमब्रवीत् ॥ २६

धन्याश्चानुगृहीताः स अनेन वचनेन ते ।

या त्वं सुरासुरैर्मान्या नदीराद्रियसेऽनघे ॥ २७

तवैवार्हति कल्याणि एवं सान्त्वप्रसादनम् ।

अशक्यमपि ये मूर्खाः स्वात्मसंभावनायुताः ।

वाक्यं वदन्ति संसत्सु स्वयमेव यथेष्टतः ॥ २८

शक्तो यश्चानहंवादी सुदुर्लभतमो मतः ॥ २९

त्वं हि शक्ता सती देवी वक्तुं प्रश्नमशेषतः ।

व्याहर्तुं नेच्छसि स्त्रीत्वात्संपूजयसि नस्तथा ॥ ३०

त्वं हि देवि महादेवी ऊहापोहविशारदा ।

दिव्यज्ञानयुता देवि दिव्यज्ञानेन्धनैधिता ॥ ३१

त्वमेवार्हसि तद्वक्तुं स्त्रीणां वृत्तं शुभाशुभम् ।

याचामहे वयं श्रोतुममृतं त्वन्मुखोद्गतम् ।

कुरु देवप्रियं देवि वद स्त्रीधर्ममुत्तमम् ॥ ३२

नारद उवाच ।

एवं प्रसादिता देवी गङ्गाया लोकपूज्यया ।

ग्राह धर्ममशेषेण स्त्रीधर्मं सुरसुन्दरी ॥ ३३

उमोवाच ।

भगवन्देवदेवेश सुरेश्वर महेश्वर ।

त्वत्प्रसादात्सुरश्रेष्ठ तवैव प्रियकाम्यया ।

तमहं कीर्तयिष्यामि यथावच्छ्रोतुमिच्छसि ॥ ३४

॥ इति श्रीमन्महाभारते अनुशासनपर्वणि दानधर्मपर्वणि अष्टचत्वारिंशदधिकद्विशततमोऽध्यायः ॥ २४८ ॥



## एकोनपञ्चाशदधिकद्विशततमोऽध्यायः ॥ २४९ ॥

पार्वत्या परमेश्वरं प्रति देवगन्धर्वादियोपितां मध्ये स्त्रीधर्मकथनम् ॥ १ ॥

नारद उवाच ।

एवं ब्रुवन्त्यां स्त्रीधर्मं देव्यां देवस्य शासनात् ।  
 ऋषिगन्धर्वयक्षाणां योषितश्चाप्सरोगणाः ॥ १  
 नागभूतस्त्रियश्चैव नद्यश्चैव समागताः ।  
 श्रोतुकामाः परं वाक्यं सर्वाः पर्यवतस्थिरे ॥ २  
 उमादेवी मुदा युक्ता पूज्यमानाऽङ्गनागणैः ।  
 आनृशंसपरा देवी सततं स्त्रीगणं प्रति ॥ ३  
 स्त्रीगणस्य हितार्थाय भवप्रियचिकीर्षया ।  
 वक्तुं वचनमारेभे स्त्रीणां धर्माश्रयान्वितम् ॥ ४  
 उमोवाच ।  
 भगवन्सर्वभूतेश श्रूयतां वचनं मम ।  
 ऋतुप्राप्ता सुशुद्धा या कन्या सेत्यभिधीयते ॥ ५  
 तां तु कन्यां पिता माता भ्राता मातुल एव वा ।  
 पितृव्यश्चैव पञ्चैते दातुं प्रभवतां गताः ॥ ६  
 विवाहाश्च तथा पञ्च तासां धर्मार्थकारणात् ।  
 कामतश्च मिथो दानमितरेतरकाम्यया ॥ ७  
 दत्ता यस्य भवेद्भार्या एतेषां येन केन चित् ।  
 दातारः सुविमृश्यैव दातुमर्हन्ति नान्यथा ॥ ८  
 उत्तमानां तु वर्णानां मन्त्रवत्पाणिसंग्रहः ।  
 विवाहकरणं चाहुः शूद्राणां संग्रयोगतः ॥ ९  
 यदा दत्ता भवेत्कन्या तस्माद्भार्यार्थिने स्वकैः ।  
 तदाप्रभृति सा नारी दशरात्रं विलज्जया ।  
 मनसा कर्मणा वाचा अनुकूला च सा भवेत् ॥ १०  
 इति भर्तृव्रतं कुर्यात्पतिमुद्दिश्य शोभना ।  
 तदाप्रभृति सा नारी न कुर्यात्पत्युरप्रियम् ॥ ११  
 यद्यदिच्छति वै भर्ता धर्मकामार्थकारणात् ।  
 तथैवानुप्रिया भूत्वा तथैवोपचरेत्पतिम् ।  
 पतिव्रतात्वं नारीणामेतदेव सनातनम् ॥ १२  
 तादृशी सा भवेन्नित्यं यादृशस्तु भवेत्पतिः ।

शुभाशुभसमाचार एतद्भूतं समासतः ॥ १३  
 दैवतं सततं साध्वी भर्तारं या तु पश्यति ।  
 दैवमेव भवेत्तस्याः पतिरित्यवगम्यते ॥ १४  
 एतस्मिन्कारणं देव पौराणी श्रूयते श्रुतिः ।  
 कथयामि प्रसादात्ते शृणु देव समासतः ॥ १५  
 कस्य चित्त्वथ विप्रस्य भार्ये द्वे हि बभूवतुः ।  
 तयोरेका धर्मकामा देवानुद्दिश्य भक्तितः ॥ १६  
 भर्तारमवमल्यैव देवतासु समाहिता ।  
 चकार विपुलं धर्मं पूजयानाऽर्चयाऽन्वितम् ॥ १७  
 अपरा धर्मकामा च पतिमुद्दिश्य शोभना ।  
 भर्तारं दैवतं कृत्वा चकार किल तत्प्रियम् ॥ १८  
 एवं विवर्तमाने तु युगपन्मरणेऽध्वनि ।  
 गते किल महादेव तत्रैका या पतिव्रता ।  
 देवप्रियायां तिष्ठन्त्यां पुण्यलोकं जगाम सा ॥ १९  
 देवप्रिया च तिष्ठन्ती विललाप सुदुःखिता ।  
 तां यमो लोकपालस्तु बभाषे पुष्कलं वचः ॥ २०  
 मा शुचस्त्वं निवर्तस्व न लोकाः सन्ति तेऽनघे ।  
 स्वधर्मविमुखा सा त्वं तस्माद्लोका न सन्ति ते ॥ २१  
 देवता हि पतिर्नार्याः स्थापिता सर्वदैवतैः ।  
 अवमत्य शुभे तत्त्वं कथं लोकान्गमिष्यसि ॥ २२  
 मोहेन त्वं वरारोहे न जानीषे स्वदैवतम् ।  
 पतिमत्या स्त्रिया कार्यो धर्मः पत्यर्पणस्त्विति ॥ २३  
 तस्मात्त्वं हि निवर्तस्व कुरु पत्याश्रितं हितम् ।  
 तदा गन्तासि लोकांस्तान्यान्गच्छन्ति पतिव्रताः ।  
 नान्यथा शक्यते प्राप्तुं पतीनां लोकमुत्तमम् ॥ २४  
 यमेनैवंविधं चोक्ता निवृत्ता पुनरेव सा ।  
 बभूव पतिमालम्ब्य पतिप्रियपरायणा ॥ २५  
 एवमेतन्महादेव दैवतं हि स्त्रियाः पतिः ।  
 तस्मात्पतिपरा भूत्वा पतीनुपचरेदिति ॥ २६

॥ इति श्रीमन्महाभारते अनुशासनपर्वणि दानधर्मपर्वणि एकोनपञ्चाशदधिकद्विशततमोऽध्यायः ॥ २४९ ॥



## पञ्चाशदधिकद्विशततमोऽध्यायः ॥ २५० ॥

गर्वत्या महेश्वरं प्रति स्त्रीधर्मकथनम् ॥ १ ॥ नारदेन कृष्णं प्रति उमामहेश्वरसंवादानुवादोपसंहारः ॥ २ ॥

उमोवाच ।

पतिमत्या दिवारात्रं वृत्तान्तं श्रूयतां शुभम् ।  
पत्युः पूर्वं समुत्थाय प्रातःकर्म समाचरेत् ॥ १  
पत्युर्भावं विदित्वा तु पश्चात्संवोधयेत्तु तम् ।  
नित्यं पौर्वाहिकं कार्यं स्वयं कुर्याद्यथाविधि ॥ २  
निवेद्य च तथाऽऽहारं यथा संपद्यतामिति ।  
तथैव कुर्यात्तत्सर्वं यथा पत्युः प्रियं भवेत् ॥ ३  
यथा भर्ता तथा नारी गुरूणां प्रतिपद्यते ॥ ४  
शुश्रूषापोषणविधौ पतिप्रियचिकीर्षया ।  
भर्तुर्निष्क्रमणे कार्यं संसरेदग्रमादतः ॥ ५  
आगतं तु पतिं दृष्ट्वा सहसा परिचारणम् ।  
स्वयं कुर्वीत संप्रीत्या कायश्रमहरं परम् ॥ ६  
पाद्यासनाभ्यां शयनैर्वाक्यैश्च हृदयप्रियैः ।  
अतिथीनामागमेन प्रीतियुक्ता सदा भवेत् ॥ ७  
कर्मणा वचनेनापि तोषयेदतिथीन्सदा ।  
मङ्गलं गृहशौचं च सर्वोपकरणानि च ॥ ८  
सर्वकालमवेक्षेत कारयन्ती च कुर्वती ।  
धर्मकार्ये तु संप्राप्ते तद्वद्धर्मपरा भवेत् ॥ ९  
अर्थकार्ये पुनर्भर्तुः प्रमादालस्यवर्जिता ।  
सा यत्नं परमं कुर्यात्तस्य साहाय्यकारणात् ॥ १०  
धुरंधरा भवेद्भर्तुः साध्वी धर्मार्थयोः सदा ।  
विहारकाले वै भर्तुर्ज्ञात्वा भावं हृदि स्थितम् ॥ ११  
अलंकृत्य यथायोगं मन्दहाससमन्वितम् ।  
वाक्यैर्मधुरसंयुक्तैः स्मयन्ती तोषयेत्पतिम् ॥ १२  
कठोराणि न वाच्यानि अन्यथा प्रमदान्तरे ।  
यस्यां कामी भवेद्भर्ता तस्याः प्रीतिकरी भवेत् ॥ १३  
अग्रमादं पुरस्कृत्य मनसा तोषयेत्पतिम् ।  
अनन्तरमथान्येषां भोजनावेक्षणं चरेत् ॥ १४  
दासीदासबलीवर्दाश्चण्डालं च शुनस्तथा ।  
अनाथान्कृपणांश्चैव भिक्षुकांश्च तथैव च ।  
पूजयेद्भल्लिमैक्षेण पत्युर्धर्मं विवर्धयेत् ॥ १५  
कुपितं वाऽर्थहीनं वा श्रान्तं वोपचरेत्पतिम् ।

यथा स तुष्टः स्वस्थश्च तथा संतोषयेत्पतिम् ॥ १६  
यथा कुटुम्बचिन्तायां विवादे वाऽर्थसंचये ।  
आहूता तत्सहायार्थं तथा प्रियहितं वदेत् ॥ १७  
अप्रियं च हितं ब्रूयात्तस्य धर्मार्थकाङ्क्षया ।  
एकान्तचर्याकथनं कलहं वर्जयेत्परैः ॥ १८  
बहिरालोकनं चैव मोहं व्रीडां च पैशुनम् ।  
बह्वाशित्वं दिवास्वप्नमेवमादि विवर्जयेत् ॥ १९  
रहस्येकासनं साध्वी न कुर्यादात्मजैरपि ।  
यद्यदद्यान्निवर्त्येति न्यासवत्परिपालयेत् ॥ २०  
विस्मृतं वाऽपि यद्व्यर्थं प्रतिदद्यात्स्वशौचतः ।  
यत्किञ्चित्पतिना दत्तं लब्ध्वा तत्सा सुखी भवेत् ॥  
अतीवाज्ञामतीर्ष्यां च दूरतः परिवर्जयेत् ।  
वालवद्वृद्धवद्भार्या सदैवानुचरेत्पतिम् ॥ २२  
भार्याया व्रतमित्येव कर्तव्यं सततं विभो ।  
एतत्पतिव्रतावृत्तमुक्तं देव समासतः ॥ २३  
न च भोगे न चैश्वर्ये न सुखे न धने तथा ।  
स्पृहा यस्यास्तथा भर्तुः सा नारीणां पतिव्रता ॥ २४  
पतिर्हि दैवतं स्त्रीणां पतिर्बन्धुः पतिर्गतिः ।  
नान्यं गतिमहं पश्ये प्रमदाया यथा पतिः ॥ २५  
जातिष्वपि च वै स्त्रीत्वं विशिष्टं मे मतिः प्रभो ।  
कायक्लेशेन महता पुरुषः प्राप्नुयात्फलम् ।  
तत्सर्वं लभते नारी सुखेन पतिपूजया ॥ २६  
यथासुखं पतिमती सर्वं पत्युनुकूलतः ।  
ईदृशं धर्मसाकल्यं पश्य त्वं प्रमदां प्रति ।  
एतद्विसृज्य पच्यन्ते कुस्त्रियः पापमोहिताः ॥ २७  
तपश्चर्या च दानं च पतौ तस्याः समर्पितम् ।  
रूपं कुलं यशस्तेजः सर्वं तस्मिन्प्रतिष्ठितम् ॥ २८  
एवं व्रतसमाचाराः स्ववृत्तेनैव शोभनाः ।  
स्वभर्त्रा च समं गच्छेत्पुण्यलोकान्मुकर्मणा ॥ २९  
वृद्धो विरूपो बीभत्सो धनवानभिर्धनोऽपि वा ।  
एवंभूतोपि वै भर्ता स्त्रीणां भूषणमुत्तमम् ॥ ३०  
आढ्यं वा रूपयुक्तं वा विरूपं धनवर्जितम् ।



या पतिं तोषयेत्साध्वी सा पत्नीनां विशिष्यते ३१  
 दरिद्रांश्च विरूपांश्च प्रमूढान्कुष्टसंयुतान् ।  
 पतीनुपचरेल्लोकानक्षयान्प्रतिपद्यते ॥ ३२  
 एवं प्रवर्तमानायाः पतिः पूर्वं त्रियेत चेत् ।  
 तदाऽनुमरणं गच्छेत्पुनर्धर्मं चरेत् वा ॥ ३३  
 एतदेवं मया प्रोक्तं स्त्रियस्तु बहुधा स्मृताः ।  
 देवदानवगन्धर्वा मनुष्या इति नैकधा ॥ ३४  
 सौम्यशीलाः शुभाचाराः सर्वास्ताः संभवन्ति च ।  
 यथा शुभं प्रवक्ष्यामि स्त्रीणां धर्मं महेश्वर ॥ ३५  
 आसुर्यश्चैव पैशाच्यो राक्षसश्च भवन्ति हि ।  
 तासां वृत्तमशेषेण श्रूयतां लोककारणात् ॥ ३६  
 न्यायतो वाऽन्यथा प्रोक्ता भावदोषसमन्विताः ।  
 भर्तुनुपचरन्त्येव रागद्वेषबलात्कृताः ॥ ३७  
 स्वधर्मविमुखा भूत्वा प्रदूष्यन्ति यतस्ततः ।  
 प्रवृद्धविषया नित्यं प्रतिकूलं वदन्ति च ॥ ३८  
 अर्थान्विनाशयन्त्येवं न गृह्णन्ति हितं क्वचित् ।  
 स्वबुद्धिनिरता भूत्वा जीवन्ति च यथा तथा ॥ ३९  
 गुणवत्यः कचिद्भूत्वा पतिधर्मपरा इव ।  
 पुनर्भवन्ति पापिष्ठा विषमं वृत्तमाश्रिताः ॥ ४०  
 अनवस्थितमर्यादा बहुवेषा व्यवस्थिताः ।  
 असंतुष्टाश्च लुब्धाश्च ईर्ष्याक्रोधयुता भृशम् ॥ ४१  
 भोगप्रिया हितद्वेष्याः कामभोगपरायणाः ।  
 प्रायशोऽनृतभूयिष्ठा गुरुणां प्रतिलोमकाः ॥ ४२  
 एवं वृत्तसमाचारा आसुरं भावमाश्रिताः ।  
 अपकारपरा नित्यं सततं कलहप्रियाः ॥ ४३  
 परुषा रूक्षवचना निर्घृणा निरपत्रपाः ।  
 निःस्नेहाः क्रोधनाश्चैव भर्तृपुत्रस्वबन्धुषु ॥ ४४  
 घोरा मांसप्रिया नित्यं हसन्ति च रुदन्ति च ।  
 पतीन्व्यभिचरन्त्येव दुर्मार्गेण यथा तथा ।  
 बन्धुभिर्मर्त्सिता भूत्वा गृहकार्याणि कुर्वते ॥ ४५  
 अथवा भर्त्सिता देव निवृत्ताः स्वेषु कर्मसु ।  
 तथैवात्मवधं घोरं व्यवसेयुर्न संशयः ॥ ४६  
 निर्दया निरनुक्रोशाः कुटुम्बार्थविलोपकाः ।

सर्वाः पूता भवन्ति ता इति य. पाठः ॥ ५९ ॥

धर्मार्थरहिता घोराः सततं कुर्वते क्रियाः ॥ ४७  
 अनर्थे निपुणाः पापाः परप्राणेषु निर्दयाः ।  
 एवंयुक्तसमाचाराः स्त्रियः पैशाचमाश्रिताः ॥ ४८  
 अपरा मोहसंयुक्ता निर्लज्जा रोदनप्रियाः ।  
 अशुद्धा मलदिग्धाः पानमांसरता भृशम् ।  
 वदन्त्यनृतवाक्यानि हसन्ति विलपन्ति च ॥ ४९  
 दुष्प्रसादा महाक्रोधाः स्वमशीला निरन्तरम् ।  
 तामस्यो नष्टतत्त्वार्था मन्दशीला महोदराः ।  
 भुञ्जते विविधं सिद्धं भोजनं तीव्रसंभ्रमाः ॥ ५०  
 गुणरूपवयोर्युक्तं पतिं कामिनमुत्तमम् ।  
 हित्वाऽन्येनैव गच्छन्ति सर्वथा भृशतापिताः ५१  
 निर्लज्जा धर्मसंदिग्धाः प्रतिकूलाः समन्ततः ।  
 एवंरूपसमाचाराः स्त्रियो राक्षसमाश्रिताः ॥ ५२  
 एवंविधानां सर्वासां न परत्र महासुखम् ।  
 नरकाद्विप्रमुक्तानां मानुष्यं दुर्लभं भवेत् ॥ ५३  
 कष्टं तत्रापि भुञ्जन्ते स्वकृतं दुःखजं बहु ।  
 दरिद्राः क्लेशभूयिष्ठाः विरूपाः कुत्सिताः परैः ।  
 विधवा दुर्भगा वाऽपि लभन्ते दुःखमीदृशम् ५४  
 शतवर्षसहस्राणि निरयं व्यभिचारिणी ।  
 व्रजेत्पतिं च पापेन संयोज्य स्वकुलं तथा ॥ ५५  
 एतद्विज्ञाय पतितं पुनश्चेद्वितमात्मनः ।  
 कुर्याद्भर्तारमाश्रित्य तथा धर्ममवाप्नुयात् ॥ ५६  
 अतिसंयान्ति ताल्लोकान्पुण्यान्परमशोभनान् ।  
 अवमत्य च याः पूर्वं पतिं दुष्टेन चेतसा ॥ ५७  
 वर्तमानाश्च सततं भर्तृणां प्रतिकूलतः ।  
 भर्त्रानुमरणं काले याः कुर्वन्ति तथाविधाः ॥ ५८  
 कामात्क्रोधाद्भयाल्लोभादपहास्या भवन्ति ताः ।  
 आदिप्रभृति कुस्त्रीणां तथाऽनुमरणं वृथा ॥ ५९  
 आदिप्रभृति या साध्वी पत्युः प्रियपरायणा ।  
 ऊर्ध्वं गच्छति सा पूता भर्त्राऽनुमरणं गता ॥ ६०  
 एवं मृताया वै लोकानहं पश्यामि चक्षुषा ।  
 स्पृहणीयान्सुरगणैर्यान्गच्छन्ति पतिव्रताः ॥ ६१  
 अथवा भर्तरि मृते वैधव्यं धर्ममाश्रिताः ।

पञ्चाशदधिकद्विशततमोऽध्यायः ॥ २५० ॥



तूष्णीं भौमं जले नित्यमञ्जलिस्नानमुत्तमम् ।  
 व्रतं च पतिमुद्दिश्य कुर्युश्चैव विधिं ततः ॥ ६२  
 एवं गच्छति सा नारी पतिलोकमनुत्तमम् ।  
 रमणीयमनिर्देश्यं दुष्प्रापं देवमानुषैः ॥ ६३  
 प्राप्नुयात्तादृशं लोकं केवलं या पतिव्रता ।  
 इति ते कथितं देव स्त्रीणां धर्ममनुत्तमम् ॥ ६४  
 भवतः प्रियकामिन्या यन्मयोक्तं तवाग्रतः ।  
 चापल्यान्मम देवेश तद्भवान्क्षन्तुमर्हति ॥ ६५  
 नारद उवाच ।  
 एवं वदन्तीं रुद्राणीं लज्जाभावसमन्विताम् ।  
 प्रशशंस च देवेशो वाचा संजनयन्प्रियम् ॥ ६६

ऋषयो देवगन्धर्वाः प्रमदाश्च सहस्रशः ।  
 ग्रणम्य शिरसा देवीं स्तुतिभिश्चामितुष्टुवुः ॥ ६७  
 पूजयामासुरपरे देवदेव मुदा युताः ।  
 संवादं चिन्तयन्त्यन्ये श्रद्धाघानाः सुचेतसः ॥ ६८  
 ततस्तु देवदेवेशो देवीं वचनमब्रवीत् ।  
 शृणु कल्याणि मद्राक्यं संवादोऽयं मया तव ।  
 पुण्यं पवित्रं ख्यातं च भविता नात्र संशयः ॥ ६९  
 य इमं श्रावयेद्विद्वान्संवादं चावयोः प्रिये ।  
 शुचिर्भूत्वा नरान्युक्तान्स तैः स्वर्गं व्रजेत्सुखम् ७०  
 यस्त्वेनं शृणुयान्नित्यं संवादं चावयोः शुभम् ।  
 कीर्तिमाप्नुष्यमारोग्यं लभते स गतिं पराम् ॥ ७१

॥ इति श्रीमन्महाभारते अनुशासनपर्वणि दानधर्मपर्वणि पञ्चाशदधिकद्विशततमोऽध्यायः ॥ २५० ॥

एकपञ्चाशदधिकद्विशततमोऽध्यायः ॥ २५१ ॥

महेश्वरेण मुनिगणान्प्रति श्रीकृष्णस्य वंशानुक्रमवर्णनपूर्वकं गुणगणानुवर्णनम् ॥ १ ॥

ऋषय ऊचुः ।  
 पिनाकिन्भगनेत्रघ्न सर्वलोकनमस्कृत ।  
 माहात्म्यं वासुदेवस्य श्रोतुमिच्छाम शंकर ॥ १  
 ईश्वर उवाच ।  
 पितामहादपि वरः शाश्वतः पुरुषो हरिः ।  
 कृष्णो जाम्बूनदाभासो व्यथ्रे सूर्य इवोदितः ॥ २  
 दशबाहुर्महातेजा देवतारिनिषूदनः ।  
 श्रीवत्साङ्गो हृषीकेशः सर्वदैवतपूजितः ॥ ३  
 ब्रह्मा तस्योदरभवस्तस्याहं च शिरोभवः ।  
 शिरोरुहेभ्यो ज्योतींषि रोमभ्यश्च सुराऽसुराः ॥ ४  
 ऋषयो देहसंभूतास्तस्य लोकाश्च शाश्वताः ।  
 पितामहगृहं साक्षात्सर्वदेवगृहं च सः ॥ ५  
 सोऽस्याः पृथिव्याः कृत्स्नायाः स्रष्टा त्रिशुवनेश्वरः ।  
 संहर्ता चैव भूतानां स्थावरस्य चरस्य च ॥ ६  
 स हि देववरः साक्षाद्देवनाथः परंतपः ।  
 सर्वज्ञः सर्वसंश्लिष्टः सर्वगः सर्वतोमुखः ॥ ७  
 परमात्मा हृषीकेशः सर्वव्यापी महेश्वरः ।  
 न तस्मात्परमं भूतं त्रिषु लोकेषु किंचन ॥ ८  
 सनातनो वै मधुहा गोविन्द इति विश्रुतः ।

स सर्वान्पार्थिवान्सङ्ख्ये घातयिष्यति मानदः ॥ ९  
 सुरकार्यार्थमुत्पन्नो मानुषं वपुरास्थितः ।  
 न हि देवगणाः शक्तास्त्रिविक्रमविनाकृताः ॥ १०  
 भुवने देवकार्याणि कर्तुं नायकवर्जिताः ।  
 नायकः सर्वभूतानां सर्वदेवनमस्कृतः ॥ ११  
 एतस्य देवनाथस्य देवकार्यपरस्य च ।  
 ब्रह्मभूतस्य सततं ब्रह्मर्षिशरणस्य च ॥ १२  
 ब्रह्मा वसति गर्भस्थः शरीरे सुखसंस्थितः ।  
 शर्वः सुखं संश्रितश्च शरीरे सुखसंस्थितः ॥ १३  
 सर्वाः सुखं संश्रिताश्च शरीरे तस्य देवताः ।  
 स देवः पुण्डरीकाक्षः श्रीगर्भः श्रीसहोषितः ॥ १४  
 शार्ङ्गचक्रायुधः खड्गी सर्वनागरिपुध्वजः ।  
 उत्तमेन स शीलेन दमेन च शमेन च ॥ १५  
 पराक्रमेण वीर्येण वपुषा दर्शनेन च ।  
 आरोहेण प्रमाणेन धैर्येणार्जवसंपदा ॥ १६  
 आनृशंखेन रूपेण बलेन च समन्वितः ।  
 अस्त्रैः समुदितः सर्वैर्दिन्यैरद्भुतदर्शनैः ॥ १७  
 योगमायः सहस्राक्षो निरपायो महामनाः ।  
 वीरो मित्रजनश्लाघी ज्ञातिबन्धुजनप्रियः ॥ १८



क्षमावांश्चानहंवादी ब्रह्मण्यो ब्रह्मनायकः ।  
 भयहर्ता भयार्तानां मित्राणां नन्दिवर्धनः ॥ १९  
 शरण्यः सर्वभूतानां दीनानां पालने रतः ।  
 श्रुतवानर्थसंपन्नः सर्वभूतनमस्कृतः ॥ २०  
 समाश्रितानां वरदः शत्रूणामपि धर्मवित् ।  
 नीतिज्ञो नीतिसंपन्नो ब्रह्मवादी जितेन्द्रियः ॥ २१  
 भवार्थमिह देवानां बुद्ध्या परमया युतः ।  
 प्राजापत्ये शुभे मार्गे मानवे धर्मसंस्कृते ॥ २२  
 समुत्पत्स्यति गोविन्दो मनोर्वंशे महात्मनः ।  
 अङ्गो नाम मनोः पुत्रो अन्तर्धामा ततः परः २३  
 अन्तर्धाम्नो हविर्धामा प्रजापतिरनिन्दितः ।  
 प्राचीनवर्हिर्भविता हविर्धाम्नः सुतो महान् ॥ २४  
 तस्य प्रचेतःप्रमुखा भविष्यन्ति दशात्मजाः ।  
 प्राचेतसस्तथा दक्षो भवितेह प्रजापतिः ॥ २५  
 दाक्षायण्यास्तथाऽऽदित्यो मनुरादित्यतस्तथा ।  
 मनोश्च वंशज इला सुद्युम्नश्च भविष्यति ॥ २६  
 बुधात्पुरूरवाश्चापि तस्मादायुर्भविष्यति ।  
 नहुषो भविता तस्माद्ययातिस्तस्य चात्मजः ॥ २७  
 यदुत्तसान्महासत्वः क्रोष्टा तस्माद्भविष्यति ।  
 क्रोष्टुश्चैव महान्पुत्रो वृजिनीवान्भविष्यति ॥ २८  
 वृजिनीवतश्च भविता उषङ्गुरपराजितः ।  
 उषङ्गोर्भविता पुत्रः शूरश्चित्ररथस्तथा ।  
 तस्य त्ववरजः पुत्रः शूरो नाम भविष्यति ॥ २९  
 तेषां विख्यातवीर्याणां चरित्रगुणशालिनाम् ।  
 यज्वनां सुविशुद्धानां वंशे ब्राह्मणसंमते ॥ ३०  
 स शूरः क्षत्रियश्रेष्ठो महावीर्यो महायशः ।  
 खवंशविस्तरकरं जनयिष्यति मानदः ।  
 वसुदेव इति ख्यातं पुत्रमानकदुन्दुभिम् ॥ ३१  
 तस्य पुत्रश्चतुर्बाहुर्वासुदेवो भविष्यति ॥ ३२  
 दाता ब्राह्मणसत्कर्ता ब्रह्मभूतो द्विजप्रियः ।  
 राज्ञो मागधसंरुद्धान्मोक्षयिष्यति यादवः ॥ ३३  
 जरासन्धं तु राजानं निर्जित्य गिरिगह्वरे ।  
 सर्वपार्थिवरत्नाढ्यो भविष्यति स वीर्यवान् ॥ ३४

पृथिव्यामप्रतिहतो वीर्येण च भविष्यति ।  
 विक्रमेण च संपन्नः सर्वपार्थिवपार्थिवः ॥ ३५  
 शूरसेनेषु भूत्वा स द्वारकायां वसन्प्रभुः ।  
 पालयिष्यति गां देवीं विजित्य नयवित्सदा ३६  
 तं भवन्तः समासाद्य वाङ्माल्यैरहणैर्वरैः ।  
 अर्चयन्तु यथान्यायं ब्रह्माणमिव शाश्वतम् ॥ ३७  
 यो हि मां द्रष्टुमिच्छेत ब्रह्माणं च पितामहम् ।  
 द्रष्टव्यस्तेन भगवान्वासुदेवः प्रतापवान् ॥ ३८  
 दृष्टे तस्मिन्नहं दृष्टो न मेऽत्रास्ति विचारणा ।  
 पितामहो वा देवेश इति वित्त तपोधनाः ॥ ३९  
 स यस्य पुण्डरीकाक्षः प्रीतियुक्तो भविष्यति ।  
 तस्य देवगणः प्रीतो ब्रह्मपूर्वो भविष्यति ॥ ४०  
 यश्च तं मानवे लोके संश्रयिष्यति केशवम् ।  
 तस्य कीर्तिर्जयश्चैव स्वर्गश्चैव भविष्यति ॥ ४१  
 धर्माणां देशिकः साक्षात्स भविष्यति धर्मभाक् ।  
 धर्मवद्भिः स देवेशो नमस्कार्यः सदोद्यतैः ॥ ४२  
 धर्म एव परो हि स्यात्तस्मिन्नभ्यर्चिते विभौ ।  
 सहि देवो महातेजाः प्रजाहितचिकीर्षया ॥ ४३  
 धर्मार्थं पुरुषव्याघ्र ऋषिकोटीः ससर्ज ह ।  
 ताः सृष्टास्तेन विभुना पर्वते गन्धमादने ॥ ४४  
 सनत्कुमारप्रमुखास्तिष्ठन्ति तपसाऽन्विताः ।  
 तस्मात्स वाग्मी धर्मज्ञो नमस्यो द्विजपुङ्गवाः ४५  
 दिवि श्रेष्ठो हि भगवान्हरिर्नारायणः प्रभुः ।  
 वन्दितो हि स वन्देत मानितो मानयीत च ।  
 अर्हितश्चार्हयेन्नित्यं पूजितः प्रतिपूजयेत् ॥ ४६  
 दृष्टः पश्येदहरहः संश्रितः प्रतिसंश्रयेत् ।  
 अर्चितश्चार्चयेन्नित्यं स देवो द्विजसत्तमाः ॥ ४७  
 एतत्तस्यानवद्यस्य विष्णोर्वै परमं व्रतम् ।  
 आदिदेवस्य महतः सज्जनाचरितं सदा ॥ ४८  
 श्रवनेऽभ्यर्चितो नित्यं देवैरपि सनातनः ।  
 अभयेनानुरूपेण युज्यन्ते तमनुव्रताः ॥ ४९  
 कर्मणा मनसा वाचा स नमस्यो द्विजैः सदा ।  
 यत्नवद्भिरुपस्थाय द्रष्टव्यो देवकीसुतः ॥ ५०

॥ ४६ ॥ अर्चितः मनसा ध्यातः ॥ ४७ ॥

अर्हितः पुष्पधूपादिनार्चितः । पूजितः वाचा च महीकृतः



एष वोऽभिहितो मार्गो मया वै मुनिसत्तमाः ।  
 तं दृष्ट्वा सर्वशो देवं दृष्ट्वाः स्युः सुरसत्तमाः ॥ ५१  
 महावराहं तं देवं सर्वलोकपितामहम् ।  
 अहं चैव नमस्यामि नित्यमेव जगत्पतिम् ॥ ५२  
 तत्र च त्रितयं दृष्टं भविष्यति न संशयः ।  
 समस्ता हि वयं देवास्तस्य देहे वसामहे ॥ ५३  
 तस्य चैवाग्रजो भ्राता सिताद्रिनिचयग्रमः ।  
 हली बल इति ख्यातो भविष्यति धराधरः ॥ ५४  
 त्रिशिरास्तस्य दिव्यश्च शातकुम्भमयो द्रुमः ।  
 ध्वजस्तृणेन्द्रो देवस्य भविष्यति रथाश्रितः ॥ ५५  
 शिरो नागैर्महाभोगैः परिकीर्णं महात्मभिः ।  
 भविष्यति महाबाहोः सर्वलोकेश्वरस्य च ॥ ५६  
 चिन्तितानि समेष्यन्ति शस्त्राण्यस्त्राणि चैव ह ।

अनन्तश्च स एवोक्तो भगवान्हरिरव्ययः ॥ ५७  
 समादिष्टश्च विबुधैर्दर्शय त्वमिति प्रभो ।  
 सुपर्णो यस्य वीर्येण कश्यपस्यात्मजो बली ।  
 अन्तं नैवाशकद्रष्टुं देवस्य परमात्मनः ॥ ५८  
 स च शेषो विचरते परया वै मुदा युतः ।  
 अन्तर्वसति भोगेन परिरभ्य वसुंधराम् ॥ ५९  
 य एव विष्णुः सोऽनन्तो भगवान्वसुधाधरः ।  
 यो रामः स हृषीकेशो योच्युतः स धराधरः ॥ ६०  
 तावुभौ पुरुषव्याघ्रौ दिव्यौ दिव्यपराक्रमौ ।  
 द्रष्टव्यौ माननीयौ च चक्रलाङ्गलधारिणौ ॥ ६१  
 एष वोऽनुग्रहः प्रोक्तो मया पुण्यस्तपोधनाः ।  
 यद्भवन्तो यदुश्रेष्ठं पूजयेयुः प्रयत्नतः ॥ ६२

॥ इति श्रीमन्महाभारते अनुशासनपर्वणि दानधर्मपर्वणि एकपञ्चाशदधिकद्विशततमोऽध्यायः ॥ २५१ ॥

### द्विपञ्चाशदधिकद्विशततमोऽध्यायः ॥ २५२ ॥

भीष्मेण हिमवद्गिरौ नारदोदितकृष्णमहिमानुवादः ॥ १ ॥ तथा पार्थकृष्णयोर्नरनारायणात्मकत्वकथनपूर्वकं कृष्णमहि-  
 मप्रशंसनम् ॥ २ ॥

नारद उवाच ।  
 अथ व्योम्नि महाञ्जशब्दः सविद्युत्स्तनयिल्लुमान् ।  
 मेघैश्च गगनं नीलं संरुद्धमभवद्भनैः ॥ १  
 प्रादृषीव च पर्जन्यो वष्टवे निर्मलं पयः ।  
 तमश्चैवाभवद्दोरं दिशश्च न चकाशिरे ॥ २  
 ततो देवगिरौ तस्मिन्मध्ये पुण्ये सनातने ।  
 न शर्वं भूतसङ्घं वा ददृशुर्मुनयस्तदा ॥ ३  
 व्यभ्रं च गगनं सद्यः क्षणेन समपद्यत ।  
 तीर्थयात्रां ततो विप्रा जग्मुश्चान्ये यथागतम् ॥ ४  
 तदद्भुतमचिन्त्यं च दृष्ट्वा ते विसिताऽभवन् ।  
 शंकरस्योमया सार्धं संवादं त्वत्कथाश्रयम् ॥ ५  
 स भवान्पुरुषव्याघ्र ब्रह्मभूतः सनातनः ।  
 यदर्थमनुशिष्टाः सो गिरिपृष्ठे महात्मना ॥ ६  
 द्वितीयं त्वद्भुतमिदं त्वत्तेजःकृतमद्य वै ।  
 दृष्ट्वा च विसिताः कृष्ण सा च नः स्मृतिरागता ७

एतत्ते देवदेवस्य साहात्म्यं कथितं प्रभो ।  
 कपर्दिनो गिरीशस्य महाबाहो जनार्दन ॥ ८  
 इत्युक्तः स तदा कृष्णस्तपोवननिवासिभिः ।  
 मानयामास तान्सर्वानृषीन्देवकिनन्दनः ॥ ९  
 अथर्षयः संप्रहृष्टाः पुनस्ते कृष्णमब्रुवन् ।  
 पुनःपुनर्दर्शयास्यान्सदैव मधुसूदन ॥ १०  
 न हि नः सा रतिः स्वर्गे या च त्वद्दर्शने विभो ।  
 तद्वत्तं च महाबाहो यदाह भगवान्भवः ॥ ११  
 एतत्ते सर्वमाख्यातं रहस्यमरिकर्षण ।  
 त्वमेव ह्यर्थतत्त्वज्ञः पृष्ठोऽस्मान्पृच्छसे यदा ॥ १२  
 तदस्माभिरिदं गुह्यं त्वत्प्रियार्थमुदाहृतम् ।  
 न च तेऽविदितं किञ्चिद्विषु लोकेषु विद्यते ॥ १३  
 जन्म चैव प्रसूतिश्च यच्चान्यत्कारणं विभो ।  
 वयं तु बहुचापल्यादशक्ता गुह्यधारणे ॥ १४  
 ततः स्थिते त्वयि विभो लघुत्वात्प्रलपामहे ।

तृणैः तालद्रुमः ॥ ५५ ॥

एकपञ्चाशदधिकद्विशततमोऽध्यायः ॥ २५१ ॥



न हि किञ्चित्ताश्चर्यं यन्न वेत्ति भवानिह ॥ १५  
दिवि वा भुवि वा देव सर्वं हि विदितं तव ।  
साधयाम वयं कृष्ण बुद्धिं पुष्टिमवाप्नुहि ॥ १६  
पुत्रस्ते सदृशस्तात विशिष्टो वा भविष्यति ।  
महाप्रभावसंयुक्तो दीप्तिकीर्तिकरः प्रभुः ॥ १७  
भीष्म उवाच ।

ततः प्रणम्य देवेशं यादवं पुरुषोत्तमम् ।  
प्रदक्षिणमुपावृत्य प्रजग्मुस्ते महर्षयः ॥ १८  
सोयं नारायणः श्रीमान्दीप्त्वा परमया युतः ।  
व्रतं यथावत्तच्चीर्त्वा द्वारकां पुनरागमत् ॥ १९  
पूर्णे च दशमे मासि पुत्रोऽस्य परमाद्भुतः ।  
रुक्मिण्यां संमतो जज्ञे शूरो वंशधरः प्रभो ॥ २०  
स कामः सर्वभूतानां सर्वभावंगतो नृप ।  
असुराणां सुराणां च चरत्यन्तर्गतः सदा ॥ २१  
सोयं पुरुषशार्दूलो मेघवर्णश्चतुर्भुजः ।  
संश्रितः पाण्डवान्मेष्णा भवन्तश्चैनमाश्रिताः २२  
कीर्तिर्लक्ष्मीर्धृतिश्चैव स्वर्गमार्गस्तथैव च ।  
यत्रैष संस्थितस्तत्र देवो विष्णुस्त्रिविक्रमः ॥ २३  
सेन्द्रा देवास्त्रयस्त्रिंशदेष नात्र विचारणा ।  
आदिदेवो महादेवः सर्वभूतप्रतिश्रयः ॥ २४  
अनादिनिधनोऽव्यक्तो महात्मा मधुसूदनः ।  
अयं जातो महातेजाः सुराणामर्थसिद्धये ॥ २५  
सुदुस्तरार्थतत्त्वस्य वक्ता कर्ता च माधवः ।  
तव पार्थ जयः कृत्स्नस्तव कीर्तिस्तथाऽतुला ॥ २६  
तवेयं पृथिवी देवी कृत्स्ना नारायणाश्रयात् ।  
अयं नाथस्तवाचिन्त्यो यस्य नारायणो गतिः २७  
स भवांस्त्वमुपाध्वर्यु रणाग्रौ हुतवानृपाण् ।  
कृष्णस्रुवेण महता युगान्ताभिसमेन वै ॥ २८  
दुर्योधनश्च शोच्योसौ सपुत्रभ्रातृवान्धवः ।  
कृतवान्योऽबुधः क्रोधाद्धरिगाण्डीविविग्रहम् २९  
दैतेया दानवेन्द्राश्च महाकाया महाबलाः ।  
चक्राग्रौ क्षयमापन्ना दावाग्रौ शलभा इव ॥ ३०  
प्रतियोद्धुं न शक्यो हि मानुषैरेव संयुगे ।  
विहीनैः पुरुषव्याघ्र सत्त्वशक्तिबलादिभिः ॥ ३१

जयो योगी युगान्ताभः सव्यसाची रणाग्रगः ।  
तेजसा हतवान्सर्वं सुयोधनवलं नृप ॥ ३२  
यत्तु गोवृषभाङ्गेन मुनिभ्यः समुदाहृतम् ।  
पुराणं हिमवत्पृष्ठे तन्मे निगदतः शृणु ॥ ३३  
यावत्तस्य भवेत्पुष्टिस्तेजो दीप्तिः पराक्रमः ।  
प्रभावः सन्नतिर्जन्म कृष्णे तन्निगुणं विभो ॥ ३४  
कः शक्नोत्यन्यथा कर्तुं तद्यदि स्यात्तथा शृणु ।  
यत्र कृष्णो हि भगवांस्तत्र पुष्टिरनुत्तमा ॥ ३५  
वयं त्विहाल्पमतयः परतन्त्राः सुविक्रवाः ।  
ज्ञानपूर्वं प्रपन्नाः स्मो मृत्योः पन्थानमव्ययम् ॥ ३६  
भवांश्चाप्यार्जवपरः पूर्वं कृत्वा प्रतिश्रयम् ।  
राजवृत्तं न लभते प्रतिज्ञापालने रतः ॥ ३७  
अप्येवात्मवधं लोके राजंस्त्वं बहु मन्यसे ।  
न हि प्रतिज्ञा या दत्ता तां ग्रहातुमर्दिम ॥ ३८  
कालेनायं जनः सर्वो निहतो रणमूर्धनि ।  
वयं च कालेन हताः कालो हि परमेश्वरः ॥ ३९  
न हि कालेन कालज्ञः स्पृष्टः शोचितुमर्हसि ।  
कालो लोहितरक्ताक्षः कृष्णो दण्डी सनातनः ४०  
तस्मात्कुन्तीसुत ज्ञातीभेह शोचितुमर्हसि ।  
व्यपेतमन्युर्नित्यं त्वं भव कौरवनन्दन ॥ ४१  
माधवस्यास्य माहात्म्यं श्रुतं यत्कथितं मया ।  
तदेव तावत्पर्याप्तं सज्जनस्य निदर्शनम् ॥ ४२  
व्यासस्य वचनं श्रुत्वा नारदस्य च धीमतः ।  
स्वयं चैव महाराज कृष्णस्यार्हतमस्य वै ॥ ४३  
प्रभावश्चर्षिपूगस्य कथितः सुमहान्मया ।  
महेश्वरस्य संवादं शैलपुत्र्याश्च भारत ॥ ४४  
धारयिष्यति यश्चैनं महापुरुषसंभवम् ।  
शृणुयात्कथयेद्वा यः स श्रेयो लभते परम् ॥ ४५  
भवितारश्च तस्याथ सर्वे कामा यथेप्सिताः ।  
प्रेत्य स्वर्गं च लभते नरो नास्त्यत्र संशयः ॥ ४६  
न्याय्यं श्रेयोभिकामेन प्रतिपत्तुं जनार्दनः ।  
एष एवाक्षयो विप्रैः स्तुतो राजञ्जनार्दनः ॥ ४७  
महेश्वरमुखोत्सृष्टा ये च धर्मगुणाः स्मृताः ।  
ते त्वया मनसा धार्याः कुरुराज दिवानिशम् ॥ ४८



एवं ते वर्तमानस्य सम्यग्दण्डधरस्य च ।  
 प्रजापालनदक्षस्य स्वर्गलोको भविष्यति ॥ ४९  
 धर्मेणापि सदा राजन्प्रजा रक्षितुमर्हसि ।  
 यस्तस्य विपुलो दण्डः सम्यग्धर्मः स कीर्त्यते ५०  
 य एष कथितो राजन्मया सज्जनसन्निधौ ।  
 शंकरस्योमया सार्धं संवादो धर्मसंहितः ॥ ५१  
 श्रुत्वा वा श्रोतुकामो वाऽप्यर्चयेद्दृषभध्वजम् ।  
 विशुद्धेनेह भावेन य इच्छेद्भूतिमात्मनः ॥ ५२  
 एष तस्यानवद्यस्य नारदस्य महात्मनः ।  
 संदेशो देवपूजार्थं तं तथा कुरु पाण्डव ॥ ५३  
 एतदत्यद्भुतं वृत्तं पुण्ये हि भवति प्रभो ।  
 वासुदेवस्य कौन्तेय स्थाणोश्चैव स्वभावजम् ॥ ५४  
 दशवर्षसहस्राणि बदर्यामेप शाश्वतः ।  
 तपश्चचार विपुलं सह गाण्डीवधन्वना ॥ ५५  
 त्रियुगौ पुण्डरीकाक्षौ वासुदेवधनंजयौ ।  
 विदितौ नारदादेतौ मम व्यासाच्च पार्थिव ॥ ५६  
 बाल एव महाबाहुश्चकार कदनं महत् ।  
 कंसस्य पुण्डरीकाक्षो ज्ञातित्राणार्थकारणात् ॥ ५७  
 कर्मणामस्य कौन्तेय नान्तं सङ्घातुमुत्सहे ।

शाश्वतस्य पुराणस्य पुरुषस्य युधिष्ठिर ॥ ५८  
 भुवं श्रेयः परं तात भविष्यति तवोत्तमम् ।  
 यस्य ते पुरुषव्याघ्रः सखा चायं जनार्दनः ॥ ५९  
 दुर्योधनं तु शोचामि भ्रेत्य लोकेऽपि दुर्मतिम् ।  
 यत्कृते पृथिवी सर्वा विनष्टा सहयद्विपा ॥ ६०  
 दुर्योधनापराधेन कर्णस्य शकुनेस्तथा ।  
 दुःशासनचतुर्थानां क्रूरवो निधनं गताः ॥ ६१  
 वैशंपायन उवाच ।  
 एवं संभाषमाणे तु गाङ्गेये पुरुषर्षभे ।  
 तूष्णीं बभूव कौरव्यो मध्ये तेषां महात्मनाम् ॥ ६२  
 तच्छ्रुत्वा विस्रयं जग्मुर्धृतराष्ट्रादयो नृपाः ।  
 संपूज्य मनसा कृष्णं सर्वे प्राञ्जलयोऽभवन् ॥ ६३  
 ऋषयश्चापि ते सर्वे नारदप्रमुखास्तदा ।  
 प्रतिगृह्याभ्यनन्दन्त तद्वाक्यं प्रतिपूज्य च ॥ ६४  
 इत्येतदखिलं सर्वैः पाण्डवो आतृभिः सह ।  
 श्रुतवान्सुमहाश्रयं पुण्यं मीष्मानुशासनम् ॥ ६५  
 वैशंपायन उवाच ।  
 युधिष्ठिरस्तु गाङ्गेयं विश्रान्तं भूरिदक्षिणम् ।  
 पुनरेव महाबुद्धिः पर्यपृच्छन्महीपतिः ॥ ६६

॥ इति श्रीमन्महाभारते अनुशासनपर्वणि दानधर्मपर्वणि द्विपञ्चाशदधिकद्विशततमोऽध्यायः ॥ २५२ ॥

### त्रिपञ्चाशदधिकद्विशततमोऽध्यायः ॥ २५३ ॥

मीष्मेण युधिष्ठिरं प्रति दृष्टान्ततया विप्रकन्योपाख्यानकथनपूर्वकं विद्वत्संरक्षणस्य महाफलहेतुत्वकथनम् ॥ १ ॥

युधिष्ठिर उवाच ।  
 कृपया परया प्रोक्तः सर्वेषां पापकर्मणाम् ।  
 ज्ञानस्य च परस्येह तन्मे ब्रूहि पितामह ॥ १  
 भीष्म उवाच ।  
 उपायोऽयं परप्राप्तौ परमः परिकीर्तितः ।  
 नारायणास्यानुध्यानमर्चनं यजनं स्तुतिः ॥ २  
 श्रवणं तत्कथानां च विद्वत्संरक्षणं तथा ।  
 विद्वच्छ्रुश्रूषणप्रीतिरुपदेशानुपालनम् ।  
 स ध्यानेन जपेनाशु मुच्यते प्राकृतोपि वा ॥ ३  
 जपश्चतुर्विधः प्रोक्तो वैदिकस्तात्रिकोपि च ।  
 पौराणिकोऽथ विद्वद्भिः कथितः सार्त एव च ॥ ४

विद्वच्छ्रुश्रूषया ज्ञानं विद्वत्संरक्षणेन च ।  
 नासाध्यं ज्ञानिनां किञ्चित्साद्रक्ष्यास्त्वया द्विजाः  
 सुव्रता बन्धुहीनैका वने पूर्वं यमेन तु ।  
 आसीदाश्वासिता विद्वत्संरक्षणफलात्किल ॥ ६  
 विप्रस्य मरणे हेतुस्तत्पत्नी पितृशोकदा ।  
 वैश्या त्वमतिलाभोऽयं विप्रकन्येति सांप्रतम् ॥ ७  
 इत्युक्ताऽऽश्वासिताऽपृच्छत्केनैवं पापसंयुता ।  
 जाता विप्रकुले सम्यक् श्रेयश्चापि ब्रवीहि मे ॥ ८  
 यम उवाच ।  
 अन्यजन्मनि विद्वांसं ग्रहरैरभिपीडितम् ।  
 चोरशङ्काविमोक्षेण मोक्षयित्वा सुजन्मिका ॥ ९

अनु० ५१



इत्युक्ताष्टाक्षरध्यानजपादिश्रेयसंयुता ।

यमेनानुगृहीताऽभूत्पुण्यलोकनिवासिनी ॥ १०

तन्नित्यं विदुषां रक्षा तत्परोऽभूर्महीपते ।

तेषां संरक्षणात्सद्यः सर्वपापैः प्रमुच्यते ॥ ११

॥ इति श्रीमन्महाभारते अनुशासनपर्वणि दानधर्मपर्वणि त्रिपञ्चाशदधिकद्विशततमोऽध्यायः ॥ २५३ ॥

चतुःपञ्चाशदधिकद्विशततमोऽध्यायः ॥ २५४ ॥

भीष्मेण युधिष्ठिरं प्रति श्रीविष्णुसहस्रनामकथनम् ॥ १ ॥

वैशंपायन उवाच ।

श्रुत्वा धर्मानशेषेण पावनानि च सर्वशः ।

युधिष्ठिरः शान्तनवं पुनरेवाभ्यभाषत ॥ १

किमेकं दैवतं लोके किं वाऽप्येकं परायणम् ।

स्तुवन्तः कं कमर्चन्तः प्राप्नुयुर्मानवाः शुभम् ॥ २

को धर्मः सर्वधर्माणां भवतः परमो मतः ।

किं जपन्मुच्यते जन्तुर्जन्मसंसारबन्धनात् ॥ ३

भीष्म उवाच ।

जगत्प्रभुं देवदेवमनन्तं पुरुषोत्तमम् ।

स्तुवन्नामसहस्रेण पुरुषः सततोत्थितः ॥ ४

तमेव चार्चयन्नित्यं भक्त्या पुरुषमव्ययम् ।

ध्यायन्स्तुवन्नमस्यंश्च यजमानस्तमेव च ॥ ५

अनादिनिधनं विष्णुं सर्वलोकमहेश्वरम् ।

लोकाध्यक्षं स्तुवन्नित्यं सर्वदुःखातिगो भवेत् ॥ ६

ब्रह्मण्यं सर्वधर्मज्ञं लोकानां कीर्तिवर्धनम् ।

लोकनाथं महद्भूतं सर्वभूतभवोद्भवम् ॥ ७

एष मे सर्वधर्माणां धर्मोऽधिकतमो मतः ।

यद्भक्त्या पुण्डरीकाक्षं स्तवैरर्चयन्नरः सदा ॥ ८

परमं यो महत्तेजः परमं यो महत्तपः ।

परमं यो महद्ब्रह्म परमं यः परायणम् ॥ ९

पवित्राणां पवित्रं यो मङ्गलानां च मङ्गलम् ।

दैवतं देवतानां च भूतानां योऽव्ययः पिता ॥ १०

यतः सर्वाणि भूतानि भवन्त्यादियुगागमे ।

यस्मिंश्च प्रलयं यान्ति पुनरेव युगक्षये ॥ ११

तस्य लोकप्रधानस्य जगन्नाथस्य भूपते ।

विष्णोर्नामसहस्रं मे शृणु पापभयापहम् ॥ १२

यानि नामानि गौणानि विख्यातानि महात्मनः ।

ऋषिभिः परिगीतानि तानि वक्ष्यामि भूतये ॥ १३

‘ऋषिर्नाम्नां सहस्रस्य वेदव्यासो महामुनिः ।

छन्दोनुष्ठपथा देवो भगवान्देवकीसुतः ॥ १४

अमृतांशुर्भवो बीजं शक्तिर्देवकिनन्दनः ।

त्रिसाम हृदयं तस्य शान्त्यर्थं विनियुज्यते ॥ १५

ओं विश्वं विष्णुर्वषट्कारो भूतभव्यभवत्प्रभुः ।

भूतकृद्भूतभृद्भावो भूतात्मा भूतभावनः ॥ १६

पूतात्मा परमात्मा च मुक्तानां परमा गतिः ।

अव्ययः पुरुषः साक्षी क्षेत्रज्ञोऽक्षर एव च ॥ १७

योगो योगविदानेता प्रधानपुरुषेश्वरः ।

नरसिंहवपुः श्रीमान्केशवः पुरुषोत्तमः ॥ १८

सर्वः शर्वः शिवः स्थाणुर्भूतादिर्निधिरव्ययः ।

संभवो भावनो भर्ता प्रभवः प्रभुरीश्वरः ॥ १९

स्वयंभूः शंभुरादित्यः पुष्कराक्षो महास्वनः ।

अनादिनिधनो धाता विधाता धातुरुत्तमः ॥ २०

अग्रमेयो हृषीकेशः पद्मनाभोऽमरप्रभुः ।

विश्वकर्मा मनुस्त्वष्टा स्थविष्ठः स्थविरो ध्रुवः ॥ २१

अग्राह्यः शाश्वतः कृष्णो लोहिताक्षः प्रतर्दनः ।

प्रभूतस्त्रिककुब्जाम पवित्रं मङ्गलं परम् ॥ २२

ईशानः प्राणदः प्राणो ज्येष्ठः श्रेष्ठः प्रजापतिः ।

हिरण्यगर्भो भूगर्भो माधवो मधुसूदनः ॥ २३

ईश्वरो विक्रमी धन्वी मेधावी विक्रमः क्रमः ।

अनुत्तमो दुराधर्षः कृतज्ञः कृतिरात्मवान् ॥ २४

सुरेशः शरणं शर्म विश्वरेताः प्रजाभवः ।

अहः संवत्सरो व्यालः प्रत्ययः सर्वदर्शनः ॥ २५

अजः सर्वेश्वरः सिद्धः सिद्धिः सर्वादिरच्युतः ।

वृषाकपिरमेयात्मा सर्वयोगविनिःसृतः ॥ २६

वसुर्वसुमनाः सत्यः समात्मा संमितः समः ।

अमोघः पुण्डरीकाक्षो वृषकर्मा वृषाकृतिः ॥ २७



रुद्रो बहुशिरा बभ्रुर्विश्वयोनिः शुचिश्रवाः ।  
 अमृतः शाश्वतः स्थाणुर्वरारोहो महातपाः ॥ २८  
 सर्वगः सर्वविद्वानुर्विष्वक्सेनो जनार्दनः ।  
 वेदो वेदविद्वान्ज्ञो वेदाङ्गो वेदवित्कविः ॥ २९  
 लोकाध्यक्षः सुराध्यक्षो धर्माध्यक्षः कृताकृतः ।  
 चतुरात्मा चतुर्व्यूहश्चतुर्दंष्ट्रश्चतुर्भुजः ॥ ३०  
 आजिष्णुर्मोजनं भोक्ता सहिष्णुर्जगदादिजः ।  
 अनघो विजयो जेता विश्वयोनिः पुनर्वसुः ॥ ३१  
 उपेन्द्रो वामनः प्रांशुरमोघः शुचिरूर्जितः ।  
 अतीन्द्रः संग्रहः सर्गो धृतात्मा नियमोयमः ॥ ३२  
 वेद्यो वैद्यः सदायोगी वीरहा माधवो मधुः ।  
 अतीन्द्रियो महामायो महोत्साहो महाबलः ॥ ३३  
 महाबुद्धिर्महावीर्यो महाशक्तिर्महाद्युतिः ।  
 अनिर्देश्यवपुः श्रीमानमेयात्मा महाद्रिष्टृक् ॥ ३४  
 महेष्वासो महीमर्ता श्रीनिवासः सतांगतिः ।  
 अनिरुद्धः सुरानन्दो गोविन्दो गोविदांपतिः ॥ ३५  
 मरीचिर्दमनो हंसः सुपर्णो भुजगोत्तमः ।  
 हिरण्यनाभः सुतपाः पद्मनाभः प्रजापतिः ॥ ३६  
 अमृत्युः सर्वदृक्सहः संघाता सन्धिमान्स्थिरः ।  
 अजो दुर्मर्षणः शास्ता विश्रुतात्मा सुरारिहा ॥ ३७  
 गुरुर्गुरुतमो धाम सत्यः सत्यपराक्रमः ।  
 निमिषोऽनिमिषः स्रग्वी वाचस्पतिरुदारधीः ॥ ३८  
 अग्रणीर्ग्रामणीः श्रीमाक्यायो नेता समीरणः ।  
 सहस्रमूर्धा विश्वात्मा सहस्राक्षः सहस्रपात् ॥ ३९  
 आवर्तनो निवृत्तात्मा संवृतः संप्रमर्दनः ।  
 अहः संवर्तको वह्निरनिलो धरणीधरः ॥ ४०  
 सुप्रसादः प्रसन्नात्मा विश्वदृग्विश्वभुग्विभुः ।  
 सत्कर्ता सत्कृतिः साधुर्जुह्वनरायणो नरः ॥ ४१  
 असंख्येयोऽप्रमेयात्मा विशिष्टः शिष्टकृच्छुचिः ।  
 सिद्धार्थः सिद्धसंकल्पः सिद्धिदः सिद्धिसाधनः ॥ ४२  
 वृषाहर्षिर्बभ्रुर्विष्णुर्बभ्रुर्वर्षा वृषोदरः ।  
 वर्धनो वर्धमानश्च विविक्तः श्रुतिसागरः ॥ ४३  
 सुभुजो दुर्धरो वाग्मी महेन्द्रो वसुदो वसुः ।

नैकरूपो बृहद्रूपः शिपिविष्टः प्रकाशनः ॥ ४४  
 ओजस्तेजोद्युतिधरः प्रकाशात्मा प्रतापनः ।  
 ऋद्धः स्पृष्टाक्षरो मन्त्रश्चन्द्रांशुर्मास्करद्युतिः ॥ ४५  
 अमृतांशुर्जवो भानुः शशबिन्दुः सुरेश्वरः ।  
 औषधं जगतः सेतुः सत्यधर्मपराक्रमः ॥ ४६  
 भूतभव्यभवन्नाथः पवनः पावनोऽनलः ।  
 कामहा कामकृत्कान्तः कामः कामप्रदः प्रभुः ॥ ४७  
 युगादिकुद्युगावर्तो नैकमायो महाशनः ।  
 अदृश्यो व्यक्तरूपश्च सहस्रजिदनन्तजित् ॥ ४८  
 इष्टो विशिष्टः शिष्टेष्टः शिखण्डी नहुषो वृषः ।  
 क्रोधहा क्रोधकृत्कर्ता विश्वबाहुर्महीधरः ॥ ४९  
 अच्युतः प्रथितः प्राणः प्राणदो वासवानुजः ।  
 अपानिधिरधिष्ठानमग्रमत्तः प्रतिष्ठितः ॥ ५०  
 स्कन्दः स्कन्दधरो धुर्यो वरदो वायुवाहनः ।  
 वासुदेवो बृहज्जानुरादिदेवः पुरंदरः ॥ ५१  
 अशोकस्तारणस्तारः शूरः शौरिर्जनेश्वरः ।  
 अनुकूलः शतावर्तः पद्मी पद्मनिभेक्षणः ॥ ५२  
 पद्मनाभोऽरविन्दाक्षः पद्मगर्भः शरीरभृत् ।  
 महर्द्धिर्क्रद्धो वृद्धात्मा महाक्षो गरुडध्वक्षः ॥ ५३  
 अतुलः शरभो भीमः समयज्ञो हविर्हरिः ।  
 सर्वलक्षणलक्षण्यो लक्ष्मीवान्समितिजयः ॥ ५४  
 विश्वरो रोहितो मार्गो हेतुर्दामोदरः सहः ।  
 महीधरो महाभागो वेगवानमिताशनः ॥ ५५  
 उज्ज्वः क्षोभणो देवः श्रीगर्भः परमेश्वरः ।  
 करणं कारणं कर्ता विकर्ता गहनो गुहः ॥ ५६  
 व्यवसायो व्यवस्थानः संस्थानः स्थानदो भ्रुवः ।  
 परर्द्धिः परमस्पष्टस्तुष्टः पुष्टः शुभेक्षणः ॥ ५७  
 रामो विरामो विरजो मार्गो नेयो नयोऽनयः ।  
 वीरः शक्तिमतांश्रेष्ठो धर्मो धर्मविदुत्तमः ॥ ५८  
 वैकुण्ठः पुरुषः प्राणः प्राणदः प्रणवः पृथुः ।  
 हिरण्यगर्भः शत्रुघ्नो व्यासो वायुरधोक्षजः ॥ ५९  
 ऋतुः सुदर्शनः कालः परमेष्ठी परिग्रहः ।  
 उग्रः संवत्सरो दक्षो विश्रामो विश्वदक्षिणः ॥ ६०

विश्वदृगिति झ. पाठ. सत्कृतः साधुरिति च ॥ ४१ ॥ रामो

विरमो विरमः इति क. पाठः, विरतः इति य. पाठः ॥ ५८ ॥



विस्तारः स्थावरः स्थाणुः प्रमाणं वीजमव्ययम् ।  
 अर्थोऽनर्थो महाकोशो महाभोगो महाधनः ॥६१  
 अनिर्विण्णः स्थविष्ठो भूर्धर्मयूपो महामखः ।  
 नक्षत्रनेमिर्नक्षत्री क्षमः क्षामः समीहनः ॥ ६२  
 यज्ञ इज्यो महेज्यश्च क्रतुः सत्रं सतांगतिः ।  
 सर्वदर्शी विमुक्तात्मा सर्वज्ञो ज्ञानसुत्तमम् ॥ ६३  
 सुव्रतः सुमुखः सूक्ष्मः सुघोषः सुखदः सुहृत् ।  
 मनोहरो जितक्रोधो वीरबाहुर्विदारणः ॥ ६४  
 स्वापनः स्ववशो व्यापी नैकात्मा नैककर्मकृत् ।  
 वत्सरो वत्सलो वत्सी रत्नगर्भो धनेश्वरः ॥ ६५  
 धर्मगुब्धर्मकृद्धर्मी सदसत्क्षरमक्षरम् ।  
 अविज्ञाता सहस्रांशुर्विधाता कृतलक्षणः ॥ ६६  
 गभस्तिनेमिः सत्वस्थः सिंहो भूतमहेश्वरः ।  
 आदिदेवो महादेवो देवेशो देवभृदुरुः ॥ ६७  
 उत्तरो गोपतिर्गोप्ता ज्ञानगम्यः पुरातनः ।  
 शरीरी भूतभृद्भोक्ता कपीन्द्रो भूरिदक्षिणः ॥६८  
 सोमपोऽमृतपः सोमः पुरुजित्पुरुसत्तमः ।  
 विनयोज्यः सत्यसन्धो दाशार्हः सात्वतांपतिः ॥  
 जीवो विनयिता साक्षी मुकुन्दोऽमितविक्रमः ।  
 अम्भोनिधिरनन्तात्मा महोदधिशयोऽन्तकः ७०  
 अजो महार्हः स्वाभाव्यो जितामित्रः प्रमोदनः ।  
 आनन्दो नन्दनो नन्दः सत्यधर्मा त्रिविक्रमः ७१  
 महर्षिः कपिलाचार्यः कृतज्ञो मैदिनीपतिः ।  
 त्रिपदस्त्रिदशार्ध्यक्षो महाशृङ्गः कृतान्तकृत् ॥७२  
 महावराहो गोविन्दः सुषेणः कनकाङ्गदी ।  
 गुह्यो गभीरो गहनो गुप्तश्चक्रगदाधरः ॥ ७३  
 वेधाः स्वाङ्गोऽजितः कृष्णो दृढः संकर्षणोऽच्युतः ।  
 वरुणो वारुणो वृक्षः पुष्कराक्षो महामनाः ॥ ७४  
 भगवान्भगहा नन्दी वनमाली हलायुधः ।  
 आदित्यो ज्योतिरादित्यः सहिष्णुर्गतिसत्तमः ७५  
 सुधन्वा खण्डपरशुर्दारुणो द्रविणप्रदः ।  
 दिवस्पृक्सर्वहग्न्यासो वाचस्पतिरयोनिजः ॥७६  
 सुघोषः सुहृदः सुहृदिति क.य. पाठः ॥६४॥ शरीरभूतभृद्भोकेति  
 क. ड. झ. थ. पाठः ॥ ६८ ॥ विनयो जयः सत्यसन्धः इति  
 क. ड. झ. पाठः ॥ ६९ ॥ कालनेमिनिहा शौरिर्वीरः शूरो जने-

त्रिसामा सामगः साम निर्वाणं भेषजं भिषक् ।  
 संन्यासकृच्छ्रमः शान्तो निष्ठा शान्तिः परायणम् ॥  
 शुभाङ्गः शान्तिदः स्रष्टा कुमुदः कुवलेशयः ।  
 गोहितो गोपतिर्गोप्ता वृषभाक्षो वृषप्रियः ॥ ७८  
 अनिवर्ती निवृत्तात्मा संक्षेप्ता क्षेमकृच्छिवः ।  
 श्रीवत्सवक्षाः श्रीवासः श्रीपतिः श्रीमतांवरः ७९  
 श्रीदः श्रीशः श्रीनिवासः श्रीनिधिः श्रीविभावनः ।  
 श्रीधरः श्रीकरः श्रेयः श्रीमाल्लोकत्रयाश्रयः ॥ ८०  
 स्वक्षः स्वङ्गः शतानन्दो नन्दिज्योतिर्गणेश्वरः ।  
 विजितात्मा विधेयात्मा सत्कीर्तिश्छिन्नसंशयः ८१  
 उदीर्णः सर्वतश्चक्षुरनीशः शाश्वतः स्थिरः ।  
 भूशयो भूषणो भूतिर्विशोकः शोकनाशनः ॥ ८२  
 अर्चिष्मानर्चितः कुम्भो विशुद्धात्मा विशोधनः ।  
 अनिरुद्धोऽप्रतिरथः प्रद्युम्नोऽमितविक्रमः ॥ ८३  
 कालनेमिनिहा वीरः शौरिः शूरजनेश्वरः ।  
 त्रिलोकात्मा त्रिलोकेशः केशवः केशिहा हरिः ८४  
 कामदेवः कामपालः कामी कान्तः कृतागमः ।  
 अनिर्देश्यवपुर्विष्णुर्वीरोऽनन्तो धनञ्जयः ॥ ८५  
 ब्रह्मण्यो ब्रह्मकृद्ब्रह्मा ब्रह्म ब्रह्मविवर्धनः ।  
 ब्रह्मविद्ब्राह्मणो ब्रह्मी ब्रह्मज्ञो ब्राह्मणप्रियः ॥ ८६  
 महाक्रमो महाकर्मा महातेजा महोरगः ।  
 महाक्रतुर्महायज्वा महायज्ञो महाहविः ॥ ८७  
 स्तव्यः स्तवप्रियः स्तोत्रं स्तुतिः स्तोता रणप्रियः ।  
 पूर्णः पूरयिता पुण्यः पुण्यकीर्तिरनामयः ॥ ८८  
 मनोजवस्तीर्थकरो वसुरेता वसुप्रदः ।  
 वसुप्रदो वासुदेवो वसुर्वसुमना हविः ॥ ८९  
 सद्गतिः सत्कृतिः सत्ता सद्भुतिः सत्परायणः ।  
 शूरसेनो यदुश्रेष्ठः सन्निवासः सुयामुनः ॥ ९०  
 भूतावासो वासुदेवः सर्वासुनिलयोऽनलः ।  
 दर्पहा दर्पदो दम्भो दुर्धरोऽद्वाऽपराजितः ॥ ९१  
 विश्वमूर्तिर्महामूर्तिर्दाम्भमूर्तिरमूर्तिमान् ।  
 अनेकमूर्तिरव्यक्तः शतमूर्तिः शताननः ॥ ९२

श्वरः इति क. पाठः । कालनेमिनिहा वीरः शूरः शौरिर्जनेश्वरः  
 इति थ. पाठः ॥ ८४ ॥



एको नैकः सवः कः किं यत्तत्पदमनुत्तमम् ।  
 लोकबन्धुलोकनाथो माधवो भक्तवत्सलः ॥ ९३  
 सुवर्णवर्णो हेमाङ्गो वराङ्गश्चन्दनाङ्गदी ।  
 वीरहा विषमः शून्यो घृताशीरचलश्चलः ॥ ९४  
 अमानी मानदो मान्यो लोकस्वामी त्रिलोकधृत् ।  
 सुमेधा मेधजो धन्यः सत्यमेधा धराधरः ॥ ९५  
 तेजो वृषो द्युतिधरः सर्वशस्त्रभृतांवरः ।  
 प्रग्रहो निग्रहो व्यग्रो नैकशङ्को गदाग्रजः ॥ ९६  
 चतुर्मूर्तिश्चतुर्बाहुश्चतुर्व्यूहश्चतुर्गतिः ।  
 चतुरात्मा चतुर्भावश्चतुर्वेदविदेकपात् ॥ ९७  
 समावर्तो निवृत्तात्मा दुर्जयो दुरतिक्रमः ।  
 दुर्लभो दुर्गमो दुर्गो दुरावासो दुरारिहा ॥ ९८  
 शुभाङ्गो लोकसारङ्गः सुतन्तुस्तन्तुवर्धनः ।  
 इन्द्रकर्मा महाकर्मा कृतकर्मा कृतागमः ॥ ९९  
 उद्भवः सुन्दरः सुन्दो रत्ननाभः सुलोचनः ।  
 अर्को वाजसनः शङ्गी जयन्तः सर्वविजयी १००  
 सुवर्णबिन्दुरक्षोभ्यः सर्ववागीश्वरेश्वरः ।  
 महाह्रदो महागर्तो महाभूतो महानिधिः ॥ १०१  
 कुमुदः कुन्दरः कुन्दः पर्जन्यः पवनोऽनिलः ।  
 अमृतांशोऽमृतवपुः सर्वज्ञः सर्वतोमुखः ॥ १०२  
 सुलभः सुव्रतः सिद्धः शत्रुजिह्वश्चतुपापनः ।  
 न्यग्रोधोदुम्बरोश्चत्थश्चाणूरान्ध्रनिषूदनः ॥ १०३  
 सहस्रार्चिः सप्तजिह्वः सप्तैधाः सप्तवाहनः ।  
 अमूर्तिरनघोऽचिन्त्यो भयकृद्भयनाशनः ॥ १०४  
 अणुर्वहत्कृशः स्थूलो गुणभृन्निर्गुणो महान् ।  
 अधृतः स्वधृतः स्वास्थ्यः प्राग्वंशो वंशवर्धनः १०५  
 भारभृत्कथितो योगी योगीशः सर्वकामदः ।  
 आश्रमः श्रमणः क्षामः सुपर्णो वायुवाहनः १०६  
 धनुर्धरो धनुर्वेदो दण्डो दमयिता दमः ।  
 अपराजितः सर्वसहो नियन्ता नियमो यमः १०७  
 सत्त्ववान्सात्त्विकः सत्यः सत्यधर्मपरायणः ।  
 अभिप्रायः प्रियार्होऽर्हः प्रियकृत्प्रीतिवर्धनः १०८

विहायसगतिज्योतिः सुरुचिर्दुतश्चुग्विभुः ।  
 रविर्विरोचनः सूर्यः सविता रविलोचनः ॥ १०९  
 अनन्तो हुतश्चुग्विभोक्ता सुखदो नैकदोऽग्रजः ।  
 अनिर्विण्णः सदामर्षी लोकाधिष्ठानमद्भुतः ११०  
 सनात्सनातनतमः कपिलः कपिरप्ययः ।  
 स्वस्तिदः स्वस्तिकृत्स्वस्ति स्वस्तिभुक् स्वस्तिदक्षिणः  
 अरौद्रः कुण्डली चक्री विक्रम्यूर्जितशासनः ।  
 शब्दातिगः शब्दसहः शिशिरः शर्वरीकरः ११२  
 अक्रूरः पेशलो दक्षो दक्षिणः क्षमिणांवरः ।  
 विद्वत्तमो वीतभयः पुण्यश्रवणकीर्तनः ॥ ११३  
 उत्तारणो दुष्कृतिहा पुण्यो दुःस्वप्ननाशनः ।  
 वीरहा रक्षणः सन्तो जीवनः पर्यवस्थितः ॥ ११४  
 अनन्तरूपोऽनन्तश्रीर्जितमन्युर्भयापहः ।  
 चतुरस्रो गभीरात्मा विदिशो व्यादिशो दिशः ॥  
 अनादिर्भूर्भुवो लक्ष्मीः सुवीरो रुचिराङ्गदः ।  
 जननो जनजन्मादिर्भीमो भीमपराक्रमः ॥ ११६  
 आधारनिलयो धाता पुष्पहासः प्रजागरः ।  
 ऊर्ध्वगः सत्पथाचारः प्राणदः प्रणवः पणः ११७  
 प्रमाणं प्राणनिलयः प्राणभृत्प्राणजीवनः ।  
 तत्त्वं तत्त्वविदेकात्मा जन्ममृत्युजरातिगः ११८  
 भूर्भुवःस्वस्तरुस्तारः सविता प्रपितामहः ।  
 यज्ञो यज्ञपतिर्यज्वा यज्ञाङ्गो यज्ञवाहनः ॥ ११९  
 यज्ञभृद्यज्ञकृद्यज्ञी यज्ञभृद्यज्ञसाधनः ।  
 यज्ञान्तकृद्यज्ञगुह्यमन्मन्नाद एव च ॥ १२०  
 आत्मयोनिः स्वयंजातो वैखानः सामगायनः ।  
 देवकीनन्दनः स्रष्टा क्षितीशः पापनाशनः १२१  
 शङ्खभृन्नन्दकी चक्री शार्ङ्गधन्वा गदाधरः ।  
 रथाङ्गपाणिरक्षोभ्यः सर्वप्रहरणायुधः ।  
 सर्वप्रहरणायुध औनम इति ॥ १२२  
 इतीदं कीर्तनीयस्य केशवस्य महात्मनः ।  
 नाम्नां सहस्रं दिव्यानामशेषेण प्रकीर्तितम् १२३  
 य इदं शृणुयान्नित्यं यथापि परिकीर्तयेत् ।

अर्को वाजसनिः शृङ्गी इति थ. पाठः ॥ १०० ॥ अमृतांशो-  
 ऽमृतवपुरिति झ. थ. पाठः ॥ १०२ ॥ अनन्तहुतश्चुग्विभोक्तेति

क. थ. पाठः ॥ ११० ॥ सपिता प्रपितामहः इति झ. पाठः  
 ॥ ११९ ॥



नाशुभं प्राप्नुयात्किञ्चित्सोमुत्रेह च मानवः १२४  
 वेदान्तगो ब्राह्मणः स्यात्क्षत्रियो विजयी भवेत् ।  
 वैश्यो धनसमृद्धः स्याच्छूद्रः सुखमवाप्नुयात् १२५  
 धर्मार्थी प्राप्नुयाद्धर्ममर्थार्थी चार्थमाप्नुयात् ।  
 कामानवाप्नुयात्कामी प्रजार्थी प्राप्नुयात्प्रजाम् ॥  
 भक्तिमान्यः सदोत्थाय शुचिस्तद्गतमानसः ।  
 सहस्रं वासुदेवस्य नाम्नामेतत्प्रकीर्तयेत् ॥ १२७  
 यशः प्राप्नोति विपुलं ज्ञातिप्राधान्यमेव च ।  
 अचलां श्रियमाप्नोति श्रेयः प्राप्नोत्यनुत्तमम् १२८  
 न भयं कचिदाप्नोति वीर्यं तेजश्च विन्दति ।  
 भवत्यरोगो द्युतिमान्वलरूपगुणान्वितः ॥ १२९  
 रोगातो मुच्यते रोगाद्बद्धो मुच्येत बन्धनात् ।  
 भयान्मुच्येत भीतस्तु मुच्येदापन्न आपदः १३०  
 दुर्गाण्यतितरत्याशु पुरुषः पुरुषोत्तमम् ।  
 स्तुवन्नामसहस्रेण नित्यं भक्तिसमन्वितः ॥ १३१  
 वासुदेवाश्रयो मर्त्यो वासुदेवपरायणः ।  
 सर्वपापविशुद्धात्मा याति ब्रह्म सनातनम् १३२  
 न वासुदेवभक्तानामशुभं विद्यते कचित् ।  
 जन्ममृत्युजराव्याधिभयं नैवोपजायते ॥ १३३  
 इमं स्तवमधीयानः श्रद्धाभक्तिसमन्वितः ।  
 युज्येतात्मसुखक्षान्तिश्रीधृतिस्मृतिकीर्तिभिः ॥  
 न क्रोधो न च मात्सर्यं न लोभो नाशुभा मतिः ।  
 भवन्ति कृतपुण्यानां भक्तानां पुरुषोत्तमे ॥ १३५  
 द्यौः सचन्द्रार्कनक्षत्रा खं दिशो भूर्महोदधिः ।  
 वासुदेवस्य वीर्येण विधृतानि महात्मनः ॥ १३६  
 ससुरासुरगन्धर्व सयक्षोरगराक्षसम् ।  
 जगद्वशे वर्ततेदं कृष्णस्य सचराचरम् ॥ १३७  
 इन्द्रियाणि मनो बुद्धिः सत्त्वं तेजो बलं धृतिः ।

वासुदेवात्मकान्याहुः क्षेत्रं क्षेत्रज्ञ एव च ॥ १३८  
 सर्वागमानामाचारः प्रथमं परिकल्प्यते ।  
 आचारप्रभवो धर्मो धर्मस्य प्रभुरच्युतः ॥ १३९  
 ऋषयः पितरो देवा महाभूतानि धातवः ।  
 जङ्गमाजङ्गमं चेदं जगन्नारायणोद्भवम् ॥ १४०  
 योगो ज्ञानं तथा साङ्ख्यं विद्याः शिल्पादिकर्म च ।  
 वेदाः शास्त्राणि विज्ञानमेतत्सर्वं जनार्दनात् १४१  
 एको विष्णुर्महद्भूतं पृथग्भूतान्यनेकशः ।  
 त्रीँल्लोकान्व्याप्य भूतात्मा शुक्ले विश्वशुगव्ययः ॥  
 इमं स्तवं भगवतो विष्णोर्व्यासेन कीर्तितम् ।  
 पठेद्य इच्छेत्पुरुषः श्रेयः प्राप्तुं सुखानि च ॥ १४३  
 विश्वेश्वरमजं देवं जगतः प्रभवाप्ययम् ।  
 भजन्ति ये पुष्कराक्षं न ते यान्ति पराभवम् ।  
 'न ते यान्ति पराभवम् ओं नम इति ॥ १४४  
 अर्जुन उवाच ।  
 पद्मपत्रविशालाक्ष पद्मनाभ सुरोत्तम ।  
 भक्तानामनुरक्तानां त्राता भव जनार्दन ॥ १४५  
 भगवानुवाच ।  
 यो मां नामसहस्रेण स्तोतुमिच्छति पाण्डव ।  
 सोहमेकेन श्लोकेन स्तुत एव न संशयः ।  
 स्तुत एव न संशय ओं नम इति ॥ १४६  
 वासनाद्वासुदेवः स्या वासितं ते जगन्नयम् ।  
 सर्वभूतनिवासोसि वासुदेव नमोस्तु ते ॥ १४७  
 नमोस्त्वनन्ताय सहस्रमूर्तये  
 सहस्रपादाक्षिशिरोरुवाहवे ।  
 सहस्रनाम्ने पुरुषाय शाश्वते  
 सहस्रकोटियुगधारिणे नमः ।  
 श्रीसहस्रकोटियुगधारिणे नम इति ॥' १४८

॥ इति श्रीमन्महाभारते अनुशासनपर्वणि दानधर्मपर्वणि चतुःपञ्चाशदधिकद्विशततमोऽध्यायः ॥ २५४ ॥



## पञ्चपञ्चाशदधिकद्विशततमोऽध्यायः ॥ २५५ ॥

भीष्मेण युधिष्ठिरं प्रति एकादशरुद्रद्वादशादित्यादीनां वसिष्ठादिमहर्षीणां राजर्ष्यादीनां च पृथक्पृथक्कामनिर्देशपूर्वकं तत्तन्नामकीर्तनादेः सावित्रीजपादेश्च महाफलहेतुत्वाभिधानम् ॥ १ ॥

युधिष्ठिर उवाच ।

पितामह महाप्राज्ञ सर्वशास्त्रविशारद ।

किं जप्यं जपतो नित्यं भवेद्धर्मफलं महत् ॥ १

प्रस्थाने वा प्रवेशे वा प्रवृत्ते वाऽपि कर्मणि ।

दैवे वा श्राद्धकाले वा किं जप्यं कर्मसाधनम् ॥ २

शान्तिकं पौष्टिकं रक्षा शत्रुघ्नं भयनाशनम् ।

जप्यं यद्ब्रह्म समितं तद्भवान्वक्तुमर्हति ॥ ३

भीष्म उवाच ।

व्यासप्रोक्तमिमं मन्त्रं शृणुष्वैकमना नृप ।

सावित्र्या विहितं दिव्यं सद्यः पापविमोचनम् ॥ ४

शृणु मन्त्रविधिं कृत्स्नं प्रोच्यमानं मयाऽनघ ।

यं श्रुत्वा पाण्डवश्रेष्ठ सर्वपापैः प्रमुच्यते ॥ ५

रात्रावहनि धर्मज्ञ जपन्पापैर्न लिप्यते ।

तत्तेऽहं संप्रवक्ष्यामि शृणुष्वैकमना नृप ॥ ६

आयुष्मान्भवते चैव यं श्रुत्वा पार्थिवात्मज ।

पुरुषस्तु सुसिद्धार्थः प्रेत्य चेह च मोदते ॥ ७

सेवितं सततं राजन्पुरा राजर्षिसत्तमैः ।

क्षत्रधर्मपरैर्नित्यं सत्यव्रतपरायणैः ॥ ८

इदमाह्निकमव्यग्रं कुर्वद्भिर्नियतैः सदा ।

नृपैर्भरतशार्दूल प्राप्यते श्रीरनुत्तमा ॥ ९

नमो वसिष्ठाय महाव्रताय

पराशरं वेदनिधिं नमस्ते ।

नमोस्त्वनन्ताय महोरगाय

नमोस्तु सिद्धेभ्य इहाक्षयेभ्यः ॥ १०

नमोस्तृप्तिभ्यः परमं परेषां

देवेषु देवं वरदं वराणाम् ।

सहस्रशीर्षाय नमः शिवाय

सहस्रनामाय जनार्दनाय ॥ ११

अजैकपादहिर्बुध्न्यः पिनाकी चांपराजितः ।

ऋतश्च पितरूपश्च त्र्यम्बकश्च महेश्वरः ॥ १२

वृषाकपिश्च शंशुश्च हवनोऽथेश्वरस्तथा ।

एकादशैते प्रथिता रुद्रास्त्रिभुवनेश्वराः ॥ १३

शतमेतत्समाम्नातं शतरुद्रे महात्मनाम् ॥ १४

अंशो भगश्च मित्रश्च वरुणश्च जलेश्वरः ।

तथा धातार्ज्यमा चैव जयन्तो भास्करस्तथा ॥ १५

त्वष्टा पूषा तथैवेन्द्रो द्वादशो विष्णुरुच्यते ।

इत्येते द्वादशादित्याः काश्यपेया इति श्रुतिः ॥ १६

धरो ध्रुवश्च सोमश्च सावित्रोऽथानिलोऽनलः ।

प्रत्यूषश्च प्रभासश्च वसवोऽष्टौ प्रकीर्तिताः ॥ १७

नासत्यश्चापि दक्षश्च स्मृतौ द्वावश्विनावपि ।

मार्तण्डस्यात्मजावेतौ संज्ञानासाविर्निर्गतौ ॥ १८

अतः परं प्रवक्ष्यामि लोकानां कर्मसाक्षिणः ।

अपि यज्ञस्य वेत्तारो दत्तस्य सुकृतस्य च ॥ १९

अदृश्याः सर्वभूतेषु पश्यन्ति त्रिदशेश्वराः ।

शुभाशुभानि कर्माणि मृत्युः कालश्च सर्वशः ॥ २०

विश्वेदेवाः पितृगणा मूर्तिमन्तस्तपोधनाः ।

मुनयश्चैव सिद्धाश्च तपोमोक्षपरायणाः ।

शुचिसिताः कीर्तयतां प्रयच्छन्ति शुभं नृणाम् ॥ २१

प्रजापतिकृतानेतान्लोकान्दिव्येन तेजसा ।

वसन्ति सर्वलोकेषु प्रयताः सर्वकर्मसु ॥ २२

प्राणानामीश्वरानेतान्कीर्तयन्प्रयतो नरः ।

धर्मार्थकामैर्विपुलैर्युज्यते सह नित्यशः ॥ २३

लोकांश्च लभते पुण्यान्विश्वेश्वरकृताञ्जुमान् ।

एते देवास्त्रयस्त्रिंशत्सर्वभूतगणेश्वराः ॥ २४

नन्दीश्वरो महाकायो ग्रामणीर्वृषभध्वजः ।

ईश्वराः सर्वलोकानां गणेश्वरविनायकाः ॥ २५

विहितं इष्टसिद्ध्यर्थं जप्तम् ॥ ४ ॥ आह्निकं अहरहः कर्तव्यम् ॥ ९ ॥ वरदं नमस्ते इति शेषः ॥ ११ ॥ संज्ञाया अश्वा-

रूपाया नासातः नासिकायाः सकाशाद्विनिर्गतौ ॥ १८ ॥

पञ्चपञ्चाशदधिकद्विशततमोऽध्यायः ॥ २५५ ॥

\* अयमध्यायः औत्तराहपाठ एव वर्तते ।



सौम्या रौद्रा गणाश्चैव योगभूतगणास्तथा ।  
ज्योतीषि सरितो व्योम सुपर्णः पतगेश्वरः ॥२६  
पृथिव्यां तपसा सिद्धाः स्थावराश्च चराश्च ह ।  
हिमवान्गिरयः सर्वे चत्वारश्च महार्णवाः ॥ २७  
भवस्यानुचराश्चैव हरतुल्यपराक्रमाः ।  
विष्णुर्देवोऽथ जिष्णुश्च स्कन्दश्चाम्बिकया सह ॥२८  
कीर्तयन्प्रयतः सर्वान्सर्वपापैः प्रमुच्यते ।  
अत ऊर्ध्वं प्रवक्ष्यामि मानवानृषिसत्तमान् ॥२९  
यवक्रीतश्च रैभ्यश्च अर्वावसुपरावसू ।  
औशिजश्चैव कक्षीवान्वलश्चाङ्गिरसः सुतः ॥ ३०  
ऋषिर्मेधातिथेः पुत्रः कण्वो बर्हिषदस्तथा ।  
ब्रह्मतेजोमयाः सर्वे कीर्तिता लोकभावनाः ॥३१  
लभन्ते हि शुभं सर्वे रुद्रानलवसुप्रभाः ।  
शुवि कृत्वा शुभं कर्म मोदन्ते दिवि दैवतैः ॥३२  
महेन्द्रगुरवः सप्त प्राचीं वै दिशमाश्रिताः ।  
प्रयतः कीर्तयेदेताञ्चशकलोके महीयते ॥ ३३  
उन्मुचुः प्रमुचुश्चैव स्वस्त्यात्रेयश्च वीर्यवान् ।  
दृढव्यश्वोर्ध्वबाहुश्च तृणसोमाङ्गिरास्तथा ॥ ३४  
मित्रावरुणयोः पुत्रस्तथाऽगस्त्यः प्रतापवान् ।  
धर्मराजर्त्विजः सप्त दक्षिणां दिशमाश्रिताः ॥ ३५  
दृढेयुश्च ऋतेयुश्च परिव्याधश्च कीर्तिमान् ।  
एकतश्च द्वितश्चैव त्रितश्चादित्यसन्निभाः ॥ ३६  
अत्रेः पुत्रश्च धर्मात्मा ऋषिः सारस्वतस्तथा ।  
वरुणसर्त्विजः सप्त पश्चिमां दिशमाश्रिताः ॥३७  
अत्रिर्वसिष्ठो भगवान्कश्यपश्च महानृषिः ।  
गौतमश्च भरद्वाजो विश्वामित्रोऽथ कौशिकः ॥३८  
ऋचीकतनयश्चोग्रो जमदग्निः प्रतापवान् ।  
धनेश्वरस्य गुरवः सप्तैते उत्तराश्रिताः ॥ ३९  
अपरे मुनयः सप्त दिक्षु सर्वास्वधिष्ठिताः ।  
कीर्तिस्वस्तिकरा नृणां कीर्तिता लोकभावनाः ४०  
धर्मः कामश्च कालश्च वसुर्वासुकिरेव च ।  
अनन्तः कपिलश्चैव सप्तैते धरणीधराः ॥ ४१  
रामो व्यासस्तथा द्रौणिरथत्थामा च लोमशः ।  
इत्येते मुनयो दिव्या एकैकः सप्तसप्तधा ॥ ४२

शान्तिस्वस्तिकरा लोके दिशांपालाः प्रकीर्तिताः ।  
यस्यांयस्यां दिशि ह्येते तन्मुखः शरणं व्रजेत् ४३  
स्रष्टारः सर्वभूतानां कीर्तिता लोकपावनाः ।  
संवर्तो मेरुसावर्णो मार्कण्डेयश्च धार्मिकः ॥ ४४  
साङ्ख्ययोगौ नारदश्च दुर्वासाश्च महानृषिः ।  
अत्यन्ततपसो दान्तास्त्रिषु लोकेषु विश्रुताः ॥४५  
अपरे रुद्रसंकाशाः कीर्तिता ब्रह्मलौकिकाः ।  
अपुत्रो लभते पुत्रं दरिद्रो लभते धनम् ॥ ४६  
तथा धर्मार्थकामेषु सिद्धिं च लभते नरः ।  
पृथुं वैन्यं नृपवरं पृथ्वी यस्यांभवत्सुता ॥ ४७  
प्रजापतिं सार्वभौमं कीर्तयेद्वसुधाधिपम् ।  
आदित्यवंशप्रभवं महेन्द्रसमविक्रमम् ॥ ४८  
पुरूरवसमैलं च त्रिषु लोकेषु विश्रुतम् ।  
बुधस्य दयितं पुत्रं कीर्तयेद्वसुधाधिपम् ॥ ४९  
त्रिलोकविश्रुतं वीरं भरतं च प्रकीर्तयेत् ।  
गवामयेन यज्ञेन येनेष्टं वै कृते युगे ॥ ५०  
रन्तिदेवं महादेवं कीर्तयेत्परमद्युतिम् ।  
विश्वजित्तपसोपेतं लक्षण्यं लोकपूजितम् ॥ ५१  
तथा श्वेतं च राजर्षिं कीर्तयेत्परमद्युतिम् ।  
सगरस्यात्मजा येन प्लावितास्तारितास्तथा ॥ ५२  
हुताशनसमानेतान्महारूपान्महौजसः ।  
उग्रकायान्महासत्वान्कीर्तयेत्कीर्तिवर्धनान् ॥ ५३  
देवानृषिगणांश्चैव नृपांश्च जगतीश्वरान् ।  
साङ्ख्यं योगं च परमं हव्यं कव्यं तथैव च ॥ ५४  
कीर्तितं परमं ब्रह्म सर्वश्रुतिपरायणम् ।  
मङ्गल्यं सर्वभूतानां पवित्रं बहु कीर्तितम् ॥ ५५  
व्याधिप्रशमनं श्रेष्ठं पौष्टिकं सर्वकर्मणाम् ।  
प्रयतः कीर्तयेच्चैतान्कल्यं सायं च भारत ॥ ५६  
एते वै यान्ति वर्धन्ति भान्ति वान्ति सृजन्ति च ।  
एते विनायकाः श्रेष्ठा दक्षाः क्षान्ता जितेन्द्रियाः ॥  
नराणामशुभं सर्वं व्यपोहन्ति प्रकीर्तिताः ।  
साक्षिभूता महात्मानः पापस्य सुकृतस्य च ॥ ५८  
एतान्वै कल्यमुत्थाय कीर्तयञ्जुभमश्रुते ।  
नाभिचोरभयं तस्य न मार्गप्रतिरोधनम् ॥ ५९



एतान्कीर्तयतां नित्यं दुःखमो नश्यते नृणाम् ।  
 मुच्यते सर्वपापेभ्यः स्वस्तिमांश्च गृहान्ब्रजेत् ६०  
 दीक्षाकालेषु सर्वेषु यः पठेन्नियतो द्विजः ।  
 न्यायवानात्मनिरतः क्षान्तो दान्तोऽनसूयकः ६१  
 रोगार्तो व्याधियुक्तो वा पठन्पापात्प्रमुच्यते ।  
 वास्तुमध्ये तु पठतः कुले स्वस्त्ययनं भवेत् ॥ ६२  
 क्षेत्रमध्ये तु पठतः सर्वं सस्यं प्ररोहति ।  
 गच्छतः क्षेममध्वानं ग्रामान्तरगतः पठन् ॥ ६३  
 आत्मनश्च सुतानां च दाराणां च धनस्य च ।  
 बीजानामोषधीनां च रक्षामेतां प्रयोजयेत् ॥ ६४  
 एतान्संग्रामकाले तु पठतः क्षत्रियस्य तु ।  
 व्रजन्ति रिपवो नाशं क्षेमं च परिवर्तते ॥ ६५  
 एतान्दैवे च पित्र्ये च पठतः पुरुषस्य हि ।  
 भुञ्जते पितरः कव्यं हव्यं च त्रिदिवौकसः ॥ ६६  
 न व्याधिश्चापदभयं न द्विपात्रं हि तस्करात् ।  
 कश्मलं लघुतां याति पाप्मना च प्रमुच्यते ॥ ६७  
 यानपात्रे च याने च प्रवासे राजवेश्मनि ।  
 परां सिद्धिमवाप्नोति सावित्रीं ह्युत्तमां पठन् ॥ ६८  
 न च राजभयं तेषां न पिशाचान्न राक्षसात् ।  
 नाभ्यम्बुपवनव्यालान्नयं तस्योपजायते ॥ ६९  
 चतुर्णामपि वर्णानामाश्रमस्य विशेषतः ।  
 करोति सततं शान्तिं सावित्रीमुत्तमां पठन् ॥ ७०  
 नाग्निर्दहति काष्ठानि सावित्री यत्र पठ्यते ।  
 न तत्र बालो भ्रियते न च तिष्ठन्ति पन्नगाः ॥ ७१  
 न तेषां विद्यते दुःखं गच्छन्ति परमां गतिम् ।  
 ये शृण्वन्ति महद्ब्रह्म सावित्रीगुणकीर्तनम् ॥ ७२  
 गवां मध्ये तु पठतो गावोऽस्य बहुवत्सलाः ।

॥ इति श्रीमन्महाभारते अनुशासनपर्वणि दानधर्मपर्वणि पञ्चपञ्चाशदधिकद्विशततमोऽध्यायः ॥ २५६ ॥

षट्पञ्चाशदधिकद्विशततमोऽध्यायः ॥ २५६ ॥

भीष्मेण युधिष्ठिरं प्रति ब्राह्मणमहिमप्रशंसनपूर्वकं तेषां पूज्यत्वादिकथनम् ॥ १ ॥

युधिष्ठिर उवाच ।

के पूज्याः के नमस्कार्याः कथं वर्तेत केषु च ।

किमाचारः कीदृशेषु पितामह न रिष्यते ॥ १

अनु० ५३

भीष्म उवाच ।

ब्राह्मणानां परिभवः सादयेदपि देवताः ।

किमाचारः कथं धर्मः कीदृशेषु न रिष्यते इति क.पाठः ॥ १ ॥



ब्राह्मणांस्तु नमस्कृत्य युधिष्ठिर न रिष्यते ॥ २  
 ते पूज्यास्ते नमस्कार्या वर्तेथास्तेषु पुत्रवत् ।  
 ते हि लोकानिमान्सर्वान्धारयन्ति मनीषिणः ॥ ३  
 ब्राह्मणाः सर्वलोकानां महान्तो धर्मसेतवः ।  
 धनत्यागाभिरामाश्च वाक्सङ्गमधुराश्च ये ॥ ४  
 रमणीयाश्च भूतानां नियमेन धृतव्रताः ।  
 प्रणेतारश्च कोशानां शास्त्राणां च यशस्विनः ॥ ५  
 तपो येषां धनं नित्यं वाक्चैव विपुलं बलम् ।  
 प्रसवाश्चैव धर्माणां धर्मज्ञाः सूक्ष्मदर्शिनः ॥ ६  
 धर्मकामाः स्थिता धर्मे सुकृतैर्धर्मसेवतः ।  
 यान्समाश्रित्य तिष्ठन्ति प्रजाः सर्वाश्चतुर्विधाः ॥ ७  
 पन्थानः सर्वनेतारो यज्ञवाहाः सनातनाः ।  
 पितृपैतामहीं गुर्वीमुद्वहन्ति धुरं सदा ॥ ८  
 धुरि ये नावसीदन्ति विषमे सद्भ्या इव ।  
 पितृदेवातिथिमुखा हव्यकव्याग्रभोजिनः ॥ ९  
 भोजनादेव लोकांस्त्रींस्त्रायन्ते महतो भयात् ।  
 दीपः सर्वस्य लोकस्य चक्षुश्चक्षुष्मतामपि ॥ १०  
 सर्वशिल्पादिनिधयो निपुणाः सूक्ष्मदर्शिनः ।  
 गतिज्ञाः सर्वभूतानामध्यात्मगतिचिन्तकाः ॥ ११  
 आदिमध्यावसानानां ज्ञातारश्छिन्नसंशयाः ।  
 परावरविशेषज्ञा गन्तारः परमां गतिम् ॥ १२  
 विमुक्ता धूतपाप्मानो निर्द्वन्द्वा निष्परिग्रहाः ।

मानार्हा मानिता नित्यं ज्ञानविद्धिर्महात्मभिः ॥ १३  
 चन्दने मलपङ्के च भोजनेऽभोजने समाः ।  
 समं येषां दुक्कलं च शाणक्षौमाजिनानि च ॥ १४  
 तिष्ठेयुरप्यभुञ्जाना बहूनि दिवसान्यपि ।  
 शोषयेयुश्च गात्राणि स्वाध्यायैः संयतेन्द्रियाः ॥ १५  
 अदैवं दैवतं कुर्युदैवतं चाप्यदैवतम् ।  
 लोकानन्यान्मृजेयुस्ते लोकपालांश्च कोपिताः ॥ १६  
 अपेयः सागरो येषामपि शापान्महात्मनाम् ।  
 येषां कोपाग्निरद्यापि दण्डके नोपशाम्यति ॥ १७  
 देवानामपि ये देवाः कारणं कारणस्य च ।  
 प्रमाणस्य प्रमाणं च तस्मान्नाभिभवेद्बुधः ॥ १८  
 तेषां वृद्धाश्च बालाश्च सर्वे सन्मार्गदर्शिनः ।  
 तपोविद्याविशेषास्तु मानयन्ति परस्परम् ॥ १९  
 अविद्वान्ब्राह्मणो देवः पात्रं वै पावनं महत् ।  
 विद्वान्भूयस्त्रो देवः पूर्णसागरसन्निभः ॥ २०  
 अविद्वान्श्चैव विद्वान्श्च ब्राह्मणो दैवतं महत् ।  
 प्रणीतश्चाप्रणीतश्च यथाऽग्निदैवतं महत् ॥ २१  
 श्मशाने ह्यपि तेजस्वी पावको नैव दुष्यति ।  
 हविर्यज्ञे च विधिवद्भूय एवाभिभोभते ॥ २२  
 एवं यद्यप्यनिष्टेषु वर्तते सर्वकर्मसु ।  
 सर्वथा ब्राह्मणो मान्यो दैवतं विद्धि तत्परम् ॥ २३

॥ इति श्रीमन्महाभारते अनुशासनपर्वणि दानधर्मपर्वणि षट्पञ्चाशदधिकद्विशततमोऽध्यायः ॥ २५६ ॥

### सप्तपञ्चाशदधिकद्विशततमोऽध्यायः ॥ २५७ ॥

भीष्मेण युधिष्ठिरं प्रति ब्राह्मणमहिमप्रकाशनाय कार्तवीर्यार्जुनकथाकथनारम्भः ॥ १ ॥ दत्तात्रेयाद्वरलाभगर्वितेन तेन दिग्जययात्रायां कापि पुरुषे स्वसाम्याभावकथने अशरीरवाण्या ब्राह्मणानामुत्कर्षकथनम् ॥ २ ॥ तेन दर्पात्तदवज्ञाने बायुनापि ब्राह्मणानामेवोत्कर्षे कथिते तेन बायुं प्रति तत्प्रकाशनप्रार्थना ॥ ३ ॥

युधिष्ठिर उवाच ।

कां तु ब्राह्मणपूजायां व्युष्टिं दृष्ट्वा जनाधिप ।  
 कं वा धर्मोदयं मत्वा तानर्चसि महामते ॥ १  
 भीष्म उवाच ।

अत्राप्युदाहरन्तीममितिहासं पुरातनम् ।

अदैवं दैवतं कुर्युर्मम कुर्युश्च ते जगत् इति क. थ. पाठः ॥ १६ ॥  
 षट्पञ्चाशदधिकद्विशततमोऽध्यायः ॥ २५६ ॥

पवनस्य च संवादमर्जुनस्य च भारत ॥ २

सहस्रभुजभृच्छ्रीमान्कार्तवीर्योऽभवत्प्रभुः ।

अस्य लोकस्य सर्वस्य माहिष्मत्यां महाबलः ॥ ३

स तु रत्नाकरवतीं सप्तद्वीपां ससागराम् ।

शशास पृथिवीं सर्वां हैहयः सत्यविक्रमः ॥ ४

व्युष्टिं समृद्धिं फलं वा । कं वा कर्मोदयं मत्वा इति ड. झ. पाठः ॥ १ ॥ स च रक्षार्थमवर्णि सप्तद्वीपां इति क. पाठः ॥ ४ ॥



स्ववित्तं तेन दत्तं तु दत्तात्रेयाय कर्मणे ।  
 क्षत्रधर्मं पुरस्कृत्य विनयं श्रुतमेव च ॥ ५  
 आराधयामास च तं कृतवीर्यात्मजो मुनिम् ।  
 न्यमन्नयत संतुष्टो द्विजश्चैनं वरैस्त्रिभिः ॥ ६  
 स वरैश्छन्दितस्तेन नृपो वचनमब्रवीत् ।  
 सहस्रबाहुता मेऽस्तु यूपमध्ये ग्रहो यथा ॥ ७  
 मम बाहुसहस्रं तु पश्यन्तां सैनिका रणे ।  
 विक्रमेण महीं कृत्स्नां जयेयं संशितव्रत ॥ ८  
 तां च धर्मेण संप्राप्य पालयेयमतन्द्रितः ।  
 चतुर्थं तु वरं याचे त्वामहं द्विजसत्तम ॥ ९  
 तं ममानुग्रहकृते दातुमर्हस्यनिन्दित ।  
 अनुशासन्तु मां सन्तो मिथ्यावृत्तं त्वदाश्रयम् १०  
 इत्युक्तः स द्विजः ग्राह तथास्त्विति नराधिपम् ।  
 एवं समभवंस्तस्य वरास्ते दीप्तेजसः ॥ ११  
 गतः स रथमास्थाय ज्वलनार्कसमद्युतिम् ।  
 अब्रवीद्वीर्यसमोहात्को वाऽस्ति सदृशो मम ॥ १२  
 धैर्यैर्वीर्यैर्यशःशौर्यैर्विक्रमेणौजसाऽपि वा ।  
 तद्वाक्यान्ते चान्तरिक्षे वागुवाचाशरीरिणी ॥ १३  
 न त्वं मूढ विजानीषे ब्राह्मणं क्षत्रियाद्वरम् ।  
 सहितो ब्राह्मणेनेह क्षत्रियः शास्ति वै प्रजाः ॥ १४  
 अर्जुन उवाच ।  
 कुर्यां भूतानि तुष्टोऽहं क्रुद्धो नाशं तथा नये ।  
 कर्मणा मनसा वाचा न मत्तोस्ति वरो द्विजः ॥ १५  
 पूर्वो ब्रह्मोत्तरो वादो द्वितीयः क्षत्रियोत्तरः ।  
 त्वयोक्तौ हेतुयुक्तौ तौ विशेषस्तत्र दृश्यते ॥ १६

ब्राह्मणाः संश्रिताः क्षत्रं न क्षत्रं ब्राह्मणाश्रितम् ।  
 श्रिता ब्रह्मोपधा विप्राः खादन्ति क्षत्रियान्भुवि १७  
 क्षत्रियेष्वश्रितो धर्मः प्रजानां परिपालनम् ।  
 क्षत्रादृत्तिर्ब्राह्मणानां तैः कथं ब्राह्मणो वरः ॥ १८  
 सर्वभूतप्रधानांस्तान्मैक्षवृत्तीनहं सदा ।  
 आत्मसंभावितान्विप्रान्स्थापयाम्यात्मनो वशे १९  
 कथितं त्वनयाऽस्त्यं गायन्त्या कन्यया दिवि ।  
 विजेष्याम्यवशान्सर्वान्ब्राह्मणांश्चर्मवाससः ॥ २०  
 न च मां च्यावयेद्राष्ट्रात्रिषु लोकेषु कश्चन ।  
 देवो वा मानुषो वाऽपि तस्माज्ज्येष्ठे द्विजानहम् २१  
 अद्य ब्रह्मोत्तरं लोकं करिष्ये क्षत्रियोत्तरम् ।  
 नहि मे संयुगे कश्चित्सोढुमुत्सहते बलम् ॥ २२  
 अर्जुनस्य वचः श्रुत्वा वित्रस्ताऽभून्निशाचरी ।  
 अथैनमन्तरिक्षस्थस्ततो वायुरभाषत ॥ २३  
 त्यजैनं कलुषं भावं ब्राह्मणेभ्यो नमस्कुरु ।  
 एतेषां कुर्वतः पापं राष्ट्रक्षोभो भविष्यति ॥ २४  
 अथ च त्वां महीपाल शमयिष्यन्ति वै द्विजाः ।  
 निरसिष्यन्ति ते राष्ट्राद्धतोत्साहा महाबलाः ॥ २५  
 तं राजा कस्त्वमित्याह ततस्तं ग्राह मारुतः ।  
 वायुर्वै देवदूतोऽस्मि हितं त्वां प्रब्रवीम्यहम् ॥ २६  
 अर्जुन उवाच ।  
 अहो त्वयाऽयं विमेषु भक्तिरागः प्रदर्शितः ।  
 यादृशं पृथिवीभूतं तादृशं ब्रूहि मे द्विजम् ॥ २७  
 वायोर्वा सदृशं किञ्चिद्ब्रूहि त्वं ब्राह्मणोत्तमम् ।  
 अपां वै सदृशं वह्नेः सूर्यस्य नभसोऽपि वा ॥ २८

॥ इति श्रीमन्महाभारते अनुशासनपर्वणि दानधर्मपर्वणि सप्तपञ्चाशदधिकद्विशततमोऽध्यायः ॥ २५७ ॥

दत्तात्रेयाय कारणे इति ड. झ. पाठः ॥ ५ ॥ सहस्रबाहुर्भूयां  
 वै चमूमध्ये गृहेऽन्यथा इति ड. झ. पाठः ॥ ७ ॥ पूर्वो वादो  
 ब्रह्मोत्तरः ब्राह्मणाधिक्यवचनं पूर्वपक्षः क्षत्रियाधिक्यं सिद्धान्त  
 इत्यर्थः । हेतुयुक्तौ प्रजापालनेन हेतुना युक्तौ सहितौ तौ ब्राह्म-  
 णक्षत्रियौ पूर्वं ब्रह्मोत्तरो वादः क्षत्रियः क्षत्रियोत्तरः । मयोक्तौ हेतु-  
 युक्तौ चेति क. पाठः ॥ १६ ॥ ब्रह्म वेदो यज्ञश्च अध्यापनयाजनार्थ

एव उपधा च्छलं येषां ते तथा क्षत्रियान्खादन्ति उपजीवन्ति  
 ॥ १७ ॥ चर्मवाससः अजिनवस्त्रान् । गायत्र्या कन्यया दिवीति  
 झ. पाठः ॥ २० ॥ ब्रह्मोत्तरं सन्तम् ॥ २२ ॥ निशाचरी अन्त-  
 र्हिता सरस्वती ॥ २३ ॥ पृथिवीभूतं पृथिव्यात्मकं भूतम् ॥ २७ ॥  
 सप्तपञ्चाशदधिकद्विशततमोऽध्यायः ॥ २५७ ॥



## अष्टपञ्चाशदधिकद्विशततमोऽध्यायः ॥ २५८ ॥

कार्तवीर्यार्जुनं प्रति वायुना ब्राह्मणमहिमप्रशंसके स्ववाक्ये प्रामाण्यनिश्चयाय दृष्टान्ततयाऽङ्गिरःप्रभृतिब्राह्मणचरित्रवि-  
शेषप्रतिपादनम् ॥ १ ॥

वायुरुवाच ।

शृणु मूढ गुणान्कांश्चिद्ब्राह्मणानां महात्मनाम् ।  
ये त्वया कीर्तिता राजंस्तेभ्योऽथ ब्राह्मणो वरः १  
त्यक्त्वा महीत्वं भूमिस्तु स्पर्धया काश्यपस्य ह ।  
नाशं जगाम तां विप्रो व्यस्तम्भयत कश्यपः ॥ २  
अक्षया ब्राह्मणा राजन्दिवि चेह च नित्यदा ।  
अपिवत्तेजसा ह्यापः स्वयमेवाङ्गिराः पुरा ॥ ३  
स ताः पिवञ्शीरमिव नातृप्यत महातपाः ।  
अपूरयन्महौघेन महीं सर्वां च पार्थिव ॥ ४  
तस्मिन्नहं च क्रुद्धे वै जगत्त्यक्त्वा ततो भयात् ।  
व्यतिष्ठममिहोत्रे च चिरमङ्गिरसो भयात् ॥ ५  
अथ शस्रश्च भगवान्गौतमेन पुरंदरः ।  
अहल्यां कामयानो वै धर्मार्थं च न हिंसितः ॥ ६  
तथा समुद्रो नृपते पूर्णो दृष्टश्च वारिणा ।  
ब्राह्मणैरभिशस्रश्च बभूव लवणोदकः ॥ ७  
सुवर्णवर्णो निर्धूमः संगतोर्ध्वशिखः कविः ।  
क्रुद्धेनाङ्गिरसा शस्रो गुणैरेतैर्विवर्जितः ॥ ८  
महतश्चूर्णितान्पश्य ये हासन्त महोदधिम् ।  
सुवर्णधारिणा नित्यमवशप्ता द्विजातिना ॥ ९  
संमतत्वं द्विजातिभ्यः श्रेष्ठं विद्धि नराधिप ।

गर्भस्थान्ब्राह्मणाञ्च शत्रुमस्यति किल प्रभुः ॥ १०  
दण्डकानां महद्राज्यं ब्राह्मणेन विनाशितम् ।  
तालजङ्घं महाक्षत्रमौर्वेणैकेन नाशितम् ॥ ११  
त्वया च विपुलं राज्यं बलं धर्मं श्रुतं तथा ।  
दत्तात्रेयप्रसादेन प्राप्तं परमदुर्लभम् ॥ १२  
अग्निं त्वं यजसे नित्यं कस्माद्ब्राह्मणमर्जुन ।  
स हि सर्वस्य लोकस्य हव्यवाद् किं न वेत्ति तम् ॥ १३  
अथवा ब्राह्मणश्रेष्ठमनुभूतानुपालकम् ।  
कर्तारं जीवलोकस्य कस्माज्ज्ञानन्विमुह्यसे ॥ १४  
तथा प्रजापतिर्ब्रह्मा अव्यक्तप्रभवोऽव्ययः ।  
येनेदं विपुलं विश्वं जनितं स्थावरं चरम् ॥ १५  
अण्डजातं तु ब्रह्माणं केचिदिच्छिन्यपण्डिताः ।  
अण्डाद्भिन्नाद्बभूवुः शैला दिशोऽभः पृथिवी दिवम् ॥  
दृष्टवानेतदेवं हि कथं जायेदजो हि सः ।  
स्थानमाकाशमण्डं तु यस्माज्जातः पितामहः ॥ १७  
तिष्ठेत्कथमिति ब्रूयान् किंचिद्धि तदा भवेत् ।  
अहंकार इति प्रोक्तः सर्वतेजोगतः प्रभुः ॥ १८  
नास्त्यन्तमस्ति तु ब्रह्मा स राजा लोकभावनः ।  
इत्युक्तः स तदा तूष्णीमभूद्वायुस्तमब्रवीत् ॥ १९

॥ इति श्रीमन्महाभारते अनुशासनपर्वणि दानधर्मपर्वणि अष्टपञ्चाशदधिकद्विशततमोऽध्यायः ॥ २५८ ॥

## एकोनषष्ठ्यधिकद्विशततमोऽध्यायः ॥ २५९ ॥

वायुना हैहयं प्रति कश्यपचरित्रकथनम् ॥ १ ॥ तथा उच्यथोपाख्यानकथनारम्भः ॥ २ ॥ सोमेन भद्राभिधायाः स्वकन्याया  
उच्यथाय भार्यात्वेन प्रदानम् ॥ ३ ॥ पूर्वमेव तां कामितवता वरुणेन विजने तस्या अपहरणम् ॥ ४ ॥ नारदात्तच्छ्रुतवतो-  
चध्येन कोपात्समुद्रे शोषिते भयाद्वरुणेनोच्यथाय पुनर्भद्राप्रत्यर्पणम् ॥ ५ ॥

वायुरुवाच ।

रसकामः पिवन्क्षीरं नाकुप्यत महातपाः इति थ.पाठः ॥ ४ ॥  
अहं वायुः ॥ ५ ॥ कविः अग्निः ॥ ८ ॥ महतः सगरपुत्रान्  
आसन्त उपासन्त । सुवर्णधारिणा शोभनो ब्राह्मणवर्णस्तस्य  
धारिणा धर्त्रा द्विजातिना कपिलेन महत्तश्चूर्णितान्पश्य । यौहिं  
पूर्णो महोदधिरिति क.थ.पाठः ॥ ९ ॥ अग्निं ब्राह्मणमित्यन्वयः

इमां भूमिं द्विजातिभ्यो दित्सुर्वै दक्षिणां पुरा ।

॥ १३ ॥ अनुभूतं प्रतिभूतम् । अनुपालकं पोषकम् ॥ १४ ॥  
ननु ब्रह्माण्डे जातत्वात्कथमण्डमजनयदित्यत्राह अण्डेति ॥ १६ ॥  
अण्डजत्ववचनं त्वस्य प्रकारान्तरेणेत्याह स्मृतमिति । द्रष्टव्यं नैत-  
देवं हीति झ. पाठः ॥ १७ ॥ अष्टपञ्चाशदधिकद्विशततमो-  
ऽध्यायः ॥ २५८ ॥



अङ्गो नाम नृपो राजंस्ततश्चिन्तां मही ययौ ॥ १  
 धारिणीं सर्वभूतानामयं प्राप्य वरो नृपः ।  
 कथमिच्छति मां दातुं द्विजेभ्यो ब्रह्मणः सुताम् २  
 साहं त्यक्त्वा गमिष्यामि भूमित्वं ब्रह्मणः पदम् ।  
 अयं सराष्ट्रो नृपतिर्माभूदिति ततोऽगमत् ॥ ३  
 ततस्तां कश्यपो दृष्ट्वा व्रजन्तीं पृथिवीं तदा ।  
 प्रविवेश महीं सद्यो युक्तात्मा सुसमाहितः ॥ ४  
 क्रद्धा सा सर्वतो जज्ञे तृणौषधिसमन्विता ।  
 धर्मोत्तरा नष्टभया भूमिरासीत्ततो नृप ॥ ५  
 एवं वर्षसहस्राणि दिव्यानि विपुलव्रतः ।  
 त्रिंशतं कश्यपो राजन्भूमिरासीदतन्द्रितः ॥ ६  
 अथागम्य महाराजन्नमस्कृत्य च कश्यपम् ।  
 पृथिवी काश्यपी जज्ञे सुता तस्य महात्मनः ॥ ७  
 एष राजन्नीदृशो वै ब्राह्मणः कश्यपोऽभवत् ।  
 अन्यं प्रब्रूहि वा त्वं च कश्यपात्क्षत्रियं वरम् ॥ ८  
 तूष्णीं बभूव नृपतिः पवनस्त्वब्रवीद्वचः ।  
 शृणु राजन्नुच्यस्य जातस्याङ्गिरसे कुले ॥ ९  
 भद्रा सोमस्य दुहिता रूपेण परमा मता ।  
 तस्यास्तुल्यं पतिं सोम उच्यथ्यं समपश्यत ॥ १०  
 सा च तीव्रं तपस्तेपे महाभागा यशस्विनी ।  
 उच्यथ्यं तु महाभागं तत्कृते वरयत्तदा ॥ ११  
 तत आहूय चोच्यथ्यं ददामीति यशस्विनीम् ।  
 भार्यार्थे स च जग्राह विधिवद्भूरिदक्षिणः ॥ १२  
 तां त्वकामयत श्रीमान्वरुणः पूर्वमेव ह ।  
 स चागम्य वनप्रस्थं यमुनायां जहार ताम् ॥ १३  
 जलेश्वरस्तु हत्वा तामनयत्स्वं पुरं प्रति ।  
 परमाद्भुतसंकाशं षट्सहस्रशतद्वदम् ॥ १४  
 न हि रम्यतरं किञ्चित्सादन्यत्पुरोत्तमम् ।  
 प्रासादैरप्सरोभिश्च दिव्यैः कामैश्च शोभितम् १५  
 तत्र देवस्तया सार्धं रेमे राजञ्जलेश्वरः ।

तदाख्यातमुच्यथाय ततः पत्न्यवमर्दनम् ॥ १६  
 तच्छ्रुत्वा नारदात्सर्वमुच्यथो नारदं तदा ।  
 प्रोवाच गच्छ ब्रूहि त्वं वरुणं परुषं वचः ॥ १७  
 मद्राक्यान्मुञ्च मे भार्या कस्मात्तां हृतवानसि ।  
 लोकपालोसि लोकानां न लोकस्य विलोपकः १८  
 सोमेन दत्ता भार्या मे त्वया चापहृताऽद्य वै ।  
 इत्युक्तो वचनात्तस्य नारदेन जलेश्वरः ॥ १९  
 मुञ्च भार्यामुच्यथस्य कस्मात्त्वं हृतवानसि ।  
 इति श्रुत्वा वचस्तस्य सोऽथ तं वरुणोऽब्रवीत् ॥ २०  
 ममैषा सुप्रिया भार्या नैनामुत्सष्टुमुत्सहे ।  
 इत्युक्तो वरुणेनाथ नारदः प्राप्य तं मुनिम् ।  
 उच्यथ्यमब्रवीद्वाक्यं नातिहृष्टमना इव ॥ २१  
 गले गृहीत्वा क्षिप्तोऽसि वरुणेन महामुने ।  
 न प्रयच्छति ते भार्या यत्ते कार्यं कुरुष्व तत् ॥ २२  
 नारदस्य वचः श्रुत्वा क्रुद्धः प्राञ्जलदङ्गिराः ।  
 अपिबत्तेजसा वारि विष्टभ्य सुमहातपाः ॥ २३  
 पीयमाने तु सर्वसिंस्तोयेऽपि सलिलेश्वरः ।  
 सुहृद्भिर्मिक्षमाणोऽपि नैवामुञ्चत तां तदा ॥ २४  
 ततः क्रुद्धोऽब्रवीद्भूमिमुच्यथो ब्राह्मणोत्तमः ।  
 दर्शय स्वस्थलं भद्रे षट्सहस्रशतद्वदम् ॥ २५  
 ततस्तदीरणं जातं समुद्रस्यावसर्पतः ।  
 तस्माद्देशान्दीं चैव प्रोवाचासौ द्विजोत्तमः ॥ २६  
 अदृश्या गच्छ भीरु त्वं सरस्वति मरुन्प्रति ।  
 अपुण्यभूषो भवतु देशस्त्यक्तस्त्रया शुभे ॥ २७  
 ततश्चूर्णीकृते देशे भद्रामादाय वारिपः ।  
 अददाच्छरणं गत्वा भार्यामाङ्गिरसाय वै ॥ २८  
 प्रतिगृह्य तु तां भार्यामुच्यथः सुमनाऽभवत् ।  
 मुमोच च जगद्दुःखान्मरुतश्चैव निर्मलाः ॥ २९  
 ततः स लब्ध्वा तां भार्या वरुणं प्राह धर्मवित् ।  
 उच्यथः सुमहातेजा यत्तच्छृणु नराधिप ॥ ३०

भूमित्वं त्यक्त्वा ब्रह्मणः पदं गमिष्यामीति संबन्धः ॥ ३ ॥  
 उच्यथार्थं तु चार्वङ्गी परं नियममास्थिता । इति झ. पाठः  
 ॥ ११ ॥ सोमः ददामीत्युक्त्वा ददाविलयाद्व्याहारेण योजना । ददा-  
 वत्रिंशस्विनीमिति झ. पाठः । अत्रिः सोमपिता ॥ १२ ॥  
 देवो वरुणः । तया भद्रया ॥ १६ ॥ दर्शयस्व विलं भद्रे इति

क. पाठः ॥ २५ ॥ ईति ऋषिप्रदेशः । समुद्रश्चापसर्पतेति  
 क. पाठः ॥ २६ ॥ अपुण्य एष भवत्विति झ. पाठः ॥ २७ ॥  
 दुःखाद्वरुणं चैव हैहयेति झ. पाठः । जगद्वरुणं च दुःखान्मुमो-  
 च मोचयामास ॥ २९ ॥ एकौनषष्ट्यधिकद्विशततमोऽध्यायः  
 ॥ २५९ ॥



मयैषा तपसा प्राप्ता क्रोशतस्ते जलाधिप ।

इत्युक्त्वा तामुपादाय स्वमेव भवनं ययौ ॥ ३१

एष राजनीदृशो वै उच्यथो ब्राह्मणर्षभः ।

ब्रवीमि हान्यं ब्रूहि त्वमुच्यताक्षत्रियं वरम् ॥ ३२

॥ इति श्रीमन्महाभारते अनुशासनपर्वणि दानधर्मपर्वणि एकोनषष्ठ्यधिकद्विशततमोऽध्यायः ॥ २५९ ॥

### षष्ठ्यधिकद्विशततमोऽध्यायः ॥ २६० ॥

वायुना हैहयाजुनं प्रति स्वतेजसा दैत्यदाहनरूपागस्त्यवसिष्ठचरित्रकीर्तनम् ॥ १ ॥

भीष्म उवाच ।

इत्युक्तः स नृपस्तूष्णीमभूद्रायुस्ततोऽब्रवीत् ।

शृणु राजन्नगस्त्यस्य माहात्म्यं ब्राह्मणस्य ह ॥ १

असुरैर्निर्जिता देवा निरुत्साहाश्च ते कृताः ।

यज्ञाश्चैषां हताः सर्वे पितृणां च स्वधास्तथा ॥ २

कर्मेज्या मानवानां च दानवैर्हैहयर्षभ ।

अष्टैश्वर्यास्ततो देवाश्चेरुः पृथ्वीमिति श्रुतिः ॥ ३

ततः कदाचित्ते राजन्दीप्तमादित्यवर्चसम् ।

ददृशुस्तेजसा युक्तमगस्त्यं विपुलव्रतम् ॥ ४

अभिवाद्य तु तं देवाः पृष्ट्वा कुशलमेव च ।

इदमूचुर्महात्मानं वाक्यं काले जनाधिप ॥ ५

दानवैर्युधि भग्नाः स्म तथैश्वर्याच्च अंशिताः ।

तदस्मान्नो भयाच्चीव्रात्राहि त्वं मुनिपुङ्गव ॥ ६

इत्युक्तः स तदा देवैरगस्त्यः कुपितोऽभवत् ।

प्रजज्वाल च तेजस्वी कालाग्निरिव संक्षये ॥ ७

तेन दीप्तांशुजालेन निर्दग्धा दानवास्तदा ।

अन्तरिक्षान्महाराज निपेतुस्ते सहस्रशः ॥ ८

दह्यमानास्तु ते दैत्यास्तस्यागस्त्यस्य तेजसा ।

उभौ लोकौ परित्यज्य गताः काष्ठां तु दक्षिणाम् ९

वलिस्तु यजते यज्ञमश्वमेधं महीं गतः ।

येन्येऽधस्था महीस्थाश्च तेन दग्धा महासुराः १०

त्यक्तलोकाः पुनः प्राप्ताः सुरैः शान्तभयैर्नृप ।

अथैनमभुवन्देवा भूमिष्ठानसु राज्ञहि ॥ ११

इत्युक्तः ग्राह देवान्स न शक्तोऽसि महीगतान् ।

दग्धुं तपो हि क्षीयेन्मे न धक्ष्यामीति पार्थिव १२

एवं दग्धा भगवता दानवाः स्वेन तेजसा ।

अगस्त्येन तदा राजंस्तपसा भावितात्मना ॥ १३

ईदृशश्चाप्यगस्त्यो हि कथितस्ते मयाऽनघ ।

ब्रवीम्यन्यं ब्रूहि वा त्वमगस्त्यात्क्षत्रियं वरम् १४

भीष्म उवाच ।

इत्युक्तः स तदा तूष्णीमभूद्रायुस्ततोऽब्रवीत् ।

शृणु राजन्वसिष्ठस्य मुख्यं कर्म यशस्विनः ॥ १५

‘वैखानसविधानेन गङ्गातीरं समाश्रिताः ।’

आदित्याः सत्रमासन्त सरो वैखानसं प्रति ।

वसिष्ठं मनसा गत्वा ज्ञात्वा तत्त्वस्य गोचरम् १६

यजमानांस्तु तान्दृष्ट्वा सर्वान्दीक्षानुकर्षितान् ।

हन्तुमैच्छन्त शैलाभा बलिनो नाम दानवाः १७

अदूरात्तु ततस्तेषां ब्रह्मदत्तवरं सरः ।

हता हता वै तत्रैते जीवन्त्याप्सुत्य दानवाः ॥ १८

ते प्रगृह्य महाघोराण्यपर्वतान्परिधान्द्रुमान् ।

विक्षोभयन्तः सलिलमुत्थितं शतयोजनम् ॥ १९

अभ्यद्रवन्त देवांस्ते सहस्राणि दशैव हि ।

ततस्तैरर्दिता देवाः शरणं वासवं ययुः ॥ २०

स च तैर्व्यथितः शक्रो वसिष्ठं शरणं ययौ ।

ततोऽभयं ददौ तेभ्यो वसिष्ठो भगवानृषिः ॥ २१

तदा तान्दुःखितान्ज्ञात्वा आनृशंस्यपरो मुनिः ।

अयत्नेनादहत्सर्वाञ्ज्वलता स्वेन तेजसा ॥ २२

कैलासं ग्रथितां चैव नदीं गङ्गां महातपाः ।

आनयत्तत्सरो दिव्यं तथा भिन्नं च तत्सरः ॥ २३

सरो भिन्नं तथा नद्या सरयूः सा ततोऽभवत् ।

हताश्च बलिनो यत्र स देशे बलिनोऽभवत् ॥ २४

एवं सेन्द्रा वसिष्ठेन रक्षितास्त्रिदिवौकसः ।

ब्रह्मदत्तवराश्चैव हता दैत्या महात्मना ॥ २५



एतत्कर्म वसिष्ठस्य कथितं हि मयाऽनघ ।

ब्रवीम्यन्यं ब्रूहि वा त्वं वसिष्ठात्क्षत्रियं वरम् ॥२६

॥ इति श्रीमन्महाभारते अनुशासनपर्वणि दानधर्मपर्वणि षष्ठ्यधिकद्विशततमोऽध्यायः ॥ २६० ॥

### एकषष्ठ्यधिकद्विशततमोऽध्यायः ॥ २६१ ॥

वायुना हैहयार्जुनं प्रति देवासुरयुद्धे राहुणा चन्द्रसूर्यपराभवेनान्धकारप्राप्तौ देवानां प्रार्थनया चन्द्रीभूय तमोनिरसन-  
रूपाग्निमहिमोक्तिः ॥ १ ॥ तथा सचज्रेन्द्रहस्तस्तम्भनेनाश्विनोः सोमपानदापनरूपच्यवनमहिमोक्तिः ॥ २ ॥

भीष्म उवाच ।

इत्युक्तस्त्वर्जुनस्तूष्णीमभूद्वायुस्तमब्रवीत् ।  
शृणु मे हैहयश्रेष्ठ कर्मात्रेः सुमहात्मनः ॥ १  
घोरे तमस्ययुध्यन्त सहिता देवदानवाः ।  
अविध्यत शरैस्तत्र स्वर्भानुः सोमभास्करो ॥ २  
अथ ते तमसा ग्रस्ता निहन्यन्ते स्म दानवैः ।  
देवा नृपतिशार्दूल सहैव बलिभिस्तदा ॥ ३  
असुरैर्वध्यमानास्ते क्षीणप्राणा दिवौकसः ।  
अपश्यन्त तपस्यन्तमग्निं विप्रं तपोधनम् ॥ ४  
अथैनमश्रुवन्देवाः शान्तक्रोधं जितेन्द्रियम् ।  
असुरैरिषुभिर्विद्वौ चन्द्रादित्याविमावुभौ ॥ ५  
वर्यं वध्यामहे चापि शत्रुभिस्तमसा वृते ।  
नाधिगच्छाम शान्तिं च भयात्रायस्व नः प्रभो ॥ ६  
अत्रिरुवाच ।  
कथं रक्षामि भवतस्तेऽब्रुवंश्चन्द्रमा भव ।  
तिमिरघ्नश्च सविता दस्युहन्ता च नो भव ॥ ७  
एवमुक्तस्तदात्रिवै तमोनुदभवच्छशी ।  
अपश्यत्सौम्यभावाच्च सोमवत्प्रियदर्शनः ॥ ८  
दृष्ट्वा नातिप्रभं सोमं तथा सूर्यं च पार्थिव ।  
प्रकाशमकरोदत्रिस्तपसा स्वेन संयुगे ॥ ९  
जगद्व्रित्तिमिरं चापि प्रदीप्तमकरोत्तदा ।  
व्यजयच्छत्रुसङ्घांश्च देवानां स्वेन तेजसा ॥ १०  
अत्रिणा दह्यमानांस्तान्दृष्ट्वा देवा महासुरान् ।  
पराक्रमैस्तेऽपि तदा व्यघ्नन्नत्रिसुरक्षिताः ।  
उद्भासितश्च सविता देवास्त्राता हतासुराः ॥ ११  
अत्रिणा त्वथ सोमत्वं कृतमुत्तमतेजसा ।  
द्विजेनाग्निद्वितीयेन जपता चर्मवाससा ॥ १२  
फलभक्षेण राजर्षे पश्य कर्मात्रिणा कृतम् ।

तस्यापि विस्तरेणोक्तं कर्मात्रेः सुमहात्मनः ।  
ब्रवीम्यन्यं ब्रूहि वा त्वमत्रितः क्षत्रियं वरम् ॥ १३  
इत्युक्तस्त्वर्जुनस्तूष्णीमभूद्वायुस्ततोऽब्रवीत् ।  
शृणु राजन्महत्कर्म च्यवनस्य महात्मनः ॥ १४  
अश्विनोः प्रतिसंश्रुत्य च्यवनः पाकशासनम् ।  
प्रोवाच सहितो देवैः सोमपावश्विनौ कुरु ॥ १५  
इन्द्र उवाच ।  
अस्माभिर्निन्दितावेतौ भवेतां सोमपौ कथम् ।  
देवैर्न संमितावेतौ तस्मान्मैवं वदस्व नः ॥ १६  
अश्विभ्यां सह नेच्छामः सोमं पातुं महाव्रत ।  
यदन्यद्वक्ष्यसे विप्र तत्करिष्याम ते वचः ॥ १७  
च्यवन उवाच ।  
पिवेतामश्विनौ सोमं भवद्भिः सहिताविमौ ।  
उभावेतावपि सुरौ सूर्यपुत्रौ सुरेश्वर ॥ १८  
क्रियतां मद्बचो देवा यथा वै समुदाहृतम् ।  
एतद्वः कुर्वतां श्रेयो भवेन्नैतदकुर्वताम् ॥ १९  
इन्द्र उवाच ।  
अश्विभ्यां सह सोमं वै न पास्यामि द्विजोत्तम ।  
पिवन्त्वन्ये यथाकामं नाहं पातुमिहोत्सहे ॥ २०  
च्यवन उवाच ।  
न चेत्करिष्यसि वचो मयोक्तं बलसूदन ।  
मया प्रमथितः सद्यः सोमं पास्यसि वै मत्से ॥ २१  
वायुरुवाच ।  
ततः कर्म समारब्धं हिताय सहसाऽश्विनोः ।  
च्यवनेन ततो मत्त्रैरभिभूताः सुराऽभवन् ॥ २२  
तत्तु कर्म समारब्धं दृष्ट्वेन्द्रः क्रोधमूर्च्छितः ।  
उद्यम्य विपुलं शैलं च्यवनं समुपाद्रवत् ॥ २३  
तथा वज्रेण भगवानमर्षाकुललोचनः ।



तमापतन्तं दृष्ट्वै च्यवनस्तपसाऽन्वितः ॥ २४  
 अद्भिः सिक्त्वाऽस्तम्भयत्तं सवज्रं सहपर्वतम् ।  
 अथेन्द्रस्य महाघोरं सोऽष्टजञ्जुमेव हि ॥ २५  
 मदं नामाहुतिमयं व्यादितास्यं महाशुनिः ।  
 तस्य दन्तसहस्रं तु बभूव शतयोजनम् ॥ २६  
 द्वियोजनशतास्तस्य दंष्ट्राः परमदारुणाः ।  
 हनुस्तस्याभवद्भूमावास्यं चास्यास्पृशदिवम् ॥ २७  
 जिह्वामूले स्थितास्तस्य सर्वे देवाः सवासवाः ।  
 तिमेरास्यमनुप्राप्ता यथा मत्स्या महार्णवे ॥ २८  
 ते संमन्यं ततो देवा मदस्यास्य समीपगाः ।

अब्रुवन्सहिताः शक्रं प्रणमासौ द्विजातये ॥ २९  
 अश्विभ्यां सह सोमं च पिबाम विगतज्वराः ।  
 ततः स प्रणतः शक्रश्चकार च्यवनस्य तत् ॥ ३०  
 च्यवनः कृतवानेतावश्विनौ सोमपायिनौ ।  
 ततः प्रत्याहरत्कर्म मदं च व्यभजन्मुनिः ॥ ३१  
 अक्षेषु मृगयायां च पाने स्त्रीषु च वीर्यवान् ।  
 एतैर्दोषैर्नरा राजन्क्षयं यान्ति न संशयः ॥ ३२  
 तस्मादेतान्नरो नित्यं दूरतः परिवर्जयेत् ॥ ३३  
 एतत्ते च्यवनस्यापि कर्म राजन्प्रकीर्तितम् ।  
 ब्रवीम्यन्यं ब्रूहि वा त्वं क्षत्रियं ब्राह्मणाद्वरम् ॥ ३४

॥ इति श्रीमन्महाभारते अनुशासनपर्वणि दानधर्मपर्वणि एकषष्ठ्यधिकद्विशततमोऽध्यायः ॥ २६१ ॥

### द्विषष्ठ्यधिकद्विशततमोऽध्यायः ॥ २६२ ॥

वायुना हैहयंप्रति देवानां प्रार्थनया अग्निसर्जनेन कपहननरूपब्राह्मणमहिमोक्तिः ॥ १ ॥

भीष्म उवाच ।  
 तूष्णीमासीदर्जुनस्तु पवनस्त्वब्रवीत्पुनः ।  
 शृणु मे ब्राह्मणेष्वेव मुख्यं कर्म जनाधिप ॥ १  
 मदस्यास्यमनुप्राप्ता यदा सेन्द्रा दिवौकसः ।  
 तदैव च्यवनेन द्यौर्हता तेषां वसुंधरा ॥ २  
 उभौ लोकौ हतौ मत्वा ते देवा दुःखिताऽभवन् ।  
 शोकार्ताश्च महात्मानं ब्रह्माणं शरणं ययुः ॥ ३  
 देवा ऊचुः ।  
 मदास्यव्यतिषिक्तानामस्माकं लोकपूजित ।  
 च्यवनेन हता भूमिः कपैश्चैव दिवं प्रभो ॥ ४  
 ब्रह्मोवाच ।  
 गच्छध्वं शरणं विप्रानाशु सेन्द्रा दिवौकसः ।  
 प्रसाद्य तानुभौ लोकाववाप्स्यथ यथापुरम् ॥ ५  
 ते ययुः शरणं विप्रानूचुस्ते काञ्जयामहे ।  
 इत्युक्तास्ते द्विजान्प्राहुर्जयतेह कपानिति ॥ ६  
 भूगतान्हि विजेतारो वयमित्यब्रुवन्द्विजाः ।  
 ततः कर्म समारब्धं ब्राह्मणैः कपनाशनम् ॥ ७  
 तच्छ्रुत्वा प्रेषितो दूतो ब्राह्मणेभ्यो धनी कपैः ।  
 स च तान्ब्राह्मणानाह धनी कपवचो यथा ॥ ८

भवद्भिः सदृशाः सर्वे कपाः किमिह वर्तते ।  
 सर्वे वेदविदः प्राज्ञाः सर्वे च क्रतुयाजिनः ॥ ९  
 सर्वे सत्यव्रताश्चैव सर्वे तुल्या महर्षिभिः ।  
 श्रीश्चैव रमते तेषु धारयन्ति श्रियं च ते ॥ १०  
 वृथा दारान्न गच्छन्ति वृथा मांसं न भुञ्जते ।  
 दीप्तमग्निं जुह्वते च गुरुणां वचने स्थिताः ॥ ११  
 सर्वे च नियतात्मानो बालानां संविभागिनः ।  
 उपेत्य शनकैर्यान्ति न सेवन्ति रजस्वलाम् ।  
 स्वर्गतिं चैव गच्छन्ति तथैव शुभकर्मिणः ॥ १२  
 अशुक्तवत्सु नाश्रन्ति गर्भिणीवृद्धकादिषु ।  
 पूर्वाक्षेषु न दीव्यन्ति दिवा चैव न शेरते ॥ १३  
 एतैश्चान्यैश्च बहुभिर्गुणैर्युक्तान्कथं कपान् ।  
 विजेष्यथ निवर्तध्वं निवृत्तानां सुखं हि वः ॥ १४  
 ब्राह्मणा ऊचुः ।  
 कपान्वयं विजेष्यामो ये देवास्ते वयं स्मृताः ।  
 तस्माद्वध्याः कपाऽस्माकं धनिन्याहियथागतम् ॥ १५  
 धनी गत्वा कपानाह न वो विप्राः प्रियंकराः ।  
 गृहीत्वाऽस्त्राण्यतो विप्रान्कपाः सर्वे समाब्रुवन् ॥ १६  
 समुदग्रध्वजान्दृष्ट्वा कपान्सर्वे द्विजातयः ।

कपैः सुरविशेषैः । दिवं द्यौः ॥ ४ ॥ धनीनाम् दूतः ॥ ८ ॥

द्विषष्ठ्यधिकद्विशततमोऽध्यायः ॥ २६२ ॥



व्यसृजञ्ज्वलितानग्नीन्कपानां प्राणनाशनान् ॥ १७  
 ब्रह्मसृष्टा हव्यभुजः कपान्हत्वा सनातनाः ।  
 नभसीव यथाऽभ्राणि व्यराजन्त नराधिप ॥ १८  
 हत्वा वै दानवान्देवाः सर्वे संभूय संयुगे ।  
 ते नाभ्यजानन्हि तदा ब्राह्मणैर्निहतान्कपान् ॥ १९  
 अथागम्य महातेजा नारदोऽकथयद्विभो ।  
 यथा हता महाभागैस्तेजसा ब्राह्मणैः कपाः ॥ २०  
 नारदस्य वचः श्रुत्वा ग्रीताः सर्वे दिवौकसः ।  
 प्रशंसन्सुर्दिजांश्चापि ब्राह्मणांश्च यशस्विनः ॥ २१  
 तेषां तेजस्तथा वीर्यं देवानां वदधे ततः ।  
 अवाप्तुवंश्चामरत्वं त्रिषु लोकेषु पूजितम् ॥ २२  
 इत्युक्तवचनं वायुमर्जुनः प्रत्युवाच ह ।

प्रतिपूज्य महाबाहो यत्तच्छृणु नराधिप ॥ २३  
 अर्जुन उवाच ।  
 जीवाम्यहं ब्राह्मणार्थं सर्वथा सततं प्रभो ।  
 ब्रह्मण्यो ब्राह्मणेभ्यश्च प्रणमामि च नित्यशः ॥ २४  
 दत्तात्रेयप्रसादाच्च मया प्राप्तमिदं बलम् ।  
 लोके च परमा कीर्तिर्धर्मश्चाचरितो महान् ॥ २५  
 अहो ब्राह्मणकर्माणि मयि मारुत तत्त्वतः ।  
 त्वया प्रोक्तानि कात्स्न्येन श्रुतानि प्रयतेन च ॥ २६  
 वायुरुवाच ।  
 ब्राह्मणान्क्षात्रधर्मेण पालयस्वेन्द्रियाणि च ।  
 विप्रेभ्यस्ते भयं घोरं तत्तु कालाद्भविष्यति ॥ २७

॥ इति श्रीमन्महाभारते अनुशासनपर्वणि दानधर्मपर्वणि द्विषष्ट्यधिकद्विशततमोऽध्यायः ॥ २६३ ॥

### त्रिषष्ट्यधिकद्विशततमोऽध्यायः ॥ २६३ ॥

युधिष्ठिरेण ब्राह्मणमहिमानं पृष्टेन भीष्मेण तंप्रति स्वस्य कुण्ठितेन्द्रियादिशक्तिकतया समुपनिवेदनपूर्वकं कृष्णात्तदव-  
 गमनचोदना ॥ १ ॥ तथा कृष्णस्य श्रीनारायणात्मकत्वनिवेदनेन तन्महिमानुवर्णनम् ॥ २ ॥

युधिष्ठिर उवाच ।  
 ब्राह्मणानर्चसे राजन्सततं संशितव्रतान् ।  
 कं तु धर्मोदयं दृष्ट्वा तानर्चसि जनाधिप ॥ १  
 कां वा ब्राह्मणपूजायां व्युष्टिं दृष्ट्वा महाव्रत ।  
 तानर्चसि महाबाहो सर्वमेतद्वदस्व मे ॥ २  
 भीष्म उवाच ।  
 एष ते केशवः सर्वमाख्यास्यति महामतिः ।  
 व्युष्टिं ब्राह्मणपूजायां दृष्ट्वा व्युष्टिं महाव्रत ॥ ३  
 बलं श्रोत्रे वाङ्मनश्चक्षुषी च  
 ज्ञानं तथा नविशुद्धं ममाद्य ।  
 देहन्यासो नातिचिरान्मतो मे  
 न चातितूर्णं सविताऽद्य याति ॥ ४  
 उक्ता धर्मा ये पुराणे महान्तो  
 राजन्विप्राणां क्षत्रियाणां विशां च ।  
 येये शूद्राणां धर्ममुपासते ते  
 तानेव कृष्णादुपशिक्षस्व पार्थ ॥ ५

अहं ह्येनं वेद्मि तत्त्वेन कृष्णं  
 योज्यं हि यच्चास्य बलं पुराणम् ।  
 अमेयात्मा केशवः कौरवेन्द्र  
 सोयं धर्मं वक्ष्यति सर्वमेतत् ॥ ६  
 कृष्णः पृथ्वीमसृजत्त्वं दिवं च  
 कृष्णस्य देहान्मेदिनी संबभूव ।  
 वराहोऽयं भीमबलः पुराणः  
 स पर्वतान्व्यसृजद्वै दिशश्च ॥ ७  
 अस्माद्रायुश्चान्तरिक्षं दिवं च  
 दिशश्चतस्रो विदिशश्चतस्रः ।  
 सृष्टिस्तथैवेयमनुग्रसूता  
 स निर्ममे विश्वमिदं पुराणः ॥ ८  
 अस्य नाभ्यां पुष्करं संप्रसृतं  
 यत्रोत्पन्नः स्वयमेवामितौजाः ।  
 येनाच्छिन्नं तत्तमः पार्थ घोरं  
 यत्र तिष्ठन्त्यर्णवास्तच्छयानाः ॥ ९

व्युष्टिं फलम् ॥ २ ॥ दृष्टव्युष्टिरिति ज्ञ. पाठः ॥ ३ ॥

अनु० ५३

न चेति दुःखितस्य दिनं महद्भवतीत्यर्थः ॥ ४ ॥



कृते युगे धर्म आसीत्समग्र-  
 स्नेताकाले यज्ञमनुप्रपन्नः ।  
 बलं त्वासीद्वापरे पार्थ कृष्णः  
 कलौ त्वधर्मः क्षितिमेवाजगाम ॥ १०  
 स एव पूर्वं निजधान दैत्या-  
 न्स एव देवश्च बभूव सम्राट् ।  
 स भूतानां भावनो भूतभव्यः  
 स विश्वस्यास्य जगत्त्राभिगोप्ता ॥ ११  
 यदा धर्मो ग्लति वंशे सुराणां  
 तदा कृष्णो जायते मानुषेषु ।  
 धर्मे स्थित्वा स तु वै भावितात्मा  
 परांश्च लोकानपरांश्च पाति ॥ १२  
 त्याज्यांस्त्यक्त्वा चासुराणां वधेन  
 कार्याकार्ये कारणं चैव पाति ।  
 कृतं करिष्यत्क्रियते च देवो  
 राहुं सोमं विद्धि च शक्रमेनम् ॥ १३  
 स विश्वकर्मा स हि विश्वरूपः  
 स विश्वभृग्विश्वसृग्विश्वजिच्च ।  
 स शूलभृच्छोणितभृत्कराल-  
 स्तं कर्मभिर्विदितं वै स्तुवन्ति ॥ १४  
 तं गन्धर्वाणामप्सरसां च नित्य-  
 मुपतिष्ठन्ते विबुधानां शतानि ।  
 तं राक्षसाश्च परिसंवदन्ति  
 राजन्यानां स विजिगीषुरेकः ॥ १५  
 तमध्वरे शंसितारः स्तुवन्ति  
 रथन्तरे सामगाश्च स्तुवन्ति ।  
 तं ब्राह्मणा ब्रह्ममन्त्रैः स्तुवन्ति  
 तस्मै हविरध्वर्यवः कल्पयन्ति ॥ १६  
 स पौराणीं ब्रह्मगुहां प्रविष्टो  
 महीसत्रं भारताग्रे ददर्श ।

स चैव गाप्सुधाराय्यकर्मा  
 विश्वोभ्य दैत्यानुरगान्दानवांश्च ॥ १७  
 तं घोषार्थं गीर्भिरिन्द्राः स्तुवन्ति  
 स चापीशो भारतैकः पशूनाम् ।  
 तस्य भक्षान्विविधान्वेदयन्ति  
 तमेवाजौ वाहनं वेदयन्ति ॥ १८  
 तस्यान्तरिक्षं पृथिवी दिवं च  
 सर्वं वशे तिष्ठति शाश्वतस्य ।  
 स कुम्भे रेतः ससृजे सुराणां  
 यत्रोत्पन्नमृषिमाहुर्वसिष्ठम् ॥ १९  
 स मातरिश्वा विश्वरश्मिवाजी  
 स रश्मिवान्सविता चादिदेवः ।  
 तेनासुरा विजिताः सर्व एव  
 तद्विक्रान्तैर्विजितानीह त्रीणि ॥ २०  
 स देवानां मानुषाणां पितॄणां  
 तमेवाहुर्व्यज्ञविदां वितानम् ।  
 स एव कालं विभजन्नुदेति  
 तस्योत्तरं दक्षिणं चायने द्वे ॥ २१  
 तस्यैवोर्ध्वं तिर्यग्धश्चरन्ति  
 गभस्तयो मेदिनीं भासयन्तः ।  
 तं ब्राह्मणा वेदविदो जुषन्ति  
 तस्यादित्यो गाप्सुपयुज्य भाति ॥ २२  
 स मासिमास्यध्वरकृद्धिधत्ते  
 तमध्वरे वेदविदः पठन्ति ।  
 स एवोक्तश्चक्रमिदं त्रिनाभि  
 सप्ताश्वयुक्तं वहते वै त्रिधामा ॥ २३  
 'हिरण्यमयः सप्तगूढः ससंवि-  
 चतुर्बाहुः पन्नगः पन्ननाभः ।'  
 महातेजाः सर्वगः सर्वसिंहः  
 कृष्णो लोकान्धारयते यथैकः ।

कलौ त्वधर्म एव बलवानिति भावः ॥ १० ॥ ग्लति  
 ग्लायति ॥ १२ ॥ एनं राहुं सोमं शक्रं च विद्धि  
 ॥ १३ ॥ शोणितभृच्छरीरी ॥ १४ ॥ महीसत्रं पृथिव्याच्छा-  
 दनं मन्त्रमिति यावत् ॥ १७ ॥ घोषार्थं गोवर्द्धनोद्धरणकाले ।  
 पशूनां गवां जीवानां च । वाहनं जयप्रापकम् ॥ १८ ॥ सुराणां

मित्रावरुणयो रेतः कुम्भे ससृजे ॥ १९ ॥ विक्रान्तैः पाद-  
 विक्षेपैः । त्रीणि भुवनानि ॥ २० ॥ देवानां आत्मेति शेषः ।  
 तमेवाहुर्व्यज्ञविदः पुराणमिति क. थ. पाठः ॥ २१ ॥ जुषन्ति  
 सेवन्ते ॥ २२ ॥ विधत्तेऽध्वरमित्यर्थात् । त्रिनाभि शीतोष्णवृ-  
 ष्टिकालगर्भम् । चक्रं संवत्सरम् । त्रिधामेति वर्षवातोष्णप्रका-



हंसं तमोमं च तमेव वीर  
 कृष्णं सदा पार्थ कर्तारमेहि ॥ २४  
 स एकदा कक्षगतो महात्मा  
 तुष्टो विश्वः खाण्डवे धूमकेतुः ।  
 स राक्षसानुरगांश्चावजित्य  
 सर्वत्रगः सर्वमग्नौ जुहोति ॥ २५  
 स एव पार्थाय श्वेतमश्वं प्रायच्छ-  
 त्स एवाश्वानथ सर्वांश्चकार ।  
 सबन्धुरस्तस्य रथस्त्रिचक्र-  
 स्त्रिवृच्छिराश्चतुरश्वस्त्रिनाभिः ॥ २६  
 स विहायो व्यदधात्पञ्चनाभिः  
 स निर्ममे गां दिवमन्तरिक्षम् ।  
 सोऽरण्यानि व्यसृजत्पर्वतांश्च  
 हृषीकेशोऽमितदीप्ताग्नितेजाः ॥ २७  
 अलङ्घयद्वै सरितो जिघांस-  
 ञ्शक्रं वज्रं प्रहरन्तं निरास ।  
 स महेन्द्रः स्तूयते वै महाध्वरे  
 विमैरेको ऋक्सहस्रैः पुराणैः ॥ २८  
 दुर्वासा वै तेन नान्येन शक्यो  
 गृहे राजन्वासयितुं महौजाः ।  
 तमेवाहुर्ऋषिमेकं पुराणं  
 स विश्वकृद्विदधात्यात्मभावान् ॥ २९  
 वेदांश्च यो वेदयतेऽधिदेवो  
 विधींश्च यश्चाश्रयते पुराणान् ।  
 कामे वेदे लौकिके यत्फलं च  
 विष्वक्सेनः सर्वमेतत्प्रतीहि ॥ ३०  
 ज्योतींषि शुक्लानि हि सर्वलोके  
 त्रयो लोका लोकपालास्त्रयश्च ।  
 त्रयोऽग्नयो व्याहृतयश्च तिस्रः  
 सर्वे देवा देवकीपुत्र एव ॥ ३१  
 स वत्सरः स ऋतुः सोऽर्धमासः  
 सोऽहोरात्रः स कला वै स काष्ठाः ।

मात्रा मुहूर्ताश्च लवाः क्षणाश्च  
 विष्वक्सेनः सर्वमेतत्प्रतीहि ॥ ३२  
 चन्द्रादित्यौ ग्रहनक्षत्रताराः  
 सर्वाणि दर्शान्यथ पौर्णमासम् ।  
 नक्षत्रयोगा ऋतवश्च पार्थ  
 विष्वक्सेनात्सर्वमेतत्प्रसूतम् ॥ ३३  
 रुद्रादित्या वसवोऽथाश्विनौ च  
 साध्याश्च विश्वे मरुतां गणाश्च ।  
 प्रजापतिर्देवमाताऽदितिश्च  
 सर्वे कृष्णादृषयश्चैव सप्त ॥ ३४  
 वायुर्भूत्वा विक्षिपते च विश्व-  
 मग्निर्भूत्वा दहते विश्वरूपः ।  
 आपो भूत्वा मज्जयते च सर्वं  
 ब्रह्मा भूत्वा सृजते विश्वसङ्गान् ॥ ३५  
 वेद्यं च यद्वेदयते च वेद्यं  
 विधिश्च यश्च श्रयते विधेयम् ।  
 धर्मं च वेदे च बले च सर्वं  
 चराचरं केशवं त्वं प्रतीहि ॥ ३६  
 ज्योतिर्भूतः परमोसौ पुरस्ता-  
 त्प्रकाशते यत्प्रभया विश्वरूपः ।  
 अपः सृष्ट्वा सर्वभूतात्मयोनिः  
 पुराऽकरोत्सर्वमेवाथ विश्वम् ॥ ३७  
 ऋतुनुत्पातान्विविधान्यद्भुतानि  
 मेघान्विद्युत्सर्वमैरावतं च ।  
 सर्वं कृष्णात्स्थावरं जङ्गमं च  
 विश्वात्मानं विष्णुमेनं प्रतीहि ॥ ३८  
 विश्वावासं निर्गुणं वासुदेवं  
 संकर्षणं जीवभूतं वदन्ति ।  
 ततः प्रद्युम्नमनिरुद्धं चतुर्थ-  
 माज्ञापयत्यात्मयोनिर्महात्मा ॥ ३९  
 स पञ्चधा पञ्चगुणोपपन्नं  
 संचोदयन्विश्वमिदं सिसृक्षुः ।

रम् ॥ २३ ॥ हंसं सूर्यम् । प्राश्नन्नश्च स एव धीरः कृष्णं  
 सदा पार्थेति क. थ. पाठः ॥ २४ ॥ त्रिवन्धुरस्तास्येति क. थ.  
 पाठः ॥ २६ ॥ पञ्चनाभिः पञ्चभूतानां नाभिराश्रय इत्यर्थः ॥ २७ ॥

निरास पराभूतवान् ॥ २८ ॥ विधीनमिहोत्रादीन् ॥ ३० ॥ वेद्यं  
 वेदप्रतिधं । वेद्यं ज्ञेयम् ॥ ३६ ॥ नक्षत्रमासान्विविधं कार्यजातं  
 विद्युत्संचैरापतन्तश्च मेघाः । सर्वं कृष्णादिति क. थ. पाठः ॥ ३८ ॥



ततश्चकारावनिमारुतौ च  
 खं ज्योतिरम्भश्च तथैव पार्थ ॥ ४०  
 स स्थावरं जङ्गमं चैवमेत-  
 चतुर्विधं लोकमिमं च कृत्वा ।  
 ततो भूमिं व्यदधात्पञ्चबीजां  
 द्यावापृथिव्यग्निरथाम्बुवायू ॥ ४१  
 तेन विश्वं कृतमेतद्वि राज-  
 न्स जीवयत्यात्मनैवात्मयोनिः ।  
 ततो देवानसुरान्मानवांश्च  
 लोकानृषींश्चापि पितृन्प्रजाश्च ।  
 समासेन विविधान्पाति लोका-  
 न्सर्वान्सदा भूतपतिः सिसृक्षुः ॥ ४२  
 शुभाशुभं स्थावरं जङ्गमं च  
 विष्वक्सेनात्सर्वमेतत्प्रतीहि ।

यद्वर्तते यच्च भविष्यतीह  
 सर्वं ह्येतत्केशवं त्वं प्रतीहि ॥ ४३  
 मृत्युश्चैव प्राणिनामन्तकाले  
 साक्षात्कृष्णः केशवो देहभाजाम् ।  
 भूतं च यच्चेह न विद्म किञ्चि-  
 द्विष्वक्सेनात्सर्वमेतत्प्रतीहि ॥ ४४  
 यत्प्रशस्तं च लोकेषु पुण्यं यच्च शुभाशुभम् ।  
 तत्सर्वं केशवोऽचिन्त्यो विपरीतमतः परम् ॥ ४५  
 एतादृशः केशवोऽतश्च भूयो  
 नारायणः परमश्चाव्ययश्च ।  
 मध्याद्यन्तस्य जगतस्तत्स्थुषश्च  
 बुभूषतां प्रभवश्चाव्ययश्च ॥ ४६

॥ इति श्रीमन्महामारते अनुशासनपर्वणि दानधर्मपर्वणि त्रिषष्ट्यधिकद्विशततमोऽध्यायः ॥ २६३ ॥

### चतुःषष्ट्यधिकद्विशततमोऽध्यायः ॥ २६४ ॥

कृष्णेन युधिष्ठिरं प्रति ब्राह्मणानां महत्तरत्वे दृष्टान्ततया स्वेन प्रद्युम्नं प्रत्युक्तदुर्वासश्चरित्रप्रतिपादनम् ॥ १ ॥

युधिष्ठिर उवाच ।  
 ब्रूहि ब्राह्मणपूजायां व्युष्टिं त्वं मधुसूदन ।  
 वेत्ता त्वमस्य चार्थस्य वेद त्वां हि पितामहः ॥ १  
 वासुदेव उवाच ।  
 शृणुष्वावहितो राजन्दिजानां भरतर्षभ ।  
 यथातत्त्वेन वदतो गुणान्वै कुरुसत्तम ॥ २  
 द्वाववत्यां समासीनं पुरा मां कुरुनन्दन ।  
 प्रद्युम्नः परिपप्रच्छ ब्राह्मणैः परिकोपितः ॥ ३  
 किं फलं ब्राह्मणेष्वस्ति पूजायां मधुसूदन ।  
 ईश्वरत्वं कुतस्तेषामिहैव च परत्र च ॥ ४  
 सदा द्विजातीन्संपूज्य किं फलं तत्र मानद ।  
 एतद्ब्रूहि स्फुटं सर्वं सुमहान्संशयोऽत्र मे ॥ ५

इत्युक्ते वचने तस्मिन्प्रद्युम्नेन तथा त्वहम् ।  
 प्रत्यब्रवं महाराज यत्तच्छृणु समाहितः ॥ ६  
 व्युष्टिं ब्राह्मणपूजायां रौक्मिणेय निबोध मे ।  
 एते हि सोमराजान ईश्वराः सुखदुःखयोः ॥ ७  
 अस्मिँल्लोके रौक्मिणेय तथाऽमुष्मिश्च पुत्रक ।  
 ब्राह्मणप्रमुखं सौम्यं न मेऽत्रास्ति विचारणा ॥ ८  
 ब्राह्मणप्रभवं सौख्यमायुः कीर्तिर्यशो बलम् ।  
 लोका लोकेश्वराश्चैव सर्वे ब्राह्मणपूजकाः ॥ ९  
 त्रिवर्गे चापवर्गे च यशःश्रीरोगशान्तिषु ।  
 देवतापितृपूजासु संतोष्याश्चैव नो द्विजाः ॥ १०  
 तान्कथं वै नाद्रियेयमीश्वरोऽसीति पुत्रक ।  
 मा ते मन्युर्महाबाहो भवत्वत्र द्विजान्प्रति ॥ ११

पञ्चधा पञ्चप्रकारं देवासुरमनुष्यश्चापदतिर्यग्प्रेण विश्वं सिसृक्षु-  
 राज्ञापयतीति पूर्वोक्तान्वयः । पञ्चजनोपपन्नमिति ज्ञा. पाठः ॥ ४० ॥  
 चतुर्विधं जरायुजादि । पञ्चबीजां चतुर्विधभूतग्रामः कर्म च  
 तेषां बीजभूताम् ॥ ४१ ॥ अतः केशवात् यत्परं कल्प्यते तद्वि-  
 परीतम् । असन्मार्गं इत्यर्थः ॥ ४५ ॥ तादृशः केशवो देवो

भूयो नारायणः परः । आदिरन्तश्च मध्यं च देशतः कालतो  
 हरिः । जगतां तत्स्थुषां चैव भूतानां प्रभवाप्यय इति क. थ.  
 पाठः ॥ ४६ ॥ त्रिषष्ट्यधिकद्विशततमोऽध्यायः ॥ २६३ ॥  
 सौम्यं कल्याणम् ॥ ८ ॥ ब्राह्मणप्रतिपूजायामायुरिति ज्ञा.  
 पाठः ॥ ९ ॥



ब्राह्मणा हि महद्भूतमसिँल्लोके परत्र च ।  
 भस्म कुर्युर्जगदिदं क्रुद्धाः प्रत्यक्षदर्शिनः ॥ १२  
 हन्युस्तेऽपि सृजेयुश्च लोकान्लोकेधरांस्तथा ।  
 कथं तेषु न वर्तेरन्सम्यग्ज्ञानात्सुतेजसः ॥ १३  
 अवसन्मद्गृहे तात ब्राह्मणो हरिपिङ्गलः ।  
 चीरवासा बिल्वदण्डी दीर्घश्मश्रुः कृशो महान् ॥ १४  
 दीर्घेभ्यश्च मनुष्येभ्यः प्रमाणादधिको भुवि ।  
 स स्वैरं चरते लोकान्ये दिव्या ये च मानुषाः ॥ १५  
 इमां गाथां गायमानश्चत्वरेषु सभासु च ।  
 दुर्वाससं वासयेत्को ब्राह्मणं सत्कृतं गृहे ॥ १६  
 रोषणः सर्वभूतानां सूक्ष्मेऽप्यपकृते कृते ।  
 परिभाषां च मे श्रुत्वा को नु दद्यात्प्रतिश्रयम् ॥ १७  
 यो मां कश्चिद्वासयित न स मां कोपयेदिति ।  
 यस्मान्नाद्रियते कश्चित्ततोऽहं समवासयम् ॥ १८  
 स संभुङ्क्ते सहस्राणां बहूनामन्नमेकदा ।  
 एकदा सोलपकं भुङ्क्ते नचैवैति पुनर्गृहान् ॥ १९  
 अकस्माच्च ग्रहसति तथाऽकस्मात्प्ररोदिति ।  
 न चास्य वयसा तुल्यः पृथिव्यामभवत्तदा ॥ २०  
 अथ स्वावसथं गत्वा सशय्यास्तरणानि च ।  
 अदहत्स महातेजास्ततश्चाभ्यपतत्स्वयम् ॥ २१  
 अथ मामब्रवीद्भूयः स मुनिः संशितव्रतः ।  
 कृष्ण पायसमिच्छामि भोक्तुमित्येव सत्वरः ॥ २२  
 तदैव तु मया तस्य चित्तज्ञेन गृहे जनः ।  
 सर्वाण्यन्नानि पानानि भक्ष्याश्चोच्चावचास्तथा ॥ २३  
 भवन्तु सत्कृतानीह पूर्वमेव प्रचोदितः ।  
 ततोऽहं ज्वलमानं वै पायसं प्रत्यवेदयम् ॥ २४  
 तं भुक्त्वैव स तु क्षिप्रं ततो वचनमब्रवीत् ।  
 क्षिप्रमङ्गानि लिम्पस्व पायसेनेति स स्म ह ॥ २५  
 अविमृश्यैव च ततः कृतवानस्मि तत्तथा ।  
 तेनोच्छिष्टेन गात्राणि शरीरं च समालिपम् ॥ २६  
 स ददर्श तदाऽभ्याशे मातरं ते शुभाननाम् ।  
 तामपि स्मयमानां स पायसेनाभ्यलेपयत् ॥ २७  
 मुनिः पायसदिग्धाङ्गीं रथे तूर्णमयोजयत् ।

दीर्घश्मश्रुनखादिमानिति. थ. ध. पाठः ॥ १४ ॥ जन इति  
 प्रचोदित इति शेषपूर्वा संबन्धः ॥ २३ ॥ लिप्ते कस्मात्ते

तमारुह्य रथं चैव निर्ययौ स गृहान्मम ॥ २८  
 अग्निवर्णो ज्वलन्धीमान्स द्विजो रथधुर्यवत् ।  
 प्रतोदेनातुदद्वालां रुक्मिणीं मम पश्यतः ॥ २९  
 न च मे स्तोकमप्यासीदुःखमीर्ष्याकृतं तदा ।  
 तथा स राजमार्गेण महता निर्ययौ बहिः ॥ ३०  
 तद्दृष्ट्वा महदाश्चर्यं दाशार्हा जातमन्यवः ।  
 तत्राजल्पन्मिथः केचित्समाभाष्य परस्परम् ॥ ३१  
 ब्राह्मणा एव जायेरन्नान्यो वर्णः कथंचन ।  
 को ह्येनां रथमास्थाय जीवेदन्यः पुमानिह ॥ ३२  
 आशीविषविषं तीक्ष्णं ततस्तीक्ष्णतरो द्विजः ।  
 ब्रह्माहिविषदिग्धस्य नास्ति कश्चिच्चिकित्सकः ॥ ३३  
 तस्मिन्त्रजति दुर्धर्षे प्रास्वलद्रुक्मिणी पथि ।  
 अमर्षयंस्तथा श्रीमान्सितपूर्वमचोदयम् ॥ ३४  
 ततः परमसंक्रुद्धो रथात्प्रस्कन्द्य स द्विजः ।  
 पदातिरूपथेनैव प्राद्रवदक्षिणामुखः ॥ ३५  
 तमुत्पथेन धावन्तमन्वधावं द्विजोत्तमम् ।  
 तथैव पायसादिग्धः प्रसीद भगवन्निति ॥ ३६  
 ततो विलोक्य तेजसी ब्राह्मणो मामुवाच ह ।  
 जितः क्रोधस्त्वया कृष्ण प्रकृत्यैव महाभुज ॥ ३७  
 न तेऽपराधमिह वै दृष्टवानस्मि सुव्रत ।  
 प्रीतोस्मि तव गोविन्द वृणु कामान्यथेप्सितान् ॥  
 प्रसन्नस्य च मे तात पश्य व्युष्टिं यथाविधाम् ॥ ३९  
 यावदेव मनुष्याणामन्ने भावो भविष्यति ।  
 यथैवान्ने तथा तेषां त्वयि भावो भविष्यति ॥ ४०  
 यावच्च पुण्या लोकेषु त्वयि कीर्तिर्भविष्यति ।  
 त्रिषु लोकेषु तावच्च वैशिष्ट्यं प्रतिपत्स्यसे ।  
 सुप्रियः सर्वलोकस्य भविष्यसि जनार्दन ॥ ४१  
 यत्ते भिन्नं च दग्धं च यच्च किञ्चिद्विनाशितम् ।  
 सर्वं तथैव द्रष्टासि विशिष्टं वा जनार्दन ॥ ४२  
 यावदेतत्प्रलिप्तं ते गात्रेषु मधुसूदन ।  
 अतो मृत्युभयं नास्ति यावदिच्छसि चाच्युत ॥ ४३  
 न तु पादतले लिप्ते तस्मात्ते मृत्युरत्र वै ।  
 नैतन्मे प्रियमित्येवं स मां प्रीतोऽब्रवीत्तदा ॥ ४४

पुत्रकाय वै इति झ. पाठ ॥ ४४ ॥ चतुःषष्ठ्यधिकद्विशततमो-  
 ऽध्यायः ॥ २६४ ॥



इत्युक्तोऽहं शरीरं स्वं ददर्श श्रीसमायुतम् ४५  
 रुक्मिणीं चाब्रवीत्प्रीतः सर्वस्त्रीणां वरं यशः ।  
 कीर्तिं चानुत्तमां लोके समवाप्स्यसि शोभने ४६  
 न त्वां जरा वा रोगो वा वैवर्ण्यं चापि भामिनि ।  
 स्पृक्ष्यन्ति पुण्यगन्धा च कृष्णमाराधयिष्यसि ॥  
 षोडशानां सहस्राणां बधूनां केशवस्य ह ।  
 वरिष्ठा च सलोक्या च केशवस्य भविष्यसि ४८  
 तव मातरमित्युक्त्वा ततो मां पुनरब्रवीत् ।  
 प्रस्थितः सुमहातेजा दुर्वासाऽग्निरिव ज्वलन् ४९  
 एषैव ते बुद्धिरस्तु ब्राह्मणान्प्रति केशव ।  
 इत्युक्त्वा स तदा पुत्र तत्रैवान्तरधीयत ॥ ५०  
 तस्मिन्नन्तर्हिते चाहमुपांशु व्रतमाचरम् ।  
 यत्किञ्चिद्ब्राह्मणो ब्रूयात्सर्वं कुर्यामिति प्रभो ॥ ५१

एतद्व्रतमहं कृत्वा मात्रा ते सह पुत्रक ।  
 ततः परमहृष्टात्मा प्राविशं गृहमेव च ॥ ५२  
 प्रविष्टमात्रश्च गृहे सर्वं पश्यामि तन्नवम् ।  
 यद्भिन्नं यच्च वै दग्धं तेन विप्रेण पुत्रक ॥ ५३  
 ततोऽहं विस्मयं प्राप्तः सर्वं दृष्ट्वा नवं दृढम् ।  
 अपूजयं च मनसा रौक्मिणेय सदा द्विजान् ५४  
 इत्यहं रौक्मिणेयस्य पृच्छतो भरतर्षभ ।  
 माहात्म्यं द्विजमुख्यस्य सर्वमाख्यातवांस्तदा ५५  
 तथा त्वमपि कौन्तेय ब्राह्मणान्सततं प्रभो ।  
 पूजयस्व महाभागान्वाग्भिर्दानैश्च नित्यदा ॥ ५६  
 एवं व्युष्टिमहं प्राप्तो ब्राह्मणस्य प्रसादजाम् ।  
 यच्च मामाह भीष्मोऽयं तत्सत्यं भरतर्षभ ॥ ५७

॥ इति श्रीमन्महाभारते अनुशासनपर्वणि दानधर्मपर्वणि चतुःषष्ट्यधिकद्विशततमोऽध्यायः ॥ २६४ ॥

### पञ्चषष्ट्यधिकद्विशततमोऽध्यायः ॥ २६५ ॥

कृष्णेन युधिष्ठिरं प्रति दक्षाध्वरविध्वंसनत्रिपुरदहनादिरूपरुद्रचरित्रपरिकीर्तनम् ॥ १ ॥

युधिष्ठिर उवाच ।  
 दुर्वाससः प्रसादात्ते शंकरांशस्य माधव ।  
 अवाप्तमिह विज्ञानं तन्मे व्याख्यातुमर्हसि ॥ १  
 महाभाग्यं च यत्तस्य नामानि च महात्मनः ।  
 तत्त्वतो ज्ञातुमिच्छामि सर्वं मतिमतांवर ॥ २  
 वासुदेव उवाच ।  
 हन्त ते कीर्तयिष्यामि नमस्कृत्य कपर्दिने ।  
 यदवाप्तं मया राजञ्श्रेयो यच्चार्जितं यशः ॥ ३  
 प्रयतः प्रातरुत्थाय यस्त्वधीयेद्विशोपते ।  
 प्राञ्जलिः शतरुद्रीयं नास्य किञ्चन दुर्लभम् ॥ ४  
 'शिवः सर्वगतो रुद्रः स्रष्टा यस्त्वं शृणुष्व मे ।'  
 प्रजापतिस्तमसृजत्तपसोऽन्ते महातपाः ।  
 शंकरस्त्वसृजत्तात प्रजाः स्थावरजङ्गमाः ॥ ५  
 नास्ति किञ्चित्परं भूतं महादेवाद्विशोपते ।  
 इह त्रिष्वपि लोकेषु भूतानां प्रभवो हि सः ॥ ६  
 न चैवोत्सहते स्थातुं कश्चिदग्रे महात्मनः ।  
 न हि भूतं समं तेन त्रिषु लोकेषु विद्यते ॥ ७

गन्धेनापि हि संग्रामे तस्य क्रुद्धस्य शत्रवः ।  
 विसंज्ञा हतभूयिष्ठा वेपन्ते च पतन्ति च ॥ ८  
 घोरं च निनदं तस्य पर्जन्यनिनदोपमम् ।  
 श्रुत्वा विशीर्येद्धृदयं देवानामपि संयुगे ।  
 यं चाक्षणा घोररूपेण पश्येद्दग्धः पतेदधः ॥ ९  
 न सुरा नासुरा लोके न गन्धर्वा न पन्नगाः ।  
 कुपिते सुखमेधन्ते तस्मिन्नपि गुहागताः ॥ १०  
 प्रजापतेश्च दक्षस्य यजतो वितते क्रतौ ।  
 विव्याध कुपितो यज्ञं निर्भयस्तु भवस्तदा ॥ ११  
 धनुषा बाणमुत्सृज्य सुघोरं विननाद च ॥ १२  
 ते न शर्म कुतः शान्तिं विषादं लेभिरे सुराः ।  
 विद्धे च सहसा यज्ञे कुपिते च महेश्वरे ॥ १३  
 तेन ज्यातलघोषेण सर्वे लोकाः समाकुलाः ।  
 बभूवुरवशाः पार्थ विषेदुश्च सुरासुराः ॥ १४  
 आपश्चुक्षुभिरे चैव चकम्पे च वसुंधरा ।  
 व्यद्रवन्गिरयश्चापि द्यौः पफाल च सर्वशः ॥ १५  
 अन्धेन तमसा लोकाः प्रावृता न चकाशिरे ।



प्रनष्टा ज्योतिषां भाश्च सह सूर्येण भारत ॥ १६  
 भृशं भीतास्ततः शान्तिं चक्रुः स्वस्त्ययनानि च ।  
 ऋषयः सर्वभूतानामात्मनश्च हितैषिणः ॥ १७  
 ततः सोऽभ्यद्रवद्देवान् रुद्रो रौद्रपराक्रमः ।  
 भगस्य नयने क्रुद्धः प्रहारेण व्यशातयत् ॥ १८  
 पूषणं चाभिदुद्राव घोरेण वपुषाऽन्वितः ।  
 पुरोडाशं भक्षयतो दशनान्चै व्यशातयत् ॥ १९  
 ततः प्रणोमुर्देवास्ते वेपमानाः स्र शङ्करम् ।  
 पुनश्च संदधे रुद्रो दीप्तं सुनिशितं शरम् ॥ २०  
 रुद्रस्य विक्रमं दृष्ट्वा भीता देवाः सहर्षिभिः ।  
 ततः प्रसादयामासुः शर्वं ते विबुधोत्तमाः ॥ २१  
 जेषुश्च शतरुद्रीयं देवाः कृत्वाञ्जलिं तदा ।  
 संस्तूयमानस्त्रिदशैः प्रससाद महेश्वरः ॥ २२  
 रुद्रस्य भागं यज्ञे च विशिष्टं ते त्वकल्पयन् ।  
 भयेन त्रिदशा राजञ्जशरणं च प्रपेदिरे ॥ २३  
 तेन चैव हि तुष्टेन स यज्ञः सन्धितोऽभवत् ।  
 यद्यच्चापहृतं तत्र तत्तथैवान्वजीवयत् ॥ २४  
 असुराणां पुराण्यासंस्त्रीणि वीर्यवतां दिवि ।  
 आयसं राजतं चैव सौवर्णमपि चापरम् ॥ २५  
 नाशकत्तानि मधवा भेतुं सर्वायुधैरपि ।  
 अथ सर्वेऽमरा रुद्रं जग्मुः शरणमर्दिताः ॥ २६  
 तत ऊचुर्महात्मानो देवाः सर्वे समागताः ।  
 रुद्र रौद्रा भविष्यन्ति पशवः सर्वकर्मसु ॥ २७  
 जहि दैत्यान्सह पुरैर्लोकांस्त्रायस्व मानद ।  
 स तथोक्तस्तथेत्युक्त्वा कृत्वा विष्णुं शरोत्तमम् ॥ २८  
 शल्यमग्निं तथा कृत्वा पुङ्खं वैवस्वतं यमम् ।  
 ओंकारं च धनुः सर्वाङ्ग्यां च सावित्रिमुत्तमां ॥ २९  
 ब्रह्माणं सारथिं कृत्वा विनियुज्य च सर्वशः ।  
 त्रिपर्वणा त्रिशल्येन तेन तानि विभेद सः ॥ ३०

शरेणादित्यवर्णेन कालाग्निसमतेजसा ।  
 तेऽसुराः सपुरास्तत्र दग्धा रुद्रेण भारत ॥ ३१  
 तं चैवाङ्कगतं दृष्ट्वा बालं पञ्चशिखं पुनः ।  
 उमा जिज्ञासमाना वै कोऽयमित्यब्रवीत्तदा ॥ ३२  
 असूयतश्च शक्रस्य वज्रेण प्रहरिष्यतः ।  
 सवज्रं स्तम्भयामास तं बाहुं परिधोपमम् ॥ ३३  
 न संयुयुधिरे चैव देवास्तं भुवनेश्वरम् ।  
 सप्रजापतयः सर्वे तस्मिन्मुमुहुरीश्वरे ॥ ३४  
 ततो ध्यात्वा च भगवान्ब्रह्मा तममितौजसम् ।  
 अयं श्रेष्ठ इति ज्ञात्वा ववन्दे तमुमापतिम् ॥ ३५  
 ततः प्रसादयामासुरुमां रुद्रं च ते सुराः ।  
 बभूव स तदा बालः प्रययौ तु यथापुरम् ॥ ३६  
 स चापि ब्राह्मणो भूत्वा दुर्वासा नाम वीर्यवान् ।  
 द्वारवत्यां मम गृहे चिरं कालमुपावसन् ॥ ३७  
 विप्रकारान्प्रयुङ्क्ते स सुबहून्मम वेश्मनि ।  
 तानुदारतया चाहं चक्ष्मे चातिदुःसहान् ॥ ३८  
 स वै रुद्रः स च शिवः सोमिः सर्वः स सर्वजित् ।  
 स चैवेन्द्रश्च वायुश्च सोऽश्विनौ स च विद्युतः ॥ ३९  
 स चन्द्रमाः स चेशानः स सूर्यो वरुणश्च सः ।  
 स कालः सोन्तको मृत्युः स यमो रात्र्यहानि च ॥  
 मासार्धमासा ऋतवः सन्ध्ये संवत्सरश्च सः ।  
 स धाता स विधाता च विश्वकर्मा स सर्ववित् ॥ ४१  
 नक्षत्राणि ग्रहाश्चैव दिशोऽथ प्रदिशस्तथा ।  
 विश्वमूर्तिरमेयात्मा भगवान्परमद्युतिः ॥ ४२  
 एकधा च द्विधा चैव बहुधा च स एव हि ।  
 शतधा सहस्रधा चैव तथा शतसहस्रधा ॥ ४३  
 ईदृशः स महादेवो भूयश्च भगवानतः ।  
 न हि शक्या गुणा वक्तुमपि वर्षशतैरपि ॥ ४४

॥ इति श्रीमन्महाभारते अनुशासनपर्वणि दानधर्मपर्वणि पञ्चषष्ट्यधिकद्विशततमोऽध्यायः ॥ २६५ ॥



## षट्षष्ट्यधिकद्विशततमोऽध्यायः ॥ २६६ ॥

कृष्णेन युधिष्ठिरं प्रति महेश्वरादिनामनिर्वचनपूर्वकं शिवमहिमोक्तिः ॥ १ ॥

वासुदेव उवाच ।

युधिष्ठिर महाबाहो महाभाग्यं महात्मनः ।  
 रुद्राय बहुरूपाय बहुनाम्ने निबोध मे ॥ १  
 वदन्त्युग्रं महादेवं तथा स्थाणुं महेश्वरम् ।  
 एकाक्षं त्र्यम्बकं चैव विश्वरूपं शिवं तथा ॥ २  
 द्वे तनू तस्य देवस्य वेदज्ञा ब्राह्मणा विदुः ।  
 घोरामन्यां शिवामन्यां ते तनू बहुधा पुनः ॥ ३  
 उग्रा घोरा तनुर्याऽस्य सोऽग्निर्विद्युत्स भास्करः ।  
 शिवा सौम्या च या तस्य धर्मस्त्रापोथ चन्द्रमाः ४  
 आत्मनोऽर्थं तु तस्याग्निः सोमोऽर्थं पुनरुच्यते ।  
 ब्रह्मचर्यं चरत्येका शिवा चास्य तनुस्तथा ॥ ५  
 यास्य घोरतमा मूर्तिर्जगत्संहरते तथा ।  
 ईश्वरत्वान्महत्त्वाच्च महेश्वर इति स्मृतः ॥ ६  
 यन्निर्दहति यत्तीक्ष्णो यदुग्रो यत्प्रतापवान् ।  
 मांसशोणितमज्जादो यत्ततो रुद्र उच्यते ॥ ७  
 देवानां सुमहान्यच्च यच्चास्य विषयो महान् ।  
 यच्च विश्वं जगत्पाति महादेवस्ततः स्मृतः ॥ ८  
 धूम्ररूपा जटा यस्माद्भूर्जटीत्यत उच्यते ॥ ९  
 स मेघयति यन्नित्यं सर्वान्वै सर्वकर्मभिः ।  
 शिवमिच्छन्मनुष्याणां तस्मादेष शिवः स्मृतः ॥ १०  
 दहत्यूर्ध्वं स्थितो यच्च प्राणानृणां स्थिरश्च यत् ।  
 स्थिरलिङ्गश्च यन्नित्यं तस्मात्स्थानुरिति स्मृतः ॥ ११  
 यदस्य बहुधा रूपं भूतं भव्यं भवत्तथा ।  
 स्थावरं जङ्गमं चैव बहुरूपस्ततः स्मृतः ॥ १२  
 विश्वेदेवाश्च यत्तस्मिन्निश्चरुपस्ततः स्मृतः ।  
 सहस्राक्षोऽप्युताक्षो वा सर्वतोक्षिमयोपि वा ।  
 चक्षुषः प्रभवं तेजः सर्वतश्चक्षुरेव तत् ॥ १३  
 सर्वथा यत्पशून्पाति तैश्च यद्रमते सह ।  
 तेषामधिपतिर्यच्च तस्मात्पशुपतिः स्मृतः ॥ १४  
 नित्येन ब्रह्मचर्येण लिङ्गमस्य यदा स्थितम् ।

सा अग्निविद्युत्समप्रमेति क. ट. थ. पाठः ॥ ४ ॥

‘भक्तानुग्रहणार्थाय गूढलिङ्गस्ततः स्मृतः ।’  
 महयत्यस्य लोकश्च प्रियं ह्येतन्महात्मनः ॥ १५  
 विग्रहं पूजयेद्यो वै लिङ्गं वाऽपि महात्मनः ।  
 लिङ्गं पूजयिता नित्यं महतीं श्रियमश्नुते ॥ १६  
 ऋषयश्चापि देवाश्च गन्धर्वाप्सरसस्तथा ।  
 लिङ्गमेवार्चयन्ति स्म यत्तदूर्ध्वं समास्थितम् ॥ १७  
 पूज्यमाने ततस्तस्मिन्मोदते स महेश्वरः ।  
 सुखं ददाति प्रीतात्मा भक्तानां भक्तवत्सलः ॥ १८  
 एष एव श्मशानेषु देवो वसति निर्दहन् ।  
 यजन्ते ये जनास्तत्र वीरस्थाननिषेविणः ॥ १९  
 विषमस्थः शरीरेषु स मृत्युः प्राणिनामिह ।  
 स च वायुः शरीरेषु प्राणपालः शरीरिणाम् ॥ २०  
 तस्य घोराणि रूपाणि दीप्तानि च बहूनि च ।  
 लोके यान्यस्य पूज्यन्ते विप्रास्तानि विदुर्बुधाः ॥  
 नामधेयानि देवेषु बहून्यस्य यथार्थवत् ।  
 निरुच्यन्ते महत्त्वाच्च विभुत्वात्कर्मभिस्तथा ॥ २२  
 वेदे चास्य विदुर्विप्राः शतरुद्रीयमुत्तमम् ।  
 व्यासेनोक्तं च यच्चापि उपस्थानं महात्मनः ॥ २३  
 प्रदाता सर्वलोकानां विश्वसाक्षी निरामयः ।  
 ज्येष्ठभूतं वदन्त्येनं ब्राह्मणा ऋषयोऽपरे ॥ २४  
 प्रथमो ह्येष देवानां मुखादग्निमजीजनत् ।  
 ग्रहैर्वहुविधैः प्राणान्संरुद्रानुत्सृजत्यपि ॥ २५  
 विमोक्षयति तुष्टात्मा शरण्यः शरणागतान् ।  
 आयुरारोग्यमैश्वर्यं हितं कामांश्च पुष्कलान् ॥ २६  
 स ददाति मनुष्येभ्यः स एवाक्षिपते पुनः ।  
 शक्रादिषु च देवेषु तस्य चैश्वर्यमुच्यते ॥ २७  
 स एव स्थापको नित्यं त्रैलोक्यस्य शुभाशुभे ।  
 ऐश्वर्याच्चैव कामानामीश्वरः पुनरुच्यते ॥ २८  
 महेश्वरश्च लोकानां महतामीश्वरश्च सः ।

षट्षष्ट्यधिकद्विशततमोऽध्यायः ॥ २६६ ॥



बहुभिर्विचिधै रूपैर्विश्वं व्याप्तमिदं जगत् । तस्य देवस्य यद्वक्त्रं समुद्रे वडवामुखम् ॥ २९

॥ इति श्रीमन्महाभारते अनुशासनपर्वणि दानधर्मपर्वणि षट्षष्ट्यधिकद्विशततमोऽध्यायः ॥ २६६ ॥

### सप्तषष्ट्यधिकद्विशततमोऽध्यायः ॥ २६७ ॥

भीष्मेण युधिष्ठिरं प्रति धर्मप्रमाणनिरूपणम् ॥ १ ॥

वैशंपायन उवाच ।

इत्युक्तवति तद्वाक्यं कृष्णे देवकिनन्दने ।  
भीष्मं शान्तनवं भूयः पर्यपृच्छयुधिष्ठिरः ॥ १  
निर्णये वा महाबुद्धे सर्वधर्मविदां वर ।  
प्रत्यक्षमागमो वेति किं तयोः कारणं भवेत् ॥ २  
भीष्म उवाच ।  
नास्त्यत्र संशयः कश्चिदिति मे वर्तते मतिः ।  
शृणु वक्ष्यामि ते प्राज्ञ सम्यक्त्वं मेऽनुपृच्छसि ॥ ३  
संशयः सुगमस्तत्र दुर्गमस्तस्य निर्णयः ।  
दृष्टं श्रुतमनन्तं हि यत्र संशयदर्शनम् ॥ ४  
प्रत्यक्षं कारणं दृष्टं हैतुकं प्राज्ञमानिनः ।  
नास्तीत्येवं व्यवस्यन्ति सत्यमागममेव वा ॥ ५  
तदयुक्तं व्यवस्यन्ति बालाः पण्डितमानिनः ।  
अथ संचिन्त्यमेवैकं कारणं किं भवेदिति ॥ ६  
शक्यं दीर्घेण कालेन युक्तेनामन्त्रितेन च ।  
प्राणयात्रामनेकां च कल्पयानेन भारत ॥ ७  
तत्परेणैव नान्येन शक्यते तत्तु कारणम् ।  
हेतूनामन्तमासाद्य विपुलं ज्ञानमुत्तमम् ॥ ८  
ज्योतिः सर्वस्य लोकस्य विपुलं प्रतिपद्यते ।  
न त्वेव गमनं राजन्हेतुतो गमनं तथा ।  
अग्राह्यमनिबद्धं च वाचा संपरिवर्जयेत् ॥ ९

युधिष्ठिर उवाच ।

प्रत्यक्षं लोकतः सिद्धिलोकश्चागमपूर्वकः ।  
शिष्टाचारो बहुविधस्तन्मे ब्रूहि पितामह ॥ १०  
भीष्म उवाच ।  
धर्मस्य ह्रियमाणस्य बलवद्भिर्दुरात्मभिः ।  
संस्था यत्नैरपि कृता कालेन प्रतिभिद्यते ॥ ११  
अधर्मो धर्मरूपेण वृत्तैः कूप इवावृतः ।  
ततस्तैर्मिद्यते वृत्तं शृणु चैव युधिष्ठिर ॥ १२  
अवृत्त्या ये तु निन्दन्ति श्रुतत्यागपरायणाः ।  
धर्मविद्वेषिणो मन्दा इत्युक्तस्तेषु संशयः ॥ १३  
अतृप्यन्तस्तु साधूनां यावदागमबुद्धयः ।  
परमित्येव संतुष्टास्तानुपास्व च पृच्छ च ॥ १४  
कामार्थौ पृष्ठतः कृत्वा लोभमोहानुसारिणौ ।  
धर्म इत्येव संबुद्धस्तानुपास्व च पृच्छ च ॥ १५  
न तेषां मिद्यते वृत्तं यज्ञाः स्वाध्यायकर्म च ।  
आचारः कारणं चैव धर्मश्चैकस्त्रयं पुनः ॥ १६  
युधिष्ठिर उवाच ।  
पुनरेव हि मे बुद्धिः संशये परिमुह्यति ।  
अपारे मञ्जमानस्य परं तीरमपश्यतः ॥ १७  
वेदः प्रत्यक्षमाचारः प्रमाणं तत्रयं यदि ।  
पृथक्त्वं लभ्यते चैषां धर्मश्चैतन्नयं कथम् ॥ १८

श्रुतिप्रत्यक्षयोः किं बलवदिति प्रश्नः ॥ २ ॥ श्रुत्यपेक्षया प्रत्यक्षं प्रबलं क्वचित्प्रत्यक्षापेक्षया श्रुतिरित्यर्थः ॥ ४ ॥ यदि त्वमपि एकमसंहतं ब्रह्म कारणं कथं भवेदिति संशयवानसि तर्हि दीर्घकालसेवनादिनाऽयमर्थो युक्तेन योगेन वेदितुं शक्यः ॥ ६ ॥ हेतूनामन्त्रिते वापि धर्मशास्त्रेण चोत्तमम् इति क. ट. थ. पाठः ॥ ८ ॥ लोकस्य प्रकाशं प्रतिपद्यत इति । तत्त्वागमसमे राजन्हेत्वन्तगमने तथेति च क. ट. थ. पाठः ॥ ९ ॥ लोकतः सिद्धिरनुमानं आगमपूर्वः शिष्टाचारश्चेति प्रमाणानि एतेषां मध्ये किं प्रबलमिति प्रश्नार्थः ॥ १० ॥ धर्मस्य प्रीय-  
अनु० ५४

माणस्य बलवद्भिर्महात्मभिः इति, काले विपरिविद्यत इति च क. ट. थ. पाठः ॥ ११ ॥ वृत्तं शिष्टाचारः ॥ १२ ॥ निन्दन्ति वृत्तम् । तेषु प्रत्यक्षानुमानाचारेषु ॥ १३ ॥ अतृप्यन्तो नित्यं सौत्कर्षाः । आगमजन्त्या बुद्धयो येषां ते । परं श्रेष्ठं प्रमाणमित्यन्वयः ॥ १४ ॥ वृत्तं शीलम् । आचारः शौचादिः । कारणं वेदः । त्रयं मिलित्वा एको धर्मः । स धर्मः साधनीय इत्यर्थः । येनैषां मिद्यते वृत्तं यज्ञस्वाध्यायकर्मभिः । मूलाचारस्तु साधूनां यज्ञस्वाध्यायवृत्तत इति क. ट. थ. पाठः ॥ १६ ॥



भीष्म उवाच ।

धर्मस्य ह्रियमाणस्य बलवद्भिर्दुरात्मभिः ।

यद्येवं मन्यसे राजंस्त्रिधा धर्मविचारणा ॥ १९

एक एवेति जानीहि त्रिधा धर्मस्य दर्शनम् ।

पृथक्त्वे च न मे बुद्धिस्त्रयाणामपि वै तथा ॥ २०

[उक्तो मार्गस्त्रयाणां च तत्तथैव समाचर ।

जिज्ञासा न तु कर्तव्या धर्मस्य परितर्कणात् ॥ २१

सदैव भरतश्रेष्ठ मा ते भूदत्र संशयः ।

अन्यो जड इवाशङ्की यद्ब्रवीमि तदाचर ॥ २२

॥ इति श्रीमन्महाभारते अनुशासनपर्वणि दानधर्मपर्वणि सप्तषष्ठ्यधिकद्विशततमोऽध्यायः ॥ २६७ ॥

### अष्टषष्ठ्यधिकद्विशततमोऽध्यायः ॥ २६८ ॥

भीष्मेण युधिष्ठिरं प्रति धार्मिकाधार्मिकाणां स्वर्गनरकप्राप्तिप्रतिपादनम् ॥ १ ॥ तथा साध्वसाधुजनलक्षणानिधानपूर्वकं सामान्यतो नानाधर्मप्रतिपादनम् ॥ २ ॥

युधिष्ठिर उवाच ।

ये च धर्ममसूयन्ते ये चैनं पर्युपासते ।

ब्रवीतु मे भवानेतत्क ते गच्छन्ति तादृशाः ॥ १

भीष्म उवाच ।

रजसा तमसा चैव समवस्तीर्णचेतसः ।

नरकं प्रतिपद्यन्ते धर्मविद्वेषिणो जनाः ॥ २

ये तु धर्मं महाराज सततं पर्युपासते ।

सत्यार्जवपराः सन्तस्ते वै स्वर्गं भुञ्जो नराः ॥ ३

धर्म एव रतिस्तेषामाचार्योपासनाद्भवेत् ।

देवलोकं प्रपद्यन्ते ये धर्मं पर्युपासते ॥ ४

मनुष्या यदि वा देवाः शरीरमुपताप्य वै ।

धर्मिणः सुखमेधन्ते लोभद्वेषविवर्जिताः ॥ ५

प्रथमं ब्रह्मणः पुत्रं धर्ममाहुर्मनीषिणः ।

धर्मिणः पर्युपासन्ते फलं पक्वमिवाशिनः ॥ ६

युधिष्ठिर उवाच ।

असाधोः कीदृशं शीलं साधोश्चैव तु कीदृशम् ।

हे राजन्, यद्येवं धर्मत्रयं मन्यसे तन्नेति शेषः । किंतु ह्रियमाणस्यैकस्यैव धर्मस्य त्रिधा त्रिप्रकारा विचारणा । एकएव प्रमाणत्रयसंवादेन परीक्षणीय इत्यर्थः ॥ १९ ॥ त्रिषेवस्य व्याख्यानां एकएवेति । त्रयाणां प्रमाणानां पृथक्त्वे प्रत्येकं स्वातन्त्र्येण धर्मप्रतिपादकत्वे मम बुद्धिर्न च । एवमेव विजानीहि

अहिंसा सत्यमक्रोधो दानमेतच्चतुष्टयम् ।

अजातशत्रो सेवस्व धर्म एष सनातनः ॥] २३

ब्राह्मणेषु च वृत्तिर्या पितृपैतामहोचिता ।

तामन्वेहि महाबाहो धर्मस्यैते हि देशिकाः ॥ २४

प्रमाणमप्रमाणं वै यः कुर्यादबुधो जनः ।

न स प्रमाणतामहो विषादजननो हि सः ॥ २५

ब्राह्मणानेव सेवस्व सत्कृत्य बहुमान्य च ।

एतेष्वेव त्विमे लोकाः कृत्स्ना इति निबोध तान् ॥

ब्रवीतु मे भवानेतत्सन्तोऽसन्तश्च कीदृशाः ॥ ७

भीष्म उवाच ।

दुराधाराश्च दुर्धर्षा दुर्मुखाश्चाप्यसाधवः ।

साधवः शीलसंपन्नाः शिष्टाचारस्य लक्षणम् ॥ ८

राजमार्गे गवां मध्ये जनमध्ये च धर्मिणः ।

नोपसेचन्ति राजेन्द्र सर्गं मूत्रपुरीषयोः ॥ ९

पञ्चानां यजनं कृत्वा शेषमश्नन्ति साधवः ।

न जल्पन्ति च भुञ्जाना न निद्रान्त्यार्द्रपाणयः ॥ १०

चित्रभानुमपां देवं गोष्ठं चैव चतुष्पथम् ।

ब्राह्मणं धार्मिकं वृद्धं ये कुर्वन्ति प्रदक्षिणम् ॥ ११

वृद्धानां भारतज्ञानां स्त्रीणां बालातुरस्य च ।

ब्राह्मणानां गवां राज्ञां पन्थानं ददते च ये ॥ १२

अतिथीनां च सर्वेषां प्रेष्याणां स्वजनस्य च ।

‘सामान्यं भोजनं कुर्यात्स्वयं नाग्र्याशनं व्रजेत् ॥ १३

न सत्यार्जवधर्मस्य तुल्यमन्यच्च विद्यते ।

बहुला नाम गौस्तेन गतिमग्र्यां गता किल ॥ १४

इति क. ट. थ. पाठः ॥ २० ॥ अशङ्की शङ्काशून्यः ॥ २२ ॥

सप्तषष्ठ्यधिकद्विशततमोऽध्यायः ॥ २६७ ॥

कीदृशाः किलक्षणाः ॥ ७ ॥ सर्गं उत्सर्गम् ॥ ९ ॥

पञ्चानां देवपितृभूतातिथिकुटुम्बानाम् ॥ १० ॥



मुनिशापाद्विजः कश्चिद्वाग्रतां समुपागतः ।  
 बहुलां भक्षणरुचिरास्वाद्य शपथेन तु ॥ १५  
 विमुच्य पीतवत्सां तां दृष्ट्वा स्मृत्वा पुरातनम् ।  
 जगाम लोकानमलान्सा खराष्ट्रं तथा पुनः ॥ १६  
 तस्मात्सत्यार्जवरतो राजन्राष्ट्रं समानवम् ।  
 तारयित्वा सुखं स्वर्गं गन्तासि भरतर्षभ ॥ १७  
 तथा शरणकामानां गोप्ता स्यात्स्वागतप्रदः ॥ १८  
 सायं प्रातर्मनुष्याणामशनं देवनिर्मितम् ।  
 नान्तरा भोजनं दृष्टमुपवासविधिर्हि सः ॥ १९  
 होमकाले यथा वह्निः काले होमं प्रतीक्षते ।  
 ऋतुकाले तथाऽऽधानं पितरश्च प्रतीक्षते ।  
 नान्यदा गच्छते यस्तु ब्रह्मचर्यं च तत्स्मृतम् ॥ २०  
 अमृतं ब्राह्मणा गाव इत्येतन्नयमेकतः ।  
 तस्माद्गोब्राह्मणान्नित्यमर्चयेत् यथाविधि ॥ २१  
 यजुषां संस्कृतं मांसमुपशुञ्जन्न दुष्यति ।  
 पृष्ठमांसं वृथामांसं पुत्रमांसं च तत्समम् ॥ २२  
 स्वदेशे परदेशे वाऽप्यतिथिं नोपवासयेत् ।  
 कर्म वै सफलं कृत्वा गुरुणां प्रतिपादयेत् ॥ २३  
 गुरुभ्यस्त्वासनं देयमभिवाद्याभिपूज्य च ।  
 गुरुमभ्यर्च्य वर्धन्ते आयुषा यशसा श्रिया ॥ २४  
 वृद्धान्नाभिभवेज्जातु न चैतान्प्रेषयेदिति ।  
 नासीनः स्यात्स्थितेष्वेवमायुरस्य न रिष्यते ॥ २५  
 न नग्रामीक्षते नारीं न नग्नान्पुरुषानपि ।  
 मैथुनं सततं गुप्तं तपश्चैव समाचरेत् ॥ २६  
 तीर्थानां गुरवस्तीर्थं शुचीनां हृदयं शुचि ।  
 दर्शनानां परं ज्ञानं संतोषः परमं सुखम् ॥ २७  
 सायं प्रातश्च वृद्धानां शृणुयात्पुष्कला गिरः ।  
 श्रुतमामोति हि नरः सततं वृद्धसेवया ॥ २८  
 स्वाध्याये भोजने चैव दक्षिणं पाणिमुद्धरेत् ।

॥ इति श्रीमन्महाभारते अनुशासनपर्वणि दानधर्मपर्वणि अष्टषष्ठ्यधिकद्विशततमोऽध्यायः ॥ २६८ ॥

यच्छेद्वाङ्मनसी नित्यमिन्द्रियाणि तथैव च ॥ २९  
 संस्कृतं पायसं नित्यं यावकं कृसरं हविः ।  
 अष्टकाः पितृदैवत्या ग्रहाणामभिपूजनम् ॥ ३०  
 श्मश्रुकर्मणि मङ्गल्यं क्षुतानामभिनन्दनम् ।  
 व्याधितानां च सर्वेषामायुषामभिनन्दनम् ॥ ३१  
 न जातु त्वमिति ब्रूयादापन्नोपि महत्तरम् ।  
 त्वंकारो वा वधो वेति विद्वत्सु न विशिष्यते ।  
 अवराणां समानानां शिष्याणां च समाचरेत् ॥ ३२  
 पापमाचरते नित्यं हृदयं पापकर्मणाम् ।  
 ज्ञानपूर्वकृतं कर्म छादयन्ते ह्यसाधवः ॥ ३३  
 ज्ञानपूर्वं विनश्यन्ति गूहमाना महाजने ।  
 न मां मनुष्याः पश्यन्ति न मां पश्यन्ति देवताः ॥ ३४  
 पापेनाभिहितः पापः पापमेवाभिजायते ॥ ३५  
 यथा वार्धुषिको वृद्धिं दिनभेदे प्रतीक्षते ।  
 धर्मेण पिहितं पापं धर्ममेवाभिवर्धयेत् ॥ ३६  
 यथा लवणमम्भोभिराप्नुतं प्रविलीयते ।  
 प्रायश्चित्तहतं पापं तथा सद्यः प्रणश्यति ॥ ३७  
 तस्मात्पापं न गूहेत गूहमानं विवर्धते ।  
 कृत्वा तु साधुष्वारुण्यायाधर्मं प्रशमयन्त्युत ॥ ३८  
 आशया संचितं द्रव्यं स्वकाले नोपशुज्यते ।  
 अन्ये चैतत्प्रपद्यन्ते वियोगे तस्य देहिनः ॥ ३९  
 'तद्धर्मसाधनं नित्यं संकल्पाद्धनमार्जयेत् ।'  
 मननं सर्वभूतानां धर्ममाहुर्मनीषिणः ।  
 तस्मात्सर्वाणि भूतानि धर्ममेव समासते ॥ ४०  
 एक एव चरेद्धर्मं न धर्मध्वजिको भवेत् ।  
 धर्मवाणिजका ह्येते ये धर्ममुपशुञ्जते ॥ ४१  
 अर्चेद्देवानदम्भेन सेवेताऽमायया गुरुन् ।  
 धनं निदध्यात्पात्रेषु परत्रार्थं समावृतम् ॥ ४२

ऋतुकाले तथा नारी ऋतुमेव प्रतीक्षते इति श्र. पाठः ।  
 नचान्यां गच्छते यस्तु ब्रह्मचर्यं च तस्य तत् इति क. ट. थ.  
 पाठः ॥ २० ॥ कर्म अध्ययनम् । प्रतिपादयेत् दक्षिणामिति शेषः  
 ॥ २३ ॥ वृद्धान्नातिवदेज्जात्विति क. ट. थ. पाठः ॥ २५ ॥  
 दक्षिणं पाणिं उद्धरेत् यन्नोपवीती भवेत् ॥ २९ ॥ मङ्गल्यं

मङ्गलवचनम् । अभिनन्दनं शतं जीवेति वचनेन सुखोत्पादनं  
 च । कुर्यादिति शेषः ॥ ३१ ॥ त्वंकारो वा वदस्वेतीति क. ट.  
 थ. पाठः ॥ ३२ ॥ धर्मध्वजिकस्तत्प्रकाशकः ॥ ४१ ॥ अष्ट-  
 षष्ठ्यधिकद्विशततमोऽध्यायः ॥ २६८ ॥



## एकोनसप्तत्यधिकद्विशततमोऽध्यायः ॥ २६९ ॥

भीष्मेण युधिष्ठिरं प्रत्यन्वयव्यतिरेकाभ्यां सुकृतदुष्कृतयोः सदृष्टान्तप्रदर्शनं सुखदुःखकारणत्वोपपादनम् ॥ १ ॥

युधिष्ठिर उवाच ।

नाभागधेयः प्राप्नोति धनं सुबलवानपि ।  
भागधेयान्वितस्त्वर्थान्कृशो बालश्च विन्दति ॥ १  
नालामकाले लभते प्रयत्नेऽपि कृते सति ।  
लामकालेऽप्रयत्नेन लभते विपुलं धनम् ॥ २  
कृतयत्नाफलाद्यैव दृश्यन्ते शतशो नराः ।  
अयत्नेनैधमानाश्च दृश्यन्ते बहवो जनाः ॥ ३  
यदि यत्नो भवेन्मर्त्यः स सर्वं फलमाप्नुयात् ।  
नालभ्यं चोपलभ्येत नृणां भरतसत्तम ॥ ४  
प्रयत्नं कृतवन्तोऽपि दृश्यन्ते ह्यफला नराः ।  
मार्गत्यायशतैरर्थानमार्गश्चापरः सुखी ॥ ५  
अकार्यमसकृत्कृत्वा दृश्यन्ते ह्यधना नराः ।  
धनयुक्ताः स्वकर्मस्था दृश्यन्ते चापरेऽधनाः ॥ ६  
अधीत्य नीतिशास्त्राणि नीतियुक्तो न दृश्यते ।  
अनभिज्ञश्च साचिष्यं गमितः केन हेतुना ॥ ७  
विद्यायुक्तो ह्यविद्यश्च धनवान्दुर्मतिस्तथा ।

यदि विद्यामुपाश्रित्य नरः सुखमवाप्नुयात् ॥ ८  
न विद्वान्विद्यया हीनं वृत्त्यर्थमुपसंश्रयेत् ।  
यथा पिपासां जयति पुरुषः प्राप्य वै जलम् ॥ ९  
इष्टार्थो विद्यया ह्येव न विद्यां प्रजहेन्नरः ॥ १०  
नाप्राप्तकालो भ्रियते विद्वः शरशतैरपि ।  
तृणाग्रेणापि संस्पृष्टः प्राप्तकालो न जीवति ॥ ११  
भीष्म उवाच ।  
ईहमानः समारम्भान्यदि नासादयेद्धनम् ।  
उग्रं तपः समारोहेन ह्यनुसं प्ररोहति ॥ १२  
दानेन भोगी भवति मेधावी वृद्धसेवया ।  
अहिंसया च दीर्घायुरिति प्राहुर्मनीषिणः ॥ १३  
तस्माद्दद्यान्न याचेत पूजयेद्भार्मिकानपि ।  
सुभाषी प्रियकृच्छान्तः सर्वसत्त्वाविहिंसकः ॥ १४  
यदा प्रमाणं प्रसवः स्वभावश्च सुखासुखे ।  
दंशकीटपिपीलानां स्थिरो भव युधिष्ठिर ॥ १५

॥ इति श्रीमन्महाभारते अनुशासनपर्वणि दानधर्मपर्वणि एकोनसप्तत्यधिकद्विशततमोऽध्यायः ॥ २६९ ॥

## सप्तत्यधिकद्विशततमोऽध्यायः ॥ २७० ॥

भीष्मेण युधिष्ठिरं प्रति धर्मप्रशंसनम् ॥ १ ॥

भीष्म उवाच ।

कार्यते यच्च क्रियते सच्चासच्च कृताकृतम् ।  
तत्राश्वसीत सत्कृत्वा असत्कृत्वा न विश्वसेत् ॥ १  
काल एवान्तराशक्तिर्निग्रहानुग्रहौ ददत् ।  
बुद्धिमाविश्य भूतानां धर्माधर्मौ प्रवर्तते ॥ २  
यदा त्वस्य भवेद्बुद्धिर्धर्मार्थस्य प्रदर्शनात् ।

तदाश्वसीत धर्मात्मा दृढबुद्धिर्न विश्वसेत् ॥ ३  
एतावन्मात्रमेतद्वि भूतानां प्राज्ञलक्षणम् ।  
कालयुक्तोऽप्युभयविच्छेषं युक्तं समाचरेत् ॥ ४  
यथा ह्युपस्थितैश्वर्याः पूजयन्ति नरा जनान् ।  
एवमेवात्मनाऽऽत्मानं पूजयन्तीह धार्मिकाः ॥ ५  
'भावशुद्धिस्तु तपसा देवतानां च पूजया ।

कृतो यत्नोऽफलो येषां ते कृतयत्नाफलाः ॥ ३ ॥ भवेत्स-  
मर्थः स्यात् ॥ ४ ॥ आयशतैः उपायशतैः । सुखी धनेन ॥ ५ ॥  
तपसेह भोगी भवतीति ट. य. पाठः ॥ १३ ॥ प्रसवः प्रसव-  
कारणं कर्मैव । दंशादीनां सुखावाप्तौ प्रमाणं नियामकम् । एवं  
स्वस्यापि ज्ञात्वा स्थिरोऽचञ्चलो भव ॥ १५ ॥ एकोनसप्तत्य-

धिकद्विशततमोऽध्यायः ॥ २६९ ॥

प्रवर्तते प्रवर्तयति ॥ २ ॥ धर्मार्थस्य धर्मफलस्य प्रदर्श-  
नात् । यदा धर्म एव श्रेयस्कर इति बुद्धिर्भवेत्तदायं धर्मात्मा  
धर्मचित्तः धर्मे आश्वसीत विश्वासं कुर्वीत । अदृढबुद्धिस्तु न  
विश्वसेत् धर्मफले ॥ ३ ॥ एतावद्धर्मे विश्वासवत्त्वम् । उभय-



सनातनेन शुद्ध्या च श्रुतदानजपैरपि ।  
 न ह्यशुद्धस्तु तां दद्याद्धर्मकाले कथंचन ॥ ६  
 न ह्यधर्मतया धर्मं दद्यात्कालः कथंचन ।  
 तस्माद्विशुद्धमात्मानं जानीयाद्धर्मचारिणम् ॥ ७  
 स्पृष्टुमप्यसमर्थो हि ज्वलन्तमिव पावकम् ।  
 अधर्मः संततो धर्मं कालेन परिरक्षितम् ॥ ८  
 कार्यावेतौ हि धर्मेण धर्मो हि विजयावहः ।  
 त्रयाणामपि लोकानामालोकः कारणं भवेत् ॥ ९  
 न तु कश्चिन्नेतन्प्राज्ञो गृहीत्वैव करे नरम् ।  
 ऊह्यमानस्तु धर्मेण प्राप्नुयात्परमच्युतम् ।  
 विश्वास एव कर्तव्यो बहुधर्मे शुभच्छले ॥ १०  
 शूद्रोऽहं नाधिकारो मे चातुराश्रम्यसेवने ।

इति विज्ञानमपरे नात्मन्युपदधत्युत ॥ ११  
 विशेषेण च वक्ष्यामि चातुर्वर्ण्यस्य लिङ्गतः ।  
 पञ्चभूतशरीराणां सर्वेषां सदृशात्मनाम् ॥ १२  
 लोकधर्मे च धर्मे च विशेषकरणं कृतम् ।  
 यथैकत्वं पुनर्यान्ति प्राणिनस्तत्र विस्तरः ॥ १३  
 अश्रुवो हि कथं लोकः स्मृतो धर्मः कथं ध्रुवः ।  
 यत्र कालो ध्रुवस्तात तत्र धर्मः सनातनः ॥ १४  
 सर्वेषां तुल्यदेहानां सर्वेषां सदृशात्मनाम् ।  
 कालो धर्मेण संयुक्तः शेष एव स्वयं गुरुः ॥ १५  
 एवं सति न दोषोऽस्ति भूतानां धर्मसेवने ।  
 तिर्यग्योनावपि सतां लोक एव मतो गुरुः ॥ १६

॥ इति श्रीमन्महाभारते अनुशासनपर्वणि दानधर्मपर्वणि सप्तत्यधिकद्विशततमोऽध्यायः ॥ २७० ॥

### एकसप्तत्यधिकद्विशततमोऽध्यायः ॥ २७१ ॥

भीष्मेण युधिष्ठिरं प्रति देवदेवार्पिगिरिनीतीर्थक्षेत्रादीनां विस्तरेण पृथङ्कामनिर्देशपूर्वकं प्रातःसायं तत्कीर्तनस्य दुरित-  
 निवृत्तिसुकृतप्राप्तिहेतुत्वोत्कीर्तनम् ॥ १ ॥

वैशंपायन उवाच ।  
 शरतल्पगतं भीष्मं पाण्डवोऽथ कुरुद्वहः ।  
 युधिष्ठिरो हितं प्रेप्सुरपृच्छत्कल्मषापहम् ॥ १  
 युधिष्ठिर उवाच ।  
 किं श्रेयः पुरुषस्येह किं कुर्वन्सुखमेधते ।  
 विपाप्मा स भवेत्केन किं वा कल्मषनाशनम् ॥ २  
 वैशंपायन उवाच ।  
 तस्मै शुश्रूषमाणाय भूयः शान्तनवस्तदा ।  
 दैवं वंशं यथान्यायमाचष्ट पुरुषर्षभ ॥ ३

भीष्म उवाच ।  
 अयं दैवतवंशो वै ऋषिवंशसमन्वितः ।  
 त्रिसंध्यं पठितः पुत्र कल्मषापहरः परः ॥ ४  
 यदह्ना कुरुते पापमिन्द्रियैः पुरुषश्चरन् ।  
 बुद्धिपूर्वमबुद्धिर्वा रात्रौ यच्चापि सन्ध्ययोः ॥ ५  
 मुच्यते सर्वपापेभ्यः कीर्तयन्वै शुचिः सदा ।  
 नान्धो न बधिरः काले कुरुते स्वस्तिमान्सदा ॥ ६  
 तिर्यग्योनिं न गच्छेच्च नरकं संकराणि च ।  
 न च दुःखमयं तस्य मरणे स न मुह्यति ॥ ७

वितर्कतव्याकर्तव्यवित् ॥ ४ ॥ धर्मः कदाप्यधर्मो न भवेदित्याह  
 नहीति । अधर्मतया दुःखहेतुतया ॥ ७ ॥ अधर्मसंततौ धर्मं  
 कुरुते परकारणात् इति क. पाठः ॥ ८ ॥ एतौ विशुद्धता-  
 धर्मास्पृशौ ॥ ९ ॥ उच्यमानस्तु धर्मेण धर्मलोकभयच्छले इति  
 झ. पाठः ॥ ११ ॥ विशेषेणेति युग्मम् । सर्वेषां प्राणिनां  
 पाञ्चभौतिकत्वे प्रत्यक्षेपि विशेषकरणमिदं पवित्रमिदमपवित्र-  
 मिति व्यवस्थापनं लोकधर्मे शास्त्रीयधर्मे च निमित्ते सति  
 कृतम् ॥ १४ ॥ अत्र शङ्कते अश्रुव इति । लोकस्य धर्मस्य च  
 कार्यकारणभावात्कार्यस्याश्रुवत्वं कारणस्य ध्रुवत्वं च न बुक्तं

तन्तुनाशमन्तरेण पटनाशायोगादित्यर्थः । उत्तरमाह । कालः  
 संकल्पः । निष्कामधर्म एव ध्रुवस्तत्फलं न तु सकाम इत्यर्थः  
 ॥ १५ ॥ स्वयं गुरुरिति । धर्मबलात्स्वयमेव च स उदेति न  
 शिक्षयेदित्यर्थः ॥ १६ ॥ यदा भूतानां प्राक्कर्मैव तत्रतत्र  
 सुखदुःखसाधने प्रवर्तकमतो धर्मसेवने कर्मफलभोगे असमञ्ज-  
 सेपि भूतानां दोषो नास्ति । यतः तिर्यग्योनावपि सतां विद्य-  
 मानानां भूतानां सदसत्प्रवृत्तौ पूर्वकर्मनुसारालोक एव गुरुर्दृष्टः  
 ॥ १७ ॥ सप्तत्यधिकद्विशततमोऽध्यायः ॥ २७० ॥



देवासुरगुरुर्देवः सर्वभूतनमस्कृतः ।  
 अचिन्त्योत्थाप्यनिर्देश्यः सर्वप्राणो ह्ययोनिजः ॥ ८  
 पितामहो जगन्नाथः सावित्री ब्रह्मणः सती ।  
 वेदभूरथ कर्ता च विष्णुर्नारायणः प्रभुः ॥ ९  
 उमापतिर्विरूपाक्षः स्कन्दः सेनापतिस्तथा ।  
 विशाखो हुतभुग्वायुश्चन्द्रसूर्यौ प्रभाकरौ ॥ १०  
 शक्रः शचीपतिर्देवो यमो धूमोर्णया सह ।  
 वरुणः सह गौर्या च सह ऋद्ध्या धनेश्वरः ॥ ११  
 सौम्या गौः सुरभिर्देवी विश्रवाश्च महानृषिः ।  
 संकल्पः सागरो गङ्गा स्रवन्त्योऽथ मरुद्गणः ॥ १२  
 वालखिल्यास्तपःसिद्धाः कृष्णद्वैपायनस्तथा ।  
 नारदः पर्वतश्चैव विश्वावसुर्हहाहुहूः ॥ १३  
 तुम्बुरुश्चित्रसेनश्च देवदूतश्च विश्रुतः ।  
 देवकन्या महाभागा दिव्याश्चाप्सरसां गणाः ॥ १४  
 उर्वशी मेनका रम्भा मिश्रकेशी ह्यलम्बुषा ।  
 विश्वाची च घृताची च पञ्चचूडा तिलोत्तमा ॥ १५  
 आदित्या वसवो रुद्राः साश्विनः पितरोपि च ।  
 धर्मः श्रुतं तपो दीक्षा व्यवसायः पितामहः ॥ १६  
 शर्वर्यो दिवसाश्चैव मारीचः कश्यपस्तथा ।  
 शुक्रो बृहस्पतिर्भौमो बुधो राहुः शनैश्चरः ॥ १७  
 नक्षत्राण्यृतवश्चैव मासाः पक्षाः सवत्सराः ।  
 वैनतेयाः समुद्राश्च कद्रुजाः पन्नगास्तथा ॥ १८  
 शतद्रुश्च विपाशा च चन्द्रभागा सरस्वती ।  
 सिन्धुश्च देविका चैव प्रभासं पुष्कराणि च ॥ १९  
 गङ्गा महानदी वेणा कावेरी नर्मदा तथा ।  
 कुलपुना विशल्या च करतोयाम्बुवाहिनी ॥ २०  
 सरयूर्गण्डकी चैव लोहितश्च महानदः ।  
 ताम्रारुणा वेत्रवती पर्णाशा गौतमी तथा ॥ २१  
 गोदावरी च वेण्या च कृष्णवेणा तथाऽद्रिजा ।  
 दृषद्वती च कावेरी चक्षुर्मन्दाकिनी तथा ॥ २२  
 प्रयागं च प्रभासं च पुण्यं नैमिषमेव च ।  
 तच्च विश्वेश्वरस्थानं यत्र तद्विमलं सरः ॥ २३  
 पुण्यतीर्थं सुसलिलं कुरुक्षेत्रं प्रकीर्तितम् ।  
 सिन्धूत्तमं तपो दानं जम्बूमार्गमथापि च ॥ २४

हिरण्वती वितस्ता च तथा प्लक्षवती नदी ।  
 वेदस्मृतिर्वेदवती मालवाऽथाश्ववत्यपि ॥ २५  
 भूमिभागास्तथा पुण्या गङ्गाद्वारमथापि च ।  
 ऋषिकुल्यास्तथा मेध्या नद्यः सिन्धुवहास्तथा ॥ २६  
 चर्मण्वती नदी पुण्या कौशिकी यमुना तथा ।  
 नदी भीमरथी चैव बाहुदा च महानदी ॥ २७  
 माहेन्द्रवाणी त्रिदिवा नीलिका च सरस्वती ।  
 नन्दा चापरनन्दा च तथा तीर्थमहाद्दः ॥ २८  
 गयाऽथ फल्गुतीर्थं च धर्मरूपं सुरैर्वृतम् ।  
 तथा देवनदी पुण्या सरश्च ब्रह्मनिर्मितम् ॥ २९  
 पुण्यं त्रिलोकविख्यातं सर्वपापहरं शिवम् ।  
 हिमवान्पर्वतश्चैव दिव्यौषधिसमन्वितः ॥ ३०  
 विन्ध्यो धातुविचित्राङ्गस्तीर्थवानौषधान्वितः ।  
 मेरुर्महेन्द्रो मलयः श्वेतश्च रजतावृतः ॥ ३१  
 शृङ्गवान्मन्दरो नीलो निषधो दर्दुरस्तथा ।  
 चित्रकूटोऽञ्जनाभश्च पर्वतो गन्धमादनः ॥ ३२  
 पुण्यः सोमगिरिश्चैव तथैवान्ये महीधराः ।  
 दिशश्च विदिशश्चैव क्षितिः सर्वे महीरुहाः ॥ ३३  
 विश्वेदेवा नभश्चैव नक्षत्राणि ग्रहास्तथा ।  
 पान्तु नः सततं देवाः कीर्तिताऽकीर्तिता मया ॥ ३४  
 कीर्तयानो नरो ह्येतान्मुच्यते सर्वकिल्बिषैः ।  
 स्तुवंश्च प्रतिनन्दंश्च मुच्यते सर्वतो भयात् ॥ ३५  
 सर्वसंकरपापेभ्यो देवतास्तवनन्दकः ।  
 देवतानन्तरं विप्रास्तपःसिद्धास्तपोधिकान् ॥ ३६  
 कीर्तितान्कीर्तयिष्यामि सर्वपापप्रमोचनान् ।  
 यवक्रीतोऽथ रैभ्यश्च कक्षीवानौशिजस्तथा ॥ ३७  
 भृग्वङ्गिरास्तथा कण्वो मेधातिथिरथ प्रभुः ।  
 बर्ही च गुणसंपन्नः प्राचीं दिशमुपाश्रिताः ॥ ३८  
 भद्रां दिशं महाभागा उल्मुचुः प्रमुचुस्तथा ।  
 मुमुचुश्च महाभागः स्वस्त्यात्रेयश्च वीर्यवान् ॥ ३९  
 मित्रावरुणयोः पुत्रस्तथाऽगस्त्यः प्रतापवान् ।  
 दृढायुश्चोर्ध्वबाहुश्च विश्रुतावृषिसत्तमौ ॥ ४०  
 पश्चिमां दिशमाश्रित्य य एधन्ते निबोध तान् ।  
 उपकुः सह सोदर्यैः परिव्याधश्च वीर्यवान् ॥ ४१



ऋषिर्दीर्घतमाश्चैव गौतमः काश्यपस्तथा ।  
 एकतश्च द्वितश्चैव त्रितश्चैव महानृषिः ॥ ४२  
 अत्रेः पुत्रश्च धर्मात्मा तथा सारस्वतः प्रभुः ।  
 उत्तरां दिशमाश्रित्य य एधन्ते निबोध तान् ॥ ४३  
 अत्रिर्वसिष्ठः शक्तिश्च पाराशर्यश्च वीर्यवान् ।  
 विश्वामित्रो भरद्वाजो जमदग्निस्तथैव च ॥ ४४  
 ऋचीकपुत्रो रामश्च ऋषिरौद्दालकिस्तथा ।  
 श्वेतकेतुः कोहलश्च विपुलो देवलस्तथा ॥ ४५  
 देवशर्मा च धौम्यश्च हस्तिकाश्यप एव च ।  
 लोमशो नाचिकेतश्च लोमहर्षण एव च ॥ ४६  
 ऋषिरुग्रश्चवाश्चैव भार्गवश्चयवनस्तथा ।  
 एष वै समवायश्च ऋषिदेवसमन्वितः ॥ ४७  
 आद्यः प्रकीर्तितो राजन्सर्वपापप्रमोचनः ।  
 नृगो ययातिर्निहुषो यदुः पूरुश्च वीर्यवान् ॥ ४८  
 धुन्धुमारो दिलीपश्च सगरश्च प्रतापवान् ।  
 कृशाश्वो यौवनाश्वश्च चित्राश्वः सत्यवांस्तथा ॥ ४९  
 दुष्यन्तो भरतश्चैव चक्रवर्ती महायशः ।  
 पवनो जनकश्चैव तथा दृष्टरथो नृपः ॥ ५०  
 रघुर्नरवरश्चैव तथा दशरथो नृपः ।  
 रामो राक्षसहा वीरः शशबिन्दुर्भगीरथः ॥ ५१  
 हरिश्चन्द्रो मरुत्तश्च तथा दृढरथो नृपः ।  
 महोदयो ह्यलर्कश्च ऐलश्चैव नराधिपः ॥ ५२  
 करंधमो नरश्रेष्ठः कध्मोरश्च नराधिपः ।

दक्षोऽम्बरीषः कुकुरो रैवतश्च महायशः ॥ ५३  
 कुरुः संवरणश्चैव मांधाता सत्यविक्रमः ।  
 मुचुकुन्दश्च राजर्षिर्जहुर्जाह्विसेवितः ॥ ५४  
 आदिराजः पृथुर्वैन्यो मित्रभानुः प्रियंकरः ।  
 त्रसद्स्युस्तथा राजा श्वेतो राजर्षिसत्तमः ॥ ५५  
 महाभिषश्च विख्यातो निमी राजा तथाऽष्टकः ।  
 आयुः क्षुपश्च राजर्षिः कक्षेयुश्च नराधिपः ॥ ५६  
 प्रतर्दनो दिवोदासः सुदासः कोसलेश्वरः ।  
 ऐलो नलश्च राजर्षिर्मनुश्चैव प्रजापतिः ॥ ५७  
 हविध्रश्च पृषध्रश्च प्रतीपः शान्तनुस्तथा ।  
 अजः प्राचीनवर्हिश्च तथैक्ष्वाकुर्महायशः ॥ ५८  
 अनरण्यो नरपतिर्जानुजङ्घस्तथैव च ।  
 कक्षसेनश्च राजर्षिर्ये चान्ये चानुकीर्तिताः ॥ ५९  
 कल्यमुत्थाय यो नित्यं सन्ध्ये द्वेऽस्तमयोदये ।  
 पठेच्छुचिरनाटुतः स धर्मफलभागभवेत् ॥ ६०  
 देवा देवर्षयश्चैव स्तुता राजर्षयस्तथा ।  
 पुष्टिमायुर्यशः स्वर्गं विधास्यन्ति ममेश्वराः ॥ ६१  
 मां विघ्नं मा च मे पापं मा च मे परिपन्थिनः ।  
 ध्रुवो जयो मे नित्यः स्यात्परत्र च शुभा गतिः ॥ ६२  
 'पालय त्वं प्रजाः सर्वाः शान्तात्मा त्वनुशासिता ।  
 द्वैपायनः स्वयंचक्षुः कृष्णस्तेऽस्तु परायणम् ॥ ६३  
 वैशंपायन उवाच ।  
 इत्युक्त्वोपासनार्थाय विरराम महामतिः ॥ ६४

॥ इति श्रीमन्महाभारते अनुशासनपर्वणि दानधर्मपर्वणि एकसप्तत्यधिकद्विशततमोऽध्यायः ॥ २७१ ॥

### द्विसप्तत्यधिकद्विशततमोऽध्यायः ॥ २७२ ॥

युधिष्ठिराय निखिलधर्मोपदेशानन्तरं स्वावसानकालाऽऽसत्यवगमेन भगवच्छानाय वाक्प्रसारणादुपरते भीष्मे तंप्रति  
 व्यासेन युधिष्ठिरस्य नगरगमनाभ्यनुज्ञानचोदना ॥ १ ॥ युधिष्ठिरेण भीष्माभ्यनुज्ञया सहकृष्णादिभिर्हस्तिनपुरप्रवे-  
 शानम् ॥ २ ॥

जनमेजय उवाच ।  
 शरतल्पगते भीष्मे कौरवाणां धुरंधरे ।  
 शयाने वीरशयने पाण्डवैः समुपस्थिते ॥ १  
 युधिष्ठिरो महाप्राज्ञो मम पूर्वपितामहः ।  
 धर्माणामागमं श्रुत्वा विदित्वा सर्वसंशयान् ॥ २  
 दानानां च विधिं श्रुत्वा च्छिन्नधर्मार्थसंशयः ।

यदन्यदकरोद्विप्र तन्मे शंसितुमर्हसि ॥ ३  
 वैशंपायन उवाच ।  
 अभून्मुहूर्तं स्तिमितं सर्वं तद्राजमण्डलम् ।  
 तूष्णींभूते ततस्तस्मिन्पटे चित्रमिवापिंतम् ॥ ४  
 मुहूर्तमिव च ध्यात्वा व्यासः सत्यवतीसुतः ।  
 पटे चित्रं द्वापिंते इति थ. पाठः ॥ ४ ॥



नृपं शयानं गाङ्गेयमिदमाह वचस्त्वरन् ॥ ५  
 राजन्प्रकृतिमापन्नः कुरुराजो युधिष्ठिरः ।  
 सहितो भ्रातृभिः सर्वैः पार्थिवैश्चानुयायिभिः ॥ ६  
 उपास्ते त्वां नरन्याग्र सह कृष्णेन धीमता ।  
 तमिमं पुरयानाय समनुज्ञातुर्महसि ॥ ७  
 एवमुक्तो भगवता व्यासेन पृथिवीपतिः ।  
 युधिष्ठिरं सहामात्यमनुजज्ञे नदीसुतः ॥ ८  
 उवाच चैनं मधुरं नृपं शान्तनवो नृपः ।  
 प्रविशस्व पुरीं राजन्धर्मे च ध्रियतां मनः ॥ ९  
 यजस्व विविधैर्यज्ञैर्वह्नैः स्वाप्तदक्षिणैः ।  
 ययातिरिव राजेन्द्र श्रद्धादमपुरःसरः ॥ १०  
 क्षत्रधर्मरतः पार्थ पितृन्देवांश्च तर्पय ।  
 श्रेयसा योक्ष्यसे चैव व्येतु ते मानसो ज्वरः ॥ ११

रञ्जयस्व प्रजाः सर्वाः प्रकृतीः परिसान्त्वय ।  
 सुहृदः फलसत्कारैरर्चयस्व यथार्हतः ॥ १२  
 अनु त्वां तात जीवन्तु मित्राणि सुहृदस्तथा ।  
 चैत्यस्थाने स्थितं वृक्षं फलवन्तमिव द्विजाः ॥ १३  
 आगन्तव्यं च भवता समये मम पार्थिव ।  
 विनिवृत्ते दिनकरे प्रवृत्ते चोत्तरायणे ॥ १४  
 तथेत्युक्त्वा च कौन्तेयः सोभिवाद्य पितामहम् ।  
 प्रययौ सपरीवारो नगरं नागसाह्वयम् ॥ १५  
 धृतराष्ट्रं पुरस्कृत्य गान्धारीं च पतिव्रताम् ।  
 सह तैर्ऋषिभिः सर्वैर्भ्रातृभिः केशवेन च ॥ १६  
 पौरजानपदैश्चैव मन्त्रिवृद्धैश्च पार्थिव ।  
 प्रविवेश कुरुश्रेष्ठः पुरं वारणसाह्वयम् ॥ १७

॥ इति श्रीमन्महाभारते अनुशासनपर्वणि दानधर्मपर्वणि द्विसप्तत्यधिकद्विशततमोऽध्यायः ॥ २७२ ॥

समाप्तं दानधर्मपर्व ॥ १ ॥

(अथ भीष्मस्वर्गारोहणपर्व ॥ २ ॥)

त्रिसप्तत्यधिकद्विशततमोऽध्यायः ॥ २७३ ॥

युधिष्ठिरेण भीष्मसंस्कारोपयोगिसंभारप्रस्थापनपूर्वकं कृष्णधृतराष्ट्रादिभिः सह भीष्मसमीपं प्रत्यागमनम् ॥ १ ॥ युधि-  
 क्षिरेणाभिवादनपूर्वकं कृष्णाद्यागमनं निवेदितेन भीष्मेण स्वस्य कृष्णयाथात्म्यज्ञानप्रकाशनेन तत्प्रणामस्तुतिपूर्वकं व्यासकृ-  
 ष्णधृतराष्ट्रादिभ्यः स्वस्य प्राणोत्सर्गार्थमनुज्ञानप्रार्थना ॥ २ ॥

वैशंपायन उवाच ।  
 ततः कुन्तीसुतो राजा पौरजानपदं जनम् ।  
 पूजयित्वा यथान्यायमनुजज्ञे गृहान्प्रति ॥ १  
 सान्त्वयामास नारीश्च हतपुत्रा हतेश्वराः ।  
 विपुलैरर्थदानैः स तदा पाण्डुसुतो नृपः ॥ २  
 सोभिषिक्तो महाप्राज्ञः प्राप्य राज्यं युधिष्ठिरः ।  
 अवस्थाप्य नरश्रेष्ठः सर्वाः स्वप्रकृतीस्तथा ॥ ३  
 द्विजेभ्यो बलमुख्येभ्यो नैगमेभ्यश्च सर्वशः ।  
 प्रतिगृह्णाशिषो मुख्यास्तथा धर्मभृतांवरः ॥ ४  
 उषित्वा शर्वरीः श्रीमान्पञ्चाशन्नगरोत्तमे ।  
 समयं कौरवाभ्यस्य सस्वार पुरुषर्षभः ॥ ५

तमिमं पुनरापन्दुमिति श. पाठः ॥ ७ ॥

स निर्ययौ गजपुराद्याजकैः परिवारितः ।  
 दृष्ट्वा निवृत्तमादित्यं प्रवृत्तं चोत्तरायणम् ॥ ६  
 घृतं माल्यं च गन्धांश्च क्षौमाणि च युधिष्ठिरः ।  
 चन्दनागरुमुख्यानि तथा कालागरुणि च ॥ ७  
 प्रस्थाप्य पूर्वं कौन्तेयो भीष्मसंस्करणाय वै ।  
 माल्यानि च वरार्हाणि रत्नानि विविधानि च ॥ ८  
 धृतराष्ट्रं पुरस्कृत्य गान्धारीं च यशस्विनीम् ।  
 मातरं च पृथां धीमान्भ्रातृंश्च पुरुषर्षभान् ॥ ९  
 जनार्दनेनानुगतो विदुरेण च धीमता ।  
 युयुत्सुना च कौरव्यो युयुधानेन चाभिभो ॥ १०  
 महता राजभोगेन पारिवर्हेण संवृतः ।

द्विसप्तत्यधिकद्विशततमोऽध्यायः ॥ २७३ ॥



स्तूयमानो महातेजा भीष्मस्याग्नीननुव्रजन् ॥ ११  
 निश्चक्राम पुरात्तस्माद्यथा देवपतिस्तथा ।  
 आससाद् कुरुक्षेत्रे ततः शान्तनवं नृपः ॥ १२  
 उपास्यमानं व्यासेन पाराशर्येण धीमता ।  
 नारदेन च राजर्षे देवलेनासितेन च ॥ १३  
 हतशिष्टैर्नृपैश्चान्यैर्नानादेशसमागतैः ।  
 रक्षिभिश्च महात्मानं रक्ष्यमाणं समन्ततः ॥ १४  
 शयानं वीरशयने ददर्श नृपतिस्ततः ।  
 ततो रथादवारोहद्भ्रातृभिः सह धर्मराट् ॥ १५  
 अभिवाद्याथ कौन्तेयः पितामहमरिंदमम् ।  
 द्वैपायनादीन्विप्रांश्च तैश्च प्रत्यभिनन्दितः ॥ १६  
 ऋत्विग्भिर्ब्रह्मकल्पैश्च भ्रातृभिः सह धर्मजः ।  
 आसाद्य शरतल्पस्थमृषिभिः परिवारितम् ॥ १७  
 अब्रवीद्भरतश्रेष्ठं धर्मराजो युधिष्ठिरः ।  
 भ्रातृभिः सह कौरव्यः शयानं निम्नगासुतम् ॥ १८  
 युधिष्ठिरोऽहं नृपते नमस्ते जाह्नवीसुत ।  
 शृणोषि चेन्महाबाहो ब्रूहि किं करवाणि ते ॥ १९  
 प्राप्तोऽसि समये राजन्मग्नीनादाय ते विभो ।  
 आचार्यान्ब्राह्मणांश्चैव ऋत्विजो भ्रातरश्च मे ॥ २०  
 पुत्रश्च ते महातेजा धृतराष्ट्रो जनेश्वरः ।  
 उपस्थितः सहामात्यो वासुदेवश्च वीर्यवान् ॥ २१  
 हतशिष्टाश्च राजानः सर्वे च कुरुजाङ्गलाः ।  
 तान्पश्य नरशार्दूल समुन्मीलय लोचने ॥ २२  
 यच्चेह किञ्चित्कर्तव्यं तत्सर्वं प्रापितं मया ।  
 यथोक्तं भवता काले सर्वमेव च तत्कृतम् ॥ २३  
 वैशंपायन उवाच ।  
 एवमुक्तस्तु गाङ्गेयः कुन्तीपुत्रेण धीमता ।  
 ददर्श भारतान्सर्वान्स्थितान्संपरिवार्य ह ॥ २४  
 ततश्चलवपुर्भीष्मः प्रगृह्य विपुलं श्रुजम् ।  
 ओघमेघस्वरो वाग्मी काले वचनमब्रवीत् ॥ २५  
 दिष्ट्या प्राप्तोऽसि कौन्तेय सहामात्यो युधिष्ठिर ।  
 परिवृत्तो हि भगवान्सहस्रांशुर्दिवाकरः ॥ २६

मासः सौम्य इति झ. पाठः । सौम्यश्चान्द्रः । मासस्य चतु-  
 र्भागकरणे सार्धसप्ततिथेरैकभागत्वात् । अष्टम्यर्धस्यानती-  
 तत्वेन प्रथमभागस्य विद्यमानत्वात् त्रिभागशेषो भवितुमर्ह-

अनु० ५५

अष्टपञ्चाशतं राज्यः शयानस्याद्य मे गताः ।  
 शरेषु निशिताग्रेषु यथा वर्षशतं तथा ॥ २७  
 माघोऽयं समनुप्राप्तो मासः पुण्यो युधिष्ठिर ।  
 त्रिभागशेषः पक्षोऽयं शुक्लो भवितुमर्हति ॥ २८  
 एवमुक्त्वा तु गाङ्गेयो धर्मपुत्रं युधिष्ठिरम् ।  
 धृतराष्ट्रमथामन्य काले वचनमब्रवीत् ॥ २९  
 भीष्म उवाच ।  
 राजन्विदितधर्मोऽसि सुनिर्णीतार्थसंशयः ।  
 बहुश्रुता हि ते विप्रा बहवः पर्युपासिताः ॥ ३०  
 वेद शास्त्राणि सूक्ष्माणि धर्मोश्च मनुजेश्वर ।  
 वेदांश्च चतुरः सर्वान्पण्डितैरुपबृंहितान् ॥ ३१  
 न शोचितव्यं कौरव्य भवितव्यं हि तत्तथा ।  
 श्रुतं देवरहस्यं ते कृष्णद्वैपायनादपि ॥ ३२  
 यथा पाण्डोः सुता राजस्तथैव तव धर्मतः ।  
 तान्पालय स्थितो धर्मे गुरुशुश्रूषणे रतान् ॥ ३३  
 धर्मराजो हि शुद्धात्मा निदेशे स्थास्यते तव ।  
 आनुशंस्य परं ह्येनं जानामि गुरुवत्सलम् ॥ ३४  
 तव पुत्रा दुरात्मानः क्रोधलोभपरायणाः ।  
 ईर्ष्याभिभूता दुष्टेतास्तान् शोचितुमर्हसि ॥ ३५  
 वैशंपायन उवाच ।  
 एतावदुक्त्वा वचनं धृतराष्ट्रं मनीषिणम् ।  
 वासुदेवं महाबाहुमभ्यभाषत कौरवः ॥ ३६  
 भीष्म उवाच ।  
 भगवन्देवदेवेश सुरासुरनमस्कृत ।  
 त्रिविक्रम नमस्तुभ्यं शङ्खचक्रगदाधर ॥ ३७  
 वासुदेवो हिरण्यात्मा पुरुषः सविता विराट् ।  
 जीवभूतोऽनुरूपस्त्वं परमात्मा सनातनः ॥ ३८  
 त्वद्भक्तं त्वद्गतिं शान्तमुदारमपरिग्रहम् ।  
 त्रायस्व पुण्डरीकाक्ष पुरुषोत्तम नित्यशः ।  
 अनुजानीहि मां कृष्ण वैकुण्ठ पुरुषोत्तम ॥ ३९  
 रक्षयाश्च ते पाण्डवेया भवान्येषां परायणम् ।  
 उक्तवानसि दुर्बद्धिं मन्दं दुर्योधनं तदा ॥ ४०

तीत्यर्थः । तेनाद्याष्टमीत्यर्थः ॥ २८ ॥ त्रिसप्तत्यधिकद्विशतत-  
 मोऽध्यायः ॥ २७३ ॥



यतः कृष्णस्ततो धर्मो यतो धर्मस्ततो जयः ।  
 वासुदेवेन तीर्थेन पुत्र संशाम्य पाण्डवैः ॥ ४१  
 संधानस्य परः कालस्तवेति च पुनःपुनः ।  
 न च मे तद्वचो मूढः कृतवान्स सुमन्दधीः ।  
 घातयित्वेह पृथिवीं ततः स निधनं गतः ॥ ४२  
 त्वां तु जानाम्यहं देवं पुराणमृषिसत्तमम् ।  
 नरेण सहितं देव बदर्यां सुचिरोषितम् ॥ ४३  
 तथा मे नारदः ग्राह व्यासश्च सुमहातपाः ।  
 नरनारायणावेतौ संभूतौ मनुजेष्विति ॥ ४४  
 स मां त्वमनुजानीहि कृष्ण मोक्ष्ये कलेवरम् ।  
 त्वयाऽहं समनुज्ञातो गच्छेयं परमां गतिम् ॥ ४५  
 वासुदेव उवाच ।  
 अनुजानामि भीष्म त्वां वसुन्प्राप्नुहि पार्थिव ।  
 न तेऽस्ति वृजिनं किञ्चिच्छुद्धात्मैश्वर्यसंयुतः ॥ ४६

पितृभक्तोसि राजर्षे मार्कण्डेय इवापरः ।  
 तेन मृत्युस्तव वशे स्थितो भृत्य इवानतः ॥ ४७  
 वैशंपायन उवाच ।  
 एवमुक्तस्तु गाङ्गेयः पाण्डवानिदमब्रवीत् ।  
 धृतराष्ट्रमुखांश्चापि सर्वांश्च सुहृदस्तथा ॥ ४८  
 प्राणानुत्सृष्टुमिच्छामि तत्रानुज्ञातुमर्हथ ।  
 सत्येषु यतितव्यं वः सत्यं हि परमं बलम् ॥ ४९  
 आनृशंस्यपरैर्भाव्यं सदैव नियतात्मभिः ।  
 ब्रह्मण्यैर्धर्मशीलैश्च तपोनित्यैश्च भारताः ॥ ५०  
 इत्युक्त्वा सुहृदः सर्वास्तथा संपूज्य चैव ह ।  
 'धनं बहुविधं राजन्दत्त्वा नित्यं द्विजातिषु ।'  
 पुनरेवाब्रवीद्धीमान्युधिष्ठिरमिदं वचः ॥ ५१  
 ब्राह्मणाश्चैव ते नित्यं प्राज्ञाश्चैव विशेषतः ।  
 आचार्या ऋत्विजश्चैव पूजनीया जनाधिप ॥ ५२

॥ इति श्रीमन्महाभारते अनुशासनपर्वणि भीष्मस्वर्गारोहणपर्वणि त्रिसप्तत्यधिकद्विशततमोऽध्यायः ॥ २७३ ॥

### चतुःसप्तत्यधिकद्विशततमोऽध्यायः ॥ २७४ ॥

भीष्मेण भगवद्धानपूर्वकं स्वशरीरमूर्ध्वमध्योद्भेदनेन तेजो ज्वालारूपेण सर्वापरोक्षमाकाशप्रवेशनेन क्षणादन्तर्धानम् ॥ १ ॥ ततो धृतराष्ट्रयुधिष्ठिरादिभी राजवैभवेन चितारोपणेन विधिवदग्निना समुद्दीपनम् ॥ २ ॥ ततो गङ्गामवगाह्य हृतोदकेषु युधिष्ठिरादिषु मूर्तीभूय जलादुद्गत्य भीष्मं प्रति सकरुणं विलापेन शोचन्तीं गङ्गां प्रति कृष्णादिभिराश्वासनम् ॥ ३ ॥

वैशंपायन उवाच ।  
 एवमुक्त्वा कुरुसर्वान्भीष्मः शान्तनवस्तदा ।  
 तूष्णीं बभूव कौरव्यः स मुहूर्तमरिदम ॥ १  
 धारयामास चात्मानं धारणासु यथाक्रमम् ।  
 तस्योर्ध्वमगमन्प्राणाः सन्निरुद्धा महात्मनः ॥ २  
 इदमाश्चर्यमासीच्च मध्ये तेषां महात्मनाम् ।  
 सहितैर्ऋषिभिः सर्वैस्तदा व्यासादिभिः प्रभो ॥ ३  
 यद्यन्मुञ्चति गात्रं हि स शन्तनुसुतस्तदा ।  
 तच्चद्विशल्यमभवद्योगयुक्तस्य वै क्रमात् ।  
 क्षणेन प्रेक्षतां तेषां विशल्यः सोऽभवत्तदा ॥ ४  
 तद्दृष्ट्वा विस्मिताः सर्वे वासुदेवपुरोगमाः ।  
 सह तैर्मुनिभिः सर्वैस्तदा व्यासादिभिर्नृप ॥ ५  
 सन्निरुद्धस्तु तेनात्मा सर्वेष्वायतनेषु च ।

जगाम भित्त्वा मूर्धानं दिवमभ्युत्पपात ह ॥ ६  
 देवदुन्दुभिनादश्च पुष्पवर्षैः सहाभवत् ।  
 सिद्धा ब्रह्मर्षयश्चैव साधुसाध्विति हर्षिताः ॥ ७  
 महोल्के च भीष्मस्य मूर्धदेशाज्जनाधिप ।  
 निःसृत्याकाशमाविश्य क्षणेनान्तरधीयत ॥ ८  
 एवं स राजशार्दूल नृपः शान्तनवस्तदा ।  
 समयुज्यत लोकैः स्वैर्भरतानां कुलोद्बहः ॥ ९  
 ततस्त्वादाय दारुणि गन्धांश्च विविधान्वहून् ।  
 चितां चक्रुर्महात्मानः पाण्डवा विदुरस्तथा ।  
 युयुत्सुश्चापि कौरव्यं प्रेक्षकास्त्वितरेऽभवन् ॥ १०  
 युधिष्ठिरश्च गाङ्गेयं धृतराष्ट्रश्च दुःखितौ ।  
 छादयामासतुरुभौ क्षौमैर्माल्यैश्च कौरवम् ॥ ११  
 धारयामास तस्याथ युयुत्सुश्छत्रमुत्तमम् ।

समादधस्वमात्मानं धारणाश्रमस्थितः । इति क. ध.

पाठः ॥ २ ॥



चामरे व्यजने शुभ्रे भीमसेनार्जुनावुभौ ।  
 उष्णीषे परिगृहीतां माद्रीपुत्रावुभौ तथा ॥ १२  
 युधिष्ठिरेण सहितो धृतराष्ट्रश्च पादतः ।  
 वृद्धाः स्त्रियः कौरवाणां भीष्मं कुरुकुलोद्बहम् ।  
 तालवृन्तान्युपादाय पर्यवीजन्त सर्वशः ॥ १३  
 ततोऽस्य विधिवच्चक्रुः पितृमेधं महात्मनः ।  
 याजका जुहुवुश्चाग्नौ जगुः सामानि सामगाः ॥ १४  
 ततश्चन्दनकाष्ठैश्च तथा कालीयकैरपि ।  
 कालागुरुप्रभृतिभिर्गन्धैश्चोच्चैश्चैस्तथा ॥ १५  
 समवच्छाद्य गाङ्गेयं संप्रज्वाल्य हुताशनम् ।  
 अपसव्यमकुर्वन्त धृतराष्ट्रमुखाश्रिताम् ॥ १६  
 संस्कृत्य च कुरुश्रेष्ठं गाङ्गेयं कुरुसत्तमाः ।  
 जग्मुर्भागीरथीं पुण्यामृषिजुष्टां कुरुद्वहाः ॥ १७  
 अनुगम्यमाना व्यासेन नारदेनासितेन च ।  
 कृष्णेन भरतस्त्रीभिर्ये च पौराः समागताः ॥ १८  
 उदकं चक्रिरे सर्वे गाङ्गेयस्य महात्मनः ।  
 विधिवत्क्षत्रियश्रेष्ठाः स च सर्वो जनस्तदा ॥ १९  
 ततो भागीरथी देवी तनयस्योदके कृते ।  
 उत्थाय सलिलात्तस्माद्बुद्धी शोकविह्वला ।  
 परिदेवयती तत्र कौरवानभ्यभाषत ॥ २०  
 निबोधत यथावृत्तमुच्यमानं मया नृपाः ।  
 राजवृत्तेन संपन्नः प्रज्ञयाभिजनेन च ।  
 सत्कर्ता कुरुवृद्धानां पितृभक्तो दृढव्रतः ॥ २१  
 जामदग्न्येन रामेण यः पुरा न पराजितः ।  
 दिव्यैरस्त्रैर्महावीर्यः स हतोऽद्य शिखण्डिना ॥ २२  
 अश्मसारमयं नूनं हृदयं मम पार्थिवाः ।

अपश्यन्त्याः प्रियं पुत्रं यन्न दीर्यति मेऽद्य वै ॥ २३  
 समेतं पार्थिवं क्षत्रं काशिपुर्यां स्वयंवरे ।  
 विजित्यैकरथेनाजौ कन्याश्चायं जहारह ॥ २४  
 यस्य नास्ति बले तुल्यः पृथिव्यामपि कश्चन ।  
 हतं शिखण्डिना श्रुत्वा यन्न दीर्यति मे मनः ॥ २५  
 जामदग्न्यः कुरुक्षेत्रे युधि येन महात्मना ।  
 पीडितो नातियत्नेन स हतोऽद्य शिखण्डिना ॥ २६  
 एवंविधं बहु तदा विलम्पतीं नहानदीम् ।  
 आश्वासयामास तदा साम्ना दामोदरो विभुः ॥ २७  
 समाश्वसिहि भद्रे त्वं मा शुचः शुभदर्शने ।  
 गतः स परमं लोकं तव पुत्रो न संशयः ॥ २८  
 वसुरेष महातेजाः शापदोषेण शोभने ।  
 मानुषत्वमनुप्राप्तो नैनं शोचितुमर्हसि ॥ २९  
 स एष क्षत्रधर्मेण युध्यमानो रणाजिरे ।  
 धनंजयेन निहतो नैष देवि शिखण्डिना ॥ ३०  
 भीष्मं हि कुरुशार्दूलमुद्यतेषु महारणे ।  
 न शक्तः संयुगे हन्तुं साक्षादपि शतक्रतुः ॥ ३१  
 स्वच्छन्दतस्तव सुतो गतः स्वर्गं शुभानने ।  
 न शक्ता विनिहन्तुं हि रणे तं सर्वदेवताः ॥ ३२  
 तस्मान्मा त्वं सरिच्छ्रेष्ठे शोचस्व कुरुनन्दनम् ।  
 वसूनेष गतो देवि पुत्रस्ते विज्वरा भव ॥ ३३  
 वैशंपायन उवाच ।  
 इत्युक्ता सा तु कृष्णेन व्यासेन तु सरिद्वरा ।  
 त्यक्त्वा शोकं महाराज स्वं वार्यवततार ह ॥ ३४  
 सत्कृत्य ते तां सरितं ततः कृष्णमुखा नृप ।  
 अनुज्ञातास्तथा सर्वे न्यवर्तन्त जनाधिपाः ॥ ३५

॥ इति श्रीमन्महाभारते शतसाहस्रिकायां संहितायां वैयासिक्यां अनुशासनपर्वणि भीष्मस्वर्गारोहणपर्वणि

चतुःसप्तत्यधिकद्विशततमोऽध्यायः ॥ २७४ ॥

इति अनुशासनपर्व समाप्तम् ॥ १३ ॥

उष्णीषे किरीटशिरोवेष्टे ॥ १२ ॥ समर्थः कुरुवृद्धानामिति ट.  
 य. पाठः ॥ २१ ॥ दृष्टाप्येवंविधं पुत्रं न दीर्यति सहस्रधेति

क. ट. य. पाठः ॥ २३ ॥ अनुज्ञाप्य च ते सर्वे इति ट. य. ध.  
 पाठः ॥ ३५ ॥ चतुःसप्तत्यधिकद्विशततमोऽध्यायः ॥ २७४ ॥



अतः परमाश्वमेधिकं पर्व भविष्यति ॥ १४ ॥  
तस्यायमाद्यः श्लोकः ॥  
वैशंपायन उवाच ।

कृतोदकं तु राजानं धृतराष्ट्रं युधिष्ठिरः ।  
पुरस्कृत्य महाबाहुस्तताराकुलेन्द्रियः ॥ १


इदं अनुशासनपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च सुवच्यं  
निर्णयसागरमुद्रायन्त्रे मुद्रापितम् । शकाब्दाः १८३१ सन १९१०.



॥ श्रीः ॥

# श्रीमन्महाभारतम् ।

सटिप्पणम् ।



आश्रमेधिकपर्व १४.

---

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

---

शाके १८३१ सौम्यनामसंवत्सरे ।




इदं पुस्तकं १८६७ संख्याकरानियमस्य २५ संख्याकविभागानुसारतो लेखाखंडं  
कृत्वा सर्वेऽधिकाराः प्रसिद्धिकर्त्रा स्वाधीना रक्षिताः ।







# अश्वमेध पर्व.





श्रीः ।

# श्रीमन्महाभारतम् ।



आश्वमेधिकपर्व १४ ।

(अश्वमेधपर्व ॥ १ ॥)

प्रथमोऽध्यायः ॥ १ ॥

गङ्गायां भीष्मायोदकदानानन्तरं बन्धुशोकविषण्णं युधिष्ठिरं प्रति धृतराष्ट्रेण समाश्वासनम् ॥ १ ॥ तथा विदुरवचनाना-  
दरेण स्वस्यैतादृशानर्थप्राप्तिकथनम् ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥ १  
वैशंपायन उवाच ।  
कृतोदकस्तु राजानं धृतराष्ट्रं युधिष्ठिरः ।  
पुरस्कृत्य महाबाहुर्त्तताराकुलेन्द्रियः ॥ २  
उत्तीर्य तु महाबाहुर्बाष्पव्याकुललोचनः ।  
पपात तीरे गङ्गाया व्याधविद्ध इव द्विपः ॥ ३  
तं सीदमानं जग्राह भीमः कृष्णेन चोदितः ।  
मैवमित्यब्रवीच्चैनं कृष्णः परवलार्दनः ॥ ४  
तमार्तं पतितं भूमौ श्वसन्तं च पुनः पुनः ।  
ददृशुः पार्थिवा राजन्धर्मपुत्रं युधिष्ठिरम् ॥ ५  
तं दृष्ट्वा दीनमनसं गतसत्त्वं नरेश्वरम् ।  
भूयः शोकसमाविष्टाः पाण्डवाः समुपाविशन् ॥ ६  
राजा तु धृतराष्ट्रस्तं तथा दीनो महाभुजम् ।  
वाक्यमाह महाबुद्धिः प्रज्ञाचक्षुर्नरेश्वरम् ॥ ७  
उत्तिष्ठ कुरुशार्दूल कुरु कार्यमनन्तरम् ।  
क्षत्रधर्मेण कौन्तेय जितेयमवनी त्वया ॥ ८  
युद्धं सार्धं आतृभिस्तां सुहृद्भिश्च जनेश्वर ।

शोचितव्यं न पश्यामि त्वया धर्मभृतांवर ॥ ९  
शोचितव्यं मया चैव गान्धार्या च महीपते ।  
ययोः पुत्रशतं नष्टं स्वमलब्धं यथा धनम् ॥ १०  
अश्रुत्वा हितकामस्य विदुरस्य महात्मनः ।  
वाक्यानि सुमहार्थानि परितप्यामि दुर्मतिः ॥ ११  
उक्तवान्विदुरो यन्मां धर्मात्मा दिव्यदर्शनः ।  
दुर्योधनापराधेन कुलं ते विनशिष्यति ॥ १२  
स्वस्ति चेदिच्छसे राजन्कुलस्य कुरु मे वचः ।  
वध्यतामेष दुष्टात्मा मन्दो राजा सुयोधनः ॥ १३  
कर्णश्च शकुनिश्चैव नैनं पश्यतु कर्हिचित् ।  
धृतसङ्घातमप्येषामग्रमादेन वारय ॥ १४  
अभिषेचय राजानं धर्मात्मानं युधिष्ठिरम् ।  
स पालयिष्यति वशी धर्मेण पृथिवीमिमाम् ॥ १५  
अथ नेच्छसि राजानं कुन्तीपुत्रं युधिष्ठिरम् ।  
'विनाशमुपयास्यन्ति तव पुत्रा न संशयः ।'  
मेढीभूतः स्वयं राज्यं प्रतिगृह्णीष्व पार्थिव ॥ १६  
समं सर्वेषु भूतेषु वर्तमानं नराधिप ।  
अनुजीवन्तु सर्वे त्वां ज्ञातयो ज्ञातिवर्धन ॥ १७  
एवं ब्रुवति कौन्तेय विदुरे दीर्घदर्शिनि ।  
दुर्योधनमहं पापमन्ववर्तं वृथामतिः ॥ १८

कृतोदकं त्विति झ. पाठः ॥ १ ॥ उत्तार गङ्गात इति

आश्व. १

शेषः ॥ २ ॥ प्रथमोऽध्यायः ॥ १ ॥



अश्रुत्वा तस्य धीरस्य वाक्यानि मधुराण्यहम् ।  
फलं प्राप्य महद्दुःखं निमग्नः शोकसागरे ॥ १९

बृद्धौ हि तेऽद्य पितरौ पश्य नौ दुःखितौ नृप ।  
न शोचितव्यं भवता पश्यामीह जनाधिप ॥ २०

॥ इति श्रीमन्महाभारते आश्वमेधिकपर्वणि अश्वमेधपर्वणि प्रथमोऽध्यायः ॥ १ ॥

### द्वितीयोऽध्यायः ॥ २ ॥

धृतराष्ट्रेण समाश्रासनेपि तूष्णीं तिष्ठन्तो युधिष्ठिरस्य कृष्णेन परिसान्त्वनम् ॥ १ ॥ पुनर्भीष्मद्रोणकर्णमारणानुस्मरण-  
विषादेनारण्यगमनाय कृष्णानुज्ञानमाकाङ्क्षमाणस्य युधिष्ठिरस्य व्यासेन परिसान्त्वनम् ॥ २ ॥

वैशंपायन उवाच ।

एवमुक्तस्तु राजाऽसौ धृतराष्ट्रेण धीमता ।  
तूष्णीं बभूव मेधावी तमुवाचाथ केशवः ॥ १  
अतीव मनसा शोकः क्रियमाणो जनाधिप ।  
संतापयति चैतस्य पूर्वप्रेतान्पितामहान् ॥ २  
यजस्व विविधैर्यज्ञैर्वहुभिः स्वाप्तदक्षिणैः ।  
देवांस्तर्पय सोमेन स्वधया च पितृनपि ॥ ३  
अतिथीनन्नपानेन कामैरन्यैरर्किचनान् ।  
'त्वद्विधस्य महाबुद्धे नैतदद्योपपद्यते ।'  
विदितं वेदितव्यं ते कर्तव्यमपि ते कृतम् ॥ ४  
श्रुताश्च राजधर्मास्ते भीष्माद्भागीरथीसुतात् ।  
कृष्णद्वैपायनाच्चैव नारदाद्विदुरात्तथा ॥ ५  
नेमामर्हसि मूढानां वृत्तिं त्वमनुवर्तितुम् ।  
पितृपैतामहं वृत्तमास्थाय धुरमुद्रह ॥ ६  
युक्तं हि यशसा क्षात्रं स्वर्गं प्राप्तुमसंशयम् ।  
नहि कश्चिद्वि शूराणां निहतोऽत्र पराञ्जुखः ॥ ७  
त्यज शोकं महाराज भवितव्यं हि तत्तथा ।  
न शक्यास्ते पुनर्द्रष्टुं त्वया येऽस्मिन्नणे हताः ॥ ८  
एतावदुक्त्वा गोविन्दो धर्मराजं युधिष्ठिरम् ।  
विरराम महातेजास्तमुवाच युधिष्ठिरः ॥ ९  
गोविन्द मयि या प्रीतिस्तव सा विदिता मम ।  
सौहृदेन तथा प्रेम्णा सदा मय्यनुकम्पसे ॥ १०  
प्रियं तु मे स्यात्सुमहत्कृतं चक्रगदाधर ।

श्रीमन्प्रीतेन मनसा सर्वं यादवनन्दन ॥ ११  
यदि मामनुजानीयाद्भवान्गन्तुं तपोवनम् ।  
'कृतकृत्यो भविष्यामि इति मे निश्चिता मतिः' ॥ १२  
न हि शान्तिं प्रपश्यामि पातयित्वा पितामहम् ।  
'नृशंसः पुरुषव्याघ्रं गुरुं वीर्यबलान्वितम् ।'  
कर्णं च पुरुषव्याघ्रं संग्रामेष्वपलायिनम् ॥ १३  
कर्मणा येन मुच्येयमस्मात्क्रूरादरिदम ।  
कर्मणा तद्विधत्सेह येन शुध्यति मे मनः ॥ १४  
तमेवंवादिनं पार्थ व्यासः प्रोवाच धर्मवित् ।  
सान्त्वयन्सुमहातेजाः शुभं वचनमर्थवत् ॥ १५  
सुकृता ते मतिस्तात पुनर्बाल्येन मुह्यसे ।  
किमाकाशे वयं सर्वे प्रलपामो मुहुर्मुहुः ॥ १६  
विदिताः क्षत्रधर्मास्ते येषां युद्धेन जीविका ।  
तथा प्रवृत्तो नृपतिर्नाधिबन्धेन युज्यसे ॥ १७  
मोक्षधर्माश्च निखिला याथातथ्येन ते श्रुताः ।  
'यथा वै कामजां मायां परित्यक्तुं त्वमर्हसि ॥' १८  
असकृच्चापि संदेहाश्छिन्नास्ते कामजा मया ।  
अश्रद्धधानो दुर्मेधा लुप्तस्मृतिरसि ध्रुवम् ॥ १९  
मैवं भव न ते युक्तमिदमज्ञानमीदृशम् ॥ २०  
प्रायश्चित्तानि सर्वाणि विदितानि च तेऽनघ ।  
राजधर्माश्च ते सर्वे दानधर्माश्च ते श्रुताः ॥ २१  
स कथं सर्वधर्मज्ञः सर्वागमविशारदः ।  
परिमुह्यसि भूयस्त्वमज्ञानादिव भारत ॥ २२

॥ इति श्रीमन्महाभारते आश्वमेधिकपर्वणि अश्वमेधपर्वणि द्वितीयोऽध्यायः ॥ २ ॥



## तृतीयोऽध्यायः ॥ ३ ॥

व्यासेन युधिष्ठिरं प्रति पुरुषकर्मणामीश्वरप्रेरणायत्ततया दोषानापादकत्वकथनपूर्वकं तदभ्युपगमेनापि पापापनोदायांश्चमे-  
धादिविधानम् ॥ १ ॥ युधिष्ठिरेण स्वस्य तावद्ब्रव्याभावनिवेदने व्यासेन तं प्रति हिमवति गिरौ विद्यमानमरुत्तयागावशि-  
ष्टद्रव्यानयनेनाश्वमेधकरणचोदना ॥ २ ॥

व्यास उवाच ।

युधिष्ठिर तव प्रज्ञा न सम्यगिति मे मतिः ।  
न हि कश्चित्स्वयं मर्त्यः स्ववशः कुरुते क्रियाम् ॥ १  
ईश्वरेण च युक्तोऽयं साध्वसाधु च मानवः ।  
करोत्यसुकरं कर्म तत्र का परिदेवना ॥ २  
आत्मानं मन्यसे चाथ पापकर्माणमन्ततः ।  
शृणु तत्र यथा पापमपकृष्येत भारत ॥ ३  
तपोभिः क्रतुभिश्चैव दानेन च युधिष्ठिर ।  
तरन्ति नित्यं पुरुषा ये स पापानि कुर्वते ॥ ४  
यज्ञेन तपसा चैव दानेन च नराधिप ।  
पूयन्ते नरशार्दूल नरा दुष्कृतकारिणः ॥ ५  
असुराश्च सुराश्चैव पुण्यहेतोर्मखक्रियाम् ।  
प्रवर्तन्ते महात्मानस्तस्माद्यज्ञः परायणम् ॥ ६  
यज्ञैरेव महात्मानो बभूवुरधिकाः सुराः ।  
ततो देवाः क्रियावन्तो दानवानभ्यर्घयन् ॥ ७  
राजसूयाश्वमेधौ च सर्वमेधं च भारत ।  
नरमेधं च नृपते त्वमाहर युधिष्ठिर ॥ ८  
यजस्व वाजिमेधेन विधिवदक्षिणावता ।  
बहुकामान्नचित्तेन रामो दाशरथिर्यथा ॥ ९  
यथा च भरतो राजा दौष्यन्तिः पृथिवीपतिः ।  
शाकुन्तलो महावीर्यस्तव पूर्वपितामहः ॥ १०  
युधिष्ठिर उवाच ।  
असंशयं वाजिमेधः पारयेत्पृथिवीमपि ।  
अभिप्रायस्तु मे कश्चित् त्वं श्रोतुमिहार्हसि ॥ ११  
इमं ज्ञातिवधं कृत्वा सुमहान्तं द्विजोत्तम ।  
'अहमाराधयिष्यामि कथं शोकपरायणः ।'

दानमल्पं न शक्नोमि दातुं वित्तं च नास्ति मे ॥ १२  
न तु बालानिमान्दीनानुत्सहे वसु याचितुम् ।  
तथैवाद्विणान्कृच्छ्रे वर्तमानानृपात्मजान् ॥ १३  
स्वयं विनाश्य पृथिवीं यज्ञार्थं द्विजसत्तम ।  
करमाहारयिष्यामि कथं शोकपरायणः ॥ १४  
दुर्योधनापराधेन वसुधायां नराधिपाः ।  
प्रनष्टा योजयित्वाऽऽसानकीर्त्या मुनिसत्तम ॥ १५  
दुर्योधनेन पृथिवी क्षपिता जयकारणात् ।  
कोशश्चापि विशीर्णोऽसौ धार्तराष्ट्रस्य दुर्मतेः ॥ १६  
पृथिवी दक्षिणा चात्र वाजिमेधे महाक्रतौ ।  
विद्वद्भिः परिदृष्टोऽयं शिष्टो विधिविपर्ययः ॥ १७  
न च प्रतिनिधिं कर्तुं चिकीर्षामि तपोधन ।  
अत्र मे भगवन्सम्यक्साचिव्यं कर्तुमर्हसि ॥ १८  
एवमुक्तस्तु पार्थेन कृष्णद्वैपायनस्तदा ।  
मुहूर्तमनुसंचिन्त्य धर्मराजानमब्रवीत् ॥ १९  
कोशश्चापि विशीर्णोऽयं परिपूर्णो भविष्यति ।  
विद्यते द्रविणं पार्थ गिरौ हिमवति स्थितम् ॥ २०  
उत्सृष्टं ब्राह्मणैर्यज्ञे मरुत्तस्य महीपते ।  
तदानयस्व कौन्तेय पर्याप्तं तद्भविष्यति ॥ २१  
युधिष्ठिर उवाच ।  
कथं यज्ञे मरुत्तस्य द्रविणं तत्समाचितम् ।  
कस्मिंश्च काले स नृपो बभूव ददतांवर ॥ २२  
व्यास उवाच ।  
यदि शुश्रूषसे पार्थ शृणु कारंधमं नृपम् ।  
यस्मिन्काले महावीर्यः स राजाऽऽसीन्महाधनः ॥ २३

॥ इति श्रीमन्महाभारते आश्वमेधिकपर्वणि अश्वमेधपर्वणि तृतीयोऽध्यायः ॥ ३ ॥



## चतुर्थोऽध्यायः ॥ ४ ॥

न्यासेन युधिष्ठिरं प्रति संवर्तमरुत्तीयोपाख्यानकथनारम्भः ॥ १ ॥ मरुत्तेन राज्ञा हिमवदुत्तरपार्श्वे सौवर्णेरेव कुण्डभा-  
ण्डायुपकरणैर्यज्ञारम्भः ॥ २ ॥

युधिष्ठिर उवाच ।

शुश्रूषे तस्य धर्मज्ञ राजर्षेः परिकीर्तनम् ।  
द्वैपायन मरुत्तस्य कथां प्रब्रूहि मेऽनघ ॥ १

व्यास उवाच ।

आसीत्कृतयुगे तात मनुर्दण्डधरः प्रभुः ।  
तस्य पुत्रो महेष्वासः प्रजातिरभवन्नृपः ॥ २

प्रजातेरभवत्पुत्रः क्षुत इत्यभिविश्रुतः ।  
क्षुतस्य पुत्र इक्ष्वाकुर्महीपालोऽभवत्प्रभुः ॥ ३

तस्य पुत्रशतं राजन्नासीत्परमधार्मिकम् ।  
तांस्तु सर्वान्महीपालानि क्ष्वाकुरकरोत्प्रभुः ॥ ४

तेषां ज्येष्ठस्तु विंशोऽभूत्प्रतिमानं धनुष्मताम् ।  
विंशस्य पुत्रः कल्याणो विविंशो नाम भारत ॥ ५

विविंशस्य सुता राजन्वभूवुर्दश पञ्च च ।  
सर्वे धनुषि विक्रान्ता ब्रह्मण्याः सत्यवादिनः ॥ ६

दानधर्मरताः शान्ताः सततं प्रियवादिनः ।  
तेषां ज्येष्ठः खनीनेत्रः स तान्सर्वानपीडयत् ॥ ७

खनीनेत्रस्तु विक्रान्तो जित्वा राज्यमकण्टकम् ।  
नाशकद्रक्षितुं राज्यं नान्वरज्यन्त तं प्रजाः ॥ ८

तमपास्य च तद्राज्ये तस्य पुत्रं सुवर्चसम् ।  
अभ्यषिञ्चन्त राजेन्द्र मुदिता ह्यभवन्स्तदा ॥ ९

स पितुर्विक्रियां दृष्ट्वा राज्यान्निरसनं च तत् ।  
नियतो वर्तयामास प्रजाहितचिकीर्षया ॥ १०

ब्रह्मण्यः सत्यवादी च शुचिः शमदमान्वितः ।  
प्रजास्तं चान्वरज्यन्त धर्मनित्यं मनस्विनम् ॥ ११

तस्य धर्मप्रवृत्तस्य व्यशीर्यत्कोशवाहनम् ।  
तं क्षीणकोशं सामन्ताः समन्तात्पर्यपीडयन् ॥ १२

स पीड्यमानो बहुभिः क्षीणकोशाश्ववाहनः ।  
आर्तिमार्च्छत्परां राजा सह भृत्यैः पुरेण च ॥ १३

न चैनमभिहन्तुं ते शक्नुवन्ति बलक्षये ।

सम्यग्वृत्तो हि राजा स धर्मनित्यो युधिष्ठिर ॥ १४

यदा तु परमामार्तिं गतोऽसौ सपुरो नृपः ।

ततः प्रदध्मौ स करं प्रादुरासीत्ततो बलम् ॥ १५

ततस्तानजयत्सर्वान्प्रातिसीमानराधिपान् ।

एतस्मात्कारणाद्राजन्विश्रुतः स करंधमः ॥ १६

आवीक्षितस्य पुत्रोऽभूत्त्रेतायुगमुखे पुरा ।

इन्द्रादनवरः श्रीमान्देवैरपि सुदुर्जयः ॥ १७

‘कारंधम इति ख्यातो बभूव जगतीपतिः ।’

तस्य सर्वे महीपाला वर्तन्ते स्म वशे तदा ।

स हि सम्राडभूत्तेषां वृत्तेन च बलेन च ॥ १८

अविक्षिन्नाम धर्मात्मा शौर्येणेन्द्रसमोऽभवत् ।

यज्ञशीलो धर्मरतिर्धृतिमान्संयतेन्द्रियः ॥ १९

तेजसाऽऽदित्यसदृशः क्षमया पृथिवीसमः ।

वृहस्पतिसमो बुद्ध्या हिमवानिव सुस्थिरः ॥ २०

कर्मणा मनसा वाचा दमेन प्रशमेन च ।

मनांस्याराधयामास प्रजानां स महीपतिः ॥ २१

य ईजे हयमेधानां शतेन विधिवत्प्रभुः ।

याजयामास यं विद्वान्स्वयमेवाङ्गिराः प्रभुः ॥ २२

तस्य पुत्रोऽतिचक्राम पितरं गुणवत्तया ।

मरुत्तो नाम धर्मज्ञश्चक्रवर्ती महायशः ।

नागायुतसमप्राणः साक्षाद्विष्णुरिवापरः ॥ २३

स यक्ष्यमाणो धर्मात्मा शातकुम्भमयान्युत ।

कारयामास शुभ्राणि भाजनानि सहस्रशः ॥ २४

मेरुं पर्वतमासाद्य हिमवत्पार्श्व उत्तरे ।

काञ्चनः सुमहान्पादस्तत्र कर्म चकार सः ॥ २५

ततः कुण्डानि पात्रीश्च पिठारण्यासनानि च ।

चक्रुः सुवर्णकर्तारो येषां सङ्ख्या न विद्यते ॥ २६

तस्यैव च समीपे तु यज्ञवाटो बभूव ह ।

चतुर्थोऽध्यायः ॥ ४ ॥

शुश्रूषे श्रोतुमिच्छामि ॥ १ ॥ पूर्वजानां महीपतिरिति क.  
य. पाठः ॥ २१ ॥ दैवं तत्र समासाद्येति क. य. पाठः ॥ २५ ॥



इजे तत्र स धर्मात्मा विधिवत्पृथिवीपतिः ।

मरुतः सहितैः सर्वैः प्रजापालैर्नराधिपः ॥ २७

॥ इति श्रीमन्महाभारते आश्वमेधिकपर्वणि अश्वमेधपर्वणि चतुर्थोऽध्यायः ॥ ४ ॥

### पञ्चमोऽध्यायः ॥ ५ ॥

अङ्गिरसः पुत्रेण संवर्तेनाकारणवैरिणः स्वाग्रजन्मनो बृहस्पतेरुपद्रवासाहनेन सर्वस्वत्यागपूर्वकमरण्यप्रवेशः ॥ १ ॥ इन्द्रेण स्वातिशायिनि मरुते राजनि स्पर्धया बृहस्पतिसाचिव्येन ततोऽप्यतिशयलिप्सया मरुत्पुरोहितस्य बृहस्पतेर्भेदोपायेन वशीकरणम् ॥ २ ॥ बृहस्पतिनेन्द्रं प्रति मरुत्तस्य स्वेनायाजनप्रतिज्ञानम् ॥ ३ ॥

युधिष्ठिर उवाच ।

कथं वीर्यः समभवत्स राजा ददतांवरः ।

कथं च जातरूपेण समयुज्यत वै नृपः ॥ १

कं च तत्सांप्रतं द्रव्यं भगवन्नवतिष्ठते ।

कथं च शक्यमस्माभिस्तदवाप्तुं तपोधन ॥ २

व्यास उवाच ।

असुराश्चैव देवाश्च दक्षस्यासन्प्रजापतेः ।

अपत्यं बहुलं तात तेऽस्पर्धन्त परस्परम् ॥ ३

तथैवाङ्गिरसः पुत्रौ पितृतुल्यौ बभूवतुः ।

बृहस्पतिर्बृहत्तेजाः संवर्तश्च तपोधनः ॥ ४

तावति स्पर्धिनौ राजन्पृथगास्तां परस्परम् ।

बृहस्पतिः स संवर्तं बाधते स पुनःपुनः ॥ ५

स बाध्यमानः सततं भ्रात्रा ज्येष्ठेन भारत ।

अर्थानुत्सृज्य दिग्वासा वने वासमरोचयत् ॥ ६

वासवोऽप्यसुरान्सर्वान्विजित्य च निपात्य च ।

इन्द्रत्वं प्राप्य लोकेषु ततो वव्रे पुरोहितम् ॥ ७

पुत्रमङ्गिरसो ज्येष्ठं विप्रज्येष्ठं बृहस्पतिम् ।

याज्यस्त्वङ्गिरसः पूर्वमासीद्राजा करंधमः ॥ ८

वीर्येणाप्रतिमो लोके वृत्तेन च बलेन च ।

शतक्रतुरिवौजस्वी धर्मात्मा संशितव्रतः ॥ ९

वाहनं यस्य योधाश्च मित्राणि विविधानि च ।

शयनानि च मुख्यानि महार्हाणि च सर्वशः ॥ १०

ध्यानादेवाभवद्राजन्मुखवातेन सर्वशः ।

स गुणैः पार्थिवान्सर्वान्वशे चक्रे नराधिपः ॥ ११

संजीव्य कालमिष्टं च सशरीरो दिवं गतः ।

बभूव तस्य पुत्रस्तु ययातिरिव धर्मेवित् ॥ १२

अविधिनाम शत्रुंजित्स वशे कृतवान्महीम् ।

विक्रमेण गुणैश्चैव पितेवासीत्स पार्थिवः ॥ १३

तस्य वासवतुल्योऽभून्मरुतो नाम वीर्यवान् ।

पुत्रस्तमनुरक्ताऽभूत्पृथिवी सागराम्बरा ॥ १४

स्पर्धते स स सततं देवराजेन नित्यदा ।

वासवोऽपि मरुत्तेन स्पर्धते पाण्डुनन्दन ॥ १५

शुचिः स गुणवानासीन्मरुतः पृथिवीपतिः ।

यतमानोपि यं शक्रो न विशेषयति स ह ॥ १६

सोऽशक्रुवन्विशेषाय समाहूय बृहस्पतिम् ।

उवाचेदं वचो देवैः सहितो हरिवाहनः ॥ १७

बृहस्पते मरुत्तस्य मा स कार्षीः कथंचन ।

दैवं कर्माथ पित्र्यं वा कर्तासि मम चेत्प्रियम् ॥ १८

अहं हि त्रिषु लोकेषु सुराणां च बृहस्पते ।

इन्द्रत्वं प्राप्तवानेको मरुत्तस्तु महीपतिः ॥ १९

कथं ह्यमर्त्यं ब्रह्मंस्त्वं याजयित्वा सुराधिपम् ।

याजयेर्मृत्युसंयुक्तं मरुत्तमविशङ्कया ॥ २०

मां वा वृणीष्व भद्रं ते मरुत्तं वा महीपतिम् ।

परित्यज्य मरुत्तं वा यथाजोषं भजस्व माम् ॥ २१

एवमुक्तः स कौरव्य देवराज्ञा बृहस्पतिः ।

मुहूर्तमिव संचिन्त्य देवराजानमब्रवीत् ॥ २२

त्वं भूतानामधिपतिस्त्वयि लोकाः प्रतिष्ठिताः ।

नमुचेर्विश्वरूपस्य निहन्ता त्वं बलस्य च ॥ २३

त्वमाजहर्थं देवानामेको वीरश्रियं पराम् ।

त्वं विभर्षि भुवं द्यां च सदैव बलसूदन ॥ २४

पौरोहित्यं कथं कृत्वा तव देवगणेश्वर ।

याजयेयमहं मर्त्यं मरुत्तं पाकशासन ॥ २५

समाश्वसिहि देवेन्द्र नाहं मर्त्यस्य कर्हिचित् ।



ग्रहीष्यामि सुवं यज्ञे शृणु चेदं वचो मम ॥ २६  
हिरण्यरेता नोष्णः स्यात्परिवर्तेत मेदिनी ।  
भासं तु न रविः कुर्यान्न तु सत्यं चलेन्मयि ॥ २७

व्यास उवाच ।

बृहस्पतिवचः श्रुत्वा शक्रो विगतमत्सरः ।

प्रशस्यैनं विवेशाथ स्वमेव भवनं तदा ॥ २८

॥ इति श्रीमन्महाभारते आश्वमेधिकपर्वणि अश्वमेधपर्वणि पञ्चमोऽध्यायः ॥ ५ ॥

### षष्ठोऽध्यायः ॥ ६ ॥

बृहस्पतिना इन्द्रे स्वेन मरुत्तस्यायाजनप्रतिज्ञानश्रवणामर्षिणा मरुत्तेन स्वयाजनप्रार्थने तत्प्रत्याख्यानम् ॥ १ ॥ ततः  
प्रतिनिवृत्तस्य मरुत्तस्य मध्येमार्गं नारदसमागमः ॥ २ ॥ नारदचोदनया मरुत्तेन वाराणसीद्वारे स्वेन स्थापितकुणपावलोकनेन पलायमानं संवर्तं प्रत्यनुगमनम् ॥ ३ ॥ संवर्तेन तत्प्रतिनिवर्तनाय पांसुकर्दमप्रक्षेपेभ्यनिवर्तमानं तमवलोक्य विजनेन्यग्रोधमूले समुपवेशः ॥ ४ ॥

व्यास उवाच ।

अत्राप्युदाहरन्तीममितिहासं पुरातनम् ।  
बृहस्पतेश्च संवादं मरुत्तस्य च धीमतः ॥ १

देवराजस्य समयं कृतमाङ्गिरसेन ह ।

श्रुत्वा मरुत्तो नृपतिर्मन्युमाहारयत्परम् ॥ २

संकल्प्य मनसा यज्ञं करंधमसुतात्मजः ।

बृहस्पतिमुपागम्य वाग्मी वचनमब्रवीत् ॥ ३

भगवन्मन्यमया पूर्वमभिगम्य तपोधन ।

कृतोऽभिसन्धिर्यज्ञस्य भवतो वचनाद्गुरो ॥ ४

तमहं यष्टुमिच्छामि संभाराः संभृताश्च मे ।

याज्योसि भवतः साधो तत्प्राप्नुहि विधत्स्व च ५

बृहस्पतिरुवाच ।

न कामये याजयितुं त्वामहं पृथिवीपते ।

वृत्तोसि देवराजेन प्रतिज्ञातं च तस्य मे ॥ ६

मरुत्त उवाच ।

पित्र्यमसि तव क्षेत्रं बहुमन्ये च ते भृशम् ।

तवासि याज्यतां प्राप्तो भजमानं भजस्व माम् ॥ ७

बृहस्पतिरुवाच ।

अमर्त्यं याजयित्वाऽहं याजयिष्ये कथं नरम् ।

मरुत्त गच्छ वा मा वा निवृत्तोऽस्म्यद्य याजनात् ८

न त्वां याजयिताऽस्म्यद्य वृणु यं त्वमिहेच्छसि ।

उपाध्यायं महाबाहो यस्ते यज्ञं करिष्यति ॥ ९

मन्युं दैन्यम् ॥ १३ ॥

व्यास उवाच ।

एवमुक्तस्तु नृपतिर्मरुत्तो व्रीडितोऽभवत् ।

प्रत्यागच्छन्सुसंविशो ददर्श पथि नारदम् ॥ १०

देवर्षिणा समागम्य नारदेन स पार्थिवः ।

विधिवत्प्राञ्जलिस्तथावथैनं नारदोऽब्रवीत् ॥ ११

राजर्षे नातिहृष्टोसि कच्चित्क्षेमं तवानघ ।

क गतोसि कुतश्चेदमप्रीतिस्थानमागतम् ॥ १२

श्रोतव्यं चेन्मया राजन्ब्रूहि मे पार्थिवर्षभ ।

व्यपनेष्यामि ते मन्युं सर्वयत्नैर्नराधिप ॥ १३

एवमुक्तो मरुत्तः स नारदेन महर्षिणा ।

विप्रलम्भमुपाध्यायात्सर्वज्ञे तं न्यवेदयत् ॥ १४

मरुत्त उवाच ।

गतोऽस्म्यङ्गिरसः पुत्रं देवाचार्यं बृहस्पतिम् ।

यज्ञार्थमृत्विजं प्रष्टुं स च मां नाभ्यनन्दत् ॥ १५

प्रत्याख्यातश्च तेनाहं जीवितुं नाद्य कामये ।

परित्यक्तश्च गुरुणा दूषितश्चासि नारद ॥ १६

व्यास उवाच ।

एवमुक्तस्तु राज्ञा स नारदः प्रत्युवाच ह ।

आविक्षितं महाराज वाचा संजीवयन्निव ॥ १७

राजन्नङ्गिरसः पुत्रः संवर्तो नाम धार्मिकः ।

चङ्कमीति दिशः सर्वा दिग्वासा मोहयन्प्रजाः १८

तं गच्छ यदि याज्यं त्वां न वाञ्छति बृहस्पतिः ।

प्रसन्नस्त्वां महातेजाः संवर्तो याजयिष्यति ॥ १९

षष्ठोऽध्यायः ॥ ६ ॥



मरुत्त उवाच ।

संजीवितोऽहं भवता वाक्येनानेन नारद ।  
पश्येयं कं तु संवर्तं शंस मे वदतांवर ॥ २०  
कथं च तस्मै वर्तेयं कथं मां न परित्यजेत् ।  
प्रत्याख्यातश्च तेनापि नाहं जीवितुमुत्सहे ॥ २१  
नारद उवाच ।  
उन्मत्तवेषं विभ्रत्स चङ्कमीति यथासुखम् ।  
वाराणसीं तु नगरीमभीक्ष्णमुपसेवते ॥ २२  
तस्या द्वारं समासाद्य न्यसेथाः कुणपं क्वचित् ।  
तं दृष्ट्वा यो निवर्तेत संवर्तः स महीपते ॥ २३  
तं पृष्ठतोऽनुगच्छेथा यत्र गच्छेत्स वीर्यवान् ।  
तमेकान्ते समासाद्य प्राञ्जलिः शरणं ब्रजे ॥ २४  
पृच्छेत्त्वां यदि केनाहं तवाख्यात इति स्म ह ।  
ब्रूयास्त्वं नारदेनेति स कुत्र इति शत्रुहन् ॥ २५  
स चेत्त्वामनुयुज्जीत ममानुगमनेप्सया ।  
शंसेथा वह्निमारुढं मामपि त्वमशङ्कया ॥ २६

व्यास उवाच ।

स तथेति प्रतिश्रुत्य पूजयित्वा च नारदम् ।  
अभ्यनुज्ञाय राजर्षिर्ययौ वाराणसीं पुरीम् ॥ २७  
तत्र गत्वा यथोक्तं स पुर्या द्वारे महायशः ।  
कुणपं स्थापयामास नारदस्य वचः स्मरन् ॥ २८  
यौगपद्येन विप्रश्च पुरीद्वारमथाविशत् ।  
ततः स कुणपं दृष्ट्वा सहसा संन्यवर्तत ॥ २९  
स तं निवृत्तमालक्ष्य प्राञ्जलिः पृष्ठतोऽन्वगात् ।  
आविक्षितो महीपालः संवर्तमुपशिक्षितुम् ॥ ३०  
स च तं विजने दृष्ट्वा पांसुभिः कर्दमेन च ।  
श्लेष्मणा चैव राजानं घ्रीवनैश्च समाकिरत् ॥ ३१  
स तथा बाध्यमानो वै संवर्तेन महीपतिः ।  
अन्वगादेव तमृषिं प्राञ्जलिः संप्रसादयन् ॥ ३२  
ततो निवर्त्य संवर्तः परिश्रान्त उपाविशत् ।  
शीतलच्छायमासाद्य न्यग्रोधं बहुशाखिनम् ॥ ३३

॥ इति श्रीमन्महामारते आश्वमेधिकपर्वणि अश्वमेधपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

संवर्तमरुत्तसंवादः ॥ १ ॥ संवर्तेन समयबन्धनपूर्वकं मरुत्तं प्रति याजनप्रतिज्ञानम् ॥ २ ॥

संवर्त उवाच ।

कथमस्मि त्वया ज्ञातः केन वा कथितोऽस्मि ते ।  
एतदाचक्ष्व मे तत्त्वमिच्छसे चेन्मम प्रियम् ॥ १  
सत्यं ते ब्रुवतः सर्वे संपत्स्यन्ते मनोरथाः ।  
मिथ्या च ब्रुवतो मूर्धा शतधा ते स्फुटिष्यति ॥ २  
मरुत्त उवाच ।  
नारदेन भवान्मह्यमाख्यातो ह्यटता पथि ।  
गुरुपुत्रो ममेति त्वं ततो मे प्रीतिरुत्तमा ॥ ३  
संवर्त उवाच ।  
सत्यमेतद्भवानाह स मां जानाति सत्रिणम् ।  
कथयस्व तदेतन्मे कनु संप्रति नारदः ॥ ४

मरुत्त उवाच ।

भवन्तं कथयित्वा तु मम देवर्षिसत्तमः ।  
ततो मामभ्यनुज्ञाय प्रविष्टो हव्यवाहनम् ॥ ५  
व्यास उवाच ।  
श्रुत्वा तु पार्थिवस्यैतसंवर्तः प्रमुदं गतः ।  
एतावदहमप्येवं शक्नुयामिति सोऽब्रवीत् ॥ ६  
ततो मरुत्तमुन्मत्तो वाचा निर्भर्त्सयन्निव ।  
रूक्षया ब्राह्मणो राजन्पुनःपुनरथाब्रवीत् ॥ ७  
वातप्रधानेन मया स्वचित्तवशवर्तिना ।  
एवं विकृतरूपेण कथं याजितुमिच्छसि ॥ ८  
भ्राता मम समर्थश्च वासवेन च संगतः ।

मे सत्यं जीवितं चेत्प्रियं तवेति क. थ. पाठः ॥ १ ॥ सत्रिणं  
कपटवेषच्छत्रम् ॥ ४ ॥ अहमप्येनं कुर्यामिति तमब्रवीदिति

क. थ. पाठः ॥ ६ ॥ मधुप्रयोगदानेन स्वचित्तपरिवर्तिनेति  
क. थ. पाठः ॥ ८ ॥



वर्तते याजने चैव तेन कर्माणि कारय ॥ ९  
 गार्हस्थ्यं चैव याज्याश्च सर्वा गृह्याश्च देवताः ।  
 पूर्वजेन ममाक्षिप्तं शरीरं वर्जितं त्विदम् ॥ १०  
 नाहं तेनाननुज्ञातस्त्वामाविक्षित कर्हिचित् ।  
 याजयेयं कथंचिद्वै स हि पूज्यतमो मम ॥ ११  
 स त्वं बृहस्पतिं गच्छ तमनुज्ञाप्य चाव्रज ।  
 ततोऽहं याजयिष्ये त्वां यदि यष्टुमिहेच्छसि ॥ १२  
 मरुत्त उवाच ।  
 बृहस्पतिं गतः पूर्वमहं संवर्त तच्छृणु ।  
 न मां कामयते याज्यं मुनिर्वासववारितः ॥ १३  
 अमरं याज्यमासाद्य याजयिष्ये न मानुषम् ।  
 शक्रेण प्रतिषिद्धोऽहं मरुत्तं मा स याजयेः ॥ १४  
 स्पर्धते हि मया विप्र सदा हि स तु पार्थिवः ।  
 एवमस्त्विति चाप्युक्तो भ्रात्रा ते बलसूदनः ॥ १५  
 स मामधिगतं प्रेम्णा याज्यत्वे न बुभूषति ।  
 देवराजं समाश्रित्य तद्विद्धि मुनिपुङ्गव ॥ १६  
 सोहमिच्छामि भवता सर्वस्वेनापि याजितुम् ।  
 कामये समतिक्रान्तुं वासवं त्वत्कृतैर्गुणैः ॥ १७  
 न हि मे वर्तते बुद्धिर्गन्तुं ब्रह्मन्बृहस्पतिम् ।  
 प्रत्याख्यातो हि तेनास्मि तथाऽनपकृते सति ॥ १८

संवर्त उवाच ।  
 चिकीर्षसि यथाकामं सर्वमेतत्त्वयि ध्रुवम् ।  
 यदि सर्वानभिप्रायान्कर्तासि मम पार्थिव ॥ १९  
 याज्यमानं मया हि त्वां बृहस्पतिपुरंदरौ ।  
 द्विषेतां समभिकुद्धावेतदेकं समर्थयेः ॥ २०  
 स्यैर्यमत्र कथं मे स्यात्स त्वं निःसंशयं कुरु ।  
 कुपितस्त्वां न ह्रीदानीं भस्म कुर्यां सवान्धवम् ॥ २१  
 मरुत्त उवाच ।  
 यावत्तपेत्सहस्रांशुस्तिष्ठेरंश्चापि पर्वताः ।  
 तावल्लोकाच्च लभेयं त्यजेयं संगतं यदि ॥ २२  
 मा चापि शुभबुद्धित्वं लभेयमिह कर्हिचित् ।  
 विषयैः संगतं चास्तु त्यजेयं संगतं यदि ॥ २३  
 संवर्त उवाच ।  
 आविक्षित शुभा बुद्धिर्वर्ततां तव कर्मसु ।  
 याजनं हि ममाप्येव वर्तते हृदि पार्थिव ॥ २४  
 अभिधास्ये च ते राजन्नक्षयं द्रव्यमुत्तमम् ।  
 येन देवान्सगन्धर्वाञ्जशक्रं चाभिभविष्यसि ॥ २५  
 न तु मे वर्तते बुद्धिर्धने याज्येषु वा पुनः ।  
 विप्रियं तु करिष्यामि भ्रातुश्चेन्द्रस्य चोभयोः ॥ २६  
 गमयिष्यामि शक्रेण समतामपि ते ध्रुवम् ।  
 प्रियं च ते करिष्यामि सत्यमेतद्ब्रवीमि ते ॥ २७

॥ इति श्रीमन्महाभारते आश्वमेधपर्वणि अश्वमेधपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

संवर्तेन मरुत्तं प्रति हिमवत्संनिहिते मुञ्जवतिगिरौ महादेवस्य निवासकथनपूर्वकं स्तुतनामशतकेन स्तुत्या तत्प्रसाद-  
 नेन यागाय तत्रत्यबहुसुवर्णहरणचोदना ॥ १ ॥ संवर्तेन तदाहरणेन शिल्पिभिर्यागोपयोगिभाण्डनिर्माणम् ॥ २ ॥ इन्द्रेण  
 तच्छ्रवणनिर्वर्णस्य बृहस्पतेः समीपं प्रत्यागमनम् ॥ ३ ॥

संवर्त उवाच ।  
 गिरेर्हिमवतः पृष्ठे मुञ्जवानाम पर्वतः ।  
 तप्यते यत्र भगवांस्तपो नित्यमुमापतिः ॥ १  
 वनस्पतीनां मूलेषु शृङ्गेषु विषमेषु च ।  
 गुहासु शैलराजस्य यथाकामं यथासुखम् ॥ २  
 उमासहायो भगवान्यत्र नित्यं महेश्वरः ।  
 भोगेषु सम्यग्भोगांश्च त्यजेयमिति क. थ. पाठः ॥ ३ ॥

आस्ते शूली महातेजा नानाभूतगणावृतः ॥ ३  
 तत्र रुद्राश्च साध्याश्च विश्वेऽथ वसवस्तथा ।  
 यमश्च वरुणश्चैव कुबेरश्च सहानुगः ॥ ४  
 भूतानि च पिशाचाश्च नासत्यावपि चाश्विनौ ।  
 गन्धर्वाप्सरसश्चैव यक्षा देवर्षयस्तथा ॥ ५  
 आदित्या मरुतश्चैव यातुधानाश्च सर्वशः ।

सप्तमोऽध्यायः ॥ ७ ॥



उपासन्ते महात्मानं बहुरूपमुपापतिम् ॥ ६  
 रमते भगवांस्तत्र कुबेरानुचरैः सह ।  
 विकृतैर्विकृताकारैः क्रीडद्भिः पृथिवीपते ॥ ७  
 श्रिया ज्वलन्द्दृश्यते वै बालादित्यसमद्युतिः ।  
 न रूपं शक्यते तस्य संस्थानं वा कदाचन ।  
 निर्देष्टुं प्राणिभिः कैश्चित्प्राकृतैर्मांसलोचनैः ॥ ८  
 नोष्णं न शिशिरं तत्र न वायुर्न च भास्करः ।  
 न जरा क्षुत्पिपासे वा न मृत्युर्न भयं नृप ॥ ९  
 तस्य शैलस्य पार्श्वेषु सर्वेषु जयतांवर ।  
 धातवो जातरूपस्य रश्मयः सवितुर्यथा ॥ १०  
 रक्ष्यन्ते ते कुबेरस्य सहायैरुद्यतायुधैः ।  
 चिकीर्षद्भिः प्रियं राजन्कुबेरस्य महात्मनः ॥ ११  
 'तत्र गत्वा समन्वास्य महायोगेश्वरं शिवम् ।  
 कुरु प्रणामं राजर्षे भक्त्या परमया यतुः ॥' १२  
 तस्मै भगवते कृत्वा नमः शर्वाय वेधसे ।  
 'एभिस्तं नामभिर्देवं सर्वविद्याधरं स्तुहि ॥' १३  
 रुद्राय शितिकण्ठाय सुरूपाय सुवर्चसे ।  
 कपर्दिने करालाय हर्यक्षणे वरदाय च ॥ १४  
 त्र्यक्षणे पूष्णो दन्तभिदे वामनाय शिवाय च ।  
 याम्यायान्यक्तरूपाय सद्रुक्ते शंकराय च ॥ १५  
 क्षेम्याय हरिकेशाय स्थाणवे पुरुषाय च ।  
 हरिनेत्राय मुण्डाय क्रुद्धायोत्तरणाय च ॥ १६  
 भास्वराय सुतीर्थाय देवदेवाय रंहसे ।  
 उष्णीषिणे सुवक्त्राय सहस्राक्षाय मीढुषे ॥ १७  
 गिरिशाय प्राशान्ताय यतये चीरवाससे ।  
 बिल्वदण्डाय सिद्धाय सर्वदण्डधराय च ॥ १८  
 मृगव्याधाय महते धन्विनेऽथ भवाय च ।  
 वराय सोमवक्त्राय सिद्धमन्त्राय चक्षुषे ॥ १९  
 हिरण्यवाहवे राजन्प्राय पतये दिशाम् ।  
 लेलिहानाय गोष्ठाय सिद्धमन्त्राय वृष्णये ॥ २०  
 पशूनां पतये चैव भूतानां पतये नमः ।  
 वृषाय मातृभक्ताय सेनान्ये मध्यमाय च ॥ २१

'अभिवक्त्राय पतये सर्वदेवमयाय च ।'  
 सुवहस्ताय पतये धन्विने भार्गवाय च ।  
 अजाय कृष्णनेत्राय विरूपाक्षाय चैव ह ॥ २२  
 तीक्ष्णदंष्ट्राय तीक्ष्णाय वैश्वानरमुखाय च ।  
 महात्मने चानङ्गाय सर्वाय पतये विशाम् ॥ २३  
 'तथा रुद्राय पतये पृथवे कृत्तिवाससे ।'  
 विलोहिताय दीप्ताय दीप्ताक्षाय महौजसे ।  
 वसुरेतःसुवपुषे पृथवे कृत्तिवाससे ॥ २४  
 कपालमालिने चैव सुवर्णमुकुटाय च ।  
 महादेवाय कृष्णाय त्र्यम्बकायानघाय च ॥ २५  
 क्रोधनायानृशंसाय मृदवे बाहुशालिने ।  
 दण्डिने तप्ततपसे तथैवाक्रूरकर्मणे ॥ २६  
 सहस्रशिरसे चैव सहस्रचरणाय च ।  
 नमः स्वधास्वरूपाय बहुरूपाय दंष्ट्रिणे ॥ २७  
 पिनाकिनं महादेवं महामोगिनमव्ययम् ।  
 त्रिशूलहस्तं वरदं त्र्यम्बकं भुवनेश्वरम् ॥ २८  
 त्रिपुरघ्नं त्रिनयनं त्रिलोकेशं महौजसम् ।  
 प्रभवं सर्वभूतानां दातारं धरणीधरम् ॥ २९  
 ईशानं शंकरं सर्वं शिवं विश्वेश्वरं भवम् ।  
 उमापतिं पशुपतिं विश्वरूपं महेश्वरम् ॥ ३०  
 विरूपाक्षं दशभुजं विष्यन्दं गोवृषध्वजम् ।  
 उग्रं स्थाणुं शिवं रौद्रं शर्वं गौरीशमीश्वरम् ॥ ३१  
 शितिकण्ठमजं शुक्रं पृथुं पृथुहरं वरम् ।  
 विश्वरूपं विरूपाक्षं बहुरूपमुपापतिम् ॥ ३२  
 प्रणम्य शिरसा देवमनङ्गाङ्गहरं हरम् ।  
 शरण्यं शरणं याहि महादेवं चतुर्मुखम् ॥ ३३  
 'विरोचमानं वपुषा दिव्याभरणभूषितम् ।  
 अनाद्यन्तमजं शंभुं सर्वव्यापिनमीश्वरम् ॥ ३४  
 निस्त्रैगुण्यं निरुद्वेगं निर्मलं निधिमोजसाम् ।  
 प्रणम्य प्राञ्जलिः शर्वं प्रयामि शरणं हरम् ॥ ३५  
 संमान्यं निश्चलं नित्यमकारुण्यमलेपनम् ।  
 अध्यात्मवेदमासाद्य प्रयामि शरणं मुहुः ॥ ३६

दैत्यानामशिवाय चेति क. ट. थ. पाठः ॥ १५ ॥ धन्विने  
 भार्गवाय चेति ट. पाठः । वराय सौम्यवक्त्राय पशुहस्ताय  
 आश्व. २

वर्षिणे इति क. ट. थ. पाठः ॥ १९ ॥ विरूपाय सुरूपाय  
 महारूपाय दंष्ट्रिणे इति थ. पाठः ॥ २७ ॥ अष्टमोऽध्यायः ॥ ८ ॥



यस्य नित्यं विदुः स्थानं मोक्षमध्यात्मचिन्तकाः ।  
 योगीशं तत्त्वमार्गस्थाः कैवल्यं पदमक्षरम् ॥ ३७  
 यं विदुः सङ्गिनं मुक्ताः सामान्यं समदर्शिनः ।  
 तं प्रपद्ये जगद्योनिमयोनिं निर्गुणात्मकम् ॥ ३८  
 असृजद्यस्तु भूतादीन्सप्त लोकान्सनातनान् ।  
 स्थितः सत्योपरि स्थाणुस्तं प्रपद्ये सनातनम् ॥ ३९  
 भक्तानां सुलभं तं हि दुर्लभं दूरपातिनाम् ।  
 अदूरस्थममुं देवं प्रकृतेः परतः स्थितम् ॥ ४०  
 नमामि सर्वलोकस्थं ब्रजामि शरणं शिवम् ।  
 एवं कृत्वा नमस्तस्मै महादेवाय रंहसे ।  
 महात्मने क्षितिपते तत्सुवर्णमवाप्स्यसि ॥ ४१  
 'लभन्ते गाणपत्यं च तदेकाग्रा हि मानवाः ।  
 किं पुनः स्वर्णभाण्डानि तस्मात्त्वं गच्छ मा चिरं ॥ ४२  
 महत्तरं हि ते लाभं हस्त्यश्वोष्ट्रादिभिः सह ।'

सुवर्णमाहरिष्यन्तस्तत्र गच्छन्तु ते नराः ॥ ४३  
 व्यास उवाच ।  
 इत्युक्तः स वचस्तस्य चक्रे कारन्धमात्मजः ।  
 'गङ्गाधरं नमस्कृत्य लब्धवान्धनमुत्तमम् ॥ ४४  
 कुबेर इव तत्प्राप्य महादेवप्रसादतः ।'  
 ततोऽतिमानुषं सर्वं चक्रे यज्ञस्य संविधिम् ॥ ४५  
 सौवर्णानि च भाण्डानि संचक्रुस्तत्र शिल्पिनः ।  
 'शालाश्च सर्वसंभारांस्तत्र संवर्तशासनात् ॥ ४६  
 बृहस्पतिस्तु तां श्रुत्वा मरुत्तस्य महीपतेः ।  
 समृद्धिमति देवेभ्यः संतापमकरोद्बृशम् ॥ ४७  
 संतप्यमानो वैवर्ण्यं कृशत्वं चागमत्परम् ।  
 भविष्यति हि मे शत्रुः संवर्तो वसुमानिति ॥ ४८  
 तं श्रुत्वा भृशसंतप्तं देवराजो बृहस्पतिम् ।  
 अभिगम्यामरवृतः प्रोवाचेदं वचस्तदा ॥ ४९

॥ इति श्रीमन्महाभारते आश्वमेधपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

बृहस्पतिना इन्द्रं प्रति स्वायुजेन संवर्तेन मरुत्तस्य याजनकथनपूर्वकं तद्विघटनचोदना ॥ १ ॥ अग्निना मरुत्तमेत्य याज-  
 नाय बृहस्पतिस्वीकरणरूपेन्द्रसंदेशकथनम् ॥ २ ॥ तथा पुनरिन्द्रमेत्य मरुत्तेन स्वसंदेशापरिग्रहणनिवेदनम् ॥ ३ ॥ तथा  
 इन्द्रेण पुनर्मरुते स्वसंदेशनिवेदनचोदने संवर्ततपोभयात्तदनङ्गीकरणम् ॥ ४ ॥

इन्द्र उवाच ।  
 कच्चित्सुखं स्वपिषि त्वं बृहस्पते  
 कच्चिन्मनोज्ञाः परिचारकास्ते ।  
 कच्चिदेवानां सुखकामोसि विप्र  
 कच्चिदेवास्त्वां परिपालयन्ति ॥ १

बृहस्पतिरुवाच ।  
 सुखं शये शयने देवराज  
 तथा मनोज्ञाः परिचारका मे ।  
 तथा देवानां सुखकामोसि नित्यं  
 देवाश्च मां सुभृशं पालयन्ति ॥ २

इन्द्र उवाच ।  
 कुतो दुःखं मानसं देहजं वा  
 पाण्डुर्विवर्णश्च कुतस्त्वमद्य ।  
 आचक्ष्व मे ब्राह्मण यावदेता-  
 निहन्मि सर्वास्तव दुःखकर्द्वन् ॥ ३

बृहस्पतिरुवाच ।  
 मरुत्तमाहुर्मधवन्यक्ष्यमाणं  
 महायज्ञेनोत्तमदक्षिणेन ।  
 संवर्तो याजयतीति मे श्रुतं  
 तदिच्छामि न स तं याजयेत् ॥ ४

इन्द्र उवाच ।  
 सर्वान्कामाननुयातोसि विप्र  
 त्वं देवानां मन्त्रयसे पुरोधाः ।  
 उभौ च ते जरामृत्यू व्यतीतौ  
 किं संवर्तस्तव कर्तोऽद्य विप्र ॥ ५

बृहस्पतिरुवाच ।  
 देवैः सह त्वमसुरान्संग्रणुद्य  
 जिघांससे चाप्युत सानुबन्धान् ।  
 ययं समृद्धं पश्यसि तत्रतत्र  
 दुःखं सपत्नेषु समृद्धिभावः ॥ ६



अतोऽसि देवेन्द्र विवर्णरूपः  
 सपत्नो मे वर्धते तन्निशम्य ।  
 सर्वोपायैर्मघवन्संनियच्छ  
 संवर्तं वा पार्थिवं वा मरुत्तम् ॥ ७  
 इन्द्र उवाच ।  
 एहि गच्छ ग्रहितो जातवेदो  
 बृहस्पतिं परिदातुं मरुत्ते ।  
 अयं वै त्वां याजयिता बृहस्पति-  
 स्तथाऽमरं चैव करिष्यतीति ॥ ८  
 अग्निरुवाच ।  
 अहं गच्छामि तव शक्राद्य दूतो  
 बृहस्पतिं परिदातुं मरुत्ते ।  
 वाचं सत्यां पुरुहूतस्य कर्तुं  
 बृहस्पतेश्चापचितिं चिकीर्षुः ॥ ९  
 व्यास उवाच ।  
 ततः प्रायाद्धूमकेतुर्महात्मा  
 वनस्पतीन्वीरुधश्चावमृद्रन् ।  
 कामाद्विमान्ते परिवर्तमानः  
 काष्ठातिगो मातरिश्चैव नर्दन् ॥ १०  
 मरुत्त उवाच ।  
 आश्चर्यमद्य पश्यामि रूपिणं वह्निमागतम् ।  
 आसनं सलिलं पाद्यं गां चोपानय वै मुने ॥ ११  
 अग्निरुवाच ।  
 आसनं सलिलं पाद्यं प्रतिनन्दामि तेऽनघ ।  
 इन्द्रेण तु समादिष्टं विद्धि मां दूतमागतम् ॥ १२  
 मरुत्त उवाच ।  
 कच्चिच्छ्रीमान्देवराजः सुखी च  
 कच्चिच्चास्मान्प्रीयते धूमकेतो ।  
 कच्चिद्देवा अस्य वशे यथाव-  
 त्प्रब्रूहि त्वं मम कात्स्नर्येन देव ॥ १३  
 अग्निरुवाच ।  
 शक्रो भृशं सुसुखी पार्थिवेन्द्र  
 प्रीतिं चेच्छत्यजरां वै त्वया सः ।  
 देवाश्च सर्वे वशगास्तस्य राज-  
 न्संदेशं त्वं शृणु मे देवराज्ञः ॥ १४

यदर्थं मां प्राहिणोच्चत्सकाशं  
 बृहस्पतिं परिदातुं मरुत्ते ।  
 अयं गुरुर्याजयतां नृप त्वां  
 मर्त्यं सन्तममरं त्वां करोतु ॥ १५  
 मरुत्त उवाच ।  
 संवर्तोऽयं याजयिता द्विजो मां  
 बृहस्पतेरञ्जलिरेष तस्य ।  
 न चैवासौ याजयित्वा महेन्द्रं  
 मर्त्यं सन्तं याजयन्नद्य शोभेत् ॥ १६  
 अग्निरुवाच ।  
 ये वै लोका देवलोके महान्तः  
 संप्राप्स्यसे तान्देवराजप्रसादात् ।  
 त्वां चेदसौ याजयेद्वै बृहस्पति-  
 र्नूनं स्वर्गं त्वं जयेः कीर्तियुक्तः ॥ १७  
 तथा लोका मानुषा ये च दिव्याः  
 प्रजापतेश्चापि ये वै महान्तः ।  
 तेते जिता देवराज्यं च कृत्स्नं  
 बृहस्पतिर्याजयेच्चेन्नरेन्द्र ॥ १८  
 संवर्त उवाच ।  
 मा सौव त्वं पुनरागाः कथंचि-  
 द्बृहस्पतिं परिदातुं मरुत्ते ।  
 मा त्वां धक्ष्ये चक्षुषा दारुणेन  
 संक्रुद्धोऽहं पावकं त्वं निबोध ॥ १९  
 व्यास उवाच ।  
 ततो देवानगमद्धूमकेतु-  
 र्दाहाद्भीतो व्यथितोऽश्वत्थपर्णवत् ।  
 तं वै दृष्ट्वा प्राह शक्रो महात्मा  
 बृहस्पतेः सन्निधौ हव्यवाहम् ॥ २०  
 यस्त्वं गतः ग्रहितो जातवेदो  
 बृहस्पतिं परिदातुं मरुत्ते ।  
 तत्किं प्राह स नृपो यक्ष्यमाणः  
 कच्चिद्वचः प्रतिगृह्णाति तच्च ॥ २१  
 अग्निरुवाच ।  
 न ते वाचं रोचयते मरुत्तो  
 बृहस्पतेरञ्जलिं प्राहिणोत्सः ।



संवर्तो मां याजयितेत्युवाच

पुनः पुनः स मया याच्यमानः ॥ २२

उवाचेदं मानुषा ये च दिव्याः

प्रजापतेर्ये च लोका महान्तः ।

तांश्चेल्लभेयं संविदं तेन कृत्वा

तथापि नेच्छेयमिति प्रतीतः ॥ २३

इन्द्र उवाच ।

पुनर्गत्वा पार्थिवं त्वं समेत्य

वाक्यं मदीयं प्रापय स्वार्थयुक्तम् ।

पुनर्यद्युक्तो न करिष्यते वच-

स्त्वत्तो वज्रं संप्रहर्तास्मि तस्मै ॥ २४

अग्निरुवाच ।

गन्धर्वराड्यात्वयं तत्र दूतो

विभेम्यहं वासव तत्र गन्तुम् ।

संरब्धो मामब्रवीत्तीक्ष्णरोषः

संवर्तो वाक्यं चरित्रब्रह्मचर्यः ॥ २५

यद्यागच्छेः पुनरेवं कथंचि-

द्वहस्पतिं परिदातुं मरुते ।

दहेयं त्वां चक्षुषा दारुणेन

संक्रुद्ध इत्येतदवैहि शक्र ॥ २६

शक्र उवाच ।

त्वमेवान्यान्दहसे जातवेदो

न हि त्वदन्यो विद्यते भस्मकर्ता ।

त्वत्संस्पर्शात्सर्वलोको विभेति

अश्रद्धेयं वदसे हव्यवाह ॥ २७

अग्निरुवाच ।

दिवं देवेन्द्र पृथिवीं च सर्वा

संवेष्टयेस्त्वं स्वबलेनैव शक्र ।

एवंविधस्येह सतस्तवासौ

कथं वृत्रस्त्रिदिवं प्राग्जहार ॥ २८

नाहं दौर्वैल्याहुत्रेण जित इति वक्तुं स्वसामर्थ्यमिन्द्रो  
बहिर्प्रति वदति नगण्डिकाकारयोगं करेणम् । नगं पर्वतं डी-  
यते विहायसा गच्छतीति डीः पक्षी अल्पो डीडिका मक्षिका-  
मशकादिस्तस्या आकारेण योगोस्यास्तीत्येवं रूपं अणुं सूक्ष्मं करे  
कुर्वे । कृण्वन्मन्दसं मौवादिकृत्तम् । करेणेति पाठे करोमीत्यध्या-  
हारः । पाथोधि करे कर्तुमगस्त्य इवाहं पर्वतमपि मशकी कर्तु-

इन्द्र उवाच ।

नगण्डिकाकारयोगं करेऽणुं

न चारिसोमं प्रपिवामि बहे ।

न क्षीणशक्तौ प्रहरामि वज्रं

को मे सुखाय प्रहरेत मर्त्यः ॥ २९

प्रव्राजयेयं कालकेयान्पृथिव्या-

मपाकर्षन्दानवानन्तरिक्षात् ।

दिवः प्रह्लादमवसानमानयं

को मेऽसुखाय प्रहरेत मानवः ॥ ३०

अग्निरुवाच ।

यत्र शर्यातिं च्यवनो याजयिष्य-

न्सहाश्विभ्यां सोममगृह्णदेकः ।

तं त्वं क्रुद्धः प्रत्यषेधीः पुरस्ता-

च्छर्यातियज्ञं स्मर तं महेन्द्र ॥ ३१

वज्रं गृहीत्वा च पुरन्दर त्वं

संप्राहर्षींश्च्यवनस्यातिघोरम् ।

स ते विप्रः सह वज्रेण बाहु-

मपागृह्णात्तपसा जातमन्युः ॥ ३२

ततो रोषात्सर्वतो घोररूपं

सपत्नं ते जनयामास भूयः ।

मदं नाम्ना चासुरं विश्वरूपं

यं त्वं दृष्ट्वा चक्षुषी संन्यमीलः ॥ ३३

हनुरेका जगतीस्था तथैका

दिवं गता महतो दानवस्य ।

सहस्रं दन्तानां शतयोजनानां

सुतीक्ष्णानां घोररूपं बभूव ॥ ३४

वृत्ताः स्थूला रजतस्तम्भवर्णा

दंष्ट्राश्चतस्रो द्वे शते योजनानाम् ।

स त्वां दन्तान्विदशन्नभ्यधाव-

जिघांसया शूलमुद्यम्य घोरम् ॥ ३५

समर्थोऽस्मीत्यर्थः । कुतस्तर्हि वृत्रस्त्वां नाराधितवानित्यत आह  
न चारिसोमं प्रपिवामि बहे । अरिसोमं शत्रुदत्तं सोमम् ।  
त्वयैव स कुती न निर्जित इत्यत आह न क्षीणशक्तौ प्रहरामि  
वज्रमित्यादिना न दण्डकान्नारकान्नो कलिज्ज्ञानं करुणान्सोमं  
प्रपिवामि बहे । न दुर्बलायावसृजामि वज्रं को मे सुखी यः  
प्रहरेन्मनुष्यः इति क. थ. पाठः ॥ २९ ॥ नवमोऽध्यायः ॥ ९ ॥



तं नापश्यस्त्वं तदा घोररूपं  
सर्वे वै त्वां ददृशुर्दर्शनीयम् ।  
यस्मान्नीतः प्राञ्जलिस्त्वं महर्षि-  
मागच्छेथाः शरणं दानवम् ॥ ३६

क्षात्राद्बलाद्ब्रह्मबलं गरीयो  
न ब्रह्मतः किञ्चिदन्यद्गरीयः ।  
सोहं जानन्नब्रह्मतेजो यथाव-  
न्न संवर्ते गन्तुमिच्छामि शक्र ॥ ३७

॥ इति श्रीमन्महाभारते आश्वमेधिकपर्वणि अश्वमेधपर्वणि नवमोऽध्यायः ॥ ९ ॥

### दशमोऽध्यायः ॥ १० ॥

इन्द्रेण गन्धर्वमुखास्त्रेण याजनाय बृहस्पतिवरणं चोदितेनापि मरुतेन तदनङ्गीकारे यज्ञविघाताय साटोपं यज्ञवाटं प्रत्यागमनम् ॥ १ ॥ संवर्तेन मरुत्प्रार्थनया विद्याबलेनेन्द्रादीनां संस्तम्भनम् ॥ २ ॥ ततः संवर्तानुवर्तिनेन्द्रेण सभानि-  
मापणादिना यज्ञनिर्वर्तनपूर्वकं देवैः सह हविर्ग्रहणम् ॥ ३ ॥ व्यासेनैवं युधिष्ठिरं प्रति मरुत्तयज्ञप्रवृत्तिप्रकारकयनपूर्वकं तच्छिष्टद्रव्याहरणेनाश्वमेधकरणविधानम् ॥ ४ ॥

इन्द्र उवाच ।

एवमेतद्ब्रह्मबलं गरीयो  
न ब्राह्मणार्त्किञ्चिदन्यद्गरीयः ।  
आविक्षितस्य तु बलं न मृष्ये  
वज्रमस्मै प्रहरिष्यामि घोरम् ॥ १

धृतराष्ट्र गच्छ प्रहितो मरुत्तं  
संवर्तेन संगतं तं वदस्व ।  
बृहस्पतिं त्वमुपशिक्षस्व राज-  
न्वज्रं वा ते प्रहरिष्यामि घोरम् ॥ २

व्यास उवाच ।

ततो गत्वा धृतराष्ट्रो नरेन्द्रं  
प्रोवाचेदं वचनं वासवस्य ॥ ३

गन्धर्वं मां धृतराष्ट्रं निबोध  
त्वामागतं वक्तुकामं नरेन्द्र ।  
ऐन्द्रं वाक्यं शृणु मे राजसिंह  
यत्प्राह लोकाधिपतिर्महात्मा ॥ ४

बृहस्पतिं याजकं त्वं वृणीष्व  
वज्रं वा ते प्रहरिष्यामि घोरम् ।  
वचश्चेदेतन्न करिष्यसे मे  
प्राहैतदेतावदचिन्त्यकर्मा ॥ ५

मरुत् उवाच ।

त्वं चैवैतद्वेत्थ पुरन्दरश्च  
विश्वेदेवा वसवश्चाश्विनौ च ।  
मित्रद्रोहे निष्कृतिर्नास्ति लोके  
महत्पापं ब्रह्महत्यासमं तत् ॥ ६

बृहस्पतिर्याजयतां महेन्द्रं  
देवश्रेष्ठं वज्रभृतां वरिष्ठम् ।  
संवर्तो मां याजयिताऽद्य राज-  
न्न ते वाक्यं तस्य वा रोचयामि ॥ ७

गन्धर्व उवाच ।

घोरो नादः श्रूयतां वासवस्य  
नभस्तले गर्जतो राजसिंह ।  
व्यक्तं वज्रं मोक्ष्यते ते महेन्द्रः  
क्षेमं राजंश्चिन्त्यतामेष कालः ॥ ८

व्यास उवाच ।

इत्येवमुक्तो धृतराष्ट्रेण राज-  
ञ्श्रुत्वा नादं नदतो वासवस्य ।  
तपोनित्यं धर्मविदां वरिष्ठं  
संवर्तं तं ज्ञापयामास कार्यम् ॥ ९

मरुत् उवाच ।

पश्यात्मानं प्लवमानं त्वमारा-  
दध्वा दूरं तेन न दृश्यतेऽद्य ।

मित्रद्रोहे निष्कृतिर्वै यथेह नास्तीति लोकेषु सदैव वाद इति क. ट. थ. पाठः ॥ ६ ॥ क्षमं राजमिति क. ट. थ. पाठः ॥ ८ ॥



प्रपद्येऽहं शर्म विप्रेन्द्र त्वत्तः

प्रयच्छ तस्मादभयं विप्रमुख्य ॥ १०

अयमायाति वै वज्री दिशो विद्योतयन्दश ।

अमानुषेण घोरेण सदस्यास्त्रासिता हि नः ॥ ११

संवर्त उवाच ।

भयं शक्राद्येतु ते राजसिंह

प्रणोत्स्येऽहं भयमेतत्सुघोरम् ।

संस्तम्भिन्या विद्यया क्षिप्रमेव

मा भैस्त्वमस्याभिभवात्प्रतीतः ॥ १२

अहं संस्तम्भयिष्यामि मा भैस्त्वं शक्रतो नृप ।

सर्वेषामेव देवानां क्षयितान्यायुधानि मे ॥ १३

दिशो वज्रं व्रजतां वायुरेतु

वर्षं भूत्वा वर्षतां काननेषु ।

आपः प्लवन्त्वन्तरिक्षे वृथा च

सौदामनी दृश्यते माऽपि भैस्त्वम् ॥ १४

वर्द्धिर्देवस्त्रातु वा सर्वतस्ते

कामान्सर्वान्वर्षतु वासवो वा ।

वज्रं तथा स्थापयतां वधाय

महाघोरं प्लवमानं जलौघैः ॥ १५

मरुत्त उवाच ।

घोरः शब्दः श्रूयते वै महास्वनो

वज्रस्यैष सहितो मारुतेन ।

आत्मा हि मे प्रव्यथते गृह्णुर्गृह्ण-

र्न मे स्वास्थ्यं जायते चाद्य विप्र ॥ १६

संवर्त उवाच ।

वज्रादुग्राद्येतु भयं तवाद्य

वातो भूत्वा व्रजतु नरेन्द्र वज्रम् ।

भयं त्यक्त्वा वरमन्यं वृणीष्व

कं ते कामं तपसा साधयामि ॥ १७

मरुत्त उवाच ।

इन्द्रः साक्षात्सहसाऽभ्येतु विप्र

हविर्यज्ञे प्रतिगृह्णातु चैव ।

स्वस्वं हविश्चैव जुपन्तु देवा

हुतं सोमं प्रतिगृह्णन्तु चैव ॥ १८

संवर्त उवाच ।

अयमिन्द्रो हरिभिरायाति राज-

न्देवैः सर्वैस्त्वरितैः स्तूयमानः ।

मन्त्राहूतो यज्ञमिमं मयाऽद्य

पश्यस्त्वेनं मन्त्रविस्रस्तकायम् ॥ १९

व्यास उवाच ।

ततो देवैः सहितो देवराजो

रथे युङ्क्त्वा तान्हरीन्वाजिमुख्यान् ।

आयाद्यज्ञमथ राज्ञः पिपासु-

राविक्षितस्याप्रमेयस्य सोमम् ॥ २०

तमायान्तं सहितं देवसङ्घैः

प्रत्युद्ययौ सपुरोधो मरुत्तः ।

चक्रे पूजां देवराजाय चाग्न्यां

यथाशास्त्रं विधिवत्प्रीयमाणः ॥ २१

संवर्त उवाच ।

सुस्वागतं ते पुरुहूतेह विद्व-

न्यज्ञोऽप्ययं सन्निहिते त्वयीन्द्र ।

शोशुभ्यते बलवृत्रघ्न भूयः

पिबस्व सोमं सुतमुद्यतं मया ॥ २२

मरुत्त उवाच ।

शिवेन मां पश्य नमश्च तेऽस्तु

प्राप्तो यज्ञः सफलं जीवितं मे ।

अयं यज्ञं कुरुते मे सुरेन्द्र

बृहस्पतेरवरो जन्मना च ॥ २३

इन्द्र उवाच ।

जानामि ते गुरुमेनं तपोधनं

बृहस्पतेरनुजं तिग्मतेजसम् ।

यस्याहानादागतोऽहं नरेन्द्र

प्रीतिर्मेऽद्य त्वयि मन्युः प्रनष्टः ॥ २४

संवर्त उवाच ।

यदि प्रीतस्त्वमसि वै देवराज

तस्मात्स्वयं शाधि यज्ञे विधानम् ।

स्वयं सर्वान्कुरु भागान्सुरेन्द्र

जानात्वयं सर्वलोकश्च देव ॥ २५



व्यास उवाच ।

एवमुक्तस्त्वाङ्गिरसेन शक्रः

समादिदेश स्वयमेव देवान् ।

सभाः क्रियन्तामावसथाश्च मुख्याः

सहस्रशश्चित्रभूताः समृद्धाः ॥ २६

कृताः स्थूणाः कुरुतारोहणानि

गन्धर्वाणामप्सरसां च शीघ्रम् ।

यत्र नृत्येरन् अप्सरसः समस्ताः

स्वर्गोपमः क्रियतां यज्ञवाटः ॥ २७

इत्युक्तास्ते चक्रुराशु प्रतीता

दिवौकसः शक्रवाक्यान्नेन्द्र ।

ततो वाक्यं प्राह राजानमिन्द्रः

प्रीतो राजन्पूज्यमानो मरुत्तम् ॥ २८

एष त्वयाऽहमिह राजन्समेत्य

ये चाप्यन्ये तव पूर्वे नरेन्द्र ।

सर्वाश्चान्या देवताः प्रीयमाणा

हविस्तुभ्यं प्रतिगृह्णन्तु राजन् ॥ २९

आग्नेयं वै लोहितमालभन्तां

वैश्वदेवं बहुरूपं हि राजन् ।

निलं चोक्षाणं मेध्यमप्यालभन्तां

चलञ्छिन्नं संप्रदिष्टं द्विजाभ्याः ॥ ३०

ततो यज्ञो ववृधे तस्य राज-

न्यत्र देवाः स्वयमन्नानि जहुः ।

यसिञ्शक्रो ब्राह्मणैः पूज्यमानः

सदस्योऽभूद्धरिमान्देवराजः ॥ ३१

ततः संवर्तश्चैत्यगतो माहात्मा

यथा वह्निः प्रज्वलितो द्वितीयः ।

हवींष्युच्चैराह्वयन्देवसङ्घा-

ञ्जुहावाग्नौ मन्त्रवत्सुप्रतीतः ॥ ३२

ततः पीत्वा बलमित्सोममग्नं

ये चाप्यन्ये सोमपा देवसङ्घाः ।

सर्वेऽनुज्ञाताः प्रययुः पार्थिवेन

यथाजोषं तर्पिताः प्रीतिमन्तः ॥ ३३

ततो राजा जातरूपस्य राशी-

न्पदेपदे कारयामास हृष्टः ।

द्विजातिभ्यो विसृजन्भूरि वित्तं

रराज वित्तेश इवारिहन्ता ॥ ३४

ततो वित्तं विविधं सन्निधाय

यथोत्साहं कारयित्वा च कोशम् ।

अनुज्ञातो गुरुणा संनिवृत्त्य

शशास गामखिलां सागरान्ताम् ॥ ३५

एवंगुणः संबभूवेह राजा

यस्य ऋतौ तत्सुवर्णं प्रभूतम् ।

तत्त्वं समादाय नरेन्द्र वित्तं

यजस्व देवांस्तपनीयैर्विधानैः ॥ ३६

वैशंपायन उवाच ।

ततो राजा पाण्डवो हृष्टरूपः

श्रुत्वा वाक्यं सत्यवत्याः सुतस्य ।

मनश्चक्रे तेन वित्तेन यष्टुं

ततोऽमाल्यैर्मन्त्रयामास भूयः ॥ ३७

॥ इति श्रीमन्महाभारते आश्वमेधिकपर्वणि अश्वमेधपर्वणि दशमोऽध्यायः ॥ १० ॥

### एकादशोऽध्यायः ॥ ११ ॥

कृष्णेन युधिष्ठिरं प्रति इन्द्रवृश्चासुरयुद्धप्रकारकथनम् ॥ १ ॥

वैशंपायन उवाच ।

इत्युक्ते नृपतौ तस्मिन्व्यासेनाद्भुतकर्मणा ।

वासुदेवो महातेजास्ततो वचनमाददे ॥ १

विलोभ्य च्छित्त्वा मत्प्रतिष्ठा द्विजेन्द्राः इति क. ट. थ. पाठः

॥ ३० ॥ देवांस्तर्पयानो निषापैः इति झ. पाठः ॥ ३६ ॥

तं नृपं दीनमनसं निहतज्ञातिबान्धवम् ।

उपप्लुतमिवादित्यं सधूममिव पावकम् ॥ २

निर्विण्णमनसं पार्थ ज्ञात्वा वृष्णि कुलोद्बहः ।

दशमोऽध्यायः ॥ १० ॥

उपप्लुतं राहुप्रस्तम् ॥ २ ॥



आश्वासयन्धर्मसुतं प्रवक्तुमुपचक्रमे ॥ ३  
 वासुदेव उवाच ।  
 सर्वं जिह्मं मृत्युपदमजिह्मं ब्रह्मणः पदम् ।  
 एतावान्ज्ञानविषयः किं प्रलापः करिष्यति ॥ ४  
 नैव तेऽनुष्ठितं कर्म नैव ते शत्रवो जिताः ।  
 कथं शत्रुं शरीरस्थमात्मनो नावबुध्यसे ॥ ५  
 अत्र ते वर्तयिष्यामि यथाधर्मं यथाश्रुतम् ।  
 इन्द्रस्य सह वृत्रेण यथा युद्धमवर्तत ॥ ६  
 वृत्रेण पृथिवी व्याप्ता पुरा किल नराधिप ।  
 दृष्ट्वा स पृथिवीं व्याप्तां गन्धस्य विषये हृते ।  
 धराहरणदुर्गन्धो विषयः समपद्यत ॥ ७  
 शतक्रतुश्चुकोपाथ गन्धस्य विषये हृते ।  
 वृत्रस्य सततः क्रुद्धो घोरं वज्रमवासृजत् ॥ ८  
 स बध्यमानो वज्रेण सुभृशं भूरितेजसा ।  
 विवेश सहसा तोयं जग्राह विषयं ततः ॥ ९  
 अप्सु वृत्रगृहीतासु रसे च विषये हृते ।  
 शतक्रतुरतिक्रुद्धस्तत्र वज्रमवासृजत् ॥ १०  
 स बध्यमानो वज्रेण तस्मिन्नमिततेजसा ।  
 विवेश सहसा ज्योतिर्जग्राह विषयं ततः ॥ ११

व्याप्ते ज्योतिषि वृत्रेण रूपेऽथ विषये हृते ।  
 शतक्रतुरतिक्रुद्धस्तत्र वज्रमवासृजत् ॥ १२  
 स बध्यमानो वज्रेण तस्मिन्नमिततेजसा ।  
 विवेश सहसा वायुं जग्राह विषयं ततः ॥ १३  
 व्याप्ते वायौ तु वृत्रेण स्पर्शेऽथ विषये हृते ।  
 शतक्रतुरतिक्रुद्धस्तत्र वज्रमवासृजत् ॥ १४  
 स बध्यमानो वज्रेण तस्मिन्नमिततेजसा ।  
 आकाशमभिदुद्राव जग्राह विषयं ततः ॥ १५  
 आकाशे वृत्रभूतेऽथ शब्दे च विषये हृते ।  
 शतक्रतुरभिक्रुद्धस्तत्र वज्रमवासृजत् ॥ १६  
 स बध्यमानो वज्रेण तस्मिन्नमिततेजसा ।  
 विवेश सहसा शक्रं जग्राह विषयं ततः ॥ १७  
 तस्य वृत्रगृहीतस्य मोहः समभवन्महान् ।  
 रथन्तरेण तं साम्ना वसिष्ठः प्रत्यबोधयत् ॥ १८  
 ततो वृत्रं शरीरस्थं जघान भरतर्षभ ।  
 शतक्रतुरदृश्येन वज्रेणेतीह नः श्रुतम् ॥ १९  
 इदं धर्म्यं रहस्यं वै शक्रेणोक्तं महर्षिषु ।  
 ऋषिभिश्च मम प्रोक्तं तन्निबोध जनाधिप ॥ २०

॥ इति श्रीमन्महामारुते आश्वमेधिकपर्वणि अश्वमेधपर्वणि एकादशोऽध्यायः ॥ ११ ॥

### द्वादशोऽध्यायः ॥ १२ ॥

कृष्णेन युधिष्ठिरं प्रति शारीरमानसभेदेन व्याधेर्द्वैविध्याभिधानपूर्वकं तत्परिहारोपायकथनम् ॥ १ ॥

वासुदेव उवाच ।  
 द्विविधो जायते व्याधिः शारीरो मानसस्तथा ।  
 परस्परं तयोर्जन्म निर्द्वन्द्वं नोपपद्यते ॥ १  
 शरीरे जायते व्याधिः शारीरः स निगद्यते ।  
 मानसे जायते व्याधिर्मानसस्तु निगद्यते ॥ २  
 शीतोष्णे चैव वायुश्च गुणा राजञ्शरीरजाः ।  
 तेषां गुणानां साम्यं चेत्तदाहुः स्वस्थलक्षणम् ॥ ३

जिह्मं कामादि । मृत्युपदं संसारप्रापकम् । अजिह्मं शमादि । ब्रह्मणः पदं मोक्षस्य प्रापकम् । ज्ञानविषयो हेयोपादेयतया ज्ञातव्योर्थः । आर्जवं ब्रह्मणः पदमिति श्र. ध. पाठः ॥ ४ ॥ धराहरणनिसार इति क. ध. पाठः ॥ ७ ॥ एकादशोऽध्यायः ॥ ११ ॥

उष्णेन बाध्यते शीतं शीतेनोष्णं च बाध्यते ॥ ४  
 सत्त्वं रजस्तमश्चेति त्रय आत्मगुणाः स्मृताः ।  
 तेषां गुणानां साम्यं चेत्तदाहुः स्वस्थलक्षणम् ॥ ५  
 तेषामन्यतमोत्सेके विधानमुपदिश्यते ।  
 हर्षेण बाध्यते शोको हर्षः शोकेन बाध्यते ॥ ६  
 कश्चिदुःखे वर्तमानः सुखस्य स्मर्तुमिच्छति ।  
 कश्चित्सुखे वर्तमानो दुःखस्य स्मर्तुमिच्छति ॥ ७

शीतोष्णे कफपित्ते वायुर्वातः तेषां साम्ये स्वास्थ्यं वैषम्ये व्याधिर्भवतीत्यर्थः ॥ ३ ॥ शीतोष्णयोरन्यतराधिक्यजं दोष-मितरवर्धकेनौषधादिनापनयेदित्यर्थः ॥ ४ ॥



स त्वं न दुःखी दुःखस्य न सुखी सुसुखस्य वा ।  
 स्मर्तुमिच्छसि कौन्तेय दैवं हि बलवत्तरम् ।  
 अथवा ते स्वभावोऽयं येन पार्थावकृष्यसे ॥ ८  
 दृष्ट्वा सभागतां कृष्णामेकवस्त्रां रजस्वलाम् ।  
 मिषतां पाण्डवेयानां न तस्य स्मर्तुमिच्छसि ॥ ९  
 प्रव्राजनं च नगरादजिनैश्च विवासनम् ।  
 महारण्यनिवासश्च न तस्य स्मर्तुमिच्छसि ॥ १०  
 जटासुरात्परिक्लेशश्चित्रसेनेन चाहवः ।  
 सैन्धवाच्च परिक्लेशो न तस्य स्मर्तुमिच्छसि ॥ ११  
 पुनरज्ञातचर्यायां कीचकेन पदा बधः ।  
 याज्ञसेन्यास्तथा पार्थ न तस्य स्मर्तुमिच्छसि ॥ १२

यच्च ते द्रोणभीष्माभ्यां युद्धमासीदरिंदम ।  
 मनसैकेन योद्धव्यं तत्ते युद्धमुपस्थितम् ॥ १३  
 तस्मादभ्युपगन्तव्यं युद्धाय भरतर्षभ ।  
 परमव्यक्तरूपस्य पारं युक्त्या स्वकर्मभिः ॥ १४  
 यत्र नैव शरैः कार्यं न भृत्यैर्न च बन्धुभिः ।  
 आत्मनैकेन योद्धव्यं तत्ते युद्धमुपस्थितम् ॥ १५  
 तस्मिन्ननिर्जिते युद्धे कामवस्थां गमिष्यसि ।  
 एतज्ज्ञात्वा तु कौन्तेय कृतकृत्यो भविष्यसि ॥ १६  
 एतां बुद्धिं विनिश्चित्य भूतानामागतं गतिम् ।  
 पितृपैतामहे वृत्ते शाधि राज्यं यथोचितम् ॥ १७

॥ इति श्रीमन्महाभारते आश्वमेधिकपर्वणि आश्वमेधपर्वणि द्वादशोऽध्यायः ॥ १२ ॥

### त्रयोदशोऽध्यायः ॥ १३ ॥

कामस्य शक्तिकथनेन दुर्जयत्वकथनपूर्वकं तज्जयोपायकथनम् ॥ १ ॥

वासुदेव उवाच ।  
 न बाह्यं द्रव्यमुत्सृज्य सिद्धिर्भवति भारत ।  
 शरीरं द्रव्यमुत्सृज्य सिद्धिर्भवति वा न वा ॥ १  
 बाह्यद्रव्यविमुक्तस्य शरीरेषु च गृह्यतः ।  
 यो धर्मो यत्सुखं चैव द्विषतामस्तु तत्तव ॥ २  
 ब्रह्मक्षरस्तु भवेन्मृत्युर्यक्षरं ब्रह्म शाश्वतम् ।  
 ममेति ब्रह्मक्षरो मृत्युर्नममेति च शाश्वतम् ॥ ३  
 ब्रह्ममृत्यु ततो राजन्नात्मन्येव व्यवस्थितौ ।  
 अदृश्यमानौ भूतानि योधयेतामसंशयम् ॥ ४  
 अविनाशोऽस्य तत्त्वस्य नियतो यदि भारत ।  
 भित्त्वा शरीरं भूतानामहिंसां प्रतिपद्यते ॥ ५  
 लब्ध्वा हि पृथिवीं कृत्स्नां सहस्थावरजङ्गमाम् ।  
 ममत्वं यस्य नैव स्यात्किं तथा स करिष्यति ॥ ६  
 अथवा वसतः पार्थ वने वन्येन जीवतः ।  
 ममता यस्य वित्तेषु मृत्योरास्ये स वर्तते ॥ ७

बाह्यान्तराणां शत्रूणां स्वभावं पश्य भारत ।  
 यन्न पश्यति तद्धृतं मुच्यते स महाभयात् ॥ ८  
 कामात्मानं न प्रशंसन्ति लोके  
 नेहाकामा काचिदस्ति प्रवृत्तिः ।  
 सर्वे कामा मनसोऽङ्ग प्रभूता  
 यान्पण्डितः संहरते विचिन्त्य ।  
 भूयोभूयो जन्मनोऽभ्यासयोगा-  
 द्योगी योगं सारमार्गं विचिन्त्य ॥ ९  
 दानं च वेदाध्ययनं तपश्च  
 काम्यानि कर्माणि च वैदिकानि ।  
 व्रतं यज्ञानियमान्ध्यानयोगा-  
 न्कामेन यो नारभते विदित्वा ।  
 यद्यच्चायं कामयते स धर्मो  
 नयो धर्मो नियमस्तस्य मूलम् ॥ १०  
 अत्र गाथाः कामगीताः कीर्तयन्ति पुराविदः ।

कीचकेन पराभव इति क. पाठः ॥ १२ ॥ आत्मना मनसा  
 ॥ १५ ॥ द्वादशोऽध्यायः ॥ १२ ॥

न बाह्यस्य राज्यादेरर्थस्य त्यागात्पाणी भवति किंतु शरीरं  
 कामादिकं त्यक्त्वैव सिद्धिर्मुखः नवेति शुष्कैरागवतो विवेक-  
 आश्व. ३

शून्यस्य सिध्यभावं सूचयति । उत्सृज्य सिद्धिर्भवति भारते-  
 तिक. ध. पाठः ॥ १ ॥ गृह्यतः सक्तस्य यो धर्मः सः अध-  
 र्मेण यत्सुखं तदुःखमेव ॥ २ ॥ मम त्वं संसारहेतुः तदभावो  
 ब्रह्मप्राप्तिहेतुरित्यर्थः ॥ ३ ॥ त्रयोदशोऽध्यायः ॥ १३ ॥



शृणु संकीर्त्यमानास्ता अखिलेन युधिष्ठिर ॥ ११  
 काम उवाच ।  
 नाहं शक्योऽनुपायेन हन्तुं भूतेन केनचित् ॥ १२  
 यो मां प्रयतते हन्तुं ज्ञात्वा प्रहरणे बलम् ।  
 तस्य तस्मिन्प्रहरणे पुनः प्रादुर्भवाम्यहम् ॥ १३  
 यो मां प्रयतते हन्तुं यज्ञैर्विविधदक्षिणैः ।  
 जङ्गमेष्विव धर्मात्मा पुनः प्रादुर्भवाम्यहम् ॥ १४  
 यो मां प्रयतते हन्तुं वेदैर्वेदान्तसाधनैः ।  
 स्थावरेष्विव भूतात्मा तस्य प्रादुर्भवाम्यहम् ॥ १५  
 यो मां प्रयतते हन्तुं धृत्या सत्यपराक्रमः ।  
 भावो भवामि तस्याहं स च मां नावबुध्यते ॥ १६  
 यो मां प्रयतते हन्तुं तपसा संशितव्रतः ।

ततस्तपसि तस्याथ पुनः प्रादुर्भवाम्यहम् ॥ १७  
 यो मां प्रयतते हन्तुं मोक्षमास्थाय पण्डितः ।  
 तस्य मोक्षरतिस्थस्य नृत्यामि च हसामि च ।  
 अवध्यः सर्वभूतानामहमेकः सनातनः ॥ १८  
 तस्मात्त्वमपि तं कामं यज्ञैर्विविधदक्षिणैः ।  
 धर्मे कुरु महाराज तत्र ते स भविष्यति ॥ १९  
 यजस्व वाजिमेधेन विधिवदक्षिणावता ।  
 अन्यैश्च विविधैर्यज्ञैः समृद्धैराप्तदक्षिणैः ॥ २०  
 मा ते व्यथाऽस्तु निहतान्बन्धून्वीक्ष्य पुनः पुनः ।  
 न शक्यास्ते पुनर्द्रष्टुं येऽहतासिन्नणाजिरे ॥ २१  
 स त्वमिष्ट्वा महायज्ञैः समृद्धैराप्तदक्षिणैः ।  
 कीर्तिं लोके परां प्राप्य गतिमग्यां गमिष्यसि ॥ २२

॥ इति श्रीमन्महामारते आश्वमेधिकपर्वणि अश्वमेधपर्वणि त्रयोदशोऽध्यायः ॥ १३ ॥

### चतुर्दशोऽध्यायः ॥ १४ ॥

व्यासनारदकृष्णादिभिर्बन्धुनिधनपरिशोचिनो युधिष्ठिरस्य समाश्वासनेन तत्रान्तर्धानम् ॥ १ ॥ युधिष्ठिरेण भीष्मादी-  
 नामौर्ध्वदेहिकदानेन हास्तिननगरप्रवेशः ॥ २ ॥

वैशंपायन उवाच ।  
 एवं बहुविधैर्वाक्यैर्मुनिभिस्तैस्तपोधनैः ।  
 समाश्वस्यत राजर्षिर्हतबन्धुर्युधिष्ठिरः ॥ १  
 सोऽनुनीतो भगवता विष्टरश्रवसा स्वयम् ।  
 द्वैपायनेन कृष्णेन देवस्थानेन चाभिभूः ॥ २  
 नारदेनाथ भीमेन नकुलेन च पार्थिव ।  
 कृष्णया सहदेवेन विजयेन च धीमता ॥ ३  
 अन्यैश्च पुरुषव्याघ्रैर्ब्राह्मणैः शास्त्रदृष्टिभिः ।  
 व्यजहाञ्छोकजं दुःखं संतापं चैव मानसम् ॥ ४  
 अर्चयामास देवांश्च ब्राह्मणांश्च युधिष्ठिरः ।  
 कृत्वाऽथ प्रेतकार्याणि सर्वेषां कुरुनन्दनः ।  
 अन्वशासच्च धर्मात्मा पृथिवीं सागराम्बराम् ॥ ५  
 प्रशान्तचेताः कौरव्यः स्वरज्यं प्राप्य केवलम् ।  
 व्यासं च नारदं चैव तांश्चान्यानब्रवीन्नृपः ॥ ६  
 आश्वासितोऽहं प्राग्वृद्धैर्भवद्भिर्मुनिपुङ्गवैः ।  
 न सूक्ष्ममपि मे किञ्चिच्चलीकमिह विद्यते ॥ ७  
 अर्थश्च सुमहान्प्राप्तो येन यक्ष्यामि देवताः ।

पुरस्कृत्याद्य भवतः समानेष्यामहे मखम् ॥ ८  
 हिमवन्तं त्वया गुप्ता गमिष्यामः पितामह ।  
 बह्वाश्रयो हि देशः स श्रूयते द्विजसत्तम ॥ ९  
 तथा भगवता चित्रं कल्याणं बहु भाषितम् ।  
 देवर्षिणा नारदेन देवस्थानेन चैव ह ॥ १०  
 नाभागधेयः पुरुषः कश्चिदेवंविधान्गुरुन् ।  
 लभते व्यसनं प्राप्य सुहृदः साधुसंमतान् ॥ ११  
 वैशंपायन उवाच ।  
 एवमुक्तास्तु ते राज्ञा सर्व एव महर्षयः ।  
 अभ्यनुज्ञाप्य राजानं तथोभौ कृष्णफल्गुनौ ॥ १२  
 पश्यतामेव सर्वेषां तत्रैवाददर्शनं ययुः ।  
 ततो धर्मसुतो राजा तत्रैवोपाविशत्प्रभुः ॥ १३  
 एवं नातिमहान्कालः स तेषां संन्यवर्तत ।  
 कुर्वतां शौचकार्याणि भीष्मस्य निधने तदा ।  
 महादानानि विप्रेभ्यो ददतामौर्ध्वदेहिकम् ॥ १४  
 भीष्मकर्णपुरोगाणां कुरूणां कुरुसत्तम ।  
 सहितो धृतराष्ट्रेण स ददावौर्ध्वदेहिकम् ॥ १५



ततो दत्त्वा बहुधनं विप्रेभ्यः पाण्डवर्षभः ।

धृतराष्ट्रं पुरस्कृत्य विवेश गजसाहस्यम् ॥ १६

॥ इति श्रीमन्महाभारते आश्वमेधिकपर्वणि अश्वमेधपर्वणि चतुर्दशोऽध्यायः ॥ १४ ॥

### पञ्चदशोऽध्यायः ॥ १५ ॥

वैशंपायनेन जनमेजयप्रति युधिष्ठिरस्य प्रजापालनकाले प्रजादीनामभ्युदयप्रकारवर्णनम् ॥ १ ॥

वैशंपायन उवाच ।

स समाश्वास्य पितरं प्रज्ञाचक्षुषमीश्वरम् ।

अन्वशासत धर्मात्मा पृथिवीं भ्रातृभिः सह ॥ १

यथा मनुर्महाराजो रामो दाशरथिर्यथा ।

तथा भरतसिंहोऽपि पालयामास मेदिनीम् ॥ २

नाधर्म्यमभवत्तत्र सर्वो धर्मरुचिर्जनः ।

बभूव नरशार्दूल यथा कृतयुगे तथा ॥ ३

कलिमासन्नमाविष्टं निवार्य नृपनन्दनः ।

भ्रातृभिः सहितो धीमान्बभौ धर्मबलोद्धतः ॥ ४

ववर्ष भगवान्देवः काले देशे यथेप्सितम् ।

निरामयं जगदभूत्क्षुत्पिपासे न किञ्चन ॥ ५

आधिर्नास्ति मनुष्याणां व्यसने नाभवन्मतिः ।

ब्राह्मणप्रमुखा वर्णास्ते स्वधर्मोत्तराः शुभाः ॥ ६

धर्मसत्यप्रधानाश्च सत्यं सद्भिषयान्वितम् ।

धर्मासनस्थः सद्भिः स स्त्रीबालातुरवृद्धकान् ।

वर्णक्रमान्पूर्णभृतान्साकल्याद्रक्षणोद्यतः ॥ ७

अवृत्तिवृत्तिदानाद्यैर्यज्ञाद्यैर्व्याधितैरपि ।

आमुष्मिकं भयं नास्ति लौकिकं कृतमेव तु ॥ ८

स्वर्गलोकोपमो लोकस्तदा तस्मिन्प्रशासति ।

बभूव सुखमेवाग्रं तद्विशिष्टतरं परम् ॥ ९

नार्यः पतिव्रताः सर्वा रूपवत्यः खलंकृताः ।

यथोक्तवृत्ताः स्वगुणैर्बभूवुः प्रीतिहेतवः ॥ १०

पुमांसः पुण्यशीलाढ्याः खंखं धर्ममनुव्रताः ।

सुखिनः सूक्ष्ममप्येनो न कुर्वन्ति कदाचन ॥ ११

सर्वे नराश्च नार्यश्च सततं प्रियवादिनः ।

अजिह्वमनसः शुक्ला बभूवुः श्रमवर्जिताः ॥ १२

भूषिताः कुण्डलैर्हारैः कटकैः कटिसूत्रकैः ।

सुवाससः सुगन्धाढ्याः प्रायशः पृथिवीतले ॥ १३

सर्वे ब्रह्मविदो विप्राः सर्वत्र परिनिष्ठिताः ।

वलीपलितहीनास्तु सुखिनो दीर्घदर्शिनः ॥ १४

इच्छा न जायतेऽन्यत्र वर्णेषु न च संकरः ।

मनुष्याणां महाराज मर्यादा सुव्यवस्थिता ॥ १५

तस्मिञ्शासति राजेन्द्रे मृगव्यालसरीसृपाः ।

अन्योन्यमपि चान्येषु न बाधन्ते कदाचन ॥ १६

गावः सुक्षीरभूयिष्ठाः सुखवाल्मुखोदराः ।

अपीडिताः कर्षकाद्यैर्हृतव्याधिकवत्सकाः ॥ १७

अवन्ध्यकाला मनुजाः पुरुषार्थेषु च क्रमात् ।

विषयेष्वनिषिद्धेषु वेदशास्त्रेषु चोद्यताः ॥ १८

सुवृत्ता वृषभाः पुष्टा रसनाभाः सुखोदयाः ॥ १९

अतीव मधुरः शब्दः स्पर्शश्चातिमुखं रसम् ।

रूपं दृष्टिर्गन्धं रस्यं मनोज्ञं गन्धवद्भौ ॥ २०

धर्मार्थकामसंयुक्तं मोक्षाभ्युदयसाधनम् ।

प्रह्लादजननं पुण्यं संबभूवाथ मानसम् ॥ २१

स्थावरा बहुपुष्पाढ्याः फलच्छायावहास्तथा ।

सुस्पर्शा विषहीनाश्च सुपत्रत्वक्प्ररोहिणः ॥ २२

मनोनुकूलाः सर्वेषां चेष्टाभूतापवर्जिताः ।

तथा बभूव राजर्षिस्तद्वृत्तमभवद्भुवि ॥ २३

सर्वलक्षणसंपन्नाः पाण्डवा धर्मचारिणः ।

ज्येष्ठानुवर्तिनः सर्वे बभूवुः प्रियदर्शनाः ॥ २४

सिंहोरस्का जितक्रोधास्तेजोबलसमन्विताः ।

आजानुवाहवः सर्वे दानशीला जितेन्द्रियाः ॥ २५

तेषु शासत्सु धरणीमृतवः स्वगुणैर्बभूवुः ।

सुखोदयाय वर्तन्ते ग्रहास्तारागणैः सह ॥ २६

मही च सस्यबहुला सर्वरत्नगुणोदया ।

\* अयमध्यायो दाक्षिणात्यकोशेष्वेव दृश्यते ।



कामधुग्धेनुवद्भोगान्फलन्ति स्म सहस्रधा ॥ २७  
मन्वादिभिः कृताः पूर्वं मर्यादा मानवेषु याः ।  
अनतिक्रम्य ताः सर्वाः कुलेषु समयानि च ।  
अन्वशासत राजानो धर्मपुत्रप्रियंकराः ॥ २८  
महाकुलानि धर्मिष्ठा वर्धयन्तो विशेषतः ।

मनुप्रणीतया वृत्त्या तेऽन्वशासन्वसुंधराम् ॥ २९  
राजवृत्तिर्हि सा शश्वद्धर्मिष्ठाऽभून्महीतले ।  
प्रायो लोकमतिस्तात राजवृत्तानुगामिनी ॥ ३०  
एवं भारतवर्षं स्वं राजा स्वर्गं सुरेन्द्रवत् ।  
शशास जिष्णुना सार्धं गोत्रां गाण्डीवधन्वना' ३१

॥ इति श्रीमन्महाभारते आश्वमेधिकपर्वणि अश्वमेधपर्वणि पञ्चदशोऽध्यायः ॥ १५ ॥

### षोडशोऽध्यायः ॥ १६ ॥

वैशंपायनेन कुरुविजयानन्तरं हास्तिनपुरे कृष्णार्जुनविहारप्रकारवर्णनम् ॥ १ ॥ कृष्णेनार्जुनं प्रति युधिष्ठिरे स्वस्य निज-  
नगरजिगमिषानिवेदनचोदना ॥ २ ॥

जनमेजय उवाच ।  
विजिते पाण्डवैस्तु प्रशान्ते च द्विजोत्तम ।  
राष्ट्रे ते चक्रतुर्वीरौ वासुदेवधनंजयौ ॥ १  
वैशंपायन उवाच ।  
विजिते पाण्डवै राजन्प्रशान्ते च विशांपतौ ।  
राष्ट्रे बभूवतुर्हृष्टौ वासुदेवधनंजयौ ॥ २  
विजहाते मुदा युक्तौ दिवि देवेश्वराविव ।  
तौ वनेषु विचित्रेषु पर्वतेषु ससानुषु ॥ ३  
तीर्थेषु चैव पुण्येषु पल्वलेषु नदीषु च ।  
चक्रम्यमाणौ संहृष्टावश्विनाविव नन्दने ॥ ४  
इन्द्रप्रस्थे महात्मानौ रेमाते कृष्णपाण्डवौ ।  
प्रविश्य तां सभां रम्यां विजहाते च भारत ॥ ५  
तत्र युद्धकथाश्रित्राः परिक्लेशांश्च पार्थिव ।  
कथायोगे कथायोगे कथयामासतुः सदा ॥ ६  
ऋषीणां देवतानां च वंशांस्तावाहतुः सदा ।  
प्रीयमाणौ महात्मानौ पुराणावृषिसत्तमौ ॥ ७  
मधुरास्तु कथाश्रित्राश्रित्रार्थपदनिश्चयाः ।  
निश्चयज्ञः स पार्थाय कथयामास केशवः ॥ ८  
पुत्रशोकाभिसंतप्तं ज्ञातीनां च सहस्रशः ।  
कथाभिः शमयामास पार्थ शौरिर्जनार्दनः ॥ ९  
स तमाश्वास्य विधिवद्विधानज्ञो महातपाः ।  
अपहृत्यात्मनो भारं विशश्रामेव सात्वतः ॥ १०

ततः कथान्ते गोविन्दो गुडाकेशमुवाच ह ।  
सान्त्वयज्जश्लक्ष्णया वाचा हेतुयुक्तमिदं वचः ॥ ११  
विजितेयं धरा कृत्स्ना सव्यसाचिन्परंतप ।  
त्वद्बाहुबलमाश्रित्य राज्ञा धर्मसुतेन ह ॥ १२  
असपत्नां महीं भुङ्क्ते धर्मराजो युधिष्ठिरः ।  
भीमसेनानुभावेन यमयोश्च नरोत्तम ॥ १३  
धर्मेण राज्ञा धर्मज्ञ प्राप्तं राज्यमकण्ठकम् ।  
धर्मेण निहतः सङ्क्षेपे स च राजा सुयोधनः ॥ १४  
अधर्मरुचयो लुब्धाः सदा चाग्रियवादिनः ।  
धार्तराष्ट्रा दुरात्मानः सानुबन्धा निपातिताः ॥ १५  
प्रशान्तामखिलां पार्थ पृथिवीं पृथिवीपतिः ।  
भुङ्क्ते धर्मसुतो राजा त्वया गुप्तः कुरुद्वह ॥ १६  
रमे चाहं त्वया सार्धमरण्येष्वपि पाण्डव ।  
किमु यत्र जनोऽयं वै पृथा चामित्रकर्शन ॥ १७  
यत्र धर्मसुतो राजा यत्र भीमो महाबलः ।  
यत्र माद्रवतीपुत्रौ रतिस्तत्र परा मम ॥ १८  
तथैव स्वर्गलोकेषु सभोदेशेषु कौरव ।  
रमणीयेषु पुण्येषु सहितस्य त्वयाऽनघ ॥ १९  
कालो महांस्त्वतीतो मे शूरसूनुमपश्यतः ।  
बलदेवं च कौरव्य तथाऽन्यान्वृष्णिपुङ्गवान् ॥ २०  
सोहं गन्तुमभीप्सामि पुरीं द्वारावतीं प्रति ।  
रोचतां गमनं तुभ्यं ममापि पुरुषर्षभ ॥ २१

शशास जिष्णुना सार्धं गुप्तो गाण्डीवधन्वनेति थ. पाठः  
॥ ३१ ॥ पञ्चदशोऽध्यायः ॥ १५ ॥

शैलेषु गङ्गारण्ये पल्वलेष्विति क. थ. पाठः ॥ ४ ॥  
षोडशोऽध्यायः ॥ १६ ॥



उक्तो बहुविधं राजा तत्रतत्र युधिष्ठिरः ।  
 सह भीष्मेण यद्युक्तमस्माभिः शोकशितः ॥ २२  
 शिष्टो युधिष्ठिरोऽस्माभिः शास्ता सन्नपि पाण्डवः ।  
 तेन तत्तु वचः सम्यग्गृहीतं सुमहात्मना ॥ २३  
 धर्मपुत्रे हि धर्मज्ञे कृतज्ञे सत्यवादिनि ।  
 सत्यं धर्मो मतिश्चाय्या स्थितिश्च सततं स्थिरा ॥ २४  
 तत्र गत्वा महात्मानं यदि ते रोचतेऽर्जुन ।  
 अस्मद्गमनसंयुक्तं वचो ब्रूहि जनाधिपम् ॥ २५  
 न हि तस्याप्रियं कुर्या प्राणत्यागेऽप्युपस्थिते ।  
 कुतो गन्तुं महाबाहो पुरीं द्वारावतीं प्रति ॥ २६  
 सर्वं त्विदमहं पार्थ त्वत्प्रीतिहितकाम्यया ।  
 ब्रवीमि सत्यं कौरव्य न मिथ्यैतत्कर्त्तव्यं च ॥ २७  
 प्रयोजनं च निर्वृत्तमिह वासेन मेऽर्जुन ।  
 धार्तराष्ट्रो हतो राजा सबलः सपदानुगः ॥ २८  
 पृथिवी च वशे तात धर्मपुत्रस्य धीमतः ।  
 स्थिता समुद्रवसना सशैलवनकानना ॥ २९  
 चिता रत्नैर्बहुविधैः कुरुराजस्य पाण्डव ।

धर्मेण राजा धर्मज्ञः पातु सर्वा वसुंधराम् ॥ ३०  
 उपास्यमानो मुनिभिः सिद्धैश्चापि महात्मभिः ।  
 स्तूयमानश्च सततं बन्दिभिर्भरतर्षभ ॥ ३१  
 तं मया सह गत्वाऽद्य राजानं कुरुवर्धनम् ।  
 आपृच्छ कुरुशार्दूल गमनं द्वारकां प्रति ॥ ३२  
 इदं शरीरं वसु यच्च मे गृहे  
 निवेदितं पार्थ सदा युधिष्ठिरे ।  
 प्रियश्च मान्यश्च हि मे युधिष्ठिरः  
 सदा कुरुणामधिपो महामतिः ॥ ३३  
 प्रयोजनं चापि निवासकारणे  
 न विद्यते मे त्वद्वते नृपात्मज ।  
 स्थिता हि पृथ्वी तव पार्थ शासने  
 गुरोः सुवृत्तस्य युधिष्ठिरस्य च ॥ ३४  
 इतीदमुक्तः स तदा महात्मना  
 जनार्दनेनामितविक्रमोऽर्जुनः ।  
 तथेति दुःखादिव वाक्यमैरय-  
 ज्जनार्दनं संप्रतिपूज्य पार्थिव ॥ ३५

॥ इति श्रीमन्महाभारते आश्वमेधिकपर्वणि अश्वमेधपर्वणि षोडशोऽध्यायः ॥ १६ ॥

समाप्तं च अश्वमेधपर्व ॥ १ ॥

(अथानुगीतापर्व ॥ २ ॥)

सप्तदशोऽध्यायः ॥ १७ ॥

अर्जुनेन कृष्णप्रति पूर्वोपदिष्टगीतार्थस्य विस्मरणोक्त्या पुनस्तदुपदेशप्रार्थना ॥ १ ॥ कृष्णेनार्जुनप्रति स्वसौ ब्राह्मणोक्त-  
 सिद्धकाश्यपसंवादानुवादः ॥ २ ॥

जनमेजय उवाच ।  
 सभायां वसतोस्तत्र निहत्यारीन्महात्मनोः ।  
 केशवार्जुनयोः का नु कथा समभवद्विज ॥ १  
 वैशंपायन उवाच ।  
 कृष्णेन सहितः पार्थः स्वं राज्यं प्राप्य केवलम् ।  
 तस्यां सभायां दिव्यायां विजहार मुदा युतः ॥ २  
 तत्र कंचित्सभोदेशं स्वर्गोद्देशसमं नृप ।  
 यदृच्छया तौ मुदितौ जगमतुः खजनावृतौ ॥ ३  
 ततः प्रतीतः कृष्णेन सहितः पाण्डवोऽर्जुनः ।

निरीक्ष्य तां सभां रम्यामिदं वचनमब्रवीत् ॥ ४  
 विदितं मे महाबाहो संग्रामे समुपस्थिते ।  
 माहात्म्यं देवकीपुत्र तच्च ते रूपमैश्वरम् ॥ ५  
 यत्तु तद्भवता प्रोक्तं पुरा केशव सौहृदात् ।  
 तत्सर्वं पुरुषव्याघ्र नष्टं मे व्यग्रचेतसः ॥ ६  
 मम कौतूहलं त्वस्ति तेष्वर्थेषु पुनः पुनः ।  
 भवांस्तु द्वारकां गन्ता नचिरादिव माघव ॥ ७  
 वैशंपायन उवाच ।  
 एवमुक्तस्तु तं कृष्णः फाल्गुनं प्रत्यभाषत ।



परिष्वज्य महातेजा वचनं वदतांवरः ॥ ८  
वासुदेव उवाच ।

श्रावितस्त्वं मया गुह्यं ज्ञापितश्च सनातनम् ।  
धर्मं स्वरूपिणं पार्थ सर्वलोकांश्च शाश्वतान् ॥ ९  
अबुद्ध्या यन्न गृहीथास्तन्मे सुमहदप्रियम् ।  
न च साऽद्य पुनर्भूयः स्मृतिर्मे संभविष्यति ॥ १०  
नूनमश्रद्धधानोऽसि दुर्मेधा ह्यसि पाण्डव ।  
न च शक्यं पुनर्वक्तुमशेषेण धनंजय ॥ ११  
स हि धर्मः सुपर्याप्तो ब्रह्मणः पदवेदने ।  
न शक्यं तन्मया भूयस्तथा वक्तुमशेषतः ॥ १२  
परं हि ब्रह्म कथितं योगयुक्तेन तन्मया ।  
इतिहासं तु वक्ष्यामि तस्मिन्नर्थे पुरातनम् ॥ १३  
यथा तां बुद्धिमास्थाय गतिमग्न्यां गमिष्यसि ।  
शृणु धर्मभृतांश्रेष्ठ गदतः सर्वमेव मे ॥ १४  
आगच्छद्ब्राह्मणः कश्चित्स्वर्गलोकादरिंदम ।  
ब्रह्मलोकाच्च दुर्धर्षः सोऽस्माभिः पूजितोऽभवत् ॥ १५  
अस्माभिः परिपृष्टश्च यदाह भरतर्षभ ।  
दिव्येन विधिना पार्थ तच्छृणुष्वविचारयन् ॥ १६  
ब्राह्मण उवाच ।

मोक्षधर्मं समाश्रित्य कृष्ण यन्माऽनुपृच्छसि ।  
भूतानामनुकम्पार्थं मनोहच्छेदनं विभो ॥ १७  
तत्तेऽहं संप्रवक्ष्यामि यथावन्मधुसूदन ।  
शृणुष्ववहितो भूत्वा गदतो मम माधव ॥ १८  
कश्चिद्विप्रस्तपोयुक्तः काश्यपो धर्मवित्तमः ।  
आससाद् द्विजं कंचिद्धर्माणामागतागमम् ॥ १९  
गतागमं सुबहुशो ज्ञानविज्ञानपारगम् ।  
लोकतत्त्वार्थकुशलं ज्ञातारं सुखदुःखयोः ॥ २०  
जातिस्मरणतत्त्वज्ञं कोविदं पापपुण्ययोः ।  
द्रष्टारमुच्चनीचानां कर्मभिर्देहिनां गतिम् ॥ २१  
चरन्तं मुक्तवत्सिद्धं प्रशान्तं संयतेन्द्रियम् ।  
दीप्यमानं श्रिया ब्राह्मया क्रममाणं च सर्वशः ॥ २२  
अन्तर्धानगतिज्ञं च श्रुत्वा तत्त्वेन काश्यपः ।  
तथैवान्तर्हितैः सिद्धैर्यान्तं चक्रधरैः सह ॥ २३

आगतागमं प्राप्तशान्तरहस्यमूहापोहकुशलमित्यर्थः ॥ १९ ॥

संभाषमाणमेकान्ते समासीनं च तैः सह ।  
यदृच्छया च गच्छन्तमसक्तं पवनं यथा ॥ २४  
तं समासाद्य मेधावी स तदा द्विजसत्तमः ।  
चरणौ धर्मकामो वै स तस्य सुसमाहितः ।  
प्रतिपेदे यथान्यायं भक्त्या परमया युतः ॥ २५  
विस्मितश्चाद्भुतं दृष्ट्वा काश्यपस्तं द्विजोत्तमम् ।  
परिचारेण महता गुरुं तं पर्यतोषयत् ॥ २६  
उपपन्नं च तत्सर्वं श्रुतचारित्रसंयुतम् ।  
भौमेनातोषयच्चैनं गुरुवृत्तिं समास्थितः ॥ २७  
तस्मै तुष्टः स शिष्याय यत्प्रसन्नोऽब्रवीद्गुरुः ।  
सिद्धिं परामभिप्रेक्ष्य शृणु मत्तो जनार्दन ॥ २८  
सिद्ध उवाच ।

विविधैः कर्मभिस्तात पुण्ययोगैश्च केवलैः ।  
गच्छन्तीह गतिं मर्त्या देवलोके च वा स्थितिम् ॥ २९  
न कचित्सुखमत्यन्तं न कचिच्छाश्वती स्थितिः ।  
स्थानाच्च महतो अंशो दुःखलब्धात्पुनः पुनः ॥ ३०  
अशुभा गतयः प्राप्ताः कष्टा मे पापसेवनात् ।  
काममन्युपरीतेन तृष्णया मोहितेन च ॥ ३१  
पुनः पुनश्च मरणं जन्म चैव पुनः पुनः ।  
आहारा विविधा भुक्ताः पीता नानाविधाःस्तनाः ॥  
मातरो विविधा दृष्टाः पितरश्च पृथग्विधाः ।  
सुखानि च विचित्राणि दुःखानि च मयाऽनघ ॥ ३३  
प्रियैर्विवासो बहुशः संवासश्चाप्रियैः सह ।  
धननाशश्च संप्राप्तो लब्ध्वा दुःखेन तद्धनम् ॥ ३४  
अवमानाः सुकष्टाश्च परतः स्वजनात्तथा ।  
शारीरा मानसा वाऽपि वेदना भृशदारुणाः ॥ ३५  
प्राप्ता विमाननाथोग्रा वधबन्धाश्च दारुणाः ।  
पतनं निरये चैव यातनाश्च यमक्षये ॥ ३६  
जरारोगाश्च सततं व्यसनानि च भूरिशः ।  
लोकेऽस्मिन्ननुभूतानि द्वन्द्वजानि भृशं मया ॥ ३७  
ततः कदाचिन्निर्वेदाभिकाराभिकृतेन च ।  
लोकतत्रं परित्यक्तं दुःखार्तेन भृशं मया ॥ ३८  
लोकेऽस्मिन्ननुभूयाहमिमं मार्गमनुष्ठितः ।  
ततः सिद्धिरियं प्राप्ता प्रसादादात्मनो मया ।



नाहं पुनरिहागन्ता लोकानालोकयाम्यहम् ॥ ३९  
 आसिद्धेराप्रजासर्गादात्मनोपि गतीः शुभाः ।  
 उपलब्धा द्विजश्रेष्ठ तथेयं सिद्धिरुत्तमा ॥ ४०  
 इतः परं गमिष्यामि ततः परतरं पुनः ।  
 ब्रह्मणः पदमव्यक्तं मा तेऽभूदत्र संशयः ॥ ४१  
 नाहं पुनरिहागन्ता मर्त्यलोकं परंतप ।  
 प्रीतोऽसि ते महाप्राज्ञ ब्रूहि किं करवाणि ते ॥ ४२

यदीप्सुरूपपन्नस्त्वं तस्य कालोऽयमागतः ।  
 अभिजाने च तदहं यदर्थं मामुपागतः ॥ ४३  
 अचिरात्तु गमिष्यामि येनाहं त्वामचूचुदम् ।  
 भृशं प्रीतोऽसि भवतश्चारित्र्येण विचक्षण ॥ ४४  
 परिपृच्छ यावद्भवतो भाषे यद्यत्तवेप्सितम् ॥ ४५  
 बहुमन्ये च ते बुद्धिं भृशं संपूजयामि च ।  
 येनाहं भवता बुद्धो मेधावी ह्यसि काश्यप ॥ ४६

॥ इति श्रीमन्महाभारते आश्वमेधिकपर्वणि अनुगीतापर्वणि सप्तदशोऽध्यायः ॥ १७ ॥

### अष्टादशोऽध्यायः ॥ १८ ॥

ब्राह्मणेन कृष्णंप्रति प्राणिनां जननमरणादिप्रतिपादकसिद्धकश्यपसंवादानुवादः ॥ १ ॥

वासुदेव उवाच ।  
 ततस्तस्योपसंगृह्य पादौ प्रश्नान्सुदुर्वचान् ।  
 पप्रच्छ तांश्च धर्मान्स ग्राह धर्मभृतांवरः ॥ १  
 काश्यप उवाच ।  
 कथं शरीराच्यवते कथं चैवोपपद्यते ।  
 कथं कष्टाच्च संसारात्संसरन्परिमुच्यते ॥ २  
 आत्मानं वा कथं युक्त्वा तच्छरीरं विमुञ्चति ।  
 शरीरे च विनिर्मुक्तो कथमन्यत्प्रपद्यते ॥ ३  
 कथं शुभाशुभे चायं कर्मणी स्वकृते नरः ।  
 उपशुक्ले क वा कर्म विदेहस्योपतिष्ठते ॥ ४  
 ब्राह्मण उवाच ।  
 एवं संचोदितः सिद्धः प्रश्नांस्तान्प्रत्यभाषत ।  
 आनुपूर्व्येण वार्ण्य तन्मे निगदतः शृणु ॥ ५  
 सिद्ध उवाच ।  
 'असिन्नेवाशु फलदा आयुष्यास्तु क्रियाः स्मृताः ।  
 आयुः कीर्तिकराणीह यानि कृत्यानि सेवते ।  
 शरीरग्रहणेऽन्यस्मिंस्तेषु क्षीणेषु सर्वशः ॥ ६  
 आयुः क्षयपरीतात्मा विपरीतानि सेवते ।  
 बुद्धिर्व्यावर्तते चास्य विनाशे प्रत्युपस्थिते ॥ ७  
 सत्त्वं बलं च कालं चाविदित्वा चात्मनस्तथा ।  
 अतिवेलमुपाश्नाति स्वविरुद्धान्यनात्मवान् ॥ ८

बहुमन्ये भृशं पूजये । अहमन्तर्धानगतोऽपि यतस्त्वया ज्ञातः  
 ॥ ४६ ॥ सप्तदशोऽध्यायः ॥ १७ ॥

यदाऽयमतिकष्टानि सर्वाण्युपनिषेवते ।  
 अत्यर्थमपि वा शुक्ले न वा शुक्ले कदाचन ॥ ९  
 दुष्टानामिषपानं च यदन्योन्यविरोधि च ।  
 गुरु चाप्यमितं शुक्ले नातिजीर्णे दिवा पुनः ॥ १०  
 व्यायाममतिमात्रं च व्यवायं चोपसेवते ।  
 सततं कर्मलोभाद्वा प्राप्तं वेगं विधारयेत् ॥ ११  
 रसाभियुक्तमन्नं वा दिवास्नं च सेवते ।  
 अपक्वानागते काले स्वयं दोषान्प्रकोपयेत् ॥ १२  
 स्वदोषकोपनाद्गोमं लभते मरणान्तिकम् ।  
 अपि वोढ्वन्धनादीनि परीतानि व्यवस्यति ॥ १३  
 तस्य तैः कारणैर्जन्तोः शरीरं च्यवते तदा ।  
 जीवितं प्रोच्यमानं तद्यथावदुपधारय ॥ १४  
 ऊष्मा प्रकुपितः काये तीव्रवायुसमीरितः ।  
 शरीरमनुपर्येत्य सर्वान्प्राणान्नुणद्धि वै ॥ १५  
 अत्यर्थं बलवानूष्मा शरीरे परिकुपितः ।  
 भिनत्ति जीवस्थानानि तानि कर्माणि विद्धि च ॥ १६  
 ततः सवेदनः सद्यो जीवः प्रच्यवते क्षरन् ।  
 शरीरं त्यजते जन्तुश्छिद्यमानेषु मर्मसु ।  
 वेदनाभिः परीतात्मा तद्विद्धि द्विजसत्तम ॥ १७  
 जनीमरणसंविन्नाः सततं सर्वजन्तवः ।  
 दृश्यन्ते संत्यजन्तश्च शरीराणि द्विजर्षभ ॥ १८

दुष्टानां विषमार्गं वेति क. ट. थ. पाठः ॥ १० ॥ अपक्वानां  
 गते काले स्वयं दोषप्रकोपनमिति क. ठ. थ. पाठः ॥ १२ ॥



गर्भसंक्रमणे चापि गर्भाणामुपसर्पणे ।  
 तादृशीमेव लभते वेदनां मानवः पुनः ॥ १९  
 भिन्नसंधिरथ क्लेदमद्भिः स लभते नरः ॥ २०  
 यथा पञ्चसु भूतेषु संभूतत्वं नियच्छति ।  
 शैत्यात्प्रकुपितः काये तीव्रवायुसमीरितः ॥ २१  
 यः स पञ्चसु भूतेषु प्राणापाने व्यवस्थितः ।  
 स गच्छत्यूर्ध्वगो वायुः कृच्छ्रान्मुक्त्वा शरीरिणः ।  
 शरीरं च जहात्येवं निरुच्छ्वासश्च दृश्यते ॥ २२  
 स निरुष्मा निरुच्छ्वासो निःश्रीको गतचेतनः ।  
 कर्मणा संपरित्यक्तो मृत इत्युच्यते नरः ॥ २३  
 स्रोतोभिर्नैर्विजानाति इन्द्रियार्थांश्शरीरभृत् ।  
 तैरेव न विजानाति प्राणानाहारसंभवान् ॥ २४  
 तत्रैव कुरुते काये यः स जीवः सनातनः ॥ २५  
 तथा यद्यद्भवेन्मुक्तं सन्निपाते क्वचित्क्वचित् ।  
 तत्तन्मर्म विजानीहि शास्त्रदृष्टं हि तत्तथा ॥ २६  
 तेषु मर्मसु भिन्नेषु ततः स समुदीरयन् ।  
 आविश्य हृदयं जन्तोः सत्त्वं चाशु रुणद्धि वै ॥ २७  
 ततः सचेतनो जन्तुर्नाभिजानाति किंचन ।  
 तमसा संवृतज्ञानः संवृतेष्वेव मर्मसु ।  
 स जीवो निरधिष्ठानश्चाल्यते मातरिश्चना ॥ २८  
 ततः स तं महोच्छ्वासं भृशमुच्छ्वस्य दारुणम् ।  
 निष्क्रमन्कम्पयत्याशु तच्छरीरमचेतनम् ॥ २९  
 स जीवः प्रच्युतः कायात्कर्मभिः स्वैः समावृतः ।  
 अङ्कितः स्वैः शुभैः पुण्यैः पापैर्वाऽप्युपपद्यते ॥ ३०  
 ब्राह्मणा ज्ञानसंपन्ना यथावच्छ्रुतनिश्चयाः ।

इतरं कृतपुण्यं वा तं विजानन्ति लक्षणैः ॥ ३१  
 यथान्धकारे खद्योतं दीप्यमानं ततस्ततः ।  
 चक्षुष्मन्तः प्रपश्यन्ति तथा च ज्ञानचक्षुषः ॥ ३२  
 पश्यन्त्येवंविधं सिद्धा जीवं दिव्येन चक्षुषा ।  
 च्यवन्तं जायमानं च योनिं चानुप्रवेशितम् ॥ ३३  
 तस्य स्थानानि दृष्टानि विविधानीह शास्त्रतः ।  
 कर्मभूमिरियं भूमिर्यत्र तिष्ठन्ति जन्तवः ॥ ३४  
 ततः शुभाशुभं कृत्वा लभन्ते सर्वदेहिनः ।  
 इहैवोच्चावचान्भोगान्प्राप्नुवन्ति स्वकर्मभिः ॥ ३५  
 इहैवाशुभकर्माणः कर्मभिर्निरयं गताः ।  
 अवागतिरियं कष्टा यत्र पच्यन्ति मानवाः ।  
 तस्मात्सुदुर्लभो मोक्षो रक्ष्यश्चात्मा ततो भृशम् ॥ ३६  
 ऊर्ध्वं तु जन्तवो गत्वा येषु स्थानेष्ववस्थिताः ।  
 कीर्त्यमानानि तानीह तत्त्वतः संनिबोध मे ॥ ३७  
 तच्छ्रुत्वा नैष्ठिकीं बुद्धिं बुद्धेयाः कर्मनिश्चयम् ।  
 तारारूपाणि सर्वाणि यत्रैतच्चन्द्रमण्डलम् ॥ ३८  
 यत्र विभ्राजते लोके स्वभासा सूर्यमण्डलम् ।  
 स्थानान्येतानि जानीहि जनानां पुण्यकर्मणाम् ॥  
 कर्मक्षयाच्च ते सर्वे च्यवन्ते वै पुनः पुनः ।  
 तत्रापि च विशेषोस्ति दिवि नीचोच्चमध्यमः ॥ ४०  
 न च तत्रापि संतोषो दृष्ट्वा दीप्ततरां श्रियम् ।  
 इत्येता गतयः सर्वाः पृथक्ते समुदीरिताः ॥ ४१  
 उपपत्तिं तु वक्ष्यामि गर्भस्याहमतः परम् ।  
 तथावत्तां निगदतः शृणुष्ववहितो द्विज ॥ ४२

॥ इति श्रीमन्महामारते आश्वमेधिकपर्वणि अनुगीतापर्वणि अष्टादशोऽध्यायः ॥ १८ ॥

### एकोनविंशोऽध्यायः ॥ १९ ॥

ब्राह्मणेन कृष्णं प्रति जीवस्य गर्भप्रवेशादिप्रतिपादककाश्यपसिद्धसंवादानुवादः ॥ १ ॥

ब्राह्मण उवाच ।

शुभानामशुभानां च नेह नाशोस्ति कर्मणाम् ।  
 प्राप्यप्राप्यानुपच्यन्ते क्षेत्रेक्षेत्रे तथातथा ॥ १

गर्भसंक्रमणे गर्भस्थदेहप्रवेशे ॥ १९ ॥ श्लेष्मा प्रकुपित  
 इति क. य. पाठः ॥ २१ ॥ स्रोतोभिरिन्द्रियैः ॥ २४ ॥

यथा प्रसूयमानस्तु फली दद्यात्फलं बहु ।  
 तथा स्याद्विपुलं पुण्यं शुद्धेन मनसा कृतम् ॥ २  
 पापं चापि तथैव स्यात्पापेन मनसा कृतम् ।

अष्टादशोऽध्यायः ॥ १८ ॥

फली वृक्षः ॥ २ ॥



पुरोधाय मनो हीह कर्मण्यात्मा प्रवर्तते ॥ ३  
 यथा कर्मसमाविष्टः काममन्युसमावृतः ।  
 नरो गर्भं प्रविशति तत्रापि शृणु चोत्तरम् ॥ ४  
 शुक्रं शोणितसंसृष्टं स्त्रिया गर्भाशयं गतम् ।  
 क्षेत्रं कर्मजमाप्नोति शुभं वा यदि वाऽशुभम् ॥ ५  
 सौक्ष्म्यादव्यक्तभावाच्च न च कचन सज्जति ।  
 संप्राप्य ब्राह्मणः कायं तस्मात्तद्ब्रह्म शाश्वतम् ॥ ६  
 तद्बीजं सर्वभूतानां तेन जीवन्ति जन्तवः ॥ ७  
 स जीवः सर्वभूतानां गर्भमाविश्य भागशः ।  
 दधाति चेतनां सद्यः प्राणस्थानेष्ववस्थितः ।  
 ततः स्पन्दयतेऽङ्गानि स गर्भश्चेतनान्वितः ॥ ८  
 यथा लोहस्य विष्यन्दो निषिक्तो बिम्बविग्रहम् ।  
 उपैति तद्वज्जानीहि गर्भे जीवप्रवेशनम् ॥ ९  
 लोहपिण्डं यथा वह्निः प्रविश्य ह्यतितापयेत् ।  
 तथा त्वमपि जानीहि गर्भे जीवोपपादनम् ॥ १०  
 यथा च दीपः शरणं दीप्यमानः प्रकाशयेत् ।  
 एवमेव शरीराणि प्रकाशयति चेतनः ॥ ११  
 यद्यच्च कुरुते कर्म शुभं वा यदि वाऽशुभम् ।  
 पूर्वदेहकृतं सर्वमवश्यमुपशुज्यते ॥ १२  
 ततस्तु क्षीयते चैव पुनश्चान्यत्प्रचीयते ।  
 यावत्तु मोक्षयोगस्थं धर्मं नैवावबुध्यते ॥ १३  
 तत्ते धर्मं प्रवक्ष्यामि सुखी भवति येन वै ।  
 आवर्तमानो जातीषु यथाऽन्योन्यासु सत्तम ॥ १४  
 दानं व्रतं ब्रह्मचर्यं यथोक्तव्रतधारणम् ।  
 दमः प्रशान्तता चैव भूतानां चानुकम्पनम् ॥ १५  
 संयमश्चानृशंसं च परस्वादानवर्जनम् ।  
 व्यलीकानामकरणं भूतानां मनसा श्रुति ॥ १६  
 मातापित्रोश्च शुश्रूषा देवतातिथिपूजनम् ।  
 गुरुपूजा घृणा शौचं नित्यमिन्द्रियसंयमः ॥ १७  
 प्रवर्तनं शुभानां च तत्सतां व्रतमुच्यते ।  
 ततो धर्मः प्रभवति यः प्रजाः पाति शाश्वतीः ॥ १८

तथापि तेजसा सम्यक्प्राणस्थाने इति थ. पाठः ॥ ८ ॥ यथा  
 खर्णद्रवः खल्पोपि कृत्स्नां ताम्रप्रतिमां खर्णमयीमिव करोत्येवं  
 आश्व. ४

‘सद्भिराचरितो धर्मः सदाचारे प्रतिष्ठितः ।  
 उभयार्थो भवत्येव स्वर्गार्थो मोक्षतस्तथा ॥’ १९  
 एवं सत्सु सदा पश्येत्तत्राप्येषा ध्रुवा स्थितिः ।  
 आचारो धर्ममाचष्टे यस्मिन्सन्तो व्यवस्थिताः ॥ २०  
 तेषु तत्कर्म निश्चितं यः स धर्मः सनातनः ।  
 यस्तं समभिपद्येत न स दुर्गतिमाप्नुयात् ॥ २१  
 अतो नियम्यते लोकः प्रच्यवन्धर्मवर्त्मसु ।  
 यश्च योगी च मुक्तश्च स ऐतेभ्यो विशिष्यते ॥ २२  
 वर्तमानस्य धर्मेण पुरुषस्य यथा तथा ।  
 संसारतारणं ह्यस्य कालेन महता भवेत् ॥ २३  
 एवं पूर्वकृतं कर्म सर्वो जन्तुः प्रपद्यते ।  
 सर्वं तत्कारणं येन निकृतोऽयमिहागतः ॥ २४  
 शरीरग्रहणं चास्य केन पूर्वं प्रकल्पितम् ।  
 इत्येवं संशये लोके तच्च वक्ष्याम्यतः परम् ॥ २५  
 शरीरमात्मनः कृत्वा सर्वलोकपितामहः ।  
 त्रैलोक्यमसृजद्ब्रह्मा कृत्स्नं स्थावरजङ्गमम् ॥ २६  
 ततः प्रधानमसृजच्चेतनां तु शरीरिणाम् ।  
 यथा सर्वमिदं व्याप्तं यां लोके परमां विदुः ॥ २७  
 इदं तत्क्षरमित्युक्तं परं त्वमृतमक्षरम् ।  
 त्रयाणां मिथुनं सर्वमेकैकस्य पृथक्पृथक् ॥ २८  
 असृजत्सर्वभूतानि पूर्वदृष्टः प्रजापतिः ।  
 स्थावराणि च भूतानि इत्येषा पौर्विकी श्रुतिः ॥ २९  
 तस्य कालपरीमाणमकरोत्स पितामहः ।  
 भूतेषु परिवृत्तिं च पुनरावृत्तिमेव च ॥ ३०  
 यथा तु कश्चिन्मेधावी दृष्टात्मा पूर्वजन्मनि ।  
 यत्प्रवक्ष्यामि तत्सर्वं यथावदुपपद्यते ॥ ३१  
 सुखदुःखे यथा सम्यगनित्ये यः प्रपश्यति ।  
 कायं चामेध्यसंस्थानं विनाशं कर्मसंहितम् ॥ ३२  
 यच्च किञ्चित्सुखं तच्च दुःखं दृष्टमिति स्मरन् ।  
 संसारसागरं घोरं तरिष्यति सुदुस्तरम् ॥ ३३  
 जनीमरणरोगैश्च समाविष्टः प्रधानवित् ।  
 चेतनावत्सु चैतन्यं समं भूतेषु पश्यति ॥ ३४

गर्भे जीवप्रवेशनं । शरीरे सूक्ष्मस्यापि चैतन्यस्य व्याप्तिरित्याद्यस्य  
 परिहारः ॥ १९ ॥ क्षरं जडम् ॥ २८ ॥ एकोनविंशोऽध्यायः ॥ १९ ॥



निर्विद्यते ततः कश्चिन्मार्गमाणः परं पदम् ।  
तस्योपदेशं वक्ष्यामि याथातथ्येन सत्तम ॥ ३५

शाश्वतस्याव्ययस्याथ यदस्य ज्ञानमुत्तमम् ।  
प्रोच्यमानं मया विप्र निबोधेदमशेषतः ॥ ३६

॥ इति श्रीमन्महाभारते आश्वमेधिकपर्वणि अनुगीतापर्वणि एकोविंशोऽध्यायः ॥ १९ ॥

### विंशोऽध्यायः ॥ २० ॥

कृष्णेनार्जुनं प्रति मोक्षसाधनादिप्रतिपादकसिद्धकाश्यपसंवादरूपानुगीतोपदेशः ॥ १ ॥

ब्राह्मण उवाच ।

यः स्यादेकान्त आसीनस्तूष्णीं किञ्चिदचिन्तयन् ।  
पूर्वपूर्वं परित्यज्य स निरारम्भको भवेत् ॥ १  
सर्वमित्रः सर्वसहः शमे रक्तो जितेन्द्रियः ।  
व्यपेतभयमन्युश्च कामहा मुच्यते नरः ॥ २  
आत्मवत्सर्वभूतेषु यश्चरेन्नियतः शुचिः ।  
'नित्यमेव यथान्यायं यश्चरेन्नियतेन्द्रियः ।'  
अमानी निरभीमानः सर्वतो मुक्त एव सः ॥ ३  
जीवितं मरणं चोभे सुखदुःखे तथैव च ।  
लाभालाभे प्रियद्वेष्ये यः समः स च मुच्यते ॥ ४  
न कस्यचित्स्पृहयते नावजानाति किञ्चन ।  
निर्द्वन्द्वो वीतरागात्मा सर्वथा मुक्त एव सः ॥ ५  
अनमित्रश्च निर्वन्धुरनपत्यश्च यः क्वचित् ।  
त्यक्तधर्मार्थकामश्च निराकाङ्क्षी च मुच्यते ॥ ६  
नैव धर्मी न चाधर्मी पूर्वोपचितहा च यः ।  
क्षीणधातुः प्रशान्तात्मा निर्द्वन्द्वः स विमुच्यते ॥ ७  
अकर्मा चाविकाङ्क्षश्च पश्येज्जगदशाश्वतम् ।  
अस्वस्थमवशं नित्यं जन्ममृत्युजरायुतम् ॥ ८  
वैराग्यबुद्धिः सततं तावदोषव्यपेक्षकः ।  
आत्मबन्धविनिर्मोक्षं स करोत्यचिरादिव ॥ ९  
अगन्धमरसस्पर्शमशब्दमपरिग्रहम् ।  
अरूपमनभिज्ञेयं दृष्ट्वाऽऽत्मानं विमुच्यते ॥ १०  
पञ्चभूतगुणैर्हीनममूर्तिमदलेपकम् ।  
अगुणं गुणभोक्तारं यः पश्यति स मुच्यते ॥ ११  
विहाय सर्वसंकल्पान्बुद्ध्या शारीरमानसान् ।  
शनैर्निर्वाणमाप्नोति निरिन्धन इवानलः ॥ १२

सर्वसंस्कारनिर्मुक्तो निर्द्वन्द्वो निष्परिग्रहः ।  
तपसा इन्द्रियग्रामं यश्चरेन्मुक्त एव सः ॥ १३  
विमुक्तः सर्वसंस्कारैस्ततो ब्रह्म सनातनम् ।  
परमाप्नोति संशान्तमचलं नित्यमक्षरम् ॥ १४  
अतः परं प्रवक्ष्यामि योगशास्त्रमनुत्तमम् ।  
यज्ज्ञात्वा सिद्धमात्मानं लोके पश्यन्ति योगिनः ॥  
तस्योपदेशं वक्ष्यामि यथावत्तन्निबोध मे ।  
यैर्योगैर्भावयन्नित्यं पश्यत्यात्मानमात्मनि ॥ १६  
इन्द्रियाणि तु संहृत्य मन आत्मनि धारयेत् ।  
तीव्रं तप्त्वा तपः पूर्वं मोक्षयोगं समाचरेत् ॥ १७  
तपस्वी नित्यसंकल्पो दम्भाहङ्कारवर्जितः ।  
मनीषी मनसा विप्रः पश्यत्यात्मानमात्मनि ॥ १८  
स चेच्छक्नोत्ययं साधुर्योक्तुमात्मानमात्मनि ।  
तत एकान्तशीलः स पश्यत्यात्मानमात्मनि ॥ १९  
संयतः सततं युक्त आत्मवान्विजितेन्द्रियः ।  
यथा य आत्मनाऽऽत्मानं संप्रयुक्तः प्रपश्यति २०  
यथाहि पुरुषः स्वप्ने दृष्ट्वा पश्यत्यसाविति ।  
तथारूपमिवात्मानं साधुयुक्तः प्रपश्यति ॥ २१  
इषीकां च यथा मुञ्जात्कश्चिन्निष्कृष्य दर्शयेत् ।  
योगी निष्कृष्य चात्मानं तथा पश्यति देहतः २२  
मुञ्जं शरीरमित्याहुरिषीकामात्मनि श्रिताम् ।  
एतन्निर्दर्शनं प्रोक्तं योगविद्भिरनुत्तमम् ॥ २३  
यदा हि युक्तमात्मानं सम्यक् पश्यति देहभृत् ।  
न तस्येहेश्वरः कश्चिन्नैलोक्यस्यापि यः प्रभुः ॥ २४  
अन्यान्याश्चैव तनवो यथेष्टं प्रतिपद्यते ।  
विनिर्भिद्य जरां मृत्युं न शोचति न हृष्यति ॥ २५

विंशोऽध्यायः ॥ २० ॥

सर्वमित्रोऽद्रोही । सर्वसहः क्षमी ॥ २ ॥ अनमित्रः शत्रु-  
हीनः ॥ ६ ॥ अमूर्तिमदहेतुकमिति ज्ञ. पाठः ॥ ११ ॥



देवानामपि देवत्वं युक्तः कारयते वशी ।  
 ब्रह्म चाव्ययमामोति हित्वा देहमशाश्वतम् ॥ २६  
 विनश्यत्सु च लोकेषु न भयं तस्य जायते ।  
 क्लिश्यमानेषु भूतेषु न स क्लिश्यति केनचित् २७  
 दुःखशोकमलैर्घोरैः सङ्गस्नेहसमुद्भवैः ।  
 न विचालयति युक्तात्मा निस्पृहः शान्तमानसः ॥  
 नैनं शस्त्राणि विध्यन्ते न मृत्युश्चास्य विद्यते ।  
 नातः सुखतरं किंचिल्लोके कचन दृश्यते ॥ २९  
 सम्यग्युक्त्वा स आत्मानमात्मन्येव प्रतिष्ठिते ।  
 विनिवृत्तजरादुःखः सुखं स्वपिति चापि सः ॥ ३०  
 देहान्यथेष्टमभ्येति हित्वेमां मानुषीं तनुम् ।  
 निर्वेदस्तु न कर्तव्यो भुञ्जानेन कथंचन ॥ ३१  
 सम्यग्युक्तो यदात्मानमात्मन्येव प्रपश्यति ।  
 तदैव न स्पृहयते साक्षादपि शतक्रतोः ॥ ३२  
 योगमेकान्तशीलस्तु यथा विन्दति तच्छृणु ।  
 दृष्टपूर्वां दिशं चिन्त्य यस्मिन्संनिवसेत्पुरे ॥ ३३  
 पुरस्याभ्यन्तरे तस्य मनः स्थाप्यं न बाह्यतः ।  
 पुरस्याभ्यन्तरे तिष्ठन्यस्मिन्नावसथे वसेत् ।  
 तस्मिन्नावसथे धार्यं सबाह्याभ्यन्तरं मनः ॥ ३४  
 प्रचिन्त्यावसथे कृत्स्नं यस्मिन्काये स पश्यति ।  
 तस्मिन्काये मनश्चास्य न च किंचन बाह्यतः ॥ ३५  
 सन्नियम्येन्द्रियग्रामं निर्घोषं निर्जने वने ।  
 कायमभ्यन्तरं कृत्स्नमेकाग्रः परिचिन्तयेत् ॥ ३६  
 दन्तांस्तालु च जिह्वां च गलं ग्रीवां तथैव च ।  
 हृदयं चिन्तयेच्चापि तथा हृदयबन्धनम् ॥ ३७  
 इत्युक्तः स मया शिष्यो मेधावी मधुसूदन ।  
 पप्रच्छ पुनरेवमं मोक्षधर्मं सुदुर्बलम् ॥ ३८  
 भुक्तं भुक्तमिदं कोष्ठे कथमन्नं विपच्यते ।  
 कथं रसत्वं व्रजति शोणितत्वं कथं पुनः ॥ ३९  
 तथा मांसं च मेदश्च स्नाय्वस्थीनि च पोषयेत् ।  
 कथमेतानि सर्वाणि शरीराणि शरीरिणाम् ॥ ४०  
 वर्धन्ते वर्धमानस्य वर्धते च कथं बलम् ।  
 निरासनं निष्कसनं मलानां च पृथक् पृथक् ॥ ४१  
 कुतो वाऽयं प्रश्वसिति उच्छ्वसित्यपि वा पुनः ।

कं च देशमधिष्ठाय तिष्ठत्यात्माऽयमात्मनि ॥ ४२  
 जीवः कथं वहति च चेष्टमानः कलेवरम् ।  
 किंवर्णं कीदृशं चैव निवेशयति वै मनः ॥ ४३  
 याथातथ्येन भगवन्वक्तुमर्हसि मेऽनघ ।  
 इति संपरिपृष्टोऽहं तेन विप्रेण माधव ॥ ४४  
 प्रत्यब्रवं महाबाहो यथाश्रुतमरिंदम ।  
 यथा स्वकोष्ठे प्रक्षिप्य भाण्डं भाण्डमना भवेत् ४५  
 तथा स्वकाये प्रक्षिप्य मनोद्वारैरनिश्चलैः ।  
 आत्मानं तत्र मार्गेत प्रमादं परिवर्जयेत् ॥ ४६  
 एवं सततमुद्युक्तः प्रीतात्मा नचिरादिव ।  
 आसादयति तद्ब्रह्म यद्दृष्ट्वा स्यात्प्रधानवित् ॥ ४७  
 न त्वसौ चक्षुषा ग्राह्यो न च सर्वैरपीन्द्रियैः ।  
 मनसैव प्रदीपेन महानात्मा प्रदृश्यते ॥ ४८  
 सर्वतः पाणिपादान्तः सर्वतोक्षिशिरोमुखः ।  
 सर्वतः श्रुतिमाँल्लोके सर्वमावृत्य तिष्ठति ॥ ४९  
 जीवो निष्क्रान्तमात्मानं शरीरात्संप्रपश्यति ।  
 स तमुत्सृज्य देहं स्वं पारयेद्ब्रह्म केवलम् ॥ ५०  
 आत्मानमालोकयति मनसा ग्रहसन्निव ।  
 तदेवमाश्रयं कृत्वा मोक्षं याति ततो मयि ॥ ५१  
 इदं सर्वरहस्यं ते मया प्रोक्तं द्विजोत्तम ।  
 आपृच्छे साधयिष्यामि गच्छ विप्र यथासुखम् ५२  
 इत्युक्तः स तदा कृष्ण मया शिष्यो महातपाः ।  
 अगच्छत यथाकामं ब्राह्मणश्छिन्नसंशयः ॥ ५३  
 वासुदेव उवाच ।  
 इत्युक्त्वा स तदा वाक्यं मां पार्थ द्विजसत्तमः ।  
 मोक्षधर्माश्रितं सम्यक् तत्रैवान्तरधीयत ॥ ५४  
 कच्चिदेतत्त्वया पार्थ श्रुतमेकाग्रचेतसा ।  
 तदापि हि रथस्थस्त्वं श्रुतवानेतदेव हि ॥ ५५  
 नैतत्पार्थ सुविज्ञेयं व्यामिश्रेणेति मे मतिः ।  
 नरेणाकृतसङ्गेन विशुद्देनान्तरात्मना ॥ ५६  
 सुरहस्यमिदं प्रोक्तं देवानां भरतर्षभ ।  
 कच्चित्त्विदं श्रुतं पार्थ मनुष्येणेह कर्हिचित् ॥ ५७  
 न ह्येतच्छ्रोतुमर्होऽन्यो मनुष्यस्त्वामृतेऽनघ ।  
 नैतदन्येन विज्ञेयं व्यामिश्रेणान्तरात्मना ॥ ५८



क्रियावद्भिर्हि कौन्तेय देवलोकः समावृतः ।  
 न चैतदिष्टं देवानां मर्त्यैरुपरि वर्तनम् ॥ ५९  
 परा हि सा गतिः पार्थ यत्तद्ब्रह्म सनातनम् ।  
 यत्रामृतत्वं प्राप्नोति त्यक्त्वा दुःखं सदा सुखी ६०  
 इमं धर्मं समास्थाय येऽपि स्युः पापयोनयः ।  
 स्त्रियो वैश्यास्तथा शूद्रास्तेऽपि यान्ति परां गतिम्  
 किं पुनर्ब्राह्मणाः पार्थ क्षत्रिया वा बहुश्रुताः ।  
 स्वधर्मरतयो नित्यं ब्रह्मलोकपरायणाः ॥ ६२

हेतुमच्चैतदुद्दिष्टमुपायाश्चास्य साधने ।  
 सिद्धिं फलं च मोक्षश्च दुःखस्य च विनिर्णयः ६३  
 नातः परं सुखं त्वन्यत्किंचित्स्थान्तरतर्षभ ।  
 श्रुतवाञ्छदधानश्च पराक्रान्तश्च पाण्डव ॥ ६४  
 यः परित्यज्यते मर्त्यो लोकसारमसारवत् ।  
 एतैरुपायैः स क्षिप्रं परां गतिमवाप्नुते ॥ ६५  
 एतावदेव वक्तव्यं नान्तो भूयोस्ति किंचन ।  
 षण्मासान्नित्ययुक्तस्य योगः पार्थ प्रवर्तते ॥ ६६

॥ इति श्रीमन्महामारते आश्वमेधिकपर्वणि अनुगीतापर्वणि विंशोऽध्यायः ॥ २० ॥

### एकविंशोऽध्यायः ॥ २१ ॥

कृष्णेनार्जुनप्रति भूतप्राणादिसृष्ट्यादिप्रतिपादकब्राह्मणद्वयप्रतिपादकानुवादः ॥ १ ॥

वासुदेव उवाच ।  
 अत्राप्युदाहरन्तीममितिहासं पुरातनम् ।  
 दंपत्योः पार्थ संवादो योऽभवद्भरतर्षभ ॥ १  
 ब्राह्मणी ब्राह्मणं कंचिज्ज्ञानविज्ञानपारगम् ।  
 दृष्ट्वा विविक्त आसीनं भार्या भर्तारमब्रवीत् ॥ २  
 कं नु लोकं गमिष्यामि त्वामहं पतिमाश्रिता ।  
 न्यस्तकर्माणमासीनं कीनाशमविचक्षणम् ॥ ३  
 भार्याः पतिकृताँल्लोकानामुवन्तीति नः श्रुतम् ।  
 त्वामहं पतिमासाद्य कां गमिष्यामि वै गतिम् ४  
 एवमुक्तः स शान्तात्मा तामुवाच हसन्निव ।  
 सुभगे नाभ्यसूयामि वाक्यस्यास्य तवानघे ॥ ५  
 ग्राह्यं दृश्यं तथा श्राव्यं यदिदं कर्म विद्यते ।  
 एतदेव व्यवस्यन्ति कर्म कर्मेति कर्मिणः ॥ ६  
 मोहमेव निगच्छन्ति कर्मिणो ज्ञानवर्जिताः ।  
 नैष्कर्म्यं न च लोकेऽस्मिन्मौर्तमित्युपलभ्यते ॥ ७  
 कर्मणा मनसा वाचा शुभं वा यदि वाऽशुभम् ।  
 जन्मादिमूर्तिभेदानां कर्म भूतेषु वर्तते ॥ ८  
 रक्षोभिर्वध्यमानेषु दृश्यश्राव्येषु कर्मसु ।  
 आत्मस्थमात्मना तेन दृष्टमायतनं मया ॥ ९  
 यत्र तद्ब्रह्म निर्द्वन्द्वं यत्र सोमः सहाग्निना ।

व्यवायं कुरुते नित्यं धीरो भूतानि धारयन् ॥ १०  
 यत्र ब्रह्मादयो युक्तास्तदक्षरमुपासते ।  
 विद्वांसः सुव्रता यत्र शान्तात्मानो जितेन्द्रियाः ॥  
 प्राणेन न तदाग्रेयं नास्वाद्यं चैव जिह्वया ।  
 स्पर्शनेन तदस्पृश्यं मनसा त्ववगम्यते ॥ १२  
 चक्षुषा न विषह्यं च यत्किंचिच्छ्रवणात्परम् ।  
 अगन्धमरसस्पर्शमरूपं शब्दवर्जितम् ।  
 यतः प्रवर्तते तच्च यत्र चैतत्प्रतिष्ठितम् ॥ १३  
 प्राणोऽपानः समानश्च व्यानश्चोदान एव च ।  
 तत एव प्रवर्तते तदेव प्रविशन्ति च ॥ १४  
 समानव्यानयोर्मध्ये प्राणापानौ विचेरतुः ।  
 तस्मिन्सुप्ते प्रलीयेते समानो व्यान एव च ॥ १५  
 अपानप्राणयोर्मध्ये उदानो व्याप्य तिष्ठति ।  
 तस्माच्छयानं पुरुषं प्राणापानौ न मुञ्चतः ॥ १६  
 प्राणोनोपहते यत्तु तमुदानं प्रचक्षते ।  
 तस्मात्तपो व्यवस्यन्ति तद्भवं ब्रह्मवादिनः ॥ १७  
 तेषामन्योन्यसक्तानां सर्वेषां देहचारिणाम् ।  
 अग्निवैश्वानरो मध्ये सप्तधा विहितोऽन्तरा ॥ १८  
 घ्राणं जिह्वा च चक्षुश्च त्वक् श्रोत्रं च पञ्चमम् ।  
 मनो बुद्धिश्च सप्तैता जिह्वा वैश्वानरार्चिषः ॥ १९

कर्म अग्निहोत्रादिकं न्यस्तं येन तम् । कीनाशं कर्कशं मयि  
 निरनुकोशम् । अविचक्षणं मम अनन्यगतिकत्वमजानन्तम् ॥ ३ ॥

मौख्यमित्युपलभ्यते इति थ. द. पाठः ॥ ७ ॥ तत्परं ब्रह्मवा-  
 दिन इति द. पाठः ॥ १७ ॥ एकविंशोऽध्यायः ॥ २१ ॥



द्रेयं दृश्यं च पेयं च स्पृश्यं श्राव्यं तथैव च ।  
 मन्तव्यमवबोद्धव्यं ताः सप्त समिधो मताः ॥ २० ॥  
 घ्राता भक्षयिता द्रष्टा स्प्रष्टा श्रोता च पञ्चमः ।  
 मन्ता बोद्धा च सप्तैते भवन्ति परमर्त्विजः ॥ २१ ॥  
 द्रेये पेये च दृश्ये च स्पृश्ये श्राव्ये तथैव च ।  
 मन्तव्येऽप्यथ बोद्धव्ये सुभगे पश्य सर्वदा ॥ २२ ॥  
 हवींष्यग्निषु होतारः सप्तधा सप्तसप्तसु ।  
 सम्यक्प्रक्षिप्य विद्वांसो जनयन्ति स्वयोनिषु २३ ॥  
 पृथिवी वायुराकाशमापो ज्योतिश्च पञ्चमम् ।  
 मनो बुद्धिश्च सप्तैता योनिरित्येव शब्दिताः ॥ २४ ॥

हविर्भूतगुणाः सर्वे प्रविशन्त्यग्निजं मुखम् ।  
 अन्तर्वासमुषित्वा च जायन्ते स्वासु योनिषु ॥ २५ ॥  
 तत्रैव च निरुध्यन्ते प्रलये भूतभावने ।  
 ततः संजायते गन्धस्ततः संजायते रसः ॥ २६ ॥  
 ततः संजायते रूपं ततः स्पर्शोऽभिजायते ।  
 ततः संजायते शब्दः संशयस्तत्र जायते ।  
 ततः संजायते निष्ठा जन्मैतत्सप्तधा विदुः ॥ २७ ॥  
 अनेनैव प्रकारेण प्रगृहीतं पुरातनैः ।  
 पूर्णाहुतिभिरापूर्णास्ते पूर्यन्ते हि तेजसा ॥ २८ ॥

॥ इति श्रीमन्महाभारते आश्वमेधिकपर्वणि अनुगीतापर्वणि एकविंशोऽध्यायः ॥ २१ ॥

### द्वाविंशोऽध्यायः ॥ २२ ॥

कृष्णो नार्जुनं प्रति दशेन्द्रियगुणादिप्रतिपादकब्राह्मणदंपतिसंवादानुवादः ॥ १ ॥

ब्राह्मण उवाच ।

अत्राप्युदाहरन्तीममितिहासं पुरातनम् ।  
 निबोध दशहोदृणां विधानमिह यादृशम् ॥ १ ॥  
 श्रोत्रं त्वक्चक्षुषी जिह्वा नासिका चरणौ करौ ।  
 उपस्थं पायुरिति चाग्धोदृणि दश भामिनि ॥ २ ॥  
 शब्दस्पर्शौ रूपरसौ गन्धो वाक्यं क्रिया गतिः ।  
 रेतोमूत्रपुरीषाणां त्यागो दश हवींषि च ॥ ३ ॥  
 दिशो वायु रविश्चन्द्रः पृथ्व्यग्नी विष्णुरेव च ।  
 इन्द्रः प्रजापतिर्मित्रमग्नयो दश भामिनि ॥ ४ ॥  
 दशेन्द्रियाणि होदृणि हवींषि दश भामिनि ।  
 विषया नाम समिधो हूयन्ते तु दशाग्निषु ॥ ५ ॥  
 चित्तं सुवश्च वित्तं च पवित्रं ज्ञानमुत्तमम् ।  
 सुविभक्तमिदं पूर्वं जगदासीदिति श्रुतम् ॥ ६ ॥  
 'ततो विविक्ता वित्तासीत्सा वित्तं पर्यवेक्षते ।'  
 सर्वमेवात्र विज्ञेयं चित्ते ज्ञानमवेक्षता ।  
 रेतः शरीरभृत्काये विज्ञाता तु शरीरभृत् ॥ ७ ॥  
 शरीरभृद्गार्हपत्यस्तस्मादग्निः प्रणीयते ।  
 मनश्चाहवनीयस्तु तस्मिन्प्रक्षिप्यते हविः ॥ ८ ॥

ततो वाचस्पतिर्जज्ञे तं मनः पर्यवेक्षते ।  
 रूपं भवति वै वक्त्रं तदनुद्रवते मनः ॥ ९ ॥  
 ब्राह्मण्युवाच ।  
 कस्माद्वागभवत्पूर्वं कस्मात्पश्चान्मनोऽभवत् ।  
 मनसा चिन्तितं पूर्वं वाक्यं समभिपद्यते ॥ १० ॥  
 केन विज्ञानयोगेन मतिश्चित्तं समास्थिता ।  
 समुन्नीता नाध्यगच्छत्को वै तां प्रतिबाधते ॥ ११ ॥  
 ब्राह्मण उवाच ।  
 तन्मनस्यः पतिर्भूत्वा तस्मात्प्रेहन्निवायति ।  
 तां मतिं मनसः प्राहुर्मनस्तस्मादपेक्षते ॥ १२ ॥  
 प्रश्नं तु वाङ्मनसयोर्यस्यात्त्वमनुपृच्छसि ।  
 तस्मात्ते वर्तयिष्यामि तयोरेव समाह्वयम् ॥ १३ ॥  
 उभे वाङ्मनसी गत्वा भूतात्मानमपृच्छताम् ।  
 आवयोः श्रेष्ठमाचक्ष्व च्छिन्धि नौ संशयं विभो ॥ १४ ॥  
 मन इत्येव भगवांस्तदा प्राह सरस्वतीम् ।  
 अहं वै कामधुक्तुभ्यमिति तं प्राह वागथ ॥ १५ ॥  
 ब्राह्मण उवाच ।  
 स्थावरं जंगमं चैव विज्युभे मनसी मम ।  
 दस्तम् ॥ १३ ॥

जज्ञे समानः पर्युपेक्षत इति ट. थ. पाठः ॥ ९ ॥ समाह्वयं  
 सम्यक्कृषुखं आह्वयन्ते विजिगीषवोऽस्मिन्निति समाह्वयः संवा-



स्थावरं मत्सकाशे वै जङ्गमं विषये तव ॥ १६  
 यस्तु ते विषये गच्छन्मन्त्रो वर्णः स्वरोपि वा ।  
 तन्मनो जङ्गमं नाम तस्मादसि गरीयसी ॥ १७  
 तस्माद्भवितुमर्हामि स्वयमभ्येत्य शोभने ।  
 तस्मादुच्छ्वासमासाद्य प्रवक्ष्यामि सरस्वति ॥ १८  
 प्राणापानावन्तरे यद्वाग्वै नित्यं स तिष्ठति ।  
 प्रीयमाणा महाभागे विना प्राणांश्च मामपि ।  
 प्रजापतिमुपाधावत्प्रसीद भगवन्निति ॥ १९  
 ततः प्राणः प्रादुरभूद्वाचमाप्याययन्पुनः ।  
 तस्मादुच्छ्वासमासाद्य न वाग्वदति कर्हिचित् २०  
 घोषिणी जातनिर्घोषा नित्यमेव प्रवर्तते ।  
 तयोरपि च घोषिण्या निर्घोषैव गरीयसी ॥ २१  
 गौरिव प्रस्रवत्यर्थात्रसमुत्तमशालिनी ।  
 सततं स्यन्दते ह्येषा शाश्वतं ब्रह्मवादिनी ॥ २२

दिव्यादिव्यप्रभावेन भारती गौः शुचिस्मिते ।  
 एतयोरन्तरं पश्य सूक्ष्मयोर्यतमानयोः ॥ २३  
 ब्राह्मण्युवाच ।  
 अनुत्पन्नेषु वाक्येषु चोद्यमाना सिसृक्षया ।  
 किन्तु पूर्वं तदा देवी व्याजहार सरस्वती ॥ २४  
 ब्राह्मण उवाच ।  
 प्राणेन या संभवते शरीरे  
 प्राणादपानं प्रतिपद्यते च ।  
 उदानभूता च विसृज्य देहं  
 व्यानेन सर्वं दिवमावृणोति ॥ २५  
 ततः समाने प्रतितिष्ठतीह  
 इत्येव पूर्वं प्रजजल्प वागपि ।  
 तस्मान्मनः स्थावरत्वाद्विशिष्टं  
 तथा देवी जङ्गमत्वाद्विशिष्टा ॥ २६

॥ इति श्रीमन्महाभारते आश्वमेधिकपर्वणि अनुगीतापर्वणि द्वाविंशोऽध्यायः ॥ २२ ॥

### त्रयोविंशोऽध्यायः ॥ २३ ॥

कृष्णेनार्जुनं प्रति पृथग्प्राणादीन्न्द्रियगुणप्रतिपादनपूर्वकं तेषां मनसा सह विवादप्रतिपादकब्राह्मणदंपतिसंवादानुवादः ॥ १ ॥

ब्राह्मण उवाच ।  
 अत्राप्युदाहरन्तीममितिहासं पुरातनम् ।  
 सुभगे सप्तहोतृणां विधानमिह यादृशम् ॥ १  
 प्राणश्चक्षुश्च जिह्वा च त्वक् श्रोत्रं चैव पञ्चमम् ।  
 मनो बुद्धिश्च सप्तैते होतारः पृथगाश्रिताः ॥ २  
 सूक्ष्माकाशे समं प्राप्ते न पश्यन्तीतेरेतरम् ।  
 एतद्वै सप्तहोतृत्वं स्वभावाद्विद्धि शोभने ॥ ३  
 ब्राह्मण्युवाच ।  
 सूक्ष्मे तु काशे संप्राप्ते कथं नान्योन्यदर्शिनः ।  
 कथं स्वभावाद्भगवन्नेतदाचक्ष्व मे प्रभो ॥ ४  
 ब्राह्मण उवाच ।  
 गुणज्ञानेषु विज्ञानं गुणज्ञानामभिज्ञता ।  
 परस्परं गुणानेते नाभिजानन्ति कर्हिचित् ॥ ५  
 जिह्वा चक्षुस्तथा श्रोत्रं त्वङ्मनो बुद्धिरेव च ।  
 न गन्धानधिगच्छन्ति घ्राणस्तानधिगच्छति ॥ ६

घ्राणं चक्षुस्तथा श्रोत्रं त्वङ्मनो बुद्धिरेव च ।  
 न रसानधिगच्छन्ति जिह्वा तानधिगच्छति ॥ ७  
 घ्राणं जिह्वा तथा श्रोत्रं त्वङ्मनो बुद्धिरेव च ।  
 न रूपाण्यधिगच्छन्ति चक्षुस्तान्यधिगच्छति ॥ ८  
 घ्राणं जिह्वा ततश्चक्षुः श्रोत्रं बुद्धिर्मनस्तथा ।  
 न स्पर्शानधिगच्छन्ति त्वक् तानधिगच्छति ॥ ९  
 घ्राणं जिह्वा च चक्षुश्च त्वङ्मनो बुद्धिरेव च ।  
 न शब्दानधिगच्छन्ति श्रोत्रं तानधिगच्छति ॥ १०  
 घ्राणं जिह्वा च चक्षुश्च त्वक् श्रोत्रं बुद्धिरेव च ।  
 संकल्पान्नाधिगच्छन्ति मनस्तानधिगच्छति ॥ ११  
 घ्राणं जिह्वा च चक्षुश्च त्वक् श्रोत्रं मन एव च ।  
 न निष्ठामधिगच्छन्ति बुद्धिस्तानधिगच्छति ॥ १२  
 अत्राप्युदाहरन्तीममितिहासं पुरातनम् ।  
 इन्द्रियाणां च संवादं मनसश्चैव भामिनि ॥ १३

मासमुत्तमशालिनीति क. ट. थ. पाठः ॥ २२ ॥

द्वाविंशोऽध्यायः ॥ २२ ॥



मन उवाच ।

नाघ्राति मामृते घ्राणं रसं जिह्वा न वेत्ति च ।  
 रूपं चक्षुर्न गृह्णाति त्वक् स्पर्शं नावबुध्यते ॥ १४  
 न श्रोत्रं बुध्यते शब्दं मया हीनं कथंचन ।  
 प्रवरं सर्वभूतानामहमस्मि सनातनम् ॥ १५  
 अगाराणीव शून्यानि शान्तार्चिष इवाग्नयः ।  
 इन्द्रियाणि न भासन्ते मया हीनानि नित्यशः ॥ १६  
 काष्ठानीवार्द्रशुष्काणि यतमानैरपीन्द्रियैः ।  
 गुणार्थान्नाधिगच्छन्ति मामृते सर्वजन्तवः ॥ १७  
 इन्द्रियाण्युचुः ।  
 एवमेतद्भवेत्सत्यं यथैतन्मन्यते भवान् ।  
 ऋतेऽस्मान्सदर्थस्त्वं भोगान्भुङ्के भवान्यदि ॥ १८  
 यद्यस्मासु प्रलीनेषु तर्पणं प्राणधारणम् ।  
 भोगान्भुङ्के भवान्सत्यं यथैतन्मन्यते तथा ॥ १९  
 अथवाऽस्मासु लीनेषु तिष्ठत्सु विषयेषु च ।  
 यदि संकल्पमात्रेण भुङ्के भोगान्यथार्थवत् ॥ २०  
 अथ चेन्मन्यसे सिद्धिमसदर्थेषु नित्यदा ।  
 घ्राणेन रूपमादत्स्व रसमादत्स्व चक्षुषा ॥ २१  
 श्रोत्रेण गन्धानादत्स्व स्पर्शनादत्स्व जिह्वा ।

त्वचा च शब्दमादत्स्व बुद्ध्या स्पर्शमथापि च ॥ २२  
 बलवन्तो ह्यनियमा नियमा दुर्वलीयसाम् ।  
 भोगानपूर्वानादत्स्व नोच्छिष्टं भोक्तुमर्हति ॥ २३  
 यथा हि शिष्यः शास्तरं श्रुत्यर्थमभिधावति ।  
 ततः श्रुतमुपादाय श्रुतार्थमुपतिष्ठति ॥ २४  
 विषयानेवमस्माभिर्दर्शितानभिमन्यसे ।  
 अनुभूतानतीतांश्च स्वप्ने जागरणे तथा ॥ २५  
 वैमनस्यं गतानां च जन्तूनामल्पचेतसाम् ।  
 असदर्थे कृते कार्ये दृश्यते प्राणधारणम् ॥ २६  
 बहूनपि हि संकल्पान्मत्वा स्वप्नानुपास्य च ।  
 बुभुक्षया पीड्यमानो विषयानेव धावति ॥ २७  
 अगारमद्वारमिव प्रविश्य  
 संकल्पभोगान्विषयानविन्दन् ।  
 प्राणक्षये शान्तिमुपैति नित्यं  
 दारुक्षयेऽग्निर्ज्वलितो यथैव ॥ २८  
 कामं तु नष्टेषु गुणेषु सङ्गः  
 कामं च नान्योन्यगुणोपलब्धिः ।  
 अस्मान्विना नास्ति तपोपलब्धि-  
 स्तामप्युते त्वां न भजेत्प्रहर्षः ॥ २९

॥ इति श्रीमन्महाभारते आश्वमेधिकपर्वणि अनुगीतापर्वणि त्रयोविंशोऽध्यायः ॥ २३ ॥

### चतुर्विंशोऽध्यायः ॥ २४ ॥

कृष्णेनार्जुनं प्रति प्राणापानादीनां स्वस्वश्रेष्ठप्रकारकविवादादिप्रतिपादकब्राह्मणदंपतिसंवादानुवादः ॥ १ ॥

ब्राह्मण उवाच ।

अत्राप्युदाहरन्तीममितिहासं पुरातनम् ।  
 सुभगे पञ्चहोदृणां विधानमिह यादृशम् ॥ १  
 प्राणापानाबुदानश्च समानो व्यान एव च ।  
 पञ्चहोदृन्तथैतान्वै परं भावं विदुर्बुधाः ॥ २  
 ब्राह्मण्युवाच ।  
 स्वभावात्सप्तहोतार इति मे पूर्विका मतिः ।  
 यथा वै पञ्च होतारः परो भावस्तदुच्यताम् ॥ ३  
 ब्राह्मण उवाच ।  
 प्राणेन संभृतो वायुरपानो जायते ततः ।

अपाने संभृतो वायुस्ततो व्यानः प्रवर्तते ॥ ४  
 व्यानेन संभृतो वायुस्ततोदानः प्रवर्तते ।  
 उदाने संभृतो वायुः समानो नाम जायते ॥ ५  
 तेऽपृच्छन्त पुरो गत्वा पूर्वजातं पितामहम् ।  
 यो नः श्रेष्ठस्तमाचक्ष्व स नः श्रेष्ठो भविष्यति ॥ ६  
 ब्रह्मोवाच ।  
 यस्मिन्प्रलीने प्रलयं व्रजन्ति  
 सर्वे प्राणाः प्राणभृतां शरीरे ।  
 यस्मिन्प्रवृत्ते च पुनश्चरन्ति  
 स वै श्रेष्ठो गच्छत यत्र कामः ॥ ७



प्राण उवाच ।

मयि प्रलीने प्रलयं व्रजन्ति  
सर्वे प्राणाः प्राणभृतां शरीरे ।

मयि प्रवृत्ते च पुनश्चरन्ति  
श्रेष्ठो ह्यहं पश्यत मां प्रलीनम् ॥ ८

ब्राह्मण उवाच ।

प्राणः प्रालीयत ततः पुनश्च प्रचचार ह ।  
समानश्चाप्युदानश्च वचो ब्रूतां पुनः शुभे ॥ ९

न त्वं सर्वमिदं व्याप्य तिष्ठसीह यथा वयम् ।  
न त्वं श्रेष्ठो हि नः प्राण अपानो हि वशे तव ।  
प्रचचार पुनः प्राणस्ततोऽपानोऽभ्यभाषत ॥ १०  
अपान उवाच ।

मयि प्रलीने प्रलयं व्रजन्ति  
सर्वे प्राणाः प्राणभृतां शरीरे  
मयि प्रवृत्ते च पुनश्चरन्ति  
श्रेष्ठो ह्यहं पश्यत मां प्रलीनम् ॥ ११

ब्राह्मण उवाच ।

व्यानश्च तमुदानश्च भाषमाणमथोचतुः ।  
अपान न त्वं श्रेष्ठोसि प्राणो हि वशगस्तव ॥ १२  
अपानः प्रचचाराथ व्यानस्तं पुनरब्रवीत् ।  
श्रेष्ठोऽहमस्मि सर्वेषां श्रूयतां येन हेतुना ॥ १३

मयि प्रलीने प्रलयं व्रजन्ति  
सर्वे प्राणाः प्राणभृतां शरीरे ।  
मयि प्रवृत्ते च पुनश्चरन्ति  
श्रेष्ठो ह्यहं पश्यत मां प्रलीनम् ॥ १४

ब्राह्मण उवाच ।

प्रालीयत ततो व्यानः पुनश्च प्रचचार ह ।  
प्राणापानाबुदानश्च समानश्च तमब्रुवन् ॥ १५

न त्वं श्रेष्ठोसि नो व्यान समानस्तु वशे तव ।  
प्रचचार पुनर्व्यानः समानः पुनरब्रवीत् ।  
श्रेष्ठोऽहमस्मि सर्वेषां श्रूयतां येन हेतुना ॥ १६

मयि प्रलीने प्रलयं व्रजन्ति  
सर्वे प्राणाः प्राणभृतां शरीरे ।  
मयि प्रवृत्ते च पुनश्चरन्ति  
श्रेष्ठो ह्यहं पश्यत मां प्रलीनम् ॥ १७

‘ततः समानः प्रालिल्ये पुनश्च प्रचचार ह ।  
प्राणापानाबुदानश्च व्यानश्चैव तमब्रवीत् ।  
न त्वं समान श्रेष्ठोसि व्यान एव वशे तव ॥ १८  
समानः प्रचचाराथ उदानस्तमुवाच ह ।  
श्रेष्ठोऽहमस्मि सर्वेषां श्रूयतां येन हेतुना ॥ १९

मयि प्रलीने प्रलयं व्रजन्ति  
सर्वे प्राणाः प्राणभृतां शरीरे ।  
मयि प्रवृत्ते च पुनश्चरन्ति  
श्रेष्ठो ह्यहं पश्यत मां प्रलीनम् ॥ २०

ततः प्रालीयतोदानः पुनश्च प्रचचार ह ।  
प्राणापानौ समानश्च व्यानश्चैव तमब्रुवन् ।  
उदान न त्वं श्रेष्ठोसि व्यान एव वशे तव ॥ २१  
ब्राह्मण उवाच ।

ततस्तानब्रवीत्सर्वान्सयमानः प्रजापतिः ।  
सर्वे श्रेष्ठा न च श्रेष्ठाः सर्वे चान्योन्यकाङ्क्षिणः ॥ २२  
सर्वे स्वविषये श्रेष्ठाः सर्वे चान्योन्यधर्मिणः ।  
इति तानब्रवीत्सर्वान्समवेतान्प्रजापतिः ॥ २३

एकः स्थिरश्चराश्चान्ये विशेषात्पञ्च वायवः ।  
एक एव च सर्वात्मा बहुधाऽप्युपचीयते ॥ २४  
परस्परस्य सुहृदो भावयन्तः परस्परम् ।  
स्वस्ति व्रजत भद्रं वो धारयध्वं परस्परम् ॥ २५

॥ इति श्रीमन्महामारते आश्वमेधिकपर्वणि अनुगीतापर्वणि चतुर्विंशोऽध्यायः ॥ २४ ॥

पञ्चविंशोऽध्यायः ॥ २५ ॥

कृष्णोर्जुनप्रति ब्राह्मणेन ब्राह्मणीं प्रत्युक्तसृष्ट्यादिप्रतिपादकनारददेवमतसंवादानुवादः ॥ १ ॥

ब्राह्मण उवाच ।

बहुधाऽप्युपलीयते इति क. थ. पाठः ॥ २४ ॥

अत्राप्युदाहरन्तीममितिहासं पुरातनम् ।

चतुर्विंशोऽध्यायः ॥ २४ ॥



नारदस्य च संवादमृषेर्देवमतस्य च ॥ १  
 देवमत उवाच ।  
 जन्तोः संजायमानस्य किंनु पूर्वं प्रवर्तते ।  
 प्राणोऽपानः समानो वा व्यानो वोदान एव च ॥ २  
 नारद उवाच ।  
 येनायं सृज्यते जन्तुस्ततोऽन्यः पूर्वमेति तम् ।  
 प्राणद्वन्द्वं हि विज्ञेयं तिर्यगूर्ध्वमधश्च यत् ॥ ३  
 देवमत उवाच ।  
 केनायं सृज्यते जन्तुः कश्चान्यः पूर्वमेति तम् ।  
 प्राणद्वन्द्वं च मे ब्रूहि तिर्यगूर्ध्वमधश्च यत् ॥ ४  
 नारद उवाच ।  
 संकल्पाज्जायते हर्षः शब्दादपि च जायते ।  
 रसात्संजायते चापि रूपादपि च जायते ॥ ५  
 'स्पर्शात्संजायते चापि गन्धादपि च जायते ।'  
 शुक्राच्छोणितसंसृष्टात्पूर्वं प्राणः प्रवर्तते ।  
 प्राणेन विकृते शुक्रे ततोऽपानः प्रवर्तते ॥ ६  
 शुक्रात्संजायते चापि रसादपि च जायते ।  
 एतद्रूपमुदानस्य हर्षो मिथुनमन्तरा ॥ ७  
 कामात्संजायते शुक्रं शुक्रात्संजायते रजः ।  
 समानव्यानजनिते सामान्ये शुक्रशोणिते ॥ ८  
 प्राणापानाविदं द्वन्द्वमवाक् चोर्ध्वं च गच्छतः ।

व्यानः समानश्चैवोभौ तिर्यग्द्वन्द्वत्वमुच्यते ॥ ९  
 अग्निर्यै देवताः सर्वा इति देवस्य शासनात् ।  
 संजायते हि प्राणेषु ज्ञानं बुद्धिसमन्वितम् ॥ १०  
 तस्य धूमस्तमोरूपं रजो भस्म सुतेजसः ।  
 सर्वं संजायते तस्य यत्र प्रक्षिप्यते हविः ॥ ११  
 हविः समानो व्यानश्च इति यज्ञविदो विदुः ।  
 प्राणापानावाज्यभागौ तयोर्मध्ये हुताशनः ॥ १२  
 एतद्रूपमुदानस्य परमं ब्राह्मणा विदुः ।  
 निर्द्वन्द्वमिति यच्चेतत्तन्मे निगदतः शृणु ॥ १३  
 अहोरात्रमिदं द्वन्द्वं तयोर्मध्ये हुताशनः ।  
 एतद्रूपमुदानस्य परमं ब्राह्मणा विदुः ॥ १४  
 'उभे सत्यानृते द्वन्द्वं तयोर्मध्ये हुताशनः ।  
 एतद्रूपमुदानस्य परमं ब्राह्मणा विदुः ॥' १५  
 सच्चासच्चैव तद्वन्द्वं तयोर्मध्ये हुताशनः ।  
 एतद्रूपमुदानस्य परमं ब्राह्मणा विदुः ॥ १६  
 'उभे शुभाशुभे द्वन्द्वं तयोर्मध्ये हुताशनः ।  
 एतद्रूपमुदानस्य परमं ब्राह्मणा विदुः ॥' १७  
 ऊर्ध्वं समानो व्यानश्च व्यस्यते कर्म तेन तत् ।  
 द्वितीयं तु समानेन पुनरेव व्यवस्यते ॥ १८  
 शान्त्यर्थं वामदेव्यं च शान्तिर्ब्रह्म सनातनम् ।  
 एतद्रूपमुदानस्य परमं ब्राह्मणा विदुः ॥ १९

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चविंशोऽध्यायः ॥ २५ ॥

### षड्विंशोऽध्यायः ॥ २६ ॥

कृष्णेन युधिष्ठिरं प्रति कर्तृकर्मादिप्रतिपादकब्राह्मणदंपतिसंवादाबुवादः ॥ १ ॥

ब्राह्मण उवाच ।  
 अत्राप्युदाहरन्तीममितिहासं पुरातनम् ।  
 चातुर्होत्रविधानस्य विधानमिह यादृशम् ॥ १  
 तस्य सर्वस्य विधिवद्विधानमुपदेक्ष्यते ।  
 शृणु मे गदतो भद्रे रहस्यमिदमद्भुतम् ॥ २  
 करणं कर्म कर्ता च मोक्ष इत्येव भामिनि ।  
 चत्वार एते होतारो यैरिदं जगदावृतम् ॥ ३  
 होतृणां साधनं चैव शृणु सर्वमशेषतः ।

प्राणं जिह्वा च चक्षुश्च त्वक् श्रोत्रं च पञ्चमम् ।  
 मनो बुद्धिश्च सप्तैते ज्ञेयाः कारणहेतवः ॥ ४  
 गन्धो रसश्च रूपं च शब्दः स्पर्शश्च पञ्चमः ।  
 मन्तव्यमवबोद्धव्यं सप्तैते कर्महेतवः ॥ ५  
 घ्राता भक्षयिता द्रष्टा स्पर्ष्टा श्रोता च पञ्चमः ।  
 मन्ता बोद्धा च सप्तैते विज्ञेयाः कर्तृहेतवः ॥ ६  
 स्वगुणान्भक्षयन्त्येते गुणवन्तः शुभाशुभान् ।  
 असन्तो निर्गुणाश्चैते सप्तैते मोक्षहेतवः ॥ ७

पूर्वं समानो व्यानोऽथ व्यस्यते तेन कर्मकृत इति क. ट. पाठः  
 आश्व. ५

॥ १८ ॥ पञ्चविंशोऽध्यायः ॥ २५ ॥



विदुषां बुध्यमानानां स्वं स्थानं यथाविधि ।  
 गुणास्ते देवता भूत्वा सततं भुञ्जते हविः ॥ ८  
 'अदन्तुर्वीषि चान्नानि ममत्वेन विहन्यते ।'  
 आत्मार्थे पाचयन्नन्नं ममत्वेनोपहन्यते ॥ ९  
 अमक्ष्यमक्ष्णं चैव मद्यपानं च हन्ति तम् ।  
 स चान्नं हन्ति तं चान्नं स हत्वा हन्यते पुनः ॥ १०  
 हन्ता ह्यन्नमिदं विद्वान्पुनर्जनयतीश्वरः ।  
 न चान्नाज्जायते तस्मिन्सूक्ष्मो नाम व्यतिक्रमः ॥ ११  
 मनसा मन्यते यच्च यच्च वाचा निगद्यते ।  
 श्रोत्रेण श्रूयते यच्च चक्षुषा यच्च दृश्यते ॥ १२  
 स्पर्शेन स्पृश्यते यच्च घ्राणेन घ्रायते च यत् ।

मनस्येतानि संयम्य हवींष्येतानि सर्वशः ॥ १३  
 गुणवत्पावको मह्यं दीव्यतेऽन्तःशरीरगः ।  
 योगयज्ञः प्रवृत्तो मे ज्ञानं ब्रह्ममयो हविः ।  
 प्राणस्तोत्रोऽपानशस्त्रः सर्वत्यागसुदक्षिणः ॥ १४  
 कर्ताऽनुमन्ता ब्रह्मात्मा होताऽध्वर्युः कृतस्तुतिः ।  
 ऋतं प्रशास्ता तच्छस्त्रमपवर्गोऽस्य दक्षिणा ॥ १५  
 ऋचश्चाप्यत्र शंसन्ति नारायणविदो जनाः ।  
 नारायणाय देवाय यदविन्दन्पशून्पुरा ॥ १६  
 तत्र सामानि गायन्ति तत्र चाहुर्निर्दर्शनम् ।  
 देवं नारायणं भीरु सर्वात्मानं निबोध तम् ॥ १७

॥ इति श्रीमन्महाभारते आश्वमेधिकपर्वणि अनुगीतापर्वणि षड्विंशोऽध्यायः ॥ २६ ॥

### सप्तविंशोऽध्यायः ॥ २७ ॥

कृष्णेन युधिष्ठिरं प्रति प्रजापतिना एकेनैव शब्देन परब्रह्मोपदेशे देवर्ष्यादीनां स्वस्वयोग्यतानुसारेण नानार्थावगमप्रति-  
 पादकब्राह्मणदंपतिसंवादानुवादः ॥ १ ॥

ब्राह्मण उवाच ।

एकः शास्ता न द्वितीयोऽस्ति शास्ता  
 यो हृच्छयस्तमहमनु ब्रवीमि ।  
 तेनैव युक्तः प्रवणादिवोदकं  
 यथा नियुक्तोऽस्मि तथा ब्रह्मामि ॥ १  
 एको गुरुर्नास्ति ततो द्वितीयो  
 यो हृच्छयस्तमहमनु ब्रवीमि ।  
 तेनानुशिष्टा गुरुणा सदैव  
 पुरा हता दानवाः सर्व एव ॥ २  
 एको बन्धुर्नास्ति ततो द्वितीयो  
 यो हृच्छयस्तमहमनु ब्रवीमि ।  
 तेनानुशिष्टा बान्धवा बन्धुमन्तः  
 सप्तर्षयः पार्थ दिवि प्रभान्ति ॥ ३  
 एकः श्रोता नास्ति ततो द्वितीयो  
 यो हृच्छयस्तमहमनु ब्रवीमि ।

तस्मिन्गुरौ गुरुवासं निरूप्य  
 शक्रो गतः सर्वलोकामरत्वम् ॥ ४  
 एको द्वेष्टा नास्ति ततो द्वितीयो  
 यो हृच्छयस्तमहमनु ब्रवीमि ।  
 तेनानुशिष्टा गुरुणा सदैव  
 लोके द्वेष्टाः पन्नगाः सर्व एव ॥ ५  
 अत्राप्युदाहरन्तीममितिहासं पुरातनम् ।  
 प्रजापतौ पन्नगानां देवर्षीणां च संविदम् ॥ ६  
 देवर्षयश्च नागाश्चाप्यसुराश्च प्रजापतिम् ।  
 पर्यपृच्छन्नुपासीनं श्रेयो नः प्रोच्यतामिति ॥ ७  
 तेषां प्रोवाच भगवान्श्रेयः समनुपृच्छताम् ।  
 ओमित्येकाक्षरं ब्रह्म ते श्रुत्वा प्राद्वदन्दिशः ॥ ८  
 तेषां प्रद्ववमाणानामुपदेशं च शृण्वताम् ।  
 सर्पाणां दंशने भावः प्रवृत्तः पूर्वमेव तु ॥ ९  
 असुराणां प्रवृत्तस्तु दम्भभावः स्वभावजः ।

अथमन्नमदन्नहि पुनरिति क. पाठः ॥ ११ ॥ दीप्यते हव्यवा-  
 हन इति क. ट. य. पाठः ॥ १४ ॥ षड्विंशोऽध्यायः ॥ २६ ॥  
 एकः शास्ता न द्वितीयोऽस्ति कश्चियथा नियुक्तोऽस्मि तथा

चरामि । हव्येष तिष्ठन्पुरुषः शास्ति शास्ता तेनानुयुक्तः प्रवणा-  
 दिवोदकमिति क. ट. द. पाठः ॥ १ ॥ देवाश्च ऋषयश्चेति  
 द्वन्द्वः ॥ ७ ॥ प्राद्ववन्प्रतिपेदिरे । दिशो बहून्मार्गान् ॥ ८ ॥



दानं देवा व्यवसिता दममेव महर्षयः ॥ १०  
 एकं शास्तरमासाद्य शब्देनैकेन संस्कृताः ।  
 नानाव्यवसिताः सर्वे सर्पदेवर्षिदानवाः ॥ ११  
 शृणोत्ययं प्रोच्यमानं गृह्णाति च यथातथम् ।  
 पृच्छतस्तदतो भूयो गुरुरन्यो न विद्यते ॥ १२  
 तस्य चानुमते कर्म ततः पश्चात्प्रवर्तते ।  
 गुरुर्बन्धुश्च शास्ता च द्वेष्टा च हृदि संश्रिताः ॥ १३  
 पापेन विचरँल्लोके पापचारी भवत्ययम् ।  
 शुभेन विचरँल्लोके शुभचारी भवत्युत ॥ १४

कामचारी तु कामेन य इन्द्रियसुखे रतः ।  
 ब्रह्मचारी सदैवैष य इन्द्रियजये रतः ॥ १५  
 अपेतव्रतकर्मा तु केवलं ब्रह्मणि स्थितः ।  
 ब्रह्मभूतश्चरँल्लोके ब्रह्मचारी भवत्ययम् ॥ १६  
 ब्रह्मैव समिधस्तस्य ब्रह्माग्निर्ब्रह्मसंस्तरः ।  
 आपो ब्रह्म गुरुर्ब्रह्म स ब्रह्मणि समाहितः ॥ १७  
 एतदेवेदं स सूक्ष्मं ब्रह्मचर्यं विदुर्बुधाः ।  
 विदित्वा चान्वपद्यन्त क्षेत्रज्ञेनानुदर्शिताः ॥ १८

॥ इति श्रीमन्महाभारते आश्वमेधिकपर्वणि अनुगीतापर्वणि सप्तविंशोऽध्यायः ॥ २७ ॥

### अष्टाविंशोऽध्यायः ॥ २८ ॥

कृष्णेन युधिष्ठिरं प्रति विद्याब्रह्मणोररण्यत्वरूपणपरब्राह्मणदंपतिसंचादानुवादः ॥ १ ॥

ब्राह्मण उवाच ।  
 संकल्पदंशमशकं शोकहर्षहिमातपम् ।  
 मोहान्धकारतिमिरं लोभव्याधिसरीसृपम् ॥ १  
 विषयैकाल्ययाध्वानं कामक्रोधकिरातकम् ।  
 तदतीत्य महादुर्गं प्रविष्टोऽसि महद्वनम् ॥ २  
 ब्राह्मण्युवाच ।  
 क तद्वनं महाप्राज्ञ के वृक्षाः सरितश्च काः ।  
 कियन्तः पर्वताश्चैव कियत्यध्वनि तद्वनम् ॥ ३  
 ब्राह्मण उवाच ।  
 नैतदस्ति पृथग्भावः किंचिदन्यत्ततः सुखम् ।  
 नैतदस्त्यपृथग्भावः किंचिदुःखतरं ततः ॥ ४  
 तस्माद्भूतं न ततोऽस्ति महत्तरम् ।  
 नास्ति तस्माद्दुःखतरं नास्त्यन्यत्तत्समं सुखम् ॥ ५  
 न तत्राविश्य शोचन्ति न ग्रह्णन्ति च द्विजाः ।  
 न च बिभ्यति केभ्यश्चिन्नैभ्यो बिभ्यति केचन ॥ ६  
 तस्मिन्वने सप्त महाद्रुमाश्च  
 फलानि सप्तातिथयश्च सप्त ।  
 सप्ताश्रमाः सप्त समाधयश्च  
 दीक्षाश्च सप्तैतदरण्यरूपम् ॥ ७

पञ्चवर्णानि दिव्यानि पुष्पाणि च फलानि च ।  
 सृजन्तः पादपास्तत्र व्याप्य तिष्ठन्ति तद्वनम् ॥ ८  
 सुवर्णानि द्विवर्णानि पुष्पाणि च फलानि च ।  
 सृजन्तः पादपास्तत्र व्याप्य तिष्ठन्ति तद्वनम् ॥ ९  
 'शंकराणि त्रिवर्णानि पुष्पाणि च फलानि च ।  
 सृजन्तः पादपास्तत्र व्याप्य तिष्ठन्ति तद्वनम्' ॥ १०  
 सुरभीणि द्विवर्णानि पुष्पाणि च फलानि च ।  
 सृजन्तः पादपास्तत्र व्याप्य तिष्ठन्ति तद्वनम् ॥ ११  
 सुरभीण्येकवर्णानि पुष्पाणि च फलानि च ।  
 सृजन्तः पादपास्तत्र व्याप्य तिष्ठन्ति तद्वनम् ॥ १२  
 बहुन्यव्यक्तवर्णानि पुष्पाणि च फलानि च ।  
 विसृजन्तौ महावृक्षौ तद्वनं व्याप्य तिष्ठतः ॥ १३  
 एको वह्निः सुमना ब्राह्मणोत्र  
 पञ्चेन्द्रियाणि समिधश्चात्र सन्ति ।  
 तेभ्यो वृक्षाः सप्त फलन्ति दीक्षा  
 गुणाः फलान्यतिथयः फलाशाः ॥ १४  
 आतिथ्यं प्रतिगृह्णन्ति तत्र सप्त महर्षयः ।  
 अर्चितेषु प्रलीनेषु तेष्वन्यद्रोचते वनम् ॥ १५  
 प्रज्ञावृक्षं मोक्षफलं शान्तिच्छायासमन्वितम् ।

गुरुर्बोद्धा च श्रोता च द्वेष्टा च हृदि निःसृत इति ज्ञः पाठः  
 ॥ १३ ॥ सप्तविंशोऽध्यायः ॥ २७ ॥

सप्तर्षयः सप्त तथेन्धनानि इति क. थ. पाठः ॥ ७ ॥

चतुर्वर्णानि दिव्यानीति क. थ. पाठः ॥ ९ ॥ सृजन्तः पाद-  
 पास्तत्र व्याप्य तिष्ठन्ति तद्वनमिति क. थ. पाठः ॥ १३ ॥



ज्ञानाश्रयं तृप्तिर्यमन्तःक्षेत्रज्ञभास्करम् ॥ १६  
 येऽधिगच्छन्ति तत्सन्तस्तेषां नास्ति पुनर्भवः ।  
 ऊर्ध्वं चाधश्च तिर्यक् तस्य नान्तोऽधिगम्यते ॥ १७  
 सप्त स्त्रियस्तत्र चरन्ति सत्या-  
 स्त्ववाञ्छुखा भानुमत्यो जनित्र्यः ।  
 ऊर्ध्वं रसानाददते प्रजाभ्यः  
 सर्वान्यथा नित्यमनित्यता च ॥ १८  
 तत्रैव प्रतितिष्ठन्ति पुनस्तत्रोदयन्ति च ।  
 सप्त सप्तर्षयः सिद्धा वसिष्ठप्रमुखैः सह ॥ १९  
 यशो वर्चो भगश्चैव विजयः सिद्धतेजसः ।  
 एतमेवानुवर्तन्ते सप्त ज्योतींषि भास्करम् ॥ २०

ऋषयः पर्वताश्चैव सन्ति तत्र समासतः ।  
 नद्यश्च परितो वारि वहन्त्यो ब्रह्मसंभवम् ॥ २१  
 नदीनां संगमश्चैव वैताने समुपहरे ।  
 स्वात्मतृप्ता यतो यान्ति साक्षादेव पितामहम् ॥ २२  
 कृशाशाः सुव्रताः शान्तास्तपसा दग्धकिल्बिषाः ।  
 आत्मन्यात्मानमावेक्ष्य ब्राह्मणास्तमुपासते ॥ २३  
 शममप्यत्र शंसन्ति विद्यारण्यविदो जनाः ।  
 तदरण्यमभिप्रेत्य यथातत्त्वमजायत ॥ २४  
 एतदेवेदं पुण्यमरण्यं ब्राह्मणा विदुः ।  
 विदित्वा चान्नुतिष्ठन्ति क्षेत्रज्ञेनानुदर्शिना ॥ २५

॥ इति श्रीमन्महाभारते आश्वमेधिकपर्वणि अनुगीतापर्वणि अष्टाविंशोऽध्यायः ॥ २८ ॥

### एकोनविंशोऽध्यायः ॥ २९ ॥

कृष्णेनार्जुनं प्रति यागीयहिंसाया अघर्म्यत्वाभावप्रतिपादकाध्वर्युयतिसंवादानुवादः ॥ १ ॥

ब्राह्मण उवाच ।

गन्धान् जिघ्रामि रसान् वेद्मि  
 रूपं न पश्यामि न च स्पृशामि ।  
 न चापि शब्दान्विविधाञ्छृणोमि  
 न चापि संकल्पमुपैमि कंचित् ॥ १  
 अर्थानिष्ठान्कामयते स्वभावः  
 सर्वान्द्वेष्यान्प्रद्विषते स्वभावः ।  
 कामद्वेषानुद्भवतः स्वभावा-  
 त्पाणापानौ जन्तुदेहान्विवेश्य ॥ २  
 तेभ्यश्चान्यांस्तेषु नित्यांश्च भावा-  
 न्भूतात्मानं लक्ष्येऽहं शरीरे ।  
 तस्मिंस्तिष्ठन्नास्मि सक्तः कथंचि-  
 त्कामक्रोधाभ्यां जरया मृत्युना च ॥ ३  
 अकामयानस्य च सर्वकामा-  
 नविद्विषाणस्य च सर्वदोषान् ।

न मे स्वभावेषु भवन्ति लेपा-  
 स्तोयस्य बिन्दोरिव पुष्करेषु ॥ ४  
 नित्यस्य चैतस्य भवन्ति नित्या  
 निरीक्ष्यमाणस्य बहून्स्वभावान् ।  
 न सज्जते कर्मसु भोगजालं  
 दिवीव सूर्यस्य मयूखजालम् ॥ ५  
 अत्राप्युदाहरन्तीममितिहासं पुरातनम् ।  
 अध्वर्युयतिसंवादं तं निबोध यशस्विनि ॥ ६  
 प्रोक्ष्यमाणं पशुं दृष्ट्वा यज्ञकर्मण्यथाब्रवीत् ।  
 यतिरध्वर्युमासीनो हिंसेयमिति कुत्सयन् ॥ ७  
 तमध्वर्युः प्रत्युवाच नायं छागो विनश्यति ।  
 श्रेयसा योक्ष्यते जन्तुर्यज्ञाच्छ्रुतिरियं तथा ॥ ८  
 यो ह्यस्य पार्थिवो भागः पृथिवीं स गमिष्यति ।  
 यदस्य वारिजं किंचिदपस्तत्संप्रवेक्ष्यति ॥ ९  
 सूर्यं चक्षुर्दिशः श्रोत्रे प्राणोऽस्य दिवमेव च ।

तत्रोपयन्ति चेति झ. पाठः । तेच सप्तर्षयः सिद्धा इति क.  
 थ. पाठः ॥ १९ ॥ भगश्चो जो विजयः सिद्धितेजसी इति क.  
 थ. पाठः ॥ २० ॥ ऋचमप्यत्र पश्यन्ति विद्यारण्येति क. थ.  
 पाठः ॥ २४ ॥ विदित्वा चान्नुतिष्ठन्ति क्षेत्रज्ञेनानुदर्शनमिति

क. थ. पाठः ॥ २५ ॥ अष्टाविंशोऽध्यायः ॥ २८ ॥

सर्वानेतान्द्वेष्टि चैव स्वभाव इति क. ट. थ. पाठः । जन्तु-  
 देहानिहैवेति क. ट. थ. पाठः ॥ २ ॥ नास्मि शक्यः कथंचि-  
 दिति क. ट. थ. पाठः ॥ ३ ॥



आगमे वर्तमानस्य नमे दोषोस्ति कश्चन ॥ १०  
यतिरुवाच ।

प्राणैर्वियोगे ज्ञागस्य यदि श्रेयः प्रपश्यसि ।  
छागार्थे वर्तते यज्ञो भवतः किं प्रयोजनम् ॥ ११  
अनु त्वां मन्यते माता अनु त्वां मन्यते पिता ।

मन्त्रविज्ञानमुन्नीय परिवर्ते विशेषतः ॥ १२

एवमेवानुमन्येरंस्तान्भवान्द्रष्टुमर्हति ।

तेषामनुमतिं श्रुत्वा शक्या कर्तुं विचारणा ॥ १३

अध्वर्युरुवाच ।

प्राणा अप्यस्य ज्ञागस्य प्रापितास्ते स्वयोनिषु ।

शरीरं केवलं शिष्टं निश्चेष्टमिति मे मतिः ॥ १४

इन्धनस्य तु तुल्येन शरीरेण विचेतसा ।

हिंसा हि यष्टुकामानामिन्धनं पशुसंज्ञितम् ॥ १५

अहिंसा सर्वधर्माणामिति वृद्धानुशासनम् ।

यदहिंसं भवेत्कर्म तत्कार्यमिति विद्महे ॥ १६

अहिंसेति प्रतिज्ञेयं यदि वक्ष्याम्यतः परम् ।

शक्यं बहुविधं वक्तुं भवता कार्यदूषणम् ॥ १७

अहिंसा सर्वभूतानां नित्यमस्मासु रोचते ।

प्रत्यक्षतः साधयामो न परोक्षमुपासहे ॥ १८

अध्वर्युरुवाच ।

भूमेर्गन्धगुणान्धुङ्क्ल पिवस्यापोमयान्नसान् ।

ज्योतिषां पश्यसे रूपं स्पृशस्यनिलजान्गुणान् ॥ १९

शृणोष्याकाशजाञ्छब्दान्मनसा मन्यसे मतिम् ।

सर्वाण्येतानि भूतानि प्राणा इति च मन्यसे ॥ २०

प्राणादाने निवृत्तोसि हिंसायां वर्तते भवान् ।

नास्ति चेष्टा विना हिंसां किं वा त्वं मन्यसे द्विज ॥ २१

यतिरुवाच ।

अक्षरं च क्षरं चैव द्वैधीभावोऽयमात्मनः ।

अक्षरं तत्र सद्भावः स्वभावः क्षर उच्यते ॥ २२

प्राणो जिह्वा मनः सत्त्वं सद्भावो रजसा सह ।

भावैरेतैर्विमुक्तस्य निर्द्वन्द्वस्य निराशिषः ॥ २३

समस्य सर्वभूतेषु निर्ममस्य जितात्मनः ।

समन्तात्परिमुक्तस्य न भयं विद्यते क्वचित् ॥ २४

अध्वर्युरुवाच ।

सद्भिरेवेह संवादः कार्यो मतिमतांवर ।

भवतो हि मतं श्रुत्वा प्रतिभाति मतिर्मम ॥ २५

भगवन्भगवद्बुद्ध्या प्रतिबुद्धो ब्रवीम्यहम् ।

व्रतं मन्त्रकृतं कर्तुर्नपराधोस्ति मे द्विज ॥ २६

ब्राह्मण उवाच ।

उपपत्त्या यतिस्तूष्णीं वर्तमानस्ततः परम् ।

अध्वर्युरपि निर्मोहः प्रचचार महामखे ॥ २७

एवमेतादृशं मोक्षं सुसूक्ष्मं ब्राह्मणा विदुः ।

विदित्वा चानुतिष्ठन्ति क्षेत्रज्ञेनार्थदर्शिना ॥ २८

॥ इति श्रीमन्महाभारते आश्वमेधिकपर्वणि अनुगीतापर्वणि एकोनत्रिंशोऽध्यायः ॥ २९ ॥

### त्रिंशोऽध्यायः ॥ ३० ॥

ब्राह्मणेन स्वभार्याप्रति हिंसाया अकर्तव्यत्वे महर्षिर्वचसां प्रमाणीकरणोपयोगितया परशुरामचरित्रकथनारम्भः  
॥ १ ॥ रामेण कार्तवीर्ये निहते तदनुयायिभिर्जमदग्नेर्हननम् ॥ २ ॥ ततः क्रुद्धेन रामेण त्रिःसप्तकृत्वः सर्वक्षत्रियहनने  
तत्पितृभी रामस्य परिसान्त्वयतनम् ॥ ३ ॥

ब्राह्मण उवाच ।

अत्राप्युदाहरन्तीममितिहासं पुरातनम् ।

कार्तवीर्यस्य संवादं समुद्रस्य च भामिनि ॥ १

अत्र त्वां मन्यतां आता पिता माता सखेति च । मन्त्रयस्त्रैनमु-

न्नीय परवन्तं विशेषत इति श्रु. द. पाठः ॥ १२ ॥ भूमेरिति नानु-

पहस्य भूतानि भोगः संभवतीति न्यायाब्जीवतोऽपरिहार्यैव

कार्तवीर्यार्जुनो नाम राजा बाहुसहस्रवान् ।

येन सागरपर्यन्ता धनुषा निर्जिता मही ॥ २

स कदाचित्समुद्रान्ते विचरन्बलदर्पितः ।

हिंसेत्यर्थः ॥ १९ ॥ किं कथं त्वं मन्यसेऽहिंसामिति शेषः

॥ २१ ॥ मतं मनुं कर्तुं कर्तुमिति थ. पाठः ॥ २६ ॥

एकोनत्रिंशोऽध्यायः ॥ २९ ॥



अवाकिरञ्छरशतैः समुद्रमिति नः श्रुतम् ॥ ३  
 तं समुद्रो नमस्कृत्य कृताञ्जलिस्वाचह ।  
 मा मुञ्च वीर नाराचान्ब्रूहि किं करवाणि ते ॥ ४  
 मदाश्रयाणि भूतानि त्वद्विष्टैर्महेषुभिः ।  
 वध्यन्ते राजशार्दूल तेभ्यो देहभयं विभो ॥ ५  
 अर्जुन उवाच ।  
 मत्समो यदि संग्रामे शरासनधरः क्वचित् ।  
 विद्यते तं समाचक्ष्व यः समो मे महामृधे ॥ ६  
 समुद्र उवाच ।  
 महर्षिर्जमदग्निस्ते यदि राजन्पुरा श्रुतः ।  
 तस्य पुत्रस्तवातिथ्यं यथावत्कर्तुमर्हति ॥ ७  
 ततः स राजा प्रययौ क्रोधेन महता वृतः ।  
 स तमाश्रममागम्य राममेवान्वपद्यत ॥ ८  
 स रामप्रतिकूलानि चकार सह बन्धुभिः ।  
 आयासं जनयामास रामस्य च महात्मनः ॥ ९  
 ततस्तेजः प्रज्ज्वाल रामस्यामिततेजसः ।  
 प्रदहन्निपुसैन्यानि तदा कमललोचने ॥ १०  
 ततः परशुमादाय स तं बाहुसहस्रिणम् ।  
 चिच्छेद सहसा रामो बहुशाखमिव द्रुमम् ॥ ११  
 तं हतं पतितं दृष्ट्वा समेताः सर्वबान्धवाः ।  
 असीनादाय शक्तीश्च भार्गवं पर्यधावयन् ॥ १२

रामोऽपि धनुरादाय रथमारुह्य सत्वरः ।  
 विमृजञ्छरवर्षाणि व्यधमत्पार्थिवं बलम् ॥ १३  
 ततस्तु क्षत्रियाः केचिज्जमदग्निं निहत्य च ।  
 विविशुर्गिरिदुर्गाणि मृगाः सिंहार्दिता इव ॥ १४  
 तेषां स्वविहितं कर्म तद्भयान्नानुतिष्ठताम् ।  
 प्रजा वृषलतां प्राप्ता ब्राह्मणानामदर्शनात् ॥ १५  
 एवं ते द्रविडाऽभीराः पुण्ड्राश्च शबैरः सह ।  
 वृषलत्वं परिगता व्युत्थानात्क्षत्रधर्मतः ॥ १६  
 ततश्च हतवीरासु क्षत्रियासु पुनः पुनः ।  
 द्विजैरुत्पादितं क्षत्रं जामदग्न्यो न्यकृन्तत ॥ १७  
 एकविंशतिमे याते रामं वागशरीरिणी ।  
 दिव्या प्रोवाच मधुरा सर्वलोकपरिश्रुता ॥ १८  
 रामराम निवर्तस्व कं गुणं तात पश्यसि ।  
 क्षत्रबन्धूनिमान्प्राणैर्विप्रयोज्य पुनः पुनः ॥ १९  
 तथैव तं महात्मानमृचीकप्रमुखास्तदा ।  
 पितामहा महाभाग निवर्तस्वेत्यथाब्रुवन् ॥ २०  
 पितुर्वधममृष्यंस्तु रामः प्रोवाच तानृषीन् ।  
 नार्हन्तीह भवन्तो मां निवारयितुमित्युत ॥ २१  
 पितर ऊचुः ।  
 नार्हसे क्षत्रबन्धूंस्त्वं निहन्तुं जयतांवर ।  
 नेह युक्तं त्वया हन्तुं ब्राह्मणेन सता नृपान् ॥ २२

॥ इति श्रीमन्महामारते आश्वमेधिकपर्वणि अनुगीतापर्वणि त्रिंशोऽध्यायः ॥ ३० ॥

### एकत्रिंशोऽध्यायः ॥ ३१ ॥

परशुरामं प्रति तपितृभिः क्षत्रियवधान्निवर्तनायालकोपाख्यानकथनम् ॥ १ ॥ रामेण तच्छ्रवणाद्विज्ञातो निवर्त्य  
 तपश्चरणम् ॥ २ ॥

पितर ऊचुः ।  
 अत्राप्युदाहरन्तीममितिहासं पुरातनम् ।  
 श्रुत्वा च तत्तथा कार्यं भवता द्विजसत्तम ॥ १  
 अलर्को नाम राजर्षिरभवत्सुमहातपाः ।  
 धर्मज्ञः सत्यवादी च महात्मा सुदृढव्रतः ॥ २  
 स सागरान्तां धनुषा विनिर्जित्य महीमिमाम् ।

कृत्वा सुदुष्करं कर्म मनः सूक्ष्मे समादधे ॥ ३  
 स्थितस्य वृक्षमूलेऽथ तस्य चिन्ता बभूव ह ।  
 उत्सृज्य सुमहद्राज्यं सूक्ष्मं प्रति महामते ॥ ४  
 अलर्क उवाच ।  
 मनसो मे बलं जातं मनो जित्वा ध्रुवो जयः ।  
 अन्यत्र बाणानस्यामि शत्रुभिः परिवारितः ॥ ५

तेषामुपरतं कर्मेति ट. पाठः ॥ १५ ॥ व्युत्थानात्क्षत्र-  
 धर्मिण इति झ. पाठः ॥ १६ ॥ त्रिंशोऽध्यायः ॥ ३० ॥

अत्र हिंसाया अकार्यत्वे ॥ १ ॥ अन्यत्र बाणशत्रुभ्य इति  
 शेषः । शत्रुभिरिन्द्रियाख्यवैरिभिः ॥ ५ ॥ एकत्रिंशोऽध्यायः ३१



यदिदं चापलात्कर्म सर्वान्मर्त्याश्चिकीर्षति ।  
 मनः प्रति सुतीक्ष्णाग्रानहं मोक्षयामि सायकान् ६  
 मन उवाच ।  
 नेमे बाणास्तरिष्यन्ति मामलर्कं कथंचन ।  
 तवैव मर्म भेतस्यन्ति भिन्नमर्मा मरिष्यसि ॥ ७  
 अन्यान्बाणान्समीक्षस्व यैस्त्वं मां सूदयिष्यसि ।  
 तच्छ्रुत्वा स विचिन्त्याथ ततो वचनमब्रवीत् ॥ ८  
 आप्राय सुबहून्गन्धांस्तानेव प्रतिगृध्यति ।  
 तस्माद्बाणं प्रति शरान्प्रतिमोक्षयाम्यहं शितान् ९  
 प्राण उवाच ।  
 नेमे बाणास्तरिष्यन्ति मामलर्कं कथंचन ।  
 तवैव मर्म भेतस्यन्ति भिन्नमर्मा मरिष्यसि ॥ १०  
 अन्यान्बाणान्समीक्षस्व यैस्त्वं मां सूदयिष्यसि ।  
 तच्छ्रुत्वा स विचिन्त्याथ ततो वचनमब्रवीत् ॥ ११  
 इयं स्वादूत्रसान्भुक्त्वा तानेव प्रति गृध्यति ।  
 तस्माज्जिह्वां प्रति शरान्प्रतिमोक्षयाम्यहं शितान् ॥  
 जिह्वा उवाच ।  
 नेमे बाणास्तरिष्यन्ति मामलर्कं कथंचन ।  
 तवैव मर्म भेतस्यन्ति ततो हास्यसि जीवितम् ॥ १२  
 अन्यान्बाणान्समीक्षस्व यैस्त्वं मां सूदयिष्यसि ।  
 तच्छ्रुत्वा स विचिन्त्याथ ततो वचनमब्रवीत् ॥ १४  
 स्पृष्ट्वा त्वग्नविधानस्पर्शांस्तानेव प्रतिगृध्यति ।  
 तस्मात्त्वचं पाटयिष्ये विविधैः कङ्कपत्रिभिः ॥ १५  
 त्वगुवाच ।  
 नेमे बाणास्तरिष्यन्ति मामलर्कं कथंचन ।  
 तवैव मर्म भेतस्यन्ति भिन्नमर्मा मरिष्यसि ॥ १६  
 अन्यान्बाणान्समीक्षस्व यैस्त्वं मां सूदयिष्यसि ।  
 तच्छ्रुत्वा स विचिन्त्याथ ततो वचनमब्रवीत् ॥ १७  
 श्रुत्वा तु विविधाञ्शब्दांस्तानेव प्रतिगृध्यति ।  
 तस्माच्छ्रोत्रं प्रति शरान्प्रति मुञ्चाम्यहं शितान् ॥ १८  
 श्रोत्रमुवाच ।  
 नेमे बाणास्तरिष्यन्ति मामलर्कं कथंचन ।  
 तवैव मर्म भेतस्यन्ति ततो हास्यसि जीवितम् ॥ १९

अन्यान्बाणान्समीक्षस्व यैस्त्वं मां सूदयिष्यसि ।  
 तच्छ्रुत्वा स विचिन्त्याथ ततो वचनमब्रवीत् २०  
 दृष्ट्वा रूपाणि बहुशस्तान्येव प्रतिगृध्यति ।  
 तस्माच्चक्षुर्हनिष्यामि निशितैः सायकैरहम् ॥ २१  
 चक्षुरुवाच ।  
 नेमे बाणास्तरिष्यन्ति मामलर्कं कथंचन ।  
 तवैव मर्म भेतस्यन्ति भिन्नमर्मा मरिष्यसि ॥ २२  
 अन्यान्बाणान्समीक्षस्व यैस्त्वं मां सूदयिष्यसि ।  
 तच्छ्रुत्वा स विचिन्त्याथ ततो वचनमब्रवीत् २३  
 इयं निष्ठा बहुविधा प्रज्ञया त्वध्यवस्यति ।  
 तस्माद्बुद्धिं प्रति शरान्प्रतिमोक्षयाम्यहं शितान् ॥  
 बुद्धिरुवाच ।  
 नेमे बाणास्तरिष्यन्ति मामलर्कं कथंचन ।  
 तवैव मर्म भेतस्यन्ति भिन्नमर्मा मरिष्यसि ।  
 अन्यान्बाणान्समीक्षस्व यैस्त्वं मां सूदयिष्यसि २५  
 पितर ऊचुः ।  
 ततोऽलर्कस्तपो घोरं तत्रैवास्थाय दुष्करम् ।  
 नाध्यगच्छत्परं शक्त्या बाणमेतेषु सप्तसु ॥ २६  
 सुसमाहितचेतास्तु स ततोऽचिन्तयत्प्रभुः ।  
 स विचिन्त्य चिरं कालमलर्को द्विजसत्तम ।  
 नाध्यगच्छत्परं श्रेयो योगान्मतिमतांवरः ॥ २७  
 स एकाग्रं मनः कृत्वा निश्चलो योगमास्थितः ।  
 इन्द्रियाणि जघानाशु बाणेनैकेन वीर्यवान् ॥ २८  
 योगेनात्मानमाविश्य सिद्धिं परमिकां गतः ।  
 विस्मितश्चापि राजर्षिरिमां गाथां जगाद ह ॥ २९  
 अहो कष्टं यदस्माभिः सर्वं बाह्यमनुष्ठितम् ।  
 भोगतृष्णासमार्थ्युक्तैः पूर्वं राज्यमुपासितम् ।  
 इति पश्चान्मया ज्ञातं योगान्नास्ति परं सुखम् ३०  
 इति त्वमनुजानीहि राम मा क्षत्रियान्वधीः ।  
 तपो घोरमुपातिष्ठ ततः श्रेयोऽभिपत्स्यसे ॥ ३१  
 इत्युक्तः पितृभिः सोऽथ तपो घोरं समास्थितः ।  
 जामदग्न्यो महाभागे सिद्धिं च परमां गतः ॥ ३२

॥ इति श्रीमन्महाभारते आश्वमेधिकपर्वणि अनुगीतापर्वणि एकत्रिंशोऽध्यायः ॥ ३१ ॥



## द्वात्रिंशोऽध्यायः ॥ ३२ ॥

ब्राह्मणेन स्वभार्याप्रति कामक्रोधादिरित्यागपूर्वकं भगवद्वबोधस्य परमपुरुषार्थसाधनतावबोधकास्वरीपगीतगाथा-  
कथनम् ॥ १ ॥

ब्राह्मण उवाच ।

त्रयो वै रिपवो लोके नवधा गुणतः स्मृताः ।  
हर्षः स्तंभोतिमानश्च त्रयस्ते सात्विका गुणाः ॥ १ ॥  
शोकः क्रोधाभिसंरंभो राजसास्ते गुणाः स्मृताः ।  
स्वप्नस्तन्द्रा च मोहश्च त्रयस्ते तामसा गुणाः ॥ २ ॥  
एताभिकृत्य धृतिमान्बाणसङ्घैरतन्द्रितः ।  
जेतुं परानुत्सहते प्रशान्तात्मा जितेन्द्रियः ॥ ३ ॥  
अत्र गाथाः कीर्तयन्ति पुराकल्पविदो जनाः ।  
अंबरीषेण या गीता राज्ञा राज्यं प्रशासता ॥ ४ ॥  
समुदीर्णेषु दोषेषु बाध्यमानेषु साधुषु ।  
जग्राह तरसा राज्यमंबरीष इति श्रुतिः ॥ ५ ॥  
स निगृह्यात्मनो दोषान्साधून्समभिपूज्य च ।  
जगाम महतीं सिद्धिं गाथाश्रेमा जगाद ह ॥ ६ ॥  
भूयिष्ठं विजिता दोषा निहताः सर्वशत्रवः ।  
एको दोषो वरिष्ठश्च वध्यः स न हतो मया ॥ ७ ॥  
यत्प्रयुक्तो जन्तुरयं वैतृण्यं नाधिगच्छति ।

तृष्णार्त इव निम्नानि धावमानो न बुध्यते ॥ ८ ॥  
अकार्यमपि येनेह प्रयुक्तः सेवते नरः ।  
तं लोभमसिभिस्तीक्ष्णैर्निकृत्य सुखमेधते ॥ ९ ॥  
लोभाद्धि जायते तृष्णा ततश्चिन्ता प्रवर्तते ।  
स लिप्समानो लभते भूयिष्ठं राजसान्गुणान् ।  
तदवाप्तौ तु लभते भूयिष्ठं तामसान्गुणान् ॥ १० ॥  
स तैर्गुणैः संहतदेहबन्धनः  
पुनःपुनर्जायति कर्म चेहते ।  
जन्मक्षये भिन्नविकीर्णदेहो  
मृत्युं पुनर्गच्छति जन्मनैव ॥ ११ ॥  
तस्मादेतं सम्यगवेक्ष्य लोभं  
निगृह्य धृत्याऽऽत्मनि राज्यमिच्छेत् ।  
एतद्राज्यं नान्यदस्तीह राज्य-  
मात्मैव राजा विदितो यथावत् ॥ १२ ॥  
इति राज्ञाऽम्बरीषेण गाथा गीता यशस्विना ।  
आधिराज्यं पुरस्कृत्य लोभमेकं निकृन्तता ॥ १३ ॥

॥ इति श्रीमन्महामारते आश्वमेधिकपर्वणि अनुगीतापर्वणि द्वात्रिंशोऽध्यायः ॥ ३२ ॥

## त्रयस्त्रिंशोऽध्यायः ॥ ३३ ॥

ब्राह्मणेन स्वभार्याप्रति ममतावर्जनस्य पुरुषार्थसाधनतायां दृष्टान्ततया ब्राह्मणजनकसंवादानुवादः ॥ १ ॥

ब्राह्मण उवाच ।

अत्राप्युदाहरन्तीममितिहासं पुरातनम् ।  
ब्राह्मणस्य च संवादं जनकस्य च भामिनि ॥ १ ॥  
ब्राह्मणं जनको राजा सन्नं कस्मिंश्चिदागमि ।  
विषये मे न वस्तव्यमिति शिष्टयर्थमब्रवीत् ॥ २ ॥  
इत्युक्तः प्रत्युवाचाथ ब्राह्मणो राजसत्तमम् ।

गुणतः वृत्तिभेदात् ॥ १ ॥ अभिसंरम्भो द्वेषाभिनिवेशः  
॥ २ ॥ निकृत्य चिच्छत्वा । बाणसंघैः क्षमादिभिः ॥ ३ ॥  
पुनर्जायति चेह तत्फलम् । फलक्षये भिन्नविदीर्णदेहः पुनर्मृत्युं  
गच्छति चैव जन्मनीति क. थ. पाठः ॥ ११ ॥ नान्यदस्तीति  
विद्या यैश्चैव राजा विजितो मयैक इति क. थ. पाठः ॥ १२ ॥

आचक्ष्व विषयं राजन्यावांस्तव वशे स्थितः ॥ ३ ॥  
सोऽन्यस्य विषये राज्ञो वस्तुमिच्छाम्यहं विभो ।  
वचस्ते कर्तुमिच्छामि यथाशास्त्रं महीपते ॥ ४ ॥  
इत्युक्तस्तु तदा राजा ब्राह्मणेन यशस्विना ।  
मुहुरुष्णं विनिःश्वस्य न किञ्चित्प्रत्यभाषत ॥ ५ ॥  
तमासीनं ध्यायमानं राजानममितौजसम् ।

द्वात्रिंशोऽध्यायः ॥ ३२ ॥

अत्र लोभे निकृन्तनीये ॥ १ ॥ ह्यन्तं कस्मिंश्चिदागमे  
इति द. पाठः । क्षान्तं कस्मिंश्चिदागमे इति क. ठ. थ. पाठः ।  
शिष्यार्थमब्रवीदिति पाठान्तरम् ॥ २ ॥ त्रयस्त्रिंशोऽध्यायः  
॥ ३३ ॥



य उत्पन्नो महान्पूर्वमहंकारः स उच्यते ।  
 अहमित्येव संभूतो द्वितीयः सर्ग उच्यते ॥ १४  
 अहंकारश्च भूतादिवैकारिक इति स्मृतः ।  
 तेजसश्चेतना धातुः प्रजासर्गः प्रजापतिः ॥ १५  
 देवानां प्रभवो देवो मनसश्च त्रिलोककृत् ।  
 अहमित्येव तत्सर्वमभिमानः स उच्यते ॥ १६

अध्यात्मज्ञानतृप्तानां मुनीनां भावितात्मनाम् ।  
 स्वाध्यायक्रतुसिद्धानामेष लोकः सनातनः ॥ १७  
 अहंकारेणाहरतो गुणानिमा-  
 न्भूतादिवैवं सृजते स भूतकृत् ।  
 वैकारिकः सर्वमिदं विचेष्टते  
 स्वतेजसा रञ्जयते जगत्तथा ॥ १८

॥ इति श्रीमन्महाभारते आश्वमेधिकपर्वणि अनुगीतापर्वणि एकचत्वारिंशोऽध्यायः ॥ ४१ ॥

### द्विचत्वारिंशोऽध्यायः ॥ ४२ ॥

ब्रह्मणा महर्षीन्प्रत्यहंकारतत्त्वाद्भूतादिसृष्टिप्रकारकथनम् ॥ १ ॥

ब्रह्मोवाच ।

अहंकारात्प्रसूतानि महाभूतानि पञ्च वै ।  
 पृथिवी वायुराकाशमापो ज्योतिश्च पञ्चमम् ॥ १  
 तेषु भूतानि मुह्यन्ति महाभूतेषु पञ्चसु ।  
 शब्दस्पर्शनरूपेषु रसगन्धक्रियासु च ॥ २  
 महाभूतविकारान्ते प्रलये प्रत्युपस्थिते ।  
 सर्वप्राणभृतां धीरा महदुत्पद्यते भयम् ॥ ३  
 यद्यस्माज्जायते भूतं तत्र तत्प्रविलीयते ।  
 लीयन्ते प्रतिलोमानि जायन्ते चोत्तरोत्तरम् ॥ ४  
 ततः प्रलीने सर्वस्मिन्भूते स्थावरजङ्गमे ।  
 स्मृतिमन्तस्तदा धीरा न लीयन्ते कदाचन ॥ ५  
 शब्दः स्पर्शस्तथा रूपं रसो गन्धश्च पञ्चमः ।  
 क्रियाः करणयुक्ताः स्युरनित्या मोहसंज्ञिताः ॥ ६  
 लोभप्रजनसंभूता निर्विशेषा ह्यकिंचनाः ।  
 मांसशोणितसङ्घाता अन्योन्यस्योपजीविनः ॥ ७  
 बहिरात्मान इत्येते दीनाः कृपणजीविनः ।  
 प्राणापानाबुदानश्च समानो व्यान एव च ॥ ८  
 अन्तरात्मानि चाप्येते नियताः पञ्च वायवः ।  
 वाङ्मनोबुद्धिरित्येभिः सार्धमष्टात्मकं जगत् ॥ ९  
 त्वग्घ्राणश्रोत्रचक्षूंषि रसना वाक् संयताः ।  
 विशुद्धं च मनो यस्य बुद्धिश्चाव्यभिचारिणी ॥ १०  
 अष्टौ यस्याग्रयो ह्येते दहन्तेऽहंक्रियाः सदा ।  
 स तद्ब्रह्म शुभं याति तस्माद्भूयो न विद्यते ॥ ११

एकादश च यान्याहुरिन्द्रियाणि विशेषतः ।  
 अहंकारात्प्रसूतानि तानि वक्ष्यामि नामतः ॥ १२  
 श्रोत्रं त्वक् चक्षुषी जिह्वा नासिका चैव पञ्चमी ।  
 पादौ पायुरुपस्थश्च हस्तौ वाग्दशमी भवेत् ॥ १३  
 इन्द्रियग्राम इत्येष मन एकादशं भवेत् ।  
 एतं ग्रामं जयेत्पूर्वं ततो ब्रह्म प्रकाशते ॥ १४  
 बुद्धीन्द्रियाणि पञ्चाहुः पञ्च कर्मेन्द्रियाणि च ।  
 श्रोत्रादीन्यपि पञ्चाहुर्बुद्धियुक्तानि तत्त्वतः ॥ १५  
 अविशेषाणि चान्यानि कर्मेयुक्तानि यानि तु ।  
 उभयत्र मनो ज्ञेयं बुद्धिस्तु द्वादशी भवेत् ॥ १६  
 इत्युक्तानीन्द्रियाण्येतान्येकादश यथाक्रमम् ।  
 मन्यन्ते कृतमित्येवं विदित्वा तानि पण्डिताः ॥ १७  
 'त्रीणि स्थानानि भूतानां चतुर्थं नोपपद्यते ।'  
 स्थलमापस्तथाऽऽकाशं जन्म चापि चतुर्विधम् ॥ १८  
 अण्डजोद्भिज्जसंस्वेदजरायुजमथापि च ।  
 चतुर्धा जन्म इत्येतद्भूतग्रामस्य लक्ष्यते ॥ १९  
 अपराण्यथ भूतानि स्वेचराणि तथैव च ।  
 अण्डजानि विजानीयात्सर्वथैव सरीसृपान् ॥ २०  
 स्वेदजाः कृमयः प्रोक्ता जन्तवश्च यथाक्रमम् ।  
 जन्मद्वितीयमित्येतज्जघन्यतरमुच्यते ॥ २१  
 भित्त्वा तु पृथिवीं यानि जायन्ते कालपर्ययात् ।  
 उद्भिज्जानि च तान्याहुर्भूतानि द्विजसत्त्वमाः ॥ २२  
 द्विपादबहुपादानि तिर्यग्गतिमतीनि च ।

लोकप्रजनसंयुक्ता इति क. ट. पाठः ॥ ७ ॥ अन्तरात्मान  
 आश्व. ७

इत्युक्ता इति क. पाठः ॥ ९ ॥



जरायुजानि भूतानि विकृतान्यपि सत्तमाः ॥२३  
 द्विविधा खलु विज्ञेया ब्रह्मयोनिः सनातना ।  
 तपः कर्म च यत्पुण्यमित्येष विदुषां नयः ॥२४  
 विविधं कर्म विज्ञेयमिज्या दानं च तन्मखे ।  
 वेदस्याध्ययनं पुण्यमिति वृद्धानुशासनम् ॥ २५  
 एतद्यो वेत्ति विधिवत्स मुक्तः स्याद्विजर्षभाः ।  
 विमुक्तः सर्वपापेभ्य इति चैव निबोधत ॥ २६  
 'अतः परं प्रवक्ष्यामि सर्वं विविधमिन्द्रियम् ॥' २७  
 आकाशं प्रथमं भूतं श्रोत्रमध्यात्ममुच्यते ।  
 अधिभूतं तथा शब्दो दिशश्चात्राधिदैवतम् ॥२८  
 द्वितीयं मारुतं भूतं त्वगध्यात्मं च विश्रुतम् ।  
 स्पृष्टव्यमधिभूतं तु विद्युत्तत्राधिदैवतम् ॥ २९  
 तृतीयं ज्योतिरित्याहुश्चक्षुरध्यात्ममिष्यते ।  
 अधिभूतं ततो रूपं सूर्यस्तत्राधिदैवतम् ॥ ३०  
 चतुर्थमापो विज्ञेयं जिह्वा चाध्यात्ममिष्यते ।  
 अधिभूतं रसश्चात्र सोमस्तत्राधिदैवतम् ॥ ३१  
 पृथिवी पञ्चमं भूतं घ्राणश्चाध्यात्ममुच्यते ।  
 अधिभूतं तथा गन्धो वायुस्तत्राधिदैवतम् ॥ ३२  
 एषु पञ्चसु भूतेषु चतुष्टयविधिः स्मृतः ।  
 अतः परं प्रवक्ष्यामि सर्वं त्रिविधमिन्द्रियम् ॥३३  
 पादावध्यात्ममित्याहुर्ब्राह्मणास्तत्त्वदर्शिनः ।  
 अधिभूतं तु गन्तव्यं विष्णुस्तत्राधिदैवतम् ॥ ३४  
 अवागतिरपानश्च पायुरध्यात्ममिष्यते ।  
 अधिभूतं विसर्गश्च मित्रस्तत्राधिदैवतम् ॥ ३५  
 प्रजनः सर्वभूतानामुपस्थोऽध्यात्ममुच्यते ।  
 अधिभूतं तथा शुक्रं दैवतं च प्रजापतिः ॥ ३६  
 हस्तावध्यात्ममित्याहुर्ध्यात्मविदुषो जनाः ।  
 अधिभूतं च कर्माणि शक्रस्तत्राधिदैवतम् ॥ ३७  
 वैश्वदेवी मनःपूर्वा वागध्यात्ममिहोच्यते ।  
 वक्तव्यमधिभूतं च वह्निस्तत्राधिदैवतम् ॥ ३८  
 अध्यात्मं मन इत्याहुः पञ्चभूतात्मचारकम् ।  
 अधिभूतं च संकल्पश्चन्द्रमाश्चाधिदैवतम् ॥ ३९  
 अहंकारस्तथाऽध्यात्मं सर्वसंसारकारणम् ।

जातस्याध्ययनं पुण्यमिति झ. पाठः ॥ २५ ॥

अभिमानोऽधिभूतं च रुद्रस्तत्राधिदैवतम् ॥ ४०  
 अध्यात्मं बुद्धिरित्याहुः षडिन्द्रियविचारिणी ।  
 अधिभूतं तु विज्ञेयमहस्तत्राधिदैवतम् ॥ ४१  
 यथावदध्यात्मविधिरेष वः कीर्तितो मया ।  
 ज्ञानमस्य हि धर्मज्ञाः प्राप्तं ज्ञानवतामिह ॥ ४२  
 इन्द्रियाणीन्द्रियार्थाश्च महाभूतानि पञ्च च ।  
 सर्वाण्येतानि संधाय मनसा संप्रधारयेत् ॥ ४३  
 क्षीणे मनसि सर्वस्मिन् जन्मसुखमिष्यते ।  
 ज्ञानसंपन्नसत्त्वानां तत्सुखं विदुषां मतम् ॥ ४४  
 अतः परं प्रवक्ष्यामि सूक्ष्मभावकरीं शिवाम् ।  
 निवृत्तिं सर्वभूतेषु मृदुना दारुणेन वा ॥ ४५  
 गुणागुणमनासङ्गमेकचर्यमनन्तरम् ।  
 एतद्ब्राह्मणजं वृत्तमाहुरेकपदं सुखम् ॥ ४६  
 विद्वान्कूर्म इवाङ्गानि कामान्संहृत्य सर्वशः ।  
 विरजाः सर्वतो मुक्तो यो नरः स सुखी सदा ४७  
 कामानात्मनि संयम्य क्षीणतृष्णः समाहितः ।  
 सर्वभूतसुहृन्मैत्रो ब्रह्मभूयाय कल्पते ॥ ४८  
 इन्द्रियाणां निरोधेन सर्वेषां विषयैषिणाम् ।  
 मुनेर्जनपदत्यागादध्यात्माग्निः समिध्यते ॥ ४९  
 यथाऽग्निरिन्धनैरिद्धो महाज्योतिः प्रकाशते ।  
 तथेन्द्रियनिरोधेन महानात्मा प्रकाशते ॥ ५०  
 यदा पश्यति भूतानि प्रसन्नात्माऽत्मनो हृदि ।  
 स्वयंज्योतिस्तदा सूक्ष्मात्सूक्ष्मं प्राप्नोत्यनुत्तमम् ५१  
 अग्नी रूपं रसं स्रोतो वायुः स्पर्शनमेव च ।  
 मही गन्धधरा घ्राणमाकाशः श्रवणं तथा ।  
 'दृश्यमादित्यमेवाहुरध्यात्मविदुषो जनाः ॥' ५२  
 रोगशोकसमाविष्टं पञ्चस्रोतःसमावृतम् ।  
 पञ्चभूतसमायुक्तं नवद्वारं द्विदैवतम् ॥ ५३  
 रजस्वलमथादृश्यं त्रिगुणं सप्तधातुकम् ।  
 संसर्गाभिरतं मूढं शरीरमिति धारणा ॥ ५४  
 दुश्चरं जीवलोकेऽस्मिन्सत्त्वं प्रति समाश्रितम् ।  
 एतदेव हि लोकेऽस्मिन्कालचक्रं प्रवर्तते ॥ ५५  
 एतन्महार्णवं घोरमगाधं मोहसंज्ञितम् ।  
 विसृजन्संक्षिपेच्चैव मोहयन्स्वापयज्जगत् ॥ ५६



कामं क्रोधं भयं लोभमभिद्रोहमथानृतम् ।  
 इन्द्रियाणां निरोधेन सतस्यजति दुस्त्यजान् ५७  
 यस्यैते निर्जिता लोके त्रिगुणाः पञ्चधातवः ।  
 व्योम्नि तस्य परं स्थानमानन्तमथ लक्ष्यते ॥ ५८  
 पञ्चेन्द्रियमहाकूलां मनःस्रोतोभयावहाम् ।  
 नदीं मोहद्भदां तीर्त्वा कामक्रोधाबुधौ जयेत् ५९  
 स सर्वदोषनिर्मुक्तस्ततः पश्यति तत्परम् ।  
 मनो मनसि सन्धाय पश्यन्नात्मानमात्मनि ॥ ६०  
 सर्ववित्सर्वभूतेषु द्रक्ष्यत्यात्मानमात्मनि ।

एकधा बहुधा चैव विकुर्वाणस्ततस्ततः ॥ ६१  
 ध्रुवं पश्यति रूपाणि दीपादीपशतं यथा ।  
 स वै विष्णुश्च मित्रश्च वरुणोऽग्निः प्रजापतिः ६२  
 स हि धाता विधाता च स प्रभुः सर्वतोमुखः ।  
 हृदयं सर्वभूतानां महानात्मा प्रकाशते ॥ ६३  
 तं विप्रसङ्गाश्च सुरासुराश्च  
 यक्षाः पिशाचाः पितरो वयांसि ।  
 रक्षोगणा भूतगणाश्च सर्वे  
 महर्षयश्चैव सदा स्तुवन्ति ॥ ६४

॥ इति श्रीमन्महाभारते आश्वमेधिकपर्वणि अनुगीतापर्वणि द्विचत्वारिंशोऽध्यायः ॥ ४२ ॥

### त्रिचत्वारिंशोऽध्यायः ॥ ४३ ॥

ब्रह्मणा महर्षीन्प्रति मनुष्येषु क्षत्रियाणां रजोगुणकार्यबलप्रधानतया तेषां सत्त्वप्रधानब्राह्मणरक्षणस्य कर्तव्यत्वकथनप्रस-  
 ज्ञेन तत्तज्जातिश्रेष्ठवस्तुकथनम् ॥ १ ॥ तथाऽहिंसादिधर्मादिप्रतिपादनम् ॥ २ ॥

ब्रह्मोवाच ।

मनुष्याणां तु राजन्यः क्षत्रियो मध्यमो गुणः ।  
 कुञ्जरो वाहनानां च सिंहश्चारण्यवासिनाम् ॥ १  
 अविः पशूनां सर्वेषामहिस्तु बिलवासिनाम् ।  
 गवां गोवृषभश्चैव स्त्रीणां पुरुष एव च ॥ २  
 न्यग्रोधो जंबुवृक्षश्च पिप्पलः शालमलिस्तथा ।  
 शिंशपा मेषशृङ्गश्च तथा कीचकवेणवः ॥ ३  
 एते द्रुमाणां राजानो गणानां मरुतस्तथा ।  
 हिमवान्पारियात्रश्च सह्यो विन्ध्यस्त्रिकूटवान् ॥ ४  
 श्वेतो नीलश्च भासश्च राष्ट्रवांश्चैव पर्वतः ।  
 भृशस्कन्धो महेन्द्रश्च माल्यवान्पर्वतस्तथा ॥ ५  
 एते पर्वतराजानो गणानां मरुतस्तथा ।  
 सूर्यो ग्रहाणामधिपो नक्षत्राणां च चन्द्रमाः ॥ ६  
 यमः पितृणामधिपः सरितामथ सागरः ।  
 अंभसां वरुणो राजा मरुतामिन्द्र उच्यते ॥ ७  
 अर्कोऽधिपतिरुष्णानां ज्योतिषामिन्दुरुच्यते ।

पितरश्च सिद्धा इति क. पाठः ॥ ६४ ॥ द्विचत्वारिंशोऽध्यायः  
 ॥ ४२ ॥

आखुश्च बिलवासिनामिति क. थ. पाठः ॥ २ ॥ राजा-  
 सत्त्वानां मित्र उच्यत इति क. ट. थ. ॥ ७ ॥ उष्णानां देवा-

अग्निर्भूतपतिर्नित्यं ब्राह्मणानां बृहस्पतिः ॥ ८  
 ओषधीनां पतिः सोमो विष्णुर्बलवतां वरः ।  
 त्वष्टाऽधिराजो रूपाणां पशूनामीश्वरः शिवः ॥ ९  
 दक्षिणानां तथा यज्ञो वेदानामृच एव च ।  
 दिशामुदीची विप्राणां सोमो राजा प्रतापवान् ॥ १०  
 कुबेरः सर्वरत्नानां देवतानां पुरंदरः ।  
 एष भूताधिपः सर्गः प्रजानां च प्रजापतिः ॥ ११  
 सर्वेषामेव भूतानामहं ब्रह्ममयो महान् ।  
 भूतं परतरं मत्तो विष्णोर्वाऽपि न विद्यते ॥ १२  
 राजाधिराजः सर्वेषां विष्णुर्ब्रह्ममयो महान् ।  
 ईश्वरं तं विजानीमः स विशुः स प्रजापतिः ॥ १३  
 नरकिन्नरयक्षाणां गन्धर्वोरगरक्षसाम् ।  
 देवदानवनागानां सर्वेषामीश्वरो हि सः ॥ १४  
 भगदेवानुयातानां सर्वासां वामलोचना ।  
 माहेश्वरी महादेवी प्रोच्यते पार्वती हि सा ॥ १५  
 उमां देवीं विजानीध्वं नारीणामुत्तमां शुभाम् ।

नामिन्द्र उच्यत इति क. ट. थ. पाठः ॥ ८ ॥ भगदेवाः  
 कामुकास्तैरनुयातानामनुसृतानां स्त्रीणां सर्वासां मध्ये माहे-  
 श्वरी वामलोचनेति संबन्धः । भद्रादेवाभिजातानां सर्वेषां वारि-  
 जेक्षणेति क. ट. पाठः ॥ १५ ॥



रतीनां वसुमत्यस्तु स्त्रीणामप्सरसस्तथा ॥ १६  
 धर्मकामाश्च राजानो ब्राह्मणा धर्मसेतवः ।  
 तस्माद्राजा द्विजातीनां प्रयतेतेह रक्षणे ॥ १७  
 राज्ञां हि विषये येषामवसीदन्ति साधवः ।  
 हीनास्ते स्वगुणैः सर्वैः प्रेत्यावाञ्छार्गगामिनः ॥ १८  
 राज्ञां हि विषये येषां साधवः परिरक्षिताः ।  
 तेऽसिँल्लोके प्रमोदन्ते प्रेत्य चानन्दमेव च ॥ १९  
 प्राप्नुवन्ति महात्मान इति वित्त द्विजर्षभाः ।  
 अत ऊर्ध्वं प्रवक्ष्यामि नियतं धर्मलक्षणम् ॥ २०  
 अहिंसालक्षणो धर्मो हिंसा चाधर्मलक्षणा ।  
 प्रकाशलक्षणा देवा मनुष्याः कर्मलक्षणाः ॥ २१  
 शब्दलक्षणमाकाशं वायुस्तु स्पर्शलक्षणः ।  
 ज्योतिषां लक्षणं रूपमापश्च रसलक्षणाः ॥ २२  
 धारिणी सर्वभूतानां पृथिवी गन्धलक्षणा ।  
 स्वरव्यञ्जनसंस्कारा भारती शब्दलक्षणा ॥ २३  
 मनसो लक्षणं चिन्ता तथोक्ता बुद्धिरन्वयात् ।  
 मनसा चिन्तितानर्थान्बुद्ध्या चेह व्यवस्यति ॥ २४  
 बुद्धिर्हि व्यवसायेन लक्ष्यते नात्र संशयः ।  
 लक्षणं मनसो ध्यानमव्यक्तं साधुलक्षणम् ॥ २५  
 प्रवृत्तिलक्षणो योगो ज्ञानं संन्यासलक्षणम् ।  
 तस्माज्ज्ञानं पुरस्कृत्य संन्यसेदिह बुद्धिमान् ॥ २६  
 संन्यासी ज्ञानसंयुक्तः प्राप्नोति परमां गतिम् ।  
 अतीतो द्वन्द्वमभ्येति तमोमृत्युजरातिगः ॥ २७  
 धर्मलक्षणसंयुक्तमुक्तं वो विधिवन्मया ।  
 गुणानां ग्रहणं सम्यग्वक्ष्याम्यहमतः परम् ॥ २८  
 पार्थिवो यस्तु गन्धो वै घ्राणेन हि स गृह्यते ।  
 प्राणस्यश्च तथा वायुर्गन्धज्ञाने विधीयते ॥ २९

॥ इति श्रीमन्महाभारते आश्वमेधिकपर्वणि अनुगीतापर्वणि त्रिचत्वारिंशोऽध्यायः ॥ ४३ ॥

### चतुश्चत्वारिंशोऽध्यायः ॥ ४४ ॥

ब्रह्मणा महर्षिर्न प्रति स्वस्वजातिषु श्रेष्ठवस्तुप्रतिपादनपूर्वकं ज्ञानस्याविनाशित्वकथनेन तस्यैव श्रेयःसाधनत्वोक्तिः ॥ १ ॥

ब्रह्मोवाच ।

यदादिमध्यपर्यन्तं ग्रहणोपायमेव च ।

रतीनां प्रीतिषुखानाम् । वसुमत्यः धनवत्यः । धनलामगर्वितं  
 यत्प्रीतिषुखं तदेव महदित्यर्थः ॥ १६ ॥ वर्णक्रमाश्च राजान

अपां धातू रसो नित्यं जिह्वया स तु गृह्यते ।  
 जिह्वास्थश्च तथा सोमो रसज्ञाने विधीयते ॥ ३०  
 तेजसस्तु गुणो रूपं चक्षुषा तच्च गृह्यते ।  
 चक्षुःस्थश्च तथादित्यो रूपज्ञाने विधीयते ॥ ३१  
 वायव्यस्तु सदा स्पर्शस्त्वचा प्रज्ञायते च सः ।  
 त्वक्स्थश्चैव सदा वायुः स्पर्शने स विधीयते ॥ ३२  
 आकाशस्य गुणो घोषः श्रोत्रेण च स गृह्यते ।  
 श्रोत्रस्थाश्च दिशः सर्वाः शब्दज्ञाने प्रकीर्तिताः ॥ ३३  
 मनसश्च गुणश्चिन्ता प्रज्ञया स तु गृह्यते ।  
 हृदिस्थश्चेतनो धातुर्मनोज्ञाने विधीयते ॥ ३४  
 बुद्धिरध्यवसायेन ध्यानेन च महान्स्थथा ।  
 निश्चित्य ग्रहणाच्च त्तमव्यक्तं नात्र संशयः ॥ ३५  
 अलिङ्गग्रहणो नित्यः क्षेत्रज्ञो निर्गुणात्मकः ।  
 तस्मादलिङ्गः क्षेत्रज्ञः केवलं ज्ञानलक्षणः ॥ ३६  
 अव्यक्तं क्षेत्रमुद्दिष्टं गुणानां प्रभवाप्ययम् ।  
 सदा पश्याम्यहं लीनं विज्ञानामि शृणोमि च ॥ ३७  
 पुरुषस्तद्विजानीते तस्मात्क्षेत्रज्ञ उच्यते ।  
 गुणवृत्तं तथा कृत्स्नं क्षेत्रज्ञः परिपश्यति ॥ ३८  
 आदिमध्यावसानं तत्सृज्यमानमचेतनम् ।  
 न गुणा विदुरात्मानं सृज्यमानाः पुनःपुनः ॥ ३९  
 न सत्यं वेद वै कश्चित्क्षेत्रज्ञस्त्वेव विन्दति ।  
 गुणानां गुणभूतानां यत्परं परतो महत् ॥ ४०  
 तस्माद्गुणांश्च तत्त्वं च परित्यज्येह तत्त्ववित् ।  
 क्षीणदोषो गुणान्हित्वा क्षेत्रज्ञं प्रविशत्यथ ॥ ४१  
 निर्द्वन्द्वो निर्नमस्कारो निःस्वधाकार एव च ।  
 अचलश्चानिकेतश्च क्षेत्रज्ञः स परो विधिः ॥ ४२

नामलक्षणसंयुक्तं सर्वं वक्ष्यामि तच्चतः ॥ १

अहः पूर्वं ततो रात्रिर्मासाः शुक्लादयः स्मृताः ।

इति क. ट. थ. पाठः ॥ १७ ॥ लक्षणं महतो ध्यानमिति  
 क. पाठः ॥ २५ ॥ त्रिचत्वारिंशोऽध्यायः ॥ ४३ ॥



श्रवणादीनि ऋक्षाणि ऋतवः शिशिरादयः ॥ २  
 भूमिरादिस्तु गन्धानां रसानामाप एव च ।  
 रूपाणामादिरग्निस्तु स्पर्शादिर्वायुरुच्यते ॥ ३  
 शब्दस्यादिस्तथाऽऽकाशमेष भूतकृतो गुणः ।  
 अतः परं प्रवक्ष्यामि भूतानामादिमुत्तमम् ॥ ४  
 आदित्यो ज्योतिषामादिरग्निर्भूतादिरुच्यते ।  
 सावित्री सर्वविद्यानां देवतानां प्रजापतिः ॥ ५  
 ओंकारः सर्ववेदानां वचसां प्राण एव च ।  
 यदस्मिन्नियतं लोके सर्वं सावित्रमुच्यते ॥ ६  
 गायत्री च्छन्दसामादिः प्रजानां सर्ग उच्यते ।  
 गावश्चतुष्पदामादिर्मनुष्याणां द्विजातयः ॥ ७  
 इत्येनः पतत्रिणामादिर्यज्ञानां हुतमुत्तमम् ।  
 प्रसर्पिणां तु सर्वेषां ज्येष्ठः सर्पो द्विजोत्तमाः ॥ ८  
 कृतमादिर्युगानां च सर्वेषां नात्र संशयः ।  
 हिरण्यं सर्वरत्नानामोषधीनां यवास्तथा ॥ ९  
 सर्वेषां भक्ष्यभोज्यानामन्नं परममुच्यते ।  
 द्रवाणां चैव सर्वेषां पेयानामाप उत्तमाः ॥ १०  
 स्थावराणां तु भूतानां सर्वेषामविशेषतः ।  
 ब्रह्मक्षेत्रं सदा पुण्यं पुष्कः प्रवरजः स्मृतः ॥ ११  
 अहं प्रजापतीनां च सर्वेषां नात्र संशयः ।  
 मम विष्णुरचिन्त्यात्मा स्वयंभूरिति संस्मृतः ॥ १२

पर्वतानां महामेरुः सर्वेषामग्रजः स्मृतः ।  
 दिशां च प्रदिशां चोर्ध्वं दिक्पूर्वा प्रथमा तथा ॥ १३  
 तथा त्रिपथगा गङ्गा नदीनामग्रजा स्मृता ।  
 तथा सरोदपानानां सर्वेषां सागरोऽग्रजः ॥ १४  
 देवदानवभूतानां पिशाचोरगरक्षसाम् ।  
 नरकिन्नरयक्षाणां सर्वेषामीश्वरः प्रभुः ॥ १५  
 आदिर्विश्वस्य जगतो विष्णुर्ब्रह्ममयो महान् ।  
 ततः परतरं यस्मात्रैलोक्ये नेह विद्यते ॥ १६  
 आश्रमाणां च सर्वेषां गार्हस्थ्यं नात्र संशयः ।  
 लोकानामादिरव्यक्तं सर्वस्यान्तस्तदेव च ॥ १७  
 अहान्यस्तमयान्तानि उदयान्ता च शर्वरी ।  
 सुखस्यान्तं सदा दुःखं दुःखस्यान्तं सदा सुखम् ॥  
 सर्वे क्षयान्ता निचयाः पतनान्ताः समुच्छ्रयाः ।  
 संयोगाश्च वियोगान्ता मरणान्तं च जीवितम् ॥ १९  
 सर्वं कृतं विनाशान्तं जातस्य मरणं ध्रुवम् ।  
 अशाश्वतं हि लोकेऽस्मिन्सदा स्थावरजङ्गमम् २०  
 इष्टं दत्तं तपोऽधीतं व्रतानि नियमाश्च ये ।  
 सर्वमेतद्दिनाशान्तं ज्ञानस्यान्तो न विद्यते ॥ २१  
 तस्माज्ज्ञानेन शुद्धेन प्रशान्तात्मा जितेन्द्रियः ।  
 निर्ममो निरहंकारो मुच्यते सर्वपाप्मभिः ॥ २२

॥ इति श्रीमन्महाभारते आश्वमेधिकपर्वणि अनुगीतापर्वणि चतुश्चत्वारिंशोऽध्यायः ॥ ४४ ॥

### पञ्चचत्वारिंशोऽध्यायः ॥ ४५ ॥

ब्रह्मणा महर्षीन्प्रति शरीरस्य कालचक्रवत्सर्वनाशकत्वोक्तिपूर्वकं गृहस्थधर्मानुष्ठानस्य श्रेयःसाधनत्वोक्तिः ॥ १ ॥

ब्रह्मोवाच ।  
 बुद्धिसारं मनस्तम्भमिन्द्रियग्रामबन्धनम् ।  
 महाभूतारविष्कम्भं निमेषपरिवेष्टनम् ॥ १  
 जराशोकसमाविष्टं व्याधिव्यसनसंचरम् ।  
 देशकालविचारीदं श्रमव्यायामनिःस्वनम् ॥ २

अहोरात्रपरिक्षेपं शीतोष्णपरिमण्डलम् ।  
 सुखदुःखान्तसंश्लेषं क्षुत्पिपासावकीलकम् ॥ ३  
 छायातपविलेखं च निमेषोन्मेषविह्वलम् ।  
 शोकमोहजराकीर्णं वर्तमानमचेतनम् ॥ ४  
 मासार्धमासगुणितं विषमं लोकसंचरम् ।

श्रविष्ठादीनि सर्वाणीति क. ट. थ. पाठः ॥ २ ॥ रूपाणां  
 ज्योतिरादित्य इति ब्र. पाठः ॥ ३ ॥ हुतं अग्नौ ब्राह्मणे वा  
 देवतोद्देशेन दत्तम् ॥ ८ ॥ ब्रह्मवृक्षः सदा पुण्यः इति क. थ.  
 पाठः ॥ ११ ॥ सरोदपानानां सरसां कृपादीनां च । संधि-

रार्षेः । तथाचाश्वो वाहनानां सर्वेषां सागरोग्रज इति क. पाठः  
 ॥ १४ ॥ ईश्वरः रुद्रः ॥ १५ ॥ चतुश्चत्वारिंशोऽध्यायः  
 ॥ ४४ ॥

इन्द्रियग्रामवर्धनमिति क. ट. थ. पाठः ॥ १ ॥



तमोनिचयपङ्कं च रजोवेगप्रवर्तकम् ॥ ५  
 सत्त्वालङ्कारदीप्तं च गुणसंघातमण्डलम् ।  
 विरतिग्रहणाभीकं शोकसंहारवर्तनम् ॥ ६  
 क्रियाकारणसंयुक्तं रागविस्तारमायतम् ।  
 लोभेप्सापरिविक्षोभं विविक्तज्ञानसंभवम् ॥ ७  
 भयमोहपरीवारं भूतसंमोहकारकम् ।  
 आनन्दप्रीतिचारं च कामक्रोधपरिग्रहम् ॥ ८  
 महदादिविशेषान्तमव्यक्तं प्रभावाप्ययम् ।  
 मनोजवनमश्रान्तं कालचक्रं प्रवर्तते ॥ ९  
 एतद्वन्द्वसमायुक्तं कालचक्रमचेतनम् ।  
 विमृजेत्संक्षिपेच्चापि बोधयेत्स्वापयेज्जगत् ॥ १०  
 कालचक्रप्रवृत्तिं च निवृत्तिं चैव तत्त्वतः ।  
 यस्तु वेद नरो नित्यं न स भूतेषु मुह्यति ॥ ११  
 विमुक्तः सर्वसंक्षेपैः सर्वद्वन्द्वान्तिगो मुनिः ।  
 विमुक्तः सर्वपापेभ्यः प्राप्नोति परमां गतिम् ॥ १२  
 गृहस्थो ब्रह्मचारी च वानप्रस्थोऽथ भिक्षुकः ।  
 चत्वार आश्रमाः प्रोक्ताः सर्वे गार्हस्थ्यमूलकाः ॥  
 यः कश्चिदिह लोकेऽस्मिन्नाश्रमः परिकीर्तितः ।  
 तस्यान्तगमनं श्रेयः कीर्तिरेषा सनातनी ॥ १४  
 संस्कारैः संस्कृतः पूर्वं यथावच्चरितव्रतः ।  
 जातौ गुणविशिष्टायां समावर्तेत वेदवित् ॥ १५  
 खदारनिरतो नित्यं शिष्टाचारो जितेन्द्रियः ।

पञ्चभिश्च महायज्ञैः श्रद्धधानो यजेदिह ॥ १६  
 देवतातिथिशिष्टाशी निरतो वेदकर्मसु ।  
 इज्याप्रदानयुक्तश्च यथाशक्ति यथाविधि ॥ १७  
 न पाणिपादचपलो न नेत्रचपलो मुनिः ।  
 न च वागङ्गचपल इति शिष्टस्य गोचरः ॥ १८  
 नित्यं यज्ञोपवीती स्याच्छुक्लवासाः शुचिव्रतः ।  
 नियतो यमदानाभ्यां सदा शिष्टैश्च संविशेत् ॥ १९  
 जितशिश्रोदरो मैत्रः शिष्टाचारसमन्वितः ।  
 वैणवीं धारयेद्यष्टिं सोदकं च कमण्डलुम् ॥ २०  
 'त्रीणि धारयते नित्यं कमण्डलुमतन्द्रितः ।  
 एकमाचमनार्थाय एकं वै पादधावनम् ।  
 एकं शौचविधानार्थमित्येतन्नित्यं तथा ॥' २१  
 अधीत्याध्यापनं कुर्यात्तथा यजनयाजने ।  
 दानं प्रतिग्रहं वाऽपि षड्गुणां वृत्तिमाचरेत् ॥ २२  
 त्रीणि कर्माणि जानीत ब्राह्मणानां तु जीविकाः ।  
 याजनाध्यापने चोभे शुद्धाच्चापि प्रतिग्रहः ॥ २३  
 अथ शेषाणि चान्यानि त्रीणि कर्माणि यानि तु ।  
 दानमध्ययनं यज्ञो धर्मयुक्तानि तानि तु ॥ २४  
 तेष्वग्रमादं कुर्वीत त्रिषु कर्मसु धर्मवित् ।  
 दान्तो मैत्रः क्षमायुक्तः सर्वभूतसमो मुनिः ॥ २५  
 सर्वमेतद्यथाशक्ति विप्रो निर्वर्तयञ्शुचिः ।  
 एवं युक्तो जयेत्स्वर्गं गृहस्थः संशितव्रतः ॥ २६

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चचत्वारिंशोऽध्यायः ॥ ४५ ॥

### षट्चत्वारिंशोऽध्यायः ॥ ४६ ॥

ब्रह्मणा महर्षीन्द्रप्रति ब्रह्मचारिवनस्थधर्मनिरूपणपूर्वकं तदनुष्ठानस्य श्रेयःसाधनत्वोक्तिः ॥ १ ॥

ब्रह्मोवाच ।  
 एवमेतेन मार्गेण पूर्वोक्तेन यथाविधि ।  
 अधीतवान्यथाशक्ति तथैव ब्रह्मचर्यवान् ॥ १  
 स्वधर्मनिरतो विद्वान्सर्वेन्द्रिययतो मुनिः ।  
 गुरोः प्रियहिते युक्तः सत्यधर्मपरः शुचिः ॥ २  
 गुरुणा समनुज्ञातो भुञ्जीतान्नमकुत्सयन् ।

अनन्तप्रतिसारं चेति ट. पाठः ॥ ८ ॥ मोहयेत्सामरं जगदिति

हविष्यमैक्ष्यभुक् चापि स्थानासनविहारवान् ॥ ३  
 द्विकालमग्निं जुह्वानः शुचिर्भूत्वा समाहितः ।  
 धारयीत सदा दण्डं बैल्वं पालाशमेव वा ॥ ४  
 क्षौमं कार्पासिकं वाऽपि मृगाजिनमथापि वा ।  
 सर्वं काषायरक्तं वा वासो वाऽपि द्विजस्य ह ॥ ५  
 मेखला च भवेन्मौञ्जी जटी नित्योदकस्तथा ।

क. ट. थ. पाठः ॥ १० ॥ पञ्चचत्वारिंशोऽध्यायः ॥ ४५ ॥



यज्ञोपवीती स्वाध्यायी अलुप्तनियतव्रतः ॥ ६  
 पूताभिश्च तथैवाद्भिः सदा दैवततर्पणम् ।  
 भावेन नियतः कुर्वन्ब्रह्मचारी प्रशस्यते ॥ ७  
 एवं युक्तो जयेत्स्वर्गमूर्ध्वरेताः समाहितः ।  
 न संसरति जातीषु परमं स्थानमाश्रितः ॥ ८  
 संस्कृतः सर्वसंस्कारैस्तथैव ब्रह्मचर्यवान् ।  
 ग्रामाभिष्क्रम्य चारण्ये मुनिः प्रव्रजितो वसेत् ९  
 चर्मवल्कलसंवासी सायं प्रातरुपस्पृशेत् ।  
 अरण्यगोचरो नित्यं न ग्रामं प्रविशेत्पुनः ॥ १०  
 अर्चयन्नतिथीन्काले दद्याच्चापि प्रतिश्रयम् ।  
 फलपत्रावरैर्मलैः श्यामाकेन च वर्तयन् ॥ ११  
 स नित्यमुदकं वायुं सर्वं वानेयमाश्रयेत् ।  
 प्राश्नीयादानुपूर्व्येण यथादीक्षमतन्द्रितः ॥ १२  
 समूलफलशाकाद्यैरर्चयेदतिथिमागतम् ।  
 यद्भक्षः स्यात्ततो दद्याद्भिक्षां नित्यमतन्द्रितः ॥ १३  
 देवतातिथिपूर्वं च सदा प्राश्नीत वाग्यतः ।  
 अस्कन्दितमनाश्चैव लघ्वाशी देवताश्रयः ॥ १४  
 दान्तो मैत्रः क्षमायुक्तः केशाञ्जमश्च च धारयन् ।  
 जुह्वन्स्वाध्यायशीलश्च सत्यधर्मपरायणः ॥ १५  
 न्यस्तदेहः सदा दक्षो वननित्यः समाहितः ।  
 एवं युक्तो जयेत्स्वर्गं वानप्रस्थो जितेन्द्रियः ॥ १६  
 गृहस्थो ब्रह्मचारी च वानप्रस्थोऽथवा पुनः ।  
 य इच्छेन्मोक्षमास्थातुमुत्तमां वृत्तिमाश्रयेत् ॥ १७  
 अभयं सर्वभूतेभ्यो दत्त्वा नैष्कर्म्यमाचरेत् ।  
 सर्वभूतहितो मैत्रः सर्वेन्द्रिययतो मुनिः ॥ १८  
 अयाचितमसंस्कृतमुपपन्नं यदृच्छया ।  
 कृत्वा प्राह्णे चरेद्भैक्ष्यं विधूमे भुक्तवज्जने ॥ १९  
 वृत्ते शरावसंपाते भैक्ष्यं लिप्सेत मोक्षवित् ।  
 लाभेन च न हृष्येत नालाभे विमना भवेत् ।  
 न चातिभिक्षां भिक्षेत केवलं प्राणयात्रिकः २०  
 यात्रार्थी कालमाकाङ्क्षंश्चरेद्भैक्ष्यं समाहितः ।  
 लाभं साधारणं नेच्छेन्न भुञ्जीताभिपूजितः ॥ २१

अभिपूजितलाभाद्भि विजुगुप्सेत भिक्षुकः ।  
 भुक्तान्यन्नानि तिक्तानि कषायकटुकानि च २२  
 नास्वादयीत भुञ्जानो रसांश्च मधुरांस्तथा ।  
 यात्रामात्रं च भुञ्जीत केवलं प्राणधारणम् ॥ २३  
 असंरोधेन भूतानां वृत्तिं लिप्सेत मोक्षवित् ।  
 न चान्यमन्नं लिप्सेत भिक्षमाणः कथंचन ॥ २४  
 न सन्निकाशयेद्धर्मं विविक्ते चारजाश्चरेत् ।  
 शून्यागारमण्यं वा वृक्षमूलं नदीं तथा ॥ २५  
 प्रतिश्रयार्थं सेवेत पार्वतीं वा पुनर्गुहाम् ।  
 ग्रामैकरात्रिको ग्रीष्मे वर्षास्त्रेकत्र वा वसेत् ॥ २६  
 अध्वा सूर्येण निर्दिष्टः कीटवच्च चरेन्महीम् ।  
 दयार्थं चैव भूतानां समीक्ष्य पृथिवीं चरेत् ॥ २७  
 संचयांश्च न कुर्वीत स्नेहवासं च वर्जयेत् ।  
 पूताभिरद्भिर्नित्यं वै कार्यं कुर्वीत मोक्षवित् ॥ २८  
 उपस्पृशेदुद्धृताभिरद्भिश्च पुरुषः सदा ।  
 अहिंसा ब्रह्मचर्यं च सत्यमार्जवमेव च ॥ २९  
 अक्रोधश्चानसूया च दमो नित्यमपैशुनम् ।  
 अष्टस्त्रेतेषु युक्तः स्याद्रतेषु नियतेन्द्रियः ॥ ३०  
 अपापमशठं वृत्तमजिह्वं नित्यमाचरेत् ।  
 जोषयेत सदा भोज्यं ग्रासमागतमस्पृहः ॥ ३१  
 यात्रामात्रं च भुञ्जीत केवलं प्राणयात्रिकम् ।  
 धर्मलब्धमथाश्नीयान्न काममनुवर्तयेत् ॥ ३२  
 ग्रासादाच्छादनादन्यन्न गृहीयात्कथंचन ।  
 यावदाहारयेत्तावत्प्रतिगृहीत नाधिकम् ॥ ३३  
 परेभ्यो न प्रतिग्राह्यं न च देयं कदाचन ।  
 दैन्यभावाच्च भूतानां संविभज्य सदा बुधः ॥ ३४  
 नाददीत परस्वानि न गृहीयान्न याचयेत् ।  
 न किञ्चिद्विषयं भुक्त्वा स्पृहयेत्तस्य वै पुनः ॥ ३५  
 मृदमापस्तथाऽन्नानि पत्रपुष्पफलानि च ।  
 असंवृतानि गृहीयात्प्रवृत्तानि च कार्यवान् ॥ ३६  
 न शिल्पजीविकां जीवेद्विरन्नं नोत् कामयेत् ।  
 न द्वेषा नोपदेष्टा च भवेच्च निरुपस्कृतः ॥ ३७

जयेन्नो कान्वानप्रस्थो जितेन्द्रिय इति झ. पाठः ॥ ८ ॥ सायं  
 प्रातरपः स्पृशेदिति क. पाठः ॥ १० ॥ न किञ्चिद्विषयेद्विरुद्धा

तस्यै नो गर्हयेत्युनरिति क. पाठः । स्पृहयेदितरस्य वै इति  
 ट. थ. पाठः ॥ ३५ ॥ षट्चत्वारिंशोऽध्यायः ॥ ४६ ॥



श्रद्धापूतानि शुद्धीत निमित्तानि च वर्जयेत् ।  
 मुधावृत्तिसक्तश्च सर्वभूतैरसंधितः ॥ ३८  
 आशीर्षुक्तानि सर्वाणि हिंसायुक्तानि यानि च ।  
 लोकसंग्रहधर्मं च नैव कुर्यान्न कारयेत् ॥ ३९  
 सर्वभावानतिक्रम्य लघुमात्रः परिव्रजेत् ।  
 समः सर्वेषु भूतेषु स्थावरेषु चरेषु च ॥ ४०  
 परं नोद्वेजेत्कंचिन्न च कस्यचिदुद्विजेत् ।  
 विश्वास्थः सर्वभूतानामग्नौ मोक्षविदुच्यते ॥ ४१  
 अनागतं च न ध्यायेन्नातीतमनुचिन्तयेत् ।  
 वर्तमानमुपेक्षेत कालाकाङ्क्षी समाहितः ॥ ४२  
 न चक्षुषा न मनसा न वाचा दूषयेत्कचित् ।  
 न प्रत्यक्षं परोक्षं वा किंचिदुष्टं समाचरेत् ॥ ४३  
 इन्द्रियाण्युपसंहृत्य कूर्मोऽङ्गानीव सर्वशः ।  
 क्षीणेन्द्रियमनोबुद्धिर्निरीहः सर्वतत्त्ववित् ॥ ४४  
 निर्द्वन्द्वो निर्नमस्कारो निःस्वाहाकार एव च ।  
 निर्ममो निरहंकारो निर्योगक्षेम आत्मवान् ॥ ४५  
 निराशीर्निर्गुणः शान्तो निरासक्तो निराश्रयः ।  
 आत्मसङ्गी च तत्त्वज्ञो मुच्यते नात्र संशयः ॥ ४६  
 अपादपाणिपृष्ठं तदशिरस्कमनूदरम् ।  
 अभिन्नगुणकर्माणं केवलं विमलं स्थिरम् ॥ ४७  
 अगन्धमरसस्पर्शमरूपाशब्दमेव च ।

अनुगम्यमनासक्तममांसमपि चैव यत् ॥ ४८  
 निश्चिन्तमव्ययं दिव्यं गृहस्थमपि सर्वदा ।  
 सर्वभूतस्थमात्मानं ये पश्यन्ति न ते मृताः ॥ ४९  
 न तत्र क्रमेत बुद्धिर्नेन्द्रियाणि न देवताः ।  
 वेदा यज्ञाश्च लोकाश्च न तपो न व्रतानि च ॥ ५०  
 यत्र ज्ञानवतां प्राप्तिरलिङ्गग्रहणा स्मृता ।  
 तस्मादलिङ्गधर्मज्ञो धर्मतत्त्वमुपाचरेत् ॥ ५१  
 गूढधर्माश्रितो विद्वान्विज्ञानचरितं चरेत् ।  
 अमूढो मूढरूपेण चरेद्धर्ममदूषयन् ॥ ५२  
 यथैनमवमन्येरन्परे सततमेव हि ।  
 तथावृत्तश्चरेच्छान्तः सतां धर्मानकुत्सयन् ॥ ५३  
 य एवं वृत्तसंपन्नः स मुनिः श्रेष्ठ उच्यते ।  
 इन्द्रियाणीन्द्रियार्थाश्च महाभूतानि पञ्च च ॥ ५४  
 मनो बुद्धिरहंकारमव्यक्तं पुरुषं तथा ।  
 एतत्सर्वं प्रसङ्गाय यथावत्तत्त्वनिश्चयात् ॥ ५५  
 ततः स्वर्गमवाप्नोति विमुक्तः सर्वबन्धनैः ।  
 एतावदन्तवेलायां परिसङ्ख्याय तत्त्ववित् ॥ ५६  
 ध्यायेदेकान्तमास्थाय मुच्यतेऽथ निराश्रयः ।  
 निर्मुक्तः सर्वसङ्गेभ्यो वायुराकाशगो यथा ॥ ५७  
 क्षीणकोशो निरातङ्गस्तथेदं प्राप्नुयात्परम् ॥ ५८

॥ इति श्रीमन्महाभारते आश्वमेधिकपर्वणि अनुगीतापर्वणि षट्चत्वारिंशोऽध्यायः ॥ ४६ ॥

### सप्तचत्वारिंशोऽध्यायः ॥ ४७ ॥

ब्रह्मणा महर्षीं प्रति संन्यासज्ञानतपसां परमपुरुषार्थसाधनत्वोक्तिः ॥ १ ॥

ब्रह्मोवाच ।  
 संन्यासं तप इत्याहुर्बुद्ध्या निश्चितवादिनः ।  
 ब्राह्मणा ब्रह्मयोनिस्था ज्ञानं ब्रह्म परं विदुः ॥ १  
 अतिदूरात्मकं ब्रह्म वेदविद्याव्यपाश्रयम् ।  
 निर्द्वन्द्वं निर्गुणं नित्यमचिन्त्यगुणमुत्तमम् ॥ २  
 ज्ञानेन तपसा चैव धीराः पश्यन्ति तत्परम् ।  
 निर्णिक्तमनसः पूता व्युत्क्रान्तरजसोऽमलाः ॥ ३  
 तपसा क्षेममध्वानं गच्छन्ति परमेश्वरम् ।  
 संन्यासनिरता नित्यं ये च ब्रह्मविदो जनाः ॥ ४

तपः प्रदीप इत्याहुराचारो धर्मसाधकः ।  
 ज्ञानं वै परमं विद्यात्संन्यासं तप उत्तमम् ॥ ५  
 यस्तु वेद निराबाधं ज्ञानं तत्त्वविनिश्चयात् ।  
 सर्वभूतस्थमात्मानं स सर्वविदिहोच्यते ॥ ६  
 यो विद्वान्सहवासं च विवासं चैव पश्यति ।  
 तथैवैकत्वनानात्वे स दुःखात्प्रतिमुच्यते ॥ ७  
 यो न कामयते किंचिन्न किंचिदवमन्यते ।  
 इह लोकस्थ एवैष ब्रह्मभूयाय कल्पते ॥ ८  
 प्रधानगुणतत्त्वज्ञः सर्वभूतविधानवित् ।



निर्ममो निरहंकारो मुच्यते नात्र संशयः ॥ ९  
 निर्द्वन्द्वो निर्नमस्कारो निःस्वधाकार एव च ।  
 निर्गुणं नित्यमद्वन्द्वं प्रशमेनैव गच्छति ॥ १०  
 हित्वा गुणमयं सर्वं कर्म जन्तुः शुभाशुभम् ।  
 उभे सत्यानृते हित्वा मुच्यते नात्र संशयः ॥ ११  
 अव्यक्तबीजप्रभवो बुद्धिस्कन्धमयो महान् ।  
 महाहंकारविटप इन्द्रियान्तरकोटरः ॥ १२  
 महाभूतविशाखश्च विशेषप्रतिशाखवान् ।  
 सदापत्रः सदापुष्पः शुभाशुभफलोदयः ॥ १३  
 आजीव्यः सर्वभूतानां ब्रह्मवृक्षः सनातनः ।

एनं छित्त्वा च भित्त्वा च तत्त्वज्ञानासिना बुधः ॥ १४  
 हित्वा सङ्गमयान्पाशान्मृत्युजन्मजरोदयान् ।  
 निर्ममो निरहङ्कारो मुच्यते नात्र संशयः ॥ १५  
 द्वाविमौ पक्षिणौ नित्यौ संक्षेपौ चाप्यचेतनौ ।  
 एताभ्यां तु परो योऽन्यश्चेतनावान्स उच्यते ॥ १६  
 अचेतनः सत्त्वसङ्ख्याविमुक्तः  
 सत्त्वात्परं चेतयतेऽन्तरात्मा ।  
 स क्षेत्रवित्सर्वसङ्ख्यातबुद्धि-  
 गुणातिगो मुच्यते सर्वपापैः ॥ १७

॥ इति श्रीमन्महाभारते आश्वमेधिकपर्वणि अनुगीतापर्वणि सप्तचत्वारिंशोऽध्यायः ॥ ४७ ॥

### अष्टचत्वारिंशोऽध्यायः ॥ ४८ ॥

ब्रह्मणा महर्षीन्प्रति योगिनां चातुर्विध्यादिकथनपूर्वकं सुसुक्ष्मवेदनानार्थकथनम् ॥ १ ॥

ब्रह्मोवाच ।  
 केचिद्ब्रह्ममयं वृक्षं केचिद्ब्रह्ममयं वनम् ।  
 केचित्परममव्यक्तं केचित्परमनामयम् ।  
 मन्यन्ते सर्वमप्येतदव्यक्तप्रभवव्ययम् ॥ १  
 उच्छ्वासमात्रमपि चेद्योऽन्तकाले समो भवेत् ।  
 आत्मानमुपसङ्गम्य सोमृतत्वाय कल्पते ॥ २  
 निमेषमात्रमपि चेतसंयम्यात्मानमात्मनि ।  
 गच्छत्यात्मप्रसादेन विदुषां प्राप्तिमव्ययाम् ॥ ३  
 प्राणायामैरथ प्राणान्संयम्य स पुनःपुनः ।  
 दशद्वादशभिर्वापि चतुर्विंशत्समन्ततः ॥ ४  
 एवं पूर्वं प्रसन्नात्मा लभते यद्यदिच्छति ।  
 अव्यक्तात्सत्त्वमुद्रिक्तममृतत्वाय कल्पते ॥ ५  
 सत्त्वात्परतरं नान्यत्प्रशंसन्तीह तद्विदः ।  
 अनुमानाद्विजानीमः पुरुषं सत्त्वसंश्रयम् ।  
 न शक्यमन्यथा गन्तुं पुरुषं द्विजसत्तमाः ॥ ६

क्षमा धृतिरहिंसा च समता सत्यमार्जवम् ।  
 ज्ञानं त्यागोऽथ संन्यासः सात्त्विकं वृत्तमिष्यते ॥ ७  
 एतेनैवानुमानेन मन्यन्ते वै मनीषिणः ।  
 सत्त्वं च पुरुषश्चैव तत्र नास्ति विचारणा ॥ ८  
 आहुरेके च विद्वांसो ये ज्ञाने सुप्रतिष्ठिताः ।  
 क्षेत्रज्ञसत्त्वयोरैक्यमित्येतन्नोपपद्यते ॥ ९  
 पृथग्भूतस्तथा नित्यमित्येतदविचारितम् ।  
 पृथग्भावश्च विज्ञेयः सहजश्चापि तत्त्वतः ॥ १०  
 तथैवैकत्वनानात्वमिष्यते विदुषां नयः ।  
 मशकोदुंबरे चैक्यं पृथक्त्वमपि दृश्यते ॥ ११  
 मत्स्यो यथाऽन्यः स्यादप्सु संप्रयोगस्तथा तयोः ।  
 संबन्धस्तोयबिन्दूनां पर्णैः कोकनदस्य च ॥ १२  
 गुरुत्वाच्च ।  
 इत्युक्तवन्तस्ते विप्रास्तदा लोकपितामहम् ।  
 पुनः संशयमापन्नाः पप्रच्छुर्मुनिसत्तमाः ॥ १३

॥ इति श्रीमन्महाभारते आश्वमेधिकपर्वणि अनुगीतापर्वणि अष्टचत्वारिंशोऽध्यायः ॥ ४८ ॥

हित्वा चामरतां प्राप्य जह्याथो मृत्युजन्मनीति क. ठ. थ.  
 पाठः ॥ १५ ॥ पक्षिणौ जीवेश्वरौ ॥ १६ ॥ अचेतनसत्त्व-  
 संघातयुक्तसत्त्वात्परं चेतयतेन्तरात्मा । स क्षेत्रज्ञसत्त्वसं-  
 घातबुद्धिगुणातिगो मुच्यते मृत्युपाशादिति क. थ. पाठः  
 आश्व. ८

॥ १७ ॥ सप्तचत्वारिंशोऽध्यायः ॥ ४७ ॥

भोक्तुः कालेन वै भवेदिति ट. पाठः ॥ २ ॥ उक्तं विद्यते  
 येषु ते उक्तवन्तः उक्तमर्थं सम्यगवधृतवन्त इत्यर्थः ॥ १३ ॥  
 अष्टचत्वारिंशोऽध्यायः ॥ ४८ ॥



## एकोनपञ्चाशोऽध्यायः ॥ ४९ ॥

महर्षिभिर्ब्रह्माणं प्रति धर्मविषये नानाविधवादि विप्रतिपत्तिप्रदर्शनपूर्वकं तत्प्रयुक्तस्त्रीयसंशयनिवर्तनप्रार्थना ॥ १ ॥

ऋषय ऊचुः ।

को वा खिदिह धर्माणामनुष्ठेयतमो मतः ।

व्याहृतामिव पश्यामो धर्मस्य विविधां गतिम् ॥ १

ऊर्ध्वं देहाद्वदन्त्येके नैतदस्तीति चापरे ।

केचित्संशयितं सर्वं निःसंशयमथापरे ॥ २

अनित्यं नित्यमित्येके नास्त्यस्तीत्यपि चापरे ।

त्रिधेत्येके द्विधेत्येके व्याकीर्णमिति चापरे ॥ ३

मन्यन्ते ब्राह्मणा एव ब्रह्मज्ञास्तत्त्वदर्शिनः ।

एकमेके पृथक्कान्ये बहुत्वमिति चापरे ॥ ४

देशकालावुभौ केचिन्नैतदस्तीति चापरे ।

जटाजिनधराश्चान्ये मुण्डाः केचिदसंवृताः ॥ ५

अस्नानं केचिदिच्छन्ति स्नानमप्यपरे जनाः ।

मन्यन्ते ब्राह्मणा देवा ब्रह्मज्ञास्तत्त्वदर्शिनः ॥ ६

आहारं केचिदिच्छन्ति केचिन्नानशने रताः ।

कर्म केचित्प्रशंसन्ति प्रशान्तिं चापरे जनाः ॥ ७

केचिन्मोक्षं प्रशंसन्ति केचिद्भोगान्पृथग्विधान् ।

धनानि केचिदिच्छन्ति निर्धनत्वमथापरे ।

उपास्य साधनं त्वेके नैतदस्तीति चापरे ॥ ८

अहिंसानिरताश्चान्ये केचिद्विंसापरायणाः ।

पुण्येन यशसा चान्ये नैतदस्तीति चापरे ॥ ९

सद्भावनिरताश्चान्ये केचित्संशयिते स्थिताः ।

दुःखादन्ये सुखादन्ये ध्यानमित्यपरे जनाः ॥ १०

यज्ञ इत्यपरे विप्राः प्रदानमिति चापरे ।

तपस्त्वन्ये प्रशंसन्ति स्वाध्यायमपरे जनाः ॥ ११

ज्ञानं संन्यासमित्येके स्वभावं भूतचिन्तकाः ।

सर्वमेके प्रशंसन्ति न सर्वमिति चापरे ॥ १२

एवं व्युत्थापिते धर्मे बहुधा विप्रबोधिते ।

निश्चयं नाधिगच्छामः श्रेयः किमिति सत्तम ॥ १३

इदं श्रेय इदं श्रेय इत्येवं व्युत्थितो जनः ।

यो हि यस्मिन्नतो धर्मे स तं पूजयते सदा ॥ १४

तेन नोऽविहिता प्रज्ञा मनश्च बहुलीकृतम् ।

एतदाख्यातमिच्छामः श्रेयः किमिति सत्तम ॥ १५

अतः परं तु यद्बुद्धं तद्भवान्वक्तुमर्हति ।

सत्त्वक्षेत्रज्ञयोश्चापि संबन्धः केन हेतुना ॥ १६

एवमुक्तः स तैर्विप्रैर्भगवाँल्लोकभावनः ।

तेभ्यः शशंस धर्मात्मा याथातथ्येन बुद्धिमान् ॥

॥ इति श्रीमन्महाभारते आश्वमेधिकपर्वणि अनुगीतापर्वणि एकोनपञ्चाशोऽध्यायः ॥ ४९ ॥

न कर्मणेति कुर्वन्नेवेह कर्माणीत्युभयविधश्रुतिदर्शनानुग्राह-  
महे इति भावः ॥ १ ॥ ऊर्ध्वं देहात् देहनाशादूर्ध्वमपि  
आत्मास्तीत्येके वदन्तीति संबन्धः । नैतदिति लोकायताः ।  
सर्वं संशयितमिति स्याद्वादिनः सप्तमङ्गीनयज्ञाः । निःसंशय-  
मिति प्रातिस्निकं सर्वं तैर्थिकाः ॥ २ ॥ अनित्यं सर्वं सृष्टि-  
प्रलययुक्तमिति तार्किकादयः । नित्यं प्रवाहनिमित्तमिति मीमां-  
सकाः । नास्तीति शून्यवादिनः । अस्ति परंतु क्षणिकमिति  
सौगताः ॥ ३ ॥ अस्नानं नैष्ठिकब्रह्मचर्यम् । ज्ञानं गार्हस्थ्यम्  
॥ ६ ॥ साधनं ध्यानादिकमुपास्य कृत्वापि नैतदस्तीति पञ्चा-  
त्सर्वमपवदन्ति ॥ ८ ॥ पुण्येन पुण्यार्थमेव यतेत्येते ।

एतत्पुण्यं नास्त्येवेत्यन्ये लोकायताः ॥ ९ ॥ संशयिते कृत-  
मस्ति नवेति संदिग्धे पथि । दुःखात् दुःखनिवृत्त्यर्थं सुखा-  
त्सुखप्राप्त्यर्थं ध्यानं कर्तव्यम् । निष्काममेवेत्यपरे ॥ १० ॥  
सत्यमेके प्रशंसन्ति असत्यमिति चापरे इति थ. पाठः ॥ ११ ॥  
ज्ञानं संन्यासं संन्यासैकप्राप्यम् । भूतचिन्तकाः वस्तुतत्त्व-  
विचारकाः । स्वभावं साधनपौष्कल्यम् । साधनपौष्कल्यस्वा-  
भाव्यादेव ज्ञानमुत्पद्यते आश्रमान्तरेपि न संन्यासमात्रेणेत्याहुः  
॥ १२ ॥ अविहिता अशिक्षिता । आख्यातं त्वयेति शेषः  
॥ १५ ॥ एकोनपञ्चाशोऽध्यायः ॥ ४९ ॥



## पञ्चाशोऽध्यायः ॥ ५० ॥

ब्रह्मणा महर्षीन्प्रति धर्मप्रदर्शनपूर्वकं तदनुष्ठानसहकृतज्ञानस्यैव दृष्टान्तप्रदर्शनेन परमपुरुषार्थसाधनत्वोक्तिः ॥ १ ॥  
तथा क्षेत्रक्षेत्रज्ञसंबन्धकथनम् ॥ २ ॥ तथा पृथिव्यादिभूतगुणादिप्रतिपादनम् ॥ ३ ॥

ब्रह्मोवाच ।

हन्त वः संग्रवक्ष्यामि यन्मां पृच्छथ सत्तमाः ।  
गुरुणा शिष्यमासाद्य यदुक्तं तन्निबोधत ॥ १  
समस्तमिह तच्छ्रुत्वा सम्यगेवावधार्यताम् ।  
अहिंसा सर्वभूतानामेतत्कृत्यतमं मतम् ॥ २  
एतत्पदमनुद्विग्नं वरिष्ठं धर्मलक्षणम् ।  
ज्ञानं निःश्रेय इत्याहुर्ब्रह्मा निश्चितदर्शिनः ।  
तस्माज्ज्ञानेन शुद्धेन मुच्यते सर्वकिल्बिषैः ॥ ३  
हिंसापराश्च ये केचिद्ये च नास्तिकवृत्तयः ।  
लोभमोहसमायुक्तास्ते वै निरयगामिनः ॥ ४  
आशीर्युक्तानि कर्माणि कुर्वते ये त्वतन्द्रिताः ।  
तेऽस्मिन्लोके प्रमोदन्ते जायमानाः पुनः पुनः ५  
कुर्वते ये तु कर्माणि श्रद्धाघाना विपश्चितः ।  
अनाशीर्योगसंयुक्तास्ते धीराः साधुदर्शिनः ॥ ६  
अतः परं प्रवक्ष्यामि सत्त्वक्षेत्रज्ञयोर्यथा ।  
संयोगो विप्रयोगश्च तन्निबोधत सत्तमाः ॥ ७  
विषयो विषयित्वं च संबन्धोऽयमिहोच्यते ।  
विषयी पुरुषो नित्यं सत्त्वं च विषयः स्मृतः ॥ ८  
व्याख्यातं पूर्वकल्पेन मशकोदुम्बरं यथा ।  
भुज्यमानं न जानीते नित्यं सत्त्वमचेतनम् ।  
यस्त्वेवं तं विजानीते यो भुङ्क्ते यश्च भुज्यते ॥ ९  
अनित्यं द्वन्द्वसंयुक्तं सत्त्वमाहुर्मनीषिणः ।  
निर्द्वन्द्वो निष्कलो नित्यः क्षेत्रज्ञो निर्गुणात्मकः ॥  
समः संज्ञानुगश्चैव स सर्वत्र व्यवस्थितः ।  
न सज्जते सदा सत्त्वमापः पुष्करपर्णवत् ॥ ११  
सर्वैरपि गुणैर्विद्वान्व्यतिषक्तो न लिप्यते ।  
जलविन्दुर्यथा लोलः पद्मिनीपत्रसंस्थितः ॥ १२  
एवमेवाप्यसंयुक्तः पुरुषः स्थान्न संशयः ।  
द्रव्यमात्रमभूत्सत्त्वं पुरुषस्येति निश्चयः ॥ १३  
यथा द्रव्यं च कर्ता च संयोगोऽप्यनयोस्तथा ।  
यथा प्रदीपमादाय कश्चित्तमसि गच्छति ।

तथा सत्त्वप्रदीपेन गच्छन्ति परमर्षयः ॥ १४  
यावद्द्रव्यं गुणस्तावत्प्रदीपः संग्रकाशते ।  
क्षीणे द्रव्ये गुणे ज्योतिरन्तर्धानाय गच्छति ॥ १५  
व्यक्तः सत्त्वगुणस्त्वेवं पुरुषो द्रव्यमुच्यते ।  
एतद्विप्रा विजानीत हन्त भूयो ब्रवीमि वः ॥ १६  
सहस्रेणापि दुर्मेधा न बुद्धिमधिगच्छति ।  
चतुर्थेनाप्यथांशेन बुद्धिमान्सुखमेधते ॥ १७  
एवं धर्मस्य विज्ञेयं संसाधनमुपायतः ।  
उपायज्ञो हि मेधावी सुखमत्यन्तमश्नुते ॥ १८  
यथाऽध्वानमपाथेयः प्रपन्नो मनुजः कश्चित् ।  
क्लेशेन याति महता विनश्यत्यन्तराऽपि च ॥ १९  
तथा कर्मसु विज्ञेयं फलं भवति वा न वा ।  
पुरुषस्यात्मनिःश्रेयः शुभाशुभनिदर्शनम् ॥ २०  
यथा च दीर्घमध्वानं पश्यामेव प्रपद्यते ।  
अदृष्टपूर्वं सहसा तत्त्वदर्शनवर्जितः ॥ २१  
तमेव च यथाऽध्वानं रथेनेहाशुगामिना ।  
गच्छत्यश्वप्रयुक्तेन तथा बुद्धिमतां गतिः ॥ २२  
ऊर्ध्वं पर्वतमारुह्य नान्ववेक्षेत भूतलम् ।  
रथेन रथिनं पश्येत्क्लिश्यमानमचेतनम् ॥ २३  
यावद्रथपथस्तावद्रथेन स तु गच्छति ।  
क्षीणे रथपदे विद्वान्रथमुत्सृज्य गच्छति ॥ २४  
एवं गच्छति मेधावी तत्त्वयोगविधानवित् ।  
परिज्ञाय गुणज्ञश्च उत्तरादुत्तरोत्तरम् ॥ २५  
यथाऽर्णवं महाघोरमप्लवः संप्रगाहते ।  
बाहुभ्यामेव संमोहाद्वधं वाञ्छत्यसंशयम् ॥ २६  
नावा चापि यथा प्राज्ञो विभागज्ञः स्वरित्रया ।  
अश्रान्तः सलिलं गाहेच्छीघ्रं संतरते हृदम् ॥ २७  
तीर्णो गच्छेत्परं पारं नावमुत्सृज्य निर्ममः ।  
व्याख्यातं पूर्वकल्पेन यथा रथपदातिनोः ॥ २८  
स्नेहात्संमोहमापन्नो नावि दाशो यथा तथा ।  
ममत्वेनाभिभूतः संस्तत्रैव परिवर्तते ॥ २९



नावं न शक्यमारुह्य स्थले विपरिवर्तितुम् ।  
 तथैव रथमारुह्य नाप्सु चर्या विधीयते ॥ ३०  
 एवं कर्म कृतं वित्त विषयस्थं पृथक्पृथक् ।  
 यथा कर्म कृतं लोके तथा तदुपपद्यते ॥ ३१  
 यन्नैव गन्धि नो रस्यं न रूपस्पर्शशब्दवत् ।  
 मन्यते न मनो बुद्ध्या तत्प्रधानं प्रचक्षते ॥ ३२  
 तत्र प्रधानमव्यक्तमव्यक्तस्य गुणो महान् ।  
 महत्प्रधानभूतस्य गुणोऽहंकार एव च ॥ ३३  
 अहंकारात्तु संभूतो महाभूतकृतो गुणः ।  
 पृथक्त्वेन हि भूतानां विषया वै गुणाः स्मृताः ॥ ३४  
 बीजधर्मं यथाऽव्यक्तं तथैव प्रसवात्मकम् ।  
 बीजधर्मा महानात्मा प्रसवश्चेति नः श्रुतम् ॥ ३५  
 बीजधर्मात्साहंकारात्प्रसवश्च पुनः पुनः ।  
 बीजप्रसवधर्माणि महाभूतानि पञ्च वै ॥ ३६  
 बीजधर्मिण इत्याहुः प्रसवं च प्रकुर्वते ।  
 विशेषाः पञ्चभूतानां तेषां वित्त विशेषणम् ॥ ३७  
 तत्रैकगुणमाकाशं द्विगुणो वायुरुच्यते ।  
 त्रिगुणं ज्योतिरित्याहुरापञ्चापि चतुर्गुणाः ॥ ३८  
 पृथ्वी पञ्चगुणा ज्ञेया चरस्यावरसंकुला ।  
 सर्वभूतकरी देवी शुभाशुभनिदर्शिनी ॥ ३९  
 शब्दः स्पर्शस्तथा रूपं रसो गन्धश्च पञ्चमः ।  
 एते पञ्चगुणा भूमेर्विज्ञेया द्विजसत्तमाः ॥ ४०  
 पार्थिवश्च सदा गन्धो गन्धश्च बहुधा स्मृतः ।  
 तस्य गन्धस्य वक्ष्यामि विस्तरेण बहून्गुणान् ॥ ४१  
 इष्टश्चानिष्टगन्धश्च मधुरोऽम्लः कटुस्तथा ।  
 निर्हारी संहतः स्निग्धो रूक्षो विशद एव च ॥ ४२  
 एवं दशविधो ज्ञेयः पार्थिवो गन्ध इत्युत ।

शब्दः स्पर्शस्तथा रूपं द्रवश्चापां गुणाः स्मृताः ॥  
 रसज्ञानं तु वक्ष्यामि रसस्तु बहुधा स्मृतः ।  
 मधुरोऽम्लः कटुस्तिक्तः कषायो लवणस्तथा ॥ ४४  
 एवं पञ्चविस्तारो रसो वारिमयः स्मृतः ।  
 शब्दः स्पर्शस्तथा रूपं त्रिगुणं ज्योतिरुच्यते ॥ ४५  
 ज्योतिषश्च गुणो रूपं रूपं च बहुधा स्मृतम् ।  
 शुक्लं कृष्णं तथा रक्तं नीलं पीतारुणं तथा ॥ ४६  
 ह्रस्वं दीर्घं कृशं स्थूलं चतुरश्राणुवृत्तकम् ।  
 एवं द्वादशविस्तारं तेजसो रूपमुच्यते ॥ ४७  
 विज्ञेयं ब्राह्मणैर्द्वैर्धर्मज्ञैः सत्यवादिभिः ।  
 शब्दस्पर्शौ च विज्ञेयौ द्विगुणो वायुरुच्यते ॥ ४८  
 वायोश्चापि गुणः स्पर्शः स्पर्शश्च बहुधा स्मृतः ।  
 उष्णः शीतः सुखो दुःखः स्निग्धो विशद एव च ॥  
 कठिनश्चिकणः श्लक्ष्णः पिच्छिलो दारुणो मृदुः ।  
 एवं द्वादशविस्तारो वायव्यो गुण उच्यते ॥ ५०  
 विधिवद्ब्राह्मणैः सिद्धैर्मन्त्रज्ञैस्तत्त्वदर्शिभिः ॥ ५१  
 तत्रैकगुणमाकाशं शब्द इत्येव च स्मृतः ।  
 तस्य शब्दस्य वक्ष्यामि विस्तरेण बहून्गुणान् ॥ ५२  
 पङ्कजर्षभः सगान्धारो मध्यमः पञ्चमस्तथा ।  
 अतः परं तु विज्ञेयो निषादो धैवतस्तथा ।  
 इष्टश्चानिष्टशब्दश्च संहतः प्रतिभानवान् ॥ ५३  
 एवं बहुविधो ज्ञेयः शब्द आकाशसंभवः ।  
 आकाशमुत्तमं भूतमहंकारस्ततः परः ॥ ५४  
 अहंकारात्परा बुद्धिर्बुद्धेरात्मा ततः परः ।  
 तस्मात्तु परमव्यक्तमव्यक्तात्पुरुषः परः ॥ ५५  
 परावरज्ञो भूतानां विधिज्ञः सर्वकर्मणाम् ।  
 सर्वभूतात्मभूतात्मा यं प्राप्यानन्त्यमश्नुते ॥ ५६

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चाशोऽध्यायः ॥ ५० ॥

### एकपञ्चाशोऽध्यायः ॥ ५१ ॥

कृष्णेनार्जुनं प्रति मुक्त्युपायप्रतिपादकगुरुशिष्यसंवादानुवादसमापनपूर्वकं स्वस्य निजनगरजिगमिषानिवेदनम् ॥ १ ॥  
 अर्जुनेन तं प्रति युधिष्ठिराभ्यनुज्ञानसंपादनपूर्वकगमनानुज्ञानम् ॥ २ ॥

ब्रह्मोवाच ।

भूतानामथ पञ्चानामथेषामीश्वरं मनः ।

नियमे च विसर्गे च भूतानां मन एव च ॥ १  
 अधिष्ठातृमनो नित्यं भूतानां महतां तथा ।



बुद्धिरैश्वर्यमाचष्टे क्षेत्रज्ञश्च स उच्यते ॥ २  
 इन्द्रियाणि मनो युक्ते सदश्चानिव सारथिः ।  
 इन्द्रियाणि मनो बुद्धिः क्षेत्रज्ञे युज्यते सदा ॥ ३  
 महदश्चसमायुक्तं बुद्धिसंयमनं रथम् ।  
 समारुह्य स भूतात्मा समन्तात्परिधावति ॥ ४  
 इन्द्रियग्रामसंयुक्तो मनःसारथिरेव च ।  
 बुद्धिसंयमनो नित्यं महान्ब्रह्ममयो रथः ॥ ५  
 एवं यो वेत्ति विद्वान्वै सदा ब्रह्ममयं रथम् ।  
 स धीरः सर्वलोकेषु न मोहमधिगच्छति ॥ ६  
 अव्यक्तादिविशेषान्तं सहस्रवारजङ्गमम् ।  
 सूर्यचन्द्रग्रभालोकं ग्रहनक्षत्रमण्डितम् ॥ ७  
 नदीपर्वतजालैश्च सर्वतः परिभूषितम् ।  
 विविधाभिस्तथा चाद्भिः सततं समलंकृतम् ॥ ८  
 अजितं सर्वभूतानां सर्वप्राणभृतां गतिः ।  
 एतद्ब्रह्मनं नित्यं तस्मिंश्चरति क्षेत्रवित् ॥ ९  
 लोकेऽस्मिन्यानि सत्त्वानि त्रसानि स्थावराणि च ।  
 तान्येवाग्रे प्रलीयन्ते पश्चाद्भूतकृता गुणाः ।  
 गुणेभ्यः पञ्च भूतानि एष भूतसमुच्छ्रयः ॥ १०  
 देवा मनुष्या गन्धर्वाः पिशाचासुरराक्षसाः ।  
 सर्वे स्वभावतः सृष्टा न क्रियाभ्यो न कारणात् ॥ ११  
 एते विश्वसृजो विप्रा जायन्तीह पुनः पुनः ।  
 तेभ्यः प्रसूतास्तेष्वेव महाभूतेषु पञ्चसु ।  
 प्रलीयन्ते यथाकालमूर्मयः सागरे यथा ॥ १२  
 विश्वसृग्भ्यस्तु भूतेभ्यो महाभूतास्तु सर्वशः ।  
 भूतेभ्यश्चापि पञ्चभ्यो मुक्तो गच्छेत्परां गतिम् ॥  
 प्रजापतिरिदं सर्वं मनसैवासृजत्प्रभुः ।  
 तथैव देवानृषयस्तपसा प्रतिपेदिरे ॥ १४  
 तपसश्चानुपूर्व्येण फलमूलाशिनस्तथा ।  
 त्रैलोक्यं तपसा सिद्धाः पश्यन्तीह समाहिताः ॥ १५  
 औषधान्यगदादीनि नानाविद्याश्च सर्वशः ।  
 तपसैव प्रसिद्धान्ति तपोमूलं हि साधनम् ॥ १६  
 यदुरापं दुराम्नायं दुराधर्षं दुरन्वयम् ।  
 तत्सर्वं तपसा साध्यं तपो हि दुरतिक्रमम् ॥ १७

महाभूतानि गच्छतीति क. ट. थ. पाठः ॥ १३ ॥

सुरापो ब्रह्महा स्तेनो भ्रूणहा गुरुतल्पगः ।  
 तपसैव सुतप्तेन मुच्यते किल्बिषात्ततः ॥ १८  
 मनुष्याः पितरो देवाः पशवो मृगपक्षिणः ।  
 यानि चान्यानि भूतानि चराणि स्थावराणि च ॥ १९  
 तपःपरायणा नित्यं सिद्ध्यन्ते तपसा सदा ।  
 तथैव तपसा देवा महाभागा दिवं गताः ॥ २०  
 आशीर्युक्तानि कर्माणि कुर्वते ये त्वतन्द्रिताः ।  
 अहंकारसमायुक्तास्ते सकाशे प्रजापतेः ॥ २१  
 ध्यानयोगेन शुद्धेन निर्ममा निरहंकृताः ।  
 आमुवन्ति महात्मानो महान्तं लोकमुत्तमम् ॥ २२  
 ध्यानयोगमुपागम्य प्रसन्नमतयः सदा ।  
 सुखोपचयमव्यक्तं प्रविशन्त्यात्मवित्तमाः ॥ २३  
 ध्यानयोगादुपागम्य निर्ममा निरहंकृताः ।  
 अव्यक्तं प्रविशन्तीह महतां लोकमुत्तमम् ॥ २४  
 अव्यक्तादेव संभूताः समयज्ञा गताः पुनः ।  
 तमोरजोभ्यां निर्मुक्ताः सत्वमास्थाय केवलम् ॥ २५  
 निर्मुक्तः सर्वपापेभ्यः सर्वं त्यजति निष्कलः ।  
 क्षेत्रज्ञ इति तं विद्याद्यस्तं वेद स वेदवित् ॥ २६  
 चित्तं चित्तादुपागम्य मुनिरासीत् संयतः ।  
 यच्चित्तस्तन्मना भूत्वा ग्राह्यमेतत्सनातनम् ॥ २७  
 अव्यक्तादिविशेषान्तमविद्यालक्षणं स्मृतम् ।  
 निबोधत तथा ज्ञानं गुणैर्लक्षणमित्युत ॥ २८  
 ब्रह्मक्षरस्तु भवेन्मृत्युरव्यक्षरं ब्रह्म शाश्वतम् ।  
 ममेति च भवेन्मृत्युर्न ममेति च शाश्वतम् ॥ २९  
 कर्म केचित्प्रशंसन्ति मन्दबुद्धितया नराः ।  
 ये तु बृद्धा महात्मानो न प्रशंसन्ति कर्म ते ॥ ३०  
 कर्मणा जायते जन्तुर्मूर्तिमान्बोडशात्मकः ।  
 पुरुषं प्रसते विद्या तद्ब्राह्मममृताशिनम् ॥ ३१  
 तस्मात्कर्मसु निःस्नेहा ये केचित्पारदर्शिनः ।  
 विद्यामयोऽयं पुरुषो न तु कर्ममयः स्मृतः ॥ ३२  
 य एवममृतं नित्यमग्राह्यं शश्वदक्षरम् ।  
 वश्यात्मानमसंश्लिष्टं यो वेद न मृतो भवेत् ॥ ३३  
 अपूर्वममृतं नित्यं य एनमविचारिणम् ।

विमो यः स पुरुष इति क. पाठः ॥ ३२ ॥



य एवं विन्देदात्मानमग्राह्यममृताशनम् ।  
 अग्राह्यो ह्यमृतो भवति स एभिः कारणैर्ध्रुवः ॥ ३४  
 आयोज्य सर्वसंस्कारान्संयम्यात्मानमात्मनि ।  
 स तद्ब्रह्म शुभं वेत्ति यस्माद्भूयो न विद्यते ॥ ३५  
 प्रसादे चैव सत्वस्य प्रसादं समवाप्नुयात् ।  
 लक्षणं हि प्रसादस्य यथा स्यात्स्वप्नदर्शनम् ॥ ३६  
 गतिरेषा तु मुक्तानां ये ज्ञानपरिनिष्ठिताः ।  
 प्रवृत्तयश्च याः सर्वाः पश्यन्ति परिणामजाः ॥ ३७  
 एषा गतिर्विरक्तानामेष धर्मः सनातनः ।  
 एषा ज्ञानवतां प्राप्तिरेतद्भुत्तमनिन्दितम् ॥ ३८  
 समेन सर्वभूतेषु निस्पृहेण निराशिषा ।  
 शक्या गतिरियं गन्तुं सर्वत्र समदर्शिना ॥ ३९  
 एतद्ब्रह्म सर्वमाख्यातं मया विप्रर्षिसत्तमाः ।  
 एवमाचरत क्षिप्रं ततः सिद्धिमवाप्स्यथ ॥ ४०  
 गुरुवाच ।  
 इत्युक्तास्ते तु मुनयो गुरुणा ब्रह्मणा तथा ।  
 कृतवन्तो महात्मानस्ततो लोकमवाप्नुवन् ॥ ४१  
 त्वमप्येतन्महाभाग मयोक्तं ब्रह्मणो वचः ।  
 सम्यगाचर शुद्धात्मस्ततः सिद्धिमवाप्स्यसि ॥ ४२  
 वासुदेव उवाच ।  
 इत्युक्तः स तदा शिष्यो गुरुणा धर्ममुत्तमम् ।  
 चकार सर्वं कौन्तेय ततो मोक्षमवाप्तवान् ॥ ४३  
 कृतकृत्यश्च स तदा शिष्यः कुरुकुलोद्ब्रह्म ।  
 तत्पदं समनुप्राप्तो यत्र गत्वा न शोचति ॥ ४४

अर्जुन उवाच ।  
 को न्वसौ ब्राह्मणः कृष्ण कश्च शिष्यो जनार्दन ।  
 श्रोतव्यं चेन्मयैतद्वै तत्त्वमाचक्ष्व मे विभो ॥ ४५  
 वासुदेव उवाच ।  
 अहं गुरुर्महाबाहो मनः शिष्यं च विद्धि मे ।  
 त्वत्प्रीत्या गुह्यमेतच्च कथितं ते धनंजय ॥ ४६  
 मयि चेदस्ति ते प्रीतिर्नित्यं कुरुकुलोद्ब्रह्म ।  
 अध्यात्ममेतच्छ्रुत्वा त्वं सम्यगाचर सुव्रत ॥ ४७  
 ततस्त्वं सम्यगाचीर्णे धर्मेऽस्मिन्नरिकर्षण ।  
 सर्वपापविनिर्मुक्तो मोक्षं प्राप्स्यसि केवलम् ॥ ४८  
 पूर्वमप्येतदेवोक्तं युद्धकाल उपस्थिते ।  
 मया तव महाबाहो तस्मादत्र मनः कुरु ॥ ४९  
 मया तु भरतश्रेष्ठ चिरदृष्टः पिता प्रभुः ।  
 तमहं द्रष्टुमिच्छामि संमते तव फल्गुन ॥ ५०  
 वैशंपायन उवाच ।  
 इत्युक्तवचनं कृष्णं प्रत्युवाच धनंजयः ।  
 'यदिष्टं कुरु सर्वेषामीश्वरोऽस्मान्प्रपालय ॥ ५१  
 नमस्ते सर्वलोकात्मन्नारायण परात्पर ।  
 मनोमलात्तपोशक्यं कर्म चाविद्यया हतम् ।  
 दानमप्यर्थदोषेण नाम तस्मात्कलौ सरेत् ॥ ५२  
 यदि गन्तुं कृता बुद्धिर्वासुदेव नमोस्तु ते ।'  
 गच्छावो नगरं कृष्ण गजसाह्वयमद्य वै ॥ ५३  
 समेत्य तत्र राजानं धर्मात्मानं युधिष्ठिरम् ।  
 समनुज्ञाप्य राजानं स्वां पुरीं यातुमर्हसि ॥ ५४

॥ इति श्रीमन्महाभारते आश्वमेधिकपर्वणि अनुगीतापर्वणि एकपञ्चाशोऽध्यायः ॥ ५१ ॥

### द्विपञ्चाशोऽध्यायः ॥ ५२ ॥

अनुगीतोपदेशानन्तरं कृष्णार्जुनाभ्यां हास्तिनपुरं प्रति प्रस्थानम् ॥ १ ॥ तत्र मध्येमार्गमर्जुनेन कृष्णं प्रति स्तुतिपूर्वकं व्यासनारदादिभ्यः स्वस्य कृष्णयाथात्म्यावगतिनिवेदनम् ॥ २ ॥ ततः कृष्णेन सहार्जुनेन हास्तिनपुरमेत्य धृतराष्ट्रादिभ्यः पादाभिवादनम् ॥ ३ ॥ ततो युधिष्ठिराद्यनुमत्या सुभद्रामानीय सहस्रात्यकिना द्वारकां प्रति प्रस्थानम् ॥ ४ ॥

वैशंपायन उवाच ।

ततोऽभ्यनोदयत्कृष्णो युज्यतामिति दारुकम् ।

अपोह्य सर्वान्संकल्पान्संयतात्मानमात्मनीति थ. पाठः ॥ ३५ ॥  
 एकपञ्चाशोऽध्यायः ॥ ५१ ॥

मुहूर्तादिव चाचष्ट युक्तमित्येव दारुकः ॥ १

तथैव चानुयात्राणि चोदयामास पाण्डवः ।

रथ इति रथमिति चार्धद्वयेपि शेषः ॥ १ ॥



सचक्षुध्वं प्रयास्यामो नगरं गजसाहयम् ॥ २  
 इत्युक्ताः सैनिकास्ते तु सज्जीभूता विशांपते ।  
 आचरन्त्युः सज्जमित्येवं पार्थायामिततेजसे ॥ ३  
 ततस्तौ रथमास्थाय प्रयातौ कृष्णपाण्डवौ ।  
 विकुर्वाणौ कथाश्चित्राः प्रीयमाणौ विशांपते ॥ ४  
 रथस्थं तु महातेजा वासुदेवं धनञ्जयः ।  
 पुनरेवाब्रवीद्वाक्यमिदं भरतसत्तम ॥ ५  
 त्वत्प्रसादाज्जयः प्राप्तो राज्ञा वृष्णिकुलोद्ब्रह् ।  
 निहताः शत्रवश्चापि प्राप्तं राज्यमकण्टकम् ॥ ६  
 नाथवन्तश्च भवता पाण्डवा मधुसूदन ।  
 भवन्तं पुनमासाद्य तीर्णाः स्म कुरुसागरम् ।  
 'भक्तांस्त्वमाश्रितानस्मान्पालयामुत्र चेह च ॥' ७  
 विश्वकर्मन्मस्तेऽस्तु विश्वात्मन्विश्वसत्तम ।  
 तथा त्वामभिजानामि तथा चाहं भवान्मतः ॥ ८  
 त्वत्तेजःसंभवो नित्यं हुताशो मधुसूदन ।  
 रतिः क्रीडामयी तुभ्यं माया ते रोदसी विभो ॥ ९  
 त्वयि सर्वमिदं विश्वं यदिदं स्थाणु जङ्गमम् ।  
 त्वं हि सर्वं विकुरुषे भूतग्रामं चतुर्विधम् ॥ १०  
 पृथिवीं चान्तरिक्षं च तथा स्थावरजङ्गमम् ।  
 हसितं तेऽमला ज्योत्स्ना ऋतवश्चेन्द्रियाणि ते ॥ ११  
 प्राणो वायुः सततगः क्रोधो मृत्युः सनातनः ।  
 प्रसादे चापि पद्मा श्रीर्नित्यं त्वयि महामते ॥ १२  
 रतिस्तुष्टिर्धृतिः क्षान्तिर्मतिः कान्तिश्चराचरम् ।  
 त्वमेवेह युगान्तेषु निधनं प्रोच्यसेऽनघ ॥ १३  
 सुदीर्घेणापि कालेन न ते शक्या गुणा मया ।  
 आत्मा च परमो वक्तुं नमस्ते नलिनेक्षण ॥ १४  
 विदितो मे सुदुर्धर्ष नारदादेवलात्तथा ।  
 कृष्णद्वैपायनाच्चैव तथा कुरुपितामहात् ॥ १५  
 त्वयि सर्वं समासक्तं त्वमेवैको जनेश्वरः ।  
 यच्चानुग्रहसंयुक्तमेतदुक्तं त्वयाऽनघ ॥ १६  
 एतत्सर्वमहं सम्यगाचरिष्ये जनार्दन ।  
 इदं चाद्भुतमत्यन्तं कृतमस्मत्प्रियेप्सया ॥ १७  
 यत्पापो निहतः सङ्क्षेपे कौरव्यो धृतराष्ट्रजः ।

त्वया दग्धं हि तत्सैन्यं मया विजितमाहवे ॥ १८  
 भवता तत्कृतं कर्म येनावाप्तो जयो मया ।  
 दुर्योधनस्य संग्रामे तव बुद्धिपराक्रमैः ॥ १९  
 कर्णस्य च वधोपायो यथावत्संप्रदर्शितः ।  
 सैन्धवस्य च पापस्य भूरिश्रवस एव च ॥ २०  
 'तस्मात्त्वमेव संचिन्त्य हितं कुरु यथा तथा ।'  
 अहं च प्रीयमाणेन त्वया देवकिनन्दन ।  
 यदुक्तस्तत्करिष्यामि न हि मेऽत्र विचारणा ॥ २१  
 राजानं च समासाद्य धर्मात्मानं युधिष्ठिरम् ।  
 चोदयिष्यामि धर्मज्ञं गमनार्थं तवानघ ॥ २२  
 आदृतं हि ममैतत्ते द्वारकागमनं प्रभो ।  
 अचिरादेव द्रष्टा त्वं मातुलं मे जनार्दन ।  
 बलदेवं च दुर्धर्षं तथाऽन्यान्वृष्णिपुङ्गवान् ॥ २३  
 एवं संभाषमाणौ तौ प्राप्तौ वारणसाह्वयम् ।  
 तथा विविशतुश्चोभौ संग्रहष्टनराकुलम् ॥ २४  
 तौ गत्वा धृतराष्ट्रस्य गृहं शक्रगृहोपमम् ।  
 ददृशाते महाराज धृतराष्ट्रं जनेश्वरम् ॥ २५  
 विदुरं च महाबुद्धिं राजानं च युधिष्ठिरम् ।  
 भीमसेनं च दुर्धर्षं माद्रीपुत्रौ च पाण्डवौ ॥ २६  
 धृतराष्ट्रमुपासीनं युयुत्सुं चापराजितम् ।  
 गान्धारीं च महाप्रज्ञां पृथां कृष्णां च भामिनीम् ॥  
 सुभद्राद्याश्च ताः सर्वा भरतानां स्त्रियस्तथा ।  
 ददृशाते स्त्रियः सर्वा गान्धारीपरिचारिकाः ॥ २८  
 ततः समेत्य राजानं धृतराष्ट्रमरिदमौ ।  
 निवेद्य नामधेये स्वे तस्य पादावगृह्णताम् ॥ २९  
 गान्धार्याश्च पृथायाश्च धर्मराजस्य चैव हि ।  
 भीमस्य च महात्मानौ तथा पादावगृह्णताम् ॥ ३०  
 क्षत्तारं चापि संगृह्य पृष्ठा कुशलमव्ययम् ।  
 'परिष्वज्य महात्मानं वेश्यापुत्रं महारथम् ।'  
 तैः सार्धं नृपतिं ब्रुवं ततस्तौ पर्युपासताम् ॥ ३१  
 ततो निशि महाराजो धृतराष्ट्रः कुरुद्वहान् ।  
 जनार्दनं च मेधावी व्यसर्जयत वै गृहान् ॥ ३२  
 तेऽनुज्ञाता नृपतिना ययुः स्वं स्वं निवेशनम् ।



धनंजयगृहानेव ययौ कृष्णस्तु वीर्यवान् ॥ ३३  
 तत्रार्चितो यथान्यायं सर्वकामैरुपस्थितः ।  
 कृष्णः सुष्वाप मेधावी धनंजयसहायवान् ॥ ३४  
 प्रभातायां तु शर्वर्यां कृत्वा पौर्वाहिकीं क्रियाम् ।  
 धर्मराजस्य भवनं जग्मतुः परमार्चितौ ।  
 यत्रास्ते स सहामात्यो धर्मराजो महाबलः ॥ ३५  
 तौ प्रविश्य महात्मानौ तद्गृहं परमार्चितम् ।  
 धर्मराजं ददृशुर्देवराजमिवाश्विनौ ॥ ३६  
 समासाद्य तु राजानं वाष्पेयकुरुपुङ्गवौ ।  
 निषीदतुरुज्जातौ ग्रीयमाणेन तेन तौ ॥ ३७  
 ततः स राजा मेधावी विवक्षू प्रेक्ष्य तावुभौ ।  
 प्रोवाच वदतां श्रेष्ठो वचनं राजसत्तमः ॥ ३८  
 विवक्षू हि युवां मन्ये वीरौ यदुकुरुद्वहौ ।  
 ब्रूतं कर्तास्मि सर्वं वां नचिरान्मा विचार्यताम् ॥ ३९  
 इत्युक्तः फल्गुनस्तत्र धर्मराजानमब्रवीत् ।  
 विनीतवदुपागम्य वाक्यं वाक्यविशारदः ॥ ४०  
 अयं चिरोपितो राजन्वासुदेवः प्रतापवान् ।  
 भवन्तं समनुज्ञाप्य पितरं द्रष्टुमिच्छति ॥ ४१  
 स गच्छेदभ्यनुज्ञातो भवता यदि मन्यसे ।  
 आनर्तनगरीं वीरस्तदनुज्ञातुमर्हसि ॥ ४२  
 युधिष्ठिर उवाच ।  
 पुण्डरीकाक्ष भद्रं ते गच्छ त्वं मधुसूदन ।  
 पुरीं द्वारवतीमद्य द्रष्टुं शूरसुतं प्रभो ॥ ४३  
 रोचते मे महाबाहो गमनं तव केशव ।  
 मातुलश्चिरदृष्टो मे त्वया देवी च देवकी ॥ ४४  
 समेत्य मातुलं गत्वा बलदेवं च मानद ।  
 पूजयेथा महाप्राज्ञ मद्राक्येन यथाऽर्हतः ॥ ४५  
 सरेथाश्चापि मां नित्यं भीमं च बलिनां वरम् ।  
 फाल्गुनं सहदेवं च नकुलं चैव मानद ॥ ४६  
 आनर्तानवलोक्य त्वं पितरं च महाभुज ।  
 वृष्णींश्च पुनरागच्छेह्यमेधे ममानघ ॥ ४७  
 स गच्छ रत्नान्यादाय विविधानि वसूनि च ।  
 यच्चाप्यन्यन्मनोज्ञं ते तदप्यादत्स्व सात्वत ॥ ४८

इयं च वसुधा कृत्स्ना प्रसादात्तव केशव ।  
 अस्मानुपागता वीर निहताश्चापि शत्रवः ॥ ४९  
 स्वर्गापवर्गविषयं त्वद्भक्तानां न दुर्लभम् ।  
 संसारगहने चेद्वपापाग्निप्रशमाम्बुद ॥' ५०  
 एवं ब्रुवति कौरव्ये धर्मराजे युधिष्ठिरे ।  
 वासुदेवो वरः पुंसामिदं वचनमब्रवीत् ॥ ५१  
 तवैव रत्नानि धनं च केवलं  
 धरा तु कृत्स्ना तु महाभुजाद्य वै ।  
 यदस्ति चान्यद्भविणं गृहे मम  
 त्वमेव तस्येश्वर नित्यमीश्वरः ॥ ५२  
 तथेत्यथोक्तः प्रतिपूजितस्तदा  
 गदाग्रजो धर्मसुतेन वीर्यवान् ।  
 पितृष्वसारं त्ववदद्यथाविधि  
 संपूजितश्चाप्यगमत्प्रदक्षिणम् ॥ ५३  
 तथा स सम्यक् प्रतिनन्दितस्तत-  
 स्तथैव सर्वैर्विदुरादिभिस्तथा ।  
 विनिर्ययौ नागपुराद्गदाग्रजो  
 रथेन दिव्येन चतुर्भुजः स्वयम् ॥ ५४  
 रथे सुभद्रामधिरोप्य भामिनीं  
 युधिष्ठिरस्यानुमते जनार्दनः ।  
 पितृष्वसुश्चापि तथा महाभुजो  
 विनिर्ययौ पौरजनाभिसंवृतः ॥ ५५  
 तमन्वयाद्भानरवर्यकेतनः  
 ससात्यकिर्माद्रवतीमुतावपि ।  
 अगाधवुद्धिर्विदुरश्च माधवं  
 स्वयं च भीमो गजराजविक्रमः ॥ ५६  
 निवर्तयित्वा कुरुराष्ट्रवर्धनां-  
 स्ततः स सर्वान्विदुरं च वीर्यवान् ।  
 जनार्दनो दारुकमाह सत्वरः  
 प्रचोदयाश्चानिति सात्यकिं तथा ॥ ५७  
 ततो ययौ शत्रुगणप्रमर्दनः  
 शिनिप्रवीरानुगतो जनार्दनः ।  
 यथा निहत्यारिगणं शतक्रतु-  
 दिवं तथाऽऽनर्तपुरीं प्रतापवान् ॥ ५८

॥ इति श्रीमन्महाभारते आश्वमेधिकपर्वणि अनुगीतापर्वणि द्विपञ्चाशोऽध्यायः ॥ ५२ ॥



## त्रिपञ्चाशोऽध्यायः ॥ ५३ ॥

कुरुपुराद्वारकां गच्छता कृष्णेन मध्येमार्गे दृष्टेनोदकेन सह संवादः ॥ १ ॥ तथा कौरवादिविनाशो स्तोपेक्षाया हेतुत्व-  
धिया स्वंप्रति शापदानोद्यतोदङ्कपरिसान्त्वनाय तंप्रति तत्त्वकथनोपक्रमः ॥ २ ॥

वैशंपायन उवाच ।  
तथा प्रयान्तं वाष्पेयं द्वारकां भरतर्षभा ।  
परिष्वज्य न्यवर्तन्त सानुयात्राः परंतपाः ॥ १  
पुनःपुनश्च वाष्पेयं पर्यष्वजत फल्गुनः ।  
आचक्षुर्विषयाच्चैनं स ददर्श पुनःपुनः ॥ २  
कृच्छ्रेणैव तु तां पार्थो गोविन्दे विनिवेशिताम् ।  
संजहार ततो दृष्टिं कृष्णश्चाप्यपराजितः ॥ ३  
तस्य प्रयाणे यान्यासन्निमित्तानि महात्मनः ।  
बहून्यद्भुतरूपाणि तानि मे गदतः शृणु ॥ ४  
वायुर्वेगेन महता रथस्य पुरतो ववौ ।  
कुर्वन्निःशर्करं मार्गं विरजस्कमकण्टकम् ॥ ५  
ववर्ष वासवश्चैव तोयं शुचि सुगन्धि च ।  
दिव्यानि चैव पुष्पाणि पुरतः शार्ङ्गधन्वनः ॥ ६  
स प्रयातो महाबाहुः समेषु मरुधन्वसु ।  
ददर्शार्थं मुनिश्रेष्ठमुदङ्कममितौजसम् ॥ ७  
'महर्षि सिद्धतपसं सर्वलोकान्तविश्रुतम् ।'  
स तं संपूज्य तेजस्वी मुनिं पृथुललोचनः ।  
पूजितस्तेन च तदा पर्यपृच्छदनामयम् ॥ ८  
स पृष्टः कुशलं तेन संपूज्य मधुसूदनम् ।  
उदङ्को ब्राह्मणश्रेष्ठस्ततः पप्रच्छ माधवम् ॥ ९  
कच्चिच्छौरे त्वया गत्वा कुरुपाण्डवसन्न तत् ।  
कृतं सौभ्रात्रमचलं तन्मे व्याख्यातुमर्हसि ॥ १०  
अपि सन्धाय तान्वीरानुपावृत्तोसि केशव ।  
संबन्धिनः स्वदयितान्सततं वृष्णिपुङ्गव ॥ ११  
कच्चित्पाण्डुसुताः पञ्च धृतराष्ट्रस्य चात्मजाः ।  
लोकेषु विहरिष्यन्ति त्वया सह परंतप ॥ १२  
खराष्ट्रे ते च राजानः कच्चित्प्राप्स्यन्ति वै सुखम् ।  
कौरवेषु प्रशान्तेषु त्वया नाथेन केशव ॥ १३

॥ इति श्रीमन्महाभारते आश्वमेधिकपर्वणि अनुगीतापर्वणि त्रिपञ्चाशोऽध्यायः ॥ ५३ ॥

या मे संभावना तात त्वयि नित्यमवर्तत ।  
अपि सा सफला तात कृता ते भरतान्प्रति ॥ १४  
श्रीभगवानुवाच ।  
कृतो यत्नो मया पूर्वं सौशाम्ये कौरवान्प्रति ।  
नाशक्यन्त यदा साम्ये ते स्थापयितुमञ्जसा ।  
ततस्ते निधनं प्राप्ताः सर्वे ससुतबान्धवाः ॥ १५  
न दिष्टमप्यतिक्रान्तुं शक्यं बुद्ध्या बलेन वा ।  
महर्षे विदितं भूयः सर्वमेतत्तवानघ ॥ १६  
तेऽत्यक्रामन्मर्तिं मह्यं भीष्मस्य विदुरस्य च ।  
ततो यमक्षयं जग्मुः समासाद्येतरैरम् ॥ १७  
पञ्चैव पाण्डवाः शिष्टा हतमित्रा हतात्मजाः ।  
धार्तराष्ट्राश्च निहताः सर्वे ससुतबान्धवाः ॥ १८  
इत्युक्तवचने कृष्णे भृशं क्रोधसमन्वितः ।  
उदङ्क इत्युवाचैनं रोषादुत्फुल्ललोचनः ॥ १९  
यस्माच्छक्तेन ते कृष्ण न त्राताः कुरुपुङ्गवाः ।  
संबन्धिनः प्रियास्तस्माच्छप्येऽहं त्वामसंशयम् ॥ २०  
न च ते प्रसमं यस्मात्ते निगृह्य निवारिताः ।  
तस्मान्मन्युपरीतस्त्वां शप्स्यामि मधुसूदन ॥ २१  
त्वया शक्तेन हि सता मिथ्याचारेण माधव ।  
ते परीताः कुरुश्रेष्ठा नश्यन्तः स ह्युपेक्षिताः ॥ २२  
वासुदेव उवाच ।  
शृणु मे विस्तरेणेदं यद्रक्ष्ये भृगुनन्दन ।  
गृहाणानुनयं चापि तपस्वी ह्यसि भार्गवम् ॥ २३  
श्रुत्वा च मे तदध्यात्मं मुञ्चेथाः शापमघ वै ।  
न च मां तपसाऽल्पेन शक्तोऽभिभवितुं पुमान् ॥ २४  
न च ते तपसो नाशमिच्छामि तपतां वर ।  
तपस्ते सुमहदीप्तं गुरवश्चापि तोषिताः ॥ २५  
कौमारं ब्रह्मचर्यं ते जानामि द्विजसत्तम ।  
दुःखार्जितस्य तपसस्तस्मान्नेच्छामि तेऽव्ययम् ॥ २६

सौशाम्ये सौरसे ॥ १५ ॥ परीताः परितः प्राप्ताः ॥ २२ ॥

अनुनयं शिक्षाम् ॥ २३ ॥ मे मत्तः ॥ २४ ॥

आश्व. ९

त्रिपञ्चाशोऽध्यायः ॥ ५३ ॥



## चतुःपञ्चाशोऽध्यायः ॥ ५४ ॥

कृष्णो नोदङ्कं प्रति स्वमाहात्म्यप्रकाशनपूर्वकं कुरुणां स्ववचनातिक्रमणादिरूपस्वापराधेनैव निधनोक्तिः ॥ १ ॥

उदङ्क उवाच ।

ब्रूहि केशव तत्त्वेन त्वमध्यात्ममनिन्दितम् ।  
श्रुत्वा श्रेयोऽभिधास्यामि शापं वा ते जनार्दन १  
वासुदेव उवाच ।

तमो रजश्च सत्त्वं च विद्धि भावान्मदाश्रयान् ।

स्थितिसृष्टिलयाध्यक्षो विष्णुब्रह्मेशसंज्ञितः ॥ २

कदाचित्तमसा रुद्रो विष्णुः सत्त्वगुणे स्थितः ।

रजस्यपि तथा ब्रह्मा स्वगुणान्यगुणानुभौ ॥ ३

प्रणवात्मा च शब्दादींस्त्रिगुणात्मा चराचरम् ।

तथा रुद्रान्वसून्वाऽपि विद्धि मत्प्रभवान्द्विज ॥ ४

मयि सर्वाणि भूतानि सर्वभूतेषु चाप्यहम् ।

स्थित इत्यभिजानीहि मा ते भूदत्र संशयः ॥ ५

तथा दैत्यगणान्सर्वान्यक्षगन्धर्वराक्षसान् ।

नागानप्सरसश्चैव विद्धि मत्प्रभवान्द्विज ॥ ६

सदसच्चैव यत्प्राहुरव्यक्तं व्यक्तमेव च ।

अक्षरं च क्षरं चैव सर्वमेतन्मदात्मकम् ॥ ७

ये चाश्रमेषु वै धर्माश्चतुर्षु विहिता मुने ।

वैदिकानि च कर्माणि विद्धि सर्वं मदात्मकम् ॥ ८

असच्च सच्चैव च यद्विद्यं सदसतः परम् ।

ततः परतरं नास्ति देवदेवात्सनातनात् ॥ ९

ओंकारप्रभवान्वेदान्विद्धि मां त्वं भृगूद्वह ।

यूपं सोमं चरुं होमं त्रिदशाप्यायनं मखे ॥ १०

होतारमपि हव्यं च विद्धि मां भृगुनन्दन ।

अध्वर्युः कल्पकृत्चापि हविः परमसंस्कृतम् ॥ ११

उद्गाता चापि मां स्तौति गीतघोषैर्महाध्वरे ।

प्रांयश्चित्तेषु मां ब्रह्मञ्शान्तिमङ्गलवाचकाः ॥ १२

स्तुवन्ति विश्वकर्माणं सततं द्विजसत्तम ।

मम विद्धि सुतं धर्ममग्रजं द्विजसत्तम ॥ १३

मानसं दयितं विप्र सर्वभूतदयात्मकम् ।

तत्राहं वर्तमानैश्च निवृत्तैश्चैव मानवैः ॥ १४

बह्वीः संसरमाणो वै योनीर्वर्तामि सत्तम ।

लोकसरंक्षणार्थाय धर्मसंस्थापनाय च ॥ १५

तैस्तैर्वेषैश्च रूपैश्च त्रिषु लोकेषु भार्गव ।

अहं विष्णुरहं ब्रह्मा शक्रोऽथ प्रभवाप्ययः ॥ १६

भूतग्रामस्य सर्वस्य स्रष्टा संहार एव च ।

अधर्मे वर्तमानानां सर्वेषामहमच्युतः ॥ १७

धर्मस्य सेतुं बध्नामि चलिते चलिते युगे ।

तास्ता योनीः प्रविश्याहं प्रजानां हितकाम्यया ॥ १८

यदा त्वहं देवयोनौ वर्तामि भृगुनन्दन ।

तदाऽहं देववत्सर्वमाचरामि न संशयः ॥ १९

यदा गन्धर्वयोनौ तु वर्तामि भृगुनन्दन ।

तदा गन्धर्ववच्चेष्टाः सर्वाश्चेष्टामि भार्गव ॥ २०

नागयोनौ यदा चैव तदा वर्तामि नागवत् ।

यक्षराक्षसयोन्योस्तु यथावद्विचराम्यहम् ॥ २१

मानुष्ये वर्तमाने तु कृपणं याचिता मया ।

न च ते जातसंमोहा वचोऽगृह्णन्त मोहिताः ॥ २२

भयं च महदुद्दिश्य त्रासिताः कुरवो मया ।

कुद्वेन भूत्वा तु पुनर्यथावदनुदर्शिताः ॥ २३

तेऽधर्मेणेह संयुक्ताः परीताः कालधर्मणा ।

धर्मेण निहता युद्धे गताः स्वर्गं न संशयः ॥ २४

लोकेषु पाण्डवाश्चैव गताः ख्यातिं द्विजोत्तम ।

एतत्ते सर्वमाख्यातं यन्मां त्वं परिपृच्छसि ॥ २५

॥ इति श्रीमन्महाभारते आश्वमेधिकपर्वणि अनुगीतापर्वणि चतुःपञ्चाशोऽध्यायः ॥ ५४ ॥

दैवतानि च कर्माणि विद्धि सर्वान्गुणान्ममेति ट. थ. पाठः  
॥ ८ ॥ ओंकारप्रमुखानिति झ. पाठः ॥ १० ॥ अध्वर्युः  
कल्पन इति ट. थ. पाठः ॥ ११ ॥ गतमोक्षे महाध्वरे इति

ट. थ. पाठः ॥ १२ ॥ सर्वभूतगुणात्मकमिति क. ट. थ.  
पाठः ॥ १४ ॥ पुनस्त्वहं देवयोजनाविति ट. थ. पाठः ॥ १९ ॥  
चतुष्पञ्चाशोऽध्यायः ॥ ५४ ॥



## पञ्चपञ्चाशोऽध्यायः ॥ ५५ ॥

कृष्णेनोदङ्गाय विश्वरूपप्रदर्शनपूर्वकं पिपासाकाले जललामरूपवरदानम् ॥ १ ॥ कृष्णेनोदङ्गायामृतदानं चोदितेनेन्द्रेण कदाचिद्वनमध्ये पिपासुमुदङ्गप्रति चण्डालवेपेण जलस्वीकारप्रार्थने उदङ्गेन चण्डालत्वबुद्ध्या तदधिक्षेपः ॥ २ ॥ पञ्चात्तस्य तिरोधानेन परितप्यन्तमुदङ्गप्रति तत्र संनिहितेन कृष्णेनेन्द्रकृतवच्चनानिवेदनपूर्वकं मरुप्रदेशे जललामरूपवरदानम् ॥ ३ ॥

उदङ्ग उवाच ।

अभिजानामि जगतः कर्तारं त्वां जनार्दन ।

नूनं भवत्प्रसादोऽयमिति मे नास्ति संशयः ॥ १ ॥

चित्तं च सुप्रसन्नं मे त्वद्भावगतमच्युत ।

विनिवृत्तश्च मे कोप इति विद्धि परंतप ॥ २ ॥

यदि त्वनुग्रहं कंचिच्चतोऽर्हामि जनार्दन ।

द्रष्टुमिच्छामि ते रूपं वैष्णवं तन्निदर्शय ॥ ३ ॥

वैशंपायन उवाच ।

ततः स तस्मै ग्रीतात्मा दर्शयामास तद्रूपः ।

शाश्वतं वैष्णवं धीमान्ददृशे यद्जनंजयः ॥ ४ ॥

स ददर्श महात्मानं विश्वरूपं महाशुजम् ।

सहस्रसूर्यप्रतिमं दीप्तिमत्पावकोपमम् ।

सर्वमाकाशमावृत्य तिष्ठन्तं सर्वतोमुखम् ॥ ५ ॥

तद्दृष्ट्वा परमं रूपं विष्णोर्वैष्णवमद्भुतम् ।

विस्मयं च ययौ विग्रस्तं दृष्ट्वा परमेश्वरम् ॥ ६ ॥

उदङ्ग उवाच ।

‘नमोनमस्ते सर्वात्मनारायण परात्मक ।

परमात्मन्यब्रह्मनाभ पुण्डरीकाक्ष माधव ॥ ७ ॥

हिरण्यगर्भरूपाय संसारोत्तारणाय च ।

पुरुषाय पुराणाय शान्तश्यामाय ते नमः ॥ ८ ॥

अविद्यातिमिरादित्यं भवव्याधिमहौषधिम् ।

संसारार्णवसारं त्वां प्रणमामि गतिर्भव ॥ ९ ॥

सर्ववेदैकवेद्याय सर्ववेदमयाय च ।

वासुदेवाय नित्याय नमो भक्तप्रियाय ते ॥ १० ॥

दयया दुःखमोहान्मां समुद्धर्तुमिहार्हसि ।

कर्मभिर्बहुभिः पापैर्बद्धं पाहि जनार्दन ॥ ११ ॥

विश्वकर्मभ्रमस्तेऽस्तु विश्वात्मन्विश्वसंभव ।

पद्भ्यां ते पृथिवी व्याप्ता शिरसा चावृतं नमः ॥ १२ ॥

ते रूपमेश्वरमिति ज्ञः पाठः ॥ ३ ॥ एष्टव्ये जलेऽपेक्षिते सति ॥ १९ ॥ मातङ्गं चण्डालविशेषम् ॥ २१ ॥ अधः

द्यावापृथिव्योर्यन्मध्यं जठरेण तवावृतम् ।

भुजाभ्यामावृताश्चाशास्त्वमिदं सर्वमच्युत ॥ १३ ॥

संहरस्व पुनर्देव रूपमक्षय्यमुत्तमम् ।

पुनस्त्वां स्वेन रूपेण द्रष्टुमिच्छामि शाश्वतम् ॥ १४ ॥

वैशंपायन उवाच ।

तमुवाच प्रसन्नात्मा गोविन्दो जनमेजय ।

वरं वृणीष्वेति तदा तमुदङ्गोऽब्रवीदिदम् ॥ १५ ॥

पर्याप्त एष एवाद्य वरस्त्वत्तो महाद्युते ।

यत्ते रूपमिदं कृष्ण पश्यामि प्रभवाम्ययम् ॥ १६ ॥

तमब्रवीत्पुनः कृष्णो मा त्वमत्र विचारय ।

अवश्यमेतत्कर्तव्यममोघं दर्शनं मम ॥ १७ ॥

उदङ्ग उवाच ।

अवश्यं करणीयं च यद्येतन्मन्यसे विभो ।

तोयमिच्छामि यत्रेष्टं मरुष्वेतद्धि दुर्लभम् ॥ १८ ॥

ततः संहृत्य तत्तेजः प्रोवाचोदङ्गमीश्वरः ।

एष्टव्ये सति चिन्त्योऽहमित्युक्त्वा द्वारकां ययौ ॥

ततः कदाचिद्भगवानुदङ्गस्तोयकाङ्क्षया ।

तृषितः परिचक्राम मरौ सस्सार चाच्युतम् ॥ २० ॥

ततो दिग्वाससं धीमान्मातङ्गं मलपङ्क्तिनम् ।

अपश्यत मरौ तस्मिञ्श्वयूथपरिवारितम् ॥ २१ ॥

भीषणं बद्धनिस्त्रिशं बाणकार्मुकधारिणम् ।

तस्याधःस्रोतसोऽपश्यद्वारि भूरि द्विजोत्तमः ॥ २२ ॥

स्मरन्नेव च तं प्राह मातङ्गः प्रहसन्निव ।

एष्टुदङ्ग प्रतीच्छस्व मत्तो वारि भृगूद्वह ।

कृपा हि मे सुमहती त्वां दृष्ट्वा तृप्तसमाश्रितम् ॥ २३ ॥

इत्युक्तस्तेन स मुनिस्ततोयं नाभ्यनन्दत ।

चिक्षेप च स तं धीमान्वाग्भिरुग्राभिरच्युतम् ॥ २४ ॥

पुनःपुनश्च मातङ्गः पिबस्वेति तमब्रवीत् ।

पाददेशे स्रोतसो दत्तेर्वीरिति संबन्धः । ततः शङ्कितमानस इति क. ट. थ. पाठः ॥ २२ ॥ चिक्षेप निन्दितवान् ॥ २४ ॥



न चापिबत्स सक्रोधः क्षुभितेनान्तरात्मना ॥२५  
 स तथा निश्चयात्तेन प्रत्याख्यातो महात्मना ।  
 श्रमिः सह महाराज तत्रैवान्तरधीयत ॥ २६  
 उदङ्गस्तं तथा दृष्ट्वा ततो व्रीडितमानसः ।  
 मेने प्रलब्धमात्मानं कृष्णेनामित्रघातिना ॥२७  
 अथ तेनैव मार्गेण शङ्खचक्रगदाधरः ।  
 आजगाम महाबाहुर्दङ्गश्चैनमब्रवीत् ॥ २८  
 न युक्तं तादृशं दातुं त्वया पुरुषसत्तम ।  
 सलिलं विप्रमुख्येभ्यो मातङ्गस्रोतसा विभो ॥२९  
 इत्युक्तवचनं तं तु महाबुद्धिर्जनार्दनः ।  
 उदङ्गं श्लक्ष्णया वाचा सान्त्वयन्निदमब्रवीत् ॥३०  
 यादृशेनेह रूपेण योग्यं दातुं धृतेन वै ।  
 तादृशं खलु ते दत्तं यच्च त्वं नावबुध्यथाः ॥३१  
 मया त्वदर्थमुक्तो वै वज्रपाणिः पुरंदरः ।  
 उदङ्गायामृतं देहि तोयरूपमिति प्रभुः ॥ ३२  
 स मामुवाच देवेन्द्र न मर्त्योऽमर्त्यतां व्रजेत् ।  
 अन्यमस्मै वरं देहीत्यसकृद्गुणनन्दन ॥ ३३

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चपञ्चाशोऽध्यायः ॥ ५५ ॥

### षड्पञ्चाशोऽध्यायः ॥ ५६ ॥

वैशंपायनेन जनमेजयप्रत्युदङ्गोपाख्यानकथनारम्भः ॥ १ ॥ उदङ्गकृतपरिचर्याविशेषतुष्टेन गौतमेन तस्मै प्रीत्यतिशयेन  
 चिरादपि गृहगमनायाभ्यननुज्ञानम् ॥ २ ॥ कदाचन गुरुशासनेन काष्ठमारमाहितवतोदङ्गेन काष्ठलज्जरापलितनिजकैशा-  
 वलोकनेन परिदेवनम् ॥ ३ ॥ ततस्तदबोधितनिजरोदनहेतुना गुरुणा तस्मै निजतनयाप्रतिपादनम् ॥ ४ ॥ ततस्तेन गुरु-  
 पत्नीनिदेशेन कुण्डल्याचनाय सौदासप्रति गमनम् ॥ ५ ॥

जनमेजय उवाच ।  
 उदङ्गः केन तपसा संयुक्तो वै महामनाः ।  
 यः शार्पं दातुकामोऽभूद्विष्णवे प्रमविष्णवे ॥ १  
 वैशंपायन उवाच ।  
 उदङ्गो महता युक्तस्तपसा जनमेजय ।  
 गुरुभक्तः स तेजस्वी नान्यत्किंचिदपूजयत् ॥ २  
 सर्वेषामृषिपुत्राणामेष आसीन्मनोरथः ।  
 औदङ्गीं गुरुवृत्तिं वै प्राप्नुयामेति भारत ॥ ३  
 प्रलब्धं वक्षितम् ॥ २७ ॥

गौतमस्य तु शिष्याणां बहूनां जनमेजय ।  
 उदङ्गेऽभ्यधिका प्रीतिः स्नेहश्चैवाभवत्तदा ॥ ४  
 स तस्य दमशौचाभ्यां विक्रान्तेन च कर्मणा ।  
 सम्यक्कैवोपचारेण गौतमः प्रीतिमानभूत् ॥ ५  
 अथ शिष्यसहस्राणि समनुज्ञाय गौतमः ।  
 उदङ्गं परया प्रीत्या नाभ्यनुज्ञातुमैच्छत् ॥ ६  
 तं क्रमेण जरा तात प्रतिपेदे महाश्रुनिम् ।  
 न चान्वबुध्यत तदा स मुनिर्गुरुवत्सलः ॥ ७

पञ्चपञ्चाशोऽध्यायः ॥ ५५ ॥



ततः कदाचिद्राजेन्द्र काष्ठान्यानयितुं ययौ ।  
 उदङ्कः काष्ठभारं च महान्तं समुपानयत् ॥ ८  
 स तद्भाराभिभूतात्मा काष्ठभारमरिंदम ।  
 निचिक्षेप क्षितौ राजन्परिश्रान्तो बुभुक्षितः ॥ ९  
 तस्य काष्ठे विलग्राऽभूजटा रूप्यसमप्रभा ।  
 ततः काष्ठैः सह तदा पपात धरणीतलम् ॥ १०  
 ततः स भारनिष्पिष्टः क्षुधाविष्टश्च भारत ।  
 दृष्ट्वा तां वयसोऽवस्थां खरोदार्तस्वरं तदा ॥ ११  
 ततो गुरुसुता तस्य पद्मपत्रनिभानना ।  
 जग्राहाश्रुणि सुश्रोणी करेण पृथुलोचना ।  
 पितुर्नियोगाद्भावज्ञा शिरसाऽवनता तदा ॥ १२  
 तस्या निपेततुर्दग्धौ करौ तैरश्रुविन्दुभिः ।  
 न हि तानश्रुपातांस्तु शक्ता धारयितुं मही ।  
 गौतमस्त्वब्रवीद्विप्रमुदङ्कं प्रीतमानसः ॥ १३  
 कस्मात्तात तवाद्येह शोकोत्तरमिदं मनः ।  
 स खैरं ब्रूहि विप्रर्षे श्रोतुमिच्छामि तत्त्वतः ॥ १४  
 उदङ्क उवाच ।  
 भवद्भतेन मनसा भवत्प्रियचिकीर्षया ।  
 भवद्भक्तिगतेनेह भवद्भावानुगेन च ॥ १५  
 जरेयं नावबुद्धा मे नाभिज्ञातं सुखं च मे ।  
 शतवर्षोषितं मां हि न त्वमभ्यनुजानिथाः ॥ १६  
 भवता त्वभ्यनुज्ञाताः शिष्याः प्रत्यवरा मम ।  
 उपपन्ना द्विजश्रेष्ठ शतशोऽथ सहस्रशः ॥ १७  
 गौतम उवाच ।  
 त्वत्प्रीतियुक्तेन मया गुरुशुश्रूषया तव ।  
 व्यतिक्रामन्महाकालो नावबुद्धो द्विजर्षभ ॥ १८  
 किं त्वद्य यदि ते श्रद्धा गमनं प्रति भार्गव ।  
 अनुज्ञां प्रतिगृह्य त्वं स्वगृहान्गच्छ माचिरम् ॥ १९  
 उदङ्क उवाच ।  
 गुर्वर्थं कं प्रयच्छामि ब्रूहि त्वं द्विजसत्तम ।  
 तमुपाहत्य गच्छेयमनुज्ञातस्त्वया विभो ॥ २०

गौतम उवाच ।  
 दक्षिणापरितोषो वै गुरुणां सद्भिरुच्यते ।  
 तव ह्याचरतो धर्मं तुष्टोऽहं वै न संशयः ।  
 इत्थं च परितुष्टं मां विजानीहि भृगूद्वह ॥ २१  
 युवा षोडशवर्षो हि यद्यद्य भविता भवान् ।  
 ददानि पत्नीं कन्यां च स्वां ते दुहितरं द्विज ।  
 एतामृतेऽङ्गना नान्या त्वत्तेजोऽर्हति सेवितुम् ॥ २२  
 ततस्तां प्रतिजग्राह युवा भूत्वा यशस्विनीम् ।  
 गुरुणा चाभ्यनुज्ञातो गुरुपत्नीमथाब्रवीत् ॥ २३  
 किं भवत्यै प्रयच्छामि गुर्वर्थं विनियुङ्क्त माम् ।  
 प्रियं हितं च काङ्क्षामि प्राणैरपि धनैरपि ॥ २४  
 यदुर्लभं हि लोकेऽस्मिन्नत्नमत्यद्भुतं महत् ।  
 तदानयेयं तपसा न हि मेऽत्रास्ति संशयः ॥ २५  
 अहल्योवाच ।  
 परितुष्टाऽसि ते विप्र नित्यं भक्त्या तवानघ ।  
 पर्याप्तमेतद्भद्रं ते गच्छ तात यथेप्सितम् ॥ २६  
 वैशंपायन उवाच ।  
 उदङ्कस्तु महाराज पुनरेवाब्रवीद्वचः ।  
 आज्ञापयस्व मां मातः कर्तव्यं च तव प्रियम् ॥ २७  
 अहल्योवाच ।  
 सौदासपत्न्या विधृते दिव्ये ये मणिकुण्डले ।  
 ते समानय भद्रं ते गुर्वर्थः सुकृतो भवेत् ॥ २८  
 वैशंपायन उवाच ।  
 स तथेति प्रतिश्रुत्य जगाम जनमेजय ।  
 गुरुपत्नीप्रियार्थं वै ते समानयितुं तदा ॥ २९  
 स जगाम ततः शीघ्रमुदङ्को ब्राह्मणर्षभः ।  
 सौदासं पुरुषादं वै भिक्षितुं मणिकुण्डले ॥ ३०  
 गौतमस्त्वब्रवीत्पत्नीमुदङ्को नात्र दृश्यते ।  
 इति पृष्ट्वा तमाचष्ट कुण्डलार्थं गतं च सा ॥ ३१  
 ततः प्रोवाच पत्नीं स न ते सम्यगिदं कृतम् ।  
 शप्तः स पार्थिवो नूनं ब्राह्मणं तं वधिष्यति ॥ ३२

निष्पिष्टः चूर्णीभूत इव । कवेरार्तस्य धीमत इति क. ट.  
 थ. पाठः ॥ ११ ॥ अभ्यनुजानिथाः अभ्यन्वजानीया अभ्य-

नुज्ञातवानसि ॥ १६ ॥ नित्यं भगवता सहेति क. थ. पाठः  
 ॥ २६ ॥ षट्पञ्चाशोऽध्यायः ॥ ५६ ॥



अहंलोवाच ।

अजानन्त्या नियुक्तः स भगवन्ब्राह्मणो मया ।

भवत्प्रसादान्न भयं किञ्चित्तस्य भविष्यति ॥३३॥

इत्युक्तः ग्राह तां पत्नीमेवमस्त्विति गौतमः ।

उदङ्कोऽपि वने शून्ये राजानं तं ददर्श ह ॥ ३४ ॥

॥ इति श्रीमन्महाभारते आश्वमेधिकपर्वणि अनुगीतापर्वणि षट्पञ्चाशोऽध्यायः ॥ ५६ ॥

### सप्तपञ्चाशोऽध्यायः ॥ ५७ ॥

ज्ञापाद्राक्षसत्वं गतेन सौदासेनोदङ्कभक्षणोद्यमे उदङ्केन पुनः प्रत्यागमनप्रतिज्ञापूर्वकं तंप्रति कुण्डलयाचनम् ॥ १ ॥  
उदङ्केन सौदासवचसा तत्पत्नीप्रति कुण्डलयाचने तथा तंप्रति मणिकुण्डलमहिमादिकथनपूर्वकं राजाभिज्ञानानयनचोदना ॥ २ ॥

वैशंपायन उवाच ।

स तं दृष्ट्वा तथाभूतं राजानं घोरदर्शनम् ।

दीर्घश्मश्रुधरं नृणां शोणितेन समुक्षितम् ॥ १ ॥

चकार न व्यथां विप्रो राजा त्वेनमथाब्रवीत् ।

प्रत्युत्थाय महातेजा भयकर्ता यमोपमः ॥ २ ॥

दिष्ट्वा त्वमसि कल्याण षष्ठे काले ममान्तिकम् ।

भक्ष्यं मृगयमाणस्य संप्राप्तो द्विजसत्तम ॥ ३ ॥

उदङ्क उवाच ।

राजन्गुर्वर्थिनं विद्धि चरन्तं मामिहागतम् ।

न च गुर्वर्थमुद्युक्तं हिंस्यमाहुर्मनीषिणः ॥ ४ ॥

राजोवाच ।

षष्ठे काले ममाहारो विहितो द्विजसत्तम ।

न शक्यस्त्वं समुत्सृष्टं क्षुधितेन मयाऽद्य वै ॥ ५ ॥

उदङ्क उवाच ।

एवमस्तु महाराज समयः क्रियतां तु मे ।

गुर्वर्थमभिनिर्वर्त्य पुनरेष्यामि ते वशम् ॥ ६ ॥

संश्रुतश्च मया योऽर्थो गुरवे राजसत्तम ।

त्वदधीनः स राजेन्द्र तं त्वां भिक्षे नरेश्वर ॥ ७ ॥

ददासि विप्रमुख्येभ्यस्त्वं हि रत्नानि नित्यदा ।

दाता च त्वं नरव्याघ्र पात्रभूतः क्षिताविह ।

पात्रं प्रतिग्रहे चापि विद्धि मां नृपसत्तम ॥ ८ ॥

उपाहृत्य गुरोरर्थं त्वदायत्तमरिंदम ।

समयेनेह राजेन्द्र पुनरेष्यामि ते वशम् ॥ ९ ॥

सत्यं ते प्रतिजानामि नात्र मिथ्या कथंचन ।

अनृतं नोक्तपूर्वं मे स्वैरेष्वपि कुतोऽन्यथा ॥ १० ॥

सौदास उवाच ।

यदि मत्तस्तवायत्तो गुर्वर्थः कृत एव सः ।

यदि चास्ति प्रतिग्राह्यं सांप्रतं तद्वदस्व मे ॥ ११ ॥

उदङ्क उवाच ।

प्रतिग्राह्यो मतो मे त्वं सदैव पुरुषर्षभ ।

सोहं त्वामनुसंप्राप्तो भिक्षितुं मणिकुण्डले ॥ १२ ॥

सौदास उवाच ।

पत्न्यास्ते मम विप्रर्षे उचिते मणिकुण्डले ।

वरयार्थं त्वमन्यं वै तं ते दास्यामि सुव्रत ॥ १३ ॥

उदङ्क उवाच ।

अलं ते व्यपदेशेन प्रमाणं यदि ते वयम् ।

प्रयच्छ कुण्डले मह्यं सत्यवाग्भव पार्थिव ॥ १४ ॥

वैशंपायन उवाच ।

इत्युक्तस्त्वब्रवीद्राजा तमुदङ्कं पुनर्वचः ।

गच्छ मद्रचनादेवीं ब्रूहि देहीति सत्तम ॥ १५ ॥

सैवमुक्ता त्वया नूनं मद्राक्येन शुचिव्रता ।

प्रदास्यति द्विजश्रेष्ठ कुण्डले ते न संशयः ॥ १६ ॥

उदङ्क उवाच ।

क पत्नी भवतः शक्या मया द्रष्टुं नरेश्वर ।

स्वयं वाऽपि भवान्पत्नीं किमर्थं नोपसर्पति ॥ १७ ॥

सौदास उवाच ।

तां द्रक्ष्यति भवानद्य कास्मिंश्चिद्वननिर्झरे ।

षष्ठे काले न हि मया सा शक्या द्रष्टुमद्य वै ॥ १८ ॥

वैशंपायन उवाच ।

उदङ्कस्तु तथोक्तः स जगाम भरतर्षभ ।

मदयन्तीं च दृष्ट्वा स ज्ञापयत्स्वप्रयोजनम् ॥ १९ ॥



सौदासवचनं श्रुत्वा ततः सा पृथुलोचना ।

प्रत्युवाच महाबुद्धिमुदङ्गं जनमेजय ॥ २०

एवमेतन्महाब्रह्मचानृतं वदसेऽनघ ।

अभिज्ञानं तु किञ्चित्त्वं समानयितुमर्हसि ॥ २१

इमे हि दिव्ये मणिकुण्डले मे

देवाश्च यक्षाश्च महर्षयश्च ।

तैस्तैरुपायैरपहर्तुकामा-

च्छिद्रेषु नित्यं परितर्कयन्ति ॥ २२

निक्षिप्तमेतद्भुवि पन्नगास्तु

रत्नं समासाद्य परामृशेयुः ।

यक्षास्तथोच्छिष्टधृतं सुराश्च

निद्रावशाद्वा परिधर्षयेयुः ॥ २३

छिद्रेष्वेतेष्विमे नित्यं ह्रियेते द्विजसत्तम ।

देवराक्षसनागानामप्रमत्तेन धार्यते ॥ २४

एते दिवापि भासेते रात्रौ च द्विजसत्तम ।

नक्तं नक्षत्रताराणां प्रभामाक्षिप्य वर्ततः ॥ २५

एते ह्यामुच्य भगवन्क्षुत्पिपासाभयं कुतः ।

विषाग्निश्चापदेभ्यश्च भयं जातु न विद्यते ॥ २६

हस्तेन चैते आमुक्ते भवतो हस्त्रके तदा ।

अनुरूपेण चामुक्ते जायेते तत्प्रमाणके ॥ २७

एवंविधे ममैते वै कुण्डले परमाचिंते ।

त्रिषु लोकेषु विज्ञाते तदभिज्ञानमानय ॥ २८

॥ इति श्रीमन्महाभारते आश्वमेधिकपर्वणि अनुगीतापर्वणि सप्तपञ्चाशोऽध्यायः ॥ ५७ ॥

### अष्टपञ्चाशोऽध्यायः ॥ ५८ ॥

उदङ्केनाभिज्ञाननिवेदनेन मदयन्तीतः कुण्डलग्रहणपूर्वकं प्रतिनिवर्तनम् ॥ १ ॥ मध्येमार्गं क्षुधाविष्टेन तेन बिल्वतरु-  
मारुह्य शाखायां कुण्डलासञ्जनपूर्वकं फलपातनाय शाखाचालनम् ॥ २ ॥ तत्र पतत्फलघटनेन कुण्डलयोरधःपतने केन-  
चिदुरगवरेण तदपहृत्य नागलोकगमनम् ॥ ३ ॥ तत इन्द्रसाहाय्याङ्गविदारणेन नागलोकंगतेनोदङ्केन तत्राश्ववचसा तद-  
पानदेशधमने तन्निर्गतधूमपटलनिरुद्धैः सपैरुदङ्काय कुण्डलप्रत्यर्पणम् ॥ ४ ॥ तत उदङ्केन गुरुपत्न्यै कुण्डलप्रदानम् ॥ ५ ॥

वैशंपायन उवाच ।

स मित्रसहमासाद्य अभिज्ञानमयाचत ।

तस्मै ददावभिज्ञानं स चेक्ष्वाकुवरस्तदा ॥ १

सौदास उवाच ।

न चैवैषा गतिः क्षेम्या न चान्या विद्यते गतिः ।

एतन्मे तत्त्वमाज्ञाय प्रयच्छ मणिकुण्डले ॥ २

इत्युक्तस्तामुदङ्कस्तु भर्तुर्वाक्यमथाब्रवीत् ।

श्रुत्वा च सा तदा प्रादात्ततस्ते मणिकुण्डले ॥ ३

अवाप्य कुण्डले ते तु राजानं पुनरब्रवीत् ।

किमेतद्ब्रुह्यवचनं श्रोतुमिच्छामि पार्थिव ॥ ४

सौदास उवाच ।

प्रजाविसर्गाद्विप्रान्वै क्षत्रियाः पूजयन्ति ह ।

विप्रेभ्यश्चापि बहवो दोषाः प्रादुर्भवन्ति नः ॥ ५

सोऽहं द्विजेभ्यः प्रणतो विप्रादोषमवाप्तवान् ।

गतिमन्यां न पश्यामि मदयन्तीसहायवान् ॥ ६

न चान्यामपि पश्यामि गतिं गतिमतांवर ।

स्वर्गद्वारस्य गमने स्थाने चेह द्विजोत्तम ॥ ७

न हि राज्ञा विशेषेण विरुद्धेन द्विजातिभिः ।

शक्यं हि लोके स्थातुं वै प्रेत्य वा सुखमेधितुम् ॥ ८

तदिष्टे ते मया दत्ते एते स्वे मणिकुण्डले ।

यः कृतस्तेऽद्य समयः सफलं तं कुरुष्व मे ॥ ९

उदङ्क उवाच ।

राजस्तथेह कर्तासि पुनरेष्यामि ते वशम् ।

प्रश्नं च कञ्चित्प्रष्टुं त्वां व्यवसिष्ये परंतप ॥ १०

सौदास उवाच ।

ब्रूहि विप्र यथाकामं प्रतिवक्तासि ते वचः ।

छिद्रेष्वेतेष्विमे इति पूर्वान्वयि । नागानां नागैः ह्रियेते  
इति संबन्धः ॥ २४ ॥ सप्तपञ्चाशोऽध्यायः ॥ ५७ ॥

मित्रसहः सौदासः । अभिज्ञानं श्लोकरूपं ज्ञापकम् ॥ १ ॥

एषा रक्षोयोनिरूपा । अन्या इतो मुक्तिरूपा ॥ २ ॥ ततो-  
दंकाय वै प्रादात्तस्मै ते मणिकुण्डले इति क. ट. थ. पाठः ॥ ३ ॥  
निवृत्तोऽसि परं तपेति ज्ञ. पाठः ॥ १० ॥



छेत्तासि संशयं तेऽद्य न मेऽत्रास्ति विचारणा ११  
उदङ्ग उवाच ।

प्राहुर्वाक्संयतं विप्रं धर्मनैपुणदर्शिनः ।  
मित्रेषु यश्च विषमः स्तेन इत्येव तं विदुः ॥ १२  
स भवान्मित्रतामद्य संप्राप्तो मम पार्थिव ।  
स मे बुद्धिं प्रयच्छस्व संमतां पुरुषर्षभ ॥ १३  
अवाप्तार्थोऽहमद्येह भवांश्च पुरुषादकः ।  
भवत्सकाशमागन्तुं क्षमं मम न वेति वै ॥ १४

सौदास उवाच ।  
क्षमं चेदिह वक्तव्यं मया द्विजवरोत्तम ।  
मत्समीपं द्विजश्रेष्ठ नागन्तव्यं कथंचन ॥ १५  
एवं तव प्रपश्यामि श्रेयो भृगुकुलोद्ग्रह ।  
आगच्छतो हि ते विप्र भवेन्मृत्त्युन संशयः ॥ १६  
वैशंपायन उवाच ।

इत्युक्तः स तदा राजा क्षमं बुद्धिमता हितम् ।  
अनुज्ञाप्य स राजानमहल्यां प्रति जग्मिवान् ॥ १७  
गृहीत्वा कुण्डले दिव्ये गुरुपत्न्याः प्रियंकरः ।  
जवेन महता प्रायादौतमस्याश्रमं प्रति ॥ १८  
यथा तयो रक्षणं च मदयन्त्याऽभिभाषितम् ।  
तथा ते कुण्डले बध्वा तदा कृष्णाजिनेऽनयत् ॥ १९  
स कस्मिंश्चित्क्षुधाविष्टः फलभारसमन्वितम् ।  
विल्वं ददर्श विप्रर्षिरारुरोह च तं ततः ॥ २०  
शाखास्वासज्य तस्यैव कृष्णाजिनमरिंदम ।  
पातयामास विल्वानि तदा स द्विजपुङ्गवः ॥ २१  
अथ पातयमानस्य विल्वापहतचक्षुषः ।  
न्यपतंस्तानि विल्वानि तस्मिन्नेवाजिने विभो ॥ २२  
यस्मिंस्ते कुण्डले बद्धे तदा द्विजवरेण वै ।  
विल्वप्रहारैस्तस्याथ व्यशीर्यद्वन्धनं ततः ॥ २३  
सकुण्डलं तदजिनं पपात सहसा तरोः ।  
विशीर्णबन्धने तस्मिन्गते कृष्णाजिने महीम् ॥ २४  
अपश्यद्भुजगः कश्चित्ते तत्र मणिकुण्डले ।  
पैरावतकुलोद्भूतः शीघ्रो भूत्वा तदा हि सः ॥ २५

प्राप्तवान्संगतिं मित्रं धर्मनैपुण्यदर्शनादिति क. ट. थ. पाठः  
॥ १२ ॥ तत्रैव तु प्रवक्ष्यामि श्रेयो भृगुकुलोद्ग्रहेति क. ट.

विदश्यास्येन वल्मीकं विवेशाथ स कुण्डले ।  
द्विजमाणे तु दृष्ट्वा स कुण्डले भुजगेन ह ॥ २६  
पपात वृक्षात्सोद्वेगो दुःखात्परमकोपनः ।  
स दण्डकाष्ठमादाय वल्मीकमखनत्तदा ॥ २७  
[अहानि त्रिंशदव्यग्रः पञ्च चान्यानि भारत ।]  
क्रोधामर्षाभिसंतप्तस्तदा ब्राह्मणसत्तमः ॥ २८  
तस्य वेगमसह्यं तमसहन्ती वसुंधरा ।  
दण्डकाष्ठाभिनुच्चाङ्गी चचाल भृशमाकुला ।  
ततः खनत एवाथ विप्रर्वेधरणीतलम् ।  
नागलोकस्य पन्थानं कर्तुंकामस्य निश्चयात् ॥ २९  
रथेन हरियुक्तेन तं देशमुपजग्मिवान् ।  
वज्रपाणिर्महातेजास्तं ददर्श द्विजोत्तमम् ॥ ३०  
वैशंपायन उवाच ।

स तु तं ब्राह्मणो भूत्वा तस्य दुःखेन दुःखितः ।  
उदङ्गमब्रवीद्वाक्यं नैतच्छक्यं त्वयेति वै ॥ ३१  
इतो हि नागलोको वै योजनानि सहस्रशः ।  
न दण्डकाष्ठसाध्यं च मन्ये कार्यमिदं तव ॥ ३२  
उदङ्ग उवाच ।  
नागलोके यदि ब्रह्मन्न शक्ये कुण्डले मया ।  
प्राप्तुं प्राणान्विमोक्ष्यामि पश्यतस्ते द्विजोत्तमा ॥ ३३  
वैशंपायन उवाच ।

यदा स नाशकस्तस्य निश्चयं कर्तुमन्यथा ।  
वज्रपाणिस्तदा दण्डं वज्रास्त्रेण युयोज ह ॥ ३४  
ततो वज्रप्रहारैस्तैर्दार्यमाणा वसुंधरा ।  
नागलोकस्य पन्थानमकरोज्जनमेजय ॥ ३५  
स तेन मार्गेण तदा नागलोकं विवेश ह ।  
ददर्श नागलोकं च योजनानि सहस्रशः ॥ ३६  
प्राकारनिचयैर्दिव्यैर्मणिमुक्ताखलंकृतैः ।  
उपपन्नं महाभाग शातकुम्भमयैस्तथा ॥ ३७  
वापीः स्फटिकसोपाना नदीश्च विमलोदकाः ।  
ददर्श वृक्षांश्च बहून्नानाद्विजगणायुतान् ॥ ३८  
तस्य लोकस्य च द्वारं स ददर्श भृगूद्ग्रहः ।

य. पाठः ॥ १६ ॥ आस्येन कुण्डले विदश्य धृत्वा वल्मीकं  
विवेशेति संबन्धः ॥ २६ ॥



पञ्चयोजनविस्तारमायतं शतयोजनम् ॥ ३९  
 नागलोकमुदङ्गस्तु मेक्ष्य दीनोऽभवत्तदा ।  
 निराशश्चाभवत्तत्र कुण्डलाहरणे पुनः ॥ ४०  
 तत्र प्रोवाच तुरगस्तं कृष्णश्चेतवालधिः ।  
 ताम्रास्यनेत्रः कौरव्यः प्रज्वलन्निव तेजसा ॥ ४१  
 धमस्वापानमेतन्मे ततस्त्वं विप्र लप्स्यसे ।  
 ऐरावतमुतेनेह तवानीते हि कुण्डले ॥ ४२  
 मा जुगुप्सां कृथाः पुत्र त्वमत्रार्थे कथंचन ।  
 त्वयैतद्वि समाचीर्णं गौतमस्याश्रमे तदा ॥ ४३  
 उदङ्ग उवाच ।  
 कथं भवन्तं जानीयामुपाध्यायाश्रमं प्रति ।  
 यन्मया चीर्णपूर्वं हि श्रोतुमिच्छामि तद्ब्रूहम् ॥ ४४  
 अश्व उवाच ।  
 गुरोर्गुरुं मां जानीहि ज्वलन्तं जातवेदसम् ।  
 त्वया ह्यहं सदा विप्र गुरोरर्थेऽभिपूजितः ॥ ४५  
 विधिवत्सततं विप्र शुचिना भृगुनन्दन ।  
 तस्माच्छ्रेयो विधास्यामि तवैवं कुरु माचिरम् ॥ ४६  
 इत्युक्तस्तु तथाऽस्कार्षीदुदङ्गश्चित्रभानुना ।  
 ताम्राचिः प्रीतिमांश्चापि प्रजज्वाल दिधक्षया ॥ ४७  
 ततोऽस्य रोमकूपेभ्यो ध्मायमानस्य भारत ।  
 घनः प्रादुरभूद्धूमो नागलोकभयावहः ॥ ४८  
 तेन धूमेन महता वर्धमानेन भारत ।  
 नागलोके महाराज न प्राज्ञायत किंचन ॥ ४९

हाहाकृतमभूत्सर्वमैरावतनिवेशनम् ।  
 वासुकिप्रमुखानां च नागानां जनमेजय ॥ ५०  
 न प्राकाशन्त वेष्मानि धूमरुद्धानि भारत ।  
 नीहारसंवृतानीव वनानि गिरयस्तथा ॥ ५१  
 ते धूमरक्तनयना वह्नितेजोभितापिताः ।  
 आजगमुर्निश्चयं ज्ञातुं भार्गवस्य महात्मनः ॥ ५२  
 श्रुत्वा च निश्चयं तस्य महर्षेरतितेजसः ।  
 संभ्रान्तनयनाः सर्वे पूजां चक्रुर्यथाविधि ॥ ५३  
 सर्वे प्राञ्जलयो नागा वृद्धबालपुरोगमाः ।  
 शिरोभिः प्रणिपत्योचुः प्रसीद भगवन्निति ॥ ५४  
 प्रसाद्य ब्राह्मणं ते तु पाद्यमर्घ्यं निवेद्य च ।  
 प्रायच्छन्कुण्डले दिव्ये पन्नगाः परमार्चिते ॥ ५५  
 ततः स पूजितो नागैस्तदोदङ्गः प्रतापवान् ।  
 अग्निं प्रदक्षिणं कृत्वा जगाम गुरुसद्य तत् ॥ ५६  
 स गत्वा त्वरितो राजन्गौतमस्य निवेशनम् ।  
 प्रायच्छत्कुण्डले दिव्ये गुरुपत्न्यास्तदाऽनघ ॥ ५७  
 वासुकिप्रमुखानां च नागानां जनमेजय ।  
 सर्वे शशंस गुरवे यथावद्विजसत्तमः ॥ ५८  
 एवं महात्मना तेन त्रींल्लोकाञ्जनमेजय ।  
 परिक्रम्याहते दिव्ये ततस्ते मणिकुण्डले ॥ ५९  
 एवंभ्रभावः स मुनिरुदङ्गो भरतर्षभ ।  
 परेण तपसा युक्तो यन्मां त्वं परिपृच्छसि ॥ ६०

॥ इति श्रीमन्महाभारते आश्वमेधिकपर्वणि अनुगीतापर्वणि अष्टपञ्चाशोऽध्यायः ॥ ५८ ॥

### एकोनषष्टितमोऽध्यायः ॥ ५९ ॥

उदङ्गाय वरदानात्परं द्वारकामागच्छता कृष्णेन मध्ये रैवतकप्रवेशः ॥ १ ॥ रैवतकोत्सववर्णनम् ॥ २ ॥ ततः कृष्णेन स्वभवनमेव मातापितृभ्यामभिवादनम् ॥ ३ ॥

जनमेजय उवाच ।  
 उदङ्गस्य वरं दत्त्वा गोविन्दो द्विजसत्तम ।  
 अत ऊर्ध्वं महाबाहुः किं चकार महायशः ॥ १  
 वैशंपायन उवाच ।  
 उदङ्गाय वरं दत्त्वा प्रायात्सात्यकिना सह ।  
 द्वारकामेव गोविन्दः शीघ्रवेगैर्महाहयैः ॥ २

आश्व. १०

सरांसि सरितश्चैव वनानि च गिरींस्तथा ।  
 अतिक्रम्याससादाथ रम्यां द्वारवतीं पुरीम् ॥ ३  
 वर्तमाने महाराज महे रैवतकस्य च ।  
 उपायात्पुण्डरीकाक्षो युयुधानानुगस्तदा ॥ ४  
 अलंकृतस्तु स गिरिर्नानारूपैर्विचित्रितैः ।  
 बभौ रत्नमयैः कोशैः संवृतः पुरुषर्षभ ॥ ५

महे उत्सवे ॥ ४ ॥



काञ्चनस्रग्भिरग्न्याभिः सुमनोभिस्तथैव च ।  
 वासोभिश्च महाशैलः कल्पवृक्षैस्तथैव च ॥ ६  
 दीपवृक्षैश्च सौवर्णैरभीक्ष्णमुपशोभितः ।  
 गुहानिर्झरदेशेषु दिवाभूतो बभूव ह ॥ ७  
 पताकाभिर्विचित्राभिः सघण्टाभिः समन्ततः ।  
 पुंभिः स्त्रीभिश्च संपुष्टः प्रगीत इव चाभवत् ।  
 अतीव प्रेक्षणीयोऽभून्मेरुर्मुनिगणैरिव ॥ ८  
 मत्तानां हृष्टरूपाणां स्त्रीणां पुंसां च भारत ।  
 गायतां पर्वतेन्द्रस्य दिविस्पृगिव निःस्वनः ॥ ९  
 प्रमत्तमत्तसंमत्तक्ष्वेडितोद्भुष्टसंकुलः ।  
 तथा किलकिलाशब्दैर्भूधरोऽभून्मनोहरः ॥ १०  
 विपणापणवात्रम्यो भक्ष्यभोज्यविहारवान् ।  
 वस्त्रमाल्योत्करयुतो वीणावेषुमृदङ्गवान् ॥ ११  
 सुरामैरेयमिश्रेण भक्ष्यभोज्येन चैव ह ।  
 दीनान्धकृपणादिभ्यो दीयमानेन चानिशम् ।  
 बभौ परमकल्याणो महस्तस्य महागिरेः ॥ १२  
 पुण्यावसथवान्वीरैः पुण्यकृद्भिर्निषेवितः ।  
 विहारो वृष्णिवीराणां महे रैवतकस्य ह ॥ १३  
 स नानावेश्मसंकीर्णो देवलोक इवावभौ ।  
 तदा च कृष्णसान्निध्यान्मुदा देवगणैर्युतः ॥ १४

॥ इति श्रीमन्महाभारते आश्वमेधिकपर्वणि अनुगीतापर्वणि एकोनषष्टितमोऽध्यायः ॥ ५९ ॥

### षष्टितमोऽध्यायः ॥ ६० ॥

कृष्णेन वसुदेवादीन्प्रति कुरुपाण्डवयुद्धप्रकारकथनम् ॥ १ ॥

वसुदेव उवाच ।  
 श्रुतवानसि वाष्णेय संग्रामं परमाद्भुतम् ।  
 नराणां वदतां पुत्र कथोद्घातेषु नित्यशः ॥ १  
 त्वं तु प्रत्यक्षदर्शी च कार्यज्ञश्च महाभुजः ।  
 तस्मात्प्रब्रूहि संग्रामं याथातथ्येन मेऽनघ ॥ २  
 यथा तदभवद्युद्धं पाण्डवानां महात्मनाम् ।  
 भीष्मकर्णकृपद्रोणशल्यादिभिरनुत्तमम् ॥ ३  
 अन्येषां क्षत्रियाणां च कृतास्त्राणामनेकशः ।

दीपभूतो बभूवहेति क. थ. पाठः ॥ ७ ॥ प्रमत्ताः क्रीडाया-  
 सत्तयानवहिताः । मत्ताः मथादिना । संमत्ता हृष्टाः ॥ १० ॥

‘स्तुवन्त्यन्तर्हिता देवा गन्धर्वाश्च सहर्षिभिः ।  
 साधकः सर्वधर्माणामसुराणां विनाशकः ॥ १५  
 त्वं स्रष्टा सृज्यमाधारं कारणं धर्मवेदवित् ।  
 त्वया सत्क्रियते देव न जानीमोऽत्र मायया ॥ १६  
 केवलं त्वाऽभिजानीमः शरणं परमेश्वरम् ।  
 ब्रह्मादीनां च गोविन्द सान्निध्यं शरणं नमः ॥ १७  
 इति स्तुते मानुषैश्च पूजिते देवकीसुते ।  
 शक्रसद्यप्रतीकाशो बभूव स हि शैलराट् ॥ १८  
 ततः संपूज्यमानः स विवेश भवनं शुभम् ।  
 गोविन्दः सात्यकिश्चैव जग्मतुर्भवनं स्वकम् ॥ १९  
 विवेश च ग्रहृष्टात्मा चिरकालप्रवासतः ।  
 कृत्वा नसुकरं कर्म दानवेष्मिन् वासवः ॥ २०  
 उपायान्तं तु वाष्णेयं भोज्यवृष्ण्यन्धकास्तथा ।  
 अभ्यगच्छन्महात्मानं देवा इव शतक्रतुम् ॥ २१  
 स तानभ्यर्च्य मेधावी पृष्ट्वा च कुशलं तदा ।  
 अभ्यवादयत प्रीतः पितरं मातरं तदा ॥ २२  
 ताभ्यां स संपरिष्वक्तः सान्त्वितश्च महाभुजः ।  
 उपोपविष्टैः सर्वैस्तैर्वृष्णिभिः परिवारितः ॥ २३  
 स विश्रान्तो महातेजाः कृतपादावनेजनः ।  
 कथयामास तत्सर्वं पृष्टः पित्रा महाहवम् ॥ २४

नानावेषाकृतिमतां नानादेशनिवासिनाम् ॥ ४  
 वैशंपायन उवाच ।  
 इत्युक्तः पुण्डरीकाक्षः पित्रा मातुस्तदाऽन्तिके ।  
 शशंस कुरुवीराणां संग्रामे निधनं यथा ॥ ५  
 वसुदेव उवाच ।  
 अत्यद्भुतानि कर्माणि क्षत्रियाणां महात्मनाम् ।  
 बहुलत्वान्न सङ्ख्यातुं शक्यान्यब्दशतैरपि ॥ ६  
 प्राधान्यतस्तु गदतः समासेनैव मे शृणु ।

सात्यकिश्च महाभुज इति क. पाठः ॥ २३ ॥ एकोनषष्टितमो-  
 ऽध्यायः ॥ ५९ ॥



कर्माणि पृथिवीशानां यथावदमरद्युते ॥ ७  
 भीष्मः सेनापतिरभूदेकादशचमूपतिः ।  
 कौरव्यः कौरवेन्द्राणां देवानामिव पावकिः ॥८  
 शिखण्डी पाण्डुपुत्राणां नेता सप्तचमूपतिः ।  
 वभूव रक्षितो धीमाञ्जश्रीमता सव्यसाचिना ॥९  
 तेषां तदभवद्युद्धं दशाहानि महात्मनाम् ।  
 कुरूणां पाण्डवानां च सुमहद्रोमहर्षणम् ॥ १०  
 अयुध्यमानं गाङ्गेयं शिखण्डी तं महाद्युतिम् ।  
 जघान बहुभिर्बाणैः सह गाण्डीवधन्वना ॥११  
 अकरोत्स ततः कालं शरतल्पगतो मुनिः ।  
 अयनं दक्षिणं हित्वा संप्राप्ते चोत्तरायणे ॥ १२  
 ततः सेनापतिरभूद्रोणोऽस्त्रविदुषांवरः ।  
 प्रवीरः कौरवेन्द्रस्य काव्यो दैत्यपतेरिव ॥ १३  
 अश्वौहिणीभिः शिष्टाभिर्नवभिर्द्विजसत्तमः ।  
 संवृतः समरश्लाघी गुप्तः कृपसुतादिभिः ॥ १४  
 धृष्टद्युम्नस्त्वभून्नेता पाण्डवानां महास्रवित् ।  
 गुप्तो भीमेन मेधावी मित्रेण वरुणो यथा ॥ १५  
 स च सेनापरिवृतो द्रोणप्रेम्सुर्महामनाः ।  
 पितुर्निकारान्संस्मृत्य रणे कर्माकरोन्महत् ॥ १६  
 तस्मिंस्ते पृथिवीपाला द्रोणपार्षतसंगरे ।  
 नानादिगागता वीराः प्रायशो निधनं गताः ॥ १७  
 दिनानि पञ्च तद्युद्धमभूत्परमदारुणम् ।  
 ततो द्रोणः परिश्रान्तो धृष्टद्युम्नवशं गतः ॥ १८  
 ततः सेनापतिरभूत्कर्णो दौर्योधने बले ।  
 अश्वौहिणीभिः शिष्टाभिर्वृतः पञ्चभिराहवे ॥ १९  
 तिस्रस्तु पाण्डुपुत्राणां चम्बो वीभत्सुपालिताः ।  
 हतप्रवीरभूयिष्ठा वभूवुः समवस्थिताः ॥ २०  
 ततः पार्थ समासाद्य पतङ्ग इव पावकम् ।  
 पञ्चत्वमगमत्सौतिर्द्वितीयेऽहनि दारुणः ॥ २१  
 हते कर्णे तु कौरव्या निरुत्साहा हतौजसः ।

अश्वौहिणीभिस्तिसृभिर्मद्रेशं पर्यवारयन् ॥ २२  
 हतवाहनभूयिष्ठाः पाण्डवास्तु युधिष्ठिरम् ।  
 अश्वौहिण्या निरुत्साहाः शिष्टया पर्यवारयन् ॥ २३  
 अवधीन्मद्राजानं कुरुराजो युधिष्ठिरः ।  
 तस्मिंस्तदाऽर्धदिवसे कृत्वा कर्म सुदुष्करम् ॥ २४  
 हते शल्ये तु शकुनिं सहदेवो महामनाः ।  
 आहर्तारं कलेस्तस्य जघानामितविक्रमः ॥ २५  
 निहते शकुनौ राजा धार्तराष्ट्रः सुदुर्मनाः ।  
 अपाक्रामद्गदापाणिर्हतभूयिष्ठसैनिकः ॥ २६  
 तमन्वधावत्संक्रुद्धो भीमसेनः प्रतापवान् ।  
 हृदे द्वैपायने चापि सलिलस्थं ददर्श तम् ॥ २७  
 हतशिष्टेन सैन्येन समन्तात्पर्यवार्य तम् ।  
 अथोपविविशुर्हृष्टा हृदस्थं पञ्च पाण्डवाः ॥ २८  
 विगाह्य सलिलं त्वाशु वाग्वाणैर्भृशविश्रुतः ।  
 उत्थाय स गदापाणिर्युद्धाय समुपस्थितः ॥ २९  
 ततः स निहतो राजा धार्तराष्ट्रो महारणे ।  
 भीमसेनेन विक्रम्य पश्यतां पृथिवीक्षिताम् ॥ ३०  
 ततस्तत्पाण्डवं सैन्यं प्रसुप्तं शिविरे निशि ।  
 निहतं द्रोणपुत्रेण पितुर्वधममृष्यता ॥ ३१  
 हतपुत्रा हतबला हतमित्रा मया सह ।  
 युयुधानसहायेन पञ्च शिष्टास्तु पाण्डवाः ॥ ३२  
 सहैव कृपभोजाभ्यां द्रौणिर्युद्धादमुच्यत ।  
 युयुत्सुश्चापि कौरव्यो मुक्तः पाण्डवसंश्रयात् ॥ ३३  
 निहते कौरवेन्द्रे तु सानुबन्धे सुयोधने ।  
 विदुरः संजयश्चैव धर्मराजमुपस्थितौ ॥ ३४  
 एवं तदभवद्युद्धमहान्यष्टादश प्रभो ।  
 यत्र ते पृथिवीपाला निहताः स्वर्गमावसन् ॥ ३५  
 वैशंपायन उवाच ।  
 शृण्वतां तु महाराज कथां तां रोमहर्षणीम् ।  
 दुःखशोकपरिक्लेशा वृष्णीनामभवत्तदा ॥ ३६

॥ इति श्रीमन्महाभारते आश्वमेधिकापर्वणि अनुगीतापर्वणि षष्ठितमोऽध्यायः ॥ ६० ॥



## एकषष्टितमोऽध्यायः ॥ ६१ ॥

कृष्णेन सभायां वसुदेवंप्रति अभिमन्युनिधनाकथने सुभद्रया तंप्रति तत्कथनचोदनापूर्वकं शोकान्मोहावेशेन भुवि निपतनम् ॥ १ ॥ ततः कृष्णेन वसुदेवपरिसान्त्वनम् ॥ २ ॥

वैशंपायन उवाच ।  
 कथयन्नेव तु तदा वासुदेवः प्रतापवान् ।  
 महाभारतयुद्धं तत्कथान्ते पितुरग्रतः ॥ १  
 अभिमन्योर्वधं वीरः सोल्यक्रामन्महामतिः ।  
 अग्रियं वसुदेवस्य माभूदिति महामनाः ॥ २  
 मा दौहित्रवधं श्रुत्वा वसुदेवो महात्ययम् ।  
 दुःखशोकाभिसंतप्तो भवेदिति महामतिः ॥ ३  
 सुभद्रा तु तमुत्क्रान्तमात्मजस्य वधं रणे ।  
 आचक्ष्व कृष्ण सौभद्रवधमित्यपतद्भुवि ॥ ४  
 तामपश्यन्निपतितां वसुदेवः क्षितौ तदा ।  
 दृष्ट्वैव च पपातोर्व्यां सोऽपि दुःखेन मूर्छितः ॥ ५  
 ततः स दौहित्रवधादुःखशोकसमाहतः ।  
 वसुदेवो महाराज कृष्णं वाक्यमथाब्रवीत् ॥ ६  
 ननु त्वं पुण्डरीकाक्ष सत्यवाग्भुवि विश्रुतः ।  
 यदौहित्रवधं मेऽद्य न ख्यापयसि शत्रुहन् ॥ ७  
 तद्भाग्जिनेयनिधनं तत्त्वेनाचक्ष्व मे प्रभो ।  
 सदृशाक्षस्तव कथं शत्रुभिर्निहतो रणे ॥ ८  
 दुर्मरं वत वाष्णेय कालेऽप्राप्ते नृभिः सह ।  
 यत्र मे हृदयं दुःखाच्छतधा न विदीर्यते ॥ ९  
 किमब्रवीत्त्वां संग्रामे सुभद्रां मातरं प्रति ।  
 मां चापि पुण्डरीकाक्ष चपलाक्षः प्रियो मम ॥ १०  
 आहवं पृष्ठतः कृत्वा कच्चिन्न निहतः परैः ।  
 कच्चिन्मुखं न गोविन्द तेनाजौ विकृतं कृतम् ॥ ११  
 स हि कृष्ण महातेजाः श्लाघन्निव ममाग्रतः ।  
 बालभावेन विजयमात्मनोऽकथयत्प्रभुः ॥ १२  
 कच्चिन्न निहृतो बालो द्रोणकर्णकृपादिभिः ।  
 धरण्यां निहतः शेते तन्ममाचक्ष्व केशव ॥ १३  
 स हि द्रोणं च भीष्मं च कर्णं च बलिनां वरम् ।  
 स्पर्धते स्म रणे नित्यं दुहितुः पुत्रको मम ॥ १४

कच्चिदुःखेन गोविन्द तत्राजौ विशुखीकृतः इति थ. पाठः ॥ ११ ॥ समाहूते च संग्रामादिति झ. पाठः । पर्यवार्थतः

एवंविधं बहु तदा विलपन्तं सुदुःखितम् ।  
 पितरं दुःखिततरं गोविन्दो वाक्यमब्रवीत् ॥ १५  
 न तेन विकृतं वक्त्रं कृतं संग्राममूर्धनि ।  
 न पृष्ठतः कृतश्चापि संग्रामस्तेन दुस्तरः ॥ १६  
 निहत्य पृथिवीपालान्सहस्रशतसङ्घशः ।  
 खेदितो द्रोणकर्णाभ्यां दौःशासनिवशं गतः ॥ १७  
 एको ह्येकेन सततं युध्यमानो यदि प्रभो ।  
 न स शक्येत संग्रामे निहन्तुमपि वज्रिणा ॥ १८  
 समाहूते च संग्रामे पार्थे संशप्तकैस्तदा ।  
 पर्यवार्थतः संकुद्धैः स द्रोणादिभिराहवे ॥ १९  
 ततः शत्रुवधं कृत्वा सुमहान्तं रणे पितः ।  
 दौहित्रस्तव वाष्णेय दौःशासनिवशं गतः ॥ २०  
 नूनं च स गतः स्वर्गं जहि शोकं महामते ।  
 न हि व्यसनमासाद्य सीदन्ति कृतबुद्धयः ॥ २१  
 द्रोणकर्णप्रभृतयो येन प्रतिसमासिताः ।  
 रणे महेन्द्रप्रतिमाः स कथं नामुयादिवम् ॥ २२  
 स शोकं जहि दुर्धर्ष मा च मन्युवशं गमः ।  
 शस्त्रपूतां हि स गतिं गतः परपुरंजयः ॥ २३  
 तस्मिंस्तु निहते वीरे सुभद्रेयं स्वसा मम ।  
 दुःखार्ताऽथो सुतं प्राप्य कुररीव ननाद ह ॥ २४  
 द्रौपदीं च समासाद्य पर्यतप्यत दुःखिता ।  
 आर्थे क दारकाः सर्वे द्रष्टुमिच्छामि तानहम् ॥ २५  
 अस्यास्तु वचनं श्रुत्वा सर्वास्ताः कुरुयोषितः ।  
 भुजाभ्यां परिगृह्णैनां चुक्रुशुः परमार्तवत् ॥ २६  
 उत्तरां चाब्रवीद्भद्रे भर्ता स क नु ते गतः ।  
 क्षिप्रमागमनं मह्यं तस्य त्वं वेदयस्व ह ॥ २७  
 ननु नामाद्य वैराटि श्रुत्वा मम गिरं सदा ।  
 भवनान्निष्पतत्याशु कस्मान्नाभ्येति ते पतिः ॥ २८  
 अभिमन्योऽनुशयिनो मातुलास्ते महारथाः ।

संतुष्टैरिति थ. पाठः ॥ १९ ॥ एकषष्टितमोऽध्यायः ॥ ६१ ॥



कुशलं चाब्रुवन्सर्वे त्वां युयुत्सुमिहागतम् ॥ २९  
 आचक्ष्व मेऽद्य संग्रामं यथापूर्वमरिन्दम ।  
 कस्मादेवं विलपतीं नाद्येह प्रतिभाषसे ॥ ३०  
 एवमादि तु वाष्णेय्यास्तस्यास्तत्परिदेवितम् ।  
 श्रुत्वा पृथा सुदुःखार्ता शनैर्वाक्यमथाब्रवीत् ॥ ३१  
 सुभद्रे वासुदेवेन तथा सात्यकिना रणे ।  
 पित्रा च लालितो बालः स हतः कालधर्मणा ॥ ३२  
 ईदृशो मर्त्यधर्मोऽयं मा शुचो यदुनन्दिनि ।  
 पुत्रो हि तव दुर्धर्षः संग्रामः परमां गतिम् ॥ ३३  
 कुले महति जातासि क्षत्रियाणां महात्मनाम् ।  
 मा शुचश्चपलाक्षं त्वं पद्मपत्रनिभेक्षणे ॥ ३४  
 उत्तरां त्वमवेक्षस्व गुर्विणीं मा शुचः शुभे ।  
 पुत्रमेवा हि तस्याशु जनयिष्यति भामिनी ॥ ३५

एवमाश्वासयित्वैनां कुन्ती यदुकुलोद्बह ।  
 विहाय शोकं दुर्धर्षं श्राद्धमस्य ह्यकल्पयत् ॥ ३६  
 समनुज्ञाप्य धर्मज्ञं राजानं भीममेव च ।  
 यमौ यमोपमौ चैव ददौ दानान्यनेकशः ॥ ३७  
 ततः प्रदाय बह्वीर्गा ब्राह्मणेभ्यो यदूद्बह ।  
 समाह्वय तु वाष्णेयी वैराटीमब्रवीदिदम् ॥ ३८  
 वैराटि नेह संतापस्त्वया कार्यो ह्यनिन्दिते ।  
 भर्तारं प्रति सुश्रोणि गर्भस्थं रक्ष वै शिशुम् ॥ ३९  
 एवमुक्त्वा ततः कुन्ती विरराम महाद्युते ।  
 तामनुज्ञाप्य चैवमां सुभद्रां समुपानयम् ॥ ४०  
 एवं स निधनं प्राप्तो दौहित्रस्तव मानद ।  
 संतापं त्यज दुर्धर्ष मा च शोके मनः कृथाः ४१

॥ इति श्रीमन्महाभारते आश्वमेधिकपर्वणि अनुगीतापर्वणि एकषष्टितमोऽध्यायः ॥ ६१ ॥

### द्विषष्टितमोऽध्यायः ॥ ६२ ॥

वासुदेवादिभिरभिमन्यवे श्राद्धदानम् ॥ १ ॥ व्यासेन हास्तिनपुरमेत्य उत्तरादिपरिसान्त्वपूर्वकं युधिष्ठिरं प्रत्यश्वमेधसंचो-  
 दनेन पुनरन्तर्धानम् ॥ २ ॥

वैशंपायन उवाच ।  
 एतच्छ्रुत्वा तु पुत्रस्य वचः शूरात्मजस्तदा ।  
 विहाय शोकं धर्मात्मा ददौ श्राद्धमनुत्तमम् ॥ १  
 तथैव वासुदेवश्च स्वसीयस्य महात्मनः ।  
 दयितस्य पितुर्नित्यमकरोदौर्ध्वदेहिकम् ॥ २  
 षष्टिं शतसहस्राणि ब्राह्मणानां महौजसाम् ।  
 विधिवद्भोजयामास भोज्यं सर्वगुणान्वितम् ॥ ३  
 आच्छाद्य च महाबाहुर्धनतृष्णामपानुदत् ।  
 ब्राह्मणानां तदा कृष्णस्तदभूद्रोमहर्षणम् ॥ ४  
 सुवर्णं चैव गाश्चैव शयनाच्छादनानि च ।  
 दीयमानं तदा विप्रः प्रभूतमिति चाब्रुवन् ॥ ५  
 वासुदेवोऽथ दाशार्हो बलदेवः ससात्यकिः ।  
 अभिमन्योस्तदा श्राद्धमकुर्वन्सत्यकस्तदा ।  
 अतीव दुःखसंतप्ता न शमं चोपलेभिरे ॥ ६  
 तथैव पाण्डवा वीरा नगरे नागसाहये ।

नोपागच्छन्त वै शान्तिमभिमन्युविनाकृताः ॥ ७  
 सुबहूनि च राजेन्द्र दिवसानि विराटजा ।  
 नाभ्युक्तं पतिदुःखार्ता तदभूत्करुणं महत् ॥ ८  
 ध्रियमाणे तु तस्मिंस्तु गर्भे कुक्षिस्थ एव च ।  
 आजगाम ततो व्यासो ज्ञात्वा दिव्येन चक्षुषा ९  
 समागम्याब्रवीद्वीमान्पृथां पृथुललोचनाम् ।  
 उत्तरां च महातेजाः शोकः संत्यज्यतामयम् १०  
 जनिष्यते महातेजाः पुत्रस्तव यशस्विनि ।  
 प्रभावाद्वासुदेवस्य मम व्याहरणादपि ।  
 पाण्डवानामयं चान्ते पालयिष्यति मेदिनीम् ११  
 धनञ्जयं च संग्रेक्ष्य धर्मराजस्य शृण्वतः ।  
 व्यासो वाक्यमुवाचेदं हर्षयन्निव भारत ॥ १२  
 पौत्रस्तव महाभागो जनिष्यति महामनाः ।  
 पृथ्वीं सागरपर्यन्तां पालयिष्यति धर्मतः ॥ १३  
 तस्माच्छोकं कुरुश्रेष्ठ जहि त्वमरिकर्शन ।

कुक्षिस्थ एव तस्याथ गर्भो वै संग्रहीयतेति ज्ञः पाठः ॥ ९ ॥

द्विषष्टितमोऽध्यायः ॥ ६२ ॥



विचार्यमत्र न हि ते सत्यमेतद्भविष्यति ॥ १४  
 यच्चापि वृष्णिवीरेण कृष्णेन कुरुनन्दन ।  
 पुरोक्तं तत्तथा भावि मा तेऽत्रास्तु विचारणा १५  
 विबुधानां गतो लोकानक्षयानात्मनिर्जितान् ।  
 न स शोच्यस्त्वया वीरो न चान्यैः कुरुभिस्तथा ॥  
 एवं पितामहेनोक्तो धर्मात्मा स धनञ्जयः ।  
 त्यक्त्वा शोकं महाराज हृष्टरूपोऽभवत्तदा ॥ १७

पिताऽपि तव धर्मेज्ज गर्भे तस्मिन्महामते ।  
 अवर्धत यथाकामं शुक्लपक्षे यथा शशी ॥ १८  
 ततः संचोदयामास व्यासो धर्मात्मजं नृपम् ।  
 अश्वमेधं प्रति तदा ततः सोऽन्तर्हितोऽभवत् १९  
 धर्मराजोपि मेधावी श्रुत्वा व्यासस्य तद्वचः ।  
 वित्तोपनयने तात चकार गमने मतिम् ॥ २०

॥ इति श्रीमन्महाभारते आश्वमेधिकपर्वणि अनुगीतापर्वणि द्विषष्टितमोऽध्यायः ॥ ६२ ॥

### त्रिषष्टितमोऽध्यायः ॥ ६३ ॥

युधिष्ठिरेण व्यासाज्ञया भीमादिभिः सहालोच्य यज्ञार्थं धनाहरणाय सहभ्रात्रादिभिर्हिंसवत्पार्श्वं प्रति प्रस्थानम् ॥ १ ॥

जनमेजय उवाच ।  
 श्रुत्वैतद्वचनं ब्रह्मन्व्यासेनोक्तं महात्मना ।  
 अश्वमेधं प्रति तदा किं भूयः प्रचकार ह ॥ १  
 रत्नं च यन्मरुत्तेन निहितं वसुधातले ।  
 तदवाप कथं चेति तन्मे ब्रूहि द्विजोत्तम ॥ २  
 वैशंपायन उवाच ।  
 श्रुत्वा द्वैपायनवचो धर्मराजो युधिष्ठिरः ।  
 भ्रातृन्सर्वान्समानाय्य काले वचनमब्रवीत् ॥ ३  
 अर्जुनं भीमसेनं च माद्रीपुत्रौ यमावपि ।  
 श्रुतं वो वचनं वीराः सौहृदाद्यन्महात्मना ॥ ४  
 कुरूणां हितकामेन प्रोक्तं कृष्णेन धीमता ।  
 तपोवृद्धेन महता सुहृदां भूतिमिच्छता ॥ ५  
 गुरुणा धर्मशीलेन व्यासेनाद्भुतकर्मणा ।  
 भीष्मेण च महाप्राज्ञ गोविन्देन च धीमता ॥ ६  
 संस्मृत्य तदहं सम्यकर्तुमिच्छामि पाण्डवाः ।  
 आयत्यां च तदात्वे च सर्वेषां तद्धि नो हितम् ॥ ७  
 अनुबन्धे च कल्याणं यद्वचो ब्रह्मवादिनः ।  
 इयं हि वसुधा सर्वा क्षीणरत्ना कुरूद्वहाः ॥ ८  
 तच्चाचष्ट तदा व्यासो मरुत्तस्य धनं नृपाः ।  
 यद्येतद्बो बहुमतं मन्यध्वं वा क्षमं यदि ।  
 तदानयामहे सर्वे कथं वा भीम मन्यसे ॥ ९  
 इत्युक्तवाक्ये नृपतौ तदा कुरूकुलोद्ब्रह् ।  
 भीमसेनो नृपश्रेष्ठं प्राञ्जलिर्वाक्यमब्रवीत् ॥ १०

रोचते मे महाबाहो यदिदं भाषितं त्वया ।  
 व्यासाख्यातस्य वित्तस्य समुपानयनं प्रति ॥ ११  
 तत्प्राप्नुयामहे धर्माद्यद्भनं काङ्क्षितं प्रभो ।  
 कृतमेव महाराज भवेदिति मतिर्मम ॥ १२  
 ते वयं प्रणिपातेन गिरीशस्य महात्मनः ।  
 तदानयाम भद्रं ते समभ्यर्च्य कपर्दिनम् ॥ १३  
 'तं विश्वं देवदेवेशं शूलपाणिं त्रिलोचनम् ।  
 अनादिनिधनं शंभुं नमस्याम महेश्वरम् ॥' १४  
 लोकनाथं गणाध्यक्षं तस्यैवानुचरांश्च तान् ।  
 प्रसाद्यार्थमवाप्स्यामो नूनं वाग्बुद्धिकर्मभिः ॥ १५  
 रक्षन्ते ये च तद्रव्यं किन्नरा रौद्रदर्शनाः ।  
 ते च वक्ष्या भविष्यन्ति प्रसन्ने वृषभध्वजे ॥ १६  
 'स हि देवः प्रसन्नात्मा भक्तानां परमेश्वरः ।  
 ददात्यमरतां चापि किं पुनः काञ्चनं प्रभुः ॥ १७  
 वनस्थस्य पुरा जिष्णोरस्त्रं पाशुपतं महत् ।  
 रौद्रं ब्रह्मशिरश्चादात्प्रसन्नः किं पुनर्धनम् ॥ १८  
 वयं सर्वे हि तद्भक्ताः स चास्माकं प्रसीदति ।  
 तत्प्रसादादिदं राज्यं प्राप्तं कौरवनन्दन ॥ १९  
 अभिमन्योर्वधे वृत्ते प्रतिज्ञाते धनञ्जये ।  
 जयद्रथवधार्थाय स्वप्ने लोकगुरुर्निशि ।  
 प्रसाद्य लब्धवानस्त्रमर्जुनः सहकेशवः ॥ २०  
 तत्र प्रभातां रजनीं फल्गुनस्याग्रतः प्रभुः ।  
 जघान सैन्यं शूलेन प्रत्यक्षं सव्यसाचिनः ॥ २१



कृतां सेनां महाराज मनसाऽपि प्रधर्षयेत् ।  
 द्रोणकर्णवलैर्युक्तां महेष्वासैः प्रहारिभिः ।  
 ऋते देवान्महेष्वासाद्बहुरूपांन्महेश्वरात् ॥ २२  
 तस्यैव च प्रसादेन निहतास्तव शत्रवः ।  
 अश्वमेधस्य संसिद्धिं तव संपादयिष्यति । २३  
 श्रुत्वैवं वदतस्तस्य वाक्यं भीमस्य भारत ।  
 प्रीतो धर्मात्मजो राजा बभूवातीव भारत ।  
 अर्जुनप्रमुखाश्चापि तथेत्येवाब्रुवन्वचः ॥ २४  
 कृत्वा तु पाण्डवाः सर्वे रत्नाहरणनिश्चयम् ।  
 सेनामाज्ञापयामासुर्नक्षत्रेऽहनि च ध्रुवे ॥ २५  
 ततो ययुः पाण्डुसुता ब्राह्मणान्स्वस्ति वाच्य च ।  
 अर्चयित्वा सुरश्रेष्ठं पूर्वमेव महेश्वरम् ॥ २६

मोदकैः पायसेनाथ मांसापूपैस्तथैव च ।  
 आशास्य च महात्मानं प्रययुर्मुदिता भृशम् ॥ २७  
 तेषां प्रयास्यतां तत्र मङ्गलानि शुभान्यथ ।  
 प्राहुः प्रहृष्टमनसो द्विजाभ्या नागराश्च ते ॥ २८  
 ततः प्रदक्षिणीकृत्य शिरोभिः प्रणिपत्य च ।  
 ब्राह्मणानग्निसहितान्प्रययुः पाण्डुनन्दनाः ॥ २९  
 समनुज्ञाप्य राजानं पुत्रशोकसमाहतम् ।  
 धृतराष्ट्रं सभार्यं वै पृथां च पृथुलोचनाम् ॥ ३०  
 मूले निक्षिप्य कौरव्यं युयुत्सुं धृतराष्ट्रजम् ।  
 संपूज्यमानाः पौरैश्च ब्राह्मणैश्च मनीषिभिः ।  
 'प्रययुः पाण्डवा वीरा नियमस्थाः शुचिव्रताः' ३१

॥ इति श्रीमन्महाभारते आश्वमेधिकपर्वणि अनुगीतापर्वणि त्रिषष्टितमोऽध्यायः ॥ ६३ ॥

### चतुःषष्टितमोऽध्यायः ॥ ६४ ॥

युधिष्ठिरेण हिमवद्गिरिमेत्य सेनानिवेशनम् ॥ १ ॥ तत्र ब्राह्मणचोदनया तैः सहोपवासादिब्रताचरणपूर्वकं निशाया-  
 पनम् ॥ २ ॥

वैशंपायन उवाच ।  
 ततस्ते प्रययुर्हृष्टाः प्रहृष्टनरवाहनाः ।  
 रथघोषेण महता पूरयन्तो वसुंधराम् ॥ १  
 संस्तूयमानाः स्तुतिभिः सूतमागधवन्दिभिः ।  
 स्वेन सैन्येन संवीता यथाऽऽदित्याः स्वरश्मिभिः २  
 पाण्डुरेणातपत्रेण ध्रियमाणेन मूर्धनि ।  
 वभौ युधिष्ठिरस्तत्र पौर्णमास्यामिवोडुराद् ॥ ३  
 जयाशिषः प्रहृष्टानां नराणां पथि पाण्डवः ।  
 प्रत्यगृह्णाद्यथान्यायं यथावत्पुरुषर्षभः ॥ ४  
 तथैव सैनिका राजत्राजानमनुयान्ति ये ।  
 तेषां हलहलाशब्दो दिवं स्तब्ध्वा व्यतिष्ठत ॥ ५  
 सरांसि सरितश्चैव वनान्युपवनानि च ।  
 अत्यक्रामन्महाराजो गिरिं चाप्यन्वपद्यत ॥ ६  
 तस्मिन्देशे च राजेन्द्र यत्र तद्व्यमुत्तमम् ।

चक्रे निवेशनं राजा पाण्डवः सहसैनिकैः ।  
 शिवे देशे समे चैव तदा भरतसत्तम ॥ ७  
 अग्रतो ब्राह्मणान्कृत्वा तपोविद्यादमान्वितान् ।  
 पुरोहितं च कौरव्य वेदवेदाङ्गपारगम् ॥ ८  
 आग्निवेश्यं च राजानो ब्राह्मणाः सपुरोधसः ।  
 कृत्वा शान्तिं यथान्यायं सर्वशः पर्यवारयन् ॥ ९  
 कृत्वा तु मध्ये राजानममात्यांश्च यथाविधि ।  
 षट्पदं नवसङ्ख्यानं निवेशं चक्रिरे जनाः ॥ १०  
 मत्तानां वारणेन्द्राणां निवेशं च यथाविधि ।  
 कारयित्वा स राजेन्द्रो ब्राह्मणानिदमब्रवीत् ॥ ११  
 अस्मिन्कार्ये द्विजश्रेष्ठा नक्षत्रे दिवसे शुभे ।  
 यथा भवन्तो मन्यन्ते कर्तुमर्हन्ति तत्तथा ॥ १२  
 न नः कालात्ययो वै स्यादिहैव परिलम्बताम् ।  
 इति निश्चित्य विभेन्द्राः क्रियतां यदनन्तरम् ॥ १३

अध्यायः ॥ ६३ ॥

आग्निवेश्यं धौम्यम् ॥ ९ ॥ चतुःषष्टितमोऽध्यायः ॥ ६४ ॥

ध्रुवे नक्षत्रे रोहिण्यामुत्तरात्रये च । अहनि वारे ध्रुवे रवि-  
 वारे । उत्तरार्केऽमृतसिद्धयोगे इत्यर्थः ॥ २५ ॥ मूले वंश-  
 स्थाये । कुन्तीधृतराष्ट्रसमीपे इत्यर्थः ॥ ३१ ॥ त्रिषष्टितमो-



श्रुत्वैतद्वचनं राज्ञो ब्राह्मणाः सपुरोधसः ।  
 इदमुचुर्वचो हृष्टा धर्मराजप्रियेप्सवः ॥ १४  
 अद्यैव नक्षत्रमहश्च पुण्यं  
 यतामहे श्रेष्ठतमक्रियासु ।  
 तपोभिरद्येह वसाम राज-  
 न्रुपोष्यतां चापि भवद्भिरद्य ॥ १५  
 श्रुत्वा तु तेषां द्विजसत्तमानां

कृतोपवासा रजनीं नरेन्द्राः ।  
 ऊषुः प्रतीताः कुशसंस्तरेषु  
 यथाऽध्वरे प्रज्वलिता हुताशाः ॥ १६  
 ततो निशा सा व्यगमन्महात्मनां  
 संशृण्वतां विप्रसमीरिता गिरः ।  
 ततः प्रभाते विमले द्विजर्षभा  
 वचोऽब्रुवन्धर्मसुतं नराधिपम् ॥ १७

॥ इति श्रीमन्महाभारते आश्वमेधिकपर्वणि अनुगीतापर्वणि चतुःषष्टितमोऽध्यायः ॥ ६४ ॥

### पञ्चषष्टितमोऽध्यायः ॥ ६५ ॥

युधिष्ठिरेण विधिवन्नानाबलिहरणादिना सपरिचरमहेश्वरपरितोषणेन विविधकनकभाण्डाहरणेन पुनर्नगरं प्रत्यागमनम् ॥

ब्राह्मणा ऊचुः ।  
 क्रियतामुपहारोऽद्य त्र्यम्बकस्य महात्मनः ।  
 दत्त्वोपहारं नृपते ततः स्वार्थं यतामहे ॥ १  
 वैशंपायन उवाच ।  
 श्रुत्वा तु वचनं तेषां ब्राह्मणानां युधिष्ठिरः ।  
 गिरीशस्य यथान्यायमुपहारमुपाहरत् ॥ २  
 आज्येन तर्पयित्वाऽग्निं विधिवत्संस्कृतेन च ।  
 मन्त्रसिद्धं चरुं कृत्वा पुरोधाः स ययौ तदा ॥ ३  
 स गृहीत्वा सुमनसो मन्त्रपूता जनाधिप ।  
 मोदकैः पायसेनाथ मांसैश्चोपाहरद्वलिम् ॥ ४  
 सुमनोभिश्च चित्राभिलजैरुच्चावचैरपि ।  
 सर्वं स्विष्टकृतं हुत्वा विधिवद्वेदपारगः ।  
 किंकराणां ततः पश्चाच्चकार बलिमुत्तमम् ॥ ५  
 यक्षेन्द्राय कुबेराय माणिभद्राय चैव ह ।  
 तथाऽन्येषां च यक्षाणां भूतानां पतयश्च ये ॥ ६  
 कृसरेण च मांसेन निवापैस्तिलसंयुतैः ।  
 ओदनं कुंभशः कृत्वा पुरोधाः समुपाहरत् ॥ ७  
 ब्राह्मणेभ्यः सहस्राणि गवां दत्त्वा तु भूमिपः ।  
 नक्तंचराणां भूतानां व्यादिदेश बलिं तदा ॥ ८  
 धूपगन्धनिरुद्धं तत्सुमनोभिश्च संवृतम् ।  
 शुशुमे स्थानमत्यर्थं देवदेवस्य पार्थिव ॥ ९

कृत्वा पूजां तु रुद्रस्य गणानां चैव सर्वशः ।  
 ययौ व्यासं पुरस्कृत्य नृपो रत्ननिधिं प्रति ॥ १०  
 पूजयित्वा धनाध्यक्षं प्रणिपत्याभिवाद्य च ।  
 सुमनोभिर्विचित्राभिरूपैः कृसरेण च ॥ ११  
 शङ्खादींश्च निधीन्सर्वान्निधिपालांश्च सर्वशः ।  
 अर्चयित्वा द्विजाग्र्यान्स स्वस्ति वाच्यं च वीर्यवान्  
 तेषां पुण्याहघोषेण तेजसा समवस्थितः ।  
 प्रीतिमान्स कुरुश्रेष्ठः खानयामास तं निधिम् ॥ १३  
 ततः पात्रीः सकरका बहुरूपा मनोरमाः ।  
 भृङ्गाराणि कटाहानि कलशान्वर्धमानकान् ॥ १४  
 बहूनि च विचित्राणि भाजनानि सहस्रशः ।  
 उद्धारयामास तदा धर्मराजो युधिष्ठिरः ॥ १५  
 तेषां रक्षणमप्यासीन्महान्करपुटस्तथा ।  
 नद्वं च भाजनं राजंस्तुलार्धमभवन्नृप ॥ १६  
 वाहनं पाण्डुपुत्रस्य तत्रासीत्तु विशांपते ।  
 षष्टिरूप्सहस्राणि शतानि द्विगुणा हयाः ॥ १७  
 वारणाश्च महाराज सहस्रशतसंमिताः ।  
 शकटानि रथाश्चैव तावदेव करेणवः ।  
 खराणां पुरुषाणां च परिसङ्ख्या न विद्यते ॥ १८  
 एतद्विस्तृतं तदभवद्यदुद्घ्रे युधिष्ठिरः ।  
 षोडशाष्टौ चतुर्विंशत्सहस्रं भारलक्षणम् ॥ १९

पात्रीः महान्ति ओदनोद्धरणपात्राणि । करका अल्पघटाः ।  
 भृङ्गाराणि गडुकान् । वर्धमानकान् शरावाणि ॥ १४ ॥

करपटः करसंपुटाकारं द्विदलभाजनं उष्ट्रादिवाद्यम् संदूष इति  
 प्रसिद्धम् ॥ १६ ॥ पञ्चषष्टितमोऽध्यायः ॥ ६५ ॥



एतेष्वादाय तद्रुच्यं पुनरभ्यर्च्य पाण्डवः ।  
महादेवं प्रति ययौ पुरं नागाह्वयं प्रति ॥ २०  
द्वैपायनाभ्यनुज्ञातः पुरस्कृत्य पुरोहितम् ।

गोरुते गोरुते चैव न्यवसत्पुरुषर्षभः ॥ २१  
सा पुराऽभिमुखा राजन्नुवाह महती चमूः ।  
कृच्छ्राद्रविणभारार्ता हर्षयन्ती कुरूद्रहान् ॥ २२

॥ इति श्रीमन्महामारते आश्वमेधिकपर्वणि अनुगीतापर्वणि पञ्चषष्ठितमोऽध्यायः ॥ ६५ ॥

### षट्षष्ठितमोऽध्यायः ॥ ६६ ॥

कृष्णेन बलभद्रसुभद्रादिभिः सह यज्ञार्थं हास्तिनपुरं प्रत्यागमनम् ॥ १ ॥ तत उत्तरायां परिक्षितो जननम् ॥ २ ॥  
अश्वत्थामास्त्रेण जननकालपुत्रं शवभूतस्य तस्योजीवनाय कुन्त्यादिभिः श्रीकृष्णं प्रति प्रार्थना ॥ ३ ॥

वैशंपायन उवाच ।  
एतस्मिन्नेव काले तु वासुदेवोऽपि वीर्यवान् ।  
उपायाद्वृष्णिभिः सार्धं पुरं वारणसाह्वयम् ॥ १  
समयं वाजिमेधस्य विदित्वा पुरुषर्षभः ।  
यथोक्तो धर्मपुत्रेण प्रव्रजन्स्वपुरीं प्रति ॥ २  
रौक्मिणेयेन सहितो युयुधानेन चैव ह ।  
चारुदम्णेन सावेन गदेन कृतवर्मणा ॥ ३  
सारणेन च वीरेण निशठेनोन्मुखेन च ।  
बलदेवं पुरस्कृत्य सुभद्रासहितस्तदा ॥ ४  
द्रौपदीमुत्तरां चैव पृथां चाप्यवलोककः ।  
समाश्वासयितुं चापि क्षत्रिया निहतेश्वराः ॥ ५  
तानागतान्समीक्ष्यैव धृतराष्ट्रो महीपतिः ।  
प्रत्यगृह्णाद्यथान्यायं विदुरश्च महामनाः ॥ ६  
तत्रैव न्यवसत्कृष्णः स्वर्चितः पुरुषोत्तमः ।  
विदुरेण महातेजास्तथैव च युयुत्सुना ॥ ७  
वसत्सु वृष्णिवीरेषु तत्राथ जनमेजय ।  
जज्ञे तव पिता राजन्परिक्षित्परवीरहा ॥ ८  
स तु राजा महाराज ब्रह्मास्त्रेणावपीडितः ।  
शवो बभूव निश्चेष्टो हर्षशोकविवर्धनः ॥ ९  
हृष्टानां सिंहनादेन जनानां तत्र निःस्वनः ।  
आविवेश दिशः सर्वाः पुनरेवाभ्युपागमत् ॥ १०  
ततः सोतित्वरः कृष्णो विवेशान्तःपुरं तदा ।  
युयुधानद्वितीयो वै व्यथितेन्द्रियमानसः ॥ ११  
ततस्त्वरितमायान्तीं ददर्श स्वां पितृष्वसाम् ।  
क्रोशन्तीमभिधावेति वासुदेवं पुनःपुनः ॥ १२

पृष्ठतो द्रौपदीं चैव सुभद्रां च यशस्विनीम् ।  
विक्रोशन्त्यश्च करुणं पाण्डवानां स्त्रियो नृपाः ॥ १३  
ततः कृष्णं समासाद्य कुन्ती भोजसुता तदा ।  
प्रोवाच राजशार्दूल बाष्पगद्गदया गिरा ॥ १४  
वासुदेव महाबाहो सुप्रजा देवकी त्वया ।  
त्वं नो गतिः प्रतिष्ठा च त्वदायत्तमिदं कुलम् ॥ १५  
यदुप्रवीर योऽयं ते स्वस्त्रीयस्यात्मजः प्रभो ।  
अश्वत्थाम्ना हतो जातस्तमुजीवय केशव ॥ १६  
त्वया ह्येतत्प्रतिज्ञातमैषीके यदुनन्दन ।  
अहं संजीवयिष्यामि मृतं जातमिति प्रभो ॥ १७  
सोऽयं जातो मृतस्तात पश्यैनं पुरुषर्षभ ।  
उत्तरां च सुभद्रां च द्रौपदीं मां च माधव ॥ १८  
धर्मपुत्रं च भीमं च फल्गुनं नकुलं तथा ।  
सहदेवं च दुर्धर्षं सर्वान्स्त्रातुमर्हसि ॥ १९  
अस्मिन्प्राणाः समायत्ताः पाण्डवानां ममैव च ।  
पाण्डोश्च पिण्डो दाशार्हं तथैव श्वशुरस्य मे ॥ २०  
अभिमन्योश्च भद्रं ते प्रियस्य सहशस्य च ।  
प्रियमुत्पादयाद्य त्वं प्रेतस्यापि जनार्दन ॥ २१  
उत्तरा हि पुरोक्तं वै कथयत्यरिसूदन ।  
अभिमन्योर्वचः कृष्ण प्रियत्वात्तन्न संशयः ॥ २२  
अब्रवीत्किल दाशार्हं वैराटीमार्जुनिस्तदा ।  
मातुलस्य कुलं भद्रे तव पुत्रो गमिष्यति ॥ २३  
गत्वा वृष्ण्यन्धककुलं धनुर्वेदं ग्रहीष्यति ।  
अस्त्राणि च विचित्राणि नीतिशास्त्रं च केवलं ॥ २४

क्षत्रियाः स्त्रियः ॥ ५ ॥ प्रविश्य प्रदिशः सर्वाः पुनरेव  
व्युपारमत् इति श्र. पाठः ॥ १० ॥ विक्रोशन्त्यः विक्रोशन्तीः  
आश्व. ११

॥ १३ ॥ मातुलस्य अभिमन्युमातुलस्य कृष्णस्य । तनुत्य-  
पराक्रम इत्यर्थः ॥ २३ ॥ षट्षष्ठितमोऽध्यायः ॥ ६६ ॥



इत्येतत्प्रणयात्तात सौमद्रः परवीरहा ।  
 कथयामास दुर्धर्षस्तथा चैतन्न संशयः ॥ २५  
 तास्त्वां वयं प्रणम्येह याचामो मधुसूदन ।  
 कुलस्यास्य हितार्थं च कुरु कल्याणमुत्तमम् ॥ २६  
 एवमुक्त्वा तु वाष्णेयं पृथा पृथुललोचना ।

उद्धृत्य बाहू दुःखार्ता ताश्चान्याः प्रापतन्भुवि २७  
 अन्नुवंश महाराज सर्वाः सास्त्राविलेक्षणाः ।  
 स्वस्तीयो वासुदेवस्य मृतो जात इति प्रभो ॥ २८  
 एवं गते ततः कुन्तीं पर्यगृह्णाज्जनार्दनः ।  
 भूमौ निपतितां चैनां सान्त्वयामास भारत २९

॥ इति श्रीमन्महामारते आश्वमेधिकपर्वणि अनुगीतापर्वणि षट्षष्टितमोऽध्यायः ॥ ६६ ॥

### सप्तषष्टितमोऽध्यायः ॥ ६७ ॥

सुभद्रया श्रीकृष्णं प्रति तन्महिमसंस्तवनपूर्वकं परिक्षिदुज्जीवनप्रार्थना ॥ १ ॥

वैशंपायन उवाच ।  
 उत्थितायां पृथायां तु सुभद्रा भ्रातरं तदा ।  
 दृष्ट्वा चुक्रोश दुःखार्ता वचनं चेदमब्रवीत् ॥ १  
 पुण्डरीकाक्ष पश्य त्वं पौत्रं पार्थस्य धीमतः ।  
 परिक्षीणेषु कुरुषु परिक्षीणं गतायुषम् ॥ २  
 इषीका द्रोणपुत्रेण भीमसेनार्थमुद्यता ।  
 सोत्तरायां निपतिता विजये मयि चैव ह ॥ ३  
 सेयं ज्वलन्ती हृदये मयि तिष्ठति केशव ।  
 यन्न पश्यामि दुर्धर्ष सहपुत्रं तु तं प्रभो ॥ ४  
 किंनु वक्ष्यति धर्मात्मा धर्मराजो युधिष्ठिरः ।  
 भीमसेनार्जुनौ चापि माद्रवत्याः सुतौ च तौ ५  
 श्रुत्वाऽभिमन्योस्तनयं जातं च मृतमेव च ।  
 मुषिता इव वाष्णेय द्रोणपुत्रेण पाण्डवाः ॥ ६  
 अभिमन्युः प्रियः कृष्ण पितृणां नात्र संशयः ।  
 ते श्रुत्वा किंनु वक्ष्यन्ति द्रोणपुत्रास्त्रनिर्जिताः ७  
 भविता नः परं दुःखं किंनु मन्ये जनार्दन ।  
 अभिमन्योः सुतं कृष्ण मृतं जातमरिंदम ॥ ८  
 साऽहं प्रसादये कृष्ण त्वामद्य शिरसा नता ।  
 पृथेयं द्रौपदी चैव ताः पश्य पुरुषोत्तम ॥ ९  
 यदा द्रोणसुतो गर्भान्पाण्डूनां हन्ति माधव ।

तदा किल त्वया द्रौणिः क्रुद्धेनोक्तोऽरिमर्दन १०  
 अकामं त्वां करिष्यामि ब्रह्मबन्धो नराधम ।  
 अहं संजीवयिष्यामि किरीटितनयात्मजम् ॥ ११  
 इत्येतद्वचनं श्रुत्वा जानानाऽहं बलं तव ।  
 प्रसादये त्वां दुर्धर्ष जीवतामभिमन्युजः ॥ १२  
 यद्येतत्त्वं प्रतिश्रुत्य न करोषि वचः शुभम् ।  
 सकलं वृष्णिशार्दूल मृतां मामवधारय ॥ १३  
 अभिमन्योः सुतो वीर न संजीवति यद्ययम् ।  
 जीवति त्वयि दुर्धर्ष किं करिष्याम्यहं त्वया १४  
 संजीवयैनं दुर्धर्ष मृतं त्वमभिमन्युजम् ।  
 सदृशाक्षसुतं वीर सस्यं वर्षन्निवांम्बुदः ॥ १५  
 त्वं हि केशव धर्मात्मा सत्यवान्सत्यविक्रमः ।  
 स तां वाचमृतां कर्तुमर्हसि त्वमरिंदम ॥ १६  
 इच्छन्नपि हि लोकांस्त्रीञ्जीवयेथा मृतानिमान् ।  
 किं पुनर्दयितं जातं स्वस्तीयस्यात्मजं मृतम् ॥ १७  
 प्रभावज्ञाऽसि ते कृष्ण तस्मात्त्वां याचयाम्यहम् ।  
 कुरुष्व पाण्डुपुत्राणामिमं परमनुग्रहम् ॥ १८  
 स्वसेति वा महाबाहो हतपुत्रेति वा पुनः ।  
 प्रपन्ना मामियं चेति दयां कर्तुमिहार्हसि ॥ १९

॥ इति श्रीमन्महामारते आश्वमेधिकपर्वणि अनुगीतापर्वणि सप्तषष्टितमोऽध्यायः ॥ ६७ ॥



## अष्टषष्टितमोऽध्यायः ॥ ६८ ॥

कृष्णेन परिक्षित्सुतिकागृहप्रवेशनम् ॥ १ ॥ तत्रोत्तरया कृष्णसमीपे बहुधा विलापपूर्वकं पुत्रोजीवनप्रार्थना ॥ २ ॥

वैशंपायन उवाच ।

एवमुक्तस्तु राजेन्द्र केशिहा दुःखमूर्च्छितः ।  
तथेति व्याजहारोच्चैर्हृदयन्निव तं जनम् ॥ १  
वाक्येनैतेन हि तदा तं जनं पुरुषर्षभः ।  
हृदयामास स विशुर्वर्मातं सलिलैरिव ॥ २  
ततः स प्राविशत्पूर्णं जन्मवेश्म पितुस्तव ।  
अर्चितं पुरुषव्याघ्र सितैर्माल्यैर्यथाविधि ॥ ३  
अपां कुम्भैः सुपूर्णैश्च विन्यस्तैः सर्वतोदिशम् ।  
घृतेन तिन्दुकालातैः सर्षपैश्च महाशुज ॥ ४  
अस्त्रैश्च विमलैर्न्यस्तैः पावकैश्च समन्ततः ।  
वृद्धाभिश्चापि रामाभिः परिवारार्थमावृतः ।  
दक्षैश्च परितो धीर भिषग्भिः कुशलैस्तथा ॥ ५  
ददर्श च स तेजस्वी रक्षोघ्नान्यपि सर्वशः ।  
द्रव्याणि स्थापितानि स विधिवत्कुशलैर्जनैः ॥ ६  
तथायुक्तं च तद्दृष्ट्वा जन्मवेश्म पितुस्तव ।  
हृष्टोऽभवद्धृषीकेशः साधुसाध्विति चाब्रवीत् ॥ ७  
तथा ब्रुवति वाष्णेये ग्रहष्टवदने तदा ।  
द्रौपदी त्वरिता गत्वा वैराटीं वाक्यमब्रवीत् ॥ ८  
अयमायाति ते भर्तुर्मातुलो मधुसूदनः ।  
पुराणर्षिरचिन्त्यात्मा समीपमपराजितः ॥ ९  
साऽपि बाष्पकलां वाचं निगृह्याश्रूणि चैव ह ।  
असंवीताऽभवद्देवी देववत्कृष्णमीयुषी ॥ १०  
सा तथा द्यूमानेन हृदयेन तपस्विनी ।  
दृष्ट्वा गोविन्दमायान्तं कृपणं पर्यदेवयत् ॥ ११  
पुण्डरीकाक्ष पश्यावां बालेन हि विनाकृतौ ।

अभिमन्युं च मां चैव हठात्तुल्यं जनार्दन ॥ १२  
वाष्णेयमधुहन्वीर शिरसा त्वां प्रसादये ।  
द्रोणपुत्राक्षनिर्दग्धं जीवयैनं ममात्मजम् ॥ १३  
यदि स धर्मराज्ञा वा भीमसेनेन वा पुनः ।  
त्वया वा पुण्डरीकाक्ष वाक्यमुक्तमिदं भवेत् ॥ १४  
अजानतीमिषीकेयं जनित्रीं हन्त्विति प्रभो ।  
अहमेव विनष्टा स्यां नायमेवं गतो भवेत् ॥ १५  
गर्भस्थस्यास्य बालस्य ब्रह्मास्त्रेण निपातनम् ।  
कृत्वा नृशंसं दुर्बुद्धिद्रौणिः किं फलमश्नुते ॥ १६  
सा त्वां प्रसाद्य शिरसा याचे शत्रुनिर्बहण ।  
प्राणांस्त्यक्ष्यामि गोविन्द नायं संजीवते यदि ॥  
अस्मिन्नि बहवः साधो ये ममासन्मनोरथाः ।  
ते द्रोणपुत्रेण हताः किन्तु जीवामि केशव ॥ १८  
आसीन्मम मतिः कृष्ण पूर्णोत्सङ्गा जनार्दन ।  
अभिवादयिष्ये हृष्टेति तदिदं वितथीकृतम् ॥ १९  
चपलाक्षस्य दायादे मृतेऽस्मिन्पुरुषर्षभ ।  
विफला मे कृताः कृष्ण हृदि सर्वे मनोरथाः ॥ २०  
चपलाक्षः किलातीव प्रियस्ते मधुसूदन ।  
सुतं पश्य त्वमस्यैनं ब्रह्मास्त्रेण निपातितम् ॥ २१  
कृतघ्नोऽयं नृशंसोऽयं यथाऽस्य जनकस्तथा ।  
यः पाण्डवीं श्रियं त्यक्त्वा गतोऽद्य यमसादनं ॥ २२  
मया चैतत्प्रतिज्ञातं रणमूर्धनि केशव ।  
अभिमन्यौ हते वीर त्वामेष्याम्यचिरादिति ॥ २३  
तच्च नाकरवं कृष्ण नृशंसा जीवितप्रिया ।  
इदानीं मां गतां तत्र किन्तु वक्ष्यति फाल्गुनिः ॥ २४

॥ इति श्रीमन्महाभारते आश्वमेधिकपर्वणि अनुगीतापर्वणि अष्टषष्टितमोऽध्यायः ॥ ६८ ॥

## एकोनसप्ततितमोऽध्यायः ॥ ६९ ॥

कृष्णेन सशपथं संपर्शनेन परिक्षितः समुज्जीवनम् ॥ १ ॥

वैशंपायन उवाच ।

सैवं विलप्य करुणं सोन्मादेव तपस्विनी ।

पुत्रोत्सङ्गा जनार्दनेति स्त. पाठः ॥ १९ ॥

उत्तरा न्यपतद्भूमौ कृपणा पुत्रगृद्धिनी ॥ १

तां तु दृष्ट्वा निपतितां हतपुत्रपरिच्छदाम् ।

अष्टषष्टितमोऽध्यायः ॥ ६८ ॥



चुक्रोश कुन्ती दुःखार्ता सर्वाश्च भरतस्त्रियः ॥२  
 मुहूर्तमिव राजेन्द्र पाण्डवानां निवेशनम् ।  
 अप्रेक्षणीयमभवदार्तस्वनविनादितम् ॥ ३  
 सा मुहूर्तं च राजेन्द्र पुत्रशोकाभिपीडिता ।  
 कम्पलाभिहता वीर वैराटी त्वभवत्तदा ॥ ४  
 प्रतिलभ्य तु सा संज्ञामुत्तरा भरतर्षभ ।  
 अङ्गमारोप्य तं पुत्रमिदं वचनमब्रवीत् ॥ ५  
 धर्मज्ञस्य सुतः संस्त्वं न धर्ममवबुध्यसे ।  
 यस्त्वं वृष्णिप्रवीरस्य कुरुषे नाभिवादनम् ॥ ६  
 पुत्र गत्वा मम वचो ब्रूयास्त्वं पितरं त्विदम् ।  
 दुर्मरं प्राणिनां वीर काले प्राप्ते कथंचन ॥ ७  
 याऽहं त्वया विनाऽद्येह पत्या पुत्रेण चैव ह ।  
 मरणं नाभिगच्छामि हतस्वस्तिरकिंचना ॥ ८  
 अथवा धर्मराजाऽहमनुज्ञाता महाभुज ।  
 मक्षयिष्ये विषं घोरं प्रवेक्ष्ये वा हुताशनम् ॥९  
 अथवा दुर्मरं तात यदिदं मे सहस्रधा ।  
 पतिपुत्रविहीनाया हृदयं न विदीर्यते ॥ १०  
 उत्तिष्ठ पुत्र पश्येमां दुःखितां प्रपितामहीम् ।  
 आर्तामुपप्लुतां दीनां निमग्नां शोकसागरे ॥ ११  
 आर्यां च पश्य पाञ्चालीं सात्वतीं च तपस्विनीम् ।  
 मां च पश्य सुदुःखार्तां व्याधविद्धां मृगीमिव १२  
 उत्तिष्ठ पश्य वदनं लोकनाथस्य धीमतः ।  
 पुण्डरीकपलाशाक्षं पुरेव चपलेक्षणः ॥ १३  
 एवं विप्रलपन्तीं तु दृष्ट्वा निपतितां पुनः ।  
 उत्तरां तां स्त्रियः सर्वाः पुनरुत्थापयन्त्युत ॥१४

उत्थाय च पुनर्धैर्यात्तदा मत्स्यपतेः सुता ।  
 प्राञ्जलिः पुण्डरीकाक्षं भूमावेवाभ्यवादयत् ॥१५  
 श्रुत्वा स तस्या विपुलं विलापं पुरुषर्षभः ।  
 उपस्पृश्य ततः कृष्णो ब्रह्मास्त्रं प्रत्यसंहरत् ॥१६  
 प्रतिजज्ञे च दाशार्हस्तस्य जीवितमच्युतः ।  
 अब्रवीच्च विशुद्धात्मा सर्वं विश्रावयज्जगत् ॥ १७  
 न ब्रवीम्युत्तरे मिथ्या सत्यमेतद्भविष्यति ।  
 एष संजीवयाम्येनं पश्यतां सर्वदेहिनाम् ॥ १८  
 नोक्तपूर्वं मया मिथ्या स्वैरेष्वपि कदाचन ।  
 न च युद्धात्परावृत्तस्तथा संजीवतामयम् ॥ १९  
 यथा मे दयितो धर्मो ब्राह्मणश्च विशेषतः ।  
 अभिमन्योः सुतो जातो मृतो जीवत्वयं तथा २०  
 यथाऽहं नाभिजानामि विजये तु कदाचन ।  
 विरोधं तेन सत्येन मृतो जीवत्वयं शिशुः ॥२१  
 यथा सत्यं च धर्मश्च मयि नित्यं प्रतिष्ठितौ ।  
 तथा मृतः शिशुरयं जीवतादभिमन्युजः ॥ २२  
 यथा कंसश्च केशी च धर्मेण निहतौ मया ।  
 तेन सत्येन बालोऽयं पुनः संजीवतामिह ॥ २३  
 इत्युक्त्वा वासुदेवोऽथ तं बालं भरतर्षभ ।  
 'पादेन कमलाभेन ब्रह्मरुद्रार्चितेन च ।  
 पस्पृश पुण्डरीकाक्ष आपादतलमस्तकम् ॥ २४  
 स्पृष्टमात्रस्तु कृष्णेन स बालो भरतर्षभ ।  
 शनैःशनैर्महाराज प्रापद्यत स चेतनाम् ॥' २५  
 शनैःशनैर्महाराज प्रास्पन्दत सचेतनः ॥ २६

॥ इति श्रीमन्महाभारते आश्वमेधिकपर्वणि अनुगीतापर्वणि एकोनसप्ततितमोऽध्यायः ॥ ६९ ॥

### सप्ततितमोऽध्यायः ॥ ७० ॥

कृष्णेनाभिमन्युसुतस्य पदप्रवृत्तिनिमित्तकथनपूर्वकं नामकरणम् ॥ १ ॥ अत्रान्तरे युधिष्ठिरादीनां स्वर्णभारानयनेन हस्तिनपुरं प्रत्यागमनश्रवणेन कृष्णादिभिस्तत्प्रत्युद्यानम् ॥ २ ॥

वैशंपायन उवाच ।

ब्रह्मास्त्रं तु यदा राजन्कृष्णेन प्रतिसंहतम् ।  
 तदा तद्वेश्म ते पित्रा तेजसाऽभिविदीपितम् ॥१

धर्मजस्य सुत इति क. थ. पाठः ॥ ६ ॥

ततो रक्षांसि सर्वाणि नेशुस्त्यक्त्वा गृहं तु तत् ।  
 अन्तरिक्षे च वागासीत्साधु केशव साध्विति ॥२  
 तदस्त्रं ज्वलितं चापि पितामहमगात्तदा ।

एकोनसप्ततितमोऽध्यायः ॥ ६९ ॥



ततः प्राणान्पुनर्लेभे पिता तव नरेश्वर ॥ ३  
 व्यचेष्टत च वालोसौ यथोत्साहं यथावलम् ।  
 बभूवुर्मुदिता राजंस्ततस्ता भरतस्त्रियः ॥ ४  
 ब्राह्मणा वाचयामासुर्गोविन्दस्यैव शासनात् ।  
 ततस्ता मुदिताः सर्वाः प्रशशंसुर्जनार्दनम् ॥ ५  
 स्त्रियो भरतसिंहानां नावं लब्ध्वेव पारगाः ।  
 कुन्ती द्रुपदपुत्री च सुभद्रा चोत्तरा तथा ।  
 स्त्रियश्चान्या नृसिंहानां बभूवुर्हृष्टमानसाः ॥ ६  
 तत्र मल्ला नटाश्चैव ग्रन्थिकाः सौख्यशायिकाः ।  
 सूतमागधसङ्गाश्चाप्यस्तुवंस्तं जनार्दनम् ॥ ७  
 कुरुवंशस्तवाख्याभिराशीर्भिर्भरतर्षभ ।  
 'सभाजयत संहृष्टो महाराज महाजनः ॥' ८  
 उत्थाय तु यथाकालमुत्तरा यदुनन्दनम् ।  
 अभ्यवादयत प्रीता सह पुत्रेण भारत ॥ ९  
 ततस्तस्यै ददौ प्रीतो बहुरत्नं विशेषतः ।  
 तथैव वृष्णिशार्दूलो नाम चास्याकरोत्प्रभुः ।  
 पितुस्तव महाराज सत्यसन्धो जनार्दनः ॥ १०  
 परिक्षीणे कुले यस्माज्जातोऽयमभिमन्युजः ।  
 परिक्षिदिति नामास्य भवत्वित्यब्रवीत्तदा ॥ ११  
 सोऽवर्धत यथाकालं पिता तव जनाधिप ।  
 मनःप्रह्लादनश्चासीत्सर्वलोकस्य भारत ॥ १२  
 मासजातस्तु ते वीर पिता भवति भारत ।  
 अथाजगमुः सुबहुलं रत्नमादाय पाण्डवाः ॥ १३

मेरुकूटनिभान्भाण्डान्कलशान्भाजनानि च ।  
 कृताकृतं महज्जीममादाय पुरुषोत्तमाः ॥ १४  
 भारतैर्वाहनैस्तत्र गोरुते गोरुते पथि ।  
 निवसन्तो ययुर्देवं स्मरन्तः परमेष्ठिनः ॥ १५  
 नासीत्तत्र नृपः कश्चिदभारतौ नृपं विना ।  
 भीमादयोऽपि यज्ञार्थं वहन्ते किं पुनर्जनाः ॥ १६  
 तान्समीपगताञ्श्रुत्वा निर्ययुर्वृष्णिपुङ्गवाः ।  
 अलंचक्रुश्च माल्यैर्वैनगरं नागसाह्वयम् ॥ १७  
 पताकाभिर्विचित्राभिर्ध्वजैश्च विविधैरपि ।  
 वैश्वमानि समलंचक्रुः पौराश्चापि जनेश्वर ॥ १८  
 देवतायतनानां च पूजाः सुविविधास्तथा ।  
 संदिदेशाथ विदुरः पाण्डुपुत्रप्रियेप्सया ॥ १९  
 राजमार्गाश्च तत्रासन्सुमनोभिरलंकृताः ।  
 शुशुभे तत्पुरं चापि समुद्रौघनिभस्वनम् ॥ २०  
 नर्तकैश्चापि नृत्यद्भिर्गायकानां च निःस्वनैः ।  
 आसीद्वैश्रवणस्येव निवासस्तत्पुरं तदा ॥ २१  
 बन्दिभिश्च नरै राजन्स्त्रीसहायैश्च सर्वशः ।  
 तत्रतत्र विविक्तेषु समन्तादुपशोभितम् ॥ २२  
 पताका धूयमानाश्च समन्तान्मातरिश्वना ।  
 अदर्शयन्निव तदा कुरुन्वै दक्षिणोत्तरान् ॥ २३  
 अधोषयंस्तदां चापि पुरुषा राजमार्गतः ।  
 सर्वरात्रविहारोऽद्य रत्नाभरणलक्षणः ॥ २४

॥ इति श्रीमन्महाभारते आश्वमेधिकपर्वणि अनुगीतापर्वणि सप्ततितमोऽध्यायः ॥ ७० ॥

### एकसप्ततितमोऽध्यायः ॥ ७१ ॥

कृष्णादिभिः प्रत्युद्गम्यमानैर्युधिष्ठिरादिभिः स्वर्णभारपुरस्कारेण हास्तिनपुरप्रवेशः ॥ १ ॥ ततस्तत्रोपागतेन व्यासेन युधिष्ठिरं प्रत्यश्वमेधप्रशंसनपूर्वकं तत्करणविधानम् ॥ २ ॥ युधिष्ठिरेणाश्वमेधे स्वयं दीक्षास्वीकारं प्रार्थितेन कृष्णेन सहेतुक-  
 थनं तंप्रत्येव दीक्षास्वीकारविधानम् ॥ ३ ॥

वैशंपायन उवाच ।  
 तान्समीपगताञ्श्रुत्वा पाण्डवाञ्शत्रुकर्शनः ।  
 वासुदेवः सहामात्यः प्रययौ समुद्दृष्टः ॥

ते समेत्य यथान्यायं प्रत्युद्याता दिदृक्षुः ॥ १  
 ते समेत्य यथाधर्मं पाण्डवा वृष्णिभिः सह ।  
 विविशुः सहिता राजन्पुरं वारणसाह्वयम् ॥ २

वाचयामासुः स्वस्तीति शेषः ॥ ५ ॥ ग्रन्थिकाः दैवज्ञाः  
 सुखानहं सौख्यं शयनं इति पृच्छन्ति ते सौख्यशायिकाः  
 ॥ ७ ॥ कुरुवंशस्य स्तवं आचक्षते ताभिः कुरुवंशस्तवाख्याभिः

॥ ८ ॥ उत्थाय तु यथाकाममिति क. ट. थ. पाठः ॥ ९ ॥  
 तस्य कृष्णो ददौ हृष्टो बहुरत्नं विशेषतः । तथान्ये वृष्णिशा-  
 र्दूला इति झ. पाठः ॥ १० ॥ सप्ततितमोऽध्यायः ॥ ७० ॥



विशतस्तस्य सैन्यस्य खुरनेमिखनेन ह ।  
 द्यावापृथिव्यौ खं चैव सर्वमासीत्समावृतम् ॥ ३  
 ते कोशानग्रतः कृत्वा विविशुः खं पुरं तदा ।  
 पाण्डवाः प्रीतमनसः सामात्याः समुहद्रणाः ॥ ४  
 ते समेत्य यथान्यायं धृतराष्ट्रं जनाधिपम् ।  
 कीर्तयन्तः खनामानि तस्य पादौ ववन्दिरे ॥ ५  
 धृतराष्ट्राभ्यनुज्ञाता गान्धारी सुबलात्मजाम् ।  
 कुन्तीं च राजशार्दूल तदा भरतसत्तम ॥ ६  
 विदुरं पूजयित्वा च वैश्यापुत्रं समेत्य च ।  
 पूज्यमानाः स ते वीरा व्यरोचन्तं विशांपते ॥ ७  
 ततस्तत्परमाश्चर्यं विचित्रं महदद्भुतम् ।  
 शुश्रुवुस्ते तदा वीराः पितुस्ते जन्म भारत ॥ ८  
 तदुपश्रुत्य तत्कर्म वासुदेवस्य धीमतः ।  
 पूजार्हं पूजयामासुः कृष्णं देवकिनन्दनम् ॥ ९  
 ततः कतिपयाहस्य व्यासः सत्यवतीसुतः ।  
 आजगाम महातेजा नगरं नागसाह्वयम् ॥ १०  
 तस्य सर्वे यथान्यायं पूजां चक्रुः कुरुद्रहाः ।  
 सह वृष्ण्यन्धकव्याघ्रैरुपासांचक्रिरे तदा ॥ ११  
 तत्र नानाविधाकाराः कथाः समभिकीर्त्य वै ।  
 युधिष्ठिरो धर्मसुतो व्यासं वचनमब्रवीत् ॥ १२  
 भवत्प्रसादाद्भगवन् यदिदं रत्नमाहृतम् ।  
 उपयोक्तुं तदिच्छामि वाजिमेधे महाक्रतौ ॥ १३  
 तमनुज्ञातुमिच्छामि भवता मुनिसत्तम ।  
 त्वदधीना वयं सर्वे कृष्णस्य च महात्मनः ॥ १४  
 व्यास उवाच ।  
 अनुजानामि राजंस्त्वां क्रियतां यदनन्तरम् ।

॥ इति श्रीमन्महाभारते आश्वमेधिकपर्वणि अनुगीतापर्वणि एकसप्ततितमोऽध्यायः ॥ ७१ ॥

### द्विसप्ततितमोऽध्यायः ॥ ७२ ॥

व्यासेन युधिष्ठिरं प्रति पृथिवीसंचाराय मेध्याश्वोत्सर्जनचोदना ॥ १ ॥ तथाऽश्वरक्षणेऽर्जुनस्य नियोजनम् ॥ २ ॥

वैशंपायन उवाच ।  
 एवमुक्तस्तु कृष्णेन धर्मपुत्रो युधिष्ठिरः ।  
 व्यासमामन्त्र्य मेधावी ततो वचनमब्रवीत् ॥ १  
 यदा कालं भवान्वेत्ति हयमेधस्य तत्त्वतः ।  
 वैश्यापुत्रं युयुत्सुम् ॥ ७ ॥ पावनः नाशकः ॥ १६ ॥

यजस्व वाजिमेधेन विधिवदक्षिणावता ॥ १५  
 अश्वमेधो हि राजेन्द्र पावनः सर्वपाप्मनाम् ।  
 तेनेष्ट्वा त्वं विपाप्मा वै भविता नात्र संशयः ॥ १६  
 इत्युक्तः स तु धर्मात्मा कुरुराजो युधिष्ठिरः ।  
 अश्वमेधस्य कौरव्य चकाराहरणे मतिम् ॥ १७  
 समनुज्ञाप्य तत्सर्वं कृष्णद्वैपायनं नृपः ।  
 वासुदेवमथाभ्येत्य वाग्मी वचनमब्रवीत् ॥ १८  
 देवकी सुप्रजा देवी त्वया पुरुषसत्तम ।  
 यद्व्यां त्वां महाबाहो तत्कृथास्त्वमिहाच्युत ॥ १९  
 त्वत्प्रभावार्जितान्भोगानश्रीम यदुनन्दन ।  
 पराक्रमेण बुद्ध्या च त्वयेयं निर्जिता मही ॥ २०  
 दीक्षयस्व त्वमात्मानं त्वं हि नः परमो गुरुः ।  
 त्वयीष्टवति दाशार्हं विपाप्मा भविता ब्रह्म ॥ २१  
 त्वं हि यज्ञो गुरुश्च त्वं धर्मज्ञस्त्वं प्रजापतिः ।  
 त्वं गतिः सर्वभूतानामिति मे निश्चिता मतिः ॥ २२  
 वासुदेव उवाच ।  
 त्वमेवैतन्महाबाहो कर्तुमर्हस्यरिंदम ।  
 त्वं गतिः सर्वभूतानामिति मे निश्चिता मतिः ॥ २३  
 त्वं चाद्य कुरुवीराणां धर्मेण हि विराजसे ।  
 गुणीभूताः स ते राजंस्त्वं नो राजन्गुरुर्मतः ।  
 यजस्व मदनुज्ञातः प्राप्य एष क्रतुस्त्वया ॥ २४  
 युनक्तु नो भवान्कार्ये यत्र वाञ्छसि भारत ।  
 सत्यं ते प्रतिजानामि सर्वं कर्तास्मि तेऽनघ ॥ २५  
 भीमसेनार्जुनौ चैव तथा माद्रवतीसुतौ ।  
 इष्टवन्तो भविष्यन्ति त्वयीष्टवति पार्थिवे ॥ २६

एकसप्ततितमोऽध्यायः ॥ ७१ ॥



चैव्यां हि पौर्णमास्यां तु तव दीक्षा भविष्यति ।  
 संभाराः संभ्रियन्तां च यज्ञार्थं पुरुषर्षभ ॥ ४  
 अश्वविद्याविदश्चैव सूता विप्राश्च तद्विदः ।  
 मेध्यमश्वं परीक्षन्तां तव यज्ञार्थसिद्धये ॥ ५  
 तमुत्सृज यथाशास्त्रं पृथिवीं सागराम्बराम् ।  
 सपर्येतु यशो नाम्ना तव पार्थिव वर्धयन् ॥ ६  
 इत्युक्तः स तथेत्युक्त्वा पाण्डवः पृथिवीपतिः ।  
 चकार सर्वं राजेन्द्र यथोक्तं ब्रह्मवादिना ॥ ७  
 संभाराश्चैव राजेन्द्र सर्वे संकल्पितास्तथा ॥ ८  
 स संभारान्समाहृत्य नृपो धर्मसुतस्तदा ।  
 न्यवेदयदमेयात्मा कृष्णद्वैपायनाय वै ॥ ९  
 ततोऽब्रवीन्महातेजा व्यासो धर्मात्मजं नृपम् ।  
 यथाकालं यथायोगं सज्जाः स्म तव दीक्षणे ॥ १०  
 स्फ्यश्च कूर्चश्च सौवर्णो यच्चान्यदपि कौरव ।  
 यत्तु योग्यं भवेत्किञ्चिद्रौक्मं तत्क्रियतामिति ॥ ११  
 अश्वश्चोत्सृज्यतामद्य पृथ्व्यामथ यथाक्रमम् ।  
 सुगुप्तं चरतां चापि यथाशास्त्रं यथाविधि ॥ १२  
 युधिष्ठिर उवाच ।  
 अयमश्वो यथा ब्रह्मन्नुत्सृष्टः पृथिवीमिमाम् ।  
 चरिष्यति यथाकामं तत्र वै संविधीयताम् ॥ १३  
 पृथिवीं पर्यटन्तं हि तुरगं कामचारिणम् ।  
 कः पालयेदिति मुने तद्भवान्वक्तुमर्हति ॥ १४  
 इत्युक्तः स तु राजेन्द्र कृष्णद्वैपायनोऽब्रवीत् ।  
 भीमसेनादवरजः श्रेष्ठः सर्वधनुष्मताम् ।  
 जिष्णुः सहिष्णुर्धृष्णश्च स एनं पालयिष्यति ॥ १५

शक्तः स हि महीं जेतुं निवातकवचान्तकः ।  
 तस्मिन्ब्रह्माणि दिव्यानि दिव्यं संहननं तथा ।  
 दिव्यं धनुश्चेषुधी च स एनमनुयास्यति ॥ १६  
 स हि धर्मार्थकुशलः सर्वविद्याविशारदः ।  
 यथाशास्त्रं नृपश्रेष्ठ चारयिष्यति ते हयम् ॥ १७  
 राजपुत्रो महाबाहुः श्यामो राजीवलोचनः ।  
 अभिमन्योः पिता वीरः स एनमनुयास्यति ॥ १८  
 भीमसेनोपि तेजस्वी कौन्तेयोऽमितविक्रमः ।  
 समर्थो रक्षितुं राष्ट्रं नकुलश्च विशांपते ॥ १९  
 सहदेवस्तु कौरव्य समायास्यति बुद्धिमान् ।  
 कुटुम्बतन्त्रं विधिवत्सर्वमेव महायशः ॥ २०  
 स तु सर्वं यथान्यायमुक्तः कुरुकुलोद्बहः ।  
 चकार फल्गुनं चापि संदिदेश हयं प्रति ॥ २१  
 युधिष्ठिर उवाच ।  
 एह्यर्जुन त्वया वीर हयोऽयं परिपाल्यताम् ।  
 त्वमर्हो रक्षितुं ह्येनं नान्यः कश्चन मानवः ॥ २२  
 ये चापि त्वां महाबाहो प्रत्युद्यान्ति नराधिपाः ।  
 तैर्विग्रहो यथा न स्यात्तथा कार्यं त्वयाऽनघ ॥ २३  
 आख्यातव्यश्च भवता यज्ञोऽयं मम सर्वशः ।  
 पार्थिवेभ्यो महाबाहो समये गम्यतामिति ॥ २४  
 वैशंपायन उवाच ।  
 एवमुक्त्वा स धर्मात्मा आतरं सव्यसाचिनम् ।  
 भीमं च नकुलं चैव पुरगुप्तौ समादधत् ॥ २५  
 कुटुम्बतन्त्रे च तदा सहदेवं युधांपतिम् ।  
 अनुमान्य महीपालं धृतराष्ट्रं युधिष्ठिरः ॥ २६

॥ इति श्रीमन्महाभारते आश्वमेधिकपर्वणि अनुगीतापर्वणि द्विसप्ततितमोऽध्यायः ॥ ७३ ॥

### त्रिसप्ततितमोऽध्यायः ॥ ७३ ॥

अर्जुनेन युधिष्ठिरनियोगाद्ब्राह्मणैः क्षत्रियैश्च सह प्रथममुत्तरदिश्यश्वसंचारणेन रक्षणाय तदनुसरणम् ॥ १ ॥

वैशंपायन उवाच ।  
 दीक्षाकाले तु संप्राप्ते ततस्ते सुमहर्त्विजः ।  
 विधिवदीक्षयामासुरश्वमेधाय पार्थिवम् ॥ १

कृत्वा स पशुमेधांश्च दीक्षितः पाण्डुनन्दनः ।  
 धर्मराजो महातेजाः सहर्त्विग्भिर्बर्ह्यरोचत ॥ २  
 हयश्च हयमेधार्थं स्वयं स ब्रह्मवादिना ।

स्फ्यः काष्ठखड्गः स चात्र सौवर्णः । कूर्चं आसनार्थं कुश-  
 मुष्टिः सोऽप्यत्र सौवर्णः ॥ ११ ॥ सुगुप्तं सुरक्षितं यथा

स्यात्तथा ॥ १२ ॥ द्विसप्ततितमोऽध्यायः ॥ ७३ ॥



उत्सृष्टः शास्त्रविधिना व्यासेनामिततेजसा ॥ ३  
 स राजा राजधर्मेण दीक्षितो विवभौ तदा ।  
 हेममाली रुक्मकण्ठः प्रदीप्त इव पावकः ॥ ४  
 कृष्णाजिनी दण्डपाणिः क्षौमवासाः स धर्मजः ।  
 विवभौ द्युतिमान्भूयः प्रजापतिरिवाध्वरे ॥ ५  
 तथैवास्तत्विजः सर्वे तुल्यवेषा विशांपते ।  
 बभूवुरर्जुनश्चापि प्रदीप्त इव पावकः ॥ ६  
 श्वेताश्वः कपिकेतुश्च ससाराश्वं धनञ्जयः ।  
 विधिवत्पृथिवीपाल धर्मराजस्य शासनात् ॥ ७  
 विक्षिपन्गाण्डिवं राजन्बद्धगोधाङ्गुलित्रवान् ।  
 तमश्वं पृथिवीपाल मुदा युक्तः ससार च ॥ ८  
 अनुमार्गं तदा राजन्नागमत्तत्पुरं विभो ।  
 द्रष्टुकामं कुरुश्रेष्ठं प्रयास्यन्तं धनञ्जयम् ॥ ९  
 तेषामन्योन्यसंमर्दादूष्मेव समजायत ।  
 दिदृक्षूणां हयं तं च तं चैव हयसारिणम् ॥ १०  
 ततः शब्दो महाराज दिशः खं प्रतिपूरयन् ।  
 बभूव प्रेक्षतां नृणां कुन्तीपुत्रं धनंजयम् ॥ ११  
 एष गच्छति कौन्तेयस्तुरगश्चैव दीप्तिमान् ।  
 समन्वेति महाबाहुः संस्पृशन्धनुरुत्तमम् ॥ १२  
 एवं शुश्राव वदतां गिरो जिष्णुरुदारधीः ।  
 स्वस्ति तेऽस्तु ब्रजारिष्टं पुनश्चैहीति भारत ॥ १३  
 अथापरे मनुष्येन्द्र पुरुषा वाक्यमब्रुवन् ।  
 नैनं पश्याम संमर्दे धनुरेतत्प्रदृश्यते ॥ १४  
 एतद्धि भीमनिर्हादं विश्रुतं गाण्डिवं धनुः ।  
 स्वस्ति गच्छत्वरिष्टो वै पन्थानमकुतोभयम् ।  
 निवृत्तमेनं द्रक्ष्यामः पुनरेष्यति च भुवम् ॥ १५

एवमाद्या मनुष्याणां स्त्रीणां च भरतर्षभ ।  
 शुश्राव मधुरा वाचः पुनःपुनरुदारधीः ॥ १६  
 याज्ञवल्क्यस्य शिष्यश्च कुशलो यज्ञकर्मणि ।  
 प्रायात्पार्थेन सहितः शान्त्यर्थं वेदपारगः ॥ १७  
 ब्राह्मणाश्च महीपाल बहवो वेदपारगाः ।  
 अनुजग्मुर्महात्मानं क्षत्रियाश्च विशांपते ।  
 विधिवत्पृथिवीपाल धर्मराजस्य शासनात् ॥ १८  
 पाण्डवैः पृथिवीमश्वो निर्जितामस्त्रतेजसा ।  
 चचार स महाराज यथादेशं च सत्तम ॥ १९  
 तत्र युद्धानि वृत्तानि यान्यासन्पाण्डवस्य ह ।  
 तानि वक्ष्यामि ते वीर विचित्राणि महान्ति च ॥ २०  
 स हयः पृथिवीं राजन्प्रदक्षिणमवर्तत ।  
 ससारोत्तरतः पूर्वं तन्निबोध महीपते ॥ २१  
 अवमृद्नन्स राष्ट्राणि पार्थिवानां हयोत्तमः ।  
 शनैस्तदा परिययौ श्वेताश्वश्च महारथः ॥ २२  
 तत्र संगणना नास्ति राज्ञामयुतशस्तदा ।  
 येऽयुध्यन्त महाराज क्षत्रिया हतबान्धवाः ॥ २३  
 किराता यवना राजन्बहवोऽसिधनुर्धराः ।  
 म्लेच्छाश्चान्ये बहुविधाः पूर्वं ये निवृत्ता रणे ॥ २४  
 आर्याश्च पृथिवीपालाः प्रहृष्टनरवाहनाः ।  
 समीयुः पाण्डुपुत्रेण बहवो युद्धदुर्मदाः ॥ २५  
 एवं वृत्तानि युद्धानि तत्रतत्र महीपते ।  
 अर्जुनस्य महीपालैर्नानादेशसमागतैः ॥ २६  
 यान्यत्र हयतो राजन्प्रवृत्तानि महान्ति च ।  
 तानि युद्धानि वक्ष्यामि कौन्तेयस्य तवानघ ॥ २७

॥ इति श्रीमन्महाभारते आश्वमेधिकपर्वणि अनुगीतापर्वणि त्रिसप्ततितमोऽध्यायः ॥ ७३ ॥

चतुःसप्ततितमोऽध्यायः ॥ ७४ ॥

अर्जुनेन त्रैगर्तानां पराजयः ॥ १ ॥

वैशंपायन उवाच ।  
 त्रिगर्तैरभवद्युद्धं कृतवैरैः किरीटिनः ।

आकुमारं तदा राजन् इति श्रुत्वा पाठः ॥ १ ॥ शिष्यः  
 सोमध्रवाः ॥ १७ ॥ त्रिसप्ततितमोऽध्यायः ॥ ७३ ॥

महारथसमाज्ञातैर्हृतानां पुत्रनप्तृभिः ॥ १  
 ते समाज्ञाय संप्राप्तं यज्ञियं तुरगोत्तमम् ।

महारथत्वेन सम्यगाज्ञातैः पाण्डवीयैर्हृतानां पुत्रनप्तृभिः  
 क्षिणैः ॥ १ ॥



विषयान्तं ततो वीरा दंशिताः पर्यवारयन् ॥ २  
 रथिनो बद्धतूणीराः सदश्वैः समलंकृतैः ।  
 परिवार्य हयं राजन्ग्रहीतुं संप्रचक्रमुः ॥ ३  
 ततः किरीटी संचिन्त्य तेषां तत्र चिकीर्षितम् ।  
 वारयामास तान्वीरान्सान्त्वपूर्वमरिदमः ॥ ४  
 तदनादृत्य ते सर्वे शरैरभ्यहनन्स्तदा ।  
 तमोरजोभ्यां संछन्नास्तान्किरीटी न्यवारयत् ॥ ५  
 तानब्रवीत्ततो जिष्णुः ग्रहसन्निव भारत ।  
 निवर्तध्वमधर्मज्ञाः श्रेयो जीवितमेव च ॥ ६  
 स हि वीरः प्रयास्यन्वै धर्मराजेन वारितः ।  
 हतवान्धवा न ते पार्थ हन्तव्याः पार्थिवा इति ७  
 स तदा तद्वचः श्रुत्वा धर्मराजस्य धीमतः ।  
 तान्निवर्तध्वमित्याह न न्यवर्तन्त चापि ते ॥ ८  
 ततस्त्रिगर्तराजानं सूर्यवर्माणमाहवे ।  
 विनद्य शरजालेन प्रजहास धनंजयः ॥ ९  
 ततस्ते रथघोषेण रथनेमिस्त्रिनेन च ।  
 पूरयन्तो दिशः सर्वा धनंजयमुपाद्रवन् ॥ १०  
 सूर्यवर्मा ततः पार्थे शराणां नतपर्वणाम् ।  
 शतान्यमुश्चद्राजेन्द्र लघ्वस्त्रमभिदर्शयन् ॥ ११  
 तथैवान्ये महेष्वासा ये च तस्यानुयायिनः ।  
 मुमुक्षुः शरवर्षाणि धनंजयवधैषिणः ॥ १२  
 स ताड्यामुखनिर्मुक्तैर्बहुभिः सुबहूञ्शरान् ।  
 चिच्छेद् पाण्डवो राजस्ते भूमौ न्यपतन्स्तदा ॥ १३  
 केतुवर्मा तु तेजस्वी तस्यैवावरजो युवा ।  
 युयुधे आतुरर्थाय पाण्डवेन यशस्विना ॥ १४  
 तमापतन्तं संप्रेक्ष्य केतुवर्माणमाहवे ।  
 अभ्यग्ननिशितैर्बाणैर्बाभत्सुः परवीरहा ॥ १५  
 केतुवर्मण्यभिहते धृतवर्मा महारथः ।  
 रथेनाशु समुत्पत्य शरैर्जिष्णुमवाकिरत् ॥ १६  
 तस्य तां शीघ्रतामीक्ष्य तुतोषातीव वीर्यवान् ।  
 गुडाकेशो महातेजा बालस्य धृतवर्मणः ॥ १७  
 न संदधानं ददृशे नाददानं च तं तदा ।  
 किरन्तमेवं स शरान्ददृशे पाकशासनिः ॥ १८  
 स तु तं पूजयामास धृतवर्माणमाहवे ।

मनसा तु मुहूर्तं वै रणे समभिहर्षयन् ॥ १९  
 'न विव्याध रणे क्रुद्धः कुन्तीपुत्रो हसन्निव ।  
 सौमद्रस्येव तत्कर्म दृष्ट्वा बालस्य विस्मितः ॥ २०  
 तं पन्नगमिव क्रुद्धं कुरुवीरः सयन्निव ।  
 प्रीतिपूर्वं महाबाहुः प्राणैर्न व्यपरोपयत् ॥ २१  
 स तथा रक्ष्यमाणो वै पार्थेनामिततेजसा ।  
 धृतवर्मा शरं दीप्तं मुमोच विजये तदा ॥ २२  
 स तेन विजयस्तूर्णमासीद्विद्धः करे भृशम् ।  
 मुमोच गाण्डिवं मोहात्तत्पपाताथ भूतले ॥ २३  
 धनुषः पततस्तस्य सव्यसाचिकराद्रिमो ।  
 बभूव सदृशं रूपं शक्रचापस्य भारत ॥ २४  
 तस्मिन्निपतिते दिव्ये महाधनुषि पार्थिवः ।  
 चकार सखनं हासं धृतवर्मा महाहवे ॥ २५  
 ततो रोषादितो जिष्णुः प्रमृज्य रुधिरं करात् ।  
 धनुरादत्त तद्दिव्यं शरवर्षैर्वर्ष च ॥ २६  
 ततो हलहलाशब्दो दिवस्पृगभवत्तदा ।  
 नानाविधानां भूतानां तत्कर्माणि प्रशंसताम् ॥ २७  
 ततः संप्रेक्ष्य संक्रुद्धं कालान्तकयमोपमम् ।  
 जिष्णुं त्रैगर्तका योधाः परीताः पर्यवारयन् ॥ २८  
 अभिसृत्य परीप्सार्थं ततस्ते धृतवर्मणः ।  
 परिवव्रुर्गुडाकेशं तत्राक्रुद्धद्वनंजयः ॥ २९  
 ततो योधाञ्जघानाशु तेषां स दश चाष्ट च ।  
 महेन्द्रवज्रप्रतिमैरायसैर्बहुभिः शरैः ॥ ३०  
 तान्संप्रभग्नान्संप्रेक्ष्य त्वरमाणो धनंजयः ।  
 शरैराशीविषाकारैर्जघान स्वनवद्वसन् ॥ ३१  
 ते भग्नमनसः सर्वे त्रैगर्तकमहारथाः ।  
 दिशोऽभिदुद्रुवु राजन्धनंजयशरादिताः ॥ ३२  
 'हतावशिष्टा हि पराः पार्थ दृष्टपराक्रमाः ।'  
 तमूचुः पुरुषव्याघ्रं संशप्तकनिषूदनम् ॥ ३३  
 तवास्व किकराः सर्वे सर्वे वै वशगास्तव ।  
 आज्ञापयस्व नः पार्थ ग्रहान्प्रेष्यान्वस्थितान् ।  
 करिष्यामः प्रियं सर्वं तव कौरवनन्दन ॥ ३४  
 एतदाज्ञाय वचनं सर्वास्तानब्रवीत्तदा ।  
 जीवितं रक्षत नृपाः शासनं प्रतिगृह्यताम् ॥ ३५

॥ इति श्रीमन्महाभारते आश्वमेधिकपर्वणि अनुगीतापर्वणि चतुःसप्ततितमोऽध्यायः ॥ ७४ ॥

आश्व. १२



## पञ्चसप्ततितमोऽध्यायः ॥ ७५ ॥

अर्जुनेन प्राग्ज्योतिषपुरमेत्याश्वरक्षणाय भगदत्तसुतेन यज्ञदत्तेन सहायोधनम् ॥ १ ॥

वैशंपायन उवाच ।

प्राग्ज्योतिषमथाभ्येत्य व्यचरत्स ह्योत्तमः ।

भगदत्तात्मजस्तत्र निर्ययौ रणकर्कशः ॥ १

सहयं पाण्डुपुत्रं तु विषयान्तमुपागतम् ।

युयुधे भरतश्रेष्ठ यज्ञदत्तो महीपतिः ॥ २

सोमिनिर्याय नगराद्भगदत्तसुतो नृपः ।

अश्वमायान्तमुन्मथ्य नगराभिमुखो ययौ ॥ ३

तमालक्ष्य महाबाहुः कुरूणामृषभस्तदा ।

गाण्डीवं विशिपंस्तूर्णं सहसा समुपाद्रवत् ॥ ४

ततो गाण्डीवनिर्मुक्तैरिषुभिर्मोहितो नृपः ।

ह्यमुत्सृज्य तं वीरस्ततः पार्थमुपाद्रवत् ॥ ५

पुनः प्रविश्य नगरं दंशितः स नृपोत्तमः ।

आरुह्य नागप्रवरं निर्ययौ युद्धकाङ्क्षया ॥ ६

पाण्डुरेणातपत्रेण ध्रियमाणेन मूर्धनि ।

दोधूयता चामरेण श्वेतेन च महारथः ॥ ७

ततः पार्थ समासाद्य पाण्डवानां महारथम् ।

आह्वयामास वीमत्सुं बाल्यान्मोहाच्च संयुगे ॥ ८

स वारणं नगप्रख्यं प्रभिन्नकरटामुखम् ।

प्रेषयामास संक्रुद्धः श्वेताश्वं प्रति पार्थिवः ॥ ९

विक्षरन्तं महामेघं परवारणवारणम् ।

शस्त्रवत्कल्पितं सङ्क्षेपे विवशं युद्धदुर्मदम् ॥ १०

प्रचोद्यमानः स गजस्तेन राज्ञा महाबलः ।

तदाऽङ्कुशेन विवभावुत्पतिष्यन्निवाम्बरम् ॥ ११

तमापतन्तं संप्रेक्ष्य क्रुद्धो राजन्धनंजयः ।

भूमिष्ठो वारणगतं योधयामास भारत ॥ १२

यज्ञदत्तस्ततः क्रुद्धो मुमोचाशु धनंजये ।

तोमरानग्निसंकाशाञ्जलभानिव वेगितान् ॥ १३

अर्जुनस्तानसंप्राप्तान्गाण्डीवप्रभवैः शरैः ।

द्विधा त्रिधा च चिच्छेद खगमान्खगमैस्तदा ॥ १४

स तान्दृष्ट्वा तथा छिन्नांस्तोमरान्भगदत्तजः ।

इषूनसक्तांस्त्वरितः प्राहिणोत्पाण्डवं प्रति ॥ १५

ततोऽर्जुनस्तूर्णतरं रुक्मपुङ्गवानजिह्मगान् ।

प्रेषयामास संक्रुद्धो भगदत्तात्मजं प्रति ॥ १६

स तैर्विद्धो महातेजा यज्ञदत्तो महामृधे ।

भृशाहतः पपातोर्व्यां न त्वेनमजहात्समृतिः ॥ १७

ततः स पुनरारुह्य वारणप्रवरं रणे ।

अव्यग्रः प्रेषयामास जयार्थी विजयं प्रति ॥ १८

तस्यै बाणांस्ततो जिष्णुर्निर्मुक्ताशीविषोपमान् ।

प्रेषयामास संक्रुद्धो ज्वलितज्वलनोपमान् ॥ १९

स तैर्विद्धो महानागो विस्रवन्नुधिरं बभौ ।

हिमवानिव शैलेन्द्रो बहुप्रस्रवणस्तदा ॥ २०

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चसप्ततितमोऽध्यायः ॥ ७५ ॥

## षट्सप्ततितमोऽध्यायः ॥ ७६ ॥

अर्जुनेन भगदत्तात्मजपराजयः ॥ १ ॥

एवं त्रिरात्रमभवत्तद्युद्धं भरतर्षभ ।

अर्जुनस्य नरेन्द्रेण वृत्रेणैव शतक्रतोः ॥ १

ततश्चतुर्थे दिवसे यज्ञदत्तो महाबलः ।

जहास सखनं हासं वाक्यं चेदमथाब्रवीत् ॥ २

वृजदत्तो महीपतिरिति श्र. पाठः ॥ २ ॥ गैरिकाक्षमिवा-

न्मोर्धिविबुधप्रस्रवणं तदा इति श्र. पाठः ॥ २० ॥

अर्जुनार्जुन तिष्ठस्व न मे जीवन्विमोक्ष्यसे ।

त्वां निहत्य करिष्यामि पितुस्तोयं यथाविधि ॥ ३

त्वया वृद्धो मम पिता भगदत्तः पितुः सखा ।

हतो वृद्धोऽपि बाधित्वा शिशुं मामद्य योधय ॥ ४

पञ्चसप्ततितमोऽध्यायः ॥ ७५ ॥



इत्येवमुक्त्वा संकुद्धो यज्ञदत्तो नराधिपः ।  
 प्रेषयामास कौरव्य वारणं पाण्डवं प्रति ॥ ५  
 संप्रेष्यमाणो नागेन्द्रो यज्ञदत्तेन धीमता ।  
 उत्पत्तिष्यन्निवाकाशमभिदुद्राव पाण्डवम् ॥ ६  
 अग्रहस्तसुमुक्तेन शीकरेण स नागराद् ।  
 समौक्षत गुडाकेशं शैलं नील इवाम्बुदः ॥ ७  
 स तेन प्रेषितो राज्ञा मेघवद्विनदन्मुहुः ।  
 मुखाडम्बरसंह्रदैरभ्यद्रवत फल्गुनम् ॥ ८  
 स नृत्यन्निव नागेन्द्रो यज्ञदत्तप्रचोदितः ।  
 आससाद् द्रुतं राजन्कौरवाणां महारथम् ॥ ९  
 तमायान्तमथालक्ष्य यज्ञदत्तस्य वारणम् ।  
 गाण्डीवमाश्रित्य बली न व्यकम्पत शत्रुहा ॥ १०  
 चुक्रोध बलवच्चापि पाण्डवस्तस्य भूपतेः ।  
 कार्यविघ्नमनुस्मृत्य पूर्ववैरं च भारत ॥ ११  
 ततस्तं वारणं क्रुद्धः शरजालेन पाण्डवः ।  
 निवारयामास तदा वेलेव मकरालयम् ॥ १२  
 स नागप्रवरः श्रीमानर्जुनेन निवारितः ।  
 तस्यौ शरैर्विनुक्ताङ्गः श्वाविच्छललितो यथा ॥ १३  
 निवारितं गजं दृष्ट्वा भगदत्तसुतो नृपः ।  
 उत्ससर्ज शितान्बाणानर्जुने क्रोधमूर्छितः ॥ १४  
 अर्जुनस्तु महाबाहुः शरैररिनिघातिभिः ।  
 वारयामास तान्बाणांस्तदद्भुतमिवाभवत् ॥ १५

ततः पुनरभिकुद्धो राजा प्रागज्योतिषाधिपः ।  
 प्रेषयामास नागेन्द्रं बलवत्पर्वतोपमम् ॥ १६  
 तमापतन्तं संप्रेष्य बलवान्पाकशासनिः ।  
 नाराचमभिसंकाशं प्राहिणोद्धारणं प्रति ॥ १७  
 स तेन वारणो राजन्मर्मस्वमिहतो भृशम् ।  
 पपात सहसा भूमौ वज्ररुग्ण इवाचलः ॥ १८  
 स पतञ्जुशुभे नागो धनंजयशराहतः ।  
 विशन्निव महाशैलो महीं वज्रप्रपीडितः ॥ १९  
 तस्मिन्निपतिते नागे यज्ञदत्तस्य पाण्डवः ।  
 तं न मेतव्यमित्याह ततो भूमिगतं नृपम् ॥ २०  
 अब्रवीद्धि महातेजाः प्रस्थितं मां युधिष्ठिरः ।  
 राजानस्ते न हन्तव्या धनंजय कथंचन ॥ २१  
 सर्वमेतन्नरव्याघ्र भवत्येतावता कृतम् ।  
 योधाश्चापि न हन्तव्या धनंजय रणे त्वया ॥ २२  
 वक्तव्याश्चापि राजानः सर्वे सह सुहृन्नरैः ।  
 युधिष्ठिरस्याश्वमेधो भवद्भिरनुभूयताम् ॥ २३  
 इति आतृवचः श्रुत्वा न हन्मि त्वां नराधिप ।  
 उत्तिष्ठ न भयं तेऽस्ति स्वस्तिमान्गाञ्छ पार्थिव ॥ २४  
 आगच्छेथा महाराज परां चैत्रीमुपस्थिताम् ।  
 तदाऽश्वमेधो भविता धर्मराजस्य धीमतः ॥ २५  
 एवमुक्तः स राजा तु भगदत्तात्मजस्तदा ।  
 तथेत्येवान्ब्रवीद्वाक्यं पाण्डवेनाभिनिर्जितः ॥ २६

॥ इति श्रीमन्महामारते आश्वमेधिकपर्वणि अनुगीतापर्वणि षट्सप्ततितमोऽध्यायः ॥ ७६ ॥

### सप्तसप्ततितमोऽध्यायः ॥ ७७ ॥

अश्वानुसरणवशास्तिन्धुदेशं गतेनार्जुनेन सैन्धवैःसह महाऽऽयोधनम् ॥ १ ॥ बाणगणावकीर्णस्यार्जुनस्य कराद्गाण्डीवस्या-  
 धःपतने देवर्ष्यादिभिर्जपादिना तस्य तेजोदीपनम् ॥ २ ॥ ततः पुनरर्जुनेन तैःसहायोधनम् ॥ ३ ॥

वैशंपायन उवाच ।  
 'जित्वा प्रसाद्य राजानं भगदत्तसुतं तदा ।  
 विमृज्य याते तुरगे सैन्धवान्प्रति भारत ॥' १  
 सैन्धवैरभवद्युद्धं ततस्तस्य किरीटिनः ।  
 हतशेषैर्महाराज हतानां च सुतैरपि ॥ २  
 तेऽवतीर्णमुपश्रुत्य विषयं श्वेतवाहनम् ।

प्रत्युद्ययुरमृष्यन्तो राजानः पाण्डवर्षमम् ॥ ३  
 अश्वं च तं परामृश्य विषयान्ते विषोपमात् ।  
 न भयं चक्रिरे पार्थाङ्गीमसेनादनन्तरात् ॥ ४  
 तेऽविदूराद्भुत्पाणिं यज्ञियस्य हयस्य च ।  
 बीमत्सुं प्रत्यपद्यन्त पदातिनमवस्थितम् ॥ ५  
 ततस्ते तं महावीर्या राजानः पर्यवारयन् ।

शललितः शलाकाप्रोतः ॥ १३ ॥

षट्सप्ततितमोऽध्यायः ॥ ७६ ॥



जिगीषन्तो नरव्याघ्रं पूर्वं विनिकृता युधि ॥ ६  
 ते नामान्यपि गोत्राणि कर्माणि विविधानि च ।  
 कीर्तयन्तस्तदा पार्थ शरवर्षैरवाकिरन् ॥ ७  
 ते किरन्तः शरव्रातान्वारणप्रतिवारणान् ।  
 रणे जयमभीप्सन्तः कौन्तेयं पर्यवारयन् ॥ ८  
 ते समीक्ष्य च तं कृष्णमुग्रकर्माणमाहवे ।  
 सर्वे युयुधिरे वीरा रथस्थास्तं पदातिनम् ॥ ९  
 ते तमाजग्निरे वीरं निवातकवचान्तकम् ।  
 संशप्तकनिहन्तारं हन्तारं सैन्धवस्य च ॥ १०  
 ततो रथसहस्रेण गजानामयुतेन च ।  
 कोष्ठकीकृत्य वीभत्सुं ग्रहृष्टमनसोऽभवन् ॥ ११  
 तं स्मरन्तो वधं वीराः सिन्धुराजस्य चाहवे ।  
 जयद्रथस्य कौरव्य समरे सव्यसाचिना ॥ १२  
 ततः पर्जन्यवत्सर्वे शरवृष्टीरवासृजन् ।  
 तैः कीर्णः शुशुभे पार्थो रविर्मैघान्तरे यथा ॥ १३  
 स शरैः समवच्छन्नश्चकाशे पाण्डवर्षभः ।  
 पञ्जरान्तरसंचारी शकुन्त इव भारत ॥ १४  
 ततो हाहाकृतं सर्वं कौन्तेये शरपीडिते ।  
 त्रैलोक्यमभवद्राजत्रविरासीद्रजोरुणः ॥ १५  
 ततो ववौ महाराज मारुतो रोमहर्षणः ।  
 राहुरग्रसदादित्यं पर्वणीव विशांपते ॥ १६  
 उल्काश्च जग्निरे सूर्यं विकीर्यन्त्यः समन्ततः ।  
 वेपथुश्चाभवद्राजन्कैलासस्य महागिरेः ॥ १७  
 मुमुचुः श्वासमत्युष्णं दुःखशोकसमन्विताः ।  
 सप्तर्षयो जातभयास्तथा देवर्षयोपि च ॥ १८  
 शशं चाशु विनिर्भिद्य मण्डलं शशिनोऽपतन् ।  
 विपरीता दिशश्चापि सर्वा धूमाकुलास्तथा ॥ १९  
 रासभारुणसंकाशा धनुष्मन्तः सविद्युतः ।

आवृत्य गगनं मेघा मुमुचुर्मांसशोणितम् ॥ २०  
 एवमासीत्तदा वीरे शरवर्षेण संवृते ।  
 फल्गुने भरतश्रेष्ठ तदद्भुतमिवामवत् ॥ २१  
 तस्य तेनावकीर्णस्य शरजालेन सर्वतः ।  
 मोहात्पपात गाण्डीवमावापश्च करादपि ॥ २२  
 तस्मिन्मोहमनुप्राप्ते शरजालं महत्तदा ।  
 सैन्धवा मुमुचुस्तूर्णं गतसत्वे महारथे ॥ २३  
 ततो मोहं समापन्नं ज्ञात्वा पार्थ दिवौकसः ।  
 सर्वे वित्रस्तमनसस्तस्य शान्तिकृतोऽभवन् ॥ २४  
 ततो देवर्षयः सर्वे तथा सप्तर्षयोपि च ।  
 ब्रह्मर्षयश्च विजयं जेषुः पार्थस्य धीमतः ॥ २५  
 ततः प्रदीपिते देवैः पार्थतेजसि पार्थिव ।  
 तस्यावचलवद्वीमान्संग्रामे परमास्त्रवित् ॥ २६  
 विचकर्ष धनुर्दिव्यं ततः कौरवनन्दनः ।  
 यत्रस्येवेह शब्दोऽभून्महांस्तस्य पुनः पुनः ॥ २७  
 ततः स शरवर्षाणि प्रत्यमित्रान्प्रति प्रभुः ।  
 ववर्ष धनुषा पार्थो वर्षाणीव पुरंदरः ॥ २८  
 ततस्ते सैन्धवा योधाः सर्व एव सराजकाः ।  
 नादृश्यन्त शरैः कीर्णाः शलभैरिव पादपाः ॥ २९  
 तस्य शब्देन वित्रेसुर्मयार्ताश्च विदुर्दुवुः ।  
 मुमुचुश्चाशु शोकार्ताः शुशुचुश्चापि सैन्धवाः ॥ ३०  
 तांस्तु सर्वान्नरव्याघ्रः सैन्धवान्व्यचरद्वली ।  
 अलातचक्रवद्राजञ्शरजालैः समारपयत् ॥ ३१  
 तदिन्द्रजालप्रतिमं बाणजालममित्रहा ।  
 विसृज्य दिक्षु सर्वासु महेन्द्र इव वज्रभृत् ॥ ३२  
 मेघजालनिभं सैन्यं विदार्य शरवृष्टिभिः ।  
 विबभौ कौरवश्रेष्ठः शरदीव दिवाकरः ॥ ३३

॥ इति श्रीमन्महाभारते आश्वमेधिकपर्वणि अनुगीतापर्वणि सप्तसप्ततितमोऽध्यायः ॥ ७७ ॥

उल्काः शशं चन्द्रस्थं विनिर्भिद्य शशिनो मण्डलं प्रति अप-  
 तमिति अनुवृत्त्या संबन्धः ॥ १९ ॥ रासभारुणे वर्णविशेषः

॥ २० ॥ आवापो हस्तावापः ॥ २२ ॥ सप्तसप्ततितमो-  
 ऽध्यायः ॥ ७७ ॥



## अष्टसप्ततितमोऽध्यायः ॥ ७८ ॥

अर्जुनसमागमनश्रवणमात्रेण जयद्रथसुते मृते दुःशलाया तत्सुतमानीयार्जुनं प्रत्यभियानम् ॥ १ ॥ ततोऽर्जुनेन दुःश-  
लाप्रार्थनया तस्यां बहुमानेन च युद्धादुपरमः ॥ २ ॥

वैशंपायन उवाच ।

ततो गाण्डीवमृच्छरो युद्धाय समुपस्थितः ।  
विवभौ युधि दुर्धर्षो हिमवानचलो यथा ॥ १  
ततस्ते सैन्धवा योधाः पुनरेव व्यवस्थिताः ।  
व्यमुञ्चन्त सुसंरब्धाः शरवर्षाणि भारत ॥ २  
तान्प्रहस्य महाबाहुः पुनरेव व्यवस्थितान् ।  
ततः प्रोवाच कौन्तेयो मुमूर्षूञ्जलक्षणा गिरा ३  
युध्यध्वं परया शक्त्या यतध्वं विजये मम ।  
कुरुध्वं सर्वकार्याणि महद्भो भयमागतम् ॥ ४  
एष योत्स्यामि सर्वास्तु निवार्य शरवागुराम् ।  
तिष्ठध्वं युद्धमनसो दर्पं शमयितास्मि वः ॥ ५  
एतावदुक्त्वा कौरव्यो रोषाद्गाण्डीवमृत्तदा ।  
ततोऽथ वचनं स्मृत्वा भ्रातृज्येष्ठस्य भारत ॥ ६  
न हन्तव्या रणे तात क्षत्रिया विजिगीषवः ।  
जेतव्याश्चेति यत्प्रोक्तं धर्मराज्ञा महात्मना ।  
चिन्तयामास स तदा फल्गुनः पुरुषर्षभः ॥ ७  
इत्युक्तोऽहं नरेन्द्रेण न हन्तव्या नृपा इति ।  
कथितं न मृषेदं स्याद्धर्मराजवचः शुभम् ॥ ८  
न हन्येरंश्च राजानो राज्ञश्चाज्ञा कृता भवेत् ।  
इति संचिन्त्य स तदा फल्गुनः पुरुषर्षभः ॥ ९  
प्रोवाच वाक्यं धर्मज्ञः सैन्धवान्युद्धदुर्मदान् ।  
बालांस्त्रियो वा युष्माकं न हनिष्ये व्यवस्थितान् ॥  
यश्च वक्ष्यति संग्रामे तवास्मीति पराजितः ।  
एतच्छ्रुत्वा वचो मह्यं कुरुध्वं हितमात्मनः ॥ ११  
ततोऽन्यथा कृच्छ्रगता भविष्यथ मयाऽर्दिताः ।  
एवमुक्त्वा तु तान्वीरान्युयुधे कुरुपुङ्गवः ॥ १२  
अत्तरावानसंभ्रान्तः संकुद्वैर्विजिगीषुभिः ।  
शतं शतसहस्राणि शराणां नतपर्वणाम् ॥ १३  
मुमुचुः सैन्धवा राजंस्तदा गाण्डीवधन्वनि ।  
शरानापततः क्रूरानाशीविषविषोपमान् ।  
चिच्छेद निशितैर्वाणैरन्तरा स धनंजयः ॥ १४

छित्त्वा तु तानाशु चैव कङ्कपत्राञ्जिशलाशितान् ।  
एकैकमेषां समरे विभेद निशितैः शरैः ॥ १५  
ततः प्राप्तांश्च शक्तींश्च पुनरेव धनंजये ।  
जयद्रथं हतं स्मृत्वा चिक्षिपुः सैन्धवा नृपाः ॥ १६  
तेषां किरीटी संकल्पं मोघं चक्रे महाबलः ।  
सर्वास्तानन्तरा छित्त्वा तदा चुक्रोश पाण्डवः ॥  
तथैवापततां तेषां योधानां जयगृद्धिनाम् ।  
शिरांसि पातयामास भल्लैः सन्नतपर्वभिः ॥ १८  
तेषां प्रद्रवतां चापि पुनरेवाभिधावताम् ।  
निवर्ततां च शब्दोऽभूत्पूर्णस्येव महोदधेः ॥ १९  
ते वध्यमानास्तु तदा पार्थेनामिततेजसा ।  
यथाप्राणं यथोत्साहं योधयामासुर्जुनम् ॥ २०  
ततस्ते फल्गुनेनाजौ शरैः सन्नतपर्वभिः ।  
कृता विसंज्ञा भूयिष्ठाः क्लान्तवाहनसैनिकाः २१  
तांस्तु सर्वान्परिगलानान्विदित्वा धृतराष्ट्रजा ।  
दुःशला बालमादाय नप्तां प्रययौ तदा ॥ २२  
सुरथस्य सुतं वीरं रथेनाथागमत्तदा ।  
शान्त्यर्थं सर्वयोधानामभ्यगच्छत पाण्डवम् ॥ २३  
सा धनंजयमासाद्य रुरोदार्तस्वरं तदा ।  
धनंजयोपि तां दृष्ट्वा धनुर्विसमृजे प्रभुः ॥ २४  
समुत्सृज्य धनुः पार्थो विधिवद्भगिनीं तदा ।  
प्राह किं करवाणीति सा च तं प्रत्युवाच ह ॥ २५  
एष ते भरतश्रेष्ठ स्वस्तीयस्यात्मजः शिशुः ।  
अभिवादयते पार्थ तं पश्य पुरुषर्षभ ॥ २६  
इत्युक्तस्तस्य पितरं स पप्रच्छार्जुनस्तथा ।  
कासाविति ततो राजन्दुःशला वाक्यमब्रवीत् २७  
पितृशोकाभिसंतप्तो विषादार्तोऽस्य वै पिता ।  
पञ्चत्वमगमद्भीरो यथा तन्मे निशामय ॥ २८  
स पूर्वं पितरं श्रुत्वा हतं युद्धे त्वयाऽनघ ।  
त्वामागतं च संश्रुत्य युद्धाय हयसारिणम् ।  
पितुश्च मृत्युदुःखार्तोऽजहात्प्राणान्धनंजय ॥ २९



प्राप्तो वीभत्सुरित्येव नाम श्रुत्वैव तेऽनघ ।  
 विषादार्तः पपातोर्व्यां ममार च ममात्मजः ॥ ३०  
 तं दृष्ट्वा पतितं तत्र ततस्तस्यात्मजं प्रभो ।  
 गृहीत्वा समनुप्राप्ता त्वामद्य शरणैषिणी ॥ ३१  
 इत्युक्त्वाऽऽर्तस्वरं सा तु मुमोच धृतराष्ट्रजा ।  
 दीना दीनं स्थितं पार्थमब्रवीच्चाप्यधोमुखम् ॥ ३२  
 स्वसारं समवेक्षस्व स्वस्तीयात्मजमेव च ।  
 कर्तुमर्हसि धर्मज्ञ दयां कुरुकुलोद्ग्रह ।  
 विस्मृत्य कुरुराजानं तं च मन्दं जयद्रथम् ॥ ३३  
 अभिमन्योर्यथा जातः परिक्षितपरवीरहा ।  
 तथाऽयं सुरथाज्जातो मम पौत्रो महाश्रुज ॥ ३४  
 तमादाय नरव्याघ्र संप्राप्तास्मि तवान्तिकम् ।  
 शमार्थं सर्वयोधानां शृणु चेदं वचो मम ॥ ३५  
 आगतोऽयं महाबाहो तस्य मन्दस्य पुत्रकः ।  
 प्रसादमस्य बालस्य तस्मात्त्वं कर्तुमर्हसि ॥ ३६  
 एष प्रसाद्य शिरसा प्रशमार्थमरिदम ।  
 याचते त्वां महाबाहो शमं गच्छ धनंजय ॥ ३७  
 बालस्य हतबन्धोश्च पार्थ किंचिदजानतः ।  
 प्रसादं कुरु धर्मज्ञ मा मन्युवशमन्वगाः ॥ ३८

तमनार्यं नृशंसं च विस्मृत्यास्य पितामहम् ।  
 आगस्कारिणमत्यर्थं प्रसादं कर्तुमर्हसि ॥ ३९  
 एवं ब्रुवत्यां करुणं दुःशलायां धनंजयः ।  
 संस्मृत्य देवीं गान्धारीं धृतराष्ट्रं च पार्थिवम् ।  
 उवाच दुःखशोकार्तः क्षत्रधर्मं व्यगर्हयत् ॥ ४०  
 'धिकतं दुर्योधनं क्षुद्रं राज्यलुब्धं च मानिनम् ।'  
 यत्कृते बान्धवाः सर्वे मया नीता यमक्षयम् ॥ ४१  
 इत्युक्त्वा बहु सान्त्वादि प्रसादमकरोज्जयः ।  
 परिष्वज्य च तां प्रीतो विससर्ज गृहान्प्रति ॥ ४२  
 दुःशला चापि तान्योधान्निवार्य महतो रणात् ।  
 संपूज्य पार्थं प्रययौ गृहानेव शुभानना ॥ ४३  
 एवं निर्जित्य तान्वीरान्सैन्यवान्स धनंजयः ।  
 अन्वधावत धावन्तं हयं कामविचारिणम् ॥ ४४  
 ततो मृगमिवाकाशे यथा देवः पिनाकधृक् ।  
 ससार तं तथा वीरो विधिवद्यज्ञियं हयम् ॥ ४५  
 स च वाजी यथेष्टेन तांस्तान्देशान्यथाक्रमम् ।  
 विचचार यथाकामं कर्म पार्थस्य वर्धयन् ॥ ४६  
 क्रमेण स हयस्त्वेवं विचरन्पुरुषर्षभ ।  
 मणलूरपतेर्देशमुपायात्सहपाण्डवः ॥ ४७

॥ इति श्रीमन्महामारते आश्वमेधिकपर्वणि अनुगीतापर्वणि अष्टसप्ततितमोऽध्यायः ॥ ७८ ॥

### एकोनाशीतितमोऽध्यायः ॥ ७९ ॥

अर्जुनेन मणलूरपुरं प्रति गमनम् ॥ १ ॥ तथा पितृभक्त्या विनयेनागतं चित्राङ्गदायां जातं स्वात्मजं बभ्रुवाहनं प्रति  
 क्षत्रधर्मपरित्यागजरोपादुपालम्भः ॥ २ ॥ तमसहमानया उल्लूप्या नागलोकादेत्य बभ्रुवाहनस्यार्जुनेन सह युद्धप्रोत्साहनम्  
 ॥ ३ ॥ बभ्रुवाहनेन स्वशरगाढाभिघातेन निपतिते पार्थे पितृमारणशोकेन मोहाधिगमः ॥ ४ ॥ ततश्चित्राङ्गदया रणा-  
 ङ्गणमेत्य बहुधा विलापः ॥ ५ ॥

वैशंपायन उवाच ।

श्रुत्वा तु नृपतिः प्राप्तं पितरं बभ्रुवाहनः ।  
 निर्ययौ विनयेनाथ ब्राह्मणार्थपुरःसरः ॥ १  
 मणलूरेश्वरं त्वेवमुपयातं धनंजयः ।  
 नाभ्यनन्दत्स मेधावी क्षत्रधर्ममनुस्मरन् ॥ २  
 उवाच च स धर्मात्मा समन्युः फल्गुनस्तदा ।  
 प्रक्रियेयं न ते युक्ता बहिस्त्वं क्षत्रधर्मतः ॥ ३

मणिपूरपतेरिति झ. पाठः ॥ ४७ ॥

संरक्ष्यमाणं तुरगं यौधिष्ठिरमुपागतम् ।  
 यज्ञियं विषयान्ते मां नायोत्सीः किंनु पुत्रक ॥ ४  
 धिक्त्वामस्तु सुदुर्बुद्धिं क्षत्रधर्माविशारदम् ।  
 यो मां युद्धाय संप्राप्तं सांमैव प्रत्यगृह्णथाः ॥ ५  
 न त्वया पुरुषार्थो हि कश्चिदस्तीह जीवता ।  
 यस्त्वं स्त्रीवद्बुधा प्राप्तं मां साम्ना प्रत्यगृह्णथाः ॥ ६  
 यद्यहं न्यस्तशस्त्रस्त्वामागच्छेयं सुदुर्मते ।

अष्टसप्ततितमोऽध्यायः ॥ ७८ ॥



प्रक्रियेयं भवेद्युक्ता तावत्तव नराधम ॥ ७  
 तमेवमुक्तं भर्ता तु विदित्वा पन्नगात्मजा ।  
 अमृष्यमाणा भित्तोर्वीमुलूपी समुपागमत् ॥ ८  
 सा ददर्श ततः पुत्रं विमृशन्तमधोमुखम् ।  
 संतर्ज्यमानमसकृत्पित्रा युद्धार्थिना विभो ॥ ९  
 ततः सा चारुसर्वाङ्गी समुपेत्योरगात्मजा ।  
 उलूपी प्राह वचनं क्षत्रधर्मविशारद ॥ १०  
 उलूपीं मां निबोध त्वं मातरं पन्नगात्मजाम् ।  
 कुरुष्व वचनं पुत्र धर्मस्ते भविता परः ॥ ११  
 युध्यस्वैनं कुरुश्रेष्ठं धनंजयमरिन्दमम् ।  
 एवमेव हि ते प्रीतो भविष्यति न संशयः ॥ १२  
 एवमुद्धर्षितो राजा स मात्रा बभ्रुवाहनः ।  
 मनश्चक्रे महातेजा युद्धाय भरतर्षभ ॥ १३  
 सन्नह्य काञ्चनं वर्म शिरस्त्राणं च भानुमत् ।  
 तूणीरशतसंवाधमारुरोह रथोत्तमम् ॥ १४  
 सर्वोपकरणोपेतं युक्तमश्वैर्मनोजवैः ।  
 सचक्रोपस्करं श्रीमान्हेमभाण्डपरिष्कृतम् ॥ १५  
 परमार्चितमुच्छ्रित्य ध्वजं हंसं हिरण्मयम् ।  
 प्रययौ पार्थमुद्दिश्य स राजा बभ्रुवाहनः ॥ १६  
 ततोऽभ्येत्य हयं वीरो यज्ञियं पार्थरक्षितम् ।  
 ग्राहयामास पुरुषैर्हयशिक्षाविशारदैः ॥ १७  
 गृहीतं वाजिनं दृष्ट्वा प्रीतात्मा स धनंजयः ।  
 पुत्रं रथस्थं भूमिष्ठः संन्यवारयदाहवे ॥ १८  
 स तत्र राजा तं वीरं शरसङ्घैरनेकशः ।  
 अर्दयामास निशितैराशीविषविषोपमैः ॥ १९  
 तयोः समभवद्युद्धं पितुः पुत्रस्य चातुलम् ।  
 देवासुररणप्रख्यमुभयोः प्रीयमाणयोः ॥ २०  
 किरीटिनं प्रविव्याध शरेणानतपर्वणा ।  
 जत्रुदेशे नरव्याघ्रं ग्रहसन्वभ्रुवाहनः ॥ २१  
 सोभ्यगात्सहपुङ्गेन बलमीकमिव पन्नगः ।  
 विनिर्भिद्य च कौन्तेयं प्रविवेश महीतलम् ॥ २२  
 स गाढवेदनो धीमानालम्ब्य धनुरुत्तमम् ।

प्रमीतइव मृतइव ॥ २३ ॥ पुत्रं प्रशस्येति संबन्धः ॥ २४ ॥

दिव्यं तेजः समाविश्य प्रमीत इव सोमवत् ॥ २३  
 स संज्ञामुपलभ्याथ प्रशस्य पुरुषर्षभः ।  
 पुत्रं शक्रात्मजो वाक्यमिदमाह महाद्युतिः ॥ २४  
 साधुसांधु महाबाहो वत्स चित्राङ्गदात्मज ।  
 सदृशं कर्म ते दृष्ट्वा प्रीतिमानसि पुत्रक ॥ २५  
 विमुञ्चाम्येष ते बाणान्पुत्र युद्धे स्थिरो भव ।  
 इत्येवमुक्त्वा नाराचैरभ्यवर्षदमित्रहा ॥ २६  
 तान्स गाण्डीवनिर्मुक्तान्वज्राशनिसमप्रभान् ।  
 नाराचानञ्छिनद्राजा भल्लैः सर्वास्त्रिधा द्विधा ॥ २७  
 तस्य पार्थः शरैर्दिव्यैर्ध्वजं हेमपरिष्कृतम् ।  
 सुवर्णतालप्रतिमं क्षुरेणापाहरद्रथात् ॥ २८  
 हयांश्चास्य महाकायान्महावेगानरिन्दम ।  
 चकार राजभिर्जीवान्ग्रहसन्निव पाण्डवः ॥ २९  
 स रथादवतीर्याथ राजा परमकोपनः ।  
 पदातिः पितरं क्रुद्धो योधयामास पाण्डवम् ॥ ३०  
 संग्रियमाणः पार्थानामृषभः पुत्रविक्रमात् ।  
 नात्यर्थं पीडयामास पुत्रं वज्रधरात्मजः ॥ ३१  
 स हन्यमानोऽभिमुखं पितरं बभ्रुवाहनः ।  
 शरैराशीविषाकारैः पुनरेवादयद्बली ॥ ३२  
 ततः स बाल्यात्पितरं विव्याध हृदि पत्रिणा ।  
 निशितेन सुपुङ्गेन बलवद्बभ्रुवाहनः ॥ ३३  
 स बाणस्तेजसा दीप्तो ज्वलन्निव हुताशनः ।  
 विवेश पाण्डवं राजन्मर्म भित्त्वाऽतिदुःखकृत् ॥ ३४  
 स तेनातिभृशं विद्धः पुत्रेण कुरुनन्दनः ।  
 महीं जगाम मोहार्तस्ततो राजन्धनंजयः ॥ ३५  
 तस्मिन्निपतिते वीरे कौरवाणां धुरंधरे ।  
 सोपि मोहं जगामाथ ततश्चित्राङ्गदासुतः ॥ ३६  
 व्यायम्य संयुगे राजा दृष्ट्वा च पितरं हतम् ।  
 पूर्वमेव स बाणौघैर्गाढविद्धोऽर्जुनेन ह ।  
 पपात सोपि धरणीमालिङ्ग्य रणमूर्धनि ॥ ३७  
 भर्तारं निहतं दृष्ट्वा पुत्रं च पतितं भुवि ।  
 चित्राङ्गदा परित्रस्ता प्रविवेश रणाजिरे ॥ ३८

चित्राङ्गदा चित्रवाहनदुहितार्जुनस्य द्वितीया स्त्री ॥ २५ ॥



शोकसंतप्तहृदया रुदती वेपती भृशम् ।

मणलूरपतेर्माता ददर्श निहतं पतिम् ॥ ३९

॥ इति श्रीमन्महाभारते आश्वमेधिकपर्वणि अनुगीतापर्वणि एकोनाशीतितमोऽध्यायः ॥ ७९ ॥

### अशीतितमोऽध्यायः ॥ ८० ॥

चित्राङ्गदया रणाङ्गनिपतितपतिपुत्रदर्शनजशोकातिरेकेण मोहाधिगमः ॥ १ ॥ तथा संज्ञोपलम्भे उल्लूपीप्रत्युपालम्भ-  
गर्भवचनम् ॥ २ ॥ ततश्चिराल्लब्धसंज्ञेन बभ्रुवाहनेनात्मोपालम्भनपूर्वकं प्रायोपवेशनम् ॥ ३ ॥

वैशंपायन उवाच ।

ततो बहुतरं भीरुर्विलप्य कमलेक्षणा ।  
मुमोह दुःखसंतप्ता पपात च महीतले ॥ १  
प्रतिलभ्य च सा संज्ञां देवी दिव्यवपुर्धरा ।  
उल्लूपीं पन्नगसुतां दृष्ट्वा दं वाक्यमब्रवीत् ॥ २  
उल्लूपि पश्य भर्तारं शयानं निहतं रणे ।  
त्वत्कृते मम पुत्रेण बाणेन समितिंजयम् ॥ ३  
ननु त्वमार्थधर्मज्ञा ननु चासि पतिव्रता ।  
यत्त्वत्कृतेऽयं पतितः पतिस्ते निहतो रणे ॥ ४  
किंनु मन्देऽपराद्धोऽयं यदि तेऽद्य धनंजयः ।  
क्षमस्व याच्यमाना वै जीवयस्व धनंजयम् ॥ ५  
ननु त्वमार्थे धर्मज्ञे त्रैलोक्यविदिता शुभे ।  
यद्वातयित्वा पुत्रेण भर्तारं नानुशोचसि ॥ ६  
नाहं शोचामि तनयं हतं पन्नगनन्दिनि ।  
पतिमेव तु शोचामि यस्यातिथ्यमिदं कृतम् ॥ ७  
इत्युक्त्वा सा तदा देवीमुल्लूपीं पन्नगात्मजाम् ।  
भर्तारमभिगम्येदमित्युवाच यशस्विनी ॥ ८  
उत्तिष्ठ कुरुमुख्यस्य प्रियमुख्य मम प्रिय ।  
अयमश्वो महाबाहो मया ते परिमोक्षितः ॥ ९  
ननु त्वया नाम विभो धर्मराजस्य यज्ञियः ।  
अयमश्वोऽनुसर्तव्यः स शेषे किं महीतले ॥ १०  
त्वयि प्राणा ममायत्ताः कुरुणां कुरुनन्दन ।  
स कस्मात्प्राणदोऽन्येषां प्राणान्संत्यक्तवानसि ॥ ११  
उल्लूपि साधु पश्येमं पतिं निपतितं भुवि ।  
पुत्रं चेमं समुत्साद्य घातयित्वा न शोचसि ॥ १२  
कामं स्वपितु बालोऽयं भूमौ मृत्युवशं गतः ।  
पतिमर्जुनम् ॥ ३९ ॥ ऊनाशीतितमोऽध्यायः ॥ ७९ ॥

लोहिताक्षो गुडाकेशो विजयः साधु जीवतु ॥ १३  
नापराधोऽस्ति सुभगे नराणां बहुभार्यता ।  
प्रमदानां भवत्येष मा ते भृदुद्धिरीदृशी ॥ १४  
सख्यं चैतत्कृतं धात्रा शश्वदव्ययमेव तु ।  
सख्यं समभिजानीहि सत्यं संगतमस्तु ते ॥ १५  
पुत्रेण घातयित्वैनं पतिं यदि न मेऽद्य वै ।  
जीवन्तं दर्शयस्वद्य परित्यक्ष्यामि जीवितम् ॥ १६  
साऽहं दुःखान्विता देवि पतिपुत्रविनाकृता ।  
इहैव प्रायमाशिष्ये प्रेक्षन्त्यास्ते न संशयः ॥ १७  
इत्युक्त्वा पन्नगसुतां सपत्नीं चैत्रवाहनी ।  
ततः प्रायमुपासीना तूष्णीमासीज्जनाधिप ॥ १८  
ततो विलप्य विरता भर्तुः पादौ प्रगृह्य सा ।  
उपविष्टा भवद्दीना सोच्छ्वासं पुत्रमीक्षती ॥ १९  
ततः संज्ञां पुनर्लब्ध्वा स राजा बभ्रुवाहनः ।  
मातरं तामथालोक्य रणभूमावथान्वीत् ॥ २०  
इतो दुःखतरं किंनु यन्मे माता सुखैधिता ।  
भूमौ निपतितं वीरमनुशेते मृतं पतिम् ॥ २१  
निहन्तारं रणेऽरीणां सर्वशस्त्रभृतां वरम् ।  
मया विनिहतं सङ्क्षेपे प्रेक्षते दुर्मरं वत ॥ २२  
अहोऽस्या हृदयं देव्या दृढं यन्न विदीर्यते ।  
व्यूढोरस्कं महाबाहुं प्रेक्षन्त्या निहतं पतिम् ॥ २३  
दुर्मरं पुरुषेणेह मन्ये काले ह्यनागते ।  
यत्र नाहं न मे माता न वियुक्तौ स्वजीवितात् ॥ २४  
हाहा धिक्कुरुवीरस्य किरीटं काञ्चनं भुवि ।  
अपविद्धं हतस्येह मया पुत्रेण पश्यत ॥ २५  
भोभो पश्यत मे वीरं पितरं ब्राह्मणा भुवि ।  
शयानं वीरशयने मया पुत्रेण पातितम् ॥ २६



ब्राह्मणाः कुरुमुख्यस्य ये मुक्ता हयसारिणः ।  
 कुर्वन्ति शान्तिं कामस्य रणे योऽयं मया हतः २७  
 व्यादिशन्तु च किं विप्राः प्रायश्चित्तमिहाद्य मे ।  
 आनृशंसस्य पापस्य पितृहन्तू रणाजिरे ॥ २८  
 दुश्चरा द्वादश समा हत्वा पितरमद्य वै ।  
 ममेह सुनृशंसस्य संवीतस्यास्य चर्मणा ॥ २९  
 शिरःकपाले चास्यैव भुञ्जतः पितुरद्य मे ।  
 प्रायश्चित्तं हि नास्त्यन्यद्भत्वाऽद्य पितरं मम ॥ ३०  
 पश्य नागोत्तमसुते भर्तारं निहतं मया ।  
 कृतं प्रियं मया तेऽद्य निहत्य समरेऽर्जुनम् ॥ ३१  
 सोऽहमद्य गमिष्यामि गतिं पितृनिषेविताम् ।  
 न शक्नोम्यात्मनाऽऽत्मानमहं धारयितुं शुभे ॥ ३२  
 सा त्वं मयि मृते मातस्तथा गाण्डीवधन्वनि ।  
 भव ग्रीतिमती देवि सत्येनात्मानमालभे ॥ ३३

इत्युक्त्वा स ततो राजा दुःखशोकसमाहतः ।  
 उपस्पृश्य महाराज दुःखादचनमब्रवीत् ॥ ३४  
 शृण्वन्तु सर्वभूतानि स्थावराणि चराणि च ।  
 त्वं च मातर्यथा सत्यं ब्रवीमि भुजगोत्तमे ॥ ३५  
 यदि नोत्तिष्ठति जयः पिता मे नरसत्तमः ।  
 अस्मिन्नेव रणोद्देशे शोषयिष्ये कलेवरम् ॥ ३६  
 नहि मे पितरं हत्वा निष्कृतिर्विद्यते क्वचित् ।  
 नरकं प्रतिपत्स्यामि ध्रुवं गुरुवधार्दितः ॥ ३७  
 वीरं हि क्षत्रियं हत्वा गोशतेन प्रमुच्यते ।  
 पितरं तु निहत्यैवं दुर्लभा निष्कृतिर्मम ॥ ३८  
 एष एको महातेजाः पाण्डुपुत्रो धनंजयः ।  
 पिता च मम धर्मात्मा तस्य मे निष्कृतिः कुतः ३९  
 इत्येवमुक्त्वा नृपते धनंजयसुतो नृपः ।  
 उपस्पृश्यामवतूष्णीं प्रायोपेतो महामतिः ॥ ४०

॥ इति श्रीमन्महाभारते आश्वमेधिकपर्वणि अनुगीतापर्वणि अशीतितमोऽध्यायः ॥ ८० ॥

### एकाशीतितमोऽध्यायः ॥ ८१ ॥

बभ्रुवाहने प्रायोपविष्टे उलूपाया स्मरणमात्रसंनिहितसंजीवनमणिनार्जुनस्य समुद्रोधनम् ॥ १ ॥ ततः सुसोत्थितेनेव तेन  
 बभ्रुवाहनं प्रति चित्राङ्गदादीनां रणाङ्गणागमने कारणप्रक्षे तेनोल्पीं प्रति प्रश्नचोदना ॥ २ ॥

वैशंपायन उवाच ।  
 प्रायोपविष्टे नृपतौ मणल्लेश्वरे तदा ।  
 पितृशोकसमाविष्टे सह मात्रा परंतप ॥ १  
 उलूपी चिन्तयामास तदा संजीवनं मणिम् ।  
 स चोपातिष्ठत तदा पन्नगानां परायणम् ॥ २  
 तं गृहीत्वा तु कौरव्य नागराजपतेः सुता ।  
 मनःप्रह्लादनीं वाचं सैनिकानामथाब्रवीत् ॥ ३  
 उत्तिष्ठ मा शुचः पुत्र नैव जिष्णुस्त्वया हतः ।  
 अजेयः पुरुषैरेष तथा देवैः सवासवैः ॥ ४  
 मया तु मोहनी नाम मायैषा संप्रदर्शिता ।  
 प्रियार्थं पुरुषेन्द्रस्य पितुस्तेऽद्य यशस्विनः ॥ ५  
 जिज्ञासुर्धैष पुत्रस्य बलस्य तव कौरव ।  
 संग्रामे युद्ध्यतो राजन्नागतः परवीरहा ॥ ६  
 तस्मादसि मया पुत्र युद्धाय परिचोदितः ।

मा पापमात्मनः पुत्र शङ्केथा ह्यण्वपि प्रभो ॥ ७  
 ऋषिरेष महानात्मा पुराणः शाश्वतोऽक्षरः ।  
 नैनं शक्तो हि संग्रामे जेतुं शक्तोऽपि पुत्रक ॥ ८  
 अयं तु मे मणिर्दिव्यः समानीतो विशांपते ।  
 मृतान्मृतान्पन्नगेन्द्रान्यो जीवयति नित्यदा ॥ ९  
 एनमस्योरसि त्वं च स्थापयस्व पितुः प्रभो ।  
 संजीवितं तदा पार्थ स त्वं द्रष्टासि पाण्डवम् ॥ १०  
 इत्युक्तः स्थापयामास तस्योरसि मणिं तदा ।  
 पार्थस्यामिततेजाः स पितुः स्नेहादपापकृत् ॥ ११  
 तस्मिन्त्यस्ते मणौ वीरो जिष्णुरुज्जीवितः प्रभुः ।  
 चिरमुप्त इवोत्थौ मृष्टलोहितलोचनः ॥ १२  
 तमुत्थितं महात्मानं लब्धसंज्ञं मनस्विनम् ।  
 समीक्ष्य पितरं स्वस्थं ववन्दे बभ्रुवाहनः ॥ १३  
 उत्थिते पुरुषव्याघ्रे पुनर्लक्ष्मीवति प्रभो ।

कामस्येति कां असेति च्छेदः ॥ २७ ॥

आश्व. १३

अशीतितमोऽध्यायः ॥ ८० ॥



दिव्याः सुमनसः पुण्या ववृषे पाकशासनः॥१४  
 अनाहता दुन्दुभयो विनेदुर्मेघनिःस्वनाः ।  
 साधुसाध्विति चाकाशे बभूव सुमहान्स्वनः॥१५  
 उत्थाय च महाबाहुः पर्याश्वस्तो धनंजयः ॥  
 बभ्रुवाहनमालिङ्ग्य समाजिघ्रत मूर्धनि ॥ १६  
 ददर्श चापि दूरस्थ मातरं शोककशिताम् ।  
 उलूपा सह तिष्ठन्तीं ततोऽपृच्छद्धनंजयः ॥१७  
 किमिदं लक्ष्यते सर्वं शोकविषयहर्षवत् ।

रणाजिरममित्रघ्न यदि जानासि शंस मे ॥ १८  
 जननी च किमर्थं ते रणभूमिमुपागता ।  
 नागेन्द्रदुहिता चेयमुलूपी किमिहागता ॥ १९  
 जानाम्यहमिदं युद्धं त्वया मद्रचनात्कृतम् ।  
 स्त्रीणामागमने हेतुमहमिच्छामि वेदितुम् ॥ २०  
 तमुवाच तथा पृष्ठो मणलूरपतिस्तदा ।  
 प्रसाद्य शिरसा विद्वानुलूपी पृच्छ्यतामिति ॥२१

॥ इति श्रीमन्महाभारते आश्वमेधिकपर्वणि अनुगीतापर्वणि एकाशीतितमोऽध्यायः ॥ ८१ ॥

### अष्टाशीतितमोऽध्यायः ॥ ८२ ॥

उलूपाञ्जुनं प्रति चित्राङ्गदादीनां समराङ्गागमने कारणाभिधानम् ॥ १ ॥ तथा बभ्रुवाहनेन तस्य पराजये विस्तरेण हेतुकथनम् ॥ २ ॥

अर्जुन उवाच ।  
 किमागमनकृत्यं ते कौरव्यकुलनन्दिनि ।  
 मणलूरपतेर्मातुस्तथैव च रणाजिरे ॥ १  
 कच्चित्कुशलकामासि राज्ञोऽस्य भुजगात्मजे ।  
 मम वा चपलापाङ्गि कच्चित्त्वं शुभमिच्छसि ॥ २  
 कच्चित्ते पृथुलश्रोणि नाग्रियं प्रियदर्शने ।  
 अकार्षमहमज्ञानादयं वा बभ्रुवाहनः ॥ ३  
 कच्चिन्नु राजपुत्री ते सपत्नी चैत्रवाहनी ।  
 चित्राङ्गदा वरारोहा नापराध्यति किंचन ॥ ४  
 तमुवाचोरगपतेर्दुहिता ग्रहसन्त्यथ ।  
 न मे त्वमपराद्धोसि न हि मे बभ्रुवाहनः ।  
 न जनित्री तथाऽस्येयं मम या प्रेष्यवत्स्थिता ॥ ५  
 श्रूयतां यद्यथा चेदं मया सर्वं विचेष्टितम् ।  
 न मे कोपस्त्वया कार्यः शिरसा त्वां प्रसादये ॥ ६  
 त्वत्प्रियार्थं हि कौरव्य कुतमेतन्मया विभो ।  
 यत्तच्छृणु महाबाहो निखिलेन धनंजय ॥ ७  
 महाभारतयुद्धे यत्त्वया शान्तनवो नृपः ।  
 अधर्मेण हतः पार्थ तस्यैषा निष्कृतिः कृता ॥ ८  
 न हि भीष्मस्त्वया वीर युद्ध्यमानो हि पातितः ।  
 शिखण्डिना तु संयुक्तस्तमाश्रित्य हतस्त्वया ॥ ९  
 तस्य शान्तिमकृत्वा त्वं त्यजेथा यदि जीवितम् ।

कर्मणा तेन पापेन पतेथा निरये ध्रुवम् ।  
 एषा तु विहिता शान्तिः पुत्राद्यां प्राप्तवानसि १०  
 वसुभिर्वसुधापाल गङ्गाया च महामते ।  
 पुरा हि श्रुतमेतत्ते वसुभिः कथितं मया ॥ ११  
 गङ्गायास्तीरमाश्रित्य हते शान्तनवे नृप ।  
 आप्तुत्य देवा वसवः समेत्य च महानदीम् ।  
 इदमूर्चुर्वचो घोरं भागीरथ्या मते तदा ॥ १२  
 एष शान्तनवो भीष्मो निहतः सव्यसाचिना ।  
 अयुद्ध्यमानः संग्रामे संसक्तोऽन्येन भामिनि १३  
 तदनेनानुषङ्गेण वयमद्य धनञ्जयम् ।  
 शापेन योजयामेति तथाऽस्त्विति च साऽब्रवीत् ॥  
 तदहं पितुरावेद्य प्रविश्य व्यथितेन्द्रिया ।  
 अभवं स च तच्छ्रुत्वा विषादमगमत्परम् ॥ १५  
 पिता तु मे वसून्गत्वा त्वदर्थे समयाचत ।  
 पुनः पुनः प्रसाद्यैतांस्त एनमिदमब्रुवन् ॥ १६  
 पुत्रस्तस्य महाभाग मणलूरेश्वरो युवा ।  
 स एनं रणमध्यस्थः शरैः पातयिता भुवि ॥ १७  
 एवं कृते स नागेन्द्र मुक्तशापो भविष्यति ।  
 गच्छेति वसुभिश्चोक्तो मम चेदं शशंस सः ॥ १८  
 तच्छ्रुत्वा त्वं मया तस्माच्छापादसि विमोक्षितः ।  
 न हि त्वां देवराजोऽपि समरेषु पराजयेत् ॥ १९



आत्मा पुत्रः स्मृतस्तस्मात्तेनेहासि पराजितः ।  
 न हि दोषो मम मतः कथं वा मन्यसे विभो २०  
 इत्येवमुक्तो विजयः प्रसन्नात्माऽब्रवीदिदम् ।  
 सर्वं मे सुमियं देवि यदेतत्कृतवत्यसि ॥ २१  
 इत्युक्त्वा सोऽब्रवीत्पुत्रं मणलूरपतिं जयः ।  
 चित्राङ्गदायाः शृण्वन्त्याः कौरव्यदुहितुस्तदा २२  
 युधिष्ठिरस्याश्वमेधः परिचैत्रीं भविष्यति ।  
 तत्रागच्छेः सहामात्यो मातृभ्यां सहितो नृप २३  
 इत्येवमुक्तः पार्थेन स राजा बभ्रुवाहनः ।  
 उवाच पितरं धीमानिदमस्त्राविलेक्षणः ॥ २४  
 उपयास्यामि धर्मज्ञ भवतः शासनादहम् ।  
 अश्वमेधे महायज्ञे द्विजातिपरिवेषकः ॥ २५  
 मम त्वनुग्रहार्थाय प्रविशस्व पुरं स्वकम् ।

भार्याभ्यां सह धर्मज्ञ माभूत्तेऽत्र विचारणा ॥ २६  
 उषित्वेह निशामेकां सुखं स्वभवने प्रभो ।  
 पुनरश्वानुगमनं कर्तासि जयतांवर ॥ २७  
 इत्युक्तः स तु पुत्रेण तदा वानरकेतनः ।  
 सयन्प्रोवाच कौन्तेयस्तदा चित्राङ्गदासुतम् ॥ २८  
 विदितं ते महाबाहो यथा दीक्षां चराम्यहम् ।  
 न स तावत्प्रवेक्ष्यामि पुरं ते पृथुलोचन ॥ २९  
 यथाकामं ब्रजत्येष यज्ञियाश्वो नरर्षभ ।  
 स्वस्ति तेऽस्तु गमिष्यामि न स्थानं विद्यते मम ३०  
 वैशंपायन उवाच ।  
 स तत्र विधिवत्तेन पूजितः पाकशासनिः ।  
 भार्याभ्यामभ्यनुज्ञातः प्रायान्नरतसत्तमः ॥ ३१

॥ इति श्रीमन्महाभारते आश्वमेधिकपर्वणि अनुगीतापर्वणि अशीतितमोऽध्यायः ॥ ८२ ॥

### अशीतितमोऽध्यायः ॥ ८३ ॥

अर्जुनेनाश्वानुसरणवशान्मगधदेशगमनम् ॥ १ ॥ तत्र जरासंधपौत्रस्य मेघसंधेः पराजयपूर्वकं तत्रतत्र स्लेच्छादिपराजयः ॥ २ ॥

वैशंपायन उवाच ।  
 स तु वाजी समुद्रान्तं पर्येत्य वसुधामिमाम् ।  
 निवृत्तोऽभिमुखो राजन्येन वारणसाद्वयम् ॥ १  
 अनुगच्छंश्च तुरगं निवृत्तोऽथ किरीटभृत् ।  
 यदृच्छया समापेदे पुरं राजगृहं तदा ॥ २  
 तमभ्याशगतं दृष्ट्वा सहदेवात्मजः प्रभो ।  
 क्षत्रधर्मे स्थितो वीरः समरायाजुहाव ह ॥ ३  
 ततः पुरात्स निष्क्रम्य रथी धन्वी शरी तली ।  
 मेघसन्धिः पदार्तिं तं धनंजयमुपाद्रवत् ॥ ४  
 आसाद्य च महातेजा मेघसन्धिर्धनंजयम् ।  
 बालभावान्महाराज प्रोवाचेदं न कौशलात् ॥ ५  
 किमयं चार्यते वाजी स्त्रीमध्य इव भारत ।  
 हयमेनं हरिष्यामि प्रयतस्व विमोक्षणे ॥ ६  
 अदत्तानुनयो युद्धे यदि त्वं पितृभिर्मम ।  
 करिष्यामि तवातिथ्यं प्रहर प्रहरामि च ॥ ७

अदत्तानुनयः अशिक्षितः ॥ ७ ॥

इत्युक्तः प्रत्युवाचैनं प्रहसन्निव पाण्डवः ।  
 विघ्नकर्ता मया वार्य इति मे व्रतमाहितम् ॥ ८  
 आत्रा ज्येष्ठेन नृपते तवापि विदितं ध्रुवम् ।  
 प्रहरस्व यथाशक्ति न मन्युर्विद्यते मम ॥ ९  
 इत्युक्तः प्राहरत्पूर्वं पाण्डवं मगधेश्वरः ।  
 किरञ्जरसहस्राणि वर्षाणीव सहस्रदृक् ॥ १०  
 ततो गाण्डीवभृच्छूरो गाण्डीवप्रहितैः शरैः ।  
 चकार मोघांस्तान्बाणान्सयत्तान्भरतर्षभ ॥ ११  
 स मोघं तस्य बाणौघं कृत्वा वानरकेतनः ।  
 शरान्मुमोच ज्वलितान्दीप्तास्थानिव पन्नगान् ॥ १२  
 ध्वजे पताकादण्डेषु रथे यन्त्रे हयेषु च ।  
 अन्येषु च रथाङ्गेषु न शरीरे न सारथौ ॥ १३  
 संरक्ष्यमाणः पार्थेन शरीरे सन्यसाचिना ।  
 मन्यमानः स्ववीर्यं तन्मागधः प्राहिणोच्छरान् ॥ १४  
 ततो गाण्डीवधन्वा तु मागधेन भृशहतः ।  
 बभौ वसन्तसमये पलाशः पुष्पितो यथा ॥ १५



अवध्यमानः सोऽभ्यघ्नन्मागधः पाण्डवर्षभम् ।  
 तेन तस्थौ स कौरव्य लोकवीरस्य दर्शने ॥ १६  
 सव्यसाची तु संकुद्धो विकृष्य बलवद्भुजः ।  
 हयांश्चकार निर्जीवान्सारथेश्च शिरोऽहरत् ॥ १७  
 धनुश्चास्य महच्चित्रं क्षुरेण प्रचकर्त ह ।  
 हस्तावापं पताकां च ध्वजं चास्यन्यपातयत् ॥ १८  
 स राजा व्यथितो व्यथो विधनुर्हतसारथिः ।  
 गदामादाय कौन्तेयमभिदुद्राव वेगवान् ॥ १९  
 तस्यापतत एवाशु गदां हेमपरिष्कृताम् ।  
 शरैश्चकर्त बहुधा बहुभिर्गृध्रवाजितैः ॥ २०  
 सा गदा शकलीभूता विशीर्णमणिवन्धना ।  
 व्याली विमुच्यमानेव पपात धरणीतले ॥ २१  
 विरथं विधनुष्कं च गदया परिवर्जितम् ।  
 'नैच्छत्ताडयितुं धीमानर्जुनः समराग्रणीः ॥ २२  
 तत एनं विमनसं क्षत्रधर्मे व्यवस्थितम् ।'  
 सान्त्वपूर्वमिदं वाक्यमब्रवीत्कपिकेतनः ॥ २३

पर्याप्तः क्षत्रधर्मोऽयं दर्शितः पुत्र गम्यताम् ।  
 बहेतत्समरे कर्म तव बालस्य पार्थिव ॥ २४  
 युधिष्ठिरस्य संदेशो न हन्तव्या नृपा इति ।  
 तेन जीवसि राजंस्त्वमपराद्धोऽपि मे रणे ॥ २५  
 इति मत्वा तदाऽऽत्मानं प्रत्यादिष्टं स मागधः ।  
 तथ्यमित्यभिगम्यैनं प्राञ्जलिः प्रत्यपूजयत् ॥ २६  
 पराजितोसि भद्रं ते नाहं योद्धुमिहोत्सहे ।  
 यद्यत्कृत्यं मया तेऽद्य तद्ब्रूहि कृतमेव तु ॥ २७  
 तमर्जुनः समाश्वास्य पुनरेवैदमब्रवीत् ।  
 आगन्तव्यं परां चैत्रीमश्वमेधे नृपस्य नः ॥ २८  
 इत्युक्तः स तथेत्युक्त्वा पूजयामास तं हयम् ।  
 फल्गुनं च युधिष्ठेष्ठं विधिवत्सहदेवजः ॥ २९  
 ततो यथेष्टमगमत्पुनरेव स कौरवः ।  
 ततः समुद्रतीरेण वङ्गानुपुण्ड्रान्सकेरलान् ॥ ३०  
 तत्रतत्र च भूरीणि स्लेच्छसैन्यान्यनेकशः ।  
 विजिग्ये धनुषा राजन्गाण्डीवेन धनंजयः ॥ ३१

॥ इति श्रीमन्महाभारते आश्वमेधिकपर्वणि अनुगीतापर्वणि त्र्यशीतितमोऽध्यायः ॥ ८३ ॥

### चतुरशीतितमोऽध्यायः ॥ ८४ ॥

दक्षिणां दिशमुपागतेनार्जुनेन चेदीशितुः शिशुपालात्मजस्य पूजापरिग्रहणम् ॥ १ ॥ तथा काशिकोसलादिदेशाधिप-  
 तिपराजयपूर्वकं गान्धारदेशगमनम् ॥ २ ॥

वैशंपायन उवाच ।

मागधेनार्चितो राजन्पाण्डवः श्वेतवाहनः ।  
 दक्षिणां दिशमास्थाय चारयामास तं हयम् ॥ १  
 ततः स पुनरावर्त्य हयः कामचरो बली ।  
 आससाद पुरीं रम्यां चेदीनां शुक्तिसाह्वयाम् ॥ २  
 शरभेणार्चितस्तत्र शिशुपालसुतेन सः ।  
 युद्धपूर्वं तदा तेन पूजया च महाबलः ॥ ३  
 ततोऽर्चितो ययौ राजंस्तदा स तुरगोत्तमः ।  
 काशीनङ्गान्कोसलांश्च किरातानथ तङ्गणात् ॥ ४  
 पूजां तत्र यथान्यायं प्रतिगृह्य धनंजयः ।  
 पुनरावृत्त्य कौन्तेयो दशार्णानगमत्तदा ॥ ५  
 तत्र चित्राङ्गदो नाम बलवानरिमर्दनः ।

तेन युद्धमभूत्तस्य विजयस्यातिभैरवम् ॥ ६  
 तं चापि वशमानीय किरीटी पुरुषर्षभः ।  
 निषादराज्ञो विषयमेकलव्यस्य जग्मिवान् ॥ ७  
 एकलव्यसुतश्चैनं युद्धेन जगृहे तदा ।  
 तत्र चक्रे निषादैः स संग्रामं रोमहर्षणम् ॥ ८  
 ततस्तमपि कौन्तेयः समरेष्वपराजितः ॥ ९  
 जिगाय युधि दुर्धर्षो यज्ञविघ्नार्थमागतम् ॥ १०  
 स तं जित्वा महाराज नैषादिं पाकशासनिः ।  
 अर्चितः प्रययौ भूयो दक्षिणं सलिलार्णवम् ॥ ११  
 तत्रापि द्रविडैरान्ध्रै रौद्रैर्माहिषकैरपि ।  
 तथा कोल्लिगिरैश्च युद्धमासीत्किरीटिनः ॥ १२  
 तांश्चापि विजयो जित्वा नातितीव्रेण कर्मणा ।

युद्धवाजितैः युद्धपक्षयुतैः ॥ २० ॥

चतुरशीतितमोऽध्यायः ॥ ८३ ॥



तुरङ्गमवशेनाथ सुराष्ट्रानभितो ययौ ।  
 गोकर्णमथ चासाद्य प्रभासमपि जग्मिवान् ॥ १२  
 ततो द्वारवतीं रम्यां वृष्णिवीराभिपालिताम् ।  
 आससाद हयः श्रीमान्कुरुराजस्य यज्ञियः ॥ १३  
 तमुन्मथ्य हयश्रेष्ठं यादवानां कुमारकाः ।  
 प्रययुस्तांस्तदा राजकुमसेनो न्यवारयत् ॥ १४  
 ततः पुराद्विनिष्क्रम्य वृष्ण्यन्धकपतिस्तदा ।  
 सहितो वासुदेवेन मातुलेन किरीटिनः ॥ १५  
 तौ समेत्य कुरुश्रेष्ठं विधिवत्प्रीतिपूर्वकम् ।

परया भारतश्रेष्ठं पूजया समवस्थितौ ।  
 ततस्ताभ्यामनुज्ञातो ययौ येन हयो गतः ॥ १६  
 ततः स पश्चिमं देशं समुद्रस्य तदा हयः ।  
 क्रमेण व्यचरत्स्फीतं ततः पञ्चनदं ययौ ॥ १७  
 तस्मादपि स कौरव्य गन्धारविषयं हयः ।  
 विचचार यथाकामं कौन्तेयानुगतस्तदा ॥ १८  
 ततो गान्धारराजेन युद्धमासीत्किरीटिनः ।  
 घोरं शकुनिपुत्रेण पूर्ववैरानुसारिणा ॥ १९

॥ इति श्रीमन्महाभारते आश्वमेधिकपर्वणि अनुगीतापर्वणि चतुरशीतितमोऽध्यायः ॥ ८४ ॥

### पञ्चाशीतितमोऽध्यायः ॥ ८५ ॥

अर्जुनेन शकुनितनयपराजयपूर्वकं तत्सेनावमर्दनम् ॥ १ ॥ ततः शकुनिभार्यया तेन स्वसुतवधसंभावनया रणाङ्गणमेत्या-  
 र्जुनस्य प्रसादनम् ॥ २ ॥ अर्जुनेन गान्धारीगौरवात्तत्समाननपूर्वकं तत्तनयसमाश्वासनम् ॥ ३ ॥

वैशंपायन उवाच ।  
 शकुनेस्तनयो वीरो गान्धाराणां महारथः ।  
 प्रत्युद्ययौ गुडाकेशं सैन्येन महता वृतः ।  
 हस्त्यश्वरथयुक्तेन पताकाध्वजमालिना ॥ १  
 अमृष्यमाणास्ते योधा नृपस्य शकुनेर्वधम् ।  
 अभ्ययुः सहिताः पार्थं प्रगृहीतशरासनाः ॥ २  
 स तानुवाच धर्मात्मा बीभत्सुरपराजितः ।  
 युधिष्ठिरस्य वचनं न च ते जगुर्हुर्दितम् ॥ ३  
 वार्यमाणास्तु पार्थेन सान्त्वपूर्वममर्षिताः ।  
 परिवार्य हयं जग्मुस्ततश्चक्रोध पाण्डवः ॥ ४  
 ततः शिरांसि दीप्ताग्रैस्तेषां चिच्छेद पाण्डवः ।  
 शुरैर्गाण्डीवनिर्मुक्तैर्नातियत्नादिवार्जुनः ॥ ५  
 ते वध्यमानाः पार्थेन हयमुत्सृज्य संभ्रमात् ।  
 न्यवर्तन्त महाराज शरवर्षादिता भृशम् ॥ ६  
 वितुद्यमानस्तैश्चापि गान्धारैः पाण्डुनन्दनः ।  
 आदिश्यादिश्य तेजस्वी परानेतानवारयत् ॥ ७  
 वध्यमानेषु तेष्वजौ गान्धारेषु समन्ततः ।  
 स राजा शकुनेः पुत्रः पाण्डवं प्रत्यवारयत् ॥ ८  
 तं युध्यमानं राजानं क्षत्रधर्मे व्यवस्थितम् ।  
 पार्थोऽब्रवीन्न मे वध्या राजानो राजशासनात् ॥ ९

अलं युद्धेन ते वीर न तेऽस्त्वद्य पराजयः ।  
 इत्युक्तस्तदनादृत्य वाक्यमज्ञानमोहितः ।  
 स शक्रसमकर्माणं समवाकिरदाशुगैः ॥ १०  
 तस्य पार्थः शिरस्त्राणमर्धचन्द्रेण पत्रिणा ।  
 अपाहरदमेयात्मा जयद्रथशिरो यथा ॥ ११  
 तं दृष्ट्वा विस्मयं जग्मुर्गान्धाराः सर्व एव ते ।  
 इच्छता तेन न हतो राजेत्यपि च ते विदुः ॥ १२  
 गान्धारराजपुत्रस्तु पलायनकृतक्षणः ।  
 ययौ तैरेव सहितस्त्रतैः क्षुद्रमृगैरिव ॥ १३  
 तेषां तु तरसा पार्थस्तत्रैव परिधावताम् ।  
 प्रजहारोत्तमाङ्गानि भल्लैः सन्नतपर्वभिः ॥ १४  
 उच्छ्रितास्तु भुजान्केचिन्नाबुध्यन्त शरैर्हतान् ।  
 शरैर्गाण्डीवनिर्मुक्तैः पृथुभिः पार्थचोदितैः ॥ १५  
 संभ्रान्तनरनागाश्चमपतद्भिद्रुतं बलम् ।  
 हतविद्रुतभूयिष्ठमावर्तत मुहुर्मुहुः ॥ १६  
 नाभ्यदृश्यन्त वीरस्य केचिदग्रेऽप्यकर्मणः ।  
 रिपवः पाल्यमाना वै ये सहेरन्महाशरान् ॥ १७  
 ततो गान्धारराजस्य मन्त्रिद्वन्द्वपुरःसरा ।  
 जननी निर्ययौ भीता पुरस्कृत्यार्घ्यमुत्तमम् ॥ १८  
 सा न्यवारयदव्यग्रा तं पुत्रं युद्धदुर्मदम् ।



प्रसादयामास च तं जिष्णुमक्लिष्टकारिणम् ॥१९॥  
 तां पूजयित्वा बीभत्सुः प्रसादमकरोत्प्रभुः ।  
 शकुनेश्चापि तनयं सान्त्वयन्निदमब्रवीत् ॥ २० ॥  
 न मे प्रियं महाबाहो यत्ते बुद्धिरियं कृता ।  
 प्रतियोद्धुममित्रघ्न आतैव त्वं ममानघ ॥ २१ ॥  
 गान्धारीं मातरं स्मृत्वा धृतराष्ट्रकृतेन च ।

तेन जीवसि राजस्त्वं निहतास्त्वनुगास्तव ॥२२॥  
 मैवं भूः शाम्यतां वैरं मा तेऽभूद्बुद्धिरीदृशी ।  
 आगन्तव्यं परां चैत्रीमश्वमेधे नृपस्य नः ॥ २३ ॥  
 इत्युक्त्वाऽनुययौ पार्थो हयं तं कामचारिणम् ।  
 ते न्यवर्तन्त गान्धारा हतशिष्टाः स्वकं पुरम् ॥२४॥

॥ इति श्रीमन्महाभारते आश्वमेधिकपर्वणि अनुगीतापर्वणि पञ्चाशीतितमोऽध्यायः ॥ ८५ ॥

### षडशीतितमोऽध्यायः ॥ ८६ ॥

चारमुखादर्जुनस्य तुरगसंचारणात्पुनर्नगरं प्रत्यागमनश्रवणहृष्टस्य युधिष्ठिरस्य निदेशाङ्गीमेन यज्ञशालादिनिर्माणम् ॥१॥  
 तथा नानादेशेभ्यो ब्राह्मणाद्यानयनपूर्वकं तेषामन्नदानादिव्यवस्थाकरणम् ॥ २ ॥

वैशंपायन उवाच ।

न्यवर्तत ततो वाजी येन नागाह्वयं पुरम् ।  
 तं निवृत्तं तु शुश्राव चारेणैव युधिष्ठिरः ।  
 श्रुत्वाऽर्जुनं कुशलिनं स च हृष्टमनाऽभवत् ॥ १ ॥  
 विजयस्य च तत्कर्म गान्धारविषये तदा ।  
 श्रुत्वा चान्येषु देशेषु स सुप्रीतोऽभवत्तदा ॥ २ ॥  
 एतस्मिन्नेव काले तु द्वादशीं माघमासिकीम् ।  
 इष्टं गृहीत्वा नक्षत्रं धर्मराजो युधिष्ठिरः ॥ ३ ॥  
 समानीय महातेजाः सर्वान्भ्रातृन्महीपतिः ।  
 भीमं च नकुलं चैव सहदेवं च कौरव ॥ ४ ॥  
 प्रोवाचेदं वचः काले तदा धर्मभृतांवरः ।  
 आमन्त्र्य वदतां श्रेष्ठो भीमं प्रहरतां वरम् ॥ ५ ॥  
 आयाति भीमसेनासौ सहाश्वेन तवानुजः ।  
 यथा मे पुरुषाः प्राहुर्धनं जयसारिणः ॥ ६ ॥  
 उपस्थितश्च कालोऽयमभितो वर्तते हयः ।  
 माधी च पौर्णमासीयं मासः शेषो वृकोदर ॥ ७ ॥  
 तत्प्रस्थाप्यन्तु विद्वांसो ब्राह्मणा वेदपारगाः ।  
 वाजिमेधार्थसिद्ध्यर्थं देशं पश्यन्तु यज्ञियम् ॥ ८ ॥  
 इत्युक्तः स तु तच्चक्रे भीमो नृपतिशासनम् ।  
 हृष्टः श्रुत्वा गुडाकेशमायान्तं पुरुषर्षभम् ॥ ९ ॥  
 ततो ययौ भीमसेनः प्राज्ञैः स्थपतिभिः सह ।

ब्राह्मणानग्रतः कृत्वा कुशलान्यज्ञकर्मणि ॥ १० ॥  
 तं ससालचयं श्रीमत्सप्रतोलीसुघटितम् ।  
 मापयामास कौरव्यो यज्ञवाटं यथाविधि ॥ ११ ॥  
 प्रासादशतसंवाधं मणिप्रवरकुट्टिमम् ।  
 'सदः स पत्नीसदनं सामीभ्रमपि चोत्तरम् ।'  
 कारयामास विधिवद्धेमरत्नविभूषितम् ॥ १२ ॥  
 स्तंभान्कनकचित्रांश्च तोरणानि बृहन्ति च ।  
 यज्ञायतनदेशेषु दत्त्वा शुद्धं च काञ्चनम् ॥ १३ ॥  
 अन्तःपुराणां राज्ञां च नानादेशसमीयुषाम् ।  
 कारयामास धर्मात्मा तत्रतत्र यथाविधि ॥ १४ ॥  
 ब्राह्मणानां च वेश्मानि नानादेशसमीयुषाम् ।  
 कारयामास कौन्तेयो विधिवत्तान्यनेकशः ॥ १५ ॥  
 तथा संप्रेषयामास दूतानृपतिशासनात् ।  
 भीमसेनो महाबाहो राज्ञामक्लिष्टकर्मणाम् ॥ १६ ॥  
 ते प्रियार्थं कुरूपतेराययुर्नृपसत्तम ।  
 रत्नान्यनेकान्यादाय स्त्रियोऽश्वानायुधानि च ॥ १७ ॥  
 तेषां निर्विशतां तेषु शिबिरेषु महात्मनाम् ।  
 नर्दतः सागरस्येव दिवस्पृगभवत्स्वनः ॥ १८ ॥  
 'प्रत्युद्गम्य नमस्कृत्य ब्राह्मणांश्च न्यवेदयत् ॥ १९ ॥  
 तेषामभ्यागतानां च स राजा कुरुवर्धनः ।  
 व्यादिदेशान्नपानानि शय्याश्चाप्यतिमानुषाः ॥ २० ॥

इष्टं नक्षत्रं पुष्यम् ॥ ३ ॥ प्रस्थाप्यन्तु प्रस्थापयन्तु ।  
 स्वार्थे णिच् । प्रतिष्ठन्ति स्वार्थः ॥ ८ ॥

षडशीतितमोऽध्यायः ॥ ८६ ॥



वाहनानां च विविधाः शालाः शालीक्षुगोरसैः ।  
 उपेता भरतश्रेष्ठो व्यादिदेश स धर्मराट् ॥ २१  
 'वर्णाः पृथक्सन्निविष्टा ह्युत्तरोत्तरपूजिताः' ।  
 तथा तस्मिन्महायज्ञे धर्मराजस्य धीमतः ।  
 समाजगुर्मुनिगणा बहवो ब्रह्मवादिनः ॥ २२  
 ये च द्विजातिप्रवरास्तत्रासन्पृथिवीपते ।  
 समाजगुः सशिष्यांस्तान्प्रतिजग्राह कौरवः ॥ २३  
 सर्वाश्च ताननुययौ यावदावसथान्प्रति ।  
 स्वयमेव महातेजा दंभं त्यक्त्वा युधिष्ठिरः ॥ २४  
 ततः कृत्वा स्थपतयः शिल्पिनोऽन्ये च ये तदा ।  
 कृत्स्नं यज्ञविधिं राजन्धर्मराजे न्यवेदयन् ॥ २५  
 तच्छ्रुत्वा धर्मराजस्तु कृतं सर्वमतन्दितः ।  
 हृष्टरूपोऽभवद्राजन्सह भ्रातृभिरादृतः ॥ २६  
 तस्मिन् यज्ञे प्रवृत्ते तु वाग्मिनो हेतुवादिनः ।  
 हेतुवादान्वहूनाहुः परस्परजिगीषवः ॥ २७  
 ददृशुस्तं नृपतयो यज्ञस्य विधिमुत्तमम् ।  
 देवेन्द्रस्येव विहितं भीमसेनेन भारत ॥ २८  
 ददृशुस्तोरणान्यत्र शातकुंभमयानि ते ।  
 शय्यासनविहारांश्च सुबहून्ब्रह्मसंचयान् ॥ २९  
 घटान्पात्रीः कटाहानि कलशान्वर्धमानकान् ।  
 न हि किञ्चिदसौवर्णमपश्यन्वसुधाधिपाः ॥ ३०  
 यूपांश्च शास्त्रपठितान्दारवान्हेमभूषितान् ।  
 उपकृत्स्नान्यथाकालं विधिवद्भूरिवर्चसः ॥ ३१  
 स्थलजा जलजा ये च पशवः केचन प्रभो ।

सर्वानेव समानीतानपश्यंस्तत्र ते नृपाः ॥ ३२  
 गाश्चैव महिषीश्चैव तथा वृद्धस्त्रियोपि च ।  
 औदकानि च सत्त्वानि श्वापदानि वयांसि च ॥ ३३  
 जरायुजाण्डजातानि स्वेदजान्युद्भिदानि च ।  
 पर्वतानूपजातानि भूतानि ददृशुश्च ते ॥ ३४  
 एवं प्रमुदितं सर्वं पशुगोधनधान्यतः ।  
 यज्ञवाटं नृपा दृष्ट्वा परं विस्मयमागताः ॥ ३५  
 'अनिशं दीयते च स तत्र भोज्यं पृथग्विधम् ।'  
 ब्राह्मणानां विशां चैव बहुमृष्टान्नमृद्धिमत् ॥ ३६  
 पूर्णे शतसहस्रे तु विप्राणां तत्र भुञ्जताम् ।  
 दुन्दुभिर्मैघनिर्घोषो मुहुर्मुहुरताड्यत ।  
 विननादासकृच्चापि दिवसेदिवसे गते ॥ ३७  
 एवं स वृष्टे यज्ञो धर्मराजस्य धीमतः ।  
 अन्नस्य सुबहून्नाजन्तुत्सर्गान्पर्वतोपमान् ।  
 दधिकुर्यात् ददृशुः सर्पिषश्च इदाञ्जनाः ॥ ३८  
 जंबूद्वीपो हि सकलो नानाजनपदायुतः ।  
 राजन्नदृश्यतैकस्थो राजस्तस्य महामखे ॥ ३९  
 तत्र जातिसहस्राणि पुरुषाणां ततस्ततः ।  
 गृहीत्वा धनमाजगुर्बहूनि भरतर्षभ ॥ ४०  
 स्रग्विणश्चापि ते सर्वे सुमृष्टमणिकुण्डलाः ।  
 पर्यवेषन्दिजातींस्ताञ्शतशोऽथ सहस्रशः ॥ ४१  
 विविधान्यन्नपानानि पुरुषा येऽनुयायिनः ।  
 ते वै नृपोपभोज्यानि ब्राह्मणानां ददुश्च ह ॥ ४२

॥ इति श्रीमन्महाभारते आश्वमेधिकपर्वणि अनुगीतापर्वणि षडशीतितमोऽध्यायः ॥ ८६ ॥

### सप्ताशीतितमोऽध्यायः ॥ ८७ ॥

कृष्णेन बलरामादिभिः सह युधिष्ठिराश्वमेधाय हास्तिनपुरं प्रत्यागमनम् ॥ १ ॥ तथा युधिष्ठिरं प्रति नानादेशेभ्य आगमिष्यतां राज्ञामप्रमादेन यथोचितपूजाया मणल्लरादागमिष्यतो बभ्रुवाहनस्य संमाननस्य च कर्तव्यताप्रतिपादकार्त्तुनसंदे-  
 शनिवेदनम् ॥ २ ॥

वैशंपायन उवाच ।  
 समागतान्वेदविदो राज्ञश्च पृथिवीश्वरान् ।  
 दृष्ट्वा युधिष्ठिरो राजा भीमसेनमभाषत ॥ १  
 उपयाता नरव्याघ्रा य एते पृथिवीश्वराः ।

एतेषां क्रियतां पूजा पूजार्हा हि नराधिपाः ॥ २  
 इत्युक्तः स तथा चक्रे नरेन्द्रेण यशस्विना ।  
 भीमसेनो महातेजा यमाभ्यां सह पाण्डवः ॥ ३  
 अथाभ्यगच्छदोविन्दो वृष्णिभिः सह धर्मजम् ।



बलदेवं पुरस्कृत्य सर्वप्राणभृतां वरः ॥ ४  
 युयुधानेन सहितः प्रद्युम्नेन गदेन च ।  
 निशठेनाथ सांवेन तथैव कृतवर्मणा ॥ ५  
 तेषामपि परां पूजां चक्रे भीमो महारथः ।  
 विविशुस्ते च वेश्मानि रत्नवन्ति च सर्वशः ॥ ६  
 युधिष्ठिरसमीपे तु कथान्ते मधुसूदनः ।  
 अर्जुनं कथयामास बहुसंग्रामकर्षितम् ॥ ७  
 स तं प्रपञ्च कौन्तेयः पुनःपुनरिदमम् ।  
 धर्मजः शक्रजं जिष्णुं समाचष्ट जगत्पतिः ॥ ८  
 आगमद्वारकावासी समाप्तः पुरुषो नृप ।  
 योऽद्राक्षीत्पाण्डवश्रेष्ठं बहुसंग्रामकर्षितम् ॥ ९  
 समीपे च महाबाहुमाचष्ट च मम प्रभो ।  
 कुरु कार्याणि कौन्तेय हयमेधार्थसिद्धये ॥ १०  
 इत्युक्तः प्रत्युवाचैनं धर्मराजो युधिष्ठिरः ।  
 दिष्ट्या स कुशली जिष्णुरुपायाति च माधव ॥ ११  
 यदिदं संदिदेशास्मिन्पाण्डवानां बलाग्रणीः ।  
 तदाख्यातमिहेच्छामि भवता यदुनन्दन ॥ १२  
 इत्युक्तो धर्मराजेन वृष्ण्यन्धकपतिस्तदा ।

ग्रीवाचेदं वचो वाग्मी धर्मात्मानं युधिष्ठिरम् ॥ १३  
 इदमाह महाराज पार्थवाक्यं नरेश्वरः ।  
 वाच्यो युधिष्ठिरः कृष्ण काले वाक्यमिदं मम ॥ १४  
 आगमिष्यन्ति राजानः सर्वे वै कौरवर्षभ ।  
 प्राप्तानां महतां पूजा कार्या ह्येतत्क्षमं हि नः ॥ १५  
 इत्येतद्वचनाद्राजा विज्ञाप्यो मम मानद ।  
 तथा चात्ययिकं न स्याद्यदर्धाहरणेऽभवत् ॥ १६  
 कर्तुमर्हति तद्राजा भवांश्चाप्यनुमन्यताम् ।  
 राजद्वेषान्न नश्येयुरिमा राजन्पुनः प्रजाः ॥ १७  
 इदमन्यच्च कौन्तेय वचः स पुरुषोऽब्रवीत् ।  
 धनंजयस्य नृपते तन्मे निगदतः शृणु ॥ १८  
 उपयास्यति यज्ञं नो मणत्सुरपतिर्नृपः ।  
 पुत्रो मम महातेजा दयितो बभ्रुवाहनः ॥ १९  
 तं भवान्मदपेक्षार्थं विधिवत्प्रतिपूजयेत् ।  
 स तु भक्तोऽनुरक्तश्च मम नित्यमिति प्रभो ॥ २०  
 इत्येतद्वचनं श्रुत्वा धर्मराजो युधिष्ठिरः ।  
 अभिनन्द्यास्य तद्वाक्यमिदं वचनमब्रवीत् ॥ २१

॥ इति श्रीमन्महाभारते आश्वमेधिकपर्वणि अनुगीतापर्वणि सप्ताशीतितमोऽध्यायः ॥ ८७ ॥

### अष्टाशीतितमोऽध्यायः ॥ ८८ ॥

युधिष्ठिरेण पाण्डवेषु चतुर्भ्योऽर्जुनस्यैव विशेषतोऽध्वसंचारादिपरिक्षेपसूचकशरीरालक्षणप्रश्ने कृष्णेन तंप्रति तत्कथ-  
 नम् ॥ १ ॥ मेध्याश्वस्य पृथ्वीसंचारणाय गतेनार्जुनेन सहाश्वेन पुनर्नगरं प्रत्यागमनम् ॥ २ ॥

युधिष्ठिर उवाच ।  
 श्रुतं प्रियमिदं कृष्ण यच्चमर्हसि भाषितम् ।  
 तन्मेऽमृतरसं पुण्यं मनो ह्लादयति प्रभो ॥ १  
 बहूनि किल युद्धानि विजयस्य नराधिपैः ।  
 पुनरासन्हृषीकेश तत्रतत्रेति नः श्रुतम् ॥ २  
 किंनिमित्तं स नित्यं हि पार्थः सुखविवर्जितः ।  
 अतीव विजयो धीमानिति मे दूयते मनः ॥ ३  
 संचिन्तयामि कौन्तेयं रहो जिष्णुं जनार्दन ।  
 अतीव दुःखभागी स सततं पाण्डुनन्दनः ॥ ४

किंतु तस्य शरीरेऽस्ति सर्वलक्षणपूजिते ।  
 अनिष्टं लक्षणं कृष्ण येन दुःखान्युपाश्रुते ॥ ५  
 अतीवासुखभोगी स सततं कुन्तिनन्दनः ।  
 न हि पश्यामि वीभत्सोर्निन्द्यं गात्रेषु किंचन ।  
 श्रोतव्यं चेन्मयैतद्वै तन्मे व्याख्यातुमर्हसि ॥ ६  
 इत्युक्तः स हृषीकेशो ध्यात्वा सुमहदन्तरम् ।  
 राजानं भोजराजन्यवर्धनो विष्णुरब्रवीत् ॥ ७  
 न ह्यस्य नृपते किंचिदनिष्टमुपलक्ष्ये ।  
 ऋते पुरुषसिंहस्य पिण्डिकेऽस्याधिके यतः ॥ ८  
 दधोभागपर्यन्तं बहुलमालम्बमाने ॥ ८ ॥ अष्टाशीतितमोऽ-  
 ध्यायः ॥ ८७ ॥

भोजराजन्यानां वर्धनः ॥ ७ ॥ जातुनोरधस्थः पश्चाद्भा-  
 गीयो मांसलः प्रदेशः पिण्डिका । ते उभे अस्याधिके स्वदेशा-



स ताभ्यां पुरुषव्याघ्रो नित्यमध्वसु वर्तते ।  
 न चान्यदनुपश्यामि येनासौ दुःखभाजनम् ॥९  
 इत्युक्तः पुरुषश्रेष्ठस्तदा कृष्णेन धीमता ।  
 प्रोवाच वृष्णिशार्दूलमेवमेतदिति प्रभो ॥ १०  
 कृष्णा तु द्रौपदी कृष्णं तिर्यक्तासूयमैक्षत ।  
 प्रतिजग्राह तस्यास्तं प्रणयं चापि केशिहा ।  
 सख्युः सखा हृषीकेशः साक्षादिव धनंजयः ॥११  
 तत्र भीमादयस्ते तु कुरवो याजकाश्च ये ।  
 रेणुः श्रुत्वा विचित्रां तां धनंजयकथां शुभाम् ॥१२  
 तेषां कथयतामेव पुरुषोऽर्जुनसंकथाः ।  
 उपायाद्वचनाद्भूतो विजयस्य महात्मनः ॥ १३  
 सोमिगम्य कुरुश्रेष्ठं नमस्कृत्य च बुद्धिमान् ।  
 उपायातं नरव्याघ्रं फल्गुनं प्रत्यवेदयत् ॥ १४  
 तच्छ्रुत्वा नृपतिस्तस्य हर्षवाष्पाकुलेक्षणः ।  
 प्रियाख्याननिमित्तं वै ददौ बहुधनं तदा ॥ १५  
 ततो द्वितीये दिवसे महाञ्जब्दो व्यवर्धत ।  
 आगच्छति नरव्याघ्रे कौरवाणां धुरंधरे ॥ १६  
 ततो रेणुः समुद्भूतो विवभौ तस्य वाजिनः ।

अभितो वर्तमानस्य यथोच्चैःश्रवसस्तथा ॥ १७  
 तत्र हर्षकरीर्वाचो नराणां शुश्रुवेऽर्जुनः ।  
 दिष्ट्याऽसि पार्थ कुशली धन्यो राजा युधिष्ठिरः ॥  
 कोन्यो हि पृथिवीं कृत्स्नां जित्वाहि युधि पार्थिवान्  
 चारयित्वा हयश्रेष्ठमुपागच्छेद्वेतेऽर्जुनात् ॥ १९  
 ये व्यतीता महात्मानो राजानः सगरादयः ।  
 तेषामपीदृशं कर्म न कदाचन शुश्रुम ॥ २०  
 नैतदन्ये करिष्यन्ति भविष्या वसुधाधिपाः ।  
 यत्त्वं कुरुकुलश्रेष्ठ दुष्करं कृतवानसि ॥ २१  
 इत्येवं वदतां तेषां पुंसां कर्णसुखा गिरः ।  
 शृण्वन्विवेश धर्मात्मा फल्गुनो यज्ञसंस्तरम् ॥२२  
 ततो राजा सहामात्यः कृष्णश्च यदुनन्दनः ।  
 धृतराष्ट्रं पुरस्कृत्य तं प्रत्युद्ययतुस्तदा ॥ २३  
 सोऽभिवाद्य पितुः पादौ धर्मराजस्य धीमतः ।  
 भीमादींश्चापि संपूज्य पर्यष्वजत केशवम् ॥ २४  
 तैः समेत्यार्चितस्तांश्च प्रत्यर्च्यार्थं यथाविधि ।  
 विशश्राम महाबाहुस्तीरं लब्ध्वेव पारगः ॥ २५

॥ इति श्रीमन्महाभारते आश्वमेधिकपर्वणि अनुगीतापर्वणि अष्टाशीतितमोऽध्यायः ॥ ८८ ॥

### एकोनवतितमोऽध्यायः ॥ ८९ ॥

बभ्रुवाहनेनोत्पत्तिचित्राङ्गदाभ्यां सह यागदिदक्षया हास्तिनपुरं प्रत्यागमनम् ॥ १ ॥ ततः स्वयं समागतव्यासाज्ञया  
 युधिष्ठिरेण ऋत्विग्भिः सहाश्वमेधोपक्रमः ॥ २ ॥

वैशंपायन उवाच ।  
 एतस्मिन्नेव काले तु स राजा बभ्रुवाहनः ।  
 मातृभ्यां सहितो धीमान्कुरुनभ्याजगाम ह ॥१  
 तत्र वृद्धान्यथावत्स कुरुनन्यांश्च पार्थिवान् ।  
 अभिवाद्य महाबाहुस्तैश्चापि प्रतिनन्दितः ।  
 प्रविवेश पितामह्याः कुन्त्या भवनमुत्तमम् ॥ २  
 स प्रविश्य महाबाहुः पाण्डवानां निवेशनम् ।  
 पितामहीमभ्यवन्दत्साम्ना परमवलगुना ॥ ३  
 तथा चित्राङ्गदा देवी कौरवस्यात्मजाऽपि च ।  
 पृथां कृष्णां च सहिते विनयेनोपजग्मतुः ।  
 सुभद्रां च यथान्यायं याश्चान्याः कुरुर्योषितः ॥४

आश्व. १४

ददौ कुन्ती ततस्ताभ्यां रत्नानि विविधानि च ।  
 द्रौपदी च सुभद्रा च याश्चाप्यन्या यदुस्त्रियः ॥५  
 ऊषतुस्तत्र ते देव्यौ महार्हशयनासने ।  
 सुपूजिते स्वयं कुन्त्या पार्थस्य हितकाम्यया ॥ ६  
 स च राजा महातेजाः पूजितो बभ्रुवाहनः ।  
 धृतराष्ट्रं महीपालमुपतस्थे यथाविधि ॥ ७  
 युधिष्ठिरं च राजानं भीमादींश्चापि पाण्डवान् ।  
 उपागम्य महातेजा विनयेनाभ्यवादयत् ॥ ८  
 स तैः प्रेम्णा परिष्वक्तः पूजितश्च यथाविधि ।  
 धनं चासौ ददुर्भूरि ग्रीयमाणा महारथाः ॥ ९  
 तथैव च महीपालः कृष्णं चक्रगदाधरम् ।



प्रद्युम्न इव गोविन्दं विनयेनोपतस्थिवान् ॥ १०  
 तस्मै कृष्णो ददौ राज्ञे महार्हमतिपूजितम् ।  
 रथं हेमपरिष्कारं दिव्याश्वयुजमुत्तमम् ॥ ११  
 धर्मराजश्च भीमश्च फल्गुनश्च यमौ तथा ।  
 पृथक्पृथक् च ते चैनं मानार्थाभ्यामयोजयन् ॥ १२  
 ततस्तृतीये दिवसे सत्यवत्यात्मजो मुनिः ।  
 युधिष्ठिरं समभ्येत्य वाग्मी वचनमब्रवीत् ॥ १३  
 अद्यप्रभृति कौन्तेय यज्ञस्य समयो हि ते ।  
 मुहूर्तो यज्ञियः प्राप्तश्चोदयन्तीह याजकाः ॥ १४  
 अहीनो नाम राजेन्द्र क्रतुस्तेऽयं विकल्पवान् ।  
 बहुत्वात्काञ्चनस्यास्य ख्यातो बहुसुवर्णकः ॥ १५  
 एवमत्र महाराज दक्षिणाभिर्गुणीकुरु ।  
 श्रीस्त्वां व्रजतु ते राजन्ब्राह्मणा ह्यत्र कारणम् ॥ १६  
 त्रीनश्वमेधानत्र त्वं संप्राप्य बहुदक्षिणान् ।  
 ज्ञातिवध्याकृतं पापं प्रहास्यसि नराधिप ॥ १७  
 पवित्रं परमं चैतत्पावनानां च पावनम् ।  
 यदश्वमेधावभृथं प्राप्स्यसे कुरुनन्दन ॥ १८  
 इत्युक्तः स तु तेजस्वी व्यासेनामितबुद्धिना ।  
 दीक्षां विवेश धर्मात्मा वाजिमेधास्ये ततः ॥ १९  
 ततो यज्ञं महाबाहुर्वाजिमेधं महाक्रतुम् ।  
 बह्वन्नदक्षिणं राजा सर्वकामगुणान्वितम् ॥ २०  
 तत्र वेदविदो राजंश्चक्रुः कर्माणि याजकाः ।  
 परिक्रामन्ति शास्त्रज्ञा यथावद्विजसत्तमाः ॥ २१  
 न तेषां स्खलितं किञ्चिदासीदपहृतं तथा ।  
 क्रमयुक्तं च युक्तं च चक्रुस्तत्र द्विजर्षभाः ॥ २२  
 कृत्वा प्रवर्ग्य धर्मज्ञा यथावद्विजसत्तमाः ।  
 चक्रुस्ते विधिवद्राजंस्तथैवाभिषवं द्विजाः ॥ २३  
 अभिषूय ततो राजन्सोमं सोमपसत्तमाः ।  
 सवनान्यानुपूर्व्येण चक्रुः शास्त्रानुसारिणः ॥ २४  
 न तत्र कृपणः कश्चिन्न दरिद्रो बभूव ह ।  
 क्षुधितो दुःखितो वाऽपि प्राकृतो वाऽपि मानवः ॥

अहीनः अहां सोमयागानां बहूनां समूहोऽहीनः । न हीनः  
 द्रव्यादिना इति वा ॥ १५ ॥ अभिषवं सोमवह्न्याः कण्डनम्  
 ॥ २३ ॥ सोमं सोमवह्नीरसम् । सवनानि प्रातःसवनानीति

भोजनं भोजनार्थिभ्यो दापयामास शत्रुहा ।  
 भीमसेनो महातेजाः सततं राजशासनात् ॥ २६  
 संस्तरे कुशलाश्चापि सर्वकार्याणि याजकाः ।  
 दिवसेदिवसे चक्रुर्यथाशास्त्रानुदर्शनात् ॥ २७  
 नाषडङ्गविदत्रासीत्सदस्यस्तस्य धीमतः ।  
 नात्रतो नानुपाध्यायो न च वादाविचक्षणः ॥ २८  
 ततो यूपोच्छ्रये प्राप्ते षड् बैल्वान्भरतर्षभ ।  
 खादिरान्विल्वसमितास्तावतः सर्ववर्णिनः ॥ २९  
 देवदारुमयौ द्वौ तु यूपौ कुरूपतेर्मखे ।  
 श्लेष्मातकमयं चैकं याजकाः समकल्पयन् ॥ ३०  
 'सर्वानेतान्यथाशास्त्रं याजकाः समकारयन् ।'  
 शोभार्थं चापरान्युपाङ्काञ्चनान्भरतर्षभ ।  
 स भीमः कारयामास धर्मराजस्य शासनात् ॥ ३१  
 ते व्यराजन्त राजर्षे वासोभिरुपशोभिताः ।  
 महेन्द्रानुगता देवा यथा सप्तर्षिभिर्दिवि ॥ ३२  
 इष्टकाः काञ्चनीश्चात्र चयनार्थं कृता विभो ।  
 शुशुभे चयनं तच्च दक्षस्येव प्रजापतेः ॥ ३३  
 चतुश्चित्यश्च तस्यासीदष्टादशकरात्मकः ।  
 स रुक्मपक्षो निचितस्त्रिकोणो गरुडाकृतिः ॥ ३४  
 ततो नियुक्ताः पशवो यथाशास्त्रं मनीषिभिः ।  
 तं तं देवं समुद्दिश्य पक्षिणः पशवश्च ये ॥ ३५  
 ऋषभाः शास्त्रपठितास्तथा जलचराश्च ये ।  
 सर्वास्तानभ्ययुञ्जंस्ते तत्राग्निचयकर्मणि ॥ ३६  
 यूपेषु नियता चासीत्पशूनां त्रिशती तथा ।  
 अश्वरत्नोत्तरा यज्ञे कौन्तेयस्य महात्मनः ॥ ३७  
 स यज्ञः शुशुभे तस्य साक्षाद्देवर्षिसंकुलः ।  
 गन्धर्वगणसंकीर्णः शोभितोऽप्सरसां गणैः ॥ ३८  
 स किंपुरुषसंकीर्णः किंनरैश्चोपशोभितः ।  
 सिद्धविग्रनिवासैश्च समन्तादभिसंवृतः ॥ ३९  
 तस्मिन्सदसि नित्यास्तु व्यासशिष्या द्विजर्षभाः ।  
 सर्वशास्त्रप्रणेतारः कुशला यज्ञकर्मसु ॥ ४०

॥ २४ ॥ संस्तरे इष्टकानां चयनाख्ये स्थण्डिलरचने ॥ २७ ॥  
 वर्णिनः पलाशकाष्ठमयाः ॥ २९ ॥ एकोनवतितमोऽध्यायः  
 ॥ ८९ ॥



नारदश्च बभूवात्र तुंबुरुश्च महाद्युतिः ।

विश्वावसुश्चित्रसेनस्तथाऽन्ये गीतकोविदाः ॥ ४१

॥ इति श्रीमन्महाभारते आश्वमेधिकपर्वणि अनुगीतापर्वणि एकोनवतितमोऽध्यायः ॥ ८९ ॥

### नवतितमोऽध्यायः ॥ ९० ॥

युधिष्ठिरेणाश्वमेधसमापनानन्तरं राज्ञां यथोचितं संमानपूर्वकं स्वस्वदेशान्प्रति प्रस्थापनम् ॥ १ ॥

वैशंपायन उवाच ।

श्रपयित्वा पशून्यान्विधिवद्विजसत्तमाः ।

तं तुरङ्गं यथाशास्त्रमालभन्त द्विजातयः ॥ १

ततः संज्ञप्य तुरगं विधिवद्याजकर्वभाः ।

उपसंवेशयांचक्रुस्ततस्तां द्रुपदात्मजाम् ।

कलाभिस्तिष्ठभी राजन्यथाविधि मनस्विनीम् ॥ २

उद्धृत्य तु वपां तस्य यथाशास्त्रं द्विजातयः ।

श्रपयामासुरव्यग्रा विधिवद्भरतर्षभ ॥ ३

तं वपाधूमगन्धं तु धर्मराजः सहानुजैः ।

उपाजिघ्रद्यथाशास्त्रं सर्वपापापहं तदा ॥ ४

शिष्टान्यङ्गानि यान्यासंस्तस्याश्वस्य नराधिप ।

तान्यग्नौ जुहुवुर्धराः समस्ताः षोडशर्त्विजः ॥ ५

संस्थाप्यैवं तस्य राज्ञस्तं यज्ञं शक्रतेजसः ।

व्यासः सशिष्यो भगवान्वर्धयामास तं नृपम् ॥ ६

ततो युधिष्ठिरः प्रादात्सदस्येभ्यो यथाविधि ।

कोटीः सहस्रं निष्काणां व्यासाय तु वसुंधराम् ॥ ७

प्रतिगृह्य धरां राजन्व्यासः सत्यवतीसुतः ।

अब्रवीद्भरतश्रेष्ठं धर्मराजं युधिष्ठिरम् ॥ ८

वसुधा भवतस्त्वेषा संन्यस्ता राजसत्तम ।

निष्क्रयो दीयतां महां ब्राह्मणा हि धनार्थिना ॥ ९

युधिष्ठिरस्तु तान्विप्रान्प्रत्युवाच महामनाः ।

भ्रातृभिः सहितो धीमान्मध्ये राज्ञां महात्मनाम् ॥

अश्वमेधे महायज्ञे पृथिवी दक्षिणा स्मृता ।

अर्जुनेन जिता चेयमृत्विग्भ्यः प्रापिता मया ११

वनं प्रवेक्ष्ये विप्राय्या विभजध्वं महीमिमाम् ।

चतुर्धा पृथिवीं कृत्वा चातुर्होत्रप्रमाणतः ॥ १२

नाहमादातुमिच्छामि ब्रह्मस्वं द्विजसत्तमाः ।

इदं नित्यं मनो विप्रा भ्रातृणां चैव मे सदा ॥ १३

इत्युक्तवति तस्मिन्नु भ्रातरो द्रौपदी च सा ।

एवमेतदिति प्राहुस्तदभूद्रोमहर्षणम् ॥ १४

ततोऽन्तरिक्षे वागासीत्साधुसाध्विति भारत ।

तथैव द्विजसङ्घानां शंसतां विवभौ स्वनः ॥ १५

द्वैपायनस्तथा कृष्णः पुनरेव युधिष्ठिरम् ।

प्रोवाच मध्ये विप्राणामिदं संपूजयन्मुनिः ॥ १६

दत्तैषा भवता महां तां ते प्रतिददाम्यहम् ।

हिरण्यं दीयतामेभ्यो ब्राह्मणेभ्यो धराऽस्तु ते ॥ १७

ततोऽब्रवीद्वासुदेवो धर्मराजं युधिष्ठिरम् ।

यथाऽऽह भगवान्यासस्तथा त्वं कर्तुमर्हसि ॥ १८

इत्युक्तः स कुरुश्रेष्ठः प्रीतात्मा भ्रातृभिः सह ।

कोटिं कोटिं गवां प्रादादक्षिणां त्रिगुणीकृताम् १९

न करिष्यति तल्लोके कश्चिदन्यो नराधिपः ।

यत्कृतं कुरुराजेन मरुत्तस्यानुकुर्वता ॥ २०

प्रतिगृह्य तु तद्रव्यं कृष्णद्वैपायनो मुनिः ।

ऋत्विग्भ्यः प्रददौ विद्वांश्चतुर्धा व्यभजंश्च ते २१

धरण्या निष्क्रयं दत्त्वा तद्विरण्यं युधिष्ठिरः ।

धूतपापो जितस्वर्गो मुमुदे भ्रातृभिः सह ॥ २२

ऋत्विजस्तमपर्यन्तं सुवर्णनिचयं तथा ।

व्यभजन्त द्विजातिभ्यो यथोत्साहं यथासुखम् २३

यज्ञवाटे च यत्किंचिद्विरण्यं सविभूषणम् ।

तोरणानि च यूपांश्च घटान्पात्रीस्तथेष्टकाः ।

संस्थाप्य समाप्य ॥ ६ ॥ तुशब्दश्चार्थः । तेन सर्वेभ्यो वसु-

धरां ददावित्यर्थः ॥ ७ ॥

संज्ञप्य हिंसित्वा तुरगम् । तस्य समीपे तिष्ठतिः कलाभिः कलनाभिः मन्त्रद्रव्यश्रद्धाख्यामिरुपेतां द्रौपदी उपसंवेशया-  
चक्रुः ॥ २ ॥ अङ्गानि हृदयजिह्वावक्षणादीनि ॥ ५ ॥



युधिष्ठिराभ्यनुज्ञाताः सर्वे तद्व्यभजन्दिजाः ॥२४  
 अनन्तरं द्विजातिभ्यः क्षत्रिया जहिरे वसु ।  
 तथा विदशद्रसङ्गाश्च तथाऽन्ये म्लेच्छजातयः ।  
 'कालेन महता जहुस्तत्सुवर्णं ततस्ततः ॥' २५  
 ततस्ते ब्राह्मणाः सर्वे मुदिता जग्मुरालयान् ।  
 तर्पिता वसुना तेन धर्मराजेन धीमता ॥ २६  
 स्वमंशं भगवान्यासः कुन्त्यै पादाभिवादितः ।  
 प्रददौ तस्य महतो हिरण्यस्य महाद्युतिः ॥ २७  
 श्वशुरात्प्रीतिदायं तं प्राप्य सा प्रीतमानसा ।  
 चकार पुण्यकं तेन सुमहत्सङ्घशः पृथा ॥ २८  
 गत्वा त्ववभृथं राजा विपाप्मा भ्रातृभिः सह ।  
 सभाज्यमानः शुशुभे महेन्द्रस्त्रिदशैरिव ॥ २९  
 पाण्डवाश्च महीपालैः समेतैरभिसंवृताः ।  
 अशोभन्त महाराज ग्रहास्तारागणैरिव ॥ ३०  
 राजभ्योपि ततः प्रादाद्रत्नानि विविधानि च ।  
 गजानश्चानलंकारान्निग्रयो वासांसि काञ्चनम् ॥ ३१  
 तद्वनौघमपर्यन्तं पार्थः पार्थिवमण्डले ।  
 विसृज्यशुशुभे राजन्यथा वैश्रवणस्तथा ॥ ३२  
 आनीय च तथा वीरं राजानं बभ्रुवाहनम् ।  
 प्रदाय विपुलं वित्तं गृहान्प्रास्थापयत्तदा ॥ ३३  
 दुःशलायाश्च तं पौत्रं बालकं भरतर्षभ ।

स्वराज्येऽथ पितुर्धर्मान्स्वसुः प्रीत्या न्यवेशयत् ॥ ३४  
 नृपतींश्चैव तान्सर्वान्सुविभक्तान्सुपूजितान् ।  
 प्रस्थापयामास वशी कुरुराजो युधिष्ठिरः ॥ ३५  
 गोविन्दं च महात्मानं बलदेवं महाबलम् ।  
 तथाऽन्यान्वृष्णिवीरांश्च प्रद्युम्नाद्यान्सहस्रशः ॥ ३६  
 पूजयित्वा महाराज यथाविधि महाद्युतिः ।  
 भ्रातृभिः सहितो राजा प्रास्थापयदरिंदमः ॥ ३७  
 एवं बभूव यज्ञः स धर्मराजस्य धीमतः ।  
 बह्वन्नधनरत्नौघः सुरामैरेयसागरः ॥ ३८  
 सर्पिःपङ्का इदा यत्र बभ्रुवृश्चान्नपर्वताः ।  
 रसालकर्दमा नद्यो बभ्रुवुर्भरतर्षभ ॥ ३९  
 भक्ष्यस्वाण्डवरागाणां क्रियतां भुज्यतां तथा ।  
 पशूनां वध्यतां चैव नान्तं ददृशेरे जनाः ॥ ४०  
 मत्तप्रमत्तमुदितं सुप्रीतयुवतीजनम् ।  
 मृदङ्गशङ्खनादैश्च मनोरममभूत्तदा ॥ ४१  
 दीयतां भुज्यतां चापि तत्र शब्दो महानभूत् ।  
 दीयतां दीयतां चेति दिवारात्रमवारितम् ॥ ४२  
 तं महोत्सवसंकाशं हृष्टपुष्टजनाकुलम् ।  
 कथयन्ति स्म पुरुषा नानादेशनिवासिनः ॥ ४३  
 वर्षित्वा धनधाराभिः कामै रत्नै रसैस्तथा ।  
 विपाप्मा भरतश्रेष्ठः कृतार्थः प्राविशत्पुरम् ॥ ४४

॥ इति श्रीमन्महाभारते आश्वमेधिकपर्वणि अनुगीतापर्वणि नवतितमोऽध्यायः ॥ ९० ॥

### एकनवतितमोऽध्यायः ॥ ९१ ॥

वैशंपायनेन जनमेजयप्रति नकुलाख्यानकथनारम्भः ॥ १ ॥ अश्वमेधावसाने विलासिस्मृतेन कनकपाशेन केनचिन्नकुलेन  
 सदस्यान्प्रति वञ्छवृत्तिब्राह्मणस्य सक्तुप्रस्थदानप्रशंसनपूर्वकं युधिष्ठिराश्वमेधगर्हणम् ॥ २ ॥ तथा सदस्यचोदनया तत्क-  
 थनोपक्रमः ॥ ३ ॥

जनमेजय उवाच ।  
 पितामहस्य मे यज्ञे धर्मराजस्य धीमतः ।  
 यदाश्चर्यमभूत्किञ्चित्तद्भवान्वक्तुमर्हति ॥ १  
 वैशंपायन उवाच ।  
 श्रूयतां राजशार्दूल महदाश्चर्यमुत्तमम् ।

अश्वमेधे महायज्ञे निवृत्ते यदभूत्प्रभो ॥ २  
 तर्पितेषु द्विजाग्रेषु ज्ञातिसंबन्धिवन्धुषु ।  
 दीनान्धकृपणे वाऽपि तदा भरतसत्तम ॥ ३  
 घुष्यमाणे महादाने दिक्षु सर्वासु भारत ।  
 पतत्सु पुष्पवर्षेषु धर्मराजस्य मूर्धनि ॥ ४

अनन्तरं द्विजातिभ्यः विप्रेषु गृहीत्वा निवृत्तेषु शिष्टात् क्षत्रि-  
 यादयो गृहीतवन्त इत्यर्थः ॥ २५ ॥ मैरेयं वृक्षजं मयम् ॥ ३८ ॥

पिप्पलीशुण्ठीयुक्तो मुत्रयूषः स्नाण्डवः स एव शर्करायुक्तो रागः  
 ॥ ४० ॥ नवतितमोऽध्यायः ॥ ९० ॥



विलाभिस्तु नकुलो रुक्मपार्श्वस्तदाऽनघ ।  
 वज्राशनिसमं नादममुञ्चदमुधाधिप ॥ ५  
 सकृदुत्सृज्य तन्नादं त्रासयानो मृगद्विजान् ।  
 मानुषं वचनं ग्राह्यं पुष्पोपरिशयो महान् ॥ ६  
 सक्तुप्रस्थेन वो नायं यज्ञस्तुल्यो नराधिपाः ।  
 उञ्छदृत्तेर्वदान्यस्य कुरुक्षेत्रनिवासिनः ॥ ७  
 तस्य तद्वचनं श्रुत्वा नकुलस्य विशांपते ।  
 विसयं परमं जग्मुः सर्वे ते ब्राह्मणर्षभाः ॥ ८  
 ततः समेत्य नकुलं पर्यपृच्छन्त ते द्विजाः ।  
 कुतस्त्वं समनुप्राप्तो यज्ञं साधुसमागमम् ॥ ९  
 किं बलं परमं तुभ्यं किं श्रुतं किं परायणम् ।  
 कथं भवन्तं विद्याम यो नो यज्ञं विगर्हसे ॥ १०  
 अविलुप्यागमं कृत्स्नं विविधैर्यज्ञियैः कृतम् ।  
 यथागमं यथान्यायं कर्तव्यं च तथा कृतम् ॥ ११  
 पूजार्हाः पूजिताश्चात्र विधिवच्छास्त्रदर्शनात् ।  
 मन्त्राहुतिहुतश्चाभिर्दत्तं देयममत्सरम् ॥ १२  
 तुष्टा द्विजातयश्चात्र दानैर्वहुविधैरपि ।  
 क्षत्रियाश्च सुयुद्धेन श्राद्धैश्चापि पितामहाः ॥ १३

पालनेन विशस्तुष्टाः कामैस्तुष्टा वरस्त्रियः ।  
 अनुक्रोशैस्तथा शूद्रा दानशेषैः पृथग्जनाः ॥ १४  
 ज्ञातिसंवन्धिनस्तुष्टाः शौचेन च नृपस्य नः ।  
 देवा हविर्भिः पुण्यैश्च रक्षणैः शरणागताः ॥ १५  
 यदत्र तथ्यं तद्ब्रूहि सत्यंसत्यं द्विजातिषु ।  
 यथाश्रुतं यथादृष्टं पृष्टो ब्राह्मणकाम्यया ॥ १६  
 श्रद्धेयवाक्यः प्राज्ञस्त्वं दिव्यं रूपं विमर्षि च ।  
 समागतश्च विप्रैस्त्वं तद्भवान्वक्तुमर्हति ॥ १७  
 इति पृष्टो द्विजैस्तैः स प्रहसन्नकुलोऽब्रवीत् ।  
 नैषा मृषामया वाणी प्रोक्ता दर्पेण वा द्विजाः ॥ १८  
 यन्मयोक्तमिदं वाक्यं युष्माभिश्चाप्युपश्रुतम् ।  
 सक्तुप्रस्थेन वो नायं यज्ञस्तुल्यो द्विजर्षभाः ॥ १९  
 इत्यवश्यं मयैतद्वो वक्तव्यं द्विजसत्तमाः ।  
 शृणुतान्यग्रसनसः शंसतो मे यथातथम् ॥ २०  
 अनुभूतं च दृष्टं च यन्मयाऽद्भुतमुत्तमम् ।  
 उञ्छदृत्तेर्वदान्यस्य कुरुक्षेत्रनिवासिनः ॥ २१  
 स्वर्गं येन द्विजाः प्राप्तः सभार्यः ससुतस्तुषः ।  
 यथा चार्धं शरीरस्य ममेदं काञ्चनीकृतम् ॥ २२

॥ इति श्रीमन्महाभारते आश्वमेधिकपर्वणि अनुगीतापर्वणि एकनवतितमोऽध्यायः ॥ ९१ ॥

### द्विनवतितमोऽध्यायः ॥ ९२ ॥

नकुलेन युधिष्ठिरादीन्प्रति सकृदुन्मस्योञ्छदृत्तेर्ब्राह्मणस्य धर्मपुरुषाय सक्तुप्रस्थदानमहिमवर्णनपूर्वकंपुनस्तत्रैवान्तर्धानम् ॥ १ ॥

नकुल उवाच ।  
 हन्त वः कथयिष्यामि दानस्य फलमुत्तमम् ।  
 न्यायलब्धस्य सूक्ष्मस्य विप्रदत्तस्य यद्विजाः ॥ १  
 धर्मक्षेत्रे कुरुक्षेत्रे धर्मज्ञैर्वहुभिर्वृते ।  
 उञ्छदृत्तिर्द्विजः कश्चित्कापोतिरभवत्पुरा ॥ २  
 सभार्यः सहपुत्रेण सस्तुपस्तपसि स्थितः ।  
 बभूव शुकृवृत्तः स धर्मात्मा नियतेन्द्रियः ॥ ३  
 षष्ठे काले सदा विप्रो भुङ्क्ते तैः सह संवृतः ॥ ४  
 षष्ठे काले कदाचित्तु तस्याहारो न विद्यते ।

भुङ्क्तेऽन्यस्मिन्कदाचित्स षष्ठे काले द्विजोत्तमः ॥ ५  
 कपोतधर्मिणस्तस्य दुर्भिक्षे सति दारुणे ।  
 नाविद्यत तदा विप्राः संचयस्तन्निबोधत ॥ ६  
 क्षीणौषधिसमावापो द्रव्यहीनोऽभवत्तदा ।  
 कालेकालेऽस्य संप्राप्ते नैव विद्येत भोजनम् ॥ ७  
 क्षुधापरिगताः सर्वे प्रातिष्ठन्त तदा तु ते ।  
 उञ्छन्त तदा शुकृपक्षे मध्यं तपति भास्करे ॥ ८  
 उष्णार्तश्च क्षुधार्तश्च विप्रस्तपसि संस्थितः ।  
 उञ्छन्मप्राप्तवानेव ब्राह्मणः क्षुच्छमान्वितः ॥ ९

नीलाक्षस्तत्र नकुल इति झ. पाठः ॥ ५ ॥ पृष्टो विलशयो महान् इति झ. पाठः ॥ ६ ॥ ममेदं यत्रेति शेषः ॥ २२ ॥ एकनवतितमोऽध्यायः ॥ ९१ ॥

कपोतवदेकैकं कणमादत्ते स कापोतिः ॥ २ ॥ उञ्छं कणज्ञ आदानं कर्तुमिति शेषः । शुकृस्य ज्येष्ठस्य पक्षे ॥ ८ ॥



स तथैव क्षुधाविष्टः सार्धं परिजनेन ह ।  
 क्षपयामास तं कालं कृच्छ्रप्राणो द्विजोत्तमः ॥ १०  
 अथ षष्ठे गते काले यवप्रस्थमुपार्जयन् ।  
 यवप्रस्थं तु तं सक्तूनकुर्वन्त तपस्विनः ॥ ११  
 कृतजप्याह्निकास्ते तु हुत्वा चाग्निं यथाविधि ।  
 कुडवंकुडवं सर्वे व्यभजन्त तपस्विनः ॥ १२  
 अथागच्छद्विजः कश्चिदतिथिर्भुञ्जतां तदा ।  
 ते तं दृष्ट्वाऽतिथिं प्राप्तं प्रहृष्टमनसोऽभवन् ॥ १३  
 तेऽभिवाद्य सुखप्रश्रं पृष्ट्वा तमतिथिं तदा ।  
 विशुद्धमनसो दान्ताः श्रद्धादमसमन्विताः ॥ १४  
 अनसूया गतक्रोधाः साधवो वीतमत्सराः ।  
 त्यक्तमानमदक्रोधा धर्मज्ञा द्विजसत्तमाः ॥ १५  
 सन्नद्धचर्यं गोत्रं ते तस्य ख्यात्वा परस्परम् ।  
 कुटीं प्रवेशयामासुः क्षुधार्तमतिथिं तदा ॥ १६  
 इदमर्घ्यं च पाद्यं च ब्रूयी चेयं तवानघ ।  
 शुचयः सक्तवश्चेमे नियमोपार्जिताः प्रभो ।  
 प्रतिगृहीष्व भद्रं ते मया दत्ता द्विजर्षभ ॥ १७  
 इत्युक्तः प्रतिगृह्णाथ सक्तूनां कुडवं द्विजः ।  
 भक्षयामास राजेन्द्र न च तुष्टिं जगाम सः ॥ १८  
 स उच्छ्वष्टिस्तं प्रेक्ष्य क्षुधापरिगतं द्विजम् ।  
 आहारं चिन्तयामास कथं तुष्टो भवेदिति ॥ १९  
 तस्य भार्याऽब्रवीद्वाक्यं मद्भागो दीयतामिति ।  
 गच्छत्वेष यथाकामं परितुष्टो द्विजोत्तमः ॥ २०  
 इति भुवन्तीं तां सार्धं भार्यां स द्विजसत्तमः ।  
 क्षुधापरिगतां ज्ञात्वा तान्सक्तून्नाभ्यनन्दत ॥ २१  
 आत्मानुमानतो विद्वान्स तु विप्रर्षभस्तदा ।  
 जानन्वृद्धां क्षुधार्तां च श्रान्तां ग्लानां तपस्विनीम् ।  
 त्वगस्थिभूतां वेपन्तीं ततो भार्यामुवाच ह ॥ २२  
 अपि कीटपतङ्गानां मृगाणां चैव शोभने ।  
 स्त्रियो रक्ष्याश्च पोष्याश्च न त्वेवं वक्तुमर्हसि ॥ २३  
 अनुकम्प्यो नरः पत्न्या पुष्टो रक्षित एव च ।  
 प्रपतेद्यशसो दीप्तात्स च लोकाच्च चाप्नुयात् ॥ २४  
 धर्मकामार्थकार्याणि शुश्रूषाकुलसंततिः ।  
 दारेष्वधीनो धर्मश्च पितृणामात्मनस्तथा ॥ २५

न वेत्ति कर्मतो भार्यारक्षणे योऽक्षमः पुमान् ।  
 अयशो महदामोति नरकांश्चैव गच्छति ॥ २६  
 इत्युक्ता सा ततः प्राह धर्मार्थौ नौ समौ द्विज ।  
 सक्तुप्रस्थचतुर्भागं गृहाणेमं प्रसीद मे ॥ २७  
 सत्यं रतिश्च धर्मश्च स्वर्गश्च गुणनिर्जितः ।  
 स्त्रीणां पतिसमाधीनं काङ्क्षितं च द्विजर्षभ ॥ २८  
 ऋतुर्मातुः पितुर्वीजं दैवतं परमं पतिः ।  
 भर्तुः प्रसादान्नारीणां रतिपुत्रफलं तथा ॥ २९  
 पालनाद्धि पतिस्त्वं मे भर्ताऽसि भरणाच्च मे ।  
 पुत्रप्रदानाद्वरदस्तस्मात्सक्तूनप्रयच्छ मे ॥ ३०  
 जरापरिगतो वृद्धः क्षुधार्तो दुर्बलो भृशम् ।  
 उपवासपरिश्रान्तो यदा त्वमपि कश्चितः ॥ ३१  
 इत्युक्तः स तथा सक्तूनप्रगृह्येदं वचोऽब्रवीत् ।  
 द्विज सक्तूनिमान्भूयः प्रतिगृहीष्व सत्तम ॥ ३२  
 स तान्प्रगृह्य भुक्त्वा च न तुष्टिमगमद्विजः ।  
 तमुच्छ्वष्टितिरालक्ष्य ततश्चिन्तापरोऽभवत् ॥ ३३  
 पुत्र उवाच ।  
 सक्तूनिमान्प्रगृह्य त्वं देहि विप्राय सत्तम ।  
 इत्येव सुकृतं मन्ये तस्मादेतत्करोम्यहम् ॥ ३४  
 भवान्हि परिपाल्यो मे सर्वदैव प्रयत्नतः ।  
 साधूनां काङ्क्षितं यस्मात्पितुर्द्वेष्टस्य पालनम् ॥ ३५  
 पुत्रार्थो विहितो ह्येष वार्धके परिपालनम् ।  
 श्रुतिरेषा हि विप्रर्षे त्रिषु लोकेषु शाश्वती ॥ ३६  
 प्राणधारणमात्रेण शक्यं कर्तुं तपस्तया ।  
 प्राणो हि परमो धर्मः स्थितो देहेषु देहिनाम् ॥ ३७  
 पितोवाच ।  
 अपि वर्षसहस्री त्वं बाल एव मतो मम ।  
 उत्पाद्य पुत्रं हि पिता कृतकृत्यो भवेत्सुतात् ॥ ३८  
 बालानां क्षुद्बलवती जानाम्येतदहं प्रभो ।  
 वृद्धोऽहं धारयिष्यामि त्वं बली भव पुत्रक ॥ ३९  
 जीर्णेन वयसा पुत्रं न मां क्षुद्वाधतेऽपि च ।  
 दीर्घकालं तपस्तप्तं न मे मरणतो भयम् ॥ ४०  
 पुत्र उवाच ।  
 अपत्यमसि ते पुंसन्नाणात्पुत्र इति स्मृतः ।



आत्मा पुत्रः स्मृतस्तस्मात्प्राह्यात्मानमिहात्मना ॥  
पितोवाच ।

रूपेण सदृशस्त्वं मे शीलेन च दमेन च ।  
परीक्षितश्च बहुधा सक्तूनादन्नि ते सुत ॥ ४२  
इत्युक्त्वाऽऽदाय तान्सक्तून्प्रीतात्मा द्विजसत्तमः ।  
ग्रहसन्निव विप्राय स तस्मै प्रददौ तदा ॥ ४३  
भुक्त्वा तानपि सक्तून्स नैव तुष्टो बभूव ह ।  
उच्छ्वृत्तिस्तु धर्मात्मा व्रीडामनुजगाम ह ॥ ४४  
तं वै बधूः स्थिता साध्वी ब्राह्मणप्रियकाम्यया ।  
सक्तूनादाय संहृष्टा श्वशुरं वाक्यमब्रवीत् ॥ ४५  
संतानात्तव संतानं मम विप्र भविष्यति ।  
सक्तूनिमानतिथये गृहीत्वा संप्रयच्छ मे ॥ ४६  
तव प्रसादान्निर्वृत्ता मम लोकाः किलाक्षयाः ।  
पुत्रेण तानवाप्नोति यत्र गत्वा न शोचति ॥ ४७  
धर्माद्या हि यथा त्रेता वह्नित्रेता तथैव च ।  
तथैव पुत्रपौत्राणां स्वर्गस्त्रेता किलाक्षयः ॥ ४८  
पितृनृणाच्चारयति पुत्र इत्यनुशुश्रुम ।  
पुत्रपौत्रैश्च नियतं साधुलोकानुपाश्रुते ॥ ४९  
श्वशुर उवाच ।

वातातपविशीर्णाङ्गीं त्वां विवर्णां निरीक्ष्य वै ।  
कश्चितां सुव्रताचारे क्षुधाविह्वलचेतसम् ॥ ५०  
कथं सक्तून्प्रीहीष्यामि भूत्वा धर्मोपघातकः ।  
कल्याणवृत्ते कल्याणि नैवं त्वं वक्तुमर्हसि ॥ ५१  
पष्ठे काले व्रतवतीं शौचशीलतपोन्विताम् ।  
कृच्छ्रवृत्तिं निराहारां द्रक्ष्यामि त्वां कथं शुभे ॥ ५२  
बाला क्षुधार्ता नारी च रक्षया त्वं सततं मया ।  
उपवासपरिश्रान्ता त्वं हि बान्धवनन्दिनी ॥ ५३  
सुषोवाच ।

गुरोर्मम गुरुस्त्वं वै यतो दैवतदैवतम् ।  
देवातिदेवस्तस्मात्त्वं सक्तूनादत्स्व मे प्रभो ॥ ५४  
देहः प्राणश्च धर्मश्च शुश्रूषार्थमिदं गुरोः ।  
तव विप्र प्रसादेन लोकान्प्राप्स्यामहे शुभान् ॥ ५५  
अवेक्ष्या इति कृत्वाऽहं दृढभक्तेति वा द्विज ।

अवेक्ष्या पालनीया । चिन्त्या परीक्षणीया ॥ ५६ ॥ हे वरे  
श्रेष्ठ महाभागे त्वां धर्मभृतां मध्ये गणयित्वा सक्तून् प्रहीष्या-

चिन्त्या ममेयमिति वा सक्तूनादातुमर्हसि ॥ ५६  
श्वशुर उवाच ।

अनेन नित्यं साध्वी त्वं शीलवृत्तेन शोभसे ।  
या त्वं धर्मव्रतोपेता गुरुवृत्तिमवेक्षसे ॥ ५७  
तस्मात्सक्तून्प्रीहीष्यामि बहु नार्हसि वञ्चनाम् ।  
गणयित्वा महाभागे त्वां हि धर्मभृतां वरे ॥ ५८  
इत्युक्त्वा तानुपादाय सक्तून्प्रादाद्विजातये ।  
ततस्तुष्टोऽभवद्विप्रस्तस्य साधोर्महात्मनः ॥ ५९  
प्रीतात्मा स तु तं वाक्यमिदमाह द्विजर्षभम् ।  
वाग्मी तदा द्विजश्रेष्ठो धर्मः पुरुषविग्रहः ॥ ६०  
शुद्धेन तव दानेन न्यायोपात्तेन धर्मतः ।  
यथाशक्ति विमृष्टेन प्रीतोऽसि द्विजसत्तम ॥ ६१  
अहो दानं घुष्यते ते स्वर्गे स्वर्गनिवासिभिः ।  
गगनात्पुष्पवर्षं च पश्येदं पतितं भुवि ॥ ६२  
सुरर्षिदेवगन्धर्वा ये च देवपुरःसराः ।  
स्तुवन्तो देवदूताश्च स्थिता दानेन विस्मिताः ६३  
ब्रह्मर्षयो विमानस्था ब्रह्मलोकचराश्च ये ।  
काङ्क्षन्ते दर्शनं तुभ्यं दिवं ब्रज द्विजर्षभ ॥ ६४  
पितृलोकगताः सर्वे तारिताः पितरस्त्वया ।  
अनागताश्च बहवः सुबहूनि युगान्युत ॥ ६५  
ब्रह्मचर्येण दानेन यज्ञेन तपसा तथा ।  
अगह्वरेण धर्मेण तस्माद्गच्छ दिवं द्विज ॥ ६६  
श्रद्धया परया यस्त्वं तपश्चरसि सुव्रत ।  
तस्माद्देवास्तवानेन प्रीता ब्राह्मणसत्तम ॥ ६७  
सर्वमेतद्वि यस्मात्ते दत्तं शुद्धेन चेतसा ।  
कृच्छ्रकाले ततः स्वर्गो विजितः कर्मणा त्वया ६८  
क्षुधा निर्णुदति प्रज्ञां धर्मबुद्धिं व्यपोहति ।  
क्षुधापरिगतज्ञानो धृतिं त्यजति चैव ह ॥ ६९  
बुभुक्षां जयते यस्तु स स्वर्गं जयते ध्रुवम् ।  
यदा दानरुचिः स्याद्वै तदा धर्मो न सीदति ७०  
अनवेक्ष्य सुतस्नेहं कलत्रस्नेहमेव च ।  
धर्ममेव गुरुं ज्ञात्वा तृष्णा न गणिता त्वया ७१  
द्रव्यागमो नृणां सूक्ष्मः पात्रे दानं ततः परम् ।  
सीसन्वयः ॥ ५८ ॥



कालः परतरो दानाच्छ्रद्धा चैव ततः परा ॥७२  
 स्वर्गद्वारं सुसूक्ष्मं हि नरैर्मोहान्न दृश्यते ।  
 सङ्गार्गलं लोभकीलं रागगुप्तं दुरासदम् ॥ ७३  
 तं तु पश्यन्ति पुरुषा जितक्रोधा जितेन्द्रियाः ।  
 ब्राह्मणास्तपसा युक्ता यथाशक्ति प्रदायिनः ॥७४  
 सहस्रशक्तिश्च शतं शतशक्तिर्दशापि च ।  
 दद्यादपश्य यः शक्त्या सर्वे तुल्यफलाः स्मृताः ७५  
 रन्तिदेवो हि नृपतिरपः प्रादादकिंचनः ।  
 शुद्धेन मनसा विप्र नाकष्टं ततो गतः ॥ ७६  
 न धर्मः ग्रीयते तात दानैर्दत्तैर्महाफलैः ।  
 न्यायलब्धैर्यथा सूक्ष्मैः श्रद्धापूर्तैः स तुष्यति ७७  
 गोप्रदानसहस्राणि द्विजेभ्योऽदानृगो नृपः ।  
 एकां दत्त्वा स पारक्यां नरकं समपद्यत ॥ ७८  
 आत्ममांसप्रदानेन शिविरौशीनरो नृपः ।  
 प्राप्य पुण्यकुताँल्लोकान्मोदते दिवि सुव्रतः ॥७९  
 विभवेन नृणां पुण्यं यच्छक्त्या स्वार्जितं न तत् ।  
 न यज्ञैर्विविधैर्विप्र यथान्यायेन संचितैः ॥ ८०  
 क्रोधादानफलं हन्ति लोभात्स्वर्गं न गच्छति ।  
 न्यायवृत्तिर्हि तपसा दानवित्सर्गमश्नुते ॥ ८१  
 न राजसूर्यैर्वहुभिरिष्टा विपुलदक्षिणैः ।  
 न चाश्वमेधैर्वहुभिः फलं समभिदं तव ॥ ८२  
 सत्तुग्रथेन विजितो ब्रह्मलोकस्त्वयाऽक्षयः ।  
 विरजो ब्रह्मसदनं गच्छ विप्र यथासुखम् ॥ ८३  
 सर्वेषां वो द्विजश्रेष्ठ दिव्यं यानमुपस्थितम् ।  
 आरोहत यथाकामं धर्मोऽसि द्विज पश्य माम् ८४  
 बाधितो हि त्वया देहो लोके कीर्तिः स्थिरा च ते ।

॥ इति श्रीमन्महाभारते आश्वमेधिकपर्वणि अनुगीतापर्वणि द्विनवतितमोऽध्यायः ॥ ९२ ॥

### त्रिनवतितमोऽध्यायः ॥ ९३ ॥

जनमेजयेन नकुलेन यज्ञनिन्दाकारणं पृष्टेन वैशंपायनेन तंप्रति सत्यदानतपोभिरेव स्वर्गादिसिद्धौ पशुहिंसाहेतुयज्ञस्य  
 नातिप्रशस्ततरत्वमिति नकुलाभिप्रायवर्णनम् ॥ १ ॥

जनमेजय उवाच ।

यज्ञे सक्ता नृपतयस्तपःसक्ता महर्षयः ।

तारितो हि त्वयेति श्र. पाठः ॥ ८४ ॥

सभार्यः सहपुत्रश्च सस्रुषश्च दिवं व्रज ॥ ८५  
 इत्युक्तवाक्ये धर्मे तु यानमारुह्य स द्विजः ।  
 सदारः समुतथैव सस्रुषश्च दिवं गतः ॥ ८६  
 तस्मिन्विप्रे गते स्वर्गं समुते सस्रुषे तदा ।  
 भार्याचतुर्थे धर्मज्ञे ततोऽहं निःसृतो विलात् ८७  
 ततस्तु सत्तुगन्धेन क्लेदेन सलिलस्य च ।  
 दिव्यपुष्पविमर्दाच्च साधोर्दानलवैश्च तैः ॥ ८८  
 विप्रस्य तपसा तस्य शिरो मे काञ्चनीकृतम् ।  
 तस्य सत्याभिसन्धस्य सत्तुदानेन चैव ह ॥ ८९  
 शरीरार्धं च मे विप्राः शातकुंभमयं कृतम् ।  
 पश्यतेमं सुविपुलं तपसा तस्य धीमतः ॥ ९०  
 कथमेवंविधं स्याद्वै पार्श्वमन्यदिति द्विजाः ।  
 तपोवनानि यज्ञांश्च हृष्टोऽभ्येमि पुनः पुनः ॥९१  
 यज्ञं त्वहमिमं श्रुत्वा कुरुराजस्य धीमतः ।  
 आशया परया प्राप्तो न चाहं काञ्चनीकृतः ॥ ९२  
 ततो मयोक्तं तद्वाक्यं ग्रहस्य ब्राह्मणर्षभाः ।  
 सत्तुग्रथेन यज्ञोऽयं संमितो नेति सर्वथा ॥ ९३  
 सत्तुग्रथलवैस्तैर्हि तदाऽहं काञ्चनीकृतः ।  
 न हि यज्ञो महानेष सदृशस्तैर्मतो मम ॥ ९४  
 इत्युक्त्वा नकुलः सर्वान्यज्ञे द्विजवरांस्तदा ।  
 जगामादर्शनं तेषां विप्रास्ते च ययुर्गृहान् ॥ ९५  
 एतत्ते सर्वमाख्यातं मया परपुरंजय ।  
 यदाश्चर्यमभूत्तत्र वाजिमेधे महाक्रतौ ॥ ९६  
 न विस्मयस्ते नृपते यज्ञे कार्यः कथंचन ।  
 ऋषिकोटिसहस्राणि तपोभिर्ये दिवं गताः ॥९७  
 अद्रोहः सर्वभूतेषु संतोषः शीलमार्जवम् ।  
 तपो दमश्च सत्यं च प्रदानं चेति संमितम् ॥९८

शान्तिव्यवस्थिता विप्राः शमे दम इति प्रभो ॥१  
 तस्माद्यज्ञफलैस्तुल्यं न किंचिदिह दृश्यते ।

द्विनवतितमोऽध्यायः ॥ ९२ ॥



इति मे वर्तते बुद्धिस्तथा चैतदसंशयम् ॥ २  
यज्ञैरिष्टा तु बहवो राजानो द्विजसत्तमाः ।  
इह कीर्तिं परां प्राप्य प्रेत्य स्वर्गमितो गताः ॥ ३  
देवराजः सहस्राक्षः क्रतुभिर्भूरिदक्षिणैः ।  
देवराज्यं महातेजाः प्राप्तवानखिलं विश्वः ॥ ४  
अतो युधिष्ठिरो राजा भीमार्जुनपुरःसरः ।  
सदृशो देवराजेन समृद्ध्या विक्रमेण च ॥ ५  
अथ कस्मात्स नकुलो गर्हयामास तं क्रतुम् ।  
अश्वमेधं महायज्ञं राज्ञस्तस्य महात्मनः ॥ ६  
वैशंपायन उवाच ।  
यज्ञस्य विधिमग्न्यं वै फलं चापि नराधिप ।  
गदतः शृणु मे राजन्यथावदिह भारत ॥ ७  
पुरा शक्रस्य यजतः सर्व ऊर्चुर्महर्षयः ।  
ऋत्विक्षु कर्मव्यग्रेषु वितते यज्ञकर्मणि ॥ ८  
हूयमाने तथा बहौ होत्रा गुणसमन्विते ।  
देवेष्वहूयमानेषु स्थितेषु परमर्षिषु ॥ ९  
सुप्रतीतैस्तथा विप्रैः स्वागमैः सुखैर्नृप ।  
अश्रान्तैश्चापि लघुभिरध्वर्युवृषभैस्तथा ॥ १०  
आलम्भसमये तस्मिन्गृहीतेषु पशुष्वथ ।  
महर्षयो महाराज बभूवुः कृपयाऽन्विताः ॥ ११  
ततो दीनान्पशून् दृष्ट्वा ऋषयस्ते तपोधनाः ।  
ऊचुः शक्रं समागम्य नायं यज्ञविधिः शुभः ॥ १२  
अपरिज्ञानमेतत्ते महान्तं धर्ममिच्छतः ।  
सन्ति यज्ञे बहुगुणा विधिदृष्टाः पुरंदर ॥ १३  
धर्मोपघातकस्त्वेष समारंभस्तव प्रभो ।  
नायं धर्मकृतो यज्ञो न हिंसा धर्म उच्यते ॥ १४  
आगमेनैव ते यज्ञं कुर्वन्तु यदि चेच्छसि ।  
विधिदृष्टेन यज्ञेन धर्मस्ते सुमहान्भवेत् ॥ १५  
यज्ञं बीजैः सहस्राक्ष त्रिवर्षपरमोषितैः ।  
एष धर्मो महाशक्र चिन्तयानोसि गम्यते ॥ १६  
शतक्रतुस्तु तद्वाक्यमृषिभिस्तत्त्वदर्शिभिः ।  
उक्तं न प्रतिजग्राह मानमोहवशं गतः ॥ १७

तेषां विवादः सुमहाशक्रयज्ञे तपस्विनाम् ।  
जज्ञमैः स्थावरैर्वाऽपि यष्टव्यमिति भारत ॥ १८  
ते तु खिन्ना विवादेन ऋषयस्तत्त्वदर्शिनः ।  
अभिसंधाय शक्रेण पप्रच्छुर्नृपतिं वसुम् ॥ १९  
धर्मसंशयमापन्नान्सत्यं ब्रूहि महामते ।  
महाभाग कथं यज्ञेष्वगमो नृपसत्तम ।  
यष्टव्यं पशुभिर्मध्येरथो बीजैरजैरिति ॥ २०  
तच्छ्रुत्वा तु वसुस्तेषामविचार्य बलाबलम् ।  
यथोपनीतैर्यष्टव्यमिति प्रोवाच पार्थिवः ॥ २१  
एवमुक्त्वा स नृपतिः प्रविवेश रसातलम् ।  
उक्त्वेह वितथं राजंश्चेदीनामीश्वरः प्रभुः ॥ २२  
तस्मान्न वाच्यं ह्येकेन बहुज्ञेनापि संशये ।  
प्रजापतिमपाहाय स्वयंभुवमृते प्रभुम् ॥ २३  
तेन दत्तानि दानानि पापेनाशुद्धबुद्धिना ।  
तानि सर्वाण्यनादृत्य नश्यन्ति विपुलान्यपि ॥ २४  
तस्याधर्मप्रवृत्तस्य हिंसकस्य दुरात्मनः ।  
दानेन कीर्तिर्भवति न प्रेत्येह च दुर्मतेः ॥ २५  
अन्यायोपगतं द्रव्यमभीक्ष्णं यो ह्यपण्डितः ।  
धर्माभिकाङ्क्षी त्यजति न स धर्मफलं लभेत् ॥ २६  
धर्मवैतंसिको यस्तु पापात्मा पुरुषाधमः ।  
ददाति दानं विप्रेभ्यो लोकविश्वासकारणम् ॥ २७  
पापेन कर्मणा विप्रो धनं प्राप्य निरङ्कुशः ।  
रागमोहान्वितः सोन्ते कलुषां गतिमश्नुते ॥ २८  
अपि संचयबुद्धिर्हि लोभमोहवशं गतः ।  
यज्ञं करोति भूतानि पापेनाशुद्धबुद्धिना ॥ २९  
एवं लब्ध्वा धनं मोहाद्यो हि दद्याद्यजेत वा ।  
न तस्य स फलं प्रेत्य भुंक्ते पापधनागमात् ॥ ३०  
उज्जं मूलं फलं शाकमुदपात्रं तपोधनाः ।  
दानं विभवतो दत्त्वा नराः स्वर्यान्ति धार्मिकाः ॥ ३१  
एष धर्मो महायोगो दानं भूतदया तथा ।  
ब्रह्मचर्यं तथा सत्यमनुक्रोशो धृतिः क्षमा ॥ ३२  
सनातनस्य धर्मस्य फलमेतत्सनातनम् ।  
श्रूयन्ते हि पुरावृत्ता विश्वामित्रादयो नृपाः ॥ ३३

त्रिनवतितमोऽध्यायः ॥ ९३ ॥

नहि यज्ञे पशुगणाः इति झ. पाठः ॥ १३ ॥ त्रिवर्षपरमो-  
षितैः पुराणैः ॥ १६ ॥ बीजै रसैरिति झ. पाठः ॥ २० ॥

आश्व. १५



विश्वामित्रोसितश्चैवं जनकश्च महीपतिः ।  
कक्षसेनाष्टिसेनौ च सिन्धुद्वीपश्च पार्थिवः ॥ ३४  
एते चान्ये च बहवः सिद्धिं परमिकां गताः ।

नृपाः सत्यैश्च दानैश्च न्यायलब्धैस्तपोधनाः ॥ ३५  
ब्राह्मणाः क्षत्रिया वैश्याः शूद्रा ये चाश्रितास्तपः ।  
दानधर्माग्निना शुद्धास्ते स्वर्गं यान्ति भारत ३६

॥ इति श्रीमन्महाभारते आश्वमेधिकपर्वणि अनुगीतापर्वणि त्रिनवतितमोऽध्यायः ॥ ९३ ॥

### चतुर्नवतितमोऽध्यायः ॥ ९४ ॥

वैशंपायनेन जनमेजयप्रति पशुर्हिंसां विनैव ध्यानदानादिभिरेव यज्ञफलसंसिद्धौ दृष्टान्ततयाऽगस्त्ययज्ञप्रकारकथनम् ॥ १ ॥

जनमेजय उवाच ।  
धर्मागतेन त्यागेन भगवन्सर्वमस्ति चेत् ।  
एतन्मे सर्वमाचक्ष्व कुशलो ह्यसि भाषितुम् ॥ १  
तस्योच्छृत्तेर्यद्वृत्तं सक्तुदाने फलं महत् ।  
कथितं तु मम ब्रह्मस्तथ्यमेतदसंशयम् ॥ २  
कथं हि सर्वयज्ञेषु निश्चयः परमो भवेत् ।  
एतदर्हसि मे वक्तुं निखिलेन द्विजर्षभ ॥ ३  
वैशंपायन उवाच ।  
अत्राप्युदाहरन्तीममितिहासं पुरातनम् ।  
अगस्त्यस्य महायज्ञे पुरावृत्तमरिंदम ॥ ४  
पुराऽगस्त्यो महातेजा दीक्षां द्वादशवार्षिकीम् ।  
प्रविवेश महाराज सर्वभूतहिते रतः ॥ ५  
तत्राग्निकल्पा होतार आसन्सत्रे महात्मनः ।  
मूलाहाराः फलाहाराश्चाश्मकुट्टा मरीचिपाः ॥ ६  
परिपृष्टिका वैघसिकाः प्रसङ्ख्यानान्स्तथैव च ।  
यतयो भिक्षवश्चात्र बभूवुः पर्यवस्थिताः ॥ ७  
सर्वे प्रत्यक्षधर्माणो जितक्रोधा जितेन्द्रियाः ।  
दमे स्थिताश्च सर्वे ते हिंसादंभविजिताः ॥ ८  
वृत्ते शुद्धे स्थिता नित्यमिन्द्रियैश्चाप्यबाधिताः ।  
उपातिष्ठन्त तं यज्ञं यजन्तस्ते महर्षयः ॥ ९  
यथाशक्त्या भगवता तदन्नं समुपार्जितम् ।  
तस्मिन्सत्रे तु यद्वृत्तं यद्योग्यं च तदाऽभवत् ॥ १०  
तथा ह्यनेकैर्मुनिभिर्महान्तः क्रतवः कृताः ।

एवंविधे त्वगस्त्यस्य वर्तमाने तथाऽध्वरे ।  
न वर्षं सहस्राक्षस्तदा भरतसत्तम ॥ ११  
ततः कर्मान्तरे राजन्नगस्त्यस्य महात्मनः ।  
कथेयमभिनिर्वृत्ता मुनीनां भावितात्मनाम् ॥ १२  
अगस्त्यो यजमानोसौ ददात्यन्नं विमत्सरः ।  
न च वर्षति पर्जन्यः कथमन्नं भविष्यति ॥ १३  
सत्रं चेदं महद्विप्रा मुनेर्द्वादशवार्षिकम् ।  
न वर्षिष्यति देवश्च वर्षाण्येतानि द्वादश ॥ १४  
एतद्भवन्तः संचिन्त्य महर्षेरस्य धीमतः ।  
अगस्त्यस्यातितपसः कर्तुमर्हन्त्यनुग्रहम् ॥ १५  
इत्येवमुक्ते वचने ततोऽगस्त्यः प्रतापवान् ।  
प्रोवाच वाक्यं स तदा प्रसाद्य शिरसा मुनीन् ॥ १६  
यदि द्वादशवर्षाणि न वर्षिष्यति वासवः ।  
चिन्तायज्ञं करिष्यामि विधिरेष सनातनः ॥ १७  
यदि द्वादशवर्षाणि न वर्षिष्यति वासवः ।  
स्पर्शयज्ञं करिष्यामि विधिरेष सनातनः ॥ १८  
यदि द्वादशवर्षाणि न वर्षिष्यति वासवः ।  
व्यायामेनाहरिष्यामि यज्ञानेतान्यतव्रतः ॥ १९  
बीजयज्ञो मयाऽयं वै बहुवर्षसमाचितः ।  
बीजैर्हितं करिष्यामि नात्र विघ्नो भविष्यति ॥ २०  
नेदं शक्यं वृथा कर्तुं मम सत्रं कथंचन ।  
वर्षिष्यतीह वा देवो नवा वर्षं भविष्यति ॥ २१  
अथवाऽभ्यर्थनामिन्द्रो न करिष्यति कामतः ।

मरीचिपाश्चन्द्रमरीचिपानमातृप्ताः ॥ ६ ॥ परिपृष्टं चेदेव  
गृह्णन्ति नान्यथा मे परिपृष्टिकाः । प्रसङ्ख्यानान्स्तत्कालमात्र-  
संग्रहाः ॥ ७ ॥ चिन्तायज्ञं मानसं यज्ञम् । संकल्पमात्रेणैव  
देवावृषींश्च तर्पयिष्यामीत्यर्थः ॥ १७ ॥ स्पर्शयज्ञं उपाहृत-

द्रव्यस्य व्ययमकृत्वा तत्स्पर्शेनैव तांस्तर्पयिष्यामि । एवं दृष्टि-  
यज्ञोपि ज्ञेयः ॥ १८ ॥ व्यायामेन शरीरक्लेशेन । ध्येयात्मना  
हरिष्यामि इति ब्र. पाठः ॥ १९ ॥



स्वयमिन्द्रो भविष्यामि जीवयिष्यामि च प्रजाः २२  
 यो यदाहारजातश्च स तथैव भविष्यति ।  
 विशेषं चैव कर्तासि पुनः पुनरतीव हि ॥ २३  
 अद्येह स्वर्णमभ्येतु यच्चान्यद्वसु दुर्लभम् ।  
 त्रिषु लोकेषु यच्चास्ति तदिहागम्यतां स्वयम् ॥ २४  
 दिव्याश्चाप्सरसां सङ्घा गन्धर्वाश्च सकिन्नराः ।  
 विश्वावसुश्च ये चान्ये तेऽप्युपासन्तु मे मखम् २५  
 उत्तरेभ्यः कुरुभ्यश्च यत्किञ्चिद्वसु विद्यते ।  
 सर्वं तदिह यज्ञेषु स्वयमेवोपतिष्ठतु ॥ २६  
 स्वर्गः स्वर्गसदश्चैव धर्मश्च स्वयमेव तु ।  
 इत्युक्ते सर्वमेवैतदभवत्तपसा मुनेः ।  
 तस्य दीप्ताग्निमहसस्त्वगस्त्यस्यातितेजसः ॥ २७  
 ततस्ते मुनयो हृष्टा ददृशुस्तपसो बलम् ।  
 विस्मिता वचनं प्राहुरिदं सर्वं महार्थवत् ॥ २८  
 प्रीताः स तव वाक्येन न त्विच्छामस्तपोवनम् ।  
 तैरेव यज्ञैस्तुष्टाः स न्यायेनेच्छामहे वयम् ॥ २९  
 यज्ञं दीक्षां तथा होमान्यच्चान्यन्मृगयामहे ।

‘तयोस्संधर्षितैर्यज्ञैर्नान्यतो मृगयामहे ॥’ ३०  
 न्यायेनोपार्जिताहाराः स्वकर्माभिरता वयम् ।  
 वेदांश्च ब्रह्मचर्येण न्यायतः प्रार्थयामहे ॥ ३१  
 न्यायेनोत्तरकालं च गृहेभ्यो निःसृता वयम् ।  
 धर्मदृष्टैर्विधिद्वारैस्तपस्तप्स्यामहे वयम् ॥ ३२  
 भवतः सम्यगिष्टा तु बुद्धिर्हिसाविवर्जिता ।  
 एतामहिंसां यज्ञेषु ब्रूयास्त्वं सततं प्रभो ॥ ३३  
 प्रीतास्ततो भविष्यामो वयं तु द्विजसत्तम ।  
 विसर्जिताः समाप्तौ च सत्रादसाद्राजामहे ॥ ३४  
 तथा कथयतां तेषां देवराजः पुरंदरः ।  
 ववर्ष सुमहातेजा दृष्ट्वा तस्य तपोबलम् ॥ ३५  
 आसमाप्तेश्च यज्ञस्य तस्यामितपराक्रमः ।  
 निकामवर्षीं पर्जन्यो बभूव जनमेजय ॥ ३६  
 प्रसादयामास च तमगस्त्यं त्रिदशेश्वरः ।  
 स्वयमभ्येत्य राजर्षे पुरस्कृत्य बृहस्पतिम् ॥ ३७  
 ततो यज्ञसमाप्तौ तान्विससर्ज महामुनीन् ।  
 अगस्त्यः परमप्रीतः पूजयित्वा यथाविधि ॥ ३८

॥ इति श्रीमन्महाभारते आश्वमेधिकपर्वणि अनुगीतापर्वणि चतुर्नवतितमोऽध्यायः ॥ ९४ ॥

### पञ्चनवतितमोऽध्यायः ॥ ९५ ॥

वैशंपायनेन जनमेजयं प्रति नकुलस्य निजस्वरूपकथनपूर्वकं तस्य नकुलत्वप्राप्तिविमोक्षकारणमिधानम् ॥ १ ॥

जनमेजय उवाच ।  
 कोसौ नकुलरूपेण शिरसा काञ्चनेन वै ।  
 ग्राह मानुषवद्वाचमेतत्पृष्टो वदस्व मे ॥ १  
 वैशंपायन उवाच ।  
 एतत्पूर्वं न पृष्टोऽहं न चास्माभिः प्रभाषितम् ।  
 श्रूयतां नकुलो योसौ यथा वाक्तस्य मानुषी ॥ २  
 श्राद्धं संकल्पयामास जमदग्निः पुरा किल ।  
 होमधेनुस्तमागाच्च स्वयमेव दुदोह ताम् ॥ ३  
 तत्पयः स्थापयामास नवे भाण्डे दृढे शुचौ ।  
 क्रोधो नकुलरूपेण पिठरं पर्यकर्षयत् ॥ ४

जिज्ञासुस्तमृषिश्रेष्ठं किं कुर्याद्विप्रिये कृते ।  
 इति संचिन्त्य दुर्मेधा धर्षयामास तत्पयः ॥ ५  
 तमाज्ञाय मुनिः क्रोधं नैवास्य स चुकोप ह ।  
 स तु क्रोधस्ततो राजन्ब्राह्मणीं मूर्तिमास्थितः ॥ ६  
 जितोसीति भृगुश्रेष्ठ भृगवो ह्यतिरोषणाः ।  
 लोके मिथ्याप्रवादोयं यच्चयाऽसि विनिर्जितः ७  
 वशे स्थितोऽहं त्वय्यद्य क्षमावति महात्मनि ।  
 विभेमि तपसः साधो प्रसादं कुरु मे प्रभो ॥ ८  
 जमदग्निरुवाच ।  
 साक्षाद्दृष्टोसि मे क्रोध गच्छ त्वं विगतज्वरः ।

न लिच्छामस्तपोव्ययमिति ज्ञ. पाठः ॥ २९ ॥ चतुर्नवतितमोऽध्यायः ॥ ९४ ॥

पिठरं पात्रं । तत्पयः पीतवानित्यर्थः । तच्च क्रोधस्वरूपेण

पिठरं धर्मं आविशदिति ज्ञ. पाठः ॥ ४ ॥ पञ्चनवतितमोऽध्यायः ॥ ९५ ॥



न त्वयापकृतं मेऽद्य न च मे मन्युरस्ति वै ॥ ९  
 यान्समुद्दिश्य संकल्पः पयसोऽस्य कृतो मया ।  
 पितरस्ते महाभागास्तेभ्यो बुद्धयस्व गम्यताम् ॥ १०  
 इत्युक्तो जातसंत्रासस्तत्रैवान्तरधीयत ।  
 पिदृणामभिषङ्गाच्च नकुलत्वमुपागतः ॥ ११  
 स तान्प्रसादयामास शापस्यान्तो भवेदिति ।  
 तैश्चाप्युक्तः क्षिपन्धर्मं शापस्यान्तमवाप्स्यसि ॥ १२

तैश्चोक्तो यज्ञियान्देशान्धर्मरिण्यं तथैव च ।  
 जुगुप्समानो धावन्स तं यज्ञं समुपासदत् ॥ १३  
 धर्मपुत्रमथाक्षिप्य सक्तुप्रस्थेन तेन सः ।  
 मुक्तः शापात्ततः क्रोधो धर्मो ह्यासीद्युधिष्ठिरः ॥ १४  
 एवमेतत्तदा वृत्तं यज्ञे तस्य महात्मनः ।  
 पश्यतां चापि नस्तत्र नकुलोऽन्तर्हितस्तदा ॥ १५

॥ इति श्रीमन्महामारते आश्वमेधिकपर्वणि अनुगीतापर्वणि पञ्चनवतितमोऽध्यायः ॥ ९५ ॥

### समाप्तमनुगीतापर्व ।

### (अथ वैष्णवधर्मपर्व ॥ ३ ॥)

#### षण्णवतितमोऽध्यायः ॥ ९६ ॥

युधिष्ठिरेण कृष्णं प्रति वैष्णवधर्मप्रशंसनपूर्वकं तत्कथनप्रार्थना ॥ १ ॥ वसिष्ठादिभिस्तच्छुश्रूषया तत्समीपोपसर्पणम् ॥ २ ॥  
 कृष्णेन युधिष्ठिरादीन्प्रति वैष्णवधर्मप्रशंसनपूर्वकं स्वमहिमानुबोधनम् ॥ ३ ॥

जैनमेजय उवाच ।  
 अश्वमेधे पुरावृत्ते केशवं केशिसूदनम् ।  
 धर्मसंशयमुद्दिश्य किमपृच्छत्पितामहः ॥ १  
 वैशंपायन उवाच ।  
 पश्चिमेनाश्वमेधेन यदा स्नातो युधिष्ठिरः ।  
 तदा राजा नमस्कृत्य केशवं पुनरब्रवीत् ॥ २  
 भगवन्वैष्णवा धर्माः किंफलाः किंपरायणाः ।  
 किं धर्ममधिकृत्याथ भवतोत्पादिताः पुरा ॥ ३  
 यदि तेहमनुग्राह्यः प्रियोऽसि मधुसूदन ।  
 श्रोतव्या यदि मे कृष्ण तन्मे कथय सुव्रत ॥ ४  
 पवित्राः किल ते धर्माः सर्वपापप्रणाशनाः ।  
 सर्वधर्मोत्तमाः पुण्या भगवंस्त्वन्मुखोद्भवाः ॥ ५  
 ग्राञ्छुत्वा ब्रह्महा गोघ्नो मातृहा गुरुतल्पगः ।  
 पाकभेदी कृतघ्नश्च सुरापो ब्रह्मविक्रयी ॥ ६  
 मित्रविश्वासघाती च वीरहा भ्रूणहा तथा ।  
 तपोविक्रयिणश्चैव दानविक्रयिणस्तथा ॥ ७

आत्मविक्रयिणो मूढा जीवेद्यश्च विकर्मभिः ।  
 पापाः शठा नैकृतिका डांभिका दूषकास्तथा ॥ ८  
 रसभेदकरा ये च ये च स्थुर्ब्रह्मघातकाः ।  
 शूद्रप्रेष्यकराश्चोरा विप्रा ये च पुरोहिताः ॥ ९  
 निक्षेपहारिणः स्त्रीघ्नास्तथा ये पारदारिकाः ।  
 एते चान्ये च पापा ये मुच्यन्ते तेऽपि किल्बिषात् ॥ १०  
 तानाचक्ष्व सुरश्रेष्ठ त्वद्भक्तस्य ममाच्युत ॥ ११  
 वैशंपायन उवाच ।  
 इत्येवं कथिते देवे धर्मपुत्रेण संसदि ।  
 वसिष्ठाद्यास्तपोयुक्ता मुनयस्तत्त्वदर्शिनः ॥ १२  
 श्रोतुकामाः परं गुह्यं वैष्णवं धर्ममुत्तमम् ।  
 तथा भागवताश्चैव ततस्तं पर्यवारयन् ॥ १३  
 युधिष्ठिर उवाच ।  
 तत्त्वतस्तव भावेन पादमूलमुपागतम् ।  
 यदि जानासि मां भक्तं स्निग्धं वा भक्तवत्सलम् ॥ १४  
 धर्मगुह्यानि सर्वाणि वेत्तुमिच्छामि तत्त्वतः ।  
 धर्मान्कथय मे देव यद्यनुग्रहभागहम् ॥ १५

पञ्चमेनाश्वमेधेनेति ट. पाठः ॥ २ ॥

\* एतदारभ्यापर्वसमाप्तिं विद्यमानां त्रयोविंशत्यध्याया दाक्षिणात्यकोशेष्वेव दृश्यन्ते न त्वौत्तराहपाठे ।



श्रुता मे मानवा धर्मा वासिष्ठाः काश्यपास्तथा ।  
 गार्गीया गौतमीयाश्च तथा गोपालकस्य च ॥ १६  
 पराशरकृताः पूर्वा मैत्रेयस्य च धीमतः ।  
 औमा माहेश्वराश्चैव नन्दिधर्माश्च पावनाः ॥ १७  
 ब्रह्मणा कथिता ये च कौमाराश्च श्रुता मया ।  
 धूमायनकृता धर्माः काण्डवैश्वानरा अपि ॥ १८  
 भार्गवा याज्ञवल्क्याश्च मार्कण्डेयकृता अपि ।  
 भारद्वाजकृता ये च बृहस्पतिकृताश्च ये ॥ १९  
 कुणेश कुणिवाहोश्च विश्वामित्रकृताश्च ये ।  
 सुमन्तुजैमिनिकृताः शाकुनेयास्तथैव च ॥ २०  
 पुलस्त्यपुलहोद्गीताः पावकीयास्तथैव च ।  
 अगस्त्यगीता मौद्गल्याः शाण्डिल्याः शलभायनाः  
 वालखिल्यकृता ये च ये च सप्तर्षिभिस्तथा ।  
 आपस्तम्बकृता धर्माः शङ्खस्य लिखितस्य च ॥ २२  
 प्राजापत्यास्तथा याम्या माहेन्द्राश्च श्रुता मया ।  
 वैयाघ्रव्यासकीयाश्च विभण्डककृताश्च ये ॥ २३  
 नारदीयाः श्रुता धर्माः कापोताश्च श्रुता मया ।  
 तथा विदुरवाक्यानि भृगोरङ्गिरसस्तथा ॥ २४  
 क्रौञ्चा मृदङ्गगीताश्च सौर्या हारीतकाश्च ये ।  
 ये पिशङ्गकृताश्चापि कातपायाः सुवालकाः ॥ २५  
 उद्दालककृता धर्मा औशनस्यास्तथैव च ।  
 वैशंपायनगीताश्च ये चान्येऽप्येवमादितः ॥ २६  
 एतेभ्यः सर्वधर्मेभ्यो देव त्वन्मुखनिस्सृताः ।  
 पावनत्वात्पवित्रत्वाद्विशिष्टा इति मे मतिः ॥ २७  
 तस्माद्वि त्वां प्रपन्नस्य त्वद्भक्तस्य च केशव ।  
 शुष्मदीयान्वरान्धर्मान्पुण्यान्कथय मेऽच्युत ॥ २८  
 वैशंपायन उवाच ।  
 एवं पृष्टस्तु धर्मज्ञो धर्मपुत्रेण केशवः ।  
 उवाच धर्मान्सूक्ष्मार्थान्धर्मपुत्रस्य हर्षितः ॥ २९  
 एवं ते यस्य कौन्तेय यत्नो धर्मेषु सुव्रत ।  
 तस्य ते दुर्लभो लोके न कश्चिदपि विद्यते ॥ ३०  
 धर्मः श्रुतो वा दृष्टो वा कथितो वा कृतोपि वा ।

अनुमोदितो वा राजेन्द्र नयतीन्द्रपदं नरम् ॥ ३१  
 धर्मः पिता च माता च धर्मो नाथः सुहृत्तथा ।  
 धर्मो भ्राता सखा चैव धर्मः स्वामी परंतप ॥ ३२  
 धर्मादर्थश्च कामश्च धर्माद्भोगाः सुखानि च ।  
 धर्मादैश्वर्यमेवायं धर्मात्स्वर्गगतिः परा ॥ ३३  
 धर्मोयं सेवितः शुद्धस्त्रायते महतो भयात् ।  
 धर्माद्विजत्वं देवत्वं धर्मः पावयते नरम् ॥ ३४  
 यदा च क्षीयते पापं कालेन पुरुषस्य तु ।  
 तदा संजायते बुद्धिर्धर्मं कर्तुं युधिष्ठिर ॥ ३५  
 जन्मान्तरसहस्रेस्तु मनुष्यत्वं हि दुर्लभम् ।  
 तद्गत्वापीह यो धर्मं न करोति स्ववशितः ॥ ३६  
 कुत्सिता ये दरिद्राश्च विरूपा व्याधितास्तथा ।  
 परद्वेष्याश्च मूर्खाश्च न तैर्धर्मः कृतः पुरा ॥ ३७  
 ये च दीर्घायुषः शूराः पण्डिता भोगिनस्तथा ।  
 नीरोगा रूपसंपन्नास्तैर्धर्मः सुकृतः पुरा ॥ ३८  
 एवं धर्मः कृतः शुद्धो नयते गतिमुत्तमाम् ।  
 अधर्मं सेवते यस्तु तिर्यग्योन्यां पतत्यसौ ॥ ३९  
 इदं रहस्यं कौन्तेय शृणु धर्ममनुत्तमम् ।  
 कथयिष्ये परं धर्मं तव भक्तस्य पाण्डव ॥ ४०  
 इष्टस्त्वमसि मेऽत्यर्थं प्रपन्नश्चापि मां सदा ।  
 परमार्थमपि ब्रूयां किं पुनर्धर्मसंहिताम् ॥ ४१  
 इदं मे मानुषं जन्म कृतमात्मनि मायया ।  
 धर्मसंस्थापनार्थाय दुष्टानां नाशनाय च ॥ ४२  
 मानुष्यं भावमापन्नं ये मां गृह्णन्त्यवज्ञया ।  
 संसारान्तर्हि ते मूढास्तिर्यग्योनिष्वनेकशः ॥ ४३  
 ये च मां सर्वभूतस्थं पश्यन्ति ज्ञानचक्षुषा ।  
 मद्भक्तांस्तान्सदा युक्तान्मत्समीपं नयाम्यहम् ॥ ४४  
 मद्भक्ता न विनश्यन्ति मद्भक्ता वीतकल्मषाः ।  
 मद्भक्तानां तु मानुष्ये सफलं जन्म पाण्डव ॥ ४५  
 अपि पापेष्वभिरता मद्भक्ताः पाण्डुनन्दन ।  
 मुच्यन्ते पातकैः सर्वैः पद्मपत्रमिवांभसा ॥ ४६  
 जन्मान्तरसहस्रेषु तपसा भावितात्मनाम् ।

शूद्रायनकृता धर्मा इति क. पाठः ॥ १८ ॥ वैभीतक-  
 कृताश्च ये इति ट. पाठः ॥ २३ ॥ राजेन्द्र पुनाति ह

नरं सदेति ट. पाठः ॥ ३१ ॥



भक्तिरुत्पद्यते तात मनुष्याणां न संशयः ॥४७  
 यच्च रूपं परं गुह्यं कूटस्थमचलं ध्रुवम् ।  
 न दृश्यते तथा देवैर्मद्भक्तैर्दृश्यते यथा ॥ ४८  
 अपरं यच्च मे रूपं प्रादुर्भावेषु दृश्यते ।  
 तदर्चयन्ति सर्वार्थैः सर्वभूतानि पाण्डव ॥ ४९  
 कल्पकोटिसहस्रेषु व्यतीतेष्वागतेषु च ।  
 दर्शयामीह तद्रूपं यच्च पश्यन्ति मे सुराः ॥ ५०  
 स्थित्युत्पत्त्यव्ययकरं यो मां ज्ञात्वा प्रपद्यते ।  
 अनुगृह्णाम्यहं तं वै संसारान्मोचयामि च ॥५१  
 अहमादिहिं देवानां सृष्टा ब्रह्मादयो मया ।  
 प्रकृतिं स्वामवष्टभ्य जगत्सर्वं सृजाम्यहम् ॥५२  
 तमोमूलोहमव्यक्तो रजोमध्ये प्रतिष्ठितः ।  
 ऊर्ध्वं सत्त्वं विना लोमं ब्रह्मादिस्तं वपर्यतः ॥ ५३  
 सूर्धानं मे विद्धि दिवं चन्द्रादित्यौ च लोचने ।  
 गावोभिर्ब्राह्मणो वक्रं मारुतः श्वसनं च मे ॥५४  
 दिशो मे वाहवश्चाष्टौ नक्षत्राणि च भूषणम् ।  
 अन्तरिक्षपुरो विद्धि सर्वभूतावकाशकम् ।  
 मार्गो मेघानिलाभ्यां तु यन्ममोदरमव्ययम् ॥५५  
 पृथिवीमण्डलं यद्वै द्वीपार्णवनैर्युतम् ।  
 सर्वसंधारणोपेतं पादौ मम युधिष्ठिर ॥ ५६  
 स्थितो ह्येकगुणः खेऽहं द्विगुणश्चास्मि मारुते ।  
 त्रिगुणोऽग्नौ स्थितोऽहं वै सलिले च चतुर्गुणः ॥५७  
 शब्दाद्या ये गुणाः पञ्च महाभूतेषु पञ्चसु ।  
 तन्मात्रासंस्थितः सोऽहं पृथिव्यां पञ्चधास्थितः ॥५८  
 अहं सहस्रशीर्षस्तु सहस्रवदनेक्षणः ।  
 सहस्रबाहूदरधृक्सहस्रोऽरुः सहस्रपात् ॥ ५९  
 धृत्वोर्वीं सर्वतः सम्यगत्यतिष्ठं दशांगुलम् ।  
 सर्वभूतात्मभूतस्यः सर्वव्यापी ततोऽस्म्यहम् ॥६०

अचिन्त्योहमनन्तोहमजरोहमजो ह्यहम् ।  
 अनाद्योऽहमवध्योहमप्रमेयोहमव्ययः ॥ ६१  
 निर्गुणोऽहं निगूढात्मा निर्द्वन्द्वो निर्ममो नृप ।  
 निष्कलो निर्विकारोऽहं निदानममृतस्य तु ॥ ६२  
 सुधा चाहं स्वधा चाहं स्वाहा चाहं नराधिप ।  
 तेजसा तपसा चाहं भूतग्रामं चतुर्विधम् ॥ ६३  
 स्नेहपाशैर्गुणवद्धा धारयाम्यात्ममायया ।  
 चातुराश्रमधर्मोऽहं चातुर्होत्रफलाशनः ।  
 चतुर्मूर्तिश्चतुर्थज्ञश्चतुराश्रमभावनः ॥ ६४  
 संहृत्याहं जगत्सर्वं कृत्वा वै गर्भमात्मनः ।  
 शयामि दिव्ययोगेन प्रलयेषु युधिष्ठिर ॥ ६५  
 सहस्रयुगपर्यन्तां ब्राह्मीं रात्रिं महार्णवे ।  
 स्थित्वा सृजामि भूतानि जङ्गमानि स्थिराणि च ॥ ६६  
 कल्पे कल्पे च भूतानि संहारामि सृजामि च ।  
 न च मां तानि जानन्ति मायया मोहितानि मे ॥ ६७  
 मम चैवान्धकारस्य मार्गितव्यस्य नित्यशः ।  
 प्रशान्तस्येव दीपस्य गतिर्नैवोपलभ्यते ॥ ६८  
 न तदस्ति क्वचिद्राजन्मत्राहं न प्रतिष्ठितः ।  
 न च तद्विद्यते भूतं मयि यन्न प्रतिष्ठितम् ॥ ६९  
 यावन्मित्रं भवेद्भूतं स्थूलं सूक्ष्ममिदं जगत् ।  
 जीवभूतो ह्यहं तस्मिन्मात्रेण प्रतिष्ठितः ॥ ७०  
 किंचात्र बहुनोक्तेन सत्यमेतद्वीमि ते ।  
 यद्भूतं यद्भविष्यच्च तत्सर्वमहमेव तु ॥ ७१  
 मया सृष्टानि भूतानि मन्मथानि च भारत ।  
 मामेव न विजानन्ति मायया मोहितानि वै ॥ ७२  
 एवं सर्वं जगदिदं सदेवासुरमानुषम् ।  
 मत्तः प्रभवते राजन्मय्येव प्रविलीयते ॥ ७३

॥ इति श्रीमन्महाभारते आश्वमेधिकपर्वणि वैष्णवधर्मपर्वणि षण्णवतितमोऽध्यायः ॥ ९६ ॥

सप्तनवतितमोऽध्यायः ॥ ९७ ॥

कृष्णेन युधिष्ठिरं प्रति चातुर्वर्ण्यधर्मनिरूपणम् ॥ १ ॥

वैशंपायन उवाच ।  
 एवमात्मोद्भवं सर्वं जगदुद्दिश्य केशवः ।

धर्मान्धर्मात्मजस्याथ पुण्यानकथयत्प्रभुः ॥ १  
 शृणु पाण्डव तत्त्वेन पवित्रं पापनाशनम् ।



कथ्यमानं मया पुण्यं धर्मशास्त्रफलं महत् ॥ २  
 यः शृणोति शुचिर्भूत्वा एकचित्तस्तपोयुतः ।  
 स्वर्ग्यं यशस्यमायुष्यं धर्मं ज्ञेयं युधिष्ठिर ॥ ३  
 श्रद्धानस्य तस्येह यत्पापं पूर्वसंचितम् ।  
 विनश्यत्याशु तत्सर्वं मद्भक्तस्य विशेषतः ॥ ४  
 वैशंपायन उवाच ।  
 एवं श्रुत्वा वचः पुण्यं सत्यं केशवभाषितम् ।  
 प्रहृष्टमनसो भूत्वा चिन्तयन्तोऽद्भुतं परम् ॥ ५  
 देवब्रह्मर्षयः सर्वे गन्धर्वाप्सरसस्तथा ।  
 भूता यक्षग्रहाश्चैव गुह्यका भुजगास्तथा ॥ ६  
 वालखिल्या महात्मानो योगिनस्तत्त्वदर्शिनः ।  
 तथा भागवताश्चापि पञ्चकालमुपासकाः ॥ ७  
 कौतूहलसमाविष्टाः प्रहृष्टेन्द्रियमानसाः ।  
 श्रोतुकामाः परं धर्मं वैष्णवं धर्मशासनम् ।  
 हृदि कर्तुं च तद्वाक्यं प्रणमुः शिरसा नताः ॥ ८  
 ततस्तान्वासुदेवेन दृष्टान्दिव्येन चक्षुषा ।  
 विमुक्तपापानालोक्य प्रणम्य शिरसा हरिम् ।  
 पप्रच्छ केशवं धर्मं धर्मपुत्रः प्रतापवान् ॥ ९  
 युधिष्ठिर उवाच ।  
 कीदृशी ब्राह्मणस्याथ क्षत्रियस्यापि कीदृशी ।  
 वैश्यस्य कीदृशी देव गतिः शूद्रस्य कीदृशी ॥ १०  
 कथं बध्येत पाशेन ब्राह्मणस्तु यमालये ।  
 क्षत्रियो वाथ वैश्यो वा शूद्रो वा बध्यते कथम् ।  
 एतत्कर्मफलं ब्रूहि लोकनाथ नमोस्तु ते ॥ ११  
 वैशंपायन उवाच ।  
 पृष्टोऽथ केशवो ह्येवं धर्मपुत्रेण धीमता ।  
 उवाच संसारगतिं चातुर्वर्ण्यस्य कर्मजाम् ॥ १२  
 भगवानुवाच ।  
 शृणु वर्णक्रमेणैव धर्मं धर्मभृतां वर ।  
 नास्ति किञ्चिन्नरश्रेष्ठ ब्राह्मणस्य तु दुष्कृतम् ॥ १३  
 शिखायज्ञोपवीता ये सन्ध्यां ये चाप्युपासते ।  
 यैश्च पूर्णाहुतिः प्राप्ता विधिवज्जुह्वते च ये ॥ १४  
 वैश्वदेवं च ये चक्रुः पूजयन्त्यतिथींश्च ये ।  
 नित्यं स्वाध्यायशीलाश्च जपयज्ञपराश्च ये ॥ १५

सायंप्रातर्हुताशाश्च शूद्रभोजनवर्जिताः ।  
 डंभानृतविमुक्ताश्च स्वदारनिरताश्च ये ।  
 पञ्चयज्ञपरा ये च येऽग्निहोत्रमुपासते ॥ १६  
 दहन्ति दुष्कृतं येषां हूयमानास्त्रयोऽग्रयः ।  
 नष्टदुष्कृतकर्माणो ब्रह्मलोकं व्रजन्ति ते ॥ १७  
 ब्रह्मलोके पुनः कामं गन्धर्वैर्ब्रह्मगायकैः ।  
 उद्गीयमानाः ग्रयतैः पूज्यमानाः स्वयंभुवा ।  
 ब्रह्मलोके प्रमोदन्ते यावदाभूतसंभवम् ॥ १८  
 क्षत्रियोपि स्थितो राज्ये स्वधर्मपरिपालकः ।  
 सम्यक्प्रजाः पालयिता षड्भागनिरतः सदा ॥ १९  
 यज्ञदानरतो धीरः स्वदारनिरतः सदा ।  
 शास्त्रानुसारी तत्त्वज्ञः प्रजाकार्यपरायणः ॥ २०  
 विप्रेभ्यः कामदो नित्यं भृत्यानां भरणे रतः ।  
 सत्यसन्धः शुचिर्नित्यं लोभडंभविवर्जितः ।  
 क्षत्रियोप्युत्तमां याति गतिं देवनिषेविताम् ॥ २१  
 तत्र दिव्याप्सरोभिस्तु गन्धर्वैश्च विशेषतः ।  
 सेव्यमानो महातेजाः क्रीडते शक्रपूजितः ॥ २२  
 चतुर्युगानि वै त्रिंशत्क्रीडित्वा तत्र देववत् ।  
 इह मानुष्यलोके तु चतुर्वेदी द्विजो भवेत् ॥ २३  
 कृषिगोपालनिरतो धर्मान्वेषणतत्परः ।  
 दानधर्मेपि निरतो विप्रशुश्रूषकस्तथा ॥ २४  
 सत्यसन्धः शुचिर्नित्यं लोभडंभविवर्जितः ।  
 ऋजुः स्वदारनिरतो हिंसाद्रोहविवर्जितः ॥ २५  
 वणिग्धर्मान्निमुञ्चन्वै देवब्राह्मणपूजकः ।  
 वैश्यः स्वर्गतिमाप्नोति पूज्यमानोऽप्सरोगणैः ॥ २६  
 चतुर्युगानि वै त्रिंशत्क्रीडित्वा दश पञ्च च ।  
 इह मानुष्यलोके च राजा भवति वीर्यवान् ॥ २७  
 सुवर्णकोट्यः पञ्चाशद्रत्नानां च शतं तथा ।  
 हस्त्यश्वरथसंयुक्तो महाभोगांश्च सेवते ॥ २८  
 त्रयाणामपि वर्णानां शुश्रूषानिरतः सदा ।  
 विशेषतस्तु विप्राणां दासवद्यस्तु तिष्ठति ॥ २९  
 अयाचितप्रदाता च सत्यशौचसमन्वितः ।  
 गुरुदेवार्चनरतः परदारविवर्जितः ॥ ३०  
 परपीडामकृत्वैव भृत्यवर्गं विभर्ति यः ।



शूद्रोपि स्वर्गमाप्नोति जीवानामभयप्रदः ॥ ३१  
 स स्वर्गलोके क्रीडित्वा वर्षकोटिं महातपाः ।  
 इह मानुषलोके तु वैश्यो धनपतिर्भवेत् ॥ ३२  
 एवं धर्मात्परं नास्ति महत्संसारमोक्षणम् ।  
 न च धर्मात्परं किञ्चित्पापकर्मव्यपोहनम् ॥ ३३  
 तस्माद्धर्मः सदा कार्यो मानुष्यं प्राप्य दुर्लभम् ।  
 न हि धर्मानुरक्तानां लोके किञ्चन दुर्लभम् ॥ ३४  
 स्वयंभुविहितो धर्मो यो यस्येह नरेश्वर ।  
 स तेन क्षपयेत्पापं सम्यगाचरितेन च ॥ ३५  
 सहजं यद्भवेत्कर्म न तत्त्याज्यं हि केनचित् ।  
 स एव तस्य धर्मो हि तेन सिद्धिं स गच्छति ॥ ३६  
 विगुणोपि स्वधर्मस्तु पापकर्म व्यपोहति ।  
 एवमेव तु धर्मोपि क्षीयते पापवर्धनात् ॥ ३७  
 युधिष्ठिर उवाच ।  
 भगवन्देवदेवेश श्रोतुं कौतूहलं हि मे ।  
 शुभस्याप्यशुभस्यापि क्षयवृद्धी यथाक्रमम् ॥ ३८

भगवानुवाच ।  
 शृणु पार्थिव तत्सर्वं धर्मसूक्ष्मं सनातनम् ।  
 दुर्विज्ञेयतमं नित्यं यत्र मया महाजनाः ॥ ३९  
 यथैव शीतमुदकमुष्णेन बहुना वृतम् ।  
 भवेत्तु तत्क्षणादुष्णं शीतत्वं च विनश्यति ॥ ४०  
 यथोष्णं वा भवेदल्पं शीतेन बहुना वृतम् ।  
 शीतलं च भवेत्सर्वमुष्णत्वं च विनश्यति ॥ ४१  
 एवं च यद्भवेद्भूरि सुकृतं वाऽपि दुष्कृतम् ।  
 तदल्पं क्षपयेच्छीघ्रं नात्र कार्या विचारणा ॥ ४२  
 समत्वे सति राजेन्द्र तयोः सुकृतपापयोः ।  
 गूहितस्य भवेद्वृद्धिः कीर्तितस्य भवेत्क्षयः ॥ ४३  
 ख्यापनेनानुतापेन प्रायः पापं विनश्यति ।  
 तथा कृतस्तु राजेन्द्र धर्मो नश्यति मानद ॥ ४४  
 तावुभौ गूहितौ सम्यग्वृद्धिं यातो न संशयः ।  
 तस्मात्सर्वप्रयत्नेन न पापं गूहयेद्बुधः ॥ ४५  
 तस्मादेतत्प्रयत्नेन कीर्तयेत्क्षयकारणात् ।  
 तस्मात्संकीर्तयेत्पापं नित्यं धर्मं च गूहयेत् ॥ ४६

॥ इति श्रीमन्महाभारते आश्वमेधिकपर्वणि वैष्णवधर्मपर्वणि सप्तमवतितमोऽध्यायः ॥ ९७ ॥

### अष्टमवतितमोऽध्यायः ॥ ९८ ॥

कृष्णेन युधिष्ठिरं प्रति जन्मदानजीवितानां वैयर्थ्यापादकाधर्मकथनम् ॥ १ ॥ तथा दानानां सात्त्विकत्वादिकथनपूर्वकं तत्फलानां त्रैविध्यादिप्रतिपादनम् ॥ २ ॥ तथा दानपात्रलक्षणनिरूपणम् ब्राह्मणमहिमानुवर्णनं च ॥ ३ ॥

वैशंपायन उवाच ।  
 एवं श्रुत्वा वचस्तस्य धर्मपुत्रोऽच्युतस्य तु ।  
 प्रप्रच्छ पुनरप्यन्यं धर्मं धर्मात्मजो हरिम् ॥ १  
 वृथा च कति जन्मानि वृथा दानानि कानि च ।  
 वृथा च जीवितं केषां नराणां पुरुषोत्तम ॥ २  
 कीदृशासु ह्यवस्थासु दानं दत्तं जनार्दन ।  
 इह लोकेऽनुभवति पुरुषः पुरुषोत्तम ॥ ३  
 गर्भस्थः किं समश्नाति किं बाल्ये वाऽपि केशव ।  
 शौवनस्थेऽपि किं कृष्ण वार्धके वाऽपि किं भवेत् ४  
 सात्त्विकं कीदृशं दानं राजसं कीदृशं भवेत् ।  
 तामसं कीदृशं देव तर्पयिष्यति किं प्रभो ॥ ५  
 उत्तमं कीदृशं दानं तेषां वा किं फलं भवेत् ।

किं दानं नयति ह्यूर्ध्वं किं गतिं मध्यमां नयेत् ।  
 गतिं जघन्यामथवा देवदेव ब्रवीहि मे ॥ ६  
 एतदिच्छामि विज्ञातुं परं कौतूहलं हि मे ।  
 त्वदीयं वचनं सत्यं पुण्यं च मधुसूदन ॥ ७  
 वैशंपायन उवाच ।  
 एवं धर्मं प्रयत्नेन पृष्टः पाण्डुसुतेन वै ।  
 उवाच वासुदेवोऽथ धर्मान्धर्मात्मजस्य तु ॥ ८  
 भगवानुवाच ।  
 शृणु राजन्यथान्यायं वचनं तथ्यमुत्तमम् ।  
 कथ्यमानं मया पुण्यं सर्वपापव्यपोहनम् ॥ ९  
 वृथा च दश जन्मानि चत्वारि च नराधिप ।  
 वृथा दानानि पञ्चाशत्पञ्चैव च यथाक्रमम् ॥ १०



वृथा च जीवितं येषां ते च षट् परिकीर्तिताः ।  
 अनुक्रमेण वक्ष्यामि तानि सर्वाणि पार्थिव ११  
 धर्मज्ञानां वृथा जन्म लुब्धानां पापिनां तथा ।  
 वृथा पाकं च येऽश्नन्ति परदाररताश्च ये ।  
 पाकभेदकरा ये च ये च स्युः सत्यवर्जिताः ॥ १२  
 मृष्टमश्नाति यश्चैकः क्लिश्यमानैस्तु बान्धवैः ।  
 पितरं मातरं चैव उपाध्यायं गुरुं तथा ।  
 मातुलं मातुलानीं च यो निहन्याच्छपेत वा ॥ १३  
 ब्राह्मणश्चैव यो भूत्वा सन्ध्योपासनवर्जितः ।  
 निस्स्वाहो निस्स्वधश्चैव शूद्राणामन्नशुद्धिजः १४  
 मम वा शंकरस्याथ ब्रह्मणो वा युधिष्ठिर ।  
 अथवा ब्राह्मणानां तु ये न भक्ता नराधमाः ।  
 वृथाजन्मान्यथैतेषां पापिनां विद्धि पाण्डव ॥ १५  
 अश्रद्धयाऽपि यदत्तमवमानेन वाऽपि यत् ।  
 डंभार्थमपि यदत्तं यत्पापण्डितं नृप ॥ १६  
 शूद्राचाराय यदत्तं यदत्त्वा चानुकीर्तितम् ।  
 रोषयुक्तं तु यदत्तं यदत्तमनुशोचितम् ॥ १७  
 डंभाजितं च यदत्तं यच्च वाऽप्यनृतार्जितम् ।  
 ब्राह्मणस्त्वं च यदत्तं चौर्येणाप्यार्जितं च यत् ॥ १८  
 अभिशस्ताहृतं यत्तु यदत्तं पतिते द्विजे ।  
 निर्ब्रह्माभिहृतं यत्तु यदत्तं सर्वयाचकैः ॥ १९  
 ब्राह्मणैस्तु यदत्तं दानमारूढपतितैश्च यत् ।  
 यदत्तं खैरिणीभर्तुः श्वशुराननुवर्तिने ॥ २०  
 यद्रामयाचकहृतं यत्कृतमहृतं तथा ।  
 उपपातकिने दत्तं वेदविक्रयिणे च यत् ॥ २१  
 स्त्रीजिताय च यदत्तं यदत्तं राजसेविने ।  
 गणकाय च यदत्तं यच्च कारणिकाय च ॥ २२  
 वृषलीपतये दत्तं यदत्तं शस्त्रजीविने ।  
 भृतकाय च यदत्तं व्यालग्राहिहृतं च यत् ॥ २३  
 पुरोहिताय यदत्तं चिकित्सकहृतं च यत् ।  
 यद्रणिक्कर्मिणे दत्तं क्षुद्रमन्त्रोपजीविने ॥ २४  
 यच्छूद्रजीविने दत्तं यच्च देवलकाय च ।  
 देवद्रव्याशिने यच्च यदत्तं चित्रकर्मिणे ॥ २५  
 रज्जोपजीविने दत्तं यच्च मांसोपजीविने ।

आश्व. १६

सेवकाय च यदत्तं यदत्तं ब्राह्मणशुभे ॥ २६  
 अदेशिने च यदत्तं दत्तं वार्धुषिकाय च ।  
 यदनाचारिणे दत्तं यत्तु दत्तमनग्रे ॥ २७  
 असन्ध्योपासिने दत्तं यच्छूद्रग्रामवासिने ।  
 यन्मिथ्यालिङ्गिने दत्तं दत्तं सर्वाशिने च यत् ॥ २८  
 नास्तिकाय च यदत्तं धर्मविक्रयिणे च यत् ।  
 वराकाय च यदत्तं यदत्तं कूटसाक्षिणे ॥ २९  
 ग्रामकूटाय यदत्तं दानं पार्थिवपुङ्गव ।  
 वृथा भवति तत्सर्वं नात्र कार्या विचारणा ॥ ३०  
 विप्राणामधरा एते लोलुपा ब्राह्मणाधमाः ।  
 नात्मानं तारयन्त्येते न दातारं युधिष्ठिर ॥ ३१  
 एतेभ्यो दत्तमात्राणि दानानि सुबहून्यपि ।  
 वृथा भवन्ति राजेन्द्र भस्मन्याज्याहुतिर्यथा ॥ ३२  
 एतेषु यत्फलं किञ्चिद्विष्यति कथंचन ।  
 राक्षसाश्च पिशाचाश्च तद्विलुपन्ति हर्षिताः ॥ ३३  
 वृथा ह्येतानि दत्तानि कथितानि समासतः ।  
 जीवितं तु वृथा येषां तच्छृणुष्व युधिष्ठिर ॥ ३४  
 ये मां न प्रतिपद्यन्ते शङ्करं वा नराधमाः ।  
 ब्राह्मणान्वा महीदेवान् वृथा जीवन्ति ते नराः ॥ ३५  
 हेतुशास्त्रेषु ये सक्ताः कुदृष्टिपथमाश्रिताः ।  
 देवान्निन्दन्त्यनाचारा वृथा जीवन्ति ते नराः ॥ ३६  
 कुशलैः कृतशास्त्राणि पठित्वा ये नराधमाः ।  
 विप्राभिन्दन्ति यज्ञांश्च वृथा जीवन्ति ते नराः ॥ ३७  
 ये दुर्गां वा कुमारं वा वायुमग्निं जलं रविम् ।  
 पितरं मातरं चैव गुरुमिन्द्रं निशाकरम् ।  
 मूढा निन्दन्त्यनाचारा वृथा जीवन्ति ते नराः ॥ ३८  
 विद्यमाने धने यस्तु दानधर्मविवर्जितः ।  
 मृष्टमश्नाति यश्चैको वृथा जीवति सोऽपि च ॥ ३९  
 वृथा जीवितमाख्यातं दानकालं ब्रवीमि ते ॥ ४०  
 तमोनिविष्टचित्तेन दत्तं दानं तु यद्भवेत् ।  
 तदस्य फलमश्नाति नरो गर्भगतो नृप ॥ ४१  
 ईर्ष्यामत्सरसंयुक्तो डंभार्थं चार्थकारणात् ।  
 ददाति दानं यो मर्त्यो बालभावे तदश्रुते ॥ ४२  
 भोक्तुं भोगमशक्तस्तु व्याधिभिः पीडितो भृशम् ।



ददाति दानं यो मर्त्यो दृढभावे तदश्नुते ॥ ४३  
 श्रद्धायुक्तः शुचिः स्नातः प्रसन्नेन्द्रियमानसः ।  
 ददाति दानं यो मर्त्यो यौवने स तदश्नुते ॥ ४४  
 स्वयं नीत्वा तु यद्दानं भक्त्या पात्रे प्रदीयते ।  
 तत्सार्वकालिकं विद्धि दानमामरणान्तिकम् ॥ ४५  
 राजसं सात्त्विकं चापि तामसं च युधिष्ठिर ।  
 दानं दानफलं चैव गतिं च त्रिविधां शृणु ॥ ४६  
 दानं दातव्यमित्येव मतिं कृत्वा द्विजाय वै ।  
 उपकारवियुक्ताय यद्दत्तं तद्धि सात्त्विकम् ॥ ४७  
 श्रोत्रियाय दरिद्राय बहुभृत्याय पाण्डव ।  
 दीयते यत्प्रहृष्टेन तत्सात्त्विकमुदाहृतम् ॥ ४८  
 वेदाक्षरविहीनाय यत्तु पूर्वोपकारिणे ।  
 समृद्धाय च यद्दत्तं तद्दानं राजसं स्मृतम् ॥ ४९  
 संबन्धिने च यद्दत्तं प्रमत्ताय च पाण्डव ।  
 फलार्थिभिरपात्राय तद्दानं राजसं स्मृतम् ॥ ५०  
 वैश्वदेवविहीनाय दानमश्रोत्रियाय च ।  
 दीयते तत्स्करायापि तद्दानं तामसं स्मृतम् ॥ ५१  
 सरोषमवधूतं च क्लेशयुक्तमवज्ञया ।  
 सेवकाय च यद्दत्तं तत्तामसमुदाहृतम् ॥ ५२  
 देवाः पितृगणाश्चैव मुनयश्चाग्रयस्तथा ।  
 सात्त्विकं दानमश्नन्ति तुष्यन्ति च नरेश्वर ॥ ५३  
 दानवा दैत्यसङ्घाश्च ग्रहा यक्षाः सराक्षसाः ।  
 राजसं दानमश्नन्ति वर्जितं पितृदैवतैः ॥ ५४  
 पिशाचाः प्रेतसङ्घाश्च कश्मला ये मलीमसाः ।  
 तामसं दानमश्नन्ति गतिं च त्रिविधां शृणु ॥ ५५  
 सात्त्विकानां तु दानानामुत्तमं फलमश्नुते ।  
 मध्यमं राजसानां तु तामसानां तु पश्चिमम् ॥ ५६  
 अभिगम्योपनीतानां दानानामुत्तमं फलम् ।  
 मध्यमं तु समाहूय जघन्यं याचते फलम् ॥ ५७  
 अयाचितप्रदाता यः स याति गतिमुत्तमाम् ।  
 समाहूय तु यो दद्यान्मध्यमां स गतिं व्रजेत् ।  
 याचितो यश्च वै दद्याज्जघन्यां स गतिं व्रजेत् ॥ ५८  
 उत्तमा दैविकी ज्ञेया मध्यमा मानुषी गतिः ।  
 गतिर्जघन्या तिर्यक्षु गतिरेषा त्रिधा स्मृता ॥ ५९

पात्रभूतेषु विप्रेषु संस्थितेष्वहिताग्निषु ।  
 यत्तु निक्षिप्यते दानमक्षयं संग्रहीतम् ॥ ६०  
 श्रोत्रियाणां दरिद्राणां भरणं कुरु पार्थिव ।  
 समृद्धानां द्विजातीनां कुर्यास्तेषां तु रक्षणम् ॥ ६१  
 दरिद्रान्वित्हीनांश्च प्रदानैः सुष्ठु पूजय ।  
 आतुरस्यौषधैः कार्यं नीरुजस्य किमौषधैः ॥ ६२  
 पापं प्रतिग्रहीतारं प्रदातुरुपगच्छति ।  
 प्रतिग्रहीतुर्यत्पुण्यं प्रदातारमुपैति तत् ।  
 तस्मादानं सदा कार्यं परत्र हितमिच्छता ॥ ६३  
 वेदविद्यावदातेषु सदा शूद्रान्नवर्जिषु ।  
 प्रयत्नेन विधातव्यो महादानमयो निधिः ॥ ६४  
 येषां दाराः प्रतीक्षन्ते सहस्रस्येव लंभनम् ।  
 भुक्तशेषस्य भक्तस्य तान्निमन्त्रय पाण्डव ॥ ६५  
 आमन्त्र्य तु निराशानि न कर्तव्यानि भारत ।  
 कुलानि सुदरिद्राणि तेषामाशा हता भवेत् ॥ ६६  
 मद्भक्ता ये नरश्रेष्ठ मद्भक्ता मत्परायणाः ।  
 मद्याजिनो मन्त्रियमास्तान्प्रयत्नेन पूजयेत् ॥ ६७  
 तेषां तु पावनायाहं नित्यमेव युधिष्ठिर ।  
 उभे सन्ध्येऽधितिष्ठामि ह्यस्कन्धं तद्व्रतं मम ॥ ६८  
 तस्मादष्टाक्षरं मन्त्रं मद्भक्तैर्वीतकल्मषैः ।  
 सन्ध्याकाले तु जपन्त्यं सततं चात्मशुद्धये ॥ ६९  
 अन्येषामपि विप्राणां किल्बिषं हि विनश्यति ।  
 उभे सन्ध्येऽप्युपासीत तस्माद्विप्रो विशुद्धये ॥ ७०  
 दैवे श्राद्धेऽपि विप्रः स नियोक्तव्योऽजुगुप्सया ।  
 जुगुप्सितस्तु यः श्राद्धं दहत्यग्निरिवेन्धनम् ॥ ७१  
 भारतं मानवो धर्मो वेदाः साङ्गाश्चिकित्सितम् ।  
 आज्ञासिद्धानि चत्वारि न हन्तव्यानि हेतुभिः ७२  
 न ब्राह्मणान्परीक्षेत दैवे कर्मणि धर्मवित् ।  
 महान्भवेत्परीवादो ब्राह्मणानां परीक्षणे ॥ ७३  
 ब्राह्मणानां परीवादं यः कुर्यात्स नराधमः ।  
 रासभानां शुनां योनिं गच्छेत्पुरुषदूषकः ॥ ७४  
 श्वत्वं प्राप्नोति निन्दित्वा परीवादात्खरो भवेत् ।  
 कृमिर्भवत्यभिभवात्कीटो भवति मत्सरात् ॥ ७५  
 दुर्दृष्टा वा सुदृष्टा वा प्राकृता वा सुसंस्कृताः ।



ब्राह्मणा नावमन्तव्या भस्मच्छन्ना इवाग्रयः ॥७६॥  
 क्षत्रियं चैव सर्पं च ब्राह्मणं च बहुश्रुतम् ।  
 नावमन्येत मेधावी कृशानपि कदाचन ॥ ७७॥  
 एतन्नयं हि पुरुषं निर्देहेदवमानितम् ।  
 तस्मादेतत्प्रयत्नेन नावमन्येत बुद्धिमान् ॥ ७८॥  
 यथा सर्वास्वस्थासु पावको दैवतं महत् ।  
 तथा सर्वास्वस्थासु ब्राह्मणो दैवतं महत् ॥ ७९॥  
 व्यङ्गाः काणाश्च कुञ्जाश्च वामनाङ्गास्तथैव च ।  
 सर्वे दैवे नियोक्तव्या व्यामिश्रा वेदपारगैः ॥८०॥  
 मनुं नोत्पादयेत्तेषां न चारिष्टं समाचरेत् ।  
 मनुग्रहरणा विप्रा न विप्राः शस्त्रपाणयः ॥ ८१॥  
 मनुना घ्नन्ति ते शत्रून्वज्रेणेन्द्र इवासुरान् ।  
 ब्राह्मणो हि महदैवं जातिमात्रेण जायते ॥ ८२॥  
 ब्राह्मणः सर्वभूतानां धर्मकोशस्य गुप्तये ।  
 किं पुनर्ये च कौन्तेय सन्ध्यां नित्यमुपासते ८३॥  
 यस्यास्येन समश्नन्ति हव्यानि त्रिदिवौकसः ।  
 कव्यानि चैव पितरः किं भूतमधिकं ततः ॥८४॥  
 उत्पत्तिरेव विप्रस्य मूर्तिर्धर्मस्य शाश्वती ।  
 स हि धर्मार्थमुत्पन्नो ब्रह्मभूयाय कल्पते ॥ ८५॥  
 स्वमेव ब्राह्मणो भुङ्क्ते स्वं वस्ते स्वं ददाति च ।  
 आनृशंस्याद्ब्राह्मणस्य भुङ्जते हीतरे जनाः ।  
 तस्मात्ते नावमन्तव्या मद्भक्ता हि द्विजाः सदा ८६॥  
 आरण्यकोपनिषदि ये तु पश्यन्ति मां द्विजाः ।  
 निगूढं निष्कलावस्थं तान्प्रयत्नेन पूजय ॥ ८७॥  
 स्वगृहे वा प्रवासे वा दिवारात्रमथापि वा ।

श्रद्धया ब्राह्मणाः पूज्या मद्भक्ता ये च पाण्डव ८८॥  
 नास्ति विप्रसमं दैवं नास्ति विप्रसमो गुरुः ।  
 नास्ति विप्रात्परो बन्धुर्नास्ति विप्रात्परो निधिः ॥  
 नास्ति विप्रात्परं तीर्थं न पुण्यं ब्राह्मणात्परम् ।  
 न पवित्रं परं विप्राच्च द्विजात्पावनं परम् ।  
 नास्ति विप्रात्परो धर्मो नास्ति विप्रात्परा गतिः ॥  
 पापकर्मसमाक्षिप्तं पतन्तं नरके नरम् ।  
 त्रायते पात्रमप्येकं पात्रभूते तु तद्विजे ॥ ९१॥  
 बालाहिताग्रयो ये च शान्ताः शूद्रान्नवर्जिताः ।  
 मामर्चयन्ति मद्भक्तास्तेभ्यो दत्तमिहाक्षयम् ॥९२॥  
 प्रदानैः पूजितो विप्रो वन्दितो वापि संस्कृतः ।  
 संभाषितो वा दृष्टो वा मद्भक्तो दिवमुन्नेयत् ९३॥  
 ये पठन्ति नमस्यन्ति ध्यायन्ति पुरुषास्तु माम् ।  
 स तान्स्पृष्ट्वा च दृष्ट्वा च नरः पापैः प्रमुच्यते ९४॥  
 मद्भक्ता मद्गतप्राणा मद्गीता मत्परायणाः ।  
 बीजयोनिविशुद्धा ये श्रोत्रियाः संयतेन्द्रियाः ।  
 शूद्रान्नविरता नित्यं ते पुनन्तीह दर्शनात् ॥९५॥  
 स्वयं नीत्वा विशेषेण दानं तेषां गृहेष्वथ ।  
 निवापयेत्तु यद्भक्त्या तद्दानं कोटिसंमितम् ॥९६॥  
 जाग्रतः स्वपतो वापि प्रवासेषु गृहेष्वथ ।  
 हृदये न प्रणश्यामि यस्य विप्रस्य भावतः ॥९७॥  
 स पूजितो वा दृष्टो वा स्पृष्टो वापि द्विजोत्तमः ।  
 संभाषितो वा राजेन्द्र पुनात्येव नरं सदा ॥९८॥  
 एवं सर्वास्वस्थासु सर्वदानानि पाण्डव ।  
 मद्भक्तेभ्यः प्रदत्तानि स्वर्गमार्गप्रदानि वै ॥ ९९॥

॥ इति श्रीमन्महाभारते आश्वमेधिकपर्वणि वैष्णवधर्मपर्वणि अष्टनवतितमोऽध्यायः ॥ ९८ ॥

### एकोनशततमोऽध्यायः ॥ ९९ ॥

कृष्णेन युधिष्ठिरं प्रति बीजयोन्मोः शुच्यशुद्धिनिर्गुणम् ॥ १ ॥ तथा गायत्रीमहिमानुवर्णनम् ॥ २ ॥ ब्राह्मणमहिमप्रशं-  
 सनम् । ब्राह्मणावमन्तृणां नारकयातनानुवर्णनं च ॥ ३ ॥

वैशंपायन उवाच ।  
 श्रुत्वैवं सात्त्विकं दानं राजसं तामसं तथा ।  
 पृथक्पृथक्त्वेव गतिं फलं चापि पृथक्पृथक् ॥१॥  
 अविदुः प्रहृष्टात्मा पुण्यं धर्माभृतं पुनः ।

युधिष्ठिरो धर्मरतः केशवं पुनरब्रवीत् ॥ २ ॥  
 बीजयोनिविशुद्धानां लक्षणानि वदस्व मे ।  
 बीजदोषेण लोकेश जायन्ते च कथं नराः ॥ ३ ॥  
 आचारदोषं देवेशं वक्तुमर्हस्यशेषतः ।



ब्राह्मणानां विशेषं च गुणदोषौ च केशव ॥ ४  
 चातुर्वर्ण्यस्य कृत्स्नस्य वर्तमानाः प्रतिग्रहे ।  
 केन विप्रा विशेषेण तरन्ते तारयन्ति च ।  
 एतान्कथय देवेश त्वद्भक्तस्य नमोस्तु ते ॥ ५  
 भगवानुवाच ।  
 शृणु राजन्यथावृत्तं बीजयोनिं शुभाशुभम् ।  
 येन तिष्ठति लोकोयं विनश्यति च पाण्डव ॥ ६  
 अविप्लुतब्रह्मचर्यो यस्तु विप्रो यथाविधि ।  
 स बीजं नाम विज्ञेयं तस्य बीजं शुभं भवेत् ॥ ७  
 कन्या चाक्षतयोनिः स्यात्कुलीना पितृमातृतः ।  
 ब्राह्मादिषु विवाहेषु परिणीता यथाविधि ।  
 सा प्रशस्ता वरारोहा तस्या योनिः प्रशस्यते ॥ ८  
 मनसा कर्मणा वाचा या गच्छेत्परपूरुषम् ।  
 योनिस्तस्या नरश्रेष्ठ गर्भाधानं न चार्हति ॥ ९  
 स्वैरिण्या यस्तु पापात्मा संतानार्थमिहेच्छति ।  
 स कुलान्पातयत्याशु दशपूर्वान्दशापरान् ॥ १०  
 दुष्टयोनौ तु यो मोहाद्रेतः सिञ्चति मूढधीः ।  
 तद्रेतसा समुत्पन्नः षडङ्गविदपि द्विजः ।  
 साधुभिः स बहिष्कार्यः श्वपाक इव पार्थिव ॥ ११  
 कर्मणा मनसा वाचा या भवेत्स्वैरचारिणी ।  
 सा कुलघ्नीति विज्ञेया तस्यां जातः श्वपाचकः ॥ १२  
 दैवे पित्र्ये तथा दाने भोजने सहभाषणे ।  
 शयने सहसंबन्धे न योग्या दुष्टयोनिजाः ॥ १३  
 न तस्मादुष्टयोन्यां तु गर्भमुत्पादयेद्बुधः ।  
 मोहेन कुरुते यस्तु कुलं हन्ति त्रिपूरुषम् ॥ १४  
 कानीनश्च सहोदश्च तथोभौ कुण्डगोलकौ ।  
 आरूढपतिताज्जातः पतितस्यापि यः सुतः ।  
 षडेते विप्रचण्डाला निकृष्टाः श्वपाचादपि ॥ १५  
 यो यत्र तत्र वा रेतः सिक्त्वा शूद्रासु वा चरेत् ।  
 कामचारी स पापात्मा बीजं तस्याशुभं भवेत् ॥ १६  
 अशुद्धं तद्भवेद्बीजं शुद्धां योनिं न चार्हति ।  
 दूषयत्यपि तां योनिं शुना लीढं हविर्यथा ॥ १७  
 शूद्रयोनौ पतद्बीजं हाहाशब्दं द्विजन्मनः ।  
 कुर्यात्पुरीषगर्तेषु पतितोऽस्मीति दुःखितः ॥ १८

मामधःपातयन्नेष पापात्मा काममोहितः ।  
 अधोगतिं ब्रजेत्क्षिप्रमिति शस्वा पतेत्तु तत् ॥ १९  
 आत्मा हि शुक्लमुद्दिष्टं दैवतं परमं महत् ।  
 तस्मात्सर्वप्रयत्नेन निरुन्ध्याच्छुक्लमात्मनः ॥ २०  
 आयुस्तेजो बलं वीर्यं प्रज्ञा श्रीश्च महद्यशः ।  
 पुण्यं च मत्प्रियत्वं च लभते ब्रह्मचर्यया ॥ २१  
 अविप्लुतब्रह्मचर्यैर्गृहस्थाश्रममाश्रितैः ।  
 पञ्चयज्ञपरैर्धर्मैः स्थाप्यते पृथिवीतले ॥ २२  
 सायंप्रातस्तु ये सन्ध्यां सम्यङ्ङित्यमुपासते ।  
 नावं वेदमयीं कृत्वा तरन्ते तारयन्ति च ॥ २३  
 यो जपेत्पावनीं देवीं गायत्रीं वेदमातरम् ।  
 न सीदेत्पतिगृहानः पृथिवीं च ससागराम् ॥ २४  
 ये चास्य दुःस्थिताः केचिद्ब्रह्माः सूर्यादयो दिवि ।  
 ते चास्य सौम्या जायन्ते शिवाः शुभकरास्तथा ॥ २५  
 यत्र यत्र स्थिताश्चैव दारुणाः पिशिताशनाः ।  
 घोररूपा महाकाया धर्षयन्ति न तं द्विजम् ॥ २६  
 पुनन्तीह पृथिव्यां च चीर्णवेदव्रता नराः ।  
 चतुर्णामपि वेदानां सा हि राजन्गरीयसी ॥ २७  
 अचीर्णव्रतवेदा ये विकर्मफलमाश्रिताः ।  
 ब्राह्मणा नाममात्रेण तेऽपि पूज्या युधिष्ठिर ।  
 किं पुनर्यस्तु सन्ध्ये द्वे नित्यमेवोपतिष्ठते ॥ २८  
 शीलमध्ययनं दानं शौचं मार्दवमार्जवम् ।  
 तस्माद्वेदाद्विशिष्टानि मनुराह प्रजापतिः ॥ २९  
 भूर्भुवस्स्वरिति ब्रह्म यो वेदनिरतो द्विजः ।  
 खदारनिरतो दान्तः स विद्वान्स च भूसुरः ॥ ३०  
 सन्ध्यामुपासते ये वै नित्यमेव द्विजोत्तमाः ।  
 ते यान्ति नरशार्दूल ब्रह्मलोकं न संशयः ॥ ३१  
 सावित्रीमात्रसारोपि वरो विप्रः सुयन्त्रितः ।  
 नायन्त्रितश्चतुर्वेदी सर्वाशी सर्वविक्रयी ॥ ३२  
 सावित्रीं चैव वेदांश्च तुलयाऽतोलयन्पुरा ।  
 सदेवर्षिगणाश्चैव सर्वे ब्रह्मपुरस्सराः ।  
 चतुर्णामपि वेदानां सा हि राजन्गरीयसी ॥ ३३  
 यथा विकसिते पुष्पे मधु गृह्णन्ति षट्पदाः ।  
 एवं गृहीता सावित्री सर्ववेदे च पाण्डव ॥ ३४



तस्मात्तु सर्ववेदानां सावित्री प्राण उच्यते ।  
 निर्जीवा हीतरे वेदा विना सावित्रिया नृप ॥३५  
 नायत्रितश्चतुर्वेदी शीलभ्रष्टः स कुत्सितः ।  
 शीलवृत्तसमायुक्तः सावित्रीपाठको वरः ॥ ३६  
 सहस्रपरमां देवीं शतमध्यां दशवरां ।  
 सावित्रीं जप कौतये सर्वपापप्रणाशिनीम् ॥ ३७  
 युधिष्ठिर उवाच ।  
 त्रैलोक्यनाथ हे कृष्ण सर्वभूतात्मको ह्यसि ।  
 नानायोगपर श्रेष्ठ तुभ्यसे केन कर्मणा ॥ ३८  
 भगवानुवाच ।  
 यदि भारसहस्रं तु गुग्गुल्वादि प्रधूपयेत् ।  
 करोति चेन्नमस्कारमुपहारं च कारयेत् ॥ ३९  
 स्तौति यः स्तुतिभिर्मां च ऋग्यजुस्सामभिः सदा ।  
 न तोषयति चेद्विप्रान्नाहं तुष्यामि भारत ॥ ४०  
 ब्राह्मणे पूजिते नित्यं पूजितोऽसि न संशयः ।  
 आकुष्ठे चाहमाकुष्ठो भवामि भरतर्षभ ॥ ४१  
 परा मयि गतिस्तेषां पूजयन्ति द्विजं हि ये ।  
 यदहं द्विजरूपेण वसामि वसुधातले ॥ ४२  
 यस्तान्पूजयति प्राज्ञो मद्गतेनान्तरात्मना ।  
 तमहं स्वेन रूपेण पश्यामि नरपुङ्गव ॥ ४३  
 कुब्जाः काणा वामनाश्च दरिद्रा व्याधितास्तथा ।  
 नावमान्या द्विजाः प्राज्ञैर्मम रूपा हि ते द्विजाः ॥  
 ये केचित्सागरान्तायां पृथिव्यां द्विजसत्तमाः ।  
 मम रूपं हि तेष्वेवमर्चितेष्वर्चितोऽस्म्यहम् ॥ ४५  
 बहवस्तु न जानन्ति नरा ज्ञानबहिष्कृताः ।  
 यदहं द्विजरूपेण वसामि वसुधातले ॥ ४६  
 अवमन्यन्ति ये विप्रान्स्वधर्मान्पातयन्ति ते ।  
 प्रेषणैः प्रेषयन्ते च शुश्रूषां कारयन्ति च ॥ ४७  
 मृतांश्चात्र परत्रेमान्यमदूता महाबलाः ।  
 निकृन्तन्ति यथाकामं सूत्रमार्गेण शिल्पिनः ४८  
 आक्रोशपरिवादाभ्यां ये रमन्ते द्विजातिषु ।

तान्मृतान्यमलोकस्थान्निपात्य पृथिवीतले ॥ ४९  
 आक्रम्योरसि पादेन क्रूरः संरक्तलोचनः ।  
 अश्विर्वर्णैस्तु संदर्शयामो जिह्वां समुद्धरेत् ॥ ५०  
 ये च विप्रान्निरीक्षन्ते पापाः पापेन चक्षुषा ।  
 अब्रह्मण्याः श्रुतेर्वाह्या नित्यं ब्रह्मद्विषो नराः ५१  
 तेषां घोरा महाकाया वक्रतुण्डा महाबलाः ।  
 उद्धरन्ति मुहूर्तेन खगाश्चक्षुर्यमाज्ञया ॥ ५२  
 यः प्रहारं द्विजेन्द्राय दद्यात्कुर्याच्च शोणितम् ।  
 अस्थिभङ्गं च यः कुर्यात्प्राणैर्वा विप्रयोजयेत् ।  
 सोऽनुपूर्व्येण यातीमान्नरकानेकविंशतिम् ॥ ५३  
 शूलमारोप्यते पश्चाज्ज्वलने परिपच्यते ।  
 बहुवर्षसहस्राणि पच्यमानस्त्ववाक्छिराः ।  
 नावमुच्येत दुर्मेधा न तस्य क्षीयते गतिः ॥ ५४  
 ब्राह्मणान्वा विचार्यैव व्रजन्वै वधकाङ्क्षया ।  
 शतवर्षसहस्राणि तामिस्ते परिपच्यते ॥ ५५  
 उत्पाद्य शोणितं गात्रात्संरंभमतिपूर्वकम् ।  
 सपर्ययेण यातीमान्नरकानेकविंशतिम् ॥ ५६  
 तस्मान्नाकुशलं ब्रूयान्न शुष्कां गतिमीरयेत् ।  
 न ब्रूयात्पुरुषां वाणीं न चैवैनानतिक्रमेत् ॥ ५७  
 ये विप्राञ्छ्रद्धया वाचा पूजयन्ति नरोत्तमाः ।  
 अर्चितश्च स्तुतश्चैव तैर्भवामि न संशयः ॥ ५८  
 तर्जयन्ति च ये विप्रान्क्रोशयन्ति च भारत ।  
 आकुष्ठस्तर्जितश्चाहं तैर्भवामि न संशयः ॥ ५९  
 यश्चन्दनैश्चागरुधूपदीपै-  
 रभ्यर्चयेत्काष्ठमयीं ममार्चाम् ।  
 तेनार्चितो नैव भवामि सम्य-  
 ग्विप्रार्चनादसि समर्चितोऽहम् ॥ ६०  
 विप्रप्रसादाद्धरणीधरोऽहं  
 विप्रप्रसादादसुराञ्जयामि ।  
 विप्रप्रसादाच्च सदक्षिणोऽहं  
 विप्रप्रसादादजितोऽहमसि ॥ ६१

॥ इति श्रीमन्महामारते आश्वमेधिकपर्वणि वैष्णवधर्मपर्वणि एकोनशततमोऽध्यायः ॥ ९९ ॥



## शततमोऽध्यायः ॥ १०० ॥

कृष्णेन युधिष्ठिरं प्रति सुकृतिदुःकृतिजनप्राप्यवैवस्वतपुरमार्गादिप्रतिपादनपूर्वकं तेषां तद्वचनप्रकारानुवर्णनम् ॥ १ ॥

युधिष्ठिर उवाच ।

देवदेवेश दैत्यघ्न परं कौतूहलं हि मे ।

एतत्कथय सर्वज्ञ त्वद्भक्तस्य च केशव ।

मानुषस्य च लोकस्य धर्मलोकस्य चान्तरम् ॥ १

कीदृशं किंप्रमाणं वा किमधिष्ठानमेव च ।

तरन्ति मानुषा देव केनोपायेन माधव ॥ २

त्वगस्थिमांसनिर्मुक्ते पञ्चभूतविवर्जिते ।

कथयस्व महादेव सुखदुःखमशेषतः ॥ ३

जीवस्य कर्मलोकेषु कर्मभिस्तु शुभाशुभैः ।

अनुबद्धस्य तैः पाशैर्नीयमानस्य दारुणैः ॥ ४

मृत्युदूतैर्दुराधर्षैर्धौर्धोरपराक्रमैः ।

वध्यस्याक्षिप्यमाणस्य विद्रुतस्य यमाज्ञया ॥ ५

पुण्यपापकृदातिष्ठेत्सुखदुःखमशेषतः ।

यमदूतैर्दुराधर्षैर्नीयते वा कथं पुनः ।

किं वा तत्र गता देव कर्म कुर्वन्ति मानवाः ॥ ६

कथं धर्मपरा यान्ति देवताद्विजपूजकाः ।

कथं वा पापकर्माणो यान्ति प्रेतपुरं नराः ॥ ७

किं रूपं किं प्रमाणं वा वर्णः को वाऽस्य केशव ।

जीवस्य गच्छतो नित्यं यमलोकं ब्रवीहि मे ॥ ८

भगवानुवाच ।

शृणु राजन्यथावृतं यन्मां त्वं परिपृच्छसि ।

तत्तेऽहं कथयिष्यामि मद्भक्तस्य नरेश्वर ॥ ९

षडशीतिसहस्राणि योजनानां युधिष्ठिर ।

मानुष्यस्य च लोकस्य यमलोकस्य चान्तरम् १०

न तत्र वृक्षच्छाया वा न तटाकं सरोपि वा ।

न वाप्यो दीर्घिका वाऽपि न कूपो वा युधिष्ठिर ११

न मण्डपं सभा वाऽपि न प्रपा न निकेतनम् ।

न पर्वतो नदी वाऽपि न भूमेर्विवरं क्वचित् ॥ १२

न ग्रामो नाश्रमो वाऽपि नोद्यानं वा वनानि च ।

न किञ्चिदाश्रयस्थानं पथि तस्मिन् युधिष्ठिर ॥ १३

जन्तोर्हि प्राप्तकालस्य वेदनार्तस्य वै भृशम् ।

कारणैस्त्यक्तदेहस्य प्राणैः कण्ठगतैः पुनः ॥ १४

शरीराच्चात्यते जीवो ह्यवशो मातरिश्चना ।

निर्गतो वायुभूतस्तु षट्कोशात्तु कलेवरात् ॥ १५

शरीरमन्यत्तद्रूपं तद्वर्णं तत्प्रमाणतः ।

अदृश्यं तत्प्रविष्टस्तु सोप्यदृष्टोऽथ केनचित् ॥ १६

सोन्तरात्मा देहवतामष्टाङ्गो यस्तु संचरेत् ।

छेदनाद्भेदनाद्वाहात्ताडनाद्वा न नश्यति ॥ १७

नानारूपधैर्यैरैः प्रचण्डैश्चण्डसाधनैः ।

नीयमानो दुराधर्षैर्यमदूतैर्यमाज्ञया ॥ १८

पुत्रदारमयैः पाशैः संनिरुद्धोऽवशो बलात् ।

स्वकर्मभिश्चानुगतः कृतैः सुकृतदुष्कृतैः ॥ १९

आक्रन्दमानः करुणं बन्धुभिर्दुःखपीडितैः ।

त्यक्त्वा बन्धुजनं सर्वं निरपेक्षस्तु गच्छति ॥ २०

मातृभिः पितृभिश्चैव भ्रातृभिर्मातुलैस्तथा ।

दारैः पुत्रैर्वयस्यैश्च रुदद्भिस्त्यज्यते पुनः ॥ २१

अदृश्यमानस्तैर्दीनैरश्रुपूर्णमुखैश्चणैः ।

स्वशरीरं परित्यज्य वायुभूतस्तु गच्छति ॥ २२

अन्धकारमपारं तं महाघोरं तमोदृतम् ।

दुःखान्तं दुष्प्रतारं च दुर्गमं पापकर्मणाम् ॥ २३

दुःसहायं दुरन्तं च दुर्निरीक्षं दुरासदम् ।

दुरापमतिदुःखं च पापिष्ठानां नरोत्तम ॥ २४

ऋषिभिः कथ्यमानं तत्पारंपर्येण पार्थिव ।

त्रासं जनयति प्रायः श्रूयमाणं कथास्वपि ॥ २५

अवश्यं चैव गन्तव्यं तदध्वानं युधिष्ठिर ।

प्राप्तकालेन संत्यज्य बन्धून्भोगान्धनानि च २६

जरायुजैरण्डजैश्च स्वेदजैरुद्भिदैस्तथा ।

जङ्गमैः स्थिरसंज्ञैश्च गन्तव्यं यमसादनम् ॥ २७

देवासुरैर्मनुष्याद्यैर्वैवस्वतवशानुगैः ।

स्त्रीपुंनपुंसकैश्चापि पृथिव्यां जीवसंज्ञितैः ॥ २८

मध्यमैर्युवभिर्वाऽपि बालैर्दृष्टैस्तथैव च ।

जातमात्रैश्च गर्भस्यैर्गन्तव्यः स महापथः ॥ २९

पूर्वाह्ने वाऽपराह्ने वा सन्ध्याकालेऽथवा पुनः ।

प्रदोषे वाऽर्धरात्रे वा प्रत्युषे वाऽप्युपस्थिते ॥ ३०



प्रवासस्यैर्वनस्यैर्वा पर्वतस्यैर्जले स्थितैः ।  
 क्षेत्रस्यैर्वा नभःस्यैर्वा गृहमध्यगतैरपि ॥ ३१  
 भुञ्जन्निर्वा पिबन्निर्वा खादन्निर्वा नरोत्तम ।  
 आसीनैर्वा स्थितैर्वापि शयनीयगतैरपि ।  
 जाग्रन्निर्वा प्रसुप्तैर्वा गन्तव्यः स महापथः ॥ ३२  
 मृत्युदूतैर्दुराधैः प्रचण्डैश्चण्डशासनैः ।  
 आक्षिप्यमाणा ह्यवशाः प्रयान्ति यमसादनम् ॥ ३३  
 कचिद्भित्तैः कचिन्मत्तैः प्रस्खलद्भिः कचित्कचित् ।  
 क्रन्दद्भिर्वेदनातैस्तु गन्तव्यं यमसादनम् ॥ ३४  
 निर्भर्त्स्यमानैरुद्विग्नैर्विधूतैर्मयविह्वलैः ।  
 तुद्यमानशरीरैश्च गन्तव्यं तर्जितैस्तथा ॥ ३५  
 कण्टकाकीर्णमार्गेण तप्तबालकपांसुना ।  
 दह्यमानैस्तु गन्तव्यं नरैर्दानविवर्जितैः ॥ ३६  
 काष्ठोपलशिलाघातैर्दण्डोल्लुक्ककशाङ्कुशैः ।  
 हन्यमानैर्यमपुरं गन्तव्यं धर्मवर्जितैः ॥ ३७  
 भेदःशोणितपूयाद्यैर्वक्त्रैर्गर्त्रैश्च सत्रणैः ।  
 दग्धक्षतजकीर्णैश्च गन्तव्यं जीवघातकैः ॥ ३८  
 वेदनातैश्च कूजद्भिर्विक्रोशद्भिश्च विस्तरम् ।  
 वेदनातैः पतद्भिश्च गन्तव्यं जीवघातकैः ॥ ३९  
 भग्नपादोरुहस्ताङ्गैर्भग्नजङ्घाशिरोधरैः ।  
 छिन्नकर्णोष्ठनासैश्च गन्तव्यं जीवघातकैः ॥ ४०  
 शक्तिभिर्मिण्डिपालैश्च शङ्कुतोमरसायकैः ।  
 तुद्यमानैस्तु शूलाग्रैर्गन्तव्यं जीवघातकैः ॥ ४१  
 श्वभिर्व्याघ्रैर्वृकैः काकैर्भक्ष्यमाणाः समन्ततः ।  
 तुद्यमानाश्च गच्छन्ति राक्षसैर्महासघातिभिः ॥ ४२  
 महिषैश्च मृगैश्चापि सूकरैः पृषतैस्तथा ।  
 भक्ष्यमाणैस्तदध्वानं गन्तव्यं मांसखादिभिः ॥ ४३  
 सूचीसुतीक्ष्णतुण्डाभिर्मक्षिकाभिः समन्ततः ।  
 तुद्यमानैश्च गन्तव्यं पापिष्ठैर्बालघातकैः ॥ ४४  
 विस्रब्धं स्वामिनं मित्रं स्त्रियं वा घ्नन्ति ये नराः ।  
 शस्त्रैर्निर्मिद्यमानैश्च गन्तव्यं यमसादनम् ॥ ४५  
 खादयन्ति च ये जीवान्दुःखमापादयन्ति च ।  
 राक्षसैश्च श्वभिश्चैव भक्ष्यमाणा व्रजन्ति च ॥ ४६  
 ये हरन्ति च वस्त्राणि शय्यां प्रावरणानि च ।

ते यान्ति विद्वता नशाः पिशाचा इव तत्पथं ४७  
 गाश्च धान्यं हिरण्यं वा बलात्क्षेत्रं गृहं तथा ।  
 ये हरन्ति दुरात्मानः परस्वं पापकारिणः ॥ ४८  
 पाषाणैरुल्लुक्कैर्दण्डैः काष्ठघातैश्च जङ्घरैः ।  
 हन्यमानैः क्षताकीर्णैर्गन्तव्यं तैर्यमालयम् ॥ ४९  
 ब्रह्मस्वं ये हरन्तीह नरा नरकनिर्भयाः ।  
 आक्रोशन्तीह ये नित्यं प्रहरन्ति च ये द्विजान् ५०  
 शुष्ककण्ठा निबद्धास्ते छिन्नजिह्वाक्षिनासिकाः ।  
 पूयशोणितदुर्गन्धा भक्ष्यमाणाश्च जंबुकैः ॥ ५१  
 चण्डालैर्भीषणैश्चण्डैस्तुद्यमानाः समन्ततः ।  
 क्रोशन्तः करुणं घोरं गच्छन्ति यमसादनम् ५२  
 तत्र चापि गताः पापा विष्ठाकूपेष्वनेकशः ।  
 जीवन्तो वर्षकोटीस्तु क्लिश्यन्ते वेदनात्ततः ॥ ५३  
 ततश्च मुक्ताः कालेन लोके चास्मिन्नराधमाः ।  
 विष्ठाक्रिमित्वं गच्छन्ति जन्मकोटिशतं नृप ॥ ५४  
 विद्यमानधनैर्यैस्तु लोभं भानृतान्वितैः ।  
 श्रोत्रियेभ्यो न दत्तानि दानानि कुरुपुङ्गव ॥ ५५  
 ग्रीवापाशनिबद्धास्ते हन्यमानाश्च राक्षसैः ।  
 क्षुत्पिपासाश्रमार्तास्तु यान्ति प्रेतपुरं नराः ॥ ५६  
 अदत्तदाना गच्छन्ति शुष्ककण्ठास्थतालुकाः ।  
 अन्नं पानीयसहितं प्रार्थयन्तः पुनः पुनः ॥ ५७  
 स्वामिन्बुभुक्षातृष्णार्ता गन्तुं नैवाद्य शक्नुमः ।  
 ममान्नं दीयतां स्वामिन्पानीयं दीयतां मम ।  
 इति ब्रुवन्तस्तैर्दूतैः प्राप्यन्ते वै यमालयम् ॥ ५८  
 वैशंपायन उवाच ।  
 तच्छ्रुत्वा वचनं विष्णोः पपात भुवि पाण्डवः ।  
 निस्संज्ञो भयसंत्रस्तो मूर्छया समभिप्लुतः ॥ ५९  
 ततो लब्ध्वा शनैः संज्ञां समाश्वस्तोच्युतेन सः ।  
 नेत्रे प्रक्षाल्य तोयेन भूयः केशवमब्रवीत् ॥ ६०  
 भीतोऽस्म्यहं महादेव श्रुत्वा मार्गस्य विस्तरम् ।  
 केनोपायेन तं मार्गं तरन्ति पुरुषाः सुखम् ॥ ६१  
 भगवानुवाच ।  
 इह ये धार्मिका लोके जीवघातविवर्जिताः ।  
 गुरुशुश्रूषणे युक्ता देवब्राह्मणपूजकाः ॥ ६२



अस्मान्मानुष्यलोकात्ते सभार्याः सहबान्धवाः ।  
यमध्वानं तु गच्छन्ति यथावत्तं निबोध मे ॥६३  
ब्राह्मणेभ्यः प्रदानानि नानारूपाणि पाण्डव ।  
ये प्रयच्छन्ति विप्रेभ्यस्ते सुखं यान्ति तत्फलम् ॥  
अन्नं ये च प्रयच्छन्ति ब्राह्मणेभ्यः सुसंस्कृतम् ।  
श्रोत्रियेभ्यो विशेषेण प्रीत्या परमया युताः ॥६५  
ते विमानैर्महात्मानो यान्ति चित्रैर्यमालयम् ।  
सेव्यमाना वरस्त्रीभिरप्सरोभिर्महापथम् ॥ ६६  
ये च नित्यं प्रभाषन्ते सत्यं निष्कल्मषं वचः ।  
ते च यान्त्यमलाभ्रमैर्विमानैर्वृषयोजितैः ॥ ६७  
कपिलाद्यानि पुण्यानि गोप्रदानानि ये नराः ।  
ब्राह्मणेभ्यः प्रयच्छन्ति श्रोत्रियेभ्यो विशेषतः ६८  
ते यान्त्यमलवर्णाभैर्विमानैर्वृषयोजितैः ।  
वैवस्वतपुरं प्राप्य ह्यप्सरोभिर्निषेविताः ॥ ६९  
उपानहौ च च्छत्रं च शयनान्यासनानि च ।  
विप्रेभ्यो ये प्रयच्छन्ति वस्त्राण्याभरणानि च ॥७०  
ते यान्त्यश्वैर्वृषैर्वाऽपि कुञ्जरैरप्यलङ्कृताः ।  
धर्मराजपुरं रम्यं सौवर्णच्छत्रशोभिताः ॥ ७१  
ये च भक्ष्याणि दास्यन्ति भोज्यं पेयं तथैव च ।  
स्निग्धान्नान्यपि विप्रेभ्यः श्रद्धया परया युताः ७२  
ते यान्ति काञ्चनैर्यानैः सुखं वैवस्वतालयम् ।  
वरस्त्रीभिर्यथाकामं सेव्यमानाः सहस्रशः ॥ ७३  
ये च क्षीरं प्रयच्छन्ति घृतं दधि गुडं मधु ।  
ब्राह्मणेभ्यः प्रयत्नेन श्रद्धाघानाः सुसंस्कृताः ॥ ७४  
चक्रवाकप्रयुक्तैस्तु यानै रुक्ममयैः शुभैः ।  
यान्ति गन्धर्ववादित्रैः सेव्यमाना यमालयम् ७५  
ये फलानि प्रयच्छन्ति पुष्पाणि सुरभीणि च ।  
हंसयुक्तैर्विमानैस्तु यान्ति धर्मपुरं नराः ॥ ७६  
ये प्रयच्छन्ति विप्रेभ्यो विचित्रान्नं घृताप्लुतम् ।  
ते व्रजन्त्यमलाभ्रमैर्विमानैर्वायुवेगिभिः ।  
पुरं तत्प्रेतनाथस्य नानाजनसमाकुलम् ॥ ७७  
पानीयं ये प्रयच्छन्ति सर्वभूतप्रजीवनम् ।  
ते सुवृक्षाः सुखं यान्ति भवनेर्हंसचोदितैः ॥ ७८  
ये तिलं तिलधेनुं वा घृतधेनुमथापि च ।

श्रोत्रियेभ्यः प्रयच्छन्ति सौम्यभावसमन्विताः ७९  
सूर्यमण्डलसंकाशैर्यानैस्ते यान्ति निर्मलैः ।  
गीयमानैस्तु गन्धर्वैर्वैवस्वतपुरं नृप ॥ ८०  
येषां वाप्यश्च कूपाश्च तटाकानि सरांसि च ।  
दीर्घिकाः पुष्करिण्यश्च सजलाश्च जलाशयाः ८१  
यानैस्ते यान्ति चन्द्राभैर्दिव्यघण्टानिनादितैः ।  
चामरैस्तालवृन्तैश्च वीज्यमाना महाप्रभाः ।  
नित्यतृप्ता महात्मानो गच्छन्ति यमसादनम् ८२  
येषां देवगृहाणीह चित्राण्यायतनानि च ।  
मनोहराणि कान्तानि दर्शनीयानि भान्ति च ८३  
ते व्रजन्त्यमलाभ्रमैर्विमानैर्वायुवेगिभिः ।  
पुरं तत्प्रेतनाथस्य नानाजनपदाकुलम् ॥ ८४  
वैवस्वतं च पश्यन्ति सुखचित्तं सुखस्थितम् ।  
यमेन पूजिता यान्ति देवसालोक्यतां ततः ॥८५  
देवानुद्दिश्य लोकेषु प्रपासु करकोद्धृतम् ।  
शीतलं सलिलं रम्यं तृषितेभ्यो दिशन्ति ये ।  
ते तु तृप्तिं परां यान्ति प्राप्य सौख्यं महापथम् ॥८६  
काष्ठपादुकदा यान्ति तदध्वानं सुखं नराः ।  
सौवर्णमणिपीठे तु पादं कृत्वा रथोत्तमे ॥ ८७  
आरामान्वृक्षषण्डांश्च रोपयन्ति च ये नराः ।  
संवर्धयन्ति चाव्यग्रं फलपुष्पोपशोभितम् ॥ ८८  
वृक्षच्छायासु रम्यासु शीतलासु खलङ्कृताः ।  
यान्ति ते वाहनैर्दिव्यैः पूज्यमाना मुहुर्मुहुः ८९  
सेव्यमानाः सुरूपाभिरुत्तमाभिः प्रयत्नतः ।  
स्त्रीभिः कनकवर्णाभिर्यथाकामं यथासुखम् ॥९०  
अश्वयानं तु गोयानं हस्तियानमथापि च ।  
ये प्रयच्छन्ति विप्रेभ्यो विमानैः कनकोपमैः ॥९१  
सुवर्णं रजतं वाऽपि विद्रुमं मौक्तिकं तथा ।  
ये प्रयच्छन्ति ते यान्ति विमानैः कनकोज्ज्वलैः ।  
ते व्रजन्ति वरस्त्रीभिः सेव्यमाना यथासुखम् ॥९२  
भूमिदा यान्ति तं लोकं सर्वकामैः सुतर्पिताः ।  
उदितादित्यसंकाशैर्विमानैर्वृषयोजितैः ॥ ९३  
कन्यां ये च प्रयच्छन्ति विप्राय श्रोत्रियाय च ।  
दिव्यकन्यावृता यान्ति विमानैस्ते यमालयम् ॥९४



सुगन्धान्गन्धसंयोगान्पुष्पाणि सुरभीणि च ।  
 प्रयच्छन्ति द्विजाग्रेभ्यो भक्त्या परमया युताः ॥९५॥  
 सुगन्धाः सुध्रुवेपाश्च सुप्रभाः स्रग्विभूषणाः ।  
 यान्ति धर्मपुरं यानैर्विचित्रैरप्यलङ्कृताः ॥ ९६॥  
 दीपदा यान्ति यानैश्च द्योतयन्तो दिशो दश ।  
 आदित्यसदृशाकारैर्दीप्यमाना इवाग्रयः ॥ ९७॥  
 गृहावसथदातारो गृहैः काश्चनवेदिकैः ।  
 व्रजन्ति बालसूर्याभैर्धर्मराजपुरं नराः ॥ ९८॥  
 जलभाजनदातारः कुण्डिकाकरकप्रदाः ।  
 पूज्यमाना वरस्त्रीभिर्यान्ति तृप्ता महागजैः ॥९९॥  
 पादाभ्यङ्गं शिरोभ्यङ्गं पानं पादोदकं तथा ।  
 ये प्रयच्छन्ति विप्रेभ्यस्ते यान्त्यश्वैर्यमालयम् १००॥  
 त्रिश्रामयन्ति ये विप्राञ्छ्रान्तानध्वनि कर्शितान् ।  
 चक्रवाकप्रयुक्तेन यान्ति यानेन तेऽपि च ॥१०१॥  
 स्वागतेन च यो विप्रान्पूजयेदासनेन च ।  
 स गच्छति तदध्वानं सुखं परमनिर्वृतः ॥ १०२॥  
 नमो ब्रह्मण्यदेवेति यो मां दृष्ट्वाऽभिवादयेत् ।  
 व्रतीव प्रयतो नित्यं स सुखं तत्पदं व्रजेत् १०३॥  
 नमः सर्वसहाभ्यश्चेत्यभिख्याय दिनेदिने ।  
 नमस्करोति नित्यं गां स सुखं याति तत्पथं १०४॥  
 नमोस्तु प्रियदत्तायेत्येवंवादी दिनेदिने ।  
 भूमिमाक्रमते प्रातः शयनादुत्थितश्च यः ॥१०५॥  
 सर्वकामैः स तृप्तात्मा सर्वभूषणभूषितः ।  
 याति यानेन दिव्येन सुखं वैवस्वतालयम् १०६॥  
 अनन्तराशिनो ये तु डंभानृतविवर्जिताः ।  
 तेऽपि सारसयुक्तेन यान्ति यानेन वै सुखम् ॥१०७॥  
 ये चाप्येकेन भुक्तेन डंभानृतविवर्जिताः ।  
 हंसयुक्तैर्विमानैस्तु सुखं यान्ति यमालयम् १०८॥  
 चतुर्थेन च भुक्तेन वर्तन्ते ये जितेन्द्रियाः ।

यान्ति ते धर्मनगरं यानैर्वर्हिण्योजितैः ॥ १०९॥  
 तृतीयदिवसेनेह भुञ्जते ये जितेन्द्रियाः ।  
 तेऽपि हस्तिरथं यान्ति तत्पथं कनकोज्ज्वलैः ११०॥  
 षष्ठान्नकालिको यस्तु वर्षमेकं तु वर्तते ।  
 कामक्रोधविनिर्मुक्तः शुचिर्नित्यं जितेन्द्रियः ।  
 स याति कुञ्जरस्थैस्तु जयशब्दरवैर्युतः ॥ १११॥  
 पक्षोपवासिनो यान्ति यानैः शार्दूलयोजितैः ।  
 धर्मराजपुरं रम्यं दिव्यस्त्रीगणसेवितम् ॥ ११२॥  
 ये च मासोपवासं वै कुर्वते संयतेन्द्रियाः ।  
 तेऽपि सूर्योदयप्रख्यैर्यान्ति यानैर्यमालयम् ११३॥  
 अग्निप्रवेशं यश्चापि कुरुते मद्गतात्मना ।  
 स यात्यग्निप्रकाशेन विमानेन यमालयम् ॥११४॥  
 गोकृते स्त्रीकृते चैव हत्वा विप्रकृतेऽपि च ।  
 ते यान्त्यमरकन्याभिः सेव्यमाना रविप्रभाः ११५॥  
 ये च कुर्वन्ति मद्भक्तास्तीर्थयात्रां जितेन्द्रियाः ।  
 ते पन्थानं महात्मानो यानैर्यान्ति सुनिर्वृताः ॥  
 ये यजन्ति द्विजश्रेष्ठाः ऋतुभिर्भूरिदक्षिणैः ।  
 हंससारससंयुक्तैर्यानैस्ते यान्ति तत्पथम् ॥ ११७॥  
 परपीडामकृत्यैव भृत्यान्विभ्रति ये नराः ।  
 तत्पथं ससुखं यान्ति विमानैः काश्चनोज्ज्वलैः ॥  
 ये समाः सर्वभूतेषु जीवानामभयप्रदाः ।  
 क्रोधलोभविनिर्मुक्ता निगृहीतेन्द्रियास्तथा ११९॥  
 पूर्णचन्द्रप्रतीकाशैर्विमानैस्ते महाप्रभाः ।  
 यान्ति वैवस्वतपुरं देवगन्धर्वसेविताः ॥ १२०॥  
 ये मामेकान्तभावेन देवं त्र्यम्बकमेव वा ।  
 पूजयन्ति नमस्यन्ति स्तुवन्ति च दिनेदिने ।  
 धर्मराजपुरं यान्ति यानैस्तेऽर्कसमप्रभैः ॥ १२१॥  
 पूजितास्तत्र धर्मेण स्वयं माल्यादिभिः शुभैः ।  
 यान्त्येव धर्मलोकं वा रुद्रलोकमथापि वा १२२॥

॥ इति श्रीमन्महाभारते आश्वमेधिकपर्वणि वैष्णवधर्मपर्वणि शततमोऽध्यायः ॥ १०० ॥



## एकाधिकशततमोऽध्यायः ॥ १०१ ॥

कृष्णेन युधिष्ठिरं प्रति जलदानान्नदानफलप्रशंसनम् ॥ १ ॥ तथाऽतिथिलक्षणकथनपूर्वकं तत्पूजाफलकथनम् ॥ २ ॥

वैशंपायन उवाच ।

श्रुत्वा यमपुराध्वानं जीवानां गमनं तथा ।  
धर्मपुत्रः ग्रहृष्टात्मा केशवं पुनरब्रवीत् ॥ १  
देवदेवेश दैत्यघ्न ऋषिसङ्घैरभिष्टुत ।  
भगवन्भवहृन्श्रीमन्सहस्रादित्यसन्निभ ॥ २  
सर्वसंभव धर्मज्ञ सर्वधर्मप्रवर्तक ।  
सर्वदानफलं सौम्य कथयस्व ममाच्युत ॥ ३  
दानं देयं कथं कृष्ण कीदृशाय द्विजाय वै ।  
कीदृशं वा तपः कृत्वा तत्फलं कुत्र भुज्यते ॥ ४  
एवमुक्तो हृषीकेशो धर्मपुत्रेण धीमता ।  
उवाच धर्मपुत्राय पुण्यान्धर्मान्महोदयान् ॥ ५  
शृणुष्वावहितो राजन्पूतं पापघ्नमुत्तमम् ।  
सर्वदानफलं सौम्य न श्राव्यं पापकर्मणाम् ॥ ६  
यच्छ्रुत्वा पुरुषः स्त्री वा नष्टपापः समाहितः ।  
तत्क्षणात्पूततां याति पापकर्मरतोपि वा ॥ ७  
एकाहमपि कौन्तेय भूमावुत्पादितं जलम् ।  
सप्त तारयते पूर्वान्वितृष्णा यत्र गौर्भवेत् ॥ ८  
पानीयं परमं लोके जीवानां जीवनं स्मृतम् ।  
पानीयस्य प्रदानेन तृप्तिर्भवति पाण्डव ।  
पानीयस्य गुणा दिव्याः परलोके गुणावहाः ॥ ९  
तत्र पुष्पोदकी नाम नदी परमपावनी ।  
कामान्ददाति राजेन्द्र तोयदानां यमालये ॥ १०  
शीतलं सलिलं ह्यत्र ह्यक्षय्यममृतोपमम् ।  
शीततोयप्रदादणां भवेन्नित्यं सुखावहम् ॥ ११  
ये चाप्यतोयदातारः पूयस्तेषां विधीयते ॥ १२  
प्रणश्यत्यंबुपानेन बुभुक्षा च युधिष्ठिर ।  
तृषितस्य न चाग्नेन पिपासाऽपि प्रणश्यति ।  
तस्मात्तोयं सदा देयं तृषितेभ्यो विजानता ॥ १३  
अग्नेर्मूर्तिः क्षितेर्योनिरमृतस्य च संभवः ।  
अतोमः सर्वभूतानां मूलमित्युच्यते बुधैः ॥ १४  
अग्निः सर्वाणि भूतानि जीवन्ति प्रभवन्ति च ।  
तस्मात्सर्वेषु दानेषु तोयदानं विशिष्यते ॥ १५

सर्वदानतपोयज्ञैर्यत्प्राप्यं फलमुत्तमम् ।  
तत्सर्वं तोयदानेन प्राप्यते नात्र संशयः ॥ १६  
ये प्रयच्छन्ति विप्रेभ्यस्त्वन्नदानं सुसंस्कृतम् ।  
तैस्तु दत्ताः स्वयं प्राणा भवन्ति भरतर्षभ ॥ १७  
अन्नाद्रक्तं च शुक्लं च अग्ने जीवः प्रतिष्ठितः ।  
इन्द्रियाणि च बुद्धिश्च पुष्णन्त्यग्नेन नित्यशः ।  
अन्नहीनानि सीदन्ति सर्वभूतानि पाण्डव ॥ १८  
तेजो बलं च रूपं च सत्त्वं वीर्यं धृतिर्द्युतिः ।  
ज्ञानं मेधा तथाऽऽयुश्च सर्वमग्ने प्रतिष्ठितम् ॥ १९  
देवमानवतिर्यक्षु सर्वलोकेषु सर्वदा ।  
सर्वकालं हि सर्वेषां सर्वमग्ने प्रतिष्ठितम् ॥ २०  
अन्नं प्रजापते रूपमन्नं प्रजननं स्मृतम् ।  
सर्वभूतमयं चान्नं जीवश्चान्नमयः स्मृतः ॥ २१  
अग्नेनाधिष्ठितः प्राण अपानो व्यान एव च ।  
उदानश्च समानश्च धारयन्ति शरीरिणम् ॥ २२  
शयनोत्थानगमनग्रहणाकर्षणानि च ।  
सर्वसत्त्वकृतं कर्म चान्नादेव प्रवर्तते ॥ २३  
चतुर्विधानि भूतानि जङ्गमानि स्थिराणि च ।  
अन्नाद्भवन्ति राजेन्द्र सृष्टिरेषा प्रजापतेः ॥ २४  
विद्यास्थानानि सर्वाणि सर्वयज्ञाश्च पावनाः ।  
अन्नाद्यस्मात्प्रवर्तन्ते तस्मादन्नं परं स्मृतम् ॥ २५  
देवा रुद्रादयः सर्वे पितरोऽप्यग्नयस्तथा ।  
यस्मादग्नेन तुष्यन्ति तस्मादन्नं विशिष्यते ॥ २६  
यस्मादन्नात्प्रजाः सर्वाः कल्पेकल्पेऽमृजत्प्रभुः ।  
तस्मादन्नात्परं दानं न भूतं न भविष्यति ॥ २७  
यस्मादन्नात्प्रवर्तन्ते धर्मार्थौ काम एव च ।  
तस्मादन्नात्परं दानं नामुत्रेह च पाण्डव ॥ २८  
यक्षरक्षोग्रहा नागा भूतान्यन्ये च दानवाः ।  
तुष्यन्त्यग्नेन यस्मात्तु तस्मादन्नं परं भवेत् ॥ २९  
परान्नमुपभुञ्जानो यत्कर्म कुरुते शुभम् ।  
तच्छुभस्यैकभागस्तु कर्तुर्भवति भारत ॥ ३०  
अन्नदस्य त्रयो भागा भवन्ति पुरुषर्षभ ।



तस्मादन्नं प्रदातव्यं ब्राह्मणेभ्यो विशेषतः ॥ ३१  
 ब्राह्मणाय दरिद्राय योऽन्नं संवत्सरं नृप ।  
 श्रोत्रियाय प्रयच्छेद्वै पाकभेदविवर्जितः ॥ ३२  
 डंभानृतविमुक्तस्तु परां भक्तिमुपागतः ।  
 स्वधर्मेणार्जितफलं तस्य पुण्यफलं शृणु ॥ ३३  
 शतवर्षसहस्राणि कामगः कामरूपधृत् ।  
 मोदतेऽमरलोकस्थः पूज्यमानोऽप्सरोगणैः ।  
 ततश्चापि च्युतः कालाचरलोके द्विजो भवेत् ॥ ३४  
 अग्रभिक्षां च यो दद्यादरिद्राय द्विजातये ।  
 षण्मासान्वार्षिकं श्राद्धं तस्य पुण्यफलं शृणु ॥ ३५  
 गोसहस्रप्रदानेन यत्पुण्यं समुदाहृतम् ।  
 तत्पुण्यफलमाप्नोति नरो वै नात्र संशयः ॥ ३६  
 अथ संवत्सरं दद्यादग्रभिक्षामयाचते ।  
 प्रच्छाद्यैव स्वयं नीत्वा तस्य पुण्यफलं शृणु ॥ ३७  
 कपिलानां सहस्रैस्तु यदेयं पुण्यमुच्यते ।  
 तत्सर्वमखिलं प्राप्य शक्रलोके महीयते ॥ ३८  
 स शक्रभवने रम्ये वर्षकोटिशतं नृप ।  
 यथाकामं महातेजाः क्रीडत्यप्सरसांगणैः ॥ ३९  
 अन्नं च यस्तु वै दद्याद्विजाय नियतव्रतः ।  
 दशवर्षाणि राजेन्द्र तस्य पुण्यफलं शृणु ॥ ४०  
 कपिला शतसहस्रस्य विधिदत्तस्य यत्फलम् ।  
 तत्पुण्यफलमासाद्य पुरन्दरपुरं व्रजेत् ॥ ४१  
 स शक्रभवने रम्ये कामरूपी यथासुखम् ।  
 शतकोटिसमा राजन्क्रीडतेऽमरपूजितः ॥ ४२  
 शक्रलोकावतीर्णश्च इह लोके महाद्युतिः ।  
 चतुर्वेदी द्विजः श्रीमाञ्जायते राजपूजितः ॥ ४३  
 अध्वश्रान्ताय विप्राय क्षुधितायान्नकाङ्क्षिणे ।  
 देशकालाभियाताय दीयते पाण्डुनन्दन ॥ ४४  
 याचतेऽन्नं न दद्याद्यो विद्यमाने धनागमे ।  
 स लुब्धो नरकं याति कृमीणां कालसूत्रकम् ॥ ४५  
 स तत्र नरके घोरे लोभमोहविचेतनः ।  
 दशवर्षसहस्राणि क्लिश्यते वेदनार्दितः ॥ ४६  
 तस्माच्च नरकान्मुक्तः कालेन महता हि सः ।  
 दरिद्रो मानुषे लोके चण्डालेष्वपि जायते ॥ ४७

यस्तु पांसुलपादश्च दूराध्वश्रमकर्षितः ।  
 क्षुत्पिपासाश्रमश्रान्त आर्तः खिन्नगतिर्द्विजः ॥ ४८  
 पृच्छन्वै ह्यन्नदातारं गृहमभ्येत्य याचयेत् ।  
 तं पूजयेत्तु यत्नेन सोऽतिथिः स्वर्गसंक्रमः ।  
 तस्मिंस्तुष्टे नरश्रेष्ठ तुष्टाः स्युः सर्वदेवताः ॥ ४९  
 न तथा हविषा होमैर्न पुष्पैर्नानुलेपनैः ।  
 अग्नयः पार्थ तुष्यन्ति यथा ह्यतिथिपूजनात् ॥ ५०  
 कपिलायां तु दत्तायां विधिवज्ज्येष्ठपुष्करे ।  
 न तत्फलमवामोति यत्फलं विप्रभोजनात् ॥ ५१  
 द्विजपादोदकक्लिन्ना यावत्तिष्ठति मेदिनी ।  
 तावत्पुष्करपत्रेण पिबन्ति पितरो जलम् ॥ ५२  
 देवमाल्यापनयनं द्विजोच्छिष्टापमार्जनम् ।  
 श्रान्तसंवाहनं चैव तथा पादावसेचनम् ॥ ५३  
 प्रतिश्रयप्रदानं च तथा शय्यासनस्य च ।  
 एकैकं पाण्डवश्रेष्ठ गोप्रदानाद्विशिष्यते ॥ ५४  
 पादोदकं पादघृतं दीपमन्नं प्रतिश्रयम् ।  
 ये प्रयच्छन्ति विप्रेभ्यो नोपसर्पन्ति ते यमम् ॥ ५५  
 विप्रातिथ्ये कृते राजन्भक्त्या शुश्रूषितेऽपि च ।  
 देवाः शुश्रूषिताः सर्वे त्रयस्त्रिंशदरिन्दम ॥ ५६  
 अभ्यागतो ज्ञातपूर्वो ह्यज्ञातोऽतिथिरुच्यते ।  
 तयोः पूजां द्विजः कुर्यादिति पौराणिकी श्रुतिः ॥ ५७  
 पादाभ्यङ्गान्नपानैस्तु योऽतिथिं पूजयेन्नरः ।  
 पूजितस्तेन राजेन्द्र भवामीह न संशयः ॥ ५८  
 शीघ्रं पापाद्विनिर्मुक्तो मया चानुग्रहीकृतः ।  
 विमानेनेन्दुकल्पेन मम लोकं स गच्छति ॥ ५९  
 अभ्यागतं श्रान्तमनुव्रजन्ति  
 देवाश्च सर्वे पितरोऽप्ययश्च ।  
 तस्मिन्द्विजे पूजिते पूजिताः स्यु-  
 र्गते निराशाः पितरो व्रजन्ति ॥ ६०  
 अतिथिर्यस्य भग्नशो गृहात्प्रतिनिवर्तते ।  
 पितरस्तस्य नाश्रन्ति दशवर्षाणि पञ्च च ॥ ६१  
 वर्जितः पितृभिर्लुब्धः स देवैरग्निभिः सह ।  
 निरयं रौरवं गत्वा दशवर्षाणि पञ्च च ।  
 ततश्चापि च्युतः कालादिह चोच्छिष्टमुभवेत् ॥ ६२



वैश्वदेवान्तिके प्राप्तमतिथिं यो न पूजयेत् ।  
 चण्डालत्वमवाप्नोति सद्य एव न संशयः ॥ ६३  
 निर्वासयति यो विप्रं देशकालागतं गृहात् ।  
 पतितस्तत्क्षणादेव जायते नात्र संशयः ॥ ६४  
 नरके रौरवे घोरे वर्षकोटिं स पच्यते ।  
 ततश्चापि च्युतः कालादिह लोके नराधमः ।  
 आ वै द्वादशजन्मानि जायते क्षुत्पिपासितः ६५  
 चण्डालोप्यतिथिः प्राप्तो देशकालेऽन्नकाङ्क्षया ।  
 अभ्युद्गम्यो गृहस्थेन पूजनीयश्च सर्वदा ॥ ६६  
 अनर्चयित्वा योऽश्नाति लोभमोहविचेतनः ।  
 स चण्डालत्वमापन्नो दश जन्मानि पाण्डव ६७  
 निराशमतिथिं कृत्वा भुञ्जानो यः ग्रहृष्टवान् ।  
 न जानाति किलात्मानं विष्ठाकूपे निपातितं ६८  
 मोघं ध्रुवं प्रोर्णयति मोघमस्य तु पच्यते ।  
 मोघमन्नं सदाऽश्नाति योतिथिं न च पूजयेत् ६९  
 साङ्गोपाङ्गास्तु यो वेदान्पठतीह दिनेदिने ।  
 न चातिथिं पूजयति वृथा भवति स द्विजः ॥ ७०  
 पाकयज्ञमहायज्ञैः सोमसंस्थाभिरेव च ।  
 ये यजन्ति न चार्चन्ति गृहेष्वतिथिमागतम् ॥ ७१  
 तेषां यशोभिकामानां दत्तमिष्टं च यद्भवेत् ।  
 वृथा भवति तत्सर्वमाशया हि तथा हतम् ॥ ७२  
 देशं कालं च पात्रं च स्वशक्तिं च निरीक्ष्य च ।  
 अल्पं समं महद्वापि कुर्यादातिथ्यमात्मवान् ॥ ७३  
 सुमुखः सुप्रसन्नात्मा धीमानतिथिमागतम् ।  
 स्वागतेनासनेनाङ्गिरन्नाद्येन च पूजयेत् ॥ ७४  
 हितः प्रियो वा द्वेष्यो वा मूर्खः पण्डित एव वा ।  
 प्राप्तो यो वैश्वदेवान्ते सोतिथिः स्वर्गसंक्रमः ॥ ७५  
 क्षुत्पिपासाश्रमार्ताय देशकालगताय च ।  
 सत्कृत्यान्नं प्रदातव्यं यज्ञस्य फलमिच्छता ॥ ७६  
 भोजयेदात्मनः श्रेष्ठान्विधिवद्व्यकव्ययोः ।

अन्नं प्राणो मनुष्याणामन्नदः प्राणदो भवेत् ।  
 तस्मादन्नं विशेषेण दातव्यं भूतिमिच्छता ॥ ७७  
 अन्नदः सर्वकामैस्तु सुदत्तः सुद्वलङ्कृतः ।  
 पूर्णचन्द्रप्रकाशेन विमानेन विराजते ॥ ७८  
 सेव्यमानो वरस्त्रीभिर्मम लोकं स गच्छति ।  
 क्रीडित्वा तु ततस्तस्मिन्वर्षकोटिं यथाऽमरः ॥ ७९  
 ततश्चापि च्युतः कालादिह लोके महायशाः ।  
 वेदशास्त्रार्थतत्त्वज्ञो भोगवान्ब्राह्मणो भवेत् ॥ ८०  
 यथाश्रद्धं तु यः कुर्यान्मनुष्येषु प्रजायते ।  
 महाधनपतिः श्रीमान्वेदवेदाङ्गपारगः ।  
 सर्वशास्त्रार्थतत्त्वज्ञो भोगवान्ब्राह्मणो भवेत् ॥ ८१  
 सर्वातिथ्यं तु यः कुर्याद्वर्षमेकमकल्मषः ।  
 धर्माजितधनो भूत्वा पाकभेदविवर्जितः ॥ ८२  
 देवानिव स्वयं विप्रानर्चयित्वा पितृनपि ।  
 विप्रानग्राशनाशी यस्तस्य पुण्यफलं शृणु ॥ ८३  
 वर्षेणैकेन यावन्ति पिण्डान्यश्नन्ति ये द्विजाः ।  
 तावद्वर्षाणि राजेन्द्र मम लोके महीयते ॥ ८४  
 ततश्चापि च्युतः कालादिह लोके महायशाः ।  
 वेदशास्त्रार्थतत्त्वज्ञो भोगवान्ब्राह्मणो भवेत् ॥ ८५  
 सर्वातिथ्यं तु यः कुर्याद्यथाश्रद्धं नरेश्वर ।  
 अकालनियमेनापि सत्यवादी जितेन्द्रियः ॥ ८६  
 सत्यसन्धो जितक्रोधः शाखाधर्मविवर्जितः ।  
 अधर्मभीरुर्धर्मिष्ठो मायामात्सर्यवर्जितः ॥ ८७  
 श्रद्धावानः शुचिर्नित्यं पाकभेदविवर्जितः ।  
 स विमानेन दिव्येन दिव्यरूपी महायशाः ॥ ८८  
 पुरन्दरपुरं याति गीयमानोप्सरोगणैः ।  
 मन्वन्तरं तु तत्रैव क्रीडित्वा देवपूजितः ।  
 मानुष्यलोकमागम्य भोगवान्ब्राह्मणो भवेत् ॥ ८९  
 दशजन्मानि विप्रत्वमाप्नुयाद्राजपूजितः ।  
 जातिसरश्च भवति यत्रयत्रोपजायते ॥ ९०

॥ इति श्रीमन्महाभारते आश्वमेधिकपर्वणि वैष्णवधर्मपर्वणि एकाधिकशततमोऽध्यायः ॥ १०१ ॥







अहं च प्रीतिमान्राजन्पूजयामो महीप्रदम् ॥३१  
 कृशभृत्यस्य कृशगोः कृशाश्वस्य कृतातिथेः ।  
 भूमिर्देया नरश्रेष्ठ स निधिः पारलौकिकः ॥३२  
 सीदमानकुटुंबाय श्रोत्रियायाग्रिहोत्रिणे ।  
 व्रतस्थाय दरिद्राय भूमिर्देया नराधिप ॥ ३३  
 यथा हि धात्री क्षीरेण पुत्रं वर्धयति स्वयम् ।  
 दातारमनुगृह्णाति दत्ता ह्येवं वसुंधरा ॥ ३४  
 यथा विभर्ति गौर्वत्सं सृजन्ती क्षीरमात्मनः ।  
 तथा सर्वगुणोपेता भूमिर्वहति भूमिदम् ॥ ३५  
 यथा बीजानि रोहन्ति जलसिक्तानि भूपते ।  
 तथा कामाः प्ररोहन्ति भूमिदस्य दिनेदिने ॥३६  
 यथा तेजस्तु सूर्यस्य तमः सर्वं व्यपोहति ।  
 तथा पापं नरस्येह भूमिदानं व्यपोहति ॥ ३७  
 दाता दशानुगृह्णाति यो हरेद्दश हन्ति च ।  
 अतीतान्यागतानीह कुलानि कुरुपुङ्गव ॥ ३८  
 आश्रुत्य भूमिदानं तु दत्ता यो वा हरेत्पुनः  
 स बद्धो वारुणैः पाशैः क्षिप्यते पूयशोणिते ॥३९  
 खदत्तां परदत्तां वा यो हरेत् वसुंधराम् ।  
 न तस्य नरकाद्धोराद्विद्यते निष्कृतिः क्वचित् ४०  
 ब्राह्मणस्य हृते क्षेत्रे हन्याद्वादश पूर्वजान् ।  
 स गच्छेत्कृमियोनिं च न च मुच्येत जातु सः ॥४१  
 दत्त्वा भूमिं द्विजेन्द्राय यस्तामेवोपजीवति ।  
 गवां शतसहस्रस्य हन्तुः स लभते फलम् ॥ ४२  
 सोधश्शिरास्तु पापात्मा कुंभीपाकेषु पच्यते ।  
 दिव्यैर्वर्षसहस्रैस्तु कुंभीपाकाद्विनिस्सृतः ।  
 इह लोके भवेत्स आ शतजन्मनि पाण्डव ॥ ४३  
 दत्त्वा भूमिं द्विजेन्द्राणां यस्तामेवोपजीवति ।  
 स मूढो याति दुष्टात्मा नरकानेकविंशतिम् ।  
 नरकेभ्यो विनिर्मुक्तः शुनां योनिं स गच्छति ४४  
 हलकृष्टा मही देया सर्वाजा सस्यमालिनी ।  
 अथवा सोदका देया दरिद्राय द्विजातये ॥ ४५  
 एवं दत्ता मही राजन्प्रहृष्टेनान्तरात्मना ।  
 सर्वान्कामानवाप्नोति मनसा चिन्तितानि च ४६

कृशातिथेरिति थ. पाठः ॥ ३२ ॥

बहुभिर्वसुधा दत्ता दीयते च नराधिपैः ।  
 यस्य यस्य यदा भूमिस्तस्य तस्य तदा फलम् ॥ ४७  
 यः प्रयच्छति कन्यां वै सुरूपां श्रोत्रियाय वै ।  
 स ब्रह्मदेयो राजेन्द्र तस्य पुण्यफलं शृणु ॥ ४८  
 बलीवर्दसहस्राणां दत्तानां धुर्यवाहिनाम् ।  
 यत्पुण्यं लभते राजन्कन्यादानेन तत्फलम् ॥ ४९  
 गवां शतसहस्रस्य सम्यग्दत्तस्य यत्फलम् ।  
 तत्फलं समवाप्नोति यः प्रयच्छति कन्यकाम् ॥ ५०  
 यावन्ति चैव रोमाणि कन्यायाः कुरुपुङ्गव ।  
 तावद्वर्षसहस्राणि मम लोके महीयते ॥ ५१  
 ततश्चापि च्युतः कालादिह लोके स जायते ।  
 षडङ्गविचतुर्वेदी सर्वलोकार्चितो द्विजः ॥ ५२  
 यः सुवर्णं दरिद्राय ब्राह्मणाय प्रयच्छति ।  
 श्रोत्रियाय सुवृत्ताय बहुपुत्राय पाण्डव ॥ ५३  
 स मुक्तः सर्वपापेभ्यो बालसूर्यसमप्रभः ।  
 विमानं दिव्यमारूढः कामगः कामभोगवान् ।  
 वर्षकोटिं महातेजा मम लोके महीयते ॥ ५४  
 ततः कालावतीर्णश्च सोमिल्लोके हि जायते ।  
 वेदवेदाङ्गविद्विप्रः कोटीधनपतिर्भवेत् ॥ ५५  
 यश्च रूप्यं प्रयच्छेद्द्वै दरिद्राय द्विजातये ।  
 कृशवृत्तेः कृशगवे स मुक्तः सर्वकिल्बिषैः ॥ ५६  
 पूर्णचन्द्रप्रकाशेन विमानेन विराजता ।  
 कामरूपी यथाकामं स्वर्गलोके महीयते ॥ ५७  
 ततोऽवतीर्णः कालेन लोके चास्मिन्महायशः ।  
 सर्वलोकार्चितः श्रीमान्राजा भवति वीर्यवान् ५८  
 तिलपर्वतकं यस्तु श्रोत्रियाय प्रयच्छति ।  
 विशेषेण दरिद्राय तस्यापि शृणु यत्फलम् ॥ ५९  
 पुण्यं वृषायुतोत्सर्गे यत्प्रोक्तं पाण्डुनन्दन ।  
 तत्पुण्यं समनुप्राप्य तत्क्षणाद्विरजा भवेत् ॥ ६०  
 यथा त्वचं भुजङ्गो वै त्यक्त्वा शुद्धतनुर्भवेत् ।  
 तथा तिलप्रदानाद्वै पापं त्यक्त्वा विशुद्ध्यति ॥ ६१  
 तिलषण्डं प्रयुञ्जानो जांबूनदविभूषितम् ।  
 विमानं दिव्यमारूढः पितृलोके महीयते ॥ ६२

कृशवृत्तेः कृशवृत्तये ॥ ५६ ॥



पष्टिं वर्षसहस्राणि कामरूपी महायशाः ।  
 तिलप्रदाता रमते पितृलोके यथासुखम् ॥ ६३  
 यः प्रयच्छति विप्राय तिलधेनुं नराधिप ।  
 श्रोत्रियाय दरिद्राय शृणु तस्यापि यत्फलम् ॥ ६४  
 गोसहस्रप्रदानेन यत्पुण्यं समुदाहृतम् ।  
 तत्पुण्यफलमाप्नोति तिलधेनुप्रदो नरः ॥ ६५  
 तिलानां कुडवैर्यस्तु तिलधेनुं प्रयच्छति ।  
 तावत्कोटिसमा राजन्स्वर्गलोके महीयते ॥ ६६  
 अष्टाढकतिलैः कृत्वा तिलधेनुं नराधिप ।  
 द्वात्रिंशन्निष्कसंयुक्तं विषुवे यः प्रयच्छति ।  
 मद्भक्त्या मद्रतात्मा वै तस्य पुण्यफलं शृणु ॥ ६७  
 कन्यादानसहस्रस्य विधिदत्तस्य यत्फलम् ।  
 तत्पुण्यं समनुप्राप्तो मम लोके महीयते ॥ ६८  
 मम लोकावतीर्णश्च सोऽसिँल्लोकेऽभिजायते ।  
 ऋग्यजुस्सामवेदानां पारगो ब्राह्मणर्वभः ॥ ६९  
 गां तु यस्तु दरिद्राय श्रोत्रियाय प्रयच्छति ।  
 प्रसन्नां क्षीरिणीं पुण्यां सवत्सां कांस्यदोहिनीं ७०  
 यत्किंचिदुष्कृतं कर्म तस्य पूर्वकृतं नृप ।  
 तत्सर्वं तत्क्षणादेव विनश्यति न संशयः ॥ ७१  
 यानं च वृषसंयुक्तं दीप्यमानं खलङ्कृतम् ।  
 आरूढः कामगं दिव्यं गोलोकमधिगच्छति ॥ ७२  
 यावन्ति चैव रोमाणि तस्या गोस्तु नराधिप ।  
 तावद्वर्षसहस्राणि गवां लोके महीयते ॥ ७३  
 गोलोकादवतीर्णस्तु लोकेऽसिन्ब्राह्मणो भवेत् ।  
 सत्रयाजी वदान्यश्च सर्वराजभिरर्चितः ॥ ७४

तिलं गावः सुवर्णं चाप्यन्नं कन्या वसुंधरा ।  
 तारयन्तीह दत्तानि ब्राह्मणेभ्यो महाशुभ ॥ ७५  
 ब्राह्मणं वृत्तसंपन्नमाहिताग्निमलोलुपम् ।  
 तर्पयेद्विधिवद्राजन्स निधिः पारलौकिकः ॥ ७६  
 आहिताग्निं दरिद्रं च श्रोत्रियं च जितेन्द्रियम् ।  
 शूद्रान्नवर्जितं चैव द्विजं यत्नेन पूजयेत् ॥ ७७  
 आहिताग्निः सदा पात्रमग्निहोत्री च वेदवित् ।  
 पात्राणामपि तत्पात्रं शूद्रान्नं यस्य नोदरे ॥ ७८  
 यच्च वेदमयं पात्रं यच्च पात्रं तपोमयम् ।  
 असंकीर्णं च यत्पात्रं तत्पात्रं तारयिष्यति ॥ ७९  
 नित्यस्वाध्यायनिरतास्त्वसंकीर्णेन्द्रियाश्च ये ।  
 पञ्चयज्ञपरा नित्यं पूजितास्तारयन्ति ते ॥ ८०  
 ये क्षान्तिदान्ताः श्रुतिपूर्णकर्णा  
 जितेन्द्रियाः प्राणिवधे निवृत्ताः ।  
 प्रतिग्रहे संकुचिता गृहस्था-  
 स्ते ब्राह्मणास्तारयितुं समर्थाः ॥ ८१  
 नित्योदकी नित्ययज्ञोपवीती  
 नित्यस्वाध्यायी वृषलान्नवर्जी ।  
 ऋतौ गच्छन्विधिवच्चापि जुह-  
 त्स ब्राह्मणस्तारयितुं समर्थः ॥ ८२  
 ब्राह्मणो यस्तु मद्भक्तो मद्रागी मत्परायणः ।  
 मयि संन्यस्तकर्मा च स विप्रस्तारयेद्भुवम् ॥ ८३  
 द्वादशाक्षरतत्त्वज्ञश्चतुर्व्यूहविभागवित् ।  
 अच्छिद्रपञ्चकालज्ञः स विप्रस्तारयिष्यति ॥ ८४

॥ इति श्रीमन्महाभारते आश्वमेधिकपर्वणि वैष्णवधर्मपर्वणि द्वाधिकशततमोऽध्यायः ॥ १०२ ॥

### द्वाधिकशततमोऽध्यायः ॥ १०३ ॥

कृष्णेन युधिष्ठिरं प्रति वृषमगृह्णत्यादिदानप्रशंसनम् ॥ १ ॥ तथा गोब्राह्मणरक्षणादिनानाधर्मकथनम् ॥ २ ॥

वैशंपायन उवाच ।  
 वासुदेवेन दानेषु कथितेषु यथाक्रमम् ।  
 अवितृप्तश्च धर्मेषु केशवं पुनरब्रवीत् ॥ १

मद्भक्त्या महात्मा वै इति श्र. पाठः ॥ ६७ ॥

देव धर्मामृतमिदं शृण्वतोपि परंतप ।  
 न विद्यते सुरश्रेष्ठ मम तृप्तिर्हि माधव ॥ २  
 अनङ्गुत्संप्रदानस्य यत्फलं तु विधीयते ।

द्वाधिकशततमोऽध्यायः ॥ १०२ ॥



तत्फलं कथयस्वेह तव भक्तस्य मेऽच्युत ॥ ३  
यानिचान्यानिदानानि ह्यनोक्तानि कानिचित्  
तान्याचक्ष्व सुरश्रेष्ठ तेषां चानुक्रमात्फलम् ॥ ४  
भगवानुवाच ।  
पवित्रत्वात्सुपुण्यत्वात्पावनत्वात्तथैव च ।  
शृणु धर्माभूतं श्रेष्ठं दत्तस्थानद्वयः फलम् ॥ ५  
दशधेनुसमोऽनङ्घ्रानेकोपि कुरुपुङ्गव ।  
मेदोमांसविपुष्टाङ्गो नीरोगः कोपवर्जितः ॥ ६  
युवा भद्रः सुशीलश्च सर्वदोषविवर्जितः ।  
धुरं धारयति क्षिप्रं दत्तो विप्राय पाण्डव ॥ ७  
स तेन पुण्यदानेन वर्षकोटिं युधिष्ठिर ।  
यथाकामं महातेजा गवां लोके महीयते ॥ ८  
यश्च दद्यादनङ्घ्रौ द्वौ युक्तौ च धुरंधरौ ।  
सुवृत्ताय दरिद्राय श्रोत्रियाय विशेषतः ।  
तस्य यत्पुण्यमाख्यातं तच्छृणुष्व युधिष्ठिर ॥ ९  
सहस्रगोप्रदानेन यत्प्रोक्तं फलमुत्तमम् ।  
तत्पुण्यफलमाप्नोति याति लोकान्स मामकान् ॥  
यावन्ति चैव रोमाणि तयोरनुद्वहोर्नृप ।  
तावद्वर्षसहस्राणि मम लोके महीयते ॥ ११  
दरिद्रायैव दातव्यं न समृद्धाय पाण्डव ।  
वर्षाणां हि तटाकेषु फलं नैव पयोधिषु ॥ १२  
यस्तु दद्यादनङ्घ्रं दरिद्राय द्विजातये ।  
स तेन पुण्यदानेन पूतात्मा कुरुपुङ्गव ॥ १३  
विमानं दिव्यमारूढो दिव्यरूपी यथासुखम् ।  
मम लोकेषु रमते यावदाभूतसंप्लवम् ॥ १४  
गृहं दीपप्रभायुक्तं शय्यासनविभूषितम् ।  
भाजनोपस्करैर्युक्तं धनधान्यैरलङ्कृतम् ।  
दासीगोभूमिसंयुक्तमन्यूनं सर्वसाधनैः ॥ १५  
ब्राह्मणाय दरिद्राय श्रोत्रियाय युधिष्ठिर ।  
दद्यात्सदक्षिणं यस्तु तस्य पुण्यफलं शृणु ॥ १६  
देवाः पितृगणाश्चैव ह्यग्नयो ऋषयस्तथा ।  
प्रयच्छन्ति प्रहृष्टा वै यानमादित्यसन्निभम् ॥ १७  
तेन गच्छेच्छ्रिया युक्तो ब्रह्मलोकमनुत्तमम् ।  
स्त्रीसहस्रावृते रम्ये भवने तत्र काञ्चने ।

मोदते ब्रह्मलोकस्थो यावदाभूतसंप्लवम् ॥ १८  
शय्यां प्रस्तरणोपेतां यः प्रयच्छति पाण्डव ।  
अर्चयित्वा द्विजं भक्त्या वस्त्रमाल्यानुलेपनैः ।  
भोजयित्वा विचित्रान्नं तस्य पुण्यफलं शृणु ॥ १९  
धेनुदानस्य यत्पुण्यं विधिदत्तस्य पाण्डव ।  
तत्पुण्यं तमनुग्राह्य पितृलोके महीयते ॥ २०  
शिल्पमध्ययनं वाऽपि विद्यां मन्त्रौषधानि च ।  
यः प्रयच्छति विप्राय तस्य पुण्यफलं शृणु ॥ २१  
आहिताग्निसहस्रस्य पूजितस्यैव यत्फलम् ।  
तत्पुण्यफलमाप्नोति यस्तु शय्यां प्रयच्छति ॥ २२  
छन्दोभिः संप्रयुक्तेन विमानेन विराजता ।  
सप्तर्षिलोकान्त्रजति पूज्यते ब्रह्मवादिभिः ॥ २३  
चतुर्युगानि वै त्रिशत्क्रीडित्वा तत्र देववत् ।  
इह मानुष्यके लोके विप्रो भवति वेदवित् ॥ २४  
विश्रामयति यो विप्रं श्रान्तमध्वनि कर्षितम् ।  
विनश्यति तदा पापं तस्य वर्षकृतं नृप ॥ २५  
अथ प्रक्षालयेत्पादौ तस्य तोयेन भक्तिमान् ।  
दशवर्षकृतं पापं व्यपोहति न संशयः ॥ २६  
घृतेन वाऽथ तैलेन पादौ तस्य तु पूजयेत् ।  
तद्वादशसमारूढं पापमाशु व्यपोहति ॥ २७  
धेनुकाञ्चनदत्तस्य यत्पुण्यं समुदाहृतम् ।  
तत्पुण्यफलमाप्नोति यस्त्वेनं विप्रमर्चयेत् ॥ २८  
स्वागतेन तु यो विप्रं पूजयेदासनेन च ।  
प्रत्युत्थानेन वा राजन्स देवानां प्रियो भवेत् ॥ २९  
स्वागतेनाग्नयो राजन्नासनेन शतक्रतुः ।  
प्रत्युत्थानेन पितरः प्रीतिं यान्त्यतिथिप्रियाः ॥ ३०  
अग्निशक्रपितृणां च तेषां प्रीत्या नराधिप ।  
संवत्सरकृतं पापं तस्य सद्यो विनश्यति ॥ ३१  
यः प्रयच्छति विप्राय आसनं माल्यभूषितम् ।  
स याति मणिचित्रेण रथेनेन्द्रनिकेतनम् ॥ ३२  
पुरन्दरासने तत्र दिव्यनारीविभूषितः ।  
षष्टिं वर्षसहस्राणि क्रीडत्यप्सरसां गणैः ॥ ३३  
वाहनं यः प्रयच्छेत ब्राह्मणाय युधिष्ठिर ।  
स याति रत्नचित्रेण वाहनेन सुरालयम् ॥ ३४



स तत्र कामं क्रीडित्वा सेव्यमानोप्सरोगणैः ।  
 इह राजा भवेद्राजन्नात्र कार्या विचारणा ॥ ३५  
 पादपं पल्लवाकीर्णं पुष्पितं फलितं तथा ।  
 गन्धमाल्यैरथाभ्यर्च्य वस्त्राभरणभूषितम् ॥ ३६  
 यः प्रयच्छति विप्राय श्रोत्रियाय सदक्षिणम् ।  
 भोजयित्वा यथाकामं तस्य पुण्यफलं शृणु ॥ ३७  
 जांबूनदविचित्रेण विमानेन विराजता ।  
 पुरन्दरपुरं याति जयशब्दरवैर्युतः ॥ ३८  
 ततः शक्रपुरे रम्ये तस्य कल्पकपादपः ।  
 ददाति चेप्सितं सर्वं मनसा यद्यदिच्छति ॥ ३९  
 यावन्ति तस्य पत्राणि पुष्पाणि च फलानि च ।  
 तावद्वर्षसहस्राणि शक्रलोके महीयते ॥ ४०  
 शक्रलोकावतीर्णश्च मानुष्यं लोकमागतः ।  
 रथाश्वगजसंपूर्णं पुरं राज्यं च वक्ष्यति ॥ ४१  
 स्थापयित्वा तु मञ्जुत्तया यो मत्प्रतिकृतिं नरः ।  
 आलयं विधिवत्कृत्वा पूजाकर्म च कारयेत् ।  
 स्वयं वा पूजयेद्भक्त्या तस्य पुण्यफलं शृणु ॥ ४२  
 अश्वमेधसहस्रस्य यत्पुण्यं समुदाहृतम् ।  
 तत्फलं समवाप्नोति मत्सालोक्यं प्रपद्यते ।  
 न जाने निर्गमं तस्य मम लोकाद्युधिष्ठिर ॥ ४३  
 देवालये विप्रगृहे गोवाटे चत्वरेश्च वा ।  
 प्रज्वालयति यो दीपं तस्य पुण्यफलं शृणु ॥ ४४  
 आरुह्य काञ्चनं यानं द्योतयन्सर्वतो दिशम् ।  
 गच्छेदादित्यलोकं स सेव्यमानः सुरोत्तमैः ॥ ४५  
 तत्र प्रकामं क्रीडित्वा वर्षकोटिं महातपाः ।  
 इह लोके भवेद्विप्रो वेदवेदाङ्गपारगः ॥ ४६  
 देवालयेषु वा राजन्ब्राह्मणावसथेषु वा ।  
 चत्वरे वा चतुष्के वा रात्रौ वा यदि वा दिवा ॥  
 नानागन्धर्ववाद्यानि धर्मश्रावणिकानि च ।  
 यस्तु कारयते भक्त्या मद्भतेनान्तरात्मना ॥ ४८  
 तस्य देवा नरश्रेष्ठ पितरश्चापि हर्षिताः ।  
 सुप्रीताः संप्रयच्छन्ति विमानं कामगं सुखम् ४९  
 स च तेन विमानेन याति देवपुरं नरः ।

तत्र दिव्याप्सरोभिस्तु सेव्यमानः प्रमोदते ॥ ५०  
 देवलोकावतीर्णस्तु सोऽस्मिँल्लोके नराधिप ।  
 वेदवेदाङ्गतत्त्वज्ञो भोगवान्ब्राह्मणो भवेत् ॥ ५१  
 चत्वरे वा सभायां वा विस्तीर्णे वा सभाङ्गणे ।  
 कृत्वाऽग्निकुण्डं विपुलं स्थण्डिलं वा युधिष्ठिर ॥ ५२  
 तत्राग्निं चतुरो मासाङ्कालयेद्यस्तु भक्तिमान् ।  
 समाप्तेषु च मासेषु पौष्यादिषु ततो द्विजान् ॥ ५३  
 भोजयेत्पायसं मृष्टं मद्भतेनान्तरात्मना ।  
 दक्षिणां च यथाशक्ति ब्राह्मणेभ्यो निवेदयत् ॥ ५४  
 एवमग्निं तु यः कुर्यान्नित्यमेवार्चयेत्तु माम् ।  
 तस्य पुण्यफलं यद्वै तन्निबोध युधिष्ठिर ॥ ५५  
 तेनाहं शङ्करश्चैव पितरो ह्यग्नयस्तथा ।  
 यास्यामः परमां प्रीतिं नात्र कार्याविचारणा ॥ ५६  
 षष्टिं वर्षसहस्राणि षष्टिं वर्षशतानि च ।  
 सोऽस्मत्प्रीतिकरः श्रीमान्मम लोके महीयते ॥ ५७  
 मम लोकावतीर्णश्च अस्मिँल्लोके महायशः ।  
 वेदवेदाङ्गविद्विप्रो जायते राजपूजितः ॥ ५८  
 यः करोति नरश्रेष्ठ भरणं ब्राह्मणस्य तु ।  
 श्रोत्रियस्याभिजातस्य दरिद्रस्य विशेषतः ।  
 तस्य पुण्यफलं यद्वै तन्निबोध युधिष्ठिर ॥ ५९  
 गवां कोटिप्रदानेन यत्पुण्यं समुदाहृतम् ।  
 तत्सर्वफलमाप्नोति वर्षेणैकेन पाण्डव ॥ ६०  
 काञ्चनेन विचित्रेण विमानेनार्कशोभिना ।  
 स याति मामकं लोकं दिव्यस्त्रीगणसेवितः ॥ ६१  
 गीयमानो वरस्त्रीभिर्वर्षाणां कोटिविंशतिम् ।  
 क्रीडित्वा मामके तत्र सर्वदेवैरभिष्टुतः ।  
 मानुष्यमवतीर्णस्तु वेदविद्ब्राह्मणो भवेत् ॥ ६२  
 करकां कर्णिकां वाऽपि महद्वा जलभाजनम् ।  
 यः प्रयच्छति विप्राय तस्य पुण्यफलं शृणु ॥ ६३  
 ब्रह्मकूर्चं तु यत्पीते फलं प्रोक्तं नराधिप ।  
 तत्पुण्यफलमाप्नोति जलभाजनदो नरः ।  
 सुतप्तः सर्वसौगन्धः ग्रहष्टेन्द्रियमानसः ॥ ६४  
 हंससारसयुक्तेन विमानेन विराजता ।

अहोरात्रोषितो भूत्वा पौर्णमास्यां विशेषतः ।

आश्व. १८

पञ्चगव्यं पिबेत्प्रातर्ब्रह्मकूर्चविधिः स्मृतः ॥ ६४ ॥



स याति वारुणं लोकं दिव्यगन्धर्वसेवितम् ॥६५  
 पानीयं यः प्रयच्छेद्वै जीवानां जीवनं परम् ।  
 ग्रीष्मे च त्रिषु मासेषु तस्य पुण्यफलं शृणु ॥६६  
 कपिलाकोटिदानस्य यत्पुण्यं तु विधीयते ।  
 तत्पुण्यफलमाप्नोति पानीयं यः प्रयच्छति ॥ ६७  
 पूर्णचन्द्रप्रकाशेन विमानेन विराजता ।  
 स गच्छेच्चन्द्रभवनं सेव्यमानोप्सरोगणैः ॥ ६८  
 त्रिंशत्कोटियुगं तत्र दिव्यगन्धर्वसेवितः ।  
 क्रीडित्वा मानुषे लोके चतुर्वेदी द्विजो भवेत् ६९  
 शिरोभ्यङ्गप्रदानेन तेजस्वी प्रियदर्शनः ।  
 सुभगो रूपवाञ्छुरः पण्डितश्च भवेद्विजः ॥ ७०  
 वस्त्रदायी तु तेजस्वी सर्वत्र प्रियदर्शनः ।  
 सुभगो भवति श्रीमान्स्त्रीणां नित्यं मनोरमः ७१  
 उपानहौ च च्छत्रं च यो ददाति नरोत्तमः ।  
 स याति रथमुख्येन काञ्चनेन विराजता ।  
 शक्रलोकं महातेजाः सेव्यमानोप्सरोगणैः ॥ ७२  
 काष्ठपादुकदा यान्ति विमानैर्वृक्षनिर्मितैः ।  
 धर्मराजपुरं रम्यं सेव्यमानाः सुरोत्तमैः ॥ ७३  
 दन्तकाष्ठप्रदानेन प्रियवाक्यो भवेन्नरः ।  
 सुगन्धवदनः श्रीमान्मेधासौभाग्यसंयुतः ॥ ७४  
 क्षीरं दधि घृतं वाऽपि गुडं मधुरसं तथा ।  
 ये प्रयच्छन्ति विप्रेभ्यः परां भक्तिमुपागताः ॥७५  
 ते ब्रह्मैश्वर्यानैश्च श्वेतस्नग्दामभूषिताः ।  
 उपगीयमाना गन्धर्वैर्यान्तीश्वरपुरं नराः ॥ ७६  
 तत्र दिव्याप्सरोभिस्तु सेव्यमाना यथासुखम् ।  
 षष्टिवर्षसहस्राणि मोदन्ते देवसन्निभाः ॥ ७७  
 ततः कालावतीर्णाश्च जायन्ते त्विह मानवाः ।  
 प्रभूतधनधान्याश्च भोगवन्तो नरोत्तमाः ॥ ७८  
 वैशाखे मासि वैशाखे दिवसे पाण्डुनन्दन ।  
 वैवस्वतं समुद्दिश्य परां भक्तिमुपागताः ॥ ७९  
 अभ्यर्च्य विधिवद्विप्रांस्तिलान्गुडसमन्वितान् ।  
 ये प्रयच्छन्ति विप्रेभ्यस्तेषां पुण्यफलं शृणु ॥ ८०  
 गोप्रदानेन यत्पुण्यं विधिवत्पाण्डुनन्दन ।

ग्रीष्मे चतुर्षु मासेषु इति थ. पाठः ॥ ६६ ॥

तत्पुण्यं समनुप्राप्तो यमलोके महीयते ।  
 ततश्चापि च्युतः कालादिह राजा भविष्यति ॥८१  
 तस्मिन्नेव दिने विप्राभोजयित्वा सुदक्षिणम् ।  
 तोयपूर्णानि दिव्यानि भाजनानि दिशन्ति ये ८२  
 ते यान्त्यादित्यवर्णाभैर्विमानैर्वरुणालयम् ।  
 तत्र दिव्याङ्गनाभिस्तु रमन्ते कामकामिनः ॥ ८३  
 ततोऽवतीर्णाः कालेन ते चास्मिन्मानुषे पुनः ।  
 भोगवन्तो द्विजश्रेष्ठा भविष्यन्ति न संशयः ॥८४  
 अनन्तराशी यश्चापि वर्तते व्रतवत्सदा ।  
 सत्यवाक्क्रोधरहितः शुचिः स्नानरतः सदा ।  
 स विमानेन दिव्येन याति शक्रपुरं नरः ॥ ८५  
 तत्र दिव्याप्सरोभिस्तु वर्षकोटिं महातपाः ।  
 क्रीडित्वा मानुषे लोके जायते वेदविद्विजः ॥८६  
 एकभुक्तेन यश्चापि वर्षमेकं तु वर्तते ।  
 ब्रह्मचारी जितक्रोधः सत्यशौचसमन्वितः ।  
 स विमानेन दिव्येन याति शक्रपुरं नरः ॥ ८७  
 दशकोटिसहस्राणि क्रीडित्वाऽप्सरसां गणैः ।  
 इह मानुष्यके लोके वेदविद्वद्ब्राह्मणो भवेत् ॥ ८८  
 चतुर्थकाले यो भुङ्के ब्रह्मचारी जितेन्द्रियः ।  
 वर्तते चैकवर्षं तु तस्य पुण्यफलं शृणु ॥ ८९  
 चित्रवर्हिण्युक्तेन विचित्रध्वजशोभिना ।  
 याति यानेन दिव्येन स महेन्द्रपुरं नरः ॥ ९०  
 अकृशाभिर्वरुणीभिः सेव्यमानो यथासुखम् ।  
 ततो द्वादशकोटिं स समाः सम्यक्प्रमोदते ॥९१  
 शक्रलोकावतीर्णस्तु लोके चास्मिन्नराधिप ।  
 भवेद्वै ब्राह्मणो विद्वान्क्षमावान्वेदपारगः ॥ ९२  
 षष्ठकाले तु योऽश्नाति वर्षमेकमकल्मषः ।  
 ब्रह्मचर्यव्रतैर्युक्तः शुचिः क्रोधविवर्जितः ।  
 तपोयुक्तस्य तस्याथ शृणुष्व फलमुत्तमम् ॥ ९३  
 अत्यादित्यप्रकाशेन विमानेनार्कसंनिभः ।  
 स याति मम लोकान्वै दिव्यनारीनिषेवितः ९४  
 तत्र साध्यैर्मरुद्भिस्तु पूज्यमानो यथासुखम् ।  
 पश्यन्नेव सदा मां तु क्रीडत्यप्सरसां गणैः ॥ ९५

अधिकशततमोऽध्यायः ॥ १०३ ॥



पक्षोपवासं यथापि कुरुते मद्गतात्मना ।  
 समाप्ते तु व्रते तस्मिंस्तर्पयेच्छ्रोत्रियान्द्विजान् ॥ ९६  
 सोपि गच्छति दिव्येन विमानेन महातपाः ।  
 द्योतयन्प्रभया व्योम मम लोकं प्रपद्यते ।  
 स तत्र मोदते कामं कामरूपी यथासुखम् ॥ ९७  
 त्रिंशत्कोटिसमा राजन्क्रीडित्वा तत्र देववत् ।  
 इह मानुष्यके लोके पूजनीयो द्विजो भवेत् ।  
 त्रयाणामपि वेदानां साङ्गानां पारगो भवेत् ॥ ९८  
 यश्च मासोपवासं वै कुरुते मद्गतात्मना ।  
 जितेन्द्रियो जितक्रोधोजितधीः स्नानतत्परः ॥ ९९  
 समाप्ते नियमे तत्र भोजयित्वा द्विजोत्तमान् ।  
 दक्षिणां च ततो दद्यात्पहृष्टेनान्तरात्मना ॥ १००  
 स गच्छति महातेजा ब्रह्मलोकमनुत्तमम् ।  
 सिंहयुक्तेन यानेन दिव्यस्त्रीगणसेवितः ॥ १०१  
 स तत्र ब्रह्मणो लोके दिव्यर्षिगणसेवितः ।  
 शतकोटिसमा राजन्यथाकामं प्रमोदते ॥ १०२  
 ततः कालावतीर्णश्च सोमिल्लोके द्विजो भवेत् ।  
 षडङ्गविचतुर्वेदी त्रिंशज्जन्मान्यरोगवान् ॥ १०३  
 यस्त्यक्त्वा सर्वकर्माणि शुचिः क्रोधविवर्जितः ।  
 महाप्रस्थानमेकाग्रो याति मद्गतमानसः ॥ १०४  
 स गच्छेदिन्द्रसदनं विमानेन महातपाः ।  
 महामणिविचित्रेण सौवर्णेन विराजता ॥ १०५  
 शतकोटिसमास्तत्र सुराधिपतिपूजितः ।  
 नाकपृष्ठे निवसति दिव्यस्त्रीगणसेवितः ॥ १०६  
 शक्रलोकावतीर्णश्च मानुषेषूपजायते ।  
 राज्ञां राजा महातेजाः सर्वलोकार्चितः प्रभुः ॥ १०७  
 प्रायोपवेशं यथापि कुरुते मद्गतात्मना ।  
 नमो ब्रह्मण्यदेवायेत्युक्त्वा मन्त्रं समाहितः ।  
 अन्तःस्वस्थो जितक्रोधस्तस्य पुण्यफलं शृणु ॥ १०८  
 कामगः कामरूपी च बालसूर्यसमप्रभः ।  
 स विमानेन दिव्येन याति लोकाननामयान् ॥ १०९  
 स्वर्गात्स्वर्गं महातेजा गत्वा चैव यथासुखम् ।  
 मम लोकेषु रमते यावदाभूतसंप्लवम् ॥ ११०  
 अग्निप्रवेशं यथापि कुरुते मद्गतात्मना ।

सोपि यानेन दिव्येन मम लोकं प्रपद्यते ॥ १११  
 तत्र सर्वगुणोपेतः पश्यन्नेव स मां सदा ।  
 त्रिंशत्कोटिसमा राजन्मोदते मम संनिधौ ।  
 ततोऽवतीर्णः कालेन वेदविद्ब्राह्मणो भवेत् ॥ ११२  
 कर्षणं साधयन्त्यस्तु मां प्रपन्नः शुचित्रतः ।  
 नमो ब्रह्मण्यदेवायेत्येतन्मन्त्रमुदाहरन् ॥ ११३  
 बालसूर्यप्रकाशेन विमानेन विराजता ।  
 मम लोकं समासाद्य वर्षकोटिं प्रमोदते ।  
 मम लोकावतीर्णश्च सोमिल्लोके नृपो भवेत् ॥ ११४  
 निवेशयति मन्मूर्त्यामात्मानं मद्गतः शुचिः ।  
 रुद्रदक्षिणमूर्त्यां वा चतुर्दश्यां विशेषतः ॥ ११५  
 सिद्धैर्ब्रह्मर्षिभिश्चैव देवलोकैश्च पूजितः ।  
 गन्धर्वैर्भूतसङ्घैश्च गीयमानो महातपाः ॥ ११६  
 प्रविशेत्स महातेजा मां वा शङ्करमेव वा ।  
 न स्यात्पुनर्भवो राजन्नात्र कार्या विचारणा ॥ ११७  
 गोकृते स्त्रीकृते चैव गुरुविप्रकृतेऽपि वा ।  
 हन्यन्ते ये तु राजेन्द्र शक्रलोकं व्रजन्ति ते ॥ ११८  
 तत्र जांबूनदमये विमाने कामगामिनि ।  
 मन्वन्तरं प्रमोदन्ते दिव्यनारीनिषेविताः ॥ ११९  
 आश्रुतस्याप्रदानेन दत्तस्य हरणेन च ।  
 जन्मप्रभृति यद्दत्तं तत्सर्वं तु विनश्यति ॥ १२०  
 नाऽगोप्रदास्तत्र पयः पिबन्ति  
 नाभूमिदा भूमिमथाश्रुवन्ति ।  
 यान्यान्कामान्ब्राह्मणेभ्यो ददाति  
 तांस्तान्कामान्स्वर्गलोके च भुङ्क्ते ॥ १२१  
 यद्यदिष्टतमं द्रव्यं न्यायेनोपार्जितं च यत् ।  
 तत्तद्गुणवते देयं तदेवाक्षयमिच्छता ॥ १२२  
 अनुपोष्य त्रिरात्राणि तीर्थान्यनभिगम्य च ।  
 अदत्त्वा काञ्चनं गां च दरिद्रो नाम जायते ॥ १२३  
 दानं यत्तत्फलं नैव श्रोत्रियाय न दीयते ।  
 श्रोत्रिया यत्र नाश्नन्ति न देवास्तत्र भुञ्जते ॥ १२४  
 श्रोत्रियेभ्यः परं नास्ति परमं दैवतं महत् ।  
 निधानं चापि राजेन्द्र नास्माच्छ्रोत्रियभोजनात् ॥

॥ इति श्रीमन्महाभारते आश्वमेधिकपर्वणि वैष्णवधर्मपर्वणि त्र्यधिकशततमोऽध्यायः ॥ १०३ ॥



## चतुरधिकशततमोऽध्यायः ॥ १०४ ॥

कृष्णेन युधिष्ठिरं प्रति पञ्चमहायज्ञनिरूपणं, ज्ञानविधिनिरूपणं, वैष्णवलक्षणाभिधानं स्वपूजायोग्यायोग्यपुष्पविवेचनं च ॥ १ ॥

युधिष्ठिर उवाच ।

विप्रयोगे शरीरस्य सेन्द्रियस्य विशेषतः ।

अन्तरा वर्तमानस्य गतिः प्राणस्य कीदृशी ॥ १

भगवानुवाच ।

शुभाशुभकृतं सर्वं प्राप्नोतीह फलं नरः ।

न तु सर्वस्य भूतस्य पञ्चत्वं विद्यते नृप ॥ २

पञ्चत्वं पाण्डवश्रेष्ठ भूरिभूतिकरं नृणाम् ।

तेषां पञ्च महायज्ञान्ये कुर्वन्ति द्विजोत्तम ॥ ३

पञ्चत्वं पञ्चभिर्भूतैर्वियोगं संप्रचक्षते ।

न जायते न म्रियते पुरुषः शाश्वतः सदा ॥ ४

प्रायेण मरणं नाम पापिनामेव पाण्डव ।

येषां तु न गतिः पुण्या तेषां मरणमुच्यते ॥ ५

प्रायेणाकृतकृत्यस्तु मृत्योरुद्विजते जनः ।

कृतकृत्याः प्रतीक्षन्ते मृत्युं प्रियमिवातिथिम् ॥ ६

युधिष्ठिर उवाच ।

पञ्च यज्ञाः कथं देव क्रियन्तेऽत्र द्विजातिभिः ।

तेषां नाम च देवेश वक्तुमर्हस्यशेषतः ॥ ७

श्रीभगवानुवाच ।

शृणु पञ्च महायज्ञान्कीर्त्यमानान्युधिष्ठिर ।

यैरेव ब्रह्मसालोक्यं लभ्यते गृहमेधिना ॥ ८

ऋभुयज्ञं ब्रह्मयज्ञं भूतयज्ञं च पाण्डव ।

नृयज्ञं पितृयज्ञं च पञ्च यज्ञान्प्रचक्षते ॥ ९

तर्पणं ऋभुयज्ञः स्यात्स्वाध्यायो ब्रह्मयज्ञकः ।

भूतयज्ञो बलिर्यज्ञो नृयज्ञोऽतिथिपूजनम् ।

पितृनुद्दिश्य यत्कर्म पितृयज्ञः प्रकीर्तितः ॥ १०

हुतं चाप्यहुतं चैव तथा ग्रहुतमेव च ।

प्राशितं बलिदानं च पाकयज्ञान्प्रचक्षते ॥ ११

वैश्वदेवादयो होमा हुतमित्युच्यते बुधैः ।

अहुतं च भवेदत्तं ग्रहुतं ब्राह्मणाशितम् ॥ १२

प्राणाग्निहोत्रहोमं च प्राशितं विधिवद्विदुः ।

बलिकर्म च राजेन्द्र पाकयज्ञाः प्रकीर्तिताः ॥ १३

केचित्पञ्च महायज्ञान्पाकयज्ञान्प्रचक्षते ।

अपरे ब्रह्मयज्ञादीन्महायज्ञविदो विदुः ॥ १४

सर्व एते महायज्ञाः सर्वथा परिकीर्तिताः ।

बुभुक्षितान्ब्राह्मणांस्तु यथाशक्ति न हापयेत् १५

अहन्यहनि ये त्वेतानकृत्वा भुञ्जते स्वयम् ।

केवलं मलमश्नन्ति ते नरा न च संशयः ॥ १६

तस्मात्स्नात्वा द्विजो विद्वान्कुर्यादेतान्दिनेदिने ।

अतोऽन्यथा तु भुञ्जन्वै प्रायश्चित्ती भवेद्विजः १७

युधिष्ठिर उवाच ।

देवदेवेश दैत्यघ्न त्वद्भक्तस्य जनार्दन ।

वक्तुमर्हसि देवेश स्नानस्य च विधिं मम ॥ १८

भगवानुवाच ।

शृणु पाण्डव तत्सर्वं पवित्रं पापनाशनम् ।

स्नात्वा येन विधानेन मुच्यन्ते किल्बिषाद्विजाः १९

मृदं च गोमयं चैव तिलं दर्भास्तथैव च ।

पुष्पाण्यपि यथान्यायमादाय तु जलं व्रजेत् २०

नद्यां स्नात्वा न च स्नायादन्यत्र द्विजसत्तम ।

सति प्रभूते पयसि नाल्पे स्नायात्कदाचन ॥ २१

गत्वोदकसमीपं तु शुचौ देशे मनोरमे ।

ततो मृद्गोमयादीनि तत्र विप्रो विनिक्षिपेत् २२

बहिः प्रक्षाल्य पादौ च द्विराचम्य प्रयत्नतः ।

प्रदक्षिणं समावृत्य नमस्कुर्यात्तु तज्जलम् ॥ २३

न च प्रक्षालयेद्विद्वांस्तीर्थमद्भिः कदाचन ।

न च पादेन वा हन्याद्भस्तेनान्येन तज्जलम् ॥ २४

सर्वदेवमया ह्यापो मन्मयाः पाण्डुनन्दन ।

तस्मात्तास्तु न हन्तव्यास्त्वद्भिः प्रक्षालयेत्स्थलं २५

केवलं प्रथमं मञ्जेन्नाङ्गानि विमृशेद्बुधः ।

तत्तु तीर्थं समासाद्य कुर्यादाचमनं पुनः ॥ २६

गोकर्णाकृतिवत्कृत्वा करं त्रिः प्रपिबेज्जलम् ।

द्विस्तत्परिमृजेद्भक्तं पादावभ्युक्ष्य चात्मनः ।

शीर्षण्यांस्तु ततः प्राणान्सकृदेव तु संस्पृशेत् २७



बाहू द्वौ च ततः स्पृष्ट्वा हृदयं नाभिमेव च ।  
 प्रत्यङ्गमुदकं स्पृष्ट्वा मूर्धानं तु पुनः स्पृशेत् ॥२८  
 आपः पुनन्तिवत्युक्त्वा च पुनराचमनं चरेत् ।  
 सोङ्कारव्याहृतीर्वाऽपि सदसस्पतिमित्युचम् ॥२९  
 आचम्य मृत्तिकाः पश्चात्त्रिधा कृत्वा समालभेत् ।  
 ऋचेदं विष्णुरित्यङ्गमुत्तमाधममध्यमम् ।  
 आलभ्य वारुणैः सूक्तैर्नमस्कृत्य जलं ततः ॥३०  
 स्रवन्ती चेत्प्रतिस्रोतः प्रत्येकं चान्यवारिषु ।  
 मज्जेदोमित्युदाहृत्य न च विक्षोभयेज्जलम् ॥३१  
 गोमयं च त्रिधा कृत्वा जले पूर्वं समालभेत् ।  
 सव्याहृतीकां सप्रणवां गायत्रीं च जपेत्पुनः ॥३२  
 पुनराचमनं कृत्वा मद्भतेनान्तरात्मना ।  
 आपोहिष्ठेति तिसृभिर्ऋग्भिः पूतेन वारिणा ।  
 तथा तरत्समन्दीभिः सिञ्चेच्चतसृभिः क्रमात् ३३  
 गोसूक्तेनाश्वसूक्तेन शुद्धवर्गेण चात्मनः ।  
 वैष्णवैर्वारुणैः सूक्तैः सावित्रैरिन्द्रदेवतैः ॥ ३४  
 वामदैव्येन चात्मानमन्यैर्मन्मयसामभिः ।  
 स्थित्वाऽन्तःसलिले सूक्तं जपेद्वाचाऽघमर्षणं ३५  
 सव्याहृतीकां सप्रणवां गायत्रीं वा ततो जपेत् ।  
 आश्वासमोक्षात्प्रणवं जपेद्वा मामनुसरन् ॥ ३६  
 उत्पुत्य तीर्थमासाद्य धौते शुक्ले च वाससी ।  
 शुद्धे चाच्छादयेत्कक्षे न कुर्यात्परिपाशके ॥ ३७  
 पाशेन बद्ध्वा कक्षे यत्कुरुते कर्म वैदिकम् ।  
 राक्षसा दानवा दैत्यास्तद्विलुपन्ति हर्षिताः ।  
 तस्मात्सर्वप्रयत्नेन कक्ष्यापाशं न धारयेत् ॥ ३८  
 ततः प्रक्षाल्य पादौ च हस्तौ चैव मृदा शनैः ।  
 आचम्य पुनराचामेत्पुनः सावित्रिया द्विजः ३९  
 प्राञ्जुखोदञ्जुखो वाऽपि ध्यायन्वेदान्समाहितः ।  
 जले जलगतः शुद्धः स्थल एव स्थलस्थितः ।  
 उभयत्र स्थितस्तस्मादाचामेदात्मशुद्धये ॥ ४०  
 दर्भेषु दर्भपाणिः सन्प्राञ्जुखः सुसमाहितः ।  
 प्राणायामांस्ततः कुर्यान्मद्भतेनान्तरात्मना ॥ ४१  
 सहस्रकृत्वः सावित्रीं शतकृत्वस्तु वा जपेत् ॥ ४२  
 समाहितो जपेत्तस्मात्सावित्र्या चाभिमुख्य च ।

मन्देहानां विनाशाय रक्षसां विक्षिपेज्जलम् ॥ ४३  
 उद्वर्गोसीत्यथा चान्तःप्रायश्चित्तजलं क्षिपेत् ॥ ४४  
 अथादाय सुपुष्पाणि तोयमञ्जलिना द्विजः  
 प्रक्षिप्य प्रतिसूर्यं च व्योममुद्रां प्रकल्पयेत् ॥ ४५  
 ततो द्वादशकृत्वस्तु सूर्यस्वेकाक्षरं जपेत् ।  
 ततः षडक्षरादीनि षट्कृत्वः परिवर्तयेत् ॥ ४६  
 प्रदक्षिणं परामृश्य मुद्रया स्वमुखान्तरे ।  
 ऊर्ध्वबाहुस्ततो भूत्वा सूर्यमीक्षेत्समाहितः ॥ ४७  
 तन्मण्डलस्थं मां ध्यायंस्तेजोमूर्तिं चतुर्भुजम् ।  
 उदुत्यं च जपेन्मन्त्रं चित्रं तच्चक्षुरित्यपि ॥ ४८  
 सावित्रीं च यथाशक्ति जप्त्वा सूक्तं च मामकम् ।  
 मन्मयानि च सामानि पुरुषव्रतमेव च ॥ ४९  
 ततश्चालोकयेदर्कं हंसः शुचिषदित्यपि ।  
 प्रदक्षिणं समावृत्य नमस्कृत्य दिवाकरम् ॥ ५०  
 ततस्तु तर्पयेदद्भिर्ब्रह्माणं मां च शङ्करम् ।  
 प्रजापतिं च देवांश्च तथा देवमुनीनपि ॥ ५१  
 साङ्गानपि तथा वेदानितिहासान्क्रतूनपि ।  
 पुराणानि च सर्वाणि कुलान्यप्सरसां तथा ॥ ५२  
 ऋतूनसंवत्सरं चैव कलाकाष्ठात्मकं तथा ।  
 भूतग्रामांश्च भूतानि सरितः सागरांस्तथा ।  
 शैलान्शैलस्थितान्देवानोषधीः सवनस्पतीः ॥ ५३  
 तर्पयेदुपवीती च प्रत्येकं तृप्यतामिति ।  
 अन्वारभ्य च सव्येन पाणिना दक्षिणेन तु ॥ ५४  
 निवीती तर्पयेद्विद्वानृषीन्मन्त्रकृतस्तथा ।  
 मरीच्यादीनृषींश्चैव नारदाद्यान्समाहितः ॥ ५५  
 प्राचीनावीत्यथैतांस्तु तर्पयेद्देवताः पितृन् ।  
 ततस्तु कव्यवाडभिं सोमं वैवस्वतं तथा ॥ ५६  
 ततश्चार्यमणं चापि ह्यग्निष्वात्तांस्तथैव च ।  
 सोमपांश्चैव दर्भेषु सतिलैरेव वारिभिः ।  
 तृप्यतामिति पश्चात्तु स पितृन्तर्पयेत्ततः ॥ ५७  
 पितृन्पितामहांश्चैव तथैव प्रपितामहान् ।  
 पितामहीस्तथा चापि तथैव प्रपितामहीः ॥ ५८  
 मातरं चात्मनश्चैव गुरुमाचार्यमेव च ।  
 पितृमातृष्वसारौ च तथा मातामहीमपि ॥ ५९



उपाध्यायान्सखीन्वन्धुश्चिष्यस्त्रिंशतिवांधवान्  
प्रमीतानानुशंस्यार्थं तर्पयेत्तानमत्सरः ॥ ६०  
तर्पयित्वा तथाऽऽचम्य स्नानवस्त्रं प्रपीडयेत् ।  
वृत्तिं भृत्यजनस्याहुः स्नानं पानं च तद्विदः ॥ ६१  
अतर्पयित्वा तान्पूर्वं स्नानवस्त्रं न पीडयेत् ।  
पीडयेच्चेत्पुरा मोहादेवाः सर्षिगणास्तथा ।  
पितरस्तु निराशास्ते शम्वा यान्ति यथागतं ॥ ६२  
प्रक्षाल्य तु मृदा पादावाचम्य प्रयतः पुनः ।  
दर्भेषु दर्भपाणिः सन्स्वाध्यायं तु समारभेत् ॥ ६३  
वेदमादौ समारभ्य ततोपर्युपरि क्रमात् ।  
यदधीतेऽन्वहं शक्त्या तत्स्वाध्यायं प्रचक्षते ॥ ६४  
ऋचो वाऽपि यजुर्वाऽपि सामगायमथापि च ।  
इतिहासपुराणानि यथाशक्ति न हापयेत् ॥ ६५  
उत्थाय तु नमस्कृत्य दिशो दिग्देवता अपि ।  
ब्रह्माणं च ततश्चाग्निं पृथिवीमोषधीस्तथा ॥ ६६  
वाचं वाचस्पतिं चैव मां चैव सरितस्तथा ।  
नमस्कृत्य तथाऽद्भिस्तु प्रणवादि च पूर्ववत् ॥ ६७  
ततो नमोऽद्भ्य इत्युक्त्वा नमस्कुर्वीतु तज्जलम् ।  
घृणिः सूर्यस्तथाऽऽदित्यस्तं प्रणम्य स्वमूर्धनि ६८  
ततस्त्वालोकायर्चकं प्रणवेन समाहितः ।  
ततो मामर्चयेत्पुष्पैर्मत्प्रियैरेव नित्यशः ॥ ६९  
युधिष्ठिर उवाच ।  
त्वत्प्रियाणि प्रसूनानि त्वदधिष्ठानि माधव ।  
सर्वाण्याचक्ष्व देवेश त्वद्भक्तस्य ममाच्युत ॥ ७०  
भगवानुवाच ।  
शृणुष्वावहितो राजन्पुष्पाणि प्रियकृन्ति मे ।  
कुमुदं करवीरं च चणकं चंपकं तथा ॥ ७१  
मल्लिकार्जुनपुष्पं च नन्दावर्तं च नन्दिकम् ।  
पलाशपुष्पपत्राणि दूर्वा भृङ्गकमेव च ॥ ७२  
वनमाला च राजेन्द्र मत्प्रियाणि विशेषतः ।  
सर्वेषामपि पुष्पाणां सहस्रगुणमुत्पलम् ॥ ७३  
तस्मात्पत्रं तथा राजन्पद्मास्तु शतपत्रकम् ।  
तस्मात्सहस्रपत्रं तु पुण्डरीकं ततः परम् ॥ ७४  
पुण्डरीकसहस्रास्तु तुलसी गुणतोऽधिका ।

बकपुष्पं ततस्तस्मात्सौवर्णं तु ततोऽधिकम् ।  
सौवर्णास्तु प्रसूनानि मत्प्रियं नास्ति पाण्डव ॥ ७५  
पुष्पाभावे तुलस्यास्तु पत्रैर्मामर्चयेत्पुनः ।  
पत्रालाभे तु शाखाभिः शाखालाभे शिफालवैः ।  
शिफाभावे मृदा तत्र भक्तिमानर्चयेत् माम् ॥ ७६  
वर्जनीयानि पुष्पाणि शृणु राजन्समाहितः ।  
किङ्किणी मुनिपुष्पं च धुधूरं पाटलं तथा ॥ ७७  
तथाऽतिमुक्तकं चैव पुन्नागं नक्तमालिकम् ।  
यौधिकं क्षीरिकापुष्पं निर्गुण्डी लाङ्गुली जपा ७८  
कर्णिकारं तथाऽशोकं शल्मलीपुष्पमेव च ।  
ककुभाः कोविदाराश्च वैभीतकमथापि च ॥ ७९  
कुरण्टकप्रसूनं च कल्पकं कालकं तथा ।  
अङ्गोलं गिरिकर्णीं च नीलान्येव च सर्वशः ।  
एकपर्णानि चान्यानि सर्वाण्येव विवर्जयेत् ॥ ८०  
अर्कपुष्पाणि वर्ज्यानि अर्कपत्रस्थितानि च ।  
व्याघ्रताः पिचुमन्दानि सर्वाण्येव विवर्जयेत् ८१  
अन्यैस्तु शुक्लपत्रैस्तु गन्धवद्भिर्नराधिप ।  
अवर्ज्यैस्तैर्यथालाभं मद्भक्तो मां समर्चयेत् ॥ ८२  
युधिष्ठिर उवाच ।  
कथं त्वमर्चनीयोसि मूर्तयः कीदृशास्तु ते ।  
वैखानसाः कथं ब्रूयुः कथं वा पाञ्चरात्रिकाः ८३  
भगवानुवाच ।  
शृणु पाण्डव तत्सर्वमर्चनाक्रममात्मनः ।  
स्थण्डिले पद्मकं कृत्वा चाष्टपत्रं सकर्णिकम् ॥ ८४  
अष्टाक्षरविधानेन ह्यथवा द्वादशाक्षरैः ।  
वैदिकैरथ मन्त्रैश्च मम सूक्तेन वा पुनः ॥ ८५  
स्थापितं मां ततस्तस्मिन्नर्चयित्वा विचक्षणः ।  
पुरुषं च ततः सत्यमच्युतं च युधिष्ठिर ॥ ८६  
अनिरुद्धं च मां ग्राहुर्वैखानसविदो जनाः ।  
अन्ये त्वेवं विजानन्ति मां राजन्याञ्चरात्रिकाः ८७  
वासुदेवं च राजेन्द्र संकर्षणमथापि वा ।  
प्रद्युम्नं चानिरुद्धं च चतुर्मूर्तिं प्रचक्षते ॥ ८८  
एताश्चान्याश्च राजेन्द्र संज्ञाभेदेन मूर्तयः ।  
विद्यनर्थान्तरा एवं मामेवं चार्चयेद्बुधः ॥ ८९



युधिष्ठिर उवाच ।

त्वद्भक्ताः कीदृशा देव कानि तेषां व्रतानि च ।

एतत्कथय देवेश त्वद्भक्तस्य ममाच्युत ॥ ९०

भगवानुवाच ।

अनन्यदेवताभक्ता ये मद्भक्तजनप्रियाः ।

मामेव शरणं प्राप्ता मद्भक्तास्ते प्रकीर्तिताः ॥ ९१

स्वर्ग्याण्यपि यशस्यानि मत्प्रियाणि विशेषतः ।

मद्भक्तः पाण्डवश्रेष्ठ व्रतानीमानि धारयेत् ॥ ९२

नान्यदाच्छादयेद्वस्त्रं मद्भक्तो जलतारणे ।

स्वस्थस्तु न दिवा स्वप्येन्मधुमांसानि वर्जयेत् ९३

प्रदक्षिणं व्रजेद्विग्रान्गामश्चतुर्थं हुताशनम् ।

न धावेत्पतिते वर्षे नाग्रभिक्षां च लोपयेत् ॥ ९४

प्रत्यक्षलवणं नाद्यात्सौभाग्यनकरञ्जनौ ।

ग्रासमुष्टिं गवे दद्याद्धान्याम्लं चैव वर्जयेत् ॥ ९५

तथा पर्युषितं चापि पक्वं परगृहागतम् ।

अनिवेदितं च यद्रव्यं तत्प्रयत्नेन वर्जयेत् ॥ ९६

विभीतककरञ्जानां छायां दूरे विवर्जयेत् ।

विप्रदेवपरीवादान्न वदेत्पीडितोपि सन् ॥ ९७

सात्विका राजसाश्चापि तामसाश्चापि पाण्डव ।

मामर्चयन्ति मद्भक्तास्तेषामीदृग्विधा गतिः ॥ ९८

तामसास्तिमिरं यान्ति राजसा रज एव तत् ।

सात्विकाः सत्त्वसंपन्नाः सत्त्वमेव प्रयान्ति ते ९९

ये सिद्धाः सन्ति साङ्ख्येन योगसत्त्वबलेन च ।

नभस्यादित्यचन्द्राभ्यां पश्यन्ति पदविस्तरम् १००

एकस्तंभे नवद्वारे त्रिस्थूणे पञ्चसाक्षिके ।

एतस्मिन्देहनगरे राजसस्तु सदा भवेत् ॥ १०१

उदिते सवितर्याप्य क्रियायुक्तस्य धीमतः ।

चतुर्वेदविदश्चापि देहे षड्वृषलाः स्मृताः ॥ १०२

क्षत्रियाः सप्त विज्ञेया वैश्यास्त्वष्टौ प्रकीर्तिताः ।

नियताः पाण्डवश्रेष्ठ शूद्राणामेकविंशतिः ॥ १०३

कामः क्रोधश्च लोभश्च मोहश्च मद एव च ।

महामोहश्च इत्येते देहे षड्वृषलाः स्मृताः ॥ १०४

गर्वः स्तंभो ह्यहङ्कार ईर्ष्या च द्रोह एव च ।

पारुष्यं क्रूरता चैव सप्तैते क्षत्रियाः स्मृताः ९०५

तीक्ष्णता निकृतिर्माया शाठ्यं डंभो ह्यनार्जवम् ।

पैशुन्यमनुतं चैव वैश्यास्त्वष्टौ प्रकीर्तिताः ॥ १०६

तृष्णा बुभुक्षा निद्रा च ह्यालस्यं चाघृणादयः ।

आधिश्चापि विषादश्च प्रमादो हीनसत्त्वता ॥ १०७

भयं विरुवता जाड्यं पापकं मन्युरेव च ।

आशा चाश्रद्धानत्वमनवस्थाप्यमन्नणम् ॥ १०८

आशौचं मलिनत्वं च शूद्रा ह्येते प्रकीर्तिताः ।

यस्मिन्नेते न दृश्यन्ते स वै ब्राह्मण उच्यते ॥ १०९

येषु येषु हि भावेषु यत्कालं वर्तते द्विजः ।

तत्कालं वै स विज्ञेयो ब्राह्मणो ज्ञानदुर्बलः ॥ ११०

प्राणानायम्य यत्कालं येन मां चापि चिन्तयेत् ।

तत्कालो वै द्विजो ज्ञेयः शेषकालो ह्यथेतरः ॥ १११

तस्मात्तु सात्विको भूत्वा शुचिः क्रोधविवर्जितः ।

मामर्चयेत्तु सततं मत्प्रियत्वं यदीच्छति ॥ ११२

अलोलजिह्वः समुपस्थितो धृतिं

निधाय चक्षुर्युगमात्रमेव तत् ।

मनश्च वाचं च निगृह्य चञ्चलं

भयान्निवृत्तो मम भक्त उच्यते ॥ ११३

ईदृशाध्यात्मिनो ये तु ब्राह्मणा नियतेन्द्रियाः ।

तेषां श्राद्धेषु तृप्यन्ति तेन वृत्ताः पितामहाः ॥ ११४

धर्मो जयति नाधर्मः सत्यं जयति नानृतम् ।

क्षमा जयति न क्रोधः क्षमावान्ब्राह्मणो भवेत् ॥

॥ इति श्रीमन्महाभारते आश्वमेधिकपर्वणि वैष्णवधर्मपर्वणि चतुरधिकशततमोऽध्यायः ॥ १०४ ॥

पञ्चाधिकशततमोऽध्यायः ॥ १०५ ॥

कृष्णेन युधिष्ठिरं प्रति दशधा कपिलाविभागकथनपूर्वकं तद्दानप्रशंसनम् ॥ १ ॥

वैशंपायन उवाच ।

दानपुण्यफलं श्रुत्वा तपःपुण्यफलानि च ।

धर्मपुत्रः प्रहृष्टात्मा केशवं पुनरब्रवीत् ॥ १

या चैषा कपिला देव पूर्वमुत्पादिता विभो ।



होमधेनुः सदा पुण्या चतुर्वक्त्रेण माधव ॥ २  
 सा कथं ब्राह्मणेभ्यो हि देया कस्मिन्दिनेऽपि वा ।  
 कीदृशाय च विप्राय दातव्या पुण्यलक्षणा ॥ ३  
 कथिता कपिला प्रोक्ता स्वयमेव स्वयंभुवा ।  
 कैर्वा देयाश्च ता देव श्रोतुमिच्छामि तत्त्वतः ॥ ४  
 वैशंपायन उवाच ।  
 एवमुक्तो हृषीकेशो धर्मपुत्रेण संसदि ।  
 अब्रवीत्कपिलासङ्ख्यां तासां माहात्म्यमेव च ॥ ५  
 शृणु पाण्डव तत्वेन पवित्रं पावनं परम् ।  
 यच्छ्रुत्वा पापकर्मा पि नरः पापात्प्रमुच्यते ॥ ६  
 अग्निमध्येद्भवां दिव्यामग्निज्वालासमप्रभाम् ।  
 अग्निज्वालोज्ज्वलच्छृङ्गीं प्रदीप्ताङ्गारलोचनाम् ॥ ७  
 अग्निपुच्छामग्निखुरामग्निरोमप्रभान्विताम् ।  
 तामाग्नेयीमग्निजिह्वामग्निग्रीवां ज्वलत्प्रभाम् ॥ ८  
 भुञ्जते कपिलां ये तु शूद्रा लोभेन मोहिताः ।  
 पतितांस्तान्विजानीयाच्चण्डालसदृशा हि ते ॥ ९  
 न तेषां ब्राह्मणः कश्चिद्गृहे कुर्यात्प्रतिग्रहम् ।  
 दूराच्च परिहर्तव्या महापातकिनोपि ते ॥ १०  
 सार्वकालं हि ते सर्वैर्वर्जिताः पितृदैवतैः ।  
 ते सदा ह्यप्रतिग्राह्या ह्यसंभाष्याश्च पापिनः ॥ ११  
 पिबन्ति कपिलां यावत्तावत्तेषां पितामहाः ।  
 अमेध्यमुपभुञ्जन्ति भूम्यां वै श्वसृगालवत् ॥ १२  
 कपिलाया दधि क्षीरं घृतं तक्रमथापि वा ।  
 ये शूद्रा उपभुञ्जन्ति तेषां गतिमिमां शृणु ॥ १३  
 कपिलोपजीवी शूद्रस्तु मृतो गच्छति रौरवम् ।  
 क्लिश्यते रौरवे घोरे वर्षकोटिशतं वसन् ॥ १४  
 ततश्चापि च्युतः कालाच्छ्वानयोनिं स गच्छति ।  
 श्वयोन्याश्च परिभ्रष्टो विष्टायां जायते क्रिमिः ॥ १५  
 विष्टाकूपेषु पापिष्ठो दुर्गन्धेषु सहस्रशः ।  
 तत्रतत्रोपजायेत नोत्तारं तत्र विन्दति ॥ १६  
 ब्राह्मणश्चैव यस्तेषां गृहे कुर्यात्प्रतिग्रहम् ।  
 ततः प्रभृति तस्यापि पितरः स्युरमेध्यपाः ॥ १७  
 न तेन सार्धं संभाषेन्न चाप्येकासनं व्रजेत् ।  
 स नित्यं वर्जनीयो हि दूरात् ब्राह्मणाधमः ॥ १८

यस्तेन सह संभाषेदेकशय्यां व्रजेत वा ।  
 प्राजापत्यं चरेत्कृच्छ्रं स च तेन विशुद्ध्यति ॥ १९  
 कपिलोपजीविनः शूद्राद्यः करोति प्रतिग्रहम् ।  
 प्रायश्चित्तं भवेत्तस्य विप्रस्यैतन्न संशयः ॥ २०  
 ब्रह्मकूर्चं प्रकुर्वीति चान्द्रायणमथापि वा ।  
 मुच्यते किल्बिषात्तस्मादेतेन ब्राह्मणो हि सः ॥ २१  
 कपिला ह्यग्निहोत्रार्थे विप्रार्थे वा स्वयंभुवा ।  
 सर्वं तेजः समुद्धृत्य निर्मिता ब्रह्मणा पुरा ॥ २२  
 पवित्रं च पवित्राणां मङ्गलानां च मङ्गलम् ।  
 पुण्यानां परमं पुण्यं कपिला पाण्डुनन्दन ॥ २३  
 तपसा तप एवाग्र्यं व्रतानामुत्तमं व्रतम् ।  
 दानानां परमं दानं निदानं ह्येतदक्षयम् ॥ २४  
 पृथिव्यां यानि तीर्थानि पुण्यान्यायतनानि च ।  
 पवित्राणि च रम्याणि सर्वलोकेषु पाण्डव ॥ २५  
 एभ्यस्तेजः समुद्धृत्य ब्रह्मणा लोककर्तृणा ।  
 लोकनिस्तरणायैव निर्मिताः कपिलाः स्वयम् ॥ २६  
 सर्वतेजोमयी ह्येषा कपिला पाण्डुनन्दन ।  
 सदाऽमृतमयी मेध्या शुचिः पावनमुत्तमम् ॥ २७  
 क्षीरेण कपिलायास्तु दध्ना वा सघृतेन वा ।  
 होतव्यान्यग्निहोत्राणि सायं प्रातर्द्विजातिभिः ॥ २८  
 कपिलाया घृतेनापि दध्ना क्षीरेण वा पुनः ।  
 जुह्वते योऽग्निहोत्राणि ब्राह्मणा विधिवत्प्रभो ॥ २९  
 पूजयन्त्यतिथींश्चैव परां भक्तिमुपागताः ।  
 शूद्रान्नाद्विरता नित्यं ङ्भानृतविवर्जिताः ॥ ३०  
 ते यान्त्यादित्यसङ्काशैर्विमानैर्द्विजसत्तमाः ।  
 सूर्यमण्डलमध्येन ब्रह्मलोकमनुत्तमम् ॥ ३१  
 ब्रह्मणो भवने दिव्ये कामगाः कामरूपिणः ।  
 ब्रह्मणा पूज्यमानास्तु मोदन्ते कल्पमक्षयम् ॥ ३२  
 एवं हि कपिला राजन्पुण्या मन्त्रामृतारणिः ।  
 आदावेवाग्निमध्ये तु मैत्रेयी ब्रह्मनिर्मिता ॥ ३३  
 शृङ्गाग्रे कपिलायास्तु सर्वतीर्थानि पाण्डव ।  
 ब्रह्मणो हि नियोगेन निवसन्ति दिनेदिने ॥ ३४  
 प्रातरुत्थाय यो मर्त्यः कपिलाशृङ्गमस्तकात् ।  
 यश्च्युतामंबुधारां वै शिरसा प्रयतः शुचिः ॥ ३५



स तेन पुण्यतीर्थेन सहसा हतकिल्बिषः ।  
जन्मत्रयकृतं पापं प्रदहत्यग्निवत्तृणम् ॥ ३६  
मूत्रेण कपिलायास्तु यश्च प्राणानुपस्पृशेत् ।  
स्नानेन तेन पुण्येन नष्टपापः स मानवः ।  
त्रिंशद्दर्षकृतात्पापान्मुच्यते नात्र संशयः ॥ ३७  
प्रातरुत्थाय यो भक्त्या प्रयच्छेत्तृणमुष्टिकम् ।  
तस्य नश्यति तत्पापं त्रिंशद्रात्रकृतं नृप ॥ ३८  
प्रातरुत्थाय यद्भक्त्या कुर्याद्यस्मात्प्रदक्षिणम् ।  
प्रदक्षिणीकृता तेन पृथिवी नात्र संशयः ॥ ३९  
प्रदक्षिणेन चैकेन श्रद्धायुक्तेन पाण्डव ।  
दशरात्रकृतं पापं तस्य तन्नश्यति ध्रुवम् ॥ ४०  
कपिलापञ्चगव्येन यः स्नायात्तु शुचिर्नरः ।  
स गङ्गाद्येषु तीर्थेषु स्नातो भवति पाण्डव ॥ ४१  
तेन स्नानेन तस्यापि श्रद्धायुक्तस्य पार्थिव ।  
दशरात्रकृतं पापं तत्क्षणादेव नश्यति ॥ ४२  
दृष्ट्वा तु कपिलां भक्त्या श्रुत्वा हुङ्कारनिस्वनम् ।  
व्यपोहति नरः पापमहोरात्रकृतं नृप ॥ ४३  
यत्र वा तत्र वा चाङ्गे कपिलां यः स्पृशेच्छुचिः ।  
संवत्सरकृतं पापं विनाशयति पाण्डव ॥ ४४  
गोसहस्रं तु यो दद्यादेकां च कपिलां नरः ।  
समं तस्य फलं ब्रह्मा लोकपितामहः ॥ ४५  
यस्त्वेवं कपिलां हन्यान्नरः कश्चित्प्रमादतः ।  
गोसहस्रं हतं तेन भवेन्नात्र विचारणा ॥ ४६  
यश्चैकां कपिलां दद्याच्छ्रोत्रियायाहिताग्रये ।  
गवां शतसहस्रं तु दत्तं भवति पाण्डव ॥ ४७  
दश वै कपिलाः प्रोक्ताः स्वयमेव स्वयंभुवा ।  
यो दद्याच्छ्रोत्रियेभ्यो वै स्वर्गं गच्छति तच्छृणु ॥ ४८  
प्रथमा स्वर्णकपिला द्वितीया गौरपिङ्गला ।  
तृतीया रक्तपिङ्गाक्षी चतुर्थी गलपिङ्गला ॥ ४९  
पञ्चमी बभ्रुवर्णाभा षष्ठी च श्वेतपिङ्गला ।  
सप्तमी रङ्गपिङ्गाक्षी त्वष्टमी खुरपिङ्गला ॥ ५०  
नवमी पाटला ज्ञेया दशमी पुच्छपिङ्गला ।  
दशैताः कपिलाः प्रोक्तास्तारयन्ति नरान्सदा ५१  
मङ्गल्याश्च पवित्राश्च सर्वपापप्रणाशनाः ।

एवमेव ह्यनङ्गाहो दश प्रोक्ता नरेश्वर ॥ ५२  
ब्राह्मणो वाहयेत्तास्तु नान्यो वर्णः कथंचन ।  
न वाहयेच्च कपिलां क्षेत्रे वाऽध्वनि वा द्विजः ५३  
वाहयेद्धुङ्कृतेनैव शाखया वा सपत्रया ।  
न दण्डेन न वा यष्ट्या न पाशेन न वा पुनः ॥ ५४  
न क्षुत्तृष्णाश्रमश्रान्तान्वाहयेद्विकलेन्द्रियान् ।  
अतृप्तेषु न भुञ्जीयात्पिबेत्पीतेषु चोदकम् ॥ ५५  
शुश्रूषोर्मातरश्चैताः पितरस्ते प्रकीर्तिताः ।  
अहां पूर्वत्र भागे च धुर्याणां वाहनं स्मृतम् ॥ ५६  
विश्रामेन्मध्यमे भागे भागे चान्ते यथासुखम् ।  
यत्र च त्वरया कृत्यं संशयो यत्र वाऽध्वनि ।  
वाहयेत्तत्र धुर्यास्तु न स पापेन लिप्यते ॥ ५७  
भ्रूणहत्यासमं पापं तस्य स्यात्पाण्डुनन्दन ।  
अन्यथा वाहयन्राजन्निरयं याति रौरवम् ॥ ५८  
रुधिरं पातयेत्तेषां यस्तु मोहान्नराधिप ।  
तेन पापेन पापात्मा नरकं यात्यसंशयम् ॥ ५९  
नरकेषु च सर्वेषु समाः स्थित्वा शतंशतम् ।  
इह मानुष्यके लोके बलीवर्दो भविष्यति ॥ ६०  
तस्मात्तु मुक्तिमन्विच्छन्दद्यात्तु कपिलां नरः ॥ ६१  
कपिलां वाहयेद्यस्तु वृषलो लोभमोहितः ।  
तेन देवास्त्रयस्त्रिंशत्पितरश्चापि वाहिताः ॥ ६२  
स देवैः पितृभिर्नित्यं वध्यमानस्तु दुर्मतिः ।  
नरकान्नरकं घोरं गच्छेदाग्रलयं नृप ॥ ६३  
ब्रह्मा रुद्रस्तथाऽग्निश्च कपिलानां गतिं गताः ।  
तस्मात्ते न निहन्तव्याः पूज्याश्चैव न संशयः ।  
निःश्वसन्ति यदा श्रान्तास्तदा हन्युश्च तत्कुलं ६४  
यावन्ति तेषां रोमाणि तावद्दर्षशतं नृप ।  
नरकेषूपपच्यन्ते तत्र तद्वाहका नराः ॥ ६५  
कपिला सर्वयज्ञेषु दक्षिणार्थं विधीयते ।  
तस्मात्तद्दक्षिणा देया यज्ञेष्वेव द्विजातिभिः ॥ ६६  
होमार्थं चाग्निहोत्रस्य यां प्रयच्छेत्प्रयत्नतः ।  
श्रोत्रियाय दरिद्राय श्रान्तायामिततेजसे ।  
तेन दानेन पूतात्मा मम लोके महीयते ॥ ६७  
यावन्ति चैव रोमाणि कपिलाङ्गे युधिष्ठिर ।



तावद्वर्षसहस्राणि स्वर्गलोके महीयते ॥ ६८  
 सुवर्णसुरशृङ्गां च कपिलां यः प्रयच्छति ।  
 विषुवे चायने चापि सोऽश्वमेधफलं लभेत् ।  
 तेनाश्वमेधतुल्येन मम लोकं स गच्छति ॥ ६९  
 स्वर्णशृङ्गां रूप्यसुरां सवत्सां कांस्यदोहिनीम् ।  
 वस्त्रैरलङ्कृतां पुष्टां गन्धैर्माल्यैश्च शोभिताम् ॥ ७०  
 पवित्रं हि पवित्राणां सुवर्णमिति मे मतिः ।  
 तत्सत्सुवर्णाभरणा दातव्या साऽग्निहोत्रिणे ७१  
 एवं दत्त्वा तु राजेन्द्र सप्तपूर्वान्परानपि ।  
 तारयिष्यति राजेन्द्र नात्र कार्या विचारणा ॥ ७२  
 अग्निष्टोमसहस्रस्य वाजपेयं च तत्समम् ।  
 वाजपेयसहस्रस्य अश्वमेधं च तत्समम् ।  
 अश्वमेधसहस्रस्य राजसूयं च तत्समम् ॥ ७३  
 कपिलानां सहस्रेण विधिदत्तेन पाण्डव ।  
 राजसूयफलं प्राप्य मम लोके महीयते ।  
 न तस्य पुनरावृत्तिर्विद्यते कुरुपुङ्गव ॥ ७४  
 प्रयच्छते यः कपिलां सवत्सां कांस्यदोहिनीम् ।  
 सुवर्णसुरशृङ्गां सर्वालङ्कारशोभिताम् ॥ ७५  
 तैस्तैर्गुणैः कामदुघा च भूत्वा  
 नरं प्रदातारमुपैति सा गौः ।  
 स्वकर्मभिश्चाप्यनुबध्यमानं  
 तीव्रान्धकारे नरके पतन्तम् ।  
 महार्णवे नौरिव वायुनीता  
 दत्ता हि गौस्तारयते मनुष्यम् ॥ ७६  
 पुत्रांश्च पौत्रांश्च कुलं च सर्व-  
 मासप्तमं तारयते यथावत् ।

यावन्मनुष्यान्पृथिवी बिभर्ति  
 तावत्प्रदातारमृतं परत्र ॥ ७७  
 यथौषधं मन्त्रकृतं नरस्य  
 प्रयुक्तमात्रं विनिहन्ति रोगान् ।  
 तथैव दत्ता कपिला सुपात्रे  
 पापं नरस्याशु निहन्ति सर्वम् ॥ ७८  
 यथैव दृष्ट्वा भुजगाः सुपर्णं  
 नश्यन्ति दूराद्विवशा भयार्ताः ।  
 तथैव दृष्ट्वा कपिलाप्रदाना-  
 न्नश्यन्ति पापानि नरस्य शीघ्रम् ॥ ७९  
 यथा त्वचं वै भुजगो विहाय  
 पुनर्नवं रूपमुपैति पुण्यम् ।  
 तथैव मुक्तः पुरुषः स्वपापै-  
 र्विरज्यते वै कपिलाप्रदानात् ॥ ८०  
 यथाऽन्धकारं भवने विलग्नं  
 दीप्तो हि निर्यातयति प्रदीपः ।  
 तथा नरः पापमपि प्रलीनं  
 निष्क्रामयेद्वै कपिलाप्रदानात् ॥ ८१  
 यावन्ति रोमाणि भवन्ति तस्या  
 वत्सान्वितायाश्च शरीरजानि ।  
 तावत्प्रदाता युगवर्षकोटिं  
 स ब्रह्मलोके रमते मनुष्यः ॥ ८२  
 यस्याहिताग्नेरतिथिप्रियस्य  
 शूद्रान्नदूरस्य जितेन्द्रियस्य ।  
 सत्यव्रतस्याध्ययनान्वितस्य  
 दत्ता हि गौस्तारयते परत्र ॥ ८३

॥ इति श्रीमन्महाभारते आश्वमेधिकपर्वणि वैष्णवधर्मपर्वणि पञ्चाधिकशततमोऽध्यायः ॥ १०५ ॥

षडधिकशततमोऽध्यायः ॥ १०६ ॥

कृष्णेन युधिष्ठिरं प्रति कपिलादानप्रशंसनम् ॥ १ ॥ ब्रह्मणाऽग्निकुण्डमध्यात्कपिलासर्जनम् । तदा रुद्रादिदेवैः कपिलायै  
 सर्वपूज्यत्वादिरूपवरदानम् ॥ २ ॥ देवर्ष्यादिभिः स्वनिवासाय कपिलावयवसमाश्रयणम् ॥ ३ ॥ कृष्णेन हव्यकव्यदान-  
 कालकथनम् । तथा श्राद्धार्हानर्हब्राह्मणविवेचनम् । तथा स्वर्गनरकप्रापकसुकृतदुष्कृतकथनम् ॥ ४ ॥

वैशंपायन उवाच ।

एवं श्रुत्वा परं पुण्यं कपिलादानमुत्तमम् ।

धर्मपुत्रः ग्रहृष्टात्मा केशवं पुनरब्रवीत् ॥ १

देवदेवेश कपिला यदा विप्राय दीयते ।



कथं सर्वेषु चाङ्गेषु तस्यास्तिष्ठन्ति देवताः ॥ २  
 याश्चैताः कपिलाः प्रोक्ता दश चैव त्वया मम ।  
 तासां कति सुरश्रेष्ठ कपिलाः पुण्यलक्षणाः ॥ ३  
 कथं वाऽनुगृहीतास्ताः सुरैः पितृगणैरपि ।  
 केन युक्ताश्च वर्णेन श्रोतुं कौतूहलं हि मे ॥ ४  
 वैशंपायन उवाच ।  
 युधिष्ठिरेणैवमुक्तः केशवः सत्यवाक्कदा ।  
 गुह्यानां परमं गुह्यं वक्तुमेवोपचक्रमे ॥ ५  
 शृणु राजन्पवित्रं वै रहस्यं धर्ममुत्तमम् ।  
 ग्रहणीयं सत्यमिदं न श्राव्यं हेतुवादिभिः ॥ ६  
 यदा वत्सस्य पादौ द्वौ प्रसवे शिरसा सह ।  
 दृश्येते दानकालं तत्तमाहुर्मुनिसत्तमाः ॥ ७  
 अन्तरिक्षगतो वत्सो यावद्भूमिं न यास्यति ।  
 गौस्तावत्पृथिवी ज्ञेया तस्मादेया तु तादृशी ॥ ८  
 यावन्ति धेन्वा रोमाणि सवत्साया युधिष्ठिर ।  
 यावत्स्यः सिकताश्चापि गर्भोदकपरिप्लुताः ।  
 तावद्बर्षसहस्राणि दाता स्वर्गे महीयते ॥ ९  
 सुवर्णाभरणां कृत्वा सवत्सां कपिलां तिलैः ।  
 प्रच्छाद्य तां तु दद्याद्वै सर्वरत्नैरलङ्कताम् ॥ १०  
 ससमुद्रा नदी तेन सशैलवनकानना ।  
 चतुरन्ता भवेद्दत्ता नात्र कार्या विचारणा ॥ ११  
 पृथिवीदानतुल्येन तेन दानेन मानवः ।  
 संसारसागरात्तीर्णो याति लोकं प्रजापतेः ॥ १२  
 ब्रह्महा भ्रूणहा गोघ्नो यदि वा गुरुतल्पगः ।  
 महापातकयुक्तोपि एतद्दानेन शुद्ध्यति ॥ १३  
 इदं पठति यः पुण्यं कपिलादानमुत्तमम् ।  
 प्रातरुत्थाय मद्भक्त्या तस्य पुण्यफलं शृणु ॥ १४  
 मनसा कर्मणा वाचा मतिपूर्वं युधिष्ठिर ।  
 पापं रात्रिकृतं हन्यादस्याध्यायस्य पाठकः ॥ १५  
 इदमावर्तमानस्तु श्राद्धे यस्तर्पयेद्विजान् ।  
 तस्याप्यमृतमश्नन्ति पितरोऽत्यन्तहर्षिताः ॥ १६  
 यश्चेदं शृणुयाद्भक्त्या मद्भतेनान्तरात्मना ।  
 तस्य रात्रिकृतं सर्वं पापमाशु प्रणश्यति ॥ १७  
 अतः परं विशेषं तु कपिलानां ब्रवीमि ते ।

याश्चैताः कपिलाः प्रोक्ता दश राजन्मया तव ।  
 तासां चतस्रः प्रवराः पुण्याः पापप्रणाशनाः ॥ १८  
 सुवर्णकपिला पुण्या तथा रक्ताक्षिपिङ्गला ।  
 पिङ्गलाक्षी च या गौश्च या स्यात्पिङ्गलपिङ्गला ॥ १९  
 एताश्चतस्रः प्रवराः पवित्राः पापनाशनाः ।  
 नमस्कृता वा दृष्टा वा घ्नन्ति पापं नरस्य तु ॥ २०  
 यस्यैताः कपिलाः सन्ति गृहे पापप्रणाशनाः ।  
 तत्र श्रीर्विजयः कीर्तिः स्फीताः नित्यं युधिष्ठिर ॥ २१  
 एतासां प्रीतिमायाति क्षीरेण तु दृषध्वजः ।  
 दध्ना च त्रिदशाः सर्वे घृतेन तु हुताशनः ॥ २२  
 पितरः पितामहाश्चैव तथैव प्रपितामहाः ।  
 सकृद्दत्तेन तुष्यन्ति वर्षकोटिं युधिष्ठिर ॥ २३  
 कपिलाया घृतं क्षीरं दधि पायसमेव वा ।  
 श्रोत्रियेभ्यः सकृदत्त्वा नरः पापैः प्रमुच्यते ॥ २४  
 उपवासं तु यः कृत्वाऽप्यहोरात्रं जितेन्द्रियः ।  
 कपिलापञ्चगव्यं तु पीत्वा चान्द्रायणात्परम् ॥ २५  
 सौम्ये मुहूर्ते तत्प्राश्य शुद्धात्मा शुद्धमानसः ।  
 क्रोधानृतविनिर्मुक्तो मद्भतेनान्तरात्मना ॥ २६  
 कपिलापञ्चगव्येन सुमन्त्रेण पृथक्पृथक् ।  
 यो मत्प्रतिकृतिं वाऽपि शङ्कराकृतिमेव वा ।  
 स्नापयेद्विषुवे यस्तु सोऽश्वमेधफलं लभेत् ॥ २७  
 स मुक्तपापः शुद्धात्मा यानेनांबरशोभिना ।  
 मम लोकं ब्रजेन्मुक्तो रुद्रलोकमथापि वा ॥ २८  
 ब्रह्मणा तु पुरा सृष्टा कपिला काञ्चनप्रभा ।  
 अग्निकुण्डात्परैर्मन्त्रैर्होमधेनुर्महाप्रभा ॥ २९  
 सृष्टमात्रां तु तां दृष्ट्वा देवा रुद्रादयो दिवि ।  
 सिद्धा ब्रह्मर्षयश्चैव वेदाः साक्षाः सहाध्वरैः ॥ ३०  
 सागराः सरितश्चैव पर्वताः सबलाहकाः ।  
 गन्धर्वाप्सरसो यक्षाः पन्नगाश्चाप्युपस्थिताः ॥ ३१  
 सर्वे विस्मयमापन्नाः शिखिमध्ये महाप्रभासम् ।  
 मुञ्चैश्च विविधैस्तां तु तुष्टुवृस्तामनेकशः ॥ ३२  
 कृताञ्जलिपुटाः सर्वे नातिशङ्कीं त्रिलोचनाम् ।  
 मूर्ध्ना प्रणम्य तां भूमौ सवत्साममृतारणिम् ॥ ३३  
 ऊचुः प्राञ्जलयः सर्वे चतुर्वक्त्रं पितामहम् ।



आज्ञापय महादेव किं ते कुर्मः कथं विभो ॥३४  
 एवमुक्तः सुरैः सर्वैर्ब्रह्मा वचनमब्रवीत् ।  
 भवन्तोऽप्यनुगृह्णन्तु दोग्रीमेनां पयस्विनीम् ॥३५  
 होमधेनुरियं ज्ञेया ह्यग्नीन्संतर्पयिष्यति ।  
 अतोऽग्निस्तर्पितः सर्वान्भवतस्तर्पयिष्यति ॥ ३६  
 ग्रीताः क्षीरामृतेनास्या जातवीर्यपराक्रमाः ।  
 जयिष्यथ यथाकामं दानवान्सर्वे एव तु ॥ ३७  
 जातवीर्यबलैर्युक्ताः सत्त्ववन्तो जितेन्द्रियाः ।  
 असह्येयबलाः सर्वे पालयिष्यथ वै प्रजाः ॥ ३८  
 पालिताश्च प्रजाः सर्वा भवद्भिरिह धर्मतः ।  
 पूजयिष्यन्ति वा नित्यं यज्ञैर्विविधदक्षिणैः ॥३९  
 एवमुक्ताः सुराः सर्वे ब्रह्मणा परमेष्ठिना ।  
 ततः संहृष्टवदनाः कपिलायै वरं ददुः ॥ ४०  
 देवता ऊचुः ।  
 यस्माल्लोकहितायाद्य ब्रह्मणा त्वं विनिर्मिता ।  
 तस्मात्पूता पवित्रा च भव पापव्यपोहिनी ॥४१  
 ये त्वां दृष्ट्वा नमस्यन्ति स्पृष्ट्वा चापि करैर्नराः ।  
 तेषां वर्षकृतं पापं त्वद्भक्तानां प्रणश्यति ॥ ४२  
 अकामकृतमज्ञानमदृष्टं यच्च पातकम् ।  
 त्वां दृष्ट्वा ये नमस्यन्ति नराः सर्वसहेति च ।  
 तेषां तद्विलयं याति तमः सूर्योदये यथा ॥ ४३  
 भगवानुवाच ।  
 इत्युक्त्वाऽस्यै वरं दत्त्वा प्रययुस्ते यथागतम् ।  
 लोकनिस्तरणार्थाय सा च लोकांश्चचार ह ॥४४  
 तस्यामेव समुद्भूता ह्येताश्च कपिला नव ।  
 विचरन्ति महीमेनां लोकानुग्रहकारणात् ।  
 तस्मात्तु कपिला देया परत्र हितमिच्छता ॥ ४५  
 यदा च दीयते राजन्कपिला ह्यग्निहोत्रिणे ।  
 तदा च शङ्खयोस्तस्या विष्णुरिन्द्रश्च तिष्ठति ॥४६  
 चन्द्रवज्रधरौ चापि तिष्ठतः शङ्खमूलयोः ।  
 शङ्खमध्ये तथा ब्रह्मा ललाटे गोवृषध्वजः ॥ ४७  
 कर्णयोरश्विनौ देवौ चक्षुषी शशिभास्करौ ।  
 दन्तेषु मरुतो देवा जिह्वायां वाक्सरस्वती ॥ ४८  
 रोमकूपेषु मुनयश्चर्मण्येव प्रजापतिः ।

निश्वासेषु स्थिता वेदाः सषडङ्गपदक्रमाः ॥४९  
 नासापुटे स्थिता गन्धाः पुष्पाणि सुरभीणि च ।  
 अधरे वसवः सर्वे मुखे चाग्निः प्रतिष्ठितः ॥ ५०  
 साध्या देवाः स्थिताः कक्षे ग्रीवायां पार्वती स्थिता ।  
 पृष्ठे च नक्षत्रगणाः ककुद्देशे नभस्थलम् ॥ ५१  
 अपाने सर्वतीर्थानि गोमूत्रे जाह्नवी स्वयम् ।  
 इष्टुष्टमया लक्ष्मीर्गोमये वसती तदा ॥ ५२  
 नासिकायां सदा देवी ज्येष्ठा वसति भामिनी ।  
 श्रोणीतटस्थाः पितरो रमा लाङ्गूलमाश्रिता ॥५३  
 पार्श्वयोरुभयोः सर्वे विश्वेदेवाः प्रतिष्ठिताः ।  
 तिष्ठत्युरसि तासां तु ग्रीतः शक्तिधरो गुहः ॥५४  
 जानुजङ्घोरुद्देशेषु पञ्च तिष्ठन्ति वायवः ।  
 खुरमध्येषु गन्धर्वाः खुराग्रेषु च पन्नगाः ॥ ५५  
 चत्वारः सागराः पूर्णास्तस्या एव पयोधराः ।  
 रतिर्मेधा क्षमा स्वाहा श्रद्धा शान्तिर्धृतिः स्मृतिः ॥  
 कीर्तिर्दीप्तिः क्रिया कान्तिस्तुष्टिः पुष्टिश्च सन्ततिः ।  
 दिशश्च प्रदिशश्चैव सेवन्ते कपिलां सदा ॥ ५७  
 देवाः पितृगणाश्चापि गन्धर्वाप्सरसां गणाः ।  
 लोका द्वीपार्णवाश्चैव गङ्गाद्याः सरितस्तथा ॥५८  
 देवाः पितृगणाश्चापि वेदाः साङ्गाः सहाध्वरैः ।  
 वेदोक्तैर्विविधैर्मन्त्रैः स्तुवन्ति हृषितास्तथा ॥ ५९  
 विद्याधराश्च ये सिद्धा भूतास्तारागणास्तथा ।  
 पुष्पवृष्टिं च वर्षन्ति प्रनृत्यन्ति च हर्षिताः ॥ ६०  
 ब्रह्मणोत्पादिता देवी वह्निकुण्डान्महाप्रभा ।  
 नमस्ते कपिले पुण्ये सर्वदेवैर्नमस्कृते ॥ ६१  
 कपिलेऽथ महासत्त्वे सर्वतीर्थमये शुभे ।  
 दातारं खजनोपेतं ब्रह्मलोकं नय स्वयम् ॥ ६२  
 अहो रत्नमिदं पुण्यं सर्वदुःखघ्नमुत्तमम् ।  
 अहो धर्माजितं शुद्धमिदमग्न्यं महाधनम् ।  
 इत्याकाशस्थितास्ते तु सर्वदेवा जपन्ति च ॥ ६३  
 तस्याः प्रतिग्रहीता च भुङ्क्ते यावद्विजोत्तमः ।  
 तावद्देवगणाः सर्वे कपिलामर्चयन्ति च ।  
 स्वर्णशङ्खीं रूप्यखुरां गन्धैः पुष्पैः सुपूजिताम् ॥६४  
 वस्त्राभ्यामहताभ्यां तु यावत्तिष्ठत्यलङ्कृता ।



तावद्यदिच्छेत्कपिला मन्त्रपूता सुसंस्कृता ।  
 भूलोकवासिनः सर्वान्ब्रह्मलोकं नयेत्स्वयम् ॥६५  
 भूरश्वः कनकं गावो रूप्यमश्वं तिला यवाः ।  
 दीयमानानि विप्राय ग्रहण्यन्ति दिनेदिने ॥ ६६  
 अथ त्वश्रोत्रियेभ्यो वै तानि दत्तानि पाण्डव ।  
 तथा निन्दन्त्यथात्मानमशुभं किं नः कृतं ६७  
 अहो रक्षःपिशाचैश्च लुप्यमानाः समन्ततः ।  
 यास्यामो निरयं शीघ्रमिति शोचन्ति तानि वै ॥६८  
 एतान्यपि द्विजेभ्यो वै श्रोत्रियेभ्यो विशेषतः ।  
 दीयमानानि वर्धन्ते दातारं तारयन्ति च ॥६९  
 युधिष्ठिर उवाच ।  
 देवदेवेश दैत्यघ्न कालः को हव्यकव्ययोः ।  
 के तत्र पूजामर्हन्ति वर्जनीयाश्च के द्विजाः ॥७०  
 भगवानुवाच ।  
 दैवं पूर्वाह्निकं ज्ञेयं पैतृकं चापराह्निकम् ।  
 कालहीनं च यद्दानं तद्दानं राजसं विदुः ॥ ७१  
 अवघुष्टं च यद्भुक्तमनृतेन च भारत ।  
 परामृष्टं शुना वाऽपि तद्भागं राक्षसं विदुः ॥७२  
 यावन्तः पतिता विप्रा जडोन्मत्तादयोपि च ।  
 दैवे च पित्र्ये ते विप्रा राजन्नार्हन्ति सत्क्रियां ७३  
 क्लीबः पुङ्गी च कुष्ठी च राजयक्ष्मान्वितश्च यः ।  
 अप्सारी च यश्चापि पित्र्ये नार्हति सत्कृतिम् ॥७४  
 चिकित्सका देवलका मिथ्यानियमधारिणः ।  
 सोमविक्रयिणश्चापि श्राद्धे नार्हन्ति सत्कृतिम् ७५  
 एकोद्दिष्टे च ये चान्नं भुञ्जते विधिवद्विजाः ।  
 चान्द्रायणमकृत्वा ते पुनर्नार्हन्ति सत्कृतिम् ७६  
 गायका नर्तकाश्चैव प्लवका वादकास्तथा ।  
 कथका यौधिकाश्चैव श्राद्धे नार्हन्ति सत्कृतिम् ७७  
 अनग्रयश्च ये विप्राः शवनिर्यातकाश्च ये ।  
 स्तेनाश्चापि विकर्मस्था राजन्नार्हन्ति सत्कृतिम् ७८  
 अपरिज्ञातपूर्वाश्च गणपुत्राश्च ये द्विजाः ।  
 पुत्रिकापुत्रकाश्चापि श्राद्धे नार्हन्ति सत्कृतिम् ७९  
 रणकर्ता च यो विप्रो यश्च वाणिज्यको द्विजः ।  
 ग्राणिविक्रयवृत्तिश्च श्राद्धे नार्हन्ति सत्कृतिम् ८०

चीर्णव्रतगुणैर्युक्ता नित्यं स्वाध्यायतत्पराः ।  
 सावित्रीज्ञाः क्रियावन्तस्ते श्राद्धे सत्कृतिक्षमाः ८१  
 श्राद्धस्य ब्राह्मणः कालः प्राप्तं दधि घृतं तथा ।  
 दर्भाः सुमनसः क्षेत्रं तत्काले श्राद्धदो भवेत् ॥८२  
 चारित्रनिरता राजन्कृशा ये कृशवृत्तयः ।  
 अर्थिनश्चोपगच्छन्ति तेभ्यो दत्तं महत्फलम् ॥८३  
 तपस्विनश्च ये विप्रास्तथा भैक्षचराश्च ये ।  
 अर्थिनः केचिदिच्छन्ति तेषां दत्तं महत्फलम् ८४  
 एवं धर्मभृतां श्रेष्ठ ज्ञात्वा सर्वात्मना तदा ।  
 श्रोत्रियाय दरिद्राय प्रयच्छानुपकारिणे ॥ ८५  
 दानं यत्ते प्रियं किञ्चिच्छ्रोत्रियाणां च यत्प्रियम् ।  
 तत्प्रयच्छस्व धर्मज्ञ यदीच्छसि तदक्षयम् ॥ ८६  
 निरयं ये च गच्छन्ति तच्छृणुष्व युधिष्ठिर ॥ ८७  
 गुर्वर्थं वा भयार्थं वा नोचेदन्यत्र पाण्डव ।  
 वदन्ति येऽनृतं विप्रास्ते वै निरयगामिनः ॥ ८८  
 परदारापहर्तारः परदाराभिमर्शकाः ।  
 परदारप्रयोक्तारस्ते वै निरयगामिनः ॥ ८९  
 सूचकाः संधिभेत्तारः परद्रव्योपजीविनः ।  
 अकृतज्ञाश्च मित्राणां ते वै निरयगामिनः ॥ ९०  
 वर्णाश्रमाणां ये बाह्याः पाषण्डाश्चैव पापिनः ।  
 उपासते च तानेव ते सर्वे नरकालयाः ॥ ९१  
 वेदविक्रयिणश्चैव वेदानां चैव दूषकाः ।  
 वेदानां लेखकाश्चैव ते वै निरयगामिनः ॥ ९२  
 रसविक्रयिणो राजन्विषविक्रयिणश्च ये ।  
 क्षीरविक्रयिणश्चापि ते वै निरयगामिनः ॥ ९३  
 चण्डालेभ्यश्च ये क्षीरं प्रयच्छन्ति नराधमाः ।  
 अर्थार्थमथवा स्नेहात्ते वै निरयगामिनः ॥ ९४  
 पशूनां दमकाश्चैव तथा नासानुवेधकाः ।  
 पुंस्त्वर्हिंसाकराश्चैव ते वै निरयगामिनः ॥ ९५  
 अदातारः समर्था ये द्रव्याणां लोभकारणात् ।  
 दीनानन्धान पश्यन्ति ते वै निरयगामिनः ॥ ९६  
 क्षान्तान्दान्तान्कृशान्प्राज्ञान्दीर्घकालं सहोषितान्  
 त्यजन्ति कृतकृत्या ये ते वै निरयगामिनः ॥ ९७  
 बालानामपि वृद्धानां श्रान्तानां चापि ये नराः ।



अदत्त्वाऽश्रन्ति मृष्टान्नं ते वै निरयगामिनः ॥ ९८  
 एते पूर्वर्षिभिः प्रोक्ता नरा निरयगामिनः ।  
 ये स्वर्गं समनुग्राह्यास्ताञ्जृणुष्व युधिष्ठिर ॥ ९९  
 दानेन तपसा चैव सत्येन च दमेन च ।  
 ये धर्ममनुवर्तन्ते ते नराः स्वर्गगामिनः ॥ १००  
 शुश्रूषयाऽप्युपाध्यायाच्छ्रुतमादाय पाण्डव ।  
 ये प्रतिग्रहनिस्त्रेहास्ते नराः स्वर्गगामिनः ॥ १०१  
 मधुमांसासवेभ्यस्तु निवृत्ता व्रतवत्तु ये ।  
 परदारनिवृत्ता ये ते नराः स्वर्गगामिनः ॥ १०२  
 मातरं पितरं चैव शुश्रूषन्ति च ये नराः ।  
 भ्रातृणामपि सखेहास्ते नराः स्वर्गगामिनः ॥ १०३  
 ये तु भोजनकाले तु निर्याताश्चातिथिप्रियाः ।

द्वाररोधं न कुर्वन्ति ते नराः स्वर्गगामिनः ॥ १०४  
 वैवाहिकं तु कन्यानां दरिद्राणां च ये नराः ।  
 कारयन्ति च कुर्वन्ति ते नराः स्वर्गगामिनः ॥ १०५  
 रसानामथ बीजानामोषधीनां तथैव च ।  
 दातारः श्रद्धयोपेतास्ते नराः स्वर्गगामिनः ॥ १०६  
 क्षेमाक्षेमं च मार्गेषु समानि विषमाणि च ।  
 अर्थिनां ये च वक्ष्यन्ति ते नराः स्वर्गगामिनः ॥  
 पर्वद्वये चतुर्दश्यामष्टम्यां संध्ययोर्द्वयोः ।  
 आर्द्रायां जन्मनक्षत्रे विषुवे श्रवणेऽथवा ।  
 ये ग्राम्यधर्मविरतास्ते नराः स्वर्गगामिनः ॥ १०८  
 हव्यकव्यविधानं च नरकस्वर्गगामिनौ ।  
 धर्माधर्मौ च कथितौ किं भूयः श्रोतुमिच्छसि ॥ १०९

॥ इति श्रीमन्महाभारते आश्वमेधिकपर्वणि वैष्णवधर्मपर्वणि षडधिकशततमोऽध्यायः ॥ १०६ ॥

### सप्ताधिकशततमोऽध्यायः ॥ १०७ ॥

कृष्णेन युधिष्ठिरं प्रति साक्षाद्ब्रह्महत्याया अकरणेपि तत्तुल्यफलकदुष्कृतकथनम् ॥ १ ॥ तथा अमोज्यान्नानां पापिनां लक्षणकथनम् ॥ २ ॥

युधिष्ठिर उवाच ।

इदं मे तत्त्वतो देव वक्तुमर्हस्यशेषतः ।

हिंसामकृत्वा यो मर्त्यो ब्रह्महत्यामवाप्नुयात् ॥ १

भगवानुवाच ।

ब्राह्मणं स्वयमाहूय भिक्षार्थं वृत्तिकर्षितम् ।

ब्रूयान्नास्तीति यः पश्चात्तमाहुर्ब्रह्मघातकम् ॥ २

मध्यस्थस्येह विप्रस्य योऽनूचानस्य भारत ।

वृत्तिं हरति दुर्बुद्धिस्तमाहुर्ब्रह्मघातकम् ॥ ३

आश्रमे वाऽऽलये वाऽपि ग्रामे वा नगरेऽपि वा ।

अग्निं यः प्रक्षिपेत्क्रुद्धस्तमाहुर्ब्रह्मघातकम् ॥ ४

गोकुलस्य तृषार्तस्य जलान्ते वसुधाधिप ।

उत्पादयति यो विघ्नं तमाहुर्ब्रह्मघातकम् ॥ ५

यः प्रवृत्तां श्रुतिं सम्यक्छास्त्रं वा मुनिभिः कृतम् ।

दूषयत्यनभिज्ञाय तमाहुर्ब्रह्मघातकम् ॥ ६

चक्षुषा वाऽपि हीनस्य पद्मोर्वाऽपि जडस्य वा ।

हरेर्देयस्तु सर्वस्वं तमाहुर्ब्रह्मघातकम् ॥ ७

गुरुं त्वंकृत्य हुंकृत्य अतिक्रम्य च शासनम् ।

वर्तते यस्तु मूढात्मा तमाहुर्ब्रह्मघातकम् ॥ ८

क्रोधाद्वा यदि वा द्वेषादाकुष्टस्तर्जितोपि वा ।

ऋतौ स्त्रियं वा नोपेयात्तमाहुर्ब्रह्मघातकम् ॥ ९

यावत्सारो भवेद्दीनस्तन्नाशे यस्य दुःस्थितिः ।

तत्सर्वस्वं हरेद्यो वै तमाहुर्ब्रह्मघातकम् ॥ १०

युधिष्ठिर उवाच ।

सर्वेषामपि दानानां यत्तु दानं विशिष्यते ।

अमोज्यान्नाश्च ये विप्रास्तान्ब्रवीहि सुरोत्तम ॥ ११

भगवानुवाच ।

अन्नमेव प्रशंसन्ति देवा ब्रह्मपुरस्सराः ।

अन्नेन सदृशं दानं न भूतं न भविष्यति ॥ १२

अन्नमूर्जस्करं लोके ह्यन्नात्प्राणाः प्रतिष्ठिताः ।

अमोज्यान्नान्मया राजन्वक्ष्यमाणान्निबोध मे ॥ १३

दीक्षितस्य कदर्यस्य क्रुद्धस्य निकृतस्य च ।

अभिषप्तस्य षण्डस्य पाकमेदकरस्य च ॥ १४

चिकित्सकस्य दूतस्य तथा चोच्छिष्टभोजिनः ।

उग्रान्नं सूतकान्नं च शूद्रोच्छेषणमेव च ॥ १५



द्विपदानं न भोक्तव्यं पतितानं च यच्छुतम् ।  
 तथा च पिशुनस्यान्नं यज्ञविक्रयिणस्तथा ॥ १६  
 शैलूषं तन्तुवायान्नं कृतघ्नस्यान्नमेव च ।  
 अंबष्ठकनिषादानां रज्जावतरकस्य च ॥ १७  
 सुवर्णकर्तुर्वैणस्य शस्त्रविक्रयिणस्तथा ।  
 सूतानां शौण्डिकानां च वैद्यस्य रजकस्य च ॥ १८  
 स्त्रीजितस्य नृशंसस्य तथा माहिषिकस्य च ।  
 अनिर्दशानां प्रेतानां गणिकानां तथैव च ॥ १९  
 बन्दिनो द्यूतकर्तुश्च तथा द्यूतविदामपि ।  
 परिवित्तस्य यच्चान्नं परिवेत्तुस्तथैव च ॥ २०  
 यश्चाग्रदिधिषुर्विप्रो दिधिषूपपतिस्तथा ।  
 तयोरप्युभयोरन्नं राज्ञां चापि विवर्जयेत् ॥ २१  
 राजान्नं तेज आदत्ते शूद्रान्नं ब्रह्मवर्चसम् ।  
 आयुः सुवर्णकारान्नं यश्चर्मावकृन्तिनः ॥ २२  
 गणान्नं गणिकान्नं च लोकेभ्यः परिकीर्तितम् ।  
 पूयं चिकित्सकस्यान्नं शुक्रं तु वृषलीपतेः ॥ २३  
 विष्टा वार्धुषिकस्यान्नं तस्मात्तत्परिवर्जयेत् ।  
 तेषां त्वगस्थिरोमाणि भुङ्क्ते योऽन्नं तु भक्षयेत् ॥ २४  
 अमात्यान्नमथैतेषां भुक्त्वा तु त्रियहं क्षिपेत् ।  
 मत्या भुक्त्वा सकृद्वाऽपि प्राजापत्यं चरेद्विजः ॥ २५  
 दानानां च फलं यद्वै शृणु पाण्डव तत्त्वतः ।  
 जलदस्तृप्तिमाप्नोति सुखमक्षयमन्नदः ॥ २६  
 तिलदश्च प्रजामिष्टां दीपदश्चक्षुरुत्तमम् ।  
 भूमिदो भूमिमाप्नोति दीर्घमायुर्हिरण्यदः ॥ २७  
 गृहदोऽग्न्याणि वेश्मानि रूप्यदो रूपमुत्तमम् ।

वासोदश्चन्द्रसालोक्यमश्विसालोक्यमश्वदः ॥ २८  
 अनडुहः श्रियं जुष्टां गोदो गोलोकमश्रुते ।  
 यानशय्याग्रदो भार्यामैश्वर्यमभयग्रदः ॥ २९  
 धान्यदः शाश्वतं सौख्यं ब्रह्मदो ब्रह्मसाम्यताम् ।  
 सर्वेषामेव दानानां ब्रह्मदानं विशिष्यते ॥ ३०  
 हिरण्यभूगवाश्चाजवस्त्रशय्यासनादिषु ।  
 योर्चितः प्रतिगृह्णाति दद्यादुचितमेव च ।  
 तावुभौ गच्छतः स्वर्गं नरकं च विपर्यये ॥ ३१  
 अनृतं न वदेद्विद्वांस्तपस्तप्त्वा न विस्मयेत् ।  
 नार्तोप्यभिभवेद्विप्रांश्च दत्त्वा परिकीर्तयेत् ॥ ३२  
 यज्ञोऽनुतेन क्षरति तपः क्षरति विस्मयात् ।  
 आयुर्विप्रावमानेन दानं तु परिकीर्तनात् ॥ ३३  
 एकः प्रजायते जन्तुरेक एव प्रमीयते ।  
 एकोऽनुभुङ्क्ते सुकृतमेकश्चाप्नोति दुष्कृतम् ॥ ३४  
 मृतं शरीरमुत्सृज्य काष्ठलोष्टसमं क्षितौ ।  
 विमुखा बान्धवा यान्ति धर्मस्तमनुवर्तते ॥ ३५  
 अनागतानि कार्याणि कर्तुं गणयते मनः ।  
 शरीरकं समुद्दिश्य स्रयते नूनमन्तकः ॥ ३६  
 तस्माद्धर्मसहायस्तु धर्मं संचिनुयात्सदा ।  
 धर्मेण हि सहायेन तमस्तरति दुस्तरम् ॥ ३७  
 येषां तटाकानि बहूदकानि  
 सभाश्च कूपाश्च शुभाः प्रपाश्च ।  
 अन्नप्रदानं मधुरा च वाणी  
 यमस्य ते निर्विषया भवन्ति ॥ ३८

॥ इति श्रीमन्महाभारते आश्वमेधिकपर्वणि वैष्णवधर्मपर्वणि सप्ताधिकशततमोऽध्यायः ॥ १०७ ॥

### अष्टाधिकशततमोऽध्यायः ॥ १०८ ॥

कृष्णेन युधिष्ठिरं प्रति यत्प्रश्नमहिमानुवर्णनम् ॥ १ ॥ दानपात्रब्राह्मणलक्षणकथनम् ॥ २ ॥ तथाऽन्नदानप्रशंसनम् ॥ ३ ॥

युधिष्ठिर उवाच ।  
 अनेकान्तं बहुद्वारं धर्ममाहुर्मनीषिणः ।  
 किलक्षणोसौ भवति तन्मे ब्रूहि जनार्दन ॥ १  
 भगवानुवाच ।  
 शृणु राजन्समासेन धर्मशौचविधिक्रमम् ।

अहिंसा शौचमक्रोधमानृशंसं दमः शमः ।  
 आर्जवं चैव राजेन्द्र निश्चितं धर्मलक्षणम् ॥ २  
 ब्रह्मचर्यं तपः क्षान्तिर्मधुमांसस्य वर्जनम् ।  
 मर्यादायां स्थितिश्चैव शमः शौचस्य लक्षणम् ॥ ३  
 बाल्ये विद्यां निषेवेत यौवने दारसंग्रहम् ।



वार्धके मौनमातिष्ठेत्सर्वदा धर्ममाचरेत् ॥ ४  
 ब्राह्मणाभावमन्येत गुरुन्परिवदेन्न च ।  
 यतीनामनुकूलः स्यादेष धर्मः सनातनः ॥ ५  
 यतिगुरुर्द्विजातीनां वर्णानां ब्राह्मणो गुरुः ।  
 पतिरेव गुरुः स्त्रीणां सर्वेषां पार्थिवो गुरुः ॥ ६  
 यद्गृहस्थार्जितं पापं ज्ञानतोऽज्ञानतोपि वा ।  
 निर्दहिष्यति तत्सर्वमेकरात्रोषितो यतिः ॥ ७  
 दुर्वृत्ता वा सुवृत्ता वा ज्ञानिनोऽज्ञानिनोपि वा ।  
 गृहस्थैर्यतयः पूज्याः परत्र हितकाङ्क्षिभिः ॥ ८  
 एकदण्डी त्रिदण्डी वा शिखी वा मुण्डितोपि वा ।  
 काषायदण्डधारोपि यतिः पूज्यो न संशयः ॥ ९  
 अपूजितो गृहस्थैर्वा तथा चाप्यवमानितः ।  
 यतिर्वाऽप्यतिथिर्वाऽपि नरके पातयिष्यतः ॥ १०  
 तस्मात्तु यत्नतः पूज्या मद्भक्ता मत्परायणाः ।  
 मयि संन्यस्तकर्माणः परत्र हितकाङ्क्षिभिः ॥ ११  
 ग्रहरेन्न द्विजान्विप्रो गां न हन्यात्कदाचन ।  
 भ्रूणहत्यासमं चैव उभयं यो निषेवते ॥ १२  
 नाग्निं मुखेनोपधमेन्न च पादौ प्रतापयेत् ।  
 नाधः कुर्यात्कदाचित्तु न पृष्ठं परितापयेत् ॥ १३  
 नान्तरा गमनं कुर्यान्न चामेध्यं विनिक्षिपेत् ।  
 उच्छिष्टो न स्पृशेदग्निमाशौचस्थो न जातुचित् ॥  
 श्वचण्डालादिभिः स्पृष्टो नाङ्गमग्नौ प्रतापयेत् ।  
 सर्वदेवमयो वह्निस्तस्माच्छुद्धः सदा स्पृशेत् ॥ १५  
 ग्रासमूत्रपुरीषस्तु न स्पृशेद्बहिमात्मवान् ।  
 यावत्तु धारयेद्देवं तावदग्रयतो भवेत् ॥ १६  
 पचनाग्निं न गृह्णीयात्परवेष्मनि जातुचित् ।  
 तस्मिन्पक्वेन चाग्नेन यत्कर्म कुरुते शुभम् ॥ १७  
 तस्यैव तच्छुभस्यार्धमग्निदस्य भवेन्नृप ।  
 तस्माद्गृहगतं वह्निं प्रकुर्यादविनाशितम् ॥ १८  
 प्रमादाद्यदि वाऽज्ञानात्तस्य नाशो भविष्यति ।  
 गृह्णीयात्तु मथित्वा वा श्रोत्रियागारतोपि वा ॥ १९  
 युधिष्ठिर उवाच ।  
 कीदृशाः साधवो विप्रास्तेभ्यो दत्तं महाफलम् ।  
 कीदृशेभ्यो हि दातव्यं तन्मे ब्रूहि जनार्दन ॥ २०

भगवानुवाच ।  
 अक्रोधनाः सत्यपरा धर्मनित्या जितेन्द्रियाः ।  
 तादृशाः साधवो विप्रास्तेभ्यो दत्तं महाफलम् ॥ २१  
 अमानिनः सर्वसहा दृष्टार्था विजितेन्द्रियाः ।  
 सर्वभूतहिता मैत्रास्तेभ्यो दत्तं महाफलम् ॥ २२  
 अलुब्धाः शुचयो वैद्या हीमन्तः सत्यवादिनः ।  
 स्वधर्मनिरता ये तु तेभ्यो दत्तं महाफलम् ॥ २३  
 साङ्गाश्च चतुरो वेदान्योऽधीयेत दिनेदिने ।  
 शूद्रान्नं यस्य नो देहे तत्पात्रमृषयो विदुः ॥ २४  
 प्रज्ञाश्रुताभ्यां वृत्तेन शीलेन च समन्वितः ।  
 तारयेत्तत्कुलं सर्वमेकोपीह युधिष्ठिर ॥ २५  
 गामश्वमन्नं वित्तं वा तद्विधे प्रतिपादयेत् ।  
 निशम्य तु गुणोपेतं ब्राह्मणं साधुसंमतम् ।  
 दूरादाहृत्य सत्कृत्य तं प्रयत्नेन पूजयेत् ॥ २६  
 युधिष्ठिर उवाच ।  
 धर्माधर्मविधिस्त्वेवं भीमं भीष्मेण भाषितम् ।  
 भीष्मवाक्यात्सारभूतं वद धर्मं सुरेश्वर ॥ २७  
 भगवानुवाच ।  
 अग्नेन धार्यते सर्वं जगदेतच्चराचरम् ।  
 अन्नात्प्रभवति प्राणः प्रत्यक्षं नास्ति संशयः ॥ २८  
 कलत्रं पीडयित्वा तु देशे काले च शक्तितः ।  
 दातव्यं भिक्षवे चान्नमात्मनो भूतिमिच्छता ॥ २९  
 विप्रमध्वपरिश्रान्तं बालं वृद्धमथापि वा ।  
 अर्चयेद्गुरुवत्प्रीतो गृहस्थो गृहमागतम् ॥ ३०  
 क्रोधमुत्पतितं हित्वा सुशीलो वीतमत्सरः ।  
 अर्चयेदतिथिं ग्रीतः परत्र हितभूतये ॥ ३१  
 अतिथिं नावमन्येत नानृतां गिरमीरयेत् ।  
 न पृच्छेद्भोत्रचरणं नाधीतं वा कदाचन ॥ ३२  
 चण्डालो वा श्वपाको वा काले यः कश्चिदागतः ।  
 अग्नेन पूजनीयः स्यात्परत्र हितमिच्छता ॥ ३३  
 पिधाय तु गृहद्वारं भुङ्क्ते योऽन्नं ग्रहृष्टवान् ।  
 स्वर्गद्वारपिधानं वै कृतं तेन युधिष्ठिर ॥ ३४  
 पितृन्देवानृषीन्विप्रानतिथींश्च निराश्रयान् ।  
 यो नरः प्रीणयत्यन्नैस्तस्य पुण्यफलं महत् ॥ ३५



कृत्वा तु पापं बहुशो यो दद्यादन्नमर्थिने ।  
 ब्राह्मणाय विशेषेण सर्वपापैः प्रमुच्यते ॥ ३६  
 अन्नदः प्राणदो लोके प्राणदः सर्वदो भवेत् ।  
 तस्मादन्नं विशेषेण दातव्यं भूतिमिच्छता ॥ ३७  
 अन्नं ह्यमृतमित्याहुरन्नं प्रजननं स्मृतम् ।  
 अन्नप्रणाशे सीदन्ति शरीरे पञ्च धातवः ॥ ३८  
 बलं बलवतो नश्येदन्नहीनस्य देहिनः ।  
 तस्मादन्नं विशेषेण श्रद्धयाऽश्रद्धयापि वा ॥ ३९  
 आदत्ते हि रसं सर्वमादित्यः स्वर्गभस्तिभिः ।  
 वायुस्तस्मात्समादाय रसं मेघेषु धारयेत् ॥ ४०  
 तत्तु मेघगतं भूमौ शक्रो वर्षति तादृशम् ।  
 तेन दिग्धा भवेद्देवी मही प्रीता च भारत ॥ ४१  
 तस्यां सस्यानि रोहन्ति यैर्जीवन्त्यखिलाः प्रजाः ।  
 मांसमेदोस्थिमज्जानां संभवस्तेभ्य एव हि ॥ ४२

एवं सूर्यश्च पवनो मेघः शक्रस्तथैव च ।  
 एक एव स्थितो राशिर्यतो भूतानि जज्ञिरे ॥ ४३  
 भवनानि च दिव्यानि दिवि तेषां महात्मनाम् ।  
 नानासंस्थानि भूतानि नानाभूमिगतानि च ४४  
 चन्द्रमण्डलशुभ्राणि किङ्किणीजालवन्ति च ।  
 तरुणादित्यवर्णानि स्थावराणि चराणि च ॥ ४५  
 अनेकशतसङ्ख्यानि सान्तर्जलवनानि च ।  
 तत्र पुष्पफलोपेताः कामदाः सुरपादपाः ॥ ४६  
 वाप्यो बद्धसभाः कूपा दीर्घिकाश्च सहस्रशः ।  
 भक्ष्यभोज्यमयाः शैला वासांस्याभरणानि च ४७  
 क्षीरस्रवन्त्यः सरितस्तथा चैवान्नपर्वताः ।  
 घोषवन्ति च यानानि युक्तान्यथ सहस्रशः ॥ ४८  
 प्रासादप्रवराः शुभ्राः शय्याश्च कनकोज्ज्वलाः ।  
 अन्नदास्तत्र तिष्ठन्ति तस्मादन्नप्रदो भवेत् ॥ ४९

॥ इति श्रीमन्महाभारते आश्वमेधिकपर्वणि वैष्णवधर्मपर्वणि अष्टोत्तरशततमोऽध्यायः ॥ १०८ ॥

### नवाधिकशततमोऽध्यायः ॥ १०९ ॥

कृष्णेन युधिष्ठिरं प्रति भोजनविधिकथनम् ॥ १ ॥ तथा गोप्रासदानप्रकारकथनम् ॥ २ ॥ तथा तिलप्रशंसनपूर्वकं तेषा-  
 मिक्षूणां च ब्राह्मणेन स्वयं यन्त्रे निपीडनप्रतिषेधनम् ॥ ३ ॥

युधिष्ठिर उवाच ।  
 अन्नदानफलं श्रुत्वा प्रीतोऽसि मधुसूदन ।  
 भोजनस्य विधिं वक्तुं देवदेव त्वमर्हसि ॥ १  
 भगवानुवाच ।  
 भोजनस्य द्विजातीनां विधानं शृणु पाण्डव ।  
 स्नातः शुचिः शुचौ देशे निर्जने हुतपावकः ॥ २  
 मण्डलं कारयित्वा च चतुरश्रं द्विजोत्तमः ।  
 क्षत्रियश्चेत्ततो वृत्तं वैश्योऽर्धेन्दुसमाकृतिम् ॥ ३  
 आर्द्रपादस्तु भुञ्जीयात्प्राञ्चुखश्चासने शुचौ ।  
 पादाभ्यां धरणीं स्पृष्ट्वा पादेनैकेन वा पुनः ॥ ४  
 नैकवासास्तु भुञ्जीयान्न चान्तर्धाय वा द्विजः ।  
 न भिन्नपात्रे भुञ्जीत पर्णपृष्ठे तथैव च ॥ ५  
 अन्नं पूर्वं नमस्कुर्यात्प्रहृष्टेनान्तरात्मना ।  
 नान्यदालोकयेदन्नान्न जुगुप्सेत तत्परः ॥ ६  
 जुगुप्सितं च यच्चान्नं राक्षसा एव भुञ्जते ।

आश्व. २०

पाणिना जलमुद्धृत्य कुर्यादन्नं प्रदक्षिणम् ॥ ७  
 अपेयं तद्विजानीयात्पीत्वा चान्द्रायणं चरेत् ।  
 परिवेषजलादन्यत्पेयमेव तु मन्त्रवत् ॥ ८  
 पञ्च प्राणाहुतीः कुर्यात्समन्त्रं तु पृथक्पृथक् ॥ ९  
 यथा रसं न जानाति जिह्वा प्राणाहुतौ नृप ।  
 तथा समाहितः कुर्यात्प्राणाहुतिमतन्द्रितः ॥ १०  
 विदित्वाऽन्नमथान्नादं पञ्च प्राणांश्च पाण्डव ।  
 यः कुर्यादाहुतीः पञ्च तेनेष्टाः पञ्चवायवः ॥ ११  
 अतोऽन्यथा तु भुञ्जानो ब्राह्मणो ज्ञानदुर्बलः ।  
 तेनाग्नेनासुरान्प्रेतान्राक्षसांस्तर्पयिष्यति ॥ १२  
 वक्त्रप्रमाणान्पिण्डांश्च ग्रसेदेकैकशः पुनः ।  
 वक्त्राधिकं तु यत्पिण्डमात्मोच्छिष्टं तदुच्यते ॥ १३  
 पिण्डावशिष्टमन्यच्च वक्त्राभिस्सृतमेव च ।  
 अभोज्यं तद्विजानीयाद्बुक्त्वा चान्द्रायणं चरेत् ॥ १४  
 क्षमुच्छिष्टं तु यो भुङ्क्ते यो भुङ्क्ते मुक्तभोजनम् ।



चान्द्रायणं चरेत्कृच्छ्रं ग्राजापत्यमथापि वा ॥१५॥  
 स्त्रीपात्रशुद्धः पापः स्त्रीणामुच्छिष्टशुक्तथा ।  
 तथा सह च यो शुद्धे स शुद्धे मद्यमेव हि ।  
 न तस्य निष्कृतिर्दृष्टा मुनिभिस्तत्त्वदर्शिभिः ॥१६॥  
 पिबतः पतिते तोये भोजने मुखनिस्पृते ।  
 अभोज्यं तद्विजानीयाद्भुक्त्वा चान्द्रायणं चरेत् ॥१७॥  
 पीतशेषं तु तन्नाम न पेयं पाण्डुनन्दन ।  
 पिवेद्यदि हि तन्मोहाद्विजश्चान्द्रायणं चरेत् ॥१८॥  
 पानीयानि पिवेद्येन तत्पात्रं द्विजसत्तमः ।  
 अनुच्छिष्टं भवेत्तावद्यावद्भूमौ न निक्षिपेत् ॥१९॥  
 मौनी वाऽप्यथवा भूमौ नावलोक्य दिशस्तथा ।  
 शुद्धीत विधिवद्विप्रो न चोच्छिष्टं प्रदापयेत् ॥२०॥  
 सदा चात्यशनं नाद्यान्नातिहीनं च कर्हिचित् ।  
 यथाऽग्नेन व्यथा न स्यात्तथा शुद्धीत नित्यशः ॥  
 उदक्यामपि चण्डालं श्वानं सूकरमेव वा ।  
 शुद्धानो यदि वा पश्येत्तदन्नं च परित्यजेत् ।  
 शुद्धानो ह्यत्यजन्मोहाद्विजश्चान्द्रायणं चरेत् ॥२२॥  
 केशकीटोपपन्नं च मुखमारुतवीजितम् ।  
 अभोज्यं तद्विजानीयाद्भुक्त्वा चान्द्रायणं चरेत् ॥  
 उत्थाय च पुनः स्पृष्टं पादस्पृष्टं च लङ्घितम् ।  
 अन्नं तद्राक्षसं विद्यात्तस्मात्तत्परिवर्जयेत् ॥२४॥  
 राक्षसोच्छिष्टशुग्विप्रः सप्त पूर्वान्परानपि ।  
 नरके रौरवे घोरे स पितृन्पातयिष्यति ॥२५॥  
 तस्मिन्नाचमनं कुर्याद्यस्मिन्पात्रे स भुक्तवान् ।  
 यद्युच्छिष्टत्यनाचान्तो भुक्तवानासनात्ततः ।  
 स्नानं सद्यः प्रकुर्वीत सोन्यथाऽग्रयतो भवेत् ॥२६॥  
 युधिष्ठिर उवाच ।  
 तृणमुष्टिविधानं च तृणमाहात्म्यमेव च ।

इक्षोः सोमसमुद्भूतिं वक्तुमर्हसि मानद ॥ २७॥  
 भगवानुवाच ।  
 पितरो वृषभा ज्ञेयो गावो लोकस्य मातरः ।  
 तासां तु पूजया राजन्पूजिताः पितृदेवताः ॥२८॥  
 सभा प्रपा गृहाश्चापि देवतायतनानि च ।  
 शुद्ध्यन्ति शकृता यासां किं भूतमधिकं ततः ॥२९॥  
 ग्रासमुष्टिं परगवे दद्यात्संवत्सरं तु यः ।  
 अकृत्वा स्वयमाहारं प्राप्तस्तत्सर्वकालिकम् ॥३०॥  
 गावो मे मातरः सर्वाः पितरश्चैव गोवृषाः ।  
 ग्रासमुष्टिं मया दत्तं प्रतिगृहीत मातरः ॥ ३१॥  
 इत्युक्त्वाऽग्नेन मन्त्रेण गायत्र्या वा समाहितः ।  
 अभिमन्यु ग्रासमुष्टिं तस्य पुण्यफलं शृणु ॥ ३२॥  
 यत्कृतं दुष्कृतं तेन ज्ञानतोऽज्ञानतोपि वा ।  
 तस्य नश्यति तत्सर्वं दुःस्वप्नं च विनश्यति ॥३३॥  
 तिलाः पवित्राः पापघ्ना नारायणसमुद्भवाः ।  
 तिलाञ्जश्राद्धे प्रशंसन्ति दानमेतदनुत्तमम् ॥ ३४॥  
 तिलान्दद्यात्तिलान्मक्ष्यात्तिलान्प्रातरुपस्पृशेत् ।  
 तिलंतिलमिति ब्रूयात्तिलाः पापहरा हि ते ॥३५॥  
 क्रीत्वा प्रतिगृहीत्वा वा न विक्रेया द्विजातिभिः ।  
 भोजनाभ्यञ्जनादानाद्योन्यत्तु कुरुते तिलैः ।  
 कृमिर्भूत्वा श्वविष्टायां पितृभिः सह मज्जति ॥३६॥  
 तिलान्नपीडयेद्विप्रो यन्नचक्रे स्वयं नृप ।  
 पीडयन् हि द्विजो मोहान्नरकं याति रौरवम् ॥३७॥  
 इक्षुवंशोद्भवः सोमः सोमवंशोद्भवो द्विजाः ।  
 इक्षुं न पीडयेत्तस्मादिक्षुघात्यात्मघातकः ॥ ३८॥  
 इक्षुदण्डसहस्राणामेकैकेन युधिष्ठिर ।  
 ब्रह्महत्यामवाप्नोति द्विजश्चेद्यन्नपीडकः ।  
 तस्मान्न पीडयेदिक्षुं यन्नचक्रे द्विजोत्तमः ॥ ३९॥

॥ इति श्रीमन्महाभारते आश्वमेधिकपर्वणि वैष्णवधर्मपर्वणि नवाधिकशततमोऽध्यायः ॥ १०९ ॥

दशाधिकशततमोऽध्यायः ॥ ११० ॥

कृष्णेन युधिष्ठिरं प्रत्यापद्धमकथनम् ॥ १ ॥ तथा प्रशस्ताप्रशस्तब्राह्मणलक्षणकथनम् ॥ २ ॥ तथा सामान्यतो नानाध-  
 मकथनपूर्वकं ब्राह्मण्यसिद्धिप्रकारकथनम् ॥ ३ ॥ तथा गुर्वाचार्योपाध्यायलक्षणकथनम् ॥ ४ ॥

युधिष्ठिर उवाच ।

समुच्चयं च धर्माणां भोज्याभोज्यं तथैव च ।

श्रुतं मया त्वत्प्रसादादापद्धमं ब्रवीहि मे ॥ १॥  
 भगवानुवाच ।



दुर्भिक्षे राष्ट्रसंवाधेऽप्याशौचे मृतसूतके ।  
 धर्मकालेऽध्वनि तथा नियमो येन लुप्यते ॥ २  
 दूराध्वगमनात्खिन्नो द्विजालाभेऽथ शूद्रतः ।  
 अकृतान्नं तु यत्किंचिद्दृष्ट्वायादात्मवृत्तये ॥ ३  
 आतुरो दुःखितो वाऽपि तथाऽऽर्तो वा बुभुक्षितः ।  
 भुञ्जन्नविधिना विप्रः प्रायश्चित्तीयते न च ॥ ४  
 निमन्त्रितस्तु यो विप्रो विधिवद्भव्यकव्ययोः ।  
 मांसादीन्यपि भुञ्जानः प्रायश्चित्तीयते न च ॥ ५  
 अष्टौ तान्यव्रतघ्नानि आपो मूलं घृतं पयः ।  
 हविर्ब्राह्मणकाम्या च गुरोर्वचनमौषधम् ॥ ६  
 अशक्तो विधिवत्कर्तुं प्रायश्चित्तानि यो नरः ।  
 विदुषां वचनेनापि दानेनापि विशुद्ध्यति ॥ ७  
 अनृतावृत्तकाले वा दिवा रात्रौ तथाऽपि वा ।  
 प्रोषितस्तु स्त्रियं गच्छेत्प्रायश्चित्तीयते न च ॥ ८  
 युधिष्ठिर उवाच ।  
 प्रशस्याः कीदृशा विप्रा निन्द्याश्चापि सुरेश्वर ।  
 अष्टकायाश्च कः कालस्तन्मे कथय सुव्रत ॥ ९  
 भगवानुवाच ।  
 सत्यसन्धं द्विजं दृष्ट्वा स्थानाद्वेपति भास्करः ।  
 एष मे मण्डलं भित्त्वा याति ब्रह्म सनातनम् १०  
 कुलीनः कर्मकृद्द्वैद्यस्तथा चाप्यानृशंसवान् ।  
 श्रीमानृजुः सत्यवादी पात्रं सर्व इमे द्विजाः ११  
 एते चाग्रासनस्थास्ते भुञ्जानाः प्रथमं द्विजाः ।  
 तस्यां पङ्क्त्यां तु ये चान्ये तान्पुनन्त्येव दर्शनात् १२  
 मद्भक्ता ये द्विजश्रेष्ठा मद्भक्ता मत्परायणाः ।  
 तान्पङ्क्तिपावनान्विद्धि पूज्यांश्चैव विशेषतः ॥ १३  
 निन्द्याञ्छृणु द्विजान्राजन्नपि वा वेदपारगान् ।  
 ब्राह्मणच्छब्दना लोके चरतः पापकारिणः ॥ १४  
 अनग्निरनधीयानः प्रतिग्रहरुचिस्तु यः ।  
 यतस्ततस्तु भुञ्जानस्तं विद्याद्ब्रह्मदूषकम् ॥ १५  
 मृतसूतकपुष्टाङ्गो यश्च शूद्रान्नमुग्निरजः ।  
 अहं चापि न जानामि गतिं तस्य नराधिप १६  
 शूद्रान्नरसपुष्टाङ्गोऽप्यधीयानो हि नित्यशः ।  
 जपतो जुह्वतो वाऽपि गतिरूर्ध्वं न विद्यते ॥ १७

आहिताग्निश्च यो विप्रः शूद्रान्नान्न निवर्तते ।  
 पञ्च तस्य प्रणश्यन्ति आत्मा ब्रह्म त्रयोऽग्नयः १८  
 शूद्रप्रेषणकर्तुश्च ब्राह्मणस्य विशेषतः ।  
 भूमावन्नं प्रदातव्यं श्वसृगालसमो हि सः ॥ १९  
 प्रेतभूतं तु यः शूद्रं ब्राह्मणो ज्ञानदुर्बलः ।  
 अनुगच्छेन्नीयमानं त्रिरात्रमशुचिर्भवेत् ॥ २०  
 त्रिरात्रे तु ततः पूर्णे नदीं गत्वा समुद्रगाम् ।  
 प्राणायामशतं कृत्वा घृतं प्राश्य विशुद्ध्यति ॥ २१  
 अनाथं ब्राह्मणं प्रेतं ये वहन्ति द्विजोत्तमाः ।  
 पदेपदेऽश्वमेधस्य फलं ते प्राप्नुवन्ति हि ॥ २२  
 न तेषामशुभं किञ्चित्पापं वा शुभकर्मणाम् ।  
 जलावगाहनादेव सद्यः शौचं विधीयते ॥ २३  
 शूद्रवेश्मनि विप्रेण क्षीरं वा यदि वा दधि ।  
 निवृत्तेन न भोक्तव्यं विद्धि शूद्रान्नमेव तत् ॥ २४  
 विप्राणां भोक्तुकामानामत्यन्तं चान्नकाङ्क्षिणाम् ।  
 यो विभं कुरुते मर्त्यस्ततो नान्योस्ति पापकृत् ॥ २५  
 सर्वे च वेदाः सहषड्विंशैः  
 साङ्ख्यं पुराणं च कुले च जन्म ।  
 नैतानि सर्वाणि गतिर्भवन्ति  
 शीलव्यपेतस्य नृप द्विजस्य ॥ २६  
 ग्रहोपरागे विषुवेऽयनान्ते  
 पित्र्ये मघासु स्वसृते च जाते ।  
 गयेषु पिण्डेषु च पाण्डुपुत्र  
 दत्तं भवेन्निष्कसहस्रतुल्यम् ॥ २७  
 वैशाखमासस्य तु या तृतीयाऽ-  
 नवद्याऽसौ कार्तिकशुक्लपक्षे ।  
 नभस्यमासस्य च कृष्णपक्षे  
 त्रयोदशी पञ्चदशी च माघे ॥ २८  
 उपप्लवे चन्द्रमसो रवेश्च  
 श्राद्धस्य कालो ह्ययनद्वये च ।  
 पानीयमप्यत्र तिलैर्विमिश्रं  
 दद्यात्पितृभ्यः प्रयतो मनुष्यः ।  
 श्राद्धं कृतं तेन समासहस्रं  
 रहस्यमेतत्पितरो वदन्ति ॥ २९



यस्त्वेकपङ्क्थां विषमं ददाति  
 स्नेहाद्भ्याद्वा यदि वाऽर्थहेतोः ।  
 क्रूरं दुराचारमनात्मवन्तं  
 ब्रह्मघ्नेन कवयो वदन्ति ॥ ३०  
 धनानि येषां विपुलानि सन्ति  
 नित्यं रमन्ते परलोकमूढाः ।  
 तेषामयं शत्रुवरमलोको  
 नान्यत्सुखं देहसुखे रतानाम् ॥ ३१  
 ये चैव मुक्तास्तपसि प्रयुक्ताः  
 स्वाध्यायशीला जरयन्ति देहम् ।  
 जितेन्द्रिया भूतहिते निविष्टा-  
 स्तेषामसौ चापि परश्च लोकः ॥ ३२  
 ये चैव विद्यां न तपो न दानं  
 न चापि मूढाः प्रजने यतन्ते ।  
 न चापि गच्छन्ति सुखानि भोगा-  
 स्तेषामयं चापि परश्च नास्ति ॥ ३३  
 युधिष्ठिर उवाच ।  
 नारायण पुराणेश लोकावास नमोस्तु ते ।  
 श्रोतुमिच्छामि कात्स्न्येन धर्मसारसमुच्चयम् ॥ ३४  
 भगवानुवाच ।  
 धर्मसारं महाप्राज्ञ मनुना प्रोक्तमादितः ।  
 प्रवक्ष्यामि मनुप्रोक्तं पौराणां श्रुतिसंहितम् ॥ ३५  
 अग्निचित्कपिला सत्री राजा भिक्षुर्महोदधिः ।  
 दृष्टमात्रात्पुनन्त्येते तस्मात्पश्येत तान्सदा ॥ ३६  
 गौरेकस्यैव दातव्या न बहूनां युधिष्ठिर ।  
 सा गौर्विक्रयमापन्ना दहत्यासप्तमं कुलम् ॥ ३७  
 बहूनां न प्रदातव्या गौर्वस्त्रं शयनं स्त्रियः ।  
 तादृग्भूतं तु तद्दानं दातारं नोपतिष्ठति ॥ ३८  
 आक्रम्य ब्राह्मणैर्भुक्तमनार्याणां च वेश्मनि ।  
 गोभिश्च पुण्यं तत्तेषां राजसूयाद्विशिष्यते ॥ ३९  
 मा ददात्विति यो ब्रूयाद्ब्राह्मणेषु च गोषु च ।  
 तिर्यग्योनिशतं गत्वा चण्डालेषूपजायते ॥ ४०  
 ब्राह्मणस्त्वं च यदैवं दरिद्रस्यैव यद्धनम् ।  
 गुरोश्चापि हृतं राजन्स्वर्गस्थानपि पातयेत् ॥ ४१

धर्मं जिज्ञासमानानां प्रमाणं परमं श्रुतिः ।  
 द्वितीयं धर्मशास्त्राणि तृतीयं लोकसंग्रहः ॥ ४२  
 आसमुद्राच्च यत्पूर्वादासमुद्राच्च पश्चिमात् ।  
 हिमाद्रिविन्ध्ययोर्मध्यमार्यावर्तं प्रचक्षते ॥ ४३  
 सरावतीदृषद्वत्योर्देवनद्योर्यदन्तरम् ।  
 तदेवनिर्मितं देशं ब्रह्मावर्तं प्रचक्षते ॥ ४४  
 यस्मिन्देशे य आचारः पारंपर्यक्रमागतः ।  
 वर्णानां सान्तरालानां स सदाचार उच्यते ॥ ४५  
 कुरुक्षेत्रं च मत्स्याश्च पाञ्चालाः शूरसेनयः ।  
 एते ब्रह्मर्षिदेशास्तु ब्रह्मावर्तादनन्तराः ॥ ४६  
 एतद्देशप्रसूतस्य सकाशादग्रजन्मनः ।  
 स्वं चारित्र्यं च गृहीयुः पृथिव्यां सर्वमानवाः ॥ ४७  
 हिमवद्विन्ध्ययोर्मध्यं यत्प्राग्विशसनादपि ।  
 प्रत्यगेव प्रयागात्तु मध्यदेशः प्रकीर्तितः ॥ ४८  
 कृष्णसारस्तु चरति मृगो यत्र स्वभावतः ।  
 स ज्ञेयो याज्ञिको देशो म्लेच्छदेशस्ततः परम् ॥ ४९  
 एतान्विज्ञाय देशास्तु संश्रयेरन्दिजातयः ।  
 शूद्रस्तु यस्मिन्कस्मिन्वा निवसेद्भुत्तिकर्षितः ॥ ५०  
 आचारः प्रथमो धर्मो ह्यर्हिसा सत्यमेव च ।  
 दानं चैव यथाशक्ति नियमाश्च यमैः सह ॥ ५१  
 वैदिकैः कर्मभिः पुण्यैर्निषेकादिर्द्विजन्मनाम् ।  
 कार्यः शरीरसंस्कारः पावनः प्रेत्य चेह च ॥ ५२  
 गर्भहोमैर्जातकर्मनामचौलोपनायनैः ।  
 स्वाध्यायैस्तद्रतैश्चैव विवाहस्नातकव्रतैः ।  
 महायज्ञैश्च यज्ञैश्च ब्राह्मीयं क्रियते तनुः ॥ ५३  
 धर्माथैः यदि न स्यातां शुश्रूषा वाऽपि तद्विधा ।  
 विद्या तस्मिन्नवप्तव्या शुभं बीजमिवोषरे ॥ ५४  
 लौकिकं वैदिकं वाऽपि तथाऽऽध्यात्मिकमेव वा ।  
 यस्माज्ज्ञानमिदं प्राप्तं तं पूर्वमभिवादयेत् ॥ ५५  
 सव्येन सव्यं संगृह्य दक्षिणेन तु दक्षिणम् ।  
 न कुर्यादेकहस्तेन गुरोः पादाभिवादनम् ॥ ५६  
 निषेकादीनि कर्माणि यः करोति यथाविधि ।  
 अध्यापयति चैवैनं स विप्रो गुरुरुच्यते ॥ ५७



कृत्वोपनयनं वेदान्योध्यापयति नित्यशः ।  
 सकल्पान्सरहस्यांश्च स चोपाध्याय उच्यते ॥ ५८  
 साङ्गांश्च वेदानध्याप्य शिक्षयित्वा व्रतानि च ।  
 विवृणोति च मन्त्रार्थानाचार्यः सोभिधीयते ॥ ५९  
 उपाध्यायादशाचार्य आचार्याणां शतं पिता ।  
 पितुः शतगुणं माता गौरवेणातिरिच्यते ॥ ६०  
 एतेषामपि सर्वेषां गरीयान्ज्ञानदो गुरुः ।  
 गुरोः परतरं किञ्चिन्न भूतं न भविष्यति ॥ ६१

तस्मात्तेषां वशे तिष्ठेच्छुश्रूषापरमो भवेत् ।  
 अवमानाद्भि तेषां तु नरकं स्यान्न संशयः ॥ ६२  
 हीनाङ्गानतिरिक्ताङ्गान्विद्याहीनान्वयोधिकान् ।  
 रूपद्रविणहीनांश्च जातिहीनांश्च नाक्षिपेत् ॥ ६३  
 शपता यत्कृतं पुण्यं शप्यमानं तु गच्छति ।  
 शप्यमानस्य यत्पापं शपन्तमनुगच्छति ॥ ६४  
 नास्तिक्यं वेदनिन्दां च देवतानां च कुत्सनम् ।  
 द्वेषं डम्भं च मानं च क्रोधं तैक्ष्ण्यं विवर्जयेत् ॥ ६५

॥ इति श्रीमन्महाभारते आश्वमेधिकपर्वणि वैष्णवधर्मपर्वणि दशाधिकशततमोऽध्यायः ॥ ११० ॥

### एकादशाधिकशततमोऽध्यायः ॥ १११ ॥

कृष्णेन युधिष्ठिरं प्रत्यग्निसृष्टिप्रकारकथनम् ॥ १ ॥ आहवनीयादित्वेन तद्विभागकथनपूर्वकं तत्तन्नामनिर्वचनम् ॥ २ ॥  
 तथा यज्ञाग्निहोत्रप्रज्ञासनम् ॥ ३ ॥

युधिष्ठिर उवाच ।  
 स्वभक्तस्य हृषीकेश धर्माधर्ममजानतः ।  
 धर्मं पुण्यतमं देव पृच्छतः कथयस्व मे ॥ १  
 भगवानुवाच ।  
 यदेतदग्निहोत्रं वै सृष्टं वर्णत्रयस्य तु ।  
 मन्त्रवद्यद्भुतं सम्यग्विधिना चाप्युपासितम् ।  
 आहिताग्निं नयत्यूर्ध्वं सपत्नीकं सवान्धवम् ॥ २  
 युधिष्ठिर उवाच ।  
 कथं तद्ब्राह्मणैर्देव होतव्यं क्षत्रियैः कथम् ।  
 वैश्यैर्वा देवदेवेश कथं वा सुहुतं भवेत् ॥ ३  
 कस्मिन्काले कथं कस्य आधेयोऽग्निः सुरोत्तम ।  
 आहितस्य कथं वाऽपि सम्यगाचरणं भवेत् ॥ ४  
 कत्यग्रयः किमात्मानः स्थानं किं कस्य वा विभो ।  
 कतरस्मिन्हुते स्थाने कं व्रजेदाग्निहोत्रिकः ॥ ५  
 अग्निहोत्रनिमित्तं च किमुत्पन्नं पुराज्जघ ।  
 क्रथमेवाथ हूयन्ते ग्रीयन्ते च सुराः कथम् ॥ ६  
 विधिवन्मन्त्रवत्कृत्वा पूजितास्त्वग्रयः कथम् ।  
 कां गतिं वदतांश्रेष्ठ नयन्ति ह्यग्निहोत्रिणः ॥ ७  
 दुर्हुताश्चापि भगवन्नविज्ञातास्त्रयोऽग्रयः ।  
 किमाहिताग्नेः कुर्वन्ति दुश्शीर्णा वाऽपि केशव ॥ ८  
 उत्सन्नाग्निस्तु पापात्मा कां योनिं देव गच्छति ।

एतत्सर्वं समासेन भक्त्या ह्युपगतस्य मे ।  
 वक्तुमर्हसि सर्वज्ञ सर्वाधिक नमोस्तु ते ॥ ९  
 भगवानुवाच ।  
 शृणु राजन्महापुण्यमिदं धर्माभूतं परम् ।  
 यत्तु तारयते युक्तान्ब्राह्मणानग्निहोत्रिणः ॥ १०  
 ब्रह्मत्वेनासृजं लोकानहमादौ महाद्युते ।  
 सृष्टोऽग्निर्मुखतः पूर्वं लोकानां हितकाम्यया ॥ ११  
 यस्मादग्रे स भूतानां सर्वेषां निर्मितो मया ।  
 तस्मादग्नीत्यभिहितः पुराणज्ञैर्मनीषिभिः ॥ १२  
 यस्मात्तु सर्वकृत्येषु पूर्वमस्मै प्रदीयते ।  
 आहुतिर्दीप्यमानाय तस्मादग्नीति कथ्यते ॥ १३  
 यस्माच्च तु नयत्यग्रां गतिं विप्रान्सुपूजितः ।  
 यस्माच्च नयनाद्राजन्देवेष्वग्नीति कथ्यते ॥ १४  
 तस्माच्च दुर्हुतः सोयमलं भक्षयितुं क्षणात् ।  
 यजमानं नरश्रेष्ठ क्रव्यादोऽग्निस्ततः स्मृतः ॥ १५  
 सर्वभूतात्मको राजन्देवानामेष वै मुखम् ।  
 प्रथमं मन्मुखात्सृष्टो लोकार्थे पचनः प्रभुः ॥ १६  
 सृष्टमात्रो जगत्सर्वमनुमैच्छत्पुरा खलु ।  
 ततः प्रशमितः सोगिरुपास्यैव मया पुरा ॥ १७  
 सततोपासनात्सोयमौपासन इति स्मृतः ॥ १८  
 आहुतिः सर्वमाख्याति तस्मिन्वसति सोनलः ।



आवसथ्य इति ख्यातस्तेनासौ ब्रह्मवादिभिः १९  
 तस्मात्पञ्च महायज्ञा वर्तन्ते यस्य धर्मतः ।  
 सोममण्डलमध्येन गतिस्तस्य द्विजन्मनः ॥ २०  
 ते च सप्तर्षयः सिद्धाः संयतेन्द्रियबुद्धयः ।  
 गता ह्यमरसायुज्यं ते ह्यभ्यर्चनतत्पराः ॥ २१  
 अपरे चावसथ्यं च पचनार्णि प्रचक्षते ।  
 तस्मिन्पञ्च महायज्ञा वैश्वदेवश्च वर्तते ॥ २२  
 स्थालीपाकं च गार्हं च सर्वे चास्मिन्प्रतिष्ठिताः ।  
 गृह्यकर्मवहो यस्मात्तस्माद्गृहपतिस्तु सः ॥ २३  
 औपासनं चावसथ्यं सभ्यं पचनपावकम् ।  
 आहुर्ब्रह्मविदः केचिन्मतमेतन्ममापि च ॥ २४  
 अग्निहोत्रप्रकारं च शृणु राजन्समाहितः ।  
 त्रयाणां गुणनामानां वहीनामुच्यते मया ॥ २५  
 गृहाणां हि पतित्वं हि गृहपत्यमिति स्मृतम् ।  
 गृहपत्यं तु यस्यासीत्तस्माद्गार्हपत्यता ॥ २६  
 यजमानं तु यस्मात्तु दक्षिणां तु गतिं नयेत् ।  
 दक्षिणार्णि तमाहुस्ते दक्षिणायतनं द्विजाः ॥ २७  
 आहुतिः सर्वमाख्याति हव्यं वै वहनं स्मृतम् ।  
 सर्वहव्यवहो वहिर्गतश्चाहवनीयताम् ॥ २८  
 यं चावसथ्यं जुहुयान्मूलार्णि विधिवद्विजः ।  
 आवसथ्यं तु तं चार्णि पचनार्णि प्रचक्षते ॥ २९  
 तेषां स भागतो वह्निः सभ्य इत्यभिधीयते ।  
 आवतथ्यस्तु यो वह्निः प्रथमः स प्रजापतिः ३०  
 ब्रह्मा च गार्हपत्योऽग्निस्तस्मिन्नेव हि सोभवत् ।  
 दक्षिणार्णिस्त्वयं रुद्रः क्रोधात्मा चण्ड एव सः ३१  
 अहमाहवनीयोऽग्निराहोमाद्यस्य वै मुखे ।  
 सभ्योऽग्निः पञ्चमो यस्तु स्कन्द एव नराधिप ३२  
 पृथिवी गार्हपत्योऽग्निरन्तरिक्षं च दक्षिणः ।  
 स्वर्गमाहवनीयोऽग्निरिवमग्नित्रयं स्मृतम् ॥ ३३  
 वृत्तश्च गार्हपत्योऽग्निर्यस्माद्गृत्ता च मेदिनी ।  
 अर्धचन्द्राकृतित्तं वै दक्षिणार्णिस्तथा भवेत् ॥ ३४  
 चतुरश्रं ततः स्वर्गं निर्मलं तु निरामयम् ।  
 तस्मादाहवनीयोऽग्निश्चतुरश्रो भवेन्नृप ॥ ३५  
 जुहुयाद्गार्हपत्यं यो भुवं जयति स द्विजः ।

जुहोति दक्षिणं यस्तु स जयत्यन्तरिक्षकम् ॥ ३६  
 पृथिवीमन्तरिक्षं च दिवं ऋषिगणैः सह ।  
 जयत्याहवनीयं यो जुहुयाद्भक्तिमाजरः ॥ ३७  
 आभिमुख्येन होमस्तु यस्य यज्ञेषु वर्तते ।  
 तेनाप्याहवनीयत्वं गतो वहिर्महाद्युतिः ॥ ३८  
 आहोमादग्निहोत्रेषु यज्ञैर्वा यत्र सर्वशः ।  
 यस्मात्तस्मात्प्रवर्तन्ते ततो ह्याहवनीयता ॥ ३९  
 यस्त्वावसथ्यं जुहुयान्मूलार्णि विधिवद्विजः ।  
 स तु सप्तर्षिलोकेषु सपत्नीकः प्रमोदते ॥ ४०  
 इष्टो भवति सर्वाग्नेरग्निहोत्रं च तद्भवेत् ।  
 त्राणाद्वै यजमानस्य ह्यग्निहोत्रमिति स्मृतम् ॥ ४१  
 होइज्येषु विषादो वै विषादो दुःखमुच्यते ।  
 दुःखं तापत्रयं प्रोक्तं तापं हि नरकं विदुः ॥ ४२  
 आध्यात्मिकं चाधिदैवमाधिमौक्तिकमेव च ।  
 एतत्तापत्रयं प्रोक्तमात्मविद्भिर्नराधिप ॥ ४३  
 यस्माद्वै त्रायते दुःखाद्यजमानं हुतोऽनलः ।  
 तस्मात्तु विधिवत्प्रोक्तमग्निहोत्रमिति श्रुतौ ॥ ४४  
 तदग्निहोत्रं सृष्टं वै ब्रह्मणा लोककर्तृणा ।  
 वेदाश्चाप्यग्निहोत्रं तु जज्ञिरे स्वयमेव तु ॥ ४५  
 अग्निहोत्रफला वेदाः शीलवृत्तफलं श्रुतम् ।  
 रतिपुत्रफला दारा दत्तमुक्तफलं धनम् ॥ ४६  
 त्रिवेदमन्त्रसंयोगादग्निहोत्रं प्रवर्तते ।  
 ऋग्यजुःसामभिः पुण्यैः स्थाप्यते सूत्रसंयुतैः ४७  
 वसन्ते ब्राह्मणस्य स्यादाधेयोऽग्निर्नराधिप ।  
 वसन्तो ब्राह्मणो ज्ञेयो वेदयोनिः स उच्यते ४८  
 अभ्याधेयं तु येनाथ वसन्ते क्रियतेऽनघ ।  
 तस्य श्रीर्ब्रह्मवृद्धिश्च ब्राह्मणस्य विवर्धते ॥ ४९  
 क्षत्रियस्याग्निराधेयो ग्रीष्मे श्रेष्ठः स वै नृप ।  
 येनाधानं तु वै ग्रीष्मे क्रियते तस्य वर्धते ।  
 श्रीः प्रजाः पशवश्चैव वित्तं तेजो बलं यशः ॥ ५०  
 शरदृतौ तु वैश्यस्य ह्याधानीयो हुताशनः ।  
 शरद्रात्रं स्वयं वैश्यो वैश्ययोनिः स उच्यते ॥ ५१  
 शरद्याधानमेवं वै क्रियते येन पाण्डव ।  
 तस्यापि श्रीः प्रजाऽऽयुश्च पशवोऽर्थश्च वर्धते ५२



पशवः सर्व एवैते त्रिभिः सर्वैरलङ्कृताः ।  
 अग्निहोत्रा ह्यवर्तन्ते तैरेव ध्रियते जगत् ॥ ५३  
 ग्राम्यारण्याश्च पशवो वृक्षाश्चैव तृणानि च ।  
 फलान्योषधयश्चापि अग्निहोत्रकृते हविः ॥ ५४  
 रसाः स्नेहास्तथा गन्धा रत्नानि मणयस्तथा ।  
 काश्चनानि च लोहानि ह्यग्निहोत्रकृतेऽभवन् ५५  
 आयुर्वेदो धनुर्वेदो मीमांसा न्यायविस्तरः ।  
 धर्मशास्त्रं च तत्सर्वमग्निहोत्रकृते कृतम् ॥ ५६  
 छन्दः शिक्षा च कल्पश्च तथा व्याकरणानि च ।  
 शास्त्रं ज्योतिर्निरुक्तं चाप्यग्निहोत्रकृते कृतम् ५७  
 इतिहासपुराणं च गाथाश्चोपनिषत्तथा ।  
 आथर्वणानि कर्माणि चाग्निहोत्रकृते कृतम् ॥ ५८  
 यच्चैतस्यां पृथिव्यां वै किञ्चिदस्ति चराचरम् ।  
 तत्सर्वमग्निहोत्रस्य कृते सृष्टं स्वयंभुवा ॥ ५९  
 अग्निहोत्रस्य दर्शस्य पूर्णमासस्य चाप्यथ ।  
 यूपेष्टिपशुबन्धानां सोमपानक्रियावताम् ॥ ६०  
 तिथिनक्षत्रयोगानां मुहूर्तकरणात्मकम् ।  
 कालस्य वेदनार्थं तु ज्योतिर्ज्ञानं पुराऽनघ ॥ ६१  
 ऋग्यजुः साममन्त्राणां श्लोकतत्त्वार्थचिन्तनात् ।  
 प्रत्यापत्तिविकल्पानां छन्दोज्ञानं प्रकल्पितम् ६२  
 वर्णाक्षरपदार्थानां सन्धिलिङ्गं प्रकीर्तितम् ।  
 नामधातुविवेकार्थं पुरा व्याकरणं स्मृतम् ॥ ६३  
 यूपवेद्यध्वरार्थं तु प्रोक्षणश्रवणाय तु ।  
 यज्ञदैवतयोगार्थं शिक्षाज्ञानं प्रकल्पितम् ॥ ६४  
 यज्ञपात्रपवित्रार्थं द्रव्यसंभारणाय च ।  
 सर्वयज्ञविकल्पाय पुराकल्पं प्रकल्पितम् ॥ ६५  
 नामधातुविकल्पानां तत्त्वार्थनियमाय च ।  
 सर्ववेदनिरुक्तानां निरुक्तमृषिभिः कृतम् ॥ ६६  
 वेद्यर्थं पृथिवी सृष्टा संभारार्थं तथैव च ।  
 इध्मार्थमथ यूपार्थं ब्रह्मा चक्रे वनस्पतिम् ॥ ६७  
 ग्राम्यारण्याश्च पशवो जायन्ते यज्ञकारणात् ।  
 मन्त्राणां विनियोगं च प्रोक्षितं श्रपणं तथा ॥ ६८  
 अनुयाजप्रयाजाश्च मरुतां शंसिनस्तथा ।  
 औद्गात्रं चैव साम्नां वै प्रतिप्रस्थानमेव च ॥ ६९

विष्णुक्रमाणां क्रमणं दक्षिणावभृथं तथा ।  
 त्रिकासमर्चनं चैव स्थानेषूपहृतं तथा ॥ ७०  
 देवताग्रहणं मोक्षं हविषां श्रपणं तथा ।  
 नावबुध्यन्ति ये विप्रा निन्दन्ति च पशोर्वधम् ।  
 ते यान्ति नरकं घोरं रौरवं तमसाऽऽवृतम् ॥ ७१  
 शतवर्षसहस्राणि तत्र स्थित्वा नराधमाः ।  
 कृमिभिर्मक्ष्यमाणाश्च तिष्ठेयुः पूयशोणिते ॥ ७२  
 वृक्षा यूपत्वमिच्छन्ति पशुत्वं पशवस्तथा ।  
 तृणानीच्छन्ति वह्निं द्रुमोषध्यश्च हविष्यताम् ।  
 सोमत्वं च लताः सर्वा वेदित्वं च वसुंधरा ॥ ७३  
 यस्मात्पशुत्वमिच्छन्ति पशवः स्वर्गलिप्सया ।  
 तस्मात्पशुवधे हिंसा नास्ति यज्ञेषु पाण्डव ॥ ७४  
 यूपस्तन्मन्त्रसंस्कारैर्दर्भाश्च पशवस्तथा ।  
 यजमानेन सहिताः स्वर्गं यान्ति नरेश्वर ॥ ७५  
 यावत्कालं हि यज्वा वै स्वर्गलोके महीयते ।  
 तावत्कालं प्रमोदन्ते पशवो ह्यध्वरे हताः ॥ ७६  
 अहिंसा वैदिकं कर्म ब्रह्मकमेति तत्कृतम् ।  
 वेदोक्तं ये न कुर्वन्ति हिंसाबुद्ध्या क्रतून्दिजाः ।  
 सद्यः शूद्रत्वमायान्ति प्रेत्य चण्डालतामपि ॥ ७७  
 गावो यज्ञार्थमुत्पन्ना दक्षिणार्थं तथैव च ।  
 सुवर्णं रजतं चैव पात्रकुंभार्थमेव च ॥ ७८  
 दर्भाः संस्तरणार्थं तु रक्षसां रक्षणाय च ।  
 पजनार्थं द्विजाः सृष्टास्तारका दिवि देवताः ॥ ७९  
 क्षत्रिया रक्षणार्थं तु वैश्या वार्तानिमित्ततः ।  
 शुश्रूषार्थं त्रयाणां वै शूद्राः सृष्टाः स्वयंभुवा ॥ ८०  
 एवमेतज्जगत्सर्वमग्निहोत्रकृते कृतम् ।  
 नावबुध्यन्ति ये चैव नरास्तु तमसा वृताः ॥ ८१  
 ते यान्ति नरकं घोरं रौरवं नाम विश्रुतम् ।  
 रौरवादिप्रयुक्तास्तु कृमियोनिं व्रजन्ति ते ॥ ८२  
 यथोक्तमग्निहोत्राणां शुश्रूषन्ति च ये द्विजाः ।  
 तैर्दत्तं सहुतं चेष्टं दत्तमध्यापितं भवेत् ॥ ८३  
 एवमिष्टं च पूर्तं च यद्विप्रैः क्रियते नृप ।  
 तत्सर्वं सम्यगाहृत्य चादित्ये स्थापयाम्यहम् ८४  
 मया स्थापितमादित्ये लोकस्य सुकृतं हि तत् ।



धारयेद्यत्सहस्रांशुः सुकृतं ह्यग्निहोत्रिणाम् ॥ ८५  
 यावत्कालं तु तिष्ठन्ति लोके चाप्यग्निहोत्रिणः ।  
 तावदेव हि पुण्येन दीप्यते रविणाऽम्बरे ॥ ८६  
 स्वर्गे स्वर्गं गतानां तु वीर्याद्भवति वीर्यवान् ।  
 तत्र ते ह्युपशुञ्जन्ति ह्यग्निहोत्रस्य तत्फलम् ।  
 समानरूपा देवानां तिष्ठन्त्याभूतसंप्रवम् ॥ ८७  
 वृथाऽग्निना च ये केचिदह्यन्ते ह्यग्निहोत्रिणः ।  
 न तेऽग्निहोत्रिणां लोके मनसाऽपि व्रजन्ति ते ॥  
 वीरघ्नास्तु दुराचारा दरिद्रास्तु नराधमाः ।  
 विकला व्याधिताश्चापि जायन्ते शूद्रयोनिषु ॥ ८९  
 तस्मादप्रोषितैर्नित्यमग्निहोत्रं द्विजातिभिः ।  
 होतव्यं विधिवद्राजन्मूर्ध्नामिच्छन्ति ये गतिम् ९०  
 आत्मवन्नावमन्तव्यमग्निहोत्रं युधिष्ठिर ।  
 न त्याज्यं क्षणमप्येतदग्निहोत्रं युधिष्ठिर ॥ ९१  
 बृद्धत्वेऽप्यग्निहोत्रं ये गृह्णन्ति विधिवद्विजाः ।  
 शूद्रान्नाद्विरता दान्ताः संयतेन्द्रियबुद्धयः ॥ ९२  
 पञ्चयज्ञपरा नित्यं लोभक्रोधविवर्जिताः ।  
 द्विकालमतिथींश्चैव पूजयन्ति च भक्तितः ॥ ९३

तेऽपि सूर्योदयप्रख्यैर्विमानैर्वायुवेगिभिः ।  
 मम लोके प्रमोदन्ते दृष्ट्वा मां च युधिष्ठिर ॥ ९४  
 मन्वन्तरं च तत्रैकं मोदिता द्विजसत्तमाः ।  
 इह मानुष्यके लोके जायन्ते द्विजसत्तमाः ॥ ९५  
 बालाहिताग्रयो ये च शूद्रान्नाद्विरताः सदा ।  
 क्रोधलोभविनिर्मुक्ताः प्रातस्स्नानपरायणाः ।  
 यथोक्तमग्निहोत्रं वै जुह्वते विजितेन्द्रियाः ॥ ९६  
 आतिथेयाः सदा सौम्या द्विकालं मत्परायणाः ।  
 ते यान्त्यपुनरावृत्तिं भित्त्वा चादित्यमण्डलम् ९७  
 मम लोकं सपत्नीका यानैः सूर्योदयप्रभैः ।  
 तत्र बालार्कसङ्काशाः कामगाः कामरूपिणः ९८  
 ऐश्वर्यगुणसंपन्नाः क्रीडन्ति च यथासुखम् ।  
 इत्येषामाहिताग्नीनां विभूतिः पाण्डुनन्दन ॥ ९९  
 श्रुतिं केचिन्निन्दमानाः श्रुतिं दूष्यन्त्यबुद्धयः ।  
 प्रमाणं न च कुर्वन्ति ये यान्तीहापि दुर्गतिम् १००  
 प्रमाणमितिहासं च वेदान्कुर्वन्ति ये द्विजाः ।  
 ते यान्त्यमरसायुज्यं नित्यमास्तिक्यबुद्धयः १०१

॥ इति श्रीमन्महाभारते आश्वमेधिकपर्वणि वैष्णवधर्मपर्वणि एकादशाधिकशततमोऽध्यायः ॥ १११ ॥

### द्वादशाधिकशततमोऽध्यायः ॥ ११२ ॥

कृष्णेन युधिष्ठिरं प्रति चान्द्रायणविधिनिरूपणपूर्वकं तदाचरणफलकथनम् ॥ १ ॥

युधिष्ठिर उवाच ।  
 चक्रायुध नमस्तेऽस्तु देवेश गरुडध्वज ।  
 चान्द्रायणविधिं पुण्यमाख्याहि भगवन्मम ॥ १  
 भगवानुवाच ।  
 शृणु पाण्डव तत्त्वेन सर्वपापप्रणाशनम् ।  
 पापिनो येन शुद्ध्यन्ति तत्ते वक्ष्यामि सर्वशः ॥ २  
 ब्राह्मणः क्षत्रियो वाऽपि वैश्यो वा चरितव्रतः ।  
 यथावत्कर्तुंकामो वै तस्यैवं प्रथमा क्रिया ॥ ३  
 शोधयेत्तु शरीरं स्वं पञ्चगव्येन यन्त्रितः ।  
 सशिरः कृष्णपक्षस्य ततः कुर्वीत वापनम् ॥ ४  
 शुकवासाः शुचिर्भूत्वा मौड्डीं बध्नीत मेखलाम् ।  
 पालाशदण्डमादाय ब्रह्मचारिव्रते स्थितः ॥ ५

कृतोपवासः पूर्वं तु शुकप्रतिपदि द्विजः ।  
 नदीसंगमतीर्थेषु शुचौ देशे गृहेऽपि वा ।  
 गोमयेनोपलिप्तेऽथ स्थण्डिलेऽग्निं निधापयन् ॥ ६  
 आधारावाज्यभागौ च प्रणवं व्याहृतीस्तथा ।  
 वारुणं चैव पञ्चैव हुत्वा सर्वान्यथाक्रमम् ॥ ७  
 सत्याय विष्णवे चेति ब्रह्मर्षिभ्योऽथ ब्रह्मणे ।  
 विश्वेभ्यो हि च देवेभ्यः सप्रजापतये तथा ॥ ८  
 षडुक्त्वा जुहुयात्पश्चात्प्रायश्चित्ताहुतिं द्विजः ।  
 अतः समापयेदग्निं शान्तिं कृत्वाऽथ पौष्टिकीम् ९  
 प्रणम्य चाग्निं सोमं च भस्म दिग्ध्वा यथाविधि ।  
 नदीं गत्वा विशुद्धात्मा सोमाय वरुणाय च ।  
 आदित्याय नमस्कृत्वा ततः स्नायात्समाहितः १०



उत्तीर्योदकमाचम्य चासीनः पूर्वतोमुखः ।  
 प्राणायामं ततः कृत्वा पवित्रैरभिषेचनम् ॥ ११  
 आचान्तस्त्वभिवीक्षेत ऊर्ध्वबाहुर्दिवाकरम् ।  
 कृताञ्जलिपुटः स्थित्वा कुर्याच्चैव प्रदक्षिणम् ॥ १२  
 नारायणं वा रुद्रं वा ब्रह्माणमथवाऽपि च ।  
 वारुणं मन्त्रसूक्तं वा प्राग्भोजनमथापि वा ॥ १३  
 वीरभृमृषभं वाऽपि तथा चाप्यघमर्षणम् ।  
 गायत्रीं मम देवीं वा सावित्रीं वा जपेत्ततः ।  
 शतं वाऽष्टशतं वाऽपि सहस्रमथवा परम् ॥ १४  
 ततो मध्याह्नकाले वै पायसं यावकं हि वा ।  
 पाचयित्वा प्रयत्नेन प्रयतः सुसमाहितः ॥ १५  
 पात्रं तु सुसमादाय सौवर्णं राजतं तु वा ।  
 ताग्रं वा मृन्मयं वापि औदुम्बरमथापि वा ॥ १६  
 वृक्षाणां याज्ञियानां तु पर्णैराद्रेरकुत्सितैः ।  
 पुटकेन तु गुप्तेन चरेद्भैक्षं समाहितः ॥ १७  
 ब्राह्मणानां गृहाणां तु सप्तानां नापरं व्रजेत् ।  
 गोदोहमात्रं तिष्ठेत्तु वाग्यतः संयतेन्द्रियः ॥ १८  
 न हसेन्न च वीक्षेत नाभिभाषेत वा स्त्रियम् ॥ १९  
 दृष्ट्वा मूत्रं पुरीषं वा चण्डालं वा रजस्वलाम् ।  
 पतितं च तथा श्वानमादित्यमवलोकयेत् ॥ २०  
 यो हि पादुकमारुह्य सर्वदा प्रचरेद्विजः ।  
 तं दृष्ट्वा पापकर्माणमादित्यमवलोकयेत् ॥ २१  
 ततस्त्वावसथं प्राप्तो भिक्षां निक्षिप्य भूतले ।  
 प्रक्षाल्य पादावाजान्वोर्हस्तावाकर्षणं पुनः ।  
 आचम्य वारिणा तेन वह्निं विप्रांश्च पूजयेत् ॥ २२  
 पञ्च सप्ताथवा कुर्याद्भागान्भैक्षस्य तस्य वै ।  
 तेषामन्यतमं पिण्डमादित्याय निवेदयेत् ॥ २३  
 ब्रह्मणे चाग्नये चैव सोमाय वरुणाय च ।  
 विश्वेभ्यश्चैव देवेभ्यो दद्यादनं यथाक्रमम् ॥ २४  
 अवशिष्टमथैकं तु वक्रमात्रं प्रकल्पयेत् ॥ २५  
 अङ्गुल्यग्रे स्थितं पिण्डं गायत्र्या चाभिमन्त्रयेत् ।  
 अङ्गुलीभिस्त्रिभिः पिण्डं प्राश्नीयात्प्राञ्मुखः शुचिः  
 यथा च वर्धते सोमो हसते च यथा पुनः ।  
 तथा पिण्डाश्च वर्धन्ते हसन्ते च दिनेदिने ॥ २७

आश्व. २१

त्रिकालं स्नानमस्योक्तं द्विकालमथवा सकृत् ।  
 ब्रह्मचारी सदा वाऽपि न च वस्त्रं प्रपीडयेत् ॥ २८  
 स्थाने न दिवसं तिष्ठेद्वात्रौ वीरासनं व्रजेत् ।  
 भवेत्स्थण्डिलशायी वाऽप्यथवा वृक्षमूलिकः ॥ २९  
 वल्कलं यदि वा क्षौमं शाणं कार्पासकं तथा ।  
 आच्छादनं भवेत्तस्य वस्त्रार्थं पाण्डुनन्दन ॥ ३०  
 एवं चान्द्रायणे पूर्णे मासस्यान्ते प्रयत्नवान् ।  
 ब्राह्मणान्भोजयेद्भक्त्या दद्याच्चैव च दक्षिणाम् ॥ ३१  
 चान्द्रायणेन चीर्णेन यत्कृतं तेन दुष्कृतम् ।  
 तत्सर्वं तत्क्षणादेव भस्मीभवति काष्ठवत् ॥ ३२  
 ब्रह्महत्या च गोहत्या सुवर्णस्तैन्यमेव च ।  
 भ्रूणहत्या सुरापानं गुरोर्दारव्यतिक्रमः ॥ ३३  
 एवमन्यानि पापानि पातकीयानि यानि च ।  
 चान्द्रायणेन नश्यन्ति वायुना पांसवो यथा ॥ ३४  
 अनिर्दशाया गोः क्षीरमौष्ट्रमाविकमेव च ।  
 मृतसूतकयोश्चान्नं भुक्त्वा चान्द्रायणं चरेत् ॥ ३५  
 उपपातकिनश्चान्नं पतितान्नं तथैव च ।  
 शूद्रस्योच्छेषणं चैव भुक्त्वा चान्द्रायणं चरेत् ॥ ३६  
 आकाशस्थं तु हस्तस्थमथः स्रस्तं तथैव च ।  
 परहस्तस्थितं चैव भुक्त्वा चान्द्रायणं चरेत् ॥ ३७  
 अथाग्नेदिधिषोरन्नं दिधिषूपपतेस्तथा ।  
 परिवेत्तुस्तथा चान्नं परिवित्तान्नमेव च ॥ ३८  
 कुण्डान्नं गोलकान्नं च देवलान्नं तथैव च ।  
 तथा पुरोहितस्यान्नं भुक्त्वा चान्द्रायणं चरेत् ॥ ३९  
 सुराऽऽसवं विषं सर्पिलक्षा लवणमेव च ।  
 तैलं चापि च विक्रीणन्दिजश्चान्द्रायणं चरेत् ॥ ४०  
 एकोदिष्टं तु यो भुङ्के जनमध्यगतोऽपि यः ।  
 भिन्नभाण्डेषु यो भुङ्के द्विजश्चान्द्रायणं चरेत् ॥ ४१  
 यो भुङ्केऽनुपनीतेन यो भुङ्के च स्त्रिया सह ।  
 कन्यया सह यो भुङ्के द्विजश्चान्द्रायणं चरेत् ॥ ४२  
 उच्छिष्टं स्थापयेद्विप्रो यो मोहाद्भोजनान्तरे ।  
 दद्याद्वा यदि वा मोहाद्विजश्चान्द्रायणं चरेत् ॥ ४३  
 तुम्बकोशातकं चैव पलाण्डुं गृञ्जनं तथा ।  
 छत्राकं लशुनं चैव भुक्त्वा चान्द्रायणं चरेत् ॥ ४४



१६२

द्विजः पर्युषितं चान्नं पक्वं परगृहागतम् ।  
 विपक्वं च तथा मांसं भुक्त्वा चान्द्रायणं चरेत् ४५  
 उदकयया शुना वाऽपि चण्डालैर्वा द्विजोत्तमः ।  
 दृष्टमन्नं तु भुञ्जानो द्विजश्चान्द्रायणं चरेत् ॥४६  
 एतत्पुरा विशुद्ध्यर्थमृषिभिश्चरितं व्रतम् ।

पावनं सर्वभूतानां पुण्यं पाण्डवचोदितम् ॥ ४७  
 एतेन वसवो रुद्राश्चादित्याश्च दिवं गताः ।  
 एतदद्य परं गुह्यं पवित्रं पापनाशनम् ॥ ४८  
 यथोक्तमेतद्यः कुर्याद्विजः पापप्रणाशनम् ।  
 स दिवं याति पूतात्मा निर्मलादित्यसंनिभः ४९

॥ इति श्रीमन्महाभारते आश्वमेधिकपर्वणि वैष्णवधर्मपर्वणि द्वादशाधिकशततमोऽध्यायः ॥ ११२ ॥

### त्रयोदशाधिकशततमोऽध्यायः ॥ ११३ ॥

कृष्णेन युधिष्ठिरं प्रति कार्तिकादिद्वादशमासेषु एकभुक्तव्रताचरणप्रकारनिरूपणपूर्वकं तत्फलकथनम् ॥ १ ॥

वैशंपायन उवाच ।

केशवेनैवमुक्ते तु चान्द्रायणविधिक्रमे ।  
 अष्टच्छत्पुनरन्यांश्च धर्मान्धर्मात्मजो नृप ॥ १  
 युधिष्ठिर उवाच ।

सर्वभूतपते श्रीमन्सर्वभूतनमस्कृत ।  
 सर्वभूतहितं धर्मं सर्वज्ञ कथयस्व नः ॥ २  
 भगवानुवाच ।

यद्दरिद्रजनस्यापि स्वर्ग्यं सुखकरं भवेत् ।  
 सर्वपापप्रशमनं तच्छृणुष्व युधिष्ठिर ॥ ३  
 कार्तिकाद्यास्तु ये मासा द्वादशैव प्रकीर्तिताः ।

तेष्वेकभुक्तनियमः सर्वेषामुच्यते मया ॥ ४  
 कार्तिके यस्तु वै मासे नन्दायां संयतेन्द्रियः ।  
 एकभुक्तेन मद्भक्तो मासमेकं तु वर्तते ॥ ५

जलं वा न पिबेन्मासे नान्तरं भोजनात्परम् ।  
 आदित्यरूपं मां नित्यमर्चयन्सुसमाहितः ॥ ६  
 व्रतान्ते भोजयेद्विप्रान्दक्षिणां संप्रदाय च ।

क्रोधलोभविनिर्मुक्तस्तस्य पुण्यफलं शृणु ॥ ७  
 विधिवत्कपिलादाने यत्पुण्यं समुदाहृतम् ।  
 तत्पुण्यं समनुप्राप्य सूर्यलोके महीयते ।

ततश्चापि च्युतः कालात्पुरुषेषूपजायते ॥ ८  
 मार्गशीर्षं तु यो मासमेकभुक्तेन वर्तते ।  
 कामं क्रोधं च लोभं च परित्यज्य यथाविधि ॥ ९

स्नात्वा चादित्यरूपं मामर्चयेन्नियतेन्द्रियः ।  
 जपेच्चैव च गायत्रीं मामिकां वाग्यतेन्द्रियः ॥ १०  
 मासे परिसमासे तु भोजयित्वा द्विजाञ्शुचिः ।

तानर्चयति मद्भक्त्या तस्य पुण्यफलं शृणु ॥ ११  
 अग्निहोत्रे कृते पुण्यमाहिताग्नेस्तु यद्भवेत् ।  
 तत्पुण्यं फलमासाद्य यानेनाञ्जरशोभिना ।

सह सप्तर्षिलोकेषु यथाकामं यथासुखम् ॥ १२  
 ततश्चापि च्युतः कालाद्धरिवर्षेषु जायते ।  
 तत्र प्रकामं क्रीडित्वा राजा पश्चाद्भविष्यति ॥ १३

पौषमासं क्षिपेदेवमेकभुक्तेन यो नरः ।  
 अर्चयन्नेव मां नित्यं मद्भतेनान्तरात्मना ॥ १४  
 अहिंसासत्यसहितः क्रोधहर्षविवर्जितः ।

एवं युक्तस्य राजेन्द्र शृणु यत्फलमुत्तमम् ॥ १५  
 विप्रातिथ्यसहस्रेषु यत्पुण्यं समुदाहृतम् ।  
 तत्पुण्यं समनुप्राप्य शक्रलोके महीयते ॥ १६

अवतीर्णस्ततः कालादिलवर्षेषु जायते ।  
 तत्र स्थित्वा चिरं कालमस्मिन्विप्रो भविष्यति १७  
 माघमासं सदा यस्तु वर्तते चैकभुक्ततः ।

मदर्चनपरो भूत्वा ऽम्भक्रोधविवर्जितः ।  
 मामिकामपि सावित्रीं सन्ध्यायां तु जपेद्बुधः ॥ १८  
 दत्त्वा तु दक्षिणामन्ते भोजयित्वा द्विजानपि ।

नमस्करोति तान्भक्त्या मद्भतेनान्तरात्मना ।  
 त्रिकालस्नानयुक्तस्य तस्य पुण्यफलं शृणु ॥ १९  
 नीलकण्ठप्रयुक्तेन यानेनाञ्जरशोभिना ।

पितृलोकं व्रजेच्छ्रीमान्सेव्यमानोऽपसुरोगणैः ॥ २०  
 तत्र प्रकामं क्रीडित्वा भद्राश्चेष्टेषूपजायते ।  
 ततश्च्युतश्चतुर्वेदी विप्रो भवति भूतले ॥ २१

यश्चेत्फाल्गुनं मासमेकभुक्तो जितेन्द्रियः ।



नमो ब्रह्मण्यदेवायेत्येतन्मन्त्रं जपेत्सदा ॥ २२  
 पायसं भोजयेद्विप्रांस्तन्ते संयतेन्द्रियः ।  
 मदर्चनपरोऽक्रोधस्तस्य पुण्यफलं शृणु ॥ २३  
 विमानं सारसैर्युक्तमारूढः कामगामि च ।  
 नक्षत्रलोके रमते नक्षत्रसदृशकृतिः ॥ २४  
 ततश्चापि च्युतः कालात्केतुमालेषु जायते ।  
 तत्र प्रकामं क्रीडित्वा मानुषेषु मुनिर्भवेत् ॥ २५  
 चैत्रमासं तु यो राजन्नेकशुक्तेन वर्तते ।  
 ब्रह्मचारी च मद्भक्त्या तस्य पुण्यफलं शृणु ॥ २६  
 यदग्निहोत्रिणः पुण्यं यथोक्तं व्रतचारिणः ।  
 तत्पुण्यफलमासाद्य चन्द्रलोके महीयते ॥ २७  
 ततोऽवतीर्णो जायेत वर्षे रमणके पुनः ।  
 भुक्त्वा कामांस्ततस्तस्मिन्निह राजा भविष्यति ॥ २८  
 वैशाखे यस्तु मासे वै ह्येकशुक्तेन वर्तते ।  
 द्विजमग्रासने कृत्वा भुञ्जन्भूमौ च वाग्यतः ॥ २९  
 नमो ब्रह्मण्यदेवायेत्यर्चयित्वा दिवाकरम् ।  
 व्रतान्ते भोजयेद्विप्रांस्तस्य पुण्यफलं शृणु ॥ ३०  
 फलं यद्विधिवत्प्रोक्तमग्निहोमातिरात्रयोः ।  
 तत्पुण्यफलमासाद्य देवलोके महीयते ॥ ३१  
 ततो हैमवते वर्षे जायते कालपर्ययात् ।  
 तत्र प्रकामं क्रीडित्वा विप्रः पश्चाद्भविष्यति ॥ ३२  
 ज्येष्ठमासं तु यो विप्रो ह्येकशुक्तेन वर्तते ।  
 विप्रमग्रासने कृत्वा भूमौ भुञ्जन्व्याविधि ॥ ३३  
 नमो ब्रह्मण्यदेवायेत्युच्चरन्मां समाहितः ।  
 ङ्मानृतविनिर्मुक्तस्तस्य पुण्यफलं शृणु ॥ ३४  
 चीर्णे चान्द्रायणे सम्यग्यत्पुण्यं समुदाहृतम् ।  
 तत्पुण्यफलमासाद्य देवलोके महीयते ॥ ३५  
 अथोत्तरकुरौ वर्षे जायते निर्गतस्ततः ।  
 ततश्चापि च्युतः कालादिह लोके द्विजो भवेत् ॥ ३६  
 आषाढमासं यो राजन्नेकशुक्तेन वर्तते ।  
 ब्रह्मचारी जितक्रोधो मदर्चनपरायणः ॥ ३७  
 विप्रमग्रासने कृत्वा भूमौ भुञ्जजितेन्द्रियः ।  
 कृत्वा त्रिषवणं स्नानमष्टाक्षरविधानतः ॥ ३८

व्रतान्ते भोजयेद्विद्वान्पायसेन युधिष्ठिर ।  
 गुडोदनेन राजेन्द्र तस्य पुण्यफलं शृणु ॥ ३९  
 कपिलाशतदानस्य यत्पुण्यं पाण्डुनन्दन ।  
 तत्पुण्यफलमासाद्य देवलोके महीयते ॥ ४०  
 ततोऽवतीर्णः काले तु शाकद्वीपे तु जायते ।  
 ततश्चापि च्युतः कालादिह विप्रो भविष्यति ॥ ४१  
 श्रावणं यः क्षिपेन्मासमेकशुक्तेन वर्तते ।  
 नमो ब्रह्मण्यदेवायेत्युक्त्वा मामर्चयेत्सदा ।  
 विप्रमग्रासने कृत्वा भूमौ भुञ्जन्व्याविधि ॥ ४२  
 पायसेनार्चयन्विप्राञ्जितक्रोधो जितेन्द्रियः ।  
 लोभमोहविनिर्मुक्तस्तस्य पुण्यफलं शृणु ॥ ४३  
 कपिलादानस्य यत्पुण्यं विधिदत्तस्य पाण्डव ।  
 तत्पुण्यं समनुग्राप्य शक्रलोके महीयते ॥ ४४  
 ततश्चापि च्युतः कालात्कुशद्वीपे प्रजायते ।  
 तत्र प्रकामं क्रीडित्वा विप्रो भवति मानुषे ॥ ४५  
 यस्तु भाद्रपदं मासमेकशुक्तेन वर्तते ।  
 ब्रह्मचारी जितक्रोधः सत्यसन्धो जितेन्द्रियः ॥ ४६  
 विप्रमग्रासने कृत्वा पाकभेदविवर्जितः ।  
 नमो ब्रह्मण्यदेवायेत्युक्त्वाऽस्य चरणौ स्पृशेत् ॥ ४७  
 तिलानपि घृतं वाऽपि व्रतान्ते दक्षिणां ददत् ।  
 मद्भक्तस्य नरश्रेष्ठ तस्य पुण्यफलं शृणु ॥ ४८  
 यत्फलं विधिवत्प्रोक्तं राजसूयाश्वमेधयोः ।  
 तत्पुण्यफलमासाद्य शक्रलोके महीयते ॥ ४९  
 ततश्चापि च्युतः कालाज्जायते धनदालये ।  
 तत्र प्रकामं क्रीडित्वा राजा भवति मानुषे ॥ ५०  
 यश्चाप्याश्वयुजं मासमेकशुक्तेन वर्तते ।  
 मद्रायत्रीं जपेद्भक्त्या मद्रतेनान्तरात्मना ।  
 द्विसन्ध्यं वा त्रिसन्ध्यं वा शतमष्टोत्तरं तु वा ॥ ५१  
 विप्रमग्रासने कृत्वा संयतेन्द्रियमानसः ।  
 व्रतान्ते भोजयेद्विप्रांस्तस्य पुण्यफलं शृणु ॥ ५२  
 अश्वमेधस्य यत्पुण्यं विधिवत्पाण्डुनन्दन ।  
 तत्पुण्यफलमासाद्य मम लोके महीयते ॥ ५३  
 ततश्चापि च्युतः कालाच्छ्वेतद्वीपे प्रजायते ।  
 तत्र भुक्त्वा च भोगांश्च ततो विप्रवरो भवेत् ॥ ५४

॥ इति श्रीमन्महाभारते आश्वमेधिकपर्वणि वैष्णवधर्मपर्वणि त्रयोदशाधिकशततमोऽध्यायः ॥ ११३ ॥



## चतुर्दशाधिकशततमोऽध्यायः ॥ ११४ ॥

कृष्णेन युधिष्ठिरं प्रति केशवादिभगवन्मूर्त्युपास्तिपूर्वकं मार्गशीर्षादिद्वादशद्वादशीव्रताचरणफलकथनम् ॥ १ ॥ युधिष्ठिरेण विसरेण कृष्णस्तवनम् ॥ २ ॥ पुनः कृष्णेन युधिष्ठिराय एकादश्युपवासपूर्वकं द्वादश्यां भगवत्पूजायाः फलकथनम् ॥ ३ ॥

युधिष्ठिर उवाच ।

एवं संवत्सरं पूर्णमेकशुक्लेन यः क्षिपेत् ।  
तस्य पुण्यफलं यद्वै तन्ममाचक्ष्व केशव ॥ १  
भगवानुवाच ।

शृणु पाण्डव तत्त्वं मे वचनं पुण्यमुत्तमम् ।  
यदकृत्वाऽथवा कृत्वा नरः पापैः प्रमुच्यते ॥ २  
एकशुक्लेन वर्तेत नरः संवत्सरं तु यः ।  
ब्रह्मचारी जितक्रोधो ह्यधश्शायी जितेन्द्रियः ॥ ३  
शुचिश्च स्नानतो व्यग्रः सत्यवागनसूयकः ।  
अर्चनेव तु मां नित्यं मद्गतेनान्तरात्मना ।  
सन्ध्योस्तु जपेन्नित्यं मद्गायत्रीं समाहितः ॥ ४  
नमो ब्रह्मण्यदेवायेत्यसकृन्मां प्रणम्य च ।  
विप्रमग्रासने कृत्वा यावकं भैक्षमेव वा ॥ ५  
शुक्त्वा तु वाग्यतो भूमावाचान्तस्य द्विजन्मनः ।  
नमोस्तु वासुदेवायेत्युक्त्वा तु चरणौ स्पृशेत् ॥ ६  
मासेमासे समाप्ते तु भोजयित्वा द्विजाञ्शुचीन् ।  
संवत्सरे ततः पूर्णे दद्यात्तु व्रतदक्षिणाम् ॥ ७  
नवनीतमयीं गां वा तिलधेनुमथापि वा ।  
विप्रहस्तच्युतैस्तोयैः सहिरण्यैः समुक्षितः ।  
तस्य पुण्यफलं राजन्कथ्यमानं मया शृणु ॥ ८  
दशजन्मकृतं पापं ज्ञानतोऽज्ञानतोपि वा ।  
तद्दिनम्यति तस्याशु नात्र कार्या विचारणा ॥ ९  
युधिष्ठिर उवाच ।

सर्वेषामुपवासानां यच्छ्रेयः सुमहत्फलम् ।  
यच्च निःश्रेयसं लोके तद्भवान्वक्तुमर्हति ॥ १०  
भगवानुवाच ।

शृणु राजन्यथापूर्वं मयाऽभीष्टं तु मोदते ।  
तथा ते कथयिष्यामि भद्रक्ताय युधिष्ठिर ॥ ११  
यस्तु भक्त्या शुचिर्भूत्वा पञ्चम्यां मे नराधिप ।  
उपवासव्रतं कुर्याच्चिकालं चार्चयन्तु माम् ।  
सर्वकृतुफलं लब्ध्वा मम लोके महीयते ॥ १२

युधिष्ठिर उवाच ।

भगवन्देवदेवेश पञ्चमी नाम का तव ।  
तामहं श्रोतुमिच्छामि कथयस्व ममानघ ॥ १३  
भगवानुवाच ।  
पर्वद्वयं च द्वादश्यां श्रवणं च नराधिप ।  
मत्पञ्चमीति विख्याता मत्प्रिया च विशेषतः ॥ १४  
तस्मात्तु ब्राह्मणश्रेष्ठैर्मन्त्रिवेशितबुद्धिभिः ।  
उपवासस्तु कर्तव्यो मत्प्रियार्थं विशेषतः ॥ १५  
द्वादश्यामेव वा कुर्यादुपवासमशक्नुवन् ।  
तेनाहं परमां प्रीतिं यास्यामि नरपुङ्गव ॥ १६  
अहोरात्रेण द्वादश्यां मार्गशीर्षेण केशवम् ।  
उपोष्य पूजयेद्यो मां सोऽश्वमेधफलं लभेत् ॥ १७  
द्वादश्यां पुण्यमासे तु नाम्ना नारायणं तु माम् ।  
उपोष्य पूजयेद्यो मां वाजिमेधफलं लभेत् ॥ १८  
द्वादश्यां माघमासे तु मामुपोष्य तु माधवम् ।  
पूजयेद्यः समाप्नोति राजसूयफलं नृप ॥ १९  
द्वादश्यां फाल्गुने मासि गोविन्दाख्यमुपोष्य माम्  
पूजयेद्यः समाप्नोति ह्यतिरात्रफलं नृप ॥ २०  
द्वादश्यां मासि चैत्रे तु मां विष्णुं समुपोष्य यः ।  
पूजयन्तदवाप्नोति पौण्डरीकस्य यत्फलम् ॥ २१  
द्वादश्यां मासि वैशाखे मधुसूदनसंज्ञितम् ।  
उपोष्य पूजयेद्यो मां सोमिष्टोमस्य पाण्डव ॥ २२  
द्वादश्यां ज्येष्ठमासे तु मामुपोष्य त्रिविक्रमम् ।  
अर्चयेद्यः समाप्नोति गवां मेधफलं नृप ॥ २३  
आषाढे वामनाख्यं मां द्वादश्यां समुपोष्य यः ।  
नरमेधस्य स फलं प्राप्नोति भरतर्षभ ॥ २४  
द्वादश्यां श्रावणे मासि श्रीधराख्यमुपोष्य माम् ।  
पूजयेद्यः समाप्नोति पञ्चयज्ञफलं नृप ॥ २५  
मासे भाद्रपदे यो मां हृषीकेशाख्यमर्चयेत् ।  
उपोष्य स समाप्नोति सौत्रामणिफलं नृप ॥ २६  
द्वादश्यामाश्वयुज्यासे पद्मनाभमुपोष्य माम् ।



अर्चयेद्यः समामोति गोसहस्रफलं नृप ॥ २७  
 द्वादश्यां कार्तिके मासि मां दामोदरसंज्ञितम् ।  
 उपोष्य पूजयेद्यस्तु सर्वक्रतुफलं नृप ॥ २८  
 केवलेनोपवासेन द्वादश्यां पाण्डुनन्दन ।  
 यत्फलं पूर्वमुद्दिष्टं तस्यार्थं लभते नृप ॥ २९  
 श्रावणेऽप्येवमेवं मामर्चयेद्भक्तिमान्नरः ।  
 मम सालोक्यमामोति नात्र कार्या विचारणा ३०  
 मासेमासे समभ्यर्च्य क्रमशो मामतन्द्रितः ।  
 पूर्णं संवत्सरे कुर्यात्पुनः संवत्सरं तु माम् ॥ ३१  
 एवं द्वादशवर्षं यो मद्भक्तो मत्परायणः ।  
 अविघ्नमर्चयानस्तु मम सायुज्यमाप्नुयात् ॥ ३२  
 अर्चयेत्प्रीतिमान्यो मां द्वादश्यां वेदसंहिताम् ।  
 स पूर्वोक्तफलं राज्ञल्लभते नात्र संशयः ॥ ३३  
 गन्धं पुष्पं फलं तोयं पत्रं वा मूलमेव वा ।  
 द्वादश्यां मम यो दद्यात्तत्समो नास्ति मत्प्रियः ३४  
 एतेन विधिना सर्वे देवाः शक्रपुरोगमाः ।  
 मद्भक्ता नरशार्दूल स्वर्गलोकं तु भुञ्जते ॥ ३५  
 वैशंपायन उवाच ।  
 एवं वदति देवेशे केशवे पाण्डुनन्दनः ।  
 कृताञ्जलिः स्तोत्रमिदं भक्त्या धर्मात्मजोऽब्रवीत् ॥  
 सर्वलोकेश देवेश हृषीकेश नमोस्तु ते ।  
 सहस्रशिरसे नित्यं सहस्राक्ष नमोस्तु ते ॥ ३७  
 त्रयीमय त्रयीनाथ त्रयीस्तुत नमोनमः ।  
 यज्ञात्मन्यज्ञसंभूत यज्ञनाथ नमोनमः ॥ ३८  
 चतुर्मूर्ते चतुर्बाहो चतुर्व्यूह नमोनमः ।  
 लोकात्मलोककृन्नाथ लोकावास नमोनमः ॥ ३९  
 सृष्टिसंहारकर्त्रे ते नरसिंह नमोनमः ।  
 भक्तप्रिय नमस्तेऽस्तु कृष्ण नाथ नमोनमः ॥ ४०

॥ इति श्रीमन्महाभारते आश्वमेधिकपर्वणि वैष्णवधर्मपर्वणि चतुर्दशाधिकशततमोऽध्यायः ॥ ११४ ॥

### पञ्चदशाधिकशततमोऽध्यायः ॥ ११५ ॥

कृष्णेन युधिष्ठिरं प्रति विषुवाख्यपुण्यकालस्य सहिमानुवर्णनपूर्वकं तत्र दानादिप्रशंसनम् ॥ १ ॥ तथा गायत्रीजपमाहा-  
 त्म्यकथनम्, अश्वत्थमाहात्म्यकथनं च ॥ २ ॥ तथा नानाधर्मकथनपूर्वकं किंशुमाराकृतितिरुपणम्, पञ्चगव्यविधानकथनं च ॥ ३ ॥

वैशंपायन उवाच ।

केशवेनैवमाख्याते धर्मपुत्रः पुनःपुनः ।

लोकप्रिय नमस्तेऽस्तु भक्तवत्सल ते नमः ।

ब्रह्मावास नमस्तेऽस्तु ब्रह्मनाथ नमोनमः ॥ ४१

रुद्ररूप नमस्तेऽस्तु रुद्रकर्मरताय ते ।

पञ्चयज्ञ नमस्तेऽस्तु सर्वयज्ञ नमोनमः ॥ ४२

कृष्णप्रिय नमस्तेऽस्तु कृष्णनाथ नमोनमः ।

योगिप्रिय नमस्तेऽस्तु योगिनाथ नमोनमः ४३

हयवक्र नमस्तेऽस्तु चक्रपाणे नमोनमः ।

पञ्चभूत नमस्तेऽस्तु पञ्चायुध नमोनमः ॥ ४४

वैशंपायन उवाच ।

भक्तिगद्गदया वाचा स्तुवत्येवं युधिष्ठिरे ।

गृहीत्वा केशवो हस्ते प्रीतात्मा तं न्यवारयत् ४५

निवार्य च पुनर्वाचा भक्तिनम्रं युधिष्ठिरम् ।

वक्तुमेव नरश्रेष्ठ धर्मपुत्रं प्रचक्रमे ॥ ४६

भगवानुवाच ।

अन्यवत्किमिदं राजन्मां स्तौषि नरपुङ्गव ।

तिष्ठ पृच्छ यथापूर्वं धर्मपुत्र युधिष्ठिर ॥ ४७

युधिष्ठिर उवाच ।

भगवंस्त्वत्प्रसादात्तु धर्मं स्मृत्वा पुनःपुनः ।

न शान्तिरस्ति मे देव नृत्यतीव च मे मनः ॥ ४८

इदं च धर्मसंपन्नं वक्तुमर्हसि माधव ।

कृष्णपक्षेषु द्वादश्यामर्चनीयः कथं भवेत् ॥ ४९

भगवानुवाच ।

शृणु राजन्यथापूर्वं तत्सर्वं कथयामि ते ।

परमं कृष्णद्वादश्यामर्चनायां फलं मम ॥ ४०

एकादश्यामुपोष्याथ द्वादश्यामर्चयेत्तु माम् ।

विप्रानपि यथालाभं पूजयेद्भक्तिमान्नरः ॥ ५१

स गच्छेद्दक्षिणामूर्तिं मां वा नात्र विचारणा ।

चन्द्रसालोक्यमथवा ग्रहनक्षत्रपूजितः ॥ ५२

पप्रच्छ दानकालस्य विशेषं च विधिं नृप ॥ १  
 युधिष्ठिर उवाच ।



देव किं फलमाख्यातं विषुवेष्वमरेश्वर ।  
 सूर्येन्दूपप्लवे चैव वक्तुमर्हसि तत्फलम् ॥ २  
 भगवानुवाच ।  
 शृणुष्व राजन्विषुवे सोमार्कग्रहणेषु च ।  
 व्यतीपातेऽयने चैव दानं स्यादक्षयं फलम् ॥ ३  
 राजन्नयनयोर्मध्ये विषुवं संप्रचक्षते ।  
 समे रात्रिदिने तत्र सन्ध्यायां विषुवे नृप ॥ ४  
 ब्रह्माऽहं शङ्करश्चापि तिष्ठामः सहिताः सकृत् ।  
 क्रियाकरणकार्याणामेकीभावत्वकारणात् ॥ ५  
 अस्माकमेकीभूतानां निष्कलं परमं पदम् ।  
 तन्मुहूर्तं परं पुण्यं राजन्विषुवसंज्ञितम् ॥ ६  
 तदेवाद्यक्षरं ब्रह्म परं ब्रह्मेति कीर्तितम् ।  
 तस्मिन्मुहूर्ते सर्वे तु चिन्तयन्ति परं पदम् ॥ ७  
 देवाश्च वसवो रुद्राः पितरश्चाश्विनौ तथा ।  
 साध्याश्च विश्वे गन्धर्वाः सिद्धा ब्रह्मर्षयस्तथा ॥ ८  
 सोमादयो ग्रहाश्चैव सरितः सागरास्तथा ।  
 मरुतोऽप्सरसो नागा यक्षराक्षसगुह्यकाः ॥ ९  
 एते चान्ये च राजेन्द्र विषुवे संयतेन्द्रियाः ।  
 सोपवासाः प्रयत्नेन भवन्ति ध्यानतत्पराः ॥ १०  
 अन्नं गावस्तिलान्भूमिं कन्यादानं तथैव च ।  
 गृहमायतनं धान्यं वाहनं शयनं तथा ॥ ११  
 यच्चान्यच्च मया प्रोक्तं तत्प्रयच्छ युधिष्ठिर ।  
 दीयते विषुवेष्वेवं श्रोत्रियेभ्यो विशेषतः ॥ १२  
 तस्य दानस्य कौन्तेय क्षयं नैवोपपद्यते ।  
 वर्धतेऽहरहः पुण्यं तद्दानं कोटिसंमितम् ॥ १३  
 विषुवे स्नपनं यस्तु मम कुर्याद्वरस्य वा ।  
 अर्चनां च यथान्यायं तस्य पुण्यफलं शृणु ॥ १४  
 दशजन्मकृतं पापं तस्य सद्यो विनश्यति ।  
 दशानामश्वमेधानामिष्टानां लभते फलम् ॥ १५  
 विमानं दिव्यमारूढः कामरूपी यथासुखम् ।  
 स याति मामकं लोकं रुद्रलोकमथापि वा ॥ १६  
 तत्रस्यैर्देवगन्धर्वैर्गर्हिमानो यथासुखम् ।  
 दिव्यवर्षसहस्राणि कोटिमेकं तु मोदते ॥ १७  
 ततश्चापि च्युतः कालादिह लोके द्विजोत्तमः ।

चतुर्णामपि वेदानां पारगो ब्रह्मविद्भवेत् ॥ १८  
 चन्द्रसूर्यग्रहे व्योम्नि मम वा शङ्करस्य वा ।  
 गायत्रीं मामिकां वाऽपि जपेद्यः शङ्करस्य वा ॥ १९  
 शङ्खतूर्यस्वनैश्चैव कांस्यघण्टास्वनैरपि ।  
 कारयेत्तु ध्वनिं भक्त्या तस्य पुण्यफलं शृणु ॥ २०  
 गान्धर्वैर्होमजप्यैश्च जप्तैरुत्कृष्टनामभिः ।  
 दुर्बलोपि भवेद्राहुः सोमश्च बलवान्भवेत् ॥ २१  
 सूर्येन्दूपप्लवे चैव श्रोत्रियेभ्यः प्रदीयते ।  
 तत्सहस्रगुणं भूत्वा दातारमुपतिष्ठति ॥ २२  
 महापातकयुक्तोपि यद्यपि स्यान्नरोत्तम ।  
 निष्पापस्तत्क्षणादेव तेन दानेन जायते ॥ २३  
 चन्द्रसूर्यप्रकाशेन विमानेन विराजता ।  
 याति सोमपुरं रम्यं सेव्यमानोऽप्सरोगणैः ॥ २४  
 यावद्वक्षाणि तिष्ठन्ति गगने शशिना सह ।  
 तावत्कालं स राजेन्द्र सोमलोके महीयते ॥ २५  
 ततश्चापि च्युतः कालादिह लोके युधिष्ठिर ।  
 वेदवेदाङ्गविद्विप्रः कोटीधनपतिर्भवेत् ॥ २६  
 युधिष्ठिर उवाच ।  
 भगवंस्तव गायत्री जप्यते च कथं विभो ।  
 किं वा तस्य फलं देव ममाचक्ष्व सुरेश्वर ॥ २७  
 भगवानुवाच ।  
 द्वादश्यां विषुवे चैव चन्द्रसूर्यग्रहे तथा ।  
 अयने श्रवणे चैव व्यतीपाते तथैव च ॥ २८  
 अश्वत्थदर्शने चैव तथा महर्शनेऽपि च ।  
 जप्या तु मम गायत्री चाथवाऽष्टाक्षरं नृप ।  
 आर्जितं दुष्कृतं तस्य नाशयेन्नात्र संशयः ॥ २९  
 युधिष्ठिर उवाच ।  
 अश्वत्थदर्शनं चैव किं त्वदर्शनसंमितम् ।  
 एतत्कथय मे देव परं कौतूहलं हि मे ॥ ३०  
 भगवानुवाच ।  
 अहमश्वत्थरूपेण पालयामि जगत्रयम् ।  
 अश्वत्थो न स्थितो यत्र नाहं तत्र प्रतिष्ठितः ॥ ३१  
 यत्राहं संस्थितो राजन्नश्वत्थश्चापि तिष्ठति ।  
 यस्त्वेनमर्चयेद्भक्त्या स मां साक्षात्समर्चति ॥ ३२



यस्त्वेनं ग्रहरेत्कोपान्मामेव ग्रहरेत्तु सः ।  
 तस्मात्प्रदक्षिणं कुर्यान्न च्छिन्धादेनमन्वहम् ॥ ३३  
 व्रतस्य पारणं तीर्थमार्जवं तीर्थमुच्यते ।  
 देवशुश्रूषणं तीर्थं गुरुशुश्रूषणं तथा ॥ ३४  
 पितृशुश्रूषणं तीर्थं मातृशुश्रूषणं तथा ।  
 दाराणां तोषणं तीर्थं गार्हस्थ्यं तीर्थमुच्यते ॥ ३५  
 आतिथेयः परं तीर्थं ब्रह्मतीर्थं सनातनम् ।  
 ब्रह्मचर्यं परं तीर्थं त्रेतागिस्तीर्थमुच्यते ॥ ३६  
 मूलं धर्मं तु विज्ञाय मनस्तत्रावधार्यताम् ।  
 गच्छ तीर्थानि कौन्तेय धर्मो धर्मेण वर्धते ॥ ३७  
 द्विविधं तीर्थमित्याहुः स्थावरं जङ्गमं तथा ।  
 स्थावराजङ्गमं तीर्थं ततो ज्ञानपरिग्रहः ॥ ३८  
 कर्मणाऽपि विशुद्धस्य पुरुषस्येह भारत ।  
 हृदये सर्वतीर्थानि तीर्थभूतः स उच्यते ॥ ३९  
 गुरुतीर्थं परं ज्ञानमतस्तीर्थं न विद्यते ।  
 ज्ञानतीर्थं परं तीर्थं ब्रह्मतीर्थं सनातनम् ॥ ४०  
 क्षमा तु परमं तीर्थं सर्वतीर्थेषु पाण्डव ।  
 क्षमावतामयं लोकः परश्चैव क्षमावताम् ॥ ४१  
 मानितोऽमानितो वाऽपि पूजितोऽपूजितोपि वा ।  
 आक्रुष्टस्तर्जितो वाऽपि क्षमावांस्तीर्थमुच्यते ॥ ४२  
 क्षमा यज्ञः क्षमा दानं क्षमा यज्ञः क्षमा दमः ।  
 क्षमाऽहिंसा क्षमा धर्मः क्षमा चेन्द्रियनिग्रहः ४३  
 क्षमा दया क्षमा यज्ञः क्षमयैव धृतं जगत् ।  
 क्षमावान्ब्राह्मणो देवः क्षमावान्ब्राह्मणो वरः ॥ ४४  
 क्षमावानामुयात्स्वर्गं क्षमावानामुयाद्यशः ।  
 क्षमावान्प्राप्नुयान्मोक्षं तस्मात्साधुः स उच्यते ४५

आत्मा नदी भारतपुण्यतीर्थ-

मात्मा तीर्थं सर्वतीर्थप्रधानम् ।

आत्मा यज्ञः सततं मन्यते वै

स्वर्गो मोक्षः सर्वमात्मन्यधीनम् ॥ ४६

आचारनैर्मल्यमुपागतेन

सत्यक्षमानिस्तुलशीतलेन ।

ज्ञानांबुना स्वाति हि नित्यमेवं

किं तस्य भूयः सलिलेन तीर्थम् ॥ ४७

युधिष्ठिर उवाच ।

भगवन्सर्वपापघ्नं प्रायश्चित्तमदुष्करम् ।

त्वद्भक्तस्य सुरश्रेष्ठ मम त्वं वक्तुमर्हसि ॥ ४८

भगवानुवाच ।

रहस्यमिदमत्यर्थमश्राव्यं पापकर्मणाम् ।

अधार्मिकाणामश्राव्यं प्रायश्चित्तं ब्रवीमि ते ॥ ४९

पावनं ब्राह्मणं दृष्ट्वा मद्गतेनान्तरात्मना ।

नमो ब्रह्मण्यदेवायेत्यभिवादनमाचरेत् ॥ ५०

प्रदक्षिणं च यः कुर्यात्पुनरष्टाक्षरेण तु ।

तेन तुष्टेन विप्रेण तत्पापं क्षपयाम्यहम् ॥ ५१

पोत्रकृष्टां वराहस्य मृत्तिकां शिरसा वहन् ।

प्राणायामशतं कृत्वा नरः पापैः प्रमुच्यते ॥ ५२

दक्षिणावर्तशङ्खाद्वा कपिलाशृङ्गतोपि वा ।

प्राक्स्रोतसं नदीं गत्वा ममायतनसंनिधौ ॥ ५३

सलिलेन तु यः स्नायात्सकृदेव रविग्रहे ।

तस्य यत्संचितं पापं तत्क्षणादेव नश्यति ॥ ५४

मस्तकान्निस्सृतैस्तोयैः कपिलाया युधिष्ठिर ।

गोमूत्रेणापि यः स्नायाद्रोहिण्यां मम वा दिने ।

विप्रपादच्युतैर्वाऽपि तोयैः पापं प्रणश्यति ॥ ५५

नमस्येद्यस्तु मद्भक्त्या शिशुमारं प्रजापतिम् ।

चतुर्दशाङ्गसंयुक्तं तस्य पापं प्रणश्यति ॥ ५६

ततश्चतुर्दशाङ्गानि शृणु तस्य युधिष्ठिर ।

शिरो धर्मो हनुर्ब्रह्मा वृषाबुत्तरदक्षिणौ ॥ ५७

हृदयं तु भवेद्विष्णुरंसौ स्यातां तथाऽश्विनौ ।

अत्रिर्मध्यं भवेद्राजल्लिङ्गं संवत्सरं भवेत् ॥ ५८

मित्रावरुणकौ पादावूरुद्रन्दं हुताशनः ।

ततः पश्चाद्भवेदिन्द्रस्ततः पश्चात्प्रजापतिः ॥ ५९

अभयं च ततः पश्चात्स एव ध्रुवसंज्ञिकः ।

एतान्यङ्गानि सर्वाणि शिशुमारप्रजापतेः ॥ ६०

पिबेत्तु पञ्चगव्यं यः पौर्णमास्यामुपोष्य तु ।

तस्य नश्यति यत्पापं तत्पापं पूर्वसंचितम् ॥ ६१

तथैव ब्रह्मकूर्चं तु समन्त्रं तु पृथक्पृथक् ।

मासिमासि पिबेद्यस्तु तस्य पापं प्रणश्यति ॥ ६२

पात्रं च ब्रह्मकूर्चं च शृणु तत्र च भारत ।



पालाशं पद्मपत्रं च ताम्रं वाऽथ हिरण्मयम् ।  
सादयित्वा तु गृहीयात्तत्तु पात्रमुदाहृतम् ॥ ६३  
गायत्र्या गृह्यते मूत्रं गन्धद्वारेति गोमयम् ।  
आप्यायस्वेति च क्षीरं दधिक्राण्वेति वै दधि ६४  
तेजोसिशुक्रमित्याज्यं देवस्यत्वेति कुशोदकम् ।  
आपोहिष्ठेत्यृचा गृह्य यवचूर्णं यथाविधि ॥ ६५  
ब्रह्मणे च यथा हुत्वा समिद्धे च हुताशने ।

आलोढ्य प्रणवेनैव निर्मथ्य प्रणवेन तु ॥ ६६  
उद्धृत्य प्रणवेनैव पिबेत्तु प्रणवेन तु ।  
महताऽपि स पापेन त्वचेवाहिर्विमुच्यते ॥ ६७  
भद्रं न इति यः पादं पठन्नुक्त्संहितां तदा ।  
अन्तर्जले वाऽभ्यादित्ये तस्य पापं प्रणश्यति ॥ ६८  
मम सूक्तं जपेद्यस्तु नित्यं मद्गतमानसः ।  
न पापेन स लिप्येत पद्मपत्रमिवांभसा ॥ ६९

॥ इति श्रीमन्महाभारते आश्वमेधिकपर्वणि वैष्णवधर्मपर्वणि पञ्चदशाधिकशततमोऽध्यायः ॥ ११५ ॥

### षोडशाधिकशततमोऽध्यायः ॥ ११६ ॥

कृष्णेन युधिष्ठिरं प्रति भगवन्नकिसौशील्याद्यभावे ब्राह्मणानामपि अग्निहोत्रस्वाध्यायाध्ययनादिसत्कर्मणामपि वैफल्यस्य  
शूद्राणामपि भक्त्यादिमतां स्लोचितकिंचित्कर्मणामपि साफल्यस्य च कथनम् ॥ १ ॥

युधिष्ठिर उवाच ।

कीदृशा ब्राह्मणाः पुण्या भावशुद्धाः सुरेश्वर ।  
यत्कर्म सफलं नेति कथयस्व ममानघ ॥ १  
भगवानुवाच ।  
शृणु पाण्डव तत्सर्वं ब्राह्मणानां यथाक्रमम् ।  
सफलं निष्फलं चैव तेषां कर्म ब्रवीमि ते ॥ २  
त्रिदण्डधारणं मौनं जटाधारणमुण्डनम् ।  
वल्कलाजिनसंवासो व्रतचर्याऽभिषेचनम् ॥ ३  
अग्निहोत्रं गृहे वासः स्वाध्यायं दारसत्क्रिया ।  
सर्वाण्येतानि वै मिथ्या यदि भावो न निर्मलः ४  
अग्निहोत्रं वृथा राजन्वृथा वेदास्तथैव च ।  
शीलेन देवास्तुष्यन्ति श्रुतयस्तत्र कारणम् ॥ ५  
क्षान्तं दान्तं जितक्रोधं जितात्मानं जितेन्द्रियम्  
तमग्र्यं ब्राह्मणं मन्ये शेषाः शूद्रा इति स्मृताः ६  
अग्निहोत्रव्रतपरान्स्वाध्यायनिरताञ्शुचीन् ।  
उपवासरतान्दान्तान्स्तान्देवा ब्राह्मणान्विदुः ॥ ७  
न जात्या पूजितो राजन्गुणाः कल्याणकारणाः ।  
चण्डालमपि वृत्तस्थं तं देवा ब्राह्मणं विदुः ॥ ८  
मनश्शौचं कर्मशौचं कुलशौचं च भारत ।  
शरीरशौचं वाक्छौचं शौचं पञ्चविधं स्मृतम् ॥ ९  
पञ्चस्तेषु शौचेषु हृदि शौचं विशिष्यते ।

हृदयस्य च शौचेन स्वर्गं गच्छन्ति मानवाः ॥ १०  
अग्निहोत्रपरिभ्रष्टः प्रसक्तः क्रयविक्रयैः ।  
वर्णसङ्करकर्ता च ब्राह्मणो वृषलैः समः ॥ ११  
यस्य वेदश्रुतिर्नष्टा कर्षकश्चापि यो द्विजः ।  
विकर्मसेवी कौन्तेय स वै वृषल उच्यते ॥ १२  
वृषो हि धर्मो विज्ञेयस्तस्य यः कुरुते लयम् ।  
वृषलं तं विदुर्देवा निकृष्टं श्वपचादपि ॥ १३  
स्तुतिभिर्ब्रह्मणीताभिर्यः शूद्रं स्तौति मानवः ।  
न तु मां स्तौति पापात्मा स तु चण्डालतः समः ॥ १४  
श्वद्वतौ तु यथा क्षीरं ब्रह्म वै वृषले तथा ।  
दुष्टतामेति तत्सर्वं शुना लीढं हविर्यथा ॥ १५  
अङ्गानि वेदाश्चत्वारो मीमांसान्यायविस्तरः ।  
धर्मशास्त्रं पुराणं च विद्या हेताश्चतुर्दश ॥ १६  
यान्युक्तानि मया सम्यग्विद्यास्थानानि भारत ।  
उत्पन्नानि पवित्राणि भुवनार्थं तथैव च ॥ १७  
तस्मात्तानि न शूद्रस्य स्पृष्टव्यानि युधिष्ठिर ।  
सर्वं च शूद्रसंस्पृष्टमपवित्रं न संशयः ॥ १८  
लोके त्रीण्यपवित्राणि पञ्चामेध्यानि भारत ।  
श्वा च शूद्रः श्वपाकश्च अपवित्राणि पाण्डव ॥ १९  
गायकः कुकुटो यूपो ह्युदक्या वृषलीपतिः ।  
पञ्चैते स्युरमेध्याश्च स्पृष्टव्या न कदाचन ।



स्पृष्टैतानष्ट वै विप्रः सचेलो जलमाविशेत् ॥ २०  
 मद्भक्तान्शूद्रसामान्यादवमन्यन्ति ये नराः ।  
 नरकेष्वेव तिष्ठन्ति वर्षकोटिं नराधमाः ॥ २१  
 चण्डालमपि मद्भक्तं नावमन्येत बुद्धिमान् ।  
 अवमानात्पतन्त्येव नरके रौरवे नराः ॥ २२  
 मम भक्तस्य भक्तेषु प्रीतिरभ्यधिका मम ।  
 तस्मान्मद्भक्तभक्ताश्च पूजनीया विशेषतः ॥ २३  
 कीटपक्षिमृगाणां च मयि संन्यस्तचेतसाम् ।  
 ऊर्ध्वमेव गतिं विद्धि किं पुनर्ज्ञानिनां नृणाम् ॥ २४  
 पत्रं वाऽप्यथवा पुष्पं फलं वाऽप्यप एव वा ।  
 ददाति मम शूद्रो यच्छिरसा धारयामि तत् ॥ २५  
 विप्रानेवार्चयेद्भक्त्या शूद्रप्रायांश्च मत्प्रियान् ।  
 तेषां तेनैव रूपेण पूजां गृह्णामि भारत ॥ २६

वेदोक्तेनैव मार्गेण सर्वभूतहृदि स्थितम् ।  
 मामर्चयन्ति ये विप्रा मत्सायुज्यं व्रजन्ति ते ॥ २७  
 मद्भक्तानां हितायैव प्रादुर्भावः कृतो मया ।  
 प्रदुर्भावकृता काचिदर्चनीया युधिष्ठिर ॥ २८  
 आसामन्यतमां मूर्तिं यो मद्भक्त्या समर्चति ।  
 तेनैव परितुष्टोऽहं भविष्यामि न संशयः ॥ २९  
 मृदा च मणिरत्नैश्च ताम्रेण रजतेन च ।  
 कृत्वा प्रतिकृतिं कुर्यादर्चनां काश्चनेन वा ।  
 पुण्यं दशगुणं विद्यादेतेषामुत्तरोत्तरम् ॥ ३०  
 जपकामो भवेद्राजा विद्याकामो द्विजोत्तमः ।  
 वैश्यो वा धनकामस्तु शूद्रः सुखफलप्रियः ।  
 सर्वकामाः स्त्रियो वाऽपि सर्वान्कामानवाप्नुयुः ॥ ३१

॥ इति श्रीमन्महाभारते आश्वमेधिकपर्वणि वैष्णवधर्मपर्वणि षोडशाधिकशततमोऽध्यायः ॥ ११६ ॥

### सप्तदशाधिकशततमोऽध्यायः ॥ ११७ ॥

कृष्णेन युधिष्ठिरं प्रत्यक्ष्य गोब्राह्मणमहिमप्रशंसनपूर्वकं ब्राह्मण्यभ्रंशकदुष्कर्मकथनम् ॥ १ ॥

युधिष्ठिर उवाच ।  
 कीदृशानां तु शूद्राणां नानुगृह्णासि चार्चनम् ।  
 उद्वेगस्तव कस्माद्धि तन्मे ब्रूहि सुरेश्वर ॥ १  
 भगवानुवाच ।  
 अव्रतेनाप्यभक्तेन स्पृष्टां शूद्रेण चार्चनम् ।  
 तां वर्जयामि राजेन्द्र श्वपाकविहितामिव ॥ २  
 नन्वहं शङ्करश्चापि गावो विप्रास्तथैव च ।  
 अश्वत्थोऽमररूपं हि त्रयमेतद्युधिष्ठिर ॥ ३  
 एतत्रयं हि मद्भक्तो नावमन्येत कर्हिचित् ।  
 अवमानितमेतत्तु दहत्यासप्तमं कुलम् ॥ ४  
 अश्वत्थो ब्राह्मणा गावो मन्मयास्तारयन्ति हि ।  
 तस्मादेतत्प्रयत्नेन त्रयं पूजय पाण्डव ॥ ५  
 युधिष्ठिर उवाच ।  
 ब्राह्मणेनैव देहेन कथं शूद्रत्वमाप्नुयात् ।  
 ब्रह्म वा नश्यति कथं वक्तुं देव त्वमर्हसि ॥ ६  
 भगवानुवाच ।

कूपस्नानं तु यो विप्रः कुर्याद्वादशवार्षिकम् ।  
 स तेनैव शरीरेण शूद्रत्वं यात्यसंशयम् ॥ ७  
 यस्तु राजाश्रयेणैव जीवेद्वादशवार्षिकम् ।  
 स शूद्रत्वं व्रजेद्विप्रो वेदानां पारगोपि सन् ॥ ८  
 पत्तने नगरे वाऽपि यो द्वादशसमा वसेत् ।  
 स शूद्रत्वं व्रजेद्विप्रो नात्र कार्या विचारणा ॥ ९  
 उत्पादयति यः पुत्रं शूद्रायां काममोहितः ।  
 तस्य कायगतं ब्रह्म सद्य एव विनश्यति ॥ १०  
 यः सोमलतिकां विप्रः केवलं भक्षयेद्ब्रूया ।  
 तस्य कायगतं ब्रह्म सद्य एव विनश्यति ॥ ११  
 मैथुनं कुरुते यस्तु जिह्वायां ब्राह्मणो नृप ।  
 तस्य कायगतं ब्रह्म सद्य एव विनश्यति ॥ १२  
 विप्रत्वं दुर्लभं प्राप्य दुर्मार्गैरेवमादिभिः ।  
 विनाशयन्ति ये तत्तु ताञ्छोचामि युधिष्ठिर ॥ १३  
 तस्मात्सर्वप्रयत्नेन मत्प्रियो यो युधिष्ठिर ।  
 जातिभ्रंशकरं कर्म न कुर्यादीदृशं द्विजः ॥ १४

॥ इति श्रीमन्महाभारते आश्वमेधिकपर्वणि वैष्णवधर्मपर्वणि सप्तदशाधिकशततमोऽध्यायः ॥ ११७ ॥



## अष्टादशाधिकशततमोऽध्यायः ॥ ११८ ॥

कृष्णेन युधिष्ठिरं प्रति पालाशविधिप्रकारकथनम् ॥ १ ॥ तथा तीर्थाटनासमर्थानां तत्प्रतिनिधितीर्थानुवर्णनम् ॥ २ ॥  
तथा भगवद्भक्तलक्षणकथनपूर्वकं तत्प्रशंसनम् ॥ ३ ॥ तथा स्वस्य सर्वोत्तमत्वकथनपूर्वकं स्तोक्तधर्मश्रवणस्य फलकथनम् ॥ ४ ॥  
ततो युधिष्ठिराद्यामन्नणपूर्वकं दारुकोपनीतरथारोहणेन द्वारकां प्रति गमनम् ॥ ५ ॥

युधिष्ठिर उवाच ।

देशान्तरगते विप्रे संयुक्ते कालधर्मणा ।  
शरीरनाशे संप्राप्ते कथं प्रेतत्वकल्पना ॥ १

भगवानुवाच ।

श्रूयतामाहिताग्नेस्तु तथाभूतस्य संस्क्रिया ।  
पालाशवृन्दैः प्रतिमा कर्तव्या कल्पचोदिता ॥ २

त्रीणि पष्ठिशतान्याहुरस्थीन्यस्य युधिष्ठिर ।  
तेषां विकल्पना कार्या यथाशास्त्रं विनिश्चितम् ३  
अशीत्यर्थं शिरसि च ग्रीवायां दश एव च ।

बाह्वोश्चापि शतं दद्यादङ्गुलीषु पुनर्दश ॥ ४

उरसि त्रिंशतं दद्याज्जठरे वाऽपि विंशतिम् ।

वृषणे द्वादशार्धं तु शिश्रे चाष्टार्धमेव च ॥ ५

दद्यात्तु शतमूर्ध्वोस्तु षष्ठ्यर्थं जानुजङ्घयोः ।

दश दद्याच्चरणयोरेषा प्रेतस्य निष्कृतिः ॥ ६

युधिष्ठिर उवाच ।

विशेषतीर्थं सर्वेषामशक्तानामनुग्रहात् ।

भक्तानां तारणार्थं तु वक्तुमर्हसि धर्मतः ॥ ७

भगवानुवाच ।

पावनं सर्वतीर्थानां सत्यं गायन्ति सामगाः ।

सत्यस्य वचनं तीर्थमहिंसा तीर्थमुच्यते ॥ ८

तपस्तीर्थं दया तीर्थं शीलं तीर्थं युधिष्ठिर ।

अल्पसंतोषकं तीर्थं नारी तीर्थं पतिव्रता ॥ ९

संतुष्टो ब्राह्मणस्तीर्थं ज्ञानं वा तीर्थमुच्यते ।

मद्भक्तः सततं तीर्थं शङ्करस्य विशेषतः ॥ १०

यतयस्तीर्थमित्येवं विद्वांसस्तीर्थमुच्यते ।

शरण्यपुरुषस्तीर्थमभयं तीर्थमुच्यते ॥ ११

त्रैलोक्येऽसिन्निरुद्धिश्च न विभेमि कुतश्चन ।

न दिवा यदि वा रात्रावुद्वेगः शूद्रलङ्घनात् ॥ १२

न भयं देवदैत्येभ्यो रक्षोभ्यश्चैव मे नृप ।

शूद्रवक्त्राच्युतं ब्रह्म भयं तु मम सर्वदा ॥ १३

तस्मात्सप्रणवं शूद्रो मन्नामापि न कीर्तयेत् ।

प्रणवं हि परं लोके ब्रह्म ब्रह्मविदो विदुः ॥ १४

द्विजशुश्रूषणं धर्मः शूद्राणां भक्तितो मयि ।

तेन गच्छन्ति ते स्वर्गं चिन्तयन्तो हि मां सदा ॥

द्विजशुश्रूषया शूद्रः परं श्रेयोऽधिगच्छति ।

द्विजशुश्रूषणादन्यन्नास्ति शूद्रस्य निष्कृतिः ॥ १६

रागो द्वेषश्च मोहश्च पारुष्यं चानृशंसता ।

शाठ्यं च दीर्घवैरित्वमतिमानमनार्जवम् ॥ १७

अनृतं चापवादं च पैशुन्यमतिलोभता ।

हिंसा स्तेयो मृषावादो वञ्चना रोषलोभता ॥ १८

अबुद्धिता च नास्तिक्यं भयमालस्यमेव च ।

अशौचं चाकृतज्ञत्वं डम्भता स्तम्भ एव च ।

निकृतिश्चाप्यविज्ञानं जातके शूद्रमाविशेत् ॥ १९

सृष्ट्वा पितामहः शूद्रमभिभूतं तु तामसैः ।

द्विजशुश्रूषणं धर्मं शूद्राणां तु प्रयुक्तवान् ।

नश्यन्ति तामसा भावाः शूद्रस्य द्विजभक्तितः २०

पत्रं पुष्पं फलं तोयं यो मे भक्त्या प्रयच्छति ।

तदहं भक्त्युपहृतं मूर्ध्ना गृह्णामि शूद्रतः ॥ २१

अग्रजो वाऽपि यः कश्चित्सर्वपापसमन्वितः ।

यदि मां सततं ध्यायेत्सर्वपापैः प्रमुच्यते ॥ २२

विद्याविनयसंपन्ना ब्राह्मणा वेदपारगाः ।

मयि भक्तिं न कुर्वन्ति चण्डालसदृशा हि ते ॥ २३

वृथा दानं वृथा तप्तं वृथा चेष्टं वृथा हुतम् ।

वृथाऽऽतिथ्यं च तत्तस्य यो न भक्तो मम द्विजः ॥

यत्कृतं च हुतं चापि यदिष्टं दत्तमेव च ।

अभक्तिमत्कृतं सर्वं राक्षसा एव भुञ्जते ॥ २५

स्थावरे जङ्गमे वाऽपि सर्वभूतेषु पाण्डव ।

समत्वेन यदा कुर्यान्मद्भक्तो मित्रशत्रुषु ॥ २६

आनृशंस्यमहिंसा च यथा सत्यं तथाऽऽर्जवम् ।

अद्रोहश्चैव भूतानां मद्भूतानां व्रतं नृप ॥ २७



नम इत्येव यो ब्रूयान्मद्भक्तं श्रद्धयाऽन्वितः ।  
 तस्याक्षयाऽभवेऽलोकाः श्वपाकस्यापि पार्थिव ॥ २८  
 किं पुनर्ये यजन्ते मां सदारं विधिपूर्वकम् ।  
 मद्भक्ता मद्गतप्राणाः कथयन्तश्च मां सदा ॥ २९  
 बहुवर्षसहस्राणि तपस्तप्यति यो नरः ।  
 नासौ पदमवाप्नोति मद्भक्तैर्यदवाप्यते ॥ ३०  
 मामेव तस्माद्राजेन्द्र ध्यायन्नित्यमतन्द्रितः ।  
 अवाप्स्यति ततः सिद्धिं द्रक्ष्यत्येव परं पदम् ॥ ३१  
 अपार्थक्यं प्रभाषन्तः शूद्रा भागवता इति ।  
 न शूद्रा भगवद्भक्ता विप्रा भागवताः स्मृताः ॥ ३२  
 द्वादशाक्षरतत्त्वज्ञश्चतुर्व्यूहविभागवित् ।  
 अञ्जिद्रूपश्चकालज्ञः स वै भागवतः स्मृतः ॥ ३३  
 ऋग्वेदेनैव होता च यजुषाऽध्वर्युरेव च ।  
 सामवेदेन चोद्गाता पुण्येनाभिष्टुवन्ति माम् ॥ ३४  
 अथर्वशिरसा चैव नित्यमथर्वणा द्विजाः ।  
 स्तुवन्ति सततं ये मां ते वै भागवताः स्मृताः ॥ ३५  
 वेदाधीनाः सदा यज्ञा यज्ञाधीनास्तु देवताः ।  
 देवता ब्राह्मणाधीनास्तस्माद्विप्रास्तु देवताः ॥ ३६  
 अनाश्रित्योच्छ्रयं नास्ति मुख्यमाश्रयमाश्रयेत् ।  
 रुद्रं समाश्रिता देवा रुद्रो ब्रह्माणमाश्रितः ॥ ३७  
 ब्रह्मा मामाश्रितो राजन्नाहं कंचिदुपाश्रितः ।  
 ममाश्रयो न कश्चित् सर्वेषामाश्रयो ह्यहम् ॥ ३८  
 एवमेतन्मया प्रोक्तं रहस्यमिदमुत्तमम् ।  
 धर्मप्रियस्य ते नित्यं राजन्नेवं समाचर ॥ ३९  
 इदं पवित्रमाख्यानं पुण्यं वेदेन संमितम् ।  
 यः पठेन्मामकं धर्ममहन्यहनि पाण्डव ॥ ४०  
 धर्मोऽपि वर्धते तस्य बुद्धिश्चापि प्रसीदति ।  
 पापक्षयमुपेत्यैवं कल्याणं च विवर्धते ॥ ४१  
 एतत्पुण्यं पवित्रं च पापनाशनमुत्तमम् ।  
 श्रोतव्यं श्रद्धया युक्तैः श्रोत्रियैश्च विशेषतः ॥ ४२  
 श्रावयेद्यस्त्विदं भक्त्या प्रयतोऽथ शृणोति वा ।  
 स गच्छेन्मम सायुज्यं नात्र कार्या विचारणा ॥ ४३  
 यश्चेमं श्रावयेच्छ्राद्धे मद्भक्तो मत्परायणः ।  
 पितरस्तस्य तृप्यन्ति यावदाभूतसंश्रवम् ॥ ४४

वैशंपायन उवाच ।

श्रुत्वा भागवतान्धर्मान्साक्षाद्विष्णोर्जगद्गुरोः ।  
 ग्रहष्टमनसो भूत्वा चिन्तयन्तोद्भुताः कथाः ॥ ४५  
 ऋषयः पाण्डवाश्चैव प्रणमुस्तं जनार्दनम् ।  
 पूजयामास गोविन्दं धर्मपुत्रः पुनः पुनः ॥ ४६  
 देवा ब्रह्मर्षयः सिद्धा गन्धर्वाप्सरसस्तथा ।  
 ऋषयश्च महात्मानो गुह्यका भुजगास्तथा ॥ ४७  
 वालखिल्या महात्मानो योगिनस्तत्त्वदर्शिनः ।  
 तथा भागवताश्चापि पञ्चकालमुपासकाः ॥ ४८  
 कौतूहलसमायुक्ता भगवद्भक्तिमागताः ।  
 श्रुत्वा तु परमं पुण्यं वैष्णवं धर्मशासनम् ॥ ४९  
 विमुक्तपापाः पूतास्ते संवृत्तास्तत्क्षणेन तु ।  
 प्रणम्य शिरसा विष्णुं प्रतिनन्द्य च ताः कथाः ॥ ५०  
 द्रष्टारो द्वारकायां वै वयं सर्वे जगद्गुरुम् ।  
 इति ग्रहष्टमनसो ययुर्देवगणैः सह ।  
 सर्वे ऋषिगणा राजन्ययुः स्वंस्वं निवेशनम् ॥ ५१  
 गतेषु तेषु सर्वेषु केशवः केशिहा हरिः ।  
 सस्मार दारुकं राजन्स च सात्यकिना सह ।  
 समीपस्थोऽभवत्सूतो याहि देवेति चाब्रवीत् ॥ ५२  
 ततो विषण्णवदनाः पाण्डवाः पुरुषोत्तमम् ।  
 अञ्जलिं मूर्ध्नि संधाय नेत्रैरश्रुपरिप्लुतैः ।  
 पिबन्तः सततं कृष्णं नोचुरार्ततरास्तदा ॥ ५३  
 कृष्णोऽपि भगवान्देवः पृथामामन्त्र्य चार्तवत् ।  
 धृतराष्ट्रं च गान्धारीं विदुरं द्रौपदीं तथा ॥ ५४  
 कृष्णद्वैपायनं व्यासमुषीनन्यांश्च मन्त्रिणः ।  
 सुभद्रामात्मजयुतामुत्तरां स्पृश्य पाणिना ।  
 निर्गत्य वेष्मनस्तस्मादारुरोह तदा रथम् ॥ ५५  
 वाजिभिः शैव्यसुग्रीवमेघपुष्पबलाहकैः ।  
 युक्तं तु ध्वजभूतेन पतगेन्द्रेण धीमता ॥ ५६  
 अन्वारुरोह चाप्येनं प्रेम्णा राजा युधिष्ठिरः ।  
 अपास्य चाशु यन्तारं दारुकं सूतसत्तमम् ।  
 अभीशून्प्रतिजग्राह स्वयं कुरूपतिस्तदा ॥ ५७  
 उपारुह्यार्जुनश्चापि चामरव्यजनं शुभम् ।  
 रुक्मदण्डं बृहन्मूर्ध्नि दुधावामिप्रदक्षिणम् ॥ ५८



तथैव भीमसेनोपि रथमारुह्य वीर्यवान् ।  
 छत्रं शतशलाकं च दिव्यमाल्योपशोभितम् ५९  
 वैदूर्यमणिदण्डं च चामीकरविभूषितम् ।  
 दधार तरसा भीमश्छत्रं तच्छार्ङ्गधन्वनः ॥ ६०  
 उपारुह्य रथं शीघ्रं चामरव्यजने सिते ।  
 नकुलः सहदेवश्च धूयमानौ जनार्दनम् ॥ ६१  
 भीमसेनोऽर्जुनश्चैव यमावप्यरिसूदनौ ।  
 पृष्ठतोऽनुययुः कृष्णं माशब्द इति हर्षिताः ॥ ६२  
 त्रियोजने व्यतीते तु परिष्वज्य च पाण्डवान् ।  
 विसृज्य कृष्णस्तान्सर्वान्प्रणतान्द्वारकां ययौ ॥ ६३

तथा प्रणम्य गोविन्दं तदाप्रभृति पाण्डवाः ।  
 कपिलाद्यानि दानानि ददुर्धर्मपरायणाः ॥ ६४  
 मधुसूदनवाक्यानि स्मृत्वास्मृत्वा पुनःपुनः ।  
 मनसा पूजयामासुर्हृदयस्थानि पाण्डवाः ॥ ६५  
 युधिष्ठिरस्तु धर्मात्मा हृदि कृत्वा जनार्दनम् ।  
 तद्भक्तस्तन्मना युक्तस्तद्याजी तत्परोऽभवत् ॥ ६६  
 एवमुक्तं पुरावृत्तं वैष्णवं धर्मशासनम् ।  
 मया ते कथितं राजन्पवित्रं पापनाशनम् ॥ ६७  
 तच्छृणुष्व महाराज विष्णुप्रोक्तं कुरुद्वह ।  
 तेन गच्छसि नान्येन तद्विष्णोः परमं पदम् ॥ ६८

॥ इति श्रीमन्महाभारते शतसाहस्र्यां संहितायां वैयासिक्यां आश्वमेधिकपर्वणि वैष्णवधर्मपर्वणि  
 अष्टादशाधिकशततमोऽध्यायः ॥ ११८ ॥

॥ इत्याश्वमेधिकपर्व समाप्तम् ॥

इतः परमाश्रमवासिकपर्व भविष्यति ।  
 तस्यायमाद्यः श्लोकः ।  
 जनमेजय उवाच ।

प्राप्य पैतामहं राज्ञ्यं मम पूर्वपितामहाः ।  
 कथमासन्महाराजे धृतराष्ट्रे महात्मनि ॥ १

इत्याश्वमेधिकपर्व कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
 निर्णयसागरमुद्रायन्त्रे मुद्रापितम् । शकाब्दाः १८३२ सन १९१०.



॥ श्रीः ॥

# श्रीमन्महाभारतम् ।

सटिप्पणम् ।



आश्रमवासिकपर्व १५.

---

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

---

शके १८३२ साधारणनामसंवत्सरे ।



इदं पुस्तकं १८६७ संख्याकराजनियमस्य २५ संख्याकविभागानुसारतो लेखारूढ  
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।







आश्रमवासिक पर्वः





श्रीः ।

## श्रीमन्महाभारतम् ।

आश्रमवासिकपर्व १५ ।

(अथाश्रमवासपर्व ॥ १ ॥)

प्रथमोऽध्यायः ॥ १ ॥

युधिष्ठिरेण राज्यपरिपालनम् ॥ १ ॥ कुन्तीद्रौपद्यादिभिर्गान्धार्यांश्च श्रुत्वद्वर्तनम् ॥ २ ॥ भीमवर्जमर्जुनादिभिर्युधिष्ठिरशासनेन विशेषतो धृतराष्ट्रानुवर्तनम् ॥ ३ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
 देवीं सरस्वतीं व्यासं ततो जयमुदीरयेत् ॥ १ ॥  
 जनमेजय उवाच ।  
 प्राप्य पैतामहं राज्यं मम पूर्वपितामहाः ।  
 कथमासन्महाराजे धृतराष्ट्रे महात्मनि ॥ १ ॥  
 स तु राजा हतामात्यो हतपुत्रो निराश्रयः ।  
 कथमासीद्वैतैश्वर्यो गान्धारी च तपस्विनी ॥ २ ॥  
 कियन्तं चैव कालं ते मम पूर्वपितामहाः ।  
 स्थिता राज्ये महात्मानस्तन्मे व्याख्यातुमर्हसि ॥ ३ ॥  
 वैशंपायन उवाच ।  
 प्राप्य राज्यं महात्मानः पाण्डवा हतशत्रवः ।  
 धृतराष्ट्रं पुरस्कृत्य पृथिवीं पर्यपालयन् ॥ ४ ॥  
 धृतराष्ट्रमुपातिष्ठद्विदुरः संजयस्तथा ।  
 वैश्यापुत्रश्च मेधावी युयुत्सुः कुरुसत्तम ॥ ५ ॥  
 पाण्डवाः सर्वकार्येषु पर्यपृच्छन्त तं नृपम् ।  
 चक्रुस्तेनाभ्यनुज्ञाता वर्षाणि दश पञ्च च ॥ ६ ॥  
 सदाऽभिगम्य ते वीराः पर्युपासन्त तं नृपम् ।  
 पादाभिवादनं कृत्वा धर्मराजमते स्थिताः ॥ ७ ॥

ते मूर्ध्नि समुपाघ्राताः सर्वकार्याणि चक्रिरे ।  
 कुन्तिभोजसुता चैव गान्धारीमन्ववर्तत ॥ ८ ॥  
 द्रौपदी च सुभद्रा च याश्चान्याः पाण्डवस्त्रियः ।  
 समां वृत्तिमवर्तन्त तयोः श्वश्र्वोर्यथाविधि ॥ ९ ॥  
 शयनानि महार्हाणि वासांस्याभरणानि च ।  
 राजार्हाणि च सर्वाणि भक्ष्यभोज्यान्यनेकशः ॥ १० ॥  
 युधिष्ठिरो महाराज धृतराष्ट्रेऽभ्युपाहरत् ।  
 तथैव कुन्ती गान्धार्या गुरुवृत्तिमवर्तत ॥ ११ ॥  
 विदुरः संजयश्चैव युयुत्सुश्चैव कौरव ।  
 उपासते स्म तं वृद्धं हतपुत्रं जनाधिपम् ॥ १२ ॥  
 श्यालो द्रोणस्य यश्चासीदयितो ब्राह्मणो महान् ।  
 स च तस्मिन्महेष्वासः कृपः समभवत्तदा ॥ १३ ॥  
 व्यासश्च भगवानित्यमासांचक्रे नृपेण ह ।  
 कथाः कुर्वन्पुराणर्षिर्देवर्षिपितृरक्षसाम् ॥ १४ ॥  
 धर्मयुक्तानि कार्याणि व्यवहारान्वितानि च ।  
 धृतराष्ट्राभ्यनुज्ञातो विदुरस्तान्यकारयत् ॥ १५ ॥  
 सामन्तेभ्यः प्रियाण्यस्य कार्याणि सुबहून्यपि ।  
 प्राप्यन्तेऽर्थैः सुलघुभिः सुनयाद्विदुरस्य वै ॥ १६ ॥  
 अकरोद्बन्धमोक्षं च वध्यानां मोक्षणं तथा ।

गान्धारी च यशस्विनीति झ. थ. पाठः ॥ २ ॥ उपातिष्ठ-  
 दाराधितवान् ॥ ५ ॥ सतां वृत्तिमवर्तन्तेति थ. पाठः ॥ ९ ॥  
 तस्मिन्धृतराष्ट्रे समभवत्तन्निकटे अभवत् ॥ १३ ॥ वासं चक्रे  
 आश्रम ० १

नृपेण हेति क. थ. पाठः ॥ १४ ॥ प्रभावाद्विदुरस्य वै इति  
 क. थ. पाठः ॥ १६ ॥



न च धर्मसुतो राजा कदाचित्किंचिदब्रवीत् ॥ १७  
 विहारयात्रासु पुनः कुरुराजो युधिष्ठिरः ।  
 सर्वान्कामानुपस्थाप्य धृतराष्ट्रे न्यवेदयत् ॥ १८  
 आरालिकाः स्रूपकारा रागषाडविकास्तथा ।  
 उपातिष्ठन्त राजानं धृतराष्ट्रं यथापुरम् ॥ १९  
 वासांसि च महार्हाणि माल्यानि विविधानि च ।  
 उपाजहुर्यथाकालं धृतराष्ट्रस्य पाण्डवाः ॥ २०  
 मैरेयमधुमांसानि पानकानि लघूनि च ।  
 चित्रान्मक्ष्यविकारांश्च चक्रुस्तस्य यथा पुरा ॥ २१  
 ये चापि पृथिवीपालाः समाजग्मुस्ततस्ततः ।  
 उपातिष्ठन्त ते सर्वे कौरवेन्द्रं यथापुरा ॥ २२

कुन्ती च द्रौपदी चैव सात्वती च यशस्विनी ।  
 उलूपी नागकन्या च देवी चित्राङ्गदा तथा ॥ २३  
 धृष्टकेतोश्च भगिनी जरासन्धसुता तथा ।  
 एताश्चान्याश्च बह्व्यो वै योषितः पुरुषर्षभ ।  
 किंकराः पर्युपातिष्ठन्सर्वाः सुबलजां तथा ॥ २४  
 यथा पुत्रवियुक्तोऽयं न किंचिदुःखमाप्नुयात् ।  
 इति तानन्वशाद्वातृन्नित्यमेव युधिष्ठिरः ॥ २५  
 एवं ते धर्मराजस्य श्रुत्वा वचनमर्थवत् ।  
 सविशेषमवर्तन्त भीममेकं तदा विना ॥ २६  
 न हि तत्तस्य वीरस्य हृदयादपसर्पति ।  
 धृतराष्ट्रस्य दुर्बुद्ध्या यद्वृत्तं द्यूतमण्डले ॥ २७

॥ इति श्रीमन्महाभारते आश्रमवासिकपर्वणि आश्रमवासपर्वणि प्रथमोऽध्यायः ॥ १ ॥

### द्वितीयोऽध्यायः ॥ २ ॥

युधिष्ठिरेण नागराणां धृतराष्ट्रानुशासनपूर्वकं सहभ्रातृभिरप्रमादेन तत्परितोषणम् ॥ १ ॥

वैशंपायन उवाच ।  
 एवं संपूजितो राजा पाण्डवैरविफासुतः ।  
 विजहार यथापूर्वमृषिभिः पर्युपस्थितः ॥ १  
 ब्रह्मदेयाग्रहारांश्च प्रददौ स कुरुद्रहः ।  
 तच्च कुन्तीसुतो राजा सर्वमेवान्वमोदत ॥ २  
 आनृशंस्यपरो राजा प्रीयमाणो युधिष्ठिरः ।  
 उवाच स तदा भ्रातृनमात्यांश्च महीपतिः ।  
 मया चैव भवद्भिश्च मान्य एष नराधिपः ॥ ३  
 निदेशे धृतराष्ट्रस्य यस्तिष्ठति स मे सुहृत् ।  
 विपरीतश्च मे शत्रुर्नियम्यश्च भवेन्नरः ॥ ४  
 परिवृत्तेषु चाहःसु पुत्राणां श्राद्धकर्मणि ।  
 ददौ च राजा विचानि यावदस्य चिकीर्षितम् ५  
 ततः स राजा कौरव्यो धृतराष्ट्रो महामनाः ।  
 ब्राह्मणेभ्यो यथार्हेभ्यो ददौ विचान्यनेकशः ॥ ६  
 धर्मराजश्च भीमश्च सव्यसाची यमावपि ।  
 तत्सर्वमन्ववर्तन्त धृतराष्ट्रव्यपेक्षया ॥ ७

कथं नु राजा वृद्धः स पुत्रपौत्रवधार्दितः ।  
 शोकमसत्कृतं प्राप्य न म्रियेतेति चिन्त्य ते ॥ ८  
 यावद्धि कुरुवीरस्य जीवत्पुत्रस्य वै सुखम् ।  
 तावत्सुखमवामोति भोगांश्चैव व्यवस्थितान् ॥ ९  
 ततस्ते सहिताः पञ्च भ्रातरः पाण्डुनन्दनाः ।  
 तथाशीलाः समातस्थुर्धृतराष्ट्रस्य शासने ॥ १०  
 धृतराष्ट्रश्च तान्सर्वान्विनीतान्नियमे स्थितान् ।  
 शिष्यवृत्तिं समापन्नान्गुरुवत्प्रत्यपद्यत ॥ ११  
 गान्धारी चैव पुत्राणां विविधैः श्राद्धकर्मभिः ।  
 आनृण्यमगमत्कामान्विभेभ्यः प्रतिपाद्य सा ॥ १२  
 एवं धर्मभृतांश्रेष्ठो धर्मराजो युधिष्ठिरः ।  
 भ्रातृभिः सहितो धीमान्पूजयामास तं नृपम् ॥ १३  
 स राजा सुमहातेजा वृद्धः कुरुकुलोद्बहः ।  
 न ददर्श तदा किंचिदप्रियं पाण्डुनन्दने ॥ १४  
 वर्तमानेषु सद्गुतिं पाण्डवेषु महात्मसु ।  
 प्रीतिमानभवद्राजा धृतराष्ट्रोऽविकासुतः ॥ १५

अरया शत्रुविशेषेण लूनं छिन्नं शाकादि अराद्ध तत्संस्क्रुवन्ति  
 ते आरालिकाः शाकविशेषकर्तारः रागखाण्डविकास्तथेति श्रु.  
 पाठः । रागषाडवं पिप्पलीकुण्डलीशर्करोपेतो मुद्रयुषस्तत्कर्तारो

रागषाडविकाः ॥ १९ ॥ अन्वशात् अनुशिक्षितवान् ॥ २५ ॥  
 प्रथमोऽध्यायः ॥ १ ॥

निरस्यश्च भवेन्नर इति क. थ. पाठः ॥ ४ ॥ द्वितीयोऽध्यायः ॥ २ ॥



सौबलेयी च गान्धारी पुत्रशोकमपास्य तम् ।  
 सदैव प्रीतिमत्यासीत्तनयेषु निजेष्विव ॥ १६  
 प्रियाण्येव तु कौरव्यो नाप्रियाणि कुरुद्वहः ।  
 वैचित्रवीर्ये नृपतौ समाचरत सर्वदा ॥ १७  
 यद्यहूते च किञ्चित्स धृतराष्ट्रो जनाधिपः ।  
 गुरु वा लघु वा कार्यं गान्धारी च तपस्विनी १८  
 तं स राजा महाराज पाण्डवानां धुरंधरः ।  
 पूजयित्वा वचस्तत्तदकार्पीत्परवीरहा ॥ १९  
 तेन तस्याभवत्प्रीतो वृत्तेन स नराधिपः ।  
 अन्वत्प्यत संस्मृत्य पुत्रं तं मन्दचेतसम् ॥ २०  
 सदा च प्रातरुत्थाय कृतजप्यः शुचिर्नृपः ।  
 आशास्ते पाण्डुपुत्राणां समरेष्वपराजयम् ॥ २१  
 ब्राह्मणान्स्तिवाच्याथ हुत्वा चैव हुताशनम् ।  
 आयुंषि पाण्डुपुत्राणामाशंसत नराधिपः ॥ २२  
 न तां प्रीतिं परामाप पुत्रेभ्यः स तदा पुरा ।

यां प्रीतिं पाण्डुपुत्रेभ्यः सदाज्वाप नराधिपः २३  
 ब्राह्मणानां यथा वृत्तः क्षत्रियाणां यथाविधः ।  
 तथा विदूषूद्रसङ्घानामभवत्स प्रियस्तदा ॥ २४  
 यच्च किञ्चित्पापं पापं धृतराष्ट्रसुतैः कृतम् ।  
 अकृत्वा हृदि तत्पापं तं नृपं सोन्ववर्तत ॥ २५  
 यः कश्चिदपि यत्किञ्चित्प्रमादादंबिकासुते ।  
 कुरुते द्वेष्यतामेति स कौन्तेयस्य धीमतः ॥ २६  
 न राज्ञो धृतराष्ट्रस्य न च दुर्योधनस्य वै ।  
 उवाच दुष्कृतं कश्चिद्युधिष्ठिरमयान्नरः ॥ २७  
 धृत्या तुष्टो नरेन्द्रः स गान्धारी विदुरस्तथा ।  
 अजातशत्रोर्वृत्तेन न तु भीमस्य पार्थिवः ॥ २८  
 अन्ववर्तत भीमोपि निश्चितो धर्मजं नृपम् ।  
 धृतराष्ट्रं च संग्रेक्ष्य सदा भवति दुर्मनाः ॥ २९  
 राजानमनुवर्तन्त धर्मपुत्रमभिन्ना ।  
 अन्ववर्तत संकुद्धो हृदयेन पराञ्जुषः ॥ ३०

॥ इति श्रीमन्महाभारते आश्रमवासिकपर्वणि आश्रमवासपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

भीमसेनपरुषभाषणश्रवणाग्निर्वेदमुपगतवता धृतराष्ट्रेण सहगान्धार्या वनगमनाध्यवसायः ॥ १ ॥ तथा सकलपौरानय-  
 नेन तेषु स्वाध्यवसायनिवेदनम् ॥ २ ॥

वैशंपायन उवाच ।  
 युधिष्ठिरस्य नृपतेर्दुर्योधनपितुस्तदा ।  
 नान्तरं दृष्ट्वा राज्ये पुरुषाः प्रणयं प्रति ॥ १  
 यदा तु कौरवो राजा पुत्रं सस्मार बालिशम् ।  
 तदा भीमं हृदा राजन्नपध्याति स पार्थिवः ॥ २  
 कौरवश्चैव भीमश्च हृदाऽन्योन्यमवर्तताम् ।  
 ध्यायन्तौ श्लक्ष्णया वाचा त्रन्योन्यमभितिष्ठतां ३  
 अप्रकाशं व्यलीकानि चकारास्य वृकोदरः ।  
 आज्ञां प्रत्यहरच्चापि कृतकैः पुरुषैः सदा ॥ ४  
 स्मरन्दुर्मन्त्रितं तस्य वृत्तान्यप्यस्य कानिचित् ।  
 'असकृच्चाप्युवाचेदं हतास्ते मन्दचेतसः ॥' ५  
 अथ भीमः सुहृन्मध्ये बाहुशब्दं तथाऽकरोत् ।  
 संश्रवे धृतराष्ट्रस्य गान्धार्याश्चाप्यमर्षणः ॥ ६

स्मृत्वा दुर्योधनं शत्रुं कर्णदुःशासनावपि ।  
 प्रोवाचेदं सुसंरब्धो भीमः सपरुषं वचः ॥ ७  
 अन्धस्य नृपतेः पुत्रा मया परिषबाहुना ।  
 नीता लोकमग्नं सर्वे नानाशस्त्रास्त्रयोधिनः ॥ ८  
 इमौ तौ परिषप्रख्यौ भुजौ मम दुरासदौ ।  
 ययोरन्तरमासाद्य धार्तराष्ट्राः क्षयं गताः ॥ ९  
 ताविमौ चन्दनेनाक्तौ वन्दनीयौ च मे भुजौ ।  
 याभ्यां दुर्योधनो नीतः क्षयं ससुतबान्धवः १०  
 एताश्चान्याश्च विविधाः शल्यभूता नराधिपः ।  
 वृकोदरस्य ता वाचः श्रुत्वा निर्वेदमागमत् ॥ ११  
 सा च बुद्धिमती देवी कालपर्यायवेदिनी ।  
 गान्धारी सर्वधर्मज्ञा तान्यलीकानि शुश्रुवे ।  
 'कुन्तीं वर्यां तु संवीक्ष्य शापे नास्याकरोन्मतिं' १२

तथैव भीमसेनोऽपि धृतराष्ट्रं जनाधिपम् । नामर्षयत

राजेन्द्र सदैव दुष्टवदृदेति ह्य. पाठः ॥ ३ ॥



ततः पञ्चदशे वर्षे समतीते नराधिपः ।  
 राजा निर्वेदमापेदे भीमबाणपाणपीडितः ॥ १३  
 'सुखासक्तं कृच्छ्रपरं ज्ञात्वा चैव युधिष्ठिरम् ।  
 तपोयोगात्तपस्तप्तुं मनश्चक्रे महामतिः ॥' १४  
 नान्वबुध्यत तद्राजा कुन्तीपुत्रो युधिष्ठिरः ।  
 श्वेताश्वो वाऽथ कुन्ती वा द्रौपदी वा यशस्विनी १५  
 माद्रीपुत्रौ च भीमस्य मतं तावन्ववर्तताम् ।  
 राज्ञस्तु चित्तं रक्षन्तौ नोचतुः स्वयमप्रियम् ॥ १६  
 ततः समानयामास धृतराष्ट्रः सुहृज्जनम् ।  
 बाष्पसंदिग्धमत्यर्थमिदमाह च तान्भृशम् ॥ १७  
 विदितं भवतामेतद्यथा वृत्तः कुरुक्षयः ।  
 ममापराधात्तत्सर्वमिति ज्ञेयं तु कौरवाः ॥ १८  
 योऽहं दुष्टमतिं मन्दो ज्ञातीनां भयवर्धनम् ।  
 दुर्योधनं कौरवाणामाधिपत्येऽभ्यपेक्षयम् ।  
 यच्चाहं वासुदेवस्य नाश्रौषं वाक्यमर्थवत् ॥ १९  
 वध्यतां साध्वयं पापः सामात्य इति दुर्मतिः ।  
 पुत्रस्नेहाभिभूतस्तु हितमुक्तो मनीषिभिः ॥ २०  
 विदुरेणाथ भीष्मेण द्रोणेन च कृपेण च ।  
 पदेपदे भगवता व्यासेन च महात्मना ।  
 संजयेनाथ गान्धार्या तदिदं तप्यते मया ॥ २१  
 यच्चाहं पाण्डुपुत्रेषु गुणवत्सु महात्मसु ।  
 न न्यस्तवाञ्छिश्यं दीप्तां पितृपैतामहीमिमाम् २२  
 विनाशं पश्यमानो हि सर्वराज्ञां गदाग्रजः ।  
 एतच्छ्रेयस्तु परममन्यत जनार्दनः ॥ २३  
 सोहमेतान्यलीकानि दुर्वृत्तान्यात्मनस्तदा ।  
 हृदये शल्यभूतानि धारयामि सहस्रशः ॥ २४  
 विशेषतस्तु दह्यामि वर्षे पञ्चदशेऽद्य वै ।  
 अस्य पापस्य शुद्ध्यर्थं नियतोऽसि सुदुर्मतिः ॥ २५  
 चतुर्थे नियते काले कदाचिदपि चाष्टमे ।  
 तृष्णाविनयनं भुञ्जे गान्धारी वेद तन्मम ॥ २६

करोत्याहारमिति मां सर्वः परिजनः सदा ।  
 युधिष्ठिरभयादेति भृशं तप्यति पाण्डवः ॥ २७  
 भूमौ शये जप्यपरो दर्भेष्वजिनसंवृतः ।  
 नियमव्यपदेशेन गान्धारी च यशस्विनी ॥ २८  
 अहं पुत्रशतं वीरं संग्रामेष्वपलायिनम् ।  
 नानुतप्ये हतं तत्र क्षत्रधर्मं हि तं विदुः ॥ २९  
 इत्युक्त्वा धर्मराजानमभ्यभाषत कौरवः ।  
 भद्रं ते यादवीमातर्वचश्चेदं निबोध मे ॥ ३०  
 सुखमध्युषितः पुत्र त्वया सुपरिपालितः ।  
 मया दानानि दत्तानि श्राद्धानि च पुनःपुनः ३१  
 प्रकृष्टं च मया पुत्र पुण्यं चीर्णं यथाबलम् ।  
 गान्धारी हतपुत्रेयं धैर्येणोदीक्षते च माम् ॥ ३२  
 द्रौपद्या ह्यपकर्तारस्तव चैश्वर्यहारिणः ।  
 समतीता नृशंसास्ते स्वधर्मेण हता युधि ॥ ३३  
 न तेषु प्रतिकर्तव्यं पश्यामि कुरुनन्दन ।  
 सर्वे शस्त्रजिताँल्लोकान्गतास्तेऽभिमुखं हताः ॥ ३४  
 आत्मनस्तु हितं पुण्यं प्रतिकर्तव्यमद्य ते ।  
 गान्धार्याश्चैव राजेन्द्र तदनुज्ञातुमर्हसि ॥ ३५  
 त्वं तु शस्त्रभृतां श्रेष्ठः सततं धर्मवत्सलः ।  
 राजा गुरुः प्राणभृतां तस्मादेतद्ब्रवीम्यहम् ॥ ३६  
 अनुज्ञातस्त्वया वीर संश्रयेयं वनान्यहम् ।  
 चीरवल्कलभृद्राजङ्गान्गान्धार्या सहितोऽनया ॥ ३७  
 तवाशिषः प्रयुञ्जानो भविष्यामि वनेचरः ।  
 उचितं नः कुले तात सर्वेषां भरतर्षभ ।  
 पुत्रेष्वैश्वर्यमाधाय वयसोन्ते वनं नृप ॥ ३८  
 तत्राहं वायुभक्षो वा निराहारोपि वा वसन् ।  
 पत्न्या सहानया वीर चरिष्यामि तपः परम् ॥ ३९  
 त्वं चापि फलभाक्तात तपसः पार्थिवो ह्यसि ।  
 फलभाजो हि राजानः कल्याणस्येतरस्य वा ॥ ४०

॥ इति श्रीमन्महाभारते आश्रमवासिकपर्वणि आश्रमवासपर्वणि तृतीयोऽध्यायः ॥ ३ ॥

सोहमेतान्यतीतानीति क. पाठः ॥ २४ ॥ तृष्णाविनयनं तृष्णामा-

त्रापहं मण्डादि नतु क्षुब्धाधिहरम् ॥ २६ ॥ तृतीयोऽध्यायः ॥ ३ ॥



## चतुर्थोऽध्यायः ॥ ४ ॥

धृतराष्ट्रेण युधिष्ठिरं प्रति स्वस्य वनंगमनाभ्यनुज्ञानप्रार्थना ॥ १ ॥ युधिष्ठिरेण धृतराष्ट्रानुशोचनपूर्वकं तत्प्रतिषेधने व्यासेन युधिष्ठिरचोदनाय तन्नागमनम् ॥ २ ॥

युधिष्ठिर उवाच ।

न मां ग्रीणयते राज्यं त्वय्येवं दुःखिते नृप ।  
 धिक्कामस्तु सुदुर्बुद्धिं राज्यसक्तं प्रमादिनम् ॥ १  
 गृहे वसन्तं दुःखार्तमुपवासकृशं भृशम् ।  
 यताहारं क्षितिशयं नाविदं भ्रातृभिः सह ॥ २  
 अहोस्मि वञ्चितो मूढो भवता गूढबुद्धिना ।  
 विश्वासयित्वा पूर्वं मां यदिदं दुःखमश्रुथाः ॥ ३  
 किं मे राज्येन भोगैर्वा किं यज्ञैः किं सुखेन वा ।  
 यस्य मे त्वं महीपाल दुःखान्येतान्यवाप्तवान् ॥ ४  
 पीडितं चापि जानामि राज्यमात्मानमेव च ।  
 अनेन वचसा तेऽद्य दुःखितस्य जनेश्वर ॥ ५  
 भवान्पिता भवान्माता भवान्नः परमो गुरुः ।  
 भवता विप्रहीणा वै कनु तिष्ठामहे वयम् ॥ ६  
 औरसो भवतः पुत्रो युयुत्सुर्नृपसत्तम ।  
 अस्तु राजा महाराज यमन्यं मन्यते भवान् ॥ ७  
 अहं वनं गमिष्यामि भवान्राजा प्रशास्तिवदम् ।  
 नमामयशसा दग्धं भूयस्त्वं दग्धुमर्हसि ॥ ८  
 नाहं राजा भवान्राजा भवता परवानहम् ।  
 कथं गुरुं त्वां धर्मज्ञमनुज्ञातुमिहोत्सहे ॥ ९  
 न मन्युर्हृदि नः कश्चित्सुयोधनकृतेऽनघ ।  
 भवितव्यं तथा तद्धि वयं चान्ये च मोहिताः ॥ १०  
 वयं पुत्रा हि भवतो यथा दुर्योधनादयः ।  
 गान्धारी चैव कुन्ती च निर्विशेषे मते मम ॥ ११  
 स मां त्वं यदि राजेन्द्र परित्यज्य गमिष्यसि ।  
 पृष्ठतस्त्वनुयास्यामि सत्यमात्मानमालभे ॥ १२  
 इयं हि वसुसंपूर्णा मही सागरमेखला ।  
 भवता विप्रहीणस्य न मे ग्रीतिकरी भवेत् ॥ १३  
 भवदीयमिदं सर्वं शिरसा त्वां प्रसादये ।  
 त्वदधीनाः स राजेन्द्र व्येतु ते मानसो ज्वरः ॥ १४  
 भवितव्यमनुप्राप्तो मन्ये त्वं वसुधाधिप ।  
 दिष्ट्या शुश्रूषमाणस्त्वां मोक्षिष्ये मनसो ज्वरं ॥ १५

धृतराष्ट्र उवाच ।

तापस्ये मे मनस्तात वर्तते कुरुनन्दन ।  
 उचितं च कुलेऽस्माकमरण्यगमनं प्रभो ॥ १६  
 चिरमध्युषितः पुत्र चिरं शुश्रूषितस्त्वया ।  
 वृद्धं मामप्यनुज्ञातुमर्हसि त्वं नराधिप ॥ १७  
 वैशंपायन उवाच ।  
 इत्युक्त्वा धर्मराजानं वेपमानं कृताञ्जलिम् ।  
 उवाच विदुरं राजा धृतराष्ट्रोऽविकासुतः ॥ १८  
 संजयं च महात्मानं कृपं चापि महारथम् ।  
 अनुनेतुमिहेच्छामि भवद्भिर्वसुधाधिपम् ॥ १९  
 म्लायते मे मनो हीदं मुखं च परिशुष्यति ।  
 वयसा च प्रकृष्टेन वाग्व्यायामेन चैव ह ॥ २०  
 इत्युक्त्वा स तु धर्मात्मा वृद्धो राजा कुरूद्रहः ।  
 गान्धारीं शिश्रिये धीमान्सहसैव गतासुवत् ॥ २१  
 तं तु दृष्ट्वा समासीनं विसंज्ञमिव कौरवम् ।  
 आर्तिं राजाऽगमत्तीव्रां कौन्तेयः परवीरहा ॥ २२  
 युधिष्ठिर उवाच ।  
 यस्य नागसहस्रेण शतसङ्ख्येन वै बलम् ।  
 सोयं नारीं व्यपाश्रित्य शेते राजा गतासुवत् ॥ २३  
 आयसी प्रतिमा येन भीमसेनस्य सा पुरा ।  
 चूर्णीकृता बलवता सोबलामाश्रितः स्त्रियम् ॥ २४  
 धिगस्तु मामधर्मज्ञं धिगबुद्धिं धिक् मे श्रुतम् ।  
 यत्कृते पृथिवीपालः शेतेऽयमतथोचितः ॥ २५  
 अहमप्युपवत्स्यामि यथैवायं गुरुर्मम ।  
 यदि राजा न शुक्लेऽयं गान्धारी च यशस्विनी ॥ २६  
 वैशंपायन उवाच ।  
 ततोऽस्य पाणिना राजञ्जलशीतेन पाण्डवः ।  
 उरो मुखं च शनकैः पर्यमार्जत धर्मवित् ॥ २७  
 तेन रत्नौषधिमता पुण्येन च सुगन्धिना ।  
 पाणिस्पर्शेन राज्ञः स राजा संज्ञामवाप ह ॥ २८  
 स्पृशन्तं पाणिना भूयः परिष्वज्य च पाण्डवम् ।



‘उवाच राजा धर्मज्ञो धृतराष्ट्रः शुभं वचः ॥’ २९  
 जीवामीवातिसंस्पर्शात्तव राजीवलोचन ।  
 मूर्धनं च तवाघ्रातुमिच्छामि मनुजाधिप ।  
 पाणिभ्यां हि परिस्पृष्टुं प्राणानां हितमात्मनि ॥ ३०  
 अष्टमो ह्यद्य कालोऽयमाहारस्य कृतस्य मे ।  
 येनाहं कुरुशार्दूल शक्नोमि न विचेष्टितुम् ॥ ३१  
 व्यायामश्चायमत्यर्थं कृतस्त्वामभियाचता ।  
 ततो ग्लानमनास्तात नष्टसंज्ञ इवाभवम् ॥ ३२  
 तवामृतसुखस्पर्शं हस्तस्पर्शमिमं प्रभो ।  
 लब्ध्वा संजीवितोऽसीति मन्ये कुरुकुलोद्ग्रह ॥ ३३  
 वैशंपायन उवाच ।  
 एवमुक्तस्तु कौन्तेयः पित्रा ज्येष्ठेन भारत ।  
 पस्पर्श सर्वगात्रेषु स्नेहार्द्रस्तं शनैस्तदा ॥ ३४  
 उपलभ्य ततः प्राणान्धृतराष्ट्रो महीपतिः ।  
 बाहुभ्यां संपरिष्वज्य मूर्ध्न्याजिघ्रत पाण्डवम् ॥ ३५  
 विदुरादयश्च ते सर्वे रुरुदुर्दुःखिता भृशम् ।  
 अतिदुःखात्तु राजानं नोचुः किञ्चन पाण्डवम् ॥ ३६  
 गान्धारी त्वेव धर्मज्ञा मनसोद्ग्रहती भृशम् ।  
 दुःखान्यधारयद्राजनैवमित्येव चाब्रवीत् ॥ ३७  
 इतरास्तु स्त्रियः सर्वाः कुन्त्या सह सुदुःखिताः ।

नेत्रैरागतविक्लेदैः परिवार्य स्थिताऽभवन् ॥ ३८  
 अथाब्रवीत्पुनर्वाक्यं धृतराष्ट्रो युधिष्ठिरम् ।  
 अनुजानीहि मां राजंस्तापस्ये भरतर्षभ ॥ ३९  
 ग्लायते मे मनस्तात भूयोभूयः प्रजल्पतः ।  
 न मामतः परं पुत्र परिक्लिष्टमिहार्हसि ॥ ४०  
 तस्मिंस्तु कौरवेन्द्रे तं तथा भ्रुवति पाण्डवम् ।  
 सर्वेषामवरोधानामार्तनादो महानभूत् ॥ ४१  
 दृष्ट्वा कृशं विवर्णं च राजानमतथोचितम् ।  
 उपवासपरिश्रान्तं त्वगस्थिपरिवारितम् ॥ ४२  
 धर्मपुत्रः स्वपितरं परिष्वज्य महाप्रभुम् ।  
 शोकजं बाष्पमुत्सृज्य पुनर्वचनमब्रवीत् ॥ ४३  
 न कामये नरश्रेष्ठ जीवितं पृथिवीं तथा ।  
 यथा तव प्रियं राजंश्चिकीर्षामि परंतप ॥ ४४  
 यदि चाहमनुग्राह्यो भवतो दयितोऽपि वा ।  
 क्रियतां तावदाहारस्ततो वेत्स्याम्यहं परम् ॥ ४५  
 ततोऽब्रवीन्महातेजा धृतराष्ट्रो युधिष्ठिरम् ।  
 अनुज्ञातस्त्वया पुत्र भुञ्जीयामिति कामये ॥ ४६  
 इति भ्रुवति राजेन्द्रे धृतराष्ट्रे युधिष्ठिरम् ।  
 ऋषिः सत्यवतीपुत्रो व्यासोऽभ्येत्य वचोऽब्रवीत् ॥

॥ इति श्रीमन्महाभारते आश्रमवासिकपर्वणि आश्रमवासपर्वणि चतुर्थोऽध्यायः ॥ ४ ॥

### पञ्चमोऽध्यायः ॥ ५ ॥

व्यासेन युधिष्ठिरं प्रति सहेतूपन्यासं धृतराष्ट्रस्य वनगमनाभ्यनुज्ञानचोदनापूर्वकं स्वाश्रमगमनम् ॥ १ ॥ युधिष्ठिरेण धृतराष्ट्रं प्रति कृच्छ्रेण तदभ्यनुज्ञानाङ्गीकरणम् ॥ २ ॥

व्यास उवाच ।  
 युधिष्ठिर महाबाहो यथाऽऽह कुरुनन्दनः ।  
 धृतराष्ट्रो महातेजास्तत्कुरुष्वविचारयन् ॥ १  
 अयं हि वृद्धो नृपतिर्हतपुत्रो विशेषतः ।  
 नेदं कृच्छ्रं चिरतरं सहेदिति मतिर्मम ॥ २  
 गान्धारी च महाभागा प्राज्ञा करुणवेदिनी ।  
 पुत्रशोकं महाराज धैर्येणोद्ग्रहते भृशम् ॥ ३  
 अहमप्येतदेव त्वां ब्रवीमि कुरु मे वचः ।  
 अनुज्ञां लभतां राजा मा वृथेह मरिष्यति ॥ ४

‘स्वस्थो भवत्वयं धीमान्वनेषु मधुगन्धिषु ।’  
 राजर्षीणां पुराणानामनुयातु गतिं नृपः ।  
 राजर्षीणां हि सर्वेषामन्ते वनमुपाश्रयः ॥ ५  
 वैशंपायन उवाच ।  
 इत्युक्तः स तदा राजा व्यासेनाद्भुतकर्मणा ।  
 प्रत्युवाच महातेजा धर्मराजो महामुनिम् ॥ ६  
 भगवानेव नो मान्यो भगवानेव नो गुरुः ।  
 भगवानस्य राज्यस्य कुलस्य च परायणम् ॥ ७  
 अहं तु पुत्रो भगवन्पिता राजा गुरुश्च मे ।



निदेशवतीं च पितुः पुत्रो भवति धर्मतः ॥ ८  
 वैशंपायन उवाच ।  
 इत्युक्तः स तु तं ग्राह व्यासो वेदविदांवरः ।  
 युधिष्ठिरं महातेजाः पुनरेव महाकविः ॥ ९  
 एवमेतन्महाभाग यथा वदसि भारत ।  
 राजाऽयं वृद्धतां प्राप्तः प्रमाणे परमे स्थितः ॥ १०  
 सोयं मयाऽभ्यनुज्ञातस्त्वया च पृथिवीपतिः ।  
 करोतु स्वमभिप्रायं मा स विघ्नकरो भव ॥ ११  
 एष एव परो धर्मो राजर्षीणां युधिष्ठिर ।  
 समरे वा भवेन्मृत्युर्वने वा विधिपूर्वकम् ॥ १२  
 पित्रा तु तव राजेन्द्र पाण्डुना पृथिवीक्षिता ।  
 शिष्यभूतेन राजाऽयं गुरुवत्पर्युपासितः ॥ १३  
 ऋतुभिर्दक्षिणावल्ली रत्नपर्वतशोभितैः ।  
 महद्भिरिष्टं गौर्युक्ता प्रजाश्च परिपालिताः ॥ १४  
 पुत्रसंस्थं च विपुलं राज्यं विप्रोषिते त्वयि ।  
 त्रयोदशसमा भुक्तं दत्तं च विविधं वसु ॥ १५

त्वया चायं नरव्याघ्र गुरुशुश्रूषयाऽनघ ।  
 आराधितः स भृत्येन गान्धारी च यशस्विनी ॥ १६  
 अनुजानीहि पितरं समयोऽस्य तपोविधौ ।  
 न मन्युर्विद्यते चास्य सुसूक्ष्मोऽपि युधिष्ठिर ॥ १७  
 वैशंपायन उवाच ।  
 एतावदुक्त्वा वचनमनुमान्य च पार्थिवम् ।  
 तथाऽस्त्विति च तेनोक्तः कौन्तेयेन ययौ वनम् ॥ १८  
 गते भगवति व्यासे राजा पाण्डुसुतस्तदा ।  
 प्रोवाच पितरं वृद्धं मन्दमन्दमिवानतः ॥ १९  
 यदाह भगवान्व्यासो यच्चापि भवतो मतम् ।  
 यथाऽऽह च महेष्वासः कृपो विदुर एव च ॥ २०  
 युयुत्सुः संजयश्चैव तत्कर्तास्म्यहमञ्जसा ।  
 सर्व एव हि मान्या मे कुलस्य हि हितैषिणः ॥ २१  
 इदं तु याचे नृपते त्वामहं शिरसा नतः ।  
 क्रियतां तावदाहारस्ततो गच्छाश्रमं प्रति ॥ २२

॥ इति श्रीमन्महाभारते आश्रमवासिकपर्वणि आश्रमवासपर्वणि पञ्चमोऽध्यायः ॥ ५ ॥

### षष्ठोऽध्यायः ॥ ६ ॥

वनं यियासुना धृतराष्ट्रेण युधिष्ठिराय राजनीत्युपदेशः ॥ १ ॥

वैशंपायन उवाच ।  
 ततो राज्ञाऽभ्यनुज्ञातो धृतराष्ट्रो महामनाः ।  
 ययौ स्वभवनं राजा गान्धार्याऽनुगतस्तदा ॥ १  
 मन्दप्राणगतिर्धीमान्कृच्छ्रादिव समुद्रहन् ।  
 पदानि स महीपालो जीर्णो गजपतिर्यथा ॥ २  
 तमन्वगच्छद्विदुरो विद्वान्मृतश्च संजयः ।  
 स चापि परमेष्वासः कृपः शारद्वतस्तथा ॥ ३  
 स प्रविश्य गृहं राजा कृतपूर्वाह्निकक्रियः ।  
 तर्पयित्वा द्विजश्रेष्ठानाहारमकरोत्तदा ॥ ४  
 गान्धारी चैव धर्मज्ञा कुन्त्या सह मनस्विनी ।  
 वधूभिरुपचारेण पूजिताऽभुङ्क्त भारत ॥ ५  
 कृताहारं कृताहाराः सर्वे ते विदुरादयः ।  
 पाण्डवाश्च कुरुश्रेष्ठमुपातिष्ठन्त तं नृपम् ॥ ६

ततोऽब्रवीन्महाराजः कुन्तीपुत्रमुपहरे ।  
 निषण्णं पाणिना पृष्ठे संस्पृशन्नं विकासुतः ॥ ७  
 अग्रमादस्त्वया कार्यः सर्वथा कुरुनन्दन ।  
 अष्टाङ्गे राजशार्दूल राज्ये धर्मपुरस्कृते ॥ ८  
 तनु शक्यं महाराज रक्षितुं पाण्डुनन्दन ।  
 राज्यं धर्मेण कौन्तेय विद्वानसि निबोध तत् ॥ ९  
 विद्यावृद्धान्सदैव त्वमुपासीथा युधिष्ठिर ।  
 शृणुयास्ते च यद्भूयुः कुर्याश्चैवाविचारयन् ॥ १०  
 प्रातरुत्थाय तान्राजन्पूजयित्वा यथाविधि ।  
 कृत्यकाले समुत्पन्ने पृच्छेथाः कार्यमात्मनः ॥ ११  
 ते तु संमानिता राजस्त्वया लोकहितार्थिना ।  
 प्रवक्ष्यन्ति हितं तात सर्वथा तव भारत ॥ १२

तपोविधौ तपःकरणे ॥ १७ ॥ पञ्चमोऽध्यायः ॥ ५ ॥

अभुङ्क्त भुक्तवती ॥ ५ ॥ अष्टाङ्गे स्वाम्यमालादिभुक्ते ॥ ८ ॥



इन्द्रियाणि च सर्वाणि वाजिवत्परिपालय ।  
 हितायैव भविष्यन्ति रक्षितं द्रविणं यथा ॥ १३  
 अमात्यानुपधातीतान्पितृपैतामहाञ्जुचीन् ।  
 दान्तान्कर्मसु सर्वेषु मुख्यान्मुख्येषु योजये ॥ १४  
 चारयेथाश्च सततं चारैरविदितः परैः ।  
 परीक्षितैर्बहुविधैः स्वराष्ट्रेषु परेषु च ॥ १५  
 पुरं च ते सुगुप्तं स्याद्दृढप्राकारतोरणम् ।  
 अट्टाट्टालकसंवाधं षट्पदं सर्वतो दिशम् ॥ १६  
 तस्य द्वाराणि सर्वाणि पर्याप्तानि बृहन्ति च ।  
 सर्वतः सुविभक्तानि यत्रैरारक्षितानि च ॥ १७  
 पुरुषैरलमर्थस्ते विदितैः कुलशीलतः ।  
 आत्मा च रक्ष्यः सततं भोजनादिषु भारत ।  
 विहारहारकालेषु माल्यशय्यासनेषु च ॥ १८  
 स्त्रियश्च ते सुगुप्ताः स्युर्द्वैराप्तैरधिष्ठिताः ।  
 शीलवद्भिः कुलीनैश्च विद्वद्भिश्च युधिष्ठिर ॥ १९  
 मन्त्रिणश्चैव कुर्वीथा द्विजान्विद्याविशारदान् ।  
 विनीतांश्च कुलीनांश्च धर्मार्थकुशलानृजून् ॥ २०  
 तैः सार्धं मन्त्रयेथास्त्वं नात्यर्थं बहुभिः सह ।  
 समस्तैरपि च व्यस्तैर्व्यपदेशेन केनचित् ॥ २१  
 सुसंवृतं मन्त्रगृहं स्थलं चारुह्य मन्त्रयेः ।  
 अरण्ये निःशलाके वा न च रात्रौ कथंचन ॥ २२  
 वानराः पक्षिणश्चैव ये मनुष्यानुकारिणः ।  
 सर्वे मन्त्रगृहे वर्ज्या ये चापि जडपङ्गवः ॥ २३  
 मन्त्रभेदे हि ये दोषा भवन्ति पृथिवीक्षिताम् ।  
 न ते शक्याः समाधातुं कथंचिदिति मे मतिः ॥ २४  
 दोषांश्च मन्त्रभेदस्य ब्रूयास्त्वं मन्त्रिमण्डले ।  
 अभेदे च गुणा राजन्पुनःपुनररिदम ॥ २५  
 पौरजानपदानां च शौचाशौचे युधिष्ठिर ।  
 यथा स्याद्विदितं राजस्तथा कार्यं कुरुद्रह ॥ २६  
 व्यवहारश्च ते राजन्नित्यमाप्तैरधिष्ठितः ।  
 योज्यस्तुष्टैर्हितैः राजन्नित्यं चारैरनुष्ठितः ॥ २७

परिमाणं विदित्वा च दण्डं दण्ड्येषु भारत ।  
 प्रणयेयुर्यथान्यायं पुरुषास्ते युधिष्ठिर ॥ २८  
 आदानरुचयश्चैव परदाराभिर्मर्शिनः ।  
 उग्रदण्डप्रधानाश्च मिथ्याव्याहारिणस्तथा ॥ २९  
 आक्रोष्टारश्च लुब्धाश्च हर्तारः साहसप्रियाः ।  
 सभाविहारभेत्तारो वर्णानां च प्रदूषकाः ।  
 हिरण्यदण्ड्या वध्याश्च कर्तव्या देशकालतः ॥ ३०  
 'अवरोधभूमौ भृत्यैश्च पानं सह विवर्जयेत् ।  
 आक्रोशन्त्यनुमत्तास्ते कलत्रं वाऽपि गृह्णते ॥ ३१  
 जिघांसन्त्यपि शस्त्रेण नष्टाः क्रीडन्ति चोत्कटाः ।  
 नानाक्षेपा व्याहरन्ति गम्यागम्यं न जानते ॥ ३२  
 अतिपानेन राजाऽपि सर्वं कोशं विनाशयेत् ।  
 वितरेद्वायकेभ्यश्च वृथा च द्रव्यसंचयम् ॥ ३३  
 शब्दमात्मनि दोषांश्च पिबेदेकश्च जायया ।  
 युक्त्या प्रकाशमयति सुवीर्यस्य विद्वद्वये ॥ ३४  
 प्रातरेव हि पश्येथा ये कुर्युः प्रियकर्म ते ।  
 अलंकारमथो भोज्यमत ऊर्ध्वं समाचरेः ॥ ३५  
 पश्येथाश्च ततो योधान्सदा त्वं प्रतिहर्षयन् ।  
 दूतानां च चराणां च प्रदोषस्ते सदा भवेत् ॥ ३६  
 सदा चापररात्रान्ते भवेत्कार्यार्थनिर्णयः ।  
 मध्यरात्रे विहारस्ते मध्याह्ने च सदा भवेत् ॥ ३७  
 सर्वे त्वौपयिकाः कालाः कार्याणां भरतर्षभ ।  
 तथैवालंकृतः काले तिष्ठेथा भूरिदक्षिणः ॥ ३८  
 'न विद्राव्य च तिष्ठेत् परिहार्यं विभूषणम् ।  
 प्रयोज्यं सर्वदैवेह मङ्गल्यं पापनाशनम् ॥ ३९  
 चक्रवत्तात कार्याणां पर्यायो दृश्यते सदा ।  
 कोशस्य निचये यत्नं कुर्वीथा न्यायतः सदा ।  
 विविधस्य महाराज विपरीतं विवर्जयेः ॥ ४०  
 चारैर्विदित्वा शत्रून्श्च ये राज्ञामन्तरैषिणः ।  
 तानाप्तैः पुरुषैर्दूराद्वातयेथा नराधिप ॥ ४१  
 कर्म दृष्ट्वाऽथ भृत्यांस्त्वं वरयेथाः कुरुद्रह ।

राज्यवत्परिपालयेति क. थ. पाठः ॥ १३ ॥ अष्टा दुर्गोपरि-  
 भागे संचारस्थानानि । षट्पदं षड्भिः पदैः पदनीयैः स्थानैर्यु-  
 क्तम् । तेन सप्तप्राकारमिति गम्यते । तत्र सप्तमस्यान्तःपुर-  
 लात् पदेवाच्येषां पदनीयानि स्थानानि ॥ १६ ॥ निःशलाके

अतृणे । सतृणे ह्यासन्नः परचारो ज्ञातुमशक्य इति ॥ २२ ॥  
 आदानरुचयः उत्क्रोचोपजीविनः ॥ २९ ॥ प्रदोषो रजनीमुखं  
 दूतादीनां दर्शनकालः । प्रदेयस्ते सदा भवेदिति क. थ. पाठः  
 ॥ ३६ ॥



कारयेथाश्च कर्माणि युक्तायुक्तैरधिष्ठितैः ॥ ४२  
 सेनाप्रणेता च भवेत्तव तात दृढव्रतः ।  
 शूरः क्लेशसह्यैव हितो भक्तश्च पूरुषः ॥ ४३  
 सर्वे जनपदाश्चैव तव कर्माणि पाण्डव ।  
 गोवद्रासभवचैव कुर्युर्ये व्यवहारिणः ॥ ४४  
 खरन्ध्रं परन्ध्रं च खेषु चैव परेषु च ।

उपलक्षयितव्यं ते नित्यमेव युधिष्ठिर ॥ ४५  
 देशजाश्चैव पुरुषा विक्रान्ताः खेषु कर्मसु ।  
 यात्राभिरनुरूपाभिरनुग्राह्या हितास्त्वया ॥ ४६  
 गुणार्थिनां गुणः कार्यो विदुषा वै जनाधिप ।  
 अविचार्याश्च ते ते स्युरचला इव नित्यशः ॥ ४७

॥ इति श्रीमन्महाभारते आश्रमवासिकपर्वणि आश्रमवासपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

धृतराष्ट्रेण युधिष्ठिरं प्रति राजनीतिकथनम् ॥ १ ॥

धृतराष्ट्र उवाच ।  
 मण्डलानि च बुध्येथाः परेषामात्मनस्तथा ।  
 उदासीनगुणानां च मध्यस्थानां च भारत ॥ १  
 चतुर्णां शत्रुजातानां सर्वेषामाततायिनाम् ।  
 मित्रं चामित्रमित्रं च बोद्धव्यं तेऽरिकर्षण ॥ २  
 अथ नानाजनपदा दुर्गाणि विविधानि च ।  
 बलानि च कुरुश्रेष्ठ भवत्येषां यथेच्छकम् ॥ ३  
 ते च द्वादश कौन्तेय राजानो विविधात्मकाः ।  
 मन्त्रिप्रधानाश्च गुणाः षष्टिर्द्वादश च प्रभो ॥ ४  
 एतन्मण्डलमित्याहुराचार्या नीतिकोविदाः ।  
 अत्र षाड्गुण्यमायत्तं युधिष्ठिर निबोध तत् ॥ ५  
 वृद्धिक्षयौ च विज्ञेयौ स्थानं च कुरुसत्तम ।  
 द्विसप्तत्यां महाबाहो ततः षाड्गुण्यजा गुणाः ॥ ६  
 यथा स्वपक्षो बलवान्परपक्षस्तथा बलः ।  
 विगृह्य शत्रून्कौन्तेय यायात्क्षितिपतिस्तदा ॥ ७  
 यदा परे च बलिनः स्वपक्षश्चैव दुर्बलः ।  
 सार्धं विद्वांस्तदा क्षीणः परैः सन्धि समाश्रयेत् ॥ ८  
 द्रव्याणां संचयश्चैव कर्तव्यः सुमहांस्तथा ।

यदा समर्थो यानाय नचिरेणैव भारत ॥ ९  
 तदा सर्वं विधेयं स्यात्स्थानेन स विचारयेत् ।  
 भूमिरल्पफला देया विपरीतस्य भारत ॥ १०  
 हिरण्यरूप्यभूयिष्ठं मित्रं क्षीणमकोशभृत् ।  
 विपरीतं निगृह्णीयात्स्वयं सन्धिविशारदः ॥ ११  
 सन्ध्यर्थं राजपुत्रं वा लिप्सेथा भरतर्षभ ।  
 विपरीतं न तच्छ्रेयः पुत्र कस्यांचिदापदि ॥ १२  
 तस्याः प्रमोक्षे यत्नं च कुर्याः सोपायमन्त्रवित् ।  
 प्रकृतीनां च राजेन्द्र राजा दीनान्विभावयेत् ॥ १३  
 क्रमेण युगपद्बुद्ध्वा व्यसनानां बलाबलम् ।  
 पीडनं स्तम्भनं चैव कोशमङ्गस्तथैव च ॥ १४  
 कार्यं यत्नेन शत्रूणां स्वराज्यं रक्षता स्वयम् ।  
 न च हिंस्योऽभ्युपगतः सामन्तो वृद्धिमिच्छता ॥  
 कौन्तेय तद्वितं ते स्यात्पृथिवीं विजिगीषतः ।  
 गुणानां भेदने योगमीप्सेथाः सह मन्त्रिभिः १६  
 साधुसंग्रहणाच्चैव पापनिग्रहणात्तथा ।  
 आत्मसात्करणे नित्यं पालनानि गृहे तथा ।  
 दुर्बलाश्चैव सततं नान्वेष्टव्या बलीयसा ॥ १७

गवादिबत् आहारमात्रवेतनाः । व्यवहारिणः कारुशिल्पिप्रभृ-  
 तयः ॥ ४४ ॥ षष्ठोऽध्यायः ॥ ६ ॥

मण्डलानि अरिर्मित्रमित्यादीनि ॥ १ ॥ यथेच्छकं परैर्भे-  
 द्यत्वमभेद्यत्वं च भवति तस्मादवहितस्तिष्ठेत् । तथा मात्या  
 जनपदा इति श्र. पाठः । भवत्येषां स्वकं परमिति थ. पाठः  
 ॥ ३ ॥ द्वादश चत्वारः शत्रुजाताः । षट् आततायिनः ।  
 मित्रं अमित्रमित्रं चेति षष्टिगुणाः । कृष्यादीन्यष्टौ संधान-  
 आश्रमः २

कर्माणि । बालादयो विंशतिरसंधेयाः । नास्तिक्यादयश्चतुर्दश  
 दोषाः । मन्त्रादीन्यष्टादश तीर्थानीति । एतेषु केचित् हानार्थं  
 ज्ञातव्याः केचिदुपादानार्थम् ॥ ४ ॥ अत्र प्राबुध्यमायत्तमिति  
 थ. पाठः ॥ ५ ॥ ततः षाड्गुण्यचारिण इति क. थ. पाठः ॥ ६ ॥  
 द्रव्याणां संचये चैव यत्नः कार्यः सदा भवेत् इति क. पाठः  
 ॥ ९ ॥ दीनान् अन्धबधिरादीन् विभावयेत्पूजयेत् ॥ १३ ॥



तिष्ठेथा राजशार्दूल वैतसीं वृत्तिमास्थितः ।  
 यद्येनमभियायाच्च बलवान्दुर्बलं नृपः ॥ १८  
 सामादिभिरुपायैस्तं क्रमेण विनिवर्तये ।  
 अशकुवंश्च युद्धाय निष्पतेत्सह मन्त्रिभिः ॥ १९

कोशेन पौरैर्दण्डेन ये चास्य प्रियकारिणः ।  
 असंभवे तु सर्वस्य यथा मुख्येन निष्पतेत् ।  
 क्रमेणानेन मोक्षः स्याच्छरीरं प्रति केवलम् ॥ २०

॥ इति श्रीमन्महाभारते आश्रमवासिकपर्वणि आश्रमवासपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

धृतराष्ट्रेण युधिष्ठिरं प्रति राजनीतिकथनम् ॥ १ ॥

धृतराष्ट्र उवाच ।  
 सन्धिविग्रहमप्यत्र पश्येथा राजसत्तम ।  
 द्वियोनिं विविधोपायं बहुकल्पं युधिष्ठिर ॥ १  
 कौरव्य पर्युपासीथाः स्थित्वा द्वैविध्यमात्मनः ।  
 तुष्टपुष्टजनः शत्रुरर्थवानिति च स्मरेत् ॥ २  
 पर्युपासनकाले तु विपरीतं विधीयते ।  
 आमर्दकाले राजेन्द्र व्यवसायस्ततोऽपरः ॥ ३  
 व्यसनं भेदनं चैव शत्रूणां कारयेत्ततः ।  
 कर्षणं भीषणं चैव युद्धे चैव बहुक्षयम् ॥ ४  
 प्रयास्यमानो नृपतिस्त्रिविधं परिचिन्तयेत् ।  
 आत्मनश्चैव शत्रोश्च शक्तिं शास्त्रविशारदः ॥ ५  
 उत्साहप्रभुशक्तिभ्यां मन्त्रशक्त्या च भारत ।  
 उपपन्नो नृपो यायाद्विपरीतं च वर्जयेत् ॥ ६  
 आददीत बलं राजा मौलं मित्रबलं तथा ।  
 अटवीबलं भृतं चैव तथा श्रेणीबलं प्रभो ॥ ७  
 'मित्रामित्रबलं राजन्यायाद्बुद्ध्युदये धृतः ।'  
 तत्र मित्रबलं राजन्मौलं चैव विशिष्यते ।  
 श्रेणीबलं भृतं चैव तुल्ये एवेति मे मतिः ॥ ८  
 तथाऽऽचारबलं चैव परस्परसमं नृप ।  
 विज्ञेयं बलकालेषु राज्ञा काल उपस्थिते ॥ ९  
 आपदश्चापि बोद्धव्या बहुरूपा नराधिप ।

एनं लाम् ॥ १८ ॥ सप्तमोऽध्यायः ॥ ७ ॥

प्रबलप्रतियोगिकौ दुर्बलप्रतियोगिकौ चेति द्वियोनी सन्धि-  
 विग्रहौ ॥ १ ॥ स्थित्वा स्थिरो भूत्वा । द्वैविध्यं बलावलं  
 ज्ञात्वा शत्रुं पर्युपास्तेति भावः । स्मरेज्जयोपायं विचारयेन्न  
 त्वकस्मात्प्रयायात् । जित्वा द्विविधमात्मनेति क. पाठः ॥ २ ॥

भवन्ति राज्ञा कौरव्य यास्ताः पृथगतः शृणु १०  
 विकल्पा बहुधा राजन्नापदां पाण्डुनन्दन ।  
 सामादिभिरुपन्यस्य गमयेत्तान्नृपः सदा ॥ ११  
 यात्रां गच्छेद्बलैर्युक्तो राजा षड्भिः परंतप ।  
 युक्तश्च देशकालाभ्यां बलैरात्मगुणैस्तथा ॥ १२  
 हृष्टपुष्टबलो गच्छेद्राजा वृद्ध्युदये रतः ।  
 अकुशश्चाप्यथो यायादनृतावपि पाण्डव ॥ १३  
 तूणाश्मानं वाजिरथप्रवाहां  
 ध्वजदुमैः संबृतकूलरोधसम् ।  
 पदातिनागैर्बहुकर्दमां नदीं  
 सपत्ननाशे नृपतिः प्रयोजयेत् ॥ १४  
 अथोपपन्त्या शकटं पद्मवज्रं च भारत ।  
 उशना वेद यच्छास्त्रं तत्रैतद्विहितं विभो ॥ १५  
 चारयित्वा परबलं कृत्वा स्वबलदर्शनम् ।  
 स्वभूमौ योजयेद्युद्धं परभूमौ तथैव च ॥ १६  
 बलं प्रसादयेद्राजा निक्षिपेद्बलिनो नरान् ।  
 ज्ञात्वा स्वविषयं तत्र सामादिभिरुपक्रमेत् ॥ १७  
 सर्वथैव महाराज शरीरं धारयेदिह ।  
 प्रेत्य चेह च कर्तव्यमात्मनिःश्रेयसं परम् ॥ १८  
 एवं कुर्वन्शुभा वाचो लोकेऽस्मिञ्शृणु ते नृप ।  
 प्रेत्य स्वर्गमवाप्नोति प्रजा धर्मेण पालयन् ॥ १९

विपरीतमतुष्टपुष्टबलं प्रयायादित्यर्थः ॥ ३ ॥ गमनं वेदनं  
 चैवेति थ. पाठः ॥ ४ ॥ मौलं धनबलम् ॥ ७ ॥ अन्तुतौ अका-  
 लेऽपि शिशिरादौ ॥ १३ ॥ शकटादयो व्यूहविशेषाः ॥ १५ ॥  
 साधयित्वा परबलं कृत्वा च बलमर्षणम् इति क. थ. पाठः  
 ॥ १६ ॥ अष्टमोऽध्यायः ॥ ८ ॥



एवं त्वया कुरुश्रेष्ठ वर्तितव्यं प्रजासु वै ।  
उभयोर्लोकयोस्तात प्राप्तये नित्यमेव हि ॥ २०  
भीष्मेण सर्वमुक्तोसि कृष्णेन विदुरेण च ।  
मयाऽप्यवश्यं वक्तव्यं प्रीत्या ते नृपसत्तम ॥ २१

एतत्सर्वं यथान्यायं कुर्वीथा भूरिदक्षिण ।  
प्रियस्तथा प्रजानां त्वं स्वर्गे सुखमवाप्स्यसि ॥ २२  
अश्वमेधसहस्रेण यो यजेत्पृथिवीपतिः ।  
पालयेद्वाऽपि धर्मेण प्रजास्तुल्यं फलं लभेत् ॥ २३

॥ इति श्रीमन्महाभारते आश्रमवासिकपर्वणि आश्रमवासपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

धृतराष्ट्रेण युधिष्ठिरात्सकलपौरजनानयनेन स्वस्य वनजिगमिषानिवेदनपूर्वकं तान्प्रति तदभ्यनुज्ञानप्रार्थना ॥ १ ॥

युधिष्ठिर उवाच ।  
एवमेतत्करिष्यामि यथाऽऽस्थ पृथिवीपते ।  
भूयश्चैवानुशास्योऽहं भवता पार्थिवर्षभ ॥ १  
भीष्मे स्वर्गमनुप्राप्ते गते च मधुसूदने ।  
विदुरे संजये चैव कोऽन्यो मां वक्तुमर्हति ॥ २  
यत्तु मामनुशास्तीह भवानद्य हिते स्थितः ।  
कर्तासि तन्महीपाल निर्वृतो भव पार्थिव ॥ ३  
वैशंपायन उवाच ।  
एवमुक्तः स राजर्षिर्धर्मराजेन धीमता ।  
कौन्तेयं समनुज्ञातुमियेष भरतर्षभ ॥ ४  
पुत्र विश्राम्यतां तावन्ममापि बलवाञ्छ्रमः ।  
इत्युक्त्वा प्राविशद्राजा गान्धार्या भवनं तदा ५  
तमासनगतं देवी गान्धारी धर्मचारिणी ।  
उवाच काले कालज्ञा प्रजापतिसमं पतिम् ॥ ६  
अनुज्ञातः स्वयं तेन व्यासेन त्वं महर्षिणा ।  
युधिष्ठिरस्यानुमते कदाऽरण्यं गमिष्यसि ॥ ७  
धृतराष्ट्र उवाच ।  
गान्धार्यहमनुज्ञातः स्वयं पित्रा महात्मना ।  
युधिष्ठिरस्यानुमते गन्तासि नचिराद्वनम् ॥ ८  
अहं हि तावत्सर्वेषां तेषां दुर्धूतदेविनाम् ।  
पुत्राणां दातुमिच्छामि प्रेत्यभावानुगं वसु ।  
सर्वप्रकृतिसांनिध्यं कारयित्वा स्ववेश्मनि ॥ ९  
वैशंपायन उवाच ।  
इत्युक्त्वा धर्मराजाय प्रेषयामास वै तदा ।  
स च तद्वचनात्सर्वं समानिन्ये महीपतिः ॥ १०  
ततः प्रतीतमनसो ब्राह्मणाः कुरुजाङ्गलाः ।

क्षत्रियाश्चैव वैश्याश्च शूद्राश्चैव समाययुः ॥ ११  
ततो निष्क्रम्य नृपतिस्तस्मादन्तःपुरात्तदा ।  
ददृशे तं जनं सर्वं सर्वाश्च प्रकृतीस्तथा ॥ १२  
समेवेतांश्च तान्सर्वान्पौराज्ज्ञानपदांस्तथा ।  
तानागतानभिप्रेक्ष्य समस्तं च सुहृज्जनम् ॥ १३  
ब्राह्मणांश्च महीपाल नानादेशसमागतान् ।  
उवाच मतिमात्राजा धृतराष्ट्रोऽम्बिकासुतः ॥ १४  
भवन्तः कुरुवश्चैव चिरकालं सहोषिताः ।  
परस्परस्य सुहृदः परस्परहिते रताः ॥ १५  
यदिदानीमहं ब्रूयामसिन्काल उपस्थिते ।  
तथा भवद्भिः कर्तव्यमविचार्य वचो मम ॥ १६  
अरण्यगमने बुद्धिर्गान्धारीसहितस्य मे ।  
व्यासस्यानुमते राज्ञस्तथा कुन्तीसुतस्य मे ॥ १७  
भवन्तोऽप्यनुजानन्तु मान्या वोऽभूद्विचारणा १८  
अस्माकं भवतां चैव येयं प्रीतिर्हि शाश्वती ।  
न च साऽन्येषु देशेषु राज्ञामिति मतिर्मम ॥ १९  
शान्तोसि वयसाऽनेन तथा पुत्रविनाकृतः ।  
उपवासकृशश्चासि गान्धारीसहितोऽनघाः ॥ २०  
युधिष्ठिरगते राज्ये प्राप्तश्चासि सुखं महत् ।  
मन्ये दुर्योधनैश्चर्याद्विशिष्टं बहुभिर्गुणैः ॥ २१  
मम चान्धस्य वृद्धस्य हतपुत्रस्य का गतिः ।  
ऋते वनं महाभागास्तन्माऽनुज्ञातुमर्हथ ॥ २२  
तस्य तद्वचनं श्रुत्वा सर्वे ते कुरुजाङ्गलाः ।  
बाष्पसंदिग्धया वाचा रुरुदुर्मरतर्षभ ॥ २३  
तानविब्रुवतः किंचित्सर्वाञ्छोकपरायणान् ।  
पुनरेव महातेजा धृतराष्ट्रोऽब्रवीदिदम् ॥ २४

॥ इति श्रीमन्महाभारते आश्रमवासिकपर्वणि आश्रमवासपर्वणि नवमोऽध्यायः ॥ ९ ॥



## दशमोऽध्यायः ॥ १० ॥

धृतराष्ट्रेण पौरान्प्रति दुर्योधनपक्षपातेन स्वकृतापनयक्षमापनम् ॥ १ ॥ तथा युधिष्ठिरस्य तेषु न्यासतया समर्पणपूर्वकं स्वस्य वनगमनाभ्यनुज्ञानप्रार्थना ॥ २ ॥

धृतराष्ट्र उवाच ।

शान्तनुः पालयामास यथावद्वसुधामिमाम् ।  
तथा विचित्रवीर्यश्च भीष्मेण परिपालितः ।  
पालयामास नस्तातो विदितं वो न संशयः ॥ १ ॥  
यथा च पाण्डुर्भाता मे दयितो भवतामभूत् ।  
स चापि पालयामास यथावत्तच्च वेत्थ ह ॥ २ ॥  
'अनन्तरं हि पितरमनुज्ञातो युधिष्ठिरः ।  
नात्र किञ्चिन्मृषा जातु भाषतेति मतिर्मम ॥' ३ ॥  
मया च भवतां सम्यक् शुश्रूषा या कृताऽनघाः ।  
असम्यग्वा महाभागास्तत्क्षन्तव्यमतन्द्रितैः ॥ ४ ॥  
यदा दुर्योधनेनेदं भुक्तं राज्यमकण्टकम् ।  
अपि तत्र न वो मन्दो दुर्बुद्धिरपराद्धवान् ॥ ५ ॥  
तस्यापराधादुर्बुद्धेरभिमानान्महीक्षिताम् ।  
विमर्दः सुमहानासीदनयात्स्वकृतादथ ।  
'घातिताः कौरवेयाश्च पृथिवी च विनाशिता ॥' ६ ॥  
तन्मया साधु वाऽपीदं यदि वाऽसाधु वै कृतम् ।  
तद्वो हृदि न कर्तव्यं मया बद्धोऽयमञ्जलिः ॥ ७ ॥  
बद्धोऽयं हतपुत्रोऽयं दुःखितोऽयं नराधिपः ।  
पूर्वराज्ञां च पुत्रोऽयमिति कृत्वाऽनुजानथ ॥ ८ ॥  
इयं च कृपणा वृद्धा हतपुत्रा तपस्विनी ।  
गान्धारी पुत्रशोकार्ता तुल्यं याचति वो मया ॥ ९ ॥  
हतपुत्राविमौ वृद्धौ विदित्वा दुःखितौ तथा ।

अनुजानीत भद्रं वो व्रजाव शरणं च वः ॥ १० ॥  
अयं च कौरवो राजा कुन्तीपुत्रो युधिष्ठिरः ।  
सर्वैर्भवद्भिर्द्रष्टव्यः समेषु विषमेषु च ।  
न जातु विषमं चैव गमिष्यति कदाचन ॥ ११ ॥  
चत्वारः सचिवा यस्य भ्रातरो विपुलौजसः ।  
लोकपालसमा ह्येते सर्वधर्मार्थदर्शिनः ॥ १२ ॥  
'चतुर्णां लोकपालानां मध्ये विपरिवर्तते ।'  
ब्रह्मेव भगवानेष सर्वभूतजगत्पतिः ॥ १३ ॥  
'एवमेव महाबाहुर्भीमार्जुनयमैर्वृतः ।'  
युधिष्ठिरो महातेजा भवतः पालयिष्यति ॥ १४ ॥  
अवश्यमेव वक्तव्यमिति कृत्वा ब्रवीमि वः ।  
एष न्यासो मया दत्तः सर्वेषां वो युधिष्ठिरः ।  
भवन्तोऽस्य च वीरस्य न्यासभूताः कृता मया ॥ १५ ॥  
यदेव तैः कृतं किञ्चिच्चलीकं वः सुतैर्मम ।  
यदन्येन मदीयेन तदनुज्ञातुमर्हथ ॥ १६ ॥  
भवद्भिर्न हि मे मन्युः कृतपूर्वः कथंचन ।  
अत्यन्तगुरुभक्तानामेषोऽञ्जलिरिदं नमः ॥ १७ ॥  
तेषामस्थिरबुद्धीनां लुब्धानां कामचारिणाम् ।  
कृते याचेऽद्य वः सर्वान्गान्धारीसहितोऽनघाः ॥ १८ ॥  
इत्युक्तास्तेन ते सर्वे पौरजानपदा जनाः ।  
नोचुर्बाष्पकलाः किञ्चिद्दीक्षांचक्रुः परस्परम् ॥ १९ ॥

॥ इति श्रीमन्महाभारते आश्रमवासिकपर्वणि आश्रमवासपर्वणि दशमोऽध्यायः ॥ १० ॥

## एकादशोऽध्यायः ॥ ११ ॥

पौरजैर्ब्राह्मणमुखेन धृतराष्ट्रं प्रति समाश्वासनपूर्वकं कृच्छ्रेण वनगमनाभ्यनुज्ञानम् ॥ १ ॥

वैशंपायन उवाच ।

एवमुक्तास्तु ते तेन पौरजानपदा जनाः ।  
वृद्धेन राज्ञा कौरव्य नष्टसंज्ञा इवाभवन् ॥ १ ॥  
तृष्णीभूतास्ततस्तांस्तु बाष्पकण्ठान्महीपतिः ।

धृतराष्ट्रो महीपालः पुनरेवाभ्यभाषत ॥ २ ॥  
वृद्धं च हतपुत्रं च धर्मपत्न्या सहानया ।  
विलपन्तं बहुविधं कृपणं चैव सत्तमाः ॥ ३ ॥  
पित्रा स्वयमनुज्ञातं कृष्णद्वैपायनेन वै ।

न कर्तव्यमनुज्ञातुमिहाह्वयेति क. ट. थ. पाठः ॥ ७ ॥

अन्येन मुखेन । अनुज्ञातुं क्षन्तुम् ॥ १६ ॥ दशमोऽध्यायः ॥ १० ॥



वनवासाय धर्मज्ञा धर्मजेन नृपेण ह ॥ ४  
 सोहं पुनःपुनर्याचे शिरसाऽवनतोऽनघाः ।  
 गान्धार्या सहितं तन्मां समनुज्ञातुमर्हथ ॥ ५  
 वैशंपायन उवाच ।  
 तच्छ्रुत्वा कुरुराजस्य वाक्यानि करुणानि ते ।  
 रुरुदुः सर्वशो राजन्समेताः कुरुजाङ्गलाः ॥ ६  
 उत्तरीयैः करैश्चापि संछाद्य वदनानि ते ।  
 रुरुदुः शोकसंतप्ता मुहूर्तं पितृमातृवत् ॥ ७  
 हृदयैः शून्यभूतैस्ते धृतराष्ट्रप्रवासजम् ।  
 दुःखं संधारयन्तो हि नष्टसंज्ञा इवाभवन् ॥ ८  
 ते विनीय तमायासं धृतराष्ट्रवियोगजम् ।  
 शनैः शनैस्तदाऽन्योन्यमनुबन्धुत्वमतान्युत ॥ ९  
 ततः संचिन्त्य ते सर्वे वाक्यान्यथ समासतः ।  
 एकस्मिन्ब्राह्मणे कार्यमावेश्योचुर्नराधिपम् ॥ १०  
 ततः स्वाचरणो विप्रः संमतोऽर्थविशारदः ।  
 संभाव्यो बह्वचो राजन्वक्तुं सप्रपचक्रमे ॥ ११  
 अनुमान्य महाराजं सदः समनुभाष्य च ।  
 विप्रः प्रगल्भो मेधावी स राजानमुवाच ह ॥ १२  
 राजन्वाक्यं जनस्यास्य मयि सर्वं समर्पितम् ।  
 वक्ष्यामि तदहं वीर तज्जुषस्व नराधिप ॥ १३  
 यथा वदसि राजेन्द्र सर्वमेतत्तथा विभो ।  
 नात्र मिथ्या वचः किंचित्सुहृत्त्वं नः परस्परम् ॥ १४  
 न जात्वस्य च वंशस्य राज्ञां कश्चित्कदाचन ।  
 राजाऽऽसीद्यः प्रजापालः प्रजानामप्रियोऽभवत् ॥  
 पितृवन्मातृवच्चैव भवन्तः पालयन्ति नः ।  
 न च दुर्योधनः किंचिदयुक्तं कृतवान्नृपः ॥ १६  
 'प्रियाणि कुर्वन्सर्वेषामनुवृत्त्यर्थमुद्यतः ।'  
 यथा ब्रवीति धर्मात्मा मुनिः सत्यवतीसुतः ।  
 तथा कुरु महाराज स हि नः परमो गुरुः ॥ १७  
 त्यक्ता वयं तु भवता दुःखशोकपरायणाः ।  
 भविष्यामश्चिरं राजन्भवदुणशतैर्हताः ॥ १८  
 यथा शन्तनुना गुप्ता राज्ञा चित्राङ्गदेन च ।  
 भीष्मवीर्योपगूढेन पित्रा तव च पार्थिव ।

भवद्द्विभुजा चैव पाण्डुना पृथिवीक्षिता ॥ १९  
 तथा दुर्योधनेनापि राज्ञा सुपरिपालिताः ।  
 न स्वल्पमपि पुत्रस्ते व्यलीकं कृतवान्नृप ॥ २०  
 पितरीव सुविश्वस्तास्तस्मिन्नपि नराधिपे ।  
 वयसां स यथा सम्यग्भवतो विदितं तथा ॥ २१  
 तथा वर्षसहस्राणि कुन्तीपुत्रेण धीमता ।  
 पाल्यमाना धृतिमता सुखं विन्दामहे नृप ॥ २२  
 राजर्षीणां पुराणानां भवतां पुण्यकर्मणाम् ।  
 कुरुसंवरणादीनां भरतस्य च धीमतः ॥ २३  
 वृत्तं समनुयात्येष धर्मात्मा भूरिदक्षिणः ।  
 नात्र वाच्यं महाराज सुसूक्ष्ममपि विद्यते ॥ २४  
 उषिताः स सुखं नित्यं भवता परिपालिताः ।  
 सुसूक्ष्मं च व्यलीकं ते सपुत्रस्य न विद्यते ॥ २५  
 यत्तु ज्ञातिविमर्देऽस्मिन्नात्थ दुर्योधनं प्रति ।  
 भवन्तमनुनेष्यामि तत्रापि कुरुनन्दन ॥ २६  
 न तदुर्योधनकृतं न च तद्भवता कृतम् ।  
 न कर्णसौबलाभ्यां च कुरवो यत्क्षयं गताः ॥ २७  
 दैवं तत्तु विजानीमो यन्न शक्यं प्रबाधितुम् ।  
 दैवं पुरुषकारेण न शक्यमपि बाधितुम् ॥ २८  
 अश्वौहिण्यो महाराज दशाष्टौ च समागताः ।  
 अष्टादशाहेन हताः कुरुभिर्योधपुङ्गवैः ॥ २९  
 भीष्मद्रोणकृपाद्यैश्च कर्णेन च महात्मना ।  
 युयुधानेन वीरेण धृष्टद्युम्नेन चाहवे ॥ ३०  
 चतुर्भिः पाण्डुपुत्रैश्च भीमार्जुनयमैस्तथा ।  
 न च क्षयोऽयं नृपते ऋते दैवबलादभूत् ॥ ३१  
 अवश्यमेव संग्रामे क्षत्रियेण विशेषतः ।  
 कर्तव्यं निधनं काले मर्तव्यं क्षत्रवन्धुना ॥ ३२  
 तैरियं पुरुषव्याघ्रैर्विद्याबाहुबलान्वितैः ।  
 पृथिवी निहता सर्वा सहया सरथद्विपा ॥ ३३  
 न स राज्ञां वधे सन्तुः कारणं ते महात्मनाम् ।  
 न भवान्न च ते भृत्या न कर्णो न च सौबलः ॥ ३४  
 यद्विशस्ताः कुरुश्रेष्ठ राजानश्च सहस्रशः ।  
 सर्वे दैवकृतं विद्धि कोत्र किं वक्तुमर्हति ॥ ३५

नच राजापराधोति पुत्रस्त्व महामना इति क. थ. पाठः ॥ ३४ ॥  
 दशमोऽध्यायः ॥ १० ॥

सांबाख्यो बह्वच इति झ. पाठः । शांभव्य इति क. पाठः ११  
 जनक्षयोऽथ नृपते कृतो दैवबलात्कृतैरिति थ. पाठः ॥ ३१ ॥



गुरुर्मतो भवानस्य कृत्स्नस्य जगतः प्रभुः ।  
धर्मात्मानमतस्तुभ्यमनुजानीमहे सुतम् ॥ ३६  
लभतां वीरलोकं स ससहायो नराधिपः ।  
द्विजाग्र्यैः समनुज्ञातस्त्रिदिवे मोदतां सुखम् ॥ ३७  
प्राप्स्यते च भवान्पुण्यं धर्मं च सततं स्थितः ।  
वेद धर्मं महाबाहो लौक्यं वैदिकमेव च ॥ ३८  
दृष्टापदानाश्चास्माभिः पाण्डवाः पुरुषर्षभाः ।  
समर्थान्त्रिदिवस्यापि पालने किं पुनः क्षितेः ॥ ३९  
अनुवर्त्सन्ति वा धीमन्समेषु विषमेषु च ।  
प्रजाः कुरुकुलश्रेष्ठ पाण्डवाञ्छीलभूषणान् ॥ ४०  
ब्रह्मदेयाग्रहारांश्च पारिवर्हांश्च पार्थिवः ।  
पूर्वराजातिसर्गाश्च पालयत्येव पाण्डवः ॥ ४१  
दीर्घदर्शी मृदुर्दान्तः सदा वैश्रवणो यथा ।  
अक्षुद्रसचिवश्चायं कुन्तीपुत्रो महामनाः ॥ ४२  
अप्यभिन्ने दयावांश्च शुचिश्च भरतर्षभः ।  
ऋजु पश्यति मेधावी पुत्रवत्पाति नः सदा ॥ ४३  
विप्रियं च जनस्यास्य संसर्गाद्धर्मजस्य वै ।  
न करिष्यन्ति राजर्षे तथा भीमार्जुनादयः ॥ ४४  
मन्दा मृदुषु कौरव्य तीक्ष्णेष्वशीविषोपमाः ।

॥ इति श्रीमन्महाभारते आमश्रवासिकपर्वणि आश्रमवासपर्वणि एकादशोऽध्यायः ॥ ११ ॥

वीर्यवन्तो महात्मानः पौराणां च हिते रताः ४५  
न कुन्ती न च पाञ्चाली न चोलूपी न सात्वती ।  
अस्मिञ्जने करिष्यन्ति प्रतिकूलानि कर्हिंचित् ४६  
भवत्कृतमिमं स्नेहं युधिष्ठिरविवर्धितम् ।  
न पृष्ठतः करिष्यन्ति पौरा जानपदा जनाः ॥ ४७  
अधर्मिष्ठानपि सतः कुन्तीपुत्रा महारथाः ।  
मानवान्पालयिष्यन्ति भूत्वा धर्मपरायणाः ॥ ४८  
स राजन्मानसं दुःखमपनीय युधिष्ठिरात् ।  
कुरु कार्याणि धर्म्याणि नमस्ते पुरुषर्षभ ॥ ४९  
वैशंपायन उवाच ।  
तस्य तद्वचनं धर्म्यमनुमान्य गुणोत्तरम् ।  
साधुसाध्विति सर्वः स जनः प्रतिगृहीतवान् ॥ ५०  
धृतराष्ट्रश्च तद्वाक्यमभिपूज्य पुनःपुनः ।  
विसर्जयामास तदा प्रकृतीस्तु शनैःशनैः ॥ ५१  
स तैः संपूजितो राजा शिवेनावेक्षितस्तथा ।  
प्राञ्जलिः पूजयामास तं जनं भरतर्षभ ॥ ५२  
ततो विवेश भवनं गान्धार्या सहितो निजम् ।  
आगतायां च शर्वर्यां सुखं शेते नराधिपः ॥ ५३

द्वादशोऽध्यायः ॥ १२ ॥

धृतराष्ट्रेण भीष्मदुर्योधनादीनां श्राद्धदानाय विदुरमुखाद्युधिष्ठिरंप्रति द्रव्ययाचनम् ॥ १ ॥ तच्छ्रवणेन विमनायमाने भीमे तज्ज्ञावज्ञेनार्जुनेन तंप्रति द्रव्ययाचने भीमेन धृतराष्ट्रापनयानुस्मारणपूर्वकं तदनङ्गीकरणम् ॥ २ ॥

वैशंपायन उवाच ।  
ततो रजन्यां व्युष्टायां धृतराष्ट्रोऽविकासुतः ।  
विदुरं प्रेषयामास युधिष्ठिरनिवेशनम् ॥ १  
स गत्वा राजवचनादुवाचाच्युतमीश्वरम् ।  
युधिष्ठिरं महातेजाः सर्वबुद्धिमतांवरः ॥ २  
धृतराष्ट्रो महाराजो वनवासाय दीक्षितः ।  
गमिष्यति वनं राजन्नागतां कार्तिकीमिमाम् ॥ ३  
स त्वां कुरुकुलश्रेष्ठ किञ्चिदर्थमभीप्सति ।

श्राद्धमिच्छति दातुं स गाङ्गेयस्य महात्मनः ॥ ४  
द्रोणस्य सोमदत्तस्य बाह्लीकस्य च धीमतः ।  
पुत्राणां चैव सर्वेषां ये चान्ये सुहृदो हताः ।  
यदि चाप्यनुजानीषे सैन्धवापशदस्य च ॥ ५  
एतच्छ्रुत्वा तु वचनं विदुरस्य युधिष्ठिरः ।  
हृष्टः संपूजयामास गुडाकेशश्च पाण्डवः ॥ ६  
न च भीमो दृढक्रोधस्तद्वचो जगृहे तदा ।  
विदुरस्य महातेजा दुर्योधनकृतं स्मरन् ॥ ७

किञ्चिदर्थं किञ्चित्कार्यं कर्तुं त्वामभीप्सति द्रष्टुमिति शेषः  
॥ ४ ॥ किञ्चिदागम्य भीमं वचनमब्रवीदिति क. थ. पाठः

॥ ८ ॥ द्वादशोऽध्यायः ॥ १२ ॥



अभिप्रायं विदित्वा तु भीमसेनस्य फल्गुनः ।  
 किरीटी किञ्चिदानम्य तमुवाच नरर्षभम् ॥ ८  
 भीम राजा पिता वृद्धो वनवासाय दीक्षितः ।  
 दातुमिच्छति सर्वेषां सुहृदामौर्ध्वदेहिकम् ॥ ९  
 भवता निर्जितं वित्तं दातुमिच्छति कौरवः ।  
 भीष्मादीनां महाबाहो तदनुज्ञातुमर्हसि ॥ १०  
 दिष्ट्या त्वद्य महाबाहो धृतराष्ट्रः प्रयाचते ।  
 याचितो यः पुराऽऽभिः पश्य कालस्य पर्ययम् ११  
 योसौ पृथिव्याः कृत्स्नाया भर्ता भूत्वा नराधिपः ।  
 परैर्विनिहतामात्यो वनं गन्तुमभीप्सति ॥ १२  
 मा तेऽन्यत्पुरुषव्याघ्र दानाद्भवतु दर्शनम् ।  
 अयश्शस्यमतोऽन्यत्स्यादधर्मश्च महाश्रुज ॥ १३  
 राजानमुपतिष्ठस्व ज्येष्ठं आतरमीश्वरम् ।  
 अर्हस्त्वमसि दातुं वै नादातुं भरतर्षभ ॥ १४  
 एवं ब्रुवाणं वीभत्सुं धर्मराजोऽप्यपूजयत् ।  
 भीमसेनस्तु सक्रोधमुवाच विजयं तदा ॥ १५  
 वयं भीष्मस्य दास्यामः प्रेतकार्यं तु फल्गुन ।  
 सोमदत्तस्य नृपतेर्भूरिश्रवस एव च ॥ १६

बाह्लीकस्य च राजर्षेर्द्रोणस्य च महात्मनः ।  
 अन्येषां चैव सुहृदां कुन्ती कर्णाय दास्यति ॥ १७  
 श्राद्धानि पुरुषव्याघ्र मा प्रदात्कौरवो नृपः ।  
 इति मे वर्तते बुद्धिर्मा वो नन्दन्तु शत्रवः ॥ १८  
 कष्टात्कष्टतरं यान्तु सर्वे दुर्योधनादयः ।  
 यैरियं पृथिवी कृत्स्ना घातिता कुलपांसनैः ॥ १९  
 कुतस्त्वमद्य विस्मृत्य वैरं द्वादशवार्षिकम् ।  
 अज्ञातवासगमनं द्रौपदीशोकवर्धनम् ॥ २०  
 क तदा धृतराष्ट्रस्य स्नेहोऽऽद्भोचरो गतः ।  
 कृष्णाजिनोपसंवीतो हताभरणभूषणः ।  
 सार्धं पाञ्चालपुत्र्या त्वं राजानमुपजग्मिवान् २१  
 क तदा द्रोणभीष्मौ तौ सोमदत्तोपि वाऽभवत् ।  
 यत्र द्वादश वर्षाणि वने वन्येन जीवथ ।  
 न तदा त्वां पिता ज्येष्ठः पितृत्वेनाभिवीक्षते २२  
 किं ते तद्विस्मृतं पार्थ यदेष कुलपांसनः ।  
 दुर्बुद्धिर्विदुरं ग्राह्यते किं जितमित्युत ॥ २३  
 तमेवंवादिनं राजा कुन्तीपुत्रो युधिष्ठिरः ।  
 उवाच वचनं धीमाञ्जोषमास्वेति भर्त्सयन् ॥ २४

॥ इति श्रीमन्महाभारते आश्रमवासिकपर्वणि आश्रमवासपर्वणि द्वादशोऽध्यायः ॥ १२ ॥

### त्रयोदशोऽध्यायः ॥ १३ ॥

भीमे दुर्योधनादिभ्यः श्राद्धदानाय धनदानमरोचयति सति युधिष्ठिरेण विदुरं प्रति धृतराष्ट्रे मित्रगृहकोशाद्धनदाननिवेदनकथनम् ॥ १ ॥

अर्जुन उवाच ।  
 भीम ज्येष्ठो गुरुर्मे त्वं नातोऽन्यद्भुक्तुमुत्सहे ।  
 धृतराष्ट्रस्तु राजर्षिः सर्वथा मानमर्हति ॥ १  
 न स्मरन्त्यपराद्धानि स्मरन्ति सुकृतान्यपि ।  
 असंभिन्नार्थमर्यादाः साधवः पुरुषोत्तमाः ॥ २  
 इति तस्य वचः श्रुत्वा फल्गुनस्य महात्मनः ।  
 विदुरं ग्राह्य धर्मात्मा कुन्तीपुत्रो युधिष्ठिरः ॥ ३  
 इदं मद्बचनात्क्षत्तः कौरवं ब्रूहि पार्थिवम् ।  
 यावदिच्छति पुत्राणां दातुं तावद्दाम्यहम् ॥ ४  
 भीष्मादीनां च सर्वेषां सुहृदामुपकारिणाम् ।  
 मम कोशादिति विभो मा भूद्भीमः सुदुर्मनाः ॥ ५

वैशंपायन उवाच ।  
 इत्युक्त्वा धर्मराजस्तमर्जुनं प्रत्यपूजयत् ।  
 भीमसेनः कटाक्षेण वीक्षाचक्रे धनंजयम् ॥ ६  
 ततः स विदुरं धीमान्वाक्यमाह युधिष्ठिरः ।  
 न भीमसेने कोपं स नृपतिः कर्तुमर्हति ॥ ७  
 परिक्रिष्टो हि भीमस्तु हिमवृष्ट्यातपादिभिः ।  
 दुःखैर्बहुविधैर्धर्मानरण्ये विदितं तव ॥ ८  
 किंतु मद्बचनाद्ब्रूहि राजानं भरतर्षभम् ।  
 यद्यदिच्छसि यावच्च गृह्यतां मद्गृहादिति ॥ ९  
 यन्मात्सर्यमयं भीमः करोति भृशदुःखितः ।  
 न तन्मनसि कर्तव्यमिति वाच्यः स पार्थिवः ॥ १०



यन्ममास्ति धनं किञ्चिदर्जुनस्य च वेश्मनि ।  
तस्य स्वामी महाराज इति वाच्यः स पार्थिवः ११  
ददातु राजा विप्रेभ्यो यथेष्टं क्रियतां व्ययः ।

पुत्राणां सुहृदां चैव गच्छत्वानृण्यमद्य सः ॥ १२  
इदं चापि शरीरं मे तवायत्तं जनाधिप ।  
धनानि चेति विद्धि त्वं क्षत्तर्नास्त्यत्र संशयः १३

॥ इति श्रीमन्महाभारते आश्रमवासिकपर्वणि आश्रमवासपर्वणि त्रयोदशोऽध्यायः ॥ १३ ॥

### चतुर्दशोऽध्यायः ॥ १४ ॥

विदुरेण धृतराष्ट्रं प्रति युधिष्ठिरेण भीष्मादीनां श्राद्धदानाय धनदानाङ्गीकरणनिवेदनम् ॥ १ ॥

वैशंपायन उवाच ।

एवमुक्तस्तु राज्ञा स विदुरो बुद्धिसत्तमः ।  
धृतराष्ट्रमुपेत्यैवं वाक्यमाह महार्थवत् ॥ १  
उक्तो युधिष्ठिरो राजा भवद्वचनमादितः ।  
स च संश्रुत्य वाक्यं ते प्रशंसं महाद्युतिः ॥ २  
वीभत्सुश्च महातेजा निवेदयति ते गृहान् ।  
वसु तस्य गृहे यच्च प्राणानपि च केवलान् ॥ ३  
धर्मराजश्च पुत्रस्ते राज्यं प्राणान्धनानि च ।  
अनुजानाति राजर्षे यच्चान्यदपि किञ्चन ॥ ४  
भीमस्तु सर्वदुःखानि संस्मृत्य बहुलान्युत ।  
कृच्छ्रादिव महाबाहुरनुजज्ञे विनिःश्वसन् ॥ ५  
स राजन्धर्मशीलेन राज्ञा वीभत्सुना तथा ।  
अनुनीतो महाबाहुः सौहृदे स्थापितोपि च ॥ ६  
न च मन्युस्त्वया कार्यं इति त्वां ग्राह धर्मराट् ।  
संस्मृत्य भीमस्तद्वैरं यदन्यायवदाचरत् ॥ ७  
एवंप्रायो हि धर्मोऽयं क्षत्रियाणां नराधिप ।

शुद्धे क्षत्रियधर्मे च निरतोऽयं वृकोदरः ॥ ८  
वृकोदरकृते चाहमर्जुनश्च पुनः पुनः ।  
प्रसीद याचे नृपते भवान्प्रभुरिहास्ति यत् ॥ ९  
तद्ददातु भवान्वित्तं यावदिच्छसि पार्थिव ।  
त्वमीश्वरो नो राज्यस्य प्राणानामपि भारत ॥ १०  
ब्रह्मदेयाग्रहारांश्च पुत्राणामौर्ध्वदेहिकम् ।  
इतो रत्नानि गाश्चैव दासीदासमजाविकम् ॥ ११  
अर्चयित्वा कुरुश्रेष्ठो ब्राह्मणेभ्यः प्रयच्छतु ।  
दीनान्धकृपणेभ्यश्च तत्रतत्र नृपाज्ञया ॥ १२  
बह्वन्नरसपानाढ्याः सभा विदुर कारय ।  
गवां निपानान्यन्यच्च विविधं पुण्यकं कुरु ॥ १३  
इति मामब्रवीद्राजा पार्थश्चैव धनंजयः ।  
यदत्रानन्तरं कार्यं तद्भवान्वक्तुमर्हति ॥ १४  
इत्युक्ते विदुरेणाथ धृतराष्ट्रोऽभिनन्द्य तान् ।  
मनश्चक्रे महादाने कार्तिक्यां जनमेजय ॥ १५

॥ इति श्रीमन्महाभारते आश्रमवासिकपर्वणि आश्रमवासपर्वणि चतुर्दशोऽध्यायः ॥ १४ ॥

### पञ्चदशोऽध्यायः ॥ १५ ॥

धृतराष्ट्रेण भीष्मदुर्योधनाद्युद्देश्यकश्राद्धे धनवस्त्रादिना ब्राह्मणादिसंतर्पणम् ॥ १ ॥

वैशंपायन उवाच ।

विदुरेणैवमुक्तस्तु धृतराष्ट्रो जनाधिपः ।  
प्रीतिमानभवद्राजन्नाज्ञो जिष्णोश्च कर्मणा ॥ १  
ततोऽभिरूपान्भीष्माय ब्राह्मणानृषिसत्तमान् ।  
पुत्रार्थे सुहृदां चैव स समीक्ष्य सहस्रशः ॥ २  
कारयित्वाऽन्नपानानि यानान्याञ्छादनानि च ।

सुवर्णमणिरत्नानि दासीदासपरिच्छदान् ॥ ३  
कंवलानि च रत्नानि ग्रामान्क्षेत्रं तथा धनम् ।  
सालंकारान्गजानश्चान्कन्याश्चैव वरस्त्रियः ॥ ४  
आदिश्यादिश्य सर्वेभ्यो ददौ स नृपसत्तमः ।  
द्रोणं संकीर्त्य भीष्मं च सोमदत्तं च बाह्लिकम् ॥ ५  
दुर्योधनं च राजानं पुत्रांश्चैव पृथक्पृथक् ।



जयद्रथपुरोगांश्च सुहृदश्चापि सर्वशः ॥ ६  
 स श्राद्धयज्ञो ववृते बहुगोधनदक्षिणः ।  
 अनेकधनरत्नौघो युधिष्ठिरमते तदा ॥ ७  
 अनिशं यत्र पुरुषा गणका लेखकास्तदा ।  
 युधिष्ठिरस्य वचनादपृच्छन्त स्म तं नृपम् ॥ ८  
 आज्ञापय किमेतेभ्यः प्रदेयं दीयतामिति ।  
 तदुपस्थितमेवात्र वचनान्ते ददुस्तदा ॥ ९  
 शते देये दशशतं सहस्रं चायुतं तथा ।  
 दीयते वचनाद्राज्ञः कुन्तीपुत्रस्य धीमतः ॥ १०  
 एवं स वसुधाराभिर्वर्षमाणो नृपांबुदः ।  
 तर्पयामास विप्रांस्तान्वर्षन्भूमिमिवांबुदः ॥ ११  
 ततोऽनन्तरमेवात्र सर्ववर्णान्महामते ।  
 अन्नपानरसौघेण प्लावयामास पार्थिवः ॥ १२

सवस्त्रधनरत्नौघो मृदङ्गनिनदस्वनः ।  
 गवाश्चमकरावर्तो नानारत्नमहाकरः ॥ १३  
 ग्रामाग्रहारद्वीपाढ्यो मणिहेमजलार्णवः ।  
 जगत्संप्लावयामास धृतराष्ट्रोऽबुद्धतः ॥ १४  
 एवं स पुत्रपौत्राणां पिदृणामात्मनस्तथा ।  
 गान्धार्याश्च महाराज प्रददावौर्ध्वदेहिकम् ॥ १५  
 परिश्रान्तो यदासीत्स ददद्दानान्यनेकशः ।  
 निवर्तयामास तदा दानयज्ञं नराधिपः ॥ १६  
 एवं स राजा कौरव्यश्चक्रे दानमहाक्रतुम् ।  
 नटनर्तकलास्याढ्यं बह्वन्नरसदक्षिणम् ॥ १७  
 दशाहमेवं दानानि दत्त्वा राजाऽविकासुतः ।  
 बभूव पुत्रपौत्राणामनृणो भरतर्षभ ॥ १८

॥ इति श्रीमन्महाभारते आश्रमवासिकपर्वणि आश्रमवासपर्वणि पञ्चदशोऽध्यायः ॥ १५ ॥

### षोडशोऽध्यायः ॥ १६ ॥

धृतराष्ट्रेण कुन्तीस्कन्धावसक्तहस्ताया गान्धार्या अंसावलम्बनेन सशोकैः पौरैर्युधिष्ठिरादिभिश्चानुगम्यमानेन सता वनं-  
 प्रति प्रस्थानम् ॥ १ ॥

वैशंपायन उवाच ।  
 ततः प्रभाते राजा स धृतराष्ट्रौऽविकासुतः ।  
 आनाय्य पाण्डवान्वीरान्वनवासे कृतक्षणः ॥ १  
 गान्धारीसहितो धीमानभ्यनन्दद्यथाविधि ।  
 कार्तिक्यां कारयित्वेष्टिं ब्राह्मणैर्वेदपारगैः ॥ २  
 अभिहोत्रं पुरस्कृत्य वल्कलाजिनसंवृतः ।  
 वधूजनवृतो राजा निर्ययौ भवनात्ततः ॥ ३  
 ततः स्त्रियः कौरवपाण्डवानां  
 याञ्जापराः कौरवराजवंश्याः ।  
 तासां नादः प्रादुरासीत्तदानीं  
 वैचित्रवीर्ये नृपतौ प्रयाते ॥ ४  
 ततो लाजैः सुमनोभिश्च राजा  
 विचित्राभिस्तद्गृहं पूजयित्वा ।

संयोज्याश्चैर्भृत्यवर्गं च सर्वं  
 ततः समुत्सृज्य ययौ नरेन्द्रः ॥ ५  
 ततो राजा प्राञ्जलिर्वेपमानो  
 युधिष्ठिरः सस्वरं बाष्पकण्ठः ।  
 विनद्योच्चैर्गां महाराज साधो  
 क यास्यसीत्यपतत्तात भूमौ ॥ ६  
 तथाऽर्जुनस्तीव्रदुःखाभितप्तो  
 मुहुर्मुहुर्निःश्वासन्भारताग्र्यः ।  
 युधिष्ठिरं मैवमित्येवमुक्त्वा  
 निगृह्णाथो दीनतरो बभूव ॥ ७  
 वृकोदरः फल्गुनश्चैव वीरौ  
 माद्रीपुत्रौ विदुरः संजयश्च ।  
 वैश्यापुत्रः सहितो गौतमेन  
 धौम्यो विप्राश्चान्वयुर्बाष्पकण्ठाः ॥ ८

सवस्त्रधनरत्नौघ इति क. थ. पाठः ॥ १३ ॥ पञ्चदशो-  
 ऽध्यायः ॥ १५ ॥

इष्टि उदवसनीयाख्याम् ॥ २ ॥



कुन्ती गान्धारीं बद्धनेत्रां व्रजन्तीं  
 स्कन्धासक्तं हस्तमथोद्धहन्ती ।  
 राजा गान्धार्याः स्कन्धदेशेऽवसज्य  
 पाणिं ययौ धृतराष्ट्रः प्रतीतः ॥ ९  
 तथा कृष्णा द्रौपदी यादवी च  
 बालापत्या चोत्तरा कौरवी च ।  
 चित्राङ्गदा याश्च काश्चित्त्रियोऽन्याः  
 सार्धं राज्ञा प्रस्थितास्ता वधूभिः ॥ १०  
 तासां नादो रुदतीनां तदाऽऽसी-  
 द्राजन्दुःखात्कुररीणामिवोच्चैः ।

ततो निष्पेतुर्बाह्वणक्षत्रियाणां  
 विदूशूद्राणां चैव भार्याः समन्तात् ॥ ११  
 तन्निर्याणे दुःखितः पौरवर्गो  
 गजाद्वये चैव बभूव राजन् ।  
 यथापूर्वं गच्छतां पाण्डवानां  
 द्यूते राजन्कौरवाणां सभायाम् ॥ १२  
 या नापश्यच्चन्द्रमा नैव सूर्यो  
 रामाः काश्चित्ताः स्म तस्मिन्नेन्द्रे ।  
 महावनं गच्छति कौरवेन्द्रे  
 शोकेनार्ता राजमार्गं प्रपेदुः ॥ १३

॥ इति श्रीमन्महाभारते आश्रमवासिकपर्वणि आश्रमवासपर्वणि षोडशोऽध्यायः ॥ १६ ॥

### सप्तदशोऽध्यायः ॥ १७ ॥

धृतराष्ट्रस्य वनप्रस्थानसमये विदुरसंजयाभ्यामपि वनवासाय तेन सह प्रस्थानम् ॥ १ ॥ तथा कुन्त्यापि युधिष्ठिरादि-  
 मिर्बहुधा प्रार्थनाभिः प्रतिषेधनेपि तत्समाश्रयनपूर्वकं गान्धार्या सह वनं प्रति प्रस्थानम् ॥ २ ॥

वैशंपायन उवाच ।  
 ततः प्रासादहर्म्येषु वसुधायां च पार्थिव ।  
 नारीणां च नराणां च निःस्वनः सुमहानभूत् ॥ १  
 स राजा राजमार्गेण नृनारीसंकुलेन च ।  
 कथंचिन्निर्ययौ धीमान्वेषमानः कृताञ्जलिः ॥ २  
 स वर्धमानद्वारेण निर्ययौ गजसाहयात् ।  
 विसर्जयामास च तं जनौघं स मुहुर्मुहुः ॥ ३  
 वनं गन्तुं च विदुरो राज्ञा सह कृतक्षणः ।  
 संजयश्च महामात्रः सूतो गावल्गणिस्तथा ॥ ४  
 कृपं निवर्तयामास युयुत्सुं च महारथम् ।  
 धृतराष्ट्रो महीपालः परिदाप्य युधिष्ठिरे ॥ ५  
 निवृत्ते पौरवर्गे च राजा सान्तःपुरस्तदा ।  
 धृतराष्ट्राभ्यनुज्ञातो निवर्तितुमियेष ह ॥ ६  
 सोव्रवीन्मातरं कुन्तीमुपेत्य भरतर्षभ ॥  
 अहं राजानमन्विष्ये भवन्ती विनिवर्तताम् ॥ ७  
 वधूपरिवृता राज्ञि नगरं गन्तुमर्हसि ।  
 राजा यात्वेष्ट धर्मात्मा तपसे कृतनिश्चयः ॥ ८

कुन्ती गान्धारी अनयदिति शेषः । किंभूता । अर्थाद्गान्धार्या  
 हस्तं स्कन्धासक्तं उद्धहन्ती । कुन्ती गान्धारीमनुमर्तुं व्रजन्ती-

इत्युक्ता धर्मराजेन बाष्पव्याकुललोचना ।  
 जगामैव तदा कुन्ती गान्धारीं परिगृह्य ह ॥ ९  
 कुन्त्युवाच ।  
 सहदेवे महाराज माऽप्रसादं कृथाः क्वचित् ।  
 एष मामनुरक्तो हि राजंस्त्वां चैव सर्वदा ॥ १०  
 कर्णं सरेथाः सततं संग्रामेष्वपलायिनम् ।  
 अवकीर्णो हि स मया वीरो दुष्प्रज्ञया तदा ॥ ११  
 आयसं हृदयं नूनं मन्दाया मम पुत्रक ।  
 यत्सूर्यजमपश्यन्त्याः शतधा न विदीर्यते ॥ १२  
 एवं गते तु किं शक्यं मया कर्तुमरिन्दम ।  
 मम दोषोऽयमत्यर्थं ख्यापितो यन्न सूर्यजः ॥ १३  
 तन्निमित्तं महाबाहो दानं दद्यास्त्वमुत्तमम् ।  
 सदैव भ्रातृभिः सार्धं सूर्यजस्यारिमर्दन ॥ १४  
 द्रौपद्याश्च प्रिये नित्यं स्थातव्यमरिकर्शन ।  
 भीमसेनोऽर्जुनश्चैव नकुलश्च कुरुद्रह ॥ १५  
 समाधेयास्त्वया राजंस्त्वय्यद्य कुलधूर्गता ।  
 श्वश्रूश्चशुरयोः पादान्शुश्रूषन्ती वने त्वहम् ।

मिति क. थ. पाठः ॥ ९ ॥ षोडशोऽध्यायः ॥ १६ ॥

सा प्रसादं कृथा इति क. थ. पाठः ॥ १० ॥ श्वश्रूश्चशु-



गान्धारीसहिता वत्स्ये तापसी मलपङ्क्तिनी ॥१६  
 वैशंपायन उवाच ।  
 एवमुक्तः स धर्मात्मा भ्रातृभिः सहितो वशी ।  
 विषादमगमद्वीमान्न च किंचिदुवाच ह ॥ १७  
 मुहूर्तमिव तु ध्यात्वा धर्मराजो युधिष्ठिरः ।  
 उवाच मातरं दीनश्चिन्ताशोकपरायणः ॥ १८  
 किमिदं ते व्यवसितं नैवं त्वं वक्तुमर्हसि ।  
 न त्वामभ्यनुजानामि प्रसादं कर्तुमर्हसि ॥ १९  
 व्यचोदयः पुराऽस्माकमुत्साहं शुभदर्शने ।  
 विदुलाया वचोभिस्त्वं नास्मान्संत्यक्तुमर्हसि २०  
 निहत्य पृथिवीपालान्राज्यं प्राप्तमिदं मया ।  
 तव प्रज्ञामुपश्रुत्य त्रासुदेवान्नरर्षमात् ॥ २१  
 क सा बुद्धिरियं चाद्य भवत्या या श्रुता मया ।  
 क्षत्रधर्मे स्थितं त्यक्त्वा न प्रयातुमिहार्हसि ॥२२  
 अस्मानुत्सृज्य राज्यं च स्नुषाहीना यशस्विनि ।  
 कथं वत्स्यसि दुर्गेषु वनेष्वद्य प्रसीद मे ॥ २३  
 इति वाष्पकला वाचः कुन्ती पुत्रस्य शृण्वती ।

जगामैवाश्रुपूर्णाक्षी भीमस्तामिदमब्रवीत् ॥ २४  
 यदा राज्यमिदं कुन्ति भोक्तव्यं पुत्रनिर्जितम् ।  
 प्राप्तव्या राजधर्माश्च तदेयं ते कुतो मतिः ॥ २५  
 किं वयं कारिताः पूर्वं भवत्या पृथिवीक्षयम् ।  
 कस्य हेतोः परित्यज्य वनं गन्तुमभीप्ससि ॥२६  
 वनाच्चापि किमानीता भवत्या बालका वयम् ।  
 दुःखशोकसमाविष्टौ माद्रीपुत्राविमौ तथा ॥ २७  
 प्रसीद मातर्मा गास्त्वं वनमद्य यशस्विनि ।  
 श्रियं यौधिष्ठिरीं मातर्मुञ्च पार्थवलार्जिताम् २८  
 इति सा निश्चितैवाशु वनवासकृतक्षणा ।  
 लालप्यतां बहुविधं पुत्राणां नाकरोद्वचः ॥ २९  
 द्रौपदी चान्वयाच्छ्रुं विषण्णवदना तदा ।  
 वनवासाय गच्छन्तीं रुदती भद्रया सह ॥ ३०  
 सा पुत्रान्रुदतः सर्वान्मुहुर्मुहुरवेक्षती ।  
 जगामैव महाप्राज्ञा वनाय कृतनिश्चया ॥ ३१  
 अन्वयुः पाण्डवास्तां तु सभृत्यान्तःपुरास्तथा ।  
 ततः प्रमृज्य साऽश्रूणि पुत्रान्वचनमब्रवीत् ॥३२

॥ इति श्रीमन्महाभारते आश्रमवासिकपर्वणि आश्रमवासपर्वणि सप्तदशोऽध्यायः ॥ १७ ॥

### अष्टादशोऽध्यायः ॥ १८ ॥

कुन्त्या स्वस्य वनगमनाध्यवसायेन विषीदतो युधिष्ठिरादीन्प्रति सहेतूपन्यासं समाश्वासनम् ॥ १ ॥

कुन्त्युवाच ।  
 एवमेतन्महाबाहो यथा वदसि पाण्डव ।  
 कृतमुद्धरणं पूर्वं मया वः सीदतां नृपाः ॥ १  
 द्यूतापहृतराज्यानां पतितानां सुखादपि ।  
 ज्ञातिभिः परिभूतानां कृतमुद्धरणं मया ॥ २  
 कथं पाण्डोर्न नश्येत संततिः पुरुषर्षभाः ।  
 यशश्च वो न नश्येत इति चोद्धरणं कृतम् ॥ ३  
 यूयमिन्द्रसमाः सर्वे देवतुल्यपराक्रमाः ।  
 मा परेषां मुखप्रेक्षाः स्येत्येवं तत्कृतं मया ॥ ४  
 कथं धर्मभृतां श्रेष्ठो राजा त्वं वासवोपमः ।

पुनर्वने न दुःखी स्या इति चोद्धरणं कृतम् ॥ ५  
 नागायुतसमप्राणः ख्यातविक्रमपौरुषः ।  
 नायं भीमोत्थयं गच्छेदिति चोद्धरणं कृतम् ॥ ६  
 भीमसेनादवरजस्तथाऽयं वासवोपमः ।  
 विजयो नावसीदेत इति चोद्धरणं कृतम् ॥ ७  
 नकुलः सहदेवश्च तथेमौ गुरुवर्तिनौ ।  
 क्षुधा कथं न सीदेतामिति चोद्धरणं कृतम् ॥ ८  
 इयं च बृहती श्यामा तथाऽत्यायतलोचना ।  
 वृथा सभातले क्लिष्टा मा भूदिति च तत्कृतं ॥९

रंयोः । ज्येष्ठत्वाद्वृतराष्ट्रः पाण्डोः पितृसमस्तेन कुन्त्याः स  
 श्वशुर इति ॥ १६ ॥ क्षत्रधर्मे स्थितिं ह्युक्त्वा न प्रत्याख्यातु-  
 मर्हसि इति थ. पाठः । स्थितिं चोक्त्वा तस्याश्चयितुमिच्छसि

इति झ. पाठः ॥ २२ ॥ भद्रया सुभद्रया ॥ ३० ॥ सप्तदशो-  
 ऽध्यायः ॥ १७ ॥



प्रेक्षतामेव वो भीम वेपन्तीं कदलीमिव ।  
 स्त्रीधर्मिणीमरिष्टाङ्गीं तथा द्यूतपराजिताम् ॥ १०  
 दुःशासनो यदा मौर्य्याहासीवत्पर्यकर्षत ।  
 तदैव विदितं मह्यं पराभूतमिदं कुलम् ॥ ११  
 निषण्णाः कुरवश्चैव तदा मे श्वशुरादयः ।  
 सा दैवं नाथमिच्छन्ती व्यलपत्कुरी यथा ॥ १२  
 केशपक्षे परामृष्टा पापेन हतबुद्धिना ।  
 यदा दुःशासनेनैषा तदा मुह्याम्यहं नृपाः ॥ १३  
 युष्मत्तेजोविबृद्ध्यर्थं मया ह्युद्धरणं कृतम् ।  
 तदानीं विदुलावाक्यैरिति तद्विच पुत्रकाः ॥ १४  
 कथं न राजवंशोऽयं नश्येत्प्राप्य सुतान्मम ।  
 पाण्डोरिति मया पुत्रास्तस्मादुद्धरणं कृतम् ॥ १५

॥ इति श्रीमन्महाभारते आश्रमवासिकपर्वणि आश्रमवासपर्वणि अष्टादशोऽध्यायः ॥ १८ ॥

### एकोनविंशोऽध्यायः ॥ १९ ॥

कुन्त्या कृच्छ्रेण प्रतिनिवर्तितैर्युधिष्ठिरादिभिः कृच्छ्रात्पुनर्नगरं प्रत्यागमनम् ॥ १ ॥ धृतराष्ट्रेण विदुरादिभिः सह वन-  
 मेल गङ्गातीरे सन्ध्योपास्त्यादिना रात्रियापनम् ॥ २ ॥

वैशंपायन उवाच ।  
 कुन्त्यास्तु वचनं श्रुत्वा पाण्डवा राजसत्तम ।  
 व्रीडिताः संन्यवर्तन्त पाञ्चाल्या सह भारत ॥ १  
 ततः शब्दो महानेव सर्वेषामभवत्तदा ।  
 अन्तःपुराणां रुदतां दृष्ट्वा कुन्तीं तथा गताम् ॥ २  
 प्रदक्षिणमथावृत्त्य राजानं पाण्डवास्तदा ।  
 अभिवाद्य न्यवर्तन्त पृथां तामनिवर्त्य वै ॥ ३  
 ततोऽब्रवीन्महातेजा धृतराष्ट्रोऽविकासुतः ।  
 गान्धारीं विदुरं चैव समाभाष्यावगृह्य च ॥ ४  
 युधिष्ठिरस्य जननी देवी साधु निवर्त्यताम् ।  
 यथा युधिष्ठिरः ग्राह तत्सर्वं सत्यमेव हि ॥ ५  
 पुत्रैश्चर्यं महदिदमपास्य च महाफलम् ।  
 काऽनुगच्छेद्वनं दुर्गं पुत्रानुत्सृज्य मूढवत् ॥ ६  
 राज्यस्थया तपस्तप्तुं कर्तुं दानव्रतं महत् ।  
 अनया शक्यमेवाद्य श्रूयतां च वचो मम ॥ ७  
 गान्धारि परितुष्टोऽसि बध्वाः शुश्रूषणेन वै ।

तस्माच्चमेनां धर्मज्ञे समनुज्ञातुमर्हसि ॥ ८  
 इत्युक्ता सौवलेयी तु राज्ञा कुन्तीमुवाच ह ।  
 तत्सर्वं राजवचनं खं च वाक्यं विशेषवत् ॥ ९  
 न च सा वनवासाय देवी कृतमतिं तदा ।  
 शक्नोत्युपावर्तयितुं कुन्तीं धर्मपरां सतीम् ॥ १०  
 तस्यास्तां तु स्थितिं ज्ञात्वा व्यवसायं कुरुस्त्रियः ।  
 निवृत्तांश्च कुरुश्रेष्ठान्दृष्ट्वा प्ररुरुदुस्तदा ॥ ११  
 उपावृत्तेषु पार्थेषु सर्वास्त्रेव बधूषु च ।  
 ययौ राजा महाप्राज्ञो धृतराष्ट्रो वनं तदा ॥ १२  
 पाण्डवाश्चातिदीनास्ते दुःखशोकपरायणाः ।  
 यानैः स्त्रीसहिताः सर्वे पुरं प्रविविशुस्तदा ॥ १३  
 तदहृष्टमनानन्दं गतोत्सवमिवाभवत् ।  
 नगरं हास्तिनपुरं सस्त्रीवृद्धकुमारकम् ॥ १४  
 सर्वे चासन्निरुत्साहाः पाण्डवा जातमन्यवः ।  
 कुन्त्या हीनाः सुदुःखार्ता वत्सा इव विनाकृताः ॥  
 धृतराष्ट्रस्तु तेनाह्वा गत्वा सुमहदन्तरम् ।

अष्टादशोऽध्यायः ॥ १८ ॥

पश्यन्त्या मे तथा भीतां वेपन्तीमिति क. थ. पाठः ॥ १० ॥



ततो भागीरथीतीरे निवासमकरोत्प्रभुः ॥ १६  
 प्रादुष्कृता यथान्यायमग्नयो वेदपारगैः ।  
 व्यराजन्त द्विजश्रेष्ठैस्तत्र तपोवने ।  
 प्रादुष्कृताग्निरभवत्स च वृद्धो नराधिपः ॥ १७  
 स राजाऽग्नीन्यर्युपास्य हुत्वा च विधिवत्तदा ।  
 सन्ध्यागतं सहस्रांशुमुपातिष्ठत भारत ॥ १८  
 विदुरः संजयश्चैव राज्ञः शय्यां कुशैस्ततः ।  
 चक्रतुः कुरुवीरस्य गान्धार्याश्चाविदूरतः ॥ १९  
 गान्धार्याः सन्निकर्षे तु निषसाद कुशे सुखम् ।  
 युधिष्ठिरस्य जननी कुन्ती साधुव्रते स्थिता ॥ २०

तेषां संश्रवणे चापि निषेदुर्विदुरादयः ।  
 याजकाश्च यथोद्देशं द्विजा ये चानुयायिनः ॥ २१  
 प्राधीतद्विजमुख्या सा संप्रज्वलितपावका ।  
 बभूव तेषां रजनी ब्राह्मीव प्रीतिवर्धिनी ॥ २२  
 ततो राज्ञां व्यतीतायां कृतपूर्वाह्निकक्रियाः ।  
 हुत्वाऽग्निं विधिवत्सर्वे प्रययुस्ते यथाक्रमम् ।  
 उदञ्जुखा निरीक्षन्त उपवासपरायणाः ॥ २३  
 स तेषामतिदुःखोऽभून्निवासः प्रथमेऽहनि ।  
 शोचतां वदतां चापि पौरजानपदैर्जनैः ॥ २४

॥ इति श्रीमन्महाभारते आश्रमवासिकपर्वणि आश्रमवासपर्वणि एकोनविंशोऽध्यायः ॥ १९ ॥

### विंशोऽध्यायः ॥ २० ॥

धृतराष्ट्रेण विदुरादिभिः सह गङ्गातीरात्कुरुक्षेत्रमेत्य तत्र शतयूपाश्रमे व्यासाज्ञया तदुपदिष्टविधिना तीव्रत-  
 पश्चरणम् ॥ १ ॥

वैशंपायन उवाच ।  
 ततो भागीरथीतीरे मेध्ये पुण्यजनोचिते ।  
 निवासमकरोद्राजा विदुरस्य मते स्थितः ॥ १  
 तत्रैनं पर्युपातिष्ठन्ब्राह्मणा वनवासिनः ।  
 क्षत्रविद्भूद्रसङ्घाश्च बहवो भरतर्षभ ॥ २  
 स तैः परिवृतो राजा कथाभिः परिनन्द्य तान् ।  
 अनुजज्ञे स शिष्यान्वै विधिवत्प्रतिपूज्य च ॥ ३  
 सायाह्ने स महीपालस्ततो गङ्गाशुपेत्य च ।  
 चकार विधिवच्छौचं गान्धारी च यशस्विनी ॥ ४  
 ते चैवान्ये पृथक् सर्वे तीर्थेष्वपुत्य भारत ।  
 चक्रुः सर्वाः क्रियास्तत्र पुरुषा विदुरादयः ॥ ५  
 कृतशौचं ततो वृद्धं श्वशुरं कुन्तिभोजजा ।  
 गान्धारीं च पृथा राजन्गङ्गातीर्थमुपानयत् ॥ ६  
 राज्ञस्तु याजकैस्तत्र कृतो वेदीपरिस्तरः ।  
 जुहाव तत्र वह्निं स नृपतिः सत्यसङ्गरः ॥ ७  
 ततो भागीरथीतीरात्कुरुक्षेत्रं जगाम सः ।  
 सानुगो नृपतिर्वृद्धो नियतः संयतेन्द्रियः ॥ ८  
 तत्राश्रमपदं धीमानभिगम्य स पार्थिवः ।  
 आससादाथ राजर्षिं शतयूपं मनीषिणम् ॥ ९

स हि राजा महानासीत्केकयेषु परंपतः ।  
 स्वपुत्रं मनुजैश्चर्ये निवेश्य वनमाविशत् ॥ १०  
 तेनासौ सहितो राजा ययौ व्यासाश्रमं प्रति ।  
 तत्रैनं विधिवद्राजन्प्रत्यगृह्णात्कुरुद्रुहम् ॥ ११  
 स दीक्षां तत्र संप्राप्य राजा कौरवनन्दनः ।  
 शतयूपाश्रमे तस्मिन्निवासमकरोत्तदा ॥ १२  
 तस्मै सर्वं विधिं राज्ञे राजाऽऽचर्य्यौ महामतिः ।  
 आरण्यकं महाराज व्यासस्यानुमते तदा ॥ १३  
 एवं स तपसा राजन्धृतराष्ट्रो महामनाः ।  
 योजयामास चात्मानं तांश्चाप्यनुचरांस्तदा ॥ १४  
 तथैव देवी गान्धारी वल्कलाजिनधारिणी ।  
 कुन्त्या सह महाराज समानव्रतचारिणी ॥ १५  
 कर्मणा मनसा वाचा चक्षुषा चैव ते नृप ।  
 सन्नियम्येन्द्रियग्राममास्थिताः परमं तपः ॥ १६  
 त्वगस्थिभूतः परिशुष्कमांसो  
 जटाजिनी वल्कलसंवृताङ्गः ।  
 स पार्थिवस्तत्र तपश्चचार  
 महर्षिवत्तीव्रमपेतमोहः ॥ १७



क्षत्ता च धर्मार्थविदम्यबुद्धिः  
ससंजयस्तं नृपतिं सदारम् ।

॥ इति श्रीमन्महाभारते आश्रमवासिकपर्वणि आश्रमवासपर्वणि विंशोऽध्यायः ॥ २० ॥

उपाचरद्वोरतपोजितात्मा

तदा कृशो बल्कलचीरवासाः ॥ १८

एकविंशोऽध्यायः ॥ २१ ॥

नारदपर्वतादिभिर्धृतराष्ट्रादिदिदक्षया शतयूपाश्रमं प्रत्यागमनम् ॥ १ ॥ नारदेन धृतराष्ट्रं प्रति तत्तपोवनस्य सहस्रचि-  
त्यादिराजर्षीणां स्वर्गप्रापकत्वमहिमोक्तिपूर्वकं विदुरादिभिः सह तस्यापि भविष्यत्सिद्धिप्रदत्वकथनम् ॥ २ ॥

वैशंपायन उवाच ।

ततस्तत्र मुनिश्रेष्ठा राजानं द्रष्टुमभ्ययुः ।

नारदः पर्वतश्चैव देवलश्च महातपाः ॥ १

द्वैपायनः सशिष्यश्च सिद्धाश्चान्ये मनीषिणः ।

शतयूपश्च राजर्षिर्बृद्धः परमधार्मिकः ॥ २

तेषां कुन्ती महाराज पूजां चक्रे यथाविधि ।

ते चापि तुतुषुस्तस्यास्तापसाः परिचर्यया ॥ ३

तत्र धर्म्याः कथास्तात चक्रुस्ते परमर्षयः ।

रमयन्तो महात्मानं धृतराष्ट्रं जनाधिपम् ॥ ४

कथान्तरे तु कस्मिंश्चिद्देवर्षिर्नारदस्ततः ।

कथामिमामकथयत्सर्वप्रत्यक्षदर्शिवान् ॥ ५

नारद उवाच ।

पुरा प्रजापतिसमो राजाऽऽसीदकुतोभयः ।

सहस्रचित्य इत्युक्तः शतयूपपितामहः ॥ ६

स पुत्रे राज्यमासज्ज्य ज्येष्ठे परमधार्मिके ।

सहस्रचित्यो धर्मात्मा प्रविवेश वनं नृपः ॥ ७

स गत्वा तपसः पारं दीप्तस्य वसुधाधिपः ।

पुरंदरस्य संस्थानं प्रतिपेदे महाद्युतिः ॥ ८

दृष्टपूर्वः स बहुशो राजन्संपतता मया ।

महेन्द्रसदने राजा तपसा दग्धकिल्बिषः ॥ ९

तथा शैलालयो राजा भगदत्तपितामहः ।

तपोबलेनैव नृपो महेन्द्रसदनं गतः ॥ १०

तथा पृषध्रो राजाऽऽसीद्राजन्वज्रधरोपमः ।

स चापि तपसा लेभे नाकपृष्ठमितो गतः ॥ ११

असिन्नरण्ये नृपते मांधातुरपि चात्मजः ।

॥ इति श्रीमन्महाभारते आश्रमवासिकपर्वणि आश्रमवासपर्वणि एकविंशोऽध्यायः ॥ २१ ॥

पुरुकुत्सो नृपः सिद्धिं महतीं समवाप्तवान् ॥ १२

भार्या समभवद्यस्य नर्मदा सरितां वरा ।

सोसिन्नरण्ये नृपतिस्तपस्त्वा दिवं गतः ॥ १३

शशलोमा च राजाऽऽसीद्राजन्परमधार्मिकः ।

सम्यगसिन्वने तप्त्वा ततो दिवमवाप्तवान् ॥ १४

द्वैपायनप्रसादाच्च त्वमपीदं तपोवनम् ।

राजन्नवाप्य दुष्प्रापां सिद्धिमभ्यां गमिष्यसि ॥ १५

त्वं चापि राजशार्दूल तपसोन्ते श्रिया वृतः ।

गान्धारीसहितो गन्ता गतिं तेषां महात्मनां ॥ १६

पाण्डुः सरति ते नित्यं बलहन्तुः समीपगः ।

त्वां सदैव महाराज श्रेयसा स च योक्ष्यति ॥ १७

तव शुश्रूषया चैव गान्धार्याश्च यशस्विनी ।

भर्तुः सलोकतां कुन्ती गमिष्यति वधूस्तव ॥ १८

युधिष्ठिरस्य जननी स हि धर्मः सनातनः ।

वयमेतत्प्रपश्यामो नृपते दिव्यचक्षुषा ॥ १९

प्रवेक्ष्यति महात्मानं विदुरश्च युधिष्ठिरम् ।

संजयस्तदनुध्यानादितः स्वर्गमवाप्स्यति ॥ २०

वैशंपायन उवाच ।

एतच्छ्रुत्वा कौरवेन्द्रो महात्मा

सार्धं पत्न्या प्रीतिमान्संबभूव ।

विद्वान्वाक्यं नारदस्य प्रशस्य

चक्रे पूजां चातुलां नारदाय ॥ २१

ततः सर्वे नारदं विप्रसङ्गाः

संपूजयामासुरतीव राजन् ।

राज्ञः प्रीत्या धृतराष्ट्रस्य ते वै

पुनःपुनः संग्रहृष्टास्तदानीम् ॥ २२

तदा प्रवृद्धो राजासीदिति क. थ. पाठः ॥ ११ ॥

एकविंशोऽध्यायः ॥ २१ ॥



## द्वाविंशोऽध्यायः ॥ २२ ॥

शतयूपपट्टेन नारदेन तंप्रति धृतराष्ट्रस्य वर्षत्रयादूर्ध्वं गान्धार्या सह कुबेरलोकप्राप्तिकथनम् ॥ १ ॥

वैशंपायन उवाच ।

नारदस्य तु तद्वाक्यं शशंसुर्द्विजसत्तमाः ।  
शतयूपस्तु राजर्षिर्नारदं वाक्यमब्रवीत् ॥ १  
अहो भगवता श्रद्धा कुरुराजस्य वर्धिता ।  
सर्वस्य च जनस्यास्य मम चैव महाद्युते ॥ २  
अस्ति काचिद्विवक्षा तु तां मे निगदतः शृणु ।  
धृतराष्ट्रं प्रति नृपं देवर्षे लोकपूजित ॥ ३  
सर्ववृत्तान्ततत्त्वज्ञो भवान्दिव्येन चक्षुषा ।  
युक्तः पश्यसि विप्रर्षे गतयो विविधा नृणाम् ॥ ४  
उक्तवानृपतीनां त्वं महेन्द्रस्य सलोकताम् ।  
न त्वस्य नृपतेर्लोकाः कथितास्ते महामुने ॥ ५  
स्थानमप्यस्य नृपतेः श्रोतुमिच्छाम्यहं विभो ।  
त्वत्तः कीदृक्कदा चेति तन्ममाख्याहि तत्त्वतः ॥ ६  
इत्युक्तो नारदस्तेन वाक्यं सर्वमनोनुगम् ।  
व्याजहार सभामध्ये दिव्यदर्शी महातपाः ॥ ७  
नारद उवाच ।  
यदृच्छया शक्रसदो गत्वा शक्रं शचीपतिम् ।  
दृष्टवानस्मि राजर्षे तत्र पाण्डुं नराधिपम् ॥ ८

तत्रेयं धृतराष्ट्रस्य कथा समभवन्नृप ।  
तपसो दुष्करस्यास्य यदयं तपते नृपः ॥ ९  
तत्राहमिदमश्रौषं शक्रस्य वदतः स्वयम् ।  
वर्षाणि त्रीणि शिष्टानि राज्ञोस्य परमायुषः ॥ १०  
ततः कुबेरभवनं गान्धारीसहितो नृपः ।  
प्रयाता धृतराष्ट्रोऽयं राजराजाभिसत्कृतः ॥ ११  
कामगेन विमानेन दिव्याभरणभूषितः ।  
ऋषिपुत्रो महाभागस्तपसा दग्धकिल्बिषः ॥ १२  
संचरिष्यति लोकांश्च देवगन्धर्वरक्षसाम् ।  
स्वच्छन्देनेति धर्मात्मा व्यासस्य तु तपोवलात् ॥ १३  
देवगुह्यमिदं प्रीत्या मया वः कथितं महत् ।  
भवन्तो हि श्रुतधनास्तपसा दग्धकिल्बिषाः ॥ १४  
वैशंपायन उवाच ।  
इति ते तस्य तच्छ्रुत्वा देवर्षेर्मधुरं वचः ।  
सर्वे सुमनसः प्रीता बभूवुः स च पार्थिवः ॥ १५  
एवं कथाभिरन्वास्य धृतराष्ट्रं मनीषिणः ।  
विप्रजगुर्यथाकामं ते सिद्धगतिमास्थिताः ॥ १६

॥ इति श्रीमन्महाभारते आश्रमवासिकपर्वणि आश्रमवासपर्वणि द्वाविंशोऽध्यायः ॥ २२ ॥

## त्रयोविंशोऽध्यायः ॥ २३ ॥

युधिष्ठिरादिभिः कुन्तीधृतराष्ट्रादीनां प्रव्रजनशोकेनाभिमन्युप्रभृतिबन्धुजनानुस्मरणशोकेन स्वस्वव्यापारेष्वप्यनाद-  
रणम् ॥ १ ॥

वैशंपायन उवाच ।

वनं गते कौरवेन्द्रे दुःखशोकसमन्विताः ।  
बभूवुः पाण्डवा राजन्मातृशोकेन चान्विताः ॥ १  
तथा पौरजनः सर्वः शोचन्नास्ते जनाधिपम् ।  
कुर्वाणाश्च कथास्तत्र ब्राह्मणा नृपतिं प्रति ॥ २  
कथं न राजा वृद्धः स वने वसति निर्जने ।  
गान्धारी च महाभागा सा च कुन्ती पृथा कथम् ॥ ३

ऋषिपुत्रो व्यासपुत्रः ॥ १२ ॥

सुखार्हः स हि राजर्षिरसुखी तद्वनं महत् ।  
किमवस्थः समासाद्य प्रज्ञाचक्षुर्महामनाः ॥ ४  
सुदुष्करं कृतवती कुन्ती पुत्रानपास्य सा ।  
राज्यश्रियं परित्यज्य वनं सा समरोचयत् ॥ ५  
विदुरः किमवस्थश्च भ्रातृशुश्रूषुरात्मवान् ।  
स च गावल्गणिर्धीमान्मर्तृपिण्डानुपालकः ॥ ६  
आकुमारं च पौरास्ते चिन्ताशोकसमाहताः ।

द्वाविंशोऽध्यायः ॥ २२ ॥



तत्रतत्र कथाश्चक्रुः समासाद्य परस्परम् ॥ ७  
पाण्डवाश्चैव ते सर्वे भृशं शोकपरायणाः ।  
शोचन्तो मातरं वृद्धामृषुर्नातिचिरं पुरे ॥ ८  
तथैव वृद्धं पितरं हतपुत्रं जनेश्वरम् ।  
गान्धारीं च महाभागां विदुरं च महामतिम् ॥ ९  
नैषां बभूव संप्रीतिस्तान्विचिन्तयतां तदा ।  
न राज्ये न च नारीषु न वेदाध्ययनेषु च ॥ १०  
परं निर्वेदमगमंश्चिन्तयन्तो नराधिपम् ।  
तं च ज्ञातिवधं घोरं संस्मरन्तः पुनःपुनः ॥ ११  
अभिमन्योश्च बालस्य विनाशं रणमूर्धनि ।

कर्णस्य च महाबाहोः संग्रामेष्वपलायिनः ॥ १२  
तथैव द्रौपदेयानामन्येषां सुहृदामपि ।  
वधं संस्मृत्य ते वीरा नातिप्रमनसोऽभवन् ॥ १३  
हतप्रवीरां पृथिवीं हतरत्नां च भारत ।  
सदैव चिन्तयन्तस्ते न शमं चोपलेभिरे ॥ १४  
द्रौपदी हतपुत्रा च सुभद्रा चैव भामिनी ।  
नातिप्रीतियुते देव्यौ तदास्तामग्रहृष्टवत् ॥ १५  
वैराख्यास्तनयं दृष्ट्वा पितरं ते परिक्षितम् ।  
धारयन्ति स्म ते प्राणांस्तव पूर्वपितामहाः ॥ १६

॥ इति श्रीमन्महाभारते आश्रमवासिकपर्वणि आश्रमवासपर्वणि त्रयोविंशोऽध्यायः ॥ २३ ॥

### चतुर्विंशोऽध्यायः ॥ २४ ॥

युधिष्ठिरेण वनस्थकुन्तीपुत्रराष्ट्रादिदिदक्षया द्रौपद्यादिभिः पौरैर्भ्रातृभिश्च सह वनं प्रति प्रस्थानम् ॥ १ ॥

वैशंपायन उवाच ।  
एवं ते पुरुषव्याघ्राः पाण्डवा मातृनन्दनाः ।  
स्मरन्तो मातरं वीरा बभूवुर्भृशदुःखिताः ॥ १  
ये राजकार्येषु पुरा व्यासक्ता नित्यशोऽभवन् ।  
ते राजकार्याणि तदा नाकार्षुः सर्वतः पुरे ॥ २  
प्रविष्टा इव शोकेन नाभ्यनन्दन्त किंचन ।  
संभाष्यमाणा अपि ते न किञ्चित्प्रत्यपूजयन् ॥ ३  
ते स्म वीरा दुराधर्षा गांभीर्ये सागरोपमाः ।  
शोकोपहतविज्ञाना नष्टसंज्ञा इवाभवन् ॥ ४  
अचिन्तयन्थ जननीं ततस्ते पाण्डुनन्दनाः ।  
कथं नु वृद्धमिथुनं वहत्यतिकृशा पृथा ॥ ५  
कथं च स महीपालो हतपुत्रो निराश्रयः ।  
पत्न्या सह वसत्येको वने श्वापदसेविते ॥ ६  
सा च देवी महाभागा गान्धारी हतबान्धवा ।  
पतिमन्धं कथं वृद्धमन्वेति विजने वने ॥ ७  
एवं तेषां कथयतामौत्सुक्यमभवत्तदा ।  
गमने चाभवदुद्धिर्धृतराष्ट्रदिदक्षया ॥ ८  
सहदेवस्तु राजानं प्रणिपत्येदमब्रवीत् ।  
अहो मे भवतो दृष्टं हृदयं गमनं प्रति ॥ ९

न हि त्वां गौरवेणाहमशकं वक्तुमञ्जसा ।  
गमनं प्रति राजेन्द्र तदिदं समुपस्थितम् ॥ १०  
दिष्ट्या द्रक्ष्यामि तां कुन्तीं वर्तयन्तीं तपस्विनीम् ।  
जटिलां तापसीं वृद्धां कुशकाशपरिक्षिताम् ॥ ११  
प्रासादहर्म्यसंवृद्धामत्यन्तसुखभागिनीम् ।  
कदानुजननीं श्रान्तां द्रक्ष्यामि भृशदुःखिताम् ॥ १२  
अनित्याः खलु मर्त्यानां गतयो भरतर्षभ ।  
कुन्ती राजसुता यत्र वसत्यसुखिता वने ॥ १३  
सहदेववचः श्रुत्वा द्रौपदी योषितां वरा ।  
उवाच देवी राजानमभिपूज्याभिनन्द्य च ॥ १४  
कदा द्रक्ष्यामि तां देवीं यदि जीवति सा पृथा ।  
जीवन्त्या ह्यद्य मे प्रीतिर्भविष्यति जनाधिप ॥ १५  
एषा तेऽस्तु मतिर्नित्यं धर्मे ते रमतां मनः ।  
योऽद्य त्वमस्मात्त्राजेन्द्र श्रेयसा योजयिष्यसि ॥ १६  
अग्रपादस्थितं चेमं विद्धि राजन्वधूजनम् ।  
काङ्क्षन्तं दर्शनं कुन्त्या गान्धार्याः श्वशुरस्य च ॥ १७  
इत्युक्तः स नृपो देव्या द्रौपद्या भरतर्षभ ।  
सेनाध्यक्षान्समानाय्य सर्वानिदमुवाच ह ॥ १८  
निर्यातयत मे सेनां प्रभूतरथकुञ्जराम् ।

अग्रपादस्थितं प्रयाणार्थं पुरस्कृतेनैव पादेन स्थितम् । अल-

न्तमुत्सुकमित्यर्थः ॥ १७ ॥ चतुर्विंशोऽध्यायः ॥ २४ ॥



द्रक्ष्यामि वनसंस्थं च धृतराष्ट्रं महीपतिम् ॥ १९  
 रुग्णध्वक्षांश्चाब्रवीद्राजा यानानि विविधानि मे ।  
 सज्जीक्रियन्तां सर्वाणि शिविकाश्च सहस्रशः ॥ २०  
 शकटापणवेशाश्च कोशः शिल्पिन एव च ।  
 निर्यान्तु कोशपालाश्च कुरुक्षेत्राश्रमं प्रति ॥ २१  
 यश्च पौरजनः कश्चिद्द्रष्टुमिच्छति पार्थिवम् ।  
 अनावृतः सुविहितः स च यातु सुरक्षितः ॥ २२  
 सूदाः पौरोगवाश्चैव सर्वे चैव महानसम् ।

विविधं भक्ष्यभोज्यं च शकटैरुह्यतां मम ॥ २३  
 प्रयाणं घुष्यतां चैव श्वोभूत इति माचिरम् ।  
 क्रियतां पथि चाप्यद्य वेष्मानि विविधानि च ॥ २४  
 एवमाज्ञाप्य राजा स भ्रातृभिः सह पाण्डवः ।  
 श्वोभूते निर्ययौ राजन्सस्त्रीवृद्धपुरःसरः ॥ २५  
 स बहिर्दिवसानेव जनौघं परिपालयन् ।  
 न्यवसन्नृपतिः पञ्च ततोऽगच्छद्वनं प्रति ॥ २६

॥ इति श्रीमन्महाभारते आश्रमवासिकपर्वणि आश्रमवासपर्वणि चतुर्विंशोऽध्यायः ॥ २४ ॥

### पञ्चविंशोऽध्यायः ॥ २५ ॥

युधिष्ठिरेण नानायानारूढैः पौरैर्भ्रातृभिश्च सह धृतराष्ट्रादिदिदक्षया शतयूपश्रमवनप्रवेशः ॥ १ ॥

वैशंपायन उवाच ।  
 आज्ञापयामास ततः सेनां भरतसत्तमः ।  
 अर्जुनप्रमुखैर्गुप्तां लोकपालोपमैर्नरैः ॥ १  
 योगोयोग इति प्रीत्या ततः शब्दो महानभूत् ।  
 क्रोशतां सादिनां तत्र युज्यतां युज्यतामिति ॥ २  
 केचिद्यानैर्नरा जग्मुः केचिदश्वैर्महाजवैः ।  
 काञ्चनैश्च रथैः केचिज्ज्वलितज्वलनोपमैः ॥ ३  
 गजेन्द्रैश्च तथैवान्ये केचिदुष्टैर्नराधिप ।  
 पदातयस्तथैवान्ये नखरप्रासयोधिनः ॥ ४  
 पौरजानपदाश्चैव यानैर्बहुविधैस्तथा ।  
 अन्वयुः कुरुराजानं धृतराष्ट्रं दिदक्षवः ॥ ५  
 स चापि राजवचनादाचार्यो गौतमः कृपः ।  
 सेनामादाय सेनानीः प्रययावाश्रमं प्रति ॥ ६  
 ततो द्विजैः परिवृतः कुरुराजो युधिष्ठिरः ।  
 संस्तूयमानो बहुभिः सूतमागधबन्दिभिः ॥ ७  
 पाण्डुरेणातपत्रेण ध्रियमाणेन मूर्धनि ।  
 रथानीकेन महता निर्जगाम कुरुद्वहः ॥ ८  
 गजैश्चाचलसंकाशैर्भीमकर्मा वृकोदरः ।  
 सञ्जयन्नायुधोपेतैः प्रययौ पवनात्मजः ॥ ९

माद्रीपुत्रावपि तथा हयारोहौ सुसंवृतौ ।  
 जग्मतुः शीघ्रगमनौ सन्नद्रकवचध्वजौ ॥ १०  
 अर्जुनश्च महातेजा रथेनादित्यवर्चसा ।  
 वशी श्वेतैर्हयैर्युक्तैर्दिव्येनान्वगमन्नृपम् ॥ ११  
 द्रौपदीप्रमुखाश्चापि स्त्रीसङ्घाः शिविकागताः ।  
 रुग्णध्वक्षगुप्ताः प्रययुर्विसृजन्तोऽमितं वसु ॥ १२  
 समृद्धरथहस्त्यश्वं वेणुवीणानुनादितम् ।  
 शुशुभे पाण्डवं सैन्यं तत्तदा भरतर्षभ ॥ १३  
 नदीतीरेषु रम्येषु सरःसु च विशांपते ।  
 वासान्कृत्वा क्रमेणाथ जग्मुस्ते कुरुपुङ्गवाः ॥ १४  
 युयुत्सुश्च महातेजा धौम्यश्चैव पुरोहितः ।  
 युधिष्ठिरस्य वचनात्पुरगुप्तिं प्रचक्रतुः ॥ १५  
 ततो युधिष्ठिरो राजा कुरुक्षेत्रमवातरत् ।  
 क्रमेणोत्तीर्य यमुनां नदीं परमपाविनीम् ॥ १६  
 स ददर्शाश्रमं दूराद्राजर्षेस्तस्य धीमतः ।  
 शतयूपस्य कौरव्य धृतराष्ट्रस्य चैव ह ॥ १७  
 ततः प्रमुदितः सर्वो जनस्तद्वनमञ्जसा ।  
 विवेश सुमहानादैरापूर्य भरतर्षभ ॥ १८

॥ इति श्रीमन्महाभारते आश्रमवासिकपर्वणि आश्रमवासपर्वणि पञ्चविंशोऽध्यायः ॥ २५ ॥



## षड्विंशोऽध्यायः ॥ २६ ॥

युधिष्ठिरादिभिः शतयूपाश्रमे धृतराष्ट्रादीनुपेत्य स्वस्वनामकीर्तनपूर्वकं तत्पादाभिवादनम् ॥ १ ॥ धृतराष्ट्रेण स्वाव-  
स्वादार्शनेन शोचतां तेषां समाश्वासनम् ॥ २ ॥

वैशंपायन उवाच ।

ततस्ते पाण्डवा दूरादवतीर्य पदातयः ।

अभिजग्मुर्नरपतेराश्रमं विनयानताः ॥ १

सं च योधजनः सर्वो ये च राष्ट्रनिवासिनः ।

स्त्रियश्च कुरुमुख्यानां पद्भिरेवान्वयुस्तदा ॥ २

आश्रमं ते ततो जग्मुर्धृतराष्ट्रस्य पाण्डवाः ।

शून्यं मृगगणाकीर्णं कदलीवनशोभितम् ॥ ३

ततस्तत्र समाजग्मुस्तापसा नियतव्रताः ।

पाण्डवानागतान्द्रष्टुं कौतूहलसमन्विताः ॥ ४

तानपृच्छततो राजा कासौ कौरववंशभृत् ।

पिता ज्येष्ठो गतोऽस्माकमिति बाष्पपरिप्लुतः ॥ ५

ते तमूचुस्ततो वाक्यं यमुनामवगाहितुम् ।

पुष्पाणामुदकुम्भस्य चार्थे गत इति प्रभो ॥ ६

तैराख्यातेन मार्गेण ततस्ते जग्मुर्जज्ञसा ।

ददृशुश्चाविदूरे तान्सर्वानथ पदातयः ॥ ७

ततस्ते सत्त्वरा जग्मुः पितुर्दर्शनकाङ्क्षिणः ।

सहदेवस्तु वेगेन प्राधावद्यत्र सा पृथा ॥ ८

सुखरं रुरुदे धीमान्मातुः पादावुपस्पृशन् ।

सा च बाष्पाकुलमुखी ददर्श दयितं सुतम् ॥ ९

बाहुभ्यां संपरिष्वज्य समुन्नाम्य च पुत्रकम् ।

गान्धार्याः कथयामास सहदेवमुपस्थितम् ॥ १०

अनन्तरं च राजानं भीमसेनमथार्जुनम् ।

नकुलं च पृथा दृष्ट्वा त्वरमाणोपचक्रमे ॥ ११

सा ह्यग्रे गच्छति तयोर्दपत्योर्हृतपुत्रयोः ।

कर्षन्ती तौ ततस्ते तां दृष्ट्वा संन्यपतन्भुवि ।

‘तयोस्तु पादयो राजन्यपतन्हृतपुत्रयोः ॥’ ॥ १२

राजा तान्स्वरयोगेन स्पर्शेन च महामनाः ।

प्रत्यभिज्ञाय मेधावी समाश्वासयत प्रभुः ॥ १३

ततस्ते बाष्पमुत्सृज्य गान्धारीसहितं नृपम् ।

उपतस्थुर्महात्मानो मातरं च यथाविधि ॥ १४

सर्वेषां तोयकलशाञ्जगृहुस्ते स्वयं तदा ।

पाण्डवा लब्धसंज्ञास्ते मात्रा चाश्वासिताः पुनः ॥ १५

तथा नायौ नृसिंहानां सोऽवरोधजनस्तदा ।

पौरजानपदाश्चैव ददृशुस्तं जनाधिपम् ॥ १६

निवेदयामास तदा जनं तन्नामगोत्रतः ।

युधिष्ठिरो नरपतिः स चैनं प्रत्यपूजयत् ॥ १७

स तैः परिवृतो मेने हर्षबाष्पाविलेक्षणः ।

राजाऽऽत्मानं गृहगतं पुरेव गजसाह्वये ॥ १८

अभिवादितो वधूभिश्च कृष्णाद्याभिः स पार्थिवः ।

गान्धार्या सहितो धीमान्कुन्त्या च प्रत्यनन्दत ॥ १९

ततश्चाश्रममागच्छत्सिद्धचारणसेवितम् ।

दिदृक्षुभिः समाकीर्णं नभस्तारागणैरिव ॥ २०

॥ इति श्रीमन्महाभारते आश्रमवासिकपर्वणि आश्रमवासपर्वणि षड्विंशोऽध्यायः ॥ २६ ॥

## सप्तविंशोऽध्यायः ॥ २७ ॥

सञ्जयेन तापसान्प्रति युधिष्ठिरादीनां द्रौपद्यादिस्त्रीणां चाङ्गुलिनिर्देशेन नामनिर्देशः ॥ १ ॥

वैशंपायन उवाच ।

स तैः सह नरन्याग्रैर्भ्रातृभिर्भरतर्षभ ।

राजा रुचिरपद्माक्षैरासांचक्रे तदाश्रमे ॥ १

तापसैश्च महाभागैर्नानादेशसमागतैः ।

द्रष्टुं कुरुपतेः पुत्रान्पाण्डवान्पृथुवक्षसः ॥ २

ते ब्रुवन्ज्ञातुमिच्छामः कतमोऽत्र युधिष्ठिरः ।

भीमार्जुनौ यमौ चैव द्रौपदी च यशस्विनी ॥ ३

तानाचख्यौ तदा सूतस्तेषां नाम प्रधानतः ।



संजयो द्रौपदीं चैव सर्वाश्चान्या कुरुस्त्रियः ॥ ४  
सञ्जय उवाच ।

य एष जांबूनदशुद्धगौर-  
स्तनुर्महासिंह इव प्रवृद्धः ।

प्रचण्डघोणः पृथुदीर्घनेत्र-  
स्ताम्रायताक्षः कुरुराज एषः ॥ ५

अयं पुनर्मत्तगजेन्द्रगामी  
प्रतप्तचामीकरशुद्धगौरः ।

पृथ्वायतांसः पृथुदीर्घबाहु-  
वृकोदरः पश्यत पश्यतेमम् ॥ ६

यस्त्वेष पार्श्वेऽस्य महाधनुष्मा-  
ञ्श्यामो युवा वारणयूथपाभः ।

सिंहोन्नतांसो गजखेलगामी  
पद्मायताक्षोऽर्जुन एष वीरः ॥ ७

कुन्तीसमीपे पुरुषोत्तमौ तु  
यमाविमौ विष्णुमहेन्द्रकल्पौ ।

मनुष्यलोके सकले समोस्ति  
ययोर्न रूपे न बले न शीले ॥ ८

इयं पुनः पद्मदलायताक्षी  
मध्यं वयः किञ्चिदिव स्पृशन्ती ।

नीलोत्पलाभा पुरदेवतेव  
कृष्णा स्थिता मूर्तिमतीव लक्ष्मीः ॥ ९

अस्यास्तु पार्श्वे कनकोपमत्व-  
गेषा स्थिता मूर्तिमतीव गौरी ।

सत्ये स्थिता सा भगिनी द्विजाभ्या-  
श्चक्रायुधस्याप्रतिमस्य तस्य ॥ १०

इयं च जांबूनदशुद्धगौरी  
पार्थस्य भार्या भुजगेन्द्रकन्या ।

चित्राङ्गदा चैव नरेन्द्रकन्या  
यैषा सवर्णाद्रिमधूकपुष्पैः ॥ ११

इयं स्वसा राजचमूपतेश्च  
प्रवृद्धनीलोत्पलदामवर्णा ।

पस्पर्ध कृष्णेन सदा नृपो यो  
वृकोदरस्यैव परिग्रहोऽग्न्यः ॥ १२

इयं च राज्ञो मगधाधिपस्य  
सुता जरासंध इति श्रुतस्य ।

यवीयसो माद्रवतीसुतस्य  
भार्या मता चंपकदामगौरी ॥ १३

इन्दीवरश्यामतनुः स्थिता तु  
यैषा पराऽऽसन्नतरोर्लतेव ।

भार्या मता माद्रवतीसुतस्य  
ज्येष्ठस्य सेयं कमलायताक्षी ॥ १४

इयं तु निष्ठप्तसुवर्णगौरी  
राज्ञो विराटस्य सुता सपुत्रा ।

भार्याऽभिमन्योर्निहतो रणे यो  
द्रोणादिभिस्तैर्विरथो रथस्यैः ॥ १५

एतास्तु सीमन्तशिरोरुहा याः  
शुक्लोत्तरीया नरराजपत्न्यः ।

राज्ञोऽस्य वृद्धस्य परंशताख्याः  
सुषा नृवीराहतपुत्रनाथाः ॥ १६

एता यथामुख्यमुदाहृता वो  
ब्रह्मण्यभावाद्भुबुद्धिसत्त्वात् ।

सर्वा भवद्भिः परिपृच्छ्यमाना  
नरेन्द्रपत्न्यः सुविशुद्धसत्त्वाः ।

‘सर्वे भवन्तोपि तपोबलाभ्याः  
क्षान्ताश्च दान्ताश्च कुलोद्भवाश्च ॥’ १७

वैशंपायन उवाच ।

एवं स राजा कुरुवृद्धवर्यः  
समागतस्तैर्नरदेवपुत्रैः ।

पप्रच्छ सर्वं कुशलं तदानीं  
गतेषु सर्वेष्वथ तापसेषु ॥ १८

परिग्रहो भार्या ॥ १२ ॥ यासौ विशुद्धांभुजपद्मनेत्रा इति  
क. थ. पाठः ॥ १४ ॥ सीमन्तमात्रेण उपलक्षिता । नत्वलङ्का-  
रादिना तादृशाः शिरोरुहाः केशा यासां ताः सीमन्तशिरो-

रुहाः । असीमन्तेति पाठो युक्तः । शुक्लोत्तरीया नरराजकन्या  
इति क. थ. पाठः ॥ १६ ॥



योधेषु चाप्याश्रममण्डलं त-  
न्मत्वा निविष्टेषु विमुच्य पत्रम् ।

स्त्रीवृद्धवाले च सुसंनिविष्टे  
यथार्हतस्तान्कुशलान्यपृच्छत् ॥ १९

॥ इति श्रीमन्महाभारते आश्रमवासिकपर्वणि आश्रमवासपर्वणि सप्तविंशोऽध्यायः ॥ २७ ॥

### अष्टाविंशोऽध्यायः ॥ २८ ॥

धृतराष्ट्रयुधिष्ठिराभ्यां परस्परकुशलप्रश्नादिपूर्वकं सङ्क्षेपः ॥ १ ॥ युधिष्ठिरेण धृतराष्ट्रं प्रति विदुरः क्रेति प्रश्ने तत्रत्येन केन-  
चिद्वदच्छया धृतराष्ट्रमुपसर्पतो जनावलोकनेन प्रतिनिवर्तमानस्य च तस्य प्रदर्शनम् ॥ २ ॥ ततो युधिष्ठिरेणानुधावनेन  
तत्समीपगमनम् ॥ ३ ॥ ततो विदुरे योगास्त्रशरीरत्यागेन तच्छरीरप्रवेशः ॥ ४ ॥ युधिष्ठिरेण धृतराष्ट्रादिषु तदद्भुतनिवे-  
दनम् ॥ ५ ॥

धृतराष्ट्र उवाच ।

युधिष्ठिर महाबाहो कच्चिच्चं कुशली ह्यसि ।  
सहितो भ्रातृभिः सर्वैः पौरजानपदैस्तथा ॥ १  
ये च त्वामनुजीवन्ति कच्चित्तेऽपि निरामयाः ।  
सचिवा भृत्यवर्गाश्च गुरवश्चैव ते नृप ॥ २  
कच्चित्तेऽपि निरातङ्का वसन्ति विषये तव ।  
कच्चिद्वर्तसि पौराणीं वृत्तिं राजर्षिसेविताम् ॥ ३  
कच्चिन्मयायाननुच्छिद्य कोशस्तेऽभिप्रपूर्यते ।  
अरिमध्यस्थमित्रेषु वर्तसे चानुरूपतः ।  
ब्राह्मणानग्रहारैर्वा यथावदनुपश्यसि ॥ ४  
कच्चित्ते परितुष्यन्ति शीलेन भरतर्षभ ।  
शत्रवोऽपि कुतः पौरा भृत्या वा स्वजनोऽपि वा ५  
कच्चिद्यजसि राजेन्द्र श्रद्धावान्पितृदेवताः ।  
अतिथीनन्नपानेन कच्चिदर्चसि भारत ॥ ६  
कच्चिन्नयपथे विप्राः स्वकर्मनिरतास्तव ।  
क्षत्रिया वैश्यवर्णा वा शूद्रा वाऽपि कुटुंबिनः ॥ ७  
कच्चित्स्त्रीबालवृद्धं ते न शोचति न याचते ।  
जामयः पूजिताः कच्चित्तव गेहे नरर्षभ ॥ ८  
कच्चिद्राजर्षिवंशोऽयं त्वामासाद्य महीपतिम् ।  
यथोचितं महाराज यशसा नावसीदति ॥ ९  
वैशंपायन उवाच ।  
इत्येवंवादिनं तं स न्यायवित्प्रत्यभाषत ।  
कुशलप्रश्नसंयुक्तं कुशलो वाक्यमब्रवीत् ॥ १०

युधिष्ठिर उवाच ।

अपि ते वर्धते राजस्तपो मन्दः श्रमश्च ते ॥ ११  
अपि मे जननी चेयं शुश्रूषुर्विगतकृमा ।  
अथास्याः सफलो राजन्वनवासो भविष्यति ॥ १२  
इयं च माता ज्येष्ठा मे शीतवाताध्वकर्षिता ।  
घोरेण तपसा युक्ता देवी कच्चिन्न शोचति ॥ १३  
हतान्पुत्रान्महावीर्यान्क्षत्रधर्मपरायणान् ।  
नापध्यायति वा कच्चिदस्मान्पापकृतः सदा ॥ १४  
क्व चासौ विदुरो राजन्नेमं पश्यामहे वयम् ।  
संजयः कुशली चायं कच्चिन्नु तपसि स्थिरः ॥ १५  
वैशंपायन उवाच ।  
इत्युक्तः प्रत्युवाचैनं धृतराष्ट्रो जनाधिपम् ।  
कुशली विदुरः पुत्र तपो घोरं समाश्रितः ॥ १६  
वायुभक्षो निराहारः कृशो धमनिसंततः ।  
कदाचिद्दृश्यते विप्रैः शून्येऽस्मिन्कानने कचित् ॥ १७  
इत्येवं ब्रुवतस्तस्य जटी वीटामुखः कृशः ।  
दिग्वासा मलदिग्धाङ्गो वनरेणुसमुक्षितः ॥ १८  
दूरादालक्षितः क्षत्ता तत्राख्यातो महीपतेः ।  
'विदुरस्त्वेष धर्मात्मा जनं दृष्ट्वा निवर्तते ॥' १९  
निवर्तमानं सहसा जनं दृष्ट्वाऽऽश्रमं प्रति ।  
तमन्वधावनृपतिरेक एव युधिष्ठिरः ।  
प्रविशन्तं वनं घोरं लक्ष्यालक्ष्यं कच्चित्कचित् ॥ २०  
भोभो विदुर राजाऽहं दयितस्ते युधिष्ठिरः ।

पत्रं बाह्वनम् ॥ १९ ॥ सप्तविंशोऽध्यायः ॥ २७ ॥

कच्चिदायाननुच्छिद्येति क. पाठः ॥ ४ ॥ जामयः सौभा-

ग्यवत्यः ॥ ८ ॥ वीटा पाषाणकवलः । वनदिग्धाङ्गो वानरैरुप-  
लक्षित इति थ. पाठः ॥ १८ ॥



इति ब्रुवन्नरपतिस्तं यत्नादभ्यधावत ॥ २१  
 ततो विविक्त एकान्ते तस्यौ बुद्धिमतां वरः ।  
 विदुरो वृक्षमाश्रित्य कंचित्तत्र वनान्तरे ॥ २२  
 तं राजा क्षीणभूयिष्ठमाकृतीमात्रसूचितम् ।  
 अभिजज्ञे महाबुद्धिं महाबुद्धिर्युधिष्ठिरः ॥ २३  
 युधिष्ठिरोऽहमस्मीति वाक्यमुक्त्वाऽग्रतः स्थितः ।  
 विदुरस्याश्रमे राजा स च प्रत्याह संज्ञया ॥ २४  
 ततः सोऽनिमिषो भूत्वा राजानं तमुदैक्षत ।  
 संयोज्य विदुरस्तस्मिन्दृष्टिं दृष्ट्वा समाहितः ॥ २५  
 विवेश विदुरो धीमान्नात्रैर्गात्राणि चैव ह ।  
 प्राणान्प्राणेषु च दधदिन्द्रियाणीन्द्रियेषु च ॥ २६  
 स योगबलमास्थाय विवेश नृपतेस्तनुम् ।  
 विदुरो धर्मराजस्य तेजसा प्रज्वलन्निव ॥ २७  
 विदुरस्य शरीरं तु तथैव स्तब्धलोचनम् ।  
 वृक्षाश्रितं तदा राजा ददर्श गतचेतनम् ॥ २८  
 बलवन्तं तथाऽऽत्मानं मेने बहुगुणं तदा ।  
 धर्मराजो महातेजास्तच्च सस्मार पाण्डवः ॥ २९  
 पौराणमात्मनः सर्वं भविष्यं च विशांपते ।

योगधर्मं महातेजा व्यासेन कथितं यथा ॥ ३०  
 धर्मराजश्च तत्रैनं संचस्कारयिषुस्तदा ।  
 दग्धुकामोऽभवद्विद्वानथ वागभ्यभाषत ॥ ३१  
 भोभो राजन् दग्धव्यमेतद्विदुरसंज्ञकम् ।  
 कलेवरमिहैवं ते धर्म एष सनातनः ॥ ३२  
 लोको वैकर्तनो नाम भविष्यत्यस्य भारत ।  
 यतिधर्ममवाप्तोसौ नैष शोच्यः परंतप ॥ ३३  
 इत्युक्तो धर्मराजः स विनिवृत्य ततः पुनः ।  
 राज्ञो वैचित्रवीर्यस्य तत्सर्वं प्रत्यवेदयत् ॥ ३४  
 ततः स राजा धृतिमान्स च सर्वो जनस्तदा ।  
 भीमसेनादयश्चैव परं विस्मयमागताः ॥ ३५  
 तच्छ्रुत्वा प्रीतिमात्राजा भूत्वा धर्मजमब्रवीत् ।  
 आपो मूलं फलं चैव ममेदं प्रतिगृह्यताम् ॥ ३६  
 यदन्नो हि नरो राजंस्तदन्नोऽस्यातिथिः स्मृतः ।  
 इत्युक्तः स तथेत्येवं प्राह धर्मात्मजो नृपम् ॥ ३७  
 फलं मूलं च बुभुजे राज्ञा दत्तं सहानुजः ।  
 ततस्ते वृक्षमूलेषु कृतवासपरिग्रहाः ।  
 तां रात्रिमवसन्सर्वे फलमूलजलाशनाः ॥ ३८

॥ इति श्रीमन्महाभारते आश्रमवासिकपर्वणि आश्रमवासपर्वणि अष्टाविंशोऽध्यायः ॥ २८ ॥

### एकोनविंशोऽध्यायः ॥ २९ ॥

युधिष्ठिरेण धृतराष्ट्राभ्यनुज्ञया आत्रादिभिः सह महर्षीणामाश्रमदर्शनम् ॥ १ ॥ शतयूपादिभिः सशिष्येण व्यासेन च युधिष्ठिरादिभिः परिवृतस्य धृतराष्ट्रस्याश्रमं प्रत्यागमनम् ॥ २ ॥

वैशंपायन उवाच ।  
 ततस्तु राजन्नेतेषामाश्रमे पुण्यकर्मणाम् ।  
 शिवा नक्षत्रसंपन्ना सा व्यतीयाय शर्वरी ॥ १  
 ततस्तत्र कथाश्चासंस्तेषां धर्मार्थलक्षणाः ।  
 विचित्रपदसंचारा नानाश्रुतिभिरन्विताः ॥ २  
 पाण्डवास्त्वभितो मातुर्धरण्यां सुषुप्तस्तदा ।  
 उत्सृज्य तु महार्हाणि शयनानि नराधिप ॥ ३  
 यदाहारोऽभवद्राजा धृतराष्ट्रो महामनाः ।  
 तदाहारा नृवीरास्ते न्यवसंस्तां निशां तदा ॥ ४

व्यतीतायां तु शर्वर्यां कृतपौर्वाहिकक्रियः ।  
 आतृभिः सहितो राजा ददर्शाश्रममण्डलम् ॥ ५  
 सान्तःपुरपरीवारः समृत्यः सपुरोहितः ।  
 यथासुखं यथोद्देशं धृतराष्ट्राभ्यनुज्ञया ॥ ६  
 ददर्श तत्र वेदींश्च संप्रज्वलितपावकाः ।  
 कृताभिषेकैर्मुनिभिर्हुताग्निभिरुपस्थिताः ॥ ७  
 वानेयपुष्पनिकरैराज्यधूमोद्गमैरपि ।  
 ब्राह्मेण वपुषा युक्ता युक्ता मुनिगणस्य ताः ॥ ८

नाम भविष्यन्त्यस्येति ज्ञा. पाठः । यतिधर्मो दाहाद्ययोग्यत्वम् ॥ ३३ ॥ अष्टाविंशोऽध्यायः ॥ २८ ॥  
 मुनिगणस्य मुनिगणेन । ता वैदिक्यो लौकिक्यश्च ॥ ८ ॥

तच्च स्वस्य विदुरस्य च एकस्यैव धर्मस्यांशाज्जातत्वं सस्मार ॥ २९ ॥ योगधर्मं सस्मारेत्यनुषज्यते ॥ ३० ॥ संचस्कार-  
 यिषुः संस्कारं लम्भयितुमिच्छुः ॥ ३१ ॥ लोकास्सान्तानिका-



मृगयूथैरनुद्विग्नैस्तत्र तत्र समाश्रितैः ।  
 अशङ्कितैः पक्षिगणैः प्रगीतैरिव च प्रभो ॥ ९  
 केकाभिर्नीलकण्ठानां दात्यूहानां च कूजितैः ।  
 कोकिलानां कुहुरवैः सुखैः श्रुतिमनोहरैः ॥ १०  
 प्राधीतद्विजघोषैश्च कचित्कचिदलंकृतम् ।  
 फलमूलसमाहारैर्महद्भिश्चोपशोभितम् ॥ ११  
 ततः स राजा प्रददौ तापसार्थमुपाहृतान् ।  
 कलशान्काञ्चनाञ्जनाञ्जस्तथैवौदुम्बरानपि ॥ १२  
 अजिनानि प्रवेणीश्च सुकुक्षुवं च महीपतिः ।  
 कमण्डलूंश्च स्थालीश्च पिठराणि च भारत ॥ १३  
 भाजनानि च लौहानि पात्रीश्च विविधा नृप ।  
 यद्यदिच्छति यावच्च यदन्यदपि काङ्क्षितम् ॥ १४  
 एवं स राजा धर्मात्मा परीत्याश्रममण्डलम् ।  
 वसु विश्राण्य तत्सर्वं पुनरायानमहीपतिः ॥ १५  
 कृताह्निकं च राजानं धृतराष्ट्रं महीपतिम् ।  
 ददर्शासीनमव्यग्रं गान्धारीसहितं तदा ॥ १६  
 मातरं चाविदूरस्थां शिष्यवत्प्रणतां स्थिताम् ।  
 कुन्तीं ददर्श धर्मात्मा शिष्टाचारसमन्विताम् ॥ १७

॥ इति श्रीमन्महाभारते आश्रमवासिकपर्वणि आश्रमवासपर्वणि एकोनत्रिंशोऽध्यायः ॥ २९ ॥

### त्रिंशोऽध्यायः ॥ ३० ॥

व्यासेन धृतराष्ट्रं प्रति कुशलादिप्रश्नपूर्वकं विदुरस्य निजस्वरूपादिप्रतिपादनम् ॥ १ ॥ तथा इतरमहर्षिदुष्करतदभीष्टा-  
 श्रयकर्मकरणप्रतिज्ञानम् ॥ २ ॥

वैशंपायन उवाच ।  
 ततः समुपविष्टेषु पाण्डवेषु महात्मसु ।  
 व्यासः सत्यवतीपुत्रः प्रोवाचामन्त्र्य पार्थिवम् ॥ १  
 धृतराष्ट्र महाबाहो कच्चित्ते वर्तते तपः ।  
 कच्चिन्मनस्ते प्रीणाति वनवासे नराधिप ॥ २  
 कच्चिद्भुदि न ते शोको राजन्पुत्रविनाशजः ।  
 कच्चिज्ज्ञानानि सर्वाणि सुप्रसन्नानि तेऽनघ ॥ ३  
 कच्चिद्बुद्धिं दृढां कृत्वा चरस्यारण्यकं विधिम् ।  
 कच्चिद्बधूश्च गान्धारी न शोकेनाभिभूयते ॥ ४

मृगयूथादिमिरलंकृतमाश्रमम् ॥ ९ ॥ औदुम्बरान् कलशान्  
 ॥ १२ ॥ प्रवेणीः कुयाः ॥ १३ ॥ एकोनत्रिंशोऽध्यायः ॥ २९ ॥

महाप्रज्ञा बुद्धिमती देवी धर्मार्थदर्शिनी ।  
 आगमापायतत्त्वज्ञा कच्चिदेषा न शोचति ॥ ५  
 कच्चित्कुन्ती च राजंस्त्वां शुश्रूषत्यनहंकृता ।  
 या परित्यज्य स्वं पुत्रं गुरुशुश्रूषणे रता ॥ ६  
 कच्चिद्धर्मसुतो राजा त्वया प्रत्यभिनन्दितः ।  
 भीमार्जुनयमाश्चैव कच्चिदेतेऽपि सान्निहताः ॥ ७  
 कच्चिन्नन्दसि दृष्ट्वैतान्कच्चित्ते निर्मलं मनः ।  
 कच्चिच्च शुद्धभावोसि जातज्ञानो नराधिप ॥ ८  
 एतद्वि त्रितयं श्रेष्ठं सर्वभूतेषु भारत ।

या परित्यज्य राज्यं स्वमिति क. य. पाठः ॥ ६ ॥ त्रिंशो-  
 ऽध्यायः ॥ ३० ॥



निर्वैरता महाराज सत्यमक्रोध एव च ॥ ९  
 कच्चित्ते न च मोहोस्ति वनवासेन भारत ।  
 स्वदत्ते वन्यमन्नं वा उपवासोपि वा भवेत् ॥ १०  
 विदितं चापि राजेन्द्र विदुरस्य महात्मनः ।  
 गमनं विधिनाऽनेन धर्मस्य सुमहात्मनः ॥ ११  
 माण्डव्यशापाद्धि स वै धर्मो विदुरतां गतः ।  
 महाबुद्धिर्महायोगी महात्मा सुमहामनाः ॥ १२  
 बृहस्पतिर्वा देवेषु शुक्रो वाऽप्यसुरेषु च ।  
 न तथा बुद्धिसंपन्नो यथा स पुरुषर्षभः ॥ १३  
 तपोबलव्ययं कृत्वा सुचिरात्संभृतं तदा ।  
 माण्डव्येनर्षिणा धर्मो ह्यभिभूतः सनातनः ॥ १४  
 नियोगाद्ब्रह्मणः पूर्वं मया खेन बलेन च ।  
 वैचित्रवीर्यके क्षेत्रे जातः स सुमहामतिः ॥ १५  
 आता तव महाराज देवदेवः सनातनः ।  
 धारणान्मनसा ध्यानाद्यं धर्मं कवयो विदुः ॥ १६  
 सत्येन संवर्धयति यो दमेन शमेन च ।  
 अहिंसया च दानेन तपसा च सनातनः ॥ १७

येन योगबलाज्जातः कुरुराजो युधिष्ठिरः ।  
 धर्म इत्येष नृपते प्राज्ञेनामितबुद्धिना ॥ १८  
 यथा वह्निर्यथा वायुर्यथाऽऽपः पृथिवी यथा ।  
 यथाऽऽकाशं तथा धर्म इह चामुत्र च स्थितः ॥ १९  
 सर्वगश्चैव राजेन्द्र सर्वं व्याप्य चराचरम् ।  
 दृश्यते देवदेवैः स सिद्धैर्निर्मुक्तकल्मषैः ॥ २०  
 यो हि धर्मः स विदुरो विदुरो यः स पाण्डवः ।  
 स एष राजन् दृश्यस्ते पाण्डवः प्रेष्यवत्स्थितः ॥ २१  
 प्रविष्टः स महात्मानं आता ते बुद्धिसंमतः ।  
 दृष्ट्वा महात्मा कौन्तेयं महायोगबलान्वितः ॥ २२  
 त्वां चापि श्रेयसा योक्ष्ये नचिराद्भरतर्षभ ।  
 संशयच्छेदनार्थाय प्राप्तं मां विद्धि पुत्रक ॥ २३  
 न कृतं यैः पुरा कैश्चित्कर्म लोके महर्षिभिः ।  
 आश्चर्यभूतं तपसः फलं तद्दर्शयामि वः ॥ २४  
 किमिच्छसि महीपाल मत्तः प्राप्नुमभीप्सितम् ।  
 द्रष्टुं स्पृष्टुमथ श्रोतुं तत्कर्तासि तवानघ ॥ २५

॥ इति श्रीमन्महाभारते आश्रमवासिकपर्वणि आश्रमवासपर्वणि त्रिंशोऽध्यायः ॥ ३० ॥

॥ समाप्तं चाश्रमवासपर्व ॥ १ ॥

(अथ पुत्रदर्शनपर्व ॥ २ ॥)

एकत्रिंशोऽध्यायः ॥ ३१ ॥

धृतराष्ट्राश्रमे आत्रादिभिः सैन्येन च सह मासमेकं निवसति युधिष्ठिरे कदाचन व्यासधृतराष्ट्रौ परिवार्य नारादादिभि-  
 र्गान्धार्यादिभिः पाण्डवैश्च समुपवेशनम् ॥ १ ॥ तत्र गान्धार्या व्यासं प्रति धृतराष्ट्रस्य पुत्रदिदक्षानिवेदने व्यासेन कुन्तीप्रति  
 तदभीष्टनिवेदनचोदना ॥ २ ॥

जनमेजय उवाच ।  
 वनवासं गते विप्र धृतराष्ट्रे महीपतौ ।  
 समार्ये नृपशार्दूले बध्वा कुन्त्या समन्विते ॥ १  
 विदुरे चापि धर्मज्ञे धर्मराजं व्यपाश्रिते ।  
 वसत्सु पाण्डुपुत्रेषु सर्वेष्वश्रममण्डले ॥ २  
 यत्तदाश्चर्यमिति वै करिष्यामीत्युवाच ह ।  
 व्यासः परमतेजस्वी महर्षिस्तद्वदस्व मे ॥ ३  
 वनवासे च कौरव्यः कियन्तं कालमच्युतः ।

युधिष्ठिरो नरपतिर्न्यवसत्सजनस्तदा ॥ ४  
 किमाहाराश्च ते तत्र ससैन्या न्यवसन्प्रभो ।  
 सान्तःपुरा महात्मान एतदिच्छामि वेदितुम् ॥ ५  
 वैशंपायन उवाच ।  
 वनवासगतं राजन् धृतराष्ट्रं महीपतिम् ।  
 युधिष्ठिरोऽभ्ययाद्रष्टुं ससैन्यो आतृभिः सह ॥ ६  
 प्रथमे दिवसे चैषामापो मूलं फलं तथा ।  
 भोजनं भूमिशय्या च तत्रासीद्भरतर्षभ ॥ ७



तेऽनुज्ञातास्तदा राजन्कुराजेन पाण्डवाः ।  
 विविधान्यन्नपानानि शय्याश्चैवाभजन्वने ॥ ८  
 मासमेकं विजहुस्ते ससैन्यान्तःपुरो वने ।  
 अथ तत्रागमद्वासो यथोक्तं ते मयाऽनघ ॥ ९  
 तथा च तेषां सर्वेषां कथाभिर्नृपसन्निधौ ।  
 व्यासमन्वास्य तं राजन्नाजगमुर्मुनयोऽपरे ॥ १०  
 नारदः पर्वतश्चैव देवलश्च महातपाः ।  
 विश्वावस्तुबुरुश्च चित्रसेनश्च भारत ॥ ११  
 तेषामपि यथान्यायं पूजां चक्रे महातपाः ।  
 धृतराष्ट्राभ्यनुज्ञातः कुरुराजो युधिष्ठिरः ॥ १२  
 निषेदुस्ते ततः सर्वे पूजां प्राप्य युधिष्ठिरात् ।  
 आसनेषु च पुण्येषु वह्निषु वरेषु च ॥ १३  
 तेषु तत्रोपविष्टेषु स तु राजा महामतिः ।  
 पाण्डुपुत्रैः परिवृतो निपसाद कुरुद्रह ॥ १४  
 गान्धारी चैव कुन्ती च द्रौपदी सात्वती तथा ।  
 स्त्रियश्चान्यास्तथाऽन्याभिः सहोपविविशुस्ततः ॥ १५  
 तेषां तत्र कथा दिव्या धर्मिष्ठाश्चाभवन्नृप ।  
 राजर्षीणां पुराणानां देवासुरविमिश्रिताः ॥ १६  
 ततः कथान्ते व्यासस्तं प्रज्ञाचक्षुषमीश्वरम् ।  
 प्रोवाच वदतांश्रेष्ठः पुनरेव स तद्वचः ॥ १७  
 प्रीयमाणो महातेजाः सर्ववेदविदांवरः ।  
 विदितं मम राजेन्द्र यत्ते हृदि विवक्षितम् ॥ १८  
 दह्यमानस्य शोकेन तव पुत्रकृतेन वै ।  
 गान्धार्याश्चैव यदुःखं हृदि तिष्ठति नित्यदा ॥ १९  
 कुन्त्याश्च यन्महाराज द्रौपद्याश्च हृदि स्थितम् ।  
 यच्च धारयते तीव्रं दुःखं पुत्रविनाशजम् ।  
 सुभद्रा कृष्णभगिनी तच्चापि विदितं मम ॥ २०  
 श्रुत्वा समागममिमं सर्वेषां वस्ततो नृप ।  
 संशयच्छेदनार्थाय प्राप्तः कौरवमन्दन ॥ २१  
 इमे च देवगन्धर्वाः सर्वे चेमे महर्षयः ।  
 पश्यन्तु तपसो वीर्यमद्य मे चिरसंभृतम् ॥ २२  
 तदुच्यतां महाप्राज्ञ कं कामं प्रददामि ते ।  
 प्रवणोसि वरं दातुं पश्य मे तपसो बलम् ॥ २३

वह्निषु पक्षिवह्जतुलिकामयेषु ॥ १३ ॥

एवमुक्तः स राजेन्द्रो व्यासेनामितबुद्धिना ।  
 मुहूर्तमिव संचिन्त्य वचनायोपचक्रमे ॥ २४  
 धन्योऽस्म्यनुगृहीतश्च सफलं जीवितं च मे ।  
 यन्मे समागमोऽद्येह भवद्भिः सह साधुभिः ॥ २५  
 अद्य चाप्यवगच्छामि गतिमिष्टामिहात्मनः ।  
 ब्रह्मकल्पैर्भवद्भिर्यत्समेतोऽहं तपोधनाः ॥ २६  
 दर्शनादेव भवतां पूतोऽहं नात्र संशयः ।  
 विद्यते न भयं चापि परलोके ममानघाः ॥ २७  
 किंतु तस्य सुदुर्बुद्धेर्मन्दस्यापनयैर्मृशम् ।  
 दूयते मे मनो नित्यं स्मरतः पुत्रगृद्धिनः ॥ २८  
 अपापाः पाण्डवा येन निकृताः पापबुद्धिना ।  
 घातिता पृथिवी येन सहया सनरद्विपा ॥ २९  
 राजानश्च महात्मानो नानाजनपदेश्वराः ।  
 आगम्य मम पुत्रार्थे सर्वे मृत्युवशं गताः ॥ ३०  
 ये ते पितृश्च दाराश्च प्राणाश्च मनसः प्रियान् ।  
 परित्यज्य गताः शूराः प्रेतराजनिवेशनम् ॥ ३१  
 का नु तेषां गतिर्ब्रह्मन्मित्रार्थे ये हता मृधे ।  
 तथैव पुत्रपौत्राणां मम ये निहता युधि ॥ ३२  
 दूयते मे मनोऽभीक्ष्णं घातयित्वा महाबलम् ।  
 भीष्मं शान्तनवं वृद्धं द्रोणं च द्विजसत्तमम् ॥ ३३  
 मम पुत्रेण मूढेन पापेनाकृतबुद्धिना ।  
 क्षयं नीतं कुलं दीप्तं पृथिवीराज्यमिच्छता ॥ ३४  
 एते मदर्थे पुत्राश्च दाराश्च मनसः प्रियान् ।  
 भोगाश्च विविधास्तात इष्टापूर्तास्तथैव च ।  
 परित्यज्य गताः शूराः प्रेतराजनिवेशनम् ॥ ३५  
 एतत्सर्वमनुस्मृत्य दह्यमानो दिवानिशम् ।  
 न शान्तिमधिगच्छामि दुःखशोकसमाहतः ॥ ३६  
 इति मे चिन्तयानस्य पितः शान्तिर्न विद्यते ३७  
 वैशंपायन उवाच ।  
 तच्छ्रुत्वा विविधं तस्य राजर्षेः परिदेवितम् ।  
 पुनर्नवीकृतः शोको गान्धार्या जनमेजय ॥ ३८  
 कुन्त्या द्रुपदपुत्र्याश्च सुभद्रायास्तथैव च ।  
 तासां च वरनारीणां वधूनां कौरवस्य ह ॥ ३९  
 पुत्रशोकसमाविष्टा गान्धारी त्विदमब्रवीत् ।



श्वशुरं बद्धनयना देवी प्राञ्जलिरुत्थिता ॥ ४०  
 'लोकान्तरगतान्पुत्रानयं काङ्क्षति मानद ।  
 तच्चास्य मानसं ज्ञातं भगवंस्तपसा त्वया ॥' ४१  
 षोडशेमानि वर्षाणि गतानि मुनिपुङ्गव ।  
 अस्य राज्ञो हतान्पुत्राञ्ज्जोचतो न शमो विभो ॥ ४२  
 पुत्रशोकसमाविष्टो निःश्वसन्क्षेष भूमिपः ।  
 न शेते वसतीः सर्वा धृतराष्ट्रो महामुने ॥ ४३  
 लोकानन्यान्समर्थोसि स्रष्टुं सर्वास्तपोबलात् ।  
 किमु लोकान्तरगतात्राज्ञो दर्शयितुं सुतान् ॥ ४४  
 इयं च द्रौपदी कृष्णा हतज्ञातिसुता भृशम् ।  
 शोचत्यतीव सर्वासां स्त्रुषाणां दयिता स्त्रुषा ४५  
 तथा कृष्णस्य भगिनी सुभद्रा भद्रभाषिणी ।  
 सौभद्रवधसंतप्ता भृशं शोचति भामिनी ॥ ४६  
 इयं च भूरिश्रवसो भार्या परमसंमता ।  
 भर्तृव्यसनशोकार्ता भृशं शोचति भामिनी ॥ ४७  
 यस्यास्तु श्वशुरो धीमान्बाह्लिकः स कुरुद्रहः ।  
 निहतः सोमदत्तश्च पित्रा सह महारणे ॥ ४८

श्रीमतोस्य महाबुद्धेः संग्रामेष्वपलायिनः ।  
 पुत्रस्य ते पुत्रशतं निहतं यद्रणाजिरे ॥ ४९  
 तस्य भार्याशतमिदं दुःखशोकसमाहतम् ।  
 पुनःपुनर्वर्धयानं शोकं राज्ञो ममैव च ।  
 हताहारेण महता मामुपास्ते महामुने ॥ ५०  
 ये च शूरा महात्मानः श्वशुरा मे महारथाः ।  
 सोमदत्तप्रभृतयः का नु तेषां गतिः प्रभो ॥ ५१  
 तव प्रसादाद्भगवन्विशोकोऽयं महीपतिः ।  
 कुर्यात्कालमहं चेयं वधूस्तव महामुने ॥ ५२  
 इत्युक्तवत्यां गान्धार्या कुन्ती व्रतकृशानना ।  
 प्रच्छन्नजातं पुत्रं तं ससारालित्यसन्निभम् ॥ ५३  
 तामृषिर्वरदो व्यासो दूरश्रवणदर्शनः ।  
 अपश्यदुःखितां देवीं मातरं सव्यसाचिनः ॥ ५४  
 तामुवाच ततो व्यासो यत्ते कार्यं विवक्षितम् ।  
 तद्ब्रूहि त्वं महाभागे यत्ते मनसि वर्तते ॥ ५५  
 श्वशुराय ततः कुन्ती प्रणम्य शिरसा तदा ।  
 उवाच वाक्यं सत्रीडा विवृण्वाना पुरातनम् ५६

॥ इति श्रीमन्महाभारते आश्रमवासिकपर्वणि पुत्रदर्शनपर्वणि एकत्रिंशोऽध्यायः ॥ ३१ ॥

### द्वात्रिंशोऽध्यायः ॥ ३२ ॥

कुन्त्या व्यासप्रति स्वसिन्दुर्वासःप्रसादेन सूर्यात्कर्णस्योत्पत्तिकथनपूर्वकं स्वस्य तद्दिदक्षानिवेदनम् ॥ १ ॥ व्यासेन  
 कुन्तीप्रति हेतूपन्यासेन तत्प्रयुक्तदोषशङ्कानिरसनम् ॥ २ ॥

कुन्त्युवाच ।  
 भगवञ्श्वशुरो मेऽसि दैवतस्यापि दैवतम् ।  
 स मे देवातिदेवस्त्वं शृणु सत्यां गिरं मम ॥ १  
 तपस्वी कोपनो विप्रो दुर्वासा नाम मे पितुः ।  
 भिक्षामुपागतो भोक्तुं तमहं पर्यतोषयम् ॥ २  
 शौचेन त्वागसस्त्यागैः शुद्धेन मनसा तथा ।  
 कोपस्थानेष्वपि महत्स्वकुप्यन्न कदाचन ॥ ३  
 स ग्रीतो वरदो मेऽभूत्कृतकृत्यो महामुनिः ।  
 अवश्यं ते ग्रहीतव्यमिति मां सोऽब्रवीद्वचः ॥ ४  
 ततः शापभयाद्विप्रमवोचं पुनरेव तम् ।

एवमस्त्विति च ग्राह पुनरेव स मे द्विजः ॥ ५  
 धर्मस्य जननी मद्रे भवित्री त्वं शुभानने ।  
 वशे स्थास्यन्ति ते देवा यांस्त्वमावाहयिष्यसि ६  
 इत्युक्त्वाऽन्तर्हितो विप्रस्ततोऽहं विस्मिताऽभवम् ।  
 न च सर्वास्ववस्थासु स्मृतिर्मे विप्रणश्यति ॥ ७  
 अथ हर्म्यतलस्थाऽहं रविमुद्यन्तमीक्षती ।  
 संस्मृत्य तद्वपेर्वाक्यं स्पृहयन्ती दिवाकरम् ॥ ८  
 स्थिताऽहं बालभावेन तत्र दोषमबुद्ध्यती ।  
 अथ देवः सहस्रांशुर्मत्समीपगतोऽभवत् ॥ ९  
 द्विधा कृत्वाऽऽत्मनो देहं भूमौ च गगनेऽपि च ।

मामुपास्ते भार्याशतं रोदनं कुर्वन् मामेव परिवार्य तिष्ठतीत्यर्थः  
 ॥ ५० ॥ एकत्रिंशोऽध्यायः ॥ ३१ ॥

आश्रम० ५

आगसस्त्यागैरपराधत्यागैः ॥ ३ ॥



तताप लोकानेकेन द्वितीयेनागमत्स माम् ॥१०  
 स मामुवाच वेपन्ती वरं मत्तो वृणीष्व ह ।  
 गम्यतामिति तं चाहं प्रणम्य शिरसाऽवदम् ॥११  
 स मामुवाच तिग्मांशुर्वृथाऽऽह्वानं न मे क्षमम् ।  
 धक्ष्यामि त्वां च विप्रं च येन दत्तो वरस्तव ॥१२  
 तमहं रक्षती विप्रं शापादनपकारिणम् ।  
 पुत्रो मे त्वत्समो देव भवेदिति ततोऽब्रवम् ॥१३  
 ततो मां तेजसाऽऽविश्य मोहयित्वा च भानुमान् ।  
 उवाच भविता पुत्रस्तवेत्यभ्यगमद्विमम् ॥ १४  
 ततोऽहमन्तर्भवने पितुश्चित्तानुरक्षिणी ।  
 गूढोत्पन्नं सुतं बालं जले कर्णमवासृजम् ॥ १५  
 नूनं तस्यैव देवस्य प्रसादात्पुनरेव तु ।  
 कन्याऽहमभवं विप्र यथा ग्राह स मामृषिः ॥१६  
 स मया मूढया पुत्रो ज्ञायमानोऽप्युपेक्षितः ।  
 तन्मां दहति विप्रर्षे यथा सुविदितं तव ॥ १७

यदि पापमपापं वा यदेतद्विद्वत्तं मया ।  
 तं द्रष्टुमिच्छामि भगवन्व्यपनेतुं त्वमर्हसि ॥ १८  
 यच्चास्य राज्ञो विदितं हृदिस्थं भवतोऽनघ ।  
 तं चायं लभतां काममद्यैव मुनिसत्तम ॥ १९  
 इत्युक्तः प्रत्युवाचेदं व्यासो वेदविदांवरः ।  
 साधु सर्वमिदं भाव्यमेवमेतद्यथाऽऽस्थ माम् २०  
 अपराधश्च ते नास्ति कन्याभावं गता ह्यसि ।  
 देवाश्चैश्वर्यवन्तो वै शरीराण्याविशन्ति वै ॥ २१  
 सन्ति देवनिकायाश्च संकल्पाज्जनयन्ति ये ।  
 वाचा दृष्ट्या तथा स्पर्शात्संघर्षेणेति पञ्चधा ॥२२  
 मनुष्यधर्मो दैवेन धर्मेण हि न दुष्यति ।  
 इति कुन्ति विजानीहि व्येतु ते मानसो ज्वरः २३  
 सर्वं बलवतां पथ्यं सर्वं बलवतां शुचि ।  
 सर्वं बलवतां धर्मः सर्वं बलवतां स्वकम् ॥ २४

॥ इति श्रीमन्महाभारते आश्रमवासिकपर्वणि पुत्रदर्शनपर्वणि द्वात्रिंशोऽध्यायः ॥ ३२ ॥

### अथ त्रिंशोऽध्यायः ॥ ३३ ॥

व्यासेन गान्धारीप्रति समरहतांतां दुर्योधनादीनां सर्वेषां राज्ञो प्रदर्शनप्रतिज्ञानपूर्वकं धृतराष्ट्रादीनां विशिष्य गन्धर्वा-  
 धंशत्वकथनम् ॥ १ ॥ धृतराष्ट्रादिभिर्व्योसवचनाद्भक्तातीरमेत्य बन्धुदर्शनौत्कण्ठ्येन कृच्छ्रादहर्थापनम् ॥ २ ॥

व्यास उवाच ।  
 भद्रे द्रक्ष्यसि गान्धारि पुत्रान्भ्रातृन्स्वकान्गणान् ।  
 वधूश्च पतिभिः सार्धं निशि सुप्तोत्थिता इव ॥ १  
 कर्णं द्रक्ष्यति कुन्ती च सौमद्रं चापि यादवी ।  
 द्रौपदी पञ्चपुत्रांश्च पितृन्भ्रातृन्स्तथैव च ॥ २  
 पूर्वमेवैष हृदये व्यवसायोऽभवन्मम ।  
 यदाऽसि चोदितो राज्ञा भवत्या पृथयैव च ॥ ३  
 न ते शोच्या महात्मानः सर्व एव नरर्षभाः ।  
 क्षत्रधर्मपराः सन्तस्तथा हि निधनं गताः ॥ ४  
 भवितव्यमवश्यं तत्सुरकार्यमनिन्दिते ।  
 अवतेरुस्ततः सर्वे देवा भागैर्महीतलम् ॥ ५  
 गन्धर्वाप्सरसश्चैव पिशाचा गुह्यराक्षसाः ।  
 तथा पुण्यजनाश्चैव सिद्धा देवर्षयोपि च ॥ ६

संघर्षेण रत्ना ॥ ३२ ॥

देवाश्च दानवाश्चैव तथा देवर्षयोऽमलाः ।  
 त एते निधनं प्राप्ताः कुरुक्षेत्रे रणाजिरे ॥ ७  
 गन्धर्वराजो यो धीमान्धृतराष्ट्र इति श्रुतः ।  
 स एव मानुषे लोके धृतराष्ट्रः पतिस्तव ॥ ८  
 पाण्डुं मरुद्गणाद्विद्धि विशिष्टतममच्युतम् ।  
 धर्मस्यांशोऽभवत्क्षत्ता राजा चैव युधिष्ठिरः ॥ ९  
 कलिं दुर्योधनं विद्धि शकुनिं द्वापरं नृपम् ।  
 दुःशासनादीन्विद्धि त्वं राक्षसान्शुभदर्शने ॥ १०  
 मरुद्गणाङ्गीमसेनं बलवन्तमरिंदमम् ।  
 विद्धि त्वं तु नरमृषिमिमं पार्थ धनंजयम् ।  
 नारायणं हृषीकेशमश्विनौ यमजौ तथा ॥ ११  
 द्विधा कृत्वाऽऽत्मनो देहमादित्यं तपतां वरम् ।  
 लोकांश्च तापयानं वै कर्णं विद्धि पृथासुतम् ॥ १२

द्वात्रिंशोऽध्यायः ॥ ३२ ॥



यः स वैरार्थमुद्भूतः संघर्षजननस्तथा ।  
 तं कर्णं विद्धि कल्याणि भास्करं शुभदर्शने ॥ १३  
 यश्च पाण्डवदायादो हतः षड्भिर्महारथैः ।  
 स सोम इह सौभद्रो योगादेवाभवद्विधा ॥ १४  
 द्रौपद्या सह संभूतं धृष्टद्युम्नं च पावकात् ।  
 अग्नेर्भागं शुभं विद्धि राक्षसं तु शिखण्डिनम् ॥ १५  
 द्रोणं बृहस्पतेर्भागं विद्धि द्रौणिं च रुद्रजम् ।  
 गाङ्गेयो वसुवीर्येण देवो मानुषतां गतः ॥ १६  
 एवमेते महाप्रज्ञे देवा मानुष्यमेत्य हि ।  
 ततः पुनर्गताः स्वर्गं कृते कर्मणि शोभने ॥ १७  
 यच्च वै हृदि सर्वेषां दुःखमेतच्चिरं स्थितम् ।  
 तदद्य व्यपनेष्यामि परलोककृताद्भ्यात् ॥ १८  
 सर्वे भवन्तो गच्छन्तु नदीं भागीरथीं प्रति ।  
 तत्र द्रक्ष्यथ तान्सर्वान्ये हतास्तत्र संयुगे ॥ १९

वैशंपायन उवाच ।  
 इति व्यासस्य वचनं श्रुत्वा सर्वो जनस्तदा ।  
 महता सिंहनादेन गङ्गामभिमुखो ययौ ॥ २०  
 धृतराष्ट्रश्च सामात्यः प्रययौ सह पाण्डवैः ।  
 सहितो मुनिशार्दूलैर्गन्धर्वैश्च समागतैः ॥ २१  
 ततो गङ्गां समासाद्य क्रमेण स जनार्णवः ।  
 निवासमकरोत्सर्वो यथाप्रीति यथासुखम् ॥ २२  
 राजा च पाण्डवैः सार्धमिष्टे देशे सहायुगः ।  
 निवासमकरोद्भीमान्सस्त्रीवृद्धपुरःसरः ॥ २३  
 जगाम तदहश्चापि तेषां वर्षशतं यथा ।  
 निशां प्रतीक्षमाणानां दिदृक्षूणां मृताञ्चपान् ॥ २४  
 अथ पुण्यं गिरिवरमस्तमभ्यगमद्रविः ।  
 ततः कृताभिषेकास्ते नैशं कर्म समाचरन् ॥ २५

॥ इति श्रीमन्महाभारते आश्रमवासिकपर्वणि पुत्रदर्शनपर्वणि त्रयस्त्रिंशोऽध्यायः ॥ ३३ ॥

### चतुस्त्रिंशोऽध्यायः ॥ ३४ ॥

व्यासेन निशायां गङ्गाजलावगाहनेन समाह्वाने पुरा समरनिवृत्तैः कुरुपाण्डवोभयपक्षीयैः सर्वैः स्वस्वाभरणायुधवाहना-  
 दिभिः सह सलिलादुद्गम्य तीरोत्तरणम् ॥ १ ॥ धृतराष्ट्रेण व्यासप्रसादलब्धदिव्यचक्षुषा दुर्योधनादीनां सर्वेषामवलोक-  
 नम् ॥ २ ॥

वैशंपायन उवाच ।  
 ततो निशायां प्राप्तायां कृतसायाद्विक्रियाः ।  
 व्यासमभ्यगमन्सर्वे ये तत्रासन्समागताः ॥ १  
 धृतराष्ट्रस्तु धर्मात्मा पाण्डवैः सहितस्तदा ।  
 शुचिरेकमनाः सार्धमृषिभिस्तैरुपाविशत् ॥ २  
 गान्धार्या सह नार्यस्तु सहिताः समुपाविशन् ।  
 पौरजानपदश्चापि जनः सर्वो यथा वयः ॥ ३  
 ततो व्यासो महातेजाः पुण्यं भागीरथीजलम् ।  
 अवतीर्याजुहावाथ सर्वाल्लोकान्महामुनिः ॥ ४  
 पाण्डवानां च ये योधाः कौरवाणां च सर्वशः ।  
 राजानश्च महाभागा नानादेशनिवासिनः ।  
 'प्रतीक्ष्य तस्थुस्ते सर्वे तेषामागमनं प्रति ॥' ५  
 ततः सुतमुलः शब्दो जलान्ते जनमेजय ।

प्रादुरासीद्यथायोगं कुरुपाण्डवसेनयोः ॥ ६  
 ततस्ते पार्थिवाः सर्वे भीष्मद्रोणपुरोगमाः ।  
 ससैन्याः सलिलात्तस्मात्समुत्तस्थुः सहस्रशः ॥ ७  
 विराटद्रुपदौ चैव सहपुत्रौ ससैनिकौ ।  
 द्रौपदेयाश्च सौभद्रो राक्षसश्च घटोत्कचः ॥ ८  
 कर्णदुर्योधनौ चैव शकुनिश्च महारथः ।  
 दुःशासनादयश्चैव धार्तराष्ट्रा महाबलाः ॥ ९  
 जारासन्धिर्भगदत्तो जलसन्धश्च वीर्यवान् ।  
 भूरिश्रवाः शलः शल्यो वृषसेनश्च सानुजः ॥ १०  
 लक्ष्मणो राजपुत्रश्च धृष्टद्युम्नस्सहात्मजः ।  
 शिखण्डिपुत्राः सर्वे च धृष्टकेतुश्च सानुजः ॥ ११  
 अचलो वृषकथैव राक्षसश्चाप्यलायुधः ।  
 बाह्लिकः सोमदत्तश्च चेकितानश्च पार्थिवः ॥ १२

रहिते समुपाविशन् इति क. पाठः ॥ ३ ॥ प्रादुरासी-

यथापूर्वं इति झ. पाठः ॥ ६ ॥ चतुस्त्रिंशोऽध्यायः ॥ ३४ ॥



एते चान्ये च बहवो बहुत्वाद्ये न कीर्तिताः ।  
 सर्वे भासुरदेहास्ते समुत्तस्थुर्जलात्ततः ॥ १३  
 यस्य वीरस्य यो वेषो यो ध्वजो यच्च वाहनम् ।  
 यद्धर्मं यत्प्रहरणं तेन तेन स दृश्यते ॥ १४  
 दिव्यांबरधराः सर्वे सर्वे आजिष्णुकुण्डलाः ।  
 निर्वैरा निरहंकारा विगतक्रोधमत्सराः ॥ १५  
 गन्धर्वैरुपगीयन्तः स्तूयमानाश्च वन्दिभिः ।  
 दिव्यमाल्यस्रजोपेतास्तथा दिव्याप्सरोवृताः ॥ १६  
 धृतराष्ट्रस्य च तदा दिव्यं चक्षुर्नराधिप ।

मुनिः सत्यवतीपुत्रः प्रीतः प्रादात्तपोबलात् ॥ १७  
 दिव्यज्ञानबलोपेता गान्धारी च यशस्विनी ।  
 ददर्श पुत्रांस्तान्सर्वान्ये चान्येऽपि मृधे हताः ॥ १८  
 तदद्भुतमचिन्त्यं च सुमहद्गोमहर्षणम् ।  
 विस्मितः स जनः सर्वो ददर्शानिमिषेक्षणः ॥ १९  
 तदुत्सवमहोदग्रं हृष्टनारीनराकुलम् ।  
 आश्चर्यभूतं ददृशे चित्रं पटगतं यथा ॥ २०  
 धृतराष्ट्रस्तु तान्सर्वान्पश्यन् दिव्येन चक्षुषा ।  
 मुमुदे भरतश्रेष्ठ प्रसादात्तस्य वै मुनेः ॥ २१

॥ इति श्रीमन्महाभारते आश्रमवासिकपर्वणि पुत्रदर्शनपर्वणि चतुर्विंशोऽध्यायः ॥ ३४ ॥

### पञ्चत्रिंशोऽध्यायः ॥ ३५ ॥

धृतराष्ट्रयुधिष्ठिरादिभिर्व्यासप्रसादोज्जीवितैर्हन्तपूर्वबन्धुभिः सह सँल्लापादिना यावद्वात्रिसुखविहरणम् ॥ १ ॥

वैशंपायन उवाच ।  
 ततस्ते पुरुषश्रेष्ठाः समाजग्मुः परस्परम् ।  
 विगतक्रोधमात्सर्याः सर्वे विगतकल्मषाः ॥ १  
 विधिं परममास्थाय ब्रह्मर्षिविहितं शुभम् ।  
 संहृष्टमनसः सर्वे देवलोक इवामराः ॥ २  
 पुत्रः पित्रा च मात्रा च भार्याश्च पतिभिः सह ।  
 आत्रा आता सखा चैव सख्या राजन्समागताः ॥ ३  
 पाण्डवास्तु महेष्वासं कर्णं सौभद्रमेव च ।  
 संप्रहर्षात्समाजग्मुर्द्रौपदेयांश्च सर्वशः ॥ ४  
 ततस्ते प्रीयमाणा वै कर्णेन सह पाण्डवाः ।  
 समेत्य पृथिवीपाल सौहृदे च स्थिताऽभवन् ॥ ५  
 परस्परं समागम्य योधास्ते भरतर्षभ ।  
 मुनेः प्रसादात्ते ह्येवं क्षत्रिया नष्टमन्यवः ॥ ६  
 असौहृदं परित्यज्य सौहृदे पर्यवस्थिताः ।  
 एवं समागताः सर्वे गुरुभिर्भान्धवैः सह ॥ ७  
 पुत्रैश्च पुरुषव्याघ्राः कुरवोऽन्ये च पार्थिवाः ।  
 तां रात्रिमखिलामेवं विहृत्य प्रीतमानसाः ॥ ८  
 मेनिरे परितोषेण नृपाः स्वर्गसदो यथा ।  
 नात्र शोको भयं त्रासो नारतिर्नायशोऽभवत् ॥ ९  
 परस्परं समागम्य योधानां भरतर्षभ ।  
 समागतास्ताः पितृभिर्भ्रातृभिः पतिभिः सुतैः ।

मुदं परमिकां प्राप्य नार्यो दुःखमथात्यजन् ॥ १०  
 'देवलोकं गता ये च ये च ब्रह्मसदो गताः ।  
 ये चापि वारुणं लोकं ये च गोलोकमाश्रिताः ॥ ११  
 तथा वैवस्वतं लोकं ये च यक्षानुपागताः ।  
 राक्षसांश्च पिशाचांश्च कुरुंश्चापि तथोत्तरान् ॥ १२  
 विचित्राश्च गतीरन्ये ये प्राप्ताः कर्मभिर्नराः ।  
 सर्वे ते तद्वयोरूपवेषास्तत्र समभ्ययुः ॥ १३  
 एकां रात्रिं विहृत्यैवं ते वीरास्ताश्च योषितः ।  
 आमन्त्र्यान्योन्यमाश्लिष्य ततो जग्मुर्यथागतं ॥ १४  
 ततो विसर्जयामास लोकांस्तान्मुनिपुङ्गवः ।  
 क्षणेनान्तर्हिताश्चैव प्रेक्षतामेव तेऽभवन् ॥ १५  
 अवगाह्य महात्मानः पुण्यां भागीरथीं नदीम् ।  
 सरथाः सध्वजाश्चैव स्वानि वेश्मानि भेजिरे ॥ १६  
 देवलोकं ययुः केचित्केचिद्ब्रह्मसदस्तथा ।  
 केचिच्च वारुणं लोकं केचित्कौबेरमाप्नुवन् ॥ १७  
 ततो वैवस्वतं लोकं केचिच्चैवाप्नुवन्नुपाः ।  
 राक्षसानां पिशाचानां केचिच्चाप्युत्तरान्कुरुन् ॥ १८  
 विचित्रगतयः सर्वे यानवाप्यामरैः सह ।  
 आजग्मुस्ते महात्मानः सवाहाः सपदानुगाः ॥ १९  
 गतेषु तेषु सर्वेषु सलिलस्थो महामुनिः ।  
 धर्मशीलो महातेजाः कुरुणां हितकृत्तदा ।



ततः प्रोवाच ताः सर्वाः क्षत्रिया निहतेश्वराः २०  
 यायाः पतिकृताँल्लोकानिच्छन्ति परमस्त्रियः ।  
 ता जाह्नवीजलं क्षिप्रमवगाहन्त्वतन्द्रिताः ॥ २१  
 ततस्तस्य वचः श्रुत्वा श्रद्धाना वराङ्गनाः ।  
 श्वशुरं समनुज्ञाप्य विविशुर्जाह्नवीजलम् ॥ २२  
 विमुक्ता मानुषैर्देहैस्ततस्ता भर्तृभिः सह ।  
 समाजग्मुस्तदा साध्व्यः सर्वा एव विशांपते ॥ २३  
 एवं क्रमेण सर्वास्ताः शीलवत्यः पतिव्रताः ।  
 प्रविश्य तोयं निर्मुक्ता जग्मुर्भर्तृसलोकताम् ॥ २४  
 दिव्यरूपसमायुक्ता दिव्याभरणभूषिताः ।  
 दिव्यमाल्यांबरधरा यथाऽऽसां पतयस्तथा ॥ २५  
 ताः शीलगुणसंपन्ना विमानस्था गतंक्रमाः ।  
 सर्वाः सर्वगुणोपेताः स्वस्थानं प्रतिपेदिरे ॥ २६  
 यस्य यस्य तु यः कामस्तस्मिन्काले बभूव ह ।  
 तंतं विसृष्टवान्व्यासो वरदो धर्मवत्सलः ॥ २७  
 तच्छ्रुत्वा नरदेवानां पुनरागमनं नराः ।

जहृषुर्मुदिताश्चासन्नानादेशगता अपि ॥ २८  
 'ते नष्टभयसंकल्पा नरा विगतकल्मषाः ।  
 बभूवुः पौरवाः सर्वे तद्दृष्ट्वाऽऽश्चर्यमुत्तमम् ॥' २९  
 प्रियैः समागमं तेषां यः सम्यक् शृणुयान्नरः ।  
 प्रियाणि लभते नित्यमिह च प्रेत्य चैव सः ।  
 इष्टवान्धवसंयोगमनायासमनामयम् ॥ ३०  
 यश्चेतच्छ्रावयेद्द्विद्वान्विदुषो धर्मवित्तमः ।  
 स यशः प्राप्नुयाल्लोके परत्र च शुभां गतिम् ॥ ३१  
 स्वाध्याययुक्ता मनुजास्तपोयुक्ताश्च भारत ।  
 साध्वाचारा दमोपेता दाननिर्धूतकल्मषाः ॥ ३२  
 ऋजवः शुचयः शान्ता हिंसानृतविवर्जिताः ।  
 आस्तिकाः श्रद्धानाश्च धृतिमन्तश्च मानवाः ।  
 श्रुत्वाऽऽश्चर्यमिदं पर्व ह्यवाप्स्यन्ति परां गतिम् ॥ ३३  
 'पुनस्ते दर्शनं प्राप्ताः पुनश्च परिकीर्तिताः ।  
 पुनःपुनः प्रयच्छन्ति शृण्वतामभयं सदा ॥' ३४

॥ इति श्रीमन्महाभारते आश्रमवासिकपर्वणि पुत्रदर्शनपर्वणि पञ्चत्रिंशोऽध्यायः ॥ ३५ ॥

### षट्त्रिंशोऽध्यायः ॥ ३६ ॥

त्यक्तदेहानामपि कुरुपाण्डवपक्षीयाणां कथं पुनरागमनमिति जनमेजयप्रभस्य सोपपत्तिकमुत्तरदानम् ॥ १ ॥

सौतिरुवाच ।  
 एतच्छ्रुत्वा नृपो विद्वान्दृष्टोऽभूज्जनमेजयः ।  
 पितामहानां सर्वेषां गमनागमनं तदा ॥ १  
 अब्रवीच्च मुदा युक्तः पुनरागमनं प्रति ।  
 कथं नु त्यक्तदेहानां पुनस्तद्रूपदर्शनम् ॥ २  
 इत्युक्तः स द्विजश्रेष्ठो व्यासशिष्यः प्रतापवान् ।  
 प्रोवाच वदतांश्रेष्ठस्तं नृपं जनमेजयम् ॥ ३  
 वैशंपायन उवाच ।  
 अविप्रणाशः सर्वेषां कर्मणामिति निश्चयः ।  
 कर्मजानि शरीराणि शरीराकृतयस्तथा ॥ ४  
 महाभूतानि नित्यानि भूताधिपतिसंश्रयात् ।  
 तेषां च नित्यसंवासो न विनाशो वियुज्यताम् ५

अनाशया कृतं कर्म तस्य चेष्टः फलागमः ।  
 आत्मा चैभिः समायुक्तः सुखदुःखमुपाश्रुते ॥ ६  
 अविनाश्यस्तथा नित्यं क्षेत्रज्ञ इति निश्चयः ।  
 भूतानामात्मभावो यो ध्रुवोसौ संविजानताम् ॥ ७  
 यावन्न क्षीयते कर्म तावत्तस्य स्वरूपता ।  
 क्षीणकर्मा नरो लोके रूपान्यत्वमुपाश्रुते ॥ ८  
 नानाभूतास्तथैकत्वं शरीरं प्राप्य संहताः ।  
 भवन्ति ते तथा नित्याः पृथग्भावं विजानताम् ॥ ९  
 अश्वमेधश्रुतिश्चैयमश्वसंज्ञपनं प्रति ।  
 लोकान्तरगता नित्यं प्राणा नित्या हि वाजिनः ॥  
 अहं हितं वदाम्येतत्प्रियं चेत्तव पार्थिव ।  
 देवयाना हि पन्थानः श्रुतास्ते यज्ञसंस्तरे ॥ ११

संज्ञपनं मारणम् ॥ १० ॥ नासौ मानादहंकारान्न च वेत्ति

विरागतामिति क. पाठः ॥ ११ ॥ षट्त्रिंशोऽध्यायः ॥ ३६ ॥



सुकृतो यत्र यज्ञस्ते तत्र देवा हितास्तव ।  
 यदा समन्विता देवाः पशूनां गमनेश्वराः ॥ १२  
 गतिमन्तश्च तेनेष्टा नान्ये नित्या भवन्त्युत ।  
 नित्येऽस्मिन्पञ्चके वर्गे नित्ये चात्मनि पूरुषः ॥ १३  
 अस्य नाशं समायोगं यः पश्यति वृथामतिः ।  
 वियोगे शोचतेऽत्यर्थं स बाल इति मे मतिः ॥ १४  
 वियोगे दोषदर्शी यः संयोगं स विसर्जयेत् ।  
 असङ्गे संगमो नास्ति दुःखं भावि वियोगजम् ॥ १५

परापरज्ञस्त्वपरो नाभिमानादुदीक्षितः ।  
 अपरज्ञः परां बुद्धिं स्पृष्ट्वा मोहाद्विमुच्यते ॥ १६  
 अदर्शनादापतितः पुनश्चादर्शनं गतः ।  
 नाहं तं वेद्मि नासौ मां न च मेऽस्ति विरागता ॥ १७  
 येनयेन शरीरेण करोत्ययमनीश्वरः ।  
 तेनतेन शरीरेण तदवश्यमुपाश्रुते ।  
 मानसं मनसाऽऽप्नोति शरीरं च शरीरवान् ॥ १८

॥ इति श्रीमन्महाभारते आश्रमवासिकपर्वणि पुनर्दर्शनपर्वणि षट्त्रिंशोऽध्यायः ॥ ३६ ॥

### सप्तत्रिंशोऽध्यायः ॥ ३७ ॥

जनमेजयेन परिक्षिप्तदर्शने प्रार्थिते व्यासेन परिक्षितः शमीकमहर्षेः शृङ्गिणश्च प्रदर्शनम् ॥ १ ॥ जनमेजयेनावश्रुत्य-  
 ज्ञानानन्तरमास्तिकपूजनपूर्वकं वैशंपायनंप्रति कथावशेषकथनप्रार्थना ॥ २ ॥

वैशंपायन उवाच ।

अदृष्ट्वा तु नृपः पुत्रान्दर्शनं प्रतिलब्धवान् ।  
 ऋषेः प्रसादात्पुत्राणां स्वरूपाणां कुरुद्वह ॥ १  
 स राजा राजधर्माश्च ब्रह्मोपनिषदं तथा ।  
 अवाप्तवान्नरश्रेष्ठो बुद्धिनिश्चयमेव च ॥ २  
 विदुरश्च महाप्राज्ञो ययौ सिद्धिं तपोबलात् ।  
 धृतराष्ट्रः समासाद्य व्यासं चैव तपस्विनम् ॥ ३  
 जनमेजय उवाच ।

ममापि वरदो व्यासो दर्शयेत्पितरं यदि ।  
 तद्रूपवेषवयसं श्रद्दध्यां सर्वमेव तत् ॥ ४  
 प्रियं मे स्यात्कृतार्थश्च स्यामहं कृतनिश्चयः ।  
 प्रसादाद्विमुख्यस्य मम कामः समृद्धयताम् ॥ ५  
 सौतिरुवाच ।

इत्युक्तवचने तस्मिन्नूपे व्यासः प्रतापवान् ।  
 प्रसादमकरोद्धीमानानयच्च परिक्षितम् ॥ ६  
 ततस्तद्रूपवयसमागतं नृपतिं दिवः ।  
 श्रीमन्तं पितरं राजा ददर्श स परीक्षितम् ॥ ७  
 शमीकं च महात्मानं पुत्रं तं चास्य शृङ्गिणम् ।  
 अमात्या ये च निहता राज्ञस्तांश्च ददर्श ह ॥ ८

ततः सोवभृथे राजा मुदितो जनमेजयः ।  
 पितरं स्नापयामास स्वयं सखौ च पार्थिवः ॥ ९  
 'परीक्षिदपि तत्रैव बभूव स तिरोहितः ।'  
 स्नात्वा स नृपतिर्विप्रमास्तीकमिदमब्रवीत् ।  
 यायावरकुलोत्पन्नं जरत्कारुसुतं तदा ॥ १०  
 आस्तीक विविधाश्चर्यो यज्ञोऽयमिति मे मतिः ।  
 यदद्यायं पिता प्राप्तो मम शोकप्रणाशनः ॥ ११  
 आस्तीक उवाच ।  
 ऋषिद्वैपायनो यत्र पुराणस्तपसो निधिः ।  
 यज्ञे कुरुकुलश्रेष्ठ तस्य लोकाबुभौ जितौ ॥ १२  
 श्रुतं विचित्रमाख्यानं त्वया पाण्डवनन्दन ।  
 सर्पाश्च भस्मसाग्नीता गताश्च पदवीं पितुः ॥ १३  
 कथंचित्तक्षको मुक्तः सत्यत्वात्तव पार्थिव ।  
 ऋषयः पूजिताः सर्वे गतिर्दृष्टा महात्मनः ॥ १४  
 प्राप्तः सुविपुलो धर्मः श्रुत्वा पापविनाशनम् ।  
 विमुक्तो हृदयग्रन्थिरुदारजनदर्शनात् ॥ १५  
 ये च पक्षधरा धर्मे सद्गुत्तरुचयश्च ये ।  
 यान्दृष्ट्वा हीयते पापं तेभ्यः कार्या नमस्किया ॥ १६  
 सौतिरुवाच ।

स धृतराष्ट्रो राजा विदुरश्च सिद्धिं ययौ इति द्वयोः संबन्धः ।  
 तत्रापि विदुरस्तपोबलात् । धृतराष्ट्रो व्यासं समासाद्येति सं-

बन्धः ॥ २ ॥ पापविनाशनं इतिहासमिति शेषः ॥ १५ ॥  
 पक्षधराः पक्षस्थापकाः ॥ १६ ॥ सप्तत्रिंशोऽध्यायः ॥ ३७ ॥



एतच्छ्रुत्वा द्विजश्रेष्ठात्स राजा जनमेजयः ।

पूजयामास तमृषिमनुमान्य पुनःपुनः ॥ १७

॥ इति श्रीमन्महाभारते आश्रमवासिकपर्वणि पुत्रदर्शनपर्वणि सप्तत्रिंशोऽध्यायः ॥ ३७ ॥

पप्रच्छ तमृषिं चापि वैशंपायनमच्युतम् ।

कथावशेषं धर्मज्ञो वनवासस्य सत्तम ॥ १८

### अष्टत्रिंशोऽध्यायः ॥ ३८ ॥

धृतराष्ट्रेण पुत्रदर्शनानन्तरं युधिष्ठिरादिभिः सह पुनः स्वाश्रमं प्रत्यागमनम् ॥ १ ॥ व्यासेन धृतराष्ट्रं प्रति युधिष्ठिरादीनां नगरप्रस्थापनचोदना ॥ २ ॥ नगरं प्रति पुनरागमनमनिच्छतापि युधिष्ठिरेण धृतराष्ट्रस्य कुन्तीगान्धार्योश्च निदेशनिबन्धेन पुनः सर्वैः सह हास्तिनपुरं प्रत्यागमनम् ॥ ३ ॥

जनमेजय उवाच ।

दृष्ट्वा पुत्रांस्तथा पौत्रान्सानुबन्धाञ्जनाधिपः ।

धृतराष्ट्रः किमकरोद्राजा चैव युधिष्ठिरः ॥ १

वैशंपायन उवाच ।

तद्दृष्ट्वा महदाश्चर्यं पुत्राणां दर्शनं पुनः ।

वीतशोकः स राजर्षिः पुनराश्रममागमत् ॥ २

इतरस्तु जनः सर्वस्ते चैव परमर्षयः ।

प्रतिजग्मुर्गुणैश्चैव धृतराष्ट्राभ्यनुज्ञया ॥ ३

पाण्डवास्तु महात्मानो लघुभूयिष्ठसैनिकाः ।

अनुजग्मुर्महात्मानं सदारान् महीपतिम् ॥ ४

तमाश्रमगतं धीमान्ब्रह्मर्षिलोकपूजितः ।

द्वैपायनोऽभ्युपागम्य राजानमिदमब्रवीत् ॥ ५

धृतराष्ट्र महाबाहो शृणु कौरवनन्दन ।

श्रुतास्ते ज्ञानवृद्धानामृषीणां पुण्यकर्मणाम् ॥ ६

अद्वाभिजनवृद्धानां वेदवेदाङ्गवेदिनाम् ।

धर्मज्ञानां पुराणानां वदतां विविधाः कथाः ॥ ७

मा स शोके मनः कार्षीर्दिष्टे न व्यथते बुधः ।

श्रुतं देवरहस्यं ते नारदादेवदर्शनात् ॥ ८

गतास्ते क्षत्रधर्मेण शस्त्रपूतां गतिं शुभाम् ।

यथा दृष्टास्त्वया पुत्रास्तथा कामविहारिणः ॥ ९

युधिष्ठिरः स्वयं धीमान्भवन्तमनुरुध्यते ।

सहितो भ्रातृभिः सर्वैः सदारः ससुहृज्जनः ॥ १०

विसर्जयैनं यात्वेष्ट स्वराज्यमनुशासताम् ।

मासः समधिकस्तेषामतीतो वसतां वने ॥ ११

एतद्वि नित्यं यत्नेन पदं रक्ष्यं नराधिप ।

बहुप्रत्यर्थिकं ह्येतद्राज्यं नाम कुरुद्रह ॥ १२

इत्युक्तः कौरवो राजा व्यासेनामितबुद्धिना ।

युधिष्ठिरमथाहूय वाग्मी वचनमब्रवीत् ॥ १३

अजातशत्रो भद्रं ते शृणु मे भ्रातृभिः सह ।

त्वत्प्रसादान्महीपाल शोको नास्मान्प्रबाधते ॥ १४

रमे चाहं त्वया पुत्र पुरेव गजसाहये ।

नाथेनानुगतो विद्वन्प्रियेषु परिवर्तिना ॥ १५

प्राप्तं पुत्रफलं त्वत्तः प्रीतिर्मे परमा त्वयि ।

न मे मन्युर्महाबाहो गम्यतां मा चिरं कृथाः ॥ १६

भवन्तं चेह संप्रेक्ष्य तपो मे परिहीयते ।

उपयुक्तं शरीरं च त्वां दृष्ट्वा धारितं पुनः ॥ १७

मातरौ ते तथैवेमे शीर्णपर्णकृताशने ।

मम तुल्यव्रते पुत्र न चिरं वर्तयिष्यतः ॥ १८

दुर्योधनप्रभृतयो दृष्ट्वा लोकान्तरं गताः ।

व्यासस्य तपसो वीर्याद्भवतश्च समागमात् ॥ १९

प्रयोजनं चिरं वृत्तं जीवितस्य ममानघ ।

उग्रं तपः समास्थास्ये त्वमनुज्ञातुमर्हसि ॥ २०

त्वय्यद्य पिण्डः कीर्तिश्च कुलं चेदं प्रतिष्ठितम् ।

श्रुत्वाऽद्य वा महाबाहो गम्यतां माचिरं कृथाः ॥ २१

राजनीतिः सुबहुशः श्रुता ते भरतर्षभ ।

संदेष्टव्यं न पश्यामि कृतमेतावता विभो ॥ २२

वैशंपायन उवाच ।

इत्युक्तवचनं तं तु नृपो राजानमब्रवीत् ।

न मामर्हसि धर्मज्ञ परित्यक्तुमनागसम् ॥ २३

कामं गच्छन्तु मे सर्वे भ्रातरोऽनुचरास्तथा ।

भवन्तमहमन्विष्ये मातरौ च यतव्रतः ॥ २४

तमुवाचाथ गान्धारी मैवं पुत्र शृणुष्व च ।

नाथेन खया ॥ १५ ॥ अन्विष्ये सेविष्ये ॥ २४ ॥

बहवः प्रत्यर्थिनः प्रार्थयानाः शत्रवो यत्र तत् ॥ १२ ॥



त्वय्यधीनं कुरुकुलं पिण्डश्च श्वशुरस्य मे ॥ २५  
 गम्यतां पुत्र पर्याप्तमेतावत्पूजिता वयम् ।  
 राजा यदाह तत्कार्यं त्वया पुत्र पितुर्वचः ॥ २६  
 वैशंपायन उवाच ।  
 इत्युक्तः स तु गान्धार्या कुन्तीमिदमभाषत ।  
 स्नेहबाष्पाकुले नेत्रे परिमृज्य विनीतवत् ॥ २७  
 विसर्जयति मां राजा गान्धारी च यशस्विनी ।  
 भवत्यां बद्धचित्तस्तु कथं यास्यामि दुःखितः ॥ २८  
 न चोत्सहे तपोविघ्नं कर्तुं ते धर्मचारिणि ।  
 तपसो हि परं नास्ति तपसा विन्दते महत् ॥ २९  
 ममापि न तथा सञ्जि राज्ये बुद्धिर्यथा पुरा ।  
 तपस्वेवानुरक्तं मे मनः सर्वात्मना तथा ॥ ३०  
 शून्येयं च मही कृत्स्ना न मे प्रीतिकरी शुभे ।  
 बान्धवा नः परिक्षीणा बलं नो न यथा पुरा ॥ ३१  
 पाञ्चालाः सुभृशं क्षीणाः कन्यामात्रावशेषिताः ।  
 न तेषां कुलकर्तारं कंचित्पश्याम्यहं शुभे ॥ ३२  
 सर्वे हि भस्मसानीतास्ते द्रोणेन रणाजिरे ।  
 अवशिष्टाश्च निहता द्रोणपुत्रेण वै निशि ।  
 चेदयश्चैव मत्स्याश्च दृष्टपूर्वास्तथैव नः ॥ ३३  
 केवलं वृष्णिचक्रं च वासुदेवपरिग्रहात् ।  
 यद्बद्धा स्थातुमिच्छामि धर्मार्थं नार्थहेतुतः ॥ ३४  
 शिवेन पश्य नः सर्वान्दुर्लभं तव दर्शनम् ।  
 भविष्यत्येव राजा हि तीव्रं चारप्स्यते तपः ॥ ३५  
 एतच्छ्रुत्वा महाबाहुः सहदेवो युधांपतिः ।  
 युधिष्ठिरमुवाचेदं बाष्पव्याकुललोचनः ॥ ३६  
 नोत्सहेऽहं परित्यक्तुं मातरं भरतर्षभ ।  
 प्रतियातु भवान्क्षिप्रं तपस्तपस्याम्यहं वने ॥ ३७  
 इहैव शोषयिष्यामि तपसेदं कलेवरम् ।  
 पादशुश्रूषणे रक्तो राज्ञो मात्रोस्तथाऽनयोः ॥ ३८  
 तमुवाच ततः कुन्ती परिष्वज्य महाश्रुजम् ।

गम्यतां पुत्र मैवं त्वं वोचः कुरु वचो मम ॥ ३९  
 आगमा वः शिवाः सन्तु स्वस्था भवत पुत्रकाः ।  
 उपरोधो भवेदेवमस्माकं तपसः कृते ॥ ४०  
 त्वत्स्नेहपाशबद्धा च हीयेयं तपसः परात् ।  
 तस्मात्पुत्रक गच्छ त्वं शिष्टमल्पं च नः प्रभो ॥ ४१  
 एवं संस्तंभितं वाक्यैः कुन्त्या बहुविधैर्मनः ।  
 सहदेवस्य राजेन्द्र राज्ञश्चैव विशेषतः ॥ ४२  
 ते मात्रा समनुज्ञाता राज्ञा च कुरुपुङ्गवाः ।  
 अभिवाद्य कुरुश्रेष्ठमामत्रयितुमारभन् ॥ ४३  
 युधिष्ठिर उवाच ।  
 राज्यं प्रति गमिष्यामः शिवेन प्रतिनन्दिताः ।  
 अनुज्ञातास्त्वया राजन्गमिष्यामो विकल्मषाः ॥  
 एवमुक्तः स राजर्षिर्धर्मराज्ञा महात्मना ।  
 अनुजज्ञे जयाशीर्भिः पूजयित्वा युधिष्ठिरम् ॥ ४५  
 भीमं च बलिनां श्रेष्ठं सान्त्वयामास पार्थिवः ।  
 स चास्य सम्यङ्बोधायी प्रत्यपद्यत वीर्यवान् ॥ ४६  
 अर्जुनं च समाश्लिष्य यमौ च भरतर्षभौ ।  
 अनुजज्ञे स कौरव्यः परिष्वज्याभिनन्द्य च ॥ ४७  
 गान्धार्या चाभ्यनुज्ञाताः कृतपादाभिवादनाः ।  
 जनन्या समुपाघ्राताः परिष्वक्ताश्च ते नृपम् ॥ ४८  
 चक्रुः प्रदक्षिणं सर्वे वत्सा इव निवारणे ।  
 पुनः पुनर्निरीक्षन्तः प्रचक्रुस्ते प्रदक्षिणम् ॥ ४९  
 द्रौपदीप्रमुखाश्चैव सर्वाः कौरवयोषितः ।  
 न्यायतः श्वशुरे वृत्तिं प्रयुज्य प्रययुस्ततः ॥ ५०  
 श्वश्रूभ्यां समनुज्ञाताः परिष्वज्याभिनन्दिताः ।  
 संदिष्टाश्चेतिकर्तव्यं प्रययुर्मर्तृभिः सह ॥ ५१  
 ततः प्रजज्ञे निनदः सूतानां युज्यतामिति ।  
 उष्ट्राणां क्रोशतां चापि हयानां हेषतामपि ॥ ५२  
 ततो युधिष्ठिरो राजा सदारः सहसैनिकः ।  
 नगरं हास्तिनपुरं पुनरायात्सवान्धवः ॥ ५३

॥ इति श्रीमन्महाभारते आश्रमवासिकपर्वणि पुत्रदर्शनपर्वणि अष्टत्रिंशोऽध्यायः ॥ ३८ ॥

॥ समाप्तं चेदं पुत्रदर्शनपर्व ॥ २ ॥

कथामात्रावशेषिता इति झ. पाठः ॥ ३१ ॥ अविषह्यं च  
 राजा हीति झ. पाठः ॥ ३५ ॥ श्रेयसः परादिति क. ट.  
 पाठः । शिष्टमायुरिति शेषः ॥ ४१ ॥ निवारणे स्नानपानादिति

शेषः ॥ ४९ ॥ तथैव द्रौपदी भद्रा पाण्ड्यजा मुजगेन्द्रजेति  
 क. ट. थ. पाठः ॥ ५० ॥ अष्टत्रिंशोऽध्यायः ॥ ३८ ॥



## (अथ नारदागमनपर्व ॥ ३ ॥)

## एकोनचत्वारिंशोऽध्यायः ॥ ३९ ॥

कदाचन हास्तिनपुरमुपागतेन नारदेन पाण्डवान्प्रति धृतराष्ट्रादीनां स्वर्गप्राप्तिनिवेदनम् ॥ १ ॥ धृतराष्ट्रे गान्धारीकु-  
न्तीसञ्जयैः सह गङ्गायामाहुत्य स्वाश्रममागच्छति सति मध्येमार्गे दावाभिना तत्परिवेष्टनम् ॥ २ ॥ धृतराष्ट्रेण सञ्जयं  
प्रत्यभितो दूरापसरणप्रेरणापूर्वकं कुन्तीगान्धारीभ्यां सह बन्धौ प्रवेशनम् ॥ ३ ॥ ततः सञ्जयेन हिमवत्पर्वतं प्रति  
गमनम् ॥ ४ ॥

वैशंपायन उवाच ।

तेषु चोपनिवृत्तेषु पाण्डवेषु यदृच्छया ।

देवर्षिर्नारदो राजन्नाजगाम युधिष्ठिरम् ॥ १

तमभ्यर्च्य महाबाहुः कुरुराजो युधिष्ठिरः ।

आसीनं परिविश्वस्तं प्रोवाच वदतांवरः ॥ २

चिरात् नानुपश्यामि भगवन्तमुपस्थितम् ।

कच्चित्ते कुशलं विप्र शुभं वा प्रत्युपस्थितम् ॥ ३

के देशाः परिदृष्टास्ते किं च कार्यं करोमि ते ।

तद्ब्रूहि द्विजमुख्यस्त्वं ह्यस्माकं च प्रियोऽतिथिः ॥ ४

नारद उवाच ।

चिरदृष्टोसि मेऽत्येवमागतोऽहं तपोवनात् ।

परिदृष्टानि तीर्थानि गङ्गा चैव मया नृप ॥ ५

युधिष्ठिर उवाच ।

वदन्ति पुरुषा मेऽद्य गङ्गातीरनिवासिनः ।

धृतराष्ट्रं महात्मानमास्थितं परमं तपः ॥ ६

अपि दृष्टस्त्वया तत्र कुशली स कुरुद्रहः ।

गान्धारी च पृथा चैव स्रुतपुत्रश्च संजयः ॥ ७

कथं च वर्तते चाद्य पिता मम स पार्थिवः ।

श्रोतुमिच्छामि भगवन् यदि दृष्टस्त्वया नृपः ॥ ८

नारद उवाच ।

स्थिरीभूय महाराज शृणु वृत्तं यथातथम् ।

यथाश्रुतं च दृष्टं च मया तस्मिन्तपोवने ॥ ९

वनवासनिवृत्तेषु भवत्सु कुरुनन्दन ।

कुरुक्षेत्रात्पिता तुभ्यं गङ्गाद्वारं ययौ नृप ॥ १०

गान्धार्या सहितो धीमान्बध्वा कुन्त्या समन्वितः ।

द्विवर्षोपनिवृत्तेष्विति झ. पाठः ॥ १ ॥ मे मयाऽतिचिरं

दृष्टोऽसीत्यर्थः ॥ ५ ॥ मुखे पिण्डान्समाधायेति क. ट. पाठः ।

वीटां मुखे समाधायेति झ. पाठः ॥ १२ ॥ दृश्यतोऽदृश्यत

आश्रम० ६

संजयेन च सूतेन साग्रिहोत्रः सयाजकः ॥ ११

आतस्थे स तपस्तीव्रं पिता तव तपोधनः ।

अग्निं मुखे समाधाय वायुभक्षोऽभवन्मुनिः ॥ १२

वने स मुनिभिः सर्वैः पूज्यमानो महातपाः ।

त्वगस्थिमात्रशेषः स षण्मासानभवन्नृपः ॥ १३

गान्धारी तु जलाहारी कुन्ती मासोपवासिनी ।

संजयः षष्ठ्युक्तेन वर्तयामास भारत ॥ १४

अग्नींस्तु याजकास्तत्र जुहुवुर्विधिवत्प्रभो ।

दृश्यतोऽदृश्यतश्चैव वने तस्मिन्नृपस्य वै ॥ १५

अनिकेतोथ राजा स बभूव वनगोचरः ।

ते चापि सहिते देव्यौ संजयश्च तमन्वयुः ॥ १६

संजयो नृपतेर्नेता समेषु विषमेषु च ।

गान्धार्याश्च पृथा चैव चक्षुरासीदनिन्दिता ॥ १७

ततः कदाचिद्गङ्गायाः कच्छे स नृपसत्तमः ।

गङ्गायामाहुतो धीमानाश्रमाभिमुखो ययौ ॥ १८

अथ वायुः समुद्भूतो दावाशिरभवन्महान् ।

ददाह तद्वनं सर्वं परिगृह्य समन्ततः ॥ १९

दह्यत्सु मृगयूथेषु द्विजिह्वेषु समन्ततः ।

वराहाणां च यूथेषु संश्रयत्सु जलाशयान् ॥ २०

संप्रदीप्ते वने तस्मिन्प्राप्ते व्यसन उत्तमे ।

निराहारतया राजा मन्दप्राणविचेष्टितः ।

असमर्थोऽपसरणे सुकृशे मातरौ च ते ॥ २१

ततः स नृपतिर्दृष्ट्वा वह्निमायान्तमन्तिकात् ।

इदमाह ततः स्रुतं संजयं जयतांवरः ॥ २२

गच्छ संजय यत्राग्निर्न त्वां दहति कर्हिचित् ।

इति । पश्यन्तमपश्यन्तं चानादलेत्यर्थः । नियमेन साक्षिण्या-  
भावात् ॥ १५ ॥



वयमत्राग्निना युक्ता गमिष्यामः परां गतिम् ॥ २३  
 तमुवाच किलोद्विग्नः संजयो वदतांवरः ।  
 राजन्मृत्युरनिष्टोऽयं भविता ते वृथाऽग्निना ॥ २४  
 न चोपायं प्रपश्यामि मोक्षणे जातवेदसः ।  
 यदत्रानन्तरं कार्यं तद्भवान्वक्तुमर्हति ॥ २५  
 इत्युक्तः संजयेनेदं पुनराह स पार्थिवः ।  
 नैष मृत्युरनिष्टो नो निःसृतानां गृहात्स्वयम् ॥ २६  
 जलमग्निस्तथा वायुरथवाऽपि विकर्षणम् ।  
 तापसानां प्रशस्यं ते गच्छ संजय माचिरम् ॥ २७  
 इत्युक्त्वा संजयं राजा समाधाय मनस्तथा ।  
 प्राञ्चुखः सह गान्धार्या कुन्त्या चोपाविशत्तदा ॥  
 संजयस्तं तथा दृष्ट्वा प्रदक्षिणमथाकरोत् ।  
 उवाच चैनं मेधावी युद्धात्मानमिति प्रभो ॥ २९  
 ऋषिपुत्रो मनीषी स राजा चक्रेऽस्य तद्वचः ।  
 सन्निरुध्येन्द्रियग्राममासीत्काष्ठोपमस्तदा ॥ ३०  
 गान्धारी च महाभागा जननी च पृथा तव ।  
 दावाग्निना समायुक्ते स च राजा पिता तव ॥ ३१  
 संजयस्तु महाप्राज्ञस्तस्मादावादमुच्यत ।  
 गङ्गाकूले मया दृष्टस्तापसैः परिवारितः ॥ ३२  
 स तानामभ्य तेजस्वी निवेद्यैतच्च सर्वशः ।  
 प्रययौ संजयो धीमान्हिमवन्तं महीधरम् ॥ ३३  
 एवं स निधनं प्राप्तः कुरुराजो महामनाः ।  
 गान्धारी च पृथा चैव जनन्यौ ते विशांपते ॥ ३४

॥ इति श्रीमन्महाभारते आश्रमवासिकपर्वणि नारदागमनपर्वणि एकोनचत्वारिंशोऽध्यायः ॥ ३९ ॥

### चत्वारिंशोऽध्यायः ॥ ४० ॥

युधिष्ठिरेण धृतराष्ट्रादिनिधनश्रवणेन आवृत्तिः सह सकलं परिदेवनपूर्वकं सतिसंस्कृताग्नौ तेषां वृथाग्निना दाहं प्रत्य-  
 नुशोचनम् ॥ १ ॥

युधिष्ठिर उवाच ।

तथा महात्मनस्तस्य तपस्युग्रे च तस्थुषः ।  
 अनाथस्त्वेव निधनं तिष्ठत्स्वस्मासु बन्धुषु ॥ १  
 दुर्विज्ञेया गतिर्ब्रह्मनुरुपाणां मतिर्मम ।  
 यत्र वैचित्रवीर्योसौ दग्ध एवं वनाग्निना ॥ २

विकर्षणं अनशनम् ॥ २७ ॥ ऋषिपुत्रो व्यासपुत्र इति योग-

यदृच्छयाऽनुव्रजता मया राज्ञः कलेवरम् ।  
 तयोश्च देव्योरुभयोर्मया दृष्टानि भारत ॥ ३५  
 ततस्तपोवने तस्मिन्समाजग्मुस्तपोधनाः ।  
 श्रुत्वा राज्ञस्तदा निष्ठां न त्वशोचन्गतीश्च ते ॥ ३६  
 तत्राश्रौषमहं सर्वमेतत्पुरुषसत्तम ।  
 यथा च नृपतिर्दग्धो देव्यौ ते चेति पाण्डव ॥ ३७  
 न शोचितव्यं राजेन्द्र स्वर्गस्थः पृथिवीपतिः ।  
 प्राप्तवानग्निसंयोगं गान्धारी जननी च ते ॥ ३८  
 वैशंपायन उवाच ।  
 एतच्छ्रुत्वा च सर्वेषां पाण्डवानां महात्मनाम् ।  
 निर्याणं धृतराष्ट्रस्य शोकः समभवन्महान् ॥ ३९  
 अन्तःपुराणां च तदा महानार्तस्वरोऽभवत् ।  
 पौराणां च महाराज श्रुत्वा राज्ञस्तदा गतिम् ४०  
 अहो धिगिति राजा तु विक्रुध्य भृशदुःखितः ।  
 ऊर्ध्वबाहुः स्मरन्मातुः प्ररुरोद युधिष्ठिरः ॥ ४१  
 भीमसेनपुरोगाश्च आतरः सर्व एव ते ।  
 'रुरुदुर्दुःखसंतप्ता वर्णयन्तः पृथां तदा ॥ ४२  
 अन्तःपुरेषु च तदा सुमहान्नुदितस्वनः ।  
 प्रादुरासीन्महाराज पृथां श्रुत्वा तथागताम् ॥ ४३  
 तं च दृष्ट्वं तथा दग्धं हतपुत्रं नराधिपम् ।  
 अन्वशोचन्त ते सर्वे गान्धारीं च तपस्विनीम् ॥ ४४  
 तस्मिन्नुपरते शब्दे मुहूर्तादिव भारत ।  
 निगृह्य बाष्पं धैर्येण धर्मराजोऽब्रवीदिदम् ॥ ४५

यस्य पुत्रशतं श्रीमदभवद्बाहुशालिनः ।  
 नागायुतबलो राजा स दग्धो हि दवाग्निना ॥ ३  
 यं पुरा पर्यवीजन्त तालवृन्तैर्वरस्त्रियः ।  
 तं गृध्राः पर्यवीजन्त दावाग्निपरिकालितम् ॥ ४  
 सूतमागधसङ्घैश्च शयानो यः प्रबोध्यते ।  
 सामर्थ्यं सूचि तम् ॥ ३० ॥ एकोनचत्वारिंशोऽध्यायः ॥ ३९ ॥



धरण्यां स नृपः शेते विकृष्टो गृध्रवायसैः ॥ ५  
 न च शोचामि गान्धारीं हतपुत्रां यशस्विनीम् ।  
 पतिलोकमनुप्राप्तां तथा भर्तृव्रते स्थिताम् ॥ ६  
 पृथामेव च शोचामि या पुत्रैश्चर्यमृद्धिमत् ।  
 उत्सृज्य सुमहदीप्तं वनवासमरोचयत् ॥ ७  
 धिग्राज्यमिदमस्माकं धिग्वलं धिक्पराक्रमम् ।  
 क्षत्रधर्मं च धिग्यस्मान्मृता जीवामहे वयम् ॥ ८  
 सुसूक्ष्मा किल लोकस्य गतिर्द्विजवरोत्तम ।  
 यत्समुत्सृज्य राज्यं सा वनवासमरोचयत् ॥ ९  
 युधिष्ठिरस्य जननी भीमस्य विजयस्य च ।  
 अनाथवत्कथं दग्धा इति मुह्यामि चिन्तयन् ॥ १०  
 वृथा संतर्पितो वह्निः खाण्डवे सव्यसाचिना ।  
 उपकारमजानन्स कृतघ्न इति मे मतिः ॥ ११  
 यत्रादहत्स भगवान्मातरं सव्यसाचिनः ।  
 कृत्वा यो ब्राह्मणच्छत्रा भिक्षार्थी समुपागतः ॥ १२  
 धिगग्निं धिक् च पार्थस्य विश्रुतां सत्यसन्धताम् ।

इदं कष्टतरं चान्यद्भगवन्प्रतिभाति मे ॥ १३  
 वृथाऽग्निना समायुगो यद्भूतपृथिवीपतेः ।  
 तथा तपस्विनस्तस्य राजर्षेः कौरवस्य ह ॥ १४  
 कथमेवंविधो मृत्युः प्रशास्य पृथिवीमिमाम् ॥ १५  
 तिष्ठत्सु मन्त्रपूतेषु तस्याग्निषु महावने ।  
 वृथाऽग्निना समायुक्तो निष्ठां प्राप्तः पिता मम ॥ १६  
 मन्ये पृथा वेपमाना कृशा धमनिसंतता ।  
 हा तात धर्मराजेति मामाक्रन्दन्महाभये ॥ १७  
 भीम पर्यामुहि भयादिति चैवाभिवाशती ।  
 समन्ततः परिशिक्षा माताऽभून्मे दवाग्निना ॥ १८  
 सहदेवः प्रियस्तस्याः पुत्रेभ्योधिक एव तु ।  
 न चैनां मोक्षयामास वीरो माद्रवतीसुतः ॥ १९  
 तच्छ्रुत्वा रुरुदुः सर्वे समालिङ्ग्य परस्परम् ।  
 पाण्डवाः पञ्च दुःखार्ता भूतानीव युगक्षये ॥ २०  
 तेषां तु पुरुषेन्द्राणां रुदतां रुदितस्वनः ।  
 प्रासादाभोगसंरुद्धे अन्वरौत्सीत्स रोदसी ॥ २१

॥ इति श्रीमन्महाभारते आश्रमवासिकपर्वणि नारदागमनपर्वणि चत्वारिंशोऽध्यायः ॥ ४० ॥

### एकचत्वारिंशोऽध्यायः ॥ ४१ ॥

नारदेन युधिष्ठिरं प्रति धृतराष्ट्रादिदाहकाग्नेर्मन्त्रपूतत्वकथनम् ॥ १ ॥ युधिष्ठिरेण युयुत्सुपुरस्कारेण गान्धारीधृतराष्ट्रयो-  
 रुदकदानपूर्वकं कुन्त्याश्च विधिवच्छ्राद्धदानम् ॥ २ ॥ ततो नारदगमनानन्तरं प्रजापालनेन निजनगरे आत्रादिभिः सह  
 सुखविहारः ॥ ३ ॥

नारद उवाच ।  
 नासौ वृथाऽग्निना दग्धो यथा तत्र श्रुतं मया ।  
 वैचित्रवीर्यो नृपतिर्न ते शोच्यो नराधिप ॥ १  
 वनं प्रविशतानेन वायुभक्षेण धीमता ।  
 अग्रयः कारयित्वेष्टिमुत्सृष्टा इति नः श्रुतम् ॥ २  
 याजकास्तु ततस्तस्य तानग्नीभिर्जने वने ।  
 समुत्सृज्य यथाकामं जग्मुर्भरतसत्तम ॥ ३  
 स विवृद्धस्तदा वह्निर्वने तस्मिन्नभूत्किल ।  
 तेन तद्वनमादीप्तमिति ते तापसाऽब्रुवन् ॥ ४  
 स राजा जाह्नवीतीरे यथा ते कथितं मया ।  
 तेनाग्निना समायुक्तः स्वेनैव भरतर्षभ ॥ ५  
 एवमावेदयामासुर्धुनयस्ते ममानघ ।

ये ते भागीरथीतीरे मया दृष्टा युधिष्ठिर ॥ ६  
 एवं स्वेनाग्निना राजा समायुक्तो महीपते ।  
 मा शोचिथास्त्वं नृपतिं गतः स परमां गतिम् ॥ ७  
 गुरुशुश्रूषया चैव जननी ते जनाधिप ।  
 प्राप्ता सुमहती सिद्धिमिति मे नात्र संशयः ॥ ८  
 कर्तुमर्हसि राजेन्द्र तेषां त्वमुदकक्रियाम् ।  
 आतृभिः सहितः सर्वैरेतदत्र विधीयताम् ॥ ९  
 वैशंपायन उवाच ।  
 ततः स पृथिवीपालः पाण्डवानां धुरंधरः ।  
 निर्ययौ सहसोदर्यः सदारश्च नरर्षभः ॥ १०  
 पौरजानपदाश्चैव राजभक्तिपुरस्कृताः ।  
 गङ्गां प्रजग्मुर्भितो वाससैकेन संवृताः ॥ ११



ततोऽवगाह्य सलिले सर्वे ते कुरुपुङ्गवाः ।  
 युयुत्सुमग्रतः कृत्वा ददुस्तोयं महात्मने ॥ १२  
 गान्धार्याश्च पृथायाश्च विधिवन्नामगोत्रतः ।  
 शौचं निवर्तयन्तस्ते तत्रोषुर्नगराद्बहिः ॥ १३  
 प्रेषयामास स नरान्विधिज्ञानासकारिणः ।  
 गङ्गाद्वारं कुरुश्रेष्ठो यत्र दग्धोऽभवन्नृपः ॥ १४  
 तत्रैव तेषां कुल्यानि गङ्गाद्वारेऽन्वशात्तदा ।  
 कर्तव्यानीति पुरुषान्दत्तदेयान्महीपतिः ॥ १५  
 द्वादशेऽहनि तेभ्यः स कृतशौचो नराधिपः ।  
 ददौ श्राद्धानि विधिवद्दक्षिणावन्ति पाण्डवः ॥ १६  
 धृतराष्ट्रं समुद्दिश्य ददौ स पृथिवीपतिः ।  
 सुवर्णं रजतं गाश्च शय्याश्च सुमहाधनाः ॥ १७  
 गान्धार्याश्चैव तेजस्वी पृथायाश्च पृथक्पृथक् ।  
 संकीर्त्य नामनी राजा ददौ दानमनुत्तमम् ॥ १८  
 यो यदिच्छति यावच्च तावत्स लभते द्विजः ।  
 शयनं भोजनं यानं मणिरत्नमथो धनम् ॥ १९

यानमाच्छादनं भोगान्दासीश्च समलंकृताः ।  
 ददौ राजा समुद्दिश्य तयोर्मात्रोर्महीपतिः ॥ २०  
 ततः स पृथिवीपालो दत्त्वा श्राद्धान्यनेकशः ।  
 प्रविवेश पुनर्धीमान्नगरं वारणाह्वयम् ॥ २१  
 ते चापि राजवचनात्पुरुषा ये गताऽभवन् ।  
 संकल्प्य तेषां कुल्यानि पुनः प्रत्यागमंस्ततः ॥ २२  
 माल्यैर्गन्धैश्च विविधैरर्चयित्वा यथाविधि ।  
 कुल्यानि तेषां संयोज्य तदाचरुर्मुर्महीपतेः ॥ २३  
 समाश्वास्य तु राजानं धर्मात्मानं युधिष्ठिरम् ।  
 नारदोऽप्यगमत्प्रीतः परमर्षिर्यथेप्सितम् ॥ २४  
 एवं वर्षाण्यतीतानि धृतराष्ट्रस्य धीमतः ।  
 वनवासे तथा त्रीणि नगरे दशपञ्च च ॥ २५  
 हतपुत्रस्य संग्रामे दानानि ददतः सदा ।  
 ज्ञातिसंबन्धिमित्राणां भ्रातृणां स्वजनस्य च ॥ २६  
 युधिष्ठिरस्तु नृपतिर्नातिप्रीतमनास्तदा ।  
 धारयामास तद्राज्यं निहतज्ञातिबान्धवः ॥ २७

॥ इति श्रीमन्महामारते शतसाहस्र्यां संहितायां वैयासिक्यां आश्रमवासिकपर्वणि नारदागमनपर्वणि  
 एकचत्वारिंशोऽध्यायः ॥ ४१ ॥

॥ समाप्तं नारदागमनपर्व ॥ ३ ॥ आश्रमवासिकपर्व च ॥ १५ ॥

अस्यानन्तरं मौसलपर्व भविष्यति ।  
 तस्यायमाद्यः श्लोकः ।  
 वैशंपायन उवाच ।

षट्त्रिंशे त्वथ संग्रामे वर्षे कौरवमन्दनः ।  
 ददर्श विपरीतानि निमित्तानि युधिष्ठिरः ॥ १

इदमाश्रमवासिकपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
 निर्णयसागरमुद्रायन्त्रे मुद्रापितम् । शकाब्दाः १८३२ सन १९१०.

तत्रैव तेषां कुल्यानीति झ. पाठः ॥ १५ ॥ संकल्प्य एकी-  
 कृत्य कुल्यानि अस्थीनि प्रत्यागमन् गङ्गासिन्धु शेषः ॥ २२ ॥


संयोज्य गङ्गायेति शेषः ॥ २३ ॥ एकचत्वारिंशोऽध्यायः ॥ ४१ ॥



॥ श्रीः ॥

# श्रीमन्महाभारतम् ।

सटिप्पणम् ।



मौसलपर्व १६.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शाके १८३२ साधारणनामसंवत्सरे ।



इदं पुस्तकं १८६७ संख्याकरानियमस्य २५ संख्याकविभागानुसारतो लेखारूढं  
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।







# मौसल पर्व.





श्रीः ।

## श्रीमन्महाभारतम् ।

मौसलपर्व १६ ।

प्रथमोऽध्यायः ॥ १ ॥

प्रजापालनेन निजनगरे भ्रातृभिः सह सुखनिवासिना युधिष्ठिरेण कदाचनाशुभसूचकोत्पातदर्शनम् ॥ १ ॥ ततः कालान्तरे सबलकृष्णानां सर्वयादवानां परस्परं मौसलप्रहारेण निःशेषनिधनश्रवणम् ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
 देवीं सरस्वतीं व्यासं ततो जयमुदीरयेत् ॥ १ ॥  
 वैशंपायन उवाच ।  
 षट्त्रिंशे त्वथ संप्राप्ते वर्षे कौरवन्दनः ।  
 ददर्श विपरीतानि निमित्तानि युधिष्ठिरः ॥ १ ॥  
 ववुर्वाताश्च निर्घाता रूक्षाः शर्करवर्षिणः ।  
 अपसव्यानि शकुना मण्डलानि प्रचक्रिरे ॥ २ ॥  
 प्रत्यगूर्धुर्महानद्यो दिशो नीहारसंवृताः ।  
 उल्काश्चाङ्गारवर्षिण्यः प्रापतन्गगनाद्भुवि ॥ ३ ॥  
 आदित्यो रजसा राजन्समवच्छन्नमण्डलः ।  
 विरश्मिरुदये नित्यं कबन्धैः समलङ्कृतः ॥ ४ ॥  
 परिवेषाश्च दृश्यन्ते दारुणाश्चन्द्रसूर्ययोः ।  
 त्रिवर्णाः श्यामरूक्षान्तास्तथा भस्मारुणप्रभाः ॥ ५ ॥

एते चान्ये च बहव उत्पाता भयशंसिनः ।  
 दृश्यन्ते जगतो नाथ दिवमारोडुमिच्छति ॥ ६ ॥  
 'यस्य प्रसादाद्भर्माऽयं कृते यद्वत्कलावपि ।  
 पाण्डवाश्च महाभाग युक्तास्तु यशसाऽनघ ॥' ७ ॥  
 कस्य चित्त्वथ कालस्य कुरुराजो विशङ्कितः ।  
 शुश्राव वृष्णिचक्रस्य मुसलोत्सादनं कृतम् ॥ ८ ॥  
 विमुक्तं वासुदेवं च श्रुत्वा रामं च पाण्डवः ।  
 समानीयाब्रवीद्भातृन्किं करिष्याम इत्युत ॥ ९ ॥  
 परस्परं समासाद्य ब्रह्मदण्डबलात्कृतान् ।  
 वृष्णीन्विनष्टांस्ते श्रुत्वा व्यथिताः पाण्डवा भृशम्  
 निधनं वासुदेवस्य समुद्रस्येव शोषणम् ।  
 वीरा न श्रद्दधुस्तस्य विनाशं शार्ङ्गधन्वनः ॥ ११ ॥  
 मौसलं ते समाश्रित्य दुःखशोकसमन्विताः ।  
 विषण्णा हतसंकल्पाः पाण्डवाः समुपाविशन् ॥ १२ ॥

॥ इति श्रीमन्महाभारते मौसलपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

वैशंपायनेन जनमेजयंप्रति यादवानां मौसलेन निधनप्रकारकथनारम्भः ॥ १ ॥ कदाचन विश्वामित्रादिमहर्षिषु द्वारका-  
 मागतेषु कैश्चन यादवैः सांबस्य स्त्रीवेषपरिकल्पनेन मुनीन्प्रति गर्भिणीयं किंरूपमपत्यं प्रसविष्यतीति प्रश्नः ॥ २ ॥ ततो  
 रुष्टैर्महर्षिभिः स्वकुलविनाशकमायसं मुसलं प्रसविष्यतीति शापदानम् ॥ ३ ॥ ततः परेषुः सांबेन मुसले प्रसूते भीमैस्ते  
 राजाज्ञया तस्य चूर्णीकरणेन समुद्रे प्रक्षेपणम् ॥ ४ ॥

जनमेजय उवाच ।  
 कथं विनष्टा भगवन्नन्धका वृष्णिभिः सह ।

मौसलं मुसलकृतं कदनं समाश्रित्य मनसि धृत्वा ॥ १२ ॥

मौ० १

पश्यतो वासुदेवस्य भोजार्थैव महारथाः ॥ १

प्रथमोऽध्यायः ॥ १ ॥



वैशंपायन उवाच ।  
 षट्त्रिंशेऽथ ततो वर्षे वृष्णीनामनयो महान् ।  
 अन्योन्यं मुसलैस्ते तु निजघ्नुः कालचोदिताः ॥ २  
 जनमेजय उवाच ।  
 केनानुशमास्ते वीराः क्षयं वृष्ण्यन्धका गताः ।  
 भोजाश्च द्विजवर्षं त्वं विस्तरेण वदस्व मे ॥ ३  
 वैशंपायन उवाच ।  
 विश्वामित्रं च कण्वं च नारदं च तपोधनम् ।  
 सारणप्रमुखा वीरा ददृशुर्द्वारकां गतान् ॥ ४  
 ते वै सावं पुरस्कृत्य भूषयित्वा स्त्रियं यथा ।  
 अश्रुवक्षुपसंगम्य दैवदण्डनिपीडिताः ॥ ५  
 इयं स्त्री पुत्रकामस्य बभ्रोरमिततेजसः ।  
 क्रषयः साधु जानीत किमियं जनयिष्यति ॥ ६  
 इत्युक्तास्ते तदा राजन्विप्रलंभप्रधर्षिताः ।  
 प्रत्यश्रुवंस्तान्मुनयो यत्तच्छृणु नराधिप ॥ ७  
 वृष्ण्यन्धकविनाशाय मुसलं घोरमायसम् ।  
 वासुदेवस्य दायादः सांबोऽयं जनयिष्यति ॥ ८  
 येन यूयं सुदुर्वृत्ता नृशंसा जातमन्यवः ।  
 उच्छेत्तारः कुलं कृत्स्नमृते रामजनार्दनौ ॥ ९  
 समुद्रं यास्यति श्रीमांस्त्यक्त्वा देहं हलायुधः ।  
 जरः कृष्णं महात्मानं शयानं भुवि भेत्स्यति ॥ १०

इत्यश्रुवंस्ततो राजन्प्रलब्धास्तैर्दुरात्मभिः ।  
 मुनयः क्रोधरक्ताक्षाः समीक्षयाथ परस्परम् ।  
 तथोक्त्वा मुनयस्ते तु यथागतमथो ययुः ॥ ११  
 अथाब्रवीत्तदा वृष्णीञ्श्रुत्वैतन्मधुसूदनः ।  
 अन्तर्ज्ञो मतिमांस्तस्य भवितव्यं तथेति तान् ॥ १२  
 एवमुक्त्वा हृषीकेशः प्रविवेश पुरं तदा ।  
 कृतान्तमन्यथा नैच्छत्कर्तुं स जगतः प्रभुः ॥ १३  
 श्वोभूतेऽथ ततः सांबो मुसलं तदसूत वै ।  
 येन वृष्ण्यन्धककुले पुरुषा भस्मसात्कृताः ॥ १४  
 वृष्ण्यन्धकविनाशाय किंकरप्रतिमं महत् ।  
 असूत शापजं घोरं तच्च राज्ञे न्यवेदयन् ॥ १५  
 विषण्णरूपस्तद्राजा सूक्ष्मं चूर्णमकारयत् ।  
 तच्चूर्णं सागरे चापि प्राक्षिपन्पुरुषा नृप ॥ १६  
 अधोषयंश्च नगरे वचनादाहुकस्य ते ।  
 जनार्दनस्य रामस्य बभ्रोश्चैव महात्मनः ॥ १७  
 अद्यप्रभृति सर्वेषु वृष्ण्यन्धककुलेष्विह ।  
 सुरासवो न कर्तव्यः सर्वैर्नगरवासिभिः ॥ १८  
 यश्च नो विदितं कुर्यात्पेयं कश्चिन्नरः क्वचित् ।  
 जीवन्स शूलमारोहेत्स्वयं कृत्वा सबान्धवः ॥ १९  
 ततो राजभयात्सर्वे नियमं चक्रिरे तदा ।  
 नराः शासनमाज्ञाय तस्य राज्ञो महात्मनः ॥ २०

॥ इति श्रीमन्महाभारते मौसलपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

द्वारकायां नानोत्पातप्रादुर्भावः ॥ १ ॥ तत्तद्दर्शनात्कृष्णेन गान्धारीशापदानामुस्सरणेन तस्य सत्यताचिकीर्षया भद्रैः सर्ववृष्ण्यादीनां तीर्थयात्रोद्घोषणम् ॥ २ ॥

वैशंपायन उवाच ।  
 एवं प्रयतमानानां वृष्णीनामन्धकैः सह ।  
 कालो गृहाणि सर्वेषां परिचक्राम नित्यशः ॥ १  
 करालो विकटो मुण्डः पुरुषः कृष्णपिङ्गलः ।  
 गृहाण्यावेक्ष्य वृष्णीनां नादृश्यत पुनः क्वचित् ॥ २

मुसलैरेककालमैर्मुसलकणैः ॥ २ ॥ जरा कृष्णमिति झपाठः । जरानामा कश्चित्कैवर्तः ॥ १० ॥ किङ्करो यमदूतस्तुल्यम् ॥ १५ ॥ स्वयंकृत्वा स्वयंकर्ता ॥ १९ ॥ द्वितीयोऽध्यायः ॥ २ ॥

तममन्त महेष्वासाः शरैः शतसहस्रशः ।  
 न चाशक्यत वेद्नुं स सर्वभूतात्ययस्तदा ॥ ३  
 उत्पेदिरे महावाता दारुणाश्च दिनेदिने ।  
 वृष्ण्यन्धकविनाशाय बहवो रोमहर्षणाः ॥ ४  
 विवृद्धमूषिका रथ्या विभिन्नमणिकास्तथा ।

कालः कपोतोल्कादिरूपेण ॥ १ ॥ स एव क्वचित्करालदिरूपोऽदृश्यत क्वचिन्न । आवेक्ष्य परिक्रामन्मिति शेषः ॥ २ ॥ सर्वभूतानां अत्ययो नाशो यस्मात् ॥ ३ ॥ मणिका मृत्पात्राणि ॥ ५ ॥



केशा नखाश्च सुप्तानामधन्ते मूषिकैर्निशि ॥ ५  
 चीचीकूचीति वाशन्ति शारिका वृष्णिवेश्मसु ।  
 नोपशाम्यति शब्दश्च सदिवारात्रमेव हि ॥ ६  
 अन्वकुर्वन्तुलूकानां सारसा विरुतं तथा ।  
 अजाः शिवानां विरुतमन्वकुर्वत भारत ॥ ७  
 पाण्डुरा रक्तपादाश्च विहगाः कालचोदिताः ।  
 वृष्ण्यन्धकानां गेहेषु कपोता व्यचरन्तदा ॥ ८  
 व्यजायन्त खरा गोषु करभाश्चतरीषु च ।  
 शुनीष्वपि बिडालाश्च मूषिका नकुलीषु च ॥ ९  
 नापत्रपन्त पापानि कुर्वन्तो वृष्णयस्तदा ।  
 प्रार्दयन्ब्राह्मणांश्चापि पितृन्देवांस्तथैव च ॥ १०  
 गुरुंश्चाप्यवमन्यन्ते न तु रामजनार्दनौ ।  
 पत्न्यः पतीनुच्चरन्ति पत्नीश्च पतयस्तथा ॥ ११  
 विभावसुः प्रज्वलितो वामं विपरिवर्तते ।  
 नीललोहितमञ्जिष्ठा विसृजन्नर्चिषः पृथक् ॥ १२  
 उदयास्तमये नित्यं पुर्यां तस्यां दिवाकरः ।  
 व्यदृश्यतासकृत्पुंभिः कबन्धैः परिवारितः ॥ १३  
 महानसेषु सिद्धेषु संस्कृतेऽतीव भारत ।  
 आहार्यमाणे कृमयो व्यदृश्यन्त सहस्रशः ॥ १४

पुण्याहे वाच्यमाने तु जपत्सु च महात्मसु ।  
 अभिधावन्तः श्रूयन्ते न चादृश्यत कश्चन ॥ १५  
 परस्परं च नक्षत्रं हन्यमानं पुनःपुनः ।  
 ग्रहरपश्यन्सर्वे ते नात्मनस्तु कथंचन ॥ १६  
 नदन्तं पाञ्चजन्यं च वृष्णन्धकनिवेशने ।  
 समन्तात्पर्यवाशन्त रासभा दारुणखराः ॥ १७  
 एवं पश्यन्हृषीकेशः संप्राप्तं कालपर्ययम् ।  
 त्रयोदश्याममावास्यां तान्दृष्ट्वा प्राब्रवीदिदम् ॥ १८  
 चतुर्दशी पञ्चदशी कृतेयं राहुणा पुनः ।  
 प्राप्ते वै भारते युद्धे प्राप्ता चाद्य क्षयाय नः ॥ १९  
 विमृशन्नेव कालं तं परिचिन्त्य जनार्दनः ।  
 मेने प्राप्तं स षट्त्रिंशं वर्षं वै केशिसूदनः ॥ २०  
 पुत्रशोकाभिसंतप्ता गान्धारी हतबान्धवा ।  
 यदनुव्याजहारार्ता तदिदं समुपागमत् ॥ २१  
 इदं च तदनुप्राप्तमब्रवीद्युधिष्ठिरः ।  
 पुरा व्यूढेष्वनीकेषु दृष्टोत्पातान्सुदारुणान् ॥ २२  
 इत्युक्त्वा वासुदेवस्तु चिकीर्षुः सत्यमेव तत् ।  
 आज्ञापयामास तदा तीर्थयात्रामरिंदमः ॥ २३  
 अधोषयन्त पुरुषास्तत्र केशवशासनात् ।  
 तीर्थयात्रा समुद्रे वः कार्येति पुरुषर्षभाः ॥ २४

॥ इति श्रीमन्महाभारते मौसलपर्वणि तृतीयोऽध्यायः ॥ ३ ॥

### चतुर्थोऽध्यायः ॥ ४ ॥

द्वारकायां वृष्ण्यन्धकादिभिरनर्थसूचकदुस्त्वमाजुभवः ॥ १ ॥ ततः कृष्णाज्ञया सखीबालवृद्धैः प्रभासक्षेत्रगमनम् ॥ २ ॥  
 तत्र नृत्तगानादिमहोत्सवानुभवपूर्वकं मद्यादिपानम् ॥ ३ ॥ तत्र सभायां सात्यकिना स्वमन्तकमणिहरणादिमर्मोद्घाटन-  
 पूर्वकं कृतवर्मगर्हणम् ॥ ४ ॥ मणिवृत्तान्तश्रवणखिन्नसत्यभामामनःप्रसादनाय सात्यकिना खड्गेन कृतवर्मणः शिरश्छेदनम्  
 ॥ ५ ॥ ततः कृतवर्मसात्यकिपक्षीयैर्मौसलतृणैः परस्परग्रहारेण परस्परमारणम् ॥ ६ ॥

वैशंपायन उवाच ।  
 काली स्त्री पाण्डुरैर्दन्तैः प्रविश्य हसती निशि ।  
 स्त्रियः स्वमेषु मुष्णन्ती द्वारकां परिधावति ॥ १  
 अग्निहोत्रनिकेतेषु वास्तुमध्येषु वेश्मसु ।

उच्चरन्ति वक्ष्यन्ति ॥ ११ ॥ आहार्यमाणे अग्ने ॥ १४ ॥  
 खनक्षत्रादर्शनमपि खसृत्सूचकमित्यर्थः ॥ १६ ॥ एवमिति ।  
 त्रयोदशदिवसः कृष्णपक्षोऽभूदित्यर्थः ॥ १८ ॥ एवं सत्यप्रि-

वृष्ण्यन्धकानखादन्त स्वमे गृध्रा भयानकाः ॥ २  
 अलंकाराश्च च्छत्रं च ध्वजाश्च कवचानि च ।  
 ह्रियमाणान्यदृश्यन्त रक्षोभिः सुभयानकैः ॥ ३  
 तच्चाग्निदत्तं कृष्णस्य वज्रनाभमयोमयम् ।

मपक्षे वृद्धा भाव्यं तत्र जातं प्रत्युतैकातिथिः स्त्रीणां तत्र  
 ग्रहणं च जातमित्याह चतुर्दशीति ॥ १९ ॥ तृतीयोऽध्यायः ३  
 मुष्णन्ती स्त्रीणां मङ्गलसूत्रादिकं चोरयन्ती ॥ १ ॥



दिवमाचक्रमे चक्रं वृष्णीनां पश्यतां तदा ॥ ४

युक्तं रथं दिव्यमादित्यवर्णं  
हयाऽहरन्पश्यतो दारुकस्य ।

ते सागरस्योपरिष्ठादगच्छ-

न्मनोजवाश्चतुरो वाजिमुख्याः ॥ ५

तालः सुपर्णश्च महाध्वजौ तौ

सुपूजितौ रामजनार्दनाभ्याम् ।

उच्चैर्जहुरप्सरसश्च दिव्या

देवा ऊर्चुर्गम्यतां तीर्थयात्राः ॥ ६

‘भगवद्दर्शनस्पर्शस्तेहैर्विततभोगिनः ।

दिवः प्रवेशनार्थं ते विमानैर्दिवमाययुः ॥’ ७

ततो जिगमिषन्तस्ते वृष्ण्यन्धकमहारथाः ।

सान्तःपुरास्तदा तीर्थयात्रामैच्छन्नर्षभाः ॥ ८

ततो मनोहरा हृष्टाः पेयं मांसं मधूनि च ।

बहु नानाविधं चक्रुस्त्वरिताः कालचोदिताः ॥ ९

ततः सीधुषु सक्ताश्च निर्ययुर्नगराद्बहिः ।

यानैरश्वैर्गजैश्चैव श्रीमन्तस्तिग्मतेजसः ॥ १०

ततः प्रभासे न्यवसन्त्यथोद्दिष्टं यथागृहम् ।

प्रभूतभक्ष्यपेयास्ते सदारा यादवास्तदा ॥ ११

निविष्टास्ताभिशाभ्याथ समुद्रान्ते स योगवित् ।

जगामामभ्य तान्वीरानुद्धवोऽर्थविशारदः ॥ १२

तं प्रस्थितं महात्मानमभिवाद्य कृताञ्जलिम् ।

जानन्विनाशं वृष्णीनां नैच्छद्धारयितुं हरिः ॥ १३

ततः कालपरीतास्ते वृष्ण्यन्धकमहारथाः ।

अपश्यन्नुद्धवं यान्तं तेजसाऽऽवृत्य रोदसी ॥ १४

ब्राह्मणार्थेषु यत्सिद्धमभं तेषां महात्मनाम् ।

तद्धानरेभ्यः प्रददुः सुरागन्धसमन्वितम् ॥ १५

ततस्तूर्यशताकीर्णं नटनर्तकसंकुलम् ।

अवर्तत महापानं प्रभासे तिग्मतेजसाम् ॥ १६

कृष्णस्य सन्निधौ रामः सहितः कृतवर्मणा ।

अपिवद्युधुधानश्च गदो बभूवस्तथैव च ॥ १७

ततः परिषदो मध्ये युयुधानो मदोत्कटः ।

अब्रवीत्कृतवर्माणमवहास्यावमत्य च ॥ १८

निशाम्य दृष्ट्वा । अर्थविशारदः मोक्षपण्डितः ॥ १२ ॥ ब्राह्मणार्थ-

कः क्षत्रियो हन्यमानः सुप्तान्हन्यान्मृतानिव ।

तन्न मृष्यन्ति हार्दिक्य यादवा यत्त्वया कृतम् ॥ १९

इत्युक्ते युयुधानेन पूजयामास तद्वचः ।

प्रद्युम्नो रथिनांश्रेष्ठो हार्दिक्यमवमत्य च ॥ २०

ततः परमसंकुद्धः कृतवर्मा तमब्रवीत् ।

निर्दिशन्निव सावज्ञं तदा सव्येन पाणिना ॥ २१

भूरिश्रवाश्छिन्नबाहुर्द्वे प्रायगतस्त्वया ।

वधेन सुनृशंसेन कथं वीरेण पातितः ॥ २२

इति तस्य वचः श्रुत्वा केशवः परवीरहा ।

तिर्यक्सरोपया दृष्ट्वा वीक्षांचक्रे स मन्युमान् ॥ २३

मणिः स्यमन्तकश्चैव यः स सत्राजितोऽभवत् ।

तां कथां श्रावयामास सात्यकिर्मधुसूदनम् ॥ २४

तच्छ्रुत्वा केशवस्याङ्गमगमद्बुदती तदा ।

सत्यभामा प्रकुपिता कोपयन्ती जनार्दनम् ॥ २५

तत उत्थाय सक्रोधः सात्यकिर्वाक्यमब्रवीत् ॥ २६

पञ्चानां द्रौपदेयानां धृष्टद्युम्नशिखण्डिनोः ।

एष गच्छामि पदवीं सत्येन च तथा शपे ॥ २७

सौप्तिके ये च निहताः सुप्ता येन दुरात्मना ।

द्रोणपुत्रसहायेन पापेन कृतवर्मणा ॥ २८

समाप्तमायुरस्याद्य यशश्चैव सुमध्यमे ।

इत्येवमुक्त्वा खड्गेन केशवस्य समीपतः ।

अभिद्रुत्य शिरः क्रुद्धश्चिच्छेद कृतवर्मणः ॥ २९

तथाऽन्यानपि निम्नन्तं युयुधानं समन्ततः ।

अभ्यधावद्धृषीकेशो विनिवारयितुं तदा ॥ ३०

एकीभूतास्ततः सर्वे कालपर्यायचोदिताः ।

भोजान्धका महाराज शैनेयं पर्यवारयन् ॥ ३१

तान्दृष्ट्वा पततस्तूर्णमभिक्रुद्धाञ्जनार्दनः ।

न चुक्रोध महातेजा जानन्कालस्य पर्ययम् ॥ ३२

ते तु पानमदाविष्टाश्चोदिताः कालधर्मणा ।

युयुधानमथाभ्यघ्नन्नुच्छिष्टैर्भाजनैस्तदा ॥ ३३

हन्यमाने तु शैनेये क्रुद्धो रुक्मिणिनन्दनः ।

तदनन्तरमागच्छन्मोचयिष्यञ्जिनेः सुतम् ॥ ३४

स भोजैः सह संयुक्तः सात्यकिश्चान्धकैः सह ।

द्रव्यस्यान्यत्र विनियोजनमायुःक्षयकरमित्यर्थः ॥ १५ ॥



व्यायच्छमानौ तौ वीरौ बाहुद्रविणशालिनौ ।  
 बहुत्वानिहतौ तत्र उभौ कृष्णस्य पश्यतः ॥ ३५  
 हतं दृष्ट्वा च शैनेयं पुत्रं च यदुनन्दनः ।  
 एरकाणां ततो मुष्टिं कोपाज्जग्राह केशवः ॥ ३६  
 तदभून्मुसलं घोरं वज्रकल्पमयोमयम् ।  
 जघान कृष्णस्तांस्तेन येये प्रमुखतोऽभवन् ॥ ३७  
 ततोऽन्धकाश्च भोजाश्च शैनेया वृष्णयस्तथा ।  
 जघुरन्योन्यमाक्रन्दे मुसलैः कालचोदिताः ॥ ३८  
 यस्तेषामेरकां कश्चिज्जग्राह कुपितो नृप ।  
 वज्रभूतेव सा राजन्नदृश्यत तदा विभो ॥ ३९  
 तृणं च मुसलीभूतमपि तत्र व्यदृश्यत ।  
 ब्रह्मदण्डकृतं सर्वमिति तद्विद्धि पार्थिव ॥ ४०  
 आविध्याविध्य ते राजन्प्रहरन्ति स्म तैस्तृणैः ।  
 तद्वज्रभूतं मुसलं व्यदृश्यत तदा दृढम् ॥ ४१

अवधीत्पितरं पुत्रः पिता पुत्रं च भारत ।  
 मत्ताः परिपतन्ति स्म योधयन्तः परस्परम् ॥ ४२  
 पतङ्गा इव चाग्नौ ते निपेतुः कुकुरान्धकाः ।  
 नासीत्पलायने बुद्धिर्वध्यमानस्य कस्यचित् ॥ ४३  
 तत्रापश्यन्महाबाहुर्जानन्कालस्य पर्ययम् ।  
 मुसलं समवष्टभ्य तस्यौ स मधुसूदनः ॥ ४४  
 सावं च निहतं दृष्ट्वा चारुदेष्णं च माधवः ।  
 प्रद्युम्नं चानिरुद्धं च ततश्चुक्रोध भारत ॥ ४५  
 गदं वीक्ष्य शयानं च भृशं कोपसमन्वितः ।  
 स निःशेषं तदा चक्रे शार्ङ्गचक्रगदाधरः ॥ ४६  
 तं निघ्नन्तं महातेजा बभ्रुः परपुरंजयः ।  
 दारुकश्चैव दाशार्हमूचतुर्यन्निबोध तत् ॥ ४७  
 भगवन्निहताः सर्वे त्वया भूयिष्ठशो नराः ।  
 रामस्य पदमन्विच्छ तत्र गच्छाम यत्र सः ॥ ४८

॥ इति श्रीमन्महाभारते मौसलपर्वणि चतुर्थोऽध्यायः ॥ ४ ॥

### पञ्चमोऽध्यायः ॥ ५ ॥

सर्वयादवेषु निहतेषु बभ्रुदारुकाभ्यां सह बलभद्रमन्वेषमाणेन कृष्णेन वने वृक्षाश्रितस्य तस्य दर्शनम् ॥ १ ॥ ततः  
 कृष्णेन पाण्डवान्प्रति दारुकप्रेषणम् ॥ २ ॥ बलभद्रेण योगात्सर्पशरीरस्वीकारेण समुद्रप्रवेशः ॥ ३ ॥ कृष्णेन शरीर-  
 त्यागाय योगेन शयनम् ॥ ४ ॥ व्याधेन मृगबुद्ध्या कृष्णस्य पादतले सायकेन गाढवेधनम् ॥ ५ ॥ कृष्णेन पश्चात्समीप-  
 मेत्य पश्चात्तापेन प्रणमतो व्याधस्य देवैः स्वर्गप्रापणम् ॥ ६ ॥ ततः शरीरत्यागपूर्वकं दिवं गतेन कृष्णेन देवैः पुष्पवर्षण-  
 पूर्वकं स्तुत्या प्रत्युद्गम्यमानेन सता निजपरधामप्रवेशः ॥ ७ ॥

वैशंपायन उवाच ।

ततो ययुर्दारुकः केशवश्च

बभ्रुश्च रामस्य पदं पतन्तः ।

अथापश्यन्नाममनन्तवीर्यं

वृक्षाश्रितं चिन्तयानं विविक्ते ॥ १

ततः समासाद्य महानुभावः

कृष्णस्तदा दारुकमन्वशासत् ।

गत्वा कुरुन्सर्वमिमं महान्तं

पार्थाय शंसस्व वधं यदूनाम् ॥ २

ततोऽर्जुनः क्षिप्रमिहोपयातु

श्रुत्वा मृतान्यादवान्ब्रह्मशापात् ।

इत्येवमुक्तः स ययौ रथेन

कुरुंस्तदा दारुको नष्टचेताः ॥ ३

ततो गते दारुके केशवोथ

दृष्ट्वान्तिके बभ्रुमुवाच वाक्यम् ।

स्त्रियो भवात्रक्षितुं यातु शीघ्रं

नैता हिंस्युर्दस्यवो वित्तलोभात् ॥ ४

स प्रस्थितः केशवेनानुशिष्टो

मदातुरो ज्ञातिवधार्दितश्च ।

आविध्य विद्धा ॥ ४१ ॥ तत्र यन्मुसलमपश्यत्तदेवावष्टभ्य  
 तस्याविलम्बयः ॥ ४४ ॥ चतुर्थोऽध्यायः ॥ ४ ॥

पतन्तः शीघ्रं गच्छन्तः ॥ १ ॥ वधं मधूनामिति क. उ.  
 पाठः ॥ २ ॥ वित्तभावात् इति ट. पाठः ॥ ४ ॥



तं वै यातं सन्निधौ केशवस्य  
 त्वरन्तमेकं सहसैव बभ्रुम् ।  
 ब्रह्मानुशप्तमवधीन्महद्वै  
 कूटे युक्तं मुसलं लुब्धकस्य ॥ ५  
 ततो दृष्ट्वा निहतं बभ्रुमाह  
 कृष्णोऽग्रजं भ्रातरमुग्रतेजाः ।  
 इहैव त्वं मां प्रतीक्षस्व राम  
 यावत्स्त्रियो ज्ञातिवशाः करोमि ॥ ६  
 ततः पुरीं द्वारवतीं प्रविश्य  
 जनार्दनः पितरं ग्राह वाक्यम् ।  
 सर्वं भवान्नक्षतु नः समग्रं  
 धनंजयस्यागमनं प्रतीक्षन् ॥ ७  
 रामो वनान्ते प्रतिपालयन्मा-  
 मास्तेऽद्याहं तेन समागमिष्ये ।  
 दृष्टं मयेदं निधनं यदूनां  
 राज्ञां च पूर्वं कुरुपुङ्गवानाम् ॥ ८  
 नाहं विना यदुभिर्यादवानां  
 पुरीमिमामशकं द्रष्टुमद्य ।  
 तपश्चरिष्यामि निबोध तन्मे  
 रामेण सार्धं वनमभ्युपेत्य ॥ ९  
 इतीदमुक्त्वा शिरसा च पादौ  
 संस्पृश्य कृष्णस्त्वरितो जगाम ।  
 ततो महाभिनदः प्रादुरासी-  
 त्सखीकुमारस्य पुरस्य तस्य ॥ १०  
 अथाब्रवीत्केशवः सन्निवर्त्य  
 शब्दं श्रुत्वा योषितां क्रोशतीनाम् ।  
 पुरीमिमामेष्यति सव्यसाची  
 स वो दुःखान्मोचयिता नराभ्यः ॥ ११  
 ततो गत्वा केशवस्तं ददर्श  
 रामं वने स्थितमेकं विविक्ते ॥ १२  
 अथापश्यद्योगयुक्तस्य तस्य  
 नागं मुखाभिस्सरन्तं महान्तम् ।

श्वेतं ययौ सततः प्रेक्षमाणो  
 महार्णवो येन महानुभावः ।  
 सहस्रशीर्षः पर्वताभोगवर्ष्मा  
 रक्ताननः स्वां तनुं तां विमुच्य ॥ १३  
 संदृश्यन्तं सागरान्तं विशन्तं  
 सम्यक्तदा सागरः प्रत्यगृह्णात् ।  
 नागा दिव्याः सरितश्चैव पुण्याः  
 कर्कोटको वासुकिस्तक्षकश्च ॥ १४  
 पृथुश्रवा अरुणः कुञ्जरश्च  
 मिश्री शङ्खः कुमुदः पुण्डरीकः ।  
 तथा नागो धृतराष्ट्रो महात्मा  
 हादः काथः शितिपृष्ठो निकेतुः ॥ १५  
 तथा नागौ चक्रमन्दातिषण्डौ  
 नागश्रेष्ठो दुर्मुखश्चांबरीषः ।  
 स्वयं राजा वरुणश्चापि राज-  
 न्प्रत्युद्गम्य स्वागतेनाभ्यनन्दन् ।  
 तेऽपूजयंश्चार्घ्यपाद्यक्रियाभिः  
 सङ्कर्षणं भूधरं शुद्धबुद्धिम् ॥ १६  
 ततो गते भ्रातरि वासुदेवो  
 जानन्सर्वा गतयो दिव्यदृष्टिः ।  
 वने शून्ये विचरंश्चिन्तयानो  
 भूमौ चाथ संविवेशाम्यतेजाः ॥ १७  
 सर्वं तेन प्राक्तदा वित्तमासी-  
 द्रान्धार्या यद्वाक्यमुक्तं स्वधर्मात् ।  
 दुर्वाससा पायसोच्छिष्टलिप्ते  
 यच्चाप्युक्तं तच्च सस्मार कृष्णः ॥ १८  
 'कुलस्त्रीणां संवृतानां गवां च  
 द्विजेन्द्राणां बलमादाय धर्मे ।  
 योनिर्देवानां वरदो ब्रह्मदेवो  
 गोविन्दाख्यो वासुदेवोऽथ नित्यः ॥ १९  
 संचिन्तयन्नन्धकवृष्णिनाशं  
 कुरुक्षयं चैव महानुभावः ।

कूटे लोहसुद्वरे युक्तं बद्धं मुसलं ब्राह्मणशप्तं बभ्रुं स्वयमेव  
 निपत्यावधीत् ॥ ५ ॥ स्त्रियो भवान्नक्षत्विति ब्र. पाठः

॥ ७ ॥ महार्णवे येन इति क. ट. पाठः ॥ १३ ॥  
 पञ्चमोऽध्यायः ॥ ५ ॥



मेने ततः संक्रमणस्य कालं  
 ततश्चकारेन्द्रियसन्निरोधम् ॥ २०  
 यथा च लोकत्रयपालनार्थं  
 दुर्वासवाक्यप्रतिपालनाय ।  
 देवोपि सन्देहविमोक्षहेतो-  
 निमित्तमैच्छत्सकलार्थतत्त्ववित् ॥ २१  
 स सन्निरुद्धेन्द्रियवाङ्मनास्तु  
 शिष्ये महायोगमुपेत्य कृष्णः ।  
 जरोथ तं देशमुपाजगाम  
 लुब्धस्तदानीं मृगलिप्सुरग्नः ॥ २२  
 स केशवं योगयुक्तं शयानं  
 मृगासक्तो लुब्धकः सायकेन ।  
 जरोऽविध्यत्पादतले त्वरावां-  
 स्तं चाभितस्तज्जिघृक्षुर्जगाम ॥ २३  
 अथापश्यत्पुरुषं योगयुक्तं  
 पीतांबरं लुब्धकोऽनेकबाहुम् ।  
 मत्वाऽऽत्मानं त्वपराद्धं स तस्य  
 पादौ जरो जगृहे शङ्कितात्मा ॥ २४  
 आश्वासितः पुण्यफलेन भक्त्या  
 तथाऽनुतापात्कर्मणो जन्मनश्च ।  
 दृष्ट्वा तथा देवमनन्तवीर्यं  
 देवैस्स्वर्गं प्रापितस्त्यक्तदेहः ॥ २५  
 गणैर्मुनीनां पूजितस्तत्र कृष्णो  
 गच्छन्मूर्ध्वं व्याप्य लोकान्स लक्ष्म्या ॥ २६  
 दिवं प्राप्तं वासवोऽथाश्विनौ च  
 रुद्रादित्या वसवश्चाथ विश्वे ।  
 प्रत्युद्ययुर्मुनयश्चापि सिद्धा  
 गन्धर्वमुख्याश्च सहाप्सरोभिः ॥ २७  
 ततो राजन्भगवानुग्रतेजा  
 नारायणः प्रभवश्चाव्ययश्च ।

योगाचार्यो रोदसी व्याप्य लक्ष्म्या  
 स्थानं प्राप स्वं महात्माऽप्रमेयम् ॥ २८  
 ततो देवैर्ऋषिभिश्चापि कृष्णः  
 समागतश्चारणैश्चैव राजन् ।  
 गन्धर्वाग्र्यैरप्सरोभिर्वराभिः  
 सिद्धैः साध्यैश्चानतैः पूज्यमानः ॥ २९  
 तं वै देवाः प्रत्यनन्दन्त राज-  
 न्मुनिश्रेष्ठा ऋग्भिरानर्चुरीशम् ।  
 तं गन्धर्वाश्चापि तस्थुः स्तुवन्तः  
 ग्रीत्या चैनं पुरुहूतोऽभ्यनन्दत् ॥ ३०  
 'नमोनमस्ते भगवन्शार्ङ्गधन्व-  
 न्धर्मस्थित्या प्रादुरासीर्धरायाम् ।  
 कंसारुयादीन्देवशत्रूंश्च सर्वा-  
 न्हत्वा भूमिः स्थापिता भारतमा ॥ ३१  
 दिव्यं स्थानमजरं चाप्रमेयं  
 दुर्विज्ञेयं चागमैर्गम्यमम्यम् ।  
 गच्छ प्रभो रक्ष चार्तिं प्रपन्ना-  
 न्कल्पेकल्पे जायमानांश्च मर्त्यान् ॥ ३२  
 इत्येवमुक्त्वा देवसंधोऽनुगम्य  
 श्रिया युक्तं पुष्पवृष्ट्या ववर्ष ।  
 वाणी चासीत्संश्रिता रूपिणी सा  
 भानोर्मध्ये प्रविश त्वं तु राजन् ॥ ३३  
 भुजैश्चतुर्भिः समुपेतं ममेदं  
 रूपं विशिष्टं जीवितं संस्थितं च ।  
 भूमौ गतं पूजयताप्रमेयं  
 सदा हि तस्मिन्निवसामीति देवाः ॥ ३४  
 देवा निवृत्तास्तत्पदं नामुवन्तो  
 बुद्ध्या देवं संस्मरन्तः प्रतीताः ।  
 ब्रह्माद्यास्ते तद्गुणान्कीर्तयन्तः  
 शुभाँल्लोकान्स्वान्प्रपेदुः सुरेन्द्राः ॥ ३५

॥ इति श्रीमन्महाभारते मौसलपर्वणि पञ्चमोऽध्यायः ॥ ५ ॥



## षष्ठोऽध्यायः ॥ ६ ॥

दारुकेण हास्तिनपुरमेत्य पाण्डवेषु सर्वयादवक्ष्यनिवेदनम् ॥ १ ॥ अर्जुनेन द्वारकामेत्य रुक्मिण्यादिपरिसान्त्वनपूर्वकं  
वसुदेवगृहं प्रति गमनम् ॥ २ ॥

वैशंपायन उवाच ।

दारुकोपि कुरुङ्गत्वा दृष्ट्वा पार्थान्महारथान् ।  
आचष्ट मौसले वृष्णीनन्योन्येनोपसंहृतान् ॥ १  
श्रुत्वा विनष्टान्वाष्णेयान्सभोजान्धककौकुरान् ।  
पाण्डवाः शोकसंतप्ता वित्रस्तमनसोऽभवन् ॥ २  
ततोऽर्जुनस्तानामभ्य केशवस्य प्रियः सखा ।  
प्रययौ मातुलं द्रष्टुं नेदमस्तीति चाब्रवीत् ॥ ३  
स वृष्णिनिलयं गत्वा दारुकेण सह प्रभो ।  
ददर्श द्वारकां वीरो मृतनाथामिव स्त्रियम् ॥ ४  
याः स्म ता लोकनाथेन नाथवत्यः पुराऽभवन् ।  
तास्त्वनाथास्तदा नाथं पार्थं दृष्ट्वा विचुक्रुशुः ॥ ५  
षोडश स्त्रीसहस्राणि वासुदेवपरिग्रहाः ।  
तासामासीन्महाबादो दृष्ट्वैवार्जुनमागतम् ॥ ६  
तास्तु दृष्ट्वैव कौरव्यो बाष्पेणापिहितेक्षणः ।  
हीनाः कृष्णेन पुत्रैश्च नाशक्तसोभिवीक्षितुम् ॥ ७  
स तां वृष्ण्यन्धकजलां हयमीनां रथोडुपाम् ।

वादित्रथघोषौघां वेष्मतीर्थमहाग्रहाम् ॥ ८  
रत्नशैवलसंघातां वज्रप्राकारमालिनीम् ।  
रथ्यास्रोतोजलावर्तां चत्वरस्तिमितहृदाम् ॥ ९  
रामकृष्णमहाग्राहां द्वारकां सरितं तदा ।  
कालपाशग्रहां भीमां नदीं वैतरणीमिव ॥ १०  
ददर्श वासविधीमान्निहीनां वृष्णिपुङ्गवैः ।  
गतश्रियं निरानन्दां पद्मिनीं शिशिरे यथा ॥ ११  
तां दृष्ट्वा द्वारकां पार्थस्ताश्च कृष्णस्य योषितः ।  
सखनं बाष्पमुत्सृज्य निपपात महीतले ॥ १२  
सात्राजिती ततः सत्या रुक्मिणी च विशांपते ।  
अभिपत्य प्ररुदुः परिवार्य धनंजयम् ॥ १३  
ततस्तं काञ्चने पीठे समुत्थाप्योपवेश्य च ।  
अभिनन्द्य महात्मानं परिवार्योपतस्थिरे ॥ १४  
ततः संस्तूय गोविन्दं कथयित्वा च पाण्डवः ।  
आश्वास्य ताः स्त्रियश्चापि मातुलं द्रष्टुमभ्यगात् ॥

॥ इति श्रीमन्महाभारते मौसलपर्वणि षष्ठोऽध्यायः ॥ ६ ॥

## सप्तमोऽध्यायः ॥ ७ ॥

वसुदेवेन स्वगृहमागतेऽर्जुने यादवक्ष्यनिदाननिवेदनपूर्वकं कृष्णाद्यनुस्मरणेन परिशोचनम् ॥ १ ॥ तथा तं प्रति कृष्ण-  
वचननिवेदनेन राज्यस्त्रीधनादिसमर्पणपूर्वकं स्नेह स्वप्राणत्यजनप्रतिज्ञानम् ॥ २ ॥

वैशंपायन उवाच ।

तं प्रविष्टं महात्मानं वीरमानकदुन्दुभिः ।  
पुत्रशोकेन संतप्तो ददर्श कुरुपुङ्गवम् ॥ १  
तस्याश्रुपरिपूर्णाक्षो व्यूढोरस्को महाभुजः ।  
आर्तस्यार्ततरः पार्थः पादौ जग्राह भारत ॥ २  
तस्य मूर्धानमाग्रातुमियेषानकदुन्दुभिः ।  
खस्त्रीयस्य महाबाहुर्न शशाक च शत्रुहन् ॥ ३  
समालिङ्ग्यार्जुनं वृद्धः स भुजाभ्यां महाभुजः ।

रुोदाथ सरञ्जौरिं विललाप सुविह्वलः ।  
भ्रातृन्पुत्रांश्च पौत्रांश्च दौहित्रान्स सखीनपि ॥ ४  
वसुदेव उवाच ।  
यैर्जिता भूमिपालाश्च दैत्याश्च शतशोऽर्जुन ।  
तान्सर्वाभेह पश्यामि जीवाम्यर्जुन दुर्मरः ॥ ५  
यौ तावर्जुनशिष्यौ ते प्रियौ बहुमतौ सदा ।  
तयोरपनयात्पार्थ वृष्णयो निधनं गताः ॥ ६  
यौ तौ वृष्णिप्रवीराणां द्वावेवातिरथौ मतौ ।

अनुवन्सो महात्मानमिति स्म. पाठः ॥ १४ ॥ षष्ठोऽ-  
ध्यायः ॥ ६ ॥

शिष्यौ प्रद्युम्नसात्यकी ॥ ६ ॥



प्रद्युम्नो युयुधानश्च कथयन्कथसे च यौ ॥ ७  
 तौ सदा कुरुशार्दूल कृष्णस्य प्रियभाजनौ ।  
 तावुभौ वृष्णिनाशस्य मुखमास्तां धनंजय ॥ ८  
 न तु गर्हामि शौनेयं हार्दिक्यं चाहमर्जुन ।  
 अक्रूरं रौक्मिणेयं च शापो ह्येवात्र कारणम् ॥ ९  
 केशिनं यस्तु कंसं च विक्रम्य हतवान्प्रभुः ।  
 विदेहमकरोत्पार्थ चैद्यं च बलगर्वितम् ॥ १०  
 नैषादिमेकलव्यं च चक्रे कालिङ्गमागधान् ।  
 गान्धारान्काशिराजं च मरुभूमौ च पार्थिवान् ॥ ११  
 प्राच्यांश्च दाक्षिणात्यांश्च पार्वतीयांस्तथा नृपान् ।  
 सोभ्युपेक्षितवानेवमनयान्धुसूदनः ॥ १२  
 त्वं हि तं नारदश्चैव मुनयश्च सनातनम् ।  
 गोविन्दमनघं देवमभिजानीध्वमच्युतम् ॥ १३  
 प्रत्यपश्यच्च स विशुर्ज्ञातिक्षयमधोक्षजः ।  
 समुपेक्षितवान्नित्यं स्वयं स मम पुत्रकः ॥ १४  
 गान्धार्या वचनं यत्तद्वीणां च परंतप ।  
 तन्नूनमन्यथा कर्तुं नैच्छत्स जगतः प्रभुः ॥ १५  
 प्रत्यक्षं भवतश्चापि तव पौत्रः परंतप ।  
 अश्वत्थाम्ना हतश्चापि जीवितस्तस्य तेजसा ।  
 इमांस्तु नैच्छत्स्वान्धातीप्रक्षितुं च सखा तव ॥ १६  
 ततः पुत्रांश्च पौत्रांश्च भ्रातृनथ सखींस्तथा ।  
 शयानाभिहतान्दृष्ट्वा कृष्णो मामब्रवीदिदम् ॥ १७

संप्राप्तोऽध्यायमस्यान्तः कुलस्य भरतर्षभ ।  
 आगमिष्यति वीभत्सुरिमां द्वारवतीं पुरीम् ।  
 आख्येयं तस्य यद्वृत्तं वृष्णीनां वैशंसं महत् ॥ १८  
 स तु श्रुत्वा महातेजा यदूनां निधनं प्रभो ।  
 आगन्ता क्षिप्रमेवेह न मेऽत्रास्ति विचारणा ॥ १९  
 योऽहं तमर्जुनं विद्धि योऽर्जुनः सोहमेव तु ।  
 यद्भूयात्तत्तथा कार्यमिति बुद्ध्यस्व भारत ॥ २०  
 स स्त्रीषु प्राप्तकालासु पाण्डवो बालकेषु च ।  
 प्रतिपत्स्यति वीभत्सुर्भवतश्चौर्ध्वदेहिकम् ॥ २१  
 इमां च नगरीं सद्यः प्रतियाते धनंजये ।  
 प्राकाराट्टालकोपेतां समुद्रः प्लावयिष्यति ॥ २२  
 अहं देशे तु कस्मिंश्चित्पुण्ये नियममास्थितः ।  
 कालं काङ्क्षे सद्य एव रामेण सहितो वने ॥ २३  
 एवमुक्त्वा हृषीकेशो मामचिन्त्यपराक्रमः ।  
 हित्वा मां बालकैः सार्धं दिशं कामप्यगात्प्रभुः ॥ २४  
 सोहं तौ च महात्मानौ चिन्तयन्नामकेशवौ ।  
 घोरं ज्ञातिवधं चैव न शुद्धे शोककर्षितः ॥ २५  
 न मोक्ष्येन च जीविष्ये दिष्ट्या प्राप्तोसि पाण्डव ।  
 यदुक्तं पार्थ कृष्णेन तत्सर्वमखिलं कुरु ॥ २६  
 एतत्ते पार्थ राज्यं च स्त्रियो रत्नानि चैव हि ।  
 इष्टान्प्राणानहं हीमांस्त्यक्ष्यामि रिपुसूदन ॥ २७

॥ इति श्रीमन्महाभारते मौसलपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

अर्जुनेन वसुदेवसप्ताश्वसनपूर्वकं सकलपौरान्प्रति नातिचिरादेव द्वारकायाः समुद्रेण समाप्लावननिवेदनपूर्वकं सर्वेषा-  
 मिन्द्रप्रस्थं प्रति प्रयाणसंज्ञाहसंचोदना ॥ १ ॥ तथा परेद्युयौगेन शरीरं त्यक्तवतो वसुदेवस्य पत्नीभिः सह संस्करणपूर्वकं  
 रामकृष्णशरीरयोर्दहनम् ॥ २ ॥ ततो वज्राजुनपुरस्कारेण सकलपौरजने पुरःपुरः प्रयाते समुद्रेण पश्चाद्भागे पौरजनमुक्त-  
 तत्तद्भागास्य स्नजलेन समाक्रमणम् ॥ ३ ॥ अर्जुनेन मध्येमार्गे चोरापहृतावशिष्टयादवकलत्रादिभिः सह स्वदेशमेत्य  
 युधिष्ठिराज्या वज्रस्येन्द्रप्रस्थराज्येऽभिषेचनम् । तथा सत्यकिमुतादीनां तत्रतत्र राज्येऽभिषेचनम् ॥ ४ ॥ रुक्मिण्या-  
 दिभिः कामिश्चिदभिप्रवेशनम् । सत्यभामादिभिः कामिश्चन तपसे वनगमनम् ॥ ५ ॥

वैशंपायन उवाच ।  
 एवमुक्तः स वीभत्सुर्मातुलेन परंतप ।  
 दुर्मना दीनवदनो वसुदेवमुवाच ह ॥ १

नाहं वृष्णिप्रवीरेण बन्धुभिश्चैव मातुल ।  
 विहीनां पृथिवीं द्रष्टुं शक्तश्चिरमिह प्रभो ॥ २  
 राजा च भीमसेनश्च सहदेवश्च पाण्डवः ।

काशिराजं पौण्ड्रकम् ॥ ११ ॥

मौ० २

सप्तमोऽध्यायः ॥ ७ ॥



नकुलो याज्ञसेनी च षडेकमनसो वयम् ॥ ३  
 राज्ञः संक्रमणे चापि कामोऽयं नित्यमेव हि ।  
 तमिमं विद्धि संग्रासं कालं कालविदांवर ॥ ४  
 सर्वथा वृष्णिदारांस्तु बालं वृद्धं तथैव च ।  
 नयिष्ये परिगृह्याहमिन्द्रप्रस्थमरिंदम ॥ ५  
 इत्युक्त्वा दारुकमिदं वाक्यमाह धनंजयः ।  
 अमात्यान्वृष्णिवीराणां द्रष्टुमिच्छामि माचिरम् ६  
 इत्येवमुक्त्वा वचनं सुधर्मा यादवीं सभाम् ।  
 प्रविवेशार्जुनः शूरः शोचमानो महाभुजः ॥ ७  
 तमासनगतं तत्र सर्वाः प्रकृतयस्तथा ।  
 ब्राह्मणा नागरास्तत्र परिवार्योपतस्थिरे ॥ ८  
 तान्दीनमनसः सर्वान्बिभृद्वान्गतचेतसः ।  
 उवाचेदं वचः काले पार्थो दीनतरस्तथा ॥ ९  
 शक्रप्रस्थमहं नेष्ये वृष्ण्यन्धकजनं स्वयम् ।  
 इदं तु नगरं सर्वं समुद्रः प्लावयिष्यति ॥ १०  
 सज्जीकुरुत यानानि रत्नानि विविधानि च ।  
 वज्रोऽयं भवतां राजा शक्रप्रस्थे भविष्यति ॥ ११  
 सप्तमे दिवसे चैव रवौ विमल उद्गते ।  
 बहिर्वत्स्यामहे सर्वे सज्जीभवत माचिरम् ॥ १२  
 इत्युक्तास्तेन ते सर्वे पार्थेनाक्लिष्टकर्मणा ।  
 सज्जमाशु ततश्चक्रुः स्वसिद्ध्यर्थं समुत्सुकाः ॥ १३  
 तां रात्रिमवसत्पार्थः केशवस्य निवेशने ।  
 महता शोकमोहेन सहसाऽभिपरिप्लुतः ॥ १४  
 शोभूतेऽथ ततः शौरिर्वसुदेवः प्रतापवान् ।  
 युक्त्वाऽऽत्मानं महातेजा जगाम गतिमुत्तमां ॥ १५  
 ततः शब्दो महानासीद्वसुदेवनिवेशने ।  
 दारुणः क्रोशतीनां च रुदतीनां च योषिताम् ॥ १६  
 प्रकीर्णमूर्धजाः सर्वा विमुक्ताभरणस्रजः ।  
 उरांसि पाणिभिर्घ्नन्त्यो व्यलपन्करुणं स्त्रियः ॥ १७  
 तं देवकी च भद्रा च रोहिणी मदिरा तथा ।  
 अन्वारोढुं व्यवसिता भर्तारं योषितां वराः ॥ १८  
 ततः शौरिं नृयुक्तेन बहुमूल्येन भारत ।  
 यानेन महता पार्थो बहिर्निष्क्रामयत्तदा ॥ १९  
 तमन्वयुस्तत्रतत्र दुःखशोकसमन्विताः ।

द्वारकावासिनः सर्वे पौरजानपदा हिताः ॥ २०  
 तस्याश्वमेधिकं छत्रं दीप्यमानाश्च पावकाः ।  
 पुरस्तात्तस्य यानस्य याजकाश्च ततो ययुः ॥ २१  
 अनुजग्मुश्च तं वीरं देव्यस्ता वै खलंकृताः ।  
 स्त्रीसहस्रैः परिवृता वधूभिश्च सहस्रशः ॥ २२  
 यस्तु देशः प्रियस्तस्य जीवतोऽभून्महात्मनः ।  
 तत्रैनमुपसंकल्प्य पितृमेधं प्रचक्रिरे ॥ २३  
 तं चिताग्निगतं वीरं शूरपुत्रं वराङ्गनाः ।  
 ततोन्वारुरुहुः पत्न्यश्चतस्रः पतिलोकगाः ॥ २४  
 तं वै चतसृभिः स्त्रीभिरन्वितं पाण्डुनन्दनः ।  
 अदाहयच्चन्दनैश्च गन्धैरुच्चावचैरपि ॥ २५  
 ततः प्रादुरभूच्छब्दः समिद्धस्य विभावसोः ।  
 सामगानां च निर्घोषो नराणां रुदतामपि ॥ २६  
 ततो वज्रप्रधानास्ते वृष्ण्यन्धककुमारकाः ।  
 सर्वे चैवोदकं चक्रुः स्त्रियश्चैव महात्मनः ॥ २७  
 अलुप्तधर्मस्तं धर्मं कारयित्वा स फल्गुनः ।  
 जगाम वृष्णयो यत्र विनष्टा भरतर्षभ ॥ २८  
 स तान्दृष्ट्वा निपतितान्कदने भृशदुःखितः ।  
 वभूवातीव कौरव्यः प्राप्तकालं चकार ह ॥ २९  
 यथाप्रधानतश्चैव चक्रे सर्वास्तथा क्रियाः ।  
 ये हता ब्रह्मशापेन मुसलैरेरकोद्भवैः ॥ ३०  
 'ततो भगवतो देहं दृष्ट्वा शिष्यः प्रलप्य च ।  
 स्मृत्वा तद्वचनं सर्वं मोहशोकोपबृंहितः ॥' ३१  
 ततः शरीरे रामस्य वासुदेवस्य चोभयोः ।  
 अन्वीक्ष्य दाहयामास पुरुषैराप्तकारिभिः ॥ ३२  
 स तेषां विधिवत्कृत्वा प्रेतकार्याणि पाण्डवः ।  
 सप्तमे दिवसे प्रायाद्रथमारुह्य सत्वरः ॥ ३३  
 अश्वयुक्तै रथैश्चापि गोखरोष्ट्रयुतैरपि ।  
 स्त्रियस्ता वृष्णिवीराणां रुदन्त्यः शोककर्षिताः ॥  
 अनुजग्मुर्महात्मानं पाण्डुपुत्रं धनंजयम् ।  
 भृत्याश्चान्धकवृष्णीनां सादिनो रथिनश्च ये ॥ ३५  
 वीरहीना वृद्धबालाः पौरजानपदास्तथा ।  
 ययुस्ते परिवार्याथ कलत्रं पार्थशासनात् ॥ ३६

अन्विष्य दाहयामासेति झ. पाठः ॥ ३२ ॥



कुञ्जरैश्च गजारोहा ययुः शैलनिभैस्तथा ।  
 सपादरक्षैः संयुक्ताः सोत्तरायुधिका ययुः ॥ ३७  
 पुत्राश्चान्धकवृष्णीनां सर्वे पार्थमनुव्रताः ।  
 ब्राह्मणाः क्षत्रिया वैश्याः शूद्राश्चैव महाधनाः ३८  
 दश षट् च सहस्राणि वासुदेवावरोधनम् ।  
 पुरस्कृत्य ययुर्वज्रं पौत्रं कृष्णस्य धीमतः ॥ ३९  
 बहूनि च सहस्राणि प्रयुतान्यर्बुदानि च ।  
 भोजवृष्ण्यन्धकस्त्रीणां हतनाथानि निर्ययुः ॥ ४०  
 तत्सागरसमप्रख्यं वृष्णिचक्रं महर्द्धिमत् ।  
 उवाह रथिनांश्रेष्ठः पार्थः परपुरंजयः ॥ ४१  
 निर्याते तु जने तस्मिन्सागरो मकरालयः ।  
 द्वारकां रत्नसंपूर्णां जलेनाप्लावयत्तदा ॥ ४२  
 यद्यद्वि पुरुषव्याघ्रो भूमेस्तस्या व्यमुञ्चत ।  
 तत्तत्संप्लावयामास सलिलेन स सागरः ॥ ४३  
 तदद्भुतमभिप्रेक्ष्य द्वारकावासिनो जनाः ।  
 तूर्णात्तूर्णतरं जग्मुरहो दैवमिति ब्रुवन् ॥ ४४  
 काननेषु च रम्येषु पर्वतेषु नदीषु च ।  
 निवसन्नानयामास वृष्णिदारान्धनंजयः ॥ ४५  
 स पञ्चनदमासाद्य धीमानतिसमृद्धिमत् ।  
 देशे गोपशुधान्याढ्ये निवासमकरोत्प्रभुः ॥ ४६  
 ततो लोभः समभवदस्यूनां निहतेश्वराः ।  
 दृष्ट्वा स्त्रियो नीयमानाः पार्थेनैकेन भारत ॥ ४७  
 ततस्ते पापकर्माणो लोभोपहतचेतसः ।  
 आभीरा मन्त्रयामासुः समेत्याशुभदर्शनाः ॥ ४८  
 अयमेकोऽर्जुनो धन्वी वृद्धबालं हतेश्वरम् ।  
 नयत्यस्मानतिक्रम्य योधाश्चेमे हतौजसः ॥ ४९  
 ततो यष्टिप्रहरणा दस्यवस्ते सहस्रशः ।  
 अभ्यधावन्त वृष्णीनां तं जनं लोप्लहारिणः ५०  
 महता सिंहनादेन त्रासयन्तः पृथग्जनम् ।  
 अभिपेतुर्धनार्थं ते कालपर्यायचोदिताः ॥ ५१  
 ततो निवृत्तः कौन्तेयः सहसा सपदानुगः ।  
 उवाच तान्महाबाहुरर्जुनः ग्रहसन्निव ॥ ५२  
 निवर्तध्वमधर्मज्ञा यदि जीवितुमिच्छथ ।

ब्रुवन् अभ्रुवन् ॥ ४४ ॥

इदानीं शरनिर्भिन्नाः शोचध्वं निहता मया ॥ ५३  
 तथोक्तास्तेन वीरेण कदर्थीकृत्य तद्वचः ।  
 अभिपेतुर्जनं मूढा वार्यमाणाः पुनःपुनः ॥ ५४  
 ततोऽर्जुनो धनुर्दिव्यं गाण्डीवमजरं महत् ।  
 आरोपयितुमारेभे यत्नादिव कथंचन ॥ ५५  
 चकार सज्यं कृच्छ्रेण संत्रमे तुमुले सति ।  
 चिन्तयामास शस्त्राणि न च सस्मार तान्यपि ५६  
 वैकृतं तन्महद्दृष्ट्वा भुजवीर्यं तथा युधि ।  
 दिव्यानां च महास्त्राणां विनाशाद्वीडितोऽभवत् ॥  
 वृष्णियोधाश्च ते सर्वे गजाश्वरथयोधिनः ।  
 न शेकुर्वार्तयितुं द्वियमाणं स्वकं धनम् ॥ ५८  
 कलत्रस्य बहुत्वाद्वि संपतत्सु ततस्ततः ।  
 प्रयत्नमकरोत्पार्थो जनस्य परिरक्षणे ॥ ५९  
 मिषतां सर्वयोधानां ततस्ताः प्रमदोत्तमाः ।  
 समन्ततोवकृष्यन्त कामाच्चान्याः प्रवव्रजुः ॥ ६०  
 ततो गाण्डीविनिर्मुक्तैः शरैः पार्थो धनंजयः ।  
 जघान दस्युन्सोद्वेगो वृष्णिभृत्यैः सहस्रशः ॥ ६१  
 क्षणेन तस्य ते राजन्क्षयं जग्मुरजिह्मगाः ।  
 अक्षया हि पुरा भूत्वा क्षीणाः क्षतजभोजनाः ६२  
 स शरक्षयमासाद्य दुःखशोकसमाहतः ।  
 धनुष्कोट्या तदा दस्यूनवधीत्पाकशासनिः ॥ ६३  
 प्रेक्षतस्त्वेव पार्थस्य वृष्ण्यन्धकवरस्त्रियः ।  
 जग्मुरादाय ते म्लेच्छाः समन्ताञ्जनमेजय ॥ ६४  
 धनंजयस्तु दैवं तन्मनसाऽचिन्तयत्प्रभुः ।  
 दुःखशोकसमाविष्टो निःश्वासपरमोऽभवत् ॥ ६५  
 अस्त्राणां च प्रणाशेन बाहुवीर्यस्य च क्षयात् ।  
 धनुषश्चाविधेयत्वाच्छराणां संक्षयेण च ॥ ६६  
 बभूव विमनाः पार्थो दैवमित्यनुचिन्तयन् ।  
 न्यवर्तत ततो राजन्नेदमस्तीति चिन्तयन् ॥ ६७  
 ततः शेषं समादाय कलत्रस्य महामतिः ।  
 हतभूयिष्ठरत्नस्य कुरुक्षेत्रमवातरत् ॥ ६८  
 युधिष्ठिरस्यानुमते वंशकर्तृकुमारकान् ।  
 न्यवेशयत कौरव्यस्तत्रतत्र धनंजयः ॥ ६९

अष्टमोऽध्यायः ॥ ८ ॥



हार्दिक्यतनयं पार्थो नगरे मृत्तिकावते ।  
 अश्वपतिं खाण्डवारण्ये राज्ये तत्र न्यवेशयत् ।  
 भोजराजकलत्रं च हतशेषं नरोत्तमः ॥ ७०  
 तथा वृद्धांश्च बालांश्च स्त्रियश्चादाय पाण्डवः ।  
 वीरैर्विहीनान्सर्वास्ताञ्चक्रप्रस्थे न्यवेशयत् ॥ ७१  
 यौयुधानि सरस्वत्याः पुत्रं सात्यकिनः प्रियम् ।  
 न्यवेशयत् धर्मात्मा वृद्धबालपुरस्कृतम् ॥ ७२  
 इन्द्रप्रस्थे ददौ राज्यं वज्राय परवीरहा ।  
 वज्रेणाक्रूरदारास्तु वार्यमाणाः प्रवव्रजुः ॥ ७३

॥ इति श्रीमन्महाभारते मौसलपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

अर्जुनेन व्यासाश्रमे तद्दर्शनम् ॥ १ ॥ तस्मिन्द्वारकावृत्तान्तनिवेदनम् ॥ २ ॥ व्यासेनार्जुनप्रति युधिष्ठिरादीनामपि स्वर्गगमनसूचनम् ॥ ३ ॥ ततोऽर्जुनेन हास्तिनपुरमेव युधिष्ठिरे द्वारकावृत्तान्तादिनिवेदनम् ॥ ४ ॥

वैशंपायन उवाच ।  
 प्रविश्य त्वर्जुनो राजन्नाश्रमं सत्यवादिनः ।  
 ददर्शासीनमेकान्ते मुनिं सत्यवतीसुतम् ॥ १  
 स तमासाद्य धर्मज्ञमुपतस्थे महाव्रतम् ।  
 अर्जुनोऽसीति नामास्मै निवेद्याभ्यवदत्ततः ॥ २  
 स्वागतं तेऽस्त्विति ग्राह्यं मुनिः सत्यवतीसुतः ।  
 आस्यतामिति होवाच प्रसन्नात्मा महामुनिः ॥ ३  
 तमप्रतीतमनसं निःश्वसन्तं पुनःपुनः ।  
 निर्विण्णमनसं दृष्ट्वा पार्थं व्यासोऽब्रवीदिदम् ॥ ४  
 नखकेशदशाकुंभवारिणा किं समुक्षितः ।  
 आवीरजानुगमनं ब्राह्मणो वा हतस्त्वया ॥ ५  
 युद्धे पराजितो वाऽसि गतश्रीरिव लक्ष्यसे ।  
 न त्वां प्रभिन्नं जानामि किमिदं भरतर्षभ ।  
 श्रोतव्यं चेन्मया पार्थ क्षिप्रमाख्यातुमर्हसि ॥ ६

नखोदकं केशोदकं वस्त्रप्रान्तो दशा तदुदकं कुम्भमुखोदकं च । आवीरजा नारी रजस्वला तस्या रजःप्रसवकाले दिनत्रयादर्वाक् अनुगमनं तस्यां मैथुनं ब्राह्मणस्य वधो युद्धे पराजयश्चेति सप्तभिर्निमित्तैः पुरुषो ब्रष्टव्रीर्भवति । अपि राजोपघातस्ते ब्राह्मणो वेति क. ट. पाठः ॥ ५ ॥ प्रभिन्नं परा-

रुक्मिणी त्वथ गान्धारी शैब्या हैमवतीत्यपि ।  
 देवी जांबवती चैव विविशुर्जातवेदसम् ॥ ७४  
 सत्यभामा तथैवान्या देव्यः कृष्णस्य संमताः ।  
 वनं प्रविशिशू राजंस्तापस्थे कृतनिश्चयाः ॥ ७५  
 द्वारकावासिनो ये तु पुरुषाः पार्थमभ्ययुः ।  
 यथार्हं संविभज्यैरान्वज्रे पर्यददञ्जयः ॥ ७६  
 स तत्कृत्वा प्राप्तकालं बाष्पेणापिहितोऽर्जुनः ।  
 कृष्णद्वैपायनं व्यासं ददर्शासीनमाश्रमे ॥ ७७

अर्जुन उवाच ।  
 यः स मेघवपुः श्रीमान्वृहत्पङ्कजलोचनः ।  
 स कृष्णः सह रामेण त्यक्त्वा देहं दिवं गतः ॥ ७  
 'तदनुस्मृत्य संमोहं तदा शोकं महामते ।  
 प्रयामि सर्वदा मह्यं मुमूर्षां चोपजायते ॥ ८  
 तद्वाक्यस्पर्शनालोकसुखं चामृतसन्निभम् ।  
 संस्मृत्य देवदेवस्य प्रमुह्यत्यमृतात्मनः ॥' ९  
 मौसले वृष्णिवीराणां विनाशो ब्रह्मशापजः ।  
 बभूव वीरान्तकरः प्रभासे रोमहर्षणः ॥ १०  
 एते शूरा महात्मानः सिंहदर्पा महाबलाः ।  
 भोजवृष्ण्यन्धका ब्रह्मन्नन्योन्यं तैर्हतं युधि ॥ ११  
 गदापरिघशक्तीनां सहाः परिघबाहवः ।  
 त एरकाभिर्निहताः पश्य कालस्य पर्ययम् ॥ १२  
 हतं पञ्चशतं तेषां सहस्रं बाहुशालिनाम् ।  
 निधनं समनुप्राप्तं समासाद्येतरैतरम् ॥ १३

जितं त्वां कदाचिदपि न जानामि ॥ ६ ॥ हतं मृतम् । मारितवन्त इत्यर्थः ॥ ११ ॥ पञ्चशतं सहस्रं सहस्रगुणितं पञ्चलक्षणीत्यर्थः ॥ १३ ॥ न केवलं हतं ताडितमपि तु निधनं प्राप्तमित्यर्थः ॥ १३ ॥



पुनःपुनर्न मृष्यामि विनाशममितौजसाम् ।  
 चिन्तयानो यदूनां च कृष्णस्य च यशस्विनः ॥ १४  
 शोषणं सागरस्येव मन्दरस्येव चालनम् ।  
 नमसः पतनं चैव शैत्यमग्रेस्तथैव च ॥ १५  
 अश्रद्धेयमहं मन्ये विनाशं शार्ङ्गधन्वनः ।  
 न चेह स्थातुमिच्छामि लोके कृष्णविनाकृतः ॥ १६  
 इतः कष्टतरं चान्यच्छृणु तद्वै तपोधन ।  
 मनो मे दीर्यते येन चिन्तयानस्य वै मुहुः ॥ १७  
 पश्यतो वृष्णिदाराश्च मम ब्रह्मन्सहस्रशः ।  
 आभीरैरभिभूयाजौ हताः पञ्चनदालयैः ॥ १८  
 धनुरादाय तत्राहं नाशकं तस्य पूरणे ।  
 यथापुरा च मे वीर्यं भुजयोर्न तथाऽभवत् ॥ १९  
 अस्त्राणि मे प्रनष्टानि विविधानि महामुने ।  
 शराश्च क्षयमापन्नाः क्षणेनैव समन्ततः ॥ २०  
 पुरुषश्चाप्रमेयात्मा शङ्खचक्रगदाधरः ।  
 चतुर्भुजः पीतवासाः श्यामः पद्मदलेक्षणः ॥ २१  
 यश्च याति पुरस्तान्मे रथस्य सुमहाद्युतिः ।  
 प्रदहन्निपुसैन्यानि न पश्याम्यहमद्य तम् ॥ २२  
 येन पूर्वं प्रदग्धानि शत्रुसैन्यानि तेजसा ।  
 शरैर्गाण्डीवनिर्मुक्तैरहं पश्चादशातयम् ॥ २३  
 तमपश्यन्विषीदामि घूर्णामीव च सत्तम ।  
 परिनिर्विण्णचेताश्च शान्तिं नोपलभेऽपि च ॥ २४  
 'देवकीनन्दनं देवं वासुदेवमजं प्रभुम् ।'  
 विना जनार्दनं वीरं नाहं जीवितुमुत्सहे ॥ २५  
 श्रुत्वैव हि गतं विष्णुं ममापि मुमुहुर्दिशः ।  
 प्रनष्टज्ञातिवीर्यस्य शून्यस्य परिधावतः ॥ २६  
 उपदेष्टुं मम श्रेयो भवानर्हति सत्तम ॥ २७

व्यास उवाच ।  
 'देवांशा देवभूतेन संभूतास्ते गतास्सह ।  
 धर्मव्यवस्थारक्षार्थं देवेन समुपेक्षिताः ॥' २८  
 ब्रह्मशापविनिर्दग्धा वृष्ण्यन्धकमहारथाः ।  
 विनष्टाः कुरुशार्दूल न ताञ्शोचितुमर्हसि ॥ २९  
 भवितव्यं तथा तच्च दिष्टमेतन्महात्मनाम् ।  
 उपेक्षितं च कृष्णेन शक्तेनापि व्यपोहितम् ॥ ३०  
 त्रैलोक्यमपि गोविन्दः कृत्स्नं स्थावरजङ्गमम् ।  
 प्रसहेदन्यथा कर्तुं कुतः शापं महात्मनाम् ॥ ३१  
 'स्त्रियश्च ताः पुरा शप्ताः प्रभासे कुपितेन वै ।  
 अष्टावक्रेण मुनिना तदर्थं त्वद्वलक्षयम् ॥' ३२  
 रथस्य पुरतो याति यः स चक्रगदाधरः ।  
 तव स्नेहात्पुराणर्षिर्वासुदेवश्चतुर्भुजः ॥ ३३  
 कृत्वा भारवतरणं पृथिव्याः पृथुलोचनः ।  
 मोक्षयित्वा तनुं प्राप्तः कृष्णः स्वस्थानमुत्तमम् ॥ ३४  
 त्वयाऽपीह महत्कर्म देवानां पुरुषर्षभ ।  
 कृतं भीमसहायेन यमाभ्यां च महाभुज ॥ ३५  
 कृतकृत्यांश्च वो मन्ये संसिद्धान्कुरुपुङ्गव ।  
 गमनं प्राप्तकालं व इदं श्रेयस्करं विमो ॥ ३६  
 बलं बुद्धिश्च तेजश्च प्रतिपत्तिश्च भारत ।  
 भवन्ति भवकालेषु विपद्यन्ते विपर्यये ॥ ३७  
 कालमूलमिदं सर्वं जगद्बीजं धनंजय ।  
 काल एव समादत्ते पुनरेव यदृच्छया ॥ ३८  
 स एव बलवान्भूत्वा पुनर्भवति दुर्बलः ।  
 स एवेशश्च भूत्वेह परैराज्ञाप्यते पुनः ॥ ३९  
 कृतकृत्यानि चास्त्राणि गतान्यद्य यथागतम् ।  
 पुनरेष्यन्ति ते हस्तं यदा कालो भविष्यति ॥ ४०  
 कालो गन्तुं गतिं मुख्यां भवतामपि भारत ।

पश्यतः अनादरे षष्ठी । मां पश्यन्तमनादरेत्यर्थः ॥ १८ ॥  
 बुद्धिरुपस्थितकार्यवधारणम् । तेजः प्रागल्भ्यम् । प्रतिपत्ति-  
 रनागतावेक्षणम् । भवन्ति उत्पद्यन्ते । भवकालेषु ऐश्वर्यावा-  
 प्तिसमयेषु । विपर्यये विनाशकाले । विपद्यन्ते विनश्यन्ति  
 ॥ ३७ ॥ कालः ईश्वरः । जगद्बीजं वियदादिपञ्चकं । समादत्ते  
 मौ० २॥

संहरति यदा भूतानामपि संहारो भवति क्रियांस्तत्र भौति-  
 कानां नाश इति तदर्थं शोकोनुचित इति भावः । य एव बल-  
 वान्स एव दुर्बलो भवत्येवं विपर्ययोऽपि कालमूलो ज्ञेयः  
 ॥ ३८ ॥ पुनर्युगान्तरे ॥ ४० ॥ मुख्यां गतिं स्वर्गं गन्तुम्  
 एतत्प्रस्थानं श्रेयः ॥ ४१ ॥ नवमोऽध्यायः ॥ ९ ॥



एतच्छ्रेयो हि वो मन्ये परमं भरतर्षभ ॥ ४१

वैशंपायन उवाच ।

एतद्वचनमाज्ञाय व्यासस्यामिततेजसः ।

अनुज्ञातो ययौ पार्थो नगरं नागसाह्वयम् ॥ ४२

प्रविश्य च पुरीं वीरः समासाद्य युधिष्ठिरम् ।

आचष्ट तद्यथावृत्तं वृष्ण्यन्धककुलं प्रति ॥ ४३

॥ इति श्रीमन्महाभारते शतसाहस्र्यां संहितायां वैयासिक्यां मौसलपर्वणि नवमोऽध्यायः ॥ ९ ॥

मौसलपर्व समाप्तम् ॥

अस्यानन्तरं महाप्रस्थानिकं पर्व भविष्यति

तस्यायमाद्यः श्लोकः ।

जनमेजय उवाच ।

एवं वृष्ण्यन्धककुले श्रुत्वा मौसलमाहवम् ।

पाण्डवाः किमकुर्वन्त तथा कृष्णे दिवं गते ॥ १


इदं मौसलपर्वं कुंभघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
निर्णयसागरमुद्रायन्त्रे मुद्रापितम् । शकाब्दाः १८३२ सन १९१०.



॥ श्रीः ॥

# श्रीमन्महाभारतम् ।

सटिप्पणम् ।



महाप्रस्थानिकपर्व १७.

---

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

---

शके १८३२ साधारणनामसंवत्सरे ।



इदं पुस्तकं १८६७ संख्याकरानियमस्य २५ संख्याकविभागानुसारतो लेखारूढं  
कृत्वास्य सर्वेऽधिकाराः प्रसिद्धिकर्त्रा खाधीना रक्षिताः ।







महाप्रस्थानिक पर्व

धर्मराजः




भीमसेनः




अर्जुनः




नकुलः



सहदेवः



द्रौपदी





श्रीः ।

## श्रीमन्महाभारतम् ।

## महाप्रस्थानिकपर्व १७ ।

प्रथमोऽध्यायः ॥ १ ॥

आतृभिर्द्वौ प्रह्ला च सह स्वर्गे जिगमिषुषत युधिष्ठिरेण युयुत्सौ राज्यभारनिवेशनपूर्वकं परिक्षितो राज्येऽभिषेकनम् ॥ १ ॥  
तथा कृच्छ्रात्पौरानुमतिसंपादनेन वल्कलधारणादिपूर्वकं शुना सह गृहात्प्रस्थानम् ॥ २ ॥ अर्जुनेन मध्ये सर्वमभिवक्षसा  
सनिषङ्गस्य गाण्डीवस्य वरुणोद्देशेन समुद्रे प्रक्षेपणम् ॥ ३ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जग्रमुदीरयेत् ॥ १ ॥  
जनमेजय उवाच ।  
एवं वृष्ण्यन्धककुले श्रुत्वा मौसलमाह्वयम् ।  
पाण्डवाः किमकुर्वन्त तत्रा कृष्णे दिवं गते ॥ १ ॥  
वैशंपायन उवाच ।  
श्रुत्वैवं कौरवो राजा वृष्णीनां कदनं महत् ।  
प्रस्थाने मतिमाश्राय वाक्यमर्जुनमब्रवीत् ॥ २ ॥  
कालः प्रचक्षि भूतानि सर्वाण्येव महामते ।  
कालपाशमहं मन्ये त्वमपि द्रष्टुमर्हसि ॥ ३ ॥  
इत्युक्तः स तु क्रौन्तेयः कालः काल इति ब्रुवन् ।  
अन्वपद्यत तद्वाक्यं आतुर्ज्येष्ठस्य धीमतः ॥ ४ ॥  
अर्जुनस्य मतं ज्ञात्वा भीमसेनो यमौ तथा ।  
अन्वपद्यन्त तद्वाक्यं यदुक्तं सव्यसाचिना ॥ ५ ॥  
ततो युयुत्सुमानाय्य प्रव्रजन्धर्मकाम्यया ।  
राज्यं परिददौ सर्वं वैश्यापुत्रे युधिष्ठिरः ॥ ६ ॥  
अभिषिच्य स्वराज्ये च राजानं च परिक्षितम् ।

दुःखार्तश्चाब्रवीद्राजा सुभद्रां पाण्डवाग्रजः ॥ ७ ॥  
एष पुत्रस्य पुत्रस्ते कुरुराजो भविष्यति ।  
यदूनां परिशेषश्च वज्रो राजा कृतश्च ह ॥ ८ ॥  
परिक्षिद्वास्तिनपुरे शक्रप्रत्ये च यादवः ।  
वज्रो राजा त्वया रक्ष्यो मा चाधर्मे मनः कथाः ९ ॥  
इत्युक्त्वा धर्मराजः स वासुदेवस्य धीमतः ।  
मातुलस्य च वृद्धस्य रामादीनां तथैव च ॥ १० ॥  
आतृभिः सह धर्मात्मा कृत्वोदक्रमतन्द्रितः ।  
श्राद्धान्युद्दिश्य सर्वेषां चकार विधिवत्तदा ॥ ११ ॥  
द्वैपायनं नारदं च मार्कण्डेयं तपोधनम् ।  
भारद्वाजं याज्ञवल्क्यं हरिमुद्दिश्य यत्नवान् ।  
अभोजयत्स्वादु भोज्यं कीर्तयित्वा च शार्ङ्गिणं १२ ॥  
ददौ रत्नानि बासांसि ग्रामानश्चात्रथास्तथा ।  
स्त्रियश्च द्विजमुख्येभ्यस्तदा शतसहस्रशः ॥ १३ ॥  
कृपमभ्यर्च्य च गुरुमथ पौरं पुरस्कृतम् ।  
'आहूय भरतश्रेष्ठ संनिवेश्यासने तदा ।'  
शिष्यं परिक्षितं तस्मै ददौ भरतसत्तमः ॥ १४ ॥  
ततस्तु प्रकृतीः सर्वाः समानाय्य युधिष्ठिरः ।

प्रस्थाने स्वर्गे गन्तुं गृहान्नःसरणे ॥ २ ॥ पाशं तल्लत-  
माकर्ष्य मरणमिति यावत् । तदहं मन्ये अङ्गीकरोमि । त्वमप्ये-  
तद्रष्टुमालोचितम् ॥ ३ ॥ कालः काल इति निश्चयं द्विलम् ।  
अपरिहार्यः कालो मृत्युः सोऽयैवास्तु किं चिरेणेत्याशयः ॥ ४ ॥

महा० १

धर्मकाम्यया प्रव्रजन्तुद्देशेन । परिददौ तदधीनं कृतवान् ।  
तस्याभिषेकेऽनधिकारात् ॥ ६ ॥ स्वराज्ये हास्तिनपुरे ॥ ७ ॥  
अधर्मे परिक्षिद्वाज्योर्बालग्रोरक्षणजे । महाप्रस्थानमित्यं मा  
कुर्यादिति भावः ॥ ९ ॥ स्त्रियो दासीः ॥ १३ ॥



सर्वमाचष्ट राजर्षिश्चिकीर्षितमथात्मनः ॥ १५  
 ते श्रुत्वैव वचस्तस्य पौरजानपदा जनाः ।  
 भृशमुद्विग्नमनसो नाभ्यनन्दन्त तद्वचः ॥ १६  
 नैवं कर्तव्यमिति ते तदोचुस्तं जनाधिपम् ।  
 न च राजा तथाऽकार्षीत्कालपर्यायधर्मवित् ॥ १७  
 ततोऽनुमान्य धर्मात्मा पौरजानपदं जनम् ।  
 गमनाय मतिं चक्रे कृष्णस्य गमनादपि ॥ १८  
 'वर्तमाने विवादे तु वास्तुविक्रयिणं प्रति ।  
 धनेच्छा युगपत्प्राप्ता क्षेत्रतत्त्वामिभूभृताम् ॥ १९  
 प्राप्तं कलियुगं ज्ञात्वा सहदेवो हसन्निव ।  
 राज्ञस्तु कथयामास धर्मो नष्टस्तु सङ्करः ॥ २०  
 श्रुत्वा तु दुर्मेना राजा पर्याप्तं जीवनं मम ।'  
 इति स राजा कौरव्यो धर्मपुत्रो युधिष्ठिरः ।  
 उत्सृज्याभरणान्यङ्गाञ्जगृहे वल्कलान्युत ॥ २१  
 भीमार्जुनयमाश्चैव द्रौपदी च यशस्विनी ।  
 तथैव जगृहुः सर्वे वल्कलानि नराधिप ॥ २२  
 विधिवत्कारयित्वेष्टिं नैष्ठिकीं भरतर्षभ ।  
 समुत्सृज्याप्सु सर्वेऽग्नीप्रतस्थुर्नरपुङ्गवाः ॥ २३  
 ततः परुरुदुः सर्वाः स्त्रियो दृष्ट्वा नरोत्तमान् ।  
 प्रस्थितान्द्रौपदीषष्ठान्पुरा धृतजितान्यथा ॥ २४  
 हर्षोऽभवच्च सर्वेषां आदृणां गमनं प्रति ।  
 युधिष्ठिरमतं ज्ञात्वा वृष्णिक्षयमवेक्ष्य च ॥ २५  
 आतरः पञ्च कृष्णा च षष्ठीश्चा चैव सप्तमः ।  
 आत्मना सप्तमो राजा निर्ययौ गजसाह्वयात् ।  
 पौरैरनुगतो दूरं सर्वैरन्तःपुरैस्तथा ॥ २६  
 न चैनमशक्तश्चिन्निवर्तसेति भाषितुम् ।  
 न्यवर्तन्त ततः सर्वे नरा नगरवासिनः ॥ २७  
 कृपप्रभृतयश्चैव युयुत्सुं पर्यवारयन् ।  
 विवेश गङ्गां कौरव्य उल्लूपी भुजगात्मजा ॥ २८  
 चित्राङ्गदा ययौ चापि मणलूरपुरं प्रति ।  
 शिष्टाः परिक्षितं त्वन्या मातरः पर्यवारयन् ॥ २९

अनुमान्यानुमतिप्रदं कृत्वा ॥ १८ ॥ नैष्ठिकीं पार्यन्तिकीं  
 उत्सर्गेष्टिमित्यर्थः । आत्मन्यग्नीन्समारोप्याप्सुग्नीनुत्सृज्येति  
 हेयम् ॥ २३ ॥ अन्या युधिष्ठिरादीनां भार्याः श्रुतसोमादीनां

पाण्डवाश्च महात्मानो द्रौपदी च यशस्विनी ।  
 कृतोपवासाः कौरव्य प्रययुः प्राञ्जुखास्ततः ॥ ३०  
 योगयुक्ता महात्मानस्त्यागधर्ममुपेयुषः ।  
 अभिजग्मुर्बहून्देशान्सरितः सागरांस्तथा ॥ ३१  
 युधिष्ठिरो ययावग्रे भीमस्तु तदनन्तरम् ।  
 अर्जुनस्तस्य चान्वेव ययौ चापि यथाक्रमम् ॥ ३२  
 पृष्ठतस्तु वरारोहा श्यामा पद्मदलेक्षणा ।  
 द्रौपदी योषितांश्रेष्ठा ययौ भरतसत्तम ॥ ३३  
 श्वा चैवानुययावेकः प्रस्थितान्पाण्डवान्वनम् ।  
 क्रमेण ते ययुर्वीरा लौहित्यं सलिलार्णवम् ॥ ३४  
 गाण्डीवं तु धनुर्दिव्यं न मुमोच धनंजयः ।  
 रत्नलोभान्महाराज ते चाक्षय्ये महेषुधी ॥ ३५  
 अग्निं ते ददृशुस्तत्र स्थितं शैलमिवाग्रतः ।  
 मार्गमावृत्य तिष्ठन्तं साक्षात्पुरुषविग्रहम् ॥ ३६  
 ततो देवः स सप्तार्चिः पाण्डवानिदमब्रवीत् ।  
 भोभो पाण्डुसुता वीराः पावकं मां निबोधत ॥ ३७  
 युधिष्ठिर महाबाहो भीमसेन परंतप ।  
 अर्जुनाश्चिसुतौ वीरौ निबोधत वचो मम ॥ ३८  
 अहमग्निः कुरुश्रेष्ठा मया दग्धं च खाण्डवम् ।  
 अर्जुनस्य प्रभावेन तथा नारायणस्य च ॥ ३९  
 अयं वः फल्गुनो आता गाण्डीवं परमायुधम् ।  
 परित्यज्य वने यातु नानेनार्थोस्ति कश्चन ॥ ४०  
 चक्ररत्नं तु यत्कृष्णे स्थितमासीन्महात्मनि ।  
 गतं तच्च पुनर्हस्ते कालेनैष्यति तस्य ह ॥ ४१  
 वरुणादाहतं पूर्वं मयैतत्पार्थकारणात् ।  
 गाण्डीवं धनुषां श्रेष्ठं वरुणायैव दीयताम् ॥ ४२  
 ततस्ते आतरः सर्वे धनंजयमचोदयन् ।  
 स जले प्राक्षिपच्चैतत्तथाऽक्षय्ये महेषुधी ॥ ४३  
 ततोऽग्निर्भरतश्रेष्ठ तत्रैवान्तरधीयत ।  
 ययुश्च पाण्डवा वीरास्ततस्ते दक्षिणामुखाः ॥ ४४

मातरः ॥ २९ ॥ लौहित्यं उदयाचलप्रान्तस्थं समुद्रम् ॥ ३४ ॥  
 अनेन गाण्डीवेन । अर्थः प्रयोजनम् ॥ ४० ॥ कालेन अवतारान्तरे ॥ ४१ ॥ प्रथमोऽध्यायः ॥ १ ॥



ततस्ते तूत्तरेणैव तीरेण लवणांभसः ।  
जग्मुर्भरतशार्दूल दिशं दक्षिणपश्चिमाम् ॥ ४५  
ततः पुनः समावृत्ताः पश्चिमां दिशमेव ते ।

ददृशुर्द्वारकां चापि सागरेण परिप्लुताम् ॥ ४६  
उदीचीं पुनरावृत्त्य ययुर्भरतसत्तमाः ।  
प्रादक्षिण्यं चिकीर्षन्तः पृथिव्या योगधर्मिणः ॥ ४७

॥ इति श्रीमन्महाभारते महाप्रस्थानिकपर्वणि प्रथमोऽध्यायः ॥ १ ॥

### द्वितीयोऽध्यायः ॥ २ ॥

मेरुगिरिं प्रति गच्छन्तं युधिष्ठिरं ज्यैष्ठ्यक्रमादनुगच्छत्सु द्रौपद्यादिषु योगभ्रंशात्क्रमेण भूमौ निपतत्सु भीमप्रभ्रातं प्रति युधिष्ठिरेण तेषां पतने हेतुकथनम् ॥ १ ॥ तथा ततः शुना केवलमनुगम्यमानेन सता पुरोगमनम् ॥ २ ॥

वैशंपायन उवाच ।

ततस्ते नियतात्मान उदीचीं दिशमास्थिताः ।  
ददृशुर्योगयुक्ताश्च हिमवन्तं महागिरिम् ॥ १  
तं चाप्यतिक्रमन्तस्ते ददृशुर्वालुकार्णवम् ।  
अवैक्षन्त महाशैलं मेरुं शिखरिणां वरम् ॥ २  
तेषां तु गच्छतां शीघ्रं सर्वेषां योगधर्मिणाम् ।  
याज्ञसेनी अष्टयोगा निपपात महीतले ॥ ३  
तां तु प्रपतितां दृष्ट्वा भीमसेनो महाबलः ।  
उवाच धर्मराजानं याज्ञसेनीमवेक्ष्य ह ॥ ४  
नाधर्मश्चरितः कश्चिद्राजपुत्र्या परंतप ।  
कारणं किंनु तद्ब्रूहि यत्कृष्णा पतिता भुवि ॥ ५  
युधिष्ठिर उवाच ।

पक्षपातो महानस्या विशेषेण धनंजये ।  
तस्यैतत्फलमद्यैषा भुङ्क्ते पुरुषसत्तम ॥ ६  
वैशंपायन उवाच ।  
एवमुक्त्वाऽनवेक्ष्यैनां ययौ भरतसत्तमः ।  
समाधाय मनो धीमान्धर्मात्मा पुरुषर्षभ ॥ ७  
सहदेवस्ततो विद्वान्निपपात महीतले ।  
तं चापि पतितं दृष्ट्वा भीमो राजानमब्रवीत् ॥ ८  
योऽयमस्मासु सर्वेषु शुश्रूषुरनहंकृतः ।  
सोयं माद्रवतीपुत्रः कस्मान्निपतितो भुवि ॥ ९  
युधिष्ठिर उवाच ।

आत्मनः सदृशं प्राज्ञं नैषोऽमन्यत कंचन ।  
तेन दोषेण पतितो विद्वानेष नृपात्मजः ॥ १०

ततो दिक्त्रयप्रदक्षिणीकरणानन्तरम् । योगयुक्ताः समा-  
हितमनसः ॥ १ ॥ अष्टयोगा ध्यानात् स्थलितमानसा ॥ ३ ॥

वैशंपायन उवाच ।

इत्युक्त्वा तं समुत्सृज्य सहदेवं ययौ तदा ।  
आवृभिः सह कौन्तेयः शुना चैव युधिष्ठिरः ॥ ११  
कृष्णां निपतितां दृष्ट्वा सहदेवं च पाण्डवम् ।  
आतो बन्धुप्रियः शूरो नकुलो निपपात ह ॥ १२  
तस्मिन्निपतिते वीरे नकुले चारुदर्शने ।  
पुनरेव तदा भीमो राजानमिदमब्रवीत् ॥ १३  
योऽयमक्षतधर्मात्मा आता वचनकारकः ।  
रूपेणाप्रतिमो लोके नकुलः पतितो भुवि ॥ १४  
इत्युक्तो भीमसेनेन प्रत्युवाच युधिष्ठिरः ।  
नकुलं प्रति धर्मात्मा सर्वबुद्धिमतांवरः ॥ १५  
रूपेण मत्समो नास्ति कश्चिदित्यस्य दर्शनम् ।  
अधिकश्चाहमेवैक इत्यस्य मनसि स्थितम् ॥ १६  
नकुलः पतितस्तस्मादागच्छ त्वं वृकोदर ।  
यस्य यद्विहितं वीर सोऽवश्यं तदुपाश्रुते ॥ १७  
तांस्तु प्रपतितान्दृष्ट्वा पाण्डवः श्वेतवाहनः ।  
पपात शोकसंतप्तस्ततोऽनु परवीरहा ॥ १८  
तस्मिंस्तु पुरुषव्याघ्रे पतिते शक्रतेजसि ।  
त्रियमाणे दुराधर्षे भीमो राजानमब्रवीत् ॥ १९  
अनृतं न स्मराम्यस्य स्वैरेष्वपि महात्मनः ।  
अथ कस्य विकारोऽयं येनायं पतितो भुवि ॥ २०  
युधिष्ठिर उवाच ।

एकोहं निर्दहेयं वै शत्रूनि त्यज्जुनोऽब्रवीत् ।  
न च तत्कृतवानेष शूरमानी ततोपतत् ॥ २१

अनवेक्ष्य स्वर्गान्तरायरूपः ज्ञेहो माभूदिति भावः ॥ ७ ॥  
द्वितीयोऽध्यायः ॥ २ ॥



अवमेने धनुर्ग्राहानेष सर्वांश्च फल्गुनः ।  
तथा चैतन्न तु तथा कर्तव्यं भूतिमिच्छता ॥ २२  
वैशंपायन उवाच ।  
इत्युक्त्वा प्रस्थितो राजा भीमोऽथ निपपात ह ।  
पतितश्चाब्रवीद्धीमो धर्मराजं युधिष्ठिरम् ॥ २३  
भोभो राजन्नेक्षस्व पतितोऽहं प्रियस्तव ।

किंनिमित्तं च पतनं ब्रूहि मे यदि वेत्स्य ह ॥ २४  
युधिष्ठिर उवाच ।  
अतिशुक्तं च भवता प्राणेन च विकृत्यसे ।  
अनवेक्ष्य परं पार्थ तेनासि पतितः क्षितौ ॥ २५  
इत्युक्त्वा तं महाबाहुर्जगामानवलोकयन् ।  
श्राप्येकोऽनुययौ यस्ते बहुशः कीर्तितो मया ॥ २६

॥ इति श्रीमन्महाभारते महाप्रस्थानिकपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

शुना सह गच्छन्तं युधिष्ठिरं प्रति इन्द्रेण स्वर्गगमनाय निजरथारोहणचोदना ॥ १ ॥ युधिष्ठिरे शुना विना रथारोह-  
णमरोचयमाने यमेन निजस्वरूपप्रकाशनेन तत्प्रशंसनम् ॥ २ ॥ ततो यमेन्द्रादिभी रथेन स्वर्गं प्रापितेन युधिष्ठिरेण तत्र  
भीमाद्यदर्शनादिन्द्रं प्रति आत्रादीन्विना स्वस्य स्वर्गोप्यनभिरुचिकथनपूर्वकं तत्समीपगमनेच्छानिवेदनम् ॥ ३ ॥

वैशंपायन उवाच ।  
ततः सन्नादयञ्शक्रो दिवं भूमिं च सर्वशः ।  
रथेनोपययौ पार्थमारोहेत्यब्रवीच्च तम् ॥ १  
स्वभ्रातृन्पतितान्दृष्ट्वा धर्मराजो युधिष्ठिरः ।  
अब्रवीच्छोकसंतप्तः सहस्राक्षमिदं वचः ॥ २  
आतरः पतिता मेऽत्र गच्छेयुस्ते मया सह ।  
न विना भ्रातृभिः स्वर्गमिच्छे गन्तुं सुरेश्वर ॥ ३  
सुकुमारी सुखार्हा च राजपुत्री पुरंदर ।  
साऽस्माभिः सह गच्छेत तद्भवाननुमन्यताम् ॥ ४  
शक्र उवाच ।  
आदृन्दक्ष्यसि स्वर्गे त्वमग्रतस्त्रिदिवं गतान् ।  
कृष्ण्या सहितान्सर्वान्मा शुचो भरतर्षभ ॥ ५  
निक्षिप्य मानुषं देहं गतास्ते भरतर्षभ ।  
अनेन त्वं शरीरेण स्वर्गं गन्ता न संशयः ॥ ६  
युधिष्ठिर उवाच ।  
अयं श्वा भूतभव्येश भक्तो मां नित्यमेव ह ।  
स गच्छेत मया सार्धमानुशंस्या हि मे मतिः ॥ ७  
शक्र उवाच ।

संप्राप्तोऽयं स्वर्गसुखानि च त्वं  
त्यज श्वानं नात्र नृशंसमस्ति ॥ ८  
युधिष्ठिर उवाच ।  
अनार्यमार्येण सहस्रनेत्र  
शक्यं कर्तुं दुष्करमेतदार्य ।  
मा मे श्रिया संगमनं तयाऽस्तु  
यस्याः कृते भक्तजनं त्यजेयम् ॥ ९  
इन्द्र उवाच ।  
स्वर्गे लोके श्ववतां नास्ति धिष्ण्य-  
मिष्टापूर्तं क्रोधवशा हरन्ति ।  
ततो विचार्य क्रियतां धर्मराज  
त्यज श्वानं नात्र नृशंसमस्ति ॥ १०  
युधिष्ठिर उवाच ।  
भक्तत्यागं प्राहुरत्यन्तपापं  
तुल्यं लोके ब्रह्मवध्याकृतेन ।  
तस्मान्नाहं जातु कथंचनाद्य  
त्यक्ष्याम्येनं स्वसुखार्थी महेन्द्र ॥ ११  
भीतं भक्तं नान्यदस्तीति चार्तं  
प्राप्तं क्षीणं रक्षणे प्राणलिप्सुम् ।

अमर्त्यत्वं मत्समत्वं च राज-  
ञ्छिश्यं कृत्स्नां महतीं चैव सिद्धिम् ।  
अस्पृश्यस्य संलागे नृशंसं निर्दयत्वं नास्ति ॥ ८ ॥ श्वव-  
तामशुचिलाद्धिष्ण्यं स्थानं स्वर्गे नास्ति । क्रोधवशा नाम देव-

गणा अशुचेरिष्टापूर्तफलं घ्नन्ति ॥ १० ॥



प्राणत्यागादप्यहं नैव मोक्तुं  
यतेयं वै नित्यमेतद्व्रतं मे ॥ १२

इन्द्र उवाच ।

शुना दृष्टं क्रोधवशा हरन्ति  
यद्वत्तमिष्टं विवृतमथो हुतं च ।

तस्माच्छूनस्त्यागमिमं कुरुष्व  
शूनस्त्यागात्प्राप्स्यसे देवलोकम् ॥ १३

त्यक्त्वा भ्रातृन्दयितां चापि कृष्णां  
प्राप्तो लोकः कर्मणा स्वेन वीर ।

श्वानं चैनं न त्यजसे कथं नु  
त्यागं कृत्स्नं चास्थितो मुखसेऽद्य ॥ १४

युधिष्ठिर उवाच ।

न विद्यते संधिरथापि विग्रहो  
मृतैर्मर्त्यैरिति लोकेषु निष्ठा ।

न ते मया जीवयितुं हि शक्या-  
स्ततस्त्यागस्तेषु कृतो न जीवताम् ॥ १५

प्रतिप्रदानं शरणागतस्य  
स्त्रिया वधो ब्राह्मणस्वापहारः ।

मित्रद्रोहस्तानि चत्वारि शक्र  
भक्तत्यागश्चैव समो मतो मे ॥ १६

वैशंपायन उवाच ।

तद्धर्मराजस्य वचो निशम्य  
धर्मस्वरूपी भगवानुवाच ।

युधिष्ठिरं प्रीतियुक्तो नरेन्द्रं  
श्लक्ष्णैर्वाक्यैः संस्तवसंप्रयुक्तैः ॥ १७

अभिजातोसि राजेन्द्र पितुर्वृत्तेन मेधया ।

अनुक्रोशेन चानेन सर्वभूतेषु भारत ॥ १८

पुरा द्वैतवने चासि मया पुत्र परीक्षितः ।

पानीयार्थे पराक्रान्ता यत्र ते भ्रातरो हताः ॥ १९

भीमार्जुनौ परित्यज्य यत्र त्वं भ्रातराबुभौ ।

मात्रोः साम्यमभीप्सन्वै नकुलं जीवमिच्छसि २०

अभिजातोसि कुलीनोसि । पितुः पाण्डोः ॥ १८ ॥ निकायस्थो  
निवासस्थः ॥ २६ ॥ समुपस्थिताः स्मृतिविषयाः सन्ति

अयं श्वा भक्त इत्येवं त्यक्तो देवस्थस्त्वया ।  
तस्मात्स्वर्गे न ते तुल्यः कश्चिदस्ति नराधिपः २१

अतस्तवाक्षया लोकाः स्वशरीरेण भारत ।

प्राप्तोसि भरतश्रेष्ठ दिव्यां गतिमनुत्तमाम् ॥ २२

वैशंपायन उवाच ।

ततो धर्मश्च शक्रश्च मरुतश्चाश्विनावपि ।

देवा देवर्षयश्चैव रथमारोप्य पाण्डवम् ॥ २३

प्रययुः स्वैर्विमानैस्ते सिद्धाः कामविहारिणः ।

सर्वे विरजसः पुण्याः पुण्यवाग्बुद्धिकर्मिणः ॥ २४

स तं रथं समास्थाय राजा कुरुकुलोद्ग्रहः ।

ऊर्ध्वमाचक्रमे शीघ्रं तेजसाऽऽवृत्य रोदसी ॥ २५

ततो देवनिकायस्थो नारदः सर्वलोकवित् ।

उवाचोच्चैस्तदा वाक्यं बृहद्वादी बृहत्तपाः ॥ २६

येऽपि राजर्षयः पूर्वे ते चापि समुपस्थिताः ।

कीर्तिं प्रच्छाद्य तेषां वै कुरुराजोऽधितिष्ठति ॥ २७

लोकानावृत्य यशसा तेजसा वृत्तसंपदा ।

स्वशरीरेण संप्राप्तं नान्यं शुश्रुम पाण्डवात् ॥ २८

तेजांसि यानि दृष्टानि भूमिष्ठेन त्वया विभो ।

वेद्मानि भुवि देवानां पश्यामूनि सहस्रशः ॥ २९

नारदस्य वचः श्रुत्वा राजा वचनमब्रवीत् ।

भ्रातृनपश्यन्धर्मात्मा स्वपक्षांश्चैव पार्थिवान् ॥ ३०

शुभं वा यदि वा पापं भ्रातृणां स्थानमद्य मे ।

तदेव प्राप्तुमिच्छामि लोकानन्यान् कामये ॥ ३१

राज्ञस्तु वचनं श्रुत्वा देवराजः पुरंदरः ।

आनृश्यसमायुक्तं प्रत्युवाच युधिष्ठिरम् ॥ ३२

स्थानेऽसिन्वस राजेन्द्र कर्मभिर्निर्जिते शुभैः ।

किं त्वं मानुष्यकं स्नेहमद्यापि परिकर्षसि ॥ ३३

सिद्धिं प्राप्तोसि परमां यथा नान्यः पुमान्कचित् ।

नैव ते भ्रातरः स्थानं संप्राप्ताः कुरुनन्दन ॥ ३४

अद्यापि मानुषो भावः स्पृशते त्वां नराधिप ।

स्वर्गोऽयं पश्य देवर्षीन्सिद्धांश्च त्रिदिवालयान् ३५

॥ २७ ॥ यदेव भ्रातृणां स्थानं तदेव प्राप्तुमिच्छामि ॥ ३१ ॥  
तृतीयोऽध्यायः ॥ ३ ॥



युधिष्ठिरस्तु देवेन्द्रमेवंवादिनमीश्वरम् ।  
पुनरेवाब्रवीद्धीमानिदं वचनमर्थवत् ॥  
तैर्विना नोत्सहे वस्तुमिह दैत्यनिबर्हण ।

३६

गन्तुमिच्छामि तत्राहं यत्र मे आतरो गताः ॥३७  
यत्र सा बृहती श्यामा बुद्धिसत्त्वगुणान्विता ।  
द्रौपदी योषितांश्रेष्ठा यत्र चैव सुता मम ॥ ३८

॥ इति श्रीमन्महाभारते महाप्रस्थानिकपर्वणि तृतीयोऽध्यायः ॥ ३ ॥

महाप्रस्थानिकं पर्व समाप्तम् ॥ १७ ॥

अतः परं स्वर्गरोहणपर्व । तस्यायमाद्यः श्लोकः ।  
जनमेजय उवाच ।

स्वर्गं त्रिविष्टपं प्राप्य मम पूर्वपितामहाः ।  
पाण्डवा धार्तराष्ट्राश्च कानि स्थानानि मेजिरे ॥ १

इदं महाप्रस्थानिकं पर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
निर्णयसागरमुद्रायन्त्रे मुद्रापितम् । शकाब्दाः १८३२ सन १९१०.



॥ श्रीः ॥

# श्रीमन्महाभारतम् ।

सटिप्पणम् ।



स्वर्गारोहणपर्व १८.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८३२ साधारणनामसंवत्सरे ।



इदं पुस्तकं १८६७ संख्याकरानियमस्य २५ संख्याकविभागानुसारतो लेखारुढं

कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।








स्वर्गरोहणपर्व.

नरकः

युधिष्ठिरः

देवदत्तः





श्रीः ।

## श्रीमन्महाभारतम् ।

स्वर्गारोहणपर्व १८ ।

प्रथमोऽध्यायः ॥ १ ॥

स्वर्गं गतेन युधिष्ठिरेण तत्र महासमुच्छ्रयेण शोभमानदुर्योधनदर्शनम् ॥ १ ॥ तथा तदुत्कर्षासहिष्णुतया तदीयदोषो-  
द्घाटनेन तेन सह स्वेन स्वर्गवासानभिरोचननिवेदनपूर्वकं नारदं प्रति स्वस्य आत्रादिदिदक्षानिवेदनम् ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥ १ ॥  
जनमेजय उवाच ।  
स्वर्गं त्रिविष्टपं प्राप्य मम पूर्वपितामहाः ।  
पाण्डवा धार्तराष्ट्राश्च कानि स्थानानि भेजिरे ॥ १ ॥  
एतदिच्छाम्यहं श्रोतुं सर्वविचासि मे मतः ।  
महर्षिणाऽभ्यनुज्ञातो व्यासेनाद्भुतकर्मणा ॥ २ ॥  
वैशंपायन उवाच ।  
स्वर्गं त्रिविष्टपं प्राप्य तव पूर्वपितामहाः ।  
युधिष्ठिरप्रभृतयो यदकुर्वत तच्छृणु ॥ ३ ॥  
स्वर्गं त्रिविष्टपं प्राप्य धर्मराजो युधिष्ठिरः ।  
दुर्योधनं श्रिया जुष्टं ददर्शासीनमासने ॥ ४ ॥  
आजमानमिवादित्यं वीरलक्ष्म्याऽभिसंवृतम् ।  
देवैर्भ्राजिष्णुभिः साध्यैः सहितं पुण्यकर्मभिः ॥ ५ ॥  
ततो युधिष्ठिरो राजा दुर्योधनममर्षितः ।  
सहसा सन्निवृत्तोऽभूच्छ्रयं दृष्ट्वा सुयोधने ॥ ६ ॥  
शुबन्नुच्चैर्वचस्तान्वै नाहं दुर्योधनेन वै ।  
सहितः कामये लोकाँल्लुब्धेनादीर्घदर्शिना ॥ ७ ॥  
यत्कृते पृथिवी सर्वा सुहृदो बान्धवास्तथा ।

हतास्माभिः प्रसह्याजौ क्लिष्टैः पूर्वं महावने ॥ ८ ॥  
द्रौपदी च सभामध्ये पाञ्चाली धर्मचारिणी ।  
पर्याकृष्टाऽनवद्याङ्गी पत्नी नो गुरुसन्निधौ ॥ ९ ॥  
अस्ति देवा न मे कामः सुयोधनमुदीक्षितुम् ।  
तत्राहं गन्तुमिच्छामि यत्र ते आतरो मम ॥ १० ॥  
नैवमित्यब्रवीत्तं तु नारदः प्रहसन्निव ।  
स्वर्गे निवासे राजेन्द्र विरुद्धं चापि नश्यति ॥ ११ ॥  
युधिष्ठिर महाबाहो मैवं वोचः कथंचन ।  
दुर्योधनं प्रति नृपं शृणु चेदं वचो मम ॥ १२ ॥  
एष दुर्योधनो राजा पूज्यते त्रिदशैः सह ।  
सद्भिश्च राजप्रवरैर्य इमे स्वर्गवासिनः ॥ १३ ॥  
वीरलोकगतिं प्राप्ता युद्धे हुत्वाऽऽत्मनस्तनुम् ।  
यूयं सर्वे सुरसमा येन युद्धेन बाधिताः ॥ १४ ॥  
स एष क्षत्रधर्मेण स्थानमेतदवाप्तवान् ।  
भये महति योऽभीतो बभूव पृथिवीपतिः ॥ १५ ॥  
न तन्मनसि कर्तव्यं पुत्र यद्व्यूतकारितम् ।  
द्रौपद्याश्च परिक्लेशं न चिन्तयितुमर्हसि ॥ १६ ॥  
ये चान्येऽपि परिक्लेशा युष्माकं ज्ञातिकारिताः ।  
संग्रामेष्वथवाऽन्यत्र न तान्संस्मर्तुमर्हसि ॥ १७ ॥  
समागच्छ यथान्यायं राज्ञा दुर्योधनेन वै ।

त्रीणि विष्टपानि भुवनानि फलोत्कर्षवशाद्यत्रान्तर्भवन्ति  
तादृशं स्वर्गं प्राप्य ॥ १ ॥ तत इति । स्वर्गेऽप्यमर्षो दुस्त्यज  
स्वर्गो १

इति संस्काराणां प्राबल्यमुक्तम् ॥ ६ ॥ हताः अस्माभिः  
संधिरार्षः ॥ ९ ॥ विरुद्धं वैरादिकं नश्यति अन्तर्धीयते ॥ ११ ॥



स्वर्गोऽयं नेह वैराणि भवन्ति मनुजाधिप ॥ १८  
 नारदेनैवमुक्तस्तु कुरुराजो युधिष्ठिरः ।  
 आतृन्पप्रच्छ मेधावी वाक्यमेतदुवाच ह ॥ १९  
 यदि दुर्योधनस्यैते वीरलोकाः सनातनाः ।  
 अधर्मज्ञस्य पापस्य पृथिवीसुहृदद्बुहः ॥ २०  
 यत्कृते पृथिवी नष्टा सहसा सनरद्विपा ।  
 वयं च मन्युना दग्धा वैरं प्रतिचिकीर्षवः ॥ २१  
 ये ते वीरा महात्मानो आतरो मे महाव्रताः ।  
 सत्यप्रतिज्ञा लोकस्य शूरा वै सत्यवादिनः ।

॥ इति श्रीमन्महाभारते स्वर्गारोहणपर्वणि प्रथमोऽध्यायः ॥ १ ॥

### द्वितीयोऽध्यायः ॥ २ ॥

स्वर्गे कर्णादिबन्धुजनानपश्यता युधिष्ठिरेण देवान्प्रति यत्र कुत्रापि बन्धुजनैः सहैव स्वस्य निवासेच्छानिवे-  
 दनम् ॥ १ ॥ देवैर्युधिष्ठिराय बन्धुजनप्रदर्शनं चोदितेन देवदूतेन तस्य नरकप्रदेशप्रापणम् ॥ २ ॥ दुर्दर्शनरकदर्शनास-  
 हिष्णुतया सह दूतेन प्रतिनिवर्तमानेन युधिष्ठिरेण श्रुतपूर्वकण्ठध्वनिश्रवणम् ॥ ३ ॥ ततो युधिष्ठिरपृष्टैस्तेन प्रति स्वेपां  
 कर्णभीमादित्वकथनम् ॥ ४ ॥ ततस्तेन दूतं प्रति इन्द्रे स्वस्य तत्समीपं प्रत्यनागमनचोदना ॥ ५ ॥ दूतेनेन्द्रे युधिष्ठिरचि-  
 कीर्षितनिवेदनम् ॥ ६ ॥

युधिष्ठिर उवाच ।

नेह पश्यामि विबुधा राधेयममितौजसम् ।  
 आतरौ च महात्मानौ युधामन्यूत्तमौजसौ ॥ १  
 जुहुवुर्ये शरीराणि रणवह्नौ महारथाः ।  
 राजानो राजपुत्राश्च ये मदर्थे हता रणे ॥ २  
 क ते महारथाः सर्वे शार्दूलसमविक्रमाः ।  
 तैरप्ययं जितो लोकः कञ्चित्पुरुषसत्तमैः ॥ ३  
 यदि लोकानिमान्प्राप्तास्ते च सर्वे महारथाः ।  
 स्थितं वित्तं हि मां देवाः सहितं तैर्महात्मभिः ॥ ४  
 कञ्चिन्न तैरवाप्तोऽयं नृपैर्लोकोऽक्षयः शुभः ।  
 न तैरहं विना वत्से आतृभिर्ज्ञातिभिस्तथा ॥ ५  
 मातुर्हि वचनं श्रुत्वा तदा सलिलकर्मणि ।  
 कर्णस्य क्रियतां तोयमिति तप्यामि तेन वै ॥ ६  
 इदं च परितप्यामि पुनःपुनरहं सुराः ।  
 यन्मातुः सदृशौ पादौ तस्याहममितात्मनः ॥ ७  
 दृष्ट्वैव तं नानुगतः कर्णं परबलार्दनम् ।  
 न ह्यसान्कर्णसहिताञ्जयेच्छक्रोऽपि संयुगे ॥ ८

सुहृद इत्यदन्तः शब्दः ॥ २० ॥

तमहं यत्रतत्रस्थं द्रष्टुमिच्छामि सूर्यजम् ।  
 अविज्ञातो मया योसौ घातितः सव्यसाचिना ९  
 भीमं च भीमविक्रान्तं प्राणेभ्योऽपि प्रियं मम ।  
 अर्जुनं चेन्द्रसंकाशं यमौ चैव यमोपमौ ॥ १०  
 द्रष्टुमिच्छामि तां चाहं पाञ्चालीं धर्मचारिणीम् ।  
 न चेह स्थातुमिच्छामि सत्यमेवं ब्रवीमि वः ॥ ११  
 किं मे आतृविहीनस्य स्वर्गेण सुरसत्तमाः ।  
 यत्र ते मम स स्वर्गो नायं स्वर्गो मतो मम ॥ १२  
 देवा ऊचुः ।  
 यदि वै तत्र ते श्रद्धा गम्यतां तत्र माचिरम् ।  
 प्रिये हि तव वर्तमो देवराजस्य शासनात् ॥ १३  
 वैशंपायन उवाच ।  
 इत्युक्त्वा तं ततो देवा देवदूतमुपादिशन् ।  
 युधिष्ठिरस्य सुहृदो दर्शयेति परंतप ॥ १४  
 ततः कुन्तीसुतो राजा देवदूतश्च जग्मतुः ।  
 सहितौ राजशार्दूल यत्र ते पुरुषर्षभाः ॥ १५  
 अग्रतो देवदूतश्च ययौ राजा च पृष्ठतः ।

प्रथमोऽध्यायः ॥ १ ॥



पन्थानमशुभं दुर्गं सेवितं पापकर्मभिः ॥ १६  
 तमसा संवृतं घोरं केशशैवलशाद्वलम् ।  
 युक्तं पापकृतां गन्धैर्मांसशोणितकर्मम् ॥ १७  
 दंशोत्पातकभल्लुकमक्षिकामशकावृतम् ।  
 इतश्चेतश्च कुणपैः समन्तात्परिवारितम् ॥ १८  
 अस्थिकेशसमाकीर्णं कृमिकीटसमाकुलम् ।  
 ज्वलनेन प्रदीप्तेन समन्तात्परिवेष्टितम् ॥ १९  
 अयोमुखैश्च काकाद्यैर्गृध्रैश्च समभिद्रुतम् ।  
 सूचीमुखैस्तथा प्रेतैर्विन्ध्यशैलोपमैर्वृतम् ॥ २०  
 मेदोरुधिरयुक्तैश्च च्छिन्नबाहूरुपाणिभिः ।  
 निकृत्तोदरपादैश्च तत्रतत्र प्रवेशितैः ॥ २१  
 स तत्कुणपदुर्गन्धमशिवं रोमहर्षणम् ।  
 जगाम राजा धर्मात्मा मध्ये बहु विचिन्तयन् ॥ २२  
 ददर्शोष्णोदकैः पूर्णां नदीं चापि सुदुर्गमाम् ।  
 असिपत्रवनं चैव निशितं क्षुरसंवृतम् ॥ २३  
 करंभवालुकास्तप्ता आयसीश्च शिलाः पृथक् ।  
 लोहकुंभीश्च तैलस्य काथ्यमानाः समन्ततः ॥ २४  
 कूटशाल्मलिकं चापि दुःस्पर्शं तीक्ष्णकण्टकम् ।  
 ददर्शान्याश्च कौन्तेयो यातनाः पापकर्मिणाम् ॥ २५  
 स तं दुर्गन्धमालक्ष्य देवदूतमुवाच ह ।  
 कियदध्वानमस्माभिर्गन्तव्यमिममीदृशम् ॥ २६  
 क्व च ते भ्रातरो मह्यं तन्ममाख्यातुमर्हसि ।  
 देशोऽयं कश्च देवानामेतदिच्छामि वेदितुम् ॥ २७  
 स संनिवृत्ते श्रुत्वा धर्मराजस्य भाषितम् ।  
 देवदूतोऽब्रवीच्चैनमेतावद्गमनं तव ॥ २८  
 निवर्तितव्यो हि मया तथाऽस्म्युक्तो दिवौकसैः ।  
 यदि श्रान्तोसि राजेन्द्र त्वमथागन्तुमर्हसि ॥ २९  
 युधिष्ठिरस्तु निर्विण्णस्तेन गन्धेन मूर्छितः ।  
 निवर्तने धृतमनाः पर्यावर्तत भारत ॥ ३०  
 स संनिवृत्तो धर्मात्मा दुःखशोकसमाहतः ।  
 शुश्राव तत्र वदतां दीना वाचः समन्ततः ॥ ३१  
 भोभो धर्मज राजर्षे पुण्याभिजन पाण्डव ।  
 अनुग्रहार्थमस्माकं तिष्ठ तावन्मुहूर्तकम् ॥ ३२

आयाति त्वयि दुर्धर्षे वाति पुण्यः समीरणः ।  
 तव गन्धानुगस्तात येनास्मान्सुखमागमत् ॥ ३३  
 ते वयं पार्थ दीर्घस्य कालस्य पुरुषर्षभ ।  
 सुखमासादयिष्यामस्त्वां दृष्ट्वा राजसत्तम ॥ ३४  
 संतिष्ठस्व महाबाहो मुहूर्तमिह भारत ।  
 त्वयि तिष्ठति कौरव्य यातनाऽस्मान्न बाधते ॥ ३५  
 एवं बहुविधा वाचः कृपणा वेदनावताम् ।  
 तस्मिन्देशे स शुश्राव समन्ताद्बदतां नृप ॥ ३६  
 तेषां तु वचनं श्रुत्वा दयावान्दीनभाषिणाम् ।  
 अहो कृच्छ्रमिति प्राह तस्यौ स च युधिष्ठिरः ॥ ३७  
 स ता गिरः पुरस्ताद्वै श्रुतपूर्वाः पुनःपुनः ।  
 ग्लानानां दुःखितानां च नाभ्यजानत पाण्डवः ॥  
 अबुध्यमानस्ता वाचो धर्मपुत्रो युधिष्ठिरः ।  
 उवाच के भवन्तो वै किमर्थमिह तिष्ठथ ॥ ३९  
 इत्युक्तास्ते ततः सर्वे समन्तादवभाषिरे ।  
 कर्णोऽहं भीमसेनोऽहमर्जुनोऽहमिति प्रभो ॥ ४०  
 नकुलः सहदेवोऽहं धृष्टद्युम्नोऽहमित्युत ।  
 द्रौपदी द्रौपदेयाश्च इत्येवं ते विचुक्रुशुः ॥ ४१  
 ता वाचः स तदा श्रुत्वा तद्देशसदृशीर्नृप ।  
 ततो विममृशे राजा किंत्विदं दैवकारितम् ॥ ४२  
 किंतु तत्कलुषं कर्म कृतमेभिर्महात्मभिः ।  
 कर्णेन द्रौपदेयैर्वा पाञ्चाल्या वा सुमध्यया ॥ ४३  
 य इमे पापगन्धेऽस्मिन्देशे सन्ति सुदारुणे ।  
 नाहं जानामि सर्वेषां दुष्कृतं पुण्यकर्मणाम् ॥ ४४  
 किं कृत्वा धृतराष्ट्रस्य पुत्रो राजा सुयोधनः ।  
 तथा श्रिया युतः पापैः सह सर्वैः पदानुगैः ॥ ४५  
 महेन्द्र इव लक्ष्मीवानास्ते परमपूजितः ।  
 कसेदानीं विकारोऽयं य इमे नरकं गताः ॥ ४६  
 सर्वे धर्मविदः शूराः सत्यागमपरायणाः ।  
 क्षत्रधर्मरताः सन्तो यज्वानो भूरिदक्षिणाः ॥ ४७  
 किंतु सुप्तोसि जागर्मि चेतयामि न चेतये ।  
 अहो चित्तविकारोऽयं स्याद्वा मे चित्तविभ्रमः ॥ ४८  
 एवं बहुविधं राजा विममर्श युधिष्ठिरः ।

करंभवालुकाः श्वेतसूक्ष्मवालुकाः आष्ट्रवालुका इत्यर्थः ॥ २४ ॥

विममर्शो विचारं कृतवान् ॥ ४९ ॥



दुःखशोकसमाविष्टश्चिन्ताव्याकुलितेन्द्रियः ॥ ४९  
क्रोधमाहारयच्चैव तीव्रं धर्मसुतो नृपः ।  
देवांश्च गर्हयामास धर्मं चैव युधिष्ठिरः ॥ ५०  
स तीव्रशोकसंतप्तो देवदूतमुवाच ह ।  
गम्यतां तत्र येषां त्वं दूतस्तेषामुपान्तिकम् ॥ ५१  
न ह्यहं तत्र यास्यामि स्थितोऽसीति निवेद्यताम् ।

मत्संश्रयादिमे दूनाः सुखिनो भ्रातरो हि मे ५२  
इत्युक्तः स तदा दूतः पाण्डुपुत्रेण धीमता ।  
जगाम तत्र यत्रास्ते देवराजः शतक्रतुः ॥ ५३  
निवेदयामास च तद्धर्मराजचिकीर्षितम् ।  
यथोक्तं धर्मपुत्रेण सर्वमेव जनाधिप ॥ ५४

॥ इति श्रीमन्महाभारते स्वर्गरोहणपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

तत्रैवावस्थानपरीक्षया परितुष्टेषु यमेन्द्रादिषु युधिष्ठिरसमीपमुपागतेषु तदृष्टपूर्वनरकादीनां क्षणेनान्तर्धानम् ॥ १ ॥  
धर्मेण युधिष्ठिरं प्रति सप्रशंसनं तदृष्टनरकस्य परीक्षणाचेन्द्रमायासृष्टत्वकथनम् ॥ २ ॥ ततो युधिष्ठिरेण गङ्गायामवगाह-  
नान्मानुषशरीरपरित्यागपूर्वकं दिव्यशरीरपरिग्रहणेन महर्ष्यादिभिः स्तूयमानेन सता सहदेवैर्भ्रात्राद्यधिष्ठितदिव्यस्थानगम-  
नम् ॥ ३ ॥

वैशंपायन उवाच ।  
स्थिते मुहूर्ते पार्थे तु धर्मराजे युधिष्ठिरे ।  
आजगमुस्तत्र कौरव्य देवाः शक्रपुरोगमाः ॥ १  
स च विग्रहवान्धर्मो राजानं संपरीक्ष्य तम् ।  
तत्राजगाम यत्रासौ कुरुराजो युधिष्ठिरः ॥ २  
तेषु भासुरदेहेषु पुण्याभिजनकर्मसु ।  
समागतेषु देवेषु व्यगमत्तत्तमो नृप ॥ ३  
नादृश्यन्त च तास्तत्र यातनाः पापकर्मणाम् ।  
नदी वैतरणी चैव कूटशाल्मलिना सह ॥ ४  
लोहकुंभ्यः शिलाश्चैव नादृश्यन्त भयानकाः ।  
विकृतानि शरीराणि यानि तत्र समन्ततः ॥ ५  
ददर्श राजा कौरव्यस्तान्सर्वान्सुमहाप्रभान् ॥ ६  
ततो वायुः सुखस्पर्शः पुण्यगन्धवहः शुचिः ।  
ववौ देवसमीपस्थः शीतलोऽतीव भारत ॥ ७  
मरुतः सह शक्रेण वसवश्चाश्विनौ सह ।  
साध्या रुद्रास्तथाऽऽदित्या ये चान्येऽपि दिवौकसः  
सर्वे तत्र समाजग्मुः सिद्धाश्च परमर्षयः ।  
यत्र राजा महातेजा धर्मपुत्रः स्थितोऽभवत् ॥ ९  
ततः शक्रः सुरपतिः श्रिया परमया युतः ।

युधिष्ठिरमुवाचेदं सान्त्वपूर्वमिदं वचः ॥ १०  
युधिष्ठिर महाबाहो प्रीता देवगणास्त्वया ।  
एह्येहि पुरुषव्याघ्र कृतमेतावता विभो ॥ ११  
सिद्धिः प्राप्ता महाबाहो लोकाश्चाप्यक्षयास्तव ।  
भ्रातृणां सुहृदां चैव गतिर्नित्या सुपूजिता ॥ १२  
न च मन्युस्त्वया कार्यः शृणु चेदं वचो मम ।  
अवश्यं नरकस्तात द्रष्टव्यः सर्वराजभिः ॥ १३  
शुभानामशुभानां च द्वौ राशी पुरुषर्षभ ।  
यः पूर्वं सुकृतं शुक्ले पश्चान्निरयमेति सः ॥ १४  
पूर्वं नरकभाग्यस्तु पश्चात्स्वर्गमुपैति सः ।  
भूयिष्ठं पापकर्मा यः स पूर्वं स्वर्गमश्नुते ॥ १५  
'भूयिष्ठशुभकर्मा त्वमल्पजिह्वतयाऽच्युत ।'  
तेन त्वमेवं गमितो मया श्रेयोर्थिना नृप ॥ १६  
व्याजेन हि त्वया द्रोण उपचीर्णः सुतं प्रति ।  
व्याजेनैव ततो राजन्दर्शितो नरकस्तव ॥ १७  
यथैव त्वं तथा भीमस्तथा पार्थो यमौ तथा ।  
द्रौपदी च तथा कृष्णा व्याजेन नरकं गताः ।  
आगच्छ नरशार्दूल मुक्तास्ते चैव कल्मषात् ॥ १८  
स्वपक्षयाश्चैव ये तुभ्यं पार्थिवा निहता रणे ।

दूताः खिन्नाः ॥ ५२ ॥ द्वितीयोऽध्यायः ॥ २ ॥

हतः कुंजर इति अश्वत्थामवधे द्रोण उपचीर्णो वञ्चितः

गजवाचीशब्दो मनुष्यपरत्वेन ज्ञापित इत्युपचारच्छलेनेत्यर्थः  
॥ १७ ॥ तुभ्यं तव ॥ १९ ॥



सर्वे स्वर्गमनुप्राप्तास्तान्पश्य भरतर्षभ ॥ १९  
कर्णश्चैव महेष्वासः सर्वशस्त्रभृतांवरः ।  
स गतः परमां सिद्धिं यदर्थं परितप्यसे ॥ २०  
तं पश्य पुरुषव्याघ्रमादित्यतनयं विभो ।  
स्वस्थानस्थं महाबाहो जहि शोकं नरर्षभ ॥ २१  
भ्रातृन्पुत्रांस्तथा पश्य स्वपक्ष्यांश्चैव पार्थिवान् ।  
स्वं स्वं स्थानमनुप्राप्तान्व्येतु ते मानसो ज्वरः ॥ २२  
कृच्छ्रं पूर्वं चानुभूय इतः प्रभृति कौरव ।  
विहरस्व मया सार्धं गतशोको निरामयः ॥ २३  
कर्मणां तात पुण्यानां ज्ञानानां तपसां खयम् ।  
दानानां च महाबाहो फलं प्राप्नुहि पार्थिव ॥ २४  
अद्य त्वां देवगन्धर्वा दिव्याश्चाप्सरसो दिवि ।  
उपसेवन्तु कल्याणं विरजोऽवरभूषणाः ॥ २५  
राजसूयजिताँल्लोकानश्चमेधाभिनिर्मितान् ।  
प्राप्नुहि त्वं महाबाहो तपसश्च महाफलम् ॥ २६  
उपर्युपरि राज्ञां हि तव लोका युधिष्ठिर ।  
हरिश्चन्द्रसमः पार्थ येषु त्वं विहरिष्यसि ॥ २७  
मान्धाता यत्र राजर्षिर्यत्र राजा भगीरथः ।  
दौष्यन्तिर्यत्र भरतस्तत्र त्वं विहरिष्यसि ॥ २८  
एषा देवनदी पुण्या पार्थ त्रैलोक्यपावनी ।  
आकाशगङ्गा राजेन्द्र तत्राप्लुत्य गमिष्यसि ॥ २९  
अत्र स्नातस्य भावस्ते मानुषो विगमिष्यति ।  
गतशोको निरायासो मुक्तवैरो भविष्यसि ॥ ३०  
एवं ब्रुवति देवेन्द्रे कौरवेन्द्रं युधिष्ठिरम् ।  
धर्मो विग्रहवान्साक्षादुवाच सुतमात्मनः ॥ ३१  
भोभो राजन्महाप्राज्ञ ग्रीतोऽसि तव पुत्रक ।  
मद्भक्त्या सत्यवाक्यैश्च क्षमया च दमेन च ॥ ३२

॥ इति श्रीमन्महाभारते स्वर्गरोहणपर्वणि तृतीयोऽध्यायः ॥ ३ ॥

### चतुर्थोऽध्यायः ॥ ४ ॥

युधिष्ठिरेण स्वर्गे निवसतां कृष्णकर्णादीनां दर्शनम् ॥ १ ॥ इन्द्रेण युधिष्ठिराय द्रौपदेयादीनां तत्तत्स्थानगतानां पृथ-  
क्पृथक्प्रदर्शनम् ॥ २ ॥

वैशंपायन उवाच ।

जिज्ञासा परीक्षा ॥ ३३ ॥ स्वर्गाधिरोहणे द्रौपद्या सह सोद-  
र्घेषु विनष्टेषु सत्सु । श्वरूपधारिणा शुनकरूपिणां ॥ ३५ ॥ यत्र

एषा तृतीया जिज्ञासा तव राजन्कृता मया ।  
न शक्यसे चालयितुं स्वभावात्पार्थ हेतुतः ॥ ३३  
पूर्वं परीक्षितो हि त्वं प्रश्नाद्वैतवने मया ।  
अरणीसहितस्वार्थं तच्च निस्तीर्णवानसि ॥ ३४  
सोदर्येषु विनष्टेषु द्रौपद्या तत्र भारत ।  
श्वरूपधारिणा तत्र पुनस्त्वं मे परीक्षितः ॥ ३५  
इदं तृतीयं भ्रातृणामर्थं यत्स्थातुमिच्छसि ।  
विशुद्धोऽसि महाभाग सुखी विगतकल्मषः ॥ ३६  
न च ते भ्रातरः पार्थ नरकार्हा विशांपते ।  
मायैषा देवराजेन महेन्द्रेण प्रयोजिता ॥ ३७  
अवश्यं नरकास्तात द्रष्टव्याः सर्वराजभिः ।  
ततस्त्वया प्राप्तमिदं मुहूर्तं दुःखमुत्तमम् ॥ ३८  
न सव्यसाची भीमो वा यमौ वा पुरुषर्षभौ ।  
कर्णो वा सत्यवाक् शूरो नरकार्हाश्चिरं नृप ॥ ३९  
न कृष्णा राजपुत्री च नरकार्हा कथंचन ।  
एह्येहि भरतश्रेष्ठ पश्य चेमाँस्त्रिलोकगान् ॥ ४०  
वैशंपायन उवाच ।  
एवमुक्तः स राजर्षिस्त्व पूर्वपितामहः ।  
जगाम सह धर्मेण सर्वैश्च त्रिदिवालयैः ॥ ४१  
गङ्गां देवनदीं पुण्यां पावनीमृषिसंस्तुताम् ।  
अवगाह्य ततो राजा तनुं तत्याज मानुषीम् ॥ ४२  
ततो दिव्यवपुर्भूत्वा धर्मराजो युधिष्ठिरः ।  
निर्वैरो गतसंतापो जले तस्मिन्समाप्लुतः ॥ ४३  
ततो ययौ वृतो देवैः कुरुराजो युधिष्ठिरः ।  
धर्मेण सहितो धीमाँस्तूयमानो महर्षिभिः ॥ ४४  
यत्र ते पुरुषव्याघ्राः शूरा विगतमन्यवः ।  
पाण्डवा धार्तराष्ट्राश्च स्वानि स्थानानि भेजिरे ॥ ४५

ततो युधिष्ठिरो राजा देवैः सर्षिमरुद्गणैः ।

ते पाण्डवास्तत्र देवैः सह ययाविति द्वयोः संबन्धः ॥ ४४ ॥  
तृतीयोऽध्यायः ॥ ३ ॥



स्तूयमानो ययौ तत्र यत्र ते कुरुपुङ्गवाः ॥ १  
 ददर्श तत्र गोविन्दं ब्राह्मेण वपुषाऽन्वितम् ।  
 तेनैव दृष्टपूर्वेण सादृश्येनैव सूचितम् ॥ २  
 दीप्यमानं स्ववपुषा दिव्यैरस्त्रैरुपस्थितम् ।  
 चक्रप्रभृतिभिर्घोरैर्दिव्यैः पुरुषविग्रहैः ॥ ३  
 उपास्यमानं वीरेण फल्गुनेन सुवर्चसा ।  
 तथास्वरूपं कौन्तेयो ददर्श मधुसूदनम् ॥ ४  
 तावुभौ पुरुषव्याघ्रौ समुद्रीक्ष्य युधिष्ठिरम् ।  
 यथावत्प्रतिपेदाते पूजया देवपूजितौ ॥ ५  
 अपरस्मिन्नथोद्देशे कर्णं शस्त्रभृतां वरम् ।  
 द्वादशादित्यसहितं ददर्श कुरुनन्दनः ॥ ६  
 अथापरस्मिन्नुद्देशे मरुद्गणवृतं विश्रुम् ।  
 भीमसेनमथापश्यत्तेनैव वपुषाऽन्वितम् ॥ ७  
 बायोर्मूर्तिमतः पार्श्वे दिव्यमूर्तिसमन्वितम् ।  
 श्रिया परमया युक्तं सिद्धिं परमिकां गतम् ॥ ८  
 अश्विनोस्तु तथा स्थाने दीप्यमानौ स्वतेजसा ।  
 नकुलं सहदेवं च ददर्श कुरुनन्दनः ॥ ९  
 तथा ददर्श पाञ्चालीं कमलोत्पलमालिनीम् ।  
 वपुषा स्वर्गमाक्रम्य तिष्ठन्तीमर्कवर्चसम् ॥ १०  
 तत्रैनां सहसा राजा स्पृष्टुमैच्छद्युधिष्ठिरः ।  
 ततोऽस्य भगवानिन्द्रः कथयामास देवराट् ॥ ११  
 श्रीरेषा द्रौपदीरूपा त्वदर्थं मानुषं गता ।  
 अयोनिजा लोककान्ता पुण्यगन्धा युधिष्ठिर ॥ १२

रत्यर्थं भवतां हेषा निर्मिता शूलपाणिना ।  
 दुपदस्य कुले जाता भवद्भिश्चोपजीविता ॥ १३  
 एते पञ्च महाभागा गन्धर्वाः पावकप्रभाः ।  
 द्रौपद्यास्तनया राजन्युष्माकममितौजसः ॥ १४  
 पश्य गन्धर्वराजानं धृतराष्ट्रं मनीषिणम् ।  
 एनं च त्वं विजानीहि आतरं पूर्वजं पितुः ॥ १५  
 अयं ते पूर्वजो भ्राता कौन्तेयः पावकद्युतिः ।  
 सूर्यपुत्रो रथिश्रेष्ठो राधेय इति विश्रुतः ।  
 आदित्यसहितो भाति पश्यैनं पुरुषर्षभम् ॥ १६  
 साध्यानामथ देवानां विश्वेषां मरुतामपि ।  
 गणेषु पश्य राजेन्द्र वृष्ण्यन्धकमहारथान् ।  
 सात्यकिप्रमुखान्वीरान्भोजांश्चैव महाबलान् ॥ १७  
 सोमेन सहितं पश्य सौभद्रमपराजितम् ।  
 अभिमन्युं महेष्वासं निशांकरसमद्युतिम् ॥ १८  
 एष पाण्डुर्महेष्वासः कुन्त्या माया च संगतः ।  
 विमानेन सदाऽभ्येति पिता तव ममान्तिकम् ॥ १९  
 वसुभिः सहितं पश्य भीष्मं शान्तनवं नृपम् ।  
 द्रोणं बृहस्पतेः पार्श्वे गुरुमेनं निशामय ॥ २०  
 एते चान्ये महीपाला योधास्तव च पाण्डव ।  
 गन्धर्वसहिता यान्ति यक्षपुण्यजनैस्तथा ॥ २१  
 गुह्यकानां गतिं चापि केचित्प्राप्ता नराधिपाः ।  
 त्यक्त्वा देहं जितः स्वर्गः पुण्यवाग्बुद्धिकर्मभिः ॥

॥ इति श्रीमन्महाभारते स्वर्गरोहणपर्वणि चतुर्थोऽध्यायः ॥ ४ ॥

### पञ्चमोऽध्यायः ॥ ५ ॥

वैशंपायनेन जनमेजयंप्रति भीष्मद्रोणादीनां स्वस्वसुकृतफलत्वेन स्वर्गभोगानन्तरं स्वैस्त्वैरंशिभिः सहैक्यप्राप्तिकथ-  
 नम् ॥ १ ॥ जनमेजयेन यज्ञान्ते सबहुमानमास्तिकादिप्रेषणपूर्वकं तक्षशिलातो हास्तिनमेत्य प्रजापालनपूर्वकं सुखनिवासः ॥ २ ॥  
 सौतिना शौनकादीन्प्रति जनमेजयाय वैशंपायनोक्तभारतकथनसमापनपूर्वकं भारतमहिमप्रशंसनम् ॥ ३ ॥

जनमेजय उवाच ।  
 भीष्मद्रोणौ महात्मानौ धृतराष्ट्रश्च पार्थिवः ।  
 विराटद्रुपदौ चोभौ शङ्खश्चैवोत्तरस्तथा ॥ १  
 धृष्टकेतुर्जयत्सेनो राजा चैव स सत्यजित् ।

ब्राह्मेण ब्रह्मणा आराध्येन ॥ २ ॥ उपस्थितं सेवितं अल्लैः

दुर्योधनसुताश्चैव शकुनिश्चैव सौबलः ॥ २  
 कर्णपुत्राश्च विक्रान्ता राजा चैव जयद्रथः ।  
 घटोत्कचादयश्चैव ये चान्ये नानुकीर्तिताः ॥ ३  
 ये चान्ये कीर्तिता वीरा राजानो दीप्तमूर्तयः ।  
 ॥ ३ ॥ मातुषं मातुषभावम् ॥ १२ ॥ चतुर्थोऽध्यायः ॥ ४ ॥



स्वर्गे कालं कियन्तं ते तस्थुस्तदपि शंस मे ॥ ४  
 आहोस्विच्छाश्वतं स्थानं तेषां तत्र द्विजोत्तम ।  
 अन्ते वा कर्मणां कां ते गतिं प्राप्ता नरर्षभाः ॥ ५  
 एतदिच्छाम्यहं श्रोतुं प्रोच्यमानं द्विजोत्तम ।  
 तपसा हि प्रदीप्तेन सर्वं त्वमनुपश्यसि ॥ ६  
 सौतिरुवाच ।  
 इत्युक्तः स तु विप्रर्षिरनुज्ञातो महात्मना ।  
 व्यासेन तस्य नृपतेराख्यातुमुपचक्रमे ॥ ७  
 वैशंपायन उवाच ।  
 गन्तव्यं कर्मणामन्ते सर्वेषां मनुजाधिप ।  
 शृणु गुह्यमिदं राजन्देवानां भरतर्षभ ।  
 यदुवाच महातेजा दिव्यचक्षुः प्रतापवान् ॥ ८  
 मुनिः पुराणः कौरव्य पाराशर्यो महाव्रतः ।  
 अगाधबुद्धिः सर्वज्ञो गतिज्ञः सर्वकर्मणाम् ॥ ९  
 तेनोक्तं कर्मणामन्ते प्रविशन्ति स्त्रिकां तनुम् १०  
 वसूनेव महातेजा भीष्मः प्राप महाद्युतिः ।  
 अष्टावेव हि दृश्यन्ते वसवो भरतर्षभ ॥ ११  
 बृहस्पतिं विवेशाथ द्रोणो ह्यङ्गिरसां वरम् ।  
 कृतवर्मा तु हार्दिक्यः प्रविवेश मरुद्गणान् ॥ १२  
 सनत्कुमारं प्रद्युम्नः प्रविवेश यथागतम् ।  
 धृतराष्ट्रो धनेशस्य लोकान्प्राप दुरासदान् ॥ १३  
 धृतराष्ट्रेण सहिता गान्धारी च यशस्विनी ।  
 पत्नीभ्यां सहितः पाण्डुर्महेन्द्रसदनं ययौ ॥ १४  
 विराटद्रुपदौ चोभौ धृष्टकेतुश्च पार्थिवः ।  
 निशठाक्रूरसांवाश्च भानुः कण्वो विदूरथः ॥ १५  
 भूरिश्रवाः शलश्चैव भूरिश्च पृथिवीपतिः ।  
 कंसश्चैवोग्रसेनश्च वसुदेवस्तथैव च ॥ १६  
 उत्तरश्च सह भ्रात्रा शङ्खेन नरपुङ्गवः ।  
 विश्वेषां देवतानां ते विविशुर्नरसत्तमाः ॥ १७  
 [वर्चा नाम महातेजाः सोमपुत्रः प्रतापवान् ।  
 सोमिमन्युर्नृसिंहस्य फल्गुनस्य सुतोऽभवत् ॥ १८  
 स युद्धा क्षत्रधर्मेण यथा नान्यः पुमान्कचित् ।]  
 विवेश सोमं धर्मात्मा कर्मणोन्ते महारथः ॥ १९

आविवेश रविं कर्णो निहतः पुरुषर्षभ ।  
 द्वापरं शकुनिः प्राप धृष्टद्युम्नस्तु पावकम् ॥ २०  
 धृतराष्ट्रात्मजाः सर्वे यातुधानान्प्रपेदिरे ।  
 धर्ममेवाविशत्क्षत्ता राजा चैव युधिष्ठिरः ॥ २१  
 अनन्तो भगवान्देवः प्रविवेश रसातलम् ।  
 पितामहनियोगाद्वै यो योगाद्रामधारयत् ॥ २२  
 यः स नारायणो नाम देवदेवः सनातनः ।  
 तस्यांशो वासुदेवस्तु कर्मणोन्ते विवेश ह ॥ २३  
 षोडशस्त्रीसहस्राणि वासुदेवपरिग्रहाः ।  
 अमञ्जस्ताः सरस्वत्यां कालेन जनमेजय ॥ २४  
 तत्र त्यक्त्वा शरीराणि दिवमारुरुहुः पुनः ।  
 ताश्चैवाप्सरसो भूत्वा वासुदेवमुपाविशन् ॥ २५  
 हतास्तस्मिन्महायुद्धे ये वीरास्तु महारथाः ।  
 घटोत्कचादयश्चैव देवान्यक्षाश्च भेजिरे ॥ २६  
 दुर्योधनसहायाश्च राक्षसा येऽनुकीर्तिताः ।  
 प्राप्तास्ते क्रमशो राजन्सर्वलोकाननुत्तमान् ॥ २७  
 भवनं च महेन्द्रस्य कुबेरस्य च धीमतः ।  
 वरुणस्य तथा लोकान्विविशुः पुरुषर्षभाः ॥ २८  
 एतत्ते सर्वमाख्यातं विस्तरेण महाद्युते ।  
 कुरूणां चरितं कृत्स्नं पाण्डवानां च भारत ॥ २९  
 सौतिरुवाच ।  
 एतच्छ्रुत्वा द्विजश्रेष्ठात्स राजा जनमेजयः ।  
 विस्मितोऽभवदत्यर्थं यज्ञकर्मन्तरेष्वथ ॥ ३०  
 ततः समापयामासुः कर्म तत्तस्य याजकाः ।  
 आस्तिकश्चाभवत्प्रीतः परिमोक्ष्य भुजङ्गमान् ॥ ३१  
 ततो द्विजातीन्सर्वास्तान्दक्षिणाभिरतोषयत् ।  
 पूजिताश्चापि ते राज्ञा ततो जग्मुर्यथागतम् ॥ ३२  
 विसर्जयित्वा विप्रांस्तान् राजाऽपि जनमेजयः ।  
 हृष्टस्तक्षशिलायाः स पुनरायाद्राजाह्वयम् ॥ ३३  
 एतत्ते सर्वमाख्यातं वैशंपायनकीर्तितम् ।  
 व्यासाज्ञया समाज्ञातं सर्पसत्रे नृपस्य हि ॥ ३४  
 पुण्योऽयमितिहासाख्यः पवित्रं चेदमुत्तमम् ।  
 कृष्णेन मुनिना विप्र निर्मितं सत्यवादिना ॥ ३५

न शक्यं कर्मणामन्ते सर्वेण मनुजाधिप । प्रकृतिं किञ्च

सम्यक्ते पृच्छैषा संप्रयोजितेति ह्य. पाठः ॥ ८ ॥



सर्वज्ञेन विधिज्ञेन धर्मज्ञानवता सता ।  
 अतीन्द्रियेण शुचिना तपसा भावितात्मना ॥ ३६  
 ऐश्वर्यं वर्तता चैव साङ्ख्ययोगवता तथा ।  
 नैकतत्रविबुद्धेन दृष्ट्वा दिव्येन चक्षुषा ॥ ३७  
 कीर्तिं प्रथयता लोके पाण्डवानां महात्मनाम् ।  
 अन्येषां क्षत्रियाणां च भूरिद्रविणतेजसाम् ॥ ३८  
 'क्रीडां च वासुदेवस्य देवदेवस्य शार्ङ्गिणः ।  
 विश्वेषां देवभागानां जन्मसायुज्यमेव च ॥' ३९  
 य इदं शृणुयाद्विद्वान्पर्वसु द्विजसत्तमः ।  
 धूतपाप्मा जितस्वर्गो ब्रह्मभूयाय गच्छति ॥ ४०  
 कार्ष्णीं वेदमिमं सर्वं शृणुयाद्यः समाहितः ।  
 ब्रह्महत्याकृतं पापं तत्क्षणादेव नश्यति ॥ ४१  
 यश्चेदं श्रावयेच्छास्त्रे ब्राह्मणान्पादमन्ततः ।  
 अक्षय्यमन्नपानं वै पितृस्तस्योपतिष्ठते ॥ ४२  
 अह्ना यदेनः कुरुते इन्द्रियैर्मनसाऽपि वा ।  
 महाभारतमाख्याय सर्वपापैः प्रमुच्यते ॥ ४३  
 [यद्वात्रौ कुरुते पापं ब्राह्मणः स्त्रीगणैर्वृतः ।  
 महाभारतमाख्याय पूर्वा सन्ध्यां प्रमुच्यते ॥ ४४  
 महत्त्वाद्भारवत्त्वाच्च महाभारतमुच्यते ।  
 निरुक्तमस्य यो वेद सर्वपापैः प्रमुच्यते ॥ ४५  
 अष्टादशपुराणानि धर्मशास्त्राणि सर्वशः ।  
 वेदाः साङ्गास्तथैकत्र भारतं चैकतः स्थितम् ॥ ४६  
 श्रूयतां सिंहनादोऽयमृषेस्तस्य महात्मनः ।  
 अष्टादशपुराणानां कर्तुर्वेदमहोदधेः ॥ ४७  
 त्रिभिर्वर्षैर्महत्पुण्यं कृष्णद्वैपायनः प्रभुः ।  
 अखिलं भारतं चेदं चकार भगवान्मुनिः ॥ ४८  
 [आकर्ण्य भक्त्या सततं जयाख्यं भारतं महत् ।  
 श्रीश्च कीर्तिस्तथा विद्या भवन्ति सहिताः सदा ॥]  
 धर्मे चार्थे च कामे च मोक्षे च भरतर्षभ ।  
 यदिहास्ति तदन्यत्र यन्नेहास्ति न कुत्रचित् ॥ ५०

विधिज्ञेन धर्मज्ञेन । अतीन्द्रियेणेन्द्रियाण्यतिक्रान्तेन ॥ ३६ ॥ सर्वेषां तृतीयान्तानां निर्मितमित्यनेनान्वयः । अन्येषामपि कीर्तिं वासुदेवस्य क्रीडां च प्रथयतेति संबन्धः ॥ ३८ ॥ यश्चेदं श्रावयेद्विद्वान्सदा पर्वणिपर्वणि । ब्रह्मभूयाय कल्पते । इति झ. पाठः ॥ ४० ॥ ब्रह्महत्यादिपापानां कोटिस्तस्य विनश्यति इति झ. पाठः ॥ ४१ ॥ अन्ततो निकटे ॥ ४२ ॥ आख्याय पश्चा-

“वाच्यते यत्र सततं जयाख्यं भारतं महत् ।  
 श्रीश्च कीर्तिश्च विद्या च भवन्ति मुदिताः सदा ५१  
 भारतस्य तु वक्तारं ब्रह्मर्षिं च महागुरुम् ।  
 वैशंपायनमारोप्य स्वर्णभद्रासनं तदा ॥ ५२  
 जनमेजयादिराजान आस्तिकाद्या द्विजातयः ।  
 धर्मदत्तादिवैश्याश्च सोम्यवंश्यादिशूद्रकाः ॥ ५३  
 प्रयुतं चायुतं चेति सहस्रं शतमित्यपि ।  
 दशकं चेति निष्काणामानर्चुस्तं महागुरुम् ॥ ५४  
 निष्काणां दशकं दत्त्वा मृतपुत्रोऽमृतप्रजः ।  
 ऊष्मादिव्याधियुक्तश्च शतं दत्त्वा निरामयः ॥ ५५  
 सहस्रदानात्संतानहीनः संतानपुत्रवान् ।  
 आयुरारोग्यमैश्वर्यं भेजुस्तेऽन्नं च पुत्रकान् ॥ ५६  
 सुवर्णं रजतं रत्नं सर्वाण्याभरणानि च ।  
 सर्वोपकरणैर्युक्तं निधिनिक्षेपसंयुतम् ॥ ५७  
 इष्टकाभित्तिसंयुक्तमग्निबाधादिवर्जितम् ।  
 देवपूजाग्निहोत्रादिपाठार्थगृहसंयुतम् ।  
 सान्तर्बहिस्संवरणं सग्रासादं सगोगृहम् ॥ ५८  
 व्यष्ट्या समष्ट्या वा दद्यात्स्वर्गारोहणपर्वणि ।  
 निवृत्तिकामो दद्याच्चेत्पुनर्जन्म न विद्यते ॥ ५९  
 सकामश्चेद्ब्रह्मकल्पं सुखं ब्रह्मगृहे वसेत् ॥ ६०  
 पुराणमुखतो यस्माद्वेदान्तज्ञानमाप्न्यते ।  
 स तेन गुरुराख्यातस्तत्पूजा हीशपूजनम् ॥ ६१  
 भारतस्य तु वक्तारं श्रोतारं लेखकांस्तदा ।  
 प्रपूजयन्ति संहृष्टाः सिद्धाश्च परमर्षयः ॥ ६२  
 महाभारतवक्तारं नार्चयन्तीह ये नराः ।  
 तेषां सर्वक्रियाहानिर्भवेद्देवाः शपन्ति च ॥ ६३  
 जयो नामेतिहासोऽयं श्रोतव्यो जयमिच्छता ।  
 राज्ञा राजसुतैश्चैव गर्भिण्या चैव योषिता ॥ ६४  
 [स्वर्गकामो लभेत्स्वर्गं जयकामो लभेजयम् ।

तसंध्यां प्रमुच्यत इति झ. पाठः । तत्र महाभारतस्याल्पमपि पश्चिमायां संध्यायां पठ्यते चेद्दिनकृतं पापं नश्यति । एवं प्रातः-संध्यायां रात्रिकृतमित्यर्थः ॥ ४३ ॥ निरुक्तं नामनिर्वचनं ॥ ४५ ॥ त्रिभिर्वर्षैरिदं पूर्णमिति झ. पाठः ॥ ४८ ॥ चकारचतुष्टयादधर्मादिचतुष्टयमप्यत्रोक्तं हानार्थमिति बोध्यम् ॥ ५० ॥ श्रोतव्यो मोक्षमिच्छता । ब्राह्मणेन च राज्ञा च



गर्भिणी लभते पुत्रं कन्यां वा बहुभागिनीम् ६५  
 अनागतश्च मोक्षश्च कृष्णद्वैपायनः प्रभुः ।  
 संदर्भं भारतस्यास्य कृतवान्धर्मकाम्यया ॥ ६६  
 \*षष्टिं शतसहस्राणि चकारान्यां स संहिताम् ।  
 त्रिंशच्छतसहस्राणि देवलोके प्रतिष्ठितम् ॥ ६७  
 पित्र्ये पञ्चदशं ज्ञेयं यक्षलोके चतुर्दश ।  
 एकं शतसहस्रं तु मानुषेषु प्रभाषितम् ॥\* ६८  
 नारदोऽश्रावयद्देवानसितो देवलः पितृन् ।  
 रक्षोयक्षाञ्शुको मर्त्यान्वैशंपायन एव तु ॥ ६९  
 इतिहासमिमं पुण्यं महार्थं वेदसंमितम् ।  
 व्यासोक्तं श्रूयते येन कृत्वा ब्राह्मणमग्रतः ॥ ७०  
 स नरः सर्वकामांश्च कीर्तिं प्राप्येह शौनक ।  
 गच्छेत्परमिकां सिद्धिमत्र मे नास्ति संशयः ॥ ७१  
 भारताध्ययनात्पुण्यादपि पादमधीयतः ।  
 श्रद्धया परया भक्त्या श्राव्यते चापि येन तु ।  
 य इमां संहितां पुण्यां पुत्रमध्यापयच्छुकम् ॥ ७२  
 मातापितृसहस्राणि पुत्रदारशतानि च ।  
 संसारेष्वनुभूतानि यान्ति यास्यन्ति चापरे ॥ ७३  
 हर्षस्थानसहस्राणि भयस्थानशतानि च ।  
 दिवसेदिवसे मूढमाविशन्ति न पण्डितम् ॥ ७४  
 ऊर्ध्वबाहुर्विरौम्येष न च कश्चिच्छृणोति मे ।  
 धर्मादर्थश्च कामश्च स किमर्थं न सेव्यते ॥ ७५  
 न जातु कामान्न भयान्न लोभा-  
 द्धर्मं त्यजेज्जीवितस्यापि हेतोः ।  
 नित्यो धर्मः सुखदुःखे त्वनित्ये  
 जीवो नित्यो हेतुरस्य त्वनित्यः ॥ ७६

॥ इति श्रीमन्महाभारते शतसाहस्र्यां संहितायां वैयासिक्यां स्वर्गारोहणपर्वणि पञ्चमोऽध्यायः ॥ ५ ॥

॥ समाप्तं स्वर्गारोहणपर्व ॥ १८ ॥ इति श्रीमन्महाभारतं समाप्तम् ॥

इमां भारतसावित्रीं प्रातरुत्थाय यः पठेत् ।  
 स भारतफलं प्राप्य परं ब्रह्माधिगच्छति ॥ ७७  
 यथा समुद्रो भगवान्यथा हि हिमवान्गिरिः ।  
 ख्याताबुभौ रत्ननिधी तथा भारतमुच्यते ॥ ७८  
 कार्ण्यं वेदमिमं विद्वाञ्श्रावयित्वाऽर्थमश्नुते ।  
 इदं भारतमाख्यानं यः पठेत्सुसमाहितः ।  
 स गच्छेत्परमां सिद्धिमिति मे नास्ति संशयः ७९  
 द्वैपायनोष्टपुटनिस्सृतमग्रमेयं  
 पुण्यं पवित्रमथ पापहरं शिवं च ।  
 यो भारतं समधिगच्छति वाच्यमानं  
 किं तस्य पुष्करजलैरभिषेचनेन ॥ ८०  
 यो गोशतं कनकशृङ्गमयं ददाति  
 विप्राय वेदविदुषे सुबहुश्रुताय ।  
 पुण्यां च भारतकथां सततं शृणोति  
 तुल्यं फलं भवति तस्य च तस्य चैव ॥ ८१ ॥  
 “यद्यदिष्टतमं कामं लभते श्रद्धयाऽन्वितः ।  
 शृणुयान्मुदितो भूत्वा आस्तिको बुद्धिसंयुतः ८२  
 वासुदेवं स्मरन्विद्वान्पुण्डरीकायतेक्षणम् ।  
 इतिहासमिमं पुण्यं महार्थं वेदसंमितम् ॥ ८३  
 श्रावयेद्यस्तु वर्णादीन्कृत्वा ब्राह्मणमग्रतः ।  
 सर्वपापविशुद्धात्मा शुचिस्तद्गतमानसः ॥ ८४  
 इह कीर्तिं महत्प्राप्य भोगवान्सुखमश्नुते ।  
 व्यासप्रसादेन पुनः स्वर्गलोकं स गच्छति ॥ ८५  
 एतद्विदित्वा सर्वं तु सर्ववेदार्थविद्भवेत् ।  
 पूजनीयश्च सततं माननीयो भवेद्विजः ॥” ८६

गर्भिण्या इति पाठः ॥ ६४ ॥ अनागतोऽनागन्तुको नित्य-  
 सिद्ध इतियावत् । एवंविधो यो मोक्षः कैवल्यं तदेव स्वरूपं  
 यस्य स मोक्षः । यद्वा मोक्षमिच्छन् । मुचोऽकर्मकस्य गुणो  
 वेति सनि गुणोऽभ्यासलोपश्च । मुमुक्षुरित्यर्थः । लोकहित  
 इति भावः ॥ ६६ ॥ अन्यां वेदचतुष्टयसंहिताभ्यः पृथग्भूतां  
 तदर्थवतीम् ॥ ६७ ॥ श्रूयते येन यः शृणोतीत्यर्थः । उभ-  
 यत्र विभक्तिव्यत्यय आर्षः ॥ ७० ॥ भारताध्ययनादिति सा-  
 र्वश्लोकः । यः व्यासः इमां संहितां शुक्रं पुत्रं अध्यापयत् ।

स्वर्गो २

तस्य अधीयतो भारताख्यमितिहासं स्मरतः । स्थला च  
 ग्रन्थरूपेण प्रणयतः । भक्त्या परया श्रद्धया च व्यास एव  
 पूज्यस्तस्य वाक्यं प्रमाणमेवेत्यास्तिक्यबुद्ध्या येन पुंसा इदं  
 श्राव्यते स पुण्यात् पुण्यकरात् अपि पादं श्लोकपादं ग्रन्थपादं  
 वा भारतस्याध्ययनात्परमिकां सिद्धिं गच्छेदिति पूर्वैणान्वयः ।  
 व्यासे श्रद्धां बद्धा भारतमभ्येतव्यमित्यर्थः ॥ ७२ ॥ संख्यायां  
 भारतं पठनीयमित्युक्तं तत्र पठनयोग्यं भारतसारसंग्रहं चतुः-  
 श्लोकीरूपमाह मावेति ॥ ७३ ॥ पञ्चमोऽध्यायः ॥ ५ ॥



## भारतश्रवणविध्यध्यायः ।

जैनमेजय उवाच ।  
भगवन्केन विधिना श्रोतव्यं भारतं बुधैः ।  
फलं किं के च देवाश्च पूज्या वै पारणेष्विह ॥ १  
देयं समाप्ते भगवन्किं च पर्वणिपर्वणि ।  
वाचकः कीदृशश्चात्र एष्टव्यस्तद्वीहि मे ॥ २  
वैशंपायन उवाच ।  
शृणु राजन्विधिमिमं फलं यच्चापि भारतात् ।  
श्रुताद्भवति राजेन्द्र यत्त्वं मामनुष्टुप्सि ॥ ३  
दिवि देवा महीपाल क्रीडार्थमवर्णि गताः ।  
कृत्वा कार्यमिदं चैव ततश्च दिवमागताः ॥ ४  
हन्त यत्ते प्रवक्ष्यामि तच्छृणुष्व समाहितः ।  
ऋषीणां देवतानां च संभवं वसुधातले ॥ ५  
अत्र रुद्रास्तथा साध्या विश्वेदेवाश्च शाश्वताः ।  
आदित्याश्चाश्विनौ देवौ लोकपाला महर्षयः ॥ ६  
गुह्यकाश्च सगन्धर्वा नागा विद्याधरास्तथा ।  
सिद्धा धर्मः स्वयंभूश्च मुनिः कात्यायनो वरः ॥ ७  
गिरयः सागरा नद्यस्तथैवाप्सरसां गणाः ।  
ग्रहाः संवत्सराश्चैव अयनान्यृतवस्तथा ॥ ८  
स्यावरं जङ्गमं चैव जगत्सर्वं सुरासुरम् ।  
मातरे भरतश्रेष्ठ एकस्थमिह दृश्यते ॥ ९  
तेषां श्रुत्वा प्रतिष्ठानं नामकर्मानुकीर्तनात् ।  
कृत्वाऽपि पातकं घोरं सद्यो मुच्येत मानवः ॥ १०  
इतिहासमिमं श्रुत्वा यथावदनुपूर्वशः ।  
संयतात्मा शुचिर्भूत्वा पारं गत्वा च भारते ॥ ११  
तेषां श्राद्धानि देयानि श्रुत्वा भारत भारतम् ।  
ब्राह्मणेभ्यो यथाशक्त्या भक्त्या च भरतर्षभ ॥ १२  
महादानानि देयानि रत्नानि विविधानि च ।  
गावः कांस्योपदोहाश्च कन्याश्चैव खलंकृताः ॥ १३  
सर्वकामगुणोपेता यानानि विविधानि च ।  
भवनानि विचित्राणि भूमिर्वासांसि काञ्चनम् ॥ १४  
वाहनानि च देयानि हया मत्ताश्च वारणाः ।

शयनं शिविकाश्चैव स्यन्दनाश्च खलंकृताः ॥ १५  
यद्यद्गृहे वरं किञ्चिद्यद्यदस्ति महद्भुम् ।  
तत्तदेयं द्विजातिभ्य आत्मा दाराश्च सूनवः ॥ १६  
श्रद्धया परया युक्तं क्रमशस्तस्य पारगः ।  
शक्तितः सुमना हृष्टः शुश्रूषुरविकल्पकः ॥ १७  
सत्यार्जवरतो दान्तः शुचिः शौचसमन्वितः ।  
श्रद्धधानो जितक्रोधो यथा सिद्ध्यति तच्छृणु ॥ १८  
शुचिः शीलान्विताचारः शुक्लवासा जितेन्द्रियः ।  
संस्कृतः सर्वशास्त्रज्ञः श्रद्धधानोऽनसूयकः ॥ १९  
रूपवान्सुभगो दान्तः सत्यवादी जितेन्द्रियः ।  
दानमानगृहीतश्च कार्यो भवति वाचकः ॥ २०  
अविलंबमनायस्तमद्भुतं धीरमूर्जितम् ।  
असंसक्ताक्षरपदं स्वरभावसमन्वितम् ॥ २१  
त्रिषष्टिवर्णसंयुक्तमष्टस्थानसमीरितम् ।  
वाचयेद्वाचकः स्वस्थः स्वासीनः सुसमाहितः ॥ २२  
नारायणं नमस्कृत्य नरं चैव नरोत्तमम् ।  
देवीं सरस्वतीं (व्यासं) चैव ततो जयमुदीरयेत् ॥ २३  
ईदृशाद्वाचकाद्राजश्श्रुत्वा भारत भारतम् ।  
नियमस्थः शुचिः श्रोता शृण्वन्स फलमश्नुते ॥ २४  
पारणं प्रथमं प्राप्य द्विजान्कामैश्च तर्पयन् ।  
आग्निष्टोमस्य यज्ञस्य फलं वै लभते नरः ॥ २५  
अप्सरोगणसंकीर्णं विमानं लभते महत् ।  
प्रहृष्टः स तु देवैश्च दिवं याति समाहितः ॥ २६  
द्वितीयं पारणं प्राप्य सोतिरात्रफलं लभेत् ।  
सर्वरत्नमयं दिव्यं विमानमधिरोहति ॥ २७  
दिव्यमाल्यांबरधरो दिव्यगन्धविभूषितः ।  
दिव्याङ्गदधरो नित्यं देवलोके महीयते ॥ २८  
तृतीयं पारणं प्राप्य द्वादशाहफलं लभेत् ।  
वसत्यमरसंकाशो वर्षाण्ययुतशो दिवि ॥ २९  
चतुर्थे वाजपेयस्य पञ्चमे द्विगुणं फलम् ।  
उदितादित्यसंकाशं ज्वलन्तमनलोपमम् ॥ ३०

\* यद्यप्ययमध्यायो दाक्षिणात्यकोशेषु कापि न दृश्यते तथापि “भगवन्नित्यादिः फलाध्यायो व्यासेन हरिवंशान्ते उक्तः अत्र श्रोतृप्ररोचनायमुक्तः” इति नीलकण्ठीयव्याख्यानोक्तप्रयोजनायैवास्माभिरपीह स्थापितः ॥



विमानं विबुधैः सार्धमारुह्य दिवि गच्छति ।  
 चर्षायुतानि भवने शक्रस्य दिवि मोदते ॥ ३१  
 षष्ठे द्विगुणमस्तीति सप्तमे त्रिगुणं फलम् ।  
 कैलासशिखराकारं वैदूर्यमणिवेदिकम् ॥ ३२  
 परिक्षिप्तं च बहुधा मणिविद्रुमभूषितम् ।  
 विमानं समधिष्ठाय कामगं साप्सरोगणम् ॥ ३३  
 सर्वाँल्लोकान्विचरते द्वितीय इव भास्करः ।  
 अष्टमे राजसूयस्य पारणे लभते फलम् ॥ ३४  
 चन्द्रोदयनिभं रम्यं विमानमधिरोहति ।  
 चन्द्ररश्मिप्रतीकाशैर्हयैर्युक्तं मनोजवैः ॥ ३५  
 सेव्यमानो वरस्त्रीणां चन्द्रात्कान्ततरैर्मुखैः ।  
 मेखलानां निनादेन नूपुराणां च निःस्वनैः ॥ ३६  
 अङ्गे परमनारीणां सुखसुप्तो विबुध्यते ।  
 नवमे क्रतुराजस्य वाजिमेघस्य भारत ॥ ३७  
 काञ्चनस्तम्भनिर्युहवैदूर्यकृतवेदिकम् ।  
 जांबूनदमयैर्दिव्यैर्गन्धैः सर्वतो वृतम् ॥ ३८  
 सेवितं चाप्सरःसङ्घैर्गन्धर्वैर्दिविचारिभिः ।  
 विमानं समधिष्ठाय श्रिया परमया ज्वलन् ॥ ३९  
 दिव्यमाल्यांबरधरो दिव्यचन्दनरूषितः ।  
 मोदते दैवतैः सार्धं दिवि देव इवापरः ॥ ४०  
 दशमं पारणं प्राप्य द्विजातीनभिवन्द्य च ।  
 किङ्किणीजालनिर्घोषं यताकाध्वजशोभितम् ॥ ४१  
 रत्नवेदिकसंवाधं वैदूर्यमणितोरणम् ।  
 हेमजालपरिक्षिप्तं प्रवालवलभीमुखम् ॥ ४२  
 गन्धर्वैर्गीतकुशलैरप्सरोगणैश्च शोभितम् ।  
 विमानं सुकृतावासं सुखेनैवोपपद्यते ॥ ४३  
 मुकुटेनाग्निर्युगेन जांबूनदविभूषिणा ।  
 दिव्यचन्दनदिग्धाङ्गो दिव्यमाल्यविभूषितः ४४  
 दिव्याँल्लोकान्विचरति दिव्यैर्भोगैः समन्वितः ।  
 विबुधानां प्रसादेन श्रिया परमया युतः ॥ ४५  
 अथ वर्षगणानेवं स्वर्गलोके महीयते ।  
 ततो गन्धर्वसहितः सहस्राण्येकविंशतिम् ॥ ४६  
 पुरंदरपुरे रम्ये शक्रेण सह मोदते ।  
 दिव्ययानविमानेषु लोकेषु विविधेषु च ॥ ४७

दिव्यनारीगणाकीर्णो निवसत्यमरो यथा ।  
 ततः सूर्यस्य भवने चन्द्रस्य भवने तथा ॥ ४८  
 शिवस्य भवने राजन्विष्णोर्याति सलोकताम् ।  
 एवमेतन्महाराज नात्र कार्या विचारणा ॥ ४९  
 श्रद्धधानेन वै भाव्यमेवमाह गुरुर्मम ।  
 वाचकस्य तु दातव्यं मनसा यद्यदिच्छति ॥ ५०  
 हस्त्यश्वरथयानानि वाहनानि विशेषतः ।  
 कटके कुण्डले चैव ब्रह्मसूत्रं तथा परम् ॥ ५१  
 वस्त्रं चैव विचित्रं च गन्धं चैव विशेषतः ।  
 देववत्पूजयेत्तं तु विष्णुलोकमवाप्नुयात् ॥ ५२  
 अतः परं प्रवक्ष्यामि यानि देयानि भारते ।  
 वाच्यमाने तु विप्रेभ्यो राजन्पर्वणिपर्वणि ॥ ५३  
 जार्तिं देशं च सत्यं च माहात्म्यं भरतर्षभ ।  
 धर्मं वृत्तिं च विज्ञाय क्षत्रियाणां नराधिप ॥ ५४  
 स्वस्ति वाच्य द्विजानादौ ततः कार्यं प्रवर्तिते ।  
 समाप्ते पर्वणि ततः स्वशक्त्या पूजयेद्विजान् ॥ ५५  
 आदौ तु वाचकं चैव वस्त्रगन्धसमन्वितम् ।  
 विधिवद्भोजयेद्राजन्मधुपायसमुत्तमम् ॥ ५६  
 ततो मूलफलप्रायं पायसं मधुसर्पिषा ।  
 आस्तीके भोजयेद्राजन्दद्याच्चैव गुडौदनम् ॥ ५७  
 अपूपैश्चैव पूषैश्च मोदकैश्च समन्वितम् ।  
 समापर्वणि राजेन्द्र हविष्यं भोजयेद्विजान् ॥ ५८  
 आरण्यके मूलफलैस्तर्पयेत्तु द्विजोत्तमान् ।  
 अरणीपर्व चासाद्य जलकुंभान्प्रदापयेत् ॥ ५९  
 तर्पणानि च मुख्यानि वन्यमूलफलानि च ।  
 सर्वकामगुणोपेतं विप्रेभ्योऽन्नं प्रदापयेत् ॥ ६०  
 विराटपर्वणि तथा वासांसि विविधानि च ।  
 उद्योगे भरतश्रेष्ठ सर्वकामगुणान्वितम् ॥ ६१  
 भोजनं भोजयेद्विप्रान्गन्धमाल्यैरलंकृतान् ।  
 भीष्मपर्वणि राजेन्द्र दत्त्वा यानमनुत्तमम् ॥ ६२  
 ततः सर्वगुणोपेतमन्नं दद्यात्सुसंस्कृतम् ।  
 द्रोणपर्वणि विप्रेभ्यो भोजनं परमार्चितम् ॥ ६३  
 शराश्च देया राजेन्द्र चापान्यसिवरास्तथा ।  
 कर्णपर्वण्यपि तथा भोजनं सार्वकामिकम् ॥ ६४



विप्रेभ्यः संस्कृतं सम्यग्दद्यात्संयतमानसः ।  
 शल्यपर्वणि राजेन्द्र मोदकैः सगुडौदनैः ॥ ६५  
 अपूपैस्तर्पणैश्चैव सर्वमन्नं प्रदापयेत् ।  
 गदापर्वण्यपि तथा मुद्गमिश्रं प्रदापयेत् ॥ ६६  
 स्त्रीपर्वणि तथा रत्नैस्तर्पयेत् द्विजोत्तमान् ।  
 घृतौदनं पुरस्ताच्च ऐषीके दापयेत्पुनः ॥ ६७  
 ततः सर्वगुणोपेतमन्नं दद्यात्सुसंस्कृतम् ।  
 शान्तिपर्वण्यपि तथा हविष्यं भोजयेद्विजान् ॥ ६८  
 आश्वमेधिकमासाद्य भोजनं सार्वकामिकम् ।  
 तथाऽऽश्रमनिवासे तु हविष्यं भोजयेद्विजान् ६९  
 मौसले सार्वगुणिकं गन्धमाल्यानुलेपनम् ।  
 महाप्रास्थानिके तद्वत्सर्वकामगुणान्वितम् ॥ ७०  
 स्वर्गपर्वण्यपि तथा हविष्यं भोजयेद्विजान् ।  
 हरिवंशसमाप्तौ तु सहस्रं भोजयेद्विजान् ॥ ७१  
 गामेकां निष्कसंयुक्तां ब्राह्मणाय निवेदयेत् ।  
 तदर्धेनापि दातव्या दरिद्रेणापि पार्थिव ॥ ७२  
 प्रतिपर्वसमाप्तौ तु पुस्तकं वै विचक्षणः ।  
 सुवर्णेन च संयुक्तं वाचकाय निवेदयेत् ॥ ७३  
 हरिवंशे पर्वणि च पायसं तत्र भोजयेत् ।  
 पारणेपारणे राजन्यथावद्भरतर्षभ ॥ ७४  
 समाप्य सर्वाः प्रयतः संहिताः शास्त्रकोविदः ।  
 शुभे देशे निवेद्याथ क्षौमवस्त्राभिसंवृताः ॥ ७५  
 शुक्रांबरधरः स्रग्वी शुचिर्भूत्वा स्वलंकृतः ।  
 अर्चयेत् यथान्यायं गन्धमाल्यैः पृथक्पृथक् ॥ ७६  
 संहितापुस्तकान्नाजन्प्रयतः सुसमाहितः ।  
 मक्ष्यैर्माल्यैश्च पेयैश्च कामैश्च विविधैः शुभैः ॥ ७७  
 हिरण्यं च सुवर्णं च दक्षिणामथ दापयेत् ।  
 सर्वत्र त्रिपलं स्वर्णं दातव्यं प्रयतात्मना ॥ ७८  
 तदर्धं पादशेषं वा वित्तशाठ्यविवर्जितम् ।  
 यद्यदेवात्मनोऽभीष्टं तत्तद्देयं द्विजातये ॥ ७९  
 सर्वथा तोषयेद्भक्त्या वाचकं गुरुमात्मनः ।  
 देवताः कीर्तयेत्सर्वा नरनारायणौ तथा ॥ ८०  
 ततो गन्धैश्च माल्यैश्च स्वलंकृत्य द्विजोत्तमान् ।  
 तर्पयेद्विविधैः कामैर्दानैश्चोच्चावचैस्तथा ॥ ८१

अतिरात्रस्य यज्ञस्य फलं प्राप्नोति मानवः ।  
 प्राप्नुयाच्च ऋतुफलं तथा पर्वणिपर्वणि ॥ ८२  
 वाचको भरतश्रेष्ठ व्यक्ताक्षरपदस्वरः ।  
 भविष्यं श्रावयेद्विद्राज्भारतं भरतर्षभ ॥ ८३  
 भुक्तवत्सु द्विजेन्द्रेषु यथावत्संप्रदापयेत् ।  
 वाचकं भरतश्रेष्ठ भोजयित्वा स्वलंकृतम् ॥ ८४  
 वाचके परितुष्टे तु शुभा प्रीतिरनुत्तमा ।  
 ब्राह्मणेषु तु तुष्टेषु प्रसन्नाः सर्वदेवताः ॥ ८५  
 ततो हि वरणं कार्यं द्विजानां भरतर्षभ ।  
 सर्वकामैर्यथान्यायं साधुभिश्च पृथग्विधैः ॥ ८६  
 इत्येष विधिरुद्दिष्टो मया ते द्विपदांबर ।  
 श्रद्धधानेन वै भाव्यं यन्मां त्वं परिपृच्छसि ॥ ८७  
 भारतश्रवणे राजन्पारणे च नृपोत्तम ।  
 सदा यत्नवता भाव्यं श्रेयस्तु परमिच्छता ॥ ८८  
 भारतं शृणुयान्नित्यं भारतं परिकीर्तयेत् ।  
 भारतं भवने यस्य तस्य हस्तगतो जयः ॥ ८९  
 भारतं परमं पुण्यं भारते विविधाः कथाः ।  
 भारतं सेव्यते देवैर्भारतं परमं पदम् ॥ ९०  
 भारतं सर्वशास्त्राणामुत्तमं भरतर्षभ ।  
 भारतात्प्राप्यते मोक्षस्तत्त्वमेतद्भवीमि तत् ॥ ९१  
 महाभारतमाख्यानं क्षितिं गां च सरस्वतीम् ।  
 ब्राह्मणान्केशवं चैव कीर्तयन्नावसीदति ॥ ९२  
 वेदे रामायणे पुण्ये भारते भरतर्षभ ।  
 आदौ चान्ते च मध्ये च हरिः सर्वत्र गीयते ॥ ९३  
 यत्र विष्णुकथा दिव्याः श्रुतयश्च सनातनाः ।  
 तच्छ्रोतव्यं मनुष्येण परं पदमिहेच्छता ॥ ९४  
 एतत्पवित्रं परममेतद्धर्मनिदर्शनम् ।  
 एतत्सर्वगुणोपेतं श्रोतव्यं भूतिमिच्छता ॥ ९५  
 कायिकं वाचिकं चैव मनसा समुपार्जितम् ।  
 तत्सर्वं नाशमायाति तमः सूर्योदये यथा ॥ ९६  
 अष्टादशपुराणानां श्रवणाद्यत्फलं भवेत् ।  
 तत्फलं समवाप्नोति वैष्णवो नात्र संशयः ॥ ९७  
 स्त्रियश्च पुरुषाश्चैव वैष्णवं पदमाप्नुयुः ।  
 स्त्रीभिश्च पुत्रकामाभिः श्रोतव्यं वैष्णवं यशः ॥ ९८



दक्षिणा चात्र देया वै निष्कपञ्चसुवर्णकम् ।  
 वाचकाय यथाशक्त्या यथोक्तं फलमिच्छता ॥ ९९  
 स्वर्णशृङ्गीं च कपिलां सवत्सां वस्त्रसंहताम् ।  
 वाचकाय च दद्याद्वि आत्मनः श्रेय इच्छता १००  
 अलंकारं प्रदद्याच्च पाण्योर्वै भरतर्षभ ।  
 कर्णस्याभरणं दद्याद्धनं चैव विशेषतः ॥ १०१  
 भूमिदानं समादद्याद्वाचकाय नराधिप ।

भूमिदानसमं दानं न भूतं भविष्यति ॥ १०२  
 शृणोति श्रावयेद्वाऽपि सततं चैव यो नरः ।  
 सर्वपापविनिर्मुक्तो वैष्णवं पदमाप्नुयात् ॥ १०३  
 पितृनुद्धरते सर्वानेकादशसमुद्भवान् ।  
 आत्मानं समुतं चैव स्त्रियं च भरतर्षभ ॥ १०४  
 दशांशश्चैव होमोपि कर्तव्योत्र नराधिप ।  
 इदं मया तवाग्रे च प्रोक्तं सर्वं नरर्षभ ॥ १०५

॥ इति श्रीमन्महाभारते शतसाहस्र्यां संहितायां वैयासिक्यां हरिवंशोक्तभारतश्रवणविधावध्यायः ॥

स्वर्गारोहणपर्व संपूर्णम् ॥ १८ ॥

श्रीमन्महाभारतं संपूर्णम् ॥

इदं स्वर्गारोहणपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
 निर्णयसागरमुद्रायन्त्रे मुद्रापितम् । शकाब्दाः १८३२ सन १९१०.

अनेन मुद्रणेन श्रीमद्भुक्तमङ्गीमध्वान्तर्गतरामकृष्णवेदव्यासात्मकलक्ष्मीहयग्रीवः प्रीयताम् ।

